
समर्पणम्‌ 


चराचरचर्चितपरमभागवतसर्वतन्तरस्वतन्त्रसच्छाख्ररसास्वादनचञ्चरीकायमानमानस- 
पकलशाखरनिष्णातविद्द्धौरेयराष्टपतिसम्मानितप्रातस्मरणीयपरमगुरुकैलाशवासि- 
महामहोपाध्यायपण्डितश्रीविश्चनाथशास्त्रिदातार - 
चरणेभ्यस्सश्रद्धं समर्प्यते सम्पादितेयङकृतिः- 





कीर्तिर्यस्याऽ मलासीत्‌ त्रिभुवनविवरोद्धासिनी चन्दरिकेव 
पाण्डित्यं यस्य चापि त्रिदशगुरुसमं निर्विवादं व्यलासीत्‌ । 
शान्तो दान्तो नितान्तं कपटविरहितो योगितुल्यो य॒ एव 
तस्मिन्‌ नैयायिकानां शिरसि कृतपदे विश्चनाथे नतोऽहम्‌ ।। १।। 
काणादीराक्षपादीर्निरलसहदयो यो गिरः पण्डितानां 
शङ्धामुत्यात्य धीरोऽ वददमलमतिर्निर्विशङ्क समन्तात्‌ । 
यस्यासीत्तीव्रवेगो मनुमुनिविहिते विस्तृते धर्मशास्त्र 
व्यासेनोक्तेषु चाष्टाधिकदश्कपुराणेषु विद्रद्रस्य ।। २।। 
सम्पूणनिन्दनाम्ना जगति सुविदिते विश्वविद्यालये यः 
प्राचीने राजशास्रे निखिलगुणधरश्चार्थशासख्रे विभागे । 
अध्यक्षत्वेन तस्थौ नयविनययुतः शिष्यकल्याणकारी 
्रज्ञावित्तेन सर्वान्‌ तनुमतिविभवान्‌ पण्डितान्‌ नन्दयित्वा ।। ३।। 
पूतात्मा योऽपि नित्यं कलिकलुषहरे शाश्वते विश्वनाथ 
ब्रह्मण्याधाय चित्त चपलमतितरां सन्लिरु््य प्रकामम्‌ । 
कच्ित्कालं च काशी-धरणिपतिगुरुत्वेन तस्मै सुमार्ग 
धर्म्यं॑ क्षेमं कुलस्योन्नतिकरममलं सर्वहृदयं दिदेश ।।४।। 
सम्पादितेयं बहुतत्त्वपूर्णा कृतिः प्रशस्ता बुधमानिता च । 
समर्प्यते तच्चरणारविन्दे मया महेशेन गुरुप्रियेण ।।५।। 


--महेश्ञा 

वाराणसीस्थस्य 


शुभाशंसनम्‌ 
न्यायदर्शनं तावत्‌ अनादिदर्थनशास्रम्‌ । एतच्छासरस्याध्ययनेनेव अन्येषु दरनिषु प्रवेशः 
स्यात्‌ । उक्तञ्च केनापि “काणादं पाणिनीयं च सर्वशास्रोपकारकम्‌'* इति सुक्तिघटक- 
कणादपदं गौतमीयन्यायश्ाखस्याप्यवबोधकमित्यनादिपरम्परातः परिज्ञायते । एतच्छासखरस्य 
परवर्तकेण महर्षिणा गौतमेन न्यायसूत्र प्रणीतम्‌ । तत्र पञ्चाध्याया: दशाहिकाश्च विद्यन्ते । तेषां 
सूत्राणां भावस्य परिज्ञातुं दुरूहतया तदर्थस्फोरणाय वात्स्यायनेन सूब्रोपरि भाष्यस्य रचना 
कृता । एतत्‌ सूत्रभाष्ययोः जगति विद्यमानानां समस्तानां पदार्थानां विवेचनमस्ति, परन्तु 
कालक्रमेण भाष्याध्ययने काठिन्यं विचार्य तद्भाष्यस्य समस्तवाक्यार्थस्फोरणपुरस्सरं खद्योत- 
नामकं विवेचनं डो सर गङ्गानाथञ्लामहोदयेन कृतमस्ति । एतद्व्याख्यानं भाष्यस्यान्य- 
विधव्याख्यानापेक्षया भाष्यार्थपरिज्ञानेऽ तीवोपकारकमिति सर्वेऽपि विद्रांसोऽनुभवन्ति । एवं 
वात्स्यायनभाष्यमवलम्व्यैव पण्डितप्रवरेण रघूत्तमेनापि भाष्यगतानां गढतत््वानां स्फोरणं 
भाष्यचन्द्राख्यव्या्यया कृतमस्ति । एतद्टीकाद्रयमवलम्व्यैव विद्वद्भिः भाष्यस्य तदन्तर्गत- 
तत्त्वानां विवेचनं करतुं शक्यते; नान्याभिः भाषान्तरमवलम्व्यकृताभिः रीकाभिरन्य- 
प्रकाशितभाष्यमवलम्व्यान्यजनेर्प्रणीताभिः टीकाभिर्वा वात्स्यायनभाष्यस्य वास्तविकं तत्वं 
परिज्ञातुं साधु शक्यते । अत एतद्प्रन्थस्य विदुषां कृते महदुपयोगितया शतवर्षतः पूर्व- 
मेव एषग्रन्थः प्रकाशितः आसीत्‌, परन्तु कालक्रमेण एषग्रन्थः सर्वजनानां कृते सुलभः 
नाऽभूत्‌ । एतदसुविचार्यमच्छिष्येणायुष्मता डं ० महेशङ्ञा-महोदयेन महता श्रमेण तद्गत- 
पाठानां सम्यक्विवेचनं कृत्वा एषग्रन्थः सर्वजनसुलभाय सम्पादितः प्रकाशितश्च । एतद्‌- 
ग्रन्थस्य भूमिकायां न्यायशास््रस्य प्रामाणिकपदार्थानां प्रमाणानाम्‌ एवं प्रमेयानाञ्च स्वरूपस्य 
सम्यक्विवेचनं श्रमपूर्वकं कृतमस्ति । मन्ये एतेषां श्रमेण विशुद्ध एषग्रन्थः समुपलब्धो 
भविष्यतीति । एते विद्वांसः चिरञ्जीविनः सन्त अन्येषामपि ग्रन्थानां स्वकीयव्याख्यानद्रारा 


प्रकाशनं कुर्युरिति मदीया शुभाशंसा । इत्य 
न न) 

न्यायशासख्रस्य वैशिष्यम्‌ 

इह खलु आब्रह्मस्तम्बपर्य्यन्तं सर्वेषा प्राणिनां सुखप्राप्तये दुःखनिवृत्तये च निसर्गत 
एव जायमाना प्रवृ्तिर्दृश्यते । तत्रापि दुःखनिवृत्यर्थं जायमाना प्रवृत्तिरुत्कटा दृश्यते । इदं 
च दुःखं न केवलं जिहासितमपितु सुखं दुःखं चैकविंशतिरिति सुक्त्यनुसारेण सुखमपि 
जगति जायमानं दुःखमेव भवति, सुखस्य दुःखमिभ्रितत्वात्‌ । अतएव दुःखसमानाधिकरणं 
सत्‌ दुःख-समानकालीनं सुखमपि दुःखमोहात्मकं त्रिगुणात्मकं क्षणभङ्गुरं विद्यते । एतत्‌ 
जिहासोपायप्रदर्शनार्थमेव दर्शनशास्त्रस्य प्रवृत्तिः । एतेन भारतीयदर्शनानामपि सर्वविधदुःख- 
स्यात्यन्तिकनिवृक्तिरेव प्रयोजनमित्यनुमीयते । एवं विधानां दर्शनानां सष्टिकालादेव धाराद्रयी 
प्रवहन्ती परिलक्ष्यते । तयोः प्रथमा श्रुतिप्रामाण्यवादिनी आस्तिकनाम्ना संकेतिता दर्शनधारा 
द्वितीया च श्रुतिप्रामाण्यरक्षणार्थमेव पूर्वपक्षरूपेण प्रवृत्ता नास्तिकनाम्ना संकेतिता दर्शनधारा । 
तत्र नास्तिकदर्शनधारायां षडदर्शनानि दृश्यन्ते- तेषु वैभाषिकसौत्रान्तिकयोगाचारमाध्यमिक- 
भेदेन बैद्धदर्शनमेकं, जैनदर्शनं द्वितीयं तृतीयञ्च चार्वाकदर्शानमिति रीत्या षड्नास्तिक- 
दर्शनानि भवन्ति । 

उपर्युक्त प्राथम्येन संग्रहीता आस्तिकदर्शनधारापि द्विविधा- एका वेदस्य परतः 
प्रामाण्यवादिनी तर्कमात्रप्रधाना, अपरा वेदस्यापि स्वतः प्रामाण्यवादिनी सती शब्दप्रधाना 
चेति । ततर वैशेषिकं न्यायशास््रञ् वेदप्रामाण्यस्वीकृतिपरं सदपि तर्कएव प्रमाणमूर्न्यत्वं 
प्रतिपादयतः । साङ्ख्ययोगौ पूरवोत्तरमीमांसे च वैदिकशब्दप्रामाण्यस्यैव  तर्कानुषङ्धिकं 
प्राधान्यं स्वीकुर्वतः। एवं रीत्या धाराप्रवाहे आस्तिकदर्शनान्यपि षडविधानि सन्ति । 

उपर्युक्तधारयोरेकस्यां धारायां प्रवहणशीलतामापन्नं न्यायशास्र-मान्वीक्षिकी 
विद्यात्वेन प्रथितं समास्ते । न्यायदर्शनमिदम्‌, (आन्वीक्षिकी) न्यायविद्या, प्रमाणशास्त्रम्‌, 
हेतुशास््म्‌, तर्कशास्त्रम्‌, योगः वाकोवाक्यमित्यादिशन्दैरपि व्यपदिश्यते । आन्वीक्षिकी- 
शब्दस्य व्युत्पत्तिरेव भाष्यकृद्धिः कृता दृश्यते- (प्रत्यक्षागमाभ्यामीक्षितस्यान्वीक्षणमन्वीक्षा 
तया प्रवर्तत इत्यान्वीक्षिकी न्यायविद्या न्यायशास््मिति । परत्यक्षागमाभ्रितमित्यस्य प्रत्यक्षा- 
गमाविरोधीत्यर्थः । तेन - 

^“आर्ष धर्मोपदेशं च वेदशास््राविरोधिना । 
यस्तरकणानुसन्धत्ते स धर्म वेद नेतरः ।।"" 


१. न्या. सू. भा.१.१.१ -पृ.८ 





२ न्यायसूत्रम्‌ 


इति मनुस्मृतौ तर्कपदेनानुमानात्मिका अन्वीक्षा विवक्षितेति भाष्यकारोऽभिगरेति । 
अयं चान्वीक्षिकीशब्दः - 
“श्रैविधेभ्यस््रयीं विद्यां दण्डनीतिं च शाश्वतीम्‌ । 
आन्वीक्षिकीं चात्मविद्यां वार्तारम्भांश्च लोकतः ।।*' 
इति मनुस्मृतौ ““आन्वीक्षिकी त्रयी वार्ता दण्डनीतिश्च शाश्चती'* इति कौटिलीयेऽर्थ- 
शास्त्रे च प्रयुक्तो विद्यते । एतेनानुमानप्रमाणव्युत्पादकं शास््रमान्वीक्षिकीत्युक्तं भवति । 
योगात्मकव्युत्पत्तिृष्टया केचन न्यायशब्दं व्याख्यान्ति । तद्यथा- ““नीयन्ते प्राप्यन्ते 
विवक्षिताः अर्थाः सिद्धि प्रति येन स न्याय इति । 

भाष्यकृतोऽपि न्यायपदं यौगिकरुदिविचारेण विवृण्वन्त ““प्रमाणेरर्थपरीक्षणं न्यायः' 
इति रीत्या स्फोरयन्ति । “्त्यक्षादि प्रमाणमूलाःप्रतिज्ञादयः पञ्चावयवाः प्रमाणानि तैरर्थस्य 
लिङ्गस्य परीक्षणं परीक्षा"* इति तात्पर्यटीकाकारः ““पञ्चरूपचतुरूपो वा हेतुर्न्यायः** । 
““्रतिज्ञाद्यवयवसमूहो वा न्यायः" इत्यपि टीका दृश्यते । तथा च पञ्चावयवात्मकन्याय- 
व्युत्पादकत्वादस्यशास््रस्य न्यायविस्तर इत्यपि व्यपदेशो वर्तते । "समस्तप्रमाणव्यापा- 
रादर्थाधिगतिरन्याय'” इत्याह वार्तिककारः ` । आगमः प्रतिज्ञा, हेतुरनुमानम्‌, उदाहरणं प्रत्यक्षम्‌, 
उपमानमुपनयः इत्येवं सर्वेषां प्रमाणानां न्याये प्रवृत्तिरस्तीति प्रमाणचतुष्टयप्रतिपादकत्वा- 
दिदं शास्रं प्रमाणशास््रमिति व्यपदेशं लभते । 

“योऽवमन्येत ते मूले हेतुशास्त्राश्रयादद्धिजः" । इति मनुस्मृतितः अस्य हेतु- 
शास््रमित्यपि व्यपदेश आसीदित्यवगम्यते । हेतुशब्दस्यानुमानमित्यर्थः, अथवा तर्कं इति । 
तथा चानुमानप्रधानमिदं शास्त्रं हेतुशास्त्रमिति व्यपदेशं भजते । 

प्रमाणप्रदश्िति विषये युक्तायुक्तविचार एव ^तर्क' इत्युच्यते- स च प्रमासाधन- 
भूतानां प्रमाणानामनुग्राहकः, अत एव इति कर्तव्यता भवति तर्कः + तदुक्तम्‌ प्रमाणं 
तत्वावधारणाय प्रवृत्तं करणतया इति कर््तव्यतामपेक्षते । तर्कश्च प्रमाणविषययुक्तायुक्त- 
विचारात्मा प्रमाणं युक्ते तत्तव प्रवर्तमानमनुजानन्‌ प्रमाणमनुगृहणाति", इति तात्पर्यटीकायाम्‌ । 
१. मनु. - १२/१० ६ 
२. मनु. - ६८४८ । 

२: न्या. भा. -पृ. -३ 

४. तात्पर्यटीका. पृ. - ४६-४९ 
५. न्या.भा.-पृ.- १५ 

६. मनु. - २-११। 

७. ता. टी-पृ.-६२। 


॥ ~ 


भूमिका ३ 


तथा च तर्कनव्युत्पादकत्वादस्यशास््रस्य "तर्कशास्त्रम्‌' इत्यपि व्यपदेशोऽस्ति । 
एवमेव प्रतितन्त्सिद्धान्तलक्षणसूत्र भाष्ये "पुरुषकर्मादिनिमित्तो भूतसर्गः इति 
योगानाम्‌! इत्युक्तत्वात्‌ न्यायदर्शनमिद्‌ "योग" इत्यपि व्यपदेशं लभते । एवमेव- सनत्कुमार- 
पृष्टेन नारदेनोक्तम्‌- “ऋग्वेदं भगवोऽध्येमि यजुर्वेदं सामवेदमाथर्वणं चतुर्थम्‌, इतिहास- 
पुराणं पञ्चमं वेदानां वेदम्‌, पित्रयं राशिं दैवं निधिं वाकोवाक्यम्‌", इत्यादि छन्दोग्योप- 
निषद्वाक्यम्‌ । इत्थं "वाकोवाक्यम्‌" इत्यपि न्यायनयस्य व्यपदेशोऽस्तीति । 
किञ्च- प्रत्यक्षागमाभ्यामीक्षितं तत्त्वमधिकृत्य निपुणतां प्राप्तं चेतः यदि दैवात्‌ 
कुसङ्खवशाद्रा आशङ्खकुलितं भवति तदा पूर्वोल्लसितमधिगतं तत्त्वमप्रामाण्यज्ञानास्कन्दित- 
मेव भवितुमर्हति। तथा मा भवतु इत्येतदर्थमेव न्यायविद्या महर्षिगौतमगद्धेशादिभिः प्रका- 
शिता। तदध्ययनकौशलेन शङ्खानिर्हरणक्षमतर्के उदिते समस्तशङ्कानां निर्हरणं भवतीति 
वर्णाश्रमप्रधान भारतीयमनीषिणां विविधानामितिहासः, तर्कः शङ्का निवर्तकः इत्युक्त- 
त्वाच्च सिद्धं भवति । तदेतत्‌ सर्वमालोच्य विश्वगुणादर्शचम्पूकर्तृभिरभाणि- 
“मोहं रुणद्धि विमली कुरुते च बुद्धिं 
सूते च संस्कृतपदव्यवहारशक्तिम्‌ । 
शास्त्रान्तराभ्यसनयोग्यतया युनक्ति 
तर्कश्रमो न तनुते कमिहोपकारम्‌ ।।' इति । 
अतएव न्यायशास्त्रं न्यायविद्या वा समस्तशंकानिवर्तकतया आगमादिरक्षणार्थ 
सुतरामुपयुज्यते- इति हेतोः सर्वत्रैव निर्णये कर्तव्यतया आपतिते पञ्चविधान्‌ न्यायावयवान्‌ 
सत्परामर्शसिद्धानादृत्य योऽर्थः निर्णीतो भवति स एव ज्यायानित्यभिलक्ष्य सर्वत्र न्याय- 
विद्यानिबन्धकृद्धिः समादृता दृश्यते । 
न्यायदर्शनमेवान्वीक्षिकी इति महामहिमपण्डितैर्दण्डिराजशास्िभिः भाष्यवचन- 
प्रमाणमनूद्य साधितम्‌ । तथा चोक्तम्‌ - वात्स्यायनमहर्षिणापि प्रमाणादिभिः पदार्थः प्रविभज्य- 
माना इयमेवान्वीक्षिकी विद्या । तस्मात्‌ न्यायविद्यामधिकृत्य भाष्यकारस्य वात्स्यायनस्य- 
प्रदीपः सर्वविद्यानामुपायः सर्वकर्मणाम्‌ । 
आश्रयः सर्वधर्माणां विद्योदेशे प्रकीर्तिता ।।' 
इत्युवितः सर्वथा समीचीनैव प्रतिभाति । अनया च~ सर्वविद्या्रष्ठत्वमस्याः 
न्यायविद्यायाः प्रतिपादितम्‌, तदेतदनुगुणमेव । प्रदीपः समस्तविद्यानां प्रकाशकः इतरासां 
विद्यानां वास्तविकप्रमेयनिरूपिकाणां प्रामाण्यस्वरूपनिरूपणाधीनत्वात्‌ । सर्वविद्यानिष्ठ- 
१९. न्या.सू. १-१-२९ । 
२. छान्दोग्योपनिषदि - ७/२/९१,उ - २ । 























४ न्यायसूत्रम्‌ 


प्रामाण्यनिरूपक इति यावत्‌ । तदुक्तं न्यायवारत्तिकि- प्रदीपः सर्वविद्यानां भवति प्रकाशक- 
त्वात्‌ प्रदीपवत्‌ प्रमाणादिप्रतिपादितमर्थमितरा विद्याः प्रतिपद्यन्त इति । किमितरासु विद्यासु 
प्रमाणादीनि न सन्ति 2 न सन्तीत्याह । कथं न सन्ति 2 अनधिकारात्‌न ता विद्याः प्रमाणादि- 
परिज्ञानेनाधिक्रियन्ते इति ।प्रमाणादि प्रकाशिते त्वर्थे ताः प्रवर्तन्त" ` इति । 

उपायः प्रजञावाक्यवैशारद्यम्‌ । इतरविद्यासु प्रतिपादिताः विषयाः केचित्‌ यथाश्रुते 
बाधिता भवन्ति, तन्निरासाय ते ते परस्परं समन्वयमाकाडक्षन्ते तद्रीतिप्रदर्शकः, वैदिकेषु 
विधिषु साध्यसाधनेति कर्तव्यताविधेयत्वनिर्णायकत्वात्‌ । द्रव्यगुणकर्मणामभिमतानभि- 
मतोपायतापरिज्ञानं वा, इति तु न्यायविदः । तदुक्तं न्यायवार्तिकि - 

प्रकाशितानां करणादुपायः यस्मात्‌ प्रमाणादिप्रकाशितमर्थमितरा विद्याः कुर्वन्ति 
विषयं विधेयतया निषेध्यतयेति शेष इति । तदीकायां च-"यद्यपीतरा विद्याः प्रामाणिकमे- 
वार्थमभिनिविशन्ते । तथापि एतद्विद्या प्रतिपाद्यमेव प्रमाणाद्युपजीव्य स्वे-स्वे व्युत्पाद्य अर्थ- 

तत्वे प्रवर्तन्ते । न तु प्रमाणाद्यपि व्युत्पादयन्ति । यथा प्रत्यक्षाद्युपजीव्य प्रवर्तमानमनुमानं 

न प्रत्यक्षादिविषयमपि तदानीमेव गोचरयति । तदनेन विद्योपकरणग्रहणेन व्यापारः आन्वी- 
क्षिक्या दर्शितः" इति । 

अआश्रयः व्यसने अभ्युदये च बुद्धयवस्थापकत्वात्‌ । विद्यया प्रवर्तनायां कर्तव्यायां 
सहकारीति न्यायमतानुसारिणः । तदुक्तं न्यायवार्तिकि- सर्वविद्योपकारकत्वादाश्रयः । सर्वासां 
विद्यानामियमुपकरोति उपकारित्वादाश्रयो राजभृत्यवदिति । तद्ीकायाञ्च-“तदेवमान्वी- 
क्षिकीमाश्रयन्ते सर्वाविद्या इत्याह-आश्रयः सर्वकर्मणां सर्वासां विद्यानां पुरुषप्रवर्तना धर्माः 
तेषामाश्रयः । वार्तिककारस्तु धर्मद्रारेण विद्यानामेवाश्रय इति व्याचष्टे । सर्वविद्योपकारक- 
त्वादाश्रयः । सर्वासां विद्यानामियमुपकरोति विद्यया प्रवर्तनायां कर्तव्यायामियं सहकारि- 
तयोपकरोतीत्यर्थः' ` इति । 

सर्वधर्माणां सर्वविद्याप्रतिपाद्यानां पुरुषप्रवर्तनानां सकलशास्त्रर्थानुष्ठानानामिति 
यावत्‌ । षष्ठयर्थश्च प्रयोजकत्वम्‌ । एवञ्च विद्याप्रकाशेन स्वरूपापेक्षया च आन्वीक्षिक्या 
उपयोगित्वं सिद्धम्‌ । 

अपि च आन्वीक्षिकीविद्यायाः महत्वमधिकृत्य अर्थशास्त्र यत्‌ कौटिल्यमहा- 
१.न्या.वा.- १-१-१ 
२.न्या.वा. १-१-१९ 
३. न्या.वा. तात्पर्यटीका - १-१-१ 
४.न्या.वा.१-१-१ 
५. न्या. वा. दी. - १-१९-१ 


भूमिका ५ 


भागेर्प्रतिपाद्यते तदपि प्रसद्धात्‌ प्रकाश्यते । सांख्यं योगो लोकायतं चेत्यान्वीक्षिकी धर्मा- 
धमो त्रय्याम्‌, अर्थानथौ वार्तायाम्‌, नयेतरौ दण्डनीत्याम्‌, बलाबले चैतासां हेतुभिः अन्वीक्ष- 
माणा आन्वीक्षिकी लोकस्योपकरोति व्यसनेऽभ्युदये च बुद्धिमवस्थापयति, प्रज्ञावाक्य क्रिया- 
वैशारद्यं च करोतीति । तदेतत्‌ सर्वमनुगमय्य कामन्दकीयनीतिसारस्थद्वितीयसर्गे- 
"आन्वीक्षिक्यात्मविज्ञानं धर्माधर्मौ त्रयी सथितौ । 
अर्थानर्थौ तु वार्तायां दण्डनीत्यां नयेतरौ" ।। 

यथावस्थितभावस्वभावावेदन-मात्मविज्ञानं, तत्‌ आन्वीक्षिक्यां स्थितं फलम्‌ । 
धर्मधिर्मो त्रयी स्थितौ- तत्रेज्याध्ययनदानादिर्धर्मः, धमांसभक्षणादिरधर्मः । अर्थान वार्तायां 
स्थितौ- काले वीजवपनादि निष्पन्नोऽर्थः, अकाले वीजवपनादि निष्पन्नोऽनर्थः । दण्डनीत्यां 
नयेतरौ- तत्र नयानयौरिथतौ ज्यायसा सन्धिर्योगक्षेमनिष्पादकत्वा्नयः, विग्रहस्त्वनिष्पादक- 
त्वादितरः अपनय इत्यर्थः । 
अपिच - आन्वीक्षिक्यात्मविद्या स्यादीक्षणात्सुखदुःखयोः । 

ईक्षमाणस्तया तत्तवं हर्षशोकौ व्युदस्यति ।। 

आत्मविद्या- पदार्थस्वभावविद्या, हेतुविद्येति यावत्‌ तया हीदं सुखसाधनम्‌, इदं 
दुःखसाधनमिति पदार्थतत्त्वान्वीक्षणम्‌ । ततश्च तया तत्त्वमीक्षमाणो हर्षशोको व्युदस्यति । 
तद्यथा- प्राप्तापि क्षणभज्गुरा बुद्धिरित्यभ्युदये हर्षमपनयति, दृष्टा च जीवतामात्मवतां पुनरा- 
वृत्तिर्नलादीनामिवेति व्यसने शोकमिति । 

तथा च व्यसनेऽभ्युदये च मनस एकरूपतयावस्थापनम्‌, प्रजञावाक्यक्रियावैशार दय 
चान्वीक्षिक्याः व्यावहारिकं फलम्‌ । प्राणिनां शत्र हर्षशोकौ भवतः । अभिलषितेष्टसम्पत्या 
प्राणी ह्षेणोल्लसितः उद्धतः भवति, सम्पत्तेः मदमानकारणत्वेन प्रतिपादितत्वात्‌ । यथो- 


क्तम्‌- "हर्षो मनः प्रसादः स्यात्‌ 
एतेन हर्षो व्याख्यातः । अथ तत्रैवोक्ताः तस्य विभावाः प्रकाश्यन्ते- 
ईप्सितार्थोपसङ्गमात्‌ । 


इष्टसङ्खमनाद्रेव -गुरुभर्तृप्रसादतः ।। 
अभिरूपोपभोगाच्च बन्धुतृप्तेः सुभोजनात्‌ । 


१. काम. नी. सा. श्लो. सं. ७ 

२. काम. नी. सा. श्लो. सं. - ११ 

३, प्रसादस्वरूपं भावप्रकाशने द्वितीयाधिकारे इत्थमुक्तम्‌ - 
““यदीन्द्ियाणि हृष्यन्ति हर्षयन्ति परानपि । 
तस्माद्‌ हर्ष इति ज्ञेयः प्रसादो मनसः सहि ।। पृ. १९ 

















६ न्यायसूत्रम्‌ 


अचिन्त्येष्टर्थसम्पत्तर्जायते सर्वदा नृणाम्‌ ।। 
हर्षस्यानुभवान्नाहः तत्रैव- 
रोमाञ्चालिद्धनस्वेदैः ललितैः करताडनैः । 
नत्रवव्त्रप्रसादेश् भाषितैर्मधुरेरपि । 
त्यागदानप्रबन्धैसस्युरनुभावास्तु हर्षजाः ।। 
सम्पत्तिमतः पुरुषस्य सति विवेकाभावे उन्मादस्यावश्यंभाविता इत्यपि निश्चप्रचम्‌ । 
तस्य परिणामोऽपि स्वस्य परस्य च कृते हानिकर एव दृश्यते । तदाहुः- 
“उन्मादो विरहोत्थो यः सोऽतस्मिंस्तदप्रहाग्रहः । 
सर्वावस्थासु सर्वत्र सर्वथा सर्वदा मनः ।। 
तद्रतं तत्कथाह्वादि प्रदरष्टीष्टानपीतरान्‌ । 
दीर्घं॑मुहूर्निश्वसिति तिष्ठत्यनिमिषेक्षणम्‌ ।। 
विहारकाले रुदति क्रन्दति ध्यायति क्षणम्‌ । 
गायति स्वदते तस्मिन्‌ हसति स्तौति मुद्यति ।। 
इत्थमुन्मादजा भावाः कथिता नाट्यकोविदैः ।।* इति । 
अपिच- ““ज्येष्ठस्याभीष्टविरहान्मध्यस्येष्टविघातनात्‌ 
नीचानां धननाशादयैरुन्मादो नाम जायते ।। 
अनिमित्तस्मितोत्क्रोश गीतनृत्त विधावनैः । 
कुचेलतृणनिर्माल्य शरावादिविभूषणैः ।। 
अनवस्थिति शय्यान्तोपवेशोत्थितरोदनैः । 
असत््मलापस्खलित विकाराः स वर्ण्यते ।।' इति । 
एवमेव अभिलषितेष्टसम्पत्तिनाशे सति शोकोऽप्युदेति ! 
तदप्युक्तम्‌- 
“सर्वेन्द्रियपरिक्लेशः शोक इत्यभिधीयते । 
सत्वादिपरिभेदेन स त्रिधा परिपठ्यते" ।।' इति । 
एतदुभयोः प्रागभावस्य रक्षणं चिरकालं यथा भवेत्‌ तथा विद्रद्धिः शासकैश्चाव- 
धातव्यम्‌, तदवधानं विवेकेनैव सम्पद्यते । स चान्वीक्षिकीमन्तरा न सम्भवतु इत्यनु- 
१. भावप्रकाशने, प्रथमाधिकारे, पृ. - २० । 
२. भावप्रकाशने - चतुर्थऽधिकारे - पृ. ९०, पंक्ति ९- ९५ 
३. भावप्रकाशने - पृ. - २४, पक्ति - १७-२२ 
४. भा. द्विती. पृ. - ३५, पंक्ति - ७-८ 


भूमिका ७ 


ध्याय महर्षिणा कौटल्येन 'प्रज्ञा-वाक्य-क्रियावैशारद्यं च करोतीति" यदुक्तं तत्‌ सर्वथा 
समुचितम्‌ । 
प्रज्ञावैशारदयम्‌ - 

प्रज्ञादीनां वैशारद्यं रजस्तमसोपसारणे समृद्धे सत्त्वे च सति भवति, यतः नैर्मल्यं 
सत्ववर्धनेन भवति । तदुक्तम्‌- 

(निर्विचारवैशारयेऽध्यात्मप्रसादः * इत्येतस्य योगसूत्रस्य व्याख्यायां स्फुटम्‌ । 
तंथाहि- अशुद्धावरणमलपे तस्य प्रकाशात्मनः बुद्धिसत्त्वस्य रजस्तमोभ्यामनभिभूतः 
स्वच्छः स्थितिप्रवाहो वैशारद्यमिति । 

प्रज्ञावैशारद्यं कथं भवतीत्यधो निर्दिष्टेन पद्येन स्फुटं भवति - 

"मतयो यत्र गच्छन्ति तत्र गच्छन्ति वानराः । 
शास्त्राणि यत्र गच्छन्ति तत्र गच्छन्ति ते नराः ।।* इति । 

शास्रं सम्यग्ज्ञात्वा इष्टसाधनत्वविवेचनपुरस्सरं प्रवृत्तिः कस्यचिद्‌ भवति । अपरस्य 
तु जन्मान्तरीयवासनावशादिष्टसाधनत्वं बुद्ध्वा सा भवति । तत्रापि कस्या्चिन्नीत्यनुकूल- 
त्वं तदननुकूलत्वद्धेति भेदेन प्रवत्तर्भदो भवति । एतासु प्रवृत्तिषु या लोकव्यवहार पूर्वजन्मा- 
नुवृत्तसंस्कारं वा अनुबध्नाति, यथा पक्षिणां वृक्षकोटरे गृहनिर्माणादिप्रवृत्तिः। तत्र मोहस्या- 
वरणमपि दृश्यते । तेषु दष्टानिष्टसाधनविवेचनासामर्थ्यात्‌ । मनुष्यसमाजस्यापि प्रवृत्तिः गुरु- 
शिक्षया तदुपदिष्टहितावहेषु साधनेषु समस्ति । अनादिपरम्पराप्राप्तं गतानुगतिकमनुसरति 
वा, तावत्‌ समाजफलमुत्तममास्वदते; परन्तु स एव विपरीतं नेपथ्यं पश्यति शिक्षां शङ्कते वा 
विपरीतमेव नेपथ्यमुत्कृष्टं मनुते, तदा समाजोऽनुकरोति । ईदृश्येव स्थितिर्यदि सर्वत्र स्यात्‌, 
तर्हिं आन्वीक्षिकी कौशलाभावेन कार्याकार्ये केनापि न ज्ञायेयाताम्‌ । अतस्तद्विवेचनाय 
न्यायविद्या प्रवृत्ता । अनया प्राप्ततर्ककुशलः शङ्ापसारणे कार्यकारणतत्त्वविवेचने च सक्षमो- 
ऽकोर्याद्‌ व्यावर्तते इदमेव प्रज्ञावैशारयम्‌ । 
वाक्यवैशारदयम्‌ - 

तर्कविद्याया वाक्यवैशारद्यं कथमिति चेत्‌, उच्यते । वाक्येन या प्रज्ञा भवति, सा 
बोधसंज्ञया व्यवहियते । बोधश्च सखण्डोपाधिविषयकः, अखण्डोपाधिविषयकश्च । यस्य 
विषयकं निर्वचनं न सम्भवति, सोऽखण्डोपाधिः । सति निर्वचने सखण्डोपाधिः, निर्वचन- 
सामर्थ्य न्यायविद्या उपलभ्यते । पदार्थस्वरूपनिर्वचनानन्तरमखण्डार्थावबोधे जाते तद्रान्‌ 
वाग्मी न वा कुशलः कश्चन निर्वचनं जानाति, अखण्डार्थं तु न जानाति, स निकृष्टः, एतद्वै 
परीत्ये मध्यमः, सखण्डाखण्डोभयज्ञाता उत्कृष्ट इत्येवं भेदेन लक्षणज्ञो निकृष्टः, लक्ष्यज्ञो 
९. योगसूत्र. ४-४७ 





८ न्यायसूत्रम्‌ 


मध्यमः, उभयज्ञ उत्तमो भवति। तद्यथा- 

"लक्षणज्ञो निकृष्टस्तु लक्ष्यवेदी च मध्यमः । 

उभयं यो विजानाति स उत्तम इति स्मृतः ।।* इति । 

तत्रोदाहरणं प्रकृतिप्रत्ययौ - यथा राममित्यत्र रामः प्रकृतिः अम्‌ प्रत्ययो भवति । 
अनयोः प्रकृतिः रामशब्दः सर्वासु भाषासु समानानुपूर्वीक एव । प्रत्ययस्तु तत्तदभाषायां 
विभिननो भवति । तदर्थः कर्मत्वं यदा धनुर्वेषधारिरामाभिनयेन ज्ञापयितव्यं तदा विना 
न्यायविज्ञसम्मतपरिष्कृतिमाभिनयेन न ज्ञापयितुं शक्यम्‌ । प्रत्ययं श्रुत्वा तत्तद्धाषाविद्‌- 
भ्यस्तदर्थो यः कर्मत्वादिः ज्ञायते, स विरुद्रं सदपि अखण्डोपाधिर्ञेयः । अत्रोदाहरणं साहि- 
त्यिकानां रसप्रतीतिर्वेदान्तिनां वा ब्रह्मप्रतीतिः निर्विकल्पिकात्मिका । तावतैवालमिति विव- 
क्षायां तु रसाभावोऽपि प्रसज्येत । तथा सति प्रज्ञाकौशलाभावे नेपथ्यमुत्कृष् ज्ञात्वा समाजो 
रसाभासमेव पन्थानमन्यं स्वीकुर्वाणः-मार्गाद्‌ भ्रष्टो भवितुमर्हति । तन्निराकरणमिव प्रत्य- 
यार्थाभासनिराकरणं यदि चिकीर्ष्यते, तर्हिं तत्साधनतया वाक्यवैशारद्यमपेक्षते । तच्च 
व्युत्पत्तिरूपम्‌ । सा च तत्तच्छब्दार्थस्य न्यायप्रणाल्यनुगता निरुक्तिः, सा चान्यूनानति- 
रिक्तार्थप्रत्यायिका चेद्विुषां सन्तोषावहा भवति । एवं विधा निरुक्तिः असन्दिग्धार्थत्वाद्‌ 
न्यायालयेन काम्यते । तदुक्तम्‌ - 
“सुलिप्यनयशब्दोक्तिः सम्पूर्णावयवाक्षरम्‌ । 
शासनं राजद्तं स्यात्‌ सन्धिविग्रह लेखकः ।।* इति । 
प्रकृतमनुसरामः-- द्वितीयार्थमखण्डं कर्मत्वं विषयीकृत्यजायमानोबोधोवैया- 

करणसम्मतः । न्यायसम्मतस्तु परसमवेतत्वे सति धात्वर्थतावच्छेदकफलाश्रयत्वविषयक. । 
यद्यपीदं निर्वचनं व्याकरणनिर्दशानुसारेण "काशीं गच्छन्‌ पथि मृतः" इति प्रयोगस्थले काश्यां 
निरुक्तकर्मत्वस्याभावे अप्रमाणतां भजेत । अतोऽखण्डोपाधिकमेव कर्मत्वं बुवते वैया- 
करणाः । न हरेष्टापतिर्वक्तुं शक्या, यतः लक्षणानुसारेण लक्ष्यत्वं न स्वीक्रियते मनीषिभिः 
तथासति वैयाकरणमते काशीगन्तुं कर्मत्वं काश्यामसदपि न तथाविधस्य प्रयोगस्या- 
प्रामाण्यम्‌ । तदेव प्रवृत्तस्य पथिमृतस्य व्यापारजन्यं न्यायविद्यय प्रवचनकुशलया परि- 
प्कृतप्रणाल्या अखण्डार्थस्वरूपं वास्तविकं ज्ञायते । तावत्पर्यन्तमेव परिष्कारोपयुक्तत्व- 
मिति श्रीधर्मदत्त(वच्चा)ज्ञा महोदयैरपञचलक्षणीतत्त्वालोके उक्तमस्ति। साहित्यविदोऽपि 
व्युत्पत्तिशक्तिभेदेन वाक्यवेशारच्पर्ञावैशारदये अभिदधति। तदाहः- 

आदौ शास्त्रान्धकारे पतित इव ततोऽभ्यासमारगे चरिष्णुः 

पश्चादल्युत्पत्तिदेहल्युपग इव ततः शक्तिवादी प्रविष्टः । 


१. नी. उपा. स. ५, श्लो. ७४ 


भूमिका ९ 


नानाशब्दाख्यपुष्पावचयकरणतो वाग्वशीभूतविश्वः 
यत्परेमापाङ्खदृष्टया भवति कविवरो भारती सा पुनातु । ।* इति । 
एतेन प्रजञावाक्यवैशारद्याभ्यां क्रियावैशारद्यं व्याख्यातम्‌ । अतः आन्वीक्षिकी- 
विद्या निष्ठप्रामाण्यनिरूपकत्वात्प्रदीपः । वाक्यानि, तदर्थाश्च परस्परं समन्वयार्थमाकांक्षो- 
त्थापनपुरस्सरं साध्यसाधननिर्णायकानि भवितुमर्हन्ती तीयं सर्वेषां कर्मणामुपायः। व्यसने 
अभ्युदये च बुद्धयवस्थापकत्वाद्‌ उपायः आश्रयः । सर्वधर्माधर्मविद्याप्रतिपादयं प्रति प्रवर्तक- 
त्वाद्रेयं विद्याप्रतिपाद्यानामाश्रयः । 
न्यायविदस्त्वेवमाहुः- द्रन्यगृणकर्मणामभिमतानभिमतोपायतापरिज्ञानात्‌ प्रदीपः। 
विदयाव्युत्पाद्यानां विषयं विधेयतया विशेष्यतावोपकारीति इत्युपायः सर्वकर्मणाम्‌ । विद्यया 
प्रवर्तनायां कर्तव्यायां सहकारित्वात्‌ सर्वधर्माणामाश्रय इति । 
इत्थमनेकविधमर्थमर्थयमानानां मानवानां हितसाधनैक व्रतिनः महर्षयः नानाविधान्‌ 
मोक्षोपायान्‌ प्रदर्शयितुकामा विविधशास्त्राणि निरमाशिषुः । तानि च न्यायभाष्यकृता- 
वात्स्यायनेन अर्थशास््रकृता कौटल्येन च विद्योदेशप्रकरणे "आन्वीक्षिकी त्रयी वार्ता दण्ड- 
नीतिश्चशाश्चतीति' भागचतुष्टय प्रविभक्तानि । तत्रान्वीक्षिकी-न्यायशास््रम्‌, त्रयी- श्रौतार्थ- 
निरूपणपराणि मीमांसादिशास््राणि, वार्ता-कृषिवाणिज्यादिधनागमोपायप्रतिपादकानि शास्त्राणि, 
दण्डनीतिश्च राष्टव्यवस्थाप्रतिपादकं राजनीतिशास््रम्‌ । 
तत्र प्रथमतया निर्दिष्टमान्वीक्षिकीशास्त्रं परमकारुणिकेन महामुनिना गौतमेन 
तापत्रयपराहतानां संसारिणां सर्वविधदुःखोपशान्तये प्रवर्तितम्‌ । आत्मादितत्त्वज्ञानप्रति- 
पादकत्वात्‌ न्यायदर्शनमिदं यथाऽध्यात्मविद्या, तथेव लोकिकविद्याऽपि, संशयप्रयोजना- 
दीनां तत्तवव्युत्पादकत्वात्‌ । पुराणं न्यायो मीमांसा धर्मशास्त्राणीति श्रुत्या, त्रैविधेभ्य- 
स््रयीं विद्यां दण्डनीतिश्च शाश्वतीम्‌ । आन्वीक्षिकीं चात्मविद्यां वार्तारम्भांश्च लोकतः ।। 
इत्यादि स्मृत्या, 
| अङ्खानिवेदाश्चत्वारो मीमांसान्यायविस्तरः । 
धर्मशास्रं पुराणं च विद्या ह्येताश्चतुर्दश ।। 
 आयुर्रेदो धनुर्वेदो गान्धर्वश्चेति ते त्रयः । 
अर्थशास्त्रं चतुर्थञ्च विद्या्यष्टादशैव ताः ।। 
इत्यादि पुराणेन च न्यायदर्शनस्य यथाऽध्यात्मविद्यात्वं प्रतिपादितं भवति तथा 
सुप्राचीनत्वमपि । ये तावत्‌ न्यायदर्शनस्य बौद्धदार्शनिकानां विड्नागप्रभृतीनां समकालीन- 
त्वमध्यात्मविद्यावहिर्भूतत्वञ्चामनन्ति तेषां मतवादस्तु निरुक्तैरेव प्रमाणेर्सर्वथा खण्डयितुं 
शक्यते । 

अस्मिन्‌ गौतमीये दनि पञ्चाध्याया: सन्ति, प्रत्यध्याये चाह्विकद्रयम्‌ । एवं सङ्कल- 
नया दशाहिकानि, चतुरशीति (८४) प्रकरणानि; अष्टाविंशत्युत्तरपञ्चरशतानि (५२८) 
सूत्राणि चात्र विलसन्ति । तत्र प्रथमाध्याये षोडशपदार्थानां लक्षणम्‌, द्वितीयाध्याये 
संशयप्रमाणानां परीक्षा शब्दस्यानित्यत्वस्थापनं च, तृतीयाध्यायमारभ्य चतुर्थाध्यायप्रथमा- 
हिकपर्यन्तमात्मादिप्रमेयाणि परीक्षितानि, चतुर्थाध्यायद्वितीयाहिके तु तत्त्वज्ञानं तत्फलं 
तत्कारणं च निरूपितं परमाणर्नित्यत्वञ्च प्रतिपादितम्‌ । पञ्चमाध्यायस्य प्रथमाहिके जाति- 
भेदाः द्वितीयाहिके च निग्रहस्थानभेदाश्च निरूपिता इति । 

न्यायसूत्राणामुपरि "पक्षिलस्वामी" इत्यपरनामकेन वात्स्यायनेन मुनिना भाष्यं विर- 
चितम्‌. तदुपरि श्रीमानुद्योतकराचार्येण वार्तिकरचना कृता । वार्तिकानामुपरि सर्वतन्त्र- 
स्वतन््रेणाप्रतिमेन उद्धटदार्शनिकेन वाचस्पतिमिश्रेण न्यायतात्पर्यटीका दीकिता । तात्पर्य- 
टीकाया अपि व्याख्या श्रीमानुदयनाचार्यैः तात्पर्यपरिशुद्धौ कृता । किञ्च न्यायभाष्यो- 
परि आचार्यरधृत्तम - म.म. ड. सर्‌ गङ्धानाथद्या - महोदयाभ्यां क्रमशः भाष्यचनद्र-खद्योत- 
नामनी सुप्रसिद्धे ठीके टीकिते । 

तत्रेदानीं विशेषतः छत्राणां सौकर्याय न्यायदुर्शनस्यप्रथमाध्यायस्य श्रीमन्महर्षि- 
गौतमप्रणीतानां न्यायसूत्राणां श्रीमन्महामुनिवात्स्यायनविरचितं खद्योतभाष्यचन्द्रटीकाद्रय 
समलंकृतं भाष्यं सम्पाद्य प्रकाश्यते । यतोहि न्यायभाष्यस्य अतिदुरूहतया त्राक्षरशो 
व्याख्यानमपेक्षितं भवति । तत्तु टीकाद्रये सुव्यवस्थितरूपेण सरलभाषया कृतं दृश्यते । न 
केवलं राष्टियसंस्कृतसंस्थानेन (मानितविश्वविद्यालयेन) आचार्यप्रथमवर्षे सर्वदर्शनविभागे 
पुस्तकमिदं पाठ्यक्रमे निर्धारितमस्ति, अपितु विविधेष्वपि विश्वविद्यालयेषु आचार्य 
(1/.4.) कक्षायां सुप्रतिष्ठितस्यास्य ग्रन्थस्य पठन-पाठनन्यवस्था विद्यते । तत्र छत्राणां 
वहुविधं क्तेशं तेषां शुभचिन्तकानां विशेषाग्रहच्च दृष्टवा सुकार्यमिदं करणीयमिति मे मनसि 
कश्चन सङ्कल्पः सञ्जातः। अस्तु । 

शास्त्रस्यास्य मुख्यं प्रयोजनं किमिति जिज्ञासायाम्‌ ? विवक्षितार्थं सिद्धयनुकूल- 
प्रमाणादिषोडशपदार्थतत्त्वानि विषयाः विवक्षतार्थसिद्धिश्चास्य शास्रस्य फलमिति बहुशः 
स्वीकृताः । तत्र प्रमाण-प्रमेय-संशय-प्रयोजन-दष्टन्त-सिद्धान्तावयव-तर्क-निर्णय-वाद- 
जल्प-वितण्डा-हेत्वासच्छल-जाति निग्रहस्थानानां तत्तज्ञानातिशश्रेयसाधिगम' इति न्याय- 
दर्शनस्यादिमं सूत्रम्‌ । प्रथमेऽस्मिन्‌ गौतमीयन्यायसुत्र प्रमाणादिषोडशपदार्थाः परिगणिता । 
यद्यपि सर्वेऽपि पदार्था प्रमाणप्रमेययोरेव किं वा प्रमाणप्रमेयप्रमातृषु ्रिष्वेवान्तर्भवन्ति तथापि 
शिष्यवुद्धिवैशारद्ार्थं षोडशपदार्थानां विवरणं प्रस्तुतवान्‌ सूत्रकारः । यद्यपि संशयादयः 
यथासम्भवं प्रमाणेबु प्रमेयेषु च अन्तभवियितुं शक्यन्ते तथापि शास्त्रस्यास्य नानाविषय- 

प्रतिपादकत्वसूचनाय तेषां पृथगुपन्यासः । तथा चोक्तं भाष्यकृता - "तत्र संशयादीनां 
पृथक्‌ वचनमनर्थकम्‌ । संशयादयो यथासम्भवं प्रमाणेषु प्रमेयेषु चान्तर्भवन्तो न व्यतिरि- 
च्यन्त इति । सत्यमेतत्‌ । इमास्तु चतस्रो विद्याः पृथक्‌ प्रस्थानाः प्राणभृतामनुग्रहायोपदि- 
श्यन्ते । यासां चतुर्थीयमान्वीक्षिकी न्यायविद्या । तस्याः पृथक्‌ प्रस्थानाः संशयादयः पदार्थाः । 
तेषां पृथक्‌वचनमन्तरेणाध्यात्मविद्यामात्रमिद स्यात्‌, यथोपनिषदः । तस्मात्‌ संशयादिभिः 
पदार्थः पृथक्‌ प्रस्थाप्यते । इति । 

संशयादिपदार्थानां तत्त्वज्ञानं विना प्रमाणस्य प्रमायाश्च परीक्षणासम्भवात्‌ अत 
एव एतेषां चतुर्दशपदार्थानामपि ज्ञानं परमावश्यकम्‌ । अपवर्गप्राप्तये आत्मेतरपदार्थज्ञान- 
स्यापि निस्संशयमावश्यकत्वात्‌ । आत्मशरीरेन्दरियार्थबुद्धिमनः प्रवृत्तिदोषप्रेत्यभावफल- 
दुःखापवर्गाः द्वादशप्रमेयपदःार्थास्सन्ति । एषां तत्त्वज्ञानाय प्रमाणस्य संशयादेश्च पञ्चदश- 
पदार्थानां ज्ञानमुपयुज्यते । आत्मभिन्नप्रमेयपदार्थपरिज्ञानं विना आत्मनः तात््विकज्ञानं न 
सम्भवति । आत्मेतरपदार्थेस्सहतदभेदज्ञानस्यावश्यकत्वात्‌ । आत्मेतरभेदज्ञानं प्रति च 
भेदप्रतियोगिज्ञानमावश्यकम्‌ । आत्मेतरप्रमेयपदार्था एव च तद्भेदप्रतियोगिनः पदार्थाः । 
अतः आत्मेतरप्रमेयपदार्थानांप्रतियोगिरूपतयाज्ञानमावश्यकम्‌ । तदैव आत्मेतरभेदस्य 
बोधगम्यत्वात्‌ । अन्यथा कदाचित्‌ आत्मेतरपदार्थ कस्यापि आत्मभमसम्भवात्‌ । अतः 
आत्मनस्तात्त्विकज्ञानाय, तदर्थञ्चात्मेतरभेदज्ञानाय आत्मेतरप्रमेयपदःार्थाः नूनमवगन्तव्याः। 
इत्थं न्यायदर्शनस्य यथा आत्मनः तत्तवज्ञानमवाप्िर्लक्ष्यं तथेवात्मनस्तात््विकज्ञानावाप्िं 
प्रति सद्धेतुभूतानां शरीरेन्द्रियादीनामन्येषामेकादशप्रमेयपदार्थानां ज्ञानमपि गौतमीयदर्शन- 
स्यास्य साधनभूतं लक्ष्यमेव । 
प्रमाणम्‌ - 

न्यायशास्त्रस्य सिद्धान्तोऽयम्‌- प्रमेयभूतस्यार्थस्य सिद्धिः प्रमाणाधीनैव । तदुक्तं - 
“प्रमाणाधीना हि पदार्थतत्त्वाधिगतिः' इति । इत्थं मानाधीना मेयसिद्धिरितिन्यायेन शास्र- 
रीत्या तत्त्वविचारे क्रियमाणे प्रमाणानामङ्खीकार आवश्यकः । वादिप्रतिवादिशास्त्रचर्चा- 
वसरे पक्षप्रतिपक्षयोर्मध्ये किं श्रेय इति विनिश्चयार्थं ततर प्रमाणमपेक्ष्यते । किञ्च लौकिकानां 
परीक्षकाणाञ्च व्यवहारस्तुल्यः व्यवहारनिर्णयार्थमिदं प्रमाणमिदमप्रमाणमिति व्यवस्था ` 
करणीया भवति । विषया अपि केचन साधारणा केचन विशिष्टाश्च, एतत्स्वरूपनिर्धारणाय 
` प्रमाणमपेक्ष्यते। वस्तुस्वरूप प्रथममवगते पश्चात्‌ किं तत्‌ प्रातिस्विंकमुतारोपितमिति 
विवेचनाय, अनन्तरमारोपितरूपस्य बाधाय च प्रमाणमाश्रित्यैव प्रयतते । दार्शनिकेष्वा- 
स्तिको भवतु नास्तिको वा सर्वत्र स्वाभिमतविषयप्रतिपादनपूर्वकं प्रथमं तत्र प्रमाणमुष- . 
९. न्याःसू.भा. - १-१-९१ | 
२ न्या. 

स्थाप्यते । अतएव महर्षिगौतमः स्वकीये प्रथमे न्यायसूत्रे प्रमाणमेव प्राथम्येनोल्लिलेख । 
गौतमीयन्यायनये "प्रत्यक्षानुमानोपमानशब्दाः प्रमाणानि " इति सूत्रोक्तानि चत्वा- 
यैव प्रमाणानि । एतत्‌ प्रमाणचतुष्टयमुपजीव्यैवाचार्यर्गहधेशोपाध्यायैः ततत्वचिन्तामणिनाम- 
धेयमभिनवं प्रमाणतत्त्वप्रतिपादकं नव्यन्यायशास्तरं प्रवर्तितम्‌ । उक्तञ्च स्वीये प्रामाण्यवादा- 
रम्भे- (अथ जगदेव दुःखपड्निमग्नमुहिधीर्षुरष्टादशविद्यास्थानेष्वभ्यर्हिततमामान्वीक्षिको 
परमकारुणिको मुनिः प्रणिनाय । तत्र प्रक्षावत्म्रवृत्यर्थं 'प्रमाणादिषोडशपदार्थानां तत्त्वज्ञाना- 
निश्रेयसाधिगमः' इत्यादावसूत्रयत्‌ । तेष्वपि प्रमाणाधीनासर्वेषां व्यवस्थितिरिति प्रमाण- 
तत्तवं प्रथमं विवेचयता भाष्यकृता 'प्रमाणतोऽर्थप्रतिपत्तौ प्रवृत्तिसामर््यादिर्थवतप्रमाणम्‌' 
इत्युक्तम्‌ | अत्र शास्त्र प्रमाणशब्दो (वहषः) प्रमीयतेऽनेनेति प्रमितिकरणवाचकः, तत्र च 
प्रमितिरेवफलम्‌ । क्वचित्तु प्रमिति वाचकोऽपि, यत्र पुरुषप्रयत्न एव फलम्‌ । अस्मिन्‌ 
वाक्ये तु प्रमितिकरणवाचक एव प्रमाणपदम्‌ । प्रमाणस्य च प्रवृत्तिजिनकत्वमर्थज्ञानोत्पादन- 
दरारकमेव न तु साक्षात्‌ । प्रवृत्तिसामर्ध्यात्‌-संवादिप्रवृत्तिजनकत्वात्‌ । अर्थवत्‌-अव्यभिचारि । 
तात्पर्यटीकाकारेणवाचस्पतिमिश्रेण चेत्थं व्याख्यातम्‌ ~ “अर्थवदिति नित्ययोगे मतुप्‌ । 
नित्यता चाव्यभिचारिता* इति । प्रमाणस्य अर्थाव्यभिचारित्वकथनेन तस्य अर्थव्याप्य- 
त्वमपि संसूचितं भवति । तथा च अयमर्थः - प्रमाणतोऽर्थ प्रतिपद्य यो येन प्रवृत्तोऽर्थमुप- 
लभते स निज प्रवृत्तेः साफल्यमवधारयति । अतएव स स्वीयार्थप्रतिपत्ते प्रमाणजन्यत्व- 
मपि जानाति । किं वा प्रमाणस्य सफलप्रवृत्तिजिनकत्वहेतुना प्रामाण्यं निश्चिनो तीति । 
नैयायिकैः गौतमानुयायिभिः प्रमीयतेऽनेनेति प्रमायाः करणमितिप्रमाणव्युत्पत्ति 
कृता । तात्पर्यटीकाकृद्धर्वाचस्पतिमिग्रः "सम्यगनुभवसाधनमिति विवरणं कृतम्‌ । न्याय- 
कुसुमाञ्जलौ “यथार्थानुभवो मानमनपेक्षतयेष्यते', न्यायपरिशुद्धौ च “सम्यगनुभवः प्रमेति, 
यथार्थज्ञानं प्रमेति च लक्षणमुक्तमाचार्येः । इत्थं प्रमीयतेऽनेनेति व्युत्पत्त्या प्रमाणपदं प्रमिति- 
करणार्थकम्‌ । भावल्युटा च क्वचित्‌ प्रमाणपदं प्रमितिमभिधत्ते । यथा- सिषाधयिषा- 
विरहसहकृतसाधकप्रमाणाभावो यत्रास्ति स पक्षः" इत्यादौ साधकप्रमाणपदस्य प्रमिति- 
परत्वेनोल्लेखो दृश्यते । श्रमाण-प्रमेय-संशय' इत्यादि सूत्रे , “रतयक्षानुमानोपमानशन्दाः 

प्रमाणानि" इति सूत्रे च प्रमाणपदं प्रमितिकरणबोधकमेव । 

यद्यपि सूत्रकृता प्रमाणसामान्यप्रतिपादनविषयकं कमपिसू्रं नोक्तं, केवलं प्रत्यक्षादि- 
विभागप्रदर्शनपुरस्सर तत्स्वरूपमेव प्रकाशितम्‌ "इन्दरियार्थसन्निकर्षोत्पन्नमि'त्यादिसूत्रेण । 
तथापि 'उपलब्धिसाधनानि प्रमाणानि" इति समाख्यानिर्वचनसामर्थ्याद्‌ बोद्धव्यम्‌ । प्रमीय- 
तेऽनेन" इति करणार्थाभिधानो हि प्रमाणशब्दः° इति निर्वयता भाष्यकृता प्रमाकरणत्वरूपं 
तत्सामान्यलक्षणं प्रोक्तम्‌ । यद्यपि सूत्रकारः "बुद्धिरूपलब्धिज्ञनमित्यनर्थान्तरम्‌' अनेन- 
सूत्रेण उपलब्धिपदस्य ज्ञानमित्यर्थं करोति तथापि उपलब्धिसाधनानीत्यादिभाष्येण उप- 
लब्धिपदस्य यथार्थानुभवरूपोऽर्थः लभ्यते । 

इत्यं “प्रमाकरणं प्रमाणम्‌" इति प्रमाणस्य लक्षणं प्रतिपादयन्ति न्यायवशेषिकाः। 
वस्तुतः प्रमाणज्ञानात्प्राक्‌प्रमाज्ञानमावश्यकमतो संक्षेपेण प्रथमं प्रमास्वरूपं विविच्यते न्याय- 
नये ज्ञानं द्विविधम्‌ स्मृतिरनुभवश्च । तत्र संस्कारमात्रजन्यं ज्ञानं स्मृतिरुच्यते; अत्र मात्र- 
पदप्रयोगेण "सोऽयं देवदत्तः" इत्यादि प्रत्यभिज्ञायां नातिव्याप्तिः, प्रत्यभिज्ञाया: संस्कार- 
मात्रजन्यत्वाभावात्‌, तस्याः इन्द्रियार्थसन्निकर्षादपि जन्यत्वात्‌ । स्मृतिभिन्नं ज्ञानमनुभवः। 
सोऽपि द्विविधः-प्रमा अप्रमा चेति । तत्र यथार्थानुभवः प्रमा, अयथार्थानुभवश्ाप्रमा । किञ्च 
तद्रति तत्प्रकारकोऽनुभवोयथार्थः । यथा-रजतत्ववति रजते "इदं रजतम्‌! इति रजतत्व- 
प्रकारकोऽनुभवो यथार्थः । एवं तदभाववति त््मरकारकोऽनुभवोऽयथार्थः । यथा रजत- 
त्वाभाववति शुक्तौ "इदं रजतम्‌" इति रजतत्वप्रकारकोऽनुभवोऽयथार्थः । सेयं प्रमा ्रत्यक्षा- 
नुमित्युपमितिशानव्दभेदात्‌ चतुर्विधा । तस्याः करणं प्रमाणमपि चतुर्विधं, - (प्रत्यक्षानु- 
मानोपमानशब्दभेदात्‌ । अप्रमा च त्रिविधा- संशय-विपर्यय-तर्कभेदात्‌ । तत्र प्रथमसूत्र 
सूत्रकृता संशयतकौँ परिगणितौ । "एकस्मिन्‌ धर्मिणि विरुद्धनानाधर्मवेशिष्टयावगाहिज्ञानं 
संशयः" इत्यतन्नम्भटुपादाः, यथा स्थाणुर्वा पुरुषो वा इति । सूत्रकारेण तर्कस्य लक्षण- 
मुक्तम्‌- “अविज्ञाततत््वेऽर्थकारणोपपत्तितस्तत्त्वज्ञानार्थमूहस्तर्कः** इति । विपर्ययस्तु मिथ्या- 
ज्ञानम्‌, अर्थात्‌ भ्रमः, शुक्तिकादौ इदं रजतम्‌ इति । अयमेव अन्यथाख्यातिरित्युच्यते, 
ख्यातिपञ्चकान्यतमो न्यायदर्शनस्य प्रसिद्धः पक्षः । करणञ्च - “व्यापारवदसाधारणं कारणम्‌, 
व्यापारश्च- तज्जन्यत्वे सति तज्जन्यजनकत्वम्‌ । यथा छिदाकरणस्य परशोः काष्ठसंयोगो 
व्यापारः, छिदाफलम्‌ । एवञ्च प्रमाया असाधारणरूपं यत्करणं तदेव प्रमाणम्‌ । 

दार्शनिकाः प्रमेयसिद्धये स्व-स्व मतानुसारेण प्रमाणानि अडगीचक्रुः । तद्यथा- 
चार्वाकस्य नये प्रत्यक्षमेकमेव प्रमाणम्‌ । बौद्धानां वैशेषिकाणां च नये प्रत्यक्षमनुमानं चेति 
प्रमाणद्रयम्‌ । सांख्ययोगदर्शनि प्रत्यक्षानुमानशब्दान्तानि त्रीणि प्रमाणानि । प्राभाकरमता- 
नुयायिनां मते उपमानार्थापत्तिसहितानि तानि पञ्चप्रमाणानि । भाद्रसम््रदायानां तथा अद्रैत- 
वेदान्तिनां च दृष्टौ अनुपलब्धिसहितानि षटप्रमाणानि सम्भवैतिद्ययुक्तानि अष्टौ प्रमाणा- 
नीति पौराणिका जगुः । परं न्यायसूत्रकारो गौ तममहर्षि; चत्वारि एव प्रमाणानि स्वीकरोति, 
तत्रैवान्येषामन्तर्भावात्‌ । अथ प्रत्यक्षानुमानोपमानशब्दानां अन्यत्रान्तर्भावाभावाच्च । 
प्रत्यक्षप्रमाणम्‌ - 

न केवलं न्यायदर्शने अपितु सर्वेष्वपि दशनेषु प्रत्यक्षस्य प्रामाण्यं निस्संशयं 
स्वीकृतम्‌ । सर्वेऽपि भारतीयादार्शनिकाः प्रत्यक्षप्रमाणं स्वीकुर्वते । एतत्‌ अन्यप्रमाणान- 
पेक्षम्‌, अन्यानि प्रमाणानि तु प्रत्यक्षाश्रि तानि इति हेतोः प्रमाणेषु प्रथमं परिगणनीयतामर्हति 
प्रत्यक्षमेव । “अक्षमक्ष प्रति" इति, प्रतिगतमक्षम्‌ इति" वा, "अक्षिणी प्रति इति वा विग्रहे 
समासनिष्पत्रस्य प्रत्यक्षशब्दस्य प्रयोगः प्रमाणे, विषये, ज्ञाने च भवति । तथाहि- घटादौ 
प्रत्यक्षं प्रमाणं, प्रत्यक्षः घटादिः, प्रत्यक्षं घटादिज्ञानमित्यादि । तत्र प्रमाणे चक्षुरादौ प्रति- 
गतमक्षमिति व्युत्पत्या प्रत्यक्षशब्दः प्रवर्तते । (प्रतिगतं - विषयं प्रतिगतम्‌, विषय- 
सन्निकृष्टमितिय्रावत्‌) प्रतिगतमक्षं यं स प्रत्यक्ष इति व्युत्पत्या प्रत्यक्षशब्दो विषये प्रवर्तते । 
प्रतिगतमक्षं यस्मै तत्प्त्यक्षमिति व्युत्पत्या च ज्ञान प्रवर्तते । तथा च प्रत्यक्षं नाम प्रमाणमपि 
तज्जन्यञ्च ज्ञानमपि प्रत्यक्षमेव । अन्येषु प्रमाणेषु प्रमासु तु भिन्न-भिन्नप्रयोगो भवति । 
यथा- अनुमानं प्रमाणं, तज्जन्यानुमितिः प्रमा । उपमानं प्रमाणम्‌, तज्जन्योपमितिः प्रमा । 
शब्दः प्रमाणम्‌, तज्जन्या च शान्दीप्रमा । अत्र प्रमाणं प्रमितिश्चोभेऽपि प्रत्यक्षपदाभिधेये - 
इत्यस्ति कश्चिद्‌ विशेषः । - 

तत्र प्रत्यक्षज्ञानं द्विविधं जन्यं नित्यञ्च । जन्यं जीवगतं नित्यञ्चेश्वरगतम्‌ । तदुभय- 
साधारणलक्षणं श्रीविश्वनाथभटाचारयैरुक्तम्‌ - श्ञानाकरणकं ज्ञानं प्रत्यक्षमिति" *। अनु- 
मित्यादेर्व्याप्त्यादिज्ञानकरणकत्वेन न तत्र तत्रातिव्याप्तिः । यतोह्यनुमितौ व्याप्तिज्ञानम्‌, 
उपमितौ सादृश्यज्ञानं, शान्दीप्मायां पदज्ञानं, स्मृतौ अनुभवात्मकं ज्ञानं करणम्‌ । अतो न 
तत्- तत्रातिव्याप्तिः । ईशरज्ञानस्य च नित्यत्वेन निष्करणकतया सुतरां ज्ञानाकरणकत्वान्ना- 
व्याप्तिः। द्ितीयज्ञानपदोपादानात्‌ ज्ञानाकरणके घटादौ नातिव्याप्तिः। कारणत्वमुपेक्ष्य 

करणत्वप्रवेशेन सविकल्पकप्रत्यक्षस्य निर्विकल्पकप्रत्यक्षात्मकन्ञानकारणकत्वेऽपि 
नाव्याप्तिः। 

जन्यप्रत्यक्षमात्रस्य लक्ष्यत्वे इन्दरियार्थसनिकर्षोत्पत्न जञानं प्रत्यक्षमिति! प्रत्यक्ष- 
लक्षणं बोद्धव्यम्‌ । जन्यप्रत्यक्षप्रमायाः लक्ष्यत्वे इन्द्रियार्थसन्निकर्षोत्पन्नमव्यभिचारिज्ञानं 
प्रत्यक्षमिति लक्षणं विज्ञेयम्‌ । जन्यसविकल्पकमात्रस्य लक्ष्यत्वे उक्तलक्षणे अव्यपदेश्य- 
मपि लक्षणकुक्षौ प्रवेश्यम्‌ । एतदेवाभिप्रेत्यन्यायदशनि महर्षिणागौतमेनोक्तम्‌- “इन्द्र 
यार्थसन्निकर्षोत्पन्नमव्यपदेश्यमव्यभिचारिव्यवसायात्मकं प्रत्यक्षम्‌ \ इति । अर्थ सन्निकर्षो 
यस्य तदर्थसन्निकर्षम्‌ । अर्थसन्निकर्षञ्च तदिन्दियञ्चेति इन्द्रियार्थसन्निकर्षम्‌, तस्मादु- 
त्यन्नमिन्द्रियार्थसन्निकर्षोत्पन्नम्‌ । अर्थात्‌ इन्द्रियार्थसननिकर्षजन्यत्वे सति ज्ञानत्वं प्रत्यक्ष- 
प्रमाणस्य लक्षणम्‌ । सुखादावतिव्याप्तिवारणाय ज्ञानत्वमिति लक्षणे देयम्‌ । सुखस्येन्दरि- 
यार्थसननिकर्षजन्यत्वादतिव्याप्तिः । ज्ञानत्वपदोपादानेन सुखे नातिव्याप्तिः । ज्ञानमात्रोक्ता- 
वनुमितावतिन्याप्तिः । अतः इन्दरियार्थसन्निकर्षजन्यत्वं देयम्‌ । संशयादावतिव्याप्ति- 
वारणायाव्यभिचारीति सत्रस्थं पदं लक्षणे निवेश्यम्‌ । व्यवसायात्मकमित्यवधारणात्मक- 
मित्यर्थः, तेन यत्किञ्िदिदमित्याकारके विशेषानवधारणज्ञाने नातिव्याप्तिः । 

मरुमरीचिकायां जलस्य भ्रमात्मकञ्ञानमिन्दरियार्थसन्निकर्षण जन्यते तस्य प्रत्यक्ष- 
त्वेऽपि यथार्थत्वाभावात्‌ लक्षणस्यातिव्याप्तिवारणाय प्रत्यक्षलक्षणे ज्ञानविशेषणतया अव्य- 
भिचारीति पदं सूत्रकारेणाभिहितमिति भाष्यकृत्‌ कथयति*- भौमेन उष्मणा संसुष्टा मर- 
मरीचिका जलमिवप्रतीयते न तु वास्तवं जलमिति पिपाशोपशमार्थं जलार्थिनस्तत्र प्रवृत्ते 
वैफल्येन निश्चीयते । अतो निर्विकल्पकं जलप्रत्यक्षं यथार्थमपि सविकल्पकं सत्तद्‌ व्यभि- 
चरति । यतोहि सफलप्रवृत्तिजनकतयैव न्यायनये ज्ञानस्य याथार्थ्यनिश्चयो भवति । व्यभि- 
चारश्ात्रज्ञाने न तु विषये । यतोहि मरीचिरप्र स्पन्दमाना सती विषयः, सा च यथार्था, तया 
सह इन्द्रियस्य चक्षुषः संयोगात्मकसननिकर्षोऽपि यथार्थ एव, किन्तु ततो जायमानं ज्ञानं यतो 
जलं सदविषयीकरोति अतः ज्ञानमेव व्यभिचरतीत्युद्योतकराचार्याणामाशयः ! 

कोऽपि व्यक्िर्दूरे पदार्थ दृष्ट्वा यद्येवं विचारयति यत्‌ तत्र धूमो धूलपटलो वा 2 
तर्हिं एतादृशज्ञानं संशयः, तादृशसंशयव्यावृत्यर्थ प्रत्यक्षलक्षणे व्यवसायात्मकमितिपदं 
निविष्टं सूत्रकृतेति भाष्यकर्तृणां मतम्‌, । वाचस्यतिमिश्ास्तु व्यवसायात्मकशब्देन सूत्रकारैः 
सविकल्पकप्रत्यक्षस्योल्लेखः कृत इति भणन्ति । कथमिति चेत्‌, संशयस्य वारणं त्व- 


१. न्या.सू. १.१.४ 

२. भाष्यचन्द्रिका १.१.४ 

३.भा.च. १.१.४ 

४. सटीकन्यायसूत्रे पृ. ६६, १.१.४ 

५. सटीकन्यायसूत्रे, पृ. ६६-६७, १.१.४ 





९६ न्यायसूत्रम्‌ 


व्यभिचारीति पदेन भवितुमर्हत्येव । अत्र प्राचीनास्तु-यतः संशयभ्रमयोर्भदो वर्तते, अतः 
भ्रमव्यावृत्यर्थमव्यभिचारिपदं संशयव्यावृत्यर्थञ्च व्यवसायात्मकपदमिति भणन्ति । 


भाष्यकारवात्स्यायनानुसारेण प्रत्यक्षलक्षणे प्रविष्टस्य अव्यपदेश्यपदस्यार्थः शब्दैः 
प्रत्यक्षीकर्तुमयोग्यत्वम्‌ । तेषां मतं विद्यते यत्‌ - इन्दरियार्थसन्निकर्षोत्पन्नं ज्ञानं रूपरसादि- 
बोधकशब्दैरभिहितं वर्तति, अस्यां स्थितौ प्रत्यक्षलक्षणे “अव्यपदेश्यपदं” यदि न निवेश्यते, 
तदा शब्दप्रमाणे प्रत्यक्षप्रमाणे च भेदो साधितुं न शक्यते! । 


अन्नम्भदः विश्वनाथपञ्चाननैश् प्रतयक्षलक्षणावसरे गो तमीयसूत्रस्य मूलतया स्वी- 
कृतत्वेऽपि “अव्यपदेश्यम्‌ इति पदं सर्वथा परित्यक्तम्‌ । कथमित्युक्ते, सन्निकर्षस्य शब्द- 
ज्ञानं प्रति न कारणत्वम्‌ । अतः प्रत्यक्षप्रमाणलक्षणस्य शब्दप्रमाणे नातिव्याप्तिः । वार्तिक- 
कारमतानुसारेणापि शब्दप्रमाणे अतिव्याप्तिवारणार्थमव्यपदेश्यपदमनावश्यकमेव । 

तात्पर्याचार्यस्तु - "नामधेयशब्देन व्यपदिश्यमानं सच्छान्दं प्रसज्यते' इति भाष्य- 
वाक्यमन्यथा व्याख्याति- "न शब्दप्रमाणकतया शान्दमपितु शब्दे ज्ञातं शाब्दम्‌, शब्द- 
शास्य विषयतया जनक इति" । तथा च नामजात्यादिसहितस्य सविकल्पकस्यापि प्रत्यक्षस्य 
भवति प्रमाणत्वमिति तदभिप्रायः । अव्यपदेश्यपदं चेह निर्विकल्पकं प्रत्यक्षं बोधयतीति 
तन्न व्यर्थम्‌ । न्यायभूषणकर्तृणामपि मतमिदं सम्मतम्‌ । 

वाचस्पतिमिश्रस्तु गौतमसूत्रस्य भागद्वयं स्वीकृत्य अव्यपदेश्यपदं निर्विकल्पक- 
ज्ञानस्य वाचकः अस्तीत्युक्तम्‌ । न्यायसूत्रोक्तममुमेवाभिप्रायं मनसिकृत्य गंगेशोपाध्यायेन 
“साक्षात्कारित्वम्‌' इति प्रत्यक्षलक्षणमकारिः । साक्षात्कारित्वं हि इन्दियार्थसन्निकर्षेत्पन्न- 
मेव सम्भवति । एतदेवाधारीकृत्यार्वाचीना नैयायिकाः केशवमिश्रप्रभृतयः "साक्षात्कारि 
प्रमाकरणम्‌ इति प्रत्यक्षप्रमाणलक्षणं व्यदधुः । साक्षात्कारिणीप्रमा द्विविधा- सविकल्पिका 
निर्विकल्पिका चेति । तत्करणमपि त्रिविधम्‌- कदाचिदिन्दरियं, कदाचिदिन्दियार्थसनिकर्षः 
कदाचिदज्ञानम्‌ । तद्यथा- यदि निर्विकल्पकज्ञानं फलं स्यात्तर्हि तत्र इन्द्रियं करणम्‌, इन्द्रि 
यार्थसन्निकर्षोव्यापारः, एवं सविकल्पकन्ञानरूपफलं प्रति इन्दियार्थसन्निकर्षः करणं, निर्वि- 
कल्पकन्ञानञ्च अवान्तरव्यापारो भवति । एवं सविकल्पकन्ञानमनुजायमानं हानोपादानेपिक्षा- 
बुद्धिरूपं फलं प्रति निर्विकल्पकं ज्ञानं भवति करणम्‌, सविकल्पकनज्ञानञ्ावान्तरव्यापारः। 


१. नामधेयशब्देन व्यपदिश्यमानं सच्छब्द प्रसज्यते, अत आह अव्यपदेश्यमिति । सटीक 
न्या.भा., पृ. ६३, न्या. सु. १.१.४ 

२. त.चि. -प्रत्यक्षप्रमाणनिरूपणप्रकरणम्‌ । 

३. तर्कभाषा- प्रत्यक्षलक्षणप्रकरणे - पृ. ३३ 

भूमिका ९७ 


इन्द्रियाणि खलु प्राणरसनचक्षुस्त्वक्‌श्रोत्रात्मकानि पञ्च, मनश्चैकमन्तरिन्द्रियमिति 
सङ्लनया षड्‌ भवन्ति । एषां ग्राह्या अर्था अपि नियता भवन्ति । नहि सर्वोऽप्यर्थः एके- 
दिय विषयः सर्वेन्द्रिय विषयो वा भवति । अपितु नियतमेवार्थ प्रत्येकमिन्दियं गृहणाति। 
तथा च चक्षुषा रूपं, रसनया रसः, घ्राणेन गन्धः, त्वचा स्पर्शः, श्रोत्रेण शब्दः, मनसा च 
यथायथं सुखदुःखादिकं गृह्यन्ते । यो हि विषयः येनेन्द्रियेण गृह्यते तदुभयोस्सम्बन्धविशेषः 
सन्निकर्षतां भजते, येनोत्पद्यमानं ज्ञानं प्रत्यक्षात्मकं भवति । सन्निकर्ष॑श्च साक्षात्‌ परम्परा- 
साधारणसम्बन्धः । यतोहि येनेन्दरियेण यद्द्रव्यं गृह्यते, तेनैवेन्द्रियेण तद्गताजातिः तद- 
भावश्च गृह्यते इति नैयायिकानां सिद्धान्तः । गुणकर्मजातिभिरिन्दरियग्राह्याभिरिन्द्रियस्य साक्षात्‌ 
संयोगसम्बन्धः भवितु नार्हति । अत एव सूत्रकृता सम्बन्धपदमनुक्त्वा सन्निकर्षपदमुक्तम्‌ । 
यद्वस्तु इन्दरियग्रहणयोग्यं तेनैव सहेन्द्रियस्य साक्षात्परम्परासाधारणः सम्बन्धः सन्निकर्षतां 
भजमानः प्रत्यक्षज्ञानमुत्पादयति एतद्‌ ज्ञापनार्थमेव सूतरऽ्थपदस्य प्रवेशः । तस्मात्‌ गगनादिना- 
तीन्द्रियेण द्रव्येण सह चक्षुरिन्द्रियस्य सत्यपि सन्निकर्षे गगनादेः प्रत्यक्षत्वं न भवति । अतः 
सूत्रकृता इन्द्रियसन्निकर्षं विहाय इन्द्ियार्थसन्निकर्षपद प्रयुक्तम्‌ । 


सन्निकर्षोऽयं लोकिकालोकिकभेदेन द्विविधः । एुनः लौकिक सन्निकर्षः षड्विधः- 
संयोगः, संयुक्तसमवायः, संयुक्तसमवेतसमवायः, समवायः, समवेतसमवायः, विशेषण- 
विशेष्यभावश्चेति । एवञ्च कस्यापि प्रत्यक्षयोग्यद्रव्यस्य चक्षुषा त्वचा मनसा वा इन्द्रियेण 
प्रत्यक्षे विषयेन्द्रियसंयोगात्मकः सन्निकर्षोऽपेक्ष्यते । एवमेव द्रव्यगतस्य गुणस्य कर्मणः 
सामान्यस्य साक्षात्कारे संयुक्तसमवायः, घटरूपेऽवस्थितस्य रूपत्वस्य साक्षात्कारे संयुक्त- 
समवेतसमवायः, शब्दसाक्षात्कारे समवायः शब्दत्वसाक्षात्कारे समवेतसमवायः, अभाव- 
साक्षात्कारे च विशेषणविशेष्यभावः सत्निकर्षोऽपेश््यते । उक्तेषु षड्विधसननिकर्षेषु संयोग- 
समवाय-विशेषणविशेष्यभावा एते त्रयः साक्षात्सम्बन्धास्सन्ति । अवशि्टाश्चान्ये त्रयः 
परम्परासम्बन्धास्सन्ति । 


अत्रेदमवधेयम्‌ - नैयायिकानां मते द्रव्यसाक्षात्कारं प्रति उद्धूतरूपम्‌ उदभूतस्परशो 
वा कारणं भवति अतः द्रन्यसाक्षात्कारं प्रति चक्षुषः त्वचोऽपि वा कारणत्वम्‌ । प्राण- 
रसनाश्रत्राणि त्रीणीन्द्रियाणि द्रव्यप्रत्यक्षं प्रति न करणानि अपितु द्रव्यगतगुणकर्मादिप्रतयक्ष 
प्रति करणानि । विषयेऽस्मिन्‌ प्राच्यनव्ययोर्मतभेदः दृश्यते- द्रव्यप्रत्यक्षं प्रति चक्षुरेव करणम्‌, 
त्वक्‌ तु श्रोत्रादिवत्‌ गुणस्यैव ग्राहकमिति प्राचीनानां मतम्‌ । नव्यास्तु- द्रव्यप्रत्यक्षं प्रति 
तद्गतगुणकर्मजातीनां तदभावस्य च साक्षात्कारं प्रति चक्षुषस्त्वचश्च करणत्वं स्वीकुर्वन्ति । 
अत्र हेतुरयं यत्‌ प्राचीना; द्रव्यप्रत्यक्षं प्रति उद्भूतरूपस्य, नवीनास्तु रूपस्पर्शयोर्दयोः करणत्वं 
प्रतिपादयन्ति । अलौकिकस्तुसन्निकर्षस्तरिविधः- सामान्यलक्षणो ज्ञानलक्षणो योगजश्च। 

















१८ न्यायसूत्रम्‌ 


सूत्रोक्तसन्निकर्षपदेनैतेषामपि भवति संग्रहः । 


प्राचीनैरलोकिकसननिकर्ष एव न स्वीक्रियते । तै; प्रत्यक्षस्य महत्वपूर्णमद्धः संयोगः 
स्वीक्रियते । तेषां मते संयोगसन्निकर्षेण गोप्रत्यक्षानन्तरं संयुक्तसमवायसनिकर्षेण गोत्व- 
जातेः प्रत्यक्षम्‌, तदनन्तरञ्च गवान्तरं दृष्ट्वा वक्तुं शक्यते सा गौरेव इति । परन्तु विचार्यतां 
वयं सर्वा गाः द्रष्टं न शक्नुमः किन्तु गोषु गोत्वं दृष्ट्वैव गोव्यक्तेः प्रत्यक्षं कुर्म: । अतोऽ- 
लौकिकसनिकर्षः अवश्यमेवाभ्युपेयः। जयन्तभट्रानुसारेणाऽपि योगिनां सर्वविषयस्य विशेष- 
ज्ञानं विद्यते, किन्त्वलौकिकसननिकर्षेण तु सामान्यमात्रस्यैव बोधो समुत्पद्यते । 


यद्यपि रघुनाथशिरोमण्यादयो नवीना नैयायिकाः सामान्यलक्षणं सन्निकर्षं न स्वी- 
कुर्वन्ति, तथापि न्यायवैशेषिकसम्प्रदायसम्मतसिद्धान्तानुसारेण अलौकिकसन्निकर्षः त्रिविध 
एव। तदुक्तम्‌ - 
“अलोकिकस्तु व्यापारस्त्रिविधः परिकीर्तितः । 
सामान्यलक्षणो ज्ञानलक्षणो योगजस्तथा'* ।। इति । 


सामान्यलक्षणाप्रत्यासत्तिः - सामान्यलक्षण इत्यत्र लक्षणशब्दस्य विषयोऽर्थः। 
प्रत्यासत्तिर्नाम सनिकर्षः - अलोकिकन्ञानव्यापारः । सामान्यं नाम जातिः - समानाकार - 
प्रतीतिविषयतावच्छेदकधर्मविशोषः । तेन सामान्यविषयकं ज्ञानं प्रत्यासत्तिरित्यर्थो लभ्यते । 
सामान्यलक्षणं विना धूमत्वेन सकलधूमानां, वहित्वेन सकलवहीनाञ्च भानं कथं भवेत्‌ 
तदर्थं सामान्यलक्षणा स्वीक्रियते । न च सकलवह्िधूमभानाभावे का क्षतिरितिवाच्यम्‌ । 
्रत्यक्षधूमे वहिसम्बन्धस्य गृहीतत्वात्‌, तत्रान्यधूमस्य चानुपस्थितत्वात्‌ धूमो वहिव्याप्यो 
न वा ? इति संशयानुपपत्तिः स्यात्‌ । सामान्यलक्षणास्वीकारे च- सामान्यलक्षणया सकल- 
धूमोपस्थितौ कालान्तरीयदेशान्तरीयधूमे वहिव्याप्यत्वसन्देहः सम्भवत्येव । अत्र यदि 
शड्क्यते- सामान्यलक्षणायाः स्वीकारे प्रमेयत्वेन सकलप्रमेयज्ञाने सार्वज्यापत्िः स्यात्‌ 
तन्न शंकनीयम्‌, प्रमेयत्वेन सकलप्रमेयविषयक्ञाने जातेऽपि, विशिष्यसकलपदार्थानां अज्ञात- 
त्वेन सर्वज्ञत्वाभावात्‌ । सर्वैः साधारणधर्म सवेर्विशेषधर्मैशच सर्वपदार्थविषयकन्ञानवत्त- 
स्यैव सर्वज्ञत्वस्वरूपत्वात्‌ । 


एवञ्च सामान्यमेव लक्षणं- स्वरूपं यस्याः परत्यासत्तेरलोकिकन्ञानव्यापारस्य स 
“सामान्यलक्षणानामकोऽलौकिक सत्निकर्षविशेषः । येनातीतानागतवर्तमानानां सामान्या- 
त्मकैकधर्मावच्छिन्नानां पदार्थानां ज्ञानं जायते । तद्यथा- घटत्वेनैकघटविषयकज्ञाने जाते 
तादृशघटरत्वावच्छि्नसकलघटविषयकोऽलौकिको बोधो घटत्वरूपसामान्यधर्मपुरस्कारेण 
१. कारिकावल्यां, का. ३६. 

जायते । तत्रेयं प्रक्रियाचकषर्घटसंयोगानन्तरं प्रथमं घटस्य निर्विकल्पकप्रत्यक्षं, ततः घटत्वे 
परिगृहीते घट-घटत्वसमवायग्रहणानन्तरं घटत्वप्रकारकः घटविशेष्यको *घटत्वविशिष्टोः 
घटः इत्याकारकैकघटविषयकसविकल्पकप्रत्यक्षमुत्पद्यते । तादृशसविकल्पक-प्रत्यक्षा- 
नन्तरं घटत्वसामान्यं पुरस्कृत्यानुभूयमानेनालौकिकसनिकर्षेण “घरत्वावच्छिन्नाः घटाः" 
इत्याकारको सकलघटविषयको बोधविशेषो सामान्यलक्षणात्मकमलौकिक प्रत्यासत्या 
समुत्पद्यते । इयं च प्रत्यासत्तिः चिन्तामणिकारेणेन्द्रियसम्बद्धविशेषणता स्वरूपा प्रति- 
पादिता । तथा चेन्द्रियसम्बद्धघटविशेषणघटरत्वसामान्यात्मिका, किमुत घटरत्वसामान्य- 
ज्ञानात्मिका । ततर द्विविधः कार्यकारणभावः आचार्यैः प्रतिपादितः - 

क) विषयनिष्ठगप्रत्यासत्त्या विशेषकार्यकारणभावो यथा- ˆअलौकिकमुख्यविरो- 
ष्यतासम्बन्धेन घटत्वावच्छिन्नचाक्षुषं प्रति चक्षुःसम्बद्धषटविशेष्यकज्ञानप्रकारतापन्नघट- 
त्वसामान्यं समवायेन कारणम्‌ । तथा च अलौकिकमुख्यविशेष्यतासम्बन्धेन घटे “घटाः' 
इत्याकारकोऽलौकिकबोधो जायते । तत्रैव च तादृशघटत्वसामान्यं समवायसम्बन्धेन प्रत्या- 
य्यते । अतः कार्यकारणयोरसामानाधिकरण्यम्‌ । 


विषयनिष्ठमरत्यासत््यासामान्यकार्यकारणभावस्त्वित्म्‌- “अलोकिकमुख्य- 
विशेष्यतासम्बन्धेन तत्सामान्यधर्मावच्छिन्नतदग्रहं प्रति इन्द्रियसम्बद्धविशेष्यकज्ञानप्रका- 
रतापन्नसामान्यधर्मः समवायादिसम्बन्धेन कारणम्‌ । तथा च यज्ज्ञानमखण्डेन जात्यात्मक- 
धर्मेण जायते तस्मिन्‌ तादृशाऽखण्डधर्मस्य प्रत्यासत्ति्त्वम्‌ । यथा "घटाः" इति बोधो घटत्व- 
रूपाऽखण्डधर्मण जायते, अतः तत्र स एव सामान्यधर्मः समवायेन कारणमुच्यते ।  सखण्डे- 
ऽप्यखण्डमेवप्रत्यासत्तिरिति चिन्तामणिकारनिर्देशा्त्रपुनः तदघटादिस्वरूपसखण्डधर्मः 
प्रत्यासत्तित्वेन गृह्यते तत्र तादृशसखण्डसामान्यधर्मनाशानन्तरं सकलघटवतां बोधस्यानु- 
पपत्तिरूपहेतुना तत्राप्यखण्डघटत्वादिधर्मस्यैव प्रत्यासत्तित्वमवज्ञेयम्‌ । 

ख) आत्मनिष्ठप्रत्यासत्या कार्यकारणभावो यथा- 'समवायेनालोकिकमुख्य- 
विशेष्यकघरत्वावच्छिन्नचाक्षुषं प्रति समवायेनेन्द्रियसम्बद्धषटविशेष्यकज्ञानप्रकारतापतन्न- 
सामान्य-(घटत्व) ज्ञानं कारणम्‌" । एवञ्च तादृशसामान्यविषयकं ज्ञानं समवायेनात्मनिं 
समुत्पद्यते, तत्रैव च सकलघटविषयकोऽलौकिको बोधोऽपि भवतीति कार्यकारणयो 
सामानाधिकरण्यम्‌ । 

इत्यं सविकल्पकन्ञानानन्तरं सामान्यधर्मज्ञानात्मकेनालोकिक-व्यापारेण सकल- 
घटविषयको बोधो जायते । अनया सामान्यलक्षणयैव व्याप्तेरनुमानाद्कस्य सर्वोपसंहार- 


१. विशेषणमेव विशेषणता - स्वार्थे तल्‌ प्रत्ययः । सा.ल. पृ. १२ 


२० न्यायसूत्रम्‌ 


वत्त्वं प्रतिपद्यते । तत्तद्धर्मपुरस्कारेण एकत्र वहिधूमयोः साहचर्ये गृहीते, सामान्यधर्मपुर- 
स्कारेण सकलवहिधूमभानानन्तरं तेषां परस्परं व्याप्यव्यापकभावरूपं साहचर्य गृह्यते, तेन 
चातीतानागतवर्तमानसकलविषयकमनुमानं सम्पद्यते । 

ज्ञानलक्षणाप्रत्यासत्तिः- सामान्यरूपेणैकेन्दरियेऽन्येन्द्रियजन्यविषयस्य ग्रहणयोग्य- 
त्वं नास्ति, किन्तु ज्ञानलक्षणाप्रत्यासत्त्या स्वविषयातिरि क्तस्य भिन्नेन्द्रियजन्यप्रत्यक्षविषय- 
स्यापि ग्रहणं कर्तुं शक्यते । यथा तिन्तिणिं दृष्टवा रसनायां रस आगच्छति, तेनेदं सिद्ध 
भवति यत्‌ चक्षुरिन्द्रियेण रसनेन्द्रियजन्यविषयस्यापि ग्रहणं कर्तु शक्यते । एवमेव सुरभि- 
पूर्ण भूयोभूयोऽनुभूयजातसंस्कारः चन्दनचक्षुसन्निकर्षानन्तरमेव सुरभिपूर्णमिदं चन्दनमिति- 
वत्‌ प्रतीतिर्जायते । तत्र चक्षुषोः सौरभग्रहणासामर्थ्येऽपि सुरभिचन्दनमिति प्रतीतिः जायते । 
यद्यपि सामान्यलक्षणयापि सौरभभानं भवति, तथापि सौरभत्वस्य भानं ज्ञानलक्षणयैव भवति। 
सौरभत्वांशे धर्मान्तरस्य अगृहीततया सामान्यलक्षणसनिकर्षेण सौरभत्वप्रत्यक्षायोगात्‌ । 
तथा च सुरभिचन्दनमित्यत्र सौरभांशे सौरभत्वस्य भानार्थं ज्ञानलक्षणसन्निकर्ष; अवश्यमेव 
स्वीकार्यः । एवं यत्र धूमत्वेन धूलीपटलं ज्ञातं तत्र धूलीपरलस्यानुव्यवसाये भानं ज्ञानलक्षण- 
यैव भवतीति । 

योगजसन्निकर्षः- लौकिकसनिकर्षकारणीभूतस्येन्द्ियस्य शक्तिः स्वल्पा भवति । 
योगिनः क्वचिदेकत्र स्थिता एव सार्वकालिकान्‌ सार्वदैशिकानैन्दरियकानतीन््ियांशच पदार्थान्‌ 
योगमहिम्ना पश्यन्तीति बहुशः शास्त्रेषु वेदेषु च श्रूयते । तेषामीदृशं परत्यक्षं लोकिकसनि- 
कर्षतो न सम्भवति । सामान्यलक्षणया ज्ञानलक्षणया चापि तादृशं प्रत्यक्षं नोपपद्यते, तयो- 
रुभयोरपि ज्ञानस्वरूपत्वादेकस्मादनेकस्माच्च ज्ञानात्‌ तादृशप्रत्यक्षस्य दुर्घटत्वात्‌, सर्व- 
सामान्यज्ञानस्य च योगजप्रत्यासत्तिं विनाऽसम्भवात्‌ । सत्निकर्षोऽयं युक्तयुज्ञानभेदेन द्विविधः । 
तत्र असम्प्रज्ञात समाध्यभ्यासेन परिपक्वतां गतस्य युक्तस्य योगिनः सर्वपदार्थानां सर्वदा 
भानं भवति । किञ्च सम्प्रज्ञातरसमाधिमात्रनिष्णातस्यापरिपक्वस्य योगिनः चिन्तासहकारेणः 
योगजधर्मजं प्रत्यक्षं भवति ।. 

इत्थं नैयायिकानां मते लौकिकालौकिकनित्यभेदेन प्रत्यक्षं सामान्यतस्त्रिविधम्‌। 
उक्तलोकिकसन्निकर्षतो जायमानं षड्विधं लौकिकम्‌, अलौकिकसन्निकर्षतोजायमानं 
त्रिविधमलोकिकम्‌, परमात्मगतं नित्यञ्च । पुनः लौकिकप्रत्यक्षमपि द्विविधं, निर्विकल्पक- 


१. विवेकसाक्षात्कारमात्रानुवर्तमान असम्प्रज्ञातयोगः । 
२. विच्छित्रसाक्षात्कारात्मकः सम्मरज्ञातयोगः । 
३. चिन्तापदार्थश्चात्र- दिदृक्षितपदार्थाभिमुखं चेतस आवर्जनम्‌ । 

सविकल्पकभेदात्‌ । अस्य करणमपि फलानां भेदात्‌ मतभेदेन त्रिविधम्‌, इन्द्रियम्‌, इन्द्रियार्थ 
सन्निकर्षः (प्रत्यक्ष) ज्ञानं च। तथा चैतत्‌ त्रितयमपि भवति प्रत्यक्षप्रमाणम्‌ । 


करणम्‌ अवान्तरव्यापारः फलम्‌ 
९. इन्द्रियम्‌ इद्दियार्थसनिकर्षः निर्विकल्पकज्ञानम्‌ 
२. इन्दरियार्थसन्निकर्षः निर्विकल्पकज्ञानं सविकल्पकज्ञानम्‌ 
३. निर्विकल्पकज्ञानं सविकल्पकन्ञानं हानोपादानोपेक्षाबुद्धयः 


केषाञ्चिन्मते तु सविकल्पकादीनामपीन्द्रियमेव करणम्‌ । यावन्ति त्वान्तरालिकानि 

सन्िकर्षादीनि, तानि सर्वाण्यवान्तरव्यापार एवेति भावः । 
अनुमानप्रमाणम्‌ - 

प्रत्यक्षप्रमाणेन अभिज्ञातस्यार्थस्यसिद्धिः अनुमानप्रमाणेन भवति । अत एव प्रत्यक्ष- 
निरूपणानन्तरमनुमाननिरूपणं कृतम्‌ । तत्र अनुमीयते अनेन इति व्युत्पत्त्या अनुमानशब्दः 
अनुमितिकरणपरः। तच्च करणं प्राचीनमतानुसारेण व्यापारवदसाधारणकारणरूपम्‌ । ` 
तन्मतानुसारमनुमितौ व्याप्तिज्ञानमेवकरणं भवति । यतोहि व्याप्िज्ञानानन्तरं तज्जन्यः 
साध्यव्याप्यहेतुमान्‌ पक्षः इत्याकारकः परामर्शो भवति । तस्माच्च परामर्शात्‌ पर्वतो वहि- 
मानित्याकारिकानुमितिर्जायते । तस्यामनुमितौ परामर्शो व्यापारः, करणं व्याप्तिज्ञानम्‌ । 
अतः व्याप्तिज्ञानमेव अनुमानपदन्यपदेश्यं भवति । नन्यमते तु यादृशकारणाव्यव- 
हितोत्तरमनुमितिर्जायते तदेवानुमितिकरणं भवति । अतः परामर्शाव्यवहितोत्तरमनुमिति- 
रुत्पद्यते । अतः परामर्श एव अनुमानं भवति । तादृशानुमानघटकीभूतानुमितिश्च व्याप्ति- 
विशिष्टपक्षधर्मताज्ञानजन्यज्ञानत्वरूपा, तल्लक्षणं व्याप्तिप्रकारकपक्षधर्मताज्ञानजन्यज्ञान- 
त्वम्‌ । अनुमानं पक्ष-साध्य- हेतुपूर्वकं भवति । तत्र पक्षे पूर्वं साध्यवत्तानिश्चयः अपेक्षितः 
एवं साध्यसन्देहोऽप्यपेक्षितः । इत्थं प्रकारेण धूमवत्तयानिश्चिते पर्वतरूपपक्षे सन्देहविषयी- 
भूतवहिमत््वस्यज्ञानं जायते । 

चार्वाकास्तु प्रत्यक्षस्यैव प्रमाणत्वमभ्युपगच्छन्ति, तेषां मते वहिरिन्दरियग्राह्यस्यैव 
वस्तुनः स्वीकारात्‌ । परन्तु तेषां मतं नहि समीचीनं प्रतिभाति । यतोहि यदीन्द्रियग्राह्य- 
स्यैव वस्तुनः स्तव स्वीक्रियेत चेत्‌ तदा यद्वस्तु आत्मतत्त्वादिकं वहिरिन्द्रयेण न गृह्यते 
तेषामस्तित्वमेव न स्यात्‌ । परन्तु इन्द्रियैरगृहीतस्याप्यात्मनः कालादेश्च सत्तायाः सर्वैरनु- 
भूयमानत्वात्‌ तेषाञ्च प्रत्यक्षप्रमाणेन सिद्धेरभावादस्तित्वमेव न स्यात्‌ । अतः प्रत्यक्षाति- 
रिक्तं किञ्चित्‌ प्रमाणमवश्यमभ्युपेयम्‌ । तच्च प्रमाणमनुमानात्मकम्‌ । 

यद्येवमुच्येत आत्मनः शरीरातिरिक्तत्वाभावादिन्द्रियेण शरीरेगृहीते आत्मनो- 


२२ न्यायसूत्रम्‌ 


ऽपीन्दरियेण ग्रहणसम्भवात्‌ । इदमपि साधु न प्रतिभाति । शरीरस्यावयवानामुपचयापचयै- 
रुत्पत्तिविनाशिशालितया पूर्वशरीरेण दृष्टस्य पदार्थस्य कालान्तरे स्मरणं न स्यात्‌ द्रष्टः 
शरीरात्‌ कालान्तरीयशरीरस्य भिन्नतया अन्यानुभूतस्यान्येन स्मरणादर्शनात्‌, सर्वत्र स्मरणा- 
नुपपत्तिः स्यात्‌ । अतः शरीरातिरिक्तः वहिरिन्दरियाग्राद्यः कश्चन ज्ञानवानात्माऽभ्युपेयः। 
तद्प्रहणार्थमनुमानप्रमाणमावश्यकम्‌ । 
एवं जगदुत्पत्तावदृष्टस्य कारणतया तादृशादृष्टस्य सिद्धिरपि प्रत्यक्षेण कर्तु न 
शक्यते तस्यातीन्द्रियत्वात्‌ । अतः तादृशादृष्टसिद्धयर्थमपि अनुमानप्रमाणमावश्यकम्‌ । 
अन्यथा यः पदार्थः केनचिद्‌ वहिरिन्द्रियेण न गृह्यते चेत्‌ सर्वत्र तदभावः प्रसज्येत । परन्तु 
नैवं लोके व्यवहारपथमायाति । प्रत्यक्षत अदृष्टोपि देशान्तरस्थः चैत्रादिः वर्तत एव । 
दूरदेशस्थः चैत्रः एतददेशे अदृष्टोऽपि नहि तस्य अभावः कल्प्यते, अपितु तस्य सत्त्वमेव 
भवति । अतः तद्वोधार्थमनुमानमेव शरणम्‌ । अतोऽनुमानस्यावश्यकता । 
एवं इदं पदमेतदर्थनिरूपितशक्तिमत्‌ शक्तिभ्रमाधीनलक्षणाग्रहाजन्य एतदर्थ- 
विषयकबोधजनकत्वादित्यनुमानेनैव तत्तद्पदे तत्तदर्थनिरूपिता शक्तिर्गृह्यते । अतः तत्तद्‌ 
पदे तत्तदर्थनिरूपिता शक्तिग्रहार्थमपि अनुमानं प्रमाणमध्युपेयम्‌ । उक्तञ्च आचायः - 
'सपेक्षत्वादनादित्वाद्रैचित्रयाद्विश्ववृत्तितः । 
प्रत्यात्मनियमाद्‌ भुक्तेरस्तिहेतुरलोकिकः*? ।। 
इत्यनया कारिकया सपिक्षत्वादिहेतुना अलौकिकस्य परलोकसाधनस्य अदृष्टस्य 
सिद्धिर्विधीयते । 
किच्च - 
"कार्ययोजनधृत्यादेः पदात्‌ प्रत्ययतःश्रुते ! 
वाक्यात्‌ संख्याविशेषाच्च साध्यो विश्वविदन्ययः*२ |, 
इत्यनया कारिकया अनुमानप्रमाणेन ईश्वरस्य सिद्धिः कृता । 
अत्रेयं जिज्ञासा जायते यत्‌ सर्वत्र सूत्रे भाष्ये च प्रत्यक्षप्रमाणानन्तरमेव अनु- 
मानप्रमाणनिरूपणं विद्यते । तत्र परथमं परत्यक्षप्रमाणमेव कुतो निरूपितम्‌ ? अत्रेदं चिन्तनीयं 
यत्‌ सर्वत्रानुमाने प्रथमतः व्याप्तेः प्रत्यक्षात्मकनज्ञानस्य अथ च हेतुमान्‌ पक्षः इत्याकारक- 
्रत्यक्षात्मकज्ञानस्य च कारणतया कारणे गृहीते एव कार्यस्य ग्रहणं भवति । अतः प्रथमं 
रत्यक्षमेव निरूपितम्‌ । किञ्च सर्वेऽपि दार्शनिकाः प्रत्यक्षस्य प्रामाण्यमध्युपगच्छन्तीति 


१. न्या.कु .प्रथमस्त.श्लो.४ 
२. न्या.कु.पञ्चमस्त. श्लो. ९ 


भूमिका २३ 
प्रत्यक्षप्रमाणस्य सर्वसम्मतत्वात्‌ प्रथमं प्रत्यक्षप्रमाणनिरूपणं कृतम्‌ । 


पुनरप्यत्रेयमाशङ्खा जायते यत्‌ यथानुमाने प्रत्यक्षप्रमाणस्य कारणता तथैवानु- 
मानजन्यत्वमपि प्रत्यक्षप्रमाणे विद्यते ।श्रुतिष्वेष उल्लेखो विद्यते यत्‌ दीपदानेनोत्तमं चक्षुः 
लभते । अ्रानुमानेनैव चक्षुषः सिद्धिर्भवति । अतः यथा प्रत्यक्षोपजीवकता अनुमाने विद्यते 
तथेवानुमानोपजीवकताया अपि प्रत्यक्षे विद्यमानतया उपजीवकत्वसंगत्याऽनुमाननिरूपणा- 
नन्तरमेव प्रत्यक्षं कुतो न निरूपितम्‌ 2 अत्रैवं वक्तव्यं यत्‌ प्रत्यक्षप्रमाणमध्ये श्रवणमन- 
सोरपि सत्वेन तयोश्च नित्यतया नहि तत्रानुमानप्रमाणोपजीवकत्वं कथमपि सम्भवति । 
अतः प्रत्यक्षत्वावच्छेदेन समस्तप्रत्यक्षे अनुमानोपजीवकत्वं नास्ति परन्त्वनुमानत्वावच्छेदेन 
सकलेऽप्यनुमाने प्रत्यक्षोपजीवक ताया विद्यमानतया प्रत्यक्षनिरूपणानन्तराऽनुमाननिरूपणे 
आनन्तर्याभिधाननियामकत्वमवश्यमेवाभ्युपेयम्‌ । 

न्यायद्र्शनसूत्रकारेणानुमानप्रमाणविषयस्वरूपव्युत्पादकं किमपि लक्षणं नोक्तम्‌, 
अपितु प्रत्यक्षनिरूपणानन्तरं तत्पूर्वकमित्यादिसूत्रेणानुमानविभाग एव प्रदर्शितः । तद्यथा- 
"अथ तत्पूर्वकं त्रिविधमनुमानं - पूर्ववच्छेषवत्‌ सामान्यतोदृष्टञ्च' \ इति । अत्रेदं बोध्यं यद्‌ 
यथा पूर्व प्रमाणपदेन भाव- करणल्युडन्तेन प्रमितिः प्रमाकरणयोर्बधोऽभिहितस्तथेव अत्रा- 
प्यनुमानपदेनैव भावकरणल्युडन्तेन अनुमिति- तत्करणयोर्लक्षणस्वरूपमवधारणीयम्‌ । 
अनुपश्चान्मीयते इत्यनुमितिः प्रमा । अनु पश्चान्मीयतेऽनेनेति तत्करणमनुमानमनुमिति- 
प्रमासाधनम्‌ । इत्येवं महर्षिगौतमोक्तसूत्रस्थानुमानपदेनैव तयोर्लक्षणमभिहितं महर्षिणेति- 
बोध्यम्‌ । यद्यपि सूत्रे तत्पदस्याभिधेयार्थः कोऽस्तीति स्पष्टो न भवति तथापि व्याप्पिज्ञान- 
स्यानुमानत्वपक्षे तस्य सहचारग्रत्यक्षजन्यत्वेन प्रत्यक्षोपजीवकत्वं भवति । यदि तावद्‌- 
नुमानपदं भावसाधनं स्यात्‌ तदा तस्यानुमितिरेवार्थः।. तत्र च प्रात्यक्षिकपरामशदिरनु- 
मितावुपजीन्यत्वेनानुमितेरपि प्रत्यक्षजन्यत्वमुपपद्यते । "तत्पूर्वकं त्रिविधमनुमानम्‌' इति 
सूत्रे तत्पदेन "इन्द्रियार्थसन्निकर्षेत्पन्नमन्यपदेश्यमव्यभिचारिव्यवसायात्मकं प्रत्यक्षम्‌" इति 
सूत्रोक्तं प्रत्यक्षमेव परामृश्यते । एवञ्च सूत्रानुसारेणाप्यनुमितावनुमाने च प्रत्यक्षजन्यत्वं 
सूत्रकारस्याभिप्रेतम्‌ । 

भाष्यकारमते तच्छब्देन लिद्घं लिद्भिदर्शनं लिङ्गदर्शनञ्ाभिप्रेतमस्ति । लिद्धिना- 
लिङ्घस्य सम्बन्धानन्तरं लिङ्खदर्शनेन व्याप्तेः स्मरणं जायते । तदनन्तर लिङ्ज्ञानं भवति । 
तेन च परोक्षभूतस्य पदार्थस्य ज्ञानं जायते तदेवानुमानम्‌ । भाष्यकारमतं विवेचयता वार्तिक- 
कारेणोक्तं यत्‌ महानसे प्रथमं लिद्ध-लिद्गिनोः सामानाधिकरण्यरूपप्रत्यक्षानन्तर पर्वतादौ 

धूमस्य प्रत्यक्षं, तदनन्तरं व्याप्तेः स्मरणं तदनन्तरन्च धूमस्य प्रत्यक्षात्मकं ज्ञानं भवति, 
तदेवानुमितेः करणं, तृतीयलिङ्धदर्शनमेव च लिङ्गपरामर्शः । 


उद्योतकरेण "तत्ूर्वकमितिशब्दस्य प्रकासत्रयेण व्याख्यानं विहितम्‌ । "ते पूर्वकम्‌ 
अर्थात्‌ यस्य पूर्वकाले प्रत्यक्षद्रयस्य स्थितिः वर्तते । “तानि पूर्वकम्‌ अर्थात्‌ यत्सर्वैरपि- 
प्रमाणैः परिणामस्वरूपं भवति । "तत्ूर्वकम्‌" अर्थात्‌ प्रत्यक्षप्रमाणानन्तरमुत्पद्यते । जयन्त- 
भद्धाचार्येणास्य व्याख्यानमित्थं कृतं यद्र यच्छब्दस्याध्याहारेण । प्रतिपत्तिरूपफलं येनो- 
त्पद्यते तदेवानुमितिरसूतार्थो लभ्यते । तथा च पक्षसत्वं -सपक्षसत्वं -विपक्षादल्यावृत्तत्व- 
मवाधितत्वमसत्प्रतिपक्षत्वञ्चेति पञ्चरूपोपत्नेन लिङ्खन्ञानेन व्याप्तिस्मरणसहकृतोत्पत्स्य- 
माना याऽनुमितिः तादृशानुमितेः करणमनुमानम्‌* । तत्रासिद्धर्निराकरणार्थ पक्षसत्वम्‌, विरुद्ध- 
हेत्वाभासनिराकरणार्थं सपक्षसत्वम्‌, अनैकान्तिकदोषनिवृत्यर्थं विपक्षासत्वम्‌, वाधदोष- 
निवारणार्थमबाधितत्वम्‌, सत्प्रतिपक्ष (प्रकरणसम) हेत्वाभासव्यावृत्यर्थञ्चासत्मतिपक्षितत्व- 
मनुमाने नूनमपेक्षितं भवति । 


न्यायभूषणकर्तृं भासर्वज्ञमते "यथार्थाविनाभावसम्बन्धेन परोक्षानुभवसाधन- 
मनुमानम्‌' । 
एवञ्च सूत्रेभाष्यकारयोः तातपर् पुरस्कृत्यैव पश्चा्वर्तिभिराचारयैः “अनुमितिकरण- 
मनुमान, परामर्शजन्यं ज्ञानमनुमितिरित्येवमनुमितिस्वरूपं समुपस्थाप्य तत्करणतया अनु- 
मानं प्रतिपादितम्‌ । तदुक्तं नव्यन्यायप्रवर्तकाचार्यगङ्खेरोपाध्यायेन- “व्याप्तिविशिष्टपक्ष- 
धर्मताज्ञानजन्यं ज्ञानमनुमितिः । तत्करणमनुमानम्‌ । इतिः । पक्षे धर्म; पक्षधर्म , व्याप्ति 
विशिष्टश्वसौ पक्षधर्मः - व्याप्तिविशिष्टपक्षधर्मः तस्य भावः व्याप्तिविशिष्टपक्षधर्मता, तस्याः 
ज्ञानं व्याप्तिविशिष्टपक्षधर्मताज्ञानं तेन जन्यं ज्ञानं, तदेवानुमितिरिति | अत्र लक्षणघरक- 


` पदानां समासविषये विविधानि मतानि *अनुमितिगादाधरयाः नमरमदारयः यन्द 


तानि सन्ति । त्रदं वोध्यं यत्‌ सन्दिग्धसाध्यवति पक्षे धर्मतया भासमानः साध्यानुमापको 


हेतुर्भवति । स च व्यापकसाध्यनिरूपित साहचर्यात्मकव्याप्तिविशिष्टो 
प्तिविशिष्टो व्याप्यो भवति । 
तादृशन्याप्तिविरिष्टतोर्यवा पक्षधर्मता प्रतीयते तदा तजङ्ञनेनदृषटवयापक-साध्यविषयकं 


ज्ञानं जायते । सैवानुमितिः प्रमा इति विज्ञेयम्‌ । तत्करणञ्चव्याप्तिज्ञानमेवानुमानम्‌ । 
आचायकिशवमिश्रमते - येनानुमितिरुत्पद्यते तदेवानुमानम्‌ | लिङ्धपरामर्शादनु- 

मितिरुत्यद्यते अतो लिङ्गपरामर्शोऽनुमानम्‌ । यथा पर्वतादौ धूमादिज्ञानमेव लिङ्गपरामर्शः 

तदेवानुमितिं प्रति करणं भवति । व्याप्ति वलेनार्थवोधजनकं लिङ्गं भवति । यथा भूमो 

वहेर्लिङ्गम्‌ । यत्र-यत्र धूमस्तव्र-तत्राग्निरिति साहचर्यनियमो व्याप्तिः । व्याप्तिनिश्चयानन्तर- 
मेव धूमो वहिवोधको भवतिमर्हति । अतः व्याप्तिबलेन धूमः वहरनुमापकत्वेन लिङ्गं 
भवति । लिङ्कपरामर्शः त्रिविधः भवति । महानसे वहिधूमयोः भूयोभूयः दर्शनेन व्याप्तिज्ञानं, 
तेन च महानसे वर्तमानकालिकधूमस्य ज्ञानजनकः प्रथमलिङ्गपरामर्शो भवति । पर्वतादौ 
यद्‌ धूमज्ञानं तद्वितीयम्‌ । तत्रैव च व्याप्तिस्मरणानन्तरं यद्‌ वहिव्याप्योधूम इति ज्ञानं तदेव 
तृतीयम्‌ । अतएवानुमानप्रक्रियायां लिङ्धस्य ज्ञानं वारत्रयं जायते । इत्थं हेतुसाध्ययोर्मध्ये 
स्वाभाविकः सम्बन्धः परमावश्यकः न त्वौपाधिकः । 
विश्वनाथभद्ाचार्यैरनुमितौ व्याप्तिज्ञानस्यैव करणत्वं प्रतिपादितम्‌ । व्याप्तिज्ञाना- 

भावे हेतोः पक्षधर्मत्वप्रतीतावपि न साध्यस्यानुमितिरिति तस्यैव साधकतमत्वात्‌ करणता- 
ऽधिगन्तव्या । तथाहि - 

“व्यापारस्तु परामर्शः, करणं व्याप्तिधीभवेत्‌ ।। 

अनुमायां, ज्ञायमानं लिङ्गं तु करणं नहि ।. 

अनागतादिलिङ्खेन न स्यादनुमितिस्तदा'* ।। 


तथा चानुमितौ ज्ञायमानस्य लिद्धस्य करणत्वं नैयायिकैः नाभ्युपेयते । यदि 
ज्ञायमानस्य लिङ्धस्य करणत्वमभ्युपेयेत तदा अनागतादिलिङ्खेनागतादिलिङ्धिविषयकानु- 
मितिर्नोपपदयेत । अतो व्याप्तिज्ञानमेव करणतयाजत्राङ्गीकार्यमिति नैयायिकानामाशयः। 

न्यायसूत्रकारेण "तत्पूर्वकं त्रिविधमनुमानं पूर्वच्छेषवत्‌ सामान्यतोदृष्टञ्च' इति 
सूत्रेणानुमानस्य प्रत्यक्षपूर्वकत्वं विज्ञाप्य तस्य त्रयो भेदाः निरूपिताः। अत्र विभागसूत्र 
तत्पूर्वकमित्यादेः करणलिङ्गकं कार्यलिङ्घकं तदन्यलिङ्खकञ्चेति भाष्यकृत्सम्मतोऽर्थः। 
वात्स्यायनेन अत्रानुमानविभागस्य प्रकारद्वयेन व्याख्यानं विहितम्‌ । तत्र प्रथमं यथा- 
'ूर्ववदनुमानम्‌'- यत्र कारणेन कार्यमनुमीयते । यथा मेघावच्छिन्नं गगनं दृष्टवा वर्षा भविष्यती- 
त्यनुमानं यद्‌ भवति तदेव पूर्ववदनुमानमुच्यते । 

“शेषवदनुमानम्‌, - यत्र कार्येण कारणमनुमीयते । यथा नद्यां वेगं प्रवाहञ्च दृष्टवा 
इदमनुमीयते यत्‌ वृष्टिरभूत्‌ । शेषपदेनात्र कार्यस्यैव ग्रहणं क्रियते । वेगप्रवाहादि कार्य 
दृष्ट्वा चात्र कारणीभूतस्य पूर्ववृषटेरनुमानं भवति । 

'सामान्यतोदृष्टमनुमानम्‌.- व्रज्यापूर्वकमन्यतर दृष्टस्यान्यत्र- दर्शनमिति । अयं 
भावः - यत्र कार्यकारणभावमन्तरापि वस्तुद्वयस्य नियतसहचारः दृश्यते तत्रैकेन द्वितीयस्य 
यदनुमानं तत्‌ सामान्यतोदृष्टमनुमानमुच्यते । यथा गमनमन्तरा एकस्थानादपरस्थानपर्यन्तं 

गन्तुं न शक्यते, भानोश्चैकस्थानादपरस्थाने स्थितिं दृष्टवा सामान्यतोदृष्टानुमानेनानुमीयते 
यद्‌ भानौ गतिरस्तीति । 

द्वितीयव्याख्यानन्तु - पूर्ववदिति घटकीभूतस्य पूर्वशब्दस्यार्थः पूर्वकाल इति 
भवति । तथा च पूर्वकाले महानसे वहिधूमयोः नियतसाहचर्य दृष्टं पश्चात्‌ पर्वते धूमं दृष्टवा 
अप्रत्यक्षभूतस्य वहेरनुमानं जायते । यत एतादृशानुमानं पूर्वकालिकानुभवेन जातमतः 
पूर्ववदनुमानमिदम्‌ । शेषशब्दस्यार्थः परिशेष इति । परिशेषो नाम प्राप्तस्य निषेधः अथवा 
अप्राप्त्या अविशिष्टविषयस्य प्रतीतिः । यथा शब्दः क इति संशये सत्यनेके विकल्पाः 
जायन्ते- शब्दो, द्रव्यं, गुणः, कर्म, सामान्यं, विशेषः, समवायः 2 नित्योऽनित्यो वा 2 
वैोषिकसूत्रानुसारेण द्रव्यगुणकर्मस्वपि नित्यत्वमनित्यत्वञ्चवर्तति "तदुक्तम्‌ - *सदनित्यं 
द्रव्यवत्‌ कार्यं कारणं सामान्यविशेषवदिति द्रव्यगुणकर्मणामविशेषः** इति । 

तथा च समान्यविशेषसमवायानां व्यावृत्तिः । शब्दो न द्रव्यम्‌ एकद्रन्यत्वात्‌ । 
शब्दः कर्मापि न शब्दान्तरहेतुत्वात्‌ । एक कर्मणा अन्य कर्म नोत्पद्यते किन्तु शब्देन 
शब्दान्तरस्योत्पतिर्भवति । अतः परिशेषात्‌ गुणस्वरूपः शब्दः इत्यनुमीयते । एतदेव 
शेषवदनुमानम्‌ । 

यत्र लिङ्गलिद्धिनोः सम्बन्धः प्रत्यक्षायोग्यः भवति किन्तु केनचिदर्थेन लिद्धस्य 
सादृश्यात्‌ येनानुमानेन अप्रत्यक्ष लिङ्गीगम्यते तत्‌ सामान्यतोदृष्टमनुमानम्‌ । यथा- इच्छदि- 
भिरात्मा। इच्छाया आत्मनश्च सम्बन्धः प्रत्यक्षेणावज्ञातुं न शक्यते । परन्तु “इच्छा खलु 
गुणः, गुणश्च द्रव्ये एव तिष्ठतीति सामान्यज्ञानेनानुमीयते यदिच्छायाराश्रयः कश्चित्‌ ्रव्य- 
विशेष एव स एव आत्मा" । एवञ्च सामान्यज्ञानेन यदनुमानं तदेव सामान्यतोदृष्टमनुमानम्‌। 

अनेन प्रकारेण द्विविधरीत्या सूत्रकारोपदर्शितानामनुमानानां स्वरूपनिर्धारणं भाष्य- 
कृद्धिर्कृतम्‌ । वार्तिककृद्धिस्तुपूर्ववदित्यनेन केवलान्वय्यनुमानं, शेषवदित्यनेन केवल- 
न्यतिरेक्यनुमानं, सामान्यतोदृष्टमित्यनेन चान्वयन्यतिरेक्यनुमानं परिगृहीतम्‌ । विश्चनाथ- 
पञ्चाननभट्धाचार्यैरपि वार्तिककारसदृशमेव न्यायसुत्रवृत्तिस्थद्वितीयसूत्रव्याख्यायां पूर्ववत्‌ इति 
पदेन केवलान्वयि, शेषवत्‌ इति पदेन केवलव्यतिरेकि, सामान्यतोदृष्टपदेनान्वयव्यतिरे- 
क्यनुमानमेव परिगृहीतम्‌ । आचार्यैः लक्षणनिरूपणावसरे उक्तं यत्‌ यस्य साध्यस्य विपक्षः 
अप्रसिद्धः तत्‌ केवलान्वयि, यस्य साध्यस्य सपक्षोऽनुपलब्धः तत्‌ केवलव्यतिरेकि, यस्य 
साध्यस्य सपक्षः विपक्षश्ोपलब्धः तदन्वयव्यतिरेकीति प्रिविधमनुमानं भवति । इत्थं न्याय- 
सूत्वत्तौ भट्ाचा्यरुदाहरणमात्रणैव भेदः प्रदर्शितः, किन्तु कारिकावल्यामुदाहरणेन साक- 
मनुमानानां स्वरूपमपि निर्धारितम्‌ तदुक्तम्‌ श्रविध्यमनुमानस्य केवलान्वयिभेदतः*२ इति । 

अनुमानं त्रिविधं ~ केवलान्वयिकेवलव्यतिरेक्यन्वयव्यतिरेकिभेदात्‌ । तत्रासद्वि- 
पक्षः केवलान्वयी । अर्थात्‌ लिङ्धत्रयमध्ये अत्यन्ताऽभावाऽप्रतियोगिसाध्यकत्वमित्यर्थः। 
असद्विपक्ष इत्यस्य यथाश्रुतार्थकत्वे तु असत्वस्य सपक्षत्वस्य च असिद्धिसिद्धिरूपत्वेन 
व्याघातापत्तेः । तथा च अत्यन्ताभावाऽग्रतियोगितत्तत्साध्यकानुमितिकरणं तत्तत्साध्यक- 
केवलान्वय्यनुमानमिति फलितार्थः । यथा - घटोऽभिधेयः प्रमेयत्वादित्यादौ सर्वस्यैवाभि- 
धेयत्वाद्विपक्षासत्त्वम्‌ । पदार्थमात्रस्येवेश्वरेच्छाशक्तिस्तद्विषयत्वात्‌ तादृशाभिधेयत्वस्या- 
ऽत्यन्ताभावाऽप्रतियोगित्वेन केवलान्वयित्वात्‌ निश्चितसाध्यवतो विपक्षस्याऽप्रसिद्धत्वात्‌। 
अत्यन्ताभावाऽप्रतियोगित्वञ्च निरवच्छिन्नवृत्तिमदत्यन्ताभावाऽप्रतियोगित्वं वक्तव्यम्‌। तेन 
आकाशाऽभावकपिसंयोगाऽभावादेरभावप्रतियोगित्वेऽपि केवलान्वयिनि तत्र-तत्र नाति- 
व्याप्तिः । ननु सर्वेषां धर्माणां व्यावृत्तत्वात्‌ केवलान्वय्यसिद्धिरिति चेन्न, व्यावृत्तत्वस्य सर्व- 
साधारण्ये केवलान्वयित्वात्‌, किञ्च वृत्तिमदत्यन्ताभावाप्रतियोगित्वं केवलान्वयित्वं तच्च 
गगनाभावादो प्रसिद्धम्‌ । | 

असत्सपक्षः केवलव्यतिरेकी । अर्थात्‌ अविद्यमानः सपक्षो यस्य हेतोः तत्‌ 
केवलव्यतिरेकीत्यर्थः । अत्र साध्यसाधनोभयवत्तया निश्चीयमानधर्मिरूपसपक्षपदार्थस्य 
सिद्धत्वे, असत्वेन च असिद्धत्वे सिद्धयसिद्धिभ्यां व्याघातः स्यात्‌, तस्मात्‌ प्रकृतहेतुधर्मिक- 
पाध्यसहचार ग्रहानधीनव्यतिरेकिसाध्यकानुमितिफलोपहितकरणत्वं केवलन्यतिरेकित्वं 
लक्षणार्थो बोध्यः। यथा पृथिवी इतरेभ्यो भिद्यते गन्धवत्वादित्यत्र जलादित्रयोदशभेदस्य 
अनुमितिपूर्व पृथिव्यामन्यत्र वा अनिश्चितत्वात्‌ निश्चितसाध्यवत्तया सपक्षस्य प्रसिद्धत्वात्‌ 
तत्र साध्यहेत्वोरन्वयसहचाराऽभावेन “यत्र साध्यं नास्ति तत्र हेतु्नास्तीति व्यतिरेकसहचारेण 
व्यतिरेकव्याप्तिमत्त्वात्‌ केवलव्यतिरेकी हेतुरगन्ध इति भावः । 


ˆसत्सपक्षविपक्षोऽन्वयव्यतिरेकी' । सन्‌ विद्यमानः सपक्षः विपक्षश्च यस्य तत्‌ 
गृहीतान्वयव्यतिरेकिसाध्यकत्वम्‌ अन्वयव्यतिरेकित्वमिति यावत्‌ । तथा च प्रकृतहेतुसाध्य- 
सहचारनिश्चयाधोनव्यापकताग्रहप्रयोज्यव्यतिरे कप्रतियोगिप्रकृतसाध्यकानुमितिकरणत्वमिति- 
फलितम्‌। यथा - वह्विमान्‌ धूमादित्यत्र सपक्षस्य निश्चितसाध्यवतः महानसस्य, विपक्षस्य 
निश्चितसाध्याभाववतो जलहृदादेश्च विद्यमानत्वादन्वयव्यतिरेकी हेतुर्धूम इति भावः । 


वस्तुतस्त्वेतत्मस्थानं नन्यन्यायप्रवर्तकः श्रीमानगङ्केशोपाध्यायः प्रदर्शयामास 
केवलान्य्यादिग्रन्धेषु । तदुक्तं - तच्चानुमानं त्रिविधं केवलान्वयि- केवलव्यतिरेक्य- 
न्वयव्यतिरेकि भेदात्‌" । तत्रासदविपक्षं केवलान्वयीत्यादिना प्रोदशेली प्रदर्शिता । दीधिति- 


१. केवलान्वयिप्रकरणम्‌- पृ. १ 
३ न्या. 

कारेण असद्विपक्षेत्यादिमूलमित्थं व्याख्यातम्‌ - “असद्विपक्षम्‌ - अत्यन्ताभावाऽप्रति- योगि- 
साध्यकं केवलान्वयि । एवमगृहीतान्वय - व्यतिरेकिसाध्यकं केवलव्यतिरेकि । गृही तान्वय- 
व्यतिरेकिसाध्यकमन्वयव्यतिरेकि' इतिः । 
अत्रेदमवधेयम्‌ - चिन्तामणिकारैः केवलं केवलान्वय्यनुमानस्यैव व्याख्यानं कृत- 
मस्ति । तादृशन्यूनतां परिजिहीर्षुः यद्यपि दीधितिकारः त्रयाणामनुमानानां लक्षणं व्याख्यात- 
वान्‌ तथापि साध्याभाववदवृत्तित्वज्ञानस्यैवानुमितिहेतुत्वं लाघवतोऽङ्गीकृत्य केवला- 
न्वय्यनुमानं केवलव्यतिरेक्यनुमानञ्च निराकृत्य एकस्यान्वयव्यतिरेकस्यैवानुमानत्वं व्यव- 
स्थापितम्‌ । 
एतदतिरिक्तं स्वार्थानुमानं परार्थानुमानमितिभेदेन अनुमानं द्विविधम्‌ । स्वस्य प्रयो- 
जनं यस्मात्‌ तत्‌ स्वार्थम्‌ । परस्यार्थः प्रयोजनं यस्मात्‌ तत्‌ परार्थमिति । यद्यपि न्यायसूत्र, 
न्यायभाष्ये, न्यायवार्तिके, तात्पर्यटीकायां, न्यायमञ्जयदिप्राचीनन्यायग्रन्थेष्वनुमानस्य एता- 
दृशभेदः स्पष्टतया नोपलभ्यते तथापि उत्तरवर्तिनैयायिकैः स्वग्रन्थे अनुमानस्य स्वार्थ- 
परार्थभेदः स्वीकृतः । भासर्वज्ञमतानुसारेण परोपदेशस्यापेक्षारहितत्चं स्वार्थानुमानम्‌ । परो- 
पदेशस्यपक्षाशालित्वं परार्थानुमानम्‌ । परोपदेशपदेन पञ्चावयववाक्यस्य ग्रहणम्‌? । यद्यपि 
भासर्वज्ञः प्रशस्तपादाचार्यसम्मतोऽनुमानस्य दृष्टः सामान्यतोदृषट स्वार्थः परार्थं इत्यादिभेदः 
स्वीकृतः, तथापि अवयवव्यवस्था न्यायसूत्रानुसार्यैव विहिता एतेषां मतेऽपि पञ्चावयव- 
वाक्यस्य प्रयोगः परमावश्यकः । 
अन्नम्भट्टेन तु तर्कसंग्रहे सुस्यष्टतयाऽनुमानभेदो प्रदर्शितः । तद्यथा - अनुमानं 
द्विविधं स्वार्थं परार्थं च । स्वार्थं स्वानुमितिहेतुः । तथाहि - स्वयमेव भूयो दशनेन यत्र-यत्र 
धूमस्तत्राग्नरिति महानसादौ व्याप्िं गृहीत्वा पर्वतसमीपंगतस्तद्गते चाग्नौ सन्दिहानः पर्वते 
धूमं पश्यन्‌ व्याप्तिं स्मरति “यत्र धूमस्तत्राग्निरिति* । तदनन्तरं 'वह्िव्याप्यधूमवानयं पर्वतः 
इति ज्ञानमुत्पद्यते । अयमेव लिङ्गपरामर्श इत्युच्यते । तदेतत्स्वार्थानुमानम्‌ । 
यत्त स्वयं धूमादग्निमनुमाय परं प्रति वोधवितुं पञ्चावयववाक्यं प्रयुड्क्ते तत्परार्था- 
नुमानम्‌ । यथा - पर्वतोवहविमान्‌, धूमकव्त्वात्‌, यो यो धूमवान्‌ स - स वह्विमान्‌ यथामहा- 
नसम्‌, तथाचायम्‌, तस्मात्तथेति । अनेन प्रतिपादिताल्लिङ्गात्‌ परोऽप्यगिनं प्रतिपद्यते इति । 
उपयुक्तानि पञ्चावयववाक्यानि न्यायशब्देन व्यपदिश्यन्ते । एते चावयवाः प्रत्य- 
्षादिप्रमाणचतुष्टयमुपजीव्य प्रवर्तन्ते । तत्रागममूलकं प्रतिज्ञावाक्यम्‌, अनुमानमूलकं हेतु- 
वाक्यं, प्रत्यक्षमूलकमुदाहरणवाक्यं, उपमानमूलकमुपनयवाक्यं, निगमनंतावत्‌ प्रमाणचतु- 
१. तत्रैव - ५-५-१३ २. न्यायसारः पृ. २६ 3३. तर्कसंग्रहः पृ. ४४-४५ 

्टयमुपजीव्यैव प्रवर्तते । तदुक्तं भाष्यकृद्धिः - "आगमः प्रतिज्ञा, हेतुरनुमानम्‌, उदाहरणं 
प्रत्यक्षम्‌, उपनयमुपमानं, सर्वेषामेकार्थसमवाये सामर्ध्यप्रदर्शनं निगमनम्‌! इति* । 

केचन प्राचीनाः - जिज्ञासा - संशय - शक्यप्राप्ति - प्रयोजन - संशयव्युदाससहिताः 
प्रतिज्ञादयः पञ्च इत्येतान्‌ दशावयवान्‌ स्वीकुर्वन्ति । तार्किकैस्तु जिज्ञासादीनां पञ्चानां 
परार्थानुमानानुपयोगितया न्यायाघटकतया च तेषामवयवत्वं निराकृत्य प्रतिज्ञादीनां पञ्चाना- 
मेवावयवत्वं समर्थितम्‌ । तत्र च एकवाक्यतापनरैरुचितानुपूर्वकिर््रतिज्ञादिवाक्यपञ्चकै- 
वक्यार्थबोधो जायते, तत्सहकृतेन मनसा परस्य मध्यस्थादेर्मानसप्रत्यक्षात्मको विशिष्ट- 
वैशिष्ट्यावगाहिलिङ्गपरामर्श उत्पद्यते । तेन च लिङ्खपरामर्शेन वादिना समुपस्थापिते पक्ष 
समुपस्थापितस्य साध्यस्य याऽनुमितिर्जायते सैव परार्थानुमितिः । लिङ्घपरामर्शो व्याप्ति- 
ज्ञानं वा तत्करणम्‌ । 

अन्नम्भद्रमते लिङ्गपरामर्शस्यैवानुमितिकरणत्वादनुमानत्वमस्ति । अतएव अन्वय- 
व्यतिरेकभेदेन लिङ्घपरामर्शात्मकस्यानुमानस्य त्रैविध्यं प्रतिपादितम्‌? । केशवमिभ्रेणापि 
तर्कभाषायां मतमिदमक्षरशः समर्थितं विद्यते । अन्वयव्याप्तिमात्राभ्युपगमवादिनः उदय- 
नायार्याः सहचारभेदेनानुमानस्य भेदमङ्गीकुर्वन्ति । आचार्यानुसारमन्वयसहचारमात्रगृहीत- 
व्याप्तिकत्वं केवलान्वयित्वम्‌ । व्यतिरेकसहचारमात्रगृहीतव्याप्तिकत्वं केवलव्यतिरेकि- 
त्वम्‌ । अन्वयव्यतिरेकोभयसहचारगृहीतव्याप्तिकत्वमन्वयव्यतिरेकित्वमिति । एतन्मतं 
दीधितिकृद्धिः केवलान्वयिप्रकरणे समुपस्थापितम्‌ । मणिकृद्धिस्तु व्याप्तिग्रहभेदेनैवानु- 
मानभेदो समुपस्थापितः। चिन्तामणिकाराणामाशयमुद्धावयता दीधितिकारेणोक्तं यत्‌- हेतौ 
गृहीता या साध्यस्य व्याप्तिः तादृशव्याप्तिभेदात्‌ अनुमानभेद एव तर्कसम्मतः" । तर्का- 
लडकारेणाप्यनुमितिं प्रति व्याप्तिज्ञानमेव कारणं न तु सहचार इत्युक्तम्‌९ । 


इत्थं न्यायदर्शनमतानुसारेणानुमानप्रमाणस्य संक्षिप्तं स्वरूपं प्रस्तुतम्‌ । अस्य 
विशदविवेचनन्तु नव्यन्यायवाडमये समुपलभ्यते । वस्तुतस्तु ्रत्यक्षपरिकलितमप्यर्थ- 
मनुमानेन वुभुत्सन्ते तर्करसिकाः०* इति वाचस्पतिमिश्रकथनेनेदं स्फुटं भवति यद्‌ प्रमाणेषु 
मध्येऽनुमानप्रमाणस्यैव प्राधान्यमस्ति न्यायशास्त्रे । ` 


वैशोषिकाभिमतमनुमानस्वरूपम्‌ - महर्षिकणादमतानुसारेण कार्य, कारणं, संयोगी, 
विरोधी, समवायी चेति तैङ्धिकं तदेवानुमानम्‌ । लिङ्धस्य दरनिनोत्पन्नं ज्ञानं लैङ्धिकम्‌। 
१. न्या.सू.भा.पृ. ३१ २.त.सं.पृ. ४६-४७ ३. तर्कभाषा पृ. ५१-७६ 


४. व्यतिरेकसहचारद्रारा साध्यस्यान्वयव्याप्त्या हेतौ निश्चयः क्रियते इति भावः । 
५. दी.पु.- १३३१९ ६.केव.प्र. पृ. ५८ ७. पक्षताप्रकरणम्‌ पृ. ५४-५६ 

प्रशस्तपादाचारयैरप्युक्तं- लिद्गातङ्ञानं लै ङ्गिकम्‌ इति । लिङ्गस्य ज्ञानं प्रसिद्धिपर्वकं भवति । 
तत्र प्रसिद्धिशब्दस्य प्रयोगः व्याप्त्यर्थं कृतः । अपदेशशब्दस्य च प्रयोगः हेत्वर्थं कृतः । 
तथा च साहचर्यनियमो व्याप्तिः किं वा प्रसिद्धिः विद्यते । तादृशनियमानां निर्धारणं महर्षिणा 
` पञ्चहेतुभिः कृतम्‌ । तद्यथा- कारणेन कार्यानुमानम्‌ । कार्येण कारणानुमानम्‌ । संयोगेना- 
नुमानम्‌ । विरोधेनानुमानम्‌ । समवायेनानुमानम्‌ । 

शिवादित्यमतानुसारमनुमितिप्रमायोगव्यवच्छिन्नमनुमानम्‌ । तच्च व्याप्तिपक्ष- 
धर्मताविशिष्टलिद्गन्ञानमुच्यते । हेतोः ज्ञानेनोत्पत्नं यत्‌ यथार्थज्ञानं तदेवानुमानम्‌ । एवञ्च 
वैशेषिकाणां मते अनुमितेः करणं लिङ्गज्ञानं भवति । तन्न समीचीनम्‌ । तथा सति भूत- 
भविष्यत्कालिकधूमेन पर्वते वहन्यनुमितिर्स्यात्‌ । अतो लिङ्गपरामर्शः व्याप्तिज्ञानं वा अनु- 
मिते: करणं भवतीति विज्ञेयम्‌ । 

सांख्यदश्निऽनुमानस्वरूपमित्थं विवेचितम्‌ - 

1 श्रिविधमनुमानमाख्यातम्‌ । 
तल्लिङ्गलिद्विपूर्वकम्‌१....... || इति । 

तत्र प्रत्यक्षकार्यत्वादनुमानं प्रत्यक्षानन्तरं निरूपणीयम्‌ । तत्रापि सामान्यलक्षण- 
ूर्वकत्वाद्विशेषलक्षणस्यानुसामान्यं तावल्लक्षयति- "तल्लिङ्गलिद्विपूर्वकमिति! । लिङ्घं 
व्याप्यम्‌, लिद्धिव्यापकम्‌ । शङ्धितसमारोपितोपाधिनिराकरणेन वस्तुस्वभावप्रतिबद्धं व्या- 
प्यम्‌ । येन च प्रतिबद्धं तद्व्यापकम्‌ । लिद्गलिद्धिः्रहणेन च विषयवाचिना विषयिणं प्रत्यय- 
मुपलक्षयति । धूमादिव्याप्यो वहनयादिर््यापिक इति यः प्रत्ययः तत्पूर्वकम्‌ । लिङ्गिग्रहण- 
च्ावर्तनीयं, तेन लिद्गमस्यास्तीति पक्षधर्मताज्ञानमपि दर्शितं भवति । तदत्याप्यव्यापक- 
भावपक्षधर्मतापूर्वकमनुमानमित्यनुमानसामान्यं लक्षितम्‌ । अनुमानविशेषान्तन््रान्तरेलक्षिता- 
न्स्मारयति ~ प्रिविधमनुमानमाख्यातमिति" । पूर्ववत्‌ शेषवत्‌ सामान्यतोदृष्टञ्चेति त्रिविधम्‌ । 
ततर पूर्ववदित्यस्य पूर्वं कारणं तद्वदिति व्याख्यया "कारणलिद्गकमित्यर्थः । तथा च कारणेन 
कार्य यत्राऽनुमीयते । यथा गगनं भविष्यत्कालीनवृष्टिमत्‌, गम्भीरध्वानबलाकादिमन्मेघव- 
त्वादित्यत्र कारणेन मेघेन कार्यस्य वृष्टेरनुमानम्‌ । शेषवदित्यस्य - शेषः कार्यम्‌, तद्वदिति 
व्याख्यया कार्यलिङ्गकमिति लभ्यते । तथा च यत्र कार्येण कारणमनुमीयते - यथा सरित्‌- 
म्रोतसो मालिन्यं पूर्णत्वं शीप्च्चाऽवलोक्य उपरिदेशसम्बन्धिनी नदी, वृष्टिमती, वेगवन्मलिन- 

कच्चरादिवहनशीलप्रवाहत्वादिति । अत्र कार्येण प्रवाहेण कारणस्य वृष्टेरनुमानमिति। सामा- 

न्यतोदृष्टञ्च-कार्यकारणभिन्नलिङ्गकम्‌ । यथा प्रगतिपूर्वकमन्यत्राऽवलोकितस्याऽन्यत्राऽ- 


१. साख्यकारिका - ५ 

वलोकनं सम्यग्विज्ञाय अप्रत्यक्षाऽपि सूर्यगतिः कार्यकारणभावभिन्नेन दरनिनानुमेया भवति । 


केचित्तु - वीतमवीतञ्चेति द्विविधमनुमानविशेषं विवेचयन्ति । तथाहि - अन्वय- 
मुखेन प्रवर्तमानं विधायकं वीतम्‌, व्यतिरेकमुखेन प्रवर्तमानं निषेधकमवीतम्‌ । तत्रावीतं 
शेषवत्‌, शिष्यते परिशिष्यते इति शेषः । स एव विषयतया यस्यास्त्यनुमानज्ञानस्य तच्छेष- 
वत्‌ । यदाहुः - प्रसक्तप्रतिषेधेऽन्यत्राप्रसद्गाच्छिष्यमाणे सम्प्रत्ययः परिशेष इति । वीतं च 
दवेधा-पूर्ववत्सामान्यतोदृष्टञ्च । तत्रैकं दृष्टस्वलक्षणसामान्यविषयं यत्त्पर्ववत्‌, पर्व प्रसिद्धं 
दृष्टस्वलक्षणसामान्यमिति यावत्‌, तदस्य विषयत्वेनास्त्यनुमानज्ञानस्येति पूर्ववत्‌ यथा धूमाद्‌ 
वह्वित्वसामान्यविशेषः पर्वतेऽनुमीयते, तस्य च वह्वित्वसामान्यस्य स्वलक्षणं वहिविशेषो 
दृष्टो रसवत्याम्‌ । अपरञ्च वीतं सामान्यतोदृष्टम्‌ - अदृष्टस्वलक्षणसामान्यविषयं, यथेन्द्रिय- 
विषयमनुमानम्‌ । अत्र हि रूपादिज्ञानानां क्रियात्वेन करणवत्त्वमनुमीयते । यद्यपि करणत्व- 
सामान्यस्य छिदादौ वास्यादिस्वलक्षणमुपलब्धं, तथापि यज्जातीयस्य रूपादिज्ञाने करण- 
त्वमनुमीयते, तज्जातीयस्य न दृष्टं स्वलक्षणं प्रत्यक्षेण, इन्द्रियजातीयं हि तत्करणम्‌ । न 
चेद्दियत्वसामान्यस्य स्वलक्षणमिन्द्रियविशोषः प्रत्यक्षगोचरोऽर्वाग्वृशां, यथा वह्ित्वसामा- 
न्यस्य स्वलक्षणं वहिः । सोऽयं पूर्वतः सामान्यतोदृष्टात्सत्यपि वीतत्वेन तुल्यत्वे विशेषः । 
अत्र च दृष्टं दर्शनं सामान्यतः इति सामान्यस्य सार्वविभक्तिकस्तसि, अदृष्टस्वलक्षणस्य 
सामान्यविशेषस्य दर्शनं सामान्यतोदृष्टमनुमानम्‌ । तदित्थं श्रीमद्धिर्वाचस्पतिमिश्रैः न्याय- 
सूत्रकारनिर्दिष्टाऽनुमानभेदा एव वीतावीतनाम्ना किञ्चिद्विशेषेण विवेचिताः । | 

इत्थं प्रकारेणानुमानप्रमाणं चार्वाकमपहाय सर्वैरपि दार्शनिकैरभ्युपेयते । अनुमान- 
वलेनैव प्रत्यक्षानवगतस्याप्यर्थस्य सिद्धिर्जायते । नहि केवलं प्रत्यक्षानवगताऽर्थानामेव अनु- 
मानप्रमाणेन सिद्धिर्भवति, अपितु सर्वत्र ज्ञाने यत्‌ प्रामाण्यं गृहीतं भवति तदप्यनुमानवले- 
नैव। यथा ज्ञायमानमिदं ज्ञानं प्रमा सफलप्रवृत्तिजनकत्वादित्यनुमानवलेनैव ज्ञानगतस्य 
प्रामाण्यस्यापि बोधो भवति । अपि च परस्परविरुद्धवाक्यजन्यवाक्यार्थोऽपस्थितौ सत्यां 
तज्जायमानस्यान्वयबोधस्यापि परस्परविरुदवर्थप्रतिपादकस्य प्रामाण्यस्य निश्चयोऽप्यनुमानेनैव 
सम्भवति । किमधिकं वदामः अनुपश्चादीक्षणमन्वीक्षा तया प्रवर्तते यच्छासखरं तदान्वीक्षिकी- 
शास्त्रम्‌ । अनुमानस्य प्राधान्यादेव न्यायशास्त्रस्य प्राबल्यमपि । अतोऽनुमानं प्रमाण प्रमाणा- 
न्तरापेक्षया किञ्चिद्‌ वैशिष्टयं विभर्ति । 


उपमानप्रमाणम्‌ - 


प्रमाणचतुष्टयमध्ये उपमानमपि प्रमाणं न्यायमतसिद्धम्‌ । उपमानप्रमाणेनाऽज्ञात- 
शक्तिकानां पदानां तत्तदर्थ शक्तिर्गृह्यते । यथा गवयपदार्थमजानन्‌ पुरुषः कमप्यारण्यकं 

पृच्छति कीदृशो गवयः स च वदति गोसदृशो गवय" इत्यतिदेशवाक्यं प्रतिपादयति सः, 
तच्छुत्वा स पुरुषः वनं प्रति गच्छति तत्र च गो सदृशं पिण्डं परयति, तददर्शनानन्तरं गो- 
सदृशो गवय इत्याकारकमतिदेशवाक्यार्थस्मरणं जायते । तदनन्तरं गवयो गवयपदवाच्य 
टत्याकारिकोपमितिः संज्ञासंिसम्बन्धज्ञानात्मिका जायते । 

अनुमाननिरूपणानन्तरमुपमाननिरूपणे च अवसरसंगतिः, अवसरसंगत्याऽनुमान- 
निरूपणानन्तरमुपमाननिरूपणं कृतम्‌ । एवञ्चानुमानापेक्षया प्राथमिकजिज्ञासाविषयत्व- 
प्रयोजकवहुवादिसम्मतत्वादुपमानात्प्रागनुमानं निरूपितम्‌ । तत्र प्रत्यक्षनिरूपणानन्तरमनु- 
मानविषयिणी या जिज्ञासा सोपमाननिरूपणे प्रतिबन्धिका भवति । अनुमाननिरूपणे कृते च 
स्वविषयसिद्धयाऽनुमानविषयकजिज्ञासायाः निवृत्तत्वाद्‌ भवत्यनुमाननिरूपणानन्तरमु- 
पमाननिरूपणेऽवसरसंगतिः । 

यद्यप्यनुमाननिरूपणात्‌ प्रागेवानुमानोपमानयोरवसरसंगतिः मणिकृद्धिपूर्वमेव 
प्रदर्शिता; तथाप्युपमाननिरूपणावसरेऽनुमाननिरूपणाऽऽनन्तर्यस्याऽनभिधाने उपमानस्याऽनु- 
मानान्तर्गतत्वसंशयः जायेत । तन्निवृत्यर्थं मणिग्रन्थेऽनुमाननिरूपणानन्तरमुपमानं निरूप्यते 
इति प्रतिपादितम्‌ । 

तत्रोपमितिस्तावत्‌ "गवयो गवयशब्दवाच्यः" इत्याकारिका संज्ञासंज्िसम्बन्ध- 
ज्ञानात्मिका, तत्करणं सादृश्यज्ञानं, तदेवोपमानमित्युच्यते । तच्च सादृश्यप्रमाकरणस्व- 
रूपा, सादृश्यप्रमाकरणं यत्रेति व्युत्पत्या सादृश्यप्रमाजन्यत्वमर्थः । तथा च सादृश्य- 
प्रकारकलौकिकप्रत्यक्षजन्यज्ञानमुपमितिः। तादृशप्रत्यक्षकरणतानिरूपकज्ञानकरणज्ञान- 
त्वमुपमानप्रमाणस्य लक्षणमिति लभ्यते । एवञ्च तादृशप्रत्यक्षकरणतानिरूपकंज्ञानत्व- 
मुपमितित्वमेवमुपमितिलक्षणं पर्य्यवसितं भवति । 

केचन गवादिज्ञानमेवोपमानम्‌ । तल्लक्षणन्तु सादृश्यप्रकारकप्रमाकरणत्वमु- 
पमानत्वम्‌ । यद्यपि गवादिज्ञाने सादृश्यप्रमाकरणत्वं वाधितं, तथापि सादृरयविशिष्टबुद्धौ 
सादृश्यज्ञानस्य विशेषणविधया कारणत्वाऽभ्युपगमात्‌ तत्र च गोज्ञानस्य कारणत्वाद्यतः 
निरूप्यज्ञाने निरूपकञ्ञानस्य कारणता सर्वसम्मता । अतः सादृश्यप्रकारकप्रमाकरणत्व- 
मेवोपमानत्वं लभ्यते । 


न्यायमते तु गोविशेष्यकगवयसादृश्यप्रकारकप्रमाकरणत्वमेवोपमानत्वम्‌ । तच्च 
गवयविशेष्यक यदगोसादृश्यज्ञानं प्रत्यक्षात्मकं "गवयो गो सदृश' इत्याकारकं ज्ञानं तदेवाति- 
देशवाक्यार्थस्मरणस्वरूपद्वारोपमितौ करणं भवति । तज्जन्यं यत्‌ गोविशेष्यकगवय- 

सादृश्यप्रकारकज्ञानमुपमितिरित्येवं लभ्यते । 

यद्यपि सादृश्यस्याऽनुगतस्याभाव एकत्रैकवस्तुना सह यत्सादृश्यं तत्सादृशयमन्यत्र 
नास्ति । इत्थं प्रकारेण प्रतियोग्यनुयोगिभेदात्‌ सादृश्यस्याऽनुगतस्याऽसत्वादेकविधसादृश्य- 
प्रवेशेऽन्यसादृश्यस्य ग्रहणासम्भवात्‌ भिन्नभिन्नोपमाने एकमनव्याप्तिरहितं लक्षणं निर्वक्तुं न 
शक्यते । अतएव सादृश्यस्य पदार्थान्तरत्वं मणिग्रने उपपाद्य खण्डितम्‌ । 

सादृश्यं तावत्‌ पदार्थान्तरम्‌ । अबाधितस्य सादृश्यव्यवहारस्य सर्वत्र दृश्यमान- 
त्वाद्‌ भवति सादृश्यस्य सिद्धिः । तच्च सादृश्यं नद्येकं भवतुमर्हति । तथासति गवय- 
निष्ठगोसादृश्यस्य खरनिष्ठ-अश्चसादृश्याऽभिन्नतया गवयो गो सदृश इति प्रतीतिर्यथा 
जायते तथैव गवयः अश्च सदृश” इत्यपि प्रतीतिः स्यात्‌ । न भवति तथा । अतो सादृश्यं 
नैकमपित्वनेकमेव । 

यद्युच्येत सादृश्यस्यैकत्वेऽपि अश्वनिरूपित सादृश्याधिकरणतायाः गवये बाधित- 
त्वान्नहि तथा व्यवहारः । तर्धवं वक्तुं न शक्यते । यतोहि तदगतभूयोधर्मवति यत्‌ सादृश्यं 
भवति तत्‌ सुसादृश्यम्‌; अथ च तदगतल्पधर्मवति यत्‌ सादृश्यं भवति तद्मन्दसादृश्य- 
मित्युच्यते । यथा - "गोसदृशो गवय" इत्यत्र सुसादृश्यम्‌, एवमश्चसदृराः पीतगौ :* इत्यत्र 
मन्दसादृश्यम्‌ । एवञ्च यदि सादृश्यमेकं स्यात्तर्हि विरुद्धयोर्शोभनत्वमन्दत्वयोरेकत्राऽविद्य- 
मानत्वादेतादृशो व्यवहारो न स्यात्‌, भवति चैतादृशव्यवहारः । 

यद्युच्येत सादुश्यज्ञानजनकन्ञानविषयीभूतानां सादृश्यनियतानां बहूनां साधारण- 
धर्माणामल्पत्ववहत्वज्ञानाभ्यां सुसदृरात्वमन्दसदृशत्वधीः यस्माज्जायते तत्रैव व्यवहारो 
जायते । इत्थं प्रकारेणैकस्मित्ेव सादृश्ये कालभेदेन सुशोभनत्वमन्दत्वयोः सत्वात्‌ सादृश्य- 
स्यैकत्वेऽपि तादृश व्यवहारः सम्भवेदित्येवमपि प्रतिपादयितुं न शक्यते । घटादिनिष्ठ- 
सादृश्ये अल्पत्व-बहत्वयोर्व्यज्ञकयोरज्ञानात्‌ तत्र घटादौ सादृश्यग्रहो न स्यात्‌* । 

तच्च सादृश्यं पदार्थान्तरमेव । न च क्लृप्तेषु सप्तसु पदार्थष्वेव सादृश्यस्यान्त- 
भविसम्भवे सादृश्यस्य पदार्थान्तरत्वं नाभ्युपेयम्‌ । इत्येवं नैव वक्तुं शक्यते । तत्राह- 
सादृश्यस्य नहि द्रव्यगुणकर्मस्वन्तर्भावः, द्रव्यगुणकर्मणां गुणकर्मवृत्तित्वरहितत्वात्‌, 
सादृश्यस्य च तेषु सत्वात्‌ । अथ च सर्ववूर्तेकस्य सादृश्यस्याऽनभ्युपगमात्‌ न हि तस्य 
सामान्येऽन्तर्भावः । सामान्यस्यैकत्वेन द्रव्यगुणकर्मसु समवायसम्बन्धेन विद्यमानत्वात्‌ । 
सादृश्यस्य च सर्वत्र प्रत्यक्षसिद्धत्वादप्रत्यक्षभूते विशेषेऽपि नहि तस्यान्तर्भावः । न वा 
समवायेऽपि सादृश्यस्याऽन्तर्भावः कतुं शक्यते, वृत्तिमत्वात्‌ । समवायः खलु न वृत्तिमान्‌ । 
सामान्यञ्च वृत्तिमत्‌ भवति । अतः सादृश्यं पदार्थान्तरमेवः । 

तच्चासाधारणः अन्यः ये तद्गतभूयोधर्माः तद्रत्वमेव सादृश्यम्‌ । अतएव पूर्ण- 
तयाऽसदृशेऽपि मुखे आहादजनकत्वादिना चन्द्र इव मुखमित्याकारिका सादृश्यप्रतीति- 
जायते । अतः तद्भित्नत्वेसति तद्गतभूयोधर्मवत््वमेव सादृश्यम्‌ । तच्च न प्रतियोग्यनु- 
योगिभिन्रम्‌ । अपितु तत्‌ स्वरूपमेव । 
यत्तु, तद्वृत्यनेकधर्मवत्त्वमेव सादृश्यम्‌ । अत एव अभेदेऽपि “गगनं गगनाकारं 
सागरं सागरोपमः । रामरावणयोर्युद्धं रामरावणयोरिव ' । इत्यादौ भवति सादृश्यम्‌ । 
इत्थं सादृश्यज्ञानात्मकोपमानप्रमाणविषयीभूतस्य सादृश्यस्य पदार्थान्तरत्वं निरा- 
कृत्य सप्तपदार्थष्वेवाऽन्तभविो मणिकृता प्रदर्शितः । 
“प्रसिद्धसाधर्म्यात्‌ साध्यसाधनमुपमानम्‌“  इत्युपमानलक्षणं महर्षिभिः अक्षपादैः 
कृतम्‌ । प्रसिद्धपदार्थसाधम्यदप्रसिद्धपदार्थस्य ज्ञानमुपमितिः, तत्करणमुपमानम्‌ । यथा 
गोसाधर्म्यादप्रसिद्धभूतस्य गवयस्य ज्ञानं भवति, सैवोपमितिः, तत्करणमुपमानम्‌ । महर्षिभिः 
“अत्यन्तप्रायैकदेशसाधर्म्यादुपमानासिद्धि'रिति सूतं विलिखितम्‌ । सूत्रस्यास्य व्याख्याना- 
वसरे भाष्यकारेणोक्तं यत्‌ ज्ञातवस्तुनः साम्यस्याधारोऽपि ज्ञापनीयवस्तुनः ज्ञानसाधन- 
मुपमानम्‌ । यथा गौरवं गवय इत्युपमाने गवय इति शब्दःज्ञानस्य साधनं विद्यते, तदेवोप- 
मानम्‌ । भाष्यकारव्याख्याने किञ्चिद्‌ संशोधनं विधाय वार्तिककारेणोक्तं- यत्‌ साधरम्या- 
तिरिक्तवेधर्म्येणाऽसाधारणधर्मेणाऽप्युपमितिर्भवति । अतः तदुत्तरवर्तिभिराचारयेः साधर्म्य 
वैधर्म्यं च परित्यज्य “संज्ञासंज्िसम्बन्धज्ञानमुपमितिः, तत्करणमुपमानमि^त्युक्तम्‌। भाष्य- 
कारेणापि "समाख्यासम्बन्धप्रतिपत्तिः* इति रीत्याऽस्य चर्चाकृताऽस्ति । अत्रेदं बोध्यं यद्यथा 
संज्ञासं्ञिसम्बन्धनिश्वयेऽगप्सिद्धपदार्थे प्रसिद्धपदार्थस्य सादृश्यज्ञानमुपमानप्रमाणं भवति तथैवा- 
ऽप्रसिद्धपदार्थे प्रसिद्धपदार्थस्य वेधर्म्यज्ञानमप्युपमानप्रमाणमवश्यं स्वीकार्यम्‌ । यथा यस्य 
पुरुषस्य उष्स्यार्थो न ज्ञातः तस्य पुरुषान्तरोच्चरितवाक्येनेद्‌ विज्ञायते यत्‌ सर्वेषु पशुषु 
वैसादृश्यं यत्र विद्यते स उष्ट्र इति । कदाचित्‌ स पुरुषः कच्छपसदृशकाटिन्यपृष्टभागयुक्तः 
दीर्घग्रीवायुक्तश्च कश्चित्‌ पशुविशेषो दृष्टः तदा तस्य अतिदेशवाक्यार्थस्मरणं ज्ञायते यदयं 
पशुः अन्यपश्चसदृशः अत उष्टु' इत्युपमित्यात्मकनिश्चयः समुत्पद्यते: इत्यनुभवानुरोधन- 
सादृश्यज्ञानमिव वैसादृश्यज्ञानमप्युपमानप्रमाणं भवति । 
उपमानप्रमाणस्य क्षत्रं न केवलं शब्दार्थसम्बन्धपर्यन्तमेव अपितु अन्यपदारथेष्वपि 
विद्यते। यथा मुंगाकृतिसदृशः स्वल्पवक्षः विषहरणोषधिः वर्तते इति श्रवणानन्तरं यदा 

पुरुषः वनं गतः तदा वने मूंगाकृतिसदृशः कश्चित्‌ स्वल्पवृक्षः स दृष्टः, तदा तस्यातिदेश- 
वाक्यार्थस्मरणं जायते । तेन चायं निर्णयः क्रियते यद्‌ विषहारकोऽयं मूगाकृतिसदृशो वृक्ष 
इति । तथा चेद स्पष्टं भवति यदुपमानं नहि केवलं संज्ञासंज्ञिसम्बन्धस्यैव निश्चयं करोति, 
अपितु विषयान्तराणामपि निश्चयं करोति । 

केशवमिश्रमते “अतिदिश्यते प्रतिपाद्यतेऽनेन साधर्म्यादि' इत्यतिदेशः, तादृशाति- 
देशवाक्यार्थस्मरणेन साकं ज्ञातवस्तुनः सादृश्येन युक्तमज्ञातपिण्डस्य ज्ञानकारणीभूतं यत्‌ 
प्रमाणं तदेवोपमानम्‌ । सादृश्यादिसूचकवाक्यमतिदेशवाक्यम्‌" । अयमसौ गवयशब्दवाच्य: 
पिण्ड इत्येवं रूपेण संज्ञासं्ञिसम्बन्धस्य प्रतीति जायते । एवञ्चोपमानप्रक्रियायां सोपानत्रयं 
भवति । प्रथमक्षणे गोसदृशो पशुविशेष इति ज्ञानम्‌, द्वितीयक्षणे अतिदेशवाक्यश्रवणं, तृतीय- 
क्षणे च गोसदृशो पशुविशेषो गवयशब्दवाच्य इति ज्ञानम्‌ । तथा च प्रथमं द्वितीयं चोपमानं, 
तृतीयं तु उपमितिः तदेवोपमानस्य फलम्‌ । 

अन्नम्भटुविश्चनाथपञ्चाननभडाचार्ययोर्मते त्वुपमितौ सादृश्यज्ञानं करणम्‌ । 
अतिदेशवाक्यस्मरणं व्यापारः । गोसदृशो गवय इति ज्ञानं फलं, न तु पुरोवर्तमानगवयः 
फलम्‌ । अन्यथा गवयान्तरे शक्तिग्रहाभावप्रसद्धस्स्यात्‌ । 

मीमांसकानां नये उपमानप्रमाणविषये अन्यैव कथा । तथाहि- वनं गतस्य पुरुषस्य 
गवये गोसादृश्यदर्शनानन्तरं ग्रामस्थे गवि गवयसादृश्यज्ञानमप्यनुभवसिद्धम्‌ । परन्तु ज्ञानमिदं 
प्रत्यक्षेणानुमानेन वा सर्वथाऽसाध्यं भवति । यतोहि प्रत्यक्षार्थमिन्द्रियार्थसन्निकर्षस्य सामी- 
प्यस्य चाऽपेक्षा विद्यते । अनुमानार्थमप्यनुमापकहेतावनुमेयसाध्यस्य व्याप्तिज्ञानं पक्षधर्मता- 
ज्ञानञ्चाऽपेक्षितम्‌ । किन्त्वरण्यस्थपुरुषस्य ग्रामस्थगवा साकं दूरस्थत्वाच्चक्षुः सन्निकर्षः 
नास्ति. । गोसादृश्यदर्शनावसरे च गवये अनुमानार्थमपेक्षितं तादृशज्ञानद्रयं नास्ति। अतोऽ- 
रण्यस्थपुरुषस्यात्मनि ग्रामस्थगवि गवयसादृश्यज्ञानसम्पादनार्थं कस्यचिदन्यं प्रमाणमवश्यं- 
कल्पनीयम्‌ । तदेवोपमानप्रमाणमिति । 

मीमांसावेदान्तदर्शनयोर्मते सादृश्यज्ञानस्य कारणमुपमानं, गोः गवयसदृश इति 
चोपमितिः। इदमत्रावधेयं यत्‌ मीमांसावेदान्तदर्शनयोर्मते सादृश्यज्ञानस्य कारणत्वं न्याय- 
दर्शनसदृशमेव, परन्तु फलविषये मतभेदो विद्यते । नैयायिकानां मते संज्ञासं्ञिसम्बन्धन्ञानं 
फलम्‌ । तयोर्मते च "गौः गवय सदृश" इति जञानं फलमिति । 


बौद्धानां मते उपमानप्रमाणं प्रत्यक्षप्रमाणेऽन्तर्भवति । तेषां मते गवयं दृष्टवा दृ्य- 
मानप्राणी गोसदृश इत्याकारकं ज्ञानं प्रत्यक्षप्रमाणेन भवति । यद्युच्येत गोसदृशो गवय इति 

ज्ञानावसरे गवि सदृश्यज्ञानाभावात्‌ सादृश्यं प्रत्यक्षप्रमाणेनावज्ञातुं नहि शक्यते; तन्न समी- 
चीनम्‌ । गोदर्शनं विनापि गवयदर्शनमात्रेणापि सादृश्यवोधः भवितुमर्हति । एवाञ्चऽति- 
देशवाक्याभावेऽपि गवयदर्शनं कर्तु शक्यते । अत्र नैयायिकाः समादधति यत्‌ यथाऽनुमान- 
प्रमाणे प्रत्यक्षसाहाय्यसत््वेऽप्यनुमानप्रमाणं प्रत्यक्षप्रमाणाद्‌ भिन्नं विद्यते तथैव सादृश्यस्य 
यत्‌ प्रत्यक्षं भवति तदपि सर्वथा प्रत्यक्षप्रमाणभिन्नमेव । वस्तुतः सादृश्यज्ञानप्रक्रियायां 
मध्यवर्तिक्षणः न लक्ष्यमपितु संज्ञासंक्ञिसम्बन्धन्ञानमेव लक्ष्यं भवति । आचार्यैरप्युक्तम्‌- 
"सम्बन्धस्य परिच्छेदः संज्ञाया संजिना सह । 
प्रत्यक्षादेरसाध्यत्वादुपमानफलं विदुः° ।। इति । 
तस्मादुपमानप्रमाणं प्रत्यक्षप्रमाणापेक्षया सर्वथा भिन्नं प्रमाणान्तरन्च स्वीकार्यम्‌ । 
यद्यपि वैरोषिकमतानुयायिन उपमानस्याऽतिरिक्तप्रमाणत्वं नाभ्युपगच्छन्ति । कुत्र- 
चित्‌ प्रत्यक्षेण कुत्रचिच्च सप्रवृत्तिनिमित्तकानुमानेनोपमितेर्जायमानतया नद्यनुमानादिभिन्न- 
मुपमानं प्रमाणं भवितुमर्हति, इति तु नहि रुचिकरं प्रतिभाति । व्याप्तिविशिष्टपक्षधर्मता- 
ज्ञानरूपपरामर्शस्य व्याप्त्यादेश्चाऽभावेपि अतिदेशवाक्यस्मरणानन्तरमुपमितिदर्शनात्‌, व्या- 
प्तेश्च तत्राभावात्‌ नोपमितेरनुमितावन्तर्भावः कर्तु शक्यते । तथा चोपमितिप्रमाया अनुमिति- ` 
प्रमातः भिन्नतया तत्कारणस्योपमानस्यापि पृथक्‌ प्रामाण्यमवश्यमभ्युपेयम्‌ । 
उपमानप्रमाणवलेनैवाऽप्रसिद्धपदानां तत्तदर्थे शक्तिग्रहः जायते । तादृशशविति- 
ग्रहश्च उपमानातिरिक्तेनाऽनुमानादिप्रमाणेन कथमपि भवितुं नार्हति । अतः न्यायशासखे प्रत्यक्षा- 
नुमानशन्दप्रमाणेभ्योऽतिरिक्तमुपमानप्रमाणमपि प्रदर्शितम्‌ । 


यद्यपि गवयादिपदं सप्रवृ्तिनिमित्तकं साधुपदत्वादित्याद्यनुमानेन गवयपदे सप्रवृत्त- 
निमित्तकत्वं साधयितुं शक्यते । तथापि गवयपदं गवयत्वप्रवृत्तिनिमित्तकमित्येवं प्रतिपाद्‌- 
वितुं कथमप्युपमानप्रमाणमन्तरा नहि शक्यते । अतोऽतिरिक्तप्रमाणत्वेनोपमानं प्रदर्शितम्‌ । 
शब्दप्रमाणम्‌ - 
नैयायिकाभिमतप्रमाणचतुष्टयमध्ये शब्दोऽपि प्रमाणम्‌ । चार्वाकाः बौद्धाः वैशेषि- 
काश्च शब्दस्य पृथक्‌ प्रामाण्यं नाभ्युपगच्छन्ति । जैन-सौख्य-योग-मीमांसा-वेदान्तदरनिषु 
शब्दस्य पृथक्‌ प्रामाण्यमद्भीकृतम्‌ । 
तत्र जैनदशनि श्रुतज्ञानं शाब्दज्ञानञ्चागम इत्युक्तम्‌ । तैः पृथक्‌ प्रमाणत्वेनागमः 
स्वीकृतः । "यथार्थाऽभिधानं शब्द्‌" इत्युमास्वामिनां मतम्‌? । सिद्धसेन-दिवाकर - प्रभाचन्द्र 

प्रविष्टः‹। तेषां मते “यथास्थितार्थपरिज्ञानपूर्वक हितोपदेशप्रणव आप्तः" । तथा च राग- 
रेषमोहादिशङ्खापङ्कभ्यां रहितः पुरुष आप्त इति । जैनदशनि शाब्दज्ञानस्य द्वैविध्यं प्रदर्शितम्‌ । 
दृष्टार्थकः अदृष्टर्थकश्च । तत्र दृष्टार्थः लौकिकः अदृषटर्थश्च पारलौकिकः । अदृष्टार्थक- 
शब्देषु वेदानां परिगणनं ते नैव कुर्वन्ति, अपितु अर्हतवचनमेव प्रमाणत्वेनाभ्युपगच्छन्ति । 
सूत्रागम- अर्थागम-उभयागम-भेदेनागमस्य त्रैविध्यमेतैः स्वीकृतम्‌ । शब्दप्रमाणस्य तात्पर्य 
जैनागमार्थमेव । तस्मात्‌ जैनागम एव एतेषां शब्दप्रमाणमिति एतैः संसूचितं भवति । 


आप्तवचनमागमप्रमाणं शब्दप्रमाणमिति कीर्तयन्ति सांख्याः । शब्दप्रमाणविषये 
सांख्यमतं न्यायमततुल्यमेव । किन्तु आप्तशब्दव्याख्याने परस्परमनयोः मतभेदो दृश्यते । 
सांख्यसूत्रानुसारेण आप्तोपदेशः शब्दः, आप्तस्तु आप्त्या युक्तः अर्थात्‌ यथाभूतपदःार्थस्य 
निर्दोषिकथनम्‌ । ईश्वरकृष्णेनाप्युक्तम्‌ - 'आप्तश्रुतिराप्तवचनम्‌! इति । अस्य आगमप्रमाण- 
युक्ता श्रुतिः आप्तवचनं वा इत्यर्थः । यः पुरुषः वस्तुनः साक्षात्‌ ग्रहणं विधाय तस्य 
यथार्थज्ञानं करोति सः तद्विषये आप्तः । एतादृशपुरुषस्योपदेश एव शब्दप्रमाणमित्युत्तर- 
वर्तिभिराचारयेः विश्लेषणं कृतम्‌ । 


योगदर्शनेऽपि शब्दस्य स्वातन््येण प्रामाण्यमभ्युपगतम्‌। तदुक्तं व्यासभाष्ये- “स्व- 
बोधज्ञानार्थ तत्त्वज्ञानीपुरुषः आप्तोच्चारितशब्दमाध्यमेन य उपदिश्यते स आगम इति । 


मीमांसकानां मते शब्दप्रमाणजन्यज्ञानं द्विविधं पौरुषेयमपौरुषेयञ्चेति । पौरुषेय- 
वाक्येषु आप्तपुरुषप्रयुक्तमेव वाक्यं प्रमाणम्‌, अन्यदप्रमाणम्‌ । अपौरुषेयशाब्दज्ञानं वेदेषु 
निहितम्‌ । अपौरुषेयं वाक्यं द्विविधं- सिद्धार्थकं विधायकं च। "सत्यं ज्ञानमनन्तं ब्रह्म 
इत्यादिसिद्धार्थकं”, "स्वर्गकामो यजेत" इत्यादिविधायकं वाक्यम्‌ । एतदुभयमपि शब्द- 
प्रमाणपदेन व्यपदिश्यते । शबरभाष्यानुसारेण “शब्दजन्यत्वेसति अप्रत्यक्षवस्तुविषयकं 
ज्ञानं शाब्दम्‌" । अस्याशयः कुमारिलभदेन प्रकटितः - प्रत्यक्षेण न भवति यस्य ज्ञानं स 
शब्द इति । पार्थसारथिमिश्रानुसारेण विज्ञाताच्छब्दात्‌ पदार्थाऽभिधानद्रारेण यद्वाक्यार्थ- 
ज्ञानं तच्छब्दप्रमाणमिति । 


अद्रैतवेदान्तदरशनि प्रमुखं तत्त्वं भवति ब्रह्म, तद्विषयकं ज्ञानञ्च शब्दैकगम्यम्‌ । 
पारमार्थिकन्ञानायः शब्दप्रमाणमेव मुख्यं साधनम्‌ । धर्मराजाध्वरीन्दरानुसारेण यस्य वाक्यस्य 


१. क) आप्तवचनादाविर्भतार्थसंवेदनमागमः, जैनतर्कभाषा पृ. १९, सिन्धीजैनग्रन्थ- 
माला - १९३८ | | 
ख) आप्तवचनादिनिबन्धनमर्थज्ञानमागमः । प्रमाणनयतत््वालोकालंकारः ४-९ । 
ग) आप्तवचनाज्ज्ञातमर्थज्ञानमागमः । प्र.समु.सू. ३-११, 
२. ब्रह्मसमानसत्ताकः 


। 

तात्पर्यविषयीभूतसंसर्गः प्रमाणान्तरेण न बोध्यते तत्‌ वाक्यमागमप्रमाणम्‌ । एतन्नये शब्द- 
प्रमाणस्वरूपं न्यायदूर्शनतुल्यमेव । 

आप्तोपदेशः शब्दः" ° इति न्यायसूत्रकाराणां मतम्‌ । सूत्रेणानेन आप्तो यथार्थ 
उपदेशो ज्ञानं यस्मादिति व्युत्पत्यनुसारेण यथार्थशान्दबोधकरणत्वं शन्दप्रमाणत्वमित्युप- 
पन्नं भवति । “स द्विविधो दृष्टादृष्टर्थत्वात्‌* इति सूत्रेण च महर्षिभिः दृष्टर्थकत्वाऽदृष्टर्थ- 
कत्वभेदात्‌ शब्दप्रमाणस्य द्वैविध्यमुपदिष्टम्‌ । तत्र शब्दमुपजीविप्रमाणातिरिक्तप्रमाण- 
गम्यार्थको दृष्टर्थकः, यथा घट-पटादिः। एवं शब्दतदुपजीविप्रमाणमात्रगम्यार्थकोऽदृष्टर्थकः, 
यथा स्वर्गाऽपवर्गादिः । 

भाष्यकारेण स्पष्टं कृतं यत्‌ “आप्तः खलु साक्षात्कृतधर्मा यथादृष्टस्यार्थस्य चिख्या- 
पयिषया प्रयुक्त उपदेष्टा । वस्तूनां साक्षात्करणमर्थस्याऽऽप्तिः, तया प्रवर्तत इत्याप्त” । 
वस्तूनां साक्षात्कार विधाय तेषां यथार्थरूपेण अन्यज्ञानकर्तृक आप्तपुरुषोपदेशः शब्द इति। 
एतेषां मते आप्ततायाः सम्बन्धः कुलस्य श्रष्ठतायां नास्ति । ऋषिः आर्यः म्लेच्छोऽपि 
आप्तः भवितुमर्हति । तदुक्तम्‌ - “क्रष्यार्यम्तेच्छानां समानं लक्षणम्‌ । तथा च सर्वेषां 
व्यवहाराः प्रवर्तन्त इति* । वार्तिककारैरुक्तं यदिन्द्रियसम्बद्ध अथवा असम्बद्ध अर्थः तेषां 
प्रसद्धे शब्दस्य प्रयोगं विधाय यज्ज्ञानं भवति तत्‌ शब्दप्रमाणजन्यमेव । जयन्तभटमते 
आप्तव्यक्तौ सर्वज्ञता आवश्यकी नास्ति किन्तु वस्तुनः यथार्थज्ञानमत्यावश्यकम्‌ । शब्द 
प्रमाणलक्षणे यद्याप्तशब्दस्य प्रयोगः न क्रियेत एेतिद्येऽतिव्याप्तिः । उपदेशस्य तत्वमैति- 
दयेऽपि सत्त्वात्‌ । अत एव भाष्ये वात्स्यायनेनोपदेष्ट (कृते) चिख्यापयिषा इति शब्दस्य 
प्रयोगः विहितः । तेनेदं विज्ञायते यत्‌ आप्तव्यक्तेः वीतरागत्वमुपदेशकुशलत्वञ्च परमाव- 
श्यकमेव स्यात्‌ । अत्रोपदेशशब्दस्याशयः वस्तूनां प्रतीतेः समर्थः श्रतरगराद्शब्दस्या- 
ऽवबोधः । इत्थं प्राचीनन्यायमतानुसारेण "आप्तोपदेशः शब्द" इति शन्दप्रमाणलक्षणम्‌ । 
केशवमिश्रान्नम्भाभ्यां ˆआप्तवाक्यं शब्द्‌ इत्युक्तम्‌ । ताभ्यामुपदेशस्थाने वाक्यार्थस्य 
प्रयोगः विहितः । 

भासर्वज्ञानुसारेण समयबलेन सम्यक्‌ परीक्षानुभवसाधनमागमः । 

्रीमद्धर््ंशोपाध्यायै 'परयोगहेतुभूतार्थतत्वज्ञानजन्यशब्द्‌;' इत्युक्तम्‌ । स च 
शब्द एकपदार्थविशिष्टाऽपरपदार्थविषयकवाक्यार्थबोधजनकत्वेन प्रमाणतां दधाति । यद्यपि 
सूत्रानुसारेण शब्दस्यैव शन्दप्रमाणत्वमायाति, तथापि शब्दाऽनित्यत्ववदिनां तार्किकाणां 


९. न्या.सू. १.१.७ २.न्या.सु. १.१.८ 
३. न्या.सू. भा. १.१.७ £. न्या.सू.ना. १.१.७ 


भूमिका ३९ 


मते तु अतीतशब्दज्ञानादपि पदार्थोऽपस्थितिद्रारा शाब्दबोधाऽभ्युपगमात्‌, नव्यनैयायिकैः 
पदज्ञानस्यैव शब्दप्रमाणत्वमभ्युपेयते । तदुक्तं कारिकावल्यां- 
पदज्ञानं तु करणं द्वारं तत्र पदार्थधीः । 
शाब्दबोधो फलं तत्र शक्तिधीः सहकारिणी"\ । । इति । 
तथा च शाब्दबोधे पदज्ञानं करणं, पदार्थोपस्थितिः व्यापारः एवमुपस्थितानां पदार्थानां 
परस्परं संसृष्टत्वावगाहिज्ञानं शाब्दबोधः प्रमा भवति । 


अत्रेदं विचारणीयं यत्‌ चक्षुरादीन्दरियेण गवादिपदार्थानामुपस्थितिर्जायते । ततश्च 
अयं गौ इत्याकारिका प्रत्यक्षप्रमैवोत्पद्यते । अतः पदार्थोपस्थितेः शाब्दबोधकारणतायां 
व्यभिचारः । अतो नहि केवलं येन केन प्रकारेण पदार्थोपस्थितेः शाब्दबुद्धौ कारणत्वम्‌, 
अपितु वृत्तिज्ञानसहकारेण पदज्ञानजन्यपदार्थोपिस्थितिरेव शाब्दबुद्धौ कारणत्वमभ्युपेयते । 
प्रत्यक्षस्थले चक्षुरादिना जायमाना या पदार्थोपस्थितिः सा न वृत्तिज्ञानसहकृतपदज्ञानाधीना, 
अपितु चक्षुरादीन्द्रियाधीना तत्र पदार्थोपस्थितिः । अतः तस्याः पदार्थोपस्थितेः नहि शाब्द- 
बुद्धिप्रमायां कारणत्वम्‌ । अतो नोक्तस्थले शाब्दबुद्धित्वापत्तिः । 


लोके पदज्ञाने सत्यपि नहि सर्वेषां जनानां सर्वस्मात्‌ पदात्‌ पदार्थविषयकः शान्द्‌- 
बोधः । किन्तु यस्य पुरुषस्य यत्‌ पदनिरूपिता यदर्थं शक्तिः गृहीता, तत्पदज्ञानानन्तरं 
जायमानपदार्थोपस्थित्या तत्‌ पदार्थविषयकशाब्दबोधः जायते । अतः पदज्ञानाधीनपदार्थो- 
पस्थितौ वृत्तिग्रहः अपेक्षितः । सा च वृत्तिः शान्दबोधानुकूलपदपदार्थयोः शक्तिलक्षणा- 
न्यतररूपा भवति । तत्र शक्तिस्तावत्‌ "इदं पदं इममर्थं बोधयतु इतीश्चरसंकेतरूपा" । अथवा 
अस्मात्‌ पदादयमर्था बोद्धव्यः इतीश्वरसंकेतरूपा', पदविशेष्यिका अर्थविशेष्यिका च भवति। 
यथा “गां वक्ति" इत्यत्र गोविषयकबोधजनकत्वनिष्ठप्रकारतानिरूपित इश्वरेच्छीयविशेष्य- 
तायाः गो पदे सत्वात्‌ । अत्र गोपदविशेष्यिका गोविषयकबोधजनकत्वप्रकारिका ईश्वरेच्छा 
भवति । अथ च “पदेन गौरुच्यते“ इत्यत्र गोपदजन्यबोधविषयत्वनिष्ठप्रकारतानिरूपित 
ईश्वरेच्छीयविशेष्यतायाः गोरूपाऽर्थ विद्यमानतया भवति गोरूपाऽर्थविशेष्यिका गोपदजन्य- 
बोधविषयत्वप्रकारिकेच्छा । तत्र तद्‌ विषयकबोधजनकतावच्छेदकशक्तिमत्वं वाचकत्वम्‌ । 
यथा गोविषयकबोधजनक तावच्छेदिकाशव्तिः गो पदे विद्यते । अतः गो पदे गोत्वावच्छिन्न- 
वाचकत्वन्यवहारः । अथ च गोपदजन्यबोधविषयत्वमेव वाच्यत्वम्‌ । अतः गोपदवाच्य- 
त्वस्य गवि व्यवहारः जायते । अत एव पदं वाचकं भवति । अर्थश्च वाच्यो भवति । 
न्यायमते शक्तमेव पदं नहि सुवन्तं तिडन्तं पदमिति । एवञ्च सास्नादिमदर्थनिरूपिता शक्तेः 


१. कारिकावली, का. ८१ 

गोपदे सत्वात्‌ भवति गोपदस्य शक्तत्वम्‌ । रामः इत्यादौ रामपदस्य दशरथतनय एवं 
सुपदस्य एकत्वे शक्तत्वाद्‌ भवति तयोर्पदत्वम्‌ । न तु सुबन्तस्य राम इत्यस्य पदत्वम्‌ । 
एवं परस्परसाकांक्षभूतानां पदानां समूहः वाक्यं भवति । यथा चैत्रः ग्रामं गच्छती- 
त्येतद्वाक्यम्‌ । यदि वाक्यलक्षणे साकाडक्षत्वं न दीयेत तदा पदसमूहृत्वृस्य घटः: पटः 
मठः दण्डश्च इत्याकारक पदसमूहेऽपि विद्यमानतया निराकांक्षभूतानां पदानां समूहेपि 
वाक्यत्वमापद्येत । अतः परस्परसाकाक्षपदसमूहस्यैव वाक्यत्वमभ्युपेयते । 


यद्यपि चित्रगुरित्यादिसमस्तपदानामपि चित्रगोस्वामिस्वरूप-अर्थबोधकतया तत्रापि 
पदत्वं स्यादित्यत्रैवं विवेचनीयम्‌- न्यायमते समासघटकपदशक्तिस्वीकारेणैव समस्त- 
न्यवहारसम्पादनसम्भवे समस्ते पदे न शक्तिः न वा लक्षणा, लक्षणायाः शक्यसम्बन्ध 
एव स्वीकारात्‌ । यदा समस्ते पदे शक्तिर्नास्ति, तदा शक्यसम्बन्धरूपालक्षणाऽपि भवितुं 
नार्हति । किन्तु तादृश समासस्थले चित्रगुः इत्यादौ समासघटकीभूतगोपदस्य गोस्वामिनि 
लक्षणा, तदेकदेशे गवि चित्रपदार्थस्याऽन्वयाऽभ्युपगमेन चित्राभिन्नगोस्वामी इत्यर्थः चित्रगुः 
पदाल्लभ्यते । अतः कुत्रापि न समासे शक्तिर्वा लक्षणाऽभ्युपेयते । 


एवं राजपुरुषः इत्यत्र समासस्थले राजपदस्य राजसम्बन्धिनि लक्षणामभ्युपेत्य 
राजसम्बन्ध्यभित्नः पुरुषः इत्याकारकः शाब्दबोधो भवितुमर्हति । 

अनतरेदं विचिन्त्यते - गोपदस्य कुत्र शक्तिः 2 गोत्वे गवि वा ? तत्र यदि गोत्वे 
शवितिः स्वीक्रियते तदा समस्तगोषु गोत्वस्यैकत्वात्‌ शक्तेरक्यम्‌ । यदि च गवि गोपदस्य 
शक्तिरभ्युपेयते तदा गोव्यक्तीनामनन्तत्वात्‌ शक्तेरप्यानन्त्य स्यात्‌ । अतोऽत्र मीमांसकाः 
गवादिपदानां गोत्वादिजातावेव शक्तिमभ्युपगच्छन्ति । तत्रेयं जिज्ञासा जायते यत्‌ यदि गो- 
पदस्य गोत्वादिजातावेव शक्तिरभ्युपेयते चेत्तदा "गामानय" इत्यादौ गोपदात्‌ गोत्वादिजाते- 
रेवोपर्थितत्वात्‌ गोपदप्रकृत्यर्थभूतगोत्वजातौ तदुत्तरकर्मप्त्ययार्थकर्मतायारन्वयः न स्यात्‌ । 
अतः गवादिपदानां न गोत्वजातौ शक्तिः, अपितु गोत्वावच्छिनने गवादावेव गोपदस्य शक्तिः। 
अतएवोक्तं महर्षिणा “व्यक्त्याकृतिजातयस्तु पदार्थः" * इति । तदर्थश्च-तत्तद्पदानां तत्तद्‌- 
पदोपस्थाप्यार्थभूतायां व्यक्तौ तद्गतजातौ एवं जातिव्यक्तिसंसरगे च शक्तिः । 

अत्रेयमाशङ्का जायते यत्‌ ईश्वरेच्छायाः कथं त्रिषु सत्त्वं, येन व्यक्त्याकृतिजातिषु 
शक्यत्वव्यवहारः स्यात्‌ ? अ्रोच्यते- आश्रयत्वसम्बन्धावच्छिन्नबोधविषयत्वनिष्टप्रकारता- 
निरूपितेश्वरेच्छीयविशेष्यतासम्बन्धेन इच्छावत्त्वस्य व्यक्तौ सत्वात्‌ व्यक्तौ शक्यत्वव्यव- 
हारः। एवम्‌ अवच्छेदकत्वसम्बन्धावच्छिन्नतत्पदजन्यबोधविषयत्वनिष्ठप्रकारतानिरूपिते- 
१. न्या.सू. २.२.६८ 

शरेच्छीयविशेष्यतायाः घटत्वादिजातौ विद्यमानतया घटत्वादिजातेः शक्यत्वव्यवहारः। 
अथ च अवच्छेदकतावच्छेदकत्वसम्बन्धावच्छिन्न तत्‌ पदजन्यबोधविषयत्वनिष्टगप्रकारता- 
निरूपितेश्रेच्छीयविशेष्यतायाः समवाये सत्त्वेन भवति पदार्थपदार्थतावच्छेदकयोः सम्बन्ध- 
स्यापि वाच्यत्वम्‌ । इत्थं रीत्या व्यक्तेः, व्यक्तिगतजातेः, व्यव्तिजात्योस्सम्बन्धस्य च 
पदार्थत्वं सुकरं भवति । 

अत्र न केवलं पदज्ञानजन्यपदार्थोपस्थितिरेव शाब्दबोधे कारणम्‌, अपितु आकाक्षा- 
योग्यता-सनिधि-तात्पर्यज्ञानानामपि शाब्दबोधकारणत्वमभ्युपेयम्‌ । 


तत्र यत्पदं येन पदेन विना स्वार्थविषयकबोधजनने असमर्थो भवति तयोः पदयोः 
परस्परमाकाङक्षा । ईदृशाऽऽकाङक्षाया अपि शाब्दबोधे कारणत्वमभ्युपेयम्‌ । अन्यथा 
घटः कर्मत्वमानयनं कृतिः” इति वाक्यादपि यथा घटमानयेति वाक्यात्‌ घटनिष्ठकर्मता- 
निरूपकमानयनं कार्यमित्याकारक वाक्यार्थबोधो जायते । तथैव घटकर्मत्वमानयनं कृति- 
रितिवाक्यादपि जायेत । न भवति चैतादृशाऽऽकाङक्षारहितवाक्यात्‌ शाब्दबोधः । अतोऽ- 
गत्याऽऽकाडक्षाज्ञानस्य शाब्दबोधकारणत्वमङ्गीकार्यम्‌ । 


एकपदार्थऽपरपदार्थक्त्वं योग्यता । तादृशयोग्यताज्ञानमपि शाब्दबोधे कारणम्‌। 
अन्यथा "वह्धिना सिञ्चति इत्यत्र पदज्ञानाधीनपदार्थोपस्थितेः आकाङक्षाज्ञानस्य च विद्यमान- 
तया तत्रापि शाब्दबोधः स्यात्‌ । योग्यताज्ञानस्य शाब्दबोधकारणत्वाऽभ्युपगमे चैतादृश- 
स्थले सेचनकारणत्त्ववत्तायाः बहौ बाधितत्वात्‌ नहि तदवाक्यात्‌ शाब्दबोधः । 

एवं पदानां सान्निध्यमपि शाब्दबोधे कारणम्‌ । अन्यथा प्रहरे-प्रहरे असहोच्चारि- 
तात्‌ पदादपि शब्दबोध: प्रसज्येत । न भवति च शाब्दबोधः । अतः सन्निधिज्ञानस्यापि 
शाब्दबुद्धौ कारणत्वमवश्यमभ्युपेयम्‌ । 

एवमेव तात्पर्यज्ञानमपि तत्तद्पदजन्यतत्तदर्थविषयकबोधे कारणत्वं बोध्यम्‌। अन्यथा 
यत्र नानार्थकपदसमवधानमस्ति तत्र “सैन्धवमानय' इत्यादौ भोजनादिप्रकरणे.लवणादि- 
विषयकशाब्दबोधो न स्यात्‌ । सैन्धवपदस्य अश्चलवणादिरूप-अर्थभेदेन नानार्थकत्वात्‌ । 

अत्र शाब्दबोधानुकूलपदपदार्थयोः सम्बन्धरूपा या वृत्तिः सा शक्तिलक्षणा- 
न्यतररूपा, तत्र शक्तिरित्थं प्रकारेण विवेचिता । 


लक्षणा च शक्यसम्बन्धरूपा । सा च न्यायमते जहल्लक्षणा-अजहल्लक्षणा भेदेन 
द्विविधा । तत्र “गङ्खायां घोषः इत्यादौ यत्र गङ्गापदं स्वशक्यं नीररूपमर्थं परित्यज्य लक्षयार्थ 
तीरमेव बोधयति, तत्र जहल्लक्षणा भवति । यथा गङ्गायां घोषः इत्यत्र गङ्गापदस्य गङ्गा- 
तीररूपार्थबोधकतया "गङ्गातीरवृत्तिरघोषिः* इत्याकारकशाब्दबोधः लक्षणया जायते । 

यत्र च स्वशक्यार्थबोधनपुरस्सरं लक्ष्यार्थ बोध्यते तत्र अजहल्लक्षणा" । यथा- 
"काकेभ्यो दधिरक्ष्यताम्‌" इत्यादौ दध्युपघातकत्वेन काकपदं स्वार्थस्य काकस्य, लक्षयार्थानाञ्च 
काकेतरविडालादीनां बोधकं भवति । अत एतादृशस्थले सर्वेषां दध्युपघातकानां काक- 
पदेन यो हि बोधः जायते स अजहल्लक्षणया भवति । 


एवमन्ये दार्शनिकाः जहदजहल्लक्षणानामकः तृतीयोऽपि लक्षणाभेदः विद्यते 
इति प्रतिपादयन्ति । यथा तत्वमसीतिवाक्ये तत्पदं परोक्षत्वविशिष्टचैतन्यस्य बोधकम्‌ । 
त्वं पदञ्ापरोक्षत्वविशिष्टचैतन्यस्य बोधकम्‌ । तत्र विशेषणांशं परोक्षत्वमपरोक्षत्वञ्च परि- 
त्यज्य शुद्धं चैतन्यमात्रं महावाक्येन बुद्ध्यते । अतः इयं लक्षणा जहदजहल्लक्षणेति- 
संक्ञिका भवति । 

तच्च शक्तं पदं चतुर्विधं - रुदं, यौगिकं, योगरूढं, यौगिकरूढच्च । यत्र घटक 
पदशक्त्या अर्थो न बुद्धयते किन्तु समुदायशक्त्यैव अर्थस्य बोधः जायते, तत्र रूढसंज्ञकं 
पदं भवति । यथा - गोमण्डलादिपदम्‌ । यत्र चावयवशक्त्यैवार्थ बुद्धयते तत्र यौगिकं पदं 
भवति । यथा पाचकपद्‌ं पककर्तृबोधकम्‌ । तत्र पाचकपदे पच्‌ धातुरवयवः, ण्वुल्‌ प्रत्यय 
श्रवयवः, तयोरर्थः पाककर्ता इति । अत्र स्थले घटकपदे एव शक्तिः तथेव अर्थः बुद्धः 
(ज्ञातः) भवति । यत्र चावयवशक्तिविषये एव समुदायस्य शक्तिः तत्र पदं योगरूढं भवति । 
तत्र स्थले अवयवशक्त्या यत्पड्कजन्यं पदम गृहीतं तदेव पद्य समुदायेनाऽपि बोध्यते । अतः 
तत्पदं योगरूढम्‌ । एवं पदस्य चतुर्थीविधा यौगिकरूढशब्देन प्रतिपाद्यते । यथा उद्धिजपदं 
योगार्थनोद्धेदनकर्तारं वृक्षादिकं बोधयति । एवं समुदायशक्त्या उद्धिनामकं यागं बोध- 
यति । इत्थं प्रकारेण रूढ्या भिन्नस्यार्थस्य बोधकमवयवशक्त्या च भिन्नस्यार्थस्य बोधके- 
मुद्धित्पदम्‌ । अतः उद्धित्पदं यौगिकरूढं भवतीति । 


चार्वाकास्तु शन्दप्रमाणं नाभ्युपगच्छन्ति । प्रत्यक्षमेकं चार्वाका इति प्रसिद्धि- 
विद्यते । तेषां मते शब्दः यदि प्रमाणं स्याच्चेत्तदाऽऽपामराणामपि शब्दे प्रामाणिकता स्यात्‌ । 
यद्याप्तपुरुषोच्चरितवाक्यमेव प्रमाणं स्वीक्रियते तदा तदनुमानमात्रमेव । अनवस्थादोष- 
कारणादनुमानं तु प्रमाणमेव नास्तीति । 


बौद्धा अपि शब्दस्य पृथक्‌ प्रामाण्यं नाभ्युपगच्छन्ति । तेषां मते प्रत्यक्षेऽनुमाने 
वाऽस्यान्तर्भावः । बोद्धतर्कभाषायामनुमाननिरूपणानन्तर शब्दखण्डनावसरे मोक्षाकर- 
गुप्तैरुक्तं यत्‌ नहि शब्दानां वाह्यर्थन सह कश्चित्‌ सम्बन्धोऽस्ति । तयोर्मध्ये कश्चन सम्बन्धो- 


१. तथाहि - य: सत्य: वदति स आप्तः, इदमनुमानमेव । 
२. बौ.त. भा. पृ.१०-१९, प्राच्यप्रकाशन ७४- ए, जगतगंज, वाराणसी 

ऽपि स्वीकार्यश्च्त्हि तादात्म्यं तदुत्पत्तिर्वा भवेत्‌ । तत्र न तावत्‌ तादात्म्यसम्बन्धः स्वीकर्तुं 
शक्यते शब्दार्थयोः भिन्नरूपेण प्रतिभासितत्वात्‌ । तादात्म्यं हयेकत्वमभिधीयते । भिन्न- 
प्रतिभासयोरप्येकत्वे स्वीक्रियमाणे गवाश्वादीनामप्येकत्वप्रसङ्गः। शब्दार्थयोरुत्पत्तिसम्बन्धो- 
ऽपि नहि भवितुमर्हति, उभयोरन्वयव्यतिरेकाभावात्‌ । शब्दव्यापाराभावेऽपि स्वहेतोरेव 
मृत्पिण्डदण्डसलिलकुलालचक्रादेः सकाशादुत्पद्यमानो घटदिरर्थो दृश्यते । एवमेव पुरुषे- 
च्छामात्रेणैव वाह्यार्थोपस्थित्यभावेऽपि ताल्वादिव्यापारादेव शब्दोच्चारणं भवत्येव । यदि 
शब्दार्थयोः वाच्य-वाचकभावसम्बन्धः स्वीक्रियेत तदा शक्तिग्रहाभावविशिष्टपुरुषेणाऽपि 
शब्दोच्चारणमात्रेणैव निश्चितार्थो ज्ञातुं शक्यते । तथेव योग्यतामत्रेणैव दीपेन घटादिप्रतीति- 
५वित्‌ । परन्त्विदं दृश्यते यत्‌ योऽग्निशन्दसंकेतेन परिचितो नास्ति तेनाग्निश्रवणानन्तर- 
मपि अग्निशन्दार्थः नैव परिज्ञातुं शक्यते । 

यद्युच्येत असम्बद्ध एव शब्दार्थयोः स्वभाव, इत्यपि प्रतिपादयितुं न शक्यते । 
यः सम्बद्धो नास्ति तस्य सम्बन्धः कथं भवेत्‌ । शब्दशक्तिस्वभावादेव शब्दः नियतार्थ- 
स्याऽव्यभिचरितबोधकः भवेदिदमपि न युक्तियुक्तम्‌ । घटशब्दः स्वभावेन कम्बुम्रीवा- 
दिमतः कस्यचित्‌ जलधारणसमर्थपदार्थस्य बोधकः वर्तते । नाप्याप्तप्रणीतशब्दानां प्रामाण्य- 
मभिधातुमुचितम्‌, आप्तः क इति निश्वेतुमशक्यत्वात्‌ । इत्थं वेदविनिन्दका बौद्धाः खलु 
लोकिकं बुद्धवचनमेव प्रमाणत्वेनाङ्गीकृत्य पूर्वपक्षरूपेणोपर्युक्तानसत्तर्कान्‌ समुपस्थापयन्ति 
वस्तुतस्तु शब्दप्रमाणमन्तरा सर्वोऽयमसन्दिग्धो लोकिकाऽलौकिको व्यवहारो केनापि कथ- 
मपि सम्पादयितुं न शक्यत इति । 


वैरोषिकैरपि शब्दप्रमाणं स्वातच््येण नाध्युपगतम्‌ । आश्रयसाम्यादेतेः शब्दप्रमाण- 
मनुमानेऽन्तर्भावयन्ति । कणादेनाप्युक्तम्‌ - “एतेन शाब्दं व्याख्यातम्‌ ° इति । सूत्रभाष्ये 
प्रशस्तपादाचार्येणोक्तं यदनुमाने व्याप्िग्रहः, लिङ्गदर्शनं, व्याप्िस्मरणं, परामर्शः तदनन्तर- 
मनुमितिर्यथा जायते, तथैव शब्दे शक्तिग्रहः, वाक्यश्रवणं, पदार्थस्मृतिः तदनन्तरञ्च शाब्द्‌- 
बोधो भवति । अतो समानविधित्वात्‌ शब्दस्याऽनुमानेऽन्तर्भावः । श्रीधराचार्याणां मते- 
ऽपि शब्दः व्याप्त्याऽर्थप्रतिपादक अतोऽनुमानमेव । न्यायदर्शनवदास्तिकदर्शनत्वेऽपि द्श्नेऽ- 
स्मिन्‌ शन्दप्रमाणं नाङ्गीकृतमित्याश्रयप्रदो विषयः । किञ्च वैरोषिकाः शब्दप्रमाणमनुमाने- 
ऽन्तभव्यि श्रुतिस्मृत्यादीनां वक्तृप्रमाण्याधीनप्रामाण्यमभ्युपगम्य "बुद्धिपूर्वा वाक्यकृतिर्वेद्‌"ग 
इति सूत्रमाधारीकृत्य वेदस्याऽनित्यतां प्रतिपाद्य वेदस्य परतः प्रामाण्यं च सयुक्तिकं प्रति- 
१. “शब्दोपमानयोर्नैव पृथकप्रामाण्यमिष्यते । 

अनुमानगतार्थत्वादिति वैशेषिकं मतम्‌" ।। कारिकावली, का. १४०-१४१ 

ष्ठाप्य न्यायमीमांसकयोर्भिन्नत्वं प्रत्यपादयन्‌ । 

महर्षिणा गौतमेनापि "शब्दोऽनुमानमर्थस्यानुपलब्धेरनुमेयत्वात्‌'\, “उपलब्धेरद्वि- 
प्रवृत्तित्वात्‌" २, "सम्बन्धाच्च" इत्येभिर्पुवपक्षसू्रैः शब्दस्यानुमानान्तर्गतत्वमाशडक्य 
(आप्तोपदेशसामर्थ्याच्छन्दादर्थसम्प्रत्ययः'* इति सिद्धान्तसूत्रेण शब्दानुमानयोः पृथक्‌ प्रामाण्यं 
संसाधितम्‌ । 

वस्तुतस्तु ्रतयक्षानुमानोपमानाभ्यामगृहीतस्यार्थस्य सिद्धिः शब्दप्रमाणेनैव भवति । 
शब्दस्य प्रमाणत्वाऽभ्युपगमादेव जगदाधारभूतस्य वेदस्य प्रामाण्यं प्रतिपादयितुं शक्यते । 
अतो प्रत्यक्षानुमानोपमानेभ्यः शब्दस्य पृथक्‌ प्रामाण्यमवश्यमभ्युपेयम्‌ । 

यद्यपि न्यायसिद्धान्तसम्मतं यद्वैरोषिकदर्शनं तत्‌ शब्दस्य प्रामाण्यमतिरिक्तत्वेन 
नाभ्युपगच्छति । तेषां मते गोपदमस्तित्ववद्‌ गोगोचरज्ञानपूर्वकमस्तिपदसमभिन्याहत- 
गोपदत्वात्‌ । एवं गौरस्तितावान्‌ स्वधर्मिकास्तित्वान्वयबोधानुकूलाऽऽकाडक्षाश्रयपदस्मा- 
रितत्वादित्याद्यनुमानेन सर्वत्र शाब्दवुद्धः निर्वाहसम्भवे शान्दबोधस्यानुमित्यतिरिक्तत्वं शब्द- 
स्य चानुमानाद्यतिरिक्तप्रमाणत्वं नाभ्युपेयम्‌ । तथापि पदज्ञानानन्तरं वृत्तिज्ञानसहकृत्‌ पदार्थो 
पस्थितौ सत्यां व्याप्िज्ञानपरामर्शादिकं विनैव शाब्दबोधस्य जायमानत्वादनुमितेश्च परा- 
मर्शमन्तराऽनुत्पद्यमानतया शाब्दबोधस्य प्रमान्तरत्वं शब्दस्य च प्रमाणान्तरत्वमवश्यमेव 
स्वीकार्यम्‌ । 

किञ्च घटादन्यः* इत्याकारकवाक्याधीनवाक्यार्थनबोधस्य कथमप्यनुमितिस्व- 
रूपता न सम्भवति । अतः शब्दस्य प्रत्यक्षानुमानोपमानभिन्नत्वेन प्रमाणान्तरत्वमङ्गीकर्त- 
व्यमेवेति भावः । 
प्रमेयम्‌ - 

महर्षिणागौ तमेन अष्टादशविद्यास्थनेष्वभ्यर्हिततमामान्वीक्षिकीं दुःखपडनिमग्नानां 
जनानामुद्धारकामनया प्रणिनाय । तत्रादौ षोडशपदार्थानां नामोल्लेखप्रदर्शनपुरस्सरप्रथमं 
सूत्रम्‌- प्रमाण-प्रमेय-संशय-प्रयोजन-दृष्टन्त-सिद्धान्त-अवयव-तर्क-निर्णय-वाद्‌-जल्प- 
वितण्डा-हेत्वाभास-च्छल-जाति-निग्रहस्थानानां - तत्त्वज्ञानानिश्रयसाधिगमः” इति विर- 
चितम्‌" । तत्राप्यादौ “मानाधीना मेयसिद्धिः" इति सिद्धान्तमवलम्न्य प्रथमं प्रमाणतत्तव 
परिशीलितम्‌ । यतोहि प्रमाणपरिज्ञानानन्तरमेव प्रमाणाधीनजायमानस्य प्रमेयस्य सिद्धि- 
सम्भवः । तच्च प्रमाणत्वं प्रमाकरणत्वरूपम्‌ । यद्यपि प्रमाणपद्‌ प्रमीयते इति भावव्यु- 

त्पत्या प्रमास्वरूपबोधकं भवति । परन्तु प्रकृते प्रमीयतेऽनेनेति व्युत्पत्या प्रमाकरणत्वरूपं 
प्रमाणतत्त्वमेव प्रमाणपदबोध्यमस्ति । तच्च प्रमाणं "प्रत्यक्षानुमानोपमानशब्द* भेदेन अत्र 
शास्त्रे, चतुर्विधमभ्युपगतम्‌ । तत्रापि इन्द्रियकरणकं ज्ञानं प्रत्यक्षम्‌ । तच्च निर्विकल्पक- 
सविकल्पकभेदेन द्विविधम्‌ । यद्यपि इन्द्रियकरणकज्ञानत्वं नित्यभूते परमेश्वरप्रत्यक्षे अव्या- 
प्तम्‌, तथापि ज्ञानाकरणकत्वविशिष्टज्ञानत्वं प्रत्यक्षलक्षणमस्मिन्‌ शास्त्र प्रत्यक्षलक्षणत्वेन 
विवक्षितम्‌ । तच्च लक्षणं जीवेश्वरप्रत्यक्षसाधारणं भवति । एवं व्याप्तिज्ञानकरणकत्व- 
विशिष्टज्ञानत्वमनुमितित्वम्‌, सादृश्यज्ञानकरणकत्वमुपमितित्वम्‌, पदज्ञानकरणकत्वं शाब्द्‌- 
बुद्धित्वचेत्थं प्रकारेण प्रमात्वं निरूपितम्‌ । 

प्रमाणतत्त्वनिरूपणानन्तरं महर्षिणा तत्साध्यस्य प्रमेयस्यापि निरूपणं कृतम्‌ । 
तच्च प्रमेयत्वं प्रमाविषयत्वरूपं, सा च प्रमा तद्वदविशेष्यकत्वविशिष्टतत््रकारकत्वरूपा । 
अस्यायमाशयः - यद्धस्तु येन सम्बन्धेन यादृशाधर्मवद्धवति तेनैवसम्बन्धेन तद्धर्मवत््वमेव 
प्रमात्वम्‌ । यथा - समवायसम्बधेन रजततत्ववति समवायसम्बधेन रजतत्वप्रकारिका या 
रजते इदं रजतमित्याकारिकाप्रतीतिः सैव प्रमा, तद्विषयीभूतस्य रजतादेः प्रमेयत्वं भवति । 


प्रमाणेन प्रमात्मकज्ञानविषयतया सिद्धानां पदार्थानां प्रमेयसंज्ञकानां कियन्तोभेदाः 
एतद्विषये महर्षिणा उक्तम्‌ यद्‌ - ˆआत्मशरीरेन्द्रियार्थबुद्धिमनःप्रवृत्तिदोषप्रेत्यभावफल- 
दुःखापवर्गस्तु प्रमेयम्‌" २ इति । एततप्रमेयमध्ये प्रथममात्मस्वरूपं प्रमेयं प्रदर्शितम्‌ । तादृश 
प्रमेयान्तर्गतो हि आत्मा सर्वस्य द्रष्टा भोक्ता अनुभविता च भवति । आत्मनः लक्षणं 
चकार केशवमिश्रः आत्मत्वसामान्यवानात्मा' इति । तर्कभाषायां बुद्धयाश्रयत्वरूपेण परि- 
शेषानुमानेन आत्मनः सिद्धिः कृता । तथाहि - "तस्मादेभ्योष्टभ्यो व्यतिरिक्तो बुद्ध्यादीनां 
गुणानामाश्रयो वक्तव्यः स आत्मा । स चात्मा विभुः व्यापकः प्रतिशरीरं भिन्नो देहातिरिक्तो 
नित्यः मानसप्रत्यक्षविषयश्च । अन्नम्भदुः ज्ञानाधिकरणमात्मा" इत्यात्मानं परिभाषितवान्‌। 
तथा च समवायेन यः ज्ञानाधारः स एव आत्मा इति । महर्षिगौतमस्तु - "दर्शनस्यर्शना- 
भ्यामेकार्थग्रहणात्‌२* इति सूत्रे दर्शनस्पशनादिक्रियाणामेकेन कर्त्रा भाव्यमित्यात्मपदार्थ- 
सिद्धौ युक्तिं प्रदर्शयामास । योऽसौ मया दृष्टः स स्पर्शोनाप्यनुभूयते । यश्च स्पर्शोनानुभूतः 
स एव चक्षुषापि गृह्यते । इत्येवं जञनेन्द्ियस्तत्तत्क्रियाणां सम्पादयित्रा एकेन भवितव्यम्‌, स 
एव आत्मा । अनेकैरिन्दरियैरनुभविता अनुसन्धाता एक एवेत्यर्थः । स समेषामिन्दरियाणां 
कार्यकलापाननुभवति । किञ्च सर्वोऽपि अहमस्मि इत्येवं रूपेण आत्मानमनुभवति । तस्य 
आत्मनः भोगसाधनानि चक्षुरादीन्द्रियाणि भवन्ति । तथा भोगस्याधिष्ठानमाधारभूतं शरीरं 

भवति । तदुक्तम्‌- आत्मनो भोगायतनमिदं शरीरम्‌ । चेष्टाश्रयो वा शरीरम्‌। तथा च हिता- 
हितावाप्िपरिहाराभ्यां चेष्टानां यदाश्रयः तदेव शरीरम्‌ । यदि हस्तादौ शरीराद्गभूतेन शरीर - 
त्वव्यवहारः तदा चेष्टावदत्यन्तावयविवृत्तिद्रव्यत्वव्याप्यजातिमत्वं शरीरस्य लक्षणं कर्त- 
व्यम्‌। शरीरावच्छेदेनैवात्मनि सुख-दुःखादिकमुत्पद्यते, न तु शरीरानवच्छित्नात्मनि। अतः 
सुखदु:खान्यतरसाक्षात्काररूपभोगायतनत्वस्य शरीरेऽभ्युपगमः क्रियते । 
इन्द्रियाणि तावत्‌ वहिरन्तरभेदेन द्विविधानि । तत्र घ्राण-रसन-चक्षु-श्रोत्र-त्वक्‌ 
चैतानि पञ्च बहिरिन्द्रियाणि, अन्तरिन्द्रियं केवलं मन एव भवति । भोगविषया अर्थाः, 
अर्थात्‌ विषयाः भवन्ति रूपरसादयः, समस्तविषयोपलब्धौ नहि इन्द्रियाणि करणानि भवन्ति । 
अपितु चक्षुषा रूप-रूपवद्‌विषयक रूपवदादिविषयकं ज्ञानमेव जायते । एवं घाणेन गन्धः, 
गन्धत्वजातिश्च गृह्यते, न तु गन्धाश्रयस्य ज्ञानं घ्राणेन्द्रियेण भवति । एवं रसत्वादिसहित- 
रसस्य ज्ञानं रसनया जायते । एवं शब्दत्वादिसहितशब्दस्य ग्रहणं श्रोत्रन्द्रियेण जायते । 
इत्थमेव च चक्षुषा ग्राह्यं रूपरूपत्वभिन्नं यत्किञ्चिदपि वस्तुविद्यते, तेषां सर्वेषां वस्तूनां तथा 
स्पर्शत्वसहितस्पर्शाणां च प्रत्यक्षं त्वगिन्द्रियेण जायते । अतः चक्षुरिन्द्रियं त्वगिन्द्रियं च 
द्रवयग्रहणेऽपि समर्थाः एवं तदवृत्तिरूपस्पर्शादिग्रहणेऽपि समर्थाः भवन्ति । अतः त्वक्‌- 
चक्षुषोः द्रव्यग्राहकत्वं गुणग्राहकत्वञ्च भवति । परन्तु घाण-रसन-श्रोत्राणां बहिरिन्दरिय 
दरव्यग्रहणे नहि सामर्थ्यम्‌ । अपितु तदवृत्तिगुण-गुणत्वादीनामेव ग्रहणे सामर्थ्यम्‌ । एवं 
मनसः आत्मविशेषगुणानां प्रत्यक्षजनने सामर्थ्यम्‌ । एवं तत्‌समवेतानां ज्ञानत्वादिधर्माणां 
प्रत्यक्षजननेऽपि सामर््यम्‌। मनस्तावदान्तरिन्द्रियम्‌ । तच्चात्मनः आत्मवृत्तिगुणानां च 
परत्यक्षजनने सामर्थ्यं भवति । इत्थं प्रकारेण इन्द्रियाणां प्रमेयत्वमुपदर्शितम्‌ । 


अर्थाः रूप-रस-गन्ध-स्पर्श-शब्दाः, सुखादयश्च । ये तत्तदिन्दयरगरह्या; भवन्ति। 
एवं तत्तदिन्द्रियैः ग्राह्या ये रूपरसादिपदार्थाः सन्ति आत्मादयः घटादयश्च, तेषां प्रमेयाणां 
भवत््यर्थपदवाच्यता । इन्द्रियविषयत्वेन गृहीतानां पदार्थानां यज्ज्ञानं भवति तदेव बुद्धिपद्‌- 
वाच्यं, तदपि प्रमेयम्‌, सुखादिज्ञानरूपा । सा च समस्तन्यवहारसाधिका ज्ञानशब्देनोपलब्धि- 
शब्देन च व्यपदिश्यमाना भवति । सर्वविषयकञ्ञाने वहिरिन्द्रियाणां नहि सामर्थ्यम्‌ । अतः 
सर्वविषयकमन्तःकरणं मन अभ्युपेयते । धमधिर्मादिरूपयागादिक्रिया प्रवृत्तिरित्युच्यते । 
दोषो राग-द्रेषादिः ।प्रेत्यभावस्तावदात्मनः इदं शरीरं पूर्वशरीररहितं न भवति परन्तु एतद्‌- 
शरीरात्‌ प्रागपि आत्मनः शरीरमासीदित्येवं प्रकारेणेयं शरीरपरम्पराऽनादिः । इदञ्च शरीरं 
प्राय उत्तरशरीररहितमपि न भवति । किन्तु एतच्छरीरानन्तरं पुनः शरीरं भविष्यति याव- 
त्कालपर्यन्तं मोक्षो न जायते । अत अस्याः शरीरपरम्पराया अनादित्वादर्थादुत्तरेषां शरी- 
राणामपवर्गान्तं जायमानतया अनादित्वमेव । अत एव भगवता कृष्णेन एवमुक्तं-"मामु- 

पेत्य तु कौन्तेय पुनर्जन्म न विद्यते" इति" । इत्थं प्रकारेण येयं जन्म-मरणपरम्परा सैव 
प्रेत्यभावपदेन उच्यते । अत्रेदमवधेयम्‌ - न्यायनये जगत्सृष्टिसंहारपालनकर्ता नित्यज्ञानवान्‌ 
सर्वज्ञः परमात्मा एक एव । यदा सिसृक्षेच्छा जायते तदा संसारस्य सुष्टिः, यदा च संजिरीर्षा 
जायते तदा संसारस्य लयः जायते । इत्थं प्रकारकस्य परमेश्वरस्य जगत्कारणत्वं तार्किकैः 
प्रतिपादितम्‌ । स च परमेश्वरः शरीरसम्बन्धीभिः परमाणुस्वरूपैरवयवैरदृष्टसहकारेण तत्त- 
ज्जीवान्‌ शरीरविशिष्टान्‌ करोति, एवं तद्‌ भोग्यानामपि पदार्थानां निर्माणं करोति । तत्तन्नि- 
मणि तत्तज्जीवानां धर्माधर्मात्मकादृष्टस्यैव सहकारिकारणत्वमभिमतं स्यात्‌ । तच्चादुष्ं 
ध्मधिर्मस्वरूपं पूर्वजन्मकृतकर्मणैव जायते । यस्य साहाय्येन मानवः तत्तच्छरीरसंयुक्तो 
भवति तददृष्टमेव । 

अत्रेदं विचारणीयं भवति यदि एतज्जन्मनः पूर्वं किञ्चिदशरीरावच्छिन्नजीवो न 
स्यात्तदा पूर्वजन्मनिकृतकर्मणामस्मिन्‌ जन्मनि तत्फलं नाप्नुयात्‌ । लभते चास्मिन्‌ जन्मनि 
पूर्वजन्मकृतकर्मणां फलभोगः । एवञ्च एतज्जन्मनि भुज्यमानं फलं दृष्टवा तस्य-तस्य 
जीवस्य पूर्वजन्म इत्यनुभूयते । इत्थं प्रकारेण फलेन पूर्वजन्मकृतकर्मणः तत्कर्तुश्चानुमानं 
जायते । उक्तञ्च भगवता कृष्णेन गीतायाम्‌ - 


"वासांसि जीर्णानि यथा विहाय 
नवानि गृहणाति नरोऽपराणि । 
तथा शरीराणि विहाय जीर्णा - 
न्यन्यानि संयाति नवानि देही'° । इति । 


श्लोकेऽस्मिन्‌ भगवता स्वयमेव वर्णितं यत्‌ सवेषां मनुष्याणां पूर्वजन्म विद्यते । 
अत्र च जायमानः मानवः कश्चन दरिद्रगृहे जनम लभते, कश्चन राजगृहे जन्मलभते, इत्यत्र 
किं नियामकमित्याकारकजिज्ञासायां पूर्वजन्मकृतकर्मजन्यस्य अदुष्टस्यैव नियामकत्व- 
मकामेनापि सर्वेणाभ्युपेयम्‌ । तथा च प्रेत्यभावो नाम मरणोत्तरं जन्म, तच्च भूयो भूयः 
मरणं जन्म चेत्यर्थः । तत्र चरमः शरीरगप्राणसंयोगध्वंसो मरणम्‌, आद्यः प्राणशरीरसंयोगो 
जन्म । तथा चोक्तं महर्षिणा- "पुनरुत्पत्तिः प्ेत्यभावः* इति । सूत्रस्यास्य व्याख्यानं भाष्य- 
कार इत्थं करोति- उत्पन्नस्य क्वचित्सत्त्वनिकाये मृत्वा या पुनरुत्पत्तिः स प्रत्यभावः। 
उत्पन्नस्य सम्बद्धस्य । सम्बन्धस्तु देहेन्दरियमनोबुद्धिवेदनाभिः । पुनरुत्पत्तिः - पुनर्देहादिभिः 
सम्बन्धः । पुनरित्यभ्यासाभिधानं, यत्र क्वचित्प्राणभृन्निकाये वर्तमानः पूर्वोपत्तान्देहादीन्‌ 

जहाति तत्परेति, यत्‌ तत्रान्यत्र वा देहादीनन्यानुपादतते तद्धवति । प्रेत्यभावः - मृत्वा पुनर्जन्म । 
सोऽयं जन्ममरणप्रबन्धाभ्यासोऽनादिरपवर्गान्तः प्रेत्यभावो वेदितव्य इति । तथा च कस्मि- 
रपि शरीरेन्द्रियसंघाते उत्पन्नस्य (सम्बद्धस्य) जीवस्य मरणानन्तरं योत्पत्तिः सा पुनरुत्पत्तिः, 
स एव प्रेत्यभाव इत्युच्यते । 
एवन्च प्रेत्यभावशब्देन भवन-प्रायणयोः समानकर्तृकत्वं लब्धं भवति । तत्रेदृशः 
आक्षेपः प्रसज्यते यत्‌ “पुनरुत्पत्तिः प्रेत्यभावः” इत्यत्र सुतर प्रेत्यभाव आत्मन एव भवति, 
इत्यस्य सिद्धत्वादात्मनः नित्यत्वान्न खलु नित्यं किञ्चिज्जायते, प्रियते (भूत्वा प्रियते) वा 
इति जन्ममरणयोः नित्ये आत्मनि अनुपपत्तिः । यत उत्पत्तिविनाशरूपस्य प्रेत्यभावस्य न्याय- 
सिद्धान्ते अनुत्पत्तिविनाशशाल्यात्मनि कथमप्युपपन्नः भवितुं नार्हति । एतदर्थं महर्षिणा 
गौतमेन आत्मनित्यत्चे प्रेत्यभावसिद्धिः कृताः । नित्य एव आत्मा प्रैति अर्थात्‌ पूर्वशरीरं 
जहाति । प्रेत्य च पूर्वशरीरं परित्यज्य शरीरान्तरं गृहणाति । एतदुभयमेव "पुनरुत्पत्तिः 
प्रेत्यभाव इति सूत्रेण प्रतिपादितम्‌ । पूर्वशरीरं हित्वा नूतनशरीरं स्वीकरोति, इयं व्यवस्था 
आत्मनः नित्यत्वे एव सम्भवति । आत्मन अनित्यत्वे तु पुनर्जन्मव्यवस्था कथमपि भवितु 
नार्हति । एवं यदि पुनर्जन्म न स्यात्तदा आत्मनः नित्यताऽपि न स्यात्‌, दृश्यते च पूर्वजन्म- 
कृतकर्मणां भोगः जन्मन्यस्मिन्‌ । यत्‌ सरवेरेवानुभूयते । वदन्ति च जनाः यदनेन मानवेन 
पूर्वजन्मनि उत्तमं कर्म कृतं, तस्य फलमस्मिन्‌ जन्मनि भुङक्ते । अन्यश्च कस्यचित्‌ जनस्य 
दुःखमयं जीवनं दृष्टवा सर्वे जना: एवं व्यवहरन्ति यदनेन मानवेन पूर्वजन्मनि महद्दुष्कर्म- 
कृतं, तस्यैव फलमिदानीं भुङक्ते; इत्यादि व्यवहारदर्शनादवश्यमात्मनः पुनर्जन्म अभ्यु- 
पेयम्‌ । अथ च "पुण्यतीर्थे कृतं पापं कल्पकोटिशतैरपि न नश्यति" अवश्यमेव भोक्तव्यं 
कृतं कर्म शुभाशुभम्‌; इत्यादि आप्तवाक्यादपि पुनर्जनमव्यवस्थापयितुं शक्यते । किञ्च 
ूर्वशरीरत्याग उत्तरशरीरग्रहणपरम्परा तदैव सिद्धा भविष्यति, यदि समग्र तत्‌ परम्परा- 
व्यापकः कश्चन स्थिरः पदार्थः स्यात्‌। स च पदार्थः नित्यस्वरूप कश्चन ज्ञानेच्छादिमान्‌ 
"आत्मा स्यात्‌। 
तत्रेयं जनम-मरणव्यवस्था कथमपि भवितुं नार्हति इत्येतत्‌ वदतां बौद्धानां मते 
आत्मन मरणे जाते तस्य नितान्तमेव सत्वोच्छेदः जायते । जन्मनि च पुनः सत्वस्योत्पत्तिः । 
इत्थं प्रकारेण यस्य मरणं जातं, तस्यात्यन्तं विनष्टत्वात्‌ यस्य च सत्वस्य जन्मजातं तस्य 
प्रथममेव जातत्वादेकान्ततः भेद्‌ एव स्वीकार्यः । अस्यामवस्थायामुत्तरशरीरे ये उपभोगाः 
जायन्ते, न ते स्वीयपूर्वजन्मकर्मकृताः, कर्मकर्तुः भोक्तुश्च भिन्नत्वात्‌ । नद्यन्यकृतकर्मणः 

फलमन्यस्मन्‌ पुरुषे सम्भवति । अत उपभोगकर्मणोः सामानाधिकरण्यदशनिन नित्ये आत्म- 
न्येव प्रेत्यभावः स्वीकार्यः । अथदिकस्मन्नेवात्मनि शरीरेण सह यः आदयक्षणसम्बन्धः 
तदेव जन्म । तादृशसम्बन्धस्य आत्मना सह विच्छेद एव मरणम्‌ । अतो नित्ये आत्मन्येव 
प्रेत्यभावः जायते इति तु स्वीकार्यमेव । 

यदि च आत्मा उत्पत्ति-विनाशशीलः स्यात्‌ तदा यस्मै आत्मने उपदेशः कृतः 
तस्योत्तरक्षणे विनाशात्‌ उपदेशाऽऽनर्थक्यप्रसद्धःः स्यात्‌ । भवति च शास्त्रादीनामध्ययना- 
ध्यापने उपदेशः । 

यदि च आत्मा क्षणिकः विनाशी स्यात्तर्हि अध्ययनशीलः आत्मा भिन्नः, परवर्ती 
च आत्मा भिन्नः, पूर्व यस्यात्मनः कृते गुरूपदेशः सञ्जातः, तस्यात्मनः अभावादुत्तरक्षण- 
वर्तिनि अपरस्मिन्नात्मन्युपदेशकृत्‌फलस्याभावः स्यादत आत्मनः न क्षणिकत्वं, न वा 
ज्ञानस्वरूपत्वम्‌, अपितु ज्ञानाश्रयीभूत आत्मा जडपदार्थातिरिक्तः कश्चन भिन्नः पदार्थ 
अवश्यमभ्युपेय: । तत्रैव च जन्ममरणादिव्यवस्थापि साधु संगच्छते । फलात्मक प्रमेयन्तु- 
साधनसहितयोः सुखदुःखयोरूपभोगस्वरूप एव । सुखस्य-दुःखस्योपभोगस्तावत्‌ तत्तद्‌ 
साधनेनैव जायते । अतः तदपि प्रमेयमेव । प्रतिकूलवेदनीयत्वमत्र दुःखत्वम्‌ । यद्यपि 
संसारे दुःखवत्‌ सुखमपि प्रमेयं भवति तथापि सुखस्यापि दुःखानुल्लिख्यतया दुःखमेव । 
अतः दुःखपदेन सुखस्याप्यववोधः जायते । केनचित्‌ कारणेन जायमानस्य सुखस्यानु- 
भूतिर्भवति । परन्तु तत्साधनीभूतपुण्यादीनां विनाशे सति तदपि सुखं निवर्तते । अतः 
सर्वमपि सांसारिकं सुखं दुःखमिग्रितं सदुत्पद्यमानं दुःखानतिरिक्तमेव । अतः सांसारिक- 
सुखस्य दुःखानतिरिक्त प्रमेयत्वेन प्रतिपादनं न कृतम्‌, अपितु दुःखपदेनैवानुभूयमानस्य 
सांसारिकसुखस्य ज्ञानं जायते । 


अपवर्गस्तावत्‌ जन्म-मरणपरम्पराया एकविंशतिदुःखस्योच्छेदस्वरूपा । तच्च 
एकविंशतिःषडन्द्रियाणि, षडविषयाः, षड्विधं तत्तद्विषयकंज्ञानं, सुखदुःखे, शरीरञ्च 
इत्येकविंशतिः । तेषां यो आत्यन्तिकध्वंसः स एव अपवर्गपदवाच्यः । यद्यपि संसारा- 
वस्थायामपि दुःखध्वंसो जायते परन्तु सांसारिकजीवे असौ मुक्त इति व्यवहारः न भवतीति 
कथं दुःखध्वंस अपवर्ग इत्येवं वक्तुं शक्यते । तदाप्याह - अपवर्गस्तावत्‌ - “स्वसमानाधि- 
करणदुःखप्रागभावासमानकालीन दुःखध्वंसरूपः। तथा च संसारावस्थायां केषाञ्चिद्‌ दुःखानां 
ध्वंसे जातेऽपि पूर्वकृतदुःखहेतुकर्मणा किञ्चिददुःखनाशानन्तरमपि दुःखान्तरस्योत्पत्ति- 
सम्भवात्‌ नहि आत्यन्तिकदुःखध्वंसः संसारावस्थायां विद्यते इत्येवं नहि वक्तुं शक्यते। 
यदा बद्धज्पैवस्य केषाञ्चिददुःखानां ध्वंसो जातः, तद्दशायामप्यग्रे जायमानस्यदुःखस्य 
प्रागभावोऽप्यस्ति । अतः यस्मिन्नात्मनि केषाच्चिददुःखानां ध्वंसः विद्यते तद्दशायामेवाग्र 

उत्पत्स्यमानानां दुःखानां प्रागभावस्यापि तदानीं विद्यमानतया नहि तत्र स्वसमानाधिकरण 
दुःखप्रागभावासमानकालीनद्‌ःखध्वंसः, अपितु तदानीन्तनो हि दुःखध्वंसः तस्मिन्नेवात्मनि 
उत्पत्स्यमानदुःखप्रागभावसमानाधिकरण एव । नहि तदानीं दुःखप्रागभावासमानाधि- 
करणात्यन्तिकदुःख ध्वंसो विद्यते । अतः संसारावस्थायां नद्यात्यन्तिकदु:खनिवृत्ति- 
स्सम्भवति। अतो न बद्धजीवस्यात्यन्तिकदु:खध्वंसवत्ता । एवच्च न सांसारिकबद्धस्य 
मुक्तत्वसम्भवः। अतएवोक्तम्‌ - “आत्यन्तिकदुःखध्वंसो हि मुक्तिः" । सैव अपवर्ग- 
पदवाच्यः । तत्रात्यन्तिकत्वम्‌- "दुःखप्रागभावासमानाधिकरणदुःखध्वंसरूपः । दत्थ प्रकारेण 
प्रमेयस्य द्रादशविधत्वं न्यायशास्त्रे प्रदर्शितम्‌ । 


न्यायनये आत्मा - 
तत्र द्रादशविधेषु प्रमेयेषु प्रथमः प्रमेयः आत्मा भवति । तच्च आत्मत्वजाति- 
मत्त्वम्‌ । तच्चात्मत्त्वं समवायसम्बन्धावच्छिन्न सुखत्वावच्छिन्न कार्यतानिरूपित तादा- 
त्म्यसम्बन्धावच्छिन्नकारणतावच्छेदकतया सिद्धयति । तच्चात्मत्वं जीवात्मनि परमात्मनि 
च विद्यते । अतः जीवात्मपरमात्मनोः भवति आत्मत्वाभिधेयत्वम्‌ । 
अत्रेयमाशङ् जायते यत्‌ आत्मत्वजातिस्तु सुखादिसमवायिकारणतावच्छेदक- 
 तयासिद्धा, सा च सुखदुःखाश्रये जीवात्मन्येव तिष्ठति न तु परमात्मनि ईशरे सुखादेरभावात्‌, 
कथं परमात्मनः महेश्वरस्य आत्मपदवाच्यत्वम्‌ । एवञ्च परमात्मनः आत्मानन्तर्गततया 
दशमद्रव्यत्वापत्तिः । 
अथेत्थं विचिन्त्यते - नहि “आत्मत्वजातिमत्वम्‌' आत्मनो लक्षणम्‌, अपितु 
` समवायसम्बन्धेन ज्ञानाश्रयत्वम्‌” आत्मनः लक्षणम्‌ । एवञ्च जीवात्मनि जन्यज्ञानस्य परमा- 
त्मनि च नित्यज्ञानस्य विद्यमानतया भवति परमात्मनोऽपि आत्मपदवाच्यत्वमात्मान्तर्गत- 
त्वञ्च । अतः नहि परमेश्वरस्य दशमद्रव्यत्वापत्तिः । 
एवमपि "समवायेन ज्ञानाश्रयत्वम्‌' आत्मत्वमितिलक्षणे कृते मुक्तात्मनि अस्य 
लक्षणस्याव्याप्तिः । मुक्ते आत्मनि समस्तज्ञानानां ध्वंसस्य सत्त्वात्‌ नहि सः ज्ञानाधि- 
करणम्‌ । अथ च मुक्तात्मनः ज्ञानरहितत्वाज्जडापत्तिश्च स्यात्‌ । अत्रेदं वदामः - नहि- 
-ज्ञानाधिकरणत्वम्‌" आत्मनो लक्षणम्‌, अपितु “ज्ञानात्यन्ताभावानधिकरणत्व'मेव आत्मनो 
लक्षणम्‌ । इत्थं प्रकारेण लक्षणे कृते सति जीवात्मनि संसारकालावच्छेदेन अर्थात्‌ बद्धा- 
वस्थायां ज्ञानस्य विद्यमानतया तत्र ्रैकालिकसम्बन्धावच्छिन्नप्रतियोगिताकस्य ज्ञाना- 


त्यन्ताभावस्य विरहात्‌ नहि मुक्तावस्थायामपि ज्ञानत्वसत्वेऽपि तत्र ज्ञानात्यन्ताभावसम्भवः। 
किञ्च, अत्यन्ताभावस्य प्रतियोगिना, प्रतियोगिप्रागभावेन, प्रतियोगिध्वंसेन च विरोधात्‌ 

मुक्तावस्थायां जीवात्मनि ज्ञानात्मकप्रतियोगिध्वंसस्यैव विद्यमानतया नहि तत्र ज्ञाना- 
त्यन्ताभावः आत्मनि विद्यते, किन्तु ज्ञानात्यन्ताभावः आत्मातिरिक्त पदार्थेषु विद्यते । 
तदनधिकरणतायाः समस्ते आत्मनि-परमात्मनि च सत्त्वात्‌ न काप्यनुपपत्तिः । 

असौ आत्मा मनोरूपेन्दरियेण मनस्संयोगरूपसन्निकर्षद्रारा प्रत्यक्ष विषयः । यद्यपि 
अहं जाने, अहं सुखी इत्यादिप्रतीतिवलात्‌ आत्मा सर्वेषामपि जनानां मानसप्रत्यक्ष- 
विषयः, तथापि ये चार्वाकादयः आत्मनः शरीरातिरिक्तत्वं नाभ्युपगच्छन्ति, तेषां मते 
अहं जाने, अहं सुखी, अहं दुःखी इति प्रतीतिविषयता शरीरे एव विद्यते न तु शरीराति- 
रिक्ते आत्मनि, तेषां कृते एतादृशप्रतीत्याश्रयत्वेन आत्मनः शरीरादिभिन्रत्वं प्रतिपादयितुं 
न शक्यते, इत्याकारकजिज्ञासायाम्‌ ? आत्मनः सिद्धिः अनुमानेनापि कर्तु शक्यते । तथाहि- 
इन्द्रियाणि सकर्तृकाणि करणत्वात्‌ वात्स्यादिवत्‌, यथा जडीभूतावासी कर्तारमन्तरेण 
छेदनादिक्रियां कर्तुमक्षमः तथैव इन्द्रियाण्यपि अचेतनानि करणानि, तान्यपि कर्तारमन्तरेण 
किमपि सुखदुःखादिकमनुभवितुमक्षमाः भवन्ति । अतः यत्‌ प्रेरितानि इन्द्रियाणि स्व- 
स्वकार्य सम्पादयन्ति स इन्द्रियाणां शरीरस्य च प्रवर्तकः कश्चन "आत्मा" अभ्युपेयः। 
एवञ्च इच्छाद्रेषप्रयत्नसुखदुःखज्ञानादिरूपलिद्धेन आत्मा गृह्यते । यतोहि लिङ्गभूता इच्छा 
शरीरेषु नोत्पद्यते । यदि शरीरे इच्छाया उत्पत्ति अभ्युपेयेत तदा मृतशरीरेऽपि इच्छाद्यु- 
त्पत्तिः स्यात्‌ । परन्तु मृतशरीरे नेच्छा उपलभ्यते । अतः शरीरातिरिक्तः आत्मा इच्छा- 
दयाश्रयत्वेन स्वीकरणीयः। 


किञ्च यदि इच्छाया आश्रयता शरीरे स्वीक्रियेत तदा वालकस्य स्तन्यपाने 
प्रवृत्तिर्न स्यात्‌ । प्रवृत्तौ इष्टसाधनताज्ञानस्य कारणतया वालके इष्टसाधनतास्मरणासम्भ- 
वात्‌, वालकस्य सद्योजायमानतया तत्पूर्वमेतच्छरीरस्याभावात्‌ तत्रानुभवाभावात्‌ अनुभव- 
जनकसंस्कारस्य बालकशरीरेऽभावात्‌ बालकस्य स्तन्यपाने कथमपि प्रवृत्तिर्न भवेत्‌ । 
प्वृत्तिकारणस्य इष्टसाधनतास्मरणस्य तत्र कथमप्यसम्भवात्‌ । 

यद्येवमुच्येत यत्‌ शरीरातिरिक्तात्मनः स्वीकारेऽपि तत्र कथम्‌ इष्टसाधनता- 
ज्ञानसम्भवः 2 कथञ्च सद्योजातबालकस्य स्तन्यपाने प्रवृत्तिः 2 अत्रैवं चिन्तनीयम्‌- 
आस्तिकदार्शनिकानां मते आत्मनः नित्यत्वे पूर्वजन्मसद्धावेन च पूर्वजन्मकृतदुग्धपानानु- 
भवस्य स्वजीवनकारणस्यानुभूततया पूर्वजन्मानुभवजन्यसंस्कारस्य च विद्यमानतया जीवना- 
दृष्टरूप उद्रोधकबलेन भवत्यस्मिन्‌ जन्मनि बालकस्य स्तन्यपाने प्रवृत्तिः । अतः आत्मनः 
शरीरातिरिक्तत्व स्वीकारेण नहि सद्योजातवालकस्य स्तन्यपाने प्रवृत्यनुपपत्तिःर । 

यद्ेवमाशङ्केत यत्‌ पूर्वजन्मानुभूतस्य स्तन्यपानस्य स्मरणं बालकस्य यद्यस्मिन्‌ 
जन्मनि जायते तदा जन्मान्तरानुभूतानामन्यविषयाणां स्मरणं कथं न भवति ? अत्रेत्थं 
विचिन्तयामो यद्‌ जीवनादृष्टस्वरूपोद्बोधकवशाद्‌ बालकस्य दुग्धपानविषयकेष्ट- 
साधनतायास्स्मरणं जायते, परन्तु अनुभूतानामन्येषां विषयाणामुद्बोधकस्य बाल्याव- 
स्थायामवर्तमानत्वात्‌ न विषयान्तरस्मरणम्‌ । 

भवतु तावत्‌ शरीरस्यानित्यतया नात्मस्वरूपत्वम्‌, नित्यस्य मनसः एव आत्मस्व- 
रूपता स्वीक्रियताम्‌ ? तत्रैव ज्ञानसुखादयः समुत्पद्यन्ते । अनेनैव सामञ्जस्ये आत्मनः 
अतिरिक्तद्रव्यत्व स्वीकारः निर्युक्तिकः इत्यमपि वक्तुं न शक्यते । प्रत्यक्षे महत्त्वं कारण- 
मित्यवर्यमेवाभ्युपेयम्‌ । अन्यथा परमाणुद्रयणुकादीनामपि प्रत्यक्षत्वमापद्येत । एवञ्च 
मनसः अणुत्वात्‌ प्रत्यक्षे च महत्वस्य कारणत्वात्‌ न हि मनसः प्रत्यक्षविषयत्वम्‌ । अथ 
च मनसः अणुत्वात्‌ अणुवृत्तिगुणानां च प्रत्यक्षास्वीकारात्‌ यदि मनसः आत्मत्वं स्वीक्रियेत 
मनोवृत्तीनां सुखदुःखन्ञानादीनां कथमपि प्रत्यक्षं न स्यात्‌, भवति च सुख-दुःखादीनां 
मानसप्रत्यक्षम्‌ । अतः तेषां परत्यक्षत्वोपपत्तये परममहत्परिमाणवान्‌ ज्ञानसुखादिमाश्च आत्मा 
अवश्यमभ्युपेय: । 

यदि च चक्षुरादीनां वहिरिन्द्रियाणाञ्च आत्मत्वं स्वीक्रियेत सचक्षुष्कपुरुषेण यत्‌ 
रूपादिज्ञानं जातं, चक्षुरादीनां विनाशे तादृशरूपादिविषयकस्मरणं न स्यात्‌ । अनुभव- 
संस्कारस्मरणानां समानाधिकरणत्वनियमः । अर्थात्‌ येनरूपेण येन सम्बन्धेन य: यम- 
नुभवति स एव तेन सम्बन्धेन तेन रूपेण तं स्मरति, नान्यः स्मरति । यथा - चैत्रेण नील- 
पटः चक्षुषा दृष्टः तस्यैव चैत्रस्य अनन्तरकाले नीलविशिष्टपटस्य स्मरणं जायते न तु 
मैत्रस्य । अत्र च दरष्टा चक्षुः तच्च नष्टं तर्हि द्रष्टुरभावात्‌ चकषुर्विनाशे सति स्मरणं न स्यात्‌ 
अनुभवितुरभावात्‌ । अतः चक्षुरादीन्द्रियातिरिक्तः यत्किञ्चिदात्मतत्त्वं नित्यमवश्यम- 
भ्युपेयम्‌२ । 

चतुर्विधेषु बैद्धेषुमध्ये योगाचारः विज्ञानातिरिक्तं किञ्चित्नाभ्युपगच्छति । तन्मते 
जगति विद्यमानं सर्वमपि वस्तुजातं विज्ञानमेव भवति । अथ च विज्ञानमपि क्षणिकं भवति । 
तन्मते "यत्‌ सत्‌ तत्‌ क्षणिकम्‌" इति व्याप्तिबलेन जगति विद्यमानानां यावत्‌ पदार्थानां 
क्षणिकत्वमेव । अतः आत्मनोऽपि क्षणिकविज्ञानस्वरूपम्‌ । तच्च विज्ञानं स्वतः प्रकाश- 
रूपं परतः प्रकाश्यं च । जाडाद्यात्मकं विज्ञानं परप्रकाश्यम्‌, अतः न तेषु चेतनत्वव्यवहारः। 
आत्मनश्च स्व्यप्रकाशरूपत्वात्‌ भवति चेतनत्वम्‌ । तत्रत्यं विचारणीयम्‌ यत्किमपि विज्ञानं 

भवति तत्सर्वं विशिष्टज्ञानरूपमेवेति, सर्वमेव च ज्ञानं किद्धिद्विषयकमेव भवति, तरह 
आत्मस्वरूपस्य विज्ञानस्य कोरिविषयः विज्ञानमिदं किं विषयकम्‌ ? एतादृशायां जिज्ञा- 
सायां यदि तस्य जगदविषयकत्वमुच्यते तदा सर्वस्याप्यात्मनः सर्वज्ञत्वापत्तिः । सर्वविषयक- 
ज्ञानवत्त्वमेव सर्वज्ञत्वम्‌ । अतः अल्पज्ञानामपि जीवानां सर्वज्ञत्वमापदत । यदि यत्किञ्चिद्‌ 
विषयकत्वम्‌ आत्मनि स्वीक्रियते तदा आत्मनि एतद्विषयकं ज्ञानमस्ति एतद्भिन्नविषयकं 
ज्ञानं नास्तीत्यत्र विनिगमकस्याभावेन यत्किञ्चिद्विषयकत्वासम्भवात्‌ । यद्ेवमाशङ्धत 
आत्मस्वरूपं विज्ञानं निर्विषयकमेव भवति, तदपि वक्तुं न शक्यते, ज्ञानेच्छाकृ तीनां निर्विषयक- 
त्वानभ्युपगमात्‌ । विज्ञानस्य निर्तिषयकत्वं विरुद्धमेव । अतः आत्मनः नहि विज्ञानस्व- 
रूपता सम्भावयितुं शक्यते 

अत्र यदि आत्मा विज्ञानस्वरूपः क्षणिकः इत्येवमुच्यते तर्हिं आत्मनः प्रतिक्षणं 
विनाशितया इदानीन्तनानुभूतस्य वस्तुनः कालान्तरे स्मरणं न स्यात्‌ । यदनुभवति तदेव 
स्मरति इति नियमेन अनुभवितुरात्मनः विज्ञानस्वरूपस्य कालान्तरेऽभावात्‌ । यदेवमुच्यते- 
अनुभवकर्ता विज्ञानेन स्वोत्तरोत्पन्न विज्ञाने संस्कारः उत्पाद्यते पूर्वविज्ञानस्योत्तरविज्ञानं प्रति 
कारणतया कारणगुणेन कार्यगुणस्योत्पत्या च पूर्वविज्ञानगतसंस्कारेण तादृगेव उत्तर- 
विज्ञाने संस्कार उत्पद्यते इत्थमपि वक्तुं न शक्यते । कारणगतः संस्कारः यदि कार्ये 
उत्पद्यते चेत्‌ मातृगतसंस्कारस्य स्वजन्यपुत्रे उत्पत्तिः स्यात्‌ । अतः कारणगतः संस्कारः 
न हि कारणजन्यकार्ये उत्पद्यते । अतः पूर्वानुभूतस्य संस्कारस्योत्तरकालीने विज्ञाने कथमपि 
स्मरणासम्भवात्‌ । भवति च चैत्रादीनांपूर्वानुभूतवस्तुविषयकस्मरणम्‌ । अतः एतादृश- 
स्मरणानुपपत्त्या आत्मनः क्षणिकविज्ञानस्वरूपतां प्रतिपादयितुं कथमपि न शक्यते । अतः 
क्षणिकविज्ञानातिरिक्तः कश्चन ज्ञानाश्रयः अवश्यमभ्युपेय: । 


आत्मविषये सांख्याचार्याणां न्यायदृष्ट्या विभिन्नमेव मतं भवतिर । यथा- तेषां 
मते अव्यक्तसंक्ञिका प्रकृतिरेव कर्त्री पुरुषस्तु चेतनोऽपि सन्‌ कर्ता न भवति । प्रकृतेः 
परिणामभूतमिदंजगत्‌ । तन्मते कार्यकारणयोः एकस्वभावत्वात्‌ पुरुषस्य यदि कारणता 
स्यात्‌ तदा तस्यापि परिणामित्वापत्तिः स्यात्‌ कारणस्यैव कार्यरूपेण परिणामात्‌ । तन्मते 
ईदृशी जिज्ञासा जायते यत्‌ अचेतनाया; प्रकृतेः कथं जगत्‌ सृष्टिसंहारकर्तृत्वम्‌ 2 अचेतनस्य 
घटादेः यथा न कर्तृत्वं तथैव अचेतनाया प्रकृतेरपि जगतकर्तृत्वं न सम्भवति । तत्रत्य 
विचिन्तनीयम्‌ - अचेतनापि प्रकृतिः चेतनेन पुरषेण अविविक्तासति जगत्सर्गं करोति, 
प्रकृतिपुरुषयोः अविवेकग्रहात्‌ पुरुषगताः चैतन्यादयोधर्माः प्रकृतौ भासन्ते, पुरुषे च प्रकृतौ 

५४ न्यायसूत्रम्‌ 


वर्तमानाः कर्तृत्वादयो धर्माः प्रकृतिपुरुषयोः विवेकस्याग्रहेण पुरुषे भासन्ते । यथा- दर्पणे 
मुखप्रतिविम्बस्य भानं भवति तत्र दर्पणे मुखगतधर्माः भासन्ते । दर्पणस्य ये गुणाः वक्र- 
त्वादयः ते मुखे भासन्ते; तथैव प्रकृतौ पुरुषस्य प्रतिविम्बात्‌ प्रकृतिगताः कर्तृत्वादयो 
धर्माः पुरुषे भासन्ते । वस्तुतः पुरुषस्य नहि कर्तृत्वम्‌ । अत एवोक्तम्‌ ईश्रकृष्णेन- 
“प्रकृतेर्महान्‌ ततोऽहद्करस्तस्माद्गणश्च षोडशकः । 
तस्मादपि षोडशकात्पञ्चभ्यः पञ्चभूतानि" ।। इति 
एतन्मते पुरुषः साक्षी द्रष्टा अकर्ता भोक्ता च भवति । परन्तु सर्गादिसमस्त- 
कार्ये उदासीनस्तिष्ठति । पुरुषेण साकं प्रकृतेः अभित्नतया यदभासमानत्वमस्ति तत एव 
पुरुषे कर्तृत्वाभिमानः जायते । तावत्कालं प्रकृतिः संसरति यावत्‌ कालपर्यन्तं पुरुषेण 
साकं तस्य पार्थक्यज्ञानं न जायते । एतन्मते प्रकृतितत्त्वतः महत्‌तत्त्वं ततोऽहंकारः ततश्च 
एकादशेन्द्रियाणि पञ्चतन्मात्राणि च जायन्ते । तन्मात्रेभ्यश्च पञ्चभूतानि जायन्ते । एतन्मते 
न्यायमतवदेव पुरुषस्य नानात्वं स्वीकृतमस्ति । तथाचोक्तमीश्वरकृष्णेन - 


जननमरणकरणानां प्रतिनियमादयुगपत्मवृत्तेश्च । 
पुरुषबह॒त्वं॑सिद्धं॑त्रैगुण्यविपर्ययाच्चैव" २ ।। इति । 
उदासीनः पुरुषः यावत्‌कालपर्यन्तं प्रकृतितः भिन्नतां न प्राप्नोति तावत्‌काल- 
पर्यन्तं बद्धो भवति । परन्तु कर्तृत्वादौ निरपेक्ष उदासीन एव तिष्ठति । एतन्मते युक्तयः 
इत्थं सन्ति, तत्र प्रमाणत्वेन मीतावचनमपि स्थितमस्ति - 
प्रकृतेः क्रियमाणानि गुणैः कर्माणि सर्वशः । 
अहंकार विमूढात्मा कर्ताहमितिमन्यते" ।। इति 
तथा च भगवता प्रकृतेरेव कर्तत्वं प्रतिपादितम्‌ । न केवलं प्रकृतेः कर्तृत्वमेवो- 
पपादितमपितु पुरुषस्य कर्तृत्वमपि निराकृतम्‌ । अहंकारविमूढः यः आत्मा अहं कर्ता 
इत्यभिमान करोति । अभिमानस्तावत्‌-यद्वस्तु स्वस्मिन्‌ नास्ति तस्य आरोपः । इत्थं 
रीत्या आत्मनः स्त्वं नानात्वञ्च सांख्याचार्ैरपि स्वीकृतम्‌, परन्तु तेषां मते पुरुषस्य 
चेतनत्वेऽपि ज्ञानादयः धर्माः बुद्धेरेव, बुद्धिश्च प्रकृतेः परिणामभूता अन्तःकरणस्वरूपा- 
महत्वात्मिका, तस्या एव धर्माः धर्मादयः भवन्ति न तु पुरुषस्य । तदेवोक्तम्‌- 
(अध्यवसायो बुदधरधमो जञानं विराग रेधर्यम्‌ । 
सात्विकमेतदरूपं तामसमस्माद्विपर्यस्तम्‌"” ।। इति । 

भूमिका ५५ 


अनया कारिकया बुद्धावेव धर्माधर्म ज्ञानाज्ञान वैराग्यावैराग्यैशचर्यादिकं बुद्धिधर्म- 
त्वेनैव प्रतिपादितम्‌ । 

न्यायदृष्ट्या मतमिदं न समीचीनम्‌ - यः चेतनो भवति स एव कर्ता, चेतनोऽहं 
करोमि इति प्रतीतिसिद्धम्‌ । अचेतनस्य पदार्थस्य कथमपि कर्तृत्वं सम्पादयितुं न शक्यते, 
ज्ञानेच्छकृतीनां सामानाधिकरण्यवचनात्‌ । अतः ज्ञानवति पुरुषे एव कृतिः तत्रैव पुरुषे 
इष्टसाधनताज्ञानं सम्भवति चिकीर्षा च सम्भवति, इष्टसाधन ताज्ञाने चिकीर्षायां च सत्यामेव 
पुरुषस्य प्रवृत्तिः । जडीभूतायां प्रकृतौ न हि ज्ञानं न वा इच्छा सम्भवति । अतः तत्र प्रकृतौ 
इष्टसाधनताज्ञानस्यासंभवात्‌ जगतसर्गादिकार्ये प्रकृतेः कर्तृत्वं कथमपि व्युत्पादयितुं न 
शक्यते । सर्वथा विरुद्धस्वभावयोः प्रकृतिपुरुषयोरभेदस्य भ्रान्तिरपि न सम्भवति । यच्च 
सांख्यैः प्रतिपादितं कार्यकारणयोः अभेदः भवति तदपि न रोचते, तन्तुतः जायमानः पटः 
नहि तन्तुतः अभिन्नः, भिन्नस्वभावत्वात्‌ । तन्तुना परनिर्माणं सम्भवति पटेन तु परनिर्माणं 
नैव करतुं शक्यते । अतः कार्येण पटेन कारणीभूतस्तन्तुः भिन्न एव भवति एतदपि न 
समीचीनं प्रतिभाति । यतोहि सर्वेषां कर्मणां कर्त्री प्रकृतिः तत्फलभोक्ता च पुरुषः इत्यपि 
नैव प्रतिपादयितुं शक्यते । योहि पुरुषः यादृशं कर्म करोति शुभात्मकमशुभात्मकं वा स 
एव पुरुषः तत्फलं भुङक्ते । नहि चैत्रकृतकर्मणः फलस्य भोक्ता मेत्रः सम्भवति इति 
लोके दृश्यते। यदि कार्यकारणयोः अभिन्रत्वं स्यात्‌ तर्हि कार्यगताः धर्माः कारणेऽपि 
भासेरन्‌। अतः कार्यकारणयोः भेदः अवश्यमभ्युपेय: । अतएव च पुरुषस्यैव कर्तृत्वं 
भोक्तृत्वं सादित्वञ्चाभ्युपेयते । 


यच्च तैः भगवद्वचनेन प्रकृतेः कर्तृत्वं स्थापितम्‌, तन्न संगच्छते । वस्तुतः 
भगवद्वचनस्य एष आशयः - एतत्‌ सर्वं जगत्‌ अदृष्टादिसहकारेण आत्मना विरचितानि 
परन्तु एष अभिमानी आत्मा पुरुषः अहमेव अस्य कर्ता इति मन्यते, इतरेषामदृष्टादीनां 
कारणत्वं न स्वीकरोति इति । तथा च पुरुषस्य अकर्तृत्वं प्रकृतेश्च कर्तृत्वं नहि भग- 
वद्रचनेन सिद्धं भवितुमर्हति । 

स्मृतिरपि आत्मनः कर्तृत्वं प्रतिपादयति - "तस्माद्रा एतस्मादात्मनः आकाशः 
सम्भूतः आकाशाद्वायुः वायोरग्निः अग्नेरापः अद्भयो ओषधयः ओषधिभ्योऽन्नमन्नात्पुरुषः 
पुरुषात्‌ प्राणः चोत्पद्यते" इत्यनया श्रुत्या आत्मनः कर्तृत्वं स्पष्टतया उद्घोषितम्‌ । 

इत्थं रीत्या लोकिकप्रमाणिन श्रुतिप्रमाणेन च कर्तृत्वमात्मनः सिद्धम्‌ । अतः ज्ञाना- 
धिकरणं कर्ता नित्यः प्रकृत्यादिभ्योऽतिरिक्तश्चात्माऽवश्यमेव स्वीकार्यः । 

प्रमेयपदार्थनिरूपणानन्तरं संशयादिपदार्थानां निरूपणं कृतम्‌ । अत्रेयमाशङ्जायते 
यत्‌ संशयादीनां पृथक्‌ - पृथक्त्वेन प्रमेये एव अन्तर्भावसम्भवः ? प्रमेयत्वं हि प्रमाविषयत्वम्‌। 
सा च सर्वत्र विद्यते । अतः प्रमेयपदेनैव सकलपदार्थानां निरूपणसम्भवे संशयादीनां पृथक्‌ 
निरूपणं निरर्थकमेव । तथाप्यत्रवं विचिन्तनीयं यत्‌ संशयादिपदार्थानां सर्वत्रैवापेक्षितत्वेन 
प्रमेयत्वेन रूपेण तेषां सामान्यतः ज्ञानसम्भवेऽपि विशेषरूपेणतज्ज्ञानासम्भवात्‌ संशयादीनां 
प्रमेयातिरिक्तत्वेनोपवर्णनं यन्महर्षिणा कृतं तत्समीचीनमेव । अतः संशयादयः पार्थक्येन 


शास्त्रे प्रतिपादिताः। 


संशयः - | 

तत्र संशयस्तावत्‌ - एकधर्मिविरुद्धतत्तदभावप्रकारकज्ञानत्वरूपः । स च संशयः 
साधारणधर्मवद्धर्मिज्ञानजन्यः । यथा - धूम-धूमाभावसहचरित वह्िमान्‌ पर्वतः इत्यादि 
ज्ञानजन्यवहितदधूम-धूमाभावोपस्थितिजन्य पर्वतो धूमवान्‌ न वा इत्याकारकः संशयः 
साधारणधर्मवद्धर्मिज्ञानजन्यः । नित्यत्वतदभाववद्व्यावृत्तशब्दत्ववान्‌शब्दः इत्याकारक 
असाधारणधर्मवद्धर्मिज्ञानजन्यो नित्यत्वानित्यत्वोपस्थितिजन्यो शब्दो नित्यो न वेत्याकारक 
संशयः असाधारणधर्मवद्धर्मिज्ञानजन्यः। एवं विप्रतिपत्तिवाक्याधीनसंशयो यथा- केन- 
चिदुक्तमात्माऽस्ति, अपरेण चोक्तमात्मा नास्तीति विप्रतिपत्तिवाक्याधीन या आत्मत्व- 
तदभावोपस्थितिः तज्जन्यः “आत्मा अस्ति न वा" इत्याकारकः संशयः विप्रतिपत्ति- 
वाक्याधीन संशयः । इममेवाशयः पूरयितुमाह सूत्रकार ः- "समानानेकथधर्मोपपत्तर्विप्रतिपत्ते- 
रुपलब्ध्यनुपलब्ध्यन्यवस्थातश्च विशेषापेक्षो विमर्शः संशयः” इति । 


प्रयोजनम्‌- 

संशयानन्तरं प्रयोजनपदार्थः विवेचितोऽस्ति । यं पदार्थमधिकृत्य निश्चित्य पुरुषः 
प्रवर्तते तदेव प्रयोजनम्‌ । योदहयर्थः प्राप्तव्येन निश्चितः तयोः प्राप्तिहानयोः यदनुष्ठानं तदेव 
प्रयोजनम्‌ । अत उक्तं सूत्रकारेण- “यमर्थमधिकृत्य प्रवर्तते तत्‌ प्रयोजनम्‌' इति । प्रयो- 
जनज्ञानमन्तरा हानप्राप्त्योःविषये कस्यापि प्रवृत्तिर्न जायते । उक्तञ्च - "प्रयोजनमनुदिश्य 
मन्दोऽपि न प्रवर्तते" । अतः प्रयोजनमन्तरा प्रवृत्त्यभावात्‌ प्रवृत्तिसम्पादनार्थं प्रयोजनस्या- 
पेक्षिततया प्रयोजनं पार्थक्येन पदार्थत्वेन निरूपितम्‌ । 
दृष्टान्त: - 

यमर्थमधिकृत्य लौकिकानां पुरुषाणां तार्किकानां च विवेचने प्रवृततिरजायते, यस्मिनर्थ 
साधनीभूतस्य विषयस्य निश्चयो भवति स एव दृष्टान्तः । तदुक्तं सूत्रकारेण- "लौकिक- 

परीक्षकाणां यस्मिन्नर्थे बुद्धिसाम्यं स दृष्टान्तः°* इति । दृषटान्तप्रदर्शनेनैव पक्षः साधनीयो 
भवति । दृष्टान्तवैषम्येनैव पक्षः खण्डनीयो भवति । एवञ्च कथायां दृष्टान्तस्यातीवोप- 
योगिता । अतः दृष्टान्तस्यापि पृथक्पदार्थत्वेन विवेचनं कृतम्‌ । स चायं दृष्टान्तः साधर्म्य 
वैधर्म्याभ्यां द्विविधो भवति । यथा- पर्वते वहिनसाधने महानसं साधर्म्येण तिष्ठति, तथा 
तत्रैव हृद्‌; वैधर्म्येण तिष्ठति । इत्यं प्रकारेण साधर्म्य -वेधर्म्याभ्यां दृष्टान्तस्य द्वैविध्यं 
प्रतिपादितम्‌ । 
सिद्धान्तः - 

एष पदार्थः इत्थं प्रकारक: नहि अन्यविधः यथा अयमात्मा नित्य एव तर्क सिद्धः 
नानित्यः, इत्थं प्रकारकः यः निश्चितपक्षः स एव सिद्धान्तपदवाच्यः । एष सिद्धान्तः तन्र- 
अधिकरण-अभ्युपगम भेदेन त्रिविधः । अत्र यथाश्रुतं तन््राधिकरणाभ्युपगमसंस्थितिः सिद्धान्तः। 
तथा चासौ सिद्धान्तः- सर्वतन्त्र-प्रतितन््रसिद्धान्तः, अधिकरणसंस्थितिसिद्धान्तः, अभ्यु- 
पगमसंस्थितिसिद्धान्त इत्येवं प्रकारेण सिद्धान्तस्य ब्रविध्यं सूत्रे प्रतिपादितम्‌। तन््रमेव शाखं 
तस्य सिद्धान्तः तन्त्रसिद्धान्तः। यथा- न्यायशास्त्रस्य परमाणुवादः । सांख्यस्य प्रकृतिवादः। 
शास्त्रस्य भागविशेषोऽधिकरणशब्दवाच्यः । तस्य सिद्धान्तः अधिकरणसिद्धान्तः । यथा 
व्याप्तिलक्षणे तल्लक्षणसिद्धान्तः । अभ्युपगमसंस्थितिः - किञ्चिदकालपर्य्यन्तं यावदा- 
वश्यकं भवति तावत्‌कालपर्यन्तं यो हि मतस्य पक्षस्य स्वीकारः सोऽभ्युपगमसिद्धान्तः । 
स च सिद्धान्तः परकीयसिद्धान्तस्य विशेषरूपेण विचाराय स्वीक्रियते । अतएव स सिद्धान्त 
अभ्युपगमसंस्थितिसिद्धान्तः। सूत्रकारेणापि एतेषां चतुर्विधत्वेन प्रतिपादनं कृतमस्ति । 
तथाहि स चतुर्विधः सर्व॑तन्तरप्रतितन््राधिकरणाभ्युपगमसंस्थित्यर्थान्तरभावात्‌२" इति। तत्र 
सर्वतन्त्रेषु यस्य सिद्धान्तस्य विरोधो न दृश्यते, अथ च स्वमते सिद्धो योहि सिद्धान्तः स 
'सर्वतन््रसिद्धान्तः' । यथा पृथिव्यादिपञ्चभूतानि, गन्धादयो विषयाः, प्राणादीनीन्द्रियाणि एतत्‌ 
सर्वं केनचिदपितन््रेण न विरुद्धं स्वशास्त्रे च प्रतिपादितम्‌ । अत एव सिद्धान्तः सर्वतन्त्र- 
सिद्धान्तः। एवं समानतन््रेष्वसिद्धः अथ च विरोधिभूततन््े सिद्धः यो हि सिद्धान्तः स प्रति- 
तन्त्रसिद्धान्तः। यथा असत उत्पत्तिः न सतः परित्यागः प्रकृतेश्च कर्तृत्वं पुरुषस्य ज्ञानाधि- 
करणत्वमेतत्‌ सर्व प्रतितन्रसिद्धान्तः । यस्य अर्थस्य सिद्धौ सत्यन्येऽर्था; सिद्धयन्ति सोऽधि- 
करणसिद्धान्तः । यथा प्रपञ्चकर्तृत्वेन ई्रसिद्धौ सत्यामीश्वरस्य सर्वज्ञत्वसिद्धिः। पर- 
कीयसिद्धान्तभूतविषयस्य परीक्षाणार्थं योऽपरीक्षितस्याभ्युपगमः क्रियते सोऽभ्युपगम- 
सिद्धान्तः । यथा अस्तु द्रव्यं शब्दः स तु नित्योऽनित्यो वेत्याद्याकारकं यत्र परीक्षणं क्रियते 
सोऽभ्युपगमसिद्धान्तः । 

अवयवः - 
सिद्धान्तनिरूपणानन्तरमवयवनिरूपणं क्रियते । तत्र प्रतिज्ञा- दन्यतमत्वम- 
वयवत्वम्‌' । स चावयवः प्रतिज्ञाहेतूदाहरणोपनयननिगमनभेदेन पञ्चविधः । तत्र केचन 
दशविधत्वमप्यवयवस्य प्रतिपादयन्ति । पञ्च प्रतिज्ञादयः अर्थात्‌ प्रतिज्ञाहेतूदाहरणोपनय- 
निगमनानि, अथ च जिज्ञासा, शक्यप्राप्तिः, संशयः, संशयव्युदासः, प्रयोजनञ्चेत्येवम- 
वयवानां दशविधत्वं प्रतिपादयन्ति । बै द्धाश्नोदाहरणोपनयं द्रावेवावयवौ । एवं मीमांसकाः 
प्रतिज्ञाहेतूदाहरणात्मिकाः त्रिविधा अवयवास्स्वीकुर्वन्ति । इत्थं प्रकारेण न्यायमते प्रति- 
ज्ञादिनिगमनान्ताः पञ्चैवावयवास्सन्ति न न्यूना न बाधिकाः। तदुक्तं गौ तमेन- "प्रतिज्ञाहेत्‌- 
दाहरणोपनयनिगमनान्यवयवाः** इति । अत्र विशेषतो प्रतिज्ञादिपञ्चानामवयवानामुपयोगः 
परार्थानुमितावेव भवति । तत्र पक्षविशेष्यकसाध्यप्रकारकवचनं प्रतिज्ञा । उदाहरणसाधर्म्येण 
साध्यस्य साधकः हेतुः । साध्यसाधर्म्यादयत्र साधनं क्रियते तत्र पूर्व साध्यवत््वेन साधन- 
वत्वेन च निश्चितोऽर्थः दृष्टान्तः । उदाहरणाधीनः साध्यव्याप्यहेतुमत्ताप्रतिपादकवचनमु- 
पनयः। यथा वहिव्याप्यधूमवांश्रायम्‌ । साधम्यविधर्म्याभ्यांप्रदर्शनमुखेन पक्षे साध्यवत्ताया 
उपसंहारः निगमनम्‌ । इत्थप्रकारेण प्रतिज्ञाद्यात्मकानामवयवानां परार्थानुमितौ प्रयोजकता 
भवति । अतोऽवयवानां विशेषतोऽत्रभाष्येपरीक्षणं कृतम्‌ । एवञ्च पञ्चावयवसमुदायस्यैव 
न्यायत्वं प्रतिपादितम्‌ । 
तर्कः - 
अवयवनिरूपणानन्तरं महर्षि; तर्कस्य निरूपणं कृतम्‌ । तदुक्तम्‌ “अविज्ञाततत्वेऽ्थे 
कारणोपपत्तितस्तत्वज्ञानार्थमूहस्तर्कः२” इति । अविज्ञातस्वरूपपदःर्थे कारणोपपादनद्रारा 
तत्स्वरूपपरिज्ञानार्थं या हि सम्भावना क्रियते स एव तर्कः । यथा स्थाणुर्वा पुरुषो वा 
इत्याकारके संशये जाते एतद्देशे एतत्काले च पुरुषस्य सत्त्वं नोपपद्यते । अतो दृश्यमाने 
वस्तुनि यथार्थस्वरूपज्ञानार्थ तत्र एतददेशकाले पुरुषस्य सतत्वं कथमपि सम्भावयितुं न 
शक्यते । अतोऽत्र पुरुषस्यैव सत्त्वं भवेदित्याकारकस्तर्कः । एवं यद्यत्र वह्धिर्नस्यात्तरहि 
धूमोऽपि न स्यादित्याकारकस्तर्कः। तर्को हि न प्रमा भेदः, न वा प्रमाणम्‌, अपितु व्यभि- 
चारशंकापनोदनद्रारानुमितावुपकारकः । यथा - यदि धूमो वहिव्यभिचारी न स्यात्तर्हि बहि- 
जन्यो न स्यादित्याकारकतर्केणोत्पन्नत्वाभावरूपापाद्यव्यतिरेकनिश्चयेन वह्िन्यभिचारित्व- 
रूपापादकस्याभावः सिद्धयति । ततश्च व्यभिचारित्वशङ्खानिवृत्तिः। व्याप्तिनिश्चयविरोधिन्याः 
व्यभिचारशङ्खयाः निवृत्तौ सत्यां भवति व्याप्तिनिश्चयः, ततोऽनुमितिः । इत्थंप्रकारेण 
तर्कस्यानुमानोपकारकता लभ्यते । 

निर्णय : - 


तकनिन्तरं निर्णयः निरूप्यते - "विमृश्य पक्षप्रतिपक्षाभ्यामर्थावधारणं निर्णयः 
इति । तर्कविषये विमृश्य पक्षप्रतिपक्षाभ्यां यः पदार्थस्यावधारणं भवति स एव निर्णयः। 
अर्थात्‌ खण्डन-मण्डनद्रारा विरुद्धपक्षयोर्म्ये यदेकस्यार्थस्य निश्चयः स एव निर्णयः । तदर्थमेव 
कथायारुत्थितत्वात्‌ । 
वादः - 


निर्णयानन्तरं प्रथमाध्यायस्यद्वितीयाहिके वादः निरूपितः । अनेक प्रवक्तृकविचारे 
उपस्थिते सति वियारविषयं पदार्थमाभ्रित्य यो हि पूर्वपक्षोत्तरभावेन पक्षः व्यवस्थापितो 
भवति तद्विषयकविचार एव कथा । तस्यां कथायां तिसः निगमः - वादः जल्पः वितण्डा 
चेति । तत्र प्रमाणैः साधनं तर्केण च यत्रोपालम्भःक्रियते अर्थात्‌ परपक्षखण्डनं क्रियते सा 
कथा वादसंज्िका । वादे तावत्‌ प्रमाणतकभ्यामेव पक्षप्रतिपक्षयोरुपस्थापनं जायते । तत्र 
वस्तुतः तत्तवज्ञानेच्छयैव वादः प्रवर्तते, न तु परपक्षखण्डनपरत्वेन । उक्तञ्च - ^तत्त्ववुभुत्सोः 
कथावादः' । जल्पवितण्डयोस्तु प्रमाणाभासेनापि पक्षस्योपस्थापनं त्काभासेन च तन्नि- 
षेधः भवति । अतः तयोः कथयोः वादभित्नत्वं सिद्धयति । अत एवोक्तं सूत्रकारेण ्रमाण- 
तर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षग्रहो वादः२* इति । यथा 
नित्यः आत्मा, अनित्या बुद्धिरित्यत्र आत्मनित्यत्वेन वुद्धेरनित्यत्वस्य विरोधात्‌ द्रयमपि 
सिद्धं भवति । वादात्मककथायां वादिना प्रमाणेन तर्केण च स्वपक्षस्थापनं जायते, अथ च 
प्रमाणेनैव पूर्वपक्षखणडनं स्वपक्षस्थापनञ्च प्रतिवादिना क्रियते । अतोऽस्या: कथायाः 
वादस्वरूपता भवति । अथ च वादे स्वसिद्धान्तविरुद्धं न वादिना न वा प्रतिवादिना नहि 
कश्चन अर्थः प्रतिपाद्यते । अतः वादलक्षणे सिद्धान्ताविरुद्धः विरुद्धत्वविशेषणमुपात्तम्‌ । 
अथ च पञ्चावयवोपपत्न इत्यस्य वादलक्षणे प्रविष्टतया अन्यतमेनाप्यवयवेन हीनं यदि भवति 
तदा न्यूननामकनिग्रहस्थानम्‌ । हेतूदाहरणयोराधिक्यं प्रतिपादयेच्चेत्तदाऽधिकं निग्रहस्थानम्‌ । 
पञ्चावयवोपपन्नत्वकथनेन च निग्रहस्थानरहितत्वं वाद प्रतिपादितं भवति । इत्थं प्रकारेण 
प्रसरमाणा कथा वादपदन्यपदेश्या भवति । 
जल्पः - 

द्वितीया कथा जल्परूपा । इयमपि कथा प्रमाणतर्कसाधकोपालम्भः। अर्थात्‌ 
कस्यामपि कथायां प्रमाणेन तर्केण च स्वपक्षस्थापनं एवं ताभिरेव परपक्षखण्डनं क्रियते । 
तत्रापि जल्पे सिद्धान्ताविरुद्धत्वं पञ्चावयवोपपन्नरता चास्ति । परन्तु तत्र न केवलेन प्रमाणेन 
तर्केणैव पक्षप्रतिपक्षपरिग्रहो भवति, अपितु छलेन जात्या च स्वपक्षस्थापनं परपक्षप्रति- 
१. न्या.सू. १.१.४९ २.न्या.भा.सु. १.२.१ 
५ न्या. 

षेधश्च जायते । अतः वादतः जल्पकथा विलक्षणा । तदेवोक्तं सूत्रकारेण- 'यथोक्तोपपन्न- 
शछलजातिनिग्रहस्थानसाधनोपालम्भो जल्पः९* इति । वादे शुद्धस्य प्रमाणस्य तर्कस्य च 
खण्डने मण्डने च प्रयोगो भवति । जल्पे तु प्रमाणतर्कभ्यां सहच्छल-जाति-निग्रहस्थानाना- 
मपि प्रयोगो क्रियते । अतः जल्पपेक्षया प्रशस्ता वादकथा । 
वितण्डा - 

स्वपक्षस्थापनाहीनो वितण्डा । वैतण्डिकः पक्षप्रतिपक्षयोर्मध्ये कमपि पक्षं न 
स्वीकरोति, अपितु परपक्षस्य खण्डनमेव यत्र जायते सा कथा वितण्डा पदवाच्या । यदि 
उच्येत परपक्षखण्डनमेव वैतण्डिकस्य प्रयोजनं स्यात्‌ स एव तस्य पक्षः इत्थमपि वक्तुं न 
शक्यते, यद्येवं स्वीक्रियेत वैतण्डिकः वैतण्डिकत्वं जहाति । यतोहि वैतण्डिकः स एव 
भवति यः: कमपि पक्षं नाश्रयते । यदि परपक्षखण्डनात्मकः पक्षः तेन स्वीकृतः तदा सः 
वैतण्डिक इति वक्तुं न शक्यते । एवं प्रकारेण तिसः कथाः वाद-जल्प-वितण्डाशब्देन 
प्रतिपादिताः । 
हेत्वाभासः - 

हेत्वाभासज्ञानं तत्त्वनिर्णयार्थमतीवावश्यकम्‌ । यदि हेत्वाभासज्ञानं न स्यात्तर्हि 
जलादिहेतुना पर्वतादौ वहन्यभावादिसाधने तत्पक्षोऽपि स्थिरः स्यात्‌ । पर्वते जलसाधकहेतौ 
` दुष्टत्वग्राहकत्वात्‌ । दुष्टहेतुद्रारा नहि केनापि किमपि वस्तु साधयितुं शक्यते । अथ च 
यदि स्वस्य हेत्वाभासविषयकं ज्ञानं न स्यात्‌ तर्हिं दृष्टहेतुप्रयोगः कुर्यात्‌, अथ च प्रतिवादिना 
` तन्मतं खण्डितं भवेत्‌ । अतः सर्वेषां तत्वनिर्णय- विजयसिद्धयर्थ हेत्वाभासज्ञानमावश्यकम्‌ । 

वस्तुतः ज्ञानानां कोटिरदविविधा । तत्रैका प्रमित्तिकोटिः द्वितीया चाऽप्रमितिकोरिः । 

अनुमितिरपि ज्ञानमेव अतः तत्रापि कोटे; द्रव्यं विद्यते । तथाहि पर्वतो वहिमान्‌ धूमादित्यत् 
धूमहेतुना वहन्यनुमितिः प्रमात्मिका भवति । एवं हृदो वहिमान्‌ जलादित्यत्र जलहेतुना 
वह्यनुमिति अप्रमात्मिका वर्तते । यतोहि प्रथमानुमितौ पर्वते वहिन: वर्तते, द्वितीयानुमितौ 
च पक्षे हृदे वह्यभावो वर्तते, अवस्थायामस्यां यदि हृदे बहिसाधकजलादिहेतुषु स्व- 
रूपासिद्धत्वरूपहेत्वाभासज्ञानं न जायेत तर्हि पर्वतवृत्तिवहिसाधकधूमहेतो; व्याप्तिपक्ष- 
धर्मताविशिष्टत्वसत्वेऽपि पर्वतोवहिमान्‌ इत्यनुमितौ प्रमात्वं कथमपि साधयितुं न शक्यते । 
अतः तादृशानुमितौ प्मात्वसाधयितुं यथा पक्षधर्मताज्ञानं व्यापि्ञानञ्ञावश्यकं तथैव प्रमा- 
त्वस्य प्रयोजकविरुद्धहेतौ हेत्वाभासानां ज्ञानं नितरामावश्यकम्‌ । एवं स्वपक्षस्थापनार्थं पर- 
पक्षनिर सनार्थं हेत्वाभासानां ज्ञानं परमावश्यकं विद्यते । हेत्वाभासानां ज्ञानमन्तरा वादी स्व- 


९. न्या.सू. १.२.२ 

प्रतिपक्षस्य वादे हेत्वाभासानां निरसनं कर्तुमसमर्थः भवति । यावत्कालपर्यन्तं हेत्वा- 
भासानां निरसनं न भवति तावत्‌ कालपर्यन्तं केनापि विजयश्रियं प्राप्तुं न शक्नोति । अतः 
विजयार्थमपि हेत्वाभासानां निरूपणं परमावश्यकं वर्तते । 


हेत्वाभासस्य विशेषज्ञानं विना त्रिविधकथायामपि न कस्याप्यधिकारः । अतएव 
हेत्वाभासपदार्थस्योल्लेखपूर्वकं ““सव्यभिचारविरुद्धप्रकरणसमसाध्यसमकालातीताः हेत्वा- 
भासाः"*२ इति विभागं कृतवान्‌ महर्षिगौतमः । ““असिद्ध-विरुद्ध-अनैकान्तिक-प्रकरण- 
समकालात्ययापदिष्टभेदात्‌ पञ्चैव हेत्वाभासाः इति केशवमिश्रेण समुपवर्णितम्‌?। 
हेत्वाभासप्रकारभेदे आस्तिकाचार्याणां नास्तिकाचार्याणां परस्परं मतभेदो दृश्यते । मीमांस- 
कानां मते हेत्वाभासस्य त्रैविध्यमेव । तदुक्तं शासख्रदीपिकायां पार्थसारथिमिश्रेण- ““असिद्धिः 
अनैकान्तिकत्वं बाधकत्वञ्चेति त्रयो हेतुदोषाः*** इति । प्राभाकराः प्रकरणसमकाला- 
तीतयोः हेत्वाभासत्वं नाङ्खीकुर्वन्ति । अतः गुरुमतेऽपि त्रैविध्यमेव हेत्वाभासस्य । बैद्धैरपि 
हेत्वाभासस्य तरैविध्यमेव स्वीकृतम्‌ । तथाचोक्तं धर्मकीर्तिना “असिद्ध-विरुद्धानैकान्तिकाः 
त्रयो हेत्वाभासाः'*“ इति । जैनसम्प्रदायेऽपि एते त्रय एव हेत्वाभासाः परिगणितास्सन्ति । 
वैरोषिकमसूत्रेऽपि हेत्वाभासस्य तरैविध्यमेव स्वीकृतम्‌ । तथाहि- "“अप्रसिद्धोऽनपदेशोऽसन्‌ 
सन्दिगधश्चाऽनपदेशः''‹ इति । महर्षिकणादमतेपक्षसत्वसपक्षसत््वविपक्षासत्वरूपत्रि- 
लक्षणमेवानुमानस्य लि द्धं न तु पञ्चलक्षणम्‌ । तदुक्तम्‌ - 
“विपरीतमतो यत्‌ स्यात्‌ एकेन द्वितयेन वा । 
विरुद्धाऽसिद्धसन्धिगधमलिद्धं काश्यपोऽब्रवीत्‌! * ।। इति ।। 
तथा च त्रितयधर्माणां मध्ये यस्य कस्यैकधर्मस्य धर्मद्रयस्य वा अभावे हेत्वाभासो 
भवति । 


महर्षिगोतममते-पक्षसत्व सपक्षसत्व विपक्षाऽसत्त्वा- ऽसत्प्रतिपक्षत्वाबाधितत्वरूप 
पञ्चधर्म एव हेतुपदार्थस्य सामान्यलक्षणम्‌ । उक्तानां पक्षधर्मत्वादिपञ्चधर्माणां मध्ये येन 
केनापि रूपेण हीना अहेतवः । तेऽपि कतिपयहेतुरूपयोगाद्धेतुवदाभासमानाः हेत्वाभासाः । 
यथा- विपक्षेऽसत्वराहित्ये सव्यभिचारनामा हेत्वाभासः, सपक्षसत्त्वाभावे विरुद्धनामको 
हेत्वाभासः, असत्परतिपक्षत्वाभावे प्रकरणसमः, पक्षसत्वाभावे साध्यसमः, अबाधितत्वा- 


१. वाद्‌-जल्प-वितण्डा, २.न्या० सू०° - १-२-४, 
३. तर्कभाषायाम्‌- पृ० ६६-६८ ४.शा.दी.पृ०२८९ 


५. 'असिद्धविरुद्धानैकान्तिकानामन्यतमस्योदभावनं दूषणम्‌। बैद्धतर्कभाषायाम्‌ । पृ° ६-८ 
६. वै° सू०- ३-१-१५, 

भावे कालातीतनामकः हेत्वाभासः । उक्तञ्च वरदराजेन तार्किकरक्षायाम्‌ - 


“हेतोः केनापि रूपेण रहिताः कैश्िदन्विताः । 
हेत्वाभासा; पञ्चधा ते गौतमेन प्रकीर्तिताः'* ।। इति । 
सव्यभिचार: - 
तत्र अनैकान्तिकः सव्यभिचारः। व्यभिचारेण सह वर्तते इति सव्यभिचार: । यथा- 
शब्दः नित्यः अस्पर्शत्वादित्यत्र स्पर्शवान्‌ कुम्भः अनित्यो भवति, नहि तदवत्‌ स्र्शवान्‌ 
शब्दः तस्मादस्पर्शत्वाद्‌ भवति-शब्दस्य नित्यत्वमित्यत्र व्यभिचारः । तत्र स्पर्शत्वस्य नित्य- 
त्वाभाववति उत्पत्तिकालीनघटे व्यभिचारत्वात्‌ एष सन्यभिचार ग्रहः नहि साक्षादनु- 
मितेः प्रतिबन्धकः अपितु अनुमितिकारणीभूतव्याप्तिग्रहप्रतिबन्धकः । 
साध्याभावद्तृत्तित्वं व्यभिचारः । यथा पर्वतोवहिमान्‌ प्रमेयत्वादित्यत्र वहल्य- 
भाववति प्रमेयत्वस्य विद्यमानतया भवति प्रमेयत्वहेतोः व्यभिचारित्वम्‌ । इदञ्च साधारण- 
स्वरूपसव्यभिचारत्वम्‌ । विरोध्यविषयकतया नहि पर्वतो वहिमानित्याकारकानुमिति- 
प्रतिबन्धकमपितु साध्याभाववद्वृत्तित्वरूपान्वयव्याप्तिप्रतिबन्धकम्‌ । एतल्लक्षणन्तु वस्तुतः 
पाध्यसंशयजनककोटिद्रयोपस्थितिजनकपक्षधर्मताज्ञानीयप्रकारताश्रयत्वम्‌ । यथा पर्वतो 
धूमवान्‌ बहरित्यत्र साध्यसंशयः पर्वतधर्मिक धूम-धूमाभाव-प्रकारकः पर्वतो धूमवान्‌ न 
वा इत्याकारकः, तज्जनिका कोटिद्रयोपस्थितिः धूम-धूमाभावोपस्थितिः तज्जनकं यत्पक्ष- 
धर्मताज्ञानं धूम-धूमाभावसहचरितवहिमान्‌ पर्वतः इत्याकारकः तादृश ज्ञानीयप्रकारता- 
श्रयत्वस्य वह्लौ विद्यमानतया भवति पर्वतपक्षक धूमसाध्यक वहि हेतौ सव्यभिचारत्वम्‌ । 


अत्रेदं विचिन्तनीयम्‌- साधारणधर्मवद्धर्मिज्ञानजन्या कोटिद्रयोपस्थितिः तथा 
असाधारणधर्मवद्धर्मिज्ञानजन्या कोटिद्रयोपरिथितिः एवं विप्रतिपत्तिवाक्याधीनाकोटिद्रयोप- 
स्थितिः साध्यसंशयजनिका भवति । यथा- पर्वतपक्षक धूमसाध्यक वहिहेतुकस्थले धूम- 
धूमाभावसहयरि तवहिमान्‌ पर्वतः इत्याकारकपक्षधर्मताज्ञानमेव कोटिद्रयोपस्थापकं भवति । 
तज्जन्यत्वञ्च “पर्वतो धूमवान्‌ न वा” इत्याकारक संशये विद्यते । एवं शब्दो नित्य: शब्द- 
त्वादित्यत्र शब्दः नित्यो न वा" इत्याकारक साध्यसंशयजनिका या कोटिद्रयोपस्थितिः 
नित्यत्वतदभावोपस्थितिरूपा, तज्जनकपक्षधर्मताज्ञानीयप्रकारताश्रयत्वस्य शब्दत्वे सत्वात्‌ 
भवति शब्दत्वात्मक हेतोः असाधारणात्मकसव्यभिचारता । एवं “शब्दो नित्योऽनित्यो 
वा" इत्याकारक विप्रतिपत्तिवाक्याधीना या नित्यत्वानित्यत्वोपस्थितिः साप्युपस्थितिः 
साध्यसंशयजनिका भवति । इत्थं प्रकारेण साध्यसंशयजनककोटिद्रयोपस्थापक व्याप्ति- 
पक्षधर्मताज्ञानीय विषयताश्रयो भवति सन्यभिचारत्वन्यवहारः । 

विरुद्ध क 

विरुद्धस्तावत्‌ साध्याऽसमानाधिकरणो हेतुः । यथा अयं गौ: अश्चत्वादित्यत्र अशत्वे 
न गोत्वसामानाधिकरण्यम्‌ । अतः विरुद्धत्वज्ञानं हेतुव्यापकसाध्यसामानाधिकरण्य- 
रूपव्याप्िज्ञानप्रतिबन्धकम्‌ । अथवा- साध्यव्यापकीभूताभावप्रतियोगित्वं विरुद्धत्वम्‌। ईदृशो 
विरुद्धः साध्याभावव्यापकीभूताभावप्रतियोगित्वरूपन्याप्पतिज्ञानस्य प्रतिबन्धक ः। अतः 
विरुद्धोऽपि अनुमितिकरणव्याप्िज्ञानप्रतिबन्धकत्वेनैव हेत्वाभासः । 
सत्प्रतिपक्षः - 


सत्प्रतिपक्षस्तावत्‌ "साध्यसिद्धयौपयिकपरामर्शकालीनसाध्याभावोऽपस्थिति- 
जनक प्रतिहेतुपरामर्शविषयत्वम्‌" । यथा केनचिदुक्त “वह्िव्याप्यधूमवान्‌ इदः' तत्रैव 
"वहन्यभावनव्याप्यजलवान्‌ हदः इत्याकारकविरोधिपरामर्शः जायते, तदानीमुभयोरेव 
हेतुप्रतिहेत्वोः भवति सत्प्रतिपक्षता । सत्परतिपक्षज्ञानञ्च साक्षात्पक्षोददेश्यकसाध्यविधेयका- 
नुमितिप्रतिबन्धकत्वम्‌ । अतः अनुमितेरनुत्पाद एव सत्प्रतिपक्षस्य दूषकताबीजम्‌ । सत्प्रति- 
पक्ष एव प्रकरणसम' पदवाच्यः । 


अयं भावः- यत्र बाधः भवति तत्रैव सत्प्रतिपक्षोऽपि दोषः। बाधितहेतावेव सत््रति- 
पक्षितत्वव्यवहारः । एतन्मतमवलमव्य सत्प्रतिपक्षस्य विभाजकलक्षणं कृतमस्ति । तच्च 
लक्षणं-पक्षतावच्छेदकविशिष्टपक्षग्रहत्वान्यापकसाध्यतावच्छंदकविशिष्टसाध्यग्रहत्वा- 
व्यापकप्रकृतपक्षतावच्छेदकावच्छिन्नविशेष्यतानिरूपितप्रकृतसाध्यतावच्छेदकावच्छिन्न- 
पकारताशाल्यनुमितित्वव्यापकंप्रतिबध्यतानिरूपितप्रतिबन्धकतावच्छेदिकासती, प्रकृत- 
पक्षतावच्छेदकविशिष्टपक्षग्रहत्वान्यापकप्रकृतसाध्यतावच्छेदकविशिष्टसाध्यग्रहत्वा- 
व्यापकप्रकृतपक्षविशेष्यकप्रकृतसाध्यप्रकार कानुमितित्वव्यापकप्रतिबध्यतानिरूपित- 
प्रतिबन्धक तावच्छेदकविषयित्वावच्छिन्नानुमितिनिष्ठजन्यतानिरूपितजनकतावच्छेदकविषयि- 
त्वावच्छिन्नायद्रूपावच्छिन्नविषयिता तद्रूपम्‌" सत्मतिपक्षसिद्धान्तलक्षणम्‌ । यथा- हदो 
वहिमान्‌ धूमादित्यत्र हृदत्वावच्छिन्नविशेष्यतानिरूपितवह्वित्वावच्छिन्न प्रकारताशाल्यनुमिति- 
त्वावच्छिन्नप्रतिबध्यतानिरूपित प्रतिबन्धक तावच्छेदिका, अथ च हृदत्वविशिष्टहृद्‌ इत्या- 
कारकंग्रहत्वस्याव्यापिका वहित्वविशि्टवहि इत्याकारकमग्रहत्वस्याव्यापिका या हृद- 
विशेष्यकवह्धिप्रकारनुमितित्वव्यापिका प्रतिबध्यता तादृशप्रतिबध्यतानिरूपितप्रतिबन्धक- 
तावच्छेदिकावहन्यभाववद्हृदत्वावच्छिन्नविषयिता, तादृशविषयित्वावच्छिन्नानुमितिः हदो- 
वहन्यभाववानित्याकारिकानुमितिः, तन्निष्ठजन्यतानिरूपिताजनकतावच्छेदिका वहन्यभाव- 
व्याप्यजलवदध्चदत्वावच्छिन्नविषयिता तादृश वहन्यभावव्याप्यजलवदध्चदत्वस्य वहन्यभाव- 
व्याप्यजलवदधरदे विद्यमानतया भवति हदपक्षकवद्धिसाध्यकधूमहेतुकस्थले वहन्यभाव- 

व्याप्यजलवदध्वदस्य सत्प्रतिपक्षत्वम्‌ । 
इदमत्रावधेयम्‌ - सत्म्रतिपक्षितत्वव्यवहारोऽपि सद्ेतावसद्धेतौ च विरोधिपरा- 
मर्शद्वयसम्बलनदशायां जायते । अतः तदौपयिकं सत्मरतिपक्षलक्षणं व्यवहारौपयिकम्‌ । 
तथाहि- “प्रकृतसाध्यवत्ताज्ञान विरोध्यनुमितिजननसमर्थसमानबलोपस्थितिप्रतिरुद्धकार्य- 
कलिद्धत्वम्‌ । तथा च पर्वतपक्षकवहविसाध्यकधूमहेतावपि सत्परतिपक्षितत्वव्यवहारो जायते । 
तत्र साध्यवत्ताज्ञानं पर्वतोवह्धिमानित्याकारकं ज्ञानं, तदविरोधिन्युपस्थितिः पर्वतोवहन्य- 
भावव्याप्यजलवान्‌हदः, तया प्रतिरुद्धं कार्य पर्वतो वह्विमानित्याकारकानुमित्यात्मकं, तादृश- 
कार्यकलिङ्गत्वस्य सद्धेतुभूते धूमेऽपि विद्यमानतया भवति धूमात्मकसद्धेतावपि सत्प्रति- 
पक्षितत्वन्यवहारः । 
साध्यसमः (असिद्धिः) - 
साध्यवत्वेन निश्चयाविषयीभूतो हेतुः साध्यसम शब्देन उच्यते । यथा- छाया 
द्रव्यं गतिमत्वादित्यत्र छायायां गतिमत्त्वं न निश्चितम्‌ । अतोऽनुमानमिदमनिश्चितसाध्यसम- 
दूषणेन दूषितम्‌ । यथा - पक्षे साध्यस्य सन्देहः तथैव हेतोरप्यत्र सन्देहः । अत एष हेत्वा- 
भासः "साध्यसमः पदवाच्यः । सूत्रे भाष्ये च साध्यसमस्य पञ्चविधहेत्वाभासमध्ये गणना 
विद्यते । असिद्धेर्गणना तु न कृता । 
असिद्धेरपि पञ्चविधहेत्वाभासानां मध्ये परिगणना वहुतरशासख्रेषु दृश्यते । तत्रा- 
श्रयासिद्धूयाद्यन्यतमत्वमसिद्धित्वमित्यसिद्धिसामान्यलक्षणम्‌ । अत्र आदिपदेन स्वरूपासिद्धेः 
व्याप्यत्वासिद्धेश्च परिगणना कृताऽस्ति । तत्र पक्षे पक्षतावच्छेदकस्याभाव आश्रयासिद्धिः। 
यथा - काञ्चनमयपर्वतो वहिमान्‌ धूमादित्यत्र पक्षीभूते काञ्चनमयपर्वति “काञ्चनमयत्वाभाववान्‌ 
पर्वत" इत्याकारिका आश्रयासिद्धिः। इयञ्चाश्रयासिद्धिः पक्षविषयकत्वेनानुमितेः एवमनु- 
मितिकारणस्य परामर्शस्यापि प्रतिबन्धिका भवति । पक्षे हेतुत्वेनाभिमतस्य हेतोरभावः 
स्वरूपासिद्धिपदेनाभिलप्यते । यथा शब्दो नित्यः चाक्षुषत्वादित्यत्र चाक्षुषत्वं हेतुः शब्दात्मके 
पक्षे नास्ति । अतोऽस्या स्वरूपासिद्धेः जञानं 'नित्यत्वव्याप्यचाक्षुषत्ववान्‌ शब्दः” इत्या- 
कारकपरामर्शस्य प्रतिबन्धकः । इत्थं प्रकारेण अस्याः स्वरूपासिद्ध: अनुमितिकारण- 
विरोधितया हेत्वाभासत्वम्‌ । इयञ्च स्वरूपासिद्धिः अनुमितेः अनुमितिकारणस्य परामर्शस्य 
च प्रतिबन्धिका । | 


एवं सोपाधिकत्वविशिष्टहेतुत्वं व्याप्यत्वासिद्वर्लक्षणम्‌ । यथा पर्वतो धूमवान्‌ 
वहरित्यत्रा्रन्धनसंयोगस्य धूमव्यापकत्वेन वहनेश्चाव्यापकतया भवति एतव्स्थले आर्द्रन्धन- 
संयोगस्योपाधित्वम्‌ । तथा च आर्द्रन्धनसंयोगात्मकव्यापकस्य व्यभिचारी यो वह्निः स 
अवश्यम्‌ अर्द्न्धनसंयोगव्याप्यस्य धूमस्य व्यभिचारी व्यापकव्यभिचारिणः व्याप्यव्यभि- 

चारित्वनियमात्‌ । एवञ्च व्याप्यत्वासिद्धत्वविशिष्टेतोः व्यभिचारितयाऽनुमितिकारणीभूत- 
व्याप्तिज्ञानविरोधितया भवति हेत्वाभासत्वम्‌ । 
कालातीतः - 

कालात्ययापदिष्टः कालातीतनामकः हेत्वाभासः । यस्य हेतोः एकदेशः पक्षग्रहण- 
काले न सम्भवति एतादृशः निर्दिष्टः हेतुः कालातीतशब्देन व्यपदिश्यते । यथा- शब्दः 
नित्यः संयोगव्यङ्ग्यत्वादित्यत्र भेरीदण्डसंयोगानन्तरं शब्दग्रहणं भवतीति शब्दग्रहेणकाले 
संयोगव्यङ्ग्यत्वमस्ति । हेतोः एकदेशः भेरीदण्डसंयोगः स्वरूपतः न सम्भवति । संयोग- 
व्यङ्ग्यत्वात्‌ कालात्ययापदिष्टत्वात्‌ भवति बाधितः, स एव कालातीतः । कालातीतसंज्ञकः 
बाधहेत्वाभासः साक्षादनुमितौ प्रतिबन्धकः । इत्थं प्रकारेण बाधस्यानुमितिप्रतिबन्धकत्वेन 
हेत्वाभासत्वमिति । 

स च कालात्ययापदिष्टसंज्ञकः बाधः साध्याभाववत्‌ पक्षत्वरूपः । उक्तञ्च यस्य 
हेतोः साध्याभावः प्रमाणान्तरेण निश्चितो भवति स बाधितो हेतुः । यथा- इदो वह्धिमान्‌ 
धूमादित्यत्र हृदो वहिमानित्याकारकानुमितिप्रतिबन्धकत्वेन भवति वह्न्यभाववान्‌ हृदः' 
इत्याकारकबाधस्य हेत्वाभासता । इत्थं प्रकारेण वहन्यभाववतुपक्षरूपो बाधः हदो वहि- 
मान्‌ इत्याकारकानुमितिप्रतिबन्धकत्वेन दोषः । 


बाधविभाजकलक्षणन्तु प्रकृतपक्षतावच्छेदकावच्छिन्नविशेष्यतानिरूपितप्रकृत- 
साध्यतावच्छैदकावच्छिन्नप्रकारताशाल्यनुमितित्वव्यापकप्रतिबध्यतानिरूपितप्रतिबन्धकता- 
वच्छेदकविषयत्वावच्छिन्नानुमितिनिष्ठजन्यतानिरूपितजनक तानवच्छेदिका या प्रकृतपक्षता- 
वच्छेदकावच्छिन्नविशेष्यतानिरूपित प्रकृतसाध्यतावच्छेदकावच्छिन्नप्रकार ताशालिग्रह- 
त्वव्यापिका या पक्षतावच्छेदकविशिष्टपक्षग्रहत्वव्यापिका अथ च प्रकृतसाध्यतावच्छेदक- 
विशिष्टसाध्यग्रहत्वव्यापिकाप्रतिबध्यता तन्निरूपित प्रतिबन्धकतानवच्छेदिकायद्रूपाव- 
च्छिन्नविषयिता तदरूपव््वम्‌ । हदोवहिमान्‌ धूमादित्यत्र वहन्यभावविशिष्टहृदे भवति लक्षण- 
समन्वयः- हदत्वावच्छिन्नविशेष्यतानिरूपित वह्ित्वावच्छिन्नप्रकारताशाल्यनुमितिः “हृदो- 
, वहिमानित्याकारकानुमितिः* तादृशानुमितित्वव्यापकप्रतिबध्यता निरूपिता, अथ च !हृद- 
त्विशिष्टहृदे" इत्याकारकंग्रहत्वव्यापिका, अथ च "वह्धित्ववान्‌वह्विः" इत्याकारक- 
ग्रहत्वन्यापिका एतादृश ग्रहनिष्ठा प्रतिबध्यता, तादृशप्रतिबध्यतानिरूपितप्रतिबन्धकता- 
नवच्छेदिका हृदत्वावच्छिन्नविशेष्यतानिरूपितवहन्यभावत्वांवच्छिनप्रकारता, तादृश- 


प्रकारताशालिज्ञानत्वस्य "हदोवहन्यभाववान्‌" इत्याकारकनिश्चये विद्यमानतया भवति 
लक्षणसमन्वयः । 





ई न्यायसूत्रम्‌ 


न च महर्षिगोतमेन “सव्यभिचारविरुद्धप्रकरणसमसाध्यसमकालातीता'‹ इति पञ्चानां 
हेत्वाभासानां केवलं परिगणनमेव कृतं, न तु सामान्यलक्षणमिति वाच्यम्‌ । उक्तविभाग- 
सूत्रस्थहेत्वाभासशब्दद्रारा हेत्वाभासस्य सामान्यलक्षणमपि संसूचितम्‌ । तथा च हेतुवदा- 
भासन्ते अर्थात्‌ यः समस्तपदार्थः न खलु हेतुलक्षणाक्रान्तः किन्तु हेतुसदृशतया प्रतीयमानो 
भवति स हेत्वाभास इति हेत्वाभासस्य लक्षणं सुसम्पन्नं भवति । हेत्वाभासशब्दस्य ^हेतो- 
राभासाः हेत्वाभासाः" अथ च “हेतुवदाभासन्ते इति हेत्वाभासाः इति प्रकारद्रयेन 
व्युत्पत्तिमूलकोऽर्थः लभ्यते । तत्र 'हेतोराभासाः हेत्वाभासाः* इति प्रथमव्युत्पत्या हेत्वा- 
भासशब्देन अनैकान्तिकासिद्धादिदोषाणां भानं जायते । एवं द्वितीया "हेतुवदाभासन्त इति 
व्युत्पत्या दुष्टहेतोः परिज्ञानं भवति । तत्र वात्स्यायनेन हेत्वाभासस्य द्वितीयां व्युत्पत्ति स्वी- 
कृत्य तत्‌ सामान्यलक्षणं कृतम्‌- हेतुलक्षणाभावादहेतवो हेतुसामान्याद्धेतुवदाभासमानाः' 
इति । अर्थात्‌ हेतुपदार्थस्य सकललक्षणासत्वे य: सकलपदार्थः यत्र स्थलेऽहेतुः किन्तु 
हेतोः सादृश्यवशात्‌ हेतुवत्‌ प्रतीयमानः स सर्वोऽपि पदार्थः तत्र हेत्वाभास इति । वाचस्पति- 
मिश्रेण उद्योतकरेण जयन्तभट्टेन भासर्व्ेन च एतादृशमेवमतमक्षरशः स्वीकृतम्‌ । चिन्ता- 
मणिकाराणां मतेऽपि दुष्टहेतुरेव हेत्वाभासस्य परिचायकः। परन्तु तेषां सामान्यलक्षणैः 
ज्ञायते यत्तः हेतुदोषस्यैव लक्षणमभिहितम्‌ । दुष्टरेतावेव दुष्टत्वं विद्यते, दोषत्वं सव्यभि- 
चारादिदोषेषु विद्यते । अतः श्रीमदगद्धेशोपाध्यायकृतहेत्वाभाससामान्यलक्षणं यदि महर्षि- 
वात्स्यायनसम्मतदुष्टहेतुपरकमेव स्यात्तदा दोषेष्वतिव्याप्तिः । अत एव दीधितिकृद्धिरुक्तं- 

(तद्रत्वं च दुषटहेतूनाम्‌ › इति । दोषव््वं दुष्टत्वम्‌ अर्थात्‌ दोषविशि्त्वं दोषत्वम्‌ । अनया 
व्युत्पत्या दोषज्ञानमन्तरा दुष्टहेतो; ज्ञानमसम्भवि । अतः दोषज्ञानानन्तरं तादृशदोषविशिष्टत्वं 
दुष्टत्वमित्यपि लक्षणं सरलतया ज्ञातुं शक्यते । अत एव चिन्तामणिकृद्धिः सव्यभिचारादि- 
दोषघटितं सामान्यलक्षणं प्रोक्तम्‌ । तथा च दोषाणां परिज्ञानानन्तरं सव्यभिचारादिदुष्ट- 
हेतूनां परिज्ञानमपि सुलभतया भवितुमर्हतीति न पूर्वोक्तदोषः । 

+, | 

हेत्वाभासनिरूपणानन्तरं छलपदार्थम्‌ उपवर्णितः । तदुक्तम्‌ - “वचनविघातोऽर्थ- 
विकल्पोपपत्याच्छलम्‌"* इति । तथा च वक्तुरनभिप्रेतार्थप्रतिपादनेन यो हि वचनविघातः 
स एव छलम्‌ । तच्च छलं त्रिविधं - वाक्‌छल-सामान्यच्छल-उपचारच्छलभेदेन। तत्र 
सामान्यरूपेणाभिहितेऽर्थं वक्तुरभिप्रायात्‌ याऽर्थान्तरकल्पना तद्वाक्छलम्‌ । तदुक्तम्‌ 
'अविशेषाभिहितेऽर्थ वक्तुरभिप्रायादर्थान्तरकल्पना वाक्छलम्‌^* इति । यथा- "नवकम्ब- 


१. न्या.सू. १.२.४ २. न्या.सू.भा. पृ. १७५ ३. सा.नि.दी.पृ. २१ 
४. न्या.सू. १.२.१० ५. न्या.सू. १.२.१२ 

लोऽयं माणवकः* इति सामान्यतः उक्ते वक्तुश्च तात्पर्यमासीत्‌ नवशब्दः नूतनार्थकः परन्तु 
तत्र नवसंख्या" इत्यर्थं कल्पयित्वा तस्य निराकरणं वाक्छलम्‌ । 

एवं सम्भावितार्थविशेषस्यातिसामान्ययोगादर्थात्‌ ब्राह्मणत्वादिधर्मसम्बन्धात्‌ 
याऽसम्भूतार्थकल्पना तत्सामान्यछलम्‌। तदुक्तं सूत्रकारेण-"सम्भवतोऽर्थस्यातिसामा- 
न्ययोगादसम्भूतार्थकल्पना सामान्यछलम्‌९* इति । यथा-सम्भवति ब्राह्मणे विद्यायाः सदा- 
चारस्य च सम्पत्तिः, एवं प्रकारेण केनचिदुक्ते परः वदति यदि ब्राह्मणे विद्याचरणसम्पत्तिः 
तदा ब्रात्येऽपि सा स्यादित्येवं सामान्यछूलम्‌ । 

यत्र शक्तिलक्षणाऽन्यतरसम्बन्धेन प्रयोगे कृते, अर्थात्‌ शक्त्या शब्दप्रयोगे कृते 
लक्षणयाऽर्थसदभावस्य खण्डनम्‌ । एवं लक्षणया शब्दप्रयोगेकृते शक्त्यर्थसद्‌भावस्य 
प्रतिषेधः भवति तत्र “उपचारच्छलम्‌"। तदुक्तं महर्षिणा- “धर्मविकल्पनिर्देशेऽर्थसद्‌- 
भावप्रतिषेध उपचारच्छलम्‌२* इति । यथा - केनचिल्लक्षणया गङ्कायां घोषः इत्युक्ते सति 
परः गङ्गापदस्य शक्त्यर्थं कल्पयित्वा तत्‌ खण्डनमुपचारच्छलम्‌ । एवं गद्धायां मीन इत्युक्ते 
गद्धापदस्य लाक्षणिकमर्थमभ्युपेत्य तत्परतिषेध उपचारच्छलम्‌ । इत्येवं रीत्या वाक्छलमेवो- 
पचारच्छलमिति केचन प्रतिपादयन्ति । तन्न समीचीनम्‌ । अर्थान्तरकल्पना भिन्ना, अर्थसद्‌- 
भावप्रतिषेधश्च भिन्ना । अतो नहि वाक्छलमुपचारच्छलरूपं भवितुमर्हतीत्येवं रीत्या छ्ल- 
पदार्थोऽपि निरूपितः । 
जातिः - | 

छलपदार्थविवेचनानन्तरं जातेः स्वरूपनिरूपणं कृतम्‌ । तद्यथा - “साधर्म्य-वेधर््या- 
भ्यां प्रत्यवस्थानं जातिः” इति । साधम्यविधर्म्याभ्यां यस्य साध्यस्यानुपपत्तिः सा जाति- 
रित्यभिधीयते । साधर्म्योदाहरणेन वादी साध्यस्योपपत्तिं करोति तदा यदि वेधर्म्योदाहरणेन 
प्रतिवादी साध्यस्यानुपपत्ति प्रदर्शयति सा जातिरित्युच्यते । ताश्चतुर्विशतिः साधर्म्य- 
समादिभेदात्‌ । तदुक्तम्‌ - 

साधर्म्य-वैधर्म्योत्कर्षा-पकर्ष-वर्ण्यावर्ण्य-विकल्प-साध्यप्राप्त्यप्रापिप्रसद्धगरति- 
न्तानुत्पत्तिसंशयप्रकरणहेत्वर्थापत्यविशेषोपपत्त्युपलब्ध्यनुपलब्धिनित्यानित्यकार्यसमाः”* 
इति । तथा च छलादिभिन्नं दूषणासमर्थमुत्तरं स्वव्याधातकमृत्तरं जातिः किं वा साधर्म्यसमादि 
चतुविंशत्यन्यान्यत्वं जातित्वमिति सकलजातिविशेषानुगतं जातिलक्षणं । इदानी संक्षेपेण 
साधर्म्यसमप्रभृतीनां जातीनां स्वरूपं प्रस्तूयते - 
१. न्या.सू. १.२.१३ २.न्या.सू. १.२.१४ 
३. न्या.सू. १.२.१६ ४. न्या.सू. ५.९. १ 

साधर्म्यणोपसंहारे वादिना कृते तद्विपरीतसाधर्म्यण प्रत्यवस्थानं साधर्म्यसमा- यथा 
अनित्यः शब्द: उत्पत्तिधर्मकत्वात्‌, यद्यदुत्पत्तिधर्मकं तदनित्यं यथा घटादीत्येवं वादिना 
प्रयुक्ते यद्यनित्यघटसाधरम्यादनित्यः शब्द: तदा नित्येनाकाशेन सहामूर्तत्वसाधर्म्यण शब्दो 
नित्यः प्रसज्येत इत्येवं दूषणप्रसञ्जनं साधर्म्यसम इति । 

वैधर्म्येण वादिनोपसंहारे कृते तद्विपरीतवेधरम्येण प्रत्यवस्थानं वेधर्म्यसमाजातिरिति। 
यथा-शब्दोऽनित्य नित्याकाशवेधर्म्यात्‌ घट वदिति वादिनोक्ते यदि नित्याकाशवैधर्म्योत्पत्ति- 


धर्मकत्वतः शब्दोऽनित्यः तर्हि अनित्यघटादिवधर्म्यामूर्तत्वेन नित्य एव शब्द किं न स्यादिति 
दूषणप्रसञ्जनं वेधर्म्यसमाजातिरित्युच्यते । 


परोक्तसाधनादेव तदव्यापकधर्मस्य पक्षे आपादनमुत्कर्षसमा । यथा शब्दोऽ- 
नित्य: कृतकत्वात्‌ घटवदित्यादौ कश्चिदेवमाह-यदिकृतकत्वेन हेतुना शब्दो घटवदनित्यः 
स्यात्तर्हि तेनैव हेतुना शाब्दो घटवत्सावयवः स्यादिति । 


परोक्तदृष्टान्तसाधर्म्येण पक्षे पराभिमतधर्मान्तरस्याभावसाधनमपकर्षसमाजतिः। 
यथा- शब्दोऽनित्यः कृतकत्वात्‌ घटवदिति स्थापनायां प्रतिवादिनो यद्यनित्यत्वसहचरित 
घटधर्मात्‌ कृतकत्वादनित्यः शब्दः तदा कृतकत्वानित्यत्वसहचरितघटधर्मरूपवत््वव्यावृत्या 
शब्दे कृतकत्वस्यानित्यत्वस्य च व्यावृत्तिः स्यात्‌ । एवं शब्दे कृतकत्वसहचरित श्रावणत्वस्य 


संयोगादौ अपि अनित्यत्व सहचरित गुणत्वस्य दृष्टान्ते घटे व्यावृत्या घटेऽनित्यत्वं कृतकत्वञ्च 
व्यावर्ततेत्येवमपकर्षसमा । इति । 


वर्ण्यस्य स्थापनीयस्य दृष्टान्तधर्मस्य पक्षे साधनमर्थात्‌ सन्दिग्धसाध्यकत्वास्या- 
पादनं वर्ण्यसमाजातिः । यथा- पर्वतो वहिमान्‌ धूमात्‌ महानसवत्‌ इति वादिनः स्थापनायां 
प्रतिवादिनः पक्षवृत्तिर्हि हेतुर्गमकः पक्षश्चसन्दिग्धसाध्यकः, तथा च सन्दिग्धसाध्यकवृत्ति- 
हतस्त्वया दृष्टान्तेऽपि स्वीकार्यः, तथा च दृष्टान्तस्यापि सन्दिग्धसाध्यकत्वं स्यादित्यापादनं 
वर्ण्यसमाजातिरिति । 

साध्यदृष्टान्तयोर्ध्मवेचि्रयमात्राद्धर्मिणः ख्यापनीयत्वेन प्रत्यवस्थानमवर्ण्यसमा- 
जातिः। यथा- शब्दोऽनित्यः कृतकत्वाद्‌ घटवदितिवादिनः स्थापनायां दृष्टान्ते घटे हेतोः 
कृतकत्वस्य सिद्धसाध्यकवृत्तित्वस्य धर्मस्य वैचित्र्यमात्रात्‌ सत्त्वमात्रात्‌ पक्षस्य शब्दस्य 
ख्यापनीयत्वेनासंदिग्धसाध्यकत्वेन प्रत्यवस्थापनं घटवत्‌ शब्दोऽप्यसंदिग्धानित्यत्वधर्मकः 
स्यादिति शब्दस्यासंदिग्धानित्यत्वधर्मवत्वापादनमवर्ण्यसमाजातिरिति । 

दृष्टान्तविकल्पं प्रदशर्य दार्टन्तिकविकल्पकथनं विकल्पसमा । अर्थात्‌ साधन- 
धर्मयुक्ते दृष्टान्ते धर्मान्तरस्य साध्यभित्नधर्मस्य दर्शनाद्धर्मिणि पक्षे साध्यधर्मस्य विकल्पो 

विरुद्धः कल्पस्तेन प्रत्यवेस्थानमनिष्टापादनं विकल्पसमा। यथा - शब्दोऽनित्यः उत्पत्तिधर्मक- 
त्वाद्‌ घटवत्‌ इत्युक्ते उत्पत्तिधर्मकत्वधर्मयुक्ते घटे धर्मान्तरस्यानित्यत्वभिन्नधर्मस्य 
अविभागजत्वस्य विभागजशब्दन्यावृत्तस्य दर्शनाद्‌ घटगतो यो धर्मः स शब्दे भवतीत्यस्य 
व्यभिचाराद्धर्मिणि शब्दे साध्यधर्मानित्यत्वस्य विरुद्धः कल्पो नित्यत्वं तेन प्रत्यवस्थानं 
शब्द उत्पत्तिधर्मकोऽपि विभागजो घटत्वविभागजः एवं घट उत्पत्तिधर्मकोऽनित्यः शब्द- 
स्तूत्पत्तिधर्मकोऽपि नित्यः स्यादित्यापादनं विकल्पसमाजातिरित्युच्यते । 

दृष्टान्तस्य पक्षतुल्यताकथनं साध्यसमा। (वस्तुतः साध्यशब्दोऽत्र पक्षवाची)। 
यथा- शन्दोऽनित्यः उत्पत्तिधर्मकत्वाद्‌ घटवदित्यत्र घटसमानत्वेन यदि शब्दः अनित्यः 
स्यात्तर्हि शब्दसदृशत्वेन घटोऽपि भ्रत्रेन्द्रियविषयत्वेन ग्राह्यः भवेदित्येवं साध्यसमाजातिरिति। 

प्राप्त्या प्रत्यवस्थानं प्राप्तिसमा । प्राप्तिपदार्थश्चात्र साध्यहेत्वोः सामानाधिकरण्यम्‌ । 
यथा- क्रियाहेतुगुणवत्वेनैव किमिति क्रियावत्त्वं साध्यते, किमिति क्रियावत्त्वेन तादशगुण- 
वत्त्वं न, उभयोरविशेषादिति । 


अप्राप्त्या प्रत्यवस्थानमप्राप्तिसमा । अर्थात्‌ प्राप्य साध्यम्‌ अप्राप्य वेति विकल्प्य 
अप्राप्तस्याऽसाधकत्वेन प्रत्यवस्थानमप्राप्िसमाजातिरिति। तथा च हेतुः प्राप्य साध्यं साध- 
यति, अथवा अप्राप्य साध्यं साधयतीति विकल्प्य प्रथमपक्षे प्राप्तिसमाजातिः प्रदर्शिता। 
द्वितीयपक्षेऽतिप्रसद्खादप्राप्तस्य न साधकत्वमित्येवमसाधकत्वेन प्रत्यवस्थानमप्राप्तिसमा- 
जातिरिति । 

साधनस्यापि साधनं वक्तव्यमिति प्रसङ्धेन प्रत्यवस्थानं प्रसङ्खगसमा । यथा - 
क्रियावत्त्वे क्रिया हेतुगुणवत्वं साधनम्‌, तत्र किं साधनम्‌, नहि साधनं विना कस्यचित्सिद्धिरस्ति, 
एवं तत्रापि किं साधनमित्येवमनवस्थापादनं प्रसंगसमाजातिरिति । 

प्रतिदृष्टान्तेन प्रत्यवस्थानं प्रतिदृष्टान्तसमा । अर्थात्‌ प्रतिदृष्टान्त- मात्रवलेन व्याप्ति- 
मपुरस्कृत्यप्रत्यवस्थानं प्रसञ्जनं प्रतिदृष्टान्तसमाजातिः। यथा - प्लोष्ठदृष्टान्तेन क्रियावत्त्वे 
साधिते निष्क्रियाकाश दृष्टान्तेन आत्मनो निष्क्रियत्वमेव कथन्न स्यादित्यापादनं प्रतिदृष्टान्त- 
समाजातिः । लोष्टदृष्टान्तेन क्रियावत््वमाकाशदृष्टान्तेन निष्क्रियत्वन्नेत्यत्र नियामका- 
भावादिति । 

अनुत्पत्या प्रत्यवस्थानं अनुत्पत्तिसमा । यथा- घटो न नित्यः जन्यैकत्वादित्यादौ 
कश्चिदाह- यदि जन्यैकत्वमनित्ये प्रमाणं स्यात्‌ तदा घटे एकत्वोपपत्तेः पूर्वं तदभावानि- 
त्यत्वं स्यात्‌, नित्यश्चत्तदाऽनुत्पन्न एवेत्यनुत्पत्तिसमाजातिरिति । 
१. न्यासू. ५.१९. ९ 




















(८७ न्यायसूत्रम्‌ 


विशेषदर्शनात्रिर्णये क्रियमाणे कुतश्चित्‌ संशयहेतोः धर्मिणि साध्यतद्िपरीत- 
धर्मसंशयेन प्रत्यवस्थानं संशयसमा । यथा - अनित्यत्वन्याप्योत्पत्तिमत्वलक्षणविशेष- 
दर्शनात्‌ शब्देऽनित्यत्वनिर्णये वादिना क्रियमाणे प्रतिवादिना नित्यानित्यव्यावृत्तशब्द- 
त्वलक्षणासाधारणधर्मदर्शनलक्षणसंशयकारणाद्धर्मिणि शब्देऽनित्यत्वतद्विपरीतनित्य- 
त्वधर्मसंशयेन प्रत्यवस्थानं संशयसमाजातिरिति । 

वाद्युक्तहेतोः साध्यविपरीतसाधकहेत्वन्तरोद्धावनंप्रकरणसमा । अर्थात्‌ वादि- 
साध्यविरुद्ध साध्याभावसाधकानुमानेन स्वपक्षनीत्या प्रतिवाद्यभिमतधर्मसाधकयुक्त्या प्रत्यव- 
स्थानं प्रसञ्जनं प्रकरणसमाजातिः। यथा- शब्दोऽनित्य उत्पत्तिधर्मकत्वादूघटवदिति वादिनः 
स्थापनानुमाने प्रतिवादिनः प्रत्यनुमानेन शब्दो नित्यः श्रावणत्वाच्छब्दत्ववदित्यनेन नित्यत्व- 
साधकयुक्त्या प्रत्यवस्थानं प्रकरणसमाजातिरिति । 


प्रत्यवस्थानमहेतुसमः । अर्थात्‌ अहेतुना साधर्म्यात्‌ कालत्रयेऽपि हेतुत्वासम्भवेना- 
हेतुत्वकथनमहेतुसमा। यथा- कार्यत्वादिरूपहेतुः साध्यादनित्यत्वातूर्वकालवृत्तिः चेत्तदाऽ- 
नित्यत्वरूपसाध्यस्य तदानीमभावात्‌ कस्य साधकं स्यात्‌ । अथ यदि तस्य पश्चात्‌ काल- 
वृत्तित्वं स्वीक्रियते तदापूर्वकाले साधनाभावात्कस्य साध्यमनित्यत्वं स्यात्‌ । यदि चोभय- 
मेककालवृत्तिस्स्यात्‌ विनिगमकाभावात्‌ किं कस्य साधनं किं कस्य साध्यमित्यापादन- 
महेतुसमाजातिरिति । 
अर्थापत्तिपुरस्कारेण साध्याभावोद्धावनम्‌ अर्थापत्तिसमा । यथा- अनित्यःशब्दः 
प्रयत्नानन्तरीयकत्वाद्‌ घटवत्‌ इत्यनुमाने शब्दस्यानित्यत्व-साधर्म्यादनित्यत्वं यदि, तदाऽ- 
थापत्त्या सिद्धं नित्यत्वसाध्म्यानित्यत्वमपि, एकतरावधारणे नियामकाभावात्‌ वस्तुतः वृत्ति- 
काराणां मते- अर्थापत्ति उक्तेनानुक्तमाक्षिपति । तथा च शब्दोऽनित्य इत्युक्तेऽर्थादा- 
पद्यतेऽन्यन्नित्यम्‌, तथा च दृष्टान्तासिद्िर्विरोधश्च, कृतकत्वादनित्यम्‌ इत्युक्तेऽर्थादापन्न- 
मन्यस्माद्धेतोर्नित्य इति बाधः सत्प्रतिपक्षितो वा, अनुमानादनित्य इत्युक्ते प्रत्यक्षान्नित्य इति 
च बाधः, विशेषविधेः शेषनिषेधफलकत्वमित्यभिमान इति । 
एकधर्मोपपत्तेरविशेषे सर्वाविशेषप्रसङ्खात्‌ सद्धावोपपत्तेरविशेषसमः* । एकधर्मो- 
पपत्तेरविशेषे एकधर्मस्य कृतकत्वादेःरब्दे घटे चोपपततेः सदभावाद्यदि शब्दघटयोरनित्य- 
त्वेनाविशेषस्तदा, तेन साधर्म्यात्‌ एकधर्मेण सर्वेषां पदार्थानां साधर्म्यात्‌ सत््वप्रमेयत्वादि- 
धर्मव््वात्‌ अविशेषेण सर्वेषां सर्वधर्मत्वेन प्रत्यवस्थानमभेदप्रसञ्जनम्‌ अविशेषसमाजातिः । 
तथा च सन्मात्रवृत्तिधर्मेणाविशेषापादनमविशेषसमाजातिरिति पर्य्यवसन्नं भवति । 


१. न्या.सू. ५, १, २३ 


भूमिका ७९१ 


उभयपक्षसाधर्म्यण साधनोपपत्तिकथनमुपपत्तिसमा । यदि अनित्यत्व साधनं कार्य- 
त्वमुपपद्यत इति शब्दस्यानित्यत्वम्‌, तदा नित्यत्वसाधनमपि किञ्चिदुपपद्यत इति नित्यत्वं 
किं न स्यादिति प्रत्यवस्थानमुपपत्तिसमाजातिरिति । 

निर्दिष्टस्य साधनस्याभावेऽपि साध्यधर्मोपलब्ध्या प्रत्यवस्थानमुपलब्धिसमा । यथा- 
पर्वतो वह्धिमान्‌ धूमादित्यादिकं वहिसिद्धयर्थमनुमानप्रमाणं वादिनोपदश््यते, न च तद्युक्तं 
यतस्तस्योक्तानुमानप्रमाणस्याभावेऽपि पर्वतो वह्विमान्‌ आलोकादित्यनुमानेन वहिरूपसाध्य- 
स्योपलम्भेनावधारणेन प्रत्यवस्थानमुपलब्धिसमाजातिरिति । 

उपलब्धेनुपलम्भादभावसिद्धया प्रत्यवस्थानमनुपलब्धिसमः । अर्थात्‌ वादिनाऽ- 
नुपलब्धिवशात्कस्यचित्‌ पदार्थस्याऽनंगीकारेऽनुपलब्धिवशादेव वाद्यभिमतस्यापि यत्कि- 
्चित्पदार्थस्याभावसाधनमनुपलबन्धिसमाजातिः। यथा- जलादेर्विद्यमानस्याप्यावरणव- 
शादनुपलब्धिः, तद्वदुच्चारणात्पूर्व शब्दस्य विद्यमानस्याप्यावरणवशादनुपलब्धिरित्येतन्मतं 
वादिना दूष्यते - यद्यावरणवशाच्छब्दो नोपलभ्यते, तदाजलाद्यावरणमिव शब्दाद्यावरण- 
मप्युपलभ्येतेति । अग्रोत्तरं - यदि भवद्धिरनुपलब्धित आवरणाभावस्साध्यते, तदा अनुप- 
लब्धेरप्यनुपलब्ध्यभावे सिद्धे तदभावादावरणाभावासिद्धावावरणसिद्धिरिति । 

अनित्यदृष्टान्तसाधर्म्यात्सर्वानित्यत्वप्रसद्खोद्धावनमनित्यसमा । यथा- यदि अनि- 
त्येन घटेन सादृश्याच्छब्दोऽनित्य इत्युच्यते तदा येन केनचिद्धर्मेण सर्वस्यैव तत्सदृशता 
तत्सर्वस्यानित्यत्वं प्रसज्येत इत्याकारक अनित्यसमः । 

धर्मस्य नित्यत्वानित्यत्व विकल्प्य द्धर्मिणो नित्यत्वसाधनं नित्यसमा । यथा - 
शब्दस्य यदनित्यत्वं भवद्धिरुच्यते, तत्नित्यमनित्यं वा ! यदि नित्यं तदा शब्दवृत्तेरेव तस्य 
सनातनत्वाच्छब्दस्यापि तथात्वमागतम्‌ । अथ अनित्यं, तदा शब्दे कदाचिदनित्यत्वा- 
भावोस्तीति नित्य एव शब्द इत्युभयथापि शब्दस्य नित्यत्वं प्रसज्येत इति । | 

प्रयत्कायनिकत्वात्‌ कार्यसम\ इति । अर्थात्‌ कार्यनानात्वानुमानात्‌ प्रत्यवस्थानं 
कार्यसमः। कार्यस्य प्रयत्नकार्यस्य घटादेः कीलकादेश्च यन्नानात्वं तस्यानुमानात्‌ प्रत्यवस्थानं 
कार्यसमाजातिरिति। यथा- शब्दोऽनित्य प्रयत्नानन्तरीयकत्वादिति वादिनोक्ते प्रतिवादिनः 
यस्य प्रयत्नानन्तरमात्मलाभः तस्याभूत्वा भवनेन कार्यत्वं यथा घटादेः, यस्य तु कीलकादेः 
प्रयत्नानन्तरमुपलभ्यमानत्वं तस्य प्रयत्नव्यद्गयत्वेन कार्यत्वम्‌, अनित्यन्तु - भूत्वाऽभवनं, 
न च पूर्वोक्ति दृष्टान्तद्रये प्रयत्नत इति, यच्च कीलकाद प्रयत्व्यङ्गब स्वपर्यवसितं प्रयत्ना- 
नन्तरीयकत्वं न तज्जनकत्वसाधकं, घटादौ तु यत्मरयत्नानन्तरीयकत्वमभूत्वाभवनलक्षणं 

७२ न्यायसूत्रम्‌ 


तदप्रसिद्धं न ततोऽनित्यत्वानुमानमित्येवमनुमानात्‌ प्रत्यवस्थानं कार्यसमाजातिरिति । 
निग्रहस्थानम्‌ - 


यस्मिन्‌ स्थाने येन प्रतिपादनेन वादी अथवा प्रतिवादी स्वपक्षपराजयः इति मन्यते 
तत्स्थानं निग्रहस्थानमित्युच्यते । उक्तञ्च भाष्ये - "निग्रहस्थानानि खलु पराजयवस्तून्यपरा- 
धाधिकरणानीति, पराजयवस्तूनीत्यस्य पराजयो वसत्यस्मिन्निति पराजयस्थानानीत्यर्थः, 
निग्रहस्थानानि इत्यस्यैव पर्य्यायान्तरमपराधाधिकरणानीति । निग्रहस्थानं द्वाविंशतिभेदे- 
नोपन्यस्तं भवति तर्कशास्त्रे । तानि च- “प्रतिज्ञाहानिः प्रतिज्ञान्तरम्‌, प्रतिज्ञाविरोधः प्रतिज्ञा- 
सन्यासो हेत्वन्तरमर्थान्तरं निरर्थकमविज्ञातार्थमपार्थकमप्राप्तकालं न्यूनमधिकं पुनरुक्त- 
मननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनुयोज्यानुयोगोऽप- 
सिद्धान्तो हेत्वाभासाश्च निग्रहस्थानानि° इति । 

प्रतिज्ञातार्थपरित्यागो स्वपक्षे परपक्षधर्मानुज्ञा वा प्रतिज्ञाहानिः । यथा- शब्दोऽनित्यः 
प्रत्यक्षगुणत्वादित्यत्र सोऽयं गकार इति प्रत्यभिज्ञावलात्परेण बाधे उद्धाविते, अस्तु तहि 
नित्यः शब्द इति नित्यत्वम्गीकुर्वन्‌ वादी शब्दस्यानित्यत्वप्रतिज्ञां जहाति । वृत्तौ तु पक्षहेतु- 
दृष्टन्तसाध्यतदन्यहानिभेदात्पञ्चप्रकाराः उपदर्शिता । तथाहि- शब्दोऽनित्यः कृतकत्वादि- 
त्युक्ते प्रत्यभिज्ञया विषयोऽयं बाधित इत्यत्तरिते अस्तु तर्हिं घट एव पक्ष इति पक्षहानिः । 
एेन्द्रियकत्वात्‌ शब्दोऽनित्य इत्युक्ते हेतोरनैकान्तिकत्वमिति प्रत्युक्ते अस्तु तावत्‌ कृतक- 
त्वादिति हेतुरिति हेतुहानिः एवमेव पर्वतो वहिमान्‌ धूमादयोगोलकवदित्युक्ते, दृष्टान्तः 
साधनविकल इत्युक्ते, अस्तु तर्हिं महानसवदिति दृष्टान्तहानिः । पर्वतो वहविमान्‌ धूमादि- 
त्यत्रैव सिद्धसाधनेन प्रत्युक्ते अस्तु तर्हि इन्धनवानिति साध्यहानिः। विशेषणहान्यादि- 
स्त्वन्यहानिः, यथा वहिमान्‌ नीलधुमादित्युक्ते, असमर्थविशेषणत्वेन प्रत्युक्ते अस्तु तर्हि 
धूमादिति हेतुरित्यादिः। 

प्रतिज्ञातार्थप्रतिषेधे धर्मविकल्पात्तदर्थनिर्देशः प्रतिज्ञान्तरम्‌" इति एकेन कथकेन 
परतिज्ञातस्यार्थस्य द्वितीयेन प्रतिषेधे कृते सति, पुनः प्रथमेन तददूषणोद्धारार्थं धर्मस्य धर्मा- 
न्तरविशिष्टः कल्पो विकल्पः तस्मात्‌ तदर्थनिर्देशः प्रतिज्ञातार्थस्य विशेषणान्तर विशिष्ट 
तया कथनं प्रतिज्ञान्तरमित्यर्थः । यथा शब्दो नित्यः इत्युक्ते ध्वनौ बाधेन परेण प्रत्युक्तं 
वर्णात्मकः शन्दःपक्ष इति प्रतिज्ञान्तरम्‌ । 


स्वोक्तसाध्यविरुद्धहेतुकथनं प्रतिज्ञाविरोधः । यथा द्रव्यं गुणभिन्नं रूपादितः 
पृथक्त्वेनानुपलभ्यत्वात्‌ । “प्रतिज्ञाहेत्वोर्विरोधः*२ इति वात्स्यायनभाष्यम्‌ । यत्र प्रतिज्ञा 


१. न्यास. ५, ९ ९. न्या.सू. ५५, २, ६ 

हेतुना विरुध्यते, हेतुश्च प्रतिज्ञया, सोऽत्र प्रतिज्ञाविरोधः, कथम्‌, यदि गुणव्यतिरिक्तं द्रव्यं 
रूपादिभ्योऽर्थान्तरस्योपलब्धर्नोपपद्यते, यदि रूपादिभ्योऽर्थान्तस्यानुपलब्धिः, गुणव्यतिरिक्तं 
द्रव्यमिति नोपपद्यते, गुणव्यतिरिक्तं च द्रव्यं रूपादिभ्यश्चार्थान्तरस्यानुपलब्धिरिति विरुध्यते, 
व्याहन्यते न सम्भवति, अत्र द्रव्यं गुणव्यतिरिक्तमिति प्रतिज्ञा, रूपादिभ्योऽर्थान्तरस्यानुप- 
लब्धे रिति हेतुः, तयोर्विरोध उपपादित इति । 

पक्षप्रतिषेधे प्रतिज्ञातार्थापनयनं प्रतिज्ञासंन्यासः२ । यथा - शब्दोऽनित्य एेन्द्रियक- 
त्वादित्युक्ते परेण सामान्ये व्यभिचारमुद्धाव्य दूषिते स्वोक्तमपलपति-केनोच्यते शब्दोऽ- 
नित्य इति । सोऽयं प्रतिज्ञातार्थनिहवः प्रतिज्ञासंन्यास इति । 

अविशेषोक्ते हेतौ प्रतिषिद्धे विरोषमिच्छतो हेत्वन्तरम्‌ । अविशेषोक्तो पूर्वोक्ते, 
हेतौ साधकांशे, प्रतिषिद्धे सति, विरोषमिच्छतः परोक्तदूषणोदिधीर्षया विशेषणान्तरमिच्छतः, 
अथद्विशोषणान्तं प्रक्षिपतः अस्य च विशेषमिच्छतः इत्यस्यान्यहेतूकरणमभिलषतः, तथा 
च पूर्वोक्ते साधकांशे प्रतिषिद्धे सति परोक्तदूषणोदिधीर्षया तत्रैव हेतौ विशेषणान्तर- 
र्षेपोऽन्यहेतुकरणं वा हेत्वन्तरं, तस्य पर्यवसितं तु पूर्वोक्तदूषणोदिधीर्षया पूर्वोक्तहेतुता- 
वच्छेदकातिरिक्त हेतुतावच्छेदकविशिष्टवचनं हेत्वन्तरमित्यर्थः । यथा- शब्दोऽनित्यः वाह्ये 
द्दरियप्रत्यक्षविषयत्वादित्युक्ते सामान्येनैकान्तिकत्वेन च प्रत्युक्ते सामान्यवत्वे सतीति विशेषणं 
प्रक्षिप्तं, सामान्यवत्त्वे सति वाद्येन्द्रियप्रत्यक्षत्वादिति हेतुवचनं हेत्वन्तरमिति । 

प्रकृतादर्थादप्रतिसम्बद्धर्थमर्थान्तरम्‌" । एवच प्रकृतोपयुक्तमर्थमुपेक्ष्यासम्बद्धार्था- 
भिधानमर्थान्तरमित्यर्थः। यथा- शब्दोऽनित्यःकृतकत्वादित्यभिधाय शब्द आकाशस्य गुण 
दत्यभिधानम्‌ । 

वर्णक्रमनिर्देशवनिरर्थकम्‌" । अर्थात्‌ अवाचक शब्दप्रयोगो निरर्थकमिति। यथा- 
अनित्यः शब्दः कचटतपः जवगडदशत्वात्‌ भञ्‌ घद्धष्वदित्येवं प्रकारं निरर्थकम्‌ इति । 

परिषत्परतिवादिभ्यां त्रिरभिहितमप्यविज्ञातमविज्ञातार्थकम्‌ः । एतच्च व्लिष्टान्व- 
यमप्रसिद्धार्थकन्त्वरितोच्चारितमित्यादिरूपम्‌ । तथा च कठिनात्मकत्वेनाप्रसिद्धत्वेनाथवा- 
ऽन्यभाषास्थत्वेन शब्दोऽस्तीति कृत्वा त्रिवारमुक्त्वापि मध्यस्थस्य तस्य शब्दस्यार्थाव- 
बोधो न भवति चेत्तानीं तस्योक्तेरवि्ञातार्थं इत्युच्यते। 


पौर्वापर्यायोगादप्रतिसम्बद्ार्थमपार्थकम्‌ । यत्र वाक्ये एकवाक्यार्थप्रतिपादकत्वं, 

७४ न्यायसूत्रम्‌ 


एकवाक्यार्थान्वयबोधजनकत्वं नास्ति तद्राक्यमपार्थकमित्यर्थः। फलितार्थस्त्वस्य-अभि- 
मतवाक्यार्थबोधानुकूलाकाक्षादि शून्यबोधजनकपदत्वमपार्थकत्वमिति । यथा- दशदाडि- 
मानि, षडपूपाः, कुण्डम्‌, अजाजिनम्‌, पललपिण्डः, शब्द्‌ घटः: पटः नित्यमनित्यञ्च 
प्रमेयत्वादित्यादि । 

अवयवविपर्यासवचनमप्राप्तकालम्‌* । अवयवानां व्युत्क्रमेणकथनमप्राप्तकाल- 
मिति यावत्‌ । यथा- शब्दत्वाच्छन्दो नित्यमित्यादिकम्‌ । 


रोनमन्यतमेनाप्यवयवेनन्यूनम्‌ । प्रतिज्ञादीनामन्यतमेनाप्यवयवेन हीनं न्यूननिग्रह- 
स्थानम्‌। यथा- परार्थानुमान यत्किञ्चिदवयवानभिधानम्‌ (साधनाभावे साध्यसिद्धिः) इति। 

हेतूदाहरणाधिकमधिकम्‌२ । अत्र हेतूदाहरणाधिकं दूषणाद्याधिक्यस्याप्युपलक्षणम्‌। 
यथा- शब्दोऽनित्यः शब्दत्वात्‌ श्रावणत्वाच्चेत्यादिकम्‌ । 

पुनरुक्तप्रतिपादके द्वसूतर, तत्राद्यम्‌ - “शब्दार्थयोः पुनर्वचनं पुनरुक्तम्‌, अन्यत्रा- 
नुवादात्‌* इति । द्वितीयम्‌ - 'अर्थादापत्नस्य स्वशब्देन पुनर्वचनम्‌”“ । इति । अत्र पुनर्वचन- 
मितिलक्षणनिर्देश, पुनरुक्तमिति लक्ष्यकथनम्‌; शब्दपुनरुक्तमर्थपुनरुक्तमिति द्रैविध्यप्रति- 
पादनाय शब्दार्थयोरिति; अनुवादेऽतिव्याप्तिवारणार्थमन्यत्रानुवादादितिपदम्‌ । अनुवादस्य 
व्याख्यारूपत्वेन सप्रयोजनत्वम्‌, पुनरुक्तस्यनिष्पयोजनत्वमिति तयोर्भदः । तथा च अनु- 
वादान्यत्वेसति पुनर्वचनत्वं पुनरुक्तत्वमिति सामान्यलक्षणम्‌ । यथा शब्दोऽनित्यः शब्दो 
नित्य इत्यादि । 


विज्ञातस्य परिषदा त्रिभिरभिहितस्याप्यनुच्चारणमननुभाषणम्‌< | त्रिभिरभिधाने- 
ऽपि यत्रानुभाषणविरोधीव्यापारस्तत्राननुभाषणं निग्रहस्थानम्‌ । तथा च यत्रवादी दोषोद्धा- 
वनं कुर्यात्‌ किन्तु त्रिवारं मध्यस्थेन चोदितोऽपि प्रतिवादी जानन्नपि नानुभाषणं कर्तु प्रभव- 
तीति तस्यप्रत्युच्चारणं प्रागभावोऽननुभाषणमित्यर्थः । 

अविज्ञातञ्चाज्ञानम्‌ । परिषदा विज्ञातस्य वादिना त्रिरभिहितस्यापि वाक्यार्थस्या- 
बोधः, किं वदति मया बुध्यत एव न, एतादृश तदज्ञानं नाम निग्रहस्थानमिति । 

असाधने सदुत्तरस्याप्रतिपत्तिरप्रतिभा । उत्तरा परोक्तं जानतोऽपि वादिनः उत्तर- 
स्यास्पूर्तिवशात्तष्णींभावः अप्रतिभानामकं निग्रहस्थानम्‌ । 

अन्यतरनिग्रहास्फुरणे कथाविच्छेदो विक्षेप इति । यथा इदं मे करणीयं विद्यते 
तस्मिन्रवसिते पश्चात्कथयामीति विक्षेपनामकं निग्रहस्थानम्‌ । 


स्वपक्षे दोषमनुद्धुत्यपरपक्षेदोषाभिधानम्मतानुज्ञाइत्युच्यते । यथा - शब्दो नित्यः 
श्रावणत्वादित्युक्ते ध्वनावनैकान्तिकत्वे हेत्वाभासोज्यमित्युक्तौ शब्दोऽनित्यः कृतकत्वादिति 
साधिते ध्वनेरपि पक्षसमत्वान्नदोष इत्युक्तौ असिद्धत्वात्तवोक्तेऽपि हेत्वाभासोऽयमित्युक्तं 
सोऽयं मतानुज्ञया निगुहीतः स्यादिति । 


उद्धावनार्हपरकीयनिग्रहस्थानानुद्धावनं पर्य्यनुयोज्योपेक्षणम्‌ । 


अतनिग्रहस्थाने तन्िग्रहस्थानाभियोगो निरनुयोज्यानुयोगः । अर्थात्‌ निग्रहस्थान- 
रहितेऽपि निग्रहस्थानस्योद्धावनं निरनुयोज्यानुयोग इति । 


प्रदेशान्तरस्थितसिद्धान्तविरुद्धम्‌ अपसिद्धान्त इति । तथा च एकसिद्धान्तमतमाश्रि- 
त्यकथाप्रवृत्तौ तद्विरुद्धसिद्धान्तमतमालम्व्योत्तरदानमपसिद्धान्तः। यथा- स्वीकृत सांख्याभ्यु- 
पगताविर्भाववादस्य वादिनः साङ्ख्यशास्रैकदेशस्थितस्य सत्कार्यवादसिद्धान्तस्य विरुद्ध- 
माविर्भावाविर्भावाभ्युपगमेऽनवस्थाभयादसत आविर्भावस्याभ्युपगमनम्‌ अपसिद्धान्त इत्यर्थः। 
महर्षिर्गोतमः 

न्यायशास्त्रप्रवर्तकः महर्षिगोतमोऽक्षपादनाम्ना प्रसिद्धः चतसृषु गणितामाद्या- 
मान्वीक्षिकीत्वेन प्रणिनाय । न्यायशास्त्रप्रणेतृत्वेन स महर्षिः अक्षपाद मेधातिथि गौतम गोतमो- 


१. मह्षरगोतमस्याक्षपादेति नामाभिधाने अस्तीयं किं वदन्ती यत्‌ महर्षिर्गोतमोऽहर्निशं शास्रीय- 
विचारधारायां संलग्नतारूपकारणवशात्‌ पदार्थचिन्तनपरः सन्‌ पतितः पतितः पुनरुत्प- 
तसि इति न्यायेनाऽस्य महर्षर्गोतमस्य पतनजन्यशारीरिकाऽऽघातन्याघातादिना सर्वोऽपि 
देहः सजीवनमतीवगम्भीरं प्रतिदिनं समवर्तत । ततश्चैकदा शास्रीयविचार चातुरी चमत्कृत- 
चेता महर्षिरकस्मात्‌ कूपे पतितः। कूपान्तः पतितं दृष्टवा तं गोतमं विज्ञाय कश्चिद्देव विशेषः 
तं निष्काश्य स्वकीयवरप्रदानेन महर्षपादयोरक्षिप्रदानं कृतवान्‌ येनास्य नयनत्रितयं जातमिति । 

अक्षपाद नामकरणविषये एका अन्यापि किं वदन्ती उपलभ्यते तथाहि-वेदव्यासो 
महर्ष्गोतमस्य शिष्य आसीदिति । एतेन शिष्टापरिग्रहाव्याख्याताः (ब्रह्मसूत्र २/१८/१२) 
इति सूत्रेण न्यायसूत्रकारमते परासिते गोतम उवाच - नाहमेनं शिष्याधमं शिष्यं व्यासं 
चाश्ुषप्रतयक्षविषयीभूतं करोमि । एतच्छरृत्वा भगवान्‌ वेदव्यासो (गुरोरात्मनिप्रसन्नतां सम्पाद- 
नाय) गुरुचरणानां पादयोः पपात। ततो महर्षिर्योगशक्तिवलात्‌ स्वीये पादे चक्ुर्जनयामास 
तेन च चक्षुषा महर्षिः स्वीयं शिष्यं वेदव्यासं समवलोकितवान्‌। इत्येतन्माहात्म्यपरि- 
तुष्टेन व्यासेन गौतमस्याक्षपादनाम्ना स्तवः कृत इति वृद्धानामाशयः । 

६ न्या. 














७६ न्यावसूत्तम्‌ 


वेत्यन्यतम नामेति पुराणेतिहासादिवचनैरुप्सिद्धम्‌ । तथाहि - पदपुराण , स्कन्दपुराण , 
गन्धर्वतन्त्र , नैषधीयचरित , विश्वनाथवृत्ति प्रभतिग्रन्थानुसार महर्षिर्गोतमः, स एव भास- 
कृत प्रतिभानाटकानुसारं मेधातिथिः, तथैव न्यायभाष्य , न्यायवार्तिक `, तात्पर्यटीका , 
न्यायमञ्जरी ` प्रभृतिग्रन्थानुसारज्चक्षपादः न्यायशास्त्रप्वर्तकत्वेन प्रसिद्धः। एतेन मनसि 
शंका जायते यत्‌ वस्तुतः परस्परमेते त्रयः भिन्ना अभिन्ना वेति । 
वस्तुतस्तु महर्षग तमस्यैव गोतमाक्षपादमेधातिधिप्रभृतिभिर्पर्याय- शब्दै्व्यपदेशो 
वर्तते । स च - 
मेधातिथिर्मप्राज्ञो गौतमस्तपसि स्थितः 
अक्षपादो महोयोगी गोतमाख्यो महामुनिः । 
गोदावरीसमानेता अहल्यायाः पतिः प्रभुः ।।' ` 
इति महाभारतस्कन्दपुराणाभ्यां पद्याभ्या प्रमाणितं भवति । 
यद्यपि न्यायशास्त्रस्य सुप्राचीनत्वात्‌ महर्षिगौतमः अस्य शास्रस्य वक्ता न तु 
कर्तेति प्रवादोऽपि दृष्टिपथं समागच्छति । तदुक्तं न्यायवार्तिककृद्धिरुद्योतकरैः- 
“यदक्षपादः प्रवरो मुनीनां शमाय शास्रं जगतो जगाद" । इति । 
भाष्यकृद्धिर्वात्स्यायनैरपि- 
योऽक्षपादमृषिं न्यायः प्रत्यभाद्‌ वदतां वरम्‌" । इति ग्रन्थेन तदेवोक्तम्‌ । 
किञ्च श्रुतिस्मृत्निपुराणेतिहासेष्वपि महर्ष तमस्योल्लेखः दृश्यते। तद्यथा-मत्स्य- 
पुराणेऽष्टाचत्वारिंशत्तमे (४८) अध्याये - जन्मान्धगौ तमस्य "उशिज" मह््यात्मजरूपेण, 
ऋग्वेदे रहूगणगौतमरूपेण च वर्णनं विद्यते 


१. कणादेन तु सम्प्रोक्तं शास्रं वैशेषिकं महत्‌ । गौतमेन तथा न्यायं सांख्यं तु कपिलेन वै ।। 


उ. ख. अ. - २६३ । २. कालिका, व. अ. - १७ । 
३. प्राणतोषिणी तन्त्रे उद्धुतम्‌ । ४..सर्गः - १७ । 
५. एषा मुनिप्रवर गौतमसूत्रवृत्तिः ... । ६. मेधातिधेर्न्यायशास्त्रम्‌ - प्रतिभा अद्ध - ५ । 


७. योऽक्षपादमृषिं न्यायः प्रत्यभाद्वदतां वरम्‌ । 

तस्य वात्स्यायन इदं भाष्यजातमवर्तयत्‌ ।। 
८. यदक्षपादः प्रवरोमुनीनां शमायशास्त्रं जगतो जगाद । 

कुतारकिंकज्ञान निवृत्ति हेतोः करिष्यते तस्य मया निबन्धः ।। 
९. अथ भगवता अक्षपादेन निश्रेयस हेतौ शास्त्रे प्रणीते ... । 
१०. अक्षपाद प्रणीतो हि वितपो न्यायपादपः । 

सान्दामृतरसस्यन्द फलसन्दर्भ निर्भरः ।। (श्रीमद्धर्जयन्तभदरुक्तम्‌) 

९१. महा. शान्तिपर्व, अ.- २६५८४५। १२ . स्कन्दपुराणे, कुमारिकाखण्डे - ५५/८५ । 

“जिह्यं ननुदेऽवतं तयादिशासिञ्जन्रुत्सं गौतमाय तृण्णजे । 

अगच्छन्तमवता चित्रमानवः कामं विप्रस्य तर्पयन्त धामभिः ।। 
शतपथब्राह्मणेऽपि- "विदेहोऽथ माधवोऽग्नि वैश्वानरमुरवे वभार । 

तस्य गोतमो राहुगणकऋषिः पुरोहित आस ।।' 
यद्यपि ज्योतिषशास््रीय "पाराकेरलीय शकुनाध्यायपशु-चिकित्साविज्ञाने" गवा- 

युर्वेदसंहितायां, धर्मशास्त्र धर्मसूत्रप्रभृतिग्रनथेषु सामवेदस्थलाटायनग्रौतसूत्रे,द्राह्यायणश्रौत- 
सूत्रे गोभिलगृह्यसूत्रे च प्रामाणिकाचार्यरूपेण, छान्दोग्योपनिषदि , हरिद्रुमगौतमरूपेण, कटठोप- 
निषदि नचिकेतागौतमसंवादे गोतमरूपेण, मिताक्षरा स्मृतिचन्द्रिका, हेमाद्रिमाधवापरार्क 
दत्तकमीमांसाप्रभृतिग्रन्येषु गातृगौतम श्लोकगौतम वृद्धगौतम वृहदगौतमादिनामभेदेन तत्तद्‌ 
ग्रन्थप्रवर्तकत्वं गौतमस्य स्फुटीभवति । तथाप्यहल्यापतेर्गोतमस्यैव न्यायदर्शनप्रवर्तक- 
त्वमित्यत्र न विदुषां वैमत्यम्‌ । अयमेव गोतमः ऋग्वेदसंहिता- तदभाष्य शतपथब्राह्मणा- 
दिषु गोत्रप्रवरनिर्णयादिषु च प्रोक्तः । 


यद्यपि भगवान्‌ महर्षिगोतमः कस्मिन्‌ देरो कदाचाविरासीदिति वक्तुमशक्यमेव । 
तथाप्याधुनिकैर्कतिपयेरन्यायशास््रस्येतिहासान्वेषण-तत्परैर्ुधप्रवरैर्तनिर्णयानुसरणे कृत- 
प्रयासो दृश्यते । सरगङ्ानाथद्याकृतन्यायभाष्यस्याङ्छलानुवादप्रस्तावनायां म.म. गोषीनाथ- 
कविराज: ईशवीयपूर्वषष्ठशतकं न्यायसूत्राणां रचनाकालं निर्धारयामास ।म.म. उमेशमिश्रस्तु 
ईशवीयपूर्वपञ्चमशतकं न्यायसूत्ररचनाकालं प्रतिपादयामास । अस्तु । 
वृहदविष्णुपुराणे ~ “गौतमस्याश्रमे याम्ये पातालोत्थितपाथसि । 
स्नात्वा कुण्डे नमेद्‌ भक्त्या ययुः पाठफलं लभेत्‌ ।। 
ततो गच्छेत्‌ ब्रह्मकरषर्गोतमस्य वनं नृप । 
अहल्याया हदे स्नात्वा लभते परमां गतिम्‌ ।।' | 
अहल्याहृद्रविषये महाभारतेऽपि भगवान्‌ वेदव्यासेन वनपर्वस्थंचतुरशीतितमे 
(८४) अध्याये वृहद्रूपेण वर्णितं विद्यते । म.म. पं. बालकृष्णमहोदयैरपि स्वस्मिन्‌ 
प्रबन्धे मिथिलाङ्क पञ्चमपृष्ठे उपर्युक्तं गौतमकुण्डं वर्णयता लिखितं यत्‌ कुण्डस्यास्य जल- 
ग्रहणे सति न्यायशास्त्रे विलक्षणा प्रतिभा समुपलभ्यते, मन्ये तत्कारणादेव तन्निकटस्थिते 
"यकोती' ग्रामे बहुशः तार्किकाः वभूवुरिति । 


महर्षिर्गोतमः “मेथिलः* विषयेऽस्मिन्‌ महान्‌गवेषकेण आचार्यराहलसांकृत्या- 
यनेन वहुविधं प्रमाणं प्रदत्तमस्ति । द्रष्टव्यम्‌ ~ मिथिलाङ्क एकादशतमेपृष्ठे । 
९. मत्स्यपुराणे, १- १४-८५-१९ २.ब्रा.अ.४ 
३. छान्दो. - ४-४-३.। ४. कटठोप. - २८/४/५५, २८५८६ । 

किञ्च स्कन्दपुराणेऽपि- "आसीद्‌ ब्रह्मपुरी नाम्ना मिथिलायां विराजिता । 
तस्यां लसति धर्मात्मा गौतमो नाम तापसः ।। 
अहलत्यानाम तत्पत्नी पतिभक्ता प्रियंवदा । 
 सर्वलक्षणसम्पन्ना सासीत्सर्वाह्धसुन्दरी ।।' 
इति हिमवत्खण्डे स्पष्ट समुल्लेखो दृश्यते । एतेन परिज्ञायते यदहल्यापति्गौतमः 
मिथिलास्थद्रारभङ्गामण्डलान्तर्गतब्रह्मपुरीवासी कदाचिदासीद्यत्राद्यापि गौतमकुण्डमह- 
ल्यास्थानमहल्याहद अहल्यापुय्यरपभ्रंशात्मिका ˆअहियारी' ग्रामश्च राजते । यत्र सम्प्रत्यपि 
प्रतिवर्ष लक्षाधिकसंख्यकाः जनाः स्नानार्थं समागच्छन्ति । मन्ये अत्रैव भगवान्‌ श्रीराम- 
चन्द्रचरणधूलिसंस्पर्शेण अहल्यायाः समुद्धारः सञ्जात इति । 
वस्तुतस्त्वस्माकं गुरोर्गुरुचरणास्तु क्वचिदेवमाहुः तथाहि- सुष्टयारम्भे जगन्नियन्त्रा 
भगवता धर्मसहितविद्यानां चतुर्दशसंख्याकानामष्टादशसंख्याकानां वा संरक्षणाय तत्प्रभाव- 
प्रदर्शनाय च देवसर्गदयः कृताः, तेषु ऋषिसर्गोऽप्येकः सर्गः भवति । अस्मिन्‌ सर्गे ऋषयो- 
ऽपि नहि मानुषवत्‌ क्रमेण स्वकीय शरीरो्नतिं मौज्यादिसंस्कारं वा साधयितुमयेषटन्त, 
अपि तु जन्मत एव स्वयं सिद्धाः धर्मविद्यास्थापनानुकूलसिरादिमन्तः ब्रह्मणः कृपया समु- 
द्ववन्ति । तद्दृष्टं सुग्रीवहनुमतादिषु, नहि स्वतस्सिद्धवुद्धिभक्तिविनयादिविशारदानां सुग्रीव- 
हनुमतादीनां गुरुगृहवास इतिहसेष्वुपलभ्यते । अत एव ऋषीणां मो्यादिसंस्काराणां वर्णनं 
नैव दृश्यते । यत्र दृश्यते वामनादिचरितर तत्र सर्वत्रापि तेषां लीलैव मन्तव्या । नहि एतेष्वुप- 
नयनादिसंस्कारस्यापेक्षास्ति । अतएव वामनमूर्तिः भिक्षायाचनं द्रारीकृत्य वलिं निगृहीतं 
प्रवृत्तः तदा वामनस्योपनयनसंस्कारोऽपि प्रदर्शितः पुराणेष्वित्यन्यदेतत्‌ । 


ऋषयः देशाकालावनुरुद्धय यत्र वा पृथिव्यामवतीर्णस्य भगवतः चरित्रं प्रति स्थान- 
मनुकूलमनुभवन्ति ततर मुनयोऽपि सर्वे स्वकीयनिवासमपि तत्र तत्र देशभेदेन कुर्वन्तः तिष्ठन्ति! 
तत्‌ ऋषिस्थानमाश्रमपदेन व्यवहियते शास्र, 'आश्रमस्थानमृषीणां निवासः" इति जयमङ्गला- 
यामुक्तत्वात्‌ । कस्य ऋषेः कुत्राश्रम इति चिन्तायामिदमेवस्थानमृषीणामिति निर्णयं कर्त 
वर्यं न प्रभवामः। अयमेव न्यायः गौतमादिग्रन्थकर्तृणां निवासस्थानादिविषये ज्ञातव्यः । 
अतएव नवीमूलमृषिमूलं कुत्रेति शंकोत्थापनादिः व्यर्थः प्रतिभाति । एवञ्चावसरमनुरुद्धय 
रक्षसा नर्हरणाय प्रजानां कल्याणाय वा यत्रौचित्यं भवेत्तदनुसारेण ऋषिभिः तावत्‌ पर्य्यन्तं 
यत्र दृश्यते तदेव ऋषीणां स्थानमिति । 


अत्रायं संकषपः- यत्‌ पुराणे रामायणे महाभारते वा सूतेन वाल्मीकिग्रभृतिना वा 
यदुच्यते तदेव सत्यमन्यत्र वतं ततव सत्यमन्यत्र तु विदुषां किमशोभनमिति । 
९. विस्तृतं वर्णनं ““मिधिलाद्के'" नवतितमे पृष्टे द्रष्टव्यम्‌ । 

भाष्यकर्ता वात्स्यायनः - 


न्यायभाष्यप्रणेता महर्षिवात्स्यायनः कस्मिन्‌ देशे कदा चाविरासीदिति निर्दुष्ट- 
रूपेण वक्तुं न शक्यते तथापि समुपलब्धतथ्यावलोकनेन परिज्ञायते आचार्योऽयं मिथिलायाः 
वरदपुत्र आसीदिति । 

मीमांसाशास्त्रे शवरस्वामिपादानां व्याकरणशास्त्रेपतञ्जलिमहर्षश्च यत्‌ स्थानं महत्वञ्च 
विद्यते तदेव स्थानं महत्त्वञ्च वात्स्यायनमहर्षर्न्यायशास्त्र वरीवर्ति । गौ तमप्रणीत न्यायसूत्नो- 
परि "नातिहस्वं नातिदीर्घ" वादिप्रतिवादि सम्वादरूपेण प्रशनोत्तरक्रमेण न्यायसूत्रस्योदघाटन- 
कुञ्ञिकारूपेण च महर्षिवात्स्यायनविनिर्मितं भाष्यं सुप्रसिद्धम्‌ । यद्यप्येतेषां मतं सर्वप्रथमं 
सुप्रसिद्धबौद्धदार्शनिकेन दिडनादेन खण्डितं तथापि वार्तिककारोद्योतकर तात्पर्यटीका- 
कारवाचस्पतिमिश्र परिशुद्धिकारोदयनप्रभृतिभिराचार्यैः तर्कमाधारीकृत्य दिङ्नादप्रभृति- 
बौद्धानामभिमतं खण्डयित्वा आचार्यवात्स्यायनाभिमतसिद्धान्तः प्रवलरूपेण सुस्थापितः। 
अत एवोक्तं केनापि विदुषा- “मुनित्रयं व्याकरणस्य जीवितं चतुष्टयं न्यायनये तथैव ।* इति। 


न्यायभाष्यकार वात्स्यायनस्य नामान्तराण्यपि समुपलभ्यन्ते । येषु "पक्षिलस्वामी 
मुख्यत्वेन प्रसिद्धः । यत्र तत्र "पक्षिलमुनि" किं वा केवलं "पक्षिल" इत्यपि समुपलभ्यते । 
तदुक्तमाचार्यवाचस्पतिमिश्रस्स्वकीय न्यायवार्तिकतात्पर्यटीकाप्रारम्भे- "अथ भगवता अक्ष- 
पादेन निश्रेयसहेतौ शास्र प्रणीते व्याख्याते च भगवतापक्षिलस्वामिना किमपरमवशिष्यत' 
इति । वेदादिभाष्यकर्त्रा माधवाचार्येणाप्युपर्युक्तं वाचस्पतिमिश्रमतं समर्थयतोक्तं सर्वदर्शन- 
संग्रहे- “पक्षिलस्वामिना च सेयमान्वीक्षिकी विद्या प्रमाणादिभिर्पदाथेर््रविभज्यमाना" इति। 
तार्किकरक्षाप्ररम्भे च "पक्षिलमुनिप्रभृतय' इत्युक्तिः दृश्यते । एवञ्चोपर्युक्तैस्सन्दरभर्ञायते 
यत्‌ न्यायभाष्यकर्तर्वात्स्यायनस्यैव पक्षिलस्वामीत्यपरत्नामेति । 


किञ्च कामन्दकीयमूलन्याख्यायामुपाध्यायनिरपेक्षायां वात्स्यायनस्योल्लेखः 
* र्‌ 
समुपलभ्यते । एतेन स्पष्टं भाति वात्स्यायनापरपर्य्यायः चाणक्यः चतुर्विधपुरुषार्थविदयाविज्ञा- | 


१. यथा ऋषयः अप्रतिग्राहका निर्रन्त्वात्‌, तथा च एते गार्हस्थ्यधर्ममनुपालयन्तोऽपि अप्रति- ` 
ग्राहकाः, कुटिलत्वात्‌ कुटिर्षट उच्यते । तं धान्यभूतं लान्ति संगृहणन्ति प्रातः समये होमा- 
दर्थं नाधिकमधिकं तु ब्राह्मणानुदिश्य सद्यः प्रक्षालयन्ति इति कुटिलाः कुम्भीधान्या इति 
प्रसिद्धाः। अतएव कुटिलानामपत्यं .विष्णुगुप्तः कौटिल्य इत्युक्तैः। भूयसां गुणैर्महतां 
वभूवसम्भूतः। भुविविश्रुतः न्यायकौटिल्य-वात्स्यायन-गौतमीयस्मृतिभाष्यचतुष्टयेन प्रकाशित 
पुरुषार्थ चतुष्टयोपाय इति महीतले प्रख्यातः । इति । 


२. अर्थशास््रकर्ता चाणक्यस्तस्मिन्‌ समये प्रादुर्भूतः यत्र नीतिशास्त्रस्य विलोपग्रसक्त्या सह देश 

पयितुमर्थशास्त्रवत्‌ कामसूत्रं नयायभाष्यञ्च निर्ममे । तत्र ्रन्थकर्चत्वेन ग्रन्थकर्ता आत्मानं 
वात्स्यायनत्वेन कामसूत्रे स्मरति । तेनेदं स्पष्टमर्थशास््रकर्तैव कामसूत्रस्यापि निर्मातुः भिन्नो 
नास्ति। अत एव वात्स्यायनस्य चाणक्यपर्य्यायभूतस्य वेधष्टवं सिद्धं भवति। तदुक्तं 
कामन्दकेन- “नीतिशास्त्रामृतं श्रीमानर्थशास््रमहोदधेः । 
य उदधे नमस्तस्मै विष्णुगुप्ताय वेधसे ।।' 
इत्यस्य नीतिसारीयस्य पद्यस्य व्याख्यायामुपाध्यायनिरपेक्षायां विष्णुगुप्तस्य वेध- 
टवं साधितम्‌ । तत्र हतुः ग्रन्थकतुर्विष्णुगुप्तस्य चतुर्विधपुरुषार्थप्रकाशकत्वमेव । तथा 
चोक्तं जयमद्गलायाम्‌- वेधस इति पृथक्‌ शास्त्रप्रणयनादेव इति । 


सत्वगुणस्योन्मूलनमेव प्रसक्तमासीत्‌ । अनेनैवाचार्येण सर्वाणि शास्त्राणि चतुरो वेदान- 
धीत्य सत्वोन्मूलन कारणमनुशील्य आन्वीक्षिक्या सह त्रय्यादि विद्यानां संस्थापनं कृतम्‌ । 
राज्यञ्च धर्मप्रधानं व्यवस्थापितम्‌, यद्ध्यैतिहासिकानां मतानुसारेणापि स्वर्णयुगायते स्म । 
अनेनैव सिद्धयति यदनेनाचार्येण पाटलिपुत्रमवस्थाय चन्द्रगुप्तं मौर्येराज्यपदे समभिषिच्य स्वयं 
शमप्रधानः सन्‌ सत्त्वमेव संस्थापितवान्‌ । सोऽयमाचार्यः इतः पूर्व चतुर्विंशतिवर्षशतक- 
ूर्वमवनीतलं भूषयामासेति न्यायवार्तिक भूमिकाकर्तृभिः उदधृतात्‌ चतुर्विंशतितमतीर्थ- 
इरजैनाचार्यवाक्यादुत्ीतम्‌ । इति । 

अर्थशासं हि पूर्वाचारयरभारतदेशस्य सुखशान्तिसमृद्धये त्रिवर्गेन्नितये च निर्मायराष्टस्य पुरतः 
समुपस्थापितम्‌ । तदतिविस्तृततया दुरूहं जातम्‌ । तत्रत्याः कतिपयेऽशा उत्पत्नकल्पा अभूव- 
न्निति कामसुत्रादि निर्दिष्ट हेतुभिर्ञायते । आचार्यकौटल्यः सम्पूर्णमर्थशास्त्रं वेदञ्चाधीत्य 
वेदिकमर्यादाया लोकयात्रासाधनत्वञ्चानुभूय तत्संग्रहभूतमेकमर्थशास्रं निर्मितवान्‌ । यदर्थ- 
मुपजीव्य रामराज्यं धर्मराजराज्यं चन्दरगुप्तमौर्यराज्यञ्च स्वर्णयुगायते । तदिदमर्थशास्रं पञ्च- 
दशाधिकरणं सार्धशताध्यायं साशीतिप्रकरणशतं षट्सहस्रश्लोकात्मकमुपलभ्यते । तस्येयं 
प्रतिज्ञा “पृथिव्या लाभे पालने च..... इदमर्थशासरं कृतम्‌ । (कौ .अ.-१-१) इति। तच्च 
सर्वेष्वपि देशेष्वदयावध्युत्कृष्टतमं चकास्तीति सर्वैराधुनिकैर्विपश्चिदपश्चिमैरपि सत्क्रियते इति। 
्रत्यक्षपरोक्षानुमानलक्षणप्रमाणत्रय निर्णी तायां फलसिद्धौ देशकालानुकूल्येसति यथा-साध्य- 
मुपायसाधनविनियोगलक्षणाक्रियानीतिः । तदर्थं शाखं नीतिशास््ं कौटिल्यभाष्यमित्यर्थः। 
तदेव अमृतं तदध्यासात्‌ नरदेवत्वमवाप्यत इति । श्रीमानिति, ब्रहमश्रियायुक्तः । अर्थशासर- 
महोदधेरिति । अर््यन् इत्यर्था धर्मार्थकामाः । तत्मरतिपादकं धर्म-शास्त्मर्थशास्तरम्‌ (काम- 
शास्र) च प्राजापत्यम्‌ । तथा चोक्तं कामसूत्र अस्मदगुरुणा- "प्रजापतिर्ह प्रजाः सृष्ट्वा 
तासां स्थिति निबन्धनं त्रिवर्गस्य शासनमध्यायानां शतसहसरे-णामर प्रोवाच तस्यैकदेशं स्वाय- 
| म्भुवो मनुः धर्माधिकारिकं पृथक्‌ चकार । वृहस्पतिरर्थाधिकारिकम्‌* । तच्च लक्षाध्याय 
वृतीयांशत्वेन कोरिग्रनथविस्तृतं सम्भाव्यते । एवञ्चार्थशासरं गाम्भीर्यात्‌ महाप्रमाणत्वाच्च 
महोदधिरिव । तस्माद्‌ य उद्र उद्धृतवान्‌ तस्मै विष्णुगुप्ताय नम इति । 

अत्रेदं विशेषतोऽवधेयम्‌ - ब्रह्मणा प्रजापतिना सृष्टेः पूर्वमेव एकलक्षाध्याया- 
त्मकः महान्‌ ग्रनराशिः प्रकाशितः। तथा चोक्तमुपाध्यायनिरपेक्षायाम्‌ - 
ब्रह्माध्याय सहस्राणां शतं चक्रे स्वबुद्धिजम्‌ । 
तन्नारदेन शक्रेण गुरुणा भागविण च ।। 
भारद्वाज विशालाक्ष भीष्मपाराशरस्तथा । 
संक्षिप्तं मनुना चैव तथा चान्यैर्महर्षिभिः ।। 
प्रजानामायुषो हासं विज्ञाय च महात्मना । 
संक्षिप्तं विष्णुगुप्तेन नृपाणामर्थसिद्धये ।।* इति । 
ब्रह्याद्याप्तप्रणीतसंग्रहत्वादस्मत्मणीतप्रबन्ध अपि प्रमाणमिति भावः । इति । 
एतदतिरिक्तं - हेमचन्द्र-वैजयन्ती-त्रिकाण्डशेष-नाममालिकाकोशप्रभृतिग्रन्थेषु 
कौरिल्यवात्स्यायनयोरैक्यं प्रतिपादितम्‌ । तद्यथा - 
"वात्स्यायनो मल्लनागः कौटिल्यश्चणकात्मजः । 
्रामिलः पक्षिलस्वामी वि्णुगुप्तोऽङ्गलश्च सः ।। 
विष्णुगुप्तस्तु कोण्डिन्यश्चाणक्यो द्रामिलोऽशुकः । 
वात्स्यायनो मल्लनागः पक्षिलस्वामिनावपि ।।" 
आभ्यां समुद्धरणाभ्यां भाष्यकर्तर्वात्स्यायनस्यैव द्रामिल अंशुक पक्षिलप्रभृति- 
नामान्तराणि सन्तीति परिलक्ष्यते । इत्थं कामन्दकीयनीतिसारस्योपाध्यायनिरपेक्षायां टीकायां 
-न्यायभाव्य-कौटिल्यभाष्य-वात्स्यायनभाष्य-गौतमीय-स्मृतिभाष्यप्रभृतिग्रन्थस्य रचयित्‌- 
रूपेण कौटिल्यस्य चर्चा विद्यते । विद्रद्ररवात्स्यायनसमयसमीक्षा कुर्वता सुदर्शनाचार्येणापि 
विषयस्यास्य वहभिर््रमाणैर्समर्थनं विहितम्‌ । तथाहि - 
प्रथमस्य न्यायसूत्रस्य न्यायभाष्येऽत्र "इमास्तु चतस्रो विद्याः पृथक्‌ प्रस्थानाः- 
यासां चतुर्धीयमान्वीक्षिकी न्यायविद्या" इति विद्यानां चातुर्विध्यमुक्तम्‌, एवमेव चाणक्यनिर्मितस्य 
कौटलीयार्थशास््रस्य विद्यासमुदेशनामप्रकरणेऽपि- "आन्वीक्षिकी त्रयी वार्ता दण्डनीति- 
चेति विद्याः" “चतस्र एव विद्या इति कौटिल्यः" इत्युक्तम्‌, इत्युभयोरपि ग्रनथयोरसंवादः 
स्पष्ट एव। एवं कौटलीयार्थशास््रस्य शासनाधिकाराख्यप्रकरणे-'वर्णसंघातः पदम्‌“ इत्या- 
दिना पदलक्षणादिकं यादृशं प्रतिपादितं तादृशमेव-"ते विभक्तयन्ताः पदम्‌ इति न्यायसूत्रस्य 
भाष्येऽपि प्रतिपादितमित्यर्थसंवादेनोभयोरप्यनयोर््नथयोरेककर्तृकत्वमनुमिनोमि । 
किं च-कौटलीयार्थशास्त्रस्य शासनाधिकाराख्यप्रकरणे एव- “पदसमूहो वाक्य- 
१. अभिधानचिन्तामणौ । २. त्रिकाण्डशेषकोशे । ३. न्या.सू. २.२.५९ 

मर्थपरिसमाप्तौ* इति वाक्यलक्षणमुक्तं तदेववाक्य- लक्षणम्‌- “न सामयिकत्वाच्छब्दार्थ- 
संप्रत्ययस्य ' इति न्यायसूत्रस्यभाष्ये उक्तम्‌, न चोभयोर््न्थयोरन्यतरस्मिन्नपि "तदुक्तम्‌ 
इत्यादिकं परवाक्यानुवादचिहमुपलभ्यते, नाप्येतादृशोत्तमानां विदुषां परवाक्यचौर्यमुपपद्यते, 
नाप्युक्तार्थसंवादसहितेऽस्मिन्‌ वाक्यलक्षणवाक्ये घुणाक्षरन्यायः प्रवेष्टुमर्हति, तस्मादेतस्मा- 
द्राक्यानुपूर्वीसंवादादप्युभयोर््रन्थयोरेककर्तृकत्वं स्पष्टमेव प्रतिपद्यते । 

किं च~ कौटिलीयार्थशास््रस्य विद्यासमुदेशाख्यप्रकरणे- 


प्रदीपः सर्वविद्यानामुपायः सर्वकर्मणाम्‌ । 
आश्रयः सर्वधर्माणां शश्वदान्वीक्षिकी मता ।।' 
इति पद्यं कौटिल्येनोक्तम्‌ एतत्पद्यमुदिश्यैव प्रथमस्य न्यायसूत्रस्य भाष्यान्ते- 
सेयमान्वीक्षिकी- प्रदीपः सर्वविद्यानामुपायः सर्वकर्मणाम्‌ । 
आश्रयः सर्वधर्माणां विद्योदेशे प्रकीर्तिता ।। 
इत्युक्तम्‌। ““प्रकर्तिता"* इति क्तप्रत्ययेनान्वीक्षिकीकौर्तनस्य भूतकालिकत्वं 
स्पष्टमेव, न च न्यायभाष्येविद्योदेशनामकः कश्चिद्भागो वति, प्रथमसूत्रे च "आन्वीक्षिकी 'ति 
शब्दोऽपि नास्ति, कौटिलीयार्थशास््रे तु विद्यासमृदेशनामको भागो वर्तते इति मन्ये न्यायभाष्ये 
विद्योदेशशब्देन तमेव भागं भाष्यकारोऽभिपरैति तस्मात्सिद्धं द्रयोर््नथयोरेककर्तृकत्वमिति । 
यद्यप्युक्तोभयोर््न्थयोः कर्तृभेदेऽपि कौटलीयार्थशास्त्रोक्तिमभिप्रेत्य न्यायभाष्य- 
कृता 'विद्योदेशे प्रकीर्तिता" इति वक्तुं शक्यते तथाप्युभयत्राप्युक्तपद्ययोः पादत्रयस्याक्षरश 
एकानुपूर्वीकत्वमेककर्तृकत्वंद्रढयति- एतादृशविदुषां परवाक्यचौर्यपरत्वानुपपत्तेः। लेख- 
शैले: साम्येनोभयत्रापि पद्येन समाप्तिसूचनसाम्यात्‌ समानशब्दप्रयोगैरपि चैककर्तृकत्व- 
मनुमीयते । 
ननु कौटलीयार्थशास्त्रस्य विद्यासमुदेशे "सांख्यं योगो लोकायतं चेत्यान्वीक्षिकी' 
इतिवाक्येन सांख्यादीनामान्वीक्षिकीत्वमुक्तं न तु न्यायशास्त्रस्येति विरोध इति चेन्न ~ तत्र 
आन्वीक्षिकी" इतिप्रथमान्तपाठस्याशुद्धत्वात्‌ यतस्तदग्रे धर्माधर्मौ त्रय्याम्‌, अर्थान 
वार्तायाम्‌, नयानयौ दण्डनीत्याम्‌, इत्येवं विद्यावाचकत्रय्यादिशब्दानां सप्तम्यन्त पाठोस्ति 
तस्मात्‌ पूर्वाक्तवाक्ये आन्वीक्षिकीशब्दोऽपि सप्तम्यन्त एव युक्त इति “सांख्यं योगो लोकायतं 
यत्यान्वीक्षिकयाम्‌ इत्येव पाठ; शुद्धः युक्तश्चायं सप्तम्यन्त: पाठः ~ न्यायदरनि सांख्या- 
वीना विचारस्य प्रत्याख्यानस्योपलभ्यमानत्वात्‌ । उपलभ्यमानस्यार्थशास््रपाटस्य ब्ह्राशुद्ध- 
ल यशोधरेणप्युक्तम्‌- “कौटलीयं यदि कान्तैः स्वरयोर्हस्वदीरघयोः । बिनदष्मणोर्विप्या- 
९, न्मा.सु. २.१.५५ 

साद्‌ दुर्बोधिमिति संत्ञितम्‌' इति । 
किं च कामसूत्रग्रन्थोऽपि वात्स्यायनकृतस्तस्य च वात्स्यायनस्य कामसूत्रवृत्ति- 
कारः- “तमुपायमाचिख्यासुराचार्यमल्लनागः पूर्वाचार्यमतानुसारेण शास्त्रमिदं प्रणीतवान्‌, 
इत्येवं सुबन्धुश्च कविर्वासवदत्तायाम्‌ - "कामसूत्रविन्यास इव मल्लनागघटितः* इत्येवं 
मल्लनाग इति नाम कीर्तयति नामधेयं चैतत्‌ पूर्वोक्तकोशवाक्येन चाणक्यस्यावधार्यते 
अपि च कौटलीयार्थशास््रस्य भागानां यानि अधिकरणाध्यायसमुदेशादीनि नामान्युपलभ्यन्ते 
तान्येव तथैव च कामसूतरेप्युपलभ्यन्ते। अपि च "यथा दाण्डक्यो नाम भोजः कामाद्‌ ब्राह्मण- 
कन्यामभिमन्यमानः सबन्धुराष्टो विननाश" इत्यादीनि कानिचिद्वाक्यान्येकानुपूर्वीकाण्येव 
कामसूत्रे कौटलीयार्थशासत्रे चोपलध्यन्ते, ओपनिषदिकस्याधिकरणस्य चोभयत्रापि परस्परं 
संवादः स्पष्ट एवेतिहेतुभिः कामसूत्रकौटलीयार्थशास््रयोरेककर्तृकत्वमनुमीयते, कामसूत्र 
गतेन “इत्यर्थचिन्तकाः' इतिपाठमात्रेण कर्तृभेदो नोपपद्यते ~ कौरिल्यादपि पूर्वमर्थचिन्तक- 
सत्तास्वीकारादित्यलम्‌, कामसूत्रं च वात्स्यायनप्रणीतमिति वात्स्यायनप्रणीतं न्यायभाष्य- 
मपि कामसूत्रवत्‌ चाणक्यप्रणीतमिति सिद्धम्‌ । किं च “न कर्मकर्तृसाधनवैगुण्यात्‌ " इति 
न्यायसूत्रस्य भाष्येणास्य भाष्यकारस्य कामकलाकुशलत्वं स्पष्टं प्रतीयते। किं च कामसूत्रे 
श्रोत्रत्वक्‌ चक्षुर्जिह्वाघ्राणानामात्मसंयुक्तेन मनसाधिष्ठितानां स्वेषु स्वेषु विषयेष्वानुकूल्यतः 
प्रवृत्तिः कामः" इत्युक्तं तदनेन कामसुत्रकारस्य नैयायिकत्वं स्पष्टमेव-“आत्मा मनसा 
युज्यते मन इन्द्रियेण" इति नैयायिकक्रमस्वीकारादिति कामसूत्रन्यायभाष्ययोरेककर्तृकत्वं 
सिद्धं तेन च यः खलु कामसूत्रकौटलीयार्थशास्रयोः कर्ता स एव न्यायभाष्यस्यापीति सिद्धम्‌ । 
कौटलीयार्थशास््रस्य तु कर्ता जगत्म्सिद्धश्चाणक्य एवेति तस्यान्तिमपद्येन स्फुट- 
तरम्‌ इदं च तत्प््यम्‌ - 
“येन शास्त्रं च शस्त्रं च नन्दराजगता चमूः । 
अमर्षेणोदधृतान्याशु तेन शास्त्रमिदं कृतम्‌ ।।' इति 
तदनेन पद्येन कौटलीयार्थशासखरस्य चाणक्यनिर्मितत्वं सिद्धं तनोक्तहेतुभिः काम- 
सूत्रन्यायभाष्ययोरपि चाणक्यनिर्मितत्चं प्राप्नोतीति मे मतिर्भवति । चाणक्यस्य समयस्तु- 


“यावत्‌ परीक्षितो जन्म यावन्नन्दाभिषेचनम्‌ । 
एतद्रर्षसहसं तु ञेयं पञ्चदशोत्तरम्‌ ।॥' 
"महापद्मस्तत्पत्रशचकं वर्षशतमवनिपतयो भविष्यन्ति नवैव तान्‌ नन्दान्‌ कौटिल्यो 
ब्राह्मणः समुद्धरिष्यति, कौटिल्य एव चन्द्रगुप्तं राज्येऽभिषेक्ष्यति, तस्यापि पुत्रो विन्दुसरो 
९.न्वा.सु.२.९.५८ ` 

भविष्यति” इत्यादिविष्णुपुराणचतुर्थांशवाक्यैस्तु इतःःपूर्वमेकोनचत्वारिंशच्छतं वर्षाणि इति 
सिद्धयति- यतोऽद्यत्वे कलियुगस्य एकविंशत्युत्तरपञ्चसहस्ं वर्षाणि व्यतीतानि परीक्षितो 
जन्म च कलिकालारम्भात्‌ किंचित्‌ पूर्वमेवेत्येकं वर्षसहस्रं तु कलेर्नन्दराज्याभिङेके गतम्‌ 
एकं वर्षशतं च नन्दानां राज्यभोगसमय इति कलियुगारम्भादनन्तरमेकादशवर्षशतानन्तरं 
नन्दराज्यविनाशकालः स एव च चाणक्यस्य स्थितिकाल इति सिद्धम्‌ । 
"ततोऽपि द्विसहसेषु दशाधिकशतत्रये । 
भविष्यं नन्दराज्यं च चाणक्यो यान्‌ हनिष्यति ।।' 
इत्यनेन स्कन्दपुराणवाक्येन तु सप्तविंशतिशतं वर्षाणि इतः पूर्वं चाणक्यकाल 
इत्यवधार्यते - यतः कलेर्व्यतीतेभ्यः एकविंशत्युत्तर- पञ्चसहसख्वर्षभ्यः त्रयोविंशतिशत- 
वर्षणिां पृथक्‌करणेन सप्तविंशतिशतं वर्षाणि उक्तस्कन्दपुराणवाक्येन स्थूलमानत उप- 
लभ्यन्ते, अयमेव च समयो युक्ततरः- आधुनिकनिर्णीतसमयेन विशेषभेदाभावेन संवादात्‌ । 
न्यायभाष्यकर्ता न चाणक्य इत्यत्र च प्रमाणाभावादित्यलम्‌ । 
यत्‌ तु केऽपि एकस्मिन्नपि न्यायभाष्येऽध्यायलेखशैलिभेदेन कर्तृभेदमनुमिन्वन्ति 
तत्तु न प्रामाणिकं प्रतिपद्यते ~ यतो विषयभेदेनापि लेखशैलिभेदः संभवतीति प्रथमाध्यायस्य 
पदार्थलक्षणं विषयः स च सरल एव द्वितीयाद्यध्यायानां च पदार्थविवेचनं विषयः स चन 
तादृशः सरलः संभवतीति लेखशेलिभेद एककर्तृकत्वेपि नानुपपन्नः । किं च प्रथमाध्याय- 
भाष्येऽपि - “सत्युपलभ्यमाने तद्रदनुपलब्धेः प्रदीपवत्‌" इत्यादीनि बहूनि वाक्यानि क्लिष्ट- 
तराण्युपलभ्यन्ते इति नात्र कर्तृभेदः प्रामाणिक इति । 
न्यायभाष्यस्यान्तिमपुष्पिकायाम्‌ - 
“योऽक्षपादमृषिं न्यायः प्रत्यभाद्वदतां वरम्‌ । 
तस्य वात्स्यायन इदं भाष्यजातमवर्तयत्‌ ।।' 
तथा उद्योतकरकृतन्यायवार्तिकपरिसमाप्तिस्थकारिकायाम्‌ - 
'यदक्षपादप्रतिभो भाष्यं वात्स्यायनोजगौ । 
अकारिमहतस्तस्य भारद्वाजेन वार्तिकम्‌ ।॥' 


तथा च वार्तिककारोद्योतकरभारद्राजप्रदत्त 'अक्षपादप्रतिभः' इति विशेषणानुसारं 
न्यायदर्शनप्रणेताऽक्षपादगौतमसदृशः प्रतिभासम्प्नस्तीक्ष्यतर्किंकश्चासीत्‌ न्यायभाष्यकरता 
: । इत्थं तात््विकवृष्ट्या विचार्यमाणेऽपि गौतमसूत्रोपरि यदस्ति भाष्यं 
तत्तात्स्यायनभाष्यमित्येव सरवैर्दर्शनिकैर्निगद्यते न तु पक्षिलस्वामिभाष्यं न वा पक्षिलभाष्यं 
नापि पक्षिलमुनिभाष्यम्‌ । अतः न्यायभाष्यकर्ता वात्स्यायन एवेति सिद्धम्‌ । 

एतेषामाविर्भावविषयेऽपि विदुषामैकमत्यं नास्ति । केष्चिद्‌ दार्शनिकानां मते 
विक्रमतः पूर्व प्रथमशतान्द्यामयं जनिमलभत्‌ । केचन दार्शनिका ईशातः पूर्व द्वितीय- 
शतान्दीमेतेषां जन्मकालममनन्ति केवलमनुमानेन । परन्तु “पोर्वापर्यायोगादप्रतिसम्ब- 
द्ार्थमपार्थकम्‌ “ इत्यस्य सूत्रस्य भाष्ये "दशदाडिमानि सन्तीत्युदाहरणमुदधृतमस्ति । एवं 
व्याकरणमहाभाष्यकर्ता परमाचार्यमहर्षिपतञ्जलिरपि स्वीये महाभाष्ये अस्योदाहरणस्य प्रयोगं 
कृतवान्‌ । एतावतेदं निश्चेतुं शक्यते यत्‌ व्याकरणशास््रस्य परमाचार्यमहर्षर्महामुनिपतञ्जले- 
समनन्तरकालावच्छेदेनैव न्यायदर्शनभाष्यकर्तुर्मर्षर्वात्स्यायनस्य जन्मजातमिति । एताव- 
तानुबन्धेन महर्ष्न्यायभाष्यकर्तर्वात्स्यायनस्य जन्मकालः प्रथमशताब्दितः चतुर्थशताब्दि- 
पर्य्यन्तमनुमातुं शक्यते । तत्र म.म. हरप्रसादशास्िणा प्रथमशतान्द्ामेतेषामाविर्भावकालः 
निर्धारितः, आचार्यसूर्यनारायणव्यासानुसारि ई, पूर्व प्रथमशतान्दामेतेषामवस्थितिः, तत्रैव 
वाचस्पति गैरोलामहोदयैः ४० ० ई. एतेषां काल अङ्गीकृत इति । 

महर्षिवात्स्यायनः मिथिलादेशवासी मैथिलो ब्राह्मण आसीदिति “नवकम्बलोऽयं 
देवदत्तः" इति छलस्योदाहरणात्‌ तथा "रोधोपघात्‌ सादृश्येभ्यो व्यभिचारादनुमानप्रमाणमि " 
त्यस्य सूत्रस्य 'नदीपूर्णा गृह्यते", नीडोपघातादपि पिपीलिकाण्डसंचारोभवति', “पुरुषोऽपि 
मयूरवासितमनुकरोति' एतेभ्य उदाहरणेभ्योऽनुभूयते । यतोहि उपर्युक्तोदाहरणविषयी- 
भूतपललपिण्डप्रभृतिपदार्थाः विशरोषतो मैथिलेष्वेव व्यवहताः भवन्ति । एवं "दशदाडिमानि 
सन्ति (मिथिलादेशस्थेषु फलेषु प्रधानमिदं दाडिमफलम्‌) अनेनोदाहरणेनापि मैथिलत्वं 
निश्चीयते महर्षर्वात्स्यायनस्य । किञ्च महागवेषकेण राहुलसांकृत्यायनेनापि मह्ष॑र्जन्मभूमि- 
कर्मभूमिश्चोभयमपि मिधथिलैवासीदिति वहुभिर््रमाणैस्वीकृतमस्ति । अतः महर्षिभाष्यकारस्य 
मिथिलादेशवासित्वमैधिलत्वोभयोरविरुद्धयोर्ध्मयोर्सत्वेन मह्षर्वात्स्यायनस्य मैथिलत्वम- 
्षुण्णमेवेत्यत्र नास्ति लेशतोऽपि शंकापंकावकाशः ।। 
खद्योतकन्तु : परिचयः - 


भारतभूषणविद्यावाचस्पतयः म.म.सर गद्धानाथञ्चामहोदयाः २५ सितम्बर- 
(१८७२) अष्टादशशतोत्तर द्विसप्ततितमे खृष्टीयवर्षश्रोत्रियब्राह्मणकुले जनिमलभन्‌ । 
महावैयाकरण पं.अमृतनाथद्चामहोदयानां प्रपौत्रः, पं. मतिनाथञ्चामहोदयानां पौत्रः, पं. वीर्थनाथ- 
नामापरपर्य्यायः श्रीधरानाथद्चामहोदयानां पुत्रोऽयमाचार्यः वाराणस्यां तत्काले प्रसिद्धेभ्यः 
म.म. शिवकुमारमिश्र म.म.पं.जयदेवमिश्र - म.म.पं. गंगधरशासी-म.म.पं.कैलाशचन्द्र- 
शिरोमणि - पं. हरनाथशास्ििप्रभूतिभ्यो विद्वदर्येभ्यो व्याकरण-न्यायमीमांसा-वेदान्तादि- 


१. न्या.सू. - ५.२.१० २. न्या.सू. २.१.३७ 





८६ न्यायसूत्रम्‌ 


शास्त्राणां गभीराध्ययनं चकार । 
आडग्लभाषाप्रवीणोऽयमाचार्यः गुरूणां सान्निध्येऽधीतानां पाठानामाङग्लभाषाया- 
मनुवादं विधाय प्रतिदिनं प्रायरशीतितमं पृष्टमुल्लिखति स्म इति श्रूयते। मन्ये अत एव 
एम.ए.-इत्युपाधिप्राप्तेः प्रागेव काव्यप्रकाशखण्डनखण्डखादयग्रनथयोराङग्लानुवादं सम्पा- 
दितवान्‌। यत्र १९० ० तमे खृष्टीयवर्षे पी.एचडी. १९०९तमे वर्षे च डी.लिट. इत्युपाधि- 
भ्यां प्रयागविश्वविद्यालयः असौ विभूषयामास, तत्रैव १ जनवरी १९९० तमे खृष्टीय- 
वर्षे आङ्ग्लसर्वकारपक्षतः अत्यन्तगौरवास्पदं "महामहोपाध्याय इत्युपाधिं सम्प्राप्तवान्‌ । 
विदुषामग्रगण्योऽयमाचार्यः कुशलप्रशासकत्वेनापि स्वकीयां कीर्तिं ख्यापयामास । 
तत्रमे १९२३ तः १९३२ पर्य्यन्तमनवच्छित्ररूपेण प्रयागविश्वविद्यालये उपकुलपतिपदस्य 
गौरवमयं दायित्वं लोकप्रियता दृढयोग्यतया निर्वहन्तः विश्वविद्यालयस्य सर्वविधामुत्तरोत्त- 
राभिवृद्धं चकार । आचार्यमहोदयानां कार्यकाले विश्वविद्यालये एका नवीनास्फूर्तिः क्रिया- 


त्मिकाजागृतिरप्युत्पन्नाभूत्‌ । 

आचार्य्या विरचितेषु संस्कृतटीकाग्रनथेषु-न्यायभाष्यटीका-खद्योत, -प्रसन्नराघव- 
टीका-भाववोधिनी, शाण्डिल्यसूत्रस्यपद्यवद्वातिकारीका-भक्तिकल्लोलिनी, श्रीमानमण्डन- 
मिश्रप्रणीतमीमांसानुक्रमणीरीका-मीमांसामणडनं, स्वरचितपञ्चाशतपद्यानां सग्रहभूतः- कति- 
पयदिवसोद्रमप्ररोहप्रभृतिग्रन्थाः मुख्यास्सन्ति । 

राषटभाषायां स्वरचितप्रसिद्धग्रनथेषु-न्यायप्रकाशः, वैरोषिकदर्शनम्‌ हिन्दूलो, आलो- 
चनात्मककविरहस्यप्रभृतिग्रन्थाः मुख्यास्सन्ति । 

एवमेव स्वविरचितेषु ्रिंशतसंख्यात्मकाडग्लानुवादग्रनथेषु - विज्ञानभिक्षुकृत - 
योगसारसंग्रह, वाचस्पतिमिश्रकृतसांख्यतत्वकौमुदी, काव्यप्रकाश, योगदर्शन (व्यासभाष्य- 
ततत्ववैशारदी-योगवार्तिकसहित), शाडूरभाष्यसहित छान्दोग्योपनिषद्‌, मीमां साशवरभाष्य, 
खण्डनखण्डखाद्य, प्रशस्तपादभाष्य, श्लोक वार्तिक, वामनकृतकाव्यालद्भारसूत्र, तन्त्र 
वार्तिक, केशवमिश्रप्रणीत-तर्कभाषा, मेधातिधिभाष्यसहित-मनुस्मृति, विद्यारण्यमुनि- 
प्रणीतविवरणप्रमेयसंग्रह, कमलशीलकृतटीकास- हितशान्तिरक्षितविरचिततत्वसं ग्रह, सूत्र 
व्याख्यासहितपूर्वमीमांसा, वाचस्यतिमिश्रद्वितीयकृतविवादचिन्तामणि, सूत्रभाष्य-भाष्यचनद्र- 
अम्वादासीयसहितन्यायदर्शन, आपदेवकृतमीमांसान्यायप्रकाशप्रभृतिग्रनथाः मुख्यास्सन्ति । 
एतेषां ग्रन्थानां प्रथमाडग्लानुवादकत्वेन द्धर्षपाण्डित्येन च ्यामहोदयाना प्रतिभा अन्ता- 
राष्टियजगति सुप्रतिष्ठिताः सानुमोदिताश्च सञ्जाताः । 
| इत्थं विद्रदग्रगण्याः म.म. डँ. सर्‌ गङ्गानाथञ्चामहोदयाः भारतवर्षस्योच्चतम- 
विभूतिष्वेकः महान्‌ विभूतिरासन्‌। स्वविरचिते विद्रच्चरितपञ्चकमिति ग्रन्थे अक्षरशः सत्यं 











भूमिका ८७ 


सत्युत्यञ्चैतेषां चरित्रचित्रणं कुर्वता पं. नारायणशास्त्िखिस्तेमहोदयेन पद्ययुगलं यदुल्लिखितं 
तदत्र नितरामबलोकनीयम्‌ - 

“विद्यावंश-यशांसि सन्ति विमलान्युच्चैस्तमं वैभवं, 

चेतः किञ्च दयाधनं विजयते येषां श्रियं पुष्णताम्‌ । 

वाग्देवीसततं स्थितिं वितनुते यद्वक्त्रपद्मासने, 

पद्मापाणिगतैव राजतितमां प्रीत्यैव यत्सन्निधौ ।। 

सौभाग्यं स्पृहणीयमेवसकलैर्वर्धिष्णु येषां सदा, 

पुत्राः किञ्च पवित्र चार-चरिता विद्भद्रणे संस्तुता । 

नानाग्रन्थविधानजानिरुपमाकीर्तिश्च लोकोत्तरा, 

गद्धानाथपदाड्ध-पण्डितवरा राजन्ति राजोपमाः ।। इति ।। 
भाष्यचन्द्रकर्ता आचार्यरधूत्तमः - 

न्यायवात्स्यायनभाष्यव्याख्यानकर्ता नैयायिकचूडामणिश्रीमान्‌ रघूत्तमः कदा कस्मिन्‌ 

देशेऽभूदिति सप्रमाणं वक्तुं न शक्यते। परन्तु न्यायभाष्यस्यास्य तृतीयाध्यायद्वितीयाहिक- 
स्थस्य सप्तदशसूतरान्त्गतस्य भाष्यचन्द्रस्य मिथिलाक्षरेषुपलभ्यमानत्वादनुमीयते यत्‌ पण्डित- 
प्रवरोऽयं मिथिलादेशवासी आसीदिति । किञ्चेतेषां व्याख्यानेऽनेकत्र भाष्यवार्तिकपङ्क्ती- 
नामुद्धारदर्शनादन्येषां तात्पर्यटीकाप्रभृतीनां कुत्रापि दर्शनाभावाच्च तात्पर्यटीकाकर्तुः वाच- 
स्पतिमिश्रसमकालीनः तथा न्यायवार्तिककर्तुः भारद्वाजसमयादुत्तरवर्ति कालीनोऽयमाचार्य- 
रघूत्तम इत्यप्यनुमीयते । स्वकीयव्याख्याने व्याकरणविषये वहुधासफलप्रयासदर्शनान्मन्ये 
एते महान्तः वैयाकरणा आसन्निति । दौर्भाग्यादेतेषामन्या कापि कृतिर्नोपलभ्यते । 
कार्तज्याविष्कारः - 


अवसरेऽस्मिन्‌ गुरुचरणानां श्रद्धेयानामाचार्यप्रवराणां षडदर्शनवेदाङ्पारावारीणानां 
सम्पूर्णानन्दसंस्कृ विश्वविद्यालये न्यायविभागाऽध्यक्षचराणां राषटपतिपुरस्कार आन्तारष्टिय- 
हेमाद्विपुरस्कार प्रभृतिविविधपुरस्कारेस्सभाजितानां छात्रवत्सलानां प्रो. वशिष्ठत्रिपाठि- 
महोदयानां चरणकमलयोर्भूयोभूयः प्रणतिं समर्पयामो येऽस्मान्‌ नितरां सिह्यन्ति, येषा- 
माशीवदिनाऽध्यापनेन मार्गदर्शनेन चेदं कार्यं सम्पादितम्‌ । 


अतःपरं सर्वप्रथमं प्रातः स्मरणीयाः परमास्तिकाः परमश्रदधेयाः वेदवेदाङ्खषददर्शन- 
पारद्श्वानाः कैलाशवासिनः परमगुरवः म.म पं. श्रीविश्चनाथशास्रिदातारमहोदयाः सादरं 


कोटिशः प्रणम्यन्ते । यतो हेतेषां शुभाशीवदिनैव न्यायशाखतत्त्ार्थबोधानन्तरमस्य ग्रन्थस्य 
सम्पादनकार्ये मम प्रवृत्तिर्जाता । 








८ न्यायसूत्रम्‌ 


तदनन्तर परमपूज्याः पितृचरणा; श्रीविश्चनाथकल्पाः श्रीमन्तः पं.श्री भवनाथ- 
ाशर्म्ममहोदयाः, परमादरणीयाः मातृचरणाः जगज्जनन्यवतारकल्पास्तत्रभवत्यः श्रीमती- 
वच्चीदेविचरणाश्च परमश्रद्धया सादरम्प्रणम्यन्ते, येषामाशीवदिन प्रेरणया, प्रोत्साहनेन चेदं 
कार्य सम्पादितम्‌ । अधद्विनीश्रीमतीदीपिकाञ्चा तु विशेषरूपेण धन्यवादभाजनाऽस्ति, यतोहि 
सैव मां गैहिकप्रपञ्चविनिर्मुक्तं विधाय प्रूफसंशोधनादिकार्येषु सर्वथा साहाय्यं कृतवती । 
शुभावसरेऽस्मिन्‌ ममात्मस्व.. पाभ्यां चि. एकनाथश्रीनाथभ्यां शुभाशीर्वादान्‌ प्रयच्छामि । 

सारस्वतकर्मण्यस्मिन्‌ श्रीसदाशिवपरिसरीयन्यायविभागसदस्येभ्यः डां. गणपति- 
शुक्लमहोदयेभ्यः डं. कुञ्जविहारीद्विवेदिमहोदयेभ्यश्च कार्त्यं व्याहरामि । प्रियच्छात्रस्य 
जयोपाहवस्य योगनन्दस्य च कृते मदीयं हार्दिकं साधुवादः । वाराणसेय-श्रीवेद्धटेशपराङ्कर- 
संस्कृतमहाविद्यालयस्य व्याकरणविभागाध्यक्षाणां डो. विजयशर्म्ममहोदयानां सत्मरयासेन 
कार्यमेतत्‌ पूर्णतामगात्‌ । अतस्तान््रति हार्दिकं कार्तज्यं शिरसा वहामि । 

्रस्तुतग्रन्रत्नप्रकाशनादिकर्मसु मामत्यन्तमुपकुर्वतां नवदेहलीस्थराष्टियसंस्कृत- 
संस्थानाऽधिकारिणामुपकारातिशयं मनसि निधाय तेभ्यस्सर्वेभ्यो मान्यमान्येभ्यो विशेषतः 
कुलपतिमहोदयेभ्यो कुलसचिवमहोदयेभ्यश्च मदीयान्‌ हार्दिकधन्यवादान्‌ प्रणामततिपुर- 
स्रं सविनयं सश्रद्धं विज्ञापयामि । 

कार्येऽस्मिन्‌ विनोदरेगं मुद्रणसाहाय्यं समनुष्ठितवते डँ० केशवकिशोरकश्यपमहो- 
दयाय च कृतज्ञोऽहम्‌ । अस्य मुद्रणार्थं सोत्साहं प्रवृत्तवतां वाराणसीस्थ चौखम्बा- 
कृष्णदासअकादमी इति प्रकाशनाध्यक्षाणां वृजमोहनदासगुप्त८टोडरभेया) महोदयाना- 
महमत्यन्तं कृतज्ञः । येऽप्यन्ये कार्यऽस्मिन्‌ यथाकथञ्चित्‌ साहाय्यं प्रदत्तवन्तः तेभ्यो सर्वेभ्योऽपि 
यथायथं हार्दिकं कार्त्यं, धन्यवाद, साधुवादं च प्रयच्छामि । मनुजसुलभास्त्रुटय इति 
सङ्कल्पनया चेत्क्वचित्नुटिर्भवेदत्र तर्हि क्षन्तव्येति विपश्चिदपश्चिमानां प्रकृतिः । उक्तञ्च 
महामीमांसकैः श्रीमद्धिः कुमारिलभटुपादैः- 
“गच्छतः स्खलनं क्वापि भवत्येव प्रमादतः । 
हसन्ति दुर्जनास्तत्र समादधति सज्जनाः ।।* इति । 

अवसाने श्रीविश्चनाथ-जगन्नाथयोः चरणकमलेषु कोटिशः प्रणमाञ्जलिं समर्प्य 

विरमामि । 
विदुषां वशंवदः 

र्थयात्रा-२०१२ महेशद्धा 














महर्षिगौतमप्रणीत- 


न्यायसूत्रम्‌ 


( खद्योत-भाष्यचनद्रविभूषितवात्स्यायनभाष्यसंवलितम्‌ ) 





प्रथमोऽध्यायः 
प्रथमाहिकम्‌ 


---० ० ०-- 


अनुबन्धचतुष्टयप्रकरणम्‌ (९-२) 
( भाष्यम्‌ ) 
प्रमाणतोऽर्थप्र्तिपत्तौ प्रवृत्तिसामर्थ्यादर्थवत्प्रमाणम्‌ । 


( खद्योतः ) 


पित्रोस्तीर्थलतातीर्थनाथयोः पादपङ्कजम्‌ । 

निधाय हदि विश्वेशं गङ्गानाथः करोत्यमुम्‌ ।। 
सर्व॒ वार्तिकतात्पर्यपरिशुद्धिसमाश्रयम्‌ । 

अर्थतः शब्दतो वापि प्रायशोऽत्र निवेशितम्‌ ।। 


“प्रमाणतः” इति । अत्र शस्त्र प्रमाणशन्दो बहुशः प्रमीयतेऽनेनेति प्रमितिकरण- 
वाचकः । तत्र च प्रमितिरेव फलम्‌ । क्वचित्तु प्रमितिवाचकोऽपि । यत्र पुरुषप्रयत् एव 
फलम्‌ ।। अस्मिन्‌ वाक्ये प्रमितिकरणवाचक एवेत्यग्रिमभाष्यादेव स्पष्टम्‌ ।। प्रमाणस्य 
च प्रवृत्तिजनकत्वमर्थज्ञानोत्पादनद्रारकमेव, न साक्षात्‌ ।। “्रवृत्तिसामर्थ्यात्‌" संवादि- 


प्रवृत्तिजनकत्वात्‌ ।। “अर्थवत्‌ ` अव्यभिचारि ।। 





२ न्यायसूत्रम्‌ [ प्रथमाध्याये 
(भाष्यचन्द्रः) 


रामचन्द्र नमस्कृत्य भाष्याज्ञानतमोनुदम्‌ । 
भाष्यचनद्रं करोम्येष रामचन्द्रोऽस्तु मे सखा ।। 


आत्मना ` त्मपदार्थविवेकार्थ सर्वमध्यात्मदर्शनं श्रुतिस्मृतिरूपम्‌ । तत्र श्रोत- 
व्यविध्यनन्तरं मन्तव्य इति यो विधिस्तद्विषयो मननम्‌ । तच्च हेतुभिः प्रतिसन्धानं 
श्रुतस्य प्रकारस्य । तत्र हेतुशास्त्रं प्रधानम्‌ । शास्त्रान्तराणि तु स्वस्वसिद्धान्तप्रदर्शं 
कानि किञ्चित्किञ्चिदनुमानाद्गप्रदर्शकानि च । साङ्गोपाद्गानुमानप्रदर्शकन्तु श्रीमद्रौ तम- 
प्रणीतं पञ्चाध्यायिशास्त्रम्‌ । शास्त्रञ्च साध्यसाधनभूतार्थसमुदायतत्त्वदर्शक उपदेशः । 


तस्यास्य शास्त्रस्य प्रतिपाद्य षोडशपदार्थतत्वम्‌ । तच्च तत्त्वं शास्त्रभेदेन भिन्न- 
म्भिन्नम्‌ । वैदिकानि खल्वेतानि षडदर्शनानि । सर्वेषां व्यावहारिकं तत्तवं प्रमात्रादि- 
चतुर्वर्गाधीनम्‌ । तस्य मध्ये प्रमाणमेव प्रधानम्‌ । तत्त्वं खलु हेयमुपादेयमुपेक्षणी- 
यञ्चेति त्रिविधम्‌ । तस्य हानादि प्रमाणाधीनमिति प्रमाणादिसूत्र प्रमाणं प्रथमं निर्दिष्टम्‌ । 
तस्य च सप्रयोजनत्वं दर्शयितुं शास्त्रस्य सप्रयोजनत्वं तेनैव ज्ञापयितुमिदमाह भाष्य- 
कार; प्रमाणत इत्यादि । प्रमाणत इत्यस्याः पञ्चम्यास्तृतीयायाश्च एकवचनद्विबचन- 


१. अनात्मपदेन शरीरेन्द्रियादि आत्मनस्तेभ्यो विवेकेन ज्ञानस्यैव तत्त्वज्ञानत्वात्‌ । न त्वा- 
त्मनो घटादिभ्यो भेदज्ञानस्य । तस्यैव मोक्षोपायत्वात्‌ । 

२. आत्मावाररेदरष्टव्यः श्रोतव्यो मन्तव्यो निदिध्यासितव्य इति विधिवाक्येन आत्मदर्शनमुदिश्य 
श्रवणमननादीनां विधानात्‌ । आगमेनानुमानेन ध्यानाभ्यासरसेन च । त्रिधा प्रकल्पयन्‌ प्रज्ञां 
लभते योगमुत्तममिति स्मृत्या च आत्मसाक्षात्कारजनकत्वेन मननस्य प्रतिपादनात्‌ । श्रवणा- 
नन्तरं मननस्य सिद्धसाधनपराहतत्वेपि प्रमाणसम्प्लवस्य भाष्यकारैरद्गीकृतत्वात्‌ मनन- 
स्यावश्यकत्वम्‌ । 

३. तत्रेति तस्मादित्यर्थ। यतः श्रुतिस्मृतिभ्यां मननस्यात्मसाक्षात्कारजनकत्वं प्रतिपादितं तस्माद्धेतु- 
शास्त्रं प्रधानमित्यर्थः। 

४. शास्त्रं तु क्रमविशेषापत्ना पञ्चाध्यायीति केचित्‌ । 

५. यज्ज्ञानादपवर्गो यदज्ञानाच्च संसारस्तदेव तत्त्वं तच्चास्मिन्‌ शास्त्रे षोडशपदार्थात्मकमेव । 

६. प्रमाणत इति तसिर्वचनविभक्तिव्याप्तिप्रदर्शनार्थः । प्रमाणत इति निमित्तपञ्चमी । अस्याभिधानं 
वचनव्याप्त्यर्थं विभक्तिव्याप्त्यर्थ च । तत्‌ किं सिद्धं भवति । वचनव्याप्त्या संप्लवो व्यवस्था 
च । प्रमाणेन प्रमाणाभ्यां प्रमाणैरितिसम्प्लवो गम्यते प्रमाणेनैवेति व्यवस्था । विभक्तिव्याप्त्या 
हेतुकरणभावः । प्रमाणादर्थाधिगतिर्भवतीति हेतुत्वं प्रमाणेनार्थ साधयतीति साधकतमत्वात्‌ 
करणार्थं इति वार्तिकम्‌ । 

वहुवचनान्ताज्ज्ञातन्यस्तसिल्‌। ततश्च विभक्तन्याप्िर्वचनन्याप्तिश्चोक्ता लभ्यते । 
विभक्तिव्याप्त्या हेतुकरणे लभ्येते । वचनव्याप्त्या प्रमाणव्यवस्थासङ्करौ लभ्येते । ततश्च 
प्रत्यक्षानुमानोपमानशन्दा यथायोगं तत्त्वनिरूपका इति बोध्यम्‌ । प्रमाणसङड्खरः प्रमाण- 
व्यवस्था च तत्त्वे दर्शयिष्यते प्रमाणविभागभाष्ये । 

अर्थपदस्यात्राभिधेयसामान्यपरत्वेऽपि तद्विशेषपरत्वम्‌ । विशेषश्च हेयोपादेयान्य- 
तरः । अर्थस्य प्रत्तिपत्तिरिति कर्मणि षष्टी । प्रतिपत्तिः प्रतीतिः । नन्वर्थपदं किं 
लाक्षणिकम्‌ । न । अर्थ्यत इत्यर्थः । अभ्यर्थना चेच्छैव । इच्छा च द्वेधा हेयत्वोपा- 
देयत्वप्रकाराभ्याम्‌ । नात्र तृतीया विधाऽस्तीति। प्रतिपत्ताविति सप्तमी भावे निमित्ते 
वा । निमित्तात्कर्मयोगे इति योगविभागात्‌ । 

प्रवृत्तिः प्रयत्नः। स च बाह्याभ्यन्तरभेदेन द्विविधः । बाह्यश्च द्विविधः । कायिको 
वाचिकश्च । कायिकः कायसमवेता क्रिया । वाचिकः शब्दः । आभ्यन्तरस्तु मानसः । 
स चात्मगुणः । तत्रैव यतते: शक्तिः । कायिकादौ लक्षणा । “ । प्रवृत्तौ सामर्थ्य प्रवृत्ति- 
सामर्थ्यम्‌ ।“ ननु सामर्थ्यम््रमाणनिष्ठं वाच्यम्‌, साध्यसमानाधिकरणत्वात्‌ । अर्थ- 
वत्त्वं हि प्रमाणे साध्यम्‌ । कथं तत्‌ प्रवृत्तिनिष्ठमिति चेन्न, विवक्षानवबोधात्‌ । 
विषयसप्तमीयम्‌ । सामर्थ्यं हि फलवत्‌ करणम्‌ । करणञ्चेह व्यापारः। समर्थयतीति 
समर्थम्‌, तस्य भावः सामर्थ्यम्‌ । विषयत्वञ्च साध्यत्वम्‌ । तच्च द्विविधम्‌, प्रति- 
पाद्यत्वञ्चोत्पाद्यत्वञ्चेति । इह परं ग्राह्यम्‌ । 

यद्रा प्रवृत्तेः सामर्थ्यमिति षष्ठीसमासः । षष्ठी चेह कर्म्मणि । प्रवृत्तिं हि समर्थ- 
यति प्रमाणम्‌ । समर्थयतीति कोऽर्थः । समर्था करोतीत्यर्थः । अर्थेन सङ्गता अर्थ वा 
सङ्गता “समर्था ू अर्थश्च प्रयोजनम्‌ । तथाच प्रमाणमर्थवत्‌, समर्थप्रवृत्तिजनकत्वा- 
दिति वाक्यार्थः। प्रमाणव्यापारं, दर्शयति अर्थप्रतिपत्ताविति । अर्थप्रमया प्रवृत्तिं समर्थ- 


यति प्रमाणमिति भावः । 


१. प्रमाणम्‌ अर्थवत्‌ प्रवृत्तिसामर्थ्यात्‌ । अस्मिन्‌ प्रयोगे परवृत्तिसामर््यादिति हेतुवाक्यम्‌ । प्रवृत्तौ 
सामर्थ्यमित्येवं विगृह्यते यदि तदा प्रवृत्तिनिष्ठं सामर्थ्यमिति लभ्यते । तच्च न प्रमाणनिष्ठ- 
मिति कथं तस्य हेतुत्वमिति चेन्नाधिकरणार्थयं सप्तमी अपितु विषयसप्तमी । तच्च 
विषयत्वमुत्पाद्यत्वरूपं प्रकृते विवक्षितं, तथा च सफलप्रवृत्तिजनकत्वमिति पर्यवसन्नम्‌ । 
तच्च प्रमाणनिष्ठमिति न साध्यहेत्वोरवैय्यधिकरण्यमिति भावः । 

२. प्रवृत्तिजनकतायामवान्तरव्यापार :प्रमाणजन्याऽर्थप्रतिपत्तिः । 


७ न्या. 


४; न्यायसूत्रम्‌ [ प्रथमाध्याये 


( भाष्यम्‌ ) 
प्रमाणमन्तरेण नार्थप्रतिपत्तिः। नार्थप्रतिपत्तिमन्तरेण प्रवृत्तिसामर्थ्यम्‌ । प्रमाणेन 
खल्वयं ज्ञाताऽर्थमुपलभ्य तमर्थमभीप्ति जिहासति वा । तस्येप्साजिहासाप्रयुक्तस्य 
समीहा प्रवृत्तिरित्युच्यते । सामर्थ्य पुनरस्याः फलेनाभिसम्बन्यः । 
समीहमानस्तमर्थमभीप्सन्‌ जिहासन्‌ वा तमर्थमाप्नोति जहाति वा । अर्थस्तु सुखं 
सुखहेतुश्च दु:खं दु :ःखहेतुश्च। सोऽयं प्रमाणार्थोऽपरिसंख्येयः प्राणभृद्धेदस्यापरि- 
संख्येयत्वात्‌ । 
( खद्योतः ) 
प्रमाणमिति । पूर्वोक्तस्यैवार्थस्य स्पष्टीकरणम्‌ । अत्र पौनरुक्त्यत्नाशड्भूनीयम्‌ । 
“स्वपदानि च वर्ण्यन्ते"? इति भाष्यलक्षणात्‌ । “समीहा यत्नः । “्रमाणार्थः, 
प्रमाणगम्योऽर्थः'* । 
( भाष्यचन्द्रः) 


तदिदं प्रमाद्रारकं प्रवृत्तिसामर्थ्यं प्रमाणस्य व्यतिरेकेण दर्शयति प्रमाणमिति । 
अन्तरेण विना । प्रमाणाभावे सतीत्यर्थः । नार्थप्रतिपत्तिनभिीष्टप्रतीतिः । ताञ्च विना 
तदभावे न प्रवृत्तिखामर्थ्य प्रमाणस्येति शेषः । “ननु प्रवृत्तिं प्रति इच्छा कारणम्‌ । ` 
कथं प्रमामात्रेण समर्था प्रवृत्तिः'- इत्यत इच्छाद्रारेण प्रमायास्तद्धेतुत्वमाह प्रमाणेन 
खल्विति । खलुरयं भिन्नक्रमो शेयः । ज्ञाता प्रमाताऽयं सर्वः स्वप्रसिद्धः प्रमाणेन 
अर्थमुपलभ्य तमर्थमभीप्सति खलु आप्तुमिच्छत्येव जिहासति हातुमिच्छति वा । 
वाकारश्चार्थ । तम्‌ उपादेयत्वेन प्रसिद्धं हेयत्वेन प्रसिद्धञ्च । 


इच्छानन्तरं प्रवृत्तिद्रयमाह तस्येप्साजिहासेति। तस्य प्रमातुः । ईप्साप्रयुक्तस्य 
प्रयत्नः प्रवृत्तिः।. जिहासाप्रयुक्तस्य प्रयत्नो निवृत्तिः । तदुभयीं प्रवृत्तिसंज्ञयोवाच भाष्य- 
कारः। का प्रवृत्तिरित्याकांक्षायामाह समीहेति । समीहा क्रिया व्यापार इति यावत्‌ । स 
च त्रिविध इत्यक्तम्‌ । “ईह” चेष्टायाम्‌ । चेष्टेयं प्राणिधरम्मः। हितप्राप्त्यहितहान्यर्थ- 
तया सा द्विधा । प्राणी च प्राणादिसद्कातविशिष्टश्चेतनः । स च मनसा वचसा कायेन 
प्रवर्तते इति द्वितीयसूत्रे भाष्यकृननिरूपयिष्यति । तस्मात्त्िविधापि क्रिया व्यापारापर- 
पर्य्याया “समीहा” - “्रवृत्ति” - शब्दाभ्यामुच्यते । यद्यपि क्रियाशब्दोऽयमुत्पत्यनु- 
कूुलव्यापारवाची तथाप्युत्पत्ति विहाय व्यापारमत्रेऽप्युच्यते धीरैरिति ध्येयम्‌ । “आप्तिः” 
स्वसम्बन्धः । “हानिः? स्वासम्बन्धः । ईप्सति स्वेन सम्बन्धमिच्छति। जिहासति स्वे- 

नासम्बन्धमिच्छति । समर्थं प्रमाणं समर्था प्रवृत्तिः । तत्र प्रमाणसामर्थ्यं वर्णितमस्माभिः। 
तदेव प्रमाप्रमात्रोरपि सामर्थ्यमिति ज्ञापयिष्यति। इह त्विदानीं प्रवृत्तिसामर्थ्यमाह भाष्य- 
कारः सामर्थ्य पुनरिति । पुनः शब्दः प्रमाणसामर्थ्यं व्यावर्तयति । अस्यास्तुसामर्थ्य 
फलेनाभिसम्बन्धः । फलसाधकत्वमित्यर्थः । 

फलञ्चोपदेयप्राप्तिर्हयहानिश्च । तदिदं फलद्वयं दर्शयति समीहमान इति । 
तमर्थमभीप्सन्‌ समीहमानः प्राप्नोति । जिहासन्‌ समीहमानो जहाति । वाशब्दो यथा- 
योग्यज्ञापनार्थः । समीहमान उपायमनुतिष्ठन्‌ । उपायः कृतिः । समीहा व्यापारः । स्वो- 
त्पत्तिकर्मकत्वाद्धातुद्रयमिदमकर्मकमिति ज्ञेयम्‌ । एतेन जीवति-प्रियते-रोदिति-निद्राति- 
जागर्ति-प्रभृतयो व्याख्याताः । तथोपादेयोपादानं हेयहानिञ्च करोत्युपायेनेत्यर्थः। प्रवृत्ति- 
योग्यमर्थं चतुर्धा विभजते अर्थस्त्विति । स्पष्टम्‌ । | - 

चतुर्वर्गोऽयं साध्यसाधनरूपोऽन्यवस्थित इत्याह सोऽयं `प्रमाणारथो ऽपरिसंख्येय 
इति। प्रमाणेनार्य्यते अर्थ्यते वेति “अर्थः” । प्रमाणेनोपदेयतावच्छेदकरूपेण हेयता- 
वच्छेदकरूपेण वाऽर्य्यते प्रतीयत इति प्रमाणार्थः। तथा अर्थ्यते इति वा प्रमाणार्थः। 
“ऋ” गतौ । “अर्थः उपयाञ्चायाम्‌ । गतिर्ञानम्‌ उपयाञ्च इच्छा । इच्छा च द्रयी- 
त्युक्तम्‌ । अपरिसंख्येयः परिच्छेत्तुमशक्यः। शक्यार्थ कृत्यविधानात्‌। ननु चतुर्धा- 
विभज्यापरिसंख्येयत्ववचनं व्याघात इति चेन्न । भावानवबोधात्‌ । प्राणभृद्भेदस्या- 
परिसंख्येयत्वात्‌ अनियतरूपत्वादित्यर्थः। ननु किमेतावता । यत्तत्‌ शृणु । प्राण- 
भृद्धेदः प्राणिनां विशेषः । तस्मात्‌ । अयमर्थः -प्राणिनो हि विचित्रकर्म्मवन्तः । तेन 
यत्सुखसाधनमेकस्य तन्नापरस्य । यथा कोमलपल्लवं छागदेः प्रियं भक्ष्यं तदेवं 
क्रमेलकस्याप्रियं दुःखसाधनत्वात्‌ । कण्टकितपल्लवः तस्य प्रियं सुखसाधन- 
त्वात्‌ । छागादेस्तु दुःखसाधनत्वादप्रियम्‌ । एवं सुखसाधनत्वान्मनुष्यविशेषस्य मधु- 


१. क्रमिकान्वयद्योतनार्थः । 

२. सोयं प्रमाणार्थोऽपरिसंख्येयः । अत्र वार्तिकम्‌ । इयानयं प्रमाणविषय इति न परिसंख्यातुं 
शक्यम्‌ आनन्त्यात्‌ न उभयस्यापि परिसंख्यातत्वात्‌ । एतावानयं प्रमाणार्थो यत्सुखदुःखे 
तद्धेतुश्चेति तच्चोभयं परिसंख्यातम्‌ । अतो न युक्तमानन्त्यात्‌ न परिसंख्यातुं शक्यं प्राण- 
भृदभेदस्य चापरिसंख्येयत्वादपरिसंख्येयः प्रमाणार्थ इत्यसम्बद्धमुक्तमिति । प्रमाणेप्रयोज- 
नमपरिसंख्येयमित्ययं वाक्यार्थः । कथम्‌ । स एवार्थः कस्यचित्सुखहेतुर्भवति कस्यचित्‌ 
दु खहेतुरिति । 

रादि सुखसाधनं कस्यचित्‌ । तदेवान्यस्य दुःखसाधनम्‌ । एवं कलत्रादि एकस्यैव 
सहकारिविशोेषसहितं सुखसाधनं दु-खसाधनञ्चेत्यनुसन्धेयम्‌ । सोऽयं प्राणभृद्वि- 
शोषः सुखदुःखसाधनत्वाव्यवस्थायां हेतुः प्रयोजकः । तथाहि विवेकवैराग्यादियुक्तः 
पुरुषः पूर्वपरिगृहीतकलत्रादि परित्यजति, परित्राजकोऽपि उदनुद्धपापविशेषो रागवान्‌ 
मठादि परिगृहणाति । तदिद्‌ प्रमाणस्यार्थवत्वं प्रमात्रादयर्थवत्त्वप्रयोजकमित्याह अर्थ- 
वति चेति । 

( भाष्यम्‌ ) 

अर्थवति च प्रमाणे प्रमाता प्रमेयं प्रमितिरित्यर्थवन्ति भवन्ति । कस्मात्‌ । अन्य- 
तमापायेऽर्थस्यानुपपत्तेः ! तत्र यस्येप्साजिहासाप्रयुक्त स्य प्रवृत्तिः स प्रमाता । स येनार्थ 
प्रमिणोति तत्प्रमाणम्‌ । योऽर्थः प्रमीयते तत्प्रमेयम्‌ । यदर्थविज्ञानं सा प्रमिति: । चतुसृषु 
चैवं विधास्वर्थतत्वं परिसमाप्यते। “किं पुनस्तत्वम्‌ 2 सतश्च सद्धावोऽसतश्चा- 
सद्धावः।*” सत्सदिति गृह्यमाणं यथाभूतमविपरीतं तत्त्वं भवति । असच्चासदिति 
गृह्यमाणं यथाभूतमविपरीतं तत्वं भवति। 

( खद्योतः ) 

““अर्थवति "` समर्थे सम्यगर्थ अर्थाव्यभिचारिणीति यावत्‌ । अथवा शक्ते । । ““अर्थ- 
वन्ति" समर्थानिसम्यगर्थानि । अथवा शक्तानि ।। “अन्यतमेति? - अन्यतमस्य साधक- 
तमस्य प्रमाणस्येति यावत्‌, अन्यतमार्थः साधकतमार्थो द्रष्टव्य इति वार्तिकम्‌ । अथवा 
प्रमाणप्रमातप्रमितिप्रमेयाणाम्‌ “अन्यतमस्य ”- प्रमाणस्य प्रमातुः प्रमितेः प्रमेयस्य 
वा-““अपाये "° अभावे “अर्थस्य ”? प्रवृत्तिरूपस्य “अनुपपत्तेः `` असम्भवात्‌ ।. 

सतश्चेति । सदसती ““तत्‌? । तस्य 'भावः' प्रमाणविषयता ““तत््वम्‌^“ । विधायक- 
प्रमाणविषयता ““सद्धावः'‡ । प्रतिषेधप्रमाणविषयता ““असद्धावः? ।। 

(भाष्यचनद्रः) 


अर्थवन्ति प्रयोजनवन्ति। अर्थांश्च ` अर्थवच्वार्थवती चेति विग्रहादेकशेषः। 
शिष्यः पृच्छति कस्मादिति । तस्यायमाशयः । प्रमां प्रति कारणत्वे प्रमातुप्रमाणप्रमेया- 
नामविशेषे प्रमाणस्येव कथं प्रमात्रादित्रिवर्गप्रयोजनवत्तायाः सप्रयोजनवत्ता हेतुरिति । उत्तर- 
माह अन्यतमापाये इति । 

अन्यतमशन्दोऽयं यद्यपि प्रमात्रादिसाधारणस्तथापि प्रमाणप्रकरणात्‌ तत्परो 
१. प्रमाता ~ प्रमेयं ~ प्रमितिरिति । 

ज्ञातव्यः । प्रमाणापाये अर्थस्येष्टस्य उपादेयप्राप्तिरूपस्य हेयहानिरूपस्य चानुपपत्ते- 

रसिद्धेरित्यर्थः । प्रमात्रादिचतुर्वर्गलक्षणमाह तत्रेति । प्रमात्रादिचतुर्वगे इत्यर्थः । प्रयु- 

क्तस्य प्रेरितस्य प्रवर्त्यमानस्य प्रवृत्तिः । त्रिविधा क्रिया पूर्वोक्ता । स प्रमाता प्रमा- 

कर्ता । अयं भावः - चेतनो हि प्रमाकरणेन प्रमां कृत्वा हेयमुपादेयं वा हातुम्‌ 
उपादातुं वेच्छति । तथेष्ट्वा च मनसा वचसा कायेन वा व्याप्रियते । तेन उपादेयमु- 

पादत्ते हेयं जहाति । तदिदं लौकिका वदन्ति जानाति इच्छति वदति यतते चेष्टत इति । 

क्रियावर्गस्यास्य प्रयोजनोदेश्यकत्वात्‌ व्यापारव््वम्‌ । तदपेक्षया प्रयोजनस्य फल- 

त्वम्‌ । स प्रमाता येन करणेन प्रमिणोति तत्‌ प्रमाणं प्रमाकरणमित्यर्थः । करणाधि- 

करणयोश्चेति ल्युट्‌ । क्रियतेऽनेनेति करणं न तु कृतिः । प्रमेयं प्रमाकर्म कर्तुरीप्सित- 

तमं कर्म्मेति बोध्यम्‌. । यदर्थविज्ञानमिति अर्थे अर्थस्य वा विज्ञानमर्थविज्ञानम्‌ । व्यु- 

पसर्गो याथार्थ्य विशेषमाह । ज्ञानपदम्‌ अनुभवपरम्‌ । तेन यथार्थानुभव इत्युक्तम्‌ । सा 
प्रमितिरिति । 


विधेयलिङ्गग्राहित्वं विवक्षया चतुर्वर्गलक्षणज्ञापने प्रयोजनं दर्शयति । चत- 
सृष्विति । एवं ईदृशीषु विधासु प्रकारेषु अर्थतत्त्वं अर्थस्वरूपं परिसमाप्यते उपादीयते 
हीयते उपेक्ष्यते वा यथासम्भवम्‌। अर्थपदमत्रार्य्यमाणपरम्‌ । प्रमाणेनहि त्रिविधं प्रमेय- 
मर्य्यते । किञ्चिदुपदेयं किञ्चिद्धेयं किञ्चिदुपेक्षणीयमिति । उपेक्ष्य प्रवृत्त्यविषयः। 
अप्रयोजनत्वात्‌ । प्रमात्रादिचतुर्वर्गप्रयोजनमिह त्रयम्‌ । प्राप्यप्रापर्हियहानिरुपेक्ष्यो- 
पक्षणं तथा । प्रवृत्त्यविषयत्वेन नोपेक्षयस्य प्रयोजनम्‌ । प्रमात्रादेरिति प्राहुः प्रयोजन- 
विदो जनाः । अर्थतत्वे संशयानः शिष्यः पृच्छति किं पुनस्तत्त्वमिति। तस्यायमाशयः! 
नानासिद्धान्तविषयेषु नानासिद्धान्तः श्रूय॒ते । ब्रह्यद्रैतवादिनः सदेव तत्त्वं वदन्ति ! 
शृन्याद्रैतवादिनस्त्वसदेव तत्तवं वदन्ति । सांख्यादयस्तु चतुर्विंशतिविधं ततत्वमित्यादि 
वदन्ति । ततः संशयः किमिह ततत्वपदेनोच्यत इति । उत्तरमाह सतश्चत्येवमादि । 
अयमाशयः । न वयमेकतत्त्ववादिनः यज्जगद्बाधेन चिन्मात्रं शून्यमात्रं वा तत्तवं ब्रूमः। 
न वा धर्म्मिमात्रचतुर्विंशत्यादिततत्ववादिनः। किन्तु धर्म ध््मिणञ्च भावभवितारौ तत्तवं 


१. अनेन लिङ्गेन प्रमात्रादयो ज्ञातव्या इत्येवं प्रमात्रादिलक्षणज्ञापनप्रयोजनमिति भावः । 

२. तत्त्वपरिसमाप्पिर्विनियोगयोग्यता । उपेक्ष्यता वा यासावविसंवादिता साऽवधारितार्थस्य 
विनियोगयोग्यता सुखसाधनन्दुःखसाधनं वाऽयमर्थ इति ज्ञात्वा विनियोगः समाप्तिस्तु व्याप्ति- 
स्तत्प्रतिषेधश्चेतिवार्तिकम्‌ । 











८ न्यायसूत्रम्‌ [ प्रथमाध्याये 


ब्रूम इति । तथाहि तत्त्वमित्युद्ेश्यम्‌ । सतश्च सद्धावोऽसतश्चासद्धाव इति विधेयम्‌ । 
चोऽवधारणे । सदिति प्रमितं धर्म्मिणमाह । भाव इति विशेषणमाह । विशेषणञ्च 
भिन्नमभिन्नञ्चेति द्विविधम्‌ । भिन्नं भावरूपम्‌ । तच्च विधिरूपं निषेधरूपञ्च । विधिरूपं 
सत एव सद्धाव इति । निषेधरूपमसत एवासद्धाव इति । सदसती पद्‌ सत्यासत्यपरे । 
सत्यं तथ्यमृतं सम्यगमूनि त्रिषु तद्रतीति पञ्चकमेकार्थम्‌ । तद्विपरीतमसदादि पञ्चकम्‌ । 
एतेषां प्रकृतिप्रत्ययविभागेनार्थ दर्शयामः । ततो भाष्यकृद्विवक्षितं तत्त्वं शिष्यस्य 
प्रकटीभविष्यतीति । असभुवि भूसत्तायामिति पर्य्यायौ धातू्‌। तयोर्हि भावभवितारौ 
शब्दौ । “अस्ति” “भवति वा “सन्‌ः' “भविता वा पर्य्यायाविमो । “भूतिः” 
“सत्ता "` “भाव” इति पर्यायाः । सन्सत्ता कर््ताभविता भावकर््ता कर्ता चेहप्रका- 
शकः । तेन स्वभावप्रकाशक इति द्रयोरर्थः । अथोदाहरणम्‌ । यथा “घट; सन्‌ 
स्वभावद्रयं प्रकाशयतीत्यर्थः । “घटः पटोऽसन्‌'" स्वस्मिन्‌ पटासत्तवं प्रकाशयती- 
त्यर्थः । पटासत्त्वं च पटतादात्म्याभावः । ताविमौ स्वतादात्म्यान्यातादाम्यरूपौ घटस्य 
“तत्त्वम्‌? । ताभ्यां प्रमितो घटः: तच्छब्देन परामृश्यते । एवमतादात्म्यमसत्वमिवा- 
त्यन्ताभावादित्रयमसत्त्वं बोध्यम्‌ । तथा च भावरूपमभावरूपं च तत्त्वं सर्वं व्या- 
ख्यातम्‌ । तदिदं तत्तवं प्रथमसूत्रे उदटिष्टम्‌ । वैशेषिके तु शास्त्र चतुर्थसूत्रे । धर््मिरूपं 
तत्त्वं दर्शयति । सत्सदिति । सत्‌ घटादिकम्‌ । अयं घटः सन्नित्यादिरूपेण गृह्यमाणं 
तत्त्वं भवतीत्यन्वयः। तस्य पर्य्यायौ यथाभूतमविपरीतमिति । यथेति स्वभावमाह भूत- 
मित्याविर्भूतमाह। आविःप्रादुरादय उपसर्गवत्तात्पर्य्यद्योतकाः। अतो धातोरर्थः प्रकृते 
प्रमा विषयः क्तार्थः । तथाच स्वभावेन प्रमितमित्यर्थः । विपरीतं परभावेनेतमित्यर्थः। 
इण्‌ गतौ । सर्वे गत्यर्था ज्ञानार्था इति स्मृतेः। भवतेर््ञानार्थत्वञ्च भुवः प्रभव इति सूत्र, 
हिमवतो गङ्ख प्रभवतीत्युदाहरणे प्रभवति प्रथमं दृश्यत इति विवरणेन दर्शितिं वृद्धैः । 
एवमसदित्यादिवाक्यं व्याख्येयम्‌ । इदमुत्तरं तत्तवं समाप्यत इत्यत्र सम्बध्यते । व्यव- 
हाराय तु भावरूपमपि तत्त्वं दर्शितम्‌ । 


( भाष्यम्‌ ) 
कथमुत्तरस्य प्रमाणेनोपलब्धिरिति 2 सत्युपलभ्यमाने तदनुपलब्धेः प्रदीपवत्‌ । 
यथा दकिन दीपेन दृश्ये गृह्यमाणे तदिव यन्न गृह्यते, तन्नास्ति - यद्यभविष्यदिदमिव 
व्यज्ञास्यत, विज्ञानाभावान्नास्तीति- एवं प्रमाणेन सति गृद्यमाणे तदिव यन्न गृह्यते 
तन्नास्ति- यद्यभविष्यदिदमिव व्यज्ञास्यत, विज्ञानाभावान्नास्तीति । तदेवं सतः प्रकाशकं 


+ 
ए 
£ =न--~ ~ 

प्रमाणमसदपि प्रकाशयतीति । सच्च खलु षोडशधा व्यूढमुपदेक्ष्यते । तासां खल्वासां 
सद्विधानाम्‌ । 
सूत्रम्‌-प्रमाणप्रमेयसंशयप्रयोजनदृष्ठान्तसिद्धान्तावयवतर्कनिर्णयवादजल्पवितण्डा- 
हेत्वाभासच्छलजातिनिग्रहस्थानानां तत्वज्ञाना ःश्रेयसाधिगम:।। ९।। 
( भाष्यम्‌ ) 
निर्देशे यथावचनं विग्रह: । चार्थे द्द्रसमासः । प्रमाणादीनां तत्वमिति शैषिकी 
षष्ठी । ^“तत्त्वस्य ज्ञान” “ निःश्रेयसस्याधिगम” इति कर्मणि षष्ठयौ । त एतावन्तो 
विद्यमानार्था: । येषामविपरीतज्ञानार्थमिहोपदेशः । सोऽयमनवयवेन तन्त्रार्थं उदष्ठो 


वेदितव्यः । आत्मादेः खलु प्रमेयस्य तत्तवज्ञानान्निःश्रेयसाधिगमः । तच्चैतदुत्तर- 
सूत्रेणानूद्यत इति । 


हेयं तस्य निर्वर्तकं, हानमात्यन्तिकं, तस्योपायोऽधिगन्तव्य इत्येतानि चत्वार्यर्थ- 

पदानि सम्यग्बुद्ध्वा निःश्रेयसमधिगच्छति । 
( खद्योतः ) 

सत उपलब्धावेव यतोऽसतोऽप्युपलब्धिः, अत एवासतोऽपि प्रमाणेनैवोपलब्धिः। 
केवलमयमेव सदसतोर्भदो यत्‌ सत्‌ स्वतन्त्रमेव प्रमाणस्य विषयः, अस्तु प्रतिषेध- 
मुखे नैव प्रमाणस्य विषयः । कथं सदुपलब्धिद्वारा प्रतिषेधमुखेनासत उपलब्धिरिति प्रदीप- 
दृष्टान्तेन विशदयति । न पुनरसदुपदेक््यते, तस्य सदधीनप्रकाशत्वात्‌ ।। 

सद्धेदानामनन्तानां प्रमाणादिगङ्गाबालुकादीनाम्मध्ये प्रमाणादीनामेव तत्तवज्ञानान्निश्रेय- 
साधिगमः, न पुनर्ग्गाबालुकादीनामिति, प्रमाणादय एवात्र शास्त्रे लक्षिताः परीक्षिताश्च।। 

यदेव निर्देशो वक्ष्यमाणे लक्षणे वचनभेदोपादाने प्रयोजनं तदेवेहाप्युदेशे । अतोऽ- 
त्रापि समासस्य विग्रहे वचनभेदोऽनुसरणीयः । ““ार्थे दरन्द्रसमासः” इति वाक्यं “निर्देशे 
यथावचनं विग्रह” इत्येतस्मात्‌ प्रागेव योजयति वार्तिककारः । “शैषिकी › । यत्र न कारकार्थो 
विवक्ष्यते स “शेषः 2 । सम्बन्धसामान्यमित्यर्थः । 


हेयं - हानं - हानोपायः - अधिगन्तव्यः - इत्येवम्भेदाच्चत्वारि अर्थपदानि सम्यक्‌ 
बुद्ध्वा निश्रेयसमधिगच्छतीति । एतदेव सविस्तरं द्वितीयसूत्रे वर्ण्यते । “हेयं” दुःखम्‌ । 
अविद्यातृष्णे धर्माधमौ । “हानं” हेयस्य हानिकरणं तत्त्वज्ञानम्‌ । तस्य ““उपायः° शास्त्रम्‌ । 
अधिगन्तव्यः” मोक्षः । 











१० न्यायसूत्रम्‌ [ प्रथमाध्याये 
( भाष्यचयन्द्रः) । 

इत्थञ्च प्रमाणस्य कृत्यं दर्शितम्‌ । असतः प्रमाणग्राह्यत्वे श्मानः शिष्यः 
पृच्छति कथमुत्तरस्येति । अयमाशयो भाष्यकृत्तात्पर्य्यमनवगन्तुः । असत्‌ किल 
शशविषाणकल्पम्‌ । तन्न प्रमाणसम्बन्धमर्हति । तथाच कथं प्रमाणमसदवगमय- 
तीति स्वतात्पर्य्य प्रकटयति । सत्युपलभ्यमाने इत्यादिना । न॒ वयमसत्छ्याति- 
वादिनः । यत्‌ प्रमाणासम्बन्धमसत्कथं प्रकाश्येतेत्याक्षेपः सम्भवेत्‌ । अपितु सदेव 
कथञ्चिदसदिति ब्रूमः । तथा च नानुपपत्रमिति दर्शयति तदनुपलन्धे: प्रदीपवदिति । 
सति विद्यमाने वस्तुनि गृह्यमाणे प्रमीयमाणे सति प्रमाणात्तदनुपलब्धिः । तस्यासतो- 
ऽनुपलन्धिः सहकारिणा यत्र तत्तदनुपलब्धिप्रमाणं तस्मादसतः उपलब्धिरित्यन्वयः । 
यद्रा तस्यासतोऽनुपलब्धिः तदनुपलबन्धिस्तस्याः सहकारिण्या हेतोः प्रमाणेनासदुप- 
लब्धिरित्यन्वयः । अनुपलब्धेः साहाय्ये दृष्टान्तमाह प्रदीपवदिति । प्रदीपादिव । दृष्टान्तं 
विवृणोति यथेति । दर्शयतीति दर्शकः पश्यत््रयोजकटत्यर्थः । तेन दृश्ये भूतलादौ 
गृह्यमाणे सन्निकर्षेण प्रमीयमाणे सति तदिव दृरयमानभूतलादीव यदघटादि न गृह्यते 
तन्नास्ति 'तन्न स्वभावकर्तृ स्वसत्तां न प्रकाशयतीत्यर्थः । अजत्रार्थऽनुकूलतर्कमाह 
यद्यभविष्यदित्यादि। इदमिव भूतलादीव व्यज्ञास्यत स्वविशेषेण स्वभावाख्येना- 
ज्ञास्यत । निगमयति विज्ञानाभावान्नास्तीति । विद्यमानाविद्यमानरूपसदसद्ग्रहणं 
दृष्टान्तीकृत्य सत्यासत्यरूपसदसद्प्रहणं कर्तु शक्यमिति दर्शयति । एवं प्रमाणेन सति 
गृह्यमाणे इति । सति आत्मादौ प्रमेये गृह्यमाणे स्वभावेन ज्ञायमाने तदिवात्मादीव यदे- 
हादिकं न गृह्यते इदमहमस्मीति न प्रमीयते तन्नास्ति तदात्मादिकं न भवतीत्यर्थः । तर्क- 
स्तुपूर्ववज्ज्ञातन्यः । तदिदं प्रमाणकार्य सत्यासत्यस्वस्वभावप्रकाशनमुपसंहरति तदेव- 
मिति। सतः सत्यस्य प्रकाशकं प्रमापकम्‌। असदपि असत्यमपि प्रकाशयति प्रकाश- 
मानं करोति । तदिदं सर्व वस्तु स्वपरात्मना सदसदात्मकं यद्यपि तथापि सदात्मन्‌ 
शास्त्रकारेणोपदेष्टव्यमित्याह सच्च खल्विति। षोडशधा षोडशभिः प्रकारीर्व्यूढ 


१. यद्यथाभूतं तत्ज्ञापनमेव प्रमाणकार्य तदेवदर्शितम्‌ । 

२. यत्प्रमाणं सतः प्रकाशकं तदेव प्रतियोगिसत्त्वप्रसञ्जनप्रसञ्ञितप्रतियोगिकत्वरूपयोग्यता- 
विशिष्टानुपलन्धिसहकृतं असदपि प्रकाशयतीति प्रमाणत्वेनाभिमतस्य सदसत्रकाशकत्व- 
मिति भावः । 

३. न हि गङ्गावालुकार ¢: सद्धेदाः सन्तोपि निरूपणार्हा अनु अनुपयोगात्‌ । 

मनन्तमपि व्यूहीकृतं संगृहीतं प्रधानत्वात्‌ एकस्मिन्‌ शास्त्रे यथा कुसूले धान्यराशिः। 
उपदेक्ष्यते उपकाराय हिताय ज्ञापयिष्यते । उदहेशलक्षणपरीक्षाभिरिति शेषः। 
सूत्रे षष्ठ्यन्तपदं विशेषणपदं स्वाभीष्टर्थप्रकाशकमुपादत्ते तासामित्यादित्रयम्‌ । तासां 
षोडशानामेव आसां मया व्युत्पादयिष्यमाणानां सद्विधानां सतः प्रकाराणां सतोविशे- 
षाणामेकया सत्तया सहितस्य विधा विशेषाः । यथा द्रव्यत्वेन सामान्येन द्रव्यपदं नवानां 
संग्राहकं पृथ्िीत्वादिना सामान्येन घटादीनामनन्तानां संग्राहकं पृथिवीपदम्‌, एवं सत्तया 
सामान्येन षोडशानां संग्राहकं सत्पदमितिध्येयम्‌ । यद्यपि घटः सन्नित्यादौ सत्पदं घटा- 
दीनां स्वभावाख्यसत्ताबोधकं तथापि प्रमाणादिषु विशेष्यीभूतं सत्पदमेकेन स्तवेन 
विना समानं भवितुं नार्हति । न च घटादिष्विव विशिष्टसत्ताबोधकमेवास्तु किमतिरिक्त- 
सत्तयेति वाच्यम्‌ । तदपेक्षया षोडशानां विधात्वानुपपत्तेः । एकेन सामान्येन विनापि 
विधात्वे द्रन्यादिपदानामप्येकसामान्यासिद्धापत्तेः। ननु किं तत्‌ सत्त्वं सामान्यमेव । 
किमिदं समानप्रतीतिहेतुरधम्मः सोऽयमखण्डोपाधिरित्युच्यते। निर्देशे इति । “उपोद्‌- 
घातः पदच्छेदः पदार्थः पदविग्रहः। आक्षेपश्च समाधिश्च व्याख्या षोढा प्रकीर्तिता 
इति वृद्धवैदिकपरंपरासिद्धान्‌ व्याख्याप्रकारान्‌ सुचयति । निर्देशो विभागलक्षण-सूत्रम्‌ । 
प्रमाणानि प्रमेयमित्यादि वक्ष्यमाणसूत्रेषु द्रष्टव्यम्‌ । यथावचनमिति । लिङ्कस्याप्युप- 
लक्षणम्‌ । वचनमनुल्लंघ्य विग्रहः कार्य इति शेषः । विशिष्यलिङ्खवचनाभ्यां गृह्यतेऽ- 
नेनेतिविग्रहः । यथा नवकम्बलोऽयमिति समासः तत्र नवसंख्याककम्बलवान्‌ उत 
नवैककम्बलवानिति विशेषज्ञापकाभावात्संशयः। विग्रहे पुनर्नवः कम्बलोऽस्य, नव 
कम्बला अस्येति वैतदरूपे लिङ्गसंख्यादिकः पदपदार्थयोर्विशेषो गृह्यते इति विग्रहः । 
तथाऽत्र सूत्रेषष्टयन्तसूत्रपदसमासे सन्देहः । किमत्र सर्वपदो दन्द उत किञ्चित्पदो द्रन्द 
इति नास्ति सन्देहः। तत्त्वस्य प्रतिपदार्थसम्बन्धानुरोधादित्याह चार्थेति । चार्थ इतरे- 
तरयोगोऽत्र विवक्षितः । बहुवचनयोगात्‌ । इतरेतरयोगः परस्परसहकारित्वम्‌। तदुक्तं 
पदसंस्कारे भगवद्धाष्यकारः । प्लक्षश्च न्यग्रोधश्चेत्युक्ते बुध्यत एव प्लक्षस्य सहायो 
न्यग्रोधः न्यग्रोधस्य सहायः प्लक्ष इति । शोषिकी षष्ठीति । कारकाणामविवक्षा शेष 
इति वार्तिकम्‌ । अयम्भावः। तत्त्वमिति तेषां भावः। भावश्च विशेषणं विशेषणज्च 
विशिष्टीकरणम्‌ । विशिष्टश्च तदितरव्यावर्तनाभेदबोधनमिति यावत्‌ । तथा च भवि- 


१. सर्वपदार्थ प्रधानो द्न्द्र इति वार्तिकं किमुक्तं भवति । सर्वे एते प्रमाणा दयोज्ञेयो इति । 
२. यत्र न कारकं कारकार्थो वा विवक्ष्यते स शेषः । तद्यथा ब्राह्मणस्य कमण्डलुरिति । 





९२ न्यायसूत्रम्‌ [ प्रथमाध्याये 


तारः प्रमाणादयः पदार्थाविशेष्यास्तेषां तत्त्वमित्युक्ते कर्मणि षष्ठी प्राप्नोति । सा चात्र 
न विवक्षिता परभावस्याप्राप्त्यापत्तेः । भावो हि द्विविधः । साधारणोऽसाधारणश्च । 
साधारणः सत््वाभिधेयत्वादिः । असाधारणः प्रमाणत्वप्रमेयत्वादिः । तस्य सर्वस्य ज्ञान- 
मिह विवक्षितम्‌ । न तु विशेषकमात्रज्ञानमिति । ज्ञानपदमिह करणसाधनम्‌ प्रकृत- 
शास््रपरम्‌ । ज्प्तिमात्रपरत्वे शास्त्रस्यास्य प्रयोजनाभिधेयसम्बन्धाभिधानानुपपत्तेः । 
प्रयोजनाभिधेयसम्बन्धप्रकरणञ्च द्विसूत्रमिदम्‌ । श्रोतुप्रवृ्त्यद्धं ह्येतत्‌ । कर्मणि षष्ट्‌- 
याविति । कर्म्मषष्ठीं विना तत्त्वज्ञानयोः प्रतिपाद्यप्रतिपादकभावो न बुध्येत । सम्ब- 
न्धान्तरेऽपि षष्ठीसम्भवात्‌ । निशश्रेयसस्याधिगम इति कर्मणि षष्ठीं विना अधि-गन्तुः 
क्रियया प्राप्तुमिष्टतमं निश्रेयसमिति न बुध्येत । अत्रेदं भाव्यम्‌-शस्त्रात्‌ षोडशपदार्थानां 
प्रमाता निशश्रेयसमधिगच्छति इति । अत्र हि सूत्र प्रमात्रादिचतुर्वर्गः हेयादिचतुर्वर्गश्च 
प्रतिपद्यते । प्रमाता अर्थात्‌ प्रमाणादित्रिवर्गः शब्दादेव प्रमेयम्‌ । त्त्प्रमा तत्त्वज्ञानं प्रमाणं 
शास्त्रं प्रमाता मुमुक्षुः हेयं मुमुक्षणीयम्‌। एकविंशतिविधं दुःखं । हानं तज्ज्ञानम्‌ । 
हानोपायः प्रकृतशास्त्रम्‌ । निश्रेयसमधिगन्तव्यम्‌ । एभ्योऽतिरिक्ता अर्था न सन्ती- 
त्याह । एतावन्त इति । विद्यमाना वेदेन ज्ञायमाना अर्था अभिधेयाः । विद्यमानाश्च ते 
अर्थश्चिति विद्यमानार्थाः । वेदसंज्ञाया अन्वर्थतया तदर्था अनुमिता: श्रुताश्च “यस्य देवे 
पराभक्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः”” इति तेषां 
सामान्यविशेषाभ्यामियत्तामनवधारयतामास्तिकानां तत्त्वजिज्ञासूनां कृपालूनाम्‌। इत्यत 
आह। येषामिति । अविपरीतज्ञानं तदर्थमिति नपुंसकं क्रियाविशेषणत्वात्‌ । उपदेशः 
साकल्येन कथनं सूत्रकारस्येति शेषः। सूत्रकारो हि भगवानक्षपादः तत्त्वसाक्षात्कारी । 
अतः परमदयालुः ततश्च यथाभूतार्थजिज्ञापयिषुस्तस्य किलोपदेशोऽयं प्रमाणमिति भावः। 
एकेन सूत्रेण महावाक्यरूपेण कथितोऽयमखिलशास्त्रार्थः कथं सम्यग्ज्ञातव्य इत्यत आह 
सोऽयमिति । उद्दिष्टो नाममात्रैः कथितः तन्त्रस्यार्थस्तन्रर्थः । तन्त्रं नाम साध्यसाधक- 
भावापन्नानेकार्थ उपदेशः। अनवयवेन वेदितव्यः ` । अनेकदेशेन पूर्णशास्त्रेण वेदितव्यः 
१. ज्ञायते अनेनेति ज्ञानमिति व्युत्पत्या ज्ञानपदं शास्त्रपरमित्यर्थः । 
२. एतत्‌ प्रयोजनादिकम्‌, उक्तं च - सिद्धार्थं सिद्धसम्बन्धं श्रोतुं श्रोता प्रवर्तते शास्त्रादौ तेन वक्तव्यः 
सम्बन्धः सप्रयोजनः तेनादिवाक्याद्विज्ञायसाभिधेयं प्रयोजनम्‌ । तत्सम्भावनयाकार्यस्तच्छन्द्‌- 
श्रवणाद्रः । यच्च श्रोतृप्रवृत्यंगं तद्दक्तुं युक्तमादितः । न च प्रयोजनज्ञानादन्यदस्ति प्रवर्तकम्‌ । 


अर्थाक्षिप्तस्तु सम्बन्धः फलशास्त्राभिधेयः तन्िर्देशेन सिद्धत्वान्न स्वकण्ठेन कथ्यते इति । 
३. शास््रस्यावयवभूत उद्वेशः अनवयवेन सामस्त्येन प्रथमसूत्रेणैव ज्ञातव्य इति भावः । 


प्रथमाह्विकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ९३ 


प्रमातव्यः । उदेशो लक्षणं परीक्षा चेति शास्त्रस्य त्रयोऽवयवा: । तत्रैकावयवेन ज्ञापित- 
स्तन्त्रार्थो लक्षणपरीक्षावयवाभ्यां वेदितव्य इत्यर्थः । यद्यपि सामान्येन प्रमाणादीनां तत्तव- 
जञानं निश्रेयसाधिगमकमित्यक्तं तथापि साक्षात्कारायात्मादित्तत्त्वज्ञानमेवेत्याह आत्मादेः 
खल्विति । आत्मादेरेवेत्यर्थः । प्रत्ययस्य प्रमातुमिष्टतमस्य कर्मणि यद्विधानात्‌ । 
कर्तुरीप्सिततमं कर्मेति स्मृतेश्च । तथा च श्रुतिः “आत्मा वा अरे ! द्रष्टव्यः श्रोतव्यो 
मन्तव्यो निदिध्यासितन्यः" इति । ता इमाश्चतस्रो वृत्तयो दृष्टिप्रथानाः । आत्मा च प्रिय- 
तमः। नरा अरे! सर्वस्य कामाय सर्वं प्रियं भवत्यात्मनस्तु कामाय सर्व प्रियं भवतीति 
श्रुतेः। अत एवोक्तमात्मादेरिति । आदिः प्रधानम्‌ । ननु सूत्रकृदेव कथं साक्षान्नोपा- 
दिशदित्यत आह तच्चैतदिति । उत्तरसूत्रेण द्वितीयसूत्रेण । तत्रापायशन्दो दर्शनान्त- 
चतुर्विध ज्ञानवाची । तच्च चतुर्विधज्ञानं श्रुत्येकवाक्यतया आत्मविषयकमेव । अनूट्यत 
इति श्रुत्यपेक्षया प्रथमसूत्रापेक्षया वेति ज्ञेयम्‌ । हेयं हानिः खल्वनिः- श्रेयसं (हेयं) 
मिथ्याज्ञानादिपञ्चकं दुरुच्छेदं समूलकाषं कषितुं महाकान्तारमिव महोपायेन विना इटिति 
न शक्यं किन्तु विवेकवैराग्यपरिपाकेनैव शक्यम्‌ इत्यभिप्रायेणाह हेयादिचतुर्वर्ग हेय- 
मिति। हातुमिष्टतमं हेयं दुःखं तस्य निर्वर्तकं निष्पादकं जन्मादिचतुषटयं बीजा्कूरन्यायेन 
एतत्सहितं दुःखं हेयमभिप्रेतम्‌ । इदमेकम्‌ । हानमात्यन्तिकं तत्त्वज्ञानं करणव्युत्पत्तेः। 
आत्यन्तिकमिति क्रियाविशेषणमात्यन्तिकी दुःखहानिर्हिं मुक्तिरिति। तस्य हानस्यो- 
पायः प्राप्तिकरणं शास्त्रम्‌ । उपैत्यनेनेति व्दुत्पत्तेः। अधिगन्तव्यो मोक्षः। अधिगन्तु- 
मिष्टतमः। अधिगतिः प्राप्तिः । इति चतुर्वर्गः । किमर्थमेतद्विशदीकृत्योच्यत इत्यत आह 
एतानि चत्वारीति अर्थपदानि । अर्थवति च प्रमाणे प्रमाता प्रमेयं प्रमितिरिति वाक्ये यदर्थ 
इति वर्णयुगमुक्तं तत्पदं येषां तान्यर्थपदानि। सम्यग्बुद्धेत्यस्यायमभिप्रायः लाभपूजा- 
ख्यातिकामा खल्विदं शास््रमधीयते जल्पवितण्डाभ्यां किल ते दिग्विजियमिच्छन्ति न 
तेषां रागिणां सम्यग्बोधो भवति। ये तु खल्विदं श्रवणमननाभ्यां सम्पूर्णमवगत्य वेदा- 
न्तिभिः सह वादकथां कृत्वा तत्त्वज्ञानविवृद्धि प्राप्तास्त एव सम्यग्बोधिनः। स्फुटमिदं 
चतुर्थ द्वितीयाहिके भविष्यतीति। अधिगच्छतीत्येकवचनमधिकारिवैरल्यप्रतिपादकम्‌। 


१. यद्यपि सर्वेषामेव प्रमाणादिपदार्थानां तत्त्वज्ञानं निश्रेयसप्रयोजकमेवोपन्यस्तं तथापि तत्र 
आत्मादिप्रमेयतत्त्वज्ञानमेव साक्षान्मोक्षोपयोगीति भावः । | 

२. श्रवणमनननिदिध्यासनदर्शनरूपम्‌ । 

३. मिध्याज्ञानदोषप्रवृत्तिजन्मदुःखरूपम्‌ । 





९४ न्यायसूत्रम्‌ [ प्रथमाध्याये 


( भाष्यम्‌ ) 

““तत्र संशयादीनां पृथग्वचनमनर्थकम्‌ । संशयादयो यथासम्भवं प्रमाणेषु प्रमेयेषु 
चान्तर्भवन्तो न व्यतिरिच्यन्त इति ।” सत्यमेतत्‌ । इमास्तु चतस्त्रो विद्याः पृथक्‌- 
प्रस्थानाः प्राणभूतामनुग्रहायोपदिश्यन्ते । यासां चतुर्थीयमान्वीक्षिको न्यायविद्या । 
तस्याः पृथक््प्रस्थानाः संशयादयः पदार्था: । तेषां पृथग्वचनमन्तरेणाध्यात्मविद्या- 
मरात्रमियं स्यात्‌, यथोपनिषदः। तस्मात्‌ संशयादिभिः पदार्थे: पृथक्‌ प्रस्थाप्यते । 

तत्र नानुपलब्ये न निर्णतिऽर्थे न्यायः प्रवर्तते, किं तर्हि ? संशयितेऽर्थे । यथोक्त- 
°धविमृश्य पक्षप्रतिपक्षाभ्यामर्थावधारणं निर्णयः” (अ. ९- आ. १- सु. ४९) इति । 
विमर्ः - संशयः । पक्षप्रतिपक्षौ- न्यायप्रवृत्तिः । अर्थावधारणं - निर्णयस्तत्त्व- 
ज्ञानमिति । स चायं किंस्विदिति वस्तुविमर्शमात्रमनवधारणं ज्ञानं संशयः प्रमेयेऽन्त- 

भवन्नेवमर्थ पृथगुच्यते । 
( खद्योतः ) 


“पृथक््‌प्रस्थानाः” विविधप्रकारेण नानाविषयप्रतिपादिकाः । यद्यपि संशया- 
दयः यथासम्भवं प्रमाणेषु प्रमेयेषु चान्तर्भावयितुं शक्यन्ते तथापि शास््रस्यास्य नाना- 
विषयप्रतिपादकत्वसूचनाय तेषां पृथगुपन्यासः ।। संशयादीनाम्पदार्थानां न्यायविद्या- 
न्तर्गतत्वम्प्रदर्शयितुमुपक्रमते तत्रेति । यस्मात्‌ कारणात्‌ संशयः सर्वन्यायप्रवृत्तर्मूलम्‌ । 

(भाष्यचन्द्रः) 


ननु प्रमाणप्रमेयाभ्यामेव शास्त्रं चरितार्थ प्रमाणेन खल्वात्माविप्रमेयवृन्दं परि- 
च्छिदय प्रमाताऽसौ हेयोपादेयतया विभज्य हेयहानिरूपमुपादेयमुपादास्यते किम- 
न्येषां संशयादीनां पृथक्‌कृत्यप्रदशनेनेत्याशङ्धां निराकर्तुं तामुत्थापयति तत्र संशया- 
दीनामिति। तत्र प्रथमसूत्रे शास्त्रावयवे उद्ेशरूपे संशयादिनिग्रहस्थानान्तानां पृथक््‌- 
पृथक्पदैर्वचनं प्रतिपादनमनर्थकं निष्मयोजनं कुत इत्यत आह संशयादय इति । प्रमाणेषु 
लिद्धविधया किञ्चिदर्थसाधकत्वेनान्तर्भवन्तः अन्तर्भावमभेदं प्राप्नुवन्तः न व्यति- 
रिच्यन्ते न भिद्यन्ते न पृथक्‌कृत्य वक्तुं युज्यन्ते । एवं प्रमेयेष्वपि अरद्धमङ्गीकृत्य परि- 
हरति सत्यमित्यादिना । इमाः प्रसिद्धाः विद्याः शास्त्राणि तत्त्वानि विदन्ति आभि- 
रिति व्युत्पत्तेः पृथक्प्रस्थानाः विभिन्नव्यापाराः प्राणभृतां चेतनानामनुग्रहाय उप- 
काराय उपदिश्यन्ते शिष्यन्ते शास््रकारिभिराचार्य्यैरिति शेषः । 

कास्ता इत्यत आह यासामिति । यासां त्रयी वार्ता दण्डनीतिरान्वीक्षिकी चेति 

चतस्रस्तासां चतसृणां पूरणी चतुर्थी । तत्र त्रयी ब्राह्यणप्रधाना वार्ता वैश्यप्रधाना, 
दण्डनीती राजप्रधाना, तासामुपकारिकेयमान्वीक्षिकी धर्मार्थकाममोक्षानुकूला सर्वै- 
रुपेया । तत्राग्निहोत्राहवनीयादिप्रस्थाना त्रयी । हलशकरक्षत्रादिप्रस्थानावार््ता । स्वा- 
म्यमात्यदुर्गगजतुरगादिशत्रुमित्रोदासीनादि पदार्थप्रस्थाना दण्डनीतिः । संशयादिभेदा- 
नुविधायिन्य्यान्वीक्षिकी इति वार्तिकम्‌ । ` प्रस्थानं ज्ञापनाख्यो व्यापारः । तेषु प्रस्थानं 
यस्या इति विग्रहः । तथा चाक्षेपसमाधाने एवं वर्तेते । संशयादयः पृथक्‌ न वक्तव्याः 
प्रमाणान्तर्भावादिति चेन्न विद्याप्रकारज्ञापनार्थत्वादिति । संशयादिप्रकारमन्तरेण अध्या- 
त्मविद्यामात्रमियं स्यात्‌ । ततः किं स्यात्‌ 2 अध्यात्मविद्यामात्रत्वादुपनिषद्विद्याव- 
त््रैय्यामेवान्तर्भावादिति विद्याचतुष्कं निवर्त्तेत । तस्मात्‌ पृथगुक्ताः सूत्रकारेणेत्या- 
शयेनोपसंहरति तस्मादिति । संशयादिभिरिति प्रकारे तृतीया । पृथगृक्तरित्यर्थः । 
प्रस्थाप्यते व्यापार्यते व्याप्रियते न्यायविद्या तत्त्वज्ञानं करोति तां तत्त्वज्ञानं कारयति 
सूत्रकार इत्यर्थः । पृथक्प्रदर्शनस्य फलमाह तत्रेति । तत्र संशयादौ संशयोऽनवधारणा- 
त्मकः प्रत्ययः । अनुपलब्धे अनिर्णति न्यायो न प्रवर्तते । निर्णतिऽपि न्यायो न प्रवर्तते । 
ननु व्याघातः, इति शङ्कं व्यावर्तयति । किं तहिं संशयितेऽर्थे इति । अयमर्थ 

पक्षतावच्छेदकधर्मेण निर्णीति साध्यधर्मेण संशयिते धर्मिणि न्यायः प्रवर्तते । न्यायो- 
ऽत्र वादकथा बोध्या, जल्पवितण्डारूपस्य न्यायस्य संशयानपेक्षणादिति । संशयस्य 
न्यायप्रवर्तकत्वं सूत्रकृद्रचनेन प्रतिपादयति यथोक्तमिति । विमृश्य संशय्य काभ्यां 
पक्षप्रतिपक्षाभ्यां साधयितुं बाधितुमिष्टाभ्यां धर्माभ्यां विशेषणेऽत्र तृतीया । अर्था- 
वधारणं निर्णयः । पक्ष्यत इति पक्षः । तद्विपरीतः प्रतिपक्षः । न्यायप्रवृत्तिरिति । न्यायः 
कथा प्रवर्तते अनयेति न्यायप्रवृत्तिः । तत्त्वज्ञानमिति । तस्य संशयविषयस्य धर्मिणो 
भावः प्रकारः स हि प्रक्रियते प्रतिपक्षाद्धिद्यते तेन तस्य वा ज्ञानं स्वधममिविषयं तत््व- 
ज्ञानम्‌ । संशयलक्षणं संशयप्रयोजनं च प्रतिपाद्योपसंहरति स चायमिति । किस्वि- 
दिति किंस्यादित्यर्थे । वस्तुनोः प्रकारयोः विमर्शमात्रं ज्ञानमात्रं सामान्योक्त विवृणोति । 
अनवधारणमिति । एवमर्थं तत्त्वनिर्णयार्थ क्रियाविशेषणमिदम्‌ । 


( भाष्यम्‌ ) 
अथ प्रयोजनम्‌ । येन प्रयुक्त : प्रवर्तते, तत्‌ प्रयोजनम्‌ । यमर्थमभीप्सन्‌ जिहासन्‌ 
१. प्रस्थानभेदः प्रतिपाद्यविषयभेद इति केचित्‌ । 


२. तत्र नानुपलब्धेऽर्थे न निर्णत प्रवर्तते । 
किन्तु संशयिते न्यायस्तदङ्ग तेन संशयः ।। 

वा कर्मारभते , तेनानेन सर्वे प्राणिनः सर्वाणि कर्माणि सर्वाश्च विद्या व्याप्ताः, तदा- 
श्रयश्च न्यायः प्रवर्तते । कः पुनरयं न्यायः ? प्रमाणैरर्थपरीक्षणं न्यायः । प्रत्यक्षा 
गमाश्रितमनुमानम्‌ । साऽन्वीक्षा । प्रत्यक्षागमाभ्यामीक्षितस्यान्वीक्षणमन्वीक्षा । तया 
प्रवर्तत इत्यान्वीक्षिकी न्यायविद्या न्यायशास्त्रम्‌ । यत्‌ पुनरनुमानं प्रत्यक्षागमविरुद्धं 
न्यायाभासः स इति । 
तत्र वादजल्पौ सप्रयोजनौ । वितण्डा तु परीक्ष्यते । वितण्डया प्रवर्तमानो वैत- 
ण्डिकः । स प्रयोजनमनुयुक्तो यदि प्रतिपद्यते सोऽस्य पक्षः सोऽस्य सिद्धान्त इति 
वैतण्डिकत्वं जहाति । अथ न प्रतिपद्यते नायं लौकिको न परीक्षक इत्यापद्यते । अथापि 
परपक्षप्रतिषेधज्ञापनं प्रयोजनं ब्रवीति एतदपि तादूगेव । यो ज्ञापयति यो जानाति येन 
ज्ञाप्यते यच्च ज्ञाप्यते एतच्च प्रतिपद्यते यदि तदा वैतण्डिकत्वं जहाति । अथ न प्रति- 
पद्यते परपश्चप्रतिषेधज्ञापनं प्रयोजनमित्येतदस्य वाक्यमनर्थकं भवति । वाक्य-समूहश् 
स्थापनाहीनो वितण्डा । तस्य यद्यभिधेयं प्रतिपद्यते सोऽस्य पक्षःस्थापनीयो भवति । 
अथ न प्रतिपद्यते प्रलापमात्रमनर्थकं भवति, वितण्डात्वं निवर्तत इति । 
| ( खद्योतः ) 
प्रयोजनमुददिश्यैव यतो न्यायः प्रवर्तते अत एव प्रयोजनं न्यायस्य मूलम्‌। प्रमाणैरिति। 

समस्तप्रमाणव्यापारादर्थाधिगतिरन्याय इति वार्तिकम्‌। प्रत्यक्षादिप्रमाणमूलाः प्रतिज्ञादयः 
पञ्चावयवाः प्रमाणानि” तै: “अर्थस्य” लिङ्गस्य परीक्षणं “न्याय इति तात्पर्यटीका । 
प्रत्यक्षेति-उपमानमप्युपलक्षयतीति तात्पर्यटीका । सप्रयोजनाविति । तत्त्वज्ञानमेव वादस्य 

प्रयोजनम्‌ । विजयश्च जल्पस्य । तत्रेति । तेनानेन प्रयोजनेन सर्वे प्राणिनः सर्वाणि कर्माणि 

सर्वाश्च विद्या व्याप्ता दृत्युक्तम्प्राक्‌ ।। तत्र प्रतिपदर्थम्भ्रयोजनं दर्शयितुमुपक्रमते । 


स प्रयोजनमित्यादि । वितण्डायां सर्वथा प्रयोजनाभाव एव प्रतिभाति । वैतण्डिक- 
त्वहानिभयाद्वैतण्डिकः स्वपक्षत्ैवोपस्थापयति । न चैतावता तस्य स्वपक्षो नास्त्येवेति 
शङ्कनीयम्‌ । यथाहूरवा्तिककाराः। न दूषणमात्रं वितण्डा किन्त्वभ्युपेत्य पक्षं यो न स्था- 
पयति स वैतण्डिक इति । तत्र - परसाधनदूषणेनास्य स्वपक्षः सिध्यतु मा वा सैत्सीत्‌ स 
तु स्वपक्षसिद्धयैव प्रयोजनेन परसाधनमाहन्तीति भाव - इति टीकाकृतः ।। 


“यो ज्ञापयतीति वैतण्डिकम्परामृशति,. “यो जानातीति तस्य प्रतिपक्षीभूत- 
म्ुरुषम्‌, “येन ज्ञाप्यत” इति वैतण्डिकेनोपन्यस्तं हेतुजातम्‌, “यच्च ज्ञाप्यत” इति प्रति- 
पक्षनिरसनम्‌ ।। एतच्चतुर्वर्गे यदि वैतण्डिकोऽभ्युपगच्छति तदाऽस्यैवाभ्युपगमस्य तस्य 
स्वपक्षत्वन्वतश्च तस्य वैतण्डिकत्वहानिः । तस्येति वाक्यसमूहस्येत्यर्थः । 

( भाष्यचयन्धः) 
अथेति । प्रयुङ्क्ते प्रवर्तते येन तत्मरयोजनम्‌ । प्रयुक्तः प्ररितः । येनेति हेतुकर्तृत्वं 
विवक्षितम्‌ । तच्येष्यमाणत्वेनेत्याह यमिति । कर्म- धात्वर्थ-व्यापारमारभते करोति । 
उदेश्योदेशकभावेन प्राणिनो व्याप्ताः सम्बद्धाः । कर्म्माणि व्यापाराः । साध्यसाधन- 
सम्बन्धेन विद्याः शास्त्राणि तथा प्रतिपाद्यप्रतिपादकभावेनापि । तदिति । तत्प्रयोजन- 
माश्रयोऽनुकूलो यस्य स तदाश्रयः । प्रवर्तते उत्पद्यते । प्रमाणैरिति । प्रमाणैरनुमाना- 
दिभिरर्थस्य परीक्षणं परिशोधनं न्यायो न्ययनं निश्चयः । कुतर्कजं परीक्षणं व्यावर्तयति 
प्रत्यक्षागमश्रितमिति । प्रत्यक्षागमाविरुद्धमित्यर्थः । अनुमानमनुमितिः । सान्वीक्षा । 
शब्दद्रयस्य यौगिकत्वं दर्शयति । प्रत्यक्षागमाभ्यामनु पश्चात्‌ ईक्षणमन्वीक्षणम्‌ । 
पश्चान्मितिरनुमितिः। अयं भावः - श्रुतिस्मृतिकारैः सर्वज्ञैः स्वयं दृष्टोऽर्थः आगमेन 
प्रदश्यतेः । ततः श्रुत्वा स्मृत्वा च प्रमाता एडमूकतां विहाय वावदूकतामासाद्य जल्प- 
वितण्डाभ्यां सद्विदयाविद्रेषिणः परिभूय तान्‌ सन्दिग्धीकृत्योपदिशति । तेषामपि स्वस्य 
चानेन क्रमेण पश्चादीक्षणं भवतीति । तयाऽनुमित्या तामुदिश्य प्रवर्तते व्याप्रियते इत्या- 
न्वीक्षिकी “कारकात्‌ क्रियायुक्ते इति सारस्वतसूत्रादिकः “शेषे” इति पाणिनीय- 
सूत्रात्‌ ठक्‌ । तस्या नामान्तरे आह न्यायविद्येति । न्यायाय विद्या न्यायविद्या तथा 
न्यायशास्त्रमिति । न्यायस्तत््वनिर्णयः । ननु युक्तिशास्त्रमिदं यस्य यस्य युक्ता प्रतिभा 
तेन तेन तथा तथा अर्थः कल्पनीयो यथेष्टं तया तया युक्तप्रतिभयेति शङ्क्यं निरा- 
करोति यत्पुनरिति । स्पष्टम्‌ । अत्र वार्तिकम्‌ । यदि ह्यनुमानादधिगतोऽर्थः प्रत्यक्षा- 
गमाभ्यामनुसन्धीयते अथ स्फुटतरः प्रत्ययो भवति । यत्र पुनरेतानि प्रमाणानीतरे- 
तरमप्रतिसंहितानि व्यावृत्तानि प्रयुञ्जन्ते न्यायविप्लवोऽसौ लाभपूजाख्यातिकामस्तीर्थ- 
प्रतिरूपकः प्रवादो वर्ण्यते यत्पुनरनुमानं प्रत्यक्षागमविरोधि न्यायाभास: स इति। 
प्रत्यक्षविरुद्धन्तावत्‌ वह्िरनुष्णः कृतकत्वात्‌ घटादिवदिति । कः पुनरस्यानुमानस्य 
विरोधः। अनुमानाविषये प्रयोगः। नायमनुमानविषयकः प्रयोगः । नायमनुमानस्य 
विषयः यस्मिन्‌ विषये एतत्म्रयुज्यते सः प्रत्यक्षेणापहत इति । अपरे पुनः अश्राणः 
शब्द इति प्रत्यक्षविरोधं वर्णयन्ति तैस्तु न प्रत्यक्षविषयो ज्ञातः नानुमानविषय इति । 
किं कारणम्‌ 2 इन्द्रियवृत्तीनामतीन्दरियत्वात्‌ । श्रावणत्वं चेन्दरियवृत्तिः । सा कथं प्रत्यक्ष- 
विषयो भविष्यति । आगमविरुद्धन्तु शुचिः नरशिरः कपालं प्राण्यङ्कनत्वात्‌ शङ्ख- 
शुक्तिवदिति । कथमिदमागमविरुद्धं शुचि नरशिरःकपालमिति वदता शुच्यर्थो वाच्यः 

किमुक्तं भवति शुचीति यदि स्म्ष्टुः प्रत्यवायाभावः स कस्येति वाच्यं यद्यात्मन इति 
ब्रूयात्‌ तदागमानुष्ठानादेवमेतत्‌ । अथ त्रयीविदामिति ब्रूयात्‌ तत्तस्यानभ्युपगमाद्विरोध 
इति । प्रयोजनेन सर्वे कर्तारः सर्वाणि कर्माणि न्याप्तानीत्युक्तम्‌ । कथकानां च तिसः 
कथाः कर्म्माणि च भवन्ति कर्म्म च कर्तुः सप्रयोजनमुदिश्यैव भवति वादकथया जल्प- 
कथया वा तत्त्वनिर्णयः स्वपक्षपालनं वा प्रयोजनमस्ति वितण्डायां तु द्वयमपि नेक्ष्यते 
वैतण्डिकस्य स्वपक्षस्थापनाभावात्‌ तत्त्वनिर्णयाभावाच्च प्रयोजनाभावः प्रतिभाति। 
वितण्डाप्रवृत्त्या च प्रयोजनं प्रतिभाति प्रवृत्तेः सप्रयोजनत्वनियमात्‌ तथा च प्रयोजन- 
वत्वेन वितण्डाप्रवृत्तिः संशयिताऽतस्तत्परीक्षां प्रवर्तयितुमिदमाह तत्र बादेति । तत्र 
कर्म्मसु मध्ये । परीक्ष्यते परितः सर्वतः प्रकारेरीक्षणं कार्य्यते इत्यर्थः । प्रयोजकणि- 
जन्तस्य प्रयोगोऽयं ज्ञेयः ~ वितण्डां करोतीति वैतण्डिक इत्याह वितण्डेति । प्रवर्त 
मानः प्रवृत्तिं कुर्वाणः । वितण्डयेत्यभेदे तृतीया । , तस्य च प्रवृत्तावन्वयः, प्रवृत्तिश्च 
व्यापारः पूर्ववत्तद्धितार्थोऽनुसन्धेयः । तं प्रति भवद्धिः प्रयोजनं प्रष्टव्यमित्याशयेनाह 
स इति । अनुयुक्तः पृष्टः । द्विकर्म्मका- विमौ धात्‌ । प्रच्छज्ञीप्सायां युजिर-योगे अनु- 
पूर्वः । धातूनामनेकार्थत्वमुपसर्गद्योत्यमिति यदि प्रतिपद्यते स्वीकरोति । प्रक्ष्यत इति 
पक्षः परिग्रहः परिग्रहकर्म, कर्मणि घञ्‌ ज्ञातव्यः । पक्षपरि ग्रहे इति धातुश्चौरादिकः । 
परिग्रहणं स्वीकारः । सोऽस्य सिद्धान्तः प्रामाणिकत्वेनाभ्युपगतोऽर्थः । अत स्थाप्यः 
पक्षोऽस्तीति वैतण्डिकत्वं जहाति । वैतण्डिकस्य स्थाप्यः पक्षो नास्तीति प्रसिद्धेः । 
वैतण्डिकत्वं वितण्डाकुशलत्वम्‌ । एतद्धिया यदि न प्रतिपद्यते तदा न लौकिको न वा 
परीक्षक इत्यापद्यते । लोकसामान्यमनतीतो लौकिकः । परीक्षकः कारुणिकः प्रामा- 
णिक इत्यर्थः । करणेन प्रमाणेन प्रवर्तते, करणे साधुः करणं वेद्‌ करणेन जानाति 
वेत्याद्र्थे तद्धितोऽनुसन्धेयः । परीक्षकः कारुणिक इत्यमरः । करणं साधकतमं क्ेत्र- 
गात्रेन््ियेष्वपीत्यप्यमरः । साधकमुत्पादकं प्रतिपादकञ्चेति साधयतेर्द्विधाऽर्थत्वाद- 
वधेयम्‌ । एतद्धिया परपक्षप्रतिषेधज्ञापनं ममेति ब्रवीति तथापि पूर्वदशापत्तिरित्याह 
एतदपि तादृगिति । दूषणान्तरमाह यो ज्ञापयतीति । ज्ञापयितु-ज्ञातु-ज्ञान-ज्ञेयचतुर्वर्गस्य 
प्रामाणिकत्वेनाभ्युपगमे स्थाप्यपक्षकत्वाद्रैतण्डिकत्वं जहातीति भावः । दूषणान्तर- 
माह वाक्येति । स्वप्रयुक्तवाक्यस्य निरभिधेयत्वे वितण्डात्वं नश्यति । तडि-आघाते 
इति चौरादिकः । वितण्डयति विमतं पक्षं खण्डयति यया सा वितण्डा, वितण्डनं वा 


१. इदं चैकदेशान्वयमनुसुत्य । 

वितण्डा, वितण्डा हि परपक्षप्रतिषेधना तस्या अभिधेयानङ्खीकारे वाक्यस्याभिधायक- 
त्वाभावादुन्मत्तप्रलापमात्रत्वमिति ।। 
( भाष्यम्‌ ) 
अथ दृष्टान्त: प्रत्यश्चविषयोऽर्थ:- यत्र लौकिकपरीक्चषकाणां दर्शनं न व्या- 
हन्यते । स च प्रमेयम्‌ । तस्य पृथग्वचनं च तदाश्रयावनुमानागमौ । तस्मिन्‌ सति 
स्यातामनुमानागमावसति च न स्याताम्‌ । तदाश्रया च न्यायप्रवृत्तिः । दृष्टान्तविरोधेन 
च परपक्ष प्रतिषेधो वचयनीयो भवति दृष्टान्तसमाधिना च स्वपक्षः साधनीयो भवति । 
नास्तिकश्च दृष्टान्तमभ्युपगच्छन्नास्तिकेत्वं जहाति । अनभ्युपगच्छन्‌ किं साधनः परमुपा- 
लभेतेति । निरुक्तेन च दृष्टान्तेन शक््यमभिधातुम्‌ - “साध्यसाधर्म्यात्‌ तद्धर्मभावी 
दृष्टान्त उदाहरणम्‌ (अ. ९- आ. १- सू. ३६) । तद्विपर्ययाद्विपरीतम्‌ (अ. १- 
आ. ९- सू. ३७) इति । 
( खद्योतः ) 
यत्रेति । अत्र च यो दृष्टान्तस्स एवम्‌, न तु य एवं स दृष्टान्तः - इति तात्पर्यकृतः । 
स चेति । सोऽयन्दृष्टान्तः प्रमेयम्‌, उपलब्धिविषयत्वात्‌ ~ इति वार्तिकम्‌ । तस्येति । दृष्टा- 
नतस्य प्रमेयत्वेऽपि प्रमेयात्‌ पृथगुपन्यासः कृतो यतस्तदाश्रयावेवानुमानागमाविति योजना । 
दृष्टान्तविरोधेनेति । सर्ववादिप्रसिद्धो दृष्टन्तस्तद्विरद्धस्य परपक्षस्य तद्विरोधेनैव प्रति- 
्ेपो भवति । नास्तिक इति । दष्टान्तोपन्यासे पूर्वदृष्टव्यक्तीनान्तद्रतधर्माणाञ् प्रदर्शन- 
म्भवति । तच्चेतक्षणभद्धवादिना क्रियते तदा तेनैव तस्य वदतो व्याघातः । 
(भाष्यचन्धः) 
प्रसङ्घप्राप्तां वितण्डां परीक्ष्य क्रमप्राप्तं दृष्टान्तं पृथग्वचनप्रयोजनदर्शनाय निरूप- 
यति । अथ दृष्टान्त इति । निरूप्यत इति शेषः । अति बन्धने इति धातुः । बन्धनञ्च 
सम्बन्धः स चेह साध्यसाधनयोः स्वाभाविको विवक्षितः । यः प्रतिबन्ध इत्युच्यते । 
अन्त्येते साध्यसाधने यस्मिन्‌ पक्षे सपक्षे च सोऽन्तः । दृष्टश्चासावन्तश्चेति दृष्टान्तः । 
पक्षव्यावृत्तये दृष्ट इति विशेषणं निधितार्थम्‌ । कर्मणि क्तोऽतीतार्थे । धातुप्रत्ययौ व्या- 
चष्टे प्रत्यक्षविषय इति । प्रत्यक्षमिह भाक्तम्‌ प्रमाणमात्रपरम्‌ । अर्थः साध्य- साधन- 


१. एतावता सन्दर्भण वितण्डायामपि प्रयोजनव्याप्तिः प्रदर्शिता अन्यथा प्रयोजनस्वरूपोपदर्शना- 
नन्तरं दृष्टान्ते व्याख्यातव्य तदुल्लह्ूनेन वितण्डापरीक्षाया अनतसरप्राप्ततया तदुपन्यासः 
सन्दर्भविरुद्धः स्यात्‌ । 

८ न्या. 








२० न्यायसूत्रम्‌ [ प्रथमाध्याये 


धर्म्मा दृष्टिकल्पना लौकिकेति ` । लौकिका लोकसामान्यमनतीन्ा परीक्षकाः साद्- 
प्रमाणनिरूपकाः । न व्याहन्यते विप्रतिपतत्या न बाध्यते । स च प्रमेयम्‌ प्रमेयाभिन्नः । 
तस्य पृथग्वचन प्रयोजनमाह तदाश्रयावित्यादिना । आश्रयोऽनुकूलः स आश्रयो ययो- 
स्तो । आगमः उपदेशः । यथा च आत्मानमधिकृत्य श्रुतिः - आकाशवत्‌ सर्वगतश्च 
नित्य इति । न्यायः पञ्चावयववाक्यम्‌ । न्याये प्रवृत्तिः न्यायप्रवृत्तिः । दृष्टान्तविरोधः। 
दृष्टान्ते साध्यसाधनसम्बन्धबाधः तेन परपक्षस्य पराभिमतसाध्यस्य प्रतिषेधोऽभावः 
वचनीयः प्रतिपादयितुं शक्यः । शक्यार्थे कृत्यविधानात्‌ । दृष्टान्तेन समाधिः सादृश्य- 
प्रदर्खनम्‌ पक्षस्योपसंहार इति यावत्‌ । स सम्यक्‌ आधीयतेऽनेनेति व्युत्पत्तेः, करणे 
किः, तेन साधनीयः प्रज्ञापनीयः । नास्तिको वेदप्रामाण्यानभ्युपगन्ता । अस्ति नास्ति 
दिष्टं मतिरिति सूत्रादरक्‌ । नास्तिको वेदनिन्दक इति स्मृतेः । अभ्युपगच्छन्‌ स्वीकुर्वन्‌ । 
नास्तिकत्वमनुमानागमादिप्रमाणानभ्युपगन्तृत्वं जहाति स्वासम्बन्धीकरोति । 

आस्तिकत्वमापद्यत इति भावः। किं साधनमुपसंहारनीजं यस्य स किं साधनः । 
परं परपक्षम्‌ उपालभेत प्रतिषेधेत । दृष्टान्तस्योपसंहारबीजतां दर्शयितुमाह निरुक्तेन 
चेति । अभिधातुमभिधानं कर्त्तुम्‌ । यादृगभिधानं विवक्षितं तनिरूपकं सूत्रमाह 
साध्यसाधर्म्येति । साध्यो धर्म्मा धर्म्मश्च इह पूर्व्वो ग्राह्यः साध्येन साधर्म्यं हेतुमत्तवं 
तस्मात्‌ तत्प्दश्य तस्य पक्षस्य धर्म्ममिणो धर्म्मः साध्यरूपपक्षस्तं भावयितुं शीलमस्येति 
तद्धम्मभावी दृष्टान्तो दृष्टान्तवचनम्‌ । व्याप्यन्यापकयोः सामानाधिकरण्यं प्रतिपद्यते- 
ऽनेनेति उदाहरणम्‌ । अन्वयदृष्टान्तमुक्त्वा व्यतिरेकिणं तमाह तद्विपर्य्ययेति तस्य साध्य- 
साधर्म्यस्य विपर्य्ययात्‌ वैधर्म्यात्‌ विपरीतमतद्धम्मभावी दृष्टान्त उदाहरणम्‌ । एव- 
मुदाहत्यावधारितन्याप्तिको हेतुर्दिविधोऽपि पक्षेऽयं तथा न तथेति वोपसंहियते 
इत्युपसंहारबीजत्वमस्येति भावः । 

( भाष्यम्‌ ) 

अस्त्ययमित्यनुज्ञायमानोऽर्थः सिद्धान्तः । स च प्रमेयम्‌ । तस्य पृथग्वचनम्‌- 

सत्सु सिद्धान्तभेदेषु वादजल्पवितण्डा : प्रवर्तन्ते, नातोऽन्यथेति । 


१. भाष्ये प्रत्यक्षविषयोर्थं इति दृष्टान्तलक्षणमुक्त्वा पुनर्यत्र लौकिक परीक्षकाणामित्याद्युपन्यासः 
किमर्थमिति चेत्‌ पूर्वलक्षणे यो यः प्रत्यक्षविषयः स दृष्टान्तः इत्युक्ते अदृष्टान्तस्यापि प्रत्यक्षविषय- 
त्वात्‌ नापि यो दृष्टान्त स सर्वः प्रत्यक्षविषयः आगमादिविषयस्यापि दृष्टान्तत्वात्‌ इति व्यभि- 
चारं मनसि निधाय तथेत्युक्तम्‌ । 

( भाष्ययन्द्रः) 


दृष्टान्तस्य पृथग्वचनप्रयोजनमुक्त्वा सिद्धान्तस्य तदाह अस्त्ययमित्यादिना । अस्ति 
प्रमाणविषय इत्यनुज्ञायमानोऽनुप्रमाणजन्यप्रतीत्यनन्तरं ज्ञायमानः स्वीक्रियमाणः । एव- 
मेवेतीष्यमाणो वा । सिद्धान्तभेदेषु सिद्धान्तविशेषेषु । सन्ति ह्यास्तिकनास्तिकदश्निषु 
द्रादशविधेषु सिद्धान्तभेदाः । चार्वाक-सौम-सौगत-जिनाऽऽर्हतदिगम्बराः षड बाह्याः 
सिद्धान्ताः । नैयायिक-वैशेषिक-साद्भय-पातञ्जल-जैमिनीय बादसंयणीयाः षड्‌ 
वेदिकसिद्धान्ताः । आत्मानात्मधर््मषु धर्म्मविरोषा एव ते धर्मिषु तत्मयुक्तं सिद्धान्त- 
भिन्नत्वम्‌ । धम्मेष्विवेते प्रतिवादिनो प्रतिपद्यन्ते न धरम््मिष्विति ध्येयम्‌ । सत्स्विति । 
तेषु सत्सु ज्ञायमानेषु प्रवर्तन्ते व्याप्रियन्ते । 

( भाष्यम्‌ ) 

साधनीयार्थस्य यावति श्ब्दसमूहे सिद्धि: परिसमाप्यते तस्य पञ्चावयवा : प्रति- 
ज्ञादयः समूहमपेक्ष्यावयवा उच्यन्ते । तेषु प्रमाणसमवायः । आगमः प्रतिज्ञा । हेतु- 
रनुमानम्‌ । उदाहरणं प्रत्यक्षम्‌ । उपनयनमुपमानम्‌ । सर्वेषामेकार्थसमवाये सामर्थ्यं 
प्रदर्छनं निगमनमिति । सोऽयं परमो न्याय इति । एतेन वादजल्पवितण्डा : प्रवर्तन्ते 
नातोऽन्यथेति । तदाश्रया च तत्त्वव्यवस्था । ते चैतेऽवयवाः शब्दविोषाः सन्तः 
प्रमेयेऽन्तर्भूता एवमर्थं पृथगुच्यन्त इति । 

( खद्योतः ) 

तेष्विति । अवयवेषु सर्वेषाम्प्रमाणानामेकत्रीभावः । उक्तमेव प्रपञ्चयति आगम 
ति । प्रतिज्ञा शब्दप्रमाणरूपः, हेतुरनुमानरूप इत्यादि । परम इति । परमत्वं विप्रति- 
पन्नपुरुषम्परति प्रतिपादकत्वम्‌ । एकैकशः प्रवृत्तानि प्रमाणानि विप्रतिपन्नम्पुरुषन्नैव विश्चा- 
सयन्ति। एकवाक्यतापन्नानि तु सर्वथा प्रतिपादयन्त्येव विप्रतिपत्नानपीत्येष परम इत्यर्थः| 
तत्त्वव्यवस्थेति । विप्रतिपत्तिविषयेषु निश्चयात्मकं ज्ञानमवयववाक्याज्जायत इत्यर्थः । एव- 
मर्थमिति । उक्तहेतुभ्य इत्यर्थः । 





( भाष्यचन्द्रः) 
अवयवानां पृथग्बचनप्रयोजनमाह साधनीयस्यार्थस्येत्यादिना । साधनीयस्य पञ्च- 
भिरघयवर्ञापनीयस्य अर्थस्य साध्यधर्म्मविशिष्टस्य साध्यस्य धर्म्मिणः, साध्यधर्म्मि- 
विशिष्टस्य साध्यधर्मस्य वा, सिद्धिः प्रमितिः यावति यतूसङ्कयाके शब्दसमूहे वैषयिक- 
सप्तमीयमधिकरणविशेषार्था । वैषयिक इति विषय्युच्यते विषयी चेहोत्पादकः विषय- 

चोत्पाद्य: । परिसमाप्यते निष्पद्यते कर्मकर्तरिप्रयोगोऽयम्‌। वार्तिककृतस्तुसिद्धिः पदार्थस्य 
तथात्वं तथात्वमित्यस्य तत्त्वमित्यर्थः। परिसमाप्तिञ्चान्यथा व्याचक्षते । का परि- 
समाप्तिः ? विशेषप्रत्यय इति । एतस्मिन्‌ पक्षे विषयी ज्ञापकः । समाख्याशब्दै- 
रभिधायावयवानां लक्षणमाह । तेष्विति । प्रतिज्ञादिसंज्ञकेषु मध्ये प्रतिज्ञा आगमः। 
आगमः शब्दप्रमाणम्‌ । आगम इवागमः। कोऽयमिवार्थः 2 आगमादिगतार्थस्य प्रति- 
पादकत्वम्‌ छि 

यथाऽऽगमस्तमर्थ प्रतिपादयति तथा प्रतिज्ञापीति । ननु कथं विप्रतिपन्नस्य तादृशी 
प्रतिपत्तिः । विपरीतं जानतो न साध्यप्रतिपत्तिः सम्भवतीति चेन्न । अत्यन्तासत्यपि हार 
बुद्धिं शब्द: करोति हि । इति न्यायात्‌ । अन्यथा तस्य हेत्वाकाङ्क्षा विना हेतुवचना- 
नुपपत्तेः । प्रमाणस्य सङ्घस्य हेतोः समवायो यस्मिन्‌ सः प्रमाणसमवायः । समवायः 
सम्बन्धः । हेतुर्हेतुसं्ञकं वचनं पञ्चम्यन्तं पदम्‌ । हेतुर्व्याप्यो धर्म्म: यदेव लिङ्ख- 
मुच्यते । अनुमीयतेऽनेनेति अनुमानम्‌ । हेतुपदमिदमौपचारिकं ज्ञेयम्‌ तथाऽनुमानपद्‌- 
मपि । अत्र वार्तिकम्‌ । यत्तु द्वितीयं लिङ्गदर्शनं तत्सम्बन्धः स्मृतिव्यक्तिहेतुभावात्‌ 
हेतुरित्युच्यते इति । प्रत्यक्षमिव प्रत्यक्षं प्रतिवादिना दृष्टार्थस्य पुनरुपदर्शनात्‌ । उदा- 
हियतेऽनेनेति उदाहरणम्‌ । उत्‌ उत्कृष्टम्‌ अविप्रतिपन्नं साध्यसाधनप्रतिनन्धाधिकरण- 
माद्रियते पुनः प्रतिपद्यतेऽनेनेत्युदाहरणम्‌ । यथा प्रत्यक्षे न विप्रतिपद्यते एवमुदाहरणे- 
ऽपीति । उपमानेन नीयते प्रतिपाद्यतेऽनेनेत्युपनयः। उपमानमिवोपमानं यथा तथेत्युप- 
मानैकदेशो उपमानोपचारात्‌ । उपमानं खलु यथा तथेत्युपदेशोपयोगे सति प्रत्यक्षा- 
गमस्मृतिपूर्व्वकं सामान्यज्ञानं तत्रोपमानैकदेरो उपमानमित्युपचरन्ति भाष्यकाराः । 


सर्वेषां प्रतिज्ञादीनां चतुर्णाम्‌ एकार्थसमवाय एकार्थप्रतिपादकत्वं तस्मिन्नि- 
मित्ते सामर्थ्यप्रदर्शनं सामर्थ्यप्रदर्शकं वचनम्‌ । नितरां गम्यते प्रतिज्ञार्थोऽनेनेति निग- 
मनम्‌। किं पुनः सामर्थ्यम्‌ 2 इतरे तरबोधितापेक्षत्वम्‌ । इदं चाग्रे प्रतिपादयिष्यामः । 
सोयं परमो न्याय इति। कः पुनः परमपदार्थः ? विप्रतिपन्नपुरुषप्रतिपादकत्वम्‌ । एव- 
मर्थं वादादिप्रवृत्तये तत््वव्यवस्थायै । 

( भाष्यम्‌ ) 

तर्को न प्रमाणसङ्गृहीतो, न प्रमाणान्तरम्‌, प्रमाणानामनुग्राहक स्तत्त्वज्ञानाय 
कल्पते । तस्योदाहरणम्‌ । किमिदं जन्मकृतकेन हेतुना निर्वर्त्यते $ आहोस्विदकृत- 
केन, अथाकस्मिकम्‌ ? एवमविज्ञातेऽर्थे कारणोपपत्त्या ऊह : प्रवर्तते । यदि कृतकेन 

हेतुना निर्वर्त्यते, हेतूच्छेदादुपपन्नोऽयं जन्मोच्छेदः: । अथाकृतकेन हेतुना, ततो हेत्‌- 
च्छेदस्याशक्यत्वादनुपपन्नो जन्मोच्छेदः । अथाऽऽकस्मिकम्‌, अतोऽकस्मात्निर्वर्त्य- 
मानं न पुनर्मिर्वत्स्यतीति निवृत्तिकारणं नोपपद्यते, तेन जन्मानुच्छेद इति। एतस्मिस्तर्क- 
विषये कर्मनिमित्तं जन्मेति प्रमाणानि प्रवतंमानानि तर्कणानुगृह्यन्ते, तत्त्वज्ञानविषय- 
स्य विभागात्‌ । 

तत्त्वज्ञानाय कल्पते तर्क इति । सोऽयमित्थम्भूतस्तर्क : प्रमाणसहितो वादे साध- 
नायोपालम्भाय चार्थस्य भवतीत्येवमर्थ पृथगुच्यते प्रमेयान्तर्भूतोऽ पीति । निर्णयस्तत््व- 
ज्ञानं प्रमाणानां फलम्‌, तदवसानो वादः । तस्य पालनार्थं जल्पवितण्डे । तावेतौ 
तर्कनिर्णयौ लोकयात्रां वहत इति। सोऽयं निर्णय : प्रमेयान्तर्भूत एवमर्थं पृथगुरिष्ट इति। 

( खद्योतः ) ` 

अविज्ञात इति संशयित इत्यर्थः । कारणोपपत््येति । सम्भावितकारणानान्तत्कार्याणाञ्च 
विचारेणेत्यर्थः । अशक्यत्वादिति । यदकृतकन्तन्नित्यम्‌ अकृतकश्च हेतुरत एव नित्यो- 
ऽशक्यसमुच्छेद्‌ इति यावत्‌ । प्रवर्तमानानीति । संशयितविषये व्यापृतानि प्रमाणानि जन्मनः 
कर्मनिमित्तत्वं बोधयन्ति। अस्मिंश्च बोधनाव्यापारे तानि तर्कणानुगृही तानीति । विभागा- 
दिति। सम्भावितप्रकाराणां यथाक्रममुपन्यासादित्यर्थः। प्रमाणानामिति । अनेन पञ्चावयव- 
वाक्यमुपलक्षयति । तत्र सत्कणिम््रमाणानां समवायात्‌। परमार्थतस्तु तर्कपूर्वकस्तत््व- 
निश्चयो विनिर्णय इति प्रत्यक्षादीनामपि तर्कसहायानां निर्णयफलत्वमिति वाचस्पतिमिश्रः 

(भाष्यचन्द्रः) 

तर्कस्य पृथग्बचनप्रयोजनं वक्तुं ततूस्वरूपं प्रदर्शयति । न प्रमाणसडगुहीतः। 
संग्रहोऽभेदः। प्रमाणेषु सङ्गृहीतः प्रमाणसङ्गृहीतः चतुर्विधप्रमाणेष्वभिन्नो नेत्यर्थः । तर्हि 
पञ्चमं प्रमाणं भवत्वित्यत आह न प्रमाणान्तरमिति । प्रमेयपरिच्छेदकत्वाभावान्नो- 
भयमित्यर्थः । तर्हिं स कुत्रोपयुज्यतेऽयमित्यत आह प्रमाणानामनुग्राहक इति । 

चक्षुषो दीप इव प्रमायां साध्यायां सहकरीति भावः । तदेवोपपादयति किमिद- 
मित्यादिना । अपूर्व्वशरीरेन्द्रियादिप्राप्तर्जन्म । निर्व्वर्त्यते । निष्पाद्यते । कारणेति । 
करोतीति कारणं ज्ञापकं प्रमाणमिति यावत्‌ । हेतुकारणबीजादयः शब्दा उत्पत्ति 
ज्ञप्तिस्थितिहेतुवाचका इति तत्र तत्र दर्शयिष्यामः । कारणोपपतत्या ज्ञापकप्राप्त्या सहा- 
येन सहकृतः ऊहश्चिन्ताविशेषः तं दर्शायति यदि कृतकेनेत्यादिना । यदिशब्दः पक्षा- 
न्तरे पक्षान्तरे चेत्यादिचेत्यनुशासनात्‌। पक्षान्तरं पक्षविशेषसम्भावना। विपरीतलक्षणया 

पक्षनिश्चयेऽपि प्रयुज्यते यदि वेदाः प्रमाणं स्युरित्यादौ । तर्कोऽयं वाक्यविशेष स्त- 
ज्जन्यज्ञानं वा । कृतकेन कार्येण करोतिरुत्पादनाख्यन्यापारार्थः । उपपन्नः प्रमाण- 
प्राप्तः। निःशेषनिवृत्तिरुच्छेदः । निर्वत्स्यति निवक्तिष्यते तर्कस्य विषये विभज्य 
दशति कर्म्म धर्म्माधर्मरूपं निमित्तं यस्य जन्मनस्तत्तथा । अनुगृह्यन्ते साहाय्यवन्ति 
क्रियन्ते ६ भ दोषप्रदर्शनं साहाय्यं सहायकर्म्मगुणवचनब्राह्यणादिभ्यः कर्मणि चेति 
ष्यञ्‌ । तत्त्वमबाधितः प्रकारस्तस्य तेन वा ज्ञानं तत्त्वज्ञानं तस्मै कल्पते उत्सहते उत्‌- 
पद्यन्ते न तु साक्षात्साधयत्यप्रमाणत्वादित्युक्तम्‌ । साधनाय । स्थापनाय । स्थित- 
ज्ञापनाय । उपालम्भनाय । प्रतिषेधनाय । अस्थितज्ञापनाय । सत्त्वासत्त्वज्ञानानुकूल- 
व्यापारौ ते । फलं कार्य्य प्रयोजनं वा तेनावसानं निष्पत्तिर्यस्य स तदवसानः । तस्य 
तत्त्वज्ञानस्य पालनं बाधकहेतुनिवारणं साधकदहेतुधारणञ्च । लोकयात्रा लोकलव्यवहा- 
रस्तां वहतः सफलीकुरुतः । 





( भाष्यम्‌ ) 
वादः खलु नानाप्रवक्तृक: प्रत्यधिकरणसाधनोऽन्यतराधिकरणनिणयावसानो 
वाक्यसमूहः पृथगुद्िष्ट उपलक्षणार्थम्‌ । उपलक्षितेन व्यवहार स्तत्त्वज्ञानाय भवतीति । 
तद्विरोषो जल्पवितण्डे तत््वाध्यवसायसंरक्चणार्थमित्युक्तम्‌ (अ. ४-आ. २- सू. ५०) । 
( रद्योतः ) 
तद्विशेषाविति । विशेषोऽङ्गाधिक्यमङ्हानिश्च । छलजाति-निग्रहस्थानप्रयोगाद- 
धिको जल्पः । स प्रतिपक्षस्थापनाहीनस्तु वितण्डा । विषयभेदाच्च भेदः । शिष्यादि- 
विषयो वादः शिष्यमाणविषये जल्पवितण्डे इति वार्तिककाराः ।। 
( भाष्ययन्द्रः) 
वादस्य पृथग्वचनप्रयोजनाय तं लक्षयति वादः खल्विति । नानाऽनेको द्वाविति 
यावत्‌ द्विप्रवक्तृकः । अधिकरणमधिकृतोऽर्थस्तेन तेन प्रकारेणैको धर्म्मा तत्तत्मकारं- 
वति साधनं साधनवचनं यस्मिन्‌ स तथा । अन्यतरस्यान्यतरद्राधिकरणमन्यतराधि- 
करणं तस्य निर्णयः तत्सतत्वविषयकतद्विरोधिप्रकारासत्त्वविषयकः प्रत्ययस्तस्मिन्‌ 


१. यद्येकं निमित्तं स्याद्रैचित््यं न भवेत्‌ न ह्यभित्नात्‌ कारणात्‌ कार्यवैचित्यमुपपद्यते तस्याक- 
स्मिकत्वप्रसङ्गात्‌ । अतः कर्मण एव जन्महेतुत्वं युक्तम्‌ । 

२. कथायां प्रमाणसहितेन तर्केण नापूर्वः पक्षः स्थाप्यते खण्ड्यते वा किन्तु स्थितस्यैव ज्ञापनम्‌ 
अस्थितस्य वेति भावः । 

सति अवसानं समाप्तिर्यस्य स तथा । वाक्यसमूहः सतर्कपञ्चावयववाक्यम्‌ । उप- 
लक्षणं ज्ञानं लक्षदर्शनाटनयोरित्येष धातुः । अर्थशब्देन नित्यचतुर्थीसमासो वाच्य- 
लिङ्गता च तस्य । अर्थशब्दोऽयमिष्यमाणपरः । इदं चेह क्रियाविशेषणम्‌ । तथा च 
वादस्य ज्ञानाय इष्यमाणाभिन्न उपदेश इत्यर्थः । चतुर्थी सम्बन्धे । उपलक्षितेन ज्ञातेन 
निर्णयार्था प्रवृत्तिस्तत्त्वज्ञानाय भवतीति । भवति उत्पद्यते । जल्पवितण्डयोर्लक्षणं 
तत्त्तसूत्रभाष्यसमये दर्शयिष्याम इत्याशयेनाह तद्विशेषाविति । तत्त्वं सिद्धान्तविशेष- 
भूतः प्रकारः तस्याध्यवसायो निश्चयः प्रामाणिकत्वेनाभ्युपगतः प्रत्यय एव आत्मा नित्यो 
ज्ञानाश्रयो विभुरित्यादिरूपः। संरक्षणं पालनं प्रतिवादिप्रयुक्तकुरहेतूत्पादनं तदर्थं तस्मै 
प्रयोजनाय इति । इत्युक्तं सूत्रकृतेति शेषः । तथा च सूत्रं तत्त्वाध्यवसायसंरक्षणार्थं जल्प- 
वितण्डे बीजप्ररोहसंरक्षणार्थं कण्टकशाखावरणवदिति । तयोः पृथग्बचनमुपलक्षणार्थ- 
` नित्यनुवर्तनीयम्‌ । 
( भाष्यम्‌ ) 
निग्रहस्थानेभ्यः पृथगुदिष्टा हेत्वाभासा वादे चोदनीया भविष्यन्तीति । जल्प- 
वितण्डयोस्तु निग्रहस्थानानीति । छलजातिनिग्रहस्थानानां परथगुपदेश उपलक्षणार्थ- 
मिति । उपलक्षितानां स्ववाक्ये परिवर्जनं, छलजाति निग्रहस्थानानां परवाक्ये पर्य्यनु- 
योगः । जातेश्च परेण प्रयुज्यमानायाः सुलभः समाधिः, स्वयं च सुकर : प्रयोग इति । 
( खद्योतः ) 


““चोदनीया ”” इत्यत्र देशनीया” इति वार्तिकसम्मतः पाठः प्रतिभाति. । हेत्वा- 
भासानाम्पृथगुपदेशकारणे भाष्यसम्मते वार्तिककारस्यारुचिः प्रतिभाति । सौषाऽरुचि- 
रेकदेशिवर्णितभाष्यतात्पर्यण भाष्य एवेति तात्पर्यकृतः परिशुद्धिकाराश्च। तात्पर्यकृतां 
सम्मतम्भाष्यार्थ इत्थं रूपः। हेत्वाभासोद्धावनस्य वादस्य च तत्त्वनिर्णय एव मुख्यम्प्रयोजनं 
न वादिविजयः। एकस्मिन्वादे सर्वेषां निग्रहस्थानानामुद्धावनन्ैव सम्भवति। हेत्वाभासा- 
्ेदृशानि निग्रहस्थानानि यानि वादे सर्वथोद्धावनार्हणि भवन्ति। अत एवैषाम्पृथगुपदेश 
इति । एवञ्च वादे सर्वथोद्धावनीयत्वेनैव रूपेणेषाम्पृथगुदेशार्हता, न तु पृथगुदेशा्ह- 
त्वस्य वादोद्धावनीयत्वेन नान्तरीयकत्वम्‌ -यथेकदेशिनोद्धावितमिति परिशृद्धिकृतः ।। 


सुकरः प्रयोग इति । परेण जातौ प्रयुक्तायां प्राशिनिकान्‌ ब्रवीति जातिरनेन प्रयु- 
क्तेति । त एनम्पर्यनुयुञ्जीरन्‌ कथञ्जातिः कतमा जातिरतो जात्यभिज्ञः शक्नोति वक्तु- 
मेवं जातिरियं च जातिरिति सुकरः प्रयोग इति वार्तिककृतः । सुकरः प्रयोगः जात्युत्त- 

रस्य ज्ञानं ज्ञापनच्चेत्युभयरूपः स्ववाक्ये तत्परि वर्जनरूपश्च । 


तीति । तदेतन्निर्गलितार्थः । संशयादयः पदार्थाः प्रमाणे प्रमेये चान्तर्भवन्तोऽपि 
विद्याप्रस्थानभेदज्ञापनार्थम्पृथगुटिष्टा इति । 
( रद्योतः ) 
हेत्वाभासाश्च निग्रहस्थानमिति पञ्चमेऽध्याये सूत्रकृतोक्तम्‌ । तथापि ततः पृथक्कृत्य 
वचनप्रयोजनमाह निग्रहस्थानेभ्य इति । अत्र वार्तिकम्‌ । अन्यतमलिङ्गधर्म्मानुविधानेन 
वर्तमाना अहेतवः सन्तो हेतुवदवभासन्ते इति हेत्वाभासाः तेऽत्र निग्रहस्थानम्‌ । निग्रह- 
स्थानत्वप्राप्तानां पुनस्तेषां पृथगुपदेशो वादे नोदनीयत्वादिति । यस्मात्‌ किलैते वादे 
देश्यन्ते ततः पृथगुपदेश्यन्त इति। न । उभयथाप्यसम्बन्धात्‌ न वादे देशनीयत्वं पृथगु- 
पदेशाविनाभावि । न पृथगुपदेशो वादे देशनीयत्वाविनाभावी । न तावत्‌ यः प्रथगुपदि- 
श्यते स वादे देश्यत इति । सर्वे पदार्थाः वाद देशनीया; प्रसज्यन्त इति । किं कारणम्‌ 2 
सर्वे पृथगुपदिष्टा इति । अथ ये वादे देश्यन्ते ते पृथगुपदिश्यन्ते इति । तदपि न 
अनेकान्तत्वात्‌ न तावन्निग्रहस्थानेभ्यो न्यूनाधिकयोः परथगुपदेशः । अथ च ते वादे 
पृथगुपदिश्येते । तस्माद्रादे देशनीयत्वादेषां पृथगुपदेश इति यत्‌ किञ्चिदेतत्‌ । एतदेव 
तु न्याय्यं पृथगुपदेशप्रयोजनं विद्याप्रस्थानज्ञापनार्थत्वादिति स्थितम्‌ । चोदनीया ज्ञान- 
पूर्वकं न प्रयोक्तव्या अज्ञानेन प्रयुक्ता अपि निग्रहस्थानत्वेन न देश्याः जिगीषाभावात्‌ । 
पर्यनुयोगः परिवर्जनीयत्वात्‌ प्रतिषेध; त्वया व्यर्थमिदमुक्तमिति वचनम्‌ एतज्ज्ञानाय पृथक्‌ 
वचनम्‌ । वचनविघातोऽर्थविकल्पोपपत््या छलम्‌ । साधर्म्यवेधर्म्याभ्यां प्रत्यवस्थानं 
जाति; । विप्रतिपत्तिरप्रतिपत्तिश्च निग्रहस्थानम्‌ । 
( भाष्यम्‌ ) 
सेयमान्वीक्षिकी प्रमाणादिभिः पदार्थेर्विभज्यमाना- 
प्रदीपः सर्वविद्यानामुपायः सर्वकर्मणाम्‌ । 
आश्रयः सर्वधर्माणां विद्यो प्रकीर्तिता ।। 
तदिदं तत्त्वज्ञानं निःश्रेयसाधिगमार्थं यथाविद्यं वेदितव्यम्‌ । इह त्वध्यात्मविद्या- 
यामात्मादितत्त्वज्ञानं तत्त्वज्ञानम्‌ । निःश्रेयसाधिगमोऽपवर्गप्राप्तिः ।।९।। 
( खद्योतः ) 
प्रदीप इति । प्रकाशकत्वात्‌ । उपाय इति । क्रियत इति कर्म विषयः शास्त्राणाम्‌ । 
तस्यैव शास्त्रैः कृतत्वात्‌ विषयत्वेन परिगृहीतत्वात्‌ । अत्रैव न्यायशास्त्र प्रकाशितान्‌ अर्थान्‌ 

इतरा विद्या विषयत्वेन परिगृहन्तीत्यर्थः । 


आश्रय इति । सर्वासां विद्यानां पुरुषप्रवर्तना ““धर्माः'* तेषामाश्रय इति तात्पर्यकृतः । 
एवं धर्मद्वारेण विद्यानामेवाश्रय इत्यर्थः । सर्वाणीतराणि शास्त्राणि द्रव्यगुणकर्मण्युपाप्रित्यैव 
विधिनिषेधानुपन्यस्यन्ति द्रव्यादयश्च पदार्थाः न्यायशास्त्रादेव ततत्वतोऽधिगम्यन्त इति भावः । 

तदिदमिति । व्युत्पाद्याश्चेत्‌ प्रमाणादयः सर्वविद्योपयोगिनो न तर््यात्यन्तिकी दुःख- 
निवृत्तिरान्वीक्षिक्याः फलं निःश्रेयसपदादवगम्येत । व्युत्पाद्यस्वभावपर्यालोचनया हि तद्रम्येत । 
स च विद्यान्तरसाधारण इति विद्यान्तराधिगम्येन निःश्रेयसेन सद्धरप्रसद्ध इत्यत आह तदि- 
दमिति । इति तात्पर्यकृतः । न सर्व सर्वत्र व्युत्पाद्यते । सर्वासां क्रियाणामियमान्वीक्षिकी 
“आश्रयो ` भवति स्वयञ्च केषुचिद्विषयेष्वाश्रिता भवति इति परिशुद्धिकाराः । पुरुष- 
प्रवर्तनारूपायां क्रियायामितरा विद्या उपकरोतीयमिति भावः । एवं यस्मिन्‌ शास्त्रे यो विषयः 
प्रधानतया वर्णितः स तत्‌ एवाधिगन्तव्य हत्याशयवानेवाह यथाविद्यमिति । 


( भाष्यचन्द्रः) 

पदार्थान्‌ समर्थ्य शिष्यप्ररोचनाय तत्प्रतिपादकं शास्त्रमिदं स्तौति सेयमान्वीक्षि- 
कीति । विभज्यमाना प्रकरणाहिकाध्यायारथर्व्याख्यायमाना । इतरशास्त्रभेदेन च ज्ञाप्य- 
माना । विद्यानामष्टादशानां चतुर्वेदीचतुरूपवेदी ४ षडङ्खी-चतुरूपाङ्गी-रूपानां प्रदीप इव 
प्रदीपः स्वपरप्रकाशिका । प्रमाणादि-प्रतिपादितमर्थवृन्दमितरा विद्याः प्रतिपद्यन्ते इति । 
किमितरासु विद्यासु प्रमाणादयो न सन्ति 2 नसन्तीत्याह । कथं न सन्ति ? अनधि- 
कारात्‌ । न ता विद्याः प्रमाणादिपरिज्ञानायाधिक्रियन्ते। प्रमाणादिप्रकाशितेऽर्थ ता: 
प्रवर्तन्त इति । कर्म्मणां लौकिकानां धर्माणां वैदिककर्म्मणां यज्ञादीनां सर्वविद्या- 
तदर्थानामुपकारिका । राजभृत्यवदिति वाक्यार्थः । तदिदमष्टादशविद्यास्थानजं तत्त्व- ` 
ज्ञानं निभ्रेयसाधिगमार्थं तत्तच्छास्त्राभिमतनिश्रेयसपराप्त्यर्थं यथाविद्यं वेदितव्यम्‌। विद्यायां 
विद्यायां पृथक्‌ वेदितव्यम्‌ । अत्र वार्तिकम्‌ । सर्वाविद्याश्चतसृष्वन्तर्भाव्य तत्तततत्तवज्ञान- 
प्रयोजने पृथक्‌ प्रदर्शयति । सर्वासु विद्यासु तत्त्वज्ञानमस्ति निश्रेयसाधिगमशचेति। तत्र 
त्रय्यां तावत्‌ किं तत्त्वज्ञानं कश्च निःश्रेयसाधिगमश्चेति । तत्त्वज्ञानन्तावदग्निहोत्रादिसाध- 
नानां स्वागतादिपरिज्ञानमनुपहतादिपरिज्ञानञ्च निश्रेयसाधिगमः स्वर्गप्राप्तिः । तथा हात्र 


१. उपवेदाः धनुर्वेदादयः उपाङ्ानि मीमांसादीनि । 
२. यथा राजभृत्यः सकलविद्यातत्मयोजनार्थसम्प्राप्तावुपयुक्तो भवति तद्रदित्यर्थः । 

स्वर्गः फलं श्रूयते इति । अथ वार्तायां किं तत्त्वज्ञानं कश्च निःश्रेयसाधिगम इति । 
भूम्यादिपरिज्ञानं तत्त्वज्ञानं भूमिः कण्टकाद्यनुपहतेत्येतदादि तत्त्वज्ञानं शस्याधिगमश्च 
निश्रेयसप्राप्तिरिति तत्फलत्वात्‌ । दण्डनीत्यां किं तत्त्वज्ञानं कश्च निश्रेयसाधिगम इति। 
साम-दान-भेद-दण्डानां यथाकालं यथादेशं यथाशक्ति विनियोगविषयं तत्त्वज्ञानं 
निश्रेयसाधिगमः पृथिवीजय इति। इह त्वाध्यात्मविद्यायामात्मज्ञानं तत्त्वज्ञानम्‌, 
तत्त्वज्ञानाननिःश्रेयसाधिगमोऽपवर्गप्राप्तिः । यत्‌ प्रमाणादितत्त्वज्ञानान्निश्रेयसं न तद्विव- 
क्षितमिति केचित्‌ । मदमानादिनिमित्तत्वाद्रादादिपरिज्ञानस्य नाभिमतसम्बन्धो नि्रेय- 
सेन न चानभिसम्बन्धं प्रतिपादयतीत्ययुक्तमुक्तं प्रमाणादितत््वज्ञानातिःश्रेयसाधिगम इती- 
त्याहुः । तन्न सूत्रार्थापरिज्ञानात्‌ । सूत्रार्थं न व्यज्ञासीः । यत एवं प्रत्यवस्थितः क एवं 
सूत्रार्थ वर्णयति प्रमाणादिपदार्थानां तत्तवज्ञानाननिःश्रेयसमिति । अपि तु यत्परिज्ञाना- 
निश्रेयसं तदुत्तरसूत्रे वक्ष्यामः । उक्तन्त्वात्मादेः खलु प्रमेयस्य तत््वज्ञानानिःश्रेयस- 
मिति । यच्चेदमुच्यते मदमानादिनिमित्तं वादादय इति । एतच्च न असति भावात्‌ सति 
चाभावात्‌ इति । असति वादादिज्ञाने सनकादीनां ` रागादयो भवन्ति सति च तत्त्वविदां 
न भवन्तीति। तस्मान्न वादादिपरिज्ञानं रागादिनिमित्तमिति ।। 
प्रमाणादिक्रमनिर्देशसङ्धतिरुच्यते। तत्र प्रमाणस्य सकलतत्त्वप्रमापकत्वात्‌ प्रथम- 
मुदेशः। प्रमाणसापेक्षत्वात्‌ तदनन्तरमन्यापेक्षया उद्धासितमत्वात्‌ इतरतः पूर्व प्रमेयस्य । 
प्रमाणानामपि निर्णये कर्तव्यपूर्वोत्तराङ्त्वेन संशयप्रयोजनयोरेवापेक्षणात्‌ संशयस्य 
ूरवमुदेशोऽनन्तरं प्रयोजनस्य । प्रमाणानामपि प्रत्यायने दृष्टान्तस्य मूलत्वात्‌ दृष्टान्तस्य । 
दृष्टान्तधर्म्मः पक्ष उपसंहतः सिद्धान्तमवस्थापयतीति दृष्टान्तानन्तरं सिद्धान्तस्य । अव- 
यवाः सर्वे सिद्धान्तदृष्टान्तसिद्धिसाधका इति सिद्धान्तानन्तरमवयवोदेशः । अवयवानां 
तकपिक्षत्वात्तदनन्तरं तर्कस्य । ततो निर्णयस्य ज्ञानं ततस्तदनन्तरं तस्य । निर्णय- 
मुदिश्य वादे प्रवृत्तिरिति निर्णयानन्तरं वादस्य । समत्सरकर्तव्यस्य निर्मत्सरकर्तव्य- 
वादातन्निकृष्टत्वेन वादानन्तरं जल्पस्य । जल्पादर्द्धभागहानिर्वितण्डायामिति तदनन्तरं 
वितण्डायाः । यद्रा अस्तिकानां परमसिद्वान्तमदैतं ज्ञापयितुं जल्पकगर्वध्वंसाय वितण्डा 
मुख्येति तदनन्तरं तस्याः। वितण्डया सर्वे हेतवः आभासीक्रियन्त इति तदनन्तरं 
हेत्वाभासानाम्‌ । वैतण्डिकेन खण्ड्यमानो जल्पकश्छलेनापि प्रत्यवतिष्ठते इति तद्‌- 
नन्तरं छलस्य । पुरुषाशक्तिलिङ्गत्वाविशेषेऽपि असदुत्तरत्वाविशेषेऽपि निरनुयोग्या- 
१. सनको मदादिप्रधानो दास । 

नुयोगत्वाविशेषेऽपि छलजात्योजतिरत्यन्तासदुत्तरत्वं स्वन्याघातकत्वादिति छला- 
नन्तरं जातीनाम्‌ । परिशेषादन्ते निग्रहस्थानानामिति ।।१।। 
( भाष्यम्‌ ) 
तत्‌ खलु निःश्रेयसं किं तत्त्वज्ञानानन्तरमेव भवति 2 नेत्युच्यते 1 किं तर्हिं 2 
तत्त्वज्ञानात्‌ | 
सूत्रम्‌-दुःखजन्मप्रवृत्तिदोषमिथ्याज्ञानानामुत्तरोत्तरापाये 
तदनन्तरापायादपवर्गः।।२।। 
( भाष्यम्‌ ) 
तत्रात्माद्यपवर्गपर्यन्तं प्रमेये मिथ्याज्ञानमनेकप्रकारकं वर्तेते । आत्मनि तावत्‌ ना- 
स्तीति, अनात्मनि आत्मेति, दुःखे सुखमिति, अनित्ये नित्यमिति, अत्राणे त्राणमिति, 
सभये निर्भयमिति, जुगुप्सिते अभिमतमिति, हातव्ये अप्रतिहातव्यमिति, प्रवृत्तौ नाऽ- 
स्ति कर्म नाऽस्ति कर्म फलमिति, दोषेषु नायं दोषनिमित्तः संसार इति, प्रेत्यभावे 
नास्ति जन्तुर्जवो वा सत्व आत्मा वा यः प्रेयात्‌ प्रेत्य च भवेदिति, अनिमित्तं जन्म, 
अनिमित्तो जन्मोपरम इत्यादिमान्‌ प्रेत्यभावः अनन्तश्चेति, नैमित्तिकः सन्नकर्मनिमित्तः 
प्रेत्यभाव इतिः देहेद्धियबुद्धिवेदनासन्तानोच्छेदगप्रतिसन्धानाभ्यां निरात्मकः प्रेत्यभाव 
इति, अपवर्गे भीष्मः खल्वयं सर्वकार्य्योपरमः, सर्वविप्रयोगेऽपवर्गे बहु भद्रकं लुप्यत 
इति कथं बुद्धिमान्सर्वसुखोच्छेदमचैतन्यममुमपवर्गं रोचयेदिति । 
एतस्माम्मिथ्याज्ञानादनुकूलेषु राग :, प्रतिकूलेषु द्वेषः । रागद्रेषाधिकाराच्चासूये- 
ष्यामायालोभादयो दोषा भवन्ति । दोषैः प्रयुक्त: शरीरेण प्रवर्तमानो हिंसास्तेय- 
प्रतिषिद्धमेथुनान्याचरति, वाचाऽनृतपरुषसूचनाऽ सम्बद्धानि, मनसा परद्रोहं परद्रव्या- 
भीप्ां नास्तिक्यं चेति । सेयं पापात्मिका प्रवृत्तिरधर्माय । अथ शुभाशरीरेण दानं 
परित्राणं परिचरणं च, वाचा सत्यं हितं प्रियं स्वाध्यायञ्चेति, मनसा दयामस्पृहां श्रद्धां 
येति । सेयं धर्माय । 
( खद्योतः) 


तत्‌ खल्विति । प्रथमसूत्रेण शास््रस्योदेश्यमपवर्गमुपवर्ण्य दवितीयसूत्रेणापवर्गेण सह 
शास््रनिरूपितविषयाणां सम्बन्धम्प्रदर्शयति । अपायादित्यत्राभावादिति क्वाचित्कः पाठः। 
अनेकप्रकारकमिति सर्वत्र चात्रातस्मिंस्तदबुद्धिरिति विपर्ययलक्षणमनुगतम्‌ । अधिका- 


१. वादावसानहेतुत्वा्निग्रहस्थानानामन्ते निर्देश इति तात्पर्यम्‌ । 





३० न्यायसूत्रम्‌ [ प्रथमाध्याये 


रादिति तद्रशादित्यर्थः । ““परिचरणम्‌, परिचर्या गुरुणां शुश्रूषति यावत्‌ । सेयमिति 
प्रवत्तिरित्यर्थ | 
( भाष्यचन्ध्रः) 
बहुजन्मविपक्षेण सम्यग्योगेन योगिनः। 
द्रष्टुमर्हन्ति यतयः शुन्यागारेषु यत्पदम्‌ ।। 
इत्येवमर्थ द्वितीयसूत्राभिप्रेत प्रकाशयितुं संशयसमाधानाभ्यां सूत्रमवतारयति । तत्‌ 
खल्विति । किं शब्दः संशये । तत्त्वज्ञान ` चतुर्विधम्‌ तत्र तुरीयमात्मतत्त्वपरतयक्षं तद- 
नन्तरं वाश्रवणाद्यनन्तरं वाऽव्यवहितमेव निश्रेयसं भवति तद्विलम्बेनेति संशयः । 
` अत्तवज्ञानानामनेकविधत्वात्‌ प्रमेयस्यापि द्रादशविधतया तद्विषयेऽ जञाने क्रमेणैव 
नष्टे जीवन्मुक्तिपरममुक्तिभेदेन द्विविधं निश्रेयसं क्रमेणैव भवतीत्याशयवानाह नेति । 
उच्यते अर्थतः कथ्यते । पृच्छति किं तर्हीति । उच्यत इत्यनुषद्धः । तत्त्वज्ञानाच्चतुर्वि 
धाद्विवर्धमानात्‌ भवतीत्यनुषङ्गः तत्र तत्त्वज्ञाननाश्येषु द्रादशविधप्रमेयविषयेषु अज्ञानेषु 
प्रमाणादिविषयकाज्ञानेषु मध्ये। वर्त्तते प्रमाणसम्बन्धो वृत्तिः । प्रमीयत इत्यर्थः । 
शुन्यवादिकल्पितमनज्ञानं दर्शयति नास्तीति । मिथ्याज्ञानं वर्तत इत्यनुषङ्गः । चार्व्वाकादि- 
मते तु देहादिभिन्नो नित्यो विभुः केवल आत्मा नास्तीति । अनात्मनि देहादौ । दुःखय- 
तीति दुःखम्‌ सुखयतीति सुखम्‌ । अनित्ये देहादौ । अत्राणे कलत्रपतरक्षेत्रगृहादौ । 
सभये धनसम्पदादौ । जुगुप्पितेऽस्थिमांसशोणितविण्मूत्रादिमये स्वशरीरपर- 
शरीरादौ । अभिमतं प्रशस्तमिति । हातव्ये जन्मादौ संसारेऽप्रतिहातव्यमुपादातव्य- 
मिति । प्रवृत्तौ पुण्यपापाख्ये कर्म्मणि अदृष्टे । कर्म्म फलमिति । कर्म्मेति भिन्नपदम्‌ । 
फलं फलदमित्यर्थः । फलयतीतिव्युत्पत्तेः । तथा च स्वर्गनरकादिफलजनकं कर्म्म 
नास्तीति तदर्थः। दोषेषु रागद्रेषमोहेषु । दोषा निमित्तानि यस्य सः दोषनिमित्तः 
दोषाभिन्ननिमित्तवान्‌ संसारो न भवतीत्यर्थः । प्रेत्यभावे मृत्वा जन्मनि । जन्तुर्ज्ज- 
निकर््ता जीवः प्राणी । जीव प्राणधारणे । जीवतीति जीवः प्राणधारक इत्यर्थः । 
१. चतुर्विधन्तत्तवज्ञानं पूवोक्तमेव अग्निहोत्रादिसाधनानां स्वागतादिपरिज्ञानादिरूपम्‌ । 
२. वक्ष्यमाणमिथ्याज्ञानानाम्‌ । 
३. चतुर्विधतत्तवज्ञानेषुश्रष्ठयं प्राप्तात्‌ आत्मतत्तवज्ञानादपवर्गरूपनिश्रेयसप्राप्तिरिति भावः । 


४. वर्तते इत्यत्र न वृत्तिशब्दार्थो वर्तनम्‌ अपितु विषयः तथा च प्रमेयविषयमिथ्याज्ञानमिति 
तात्पर्यकाराः । 

सत्त्वं शरीरेन्द्रियादिबलं विद्यते यस्य स सत्त्वः । अर्श आदित्वादच्‌ । आत्मा नित्य- 
त्वे सति ज्ञानवान्‌ । तदुक्तम्‌- 
यञ्चाप्नोति यदादत्ते यच्चात्ति विषयानयम्‌ । 
यच्चास्य सन्ततो भावस्तेनात्मा परिकीर्तितः ।। इति । 

प्रेयात्‌ म्रियेत प्राणान्‌ जह्यात्‌ । भवेत्‌ जायेत अपूर्व्वशरीरेन्द्रियादि प्राप्नुयात्‌ । 
जनिरियं चेतनस्यानिमित्तं धम्मधिरम्मादिनिमित्तशन्यम्‌ अनिमि त्तस्तत्त्वज्ञानानिमित्तकः। 
जन्मोपरमोऽत्यन्तजन्यभावः। आदिमान्न त्वनादिः अनन्तोऽनवधिकः मोक्षो नास्तीत्यर्थः । 
नैमित्तकः स्वभावादिनिमित्तः सन्‌ न तु कर्मनिमित्तः । प्रेत्यप्रायनान्तरं भावो जन्म 
स चैककर्तुकः स चैकस्मिन्‌ कर्तीरि सति भवति स तु नास्ति देहादेरेवात्मत्वात्‌ । प्रत्येति 
क्त्वो ल्यप्‌ । क्त्वा च पूर्व्वकालाख्यक्रियाविशेषणं वक्ते । अधीत्य विचारयति स्नात्वा 
विवहति पत्नीं कृत्वा यजति भुक्त्वा व्रजतीत्यादौ सर्वत्र तत्ततक्रियापूर्वकतत्ततक्रिया- 
कर्तेत्यवगतेः । कश्चित्तु आनन्तर्य क्त्वाप्रत्ययार्थमाह । स प्रष्टव्यः, किमिदमानन्तर्य्य 
नाम तद्राच्यम्‌ । यत्तूच्येत पूर्व्वक्रियाध्वंसाधिकरणक्षणवृत्तित्वमानन्तर्य्यम्‌ । किमिद- 
मानन्तर्यपदस्य शक्यमुत लक्ष्यं तद्राच्यम्‌ । यद्युच्येत शक्यमृत्तरानन्तर्य न तु पूर्वान- 
न्तर्यम्‌ । तन्न, तथाहि - 

अनन्तरं तु द्विविधं पूर्व्वमुत्तरमेव च । 
तयोरविनिगम्यत्वादुभयोः शक्तिरिष्यते ।। 
लाघवं गौरवं वाऽपि द्रयोरपि समं यतः । 
ततो मुनिवचस्त्यक्त्वा वृथा गर्व्वात्‌ परिग्रहः ।। इति ।। 

भोजनपूर्वकं गमनमित्यपेक्षया भोजनोत्तरगमनमिति लघ्विति चेन्न, भोजनादुत्तरं 
भोजनपूर्ववदिति द्रयोस्तुल्यत्वात्‌। भोजनप्रतियोगिकध्वंसाधिकरणकालवृति.गमनं 
भोजनाधिकरणकालवृक्तिप्रागभावप्रतियोगि गमनमित्यनुभवयोर्विषयाः कियन्तस्ते 
द्रष्टव्याः । उत्तरत्वस्याप्यन्वयः प्रकृत्यर्थऽवश्यं वक्तव्यः । स च पूर्व्वकालत्वमेव तदेव 
चेच्छास््ोक्तं प्रत्ययशक्यं किमत्राधिकपाण्डित्येनेति ध्येयम्‌ । तस्मात्‌ समानकर्तृकयोः 
पूर्वकाले क्त्वेति यथाश्रुतमेव शास्तरार्थाऽस्तु । अस्त्वदं प्रकृतमनुसरामः । तस्यात्मनो 
देहादिव्यतिरिक्तत्वेऽपि क्षणिकविज्ञानस्वरूपत्वात्‌ । शन्यत्वाद्रा । निरात्मको यथोक्त- 
स्वरूपशुन्यः । भ्यामन्तपदं चतुर्थ्यन्तं ज्ञेयम्‌ । वेदनाः हर्षशोकविषादाः । प्रतिसन्धानं 
त्यक्तजातीयप्राप्तिः । भीष्मो भयहेतुः खलु निश्चितम्‌ । बहुभद्रं सर्व मङ्गलं लुप्यते 

उच्छिद्यते । सर्वेषां सुखानां ससाधनानां छेदो यत्र स तथा । तं रोचयेत्‌ रोचनं रुचिं 
कुर्य्यात्‌ । सुचिः स्पृहायां दीप्तौ च । बालाय रोचते मोदकः तं रोचयेत्‌ । 
अनुकूलेषु इष्टसाधनेषु राग ईप्सा । प्रतिकूलेष्वनिष्टसाधनेषु द्वेषो जिहासा । 
रागद्रेषाभ्यामधिकृतत्वाद्विषयीकरणादित्यर्थः । असूया गुणेषु दोषारोप; ईर्ष्या सपत्ना- 
न्तरस्य प्रिययोगजिहासा । माया दम्भः- अन्योदेश्यककर्म्मणः अन्योदेश्यकत्व- 
ज्ञापनम्‌ । अन्यायेन परद्रव्यप्राप्तीच्छा लोभः । आदिना मातूसर्य्यादिपरि ग्रहो ज्ेयः। 
अतदगुणसंविज्ञानोऽयं बहुव्रीहिः। सर्वेषां भवन्तीत्यत्रान्वयात्‌ । 
प्रयुक्त : प्ररत: । शरीरेणेति करणे तृतीया । प्रवर्तमानशेष्टां कुर्वाणः । हिंसा 
मारणा । स्तेयं चोरणाचौर्य्यम्‌ । प्रतिषिद्धमैथुनं परदारागमनादि । आचरति करोतीति 
शारीरी प्रवृत्तिस्त्रिधा । अपेयपानादिकमपि निषिद्धमैथुनाङ्गतया तदन्तर्भूतं ज्ञेय- 
मिति। वाचेत्यभेदे तृतीया । यद्रा उच्यतेऽनेनेति वाक्‌ कण्ठतात्वाद्यवयवः। तदा करणे 
तृतीया। अनृतं मिथ्यावचनम्‌ । परुषं दु:खदं वचनम्‌ । सूचना दण्डकर्तृषु परापका- 
राय दण्डनप्रयोजकतत्कार्य्यकथनम्‌। असम्बद्धम्‌ असम्बद्धार्थवचनम्‌ । इति चतुर्द्धा 
वाचिक प्रवृत्तिः। मनसेति- करणे तृतीया । 
द्रोहो जिघांसा अपकारो वा । नास्तिक्यं नास्ति परलोकश्रुतिः तदर्थो वा धर्म्मा- 
धर्म्मादिरिति बुद्धिः । सा हि नास्तिकस्य भावः, इति मानसी त्रिधा प्रवृत्तिः पापमात्मा 
स्वरूपं यस्याः सा पापात्मिका अधर्म्माय दुरदृष्टाय । अथ शुभा । अथ अनन्तरं शुभा 
पुण्यात्मिका प्रवृत्तिर्निरूप्यत इति शेषः । दानम्‌। आचर तीत्यनुषज्यान्वयः । दानं स्व- 
स्वत्वध्वं सानुकूला क्रिया । सा यद्यपि मनसा वाचापि भवति तथापि देहाभिमानिनां 
कायिकी प्रधानमित्यभिपरत्य शरीरेणेत्युक्तम्‌ । सा वैधी अवधी चेति द्विविधा । मन्त्रादि 
पूर्विका वैधी तदन्याऽवैधी । परित्राणं गेब्राह्मणादीनां रक्षणं मारणवर्जनं सापि द्विधा 
कायिको वाचिकी चेति। वाचिक्यपि कण्ठताल्चाद्यवयवकायजन्येति शरीरेणेत्युक्तम्‌ । 
कायिकी दण्डादिभिरनिष्टवारणम्‌ । परिचरणं तीर्थाद्यटनं परिसेवनं गुर््वादीनाम्‌ । सत्य- 
मृतं यथार्थवचनम्‌ । हितमुपकारकं वचनम्‌ । परियं प्रीतिकरं वचनम्‌ । स्वाध्यायः साङ्ग- 
वेदाध्ययनम्‌ । इति चतुर्विधा वाचिक प्रवृत्तिः । दया निरुपाधिकपरदुःखप्रहाणच्छा । 
अस्पृहा लोभत्यागः । श्रद्धा शास्त्रे शास्त्रार्थे वा दृढप्रत्ययः । धर्म्माय शुभादृष्टाय । 
( भाष्यम्‌) ` 
अत्र प्रवृत्तिसाधनौ धर्माधर्म प्रवृत्तिशब्देनोक्तौ । यथाऽन्नसाधनाः प्राणाः “अन्नं 

वै प्राणिनः प्राणाः इति । सेयं प्रवृत्तिः कुत्सितस्याभिपूजितस्य च जन्मनः कारणम्‌ । 
जन्म पुनः शरीरेन्द्रियबुद्धीनां निकायविशिष्टः प्रादुर्भावः । तस्मिन्‌ सति दु:खम्‌ । 
तत्पुनः प्रतिकूलवेदनीयम्‌- बाधना-पीडा- ताप इति । त इमे मिथ्याज्ञानादयो दु ःखान्ता 
धर्मा अविच्छेदेनैव प्रवर्तमानाः संसार इति । 

यदा तु तत्त्वज्ञानान्मिथ्याज्ञानमपैति, तदा मिथ्याज्ञानापाये दोषा अपयन्ति, दोषा- 
पाये प्रवृत्तिरपैति, प्रवृत्त्यपाये जन्माऽपैति, जन्मापाये दुःखमपैति, दुःखापाये च आत्य- ` 
न्तिकोऽपवर्गो निःश्रेयसमिति । तत्त्वज्ञानं तु खलु मिथ्याज्ञानविपर्ययेण व्याख्यातम्‌ । 
आत्मनि तावदस्तीति, अनात्मन्यनात्मेति । एवं दुःखेनित्ये-त्राणे सभये जुगुप्सिते हा- 
तव्ये च यथाविषयं वेदितव्यम्‌ । प्रवृत्तावस्ति कर्म्मास्ति कर्मफलमिति । दोषेषु दोष- 
निपमित्तोऽयं संसार इति । प्रेत्यभावे खल्वस्ति जन्तुर्जविः सत्त्वः आत्मा वा यः प्रेत्य 
भवेदिति, निमित्तवज्जन्म, निमित्तवान्‌ जन्मोपरम इत्यनादि; प्रेत्यभावोऽपवर्गान्त इति, 
नैमित्तिकः सन्‌ प्रेत्यभावः प्रवृत्तिनिमित्त इति, सात्मकः: सन्‌ देहेन्दरियबुद्धिवेदना- 
सन्तानोच्छेदप्रतिसन्धानाभ्यां प्रवर्तत इति । अपवर्गे शान्तः खल्वयं सर्वतिप्रयोगः 
सर्वोपरमोऽपवर्ग:, बहु च कृच्छं घोरं पापकं लुप्यत इति कथं बुद्धिमान्‌ सर्वदुःखो- 
च्छेदं सर्वदुःखासंविदमपवर्ग न रोचयेदिति । तद्यथा मधुविषसम्पृक्तात्नमनादेयमि- 
त्येवं सुखं दु : खानुषक्तमनादेयमिति ।।२।। 

( खद्योतः ) 

मिथ्याज्ञानादय इति । मिथ्याज्ञानादीनां सौत्रः क्रमो भाष्यकारेण त्यक्तः भाष्यकारोक्तश्च 
क्रमो वार्तिककारेण परावर्तितः । अयञ्च क्रमानिश्चय इष्ट एव । यत उक्तेषु सर्वेषु परस्परं 
कार्यकारणभावः सुश्लिष्ट वर्तते । तद्यथा मिथ्याज्ञानं दुःखस्य कारणं दुःखञ्च मिथ्याज्ञान- 
स्येति प्रत्यात्मवेदनीयमेतत्‌ । तद्यथेति । सर्वोपरमोऽपवर्ग इत्युक्तन्तत्र कथं सुखस्याप्यु- 
परम इष्ट इति दर्शयति दुःखानुषक्तमिति । अनुषङ्ोऽविनाभावः, यत्रैकन्तत्रेतरदिति । 
समाननिमित्त्ता वाऽनुषङ्गः यान्येव सुखसाधनानि तान्येव दुःखसाधनानीति समानाधारता 
वाऽनुषद्गः यत्र सुखन्तत्र दुःखमिति । समानोपलभ्यता वाऽनुषङ्गः, येन सुखमुपलभ्यते तेन 
दुःखमित्यादि वार्तिके स्पष्टम्‌ । 

(भाष्यचद्धः) 


सूत्रस्थप्रवृत्तिपदं व्याचष्टे यदर्थं दशविधा प्रवृत्तर्निरूपिता। अत्र प्रवृत्तीति । अत्र 
सूत्र दुःखादिसूत्रे ।प्रमेयसूत्रस्थप्रवृत्तिपदं तु क्रियापरमेवेत्यत्रेति विशोषणम्‌ । तथा च 
प्रवृत्तिलक्षणं सूत्रं श्रवृत्तिर्व्वागबुद्धिशरीरम्भः” इति । प्रवृत्ती विहितनिषिद्धक्रिये साधनं 

ययोस्तौ प्रवृत्तिसाधनौ । भक्त्यभक्त्येति शेषः। भक्तदृष्टान्तं दर्शयति यथेति । अर 
साधनं स्थापकं येषान्ते अन्नसाधनाः अन्नं प्राणा इत्यन्तसाध्या इत्यर्थः । साध्यत्वमिह 
स्थाप्यत्वम्‌ । उत्पत्तिसाधनस्य भाक्तस्य स्थितिसाधनं भाक्तं दृष्टान्तः । 
सेयमिति । व्यापारव्यापारिरूपेत्यर्थः । अयमभिप्रायः - कायिक्यादिक्रिया- 
यास्तत्कालप्रध्वंसिन्याः कालान्तरभाविजन्मनः कारणत्वं न सम्भवतीति द्रारभूत- 
मदुष्टं कारणं तस्य कल्प्यत इति । कुत्सितस्य निन्दितस्य । अभिपूजितस्य प्रशस्तस्य । 
यथाक्रमं धमम्मधिम्मौ कारणमित्यर्थः । अत्राधर्म्मश्च धर्म्मशचेति विग्रहः । अधरम्मप्रति- 
षेधेन विना धर्म्मः कर्तुं न शक्यत दत्यधर्म्मस्य पूर्व निरूपणम्‌ । निकायः सजातीय- 
कुलानां प्रादुर्भावः प्राप्तिः । तस्मिन्सतीति । अधिकरणसप्तमीयम्‌ । अधिकरणं च 
षड्विधमित्येके चतुर्व्विधमित्यन्ये । षड्विधे वैषयिकमेकम्‌ । वैषयिकं विषयि तच्च 
जनकं ज्ञापकद्चेत्युक्तम्‌ । इह जनकमुपादेयम्‌ । तथा च जन्माभिन्नजनकजन्यं दुःख- 
मित्यर्थः । दुःखलक्षणमाह- तत्पुनरिति । प्रतिकूलमहितं तेन प्रकारेण वेदनीयं ज्ञेयम्‌ । 
शिष्यव्यवहारस्वाच्छन्द्याय दुःखपर्य्यायानाह बाधनेत्यादि। बाधा व्यथेत्यपि द्रष्टव्यम्‌ 
आध्यात्मिकमाधिभौतिकमाधिदैविकञ्चेति तत्रिधा । 
धर्म्मा आत्मधर्म्माः । प्रवर्तमाना जायमानाः व्याप्रियमाणा वा । संसरत्यने- 
नेति संसारः मिथ्याज्ञानदोषप्रवृत्तयः । संसरणं जन्ममरणे । संसरत्यस्मै इति संसारो 
दुःखं क्रियाकारकद्रयस्य संज्ञेयम्‌ । एवञ्च कार्य्यकारणभावः पञ्चानां दशितो भवति। 
अपैति अपचयं स्वरूपहानिं प्राप्नोति । दुःखापाय इति । सामानाधिकरण्ये सप्तमी । 
सामानाधिकरण्यं च एकधर्म्मिणि निष्ठा । कालसप्तमी वा । यस्य च भावेन भाव- 
लक्षणमिति सूत्रात्‌ । 
आत्यन्तिकोऽपवर्गं आत्यन्तिकी दुःखनिवृत्तिः । तथा च पूर्व्वपूर्व्वदुःखाभाव- 
समानाधिकरणात्यन्तिकदुःखहानिरित्यर्थः। अन्तं मध्यमतिक्रान्तः अत्यन्तः अत्यन्त 
एवात्यन्तिकः । अथवा अन्तः शेषः पाश्चात्यः अतिशयितोऽन्तोऽत्यन्तः अत्यन्त एवा- 
त्यन्तिकः । नितरांश्रेयो निःश्रेयसम्‌ । स्वश्रेयसमसाधारणं निःश्रेयसमिति विवक्षितम्‌ । 
विपर्य्यय वैपरीत्यम्‌। तृतीयाऽत्र प्रकारे । दोषाणामन्यतममोहाख्यज्ञानाभिन्नं मिथ्या- 
ज्ञानशब्देन विवक्षितम्‌ । अतोऽभेदे कार्य्यकारणभावविरोध इति नाशङ्कनीयम्‌ । किं 


१. स्वसमानाधिकरणदुःखप्रागभावासमानकालीनदु ःखध्वंस इत्यर्थः । 

मूलमिति चेत्‌ । अविद्याऽहम्मतिः स्त्रियामिति पर्य्यायोक्तमिथ्याज्ञानं मूलम्‌ । देहकल- 
तरादौ ममेतिमतिर्मोहः । मम बलवदनिष्टाननुबन्धीष्टहेतुरिदं देहं कलत्रं गृहधनादीति 
निश्चयो मोहः । एवं परलोकेऽपि वेदबोधितभोग्यपदार्थ विषयापीदृशी मतिर्मोह एवाव- 
सातव्यः। तस्यापि बलवदनिष्टसंसारानतिक्रान्तत्वात्‌ । 
शान्तो निर्भयः सर्वोपरम इति पूर्वस्वपदन्याख्यानात्‌ । कृच्छमभद्रं मुमुक्षूणां हि 

रागिमङ्कलं सर्वममङ्गलमिति । पापकं पापजनकं पापमनिष्टं करोतीति व्युत्पत्तेः । 
बुद्धिमानात्मविवेकेन विरक्तिमान्‌ । सर्व्वदुःखासंविच्चासावपवर्गशचेति तम्‌ । असंवित्‌ 
तद्विषयसर्वज्ञानाभावः । जीवन्मृक्तस्यापि महामुनेः परदुःखालोचनया दुःखमुदितमस्त्ये- 
वेति न सात्यन्तिकी दुःखनिवृत्तिः । अणिमादयैशर्य्यवन्तोऽपि जीवन्मुक्ताः सोद्रेगास्तत्र- 
तत्र शास्त्रे वर्णिता अतस्तेऽपि नात्यन्तमपवृक्ता इति ध्येयम्‌ । एतादृशोऽप्यपवर्गः 
सुषुप्तिवदिष्टः संभवतीति निश्चेतव्यम्‌ । अत्र रागिणामनधिकारः । “न ह वै सशरीरस्य 
प्रियाप्रिययोरपहतिरस्ति । अशरीरं वा वसन्तं प्रियाप्रिये न स्पृशत” इत्यादिश्रुतिसमूह- 
मालोच्य सर्वस्मिन्नपि सुखे विरागः कार्य्य इत्याह तद्यथेति । सुखं ब्रा्यवैष्णवशैव- 
पर्यन्तं परमैशर्य्ययशःप्रभृतिजं दुःखानुषङ्गं तेषामपि परस्परं पराजयादिदुःखं पुरा- 
णादौ दृष्टमिति । अन्ततो मरणदुःखमप्यपरिहार्य्यम्‌ । 

ब्रह्माण्डावलयो ग्रस्ता निगीर्णा रुद्रकोटयः । 

भुक्तानि विष्णुवृन्दानि धनशक्ता वयं विभो ।। इति कालवचनात्‌ । 

कालः पचति भूतानि सर्वाण्येवात्मनात्मनि । 

यस्मिंस्तु पच्यते कालस्तं न वेदेह कश्चन ।। इति स्मृतेश्च ।। २ ।। 

इति भाष्यचन्द्रे प्रयोजनाभिधेयसम्बन्धप्रकरणद्धिसूत्री भाष्यचद्दरिका।। 
--- ० ०.० -- 


प्रमाणसामान्यलक्षणम्‌ । 
प्रमाणप्रकरणम्‌ (३-८) 


( भाष्यम्‌ ) | 
त्रितिधा चाऽस्य शास्त्रस्य प्रवृत्तिः-उदेशो लक्षणं परीक्षा चेति । तत्र नामेधे- 
येन पदार्थमात्रस्याभिधानमुदेश : । तत्रोदिष्टस्य तत्त्वव्यवच्छेदको धर्म्मो लक्षणम्‌ ¦ 
लक्षितस्य यथालक्चषणमुपपद्यते न वेति प्रमाणैरवधारणं परीक्षा । तत्रोदिष्टस्य प्रविभक्तस्य 
९ न्या. | 

लक्षणमुच्यते, यथा प्रमाणानां प्रमेयस्य च । उदिष्टस्य लक्षितस्य च विभागवचनम्‌, 
यथा छलस्य “वचनविघातोऽर्थविकल्पोपपत््या छलम्‌? तत्तरिविधम्‌ - (अ. ९ आ. 
२ सू. ९१०-९९) इति । 

अथोदिष्टस्य विभागवचनम्‌- 

सूत्रम--प्रत्यक्षानुमानोपमानशब्दा : प्रमाणानि ।।३।। 
( भाष्यम्‌ ) 

अक्षस्याक्षस्य प्रतिविषयं वृत्तिः प्रत्यक्षम्‌ । वृत्तिस्तु सन्निकर्षो ज्ञानं वा । यदा 
सन्निकर्षस्तदा ज्ञानं प्रमितिः, यदा ज्ञानं तदा हानोपादानोपेक्षाबुद्धयः फलम्‌ । 

अनुमानम्‌- मितेन लिङ्खेन लिद्धिनोऽर्थस्य पश्चान्मानमनुमानम्‌ । उपमानम्‌- 
सामीप्यज्ञानम्‌-यथा गौरेवं गवय इति । सामीप्यं तु सामान्ययोग: । शब्दः-शब्दयते- 
ऽनेनार्थं इत्यभिधीयते ज्ञाप्यते । उपलब्धिसाधनानि प्रमाणानीति समाख्यानिर्वचन- 
सामर्थ्याद्‌ बोद्धव्यम्‌ । प्रमीयतेऽनेनेति करणार्थाभिधानो हि प्रमाणशब्दः । तद्विशेष- 
समाख्याया अपि तथैव व्याख्यानम्‌ । 

किं पुनः प्रमाणानि प्रमेयमभिसंप्लवन्तेऽथ प्रतिप्रमेयं व्यवतिष्ठन्त इति ? उभयथा 
दर्शनम्‌ ~ “अस्त्यात्मा” इत्याप्तोपदेशात्प्रतीयते । तत्रानुमानम्‌- ““इच्छाद्रेषप्रयत्- 
सुखदु :खज्ञानान्यात्मनो लिहम्‌? (अ.१९ आ. ९ सू. १०) इति । प्रत्यक्षम्‌-युञ्जा- 
नस्य योगसमाधिजमात्ममनसो : संयोगविशेषादात्मा प्रत्यक्ष इति । अग्निराप्तोप- 
देशात्प्रतीयते “अत्राग्निः” इति । प्रत्यासीदता धूमदरशनेनानुमीयते, प्रत्यासन्नेन च 
प्रत्यक्षत उपलभ्यते । व्यवस्था पुनः - “अग्निहोत्रं जुहुयात्स्वर्गकाम'” इति । लौकिक- 
स्य स्वर्गे न लिद्गदर्शनन्न प्रत्यक्षम्‌ । स्तनयिल्नुशब्दे श्रूयमाणे शब्दहेतोरनुमानम्‌ । तत्र 
न प्रत्यक्चन्नागमः । पाणौ प्रत्यक्षत उपलभ्यमाने नानुमानन्नागम इति । 

सा चेयं प्रमितिः प्रत्यक्षपरा । जिज्ञासितमर्थमाप्तोपदेशात्प्रतिपद्यमानो लिद्घ- 
द्नेनापि बुभुत्सते, लिङ्गदर्छनानुमितं च प्रत्यक्षतो दिदृक्षते, उपलब्धेऽर्थ जिज्ञासा 
निवर्तते । पूर्वोक्तमुदाहरणम्‌ “अग्निः” इति । प्रमातुः (प्रमातव्येऽर्थे) प्रमाणानां 
सद्भरोऽभिसंप्लवः सङ्करो व्यवस्थेति ।।३।। 

। इति त्रिसूत्रीभाष्यम्‌ । 
( खद्योतः ) 


त्रिविधेत्यादि । अत्र तात्पर्यकृतः- तदेवम्प्रमाणादिपदार्थ- तत्त्वज्ञानस्य निश्रेयस- 
सम्बन्ध उक्तः परीक्षितश्च । तत्रैतत्स्यात्‌-“स्वपदेभ्यः प्रमाणादयः पदार्थस्ति्वतो ज्ञाता 

यथायथम्मिथ्याज्ञाननिवृत्तिक्रमेणापवर्ग उपयोक्ष्यन्ते कृतमुपरितनेन प्रबन्धेन” इति । अत 
उक्तम्भाष्यकृता त्रिविधेत्यादि ।। न नामधयमात्रात्ममाणादीनान्तत्त्वज्ञानम्भवत्यपि तु 
लक्षणपरीक्षाभ्यामित्यस्त्युपयोगः प्रनन्धस्योत्तरस्येति भाष्यार्थः ।। इति । 
ननु तृतीयसूत्रम््रमाणविभागनिरूपणपरमित्युक्तम्‌ । अनुक्ते तु प्रमाणलक्षणे तद्वि 

भागवचनस्य नावसर इत्यत आह तत्रोदिष्टस्येति । सर्वत्र विभागवचनात्प्राक्‌ लक्षणाभि- 
धानमिति न नियमः । क्वचिद्र शास्त्रे उहेशविभागानन्तरमेव लक्षणमुक्तम्‌ । यथा प्रमाणा- 
नाम्प्रमेयस्य च । क्वचित्तु लक्षणानन्तरमेव विभागवचनम्‌, यथा छलस्य ।। 

तृतीये तु सूत्रे प्रमाणानां स्वरूपमपि सूत्रस्थेन प्रमाणानीति पदेन सूचितमेव । स्व- 
रूपसूचनमेव च लक्षणमतोऽत्र लक्षणानुक्तिमूलक आक्षेपो निर्मूलक एव ।। 

अथोदिष्टस्येति । पूर्वत्रोदिष्टानाम्प्रमाणानां विभाग आगामिना सूत्रेणोच्यत इत्यर्थः 1 
अक्षस्याक्षस्येति । प्रतिगतमक्षम्पत्यक्षमिति प्रादिसमासः । भाष्यन्तु फलितार्थकथन- 
परमिति वार्तिकम्‌। तत्र तात्पर्यकृतः। इदञ्च व्युत्पत्तिनिमित्तमात्रम्‌ । प्रवृत्तिनिमित्तत्वे 
रीन्दरियगतेषु गुणसामान्यादिषु व्यभिचारः । अर्थसाक्षात्कारिज्ञानजनकत्वन्तु प्रवृत्ति- 
निमित्तम्‌ ।। वृत्तिरिति व्यापारः । स तु व्यापार उच्यते यः कारकैः फले जनयितव्ये चरम- 
भावी धर्मभेदः फलोत्पादानुकूलोऽपेक्ष्यते । यथा पटे जनयितव्ये तन्तुभिश्वरमभाविनः 
संयोगभेदाः, स्वर्गे जनयितव्ये यागेनापूर्वमात्मधर्मः । तथेहापि इन्द्रियादिना प्रमाणेन प्रमा- 
याम्फले प्रवृत्तेन तदुत्पादनानुकूलः सन्निकर्षो ज्ञानं वा चरमभावी धर्मभेदोऽपक्ष्यत इति 
भवति “व्यापारः” । 

सन्निकर्षं इति- वृत्त्यर्थ इति शेषः । प्रमितिरिति फलमित्यनुषज्यते । हानेति - 
हानादिकारणीभूता बुद्धरित्यर्थः। मितेनेति । अनेन विरोषणेन हेत्वाभासानानिरासः । अर्थ- 
स्येति-साध्यस्येत्यर्थः, अर्थ्यते साध्यते यदिति व्युत्पत्तेः। विशेषसमाख्याया इति । 
उपलब्धिसाधनत्वं यथा प्रमाणसामान्याभिधानेनाभिधीयते तथेवानुमानादिविशेषाभिधानै- 
रपीत्यत्रैव दर्शितम्‌ । अभिसम्प्लवन्त इति । एकैकस्मिन्‌ प्रमेये बहूनाम्प्रमाणानां व्यापार 
एकैकस्य वेत्यर्थः । अस्त्यात्मेति । आत्मा अग्नश्वेति प्रमाणसम्प्लवोदाहरणे, अग्नि- 
होत्रं जुहुयात्स्वर्गकाम दत्यादि प्रमाण व्यवस्थायाः । प्रत्यक्षपरेति । प्रत्यक्षमेव परं प्रधान- 
मस्याः प्रत्यक्षस्य परता च तदनन्तरमेव जिज्ञासाया निवृत्तेः | 


(भाष्यचन्द्रः) 
तदिदं हेयोपदेयभूतं संसारतदपवर्गरूपं प्रमेयं कतिभिः प्रमाणैः प्रमातव्यमि- 

त्याकाडक्षायां तृतीयसूत्रमवतारयति त्रिविधा चेति । तिस्रो विधाः प्रकारा यस्याः सा 
त्रिविधा । अस्य प्रकृतस्य शास्त्रस्य पञ्चाध्याय्याः प्रवृत्तिर््यापारः । व्यापारश्च फल- 
व्याप्य इति निदिध्यासनसाक्षात्काराववान्तरफलं शास्त्रापेक्षया । 
मोक्षापेक्षया तु व्यापार एव शिष्यस्य पुरुषस्य वेति जेयम्‌ । तत्र तिसृषु प्रवृत्तिषु 
मध्ये । नामधेयेनेति प्रकारे तृतीया । अभिधानं प्रत्ययः । उदिष्टस्य नाम्ना प्रत्यायितस्य 
तत्त्वन्यवच्छेदकः स्वरूपभेदकः धर्मो भाव इति लक्षणपदस्य करणव्युत्पन्नस्य 
व्याख्यानम्‌ । विषयपदमिदं विषयिपरम्‌, तेन प्रवृत्त्यभेदो न विरुद्धः । लक्षितस्य लक्षणेन 
बोधितस्य । उपपद्यते प्रमाणं प्राप्नोति नवा प्रमाणं न प्राप्नोति इति संशय्य इति शेषः । 
प्रमाणैरनुमानादिभिरवधारणं निर्णयः । परितो व्याप्त्यादिशङ्कं परिवर्ज्य ईक्षणं परीक्षा । 
इति ज्ञानत्रयी त्रिविधा प्रवृत्तिः शास्त्रस्य शास््रकर्तुका शास््रकरणिका वा तेन शास््र- 
मपि त्रिविधं ज्ञेयम्‌ । एवञ्च विभागस्य चतुर्विधत्वमापद्यत इति नाशङ्कनीयम्‌ । 
तस्योदेशान्तर्भावात्‌ । विशेषनामभिः प्रतिपादनं हि विभाग इति विभागद्रैविध्यं 
दर्शयति तत्रेत्यादिना। तत्र तिसृषु विधासु उदिष्टस्य लक्षितस्येति शेषः । प्रविभ- 
क्तस्य अनेन उदिष्टालक्षितविभाग उक्तः । इयमेका विधा विभागस्य । लक्षण- 
मुच्यते इत्यनेन उदिष्टालक्षितविभक्तस्य लक्षणमित्येका विधा लक्षणस्य । 
उदष्टस्य लक्षितस्य चेत्यनेन सामान्योदेशपूर्वकं सामान्यलक्षणमिति द्वितीया 
विधा लक्षणस्य । सामान्योदेशपूर्वको विभाग इति द्वितीया विधा विभागस्य । इदं तु 
सूत्रं सामान्योदेशपूर्वकं विभागवचनम्‌ । ननु सामान्योदेशपूर्वकविशेषोदेशवत्‌ सामान्य- 
लक्षणपूर्वकं विशेषलक्षणं वक्तुमुचितं तत्‌ कस्य हेतोर्नोच्यत इति चेत्‌ । न, सामान्य- 
लक्षणस्यापि सूचितत्वात्‌ । समाख्याशद्रानामवयववृत्तिप्रतिसन्धानेन तल्लाभात्‌ । तच्च 
भाष्यकारो दर्शयिष्यति । 
अक्चस्याक्षस्येति वीप्सेयं षडिन्द्रियलाभार्था। प्रतिविषयमित्यन्ययीभावः। 
घ्राणरसनत्वकूचक्षुः श्रोत्रमनसां विषयेषु वृत्तिः सम्बन्धो बुद्धिर्वा कृदभिहितो भावो 
द्न्यवत्‌ प्रकाशत इति न्यायात्‌ वृत्तमक्षमपि ग्राह्यम्‌ । वृत्तिवृत्तिमतोः करणत्वमाह 
यदेति । सन्निकृष्यत इति सन्निकर्ष: कर्मणि घञ्‌ । सन्निकर्षणं वा सन्निकर्षः । ज्ञानं 





१. विभागवदित्यर्थः । 
२. यथा कृदभिहितद्रव्ये प्रत्ययस्तथा द्रव्यसमभिव्याहतकृदभिहितभावेपीत्यर्थः। तथाच इन्दियार्थ- 
सन्निकर्षवत्‌ इन्दरियमपि प्रत्यक्षप्रमाणम्‌ । 

निर्विकल्पकं सविकल्पकं वा । प्रमितिस्तस्मिंस्तदिति । द्रयोर्लक्षणन्तु अबाधितार्थ- 
विषयकानुभवत्वम्‌ । 


प्रमितिः फलमिति योजना । यदा ज्ञानमिति । ज्ञान निर्विकल्पकं, तथा च 
प्रत्यक्षपदेन आवृत्त्या प्रमाणपदेनान्वयो ज्ञेयः । ततश्च त्रिविधं प्रत्यक्षप्रमाणम्‌ । इन्द्रिये- 
न्द्रियार्थसन्निकर्षज्ञानभेदात्‌ । दहीयतेऽनेनेति हानम्‌ । उपादीयतेऽनेनेत्युपादानम्‌ । 
तद्रयभिन्नज्ञानमुपेक्षा । हानमनिष्टसाधनताज्ञानम्‌ । उपादानमिष्टसाधनताज्ञानम्‌ । टष्टा- 
निष्ट प्रियाप्रिये । मीयतेऽनेनेति मानम्‌ । मितेन व्याप्यतया पक्षसत्तया च प्रमितेन 
लिङ्खन हेतुना लिङ्धिनो ज्ञाप्यस्यार्थस्य धर्मिणो धर्मस्य धर्मधर्मिसम्बन्धस्य वा 
पश्चात्‌ प्रत्यक्षानन्तरं तदिदं क्रियाविशेषणम्‌। अत्र लिङ्गमनुमानमिति - पक्षेऽभेदे 
तृतीया लिद्गज्ञानमनुमानमितिपक्षे हेतोस्तृतीया । तच्च ज्ञानं चतुर्विधम्‌, चतुर्विध- 
मपि करणमित्युत्सर्गः । तथाहि प्रथमं दृष्टान्त द्रयोर्व्याप्तिदर्शनं ततः पक्षे केवलहेतु- 
दर्शनं ततो व्याप्तिस्मरणं ततः परामर्शं इति । 

समाप्यते सममीक्ष्यत इति समीपं पृषोदरादित्वात्‌ साधु । तस्य भावः सामीप्यं 
सादृश्यं तेन ज्ञानम्‌ । सामीप्यपदं व्याचष्टे सामान्येति । समानस्य सदृशस्य भावः 
सामान्यं तदेव योगः सम्बन्धः। तथा च यथा गौरवं गवय इति श्रुतवतः; प्रत्यक्षेण गवये 
गोसामीप्ययोगज्ञानं श्रुतवाक्यार्थस्मृतिसहकृतमुपमानं प्रमाणमित्यन्वयः । 

शब्द्‌ शब्दक्रियायाम्‌ । शब्दक्रिय तु वाक्यार्थबोधः सा क्रियते येन विभक्तयन्त- 
समूहेन स शब्दः प्रमाणमित्यन्वयः । समाख्याशब्दसूचितं लक्षणं प्रकटयति । उप- 
लब्धीति । उपलब्धिः प्रमतिः शब्दानामुत्सर्गतः साधनार्थपरत्वात्‌ साध्यते क्रियतेऽ- 
नेनेति साधनं करणम्‌ । निर्वचनं विभज्य प्रकृतिप्रत्ययविभागेन वचनम्‌ तदेव सामर्थ्य 
शक्तिः तस्माद्रक्तव्यं सामान्यलक्षणमिति शेषः । शब्दान्तरोक्तमनुवदति प्रमीयते 
इति । प्रत्यक्षादिपदद्रितयस्यापि निर्वचनमेवमेव कार्यमित्याह तदिवशेषेति । तथैव 
करणव्युत्पतत्यैव अक्ष व्याप्तौ प्रत्यक्ष्यतेऽनेनेति प्रत्यक्षमित्यादि । 


प्रमाणव्यवस्थां प्रमाणसम्प्लवं च दर्शयति किं पुनरिति । उतरमाह । उभयथेति । 
दर्शनं प्रमितिरस्माकमिति शेषः। प्रमाणत्रयसम्प्लवं दर्शयति अस्तीति । युञ्जानस्य 
आत्मनि मनोयोगविशेषं कुर्वतः । योगस्य समाधिश्च योगसमाधी तत्र श्रुतेऽनुमिते आत्मनि 


१. निर्विकल्पकेत्युपलक्षणम्‌, सविकल्पकस्यापि हानादिबुद्धि प्रति करणत्वात्‌ । 





० न्यायसूत्रम्‌ [ प्रथमाध्याये 


प्रत्यक्षमिति योजना । अध्यात्मप्रमाणसम्प्लवं प्रदश्य बाह्ये दर्शयति दृष्टाय अग्नि- 
रिति । पर्वतेऽस्तीति शेष उभयत्र । प्रत्यासीदता पर्वतसमीपं गच्छता अनुमीयते 
पर्वतेऽग्निरस्तीति ह्यनुषङ्गः । प्रत्यासन्न प्रत्यक्षाय पर्वतमारुढेन प्रत्यक्षतः पूर्वोक्तत्रि- 
तयात्‌ उपलभ्यतेऽयमत्राग्निरस्तीति शेषः । व्यवस्थास्पष्टा । पराशङ्कां विहायावस्था 
व्यवस्था । मुमुक्षोरात्मदर्शनोत्कण्ठां विधातुं प्रत्यक्षप्राधान्यमाह सा चेयमिति । प्रत्यक्ष 
परं प्रधानं यस्याः सा प्रत्यक्षपरा । चतुर्विधमज्ञानं चतुर्विधज्ञाननिवर्त्यमाह जिज्ञा- 
सितमिति । आप्तजिज्ञासा निवृत्तावुदाहरणमाह पूर्वोक्तमिति । सम्प्लवन्यवस्थे व्या- 
चष्टे प्रमातुरित्यादिना । सड्करोऽनेकमेलनमेकत्र । 

इति न्यायभाष्यचन्् त्रिसूची भाष्यचन्द्रिका ।। 

शरणीकरणीयो मे करुणावरुणालयः । 

यो वर्णपदवाक्यार्थं स्वरूपेण व्यवस्थितः ।। 


प्रत्यक्षलक्षणम्‌ 
( भाष्यम्‌ ) 
अथ विभक्तानां लक्षणमिति-- 
सूत्रम्‌-- इद्धियार्थसन्निकर्षोत्पन्नं ज्ञानमव्यपदेश्यमव्यथिचारि 
व्यवसायात्मकं प्रत्यक्षम्‌ ।।४।। 


इद्धियस्यार्थन सत्निकर्षादुत्पद्यते यज्ज्ञानं तत्‌ प्रत्यक्षम्‌ । “न तर्हीदानीमिदं भवति, 
आत्मा मनसा संयुज्यते, मन इद्धियेण, इद्धियमर्थनेति” । नेदं कारणावधारणम्‌- 
एतावत्प्रत्यक्षे कारणमिति, किन्तु विशिष्टकारणवयनमिति । यत्प्रत्यक्षन्नानस्य 
विशिष्टकारणं तदुच्यते, यत्तु समानमनुमानादिज्ञानस्य न तन्निवर्त्तते इति । “मनस- 
स्तर्हीद्धियेण संयोगो वक्तव्यः” । गिद्यमानस्य प्रत्यक्षज्ञानस्य नायं भिद्यत इति समान- 
त्वान्नोक्त इति । 
यावदर्थं वै नामधेशन्दास्तैरर्थसम्प्रत्ययः, अर्थसम्प्रत्ययाच्च व्यवहारः । तत्रेद- 
मिद्धियार्थसत्निकर्षदुत्पन्नमर्थ्ञानं “रूपम्‌ इति वा “रसः” इत्येवं वा भवति । 
रूपरसशब्दाश्च विषयनामधेयम्‌ । तेन व्यपदिश्यते ज्ञानं -““रूपमिति जानीते” “रस 
इति जानीते” । नामधेयशब्देन व्यपदिश्यमानं सच्छाब्दं प्रसज्यते? । 
अत आह अव्यपदेश्यमिति । यदिदमनुपयुक्ते शब्दार्थसम्बन्धेऽर्थज्ञानं न तन्ना- 
मधेयङब्देन व्यपदिश्यते । गृहीतेऽपि च शब्दार्थसम्बन्धेऽस्यार्थस्यायं शब्दो नामधेयमिति । 

यदा तु सोऽर्थो गृह्यते तदा तत्‌ पूर्वस्मादर्थज्ञानान्न विशिष्यते, तदर्थविज्ञानं तादृगेव 
भवति । तस्य त्वर्थज्ञानस्यान्यः समाख्याशब्दो नास्तीति, येन प्रतीयमानं व्यवहाराय 
कल्पेत । न चाप्रतीयमानेन व्यवहारः । तस्माज्जेयस्यार्थस्य संज्ञाशब्देनेतिकरण- 
युक्तेन सिर्दिश्यते- "रूपमिति ज्ञानं" "रस इति ज्ञानमिति" । तदेवमर्थभानकाले सन 
समाख्याशब्दो व्याप्रियते व्यवहारकाले तु व्याप्रियते । तस्मादशाब्दमर्थज्ञानमिन्दि- 
यार्थसननिकर्षत्पिन्नमिति । 

( खद्योतः ) 


अथ द्वितीये सूत्रे यत दत्याध्याहत्य यत्तदोर्नित्याभिसम्बन्धात्‌ तत्मरत्यक्षमिति प्रमाण- 
वाचिपदं योजनीयम्‌ । न तर्हीति । “लक्षणघटकसूत्राक्षरानुसारेण इन्दरियार्थयोरेव सन्नि- 
कर्षः प्रत्यक्षे आवश्यकः । एतच्च न सद्कच्छते नैयायिकसिद्धान्तेन येनात्ममनसोरिन्द्रिय- 
मनसोश्च सनिकर्षावश्यकतयाऽध्युपगतौ इति पूर्वपक्षाशयः। नेदमिति । सकलानाम्प्रत्य- 
क्षताप्रयोजकानाम्परिगणनार्थन्नेदं सूत्रह्धिन्तु यत्किञ्चित्‌प्रत्यक्षस्यान्यप्रमाणेभ्यो व्यावर्तक- 
न्तन्निरूपणार्थमेव ।। 


मनस इति । एवमपीन्द्रियमनसोस्संयोगस्यापि प्रत्यक्षमात्रेऽपेक्षितत्वात्तद्रयावर्तकत्वेन 
स वक्तव्यो भवति लक्षणसूत्रे- इति पएर्वपक्षाशयः। भिद्यमानस्येति । एतद्वाक्यं वार्तिक- 
कारेण द्विधा व्याख्यातम्‌ । यथेन्द्ियार्थसंयोगः प्रत्यक्षस्य व्यावर्तकस्तथैवेन्द्रियमनस्संयोगो- 
ऽपीति विविच्य यत्किञ्िदेकं व्यावर्तकं, सूत्रकारेणोक्तम्‌। यत्किञ्चिद्भयावर्तकोल्लेखेनैव 
लक्षणाभिधानस्य सम्पन्नत्वाद्वितीयविशेषणं व्यावर्तकमपि नोक्तम्‌ । समानत्वादित्यनेन 
पदेनैतदेवाभिपरेतम्‌ । एतदेव प्रथमं व्याख्यानम्‌ ।। द्वितीयञ्च यथा। इन्द्ियर्थयोरेव संयोग 
एकम्परत्यक्षमपरस्मात्प्रत्यक्षाद्ग्यावर्तयति। इन्द्रियमनसोस्तु संयोगस्तत्तदिन्द्रियजसकल- 
प्रत्यक्षसाधारणः । अत एव साधारणत्वात्‌ “समानत्वात्‌ अयननोक्त इति। अपरश्ार्थः 
“समानत्वात्‌? इत्तस्य वार्तिककारेणोक्तः-आत्ममनस्संयोगोऽतीन्दियाधार एवमि- 
न्द्ियमनस्संयोगोऽपीति। अथवा - यथाऽऽत्मनस्संयोगो विषयावृ्तिस्तथेन्द्रियमनस्संयो- 
गोऽपि।। अथवा-यथाऽऽत्ममनस्संयोगो मनोवृत्तिस्तथेन्द्रियमनस्संयोगोऽपि ।। एवञ्च अन्य- 
तराभिधानेन चरितार्थत्वात्‌ । अथवा इन्द्रियमनस्संयोगस्यात्ममनस्संयोगंस्य सामान्यादनभि- 
धानमात्ममनस्संयोगस्य सूत्र । इत्यादिवािकि स्पष्टम्‌ । द्वितीयमेव व्याख्यानन्तात्प्य धृतम्‌ ।। 


यावदर्थमिति । अर्था हि सर्वदा सर्वथा सर्वत्र नामधेयेनान्विताः । नास्ति सोऽर्थो यः 


कदाचिन्नामधेयेन वियुज्यते । तदनेन नामधेयतादात्म्यमर्थानाम्‌ । अर्था हि प्रतीयमाना 
नामधेयेरुपेतास्तत्सामानाधिकरण्येनावगम्यन्ते- ““गौरित्यर्थ” “अश्च इत्यर्थः” इति। तथा 





५२ न्यायसूत्रम्‌ [ प्रथमाध्याये 


चार्थानान्नामधेयात्मकत्वात्तद्रोचरमालोचनमपि नामगोचरमित्यर्थवन्नामधेयेन व्यपदिश्यमानं 
शाब्दम्प्रसज्यते । तथा च नाविकल्पकं शब्दरहितमस्तीति तात्पर्य शङ्काकृतः । तस्य 
निराकरणमन्यपदेश्यमिति । अत्र च व्याख्याने शाब्दमित्यस्य पदस्यार्थोऽन्यथाकृत्वा व्या- 
ख्यातस्तात्पर्यकृता - “न शब्दप्रमाणकतया शाब्दमपि तु शब्दे जातं शाब्दम्‌ । शब्दश्चास्य 
विषयत्वेन जनकः" ~ इत्यादिना । एवमर्थकरणञ्च नामजात्यादिसहितस्य सविकल्पस्य 
प्रत्यक्षलक्षणेऽन्तर्भावदृष्ए्येत्यवधेयम्‌ ।। 

नामज्ञानसहिततयोक्तं ज्ञानत्रैन्द्रियकमतस्तद्रहिष्करणायैवाव्यपदेश्यपदमित्येवार्थः 
साक्षाद्‌ भाष्याक्षरेभ्यो गम्यते । परन्त्वेतत्न सङ्गच्छते नैयायिकसिद्धान्तनेत्येतस्मादेव तात्पर्य- 
कृताऽन्यथा व्याख्यातम्‌ । न तन्नामधेयेति-नकायो मुद्रितपुस्तकेऽवर्तमानोऽपि तात्पर्यानु- 
सारेणात्र धृतः ।। 

न विशिष्यत इति- तात्पर्यसम्मतः पाठः । यत्र नामापि ज्ञातं तत्र वस्तुज्ञानन्तु तदव- 
स्थमेव । यथाऽज्ञाते नाम्नि तथैव ज्ञातेऽपि वस्तुनो ज्ञानमित्यर्थः । तस्य त्विति । तस्य- 
त्वित्यारभ्य कल्पेतेत्यन्तं वाक्यम्मुद्रितपुस्तकेऽनुपलब्धमपि गृहीतम्‌ । अनेन विना नचा- 
प्रतीयमानेनेत्यादिवाक्यस्यासम्बद्धत्वात्‌, तात्पर्यपरिगृहीतत्वाच्च । तस्मादित्येव पाठः सम्य- 
क्तरः तात्पर्यपरिगृहीतश्च । 

(भाष्ययन्धः) 

अथ प्रमाणानां विशेषलक्षणमुच्यते इन्द्ियार्थत्यादि चतुस्सूत्या। षदपदमिदं सूत्रम्‌। 

अर्थे सन्निकर्षो यस्य तदर्थसन्निकर्षम्‌ । अर्थसन्निकर्षञ्च तदिन्द्रियञ्चेति इन्द्रियार्थसन्नि- 
कर्षं तस्मादुत्पन्नं यत्तत्तथा । एतावन्मात्र प्रत्यक्षमित्युक्ते सुखादावतिव्याप्तिरत आह 
ज्ञानमिति। संशयादावतिव्याप्तिवारणायाव्यभिचारीति। व्यभिचारित्वमतद्विषयकत्वम्‌। 
तद्विपरीतमव्यभिचारित्वम्‌ । तद्विभजतेऽव्यपदेश्यम्‌ व्यवसायात्मकमिति । नाम द्रव्य- 
गुणकर्मसामान्यैर्विशेषैरपदिश्यते धर्मो यैस्ते व्यपदेशाः तेषु भवं सम्बद्धं व्यपदेश्यम्‌ । 
तद्विपरीतमन्यपदेश्यम्‌ निर्विकल्पकम्‌ इदमेव नाम जात्यादियोजनरहीनमित्युच्यते । ननु 
व्यपदेशे भवं जातमित्येव कुतो नोच्यते इति चेन्न नाम्नोऽकारणत्वात्‌ । संज्ञाशब्द- 
स्यार्थपतयक्ेऽव्याप्रियमाणत्वात्‌ । प्रतिषेत्स्यति च भाष्यकारः संज्ञायाः कारणत्वम्‌ । 
व्यवसायो विशेषणविशेष्यभावावगाहि । व्यवसाय आत्माऽभिन्नविशेषणं यस्य तद्वयव- 
सायात्मकम्‌। प्रत्यक्षं प्रत्यक्षणं साक्षात्कृतिरिति यावत्‌ । प्रत्यक्षप्रमाया लक्षण- 
९. यदिदमनुपयुक्ते ४ वदर्थसभ्बन्धे इत्यादिभाष्यप्रनयेनेत्यर्थः । 

मिदम्‌ । नन्वप्रकृतमिदं कथमुच्यत इति चेत्‌ न, क्रियाविशेषितकारकलक्षणस्य उदिष्ट- 
त्वात्‌ । अन्यथा का प्रत्यक्षप्रमेति प्रश्नो न निवर्तेत । ननु तथापि जिज्ञासा  निवृ््यनु- 
पपत्तिरिति चेन्न यतस्तदित्यध्याहत्य प्रमाणमित्यनुषक्तेनान्वयोपपत्तेरिति सूत्रन्याख्या- 
नस्यैका विधा । भाष्यकारस्तु अन्यथा व्याचष्टे इन्द्रियस्येति कर्तरि षष्ठी । अ्थेनिति 
सहार्थे तृतीया । यद्रा अर्थस्य कारकत्वविवक्षया कर्तरि तृतीया । इद्दियस्येति कर्मणि 
षष्ठी । इन्द्रियं यथार्थ सनिकर्षति तथार्थोऽपीन्द्रियमिति। एवञ्चोभयकृतिसाध्यत्वं प्रत्य- 
क्षस्य बोधितं भवति। सन्निकर्षः कृतिरुत्पादना इन्द्रयार्थावुत्पादकौ उत्पाद्यम्‌प्रतयक्षम्‌ । 

इन्द्रियसूत्रे मनसोऽग्रहणात्‌ मनसोऽनिन्द्रियत्वमाशङ््य इदमाह । न तर्हीति । 
एतावदेव प्रत्यक्षकारणमित्यवधारणपरं सूत्रमिति भ्रान्तः शङ्कते नतर्हीति । मनसेति 
कर्तरि तृतीया । तत्कृतिश्च चलनम्‌ । इन्द्रियेणेति सहार्थे तृतीया । संयुज्यते इत्यनु- 
षज्य कर्मकर्तरि प्रयोगो ज्ञेयः । ननु इन्द्रियेणेति कर्तृतृतीयास्त्विति चेन्न, इन्द्रियकृतेर- 
भावात्‌ एवमर्थनेत्यत्रापि । 


उत्तरमाह नेदमिति । विशिष्टमसाधारणं यत्कारणं तद्रचनमिदं सूत्रम्‌ । इन्द्रियार्थ- 
सन्निकर्षलक्षणं प्रत्यक्षज्ञप्तेज्ञायतासम्बन्धेन तद्विशिष्टप्रमाप्रत्यक्षं प्रमाणस्य लक्षणं 
करणतासम्बन्धेनेत्यभिप्रायः । 
 अप्रयोजकत्वादात्मनो योगो न गृह्यत इत्याह यत्तु समानमिति । समानं साधारणं 
व्यभिचारीत्यर्थः । नन्वसाधारणत्वं चेद्ग्रहण प्रयोजकं तर्हि इन्द्रियमनोयोगोऽपि गृह्यता- 
मित्याह मनस इति । वक्तव्यो वक्तुमुचितः अहर्थि कृत्यविधानात्‌ । उत्तरमाह समान- 
त्वान्नोक्त इति । समानत्वादलक्षणत्वादलक्षणत्वञ्च मानसे व्यभिचारात्‌ । प्रत्यक्ष- 
ज्ञानस्य चेति षष्ठी चानादरे । अनादरश्चेह त्यागः । 
शब्दार्थयोरभेदादर्थजमिव प्रत्यक्षं शब्दजमिव ` भवतीति निराकर्तुं सूत्रकृत्‌- 
प्रयक्तमव्यपदेश्यमिति विशेषणं व्याचक्षाणो भाष्यकारस्तदनू््य दूषयति । यावदर्थ- 
भित्यादिना। यावदर्थं सर्वार्थिषु तादात्म्येन व्याप्ता नामधयशन्दा वर्तन्त इति शेषः। 
तैरहतुभिरर्थसम््रत्ययः । तैस्सह वा। तत्र ज्ञापकमाह अर्थसम्प्रत्ययादित्यादि रस 
इति जानीते इत्यन्तम्‌ । रूपमिति वा रस ईति वेत्यस्यायमभिप्रायः। इदं ज्ञानं 


९. कि प्रमाणमिति - जिज्ञासानिवृत्यनुपपत्तिरित्यर्थः । 
२. विषयतया शब्दजं शब्दविषयकं शाब्दमित्यर्थः, राब्दश्चास्य विषयत्वेन जनकोऽर्थतादात्म्यात्‌ । 

शब्दार्थयोरभेदमवगाहत इति न ह्यत्र भेदः प्रतीयते इति च । रूपरसशब्दाः रूप- 
रसादयः शब्दाः विषयनामधेयं विषयाभिन्नं नामधेयमित्यर्थः । 


तदुक्तं सर्वसिद्धान्तसं ग्रहे- शब्दस्यार्थस्य सम्बन्धस्तादात्म्यं शाब्िकैर्मतम्‌ । 
अतः शब्दात्मकं विश्च शन्दब्रह्यविदां मते ।। इति। 
व्यासोऽप्याह-- अकारादिक्षकारान्तवर्णरूपव्यवस्थितः । 
पुराणपुरुषोऽनादिः शब्दब्रहयति कीर्तितः ।। इति । 


आश्वलायनोऽप्याह--या वर्णपदवाक्यार्थस्वरूपेण विवर्तते । 
अनादिनिधनानन्ता सा मां पातु सरस्वती ।। इति । 

रूपरसशब्दाः विषयनामधेयमिति लिङ्वचनभेदः सामानाधिकरण्येऽनुपपन्न- 
मिति नाशङ्धनीयम्‌, वेदाः प्रमाणमितिवत्‌ साधुत्वात्‌ । तेन रूपधेयाभिन्नेन नामधेयेन 
व्यपदिश्यते प्रतिपाद्यते । शाब्दं विषयविधया शब्दजन्यं प्रसज्यते प्रमाणेन सम्ब- 
ध्यते न्याय्यमिति यावत्‌ । तदिदं गौतमोऽभिप्रायेण प्रत्याचष्टे इत्यर्थः । अव्यपदेश्यं 
न व्यपदेशजन्यं नामरूपयोर्भदादित्यभिप्रायः । भेदमुपपादयति यदिदमिति । अनु- 
पयुक्ते अगृहीते अर्थज्ञानमर्थमात्रज्ञानम्‌ । तादृगेव भवतीति । अगृहीतसम्बन्धकः- 
विषयज्ञानमिव भवति । नन्वगृहीतनामार्थशङ्कितकऽर्थऽपि तादृगेव ज्ञानं चेत्‌ तत्संज्ञयो- 
ल्लिखेत ज्ञाता इति चेन्नेत्याह तस्यत्विति । अयमर्थः-गृहीतसङ्कतकोऽपि पुरुषस्त- 
मर्थं दृष्ट्वा उद्नुद्धसंस्कारः संज्ञां स्मरति ततःपरबोधनाय तया संज्ञया ज्ञानमुल्लि- 
खति मम रूपमिति ज्ञानं जातमित्यादि । नैतावता उल्लेखेन शब्दार्थयोरभेदः । 
संज्ञाशब्दोऽयं हि त्रयाणां भवति स्वस्य स्वार्थस्य स्वार्थज्ञानस्येति । तदुक्तं सा्कन्ये - 
“घटः” इति शब्दः “घट” इत्यर्थो “घट इति ज्ञानमिति । तथा चागृहीतसङ्कतकस्य 
संज्ञास्मरणाभावान्नोल्लिखतीति । अन्यः समाख्याशब्द अर्थनामधेयादन्यो नास्ति येना- 
न्येन व्यवहाराय कल्पेत समर्थं भवेत्‌ । प्रतीयमानं ज्ञानं न च शब्दार्थयोः सङ्केतग्रह 
विनार्थमेव न पश्यति, तथा सति अन्ध इव इममर्थं पश्यामीत्यपि नोल्लिखेत्‌ । 
अप्रतीयमानेन संज्ञाशब्देन व्यवहारः प्रत्यायनम्‌ । तस्मात्‌ संज्ञाशब्दात्‌ ज्ञेयस्य 
प्रतिपत्तुं योग्यस्य इतिकरणमितिशब्दः। तदयक्तेन संज्ञाशब्देन निर्दिश्यते प्रत्याय्यते 
संज्ञेयं ज्ञानमिति शेषः । तदाकारं दर्शयति रूपमिति ज्ञानमिति । तस्मात्‌ संज्ञेयभेदात्‌ 
संज्ञाशब्दो न प्रत्यक्षे कारणमित्युपसंहरति तदेवमिति । अर्थविज्ञानकाले संजञेयप्रत्यक्ष- 
काले व्याप्रियते प्रवर्तते न प्रत्यक्षे इति शेषः। व्यापारो हीन्द्रियार्थसन्निकर्षस्तेन न 

करोति रूपादिसंज्ञाव्यवहारकाले व्याप्रियते शाब्दबोधकाले व्याप्रियते शाब्दबोधं 
जनयतीत्यर्थः। तस्माद्रयापारेणाकारणत्वादशाब्दं शब्दाजन्यम्‌ अर्थज्ञानं प्रत्यक्षम्‌ 
इन्दरियार्थसन्निकर्षोत्पत्नम्‌ इन्द्रियार्थव्यापारमात्रजन्यम्‌ । 


( भाष्यम्‌ ) 

ग्रीष्पे मरीचयो भौमेनोष्पणा संसृष्टा: स्पन्दमाना दूरस्थस्य च्चुषा सन्निकृष्यन्ते । 
तत्रेद्धियार्थसन्निकर्षादुदकमिति ज्ञानमुत्पद्यते । तच्च प्रत्यक्षं प्रसज्यत इत्यत आह- 
अव्यभिचारीति । यदतस्मिस्तदिति तद्‌ व्यभिचारि, यत्तु तस्मिस्तदिति तदव्यभिचारि 
प्रत्यक्षमिति । दूराच्चक्चुषा ह्ययमर्थं पश्यन्नावधारयति धूम इति वा रेणुरिति वा । 
तदेतदिन्ियार्थसन्निकर्षोत्पन्नमनवधारणज्ञानं प्रत्यक्षं प्रसज्यत इत्यत आह- व्यवसाया- 
त्मकमिति । न चैतन्मन्तव्यम्‌- “आत्ममनः सन्निकर्षजमेवाऽनवधारणज्ञानमिति” ! 
चक्षुषा ह्ययमर्थं पश्यन्नावधारयति । यथा चेद्धियेणोपलब्धमर्थं मनसोपलभते, एव- 
मिन्दरियेणानवधारयन्मनसा नावधारयति । यच्चैतदिद्दियानवधारणपूर्वकं मनसाऽन- 
वधारणं तद्विशेषापेक्षं विमर्छमात्रं संशयो न पूर्वमिति । सर्वत्र प्रत्यक्षविषये ज्ञातुरि- 
द्दियेण व्यवसायः, पश्चान्मनसाऽनुव्यवसायः, उपहतेन्दरियाणामनुव्यवसायाभावा- 
दिति । “आत्मादिषु सुखादिषु च प्रत्यक्षलक्षणं वक्तव्यम्‌ । अनिन्धियार्थसन्निकर्षजं 
हि तदिति" । | 

इद्दियस्य वै सतो मनस इद्रियेभ्यः पृथगुपदेशो धर्मभेदात्‌ । भौतिकानीद्धियाणि 
नियतविषयाणि, सगुणानां चैषामिद्धियभाव इति । मनस्त्वभौतिकं सर्वविषयं च, 
नास्य सगुणस्येद्दरियभाव इति । सति चेन्ियार्थस्निकर्षे सन्निधिमसन्निधिं चास्य 
युगपज्ज्ञानानुत्पत्तिकारणं वक्ष्यामः (अ. १ आ. १ सू. १६) इति । मनसशचन्द्िय- 
भावात्तन्न वाच्यं लक्षणान्तरमिति । तन््रान्तरसमाचाराच्चैतत्प्रत्येतव्यमिति । परमत- 
मप्रतिषिद्धूमनुमतमिति हि तन्त्रयुक्तिः । व्याख्यातं प्रत्यक्षम्‌ ।।४।। 


(खद्योतः ) 
अव्यभिचारीति विशेषणम्प्रत्यक्षलक्षण एवावश्यकम्‌ । प्रमाणान्तरेषु तु व्यभिचार- 


१. यदिदमनुपयुक्ते शब्दार्थसम्बन्धे इति भाष्यस्यायमभिप्रायः । ज्ञानं च विषयभेदानुविधायि यथा 
चाक्षुषं विज्ञानं रूपे एव नियतं न शब्दे प्रवर्तते । तथा भ्रतरं शब्दे एव नियतं न रूपे । यदि 
रूपादि शब्दात्मकमेव भवेत्‌ तर्हि श्दग्राहि ज्ञानं रूपादावपि प्रवर्तेत । अप्रवर्तमानं रूपादीनां 
शब्दात्मतां विधुरयति । अन्यच्च रूपादीनां शब्दात्मकत्वे तेषामपि श्रोत्रग्राह्यत्वादन्धोऽपि रूपं 
गुहणीयात्‌ । तस्माच्छनब्दात्मकता ज्ञानार्थयोर्न युक्ति सहेति । 

स्साक्षात्परम्परया वा तन्मूलभूते प्रत्यक्ष एवेति ध्येयम्‌ । अनवधारणज्ञानमिति। संशया- 
त्मकं. ज्ञानमिति यावत्‌ । व्यवसायात्मकमिति । वस्तुतो निर्विकल्पकमेव ज्ञानं प्रत्यक्षत्वेन 
सूत्रभाष्याभ्यामिष्टमिति प्रतिभाति । तथा च कल्पनापोढमभ्रान्तमिति बै द्धाचार्यधृतमेव 
लक्षणं सूत्रभाष्यसम्मतमिति तदक्षरतात्पर्यम्‌ । वाचस्पतिमिश्रास्तु सविकल्पकमपि ज्ञानं 
सौत्रलक्षणेऽन्तर्भावयितुं यतन्ते । ““अव्यभिचारिपदेनैव संशयज्ञाननिरस्ते सविकल्पक- 
प्रत्यक्षावरोधार्थमुपादीयमानं व्यवसायात्मकपदं साक्षात्‌ सविकल्पकस्य वाचकमिति । 
भाष्यकारेण वार्तिककारेण च सविकल्पकनज्ञानस्य चर्चाऽपि नैव कृतेत्यत्रातिस्फुटत्वा- 
च्छिष्यर्गम्यत एवेति भाष्य वार्तिकाभ्यामव्याख्यातमिति, स्वकृतव्याख्यानं सविकल्प- 
कान्तर्भावनपर त्रिलोचनगुरून्ीतमार्गानुसारीति वाचस्पतिमिश्राः । 
चक्षुषेति । अनेन चैतत्सूचितं यत्‌ सर्वे संशया नेन्दियव्यापारनिरपेक्षाः, यद्यपि कति- 
पये केवलमानसव्यापारजन्या एवेति मनसोपलभ्यत इति । चक्षुस्सहायेनेति शेषः । 


यच्चैतदिति । अनयोर्मनोमात्रजन्येन्द्रियसन्निकर्षजन्ययोः संशयज्ञानयोर्मध्ये इन्दर 
यानवधारणपूर्वकं यत्‌ इन्द्रियसन्निकर्षरूपविशेषसापेक्षं तद्‌ विमर्शमात्रम्‌ । स एव संशयः 
केवलमित्यर्थः । स एवात्र संशयत्वेन गृह्यते, न तु पूर्वम्‌, मनोमात्रजन्यमनवधारणज्ञान- 


मिति यावत्‌ । एवञ्च बहूनां संशयज्ञानानामिन्द्रियजन्यत्वे तेषां व्युदासाय विशेषणान्तरम- 
पेक्षितमासीत्‌ । 


अनुव्यवसायाभावादिति । अन्धबधिरादीनामनुव्यवसायाभावात्‌ तत्पूर्वं न्यवसायो- 
त्पत्तौ चक्षुराद्यपेक्षणीयम्‌। तथा च संशयज्ञानोत्पादेऽपीन्द्रियार्थसनिकर्षोऽपेक्षणीयः। 
आत्मादिष्विति । आत्मादिज्ञानेषु सुखादिज्ानेषु चेत्यर्थः । स्वतः सुखस्येन्द्रियार्थजत्वेऽपि 
न प्रत्यक्षता । सा हि सुखज्ञानस्यैव भवितुमर्हति । इन्द्रियस्येति। तत्त्वतो मनस इन्दरिय- 
त्वेऽपि तस्य तेभ्यः पृथगुदधेशे तस्य भिन्नधर्मवत््वमेव कारणम्‌ । सगुणानामिति । घ्राणा- 
दीनि यथा स्वस्वगुणेन गन्धादिना बाह्यं गन्धादि बोधयन्ति मैवम्मन इति । वार्तिकि त्वेक- 
मेव मनस इन्द्रियेभ्यो वैधर्म्यमभ्युपगतम्‌ । तच्च मनसस्सर्वविषयत्वमिन्द्रियाणाम््रतिनियत- 
विषयत्वमिति । 


सति चेति । टन्द्ियार्थसन्िकर्षे सत्यपि यद्युगपज्ज्ञानन्नोत्पद्यते यत्र मनसोऽसन्निधिरेव 
कारणम्‌ । मनसस्सत्निधिमसन्िधिं वा कारणं वक्ष्याम इति सम्बन्धः । न वाच्यं लक्षणान्तर- ` 
मिति । आत्मसुखादिज्ञानानामन्तर्भावायेति शेषः । 


परमतमिति । बैौद्धनैयायिकेन दिडनागेन प्रमाणसमुच्चयनाम्नि ग्रन्थे वाक्यमिदमा- 

कषिप्तम्‌-अप्रतिषेधस्यैव पराभिमतसिद्धान्तानुमतिसूचकत्वे चक्षुरादीनामिन्द्रियाणामपि तथैवा- 
नुमतत्वसम्भवे तेषाम्पृथगुपन्यासोऽनर्थक एवेति वदता । 
( भाष्यचन्द्रः) 

भूमेरुत्थितो भौमः तेन संसृष्टा वेगेन मिलिताः अतः स्पन्दमानाः । विशेषापेक्ष 
तयोर्विशेषादर्शनविशेषस्मरणजन्यं तद्विमर्शमात्रं न पूर्व न मानसमेव । तर्हि मानसप्रत्यक्षे 
लक्षणमिदमन्याप्तमित्याशङ्कते आत्मादिष्विति। इन्द्रियजमिति। मनसोऽनिन्द्रियत्वा- 
दिति शेषः । अनिन्द्रिय मनः इन्द्रियवर्गे सूत्रकृताऽजानतत्वात्‌ । 

समाधत्ते इन्द्रियस्य वै इति । वै शब्दोऽवधारणे इन्द्रियस्यैव सत इन्द्रियतादा- 
त्म्यवतः स्वभावः सत्ता । पृथगुपदेश इन्द्रियवर्गेऽनुपदिश्य प्रमेयवर्गे उपदेशः । धर्म- 
भेदात्‌ धर्मविशेषज्ञानमुदिश्य प्रमेयवर्गे उपदेशः। धर्मभेदात्‌ धर्मविशोषज्ञानमुदिश्य 
तदाह भौतिकानीति । भौतिकानि भूतप्रकृतिकानि तथा च सूत्रम्‌ “्राणरसन- 
चक्षुस्त्वकशरोत्राणीन्द्रियाणि भूतेभ्यः (१-१-१२) इति । “जनिकर्तुः प्रकृति- 
रिति पाणिनीसूत्रेण प्रकृतेरपादानसंज्ञया पञ्चमी । 

प्रकृतिविकृतिभावश्चेह समवायिसमवेततयाऽवयवावयविभावः । ननु नेदं श्रत्रे सम्ब- 
ध्यते तस्याकाशात्मकतया एकतया च प्रकृतिविकृतित्वाऽभावादिति चेत्सत्यम्‌ । 
गौणस्य तस्य श्रोत्र विवक्षातः प्रयोगो ज्ञातव्यो भाक्तः । भेदान्तरं दर्शयति नियत- 
विषयाणीति । भेदान्तरञ्चाह सगुणानामिति । स्वविषयसमानगुणानामित्यर्थः । मनसो 
नैवमित्याह मनस्त्विति । अत्र वार्तिकम्‌ । यतत सूत्रे मनसोऽनभिधानं तद्वैधर्म्यात्‌ । 
वैधर्म्य सर्वविषयत्वासर्वविषयत्वे । सर्वविषयं मनोऽसर्वविषयाणीन्द्रियाणीति । सर्व- 
विषयं तु मनः स्मृतिकारणसंयोगाश्रयत्वादात्मवत्‌ । सुखग्राहकसंयोगाश्रयत्वादात्मवत्‌ । 
समस्तेन्द्रियाधिष्ठातृत्वाच्च आत्मवत्‌ । भौतिकाभोतिकत्वे तु न वैधर्म्यं विबोधात्‌ नहि 
भोतिकं मनो नाऽप्यभौतिकमिति । कार्यधमवितौ भोतिकत्वाऽभोतिकत्वे नच कार्यं मनः, 
तस्मान्न भौतिकं नाऽप्यभौतिकमति । श्रोत्रे चाऽसम्भवः । यदि भौतिकत्वाभौतिकत्वे 
लक्षणाद्रैधर्म्यादपरिपाठः सूत्रे मनसः तर्हिश्रीत्रमपि सूत्रे न पठितव्यम्‌, नहि श्रोत्रं भौतिकं 
नाप्यभौतिकमिति । स्वार्थ प्रत्ययविधानमिति चेत्न वैयर्थ्यात्‌ । स्यादेषा बुद्धिः स्वार्थिक 
एष प्रत्ययो भूतमेव भोतिकमिति । तच्च न प्रत्ययवेधरम्यात्‌ । नहि भोतिकमित्यनेन 
कश्चिदाकाशे तद्धितार्थ लभ्यते तस्मादिदं स्वार्थे प्रत्ययविधानमिति । यत्पुनरेतत्पुथग- 
भिधानं नास्तीति न नास्ति युगपज्ज्ञानानुत्पत्तर्मनसो लिङ्गमिति पृथगुच्यते तेन च प्रति- 

पादितं मनसः करणत्वमिति । सगुणानामिन्द्रियभावा वैधर्म्यमित्येतदप्ययुक्तम्‌। श्रोत्रा 
नभिधानप्रसद्गात्‌, तस्मात्सर्वविषयत्वात्सर्वविषयत्वमेव वेधर्म्यमित्येवं ज्यायः । सन्निधिः 
संयोगः स चान्यत्रासननिधिः अनव्यापकत्वान्मनसः। तत्रान्तरं वैरोषिकतन्त्रादि । तन्त्रसमा- 
चारान्मनस इन्द्रियत्वेन प्रतिपादनात्‌ । एतन्मनस इन्द्रियत्वम्‌ । ननु स्वतन्त्रेऽनुक्तं पर- 
तन्च्रोक्तं कथं ग्राह्यमित्यत आह- परमतमिति । अप्रतिषिद्धं स्वतन्त्रे अनिषिद्धम्‌ । 
अनुमतं तन्त्रकारेणेति शेषः । तन्त्रयुक्तिः - तन्त्राणां परस्परं तत्तदर्थ एकवाक्य- 
त्वमविप्रतिपत्तिः सम्वाद इति यावत्‌ । सम्मतिरित्यर्थः । अत्र वार्तिकम्‌ । तन्त्रान्तर- 
समाचाराच्च तन्त्रान्तरे मन इन्द्रियत्वेन पठ्यते तच्चेह न प्रतिषिध्यते अप्रतिषेधादुपात्त 
तदिति । न शेषाभिधानवैयर्थ्यात्‌ । शेषाण्यपीन्द्रियाणि तैः परिपठितानीति तान्यपि 
न वक्तव्यानीति । यद्यप्रतिषेधादुपादानं स्यादिति । न तन्त्रयुक्त्यनबबोधात्‌ न भवता 
तन्त्रयुक्तिः परिज्ञायते, परमतमप्रतिषिद्धमनुमतमिति हि तन्त्रयुक्तिः । न च यस्य स्वमत- 
परिग्रहो नास्ति यस्य स्वमतं परमतं वा भिद्यते भवता च परमतानुरोधेन सर्व स्वमतं 
निवार्यत इति तन्निवारणात्‌ स्वमतं परमतमित्येव नेष्यते तस्मादस्ति मन इन्द्रियम्‌ । 
तदुपपन्नमिन्द्रियार्थसन्निकर्षोत्पत्नं सुखादिज्ञानमिति व्यापकलक्षणम्‌ । किमिदं प्रत्यक्ष- 
लक्षणं समस्तमसमस्तं वेति सन्देहः । कुतः 2 उभयथा दर्शनात्‌ समस्तं लक्षणं भवति 
न्यस्तञ्चेति । इच्छाद्रेषयत्नसुखदु :खादीन्यात्मनो लिङ्गमिति व्यस्तलक्षणमेकशः 
प्रतिपादकम्‌ । तथा समानानेकथर्मोपपत्तरित्यादि व्यस्तम्‌ । समस्तं पुनः वचनविघा- 
तोऽर्थ विकल्पोपपत्त्या छलमिति समस्तेनानेन छलं लक्ष्यते । प्रसिद्धसाधर्म्यात्साध्य- 
साधनमुपमानमिति लक्षणं चदम्‌ । अतः सन्देहः किं समस्तमुतासमस्तमिति । समस्त- 
मित्याह यस्मादेकशोऽनुमानसुखशाब्दविपर्ययसंशयादीनि निवर्त्यन्त इति । यदि 
इन्दरियार्थसनिकर्षोत्पन्नमित्याद्येकशः पदमभिधीयते योऽयमेकेन पदेन सङ्गृहीतोऽर्थः 
स प्रत्यक्षं स्यादिति तेन पूर्वोक्तानामनुमानादीनां प्रत्यक्षत्वप्रसङ्कः स्यादिति । एवं द्रयोः 
पदयोरुपादाने पदद्वयोपात्तस्य प्रत्यक्षत्वप्रसङ्गः । एवं त्रयाणां पदानामुपादाने तैरुपा- 
त्स्य प्रत्यक्षत्वप्रसङ्गः । एवं चतुर्णां पदानामुपादाने तैरुपात्तस्य प्रत्यक्षत्वप्रसङ्गः 
तस्मादेकद्वित्रिचतुष्पदपर्युदासात्‌ पञ्चपदपरि ग्रहेण त्रिंशत्कोरीर्व्युदस्य समस्तं लक्षण- 
मुच्यते । तत्रैकपदपरिग्रहेण तावत्पञ्च कोटयः, द्विपदपरि ग्रहेण दश, त्रिपदपरिग्रहे- 
णापि दशैव, चतुःपदपरिग्रहेणपञ्च । ` 
एकत्रिंशत्तमी पुनः समस्तपरिग्रहेणोपात्तेति । कस्माद्विशेषविधिप्रतिषेधयोः शेष- 

विधिप्रतिषेधविध्यभ्यनुज्ञाविषयत्वात्‌ । अयं खलु विशेषविधिः प्रवर्तमानः शेषं प्रति- ` 


षेधयत्ति। यथा दक्षिणेनाक्ष्णापश्यतीति । विशेषप्रतिषेधश्च शेषाभ्यनुज्ञाविषयो भवति । 
यथा वामेनाक्ष्णा न पश्यतीति । तथेहाप्येकदेशाभ्युपगमे शेषप्रतिषेधः शेषविधानं वा 
गम्यते इति व्यवस्थितं प्रत्यक्षमिति । व्याख्यात प्रत्यक्षमिति भाष्यमनुपपन्नं प्रकृतस्य 
प्रत्यक्षप्रमाणस्याव्याख्यानात्‌ । ननु प्रत्यक्षपदं प्रमापरमति चेन्न । प्रतिज्ञया सहानेक- 
` वाक्यतापत्तेः । तथा हि प्रतिज्ञा अथ विभक्तानां लक्षणमिति । सूत्रमप्यनुपपन्नम्‌ । 
प्रकृतस्य प्रत्यक्षप्रमाकरणस्यान्याख्यानात्‌ प्रमाणमुदिश्य विभज्य प्रमालक्षणकरणा- 
दिति चेन्न सूत्रभाष्याभिप्रायानवबोधनात्‌ । तथाहि प्रमाविशिष्टं करणमुदिष्टम्‌, प्रमा- 
विशेषविशिष्टकरणं च विभक्तं ततश्च विशेष्यवद्विशेषणमप्युदिष्टं विभक्तं च । अत 
उभयलक्षणं न्याय्यम्‌ । तत्र प्रोपसर्गविशेषणेनैव सामान्यलक्षणमुभयोः कृतं वेदित- 
न्यम्‌ । विशेषलक्षणं त्ववशिष्टम्‌। तत्र प्रमाणामेव लक्षणेन प्रमाणानि लक्षितानि भव- 
न्तीति सूत्रभाष्ययोरभिप्रायः । तच्चास्माभिर्भाष्यव्याख्यानावसरे व्याख्यातमिति । 


इति प्रत्यक्षभाष्यचद्धिका ।। 
अनुमानलक्षणम्‌ 
सूत्रम्‌--अथ तत्पूर्वकं त्रिविधमनुमानं पूर्ववच्छेषवत्सामान्यतोदृष्ठं च ।।५।। 
| ( भाष्यम्‌ ) 
तत्पूर्वकमित्यनेन लिङ्गलिङ्भिनो: सम्बन्धदर्शनं लिङ्गदर्शनञ्चाभिसम्बध्यते । लिङ्ख- 
लिदह्धिनो ःसम्बद्धयोरदर्शनेन लिङ्घस्मृतिरभिसम्बध्यते । स्मृत्या लिङ्गदर्शनेन चाप्रत्यक्षो- 
ऽर्थोऽनुमीयते । 
(खद्योतः ) 
अत्र सूत्रे अथेत्यानन्तर्ये । उक्तम््त्यक्षमनुमानस्य हेतुः इदानीमनुमानं हेतुमद्‌ व्युत्पा- 
द्यत इत्यर्थः । इति तात्पर्यम्‌ । तत्पूर्वकमिति । (क) ““तानि? (ख) “ते (ग)““तत्‌ पूर्व 
यस्येति ““तत्पूर्वकम्‌””। (क) यदा तानीति विग्रहस्तदा समस्तप्रमाणाभिसम्बन्धात्‌ 
सर्वप्रमाणपूर्वकत्वमनुमानस्य वर्णितम्भवति । पारम्पर्येण पुनस्तत्‌ प्रत्यक्ष एव व्यव- 
तिष्ठते इति तत्पूर्वकत्वमुक्तं भवति ।। (ख) यदापि विवेकात्‌ ^ते पूर्वे यस्येति” - ते द्र 
प्रत्यक्षे पूर्वे यस्य प्रत्यक्षस्य तदिदन्तत्ूर्वकम्प्रत्यक्षमिति । ते च द प्रत्यक्षे लिद्खलिद्धि- 


सम्बन्धदर्शनमाद्यम्प्रत्यक्षम्‌, लिङ्खदर्शनं द्वितीयम्‌ । बुभुत्सावतो द्वितीयात्‌ लिङ्गदर्शनात्‌ 
स्मृतिः, स्मृत्यन्तरं च पुनर्लिङ्गदर्शनम्‌ । तदिदमन्तिमम््रत्यक्षं पूर्वाभ्याम्मत्यक्षाभ्या स्मृत्या 

चानुगृद्यमाणं परामर्शङरूपम्‌ “अनुमानम्‌” भवति ।। (ग) यदा पुनः ““तत्‌ पूर्वं यस्य" 
तदिदन्तत्पूर्वकमिति तदा भेदस्याविवक्षितत्वात्‌ लिङ्गलिद्धिसम्बन्धदर्शनानन्तरं लिङ्घ- 
दरनसम्बन्धस्मृतिभिः लिङ्घपरामर्शो विशिष्यते । । इत्यादि वार्तिकिऽनुसन्धेयम्‌ । 
तत्पूर्वं यस्येत्येतावन्मात्रे विग्रहेऽनुमानजन्येऽनुमानेऽव्याप्तिरतिव्याप्तिश्च प्रत्यक्षजन्येषु 
स्मरणसंशयादिज्ञानेष्वित्येव बीजं वार्तिकोक्तत्रिविधविग्रहोपन्यासस्य ।। अत्र च वार्तिके 
अनुमितिज्ञानानुमितिकरणयोः (अनुमानपदाभिधेययोः) विवेकः स्पष्टीकृतः । 
अप्रत्यक्षोऽर्थोऽनुमीयत इति । अगिधूमौ सहितौ पश्यतीत्येकम्परत्यक्षमग्निसम्बद्ध- 
धूमस्य महानसादौ । पुनः पर्वते धूमम्पश्यतीति द्वितीयम्म्त्यक्षम्‌ । पूर्वदृष्टसम्बन्धसहकृतेन 
चानेनाप्रत्यक्षस्याग्नेरनुमानम्‌ ।। 
( भाष्यचन्द्रः) 
अथ तत्ूर्वमित्यादिसूत्रम्‌ । अथानुमानं निरूप्यत इत्यन्वयः । अथेत्यस्यानन्तरमर्थः । 
कस्मादनन्तरं प्रत्यक्षनिरूपणात्‌ । कस्येदं विशेषणम्‌। अध्याहतक्रियायाः तथा च प्रत्यक्षा- 
नन्तरवर्तमाननिरूपणकर्मानुमितिरित्यर्थः । अयमभिप्राय :-महाविषयं महाप्रमाणम- 
नुमानं मया निरूप्यं भवद्धिः सावधानैर्भवितव्यमिति । एवं सावधानीकृत्यलक्षणमाह 
तत्पूर्वकमिति। 
अत्रानुमानमुदेश्यं तत्पूर्वकमिति लक्षणम्‌ अभेदे लक्ष्यलक्षणभावः भेदे तु तत्पूर्वकत्वं 
लक्षणम्‌ । तानि प्रत्यक्षाणि व्याप्तिदर्शनादीनि त्रीणि पूर्वाणि यस्य तत्तथा । यद्रा पूर्व- 
पदमिदं करणपरम्‌ । तद्न्याप्यदर्शनं व्याप्तिस्मृतिपरामर्शाभ्यां करणं यत्र तदनुमान- 
१. अत्र तात्पर्यटीकाकाराः । स्यदेतदतिव्यापकमेतत्तत्पूर्वकत्वं तदिति प्रत्यक्षं परामृशत्यानन्तर्यात्‌, 
तथा च प्रत्यक्षपूर्वकत्वमनुमानस्येवागमस्मृतिसंशयविपर्यासानामप्यस्तीति तान्यप्यनुमानं प्रस- 
ज्येरन्‌ । अनुमानादिपूर्वकं चानुमानं न प्रत्यक्षपूर्वकमिति नानुमानं स्यादनुमानलक्षणेनाव्या- 
पनात्‌ । तस्मादव्याप्त्यति-व्याप्तिभ्यामलक्षणमेतदित्यत आह - तत्पूर्वकमिति । तत्पूर्वकमि- 
त्यावृत्या विग्रहत्रयप्रदर्शनम्‌ । तत्र प्रथमे विग्रहे तानीत्यनन्तरं सूत्रमुल्लद्भू्य विभागसूत्रगताः 
परत्यक्षादयः सम्बन्धनीया; योग्यत्वात्‌ । तदनेन लक्षणस्याव्याप्तिः परिहृता । तदिदमाह यदा- 
तानीति । नन्वेवं प्रत्यक्षपूर्वकमिति भाष्यविरोध इत्यत आह पारम्पर्येणेति । पारम्पर्येण हि 
परत्यक्षपूर्वकत्वमुक्तं भाष्यकृता तस्मान्न विरोध इति । अतिव्याप्तिनिरासाय द्वितीयं विग्रहं विवृ- 
णोति यदापीति । ते इति विग्रहे अनन्तरसूत्रगतमेव प्रत्यक्षपदं सम्बध्यते, तथाच दे प्रत्यक्षे पूर्व 
यस्य प्रत्यक्षस्य लिङ्कपरामश्ज्ञानस्य प्रत्यक्षफलस्य तदिद्‌ तत्ूर्वक प्रत्यक्षं तत्तु स्वविषये 
प्रत्यक्षमप्यनुमेयार्थप्रत्ययं कर्वदनुमानम्‌ । तदिदं तदित्युच्यते । 

मनुमितिः । यद्रा तत्पदं तदीयपरं तच्च व्याप्तिदर्शनजन्यस्मरणम्‌ तत्पूर्वं करणं यस्य 
तत्तथा। अत्र परामर्शो व्यापारो ज्ञेयः । ये तु परामश्मेव करणं वदन्ति ते करण- 
तत्त्वानभिज्ञाः । करणत्वं हि कारकत्वन्याप्यम्‌, कारकत्वं च व्यापारकारणत्वम्‌, तद- 
भावे करणत्वानुपपत्तेः । एतत्सर्वमभिप्रेत्य भाष्यकारो व्याचष्टे तत्पूवंकमित्य- 
नेनेति । लिङ्ग-लिङ्धिनोः सम्बन्धो व्याप्तिः तस्य दर्शनम्‌, दृष्टान्ते लिङ्खदर्शनम्‌ पक्षे, 
एतदुभयमपि सम्बध्यते अभिसम्बद्धत्वेन प्रतिपद्यते विषयशब्देन विषयिकीर्तनात्‌ । 
कथमभिसम्बद्ध इत्यत आह- लिङ्गलिङ्धिनोः सम्बद्धयोरिति। दशनेन अन्यतरदरशनिन 
तद्बोधकेन । लिङ्धस्मृतिर्तिङ्खे व्याप्तिस्मृतिः अभिसम्बध्यते उत्पाद्यतया ज्ञायते । स्मृत्या 
जनितेन लिङ्कदशनेन लिङ्गपरामर्शण व्यापारेणानुमीयत इत्यन्वयः । अत्र तृतीयासह- 
कारिहैतौ गौणकरणे वा । 
( भाष्यम्‌ ) 

पूर्ववदिति । यत्र कारणेन कार्यमनुमीयते । यथा मेघोन्नत्या “भविष्यति 
वृष्टिरिति । शेषवत्तत्‌ यत्र कार्येण कारणमनुमीयते । पूर्वोदकविपरीतमुदकं नद्याः 
पूर्णत्वं श्ीघ्रत्वञ्च दृष्टवा स्रोतसोनुमीयते “भूता वृष्टिरिति” । सामान्यतोदृष्टम्‌- 
व्रज्यापूर्वकमन्यत्र दृष्टस्यान्यत्र दर्शनमिति, तथा चादित्यस्य, तस्मादस्त्यप्रत्यक्षा- 
प्यादित्यस्य ब्रज्येति । 

अथ वा पूर्ववदिति यत्र यथापूर्वं प्रत्यक्षभूतयोरन्यतरदरशनेनान्यतरस्याप्रत्यक्ष- 
स्यानुमानं यथा ““धूमेनाग्निरिति” । शेषवन्नाम परिशेषः । स च प्रसक्त प्रतिषेधेऽ- 
न्यत्राप्रसङ्गाच्छिष्यमाणे सम्प्रत्ययः। यथा सदनित्यमेवमादिना द्रव्यगुणकर्मणाम- 
विशेषेण“ सामान्यविशेषसमवायेभ्यो विभक्तस्य शब्दस्य तस्मिन्‌ द्रव्यकर्मगुण- 
संशये न द्रव्यम्‌ एकद्रव्यत्वात्‌, न कर्म शब्दान्तरहेतुत्वात्‌-यस्तु शिष्यते सोऽयमिति 
शब्दस्य गुणत्वप्रतिपत्तिः । सामान्यतोदृष्ठं नाम-यत्राप्रत्यक्षे लिङ्गलिद्भधिनो : सम्बन्धे 
केनचिदर्थेन लिद्भस्य सामान्यादग्रत्यक्षो लिङ्गी गम्यते । यथेच्छादिभिरात्मा । इच्छादयो 
गुणाः, गुणाश्च द्रव्यसंस्थानाः, तद्यदेषां स्थानं स आत्मेति । 

(खद्योतः ) 


पूर्ववदिति । “पूर्वम्‌ कारणं, कार्यात्‌ । तत्‌ यस्यास्ति विषयतया परामर्शज्ञानस्य 
अनुमितिकरणभूतस्य-अनुमानस्य तत्‌ “पूर्ववत्‌“ इत्यर्थः । 

शोषवदिति । “शेषः” कार्यम्‌, कारणापेक्षया । अयमेव विषयो यस्यानुमानस्य तत्‌ 
““शोषवत्‌” । आदित्यस्य व्रज्येति । अत्र देशान्तरप्राप्तिमानादित्यः- द्रव्यत्वे सति क्षय- 
९० न्या. 

वृद्धिप्रत्ययाविषयत्वे च प्राडमुखोपलभ्यत्वे च तदभिमुखदेशसम्बन्धात्‌ अनुत्पन्नरपादविहार- 
स्य परिवृत्त्य तत्परत्ययविषयत्वात्‌, मण्यादिवत्‌"* इत्यनुमित्याकारो वार्तिकसम्मतः । 
अथ वेति । पूर्ववदित्यादिपदानां त्रयाणामर्थान्तरमाह। शेषवन्नामेति । “प्रसक्तानां ` 
सम्भाव्यमानाम्मध्ये केषाञ्चि- “^त्प्रतिषेधे" सति - “अन्यत्र उक्तेभ्यः सम्भाव्यमानेभ्यः 
कुत्रापि ““अप्रसङ्घात्‌ः' असम्भाव्यमानत्वात्‌- ““शिष्यमाणे"- उक्तेषु सम्भाव्यमानेषु 
उक्तप्रतिषेधानन्तरं यत्‌ परिशिष्ट तत्र ~ “सम्प्रत्ययः ज्ञानम्‌ । 
यथोक्तदृष्टान्ते - शब्द्‌: सन्‌ अनित्यश्चेति निश्चयात्‌ शब्दो द्रव्यं गुणः कर्म वा भवितु- 
मर्हति - अतोजत्र द्रव्यगुणकर्माणि “प्रसक्तानि । तेषाञ्च मध्ये भाष्योक्तहेतुभिः द्रव्य- 
त्वस्य कर्मत्वस्य च प्रतिषेधः । अतः गुणत्वमेव “शिष्यमाणम्‌?? तत्र ““सम्प्रत्ययः'› - 
शब्दो गुण एवेत्याकारकं ज्ञानं जायते ।। 
एकद्रव्यत्वादिति । एकद्रन्यसमवेतत्वादित्यर्थः । शब्दः एकस्मिन्नेव द्रव्ये- आकाशे- 
समवेति । द्रव्याणि तु परमाणुरूपाणि कुत्रापि न समवयन्त्यतोऽद्रव्याण्येव । परमाण्वति- 
रिक्तानि च द्रव्याण्यनेक-परमाणुसमवेतानि । अत एकद्रव्यसमवेतत्वात्‌ शब्दो न द्रव्यम्‌ । 
शब्दान्तरहेतुत्वादिति । समानजातीयारम्भकत्वादित्यर्थः । शब्द: शब्दान्तरं जन- 
यति-कर्म तु विजातीयमेव कार्य जनयतीत्यतः शब्दो न कर्म।। 
अस्मिन्‌ शेषवदुदाहरणे वाचस्पतिमिश्राणामरुचिः । तैरुक्तम्‌- “इदन्तु परिशेष- 
स्योदाहरणं नादरणीयम्‌। व्यतिरेकिणो हि नामान्तरमिद्‌ं परिशेष इति । एष पुनरन्वय- 
व्यतिरेकी । द्रन्यकर्मान्यत्वे सति सदाद्यभेदस्य सपक्षे रूपादौ सत्वात्‌ विपक्षे सामान्या- 
दावभावात्‌ । | तस्मात्‌ आत्मतन््रतासाधनमिच्छादीनां परिशेषोदाहरणं द्रष्टव्यम्‌” इति ।। 
च्छादयो गुणत्वाद्‌ द्रव्यसमवेताः । इच्छाद्याधारत्वेन द्रव्याणि “प्रसक्तानि तेषाम्मध्ये 
पृथिव्यादीनाम्प्रतिषेधात्‌, आत्मैव “शिष्यमाणः । तत्र यः ““सम्प्रत्ययः“ इच्छाद्याधार- 
त्वेन ज्ञानं “परिशेषः । । सामान्यादिति । सादृश्यादित्यर्थः । यथा दृष्टान्ते “्रव्यसंस्था- 
नत्वम्‌” इच्छादिगुणानामप्रत्यक्षाणां रूपादिगुणानां च प्रत्यक्षाणां सादृश्यम्‌ । इच्छा- 
दय इति । इच्छादीनां गुणत्वेन केवलपारतन्त्यसाधनं सामान्यतोदृष्टानुमानेन-आत्मपर- 
तन्त्रता तु तेषां शेषवताऽनुमानेनेति विवेकः । तद्यदिति । यद्‌ द्रव्यमिति शेषः । 
पूर्ववदादिस्वरूपमन्यथाऽपि वर्णितं वातिकि। तद्यथा- पूर्ववदित्यत्र “पूर्वम्‌? नाम 
साध्यम्‌ । अतः पूर्ववदित्यस्य साध्यवत्‌ - साध्येवृत्तात्यथः । शेषवदित्यत्र “शेषो? नाम 
साध्यन्तत्समानजातीयञ्च । शेषवदित्यस्य च साध्यन्तत्सजातीयं च यस्य नित्यसम्बद्धं 

तदित्यर्थः । पूर्ववति साध्यमात्रे सत्वम्‌, शेषवति तु साध्ये तत्समानजातीये च सत््वमि- 
त्येतावन्मात्रो भेदः। यच्चान्यत्र कुत्रापि सामान्यस्थलेषुपक्षातिरिक्तेषु -““अदृष्टम्‌ः' तत्‌ 
““सामान्यतोऽदृष्टम्‌ः? इति ।। | 

अत्र पूर्ववदनुमानम्‌ ~ अबाधितम्‌ असत्परतिपक्षितम्‌, साध्यसमानाधिकरणं च । एतत्‌ 
त्रयं सर्वानुमानसाधारणम्‌ । तच्चानुमानं त्रिविधम्‌ ~ (क) शेषवत्‌ - (ख) सामान्यतोदृष्टं - 
(ग) शेषवत्सामान्यतोदृष्टभेदात्‌ । तत्र (क) शेषवत्‌ साध्ये तत्समानजातीये च सत्‌ । 
(ख) सामान्यतोऽदृष्टम्‌-पक्षादन्यत्र अदृष्टम्‌ । (ग) शेषवत्सामान्यतोदृष्टञ्च पूर्वाक्तोभय- 
लक्षणसमन्वितम्‌ । इत्यादितात्पर्ये स्पष्टम्‌ । 

(भाष्यचन्द्रः) . ` 

पूर्ववदितीति । पूर्व कारणं स्वगतधर्मविशेषेणं परामृश्यमाणं विद्यते यस्य तत्‌ 
` पूर्ववत्‌ इदमाह यत्रकारणेनेति । कारणेन स्वगतलिङ्कपरामर्शविषयेण । हेतुतृतीयेयम्‌ । 
उदाहरति यथेति । उन्नतिरुत्कर्षः स च गम्भीरध्वानवत्वाचिरप्रभाचमत्कारवतत्व- 
वर्तुलबलाकात्वरूपः । अनुमानप्रयोगस्तु- इमे मेघा; वृष्टिमन्त: उन्नतिमत्त्वात्‌ वृष्टिम- 
न्मेघवदिति । शेषवत्‌ कार्यलिङ्गकम्‌ । प्रयोगस्तु ~ नदीयमुपरिवृष्टिमदेशसम्बन्धिनी 
शीघ्तस्श्रोतस्त्वे सति फेनफलकाष्ठादिवहने सति पूर्वोदकविपरीतोदकपूर्णत्वात्‌ वृष्टि- 
मत्पूर्णनदीवदिति । भविष्यत्ता भूतता चेति कालस्याविवक्षितत्वाद्यः कश्चित्‌ कालो 
ग्राह्यः। सामान्यतः सामान्येन कार्यकारणभिन्नेन लिङ्धेन विशिष्टं दृष्टं दर्शनं हेतुतया 
विद्यते यस्मिंस्तत्सामान्यतोदृष्टम्‌ । यथा बलाकया सलिलानुमानमिति । व्रज्या- 
पूवंकमिति । व्रज्या गमनम्‌ अन्यत्र देशे दृष्टस्य धर्मिणो मूर्तस्य तदन्यत्र दर्शनम्‌, 
प्रयोगस्तु- आदित्यो व्रज्यावान्‌ पूर्वदृष्टान्यदेशे दृश्यमानत्वात्‌ स्वप्नदृष्टपूर्वकाशी- 
दृष्टपुरुषवत्‌ । 

प्रकारान्तरेण व्याचष्टे पूर्ववदिति । यत्रेति । यत्रानुमितौ यथा पूर्वपूर्वो व्याप्य- 
व्यापकावनतिक्रम्य प्रत्यक्षं भूतं ययोर्व्याप्यव्यापकभावेन दृष्टान्ते तयोरन्यतरदशनेना- 
नुमानमनुमितिकरणं भवतीति शेषः । स्वार्थानुमितौ लिङ्गं परार्थानुमितौ लिङ्गवचन- 
मिति बोध्यम्‌ । तत्पर्ववत्‌ । शोषवन्नामेति । शिष्यत इति शेषः स्वविषयतया विद्यते 
यस्य तच्छेषवत्‌ परिशेषणं परिशेषः निषेधशिष्टे ज्ञानम्‌ । प्रसक्तप्रतिषेधप्रसक्ताना- 
मन्यतमान्यतमप्रतिषेधे प्रसाणेन बाधने सति शिष्यमाणेऽवशिष्टेऽन्यतमे सम्परत्ययोऽ- 

नुमितिः ` सदनित्यमेवमादिना । धर्मप्रधानो निर्देशोऽयम्‌ । अविशेषेणाव्यावर्तकेन सन्देह- 
बीजेन सामान्यादिनिर्भञ्जकेन । एकद्रव्यं समवायिकारणं यस्य तत्त्वात्‌ । शब्दान्तरस्य 
हेतुत्वात्‌ । शब्दहेतुतामात्रं कर्मणोपीत्यन्तरपदोपादानम्‌ । यस्तु शिष्यते न प्रतिषिध्यते 
सोयमिति सम्प्रत्ययाकारः । शब्दो गुणो भवितुमर्हति प्रसक्तेषु द्र्यगुणकर्मस्वि- 
तरप्रतिषेधकप्रमाणपरिशिष्यमाणत्वात्‌ । यत्रैवं तत्रैवं यथाकर्म । सामान्यतो दृष्ठं 
नाम अत्र नज्रलेषः सामान्यतः सामान्येन लिङ्धेन सामान्यरूपेण साध्यसिद्धिः तत्र विशेषतो 
दर्शनादीषदृष्टमदृष्टमित्युच्यते। दृष्टमिति भावक्तान्तम्‌ । 


लिङ्कलिङ्खिनोः सम्बन्धे विशेषरूपेण व्याप्तौ अत्र प्रत्यक्षे क्वचिदपि दृष्टान्ते दृष्टे 
केनचिदर्थन सामान्यदृष्टान्तेन लिङ्कस्य लिङ्कसमानाधिकरणस्य । सामान्यात्साधर्म्याद- 
प्रत्यक्षः दृष्टान्तेपि विशेषेणादृष्टः सामान्येन दृष्ट: लिङ्गी साध्यो गम्यते अनुमीयते । 
लिङ्क हि द्विविधं तादात्म्येन हेतुमान्‌ भेदेन हेतुश्चेति । उदाहरति यथेच्छादिभिरिति । 
आत्मा गम्यते इति शेषः । इच्छदि-विशेषणतया आत्मा गम्यत इति भावः । तदि- ` 
त्याह इच्छादयो गुणा इति । द्रव्यं संस्थानमधिकरणं येषां ते तथा । परिशेषा- 
द्विशेष्यसिद्धिमाह । तद्यदेषामिति । अत्र वातिकम्‌ । परतन्त्रा इच्छादयो गुणत्वाद्रूप- 
वत्‌ । पारतन््र्यप्रतिपत्तिरस्मादनुमानात्‌ । आत्मतन्त्रताप्रतिपत्तिस्तु परिशेषात्‌ आत्म- 
संवेद्यत्वात्‌ बाह्यकरणाप्रत्यक्षत्वाच्च । न पृथिव्यादिषु पृथिन्यादिगुणाः आत्मपरात्म- 
प्रत्यक्षा बाह्यकरणप्रत्यक्षाश्च । आत्माऽबाह्यकरणप्रत्यक्षाश्चैच्छादयः, तस्मान्न पृथिव्या- 
दिष्वाकाशान्तेषु, न दिक्कालमनस्सु तद्गुणानां तद्रदतीन्द्रियत्वात्‌ न च द्रव्यान्तरं शिष्यते 
आत्मा शेषः । तस्मात्त्तनरा इति । तत्तन्तरास्तु स्वतन्त्राः आत्मकर्तृका इति यावत्‌ । 
( भाष्यम्‌ ) | 
विभागवचनादेव त्रिविधमिति सिद्धे त्रिविधवचनं महतो महाविषयस्य न्याय- 
स्य लघीयसा सूत्रेणोपदेश्णात्‌ परं वाक्यलाघवं मन्यमानस्यान्यस्मिन्‌ वाक्यलाघवेऽ- 


नादरः । तथा चायमित्थम्भूतेन वाक्यविकल्पेन प्रवृत्तः सिद्धान्ते चछले शब्दादिषु च 
बहुलं समाचारः: शास्त्र इति । 


सद्विषयं च प्रत्यक्षं सदसद्विषयं चानुमानम्‌ । कस्मात्‌ ? त्रैकाल्यग्रहणात्‌ । 
त्रिकालयुक्ता अर्था अनुमानेन गृह्यन्ते- भविष्यतीत्यनुमीयते भवतीति चाभूदिति च, 
असच्च खल्वतीतमनागतं चेति ।।५।। 


१. अद्रव्यं द्रव्यं यथा परमाण्वादयः । अनेकद्रव्यं द्रव्यं यथा घटादयः । अद्रव्यं एकद्रव्यं द्रव्यं 
न भवतीति शब्दस्य गुणत्वप्रतिपत्तिः । 

( खद्योतः ) 
विभागवचनादिति। “त्रिविधमिति विभागवचनादेव त्रिविध पूर्ववदादौ सिद्धे किमर्थम्‌ 
पूर्ववदाद्युपादानं सूत्रेणेत्याक्षेपार्थः । इति तात्पर्यम्‌ । किन्तु-पूर्ववदादिपरिगणनादेव त्रैविध्ये 
स्पष्ट प्रदशिति किमिति त्रिविधमिति पदेनेत्येवाक्षेपार्थः सम्यक्तरः प्रतिभाति । 
महत इत्यादि । “महतः”? त्रिविधस्य, “महाविषयस्य अतीतानागतवर्तमानविषय- 
स्य, “न्यायस्य अनुमानस्य, “लघीयसा सूत्रेण? पूर्ववदित्यादिना यथावस्थितेन, ““उप- 
देशात्‌” वर्णितत्वात्‌-एतदेव लाघवं (नानाविधानामनुमानानामेक सूत्रेण सूचनम्‌) सूत्रकारः 
 परमिष्टम्मेने। अत इतोऽप्यधिकं सूत्रलाघवं (पूर्ववदित्यादित्यागरूपम्‌) स नेष्टम्मेने- इत्यर्थः ।। 
सद्विषयमिति । ““सत्‌' वर्तमानम्‌, “असत्‌ अतीतमनागतं च । 
(भाष्यचन्द्रः) 
परमुत्कृष्टं वाक्यलाघवं मन्यमानस्य सूत्रकार स्यास्मिन्‌ त्रिविधपदपरित्यागरूपे 
वाक्यलाघवे विषयेऽनादरो हेयताबुद्धिरुपेक्षा वा । न केवलमिहैवायमनादरः किन्त्व- 
न्यत्रापीत्याह तथाचायमिति । विकल्पेन वैचित्येण प्रवृत्तो जातः । सिद्धान्तादिपदं तत्त- 
त्सूत्रपरम्‌ । बहुलमिति क्रियाविशेषणम्‌ । सम्यगाचारः कृतिर्यस्यानादरस्य स तथा । 
। अपरितुष्यन्‌ अपरथापि दैविध्यं व्याचष्टे सद्विषयञ्चेत्यादिना । त्रिकाल्यां भवं 
्रैकाल्यम्‌। सदसद्विषयकत्वेन दवैधाशङ्कामसतो दैविध्येन परिहरति असच्चेति । इति- 
पदमनुमानसमाप्त्यर्थम्‌ ।।५।। 


उपमानलक्षणम्‌ 
( भाष्यम्‌ ) 
अथोपमानम्‌ । 
सूत्रम--प्रसिद्धसाधम्यात्साध्यसाधनमुपमानम्‌ ।। ६।। 
( भाष्यम्‌) _ 
प्रज्ञातेन सामान्यातप्रज्ञापनीयस्य प्रज्ञापनमुपमानमिति । यथा गौरेवं गवय इति । 
किं पुनरत्रोपमानेन क्रियते ? यदा खल्वयं गवा समानधर्म प्रतिपद्यते तदा प्रत्यक्चतस्तमर्थं 


प्रतिपद्यत इति । समाख्यासम्बन्धप्रतिपत्तिरुपमानार्थ इत्याह । यथा गौरेवं गवय इत्यु- 
पमाने प्रयुक्ते गवा समानधर्ममर्थमिन्द्रियार्थसन्निकर्षादुपलभमानोऽस्य गवयशब्दः 


१. लक्षणभेदप्रयुक्त प्रतयक्षाद्धेदमुपपाद्य विषयभेदपरयक्ता भेदः सदसद्िषयपदेन प्रदर्शित इत्याशयः । 

संज्ञेति संज्ञासंज्ञिसम्बन्धं प्रतिपद्यत इति । यथा मुद्रस्तथा मुद्रपर्णी, यथा माषस्तथा 
माषपर्णीत्युपमाने प्रयुक्ते उपमानात्संज्ञासं्लिसम्बन्धं प्रतिपद्यमानस्तामोषधीं भेषज्या- 
याहरति । एवमन्योऽप्युपमानस्य लोके विषयो बुभुत्सितव्य इति ।।६।। 

( रबद्योतः ) 

ज्ञानतत्करणयोरुभयत्र प्रमाणनाम्नां प्रयोगोऽत्रापि स्फुट: । इन्द्रियार्थसनिकर्षजं 
ज्ञानम्प्रत्यक्षत्वेन वर्णितम्‌ , अत्र पुनः साध्यस्य (ज्ञानस्य) साधनं (करणम्‌) एवोपमान- 
त्वेन दर्शितम्‌ । बौद्धनैयायिको दिडनागः स्वकीये प्रमाणसमुच्चयनाम्नि ग्रन्थे उपमानम्प्- 
त्यक्ष एवान्तर्भावयति । . 

“प्रज्ञातेनः? प्रसिद्धेन (गवा) ““ साधर्म्यात्‌! सादृश्यात्‌ “प्रज्ञापनीयस्य'* संज्ञासंज्ञि- 
सम्बन्धस्य “प्रज्ञापनम्‌? ज्ञानकरणमिति यावत्‌ । वार्तिककाराः प्रसिद्धसाधमम्यदित्यत्र 
बहुव्रीहिसमासमप्यभिप्रयन्ति । तत्र च प्रसिद्धं साधर्म्यं यस्य तस्मादिति विग्रहः । परन्तु 
भाष्योक्तस्तत्पुरुषोऽप्येतेषान्नानभिमतः ।। अज्र कर्मधारयोऽप्यभीष्ट इति परिशद्धिकृतः 
साधर्म्य प्रसिद्धत्वस्यावश्यकत्वात्‌ । 

अ्रोपमाननिरूपणे भाष्यमतस्य वार्तिकतात्पर्यमतात्‌ भेदो लक्ष्यते । । उपमितिज्ञान- 
विषये ज्ञानस्वरूप वा न कोऽपि भेदः । उभयानुसारेणापि संज्ञासं्ञिसम्बन्ध एवोपमिति- 
विषयः । “अयमर्थो गवयपदवाच्यः? इति च तत्स्वरूपम्‌ । उपमितिकरणस्वरूपे तु वैल- 

` क्षण्यं लक्ष्यते। उभयपदार्थगतसादृश्यमेवोपमितिकरणमित्यत्राप्यैकमत्यम्‌। किन्तु गवय- 
दर्शनसमये गोसदृशो गवय इत्यतिदेशवाक्ये यत्सादृश्यमुक्तन्तदेवोपमितेः करणमिति 
भाष्यमतम्प्रतिभाति । यतोऽत्र तद्राक्यमेवोपमाननाम्नोक्तम्‌ । वार्तिकतात्पर्यानुसारेण तु 
गवयदर्शनानन्तरं यत्‌ तस्मिन्‌ गोसादृश्यं दृश्यते तदेवोक्तातिदेशवाक्यस्मरणसह- 
कृतमुपमितिकरणम्‌ । तथा च वार्तिकम्‌ -““भआगमाहितस्मृत्यपेक्षं सादृश्यज्ञानमुपमान- 
मिति । अत्र तात्पर्यम्‌-“"पिण्डस्य हि गवयशब्दवाच्यतां पुरुषोऽतिदेशवाक्यस्मरणसह- 
कारिणः प्रत्यक्षात्‌ गवयगताद्‌ गोसादृश्यात्‌ प्रजानन्‌ तेन प्रज्ञाप्यते“ इति । तत्र “सादृश्य- 
स्यैव प्रज्ञायमानस्य करणत्वमभिप्रैती्ति परिशुद्धिकाराः । यद्यपि तात्पर्यकाराः यथा 
गौरित्यादिभाष्यस्यार्थम्‌ - “यादृशं सादृश्यं गवये प्रत्यक्षत उपलभ्यते तदतिदेशवाक्य- 
द्रारा पूर्वमवगतमेवेति- वर्णयन्ति, तथाऽपि एतद्राक्यस्यैव भाष्य उपमानत्वेनोक्त- 
त्वात्सामज्ञस्यन्दुर्घटम्प्रतिभाति ।। स्मर्यमाणातिदेशवाक्यमात्रमूलकत्वे उपमानस्य 
स्मृतितुल्यमेव प्रामाण्यं स्यादित्यत्र ध्येयम्‌ । 

एकवाक्यतायां यत्नोऽपि तात्पर्ये कृतः-“्रसिद्धिसाधर्म्यादित्यत् प्रसिद्धिरुभयी, श्रुति- 

मयी प्रत्यक्षमयी च । श्रुतिमयी यथा गौरेवं गवय-इति । प्रत्यक्षमयी च यथा गोसादृश्य- 
विशिष्टेऽयमीदृशः पिण्ड इति” । परन्तु समनन्तरमेवोक्तम्‌ - तत्र प्रत्यक्षमयी प्रसिद्धिराग- 
माहितस्मृत्यपेक्षा समाख्यासम्बन्धप्रतिपत्तिहेतुरिति । तेन च प्रत्यक्षदृष्टस्यैव सादृश्य- 
स्योपमितिकरणत्वमिति स्फुटम्‌ । 
( भाष्यचन्द्रः) 

अथोपमानं निरूप्यते । प्रसिद्धसाधर्म्यात्साध्यसाधनमुपमानम्‌ । प्रसिद्धो 
गवादिरर्थस्तत्र साधर्म्य सादृश्यं तस्माज्ज्ञायमानात्‌ उपदेशेन प्रत्यक्षेण च साध्यस्य 
परज्ञापनीयस्य गवयादिपदवाच्यत्वस्य साधनं ज्ञानं उपमानमुपमितिः। साधनमिति फल- 
परं पदम्‌ । भाष्ये तु प्रज्ञातेन प्रमितेन सामान्यात्सादृश्यात्तुल्यार्थेरतुलोपमाभ्यां तृतीया- 
न्यतरस्यामिति सूत्रेण तृतीया । प्रज्ञानं प्रमापणं प्रमैव पदस्यास्य फलपरत्वात्‌ । एवं 
गवय इत्यत्रेतिपदं वाक्यजवाक्यार्थज्ञानपरम्‌ । तात्पर्यमजानन्‌ शङ्कते किम्पुनरिति । 
उपमानमुपमितिकरणम्‌ उपमितिः सादृश्यप्रतीतिः सा च वाक्येनैव जायते । 


अथ यथा गौरेवं गवय इति प्रत्यक्षेणेव जायते, तथाच ताभ्यामिदं नातिरिच्यत 


इति शङ्कितुराशयः । समाधत्ते यदाखल्विति । अयं वाकयार्थश्रोता समानधर्मं सादृश्यं 


प्रतिपद्यते प्रत्यक्षीकृत्य स्मरति । इति शब्दो हेतौ । उपमानार्थमुपमानफलमित्याह सूत्र 
कार्‌ इति शेषः ।।६।। 


शब्दलक्षणम्‌ 
(८ भाष्यम्‌ ) 
अथ शब्दः । 
सूत्रम्‌-- आप्तोपदेशः शब्दः ।।७।। 
८ भाष्यम्‌ ) 
आप्तः खलु साक्षात्कृतधर्मा यथादृषटस्यारथस्य चिख्यापयिषया प्रयुक्त उपदेष्टा । 
साक्षात्करणमर्थस्याऽऽप्तिः, तया वर्तते (प्रवर्तत) इत्याप्त: । ऋष्यार्यम्लेच्छानां समानं ` 
लक्षणम्‌ । तथा च सर्वेषां व्यवहाराः प्रवत्तन्ते इति । एवमेभिः प्रमाणौर्देवमनुष्य 
तिरश्ां व्यवहाराः प्रकल्पन्ते, नातोऽन्यथेति ।।७।। 


१. भाष्यकृतां तु उपमितेः प्रत्यक्षानतर्भाव एव शंकाकृदभिप्रायविषय इति प्रदर्शितम्‌, वाक्येनैव 
जायते इति तु भाष्यस्थगवय इति-पदस्वारस्यादभिहितम्‌ । 

( खद्योतः ) 
आप्तोपदेश इत्यत्र-उपदिश्यतेऽनेनेत्युपेदेशो वाक्यज्ञानं तदर्थज्ञानं वाऽभिधीयते। 
तत्र वाक्यज्ञानप्रामाण्यपक्षे तदर्थज्ञानं फलम्‌, पदार्थस्मृत्यादयस्त्वन्तरालिका इति कर्त- 
व्यता। तदर्थज्ञानप्रामाण्यपक्षे तु हानादिबुद्धिः फलम्‌ । परम्रयोजनवचनमात्रवाच्युपदेश- 
पदमित्यादि तात्पर्ये स्पष्टम्‌ । 
साक्षात्कृतधर्मेति । सुदृढेन प्रमाणेनावधारिता अर्था येनेत्यर्थः । यथादृष्टस्येति मत्स- 
रितया विपरीतोपदेशो निवारितः । चिख्यापयिषयेति अकृपाऽलसकारिते प्रत्युक्ते । उप- 
देष्टेति । स्थानकरणपाटववानित्यर्थः । 
ऋषीति। दर्शनादेव ऋषित्वम्‌ । तेन साक्षात्कृतत्रैकाल्यवृत्तिप्रमेयमात्रोऽत्राभि- 
प्रेतः। आरात्‌ यातः पातकेभ्य इति “आर्यः” । म्लेच्छश्च प्रसिद्ध एव । म्लेच्छा अपि कुत्र- 
चित्‌ पान्थानां सर्वस्वमपहत्य नगरपथम्पृष्टा यथार्थमेव पन्थानम्प्दर्शयन्ति । भवति चात्र 
तेषामपि “आप्तत्वम्‌'। लोभादिहेतुशुन्यत्वमेव चात्राप्तत्वे मूलम्‌ । अतश्च “आप्तं 
दोषक्षयं विदुरिति” परोक्तमाप्तलक्षणमनव्याप्तिदुष्टम्‌ । आप्ताः पुनर्दरिविधाः सर्वज्ञा 
असर्वज्ञाश्च। सर्वज्ञानाम्परामाण्यन्तदस्तित्वबोधकप्रमाणैरेव निर्णीतम्‌, सर्वज्ञेषु रागद्रेषा- 
दीनामप्रामाण्यकारणानामसम्भवात्‌ । असर्वज्ञानाम्पुनः प्रामाण्यं कारणत्रये निर्भरम्‌ । उपदेश- 
विषयस्य यथार्थज्ञानं यथार्थ्ञानचिख्यापयिषा वचनादिकरणपाटवमित्येवं रूपं कारण- 
त्रयमत्रापिक्षितम्‌ । भूयोदर्शनादेवैतादृशत्वम्युरुषविशेषस्य निश्चेतुं शक्यते ।। एभिरिति । 
्रत्यक्षानुमानोपमानशब्दैरित्यर्थः । 
(भाष्यचन्धः) 
अथ शब्दो निरूप्यते । आप्तोपदेशः शब्दः । आप्तस्योपदेशः आप्तोपदेशः 
कर्तरि षष्टी । “शब्दनं” शान्दीबुद्धिः । भावे घञ्‌ । (भावज्ञानरूपे) आप्तशन्दस्य 
प्रवृत्तिनिमित्त दर्शयति भाष्यकारः आप्तः खल्विति । साक्षात्कृतः साक्षात्‌ दृष्टो धर्म- 
स्तत्त्वं येन स साक्षात्कृतधर्मा । धर्मादनिचकेवलात्‌ । तत्मवृत्तिप्रकारमाह यथेति । 
यथानारोपितरूपेण दृष्टस्य निधचितस्य यथा चिख्यापयिषयेत्यन्वयः । 
चिख्यापयिषाशब्देन जिज्ञापयिषा तया प्रयुक्तः प्रवर्तितः उपदेष्टा यथोपदेशकर्ता । ` 
अर्थस्य धर्मिणो आप्तिः प्राप्तिः भावे क्तिः, वर्तते प्रवर्तते यः स आप्तः, शेषे इति 
सूत्रेणाणप्रत्ययः । आप्तिकरणकप्रवृत्तिकर्तेत्यर्थः । 
लौकिकालौकिकवाक्यजप्रमान्याप्तमिदं लक्षणम्‌ इति दर्शयति ऋष्येति । 

ऋषयोऽलोकिका दिव्यदृष्टयः आर्याः शास्त्रजप्रमावन्तो म्लेच्छा व्यावहारिकप्रमावन्तः 
तेषां तद्राक्यजज्ञानानां समानं लक्षणम्‌ । सर्वेषाम्‌ ऋष्यार्यम्लेखप्रयोज्यानां सर्वेषां व्यव- 
हर्तृणां व्यवहारप्रवृत्तिः प्रवर्तते समर्था भवति । चतुर्विधप्रमाणजन्यप्रवृत्तिः सफला 
भवतीत्युपसंहरति । एवमिति । एवमुक्तप्रकारेः विशेषणे तृतीयेयम्‌ । तिर्यञ्चः कषुद्र- 
प्राणिनः । अन्यथा विपरीतप्रकारेः ।। ७ ।। 


सूत्रम्‌--स द्विविधो दृष्टादृष्टार्थत्वात्‌ ।।८ ।। 
( भाष्यम्‌ ) 
यस्येह दृष्यतेऽर्थः स दृष्टार्थ: । यस्यामुत्र प्रतीयते सोऽदृष्टार्थ : । एवमृषि- 
लौकिकवाक्यानां विभाग इति । “किमर्थम्पुनरिदमुच्यते” । 
स न मन्येत दृष्टार्थं एवाप्तोपदेशः प्रमाणम्‌, अर्थस्यावधारणादिति, अदृष्टार्थो 
ऽपि प्रमाणमर्थस्यानुमानादिति ।।८।। 
इति प्रमाणभाष्यम्‌ । 
( खद्योतः ) 
अनुमानादिति । आप्तप्रणीतत्वलिद्धानुमितप्रामाण्यशब्दैकविषयस्वर्गदिसम्बन्धा- 
दीनामनुमानविषयता । वृष्टार्थमात्रविषयस्य शब्दस्य प्रामाण्ये वेदानाम्प्रामाण्यं परित्यक्तं 
स्यात्‌ । यतश्चाप्तप्रणीतत्वलिद्धानुमितिप्रामाण्यानामेव शब्दानामत्र व्यापार इष्टस्तत एतिद्य- 
मात्रस्य न प्रामाण्यम्‌, न चानिर्णीतप्रामाण्यानां वेदातिरिक्तागमानाम्‌ ।। अदृष्टार्थविषयः शब्द 
इत्यत्र स्वर्गादीनामदृष्टत्वमेव सर्व्वथेति त मन्तव्यम्‌ । यत एतान्यपि ऋषीणाम्भवन्त्येव 
प्रत्यक्षाणि । अतः “अनुमितप्रामाण्यशब्दगोचरोऽयम्‌? इत्येवादृष्टर्थपदस्य तात्पर्यम्‌ । 
दृष्टर्थादष्टर्थपदे वार्तिककारेण वक्तृविशेषणत्वेनापि व्याख्याते । 
( भाष्यचन्यः) 
अनेकविधमपि शब्दं द्विधा विभजते नियमार्थम्‌ । स द्विविधो दृष्टादृष्ार्थ- 
त्वात्‌। उपदेष्टा दृष्टो अर्थो यस्य स दषटार्थः। तेन न दृष्टो अनुमितो अर्थो यस्य स 
अदृषटर्थः। स चासौ सचेति स तथां । तस्य भावस्तस्मात्‌ द्रष्टकर्तृकत्वात्‌ अनु- 
मातुकर्तृकत्वाच्चेत्यर्थः। भाष्यकार स्त्वन्यथा व्याचष्टे यस्येति । इह जन्मनि दृश्यते 


१. अदृष्टार्थोपि प्रमाणमर्थस्यानुमानादिति - अभिमभाष्येण ज्ञायते भाष्यकारस्य दृष्टर्थत्वं प्रत्यक्ष- 
विषयार्थत्वमदृष्टर्थत्वमनुमेयार्थत्वं संमतम्‌ । 

प्राप्यते उपदेश्येनेत्यर्थः। अर्थः शन्दबोधितसाधनसाध्यम्‌। अमुत्रान्यजन्मनि प्रतीयते 
प्राप्यते । ऋषिवाक्यानि वेदादीनि लौकिकवाक्यानि आर्यम्लेच्छोक्तानि । ऋषिर्दिविधो नित्य- 
सर्वज्ञः अनित्यसर्वज्ञश्चेति । | 

विभागप्रयोजनमाह स न मन्येतेति । स लौकिकः पुरुषः रक्तो द्विष्टो मूढश्चेति । 
सन मन्येत न जानीयात्‌ । अस्यायमभिप्रायः- स्वर्गकामो यजेतेत्यादिवाक्यार्थ श्रुत्वा 
नास्तिक्यं जह्यात्‌ । अर्वाक्दृशोऽस्य स्वर्गादावनुमानमाहादृष्टार्थोपीति । वेदः सप्रयो- 
जनः लोकिकप्रमाणवदिति । वेदः प्रमाणमाप्तोक्तत्वात्‌ सम्मतवत्‌ ।।८ ।। 

।। इति श्रीभाष्यचन्द्रे प्रमाणप्रकरणभाष्यचद्धिका ।। 


भ्ण हि 9 0 


अथ प्रमेयपरिगणनम्‌ (९-२२) 
८ भाष्यम्‌ ) 
किं पुनरनेन प्रमाणेनार्थजातं प्रमातव्यमिति तदुच्यते - 
सूत्रम्‌- आत्मशरीरेद्धियार्थबुद्धिमन : प्रवृत्तिदोषप्रेत्यभावफलदु :खा- 


पवर्गास्तु प्रमेयम्‌ ।।९।। 
( भाष्यम्‌ ) 

तत्राऽऽत्मा सर्वस्य द्रष्टा सर्वस्य भोक्ता सर्वज्ञः सर्वनुभवी। तस्य भोगायतनं 
शरीरम्‌ । भोगसाधनानीन्धियाणि । भोक्तव्या इद्धियार्थाः । भोगो बुद्धिः । सर्वार्थो- 
पलब्धौ नेद्धियाणि प्रभवन्तीति सर्वविषयमन्तः करणं मन: । शरीरेद्ियार्थ- 
बुद्धिसुखवेदनानां निर्वृत्तिकारणं प्रवृत्तिः, दोषाश्च । नास्येदं शरीरमपूर्वमनुत्तरं च, 
पूर्व्टरीराणामादिर्नास्ति उत्तरेषामपवर्गोऽन्त इति प्रेत्यभावः । ससाधनसुखदु : खो- 
पभोगः फलम्‌ । दुःखमिति नेदमनुकूलवेदनीयस्य सुखस्य प्रतीते : प्रत्याख्यानम्‌ । 
किं तर्हिं ? जन्मन एवेदं ससुखसाधनस्य दु : खानुषद्गात्‌ दु : खेनाविप्रयोगाद्विविध- 
बोधनायोगाददु खमिति समाधिभावनमुपदिश्यते । समाहितो भावयति भावयन्नि- 
विदयते निर्विण्णस्य वैराग्यं विरक्तस्यापवर्ग इति । जन्ममरणप्रबन्धोच्छेद: सर्वदु :ख- 
प्रहाणमपवर्गं इति । 

अस्त्यन्यदपि द्रव्यगुणकर्मसामान्यविशेषसमवायाः प्रमेयम्‌ तद्भेदेन चापरि- 
सद्खःयेयम्‌ । अस्य तु तत्त्वज्ञानादपवर्गो मिथ्याज्ञानात्सं सार इत्यत एतदु पदिष्टं 


विशोषेणेति ।। ९।। 


| १ 

( खद्योतः ) 

सर्वस्य द्रष्टेति । सुखदुःखसाधनस्येति यावत्‌ । सर्वस्य भोक्तेति । सुखदुःखस्येति 
यावत्‌ । सर्वज्ञः इति । यतः सुखदुःखसाधनं सर्वं सर्वं च सुखदुःखं जानात्यतः “सर्वज्ञः” 
इति । सर्वनुभावीति । ““अनुभवः'° प्राप्तिः । प्राप्तिं विना च सर्व्ञत्वासम्भवः। 
सुखदु :खाद्यनुभावकत्वेनैवात्मनो हेयत्वम्‌, स्वरूपतस्तस्य सर्वथोपदेयत्वमेवेत्यस्य 
प्रमेयान्तरेभ्यो विशेषः शरीरादीनि सर्वथा हेयान्येवापवर्गस्तु सर्वथोपादेय एव । निर्वृत्ति- 
कारणमिति । "निर्वृत्तिः" सम्पादनम्‌ । अपूर्वमिति । अविद्यमानं पूर्वं शरीरं यस्य तत्‌ 
“अपूर्वं शरीरम्‌? । एवम्‌ अविद्यमानमुत्तरं शरीरं यस्य तत्‌ “अनुत्तरं शरीरम्‌" । उभय- 
मप्येतदत्र निरस्यति । विद्यमानाच्छरीरात्प्रागनन्तरञ्ात्मनः शरीरान्तराण्यवश्यम्भावी- 
न्याऽऽपवर्गम्‌ । 

जन्मन एवेति । ससुखसाधनस्य दुःखानुषद्गाद्‌ दुःखेनाविप्रयोगाद्‌ विविधबाधना- 
योगात्‌ इदं (सुखम्‌) जन्मन एव (आदितः स्वभावादेव) दुःखमेवेति समाधिभावनमुपदि- 
श्यते- इति सम्बन्धः ! 

(भाष्यचन्द्रः) 

अथ प्रमेयप्रकरणमवतारयति किम्पुनरिति । अर्थजातमर्थसमूहः प्रमातव्यं 
प्रमातुमीप्सिततमम्‌। आत्मशरीरेन्द्रियार्थवबुद्धिमनः प्रवृत्तिदोषप्रेत्यभावफलदु: खाप- 
वर्गास्तु प्रमेयम्‌ । अत्रोदेश्यविधयभावो द्विविधः । विशेषणविशेष्यभावे कामाकाम- 
चारात्‌ । तुरवधारणे अधिकसङ्कयाव्याव्त्र्था । प्रमेयं प्रत्येकमभिसम्बध्यते द्द्रान्ते 
श्रवणात्‌ । आत्मा पूज्यंतमत्वात्‌ पूर्वोक्त “आत्मा वा अरे द्रष्टव्य” इत्यादिश्ुतेः। 
अपवर्गस्य दशप्रमेयहानिरूपत्वात्पश्ानिर्देशः। सर्वस्य प्रमाणादिषोडशतत्त्वस्य निदि- 
ध्यासनेन द्रष्टं योग्यः । प्रमेयवर्गस्य सर्वस्य हेयोपादेयविभागेन भोक्ता भोक्तुं शक्तः । 
सर्वज्ञः ध्यानपरिपाकेन सर्वततत्वसाक्षात्करणयोग्यः । जीवन्मुक्तः सन्‌ शिष्यान््रति 
सर्वतत्त्वानुभावनयोग्यः । तस्य तादृशस्य भोगायतनं शरीरं भोगस्यावच्छेदक- 
तयाऽधिकरणम्‌, शीर्यत्वात्‌ शरीरं भोगसाधनानि भोगकरणानि, साधयते: कृत्यर्थ- 
त्वात्‌ । इन्द्रियाणामर्था इन्द्रियार्थाः । अर््यमाणत्वादर्थाः । भोक्तव्या; भोगयोग्याः । 
बुद्धिः साक्षात्कारः । मनस इन्द्रियत्वेपि पृथक्‌ ग्रहणप्रयोजनमाह सर्वेति । न प्रभवन्ति 
न प्रभूणि असमर्थानीत्यर्थः । सर्वे बाह्यभ्यन्तरभेदभिन्ना विषया यस्य तत्तथा । करणं 

ज्ञप्तिसाधनम्‌ । मन्यते सर्वमनेनेति मनः। संसारजिहासोर्हयस्य नवविधस्य ` कार्य- 
कारणभावं दर्शयति शरीरेति । वेदना हर्षभयशोकादयः । निर्वृत्तिः निष्पत्तिः । 
कारणं कारकम्‌ । प्रवृत्तिर्दशविधा पूर्वोक्ता । दोषा रागद्रेषमोहाः । रागद्रेषमोहैः प्रवृत्ति- 
जन्यते प्रवृत्त्या धमधिर्मरूपा प्रवृत्तिर्जन्यते तया शरीरयोजनात्‌ तस्या अपि सुखदु:खे 
प्रति कारकत्वम्‌ । शरीरादिव्यापारेण भावपूर्वकप्रायणे नियमो नास्तीति सूत्रकृदभि- 
प्रायं भाष्यकृदाह नास्येत्यादिना । उत्तरेषां प्रसक्तानां शरीराणामपवर्गोऽन्तो विनाश इति 
हेतोः प्रेत्यभावः प्रायणपूर्वकभावः न तु भावयपूर्वकं प्रायणम्‌ । साधनं कारकस्रक्‌- 
चन्दनवनितादि धूलिताडननिद्रादि च । तत्सहिते सुखदुःखे तयोरुपभोगः साक्षात्कृति- 
रनुभवः । फलं प्रयोजनम्‌ । ननु सर्वलोकानुभवसिद्धस्य सुखस्य प्रमेयवर्गे यदनुपादानं 
तत्किमपहवाय 2 न चापहवः शक्य: अनुकूलवेदनीयत्वेन सर्वमातृसाक्षिकत्वात्‌ । न 
चायं दुःखे सुखभ्रमः विजातीयकारणजन्यतया बाधितुमशक्यत्वात्‌ तथा च कथ- 
मनुपादानमस्येत्याशङ्कायामाह दु : खमिति । दुःखमिति पदं न सुखस्य प्रत्याख्यानार्थकम्‌ 
अनुकूलवेदनीयतया तस्य प्रतीतेः । तथाच प्रतिकूलवेदनीयत्वात्‌ स्पष्टोऽयं भेद इति 
न भ्रमापत्तिः । किन्तर्हि किमर्थमनुपादानम्‌ 2 भावनाविशेषार्थमित्याह-दुं : खमिति । 
समाधिभावनमुपदिश्यत इति । ससुखसाधनस्य ससाधनसुखस्य मुमुक्षोरिति शेषः । 
कुत इत्यत आह- दु :खानुषद्खादिति । हेतुत्रयं दुःखानुषद्गःदुखसामानाधिकरण्यं 
दुखसमानभोक्तृकत्वं वा दुःखसाधनसाधनकत्वं वा । दुखेनाविप्रयोगः अविमोचनम्‌ । 
आध्यात्मिकादिविविधवाधनायोगः। निर्वेद आत्मनि दोषदर्शनेन धिक्कारः । प्रन्धो- 
ऽविच्छेदेनोत्पत्तिः । | 
अस्त्यन्यदपीति । अन्यथापीत्यर्थः । तथाचार्था इन्द्रियार्था इत्येकः प्रकारः । 
अर्थः पदार्था इति द्वितीयः प्रकारः । तदवान्तरभेदबाहुल्यात्‌ । आत्माद्येव प्रमेयं 
प्रमातव्यमित्याह अस्यत्विति ।।९।। 


आत्मलक्षणम्‌ 
( भाष्यम्‌ ) 


तत्रात्मा तावत्प्रत्यक्षतो न गृह्यते । स किमाप्तोपदेशमात्रादेव प्रतिपद्यत इति ? 
नेत्युच्यते । अनुमानाच्च प्रतिपत्तव्य इति । कथम्‌ ? 


१. शरीरेद्दियादिरूपस्य । 

सूत्रम्‌-इच्छाद्रेषप्रयत्नसुखदुः खज्ञानान्यात्मनो लिङ्खमिति ।।९०।। 
( भाष्यम्‌ ) 
यज्जातीयस्यार्थस्य सन्निकर्षात्सुखमात्मोपलब्धवान्‌ तज्जातीयमेवार्थं पश्यननु- 
पादातुमिच्छति सेयमादातुमिच्छा एकस्यानेकार्थदर्शिनो दर्शनप्रतिसन्धानाद्धवन्ती लिङ्ख- 
मात्मनः नियतविषये हि बुद्धिभेदमात्रे न सम्भवति देहान्तरवदिति । एवमेकस्याने- 
कार्थदर्शिनो दर्शनप्रतिसन्धानात्‌ दुःखहेतौ द्वेष: । 
यज्जातीयोऽस्यार्थः सुखहेतुः प्रसिद्धस्तज्जातीयमर्थं पश्यन्नादातुं प्रयतते सोऽयं 
प्रयत्न एकमनेकार्थदर्शिनं दर्शनप्रतिसन्धातारमन्तरेण न स्यात्‌ । नियतविषये बुद्धि- 
मात्रे न सम्भवति देहान्तरवदिति । एतेन दुःखहेतौ प्रयत्नो व्याख्यातः। 
सुखदु :खस्मृत्या चायं तत्साधनमाददानः सुखमुपलभते दु :खमुपलभते सुखदुःखे 
वेदयते । पूर्वोक्ति एव हेतुः । बुभुत्समानः खल्वयं विमृशति किंस्विदिति विमृशंश 
जानीते इदमिति । तदिद ज्ञानं बुभुत्साविमर्शाभ्यामभिन्नकर्तृकं गृह्यमाणमात्मलिद्गम्‌ । 
पूर्वोक्त एव हेतुरिति । 
तत्र देहान्तरवदिति विभज्यते । यथाऽनात्मवादिनो देहान्तरेषु नियतविषया 
बुद्धिभेदा न प्रतिसन्धीयन्ते तथैकदेहविषया अपि न प्रतिसन्धीयेरन्‌ अविशेषात्‌ । 
सोऽयमेकसत्वस्य समाचारः स्वयं दृष्टस्य स्मरणं नान्यदृष्टस्य नादृष्टस्येति । एवं खलु 
नानासत्त्वानां समाचारोऽन्यदृष्टमन्यो न स्मरतीति । तदेतदुभयमशक््यमनात्पवादिना 
व्यवस्थापयितुमित्येवमुपपन्नमस्त्यात्मेति।।१९०।। 
( खद्योतः ) 


आत्मा प्रत्यक्षतो न गद्यत इति । अत्र तात्पर्यम्‌ - अहमिति ज्ञानं गौराद्याकार- 
शरीरावभासं न शक्यं घटादिवद्‌ रागात्मनि प्रमाणयितुमिति भावः । तत्र परिशुद्धिः - आत्म- 
मनः प्रत्यक्षत्वेऽस्वसंवेदनम्मानसम्‌, तत्कथमात्मनि प्रत्यक्षप्रतिषेधकं भाष्यमित्यत आह - 
अहमिति । यद्यप्ययम्‌ (अहमिति प्रत्ययः) सवस्तुकस्तथाऽपि शरीरप्रत्ययसामानाधिकर- 
ण्यात्‌ शरीरवस्तुक एवाहमिति प्रत्ययः स्यात्‌ । अतो न शरीरातिरिक्तवस्तुनि (आत्मनि) 
प्रमाणयितुं शक्यते तावद्यावदेहादिभिन्न आत्मा प्रमाणान्तरेण न साध्यते - इति । 


आत्मनोऽपरत्यक्षवादिमतेनैतद्ल्याख्यानम्‌ । आत्मप्रत्यक्षवादिमते तु भाष्ये निषेधक- 
वाक्यम्परदेहात्माभिप्रायमिति तात्पर्यकाराः । अनुमानाच्चेति । आप्तोपदेशाज्ज्ञाते शरीरा- 
न्तर्वर्तिन्यात्मनि तज्ज्ञानमनुमानेन दृीक्रियते इति चकारेण ज्ञाप्यते । दृढीकरणं च सामा- 
न्यतो ज्ञातस्य प्रतिशरीरमात्मनोऽस्तित्वप्रदर्शनमिति परिशद्धिकाराः ।। 





६४ न्यायसूत्रम्‌ [ प्रथमाध्याये 


यज्जातीयस्येत्यादि । किञ्चिद्‌ वस्तु भूयोभूयः सुखजनकत्वेनानुभूय तादृशं वस्तु 
सुखमुत्पादयति यत्र यदैतदस्ति तत्र तदा सुखमस्तीति व्याप्तिन्निधरियति । किञ्चि- 
त्कालानन्तरम्पुनस्तद्रस्तु दृष्टवा “एत त्पूर्वानुभूतसुखकारणत्वेन वस्तुः इति स्मरति । तत- 
श्चेतत्सुखमुत्पादयिष्यतीति निगमय्य तदुपादानमिच्छति । अनया चेच्छया पूर्वयोज्ञनि- 
योस्तदत्पन्ननिगमनस्य प्रतिसन्धातैवैकः कोपीच्छावानिति सूचितम्भवति । अयमेव चैक 
आत्मेति । तथा च तात्पर्यम्‌- यश्चासावेकोऽनुभविता च स्मर्ता चानुमाता चेषिता च स 
चात्मेति ।। 
नियतविषय ' इति । स्यादेतत्‌ - असत्यप्यात्मनि ज्ञातरि सत्यपि च बुद्धयादीना- 
म्भेदे तत्सन्तानाभेदेन प्रतिसन्धानन्यवस्थोत्पत्स्यत इत्यत आह नियतेति । मात्रग्रहणेन च 
सन्तानं सन्तानिव्यतिरिक्तमपाकरोति । तदभ्युपगमे वा स एवात्मेति सिद्धन्नः समीहितमि- 
त्यादि तात्पर्ये स्पष्टम्‌ । देहान्तरवदिति पदं भाष्येणैवाग्रे व्याख्यातम्‌ ।। 
सुखदुःखस्मृत्येति । सुखसाधनमासाद्य सुखी भवति दुःखसाधनमासाद्य च दुःखी । 
एतच्च तत्तत्साधनोपनीतसुखदुःखानुभविनस्तत्तत्साधनासादकस्य चाभिन्नत्व एव सम्भवति । 
दशमसूत्रस्यार्थान्तरमपि वातिकवर्णितम्‌ । तद्यथा “अवाऽन्वयेनान्यः** सूत्रार्थोऽ- 
भिधीयते । रूपरसस्पर्शप्रत्ययाः एकानेकनिमित्तकाः,स्मृत्या सह मयेति प्रतिसन्धानात्‌, 
कृतसङ्केतानां वृद्धानामेकस्मिन्र्तकीभृक्षेपे युगपदनेकप्रत्ययवत्‌ । यथा नानाकर्तृकाणां 
कृतसङ्कतानां नानाभूताः प्रत्यया निमित्तस्य श्रृक्षेपस्यैकत्वात्प्रतीयन्ते तथेहापि नाना- 
विषया निमित्तस्यैकत्वात्‌ प्रतिसन्धास्यन्ते यन्निमित्तं स आत्मेति । अथवा गुणा इच्छा- 
दयः गुणाः परतन्त्रा भवन्तीति न्यायः । अयावद्द्रन्यभावित्वेन शरीरगुणत्वप्रतिषेधः । 
तत्प्रतिषेधाच्चात्मगुणत्वमिति परिशेषात्सिद्ध आत्मेति“ । 
(भाष्यचन्द्रः) 
नित्ये आत्मनि प्रतिपत्तावनुमानं प्रमाणं दर्शयति सूत्रकृदित्याह भाष्यकृत्‌ प्रत्य- 
क्षतो न गृह्यत इति। परममहत्वादिभिर्न गृह्यत इत्यर्थः शरीरादिपरिच्छेदेन विपरीत- 
ग्रहात्‌ । इच्छादिसूत्रम्‌ । अत्र वार्तिकम्‌ आत्मनः समानासमानविशेषणार्थं सूत्रमिद्‌- 
मिच्छेति। आगमस्यानुमानेन प्रतिसन्धानार्थं वा आगमेन प्रतिपन्न आत्मा तस्यानुमानेन 
संवादार्थ प्रमाणसम्प्लवस्य वोदाहरणार्थ यत्तदवोचाम प्रमाणानि सम्प्लवन्त इति तस्यायं 
विषयः । यज्जातीयस्यार्थस्य सन्निकर्षादिति भाष्यम्‌ । तत्रेच्छादीनां प्रतिसन्धान- 
मात्मास्तित्वप्रतिपादकम्‌ । तत्रेदं विचार्यते । कथमिच्छाद्यनु पलभ्यमानमात्मनं गम- 

यति ? स्मृत्या सहैकविषयभावात्‌ । यस्मादेते इच्छादय: स्मृत्या सहैकविषया भवन्ति 
तस्मादेककर्तृकत्वमात्मनि प्रतिपादयन्ति । न हि नानाकर्तुकाणां नानाविषयाणां नाना- 
निमित्तानां च प्रत्ययानां प्रतिसन्धानमस्ति नहि गन्धरूपस्पर्शाः प्रतिसन्धीयन्ते, न हि 
भवति ““यद्रूपमद्राक्षं सोऽयं स्पर्श” इति । नापि भवति ““यमस्म्राक्षं तद्रूपं पश्यामीः"ति । 
नापि देवदत्तदृष्टे यज्ञदत्तप्रतिसन्धानम्‌ । नहि भवति देवदत्तो यमद्राक्षीद्यज्ञदत्तस्त- 
मद्राक्षमिति । किं कारणम्‌ 2 बुद्धिभेदानां प्रतिनियतविषयत्वादिति । प्रतिनियतविषया 
बुद्धयः इतरे तरव्यावुत्तरूपा नैरात्म्यवादिनो भवन्तीति न युक्तं प्रतिसन्धानम्‌ । तस्माद्यः 
प्रतिसन्धाता स आत्मेतीति । दुःखहेतो दवेषः जिहासा दुःखहेतौ प्रयत्नो निवृत्यर्थः । 
आददान इति । यद्यपि दुःखसाधनस्यादानं न सम्भवति तथापि मुमृक्ष्वभिप्रायकमिदं 
वेदितव्यम्‌ । स हि दुःखसाधनमपि संन्यासमादत्ते । बहुकालान्तर्भाविनं मोक्षं वाञ्छन्तो 
ब्रह्मचर्याद्याचरन्तो बहु दुःखमनुभवन्ति । तदिदं क्षणिकमात्मानं जानतां भदन्तानां नोप- 
पद्यते । वेदयतेऽनुभवति।"एकसत्वस्यैकम्राणिनः समाचारः आचरणसमुदायः। य एवा- 
नुभवति स्वेष्टसाधनं स एवेप्सति स एवोपददाति । एवमनिष्टं जिहासति जहाति चेत्यादि । 
देहाद्यात्मवादिमतं निराकृत्य नानादेहेष्वेक एव आत्मेतिमतं निराकरोति । एवं खल्विति । 
नानासत्त्वानां भिन्न भिन्नवादिप्राणिनां समाचारस्तादृशनव्यवहारः । अन्यथाऽन्यदृष्टमन्ये 
स्मरेयुरिति भावः। एतदुभयम्‌ इच्छादीनां समानकर्तृकत्वम्‌ असमानकर्तृकत्वं च व्यव 
स्थापयितुं प्रमाणेन निर्णाययितुम्‌ । अस्तीति सार्वकालिकी सत्तेति विवक्षिता।। १ ०।। 


शरीरलक्षणम्‌ 
( भाष्यम्‌) 
तस्य भोगाधिष्ठानम्‌ - 
सूत्रम्‌-चेष्द्धियार्थाश्रय : शारीरम्‌ ।।९९।। 
( भाष्यम्‌ ) 
कथं चेष्टाश्रयः ? ईप्सितं जिहासितं वाऽथमधिकृत्येप्साजिहासाप्रयुक्तस्य तदु- 
पायानुष्ठानलक्षणा समीहा चेष्टा । सा यत्र वर्तते तच्छरीरम्‌ । कथमिन्दरियाश्रयः ? 
यस्यानुग्रहेणानुगृहीतानि उपघाते चोपहतानि स्वविषयेषु साध्वसाधुषु वर्तन्ते स एषा- 


माश्रयः तच्छरीरम्‌ । कथमर्थाश्रयः ? यस्मन्नायतने इद्दरियार्थसन्निकर्षादुत्पन्नयोः सुख- 
दुःखयोः प्रतिसंवेदनं प्रवर्तते स एषामाश्रयः। तच्छरीरमिति।।११।। 





६६ न्यायसूत्रम्‌ [ प्रथमाध्याये 


( द्योतः ) 
भोगेति । ““भोगः“ सुखदुःखसंवित्‌ । तदधिष्ठानं शरीरम्‌ । तदनेन सर्वस्यानर्थ- 
सम्भारस्य परमनिदानं शरीरमतस्तदेवादौ लक्षणीयम्‌ । चेष्टेत्यादि । अत्र चेष्टाश्रयत्वेन 
इन्द्रियाश्रयत्वेन अर्थाश्रयत्वेन च प्रत्येकं समानजातीयेभ्यः आत्मेन्ियादिभ्यः प्रमेयेभ्यः 
असमानजातीयेभ्यः प्रमाणसंशयादिभ्यः शरीरं व्यवच्छिद्यते । 
इद्‌ सूत्रं लक्षणत्रयात्मकमिति भाष्यवार्तिकयोः स्पष्टम्‌ । चेष्टाश्रयः इद्दरियाश्रयः 
अर्थश्रयश्चेति । एकलक्षणमात्रपरकं सूत्रमिति केषाञ्चिन्मतं वार्तिककारो नानुमन्यते । 
समीहाचेष्टेति । हिताहितप्राप्िपरिहारार्थः स्पन्दशचष्टेति वार्तिकम्‌ । प्रयत्नप्रेरितस्यात्मनो 
व्यापारशचषटेति परिशुद्धिः । प्रतिसंवेदनमिति पदं सुखदुःखयोरित्यस्मदेवानन्तरं द्रष्टव्यम्‌, 
आश्रय इत्यस्मादनन्तरं तस्यासम्बद्धत्वात्‌ । | 
( भाष्यचन्द्रः) 
भोगाधिष्ठानं भोगो बुद्धिस्तस्याधिष्ठानमधिकरणमवच्छेदकतया यथा पाकाधि- 
करणं गृहमिति । तस्येति कर्तरि षष्ठी । चेष्टे्ियार्थश्रयः शरीरम्‌ । चेष्टाश्रयः सम- 
वायेन इन्दरियाश्रयः संयोगेनार्थाश्रयः उपकारकतया । जिहासितं द्विष्टमधिकृत्य उदिश्य 
तदुपायानुष्ठानम्‌ ईप्सितजिहासितप्राप्तिहानिकारणकरणं तल्लक्षणा तद्रूपा । लक्षण- 
त्रयमिदम्‌ ।।११।। 


इन्द्रियलक्षणम्‌ 


( भाष्यम्‌ ) 
भोगसाधनानि पुनः - 
सूत्रम्‌-घ्राणरसनचक्षुस्त्वर्श्रोत्राणीन्दियाणि भूतेभ्य : ।।१२।। 
( भाष्यम्‌ ) 
जिघ्रत्यनेन घ्राणं गन्धं गृहणातीति । रसयत्यनेनेति रसनं रसं गृहणातीति । 
चष्टेऽनेनेति चक्षू रूपं पश्यतीति । स्पृषशटत्यनेनेति स्पर्शनं त्वक्स्थानमिद्धियं त्वक्‌ । 
तदुपचारः स्थानादिति । श॒णोत्यनेनेति श्रोत्रं शब्दं गृहणातीति । एवं समाख्या- 
निर्वचनसामर्ध्यादबोध्यं स्वविषयग्रहणलक्षणानीद्धियाणीति । 
भूतेभ्य इति । नानाप्रकृतीनामेषां सतां विषयनियमो नैकप्रकृतीनाम्‌ । सति च 
विषयनियम स्वविषयग्रहणलक्षणत्वं भवतीति ।। ९२ ।। 

(खद्योतः ) 

भोगसाधनानीति । इन्द्रियस्योपनायकत्वेन (साक्षाच्छरीरमश्रित्यप्रतिनियतविषया- 
दयुपनयद्वारा दुःखहेतुत्वेन) अथदिभ्यो विशेषादिन्दरियाणामथिभ्यः पूर्वं लक्षणम्‌ । न 
चाकृते सामान्यलक्षणे विशेषलक्षणं शक्यमिति भाष्यकारः प्रथममिन्दरियाणां सामान्य- 
लक्षणं निर्वेदोपयुक्तमाह । अनेन यच्छरीरसंयुक्तं सत्‌ संस्कारदोषन्यतिरिक्तं साक्षात््रतीति- 
साधनं तदिन्द्रियमिति सामान्यलक्षणं सूचितम्‌ । साक्षातप्रतीतिसाधनमिति वक्तव्ये भोग- 
साधनाभिधानं निर्वेदोपयोगि । पारम्पर्येण भोगसाधनत्वं घराणादीनाम्‌, साक्षात्तत्साधनत्व- 
म्मनस एव । सुखदुःखसाक्षात्कारस्य भोगत्वात्‌ । 

तदुपचार इति । इन्दरियान्तराणां नामानि तत्तदद्रारोपलब्धविषयानुसाराणि, त्वगिन्द्रि- 
यस्य तु न तथा, तेन स्पर्शस्योपलम्भात्‌ । अत एतन्नामप्रयोगो लक्षणयैव । त्वच्येव स्पर्शोन्द्रि- 
यस्य स्थानमित्येवच लक्षणायाम्मूलम्‌ । 

भूतेभ्य इतीति । पृथिव्या यो गुणविशेषो गन्धः स प्राणेनैव गृह्यते, न रसनादिभिः । एवं 
रसनेनैवापां विशेषगुणो माधुर्यं गृह्यते इत्यादि । एतच्चेन्दरियाणां नानाद्रव्यप्रकृतिकत्व एव 
सम्भवति नान्यथा । 

अत्र च प्रयोगाः ~ (क) गन्धोपलब्धिः करणसाध्या क्रियात्वात्‌ छिदि क्रियावत्‌ । 
(ख) सा च तदन्यक्रियाकरणातिरिक्तकरणनिष्पाद्या, तदन्वयव्यतिरेकाननुविधाने सति कार्य- 
त्वात्‌, या क्रिया यत्करणान्वयव्यतिरेकाननुविधाने सति कार्या सा सर्वा तत्क्रिया- 
करणातिरिक्तकरणनिष्पाद्या, यथा पटादिक्रिया षटाविक्रियाकरणदण्डाद्यतिरिक्तकरण- 
निष्पाद्या, तथा चेयम्‌, तस्मात्तथा । (ग) तच्च करणं चक्चुराद्यतिरिक्तं घराणं द्रव्यम्‌, संयोगा- 
धारत्वात्‌ । (घ) तच्च पार्थिवम्‌, द्रव्यत्वे सति रूपादिषु मध्ये गन्धस्यैव व्यञ्ञकत्वात्‌, 
पार्थिवान्तरवत्‌ । 

 (भाष्यचन्ः) 

भोगसाधनानि भोगकरणानि तस्येत्यनुवर्तते । तस्य भोवतुर्भोगकरणानीन्दरियाणी- 
त्येकं वाक्यम्‌, तथाच सामान्यलक्षणमुक्तं भवति । समाख्या यौगिक्यः एताः संज्ञाः 
तासां निर्वचनं प्रकृतिप्रत्ययविभागेनार्थकथनं तस्य सामर्थ्यं योगाख्या शक्तिः तस्मात्‌ । 
स्वविषयग्रहणं स्वविषयसाक्षात्कारः करणतया लक्षणं येषां तानि । नाना भिन्ना- 
भिन्ना प्रकृतिर्येषां तेषां विषयनियमो नान्यथा तथासति सर्व सर्व गृहणीयात्‌ इति । भवति 


प्रमीयते।।१२।। 
९९ य्या. 


क. न्यायसूत्रम्‌ [ प्रथमाध्याये 
भूतलक्षणम्‌ 


( भाष्यम्‌ ) 
कानि पुनरिद्ियकारणानि ? 
सूत्रम्‌-- परथिव्यापस्तेजो वायुराकाशमिति भूतानि ।।९३।। 
( भाष्यम्‌ ) 
संज्ञाशब्द : पृथगुपदेशो भूतानाम्‌, विभक्तानां सुवचं कार्य भविष्यतीति ।।९३।। 
( खद्योतः ) 
पृथिवीत्यादि न सूत्रमिति केचित्‌ । तत्तुच्छम्‌ । न्यायसूचीनिबन्धेऽस्य सूत्रत्वेनो- 
ल्लेखात्‌ भाष्ये चास्योपदेशत्वेनाभिधानात्‌ । 
( भाष्यचन्द्रः) 
कारणानि प्रकृतयः। संज्ञाशब्दैः विशेषसंज्ञाभिः। तदिदमुक्तं पृथगिति । अभेदेयं 
तृतीया यदोपदेशः फलं तदेयं करणे । विभक्तानां भेदेन ज्ञातानां भविष्यति प्रमास्यते।।९३।। 


अर्थलक्षणम्‌ 
( भाष्यम्‌ ) 
इमे तु खलु - 
सूत्रम-गन्धरसरूपस्यर्शणशब्दा : पृथिव्यादिगुणास्तदर्था : ।। ९४।। 
( भाष्यम्‌ ) 
पृथिव्यादीनां यथाविनियोगं गुणा इद्दरियाणां यथाक्रममर्था विषया इति ।।९४।। 
( खद्योतः ) 
ट्मे तु खल्विति । अनन्तेषु विषयेष्वग्रिमसूत्रोक्ता एव विषया गन्धादयस्तादृशा 
यदिन्दरियगोचरत्वेन तात्विकरूपेण भाव्यमाना अपवर्गसहायं वैराग्यमुत्पादयन्ति अतात्विक- 
रूपेण च ज्ञायमाना बन्धकारणानि भवन्ति । 
गन्धेत्यादि सूत्रम्‌ । भाष्यकृते व्याख्याने वार्तिकतात्पर्ययोररुचिः । एतदल्याख्या- 


नानुसारेणात्रोक्तानाम्पञ्चानामेवेन्द्रियविषयत्वं न तदितरस्य कस्यापीति न सम्यक्‌- इत्येव 
चात्रारुचिबीजम्‌ । वार्तिक तात्पर्याभ्याञ्च व्याख्यान्तरमुपन्यस्तम्‌ । एतदनुसारेण च “(तदर्थाः 

इत्यस्य ““तै अर्थ्यमानाः, तेषां व्यापारगम्याः” इत्येवार्थः । तथाचैतत्पदमेव अर्थाभि- 
धस्य प्रमेयस्य लक्षणम्‌, शिष्टन्तु सूत्रं न लक्षणम्‌, किन्तु तद्गतकतिपयविशेषप्रदर्शकम्‌ । 
अयञ्च प्रतिपादनप्रकारो यद्यपि प्रतिवादिनम्प्रति नोचितस्तथाऽपि शिष्यान्‌ प्रति नातीवानुचितः। 

सूत्राक्षरानुसारेण व्याख्याने इन्द्रियगोचराणामर्थानाम्परिगणनतया सूत्रन्नीयेत तत्तु न 
सम्यगित्येव कृत्वा कुत्रचित्सूत्रंश एवार्थरूपस्य प्रमेयस्य लक्षणम्मृग्यमाणेन वार्तिककारेणैवं 
व्याख्यानमुपन्यस्तम्‌ । । वार्तिकानुसारेण च ““पृथिव्यादिगुणाः” इत्यस्य पदस्यार्थो यथा - 
““पृथिव्यादयः' पृथिवीजलागनयः -“"गुणाश्च" गन्धादयः । गन्धादीनाम्पृथगुपादानं च 
शिष्यानुकम्पयेति ।। 

एतदल्याख्यानन्नातीव समीचीनम्प्रतिभाति । तथादयत्र पृथिव्यादिपदेन व्रीण्येव भूतानि ` 
गृह्यन्ते न पञ्चापि, यद्यपि पञ्चानामपि विशेषगुणानां समानमेवेन्द्रियगोचरत्वम्‌ । केवलं 
गन्धाद्यतिरिक्तानां सह्ृन्यापृथक्त्वादीनामप्रत्यक्षत्वं भाष्यव्याख्यानेन मन्येतेति व्याख्यान्त- 
रोपन्यासप्रयोजकम्‌ । परन्तु बहूनामिन्द्रियगोचरेष्वप्यर्थेषु यावन्त एव वैराग्योत्पादकास्ता- 
वन्त एवात्रोपन्यस्ता इति ध्येयम्‌ । स्पष्टीकृतञ्चैतत्‌ तात्पर्य प्रागेव ।। 

““पृथिव्यादीनामिति न षष्ठीसमासार्थमपि त्वर्थाभिधानमात्रमिति तात्पर्यं वार्तिका- 
भिमतन्याख्यानदृष्ट्येति ध्येयम्‌ । यथाविनियोगमिति । यथाक्रमं पृथिव्यादिष्वनिलान्तेषु 
गन्धादय स्पर्शान्ताः चतुस्तिद्वयेकनियमेन विनियुक्ताः । शब्दश्चाकाश एवेति तात्पर्यकाराः। 
परन्तु पञ्चानां पृथिव्यादीनाम्भूतानाङ्गुणानां यथाक्रमं गन्धादीनां विनियोगानुसारेण तत्त- 
दिद्दियतत्तदगुणादिव्यापारानुसारेणैतदित्येव सम्यक्तरं प्रतिभाति । 

(भाष्यचद्ध्ः) 

यथाविनियोगं यथासम्बन्धं विषया बोध्या इति शेषः । व्यवस्थितगुणज्ञापनार्थ- 
मिदं भाष्यमिति बोध्यम्‌ । पृथिव्यादीनां गुणानां ये जात्यादिरूपविशेषास्तेषाञ्च- 
द्दियार्थत्वात्‌ ।।१४।। 


बुद्धिलक्षणम्‌ 
(भाष्यम्‌) 


अचेतनस्य करणस्य बुद्धेर्ानं वृत्तिः चेतनस्याकर्तुरुपलब्धिरिति युक्तिविरुद्धमर्थ 
प्रत्याचक्षाणक इवेदमाह- 


सूत्रम्‌--बुद्धिरूपलव्िज्ञानमित्यनर्थान्तरम्‌ ।।९५।। 

( भाष्यम्‌ ) 
नाचेतनस्य करणस्य बुद्धज्ञानं भवितुमर्हति तद्धि चेतनं स्यात्‌ । एकश्ायं चेतनो 
देहेन्द्रियसङ्खातव्यतिरिक्त इति । प्रमेयलक्षणार्थस्य वाक्यस्यान्यार्थप्रकाानमुपपत्ति- 
सामर्थ्यादिति ।1१५।। 
( खद्योतः ) 
अचेतनस्येति । साङ्ख्यमतं ““गुणास्त्रयोऽचेतनास्तद्विकारत्वादुद्धेस्साऽप्यचेतना, 
अचेतनाऽपि सती पुरुषगतचैतन्यच्छायापत््याचेतनेवाभासमाना तच्चैतन्याभासेन विषयानु- 
द्धासयति ज्ञापयति चेत्यादि- तन्निराकरणञ्च तात्पर्येऽनुसन्धेयम्‌ । प्रत्याचक्षाणक इवेति । 
 इवकारेण- “नेदम्प्रत्याख्यानपरं सूत्रमपितु लक्षणपरात्‌ सूत्रादयमर्थः प्रतीयमानोऽपेक्षितश्च 
नोपेक्षणीयः” इति उक्तम्भवति । 
बद्धिरित्यादि सूत्रम्‌। अनेन-““एतैः पर्यायशन्दैर्योऽभिधीयते पदार्थस्सा बुद्धिरिति" 
बुद्धिसामान्यलक्षणं पर्यवसितम्‌ । आत्मादयः पदार्थाः बुद्धेः कारणानि निरूपितानि । अतः 
क्रमप्राप्तन्तत्कार्य बुद्धिरूपत्निरूपयति सूत्रकारः ।। 
तद्धीत्यादि साद्भयमतनिराकरणम्‌ । पुरुषगतचैतन्यस्य बुद्धौ छायापत्तिरनेैव सम्भवति । 
चैतन्यस्यापरिणामित्वेन तच्छायापत्तेरसम्भवात्‌ । अतो बुद्धेरेव चैतन्यमभ्युपगन्तव्यम्‌ । ततश्च 
प्रतिज्ञानम्पुरुषवुद्धिरूपचेतनद्रयस्य व्यापारोऽपेक्षितः स्यात्‌ ।। 
प्रमेयेति । प्रमेयगणपठिताया अपि वुहदधर्विषयत्वप्राप्तावपि विषयित्वमुपपत्त्या सिद्ध- 
मित्यर्थ इति केचित्‌ । त्न, तथा सति बुद्धेः प्रमेयेभ्यो बहिर्भवः सूत्रकारस्येष्टः स्यात्‌ । 
बुदधर्व्यापारो ज्ञानमिति साद्कयमतनिराकरणमेव ““अन्यार्थः” पदेन विवक्षितमिति तात्पर्ये 
स्पष्टम्‌ । उपपत्तिसामर्थ्यादिति । अत्रोपपत्तिपदार्थः पर्यायशब्दाभिधानेन व्याख्यातः । 
तेनायमर्थः । पर्यायाभिधानलक्षणाया उपपत्तेः सामर्थ्यम्‌ - अनेकार्थत्वप्रतिक्षेपकत्वम्‌ - 
तस्मादित्यादि परिशुद्धौ स्पष्टम्‌ । वद्धिर्ञनमित्युभयोः पर्यायत्वाभिधानं यत्सूत्रोपन्यस्तन्त- 
स्यैव सामर्थ्यात्‌ “वुदधर्वृत्त्ञानम्‌"” इति साद्खयमतमप्यनेन प्रमेयलक्षणपरेणापाततो 
निराकृतम्भवतीत्याशयः । 
पर्यायशनब्दाभिधानमात्रेण लक्षणाभिधानन्न पर्याप्तमिति केषाञ्चिदाक्षेपः । तत्परिहार 
यथा-द्रयी तावत्पदाभिधेयानाद्गतिः, कानिचित्‌ प्रतिव्यक्तिसङ्धेतितानि- यथा पित्रा पुत्रनाम- 
करणादौ, अपराणि तु साधारण्येन सर्वगामित्वेन सेतितानि - यथा गवादिपदविषये ।। 
द्वितीयप्रकारकपदानां विषये पर्यायाभिधानेनाप्यभिधेयज्ञानम्भवत्येव । एतदेव च 

लक्षणकरणस्य प्रयोजनम्‌ । प्रकृते तावदुपलब्धिज्ञानपदयोरर्थः सर्वजनप्रसिद्धोऽतो बुद्धि- 
ज्ञानमित्यनर्थान्तरमिति पर्यायाभिधानेनापि काऽसौ बुद्धिरिति बुद्धिस्वरूपं ज्ञातम्भवति । 
तथा च बुद्धिलक्षणं सम्पन्नम्भवति । 

गन्धादिविषयतया सुखदुःखविषयतया चेयं बुद्धिभव्यमाना निर्वेदाय कल्पते 
ततश्चापवर्गेऽप्युपयुज्यत इति ध्येयम्‌ । 

(भाष्यचद्धः) 

प्रत्याचक्षाणक इव प्रत्याख्यानमपि कुर्वन्‌ । साहुन्यमतमपाकरोति नाचेतनस्येति । 
अचेतनस्य स्वनिष्ठचेतनाकर्तृभिन्नस्य चेतना ज्ञानं बुध्यतेऽनेनेति बुद्धिर्मनस्तस्या भवितु- 
माश्रयाश्रयिभावेन सम्बद्धुमर्हति युज्यते । तथासति दोषमाह तद्धीति । स्यादापद्येत । 
इष्टापत्तावनिष्टमाह एकश्चेति । चोवधारणे । उपपत्तौ अनेकार्थप्रतिपादनं सामर्थ्यं तस्मात्‌ । 
अयम्भावः बुध्टयादयो हि पर्यायशब्दाः भावसाधनास्ते चैकप्रवृत्तिनिमित्तकाः तथा च 
यदेव तत्प्वृत्तिनिमित्तकं तदुद्धर्लक्षणम्‌ ।।१५।। ,. 


मनोलक्षणम्‌ 
( भाष्यम्‌ ) 
स्मृत्यनुमानागमसंशयप्रतिभास्वप्नज्ञानोहाः सुखादिप्रत्यक्षमिच्छादयश्च मनसो 
लिङ्खानि । तेषु सत्स्वियमपि - 
सूत्रम्‌-युगपजज्ञानानुत्यत्ति्मनसो लिङ्गम्‌ ।।१६।। 
| ( भाष्यम्‌ ) 
अनिद्दरियनिमित्ताः स्मृत्यादयः करणान्तरनिमित्ता भवितुमर्हन्तीति । युगपच्च 
खलु घ्राणादीनां गन्धादीनां च सन्निकर्षेषु सत्सु युगपज्जञानानि नोत्पद्यन्ते तेनानुमीयते 
अस्ति तत्तदिद्धियसंयोगि सहकारि निमित्तान्तरमव्यापि यस्यासन्निधेर्नोत्पद्यते ज्ञानं 
सन्निधेशोत्पद्यत इति । मनःसंयोगानपक्षस्य हीन्धियार्थसन्निकर्षस्य ज्ञानहेतुत्वे युग- 
पदुत्पदयेरन्‌ ज्ञानानीति ।।९६।। । 
( खद्योतः ) 
स्मृतीति । भाष्यकारः क्रमप्राप्तं षष्ठप्रमेयमनोलक्षणसूत्रमवतारयनुत्सूत्रमन्या- 
न्यपि लक्षणान्याह । अनिन्द्रियनिमित्ता इति, अबाद्यन्द्रियनिमित्ता इत्यर्थः । तत्तदिन्दियसंयो- 
गीति । इन्द्रियगतरूपादिव्यावृत्त्यर्थमुक्तमिन्द्रियसंयोगीति । सहकारीत्याकाशस्य- निमित्ता- 

न्तरमित्यालोकस्य, - अनव्यापीत्यात्मनः - व्यावृत्तिः । 
मनसो विभुत्वसाधनानि पराभिमतानि कानिचित्‌ परिशद्धौ प्रदर्शितानि स्वरूपासिद्ध 
त्वेन निराकृतानि च । तानि यथा -(क) सर्वदा स्पर्शरहितद्रव्यत्वात्‌ (ख) विशेषगुण- 
शुन्यद्रव्यत्वात्‌-(ग) नित्यत्वे सत्यनारम्भकद्रव्यत्वात्‌-(घ) ज्ञानासमवायिकारणसंयोगा- 
धारत्वात्‌ इति । 
( भाष्ययन्द्रः) 


मनो निरूपयितुमाह स्मृत्यन्विति ।। १६ ।। 
प्रवृत्तिलक्षणम्‌ 


( भाष्यम्‌ ) 
क्रमप्राप्ता तु - 


सूत्रम्‌ प्रवृत्तिवागबुद्धिशरीरारम्भ इति ।।९७।। 
( भाष्यम्‌ ) 
मनोऽत्र बुद्धिरित्यभिप्रेतम्‌ । बुध्यतेऽनेनेति बुद्धि : । सोऽयमारम्भः शरीरेण वाचा 
मनसा च पुण्यः पापश्च दशविधः । तदेतत्कृतभाष्यं द्वितीयसूत्र इति ।।९७।। 
( रद्योतः ) 
क्रमेति । प्रवृत्तिलक्षणमवतारयितुं मनसोऽपि प्रवृत्तरदर्शनीया । न चाप्रतिपादिते 
मनसि सा शक्या दर्शयितुमिति मनसोऽनन्तरत्वम्बुद्धेः । प्रवृत्तिरिति । आरम्भः प्रवृत्ति- 
दविधा-ज्ञानहेतुः क्रियाहेतुश्च । या ज्ञानोत्पादद्वारेण पुण्यपापहेतुः सा वाकप्रवृत्तिः । वागिति 
च ज्ञापकहेतूपलक्षणम्‌ । तेन चक्षुरादिभिस्साध्वसाधुदर्शनादि सूचितम्भवति, मनसेष्ट- 
देवताद्यनुचिन्तनञ्च । क्रियाहेतुर्दयीकायनिमित्ता मनोनिमित्ता च । कायो निमित्तं विषयतया 
यस्यास्साऽऽद्या । दानस्तेयाद्र्थं यः प्रयलः स कायविषयो भवति । एवं दयाद्रोहादयो मनो- 
विषयाः । अयं विभाग आवश्यकः । यतो नास्त्येवासौ पुरुषव्यापारो अत्र कायमनसी न 
निमित्तमिति तात्पर्यपरिशुद्धयो; स्पष्टम्‌ । 


( भाष्यचन््धः) 


वाग्बुद्धिशरीरेराभ्यत इति वागबुद्धिशरीरारम्भः आरम्भणङ्कृतिरुत्पादनैव शरीरेणे- 
त्यादि करणे तृतीया । कृतं भाष्यं व्याख्या यस्य तत्तथा, द्वितीयसूत्रे द्वितीयसुत्रार्थ । । ९ ७।। 

दोषलक्षणम्‌ 
सूत्रम्‌- प्रवत्तनालक्षणा दोषाः ।।१८।। 
( भाष्यम्‌ ) 
प्रवर्तना- प्रवृततिहेतुत्वम्‌ । ज्ञातारं हि रागादयः प्रवर्तयन्ति पुण्ये पापे वा । यत्र 
मिथ्याज्ञानं तत्र रागद्रूषाविति । प्रत्यात्मवेदनीया हीमे दोषाः कस्माल्लक्षणतो निर्दिश्यन्त 
इति ? कर्मलक्षणाः खलु रक्तद्विष्टमूढा : रक्तो हि तत्कर्म कुरुते येन कर्मणा सुखं दु:खं 
वा लभते । तथा द्वषटस्तथा मूढ इति । दोषा रागद्रेषमोहा इत्युच्यमाने बहु नोक्तं 
भवतीति ।।९८।। 
( खद्योतः ) 
प्रवर्तनेति । प्रयोज्यव्यापारपूर्वकत्वेन प्रयोजकन्यापारनिरूपणात्‌ प्रवृत्त्यनन्त- 
रन्दोषलक्षणम्‌ । ज्ञातारमिति । रागद्वेषौ हि मोहप्रभवौ पुरषं प्रवर्तमानम्म्वर्तयतः । तयो- 
धर्मः '्रवर्तना” सा च मोहैकार्थसमवाया । तावद्धययम्पुरुषो रागादिवशः स्पन्दते याव- 
दस्य मोहे वर्तते इति तात्पर्यम्‌ । तत्र परिशद्धिः-फलगोचरौ मोहरागौ मोहदरेषौ वा तत्त- 
त्साधनविषयौ मोहरागौ मोह्रेषौ वा जनयन्ती पुरुषं प्रवर्तयतः । ततः फलविषया राग- 
द्ेषमोहाः प्रवर्तकाः, साधनविषयास्तदेकार्थसमवायिनः “्रवर्तनाः'” इति । 
प्रत्यात्मेति । यत्‌ प्रत्यात्मवेदनीयत्न तत्र लक्षणपेक्षा । लक्षणस्यानुमानरूपत्वात्‌ 
प्रत्यात्मवेदनस्य च साक्षादनुभवरूपत्वादिति भावः । कर्मलक्षणा इति । स्वरूपतः स्फुट- 
त्वेऽपि न निर्वेदविषयतया स्फुटता । तया चेह प्रयोजनम्‌ । प्रवर्तनाव््वेन चैते निर्वेद- 
विषयाः। सा च प्रवृत्त्या कार्येण लक्ष्यते इति “कर्मलक्षणा” इत्युक्तम्‌ । यतः “र्मणा 
प्रवृत्त्या प्रवर्तकरागादियुक्ताः पुरुषा लक्ष्यन्ते अतो रागादीनां प्रवर्तनावत््वमपि लक्षितम्भवति । 
बह्विति । स्वरूपमात्रं रागादीनामुक्तम्भवति, न तु प्रवर्तनाक््वमपि तेषामिति । 
(भाष्यचन्द्रः) 
प्रवृत्तिहेतुत्वं प्रवृत्तिकर्तृप्रयोजकत्वं स च प्रयोजकन्या पारः । रागद्रेषमोहा हि 
पुरुषं प्रवर्तयन्ति । मोहस्य रागद्वेषौ व्यापारौ तयाः प्रयत्नौ व्यापारो फलं त्वीहाशब्दौ । 
इदमाह ज्ञातारंहीति, पुण्ये पुण्यजनके पापे पापजनके साध्ये इत्यर्थः । कीदृशं ज्ञानं 
कुर्वन्तं प्रवर्तयन्तीत्यत आह यत्र मिथ्याज्ञानमिति । यत्रात्मनि विषये वा मिथ्याज्ञानं 
मोहः। अहङ्काराख्यं मिथ्याज्ञानं यद्यपि मूलं तथापि न साक्षात््रवर्तकमिति नाति- 
प्रसङ्कः। कर्मलक्षणाः कर्मविशोषन्ञातरागादिकाः ।।१८।। 

प्रेत्यभावलश्षणम्‌ 
सूत्रम्‌--पुनरुत्यत्तिः प्रेत्यभावः: ।। ९ ९।। 
( भाष्यम्‌ ) 
उत्पन्नस्य क्वचित्सत्वनिकाये मृत्वा या पुनरुत्पत्तिः स प्रेत्यभावः । उत्पन्नस्य 
सम्बद्धस्य । सम्बन्धस्तु देहेद्ियमनोलुद्धिवेदनाभिः । पुनरुत्पत्तिः पुनर्देहादिभिः 
सम्बन्धः । पुनरित्यभ्यासाभिधानम्‌ । यत्र क्वचित्प्राणभृत्निकाये वर्तमान : पूर्वोपात्ता- 
न्देहादीन्‌ जहाति तत्परेति । यत्‌ तत्रान्यत्र वा देहादीनन्यानुपादत्ते तद्धवति । प्रेत्यभावो- 
मृत्वा पुनर्जन्म । सोऽयं जन्ममरणप्रबन्धाभ्यासोऽनादिरपवर्गान्त : प्रेत्यभावो वेदितव्य 
इति ।।९९।। | 
(खद्योतः ) 
पुनरुत्पत्तिरिति । शरीरादीनान्दोषपर्यन्तानां परित्यागपूर्वकः प्राप्तिलक्षणो धर्मः प्रेत्य- 
भाव इति तदनन्तरमस्यावसर इति परिशुद्धिः । अपरञ्च - दोषा एव धर्माधर्मकारणीभूत- 
प्रवृत्तिद्रारा पुनर्जन्महेतव इति दोषानन्तरमेव प्रेत्यभावस्यावसरः।। सत्त्वनिकाय इति । 
प्राणिशरीरमित्यर्थः । सम्बद्धस्येति । आत्मनो नित्यत्वात्तस्योत्पन्नत्वासम्भवात्‌ उत्पन्नपद- 
स्यार्थः सम्बद्ध इत्याह । 
अभ्यासाभिधानमिति । अभ्यासं वदन्नेव नान्तरीयकतया पूर्वशरीरादिपरित्याग- 
म्प्रतिपादयतीत्यर्थः । यत्र क्वचिदिति प्रेत्यभावपदस्याक्षरार्थं व्याचष्टे । प्राणभृ्निकाय इति । 
प्ाणभृच्चासौ निकायश्चेति । प्राणसंयुक्तशरीरे - इति यावत्‌ । तत्मैतीति । एतदेव शरेत्ये- 
तिपदस्यार्थः । तद्धवतीति । एतदेव “भाव” पदस्यार्थ । जन्ममरणप्रन्धाभ्यास इति । 
जन्ममरणपरम्परायाः पुनः पुनर्भवनम्‌ । 
(भाष्यचन्द्रः) 
पुनः शब्दोऽनन्तरार्थः, स चोत्पत्तिपदसमानाधिकरणः, स चान्यथानुपपत्त्या मरणा- 
नन्तरपरः इत्यभिप्रेत्य भाष्यकारो व्याचष्टे मृत्वेति । उत्पत्तिं व्याख्यातुमुपलक्षणमिद- 
माक्षिप्य समाधत्ते प्रत्येति । 
उत्पन्नस्येति पदं व्याचष्टे सम्बद्धस्येति । जडोत्पत्तिवारणायाह सम्बन्धस्त्विति । 
सम्बन्ध; देहादीनामुत्पत्तिस्तु अप्राप्तित्वरूपप्राप्तिरसतां देहिनस्तु सत एवाप्राप्तत- 
त्माप्तिरित्यर्थः । मृतिरुत्पत्तिपूर्विकिति दर्शयितुमाह पुनरित्यभ्यासाभिधानमिति ।। १ ९ ।। 


प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ७५ 
फललश्षणम्‌ 
सूत्रम्‌ प्रवृत्तिदोषजनितोऽर्थः फलम्‌ ।।२०।। 
( भाष्यम्‌) 

सुखदु :खसंवेदनं फलम्‌ । सुखविपाकं कर्म दु : खविपाकञ्च । तत्पुनर्दहेन्धिय- 
विषयबुद्धिषु भवतीति सह देहादिभिः फलमभिप्रेतम्‌ । तथा हि प्रवृत्तिदोषजनितो- 
ऽर्थ: फलमेतत्सर्व भवति । तदेतत्फलमुपात्तमुपात्तं हेयं त्यक्तं त्यक्तमुपदेयमिति नास्य 
हानोपादानयोर्मिष्ठा पर्यवसानं वास्ति । स खल्वयं फलस्य हानोपादानस्रोतसो्यते 
लोक इति ।।२०।। 

( खद्योतः ) 

प्रवृत्तीत्यादि सूत्रम्‌ । अत्र च प्रवृत्तिजनित इति वक्तव्ये दोषग्रहणं न केवलं प्रवृत्ति- 
म्प्रति दोषाणां हेतुभावः, अपि तु प्रवृत्तिकार्ये सुखदुःखेऽपि प्रति इति दर्शनार्थम्‌ । वोष- 
सलिलावसिक्तायामात्मभूमौ धर्माधर्मनीजे सुखदुःखे जनयत इति तात्पर्यम्‌ । तत्र 
परिशुद्धिः स्वरूपतः प्रवृत्तिम््रति दोषाणां सहकारित्वं सूत्रकार एव चतुर्थे वक्ष्यतीति । सूत्र 
"अर्थः ग्रहणं गौणमुख्यफलावरोधार्थम्‌ । मुख्यम्फलं सुखदुःखरूपम्‌, गणञ्च शरीरा- 
दिरूपमिति विवेकः । 

सह देहादिभिरिति। देहादिभिः सह सुखदुःखसंवेदनमेव फलमभिप्रेतमिति सम्बन्धः! 
सुखदुःखसंवेदनम्फलं शरीरादिसम्बन्धश्च फलमित्यर्थः । एतत्सर्वमिति । सुखदुःखं शरीरादि 
चेत्यर्थः । निष्ठा पर्यवसानमिति । निष्ठेति सामान्यतोऽन्तमात्रम्परामृशति । सा च सुखा- 
दीनामप्यस्तीत्यत आह पर्यवसानमिति । ““परि“- अत्यन्तम्‌ “अवसानम्‌?” परि- 
समाप्तिः । आत्यन्तिकी निवृत्तिरिति यावत्‌ । उद्यते लोक इति । समस्तः संसारः प्रवर्तत 
इत्यर्थः । | 

( भाष्यचन्धः) 

संवेदनं स्वसम्बन्धितया दर्शनम्‌ । विपच्यत इति विपाकः कार्य सुखं दुःखं च 
विपाको यस्य तत्कर्म तथा । ननु कर्मणः सुखटुःखमात्रफलकत्वे देहादेरन्यफलत्वं 
स्यादित्याशङ्धायामाह तत्पुनरिति । 

हेयम्‌ अवश्यहातव्यम्‌, तथाच ब्राह्मणादिभिरपि नैतत्स्थापयितुं शक्यमिति भावः। 
त्यक्तं त्यक्तजातीयम्‌ । निष्ठाऽत्यन्तनिवृत्तिः। पर्यवसानं व्यवस्था । अथवा वैपरीत्येन 
पदद्वयं तथार्थकम्‌ । स खलुपरेत्यभविता खलु । हानोपादानस्रोतसैति । स्ववशीकृत्य 

नायकत्वसादृश्येन रूपकम्‌ । हानोपादानेतिपदे करणल्युडन्ते प्रवृत्तिदोषपरे । लोकृ- 
दश्नि लोकते पश्यति, विपरीतमिति लोकः ।।२०॥।। 


दु :खलक्चषणम्‌ 
८ भाष्यम्‌ ) 
अथेतदेव - 


सूत्रम्‌- बाधनालक्षणं दु:खम्‌ ।।२१।। 
( भाष्यम्‌ ) 

‹०बाधना पीडा ताप इति । तयाऽनुविद्धमनुषक्तमविनिभागेन वत्तमानं दु :ख- 
योगाद्‌ दुःखमिति । सोऽयं सर्व दुखेनानुविदधमिति पश्यन्‌ दु :खं जिहासुर्जन्मनि दु :ख- 
दर्शी निर्विद्यते निर्विण्णो विरज्यते विरक्तो विमुच्यते ।। २१ ।। 

( खद्योतः ) 

अथेतदेवेति । “एतत्‌ शरीरादि “एव “दुःखमिति - अग्निमेणसूत्रेण सम्बन्धः । 
नानुक्ते शरीरादौ तेषां सुखदुःखत्वं शक्यं लक्षयितुमिति तल्लक्षणेभ्यः परमिदं दुःख- 
लक्षणम्‌ । बाधनेति (सूत्रे) बाधनाविषयां बुद्धिं लक्षयति । तेन बाधना च तदनुषद्धिणश्च ररी- 
रादयो गौणमुख्यभावेन लक्षिता भवन्ति । सैव हि वाधनाबद्धिर्दुःखे मुख्या शरीरादौ 
गोणी । दुःखानुभवे द्रयोरप्यपेक्षणीयत्वादेवं व्यवहारः । तयाऽनुविद्धमिति । सर्वमेतत्‌ सुखं 
दुखं शरीरादि च दुःखेनानुस्यूतं तदविनाभावि । अतः सर्व दुःखमेव । 

(भाष्यचन्द्रः) . 

अथेति । कात्स्यर्थिं "मङ्गलानन्तरारम्भप्रशनका्स्येष्वथो अथ' इति कोशात्‌ तच्च 
विशेषणं तृतीयान्तम्‌ । एतदिति शरीरादिफलान्तम्‌, तत्र विशेष्यस्तु प्रेत्यभावः, तथाच 
शरीरादिकृत्स्नविशोषणविशिष्टं जन्मैव दुःखमिति भाष्यकृदभिप्रेतम्‌ । बाधयन्तीति बाधकाः 
प्रवृत््यादयः तेषां बाधावच्छिन्नन्यापारो बाधना तत्र व्यापारांशाविवक्षया फलमात्रपरं 
सूत्रस्थबाधनापदम्‌ । बाधनालक्षणं लाञ्छनं कलङ्को यस्य तत्तथोक्तविधं जन्म । सूत्रस्थ- 
मितिपदं भावनापरं तस्याश्च विषये जन्मन्यन्वयः । तथाच सकलविशेषणविरशिष्टं जन्म 
दुष्कलङ्ितं दुःखतया भाव्यमित्यर्थः । जन्मदुःखं भावयतः फलमाह सोऽयमिति । 
सोऽयं जन्मदुःखभावकः प्रमाता निर्विद्यते स्वदोषमात्रदर्शी भवति ।। २१ ।। 

अपवर्गलक्षणम्‌ 
( भाष्यम्‌ ) 
यत्र तु निष्ठा यत्र तु पर्यवसानं सोऽयम्‌- 
सूत्रम्‌- तदत्यन्तविमोक्षोऽपवगं : ।।२२।। 
( भाष्यम्‌ ) 
तेन-दु : खेन जन्मना अत्यन्तं विमुक्तिरपवर्ग: । कथम्‌ ? उपात्तस्य जन्मनो हानम्‌ 
अन्यस्य चानुपादानम्‌ । एतामवस्थामपर्यन्तामपवर्ग वेदयन्तेऽपवर्गविदः । तदभयम- 
जरममृत्युपदं ब्रह्म क्षेमप्राप्तिरिति । 
( खद्योतः ) 
तदिति (सूत्रे) अनन्तरं गौणमुख्यभेदभित्नं “दुःखं” सुख- दुःखशरीराद्यात्मकं 
सर्वम्परामृशति । मुख्यं दुःखमात्रमेवाभिप्रेतमिति भ्रमो मा भूदिति जन्मनेत्याह भाष्य- 
कारः । तथा च दुःखशब्देन जायमानाः कार्यरूपाः सर्वे शरीरादयो अभिप्रेता इत्युक्त- 
म्भवति । अन्त्यन्तमिति पुनरावृत्तिराहित्यं सूचयति । 
अभयमिति पुनः संसारभयाभावमाह । ये तु “ब्रहैव नाम रूपप्रपञ्चात्मना परिणमते” 
इत्याहुः तान्‌ प्रत्याह- अजरमिति । परिणामो हि पूर्वधर्मिनिवृत्तौ धर्म्यन्तरोत्पादो वा स्याद्‌ 
वैनाशिकानामिव, पूर्वधर्मनिवृत्तौ धर्मान्तरोत्पादो वा स्यात्‌ साद्कयानामिव । उभयथाऽपि 
नोपपद्यते परिणामो ब्रह्मणः । सर्वात्मना परिणामे सर्वात्मना ब्रह्मणोऽन्यथात्वाद्विनाशप्रसङ्खः। 
एकदेशपरिणामे तु सावयवत्वेन घटादिवदनित्यत्वप्रसङ्गः। प्रदीपस्येव निर्वाणश्चेतसो मोक्ष 
इति वैनाशिकाः। तान्‌ प्रत्याह अमृत्युपदमिति । भावरूपोऽवस्थाविशेष इत्यर्थः । तदेव स्पष्ट- 
यति ब्रह्मेति । क्षेमप्राप्तिरिति च । अतोऽभावरूपत्वम्मोक्षस्य निरस्तमिव भ॑वति । 
( भाष्यचन्धः) 
यत्रेत्यपवर्गे । तथाच सोऽपवर्ग इति सूत्रात्मपदेनान्वयः । दुःखेन दुःखकलङ्कन 
कर्त्रा जन्मना । अत्यन्तमिति क्रियाविरोषणत्वान्नपुंसकम्‌ । मोक्ष असने इति चौरा- 
दिकः । मुच्ल मोचने तौदादिकः । वृजी अपवर्जने इति भौवादिकः । त्रयमिदमे- 
कार्थम्‌ । व्यपोपसर्गद्योतितत्वात्‌ । कथमिति प्र्नार्थम्‌ । उपात्तस्येत्यत्तरम्‌ । हानं हानि- 
रनुपादानमप्राप्तिः प्वृत्तिसमाप्तेः । एतां मोक्षाख्यामवस्थां दशां कालिकीं क्रियाम- 
पर्यन्तामविनाशिनीमपवर्गमपवर्गसंज्ञिकां वेदयन्ते विदन्ति अपवर्गविदः मुक्तितत्त्व- 





७८ न्यायसूत्रम्‌ [ प्रथमाध्याये 


विद्‌: । एतेन साकारविष्ण्वादिसादृश्य सायुज्यं मुक्तिमतमपास्तं वेदितव्यम्‌, सशरीर तया 
तस्य दुःखात्मकत्वात्‌ । भावनापरिपाकवतो मुमुक्षोस्तुत्यर्थं कर्मणोऽपि कर्तृत्वविव- 
क्षया तेन जन्मनेत्युक्तं भाष्यकृता । तदिदं कैवल्यं गुणनामभिः स्तौति तदभयमिति । 
नास्ति कुतो भयं येन तत्तथा । भयहेतुं वारयति अजरमिति । नास्ति जरा येन तत्तथा 
मृत्युर्यैन तत्तथा पद्‌ प्रतिपत्तव्यं ब्रहम ब्रहैव स्वातन््यात्‌ क्षेमप्राप्ति; क्षेमं कल्याणं प्रकृष्ट; 
परमयोगिभिराप्यते इति प्राप्तिः कर्मधारयादेकपदम्‌ । इति शब्दः प्रमेयप्रकरणभाष्य- 
समाप्त्यर्थः “(इति हेतुप्रकरणप्रकाशादिसमाप्तिष्वित्यनुशासनात्‌ । 


( भाष्यम्‌ ) 
नित्यं सुखमात्मनो महत््ववन्मोक्षे व्यज्यते, तेनाऽभिव्यक्तेनात्यन्तं विमुक्त: सुखी 
भवतीति केचिन्मन्यन्ते । तेषां प्रमाणाभावादनुपपत्तिः । न प्रत्यक्षं नानुमानं नागमो 
वा विद्यते नित्यं सुखमात्मनो महतत्ववन्मोक्षेऽभिव्यज्यत इति । 


नित्यस्याभिव्यक्तिः- संवेदनम्‌, तस्य हेतुवयनम्‌। नित्यस्याऽभिव्यक्ति :-संवे- 
दनम्‌- ज्ञानमिति । तस्य हेतुर्वाच्यो यतस्तदुत्पद्यत इति । सुखवन्नित्यमिति चेत्‌ संसार- 
स्थस्य मुक्तेनाविशेषः । यथा मुक्त : सुखेन तत्संवेदनेन च सन्नित्येनोपपन्नस्तथा संसार- 
स्थोऽपि प्रसज्यत इति, उभयस्य नित्यत्वात्‌ । 

अभ्यनुज्ञाने च धर्माधर्मफलेन साहचर्य यौगपद्यं गृह्यते । यदिदमुत्पत्तिस्थानेषु 
धर्माधर्मफलं सुखं दुःखं वा संवेद्यते पययेण, तस्य च नित्यसंवेदनस्य च सहभावो 
यौगपद्यं गृह्येत न सुखाभावो नानभिव्यक्तिरस्ति, उभयस्य नित्यत्वात्‌ । अनित्यत्वे 
हेतुवचनम्‌ अथ मोक्षे नित्यस्य सुखस्य संवेदनमनित्यम्‌, यत उत्पद्यते स हेतुर्वाच्यः । 

आत्ममनः संयोगस्य निमित्तान्तरसहितस्य हेतुत्वम्‌ । आत्ममनः संयोगो ठेतु- 
रिति चेत्‌, एवमपि तस्य सहकारि निमित्तान्तरं वचयनीयमिति । धर्मस्य कारणवचनम्‌ । 
यदि धर्मो निमित्तान्तरं तस्य हेतुर्वाच्यो यत उत्पद्यत इति । योगसमाधिजस्य कार्या- 
वसायविरोधात्प्रक्षये संवेदननिवृत्तिः । यदि योगसमाधिजो धर्मो हेतु: तस्य कार्याव- 
सायविरोधात्प्रक्षये संवेदनमत्यन्तं निवर्तेत । 


असंवेदने चाविद्यमानेनाविशेषः । यदि धर्मक्षयात्संवेदनोपरमो नित्यं सुखं न 
संवेद्यत इति किं, - विद्यमानं न संवेद्यते, अथाविद्यमानमिति नानुमानं विशिष्टेऽस्तीति । 
अप्रक्षयश्च धर्मस्य निरनुमानमुत्पत्तिधर्मकत्वात्‌ । योगसमाधिजो धर्मो न क्षीयत इति 
नास्त्यनुमानम्‌ । उत्पत्तिधर्मकमनित्यमिति विपर्ययस्य त्वनुमानम्‌ । यस्य तु संवेदनो- 
परमो नास्ति तेन संवेदनहेतुर्नित्य इत्यनुमेयम्‌ । । | 

नित्ये च मुक्त संसारस्थयोरविशेष इत्युक्तम्‌ । यथा मुक्तस्य नित्यं सुखं तत्संवे- 
दनहेतुश्च संवेदनस्य तूपरमो नास्ति कारणस्य नित्यत्वात्‌ तथा संसारस्थस्यापीति । 
एवं च सति धर्माधर्मफलेन सुखदुः खसंवेदनेन साहय्यं गृह्येतेति । 

शरीरादिसम्बन्धः प्रतिबन्धहेतुरिति चेन्न शरीरादीनामुपभोगार्थत्वात्‌ विपर्ययस्य 
चाननुमानात्‌ । स्यान्मतम्‌- संसारावस्थस्य शरीरादिसम्बन्धो नित्यसुखसंवेदनहेतोः 
प्रतिबन्धकः तेनाविशोषो नास्तीति । एतच्चायुक्तम्‌ शरीरादय उपभोगार्थास्ते भोग- 
प्रतिबन्धं करिष्यन्तीत्यनुप- पन्नम्‌ । न चास्त्यनुमानमशरीरस्यात्मनो भोगः कञथिद- 
स्तीति । इष्टाधिगमार्था प्रवृत्तिरिति चेन्न अनिष्टोपरमार्थत्वात्‌ । इदमनुमानम्‌ ~ इष्टा- 
धिगमार्थो मोक्षोपदेश; प्रवृत्तिश्च मुमुक्षणां नोभयमनर्थकमिति । एतच्चायुक्तम्‌ अनिष्टो- 
परमार्थो मोक्षोपदेश: प्रवृत्ति मुमुश्णामिति । नेष्टमनिष्टेनाननुविद्धं सम्भवतीति इष्ट- 
मप्यनिष्टं सम्पद्यते । अनिष्टहानाय घटमान इष्टमपि जहाति विवेकहानस्याशक््य- 
त्वादिति । 

दृष्टातिक्रमश्च देहादिषु तुल्यः । यथा दृष्टमनित्यं सुखं परित्यज्य नित्यं सुखं कामयते 
एवं देहेद्धियबुद्धीरनित्या दृष्टा अतिक्रम्य मुक्तस्य नित्या देहेद्धियबुद्धयः कल्पयितव्याः। 
साधीयश्चैवं मुक्तस्य चैकात्म्यं कल्पितं भवतीति । 

उपपत्तिविरुद्धमिति चेत्‌ समानम्‌ । देहादीनां नित्यत्वं प्रमाणविरुद्धं कल्पयि- 
तुमशव्स्यमिति समानं सुखस्यापि नित्यत्वं प्रमाणविरुद्धं कल्पयितुमशक््यमिति । 

आत्यन्तिकं च संसारदु : खाभावे सुखवचनादागमेऽपि सत्यविरोधः । यद्यपि 
कथ्थिदागमः स्यात्‌ मुक्त स्यात्यन्तिकं सुखमिति सुखशब्द आत्यन्तिके दु : खाभावे प्रयुक्त 
इत्येवमुपपद्यते । दृष्टो हि दुः खादेरभावे सुखशब्दप्रयोगो बहुलं लोक इति । 

नित्यसुखरागस्यापहाणे मोक्षाधिगमाभावो रागस्य बन्धनसमाज्ञानात्‌ । यद्ययं 
मोक्षो नित्यं सुखमभिव्यज्यत इति नित्यसुखरागेण मोक्षाय घटमानो न मोक्षमधिगच्छेत्‌, 
नाधिगन्तुमर्हंतीति । बन्धनसमाज्ञातो हि रागः । न च बन्धने सत्यपि कथ्चिन्ुक्त 
इत्युपपद्यत इति । 

प्रहीणनित्यसुखरागस्याप्रतिकूलत्वम्‌ । अथास्य नित्यसुखराग प्रहीयते, तस्मि- 
सप्रहीणे नास्य नित्यसुखरागः प्रतिकूलो भवति ययेवं, मुक्तस्य नित्यं सुखं भवति । 
अथाऽपि न भवति नास्योभयोः पक्षयोर्मोक्षाधिगमो विकल्पत इति ।। २२ ।। 


( खद्योतः ) 
नित्यमिति । विज्ञानमानन्दम्ब्रहयति सामानाधिकरण्यश्रुतेः ब्रह्मस्वभावं सुखम्‌ । तथा 
च ब्रह्मणो नित्यत्वात्तदपि नित्यम्‌ । आत्मन इत्यत्र च षष्ठी “राहोः शिर” इति वन्मन्तव्या । 

न प्रत्यक्षमिति । नित्यं सुखमात्मनोऽभिव्यज्यत इत्यस्य पक्षस्य साधकं न प्रत्यक्षं विद्यते 
नानुमानं विद्यते नागमो विद्यत इति सम्बन्धः । 


सुखवन्नित्यमिति । यथा सुखन्नित्यन्तथा तस्याभिव्यक्तिरपि नित्येति प्रथमः कल्पः । 
तत्र च मुक्तसंसारिणोरविशेषप्रसद्धः । सुखस्य नित्यत्वेऽपि तदभिव्यक्तिरनित्येति द्वितीयः 
कल्पः। तत्र तदभिव्यक्तिकारणनिरूपणानुपपत्तिः । यथा प्रदर्शितमग्रे अनित्ये हेतुवचनमि- 
त्यादि भाष्ये । नित्यत्वादिति । ततश्च मोक्षार्थप्रयासस्य वैयर्थ्यम्‌ । अभ्यनुज्ञान इति । इष्टा- 
पत्तौ- उभयस्यापि नित्यत्वस्वीकारे - इत्यर्थः । धर्माधर्माभ्यां जनितयोः सुखदुःख- 
योरुपलब्धिकाले नित्यस्य सुखस्य नित्यस्य तज्ज्ञानस्य चास्तित्वप्रसद्धे यौ गपद्यमिति 
भावः । नित्यसंवेदनस्येत्येव पाठः सम्यक्‌ । तथा च “तस्यः” सुखस्य नित्यस्य संवेदनस्य 
सहभाव इति सम्बन्धः । यद्यपि “स्वः” पदसन्निवेशे एतत्‌ स्पष्टतरम्भवति तथाऽपि तथा- 
विधपाठस्य कुत्रापि पुस्तकेऽनुपलभाव्र तथा पाठो धृतः । न सुखाभाव इति । सुखेन 
तदभिव्यक्त्या च रहितस्य कालस्यासम्भवात्‌ । 
आत्मेति । आत्ममनःसंयोगस्य केवलस्य हेतुत्वासम्भवेतत्सहकारिभूतस्य कारणा- 
न्तरस्यावश्यकता । धर्मस्येति । धर्म एव तदपेक्षितं निमित्तान्तरमिति पक्षं दूषयति । 
निरनुमानमिति । यद्यपि निरनुमान इत्येव पाठः समीचीनः प्रतिभाति तथाऽपि कुत्रापि पुस्तके 
तथाविधपाठस्यानुपलम्भात्‌ ““निरनुमानम्‌” इत्येव सर्वपुस्तकसम्मतः पाठोऽत्र धृतः । 
उत्पत्तिधर्मेति । “'विपर्ययस्यः” पराभिमतपक्षविरुद्धपक्षस्य साधकीभूतम्‌ ““अनु- 
मानम्‌" अस्ति- ““यदुत्पत्तिधर्मकन्तदनित्यम्‌” इत्येवं रूपमित्यर्थः। 
यस्येति । यदि कश्चिदेवंविधः पुरुष; स्याद्यस्य सुखानुभवो नित्यः स्यात्तर्हि स वक्तु 
रक्षयति तदनुभवस्य कारणभूतो धर्मो नित्य इति । धर्मस्य नित्यत्वे तु मुक्तसंसारि- 
णोरविशेषप्रसद्धः । यथोक्तम्प्राक्‌ । तत्संवेदनहेतुश्चति । नित्य इति शेषः । साहचर्यमिति । 
मोक्षस्येत्यर्थः । शरीरादीति । यस्माच्छरीरादयो नित्यसुखस्योपलब्धौ प्रतिबन्धका भवन्ति 
तस्मात्सुखमोक्षयोस्साहचर्य न सम्भवतीत्यर्थः । विपर्ययस्येति । एतद्विरुद्धपक्षस्य साधक- 
मनुमानन्नास्तीत्यर्थः । अविशेष इति । अभेदो मोक्षादिति यावत्‌ । इष्टेति । “मोक्षे नित्यं 
सुखमात्मनोऽभिव्यज्यतः” इत्यत्र प्रमाणन्नास्तीति भाष्येणोक्तम्प्राक्‌ । तत्र वेदान्ती प्रति- 
विधत्ते “अस्ति तत्र प्रमाणमनुमानम्‌, -या या प्रवृत्तिस्ेष्टप्राप्त्यथवेत्येवं रूपम्‌ ।' अस्यानु- 
मानस्य तात्पर्य यथा वर्णितं तात्पर्ये-शास्त्रेण हि मोक्षसाधने लोकः प्रवर्तनीयः, इष्टर्थी च 
परवर्तते तत्कतवने, सुखं चेष्टमिति सुखात्मको मोक्ष इत्यर्थः । अनिष्टेति । न सर्वाऽपि 
प्रवृत्तिरिष्टाधिगमार्थेव, अनिष्टनिवृत््यर्थाऽपि प्रवृत्तिर्भवतीत्यर्थः । 

नेष्टमिति । किञ्चिदप्यस्मिञ्जगति सर्वथेष्टनास्तीत्येतदेवानिष्टोपरमार्थेव प्रवृत्तिर्भवति 
मुमुक्षोरित्यत्र प्रमाणम्‌ । अनिष्टहानायेति । इष्टानिष्टयोस्सर्वत्र सुश्लिष्टत्वादनिष्टहानाय यः 
प्रवर्तते स तदनिष्टसहचरितेष्टमपि जहात्येवेत्यर्थः । विवेकेति । इष्टानिष्टयोः परस्परसंश्लेष- 
स्तथा घनिष्टो यथा तयोः पृथक्करणन्न सम्भवति । अतोऽनिष्टंशस्य हानमिष्टांशस्य 
रक्षणं सर्वथा दुशशकम्‌ । 

दृष्टातिक्रम इति । स्यादेतत्‌ -“लोके क्षणिकं सुखम्परित्यज्य बुद्धिपूर्वकारी स्थायि 
सुखमादत्ते । स्थायितमञ्च सुखमेव मोक्ष” इति । एवन्तु शरीरेन्दरियाद्यपि प्रतिवक्तुं शक्यम्‌ - 
“क्षणिकं नश्चरशरीरादि त्यक्तुं स्थायितरन्तदासायितुं पुरुषा अभिलषन्ति - अतः 
स्थायितरशरीरेन्द्रियादिरूप एव मोक्ष” इति । 

साधीय इति । सोल्लुण्ठवचनम्‌ । शरीरादिरूपत्वमात्मनः परिकल्प्य सुष्ठु साधितो 
वेदान्ताभिमतमैकात्म्यादिसिद्धान्त इति परिहासार्थः । अप्रहाण इति पाठः सम्यक्‌ न 
“प्रहाणे इति । नित्यसुखे यदि मुमुक्षुणा प्रवृत्ती रागादेव भवति तर्हि रागनिवृत्तेरभावात्‌ 
तत्सम्पाद्यस्य मोक्षस्याप्यनुपपत्तिरिति चेत्तत्राह नित्यसुखरागेणेति । 

ननु मोक्षस्य दुःखनिवृत्तिरूपत्वात्‌ तम्प्रति प्रवृततर्दुद्रेष एव कारणम्भवितुमर्हति । 
रेषश्च बन्ध एवेत्यत आह प्रहाणेति । यस्य सुखानुरागः प्रहीणः न तस्य किमपि वस्तु प्रति 
प्रतिकूलताबुद्धि्देषो वा । सुखप्रतिघातेष्वेव हि द्वेषो भवति । प्रहीणरागो यदा मोक्षे प्रवर्तते 
तदा सुखं लभ्यते न वेति सन्देहेन विचारयति । अथ च निर्धूतसकलप्रतिबन्धकीभूत- 
रागद्रेषादिकस्य मोक्षः सम्पद्यत एव । तथा च तात्पर्यकाराः - ““एवं वैराग्येण मोक्षमाणस्य 
वत्तौ सत्यां प्रसक्तस्य यदि नित्यं सुखं भवति, कामम्भवतु, मा वाभूत्‌ । उभयोरपि 
पक्षयोः वीतरागप्रवृत्तौ मोक्षाधिगमो न विकल्पते - न सन्दिग्धो भवतीति । 

(भाष्यचद््रः) 

परमवैराग्यदृदीकरणाय पराभिमतमृक्तिं निराचष्टे नित्यं सुखमित्यादिना। महत्वं 
विभुपरिमाणं तदिव मोक्षदशायां व्यज्यते प्रतीयते अभिव्यक्तेन अभिव्यज्यमानेन 
तृतीयार्थोऽभेदः सुखान्वयी सुखी प्रशस्तसुखो भवति प्रमीयते, केचन मीमांसकाः । 
अनुपपत्तिरसम्भवः, एतन्मतस्येति शेषः । तस्य संवेदनस्य हेतुवचनं कारणवचनं प्रसक्तं 
कर्तुमिति शेषः । सन्‌ सम्बन्धः । उभयस्य सुखसंवेदनयोः नित्यत्वात्‌ कारणानपेक्ष- 
त्वात्‌ । अभ्यनुज्ञाने च संसारिणोपि नित्यसुखसाक्षात्कारस्वीकारे । साहचर्यमेकार्थ- 
समवायं योगपद्यमेककालसम्बद्धम्‌ । उत्पत्तिस्थानेषत्पत्तिकारणेषु सत्सु ॥ 

पर्ययिण क्रमेण । तस्यानित्यसुखसंवेदनस्य, अनित्यत्वे हेतुवचनं वक्तव्यमिति 
शोषः। योगसमाधिजस्य धर्ममेधाख्यपुण्यस्य कार्यावसायोऽन्त्यफलोत्पत्तिः तया विरोधा- 
न्नाशात्परक्षये सर्वक्षयेऽविशेषः स्यादिति शेषः । विशिष्टं विद्यमानं न ज्ञायते इति पक्षे 
इष्टाधिगमा इष्टाधिगमार्था ईप्सितप्राप्त्यर्था प्रवृत्तिर्मुमुर्षुणां शास्त्रे प्रवृत्तिर्वा प्रवर्तते, 
अनेनेति व्युत्पत्तेश्च अनुमानमिति शेषः । तथाच प्रयोगः मोक्षशास्त्रं मुमुक्षप्रवृत्तिर्वा 
दष्टाधिगमार्था शास्त्रत्वात्मवृत्तित्वाच्च योगशास््रत्वात्‌ यागीयप्रवृत्तिवत्‌ । इदं खण्ड- 
यति नेति । विकल्पयति विविधा भवति विरुध्यते वा । इतिशन्दः पूर्वपक्षनिराकरण- 
समाप्त्यर्थः।।२२।। 

इति श्रीभाष्यचद्धरे प्रमेयप्रकरणभाष्यचद्धिका । 


"= हि लि 


न्यायपूरवाङ्गलक्षणप्रकरणम्‌ (२३-२५) 
संशयलक्षणम्‌ 
( भाष्यम्‌ ) 
स्थानवत एव तहिं संशयस्य लक्षणं वाच्यमिति तदुच्यते - 
सूत्रम्‌--समानानेकधर्मोपपनततेविप्रतिपत्तेरुपलब्ध्यनुपलब्ध्य- 
व्यवस्थातश्च विोषापेक्चो विमर्शं : संशयः: ।।२३।। 
( भाष्यम्‌ ) 
समानधर्मोपपततेर्विंशेषापेक्षो विमर्शं: संशय इति । स्थाणुपुरुषयो : समानं 
धर्ममारोहपरिणाहौ पश्यन्‌ पूर्वदृष्टं च तयोर्विशेषं बुभुत्समानः किस्विदित्यन्यतरं नाव- 
धारयति । तदनवधारणं ज्ञानं संशयः । समानमनयोर्धर्ममुपलभे विशोषमन्यतरस्य 
नोपलभ इत्येषा बुद्धि :, “अपेक्षा संशयस्य प्रवर्तिका वर्तते, तेन विशेषापेक्षो विमर्शं: 
संशयः । 
अनेकधर्मोपपत्तेरिति । समानजातीयमसमानजातीयं चाऽनेकम्‌ । तस्यानेकस्य 
धर्मोपपततेः विशेषस्योभयथा दृष्टत्वात्‌ । समानजातीयेभ्योऽसमानजातीयेभ्यश्चार्था 
विशिष्यन्ते । गनधवत्वात्पृथिव्यबादिभ्यो विशिष्यते गुणकर्मभ्यश्च । अस्ति च शब्दे 
विभागजन्यत्वं विशेषः । तस्मिद्रव्यं गुणः कर्म वेति सन्देहः विशेषस्योभयथा दृष्ट- 
त्वात्‌ । किं द्रव्यस्य सतो गुणकर्मभ्यो विशेषः, आहोस्विदगुणस्य सत इति, अथ 

कर्मणः सत इति । विशेषापेक्षा “अन्यतमस्य व्यवस्थापकं धर्म नोपलभ” इति 
बुद्धिरिति । 
( खद्योतः ) 

पूर्वेषाम्प्रमाणाधीनत्वात्‌ प्रमेयस्य बुभत्सितत्वात्‌ ताभ्यां संशयादीनामपकर्षः । साद्गो- 
पाध न्याये व्युत्पाद्य प्रकरणान्तरेभ्यः संशयादीनामुत्कर्षः । तत्रापि सन्दिग्धे प्रयोजनादि- 
चिन्ता न च प्रयोजनमनुसंशय इति संशयस्य प्राथम्यम्‌ । प्रथमे चोदेशसूत्र प्रमेयानन्तरं 
संशयस्यैवोदिष्ट वादस्यैवावसर इत्याह स्थानवत इति। सूत्र तृतीयस्थानरिथतस्येति यावत्‌ । 

समानेत्यादिसूत्रम्‌। अत्र विमर्शः संशय“ इति संशयसामान्यलक्षणम्‌ । एकस्मिन्‌ 
धर्मिणि विरोधिनानार्थावमर्षो “विमर्शः”? ““किंस्वित्‌"” इति ज्ञानम्‌ । तदनेनासमानजाती- 
येभ्यः प्रमाणादिभ्यः समानजातीयेभ्यश्च विपर्ययादिभ्यः संशयो व्यवच्छिन्नो भवति । समाने- 
त्यादि तु त्रीणि विशेषलक्षणानि । तेषु विमर्शः संशय इत्यनुवर्तनीयम्‌ । अत्र “समान- 
धर्मोपपत्तेः"” ““अनेकधर्मोपपत्तेः? विप्रतिपत्तेः - इति प्रीणि प्रत्येकं रोषैः पदैरुपेतानि 
लक्षणानि । यद्यप्युपपत्तिशन्दः सत्तामात्रवचनस्तथापि पदान्तरसमभिव्याहारादवगम्यते 
यत्सत्तामात्राभिधानेऽपि तदुपलब्धर्विवक्षितेति । विषयविषयिणोरभेदविवक्षया सामाना- 
धिकरण्यम्‌ ““उपपत्तिरुपलब्धिरिति"” इत्यादि तात्पर्ये स्पष्टम्‌ । 

वार्तिकानुसारि चैतद्याख्यानम्‌ । भाष्यमतेन त्वत्र सूत्रे पञ्च संशयभेदा लक्षिताः, न 
त्रय एव । ““उपलब्ध्यन्यवस्थातः”* “अनुपलब्ध्यव्यवस्थातः° चेत्येतद्रयमपि स्वतन्र- 
योरेव संशयभेदयोर्लक्षकमिति भाष्यकारस्य मतम्‌ । एतत्पदद्रयमुक्तसंशयभेद्रयस्यैव 
विशेषणमिति वार्तिकतात्पर्यमतम्‌ । 

भाष्यमते वार्तिकस्यारुचिः स्पषटम््रदर्शिता तार्प्ये - नो खलु समाननेकधर्मोपलब्धौ 
सत्यां, सत्यां च विशेषस्मृतौ, साधकबाधकप्रमाणासद्धावे संशयो भवतीति न 
“'उपलब्ध्यनुपलब्ध्यव्यवस्थे"" पृथक्‌ संशयकारणे - इति । बुभुत्समान इति सूत्रस्थस्य 
विशेषापेक्षपदस्य विवरणम्‌ । किंस्विदिति च विमर्शविवरणम्‌ । 

अपिक्षेति । अपक्षाशन्दो यद्यपीच्छायां वर्तते तथापीह जिषृक्षापरम्बोध्यम्‌, वाक्य- 
सामर्थ्यात्‌ । न च सा संशयस्य हेतुः संशये सति तस्याः भावात्‌ । तस्माद्विशेषापेक्षया 
जिषृक्षालक्षणयेह विशेषयोः पुरोवर्तिनः सादृश्यात्स्मरणे सत्यग्रहणं लक्षणीयम्‌ । एवञ्च 
साधकबाधकप्रमाणानुपपत्तौ सत्यां समानधर्मोपलब्िर्विनश्यदवस्था । विशेषस्मृत्या 
सहाविनश्यदवस्थैकस्मिन्‌ क्षणे सती संशयज्ञानस्थ हेतुरिति सिद्धम्‌ । 
९२य्या. 

अनेकेति - द्वितीयं संशयभेदं लक्षयति । समानजातीयेति । समानजातीय- 
मसमानजातीयकञ्च-(तस्माद्‌ विशेषको) धर्मः । अथवा-समानजातीयमसमानजातीयं 
तस्य धर्म: - निवर्तकतया । पूर्वस्मिन्‌ व्याख्याने “तस्माद्‌ विशेषकः” इत्यनयोः पदयो- 
रध्याहारः कल्पनीयः । अबादिभ्यः - द्रव्यत्वेन समानजातीयेभ्यः । “गुणकर्मभ्यः'‡ - 
अद्रव्यत्वादसमानजातीयेभ्यः । 
ननु सहचरित: समानधर्मः संशयकारणम्भवति न पुनर्विशेषो व्यावृत्त इत्यत आह - 
विशेषस्योभयथेति । यत्‌ खलु सदादिरूपसम्पत्नं विशेषवत्‌ तत्‌ समानजातीयेभ्योऽ- 
समानजातीयेभ्यश्च व्यावृत्तम्‌ । यथा पृथिवीद्रन्यमबादिद्रव्यान्तरेभ्यो गुणकर्मभ्यश्च विजाती- 
येभ्यो गन्धवत्त्वेन व्यावृत्तम्‌ । तथा शब्दः सदादिरूपसम्पन्नः विभागजत्वेन विशेषेण 
समानासमानजातीयेभ्यो विशिष्यते । तस्माद्‌ भवति “द्रव्यं गुणः कर्म वाः” इति संशयः । 
एतत्तु भाष्यकारीयमुपपादनम्‌ । वार्तिकाभिमतमुपपादनं भिन्नप्रकारकम्‌, तद्यथा-यद्यपि 
विभागजत्वत्त द्रव्यादौ क्वचिद्‌ दृष्टं तथापि तद्यतिरेकः प्रत्येकन्द्रव्यादौ दृष्ट इति विभाग- 
जत्वेन सदाद्यविशेषवान्‌ शब्दः - (क) द्रव्यकर्मभ्यां व्यावर्तमानः किं “शगुणः" (ख) गुण- 
कर्मभ्यां व्यावर्तमानः किं "द्रव्यम्‌, (ग) गुणद्रव्याभ्यां व्यावर्तमानः किं “कर्मः” इति 
व्यतिरेकमुखेन तत्तत्‌ स्मारयन्‌ साधारणो धर्मो भवति संशयकारणम्‌ । 
| (भाष्यचन्द्रः) 
अथ प्रमाणप्रमेयपरीक्षाद्गं संशयं लक्षयन्‌ विभजते । समानाने कधर्मो - 
पपत्तेर्विप्रतिपततेरुपलब्ध्यनुपलब्ध्यव्यवस्थातश्च विशेषापेक्षो विमर्शस्संशय : । 
विमर्शः संशय इति सामान्यलक्षणम्‌ । यद्यपि संशयसमाख्याया प्रवर्तकत्वात्‌ शयेन 
समानो बोधः संशय इत्यन्वर्थपर्यालोचनेनापि लक्षणं लभ्यते तथापि लक्षणान्तरमाह 
विमर्छेति । विमर्शो ज्ञानं विरुद्धाभ्यां प्रकाराभ्यां मर्शो विमर्शः । 
द्रिवचनविग्रहो बहुत्वोपलक्षणार्थो ज्ञेयः। स च संशयः समानधमनिकधर्म- 
विप्रतिपत्तिहेतुकतया त्रिविध एव इतरपदविशेषणो' भवतीति सूत्रार्थः । तत्र विशोष- 
रूपानवधारणप्रत्ययः संशयः प्रत्ययोऽनवधारणात्मकश्चैति व्याघातः । प्रत्ययस्यैतदेव 
प्रत्ययत्वं यद्विशेषरूपानवधारणात्मकत्वं संशयश्च न तथा प्रत्ययत्वं व्याहन्ति, न 
१. इतरपदानि उपलब्ध्यनुपलब्ध्यन्यवस्थातश्च विशेषापक्षो विमर्श इत्येतानि पदानि विशेषणानि 


यत्रेत्यर्थः, उपलब्ध्यनुपलब्ध्यव्यवस्थात इत्यनेन साधकबाधकप्रमाणाभावो दर्शितः । वस्तुतो 
भाष्यग्रन्थस्वारस्यात्पञ्चैव लक्षणानीति । 

स्वरूपप्रत्यायनात्‌ । स्वरूपमस्य प्रतीयते न तु विषयस्वरूपमवधारयति अतः संशयः 
प्रतीयते इति प्रत्ययः इत्युच्यते इति वार्तिकम्‌ । समानधर्मोपपत्तरिति भाष्यम्‌ द्रन्दात्परस्य 
प्रत्येकमन्वयमभिप्रेत्य समानस्य साधारणस्य धर्मस्योपपत्तेरज्ञानात्‌ । साधारण्यमिह 
सादृश्यम्‌ । विशेषमपेक्षत इति विशेषापेक्षः ईक्षतिरिह चिक्षिषापरं तथाच अपनीय 
बाधित्वा अन्यतरं परमीचिक्ष्य शयतीति विशेषपक्षपदार्थः । आरोहपरिणाहौ ऊर्ध्व 
त्वविशालत्वे परिमाणविरोषौ इत्येषा बुद्धिरित्येतद्दधिूरविका अपिक्षा तत्त्वदिदक्ा संशय- 
ूर्वकन्यायस्य प्रवर्तिका तेनापेक्षकतया न्यायप्रवर्तकत्वेन विमर्शो विचारहेतुः विमृश्यते- 
ऽनेनेति व्युत्पत्तेः । यद्रा संशयेनापीक्ष्यत उपजीव्यत इत्यपेक्षाविशेषो विशेषस्मृतिः। 
विशेषोऽपेक्षा यस्य स विशेषपक्षः विमर्शो ज्ञानम्‌, एवं च समानधर्मप्रकारकज्ञानहेतुकं 
विशेषस्मृतिकारणकमुपलबग्ध्यनुपलब्ध्यन्यवस्थाहेतुकं ज्ञानं संशय इत्यर्थः । विशेषपद्‌- 
लक्षितां तदर्थस्मृतिं विवृणोति समानमित्यादिना । नोपलभे इत्यन्तेन नोपलभे नानुभवामि 
दत्यालोच्यमाना बुद्धिः स्मृतिः । नोपलभ इत्यत्र नज्‌पदं भिन्नबुद्धिपरं धातुरनुभवपरः, 
तथाच नोपलभे अनुभवभिन्ना बुद्धं करोमीत्यर्थः । पर्युदासोयं धात्वर्थस्यापि विवक्ष- 
येति ध्येयम्‌ । अनेकधर्मोपपत्तेरितीति । धर्मो विशेषकस्तस्योपपत्तिरध्यवसायः। अनेक- 
स्येति षष्टी सम्बन्धे कारकविवक्षायां तु तस्मादिति स्यात्‌ तथा चानेकावधिविशिष्ट- 
कर्तृधर्माध्यवसायादित्यर्थः । उभयथा उभयप्रकारेण विभागजत्वं विभागजविभागा- 
समवायिकारणत्वं तथाच विभागजविभागाद्विशेषः। द्रव्यगुणकर्मभ्यस्तु सुतराम्‌ । 
अयम्भावः - 

द्रव्ये गुणे कर्मणि वा विभागासमवायिताम्‌ । 

शन्दमात्रगतां पश्यन्‌ संशेते गुणततत्ववित्‌ ।। 

यस्तु नि्चितवान्‌ धीरो विभागे तां विचारतः । 

गुणत्वनिश्चयः शब्दे तस्य स्यात्तन्निदर्शनात्‌ ।। 

( भाष्यम्‌ ) 
विप्रतिपत्तेरिति । व्याहतमेकार्थदर्शनं विप्रतिपत्तिः, व्याघातः विरोधोऽसहभाव 


१. अयमभिप्रायः सामान्यतः विभागजविभागासमवायिकारणत्त्वं यद्यप्यङ्गुल्याकाशविभागज- 
हस्ताकाशविभागासमवायिकारणे कायाकाशविभागेऽस्ति तथापि कारणमात्रविभागज- 
विभागासमवायिकारणकत्वादिति हेतुभष्यकारेण विभागजत्वादित्यनेन सूचितः । 


२. विभागासमवायितां शब्दमात्रगतां पश्यन्‌ द्रव्ये गुणे कर्मणि गुणतत्त्ववित्‌ संशेते इत्यन्वयः । ` 

इति । अस्त्यात्मेत्येकं दर्शनम्‌ । नास्त्यात्मेत्यपरम्‌ । न च सद्धावासद्धावौ सहैकत्र 
सम्भवतः । न चान्यतरसाधको हेत्तुरुपलभ्यते । तत्र तत््वानवधारणं संशय इति । 
उपलब्ध्यव्यवस्थातः खल्वपि । सच्चोदकमुपलभ्यते तडागादिषु मरीयिषु चा- 
विद्यमानमुदकमिति । अतः क्वचिदुपलभ्यमाने तत्त्वव्यवस्थापकस्य प्रमाणस्यानुप- 
लब्धे: किं सदुपलभ्यतेऽथासदिति संशयो भवति । अनुपलब्ध्यव्यवस्थातः । सच्च 
नोपलभ्यते मूलकोलकोदकादि । असच्चानुत्पन्नं निरुद्धं वा । ततः: क्वचिदनुपलभ्य- 
माने संशयः, किं सन्नोपलभ्यते उतासदिति संशयो भवति । विरोषापेक्षा पूर्ववत्‌ । 
पूर्वं: समानोऽनेकश्च धर्मो ज्ञेयस्थ:, उपलब्ध्यनुपलन्धी पुनर्ञातृस्थे । एतावता विशेषेण 
पुनर्वचनम्‌ । समानधर्माधिगमात्समानधर्मोपपततर्विशेषस्मृत्यपेक्षो विमर्छ इति।।२३।। 
( द्योतः ) 
विप्रतिपत्तेरिति तृतीयं संशयभेदं लक्षयति । यद्यपि विरुद्धा प्रतिपत्तिः ज्ञानं “°विप्रति- 
पत्तिः” तथापि तस्य वादिप्रतिवादिगताया अत्यन्तपरोक्षत्वात्‌ (अपरेषां) संशयकारणत्वानु- 
पपत्तेः स्वकार्य प्रवादं लक्षयति । विप्रतिपततर्बहुजनप्रसिद्धत्वमावश्यकम्‌ । उपलब्धीति - 
चतुर्थं संशयभेदं लक्षयति । अनुपलब्धीति- पञ्चमं संशयभेदं लक्षयति । 
अत्र भाष्यकार उपलब्ध्यव्यवस्थाया अनुपलब्ध्यव्यवस्थायाश्च पृथक्‌ संशयकारण- 
त्वम्मत्वा समानधर्मोपपत्तेः“ दत्यनेन गतार्थताम्परिहरन्नाह पूर्व इति । 
( भाष्यचन्द्रः) 


विप्रतिपत्तेरितीति । एकार्थदर्शनम्‌ एकस्मिन्‌ धर्मिणि धर्मयोः प्रकारयोरसह- 
भूतयोः दर्शनं विप्रतिपत्तिः सा च तृतीयपुरुषस्था तस्य संशयहेतुर्न तु वादिनोः तथा च 
विप्रतिपत्तिशब्दोऽयं विवादिप्रतिपत्तिद्रये रुढः तज्जन्यवाक्ये तज्जन्यज्ञाने च गौण इति 
ध्येयम्‌ । ज्ञानस्य व्याहतिः अर्थस्य व्याहतिरेवेत्याह व्याघातोऽसहभाव इति । तौ 
विप्रतिपन्नवाक्येन दर्शयति अस्तीति । सहेत्यस्य व्याख्यानम्‌ एकत्रेति । 

ननूभयासम्भवेऽन्यतरसिद्धिरस्तीत्यत आह उपलभ्यते इति । अस्तित्वेन निर्णीयते 
अनेनेति उपलब्धिः साधको हेतुः तस्याव्यवस्थापरामर्शः। खलु निश्चितम्‌ । अपीति, 
अनुपलब्ध्यव्यवस्था समुच्चयार्थः सा च बाधकहेत्वपरामर्शः । उदाहरति सच्चेति । 
उपलभ्यते अस्तित्वेन प्रतीयते मरीचिषु चाविद्यमानमिति तादात्म्येनेति शेषः । 

अनुपलब्ध्यव्यवस्थातः नास्तित्वप्रकारकप्रमापकाभावात्‌ । मूलकोलकोदकादि 
आच्छादितजलम्‌ असदविद्यमानम्‌ । तच्च द्विविधमित्याह अनुत्पन्नमिति । निरुद्ध नष्टम्‌ । 

कश्चित्संशयलक्षणं पंचविधमाह तन्मतमनुवदति पूर्वं इति। पूर्व त्रितयम्‌। एतन्मते 
उपपत्तिपदं सम्बन्धपरम्‌ । विप्रतिपत्तिर्यथाश्रुता पुनर्वचनं पृथग्‌तचनम्‌ । ततर त्रिविध एव 
संशय इति सिद्धान्तमभिप्रेत्य तन्मतं दूषयति समानधर्माधिगमादिति । तथा च पञ्च निमि- 
तान्यपि ज्ञातुस्थानीत्यर्थः । अत्र लक्षणत्रयविषये पदकृत्ये वार्तिकं किमिदं समस्तं कारण- 
मथासमस्तम्‌ ? समस्तमिति ब्रूमः । यदि समानधर्मोपपत्तरिति केवलमुच्यते उपलब्ध- 
विशेषस्यापि पुंसः सामान्योपलब्धिरस्तीति तस्यापि संशयः स्यादिति । यदि पुनरुप- 
लब्ध्यनुपलब्ध्यन्यवस्थातश्च संशयः इत्येतावन्मात्रमुच्यते अनुपलब्धसामान्यस्यापि 
क्वचिदुपलब्ध्यन्यवस्थास्तीति संशयः स्यादिति । विशेषापेक्ष दत्येतावति चोच्यमाने 
अनुपलब्धसामान्यस्यापि क्वचिद्विशेषस्मृतिरस्तीति तस्यापि संशयः स्यादिति । एवं 
समानधर्मोपपत्तेरुपलब्ध्यनुपलब्ध्यव्यवस्थातश्चेति मात्रेण नौयानप्रेङ्कादिगतस्य न भवति 
संशयः । एवमुपलब्ध्यनुपलब्ध्यन्यवस्थातो विशेषापेक्ष इति च पदद्रयेऽभिधीयमानेऽ- 
त्यन्तानुपलब्धेऽर्थे संशयः स्यादिति । समानधर्मोपपत्तर्विशेषापेक्ष इति चोच्यमाने सामान्य- 
धर्मदश्नि सत्यपि विशेषाकाङक्षायां च सत्याम्‌ उपलब्ध्यनुपलब्ध्योर्न्यवस्थानान्न भवति 
संशयः । यदायन्द्रष्टा दृषटपूर्वसामान्यविशेषवन्तमर्थमुपलभते तत्र चोपलब्ध्यनुपलब्धी 
व्यवस्थिते भवतः । सोऽयं द्रष्टा तस्मात्‌ स्थानाद्यदापैति ततोऽस्यापगमात्‌ विषयवि- 
प्रकर्षाननिमित्तात्‌ अल्पविषया विशेषा नावभासन्ते महाविषयं सामान्यमवभासते उप- 
लग्ध्यनुपलब्धी पुतनर्व्यवस्थिते भवतो विशेषार्थस्मृतिश्च नास्ति इति न च सन्दिह्यते । 
तस्मादेकद्विपदपर्युदासेन समस्तलक्षणमुच्यत इति । समानधर्मोपपत्तेरुपलब्ध्यनुप- 
लब्ध्यव्यवस्थातश्च विशेषपक्ष इति चैकपदपर्युदासः समानधर्मोपलब्धेरुपलब्ध्यनु- 
पलब्ध्यन्यवस्थातश्चेति समानधर्मोपपततर्विशेषापेक्ष इति उपलब्ध्यनुपलब्ध्यन्यव- 
स्थातो विशेषापेक्ष इति च द्विपदपर्युदासः कृतः समस्तपदपरिग्रहेण । यस्मात्समान- 
धर्मोपपत्तेरुपलब्ध्यनुपलब्ध्यन्यवस्थातश्च विशेषपक्षो विमर्शः संशयः इत्याह । सूत्र- 
कारस्तु न ज्ञापयति समस्तमेतल्लक्षणमिति । विमर्श इति, नानार्थावमर्षो विमर्शः । 
उभावर्थो स्मृतवतः संशीतिः संशय इति भावसाधनम्‌ । करणार्थो वा संशोतेऽनेनात्मा 
सुप्त इव भवतीति । क उपमानार्थः 2 अर्थावधारणमुपमानार्थः । एतेननेकधर्मो- 
पपत्ेरतिप्रतिपत्तेश्चेति व्याख्यातम्‌ । कोऽतिदेशार्थः । यथाद्य पक्षे त्रिपदपरिग्रहेण एक- 
द्विपदपर्य्युदासस्तथानन्तरयोरपि द्रष्टव्यम्‌ इति।।२३।। 

प्रयोजनलक्षणम्‌ 
( भाष्यम्‌ ) 
स्थानवतां लक्षणमिति समानम्‌ । 


सूत्रम्‌-- यमर्थमधिकृत्य प्रवत्तते तत्प्रयोजनम्‌ ।।२४।। 


( भाष्यम्‌ ) 
यमर्थमाप्तव्यं हातव्यं वा व्यवसाय तदाप्तिहानोपायमनुतिष्ठति, प्रयोजन- 
न्तद्रेदितव्यम्‌, प्रवृत्तिहेतुत्वात्‌ । इममर्थमाप्स्यामि हास्यामि वेति व्यवसायोऽर्थस्या- 
धिकारः । एवं व्यवसीयमानोऽर्थोऽधिक्रियत इति ।।२४।। 
( खद्योतः ) 
अत्र सूत्रेऽर्थशब्दो गौणमुख्यप्रयोजनावबोधार्थः । तत्र मुख्यम्‌ - सुखस्य प्राप्ति- 
दुःखस्य परिहारश्च । गौणन्तु तत्साधनम्‌ । व्यवसायेति तात्पर्यसम्मतः पाठः । सूत्रस्थस्य 
“अधिकृत्येति” पदस्य व्याख्यानं “व्यवसाय निश्चित्येति । तदाप्तीति । ससाधनौ च 
सुखदु-खगप्राप्िपरिहारौ “अर्थः । न च सुखदुःखप्राप्तिपरिहारौ स्वरूपेण प्रवृत्ति- 
निवृत्तिगोचराविति तदुपायप्रवृत््यैव चेतनप्रवृत्तिगोचराविति दर्शयति । ननु सूत्रे “अधि- 
कृत्येत्यस्ति, भाष्ये व्यवसायेति तत्कुतो नासमञ्जसम्‌- इत्यत आह व्यवसाय एवार्थस्य 
“अधिकार” इति । 
( भाष्ययन्द्रः) 
संशयानन्तरपदार्थनिरूपणे सद्गतिमाह- स्थानवतामिति। क्रमवतामित्यर्थः ।. 
लक्षणमुच्यत इति शेषः । समानं पूर्वेण प्राप्तं हातुं वा इष्यत इत्यर्थः । तेनोपेक्त्यस्यार्थ्य- 
मणत्वेनार्थत्वेपि न प्रयोजनत्वमित्याशयेन व्याचष्टे यमर्थमिति । आप्तव्यं स्वसम्बन्धी- 
कर्तव्यम्‌ । दातव्यं स्वासम्बन्धीकर्तव्यम्‌, प्रमात्रेति शोषः । अध्यवसाय निश्चित्य अनु- 
तिष्ठति करोति । प्रवृत्तिहेतुत्वात्मरवृक्तिहेत्विच्छाविषयत्वात्‌ प्रवरत्तकाध्यवसायविषय- 
त्वाद्रा । तस्याकारं दर्शयति इममर्थमापूस्यामीति । अधिक्रियते इत्युच्यत इति शेषः। 
इतीतिसूत्रभाष्यसमाप्त्यर्थः प्रयोजनमात्रावधारणं वा तथा च द्विविधं प्रयोजनं द्विविधा 
टच्छा द्विविधोऽध्यवसायो द्विविधा प्रवृत्तिः प्रमातुरिति भावः । रागिणी इयं व्यवस्था । 
विरागिणान्तु एकमेव प्रयोजनं हातन्याख्यं विशिष्टप्रवृ्यैव विशेषणसिद्र्हयहानहानो- 
पाया अधिगन्तव्या इति भाष्यवचनभद्धना प्रयोजनाधिक्यं न मन्तव्यम्‌ ।। २४ ।। 

दृष्टान्तलक्षणम्‌ 
सत्रम--लौकिकपरीक्षकाणां यस्मित्र्थे बुद्धिसाम्यं स दृष्टान्त: ।।२५।। 
( भाष्यम्‌ ) | 

लोकसामान्यमनतीताः लौकिकाः नैसर्गिकं वैनयिकं बुद्ध्यतिशयमप्राप्ताः । 
तद्विपरीताः परीक्षकाः, तर्केण प्रमाणैरर्थं परीक्षितुमर्हन्तीति । यथा यमर्थं लौकिका 
बुध्यन्ते तथा परीक्षका अपि सोऽर्थो दृष्टान्तः। दृष्टान्तविरोधेन हि प्रतिपक्षा: प्रति- 
षेद्धन्या भवन्तीति दृष्टान्तसमाधिना च स्वपक्षाः स्थापनीया भवन्तीत्यवयवेषु चोदा- 
हरणाय कल्पत इति ।।२५।। | 

( खद्योतः ) 

संशये प्रयोजने च सति क्व पुनरेतत्साध्यसम्बन्धं साधनमुपलभेयं यदुपादायैतत्‌ 
साधयेयमिति जिज्ञासाक्रमानुरोधेन दृषटान्तस्यायमवसरः । लौकिकेति लौकिकाः परीक्षकाश्च 
पृथग्‌ गृह्यन्ते । तेनाकाशादेरपि दृष्टान्तत्वं सम्भवति । नैसर्गिकमिति स्वाभाविकप्रयत्सिद्ध- 
मिति यावत्‌ । वैनयिकमिति शास््रदिपरिशीलनोत्पनमित्यर्थः । एतदुभयरहिता “लौकिकाः” 
प्रतिपाद्याः उभयसहिताश्च “परीक्षकाः प्रतिपादका इति बोध्यम्‌ । तदनेन वादिप्रतिवादिना- 
वुक्तौ वेदितव्यौ । दष्टान्तेति लक्षणप्रयोजनमाह । 

(भावष्यचयन्धः) 

क्रमप्राप्तं दृष्टान्तं व्याचष्टे लोकसामान्यमिति । लोकसामान्यं मौर्ख्यं तदनतीता: 
शास्त्रानभ्यासाः । लौकिका इति पदे शेष इति सूत्रकः प्रत्ययो ज्ञातव्यः । विवक्षितं 
मौर्ख्य प्रकटयति नैसर्गिकमिति । बुद्धयतिशयमुत्कृष्ट बुद्धिम्‌ । विनय इन्द्रियजयस्तत्र 
साधुरवेनयिकस्तं निसर्गो गुरुशुशरूषापूर्वकशास्त्रश्रवणं तेन कृतं नैसर्गिकम्‌ । परितः साङ्ग- ` 
प्रमाणैः परीक्षकास्तत्त्वनिर्णायकाः । इदमेवाह त्केणेति । दृष्टान्तसमाधिना दृष्टान्तेन पक्ष- 
साम्येन पक्षाः स्वाभिमतप्रकाराः स्थापनीया अस्तित्वेन प्रमापणीयाः भवन्ति-सिद्धयन्ति। 

उदाहरणायेति तादर्थ्ये चतुर्थी । कल्पते समर्थ इति । प्रयोजको भवतीत्यर्थः । 
इति पदं प्रकरणभाष्यसमाप्त्यर्थम्‌ ।।२५।। 

इति भाष्यचन््रपूर्वा्धप्रकरणभाष्यचन्दिका ।। 


~~ © © © -- 

न्यायाश्रयसिद्धान्तलक्षणप्रकरणम्‌ - (२६-३९) 
( भाष्यम्‌ ) 
अथ सिद्धान्तः। इदमित्थम्भूतञ्चेत्यभ्यनुज्ञायमानमर्थजातं “सिद्धम्‌”, सिद्धस्य 
(संस्थिति ः'” सिद्धान्तः । संस्थितिरित्थम्भावव्यवस्था धर्मनियमः। स खल्वयम्‌-- 
सूत्रम्‌-तन्त्राधिकरणाभ्युपगमसंस्थिति : सिद्धान्तः ।।२६।। 
( भाष्यम्‌ ) 
तच््रार्थसंस्थितिः तन््रसंस्थितिः। तन्त्रमितरेतराभिसम्बद्धस्यार्थसमूहस्योपदेशः 


शास्त्रम्‌ । अधिकरणानुषक्तार्थसंस्थितिरधिकरणसंस्थितिः। अभ्युपगमसंस्थितिरन- 
वधारितार्थपरिग्रहः, तद्िशेषपरीक्षणायाभ्युपगमसिद्धान्तः ।।२६।। 


( रद्योतः ) 


अथ सिद्धान्त इति। अत्र भाष्यकारः सिद्धान्तसामान्यलक्षणसूत्रमपित्वैव तात्पर्य 
व्याचष्ट अथ सिद्धान्त दत्यादिनेति तात्पर्योक्त्याधारेण-सामान्यलक्षणसूत्रं किमप्यासीद्य- 
दद्यत्वेऽपि न क्वाप्युपलभ्यते इति केषाञ्चित्‌ कल्पनम्‌ । तदसमञ्जसम्‌, तन्त्राधिकरणे- 
त्यादेः षडविंशसूत्रस्य सिद्धान्तसामान्यलक्षणस्वरूपत्वात्‌ । वस्तुतस्तु सूत्रपाठात्‌ प्रागेव 
तात्पर्यमुपोद्धातरूपेणेव वर्णितम्‌“ इत्येतावदेव तात्पयेक्तिस्तात्पर्यम्‌ । 

इदमिति सामान्यतोऽवगममाह इत्थम्भूतं चेति विशेषः । संस्थितिरिति । सामा- 
न्योपक्रमस्याभ्युपगमस्य प्रमाणतो विशेषपर्यन्तता परिसमाप्िरित्यर्थः । तन््रत्यादिसूत्रम्‌ । 
तन्त्रम्‌ अधिकरणं येषामर्थानां ते तन्त्राधिकरणाः, तेषामभ्युपगमसंस्थितिः इत्थम्भाव- 
व्यवस्था धर्मनियमः सिद्धान्तो भवतीति सूत्रार्थः । तन््यन्ते व्युत्पाद्यन्ते प्रमेयाण्यनेनेति 
“तन्त्रम्‌? प्रमाणम्‌ । तदेवाधिकरणमाश्रयो ज्ञापकत्वेन येषामर्थानान्ते तथोक्ताः । 

षडविंशसूत्रान्तरस्था भाष्यपङ्क्तयो यदि तत्सूत्रव्याख्यारूपेण गृह्यन्ते तदा तंत्रस्य 
संस्थितिः, अधिकरणस्य संस्थितिः अभ्युपगमस्य संस्थितिः - इत्येवंरूपः समासः प्राप्तः । 
तन्तु नोचितमिव प्रतिभाति । एवं सति षडविंशसूत्रं विभागपरम्भवति । तथाच सप्तविंश- 
स्यापि सूत्रस्य तथात्वात्पुनरुक्तता स्यात्‌ । 


पूर्वोक्तं सर्वं विचार्यैव तात्पर्यकारेण तन््रर्थसंस्थितिरित्यादिषडविंशसप्तविंश- 
सूत्रमध्यपठिता भाष्यपडक्तयः सप्तविंशसूत्रव्याख्यारूपेण गृहीताः । उक्तं च- व्याख्यान- 
पूर्वकमेव विभागसुत्रं (२७) पठति-तन्त्रार्थसंस्थितिरिति । तन्त्रग्रहणेन च सर्वतन्त्र- 

प्रतितन्त्रयोरुपादानम्‌, तयोरपि तन्त्रत्वादिति । अनवधारितेति। साक्षाच्छास्त्रे नोपात्तः। 
यथा मनस इन्द्रियत्वम्‌ । 
(भाष्यचन्द्रः) 
न्यायाश्रयप्रकरणं व्याख्यातुमारभते अथेति । अथेत्यारम्भार्थः । सिद्धान्तं लक्ष- 
यितुमारभते इत्यर्थः । ` समाख्यावयवाख्यानेनैव लक्षणं दर्शयति इदमिति । अभ्य- 
नुज्ञायमानं स्वीक्रियमाणम्‌ जातपद्‌ प्रमेयादिचतुर्व्गाभिप्रायम्‌ । सिद्धस्य प्रामाणिक- 
त्वेनाभ्युपगतस्य संस्थितिः सम्यग्ल्यवस्था इदमेवाह द्वाभ्यां पदाभ्याम्‌ । धर्मः प्रकारः 
तस्य नियमो निश्चयः। सौत्रन्तन्त्रपदं भक्त्या तदर्थपरमाह- तनत्रार्थेति। तन्त्रं प्रधाने 
सिद्धान्ते सूत्रवाये परिच्छदे इति कोशः। संशयवारणाय तन्त्रपदं व्याचष्टे तन्त्रमिति। 
तन्यते प्रकाश्यते अनेनेति तन्त्रमधिकरणमधिकृतं प्रकृतमिति यावत्‌ । तमनुषक्ता अनु- 
बद्धा तेन प्रतिबद्धा इति यावत्‌ प्रतिबन्धो व्याप्तिः अर्थाः अभिधेयं तेषां संस्थितिः धर्म- 
नियमश्च । अनवधारितस्यापरीक्षितस्य। तद्विशेषः अभ्युपगमविषयविशेषः शब्दादौ 
पराभिमतद्रव्यत्वादिः। तस्य क्षणिकाभ्युपगमप्रयोजनमाह परीक्षणायेति।।२६।। 
( भाष्यम्‌ ) 
तन्त्रभेदात्त खलु स चतुर्विधः - 
सूत्रम्‌-- सर्वतन्त्रप्रतितन्त्राधिकरणाभ्युपगम संस्थित्यर्थान्तरभावात्‌।।२७।। 
( भाष्यम्‌ ) 
तत्रेताश्चतस्रः संस्थितयोऽ्थन्तरभृता;ः ।।२७।। 
(भाष्यचन्द्रः) 
विभागसूत्रयोजनायाभिमतपद मध्याहरति तनति । तत्र सत्रे भाष्ये च अर्थान्तर - 
भावविशेषणार्थं परस्परमित्याध्याहार्य तच्च पञ्चम्यन्तं बोध्यम्‌ । तच्च क्रियाव्य- 
तिहारप्रवृत्तिनिमित्तकम्‌ ।। २७ ।। 
( भाष्यम्‌ ) 
तासाम्‌- 


१. समाख्या योगिकः शब्द: सिद्धशन्दस्तु यौगिकः तस्यावयवाख्यानं सिद्धस्यान्त इति रूपम्‌ । 
२. अभिमतपदं तन््रपदम्‌ । 

सूत्रम्‌-- सर्वतच्त्राविरुद्धस्तन््रेऽधिकृतोऽर्थ: सर्व॑तन्रसिद्धान्त : । २८ ।। 


( भाष्यम्‌ ) 
यथा घ्राणादीनीद्ध्रियाणि गन्धादय इद्धियार्था : पृथिव्यादीनि भूतानि, प्रमाणैरर्थस्य 
ग्रहणमिति ।। २८. ।। 
( खद्योतः ) 
तासामिति- संस्थितीनामिति यावत्‌ । घ्राणादीनीति । यद्यपि घ्राणादिष्वपि भौतिक- 
त्वादयो विप्रतिपत्तयस्तथाऽपीन्द्ियत्वे नास्ति विप्रतिपत्तिरिति । 


( भाष्यचन्द्रः) 
तासां संस्थितीनां मध्ये निर्धारणे षष्ठीयम्‌ ।। २८ ।। 


सूत्रम्‌- समानतन्त्रसिद्ध: परतन्त्रासिद्ध : प्रतितन्तरसिद्धान्त: ।।२९ ।। 
 ( भाष्यम्‌ ) 
यथा नासत आत्मलाभः न सत आत्महानम्‌, निरतिशयाश्चेतना :, देहेन्दियमनःसु 
विषयेषु तत्तत्कारणेषु च विरोष इति सा्कु्ानाम्‌ । पुरुषकर्मादिनिमित्तो भूतसर्गः, 
कर्महेतवो दोषाः प्रवृत्तिश्च, स्वगुणविशिष्टाश्चेतना :, असदुत्पद्यते उत्पन्नं निरुध्यत इति 
योगानाम्‌ ।। २९ 1) 
( खद्योतः ) 
समानेत्यादि सूत्रम्‌ । समानशब्द्‌ एकपर्यायः। नैयायिकानां ““समानं तन्त्रम्‌"? न्याय- 
शास्त्रम्‌ । निरतिशया इति । अपरिणामिन त्यर्थः । परिणामश्चोपचयापचयरूपो धर्म: । 
तत्कारण इति। प्राकृतेषु तत्कारणेषु च महदहङ्कारपञ्चतन्मात्रभूतसूृक्षमेषु विशेषो ““ऽति- 
शयः” दत्यर्थः। योगानामिति, प्रसिद्धयोगशासत्रेऽसदत्पत्तेरनभ्युपगमाद्‌ योगशब्देनात्र वैशेषिका 
एवाभिप्रेता इति केचित्‌ । तत्त्वतस्तु योगशब्देनात्र नैयायिका एवाभिप्रेताः । एतस्मिन्र्थ- 
ऽस्य प्रयोगो बहुशो लभ्यते प्राचीनग्रन्थेषु । 


( भाष्ययन्द्रः) 
समानतन््रसिद्ध इति सूत्रम्‌। सांख्यं पातञ्जलं च परस्पर समानतन्त्रं ते च न्याय- 
वैशेषिके च परस्परं परतन््रम्‌ । अविप्रतिपत्तिः समानता विप्रतिपत्तिः परता । तन्त्रं च 


तन्त्रं च तन्त्रे सरूपाणामेकशेष एकविभक्तावित्येकशेषः। तयोः सिद्धोऽर्थः तस्यान्तो 
व्यवस्था स च परेण प्रतिषिद्ध इति यौगिकोऽर्थः । तदुदाहरति यथेत्यादिना । नासतः 

नात्यन्तमसतः। न सतो नात्यन्तं सतः । निरतिशया: निर्विशेषाः । चेतनाः क्षेत्रज्ञाः 
विषयिणः । तद्विपरीतन्दर्शयति पुरुषकर्म पुरुषसमवेत कर्म आदिशब्देन परमेश्वरादि- 
ग्रह्यः । एतेन स्वतन््रप्रकृतिप्रतिषेध उक्तः । कर्महेतवो दोषा इत्यनेन सक्त्वादिगुण- 
हेतुत्वे विप्रतिपत्तिर्दर्शिता । सगुणविशेषा इत्यनेन निरतिशयत्वे विप्रतिपत्तिः । उत्पा- 
द्यते स्वरूपं लभते। निरुध्यते स्वरूपं जहाति । योगो युक्तिः तर्कः प्रधानतया विद्यते 
येषां ते योगाः अर्श आदित्वात्‌ अच्‌ ।२९।। 


सूत्रम्‌- यत्सिद्धावन्यप्रकरणसिद्धि: सोऽधिकरणसिद्धान्त। ।३०।। 


( भाष्यम्‌ ) 

यस्यार्थस्य सिद्धावन्येऽर्था अनुषज्यन्ते न तैर्विना सोऽर्थः सिद्ध्यति, तेऽर्था यद- 
धिष्ठानाः सोऽधिकरणसिद्धान्तः । यथा देहेद्धियव्यतिरिक्तो ज्ञाता दर्शनस्पर्शना- 
भ्यामेकार्थग्रहणादिति । अत्रानुषद्धिणोऽथां :-इन्द्रियनानात्वं, नियतविषयाणीद्धियाणि 
स्वविषयग्रहणलिद्गानि ज्ञातुरज्ञानसाधनानि, गन्धादिगुणव्यतिरिक्त द्रव्यं गुणाधिकरणम्‌, 
अनियताविषयाश्चेतना इति । पूर्वार्थसिद्धावेतेऽर्थाः सिद्धयन्ति न तैर्विना सोऽर्थः 
सम्भवतीति।।३०।। 

( खद्योतः ) 

यत्सिद्धाविति सूत्रम्‌ । यस्यार्थस्य साध्यस्य हेतोर्वा सिद्धौ - इति विषयसप्तमी । तेन - 
यस्मिन्नर्थे ज्ञायमाने तदनुषङ्किणोऽ्थस्तिदन्तभविण गम्यन्ते सोऽर्थः साक्षादधिक्रिय- 
माणस्तदनुषद्धिणाञ्चाधारः- तत्सिद्धः सपक्षो वा भवतु हेतुर्वा- अनेन रूपेण अधिकरण- 
सिद्धान्तः“ । पक्षस्तावत्‌-““विवादाध्यासितम्‌ उपलब्धिमत्कारणम्‌, उत्पत्तिमत््वात्‌, वस््र- 
वदिति" । अत्र हि पृथिव्यादिगतेन उत्पत्तिमत््वेन उपलब्धिमत्पूर्वकत्वं तद्गतं साध्यमोनं 
स्वसिद्धयन्तर्गतानुषङ्धिसर्वज्ञत्वाद्ुपेतमेव सिध्यति । नान्यथेहोपलब्धिमत्पूर्वकत्वस्य सिद्धि- 
रिति । भाष्ये हेतुप्रतिसन्धानं सिथ्यत्‌ स्वानुषद्ग्र्थान्तरान्वितं सिध्यतीत्युदाहतेम्‌ । 

अत्र परिशुद्धिः- एतद्‌ भूषणादयो द्विधा व्याचक्षते । (क) यस्यार्थस्य सर्वज्ञत्वादि- 
विशेषितस्य सिद्धौ क्षित्यादेः सकर्तृकत्वस्य प्रक्रियमाणस्य सिद्धिः स सर्वज्ञत्वादि- 
विशेषोऽधिकरणसिद्धान्तः । (ख) अथवा-यस्य सकर्तृकत्वादेः सिद्धावन्तर्भूता अन्येऽभि- 
परायक्रान्ताः सर्वज्ञत्वादयो विशेषाः सिध्यन्ति सोऽधिकरणसिद्धान्तः । तदत्र पक्षद्रयेऽपि 
फलतो न कश्चिद्विशेष इति । 

अत्राद्यं सिद्धान्तद्रयं वाचनिकमन्त्यद्रयं चाभिप्रायिकमिति विवेकः । पूर्वार्थति । “पूर्वः 

अर्थः" यः साक्षादधिकृतः तस्य सिद्धौ अन्तर्गत इत्यर्थः । 
(भाष्यचन््धः) 

सिद्धौ कर्तव्यायामनुषज्यन्ते अनुकूलीक्रियन्ते एतदेवाह नतेर्विनेति। यदधिष्ठाना 
यदङ्गभूताः । सोधिकरणेति, - अत्र तच्छब्दस्य वस्तुपरामर्शकत्वेपि विधेयसंख्याग्राहि 
त्वं विवक्षातः । अत्र विषयविषविणोरभेदविवक्षया स इति सामानाधिकरण्यं बोध्यम्‌ । 
यद्रा स इति तद्विषयक इत्यर्थः । अभ्युपगमन्यवस्था सिद्धान्त इत्युक्ते तदुदाहरति 
यथेति। अनुषद्खिणः सहायिनः । नियतविषयाणीत्यनेन सर्वविषयकात्मभेदो दर्शितः| 
जञातुरेकस्य ज्ञानकर्तुः ।।३०।। 


सूत्रम्‌-अपरीक्षिताभ्युपगमात्तद्वशेषपरीक्षणमभ्युपगमसिद्धान्त : ।। ३ ९ ।। 
( भाष्यम्‌ ) 
यत्र किञ्चिदर्थजातमपरीक्षितमभ्युपगम्यते - अस्ति द्रव्यं शब्दः, स तु नित्योऽथा- 
नित्य इति, द्रव्यस्य सतो नित्यताऽनित्यता वा तद्विष: परीक्ष्यते, सोऽभ्युपगमसिद्धान्तः 
स्वबुद्धयतिशयचिख्यापयिषया परबुद्धयवज्ञानाच्च प्रवर्तत इति ।।३१।। 
( खद्योतः ) 
अपरीक्षितेत्यादि सूत्रम्‌। अपरीक्षितोऽसूत्रितः (सूत्रितस्य प्रायः परीक्षासम्ब- 
न्धात्‌) । योऽर्थः सूत्रेषु नोपनिबद्धः शास्त्रे चाभ्युपगतः सोऽभ्युपगमसिद्धान्त इति वार्तिकम्‌। 
तदर्थश्च-असूब्रिताभ्युपगमात्‌ हेतोः यतस्तद्विशेषपरीक्षणं क्रियते तस्माद्‌ विशेषपरीक्षणात्‌ 
जञायते-असूत्रितमप्यभ्युपगतं सूत्रकारेणेति-तात्परये स्पष्टम्‌ । 
परीक्षा-विचारं- विनैव सुस्पष्टतया यः पक्षः स्वीक्रियते स एव “अपरीक्षित” इत्ये- 
वार्थः समीचीनः प्रतिभाति । यत्र शास्त्रे सूत्राणि न सन्ति तत्रासूत्रितत्वस्याप्रसिद्धेः प्रसिद्धेश्च 
तत्राप्यभ्युपगमसिद्धान्तानाम्‌ । परबुद्धयवज्ञानादिति । एतद्‌ वार्तिककाराय न रोचते । तथा 
चोक्तं वा्तिके- परवुद्धयवज्ञानाच्च प्रवर्तत इति न युक्तम्‌, परावज्ञानस्यायुक्तत्वात्‌ । 
अत्र-“अर्थापततेरधिकरणसिद्धान्तस्य न कोऽपि भेद” इति केचित्‌। तदसत्‌ । 
वाक्यार्थपरतिपत्तौ द्विपरीतवाक्यार्थपरतिपत्तर्थापत्तिः- यथा पीनो “देवदत्तो दिवा न भुडक्ते" 
इत्यस्य दिवाभोजननिषेधः “अर्थः'” तस्मात्‌ तद्विपरीतरात्रिभोजनविधिः अर्थापत्तिः - 
१. पदार्थाधिकरणसिद्धान्तयोः । २. सामानाधिकरण्यमभेदः । 

वाक्यानुषद्गी (नतु तद्विरुद्धो) योऽर्थः सोऽधिकरणसिद्धान्तः ~ इति भेदस्य सुस्पष्टत्वात्‌ अत्र- 
सर्वे सिद्धान्ताः साक्षात्‌ स्वमुखेनार्थापित्त्या वाऽभिधीयन्ते तन्नास्ति प्रयोजनमत्र नानाप्रभेद- 
विवेचनाया इति - बौद्धनैयायिकस्य दिङ्नागस्याक्षेपः। परिहतश्चायं सविस्तरं वार्तिककारेण। 
(भाष्यचन्द्रः) 

अपरीक्षिताभ्युपगमादित्यादिसूत्रे वार्तिकम्‌ । सूत्रेषु नोपनिबद्धः शास्त्रेषु चाभ्युप- 
गतोर्थोऽभ्युपगमसिद्धान्तः यथा नैयायिकानां मन इन्द्रियमिति । यथा नैय्यायिकानां 
वैरोषिकाणामपि श्रोत्रमाकाशमिति । अपरीक्षित: शास्त्रानभ्युपगत इति भाष्यकृत्‌ । 
परोक्तानुवादं वार्तिककारो दूषयति स्वबुद्धीत्यादि सिद्धान्त इत्यन्तेन । तथाच वार्तिकं 
स्वबुदध्यति-शयचिख्यापयिषया परबुध्यवज्ञानाच्च प्रवर्तते इति न युक्तम्‌ । कुतः 2 
परावज्ञानस्यायुक्तत्वात्‌ । यदि तावत्‌ परस्यासामर्थ्य बुद्ध्वा नायं समर्थ इति प्रवर्तति 
तदाऽनेन न परः प्रतिपादितो भवति किन्तु विप्रतिपादितः । यश्चाज्ञः किं तस्य प्रतिपाद- 
नीयम्‌ अथ परिज्ञातसामर््यं पुरुषमवजानाति तदपि न युक्तम्‌ अतिशयबुद्धिमतो अव- 
ज्ञानस्यायुक्तत्वात्‌ तस्मान्नायं सूत्रार्थोऽशासिताभ्युपगमः सिद्धान्त इति।।३१।। 

इति न्यायविषयप्रकरणभाष्यचद्धिका । 

न्यायप्रकरणम्‌ (३२-३९) 
( भाष्यम्‌ ) 
अथावयवाः - 
सूत्रम्‌--प्रतिज्ञाहेतूढाहरणोपनयनिगमनान्यवयवाः ।। ३२ ।। 
( भाष्यम्‌ ) 
^“ दशावयवानेके नैयायिका वाक्ये सञचक्षते । जिज्ञासा संशयः शक्यप्राप्तिः 
प्रयोजनं संशयव्युदास इति । ते कस्मान्नोच्यन्त' इति । तत्राप्रतीयमानेऽर्थे प्रत्यक्षार्थस्य 
प्रवर्तिका जिज्ञासा । ““अप्रतीयमानमर्थं कस्माज्जिज्ञासते । तं तत्त्वतो ज्ञातं हास्यामि 
वोपादास्ये वा उपेक्षिष्ये वेति । ता एता हानोपादानोपेक्षाबुद्धयस्तत््वज्ञानस्यार्थस्तदर्थ- 
मयं जिज्ञासते । सा खल्वियमसाधनमर्थस्येति । जिज्ञासाधिष्ठानं संशयश्च व्याहतधर्मो- 
पसङ्गातातत्त्वज्ञाने प्रत्यासन्नः । व्याहतयो्हिं धर्मयोरन्यतरत्तत्वं भवितुमर्हतीति । 

स पृथगुपदिष्टोऽप्यसाधनमर्थस्येति । प्रमातुः प्रमाणानि प्रमेयाधिगमार्थानि सा 
शक््यप्राप्िर्न साधकस्य वाक्यस्य भागेन युज्यते प्रतिज्ञादिवदिति । प्रयोजनं ततत्वाव- 
धारणमर्थसाधकस्य वाक्यस्य फलं चैकदेश इति । संशयव्युदास ः प्रतिपक्चोपवर्णनं 
तत्प्रतिषेधे तत्त्वाभ्यनुज्ञानार्थम्‌। न त्वयं साधकवाक्यैकदेश इति। प्रकरणे तु जिज्ञा- 
सादयः समर्थां: अवधारणीयार्थोपकारात्‌ । तत््वार्थसाधकभावात्तु प्रतिज्ञादयः 
साधकवाक्यस्य भागा एकदेश्ा अवयवा इति ।।३२।। 

( खद्योतः ) 


प्रतिजञेत्यादि सूत्रम्‌ । अवयवसामान्यलक्षणमन्तरेणाशक्यो विभागोदेशस्तद्विशेष- 
लक्षणञ्चेति केचिदाक्षिपन्ति। तत्परिहार उक्तस्तात्पर्यै, विभागपरमप्येतत्‌ सूत्रं सूचयत्ये- 
वावयवसामान्यलक्षणम्‌ । अवयवपदादेव सामान्यलक्षणमवगम्यते । अवयवत्वेनैकवाक्यता 
दर्शिता । सा च पदानाम्परासम्प्रत्यायितापक्षिता सम्बन्धयोग्यार्थप्रत्ययेन भवति । तस्मा- 
तथाविधार्थप्रत्यायनमेव प्रतिज्ञादीनामवयवसामान्यलक्षणं सिद्धमिति, त्रयोऽवयवा इति 
मीमांसकाः । दशावयवा इति केचित्रैयायिकाः स्वयुध्या एव भाष्यकारेण निर्दिष्टाः । 
जेननैयायिकभद्रबाहुमतेनापि दशावयवाः । 


ते यथा । (१) प्रतिज्ञा (अर्हिसा परमो धर्मः) (२) प्रतिज्ञाविभक्तिः (जैनशास्त्रानुसारेण 
अहिंसा धर्मः) - (३) हेतुः (अरहिंसकानान्देवप्रियत्वात्‌) - (४) हेतुविभक्तिः (अ्हिंसके- 
भ्योऽन्ये धर्मलोकेषु वस्तुन्न लभन्ते) - (५) विपक्षः (याज्ञिकर्हिंसापरायणा अपि स्वर्गे वस- 
न्तीति वर्ण्यते) - (६) विपक्षप्रतिषेधः (अहिंसकाः कदापि देवप्रिया न भवन्ति) - (७) दृष्टान्तः 
(अर्हन्तो हिसाभयादन्नन्न पचन्ति) - (८) आशङ्का (अन्ये पुरुषा यदननम्पचन्ति तदन्नमर्ह- 
न्तोऽपि भुञ्जन्ति, अतस्तेऽपि हिसादोषेण दुष्यन्त एव) - (९) आशङ्काप्रति-षेधः (अर्हदुदेशेनैव 
यन्न पच्यते तद्रतहिंसादोषेण ते न दुष्यन्ति) - (१ ०) निगमनम्‌ - (अतोऽहिंसा परमो धर्मः) | 
भाष्योक्तानान्दशानाम्मध्ये संशयसंशयव्युदासयोः स्थाने भद्रबाहूक्तावाशङ्धाप्रतिषेधा- 
वित्येतावदेव सादृश्यमत्र। एतन्नानामतनिराकरणार्थमेवेतत्सूत्रम्‌ । परप्रतिपादकाः शब्दाः ये 
वाक्ये सम्भूयेतरेतरप्रत्ययितेनार्थनार्थवन्तो वाक्याङ्गतामुपयान्ति ते “अवयवाः । यत एते 
संहत्य वाक्यार्थं निष्पादयन्त्यतोऽवयवा; इत्युच्यन्ते । भाष्ये दशावयवेषृक्ता जिज्ञासादयस्तु 
परप्रतिपादका न भवन्ति, अतो न तेऽनुमानवाक्यस्यावयवा भवितुमर्हन्ति । अपरञ्चनिश्चित 
एव साधयिता भवति-जिज्ञासासंशयौ तु न निश्चितौ । प्रयोजनमपि साधनादेवावगम्यते, शक्य- 
प्राप्तिश्च । अत एते अपि नानुमानवाक्यस्यावयवौ । 
तत्राप्रतीयमान इति । सामान्येनावगते धर्मिणि (पर्वते) विशेषेण (अग्निमत्त्वादिना) 

- सन्दिग्धे अग्निमत््वावधारणं “प्रत्ययः” तस्य “अर्थः” प्रयोजनम्‌, हानोपादानोपक्षाबुद्धयः, 
तस्य “प्रवर्तिकाः” उत्पादिका “जिज्ञासा । व्याहतधर्मेति । “व्याहतयोः'° विरुद्धयोः धर्मयोः 
उपसद्ातो यतः संशये भवति तस्मात्‌ कारणात्‌ अयं “तत्त्वज्ञाने प्रत्यासन्नः” प्रमात्मक- 
ज्ञानसदृश एव स्यादतो न साधककोटौ प्रवेशमर्हतीति पूर्वमुद्रितपुस्तकस्थितपादस्यार्थः। 
““व्याहतधर्मोपसद्कातातत्त्वज्ञाने"” इति पुरीनगरस्थतालपत्रपुस्तकधृतः पाठः सम्यक्तरः प्रति- 
भाति । तस्यार्थो यथा-व्याहतयोः धर्मयोरुपसङद्धातो यस्मिन्नेवम्भूते “अतत्त्वज्ञाने? प्रत्या- 
सन्न.मिथ्याज्ञानसदृशो भवति संशयोऽत एव न साधक इति । 

प्रमातुरिति । “शक्यम्‌? प्रमेयम्‌, तस्मिन्‌ “प्राप्तिः” शक्तताप्रमाणानाम्प्रमातुश्च । सा 
च स्वरूपसहकारिभ्यां द्वेधा । तामिमाम्भाष्यकारोऽनया वाचोभङ्गया दर्शायति । प्रतिज्ञा- 
दिवदिति । यथा प्रतिज्ञादयो युज्यन्ते न तथा शक्यप्राप्िरित्यर्थः । नैकदेश इति नावयव- 
पदवाच्य इति यावत्‌ । संशयव्युदास इति । शब्दोऽनित्यः कृतकत्वादित्यत्रानुमाने “यदि 
शब्दो नित्य: स्यात्‌ कृतको न स्यात्‌ इति प्रतिपक्षस्य अनित्यत्वविरुद्धनित्यत्वस्योप- 
वर्णनं तदेव संशयन्युदासः । अयञ्च तर्कस्वरूपः प्रमाणान्तरस्योपोद्रलक एव केवलम्‌, 
न प्रमाणभूतानुमानवाक्यस्याङ्गभूतोऽवयवः ।। प्रकरण इति । “प्रकरणम्‌? कथाप्रवृत्तिः। 
तदुत्थापकाः जिज्ञासादयोऽद्गं कथायाः। ते चोत्यन्नाः प्रकरणस्योत्थापकाः स्वरूपेणैव, 
न पुनः स्वज्ञानेन, येन स्वशन्दप्रतिपाद्याः सन्तः प्रकरणेऽप्यङ्गम्भवेयुः । यथा प्रतिज्ञादयः 
स्वज्ञानेन स्वार्थान्‌ प्रतिपादयन्तो भवन्त्येवाद्धानि । तस्माज्जिज्ञासादिवाचकपदप्रयोगः 
साधकवाक्येषु सर्वथाऽनर्थक एव । 

जिज्ञासादय उत्पत्तिमात्रेण न्यायप्रवृततेरद्भम्‌, नतु ज्ञप्तिमपेक्षन्ते। अतो नैषां ज्ञापक- 
चिन्ता क्रियते। प्रतिज्ञादयस्तु ज्ञाता एव न्यायमुपकुर्वन्तः फलसिद्धावुपयुज्यन्ते। अत 
एतेषां ज्ञापकचिन्ता क्रियते । 

(भाष्यचन्द्रः) 

अथेति। न्यायप्रकरणारम्भार्थः। स प्रतीतोऽर्थो ज्ञायते ज्ञाप्यते अनयेति 
परतिज्ञा । हतु्ञापकं हिनोति ज्ञापयत्यनेनेति हेतुः, एतस्य वा कर्तृत्वविवक्षया हिनो- 
तीति हेतुः । उत्‌ ऊर्ध्वे पक्षव्यतिरिक्तप्रतिजञाज्ञापकयोः साध्यसाधनभावः आद्रियते 
स्मार्यतेऽनेनेति उदाहरणम्‌ । उप उपमानेन दृषटान्तसादृश्येन नयति प्रापयति प्रतिज्ञात- 
मनेनेत्युपनयः। यद्रा दृष्टान्त धर्मेणोपमितं धर्म पक्षे नयति ज्ञापयत्यनेनेत्युपनयः। निबध्य 
प्रतिज्ञादिभिरवयवैरेकवाक्यीकृत्य गमयति प्रतिज्ञातमनेनेति निगमनम्‌ । एवं समा- 
ख्याबललब्धं पञ्चावयवलक्षणमिति । विभागं व्याचष्टे । तत्राधिकसंख्यां व्यावर्त- 

यितुं परमतमनुवदति दशेति । एके गौतमादन्ये नैय्यायिकाः न्यायकर्तारः । वाक्ये 
न्यायात्मके । प्रत्ययार्थस्य प्रत्ययो निर्णयः अर्थः प्रयोजनं यस्य तत्तथा तस्य अर्थ- 
शब्देन चतुर्थीसमासो वा विग्रहः । सादृश्यमाह हास्यामीत्यादि । उपेक्षा चासौ बुद्धि- 
शेति उपेक्षाबुद्धिः हानं चोपादानं चोपेक्षाबुद्धिश्च ताः । अर्थः प्रयोजनं तदर्थमिति 
क्रियाविशेषणम्‌ । एतस्यानवयवत्वे हेतुमाह असाधनमिति । असाधनम्‌ अज्ञापिका । 
अर्थस्य साध्यस्य । जिज्ञासाधिष्ठानं जिज्ञासाप्रयोजकः । प्रत्यासन्नो जिज्ञासान्याय 
प्रवर्तकया निकटोपकारकः । तत्त्वं तस्य सन्दिग्धस्य धर्मिणो भावः अनारोपितं 
रूपम्‌ । भवितुम्‌ आविर्भवितुं प्रमाणविषयीभवितुमिति यावत्‌ । अर्हति युज्यते न 
द्युभयं तत्त्वं भवितुमर्हति वस्तुनो ह्यात्मकत्वापत्तेः । असाधारणमर्थस्येति व्या- 
ख्यातम्‌ । प्रमातुरित्यादिवाक्यान्ते इति बुद्धिरित्यध्याहार्यम्‌ । शक्यं साध्यं प्राप्यतेऽ- 
नेनेति शक्यप्राप्तिः । साधकस्य ज्ञापकस्य । भागेनैकदेशत्वेन युज्यते । व्यतिरेके 
दृष्टान्तः प्रतिज्ञादिवदिति । प्रयोजनं न्यायस्य फलं । प्रतिपक्षोपवर्णनं तक: । तत्म्रति- 
षेधे प्रतिपक्षप्रतिषेधे सति प्रकरणे न्यायारम्भणे । परमतं दूषयित्वा पञ्चैवावयवा 
वाक्यस्येत्याह तत्त्वेति । अवयवशब्दोयमेकदेशपरो न त्वङ्खपरः । अब्खं प्रतीकोऽ- 
वयव इति कोशात्‌ । अव साध्यस्य अवधारणाय युवन्ति मिश्रीभवन्ति यूयन्ते मिश्री- 
क्रियन्ते वा इत्यवयवाः । यु मिश्रणामिश्रणयोः । अदादिकः।।३ २-३३।। 


प्रतिज्ञालक्षणम्‌ 
( भाष्यम्‌ ) 
तेषां तु यथाविभक्तानाम्‌- 
सूत्रम्‌-- साध्यनिर्दश : प्रतिज्ञा ।।३३ ।। 


( भाष्यम्‌ ) 


प्रज्ञापनीयेन धर्मेण धर्मिणो विशिष्टस्य परिग्रहवचनं प्रतिज्ञा । साध्यनिर्देशः 
अनित्यः शब्द इति ।। ३३ ।। 


( खद्योतः ) 


परिग्रहवचनमिति । परिगृह्यते स्वीक्रियतेऽनेनेति ““परि ग्रहः । स च वचनं चेति 
““परि ग्रहवचनम्‌? । तेन साध्यतया स्वीक्रियमाणस्यार्थस्य वचनं प्रतिज्ञेति सूत्रार्थः । 

हेतुलक्षणम्‌ 
सूत्रम्‌--उदाहरणसाधर्म्यात्साध्यसाधनं हेतु: ।।२३४।। 
( भाष्यम्‌ ) 

उदाहरणेन सामान्यात्साध्यस्य धर्मस्य साधनं प्रज्ञापनं हेतु: । साध्ये प्रतिसन्धाय 
धर्ममुदाहरणे च प्रतिसन्धाय तस्य साधनतावचनं हेतु: । उत्पत्तिधर्मकत्वादिति 1 उत्पत्ति- 
धर्मकमनित्यं दृष्टमिति ।। ३४ ।। 

( खद्योतः ) 

उदाहरणेत्यादिसूत्रम्‌ । अत्र हेतुरिति लक्ष्यनिर्देशः तस्य सामान्यलक्षणं ““साध्य- 
साधनम्‌ इति । साध्यतेऽनेनेति व्युत्पत्या कृतकत्वात्‌ इत्यादिकं वचनमुपलक्षितम्‌ । 
हेत्वाभासाश्च न साधनमिति तत्पदेनैव ते निराकृताः । सामान्यादिति सूत्रस्थ “साधर्म्यात्‌” 
पदस्य व्याख्यानम्‌ । यो धर्मः साध्ये भवति स तथाभूत एवोदाहरणेऽपीति भवति साधर्म्यम्‌ । 
साध्यस्येति साध्यसाधनपदन्याख्यानम्‌ । धर्ममात्रे (पक्षे) बुद्धिर्मा भूदत उक्तं धर्मस्येति । 
धर्मसहितस्य धर्मिण इत्यर्थः। प्रतिसन्धायेति - उक्तमेव स्पष्टयति । “उदाहरणसाध- 
म्यात्साध्यस्यः”- इत्यनेनान्वयपक्षधर्मत्वेऽन्वयव्यतिरेकपक्षधर्मत्वानि च सूचितानि; “साध्य- 
साधनम्‌? - इत्यत्र च साध्य ग्रहणेनाबाधितविषयत्वासत्प्रतिपक्षत्वे सूचिते । 

(भाष्यचन््रः) 

उदाहरणेन दृष्टान्तेन । धमम्‌ उपमा । प्रतिसन्धायेति सूब्रस्थसाधरम्यादिति ल्य- 
न्लोपे पञ्चमीमभिप्रेत्य । प्रजञापनमिति वचनविशेष्यकम्‌ । हेतुश्च उत्पतिधर्मो विशेषणं 
यस्य तत्तथा । अनित्यत्वम्‌ उत्पत्तिमत्वे सति नष्टत्वम्‌ ।। ३४ ।। 

( भाष्यम्‌ ) 
किमेतावद्धेतुलक्षणमिति ? नेत्युच्यते । किं तहिं 2 
सूत्रम्‌- तथा वैधर्म्यात्‌ ।। ३५ ।। 
( भाष्यम्‌ ) 


उदाहरणवैधर्म्याच्च साध्यसाधनं हेतुः । कथम्‌ ? अनित्यः शब्दः उत्पत्तिघर्मक- 
त्वात्‌ -अनुत्पत्तिधर्मकं नित्यं यथा आत्मादिद्रव्यमिति।।३५।। 


( खद्योतः ) 


तथेत्यादि सूत्रम्‌- “उदाहरणवैधर्म्याच्च साध्यसाधनं हेतुः” इति सम्बन्धः । 
९३ न्या. . 

प्रदर्शितमेतदभाष्ये । अनित्य इति विजयानगर संस्कृ तग्रनथावलीमुद्रितपुस्तकधृतः पाठो 
न सम्यक्‌ । 
( भाष्ययन्द्रः) 
वैधम्यद्विसादृश्यात्‌ ।। ३५ ।। 


उदाहरणलक्षणम्‌ 
सूत्रम्‌--साध्यसाधरम्या्तद्धर्मभावी दृष्टान्त उदाहरणम्‌ ।1३६।। 


( भाष्यम्‌ ) 
साध्येन साधर्म्य समानधर्मता । साध्यसाधर्म्यात्कारणात्तद्धूर्मभावी दृष्टान्त इति । 
तस्य धर्मस्तद्धर्म: । तस्य साध्यस्य । साध्यं च द्विविधं धर्मिविशिष्टो वा धर्म :- 
शब्दस्यानित्यत्वं, धर्मविशिष्टो वा धर्मी- अनित्यः शब्द इति । 
इहोत्तरं तद्ग्रहणेन गृह्यते इति । कस्मात्‌ ? प्रथग्धर्मवचनात्‌ । तस्य धर्मस्त- 
द्र्मस्तस्यभावस्तद्धर्मभावः स यस्मिन्‌ दृष्टान्ते वर्तते स दृष्टान्तः साध्यसाधरमम्यत्तद्धर्म- 
भावी भवति, स चोदाहरणमिष्यते । तत्र यदुत्पद्यते तदुत्पत्तिधर्मकम्‌ । तच्च भूत्वा न 
भवति, आत्मानं जहाति निरुध्यत इत्यनित्यम्‌ । एवमुत्पत्तिधर्मकत्वं साधनमनित्यत्वं 
साध्यम्‌ । सोऽयमेकस्मिन्द्रयोर्धर्मयो : साध्यसाधनभावः साधर्म्याद्भयवस्थित उप- 
लभ्यते । तं दृष्टान्त उपलभमानः शब्देऽप्यनुमिनोति-शब्दोऽप्युत्पत्तिधर्मकत्वादनित्यः 
स्थाल्यादिवदिति । उदाहियतेऽनेन धर्मयो: साध्यसाधनभाव इत्युदाहरणम्‌ ।।३६।। 
( खद्योतः ) 


हेतावुक्ते नाव्याप्तोऽसौ साध्यधर्मेण हेतुभावे व्यवतिष्ठते न च व्याप्तिदर्शनमु- 
दाहरणमन्तरेणेति हेतुलक्षणानन्तरं क्रमप्राप्तमुदाहरणलक्षणमाह साध्येत्यादि सूत्रम्‌ । 

“साध्येन धर्मिणा (शब्देन) साधर्म्य, दृष्टान्तस्य स्थाल्यादेः (कृतकत्वम्‌) तद्ध्य- 
नित्यत्वेन साध्ये (शब्दे) दृष्टान्ते च (स्थाल्यादौ) समानम्‌ । ““तस्मात्‌“ कारणात्‌ प्रयोज- 
कात्‌ - ^^तद्धर्मभावी- तस्यैव साध्यस्य (शब्दस्य) “धर्मः धर्मान्तरम्‌ - येन विशिष्टः 
शब्दः सिषाधयिषितः (अनित्यत्वेन) तत्‌ अनित्यत्वं धर्मः, स एव भावः ““तद्धावः' (तस्य 
भावः “तद्धाव“ इति तु भाष्ये) । सोऽस्यास्तीति “^तद्धर्मभावी? स्थाल्यादिः अनित्यत्व- 
धर्मवानिति यावत्‌ । तेन तादृशा दृष्टन्तेनोपलक्षितं तद्विषयं वचनमुदाहरणम्‌ । 


अत्र प्रकरणे साध्यपदं पक्षपरं वेदितव्यम्‌ । 

अत्र चाक्षेपो (वार्तिकि) । “उदाहरणमित्यत्र करणकारकपरि ग्रहाद्‌ वचनं (वाक्यरूपम्‌) 
उदाहरणम्‌, दृष्टान्तश्चार्थः। न च अर्थवचनयोः सामानाधिकरण्यं युज्यते। न च विषाणा- 
दिमदित्यभिधानं गवा समानाधिकरणम्भवति” इति । 


तत्रैव च तत्परिहारोऽप्यक्तः । वचनविशेषणत्वेन दृष्टान्तस्योपादानान्न स्वतन्त्रो दृष्टान्त 
उदाहरणम्‌, अपि तु साध्यसाधर्म्यात्‌ तद्धर्मभावित्वे सति अभिधीयमान इति । दृष्टान्तानुरूपं 
नोदाहरणस्य वचनात्मकस्य स्वरूपतो लक्षणं सम्भवति । तस्मात्‌ स्वाभिधायकवचनो- 
पलक्षकत्वेन लक्षणत्वं सामानाधिकरण्यम्भजते दति तात्पर्यम्‌ । 


भाष्यवार्तिकतात्पर्याद्यनुसारिणी चैषा सूत्रव्याख्या । अपरा तु व्याख्या स्पष्टतरा 
प्रतिभाति । ““साध्येनः धर्मणानित्यत्वेन “साधर्म्यात्‌? साधारण्यात्‌ सामानाधिकरण्यात्‌ - 
साध्यसमानाधिकरणं धर्मान्तरमुत्पत्तिधर्मकत्वमवलम्ब्य - “"तद्धर्मभावी साध्यधर्मवान्‌ 
दृष्टान्त ““उदाहरणम्‌ः” इति । धर्मिरूपस्य दृष्टान्तस्य धर्मरूपेण साध्येन साधर्म्यासम्भ- 
वादेवैतद्रयाख्यानम्परित्यक्तमाचारयैरिति प्रतिभाति । किन्तु भाष्य एवाग्र उक्तमुपलभ्यते 
यद्र साधर्म्यपदेन “एकस्मिन्‌ द्रयोर्धरमयोर्व्यवस्थानमेव' विवक्षितम्‌ न च स दृश्यमेव । 
तथा चापेक्षितं सामानाधिकरण्यं कृतकत्वानित्यत्वयेरदष्टन्ते सिद्धमेव । 

आचा्यदिशीयानामत्र दृष्टन्तलक्षणसूत्रे नानापाठकल्पनन्तद्दूषणमार्षस्यैव लक्षणस्य 
लव्यवस्थापनञ्च वातिकादनुसन्धेयम्‌ । इहोत्तरमिति । धर्मविशिष्टो धर्मीत्यर्थः । पृथगिति । 
यस्मात्‌ धर्मः पृथगेव धर्मशब्देनोक्तोऽतो न स एव तत्पदेनापि व्यपदेष्टं शक्यते । तत्रेति । 
शब्दोऽनित्य उत्पत्तिधर्मकत्वादित्यस्मिन्ननुमाने । “न भवतीत्यस्य व्याख्यानमात्मानं जहा- 
तीति निरुध्यत इति च । 

(भाष्यचन्द्रः) 

साध्यं साधनायाः कर्म। तच्च धर्मप्रधानकं धर्मप्रधानं चेति द्विविधमाह । धर्म- 
धर्मिणोरपि प्रज्ञापनकर्मत्वाविशेषात्‌ तयोः परस्परं विशेषणविशेष्यभावं दर्शयति धर्मि- 
विशिष्ट इति । कदा धर्मो विशेष्य इत्याकाङक्षायामाह- शब्दस्यानित्यत्वमिति। 

समानाधिकरणनिर्दश्यत्वेन धर्मिविशेष्यत्वमाह अनित्यः शब्द इति । अत्र शब्दो- 
ऽनित्य इति विपर्ययेण बोध्यम्‌ । परतिजञ्थस्पषटीकरणाय पूर्वं विधेयमुक्तम्‌। इह सूत्रे । 
उत्तरं धर्मिरूपम्‌ । तदप्रहणेनेति कर्मधारयः गृह्यतेऽनेनेति व्युत्पत्तेः । उत्तरग्रहणे हेतु- 
माह-पृथगिति। तद्धर्मेति वचनात्‌ । भावः सत्तासम्बन्ध इति यावत्‌ । भवति प्रमीयते 
सचेति । तत्पदं तद्रचनपरं प्रकरणात्‌ । भूत्वा उत्पद्य । न भवति नश्यति ।अ्र भूधा- 
तुर्नाशपरः नज्पद्‌ं विरोधिद्योतकम्‌ । स्वपदं व्याचष्टे इत्यनित्यमिति । आसन्ननष्टु- 

त्वादित्यर्थः । ध्वंसे व्यभिचार शङ्खं वारयति एवमनित्यत्वं साध्यमिति । अयमाशयः - 
नहि नष्टुत्वमात्रमनित्यत्वं किन्तूत्पत्तिविशि्टम्‌ । कथं तर्नित्यः प्रागभावो नित्यो ध्वंस 
इति व्यवहारः ? भक्त्यैवेत्यवेहि । उपलभमानः प्रतिवादीति शेषः । वादी तु साध्यं 
निश्चितवान्‌ । स्थाल्यादिवदिति स्थाल्यादिवदित्यनेनेत्यर्थः। अनेन हेतुना धर्मयोरनित्य- 
त्वोत्पत्तिः धर्मद्वयं साध्यसाधनभावो व्याप्यव्यापकभावः, ज्ञापित इत्यर्थः । इति व्यु- 
त्पत्तेर्हेतोः । उदाहरणं करणव्युत्पत्त्या ।।३६।। 


सूत्रम्‌-तद्विपर्ययाद्वा विपरीतम्‌ ।। ३७ ।। 
( भाष्यम्‌ ) 
दृष्टान्त उदाहरणमिति प्रकृतम्‌ । साध्यवैधर्म्यादतद्धर्मभावी दृष्टान्त उदाहरण- 
मिति। अनित्य: शब्द उत्पत्तिधर्मकत्वात्‌ । अनुत्पत्तिधर्मकं नित्यमात्मादि । सोऽयमा- 
त्मादिर्दष्टान्तः । साध्य-वैधर्म्यादनुत्पत्तिधर्मकत्वादतद्धर्मभावी योऽसौ साध्यस्य धर्मोऽ- 
नित्यत्वं स तस्मिन्‌ न भवतीति । अत्रात्मादौ दृष्टान्त उत्यत्तिधर्मत्वस्याभावादनित्यत्वं 
न भवतीति उपलभमानः शब्दे विपर्ययमनुमिनोति-उत्पत्तिधर्मकत्वस्य भावादनित्यः 
शब्द इति । 
साधर्म्योक्तस्य हेतो: साध्यसाधम्यत्तदधर्मभावी दृष्टान्त उदाहरणम्‌ । वेधर्म्योक्तस्य 
हेतो: साध्यवैधर्म्यादतद्धर्मभावी दृष्टान्त उदाहरणम्‌ । पूर्वस्मिन्‌ दृष्टान्ते यौ तौ धर्मो 
साध्यसाधनभूतौ पश्यति साध्येऽपि तयो: साध्यसाधनभावमनुमिनोति। उत्तरस्मिन्‌ 
दृष्टान्ते तयोर्धर्मयोरेकस्याभावादितरस्याभावं पश्यति तयोरेक स्याभावादितरस्याभावं 
साध्येऽनुमिनोतीति । तदेतद्धत्वाभासेषु न सम्भवतीत्यहेतवो हेत्वाभासा: । तदिदं 
हेतूदाहरणयोः साधर्म्यं परमसृष्मं दुरवबोधं पण्डितरूपवेदनीयमिति ।।३७।। 
( खद्योतः ) 
तद्िपर्ययादिति । अत्र वा शब्दः समुच्चये वेदितव्यः । अनित्य: शब्द्‌ इति । अत्र 
भाष्यकारेणान्वयन्यतिरेकी पूर्वसूत्रोदाहतोऽत्राप्युदाहतः, साधनधर्माभावप्रयुक्तत्वं च साध्य- 
धर्माभावस्योक्तम्‌ । तच्चायुक्तम्‌ । अन्वयव्यतिरेकिणि हेतौ सत्यपि वैधर्म्ये साधर्म्यो- 
दाहरणमेवोचितम्‌, तत्र तत्पूर्वकत्वादेव वेधर्म्यप्रतीतेः । ऋजुमार्गेण सिध्यतोऽर्थस्य वक्रेण 
साधनायोगादित्यादिभाष्योक्तोदाहरणेऽरचिम्प्दर्य तात्पर्यकारेणोदाहरणान्तरं प्रदर्शितम्‌ । 
तद्यथा जीवच्छरीरं न निरात्मकम्‌, अप्राणित्वप्रसङ्गात्‌ घटादिवदिति । पण्डितरूपवेद- 
नीयमिति । प्रशस्तपण्डितवेदनीयमित्यर्थः । 
( भाष्यचन्द्रः) 
व्यतिरेक्युदाहरणं व्याचष्टे । पूर्वसूत्रात्‌ पदद्वयमनुषञ्जनीयमित्याह दृष्टान्त इति । 

साध्यसाधर्म्यादुक्तः साध्यसाधर्म्योक्तः । व्याप्तिं प्रतिसन्धाय प्रतिपादितः हेतुवाक्ये- 
नेति शेषः । सः साधर्म्योक्तहेतुः । तस्योदाहरणमित्यन्वयः । कर्मणि षष्ठीयम्‌ । स 
उदाहियत इत्युक्तम्‌ । साध्यस्वधर्मासिद्धोऽपि सधर्मसहचरितधर्मद्रयव्यवस्थातः दृष्टान्त 
उदाह्वियते । साध्ये साधर्म्यं प्रतिसन्धाय प्रतिवादिनः साध्ये दृष्टान्तसाधर्म्यप्रतिसन्धानं 
भवत्विति । तदिदमुक्तं साध्यसाधर्म्यादिति । तद्धर्मभावी तस्य साध्यस्य लक्ष्यस्य 
धर्मिणो धर्मः साध्यो धर्मः तं भावयितुं स्वस्मिन्नस्तीति विक्ञापयितुं शीलमस्येति सः 
तथा दृष्टान्तः दृष्टान्तवचनम्‌ । ननु कथं साधर्म्यपदेन व्याप्यव्यापकभावो ज्ञेयः 2 इत्थं 
साहचर्ये विधीयेते धार्येते अन्वयव्यतिरेकाभ्यां यावो तौ सधौ सुप्सुपेति समासः । 
तयोर्भावः साधर्म्यम्‌, नियतसाहचर्यम्‌ । समव्याप्तयोः समव्याप्तिः विषमव्याप्तयोः 
विषमव्याप्तिरिति । यद्रा सहैव मानं प्रमाणयोः तौ समानो-समानौ च तौ धर्मो चेति 
सधर्मौ तयोर्भावः साधर्म्यं व्याप्यव्यापकभावः तस्मै तस्माद्रा उक्त स साधर्म्योक्तः । 
तस्य हेतोरुदाहरणमित्यर्थः । कर्मणि षष्टी शेषं पूर्ववत्‌ । साध्येन पक्षेपि सिद्धयोरिति 
शेषः । साध्यसाधनभावं साध्यनिरूपितसाधनव्याप्तिम्‌ । अनुमिनोति यद्युच्येत अनु 
पश्चान्मिनोति स्मरतीत्यर्थः । तन्न । अन्यनिष्ठव्याप्तस्मृत्या प्रकृतपरामर्शानुपपत्तेः । 
तथा सति वा विद्यमानहेतुना विद्यमानसाध्यानुमित्यापत्तेः । उत्तरस्मिन्‌ व्यतिरेकिणि 
धर्मयोरेकस्य यथायोग्यमन्यतरस्य साध्यस्य साधनस्य वाभावादितरस्य यथायोग्य- 
मन्यतरस्याभावं पश्यति तयोरभावयोरेकस्याभावात्‌ विरुद्धभावात्‌ प्रकृतधर्मदितर- 
स्याभावं विरुद्धधर्म प्रकृतं साध्यम्‌ ।। ३७ ।। 


उपनयलक्षणम्‌ . 
सूत्रम्‌--उदाहरणापेक्चस्तथेत्युपसंहारो न तथेति वासाध्यस्योपनय : ।।३८।। 


( भाष्यम्‌ ) 
^“उदाहरणापेक्ष ;* उदाहरणतन्रः उदाहरणवशः । वशः ~ सामर्थ्यम्‌ । साध्य- 
साधर्म्ययुक्ते उदाहरणे स्थाल्यादिद्रव्यमुत्पत्तिधर्मकमनित्यं दृष्टं तथा शब्द उत्पत्तिधर्मक 
इति साध्यस्य शब्दस्योत्पत्तिधर्मकत्वमुपसंहियते । साध्यवैधर्म्ययुक्ते पुनरुदाहरणे 
आत्मादिद्रव्यमनुत्पत्तिधर्मकं नित्यं दृष्टं न च तथा शब्द इति, अनुत्पत्तिधर्मकत्व- 
स्योपसंहारप्रतिषेधेनोत्पत्तिधर्मकत्वमुपसंहियते । तदिदमुपसंहारद्रैतमुदाहरणद्रैता- 
द्भवति । उपसंहियतेऽनेनेति चोपसंहारो वेदितव्य इति ।। ३८।। 


(खद्योतः ) 
तथात्वेनोपसंहारस्य- अतथात्वेनोपसंहारस्य- इत्यर्थाभ्यामुदाहरणसूत्रमुभयमुप- 

लक्षयति । अत्रापि-उदाहरणापेक्षः साध्यस्योपसंहार उपनय इति सामान्यलक्षणम्‌ । 
वेदितव्य इति । वचनात्मके उपनये लक्षणसमन्वयार्थमिति शेषः । 
( भाष्ययन्द्रः) 

साध्ये पक्षे । उदाहरणापेक्षः उदाहरणं दृष्टान्तवचनं तदपेक्ष्यते उपजीवतीति 
उदाहरणपेक्षः । उदाहरणं तन्त्रं यस्येति बहुब्रीहिः । वसयति स्वधीनयतीति वशं कारणम्‌ । 
उदाहरणं वशं वासः यस्य स॒ उदाहरणवशः, यद्रा वश्यत इति वशः उदाहरणस्य 
वशः उदाहरणज्ञानजन्य इति तत्त्वम्‌ । तत्र वशनामाह सामर्थ्यमिति । शक्तिरित्यर्थः 
कारकस्य कृतिः शक्तिरिति मन्तव्यम्‌ । दृष्टान्तोपसंहारयोः प्रयोज्यप्रयोजकभावमुक्तं 
दर्शयति साध्येति । उदाहरणे उदाहरणवचने विषयिणीत्यर्थः । तस्य स्थाल्यादिद्रव्ये 
विषयतयाऽन्वयः । तथा तादृशः । तादृशत्वमाह उत्पत्तिधमम्किति । उपसंहियते उपा- 
ऽनेन संज्ञाप्यते । व्यतिरेक्युपसंहारं दर्शयति साध्यवैधर्म्येति। दृष्टं स्पष्टम्‌ । विधि- 
मुखोपसंहाराद्रैपरीत्यमाह उपसंहारप्रतिषेधेनेति । अनुत्पत्तेः प्रतिषेधः उत्पत्तिरेव । उप- 
संहारोऽयं भाक्तो बोध्यः द्राभ्यां प्रकाराभ्यामितं द्वितं द्वितस्य भावो दतं द्वैविध्यं लाघवं 
गौरवमितिवत्‌ । विप्रतिपन्नस्य ज्ञानकरणमिदमित्याह उपसंहियते अनेनेति । सकारोयं 
संशयानस्याभ्युपसंग्राहकः । उपसंहारः उपसंहारशब्दार्थः ।। ३८ ।। 


( भाष्यम्‌ ) 
दिविधस्य पुरनर्हतोर्हिविधस्य चोदाहरणस्योपसंहारद्रेते च समानम्‌ । 
निगमनलक्षणम्‌ 
सूत्रम्‌--हेत्वपदेशात्परतिज्ञाया : पुनर्वचनं निगमनम्‌ ।।३९।। 

( भाष्यम्‌ ) 
साधर्म्यक्ति वा वैधर्म्योक्ति वा यथोदाहरणमुपसंहियते तस्मादुत्पत्तिधर्मक- 
त्वादनित्यः शब्द इति निगमनम्‌ । निगम्यन्ते अनेनेति प्रतिज्ञाहेतूदाहरणोपनया एकत्रेति 
निगमनम्‌ । निगम्यन्ते- समर््यन्त- सम्बध्यन्ते । तत्र साधम्येक्ति तावद्धेतौ वाक्यमनित्यः 
शब्द इति प्रतिज्ञा। उत्यत्तिधर्मकत्वादिति हेतु :। उत्पत्तिधर्मकं स्थाल्यादि द्रव्यम- 
नित्यमित्युदाहरणम्‌ । तथा चोत्पत्तिधर्मकः शब्द इत्युपनयः । तस्मादुत्पत्तिधर्मक- 
त्वादनित्यः शब्द इति निगमनम्‌। वैधरम्योक्तेऽपि अनित्यः शब्द उत्पत्तिधर्मकत्वात्‌, 


अनुत्पत्तिधर्मकमात्मादि द्रव्यं नित्यं दृष्टम्‌, न च तथानुत्पत्तिधर्मकः शब्दः, तस्मादु- 
त्पत्तिधर्मकत्वादनित्यः शब्द इति । 

अवयवसमुदाये च वाक्ये सम्भूयेतरेतराभिसम्बन्धा त्परमाणान्यर्थान्‌ साधय- 
न्तीति । सम्भवस्तावत्‌-शब्दविषया प्रतिज्ञा । आप्तोपदेशस्य प्रत्यक्षानुमानाभ्यां प्रति- 
सन्धानादनृषेश्च स्वातन्त्यानु पपत्तेः । अनुमानं हेतु: उदाहरणे सादृ्यप्रतिपत्तेः । तच्चो- 


दाहरणभाष्ये व्याख्यातम्‌ । प्रत्यक्षविषयमुदाहरणम्‌, दृष्टे नादृष्टसिद्धेः । उपमान- ` 


मुपनयः, तथेत्युपसंहारात्‌, न च तथेति चोपमानधर्मप्रतिषेधे विपरीतधर्मोपसंहार- 
सिद्धे: । सर्वेषामेकार्थप्रतिपत्तौ सामर्थ्यप्रदर्शनं निगमनमिति । 


( खद्योतः ) 


द्विविधस्येति निगमनलक्षणावतारपरम्भाष्यम्‌ । साधर्म्येण वैधर्म्येण द्विविधाना- 
मपि हेतूदाहरणोपनयानां समानं निगमनलक्षणमित्यर्थः । अवतरणस्थं “समानम्‌? इति 
पदम्‌ सूत्रस्थेन निगमनम्‌ इत्यनेन सम्बध्यते । हेत्वित्यादि सूत्रम्‌ । यद्यपि च सिंद्धनिर्देशो 
निगमनं, साध्यनिर्देशश्च प्रतिज्ञा, तथापि यस्यैव प्रतिज्ञायां साध्यत्वमासीत्‌ तस्यैव निग- 
मने सिद्धत्वमित्यवस्थावन्तमेकमभ्रित्य समानविषयतया निगमनं प्रतिज्ञेत्युपचर्यते । तथा 
च पुनर्वचनमुपपन्नमिति । 


अत्र केचिदाहुः - निगमनमसाधनाद्गम्‌, प्रतिज्ञया गतार्थत्वादिति" । अपाकृतञ्च तन्मतं 
वार्तिककारेण । तद्यथा- चतुर्भिः खल्ववयवर्हतोस््रीणि रूपाणि द्वे वा रूपे प्रतिपादिते, न 
त्वबाधितविषयत्वासत्परतिपक्षितत्वे । पञ्चसु वा चतुर्षु वा रूपेषु हेतोरविनाभावः परि- 
समाप्यते । तस्मात्‌ अबाधितत्वासत्प्रतिपक्षितत्वरूपद्वयसंसूचनाय निगमनमपेक्षितम्‌ । 
अन्यथा बाधने सत्प्रतिपक्षे वा साध्यविपरीतप्रसद्ः स्यादिति । सोऽयम्प्रसङ्गः प्रतिज्ञा- 
विषयस्यार्थस्यारोषप्रमाणमूलावयबोपपत्तौ सत्यां प्रतिजञेयस्यार्थस्य सिद्धतया पुनर्वचनेन निग- 
मनेन प्रतिषिध्यते । न च प्रतिज्ञावचनादेव तत्सिद्धिः, तस्य साध्यपरत्वात्‌ । साधम्यक्ति वा 
वैधर्म्योक्त इति । साधर्म्यानुसारेण वैधरम्यानुसारेण वा हेतावुक्ते सतीत्यर्थः । 


सम्भूयेति । अनुमानवाक्येऽनेकप्रमाणानि “सम्भवन्ति” समेत्य भवन्ति- सम्मिलन्तीति 
यावत्‌ । अथ च हइतरेतरमभिसम्बद्धा भवन्ति । सम्भवेतरेतराभिसम्बन्धयोः प्रथमं सम्भवं 
प्रदर्शयति- सम्भव इति । “समेत्य भवः” सम्भवः - सम्मिश्रणमिति यावत्‌ 1 शब्देति" । 
प्रतिज्ञावाक्यं शाब्दप्रमाणस्वभावमनुभवति । ननु प्रतिज्ञा यदि शान्दम्प्रमाणरूपं कथन्तर्हि 
तत्रानुमानवाक्येन साधनापेक्षेतेत्यत आह आप्तोपदेशस्येति । ““अनृषेश्वाप्तोपदेशस्य 
स्वातच््यानुपपततेः प्रत्यक्षानुमानाभ्याम्प्रतिसन्धानादिति” सम्बन्धः। य आप्तोपदेशः 
साक्षादृषिमुखान्न श्रूयते तत्र स्वतन््रम्रामाण्यन्नास्ति, तादृशस्य च साधकत्वेन प्रत्यक्षा- 
नुमानयोरस्त्येवापेक्षेति भावः । 


अनुमानं हेतुरिति। साध्यसाधनयोर्व्याप्तिमुदाहरणे दृष्टवैव हेतोर्हतुत्वनिश्चयः। 

““उदाहरणे सादृश्यप्रतिपत्तेरनुमानं हेतुरिति ”` सम्बन्धः । तच्चेति । ““सोऽयमेकस्मिन्द्रयो- 
धर्मयोः साध्यसाधनभावः साधमम्यद्व्यवस्थित उपलभ्यते, तं दृष्टान्त उपलभमानः शब्द्‌ 
ऽप्यनुमिनोतीतिः” षतत्रिंशत्सूत्रभाष्यवाक्यस्यानुसन्धानमत्र विवक्षितम्‌ । 

दृष्टेनेति । दृष्टेन (प्रत्यक्षेण उदाहरणेन) अदृष्टस्य (निगमनस्य) सिद्धेः सुप्रसिद्धत्वा- 
दिति शेषः । तथेत्युपसंहारादिति । “यथा दृष्टान्तो हेतुप्रतिबद्धस्तथा पक्षोऽपीति' उप- 
मानवाक्यमन्वयिन्यनुमाने । नच तथेतीति - उपमानवाक्यस्वरूपं व्यतिरेकिण्यनुमाने । 

सर्वेषामिति । निगमनवाक्यं सकलोक्तप्रमाणसम्प्लवसाधितमर्थं निरूपयति । 
प्रतिज्ञादीनामुपनयान्तानाम्‌ एकोऽर्थः स्वभावप्रतिबद्धं लद्धं वा अनुमेयं वातस्य प्रति- 
पत्तिः, तस्यां “सामर्थ्यप्रदर्शनं "° निगमनमिति । तदनेनैकार्थत्वं दर्शितम्‌ । 

(भाष्यचन्द्रः) 

निगमने वैचित्यं नास्तीत्याह समानमिति । निगमनमित्यस्य विरोषणमिदम्‌ । 
साधर्म्येत्यादिसप्तम्यन्तयोः पक्षे इति विशेष्यम्‌ । यथोदाहरणमुदाहरणमनतिक्रम्य उप- 
संहियते य इति शेषः तस्य च तस्मादित्यनेनान्वयः । सम्भवः सम्भवहेतुः सम्भवत्य- 
नेनेति व्युत्पत्तेः । निश्चय एव कुतो न भवतीत्यत आह आप्तेति । प्रतिसन्धनात्‌ संवादात्‌ 
अयं तु नाप्त: नाप्यक्रषिः परतन्त्रः प्रज्ञत्वात्‌ अतोऽस्य वाक्यार्थे संशय इति भावः । 
अनुमानमनुमानमिव सम्भावनात्मकानुमितिकरणत्वात्‌ । तत्र प्रयोजकमाह उदाह- 
रणेति । सादृश्यप्रतिपत्तेरिति। दृष्टान्तस्थहेतुना पक्षस्थहेतोरिति शेषः । प्रत्यक्षविषयं 
प्रत्यक्षो विषयो यस्य तदिवेत्यर्थः । दृदढप्रमाणविषयविषयकत्वमिवार्थः । उपमानमु- 
पमानमिवेत्यर्थः । न चात्रोपमानं गृह्यते । गृह्यते तु सादृश्यम्‌ । उप उपमानेनेव नीयते 
इत्युपनयः । न तथेत्यत्र तु स भाक्तः सामर्थ्य दृश्यतेऽनेनेति सामर्थ्यदर्शनम्‌ । 


( भाष्यम्‌ ) 

इतरेतराभिसम्बन्धोऽपि । असत्यां प्रतिज्ञायामनाश्रया हेत्वादयो न प्रवर्तेरन्‌ । 
असति हेतौ कस्य साधनभावः प्रदर्श्यत । उदाहरणे साध्ये च कस्योपसंहार : स्यात्कस्य 
चापदेशात्प्रतिज्ञाया: पुनर्वचनं निगमनं स्यादिति। असत्युदाहरणे केन साधर्म्य वैधर्म्य 
वा साध्यसाधनमुपादीयेत कस्य वा साधर्म्यवशादुपसंहार : प्रवर्तेत । उपनयं चान्तरेण 
साध्येऽनुपसंहतः साधको धर्मो नार्थं साधयेत्‌। निगमनाभावे चानभिन्यक्तसम्बन्धानां 
प्रतिज्ञादीनामेकार्थन प्रवर्तनं तथेति प्रतिपादनं कस्येति । 

अथावयवार्थ:। साध्यस्य धर्मस्य धर्मिणा सम्बन्धोपादानं प्रतिज्ञार्थः उदाह- 
रणेन समानस्य †{ परीतस्य वा साध्यस्य धर्मस्य साधकभाववचनं हेत्वर्थं: । धर्मयोः 

साध्यसाधनभावप्रदर्शनमेकत्रोदाहरणार्थ : । साधनभूतस्य धर्मस्य साध्येन धर्मेण सामा- 
नाधिकरण्योपपादनमुपनयार्थः। उदाहरणस्थयाोर्धर्मयो: साध्यसाधनभावोपपत्तौ साध्ये 
विपरीतप्रसद्भप्रतिषेधार्थं निगमनम्‌ । 

न यैतस्यां हेतूदाहरणपरिशुद्धौ सत्यां साधर्म्यवैधरम्याभ्यां प्रत्यवस्थानस्य विकल्पा- 
ज्जातिनिग्रहस्थानबहुत्वं प्रक्रमते । अव्यवस्थाप्य खलु धर्मयोः साध्यसाधनभाव- 
मुदाहरणे जातिवादी प्रत्यवतिष्ठते। व्यवस्थिते तु खलु धर्मयो : साध्यसाधनभावे दृष्टा- 
न्तस्थे गृह्यमाणे साधनभूतस्य - धर्मस्य हेतुत्वेनोपादानम्‌, न साधर्म्यमात्रस्य न वैधर्म्य- 
मात्रस्य वेति।।३९।। 


(खद्योतः ) 

प्रमाणानामनुमानवाक्ये “सम्भवं - सम्भूयकारित्वं-प्रदश्यधिुना तेषामितरेतरा- 
भिसम्बन्धम्प्रदर्शयति-इतरेतराभिसम्बन्धोऽपीति । अस्तीति शेषः । द्विविधमनुमान- 
वाक्यप्रयोजनम्‌ । तत्रावान्तरं स्वभावप्रतिबद्धलिद्धप्रतीतिः, परमं च साध्यप्रतीतिरिति । 
सम्प्रति विभागे साकाडक्षत्वं दर्शयति । अथावयवार्थ इति । अवयवानाम्प्रातिस्विकमुक्त- 
मपि प्रयोजनं शिष्यहिततया भाष्यकारः प्रतिपादयति । निगमनमिति । साधने प्रतिपक्ष 
वा साध्यविपरीतप्रसङ्खः स्यादिति सोऽयं प्रतिज्ञाविषयस्यार्थस्याशेषप्रमाणमूलावयवोप- 
पत्तौ सत्यां प्रतिज्ञेयार्थस्य सिद्धतया पुनर्वचनेन निगमनेन प्रतिबध्यते । न च प्रतिज्ञावचना- 
देव तत्सिद्धम्‌ । प्रतिज्ञा द्यवयवान्तरसाधनसापक्षा सन्दिग्धप्रायमेवार्थमुपन्यस्यति। निग- 
मनम्पुनस्सकलावयवसाधितं निस्संशयमेवार्थ सिद्धस्वरूपं व्यनक्तीति महान्‌ भेदः ।। 


(भाष्यचद्धः) 


इदानीमेकैकावयवन्युदासे दोषं दर्शयति इतरेतरेति । इतरेतरमभिसम्बद्धं परस्परो- 
पकारित्वमिति शेषः । अन्यथा फलानुपपत्तिरित्याह असत्यामित्यादिना। न प्रव्ते- 
रन्निति क्रियातिपत्तौ लिड । न व्याप्रियेरन्‌ साधनभावो व्याप्यतान्याप्तिः उपसंहारः 
स्यात्‌ प्रतीयेत । उपादीयेत प्रदश्येत । साधर्म्यवशात्‌ समानधर्मस्थितिवशात्‌ प्रवर्तेत 
व्याप्रियेत परामर्शं कुर्यादित्यर्थः । अनुपसंहतः अपरामृष्ट; । साधयेदनुमापयेत्‌ । अनभि- 
व्यक्तसम्बन्धानाम्‌ एकार्थेन प्रकारेण प्रदर्शनं ज्ञापनम्‌ । तद्वयाख्यानं प्रतिपादनमिति । 
तेन न त्रयवयवं वाक्यम्‌ । विप्रतिपन्नः प्रतिपादनसमर्थ इति भावः । व्यतिरेके दृषर्णं 
प्रदशर्य अन्वये गुणमाह अथेति । अत इत्यर्थः । अर्थः फलं लभ्यत इति शेषः । 
अर्थोक्तस्य पुनर्वचनं शिष्यानुग्रहा्थम्‌ । धर्मिणा पक्षेण सहेति शोषः । उपादानं ज्ञापनम्‌ । 
उदाहरणेन दृष्टान्तेन समानस्य सधर्मणः । विपरीतस्य विधर्मिणः साध्यस्य पक्षस्य । 





९०८ न्यायसूत्रम्‌ ` [ प्रथमाध्याये 


साधकभावः ज्ञापकता तेन प्रकारेण वचनं प्रतिपादनम्‌ । धर्मयोर्लिङ्गलिङिनोः । 
साध्यसाधनभावो व्याप्तिः । तत्म्दर्शनं एकदृष्टान्ते सतोरिति शेषः । उपादानं ज्ञापनम्‌ 
उपपादनमुपगमना विप्रतिपन्नेति शेषः । उपनयस्यार्थ उपनयार्थः। उपपत्तौ स्वीकारे 
साध्ये पक्षे तु विपरीतप्रसङ्गः तदनभ्युपगः तदर्थं तत्साधकम्‌ । तदभ्युपगमकमि- 
त्यर्थः । एतादृशवाक्यार्थतत््वस्याग्रतो विप्रतिपन्न मूको भवतीत्याह तस्येति। एत- 
स्यामेतादृश्याम्‌। परितः शुद्धिः परिशुद्धिः तस्याम्‌ । साधर््यवेधर्म्याभ्यां प्रतिज्ञात- 
धर्माव्याप्याभ्यामिति शेषः । प्रत्यवस्थानस्य प्रतिषेधनस्य विकल्पात्‌ द्वैविध्यात्‌ । 
जातेरसदुत्तरस्य निग्रहस्थानस्य विप्रतिपत्त्यप्रतिपत्तिरूपस्य । बह॒त्वं चतुर्विंशतित्वं न 
प्रक्रमते न प्रजायते । विप्रतिपत्ैः कर्तुं न शक्यत इत्यर्थः । पञ्चमाध्यायस्य विषयो- 
ऽयं कुतो न शक्यत इत्यपेक्षायामाह अन्यवस्थाप्येति। अव्यवस्थाप्यानङ्गीकृत्य खल्व- 
वधारणे धर्मयोः प्रतिज्ञात्रोक्तयोः। जातिवादी प्रतिषधहेत्वाभासवादी प्रत्यवतिष्ठते प्रति- 
षेधति । व्यवस्थिते परिशृद्धे प्रमिते इत्यर्थः । गृह्यमाणे वादिभ्यामिति शेषः । हेतु- 
त्वेनोपादानं कथनम्‌ । साधर्म्यमात्रस्य अव्याप्यसाधर्म्यस्य तथा वेधर्म्यमात्रस्य हैतु- 
त्वेन नोपादानमित्यर्थः ।।३९।। 


न्यायोत्तराद्घलक्चषणप्रकरणम्‌ (४०-४१) 
तकलक्षणम्‌ 


( भाष्यम्‌ ) 
अत ऊर्ध्वं तर्को लक्षणीय इति । अथेदमुच्यते - 


सूत्रम्‌--अविज्ञाततत्तवेऽर्थे कारणोपपत्तितस्तत्तवन्नानार्थमूहस्तर्क : ।। ४० ।। 


( भाष्यम्‌ ) 
अविज्ञायमानतत््वेऽर्थे जिज्ञासा तावज्जायते- जानीयेममर्थमिति । अत्र जिन्ञा- 
सितस्य वस्तुनो व्याहतौ धर्मो विभागेन विमृशति-किं स्विदिच्थमाहोस्विन्नेत्थमिति । 
विमृश्यमानयोर्धर्मयोरेकं कारणोपपत्त्याऽनुजानातिसम्भवत्यसिमिन्‌ कारणं प्रमाणं हेतुरिति 
कारणोपपतत्या स्यादेवमेतन्नेतरदिति । 


तत्र निदर्शनम्‌ - योऽयं ज्ञाता ज्ञातव्यमर्थं जानीते तं तत्त्वतो जानीयेति जिज्ञासते । 
स किमुत्पत्तिधर्मकोऽनुत्पत्तिधर्मक इति विमर्ं :। विमृश्यमानेऽविन्ञाततत्त्वेऽर्थे यस्य 
धर्मस्याभ्यनुज्ञाकारणमुपपद्यते तमनुजानाति । यद्ययमनुत्पत्तिधर्मक : ततः: स्वकृतस्य 
कर्मणः फलमनुभवति ज्ञाता । दु :खजन्मप्रवृत्तिदोषमिथ्याज्ञानानामुत्तरमुत्तरं पूर्वस्य 
पूर्वस्य कारणमुत्तरोत्तरापाये तदनन्तराभावादपवर्गं इति स्यातां संसारापवर्गौ । उत्पत्ति- 

धर्मके ज्ञातरि पुन्न स्याताम्‌ 1 उत्पन्नः खलु ज्ञाता देहेन्दरियबुद्धिवेदनाभिः सम्बध्यत 
इति नास्येदं स्वकृतस्य कर्मणः फलम्‌ । उत्पन्नश्च भूत्वा न भवतीति तस्याविद्यमानस्य 
निरुद्धस्य वा स्वकृतकर्मणः फलोपभोगो नास्ति । तदेवमेकस्यानेकशरीरयोगः शरीर- 
वियोगश्चात्यन्तं न स्यादिति । यत्र कारणमनुपपद्यमानं पश्यति तन्नानुजानाति । सोऽ- 
यमेवं लक्षण ऊहस्तर्क इत्युच्यते । 

(खद्योतः ) 


अत इति । अवयवानन्तरं तर्कस्यैवोदेशः, प्रतिपक्षनिराकरणेन चानुमानस्यो- 
पोद्वलकश्चायमतोधुनाऽयमेव क्रमप्राप्त इति । ` कारणोपपत्तित इत्यत्र कारणोपपत्त्येति 
भाष्यसम्मतः पाठः प्रतिभाति । “कारणोपपत्तिस्ततः” इति च पाठान्तरम्‌ । अविज्ञाते- 
त्यादि सूत्रम्‌ । यस्यां प्रतिज्ञायां प्रमाणम्प्रवर्तितुमुद्यतं तद्विपर्ययाशङ्कायां तावन्न प्रवर्तते न 
यावदनिष्टापत्त्या विपर्ययाशङ्काऽपनीयते । तदपनय एव स्वविषये प्रमाणस्य “सम्भवः 
इति “उपपत्तिः” इति चाख्यायते । 

यदि लाघवादरेण - “ऊहस्तर्कः” अथवा ““त्तवज्ञानार्थमूहस्तक "° इत्येतावन्मात्र- 
मेव तर्कलक्षणमुच्येत, ततो विज्ञाततत्तवेऽपि यदा पूर्वानुभवपरिच्छेदात्मक ऊहः क्रियते 
सोऽपि “तर्कः” स्यात्‌ । तन्निवारणार्थं अविज्ञाततत्तवे, इति निवेशितम्‌ । लक्षणेनानेन 
समानजातीयात्‌ संशयादेरसमानजातीयाच्चेच्छादेर्व्यवच्छेदस्तर्कस्य । यद्यपि संशय- 
जिज्ञासे अप्यविज्ञाततत्तवेऽथ प्रवर्तते तथाऽपि न कारणोपपत्तित इति तयोर्व्यवच्छेदः । 

अविज्ञातेति ““न विशेषेण ज्ञातं - सामान्यतो ज्ञातमिति यावत्‌ । तथा च वार्तिकम्‌ - 
“'यस्मादयमाहाविज्ञाततत्तव इति तेन ज्ञापयति सामान्यमवगतंमिति । यदि पुनः सामान्य- 
मपि नाधिगतं स्यान्न ब्रूयादविज्ञाततत््व इति - अविज्ञात इत्येवं ब्रूयादिति” । विमृशतीति । 
जिज्ञासापश्चाद्धावी संशयोऽत्र विवक्षितः । तर्केण तावदूदयोः पक्षयोरेकतरनिषधेनै 
कतरः प्रमाणविषयतयोऽभ्यनुज्ञातन्य इति विषयप्रत्यासत्त्या तर्कप्रवृत्तिं प्रति साक्षाद- 
दता संशयस्येत्यत्र सूचितम्‌ । 


कारणोपपतत्येति। “कारणस्य” प्रमाणस्य “उपपत्त्या” इतिकर्तव्यतया विषये विशो- 
धिते प्रमाणमप्रत्यूहम्म्वर्तति। उपपत्तेश्च स्वतन्राया आश्रयासिद्धतया न निश्चायकत्वं सम्भवति । 
यद्ययमित्यादि । यद्ययमनुत्पत्तिधर्मकः तदैव कर्मणः फलमनुभवति, तदैव च दुःखेत्याद्य- 
पवर्ग इत्यन्ते वाक्ये यावुक्तो संसारापवगौ तौ स्यातामिति सम्बन्धः। तन्नानुजानातीत्य- 
यमेव पाटस्तात्पर्यसम्मतः प्राचीनपुस्तके धृतश्च । 


( भाष्यचन्ः) 
विप्रतिपन्नस्य शङ्धितस्य वा परिशुध्यर्थं तर्कपरिशोधनमाह अत इति । अतः 

अवयवनिरूपणात्‌ । ऊर्ध्वमनन्तरम्‌ । लक्षणीयः लक्षणेन ज्ञापनीयः। इति हेतोः 
अथेत्यारम्भे इद्‌ सूत्रमित्यर्थः । अविज्ञायमानं सन्दिग्धं विप्रतिपन्नं वा ततत्वमभिमत- 
प्रकारो यस्मिन्‌ स तथा तस्मिन्‌ अर्थ भवति विजिज्ञासा निर्णयेच्छा । जानीय निश्चिनु- 
याम्‌ इमं धर्मिणं तत्तवेनेति शेषः । अथेति हेतौ । वस्तुनो धर्मिणः व्याहतावसहभूतौ 
धर्मौ प्रकारौ विभागेन पृथक्कृत्य विमृशति विचारयति । एवमेतद्धर्मा । नैवं नैतद्र्मा । 
नित्योऽनित्यो वेति विमृश्यमानयोः विभागेनालोच्यमानयोः कारणोपपतत्या प्रमाण- 
प्राप्त्या अनुजानाति अनुमतिं करोति । तां दर्शयति सम्भवत्यस्मिन्निति । हेतुः प्रमाणं 
लिङ्गमिति यावत्‌ । स्यात्‌ सम्भवेत्‌ । एवमित्थं भूतम्‌ । नेतरत्‌ प्रमाणानुपपत्तेरिति शेषः । 
इतीतिक्रियाविशेषणम्‌ । निदर्शनमुदाहरणम्‌ । उत्पत्तिरिह न सतो देहेन्द्रियादिप्राप्ति- 
विवक्षिता किन्त्वसतः स्वरूपप्राप्तिः जडस्येव चार्वाकादीनिवात्मनस्तथैव प्रतिपत्तेः 
अभ्यनुज्ञा स्वीकारः तत्कारणं प्रयोजकं प्रमाणमिति यावत्‌। उपपद्यते तर्केण सम्ब- 
ध्यते। तमनुजानात्यूरीकरोति । यदीत्यव्ययं सम्भावितहेतुमत्तापरम्‌ । तस्य साध्य- 
धर्मन्वयः । साध्यधर्मशचप्रतिज्ञासम्भावितः तथा चायमात्मा । यद्यनुत्पत्तिधर्मक दति 
वाक्यात्‌ सम्भावितहेतुमत्तासम्भावितानुपपत्तिधर्मक इत्यन्वयधीरुत्पद्यते ततः सम्भा- 
वितानुत्पत्तिधर्मकत्वात्‌ फलमनुभवति । कालान्तरभाविफलकर्मकानुभवकर्ता सम्भा- 
व्यत इति शेषः। विपरीते विपरीतः न ह्यनित्यः कालान्तरभावी फलमनुभवितुमर्हति 
अनित्यतया फलकालेऽसत्वादिति भावः। अनेनैव हेतुना पुनः फलद्रयमप्याह ततोऽस्य 
सातुः संसारापवगौ स्यातामित्यन्वयो बोध्यः । ततो नित्यत्वादेव । स्यातां सम्भा- 
येते सम्भावनायां लिङ । पूर्वस्य पूर्वस्य उत्तरमुततरमित्यनेन कार्यकारणभूतौ संसारौ 
दर्शितौ । तदनन्तरापाये इति निमित्ते सप्तमी विषयिणी वा । तदनन्तराभावादित्य- 
भदे पञ्चमी तृतीयावत्‌। यथा हेतौ तृतीयापञ्चम्यौ तथाऽभेदेपीति ध्येयम्‌। यदुक्तं 
विपरीते विपरीतमिति तदिदमाह उत्पत्तिधर्मके इति। तर्हि व्यवहियमाणोत्पत्तिः 
केत्यपेक्षायामाह उत्पन्न इति । उत्पद्यमान इत्यर्थः अन्यथा त्वपदन्याख्यानानुपततेः । 
नासौ जडवदुत्पद्यते नश्यति वेत्यत आह नास्येदमिति । भूत्वा न भवति स्वरूपं प्राप्य 
जहातीति । देहादेरुत्पत्तिविनाशौ जञातुस्तु नैवं तस्य देहादिप्राप्तिपरित्यागौ जन्मविना- 
शाविति । तस्यापि तौ जडवदेव स्यातामिति चेतनेत्याह तस्येति । तैश्च शरीरा- 
र्जडस्याविद्यमानस्य स्वरूपहीनस्य प्रागभाववतः। निरुद्धस्य ध्वं सवतः स्वतः स्व- 
कृतकर्मणः स्वेन स्वतन्त्रेण ज्ञानादिसमवायिना कृतस्योत्पादितस्य कर्मणो वाकूबुद्धि- 
शरीराम्भस्य फलोपभोगः उक्तजन्ममरणप्राप्तिः । चेतनजन्मविनाशावुपसंहरति तदेव- 
मिति । ततः तस्मादेवं स्थिरकर्तृकः अत्यन्तमिति शरीरयोगविशेषणं नपुंसकं क्रिया- 

विशेषणत्वात्‌। अत्यन्तवियोगोऽपवर्गः न हि स्वरूपहानिरेवापवर्गः । तस्य स्वदुःखहा- 
निरूपत्वात्‌ । यत्र देहादौ कारणं प्रमाणमनुपपद्यमानमसत्पश्यतीति ओपचारिकः 
प्रयोगः तथा न जानातीति । तर्को हि शब्दविशेषो ज्ञानविशेषो वेति । 

( भाष्यम्‌ ) 

““कथं पुनरयं तत्त्वज्ञानार्थो न तत्त्वज्ञानमेवेति” 2 अनवधारणात्‌ । अनुजाना- 
त्ययमेकतरं धर्म कारणोपपतत्या, न त्ववधारयति, न व्यवस्यति, न नि्थिनोति ““एव- 
मेवेदमिति कथं तत्त्वज्ञानार्थं इति ?” तत्त्वज्ञानविषयाभ्यनुज्ञालक्षणादूहादभाविता- 
त्प्रसन्नादनन्तरं प्रमाणसामर्थ्याततत््वज्ञानमुत्पद्यत इत्येवं ततत्वज्ञानार्थ इति । 

सोऽयं तर्कः प्रमाणानि प्रतिसन्दधानः प्रमाणाभ्यनुज्ञानात्‌ प्रमाणसहितो८वादेऽ- 
-पदिष्ट इति । अविज्ञाततत्वमनुजानाति-यथा सोऽर्थो भवति तस्य तथाभावस्त- 
त्वमविपर्ययो याथातथ्यम्‌ ।।४०।। 

( खद्योतः.) 


कथमिति । यदि “एवमेतन्नेतरत्‌ इत्येवमाकारस्तर्कस्य तर्य तत्त्वज्ञानमेव न 
पुनस्त्त्वज्ञानार्थ इत्यर्थः । न निश्चिनोतीति । निश्चयरूपञ्च तत्त्वज्ञानमिति । अवधारय- 
तीयाद्यनेकपययस्तर्कस्य निश्चयादत्यन्तभेद उक्तः । तत्तवज्ञानविषयाभ्यनुज्ञालक्षणा- 
दूहाद्‌ भावितादिति पारस्तात्पर्यसम्मतः प्राचीनपुस्तके धृतश्च ।। लक्षणानुम्रहभावितात्‌ 
““लक्षणानुग्रहोद्धावितात्‌?” इति च पाठान्तरम्‌ । तत्र तु “भावितात्‌^-प्रसन्नात्‌”- इति विशे- 
षणयोर्विशेष्यस्याभावात्पूर्व एव पाठः सम्यक्‌ । 

भावितादिति । चिन्तितात्‌ निर्मलात्‌ अबाधितादिति यावत्‌ । प्रमाणसामर्थ्या- 
दिति तर्कस्य स्वातन्त्यमपाकरोति । ननु यदि तत््वनिश्चयसाधनम्प्रमाणमेव, न तर्कः, किमर्थ- 
न्तर्हिं वादेऽस्य समावेशः प्रमाणतर्कसाधनोपलम्भ इत्यादिसूत्रोक्त इत्यत आह सोऽय- 
मिति । प्रमाणविषयविपर्ययशङ्काविषटितानि प्रमाणानि यत उपोद्रलयति तक॑स्तत एवास्य 
प्रमाणेन सह सन्निवेशो वाद्‌ इति भार्व: । “तथाभावः? इतिं वार्तिकसम्मतः पाठः । “यथा- 
भावः* इति पाठान्तरम्‌ । 

(भाष्ययद््रः) 


तर्के प्रमाणत्वमाशङ्ख्य निराकरोति तत्त्वज्ञानमिति । करणपरं भावपरं वा । 
अनवधारणात्‌ अनिश्ायकत्वात्‌ । अनुजानाति सहकारितया ज्ञापयतीत्यर्थः । कारणो- 
पपतत्येति सहकारिणि तृतीया नावधारयति सम्भावयतीत्यर्थः । नह्यत्र विपरीतज्ञान- 
द्योतकः । तत्त्वज्ञानार्थस्तत्त्वज्ञानोपपादकः। अर्थपदमिह प्रयोजनपरम्‌। न साध्यपरम्‌ । 











१९१२ न्यायसूत्रम्‌ [ प्रथमाध्याये 


अभ्यनुज्ञा सम्भावना तस्या लक्षणं हेतुस्तस्माद्धावितात्‌ परिचिन्तितोपपत्त्यनुपपत्तिकात्‌ 
अतः प्रसन्नात्‌ दर्शितविषयविभागात्‌ प्रमाणसामर्थ्यात्‌ प्रमाणशक्तेः सहकारिणः। हेतु- 
पञ्चमीयं प्रयोजके यथाश्रुते प्रमाणत्वापत्तेः तदिदमाह तत्त्वज्ञानार्थ इतीति । प्रतिसन्द्‌- 
धानः समर्थयन्‌ । प्रमाणाभ्यनुज्ञानात्‌ प्रमाणविषयसम्भावनाहेतुत्वात्‌ तत्सहाय्यादि- 
त्यर्थः । वादेऽददिष्टः कर्तव्यत्वेनोपदिष्टः । इतीति तर्कलक्षणपरिसमाप्त्यर्थः । 
निर्णयमवतारयितुं तद्विषयमवतार यति । अविज्ञातेति। तत्वान्तो बहुव्रीहिः । अनु- 

जानाति सम्भावयति । कथमित्यत आह यथेति । यत््रकारक दृत्यर्थः । अर्थो 
धर्मो । भवति प्रमाणविषयः यथाभावः यो भाव इत्यर्थः । तत्पर्यायं दर्शयति तत््वमि- 
त्यादित्रयम्‌ ।।४०।। 

निणं यलक्षणम्‌ 

( भाष्यम्‌ ) 
एतस्मिंश्च तकविषये- 


सूत्रम्‌- विमृश्य पक्षप्रतिपक्षाभ्यामर्थावधारणं निर्णयः ।।४९।। 


( भाष्यम्‌ ) 
स्थापना साधनं प्रतिषेध उपालम्भः । तौ साधनोपालम्भो पक्चप्रतिपक्षाश्रयौ व्यति- 
षक्तावनुबन्धेन प्रवर्तमानौ पक्चप्रतिपक्षावित्युच्येते । तयोरन्यतरस्य निवृत्तिः एकतर- 
स्यावस्थानमवश्यम्भावि । यस्यावस्थानं तस्यावधारणं निर्णयः। 


“नेदं पक्षप्रतिपक्षाभ्यामर्थावधारणं सम्भवतीति. । एको हि प्रतिज्ञातमर्थं हेतुतः 
स्थापयति प्रतिषिद्धं चोद्धरति द्वितीयस्य । द्वितीयेन स्थापनाहेतु : प्रतिषिध्यते तस्यैव 
प्रतिषेधहेतुश्चोदिष्चयते । स निवर्तते । तस्य निवृत्तौ योऽवतिष्ठते तेनार्थावधारणं निर्णयः 
इति 1” उभाभ्यामेवार्थावधारणमित्याह । कया युक्त्या ? एकस्य सम्भवो ह्ितीय- 
स्यासम्भवः । तावेतौ सम्भवासम्भवौ विमर्णं सह निवर्तयतः उभयसम्भवे । उभया- 
सम्भवे तत्वनिवृत्तो विमर्शं इति । 

विमृश्येति विमर्ं कृत्वा । सोऽयं विमर्श: पक्षप्रतिपक्षाववद्योत्य न्यायं प्रवर्त- 
यतीत्युपादीयत इति । एतच्च विरुद्धयोरेकधर्मिस्थयो बोद्धव्यम्‌ । यत्र तु धर्मिसामान्य- 
गतौ विरुद्धौ धर्मो हेतुतः सम्भवतस्तत्र समुच्चयः । हेतुतोऽर्थस्य तथाभावोपपतते:। 
यथा क्रियावद्‌ द्रव्यमिति लक्षणवचने यस्य द्रव्यस्य क्रियायोगो हेतुतः सम्भवति तत्‌ 
क्रियावत्‌, यस्य न सम्भवति तदक्रियमिति । एकधर्मिस्थयोश्च विरुद्ध योर्धर्मयोर- 
युगपद्धाविनोः कालविकल्पः । यथा तदेव द्रन्यं क्रियायुक्त क्रियावत्‌, अनुत्पन्नो- 

परतक्रियं पुनरक्रियमिति । 

न चायं निर्णये नियमः विमृश्यैव पक्षप्रतिपक्षाभ्यामर्थावधारणं निर्णय इति । 
किन्त्विन्ियार्थसन्निकर्षत्पिन्नप्रत्यक्षेऽर्थावधारणं निर्णय इति । परीक्षाविषये तु विमृश्य- 
पक्षप्रतिपक्षाभ्यामर्थावधारणं निर्णयः। शास्त्रे वादे च विमर्शवर्जंम्‌ ।।४९।। 

इति वात्स्यायनीये न्यायभाष्ये प्रथमाध्यायस्य प्रयमाहिकम्‌ । 
( खद्योतः ) 


विमृश्येत्यादि सूत्रम्‌ । पक्षाच्च प्रतिपक्षाच्चेति पक्षप्रतिपक्षाभ्याम्‌ । पक्षशब्देन पक्षविषयं 
साधनमुच्यते, प्रतिपक्षशब्देन च .पक्षविषयस्य साधनस्योपालम्भः । अस्य चोपालम्भस्य 
निर्णयम्प्रति कारणता पारम्पर्येणेत्यादिवार्तिकि स्पष्टम्‌ । ` 

अत्र पक्षप्रतिपक्षप्रयोगाद्‌ “वादे संशयोऽस्ति -"" इति भान्त्या चोदयति नेदमित्ति-। 
(क) वादी प्रतिज्ञातमर्थं हेतुतः स्थापयति । तदनन्तरं द्वितीयस्य" प्रतिवादिनः-“^प्रति- 
षिद्ध” प्रतिषेधं वादयुक्तस्य हतोर्दूषणम्‌ - “उद्धरति” दूषणाभासीकरोति । (ख) ततो 
“द्वितीयेन प्रतिवादिना वादुक्तस्य हेतोः स्थापनहेतुत्वम्प्रतिषिध्यते । “तस्यैव” वादिनः 
प्रतिवादयुक्तदूषणप्रतिषेधहेतश्च प्रतिवादिनैव ““उद्धियते” । ““सः'-वादिनो वा प्रतिवादिनो वा 
हेतुश्चोपालम्भश्च - “निवर्तति । तस्मिन्निवृत्ते योऽवतिष्ठते तेनैव निर्णयः । अवस्थातुं च 
शवनोत्येक एव, न द्वावपि । ततश्चैकेनैव पक्षेणैव प्रतिपक्षेणैव वा निर्णयो, न द्वाभ्याम्‌ । अतो 
न युक्तम्पक्षप्रतिपक्षाभ्यामिति वक्तुम्‌ । इति चोदकस्य हृदयम्‌ । 

अभ्युपेत्य परिहरति उभाभ्यामिति । वादिनः साधनस्य “सम्भवः”? प्रतिवादिन उपा- 
लम्भस्य “असम्भवः । तावेतौ सम्भवासम्भवो “सह” मिलित्वैव “विमर्शः” संशयं 
“गनिवर्तयतः न प्रत्येकमिति । विमृश्येतीति- सूत्रे विमृशयेतिपदस्य प्रयोजनमाह । अव- 
द्योत्येति । नियमेन विषयीकृत्येत्यर्थः । 

अनुत्पन्नोपरतक्रियमिति । अनुत्पननक्रियम्‌ उपरतक्रियं वा । नचेति। न निर्णय- 
मात्रस्येदं लक्षणमपि तु परीक्षाविषयस्यैवेत्यर्थः। इन्दरियार्थति । प्रत्यक्षविषये ““अर्थाव- 
धारणं निर्णयः” इत्येतावन्मात्रमेव निर्णयलक्षणम्‌ । शास्र इति । ज्योतिष्टोमादीनां स्वर्गदि- 
सम्बन्धनिर्णये आगमेन कर्तव्ये विमर्शो नास्ति । नापि वादजल्पवितण्डासु, निश्चितयो- 
रेव वादिप्रतिवादिनेस्तत्र प्रवृत्तेः । उपलक्षणं चैतत्‌ । स्वार्थानुमानेपि न विमर्शाद्यपेक्षा । 

इति महामहोपाध्यायश्रीगङ्गानाथशर्मसद्कहीते खद्योते प्रथमाह्विकप्रसादः ।। 

( भाष्यचन्द्रः) | 
एतस्मिन्नीदृशो तर्कविषये धर्मिणि निर्णय इत्यन्वयः । वादिप्रतिवादिभ्यां प्रतिज्ञातो 

धर्मो पक्षप्रतिपक्षावित्युच्येते तयोर्निर्णयहेतुत्वं नास्तीत्यन्यथा व्याचष्टे स्थापनेत्यादिना । 
अयमाशयः पक्षपरि ग्रह इत्यस्य धातोर्नित्यं ज्ञापनार्थः तथा च पक्षयते: करणघनि 
पक्षयतीति सिद्धं स च साधको हेतुस्तकदिसहितः तद्विपरीतः प्रतिपक्षवाधको हेतुः 
परिगृहीतः स्थाप्यतेऽनेनेति स्थापना साधनम्‌ । उदाहरणािसहितो हेतुः । प्रतिषिध्यते- 
ऽनेनेति प्रतिषेधः परपक्षनिषेधको हेतुस्तथा उपालभ्यते अनेनेत्युपालम्भः स एव तौ 
पक्षप्रतिपक्षाश्रयौ कर्मव्युत्पन्नपक्षतत्रतिकूलविषयौ व्यतिषक्तौ परस्परप्रतिषेधेन वर्त- 
मानौ । तदिदमुक्तमनुबन्धेनेति । तयोः साध्यबाध्ययोर्निवृत्तिः असम्बन्धः । अवस्थानं 
सम्बन्धः । अवश्यंभावि न्याय्यमित्यर्थः। तस्यावस्थितस्यावधारणं प्रतिपक्षमवमुच्य 
धारणं निर्णयो निश्चयः । प्रतिषेधकस्यावधारकत्वाभावमाशद्भल्य निराकरोति नेदमि- 
त्यादिना । तत्र नेदमित्यादिनिर्णयेत्यन्तः शद्भापरः । उभाभ्यामित्यादिर्निवृत्तो विमर्श 
इत्यन्तो निराकरणपरः। एकः पूर्ववादी प्रतिषिद्धं प्रतिषेधकहेतुमुत्तरवादिनः गत्यर्थ 
त्वात्‌ कर्तरि क्तः । उद्धरति प्रतिषेधति । इतीत्येकवादिप्रक्रियासमाप्तौ । द्वितीयस्य 
प्रथमवादिनः। द्वितीयेनोत्तरवादिना तस्यैव प्रथमवादिन एव प्रतिषेधहेतुः स्वपक्षप्रति- 
षेधकहेतु: । उद्धियते निराक्रियते स पूर्वस्य उत्तरस्य वा यथासम्भवं निवर्तते तस्यान्य- 
तरस्य निवृत्तौ योऽवतिष्ठते यः सम्बध्यते तेन परामृश्यमाणेन न त्वन्येनापि तस्यान- 
वस्थानात्‌ । युक्त्या सतर्कहेतुना पक्षतकरभ्यां युज्यत इति युक्तिः सद्धेतुस्तया । सम्भवः 
प्रमाणजं दर्शनम्‌ । अवद्योत्य न्यायविषयतया सम्भाव्य प्रवर्तयति जनयति । 

एकधर्मिस्थयोरेकधर्मिस्थत्वेन ज्ञातयो: । धर्मिसामान्यमनेको धर्मी तस्मिन्गतौ व्यव- 
स्थितौ व्यक्तिभेदेन कालभेदेन वा। समुच्चयः सामान्यमेलना। अर्थस्य समानधर्मिणः 
 तथाभावोपपत्तेः विरुद्धधर्मद्वयोपपत्तेः । स्पष्टमुदाहरति यथेति। अनुत्पन्नोपरतक्रियं 
भाविनष्टकर्मकम्‌। अक्रियं नास्ति क्रिया यस्मिन्निति विग्रहः । एतेन कुतार्किंकोहितं 
नास्तीति प्रत्ययविषयोऽत्यन्ताभाव एवेति मतं निरस्तम्‌ । अनृषिवचनस्य भ्रान्तिप्रयुक्त- 
त्वात्‌ । नेदं निर्णयमात्रस्य लक्षणमित्याह नचेति। नियमो व्याप्तिः । परीक्षापूर्वकस्यै- 
वेत्याह परीक्षाविषय इति। शास्त्रे उपदेशे वादे विवादे विमर्शवर्ज विमर्शवर्जनपूर्वको 
निर्णय इत्यर्थः ।।४१।। 

इति श्रीवात्स्यायनीयन्यायभाष्यचद्द्रे प्रथमाध्याये प्रथमाह्िके 
सप्तप्रकरणभाष्यचन्द्िका । 


---० ० °-- 


प्रथमोऽध्यायः 
द्वितीयाद्धिकम्‌ 


~ 099- 
कथालक्षणप्रकरणम्‌ (१-३) 
वादलक्षणम्‌ 


( भाष्यम्‌ ) 
तिस्त्रः कथा भवन्ति वादो जल्पो वितण्डा चेति । तासाम्‌- 


सूत्रम्‌-- प्रमाणतर्कसाधनोपालम्भः सिद्धान्ताविरुद्ध : पञ्चावयवोपपन्नः 
पक्चप्रतिपश्चपरिग्रहो वादः ।। ९ ।। 
( भाष्यम्‌ ) 

एकाधिकरणस्थौ विरुद्धौ धर्मौ पक्षप्रतिपक्षौ प्रत्यनीकभावात्‌ । अस्त्यात्मा ना- 
स्त्यात्मेति । नानाधिकरणस्थौ विरुद्धौ न पक्षप्रतिपक्षौ । यथा नित्य आत्मा अनित्या 
बुद्धिरिति । परिग्रहोऽभ्युपगमव्यवस्था । सोऽयं पक्षप्रतिपक्षपरिग्रहो वादः। तस्य 
विशेषणं प्रमाणतर्कसाधनोपालम्भः। प्रमाणतर्कसाधनः प्रमाणतर्कोपालम्भः । प्रमाणै- 
स्तर्कण च साधनमुपालम्भश्चास्मिन्‌ क्रियत इति । साधनं स्थापना । उपालम्भः प्रति- 
षेधः। तौ साधनोपालम्भौ उभयोरपि पक्षयोर्व्यतिषक्तावनुबद्धौ च । यावदेको निवृत्त 
एकतरो व्यवस्थित इति । निवृत्तस्योपालम्भो व्यवस्थितस्य साधनमिति । 


जल्पे निग्रहस्थानविनियोगाट्रादे तत्प्रतिषरेधः। प्रतिषेधे कस्ययिदभ्यनुज्ञानार्थ 
सिद्धान्ताविरुद्ध इति वचनम्‌ । ““सिद्धान्तमभ्युपेत्य तदह्िरोधी विरुद्धः” (९,२,४७) 
इति हेत्वाभासस्य निग्रहस्थानस्याभ्यनुज्ञा वादे । पञ्चावयवोपपन्न इति “हीनमन्यत- 
मेनाप्यवयवेन न्यूनम्‌?” ““हेतूदाहरणाधिकमधिकम्‌' (५,२,९२।९३) इति चैतयोर- 
भ्यनुज्ञानार्थमिति । 

अवयवेषु प्रमाणतर्कान्तभवि पृथक प्रमाणतर्कग्रहणं साधनोपालम्भव्यतिषद्ग- 


ज्ञापनार्थम्‌ । अन्यथोभावपि पक्षौ स्थापनाप्रवृत्तौ वाद इति स्यात्‌ । अन्तरेणापि चाव- 
९१४ न्या. 

यवसम्बन्धं प्रमाणान्यर्थं साधयन्तीति दृष्टम्‌ । तेनापि कल्पेन साधनोपालम्भौ वादं 
भवत इति ज्ञापयति । ““छलजातिनिग्रहस्थानसाधनोपालम्भो जल्प!" इति वचनाद्वि- 
निग्रहो जल्प इति मा विज्ञायि, छलजातिनिग्रहस्थानसाधनोपालम्भ एव जल्प : प्रमाण- 
तर्कसाधनोपालम्भो वाद एवेति मा विज्ञायि-इत्येवमर्थ पृथक्‌ प्रमाणतर्कग्रहणमिति।। ९।। 
( खद्योतः ) 
तिस्र: कथा इति । निर्णयानुकूलतया यद्यपि प्रथमाहिक एव वादः प्राप्तस्तथा- 
ऽपि कथान्तर्गततयाऽत्रास्य लक्षणम्‌ ।। नानाप्रवक्तृकत्वे सति तद्विचार वस्तुविषया वाक्य- 
सन्दूब्धिः कथा । तस्यां कथायामेष नियमस्तिसर इति । इदं च पक्षप्रतिपक्षपरि ग्रह इति सूत्रा- 
वयवेन सूचितम्‌ । गुर्वादिभिः सह वादः विजिगीषुणा सह जल्पवितण्डे इति विवेकः । 
प्रमाणतर्कसाधनोपालम्भ इति मध्यमपदलोपी समासः । प्रमाणतर्कसाधनः प्रमाण- 
तर्कसाधनोपालम्भश्चत्यर्थः। यद्यपि वितण्डायामपि पक्षप्रतिपक्षपरि ग्रहोऽस्ति तथापि प्रति- 
पक्षसाधनं नास्ति, तस्याः साधनहीनत्वात्‌ । यद्यपि जल्पेऽपि पक्षप्रतिपक्षसाधनमस्ति 
तथाऽपि न प्रमाणमूलैरवयवैस्तर्केण च साधनोपालम्भावितिं जल्पवितण्डाध्यां प्रमाणतर्क- 
साधनोपालम्भग्रहणेन व्यवच्छेदः । प्रमाणैरेव यत्र साधनं तकैरेव च यत्रोपालम्भ इत्यर्थः 
कैश्चिद्र्णितो न सम्यक्‌ । 
 तत्मरतिरषेध इति । वादिना प्रतिवादिना वा नोपन्यसनीयानीत्यर्थः । न हिंस्यात्‌ सर्वा- 
भूतानीतिवद्‌ वादे सर्वनिग्रहस्थानप्रतिषेधे, अग्नीषोमीयम्पशुमालभेतेतिवद्‌ सिद्धान्ताविरुद्ध 
इति विशेषविधिरित्यर्थः स्फुटः प्रतीयते भाष्यस्य । वार्तिककारस्तु रागतः सर्वपञ्चनख- 
भक्षणप्राप्तिवत्‌ उपालम्भग्रहणात्‌ सर्वनिग्रहस्थानप्राप्तौ, पञ्च पञ्चनखा भक्ष्या इतिवत्‌ 
परिसङ्कयानार्थ उत्तरपदारम्भ इत्याह । 
इह वादे चतुर्धा निग्रहस्थानगतिः । किञ्चिदसम्भावनीयमेव । यथा प्रतिज्ञाहानिः 
प्रतिज्ञासंन्यासो निरर्थकमर्थान्तरमविज्ञातार्थमपार्थकमिति षट्कम्‌ । किञ्चित्‌ सम्भवद- 
प्यनुद्धान्यम्‌ । यथा प्रतिज्ञान्तरं हैत्वन्तरमज्ञानमप्रतिभा विक्षेपो मतानुज्ञा पर्यनुयोज्यो- 
क्षणमिति सप्तकम्‌ । किञ्चिच्च कथावसानिकम्‌ । यथा हैत्वाभासो निरनुयोज्यानुयोग- 
धति द्रयम्‌ । 
अवयवेष्विति । पूर्वस्मिन्‌ प्रयोजने स्थिते भाष्यकारः प्रयोजनान्तरमन्वाचिनोति । यद्यपि 
प्रमाणं तदनुग्राहकं च तर्कमन्तरेण पञ्चावयवोपपन्नं न भवति, तथा च पञ्चावयवोपपन्नमि- 
त्यनेनैव प्रमाणतर्कयोराक्षेपः, तथापि अनयोः प्रतिपदोक्त्यैतत्सूच्यते यत्‌ वादिप्रतिवाद्ु- 
पन्यस्तानि साधनोपालम्भवाक्यानि परस्परसम्बद्धानि भवेयुरिति । अन्यथा यत्र वादी स्व- 

स्थानस्थित एव प्रतिवादुक्तिनिरपेक्षः शब्दानित्यत्वं साधयतिप्रतिवादी च तदुक्तनिरपेक्ष 
एव शब्दनित्यत्वसाधकानि वाक्यानि प्रयुक्ते सोऽपि वादः स्यात्‌। अन्तरेणापीति प्रयो- 
जनान्तरमन्वाचिनोति । प्रमाणतर्केत्यादिविशेषणस्य प्रयोजनान्तरमन्वाचिनोति छलजातीति। 

विनिग्रह इति । वादगतनिग्रहस्थानरहित इत्यर्थः । पृथक्‌ प्रमाणेति । “वादगतो निग्रहो 
न जल्पे, जल्पगतश्च निग्रहो न वादे" इति मा विज्ञायि । इष्यते हि वादगतो निग्रहो जल्पे । 
सोऽयमिष्टोऽर्थो प्रमाणतर्कग्रहणाल्लभ्यते । 


( भाष्यचन्धः) 


वादजल्पवितण्डाख्यत्रिदेहं विश्वदेहगम्‌ । 
भाष्यव्याख्यामिषेनैव शब्दब्रह्म निषेव्यते ।। 
अथ कथाप्रकरणादिद्वितीयमाहिकं व्याचिख्यासुः भाष्यकारः कथापदनिगदेनैव 
कथा लक्षणमुक्तमिति मन्वानः कथां विभजते तिस: कथा भवन्तीति । कथनं कथा 
भावे अङ्प्रत्ययः । कथ वाक्य प्रबन्धे इति धातुः । प्रकर्षाय स्वपक्षप्रसिद्धिपरपक्ष- 
प्रतिषिद्धयन्यतरस्यै बध्यते क्रियत इति प्रबन्धः कर्मणि घञ्‌ ततः समानाधिकरणस्त- 
त्पुरुषः द्वयोः पदयोरजहल्लिङ्गतयाथभिदेनैव कर्मधारयोपपत्तिरनुसंधेया । वितण्डायां 
यद्यपि स्वपक्षप्रसिद्धिर्नास्ति तथाप्युक्तद्रयान्यतरलक्षणयोगात्‌ नातिव्याप्तिः । वाक्यपद्‌- 
मिह पञ्चावयवोपपन्नवाक्यपरं तेनैकैकस्मिन्नवयवे नातिव्याप्तिः । प्रबन्धमात्रे उपाध्ये 
वृत्तावतिप्रसङ्खवारणाय वाक्यं विशेषणम्‌ । काव्यादावतिप्रसङ्धनिवत्तये प्रबन्धो विशेषणम्‌। 
एतत्म्कर्षबोधाय भगवद्रीतासु वादः प्रवदतामहमिति भगवद्रचने प्रपदोपसन्दानम्‌ । वद- 
त्यनेन तत्त्वमिति वादः। जल्पति परपक्षे प्रतिषिद्धसपक्षं स्थापयत्यनेनेति जल्पः । वितण्ड- 
यति परपक्षं खण्डयत्यनेनेति वितण्डा । तिसः कथाः शब्दविशेषः । कथयतीति कथकः 
सर्वे । वाक द्रौ जल्पकौ द्रौ जल्पकवैतण्डिकौ द्रौ कथयतः । जल्पकस्य वैतण्डिका- 
पेक्षाप्रयोगे वैतण्डिकत्वभावेऽपि तद्दूषणोद्धारव्यापारव््वेन गोणजल्पकत्वम्‌ । कथ- 
यति तण्डयति चौरादिकौ वदति जल्पति भौवादिकौ । एवं कथकजल्पकयोः सामान्य- 
विशेषाणामनिर्वचनेन लक्षणमनुसन्धेयम्‌ । तस्मिन्‌ सति सूत्रकारो विशेषलक्षणमाह । 
तत्र भाष्यं तासामिति पूर्वम्‌ । तासां कथानां मध्ये निर्धारणे षष्ठीयम्‌ । निर्धारणं च 
१. नानाप्रवक्तृकविचारविषया वाक्यसंदृब्धिः कथा इति भाष्यकारसम्मतं कथालक्षणमूहनीयम्‌, 


तेन विभागस्य सामान्य धर्मानपूर्वकत्वात्तदकथनप्रयक्ता न न्यूनतेति । 
२. यतश्च निरद्धरिणमिति सूत्रेण षष्ठीसप्तम्यौ विधीयेते । तदर्थश्च जात्यादिविशेषणविशिष्टय- 

साजात्ये सत्यन्यतरस्य वेजात्येन प्रतिपादनम्‌ । 

एकेति सूत्रपदं विगृहणाति। एकाधिकरणस्थौ एकाधिकरणस्थत्वेन प्रतिज्ञाय- 
मानौ कथकाभ्यां विरुद्धावसहभूतौ व्यधिकरणावित्यर्थः । धरम भवितुर्भावौ प्रकारावित्यर्थः। 
प्रत्यनीकभावात्‌ परस्परविरोधात्‌ पक्षप्रतिपक्षावित्यन्वयः । आस्तिकनास्तिकयोः 
कथकयोस्तौ दर्शयति अस्त्यात्मेति । आत्मेति धर्मिनिर्देशः । अस्तीति आस्तिकमत- 
प्रकार परिग्रहः, नास्तीति नास्तिकमतप्रकार परि ग्रहः । नित्यत्वादिप्रकार आस्तिकानां षण्णाम्‌ । 
अनित्यत्वदेहाद्यभिन्नत्वप्रकारो नास्तिकानां षण्णाम्‌ । व्यवस्था नियमः । पक्षप्रतिपक्षयोर तत्वं 
परित्यज्य तत्त्वं गृह्यते येन स पक्षप्रतिपक्षपरि ग्रहः । तत्त्वबुभुत्सोर्हिं कथा वादश्च । 
अभ्युपगमन्यवस्थेति धात्वर्थव्याख्या । आप्तोपदेशेऽतिव्याप्तिवारणार्थं विशेषणम्‌ । 

प्रमाणेत्यादिपदं व्याचष्टे तस्य विशेषणमिति। अस्मिन्ित्यधिकरणविषयिकं 
ज्ञेयम्‌। यावदेको निवृत्तः निवर्तत इत्यर्थः । व्यवस्थितो व्यवसित इत्यर्थः । निवर्त्तते 
नास्तित्वप्रकारेण प्रमाणेन सम्बध्यते । निवृत्तस्योपालम्भः इति परित्याग इत्यर्थः । 
साधनमद्धीकारः। जल्पादिलक्षणमाह जल्प इति। विनियोगात्‌ प्रयोगात्‌ प्रयोगविधा- 
नाद्रा। वादे तंत्प्रतिषेधः तस्य परित्यागः परित्यागविधिर्वा । यद्विशेषणबलात्‌ उक्तार्थो 
लभ्यते तद्विशेषणम्‌ । व्याचष्टे प्रतिषेधे कस्यचिदिति । अभ्यनुज्ञानार्थं वादकयो- 
दयोर्वाचिकस्वीकारार्थम्‌ । सिद्धान्तः परीक्षामुकतीर्णः न विरुद्धयते न परित्यज्यते वादिभ्यां 
यस्मिन्‌ स तथा। ननु स्वसिद्धान्तपरित्यागे वादी अपसिद्धान्ती सन्निगृह्येतेत्याशङ्कं 
भिनत्ति सिद्धान्तमिति। अभ्यनुज्ञाऽभिमतत्वेनानुज्ञा तत्त्वनिष्ठत्वेन कथकयोरिति शेषः । 


एतयोरभ्यनुज्ञानार्थमिति। अदोषत्वज्ञानार्थमित्यर्थः परीक्षार्थमुक्तत्वात्‌ । प्रमाण- 
तर्केति । यद्यपि तर्कस्यावयवे स्वपरिगणनं तथापि सतर्क एव हेतुर्भवतीति अन्त- 
भवः । व्यतिषङ्ग: सङ्घन्यतिहारः। जलक्रोडकयोः व्यात्युक्षावत्‌। सिद्धान्ताविरुद्धः 
पञ्चावयवोपपन्न इति विशेषणयोस्तात्पर्यमित्थंभूतमेके वर्णयन्ति । विशेषणद्रयमिद्‌ं 
निग्रहस्थानविशेषनियमनार्थम्‌ उपालम्भपदेन सकलदोषोद्धावन प्राप्ते सिद्धान्ताविरुद्ध इत्य- 


दवर्मावच्छिन्नस्य तादृशविशेषणशुन्यतद्धर्मावच्छिन्नव्यावृत्तत्वविशिष्टविधेयव्त्तया प्रतिपादनं 
तद्धर्मावच्छिन्नार्थकपदात्‌ षष्ठीसप्तम्यौ यथा नराणां क्षत्रियः शूर इत्यत्र क्षत्रियत्वादिविशेषण- 
विशिष्टे नरादौ तच्छून्यनरादिव्यावृत्तत्वेन शोर्यविशेषादिरूपसम्बन्धोऽभिमत इति नरादिपदात्‌ 
षष्ठी तथा तासां वादः प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्ष- 
प्रतिपक्षपरि ग्रह इत्यत्रापि । 

नेनापसिद्धान्तोद्धावनं नियम्यते पञ्ेत्यनेन न्यूनाधिकोद्धावनम्‌ अवयवेत्यनेनावयवा- 
भासस्य साधनविकलादेरुद्धावनं प्रमाणतर्केत्यनेन हेत्वाभासानामुद्धावनमायाति तर्का- 
भासानां च । एतेषामेव तत्त्वविरोधित्वात्‌ अन्येषां कथकाशक्तिलिद्धत्वेन कथकशक्ति- 
जिज्ञासामात्रोपयोगिन्योर्जल्पवितण्डयोरेवोद्धाव्यत्वात्‌ । ननु न्यूनाधिकयोः कथं तत्तव- 
प्रतिपत्तिविरोधित्ं प्रमाणेन हि तत्त्वप्रतिपत्तिः तस्य चावयवन्यूनाधिकयोरविशेष एवेति। 
इत्थं न्यूनाधिकाभिधानप्रयोजनचिन्ताव्याकुलो तत्तवं प्रतिपद्यत इति तयोस्तत्त्व-निर्णय- 
विरोधित्वम्‌ । पञ्चावयवोपपन्न इति साधनाभिप्रायमेवादूषणे पक्षधर्मतामात्रोपसंहार- 
स्यैव कर्तव्यत्वादिति । प्रमाणतर्कसाधनेत्यस्य तात्पर्यान्तरमाह अन्तरेणापीति ।अव- 
यवसम्बन्धमवयवसम्बन्धप्रकाशं विनापि । प्रमाणानि प्रत्यक्षादीनि । कल्पेन प्रकारेण 
उपायान्तरेणेत्यर्थः । वादे वादविषये । ज्ञापयति सूत्रकार इति शेषः। ननु वादे यदि 
निग्रहो नास्ति जल्पेपि न स्यादिति चेन्नेत्याह छलेति । वचनानिग्रहस्थानवचनात्‌ । निग्रह- 
स्य पराभवस्य स्थानं प्रयोजकमित्यर्थः । विनिग्रहो विगतनिग्रहः । मा विज्ञायि न 
विज्ञातव्यः ।।९।। 


जल्पलन्षणम्‌ 
सूत्रम्‌--यथोक्तोपपन्नश्छलजातिनिग्रहस्थानसाधनोपालम्भो जल्प: ।।२।। 
( भाष्यम्‌ ) 
` यथोक्तोपपन्न इति प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः 


पक्षप्रतिपक्षपरिग्रहः । रलजातिनिग्रहस्थानसाधनोपालम्भ इति । छलजातिनिग्रह- 
स्थानैः साधनमुपालम्भश्चास्मिन्‌ क्रियत इति एवं विशेषणो जल्पः । 


न खलु वै छलजातिनिग्रहस्थानै: साधनं कस्यचिदर्थस्य सम्भवति । प्रति- 
षेधार्थतैवैषां सामान्यलक्षणे विशेषलक्षणे च श्रूयते- “वचनविघातोऽर्थविकल्पोपपतत्या 
छलम्‌?” इति । “साधर्म्यवैधर्म्याभ्यां प्रत्यवस्थानं जातिः, ““विप्रतिपत्तिरप्रतिपत्तिश 
निग्रहस्थानम्‌ (९,२, ५१-५९-६०) इति । विशेषलक्षणेष्वपि यथास्वमिति। न 
चैतद्विजानीयात्प्रतिषेधार्थतयैवार्थं साधयन्तीति, छलजातिनिग्रहस्थानोपालम्भो जल्प 
इत्येवमप्युच्यमाने विज्ञायत एतदिति ।” 


प्रमाणैः साधनोपालम्भयोश्छलजातिनिग्रहस्थानानामङ्गभावः स्वपक्षरक्षणार्थ- 
त्वात्‌ । न स्वतन्त्राणां साधनभावः । यत्तत्प्रमाणैरर्थस्य साधनं तत्र छलजातिनिग्रह- 
स्थानानामद्गभावः, स्वपक्षं रक्षणार्थत्वात्‌ । तानि हि प्रयुज्यमानानि परपक्षविघातेन 

स्वपक्षं रक्चम्ति । तथा चोक्तं “तत््वाध्यवसायसंरक्चषणार्थं जल्पवितण्डे बीजप्ररोह- 
संरक्षणार्थं कण्टकशाखावरणवत्‌? (४,२,५) इति । यश्चासौ प्रमाणै : प्रतिपक्षस्यो- 
पालम्भस्तस्य चैतानि प्रयुज्यमानानि प्रतिषेधविघातात्सहकारीणि भवन्ति । तदेवमद्घी- 
भूतानां छलादीनामुपादानं जल्पे, न स्वतन्त्राणां साधनभावः उपालम्भे तु स्वातन्त्य- 
मप्यस्तीति ।।२।। 
( खद्योतः ) 
यथोक्तोपपन्न इति विशेषणं समस्तं वादलक्षणमतिदिशतीति भाष्यमतं प्रमाणतर्क- 
साधनोपालम्भ इत्येतावन्मात्रमतिदिश्यत इति वार्तिकमतम्‌ । “सिद्धान्ताविरुद्धः'” ““पञ्चा- 
वयवोपपन्न?” इति पदद्वयं वादे नियमार्थं एव, न च जल्पे नियन्तव्यं किञ्चिदस्तीत्येतदेव 
भाष्यमते वार्तिककारस्यारुचिबीजम्‌ । शङ्कते न खल्वित्यादि । परिहरति प्रमाणैरिति । 
अत्र भाष्यकारेण छलादीनां निषेधार्थतया साधनाद्गभावमाक्षिप्यपरपक्षविघातेन 
स्वपक्षरक्षणादद्कभाव इति दर्शितम्‌ । अत्रापि वार्तिककारस्यारुचिः । अयुक्तोत्तराणां 
छलावीनां साधनाङ्गभावोऽप्यनुपपत्त एवेति तद्रीजम्‌ । परकौयसाधनविघातार्थमेव छला- 
दीनाम्म्रयोगो न स्वकीयसाधनाद्गतयेत्याशयः । 
( भाष्यचन्द्रः) 
कथकस्य विजिगीषुत्वात्‌ जल्पं व्याचष्टे यथोक्तेति। वादसूत्रचतुष्कविशेषणौ 
पक्षप्रतिपक्षपरि ग्रहौ यत्र कर्तव्यौ स तथा। वादोपीत्यम्भूत एव अतो विशेषणमाह छलेति। 
अस्मिन्‌ क्रियमाणे इति शेषः। एवं विशेषणवादः व्यावर्तकः। पूर्वपक्षं व्यावर्तयति 
नचैतद्विजानीयादिति। हेतुमाह प्रतिषेधार्थतयेति। अर्थ स्वपक्षं साधयन्ति पालयन्ति 


प्रतिवादिव्यस्तिकरणेनेत्याशयः । 

अद्धभाव इति । प्रतिवादिदीर्बल्येन छलाद्यपरिहारे सतीति बोध्यम्‌। अत्र वार्तिकम्‌ 
जल्पे यथोक्तोपपन्न इति विशेषणं व्यर्थ निग्रहस्थाननियमस्यानभ्युपगमात्‌ । यद्येवमुच्यते 
प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरि ग्रहः छल- 
जातिनिग्रहस्थानसाधनोपालम्भो वाद इति । न युक्तमेवं भवितुम्‌ । सिद्धान्ताविरुद्धः पञ्चा- 
वयवोपपन्न इति च पदयोरुपालम्भश्रवणात्‌ समस्तनिग्रहस्थानप्रसक्तो नियमार्थत्वात्‌ नियमार्थ 
एते पदे सिद्धान्ताविरुद्धः पञ्चावयवोपपन्न इति । जल्पे च नियन्तव्यं न किञ्चिदस्ति 
तस्मानियमार्थे एते पदे नातिदेष्टव्ये इत्यतो न वक्तव्यं यथोक्तोपपन्न इति । नैष दोषः। 
सम्भवतोऽतिदेशात्‌ यदत्र सम्भाव्यते तदतिदिश्यते । किं तत्सम्बध्यते ? प्रमाणतर्क- 

साधनोपालम्भ इत्येतत्‌ । तस्मात्‌ यथोक्तोपपन्न इति लक्षणमात्रस्यातिदेशः । यथान्यत्र 
अनेकद्रव्यसमवायाद्रूपविशेषाच्च रूपोपलब्धिरित्यनेन रसगन्धस्पर्शषु ज्ञानं व्याख्यात- 
मिति न स्वरूपविशेषोऽतिदिश्यत इति अपि त्वनेकद्रव्यसमवायमात्रं स्वगतो विशेषः 
सामर्थ्यात्‌ तथेहापि यत्समर्थं तदतिदिश्यते । समर्थ च लक्षणं तस्मात्तदतिदिश्यते । न 
नियमार्थे पदे नियन्तव्यस्याभावात्‌ । भाष्यमिदानीं नोपपद्यते 2 न सूत्रपाठानुक्रमज्ञाप- 
नार्थत्वात्‌ तस्य भाष्यस्य । एतस्मिन्‌ सूत्रे यदुपपत्नं लक्षणत्वेन तदतिदिश्यत इति।।२।। 


वितण्डालक्चषणम्‌ 
सूत्रम्‌-- स प्रतिपक्षस्थापनाहीनो वितण्डा ।1३।। 


( भाष्यम्‌ ) 

स जल्पो वितण्डा भवति । किं विशेषणः ? प्रतिपक्षस्थापनया हीनः । यौ तौ 
समानाधिकरणौ विरुद्धौ धर्मौ पक्षप्रतिपक्षावित्युक्तौ तयोरेकतरं वैतण्डिको न स्थाप- 
यतीति परपक्षप्रतिषेधेनैव प्रवर्तत इति । अस्तु तर्हिं स प्रतिपक्षहीनो वितण्डा । यद्र 
खलु तत्पर्रतिषेधलक्षणं वाक्यं स वैतण्डिकस्य पक्षः, न त्वसौ साध्यं कंचिदर्थं 
प्रतिज्ञाय स्थापयतीति । तस्माद्यथान्यासमेवास्त्विति ।।३।। 

( खद्योतः ) 

स प्रतिपक्षेत्यादि सूत्रम्‌ । पूर्ववादिपक्षापेक्षया प्रतिवादिन आत्मीयः पक्ष एव 
“प्रतिपक्षः”? । तस्य “स्थापना साधनम्‌ । तया “हीनः” । परपक्षप्रतिषेधेनेति । परपक्ष- 
स्थापनाप्रतिषेधेनेत्यर्थः । चोद्यभाष्यम्‌- अस्त्विति । स्थापनाया अभावे स्थाप्यः पक्षो 
नास्ति, न ह्यन्यथा (स्थापनां विना) पक्षस्य पक्षत्वमिति । ततश्च प्रतिपक्षस्थापनारीने- 
त्यनेन प्रतिपक्षहीनतैवोक्ता भवतीत्याशयः । 

परिहरति यद्वै खल्विति । वैतण्डिकोऽपि हि वादी परिशेष्यात्‌ मत्पक्ष एव सेतेश्यतीति 
बुद्धया स्वपक्षमस्थापयन्‌ परपक्षस्थापनामाहन्ति। तस्मात्‌ परपक्षप्रतिषेधकं वाक्यमेवास्य 
“पपक्ष” इत्यौपचारिको व्यपदेशः। पक्षत्वञ्चेदं योग्यतामात्रेण, नतु स्थाप्यमानतयेति तात्पर्यम्‌। 


(भाष्यचद्धः) 
जल्प एव विशेषणभेदाद्वितण्डेत्याह स जल्प इति । यो वादो नाम स एव 
विशेषणवशाज्जल्पसंजञं प्राप्त इत्यर्थः । वितण्डा वितण्डासंज्ञकः । भवति ज्ञायते । 
किं विशेषण इति । किमुपाधिक इत्यर्थः । प्रतिपक्षस्थापनाहीनः पूर्वपक्षविपरीतपक्ष- 

परिगृहीतः स्थित्यनुकूलव्यापारहीनः । एकतरम्‌ एकतरमपि । प्रवर्तते प्रवृत्तिं वितण्डा- 
ख्यां करोति । 
ननु यदि क्वचिदपि स्वपक्षं न स्थापयति तहिं वितण्डकस्य पक्ष एव नास्ति एवं 
सति स्वपक्षदीनो वितण्डेत्येवास्तु सूत्रमिति चोद्यं परिहरति यद्र खल्विति । वै प्रसिद्धं 
खलु निश्चितं । प्रतिषेधलक्षणं प्रतिषेधकरूपं वाक्यम्‌ । पक्षः पक्ष्यत इति पक्षः| 
पक्षपरिग्रहे घञन्तः। आविष्टलिङ्ग: शब्दोऽयमत एव साध्यमविप्रतिपत्तौ धर्मिणि 
अभिधेयं प्रतिज्ञाय प्रतिज्ञया प्रकाश्य न स्थापयति न स्थितिं करोति । तस्मात्पक्षस- 
त्वात्‌ । ननु दूषणवाक्यं यदुच्चारयति सैव स्थापना स्यादिति चेन्न सा ह्यस्तित्वानु- 
कूलो व्यापारः स्थितेः पक्षे साध्यसत््वरूपत्वात्‌ । व्यापारस्तत्मरमापना ।।३ ।। 
इति श्रीभाष्यचन्द्रे कथाप्रकरणभाष्यचद्धिका ।। 
५> < 
(२) ठेत्वाभासप्रकरणम्‌ (४-८ ) 
८ भाष्यम्‌ ) 
हेतुलक्षणाभावादहेतवो हेतुसामान्याद्धेतुवदाभासमानाः । त इमे- 
सूत्रम्‌-सव्यभिचारविरुद्धप्रकरणसमसाध्यसमकालातीता हेत्वाभासाः । ।४।। 
| | ( रद्योतः ) 
समाख्यानिरक्तिवशेन हेत्वाभासानां सामान्यलक्षणम्प्रतिपादयति हेत्विति । 
( भराष्ययन्द्रः) 
हेत्वाभाससामान्यलक्षणमाह विभागपूर्वलक्षणप्रतिपत्तये हेत्विति । हेतुलक्षणं हेतु- 
त्वम्‌। तदभावात्‌ तदत्यन्ताभावात्‌ अहेतवोऽहेतुपदवाच्याः हेतुसामान्यात्‌ हेतुसाम्यात्‌ 
हेतुवदवभासमानाः प्रतीयमाना इति। तथा च हेत्वाभासपदस्य व्युत्पत्तिनिमित्तमेव लक्षणं 
सूत्रकृता उक्तमिति भावः । हेतुसादृश्यमिह प्रतिज्ञोत्तरप्रयोगः* अन्यतमलिद्गधर्मानु- 
विधानं वा । लिङ्गं हि त्रिविधम्‌ अन्वयि, व्यतिरेकि अन्वयव्यतिरेकि चेति । तस्यान्यतम- 
धर्मणानुविधानंद्विरूपस्य हेतोर्वाऽन्यतमधर्मानुविधानम्‌ । विवक्षितसाधकत्वासाधकत्वे 
तु हेतुतदाभासयोर्विशेषः। किं पुनः साधकत्वमसाधकत्वं चेति ? समस्तलक्षणोप- 


१. पक्षसत्त्वादयो " लिंगधमस्तिदनुविधानं हेतुसादृश्यम्‌ । 

पत्तिरसमस्तलक्षणोपपत्तिश्चेति । सूत्राभिधेयप्रयोजने आह वार्तिककारः । अस्य सूत्र- 
स्यार्थो विभागोदेशनियमार्थमिति ।।४।। 


सन्यभिचारलक्षणम्‌ 
( भाष्यम्‌ ) 
तेषाम्‌ - 


सूत्रम्‌--अनैकान्तिकः सव्यभिचार: ।।५।। 


( भाष्यम्‌ ) 

व्यभिचार एकत्राव्यवस्था । सह व्यभिचारेण वर्तते इति सव्यभिचार ः। निदरशनं- 
नित्य: शब्दोऽस्पर्त्वात्‌, स्पर्शवान्‌ कुम्भोऽनित्यो दृष्टो, न च तथा स्पर्शवान्‌ शब्दः, 
तस्मादस्पर््त्वात्नित्यः शब्द इति । दृष्टान्ते स्पर्शवत्वमनित्यत्वं च धर्मो न साध्य- 
साधनभूतौ दृश्येते- स्पर्शछवांश्चाणुरनित्यश्चेति । आत्मादौ च दृष्टान्ते ""उदाहरणसाध- 
म्यात्साध्यसाधनं हेतु: ' (१-९-३४) इति अस्यर्शंत्वादिति हेतुर्नित्यत्वं व्यभिचरति- 
अस्पर्शा बुद्धिरनित्या चेति । एवं द्विविधेऽपि दृष्टान्ते व्यभिचारात्साध्यसाधनभावो ना- 
स्तीति लक्षणाभावादहेतुरिति । नित्यत्वमप्येकोऽन्तः अनित्यत्वमप्येकोऽन्तः, एकस्मि- 
न्नन्ते विद्यत इति एेकान्तिक :, विपर्ययादनैकान्तिक : । उभयान्तव्यापकत्वादिति। 1 ५ 1 

( खद्योतः ) | 

“एकस्य साध्यस्य साध्याभावस्य वा “अन्ते अधिकरणमात्रे यस्तिष्ठति स 
“एकान्तः” ! तदन्यः “अनैकान्त । इति विवरणकाराः । अत्र चानैकान्तिकसव्य- 
भिचारशन्दौ पर्यायौ पुरुषभेदापेक्षया लक्ष्यलक्षणत्वेना-वस्थितो । यस्य “सव्यभिचार” 
इति हेत्वाभासविशेषसंज्ञा तस्य सव्यभिचारपदेन लक्षयनिर्देशोऽनैकान्तिकपदेन लक्षणम्‌ । 
यस्य त्वनैकान्तिक इत्येव हेत्वाभासविशेषसंज्ञा तस्यानैकान्तिकपदेन लक्ष्यनिर्देशः सव्य- 
भिचारपदेन लक्षणमिति विवेकः । 


सव्यभिचार इति लक्षणपदं कुक्षीकृत्याह व्यभिचार इति । यत्‌ खलु साध्ये साध्य- 
जातीये तदन्यत्र च वर्तते तत्‌ “व्यभिचारि तटूत्तित्वं “व्यभिचारः” । न साध्येति । स्पर्श- 
वत्त्वानित्यत्वयोर्मध्ये साध्यसाधनसम्बन्धो नास्ति । स्पर्शवत्वमनित्यत्वन्न साधयति, न 
चानित्यत्वं स्पर्शवत््वमित्यर्थः । नित्यत्वमिति । अनैकान्तिक इति लक्षणपदं कुक्षीकृत्यैतत्‌। 
एकस्मिनिति । नित्ये (साध्ये) अथवा अनित्ये (साध्याभावे) । एकस्मिननन्ते यो 

नियतः सः “रेकान्तिकः' । तद्विपर्ययात्‌ ““अनैकान्तिकः'° अनियतः, अन्वयेन व्यत्ि- 
रेकेण वोभयपक्षगामी (साध्यसाध्याभाववृक्तिः) इति भावः । न चैवम्भूता अन्ये हेत्वा- 
भासा इति भवति ““अनैकान्तिकत्वं" लक्षणम्‌ । 
(भाष्यचन्द्रः) 
विपरीतेष्वभिमतेभ्यः चरणं व्यभिचार इत्याह एकत्रान्यवस्थेति । विनियतावस्था 
व्यवस्था साध्यधर्माभावाभावन्यवस्थेत्यर्थः । सहशब्दस्य सादेशोयं न तु समानशब्द- 
स्येत्याह सहेति । नित्यः शब्द ति प्रतिज्ञापदयोरुदेश्यविधेयभाववैपरीत्येन निर्देशः। 
कथं शब्दो नित्य इत्येव न्याय्यमिति चेत्सत्यम्‌ । प्रकारविश्लेषभ्रमवारणाय तथोक्त- 
मिति मन्तव्यम्‌ । अन्त्यते अभिमतधर्मो नियमेन ज्ञाप्यतेऽस्मिननित्यन्तः । अविरुद्धधर्मद्रय- 
व्यवस्थिताधिकरणं तत्रैव भवः एेकान्तिकः तद्धि्नोऽनैकान्तिकः तदन्यत्रापि भव इत्यर्थः । 
भाष्यकारस्तु अन्त्यपदेन धर्ममभिप्रेत्यैवाह नित्यत्वमपीति । अन्त्यत इत्यन्तः 
कर्मणि घञ्‌ एकस्मित्नन्ते विद्यत इति भावार्थप्रत्ययव्याख्यानम्‌ । भू सत्तायां विद सत्ताया- 
मिति च संकेतात्‌ । ननु कथमाधेययोराधाराधयभावः इति चेन्न सामानाधिकरण्येन तथा 
विवक्षातः उभयो द्वि्रकारश्चासावन्तश्चेति उभयान्तः साध्यसाध्याभावौ तयोर्व्यापकः 
सम्बन्धकः समानाधिकरण इत्यर्थः तद्धावात्‌ ।।५।। 
विरूद्धलश्षणम्‌ 
सूत्रम्‌-सिद्धान्तमभ्युपेत्य तद्विरोधी विरुद्ध : । 1६ ।। 
( भाष्यम्‌ ) 
तं विरुणद्धीति तद्विरोधी- अभ्युपेतं सिद्धान्तं व्याहन्तीति । यथा- “सोऽयं विकारो 
व्यक्तेरपैति नित्यत्वप्रतिषेधात्‌ । अपेतोऽप्यस्ति विनाशप्रतिषेधात्‌?” । “न॒ नित्यो 
विकार उपपद्यते“ इत्येवं हेतु : ““व्यक्तेरपेतोऽपि विकारोऽस्तीति अनेन स्वसिद्धान्तेन 
विरुध्यते। कथम्‌ 2 व्यक्तिरात्मलाभः। अपायः प्रच्युतिः। यद्यात्मलाभात्प्रच्युतो 
विकारोऽस्ति, नित्यत्वप्रतिषेधो नोपपद्यते । 
यद्यक्तेरपेतस्यापि विकारस्यास्तित्वं तत्‌ खलु नित्यत्वमिति । नित्यत्वप्रति- 
षेधो नाम विकारस्यात्मलाभात्प्रच्युतेरुपपत्तिः। यदात्मलाभात्प्रच्यवते तदनित्यं दृष्टम्‌ । 
यदस्ति न तदात्मलाभात्प्रच्यवते । अस्तित्वं चात्मलाभात्प्रच्युतिरिति च विरुद्धा- 
वेतौ धर्मौ न सह सम्भवत इति । सोऽयं हेतुर्य सिद्धान्तमाश्चित्य प्रवर्तते तमेव 
व्याहन्तीति ।। ६ ।। 

( रखद्योतः ) 

व्याहन्तीति । असम्भवं करोतीत्यर्थः । सोऽयमित्यादिवाक्यं योगसूत्रतृतीयपाद- 
गतत्रयोदशसूत्रभाष्यस्थम्‌ । तत्रत्याक्षराणि तु - “तदेतत्‌ त्रैलोक्यं विकार” इत्यादीनि- 
यथा वार्तिकि धृतानि । महदहङ्कारपञ्चतन्मात्रैकादशेन्दरियभूतसृक््ममहाभूतानि “विकारः” 
तस्य “व्यक्तिः धर्मलक्षणावस्थापरिणामः - तस्मात्‌ अपैति“ । 

न नित्य इति । एतदेव नित्यत्वप्रतिषेधात्‌ इत्यनेन हेतुना सूचितम्‌ । अपेतोऽप्यस्ती- 
त्यनेन च नित्यत्वं सूचितम्‌ । एवमनयोर्विरोधः । विरुद्धस्य हेत्वाभासस्य स्वरूपविषये 
प्राचीननवीनयोर्मतभेद इव दृश्यते । यो हेतुर्यं कञ्चिदभ्युपगतं सिद्धान्तं व्याहन्ति स “विरुद्ध” इति 
भाष्यमतं स्पष्टम्‌ । अत एव नित्यत्वप्रतिषेधो हेतुर्नित्यत्वसिद्धान्तविरोधेन “विरुद्ध इति 
दृष्टान्तेनापि सूचितम्‌ । यत्साध्यसाधनायोपन्यस्तो हेतुस्तद्िरुद्धमेव यः साधयति स 
विरुद्ध इति नवीनमतम्‌ । तथा च - “साध्याभावव्याप्ती हेतुर्विरुद्धः, यथा शब्दोऽनित्यः 
कृतकत्वादिति“ तर्कसंगहे । वार्तिकिऽपि सूत्रस्य भाष्योक्तं व्याख्यानमुपवर्ण्य व्याख्या- 
नान्तरमुपन्यस्तम्‌ - “्रतिज्ञाहेत्वोर्वा विरोधो विरुद्धो हेत्वाभास इति । एतदेवं नवीनमतस्य 
मूलमिवाभाति । 

अस्य हेत्वाभासस्यापसिद्धान्ताद्‌ भेदः प्रदर्शितः परिशुद्धौ- स्वमते मानान्तरसिद्धस्या- 
न्यथावचनमपसिद्धान्तः, वाक्यांशयोरेकार्थाभावभावविषयत्वे विरोध इति । 

(भात्यचन््रः) | 

तद्विरोधीति समस्तपदं विगृहणाति तमिति। विरुणद्धिविरोधं करोति एतावता 
कर्तरि निर्दर्शितः। सूत्रेऽभ्युपेत्येतिपदानन्तर प्रयुज्यमाना इति पदमध्याहर्तव्यम्‌। तत्पदं 
ल्याचष्टेऽभ्युपेतमिति। प्रतिज्ञाहेतुभ्यां प्रकाशितमित्यर्थः। विरोधिपदं व्याचष्टे व्याह- 
न्तीति। अत्र यत्तच्छब्दावध्याहर्तव्यौ । विकारः कार्य परिणामाख्यं व्यक्तेरभिव्यक्त- 
स्वरूपादपैति विश्लिष्यते तां जहातीत्यर्थः । नित्यत्वप्रतिषेधादनित्यत्वादपेतः अभि- 
व्यक्तिरहितः तादृशोप्यस्ति स्वरूपं धारयति । विनाशप्रतिषेधात्‌ स्वरूपहान्यभावात्‌ । 
सांख्यमतमिदं दूषयति नेति। नित्ये सदा स्वरूपधारके विकारः रूपविनाशान्यतरः 
नोपपद्यते प्रमाणेन नोपयुज्यते पुरुषवदिति दृष्टान्तशेषः। विरुद्धपदं कर्मप्रत्ययान्त- 
मिति व्याचष्टे विरुध्यत इति। स्वसिद्धान्तं पर्वहेतुं व्याघ्नन्‌ उत्तरहेतुर्न व्याहन्यत इत्यर्थः । 
व्याघातो नाम क्रियाव्यतिहारः। प्रश्नोत्तराभ्यां व्याघातं दर्शयति कथमिति। आत्म- 
लाभः अप्राप्तस्वरूपप्राप्तिः अन्यथा कारकन्यापारानुपपत्तेः अपचये आत्मस्वरूप- 


१. यः अभ्युपेतं सिद्धान्तं व्याहन्ति स विरुद्ध इत्यर्थः । 

परित्यागः आत्मलाभात्‌ प्रच्युतः यद्यस्ति यदि विद्यमानस्वरूपः तर्हिं न नित्यत्वप्रति- 
षेधो विनाशित्वं नोपपद्यते युगपद्स्वरूपसाहित्यराहित्ययोर्विरोधात्‌ तदिदं दर्शयति 
यदिति। अस्तित्वं स्वरूपधारकत्वम्‌ । कथेयं सांख्यनैय्यायिकयोः ।।६।। 


प्रकरणसमलक्षणम्‌ 
सूत्रम्‌--यस्मात््रकरणचिन्ता स निर्णयार्थमपदिष्ट: प्रकरणसम : । ।७।। 


( भाष्यम्‌ ) 

विमर्णाधिष्ठानौ पक्षप्रतिपक्षावुभावनवसितौ “प्रकरणम्‌ । तस्य “चिन्ता” 
विमर्शात्प्रभृति प्राडनिर्णयाद्यत्समीक्षणम्‌ । सा जिज्ञासा यत्कृता स निर्णयार्थं प्रयुक्त 
उभयपक्षसाम्यात्‌ प्रकरणमनतिवर्तमानः “प्रकरणसमो” निर्णयाय न प्रकल्पते । 
प्रज्ञापनं त्वनित्यः शब्दो नित्यधर्मानुपलब्धेरित्यनुपलभ्यमाननित्यधर्मकमनित्यं दृष्ठं 
स्थाल्यादि । 

यत्र समानो धर्मं: संशयकारणं हेतुत्वेनोपादीयते स संशयसमः सव्यभिचार एव। 
या तु विमर्शस्य विशेषापेक्षिता उभयपक्षविशेषानुपलबव्धिश्च सा प्रकरणं प्रवर्तयति। 
यथा श़ब्दे नित्यधर्मो नोपलभ्यते एवमनित्यधर्मोऽपि । सेयमुभयपक्षविशेषानुप- 
लब्धिः प्रकरणचिन्तां प्रवर्तयति । कथम्‌ ? विपर्यये हि प्रकरणनिवृत्ते: । यदि नित्य- 
धर्म: शब्दे गृह्यते न स्यात्प्रकरणम्‌ । यदि वा अनित्यधर्मो गृह्यते एवमपि निवर्तेत 
प्रकरणम्‌। सोऽयं हेतुरुभौ पक्षौ प्रवर्तयन्नन्यतरस्य निर्णयाय न प्रकल्पते। ।७।। 

( खद्योतः ) 

विमर्शाधिष्ठानाविति । “विमर्शः संशयः । तस्य विषयौ ““अनवसितौ“ अनिर्णीतौ । 
तादृशायोरनिर्णी तयोरेव पक्षप्रतिपक्षशब्दवाच्यत्वम्‌ । प्रक्रियते साध्यत्वेनाधिक्रियते वादि- 
प्रतिवादिभ्यामिति “प्रकरणम्‌?” । तस्य प्रकरणस्य चिन्ता“ विमर्शात्‌ प्रभृति प्राडनिर्णयात्‌ 
समीक्षणम्‌ आलोचनम्‌, जिज्ञासा । सा खलु तत्त्वानुपलब्ध्या कृता । अयं नित्यधर्मानि- 
त्यत्वाविनाभाविनोऽनित्यधर्माननित्यत्वाविनाभाविनो नैवोपलभमानः तत्र सन्दिग्धे । तदा 
जिज्ञासते । सैव नित्यधर्मानुपलब्धिरनित्यधर्मानुपलब्धिर्वा वादिना निर्णयायापदिश्यमाना प्रक- 
रणसमो हेत्वाभासः । कुतः ? उभयपक्षसाम्यात्‌ । यथा नित्यत्वपक्षेऽनित्यधर्मानुपलन्धि- 
स्तथाऽनित्यत्वपक्षे नित्यधर्मानुपलब्धिः । सेयं तत्वानुपलब्धिस्तथैवानिश्चायिका यथा 
“प्रकरणम्‌” । व्युत्पत्तिमात्रं चैतत्परकरणसमपदस्य । प्रवृत्तिनिमित्तन्तु सत्प्रतिपक्षत्वम्‌ । 
अन्यथाऽनैकान्तिकस्यापि “प्रकरणसमत्वं'” स्यात्‌, अनिश्चायकत्वसाम्यात्‌ । प्रज्ञा- 
पनमिति। निदर्शनमित्यर्थः, प्रज्ञाप्यतेऽनेनेति व्युत्पत्त्या । सत्प्रतिपक्षस्यानैकान्तिकत्व- 

शङ्खा व्यवच्छिनति यत्रेति । 


संशयसम इति । संशयेन समः, अनिश्चायकत्वात्‌ । एतदुक्तम्भवति । नहि नित्य- 
धर्मानुपलब्धिरुभयसिद्धे नित्येऽस्ति, येन सव्यभिचारो भवेत्‌ । नाप्यनित्यधर्मानुपलब्धि- 
रुभयसिद्धेऽनित्येऽस्ति, येन सन्यभिचारो भवेत्‌ । अपि तु परस्परमनयोर्नित्यधर्मानुप- 
लब्ध्यनित्यधर्मानुपलच्ध्योः सत्प्रतिपक्षतयैव हेत्वाभासत्वमिति । 


( भाष्यचन्द्रः) 


विमर्शाधिष्ठानौ संशयाधिष्ठानौ कर्मणि ल्युट्‌ । गौणमिदं कर्मत्वम्‌ अधिशीड- 
स्थासां कर्मेतिसूत्रे । प्रभृति उत्तरं समीक्षणं निश्चिचिषा समीक्ष्यते। अनेनेति व्युत्पत्तेः तथेव 
चिन्तापदमपि ज्ञेयम्‌ । व्याख्यानन्याख्येययोः शब्दयोरेकार्थत्वात्‌ यथा गच्छति गमनं 
करोति जानाति ज्ञानं करोतीत्यादिना तत्तत्क्रियोत्तराख्या तस्य कृत्याश्रयार्थस्य कृत्या- 
श्रयार्थन करोतिना व्याख्यानमिति ध्येयम्‌ । इदं स्पष्टयति जिज्ञासेति । यत्कृता येन 
हेतुना कृता निर्णयार्थं निर्णयमुदिश्य प्रयुक्त इत्यपदिष्टपदन्याख्या । प्रकरणं प्रकरणस्य 
चिन्तामनतिवर्तमानो अनतिवर्तयन्नित्यर्थः, प्रकरणे समः अविषमः साधकबाधकाभावा- 
दिति भावः । तदिदमाह निर्णयाय न कल्पत इति । 

उदाहरणमाह प्रज्ञापनन्त्विति। वाक्यविशेषपर पदमिदं करणव्युत्पन्नत्वात्‌। सव्यभि- 
चारस्य प्रकरणसमस्य च संशायकत्वाविशेषेऽपि को विशेष इत्यत आह यत्रेति । 
समानः प्रतिपक्षयोः सत्त्वेन दृष्टः धर्मः पक्षधर्मत्वेन दृरयमानः तत्‌ संशयकारणं हेतु- 
त्वेन निश्चायकत्वेन उपादीयते प्रयोक्ष्यते न त्वयं निश्चायक: दृश्यमानव्यभिचारत्वात्‌ 
इति परः संशेते तेनायं संशयसमः व्यभिचार एव । अस्मात्‌ प्रकरणसमविशेषं दर्शयति 
यात्विति । विमर्शस्य विमर््टः पुरुषस्य विशेषपेक्षिता विशेषदिदक्षा उभयपक्षयो- 
व्याप्यौ यौ विशेषौ तयोरनुपलब्धिः सा प्रकरणचिन्तां प्रवर्तयति करोति उत्पादयतीति 
यावत्‌ । उक्तं स्पष्टीकरोति यथेति । 

शिष्यः पृच्छति कथमिति । उत्तरं विपर्यये हीति । नित्यधर्मोपिलब्धावनित्यधर्मो- 
पलब्धो वेत्यर्थः । नित्यधर्मो वाऽनित्यधर्मो नित्यत्वानित्यत्वव्याप्यधर्मः । प्रकरणनिवृत्तः 
प्रकरणचिन्तानिवृत्तेः । तदिदमाह यदीति। गृह्यते निश्चीयते । उपसंहरति सोयमिति । 
सोयं प्रकरणसमः। न प्रकल्पते न शक्नोति ।।७।। 


साध्यसमलक्षणम्‌ 
सूत्रम-साध्याविशिष्ट: साध्यत्वात्साध्यसमः। ।८।। ` 











१२८ न्यायसूत्रम्‌ [ प्रथमाध्याये 


( भाष्यम्‌ ) 
द्रव्यं छायेति साध्यम्‌, गतिमत््वादिति हेतु: साध्येनाविशिष्ट: साधनीयत्वा- 
त्साध्यसमः । अयमप्यसिद्धुत्वात्साध्यवत्प्रज्ञापयितव्यः। साध्यं तावदेतत्‌-किं पुरुष- 
वच्छायाऽपि गच्छति, आहो स्विदावरकद्रव्ये संसर्पत्यावरणसन्तानादसन्निधिसन्तानो- 
ऽयं तेजसो गृह्यत इति । सर्पता खलु द्रव्येण यो यस्तेजोभाग आव्रियते तस्य तस्या- 
सत्निधिरेवाविच्छिन्नो गृह्यत इति। आवरणं तु प्राप्िप्रतिषेधः ।।८ ।। 
( खद्योतः ) 
साध्येत्यादि सूत्रम्‌ । यथा साध्येऽनिश्चितस्तथा, पक्षेऽप्यनिश्चितो हेतुः ““साध्य- 
समः" “असिद्ध इति यावत्‌ । अनेन स्वरूपासिद्धैकदेशासिद्धाश्रयासिद्धान्यथा- 
सिद्धानां सङ्ग्रहः, तेषामसिद्धत्वेन साध्याविशिष्टत्वात्‌ । अत्र च “असिद्धः साध्य- 
समः" इति वक्तव्ये साध्याविशि्टग्रहणमन्यतरासिद्धस्यापि सिद्धे; प्रागहेतुत्वज्ञापनार्थम्‌ । 
अन्यथाऽत्यन्तासिद्ध एव साध्यसमो नान्यतरासिद्धः, तस्य कदाचित्‌ सिद्धेः इति भ्रान्तः 
स्यात्‌ । साध्याविशिष्टत्वेन तु सोऽपि सङ्गृहीतः । 
एवञ्चान्यतरासिद्ध एव गृहीतः स्यान्नेतरेऽसिद्धाः, तेषामत्यन्तासिद्धत्वेन साध्या- 
विशिष्टत्वाभावात्‌ । अत एवोक्तं साध्यत्वादिति । यदि हि साध्यत्नासिद्धम्भवेत्‌ साध्यत्वा- 
देव च्यवेत । न खलु सिद्धं साध्यते । तस्मात्‌ साध्यत्वादेवासिद्धता । सा च कस्यचित्सर्वदा, 
कस्यचित्कादाचित्को इति सर्वेषामविशिष्टत्वम्‌ अतो नाव्याप्तिः । नापि साध्यत्वस्याति- 
प्रसक्त्याऽतिव्याप्तिः, हेत्वाभाससामान्यलक्षणपेक्षित्वाद्‌ विशेषलक्षणस्य । इति सत्रार्थः। 
किम्युरुषवदिति। अत्र भाष्यकारेण (क) स्वरूपासिद्धा- (ख) श्रयासिद्धा- (ग) न्यथा- 
सिद्धानां साधारणमुदाहरणमभिप्रत्योक्तं द्रव्यं छाया गतिमत््वादिति । तेषां विभजनं यथा 
वार्तिके । (क) यथैव द्रव्यत्वं छयायां साध्ये तथा गतिमत्त्वमपीति स्वरूपासिद्धिः। 
(ख) देशान्तरदर्शनाद्यदिकश्चिच्छायाया गततिमत््वं साधयेत्‌, तदाऽयं देशान्तर दर्शनमाश्रया- 
सिद्धो हेतुः स्यात्‌-सत्येव द्रव्यत्वे छायाया देशान्तरे दर्शनं स्यात्‌, द्रव्यभावस्त्वसिद्धः । 
(ग) उपेत्यापि देशान्तरे दर्शनं, तस्यान्यथासिद्धिः । छायाया यदैशान्तरे दर्शनं तत्‌ गति- 
मतत्वादन्यथापि भवति । अतो नावश्यं गतिमत्त्वमेव साधयति । आवरके द्रव्येऽपसर्पति तेजसो- 
ऽसन्निधिविशिष्टं द्रव्यं यदुपलभ्यते तदेव छायेत्युच्यते-इत्यादि वार्तिक स्पष्टम्‌ । तत्र परि- 
शुद्धिः - पक्षानिश्चयादाश्रयासिद्धिः, लिद्गस्यैवानिश्चयात्‌ स्वरूपासिद्धिः । व्याप्तेरनिश्चयाद्‌ 
व्याप्यत्वासिद्धिः । एतेषां चानिश्चयः सन्देहाद्राऽभावनिश्चयाद्रेति । 





द्वितीयाह्िकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ९१२९ 


( भाष्यचन्द्रः) 


द्रव्यं छायेति । छायेति पक्षः द्रव्यं द्रव्यत्वं वा साध्यमिति संशयः । सामाना- 
धिकरण्येन द्रव्यमेव साध्यं तदुक्तं भाष्यकारेण “शधर्मविशिष्टो धर्मी वा साध्यः यथा 
शब्दोऽनित्यः कृतकत्वादिति” । धर्मिविशिष्टो धर्मो वा साध्यः शब्दस्यानित्यत्वं कृत- 
कत्वादिति । छाया द्रव्यमिति साध्यमिदं मीमांसकादेः नैय्यायिकादिप्रतिहेतुरयम- 
सिद्धः। स एष आह अयमपीति। संशयविषयः स्वकोटि दर्शयति आहोस्विदिति। 
आवरकद्रव्ये पुरुषशरीरादौ संसर्पति गमनं कुर्वति । पुरुषस्य गमनकर्तृत्वेऽपि विभुद्र- 
व्यत्वेन छायाप्रयोजकत्वं नास्ति शरीरादेरविरलमूर्तद्रव्यत्वेन छायाप्रयोजकत्वमिति 
ज्ञेयम्‌ । विरलानि द्रव्याणि जलवायुतेजांसि न तेषां छायाऽस्ति कदाचिज्जलधारादेर्यदि 
छाया दृश्यते तदा पार्थिवसम्बन्धादेवेति मन्तव्यम्‌ । शरीरे कृतिश्च प्रयत्नवदात्म- 
संयोगः। व्यापारमात्रस्य कृतित्वात्‌ न मन्तव्यं कृतिर्यतन एवेति । उत्पादना हि सा आव- 
रणमात्रप्रतिषेधः प्रभाप्रतिषेधो वा। स च संयोगध्वंसस्तत्प्रागभावो वा नात्यन्ताभावः 
प्रकृते सम्भवति । तस्य त्रैकालिकत्वात्‌ । प्रागभावप्रध्वंसाभावाभ्यां तस्य विरोधात्‌ । 
ये तु भूतलादौ घटात्यन्ताभावं कल्पयित्वा तस्य चाविरोधं ताभ्यां कल्पयन्ति तेषां 
भाष्यकारादिमतविरोधात्‌ गौरवाच्च सा कल्पना हेया । केचिच्च सामयिकमत्यन्ता- 
भावमुत्पत्तिविनाशशालिनं कल्पयन्ति भूतले घटो नास्तीति नासीदित्यादिप्रतीतेश्चः। 
तदपि मन्दम्‌, यथाकालं प्रागभावप्रध्वंसाभ्यामेव प्रतीत्युपपत्तेः । ननु घटादे: प्राग- 
भावः स्वोत्पत््यधिकरणेऽस्ति कथं भूतलादौ स प्रतीयेतेति चेत्‌ नाभावानवबोधात्‌ । 
भावो नाम नोत्पत्तिरिदोक्ता किन्तु सम्बन्धः तस्य प्राक्कालीनः प्रतिषेधः प्रागभावः तेन 
संयोगप्रागभावोपि घटप्रागभाव इत्युक्तेः । इत्यलं लक्षणातिशयेनेति विरम्यते । तस्या- 
तपदेश्च प्रतिपन्नसन्तानः समूहः घनीभूतभावो बालसूर्यातपप्रभयोर्मिलितः यो वाऽऽत- 
प्रतिषेध एव पराङ्गणादौ न प्रभाप्रतिषेधः । छायावति तंत्रं वस्त्वन्तरस्य दर्शनात्‌ । दीप- 
प्रभावति गृहादौ तु प्रभाप्रतिषेधश्छाया तत्रातपासम्भवात्‌ । प्रतिषेधसन्तान एवासनिधिः 
सन्तान इत्याह भाष्यकृत्‌ सन्निधिर्भावः असन्निधिरभावः तेजसः प्रभातपान्यतरस्य गृह्यते 
साक्षात्क्रियते द्रव्येण देहादिना आवृयते असम्बन्धः क्रियते असनिधिरसंयोगः अवि- 
च्छिन्नो घनीभूतः । एकवचनं सामान्याभिप्रायेण । यः सन्तान इत्युक्तः तदिदमावरणं 
न्याचष्टे आवरणन्त्विति। प्राप्तिरत्र संयोगः तस्य प्रतिषेधः प्रध्वंसः प्रागभावो वा।।८ ।। 


कालातीतलक्षणम्‌ 
सूत्रम्‌--कालात्ययापदिष्ट : कालातीतः ।।९।। 








९३० न्यायसूत्रम्‌ [ प्रथमाध्याये 


( भाष्यम्‌ ) 
कालात्ययेन युक्तो यदर्थस्यैकदेशोऽपदिष्यमानस्य स कालात्ययापदिष्ट : काला- 
तीत इत्युच्यते! निदर्शनम्‌ - नित्यः शब्दः संयोगव्यङ््यत्वाद्‌ रूपवत्‌ । प्रागर्धं च 
व्यक्तेरवस्थितं रूपं प्रदीपघटसंयोगेन व्यज्यते । तथा च शब्दोऽप्यवस्थितो भेरीदण्ड- 
संयोगेन व्यज्यते, दारूपरणशुसंयोगेन वा । तस्मात्संयोगव्यङ््रयत्वाननित्यः शब्द : इत्ययम- 
हेतु: कालात्ययापदेश्गात्‌ । व्यञ्जकस्य संयोगस्य कालं न व्यङ्ग्यस्य रूपस्य व्यक्तेर- 
त्येति, सति प्रदीपघटसंयोगे रूपस्य ग्रहणं भवति, न निवृत्ते संयोगे रूपं गृह्यते । 
निवृत्ते दारूपरशुसंयोगे दूरस्थेन शब्द श्रूयते विभागकाले, सेयं शब्दस्य व्यक्ति : संयोग- 
कालमत्येतीति न संयोगनिर्मिता भवति । कस्मात्‌ ? कारणाभावाद्धि कार्याभाव इति । 
एवमुदाहरणसाधर्म्यस्याभावादसाधनमयं हेतुर्हेत्वाभास इति । अवयवविपर्यासवचनं 
न सूत्रार्थ:। कस्मात्‌ ? 
यस्य येनार्थसम्बन्धो दूरस्थस्यापि तस्य सः । 
अर्थतो ्यसमर्थानामानन्तर्यमकारणम्‌ ।। 
इत्येतद्रचनाद्विप्यसिनोक्तो हेतुरुदाहरणसाधमम्यात्तिथा वैधर्म्यात्साध्यसाधनं हेतु- 
लक्षणं न जहाति । अजहद्धेतुलक्षणं न हेत्वाभासो भवतीति । “अवयवविपर्यास- 
वचनमप्राप्तकालम्‌ःः (५-२-११) इति । निग्रहस्थानमुक्तं तदेवेदं पुनरुच्यत इति । 
अतस्तन्न सूत्रार्थः ।।९।। 
( खद्योतः ) 


कालात्ययेनेति । यस्य अपदिश्यमानस्य हेतुत्वेनोपन्यस्तस्य अर्थस्य धर्मिणः एक- 
देशः कालात्ययेन युक्तः स कालात्ययापदिष्टः कालातीत इत्युच्यते इति सम्बन्धः । अस्यापि 
हेत्वाभासस्य विषये प्राचीननवीनयोर्मतभेद इवाभाति । तथाहि कालात्ययेन युक्तो यस्य हेतो- 
रनुरूप एकदेशो हेतुविरोषणमिति यावत्‌ स कालात्ययापदिष्टः । यथा “नित्य: शब्द; 
संयोगव्यङ्गयत्वादि'"त्यत्र शन्दस्योपलब्धिकालमत्येति । यस्मिन्‌ काले शब्द्‌ उपलभ्यते 
तस्मिन्‌ काले संयोगो नास्तीति भवत्ययं कालात्ययापदिष्ट इति भाष्यवार्तिकयोः स्पष्टम्‌ । 
नवीनमतेन तु - यत्र प्रत्यक्षानुमानागमविरोधः “अनुष्णोऽमिर््रव्यत्वादिति'? ““अश्रावणः 
शब्दो गुणत्वादिति” शुचि नरशिरः कपालं प्राण्यङ्गत्वादिति च सर्वः प्रमाणतो विपरीत- 
निर्णयेन सन्देहविरशिष्टं कालमतिपततीति सोऽयं कालात्ययेनापदिश्यमानः कालातीत 
इति तात्पर्ये स्पष्टम्‌ । 


अनयोर्मतयोरसामञ्जस्यं विभाव्य तात्पर्यकारो हठादिव भाष्यपडिक्तमन्यथा व्या- 

ख्यातवान्‌ । तद्यथा - भाष्यकारः सूत्रं स्वपरमतसंश्लिषटं व्याचष्टे । (क) कालात्ययेन 
संशयकालात्ययेन युक्तो यस्यार्थेकदेशः । धर्मविशिष्टो हि धर्मी हेतोरपदिश्यमानस्यार्थः । 
स ह्यर्थ्यते हेतुना, तस्यैकदेशः साध्यधर्मः । स हि धर्मिणि बलवता प्रमाणेन तद्विपरीत- 
धर्मनिर्णयं कुर्वतः संशयकालमतिपातितः । स तादृशो हेतुः कालात्ययापदिष्टः कालातीत 
इति स्वमतेनार्थः । अत्र च पूर्वमेवोदाहतमिति पौनरक्त्यान्नोदाहतम्‌ । (ख) परमते तु काला- 
त्ययेन युक्तो यस्य हेतोरनुरूप एकदेशो हेतुविशेषणं स कालात्ययापदिष्ट इति योजना । 
परमतेनैव निदर्शनमाह निदर्शनमिति ।। | 


अत्रास्य स्वपरमतविभागस्य मूलम्मृग्यम्‌, उक्तयोश्च मतयोः कतरदभाष्यपङक्तत्या 
स्पष्टं सूचितं कतरच्च हठादिव तत्रारोपितं स्वमते नोदाहरणमनुपन्यस्य परमतेनैवो- 
दाहरणमुपन्यस्तवान्‌ भाष्यकार इति भाष्यकाररीत्यनुकूलन्नवेत्यत्र च सुधिय एव प्रमाणम्‌ । 
तात्पर्ये तेनार्थशब्दः पक्षपरम्‌, भाष्यमतेन तु हेतुपरमिति विवेकः । हेतुवद्‌ यद्‌ आभासते 
तदेव हेत्वाभासनामार्हति । नवीनाभिमतविरुद्धे हेतौ हेतोराभासोऽपि नास्ति । भाष्याभि- 
मते त्वांशिक्येवानुपपत्तिरिति भवत्येवाभासो हेतोः । 


भाष्योक्तलक्षणे कैशचिदाक्षिप्तम्‌ - असिद्धविशोषणतयाऽयं हेत्वाभासोऽसिद्ध एव 
स्यान्न हेत्वाभासान्तरमिति । परमेतैराक्षेप्तृभिरिदं विस्मृतं यद्‌ भाष्यकारादिभिः प्राचीनै- 
भागासिद्धो हेत्वाभासत्वेन नोद्धावितः। अथ च भागासिद्धस्यैव भाष्योक्तकालातीतेऽन्त- 
भावसम्भवः। 

अत्र बौद्धनैयायिकेन सूत्रमन्यथा व्याख्याय दूषितम्‌ । तद्यथा प्रतिज्ञानन्तरं हि 
हेतोः “कालः“ । तमतीत्य हेतुः पश्चादपदिश्यमानः कालातीतो भवति । यथा अनित्यः 
शब्दो घटादिवदित्यक्ते “कस्मात्‌” इत्यनुयुक्तो ब्रूते- “कृतकत्वात्‌” इति । अयमेव हेतुः 
“कालातीतः” इति । | 

एवं सूत्रर्थमुपवर्ण्य ततरक्षेपः कृतः । कस्मादिति यः प्रश्नः स किं निराकाङक्ष 
वादिन्युद्धवत्युत साकाङ्क्षे । यदि निराकाङ्क्षे - “न्यूनम्‌ एवास्य निग्रहस्थानम्‌, न हेत्वा 
भासः हेतोः सर्वथाऽप्रयोगात्‌ । प्रयुक्तो हि हेतुर्हत्वाभासः स्यान्नाप्रयुक्तः । अथ साकाङ्क्षे 
वादिनि प्रतिवादिनः प्रशनः, तदा पश्चादपि प्रयुक्तोऽसौ हेतुरेव. । न ह्यसौ तदा नं साध्याविना- 
भूतोऽपक्षधर्मो वा । तस्मान्न कालातीतो नाम हेत्वाभासोऽस्ति । 


तदेतद्‌ दूषणमेतद्रयाख्यानानभ्युपगमेन परिहरति - अवयवेति । तदेवेदमिति । 
यदुक्तार्थमेव सूत्रं स्यात्तदा यदेवाप्राप्तकालन्निग्रहस्थानतयोक्तन्तदेव कालाती ताभिधहेत्वा- 


भासत्वेनोक्तं स्यात्ततश्च पुनरुक्तिरेव स्यादित्यर्थः ।। 
९५य्या 

(भाष्यचन्द्रः) 

कालात्ययेन विशिष्टस्य हेतोः । स्वविशेषणविशेषान्यतरकालात्ययेन युक्तः तदटूत्ति- 
रित्यर्थः । यदर्थस्येति कर्मधारयो लिङ्गाबोधकः । एकदेशो विशेषणं विशेष्यं वा । अप- 
दिश्यमानस्य कथ्यमानस्य व्यक्ते ज्ञानात्‌ । कारकपदोत्तरभावप्रत्ययेन क्रियोच्यत इत्यभि- 
प्रायेणेदमुक्तम्‌ । केचित्तु सूत्रमिदमन्यथा व्याचक्षते । प्रतिज्ञोत्तरमुदाहरणादिपूर्वकालो 
हेतुवचनस्य तं कालमत्येति हेतुवचनं कालात्ययापदिष्टो हेत्वाभास इति तनिषेधति अव- 
यवेति। न सूत्रार्थः न सूत्रतात्पर्यविषयः किन्तु हेतुवचनार्थ एव । पृच्छति कस्मादिति। 
अस्यायमाशयः हेतुशन्दस्तु उभयत्र प्रयुज्यते हेतौ तद्रचने चेति । अतो हेतुवचनमपि 
विपरीतकाले प्रयुक्तं कालात्ययापदिष्टो हेत्वाभासो भवत्येवेति कथं ज्ञातव्यमर्थ- 
परमेवेति । तत्र ज्ञापनमाह यस्येति । एतद्रचनात्‌ न्यायतत्त्वविदामिति शेषः ।।९ ।। 


इति श्रीभाष्यचन्द्रे हेत्वाभासप्रकरणभाष्यचद्िका । 


३. छलप्रकरणम्‌ (९०-९७) 
८ भाष्यम्‌ ) 
अथ छलम्‌- 
छललश्षणम्‌ 
सूत्रम्‌--वचनविघातोऽर्थविकल्पोपपतत्या छलम्‌ ।।१०।। 
८ भाष्यम्‌ ) 
न सामान्यलक्षणे छलं शक्यमुदाहतुम्‌ । विभागे तूदाहरणानि ।।९०।। 
( खद्योतः ) 
अथ छलमिति । साधनवादी प्रमादी प्रतिवादी वा सदुत्तरसमाधानयोरस्पूर्तौ 
जिगीषुस्तदाभासमपि ब्रूयादिति तदाभासन्युत्पादनावसरः। तत्रापि जाते: स्वपक्षन्याघा- 
तापादकत्वेन जघन्यत्वात्‌, छलस्य च तात्पर्यतो दृष्टत्वेऽपि वचनतोऽदुष्टत्वात्‌, अस्पर्ति- 
दशायामपि तदेव प्रथमं प्रयोक्तव्यम्‌ । तस्याप्यस्फूतौ जातिरिति जातेः पूर्व छलोदेशः । 
अर्थविकल्पेति । यथा वक्तुरभिमतस्ततो विरुद्धः “अर्थः” - तस्यं “विकल्पः” 
कल्पना - सैव “उपपत्तिः? तयेत्यर्थः । 
(भाष्यचनद्रः) 
अथ छलम्‌--अथ छलं निरूप्यत इति शेषः । वचनं वादिवचनं विहन्ति विपरीत- 

तात्पर्यकं करोति ज्ञापयतीति यावत्‌ । करोतेराख्यातस्यानचश्च प्रतिपादनोत्पादनार्थ- 
कत्वं यथासम्भवं तत्र तत्र ज्ञातव्यं व्युत्पित्सुभिरिति। विहन्ति येन वचनविशेषेण पर- 
वचनं स वचनविशेषो वचनविघातच्छलम्‌ । अर्थविकल्पस्तदर्थविशेषः तस्योपपत्ति- 
रसम्भवः तया विभागे विशेषणज्ञापने सति तुशब्दोऽविभागं व्यावर्तयति । उदाहरणानि 
शक्यानीति शेषः।।९०।। 
( भाष्यम्‌ ) 
विभागश्च - 


सूत्रम्‌- तत्तिविधम्‌-वाक्छलं सामान्यच्छलमुपचारच्छलं चेति।।११।। 
( भाष्यचन्द्रः) 
विभागश्च क्रियत इति शेषः।।११९।। 
वाक्रखललक्षणम्‌ 
८ भाष्यम्‌ ) 
तेषाम्‌ - 
सूत्रम्‌-अविशेषाभिहितेऽर्थे वक्तुरभिप्रायादथान्तरकल्पना 
वाक््‌खूलम्‌ ।।१२।। 
( भाष्यम्‌ ) . 
नवकम्बलोऽयं माणवक इति प्रयोगः । अत्र नवः कम्बलोऽस्येति वक्तुर- 
भिप्रायः। विग्रहे तु विशेषो, न समासे । तत्रायं छलवादी वक्तुरभिप्रायादविव- 
क्षितमन्यमर्थं नव कम्बला अस्येति तावदभिहितं भवतेति कल्पयति, कल्पयित्वा चा- 


सम्भवेन प्रतिषेधति ~ एकोऽस्य कम्बलः कुतो नव कम्बला इति। तदिदं सामान्यशब्दे 
वाचि छलं वाक््छूलमिति । 


अस्य प्रत्यवस्थानम्‌-सामान्यशब्दस्यानेकार्थत्वेऽन्यतराभिधानकल्पनायां विशेष- 
वचनम्‌ । नवकम्बल इत्यनेकार्थाभिधानम्‌ ~ नवः कम्बलोऽस्येति नव कम्बला 
अस्येति । एतस्मि््रयुक्ते येयं कल्पना नव कम्बला अस्येत्येतद्धवताऽभिहितं तच्च न 
सम्भवतीति । एतस्यामन्यतराभिधानकल्पनायां विशेषो वक्तव्यः । 


यस्माद्विशोषो विज्ञायतेऽयमर्थाऽनेनाभिहित इति । स च विशेषो नास्ति । तस्मा- 
म्मिथ्याभियोगमात्रमेतदिति । प्रसिद्धश्च लोके शब्दार्थसम्बन्धोऽभिधानाभिधेयनियम- 

नियोग: । अस्याभिधानस्यायमर्थोऽभिधेय इति समानः: सामान्यशब्दस्य, विशेषो विशिष्ट 
शब्दस्य । प्रयुक्तपूर्वाथ्मे शब्दा अर्थे प्रयुज्यन्ते नाप्रयुक्तपूर्वा: । प्रयोगश्चार्थसम्प्रत्य- 
यार्थ: । अर्थप्रत्ययाच्च व्यवहार इति । तत्रैवमर्थगत्यर्थे शब्दप्रयोगे सामर्थ्यात्सामा- 
न्यशब्दस्य प्रयोगनियम: । अजां ग्रामं नय सर्पिराहर ब्राह्मणं भोजयेति सामान्यशब्दाः 
सन्तोऽर्थावयवेषु प्रयुज्यन्ते । सामर्थ्याद्यत्रार्थक्रियादेजना सम्भवति तत्र प्रवर्तन्ते । नार्थ- 
सामान्ये क्रियादेज्ना सम्भवेत्‌ । एवमयं सामान्यजब्दो नवकम्बल इति योऽर्थ: सम्भवति 
नवः: कम्बलोऽस्येति तत्र प्रवर्तते । यस्तु न सम्भवति नव कम्बला अस्येति तत्र न 
प्रवर्तते । सोऽयमनुपपद्यमानार्थकल्पनया परवाक्योपालम्भस्ते न कल्पत इति।।९२।। 
( रद्योतः ) 

यस्मादिति- वचनादिति शोषः । अभिधानेति । अभिधानाभिधेययोर्यो “नियमः - 
अयमेवार्थोऽस्य शब्दस्य, अयं शब्दो वाचकोऽस्यैवार्थस्येति तत्र य; पुरुषस्य “नियोगः 
अस्मादयमेव बोद्धव्य इत्याकार ः। समान इति । सामान्यशब्दस्य समानः विशेषशब्दस्य 
च विशेषो नियोग इति योजना । अर्थगत्यर्थ इति । अर्थावगमार्थे इति यावत्‌ । अर्थावय- 
वेष्विति - अर्थविशेषेष्वित्यर्थः । विशेषो हि सामान्यस्यावयवो भवति । 

न कल्पत इति । न सङ्कतकरणावस्थायां वृद्धव्यवहारे वा कश्चिच्छन्दः कश्चिदर्थ 
शृद्खग्राहिकतया बोधयति । अपि तु सामान्यद्रारेणार्थ-प्रकरणादिसहकारी विशेषे वर्तते । 
तस्मात्रैव प्रतिपादयितुरपराधो यदविशेषशन्दैर्विशेषान्तरं प्रतिपादयति । किन्तु सङ्कत- 
स्यैवायमपराधो यो विशेषमपहाय सामान्ये वर्ति। तस्माद्यथासङ्कतम्बोधयन्नापराध्यः 
प्रयोक्तेति । 

( भाष्ययन्द्रः) 

वाकूछूलं समासादिवृत्तिशन्दविषयमित्याह नवकम्बलोयमिति । विग्रहस्थित- 
मितिपदमर्थपरं वक्तुरिति कर्तरि षष्ठी । अभिप्राय इति कर्मणि घञ्‌ । विग्रहे तु विग्रह 
एव सप्तमीयं विषये । अनेकार्थाभिधानमिति । अनेकत्वं विशेषणं न तु विशेष्यं । 
अनेकत्वं नानात्वमर्थस्य । एकत्वनवत्वसंख्या भेदात्‌ । तदिदं नानात्वं विशेषणविरोषणे । 
कथं वृत्तिशब्देन पुरुषो वाच्य दति चेत्‌ । गोण्येत्यवेहि । छलपरिहारोपायं दर्शयति 

एतस्यामिति । मिथ्याभियोगो वक्तुरनभिमतारोपः । तन्मात्रं तद्वचनमित्यर्थः । शब्दार्थ- 
सम्बन्धः श्न्दार्थयोरभिधानाभिधेयभावः' अभिधानाभिधेयनियमः अभिधानस्याभि- 


१. अभिधानाभिेययोर्यो नियमोऽयमेवार्थोऽस्य शब्दस्य अयं शब्दो अस्यैवार्थस्येति तत्र यः पुरुषस्य 
नियोगः अस्मादयमेव बोद्धव्य इत्येवमाकारः: इति तात्पर्यटीकाकृतः। 

धेयविषये सम्भवति नियमस्तात्पर्य वक्तुरभिप्रायस्तेन नियुज्यतेऽत्र श्रोतेति नियोगः अधि- 
करणे घञ्‌ । श्रोत्रा वक्तुस्तात्पर्यमनतिक्रम्य शब्दार्थो बोद्धव्यः इति नियोजना । लोके 
न्यायविदीत्यर्थः । लोकते न्यायेनेति लोकः । समानोऽर्थो विशेषोऽर्थ इत्यनुषङ्कः । 
समानोऽविवक्षितविशेषः कथमेकविधशब्देन नानाविधोऽर्थो वाच्य इत्यत आह प्रयु- 
क्तेति । पूर्व प्रयुक्ताः प्रयुक्तपूर्वाः, सहसुपेति समासः । भूतपूर्वे चरडितिसूत्रे भगवता 
पाणिनिना पूर्वपदस्य पूर्वनिपातस्य प्रदर्शनात्‌ एवं दृष्टपूर्वादिशब्दाः साधवो जेयाः । पूर्व- 
मिति द्वितीयान्तमतीतकालवाचि कालाध्वनोरत्यन्तसंयोग इत्यधिकरणे द्वितीया । अर्थे 
स्वस्वविवक्षितेऽरथे प्रयुज्यन्ते आधुनिकैरिति रोषः, स्वेच्छयाऽर्थान्तरकल्पनान्याय- 
त्वान्न कर्तव्येत्याह ~ नाप्रयक्तेति । अर्थगत्यर्थे अर्थप्रत्ययप्रयोजनके । सामर्थ्यात्‌ शन्द- 
शक्तेः द्रय्यपि वृत्तिः शब्दस्य सहकारिकारणतया सामर्थ्यशक्तिपदाभ्यामुच्यत इति 
बोध्यम्‌ । अर्थावयवेषु अर्थविशेषेषु । अर्थक्रिया आहरणादिरूपा देशना नियोजना । 
प्रवर्तनेति । नियोज्ये इति शेषः । सर्वोपि नियोज्यं स्वार्थ साधयतीत्याह- एवमिति । 
प्रवर्तते प्रवृत्ति प्रमां करोति । तेन कल्पत इति पूर्ववादिकर्तृकोपालम्भः।।९२।। 


सामान्यच्छललक्षणम्‌ 


सूत्रम्‌-सम्भवतोऽर्थस्यातिसामान्ययोगादसम्भूतार्थकल्पना 
सामान्यच्छलम्‌ ।। ९३ ।। 
( भाष्यम्‌ ) 
अहो खल्वसौ ब्राह्मणो विद्याचरणसम्पन्न इत्युक्ते कथिदाह सम्भवति ब्राह्मणे 
विद्याचरणसम्पदिति । अस्य वचनस्य विघातोऽर्थविकल्पोपपत््याऽसम्भूतार्थकल्पनया 
क्रियते- यदि ब्राह्मणे विद्याचरणसम्पत्सम्भवति व्रात्येऽपि सम्भवेत्‌, व्रात्योऽपि ब्राह्मणः, 
सोऽप्यस्तु विद्याचरणसम्पन्न इति । 
यद्विवक्षितमर्थमाप्नोति चात्येति च तदतिसामान्यम्‌ । यथा ब्राह्यणत्वं विद्या- 
चरणसम्पदं क्वचिदाप्नोति क्वचिदत्येति । सामान्यनिमित्तं छलं सामान्यच्छलमिति । 
अस्य च प्रत्यवस्थानम्‌-अविवक्षितहेतुकस्य विषयानुवादः, प्रशं सार्थत्वाद्‌- 
वाक्यस्य । तदत्रासम्भूतार्थकल्पनानुपपत्तिः । यथा सम्भवन्त्यस्मिरषेत्रे शालय इति- 
अनिराकृतमविवक्षितं च बीजजन्मप्रवृत्तिविषयस्तु क्षेत्र प्रशस्यते । सोऽयं क्षे्रानु- 
वादो नास्मिन्‌ शालयो विधीयन्त इति । बीजात्तु शालिनिर्वृत्तिः । सती न विवक्षिता । 
एवं सम्भवति ब्राह्मणे विद्याचरणसम्पदिति सम्पद्विषयो ब्राह्मणत्वम्‌, न सम्पद्धेतुः। न 

चात्र हेतुर्विवक्षितः। विषयानुवादस्त्वयं प्रशं सार्थत्वाद्‌ वाक्यस्य सति ब्राह्यणत्वे 
सम्पद्धेतु: समर्थ इति । विषयं च प्रशंसता वाक्येन यथा हेतुतः फलनिर्वृत्तिनं प्रत्या- 
ख्यायते । तदेवं सति वचनविघातोऽसम्भूतार्थकल्पनया नोपपद्यत इति ।।९३।। 
( द्योतः ) 
विषयानुवाद इति । सम्पद्विषयस्य ब्राह्यणत्वस्यानुवाद इत्यर्थः । नास्मिन्निति । एता- 
दुशम्प्रशस्तं क्षेत्रं यद्र बीजवपनमपि विना शालयो रोहन्त्येवेत्यर्थः । 
( भाष्ययन््रः) 
विघातेति भावघजन्तम्‌। असम्भूतार्थकल्पनयेति । क्रियत इति क्रिया क्रिया- 
कारकयोः पृथक्त्वप्रतिपादनात्‌ । उपनयनपूर्वकगायत्रीमात्रपरि ग्रहेणापि हीने । सम्भवेत्‌ 
स्यात्‌ । व्रात्योपि ब्राह्मणो जात्येति शेषः । वक्तुरभिप्रेतो ब्राह्मणः सर्वसंस्कार गुण- 
वान्‌ । ब्राह्यणो हि द्विविधो जात्या गुणेन चेति गुणश्च यथाविधिर्गभाधानादि साङ्गवेदा- 
ध्ययनपूर्वकस्तदर्थज्ञानानुष्ठानपर्यन्तः नैष्ठिक ब्रह्मचारिणो विचारणसम्पत्तियोगात्‌। अयन्तु 
जातिमात्रब्राह्मणत्वमादाय दूषयति । सूत्रस्थसामान्यपदं तत्परमिति व्याचष्टे । यद्विवक्षि- 
तमर्थमित्यादिना । अर्थं विद्याचारसम्पत्तिमाप्नोति सामानाधिकरण्येन सम्बन्धेन सम्ब- 
ध्नाति अत्येति तदभावं तेनैवाप्नोति यत्तदतिक्रान्तं व्यभिचारिसामान्यमतिसामान्यम्‌ । 
उदाहरति यथेति । क्वचिदुक्तसंस्कारवति पुरुषे । सामान्यनिमित्तमतिसामान्यप्रयुक्तं 
सामान्यं निमित्तं यस्येति विग्रहात्‌ सामान्यच्छलमिति मध्यमपदलोपीसमासः । 
प्रत्यवस्थानं निराकरणम्‌ । अविवक्षितहेतुकस्याविवक्षितहेतुभावस्य ममेति शोषः। 
स्वाभिप्रायमाह-प्रशं सार्थत्वादिति । तत्तस्मात्‌ । अत्र यथा विवक्षिते क्षत्रे गुणवत्याम- 
जितशालौ भूमावित्यर्थः । सम्भवन्ति शंसन्ते । अनिराकृतं न सम्भवन्तीति न प्रति- 
षिद्धम्‌ । प्रवृत्तिविषयः प्रवृत्तियोग्यं क्षत्रं विवक्षितगुणवती भूमिः । प्रशस्यते स्मर्यते 
निवृत्तिर्निष्पत्तिः सती विद्यमाना। पक्षेप्यतिदिशति। एवं ब्राह्मण इति । सम्पद्विषयः 
सम्वादनाविषयः विद्याचारसम्पादनायोग्यतावच्छेदकमित्यर्थः। न सम्पद्धेतुर्विवक्षित 
इति शेषः । हेतुपदमत्र ज्ञापकपरम्‌ । यद्रा संपद्विषयो विद्याचारसम्पद्धेतुकं न तद्धेतु- 
विवक्षित इति शेषः । संप्द्धतर्विद्याचारसम्पद्धेतुः । उपनीयवेदाध्ययनादिसमर्थः तत्फलद 
इत्यर्थः ।।१३।। 


उपयारच्छललक्षणम्‌ 
सूत्रम्‌--धर्मविकल्पनिर्देशोऽर्थसद्धावप्रतिषेध उपचारच्छलम्‌ ।।९४।। 

( भाष्यम्‌ ) | 

अभिधानस्य धर्मो यथार्थप्रयोगः । धर्मविकल्पोऽन्यत्र, दृष्टस्यान्यत्र प्रयोगः। 
तस्य निर्देशे धर्मविकल्पनिर्देशे । यथा मञ्चा : क्रोशन्तीति- अर्थसद्धावेन प्रतिषेधः मञ्चस्थाः 
पुरुषा क्रोशन्ति न तु मञ्चा : क्रोशन्ति । का पुनरन्रार्थविकल्योपपत्तिः ? अन्यथा प्रयुक्त- 
स्यान्यथाऽर्थकल्पनम्‌ । भक्त्या प्रयोगे प्राधान्येन कल्पनमुपचारविषयं छलमुपचार- 
च्छलम्‌ । उपचारो नीतार्थ: सहचरणादिनिगमित्तेन, अतद्धावे तद्रदभिधानमुपचार इति । 

अत्र समाधिः प्रसिद्धे प्रयोगे वक्तुर्यथाभिप्रायं शब्दार्थयोरभ्यनुज्ञा प्रतिषेधो वा, 
न च्छन्दतः । प्रधानभूतस्य शब्दस्य भाक्तस्य च गुणभूतस्य प्रयोग उभयोर्लोकसिद्धुः । 
सिद्धे प्रयोगे यथा वक्तुरभिप्रायस्तथा शब्दार्थावनुज्ञेयौ प्रतिषेध्यौ वा, न च्छन्दतः । 
यदि वक्ता प्रधानशब्दं प्रयुङ्क्ते यथाभूतस्याभ्यनुज्ञाप्रतिषेधो वा, न च्छन्दतः । अथ 
गुणभूतं तदा गुणभूतस्य । यत्र तु वक्ता गुणभूतं शब्दं प्रयुङ्क्ते प्रधानभूतमभिप्रेत्य परः 
प्रतिषेधति, स्वमनीषया प्रतिषेधोऽसौ भवति न परोपालम्भ इति ।। १४ ।। 

( खद्योतः ) 


धर्मत्यादि सूत्रम्‌ । वादी स्वोक्तौ लक्येऽ्थे पदप्प्रयुङक्त प्रतिवादी तत्पदस्य वाच्यार्थ 
तात्पर्येण लक्ष्यम्प्रतिषेधति। तदेतदुपचारच्छलमिति भाष्यानुसारी सूत्रार्थः । “न तदर्था- 
न्तरभावादिति” षोडशसूत्रवार्तिकि वाक्छलोपचारच्छलयोर्भदवर्णने -““एकत्र (वाक्‌छले) 
धर्मः प्रतिषिध्यते, एकत्र (उपाचारच्छले) धर्मी” इत्यक्तम्‌ । तदनेनास्य सूत्रस्याक्षरानु- 
सार्यन्य एवार्थः प्रतिभाति । ““धर्मविकल्पनिर्देशे - यदा वादी धर्मपरं वचनं प्रयुङ्क्ते - 
““अर्थसद्धावनिषेधः”? प्रतिवादी तु अर्थस्यैव धर्मिणः, न धर्मस्य, सद्धावं निषेधति- तदा 
“उपचारच्छलम्‌" इति । 


अभिधानस्येति । “अभिधानस्य शब्दस्य ““धर्मः”` प्रयोगः । तस्य “विकल्पः” 
दरैविध्यम्‌। तस्य द्विविधः प्रयोगः, प्रधानो भाक्तश्च । तत्रापि प्रधान एव “यथार्थः” ओत्सर्गिक 
इति भावः । तस्य तु क्वचिदपवादादभाक्तप्रयोगोऽप्याश्रियते । 

तस्येति । “तस्य धर्मविकल्पस्य “निर्देशे धर्मविकल्पनिर्दशे इति सूत्रसमास- 
विग्रहः । किन्तु वाक्ये यतोऽर्थस्य निर्देशो न भवत्यतोऽत्रारुचिस्तात्पर्यकारस्य । यस्य मतेन- 
“र्मविकल्येन निर्देशे” इत्येव विग्रहः । तत्र च “निर्देशे” इत्यस्य “वाक्ये” इत्यर्थः । 
निर्विंश्यतेऽनेनेति व्युत्पत्त्या । का पुनरिति । अर्थविकल्पोपपत्तेः सर्वत्र छलेष्वावश्यकत्वम्‌ । 
यथोक्तं छलसामान्यलक्षणे दशमे सूत्रे । 


ननु यद्यन्यत्र वष्टस्यान्यत्र प्रयोगो हेतुः सर्वं सर्वत्र प्रयुज्येतेत्यत आह नीतार्थं इति । 

प्रापितार्थः इति यावत्‌ । अन्यत्र दृष्टस्यान्यत्र प्रयोगः सम्बन्धादेव भवतीति नातिप्रसङ्ग इत्यर्थः 
अत्र समाधिरितिप्रतिविधानमुपचारच्छलस्येति शेषः । छन्दतः, इत्यस्य स्थाने “छलतः 
पाठः इति केचित्‌ । छन्दतः स्वेच्छयेत्यर्थः । छद्मनेति तात्पर्यकृतः । 
(भाष्यचन्द्रः) 
धर्म: स्वभावः । यथार्थमर्थमनतिक्रम्य स्वार्थ एव प्रयोग इत्यर्थः । स्वार्थश्च द्विविधो 
गौणो मुख्यश्चेति। तत्र गौणमाह अन्यत्र प्रयोग इति । तस्य गौणस्य निर्देशे प्रयोगे वाक्ये 
इति यावत्‌। उदाहरति यथेति। अत्र पुरुषमञ्चयोः सादृश्यं गुणः । वृष्टिवातादिभिर- 
विकृतत्वं तत्‌। अर्थसद्धावेनेति। विशेषणे तृतीया । तत्कर्मकप्रतिषेध इत्यर्थः । प्रति- 
षेध इति करणघजन्तम्‌ । तमुदाहरति मञ्चस्था इति । 
= अर्थासत्वमाशङ्कय पृच्छति का पुनरिति । अन्यथा गौण्या वृत्तया प्रयुक्तस्य शब्दस्य 
अन्यथा मुख्यया वृत््यार्थकल्पनं अर्थप्रयोगकल्पनं तदिदमाह भक्त्या इत्यादि । 
उपचारविषयम्‌ उपमया भक्त्या चार्यते उच्चार्यत इत्युपचारः स विषयो यस्य छलस्य 
तत्तथा । उपचारछूलमिति सप्तमीतत्पुरुषः । नीतोऽन्यत्र प्रापितोऽर्थो मञ्त्वादिर्यन स 
तथा । सहचरणादिनिमित्तेनेति । आदिपदमिदं सहचरणादिसूत्रस्थप्रकृतोपयुक्तनिमित्त- 
माह । तत्सूत्रं यथा सहचरणस्थानतादर्थ्यवृत्तमानधारणसामीप्ययोगसाधनाधिपत्येभ्यः 
ब्राह्मणमञ्चकटराजसक्तुचन्दनगङ्धाशाटकान्नपुरुषेष्वतद्धावे तदुपचार इति । अत्र प्रयोगः 
सहचरणाद्यष्टं भोजयेदिति १ स्थानान्मञ्चाः क्रोशन्तीति २ तादर्थ्यात्‌ व्यूह्यमानेषु तृण- 
विशेषेषु कटं करोतीति वृत्ताद्यमो राजा कुबेरो राजेति ४ मानात्‌ आढकं सक्तव 
इति ५ धारणात्‌ तुला चन्दनमिति ६ सामीप्यात्‌ गङ्खायां गावश्चरन्तीति ७ योगात्‌ 
नीलः शाटक इति ८ साधनात्‌ अन्नं प्राणा इति ९ आधिपत्यात्‌ अयं पुरुषो न च 
कुलमिति १०। न छन्दतः न स्वया स्वमनीषया न तु न्यायेन परोपालम्भः त्वया 
युक्तमित्यादिरूपं वाच्यम्‌ ।।१४।। 


सूत्रम्‌-वाक्छलमेवोपचारच्छलं तदविशेषात्‌ ।। १५।। 
( भाष्यम्‌ ) 


न वाक्छलादुपचारच्छलं भिद्यते, तस्याप्य्थान्तरकल्पनाया अविषेषात्‌ । इहापि 
स्थान्यर्थो गुणशब्दः, प्रधानशब्द : स्थानार्थं इति कल्पयित्वा प्रतिषिध्यत इति।।९५।। 


( खद्योतः ) 
वाक्छलमिरि सूत्रम्‌ । परीक्षापर्वणः सन्निधानात्‌ तदर्थं लक्षणपर्वण्यपि सूत्रकार- 

श्छललक्षणं परीक्षितुमुपक्रमते। इहापीति । यथा वाक्‌छले नवीनार्थो नवशब्दः सद्भयाभेदे 
विकल्पितस्तथोपचारच्छलेऽपि मञ्चस्थपुरुषार्थो मञ्चशब्दो मञ्जर्थ एव कल्पित इति साम्यम्‌ । 


(भाष्यचन््धः) 
लाघवादत्रैवाध्याये छलपरीक्षासूत्राणि कृतानि व्याचष्टे नेत्यादिना भाष्येण! न 
भिद्यते न भेदेन ज्ञाप्यते कर्मकर्तरि प्रयोगोयं तस्योपचारच्छलस्य अर्थान्तरकल्पनायां 
भावे जड; । ण्यासश्रन्थोयुजितिसूत्रेण तद्विशेष्यम्‌। अविशेषादिति । उभयत्र समान- 
धर्मादित्यर्थः । तस्य विशेषो भेदक इति भावः ।।१५।। 


सूत्रम्‌--न, तदर्थान्तरभावात्‌ ।।९६।। 


( भाष्यम्‌ ) 
न वाक्छलमेवोपचारच्छलं तस्यार्थसद्धावप्रतिषेधस्यार्थान्तरभावात्‌ । कुतः ? 
अर्थान्तरकल्पनातः । अन्या ह्यर्थान्तरकल्पना अन्योऽर्थसद्धावप्रतिषेधः इति।।९६।। 
( खद्योतः ) 


अन्येति । एकत्र- उपचारच्छले वस्तुसद्धावः प्रतिषिध्यते, अन्यत्र वाक्‌छले वस्त्व- 
भ्यनुज्ञाय कम्बलयोगमप्यभ्युपगम्य कम्बलस्यानेकतारूपो धर्मः प्रतिषिध्यते । एकत्र धर्मः 
प्रतिषिध्यतेऽन्यत्र धर्मी । सोऽयमतिमहान्‌ विशेष इति वार्तिकमतेन । भाष्यमतेन तु- उपचार. 
च्छले भाक्तमर्थ विहाय प्रधानस्यार्थस्य कल्पना, वाक्ले तु नवसंख्यात्वरूपस्यार्थस्य 
सर्वथा प्रतिषेध एवेति विशेषः। 

अत्र तात्पर्यम्‌- मञ्चाः क्रोशन्तीत्यत्र क्रोशनं विधीयते, मञ्चा इति त्वनूद्यते । अत एव 
गुणे त्वन्र्याय्यकल्पनेति मञ्चा हत्येतदप्रधानमनूद्यतया भाक्तम्‌, न तु क्रोशनमेव वस्तु प्रति- 
षिध्यते “नैव मञ्चाः क्रोशन्तीति” छलवाक्येन । “नवकम्बलो देवदत्त” इति वाक्ये तु 
देवदत्तमनूट्य नवत्वविशिष्टः कम्बलो विधीयते । तत्र न विधेयस्य वस्तुतः कम्बलस्य सद्भावः 
प्रतिषिध्यते, किन्तु तदेकदेशस्यानेकतायाः इति महान्‌ भेद इति । 

(भाष्यचयन््रः) 
समाधत्ते वागिति ।।९६।। 


सत्रम्‌--अविरोषे वा किञ्चित्साधम्यादेकच्छलप्रसङ्गः ।। ९७ ।। 


( भाष्यम्‌ ) 
छलस्य द्वित्वमभ्यनुज्ञाय त्रित्वं प्रतिषिध्यते, किञ्चित्साधर्म्यात्‌ । यथा चायं 

हेतुस्त्रित्वं प्रतिषेधति तथा द्वित्वमप्यभ्यनुन्ञातं प्रतिषेधति । विद्यते हि किञ्चित्साधर्म्य 
दरयोरपीति । अथ द्वित्वं किञ्ित्साधर्म्यान्न निवतंते त्रित्वमपि न निवर्त्स्यति ।। ९७ ।। 

( द्योतः ) 

प्रतिषिध्यत इति - पञ्चदशसूत्रे शङ्ककेनेत्यर्थः । 

( भाष्यचन्द्रः) 

किञ्चित्साधर्म्यप्रयुक्ताभेदागीकारे दोषमाह छलस्येति । न निवर्तति न निवृत्त्यांगीक्रियते 
न निवर्त्स्यति न निवृत्याङ्खीकरिष्यते ।।१७।। 


इति श्रीन्यायपञ्चाध्यायीभाष्यचन्द्रे छलप्रकरणभाष्यचन्द्रिका ।। 


(४) पुरूुषाशक्तिलिङ्खदोषसामान्यप्रकरणम्‌ (९८ - २ ०) 
जातिलक्षणम्‌ 
( भाष्यम्‌ ) 
अत ऊर्ध्वम्‌ - 


सूत्रम्‌- साधर्म्यवेधर्म्याभ्यां प्रत्यवस्थानं जातिः ।। ९८ ।। 
( भाष्यम्‌ ) 
प्रयुक्ते हि हेतौ य: प्रसद्भो जायते स जातिः । स च प्रसङ्गः साधर्म्यवैधर्म्याभ्यां 
प्रत्यवस्थानमुपालम्भः प्रतिषेध इति । “उदाहरणसाधर्म्यात्साध्यसाधनं हेतु" रित्यस्यो- 
दाहरणवेधर्म्येण प्रत्यवस्थानम्‌ । “उदाहरणवेधर्म्यात्साध्यसाधनं हेतु” रित्यस्योदा- 
हरणसाधर्म्यण प्रत्यवस्थानम्‌ । प्रत्यनीकभावाज्जायमानोऽर्था जातिरिति ।।१८।। 
( खद्योतः ) 
साधर्मयेत्यादि सूत्रम्‌ । व्याप्तिनिरपेक्षयत्किच्चित्पदार्थसाधरम्य-वैधरम्याभ्याम्‌ “प्रत्य- 
वस्थानम्‌" अनिष्टप्रदशनिन दूषणाभिधानं जातिः । यद्यपि साधम्यवेधर्म्यान्यतरप्रदर्शनं सर्वत्र 
जातौ नास्ति तथाऽपि व्याप्तिनिरपेक्षतया दूषणाभिधाने तात्पर्यमिति विवरणकाराः । अत 
एव - “असदुत्तरं जाति'रित्येतावन्मात्रमेव जातिलक्षणं नव्यानामिति । न छले साधर्म्य 
धर्म्ये स्तः, न च सम्यग्‌ दूषणं साधम्यविधरम्यमातरात्‌ अपि तु प्रयोगादिति प्रयुक्ते हेतौ तदा- 
भासे वा, यः प्रसद्धो “जायते स जातिरिति । 
जात्योत्तरणन्न सर्व्रानुचितमेव । जल्पे हि वेदप्रामाण्यविद्रांसं प्रति कुहेतुना यदा नास्ति- 
कैरधिक्षिप्यते, सदुत्तरं चास्य सहसा न स्फुरति, तदेश्चराणाम्माभूदरेवप्रामाण्यशङ्धेति जात्या- 

ऽपि प्रत्यवस्थेयम्‌। क्वचित्युनरबुद्धिपूर्वमेव हेतौ हेत्वाभासे वा जातिप्रयोगः सम्भवति । 

उदाहरणेति । अत्रोदाहरणग्रहणमुपलक्षणार्थम्‌ । अनुदाहरणसाधर्म्यवेधम्यीभ्या- 
मपि प्रत्यवस्थानम्भवत्येव जातिरिति वार्तिकम्‌ । जायमान इति । जायत इति जातिरिति 
पदव्युत्पत्तिं दर्शयति । 

(भाष्यचन्द्रः) 

अत ऊर्ध्वमिति । पुरुषाशक्तिसामान्यलक्षणं निरुप्यत इति शेषः । प्रयुक्ते कथ्यते 
प्रसङ्ग: कथनमिति शेषः । प्रसङ्खो जायते सा जातिरित्यन्वयः । क्तिप्रत्ययान्तो जाति- 
शब्दः संज्ञायां निष्पन्नो जात्या स्त्रीलिङ्गः । प्रकृतिशब्दवदर्थपदसमानाधिकरणो जाति- 
पदसमानाधिकरणश्च स इति सर्वनामशब्द उदेश्यः लिङ्गविवक्षया पुल्लिङ्धः प्रयुक्तः 
उदेश्यविधेययोर्भिन्नरलिङ्गयोर्विशेषणसर्वनाम्नि अन्यत्र लिङ्गकामचारादिति ज्ञेयं प्रस- 
ज्यते आपाद्यते अनेनेति प्रसंगः पदार्थोऽयं शब्दविशेषो हेत्वाभासाभिधानम्‌ । तदिदं 
प्रकटयति साधर्म्येति । साधरम्यवेधर्म्याभ्यां प्रत्यवस्थानम्‌ । प्रत्यवतिष्ठतेऽनेनेति व्यु- 
त्पत्तेः धात्वर्थः परपक्षप्रतिषेधज्ञापनं ल्युडर्थः करणभूतः शब्दः । एतस्य पर्यायशन्दा- 
वाह । उपालम्भः प्रतिषेध इति च । अनयोरपि व्युत्पत्त्या सिद्धिर्ञेया । तत्र वैधर्म्येण 
` साधर्म्येण च प्रत्यवस्थानं क्रमेण दर्शयति उदाहरणेति । उदाहरणसाधर्म्यात्‌ साध्य- 

 साधनहेतावुक्ते वादिना तस्य प्रतिषेधः प्रतिवादिना य उच्यते उदाहरणवैधर्म्येण हेतुना 

स्वोक्तिरुदाहरणवेधर्म्यप्रत्यवस्थानम्‌ । उदाहरणवैधर्म्यात्‌ साध्यसाधने हेतावुक्ते 
वादिना तस्य प्रतिषेधः प्रतिवादिना य उच्यते उदाहरणवैधर्म्यण हेतुना प्रतिषेधवचनं 
तत्साधर्म्यप्रत्यवस्थानम्‌ । इति विधा वैजातीनां सर्वासां पञ्चमाध्यायस्थानां ज्ञातव्या । 
तासां परमतप्रतिषेधार्थमेव जन्मेत्याह प्रत्यनीकेति । प्रत्यनीकभावः परमतप्रतिषेध- 
कता तस्मात्तमुदिश्य जायमानो जन्मानः प्रतिवादिनेति शेषः । प्रयोजककर्ता हि हेतु- 
स्तेन प्रतिवादी हेतुत्वेन चेद्विवक्षितस्तदा तद्धेतुकजनिकर्ता इत्यवगतेः प्रतिवादी जनि- 
कर्तृप्रयोजक इति समानसंवित्संवेद्यत्वन्यायादवगम्यते । अर्थः शब्दविशेषः । अर्थ्यते 
अनेनेति व्युत्पत्तेः । जातिरितीति । इति शब्दो लक्षणसमाप्तिद्योतनार्थः ।।१८।। 


निग्रहस्थानलक्षणम्‌ 
सत्रम्‌--विप्रतिपत्तिरप्रतिपत्ति निग्रहस्थानम्‌ ।।९९।। 


( भाष्यम्‌ ) 
विपरीता वा कुत्सिता वा प्रतिपत्तिर्विप्रतिपत्तिः । विप्रतिपद्यमानः पराजयं 

प्राप्नोति । निग्रहस्थानं खलु पराजयप्राप्तिः । अप्रतिपत्तिस्त्वारम्भविषयेऽप्यप्रारम्भः। 
परेण स्थापितं वा न प्रतिषेधति प्रतिषेधं वा नोद्धरति । असमासाच्च नैते एव निग्रह- 
स्थाने इति ।। ९९ ।। 
( खद्योतः ) 
विप्रतिपत्तिरिति सूत्रम्‌ । निग्रहस्थानैनैव समस्तकथामुद्रणमित्यस्य पश्चादभिधानम्‌ । 
कथायाम्प्रवृत्तायां वादिप्रतिवादिनोरतत्त्वज्ञानज्ञापिका क्रिया निग्रहस्थानमिति सूत्रार्थः । 
विपरीतेति । सूक्ष्मविषया प्रतिपत्तिः “विपरीताः, स्थूलविषया च “कुत्सिता” इति भेदेन 
निर्दशः । लाघवाय विप्रतिपत््यप्रतिपत्ती इत्येव वक्तव्ये कस्मादसमासकरणमित्यत आह 
असमासादिति । विप्रतिपत्त्यप्रतिपत्तिभ्यामन्यदपि हेतूदाहरणाधिकं नाम जल्पे निग्रहस्थान- 
मस्ति, तदपि ग्रन्थाधिक्येनावरुध्यत इति भावः । 
( भाष्यचन्द्रः) 
विप्रतिपत्तीति । व्युपसर्गद्योत्यं द्विविधमर्थमाह विपरीता वेति कुत्सिता वेति । 

विरुद्धप्रकारिका विपरीता विनिन्दिता कुत्सिता प्रतिपत्तिः प्रतिपत्तिज्ञापको व्यापारः। 
द्विविधेनापि व्यापारेण व्यापारिणः फलमाह विप्रतिपद्यमान इति कथक इति शेषः । 
पराजयं खलीकामुपहासमित्यर्थः । प्राप्नोति स्वव्यापारेण लभते पराजयः प्राप्यतेऽ- 
नेनेति पराजयप्राप्तिः । स्वकर्तव्याकरणमप्रतिपत्तिरित्याह आरम्भविषयेऽप्रारम्भ इति । 
तं दर्शयति परेणेति । स्थापितं हेतुदृष्टान्ताभ्यामस्तित्वेन प्रमापितं न प्रतिषेधनीति नजसौ 

प्रसज्यप्रतिषेधवाची न प्रतिषेधति न नास्तित्वेन प्रतिपादयति कथक इति शोषः । अत्र 

कर्मविशेषितकृतिमनिषेधेन तादृश कृतिनिषेधोऽपि बोध्यः । तथा सत्यारम्भविषयेऽ- 

प्रारम्भ इत्येकवाक्यता भवति । कर्तेहाख्यातार्थस्तस्य चेह धात्वर्थेन सह साध्यसाधन- 

भावः सम्बन्धः । तदुक्तं भदरैः -- 

साध्यसाधनसम्बन्धः सर्वाख्यातेषु वर्तते । 
आख्यातं सर्ववाक्ये च तेनाकाडक्षानिवर्तनात्‌ ।। इति । 


कर्तरि विशोषणीभूता कृतिर्न यतनमात्रं किन्तु भावना जानाति इच्छति चेष्टते गच्छतीत्यादौ 
चेतनाचेतनकर्तृता हि भावना जननोत्पादनाद्यपरपर्याया साश्रया प्रतीयते उपपद्यते 
चेति । यदि प्रकरणकर्तरा केनचिन्नैय्यायिकाभासेन कृधातोराख्यातस्य च यत्नमात्रे शक्तिः 
कल्प्यते आख्यातार्थेन च भेदान्वयः सर्व्रोच्यते तदा व्याकरणादि-शास्त्रेषु युक्तिभ्यां स 
प्रतिवक्तव्यः । निषेधकर्तृवाचकतिडसमभिव्याहतश्च नञ्‌ निषेधं कर्त्रन्योन्याभावं कृत्यभावं 

प्रागभावरूपं बोधयति । अत्यन्ताभावं तु बोधयितुमिह न शक्नोति असम्भवात्‌ । नहि 
कदाचित्‌ कृत्यधिकरणे कृत्यन्ताभावो भवति विरोधात्‌। प्रागभावादिनैव निषेधः व्यवहारोपपत्तेः 
प्रागभावाधिकरणे तस्य स्तवे त्रैकालिकत्वं हीयते, यथा रूपात्यन्ताभावकालीनः तथा 
कृत्यन्ताभावो निर्व्यापारे सर्वदा तादृशे । यथा कूटस्थनित्ये सांख्यमतात्मनि 
वैशेषिकमतेपारिमाण्डल्यपरिमाणे । एवञ्च घटः पटो नास्ति न भवति न विद्यते इत्यादौ 
क्रियापदसहिते तेन रहिते वा सविशेषणनिषेधस्य गतिर्द्र्टव्या। प्रतिषेधमिति। अत्र 
परेणेत्यनुषज्यान्वयः। तथा च पराभिन्नकर्तृकः प्रतिषेधकर्मकमुद्धारं न करोतीत्यर्थः| 
प्रतिषिध्यतेऽनेनेति प्रतिषेधो हेतुविशेषः तस्यो-द्धारस्तस्य दूषणम्‌। यद्व प्रतिषिध्यत इति 
प्रतिषेधः स्वसाध्यस्तं नोद्धरति प्रतिषेधक-हेतुनिषेधेन न स्थापयति। जल्पकस्य द्विविधोऽयं 
व्यापार उक्तः। असमासाच्चेति । असमासो विग्रहस्तस्मात्‌ एते विप्रतिपत्त्यप्रतिपत्ती 
एते एव न निग्रहस्थाने किन्तु अन्यान्यपि निग्रहस्थानानि सन्तीत्यर्थः ।।१९।।. 
( भाष्यम्‌) 
किं पुनर्दृष्टान्तवज्जातिनिग्रहस्थानयोरभेदोऽथसिद्धान्तवद्धेद इत्यत आह - 
सूत्रम्‌- तद्विकल्पाज्जातिनिग्रहस्थानबहुत्वम्‌ ।। २० ।। 
( भाष्यम्‌ ) 

तस्य साधर्म्यवैधर्म्याभ्यां प्रत्यवस्थानस्य विकल्पाज्जातिबहुत्वम्‌ । तयोश विप्रति- 
पत्त्यप्रतिपत्योर्विंकल्पािग्रहस्थानबहुत्वम्‌ । नानाकल्पो विकल्पः विविधो वा कल्पो 
विकल्पः! तत्राननुभाषणमन्ञानमप्रतिभा विक्षेपो मतानुज्ञा पर्यनुयोज्योपेक्षणमित्यप्रति- 
पत्तिर्निग्रहस्थानम्‌ । शेषस्तु विप्रतिपत्तिरिति । 

इमे प्रमाणादयः पदार्था उद्दिष्टा लक्षिताः यथालश्चणं परीक्षिष्यन्त इति त्रिविधा 
चाऽस्य शास्त्रस्य प्रवृक्तिर्वेदितव्येति ।। २० ।। 

इति वात्स्यायनीये न्यायभाष्ये प्रथमाध्यायस्य द्वितीयमाह्विकम्‌ । 
।। समाप्तशाऽयं प्रथमोऽध्यायः ।। 


---० ० ०-- 


(खद्योतः ) 
किम्युनरिति । जातिर्निग्रहस्थानच्च प्रत्येकमेकविधमेवोत नानाविधमिति प्रश्नार्थः । 
दृष्टान्तवदिति । यद्यपि साध्यवैधमम्यभ्यां दृष्टान्तस्यापि भेदस्तथाऽपि लक्षणाभेदाभि- 

प्रायेणाभेद्‌ उक्तः । तद्धिकल्पादिति सूत्रम्‌ । एतेन तयोर्विभागकथने कालविलम्बः सूचितः । 
“"नानाकल्पः” इति स्वरूपतः, “विविधः” इति प्रकारतः । परीक्षिष्यन्त इति द्वितीयादिष्व- 
ध्यायेष्विति यावत्‌ । 
इति खद्योते प्रथमं स्फुरणम्‌ । 
महर्षिवाक्यव्याख्यानसाहसस्य प्रमार्जनम्‌ । 
पित्रोश्चरणयोरस्य खद्योतस्य समर्पणम्‌ ।। 


---9 0 ०-- 


( भाष्यचन्द्रः) 
अभेद इति । अनेकत्वप्रतिषेधः द््द्रात्परः प्रत्येकमन्वेतीति । जात्यभेदो निग्रह- 
स्थानाभेद इत्यर्थः। सिद्धान्तवत्‌ सिद्धान्तस्येव । भेदो नानात्वम्‌ । इत्यतः इत्यस्मिन्‌ 
सार्वविभक्तिकस्तसिः । समासस्थं तत्पदं विगृहयार्थापयति तस्येति । विकल्पात्‌ भेदात्‌ । 
नाना अनेकः विविधोऽनेकप्रकारकः पदमिदं बहुव्रीहि । कल्प्यते भेदेन ज्ञाप्यतेऽनेनेति 
कल्पः प्रकारः । अप्रतिपत्तिः षोदेत्याह तत्रेति । सूत्रं तु प्रतिज्ञाहानिः प्रतिज्ञान्तर प्रतिज्ञा- 
विरोधः प्रतिज्ञासंन्यासो हेत्वन्तरमर्थान्तरं निरर्थकमविज्ञातार्थकमपार्थकमप्राप्तकालं न्यून- 
मधिकं पुनरुक्तमननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षणं निरनु- 
योज्यानुयोगोऽपसिद्धान्तो हेत्वाभासाश्च निग्रहस्थानानीति । शेषः षोडशविधः । 
अध्यायार्थमुपसंहरति दमे इति । परीक्षिष्यन्ते परीक्षिताः करिष्यन्ते। उदेश- 
लक्षणरूपौ व्यापारो द्रौ शास्त्रस्यास्य दर्शितौ तृतीयस्तु व्यापारो दर्शयिष्यते चतुर्भिर- 
ध्यायैरिति भावः ।।२०।। 
तन्त्रप्रतिज्ञा संसार स्तनिवृत्तिश्च सविदा । 
उदेशो लक्षणं चैव तत्त्वानामिह दर्शितम्‌ ।। 
रघृत्तमेन रचिता प्रथमाध्यायचन्द्रिका । 
रघूत्तमपदाम्भोजनखेन्दुमिलिताऽस्त्वियम्‌ ।। 


(. 


चकन 








द्वितीयोड्ध्यायः 


प्रथमाह्धिकम्‌ 





९. संशयपरीक्षाप्रकरणम्‌ । (९-७) 
( भाष्यम्‌ ) 
अत ऊर्ध्व प्रमाणादिपरीक्षा। सा च “विमृश्य पक्षप्रतिपक्षाभ्यामर्थाव- 
धारणं निर्णयः (९.९.४९) इत्यग्रे विमर्शं एव परीश्ष्यते- 
| ( पूर्वपक्षः ) 
सूत्रम्‌-समानानेकधर्मध्यवसायादन्यतरधर्मध्यवसायाद्रा न सशयः। । ९।। 


( भाष्यम्‌ ) 
समानस्य धर्मस्याध्यवसायात्संशयो, न धर्ममात्रात्‌ । अथ वा समानमनयो- 
द्र्ममुपलभ इति धर्मधर्मिग्रहणे संशयाभाव इति । अथ वा समानधर्मध्यिव- 
सायाद्थन्तिरभूते धर्मिणि संशयोऽनुपपन्नः । न जातु रूपस्यार्थान्तरभूतस्या- 
ध्यवसायादर्थान्तरभूते स्पर्शे संशय इति । अथवा नाध्यवसायादर्थावधारणाद्‌- 
नवधारणज्ञानं संशय उपपद्यते कार्यकारणयोः सारूप्याभावादिति । 
एतेनानेकधर्माध्यवसायादिति व्याख्यातम्‌ । अन्यतरधर्माध्यवसायाच्च संशयो 
न भवति । ततो ह्यन्यतरावधारणमेवेति ।। १ ।। 
( रद्योतः ) 
समानेत्यादि संशयलक्षणोक्तकारणमात्रोपलक्षणम्‌ । अत्र पञ्चसूत्रात्मकः पूर्वपक्षः। 
समानस्येत्यादिभाष्यमसमञ्जसमिवाभाति । 'समानधर्माध्यवसायात्‌ न संशय 
इति सूत्राक्षराणां स्पष्टोऽर्थः । अतः “समानस्य धर्मस्याध्यवसायात्‌ संशय' इति 
भाष्योक्तिः सू्रविरुद्धेवाभाति । केचिदिदमसामञ्जस्यमेवं परिहरन्ति-““अज्ञायमानस्य 
धर्ममात्रस्य संशयम्प्रत्यहेतुत्वात्तदवधारणे निश्चयस्य संशयविरोधित्वस्वाभाव्येन 
संशयहेतुत्वानुपपत्तिरिति भावः" इति । किन्त्वयमेव भावो भाष्योक्तचतुर्थविकल्पस्य 
स्पष्टः । अतस्स एव भावः प्रथमकल्पस्य न भवितुमर्हति ।। 
इदमसाञ्जस्यं वार्तिककारेण तथा च तात्पर्यकारेणापि लक्षितम्‌ । अत एवे- 

माम्पूर्वपक्षोक्तिं वार्तिककारो यथाश्रुत्युत्थानत्वेन निर्दिष्टवान्‌ । तात्पर्यकारश्- 
समानधर्मोपपत्त्यादेर्विशेषणमपश्यतः पूर्वपक्ष इत्युक्तवान्‌ । 


अत्र सूत्रे त्रीणि वाक्यानि- (१) प्रथमन्तावत्‌- “समानधर्माध्यवसायात्‌ न 
संशय' इति संशयलक्षणसूत्रस्थस्य “समानधर्मोपपत्तेः संशय' इत्यस्य वाक्यस्य 
प्रतिषेधरूपम्‌ । एतस्यैव वाक्यस्य तात्पर्यम्भाष्यकार उक्तिचतुष्टयेनाह । संशय- 
लक्षणसूत्रस्थमुपपत्तिपदमस्तित्वपरं मन्वानस्येवाद्योक्तिः-धर्ममात्रस्य सत्त्वान्न संशयः 
किन्तु तस्याध्यवसायादिति । अथवेत्यादिद्ितीयोक्तिरुपपत्तिपदं ज्ञानसामान्य- 
परम्मन्वानस्य । पुनरथवेत्यादितृतीयोक्तिरुपपत्तिपदं निश्चयात्मकन्ञानपरम्मन्वानस्य। 
पुनरथवेत्यादिचतुर्थ्युक्तिस्तृतीयाया एव प्रकारान्तरेणोपवर्णनम्‌ । (२) द्वितीयं 
सूत्रवाक्यम्‌-'अनेकधर्माध्यवसायान्न संशय' इति संशयलक्षणसूत्रस्थोपपत्ति- 
पदप्रयोगमूलकम्‌ । अत्रापि पूर्ववत्पूर्वपक्षोक्तिचतुष्टयस्य सम्भवः । (३) तृतीयं 
सूत्रवाक्यम्‌-'अन्यतरघर्माध्यवसायान्न संशय' इति । 


अथ वा समानधर्माध्यवसायादिति । धर्मिणोरर्थान्तरभावाद्वा न संशयः । न हयन्य- 
स्मिन्नुपलब्धेऽन्यत्र संशयः । नाध्यवसायादिति । कार्यस्यानवधारणरूपत्वात्‌ कारण- 
स्यावधारणात्मकत्वन्न सम्भवति । न निश्चयोऽनिश्चयस्य जनको भवितुमर्हति । तत 
इति-अवधारणात्मकादध्यवसायादित्यर्थः ।।१।। 
( भाष्यचन्द्रः) 
स्वं परीक्ष्य परिशङ्कय लक्षणं पक्षमक्षपदवद्रवक्षमः' 
लक्षणावलिपरीक्षणे वने रक्षणे मम स हि स्वपेक्षितः ॥ 
अथ द्वितीयाध्यायादौ परीक्षणमारभ्यते अत ऊर्ध्वमित्यादिना । त्रिविधा 
चास्य शास्रस्य प्रवृत्तिः । तत्रोदेशलक्षणे तु कृते ऊर्ध्वमनन्तरं परीक्षा प्रक्रियत 
इति शेषः । क्रमप्राप्तां प्रमाणादिपरीक्षां विहाय प्रथमं संशयपरीक्षणे हेतुमाह- 
सा चेति । संशयपूर्वकत्वात्‌ परीक्षणस्य संशयपरीक्षाभावे प्रमाणादिपरीक्षापि न 
शक्यत इत्यत आदौ संशयः परीक्ष्यत इति भावः । सूत्रकृत एतदाशयज्ञापनार्थ 
भाष्ये सूत्रलेखनम्‌ । पूर्वपक्षज्ञापिकां पञ्चसूत्रीं व्याचष्टे समानेत्यादिना प्रदर्श्य । 
तत्रादौ समानधर्मोपपत्तरिति सूत्रकृद्रचनं चतुर्धा विकल्प्य पूर्वपक्षिणोऽभिप्रतं 
दूषणं दर्शयति समानस्येत्यादिना । अध्यवसायान्निश्चयात्‌ । संशयो भवतीति 
शेषः । न धर्ममात्रेति । अनध्यवसीयमानाद्धम्मादित्यर्थः । समानधर्म्मोपपत्तिरिति- 
लक्षणसूत्रस्थोपपत्तिपदं सम्नन्धपरमिति जानतीऽयं पूर्वपक्षः । उपपत्तिपदस्योप- 

लब्धिपरत्वे दूषणमाह अथवेति । अनयोरिति । अयञ्च स च इमौ तयोरनयोः । धर्म्म- 
सामान्यानुषङ्गः । उपलभे इति संशयहेत्वनुभवोक्तिः । तथाचेमं विशेषेण पश्यन्‌ 
तं च विशेषेण स्मरन्‌ कथं संशयीतेति भावः* । उपपत्तिपदस्याध्यवसायपरत्वेऽपि 
दूषणमाह अथवेति । अर्थान्तरभूत इति । अर्थान्तरं भूतं स्वरूपं यस्य स तथा 
तस्मिन्‌ । अर्थान्तरमिति पञ्चमीतत्पुरुषः समासः। अर्थपदञ्च प्रकृतार्थपरं तेनात्र 
सामान्यभेदोऽप्रसिद्ध इति न दोषप्रसक्तिः । अनुपपत्तिमुपपादयति न जात्विति । 
उपपत्तिपदस्याध्यवसायपरत्वे प्रकारान्तरेण दूषणमाह अथवेति । स्पष्टम्‌ । चत्वारी- 
मानि दूषणानि अनेकधर्मोपपततेरित्यत्राप्यतिदिशति तेनेति । समानयोरदरयोरेकस्माद्‌- 
न्योऽन्यतर इति अनेकपदस्यान्यतरार्थत्वम्‌ । हेतुमाह तत इति ॥१॥ 
सूत्रम्‌--विप्रतिपत्त्यव्यवस्थाध्यवसायाच्च ।। २।। 
८ भाष्यम्‌ ) 

न विप्रतिपत्तिमात्रादव्यवस्थामात्राद्वा संशयः । किं तर्हि ? विप्रतिपत्ति- 
मुपलभमानस्य संशयः । एवमव्यवस्थायामपीति । अथ वास्त्यात्मेत्येके नास्त्या- 
त्मेत्यपरे मन्यन्त इत्युपलब्धेः कथं संशयः स्यादिति । तथोपलब्धिरव्यवस्थिता 
अनुपलब्थिश्चाव्यवस्थितेति विभागेनाध्यवसिते संशयो नोपपद्यत इति ।। २।। 

( खद्योतः ) 

विप्रतिपत्तीति पूर्वपक्षसूत्रम्‌ । अत्रापि संशयसूत्रस्थोपपत्तिपदाश्रित एव पूर्व- 
पक्षः। तत्र प्रथमवाक्यं तत्पदमस्तित्वमात्रपरम्मन्वानस्य । अथेवेत्यादिद्धितीयं तु तत्पदं 
ज्ञानपरम्मन्वानस्येत्यवधेयम्‌ । 


तथोपलब्धिरिति । उपलब्धिरनिश्चितानुपलन्धिश्चानिधितेत्येतन्मात्रं जानतः 
पुरुषस्य संशयो न सम्भवति । प्रत्युतास्यामवस्थायान्तस्य तद्विषयविशेषस्य किमपि 
ज्ञानन्न सम्भवति ॥।२।। 
( भाष्यचन्धः) 
विप्रतिपत्त्यव्यवस्थापदार्थाववजानन्‌ तदुत्थं संशयं दूषयति विप्रतिपत्तीत्या- 
दिना । अत्र सूत्रे संशय इत्यनुषज्य भवतीति शेषो ज्ञेयः । भाष्यकारस्तु प्रति- 


(१) इममिति पुरोवर्तिनिर्दशः तमित्यसन्निहितम्‌ । 

(२) अर्थान्तरमित्यस्य प्रकृतार्थभित्रतयर्थः । तेन अर्थादन्य इति व्युत्पत्तिकरणे अर्थसामान्यभेदो 
लब्धः स्यात्‌ स चाप्रसिद्धः । 

९६ न्या. 

षेधं दर्शयति न विप्रतिपत्तीत्यादिना । विधिकोरि दर्शयति विप्रतिपत्तिमुपलभ- 
मानस्येति । संशयो भवतीति शेषः । दूषणमिदमप्यव्यवस्थायामतिदिशति एव- 
मिति । उपपत्तिपदस्योपलब्धिपरत्वेऽपि दूषणमाह-अथवेति । इत्युपलब्धेरिति । उप- 
लभमानस्य । कथमित्याक्षेपे । न संशयः स्यादित्यर्थः । मतद्रयनिश्चयादिति भावः । 
उपलब्धिः साधकं प्रमाणम्‌ । अव्यवस्थापक्षे नास्तीत्यर्थः अनुपलब्धिश्च बाधक- 
प्रमाणञ्च तथेव । इतीति समभिव्याहतवाक्यपरं सप्तम्यन्तं तथा चाध्यवसिते 
इति सप्तम्यन्तं तद्विशेषणमुपपद्यते ॥२॥ 


सूत्रम्‌-- विप्रतिपत्तौ च सम्प्रतिपत्तेः ।। ३।। 
| ( भाष्यम्‌ ) 
यां च विप्रतिपत्ति भवान्‌ संशयहेतुं मन्यते सा सम्प्रतिपत्तिः । सा हि 
द्रयोः प्रत्यनीकधर्मविषया । तत्र यदि विप्रतिपत्तेः संशयः सम्प्रतिपत्तेरेव संशय 
इति ।। ३।। 
( खद्योतः ) 
याञ्चेति । अस्त्यात्मेत्येकस्य निश्चयात्मकं ज्ञानम्‌, नास्त्यात्मेति चापरस्य । एव- 
च्चात्र निश्चयात्मकमेव ज्ञानद्रयम्‌ । तथा सति यदि संशयस्तदा निश्चयादेव संशय 
इत्यापततीति पूर्वपक्षिणो हृदयम्‌ ।।३।। 


(भाष्यचन्द्रः) 
विप्रतिपत्तेः सम्प्रतिपत्तित्वमापाद्य संशयहेतुत्वं वारयति विप्रतिपत्तौ चेति 
सूत्रम्‌ । न सा सम्प्रतिपत्तिः कुत इत्यत आह । सा हीति । द्वयोर्मध्ये एकस्य 
परत्यनीकधर्मविषया स्वस्वाभिमतपरकीयविपरीतधर्म्मविषया न हि कोऽपि स्वाभि- 
मतेऽर्थं विप्रतिपद्यते इति भावः । विप्रतिपत्तेस्तस्य तस्य पुरुषस्य स्वाभिमत- 
प्रतिपत्तेः ॥ ३ ॥ 





सूत्रम्‌--अन्यवस्थात्मनि व्यवस्थितत्वाच्चाव्यवस्थायाः ।। ४।। 
( भाष्यम्‌ ) 
न सशयः । यदि तावदियमन्यवस्था आत्मनि एव व्यवस्थिता? व्यव- 


स्थानादव्यवस्था न भवतीत्यनुपपन्नः सशयः । अथाव्यवस्थाऽऽत्मनि न व्यव- 
स्थिता? एवमतादात्म्यादन्यवस्था न भवतीति संशयाभाव इति ।। ४।। 

न संशय इति भाष्यस्य सूत्रपदैरेवान्वयः । यदि तावदिति । अव्यवस्थाया 

अव्यवस्थात्वं यदि निश्ितन्तदा निश्चितरूपत्वात्तस्या अव्यवस्थात्मतैव निरस्ता । 


अथ च तथांत्वन्तस्या यद्यनि्ितन्तर्हिं तस्याः स्वरूपहानादेवाव्यवस्थात्मता सुदूर- 
पराहतेति भावः ।1४।। 


| (भाष्यचन्द्रः) | 
अव्यवस्थेत्यस्मिन्‌ सूत्रनुसज्जितस्य न संशय इत्यस्य भवतीति शेषः । व्यव- 
स्था सत्ता व्यवस्थानात्‌ स्वस्मिन्स्वस्य सत््वादित्यर्थः। न व्यवस्थिता न सती ॥४॥। 
सूत्रम्‌- तथाऽ त्यन्तसंशयस्तब्दर्मसातत्योपपत्तेः । । ५।। 
( भाष्यम्‌ ) 
येन कल्पेन भवान्‌ समानधर्मोपपत्तेः संशय इति मन्यते, तेन खल्वत्यन्त- 
संशयः प्रसज्यते । समानधर्मोपपत्तेरनुच्छेदात्‌ संशयानुच्छेदः । न हययमतद्धर्मा 
धर्मी विमृश्यमाणो गृह्यते, सततं तु तद्धर्मा भवतीति ।।५।। 
(खद्योतः ) 
तथेत्यादिपूर्वपक्षसूत्रम्‌ । समानधर्मादीनां संशयकारणानां सातत्यान्नित्य- 
संशयप्रसङ्गः । 
नह्ययमिति । स्थाणुरयं पुरुषो वेति संशयानन्तरं स्थाणुरेवायमिति निश्चयात्मके 
ज्ञाने जातेऽपि समानधर्मादीनां ज्ञानं वर्तत एव । निश्चयज्ञानेन ते धर्मास्तद्ध्म्मज्ञानं वा 
नापनोद्यते । ततो यदि समानधर्मज्ञानमेव संशयकारणं तर्हिं निश्चयज्ञानानन्तरमपि 
संशयप्रसङ्ग इति भावः ॥।५॥। 
( भाष्यचन्द्धः) 
दूषणान्तरमाह तथेति । कल्प्यतेऽनेनेति कल्प उपायस्तेन । अत्यन्तसंशय 
इति । विशेषणदर्शनकालेऽपि इत्यर्थः । प्रसज्यत इति कर्म्मकर्तरि प्रयोगः। प्रसक्ति- 
मुपपादयति अनुच्छेदादिति । विमृश्यमाणो विचारेण विज्ञायमानः । अतद्धर्म्माऽ- 
समानधर्मा । गृह्यते ज्ञायते । कुतो न ज्ञायते इत्यत आह सततं त्विति ॥५॥ 
( सिद्धान्तपक्षः ) 
( भाष्यम्‌ ) 
अस्य प्रतिषेधप्रपञ्चस्य सङक्षेपेणोद्धारः - 

सूत्रम्‌-- यथोक्ताध्यवसायादेव तद्विशेषापेक्षात्‌ संशये नासंशयो नात्यन्त- 
संशयो वा ।। ६।। 
( भाष्यम्‌ ) 

न सशायानुपपत्तिः, सशयानुच्छेदश्च न प्रसज्यते । कथं ? यत्तावत्‌ समान- 
धमरध्यवसायः संशयहेतुः न समानधर्ममात्रमिति । एवमेतत्‌ । “कस्मादेवं नोच्यते 
इति 2" विशेषापेश्ष इति वचनात्‌ तत्सिद्धेः । विशेषस्यापेक्षाऽऽ काद्र । सा 
चानुपलभ्यमाने विशेषे समर्था । न चोक्तं समानधमपिक्ष इति । समाने च धर्मे 
कथमाकाङ्का न भवेद्‌ । यद्ययं प्रत्यक्षः स्यात्‌ । एतेन सामर्थ्येन विज्ञायते समान- 
धर्मध्यवसायादिति । 

उपपत्तिवचनाद्वा । समानधर्मोपपत्तेरित्युच्यते । न चान्या सद्धावसंवेदनादृते 
समानधर्मोपपत्तिरस्ति । अनुपलभ्यमानसद्धावो हि समानो धर्मोऽविद्यमानवद्धवतीति । 
विषयशब्देन वा विषयिणः प्रत्ययस्याभिधानम्‌ । यथा लोके धूमेनाग्निरनुमीयते 
इत्युक्ते धूमदश्निनाग्निरनुमीयत इति ज्ञायते । कथम्‌ 2 दृष्टूवा हि धूममथाग्निमनु- 
मिनोति नादृष्टे । न च वाक्ये दर्शनशब्दः श्रूयते, अनुजानाति च वाक्यस्यार्थप्रत्याय- 
कत्वम्‌ । तेन मन्यामहे विषयशब्देन विषयिणः प्रत्ययस्याभिधानं बोद्धानुजानाति । 
एवमिहापि समानधर्मशब्देन समानधममरध्यवसायमाहेति । 

यथोहित्वा- “'समानमनयोर्धर्ममुपलभ इति धर्मधर्मिग्रहणे सशयाभाव'' इति 
पर्वदृष्टविषयमेतत्‌ । यावहमर्थ पूर्वमद्राक्ष तयोः समानं धर्ममुपलभे विशेषं नोपलभे 
इति, कथं नु विशेषं पश्येयं येनान्यतरमवधारयेयमिति । न चैतत्‌ समानधर्मोप- 
लब्यौ धर्मधर्मिप्रहणमात्रेण निवर्तत इति । 


यच्चोक्त- "“नार्थान्तराध्यवसायादन्यत्र संशय'' इति, यो ह्यथन्तिराध्यवसाय- 
मात्र संश्यहेतुमुपाददीत स एवं वाच्य इति । यत्पुनरेतत्‌ - “"कार्यकारणयोः 
सारूप्याभावादिति', कारणस्य भावाभावयोः कार्यस्य भावाभावौ कार्यकारणयोः 
सारूप्यम्‌ । यस्योत्पादाद्यदुत्पद्यते यस्य चानुत्पादाद्यन्नोत्पद्यते तत्कारणं कार्य- 
मितरदित्येतत्सारूप्यम्‌ । अस्ति च संशयकारणे संशये चैतदिति । एतेनानेक- 
धमध्यिवसायादिति प्रतिषेधः परिहूत इति । 


यत्युनरेतदुक्तं '"विप्रतिपत्यव्यवस्थाध्यवसायाच्च न संशय'' इति, पृथकूप्रवा- 
दयो्व्याहतमर्थमुपलभे विशेषं च न जानामि नोपलभे येनान्यतरमवधारयेयम्‌, 
तत्कोऽत्र विशेषः स्याद्येनैकतरमवधारयेयमिति संशयो विप्रतिपत्तिजनितोऽर्थः न 
शक्यो विप्रतिपत्तिसम्प्रतिपत्तिमात्रेण निवर्तयितुमिति । एवमुपलन्ध्यनुपलब्ध्य- 
व्यवस्थाकृते संशये वेदितव्यमिति । 

यत्पुनरेतत्‌ - “प्रतिपत्तौ च सम्प्रतिपत्तेरिति' । विप्रतिपत्तिशब्दस्योऽर्थः तद्‌- 
व्यवसायो विशेषापेक्षः संशयहेतुः। तस्य च समाख्यान्तरेण न निवृक्तिः। समाने- 
ऽधिकरणे व्याहतार्थो प्रवादौ विप्रतिपत्तिशब्दस्यार्थः । तदध्यवसायश्च विशेषा- 
पेक्षः संशयहेतुः । न चास्य सम्प्रतिपत्तिशब्दे समाख्यान्तरे योज्यमाने संशयहेतु- 
त्वं निवर्तते । तदिदमकृतबुद्धिसम्मोहनमिति । 

यत्पुनः - “"अन्यवस्थात्मनि व्यवस्थितत्वाच्चाव्यवस्थाया'' इति, संशय- 
हेतोरर्थस्याप्रतिषेधादव्यवस्थाभ्यनुज्ञानाच्च निमित्तान्तरेण शब्दान्तरकल्पना । व्यर्था 
शब्दान्तरकल्यना । अव्यवस्था खलु व्यवस्था न भवत्यव्यवस्थात्मनि व्यव- 
स्थितत्वादिति । नानयोरुपलब्ध्यनुपलब्ध्योः सदसद्विषयत्वं विशेषापेक्ष संशय- 
हेतुर्न भवतीति प्रतिषिध्यते, यावता चान्यवस्थात्मनि व्यवस्थिता न तावतात्मानं 
जहाति, तावता हयनुज्ञाताऽ व्यवस्था । एवमियं क्रियमाणापि शब्दान्तरकल्पना 
नार्थान्तरं साधयतीति । यत्पुनरेतत्‌ ~ ‹““तथात्यन्तसंशयः तद्धर्मसातत्योपपत्तः'' 
इति, नायं समानधमदिभ्य एव संशयः । किं तर्हि ? तद्विषयाध्यवसायाद्‌ विशेष- 
स्मृतिसहितादित्यतो नात्यन्तसशय इति । 

''अन्यतरथमध्यिवसायाद्वा न संशय" इति । तन्न युक्तम्‌; विशेषापेक्षो 
विमर्शः संशय इति वचनात्‌ । विशेषश्चान्यतरधर्मः । न तस्मिन्नध्यवसीयमाने 
विशोषापेक्षा सम्भवतीति ।। ६ ।। 

(खद्योतः ) 


यथोक्तेत्यादि सिद्धान्तसूत्रम्‌ । यदि निर्विशेषणं समानधर्मोपपत्त्यादिसंशय- 
कारणमुच्येत तदा तदुपपत्तेः पश्चादकरणात्‌ पूर्वमपि न कुर्यादित्यसंशयः स्यात्‌, 
अथवा पूर्वं करणात्‌ पश्चादपि कुर्यादित्यत्यन्तसंशयः स्यात्‌ । दूरत्वादिदोष- 
विशेषादर्शनादिविशेषणविशिष्टमेव तु समानधर्मोपपत्त्यादि संशयकारणत्वेनेष्ट- 
मतो नोक्तप्रसङ्गप्रसङ्गः । 

न चोक्तमिति । संशयलक्षणसूत्रे विशेषापेक्षः संशय इत्युक्तम्‌, न समानधर्मा 
पेक्ष इति । समानधमपिक्षाभावश्च समानधर्माध्यवसाये सत्येव भवितुमर्हति । एवञ्च 
समानधमपिक्षाया अनुपन्यासेनैव समानधर्माध्यवसाय उपलक्षितः । उपपत्तिपदं सत्ता- 
परमभ्युपगम्यैवेदमुत्तरम्पर्वपक्षस्य । 

विषयशब्देनेति । समानधर्मो 'विषयः' तेन विषयिणस्तज्ज्ञानस्याप्यभिधानमित्यर्थः । 


यथोहित्वेति । यदप्युक्तमित्यर्थ इति तात्पर्यकृतः । यच्चोक्तमिति । प्रथमसूत्रभाष्य- 
गतपूर्वपक्षतृतीयहेतोरनुवादः । सारूप्याभावादित्यनन्तरमध्यवसायादनवधारणात्मकः 

संशयो नोपपद्यत इति पूर्वपक्षचतुर्थहेतोरनुवादः । 


अस्ति चेति । अत्र केषाञ्चिन्मतेन द्विविधं सारूप्यम्भाष्यकारेणोक्तम्‌-कारणस्य 
भावाभावयोः कार्यस्य भावाभावावित्येकं सारूप्यम्‌, कारणस्योत्पादात्कारणमुत्पद्यते 
तदनुत्पादाच्च नोत्पद्यत इत्यपरम्‌ । किन्तु द्वितीयस्य पूर्वानुवादकत्वमेव स्पष्टम्प्रतिभाति । 
वार्तिकमतेन तु विशेषानवधारणमात्रमेव संशयतत्कारणयोः सारूप्यम्‌ । यद्युत्पत्तिः 
सारूप्यं कार्यकारणयोस्तदा नित्यद्रव्याणान्तादृशसारूप्याभावादकारणतेव स्यादि- 
त्येव भाष्यमतेऽरुचिबीजम्‌ । 


विप्रतिपत्तिसम्प्रतिपत्तीति-विप्रतिपन्नयोर्योः पुरुषयोर्या विप्रतिपत्तिस्तस्याः 
सम्प्रतिपत्तिर्चानम्पार्स्थस्य तृतीयस्य, तन्मात्रेणेत्यर्थः । यत्पुनरिति तृतीयसूत्रगता- 
क्षेपस्य परामर्शः । 

समाख्यान्तरेणेति-विप्रतिपत्तिपदस्य प्रसिद्धोऽर्थो मतभेदस्तस्याध्यवसायाज्जञाना- 
द्विशेषापक्षात्संशय उत्पद्यत इति निर्विवादं स्थिते विप्रतिपत्तेः “सम्प्रतिपत्ति' रिति 
नामान्तरमुद्धाव्य तस्याः संशयकारणत्वत्निषेधयितुन्न शक्यते । विप्रतिपन्नयोरेकैकम्प्रति 
स्वमतस्य सम्प्रतिपत्तिरूपत्वेऽपि पार््स्थं तृतीयम्प्रत्युभयोर्विप्रतिपत्तिरूपतेवेति हदयम्‌ । 

यत्पुनरिति चतुर्थसूत्रगतपूर्वपक्षपरामर्शः । अव्यवस्थाखल्विति । या किल “अव्य 
वस्था' इति नाम्ना प्रसिद्धा तस्याः (अन्यवस्थात्मनि' अव्यवस्थात्वे “व्यवस्थितत्वात्‌ 
निितत्वात्‌ सा “व्यवस्थाः न भवितुमर्हति । अतस्तस्या व्यवस्थेति यत्नामान्तरकल्प- 
नन्तत्सर्वथा व्यर्थमेवेत्यर्थः । अनुज्चातेति-पूर्वपक्षिणेत्यर्थः ।।६।। 


( भाष्यचनधः) 


परिहरति अस्येति । प्रतिषेधप्रपञ्चदूषणविस्तरस्य पञ्चभिः सूत्रैः कृतस्य 
सङ्खेपेण समासोक्त्या एकसूत्ेणेत्यर्थः । उद्धारः क्रियत इति शोषः । यद्रा उद्धार 
इदं सूत्रमित्यर्थः । तदा सङ्केपेणेति भावसाधनम्‌। उद्धार इति करणसाधनम्‌ । 
यथोक्तेति सूत्रम्‌ । यथोक्तेत्यनेन अर्थविशोषपेक्षविशोषणाज्ञानं पूर्ववादिनः प्रकट- 
यति यथोक्ताध्यवसायादेव नासंशय इति अन्वयः । ननु यथोक्ताध्यवसायादित्येतद्‌- 
दूषितमेव सत्यम्‌ अर्थोक्तविरोषणानालोचलादित्याशयेनाह विरोषापेक्षादिति । 
तत्र विशेषपेक्ष इति संशयविशेषणमरथोक्तेतुविशेषणमपीति भावः । संशय 
उत्पद्यमाने सतीत्यर्थः । नासंशय इत्यादिसूत्रं व्याचष्टे न संशयानुपपत्तिरिति । 
तथा च प्रसज्यप्रतिषेधोऽयं ज्ञातव्यः । प्रसज्यप्रतिषेधो हि क्रियाप्रतिषेधः । नात्य- 
न्तसंशय इति व्याचष्टे संशयानुच्छेदशचेति । अनुच्छेदः अविच्छेदेनोत्त्तिः सजातीय- 

कुलस्य । न प्रसज्यते नापद्यते हेत्वविशेषणं विशेषापेशक्ष इति मन्वानः पृच्छति 
कथमिति । समानधर्म्माध्यवसायः विरोषपेक्षासहित इति शेषः । न समानधर्म्म- 
मात्रमिति । अनुक्तोपालम्भस्त्वया कृत इति भावः । अनुक्तमेव मन्वान आह- 
एवमेतदिति । उक्तमेवेत्याह विशोषापेक्ष इति । तत्सिद्धेः विशेषपेक्षादिहेतु- 
विशेषणसिद्धेः अर्थोक्तमप्युक्तमेवेति भावः । सूत्रस्य द्विधार्थकत्वात्‌ । अनुपलभ्यमाने 
विशेषे सति समर्था युक्ता विशेषपेक्षायामुक्तायां विशोषादर्शनमुक्तं भवति यथा 
तथा समानधर्माकांक्षायामुक्तायां समानधर्मादर्शनमुक्तं भवति सा च नोक्तेत्यत 
समानधर्मदर्शनमुक्तमेवेत्याह न चोक्तमिति । समानधर्मशब्दस्य समानधर्मा 
ध्यवसायपरत्वेऽनुमानं दर्शयति समानेचेत्याद्यध्यवसायादित्यन्तेन । कथमिति हेतौ । 
यद्ययं प्रत्यक्षः स्यात्‌ यदि प्रत्यक्षः सम्भवेत्‌ इत्यर्थः । सामर्थ्येन लिङ्खेन विज्ञा- 
यतेऽनुमीयते अनुमायोच्यत इति वा । 

अथवा शाब्द एवाध्यवसाय इत्यत आह उपपत्तिवचनाद्रेति । इत्युच्यत 
इत्यनेन एवमेव कथं नोक्तमिति आक्षेपः समाहितः । ननूपपत्तिशब्दः सम्बन्धपर 
एवास्त्विति चेत्रेत्याह विषयशब्देनेति । अनुजानाति च । चोऽवधारणे व्युत्पन्न 
इति शेषः । 


द्वितीयदूषणमुद्धर्तुमनुवदति यथेति । यत््रकारकमित्यर्थः । ऊहित्वा वित्य । 
संशयकारणीभूतं संशयितुरनुभवं सूत्रकृदभिप्रेतमिति शेषः । वाक्यशेष इति पदो- 
त्रं भवानाहेत्यध्याहत्यान्वयः । समाधत्ते पूर्वदृष्टेति । पूर्वदृष्टौ स्थाणुपुरुषादी 
विषयौ यस्य तत्‌ पूर्वदृष्टविषयम्‌। अनयोरितिपदार्थविषयज्ञानं न तु विशेषेण 
दृश्यमानं पुरोवर्तिस्मर्य्यमाणविषयमिति भावः । इदमेव प्रकटयति यावहमिति । 
अद्राक्षमिति संशयितुरुक्तिः । कथं केनोपायेन विशेषं पश्येयमित्याकाङ्खोक्तिः । 
येन ` व्याप्यविरोषदरशनिन अन्यतरं तत्तद्विशेषव्यापकधर्मवन्तं निश्चिनुयाम्‌ । एतत्‌ 
संशयसमानकालीनं दिदृक्षणम्‌ मात्रपदेन विशोषाभाव उक्तः। एवं वाच्य 
एवमुपालम्भनीयः न वयमेवं ब्रूम इति भावः । अपि तु समानधर्म्मादिविशिष्टधरम्म- 
दर्शनात्‌ विशेषवति धरम््मिण्येव संशय इति ब्रूमः । 


चतुर्थदूषणमनुवदति कार्य्येति । समानाध्यक्षयोः कार्यकारणभावो दृष्ट 
यथा निर्विकल्पकसविकल्पकयोः सविकल्पकतदनुव्यवसाययोः इमे तु प्रत्यक्षे 
भावाभावावगाहितया विसमाने इति पूर्वपक्षयितुराशयः । समाधत्ते । भावाभावयोः 
सतोः भावाभावौ स्त इति शेषः तथा चैककालीनभावाभावत्वं साम्यमिति 
भावः । सारूप्यान्तरं वक्तुं दृष्टान्तमुदाहरति यस्योत्पादादित्यादि सारूप्यमित्य- 

न्तम्‌ । तदिदं सारूप्यं संशयकारणसंशययोरप्यस्तीत्याह अस्ति चेति । संशय- 
कारणे समाने धर्मदर्शने संशये चेति चकारेण संशयकारणे इति संशयविशोषण- 
मनुकृष्यते । इदमुत्तरोत्तरसंशयस्य साम्य दर्शितं पूर्वस्य तु पूर्वमेव । वार्तिककारस्तु 
सारूप्यान्तरमाह विशेषानवधारणमुभयोः सारूप्यमिति । तस्य जनकतासम्बन्धेन 
संशयवत्त्वमित्यर्थः । तेनेत्याद्यतिदेशार्थः स्पष्टः । द्वितीयसूत्रेणोक्तं दूषणद्रयमनुवदति 
यत्पुनरिति । अध्यवसायपदस्य द्वनद्रात्परस्य प्रत्येकं सम्बन्धः । विप्रतिपत्तिज्ञानवत- 
स्तृतीयस्य तत््ववुभुत्सोः । संशयाकारं दर्शयति परथगित्यादिनाऽ वधारयेयमित्यन्तेन । 
संशयो विप्रतिपत्तिजनित इत्यर्थः । अर्थः प्रमाणेनार्थ्यमाण इत्यर्थः। नेति । तथा 
च स्वानुभवसिद्धस्तस्य संशयः विप्रतिपन्नयोः सम्प्रतिपन्नया विप्रतिपत्त्याऽनयोः 
विप्रतिपत्तिरस्तीति तृतीयस्य सम्प्रतिपत्तिमात्रेण वा न निवर्तयितुं शक्य इत्यर्थः । 
आदिशति एवमिति । पूर्वपक्षसूत्रस्थाव्यवस्थापदस्य व्याख्या उपलब्ध्यनुप- 
लब्ध्यवस्थेति । उपलब्धिः साधकं प्रमाणं अनुपलब्धिर्बाधकं प्रमाणम्‌ । तयोरन्य- 
तरस्याव्यवस्थाऽप्राप्तिः । तां जानतः अन्यतरतत्त्ववुभत्सोः संशयो भवति । सोऽपि 
तादृशाव्यवस्थाध्यवसायमात्रेण निवर्तयितुं न शक्यत इत्यतिदेशार्थः । 
तृतीयसूत्रोक्तदुषणं परिहर्तुमनुवदति यत्पुनरिति । समानेऽधिकरणेऽभित्न 
धर्म्मिणि । सत्समैके स्युरिति कोशात्‌ । व्याहतार्थाविति बहुत्रीहिः प्रवादविरोषणम्‌ । 
तदध्यवसायस्त्रतीयस्थः स च विशेषस्मृत्यपेक्षः संशयकारणम्‌ । न चेत्यादि 
स्पष्टम्‌ । पूर्वपक्षत्रयं परिष्कृत्योपहसन्नुपसंहरति तदिदमिति । न कृता नोत्पादिता 
व्याकरणन्यायादिगुरुशासरः स्वबुद्धिर्येन स तथा तस्य समोहनं सम्मोहकरणम्‌। 
भवादृशकुतार्किकवचनमिदमित्यर्थः । 
चतुर्थसूत्रोक्तं दूषणं परिहर्तुमनुवदति यत्पुनरिति । परिहरति संशयहेतोरिति । 
अप्रतिषेधादनभावात्‌ । सत्त्वादित्यर्थः । ननु मया प्रतिषेधो ज्ञापित इति चेत्रेत्याह 
अव्यवस्थाऽभ्यनुज्ञानादिति । अभ्यनुज्ञानात्‌ स्वीकारात्‌ । चोऽवधारणे । ननु व्यव- 
स्थासंज्ञकत्वेन कथमव्यस्थाया न प्रतिषेधः कथं वाऽभ्यनुज्ञा इत्यत आह निमि- 
तेति । निमित्ान्तरेण प्रवृत्तिः निमित्तविशेषेण शब्दान्तरकल्पना संजञान्तरकल्पनाः 
नेयं सक्ञिनं निषेधति यथा दण्डसंज्ञके जातिविशोषवति न दण्डयतीति व्युत्पत्याऽ- 
दण्डसंज्ञया स्वरूपं न निषिध्यते तथेहापीति भावः । तथा च संज्ञानिराशेयं 


(१) प्रवृत्तिनिमित्तविशेषेण = स्वरूपव्यवस्थितत्वरूपेण । 
(२) संज्ञान्तरकल्ः† = व्यवस्थेतिनामान्तरकल्पना । 

निष्फलेत्याह व्यर्थेति । इष्टासाधिकेत्यर्थः । अर्थ्यत इति व्युत्पत्तेः । व्यवस्थेति भाव- 
साधनम्‌ । खलु निश्चितं न भवत्यव्यवस्थैव न असावित्यर्थः । तत्र हेतुमाह आत्म- 
नीति । अयं भावः न हि स्वरूपसम्बद्धं वस्तु स्वरूपासम्बद्धं भवतीति । एवं 
च सति संशयकारणे उपलब्ध्यनुपलब्धी विशेषपेक्षे सत्यो स्त एवेत्याह नान- 
योरिति । सदसद्विषयत्वमिति भावे उक्तेऽन्तरितोक्तो वेदितव्यः । प्रतिवादिनः संशय- 
हेत्वभ्यनुज्ञां विशदीकृत्य दर्शयति यावतेत्याद्यनुज्ञाताव्यवस्थेत्यन्तेन । उपसंहरति 
एवमिति । - 

पञ्चममनूद्य दूषयति यत्पुनरिति । विशेषस्मृतिसहितादिति विशेषपेक्षपद्‌- 
व्याख्या । अनुक्तमूहित्वा यदुपालन्धम्‌ तदनूद्य दूषयति अन्यतरेति । तत्ने युक्त- 
मूहितमिति शेषः । तत्र हेतुमाह विशेषेत्यादिना ॥ ६ ॥ 


सूत्रम-- यत्र सशयस्तत्रैवमुत्तरोत्तरप्रसङ्कः । 1 ७।। 
( भाष्यम्‌) 
यत्र यत्र संशयपूर्विका परीक्षा शाखे कथायां वा, तत्र तत्रैवं संशये परेण 
प्रतिषिद्धे समाधिवच्यि इति । अतः सर्वपरीक्षाव्यापित्वात्‌ प्रथमं संशयः परीक्षित 
इति ।।७।। 
(खद्योतः ) 
यत्र संशय इत्यादि सूत्रम्‌ । अस्य यथाश्चत्यर्थो भाष्यकारेणैव स्पष्टीकृतः । 
परिशृद्धिकारस्तस्य तात्पर्यान्तरमपि वर्णयाञ्चकार । तद्यथा । यस्य (पदार्थस्य) विषये 
संशयस्तस्यैव परीक्षोपयुक्ता । प्रयोजनादीनां तु परीक्षा नास्ति । यतोऽस्मिन्‌ विषये 
संशयो नास्ति । आगोपाङ्गनमा च पण्डितरूपेभ्योऽविवादसिद्धे सन्देहाभावात्‌ । अथवा 
प्रयोजनादयोऽप्यतिदेशेने परीक्षिताः । यत्र क्रचित्‌ संशयः स्यात्‌ तत्रैवमुत्तरोत्तर- 
प्रसङ्गः कर्तव्यः । उतरोत्तरषु प्रयोजनादिषु परीक्षाप्रसङ्गः कर्तव्य इति भावः ।\७॥। 
(भाष्यचन्धः) 
कथाद्गसंशयप्रतिषेधोऽनुचित इति शिष्यान्‌ शिक्षयत्नाह सूत्रकारः यत्रेत्यादि- 
सूत्रम्‌ । तद्व्याचष्टे भाष्यकृत्‌ समाधिर्वाच्यस्त्वया स्वयं संशयो न प्रतिषेद्धव्य 
इति (शेषः) । अतश्च अत एव कथाङ्घत्वादेव । अयमस्याशयः- 
यो विदग्धो जडो बालोः यश्च बुद्धेः परङ्गतः। 
द्वावेतौ सुखमेधेते क्लिश्यत्यन्तरितो जनः ॥ 

यस्य संशयितं चित्तं तस्य दुःखं पदे पदे । 
असंशयं परं सौख्यं यद्द्रव्यं परमात्मनः ॥ 
तस्मादाकृष्य सिद्धान्तान्‌ सर्वान्‌ संशय्य सर्वथा । 
विरशिष्टर्वादकथया वत्स तत्वं विनिश्चिनु ॥ 
इति । उपदेक्ष्यति चेदं ततत्वज्ञानविवृद्धिप्रकरणे चतुर्थे | ७ ॥ 
इति श्री भाष्यचद्द्रे संशयपरीक्चाप्रकरणभाष्यचन्िका ।। 
=----- @ @ © -- 


(२) प्रमाणसामान्यपरीक्षाप्रकरणम्‌ । (८-२०) 


८ भाष्यम्‌ ) 
अथ प्रमाणपरीक्षा- 
सूत्रम्‌--प्रत्यक्षादीनामप्रामाण्यं त्रेकाल्यासिद्धेः। । ८ । । 
( भाष्यम्‌ ) 
प्रत्यक्षादीनां प्रमाणत्वं नास्ति त्रैकाल्यासिद्धेः । पूर्वापिरसहभावानुपपत्ते- 
रित्यर्थः।। ८।। 
( खद्योतः ) 


अथ प्रमाणेति । आर्थन हि क्रमेण संशयपरीक्षायामुदेशक्रमो बाधितः । प्रमाणा- 
दिषु तु तद्राधकारणाभावादुदेशक्रमानुरोधेन प्रमेयादिभ्यः प्राक्‌ प्रमाणान्येव परीक्षि- 
तानि । तत्रापि प्रथमं प्रमाणसामान्यलक्षणपरीक्षा, तत्पूर्वकत्वाद्विशेषलक्षणानाम्‌ । तत्र 
सामान्यलक्षणम्‌-“उपलन्धिसाधनम्प्रमाणमिति' । तच्चोपलब्धिसाधनत्वम्प्रत्यक्षा- 
दीनामेव । 

प्रत्यक्षादीनामिति पूर्वपक्षसूत्रम्‌ । अयमत्र पूर्वपक्षिणो माध्यमिकस्याभिसन्धिः । 
यद्यपि मम विश्वविचारासहत्ववादिनः प्रमाणन्नाम न किञ्चिदस्ति विचारसहम्‌, तथा- 
ऽपि लोकसिद्धान्येव प्रमाणानि तैरेव प्रमाणैः पर्यालोच्यमानानि विचारन्न सहन्ते । 
सोऽयम्प्रमाणानामपराधो यानि स्वविरोधेन विलीयन्ते, न ममापराध इति । प्रयोग- 
स्तुप्रत्यक्षादयो न प्रमाणत्वेन व्यवहर्तव्यः, कालत्रयेप्यर्थाप्रतिपादकत्वात्‌-यदेवत्न 
तत्‌ प्रमाणत्वेन व्यवहियते-यथा शशविषाणम्‌-तथा चैतत्‌- तस्मात्तथेति ।।८।। 

( भाष्यचन्द्रः) 
अथेति संशयपरीक्षानन्तरार्थः । तस्य क्रियत इत्याहतधात्वर्थेऽभेदेनान्वयः । 

अप्रमाण्यमित्यस्य नञः प्रसज्यप्रतिषेधार्थत्वं ज्ञापयति नास्तीति । तथाचासत््वेन 
प्रामाण्यं साध्यम्‌, । त्रैकाल्यासिद्धेरिति । त्रय एव कालास्त्रैकाल्यं तस्मिन्नसिद्धि- 
सर्थासाधकत्वन्तत्र हेतुः पूर्वेत्यादि । पूर्वस्मिन्नपरस्मिन्‌ सह युगपद्वा भावः सत्त्वं 
तस्यानुपपत्तेः ॥८॥ 
(८ भाष्यम्‌ ) 
अस्य सामान्यवचनस्यार्थविभागः- 
सूत्रम्‌--पूर्वं हि प्रमाणसिद्धौ नेन्धियार्थसन्निकषत्पित्यक्षोत्पत्तिः। । ९ ।। 


( भाष्यम्‌ ) 
गन्धादिविषयं ज्ञानं प्रत्यक्षम्‌ । तद्यदि पूर्वं, पश्चादगन्धादीनां सिद्धिः, नेदं 
गन्धादिसन्निकषदुत्पद्यत इति ।। ९।। 
( खद्योतः ) 
पूर्वं हीत्यादि पूर्वपक्षसूत्रम्‌ । ज्ञानं हि “प्रमाणम्‌। तद्योगात्‌ श्रमेयम्‌' इति च 
(अर्थ इति च भवति । तद्यदि प्रमाणम्प्रमेयादर्थात्‌ पूर्वमुत्पद्यते ततः प्रमाणात्पर्वन्ा- 
सावर्थ इतीद्दियार्थत्यादिसूत्रव्याघात इत्यर्थः ।९॥। 
(भाष्यचन्धः) 
अर्थविभागोऽर्थविरोषप्रदर्शना क्रियते पूर्वपक्षिणैवेति शेषः पूर्व हीत्यादिसूत्रम्‌। 
सप्तम्यर्थे द्वितीया । प्रमाणेति करणपरं क्रियाविशिष्टकारकविशेषः । न केवला 
क्रिया न केवलं द्रव्यं तस्य विशिष्टस्य वेदादौ सिद्धिः तर्हिं इन्द्रियार्थसन्निकर्षात्‌ 
प्रत्यक्षप्रमोत्पतिर्न सम्भवतीति सूत्रार्थः । पूर्व हि क्रियाविशिष्टं कारकं सिद्धमिति । 
तत्प्रत्यक्षपदं व्याचष्टे गन्धेति । तद्यदि पूर्वमित्यस्य सिद्धमिति शेषः । पश्चा- 
त्पश्चिमकाले गन्धादीनां सिद्धिरुत्पत्तिरित्यर्थः । नेदमिति । इदं प्रत्यक्षं नकारस्य 
क्रियान्वयः ॥ इति शब्दः सूत्रव्याख्यानसमाप्त्यर्थः ॥ ९ ॥ 


सूत्रम्‌-पश्चात्सिद्धौ न प्रमाणेभ्यः प्रमेयसिद्धिः ।। ९०।। 
( भाष्यम्‌ ) 
असति प्रमाणे केन प्रमीयमाणोऽर्थः प्रमेयः स्यात्‌ । प्रमाणेन खलु प्रमीय- 


(१) प्रत्यक्षादीनि अप्रमाणानि असत््वादित्यनुमानाकारः । 
(२) फलितं असतत्वसाधकं हेतुमाह--त्रैकाल्यासिद्धेरित्यादिना कालत्रये अर्थासाधकत्वादित्यर्थः। 

माणोऽर्थः प्रमेयमित्येतत्सिध्यति ।। ९०।। 
( खद्योतः ) 
पश्चादित्यादि पूर्वपक्षसूत्रम्‌ । अथ पूर्वम्प्रमेयम्पश्चात्‌ प्रमाणन्तत्राह पश्चादिति । 
यद्यप्यर्थस्य स्वरूपन्न प्रमाणाधीनन्तथापि तस्य प्रमेयत्वन्तदधीनम्‌ । तदपि चेत्‌ प्रमाणात्‌ 
पूर्व, न प्रमाणयोगनिबन्धनं स्यादित्यर्थः ।।१०।। 
(भाष्यचन्द्रः) 
पश्चादित्यादिसूत्रम्‌ । पश्चादिति फलपश्चिमकालवाची प्रमाणेभ्य इति क्रिया- 
विशिष्टकरणवाची प्रमेयेतिक्रियाविशिष्टकर्म्मवाची । तथाचादौ प्रमाविशिष्टकरणासिद्धौ 
तज्जन्यप्रमेयासिद्धिरिति सूत्रार्थः । तदिदं व्याचष्टे असति प्रमाणे इति । केनेत्याक्षेपे 
किंशब्दः ।।१०॥। 
सूत्रम्‌--युगपत्सिद्धौ प्रत्यर्थनियतत्वात्‌ क्रमवृत्तित्वाभावो बुद्धीनाम्‌।। ९९।। 
( भाष्यम्‌ ) 
यदि प्रमाणं प्रमेयं च युगपद्धवतः एवमपि गन्धादिष्विद्धियार्थेषु ज्ञानानि 
परत्यर्थनियतानि युगपत्सम्भवन्तीति ज्ञानाना प्रत्यर्थनियतत्वात्‌ क्रमवृत्तित्वाभावः । 
या इमा लुद्धयः क्रमेणार्थेषु वर्तन्ते तासां क्रमवृत्तित्व न सम्भवतीति । 
व्याघातश्च “युगपज्ज्ञानानुत्यत्तिमर्नसो लिङ्गम्‌" (९.१.९६) इति । एतावाश्च 
प्रमाणप्रमेययोः सन्रावविषयः.। स चानुपपन्न इति । तस्मात्म्रत्यक्षादीनां प्रमाण- 
त्व न सम्भवतीति । 
अस्य समाधिः - उपलन्धिहेतोरुपलब्धिविषयस्य चार्थस्य पुर्वपिरसह- 
भावानियमाद्यथादनि विभागवचनम्‌ । क्वचिदुपलन्धिहेतुः पूर्व, पश्चादुपल- 
व्धिविषयः । यथादित्यस्य प्रकाशर उत्पद्यमानानाम्‌ । क्वचित्पूर्वमुपलन्धि- 
विषयः पश्चादुपलब्धिहेतुः । यथावस्थिताना प्रदीपः । क्वचिदुपलन्धिहेतुरुप- 
लब्धिविषयश्च सह भवतः। यथा धूमेनागनर््रहणमिति । उपलब्धिहेतुश्च प्रमाणं 
प्रमेयं तूपलब्धिविषयः । एवं प्रमाणप्रमेययोः पुर्वापरसहभावेऽनियते यथार्थो 
दृश्यते तथा विभज्य वचनीय इति । तत्रैकान्तेन प्रतिषेधानुपपत्तिः । सामान्येन 
खल्वविभज्य प्रतिषेध उक्त इति । समाख्याहेतोखरैकाल्ययोगात्तथाभूता समा- 
ख्या । यत्पुनरिदम्‌ - “"पश्चात्सिद्धावसति प्रमाणे प्रमेयं न सिध्यति । प्रमाणेन 
खलु प्रमीयमाणोऽर्थः प्रमेयमिति विज्ञायत'' (२.१.१०) इति? प्रमाण- 

मित्येतस्याः समाख्याया उपलब्धिहेतुत्वं निमित्तम्‌ । तस्य त्रैकाल्ययोगः । 
उपलब्थिमकार्षीदुपलनब्धि करोति उपलब्धि करिष्यतीति समाख्याहेतोनख्रैकाल्य- 
योगात्‌ समाख्या तथाभूता । प्रमितोऽनेनार्थः प्रमीयते प्रमास्यत इति प्रमाणम्‌ । 
प्रमितं प्रमीयते प्रमास्यते इति च प्रमेयम्‌ । एवं सति भविष्यत्यस्मिन्‌ हेतुत उप- 
लब्धिः, प्रमास्यतेऽ यमर्थः प्रमेयमिदमित्येतत्सर्वं भवतीति । 


त्रैकाल्यानभ्यनुज्ञाने च व्यवहारानुपपत्तिः । यश्चैव नाभ्यनुजानीयात्तस्य 
पाचकमानय पश्यति लावकमानय लविष्यतीति व्यवहारो नोपपद्यत इति । 

''प्रत्यक्षादीनामप्रामाण्यं त्रैकाल्यासिद्धे"' (२. १.८) रित्येवमादिवाक्स्य 
प्रमाणप्रतिषेधः । तत्राय प्रष्टव्यः - अथानेन प्रतिषेधेन भवता किं क्रियत इति? 
किं सम्भवो निवत्यति अथासम्भवो ज्ञाप्यत इति 2 तद्यदि सम्भवो निवरत्यति, 
सति सम्भवे प्रत्यश्चादीना प्रतिषेधानुपपत्तिः । अथासम्भवो ज्ञाप्यते, प्रमाण- 
लक्षणं प्राप्तस्तर्हि प्रतिषेधः प्रमाणासम्भवस्योपलब्धिहेतुत्वादिति ।। ९९।। 


( खद्योतः ) 


युगपदित्यादि पूर्वपक्षसूत्रम्‌ । यौगपद्ये दृष्टव्याघातः सूत्रव्याघातशचेत्यर्थः । 
एतावानिति । पूर्ववृत्तित्वम्‌-पश्चाद्धावित्वं -योगपद्यं वा इत्येत एव त्रयः पक्षाः सम्भ- 
वन्ति प्रमाणप्रमेययोर्विषये । 

अस्य समाधिरिति गतसूत्रत्रयोद्धावितपूर्वक्षस्य समाधानमाह । उपलब्धिहेतो- 
रित्यादिवाक्यस्य क्वचित्सूत्रत्वेनोल्लेखः प्रामादिकः । "उपलबव्धिहेतुः' प्रमाकरणम्‌ । 
'उपलब्धिविषयः' प्रमेयः । यथादर्शनमिति यथाप्रमाणमित्यर्थः । 


आदित्यस्येति । आदित्यप्रकाशश्चिरन्तनस्थायी, तदुद्धासिताः पदार्थास्तु क्रमश 
उत्पद्यन्ते । खल्वविभज्येति पाठः सम्यक्‌ । यतः पूर्वपक्षिणा “सामान्येन प्रमाण- 
सामान्यप्रमेयसामान्यपरतया- “अविभज्य पदार्थविशेषावस्थाविशेषादिवैशिष्ट्यम- 
विचार्यैव सर्वप्रमाणप्रतिषेध उक्तः । खलुविभज्येत्येव पाठः स्वीकृत्य भाष्यचन्द्रेण 
व्याख्यातः । | 

प्रमाणप्रतिषेधः-आत्यन्तिक इति भावः । सम्भवः-प्रत्यक्षादीनाम्प्रमाणानामिति 
शेषः । सति सम्भव इति । यस्य सम्भवः-यन्नात्यन्तमसत्‌-तस्यात्यन्तिकः प्रतिषेधो 
नोद्धावयितुं शक्य इति हदयम्‌ । 

अथासम्भव इति । यदि पूर्वपक्षिणः प्रतिषेधवाक्यमसम्भवस्य ज्ञापकं तदा 
ज्ापकत्वसाम्यात्‌ प्रमाणस्वभावमेव भवति । ततश्च प्रमाणप्रतिषेधे ये हेतवः पूर्व- 

पक्षिणो द्धावितास्तैरेव तदीयप्रतिषेधवाक्यमपि प्रतिषिद्धम्भवतीति भावः ।।११।। 
( भाष्यचयन्द्रः) 
युगपदित्यादि । युगपदित्येककालवाची अव्ययः लुप्तद्वितीयान्तः समस्तोऽ- 
समस्तो वा । सिद्धाविति भावे सप्तमी सर्वत्र प्रत्यर्थेति वीप्सायामव्ययीभावः 
प्रत्यर्थं नियताः प्रत्यर्थनियतास्तासां भावस्तथा तस्मात्‌ । क्रमेण वृक्तिरुत्पत्तिर्यासां 
ताः क्रमवृत्तयः । तासां भावस्तथा तस्याभावो बुद्धीनां प्रत्यक्षादीनाम्‌ । व्याचष्टे-- 
यदीति । भवत इति सिद्धिपदव्याख्याः । तस्य उत्पद्यत इत्यर्थः । प्रत्यर्थनियतानीति 
तृतीयातत्पुरुषः । युगपदिति द्वितीयान्तम्‌ । सम्भवन्ति उत्पद्यन्ते । इति शब्दः 
पञ्चम्यन्त: । इति हेतोरित्यर्थः । शेषं स्पष्टम्‌ । इष्टापत्तौ दूषणमाह व्याघातश्चेति । 
व्याघात इति कर्मणि भावे वा प्रत्ययः । लिङ्गमिति । इतिशब्दः शाखरपरः । स 
च षष्ठ्यन्तः प्रथमान्तो वा । तथा च पूर्वस्य शास्रस्य परेण व्याहतिः । पूर्व 
परेण व्याहतं वेत्यर्थः । सद्भावः सम्बन्धः कार्य्यकारणभाव इत्यर्थः । स चा 
सो विषयश्चेति समासः । विषयः प्रतिपाद्यः अनुपपन्नः प्रमाणेनाप्रतिपादितः । इति 
शब्दः पूर्वपक्षसमाप्त्यर्थः । समाप्तमुपसंहरति तस्मादिति । 
अस्याक्षेपस्य समाधिः समाधानम्‌ । उपलब्धिहेतोः प्रमाकरणस्य उपलब्धि- 
विषयस्य कर्म्मणः । अर्थस्याभिधेयस्य यथादर्शनं यथाप्रमाणम्‌ । विभागवचनं 
क्रियत इति शोषः । आदित्यस्य प्रकाश इति । प्रकाशतेऽनेनेति प्रकाशः आलोकः । 
तद्धयालोकनकरणारङ्गत्वात्‌ प्रमाणम्‌ । उत्पद्यमानानां घटादिक्रियादीनाम्‌ । अव- 
स्थितानां उत्पद्य सतां प्रदीपयति इति प्रदीपः । प्रदीप्यतेऽनेनेति वा योगरूढोऽयं 
शब्दः । सह भवतो युगपत्सिध्यतः । स्तः इत्यर्थः । उदाहरति यथा धूमेनेति । 
धूमेन सता सह अग्रः सतो ग्रहणमित्यर्थः । सोक्तपदं व्याचष्ट प्रमाणं प्रमेयमिति । 
विभज्य वचनीय इति । सूत्रकाराभिप्रायो मया प्रकटित इत्यर्थः । पूर्वपक्षिवचने 
व्याघातं दर्शयितुमाह तत्रेति । एकान्तेन साकल्येन प्रतिषेधस्य भावदुक्तस्य 
अनुपपत्तिरसम्भवः । कथमित्यत आह सामान्येनेत्यादि । सामान्येन प्रामाण्यत्व- 
सामान्येन प्रतिज्ञाय विभज्य विभागेन प्रतिषेधप्रमाकरणम्‌ । उक्तः स्वयमिति 
शोषः । इति हेतोः । यस्मात्‌ स्ववचनं प्रमाणत्वेनाभिमन्य सर्व प्रमाणं प्रतिषिध्यते 
भवतेति व्याघात इति भावः । 


(१) सूत्रार्थघटकसिद्धौ इति सप्तमी भावे इत्यर्थः । 
(२) भवत इति तृतीयसूत्रस्थसिद्धिपदव्याख्या । 

ननु-- शब्दैरेव प्रतीयन्ते जातिद्रव्यगुणक्रियाः । 
तत्परवृत्तिनिमित्तत्वाच्छब्द उक्तश्चतुर्विधः ॥ 
इत्याचार्य्याः । तथाच समाख्याशब्दानां चतुर्विधा भावाश्चतुर्विधा भविता- 
रश्चार्थाः । तत्र जातिर्यथा गौर्मनुष्यो घटो दण्ड इत्यादिः । गुणो यथा गौः 
शुक्लोः ब्राह्मणो धीर इत्यादिः । द्रव्यं यथा आढ्यो दण्डी कुण्डलीत्यादि । क्रिया- 
धात्वर्थः सा यथा कारकं करणं प्रमाणं प्रमातेत्यादिः । तथा च तत्तद्रावविशिष्टस्य 
भवितुः कारणत्वे उक्ते क्रियाकालेऽपि भावस्यापि वर्तमानत्वमवगम्यते । तेन प्रमात्रा- 
दिभ्यः प्रमेयं जायत इति अनुपपन्नं प्रमेयोत्पत्तिकाले क्रियाया अभावादित्यनुशये 
सत्याह-समाख्याहेतोरिति। समाख्या संज्ञाशब्दस्तस्य हेतुः स्वप्रवृत्तिनिमित्तं 
जात्यादित्रयं तस्य त्रैकाल्ययोगात्तथाभूता जात्यादिप्रकारिका कारकादिसंज्ञा तु क्रिया- 
प्रकारिकापि न क्रियामात्रेण प्रयोगाय कल्पते किन्तु क्रियाशक्त्या शक्तिश्च स्व- 
रूपसहकारिसम्बन्धाभ्यामनन्येति न्यायाचार्य्याः । तथा च प्रयोगः पाचकः स्नाति 
पाचकमानय पक्ष्यतीति । क्रियामात्रस्य प्रयोगहेतुत्वे व्यवहारोऽयं नोपपद्यते इत्यादि 
स्ववाक्याभप्रायं व्याचष्टे यत्पुनरित्यादि पूर्वपक्षिवाक्यमतद्य । असति प्रमाणे 
प्रमाविशिष्टकरणेऽ सतीत्यर्थः । न हि प्रमेयात्‌ पूर्व प्रमाविशिष्टं करणं सिद्धमिति । 
प्रमीयमाणो वर्तमानप्रमाविशिष्टोऽर्थः । विज्ञायतेऽनुभूयते । समाधत्ते प्रमाणमित्ये- 
तस्या इति । समाख्यायाः समाख्याप्रयोगस्योपलब्धिहतुत्वं प्रमाकरणत्वं प्रमोप- 
लक्षितं करणत्वमित्यर्थः । निमित्तं प्रयोजकम्‌ । तस्य त्रैकाल्ययोगः क्रियानिरूपिते 
्रकाल्येऽपि योगः सम्बन्धः । तदिदं दर्शयति उपलन्धीत्यादि । अकार्षीत्‌ करोति 
करिष्यति इत्यत्र. कारकविशेष्यप्रमाणप्रस्तावे कारकसामान्यग्रहणं दृष्टान्तार्थम्‌ । 
विशेषमुपसंहरति प्रमितोऽनेनेत्यादि । प्रमीत इति अतीते क्तः प्रमीयते इति वर्त- 
माने लय्‌ प्रमास्यत इति भविष्यति लट्‌ । प्रमाणसंज्ञायां प्रमामुपलक्षणं दर्शयित्वा 
प्रमेयसंज्ञामप्याह प्रमितमित्यादि । प्रमितमित्यादेरिदमिति शेषः । एवं सति शक्तेः 
प्रवृत्तिनिमित्तत्वे सति कारकशब्दप्रयोगेष्विति शेषः । अस्मित्र्थे । हेतुतः कारकतः । 
तेन कत्रदिरपि परिग्रहो बोध्यः । उपलब्धिः प्रमा एतादृशेर्थे प्रमास्यतेऽयमर्थ इति 
प्रयोगः । तथा प्रमेयमिदमित्यपि प्रयोगः । इति अनेन प्रकारेण एतदेतादृशं सर्वं 
कारकसंज्ञाभवति सिध्यति करिष्यति करोत्यकार्षीदिति कारकम्‌ । एवं करणादि- 
कारकविशेषसंज्ञायां ज्ञेयम्‌ । 
 कालत्रयानभ्यनुज्ञाने दोषमाह त्रैकाल्येत्यादिना । व्यवहारः प्रयोगः । स्वमत- 
मुपपाद्य तन्मतं दूषयति प्रत्यक्षादीनामिति । प्रमाणानां प्रतिषेधः प्रतिषिद्धिकरणं 

तव वाक्यमिति शोषः । तत्र तद्विषये स्वयं प्रतिकर्ता भवान्‌ । अथेति प्रश्ने । तस्य 
च वाक्यार्थैऽन्वयः । वाक्यार्थश्च इति शब्देनोक्तः ततश्च इति पृच्छत इति 
वाक्यार्थः । संभवो निवर्त्यते प्रमाणानां स्वरूपं नाश्यते अनेन प्रतिषेधेनेत्यनुषद्गः । 
असम्भवः स्वरूपनिवृत्तिः । ज्ञाप्यते प्रमाप्यते प्रमाणसत्तावादिनं प्रतीति शेषः । 
प्रथमं पक्षं द्षयति तद्यदीति । सति सम्भवे सत्यस्वरूप सतीति शेषः । प्रति- 
षेधानुपपत्तिः प्रतिषेधासम्भवः । व्याघातं दर्शयितुमाह प्रमाणलक्षणं प्राप्तस्तर्हीति । 
सोऽयं प्रतिषेधस्तव स्वारूढशाखाच्छेदनमिव भातीति भावः* । यतः प्रमाणमा- 
दायैव प्रमाणं खण्डयसीति ॥११॥ 
( भाष्यम्‌ ) 
कि चातः- 
सूत्रम्‌-त्रेकाल्यासिद्धेः प्रतिषेधानुपपत्तिः ।। ९२।। 
८ भाष्यम्‌ ) 
अस्य तु विभागः । पूर्वं हि प्रतिषेधसिद्धावसति प्रतिषेध्ये कि प्रतिषिध्यते । 
पश्चात्सिद्धौ प्रतिषेध्यसिद्धः प्रतिषेधाभावादिति । युगपत्सिद्धौ प्रतिषेध्यसिग््य- 
भ्यनुन्ञानादनर्थकः प्रतिषेध इति । प्रतिषेधलक्षणे च वाक्येऽनुपपद्यमाने सिद्ध प्रत्यक्षा- 
दीना प्रमाणत्वमिति ।। ९२।। 
( खद्योतः ) 
वाक्यार्थ इति । प्रमाणानि नार्थं साधयन्ति-' इति वाक्यं पूर्वपक्षिणः सिद्धान्त- 
प्रतिपादकम्‌ । तत्साधनाय पञ्चावयवोपपत्नानुमानवाक्यान्युद्धावितानि । प्रत्येकञ्चैतेऽ- 
वयवाः स्वार्थप्रतिपादकाः, तत्‌प्रतिपादकत्वाच्चैते प्रमाणानि । एवमप्यवयववाक्यानां 
स्वसिद्धान्तसाधनायोद्धावने विरुद्धो नाम हेत्वाभासः ।।१२।। 
( भाष्यचन्द्रः) 
दर्शितमपि व्याघातमजानन्निव पृच्छति किञ्चात इति । त्रैकाल्यासिद्धेः प्रति- 
षेधानुपपत्तिरिति सूत्रम्‌ तद्व्याचष्टेऽस्य त्विति । तुशब्दोऽप्यर्थे । त्वदुक्तसूत्रार्थव- 
दित्यर्थः । विभागः क्रियते इति शेषः । प्रतिषेधसिद्धौ प्रतिषिद्धप्रमासहितकरण- 
सिद्धोऽ सत्यविद्यमाने निःस्वरूपे प्रतिषेधे प्रतिषिद्धिप्रमाकर्मणि। शेषं व्यक्तम्‌।१२॥ 


(१) उपलन्धिसाधनस्यैव प्रमाणत्वात््तिषेधः । प्रमाणलक्षणं प्राप्त इति । प्रमाणमङ्गी- 
कृत्य प्रमाणप्रतिषेधकरणं स्वारूढशाखाकछेदनतुल्यमिति भावः । 


प्रथमाह्िकम्‌ ] खद्योत-भाष्यचन्द्रसंवलितभाष्यसहितम्‌ ९६३ 


सूत्रम्‌-- सर्वप्रमाणप्रतिषेधाच्च प्रतिषेधानुपपत्तिः । 1 ९१३।। 
( भाष्यम्‌ ) 
कथम्‌ ? त्रैकाल्यासिद्धेरित्यस्य हेतोर्यद्युदाहरणमुपादीयते हेत्वर्थस्य साधकत्वं 
दृष्टान्ते दर्शयितव्यमिति । न च तर्हि प्रत्यक्षादीनामप्रामाण्यम्‌ । अथ प्रत्यक्षा 
दीनामप्रामाण्यम्‌ उपादीयमानमप्युदाहरणं नार्थ साधयिष्यतीति । सोऽयं सर्वप्रमाणै- 
व्याहतो हेतुरहेतुः। “सिद्धान्तमभ्युपेत्य तद्विरोधी विरुद्ध" (९- २- ६) इति । वाक्यार्थो 
ह्यस्य सिद्धान्तः । स च वाक्यार्थः प्रत्यक्षादीनि नार्थं साधयन्तीति । इद चावय- 
वानामुपादानमर्थस्य साधनायेति । अथ नोपादीयते, अप्रदशितिहेत्वर्थस्य दृष्टान्ते न 
साधकत्वमिति निषेधो नोपपद्यते हेतुत्वासिद्धेरिति ।। १३।। 
( खद्योतः ) 
अप्रदर्शितिति । “दृष्टान्ते अप्रदर्शितहेत्वर्थस्य साधकत्वमेव नः इत्यन्वयः । यस्य 
हेतोः हेतुभावो न प्रदर्शितस्तादृशो हेतुः किमपि साधयितुन्नार्हति । अथ वा यावद्ध- 
वतां स्वोद्धावितहेतो्दृष्टान्ते हेतुत्वन्न प्रदर्शितन्तावत्‌ तस्य साधकत्वन्न सम्भवति । 
अस्मिन्‌ पक्षे अप्रदर्शितहेत्वर्थस्य तवेति सम्बन्धः ।।१३॥। 
(भाष्यचन्द्रः) 
व्याघातान्तरमाह सर्वेति सूत्रम्‌ । तद्व्याचष्टे कथमिति । सर्वप्रमाणप्रतिषेधः 
कथमित्याक्षेपः । उदाहरणं दृष्टान्तवाक्यम्‌ । हेत्वर्थस्य हेतुवाक्यप्रतिपाद्यस्य । 
साधकत्वं व्याप्तिः । दर्शयितव्यं प्रत्यक्षादिनेति शेषः । ततः किं स्यात्तदाह न 
च तर्हीति । अप्रामाण्यप्रतिषेधः न सम्भवति स्वयमुररीकृतत्वादिति शेषः । अन- 
द्गीकारे दोषमाहाथेति । अथशब्दोऽयं कार्त्स््यार्थः कृत्स्नानां स्वोक्तपरोक्ता- 
नामप्रामाण्यमित्यर्थः । एवं च सति त्वदुक्तो हेतुर्हेत्वाभास इत्याह सोयमिति । 
कोऽयं हेत्वाभास इत्यत आह विरुद्ध इति । ननु खलु कस्य सिद्धान्त एव ना- 
स्तीत्यत आह वाक्यार्थो हीति । सो वाक्यार्थ एवेत्यर्थः । अस्य तव दूषकस्ये- 
त्यर्थः । तं दर्शयति स चेति । इदं चेदं वाक्यम्‌ । अवयवानां प्रतिज्ञादीनाम्‌ । उप- 
पादनं प्रतिपादनम्‌ । अर्थस्य स्वाभिमतसाधनस्य । साधनाय परप्रतिपत्तये, अथेति 
पक्षान्तरे नोपादीयते प्रामाणिकत्वेन न ज्ञाप्यते । प्रतिषेधकं हेतुदृष्टान्तवाक्यमिति 
शोषः । अनुपादाने दोषमाहाप्रदश्तिति । दृष्टान्तेऽप्रदर्शितहेत्वर्थस्य तवेति शेषेणा- 
न्वयः । न साधकत्वं न वा बाधकत्वमित्यर्थः । बाधकस्येह बाधसाधकत्वात्‌ । 
अनुपपत्तौ हेतुमाह हेतुत्वासिद्धेरिति ॥ १३ ॥ 


९७ न्या. 

सूत्रम्‌- तत्प्रामाण्ये वा न सर्वप्रमाणविप्रतिषेधः ।। ९४ ।। 
( भाष्यम्‌ ) 
प्रतिषेधलक्षणे स्ववाक्ये तेषामवयवाश्ितानां प्रत्यक्षादीनां प्रामाण्येऽ भ्यनु- 
ज्ञायमाने परवाक्स्येऽप्यवयवाश्चितानां प्रामाण्यं प्रसज्यते, अविशोषादिति । एवं च 
न सर्वाणि प्रमाणानि प्रतिषिष्यन्त इति । विप्रतिषेध इति वीत्ययमुपसर्गः सम्प्रतिपत्त्यर्थे, 
न व्याघातेऽर्थाभावादिति ।। १४ । | 
( खद्योतः ) 
वीत्ययमुपसर्गं इति यावदुक्तं विशेषेण सर्वेषु प्रमाणेषु प्रतिषेध इति तावदुक्त- 
म्भवति विप्रतिषेध इति । कानिचित्प्रमाणानि प्रतिषिध्यन्ते कानिचिदभ्यनुज्लायन्ते- 
स्ववाक्याध्रितान्यभ्यनुज्ञायन्ते परवाक्याश्चितानि प्रतिषिध्यन्ते । तच्च नातीवोचि- 
तम्प्रमाणप्रेतिषेधकस्य माध्यमिकस्येत्यर्थः ।।१४।। 


(भाष्यचन्द्रः) 


स्ववाक्यप्रामाण्याङ्गीकारे दोषमाह तत्प्रामाण्येति सूत्रम्‌ । व्याचष्ट प्रतिषेध 
इति । स्ववाक्य इति सप्तमी सम्बन्धे स च सम्बन्धोऽवयवान्वयी । अविशेषाद्राक्य- 
त्वाविशेषात्‌। तथा च प्रतिज्ञाहानिर्दोषि इत्याह एवञ्चेति । सत्रस्थं व्युपसर्ग 
व्याचष्टे वीत्ययमिति । सम्प्रतिपत््यर्थन वैशिषएयार्थेन व्याघातेन व्याहतत्वेन 
उपादानादर्थाभावादिति । तथा सति न व्याहतप्रतिषेध इति इति विवक्षितविरोधः 
स्यात्‌ ॥ १४॥ 

सूत्रम्‌-तरकाल्याप्रतिषेधश्च शब्दादातोद्यसिद्धिवत्तत्सिद्धेः । । ९५।। 

( भाष्यम्‌ ) 

(किमर्थ पुनरिदमुच्यते? '' पूर्वोक्तनिबन्धनार्थम्‌ । यत्तावत्पूरवोक्तम्‌- “'उपलब्धि- 
हेतोरुपलब्धिविषयस्य चार्थस्य पूर्वापरसहभावानियमाद्‌ यथा- दर्शनं विभागवचन- 
मिति'' - तदितः समुत्थानं यथा विज्ञायेत । अनियमदर्शीं खल्वयमृषिर्नियमेन 
प्रतिषेधं प्रत्याचष्टे । त्रैकाल्ये चायुक्तः प्रतिषेध इति । 

तत्रैकां विधामुदाहरति शब्दादातोद्यसिद्धिवदिति । यथा पश्चात्सिद्धेन शब्देन 
पूर्वचिद्धमातोद्यमनुमीयते । साध्यं चातोद्यं साधनं च शब्दः । अन्तर्हिते ह्यातोद्ये 
स्वनतोऽनुमानं भवतीति । वीणा वाद्यते वेणुः पूर्यते इति स्वनविशेषेण आतोद्य- 


विशेषं प्रतिपद्यते । तथा पूर्वसिद्धमुपलब्धिविषयं पश्चात्सिद्धेनोपलब्धिहेतुना प्रति- 
पद्यत इति । निदश्नार्थत्वाच्चास्य ोषयोर्विधयोर्यथोक्तमुदाहरणं वेदितव्यमिति । 





प्रथमाह्निकम्‌ ] खद्योत-भाष्यचन्द्रसंवलितभाष्यसहितम्‌ १६५ 


“*कस्मात्पुनरिह तन्नोच्यते 2?" पूर्वोक्तमुपपाद्यत इति । सर्वथा तावदयमर्थः 

प्रकाशयितव्यः । स इह वा प्रकाश्येत तत्र वा न कश्चिद्धिशोष इति ।। ९५।। 
( खद्योतः ) 

किमर्थमिति । एकादशसूत्रभाष्ये अस्य समाधिरित्यस्यानन्तरमुक्तम्‌-'उपलबन्धि- 
हेतोरित्यादि' समुदिश्य प्रश्नः । यत्तत्रोक्तं तदेवात्र पुनः किमर्थमुच्यत इति भावः । 

एतत्प्रश्नबलेनैव पूर्वोक्तं वाक्यमुपलब्धिहेतोरित्यादिविभागवचनमित्यन्तं 
सूत्रत्वेनाभिप्रयन्ति केचित्‌ । एवं सत्येवात्रत्यं त्रैकाल्याप्रतिषेधश्चेति वाक्यम्प्रति 
पौनरुक्तयाक्षेपः स्यादिति तेषमाशयः । 

किन्त्वेतन्मतम्भाष्यस्थयेवाग्रिमपंक्तया पूर्वोक्तनिबन्धनार्थमित्यादिरूपया पराहतम्‌ । 
एकादशसूत्रभाष्ये यदुक्तं तस्य बीजमत्रत्यसूत्रमेवेति ब्रुवता भाष्यकारेण पूर्वस्य 
वाक्यस्यासूत्रत्वमत्रत्यस्य च सूत्रत्वं स्पष्टीकृतम्‌ । 

पृवेक्तिति । एकादशसूत्रे यदस्माभिरुक्तन्न तदुत्सूत्रमपि तु सूत्रक्तार्थ एवेति भावः । 
इतस्समुत्थानमिति । इतः अत्रैव त्रैकाल्येत्यादि सूत्रे समुत्थानम्‌ बीजं यस्य तत्‌ । 
समावेशेनेति । समावेशो नियम इति वार्तिकम्‌ । 

प्रमेयाचेति सूत्र पाठो वाचस्पतिमिश्रसम्मतः । तदन्वयश्च-'तुला प्रमाण्यवत्‌ 
प्रमेया च' इति । तुला यथा प्रमाणं भवति तथा प्रमेया चेत्यर्थः । तुला सुवर्णादिगुरुत्वे 
"प्रमाणम्‌! भवति । किन्तु यदा तस्याः प्रमाण्यम्प्रति सन्देहो भवति तदा सिद्धप्रमाणभावेन 
तुलान्तरेण यत्‌ परीक्षितं सुवर्णादि तेन तुलायाः प्रमाण्यत्निरधार्यते-तत्र चेयं “प्रमेया' 
भवति । एवमेव प्रत्यक्षादीनि प्रमाणान्यपि स्वगोचरविषयम्प्रति प्रमाणानि प्रमेयाणि 
स्वस्वन्ञानम्प्रतीति हृदयम्‌ ।१५॥ 

(भाष्यचद््धः) 

ूर्वापरसहभावनियमाभावः सूत्रकृदभिप्रेतो भाष्यकृता दर्शितः! इदानीन्तमेव 
दर्शयितुं सूत्रकृदेकां विधान्दर्शयति । त्रैकाल्येत्यादिसूत्रेण । तरैकाल्याप्रतिषेधः । 
परमाणप्रमेययोः कार्यकारणभावः । सम्बन्धो विशेषणतः स्वरूपतस्तु जञप्यज्पक- 
भावः। स इह त्रैकाल्यपदेनोक्तः । तस्याप्रतिषेधः सम्भव इत्यर्थः। तथाच प्रमोण- 





प्रमेययोः कार्यकारणभावस्सम्भवतीति प्रतिज्ञार्थः । तत्सिद्धं कार्यकारणभावटृष्टे .. 


उदाहरणार्थ शन्दादातोद्यसिद्धिवदिति । यथा शब्दविशेषात्‌ ज्ञायमानात्‌ आतोदयस्य 
वीणादेः सिद्धिः प्रमितिः । ननु दूषकहेतुपरिहारादि वेदप्राप्तमतः पुनरुक्तमाशंक्य 
पृच्छति किमर्थमिति । उच्यते सूत्रकारेणेति शेषः । उत्तरमाह भाष्यकृत पृवोक्तिति । 





९६६ न्यायसूत्रम्‌ [ द्वितीयाध्याये 
निबन्धनं नितराम्बन्धनम्‌। निश्चयस्तदर्थमुच्यत इत्यनुषङ्गः । इतः समुत्थानं 
प्राप्तिर्यस्य तत्तथा । नामावयवत्वात्‌ तल्लोपाभावः । पूर्य्यते शब्छते वादकेनेति 
शोषः । यथोक्तं यथा पूर्वमिति शेषः । शेषं स्पष्टम्‌ ॥ १५॥ 


( भाष्यम्‌ ) 
प्रमाणं प्रमेयमिति च समाख्या समावेशेन वर्तते समाख्यानिमित्तवशात्‌ । 
समाख्यानिमित्त तुपलब्धिसाधनं प्रमाणम्‌ उपलब्धिविषयश्च प्रमेयमिति । यदा च 
उपलब्धिविषयः क्वचिदुपलब्धिसाधनं भवति तदा प्रमाणं प्रमेयमिति चैकोऽ- 
्थोऽभिधीयते ।। 


अस्यार्थस्यावद्योतनार्थमिदमुच्यते ~ ` 
सूत्रम्‌ प्रमेयाठ्च तुला प्रामाण्यवत्‌। । ९६।। 
८ भाष्यम्‌ ) 

गुरुत्वपरिमाणज्ञानसाधनं तुला प्रमाण, ज्ञानविषयो गुरुद्रव्यं सुवणदि प्रमेयम्‌ । 
यदा सुवर्णादिना तुलान्तरं व्यवस्थाप्यते तदा तुलान्तरप्रतिपत्तौ सुवर्णादि प्रमाणं 
तुलान्तर प्रमेयमिति । 

एवमनवयवेन तच्रार्थ उद्दिष्टो वेदितन्यः । आत्मा तावदुपलब्धिविषयत्वात्‌ 
` प्रमेय परिपठितः । उपलब्धौ स्वातन्त्यात्‌ प्रमाता । बुद्धिरुपलन्धिसाधनत्वात्‌ 
प्रमाणम्‌ । उपलब्धिविषयत्वात्‌ प्रमेयम्‌ । उभयाभावात्‌ तु प्रमितिः । एवमर्थविशेषे 
समाख्यासमावेशो योज्यः । तथा च कारकशब्दा निमित्तवशात्‌ समावेशेन वर्तन्त 
इति । वृक्षस्तिष्ठतीति स्वस्थितौ स्वातच््यात्कर्ता । वृक्षं पश्यतीति दश्निनाप्तु- 
मिष्यमाणतमत्वात्‌ कर्म । वृक्षेण चन्द्रमसं ज्ञापयतीति ज्ञापकस्य साधकतमत्वात्‌ 
करणम्‌ । वृक्षायोदकमासिञ्चतीति आसिच्यमानेनोदकेन वृक्षमभिप्रैतीति सम्प्रदानम्‌ । 
वृक्षात्पर्णं पततीति ध्रुवमपायेऽ पादानमित्यपादानम्‌ । वृक्षे वयांसि सन्तीत्याधारोऽ - 
धिकरणमित्यधिकरणम्‌ । 

एवं च सति न द्रव्यमात्रं कारकं, न क्रियामात्रम्‌ । किं तर्हि? क्रियासाधनं 
क्रियाविशेषयुक्त कारकम्‌ । यत्क्रियासाधनं स्वतन्त्रः स कर्ता, न द्रव्यमात्रं न 
क्रियामात्रम्‌ । क्रियया व्याप्तुमिष्यमाणतमं कर्म, न द्रव्यमात्रं न क्रियामात्रम्‌ । 
एवं साधकतमादिष्वपि । एवं च कारकार्थान्वाख्यानं यथैव उपपत्तितः, एव 
लक्षणतः कारकान्वाख्यानमपि न द्रव्यमात्रेण न क्रियया वा । किं तर्हि? क्रियासाधने 
| क्रियाविशेषयुक्त इति । कारकशब्दश्चायं प्रमाणं प्रमेयमिति । स च कारकधरम 
\ न हातुमर्हति ।। ९६।। 


प्रथमाहिकम्‌ ] खद्योत-भाष्यचन्द्रसंवलितभाष्यसहितम्‌ ९१६७ 


( खद्योतः ) 
प्रमेयता चेति क्वचिद्वार्तिकपुस्तकेषु नवीनसूत्रव्याकर्तृभिश्च धृतः । तत्र- 
 प्रमाणानाम्प्रमेयता च भवति, तुलाप्रामाण्यवत्‌-यथा तुलायाः प्रामाण्यम्प्रमेयता चैवमेव 
प्रमाणानामपीति भावः । 


व्यवस्थाप्यत इति । शुद्धत्वेन परीक्ष्यत इत्यर्थः । अनवयवेनेति । का्त्स्येनित्यर्थः । 
उक्तः प्रमेयप्रमाणसमाख्यासमावेशः सकलशाखविषयं व्याप्नोतीति भावः । 


| एवं च सतीत्यारभ्य हातुमर्हतीत्यन्तं ग्रन्थं केचितपर्वपक्षत्वेनाभिप्रयन्ति । तन्मतेन 
च 'अस्तिभोः' इत्यादि ग्रन्थस्तत्पूर्वपक्षस्य समाधानम्‌ “इत्येवमादिने' त्येतत्पर्यन्तम्‌, 
पुनः सेयमुपलबन्धिरित्यपरः पूर्वपक्षः । 
वार्तिकतात्पर्यादिमतेन तु “एवं चेत्यादि' हातुमर्हतीत्यन्तं सिद्धान्तिनि एव वचनम्‌ । 
तदनन्तरम्‌ । अस्ति भोरित्याद्यष्टादशसूत्नपर्यन्तम्पूर्वपक्षवचनम्‌ । द्रव्यमात्रं कारक- 
मिति माध्यमिकराद्धान्तः । क्रियामात्रमिति । अवान्तरक्रियामात्रमित्यर्थः । क्रिया- 
साधनमिति । यत्‌ प्रधानक्रियासाधकमवान्तरक्रियायुक्तन्तत्कारकमित्यर्थः ।।९६॥ 


( भाष्यचन्द्धः) 


प्रमाणप्रमेयादिसंज्ञानामेकत्रापि वस्तुनि संकर इति दर्शयितुं सूत्रयति प्रमेया 
चतुलेत्यादि । तदल्याचष्टे गुरुत्वेत्यादि । गुरुत्वञ्च तत्म्रमाणञ्चेति कर्मधारयः । 
प्रमाणमिह परिमाणम्‌^। यद्वा गुरुत्वस्य प्रमाणज्ञानमिति विग्रहः । तदा प्रमाणप्रमा- 
सामान्यविशोषाभ्याम्‌ । कर्मधारयः गुरुत्वस्य कर्मणि षष्ठी । गुरुत्वप्रमाणज्ञानस्य 
साधनं करणम्‌ । करणे ल्युटि विधानात्‌। तुलयत्यनयेति तुला । तुल दुल 
उन्मान । तन्मानमनुमितिविशेषः साधनं तुला प्रमाणमिति त्ितयमिदं समानाधि- 
करणम्‌ । ज्ञानं ज्ञप्तिस्तुला फलं तस्य विषयः सधर्मा गुरुत्वसाध्यधमम्मश्रियो 
गुरुः । एवं तुलाप्रमितप्रमेयस्य सुवणदिः प्रमाणसंज्ञामुपनिवेशयति यदेति । सुवर्णा- 
दिना तुलया परिमितेन । तुलान्तरमिति तुलयिष्यत्यनयेति तुला तुला च 
तदन्तरञ्ेति तुलान्तरम्‌। अविग्रहो वा षष्ठीतत्पुरुषः । तुलान्तरं तुलाविशेषः। 
व्यवस्थाप्यते साध्यते । प्रतिपत्ताविति निमित्तसप्तमी । तथा च तुलान्तरप्रतिपत्तौ 
कर्तव्यायामिति अर्थः । सुवर्णादि प्रमाणं सिद्धत्वात्‌ । तुलान्तरं तुल्यमानं प्रमेयं 


(१) गुरुत्वप्रमाणज्ञानसाधनं तुलाप्रमाणमिति भाष्यपाठानुरोधेनेदं व्याख्यानम्‌ । बहुषु पुस्तकेषु 
गुरुत्वपरिमाणज्ञानमित्येव पाठः । 








१६८ न्यायसूत्रम्‌ [ द्वितीयाध्याये 


साध्यत्वात्‌ । उदेशसूत्रभाष्योपदिष्टं स्मारयति एवमिति । प्रमेयस्य प्रमातृसंज्ञां 
दर्शयति आत्मेत्यादिना । प्रमेये प्रमेयवर्गे । परिपठितः भोक्ता पठितः । प्रमेय- 
वर्गस्य यत्सारन्तस्य ज्ञापनाय प्रमेय इत्येकवचनम्‌ उपलब्धौ प्रमायां स्वातन्त्यात्‌ 
कर्तेति स्वतन्त्रः कर्तेति सूत्रात्‌ । प्रमाता प्रमाकर्ता । प्रमायामपि मानसंज्ञां निवेश- 
यति बुद्धिरिति । बुद्धिः व्याप्तिज्ञानादि। शेषं स्पष्टम्‌ । उभयाभावात्‌ प्रमाण- 
प्रमेयोभयसंज्ञया विवक्षाभावात्‌ प्रमितिर्बुद्धिरिति शेषः । प्रमाणादिचतुवर्गे कृत- 
संज्ञान्तरदिशं संशयादावप्यतिदिशति एवमिति । अर्थविशेषे संशयादौ समाख्या 
प्रमाणादिसंज्ञा। समावेशः सम्बन्धः । योज्यः कार्यः ज्ञातव्यो वा । रपसंहरति 
तथा चेति । कारकशनब्दाः सामान्यविशेषरूपाः प्रवृत्तिनिमित्तवशात्‌ । समावेशेन 
संकरेण वर्तन्ते समावेशेनेति तृतीयार्थो भेदो वृत्त्यन्वयि । सामान्यविशेषाभ्याम्‌ 
क्रियाकारकभावव्युत्पत्तये संज्ञासंबन्धदर्शनाय च प्रयोगान्दर्शयति वृक्षस्तिष्ठती- 
त्यादिभिः । स्थितिरिह जीवनम्‌ देवदत्तः तिष्ठति मृतो वेति प्रयोगे तथा 
दर्शनात्‌ । आख्यातार्थः कर्तेति दर्शयति स्वातन्व्यादिति । आप्तुमिष्यमाण- 
तमत्वादिति । करतुरीप्सिततमं कर्मेति स्मृतेः । शेषं स्पष्टम्‌ । इत्थं क्रियाकारकनिरूपणं 
श्रुत्वा क्रियैव कारकसंजञाप्रवत्तिनिमित्तमित्यभिप्रेत्य पूर्वपक्षी प्रत्यवतिष्ठते एवं 
चेत्यादिनार्हतीत्यन्तेन । तवेति वैयाकरणपरिभाषितं दृश्यं बोद्धयं तेन तण्ड्लादेरपि 
सिद्धावस्थस्य कारकत्वं बोद्ध्यम्‌ । क्रियामात्रमिति । क्रियेति फलव्यापाररूपं 
ज्ञेयं क्रियासाधनं क्रियाकारणम्‌ । उपलक्षणत्ववारणायाह क्रि यावि शेषयुक्तमिति । 
कारकं कारकसंज्ञाव्यवहार्यम्‌ । अस्माकं विशेषविदुषमिति शेषः । स्वतन्त्र 
स्वच्छन्दः । क्रियामात्रमिति फलव्यापारान्यतरपरम्‌ । कर्मानुभयसम्भवात्‌ । कारक- 
धर्म्म न हातुमर्हतीति । कारकधर्म कारकस्वभावं क्रियामनन्तरेण प्रयोगविषयत्वम्‌ । 


एवं प्रत्यवस्थितं प्रत्याह अस्ति भो इति । निमित्तवशात्‌ शक्तिवशात्‌ । 
नक्रियामात्नेति । तदिदं दर्शयत्युपलन्धिहेतुत्वादिति । उपलब्धि-उपलक्षित- 
हेतुत्वादित्यर्थः । एवमग्रेऽपि बोध्यम्‌ । संवेद्यानि संविभज्य वेद्यानि प्रत्यक्षादीनि 
क्रियाकारकरूपाणि । तान्येकशेषेणाह प्रमाणानीति । प्रमाणानि च प्रमाकरणानि 
च पुनः प्रमाणानि च प्रमितयश्च तानि प्रमाणानि इत्येकशोषः । सरूपाणामेकशेष 
एकविभक्तावित्यनुशासनात्‌। करणविशिष्टां क्रियां संवेद्या प्रदर्शयति प्रत्यक्षेणे- 
त्यादि । केवलां क्रियां संवेद्यामाह प्रत्यक्षं मे इत्यादि । अत्र प्रत्यक्षत्वादिचतुष्टयं 
क्रियागतं जातिविशेषः कारकगतं तु शक्तिरेव । यद्वा प्रत्यक्षेणोपलभे इत्यभेदे 
तृतीया । प्रत्यक्षादिपदानि प्रमापराणि तथाच पूर्ववाक्ये जातिर्विषयः । प्रत्यक्ष- 

मानुमानिकमित्यादि तत्करणकपरम्‌ । तथा चात्रोपाधिविशेषो विषयः। विशेषा गृह्यन्त 
इति । जात्युपाधिरूपा विशेषा क्रियाकारकनिष्ठा इत्यर्थः । क्रियाणां लक्षणरूपेण 
विशेषेणापि संवेदयत्वं दर्शयति लक्षणतश्चेत्यादिना । लक्षणत इत्यस्य विशेषेण 
विशेषणेति । एवमादिनेत्यादिपदेन तत्पूर्वकमनुमानमित्यादेः परिग्रहः १६॥ 
( भाष्यम्‌ ) 

अस्ति भोः कारकशब्दानां निमित्तवशात्‌ समावेशः । प्रत्यक्षादीनि च प्रमाणानि 
उपलब्धिहेतुत्वात्‌ प्रमेयं चोपलब्धिविषयत्वात्‌ । संवेद्यानि च प्रत्यक्षादीनि प्रमा- 
णानि, प्रत्यक्षेणोपलभे अनुमानेनोपलभे उपमानेनोपलभे आगमेनोपलभप्रत्यक्ष मे 
ज्ञानमानुमानिकं मे ज्ञानमेापमानिक मे ज्ञानमागमिक मे ज्ञानमिति विशेषा गृह्यन्ते । 
लक्षणतश्च ज्ञाप्यमानानि ज्ञायन्ते विशेषेणेन्धियार्थसन्निकर्षोत्पन्न ज्ञानमित्येवमादिना । 

सेयमुपलब्धिः प्रत्यक्षादिविषया कि प्रमाणान्तरतोऽ थान्तरेण प्रमाणान्तरम- 
साधनेति।। कश्चात्र विशेषः 2 

सूत्रम्‌--प्रमाणतः सिद्धेः प्रमाणानां प्रमाणान्तरसिद्धिप्रसङ्गः।। ९७।। 


( भाष्यम्‌) 
यदि प्रत्यक्षादीनि प्रमाणेनोपलभ्यन्ते, येन प्रमाणेनोपलभ्यन्ते तत्प्रमाणान्त- 
रमस्तीति प्रमाणान्तरसद्धावः प्रसज्यत इति । अनवस्थामाह तस्याप्यन्येन तस्या- 
प्यन्येनेति । न चानवस्था शक््याऽनुज्ञातुमनुपपत्तेरिति ।। ९७।। 
(खद्योतः ) | 
पूर्वपक्षमुत्थापयति अस्ति भोरिति। उपलबन्धिविषयत्वं कुत इत्यत आह 
प्रत्यक्षमिति । 
अयमत्र पूर्वपक्षसङ्खेपस्तात्पर्यकारोक्तः । अत्रैते कल्पा उपप्ल्वन्ते । किम्परत्यक्षा- 
दीनामुपलब्धिः ससाधना निस्साधना वा । यदाऽपि ससाधना तदाऽपि किमेभिरेव 
प्रत्यक्षादिभिराहो प्रमाणान्तरेण । यदाऽप्येभिस्तदाऽपि किन्तयैव प्रत्यक्षव्यक्तयाऽ- 
थेका व्यक्तिर्व्यक्तयन्तरेणेति । तत्र प्रमाणान्तराभ्युपगमे विभागसूत्रव्याघातोऽनव- 
स्थापातश्च । तत्र प्रत्यक्षादिभिः प्रत्यक्षादयन्तराणं ग्रहणेऽनवस्थापातः । तयैव व्यक्तया 
तु ग्रहणे आत्मनि वृत्तिविरोधः । नहि तयैवासिधारया सैवासिधारा छिद्यते । तस्माद- 
साधना प्रमाणोपलबन्धिः । एवञ्चेत्‌ कृतम्प्रमेयसाधनैः प्रमाणैः प्रमाणवदसाधनैवास्तु 
प्रमेयोपलब्धिरिति । 
सिद्धान्ती पृच्छति कश्चेति । 








९.७० न्यायसूत्रम्‌ [ द्वितीयाध्याये 
अयमच्र सिद्धान्तः-नासाधना प्रमाणसिद्धिर्नापि प्रत्यक्षादिव्यतिरिक्तप्रमाणाभ्यु- 
पगमो येन विभागसूत्रव्याघातः स्यात्‌ । नापि च तयैव व्यक्तया तस्या एव ग्रहण- 
मुपेयते येनात्मनि वृत्तिविरोधो भवेत्‌ । अपि तु प्रत्यक्षादिजातीयेन प्रत्यक्षादिजातीयस्य 
ग्रहणमातिष्ठामहे । न चानवस्थाऽस्ति । किञ्चित्प्रमाणं स्वनज्ञानेनान्यधीहेतुर्यथा धूमादिः, 
किञ्चित्पुनरन्ञातमेव बुद्धिसाधनम्‌, यथा चक्षुरादि । तत्र पूर्व स्वन्ञाने चक्षुराद्येपक्षम्‌ । 
चक्षुरादि तु ज्लानानपेक्षमेव ज्ञानसाधनमिति काऽनवस्था । बुभुत्सया च तदपि शक्य- 
ज्ञानम्‌ । सा च कदाचिदेव क्वचिदिति नानवस्था । तस्मात्प्रत्यक्षादिभिः प्रत्यक्षा- 
दीनामुपलब्धिरिति ।।१७।। 
( भाष्यचद्द्रः) 
एवं क्रियाकारकविषयिणीमुपलब्धिमाक्षेप्तुमाह पूर्वपक्षी सेयमिति । प्रमा- 
णान्तरतः संवेद्यातिरिक्तप्रमाणेन । अथ शब्दोऽयं पक्षान्तरे । अन्तरेण विना । 
असाधनाऽप्रमाणजा । निगृढदूषणप्रशनस्य सुकरसमाधानकस्य उत्तरः प्रश्नः कश्चात्र 
विशेष इति । आशयं प्रकटयति सूत्रेण प्रमाणत इत्यादिना ॥१७॥ 


( भाष्यम्‌ ) 
अस्तु तर्हि प्रमाणान्तरमन्तरेण निः साधनेति ? - 
सूत्रम्‌--तद्विनिवृत्तरवा प्रमाणसिद्धिवत्ममेयसिद्धिः। । ९८।। 
( भाष्यम्‌ ) 
यदि प्रत्यक्षाद्युपलब्धौ प्रमाणान्तरं निवर्तते, आत्माद्युपलन्धावपि प्रमाणान्तरं 
निवर्स्यत्यविशटोषात्‌।। १८।। 
| (भाष्यचद्द्रः) 
अनवस्थायां प्रदर्शितायां द्वितीयां कोटिमवलम्बनीयामाशङ्कय दूषयति । 
तद्विनिवृ्तेरित्यादिना ॥१८॥ 
( भाष्यम्‌ ) 
एवं च सर्वेप्रमाणविलोप इत्यत आह- 
सूत्रम्‌--न, प्रदीपप्रकाशसिद्धिवत्तत्सिद्धेः। । ९९।। 
८ भाष्यम्‌ ) 


यथा, प्रदीपप्रकाशः प्रत्यक्षाङ्गत्वात्‌ दृश्यदश्नि प्रमाणम्‌, स च प्रत्यक्षान्तरेण 
चक्षुषः सन्निकर्षः गृह्यते । प्रदीपभावाभावयोर्दनस्य तथाभावादशनहेतुरनु- 

मीयते । तमसि प्रदीपमुपाददीथा इत्याप्तोपदेशेनापि प्रतिपद्यते । एवं प्रत्यक्षादीनां 
यथा- दनि प्रत्यक्षादिभिरेवोपलब्धिः । इन्धियाणि तावत्‌ स्वविषयग्रहणेनैवानु- 
मीयन्ते । अर्थाः प्रत्यक्षतो गृह्यन्ते । इनद्धियार्थसक्निकषस्त्वावरणेन लिङ्गेनानुमीयन्ते । 
इन्दियार्थसन्निकर्षोत्पिन्न ज्ञानमात्ममनसोः सयोगविशेषादात्मसमवायाच्च सुखादिवद्‌ 
गृह्यते । एवं प्रमाणविशेषो विभज्य वचनीयः । यथा दृश्यः सन्‌ प्रदीपप्रकाशो 
दृश्यान्तराणां दर्नहेतुरिति दृश्यदर्शनन्यवस्थां लभते, एवं प्रमेयं सतत्किञ्िदर्थ - 
जातमुपलब्धिहेतुत्वात्‌ प्रमाणप्रमेयन्यवस्थां लभते । सेयं प्रत्यक्षादिभिरेव प्रत्यक्षा- 
दीनां यथादरनमुपलबव्धिर्न प्रमाणान्तरतो न च प्रमाणमन्तरेण निःसाधनेति । 
'“तैनैव तस्याग्रहणमिति'' चेद्‌, न अर्थभेदस्य लक्षणसामान्यात्‌ । "प्रत्यक्षा 
दीनां प्रत्यक्षादिभिरेव ग्रहणमित्ययुक्तम्‌ । अन्येन हान्यस्य ग्रहणं दृष्टमिति" । न, 
अर्थभ्रेदस्य लक्षणसामान्यात्‌। प्रत्यक्षलक्षणेनानेकोऽर्थः सङ्गृहीतः । तत्र 
केनचित्कस्यचिद्‌ ग्रहणमित्यदोषः । एवमनुमानादिष्वपीति । यथोदृधृतेनोदके- 
नाशयस्थस्य ग्रहणमिति । 
ज्ञातमनसोश्च दर्शनात्‌ । अहं सुखी अहं दुःखी चेति तेनैव ज्ञात्रा तस्यैव 
ग्रहणं दृश्यते । '"युगपजृज्ञानानुत्पत्तिर्मनसोलिङ्गम्‌' (९.१.१६) इति च तेनैव 
मनसा तस्यैवानुमानं दृश्यते । ज्ञातुर्ञेयस्य चाभेदो ग्रहणस्य ग्राह्यस्य चाभेद इति । 
'“निमित्तभेदोऽत्रेति'" चेत्‌, - समानम्‌ । ““न निमित्तान्तरेण विना ज्ञाताऽऽत्मानं 
जानीते । न च निमित्तान्तरेण विना मनसा मनो गृह्यत इति ।'* समानमेतत्‌ प्रत्य- 
क्षादिभिः । प्रत्यक्षादीनां ्रहणमित्यत्राप्यर्थभेदो गृह्यत इति । | 
प्रत्यक्षादीनां चाविषयस्यानुपपत्तेः। यदि स्यात्‌ किचिदर्थजात प्रत्यक्षादीना- 
मविषयः - यत्म्त्यक्षादिभिर्न शक्यं ब्रहीतुम्‌ - तस्य ब्रहणाय प्रमाणान्तरमुपादीयेत । 
तत्तु न शक्यं ॐनचिदुपपादयितुमिति । प्रत्यक्षादीनां यथादर्शनमेवेदं सच्चासच्च 
सर्वं विषय इति ।।९९।। 


( खद्योतः ) 
सिद्धनामवतारयति एवमिति । न प्रदीपेत्यादि सिद्धान्तसूत्रम्‌ । गृह्यत इति । 


ततश्च प्रत्यक्षगम्य इत्यर्थः । तथाभावादिति । भावाभावादन्वयव्यतिरेकादिति यावत्‌ । 
अनुमीयत इति । ततश्च शब्दोऽनुमानगम्य इति भावः । 


प्रतिपद्यत इति । ततश्चायं शब्दप्रमाणगम्य इति भावः । 


इद्दियेति । सन्निकर्षप्रतिरोधकावरणाभावे प्रत्यक्षं जायते, तद्धावे च न जायते । 
एवं चावरणाभावेन सन्निकर्षानुमानम्‌ । ततश्चावरणमेव स्वाभावद्वारा तत्र लिङ्गमिति 
भावः । अनुमानस्वरूपं च प्रत्यक्षमिन्दियार्थसन्निकर्षजं तादृशसन्निकर्षप्रतिरोधका- 

वरणे सति तदभावादिति । 
दृश्यदर्शनेति । "दृश्यं" दर्शनविषयं-"दर्शनं' -दर्शनकरणम्‌-इति वा व्यपदेशं 
लभत इत्यर्थः । 
एवम्प्रमेयमिति । किञ्चिद्रस्तु यदा ज्ञानस्य विषयस्तदा “प्रमेयमिति, यदा ज्ञानस्य 
हेतुः करणन्तदा प्रमाणमिति व्यपदेशं लभते । 
अर्थभेदस्येति । तत्त्वतः प्रत्यक्षव्यक्तयो भिन्ना एव-केवलमिन्दरियार्थसनि- 
कर्षजत्वादिसादृश्येन प्रत्यक्षमित्यनेन नाम्ना सङ्गृहीता व्यपदिष्टा भवन्ति । एवं च 
एकस्य प्रत्यक्षस्य प्रत्यक्षान्तरेण ग्रहणे न तस्यैव तेन ग्रहणम्भवति । 
उदधृतेनेति । जलाशयादुद्धृतेन जलेन जलाशयस्थस्य जलस्यानुमानम्‌ । तत्र 
यद्यपि जलेनैव जलस्यानुमानं तथाऽपि न तत्त्वतस्तेनैव तद्ग्रहणम्‌ । 
ज्ञातूमनसोरिति । जाता सेय इति सकर्माभिप्रायम्‌ । नह्यन्यस्य समवेता ज्ञानक्रिया, 
येनात्मनः कर्मता स्यात्‌, अपि तु ज्ञातृस्थेव । परसमवेतफलशालि हि कर्मेत्युक्तम्‌ । 
तस्मात्सुखादीनामात्मधर्माणामत्र कर्मता आत्मनस्तु प्रकाशमानता । तत्र विवक्षया 
स्ेयत्वाभिधानम्‌ । मनस्तु यद्यपि स्वज्ञानं प्रति करणं कर्म च तथाऽपि न स्वात्मनि 
वृत्तिविरोधः । यदि हि ज्ञानं करणं भवेत्तदाऽऽत्माश्रयदोषप्रसङ्गः । स्वसत्तया च ज्ञानं 
प्रति करणम्‌ । अन्यच्चास्य ज्ानमन्या च सत्ता । न च तत्समवेता ज्ञानक्रिया, किन्त्वा- 
त्मसमवेता । तस्माज्ज्ेयत्वं ज्ञानसाधनत्वं च मनसो न दोषमर्हतीति हदयम्‌ । 
ग्राहयस्येत्यस्य स्थानेग्राहकस्येति । क्वाचित्कः पाठो न सम्यक्‌ । अहं सुखी- 
त्यादौ ज्ातुर्ञेयस्य चाभेदः । मनसोऽनुमाने च मन एव ग्रहणकरणम्‌ ग्रहणविषयश्च । 
न चात्र ग्राहकस्य ज्ञातुस्समावेशः। 
असच्चेति । असतः प्रमाणविषयत्वम्प्रदर्शितमुपोद्धातभाष्ये प्रथमसूत्रे असच्चा- 
सदिति गृह्यमाणं यथाभूतमविपरीतं तत्त्वं भवतीति ।।१९।। 
( भाष्यचन्द्रः) 
समाधत्ते न प्रदीपेणेत्यादि सूत्रेण । प्रत्यक्षाङ्गत्वात्‌ प्रत्यक्ष्रियाङ्गत्वात्‌ । प्रमाणं 
प्रमाकरणम्‌। स च प्रदीपश्च। प्रदीपभावाभावयोरिति भावसप्तमी। दर्शनस्य 
प्रदीपदृष्टेः । तथाभावात्‌ भावाभावाभ्याम्‌ । दर्शनहेतुः स्वपरदर्शनहेतुः । प्रदीपोऽ- 
नुमीयते प्रदीपे हेतुत्वमनुमेयमित्यर्थः तद्धि इन्द्रियसम्बन्धादिरूपमिति । तमसि 
तमः स्थिते विषये उपाददीथा उप उपकाराय दर्शनाय आददीथाः गृह्णीथाः । लिड्‌- 
प्रत्यये इष्टसाधनमाह । इष्टमुपादेयश्च हेयञ्च दृष्टवा हेये हान्या उपादेये प्राप्त्या 





प्रथमाह्िकम्‌ ] खद्योत-भाष्यचन्द्रसंवलितभाष्यसहितम्‌ १७३ 


प्रकारेण तथाच हेयोपादेयोपाय उपात्तुः प्रदीपः प्रतीयते आप्तोपदेशादिति 
भावः । दार्टान्तिके दृष्टान्तार्थमतिदिशति एवमिति । यथादर्शनम्‌. यथाप्रमाणं 
प्रत्यक्षादिभिः प्रत्यक्षादीनामन्यतमेन नत्वतिरिक्तेन । उपलब्धिः प्रमा । विभज्य 
दर्शयति इन्द्रियाणीत्यादिना । स्वविषयग्रहणेनैवानन्यकार्य्यतया ज्ञायमानेनैवेत्यर्थः । 
अनुमीयन्ते स्वस्मिन्पक्षे । अर्था रूपरूपवदाद्या विषयाः । आवरणेन प्रसारितचक्षुषः 
सामाग्रयां सत्यामपि कुङ्याद्यन्तरितवस्त्वदर्शनेन कुड्यादिदर्शनसहितेन । अत्र 
प्रयोगः। कुड्यमिन्द्रियसनिकृष्टम्‌ दृश्यमानत्वात्‌। यन्नैवम्‌ तन्नैवम्‌ यथा कुडयादयन्त- 
रितं वस्तु इदञ्र न तथा तस्मात्तथेति । चक्षुरिदं कुड्यसत्निकृष्टम्‌ तत्‌ कर्म्मक- 
दर्शननिरूपणत्वात्‌ यत्‌ यतकर्म्मकदर्शनं करणम्‌ तत्‌ ततूसन्निकृष्टम्‌ । यथा त्वक्‌ 
इदञ्च तथा तस्मात्तथा । इनिद्रयाणि प्राप्यकारीणि करणत्वात्‌ कुठारवत्‌ इत्यादि- 
ज्ञानमपि प्रत्यक्षेण गृह्यते इत्याह इन्दियार्थैत्यादि । संयोगविशेषादिति । पुरी- 
तदन्यदेशवद्धित्नात्मनि मनः संयोगादित्यर्थः । संयोगविशेषात्‌ संयोगविशेष- 
विशिष्टादात्मसमवायात्‌ । चोऽवधारणे सुखादिवदिति दृष्टान्तः । गृह्यते प्रत्यक्ष्यते । 
न्यायमिममतिदिशति एवं प्रमाणविशेष इति । व्याप्िज्ञानपरामर्शादिरनुव्यवसायेन 
प्रत्यक्षेण विषयीक्रियत इति भावः 1 सर्वस्य वस्तुजातस्य प्रमाणप्रमेयादिव्यवस्थाम्‌ । 
दृष्टान्तमनृद्योपसंहरति यथेति । चोऽवधारणे । दृश्यः प्रमेयम्‌ । शब्दोयमभित्नर्थः 
प्रदीपश्चासौ प्रकाशश्चेति विग्रहः । प्रदीपस्य प्रकाश आलोक इति वा । दृश्यान्तरेण 
घटादिना सहकारिणा । दृश्यदर्शनव्यवस्थाम्‌ प्रमाणप्रमेयव्यवस्थाम्‌ । लभते 
प्राप्नोति । 


अभिप्रायमजानन्‌ शङ्कते तेनैवेति । स्वेनैवेत्यर्थः । स्वाभिप्रायं प्रकटयन्‌ 
शङ्कं परिहरति नार्थेति । अर्थभेदस्य प्रमाणं व्यक्तिविशेषस्य लक्षणसामान्यात्‌ 
समानलक्षणयोगात्‌ अयुक्तमिति योजना । विवक्षितं दर्शयति अन्येन हीति । 
हिशब्दः स्वम्‌ व्यावर्तयति । प्रत्यक्षादिभिरित्यनेन सामान्यवचनेन प्रत्यक्षेण 
प्रत्यक्षं गृह्यते अनुमानेनानुमानं गृह्यत इति प्राप्तमाशङ्कय दूषयति नेति । विव- 
क्षितं प्रकटयितुमाहार्थेति । प्ररूढयति प्रत्यक्षलक्षणेनेति । अनेकोऽ्थनिका व्यक्तिः । 
संगृहीतः सामान्येन विवक्षितः । तत्र अनेकस्मिन्मध्ये केनचित्‌ प्रत्यक्षादिव्यक्ति- 
विरशषेण न तयैव व्यक्त्येत्यर्थः । अदोषोऽनात्माश्रयः*। ` सजातीयेन सजाती- 


(१) स्वेनैव स्वस्य प्रहणे आत्माश्रयः स्यात्‌ स्वज्ञाने स्वपिक्षेवात्माश्रयः प्रकृते च न तथा 
प्रत्यक्षेणैव प्रत्यक्षस्य ग्रहणे भवति आत्माश्रयशङ्का अत एवोक्तं भाष्ये अन्येनान्यस्य 
ग्रहणमिति । 

यान्तरस्य ग्रहणे दृष्टान्तमाह यथेति । उद्धृतेन अदृश्यजलकात्‌ कूपादुन्रीतेन 
आशयस्थस्य उत्कूपस्थस्य ग्रहणमनुमानम्‌ । 

अन्येन हीति हिशब्दार्थ दूषयति ज्ञातृमनसोश्चेति । ज्ञातुज्ञत्रा मनसा च । 
मनसो मनसा ज्ञात्रा चेत्यर्थः । मनसश्चानुमानेऽपि करणत्वात्‌ । तेनेव तेनापि । 
अथवा तेनेति कर्तरि तृतीया । तथा च तेनैव कर्त्रा तस्यैव कर्मणो ग्रहणमित्यर्थः | 
मनसा मनोऽनुमानं दर्शयति युगपदित्यादिना । तेनैव करणेन तस्यैव कर्म्मणः । 
अनुमानमनुमितिः 1 अभेद एेक्यं ग्रहणस्येति करणे ल्युट्‌ । ग्राह्यस्येति कर्मणि 
ष्यञ्‌ । शङ्कते निमित्तेति । निमित्तभेदः सहकारिविशोषः । अत्रैक्यस्य ग्राह्यग्राहक- 
भावे नियामक इति शेषः । समाधत्ते समानमिति । निमित्तान्तरेण सहकार्य्यन्तरेण 
अर्थभेदो गृह्यते व्यक्तिविशोषो विवक्ष्यते । 

ननु प्रत्यक्षादिप्रमाणे प्रमाणान्तरमेव कुतो न कल्प्यत इत्यत आह प्रत्य- 
क्षादीनामिति । अविषयस्य ग्रहीतुमशक्यस्य अनुपपत्तेरसम्भवात्‌ । यत्‌ प्रत्यक्षादि- 
भिर््रहीतुम्‌ न शक्यमिति स्ववाक्यव्याख्यानम्‌। स्यादुपादीयेतेति पदयोर्लिडः 
तके । तदुक्तम्‌-लिडनिमित्ते लृडुक्रियातिपत्ताविति । क्रियातिपत्तिः क्रियारोपः। 
केनचित्तार्किकेणेति रोषः । उपपादयितुं प्रमापयितुम्‌ । अनुपपादने हेतुमाह 
प्रत्यक्षादीनामित्यादिविषय इत्यनेन । इदं प्रमात्रादिचतुर्विधान्तर्भूतं सर्व जगत्‌ । 
सच्चतुर्विधम्‌ । असच्चतुर्विधम्‌ । अत्र सूत्रे वार्तिकम्‌ । दृष्टान्तमात्रमेतत्‌ कोऽत्र 
न्याय इति स वक्तव्यः । उच्यते प्रत्यक्षादीनि स्वोपलब्धौ प्रमाणान्तराप्रयोजकानि 
परिच्छेदसाधनत्वात्‌ । प्रदीपवद्यथा प्रदीपः । प्रदीपपरिच्छेदसाधनं भेदोपलब्धौ 
न प्रमाणान्तरं प्रयोजयति । तथा प्रमाणानि तस्मात्तान्यपि प्रयोजकानीति सिद्धम्‌ । 
सामान्यावशोषवत््वाच्च । यत्‌ सामान्यविशेषवत्‌ तत्‌ तावत्‌ स्वोपलब्धौ न 
प्रत्यक्षादिव्यतिरेक्रिप्रमाणं प्रयोजयति यथा प्रदीप इति । संवेद्यत्वाच्च यत्‌ संवेद्यं 
तत्‌ प्रत्यक्षादिव्यतिरेकिप्रमाणान्तराप्रयोजकं यथा प्रदीप इति । आश्रितत्वात्‌ । 
कारणत्वाद्रेत्यादि । प्रदीपवदिन्द्रियादयोऽपि प्रत्यक्षाङ्गत्वात्‌ प्रत्यक्षादिव्यतिरेकि- 
प्रमाणान्तराप्रयोजका इति समानमिति । अत्र प्रथम हेतुः सूत्रोक्तविशेषणाल्लब्धः । 
अपरे तु सूचनादिति ज्ञेयम्‌ ॥१९॥ 

८ भाष्यम्‌ ) 


केचित्तु दृष्टान्तमपरिगृहीतं हेतुना विशेषहेतुमन्तरेण साध्यसाधनायोपाददते- 
''यथा प्रदीपप्रकाशः प्रदीपान्तरप्रकाशमन्तरेण गृह्यते तथा प्रमाणानि प्रमाणान्तर- 

मन्तरेण गृह्यन्त इति'" । स चायम्‌- 
सूत्रम्‌-क्रचिन्निवृत्तिदरशनादनिवृत्तिदर्शनाच्च कचिदनैकान्तः।। २०।। 
( भाष्यम्‌ ) 

यथा चाऽयं प्रसङ्घो निवृक्तिदरशनात्‌ प्रमाणसाधनायोपादीयते एवं प्रमेयसाध- 
नायाप्युपादेयोऽविशेषहेतुत्वात्‌ । यथा च स्थाल्यादिरूपग्रहणे प्रदीपप्रकाशः प्रमेय- 
साधनायोपादीयते, एवं प्रमाणसाधनायाप्युपादेयो विशेषहेत्वभावात्‌ । सोऽयं 
विशोषहेतुपरिग्रहमन्तरेण दृष्टान्त एकस्मिन्पक्षे उपादेयो न प्रतिपक्षे इत्यनेकान्तः। 
एकस्मिंश्च पक्षे दृष्टान्त उपादेयो न प्रतिपक्षे दृष्टान्त इत्यनेकान्तो विशेषहेत्वभावादिति । 

विशेषहेतुपरिग्रहे सति उपसहाराभ्यनुज्ञानादगप्रतिषेधः । विशेषहेतुपरिगृहीतस्तु 
दृष्टान्त एकस्मिन्पक्षे उपसंहियमाणो न शक्योऽ ननुज्ञातुम्‌ । एवं च सत्यनेकान्त 
इत्ययं प्रतिषेधो न भवति । 

"प्रत्यक्षादीनां प्रत्यक्षादिभिरुपलब्धावनवस्थेति' चेद्‌, न, सविद्धिषय- 
निमित्तानामुपलब्ध्या व्यवहारोपपत्तेः । प्रत्यक्षेणार्थमुपलभे अनुमानेनार्थमुपलभे 
उपमानेनार्थमुपलभे आगमेनार्थमुपलभे इति, प्रत्यक्ष मे ज्ञानमानुमानिक मे ज्ञान- 
मौपमानिक मे ज्ञानमागमिक मे ज्ञानमिति- सवित्रिविषयं सवित्तिनिमित्तं चोपलभ- 
मानस्य धर्मार्थसुखापवर्गप्रयोजनस्तत्प्रत्यनीकपरिवर्जनप्रयोजनश्च व्यवहार उप- 
पद्यते । सोऽयं तावत्येव निर्वत्तति । न चास्ति व्य्व॑हारान्तरमनवस्थासाधनीयं येन 
प्रयुक्तोऽनवस्थामुपाददीतेति ।। २०।। 


( खद्योतः ) 


केचित््वित्यादि आचार्यदेशीयानाम्मतम्‌ । तद्यथा-प्रदीपप्रकाशो यथा न प्रकाशा- 
न्तरमपेक्षते एवम्प्रमाणान्यपि प्रमाणान्तरमनपेक्षमाणान्यपि सन्ति भविष्यन्तीति । 'विशेष- 
हेतुमन्तरेण हेतुनाऽपरिगृहीतमेव दृष्टान्तं साध्यसाधनायोपाददते' इति सम्बन्धः । 

न्यायसुचीनिबन्धे क्रचिदित्यादि सूत्रत्वेनोपन्यस्तम्‌ । उक्ताचा्यदेशीयान्‌ प्रत्येत- 
दिति चोक्तं वाचस्पतिमिश्रेण तात्पर्ये । अपरे तु हेतुविशेषपरिग्रहमन्तरेण दृष्टान्तमात्नं 
प्रदीपप्रकाशसूत्रेणोपाददते तान्‌ प्रतीदमुच्यत इति वार्तिकम्‌ । 


सूत्रार्थस्तु-“क्रचित्‌' प्रदीपादौ प्रमाणान्तरस्य “निवृ्तिदर्शनात्‌-' “क्रचित्‌ 
रूपादिप्रकाशकघटादौ प्रमाणान्तरस्य “अनिवृत्तिदर्शनात्‌ "-प्रमाणान्तरपेक्षादर्शना- 
दिति यावत्‌-त्वदीयः प्रकाशकत्वरूपो हेतुः (प्रत्यक्षादयः प्रमाणान्तरनिरपेक्षाः 
प्रकाशकत्वादित्यत्रानुमाने) “अनैकान्तः' सव्यभिचार इत्यर्थः । तथा च प्रदीपदृष्टा- 

न्तात्‌ यथा प्रमाणान्तरनिवृत्तिःसाध्यते, तथेव घटदष्टान्तेन प्रमाणान्तरसापेक्षतैव किन्न 
साध्यत इति । 

अयम्प्रसद्ध इति । प्रमाणान्तरानपेक्षत्वप्रसद्ख इत्यर्थः । निवृत्तिदर्शनादिति । 
प्रमाणान्तरस्येति शेषः । प्रदीपे प्रदीपान्तरानपेक्षया प्रकाशकत्वदर्शनात्‌ प्रमाणान्तरा- 
नपेक्षाण्येवालोकवत्‌ प्रमाणानि सेत्स्यन्तीत्येवमर्थमुपादीयते प्रसङ्कः । 

एवम्प्रेयेति । प्रमेयाण्यप्यनपेक्षाण्येव सेत्स्यन्तीत्येवमर्थमुपादेयः । तथा च 
प्रमाणाभाव इत्यर्थः । 


स्थालीति । प्रदीपदष्टान्ताश्रयणेन प्रमाणाभावप्रसङ्कः स्थाल्यादिदृष्टान्तोपादाने 
च प्रमाणान्तरपेक्षेति प्रदर्शितम्‌ । 

विरोषहेत्विति । विशेषहेतुपरिग्रहमन्तरेण केवलदृष्टान्तोपादानेऽनिष्टं प्रदर्श्य ऊन- 
विंशसूत्रभाष्यप्रदर्थितरीत्या विशेषहेतुपरिग्रहेऽनिष्टाभावं दर्शयति भाष्यकारः । विशेष- 
हेत्वित्यादि वाक्यं भाष्यचन्द्रे सू्रत्वेन स्वीकृतम्‌ ।।२०।। 

( भाष्यचन्द्रः) 

केचितु ताभ्यामेव हेतुदृष्टान्ताभ्यां सर्वं प्रमाणं प्रकाशं साधयति तन्मतमनूद्य 
दूषयितुं सूत्रमवतार्यति केचिदित्यादिना । तु शब्दस्तार्किंकाभासतासूचकः । 
अपरिगृहीतं उभाभ्यामपरिशोध्य गृहीतम्‌ । अपरिशोधनं प्रकटयति विरोषहेतु- 
मन्तरेणेत्यादि । विशेषहेतुरुभयसिद्धौ व्यभिचारी तं विनेत्यर्थः । साध्यसाधनाय 
साध्यस्य स्वप्रकाशत्वस्य साधनाय प्रज्ञानाय उपाददते प्रयुञ्चते । उदाहरति 
सचेति । प्रदीपप्रकाश इति हेतुगर्भविशेषणं यस्मात्‌ प्रदीपः प्रकाशकः तस्मात्‌ 
प्रदीपान्तरमन्तरेण गृह्यत इत्यर्थः । तथा प्रकाशकत्वादेव प्रमाणमन्तरेण स्वारिक्त- 
प्रमाणमन्तरेण गृह्यन्त इत्यर्थः । स चोक्तविधदृष्टान्तः । अयं सूत्रकृदभिमत- 
व्यभिचारिहेतुकः । क्वचित्निवृत्तीत्यादिसूत्रम्‌ । तस्यार्थः केति विषयसप्तमी । 
चित्पदं पक्षविशेषपरम्‌ । कचित्‌ प्रकाशे प्रदीपादावित्यर्थः । निवृत्तिदर्शनात्‌ 
प्रदीपरूपप्रकाशान्तरनिवृत्तिदर्शनात्‌। कचित्‌ प्रकाशके घटादौ निवृत््यदर्शनात्‌ 
प्रदीपादिरूपप्रकाशकनिवृत्यदर्शनात्‌ । प्रदीपो दृष्टान्तः । प्रमाणानां घटादिर्वेति 
न किञच्चित्नियामकमस्तीत्यर्थः । तथाच प्रकाशकत्वं प्रकाशकारणत्वं स्वस्वाति- 
रिक्तग्रकाशकाप्रयोजकत्वं घटादौ व्यभिचरतीति भावः । यथाऽयमिति भाष्यम्‌ । 
अयं प्रदीपप्रकाशदृष्टान्तः । प्रसङ्गः प्रसक्तः । निवृत्तिदर्शनात्स्वस्मिन्प्रकाशका- 
न्तरनिवृत्तिदर्शनात्‌ । प्रमाणसाधनाय प्रमाणेषु साधनाय प्रकाशकान्तनिवृत्ते- 

रिति शेषः९। तथा प्रमेयसाधनाय प्रमेयेषु घटादिषु साधनाय स्वातिरिक्त प्रकाशक- 
निवृत्तरिति शोषः । उपादेयः उपादीयतामित्यापादनम्‌ । अविशेषहेतुत्वात्‌ प्रकाशक- 
त्वाविशेषात्‌ । ननु प्रमेये स्थाल्यादौ प्रकाशकत्वे सत्यपि प्रमेयत्वसत््वात्‌ न तथे- 
त्याशङ्कायाम्‌ प्रमाणेऽपि तुल्यमित्याह यथा स्थाल्यादीति । स्थाल्यादौ रूपग्रहणे 
स्वरूपग्राहकत्वे सत्यपि प्रदीपप्रकाशः प्रकाशकान्तरं प्रमेयसाधनाय प्रमेयीकर्तु 
प्रकाशनकर्मीकर्तुमित्यर्थः । उपादीयते स्वीक्रियते । एवं तथा प्रमाणेषु प्रकाशकत्वे 
सत्यपि साधनाय प्रमेयीकरणाय प्रकाशमित्यनुवर्तते । उपादेयः उपादातुमुचितः 
विशेषहेत्वाभावात्‌ प्रकाशकत्वादेव । न हि प्रकाशं प्रकाश्यं भवतीति विनिगमक- 
मस्ति । तदिदमाह सोऽयमिति । सोऽयं दृष्टान्तः । अनैकान्त: इत्यन्वयः । विशेष- 
हेतुपरिग्रहमन्तरेण विशेषहेतुपरिय्रहहीनः । एकस्मिन्पक्षे तव पूर्वपक्षिणः पक्षे । 
उपादेयः साध्यसाधनसमर्थः । न प्रतिपक्षे सिद्धान्तिनो मम पक्ष इति हेतोः । 
तदिदमनुवदति एकस्मिन्निति । स्पष्टम्‌ । 
ननु त्वदभिमतदृष्टान्ते अनेकान्तं कुतो न भवेदित्याशंक्य विशेषहेतुपरिग्रहादेव 
नेत्याह विशोषहेतुपरिग्रहे सति इत्यादि । न शक्योऽननुज्ञातुं विप्रतिपन्नेनेति 
शोषः । कथमित्यत आह एवं च सतीति । दृष्टान्तेऽद्खीकृतहेतोः दार्टान्तिके उप- 
संहारे क्रियमाणे इन्यर्थः । न भवति न समर्थो भवतीत्यर्थः । 

प्रमाणस्य प्रमेयत्वे सिद्धे अनवस्थाशंकामनृद्य परिहरति प्रत्यक्षादीनामि- 
त्यादि उपाददीतेत्यन्तेन । सम्बिद्विषयनिमित्तानां प्रमाकरणप्रमाकर्मव्यक्तिविशेषाणा- 
मुपलक्षितानां प्रमाणव्य्तं प्रति साध्यसाधनत्वे प्राप्त्या व्यवहारोपपत्तेः व्यवस्थोप- 
पत्तेः नाव्यवस्थेत्यर्थः । इदं विशदयति प्रत्यक्षेणेत्यादिना ह्यागमिकं मे ज्ञान- 
मित्यन्तेन । प्रमाणप्रमेयव्यवस्थायाः प्रयोजनमाह संवित्तिविषयमित्यादिना । 
संवित्तिनिमित्तं प्रमाणमुपलभमानस्य प्रमातुः धर्मार्थसुखापवर्गाः प्रयोजनानि 
यस्य व्यवहारस्य स तथा तत्म्रत्यनीकानि तेषां धर्मादीनां प्रत्यनीकानि विरुद्धानि 
यानि तेषां परिवर्जनं हानं प्रयोजनं यस्य स तथा व्यवहारः प्रवृत्तिः प्रमाण- 
प्रयोजनप्रस्तावोक्ता । सोऽयं प्रवृत्तिनिवृत्तिरूपद्विविधव्यवहारः हेयोपादेयगोचरः । 
तावत्येव चतुर्विधप्रमाणश्एव निर्वर्तते निर्वहति निष्पद्यते इति यावत्‌ । न चास्ति 


(१) प्रकाशकान्तरनिवृत्तये इति पाठः सम्यक्‌ प्रतिभाति । 
(२) स्वातिरिक्तप्रकाशकनिवृत्तये इत्यपेक्षितम्‌ । 
(३) सत्येवेति शोषः पूरणीयः । 

व्यवहारान्तरमनवस्थासाधनीयमनवस्थाप्रयोजकम्‌ । करणेऽनीयर्बोध्यः । येन व्यव- 
हारान्तरेण तृतीयेन प्रयुक्तः प्रेरितः तत्सिद्धीच्छायुक्तः अनवस्थामुपाददीय उपा- 
दद्यां स्वीकुर्याम्‌ ॥ प्रमातूप्रमेयप्रमाणप्रमिति चतुर्वर्गधर्मादिचतुर्वर्गपरिच्छेत्ताह- 
मिति शेषः ॥ २०॥ 
इति श्री भाष्यचन्द्रे प्रमाणसामान्यलक्षणपरीक्षाभाष्यचन्िका समाप्ता ।। 

(३) प्रत्यक्षपरीक्षाप्रकरणम्‌ । (२९-३७) 
प्रत्यक्षलक्षणपरोक्षा 
( भाष्यम्‌ ) 
सामान्येन प्रमाणानि परीक्ष्य विशेषेण परीक्ष्यन्ते । तत्र-- 
(पूर्वपक्षः) 
सूत्रम्‌--प्रत्यक्षलक्षणानुपपत्तिरसमग्रवचनात्‌। । २९।। 
( भाष्यम्‌ ) 
आत्ममनः सन्निकर्षो हि कारणान्तरं नोक्तमिति ।। २९।। 
( खद्योतः ) 
प्रत्यक्षेति पूर्वपक्षसूत्रम्‌ । एतत्सूत्रस्थं लक्षणपदं केचिद्‌ व्यवच्छेदकपरं वर्ण- 
यन्ति । तत्न सम्यक्‌ । लक्षणं हि समग्रं सकलप्रत्यक्षाव्याप्त्या वा स्यात्‌, अति- 
व्यापकत्वेऽपेक्षितविरोषणान्तरानभिधानाद्वा स्यात्‌ । न च प्रकृते तदेकमपि सम्भ- 


वति । यथाश्रुते सूत्रे लक्षणपदेन कारणाभिधानमेव प्रतिभासते । अतो यथाप्रतिभा- 
समेव पूर्वपक्षोत्थानम्‌ ।।२१।। 





( भाष्यचन्द्रः) 
शिष्यावधानायाह सामान्येनेत्यादि । सामान्येन सामान्यलक्षणेन समानानि 
चत्वारि परीक्ष्य पर्यालोच्य विशेषेण विशेषलक्षणेन परीक्ष्यन्ते यूयं समाधाना भवत 
इति भावः । तत्र परीक्षया प्रतिज्ञातेषु प्रत्यक्षलक्षणे पूर्वपक्षसूत्रं प्रत्यक्षलक्षणेत्यादि । 
प्रत्यक्षलक्षणेऽनुपपत्तिरसम्भवः असमग्रवचनात्‌ विशेषानुक्तेः । यो यो विशेषो 
नोक्तस्तं तमाह भाष्यकृत्‌ आत्मेत्यादिना । आत्मा च मनश्च आत्ममनसी तयोः 
सत्निकर्षः परस्परमिति रोषः । हि शब्दोऽप्यर्थे कारणान्तरं कारणविशोषः।।२ १॥ 





प्रथमाहिकम्‌ ] खद्योत-भाष्यचन्द्रसंवलितभाष्यसहितम्‌ १७९ 


( भाष्यम्‌ ) 

न चासंयुक्ते द्रव्ये संयोगजन्यस्य गुणस्योत्यत्तिरिति,. ज्ञानोत्पत्तिदर्शनादा- 
त्ममनः सन्निकर्षः कारणम्‌ । मनः सन्निकषनिपेक्षस्य चेच्धियार्थसन्निकर्षस्य ज्ञान- 
कारणत्वे युगपदुत्पद्येरन्‌ बुद्धय इति मनः सन्निकर्षोऽपि कारणम्‌ । तदिदं सूत्रं 
पुरस्तात्कृतभाष्यम्‌- 

सूत्रम्‌-नात्ममनसोः सन्निकर्षाभावे प्रत्यक्षोत्पत्तिः। । २२।। 
` ( भाष्यम्‌ ) 

आत्ममनसोः सन्निकर्षाभावे नोत्पद्यते प्रत्यक्षमिन्धियार्थसन्निकर्षाभाव- 
वदिति ।। २२।। 

( खद्योतः ) 

न चासंयुक्तेत्यादिभाष्यं नात्ममनसोरित्याद्येकविंशं सूत्रमपटित्वैव व्याचष्ट इति ` 
तात्पर्यकाराः । 

तदिदमिति । “इदम्‌' अग्रिममेकविंशं सूत्रं पुरस्तात्‌ सूत्रपाठात्‌ प्रागेव “कृतम्‌' 
उपन्यस्तं भाष्यं नचासंयुक्त इत्यादिरूपं यस्य तदेवं रूपमित्यन्वयः । एकविंशस्य 
सूत्रस्य भाष्यं सूत्रपाठात्‌ प्रागेवोपन्यस्तमिति भावः । 

नात्ममनसोरिति पूर्वपक्षसूत्रं, तदुपपादकतया भाष्यकारेण व्याख्यातत्वात्‌ । अस्य 
सिद्धान्तसूत्रत्वे ज्ञानलि ङ्गत्वादिति त्रयोविंशं सूत्रं तदयौगपद्येति चतुर्विंशं चानर्थकमा- 
पद्येत, पूर्वेणैव गतार्थत्वादिति परिशुद्धो स्पष्टम्‌ । 

आत्ममनसोः सन्निकर्षाभावे यतः प्रत्यक्षन्नोत्पद्यते तत एतत्सन्निकर्षस्य सत्नि- 
वेशः । प्रत्यक्षलक्षणसूत्र आवश्यक इति सूत्रार्थः ।।२२॥। 

(भाष्यचद्धः) 

व्यतिरेकेण तस्य कारणत्वं दर्शयति न चासंयुक्तेति । द्रव्ये इति सामान्यग्रहणं 
दृष्टान्तार्थं यथा पाकाख्यसंयोगेन पृथिव्यां रूपादयो गुणा जायन्ते तथा मनः 
सन्निकर्षख्यिन संयोगेन आत्मनि ज्ञानादयो गुणा जायन्ते इति । आत्ममनः सन्नि- 
कर्षवदिन्दियार्थसन्निकर्षोपिकारणं तद्रोक्तमित्याह मनः सन्निकर्षानपेक्षस्येत्यादि । 
पुरस्ताञ्च प्रत्यक्षलक्षणावसरे कृतभाष्यं कृतसमाधानभाष्यमित्यर्थः.। 

नात्मेत्यादिसूत्रभाष्यं स्पष्टम्‌ । आत्ममन सन्निकर्षाभावस्य कारणत्वप्रतिषेधा- 
भाव इति सूत्रार्थः ॥२२॥ 

१९८ न्या. 








१८० न्यायसूत्रम्‌ [ द्वितीयाध्याये 


( भाष्यम्‌ ) 
सति चेन्ियार्थसन्निकर्षे ज्ञानोत्पत्तिदर्शनात्‌ कारणभावं ब्ुवतो- 
सूत्रम्‌--दिग्देशकालाकाशेष्वप्येव प्रसङ्कः। । २३।। 
८ भाष्यम्‌ ) 
दिगादिषु सत्सु ज्ञानभावात्तान्यपि कारणानीति । अकारणभावेऽ पि ज्ञानो- 
त्पत्तिर्दिगादिसन्निधेरवर्ज्जनीयत्वात्‌ । यदाप्यकारणं दिगादीनि ज्ञानोत्पत्तौ, तदापि 
सत्सु दिगादिषु ज्ञानेन भवितव्यम्‌ । न हि दिगादीनां सन्निधिः शक्यः परिवर्जयि- 
तुमिति। तत्र कारणभावे हेतुवचनमेतस्माद्धेतोर्दिगादीनि ज्ञानकारणानीति। । २३।। 
( खद्योतः ) 
तदेवं सूत्राभ्याम्पूर्वपक्षिते सति-भावमात्रेणेन्द्रियसन्निकर्षादीनामेतैः कारण- 
त्वमुक्तमिति-मन्वानः पार्स्थः प्रत्यवतिष्ठते सिद्धान्तिनम्पूर्वपक्षिणं च प्रति सतिचेत्यादि 
कारणानीत्यन्तेन । पार्स्थस्यैवेयमुक्तिर्न पूर्वपक्षिणो नापि सिद्धान्तिनः । यदि पूर्व- 
पक्षिण उक्तिस्तदाऽऽत्ममनस्सन्निकषदिरकारणत्वव्युत्पादनेनासमग्रतापूर्वपक्षस्य 
विरोधः । यदि सिद्धान्तिन रक्तिस्तर्यपसिद्धान्तः । 
ब्रबतः-सिद्धान्तिनः पूर्वपक्षिणश्च-दिगादिष्वप्येवं प्रसङ्ग इति सूत्रेणान्वयः । 
दिगादिष्विति । न सति भावमात्रेण कारणत्वम्‌ । तथा सत्याकाशादीनामपि 
कारणत्वप्रसद्गः । पूर्वपक्ष्युपन्यस्तात्ममनस्संयोगे सिद्धान्त्युपन्यस्तेन्द्रियादिसंयोगे च 
कारणत्वं सति भावमात्रेणोपन्यस्तम्‌ । अतो नैतयोरपि कारणत्वं युक्तमिति पार्श्वस्थस्य 
हदयम्‌ । अकारणभाव इति पार््स्थोक्तः परिहारः । नान्वयमात्रात्कारणत्वनिश्चयो- 
ऽपि त्वन्वयव्यतिरेकाभ्याम्‌ । दिगादिषु नित्यविभुषु व्यतिरेकासम्भवान्नैतेषां कारण 
त्वम्‌ । सेन्दरियशरीरवर्त्यात्ममनस्संयोगस्त्वन्वयव्यतिरेकावधारितसामर्थ्यः, सुप्तस्य 
प्रत्यक्षाद्यनुत्पादादिति परिहारार्थः । 
हेतुवचनमिति आवश्यकमिति शेषः । दिगादीनां कारणत्वाभ्युपगमे हेतुर्भवता 
पार्धस्थेन वक्तव्य इत्यर्थः ।।२३॥ 
( भाष्यचन्द्रः) 
तथासति प्रसद्गमाह दिगित्यादिसूत्रेण । प्रसङ्ग कारणभावोक्तिप्रसङ्ग । दिगाष्विति 
भाष्यम्‌ । ज्ञानभावात्‌ ज्ञानोत्पत्तेः । तानि दिगादीनि चत्वारि । उत्तरमाह अकारण- 
भावेपीति । नास्माभिर्दिगादेः कारणत्वमद्गीक्रियते ज्ञानादाविति भावः । अभिप्रायं 





प्रथमाह्विकम्‌ |] खद्योत-भाष्यचन्द्रसंवलितभाष्यसहितम्‌ १८१ 


स्पष्टयति यदाप्यकारणमिति । यदाशब्दोयं यद्यर्थे स च पक्षान्तरवचनः यस्मिन्पक्ष 
इत्यर्थः । सननिर्धिर्न हि शक्यः परिवर्जयितुमित्यस्य सन्निधिमात्रं न कारणता- 
प्रयोजकमिति भावः । कारणभावे ज्ञापकं नास्तीत्याह तत्रेति । हेतुवचनं प्रसक्तमिति 
शेषः । न॒हि ज्ञापकं विना परस्त्वदुक्तमद्गीकरोतीति भावः\। अकारणत्वात्‌ 
तदनुक्तौ आत्ममनः सन्निकर्षस्य उक्तिरापतितेत्याह आत्मेत्यादि । उपसंख्येयो 
वक्तव्यः ।२३॥। 
( भाष्यम्‌ ) 
“"आत्ममनः सत्निकर्षस्तर्युपसङ्खयेय'' इति? 
( सिद्धान्तपक्षः ) 
तत्रेदमुच्यते- 
सूत्रम--ज्ञानलिङ्गत्वादात्मनो नानवरोधः।। २४।। 
( भाष्यम्‌ ) 
ज्ञानमात्मलिङ्गं तद्गुणत्वात्‌ । न चासंयुक्ते द्रव्ये सयोगजस्य गुणस्यो- 
त्पत्तिरस्तीतिं ।। २४।। | 
(खद्योतः ) 
पार््स्थे निरस्ते पूर्वपक्ष्याह आत्मेति । यदि भावमात्रेण न कारणत्वम्‌, यदि 
चात्ममनः सन्निकर्षस्य कारणत्वं दिगाद्यपेक्षया स्पष्टतरं, तदाऽऽत्ममनः सन्निकर्षः 
प्रत्यक्षलक्षणे उपसङ्ख्येयः निवेशयितव्य इत्यर्थः । विवरणकारमतेन तु-“यदि भाव- 
मात्रेण न कारणत्वं तर््यात्ममनः सन्निकर्षोपि “उपसङ्कयेयः' त्याज्य इत्यर्थः । ` 
तत्रेति । आत्मेत्यादिपूर्वपक्षोक्तेः समाधाने इद ्ानेत्यादिसूत्रमुच्यते इति सम्बन्धः । 
वानवरोध इति न्यायसूचीनिबन्धधृतः पाठः । नावरोध इति बहुषु पुस्तकेषु 
धृतः । उभयथाऽपि “नासद्ग्रह' इत्येवार्थः पर्यवस्यति । नानवबोध इति विवरण- 
सम्मतः पाठ, “नान्यथासिद्धत्वमिति च तस्यार्थः । 
तद्गुणत्वादिति । यस्मादात्माश्रितमेव ज्ञानं सिद्धयति तस्मादात्मनि जानं लिङ्ग 
मिति भाष्यार्थः । आत्मेत्यादिभाष्यग्रन्थमारभ्य प्रत्यक्षेत्यादिपञ्चविंशसूत्रपर्यन्तग्रन्थस्य 
व्याख्याने मतभेद उपलभ्यते । विवरणकारमतेन आत्मेत्यादिवाक्यस्य तात्पर्यम्‌ 


(९) ज्ञापकं विना कारणाकारणयोरविशेषप्रसङ्गश्चस्यात्‌ । 








१८२ न्यायसूत्रम्‌ [ द्वितीयाध्याये 


आत्ममनः सन्निकर्षोऽपि त्याज्य' इति । अस्योत्तरं त्रयोविंशचतुर्विशसूत्रयोः प्रदत्तम्‌ । 
तत्र पुनः पूर्वपक्षिणः प्रश्नः-एवन्तर्हिं आत्ममनः सन्निकर्षस्यापि सन्निवेश आवश्य- 
कोऽपि प्रत्यक्षलक्षणसूत्रे कथन्नोक्त इति । अस्योत्तरे पञ्चविंशं सूत्रम्‌ । 

वार्तिकाद्यभिमतमात्मेत्यादिवाक्यस्य तात्पर्य प्रागेव प्रदर्शितम्‌-आत्ममनः सन्ि- 
कर्षः सन्निवेशयितव्य इति । तस्योत्तरे त्रयोविंशं सूत्रम्‌ । आत्ममनः सन्निकर्षस्यान्यथा 
सूचितत्वान्न तस्य साक्षाद्रचनमावश्यकमिति तस्यार्थः । कथञ्च स सूचित इत्यस्य 
प्रदर्शनार्थ चतुर्विंशं सूत्रम्‌ । 

तत्र पुनराक्षेपः-यद्यात्ममनः सन्निकर्षस्यान्यथा सूचितत्वादेव प्रत्यक्षलक्षणेऽ- 
सन्निवेशस्तर्हिं तस्मादेव कारणादिद्दियार्थसंयोगस्यापि सन्निवेशो नातीवावश्यक इति । 
एतत्समाधने पञ्चविंशं सूत्रम्‌ ।।२४।। 

| ( भाष्यचन्द्रः) 

तत्र पर्वपक्षिवचने इदमुच्यते सूत्रमिति शेषः । अवरोधः परित्यागः । नावरोधः 
अनवरोधः परित्याग इत्यर्थः । ज्ञानमात्मलिङ्गमित्यादिभाष्यम्‌ । तत्र वार्तिकम्‌ । 
ज्ञानमात्मनि लिङ्गमित्युक्तम्‌ इच्छाद्रषेत्यादिसूत्रेण तेनात्मसंयोगोऽनुक्तोप्यनुमेयः । 
कथं पुनर्ञानमात्मनो लिङ्गम्‌? तदगुणत्वात्‌। गुणभावासिद्धिरिति चेत्‌ । अथ 
मन्यसे गुणभाव एवज्ञानस्यासिद्धः कुत आत्मगुणत्वं बोद्धव्यमिति ? न आत्मसम- 
वायात्‌ सुखादिवदिति । न हि द्रव्यं कर्म वा आत्मनि समवैति तस्मान्न द्रव्यं 
न कर्म आत्मनि तु समवायो ज्ञानस्य सुखादेरिव । कस्माज्ज्ञानमात्मगुणः न पृथि- 
व्यादिगुणः । स्वस्वसम्वेदयत्वात्‌ यत्‌ प्रत्यक्षं स्वस्वसम्वेद्यं न तत्पृथिव्यादिगुणः 
यथा सुखादि यच्च प्रत्यक्षं स्वपरसम्दददोद्यं तत्पृथिव्यादिगुणः यथा रूपादि न 
चैवं ज्ञानं तस्मादात्मगुण इति । उक्तं चात्र । किमुक्तं? न यावत्‌ प्रत्यक्षस्य 
कारणं तावत्सर्वं वक्तव्यमिति । किन्तु यदसाधारणं कारणं तद्राच्यमिति तदुक्तम्‌ । 
यद्यपि आत्मलिङ्गसूब्र ज्ञानकारणत्वमात्मनः साक्षात्रोक्तं तथाप्युपपत्तिसामर्थ्यत्‌ ज्ञान- 
कारणमात्मेत्यवगम्यते । न हि ज्ञानं स्वतंत्रं क्रियात्वादेव न हि चक्षुरादि स्व- 
तन्त्रं करणत्वादेरिति ॥२४॥ 


सूत्रम्‌-तदयौगपद्यलिङ्गत्वाच्च न मनसः।। २५।। 
( भाष्यम्‌ ) 


अनवरोध इति वर्तति । युगपजूज्ञानानुत्पत्निर्मनसो लिङ्गमित्युच्यमाने सिन््य- 
त्येव मनः सन्निकषपिश्ष इद्धियार्थसन्निकर्षो ज्ञानकारणमिति ।। २५।। 

( खद्योतः ) 
आत्ममनः संयोगस्यासमावेशे व्याख्याते इन्द्रियमनः संयोगः कस्मान्नोक्त इति 
प्ररने सूत्रं तदयोगपद्येति । अत्र सुत्रहयोक्तं समाधानम्‌ प्रोढिवादमात्रम्‌ । सर्वेषां 
प्रत्यक्षकारणानां वचनन्तल्लक्षणे नातीवावश्यकमित्येव पूर्वपक्षिणः समीचीनमुत्तर- 
मिति वार्तिकतात्पर्ययोः स्पष्टम्‌ ।।२५॥ 
(भाष्यचद्धः) 
ननु इद्वियार्थसन्निकर्षस्येत्याद्यक्तिर्यदि तर्हीन्द्रियमनः संयोगोपि वाच्य इत्याह 
तदयोगपद्येत्यादिसूत्रम्‌ । अनुषङ्गमाह भाष्यकृत्‌ अनवरोध इतीति । वर्ततेऽनुवर्तते । 
अनुवृत्तिः स्मृतिः तद्विषय अनवरोध इत्यर्थः । ननु कथमनवरोधो ज्ञातव्य इत्यत 
आह युगपदित्यादि भाष्यम्‌ । सिद्ध्यत्येव ज्ञायत एव । मनःसत्निकषपिक्षः 
मनःसन्निकर्षसहकारकः ॥ २५ ॥ 
सूत्रम्‌ प्रत्यक्षनिमित्तत्वाच्चेन्द्रियार्थयोः सन्निकर्षस्य स्वशब्देन वचनम्‌। । २६।। 
( भाष्यम्‌ ) 
प्रत्यक्षानुमानोपमानशब्दानां निमित्तमात्ममनः सन्निकर्षः प्रत्यक्षस्यैवेद्धियार्थ- 
सन्निकर्षं इत्यसमानः । असमानत्वात्तस्य ग्रहणम्‌ । । २६।। 
(खद्योतः ) 
आत्ममनः सन्निकर्षवदिन््रियार्थसन्निकर्षोऽप्यर्थतः प्राप्त एवं तथा सति कथमस्य 
समावेशः प्रत्यक्षलक्षणसूत्रे कृत इति प्रश्ने उत्तरम्‌-प्रत्यक्षेत्यादिसत्रम्‌ । 
आत्मादीनां सर्वेषामनभिधाने प्रत्यक्षन्न लक्षितं स्यात्‌ । तल्लक्षणाय च किञ्चि- 
दक्तव्यम्‌ । ततरे्धियार्थसन्निकर्ष एव वक्तव्यः, समस्तपरतयक्षव्यापकत्वात्‌, नेतरावात्म- 
मनः सन्निकर्षं इन्द्रियमनः सन्निकर्षश्च, अव्यापकत्वादतिव्यापकत्वाच्चेति परमः 
सौत्रः समाधिः।।२६॥। 
( भाष्यचन्द्ः) 
इन्द्रियमनः सन्निकर्षस्यासाधारणत्वेपि तदनुक्त्या इन्द्रियार्थसन्निकर्षोक्तो हेतु- 
माह तन्निमित्तत्वादिति९। तन्निमित्तत्वात्तल्लक्षणत्वात्‌ निमित्तं हेतुचिह्नयोरिति 
कोशस्मृतेः । तथा चेन्द्रियमनः सत्निकर्षस्यासाधारणत्वेपि व्याप्त्या नोक्तमिति 
भावः । तदेवाह चशब्देन चोवधारणे भित्नक्रमोऽसौ इन्द्रियार्थसन्निकर्षस्यैव निमित्त- 


(८१) प्रत्यक्षनिमित्तत्वादित्यपि पाठान्तरम्‌ । 

त्वादित्यन्वयः । समाहितमुपसंहरति प्रत्यक्षेत्यादिना । प्रत्यक्षादयश्चतत्वारः शब्दाः 
ज्ञप्तिपराः शब्दनं शब्द इत्युक्तत्वात्‌ । निमित्तं कारणमात्रम्‌। असमानोऽ- 
साधारणः ॥२६॥ 


सूत्रम--सुप्तव्यासक्तमनसां चेद्धियार्थयोः सन्निकर्षनिमित्तत्वात्‌ । । २७।। 
८ भाष्यम्‌ ) 

इद्धियार्थसन्निकर्षस्य ग्रहणं, नात्ममनसोः सन्निकर्षस्येति । एकदा खल्वयं 
प्रबोधकालं प्रणिधाय सुप्तः प्रणिधानवश्ात्‌ प्रबुध्यते । यदा तु ती्रौ ध्वनिस्पर्शो 
प्रबोधकारणं भवतः तदा प्रसुप्तस्येद्धियसन्निकर्षनिमित्त प्रबोधनज्ञानमुत्पद्यते । तत्र 
न ज्ञातुर्मनसश्च सन्निकर्षस्य प्राधान्यं भवति, किं तर्हि, इद्धियार्थयोः सन्निकर्षस्य 
न ह्यात्मा जिज्ञासमानः प्रयत्नेन मनस्तदा प्रेरयतीति । `` `= 

एकदा खल्वयं विषयान्तरासक्तमनाः सद्धल्पवशाद्विषयान्तरं जिज्ञासमानः 
प्रयत्नप्ररितेन मनसा इन्धियं संयोज्य तद्विषयान्तरं जानीते । यदा तु खल्वस्य 
निःसङद्धल्पस्य निर्जिज्ञासस्य च व्यासक्तमनसो बाह्यविषयोपनिपातनाजङ्ञानमुत्पद्यते 
तदेन्ियार्थसन्निकर्षस्य प्राधान्यम्‌ । न ह्यत्रासौ जिज्ञासमानः प्रयत्नेन मनः प्रेरयतीति । 
प्राधान्याच्चेद्धियार्थसन्निकर्षस्य ग्रहणं कार्य, गुणत्वात्‌, नात्ममनसोः सन्नि- 
कर्षस्येति । । २७।। 

( द्योतः ) 

उक्तमव्यापकत्वमतिव्यापकत्वं च प्रदरश्यतेऽग्निमग्रन्े । 

सुप्तेत्यादि सूत्रम्‌ । "सुप्तं' "व्यासक्तं" चेत्येतदुभयमपि मनोविशेषणम्‌| 
इद्धियार्थयोरिति । इद्ियार्थसन्निकर्षनिमित्तत्वादित्येवंसमासकरणमेव सामान्यतः 
समुचितम्‌ । “इन्दियार्थयो'- रित्येतस्य पृथक्करणेन च समास्यासमर्थता स्पष्टा । 
किन्त्वेतदसमर्थसमासाकरणे सूत्रकारस्य तात्पर्यविशेषः-इन्दरियार्थयोरेव पाटव- 
लक्षणम्म्राधान्यं यथा विज्ञायेतेति । सन्निकर्षनिमित्तत्वादिति-ज्ञानोत्पत्तेरिति शेषः । 
ज्ञानोत्पतेः सन्निकर्षनिमित्तत्वात्‌ “इन्दियार्थसन्निकर्षस्य ग्रहणं" (प्रत्यक्षलक्षण सूत्रे) 
इति भाष्यग्रन्थेन सम्बन्धः । 


(१) प्रत्यक्षानुमानेत्यादिशब्दाः करणवाचका अपि प्रकृते ज्ञानवाचकाः । यद्यपि व्याप्ति- 
ज्ञानादिरूपे अनुमित्यादिकरणेपि आत्ममनःसन्निकर्षस्य कारणत्वं सम्भवति तथापि 
्रतयक्षप्रमाणस्य इन्द्रियरूपत्वान्न तत्र आत्ममनःसत्निकर्षस्य कारणतेति प्रत्यक्षादि- 
शब्दानां ज्ञप्तिपरतेत्यभिप्रायः । 

सुप्तमनसामिति सौत्रं विशेषणं व्याचष्टे एकदेति । एतत्‌ साधारणानुभवं परा- 
मृशति-यदात्वित्यादित्वनुभवविशेषं सूत्रकाराभिप्रेतमिति बोध्यम्‌ । 


प्रणिधायेति । सङ्ल्प्येत्यर्थः । प्रदोषे सुप्तोऽर्धरात्रे मयोत्थातव्यमिति मनसि 
निधाय यद्यऽर्धरात्र एवावबुध्यते तदाऽस्त्येव मनस्सन्निकर्षोऽवबोधन्ञानकारणम्‌ । यदा 
तु तीत्रध्वनिस्पर्शाभ्यामकस्मादेवाववुध्यते तत्रावबोधज्ञाने नास्ति कोऽपि मनस्सत्नि- 
कर्षस्य व्यापार इति विवेकः । 

प्रबोधज्ञानमिति । 'प्रबोधे' निद्राविच्छेदे “ज्ञानं 'द्रव्यादिस्पर्शस्येत्यर्थः । 


सुप्तमनसामिति व्याख्याय व्यासक्तमनसामिति व्याचष्टे एकदेति । एतदपि 
साधारणानुभवं परामृशति । 


जानीत इति । अत्र च स्पष्टो मनस्सन्निकर्षस्य व्यापारः । मनो न प्रेरयतीति- 
ततश्च नात्र मनस्सननिकर्षस्य कोऽपि व्यापार इत्यर्थः । 


गुणत्वादिति । अप्राधान्यादित्यर्थः ।।२७।। 
(भाष्यचन्द्रः) 


समाधाने कृतेपि इन्दरियार्थसन्निकर्षस्य प्राधान्यज्ञापनार्थ सूत्रमिदं सुप्तेत्यादि । 
सुप्तं" पुरीतत्यवच्छिन्नात्मसंयुक्तं व्यासक्तं प्रकृतान्याविष्ठं मनो येषां प्रमातृणां ते 
तथा तेषां चोप्यर्थ । इन्दरियार्थति हेतुपरम्‌ । सूत्रशेषं स्पष्टम्‌ । अन्वयार्थमध्याहरति 
भाष्यकृत्‌ इन्दरियार्थेति वाक्येन । ग्रहणं प्रत्यक्षणलक्षणे कृतमिति शेषः । तदिदं 
प्राधान्यं दर्शयति एकदेत्यादिना । अयं प्रमाता प्रबोधकालं जागरणकालं प्रणि- 
धाय सङ्कल्प्य घरिकोत्तरं जागरणं करिष्यामीति । सुप्तो निद्रितः, स्वप्नावस्थायां 
पुरीतति वा मनः संयोजितवान्‌ । प्रणिधानवशात्‌ सङ्कल्पजनितसंस्कारवशात्‌ 
प्रबुध्यते जागर्ति प्रबोधत्वं नाम बहिरिन्द्रियजन्यतावच्देदकतया सिद्धो जाति- 
विशेषः । प्रबोधज्ञानमिति कर्मधारयः । सामान्यविशेषजातिमतोः समासः । आत्म- 
मनसोः सन्निकर्षस्याप्राधान्ये हेतुमाह न ह्यात्मा प्रेरयतीति । जिज्ञासमान इत्य- 
नेन ईश्वरव्यावृत्तिः । ईश्वरस्तु जिज्ञासमानस्य कर्मसहकृतस्तदा मनः प्रेरयत्येव । 
न हि चेतनानधिष्ठितं मूर्तं शरीरादिकं स्वयं चलद्दृष्टं तस्मात्सुषुप्तमनः प्रेरक- 
तयेश्वरः सिद्धः । यो मनसि तिष्ठन्‌ मनसोन्तरोयं मनो न वेद यो मनोन्तरो 
यमयत्येष त॒ आत्मान्तर्याम्यमृत इति श्रुतेश्च । 


(९) पुरीतातिः कश्चिन्नाडीर्विशोषः । 

ईश्वरः सर्वभूतानां हदेशेऽर्जुन तिष्ठति । 
भ्रामयन्‌ सर्वभूतानि यन्त्रारूढानि मायया ॥ इति स्म॒तेश्च । 
तर्हिं कदाऽस्य मनः प्रेरणे स्वातन्त्यमित्यत आह एकदा खल्विति । अय- 
मीश्वरः परतन्त्रः सङद्कल्पवशात्‌ इष्टसाधनताज्ञानादिवशात्‌ प्रयत्नपरेरितेन व्यापारेण 
प्रेरितं चालितं तेन कर्तृकरणे कृता बहुलमिति समासः । ननु कथं प्रयत्नस्य 
कर्तृत्वं करणत्वं वा न हि प्रयत्नः स्वतन्त्रः न वा व्यापारवान्‌ इति चेत्सत्यम्‌ । 
गौणं करणत्वं व्यापारस्यापि-तथा प्रयोग इति? समञ्चसम्‌। मनसेति करणे 
तृतीया । चलनव्यापारस्य सत्वात्‌ । आत्मनोऽप्ररकत्वदशायामपीन्ियार्थसत्निकर्षस्य 
प्राधान्यमित्याह यदा त्विति । अस्य ईश्वराधीनस्य । ये आत्मनि तिष्ठन्नित्यादि 
श्रुतेः । धियो यो नः प्रचोदयादित्यादि श्रुतेश्च । इदमेवाह बा्येत्यादिना । बाह्य- 
विषयेषु अनिष्टेष्वपि उपनिपातनात्‌। ईश्वरप्रेरणयजते* न ह्ययं स्वयमनिष्टेषु 
उप-निपतति तदुक्तम्‌- निर्जिज्ञासस्येति । ईशरहेतुत्वमभिप्रेत्यास्य तद्रारयति नही- 
त्यदिना । हेतुः प्रेरकः । तत््रयोजको हेतुश्चेति स्मृतेः । गुणत्वादप्रधानत्वात्‌ ।२७॥ 
( भाष्यम्‌ ) 
प्राधान्ये च हेत्वन्तरम्‌- 
सूत्रम्‌-तैश्चापदेशो ज्ञानविशेषाणाम्‌। । २८।। 
( भाष्यम्‌ ) 
तैरिन्दरियैरर्थेश्च व्यपदिश्यन्ते ज्ञानविशेषाः । कथम्‌? प्राणेन जिघ्रति, चक्षुषा 
पश्यति, रसनया रसयतीति, प्राणविज्ञानं चक्षुर्विज्ञानं रसनविज्ञानं गन्धविज्ञानं 
रूपविज्ञानं रसविज्ञानमिति च । इन्धियविषयविशषाच्च पञ्चधा बुद्धिर्भवति । 
अतः प्राधान्यमिन्धियार्थसन्निकर्षस्येति ।। २८ ।। 
( खद्योतः ) 
प्राधान्य इति । इद्धियार्थसन्निकर्षस्येत्यर्थः । 
इन्दियविषयेति । इन्द्रियसह्क्ानुरोधादेव ज्ञानस्य पञ्चविधत्वमित्यर्थः ।।२८।। 
। (भाष्यचद््रः) 
प्राधान्ये इन्दरियार्थसत्निकर्षस्येति रोषः । हेत्वन्तरं ज्ञापकान्तरं । तस्येत्यादि- 
सूत्रम्‌ । तैरित्यादिभाष्यं । व्यपदिश्यन्ते सद्धेत्यन्ते । तैरिति । तत्नामभिरिरित्यर्थः । 


(१) अतत्र पाटो भ्रष्ट इति भाति । 
(२) तैशरेत्यादिसूः' त्ययं पाठोऽपेक्षितः । 

पृच्छति कथमिति उत्तरयति ` प्राणेनेत्यादि । इन्द्रियार्थसन्निकर्षप्राधान्यप्रयोजकानि 
बहिरिन्द्रियाणीत्यभिप्रेत्याह-पञ्चधेति ॥ २८ ॥ 


( भाष्यम्‌ ) 
यदुक्तमिद्धियार्थसन्निकर्षग्रहणं कार्यम्‌, नात्ममनसोः सन्निकर्षस्येति, कस्मात्‌? 
सुप्तव्यासक्तमनसामिन्द्ियार्थयोः सन्निकर्षस्य ज्ञाननिमित्तत्वादिति । सोऽयम्‌- 

सूत्रम्‌--व्याहतत्वादहेतुः। । २९।। 

( भाष्यम्‌ ) 
यदि तावत्‌ क्रचिदात्ममनसोः सन्निकर्षस्य ज्ञानकारणत्वं नेष्यते, तदा "युग- 
पजज्ञानानुत्पत्तिर्मनसो लिङ्गमिति" व्याहन्येत । नेदानीं मनसः सन्निकर्षमिद्धियार्थ- 
सन्निकर्षोऽ पेक्षते । मनः सयोगानपेक्षायां च युगपजज्ञानोत्यत्तिप्रसङ्गः । अथ मा 
भूद्‌ व्याघात इति सर्वविज्ञानानामात्ममनसोः सन्निकर्षः कारणमिष्यते, तदवस्थ- 
मेवेदं भवति-ज्ञानकारणत्वादात्ममनसोः सन्निकर्षस्य ग्रहणं कार्यमिति ।। २९।। 

( खद्योतः ) 


पूर्वेण सूत्रत्रयेणेन्दियार्थसन्निकर्षं एव कारणं ज्ञानस्य, न त्वात्ममनस्सन्निकर्ष 
इन्द्रियमनस्सनिकर्षो वेत्युक्तं सिद्धान्तिनेति मन्वानः पूर्वपक्षी व्याहतत्वादित्याक्षेप- 
सूत्रमवतारयन्नाह यदुक्तमिति । 
ग्रहणमिति । प्रत्यक्षलक्षणसूत्रे सन्निवेश इत्यर्थः ।।२९॥। 
(भाष्यचन्द्रः) 


उक्तहेतुमाक्िप्तुमाह-- यदुक्तमित्यादि। सोयमिति सूब्रस्थोऽहेतुविशेषः । 
प्राधान्यपदेन कारणत्वमेवोक्त्वा निषिद्धमित्यभिप्रेत्याहयदीत्यादि । नापक्षते न 
सहायीकरोति । युगपज्जञानोत्पत्तिप्रसङ्गः एकदा पञ्च ज्ञानान्युत्पदयेरन्‌ । अथेति । 
पक्षान्तरे । व्याघातभवाद्यदि कारणत्वमङ्खीक्रियत इत्यर्थः । तदवस्थमेव अस- 
माहितमेव । शोषं स्पष्टम्‌ ॥२९॥ 


सूत्रम-नार्थविशेषप्राबल्यात्‌ । । ३ ०।। 


( भाष्यम्‌ ) 
नास्ति व्याघातः । नं हात्ममनः सन्निकर्षस्य ज्ञानकारणत्वं व्यभिचरति। 
इन्धियार्थसन्निकर्षस्य प्राधान्यमुपादीयते । अर्थविशेषप्राबल्याद्धि सुप्तव्यासक्त - 
मनसां ज्ञानोत्पत्तिरेकदा भवति । अर्थविशेषः कश्चिदेवेद्धियार्थः । तस्य प्राबल्यं 

तीव्रतापदुते । तच्चार्थविोषप्रानल्यमिद्धियार्थसन्निकर्षविषयं नात्ममनसोः सन्नि- 
कर्षविषयम्‌ । तस्मादिन्धियार्थसन्निकर्षः प्रधानमिति । 
“असति प्रणिधाने सङ्कल्पे चासति सुप्तव्यासक्तमनसां यदिद्धियार्थसननि- 
कर्षादुत्यद्यते ज्ञानं तत्र मनः संयोगोऽपि कारणमिति मनसि क्रियाकारणं वाच्यमिति''। 
यथेव ज्ञातुः खल्वयमिच्छाजनितः प्रयत्नो मनसः प्रेरक आत्मगुण एवमात्मनि 
गुणान्तरं सर्वस्य साधकं प्रवृत्तिदोषजनितमस्ति, येन प्रेरितं मन इद्धियेण सम्बध्यते। 
तेन हयप्रर्यमाणे मनसि संयोगाभावाजुज्ञानानुत्पत्तौ सर्वार्थताऽ स्य निवर्तते । एषितव्यं 
चास्य गुणान्तरस्य द्रव्यगुणकर्मकारणत्वम्‌ । अन्यथा हि चतुर्विधानामणुनां भूत- 
सूक्ष्माणां मनसां च ततोऽन्यस्य क्रियाहेतोरसम्भवाच्छरीरेद्धियविषयाणामनुत्पत्ति- 
प्रसङ्गः ।।३०।। 
( खद्योतः ) 
नार्थेत्यादि सिद्धान्तसूत्रम्‌ । 
नहयात्मेति । इन्द्रियार्थसन्निकर्षस्य प्राधान्यमात्रमुच्यते नचात्ममनस्संयोगस्ये- 
द्द्रियमनस्संयोगस्य वा कारणत्वम्प्रतिषिध्यते । अतो न व्याघात इत्यर्थः । 
पूर्वपक्षी पृच्छति असतीति । यत्र प्रयत्नादि मनः प्रेरक वर्तते तत्र मनोव्यापारः 
सुवचः । यत्र तु सुप्तव्यासक्तमनसां ज्ञानेषु प्रयत्नादिकं मनः प्रेरकन्नास्ति तत्र 
मनोव्यापारस्य किं कारणमिति प्रश्नार्थः । 
गुणान्तरमिति । अदृष्टमिति यावत्‌ । 
संयोगाभावादिति । अन्यस्य क्रियाहेतोरभावादित्यर्थः । 
भोगोऽदृष्टस्य प्रधानम्प्रयोजनं तन्नान्तरीयकतया जन्मायुषी आक्षिपति । स्व- 
सम्बन्धिसुखदुःखसाक्षात्कारश्च भोगः । तदायतनं च शरीरम्‌ । अप्राप्तं च मनो न 
शरीरे भोगं वा भोगविषयौ सुखदुःखे वा तयोः कारणं ज्ञानं वा जनयितुमर्हति । अतो 
नूनं तत्प्राप्तिहेतोर्मनः कर्मणः कारणमदृष्टमेव वक्तव्यम्‌ । अन्यथाऽस्य सर्वद्रव्य- 
गुणकर्मकारणता न स्यात्‌ । 
सर्वार्थतेति । सर्वद्रव्यगुणकर्मकारणतेत्यर्थः । ननु माभूत्सर्वार्थतेत्यत आह 
एषितव्यमिति । भूतसूक्ष्माणामित्यणुनां विशेषणम्‌ । तत इति । अदृष्टादित्यर्थः । इति 
प्रत्यक्षलक्षणपरीक्षा ।।३०॥ 
(भाष्यचन्द्रः) 


समाधत्ते नार्थेत्यादिना । नास्तीत्यादि भाष्यम्‌ । नास्माभिर्मनः स्निकर्षस्य 

कारणत्वं निषिद्धमित्याह न हि व्यभिचरतीति । कथमित्यत आह-इतरस्य प्राधा- 
न्यमुपादीयत इति । प्राबल्यं व्याचष्टे । तीत्रतापदुतेति । तीत्रता शब्दादिगतवैजात्यं 
पटुता इन्द्रियगतनिर्दोषित्वम्‌ । नन्वर्थप्राबल्यादित्यर्थमात्रं गृहीतं कथमिन्द्रिय- 
प्राबल्यमिहोच्यते इति चेत्न अर्थपदेन विषयिणोपिः ग्रहणात्‌ । तथा च अर्थ 
योर्विशेषावर्थविशोषौ तयोः प्राबल्यमिति विग्रहोबोध्यः । इन्द्रियार्थसन्निकर्षः 
प्रधानं प्रबलम्‌" 

प्रणिधाने प्रतिसन्धाने । मनः प्रेरको जीवप्रयत्न एवेत्याशङ्ख्याह मनसीत्यादि । 


उत्तरमाह-यथेवेत्यादि । प्रयत्नः प्रेरक इति सामानधिकरण्यं गौण्या अचेतनस्य 
स्वातन्त्याभावात्‌। आत्मनि जीवे गुणान्तरं कर्म धर्माधमखियं सर्वस्य भोग- 
तत्साधनसमूहस्य साधकं जनकम्‌ प्रवृत्तिदोषजनितं जीवव्यापारवागादिदोषजनितं ` 
येन कर्मणा ईश्वराधिष्ठितेन प्रेरितं चालितम्‌ । इन्द्रियेणेति सहार्थे तृतीया । 
सम्बध्यत इति कर्मणि प्रत्ययः । कर्मणः सकर्तृकत्वादीश्वरप्राप्तिः । न हि कर्मीव 
कर्तृ पारतन्त्यात्‌ । कर्मेश्वरानङ्गीकारे दोषमाह-तेन हीति । सर्वार्थता सर्वविषयकता 
अस्य भोक्तर्मनसो वा । युक्तयन्तरमाह एषितव्यमित्यादिना । चोऽवधारणे द्रव्य- 
गुणकर्मकारणत्वं त्रिविधिकार्यकारणत्वम्‌। अन्यथा अनिच्छायाम्‌। चतुर्विधानां 
पार्थिवादीनाम्‌?। भूतसूक्ष्माणां परमकारणभूतानां मनसाञ्च तादृशानाम्‌ । ततः 
परमेश्वराधिष्ठितकर्मतः । शरीराणि ब्रह्मादिकीटपर्यन्तानि इन्द्रियाण्यपि तादृशानि 
विषयाश्च तथा चिन्त्यमानानि विस्मयजनकानीति भावः ।॥३०॥ 


( विषयपरीक्चा ) 
( ४ ) प्रत्यक्षानुमानत्वपरीश्षाप्रकरणम्‌ ॥. 
सूत्रम्‌--प्रत्यक्षमनुमानमेकदेशग्रहणादुपलब्धेः । । ३ ९।। 
( भाष्यम्‌ ) 
यदिदमिन्धियार्थसन्निकषदुत्पद्यते ज्ञानं वृक्ष इति, एतत्‌ किल प्रत्यक्षं, तत्‌ 
खल्वनुमानमेव । कस्मात्‌ ? एकदेशग्रहणात्‌ वृक्षस्योपलब्धेः । अवग्भिागमयं 


(१) विषयिशब्देनेन्दरियग्रहणम्‌ अर्थपदस्य विषयपरत्वात्‌ तदप्राहकाणामिन्द्रियाणां विषयि- 
शब्देन निर्देश इति भावः । 

(२) भूतसूक्ष्माणां परमाणुनामित्यर्थः । 

(३) तादृशानीत्यस्य पूर्वोक्त एवार्थः । 

गृहीत्वा वृक्षमुपलभते । न चैकदेशो वृक्षः । तत्र यथा धूमं गृहीत्वा वद्धिमनुमि- 
नोति तादृगेव तद्धवति। 
कि पुनर्गृह्यमाणादेकदेशादर्थन्तरमनुमेयं मन्यसे? ““अवयवसमूहपक्षे अवय- 
वान्तराणि, द्रव्यान्तरोत्पत्तिपक्षे तानि चावयवी चेति''? 
अवयवसमूहपक्षे तावदेकदेश्ग्रहणाद्‌ वृक्षबुद्धेर भावः । नागृह्यमाणमेकदेशा- 
न्तर वृक्षो गृह्यमाणैकदेशवदिति । अथ ““एकदेग्रहणादेकदेशान्तरानुमाने समुदाय- 
प्रतिसन्धानात्‌ तत्र वृक्षबुदधिः'' न तर्हिं वृक्षबुदधिरनुमानमेव सति भवितुमर्हतीति । 
द्रव्यान्तरोत्पत्तिपक्षे नावयव्यनुमेयोऽ स्यैकदेशसम्बद्धस्याग्रहणात्‌ । ग्रहणे चाविशषाद- 
नुमेयत्वाभावः । तस्माद्‌ वृक्षबुद्धिरनुमानं न भवति ।।३१।। 
( खद्योतः ) 
स्वरूपतः प्रत्यक्षलक्षणं परीक्षितम्‌ । अथेदानीं प्रसद्धेन विषयतः परीक्ष्यते । 
अयमेव च प्रकरणार्थः । तत्र तत्प्रसद्धापादनं प्रत्यक्षस्यानुमानेऽन्तभविं कुर्वत्‌ पूर्व- 
पक्षसूत्रम्‌-प्रत्यक्षमित्यादि । "एकदेशस्य' पुरोवर्त्यवयवभागस्य (ग्रहणात्‌ इद्धिय- 
सन्निकर्षादुपलबन्धेः अवयविन वृक्षस्य उपलब्धिरिति भावः । 


अयमत्र पूर्वपक्षसङ्केपः । न ह्यवयवी नाम कच्चिदर्थान्तरभूतोऽवयवेभ्यो- 
ऽस्ति, अपि त्ववयवा एव परमार्थसन्तः । तेषु च कतिपयानवयवान्‌ गृहीत्वा 
तत्सहचरितानयवाननुमाय प्रतिसन्धानजेयं वृक्षबुद्धिः । तानेवावयवानालम्बमाना- 
ननुमायानुमानमिति प्रत्यक्षस्यानुमानेऽन्तर्भावात्‌ विभागसूत्रेण न्यूनाधिकसद्भूयाव्यव- 
च्छेदो नोपपद्यत इति ॥ 

प्रत्यक्षमिति । सिद्धान्त्यभिमतमिति यावत्‌ । 

सिद्धान्ती पृच्छति किम्पुनरिति । 

पूर्वपक्षी परतयत्तरयति अवयवेति । द्विधा चात्र प्रतिपत्तिः । अवयवसमूह एवावयवी 
नावयवेभ्योऽर्थान्तरमिति पक्षे दृष्टेभ्योऽवयवेभ्योऽन्येऽवयवा अनुमीयन्ते । अवयवे- 


भ्योऽ्थान्तरमेवोत्पद्यते कश्चिदवयवी नामेतिपक्षे दषटभ्योऽवयवेभ्योऽन्येऽवयवा अवयवी 
चानुमीयते इति । 


| प्रथमं पक्षं दूषयत्नाह सिद्धान्ती अवयवेति । यथैव प्रत्यक्षदृष्टोऽर्बाग्ागो न 
वृक्षः" एवमनुमितौ परमध्यभागावपि न वृक्षः" ततश्च 'वृक्षोऽयमिति बुद्धेरपलाप 
एवेति भावः । 


ूर्वपक्षिणोऽभिप्रायान्तरम्प्रकटयति अथेति । कतिपयानवयवान्‌ गृहीत्वा तत्सह- 

चरितानवयवाननुमाय प्रतिसन्धानजा बुद्धिरयं वृक्ष इति-इति पूर्वपक्षिणोऽभिप्रायः । 


उक्तमभिप्रायं दूषयति न तर्हीति । त्वदुक्तानुसारेणावयवान्तराण्येवानुमितानि न 
वृक्ष इति । तथा च प्रतिज्ञाहानिरिति भावः । 

द्वितीयं पक्षं दूषयति द्रव्यान्तरेति । अवयवी यद्यनुमेयस्तर्हिं तेन सहावयवानां 
व्याप्तिसम्बन्धग्रहणमवश्यं स्वीकरणीयम्‌ । न च सम्बद्धयोर््रहणमन्तरेण सम्बन्धग्रहणं 
सम्भवति । तथाचोक्तव्याप्तिग्रहणकालेऽवयव्यपि गहीतः स्यात्‌-इत्यभ्युपगन्तव्यम्‌ । 
तादृशे चाभ्युपगमेऽवयविनः प्रत्यक्षग्रहणमभ्युपेतमेव स्यात्‌ । ततश्च तस्य नानुमेयत्वमिति 
हदयम्‌ ।।३१।। 

( भाष्यम्‌ ) 
एकदेशग्रहणमाभ्रित्य प्रत्यक्षस्यानुमानत्वमुपपाद्यते । तच्च- 
सूत्रम्‌--न, प्रत्यक्षेण यावत्तावदयप्युपलम्भात्‌ ।। ३२।। 
( भाष्यम्‌ ) 

न प्रत्यक्षमनुमानम्‌ । कस्मात्‌? प्रत्यक्षेणैवोपलम्भात्‌ । यत्‌ तदेकदेशग्रहणमा- 
श्रीयते प्रत्यक्षेणासावुपलम्भः । न चोपलम्भो निर्विषियोऽस्ति । यावच्चार्थ- 
जातं तस्य विषयस्तावदभ्यनुज्ञायमान प्रत्यक्षव्यवस्थापकं भवति । 

“कि पुनस्ततोऽन्यदर्थजातम्‌' ' । अवयवी समुदायो वा । न चैकदेशग्रहण- 
मनुमानम्‌ भावयितुं शक्यं हेत्वभावादिति । | 

अन्यथापि च प्रत्यक्षस्य नानुमानत्वप्रसङ्गः, तत्पूर्वकत्वात्‌ । प्रत्यक्षपूर्वक- 
मनुमानम्‌ । सम्बद्धावग्निधुमौ प्रत्यक्षतो दृष्टवतो धुमप्रत्यक्षदर्शनादग्नावनुमानं भवति । 
तत्र यच्च सम्बद्धयोर्लिङ्गलिङ्गिनोः प्रत्यक्ष, यच्च लिङ्गमात्रप्रत्यक्षग्रहणं, चैतदन्त- 
रेणानुमानस्य प्रवृत्तिरस्ति । नत्वेतदनुमानम्‌, इन्िवार्थसन्निकर्षजत्वात्‌ । न चानुमेय- 
स्येन्दियेण सन्निकषदिनुमानं भवति । सोऽय प्रत्यक्षानुमानयोर्लक्षणभेदो महाना- 
श्रयितव्य इति।। ३२।। 

( खद्योतः ) 

उत्तरसूत्रमवतारयति एकदेशेति । 

तच्चेति सूत्रगतेन “न इत्यनेन सम्बध्यते । 

नेत्यादि सिद्धान्तसूत्रम्‌ । तत्‌-प्रत्यक्षस्यानुमानत्वं-"न' सम्भवति, “यावत्‌ - 
एकदेशभूतस्यार्थजातस्य ग्रहणम्‌ एकदेशग्रहणादुपलब्धेरिति पूर्वसूत्रोक्ते हेतौ इष्यते- 
+तावत्‌ः अपि प्रत्यक्षेणैव । अतस्तावतोऽर्थजातस्य प्रत्यक्षेणोपलम्भात्‌-्रत्यक्ष- 

मनुमानम्‌' इति प्रतिज्ञा एकदेशग्रहणादुपलब्धेरितिहेतुना विरुद्धेति विरुद्धो हेतुः । अथ 
चैकदेशग्रहणस्य प्रत्यक्षेणानभ्युपगमे प्रमाणान्तरस्य तत्रानुपपत्तेरसिद्धो हेतुः । सेय- 
मुभयतः पाशारज्जुरित्यर्थः । 
नन्वनुमानेनैवेकदेशग्रहणान्नासिद्धौ हेतुरित्यत आह नचेति । एवं सत्यनवस्था- 
प्रसद्धात्‌ तादृशहेतोरभावात्‌ एकदेशग्रहणमप्यनुमानमेवेति पक्षो न युज्यत इत्यर्थः।।३२।। 
(भाष्यचन्द्रः) 
ब्रह्मादिशेषपर्यन्तेः प्रत्यक्षग्रहणं पक्ष इति शोषः । एतदन्तरेण प्रत्यक्षद्रयम्‌ 
बिना अनुमानस्यानुमितेः । प्रवृत्तिरुत्पत्तिः। एतत्‌ प्रकृतिद्रयं । लक्षणभेदो 
लक्षणतो भेदः सिद्धः महान्‌ परिहर्तुमशक्यः । आश्रवितव्योऽङ्ीकर्तव्यः । अनु- 
मानमद्गीकुर्वता त्वयेति शेषः इतीति । प्रकरणसमाप्तौ ॥३२॥ 
इति भाष्यचनदरे प्रत्यक्षलक्चषणपरीक्षाभाष्यचद्धिका । 
---0 ० 0-- 


सूत्रम्‌-न चैकदेशोपलब्धिरवयविसद्धावात्‌। । ३३।। 
८ भाष्यम्‌ ) 

न चैकदेशोपलन्धिमात्रम्‌ । कि तर्हि, एकदेशोपलब्धिः तत्सहचरितावय- 
व्युपलब्धिश्च । कस्मात्‌? अवयविसद्धावात्‌ । अस्ति हययमेकदेशव्यतिरिक्तोऽ वयवी । 
तस्यावयवस्थानस्योपलब्धिकरणप्रप्तस्यैकदेशोपलन्धावनुपलब्धिरनुपपन्नेति । 

((अकृत्स्नग्रहणादिति चेत्‌" न, कारणतोऽन्यस्यैकदेशस्याभावात्‌ । ""न चा- 
वयवा; कृत्स्ना गृह्यन्ते अवयवेरेवायवान्तरव्यवधानाद्‌, नावयवी कृत्स्नो गृह्यत 
इति । नाय गृह्यमाणेष्ववयवेषु परिसमाप्त इति । सेयमेकेदेशोपलन्धिरनिवृत्तैवेति''। 

कृत्स्नमिति तै खल्वशेषतायां सत्यां भवति, अकृत्स्नमिति शेषे सति । 
तच्चैतदवयवेषु बहुष्वस्ति, अव्यवधान ग्रहणाद्‌ व्यवधाने चाग्रहणादिति । 

अङ्ग तु भवान्‌ पृष्टो व्याचष्टाम्‌ गृह्यमाणस्यावयविनः किमगृहीतं मन्यसे, 
यनैकदेशोपलब्धिः स्यादिति । न ह्यस्य कारणेभ्योऽन्ये एकदेशा भवन्तीति तत्रा- 
वयववृत्तं नोपपद्यत इति । इदं तस्य वृत्तम्‌- येषामिन्दियसन्निकषदग्रहणमवय- 
वानां तैः सह गृह्यते, येषामवयवानां व्यवधानादग्रहणं तैः सह न गृह्यते । न चैत- 


(१) भाष्यचनद्रकारस्यानया व्याख्या लिङ्गमात्रे इति सप्तम्यन्तभाष्यपाठः सम्मतः । 
(२) प्रवृद्धियमित्यस्य प्रत्यक्षद्रयमित्यर्थः । 

त्कृतोऽस्ति भेद्‌ इति । 

समुदाय्यशेषता वा समुदायो वृक्ष; स्यात्‌ तत्प्राप्िर्वा, उभयथा ग्रहणाभावः । 
मृलस्कन्धशाखापलाशादीनामशोषता वा समुदायो वृक्ष इति स्यात्‌ प्राप्तिर्वा समु- 
दायिनामिति । उभयथा समुदायभूतस्य वृक्षस्य ग्रहणं नोपपद्यत इति । अवयवै- 
स्तावदवयवान्तरस्य व्यवधानादशेषग्रहणं नोपपद्यते । प्राप्तिग्रहणमपि नोपपद्यते 
प्राप्तिमतामग्रहणात्‌ । सेयमेकदेशग्रहणसहचरिता वृक्षबुद्धिर््रव्यान्तरोत्पत्तौ कल्पते 
न समुदायमात्रे इति ।।३३।। 

( खद्योतः ) 
 नचैकेत्यादि सूत्रम्‌ । तात्पर्यकारास्त्वेतत्सूत्रत्वेन न परिगृहन्ति, न्यायसुची- 

निबन्धेऽस्यानुपलम्भात्‌, तदेतद्धाष्यमनुभाष्य वार्तिककारो व्याचष्ट इति व्याख्यानाच्च । 

अवयविनोऽसत्त्वम्मन्यमानेन पूर्वपक्षिणा एकदेशोपलब्ध्या वृक्षबुद्धेरनुमान- 
त्वमुक्तम्‌ । नत्वियमेकदेशमात्रोपलबन्धिरपि तु तस्य तत्सहचरितस्य चावयविनः । 
उपलन्धिलक्षणप्राप्तस्य तस्य सिद्धेरिति सूत्रार्थः । 

अवयवस्थानस्येति-अवयवसमानदेशस्येति यावत्‌ । अनुपपत्ेति। महदनेकद्रव्य- 
रूपाण्युपलब्धिकारणानि। तान्येकदेशवदेकदेशिन्यवयविन्यपि विद्यन्ते । तस्मादेक 
उपलभ्यते नैकदेशीत्ययुक्तमिति हदयम्‌ । 

आक्षेपभाष्यम्‌-अकृत्स्नेति । 

उत्तरभाघ्यम्‌- नकारणत इति । "कारणतः' समवायिकारणत इत्यर्थः । 

आशक्षेपभाष्यविवरणम्‌-नचावयवा इति । एकदेशग्रहणनिवृत्त्यर्थ हि त्वयाऽ- 
वयविग्रहणमास्थीयते । नचैतावता कृत्स्नग्रहणसम्भवो यत एकदेशनिवृत्तिः स्यात्‌ । 
न ह्यवयविग्रहणे कृत्स्ना अवयवा गृहीता भवन्ति । नाप्यवयवी गृहीतो भवति, तस्या- 
वगिभागस्थस्य ग्रहणेऽपि मध्यमपरभागस्थस्याग्रहणादित्याक्षेपभाष्यार्थः । 

उत्तरभाष्यविवरणम्‌-कृत्स्नमिति । कृत्स्नमित्यनेकस्याशेषस्याभिधानमेकदेश इति 
चानेकत्वे सति कस्यचिदभिधानमिति वार्तिकम्‌ । तच्चैतदित्यवयविनम्परामृशति । ` 

येनेति । येनाग्रहणेन प्रत्यक्षमेवैकदेशस्यैवाभ्युपगतं स्यान्नावयविन इत्यर्थः । 
अस्येति । अवयविन इत्यर्थः । 

कारणेभ्य इति । समवायिकारणभूतेभ्योऽवयवेभ्योऽन्यत्‌ किमप्येकदेशपद- 
वाच्यन्नास्तीत्यर्थः । 

तत्रेति । अवयविन्यवयवस्वभाव आरोपयितुत्न युक्त इत्यर्थः । 

नचेति । अर्वाग्भागस्थस्यावयविन उपलब्धावपि परमध्यभागस्थस्य नोपलब्धि- 
रिति पूर्वपक्षोद्धावितं निराकरोति । एकभागस्थैरवयेस्सहावयवी गृह्यतेऽपरभागस्थेश्च 
सह न गृह्यत इत्येतावन्मात्रेण न नानावयविसिद्धिः । यः पुनर्मन्यतेऽवयवसमुदाय 
एवावयवीति तम्प्रत्याह समुदायीति । 

ग्रहणाभाव इति-यद्यवयवी नाम न कश्चित्स्यादिति शेषः । 

सेयमिति । अवयवी नाम द्रव्यान्तरन्नायवसमुदायमात्रमित्येतत्पक्ष एवोक्ता बुद्धिः 
सम्भवति नान्यथेत्यर्थः । इति प्रत्यक्षानुमानत्वपरीक्षा ।।३२॥। 

(भाष्यचयन्द्रः) 

अथोपोद्धातिकावयविप्रकरणम्‌ । अत्रायमाक्षेपः । ननु भवतां मते योऽवयवी 
सोऽस्माकं परमाणुपुञ्च एव अस्मन्नये परमाणुप्रत्यक्षमस्ति भवन्नये नास्तीत्यस्म- 
न्मतेऽवयविप्रत्यक्षानुपपत्तिरिति । 

अत्र समाधानसूत्रं न चेत्यादि । एकदेशोपलब्धिविप्रतिषेधे व्याघात इत्यत- 
स्तपदं व्याचष्टे नचेति ।* मात्रान्वितेन परमाणुपुञ्चवादी पृच्छति किन्तर्हीति । 
उत्तरं स्पष्टम्‌ । अवयव्यसत्वं निश्चित्य प्रच्छति कस्मादिति । स्पष्टमृत्तरम्‌ । 
सम्भवमुपपादयितुमाह अस्ति हीत्यादि । अवयवस्थानस्येति । अवयवोत्पत्ति- 
स्थितिविनाशानां स्थानमधिकरणं यस्य स तथा तस्योपलबिधकारणप्राप्तस्य 
प्रमाणकरणसंवेद्यस्य । 

स्वाभिप्रायेणोपपत्तिमाह अकृत्स्नेति । दूषयति न कारणत इति । अन्यस्या- 
वयव्यधिकरणभित्नस्य एकदेशस्याभावादसत्वात्‌ । पूर्ववादी स्वहेतुमुपपादयति 
न चेत्यादि । गृह्यन्ते प्रत्यक्षेणेति शेषः । अवयविनमभ्युपेत्यापि दूषणमाह- 
नावयवीत्यादि । कृत्स्नः सर्वः । ^सर्वमशेषं कृत्स्नं समनिखिलाखिलानि निःशोष- 
मिति" कोशात्‌ । परिसमाप्तः सर्वैरवयवैः सह समाप्तः संगृहीतः इति हेतोरेक- 
देशोपलब्धिरेवास्ति न भवता समीहितेति भावः । इति पूर्वपक्षवाक्यसमार््त्थः । 
सिद्धान्ती अका्स्यग्रहणं समाधातुं कृत्स्नपदं व्याचष्टे कृत्स्नमिति । वैशब्दः 
सम्बोधने खल्ववधारणे । अशोषतायां* सर्वतायां प्रवृत्तिनिमित्ते सति, भवति- 
प्रभवति-प्रव्तत इत्यर्थः । एकव्यक्तौ न प्रयुज्यत इति भावः प्रवृत्तिनिमित्ताभावात्‌। 


(१) मात्रान्वितेनेति एकदेशोपलन्धिपदेनेति शेषः । 
(२) कृत्स्नशब्दो हि अशेषतायां प्रवर्तत इति भावः । प्रवृत्तिनिमित्तमाह--सर्वतायामिति । 

अकृत्स्नमिति । शेषे सतीति । बुद्धिविशेषोपसंगृहीतमनेकं कृत्स्नमित्यादिशब्दैरुच्यते 
तस्यैकदेशः शेषः तस्मिन्सति तस्मिन्नुपयुक्ते सति कालसप्तमीयम्‌ । अकृत्स्नपदं 
च कृत्स्नपदं बहुष्वस्ति बहूनामप्यनेकत्वात्‌ । अस्ति स्मभवति । तेषामेव ग्रहणाग्रहण 
भवत इत्याह अव्यवधान इत्यादि। ये व्यवधीयन्ते ते न गृह्यन्ते ये न व्यव- 
धीयन्ते ते गृह्यन्त इत्यर्थः । अवयवी तु स्वावयवै्न व्यधीयत इति भावः । 

समाहितमपि स्वहेतुमसमाहितं मन्यमानं प्रति पृच्छति अङ्घेत्यादिना । अद्ग- 
त्यव्ययं सम्बोधने तुशब्दोऽभिचक्रमे भवानेवेत्यर्थः । तत्रावयविनि । वत्तं स्व- 
भावः। न ह्यवयववृत्तमवयविनि नियोक्तुमुचितमिति भावः । अवयविवृत्तमाह 
इदमित्यादिना । तैः सह गृह्यते प्रत्यक्षीक्रियते तथा व्यवहितैः सह न गृह्यते, 
इत्युभयमवयविनो वृत्तम्‌ । नन्वत एवास्त्येवाग्रहणमित्यत आह नचेति। भेदो 
गृही तभेदः । 

स्वपक्षे उपपत्ति प्रदर्श्य परपक्षेऽनुपपत्तिं दर्शयितुमाह समुदाय्यशेषतेति' 
समुदायिनां परमाणूनामशेषता सर्वता अनेकतैव समुदायः स एव वृक्षादिः 
तत्मराप्िर्वा तेषां समुदायिनां प्राप्तिः परस्परसंयोगः इत्युभयथा उभयविधस्यापि 
वृक्षादिपदार्थस्य ्रहणाभावः प्रत्यक्षानुपपत्तिः अतीन्द्ियत्वादिति भावः । सृक्ष्मा- 
वयवसमुदायादिपक्षं दूषयित्वा स्थूलावयवसमुदायादिपक्षं दूषयति मूलेत्यादिना । 
हेतुमाह अवयवैरित्यादिना । अशेषग्रहणं सर्वग्रहणं । प्राप्तिग्रहणम्‌ सर्वेषां पर- 
स्परसम्बन्धग्रहणम्‌ । प्राप्तिमितामशेषता प्राप्तिमताम्‌ । अशेषता संख्याविशेषोऽ- 
नेकनिष्ठः । न हि संख्यासम्बन्धयोः पर्यापत्यधिकरणैकदेशग्रहणे ग्रहणं सम्भ- 
वतीत्यर्थः । स्वमतस्थापनपरमतदूषणे उपसंहरति । सेयमित्यादिना ।३२॥ 

-~-- 0 0 ~~ 


( प्रसङ्धोपात्ता अवयविपरीक्षा ) 
(५) अवयविपरीक्षाप्रकरणम्‌ । 
सूत्रम्‌-साध्यत्वादवयविनि सन्देहः।। ३४।। 
( भाष्यम्‌) 


""यदुक्तमवयविसद्धावात्‌ इति, अयमहेतुः- साध्यत्वात्‌ । साध्य तावदे- 
तत्कारणेभ्यो द्रव्यान्तरमुत्पद्यत इति । अनुपपादितमेतत्‌ । एवं च सति विप्रतिपत्ति- 
मात्रं भवति । विप्रतिपत्तेश्चावयविनि संशय इति! ।। ३४।। 


९९ य्या. 

( रवद्योतः ) 
साध्यत्वादिति पूर्वपक्षसूत्रम्‌ । परम्प्रत्यसिद्धत्वमेवावयविनः “साध्यत्वम्‌! । स 
खल्वेवम्मेने- ““संविन्निष्ठा हि विषयव्यवस्थितिः । स एव संविदा व्यवस्थाप्यते 
यस्तस्या विषयः । स एव तस्या विषयो यस्तस्यामाकारमर्पयति । नच निरन्तरोत्पन्न- 
रूपादिपरमाण्वतिरिक्तमवयवाकारं बिभ्रतीं सम्बिदमीक्षामहे, किन्तु निरन्तरोत्पन्न- 
रूपादिपरमाण्वाकाराम्‌ । स्थौल्यं च यद्यपि न परमाणूनाम्प्रत्येकमस्ति, तथाऽपि 
प्रतिभासधर्मः बहुत्वादिवत्‌ न पुनरवयविनमेकमवस्थापयितुमर्हति'" इति । 
तमेवम्मानिनम्प्रत्यवयविनोऽसिद्धर्विप्रतिपत्तिः । ततः साधकबाधकप्रमाणाभावे 
सति संशय इति सूत्रार्थः । अनुपपादितमिति-असिद्धमित्यर्थः ।।३४।। 
( भाष्यचयन्द्रः) 
ननु मत्पक्षे अवयवी न सिद्ध इत्याह साध्यत्वादित्यादिसूत्रम्‌। अहेतुर्मा 
प्रतीति शेषः । शेषं स्पष्टम्‌ ॥३४॥ 


सूत्रमू-सवग्रहणमवयव्यसिद्धेः। । ३५।। 


८ भाष्यम्‌ ) 

यद्यवयवी नास्ति सर्वस्य ग्रहणं नोपपद्यते । ““कि तत्सर्वम्‌ ?2'' 

दरव्यगुणकर्मसामान्यविशेषसमवायाः । 

"कथं कृत्वा 2" परमाणुसमवस्थानं तावद्‌ दर्शनविषयो न भवत्यतीन्िय- 
त्वादणुनाम्‌ । द्रव्यान्तरञ्चावयविभूतं दृरनविषयो नास्ति । द्‌र्नविषयस्थाश्चेमे 
द्रव्यादयो गृह्यन्ते । ते निरधिष्ठाना न गृह्येरन्‌ । गृह्यन्ते तु कुम्भोऽयं श्याम एको 
महान्‌ संयुक्तः स्पन्दते अस्ति मृन्मयश्चेति । सन्ति चेमे गुणादयो धर्मा इति । तेन 
सर्वस्य ग्रहणात्पश्यामोऽ स्ति द्रव्यान्तर भूतोऽ वयवीति ।। ३५।। 

( खद्योतः ) 

सर्वाग्रहणमिति सिद्धान्तसूत्रम्‌, “सर्वस्य द्रव्यगुणादेः “अग्रहणं स्यात्‌, यद्य 
वयवी न सिध्येत्‌, परमाणूनान्तद्गतगुणादीनां चाग्राह्यत्वात्‌ । 

सर्वाग्रहणमित्यस्यार्थान्तरमपि वर्णितं वार्तिककारेण । तद्यथा । सर्वैः प्रमाणेर- 
ग्रहणम्‌ । कथम्‌ ? प्रत्यक्षस्य वर्तमानमहद्विषयत्वात्‌ । अवयविप्रत्याख्याने च न 

बाह्यकरणप्रत्यक्षविषयोऽस्ति । प्रत्यक्षस्य चाभावादनुमानादेरप्यभावः । सेयं सर्वप्रमाण- 
निवृत्तिः । उपलभ्यन्ते चार्थाः प्रत्यक्षादिभिः प्रमाणै । तैः सवेर्रहणात्‌ पश्यामोऽ- 

स्त्यवयवीति । तदिदं सूत्रमवयव्यनभ्युपगमे विरोधप्रदर्शनपरम्‌ । 
नास्तीति-पूर्वपक्षमतेनेति शेषः । निरधिष्ठाना इति । अवयव्यसत्तवे तेषाम- 
धिष्ठानासम्भवादित्यर्थः ।।३५॥। 
(भावष्यचन्द्रः) 

अवयविनि संशयानस्य सर्वव्यवहारानुपपत्तिरित्याशये नाह सर्वेत्यादिसूत्रम्‌ । 
नास्तीत्यनन्तरं तर्हीति पूरणीयम्‌ । ग्रहणं व्यवहारमात्रोपलक्षणम्‌ । पृच्छति किन्त- 
दिति । उत्तरं द्रव्येत्यादि । यद्यपि सामान्यादीनां न्यायोक्तविधयाऽनङ्गीकारः परस्य 
तथापि? व्यवहार अस्त्येवेत्यभिप्रायेण षडुक्तिः । 

अनुपपत्तौ हेतुं पृच्छति कथं कृत्वेति । कथं केन हेतुना कृत्वा मत्वा अनु- 
पपत्तिरुच्येत इति शेषः । उत्तरमाह परमेत्यादिना । समवस्थानं परस्परप्राप्तिः । 
नास्ति अङ्गीकृत इति कुम्भ इति शेषः । सामान्यविशेषयोर््रहणम्‌ । श्यामगुण 
इति रूपसमवाययोर््रहणम्‌ । अस्तीति संयोगसमवाययोर््रहणम्‌ । कपालभूतलयोरिति 
शोषः । मृण्मय इत्यनेन समवायेनोत्पत््याश्रयग्रहणम्‌ । पश्याम इत्यनेन चक्षुष्मतां 
प्रतीतिरुक्ता ॥३५॥ 

सूत्रम्‌ू--धारणाकर्षणोपपत्तेश्च ।। ३६।। 
| ( भाष्यम्‌ ) 

अवयव्यर्थान्तरभूत इति । 

'“सङ्ग्रहकारिते वै धारणाकर्षणे । सङ्गहो नाम संयोगसहचरितं गुणान्तरं 
स्नेहद्रवत्वकारितमपां संयोगादामे कुम्भे, अग्रिसंयोगात्‌ पक्वे । यदि त्ववयवि- 
कारिते अभविष्यतां पाशुराशिप्रभृतिष्वप्यज्ञास्येताम्‌ । द्रव्यान्तरानुत्पत्तौ च तृणोपल- 
काष्ठादिषु जतुसङ्कहीतेष्वपि नाभविष्यतामिति ।'' 

““अथावयविनं प्रत्याचक्षाणको मो भूत्‌ प्रत्यक्षलोप इत्यणुसञ्चयं दश्निविषय 
प्रतिजानानः किमनुयोक्तव्य इति ?'" 
| एकमिदं द्रव्यमित्येकनबुद्र्विषयं पर्यनुयोज्यः । किमेकबुद्धिरभिन्नार्थविषयेति 

आहोस्वित्‌ भिन्नार्थविषयेति ? अभिन्नार्थविषयेति चेद्‌, - अ्थन्तिरानुज्ञानादवय- 
विसिद्धिः । ` नानार्थविषयेति चेद्‌, -भिन्नेष्वेकदर्शनानुपपत्तिः । अनेकस्मिन्नेक इति 
व्याहता बुद्धिर्न दृश्यत इति ।।३६।। 


(१) यद्यपि बौद्धैः सामान्यादिपदार्थान्तरं नाङ्गीक्रियते तथापि तथा व्यवहारमालग्न्य भाष्योक्तिः 

( खद्योतः ) 
धारणेत्यादिसिद्धान्तसूत्रम्‌, धारणाकर्षणोपपत्तेश्च अवयवी अर्थान्तरभूत इति 
सूत्रभाष्ययोरन्वयः । भाष्यस्थवाक्यपूर्तिः सूत्रस्थेन चकारेण सूचितेति वार्तिककाराः । 
"अवयवी अर्थान्तरभूतः-धारणाकर्षणोपपत्तेः'-इत्येवञ्चेदमनुमानवाक्यं व्यधिकरणो 
हेतुः । धारणाकर्षणोपपत्तेर्हिं नावयव्यधिकरणम्भवितुमर्हति । अतः सूत्रोक्तमनुमानं 
तात्पर्यकारो व्यतिरेकिरूपमेव व्याख्यातवान्‌ । तद्यथा योऽयं दृश्यमानो गोघटादिरवयवी 
(परमाणु समूहभावेन विवादाध्यसितः) नासावनवयवी-धारणाकर्षणानुपपन्तिप्रसङ्गात्‌- 
यो योऽनवयवी तत्र तत्र धारणकर्षणे न भवतः यथा विज्ञानादौ-न चायं गोघटादि- 
स्तथातस्मान्नानवयवीति ।। 
धारणाकर्षणानुपपत्तिप्रसद्गादिति व्यतिरेकित्वमाविष्कर्तुमेव तात्पर्यकृतामय- 
मायासः । परमार्थतस्तु धारणाकर्षणवत्त्वादित्येव सू्रोक्तहेत्वर्थ इति परिशुद्धिः । 
पूर्वपक्षी सूत्रोक्तं हेतुं दूषयति सङ्ुग्रहकारित इत्यादि नाभविष्यतामित्यन्तम्‌ । 
पांशुराशावपि सिद्धान्तानुसारेणावयविनः सद्धावात्‌ तत्रापि धारणाकर्षणे स्याताम्‌ । 
जतुसङ्गृहीतेषु च तृणोपलकष्टादिषूपलभ्येते धारणाकर्षणे, नच तत्राबयवी द्रव्या- 
न्तरभूत उत्पद्यते सिद्धान्तानुसारेणापि । एवञ्चोभयथापि धारणाकर्षणाभ्यान्नावय- 
विसिद्धिरिति पूर्वपक्षसङ्कपः । 
सिद्धान्त्याचार्येणानुक्त एव परिहारे पूर्वपक्षयुक्तिभिर्विचलितहदयः शिष्यः पृच्छति 
अथावयविनमिति । योयम्पूर्वपक्ष्यवयविनम्प्रतिषेधत्यणुसञ्चयमेव च प्रत्यक्षविषय- 
त्वेन स्वीकरोति तमेवम्भूतम्प्रति को हेतुरुपन्यसितव्य इति प्रश्नार्थः । 
आचार्यः शिष्यप्रश्नोत्तरव्याजेन पूर्वपक्षम्परिहरति एकमिति । एकमिदं द्रव्य- 
मित्यस्या बुद्धेः को विषय इति स प्रष्टव्य इत्यर्थः । 
अभिन्नार्थति-नानेकार्थविषयेति यावत्‌ । अस्या एकबुद्धः किमेक एव विषय 
उत नाना ? एकभ्चेत्‌ स एवावयवीति सिद्धः समीहितम्‌ । नाना चेत्‌ पूर्वपक्षिणो 
व्याघातः ।।३६।। । 
(भाष्यचन्द्रः) 
प्रतीतिमपलपन्तं प्रत्याह धारणेत्यादिसूत्रम्‌ । भूतशब्दः सत्यार्थे । अनारोपित- 
परमाणुभेदवानित्यर्थः । धारणाकर्षणोपपत्तरित्यत्रान्वयी । धारणं नाम एकदेश- 
साहचर्ये सति अवयविनो देशान्तरप्राप्तिप्रतिषेधः । आकर्षणं नाम एकदेशग्रहण- 
साहचर्येण यदवयविनो देशान्तरप्रापणं तत्‌ । कुत इदं ? लोकतः । अवयविनमन्त- 

रेणापि धारणकर्षणे उपपद्यते इत्याशयवान्‌ प्रत्यवतिष्ठते सङ्गहेत्यादिना अभविष्यत 
मित्यन्तेन । वैशब्दोऽधारणे । सङ्गहं व्याचष्टे संग्रहो नामेति । अवयविकारितत्वे 
दोषमाह पांसुराशीत्पादिना । स्वपक्षे दृष्टान्तमाह तृणोपलकाष्टादिष्विति । 

एवं प्रत्यवस्थाने प्रत्यवस्थाता किमनुयोक्तव्य इति शिष्यः पृच्छति अथे- 
त्यादिना । अनुयोगं शिक्षयति एकमित्यादिना । अर्थान्तरानुज्ञानादवयवातिरिक्ता- 
भिन्नार्थस्वीकारात्‌। भिन्नेषु बहुषु परमाणुषु एकदर्शनानुपपत्तिः न दृश्यते न 
प्रमीयते न स्येत्यर्थः ॥३६॥ 

सूत्रम्‌ू--सेनावनवद्‌ ग्रहणमिति चेन्नातीन्धियत्वादणुनाम्‌ । । ३७।। 

( भाष्यम्‌ ) 

यथा सेनाङ्खेषु वनाङ्गेषु च दूरादगृह्यमाणपृथक्त्वेष्वेकमिदमित्युपपद्यते बुद्धिः, 
एवमणुषु सञ्चितेष्वगृह्यमाणप्रथक्त्वेष्वेकमिदमित्युपपद्यते बुद्धिरिति । 

यथा गृहयामाणपृथक्त्वानां सेनावनाङ्गानामारात्कारणान्तरतः पथक्त्वस्याग्रहण, 
यथा गृहयमाणजातीनां पलाश इति वा खदिर इति वा नाराज्जातिग्रहणं भवति, 
यथा गृह्यमाणप्रस्न्दानां नारात्‌ स्पन्दग्रहणं गृह्यमाणे चार्थजाते पृथक्त्वस्या- 
ग्रहणादेकमिति भाक्तः प्रत्ययो भवति । न त्वणुनां गृह्यमाणपृथक्त्वानां कारणतः 
पृथक्त्वस्याग्रहणाद्धाक्त एकप्रत्ययोऽ तीन्धियत्वादणुनामिति । 

इदमेव च परीक्ष्यते - किमेकप्रत्ययोऽ णुसञ्चयविषय आहोस्विन्नेति, अणु- ` 
सञ्चय एव सेनावनाङ्कखानि । न च परीक्ष्यमाणमुदाहरणमिति युक्तं साध्यत्वादिति । 

दृष्टमिति चेन्न । तद्विषयस्य परीक्षोपपत्तेः । यदपि मन्यते- ““दृष्टमिदं सेनावना- 
ङ्गानां पृथक्त्वस्याग्रहणादभेदेनैकमिति ग्रहणं, न च दृष्ट शक्य प्रत्याख्यातुमिति'"। 
तच्च नैवम्‌ तद्विषयस्य परीक्षोपपत्तेः । दर्शनविषय एवायं परीक्ष्यते । योऽ यमेक- 
मिति प्रत्ययो दृश्यते स परीक्ष्यते । किं द्रव्यान्तरविषयो वा अथाणुसञ्चयविषय 
इति । अत्र दर्शनमन्यतरस्य साधकं न भवति । नानाभावे चाणूनुपृथक्त्व- 
स्याग्रहणादभेदेनैकमिति ग्रहणम्‌ अतस्मिस्तदिति प्रत्ययो, यथा स्थाणौ पुरुष इति । 
ततः किम्‌? अतस्मिस्तदिति प्रत्ययस्य प्रधानापेक्षित्वात्‌ प्रधानसिद्धिः । 


(“स्थाणौ पुरुष इति प्रत्ययस्य किं प्रधानम्‌ ?"" 


योऽ सौ पुरुषे पुरुषप्रत्ययस्तस्मिन्सति पुरुषसामान्यग्रहणात्‌ स्थाणौ पुरुषोऽ - 
यमिति । एवं नानाभूतेष्ेकमिति सामान्यग्रहणात्‌ प्रधाने सति भवितुमर्हति । प्रधानं 
च सर्वस्याग्रहणादिति नोपपद्यते । तस्मादभिन्न एवायमभेदप्रत्यय एकमिति । 


'“इन्दिवान्तरविषयेष्वभेदप्रत्ययः प्रधानमिति" चेद्‌ - न विशेषहेत्वभावाद्‌ 


। ` 

दृष्टान्ताव्यवस्था । श्रोत्रादिविषयेषु शब्दादिष्वभिन्नेष्वेकप्रत्ययः प्रधानमनेकस्मि- 
न्नेकप्रत्ययस्येति । एवं च सति दृष्टान्तोपादानं न व्यवतिष्ठते, विशेषहेत्वभावात्‌ । 
अणुषु सञ्चितेष्वेकप्रत्ययः किमतस्मिस्तदिति प्रत्ययः स्थाणौ पुरुषप्रत्ययवत्‌ ? 
अथार्थस्य तथाभावात्तस्मिस्तदिति प्रत्ययो यथा शब्दस्यैकत्वादेकंः शब्द्‌ इति ? 
विशोषहेतुपरिम्रहमन्तरेण दृष्टान्तौ संङञयमापादयत इति कुम्भवत्सञ्चयमात्रं गन्धा- 
दयोऽ पीत्यनुदाहरणं गन्धादय इति । एवं परिमाणसयोगस्पन्दजातिविशेषप्रत्यया- 
नप्यनुयोक्तव्यः । तेषु चेव प्रसङ्ग इति । | 
एकत्वबुद्धिस्तस्मिस्तदिति प्रत्यय इति विशेषहेतुर्महदिति प्रत्ययेन सामाना- 
धिकरण्यात्‌ एकमिदं महच्चेति एकविषयौ प्रत्ययौ समानाधिकरणो भवतः । तेन 
विज्ञायते यन्महत्तदेकमिति । 
'"अणुसमूहातिशयग्रहणे महत््रत्यय'' इति चेत्‌? - सोऽ यममहत्स्वणुषु मह- 
त्प्रत्ययोऽ तस्मिस्तदिति प्रत्ययो भवतीति । ““किञ्चातः 2" 
अतस्मिस्तदिति प्रत्ययस्य प्रधानापेभ्षित्वात्‌ प्रधानसिद्धिरिति भवितव्यं मह- 
त्येव महत््रत्ययेनेति । 


'“अणुः शब्दो महानिति च व्यवसायात्‌ प्रधानसिद्धिरिति'' चेद्‌-न, मन्दतीत्रता- 
ग्रहणमियत्तानवधारणाद्‌ यथा द्रव्ये । अणुः शब्दोऽल्पो मन्द्‌ इत्येतस्य ग्रहणं महान्‌ 
शब्दः पटुस्तीव्र इत्येतस्य ग्रहणं कस्मात्‌ 2 इयत्तानवधारणात्‌ । न ह्ययं महान्‌ 
शब्द इति व्यवस्यन्नियानयमित्यवधारयति । यथा बद्रामलकबिल्वादीनि । 

संयुक्ते इमे इति च द्वित्वसमानाश्रयप्राप्तिग्रहणम्‌ । 

"द्रौ समुदायावाश्रयः संयोगस्येति" चेत्‌ - कोऽयं समुदायः ?2 

““प्राप्तिरनेकस्यानेका वा प्राप्तिरेकस्य समुदाय इति चेत्‌" प्राप्तेरग्रहणं 
प्ाप्त्याश्चितायाः । संयुक्ते इमे वस्तुनी इति नात्र द्वे प्राप्ती संयुक्ते गृह्येते । 

(“अनेक समूहः समुदाय'' इति चेद्‌-न, द्वित्वेन समानाधिकरणस्य ग्रहणात्‌ । 
द्वाविमौ संयुक्तावर्थाविति ग्रहणे सति नानेकसमूहाश्रयः संयोगो गृह्यते । न च 
द्रयोरण्वोर््रहणमस्ति । तस्मान्महती द्वित्वाश्रयभूते द्रव्ये संयोगस्य स्थानमिति । 

"प्रत्यासत्तिः प्रतीधातावसाना संयोगो नार्थान्तरमिति'"' चेत्‌ - न, अर्था- 

न्तरहेतुत्वात्सयोगस्य । श्ब्दरूपादिस्पन्दानां हेतुः संयोगः । न च द्रव्ययोर्गुणान्त- 
रोपजननमन्तरेण शब्दे रूपादिषु स्पन्दे च कारणत्वं गृह्यते । तस्माद्‌ गुणान्तर, 
प्रत्ययविषयश्चार्थान्तिरं तत्प्रतिषेधो वा- कुण्डली गुरूरकुण्डलश्छात्र इति । संयोग- 
बुद्धेश्च यद्यर्थान्तिरं न विषयः, अर्थान्तरप्रतिषेधस्तर्हि विषयः । तत्र प्रतिषिध्य- 
मानवचनम्‌ । संयुक्ते द्रव्ये इति यदर्थान्तरमन्यत्र दृष्टमिह प्रतिषिध्यते तद्क्तव्य- 

मिति । द्रयोर्महतोराश्रितस्य ग्रहणान्नाण्वाश्रय इति । 


जातिविशेषस्य प्रत्ययानुवृत्तिलिङ्गस्याप्रत्याख्यानम्‌ । प्रत्याख्याने वा प्रत्यय- 
व्यवस्थानुपपत्तिः । व्यधिकरणस्यानभिव्यक्तेरधिकरणवचनम्‌ । 

'"अणुसमवस्थान विषय'' इति चेत्‌ - प्राप्ताप्राप्तसामर्थ्यवचनम्‌ । किमप्राप्ते 
अणुसमवस्थाने तदाश्रयो जातिविशेषो गृह्यते, अथ प्राप्ते इति ? अप्राप्ते ग्रहणमिति 
चेत्‌ - व्यवहितस्याणुसमवस्थानस्याप्युपलन्धिप्रसङ्घः । व्यवहितेऽणुसमवस्थाने 
तदाश्रयो जातिविशेषो गृह्येत । प्राप्ते ग्रहणमिति चेत्‌ ? मध्यपरभागयोरप्राप्ता- 
वनभिव्यक्तिः । यावत्प्राप्तं भवति तावत्यभिव्यक्तिरिति चेत्‌ - तावतोऽधिकरण- 
त्वमणुसमवस्थानस्य । यावति प्राप्ते जातिविशेषो गृह्यते तावदस्याधिकरणमिति 
प्राप्तं भवति । तत्रैकसमुदाये प्रतीयमानेऽर्थभेदः । एवं च सति योऽयमणुसमुदायो 
वृक्ष इति प्रतीयते तत्र वृक्षबहुत्व प्रतीयेत - यत्र यत्र हयणुसमुदायस्य भागे वृक्षत्व 
गृह्यते स स वृक्ष इति । तस्मात्समुदिताणुसमवस्थानस्यार्थन्तरस्य जातिविशेषाभि- 
व्यक्तिविषयत्वादवयव्यर्थान्तरभूत इति ।। ३७ ।। 


(खद्योतः ) 


गृह्यमाणेति- सामान्यतो दृश्यानामपि दूरत्वाद्यनेककारणवशात्‌ क्वचिददर्शन- 
मिति भावः 

गृह्यमाण इति । यत्रानेकऽर्था दृश्यन्ते तेषाम्पृथक्त्वन्तु न दृश्यते तत्र पृथक्त्वा- 
दर्शनादेकबुद्धिर्या जायते सा भाक्तैवेत्यर्थः अणूनान्त्वदृश्यत्वान्न तत्र तादृशभाक्त- 
प्रत्ययस्यावकाशः । 


इदमिति । सर्वत्रावयविनमपहनुबानस्यातीन्दियं वाऽणुसञ्चयमात्रमिच्छतः 
सेनावनाद्गानामपि करिकुञ्जरादीनामतीन्द्रियाणुसञ्चयमात्रत्वात्‌ दृष्टान्ताभाव इति 
तात्पर्यार्थः । 

साध्यत्वादिति साध्यसमत्वादित्यर्थः । 


तद्विषयस्येति । प्रत्यक्षविषयस्यैव परीक्ष्यमाणत्वान्न प्रत्यक्षमेव साधनबाधनकोरो 
प्रवेशमर्हति । 


प्रधानेति । यद्विषयं यथार्थज्ञानं तद्विषयमेव मिथ्याज्ञानमपि सम्भवति । यथार्थ- 
ज्ञानमेव मिथ्याज्ञानस्य प्रधानमित्यत्रोच्यते । तथाच यथा पुरुषे पुरुषबुद्धिः सत्या 
असत्यायाः स्थाणो पुरुषबुद्धेः प्रधानमेवम्‌ अनेकविषयेष्वेकमिति मिथ्याज्ञानस्य 
कुत्राप्येकविषये एकबुद्धया सत्यया भवितव्यम्‌ । 


| 

दृष्टान्तोपादानमिति । दृष्टान्तमात्रोपन्यासेन न किञ्चित्सिध्यतीत्यर्थः । 


कुम्भवदिति । यांश्च शब्दादीन्‌ प्रधानप्रत्ययनिमित्तत्वेन भवान्‌ प्रतिपद्यते तेऽपि 
सञ्चिता एव । वैभाषिकाः खलु भूतभोतिकसमूहात्‌ पटादपि शब्दादीन्‌ इच्छन्ति । 
अतस्तेषाम्मते शब्दादयोऽपि सञ्चिता एव । अपिचास्मन्मतेऽपि शब्दादीनान्न 
मुख्यमेकत्वम्‌, सदह्भुयाया गुणस्य गुणेषु शब्दादिष्वभावात्‌ । अपि तु शब्दादिष्व- 
प्येकत्वप्रत्ययो भाक्त एवेति हदयम्‌ । भाक्तत्वेऽप्यस्यैकत्वप्रत्ययस्य क्वचित्सत्य- 
त्वम्‌ -यत्र न कोऽपि बाधकप्रत्यय उदेति, क्वचिन्मिथ्यात्वं- यत्र बाधप्रत्ययस्योदय 
इति विवेकः । 

एवमिति । अवयविनम्प्रत्याचक्षाणक एवं पर्यनुयोक्तव्य इत्यन्वयः । यद्य- 

वयविनमर्थान्तरं न प्रतिपद्यसे "महत्‌" इति “संयुक्त' इति वा “अश्वो गच्छतीति' वा 
प्रत्यया न प्राप्नुवन्ति । नह्यतीन्रियेषु परमाणुषु ते प्रत्यया युज्यन्त इत्यर्थः । 

उक्तेषु परिमाणस्पन्दजातिविशेषेषु चतुर्षु परिमाणम्परामृशति एकत्वेत्यादिना । 

अणुः शब्द इति । अणुः शब्दो महानित्यत्राणुत्वमहतत्वयोः सामानाधिकरण्यं 
लक्ष्यते । इदमेव च प्रधानम्भविष्यति परमाणौ महत्प्रत्ययस्येत्यर्थः । 

इयत्तेति। प्रत्यक्षपरिमाणविषयमियत्तावधारणम्‌। नच तत्सम्भवति शब्देऽणौ वा। 

संयुक्त इति-रउक्तेषु चतुर्षु संयोगम्पराम्रशति । “संयुक्ते इमे' इति जानं द्वित्व- 
समानाश्रयं प्राप्तिग्रहणं सत्‌ अवयविनः प्रतिपादकमित्यन्वयः । 

आक्षिपति द्वाविति । द्वाववयवसमुदायावेव न तु द्वाववयविनौ आश्रितः संयुक्त- 
प्रत्यय इति हृदयम्‌ । आ्षेपम्परिहरिष्यन्‌ पृच्छति कोऽयमिति । समुदायार्थ विक- 
ल्प्योत्तरयति पूर्वपक्षी प्राप्तिरनेकस्येति । अनेकस्य अवयवस्य प्राप्तिः संयोग एव 
समुदाय इति प्रथमविकल्पस्यार्थः । भिन्नाः समुदायिनः (अवयवाः) संयोगेन एकीकृताः 
समुदाय इत्यर्थः । एकस्यैवावयवस्य अनेका प्राप्तिरनेकेरवयवैः संयोगः समुदायार्थ 
इति द्वितीयविकल्पार्थः । अनेकेऽवयवसमूहा एव समुदाय इत्यर्थः । इमावेव विकल्पौ 
द्ात्रिंशत्सूत्रभाष्येऽप्युक्तौ- समुदाय्यशेषता वा समुदायो वृक्षः स्यात्तत्परप्िर्वेत्यादिना । 
तत्र यत्समुदाय्यशेषतांपदेन विवक्षितं तदेवात्र द्वितीयविकल्परूपेणोपन्यस्तम्‌ । समु- 
दायिप्राप्तित्वेन यत्ततरोक्तन्तदेवात्न प्राप्तिरनेकस्येत्यनेन विवक्षितम्‌ । 


"` आद्यं विकल्पं दूषयति प्राप्तेरिति । प्राप्त्याश्रितायाः प्राप्तेरग्रहणमित्यन्वयः । 
संयुक्ते इमे. वस्तुनी इत्यत्र हयोः समुदाययोः संयोगो गृह्यते तत्र यदि अनेकस्य 
प्राप्तिरेव समुदायो भवेत्‌ तर्खत्र दयोः समुदायभूतयोः प्रप्त्योरेव प्राप्ति्गहीता स्यात्‌ । 


श पु नै 
` ®> . ~ 

नच प्राप्तेः प्राप्िर्गृह्यते । अतो नानेकप्राप्तिः समुदायो भवितुमर्हति । 

प्रथमं विकल्पम्पराहतं कृत्वा द्वितीयमुत्थापयतिअनेकसमूह इति । अनेका 
प्राप्तिरिति पक्षे द्वे वस्तुनी इति द्वित्वसामानाधिकरण्यमनेकत्वस्य न घटते । 

नचेति । परमाणोरतीद्दियत्वात्परमाणुद्यस्याप्यतीन्द्रियत्वादित्यर्थः। पूवेक्तिषु 
, चतुर्षु तृतीयं स्पन्दमुदिश्य व्याचष्टे प्रत्यासत्तिरिति प्रतिषिध्यमानवचनमिति । किमत्र 
प्रतिषिध्यते तद्‌ वक्तव्यमित्यर्थः । 

उक्तेषु चतुर्षु चतुर्थी जातिमुदिश्य व्याचष्टे जातिविशेषस्येति । प्रत्ययानुवृत्ति- 
लिङ्गस्येत्यत्र लिङ्गपदन्निमित्तवाचकम्‌ । लिङ्गमनुमापकमिति तु तात्पर्यकृतः । तथा 
चोक्तम्‌- प्रत्ययानुवृ्तिर्यदयपि प्रत्यक्षा तथाऽपि विप्रतिपन्नम्प्रति सैव लिङ्गमुच्यते । 

व्यधिकरणस्येति । नचायं जातिविशेषो व्यधिकरणो व्यज्यते इत्यधिकरण- 
मवश्यं वक्तव्यमित्यर्थः । | | 

विषय इति । अधिकरणमित्यर्थः । परमाणव एव केनचित्‌ समवस्थानेनाव- 
तिष्टामानाः तां तां जातिं व्यञ्जयन्ति । अतो नावयवी सिध्यतीति पूर्वपक्षिणो हदयम्‌ । 

प्राप्ताप्राप्तेति पूर्वपक्षोक्तं दूषयति । यत्तत्‌ परमाणुनां समवस्थानं जातिविशेषं 
व्यनक्ति-इति मन्यसे-किन्तच्चुक्षा प्राप्तं जातिविशेषं व्यनक्तयाहोस्विदप्राप्तमिति 
भावः । 

तत्रैकेति । योऽयं वृक्ष इति समुदायः प्रतीयते तस्य वृक्षस्य भेदः प्राप्नोती- 
त्यर्थः । यावति यावति जातिर्व्यज्यते स स वृक्ष इति प्राप्नोति । ततश्चैको वृक्षोऽनेक 
इति प्रतीयेत-एकप्रत्ययश्च न स्यादित्याशयः । 

उपसंहरति तस्मादिति । समुदिता अणवः समवस्थानमधिकरणं यस्य तादृश- 
स्यार्थान्तरस्य जातिविशेषाभिव्यक्तिहेतुत्वं नाणूनामिति सिद्धोऽवयवीति भावः।।३७॥। 

(भाष्यचन््धः) 

आक्षेपसमाधानसूत्रं सेनेत्यादि । व्याचष्टे यथेति । अङ्केषु प्रयोजकेषु । 
सच्चितेषु मिलितेषु । 

आरात्‌ दूरात्‌ कारणान्तरतः प्रमाणान्तरतः । दृष्टान्तो भेदाग्रहे यथेति । 
भक्त्या उपचारेण कृतो भाक्तः । यथा चन्द्रभेदेन ज्ञातेऽपि मुखे चन्द्र॒ इति 
प्रत्ययः कवेः उपचायो न सम्भवतीत्याह नत्वित्यादिना । अणूनां भाक्तप्रत्ययो 
न भवत्येवेत्यन्वयः । कुत इत्यत आह अतीन्दरियत्वादणुनामिति । तर्हिं कुत्र भाक्त- 

प्रत्यय इत्यत आह-गृह्यमाणपृथक्त्वानामिति । प्रत्ययेनोपलभ्यमानपृथक्त्वेषु सेना- 
वनाङ्केषु कारणतोदूरस्थत्वान्निमित्तात्पृथक्त्वस्य भेदस्याग्रहणादप्रत्यक्षात्‌ अभिन्नवत्‌ 
प्रत्ययो भवतीति शोषः । ततो भाक्तो भवतीति भावः । 

परीक्ष्यमाणमुदाहरणं न भवतिः सन्दिग्धत्वादिति दूषणमाह इदमेवेति । 
परीक्ष्यतेऽऽवाभ्यामिति शेषः । अणुसञ्चय एवेत्य त्वन्मते इति शेषः । मन्मते 
तु सेनावनाङ्गानि अवयविन इति शेषः । अतः परीक्ष्यमाणं तदपि नोदाहरणं 
युक्तमित्यन्वयः । मां प्रति तदसिद्धं साध्यत्वात्‌ | 

शङ्कते दृष्टमिति । उभयवादिसिद्धं दर्शनमस्तीत्यर्थः । विप्रतिपद्यते नेति । 
परीक्षाया उपपत्तिः परीक्षोपपत्तिः । संशय उपपद्यते प्रवर्ततेऽनेनेति व्युत्पत्तेः । 
सङ्गहवाक्यं विगृह्य दर्शयति यदपीत्यादिना । दूषयति तच्च नेति । स्ववाक्यं 
विवृणोति दर्शनविषय एवेत्यादिना । परीक्ष्यते निर्णयार्थं विचार्यते । ननु 
निर्णतिऽर्थे कोयं विचार इत्यतः संशयं दर्शयति किमित्यादिना इतीत्यन्तेन । 
ननु हेतौ सत्यपि तवानिर्णय इत्याशङ्य निराकरोति जत्रेत्यादिभवत्यन्तेन । 
दृश्यतेऽनेनेति दर्शनम्‌ । हेतुरेकदेशग्रहणादित्यादि । अन्यतरस्य पूर्वपक्षिणस्तव 
काकाक्षिगोलकन्यायनेदमुतरान्वय्यपि । सञ्चतेष्वणुष्वनेकेषु एकदर्शनं भ्रान्तिमद्गी- 
कर्तुः सा नोपपद्यत इति वक्तुं तामनुवदति नानाभावेत्यादिना पुरुष इत्यन्तेन । 
इष्टापत््याह ततः किमिति । अनिष्टापत्तिस्तवेत्याह अतस्मिंस्तदिति । प्रधानसिद्धि- 
रेकसिद्धिः । 

सिध्यत्यन्यः कश्चन प्रधानमतः किमायातमवयविना इत्यत आह स्थाणा- 
वित्यादिनोपपद्यत इत्यन्तेन । किं प्रधानं किं प्रमाणं प्रमेत्यर्थः । प्रत्ययस्येति षष्टी 
कर्मणि प्रधीयते क्रियतेऽनेनेति व्युत्पततेः* । सामान्यग्रहणात्‌ सादृश्यग्रहणात्‌ । 
पुरुषोयमित्यनन्तरं प्रत्यय इत्यनुषङ्गः नानाभूतेषु एकमिति प्रत्ययो भाक्तः 
प्रधाने सति भवितुमर्हतीत्यन्वयः । प्रधानाप्रधानाभ्यां भज्यत इति भक्तिः सादृश्य- 
मुपचार उपमेत्यनर्थान्तरं तया प्रयुक्तो भाक्तः। प्रधानानुपपत्तौ हेतुमाह- सर्वा 
ग्रहणादितीति । स्वमतसिद्धमुपसंहरति- तस्मादिति । एवकारेणौपमिकत्वं वारयति । 

अवयविगतमेकत्वं प्रधानमन्यत्र भाक्तमिति न नियमः इत्याशयेनाह- 
इद्वियान्तरेति । श्रवणादिविरोषो शब्दादिष्वित्यर्थ; । अभेदप्रत्ययः एकप्रत्ययः । 


(१) येन प्रत्ययेन विपरीतारोपः सम्पाद्यते सादृश्यवशात्‌ तत्प्रधानं यथा स्थाणौ पुरुष- 
प्रत्ययस्य पुरुषे पुरुषप्रत्ययः । 

दूषयति- नेत्यादिना । विशेषहेत्वभावादित्यस्यायमाशयः । चाक्षुषारोपे चाक्षुषं 
प्रधानं न तु श्रावणादीतिः भवतु वा तवायमारोपः मम तु मते न भवतीति प्रति- 
दृष्टान्तेन प्रत्यवतिष्ठते अणुष्वित्यादि । पुरुषप्रत्ययवदित्यन्तं नास्तिकमतम्‌ । अथे- 
त्यादिशब्द इत्यन्तमास्तिकमतम्‌। दृष्टान्तौ त्वदीयमदीयौ पुरुषप्रत्येकशब्दौ । 
आपादयतो जनयतः । इन्द्रियान्तरविषया अपि ते परमाणुपुञ्जा एवेत्यनुदाहरण- 
मित्याह कुम्भवदित्यादिना । एकत्वप्रत्ययप्रत्यवस्थानवत्‌ परिमाणादिभिरपि प्रत्य- 
वस्थानं कर्तव्यमित्युपदिशति एवमित्यादिना । 

ननु वृक्षीकबुद्धिर्भवत्पक्षेपि कथमेकत्वप्रमां प्रति विशेषहेत्वभावादित्यत 
आह एकत्वेत्यादि । तदितिप्रत्ययइतिपदं सप्तम्यन्तम्‌ अस्मिन्‌ साध्ये इत्यर्थः । 
महदिति प्रत्ययेन सामानाधिकरण्यात्‌ .इति विशेषहेतुरित्यन्वयः । समानाधि- 
करणप्रत्ययं प्रदर्शयति एकमिदमिति । इदं चक्षुषा गृह्यमाणं वस्तु चेति धर्म- 
समुच्चयार्थ समानमभिन्नमधिकरणं भिन्नधर्मयोरक्षेययोः समानाधिकरणो भवतः, 
प्रमीयेते । उपसंहरति तेनेति । 


महत्त्वं न परिमाणं किन्तु पुञ्जगत एवातिशयविशेष इत्याशयवान्‌ विप्रतिपद्यते 
अणुसमूहेति । तथापि परिमाणविषयत्वात्‌ त्वन्मते भ्रान्तिरित्याह सोयममहत्स्विति । 
इष्टापत्याह किञ्चात इति । 

अनिष्टापत्तिस्तवेत्याह अतस्मिन्निति । प्रधानसिद्धिर्महत्मरमासिद्धिः । भवितव्यं 
न्यायोपात्तं भवनमित्यर्थः । महत््रत्ययेनेति । कर्तरि तृतीया । 

ननु शब्दगतमहत्तवप्रत्ययः प्रधानं भविष्यतीत्याशङ्कते अणुः शब्दो महा- 
नितीति । अन्यथयति न मन्देति । शब्दे अणुता मन्दता महत्ता तीव्रता न परि- 
माणविशेषः, अत्र तु परिमाणविशेषः प्रतीयते स कुत्रत्य इत्युच्यतामिति भावः। 
इयत्ता वितस्तिहस्तादिपरिमाणं तच्च न शब्दे सम्भवति गुणत्वादिति भावः । 
असम्भवमाह यथा द्रव्ये इति । शब्दसमानाधिकरणाणुमहच्छब्दयोः पययिणार्थ 
दर्शयति अणुरित्यादिशब्दैः । अणुरल्पो मन्द इति त्रयः पर्यायाः । तथैव महान्‌ 
पटुस्तीत्र इत्येते पर्यार्याः । शब्दगत मन्दतातीत्रते वर्णयति वार्तिककारः मन्दता 
तीत्रता च शब्दधर्मः अतोऽणुमहत्मत्ययः शब्दे । का पुनरियं मन्दता तीव्रता 
च? अणुद्रव्यसामान्यात्‌ सामान्यप्रत्ययविषयत्वं मन्दता । महद्द्रव्यसामान्याच्च 


(१) श्रोत्रविषयस्य शब्दस्य श्रावणत्वाच्चाक्षुषारोपे शब्दादिष्वभिन्नप्रत्ययस्य प्रधानतया 
उपन्यासो न युक्तियुक्त इति भावः । 

सामान्यप्रत्ययविषयत्वं तीव्रता तदेव पाटवमिति। सामान्यपदमिह सादृश्यपरं 
किमणुद्रव्यसादृश्यं शब्देऽनुद्रेजकत्वं । महदद्रव्यसादृश्यं शब्दे उद्रेजकत्वमि- 
त्याद्य्नेयम्‌ । तथाच भाक्तप्रत्ययोयमिति भावः । परिमाणाभावे हेतुमाह इयत्ता- 
नवधारणात्‌ । प्रमात्रनुभवेन व्यतिरेकं दृढयति न ह्ययमिति । अयं प्रमाता 
व्यवस्यन्‌ निश्चिन्वन्‌ । इयानेतावत्‌ परिमाणक इति न ह्यवधारयति यत्तथावधारयति 
तदाह यथा बदरेति । 

द्वित्वप्रमामपि अवयविसद्धावे हेतुमाह संयुक्तेत्यादिना । इमे द्रव्ये चाक्षुषे । 
समानाश्रयप्राप्तिग्रहणं समानाधिकरणसंयोगग्रहणम्‌ । विशेषहेतुरित्यनुषद्गः तथाच 
प्रयोगः द्वे इमे इति बुद्धिः प्रमा संयुक्ते इतिवुद्धिसमानाधिकरणत्वात्‌ । यन्नेवं 
तन्नैवं यथा द्विचन्द्रबुद्धिः । 

प्रतीतेरन्यविषयत्वं शङ्कते द्वाविति । प्रच्छति कोयमित्यादिना । अयं भवद्‌- 
भिमतसमुदायः समृहापरनामा पदार्थः। उत्तरयति प्राप्तिरित्यादिना । प्राप्तिः संयोगः । 
अनेकस्य एकभिन्नस्य । द्रव्यस्य अनेका एका एकभित्रा एकस्य द्रव्यस्य वा 
समुदाय इति योजना । | 

दूषयति प्राप्तेरित्यादिना । संयोगश्रितः संयोगो न गृह्यत इत्यर्थः । तर्हि 
किंविषयकं ग्रहणमित्याह संयुक्ते इमे व स्तुनीति । इमे द्वे वस्तुनी द्रव्ये । अत्र 
उल्लेखे द्रे प्राप्ती द्रौ संयोगौ संयुक्ते संयोगाधिकरणे गृह्येते प्रतीयेते । 

द्वितीयां कोरिमुल्लिख्य दूषयति अनेक इति । अनेकसमूहोऽनेकसंयोगः 
दवत्त्वेन सह समानाधिकरणस्यैकस्य संयोगस्य । अर्थौ घटपटावित्यादि । अनेक- 
समूहः आश्रयो यस्य स तथा । अणुद्धयाश्रितत्वशङ्कं वारयति नचेति । अती- 
न्दरियत्वादिति हेतुः शेषः । स्वमतमुपसंहरति तस्मादिति । 

संयोगमपहवोतुमाह प्रत्यासत्तिरिति । प्रतीघातावसाना प्रतीघातफलिका 
प्रत्यासत्तिः सम्बन्धः संयोगो नार्थान्तरं सम्बन्धिद्रयानतिरिक्तमित्यर्थः । इदमन्यथयति 
नेति । संयोगस्यार्थान्तरहेतुत्वात्‌ । संयोगो नार्थान्तरमिति योजना । अर्थान्तरहेतुत्व 
दर्शयति शब्देत्यादिना । गुणान्तरोपजननं गुणविशेषोत्पत्तिं । शब्देत्यादिविषय- 
सप्तमी । विषयश्चेह उत्ाद्यरूपः । कारणत्वं जनकशक्तिः । उपसंहरति तस्मादिति । 
अत्र संयोग इत्यनुषङ्गः । तस्यानतिरिकतत्वे तत्पर्वमपि कार्योत्प्निप्रसङ्ग इति 
भावः । अनुमानेन साधयित्वा प्रत्यक्षेणापि साधयति प्रत्ययविषयश्चेति । प्रत्ययः 
प्रत्यक्षम्‌ । तद्विषयश्चार्थो विविधः भावोऽभावश्चेति । याविमौ सम्बन्धासम्बन्धा- 

वित्युच्येते । अनतिरिक्तत्वे सम्बन्धिसम्बन्धव्यवहार एव न स्यादिति भावः। 
ताविमौ दर्शयत्यधिकरणभेदेन कुण्डलीत्यादिना । अनतिरिक्तत्वे कुण्डलगुरुकुण्डल 
इति वा स्यात्‌ । अकुण्डलछात्रहछत्राकुण्डलावित्येवं वा स्यात्‌ । न मतुवर्थप्रत्यय- 
बहुव्रीही स्याताम्‌ । समर्थः पदविधिरिति शाख्रमर्थसम्बन्धे प्रवर्तते तदभावे लोक- 
शाख्रविरोध इति -भावः । विधिप्रतिषेधयोरन्यतरप्रतिषेधेऽन्यतरपर्यवसानमित्योह 
संयोगनुद्धेश्चेति । संयुक्तो गुरुः कुण्डलेनेत्यादिबुद्धः । प्रतिषिध्यमानः अभावनुध्या 
विशिष्यमाणः तस्य वचनं स्वशब्देन प्रतिपादनं तव प्रसक्तमिति शेषः । तदिदं 
विवृणोति संयुक्ते इत्यादिना इतीत्यन्तेन । परमाणुपुञ्चाश्रयः संयोग इत्यपि वक्तु 
न शक्यत इत्याह द्रयोर्महतोरिति । आश्रितस्य समवायेन वृत्तिमतः संयोगस्येति 
शेषः । एकत्वा नेकत्वसंयोगैरनुयोगं दर्शयित्वा जात्यानुयोगं दर्शयति जाति- 
विशेषस्येति । प्रत्ययानुवृक्तिरेकाकारा प्रतीतिः सा लिङ्गं यस्य स तथा। तस्य 
प्रत्याख्यानं निराकरणं त्वामापन्नमिति शेषः । न हि आश्रयप्रतीतिमन्तरेण जातेः 
प्रतीतिरस्तीति भावः । इष्टापत्तौ दोषमाह प्रत्याख्याने वेति । व्यवस्था अयं घटो 
भवति न पर इत्यादिप्रत्येकविधिनिषेधबुद्धिः । तस्या अनुपपत्तिरप्ाप्तिःर त्व- 
न्मत इति शेषः । 

अवयवव्यतिरिक्तनिष्ठा जातिरित्याशङ्कय निषेधति व्यधिकरणस्येत्यादिना । 
अनभिव्यक्तेरपरत्यक्षमितेरहेतोः प्रत्यक्षविशेषजातिविशेषाधिकरणस्य वचनं कार्यमिति 
शेषः । अणूनां परमाणूनां समवस्थानं संयोगविशेषः पुञ्जाख्यः स एव संयोगा- 
धिकरणत्वेन प्रत्यक्षविषय एवेत्यर्थः । दूषयति प्राप्तेत्यादिना । प्राप्ताप्राप्तयोः प्राप्ता- 
प्राप्ताभ्यां वा सामर्थ्यमिन्दियस्य प्रतिपादनशक्तिः । तद्वचनं तद्वाच्यं त्वयेत्यर्थः । 
तदिदं विशदयति किमित्यादिना । अणु समवस्थाने पुञ्जाख्ये परमाणुसमूहे तदा- 
श्रयस्तदाश्रितः । बहुत्रीहिस्तत्पुरुषो वाऽयं समास इति ज्ञेयम्‌ । प्रथमं पक्ष 
दूषयति व्यवहितस्येति । उपलब्धिः प्रत्यक्षं तत्प्रसङ्गः तदापत्तिः । द्वितीयं पक्षं 
दूषयति मध्येत्यादिना । अनभिव्यक्तिः प्रसज्येतेति शेषः हेतुश्च इन्द्रियाप्राप्तत्वात्‌ । 
शङ्कते यावदिति । दूषयति तावदित्यादिना । ततः किमत आह तत्रेति । तत्र 
उक्तप्रकारे सति । अर्थभेदः जात्याश्रयव्यक्तिभेदः । प्रसक्तं इति रोषः । तथासति 


(१) द्रव्यगुणकर्महितुत्वादपि संयोगस्यार्थान्तरहेतुत्वं द्रष्टव्यम्‌ । यथा तन्तुसंयोगः पटस्य, 
भर्याकाश-संयोगः शब्दस्य, प्रयत्नवदात्महस्तसंयोगः हस्तकर्मणो हेतुरित्येवमादि । 

(२) अवयविनोऽतिरिक्तत्वानङ्गीकारे घटः पटः इत्येकाकाराऽनुगतप्रतीतिर्न स्यात्‌ जात्य- 
भिव्यञ्जिकाया अवयविव्यक्तेरभावादिति भावः । 

का हानिरित्यत आह एवं चेति । वृक्षबहुत्वं प्रतीयेत* तच्चानिष्टमिति भावः । 
कुत इदमित्यत आह यत्र-यत्रेति । यत्र-यत्र पार्शपृष्टादौ भागे अंशे वृक्षत्वमेका 
जातिः स-स इत्येतद्रीप्सया वृक्षबहत्वमुक्तम्‌ । दूषयित्वा परमतं स्वमतमुपसंहरति 
तस्मादिति । अवयविबहुत्वान्ताद्दूषणादित्यर्थः । समुदिताः अणवः कपालादि- 
पर्यन्ताः । समवस्थानमधिकरणं यस्यार्थान्तरस्य व्यक्तिविशेषस्य जातिविशेषा- 
धिकरणस्य अभिव्यक्तिः प्रत्यक्षम्‌ । अवयवीत्येकवचनेन एक उक्तः । इति 
शब्देन सिद्ध उक्तः । अथवा पूर्वपक्षसमाप्तिरुक्ता प्रकरणसमाप्तिच्चाह परीक्षित- 
मिति ॥३७॥ 


इति श्रीभाष्यचन्दरे प्रत्यक्चलक्षणे अवयविपरीक्षाभाष्यचद्धिका । 


---०0 9 ०-- 


(६) अनुमानपरीक्षाप्रकरणम्‌ । (३८-४४) 
( भाष्यम्‌ ) 
परीक्षितं प्रत्यक्षम्‌ । अनुमानमिदानीं परीक्ष्यते- 
सूत्रम--रोधोपघातसादृश्येभ्यो व्यभिचारादनुमानमप्रमाणम्‌। । ३८ । । 
( भाष्यम्‌ ) 
अप्रमाणमिति- एकदाप्यर्थस्य न प्रतिपादकमिति । रोधादपि नदी पूर्णा 
गृह्यते । तदा चोपरिष्टाद्वृष्टो देव इति मिथ्यानुमानम्‌ । नीडोपघातादपि पिपी- 
लिकाण्डसञ्चारो भवति । तदा च भविष्यति वृष्टिरिति मिथ्यानुमानमिति पुरुषो- 
ऽपि मयुरवाशितमनुकरोति । तदापि शब्दसादृश्यान्मिथ्यानुमानं भवति।। ३८।। 


( खद्योतः ) 


प्रतिपादकमिति । निश्चायकमित्यर्थः । प्रतिपादनमात्रन्त्वप्रमाणेनापि क्रियत एव । 
अतः प्रतिपादनमत्र निश्चायकमेव विवक्षितम्‌ । 


नदीपूरदर्शनादभूटृष्टिरिति रोषवदनुमानम्‌-कार्यात्‌ कारणस्येति । तत्सांशयिक- 
त्वेन दूषयति रोधादिति । जलस्यवारोधादपि नद्याः पूरो भवति । अतो नास्ति नियतः 
सम्बन्धो नदीपूरस्य वृष्टयेत्यर्थः । 


पिपीलिकाण्डसञ्चरणाद्धविष्यति वृष्टिरिति पूर्ववदनुमानम्‌- कारणात्कार्यस्य । 


(१) अणुसमृहरूपाणां वृक्षाणां बहुत्वादित्यर्थः । 

तद्दूषयति नीडोपघातादिति । स्ववासस्थानभ्रंशादपि पिपीलिका अण्डं गृहीत्वा 
निस्सरन्ति । अतो नास्ति नियतः सम्बन्धः पिपीलिकाण्डसञ्चरणस्य भाविवृष्ट्ये- 
त्याशयः । 

अत्रेदमवधेयम्‌ । न पिपीलिकाण्डसञ्चरणं वर्षायाः कारणम्‌ । अनुपलब्धसाम- 
र्यात्‌ । असत्यपि तस्मिन्‌ वर्षोपपत्तेः । वर्षामूलकारणस्य तु महाभूतसङ्खोभस्य पिपी- 
लिकाण्डसञ्चरणं पूर्वकार्यम्‌ । भोमेनोष्पणा कथ्यमानाः पिपीलिकाः स्वान्यण्डानि 
भूमिष्ठान्युपरिष्टान्नयन्ति । तस्मात्पिपीलिकाण्डसञ्चारेण वर्षाकारणं महाभूतसङ्खोभ- 
मनुमाय यदि वर्षाकारणात्‌ वर्षकार्यमनुमीयते तदा पूर्ववदुदाहरणम्‌ । अथ कार्य- 
कारणभावमवुध्वैवानुमिमीते पिपीलिकाण्डसञ्चरणेन वर्षां तदा कार्यकारणभावा- 
भावेन सामान्यतोदृष्टस्योदाहरणमिदम्‌ । 

मयूररुतं श्रुत्वा वर्तमानो मेघोऽनुमीयते-तदपि दूषयति पुरुष इति । यच्छते 
मयूररुतत्वेन च ज्ञायते तत्पुरुषकृतम्मयूररुतानुकरणमेव स्यात्‌ । वार्तिककारोक्तया तु 
मयुररुतेन मयूरस्यैवास्तित्वमनुमीयत इत्येवात्र विवक्षितम्‌ ।।३८॥। 

(भाष्यचन््धः) 

शिष्यावधानाय प्रतिजानीते अनुमानमिति । इदानीमवसरे रोधोपेत्यादिसूत्रम्‌ । 
अनुमानं न प्रमितिकरणं रोधोपघातसादृश्येभ्यो वृष्टयादावनुमीयमाने अनुमितेरनुप- 
पत्तिर्व्यभिचारेण रोधोपघातादेरकरणत्वात्‌ । यदा नद्या रोधेन पूर्वोत्कर्षात्‌ उपरिवृष्टिम्‌, 
आश्रयोपघातेन पिपीलिकाण्डसञ्चारात्‌ भाविनी वृष्टिम्‌, मयूरसमानशब्देन च 
पर्वते मयूरं साधयति तदा नानुमितिरूपा प्रमोदेति । तत्तदुदाहरणानां व्यभिचारादनु- 
मानस्याप्रामाण्यमिति सूत्रार्थः । भाष्यं तु अप्रमाणामितीति । विधेयपदं व्याचष्टे एक- 
देतिं एकदा हेत्वाभासप्रयोगकाले अर्थस्य साध्यस्य न प्रतिपादकं न प्रमितिकरणम्‌। 
अत्र विभज्य हेतून्‌ प्रदर्शयति रोधादपीत्यादिना । रोधो सेतुबन्धः गृह्यते दृश्यते। 
वृष्ट इति कर्तरि क्तः देवो मेघः । नीडोपघातात्‌ पिपीलिकानामाश्रयोपघातात्‌ 
अण्डजा यत्र प्रसुवते पालयन्ति तत्स्थानं नीडमित्युच्यते तस्योपघातः परेणोपद्रवः । 
मयूरवाशितं मयूरसदृशध्वनिम्‌। अथवानुकृतिरेव सदृशीकरणम्‌ ३ ८॥ 


सूत्रम्‌-न, एकदेशत्राससादृश्येभ्योऽ थन्तरभावात्‌ ।। ३९।। 


( भाष्यम्‌ ) 


नायमनुमानव्यभिचारः । अननुमाने तु खल्वयमनुमानाभिमानः । कथम्‌ ? 
नाविशिष्टो लिङ्गं भवितुमर्हति । पूर्वोदकविशिष्टं खलु वर्षोदक शीघ्रतरत्वं स्रोतसो 

बहुतरफेनफलपर्णकाष्ठादिवहनं चोपलभमानः पु्त्विन नद्या उपरि वृष्टो देव 
इत्यनुमिनोति, नोदकवृदधिमात्रेण । पिपीलिकाप्रायस्याण्डसञ्चारे भविष्यति वृष्टि- 
रित्यनुमीयते, न कासाञ्चिदिति । नेदं मयूरवाशितं तत्सदृशोऽयं शब्द इति विशोषा- 
परिज्ञानाम्मिथ्यानुमानमिति । यस्तु विशिष्टाच्छन्दाद्विशिष्टमयूरवाशित गृह्णाति तस्य 
विशिष्टोऽर्थ गृह्यमाणो लिङ्क, यथा सर्पादीनामिति । सोऽ यमनुमातुरपराधो नानु- 
मानस्य, योऽर्थविशेषेणानुमेयमर्थमविषशिष्टार्थदञ्निन बुभुत्सत इति ।।३९।। 
( खद्योतः ) 
अनुमानमिथ्यात्वं निराकरोति नेत्यादिना सूत्रेण । 


अनुमानाप्रामाण्यन्न युक्तम्‌-एकदेशजनदीवृद्धि-त्रासजपिपीलिकाण्डसञ्चार- 
मयूररुतसदृशरुतेभ्योऽर्थान्तरत्वात्‌-यथार्थानुमितिकरणत्वेनाभिमतानामिति शेषः । ये 
नदीवृद्धयादयोऽनुमितिकरणत्वेनाभिमतास्ते एकदेशजादिभ्यो भिन्ना एवेत्याशः । 

नाविशिष्ट इति । नदीवृद्धयादिमात्रत्नानुमितिकरणत्वेनाभिमतमपि तु विरशष्टेमेवे- 
त्यर्थः । नदीवृद्धयादीनां विशेषं दर्शयति पूर्वोदकेति । 

पिपीलिकेति । प्रायः प्रबन्धः पड्धिरिति यावत्‌ । विशेषापरिज्ञानादिति । यदा 
मयूररुतात्‌ तत्सदृशशब्दस्य भेदत्नावधारयति तद्वरेव चानुमिमीते तदेवेदमनुमानं मिथ्या । 
एवञ्च यदा रोधादिकारणान्तरैरुपजनितो नदीपूर इति नावधारयति तद्वारेण च उपरि 
वृष्टो देव इत्यनुमिनोति तदेवानुमानम्मिथ्या । त्रासजोऽयम्पिपीलिकाण्डसञ्चार इति 
यदा नावधारयति-अनुमिनोति च तद्वारेवागामिनीं वृष्टिं तदैवानुमानम्मिथ्या नान्य- 
त्याशयः । 

विशिष्टादिति । षड्जस्वरविशिष्टादित्यर्थः । 


सर्पादीनामिति । सर्पादयो मयूरस्यैव विशिष्टं शब्दं श्रुत्वा तस्यास्तित्वमनुमि- 

न्वन्ति । न तेषां कदापि मयूरसदृशरुतमात्रात्तदस्तित्वभ्रान्तिः ।।३९।। 
(भाष्ययन््रः) 

एवमाक्षिप्ते समाधान सूत्रम्‌ नैकदेशत्यादि । उदाहतलिङ्गानामिति सूत्रशेषः । 
एकदेशत्रासशब्दाभ्यामेकदेशजत्रासजयोरभिधानन्तथा च नोक्तव्यभिचारादनुमाना- 
प्रमाण्यम्‌, कुतः? उदाहतलिङ्गानामेकदेशजनदीपूर्रासजपिपीलिकाण्डसन्चार- 
मयूरशब्दसादृश्येभ्यः अर्थान्तरभावात्‌ भेदादित्यर्थः । नहि नदीपूरमात्रं निरवृत्तवृष्टि- 
लिङ्गम्‌, किन्तु फेननुदबुदमालिन्यतृणफलादिमन्नदीपुरः । न वा पिपीलिकाण्ड- 
संचारमात्रं भाविवृष्टिलिद्गं किन्त्ववित्रस्ताननस्थाण्डोर्ध्वगामित्वं पिपीलिकानाम्‌ । 

न वा मयुरशब्दसादृश्यविशिष्टः शब्दो मयुरव्त्वे लिङ्गम्‌ । किन्तु तदविशिष्टः, न 
त्वेवंविधस्य व्यभिचारः । न चानुमानमप्रमाणमित्य॒पि प्रयोगो युक्तः । त्वदुक्तहेतोरपि 
प्रामाण्यप्रामाण्ययोर्व्याधातात्‌ । अनुमानमात्रस्य पक्षत्वे व्यभिचारादिति । हेतुसिद्धश्च 
नह्यनुमानमात्रे व्यभिचारः । तथा चारोधेत्यादिविशेषाभिधानमिति सूत्रार्थः । 

भाष्यं तु नायमित्यादि । अनुमानव्यभिचारः हेतुव्यभिचारः । फलं न व्यभि- 
चरति हेतुरित्यर्थः । कुत इत्याह अननुमानेत्विति । अननुमाने हेत्वाभासे, 
तुशब्द एवार्थे खलु निश्चितं अयं त्वदीयः । अनुमानाभिमानः परेणोक्तसद्धेतु- 
त्वाभिमानः कथं कुतः । इत इत्याह नाविशिष्ट इति । नाव्यावृत इत्यर्थः । 
लिङ्गं गमकं प्रमाकरणं भवितुं प्रमातुमर्हति युज्यते । तदिदं व्यतिरेकेण दर्शयति 
पूर्वोदकेत्यादिना । विशिष्टं व्यावृत्तं खल्वेव न तु पूर्णोदकमात्रं वर्षोदकं वृष्टिजलं 
शीघ्रतरत्वमद्रुतगतिमत्त्वं खरोतसो जलप्रवाहस्य वहनं नयनम्‌ उपलभमानः प्रमि- 
ण्वन्‌ अनुमितिं कर्तुं यः प्रवृत्तः । पिपीलिकाप्रायस्याण्डसन्चारे पिपीलिकानां पद्ी- 
भूतानां प्रायस्य प्रीतियुक्तासमवायस्य प्रीयन्ते अस्मिन्निति व्युत्पत्तेः कृद्धिहितो 
भावो द्रव्यवत्मकाशत इति न्यायेन प्रीतिपूर्वकपंक्तिभूतपिपीलिकानामित्यर्थः 
कर्तरि षष्ठी अण्डानां संचारः संचारस्येति कर्मणि षष्ठी । एतेन त्रासितसंचारणा 
वारिता । भाव्यनिष्टचिन्तनत्रासः भविष्यति वाऽऽसन्ना वृष्टिरित्यर्थः । उक्तविशेषण- 
व्यावृत्ताः पिपीलिका आह न कासाञ्चित्‌ । हेतुमपरिचितवतो मित्यानुमानमाह 
नेदमित्यादिना । तं परिचितवतः सदनुमानमाह यस्त्वित्यादिना । सदृशादित्यवधौ 
पञ्चमी । तद्विशेषणविशिष्टात्‌ द्वितरिवृ्तियुक्तात्‌। विशेषश्च मयूरशब्दे षडजत्वं 
ध्वनित्वव्याप्यजातिविशोषः । गृह्णाति प्रत्यक्षीकरोति । तस्य प्रमातुः लिङ्गं प्रमापकम्‌ । 
अग्राह्यमाणपदापेक्षतृतीयाप्राप्तावपि लिङ्घापेक्षया षष्ठी । मुख्यामुख्यययोर्मुख्ये 
कार्यसंप्रत्यय इति न्यायात्‌ । वैजात्यग्रहणशक्तिमाह सर्पादीनामिति । आदिशब्देन 
पतक्गादयो ग्राह्याः । सोयं हेत्वाभासपरिग्रहो दोषो न हेतोरित्याह सोयमिति । 
अनुमातुर्मातुर्मनुष्यादे्न तु सपदिर्यः अनुमाता । अविशिष्टार्थदर्शनेन मयूरशब्दसदृश- 
शब्दश्रवणेन बुभुत्सते अनुमित्सति ॥३९॥ 

इति श्रीभाष्यचन्दरे अनुमानलक्षणपरीक्षाभाष्यचन्धिका । 
| --- ० ० ० -- 


२० न्या. 

(७) वर्तमानकालपरीक्षाप्रकरणम्‌ । 


( भाष्यम्‌ ) 

त्रिकालविषयमनुमानं त्रैकाल्यग्रहणादित्युक्तम्‌, अत्र च-- 

सूत्रम-- वर््तमानाभावः, पततः पतितपतितव्यकालोपपत्तेः। । ४ ०।। 
( भाष्यम्‌ ) 

'“वृन्तात्मरच्युतस्य फलस्य भूमौ प्रत्यासीदतो यदूर्ध्वं स पतितोऽध्वा । तत्संयुक्तः 
कालः पतितकालः । योऽधस्तात्‌ स पतितव्योऽध्वा । तत्सयुक्तः कालः पति- 
तव्यकालः । नेदानीं तृतीयोऽध्वा विद्यते यत्र पततीति वर्तमानः कालो गह्येत। 
तस्माद्रर्तमानः कालो न विद्यत इति'' ।। ४०।। 

( रवद्योतः ) 


तदेवमनुमानलक्षणपरीक्षाद्वारेणानुमानम्परीक्ष्य सम्प्रत्यनुमानविषयपरीक्षया- 
ऽनुमानपरीक्षामवतारयति त्रिकालेति ।।४०॥। 


(भाष्यचन््धः) 


अनुमानं हेतुतः परीक्ष्य विधातः परीक्षयितुमाह त्रिकालेत्यादि भाष्यम्‌ । 
त्रैकाल्यग्रहणादित्युक्तमनुमानसूत्रभाष्ये त्रिविधपदस्य द्वितीयव्याख्याने सदसद्विषय- 
मनुमानमित्यादिरूपेः अत्र च चोऽप्यर्थै अत्रापीत्यर्थः । हेतुत्रेविध्यदूषणवत्‌ 
कालत्रेविध्यदूषणमपीति भावः । वर्तमानेत्यादिसूत्रम्‌ । वर्तमानकालो नास्ति, कुतः? 
पततः अधोगच्छतः वस्तुनः फलादेः पतितकालस्य पतितव्यकालस्य च केवल- 
मुपपत्तेः । वर्तमानकालस्यानुपपत्तेरित्यर्थः । वृन्तान्‌ प्रच्यवमानस्य फलस्य सम- 
वधि कृत्वा वृन्तं यावत्‌ यो अध्वा स पतितोऽध्वा भूमिन्च यावत्‌ योऽध्वा स 
पतितव्योऽध्वा तदुभयसञ्चरणकालावतीतीनागतावेव तस्मान्न वर्तमानस्य वार्ता- 
पीति भावः । ननु काल एव मानं नास्ति कुतस्तद्विशोषकथेति चेत्न ज्येष्टकनिष्ठादि- 
प्रत्ययानुपपत्तेः। कालैकत्वात्‌ प्रत्ययभेदानुपपत्तिरिति चेन्न सापेक्षत्वात्‌ पितृ- 
पुत्रादिप्रत्ययवत्‌ यथैकस्मिन्‌ पुरुषे नानासम्बन्धानुविधायिनि अभिन्नेपि पिता 
पुत्रो भ्रातेत्यादिप्रत्ययाः भवन्ति तथैकः कालः कारणविशोषपेक्षः पूर्वापरादि- 
प्रत्ययहेतुर्भवति । 


(१) वर्तमानातीतानागतविषयमनुमानमित्यादिरूप | 
(१) रोधोपघातसादृश्येत्यादयुक्तदूषणवदित्यर्थः । 
(२) कालस्याध्वव्यङ्गयत्वमभिप्रेत्येयमाशद्धा । 

वृन्तादित्यादि भाष्यम्‌ । वृन्तं प्रसवबन्धनं फलोत्पत्तिस्थानन्तस्मात्‌ । प्रच्युतस्य 
पतितुमारब्धस्य प्रशब्देन प्रथमकालमाह च्युतशब्देन गतिक्मीं आह च्युङ्गता- 
विति धातुः गत्यर्थाकर्मकरश्लिषशीङ्स्थासवसजनरुहजीर्यतिभ्यश्चेति सूत्रेण कर्तरि 
क्तः । भूमौ भूमिं प्रत्यासीदतः प्रत्यासत्तिं कुर्वतः ऊर्ध्वं स्वापेक्षयोपरि स पति- 
तोऽतीतः अध्वामार्गः । तत्संयुक्तः तत्सम्बन्धः । अधस्तात्‌ स्वापेक्षया तलमित्यर्थः । 
पतितव्यः भाविप्राप्तिकर्मा ॥४०॥ 


सूत्रम्‌-तयोरप्यभावो वर्तमानाभावे, तदपेक्षत्वात्‌ । । ४९।। 


( भाष्यम्‌ ) 
नाध्वव्यङ्खयः कालः, कि तर्हि, क्रियाव्यङ्ग्यः ~ पततीति । यदा पतनक्रिया 
व्युपरता भवति स कालः पतितकालः । यदोत्पस्यते स पतितन्यकालः । यदा 
द्रव्ये वर्तमाना क्रिया गृह्यते स वर्तमानः कालः । यदि चायं द्रव्ये वर्तमानं पतनं 
न गृह्णाति कस्योपरमसुत्पत्स्यमानतां वा प्रतिपद्यते। पतितः काल इति भूता क्रिया। 
पतितव्यः काल इति चोत्पत्स्यमाना क्रिया । उभयोः कालयोः क्रियाहीनं द्रव्यम्‌ । 
अधः पततीति क्रियासम्बद्धम्‌ । सोऽयं क्रियाद्रव्ययोः सम्बन्धं गृह्णातीति वर्तमानः 
कालः । तदाश्रयौ चेतरौ कालौ तदभावे न स्यातामिति ।। ४९।। 
( खद्योतः ) 
तयोरिति । अतीतानागतयोरिति यावत्‌ । तदपेक्षत्वादिति वर्तमानापेश्षत्वादि- 
त्यर्थः । यदा खल्वयम्पुरुषः फलम्प्वर्तमानपतनक्रियाविशिष्टं प्रतिपद्यते तदा व्यप- 
दिशति “पतति फलमिति । तन्मूले चास्यातीतानागते-'अपतत्फलम्‌ - “पतिष्यतीति । 
नच प्रवर्तमानम्पतनमसिद्धम्‌-येन कालं न व्यञ्जयात्‌ । प्रत्यक्षसिद्ध हि तत्‌ पतनम्‌ । 
प्रवर्तमानपतनक्रियाया अभावे कस्य कारणं गुरुत्वं, कस्य च फलम्भूमिसंयोगः । एवं 
चातीतानागतयोर्वर्तमानापक्षत्वात्‌ वर्तमानस्य च तदपेक्षत्वादस्ति त्रेकाल्यमिति 
सिद्धान्तः ।(४१॥ ` 
( भाष्यचन्धः) 
तयोरित्यादि सिद्धान्तिसूत्रम्‌ । तयोर्भूतभविष्यतोः अभावोऽनुपपत्तिः वर्तमाना- 
भाव इति भावसप्तमी तदपेक्षत्वाद्रर्तमाननिरुपणाधीननिरूपणकत्वान्नाध्वव्यंग्य 
इत्यादि भाष्यम्‌ ।* कालो नाम महाकालः क्रियोपाधिकः सन्‌ वर्तमानादिसंज्ञा 


८१) क्रियाव्यद्गयो अर्थव्यङ्गयश्च काल इत्यभिप्रायेणोत्तरयति । 








२९४ न्यायसूत्रम्‌ [ द्वितीयाध्याये 


प्राप्तः स च क्रिययैव व्यंग्यः क्रिया च धात्वर्थमात्रं तु स्पन्द एव तत्र स्पन्द- 
मादाय पततीत्यादिव्यवहारः । पतितकालः पतितश्चासौ कालश्चेति कर्मधारयः । 
यद्यप्यतीतत्वं वर्तमानध्वंसकत्वं तच्च न नित्ये सम्भवति तथापि श्रवणं नष्ट- 
मिति व्यवहारवत्‌ भाक्तोयं व्यवहारः । उत्पत्स्यत इति भविष्यति ठट्‌ । कर्तु- 
पदमत्र पतनक्रियेत्यनुषञ्जनीयम्‌ द्रव्ये सिद्धपदार्थ क्रिया धात्वर्थः । वर्तमानानङ्गीकारे 
दोषं दर्शयति यदिचेत्यादिना । द्रव्ये द्रव्यादौ पतनं पतनादिवर्तमानं न गृह्णाति 
न पश्यति तर्हिं कस्योपरमं नाशं उत्पत्स्यमानतां प्रागभावं प्रतिपद्यते जानाति । 
परमार्थतः काले वर्तमानत्वादिकं नास्तीत्याह पतित इति वर्तमानस्याप्युपलक्षणं 
वर्तमानत्वं हि उत्पद्यस्थितिमत्वं नहि काले तदस्तीति भावः। भूता नष्टा । 
उत्पत्स्यमाना वर्तमानप्रागभावाः । क्रियाहीनं क्रियाभावाधिकरणं प्राप्तपरित्याग- 
वाचिनो जहातेरत्र प्रागभाववाचित्वं भक्त्या । क्रियासम्बद्धं वर्तमानक्रियाकम्‌ | 
सोयं प्रमाता सम्बन्धं समवायादिरूपं भावम्‌ । उत्पन्नो घट इत्यादौ हि उत्पत्ति- 
घट योर्विशेषणविशेष्यभाव्रं गृह्णाति तदाश्रयो तदधीननिरूपणकौ इतरौ भूतभविष्य- 
न्तौ तदभावे वर्तमानाभावे न स्यातां न प्रमीयेयाताम्‌ ॥४१॥। 


( भाष्यम्‌ ) 
अथापि- 
सूत्रम्‌--नातीतानागतयोरितरेतरापेक्षा सिद्धिः । । ४ २।। 
( भाष्यम्‌ ) 
यद्यतीतानागतावितरेतरपेक्षौ सिग्धेयतां प्रतिपद्येमहि वर्तमानविलोपम्‌। नाती- 
तापेक्षाऽनागतसिद्धिः नाप्यनागतापेक्षाऽ तीतसिद्धिः । 
कया युक्त्या 2 केन कल्पेनातीतः कथमतीतापेक्षाऽ नागतसिद्धिः, केन च 
कल्पेनानागतः कथमनागतापेक्षातीतसिद्धिरिति नैतच्छक्यं निर्वक्तुम्‌ । अन्याक- 
रणीयमेतद्रर्तमानलोप इति । 
यच्च मन्येत - ""हूस्वदीर्घयोः स्थलनिम्नयोश्छायातपयोश्च यथेतरेतरपेक्षया 
सिद्धिरेवमतीतानागतयोरिति'' ~ तन्नोपपद्यते, विशेषहेत्वभावात्‌ । दृष्टान्तवत्प्रति- 
दृष्टान्तोऽपि प्रसज्यते । यथा रूपस्पर्शौ गन्धरसौ नेतरेतरपेक्षौ सिध्यतः, एव- 
मतीतानागताविति नेतरेतरापक्षा कस्यचित्सिद्धिरिति । यस्मादेकाभावेऽन्यतरा- 
भावादुभयाभावः । यद्येकस्यान्यतरापेक्षा सिद्धिरन्यतरस्येदानी किमपेक्षा ? यद्य- 
न्यतरस्यैकापेक्षा सिद्धिरेकस्येदानीं किमपेक्षा 2 एवमेकस्याभावे अन्यतरन्न सिध्य- 
तीत्युभयाभावः प्रसज्यते ।। ४२।। 

(खद्योतः ) 

नातीतेत्यादिसूत्रम्‌ । परस्परापेक्षसिद्धर्हि वर्तमानाभावः। सैव तु नास्तीति सूत्रार्थः। 

कया युक्तेति प्रश्नः । केन कल्पेनेति तस्योत्तरम्‌ । कल्पनेति प्रकारेणेत्यर्थः। 
अनेन वर्तमानाभावेऽतीतरूपाक्षेपः कृतः । 

हस्वत्वदीर्घत्वादीनां परस्परपेक्षसिद्धत्वमद्भीकृत्याऽऽहतन्नोपपद्यत इति । पर- 
मार्थतस्तु हस्वत्वदीर्घत्वादीनामपि न परस्परपेक्षासिद्धिरिति ।।४२।। 

(भाष्यचन्द्रः) 

नन्वतीतानागतयोः परस्परनिरूपणाधीननिरूपणकत्वमस्तु अलं तन्निरूपणार्थ- 
वर्तमानस्वीकारेणेत्यत आह-अथापीति । तदभिप्रायेपीत्यर्थः । नातीतेत्यादि सूत्रम्‌ । 
अतीतानागतयोर्भूतभविष्यतोः आगतशब्दोऽयं वर्तमानातीतवाचकः उभयकाले ` 
क्तविधानात्‌ तद्धिन्नो अनागतो भावी इतरेतरापेक्षा परस्परनिरूपणापेक्षा सिद्धि- 
निरूपणम्‌ । 

यदीत्यादिभाष्यम्‌ । सिध्येतां निरूप्यतां प्रतिपद्येमहि अद्गीकुर्महि वर्तमान- 
विलोपं वर्तमानापहारं वर्तमानस्य प्रमाणासम्बन्धमित्यर्थः। 

कया युक्त्या केन तर्केण कल्पेन समर्थकेन प्रमाणेनेत्यर्थः । अथ वा युक्त्या 
प्रमाणेन कल्पेन प्रकारेणेत्यर्थः । अथवा युक्त्या विवक्षया कल्पेन विवक्षितेन 
किंशब्दाविमावाक्षेपार्थी न कयापि युक्त्या न केनापि कल्पेन वर्तमाने सत्यतीतः 
सिध्यति वदतो व्याघातादिति भावः। कथमित्याक्षेपे न केनापि प्रकारेण अना- 
गतसिद्धिरतीतापेक्षा भवितुमर्हतीति भावः । हेतुदृष्टान्ताभावः केन च कल्पेनानागत 
इति भविष्यद्र्तमानताक एवानागत इत्युच्यते तदभावे नैतच्छक्यं निर्वक्तुमिति 
भावः। स्फुटमुपहसन्राह । अव्याकरणीयमिति । एतद्वचनं व्याकरणानभिज्ञस्येत्यर्थः । 
वर्तमाने लट्‌ लटः शर्तृशानचाविति सूब्रद्रयमपि न जानासीति भावः । यत 
पततो वर्तमानाभाव इति वदसि । 

वर्तमानलोप इति लोपपदं सूत्रस्थाभावपदव्याख्यानं नोपपद्यत इत्यत्र 
हेतुमाह विशेषात्‌ । मास्तु विशेषहेतुदृष्टान्तेनैव साध्यं सिध्यत्वित्याशंक्य नेत्याह 
दृष्टान्तवदिति । प्रतिदृष्टान्तो मत्साध्यानुकूलदृष्टान्त इत्यर्थः । दृष्टान्तं दर्शयति 
यथेति । किमु वक्तव्यमतीतानागतयोर्नेतरेतरपेक्षासिद्धिरिति न कस्यापि तथाऽ- 
न्योन्याश्रयदोषादित्युपसंहरति नेतरेतरेति । नन्वन्योन्याश्रयदोषो न व्यवहारलोपकः 
तथाच हस्वदीर्षादिसिद्धिरतः सिध्येदित्यत आह यस्मादिति । एकाभावे वर्तमाना- 

भावे अन्यतरस्यातीतस्य अनागतस्य वा अभावात्‌ लोपात्‌ उभयाभावो अतीता- 
नागतयोरभावः । प्रसज्यत इति शेषः । एकस्यातीतस्यान्यतरापेक्षा अनागतापेक्षा- 
सिद्धिः इदानीमन्यतरस्यानागतस्य किमपेक्षासिद्धिः न किञ्चिदपेक्षयेत्यर्थः । अना- 
गतं हि भाविवर्तमानताकमिति । यद्यन्यतरस्यानागतस्य एकापेक्षाऽ तीतापेक्षा सिद्धिः। 
तदेकस्य किमपेक्षासिद्धिः । न किञ्चिदपेक्षयेत्यर्थः । त्यक्तवर्तमानताकं ह्यतीतमिति । 
उपसंहरति एवमिति । एकस्य वर्तमानस्य । अन्यतरदतीतमनागतञ्च ।॥४२॥। 
( भाष्यम्‌ ) 
अर्थसद्धावव्यद्यश्चायं वर्तमानः कालः, विद्यते द्रव्यं विद्यते गुणः विद्यते 
कर्मेति । यस्य चायं नास्ति, तस्य- 
सूत्रम्‌-- वर््तमानाभावे सग्रहणं प्रत्यक्षानुपपत्तेः। । ४३।। 
( भाष्यम्‌ ) 
प्रत्यक्षमिद्धियार्थसन्निकर्षजम्‌ । न चाविद्यमानमसदिन्द्रियेण सन्निकृष्यते । 
न चाय विद्यमानं संत्किञ्चिदनुजानाति । प्रत्यक्षनिमित्त प्रत्यक्षविषयः प्रत्यक्षज्ञानं 
सर्व नोपपद्यते । प्रत्यक्षानुपपत्तौ तत्ूर्वकत्वाद्‌ अनुमानागमयोरनुपपत्तिः । सर्व- 
प्रमाणविलोपे सर्वग्रहणं न भवतीति ।। ४३।। 
( खद्योतः ) 
वक्ष्समाणसूत्रावतारपरं भाष्यम्‌-अर्थसद्धावेति । अयमस्यार्थः । न केवलम्प- 
तनादिक्रियाव्यङ्खयो वर्तमानः कालः । अपि तु 'अर्थसद्धावः'-अर्थस्य सत्ता, अस्ति- 
क्रियातया व्यङ्घ्य इत्यवधेयम्‌ । 
वर्तमानेत्यादिसूत्रम्‌ । एतदुक्तं भवति-पतनादयः क्रियाः वर्तमानेषु अपयान्ति 
उपयान्ति च । अस्तिक्रिया तु सर्ववर्तमानव्यापिनी । तदेवमस्ति क्रियाविशिष्टस्य वर्त- 
मानस्याभावे सर्वाग्रहणम्‌, प्रत्यक्ानुपपत्तेरिति । अविद्यमानमित्यस्य विवरणम्‌-असदिति । 
अयमिति-पूर्वपश्षी । 
प्रत्यक्षनिमित्तमिति । 'प्रत्यक्षनिमित्तं सन्निकर्षः, अस्मदादिप्रत्यक्षविषयो विद्य- 
मानो घटादिः, प्रत्यक्षम्प्रमाणम्‌ अनाधारम्‌-एतत्‌ सर्व नोपपद्यत इत्याशयः । 
कथम्पुनर्वर्तमानाभावे प्रत्यक्षानुपपत्तिः । यस्मादिदं प्रत्यक्षं वर्तमानाधारं कार्य- 
त्वात्‌-यत्‌ कार्य तदर्तमानाधारं दृष्टम्‌-यथा क्षीरम्‌-कार्य च प्रत्यक्षं तस्माद्र्तमाना- 
धारमिति । अत एव वर्तमानकालानभ्युपगमेऽनाधारम्प्रत्यक्षम्प्राप्नोति । अनाधारं च 

कार्य नास्तीति प्रत्यक्नानुपपत्तिरिति ।।४३।। 
(भाष्यचयन्द्रः) - | 

क्रियावर्तमानताकालस्थितिमुक्त्वा कार्य्यवर्तमानता . मास्त्वित्यत आह 
अर्थेति । सद्भावो वर्तमानत्वं । सद्‌-विद्यमानत्वंवर्तमानमित्येते हि पर्य्यायाः । 
कालः काल्यमानः कार्य्य इत्यर्थः । पूर्वस्तु कालना काल इति बोध्यम्‌ । कालोऽयं 
त्रिविधः इत्याह द्रव्यं गुणः कर्मेति । द्रव्यं कार्य्यद्रव्यं द्रयणुकादि ब्रह्माण्डान्तम्‌ । 
गुणा अवयवविरूपादिः कर्म्म पञ्चविधमेव । विद्यते उत्पद्यास्ति । कदाचित्कवर्तमान- 
त्वमिदमुक्तम्‌। शाब्दिकवर्तमानत्वं महाकालादेः वर्तमानत्वमनङ्गीकर्तुः सर्वव्य- 
वहारलोप आह यस्य चेति । चोऽवधारणे वर्तमानेत्यादिसूत्रम्‌ । स्पष्टम्‌ । 

अनुपपत्तिं दर्शयति प्रत्यक्षमिति । इन्दरियञ्ार्थश्च सन्निकर्षश्चर इन्द्रियार्थ- 
सन्निकर्षा; । तेभ्यो जातमिन्द्रियार्थसत्निकर्षजम्‌ । तेभ्य इति लुप्तपञ्चमी हेत्वर्था हेतु- 
श्रानन्यथासिद्धनियतपूर्वकालवर्तमानः । तल्लोपे जातिरेव न सम्भवतीति भावः । 
एवं सत्यपि दूषणान्तरमाह नचेति । अविद्यमानमवर्तमानं तद्व्याख्यानमसदिति । 
असच्च द्वेधा भूतं भविष्यच्चेति । तदुभयमपि नेन्द्रियेण संनिकृष्यते न प्राप्यते । 
प्राप्तिः संयोगादिः । ननु कारणरूपं विद्यमानं नापलप्यते किन्तु वर्तमानकाल 
इत्यत आह न चायमिति । अयं वर्तमानापह्णोता । किञ्चिदपि वर्तमानं नानुजानाति 
नाङ्गीकरोति । वर्तमानाभाव इति सामान्योक्तेः । न हि घटो नास्तीत्यभ्युपगच्छन्नील- 
घटोऽस्तीत्यभ्युपगच्छतीति भावः । सूत्रस्थप्रत्यक्षानुपपत्तिपदं व्याचष्टे प्रत्यक्षनिमित्त- 
मित्यादिना । प्रत्यक्षनिमित्तं करणतदव्यापारौ । प्रत्यक्षविषयौ भावभवितारौ- 
्रत्यक्षकर्म्मप्रत्यक्षौ । ज्ञानं क्रियाकर्तुरप्युपलक्षणमिदं क्रियाधारो हि सः तथा च 
प्रमात्रादिचतुर्व्गानुपपत्तिरित्यर्थः* । तदनुपपत्तौ सर्वानुपपत्तिमाह तत्पूर्वकत्वादिति । 
अनुमानागमयोरित्यनेनोपलक्षितमुपमानमपि । सर्वग्रहणं चतुर्विधप्रमेयग्रहणं न 
भवति, न जायते । इतिशब्दोऽनुपपत्तिप्रदर्शनव्यापारसमाप्त्यर्थः ।(४२३॥ 


(१) जन्यमात्रस्य कालोपाधित्वात्कालोपाधीनां च कालत्वादित्यभिप्रायेण द्रव्यगुण- 
कर्मणां कालत्वोक्तिः । 

(२) इन्दियञ्चर्थश्च सन्निकर्षशचेतीयमुक्तिः लोकिकप्रतयक्षाभिप्रायेण । 

(३) प्रमाणप्रमेयप्रमितिप्रमातृरूपचतुर्व्गानुपपत्तिरित्यर्थः। ` 

(४) प्रत्यक्षादिचतुर्विधप्रमाणस्य प्रमेयं न सिध्यतीति भावः । 

( भाष्यम्‌ ) 

उभयथा च वर्तमानः कालो गृह्यते । क्वचिदर्थसद्धातव्यङ्खयः, यथा अस्ति 
द्रव्यमिति । क्वचित्‌ क्रियासन्तानव्यङ्खयः, यथा पचति छिनत्तीति । नानाविधा 
चैकार्था क्रियाक्रियासन्तानः, क्रियाभ्यासश्च । नानाविधा चेकार्था क्रिया-पचतीति- 
स्थाल्यधिश्रयणमुदकासेचनं तण्ड्लावपनमेधोऽ पसर्पणमग्न्यभिज्चालनं दर्वीघटुनं 
मण्डस्रावणमधोवतारणमिति । छिनत्तीति क्रियाभ्यासः - उद्यम्योद्यम्य परश दारुणि 
निपातयन्‌ छिनत्तीत्युच्यते । 

यच्चेदं पच्यमानं छिद्यमानं च तत््क्रियमाणम्‌ । तस्मिन्‌ क्रियमाणे- 

सूत्रम्‌ू--कृतताकर््तव्यतोपपत्तेस्त्‌भयथा ग्रहणम्‌। । ४४।। 


( भाष्यम्‌ ) 

क्रियासन्तानोऽ नारन्धश्चिकीर्षितोऽ नागतः कालः पक्ष्यतीति । प्रयोजनाव- 
सानः क्रियासन्तानोपरमः अतीतः कालः - अपाक्षीदिति । आरन्धक्रियासन्तानो 
वर्तमानः कालः पचतीति । तत्र या उपरता सा कृतता । या चिकीर्षिता सा कर्त 
व्यता । या विद्यमान्सा क्रियमाणता । तदेवं क्रियासन्तानस्थस्नैकाल्यसमा- 
हारः पचति पच्यत इति वर्तमानग्रहणेन गृह्यते, क्रियासन्तानस्य हात्राविच्छेदो 
विधीयते, नारम्भो नोपरम इति । सोऽयमुभयथा वर्तमानो गृह्यते - अपवृक्तो व्यप- 
वृक्तश्चातीतानागताभ्याम्‌ । स्थितिन्यङ्गयः- विद्यते द्रव्यमिति । क्रियासन्ताना- 
विच्छेदाभिधायी च त्रैकाल्यान्वितः - पचति छिनत्तीति । अन्यश्च प्रत्यासत्तिप्रभते- 
रर्थस्य विवक्षायां तदभिधायी बहुप्रकारो लोकेषु उत्परक्षितव्यः । तस्मादस्ति वर्त- 
मानः काल इति ।। ४४।। 

( रद्योतः ) 

अर्थसद्धावेति-अस्तिक्रियामात्रगम्य इत्यर्थः । 

यथा पचतीत्यादि । पचतीत्यत्र नानाविधा एका क्रिया । अतोऽत्र नानाक्रिया- 
सन्तानगम्यो वर्तमानः कालः । एता नानाक्रिया उद्िष्ट अधस्तात्‌ स्थाल्यधिश्रयण- 
मित्यादि । छिनत्तीत्यत्र तु एकस्या एव छेदनक्रियाया अभ्यास एव क्रियासन्तानो येन 
गम्यः कालः । एवं रूपमेव भेदं समुद्दिश्य दृष्टान्तद्रयमुपन्यस्तम्‌ । 

तदेवं वर्तमानक्रियासनद्रावमुक्त्वा तत्सम्बन्धव्यद््यां कारकस्य वर्तमानता- 
माह यच्चेदमिति । "तत्‌' क्रियमाणं वर्तमान क्रियासम्बन्धेन “वर्तमानं, न तु स्वरूपत 
इत्याशयः । तस्य च कारकस्य वर्तमान क्रियासम्बन्धमतीनानागतानपेक्षामपेक्ष्या- 
तीतानागतत्वे क्रिः याः कारकस्यापि व्यक्तिः तद्धावव्यक्तिः । तद्धेतुकं च दैविध्य- 

मिति प्रतिपादनपरं सूत्रमवतारयति तस्मिन्‌ क्रियमाण इति । 

त्रैकाल्यान्वित इति । "पचति" "छिनत्ति इत्यत्र सम्पृक्तः, काथिदर क्रियाः व्य- 
तीताः काश्चिदनागताः, एका च वर्तमाना । एवमेव त्रैकाल्यान्वितत्वम्‌ ।।४४।। 

(भाष्यचयन्द्रः) | 

अथ वर्तमाने उपपत्तिसमुच्चयं दर्शयति उभयथा चेति । कालः क्रियाकारक- 
रूपः । गृह्यते ज्ञायते । क्रचित्‌ कदाचिदित्यर्थः । कचिद्विषयवृन्द इति वा । अर्थ 
इन्दियार्थः तस्य सद्धावो वर्तमानत्वं तेन व्यङ्गयः अनुमेयो महाकालः । उपाधि- 
कालस्य प्रत्यक्षस्यापि विषयत्वात्‌ । उदाहरति यथाऽस्ति द्रव्यमिति । वर्तमानसत्ता- 
कर्तृ द्रव्यमिति । क्रियासन्तानः धात्वर्थसमूहः तद्व्यङ्ख्यः । उदाहरणं यथेति । 
पचति छिनत्तीति सन्तानदैविध्याभिप्रायेन । त्रैविध्यं दर्शयति । नानाविधाचेत्यनेन 
चकारेणैकविधा चेत्यर्थः । एकार्था एकफलिका एकैकफलिकेत्यर्थः । क्रियाभ्यासः 
क्रियासमूहविशेषः । एकविधक्रियासमूहः इत्यर्थः । तौ समृहौ प्रथक्‌ पृथक्‌ 
प्रदर्शयति नानेति । पचतीत्येकपदोपात्तं विजातीयक्रियासन्तानं दर्शयति स्था- 
ल्येत्यादिनाऽधोवतारणमित्यन्तेन । छिनत्तीत्येकपदोपात्तं सजातीयसन्तानं दर्शयति 
उद्यम्येत्यादिना । पचतिच्छिनत्तीत्याभ्यां कर्तृनिष्ठौ व्यापारसमूहौ दर्शितौ । 

इदानीं कर्मनिष्ठौ फलव्यापारावाह पच्यमानं च्छिद्यमानमिति । क्रियमाणं 
वर्तमान क्रियाकर्म । अत्र व्यापारस्यैव वर्तमानत्वमवगम्यते साधनत्वात्‌ । तस्मिन्‌ 
क्रियमाणे वर्तमानक्रियाकर्मणि । क्रिया च द्वैध फलव्यापाररूपा धातुवाच्यैका । 
आख्यातवाच्याऽपरा तत्र लट्वाच्यस्य वर्तमानस्य फलं विहायोभयत्रान्वयो बोध्यः। 
चशब्दः समुच्चयार्थः । तृतीयायाः केवलायाः । 

कृततेत्यादि सूत्रम्‌ । भूते क्तः । भविष्यति तव्यः । कृतता कृतस्य भावः, 
कृतस्य भूतव्यापारस्य । कर्तव्यता कर्तव्यभावः भविष्यदव्यापार एव । तथा च 
भूतभविष्यन्तौ व्यापाराविमौ ज्ञेयौ । यद्यपि वर्तमानभविष्यत्फले तयोर्भावौ वक्तं 
शक्यौ तथाप्यविवक्षातस्ते न बुध्येते । कृतताकर्तव्यतयोरुपपत्तिः कार्यकारणभावः 
सम्बन्धः । तस्या हेतोः । उभयथा ताभ्यां प्रकाराभ्यां ग्रहणं ज्ञानं शाब्दबोधः 
भवतीति सूत्रशेषः। 

उपपादकमाह भाष्यकारः क्रियासन्तान इत्यादिना । वर्तमानबोधार्थं भाव- 


भूतयोरुदाहरणमाह अनारब्ध इत्यादिना । आरब्धः प्रथमकृतिकमी कृतः भूत- 
प्रथमकृतिक इत्यर्थः, तद्धिन्नोऽनारव्धः चिकीर्षितः कर्तुमिष्टः । उक्ततद्विशेषण- 

विशिष्टः कालोऽ नागत इत्युच्यते । कालशब्दोयं क्रियामहाकालयोर्वर्तते, आत्माना- 
त्मनोर्मनुष्यादिशब्दवत्‌ । तत्र महाकाले भाव्यादिशब्दो भाक्तः इतिपदसमभि- 
व्याहतपदपरस्तृतीयान्तः । तत्रोच्यत इति शेषः । प्रयोजनावसानः । प्रयोजने फले 
विक्लित्याख्ये सति अवसानं निवृत्तिर्यस्य स तथा । उपरमतीत्युपरमः क्रिया- 
सन्तानश्चासावुपरमश्चेति, आरव्धश्चासौ क्रियासन्तानश्चेति कर्मधारयो । सन्तानपद- 
मिह सन्ततपरं कृदभिहितत्वात्‌ । सन्ततत्वञ्च एककार्यार्थानिकसम्बन्धः । आरव्ध- 
मित्यनेन प्रथमकृतावतीतत्वमवगम्यते । तदनुषद्धिण्यामन्त्यकृतौ भावित्वमवगम्यते । 
मध्यायास्तु वर्तमानशब्देनैवोक्तिः । एवं त्रिविधः क्रियारूपः कालः पचतीत्यनेनो- 
च्यते वर्तमानप्रयोगे तां त्रिविधां दर्शयति तत्रेत्यादिना । उपसंहरति तदेवमिति । 
क्रियासन्तानस्तु वर्तमानप्रयोगोपक्रियासन्तानसम्बन्धः । त्रैकाल्यसमाहारसख्रय 
एव काल्यं तस्य समाहारो मेल: संप्लव इति यावत्‌ । वर्तमानग्रहणेन वर्तमान- 
प्रयोगेण । तत्र हेतुमाह क्रियासन्तानस्य हीति । अविच्छेदोऽनिवृत्तिः । यावत्यः फल- 
निर्वाहिकास्तासां कासाच्चित्प्वृत्तिरित्यर्थः । विधीयते ज्ञाप्यते । उपरमः सर्वनिवृत्तिः । 
इतिपदं कृतताकर्तव्यतापदव्याख्याननिवृत्यर्थम्‌ । इदानीन्तुशब्दप्रतिपाद्यं वक्तुमाह 
सोऽयमिति । तुशब्दशचपर्य्यायः । स च समुच्चयार्थः । अतीतानागताभ्यामपवृक्तो 
रहितः । व्यपवृक्तः सहितः । तत्रापवृक्तः स्थितिव्यङ्खयः सत्ताक्रियोपलक्षितः । 
तस्योदाहरणं विद्यत इत्यादि । व्यपवृक्तमाह क्रियासन्तानेति । चशब्दस्त्वर्थ । अप- 
वृक्तः व्यावर्तकः । तुशब्दसूचितार्थमाह अन्यश्चेति । प्रत्यासत्तिः सान्निध्यं । प्रभृति- 
शब्दो वीप्साद्र्थकः बहुप्रकार इत्यस्य प्रयोग इति शेषः । तथाहि सत्निहितभाविगमने 
एषः गच्छामीति सत्निहितगमने एष आगच्छामीत्येवमादिक ऊह्यः । सिद्धान्त- 
मुपसंहरति तस्मादिति । इति शब्दः प्रकरणसमाप्त्यर्थः । तदिदं 


क्रियाकारकचक्र तु विदन्तो दुर्लभा भुवि। 


पाणिनीयाक्षपादीयशास्रतत्त्वविदो विदु ॥ 
आख्यातार्थाः षट्‌ तु मुख्या भावनाभाव्यभावकाः । 
भवत्‌भूतभविष्यन्तश्चेति सन्तः प्रचक्षते ॥ 


आख्यातार्थः सहाख्यातमख्यातमिव दुश्चिताम्‌ । 
सदाख्यातं कालकालं सदा वयमुपास्महे ॥ ४४ ॥ 


इति श्रीभाष्यचनद्रे काललक्षणभाष्यचद्धिका । 


--० ० ०-- 

(८) उपमानपरीक्षाप्रकरणम्‌ । (४५-४९) 
सूत्रम्‌--"अत्यन्तप्रायैकदेशसाधरम्यदुपमानासिद्धिः। । ४५।। 
( भाष्यम्‌ ) 

'"अत्यन्तसाधम्यदुपिमानं न सिध्यति । न चैवं भवति तथा गौरेवं गौरिति । 
प्रायसाधमम्यादुपमानं न सिध्यति । न हि भवति यथाऽनड्वानेवं महिष इति । 
एकदेशसाधम्यदुपमानं न सिध्यति । नहि सर्वेण सर्वमुपमीयत इति'*। । ४५।। 

( खद्योतः ) 


अत्यन्तेत्यादिपूर्वपक्षसूत्रम्‌ । यथा गौरेवं गवय इत्यतिदेशवाक्यार्थस्मृतिसह- 
कारि सारूप्यदर्शनं साध्यस्य-गवयोऽयमिति संज्ञासं्िसम्बन्धस्य-साघनमुप- 
मानम्‌ । तच्चेदन्नोपपद्यते विकल्पानुपपत्तेः । किं यथा गोरेवं गवय इत्यत्यन्तसाधरम्यं 
विवक्षितम्‌ प्रायिकं साधर्म्य वा । उभयथाऽपि नोपपद्यत इति पूर्वपक्षाशयः । 

नचैवमिति । गोगवययोरत्यन्तसादृश्ये सति-यावदुक्तं भवति । "यथा गौस्तथा 
गवय' इति तावदुक्तं भवति "यथा गौस्तथा गौरिति । न चैतद्वाक्यमभीप्सितसं्ञा- 
संज्ञिसम्बन्धम्बोधयितुं शक्रोति । | | 

नहि भवतीति । प्रायिके सादृश्ये विवक्षिते सति अनडुन्महिषयोरपि तादृशे सादृश्ये 
वर्तमाने "यथाऽनड्वांस्तथा महिष' इत्यपि स्यात्‌ । महिषस्यापि च गवा प्रायिक- 
सादृश्यदर्शनात्‌ तस्यापि गवयाभिधानप्रसङ्खः स्यात्‌ । 

नहि सर्वेणेति । सर्वेषामपि वस्तूनां यत्किञ्चित्साधर्म्यं भवत्येवेत्याशयः।।४५।। 

(भाष्यचन्द्रः) 

अथोपमानलक्षणपरीक्षा अत्यन्तेत्यादिसूत्रम्‌ । तत्र अत्यन्तसाधर्म्यादित्यादि 
भाष्यम्‌ । अत्यन्तसाधर्म्यात्‌ एकान्त सादृश्यात्‌ उपमानमुपमितिः प्रमाणं वा न 
सिध्यति न सम्भवति । हेतुतया उदाहरति न चैवमित्यादिना । एव मीदृशः । प्रायो 
बाहुल्यम्‌ प्रायेण साधर्म्यम्‌ प्रायसाधर्म्यम्‌ तस्मात्‌ बहुसादृश्यादित्यर्थः । एकदेश- 
साधर्म्यात्‌ किञ्चित्सादृश्यात्‌। न हि सर्वेण सर्वमुपमीयत इति । यथा घटेन 
परमेश्वरः परमेश्वरेण वा घटो नोपनीयते इत्यर्थः ॥४५॥ 

सूत्रम्‌--प्रसिद्धसाधर्यादुपमानसिद्धर्यथोक्तदोषानुपपत्तिः ।। ४६।। 

| ( भाष्यम्‌ ) | 
न साधर्म्यस्य कृत्स्नप्रायाल्पभावमश्रित्योपमानं प्रवर्तते, किं तर्हि, प्रसिद्ध- 

साधरम्यात्साध्यसाधनभावमाश्चित्योपमानं प्रवर्तते । यत्र चैतदस्ति न तत्रोपमानं 
प्रतिषेद्धं शक्यम्‌ । तस्माद्यथोक्तदोषो नोपपद्यत इति ।।४६।। 
( खद्योतः ) 

प्रसिद्धसाधर्म्यादिति । पूर्वपक्षपरिहारसूत्रम्‌ । प्रकरणाद्यपेक्षं हि वाक्यं स्वार्थ- 
म्प्रतिपादयति, न केवलम्‌ । तद्वशाच्च क्वचिदत्यन्तसादृश्यं प्रतीयते, कचित्प्रायिक- 
साधर्म्यम्‌, क्रचिदिकदेशसाधर्म्यम्‌ 1 तदिह प्रतीतमहिषादिकं पुरुषं प्रति यदा “यथा 
गोरेवं गवय' इति वाक्यमुच्चार्यते तदा महिषादिपरिहाराय भूयस्साधर्म्यं विवक्षितम्‌- 
इति तद्वाक्यार्थ स्मरन्‌ महिषादिषु गोसादृश्यं पश्यन्नपि न गवयसंज्ञां निवेशयति अपि 
तु भूयस्सादृश्यवति गवय एव तां निवेशयतीत्याशयः । 

नसाधर्म्यस्येति भाष्यं नियमं निषेधति । न साधर्म्यस्य कृत्स्नभावमेव वाऽल्प- 


भावमेव वाऽऽप्रित्यातिदेशवाक्यम्प्रवर्तत इत्याशयः । उपमानमिति । अतिदेश- 
वाक्यमित्यर्थः | 


साध्यसाधनेति । साध्यः" संञासंिसम्बन्धः । एतदुक्तम्भवति । अतिदेशवाक्य- 
प्रसिद्धसार्ध्प्यं यतः संसासंजिसम्बन्धस्य साधनं भविष्यति-ततः न नियमः, किन्तु 
क्वचित्‌ किञ्चित्‌ साधर्म्यमश्चित्यातिदेशवाक्यं प्रवर्तते । तच्च प्रकरणादुन्ेयमिति।।४६।। 
( भाष्यचन्द्रः) 
प्रसिद्धेत्यादि सूत्रम्‌ । तत्र न साधर्म्येत्यादि भाष्यम्‌९। साधर्म्यस्य समान- 
धर्मवत्त्वस्य । उपमानं फलं करणं वा प्रवर्तते उत्पद्यते व्याप्रियते वेत्यर्थः । साध्य- 
साधनभावमुत्पाद्योत्पादकभावं ज्ञाप्यज्ञापकभावं वा । यत्र तु गोगवयादौ । अस्ति 
प्रमीयते ॥।४६॥ 
( भाष्यम्‌ ) 
अस्तु तरयुपमानमनुमानम्‌- 
सूत्रम--प्रत्यक्षेणाप्रत्यक्षसिद्धेः। । ४७।। 
( भाष्यम्‌ ) 
यथा धूमेन प्रतयक्षेणाप्रत्य्षस्य वहेर्बहणमनुमानम्‌, एवं गवा प्रत्यक्षेणा- 
ऽ प्रत्यक्षस्य गवयस्य ग्रहणमिति नेदमनुमानाद्विशिष्यते । । ४७।। 


(१) प्रसिद्धसाधर्म्यादितिसूतरभषय न साध्यस्येति पाठो बहुषु पुस्तकेषु दृश्यते अत्र तु न 
साधर्म्यस्येतिपाटमनुरुध्य तथैव प्रतीकं धृतं सूत्रानुरोधेनायम्पाठः सम्यक्प्रतिभाति । 

( खद्योतः ) 
उपमानमनुमानेऽन्तर्भावयन्नाह पूर्वपक्षी-प्रत्यक्षेणेतिसूत्रम्‌ । यथा गौरेवं गवय 
इति वाक्यं “प्रत्यक्षेण' गवा गवयमप्रत्यक्षं प्रतिपादयति । श्रुतवाक्योऽपि यदा प्रत्यक्षेण 
गवयं पश्यति तदा वाक्यार्थाधिगमादधिकं न किञ्चित्‌ प्रतिपद्यते । सं्लासं्ञि- 
सम्बन्धोऽप्यस्माद्वाक्यादेवावगतः । तस्मात्‌ '्रत्यक्षेण' गवा 'अप्रत्यक्षस्य' गवयस्य 
गवयसंज्ञाविशिष्टस्य प्रतीतेरुपमानस्यानुमानतेति पूर्वपक्षिणो हदयम्‌ ।।४७।। 
(भाष्यचन्द्रः) 
उपमानस्य लोपशङ्कां वारयितुमाह अस्तु तर्हीति । प्रत्यक्षेणेत्यादि सूत्रम्‌ 
तत्र यथेत्यादि भाष्यम्‌ । आतिदेशिकवाक्यार्थलिङ्गादेवोपमितिसम्भव इति शङ्धितु- 
राशयः^। तदुक्तं-नेदमनुमानाद्विशिष्यत इति ।४७॥ 
| ( भाष्यम्‌ ) 
विशिष्यत इत्याह । कया युक्त्या?- 
सूत्रम्‌--नाप्रत्यक्षे गवये प्रमाणार्थमुपमानस्य पश्याम इति ।।४८।। 
( भाष्यम्‌ ) 
यदा हययमुपयुक्तोपमानो गोदरशीं गवा समानमर्थं पश्यति तदाऽयं गवय 
इत्यस्य सन्ञाश्ब्दस्य व्यवस्थां प्रतिपद्यते, न चेदमनुमानमिति । परार्थं चोपमानं 
यस्य ह्युपमेयमप्रसिद्धं तदर्थं प्रसिद्धोभयेन क्रियत इति । ““परार्थमुपमानमिति 
चेद्‌, ' ' न, स्वयमध्यवसायात्‌ । “*भवति च भोः स्वयमध्यवसायः - यथा गौरेवं 
गवय इति'' 
नाध्यवसायः प्रतिषिध्यते । उपमानं तु तन्न भवति । प्रसिद्धसाधर्म्यात्‌ साध्य- 
साधनमुपमानम्‌ । न च यस्योभयं प्रसिद्धं तं प्रति साध्यसाधनभावो विद्यत इति।। ४८।। 
( खद्योतः ) 


नाप्रत्यक्ष इत्यादि सिद्धान्तसूत्रम्‌ । 
नचेदमिति । गवयत्वं हि "संज्ञि । न च तत्‌ "यथा गौस्तथा गवयः इति 
वाक्यात्प्रतीयते, अपि तु कस्यचिज्जन्तोः गवा सादृश्यमेव तस्मादराक्यात््मतीयते । न 


(१) करणस्य क्रियाभेदभित्नमूर्तिकतया अनुमितिक्रियातो उपमितिक्रियाया वैलक्षण्या- 
दर्शनादुपमानस्य न प्रमाणान्तरत्वमिति भावः । प्रयोगश्च गवयपदं सप्रवृत्तिनिमित्तकं 
साधुपदत्वादिति । | 

च वाक्यगतो गवयशब्दस्तस्य सादृश्यस्य वाचकः, तथा तदानीमगृहीतसङ्गतित्वात्‌ । 
न च सादृश्यं “संस्लि' । तस्मात्‌ प्रत्यक्षे एव गवये गवयत्वस्य जातेः प्रत्यक्षत्वात्‌ 
संज्ञासत्निसम्बन्धपरिच्छेदः । स एव चोपमानस्य प्रमाणस्यार्थ इति परः प्रत्यवतिष्ठते 
परार्थमुपमानमिति चेदिति । एवमत्र सम्बन्धः । परार्थमनुमानमिति चेन्मन्यसे सिद्धान्त- 
वादिन्‌, तत्नास्ति,-कुतः स्वयमप्यध्यवसायात्‌ । "यथा गौरेवं गवय' इति वाक्य- 
मेव परार्थं स्याद्यदि परस्यैवाध्यवसायं जनयेत्‌ । तावतोच्चारयितुरप्‌यध्यवसायं 
जनयति । तस्मात्‌ स्वार्थमपीति नानुमानादतीव भेद इत्याक्षेपस्याशयः । 
आक्षेपं परिहरति नाध्यवसाय इति । उक्तोऽध्यवसायोऽतिदेशवाक्योच्चार- 
यितारम्प्रति उपमानन्न भवतीत्येतावन्मात्रं सिद्धान्तिन आशय इत्यर्थः ।(४८।। 
( भाष्यचन्द्रः) 
समाधानं प्रतिजानीते भाष्यकृत्‌ अनुमानादुपमानं विशिष्यत इत्याह सूत्रकृदिति 
शेषः । हेतुं पृच्छति कयेति । उत्तरं नाप्रत्यक्ष इत्यादिसूत्रम्‌ । इतीतिभाष्यपदम्‌ 
आहेति भाष्यपदान्वितम्‌ । तच्च तृतीयान्तम्‌ । बहुवचनं शिष्याभिप्रायम्‌ । दर्शन- 
मुपपादयति भाष्यकृत्‌ यदा हीति। अयमुपमाता । उपयुक्तोपमानः श्रुतोप- 
मानवाक्यः । गोदर्शीं दृष्टगुः । गवा संस्कृतेन गवा । समानं सदृशम्‌ । अर्थमन- 
वधारितसंज्ञकं विषयं पश्यति चक्षुषा गृह्णाति । तदायमुद्ुद्धसंस्कारः । व्यवस्थां 
नियतशक्तिम्‌। इदमिति क्रियाविशेषणम्‌ । अनुमानमनुमितिः । 
परार्थत्वेनानुमानशङ्कामनुवदति अध्यवसायो न प्रतिषिध्यत इत्यर्थः । 
वाक्यार्थश्रवणं हि तत्र तूपमितिरित्याह उपमानं त्विति । किन्तर्हयुपमानमित्यतः 
सत्र स्मारयति प्रसि द्धेत्यादि । प्रसिद्धोपमानस्य प्रसिद्धोपमेयस्य उपमितिर्भवतीत्याह 
न चेति । स्पष्टम्‌ ॥४८॥ 
( भाष्यम्‌ ) 
अथापि-- 
सूत्रम्‌-तथेत्युपसंहारादुपमानसिद्धर्नाविरोषः। । ४९।। 
८ भाष्यम्‌ ) 
तथेति समानधर्मोपसंहारादुपमानं सिध्यति, नानुमानम्‌ । अयं चानयोर्विशेष 
इति ।। ४९।। 


(१) स्वयं निश्चित्य केवलम्परपरतिप्त्य्थे वाक्यप्रयोग भवति चैवं परार्थत्वमत्र न तथेति 
पूर्वपक््याशयः । 

( खद्योतः ) 
तथेत्यादि सूत्रम्‌ । नानुमानमेवं भवति-यथा धूमस्तथाऽग्निरिति' । अस्ति तुप- 
मानं "यथा गौस्तथा गवयः इति ।।४९।। 
(भाष्यचन्दरः) 
उपमानस्यानुमानाद्गत्वादपि नाप्रमाणत्वमित्याह अथापीति । तथेत्यादि सूत्रम्‌। 
तत्र तथेत्यादि भाष्यम्‌ । समानधर्म्म उपमानधर्म्मः तस्योपसंहारात्‌ दृष्टान्तो ह्युप- 
मानं तेन हि पक्ष उपमीयत इति भावः। तथाच कार्यकारणयोर्नैक्यमिति भावः। 
अयञ्चेति । चकारः पूर्वोक्तसमुच्चयार्थः । अप्रत्यक्षविषयमनुमानं प्रत्यक्षविषय- 
मुपामानमिति सः । इति शब्दः प्रकरणसमाप्त्यर्थः ॥४९॥ 


इति श्री भाष्यचन्द्रे उपमानलक्षणपरीक्चाभाष्यचन्धिका । 
---- ० ० ० -- 


(९) शब्दसामान्यपरीक्षाप्रकरणम्‌ । (५ ० - ५७) 
( पूर्वपक्षः ) 
सूत्रम्‌--शब्दोऽनुमानमर्थस्यानुपलन्धेरनुमेयत्वात्‌। । ५ ०।। 

( भाष्यम्‌ ) 

““शब्दोऽनुमानं न प्रमाणान्तरम्‌ । कस्मात्‌ ? शब्दार्थस्यानुमेयत्वात्‌ । कथम- 
नुमेयत्वम्‌ ? प्रत्यक्षतोऽनुपलब्धेः । यथाऽनुपलभ्यमानो लिङ्गी मितेन लिङ्घेन 
पश्चान्मीयत इति अनुमानम्‌, एवं मितेन शब्देन पश्चान्मीयतेऽर्थोऽनुपलभ्यमान 
इत्यनुमानं शब्दः. ' ।। ५०।। 

( खद्योतः ) 

शब्दोऽनुमानमिति पूर्वपक्षसू्रम्‌ । प्रत्यक्षेणानुपलभ्यमानार्थत्वादिति तदर्थः । 
यज्ज्ञानम्प्रत्यक्षेणानुपलभ्यमानविषयं प्रत्यक्षस्य पश्चादुपजायते तत्‌ अनुमानम्‌" । 
यथाऽग्निमद्धूमज्ञानम्‌ । तथाच शब्दज्ञानम्‌-तस्मादनुमानमित्याशयः ।।५०॥ 

(भाष्यचन्द्रः) 

अथ शब्दसामान्यलक्षणपरीक्षा । शब्द इत्यादि सूत्रम्‌ । सूत्रभाष्ययोः शब्दादि- 

पदं भावपरम्‌ । शब्दार्थस्यानुमेयत्वात्‌-स्वकरणार्थस्यानुमेयत्वात्‌ हेतुप्रयोजकोयं 


(१९) स इति विशेष इत्यर्थः । 
(२) भावपरमिति अनुमानत्वापेक्षया शब्दत्वं न काचिद्विलक्षणा जातिरित्यर्थः | 

हेतुः । तथाच शाब्दस्थानुमानयोग्यविषयकत्वादित्यर्थः । उपलब्धिपदं प्रत्यक्ष पर- 
मित्याह प्रत्यक्षत इति । तसिल्‌ तृतीयार्थे पञ्चम्यर्थे वा। तदर्थश्च अभेदो 
हेतुर्वा । विशदयति यथेति । अनुपलभ्यमानः प्रत्यक्षत इत्यनुषज्यते । लिङ्गी लिङ्ग 
साध्यः । मितेन प्रत्यक्षेण लिङ्गेन हेतुना । पश्चान्मितिः पश्चिमकाले अनुमानमनु- 
मितिः । मितेन प्रत्यक्षितेन शब्देन करणेन अनुपलभ्यमानः अप्रत्यक्ष्यमाण 
इति हेतोः । अनुमानमनुमितिः शब्द्‌ इत्यनुषद्धः ॥५०॥। 

( भाष्यम्‌ ) 

इतश्चानुमानं शब्दः- 
सूत्रम्‌--उपलन्धेरद्विप्रवृत्तित्वात्‌'' ।।५९।। 

( भाष्यम्‌ ) 

'"प्रमाणान्तरभावे द्विप्रवृत्तिरुपलव्धिः । अन्यथा ह्युपलब्धिरनुमाने अन्यथोप- 
मानेतद्ल्याख्यातम्‌ । शब्दानुमानयोस्तूपलब्धिरद्विप्रवृत्तिः। यथानुमाने प्रवर्तते तथा 
शब्देऽपि विशेषाभावादनुमानं शब्द्‌ इति'' ।।५९।। 

( खद्योतः ) 

पूर्वपक्षे हेत्वन्तरम्‌-उपलब्धेरिति सूत्रम्‌ । द्विप्रवृत्तिरिति-प्रवृकत्तिप्रकारभेद 
इत्यर्थः ।। ५९।। 

( भाष्यचन्द्रः) 


हेत्वन्तरं वक्तुमाह इतश्चेति । उपलब्धेरित्यादि सूत्रम्‌ । न स्तो द्रे प्रवृत्ती 


विशेषौ यस्यां सा तथा तस्या भावस्तस्मात्‌ भिद्यमानयोः परस्परविशोषका- 
भावादित्यर्थः । 


अत्र प्रमाणेत्यादि भाष्यम्‌ । प्रमाणान्तरभावे प्रमित्योरन्योन्यभेदे । द्विः प्रवृत्ति- 
द्विप्रकारा उपलब्धिः स्यादिति शेषः । न नान्यथेत्याह अन्यथेति । अनुमाने अनु- 
मीयमाने अन्यथोपमाने इति दृष्टान्तार्थम्‌ । तदव्याख्यातं प्रत्यक्षाप्रत्यक्षविषय- 
त्वादित्यनेन । प्रकृतयोश्च न तथेत्याह शब्देति । शब्दानुमानयोः° शन्दरमानानु- 
मीयमानयोः । तुशब्दो दृष्टान्तव्यावृत््र्थः । प्रवर्तते उत्पद्यते तथा शब्देपि शब्द- 
मानेपि । उपसंहरति विशेषाभावादिति ॥५१॥ 


(१) शब्दयमानानुमीयमानयोरिति । यथा अनुमानेन लिङ्गभूतेन अनुमीयमाने लिङ्गिनी 
प्रवृत्तिस्तथा शब्देन शब्यमाने प्रवृत्तिरित्यभिप्रायः । 

सूत्रम्‌-सम्बन्धाच्च ।। ५२।। 
( भाष्यम्‌ ) 

'“छाब्दोऽ नुमानमिति वर्तते । सम्बद्धयोश्च शब्दार्थयोः सम्बन्धप्रसिद्धौ शब्दो 
पलब्धेरर्थग्रहणं, यथा सम्बद्धयोर्लिङ्गलिङ्किनोः सम्बन्धप्रतीतौ लिङोपलब्धौ 
लिङ्धिग्रहणमिति'*। 1 ५२।। 

( खद्योतः ) 
पूर्वपक्षे तृतीयो हेतुः सम्बन्धाच्चेति सूत्रम्‌ । 


अत्र हि सूत्रकारेण प्रथमं शब्दस्यानुमानान्तर्गतिरेव परीक्षिता । न चापरीक्षित- 
प्रमाणभावस्य सा युक्तेति वार्तिककारोऽस्यादौ प्रमाणभावमेव परीक्षाञ्चक्रे । तत्रा- 
यम्पूर्वपक्चसङ्खेपः- 

यस्मिन्‌ सति प्रमा भवत्येव, न च न भवति, तदेव प्रमाणम्‌-साधकतमस्य 
करणत्वात्‌ । सत्यपि तु शब्दे प्रमा न भवति यावदसावश्रुतः । एतच्च तस्य साधकतमत्वं 
विघटयति । अन्यच्च प्रामाण्यं हि विषयवत्तया व्याप्तम्‌ । सा शब्दात्निवर्तमाना 
प्रामाण्यमपि निवर्तयति । द्विविधश्च विषयः । प्रत्यक्षः परोक्षश्च । तत्र पूर्वः प्रत्यक्षस्य 
प्रमाणस्य विषयः, अप्रत्यक्षश्चाविनाभूताल्लिङ्गादवगन्तव्यः । तदनपेक्षेणासम्बन्धा- 
विशेषात्‌ सर्वं सर्वस्माद्गम्येत । तथाच सर्वः परोक्षार्थः प्रत्ययोऽनुमाननव्याप्तः । न 
च प्रत्यक्षपरोक्षाभ्यामन्यो राशिरस्ति । तस्माद्‌ विषयाभावादपि न शब्दप्रामाण्यमिति । 
एवञ्च प्रत्यक्षानुमानाभ्याम्भिन्नप्रस्थानः शब्दो न प्रमाणम्‌, प्रमाणत्वे वा तदन्तर्भुत 
एव । तत्रापि प्रत्यक्षानुमानयोः कतरस्मिन्नस्यान्तर्भाव-इति जिज्ञासायामनुमान एवान्त- 
भाव इति सूत्रत्रयार्थः ।॥५२। 


(भाष्यचन््धः) 


हेत्वन्तरमाह सम्बन्धाच्चेति सुह्रम्‌ । तस्यास्य सूत्रस्य व्याप्यव्यापकभावादि- 
त्यर्थः । शाब्दस्य व्याप्तिज्ञानजन्यत्वादिति यावत्‌ । 


अत्र शब्द इत्यादिभाष्यम्‌। शब्दोऽनुमानमिति साध्यानुषङ्गपरम्‌। शिष्टं 
स्पष्टम्‌ ॥५२॥ 


( सिद्धान्तपक्षः ) 


( भाष्यम्‌ ) 


| यत्तावदर्थस्यानुमेयत्वादिति, तन्न- 
२९ न्या. | 

सूत्रम-आप्तोपदे्साम््यच्छन्दादर्थसम्प्रत्ययः। । ५३।। 

| ( भाव्यम्‌ ) 

स्वर्गः अप्सरसः उत्तराः कुरवः सप्तद्वीपसमुद्रो लोकसन्निवेश इत्येवमादे- 
रप्रत्यक्षस्यार्थस्य न शब्दमात्रात््रत्ययः । कि तर्हि, आप्तैरयमुक्तः शब्द इत्यतः 
सम्प्रत्ययः, विपर्ययेण सम्प्रत्ययाभावात्‌ । न त्वेवमनुमानमिति । , 

यत्पुनरूपलन्धेरद्िप्रवृत्तित्वादिति? अयमेव शब्दानुमानयोरुपलब्धेः प्रवृत्तिभेदः, - 
तत्र विशेषे सत्यहेतुर्विशेषाभावादिति । 

यत्पुनरिदं सम्बन्धाच्चेति? अस्ति च शब्दार्थयोः सम्बन्धोऽनुज्ञातः, अस्ति च 
प्रतिषिद्धः । अस्येदमिति षष्ठीविषशिष्टस्य वाक्यस्यार्थविशोषोऽनुज्ञातः, प्राप्ति- 
लक्षणस्तु शब्दार्थयोः सम्बन्धः प्रतिषिद्धः । कस्मात्‌? प्रमाणतोऽ नुपलब्धेः । प्रत्य 
क्षतस्तावच्छन्दार्थप्राप्तरनोपलन्धिरतीद्धियत्वात्‌ । येनेद्धियेण गृह्यते शब्दस्तस्य विषय- 
भावमतिवृत्तोऽर्थो न गृह्यते । अस्ति चातीद्धियविषयभूतोऽप्यर्थः । समानेन चेन्धि- 
येण गृह्यमाणयोः प्राप्िर्गृह्यत इति ।। ५३ ।। 

( खद्योतः ) 


आप्तोपदेशेत्यादि सिद्धान्तसूत्रम्‌ । अत्राभ्युच्चयमात्रतया भाष्यवार्तिककारा- 
भ्यामाप्तोक्तत्वाश्रयत्वानाश्रयत्वे शन्दानुमानभेदहेतुतयोपन्यस्ते । वस्तुतस्तु यदत्य- 
न्तादृष्टपूर्व स्वर्गापूर्वदेवतादि तद्‌ वाक्यार्थरूपमेव, नास्मदादिप्रत्यक्षगोचरम्‌ । न चा- 
गृहीतं लिद्धमस्मिन्‌ प्रवर्तितुमर्हति । नचागृहीते सम्बन्धिनि सम्बन्धः शक्यग्रहः । 
वाक्यार्थप्रमां च प्रति पदानामेव पदार्थस्मरणावान्तरव्यापाराणां करणत्वम्‌ । पदा- 
न्येव हि पदार्थस्मरणद्वारेण तत्संसर्गं लक्षयन्ति वाक्यार्थ प्रमाणम्‌ । तेषां चापक्षधर्म- 
तया न लिङ्गत्वम्‌ । स्मृतिजनकत्वमपि पदानां वाक्यार्थप्रत्यायनाय कल्पितन्न सम्ब- 
न्धान्तरं व्यनक्ति ॥। 

शब्दार्थयोः सम्बन्ध इति । वाच्यवाचकभावलक्षणः सम्बन्धोऽनुज्ञातः, मीमां- 
सकाभिमतः स्वभाविकश्च सम्बन्धः प्रतिषिद्ध इत्याशयः । 

प्राप्तिलक्षण इति । स्वाभाविको हि शब्दार्थयोस्सम्बन्धस्तदा स्यात्‌-यदा 
(१) तादात्म्यलक्षणो वा, (२) प्रत्याय्यप्रत्यायकभावो वा, (३) प्राप्तिलक्षणो वा 
स्यात्‌ । तत्र प्रत्यक्षलक्षणस्थेन अव्यपदेश्यपदेन तादात्म्यमपाकृतम्‌ । ततश्च नाभेदः 
शब्दस्य प्रत्यक्षात्‌ । प्रत्याय्यप्रत्यायकभावश्चत्पत्तिकः सम्बन्धो मीमांसकाभिमतो निरा- 
करिष्यतेऽधस्तात्‌ । तेन प्राप्तिलक्षणमेव सम्बन्धं निराकरोति भाष्यकारः । 

अस्ति चेति । अतीन्द्रियश्चासौ विषयभूत इति समासः । अतीन्दियश्च शब्द- 
ग्राहकेन्द्रियातिपतित इन्द्रियमात्रमतिपतितश्चेति ज्ञेयम्‌ । 


गृह्यत इति । एकेन्दियग्राह्ययोः प्राप्तिः प्रत्यक्षा । यथाऽङ्कृल्योः । नतु शब्दार्थ- 
योरेकेद्ियग्राह्यता । येनेन्दियेण शब्दो गृह्यते न तेन तस्यार्थ इति भावः।।५३।। 
( भाष्यचन्द्रः) 
समाधातुमाह यत्तावदित्यादिना । तन्नेति । साध्यं सूत्ररोषः । आप्तोपदेशत्यादि 
सूत्रम्‌ । आप्तोपदेशः आप्तकार्यत्वं तदेव सामर्थ्यं यस्य स तथा तस्माच्छब्दा- 
च्छब्दनकरणात्‌ वाक्यादिति यावत्‌ अर्थेऽप्रत्यक्षे विषये सम्प्रत्ययः प्रमा । 


अत्र स्वर्ग इत्यादि भाष्यम्‌ । अप्सरसः आप इव सरन्ति प्रियतया प्रति- 
भान्ति इत्यप्सरः सख्रीविरोषाः । उत्तराः कुरवः देशविशेषाः पुरुषविशेषा वा । 
सप्त द्वीपाः समुद्राश्च यस्मिन्‌ स तथा । लोकसन्निवेशो भूमण्डलः आदिशब्देन 
सहस्राक्ष इन्द्र इत्यादेर््रहणम्‌ । शब्दमात्रादाप्तविशेषणरहितात्‌ । प्रत्ययः सम्प्रत्ययः । 
नत्वेवं मनुमानमिति । तथासति प्रतिज्ञामात्रेण परस्य साध्यसम्परत्ययः स्यादित्यर्थः । 
द्वितीयं दूषणं निराचष्टे । 

यत्पुनरित्यादिना । शब्दानुमानयोरिति षष्ठ्यन्तं सप्तम्यन्तं वा । प्रवृत्तिभेदः 
प्रकारविशेषः । विशेषे भेदके । 


तृतीयं दूषणं दूषयते यत पुनरिति । सम्बन्धः सम्बन्धविशेषः अनुज्ञातो 
अङ्गीकृतः तथा हेतुरस्तु साध्यं मास्त्विति भावः । अस्ति च प्रतिषिद्धः अनु- 
ज्ञातान्यसम्बन्धविशेषः । तथा चास्मदमिमतहेतुर्नस्तीति भावः । अभिप्रायमजानतो 
व्याघातशङ्का वारयितुमनुज्ञायां हेतुमाह अस्येदमित्यादिना । अनुज्ञातः पदार्थ- 
वाक्यार्थ इति व्यवहारानुपपत्तिरिति भावः । निषेधाभिप्रेतं सम्बन्धमाह प्राप्तीति । 
प्राप्तिः संयोगसमवायान्यतरः । तल्लक्षणस्तत्वस्वरूपः । तुशब्द इष्टव्यावृत्त्र्थः । 
पृच्छति कस्मादिति । उत्तरं प्रमाणत इति । अनुपलब्धि विशदयति । प्रत्यक्षत 
इत्यादिना । विवृणोति येनेति । समानेन एकेन चक्षुरादिना । गृह्यमाणयोर्धुमवह्गया- 
द्योप्राप्तिरेकाधिकरणीयसंयोगादिः । गृह्यते दृश्यते । नन्वेवं शब्दार्थयोरपि प्राप्ति- 
गृह्यतामित्यत आह, प्राप्तिलक्षणे चेति । गृह्यमाणे प्रत्यक्षीक्रियमाणे । शब्दान्तुकि 
समवायेन शब्दाधिकरणे अर्थोऽभिधेयः स्यादन्यतरप्राप्त्या सम्बध्येत ॥५२॥ 


( भाष्यम्‌) 
प्राप्तिलक्षणे च गृह्यमाणे सम्बन्धे शब्दार्थयोः शब्दान्तिके वार्थः स्यात्‌, 

अर्थान्तिके वा शब्दः स्याद्‌, उभयं वोभयत्र । 

अथ खल्वयम्‌- 

सूत्रम्‌-पूरणप्रदाहपाटनानुपलब्धेश्च सम्बन्धाभावः।। ५४।। 
( भाष्यम्‌ ) 

स्थानकरणाभावादिति चार्थः । न चायमनुमानतोऽप्युपलभ्यते- शब्दान्ति- 
केऽर्थ इति । एतस्मिन्पक्षेऽप्यास्यस्थानकरणोच्चारणीयः शब्दस्तदन्तिकेऽर्थ इति- 
अन्नागन्यसिशब्दोच्चारणे पूरणप्रदाहपाटनानि गृह्येरन्‌ । न च गृह्यन्ते । अग्रहणा- 
न्नानुमेयः प्राप्तिलक्षणः सम्बन्धः । 


अर्थान्तिके शब्द्‌ इति स्थानकरणासम्भवादनुच्चारणम्‌ । स्थानं कण्ठादयः । 
करणम्‌ = प्रयत्नविशेषः । तस्यार्थान्तिकेऽ नुपपत्तिरिति । उभयप्रतिषेधाच्च नो - 


भयम्‌ । तस्मान्न शब्देनार्थः प्राप्त इति ।।५४।। 
( खद्योतः ) 


प्राप्तिलक्षण इत्याद्यागामिसूत्रमवतारयति । अतीन्दरियत्वादप्रत्यक्षः शब्दार्थोऽ- 
नुमानेनापलप्स्यत इति चेत्‌ नानुमानेन, विकल्पानुपपत्तेः । शब्दो वाऽ्थदेशं गच्छति- 
अर्थो वा शब्ददेशम्‌-उभयं वा । मोदक-शब्दे चोच्चार्यमाणे आगच्छन्‌ मोदकादि- 
रुपलभ्येत-नचोपलभ्यते- तस्मान्न गच्छति शब्ददेशमर्थः । शब्दस्य तु गतिरेव न 
सम्भवतीत्यादि स्पष्टमग्रिमभाष्ये । 

स्थानेति । स्थानं' कण्ठादयः । "करणं प्रयत्नविशेषः । चार्थं इति । सूत्रस्थ- 
चकारस्यार्थं इति भावः ।॥५४।। 

( भाष्यचयन्द्रः) 

ननु प्रतयक्षेणाग्रहणेपि अनुमानेन ग्रहणसम्भवात्‌ तथास्त्वितीष्टापत्तौ दुषणमाह 
अथेति । पूरणेत्यादि सूत्रम्‌ । सम्बन्धाभाव; शब्दार्थयोरिति शेषः। कुतः ? पूरण- 
प्रदाहपाट नानुपपत्तेः । 

अत्र स्थानेत्यादि भाष्यम्‌ । स्थानमुत्पत्तिस्थानं शब्दार्थयोः करणं प्रयत्नवायु- 
क्रियादण्डादि तयोः परस्परस्थानेऽभावात्‌ परस्परसामानाधिकरण्यं न सम्भवतीति 
भावः । एतस्मिन्‌ शब्दान्तिकेऽर्थ आयातीति पक्षे अस्य स्थानं कण्टाद्यवयवाः 
करणं यत्नवायुक्रियादयः तैरुच्चारणीयः उत्पाद्यः तदन्तिके तेन सहैकाधिकरणे । 
अत्नं खाद्यपेयं । शब्दोच्चारणे वाचकोच्चारणे मुखे । उपसंहरति तस्मादिति । 
न प्राप्तिः न स्वाभाविकसम्बन्धवान्‌ ॥ ५४ ॥ 

सूत्रमू--शब्दार्थव्यवस्थानादप्रतिषेधः। । ५५।। 
( भाष्यम्‌ ) 


शब्दादर्थप्रत्ययस्य व्यवस्थादश्नादनुमीयते अस्ति शब्दार्थसम्बन्धो व्यव- 


स्थाकारणम्‌ । असम्बन्धे हि शब्दमात्रादर्थमात्रे प्रत्ययप्रसङ्ग; । तस्मादप्रतिषेधः 
सम्बन्यस्येति ।। ५५।। । 


। ( खद्योतः ) 
पूर्वसूत्रोक्तदूषणपरिहारपरं पूर्वपक्षिसूत्रम्‌-शब्दार्थति ।।५५।। 
(भाष्यचद््रः) 
प्रत्यव्यवस्थां शङ्कते शब्देत्यादिसूत्रेण ॥ ५५ ॥ 
( भाष्यम्‌ ) 
अत्र समाधिः- | 
सूत्रम्‌-न, सामयिकत्वाच्छब्दार्थसम्प्रत्ययस्य ।। ५६ ।। 
( भाष्यम्‌) 
न सम्बन्धकारितं शब्दार्थव्यवस्थानम्‌ । कि तर्हिं 2 समयकारितम्‌ । यत्तद- 
वोचाम्‌- अस्येदमिति षष्ठीविशिष्टस्य वाक्यस्यार्थविशेषोऽनुज्ञातः शब्दार्थयोः सम्बन्ध 
इति- समयं तमवोचाम इति । कः पुनरयं समयः? अस्य शब्दस्येदमर्थजात- 


मभिधेयमिति अभिधानाभिधेयनियमनियोगः । तस्मिन्नुपयुक्ते शब्दादर्थसम्प्रत्ययो 


भवति । विपर्यये हि शब्द्श्रवणेऽपि प्रत्ययाभावः । सम्बन्धवादिनापि चायम- 
वर्जनीय इति । 


प्रयुज्यमानग्रहणाच्च समयोपयोगो लौकिकानाम्‌ । समयपालनार्थ चेद्‌ पद- 
लक्षणाया वाचोऽन्वाख्यानं व्याकरणम्‌ । वाक्यलक्षणाया वाचोऽर्थो लक्षणम्‌ । 
पदसमूहो वाक्यमर्थपरिसमाप्ताविति । तदेवं प्राप्तिलक्षणस्य शब्दार्थसम्बन्ध- 
स्यार्थतुषोऽप्यनुमानहेतुर्न भवतीति ।। ५६।। 
( खद्योतः ) 


न सामयिकत्वादित्यादि समाधानसूत्रम्‌ । 

शब्दार्थयोर्नित्यमेव सम्बन्धं वयं निषेधामो न सम्बन्धमात्रम्‌-सम्बन्धस्तु 
अस्माच्छब्दादयमर्थो बोद्धव्य इत्येवं रूपसमयकारितोऽस्त्येव शब्दार्थयोरिति भावः । 

नियमनियोग इति । सर्गादावीश्वरस्येति शेषः । 








२३२ न्यायसूत्रम्‌ द्वितीयाध्याये 


सम्बन्धवादिनेति । शब्दार्थसम्बन्धनित्यतावादिना मीमांसकेनापि उक्तः समय 
एव परमोपायः शब्दार्थसम्बन्धनिर्णयस्येति । 
समयेति । पारमेश्वरसमयपरिपालनार्थमित्याशयः । तथा च येषां पदानां येनार्थेन 
परमेश्वरेण समयः कृतः तानि तस्मिन्नर्थ साधून्यसाधूनीतरत्रेति विभागायैव व्या- 
करणमर्थवदिति सिद्धम्‌ । 
अनुमानहेतुरिति । प्राप्तिलक्षणसम्बन्धानुमापको हेतुरित्यर्थः । 
तथाच शब्दस्य स्वाभाविकसम्बन्धाभावादनुमानाभेदायाविनाभावसिद्धर्थं स्वा- 
भाविकसम्बन्धाभिधानमयुक्तमिति सिद्धम्भवति ।।५६।। 
( भाष्यचयन्द्ः) 
नेत्यादिसमाधानसूत्रम्‌ । सामयिकपरभाष्यं समयकारितमिति । समयेन कारित- 
मिति करणसमासः । णिजत्र प्रयोजकसूचकः । स च समयकर्ता । अनुमानम- 
प्यर्थान्तरमित्याह यत्तदिति । अवोचाम इति बहुवचनं द्विवचनस्थाने “अस्मदो द्रयो- 
शरेति" स्मृतेः । समयं सङ्केतं । समयपदं स्वाभिमतसम्बन्धपरमाशङ्खय पृच्छति 
कः पुनरिति। समाधत्ते अस्येत्यादिना । अभिधानाभिधेययोर्नियमो व्यवस्था 
तस्यै नियोगो नाम कर्तुरिच्छाविरोषः । तस्मिनरुपयुक्ते शन्दार्थसम्प्रत्ययः सम्यक्प्रतीतिः 
शब्दपदमिह चतुर्विधशन्दपरं प्रकृतिद्रयविभक्तिद्रयभेदात्‌, समयपदमिह गौण्युप- 
लक्षणार्थम्‌। विपर्यये सयमाद्यग्रहे । सम्बन्धवादिना शब्दार्थयोः स्वाभाविक- 
सम्बन्धवादिना अवर्जनीयो व्यवहारादिना चायं गृह्यत इति सर्ववादिसिद्धम्‌ | 
तदिदमाह प्रयुज्यमानेति । प्रयुज्यमानो नियुज्यमानः नियुज्यमानो मध्यमवृद्धः 
तस्य व्यवहारस्य ग्रहणादित्यर्थः । समयोपयोगो समयग्रहणं लौकिकानामपरीक्षकाणां 
परीक्षका हि जातव्युत्पत्तय इति । न केवलं वयमेवैवं ब्रूमः किन्तु शब्दशासर- 
कृतोपीत्याह समयपालनार्थम्‌ इति । चशब्देन सर्वशाखकृतामभिप्रायः समुच्चित: । 
पदलक्षणायाः पदरूपायाः वाचः वाचकशब्दस्य अन्वाख्यानमनुवादः व्याकरणं 
व्याक्रियन्ते प्रकृतिप्रत्ययविभागेन अव्युत्पन्ना: व्यत्पद्यन्ते अनेनेति व्याकरणम्‌ । 
अर्थो अर्थसमूहः लक्षणं भेदकं वाक्याभासादिति शेषः । परिसमाप्तिः परितोऽर्थानां 
परस्परप्राप्तिः तस्यां सत्यामिति भावसप्तमी तथा च सम्बद्धयावदर्थमनेकं वाक्य- 
मित्यर्थः । उपहसनरुपसंहरति तदेवमिति । अर्थसम्बन्धस्य अर्थसम्बन्धपरिग्रहस्य 
अर्थतुषः प्रयोजनलेशः अनुमानहेतुरनुमितिहेतुः ॥ ५६ ॥ 


सूत्रम्‌-- जातिविशेषे चानियमात्‌ ।। ५७।। 

( भाष्यम्‌ ) 
सामयिकः शब्दादर्थसम्प्रत्ययो न स्वाभाविकः । ऋष्यार्यम्लेच्छाना यथाकाम 
शल्दविनियोगोऽर्थप्रत्यायनाय प्रवर्तते । स्वाभाविके हि शब्दस्यार्थप्रत्यायकत्वे 


यथाकामं न स्याद्‌ । यथा तैजसस्य प्रकाशस्य रूपप्रत्ययहेतुत्वं न जातिविशेषे 


व्यभिचरतीति ।। ५७।। 
( खद्योतः ) 
सम्बन्धानित्यतायामपरो हेतुः- जातिविशेष इति सूत्रम्‌ । 
ऋष्यार्येति । तथाहि यवशब्द आरयरदीर्घशुके पदार्थे प्रयुज्यते । ते हि यवशब्दात्‌ 
दीर्घशुकपदार्थम्प्रतिद्यन्ते । म्लेच्छास्तु तमेव प्रियज्चौ प्रयुञ्जते । सोऽयमनियमः स्वा- 
भाविके सम्बन्धे न स्यात्‌ । नहि रूपेण स्वाभाविकसम्बद्ध आलोकः शिल्पिसहसरे- 
णापि रसादिसम्बद्धः शक्यते कर्तुं यतस्ततो रसादयो गृह्येरन्‌ । सोऽयमनियमः साम- 
यिकत्वे उपपद्यते, पुरुषेच्छाधीनत्वात्समयस्य, इच्छायाश्चानियतत्वादिति भावः।॥५७।। 
(भाष्यचद्द्रः) । 
परीक्षकैरस्माभिरेव नोपेक्षितोयं प्राप्तिलक्षणसम्बन्धः किन्तु प्राकृतेश्पीत्याह 
जातीत्यादिसूत्रेण । चशब्दः परीक्षकसमुच्चयार्थः । न स्वाभाविकः न व्याप्तिकृतः 
तथासति यथेष्टव्यवहारानुपपत्तेः । तदेवाह ऋष्यादीति । ऋषयः शाखरकतः ॥५७॥ 


इति श्री भाष्यचन्द्रे शब्द्सामान्यलक्षणप्रकरणभाष्यचद्धिका । 
--- ० ० ० -- 


(९ ०) शब्दविशोषपरीक्षाप्रकरणम्‌ । (५८ - ६९) 
( .भाष्यम्‌ ) 
““पुत्रकामेष्टिहवनाभ्यासेषु''- 
सूत्रम्‌-तदग्रामाण्यमनृतव्याघातपुनरुक्तदोषेभ्यः। । ५८ ।। 
( भाष्यम्‌ ) 
तस्येति शब्दविशेषमेवाधिकुरुते भगवान्‌ ऋषिः। शब्दस्य प्रमाणत्वं न सम्भ- 
वति । कस्मात्‌? अनृतदोषात्‌ । पुत्रकामेष्टौ - “पुत्रकामः पुत्र्या यजेत'* इति । 
नेष्टौ सस्थितायां पुत्रजन्म दृश्यते । दृष्टार्थस्य वाक्यस्यानृतत्वाददृष्टार्थमपि वाक्यम्‌ 
""अग्निहोत्रं जुहुयात्‌ स्वर्गकाम'' इत्याद्यनृतमिति ज्ञायते । 
विहितन्याघातदोषाच्च । हवने - “उदिते होतव्यम्‌ अनुदिते होतव्यम्‌ समया- 

ध्युषिते होतव्यम्‌" इति- विधाय, विहितं व्याहन्ति- “्यावोऽ स्याहुतिमभ्यवहरति य 
उदिते जुहोति, शबलोऽ स्याहुतिमभ्यवहरति योऽ नुदिते जुहोति, श्यावशवलौ वा- 
स्याहुतिमभ्यवहरतो यः समयाध्युषिते जुहोति' । व्याघाताच्चान्यतरम्मिथ्येति । 


““पुनरुक्तदोषाच्च । अभ्यासे देशयमाने- त्रिः प्रथमामन्वाह त्रिरुत्तमाम्‌' इति 
पुनरुक्तदोषो भवति । पुनरुक्त च प्रमत्तवाक्यमिति । “'तस्मादप्रमाणं शब्दोऽ चृत- 
व्याघातपुनरुक्तदोषेभ्य इति'' ।।५८।। 

( रद्योतः ) 
तदप्रामाण्यमित्यादिशब्दप्रामाण्यनिराकरणपरं पूर्वपक्षसूत्रम्‌ । 

“व्याघातः' पदयोर्वाक्ययोर्वा विरुद्धार्थोपस्थापकत्वेन सहासम्भवः । 

पूर्वप्रकरणे समस्तलोकयात्रानुबद्धस्य शब्दस्य ्लटित्यप्रामाण्याभिधानं लोक- 
विरुद्धं स्वचरितविरुद्धं चेति मन्वानस्य पूर्वपक्षिणोऽनुमानानन्तर्भावमुखेन तद्राह्य- 
तयाऽप्रामाण्यमेवाभिमतम्‌ । तदेवं बहिर्भावसिद्धाविदानीं विभाव्य प्रत्यवस्थानम्‌ । न 
हि सर्वस्य शब्दस्याप्रामाण्यमस्य पूर्वपक्षिणो विवक्षितम्‌, स्ववचनव्याघातप्रसङ्गात्‌- 
इति परमैश्र्यसाधत्वेन नैयायिकाभिमतं शब्दविशेषस्य वेदस्यैव प्रामाण्यमाक्षिपति । 

वस्तुतस्त्वस्य हदये शब्दमात्रस्यैवाप्रामाण्यं चेष्टते । केथिद्‌ हेतुभिः केषाञ्चि- 
दवेदगतानामप्रमाण्यं प्रसाध्य तद्दृष्टान्तबलेनान्येषामपि वाक्यानामप्रामाण्यं साधयितुं 
सुकरम्‌-नित्यसन्देहादाप्तानाप्तविभागस्य दुष्करत्वादित्याशयः । 

तस्येतीति । सूत्रे तच्छब्दप्रयोगोऽप्येतदेव सूचयति । यस्मात्प्रकरणेन प्राप्तमपि 
शब्दं तच्छब्देन पुनरभिधत्ते तेन ज्ञापयति शब्दविरोषं प्रतीयं चिन्ता न शब्दमात्र- 
मिति । अन्यथैवं वक्तव्यम्‌-'अप्रमाणं शब्दोऽनृतव्याघातपुनरुक्तदोषेभ्य' इति । 

अनृतत्वादिति । अत्र फलादर्शनमेव "अनृतत्वम्‌' । 

श्यावशवलाविति । “श्वानौ दौ श्यावशवलौ वैवस्वतकुलोद्धवौ' । ताभ्याग्पिण्डं 
प्रयच्छामि स्यातामेतावहिंसकाविति' बलिमन्त्रोऽत्रानुसन्धेयः । 

व्याघातादिति । उदितहोमादिविधिवाक्यानां निन्दावाक्येर्व्याघातः । 

तस्मादप्रमाणमिति । दुष्टान्ततवेनैतानि वाक्यान्युपन्यस्यैककर्तुकत्वेनाशेषवेद- 
वाक्यानामप्रामाण्यमिति ।।५८।। 

( भाष्यचनद्धः) 
अथ शब्दतिशेषलक्षणप्रकरणम्‌ । तदप्रामाण्यमित्यादिसूत्रम्‌ । अनृतपुनरुक्तिपदे 

भावपरे। तथा चानृतत्वव्याघातकत्वपुनरुक्तत्वदोषेभ्य इत्यर्थः 


अत्र पुतरेत्यादिभाष्यम्‌ । सप्तमीबहुवचनान्तपदं दोषाधिकरणदर्शनार्थम्‌ । समस्तं 
तत्पदं विगृह्य तदर्थं दर्शयति तस्येति । शब्दविरोषं वेदं स द्विविधो दृष्टादृष्टर्थत्वा- 
दित्युक्तम्‌ अधिकुरूते पर विवक्षितमभिप्रेति । ननु पराभिप्रायं कथं जानातीत्याह 
भगवानिति । भगवान्‌ सर्वज्ञः । 
उत्पत्तिं च विनाशञ्च भूतानामागतिं गतिम्‌ । 
वेत्ति विद्यामविद्यां. च स उक्तो भगवानिति ॥ 


इदमेव कुत इत्यत आह ऋषिरिति । तपोबलज्ञाततत्त्वज्ञानक इत्यर्थः । तद- 
प्रामाण्यमिति बहूत्रीह्याश्रयणे तद्धितविधानं व्यर्थमित्यादि दूषणमालोच्य व्याचष्टे 
तस्येति । न भवति विद्यते । पञ्चम्यर्थस्य प्रत्येकमन्वयमभिप्रेत्य प्रश्नोत्तरे । कस्मा- 
दनृतदोषादिति। दृष्टमुदाहरति पुत्रेत्यादिना । संस्थितायामनुष्ठितायामनृतमिति 
ज्ञायते वेदवाक्यत्वाविशेषादिति रोषः । 
व्याघातपदं स्वविहितव्याघातकत्वपरमित्याह विहितव्याघातेति । अददाहरति । 
उदित इत्यादिवाक्यषटकेन । उदितादित्रयं चोक्तम्‌ वैदिकेः- 
रेखामात्रोदिते सूर्ये रश्मिभिः परिदृश्यते । 
उदितं ते विजानीयात्तत्र होम प्रकल्पयेत्‌ ॥ 
रात्रेः षोडशमे भागे अरहनक्त्रभूषिते । 
अनुदितं विजानीयात्‌ तत्र होमं प्रकल्पयेत्‌ ॥ 
प्रभातसमये जाते नष्टे नक्षत्रमण्डले। 
रविर्याविन्न दृश्येत समयाध्युषितं विदुः ॥ इति । 
श्यावशबलौ कुक्कुरविरोषौ । एवं विधानां व्याघातकत्वे तत्साम्यात्‌ । 
अन्यायपीति भावः । अन्यतरदुभयम्‌। 
देश्यमाने विधीयमाने एकादशसामिधेनीनां पञ्चदशत्वार्थमिति शेषः । 
त्रिः त्रिवारमन्वाहेत्यन्वयः । संख्यायाः क्रियाया वृत्तिर्गणने कृत्वसुज्‌ इत्यनुवृत्तौ 
द्वित्रिभ्यां सुजिभिः श्रिते । प्रमत्तवाक्यमिति। तथा चोक्तं बाह्यदर्शने- 
प्रियाविरह उन्मादो लम्भना बहुजल्पितम्‌। 
ते वेदा इति विभ्रान्तैः प्रमाणत्वेन कल्पिताः ॥ 
अग्निहोत्रं त्रयो वेदाख्िदण्डं भस्मगुण्ठनम्‌ । 
्रज्ञापौरुषहीनानां जीविकेति बृहस्पतिः ॥ इत्यादि । 

उपसंहरति तस्मादिति । अस्योत्तरसूत्रस्थनजपदापेक्षितमाह अनृतेत्यादिना 

इतीत्यन्तेन ॥५८॥ 
सूत्रम्‌-न कर्मकर्तसाधनवैगुण्यात्‌ । । ५९।। 
८ भाष्यम्‌ ) 

नासृतदोषः पुत्रकामेष्टौ । कस्मात्‌ ? कर्मकर्तसाधनवैगुण्यात्‌ । इष्ट्या पितरौ 
सयुज्यमानौ पुत्रं जनयत इति इष्टिः करणं साधनम्‌, पितरौ कतरि, संयोगः 
कर्म । त्रयाणां गुणयोगात्‌ पुत्रजन्म । वैगुण्याद्धिपर्ययः । 

इष्टयाश्रयं तावत्कर्मविगुण्यं- समीहाभ्रेषः । कर्तृवैगुण्यम्‌ - अविद्वान्‌ प्रयोक्ता 
कपूयाचरणश्च । साधनवैगुण्यं ~ हविरसंस्कृतमुपहतमिति, मन्ना न्युनाधिकाः 
स्वरवर्णहीना इति, दक्षिणा दुरागता हीना निन्दिता चेति । 

अथोपजनाश्रयं कम्विगुण्यम्‌ - मिथ्यासम्प्रयोगः । कत्विगुण्यं- योनिव्या- 
पादो बीजोपघातश्चेति । साधनवैगुण्यम्‌ ~ इष्टावभिहितम्‌ । लोके च ““अग्नि- 
कामो दारुणी मथ्नीयात्‌!" इति विधिवाक्यम्‌ । तत्र कम्विगुण्यम्‌- मिथ्या- 
भिमन्थनम्‌ । कत्विगुण्यं प्रज्ाप्रयतनगतः प्रमादः । साधनवैगुण्यम्‌- आर्द्र सुषिरं 
दार्विति । तत्र फलं न निष्पद्यत इति नानृतदोषः । गुणयोगेन फलनिष्यत्तिदर्शनात्‌ । 
न चेदं लौकिकाद्धिद्यते “पुत्रकामः पुत्र्या यजेत" इति।। ५९।। 

( खद्योतः ) 

न कर्मत्यादि पूर्वपक्षपरिहारसूत्रम्‌ । तस्यार्थः-फलादर्शनमन्यथाप्युपपद्यमानं 
नानृतत्वं साधयति, ततश्चासिद्धमनृतत्वं हेतुरिति । 

समीहाभ्रेष इति । 'समीहा' तदङ्गसमिदाद्यनुष्ठानम्‌-तस्या 'भ्रेषः' भ्रंशोऽननुष्ठान- 
मिति यावत्‌ । 

कर्तृवेगुण्यमिति । विदुषो ह्यधिकार; सामर्थ्यात्‌ । अत एव सखीशृद्रतिरथा- 
मर्थानामनधिकारः । । 

विद्वानपि यदि द्विजातिकर्महानिहेतुं कर्म ब्रह्महत्यादि कृतवान्‌ तत्कृतमपि कर्म 
फलाय न कल्पते-इति दर्शयति कपूयेति । "कपू निन्दितम्‌ । आचरतीति "आचरणः 
पुरुषः । 

असंस्कृतमिति । अपूतमप्रोक्षितमित्यर्थः । 

उपहतमिति-श्वमार्जारादिभिरिति । 

स्वरवर्णेति । “मन्त्रो हीनः स्वरतो वर्णतो वा मिथ्याप्रयुक्तो न स तमर्थमाह । 

स वाग्वज्जो यजमानं हिनस्ति यथेन्द्रशत्रुः स्वरतोऽपराधादिति" । 


दुरागतेति । दौत्यदयूतोत्कोचादेः दुष्टादुपायादागतेत्यर्थः । हीनेति । ऋत्विजाम्परितोषं 
न करोतीति । 


निन्दितेति । रजतादिप्रतिषिद्धद्रव्यरूपा । 


करतृविगुण्यं प्रदश्य कर्मवैगुण्यं प्रदर्शयति अथेति । 'उपजनं' पुत्रोत्पादनरूपं 
कर्म| 


मिथ्येति । येनाभिमन्थनेनाग्नर्न जायते तदेव “मिथ्या । 
नचेदमिति । यथा लोकेऽपि कर्त्रादिवैगुण्यवशादसम्पत्नमग्निजननरूपं कर्म- 
'अग्निकामो दारुणी मथ्नीयात्‌" इत्यस्य विधिवाक्यस्य प्रामाण्यं न व्याहन्ति-तथैव 


कर््रादिवेगुण्येनासम्पद्यमानं पुत्रजननरूपं कर्म-“पुत्रकामः पुत्र्या यजेत इत्यस्य 
विधिवाक्यस्य प्रामाण्यं न व्याहन्तीति लौकिकदष्टान्तोद्धावनतात्पर्यम्‌ ।।५९॥ 


(भाष्यचद्धः) 
न कर्मेत्यादि सूत्रम्‌ । अत्रे भाष्यं नानृतेत्यादि । पुत्रकामेष्टौ तत्रतिपादकश्रुतौ । 


समीहाभ्रेषः इतिकर्तव्यताभ्रंशः । कर्ता यजमानः, तस्य वैगुण्यमविद्रानितीति 
शेषः । भावप्रधानो निर्देशो वा, अविद्वत्ता मन्त्रादौ । कपूयाचरणो निन्दिताचरणः । 


उपजनः पत्युपगमः । तदाश्रयं तत्निष्ठम्‌ । मिथ्यासं प्रयोगः यथोचितानृतत्वम्‌ । 
योनिर्मात्िमीजम्‌। व्यापादो नाशः। 


लौकिककर्मदृष्टान्तेन वैदिककर्मणोऽङ्गहान्या फलासाधनत्वं दर्शयति लोके 
चेत्यादिना । न भिद्यते न विशिष्यते ॥ ५९ ॥ 


सूत्रम्‌-अभ्युपेत्य कालभेदे दोषवचनात्‌ ।। ६०।। 
( भाष्यम्‌ ) 

न व्याघातो हवन इत्यनुवर्तते । योऽभ्युपगतं हवनकालं भिनत्ति ततोऽन्यत्र 
जुहोति तत्रायमभ्युपगतकालभेदे दोष उच्यते- ““श्यावोऽ स्याहूतिमभ्यवहरति य 
उदिते जुहोति'" । तदिदं विधिभ्रेषे निन्दावचनमिति ।।६०।। 

(खद्योतः ) 
अभ्युपेत्येति सूत्र पूर्वपक्षोक्तं व्याघातदोषम्परिहरति ।।६०॥। 

( भाष्यचन्द्रः) 
द्वितीयदोषमुद्धरति अभ्युपत्येत्यादि सूत्रम्‌ । अत्र न व्याघात इत्यादि भाष्यम्‌। 
सूत्रं एकवाक्यीकर्तुमिदमाह न व्याघात इत्यादि । नज्पदव्याघातपदे पूर्वसूत्रस्थे । 
हवन इति पूर्वभाष्यस्थमनुवर्तते । सूत्रस्य वाक्यद्रये इति शोषः । भ्रेषस्त्यागः ॥६०॥ 


सूत्रम्‌ू--अनुवादोपपत्तेश्च ।। ६ ९।। 
( भाष्यम्‌ ) 
पुनसुक्तदोषोऽ भ्यासे नेति प्रकृतम्‌ । अनर्थकोऽभ्यासः पुनरुक्तम्‌ । अर्थवान- 
भ्यासोऽनुवादः । योऽयमभ्यासः - "त्रिः प्रथमामन्वाह त्रिरुत्तमाम्‌'' इत्यनुवाद 
उपपद्यते, अर्थवत्त्वात्‌ । त्रिर्वचनेन हि प्रथमोत्तमयोः पञ्चदशत्वं सामिधेनीनां भवति । 
तथा च मन्राभिवादः - ""इदमहं भ्रातुव्यं पञ्चदशावरेण वाग्वन्रेण बाधे योऽ - 
स्मान्देष्टि यं च वयं द्विष्प'' इति-पञ्चदशसामिधेनीर्व्रं मन्रोऽभिवदति । तदभ्या- 
समन्तरेण न स्यादिति ।।६१।। 
( खद्योतः ) 
अनुवादेति सूत्रं पूर्वपक्षोक्तपुनरुक्तदोषम्परिंहरति । 
अर्थवानिति । पुनरुक्तं नाम तस्यैवार्थस्यानङ्गीकृतविशेषस्य पुनर्वचनम्‌ । 
अनुवादस्तु पुनः श्रुतिसामान्यादङ्गीकृतविशेषस्यार्थस्य वादः । एवं च सति न यथोक्तो 
दोषः ।।६१।। 
( भाष्यचन्द्रः) 
तृतीयमुद्धरति अनुवादेत्यादि सूत्रम्‌ । प्रकृतमनुवर्तत इति शोषः । प्रकृतत्वादनु- 
वृत्तिरिति भावः 
गुणदोषविवेकाय अभ्यासदरविध्यमाह अनर्थक इत्यादि । पुनरुक्तं पुनरुक्तिः । 
अर्थत्वात्‌ प्रयोजनवत्वात्‌ । निरर्थकपुनरुक्तिदोषि इति भावः । अर्थवत्वं दर्शयति 
्रिर्वचनेन हीत्यादिना । प्रथमोत्तमयोः आद्यन्तिमयोः । ऋचोरिति शेषः । पञ्चदशत्वं 
सामिधेनीनामेकादशानां । भवतीति सम्पद्यते तत्सम्पत्तिः फलबोधनम्‌ । मन्तरं 
दर्शयति तथा च इत्यादिना । मन्त्राभिवाद इति कर्मधारयः । अभिमुख्याय 
कर्मणे प्रवृत्तये वादो वाक्यम्‌ । इदमित्यादि मन्त्रः । भ्रातृव्यं शत्रं पञ्चदशावरणे 
वाग्वज्रेणेति रूपकालङ्कारः । बबाधे बाधिष्ये बाधितवानिव इत्यर्थः । द्विष्मः 
जिघांसामः । न स्यादेकादशत्वादि सामिधेनीनामिति शेषः ॥ ६१ ॥ 

सूत्रम्‌--वाक््यविभागस्य चार्थग्रहणात्‌ । । ६२।। 
( भाष्यम्‌) 
प्रमाणं शब्दो यथा लोके ।1६२।। 
(खद्योतः ) 
वाक्यविभागस्येति सूत्रं समस्तानि वेदवाक्यानि पक्षीकरोति । प्रमाणं वेद- 
वाक्यानि, अर्थविभागवत्त्वात्‌, मन्वादिवाक्यवदित्यर्थः ।।६२॥। 
(भाष्यचद्धः) 
ननु वेदे विध्यर्थवादौ दृष्टौ नानुवाद इत्याक्षेपे स्वाभिमतविभागान्‌ दर्शयितु- 
माह वाक्येत्यादिसूत्रम्‌ । तदव्याचष्टे प्रमाणमित्यादिना । यथा लोके त्रिविधः शब्दः 
प्रमाणं तथा वेदेपीति शेषः ॥६२॥ 
( भाष्यम्‌ ) 
विभागश्च ब्राह्मणवाक्यानां त्रिविधः- 


सूत्रम्‌-विध्यर्थवादानुवादवचनविनियोगात्‌। । ६३।। 


( भाष्यम्‌ ) 
त्रिधा खलु ब्राह्मणवाक्यानि विनियुक्तानि विधिवचनान्यर्थवाद्वचनान्यनु- 
वादवचनानीति ।। ६३।। 
( खद्योतः ) 
ब्राह्मणवाक्यानामिति । ब्राह्मणाख्यश्रुतिवाक्यानामित्यर्थः.। न तु मन्त्राणां, 
तेषां चातुर्विध्यात्‌। तथाहि- | 
कर्मब्रह्मप्रमाहेतुर्वाक्यं यत्‌ स्यादलौकिकम्‌ । 
स वेदकोविदैः प्रोक्तः सकऋऋगादिश्चतुर्विधः ॥ 
पुनः स॒ द्विविधो मन््रराह्मणभेदतः। 
तत्र॒मन्त्राः अनुष्ठानकारकद्रव्यदेवताः । 
प्रकाशयन्तस्िविधा ऋण्युजुः सामभेदतः । 
गायप्रीप्रभृतिश्छन्दः पादबन्धान्विता ऋचः ॥ 
ता एव गीतियुक्तशचेत्सामानीति प्रकीर्तिताः । 
सामऋकलक्षणहीनानि यजूंषि प्रविदुर्बुधाः ॥ 

‹अग्नीन्दग्नीनेवमाद्या यजुःसु मनवो मताः| 
तदेवन्तु प्रकारेण मन््रभागो निरूपितः ॥ 
ब्राह्मणं त्रिविधं प्रत्तं प्रथमं विधिसंज्ञकम्‌ | 
अर्थवादात्मकं  मध्यमनुवादस्तृतीयकम्‌ ॥ 
इत्याद्यदरे तानन्दसागरेऽष्टादशविद्यानिरूपणलहर्य्या द्रष्टव्यम्‌ । 
सामान्योक्तं विशिनष्टि-विध्यर्थवादेत्यादिसूत्रम्‌। तद्व्याचष्टे त्रिविधेत्या- 
दिना । विनियुक्तानि विशिष्टार्थबोधनाय नियुक्तानि प्रयुक्तानीत्यर्थः ।६३॥ 
| ( भाष्यम्‌ ) 
तत्र - 
सूत्रम्‌-विधिर्विधायकः ।। ६४।। 
( भाष्यम्‌ ) 
यद्वाक्यं विधायकं चोदकं स विधिः । विधिस्तु नियोगोऽनुज्ञा वा, यथा 
'"अग्रिहोत्रं जुहुयात्‌ स्वर्गकामः" इत्यादि ।। ६४।। 
( खद्योतः ) 
विधिस्त्विति । अग्निहोत्रं जुहुयात्स्वर्गकाम' इति वाक्यमप्रवृत्तप्रवर्तकलक्षणं 
कर््रपक्षितोपायतां ज्ञापयत्‌ "विधिः इति । तदेव तत्साधनद्रव्याद्यवाप्तिप्रवृत्तिमनु- 
जानातीति "अनुज्ञाऽपि' भवति । एतदुक्तं भवति । एकमेवाग्निहोत्रवाक्यमप्राप्तेग्नि- 
होत्रादौ 'विधिः', अन्यतः प्राप्ते तत्साधने 'अनुज्ञा' चेति । 
पुनश्च ये द्रव्यार्जननियमविधयः- ब्राह्मणस्य प्रतिग्रहादिना' इत्येवमादः-ते 
च रागतो धनार्जन प्रवृत्तानां ब्राह्मणानां लोकिकानेकोपायप्रयुक्तौ सत्यां नियमपरा 
पुरुषार्थाः, न क्रत्वर्था; । क्रतुविधयस्तु धनसाधनाः । तेऽनूदिताः पर्यवस्यन्तोऽपि न 
धनार्जनं वृ तत्नियमं वा प्रयुञ्जते-तस्य पुरुषार्थत्वेनैव प्रयुक्तत्वात्‌ । केवलमनुजानन्ति 
तु तदिति ।६४॥। 
( भाष्यचन्द्रः) 
तत्र तेषु त्रिविधेषु विधिरित्यादि सूत्रम्‌ । यदित्यादि भाष्यम्‌ । विधायकमपूर्वार्थ- 
ज्ञापकं करणस्य कर्तत्वं विवक्षातः । विधेः प्रयोजनं दर्शयति चोदकमिति । 


(१) अग्नीदग्नीरिति पाठः समीचीनः । (२) विवक्षातः कारकाणि भवन्तीति । 

चोदकं प्रेरक प्रवृत्तिहेतुरित्यर्थः । तत्र कर्मणि अधिकृतपुरुषस्येति शेषः । विधे- 
दिविध्यमाह विधिस्त्विति । विनियोगो नित्यविधिः । अनुज्ञा काम्यविधिः । उदा- 
हरणं यथेत्यादि । आदिशब्देन अहरहः सन्ध्यामुपासीतेत्यादेः परिग्रहः । नित्य- 
काम्यविधर्द्रव्यात्मकत्वान्न पार्थक्यमिति भावः ।६४॥। 
सूत्रम्‌-- स्तुतिर्निन्दा परकृतिः पुराकल्प इत्यर्थवादः । । ६५।। 
( भाष्यम्‌ ) 

विधेः फलवादलक्षणा या प्रशंसा सा स्तुतिः सम्प्रत्ययाथस्तुयमानं श्रदधी- 
तेति प्रवर्तिका च, फलश्रवणात्‌ प्रवर्तते । ““सर्वजितो वै देवाः सर्वमजयन्‌ 
सर्वस्याप्त्यै सर्वस्य जित्यै सर्वमेवैतेनाप्नोति सर्वं जयति" इत्येवमादि । 

अनिष्टफलवादो निन्दा वर्जनार्था, निन्दितं न समाचरेदिति । “स एष वाव 
प्रथमो यज्ञो यज्ञानां यज्ज्योतिष्टोमोय एतेनानिष्टवाऽन्येन यजते गर्ते पतत्ययमेवैत- 
ज्जीयति वा प्रमीयते वा" इत्येवमादि । अन्यकर्तृकस्य व्याहतस्य विधेवदिः पर- 
कृतिः। ' "हुत्वा वपामेवाग्रेऽभिधारयन्ति अथ पृषदाज्यम्‌, तदुह चरकाध्व- 
यवः पृषदाज्यमेवाग्रेऽभिधारयन्ति, अग्नेः प्राणाः पृषदाज्यमित्येवमभिदधति'' 
इत्येवमादि । 

एेतिह्यसमाचरितो विधिः पुराकल्प इति । “तस्माद्रा एतेन ब्राह्मणा बहिष्प- 
वमानं सामस्तोममस्तौषन्‌ योने यज्ञ प्रतनवामहे'' इत्येवमादि । “"कथं परकृतिपुरा- 
कल्पावर्थवादाविति?' ' स्तुतिनिन्दावाक्येनाभिसम्बन्धाद्विध्याश्रयस्य कस्यचिदर्थस्य 
द्योतनादर्थवाद्‌ इति ।। ६५।। 
| (खद्योतः ) 

परकृतिरिति । चरकाध्वर्युपुरुषसम्बन्धात्‌ वपाहोमपृषदाज्याभिधारणयोः क्रम- 
भेदस्याप्राप्तस्य पुरुषविशेषधर्मतया विधायकं परकृतिवाक्यम्‌ । तथा वहिष्पव- 
मानसामस्तोममन्त्रसम्बन्धस्य पूर्वकालपुरुषसम्बन्धितया श्रवणादिदानीन्तनपुरुष- 
धर्मतया विधायकं पुराकल्पवाक्यमिति विवेकः । स्फुटतरस्तुत्िनिन्दाप्रतीत्यभावाच्च 
परकृतिपुराकल्पयोः स्तुतिनिन्दाभ्याम्भेदेनोपन्यासः । 

कथमित्यादिप्रश्नस्योत्तरम्‌-स्तुतिनिन्देति । स्तुतिनिन्दावाक्येन कस्यचिद्विधेः 
शेषभूतेन सम्बन्धादिति भावः । 

अर्थवाद इति । न तावदेतेषु वाक्येषु सिद्धाभिधायिषु विधिश्रुतिरस्ति । तत्र 
किमश्रूयमाणो विधिः कल्प्यताम्‌-आहोस्वित्‌ प्रतीतेनैव केनचिदन्येन विधिनैक- 

वाक्यता कल्प्यतामिति संशये-कल्पनालाघवात्‌ प्रतीतेनैव विधिनैकवाक्यता ज्यायसी । 
पूर्वपक्षे विधिकल्पना तदेकवाक्यताकल्पना चेति द्यं कल्पनीयम्‌, उत्तरस्मिंस्त्वेक- 
वाक्यतामात्रमित्याशयः ।।६५।। 
(भाष्यचन्द्रः) 

अर्थवादस्य चातुर्विध्यमाह स्तुतिरित्यादिसूत्रम्‌ । तद्धाष्यं विधेरित्यादि । फल- 
वादलक्षणा फलोत्कर्षवादिका या सेति शेषः । स्तव्यमाह-विधेरिति । प्रशंसा 
गुणकथनम्‌ । स्तुतेः प्रयोजनमाह संप्रत्ययार्थति । संप्रत्ययं व्याचष्ट श्रदधीतेति । 
प्रवर्तिकेत्यत्र स्तुतिरित्यनुकर्षणीयम्‌। तथा च स्तुतिः संप्रत्ययेन व्यापारेण 
पुरुषं प्रवर्तयतीति भावः । श्रद्धा चेच्छाविशेष इति व्यासः । मनसा भावना 
भक्तिरिच्छा श्रद्धा च कीर्तितेति ब्राह्मणवचनात्‌ । प्रवर्तते पुरुष इति शेषः । 
स्तुतिश्रुतिवाक्यं दर्शयति सर्वजितो वा इत्यादि । विश्वजिता यजेतेति विधेः । 
स्तुतिरियं वर्जनार्था हानार्था एतज्जीर्यते एतत्कर्म जीर्यते फलमदत्वैव नश्य- 
तीत्यर्थः । प्रमीयते कालेन हिंस्यते अन्यफलद्ग्यष्टेति* शेषः । 


द्वितीयार्थवादं दर्शयितुमाह अन्येत्यादि । 
चतुर्थमर्थवादमाह एेति्येति । उदाहरति-तस्माद्रेत्यादि ॥६५॥। 


सूत्रम्‌--विधिविहितस्यानुवचनमनुवादः । \ ६६।। 
( भाष्यम्‌ ) 

विध्यनुवचनं चानुवादो विहितानुवचनं च । पूर्वः शब्दानुवादोऽपरोऽ थनु- 
 वादः। यथा पुनसक्तं द्विविधमेवमनुवादोऽपि । ““किमर्थ पुनर्विहितमनूद्यते ?'' 
अधिकारार्थम्‌ । विहितमधिकृत्य स्तुतिर्बोध्यते निन्दा वा विधिशेषो वाऽभिधीयते । 

विहितानन्तरार्थोऽपि चानुवादो भवति । एवमन्यदप्ुत्पक्षणीयम्‌ । 
लोकेऽपि च विधिरर्थवादोऽनुवाद इति च त्रिविधं वाक्यम्‌ । ओदनं पचेदिति 
विधिवाक्यम्‌ । अर्थवादवाक्यमायुर्वच्चो बलं सुखं प्रतिभानं चान्ने प्रतिष्ठितम्‌ । 
अनुवादः -पचतु पचतु भवानित्यभ्यासः -क्षिप्रं पच्यतामिति वा, अङ्ग पच्यता- 
मित्यध्येषणार्थम्‌, पच्यतामेवेति वावधारणार्थम्‌ । यथा लौकिकवाक्ये विभागे- 
नार्थग्रहणात््ममाणत्वम्‌ एवं वेदवाक््यानामपि विभागेनार्थग्रहणात्ममाणत्वं भवितु- 

मर्हतीति ।। ६६।। 


(१) यष्टा यजमानः यष्टा च यजमानश्चेति कोशात्‌ । 

( खद्योतः ) 
विधिविहितस्येत्यादि सूत्रम्‌ (१) अश्वमेधेन यजेतेति विधेरनुवादो “योऽश्वमेधेन 
यजते तरति मूत्युन्तरति पाप्मानमित्यीदि' विहितं स्तोतुम्‌ । (२) उदिते होतव्य 
मिति विधेरनुवादः "यदुदिते जुहोति यदनुदिते जुहोति श्यावो वास्याहुतिमभ्यव- 
हरतीत्यादि' विहितातिक्रमं निन्दितुम्‌ । (३) सोमयोगो विहितो दर्शपूर्णमासौ च, 
तयोरनुवादो "दर्शपूर्णमासाभ्यामिष्ट्वा सोमेन यजेतेत्यादि' अनुष्ठानक्रमं बोधयितुम्‌ । 
सूत्रपञ्चकोक्तमुपसंहरति यथा लोकिक इति ।।६६॥। 
(भाष्यचन्द्रः) 
पुनरुक्तदरैविध्यवदनुवादद्वैविध्यमाह विधीत्यादिसूत्रम्‌ । विधिहितस्येति समा- 
हारद्रन्द्रः । अतोऽनुवचनस्य प्रत्येकमन्वय इत्याह भाष्यं विध्यनुवचञ्चेति । विधिः 
शब्दो विहितोऽर्थः । कर्तरि विकरणे वा किः । कर्मक्तो विदधाते: । विधानम- 
पूर्वज्ञापनम्‌ । 
विहितानुवचनप्रयोजनमाह अधिकारार्थमिति । अधिकारः फलाधिगतये साधन- 
प्रवृत्तिः । अधिकृत्य अधिकारमुददिश्य । विहितं करोत्विति निन्दा विहिताकरणे 
दोषकथनं विधिशोषः विहिताङ्खं विहितगुणः । विहितानन्तरार्थः विहितानन्तरकर्तव्य- 
बोधनाय । एवमन्यदप्युतमरक्षणीयम्‌ । अन्यद्विहिते हेयहान्यादि इदमत्र न कुर्यादिति । 
वैदिकानुवचनस्य सार्थकत्वज्ञापनाय लौकिकानुवचनम्‌ दृष्टान्तमाह लोकेऽ- 
पीत्यादिना । अध्येषणा प्रेरणाविशेषः । अवधारणं निश्चितानुमतिः । उपसंहरति 
यथा लोके तथा वेदेऽपीति ॥६६॥ 


सूत्रम्‌--नानुवादपुनरुक्तयोर्विशेषः शब्दाभ्यासोपपत्तेः । । ६७।। 
( भाष्यम्‌ ) 


पुरुक्तमसाधु साधुरनुवाद्‌ इत्ययं विशेषो नोपपद्यते । कस्मात्‌? उभयत्र हि 
प्रतीतार्थः शब्दोऽ भ्यस्यते । चरितार्थस्य शब्दस्याभ्यासादुभयमसाध्विति। । ६७।। 


( खद्योतः ) 
भाष्योक्तमनुवादप्रयोजनमविद्वानाक्षिपति-नानुवादेति सूत्रम्‌ ।॥६७॥। 
(भाष्यचनद्धः) 


अनुवादे सार्थकत्वेन स्थापिते तदाक्षिपति नानुवादेत्यादि सूत्रम्‌ । उभयम- | 
साधु असाधकमर्थस्य ॥ ६७ ॥ 
२२न्या. 

सूत्रम्‌--शीघ्रतरगमनोपदेशवदभ्यासान्नाविशेषः। । ६८।। 
( भाष्यम्‌ ) 
नानुवादपुनसक्तयोरविेषः । कस्मात्‌? अर्थवतोऽभ्यासस्यानुवादभावात्‌ । 
समानेऽ भ्यासे पुनरुक्तमनर्थकम्‌, अर्थवानभ्यासोऽनुवादः, शीपघ्रतरगमनोपदेश- 
वत्‌ । शीघ्रं शीघ्रं गम्यतां शीप्रतरं गम्यतामिति क्रियातिशयोऽ भ्यासेनैवोच्यते । 
उदाहरणार्थ चेदम्‌ । एवमन्योऽप्यभ्यासः । पचति पचतीति क्रियानुपरमः । भ्रमो 
ग्रामो रमणीय इति व्याप्तिः । परि परि त्रिगर्तेभ्यो वृष्टो देव इति परिवर्जनम्‌ । 
अध्यधिकुडयं निषण्णमिति सामीप्यम्‌ । तिक्तं तिक्तम्‌ इति प्रकारः । एवमनुवाद- 
स्य स्तुतिनिन्दाशेषविधिष्वधिकारार्थता विहितानन्तरार्थता चेति।। ६८।। 
(खद्योतः ) 
शीघ्रतरेत्यादि समाधानसूत्रम्‌ । 
अर्थवानिति । अनुवादलक्षणोऽभ्यासः सप्रयोजनः प्रत्ययविशेषहेतुत्वात्‌ शीघ्- 
तरगमनोपदेशवदिति ।।६८॥ 
(भाष्यचनद््रः) 
एतदुद्धरणसूत्रातपर्वमेव भाष्यकृत्‌ स्वयमेव समाधत्ते शीघ्रतरेत्यादिना । अभ्या- 
सार्थः वैदिकाभ्यासप्रयोजनम्‌। विशेषोऽस्तीति शेषः । गम्यतां गम्यतामित्युक्ते 
शीघ्रं गम्यतामित्यर्थः । अन्यतरस्य तादृशगमने लक्षणा । अन्यतरत्‌ तात्पर्यग्राहकं । 
पचति पचतीत्यत्र क्रियानुपरमः पचन्नेवास्तीत्यर्थः । व्याप्तिः सर्वग्रामेषुसौन्दर्यस्य 
परिवर्जनं सर्वतो वर्जनं । तिक्तं तिक्तमिति प्रकारोऽतिक्तभेदज्ञानं । दृष्टान्तेषु दर्शितान्‌ 
विशेषान्‌ दा्टान्तिके उपसंहरति एवमनुवादस्येति ॥६८॥ 
( भाष्यम्‌ ) 
किं पुनः प्रतिषेधहेतद्धारादेव शब्दस्य प्रमाणत्वं सिध्यति 2 
अतश्च- 
सूत्रम-मन््रायुर्वेदप्रामाण्यवच्च तत््ममाण्यमाप्तप्रामाण्यात्‌ ।। ६९।। 
( भाष्यम्‌ ) 
कि. पुनरायुर्वेदस्य प्रामाण्यम्‌ ? यत्तदायुर्वेदेनोपदिश्यते- इदं कृत्वे्टमधि- 


` गच्छतीदं वर्जयित्वाऽ निष्टं जहाति, तस्यानुष्ठीयमानस्य तथाभावः सत्यार्थताऽविपर्ययः। 


मन््रपदानां च विषभूताशनिप्रतिषेधाथानां प्रयोगेऽर्थस्य तथाभाव एतत्प्रामाण्यम्‌ । 

कि कृतमेतत्‌ 2 आप्तप्रामाण्यकृतम्‌ । किं पुनराप्तानां प्रामाण्यम्‌ ? साक्षा- 
त्करृतधर्मता भूतदया यथाभूतार्थचिख्यापयिषेति । आप्ताः खलु साक्षात्कृतधर्माणः- 
इदं हातन्यमिदमस्य हानिहेतुरिदमस्याधिगन्तव्यमिदमस्याधिगमहेतुरिति- भूतान्यनु- 
कम्पन्ते तेषां खलु वै प्राणभृतां स्वमनवनुद्ध्यमानानां नान्यदुपदेशादवबोधकारण- 
मस्ति, न चानवबोधे समीहा वर्जनं वा, न वाऽकृत्वा स्वस्तिभावः, नाप्यस्यान्य 
उपकारकोऽप्यस्ति, हन्त वयमेभ्यो यथादर्शनं यथाभूतमुपदिशामस्त इमे श्रुत्वा 
प्रतिपद्यमाना हेयं हास्यन्त्यधिगन्तव्यमेवाधिगमिष्यन्ति इति एवमाप्तोपदेशः । एतेन 
त्रिविधेनाप्तप्रामाण्येन परिगृहीतोऽनुष्ठीयमानोऽर्थस्य साधको भवति । एवमा- 
प्तोपदेशः प्रमाणम्‌ । एवमाप्ताः प्रमाणम्‌ । 

इष्टार्थेनाप्तोपदेशेनायुवेदेनादृष्टार्थो वेदभागोऽनुमातव्यः प्रमाणमिति । आप्त- 
प्रामाण्यस्य हेतोः समानत्वादिति । अस्यापि चैकदेशो ““ग्रामकामो यजेत इत्येव - 
मादिर्दृष्टर्थः । तेनानुमातन्यमिति । लोके च भूयानुपदेशाश्रयो व्यवहारः । लौकिक - 
स्याप्युपदेष्ुरुपदेष्टव्यार्थज्ञानेन परानुजिधृक्षया यथाभूतार्थचिख्यापयिषया च प्रामा- 
ण्यम्‌ । तत्परिग्रहादाप्तोपदेशः प्रमाणमिति । 

द्रष्टप्रवक्तसामान्याच्नानुमानम्‌ । य एवाप्ता वेदार्थानां द्रष्टारः प्रवक्तारश्च त 
एवायुर्वेदप्रभृतीनाम्‌ - इत्यायुर्वेदप्रामाण्यवद्वेदप्रामाण्यमनुमातव्यमिति । नित्य- 
त्वाद्‌ वेदवाक्यानां प्रमाणत्वे तत्प्रामाण्यमाप्तप्रामाण्यादित्ययुक्तम्‌ । 

शब्दस्य वाचकत्वादर्थप्रतिपत्तौ प्रमाणत्वम्‌, न नित्यत्वात्‌, नित्यत्वे हि सर्वस्य 
सर्वेण वचनाच्छब्दार्थव्यवस्थानुपपत्तिः । ‹“नानित्यत्वे वाचकत्वमिति चेद्‌ न 
लौकिकेष्वर्थदश्नात्‌ । “तेऽपि नित्या इति'" चेद्‌ न, अनाप्तोपदेशादर्थवि- 
संवादोऽनुपपन्नः । नित्यत्वाद्धि शब्दः प्रमाणमिति । ““अनित्यः स इति" चेत्‌, 
अविशोषवचनम्‌ । अनाप्तोपदेशो लौकिको न नित्य इति कारणं वाच्यमिति । 
यथानियोगं चार्थस्य प्रत्यायनान्नामधेयशब्दानां लोके प्रामाण्यम्‌ । नित्यत्वात्प्रामा- 
ण्यानुपपत्तिः । यत्रार्थे नामधेयशब्दो नियुज्यते लोके तस्य नियोगसामथ्यत्मित्या- 
यको भवति, न नित्यत्वात्‌ । मन्वन्तरयुगान्तरेषु चातीतानागतेषु सम्प्रदायाभ्यास- 
प्रयोगाविच्छेदो वेदानां नित्यत्वम्‌ । आप्तप्रामाण्याच्च प्रामाण्यम्‌ । लौकिकेषु 
शब्देषु चैतत्समानमिति ।। ६९।। 


इति वात्स्यायनीये न्यायभाष्ये द्वितीयाध्यायस्याद्यमाह्धिकम्‌ । 
(खद्योतः ) 


अतश्चेत । यतः प्रतिषेधहेतृद्धारादेव शब्दस्य प्रामाण्यं न सिध्यति-अतः सूत्रकारो 
हेत्वन्तरैस्तत्‌ साक्षात्‌ साधयति । 

मन्तरत्यादिसूत्रम्‌ । तत्र चकारः पूर्वहेत्वनुकर्षणार्थः । अत्र प्रयोगः-प्रमाणं वेद- 
वाक्यानि वक्तुविशेषाभिहितत्वात्‌ मन्तरायुर्वेदवाक्यवदिति । अथवा-एककर्तृकत्वेन 
मन्त्रायर्वेदवाक्यानि पश्चीकृत्यार्थप्रतिपादकत्वेन वैधर््यहेतर्वक्तव्यः । 

इदं हातव्यमित्यादि साक्षात्कृतधर्मताम्प्रदर्शयति । 

हन्तेत्यादि यथाभूतार्थचिख्यापयिषां सूचयति । 

समानत्वादिति । यथाऽऽयर्वेद आप्तप्रणीतस्तथा वेदोऽपीत्यर्थः । 

अनाप्तेति । यदि लौकिका अपि शब्दा नित्यास्तर््नाप्तवचने योऽर्थविसंवादः 
सकलानुभवगम्यः स न स्यादित्यर्थः । 

 मन्वन्तरेति । महाप्रलये ईश्वरेण वेदान्‌ प्रणीय सृष्यादौ सम्प्रदायः प्रवर्त्यत 
एवेत्याशयः ।।६९।। 
 ॥। इति द्वितीयाध्यायस्य प्रथमाहिकखद्योतः ।। 


(भराष्यचद्धः) 

` आक्षेप्ता पृच्छति किं पुनरिति | समाधाताह अतश्चेति । सूत्रेण वक्ष्यमाणहेतो- 
त्यर्थः । मन््रेत्यादिसूत्रम्‌ । मन्त्रो विषयवन्रहरादिमन्रः आयुर्वेदो वैद्यशाखरं तयोः 
प्रामाण्यवत्‌ तत्मामाण्यं वेदप्रामाण्यम्‌। आप्तप्रामाण्यादुपदेषटप्रमातृत्वात्‌ । 
` `` प्रष्नोत्तराभ्यां सूत्र व्याचष्टे किं पुनरित्यादि । इष्टमारोग्यादि । अनिष्टं रोगादि। 
तस्य वैद्यकविहितस्य ओँषधसेवनस्य आप॒द्यपरिवर्जनस्य च अनुष्ठीयमानस्य 
क्रियमाणस्य । तथाभावः इष्टप्रापकत्वमनिष्टहापकत्वशचेत्यर्थः । सत्यार्थताऽबाधि- 
तार्थकता । अविपर्ययः अनन्यथाभावः । प्रामाण्यमित्यनुषद्गः । मन्त्रपदानामिति । 
मन्त्रेषु पदविशेषाणां योगिबोध्यानामित्यर्थः । प्रतिषेधार्थानां निषेधप्रयोजनकानां । 
प्रयोगेऽनुष्ठाने सति । अर्थस्य विषादिनिवृत्तेः । तथाभावे जनकत्वं । प्रामाण्यमि- 
त्यनुषङ्गः । आप्तप्रामाण्यकृतमुपदेष्टप्रमातृत्वप्रयुक्तम्‌ । प्रामाण्यपदार्थमनुबध्यमान 
पृच्छति किमाप्तानां प्रामाण्यमिति । प्रामाण्यं हि प्रमाकरणधर्मः नतु प्रयोजकधर्म 
इत्याशयः । प्रमातर्यपि प्रामाण्यमस्तीति दर्शयितुमाह साक्षादित्यादि । धर्मस्तत्त्वं 
तत्साक्षात्कारित्वं तत्साक्ात्कृतधर्मता । भूतदया भूतेषु शरीरिषु दया हि- 
तप्रात्प्यहितपरिहारेच्छा । निरुपाधिः । यथाभूतार्थचिख्यापयिषा चेत्येतत्रयमाप्त- 
प्रामाण्यम्‌ । तदिदं क्रियाकारकभावेन दर्शयति आप्ताः खल्वित्यादिना । अनुकम्पन्ते 
दयन्ते । प्रमाणरूपं शाखं कुर्वन्तीत्यर्थः । प्रमाणमृते शाखं विना । उपदेशात्‌ 
शास्रात्‌ अवबोधकारणं तत्त्वज्ञानकारणम्‌। समीहा प्रप्त्युपायानुष्ठानं वर्जनं 

हान्युपायानुष्ठानम्‌ । अकृत्वा शास््रक्तोपायमकृत्वा स्वस्तिभावः कल्याणप्राप्तिः । 
उपसंहरति एवमिति । एतेन त्रिविधेन तत््वसाक्षात्कारादिरूपेण प्रामाण्येन उप- 
देष्टधर्मेण । परिगृहीतो निर्मितः निश्चतो वा । अनुष्ठीयमानः अर्थतः सेव्यमानः । 
अर्थस्य द्विविधप्रयोजनस्य साधको हेतुर्भवति । उपदेशोपदेष्रोः प्रामाण्यं फलोप- 
धायकत्वम्‌ । तत्मयोजकमुपदेष्टगतं ततत्वसाक्षात्कारादित्रयमिति । गुणवृत्त्या 
प्रमाणशब्द आप्ते प्रयुक्त इति ज्ञेयम्‌ । 

यदर्थं मन्त्रायुर्वेदतत्कर््रोः प्रामाण्यमुक्तं तदाह दृष्टरथैत्यादिना । मन्व्रायुरवेदात्‌ ` 
वेदस्यैकदेशात्‌। तत्सिद्धप्रामाण्येनादृष्टार्थवेदभागान्तरे प्रामाण्यमनुमेयमित्याह 
अदृष्टर्थ इति । दृष्टान्तदार्टान्तिकयोः समानं हेतुमाह आप्तप्रामाण्यस्येति । अङ्घे- 
ष्विवाद्गिन्यपि दृष्टर्थत्वं दर्शयति अस्यापीति । वेदस्यापीत्यर्थः । अपिशब्देनो- 
पवेदसमुच्चयः । तेन दृष्टान्तेन । अदृष्टर्थेऽनुमातव्यं प्रामाण्यमिति रोषः । 

लौकिकालौकिकयोरुपदेशयोः साम्यार्थ पुनरप्याह लोके चेति । लौकिकस्य 
अनृषेः अनार्यस्य प्राकृतजनस्येत्यर्थः । अनृषरेप्युपदेशः प्रमाणञ्चेत्किमु वक्तव्यम्‌ 
ऋष्युपदेशः प्रमाणमित्याह दृष्टेति । दृष्टः प्रवक्ताऽप्राकृतवक्ता येषुपदेशेषु तैः 
सामान्यं सादृश्यम्‌ । आप्तप्रवक्रकत्वं तस्मादनुमानं वेदप्रामाण्यस्येति शेषः । 
त॒ एवेति बहुवचनमुपदेष्टुरभरान्तत्वन्ञापनार्थम्‌ । 

आप्तोपदेशत्वेन न प्रामाण्यं वेदस्य किन्तु नित्यत्वेनेत्याहूर्मीमां सकाः । 
तन्मतं निरसितुमनुवदति नित्यत्वादित्यादि । 

आक्षेपं परिहरति शब्दस्येति । वाचकत्वात्सामयिकत्वात्‌। अर्थप्रतिपत्ता- 
वित्यभेदे सप्तमी । तस्य च प्रमाणत्वैकदेशे प्रमायामन्वयः । सामान्यविशेष- 
योरभेदोपपत्तः । परहेतुं निरस्यति न नित्यत्वादिति । अत्र दोषमाह नित्यत्वे हीति । 
वेदस्य कार्यत्वे हेत्वासिद्धिं शङ्कते नानित्यत्व इति । वाचकत्वं समयेन बोधकत्वम्‌ । 
परिहरति न लौकिकेष्विति । शङ्कते तेऽपि नित्या इति । निषेधति नेति । अर्थ- 
विसम्वादः अर्थप्राप्तिः । तथा च प्रतारकवाक्यादप्यर्थसिद्धिः स्यादिति भावः। 
अत्र हेतुमाह नित्यत्वाद्धीति । प्रतारकवाक्ये हेतुरेव नास्तीत्याह अनित्यः स 
इति । नित्यानित्यविभागे हेतुर्नास्तीत्याशयेनाह अविरोषवचनमिति । लौकिकः 
प्राकृतोक्तः । कारणं ज्ञापकं वाच्यं त्वया मीमांसकेनेति शेषः । यथानियोग यथा- 


(१) उपचारेण उपचारबीजं तु प्रमाश्रयत्वं प्रमाश्रयेपि प्रमाणशन्दप्रयोगस्य तन्मे प्रमाणं 
शिव इत्यादिना उदयानाचार्थैः कृतत्वात्‌ । 

समय समयापरित्यागेन प्रमाण्यं दृष्टमिति शेषः । नियोगसामर्थ्यात्‌ समयपरिज्ञानात्‌ । 
प्रत्यायकः प्रमापकः न तु नित्यत्वात्‌ । ननु श्रुतिस्मृतिसिद्धं वेदनित्यत्वं कथम- 
कस्मादपलप्यते इत्याशङ्कायां नित्यं कर्मेति वत्‌ वेदनित्यताऽन्यथा स्वीक्रियत 
इत्याह मन्वन्तरेत्यादिं । संप्रदाय एकानुपूर्वीकत्वं तेनैवाभ्यासः स्वयमावृत्तिः तेनैव 
प्रयोगोऽन्यं प्रत्युपदेशः तयोरविच्छेदः स्वरूपाहानिः । इदं नित्यत्वं न पुनरनु- 
त्पन्नाविनष्टत्वम्‌। उपसंहरति आप्तप्रामाण्याच्येति ॥६९॥ 

नित्यत्वञ्च प्रमाणत्वं सादृश्यादितरेतरम्‌। 

वेदवेदकयोरुक्तं भक्त्याभक्त्या च वैदिकैः ॥ 

इति श्रीवात्स्यायनीयन्यायभाष्यचन्दरे द्वितीयाध्यायस्याद्याहिके 
शब्दविशेषलक्षणपरीक्षाप्रकरणभाष्यचन्धिका । 
समराप्तञ्चात्राद्यमाहिकम्‌ 
@ 


द्वितीयोऽध्यायः 
द्वितीयाह्निकम्‌ 





(९) प्रमाणचतुष्टवपरीक्षाप्रकरणम्‌ । (९-९२) 
( पूर्वपक्षः ) 
( भाष्यम्‌ ) 
अयथार्थः प्रमाणोदेशण इति मत्वाऽऽह- 

सूत्रम्‌-न चतुष्टवमैतिह्यार्थापत्तिसम्भवाभावप्रामाण्यात्‌। । ९।। 

( भाष्यम्‌ ) 
न चत्वार्येव प्रमाणानि । किं तर्हि? एेतिह्यमर्थापत्तिः सम्भवोऽ भाव इत्येता- 

न्यपि प्रमाणानि । तानि कस्मान्नोक्तानि । 

इति होचुरित्यनिर्दिष्टप्रवक्तकं प्रवादपारम्पर्यमितिह्यम्‌ । 
अ्थदिापत्तिर्थापत्तिः । आपत्तिः - प्राप्तिः - प्रसङ्गः । यत्राभिधीयमानेऽर्थे 


योऽन्योऽर्थः प्रसज्यते सोऽ थपित्तिः । यथा मेधेष्वसत्सु वृष्टिर्न भवतीति । किमत्र 
प्रसज्यते ? सत्सु भवतीति । 


सम्भवो नामाविनाभाविनोऽर्थस्य सत्ताग्रहणादन्यस्य सत्ताग्रहणम्‌ । यथा 
द्रोणस्य सत्ताग्रहणादाढकस्य सत्ताग्रहणम्‌ आढकस्य ग्रहणात्प्स्थस्येति । 


अभावो विरोधी-अभूतं भूतस्य, अविद्यमानं वर्षकर्म विद्यमानस्य वाय्वभ्रसयोगस्य 
प्रतिपादकम्‌ । विधारके हि वाय्वभ्रसंयोगे गुरुत्वादपां पतनकर्म न भवतीति" ?।। ९।। 


( खद्योतः ) 
एवं प्रथमाहिके धर्मिणः प्रत्यक्षादीन्‌ शब्दान्तानिरूप्येदानीं द्वितीयाहिके 
चुष्टवादयस्तेषां धर्मा निरूपणीयाः । तत्र प्रमाणधर्मपरीकषां दवितीयाहिकार्थः । 
अयथार्थ इति । प्रमाणानां विभुगदिशो यः सोऽयथार्थं इत्यर्थः । 
` नचतुष्टवमित्यादि पूर्वपक्षसूत्रम्‌ । अभ्युपगतोक्तप्रतयक्षादिप्रमाणभावोऽनभ्युप- 

गतचतुष्टवमात्रोऽत्र पूर्वपक्षी । अथ वा तन्त्रान्तरोक्तप्रमाणान्तरसतत्वासत्त्वनिश्चय- 
रहितः सतीर्थं एवात्र प्रष्टा । 

वाय्वभ्रेति । अपाम्पातप्रत्यनीकस्य पातविरोधिनः वाय्वभ्रसंयोगस्य ग्रहणम्‌ । 
तदिदं किलाभावाख्यम्प्रमाणम्‌ । प्रमीयतेऽनेन (मेघोदयेऽपि तोयपात्राभावेन) वाय्व- 
भ्रसंयोग इत्याशयः ।।१।। 

| ( भाष्यचन््धः) 

अथ प्रमाणचतुष्ट्वपरीक्षाप्रकरणम्‌ । 

न चतुष्टवमित्यादिसुत्रम्‌ । प्रमाणेष्वष्टत्वसंख्यापादनं सूत्रार्थः । एेतिद्यलक्षणमाह 
इति होचुरित्यादिना । अनिर्हिष्टोऽनिश्चितः प्रवक्ता यस्य स तथा । प्रवादो वाक्य- 
विशेषः तस्य पारम्पर्य लोकपरम्परोक्तत्वं भावेन भविताऽत्रोक्तः* । तथा च परम्प- 
रोक्तप्रवादविशेष एतियम्‌ । 

अर्थात्फलादापत्तिरापादनं प्रत्ययविशेष: । इदं व्याचष्टे प्राप्तिः प्रसङ्ग इत्या- 

भ्याम्‌ । क्रियाकर्मणोरभेदोपचारेणाह योऽन्य इति । अभेदोपचारेण गुणो मूलं या 
भक्तिरित्युच्यते उभाभ्यां भजयमानो धर्मः परस्परसादृश्याख्यः । स चेह धर्मः 
कर्मत्वं कर्मत्वञ्च कर्तृसाध्यत्वं तत्‌ क्रियौ क्रियाविषयेऽपि विद्यत इति । 
प्रसज्यमानस्य प्रसञ्जकमाह यथा मेधेष्वितति,। असत्सु अविद्यमानेषु न भवति नो- 
त्पद्यते। कारणस्य विद्यमानता हि कारणत्वं या शक्तिरित्युच्यते तदभावः 
कार्यानुत्पत्तौ प्रयोजकः यः कार्यपरतिबन्धक इत्युच्यते तद्विपरीतं कारणं ततः 
कारणे सति कार्य प्रसजयत इति वक्तुं पृच्छति किमत्र प्रसज्यत इति । उत्तरमाह 
सत्सु भवतीति । सत्सु मेषेष्विति शेषः । भवतीत्यस्य वृष्टिरिति शेषः। सम्भव- 
भाष्यं स्फुटम्‌ । | 

अभावप्रमाणं व्याचष्टे विरोधि विपरीतं तथा च भावशब्दोऽयं कर्तृसाधनो 
ज्ञेयः । भवतीति भावः । तथाभूतमित्यपि । भूतमिति त्रिलिद्धं भाव इति पुलिङ्गः 
स्वभावात्‌ द्वयोरपि विद्यमानमर्थः । तद्विपरीतमभावोऽभूमिति । एतेनेह सत्ताभाव 
इति निरस्तम्‌ । उदाहरति अविद्यमानमित्यादिना । वाय्वभ्रसंयोगस्य वृष्टिप्रति- 

बन्धकमरुणमेषसंयोगविशेषस्येत्यर्थः । प्रतिपादकं प्रमापकम्‌ । सत्यपि मेषे वृष्टय- 
भावे इदं बोध्यमित्याह विधारके हीति ॥१॥ 


(१). पारम्पर्यशब्देन परम्परोक्तत्यर्थः । 


द्वितीयाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २५१ 


( भाष्यम्‌ ) 
सत्यमेतानि प्रमाणानि, न तु प्रमाणान्तराणि । प्रमाणान्तरं च मन्यमानेन 
प्रतिषेध उच्यते । सोऽयम्‌ - 


सूत्रम्‌-- शब्द एेतिह्यानर्थान्तरभावादनुमानेऽर्थापत्तिसम्भवाभावानर्थान्तर- 
भावाच्चाप्रतिषेधः ।। २।। 
( भाष्यम्‌ ) 

अनुपपन्नः प्रतिषेधः । कथम्‌ ? आप्तोपदेशः शब्दः इति । न च शब्दलक्षण- 
मैतिह्याद्रयावर्तते । सोऽयं भेदः सामान्यात्सङगृह्यत इति । 

प्रत्यक्षेणाप्रत्यक्षस्य सम्बद्धस्य प्रतिपत्तिरनुमानम्‌ । तथा चार्थपत्तिसम्भवा- 
भावाः । वाक्यार्थसम्प्रत्ययेनानभिहितस्यार्थस्य प्रत्यनीक भावादूग्रहणमथपित्ति- 
रनुमानमेव । अविनाभाववृत््या च सम्बद्धयोः समुदायसमुदायिनो; समुदायेनेत- 
रस्य ग्रहणं सम्भवः, तदप्यनुमानमेव । अस्मिन्सतीद नोपपद्यत इति विरोधित्वे 
प्रसिद्धे का्यानुत्पत्त्या कारणस्य प्रतिबन्धकमनुमीयते । सोऽयं यथार्थं एव प्रमाणो- 
देश इति ।। २।। 


( खद्योतः ) 
सत्यमिति । सत्यमेतान्यैतिह्यादीनि प्रमाणानि-न तु प्रत्यक्षादिभ्योऽन्यानि । 
प्रत्यक्षादिभ्योऽन्यत्‌ प्रमाणत्नास्तीत्येतावन्मात्रेऽस्माकमाग्रहः । न चैतिह्यादीनाम्प्रमाण- 
त्वमेव न मृष्यामह इति हृदयम्‌ । 
सोयमिति-अनुपपन्नः प्रतिषेध इत्यग्निमेण भाष्यग्रन्थेनान्वयः । 
शब्द इत्यादिसिद्धान्तसूत्रमुक्तानाम्प्रागुक्तेष्वेवान्तर्भावप्रदर्शनार्थम्‌ । 


शब्दलक्षणमिति । यत्‌ खल्वनिर्दिष्प्रवक्तकप्रवादपारम्पर्यमेतिहयं तस्य चेदाप्तः 
कर्ता नावधारितः ततस्तत्‌ प्रमाणमेव न भवति । अथाक्षरपरम्परेत्यवगतं तत्राप्तो- 
पदेश इति शब्दलक्षणन्नातिवर्तत इत्यर्थः । 


वाक्यार्थेति । असत्सु मेघेषु वृष्टिर्न भवतीत्येतद्वाक्यमवगत्य तेनानभिहितं “सत्सु 
मेघेषु भविष्यतीति' अवगच्छत्यर्थापत््येति पूर्वपक्षिणोऽभिमतम्‌ । एतच्चानुमानमेव- 
यतोऽस्त्येवोक्तयोर्वाक्ययोर्विरोधरूपः सम्बन्धोऽनुमानबीजम्‌ ।।२।। 
(भाष्यचन््धः) 
एतानि प्रमाणत्वेनाङ्खीकृत्याह सत्यमिति । निषेधकोरिमाह नत्विति । मन्य- 

मानेन भवतेति शेषः । प्रतिषेधः चत्वार्येव प्रमाणानि नेत्याकारः । स चतुष्ट्व- 
संख्यानियमविषयः । अयं भवतोच्यमानः । अप्रतिषेध इति सूत्रस्थपदेनान्वयः । 
शब्द इत्यादिसूत्रम्‌ । अनर्थान्तरभावोऽभेदः । एतिद्यस्य शब्दे सम्भवादेरनु- 
मानेऽन्तर्भाव इति सूत्रार्थः । 

अप्रतिषेध इत्यत्र नजस्तात्पर्यमाह अनुपपन्न इति । अन्यथा भवतोच्यमान 
प्रतिषेधोऽ प्रतिषेध इति व्याघातः स्यात्‌ । पृच्छति कथमिति । अनुपपन्न इत्यनुषद्धः । 
एकैकमुत्तरमाह आप्तोपदेश इत्यादि यथार्थ एव प्रमाणोदेश इत्यन्तेन । शब्दलक्षण- 
माप्तोपदेशत्वं एेतिह्याद्‌ व्यावर्तते एति न वर्तत इत्यर्थः । सोऽयं भेदः एतिह्य- 
रूपशन्दविशेषः सामान्यादेकलक्षण्यात्‌ संगृह्यते समानत्वेन गृह्यते समानत्वमभेदः । 
समानाः सत्‌ समैके स्युरिति कोशात्‌ । 

संभवाऽभावशब्दाविह तज्जन्यप्रतीतिपरौ क्रियाप्रकरणात्‌"। अर्थापित्तेर- 
नुमानत्वोपपादकमाह वाक्येत्यादिना । वाक्यार्थस्य संप्रत्ययः तेनानभिहितस्या- 
प्रतिहतस्याप्रतिबद्धस्येत्यर्थः । प्रत्यनीकभावात्‌ विपरीतव्याप्तेः । ग्रहणमनुमितिः । 
अभावस्यानुमितित्वमाह अस्मिनिति । विरोधित्वे प्रतिबन्धकत्वे प्रसिद्धे प्रमिते 
सति कार्यानुत्पत्त्या प्रतिबन्धानुत्पत्या । उपसंहरति सोऽयमिति । भवताऽ ज्ञानेन प्रति- 
षिध्यमान इत्यर्थः ।. प्रमाणोदेशः चातुर्विध्येनैव प्रमाणविभागः ॥२॥ 


( अथपित्तिप्रामाण्यपरीक्षा) 
( भाष्यम्‌ ) 
““सत्यमेतानि प्रमाणानि न तु प्रमाणान्तराणीत्युक्तम्‌ । अत्रा्थपित्तेः प्रमाण- 
भावाभ्यनुज्ञा नोपपद्यते । तथा हीयम्‌ - 
सूत्रम्‌-अ्थपित्तिरप्रमाणमनैकान्तिकत्वात्‌। । २।। 
( भाष्यम्‌ ) 
असत्सु मेधेषु वृष्टिर्न भवतीति सत्सु भवतीत्येतदर्थादापद्यते । सत्स्वपि चैकदा 
न भवति । सेयमथपित्तिरग्रमाणमिति ।। ३।। 


( खद्योतः ) 
पूर्वपक्षसूत्रम्‌ ।।३॥ 


(१) क्रियाप्रकरणादित्यत्र क्रियापदेन ज्ञानरूपक्रिया गृह्यते भाष्यकारैः सर्वत्र ज्ञान- 
स्यैव प्रमाणत्वस्वीकारात्‌ । 


द्वितीयाहिकम्‌ ] खद्योत-भाष्यचन्द्रविभषितवात्स्यायनभाष्यसंवलितम्‌ २५३ 


(भाष्ययन्द्रः) 


अर्थापत्तेरनुमानत्वे स्थापिते व्यभिचारेण दूषयितुमाह सत्यमित्यादि तथाहीय- 
मित्यन्तम्‌ । अर्थापत्तिरित्यादि सूत्रम्‌ । तद्धाष्यमसत्स्वित्यादि ॥३॥ 
( भाष्यम्‌ ) 
नानैकान्तिकत्वमथपित्तेः - 
सूत्रम्‌-अनर्थापत्तावथपित्यभिमानात्‌ । । ४।। 
( भाष्यम्‌ ) 
असति छारणे कार्य नोत्पद्यत .इति वाक्यात्प्रत्यनीकभूतोऽर्थः सति कारणे 
कार्यमुत्पद्यते इत्यर्थादापद्यते, अभावस्य हि भावः प्रत्यनीक इति । सोऽय कार्यो- 
त्पादतः सति कारणेऽ थदिापद्यमानो न कारणस्य सत्ता व्यभिचरति । न खल्व- 
सति कारणे कार्यमुत्पद्यते । तस्मान्नानैकान्तिकी । 
यत्तु "सति कारणे निमित्तप्रतिबन्धात्कार्य नोत्पद्यते" इति, कारणधर्मोऽसौ 
न त्वथपित्तः प्रमेयम्‌ । किं तहरस्याः प्रमेयम्‌? सति कारणे कार्यमुत्पद्यते इति 
योऽसौ कार्योत्पादः कारणस्य सत्तां न व्यभिचरति तदस्याः प्रमेयम्‌ । एवं तु 
सत्यनर्थपित्तावथपित्यभिमानं कृत्वा प्रतिषेध उच्यते इति । दृष्टश्च कारणधर्मो न 
शक्यः प्रत्याख्यातुमिति ।। ४।। 
( खद्योतः ) 
अनर्थति सिद्धान्तसूत्रम्‌ । 
न व्यभिचरतीति । ततश्च नानैकान्तिकतेति भावः । 
उच्यत इति । पूर्वपक्षिणा तृतीयसूत्र इति शेषः ।४।। 
(भाष्यचन्द्रः) 
परिहर्तुमाह नेत्यादि । अनर्थापत्ताविति सूत्रम्‌ । व्याचष्टेऽसतीत्यादिना । कारणे ` 
कारणकलापे न तु मेषमात्रे इति भावः । अभावस्य अभूतस्य भावो भूतं । प्रत्य- 
नीको विधिः । सत्तां सामग्रयाः सत्तां । तथा च वाय्वभ्रसंयोगप्रतिबन्धे कार्यानुत्पत्त्न 
दोष इति भावः । न खल्विति । कारणे यत्कारणं फलोपधायकं तावतोऽन्य- 
तमेऽप्यसतीत्यर्थः । 
निमिसतिबन्धः वाय्वभ्रसंयोगादिरूपस्तस्मात्‌। कारणधर्मोऽसौ असौ प्रति- 
बन्धस्वरूपः । अस्याः प्रमेयमस्या विषंयः । अज्ञानाद्दुषणमिदमित्याह एव- 
न्त्विति ॥४॥ 

सूत्रम्‌--प्रतिषेधाप्रामाण्यं चानैकान्तिकत्वात्‌ ।। ५।। 
(भाष्यचन्द्रः) 
अथपित्तिर्न प्रमाणम्‌ अनैकान्तिकत्वादिति वाक्यं प्रतिषेधः । तेनानेनाथपित्तेः 
प्रमाणत्वं प्रतिषिध्यते न सद्धावः । एवमनैकान्तिको भवति । अनैकान्तिक- 
त्वादप्रमाणेनानेन न कश्चिदर्थः प्रतिषिध्यते इति ।।५।। 
(खद्योतः) 
प्रतिषेधति सिद्धान्तिनः सूत्रम्‌ । 
एवमिति । एवं हयकान्तिकः स्याद्यद्यर्थापततेः प्रामाण्यं सत्तां च प्रतिषेधेत्‌ । 
नत्वनैकान्तिकत्वात्सत्ं परतिषेद्धुमर्हति । न भवति "यदनैकान्तिकं तत्‌ सर्वं नास्तीति' । 
प्रमेयत्वादीनां नित्यत्वसाधनेऽनैकान्तिकत्वेऽपि सत्त्वादिति हदयम्‌ ।।५॥ 
(भाष्यचन््धः) 
भवदुक्तोऽसमर्थः प्रतिषेध इत्याह प्रतिषेधाप्रामाण्यमिति सूत्रम्‌ । शेषषष्ठटी- 
समासः । धर्मिविरिष्टो धर्मः साध्यः । अनेकानितकत्वादिति हेतुः । तमुपपादयत्नाह 
भाष्यकृदर्थापत्तिरित्यादि । वाक्यं प्रतिषेध इति करणव्युत्पत्त्या घजन्तत्वादसमान- 
लिङ्गत्वम्‌ । तां व्युत्पत्तिं दर्शयन्नाह तेनेत्यादि । न सद्भावो न स्वरूपम्‌ । एव- 
मत इत्यर्थः । अनैकान्तिको भवति प्रतिषेध इत्यनुषङ्गः । स्वयमसिद्धः कथं परं 
बाधते इत्युपहसन्राह अनैकान्तिकत्वादित्यादि। अप्रमाणेन अप्रमाकरणेन न 
प्रतिषिध्यते न प्रतिषिद्धिप्रमाक्रियते। न च संद्धावो विषयः प्रतिबध्य इत्यर्थः । 
एवमेवमङ्गीकृते सतीत्यर्थः ॥५॥ 
( भाष्यम्‌ ) 
अथ मन्यसे- "“नियतविषयेष्वर्थेषु स्वविषये व्यभिचारो भवति, न च प्रतिषेधस्य 
सद्धावो विषयः"? एवं तर्हि- 
सूत्रम्‌- तत्प्रामाण्ये वा नाथपित्यप्रामाण्यम्‌ ।। ६।। 
(८ भाष्यम्‌) 
अ्थपित्तेरपि कार्योत्पादेन कारणसत्ताया अव्यभिचारो विषयः, न च कारणधर्मो 
निमित्तप्रतिबन्धात्‌ का्यनुत्यादकत्वमिति ।। ६।। 
(खद्योतः ) 
-तदिति सिद्धान्तिनः सूत्रम्‌ । तदिति प्रतिषेधं परामृशति ।।६।। 

( भाष्यचन्द्रः) 

तत्प्रामाण्येवेति सूत्रं समीकरणार्थम्‌ । यदि भवदुक्तनिषेधस्य प्रमाणं विषयः 
तदार्थापत्तेरपि स्वविषये प्रामाण्यमेव अर्थापत्त्या हि वृष्टिरूपे कारये मेघस्यावश्यकतोक्ता 
न त्वव्यभिचार एवेति । सति मेघे वृष्टिर्भवति न तु भवत्येवेति । एतत्तात्पर्येणाह 
भाष्यकृत्‌ अर्थापत्तेरपीत्यादिना । कार्योत्पादनकर््रा सति मेषे वृष्टयुत्पतत्या कारणसत्ताया 
मेघसत्तवस्य । कर्मणि षष्टी । अव्यभिचारो व्यभिचाराभावः । मेघसत्तां वृष्टिर्न 
व्यभिचरतीत्यर्थः । तथा च सति मेघे वृष्िर्भवत्येवेति अर्थापित्तर्विषयं मत्वा 
यन्निषिद्धं तत्नेत्याशयेनाह न चेति । कारणस्य मेघस्य धर्मः कार्यानुत्पादकत्वं 
वृष्टयकारणत्वं स्वरूपभूतशक्त्यभावः प्रतिबन्धे सति फलं न जायत इति भावः, 
सहकारिसम्बन्धस्यापि कारणत्वात्‌ । सहकारी च प्रतिबन्धकाभाव इति ॥६॥ 


( अभावाप्रामाण्यसिद्िः ) 
( भाष्यम्‌ ) 
"अभावस्य तर्हिं प्रमाणभावाभ्यनुज्ञा नोपपद्यते 1' कथमिति ? - 
अभावस्य भूयसि प्रमेये लोकसिद्ध वैजात्यादुच्यते 
सूत्रमू-नाभावप्रामाण्यं प्रमेयासिद्धेः । ।७।। 
( भाष्यम्‌ ) 
नाभावप्रामाण्यं प्रमेयासिद्धेरिति ।। ७ ।। 
( खद्योतः ) 
नाभावेति पूर्वपक्षसूत्रम्‌ ।. नाभावज्ञानम्प्रमाणम्‌ । कस्मात्‌ ? प्रमेयस्याभाव- 
स्यासिद्धेः । यत्‌ किल सर्वोपाख्यारहितं तनन प्रमाणज्ञान विषयभावमनुभवति । केवलं 
काल्पनिको ह्यभावव्यवहारो लोकिकानामिति पृवर्पक्षिणो हृदयम्‌ । 
अभावस्येति । सर्वजनीनाभावप्रत्ययव्यवहारौ न काल्पनिकौ भवितुमर्हतः । नच 
कल्पनाऽपि सर्वोपाख्यारहितं गोचरयितुमर्हति । 
वैयात्यादिति । साहसमात्रादित्यर्थः ।(७॥ 
(भाष्यचद्धः) | 
अभावप्रामाण्यनिषेधमवतारयति अभावस्येति । नाभावेत्यादि सूत्रम्‌ । प्रमेया- 
सिद्धेः प्रमेयासाधकत्वात्‌ प्रमेयस्य अभावस्य विश्वरूपत्वादिति भावः । अभाव- 
स्येत्यादि भाष्यम्‌। अभावस्य योग्यानुपलब्धिगम्यस्य । भूयसि प्रचुरे प्रमेये 

विषये लोकसिद्ध प्रमिते सत्यपीति शेषः । वैजात्यात्‌ निर्लज्ज्त्वात्‌१।।७॥ 


(८ भाष्यम्‌ ) 
अथायमर्थबहूत्वादर्थैकदेश उदाहियते - 
सूत्रम्‌ू-लक्षितेष्वलक्षणलक्षितत्वादलक्षितानां तत््रमेयसिद्धिः।। ८ ।। 
( भाष्यम्‌ ) 
तस्याभावस्य सिध्यति प्रमेयम्‌ । कथम्‌ ? लक्षितेषु वासः सु अनुपादेयेषु 
उपादेयानामलकषितानामलक्षणलकषितत्वाल्लक्षणाभावेन लध्चितत्यादिति । 
उभयसन्निधावलक्षितानि वासास्यानयेति प्रयुक्तो येषु वासस्सु लक्षणानि न भवन्ति 
तानि लक्षणाभावेन प्रतिपद्यते, प्रतिपद्य चानयति । प्रतिपत्तिहेतुश्च प्रमाणमिति।। ८।। 
( खद्योतः ) 
लक्षितेष्विति सिद्धान्तसूत्रमनेकधा भित्नप्रपञ्चस्योदाहरणार्थम्‌ । 
प्रमाणमिति । लक्षणस्याभाव एव च प्रतिपत्तेर्ेतुरिति । लक्षणाभावन्ञानं विशिष्टे 
वाससि प्रत्ययं जनयत्‌ साधकतमत्वात््ममाणम्भवतीत्याशयः ।।८॥। 
(भाष्यचन्रः) | 
अभावस्य चातुर्विध्यात्‌ अर्थबहुत्वम्‌ । एकदेशे प्रागभावे । लक्षितेष्वित्यादि 
सूत्रम्‌। लक्षितेषु चिहितेषु अलक्षणं चिहाभावः२ । तेन लक्षितमितरभेदेन 
ज्ञापितं तस्य भावस्तस्मात्‌ अलक्षितानामचिहितानां वस्त्वादीनां तत्ममेयं अभावप्रमेयं 
तस्य सिद्धिः प्रमितिः इदमाह भाष्यकृत तस्येत्यादिना । सिध्यति प्रमीयते 
प्रमेयं विषयः । हेतुं पृच्छति कथमिति । उत्तरं लक्षितेषु वासःस्विति । वासः सु 
चिहिताचिहितेषु मध्ये केषुचिद्रखरेषु अनुपादेयेषु अनुपादेयत्वेनोपदिष्टेषु 
उपादेयत्वेनोपदिष्टानाम्‌। उपदेशं प्रकटयति उभयेत्यादिना । प्रयुक्तो नियुक्तः 
प्रमातेति शेष । न भवन्तीत्यस्य पश्यतीति रोषः । लक्षणाभावेन दृष्टेनेति 
शेषः । प्रतिपद्यते उपादीयत्वेनेति शेषः । उपादानमानयनमिति व्याचष्ट 
आनयतीति ॥ ८ ॥ 
सूत्रम्‌--"“असत्यर्थे नाभाव इति! चेत्नान्यलक्षणोपपत्तेः। । ९।। 


(१) वैजात्यादित्यस्य स्थाने वैयात्यादिति पाठः समीचीनः । 
(२) लक्षणाभावः इत्यर्थः । 

( भाष्यम्‌ ) 
‹“यत्र भूत्वा किञ्चिन्न भवति तत्र तस्याभाव उपपद्यते । अलक्षितेषु च 
वासस्सु लक्षणानि भूत्वा न भवन्ति, तस्मात्तेषु लक्षणाभावोऽनुपपन्न इति'' । 
नान्यलक्षणोपपत्तेः । यथाऽ यमन्येषु वासस्सु लक्षणानामुपपत्तिं पश्यति 
नैवमलक्षितेषु । सोऽयं लक्षणाभावं पश्यन्न भावेनार्थ प्रतिपद्यते इति ।। ९।। 
( द्योतः ) 
असत्यर्थ इति पूर्वपक्षानुस्यूतं सिद्धान्तसूत्रम्‌ । प्रध्वंस एवाभावः, तस्य 
भावाधीननिरूपणत्वात्प्रप्पिपूर्वकत्वाद्‌ भावपूर्वकत्वान्नान्योऽस्त्यभाव इति मन्वानस्य 
पूर्वपक्षः । 
तत्र समाधानम्‌ प्रत्यक्षं हि प्रमाणं प्रमेयाभावं व्यवस्थापयति । तच्च प्रध्वंसवत्‌ 
प्रागभावेऽपि तुल्यम्‌ । प्रतियन्ति हि लौकिकाः दध्नि क्षीराभावं प्रध्वंसरूपं, क्षीरे 
दध्यभावम्प्रागभावरूपमिति ।।९॥। 
| (भाष्यचन्द्रः) 
प्रध्वंसाभिप्रायेण प्रतिषेधसूत्रमिदमसदित्यादिचेदन्तम्‌ । तत्र नेत्यादिसूत्रं समा- 
धानम्‌ । पूर्वपक्षभागं व्याचष्टे यत्र भूत्वेत्यादिनाऽनुपपन्न इत्यन्तेन । समाधानं 
नेत्यादि । उपपत्तिमुत्पत्तिम्‌ । लक्षणाभावं लक्षणप्रागभावं । लक्षणानुत्पत्तिमित्यर्थः । 
अर्थं साध्यम्‌ आनेयत्वरूपं । प्रतिपद्यतेऽनुमिनोति । असद्विषयमनुमानमिदम्‌ 
पूर्वोक्तितृतीयम्‌ ॥ ९ ॥ 


सूत्रम्‌--“" तत्सिद्धेरलक्षितेष्वहेतुः'' । । ९०।। 
९ ( भाष्यम्‌ ) 
तेषु वासस्सु लक्षितेषु सिद्धिर्विद्यमानता येषां भवति न तेषामभावो लक्षणा- 
नाम्‌ । यानि च लक्षितेषु विद्यन्ते लक्षणानि तेषामलक्षितेष्वभाव इत्यहेतुः । यानि 
खलु भवन्ति तेषामभावो व्याहत इति ।। ९०।। 


( खद्योतः ) 
तत्सिद्धेरिति पूर्वपक्षिसूत्रम्‌ । यत्र लक्षणानि सन्ति तत्र तेषामभावो व्याहतः । 
यत्र च न सन्ति तत्राप्यभावोऽनुपपन्नः, तस्य भावाधीननिरूपणस्य तदभावेऽ- 
शक्यनिरूपणत्वादित्यर्थः ।।१०।। 

(भाष्यचद््रः) 
पूर्वपक्षसूत्रं तत्सिद्धरित्यादि । तत्पदार्थं व्याचष्टे तेषु वासःस्विति । लक्षितेषु 
लक्षणयुक्तेषु सिद्धिर्विद्यमानना सत्ता । भवति विद्यते । अभावोऽसत्त्वं नेत्यन्वयः । 
अहेतुत्वमुपपादयति न खल्विति । भवन्ति सन्ति । अभावोऽसत्त्वम्‌ ॥ १० ॥ 


सूत्रम्‌-न लक्षणावस्थितापेक्षासिद्धेः। । ९९।। 
( भाष्यम्‌ ) 

न ब्रमो- यानि लक्षणानि भवन्ति तेषामभाव इति । किन्तु केषुचिल्लक्षणा- 
न्यवस्थितानि अनवस्थितानि केषुचित्‌ । अपेक्षमाणो येषु लक्षणानां भावं न 
पश्यति तानि लक्षणाभावेन प्रतिपद्यत इति ।।९९।। 

| (खद्योतः ) 

नलक्षणेति सिद्धान्तसूत्रम्‌ ॥। 

प्रतिपद्यत इतीति । अभावो हि भावज्ञानाधीना निरूपणो न भावमात्राधीन- 
निरूपणः । प्रागभावोऽपि च शक्यो भविष्यद्धावज्ञानेनान्यत्रावस्थितभावन्ञानेन वा 
निरूपयितुमिति न प्रागभावाभाव इत्यर्थः ।।११।। 

(भाष्यचन््रः) 

सिद्धान्तसूत्रं नेत्यादि । दूषकाशयं निराकरोति नत्रूम इति । तेषामभाव 
इति । अभावोऽसत््वम्‌। असत्वञ्च स्वरूपत्यागः । तर्हिं किं ब्रषेत्यपेक्षायामाह 
किन्त्विति । केषुचिद्विद्यमानलक्षणकेषु अवस्थितानि स्वरूपं धारयन्ति । केषु- 
चित्संज्ञानलक्षणकेषु अनवस्थितानि अपेक्षमाणो दिदृक्षमाणः । भावमुत्पत्तिम्‌ । 
उत्यन्नसत्वं वा। न पश्यति योग्यं नोपलभते । लक्षणाभावेन लक्षणायोगेन 
प्रकारेण प्रतिपद्यते पश्यति ॥ ११ ॥ 


सूत्रम्‌-प्रागुत्पत्तेरभावोपपत्तेश्च ।। १२।। 
( भाष्यम्‌ ) 
अभावदैतं खलु भवति-प्राक्‌ चोत्पत्तेरविद्यमानता, उत्पन्नस्य चात्मनो हानाद- 
विद्यमानता । तत्रालक्षितेषु वासस्सु प्रागुत्पत्तेरविद्यमानतालक्षणो लक्षणानाम- 
भावो नेतर इति ।। १२।। 

(खद्योतः ) 
प्रागुत्पत्तरिति सिद्धान्तिसूत्रम्‌ ।।१२॥। 
(भाष्यचन्द्रः) 


अलक्षितत्वेन दर्शनाद्विद्याभावमवगाहत इत्याह प्रागुत्पत्तेरित्यादि सूत्रम्‌ ।` 


विभज्य व्याचष्टे अभावद्रेतमिति। खल्वित्यवधारणे । भवति प्रमीयते । नेतरो 
न प्रध्वंसः । प्रकृताभिप्रायमिदम्‌ । वस्तुतस्तु अभावस्रिविधः नित्यस्योपाधिभेदेन 
भेदात्‌ ॥ १२ ॥ 
इति श्री वात्स्यानीयभाष्यचद्दधे प्रमाणविभागपरीक्चाप्रकरणचन्धिका ।। 
--- ० ० ० -- 


(२) शब्दानित्यत्वपरीक्षाप्रकरणम्‌ । (९३-३९) 
( भाष्यम्‌ ) 
आप्तोपदेशः शब्द' इति प्रमाणभावे विशेषणं ब्रुवता नानाप्रकारः शब्द 
इति ज्ञाप्यते । तस्मिन्‌ सामान्येन विचारः - किन्नित्योऽ थानित्य इति? 
विमश्हित्वनुयोगे च विप्रतिपेत्तेश्च संशयः । 
 आकाशगुणः शब्दो विभूर्नित्योऽभिव्यक्तिधर्मक इत्येके । गन्धादिसहवृत्ति- 
द्रव्येषु सन्निविष्टो गन्धादिवदवस्थितोऽभिव्यक्तिधर्मक इत्यपरे । आकाशगुणः 
शब्द उत्पत्तिमिरोधधर्मको बुद्धिवदित्यपरे । महाभूतसङ्खोभजः शब्दोऽ नाशित उत्पत्ति- 
धर्मको निरोधधर्मक इत्यन्ये । अतः संशयः, ~ किमत्र तत्वमिति । 
अनित्यः शब्द इत्युत्तरम्‌ । कथम्‌? 


सूत्रम्‌-आदिमत्त्वादैन्धियकत्वात्‌ कृतकवदुपचाराच्च ।। १३ ।। -; 
( भाष्यम्‌ ) 

आदिर्योनिः कारणम्‌ - आदीयते अस्मादिति । कारणवदनित्यं दृष्टम्‌ । 
संयोगविभागजश्च शब्दः कारणवत्त्वादनित्य इति । ““का पुनरियमथ्देशना, - 
कारणवत््वादिति ?'" उत्यत्तिधर्मकत्वादनित्यः शब्द- इति भूत्वा न भवति विनाश- 
धर्मक इति । 

सांशयिकमेतत्‌- किमुत्यत्तिकारणं संयोगविभागौ शब्दस्य, आहोस्विद- 
भिव्यक्तिकारणम्‌ ` इत्यत आह - एेद्धियकत्वात्‌ । इन्दियप्रत्यासत्तिग्राह्य एेद्ियकः 1 


"“किमयं व्यञ्जकेन समानदेशोऽभिव्यज्यते रूपादिवत्‌ ? अथ संयोग- 
२३ न्या. 

जाच्छन्दाच्छब्दसन्ताने सति श्रोत्रप्रत्यासन्नो गृह्यत इति! 2 
संयोगनिवृतौ शब्दग्रहणान्न व्यञ्जकेन समानदेशस्य ग्रहणम्‌ । दारुत्रश्चने 
दारुपरशुसयोगनिवृत्तौ दूरस्थेन शब्दो गृह्यते । न च व्यञ्जकाभावे व्यङ्कख्यग्रहणं 
भवति । तस्मान्न व्यञ्जकः सयोगः । 
उत्पादके तु सयोगे संयोगजाच्छब्दाच्छन्दसन्ताने सति श्रोत्रप्रत्यासन्नस्य ग्रहण- 
मिति युक्तं संयोगनिवृत्तौ शब्दस्य ग्रहणमिति । 
इतश्च शब्द उत्पद्यते नाभिन्यज्यते- कृतकवदुपचारात्‌ । तीत्र मन्दमिति 
कृतकमुपचर्यते । तीव्र सुख मन्द सुखं तीव्र दुःखं मन्दं दुःखमिति । उपचर्यते च 
तीव्रः शब्दो मन्दः शब्द इति । 
'“व्यञ्जकस्य तथाभावाद्‌ ग्रहणस्य तीत्रमन्दता रूपवदिति" चेद्‌? न 
 अभिभवोपपत्तेः । “*संयोगस्य व्यञ्जकस्य तीव्रमन्दतया शब्दग्रहणस्य तीव्रमन्दता 
भवति, न तु शब्दो भिद्यते । यथा प्रकाशस्य तीत्रमन्दतया रूपग्रहणस्येति'' ? तच्च 
नैवम्‌, अभिभवोपपत्तेः । तीव्रो भेरीशब्दो मन्दं तन््रीशब्दमभिभवति, न मन्दः । 
न च शब्दग्रहणमभिभाव्रकम्‌ । शब्दश्च न भिद्यते । शब्दे तु भिद्यमाने युक्तोऽ - 
भिभवः । तस्मादुत्पद्यते शब्दो नाभिव्यज्यत इति । 
अभिभवानुपपत्तिश्च, व्यञ्जक समानदेशस्याभिव्यक्तौ प्राप्त्यभावात्‌ । व्यञ्जकेन 
 समानदेशोऽभिव्यज्यते शब्द्‌ इत्येतस्मिन्पक्षे नोपपद्यतेऽभिभवः। न हि भेरी शब्देन 
तन्त्ीस्वनः प्राप्त इति । 
` "'"अप्राप्तेऽभिभव इति" चेत्‌ - शब्दमात्राभिभवप्रसङ्गः । अथ मन्येत - 
“असत्यां प्राप्तावभ्रिभवो भवतीति" । एवं सति यथा भेरीशब्दः कश्ित्तन्त्री - 
स्वनमभिभवति एवमन्तिकस्थोपादानमिव दवीयः स्थोपादानानपि तन््रीस्वना- 
नभिभवेद्‌, अप्राप्तेरविशोषात्‌ । तत्र क्वचिदेव भर्या प्रणादितायां सर्वलोकेषु 
स्क्रीनकालास्तन््रीस्वना न श्रूयेरन्‌ इति । नानाभूतेषु शब्दसन्तानेषु सत्सु श्रोत्र 
प्रत्यासत्तिभावेन कस्यचिच्छब्दस्य तीत्रेण मन्दस्याभिभवो युक्तं इति । “कः 
 पुनरयमभिभवो नाम ?'' ्राहमसमानजातीयग्रहणकृतमग्रहणम्‌ अभिभवः, यथोल्का- 
प्रकाशस्य ग्रहणार्हस्यादित्यप्रकाशेनेति ।। ९३।। 
(खद्योतः ) 


अस्य प्रकरणस्य प्रयोजनं यथा । पदवाक्यकौरस्थ्यशङ्काव्युदासेन निष्परत्यूह- 
माप्तोक्तसिद्धौ वेदप्रामाण्यसिद्धिः । अन्यथा ह्यपौरुषेयत्वे दोषप्रवृत्तौ यथाऽप्रामाण्यं 
तथा ' तदर्थोपलम्भप्रतिपिपादयिषालक्षणगुणनिवृत्तावप्यप्रामाण्यमाशङ्कयेत-अनैव- 

म्मूलानां लोकेऽप्रामाण्यदर्शनात्‌ । अपि च शब्दस्यानित्यत्वसिद्धावाकाशगुणत्वं 
सिद्ध्येत, तथा चेन्धियनियम उपपदयतेत्येतदपि प्रयोजनम्‌ । अन्यथा गन्धरसंरूप- 
स्पर्शशब्दाः पृथिव्यादिगुणास्तदर्था इति भज्येत । 

अत्र च शब्दसामान्यस्यैव विचारः । वर्णात्मकस्य तु तस्य विचारोऽग्निमे तृतीये 
प्रकरणे वर्तिष्यते । 

आकाशगुण इति जरन्मीमांसकमतमाह । अवघातप्रेरितेन वायुना यावद्वेगम- 
भिप्रतिष्ठमानेन कर्णशष्कुल्यवच्छिन्ननभोभागसमवेतो नित्यः शब्दो व्यज्यत इति 
तन्मतसङ्कपः । गन्धादीति साह्ूयमतमाह । पञ्चतन्मात्रोत्पत्नभूतसृक्ष्मसमुदायारब्ध- 
पृथिव्यादिविकारो गोघटादिवृत्तिः शब्दो योग्यदेशस्थ आहङ्कारिकतया व्यापकं विषय- 
देशस्थं श्रोत्रेन्द्रियं विकुर्वन्नवस्थित एव गृह्यत इति तत्सङ्केपः । 

आकाशोति तृतीयं वेशेषिकमतमाह । 

महाभूतेति बौद्धराद्धान्तमाह । 

आदिमत्त्वादित्यादि सिद्धान्तसूत्रम्‌ । 

केचिदेवम्मन्यन्ते-“प्रत्यभिक्ैव भगवती शब्दस्थेमसाधिनी । तदानुगुण्याय व्यापिन 
शब्दस्य गुणस्य द्रव्यस्य वा प्रयलनप्ररिता वायवो यावदवेगम्प्रतिष्ठमानाः श्रोत्रं श्रोत्रा- 
वच्छिन्नशब्दविशेषं संस्कुर्वन्तो व्यञ्जका इति कल्प्यते । न च 'समानदेशानां समने- 
द्ियग्राह्याणां नियतव्यञ्जकव्यङ्गत्वन्न दृष्टमिति इमं प्रसङ्धं प्रत्यभिज्ञा मृष्यति । 
सोऽयमनया बाधितविषयो विलीयत" इति । 

एतान्‌ प्रत्याह इतश्चेति । | 

तीत्रत्वमन्दत्वानुनासिकत्वादयो धर्माः शब्दस्यौपाधिका उत नेति संशये सिद्धान्तः । 
वर्णसमवेतोऽनुनासिकत्वादिः प्रतीयमानो वर्णधर्मं एव भवति नौपाधिक इति । तथा 
च युगपद्विरुद्धधर्मयोगात्परस्परमन्यत्वङ्गकारादीनामिति युक्तम्‌ । 

कृतकवदुपचारादित्यनेन सर्वानित्यत्वसाधनसंग्रहः । 

यथोल्केति । अन्यत्‌ खल्वन्येन समानजातीयेनाभिभूयते नतु तदेव तेन । नहि 
मध्यन्दिनोल्काप्रकाशसम्बधी पटः पटुना सावित्रेण प्रकाशेन प्रकाशमानमात्मानर 
मात्मनाऽभिभवति । एवं गकारोऽपि तीतरध्वनिप्रकाश्यं गकारमात्मानमभिभवेद्यदि ` . 
त्वयं मन्दध्वनिप्रकाश्यो गकारस्तीत्रध्वनिप्रकाश्यादगकारादन्यो भवति । मध्य- 
न्दिनोल्काप्रकाशस्तु सवितूप्रकाशेनात्मनोऽन्येनाल्पत्वादभिभूयते ।।१३।। 


२६२ न्यायसूत्रम्‌ [ द्वितीयाध्याये 


(भाष्यचन्द्रः) 
श्नित्यानित्यस्वरूपाय प्रकृतिप्रत्ययात्मने । 
परमात्मन्नमस्तेऽस्तु॒ शब्दत्रह्मसरस्वते ॥ 

- . शब्दनित्यानित्यत्वपरीक्षाप्रकरणवतारयति आप्तोपदेश इत्यादिना । प्रमाणभावे 
प्रामाण्ये निमित्ते प्रामाण्यनिर्वाहाय शब्दस्येति शेषः । ब्रुवता भगवतर्षिणेति 
शोषः. । नाना -अनेकः प्रकारो विशेषो यस्येति विग्रहः । यद्रा नाना चासौ 
प्रकारेति विग्रहः । स्वस्यैव प्रकारप्रकारिरूपतोपपत्तेः । निमित्तभेदान्नीलोत्पलव- 
त्सामान्यविशेषभावेन भेदसम्भवात्‌। तस्मिन्‌ शब्दे सामान्येन प्रकारेण विशोषिते 
विचारः विचार्यतेऽनेनास्मिनिति विचारः । अकर्तरि च कारके इति घञ्‌ । 
तदाकारं दर्शयति किमिति । अत्र शब्द इति शेषः । संशयहेतुमाह विप्रतिपत्तेरिति । 
तत्मयोजकं कारणसिद्धान्तभेदं चतुर्धां वादिभेदं दर्शयति आकाशेत्यादिना । 
विभुः परममहान्‌ । नित्योऽनुत्पत्तिविनाशधर्मा । पराभिप्रायेण अभिव्यक्तिराविर्भावः 
प्रकटीभावोऽन्तर्हितस्य ज्ञापकवशाज्ज्ञानं प्रतिपत्तिर्न तूत्पत्तिः, सा धर्मः स्वभावो 
यस्य सोऽभिव्यक्तिधर्माऽनित्योऽपि भवतीति तदव्यावृत्तयेऽभिव्यक्तिधरमैवित्यवधारणे 
कः। यः शाब्दिकैः स्वार्थिक इत्युच्यते सोऽस्माभिः परव्यावृत्त्यर्थक 
उच्यतेऽन्यगतिसम्भवात्‌ । 

द्वितीयसिद्धान्तमाह गन्धादीति । सहवृत्तिरेकाधिकरणनिष्ठः । द्रव्येषु पञ्चसु 
भूतेषु । सन्निविष्टोऽन्तर्हितः । गन्धादिवदित्यनेन सहीत्पत्तिरपि दर्शिता । 
अभिव्यक्तिधर्मक इति पुर्ववत्‌। अवस्थितो नित्यत्वादिति वा । 
तृतीयं स्वसिद्धान्तमाह-आकाशगुणेत्यादिना । कः पूर्ववत्‌ । 
चतुर्थमाह महाभूतेत्यादिना । सङ्खोभः संयोगविशेषो विभागविशेषश्च । 
अनाश्रितो निराधारः ।* अतः एभ्यः? एषां श्रवणादित्यर्थः । संशयाकारं 
दर्शयति । किमत्र तत्वमिति । तत््वमनासेपितप्रकारः । 


स्वसिद्धान्तं स्थापयितुमाह-अनित्यः शब्द इति । कथं कुतः ॥ 


(१) नित्यानित्येति विशेषणं नित्यत्वानित्यत्ववादिमताभिप्रायेण । 

(२) संशयकारणीभूतविप्रतिपतिषु प्रथमा जरन्मीमांसकानां द्वितीयां सांख्यानां तृतीया वैशेषिकाणां 
चतुर्थी बौद्धानाम्‌। 

(२) एभ्य इति पूर्ोक्तपक्षेभ्यः । 


द्वितीयाहिकम्‌]  खद्योत-भाष्यचन्द्रविभूषितवात्स्यायनभाष्यसंवलितम्‌ २६३ 


आदिमत्त्वादित्यादिसूत्रं हेतुत्रयीबोधकम्‌ । वादकथेयं गुरुशिष्ययोः । अतो 
हेत्वाधिक्यं न दोषः ।९ यद्रा द्वितीयादि हेतूपपादिकं इति नाधिक्यम्‌ । 

हेतुं व्याख्यातुमाह आदिरिति । यौति जनयतीति योनिः स्वभावे ख्रीलिङ्गमिदं 
पदम्‌ । करोतीति कारणं । गुणप्रकृतिप्रत्ययविभागेनादिपदं व्याचष्टे आदीयत 
इति । उत्पद्यतेऽस्मादिति हेतौ पञ्चमी । आदीयत इति कर्मकर्तरि च पुंयोगः । 
तेन प्रयोज्यप्रयाजककर््रोरपि प्राप्तिः । कारणवदनित्यं दृष्टं यथा घटादीति 
शेषः । संयोगविभागजः संयोगविभागान्यतरजन्यः । कारणवत््वादित्यर्थापनं 
पृच्छति का पुनिरिति। अर्थदेशना अर्थापना । उत्तरमाह उत्पत्तिधर्मकलत्वादिति । 
कारणतानिरूपितकार्यता हि कारणवतो भावः । कार्यता च कृतिरुत्पत्तिरिति 
भावः । साध्यं व्याचष्टे भूत्वा न भवतीति । उत्पत्त्यनन्तरमभवनः मनित्यत्व- 
मित्यर्थः । विनाश इत्युक्तो विशिष्टो नाशः स धर्मी यस्य स तथा । 

कार्यकारणशब्दयोर्िधा प्रयोगदर्शनेन सांशयिको हेतुरित्याह सौशयिकमि- 
त्यादि । एतद्धेतुवचनं संशयं नातिवर्तत इति सांशयिकं शेषे ठक्‌ । एतत््रकटयति 
किमुत्त्तीत्यादिना । हेतुं समर्थयितुमप्याह एेन्दरियकत्वादिति । इमं हेतुं व्याचष्ट 
इन्द्रियेति । इन्द्रियेण करणेन प्रत्यासत्या व्यापारेण साक्षात्सम्बन्धेन ग्राह्यः 
ग्राहणीयः प्रमात्रेति शेषः१ । इन्द्रियेण ग्राह्य इत्येव विग्रहे ठक्‌ । प्रत्यासत्तीति 
व्यापारकथनम्‌ । ऋ | 

संशयं निराकर्तुं तत्प्रकारौ विभज्य दर्शयति किमयं । | 

स्वाभिमतप्रकारस्थापनायाह संयोगेत्यादि । दारुवश्चने काष्डेदर्नकाले 
व्र्नशब्देन पुरुषपरशुव्यापारभ्यास उक्तः । संयोगनिवृत्ताविति । कुठारे उत्थापिते 
सतीति बोध्यम्‌ । दूरस्थेन पुरुषेण गृह्यते श्रूयते । संयोगस्य कार्यकालासत््वेन , 
व्यभिचारादभिव्यक्तिकारणमेव नास्तीति दर्शयति नचेत्यादिना । | 

स्वमते तूपपत्तिमाह उत्पादके संयोगे इत्यादिना । उत्पत्तिमत्त्वे हेत्वन्तरं 


(९) हेतुत्रयोद्धावनं न निग्रहप्रयोजकं वादकथात्वात्‌ भाष्ये वादलक्षणघटकपञ्चावयवोप- 
पत्नत्वविशेषणं वादे न्यूनाधिकयोरभ्यनुज्ञानार्थमक्तं तेन ज्ञायते वादकथायामपि हेतु- 
त्रयोद्धावनं निग्रहप्रयोजकमित्यरुचेराह यद्वेति । 

(२) अभवनं विनाश इत्यर्थः । 

(३) इन्दियसन्निकर्षजन्यज्ञानविषय इत्यर्थः । 


२६४ न्यायसूत्रम्‌ [ द्वितीयाध्याये 


दर्शयति इतश्चेत्यादिना । कृतकमुत्पत्तिमदेव उपचर्यते उच्यते तेन तेन शब्देनेत्यर्थः । 
तीत्रं सुखमित्यादि दृष्टान्तः । तीव्रः शब्द इति दोर्न्तिकः । ओपाधिकं तीत्र- 
त्वादिशब्दगतंमिति प्रत्यवतिष्ठते । । 

रूपवत्‌ यथा रूपं रक्तादि । अस्फुटालोककृतमन्दादिग्रहणेन रूपं मन्दमि- 
त्याद्युच्यते तथा शब्दोपीत्यर्थः । निराचष्टे नेति । ऽस्मन्मते उपपद्यते 
न भवन्मते इति वक्तुमाहाभिभवोपपत्तेरिति । अभिभवति तिरस्करोति आवि- 
भवन्तं प्रतिबध्नाति स्वाविभविनेत्यर्थः । न भवत्पक्षे एतत्सम्भवतीत्याह नचेति । 
शब्दस्य ग्रहणमिति कर्मणि षष्ठी ग्रहणं च प्रकाश एवातोऽप्रकाशः स्वस्मादेव 
स्वविषयस्येति नेत्याह शब्दश्च. न भिद्यते इति। यतो व्यञ्जकगत एव भेदो 
व्यङ्खये उपचर्यते । भवन्मतमिति । स्वपक्षे सम्भवमाह शब्दे तु भिद्यमान इति । 
युक्तो न्याय्यः । उपसंहरति तस्मादिति । 

अन्तिकं निकटतरां दवीयो दूरतरं । तत्तदुपादानं कारणं येषां ते तथा 
तान्‌ । स्वसिद्धान्तमुपपादयति नानेत्यादिना । सन्तानो नाम पूर्वपूर्वोत्पाद्य उत्तर 
उत्तरोऽर्थः । अभिभावपदार्थं व्याचष्टे ग्राहयत्यादिना । ग्राह्यो गृहीतुं योग्यः अग्रहणं 
ग्रहणप्रागभावः° कृतं परिपालितं । न `तूत्पादितमसम्भवात्‌। तस्यानादित्वात्‌ 
ग्रहणार्हस्य ग्रहणयोग्यस्य ॥१३॥ 


सूत्रम्‌ू-न घटाभावसामान्यनित्यत्वात्नित्येष्वप्यनित्यवदुपचाराच्च।। ९४।। 
( भाष्यम्‌ ) | 
“न खल्वादिमतत्वादनित्यः शब्दः । कस्मात्‌? व्यभिचारात्‌ । आदिमतः खलु 
घटाभावस्य दृष्टं नित्यत्वम्‌ । कथमादिमान्‌ ? कारणविभागेभ्यो हि घटो न 
भवति । कथमस्य नित्यत्वम्‌ ? योऽसौ कारणविभागेभ्यो न भवति न तस्याभावो 
भावेन कदाचित्निवर्त्यत इति । 
यदप्यैन्दरियकत्वात्‌-तदपि व्यभिचरति। एन्द्रियकं च सामान्यं नित्यं चेति । 
यदपि कृतकवदुपचारादिति ? एतदपि व्यभिचरति । नित्येष्वनित्यवदुपचारो 
दृष्टः । यथा हि भवति वृक्षस्य प्रदेशः कम्बलस्य प्रदेशं; एवमाकाशस्य प्रदेश 
आत्मनः प्रदेश इति भवतीति? ॥१४॥ 


(१) अस्मन्मते संयोगस्य शब्दजनकत्वपक्षे । भवन्मते संयोगस्य शब्दव्यञ्जकत्वपक्षे । 
(२) सजातीयग्रहणकृतमग्रहणमिति भावः । 


द्वितीयाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २६५ 


( खद्योतः ) 
न घटेत्यादि सिद्धान्ताक्षेपसूत्ं सिद्धान्तहेतूनामनैकानितकत्वज्ञापनार्थम्‌ । घटा- 
भावस्य नित्यत्वात्‌ । सामान्यस्य नित्यत्वात्‌ । नित्येष्वनित्यवदुपचाराच्चेत्यन्वयः । 
आकाशस्येति । "आकाशस्य प्रदेश' इत्यत्र यथा प्रदेशरहित आकाशे प्रदेशोक्ति- 
नित्यस्यापि तस्यानित्यत्वं व्यनक्ति तादृश्येव नित्येऽपि शब्देऽनित्यत्वोक्तिरिति 
साप्भाव्यते.।।९४।। 


( भाष्यचन्द्रः) 


हेतुत्रयेपि व्यभिचारप्रदर्शनाय सूत्रं न घरेत्यादि । अस्य भाष्यं निगद्‌- 
व्याख्यातम्‌ ।॥९४॥ 


सूत्रम्‌ू-तत्वभाक्त यो्ननात्वविभागादव्यभिचारः ।। १५ ।। 
( भाष्यम्‌ ) | 
, नित्यमित्यत्र किं तावत्ततत्वम्‌ ? अर्थान्तरस्यानुत्पत्तिधर्मकस्यात्महानानुप- 
पत्तिर्नित्यत्वम्‌ । तच्चाभावे नोपपद्यते । भाक्तं तु भवति । यत्तत्रात्मानमहासीद्यद्‌ 
भूत्वा न भवति जातु तत्पुनर्भवति तत्रं नित्य इव नित्यो घटाभावं इत्ययं पदार्थं 
इति । तत्र यथाजातीयकः शब्दः न तथाजातीयक कार्य किचिन्नित्यं दृश्यत इत्य- 
व्यभिचारः ।। ९५।। 
( खद्योतः ) 
तत्त्वभाक्तयोरित्याक्षेपपरिहारसूत्रम्‌ । | 
तच्चेति । सत्तासम्बन्ध उभयान्तावच्छिन्नत्वं चेत्येतदुभयमित्यर्थः ।।९५।। 
(भाष्यचन्द्रः) | 
समाधिसूत्रं तत््वेत्यादिसूत्रम्‌ । नित्यपदार्थतावच्छेदकं प्र्नोत्तराभ्यामाह नित्य- 
मित्यादिना । तत्त्वं मुख्यं । भाक्तं तद्धिन्नं । "अर्थान्तरस्य अर्थविशेषस्य नित्य- 
मुख्यसंज्ञकस्य । आत्महानानुत्पत्तिध्वंसात्यन्ताभावः उत्पत्त्यसमानाधिकरणध्वंसा- 
त्यन्ताभाववत््वं नित्यत्वं “शाश्वतस्तु श्रुवो नित्यसदातनसनातनाः” इत्यत्र तथैवा- 
वधारणात्‌। अभावे प्रागभावध्वंसान्यतरस्मिन्‌ नोपपद्यते न प्रमाणेन ज्ञाप्यते । 
तर्हिं ध्वंसो नित्यः इति व्यवहारस्य का गतिरित्यत्राह भाक्तं त्विति । भाक्तं 


(१) आत्मान्तरस्येति भाष्यपाठः सर्वत्रोपलभ्यते । 
(२) उपचारेणेत्यर्थः । 

भक्त्या ग्राह्यं न तु शक्त्या । ध्वंसे नित्यभक्तिं दर्शयितुमाह न जातु तत्पुनर्भवतीति । 
तस्य पुनभविध्वंसस्य ध्वंसः स्यादिति भावः ॥१५॥ 
( भाष्यम्‌ ) 
यदपि- ''सामान्यनित्यत्वादिति''-इद्ियप्रत्यासत्तिग्राह्यमेदखियकमिति- 
सूत्रम-सन्तानानुमानविशेषणात्‌ ।। ९६।। 
( भाष्यम्‌ ) - 
नित्येष्वव्यभिचार इति प्रकृतम्‌ । नेद्धियग्रहणसामथ्यच्छिब्दस्यानित्यत्वम्‌ । 
कि तर्हिं ? इद्धियप्रत्यासत्तिग्राहयत्वात्‌ सन्तानानुमानम्‌, तेनानित्यत्वमिति। । १६।। 
( खद्योतः ) 
यदपीति चतुदर्शसू्रोक्तमाक्षेपम्परामृशति । 
सन्तानेत्यादि सिद्धान्तिसूत्रम्‌ । 
न वयमैन्ियकत्वेनानित्यत्वं प्रतिपादयामोऽपि तु शब्दस्याभिव्यक्तिम्प्रतिषेधामः । 
नहि व्यज्यमानस्यैन्दरियकत्वं युक्तम्‌ । 
एेन्द्रियकत्वं चात्र इन्द्रियप्रत्यासत्तिग्राह्यत्वम्‌ । तेन शब्दस्य सन्तानोऽनुमीयते 
सन्तानवृत्तित्वेन चास्य नित्यत्वमिति सूत्रार्थः ।।१६।। 
(भाष्यचद्द्रः) 
द्वितीयहेतुं समर्थयितुं सूत्रम्‌-सन्तानेत्यादि । सूत्रपूर्वकमाह नित्येष्वव्यभिचार 
इति । प्रकृतमनुवृत्तम्‌ । एेन्द्रियकत्वादिति सूत्रपदव्याख्यानं--इन्ियग्रहणसामर्थ्या- 
दिति । इन्द्रियेण ग्रहणं इन्द्रियग्रहणं कर्तृकरणे कृता बहुलमिति समासः इन्द्रिय- 
ग्रहणे सामर्थ्य कारकत्वं सिद्धे कर्मणि कारकत्वस्थितेः, तस्मादिन््रियग्रहण- 
सामर्थ्यात्‌ । अनित्यत्वं साध्यते इति शेषः । पृच्छति किं तर्हीति । सन्तानः सन्ततिः 
वीचीतरङ्गन्यायेन शब्दस्योत्पत्तिरिति यावत्‌ तस्यानुमानमनुमितिः क्रियत इति 
शेषः । तेनानुमितेन सन्तानेन अनित्यत्वं साध्यमित्यर्थः । अत्रेन्द्रियपदं श्रवणपरं 
गराह्यं तेन यः श्रवणप्रत्यासन्नो न भवति स श्रवणेन न गृह्यत इति भावः ॥९१६॥ 
( भाष्यम्‌ ) 
यदपि ““नित्येष्वप्यनित्यवदुपचाराद्‌ इति" । न-- 


(१) ध्वंसस्य नाशावात्नित्यत्वोपचार इति भावः । 

सूत्रम्‌-कारणद्रव्यस्य प्रदेशश्ब्देनाभिधानात्‌ । । ९७।। 
( भाष्यम्‌ ) 

नित्येष्वप्यव्यभिचार इति । एवमाकाशप्रदेशः आत्मप्रदेश इति नात्राकाशा- 
त्मनोः कारणद्रव्यमभिधीयते, यथा कृतकस्य । कथं ह्यविद्यमानमभिधीयते 2 
अविद्यमानता च प्रमाणतोऽनुपलब्धेः । किन्तर्हि तत्राभिधीयते ? सयोगस्याव्या- 
प्यवृत्तित्वम्‌ । परिच्छिन्नेन द्रव्येणाकाशस्य संयोगो नाकाशं व्याप्नोति- अन्याप्य 
वर्तत इति । तदस्य कृतकेन द्रव्येण सामान्यम्‌ । न ह्यामलकयोः संयोग आश्रयं 
व्याप्नोति । सामान्यकृता च भक्तिराकाशस्य प्रदेश इति । 

अनेनात्मप्रदेशो व्याख्यातः । 

संयोगवच्च शब्दबु्ध्यादीनामव्याप्यवृत्तित्वमिति । 

परीक्षिता च तीत्रमन्दता शब्दतत्त्वं न भक्तिकृतेति । 

“कस्मात्पुनः सूत्रकारस्यास्मिन्नर्थे सूत्रं न श्रुयते इति ?'* शीलमिदं भगवतः 
सूत्रकारस्य बहुष्वधिकरणेषु द्रौ पक्षौ न व्यवस्थापयति । तत्र शाख्रसिद्धान्तत्तत्वा- 
वधारणं प्रतिपत्तुमर्हतीतिमन्यते । शाखसिद्धान्तस्तु न्यायसंमाख्यातमनुमतं बहु- 
शाखमनुमानमिति ।। १७ ।। 

( खद्योतः ) 

यदपीति चतुदर्शसुत्रोक्तमाक्षेपान्तरम्परामृशति । 

कारणद्रव्यस्येत्यादि अभिधानादित्यन्तमेव सूत्रम्‌ । नित्येष्वप्यव्यभिचार इति 
तु भाष्यग्रन्थ एव सूत्रेणान्वितः । वृक्षकम्बलादिषु कार्यद्रन्यविषयेषु प्रदेशशब्देन 
कारणद्रव्यमेवोच्यते । तस्य चाकाशादावसम्भवान्न तादृगुक्तिसम्भवः । 

अव्याप्येति । शब्द आकाशेऽव्याप्यवृत्तिः, आत्मनि च बुध्यादिरिति । 

कस्मादिति । निष्प्रदेशमाकाशं निष्परदेशश्चात्मेत्येतदर्थबोधकं सूत्रन्ास्तीति 
प्राशिनिकस्य हदयम्‌ । ` 

सप्तदशसूत्र उक्तयोरर्थयोः प्रतिपादितत्वान्नायम्प्रश्नः सङ्गच्छत इति केचित्‌ । 

परन्तु 'कारणद्रव्यस्य प्रदेशशब्देनाभिधानात्‌' इतिसूत्रमाकाशादीनां निष्प्रदेशत्वं 
साक्षान्न ब्रूत इति कृत्वैव प्रश्नस्य सङ्गतिः । 

उक्तामेवासङ्गतिमरुचिबीजम्मनसि कृत्वा वार्तिककारः प्रश्नमन्यथावर्णयाञ्च- 
कारशब्दसन्तानप्रतिपादने वा न सूत्रमिति प्राश्निकस्य भाव इति ।।१७॥ 

( भाष्यचन्द्रः) 

तृतीयमुद्धर्तु सूत्रमिदं -कारणेत्यादि । परकमाह नित्येष्वप्यव्यभिचार इतीति । 
कारणद्रव्यं समवायिकारणद्रव्यं कार्यद्रव्यस्येति शेषः । व्यतिरेकटृष्टान्तमाह यथा 
कृतकस्येति । कार्यद्रव्यस्येत्यनुषंगः । यथा कृतकस्य घटादेः प्रदेश इत्यभिधीयते 
तथा नात्मनः प्रदेश इत्यभिधीयत इति भावः । तर्हि व्यर्थमभिधानमित्याशय- 
वानाक्षिपति कथमिति । अविद्यमानमसम्बद्धम्‌ । अविद्यमानत्वं समर्थयति प्रमाण- 
तोऽनुपलब्धेरिति । प्रमाजन्योपलब्ध्यभावादित्यर्थः । अथ पृच्छति किं तर्हीति । 
तदुत्तरं संयोगस्येति । भक्तिं दर्शयति परिच्छिन्नेनेत्यादिना सामान्यमित्यन्तेन । संयोग- 
स्याव्याप्यवृत्तित्वं दृष्टान्तयति न ह्यामलकयोरिति । सामान्यं सादृश्यं तत्कृता 
तत्प्रयुक्ता भक्तिर्भाक्तः प्रयोगः विषयिशब्देन विषयः कथ्यते । इति शब्दः 
प्रयोगस्वरूपमाह । 

आकाशदृष्टमतिदिशति अनेनेति । संयोगप्रसङ्गात्‌ । अन्येषामव्याप्यवृक्तित्व- 
सिद्धान्तमाह संयोगवच्चेति । आदिशब्देन सुखादयो ग्राह्याः । ननु यथाऽऽ काशस्य 
प्रदेशः, इत्यत्र भाक्तः प्रयोगः तथा शब्दस्तीत्रो मन्द इत्यत्राप्यस्तु इत्याशङ्का 
वारयति परीक्षिता चेति । परीक्षिता प्रमाणेन निश्चिता न त्वयाऽपलपितुं शक्या 
इति भावः । 

आक्षिपति सूत्रकारं कस्मादिति । समाधत्ते शीलमित्यादिना । निष्पदेशस- 
प्देशत्वे पक्षावित्यन्वयः । न व्यस्थापयति सूत्रैरिति शेषः । सूचनेन तु व्यवस्था- 
पयत्येवेत्याह तत्र शाखेत्यादिना । तत्त्वावधारणं वस्तुस्वाभाव्यनिर्णयं प्रतिपत्तुं प्राप्तु- 
मर्हति शिक्षितः शिष्यं इति रोषः । इति मन्यते भगवानिति रोषः । कः सिद्धान्तो 
येन तत्त्तमवगन्तव्यमित्यपेक्षायामाह शास्रसिद्धान्तस्त्विति । बहुशाखं बहुप्रकारम्‌ । 
अनुमतं भगवतेति शेषः। अनुमानं प्रमाणं कार्यद्रव्यत्वादिरूपम्‌ ॥१७॥ 


( भाष्यम्‌ ) 
अथापि खल्विदमस्ति इदं नास्तीति कुत एतत्मतिपत्तव्यमिति ? प्रमाणत 
उपलब्धेरनुपलब्धेश्चेति । अविद्यमानस्तर्हि शब्दः- 
सूत्रम्‌-प्रागुच्यारणादनुपलब्धेरावरणाद्यनुपलब्धेश्च। । ९८।। 
( भाष्यम्‌ ) 
प्रागुच्चारणान्नास्ति शब्दः । कस्मात्‌ ? अनुपलब्धेः । ““सतोऽनुपलब्धिरा- 


द्वितीयाह्विकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २६९ 


वरणादिभ्यः ।'* एतन्नोपपद्यते । कस्मात्‌ ? आवरणादीनामनुपलब्धिकारणानाम- 
ग्रहणात्‌ । अनेनावृत्तः शब्दो नोपलभ्यते असन्निकृष्टश्चेन्धियव्यवधानाद्वत्येवमादि 
अनुपलब्धिकारणं न गृह्यत इति । सोऽयमनुच्चारितो नास्तीति । 

''उच्चारणमस्य व्यञ्जकम्‌ । तदभावात््रागुच्चारणादनुपलन्धिरिति'" ? 

किमिदमुच्चारणं नामेति ? 

विवक्षाजनितेन प्रयत्नेन कोष्ठ्यस्य वायोः प्रेरितस्य कण्ठताल्वादिप्रतिघातः, 
यथास्थानं प्रतिघाताद्रर्णाभिव्यक्तिरिति । 

संयोगविशेषो वे प्रतिधातः । प्रतिषिद्धं च संयोगस्य व्यञ्जकत्वम्‌ । तस्मान्न 
व्यञ्जकाभावादग्रहणम्‌, अपि त्वभावादेवेति । 

सोऽ यमुच्चार्यमाणः श्रुयते श्रूयमाणश्चाभूत्वा भवतीत्यनुमीयते । ऊर्ध्वं चोच्चा- 
रणान्न श्रुयते स भूत्वा न भवति, अभावान्न श्रूयतै इति । कथम्‌? आवरणा- 
द्यनुपलन्धेरित्युक्तम्‌ । तस्मादुत्यत्तितिरोभावधर्मकः शब्द इति ।। ९८।। 

( खद्योतः ) 


अथापीति-अस्य पर्यनुयोगस्य को विषयः । अनुपलभ्यमानास्तित्वम्‌ । ये शब्दं 
नित्यङ्कल्पयन्ति त इदम्पर्यनुयोज्याः-इदमस्तीदन्नास्तीति एतद्धवन्तः कथं प्रतिपद्यन्त 
इति । एवमनुयुक्तास्सन्तः प्रतिन्नवते-प्रमाणत उपलब्धेरनुपलन्धेशचेति । ततथानिष्ट- 
प्रसङ्क इति सूचनार्थ सूत्रम्‌-प्रागुच्चारणादित्यादि । न 

अन्यथाऽपि सूत्रावतरणिकां वार्तिककार आह । 
 यच्चोभयपक्षसम्प्रतिपत्नं घटाद्यनित्यत्वेन-तेन चानुयोज्याः । यदिदमनित्यं घटादि 
भवद्धिः प्रतिपद्यते तत्कथमनित्यमिति । एवमनुयुक्ता यदि घटाद्यनित्यत्वे न्यायं प्रति- 
पद्यन्ते स शब्देऽपीति सूचनार्थ सूत्रम्‌ ।१८।। 

| (भाष्यचन्द्रः) 

अनुमानेन शब्दानित्यत्वं ज्ञापयितुमाचार्यः शिष्यं पृच्छति अथापीत्यादि 
प्रतिपत्तव्यमित्यन्तेन । अथशब्दः प्रश्ने खलुशब्दः प्रतिपत्तव्यमित्यत्र धात्वर्थान्वयी । 
पृष्टः उत्तरयति प्रमाणत इति । प्रमाणं दर्शयितुं विषयमाह अविद्चमानस्तर्हि शब्द 
इति। अविद्यमानो नास्तीत्यर्थः । प्रागुच्चारणादिति सूत्रम्‌। उच्चारणात्पर्वकाले इत्यर्थः। 
अनुपलब्धेः प्रमाणाभावात्‌ । प्रागुच्चारणादित्यादिभाष्यमनुवादरूपम्‌ । हेतुरस्तु साध्यं 
मास्तु इत्याशयवतो मतमनुवदति सतोऽनुपलब्धिरिति । दूषयितुमाह एतत्नोपपद्यत 
इति । शब्दावरणवादी हेतुं पृच्छति कस्मादिति । उत्तरमाह आवरणेत्यादि । 


२७० न्यायसूत्रम्‌ [ द्वितीयाध्याये 


व्यञ्जकाभावान्नोपलभ्यते इत्याह उच्चारणमस्येति । पृच्छति किमिति । व्य- 
ञ्जकवाद्युतरं--विवक्षाजनितेनेत्यादि । दूषयितुमाह संयोगविशेषत्यादि । वैशब्दोऽ- 
वधारणे । दूषणं स्मारयति प्रतिषिद्धञ्रेति । दारुपरशुसंयोगे निवृत्ते शब्दः श्रूयते 
इत्युक्तं न विस्मर्तव्यमिति भावः । अभूत्वा भवति अप्राप्तस्वरूपं प्राप्नोतीत्यर्थः । 
भूत्वा न -भवति प्राप्तस्वरूपं त्यजतीत्यर्थः । अभावात्‌ विनाशात्‌ आवरणेनैव 
न श्रयतामित्याशयेन पृच्छति कथमिति । प्रतिषिद्धभावमारवरयति आवरणेनेति । 
उपसंहरति । तस्मादिति । उत्पत्तितिरोभावधर्मको* न त्वभिव्यक्तितिरोभावधर्मक 
इति भावः ॥१८॥ 
( भाष्यम्‌ ) 
एवं च सति त्त्व पाशुभिरिवावाकिरन्निदमाह- 
सूत्रम्‌ू-तदनुपलब्धेरनुपलम्भादावरणोपपत्तिः?।। ९९।। 
( भाष्यम्‌ ) 
यद्यनुपलम्भादावरणं नास्ति, आवरणानुपलब्धिरपि तहनुपलम्भान्नास्तीति- 
तस्या अभावादप्रतिषिद्धमावरणमिति । 
कथ पुनजनीते भवाज्ञावरणानुपलब्धिरुपलभ्यत इति ? “किमत्र ज्ञयेम्‌ । 
प्रत्यात्मवेदनीयत्वात्‌| समानम्‌ । अयं खल्वावरणमनुपलभमानः प्रत्यात्ममेव सवेदयते 
नावरणमुपलभे इति, - यथा कुङ्येनावृतस्यावरणमुपलभमानः प्रत्यात्ममेव संवेदयते । 
सेयमावरणोपलब्धिवदावरणानुपलब्धिरपि सवेद्यैवेति । एवं च सत्यपहतविषय- 
मत्तरवाक्यमस्तीति ।। १९।। 
( खद्योतः ) 
तत्त्वे उक्ते पूर्वपक्षी जात्या प्रत्यवतिष्ठते तदनुपलन्धेरिति सूत्रेण । 


यथा आवरणाद्यनुपलन्धिरनुपलभ्यमानाऽप्यस्ति, तथाऽऽवरणमप्यनुपलभ्य- 
मानमप्यस्तीत्यर्थः । आवरणानुपलबन्धेस्तावदुपलन्धिर्न सम्भवति, अनुपलन्धिस्व- 
रूपविरोधात्‌ । तस्मादावरणानुपलन्धिरेव वक्तव्या । तथा चावरणानुपलब्धेरभावे 
सत्यावरणोपलब्धिः । तया त्वावरणसद्धावः, ज्ञानस्य निरालम्बनत्वायोगादिति हदयम्‌ । 
तस्या इति । आवरणानुपलब्धेरित्यर्थः । 


एवञ्चेति सिद्धान्तिन उक्तिः । यद्यावरणानुपलब्धिरुपलभ्यते मानसेन प्रत्यक्षेण 


(१) तिरोभावश्ात्र नाशो ग्राह्यः तथा च तिरोभावधर्मको विनाशधर्मक इति भावः । 


द्वितीयाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २७१ 


तदा नानैकान्तिकत्वं नचावरणसद्धाव इति पूर्वपक्षिण ऊनविंशसूत्रोक्तं जात्युतर- 
वाक्यमपहतविषयम्भवतीत्यर्थः ।।९९॥ 
(भाष्यचनद्रः) 
पांसुभिरिवाकिरन्‌ इत्यस्याकृतबुद्धिसंमोहनमेतत्सूत्रमित्यभिप्रायः । तदनुप- 
लन्धेरित्यादिसूत्रभाष्ये निगदव्याख्याते ॥१९॥ 
( भाष्यम्‌ ) 
अभ्यनुज्ञावादेन तुच्यते जातिवादिना- 
सूत्रम्‌--अनुपलम्भादप्यनुपलब्धिसद्धावान्नावरणानुपपत्तिरनुपलम्भात्‌। । २०।। 
( भाष्यम्‌ ) 
यथाऽनुपलभ्यमानाऽप्यावरणानुपलब्धिरस्ति एवमनुपलभ्यमानमप्यावरण- 
मस्तीति । यद्यभ्यनुजानाति भवान्‌, अनुपलभ्यमानाऽऽ वरणानुपलब्धिरस्तीति, अभ्य- 
नुज्ञाय च वदति-नास्त्यावरणमनुपलम्भादित्येतद्‌, एतस्मिन्नप्यभ्यनुज्चावादे प्रतिपत्ति- 
नियमो नोपपद्यत इति ?।।२०।। | 
(खद्योतः ) 
अभ्यनुज्ञेति । सिद्धान्तिन उक्तिमर्नज्ञायापि जातिवादं प्रत्यवतिष्ठतेऽग्रिमेण 
सूत्रेणेत्यर्थः । 
अनुपलम्भादिति । जातिवादिनो द्वितीयं सूत्रम्‌ । यदि पूर्वेक्तदोषभयादनुपलभ्य- 
मानाऽप्यावरणानुपलब्धिरस्ति तथासत्यनुपलब्धेरनैकान्तिकत्वं प्रसज्यत इति भावः।।२०॥। 
(भाष्यचद्द्रः) 
जातिसूत्रान्तरमवतारयति अभ्यनुङ्ञेति । जातिवादिना अनुपलब्धिसमा्ख्य- 
जातिवादिना असत्कथकेनेति शेषः । अनुपलम्भादित्यादिसू्रं व्याचष्टे यथेत्यादिना । 
यथेत्याद्यस्तीत्यन्तस्य भवतः सिद्धान्तिनो मते इति शेषः, एवमित्याद्यस्तीत्यस्य 
मम मते इति शेषः, तेन समीकरणसिद्धिः । यद्यभ्यनुजानाति भवानित्यापाद्योक्ति 
सिद्धान्तिनं प्रति पूर्वपक्षिणः प्रतिनियमः मत्पक्षप्रतिषेधनियमः नोपपद्यते विशेष- 
हेत्वभावादित्यर्थः ॥२०॥ 


सूत्रम्‌-अनुपलम्भात्मकत्वादनुपलब्धेरहेतुः ।। २९।। 


(१) तदनुपलब्धेरनुपलम्भादभावासिद्धौ तद्विपरीतोपपत्तेनुपलब्धिसमः इत्यनुपलब्धिसम- 
लक्षणात्‌ सूत्रह्यमप्यनुपलब्धिसमजातिबोधकमिति । 


२७२ न्यायसूत्रम्‌ [ द्वितीयाध्याये 


( भाष्यम्‌ ) 
यदुपलभ्यते तदस्ति, यन्नोपलभ्यते तन्नास्ति, इति अनुपलम्भात्मकमस- 
दिति व्यवस्थितम्‌ । उपलब्ध्यभावश्चानुपलब्धिरिति । सेयमभावत्वान्नोपलभ्यते । 
सच्च खल्वावरणम्‌ । तस्योपलब्ध्या भवितव्यम्‌ । न चोपलभ्यते । तस्मान्नास्तीति । 
तत्र यदुक्त 'नावरणानुपपत्तिरनुपलम्भादिति' अयुक्तमिति।। २९।। 
( खद्योतः ) 
अनुपलम्भात्मकत्वादिति सिद्धान्तिसूत्रम्‌ । अस्यार्थः । अनुपलब्धेः" आव- 
रणानुपलब्धेः 'अनुपलम्भात्मकत्वात्‌' आवरणोपलन्धिनिषेधात्मकत्वात्‌-"तदनुप- 
लब्धेरनुपलम्भादिति' उनविंशसूत्रोक्तो “न हेतुः'-आवरणोपपत्ताविति रोषः-असिद्ध- 
त्वात्‌ इति । 
अतथाजातीयेन प्रत्यवस्थानादनुत्तरमिति सूत्रार्थः । यथाजातीयकः शब्दो नित्य- 
स्तथाजातीयकं किञ्चिन्नित्यत्र दृष्टमित्याशयः । 


उपलभ्यत इति विधिविषयेण प्रमाणेनेति भावः । "न उपलभ्यतेः-निषेधविषयेण 
प्रमाणेनेति भावः । तस्मादनुपलम्भात्मकं निषेधविषयप्रमाणमिदं असत्‌ -इति स्थितम्‌ । 
सेयमिति । नोपलभ्यते-विधिविषयेण प्रमाणेनेत्यर्थः ।(२१। 
(भाष्यचन््धः) 
एतस्य जातिसूत्रद्रयस्य समाधानसूत्रम्‌-अनुपलम्भेत्यादि । अस्यार्थः । आव- 
रणानुपलब्धेरनुपलम्भात्‌ आवरणोपलब्धिरिति जातिवादिनस्तवोत्तरमहेतुः । अस्मन्मते 
प्रतिषेधकारणं कुतः 2 अनुपलब्धेः आवरणानुपल्ब्धेः अनुपलम्भात्मकत्वात्‌ 
अनुपलम्भस्वरूपत्वात्‌ न त्वनुपलम्भविषयत्वात्‌ प्रत्यात्मवेदनीयत्वेनानुपलम्भा- 
सम्भवादिति । इममर्थं भाष्यकृदाह यदित्यादिना । उपलभ्यते इत्यस्य प्रमाणेनेति 
शेषः । तदस्ति अस्तित्वेनाभ्यनुज्ञायते नास्ति नास्तित्वेनाभ्यनुज्ञायते । इति 
हेतोः अनुपलम्भात्मकं सत्निः स्वरूपमिति व्यवस्थितं निश्चितं सर्ववादिभिरिति 
शेषः । अभावत्वान्निः स्वरूपत्वादित्यर्थः । नोपलभ्यते भवन्मते नोपलभ्यता- 
मित्यभ्यनुज्ञा । सच्च सततुसत्स्वरूपं तु उपलब्ध्या प्रमया प्रमाणेन वा भवितव्यं 
भवितुमुचितम्‌ । उपसंहरति तस्मादिति । इतीति आवरणखण्डनसमाप्त्यर्थः ॥२१॥ 
( भाष्यम्‌ ) 
अथ शब्दस्य नित्यत्वं प्रतिजानानः कस्माद्धेतोः प्रतीजानीते ?- 


सूत्रम्‌--अस्परत्वात्‌ 2 ।। २२।। 


द्वितीयाहविकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २७३ 


( भाष्यम्‌ ) 
''अस्परशमाकाशं नित्यं दृष्टमिति । तथा च शब्द इति" ।। २२।। 
( खद्योतः ) 
अस्पर्शत्वादिति विप्रतिपत्तेः प्रमाणमूलत्वाद्धेतोः परिप्रश्नसूत्रम्‌ ।।२२॥। 
(भाष्यचन्द्रः) 


शिष्यः पृच्छति अथेति अस्पर्शत्वादिति सूत्रं शब्दस्य नित्यत्वमित्यत्रान्वयि, 
बहुत्रीहेरभावप्रत्ययोयम्‌ । निदर्शनमाह भाष्यकृत्‌ अस्पर्शमित्यादि ॥२२॥ 
( भाष्यम्‌ ) 
सोयमुभयतः सव्यभिचार; स्पर्शवांश्चाणुर्नित्यः । अस्पर्शं च कर्मानित्यं दृष्टम्‌ । 
अस्पञ्त्वादित्येतस्य साध्यसाधर्म्येणोदाहरणम्‌- 
सूत्रम्‌- न, कर्मानित्यत्वात्‌ ।। २३।। 
( भाष्यम्‌) . 
अयं तर्हिं हेतुः 2- 
सूत्रम्‌-नाणुनित्यत्वात्‌ ।। २४।। 
( भाष्यम्‌ ) 
उभयस्मिज्नुदाहरणे व्यभिचारान्न हेतुः ।। २४।। 
(खद्योतः ) 
न कर्मति तस्याव्यभिचारप्रदर्शनार्थ सूत्रम्‌ ।(२३।। 
नाण्विति सिद्धान्तसूत्रं व्यभिचारान्तरप्रदशनार्थम्‌ । अस्पर्शेन कर्मणेवोभयतो 
व्यभिचारे लब्धे नित्येनाणुना व्यभिचारोद्भावनं कृतकत्वानित्यत्ववत्समव्या- 
प्तिकत्वनिराकरणार्थ द्रष्टव्यम्‌ ।।२४॥ 
( भाष्यचन्धः) 
उभयतः अन्वयव्यतिरेकाभ्याम्‌। उदाहरणं दृष्टान्तः । 
न कर्मेतिसूत्रं स्पष्टार्थम्‌ । नाणुरित्यादि सूत्रमपि तथा । न हेतुरस्पर्शत्वमिति 
शेषः ॥२३।२४॥ 
(९) यत्र हेत्वभावस्तत्र साध्याभाव इत्ययं व्यतिरेकः स च प्रकृतानुमाने परमाण्वन्त- 


भविण व्यभिचरितः यत्र यत्र हेतुस्तत्र तत्र साध्यमित्यन्वयः स च प्रकृते कर्मणि 
व्यभिचरित इति भावः । 





२७४ न्यायसूत्रम्‌ [ द्वितीयाध्याये 


( भाष्यम्‌ ) 
अयं तर्हिं हेतुः - 
सूत्रम्‌-सम्प्रदानात्‌ ।। २५।। 
( भाष्यम्‌ ) 
सम्प्रदीयमानमवस्थितं दृष्टम्‌ । सम्प्रदीयते च शब्द आचार्येणान्तेवासिने । 
तस्मादवस्थितं इति ।। २५।। 
( खद्योतः ) 
सम्प्रदानादिति पूर्वपक्षिसूत्रम्‌ । सम्प्रदीयमानत्वादित्यर्थः ।२५॥ 
(भाष्यचन्द्रः) 
शङ्कतेऽयन्तर्हीति । सम्प्रदानादिसूत्रम्‌ उक्तसाध्यधर्मान्वयि । व्याचष्टे सम्प्रदीय- 
मानमिति । अवस्थितं-स्थितं-स्थिरम्‌ ॥२५॥ 


सूत्रम- तदन्तरालानुपलन्धेरहेतुः ।। २६ ।। 
( भाष्यम्‌) 
येन सम्प्रदीयते यस्मै च, तयोरन्तरालेऽ वस्थानमस्य केन लिङ्गेनोपलभ्यते। । २६।। 
( खद्योतः ) 
तदन्तरालेति परिहारसूत्रम्‌ ।(२६॥ 
(भाष्यचन््रः) 
तदन्तरालेत्यादि सिद्धान्तसूत्रम्‌। अहेतुः सम्प्रदानमित्यनुषङ्धः । येन क्रा । 
यस्मै सम्प्रदानाय पुंसे । तयोरन्तराले मध्यदेशे अवस्थानं स्थितिः अस्य दीय- 
मानशब्दस्य लिङ्गेन ज्ञापकेन । सम्प्रदीयमानो गौस्तर्णकादिरिति शोषः । अपैति 
विर्लिष्यते प्राप्नोति सम्बध्यते । अवर्जनीयमप्रतिषेध्यम्‌ एतदद्रव्यकर्तृक- 
क्रियायुगलम्‌ ॥२६॥ 
( भाष्यम्‌ ) 
सम्प्रदीयमानो ह्यवस्थितः (सम्रदातुरधैति सम्प्रदानं च प्राप्नोति- इत्यवर्जनीयमेतत्‌ । 
सूत्रमू-अध्यापनादप्रतिषेधः ।। २७।। 
( भाष्यम्‌ ) 
अध्यापनं लिङ्गम्‌ । असति सम््रदानेऽध्यापनं न स्यादिति ।। २७।। 

( रखद्योतः ) 
पञ्चविंशसूत्रोक्तं हेतु पूर्वपक्षी विशदयति अध्यापनादिति सूत्रेण । 
अयमत्र प्रयोगः-दातुप्रतिग्रहीत्रोरन्तराले शब्दोऽस्ति, अध्यापनात्‌, गुरुणा शिष्याय 
दीयमानत्वात्‌, धनुर्वेदविदा आचार्येण शिष्याय दीयमानेष्वादिवत्‌-इति ।२७।। 
(भाष्यचन्द्रः) 
अध्यापनादित्यादि पूर्वपक्षसूत्रम्‌ । अप्रतिषेध हेतुरिति रोषः, नास्ति प्रति- 
षेधो यस्य स तथा। अप्रतिषिध्यमानो वा। कर्मणि घञ्‌। तर्कमाह असतीति।।२५७॥ 


सूत्रम्‌--उभयोः पक्षयोरन्यतरस्याध्यापनादग्रतिषेधः ।। २८।। 
( भाष्यम्‌ ) 
समानमध्यापनमुभयोः पक्षयोः - संशयानिवृत्तेः । किमाचार्यस्थः शब्दोऽन्ते- 
वासिनमापद्यते तदध्यापनम्‌, आहोस्विचरृत्योपदेशवद्‌ गृहीतस्यानुकरणमध्यापन- 
मिति 2 एवमध्यापनमलिङ्ग सम्प्रदानस्येति ।। २८।। 
(खद्योतः) 
उभयोरिति सिद्धान्तिसूत्रम्‌ । 
सांशयिकत्वादहेतुः पूर्वपक्षोक्तो हेतुरिति सूत्रार्थः । 
अलिङ्खमिति । सिद्धसाधनत्वात्‌ । वयमपि ब्रूमः दात्रोच्चरितः शब्दः सन्तान- 
वृत्त्या सम्प्रदानमेतीत्यवस्थाने न हेतुः ।।२८॥। | 
(भाष्यचन््धः) 
उभयोरित्यादि सिद्धान्तसूत्रम्‌ । अप्रतिषेधोऽहेतुरिति शेषः । तथा च सम्प्रदान- 
महेतुर्वेत्यर्थः । व्याचष्टे समानमिति । उभयोः स्थिरास्थिरयोः । संशयन्दर्शयति 
किमाचार्यस्थः । अध्यापनमिति फले ल्युट्‌ । स्वशङ्कितकोरि दर्शयति आहो- 
स्विदित्यादिना । नृत्योपदेश इति कर्मधारयः । वतिः सदृशे । तदन्तमव्ययमिति 
षष्टी लुक्‌। अनुकरणमनुकृतिः । अध्यापनं शिष्यकर्तकमध्ययनम्‌ । एवमुक्त- 
प्रकारेण । अलिद्धं सन्दिग्धत्वात्‌ ॥२८॥ 
( भाष्यम्‌ ) 
अयं तर्हि हेतुः- 
सूत्रम्‌--अभ्यासात्‌ ।। २९।। 
यन्या. 

( भाष्यम्‌ ) 

'"अभ्यस्यमानमवस्थित दृष्टम्‌ । पञ्चकृत्वः पश्यतीति रूपमवस्थितं पुनः 
पुनर्दश्यते । भवति च शब्देऽ भ्यासः,- दशकृत्वोऽ धीतोऽनुवाको विशतिकृत्वो- 
ऽ धीत इति । तस्मादवस्थितस्य पुनः पुनरुच्चारणमभ्यास इति'*।। २९।। 

(खद्योतः ) 
पुर्वपक्षी हेत्वन्तरमुपन्यस्यति अभ्यासादिति सूत्रम्‌ ॥।२९॥।। 
( भाष्यचन््धः) 

हेत्वन्तरं वक्तुमाह अयमिति । अभ्यासादिति सूत्रम्‌ । तस्याभ्यस्यमानत्वादि- 
त्यर्थः । अभ्यासः पुनः पुनः क्रिया । क्रिया च (व्यञ्जनाभिप्रेता) नोत्पादना । 
तदिदमाह भाष्यकृद्भ्यस्यमानमिति । उपनयति भवति चेति । दशकृत्व इति । 
क्रियाभ्यावृत्तिगणने कृत्व सुच्‌। दशकृत्वो दशवारानित्यर्थः । अनुवाको वेद- 

भागविशोषः । उच्चारणमाविरभावनं-प्रकाशनं-प्रख्यापनमिति यावत्‌ ।॥२९॥ 
सूत्रम्‌-नान्यत्वेऽप्यभ्यासस्योपचारात्‌ ।। ३०।। 


( भाष्यम्‌ ) 
अनवस्थानेऽप्यभ्यासस्याभिधानं भवति-द्वि्नत्यतु भवान्‌ त्िर्चृत्यतु भवानिति, 
द्विरनृत्यत्‌ त्रिरनृत्यद्‌, द्विर्रिहोत्रं जुहोति, द्विर्भुङ्क्ते ।। ३०।। 
| ( खद्योतः ) 
उक्तं हेतुं दूषयति नान्यत्व इति सूत्रेण ।॥। 
अनित्येष्वेवाभ्यास इत्यनेकान्तः, अभ्यासस्वरूपानवधारणादसिद्धश्च । अभ्यासो 
ह्येकविषयोऽनेकन्ञानोत्पाद एकाकारविषयो वा । तत्रायमभ्यास एकविषय एकाकार- 
विषयो वेति सन्दिग्धासिद्धिः ।।२०।। 
| | (भाष्यचद्धः) 
दूषयति नान्यत्वेपीत्यादि सूत्रम्‌ । उपचारो व्यवहारस्तन्मते व्याचष्टेऽनवस्थाने 
इत्यादिना । उपचारपदं व्याचष्टेऽभिधानमिति । तस्य कीर्तनमित्यर्थः । भवति प्रमी- 
यते । द्वि्नृत्यतु भवानित्यादि नाय्याचार्योपदेशः । इति शब्दोऽस्मादित्यर्थः । अन- 
त्यदित्यत्र नटशिष्य इति शेषः । लौकिकमुदाहत्य वैदिकमुदाहरति द्विरग्निहोत्र- 
मिति । द्विरभक्तं पुरोडाशखण्डादीति शेषः ॥३०॥ 

( भाष्यम्‌ ) 
एवं व्यभिचारात्‌ प्रतिषिद्धे हेतावन्यश्ब्दस्य प्रयोगः प्रतिषिध्यते - 
सूत्रम्‌--अन्यदन्यस्मादनन्यत्वादनन्यदित्यन्यताऽ भावः ।। ३९।। 
( भाष्यम्‌ ) 
यदिदमन्यदिति मन्यसे तत्‌ स्वात्मनोऽ नन्यत्वाद्‌ अन्यन्न भवति । एवमन्यताया 
अभावः । तत्र यदुक्तमन्यत्वेऽप्यभ्यासोपचारादित्येतदयुक्तमिति ।। ३९।। 
( खद्योतः ) 
प्रतिषिध्यत इति-पूर्वपक्षिणेति शेषः । 
यदि अन्यत्‌" नाम जगति भवेत्‌ ततः "अन्यत्वेऽप्यभ्यासोपचारात्‌" इत्यनेना- 
नैकान्तिकलत्वमुद्धाव्येत । तदेव तु नास्तीति वाक्कछलेन प्रत्यवतिष्ठते पूर्वपश्षी-अन्य- 
दिति सूत्रम्‌ ।।३१।। 
(भाष्यचन्द्रः 
हेतौ संप्रदाने अभ्यासे च । प्रतिषिध्यते प्रतिवादिनेति शेषः । 
अन्यदित्यादिपूर्वपक्षसूत्रम्‌ अन्यपदार्थापलापः सूत्रार्थः । व्याचष्टे यदिदमि- 
त्यादिना । मन्यसे त्वं भिन्नाभिन्नवादीति शेषः ॥३१॥। 
( भाष्यम्‌ ) 
शब्दप्रयोग प्रतिषेधतः शब्दान्तरप्रयोगः प्रतिषिध्यते- 
सूत्रम्‌- तदभावे नास्त्यनन्यता तयोरितरेतरपेक्षसि्धेः ।। ३२।। 
( भाष्यम्‌ ) 
अन्यस्यानन्यतामुपपादयति भवान्‌, उपपाद्य चान्यत्‌ प्रत्याच्टे- अनन्यदिति च 
शब्दमनुजानाति- प्रयुङ्क्ते चानन्यदिति । एतत्‌ समासपदम्‌ । अन्यशब्दोऽयं प्रतिषेधेन 
सह समस्यते । यदि चात्रोत्तरं पदं नास्ति कस्यायं प्रतिषेधेन सह॒ समासः । 


तस्मात्तयोरन्यानन्यशब्दयोरितरोऽनन्यशब्द इतरमन्यशब्दमपेक्षमाणः सिग््यतीति । 
तत्र यदुक्तमन्यताया अभाव इत्येतदयुक्तमिति ।।३२।। 


( खद्योतः ) 
परिहरति सिद्धान्ती तदभाव इति सूत्रम्‌ । यदि “अन्यत्‌! इति प्रयोगो न सम्भवति 


तर्हि अनन्यत्‌ इत्यपि न सम्भवत्येवेत्यर्थः । अयुक्तमिति । न च स्वस्मात्‌ “अनन्यत्‌ 
परस्मादपि “अनन्यत्‌ भवितुमर्हति । नहि नीलमात्मनः "अनन्यत्‌" इति पीतादपि 

‹अनन्यत्‌' भवति । अन्यदेव हि नीलम्पीतादिति परमार्थः ।।३२।। 
( भाष्यचन्द्रः) 

अन्यत्रानिषेधं कुर्वतो व्याघातमाह शब्दप्रयोगमिति। अन्यशब्दप्रयोगमित्यर्थः। 
शब्दान्तरप्रयोगो अनन्यशब्दप्रयोगः प्रतिषिध्यत इति कर्मकर्तरि प्रयोगः प्रतिषेधत 
इति षष्ठ्या तत्कर्तृविवक्षाभावात्‌। 

तदभावेत्यादि सिद्धान्तसूत्रम्‌ । तद्धाष्यमन्यस्मादित्यादि । अन्यत्‌ अन्यपदा- 
भिधेयं । व्याघातं स्फुटयति अनुजानातीति । व्याघाते समासानुपपत्ति हेतुमाह यदि 
चात्रोत्तरमित्यादिना । उत्तरपदं नास्ति तत्पदार्थापलापादिति भावः । प्रतिषेधेन 
नञपदेन करणसाधनमिदं पदम्‌ । अपेक्षमाण इत्यत्र समर्थः पदविधिरित्यभिप्रायः । 
अन्यशब्दमित्यत्र अन्यशब्दार्थमित्यर्थः। पदार्थयोः सम्बन्धे सति पदयोः समासोप- 

पत्तेः अन्यथा तदनुपपत्तेः तदिदमाह अयुक्तमिति ॥३२॥ 


| ( भाव्यम्‌ ) 
अस्तु तर्हीदानीं शब्दस्य नित्यत्वम्‌- 
सूत्रम्‌--विनाशकारणानुपलब्धेः ।। ३३।। 
( भाष्यम्‌ ) | 


यदनित्यं तस्य विनाशः कारणाद्धवति । यथा लोष्टस्य कारणद्रव्यविभागात्‌ । 
शब्दश्चेदनित्यस्तस्य विनाशो यस्मात्कारणाद्भवति तदुपलभ्येत । न चोपलभ्यते । 
तस्मान्नित्य इति ।।३३।। 
( खद्योतः ) 
पूर्वहेतो निरस्ते पूर्वपक्षी शब्दनित्यतायां हेत्वन्तरमुपन्यस्यति विनाशेति सूत्रम्‌।।३३।। 
(भाष्यचन्धः) 


हेत्वन्तरेण शब्दस्य नित्यत्वं साधयितुमाह अस्त्विति। विनाशेत्यादि सूत्रम्‌। 
विनाशकारणेनानुपलब्धिरिति विग्रहः९। तद्व्याचष्टे यदनित्यमित्यादिना । तस्येति 
कर्तरि षष्ठी । भवति उत्पद्यते प्रतिपद्यते वा । विभागादिति पञ्चमी जनकहेतौ 
ज्ञापकहेतौ वा ॥२३३॥ 


| सूत्रम्‌-अश्रवणकारणानुपलब्धेः सततश्रवणप्रसङ्खः ।। २४।। 


(१) (१) विनाशस्य कारणेना कारणेनानुपलब्धेरित्यर्थः | 

( भाष्यम्‌ ) 
यथा विनाशकारणानुपलन्धेरविनाशप्रसङ्ग एवमश्रवणकारणानुपलब्धेः सततं 
श्रवणप्रसङ्गः । ‹“व्यञ्जकाभावाद्श्रवणमिति'' -चेत्‌ ? प्रतिषिद्धं व्यञ्जकम्‌ । अथ 
विद्यमानस्य निर्निमित्तमश्रवणमिति विद्यमानस्य निर्निमित्तो विनाश इति । समानश्च 
दृष्टविरोधो निमित्तमन्तरेण विनाशे चाश्रवणे चेति ।। ३४।। 


( खद्योतः ) 
अश्रवणेति सिद्धान्तिसूत्रम्‌ ।।२३४।। 
(भाष्यचन्द्रः) 


सिद्धान्तिनः प्रतिबन्योत्तरसूत्रम्‌ अश्रवणेत्यादि । अश्रवणकारणेन प्रकारिणा 
अनुपलब्धिः शब्दस्य तस्याः अश्रवणकारणवत््वेन अनुपलब्धत्वादित्यर्थः९। 
व्याचष्टे यथेत्यादिना । अविनाशप्रसङ्गस्तवमते इति शोषः । एवं यथा मम मते 
अश्रवणेत्यादिहेतोः सततश्रवणप्रसङ्गः । शोषं स्पष्टम्‌ ॥२४॥ 


सूत्रम्‌-उपलभ्यमाने चानुपलब्धेरसत््वादनपदेशः ।। ३५।। 


( भाष्यम्‌ ) 

अनुमानाच्चोपलभ्यमाने शब्दस्य विनाशकारणे विनाशकारणानुपलब्धेर- 
सतत्वादित्यनपदेशः, - यथा यस्माद्विषाणी तस्माद्‌श्च इति । किमनुमानमिति चेत्‌? 
सन्तानोपपत्तिः । उपपादितः शब्दसन्तानः सयोगविभागजाच्छब्दाच्छब्दान्तरं 
ततोऽप्यन्यत्ततोऽप्यन्यदिति । तत्र कार्यः शब्दः कारणशब्दं निरुणद्धि । प्रति- 
घातिद्रव्यसंयोगस्वन्त्यस्य शब्दस्य निरोधकः । दृष्टं हि तिरः प्रतिकुङ्यमन्ति- 
कस्थेनाप्यश्रवणं शब्दस्य, श्रवणं दूरस्थेनाप्यसति व्यवधाने इति । 

घण्टायामभिहन्यमानायां तारस्तारतरो मन्दो मन्दतर इति श्रुतिभेदान्नाना- 
शब्दसन्तानोऽ विच्छेदेन श्रूयते । तत्र नित्ये शब्दे घण्टास्थमन्यगतं वाऽ वस्थतं 
सन्तानवृत्तिः वाऽभिव्यक्तिकारणं वाच्यं येन श्रुतिसन्तानो भवतीति । शब्दभेदे 
चासति श्रुतिभेदं उपपादयितव्य इति । 


अनित्ये तु शब्दे घण्टास्थं सन्तानवृत्ति संयोगसहकारि निमित्तान्तरं संस्कार- 
भूतं पदु मन्दमनुवर्तते । तस्यानुवृत्त्या शब्दसन्तानानुवृत्तिः । पदुमन्दभावाच्च तीत्र- 
मन्दता शब्दस्य । तत्कृतश्च श्रुतिभेद इति ।। ३५।। 


(१) अत्रापि अश्रवणस्य कारणेनानुपलबन्धिरिति विग्रहः । 

( खद्योतः ) 
उपलभ्यमान इति सिद्धान्तसूत्रम्‌ । 'अनपदेश' इति अहेतुरित्यर्थः । 
प्रतिघातीति । शब्दस्य गुणत्वाद्गुणे च गुणान्तरासम्भवात्‌ तस्य संयोगो 
वैशेषिकराद्धान्तविरुद्ध इति कृत्वा प्रतिघातिद्रव्यमत्र आकाशमेवेति तात्पर्यकाराः । 
तथा चोक्तम्‌-एतदुक्तम्भवति । घनतस्रव्यसंयुक्तं नभो न शब्दसमवायिकारण- 
ताम्म्रतिपद्यते । ततश्च शब्दो न शब्दान्तरमारभते इति । प्रतिघातिद्रव्यमत्र शब्द- 
निमित्तकारणीभूतो वायुरेवेति न्यायकन्दलीकाराः । 


शब्दभेद इति । नित्यस्य शब्दस्य न स्वाभाविको भेदो नाप्यौपाधिक इत्युपपा- 
दितम्‌ । तथाच सति यदि घण्टास्थेन व्यञ्जकेनान्यवृत्तिना वाऽवस्थितेन सन्तान- 
वृत्तिना वा नित्यः शब्दो व्यज्येत तर्हिं तार-तारतर-तारतम-मन्द-मन्दतर-मन्दत- 
मादिश्चुतिभेदो न स्यादेवेत्याशयः । यदि च तारतमादयस्तावन्त एव शब्दा नित्या- 
स्ततस्तावन्त एव युगपदेव गम्येरन्‌ विशेषाभावात्‌ । एको हि व्यञ्जके एषां स्थिर 
इति । घण्टास्थस्य सन्तानवृत्तेः कारणत्वे युक्तं यत्‌ तारतमादिभेदेन कारणभेदात्कार्य- 
भेद इति ।(३५।। | 

(भाष्यचनद्धः) 

प्रतिबन्दोत्तरमनुत्तरमेवेति मत्वा स्वमंते हेतुमाह उपलभ्येत्यादिसूत्रम्‌ । अनप- 
देशः त्वदुक्तो हेतुरिति रोषः । अनपदेशोऽज्ञापक इत्यर्थः । तद्व्याचष्टे अनुमा- 
नाच्चेत्यादि । हेतोरज्ञापकत्वं दृष्टान्तेन दृढयति यथेत्यादि । तथा च स्वरूपासिद्धोयं 
त्वदुक्तो हेतुरिति शेषः । पृच्छति किमिति । उत्तरं सन्तानेति । सन्तानोपपत्तिः 
सन्तानस्य शब्दोत्पत्तिविशेषस्य उपपत्तिरनुमानम्‌। सन्तानानुमानविशेषणादिति 
सूत्रोक्तं तदेवानुमानमस्येति भावः । कार्यशब्दः उत्तरोत्तरशब्दः कारणशब्दं पूर्व- 
पूर्वशब्दं निरुणद्धि नाशयति । तर्हिं चरमशब्दनाशकं किमित्याकाक्षायामाह प्रति- 
घातीति । प्रतिघातिद्रव्यं कुड्यादि मूर्तं तेन सह समवायिकारणस्याकाशस्य 
संयोगः । तिरःप्रतिकुड्यं प्रतिघातिकुड्येन तिरोहितेन शब्दकरतुरन्तिकस्थेन श्रोतुं 
समर्थेन पुरुषेणेत्यर्थः । तृतीया कर्तीरि । शब्दस्येति कर्मणि षष्टी । उभयप्राप्तो 
कर्मणीति नियमात्‌। असति व्यवधाने इति । अव्यवहितपुरुषेणेत्यर्थः । 

घण्टायामिति,-कालविशेषन्ञापकवाद्यविशेषस्याप्युपलक्षणम्‌ । श्रुतिभेदात्‌ 
श्रावणानुभवविशेषात्‌ अविच्छेदेन सातत्येन । तत्र सातत्यश्रवणविषये नित्ये 
नित्यत्वे अङ्गीक्रियमाणे त्वया । शब्दभेदे शब्दविशेषेऽसति त्वन्मतेऽविद्यमाने 


द्वितीयाह्निकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २८१ 


श्रुतिभेदः शब्दप्रत्यक्षविशेषः तारस्तारतरो मद्रो मन्द्रतर इत्यादिरूपः । उपपाद- 
यितव्यः समर्थायितव्यस्त्वयेति शेषः । 

भवन्मते किं समर्थकमित्यत आह अनित्ये तु शब्द इति । घण्टास्थं 
घण्टास्थितमेव सन्तानवृत्ति सन्तानोत्पत्तिकं संस्कारभूतं वेगाख्यसंस्कारस्वरूपं 
निमित्तान्तरं जनकान्तरम्‌, कीदृशं संयोगसहकारि संयोगः सहकारि यस्य 
तत्तथा । तत्पुनः कीदृशं पदु मन्दं पदु च मन्दञ्चेत्यर्थः । अनुवर्तते यावच्छनब्दश्रवणं 
वर्तते । अन्न वार्तिकं शब्दानामुत्पत्तिकारणं घण्टावृत्ति कदाचिद्धवति कदाचिद्धावेऽपि 
सति सन्तानवृत्ति तत्कारणं तस्मात्‌ निमित्तभेदानुविधायिनः शब्दाः कदाचिद्‌ 
भवन्ति इति । सन्तानवृत्तित्वाच्च मनद्रमन्द्रतरादिभित्ररूपानुविधायिनं शब्दमुत्पा- 
दयन्तीति । शब्दकारणं च संस्कार इति । कुतस्तदुत्पत्तिः ? पाणिसंश्लेषमपेक्षमा- 
णात्‌ कर्मणः पाणिघण्टासंश्लेषात्‌ पाणिगतवेगापेक्षातो घण्टायां कर्म भवति 
तत्कर्म पाण्यभिघातमपेक्षमाणं विभागसमकालतं संस्कारं करोति । सा च चलन्ती 
स्वान्तर्वर्तिनं वायुमुपसङ्गृहाति सा च वायुनाभिहता पुनः कर्म करोति ततः 
कर्मणः संस्कारः संस्कारेण पुनः कर्म पुनर्वायुपग्रहः इत्थेवमादिन्यायेन संस्कार 
उत्पद्यत इति । तत्र अन्त्यस्य संस्कारस्य अतिमान्द्ात्‌ घण्टायां महाभूत संक्षो- 
भणशक्तेरभावः ततो वायुपग्रहोच्छेदः ततः संस्कारसमुच्छेद इति ॥३५॥ 


( भाष्यम्‌ ) 
न वै निमित्तान्तरं सस्कार उपलभ्यते । अनुपलब्धेनस्तीति ? 
सूत्रम्‌ू--पाणिनिमित्तप्रश्लेषाच्छब्दाभावे नानुपलब्धिः ।। ३६।। 
( भाष्यम्‌ ) 


पाणिकर्मणा पाणिघण्टाप्रश्लेषो भवति । तस्मिश्च सति शब्दसन्तानो नोपलभ्यते । 
अतः श्रवणानुपपत्तिः । तत्र प्रतिघातिद्रव्यसयोगः शब्दस्य निमित्तान्तरं सस्कारभूतं 
निरुणद्धीत्यनुमीयते । तस्य च निरोधाच्छब्दसन्तानो नोत्पद्यते । अनुत्पत्तौ श्चुतिविच्छेदः । 
यथा-प्रतिघातिद्रव्यसंयोगादिषोः क्रियाहेतौ संस्कारे निरुद्धे गमनाभाव इति । 
कम्पसन्तानस्य स्पश्निद्धियग्राह्यस्य चोपरमः । कास्यपात्रादिषु पाणिसंश्लेषो लिङ्ग 
सस्कारसन्तानस्येति । तस्माज्निमित्तान्तरस्य सस्कारभूतस्य नानुपलब्धिरिति ।। ३६।। 


( खद्योतः ) 


पाणीति सिद्धान्तिसूत्रम्‌ । अत्र सूत्रार्थे मतभेदः । पाणिरूपस्य शब्दाभावनिमि- 
त्तस्य “प्रश्लेषात्‌' संयोगात्‌ “शब्दाभावे' उपलभ्यमाने शब्दाभावकारणस्य “नानुप- 

लब्धिः" इति केचित्‌ । अन्ये तु "पाणि' “रूपनिमित्तस्य' 'प्रश्लेषः' कार्यत्वरूपसम्बन्धो 
यत्र स शब्द उत्तरशब्दः, तस्मात्‌ "शब्दाभावे" शब्दध्वंसे सति-विनाशकारणस्य 
“नानुपलब्धिः' इति । प्रथममेव भाष्यसम्मतम्प्रतिभाति । तत्र च “नानुपलब्धिः' इत्यस्य 
“संस्कारस्यानुपलब्धिरिति न' इत्येवमन्वः कार्यः । 

"पाणिसंश्लेषः' इति सर्वत्र पाठः.1 कास्यपात्रादिषु (१) स्परशनेन्िग्राह्यस्य 
कम्पसन्तानस्य उपरमः, तथाच (२) पाणिसंश्लेषः-इत्येतदुभयमेव संस्कारसन्तान- 
स्य लिङ्खसिति सम्बन्धः । 

“पाणिसंश्लेषे' इति पाठे तु-"कांस्यपात्रादिषु पाणिसंश्लेषे सति स्परशनेनिद्रय- 
ग्राह्यस्य कम्पसन्तानस्य उपरमः संस्कारसन्तानस्य लिद्धं सूचकं भवतीत्येवं' सम्बन्धः 

कार्यः ।३६॥। 
(भाष्यचद््धः) 

उत्तरसूत्रप्रवर्तकं पूर्वपक्षमाह नेति । वै प्रसिद्धौ अवधारणे वा । नैवोपलभ्यत 
इत्यन्वयः । अनुपलभ्यमानोऽप्यस्तीत्यतआहानुपलब्धेरिति । साधकप्रमाणाभावान्ना- 
स्तीत्यर्थः | 

समाधानं पाणिनिमित्तमित्यादि सूत्रम्‌। तद्व्याचष्टे पाणीत्यादि । प्रश्लेषः 
कम्पवारकः संयोगः । श्रवणानुपपत्तिः श्रवणनिवृत्तिः । ननु कम्पश्चेदस्ति घण्टायां 
। ५२५ ऽपि चक्षुषा दृश्येतेत्यत आह स्पश्निति । तर्हिं क्व दृष्टमित्यत 
आह । पाणिसंश्लेषः पाणिसंयोगः लिङ्धं ज्ञापकं संव्याप्यं व्यालिङ्गयत 
इति योगात्‌ । संस्कारसन्तानस्य कम्पसन्ताननिष्पाद्यसंस्कारसन्तानस्य । उपसंहरति 
तस्मादिति ॥३६॥ 

सूत्रम्‌--विनाश्क्ारणानुपलब्धेश्चावस्थाने तन्नित्यत्वप्रसङ्गः ।। ३७।। 

| ( भाष्यम्‌ ) 

यदि यस्य विनाशकारणं नोपलभ्यते तदवतिष्ठते, अवस्थानाच्च तस्य नित्यत्वं 
प्रसज्यते, एवं यानि खल्विमानि शब्दश्रवणानि शब्दाभिव्यक्तय इति मतम्‌, न तेषां 
विनाशकारणं भवतोपपाद्यते, अनुपपादनादवस्थानमवस्थानात्‌ तेषां नित्यत्वं प्रस- 
ज्यत इति । अथ नैवं, न तर्हिं विनाशकारणानुपलब्धेः शब्दस्यावस्थानान्नित्य- 
त्वमिति ।। ३७।। 

(खद्योतः ) 


 विनाशकारणानुपलब्धेरिति त्रयसिंशसूत्रोक्तम्यर्वपक्षहेतुम्प्रत्याचष्टे विनाशे- 

त्यादि सूत्रम्‌ । साह्ु्यः प्रत्यवतिष्ठते-कम्पसमानाश्रयस्येत्यादि स्यादित्यन्तम्‌ । 
अनुवृत्तो नादः शब्दोऽनुनाद इत्यर्थः ।।३७।। 
| ( भाष्यचन्द्रः) 
विनाशकारणानुपलब्धेरिति सूत्रे यच्छब्दनित्यत्वमापादितं पूर्वपक्षिणा तेनैव 
हेतुना भाष्यकृच्छब्दश्रुतिनित्यत्वमापादयति विनाश इत्यादिना प्रसङ्ग इत्यन्तेन । 
तदिदं स्ववाक्यं व्याचष्टे यदीत्यादिना प्रसज्यत इत्यनेन । परापाद्यमनुद्य स्वापाद्यमाह 
एवमित्यादिना । शब्दश्रवणानि शब्दग्रहणानि शब्दाभिव्यक्तय इति व्याख्या इति 
मतं तवेति शेषः । अथ नैवमिति । विनाशकारणानुपलब्धेरपि शब्दश्रवणनित्यत्वं 
नाद्गीकरोषि चेत्परस्यापि सा गतिरित्याह न तर्हीति ॥२३७॥ 
( भाष्यम्‌ ) 
कम्पसमानाश्रयस्य चानुनादस्य पाणिप्रश्लेषात्‌ कम्पवत्‌ कारणोपरमाद्‌ भावः। 
वैयधिकरण्ये हि प्रतिघातिद्रव्यप्रश्लेषात्‌ समानाधिकरणस्यैवोपरमः स्यादिति। 
सूत्रम्‌-अस्परत्वादप्रतिषेधः ।। ३८।। 
( भाष्यम्‌) 
यदिदं नाकाशगुणः शब्द इति प्रतिषिद्धयते, अयमनुपपन्नः प्रतिषेधः अस्पर्श 
त्वाच्छब्दाश्रयस्य । रूपादिसमानदेशस्याग्रहणे शब्दसन्तानोपपत्तेरस्पर्व्यापिद्रव्या- 
श्रयः शब्द इति ज्ञायते, न कम्पसमानाश्रय इति ।। २८।। 
( खद्योतः ) 


प्रतिघातीति । द्रव्यप्रश्लेषसमानाधिकरणस्यैव संस्कारस्योच्छेदः स्यात्‌, न 
व्यधिकरणस्य शब्दस्य । व्यधिकरणस्य तृच्छेदाभ्युपगमेऽतिप्रसङ्गः स्यात्‌ । तस्मा- 
त्कम्पसन्तानसंस्कारसमानाश्रयः शब्दोऽभ्युपगन्तव्यः । तदनेनाकाशाश्रयत्वं शब्दस्य 
प्रतिषिद्धमिति हदयम्‌ । 

रूपादिसमानदेशस्येति । रूपादेरित्यर्थः । 

ज्ञायत इति । प्राप्यकारित्वमिन्द्ियाणां व्यवस्थितम्‌ । घण्टाद्याश्रयः शब्दो न 
्रोत्रम्प्राप्नेति । एवं हि प्राप्नुयाद्‌ यदि घण्टा कर्णशष्कुलीमागच्छेत्‌-कर्णशष्कुली वा 
घण्टाम्‌ । नचैतदुभयमस्ति । न चाहङ्कारिकमिन्दरियं व्यापीत्यक्तमेव । तस्माच्छब्दाधारो 
निःस्पर्शो व्यापी वा आकाशः, तदाधारः शब्दः श्रोत्रमायाति सन्तानवृत््येति युक्तम्‌ । 


(१) भाष्यचन्द्रमते नेदं सूत्रम्‌ । 

तथेव च श्रवणमस्योपपद्यते नान्यथेत्याशयः ।।३८।। 
(भाष्यचन्द्रः) 
सूत्रमवतारयितुं पूर्वपक्षवचनमाह कम्पेत्यादि स्यादित्यन्तम्‌ । कम्पसमानाश्रयस्य 
कंम्पसमानाधिकरणस्य अनुनादस्य उत्तरोत्तरध्वनेः । कम्पवत्‌ कम्पस्येव । वेैय्यधि- 
करण्ये दोषमाह वैयधीत्यादिना । षसमानाधिकरणस्यैवेत्येवकारेण श्रोत्रस्थनादस्यो- 
परमं वारयति । अस्पर्शत्वादित्यादि सूत्रम्‌ । तदव्याचष्टे यदिदमित्यादिना । नाकाश- 
गुणः नाकाशमात्रगुणः । अनुपपन्नमिति नजल्याख्यानम्‌ । शब्दाश्रयस्याकाशस्य । 
शब्दस्यास्पर्शव्यापिद्रव्याश्रितत्वमुपपादयितुमाह रूपादीत्यादिसन्तानोपपत्तेरित्यन्तम्‌ । 
परिशेषानुमानमाह अस्पर्शेत्यादि-ज्ञायत-इत्यन्तम्‌ । मूर्तस्थत्वं वारयति न 
कम्पेति ॥३८॥ 
( भाष्यम्‌ ) 
प्रतिद्रव्यं रूपादिभिः सह सन्निविष्टः शब्दसमानदेशो व्यज्यत इति नोप- 
पद्यते । कथम्‌?- 
सूत्रम-विभक्त्यन्तरोपपत्तेश्च समासे ।। ३९ ।। 


( भाष्यम्‌ ) 
सन्तानोपपत्तेश्चेति चार्थः । तद्रयाख्यातम्‌ । यदि रूपादयः शब्दश्च प्रतिद्रव्यं 
समस्ताः समुदितास्तस्मिन्‌ समासे समुदाये यो यथाजातीयकः सन्निविष्टस्तस्य 
` तथाजातीयस्यैव ग्रहणेन भवितव्यं शब्दे, रूपादिवत्‌ । तत्र योऽयं विभागः - 
एकद्रव्य नानारूपा भिन्नश्रुतयो विधमणिः शब्दा अभिव्यज्यमाना; श्रूसन्ते, यच्च 
विभागान्तरं - घरूपाः सपातरश्रुतयेः सधर्माणः शब्दास्तीव्रमन्दधर्पतया भिन्नाः 
श्रयततै, - तदु भवं नोपपद्यते । ननाभूतानामुत्पद्यमानानापरयं धर्ष चैकस्य व्यज्य- 
तातस्येति । अस्ति चायं तिभागो विभागान्तरं च । तेन विभागोपपन्तर्मन्यामहे न 
प्रतिद्रव्यं रूपादिभिः सह शब्दः सन्निविष्टो व्यज्यत इति ।। ३९।। 
( खद्योतः ) 


शब्दसमानदेश इति-शब्द इत्यर्थः । 
विभक्तीति सिद्धान्तिसूत्रम्‌ । रूपरसगन्धस्पर्शश्दसमुदायो वीणवेणुशङ्खादि- 
द्रव्यम्‌ । तत्र “समासे' समुदाये स्थित एव शब्दो व्यज्यत इति साह्भयदर्शनम्‌ । 


(१) समानाधिकरणस्येत्यनेन कम्पसमानाधिरणस्येत्यर्थः । 

तस्मिन्‌ समुदाये साद्खूयाभिमते "विभक्त्यन्तरोपपत्तेश्च' न व्यज्यते शब्द इति सूत्रार्थः । 
विभक्तिश्च विभक्त्यन्तरं चेति 'विभक्त्यन्तरम्‌' । यदि समुदाये व्यज्येत शब्दः "विभक्तिः" 
षड्जधैवतगान्धारादिभेदेन-'विभक्त्यन्तरं च' -षड़्जजातीयस्यैव तारमन्दाद्यवान्तर- 
भदेननोपपद्यते । तस्माद्‌ "विभक्त्यन्तरोपपत्तेः' न समासे व्यज्यते शब्दः, अपि- 
त्वाकाशगुणः क्रियत इत्येव साम्प्रतम्‌ । 

भिन्नश्रुतय इति । षड़जादिरूपा इत्यर्थः । 

विभागान्तरमिति-षड़जस्यैव तारमन्दाद्यवान्तरभेदेनेत्याशयः ।।२९।। 

(भाव्यचन्द्रः) 

अनुपपत्तिसाधकं सूत्रमवतारयति प्रतीत्यादि कथमित्यन्तेन । विभक्तीत्यादि- 
सूत्रम्‌ । तद्व्याचष्टे सन्तानेत्यादि । समस्ताः मिलिताः समानाधिकरणा इत्यर्थः 
समासे समानाधिकरण्ये । यथाजातीयकः तारत्वादिविशेषवान्‌ सन्निविष्टः रूपादिभिः 
सह मिलितः तथाजीतीयस्यैतत््रकारेणैव ग्रहणेन अनुभवेन भवितुमुचितं न मन्द- 
त्वादिना रूपादिवत्‌ यथा रूपादौ न विरोष उपलभ्यते इत्यर्थः । उलभ्यन्ते तु 
तारो मन्द्रो मन्द्रतर इत्यादिविरोषाः । अयमनुभूयमानः विभागो विश्लेषः ध्वने- 
रिति शोषः । विभजयमानो ध्वनिरिति वार्थः । विभागं व्याचष्टे नानेति । नाना 
विभन्नानि रूपाणि विशेषणानि येषां ते नानारूपाः । नानारूपत्वे मानं भिन्नश्रुतय 
इति । बहूत्रीहिरयं विधर्माण इति । नानारूपपदव्याख्याशब्दाः नादानुनादाः अभि- 
व्यज्यमानाः उपपद्यमानाः । सरूपा तीत्रत्वेनैव मन्द्रतरत्वेनैवैकरूपाः एकविशोषाः 
अतः समानश्रुतयः अविजातीयश्रवणतिषयाः सधर्माण इति पूर्ववद्‌ व्याख्यानम्‌ । 
तदुभयं सधर्मविधर्मरूपं दयं नोपपद्यते प्रपाणाभावादभिव्यक्तिपक्ष इति शेषः । 
स्थिरस्यैकरूपत्वात्‌ स्वप सम्भवमाह नानेति । अयं विभागो प्नादविभागः 
विभागान्तरं श्वर्णविभागः अस्ति च अस्त्येवेत्यर्थः । विधिनिषेधावुपसंहरति तेने- 
त्यादिना । रूपादिभिः सह सन्निविष्टः समानाधिकरण दृत्यर्थः । व्यज्यत इतीति- 
शब्दः नित्यानित्यत्वपरीक्षाप्रकरणसमाप्त्यर्थः ॥३९॥ 

इति श्री भाष्यचन्द्रे नित्यत्वानित्यत्वपरीक्षाप्रकरणभाष्यचद्धिका । 
क्न निः नि 0 


(१) विभिन्नश्रुतित्वरूपो विभागः । 
(२) विभागान्तरं समानश्रुतित्वरूपम्‌ | 

(३) शब्दपरिणामपरीक्षाप्रकरणम्‌ । (४० - ५६) 
८ भाष्यम्‌ ) 
द्विविधश्चायं शब्दो वणत्मिको ध्वनिमात्रश्च । तत्र वणत्मिनि तावत्‌- 
सूत्रम-विकारदेशोपदेशात्संशयः ।। ४०।। 
( भाष्यम्‌ ) 

'"दध्यत्रेति'' केचिद्‌ इकार इत्वं हित्वा यत्वमापद्यत्‌| इति विकारं मन्यन्ते । 
केचिदिकारस्य प्रयोगे विषयकृते यदिकारः स्थानं जहाति तत्र यकारस्य प्रयोगं 
त्ुवते । संहितायां विषये इकारो न प्रयुज्यते, तस्य स्थाने यकारः प्रयुज्यते, स 
आदेश इति । उभयमिदमुपदिश्यते । तत्र न ज्ञायते कि तत्त्वमिति ? 

आदेशोपदेशस्तत्तवम्‌ । 

विकारोपदेशो हयन्वयस्याग्रहणाद्विकाराननुमानम्‌ । सत्यन्वये किञ्चिन्निवर्तते 
किञ्चिदुपजायत इति शक्यते विकारोऽनुमातुम्‌ । न चान्वयो गृह्यते । तस्माद्विकारो 
नास्तीति । 

भिन्नकरणयोश्च वर्णयोरप्रयोगे प्रयोगोपपत्तिः । विवृतकरण हकार ईपत्सपृष्ट- 
करणो यकारः । ताविमौ परथक्करणाख्येन प्रयत्नेनोच्चारणीयौ । तयोरेकस्या- 
प्रयोगेऽन्यतरस्य प्रयोग उपपन्न इति । 

अविकारे चाविेषः । यत्रेमाविकारयकारौ न विकारभूतौ- यतते यच्छति 
प्रायस्त इति, इकार इदमिति च, -यत्र च विकारभूतौ - इष्ट्वा दध्याहरेति, - उभयत्र 
प्रयोक्तुरविशेषो यत्नः, श्रोतुश्च श्रुतिरित्यादेशोपपत्तिः । 

प्रयुज्यमानाग्रहणाच्च । न खलु इकारः प्रयुज्यमानो यकारतामापद्यमानो 
गृह्यते । किं तर्हि? इकारस्य प्रयोगे यकारः प्रयुज्यते । तस्मादविकार इति । 

अविकारे च न शब्दान्वाख्यानलोपः । न विक्रियन्ते वर्णा इति । न चैत- 
स्मिन्पक्षे शब्दान्वाख्यानस्यासम्भवो येन वर्णविकार प्रतिपद्येमहीति । 

न खलु वण्स्य वर्णान्तरं कार्यम्‌ । न हि इकारा्चकार उत्पद्यते यकाराद्रा 
इकारः । प्रथक्स्थानप्रयत्नोत्याद्या हीमे वर्णाः । तेषामन्योऽन्यस्य स्थाने प्रयुज्यत 
इति युक्तम्‌ । 

एतावच्चैतत्परिणामो विकारः स्यात्‌ कार्यकारणभावो वा । उभयं च नास्ति । 
तस्मान्न सन्ति वर्णविकाराः । 

वर्णसिमुदायविकारानुपपत्तिवच्च वर्णविकारानुपपत्तिः । (अस्तेभूः' (पा० सू 

२.४.५२) “व्रुवो वचि" (२.४.५३) रिति यथा वण्सिमुदायस्य धातुलक्षणस्य 
क्वचिद्विषये व्णन्तिरसमुदायो न परिणामो न कार्य, शब्दान्तरस्य स्थाने शब्दान्तरं 
प्रयुज्यते, तथा वर्णस्य वर्णान्तरमिति ।। ४० ।। 
( खद्योतः ) 

तदेवं रूपादिसन्निविष्टः शब्दो व्यज्यत इति साङ्खयमते दूषिते स एव साङ्खल्यो 
वर्णेषु प्रकृतिविकारभावश्चुतेः मृत्सुवर्णादिवत्‌ परिणामिनित्या वर्णा इति यदि प्रत्यव- 
तिष्ठते तत्र परीक्षामारभते-द्विविध इति । 

वर्णलक्षण' अकारादिः, "ध्वनिलक्षणः' शङ्कादिनिमित्तः । 

न ज्ञायत इति । इको यणचीत्यत्र उक्तव्याख्यात॒विप्रतिपत्तेः संशयः । तन्नापरीक्ष्य 
शक्यमवधारयितुम्‌ । 

विकारोपदेश इति । विकारो हि नाम न बोद्धनयवत्‌ पूर्वस्य निरन्वयनिवृत्तावुतरस्य 
प्रादुर्भावः साङ्क्यस्य विवक्षितः-किन्त्ववस्थितस्यैव धर्मिणः पूर्वपूर्वधर्मतिरोभावे 
धर्मान्तरस्याविर्भावः । न चेकारस्य धर्मस्य धर्मी कञ्चिदुपलम्भगोचरो य इकारधर्म- 
निवृत्तावप्यनुवृत्ताकारतया परिणमेत । 

विकारो नास्तीति । वसुर्णजातीयाः खल्वयवा अन्यतमव्यूहपरित्यागेनान्यत- 
मव्यूहमापद्यमानाः “रूचक' इति वा “वर्धमान इति वा परिमणन्ते । अस्ति हि तेषु 
सर्वेषु सुवर्णजातीयानामवयवानामनुगमः । नतु यकारे इकारस्य वा तदारम्भकस्य 
वाऽवयवस्यानुगममीक्षामहे । तस्माद्विकाराभावादादेशमस्य निध्िनुमः । 

उपपत्त्यन्तरं चाविकारे दर्शयति-भितन्नरकरणयोरिति । यदि हि इकारविकारो यकारः 
स्याद्‌ यकारप्रयोगाय इकारमुपाददानास्तत्कारणं विवृतकरणं पूर्व॑मुपाददीरन्‌ । तन्नि- 
रपेक्षास्तु यकारम्प्रयोक्ष्यमाणाः ईशत्स्यृष्टकरणमुपाददते । तस्मान्नेकारविकारो यकार 
इति युक्तमुत्पश्यामः । 

उपपत्त्यन्तरमाह-अविकार इति । 

प्रयुज्यमानेति । यथाहि क्षीरं कालविपाकापेक्षं दधि भवत्‌ दृश्यते, न तथा इकारो 
यकारो भवन्नित्यर्थः । यदि न विकारः कथन्तर्हि शब्दान्वाख्यानम्‌-इकोयणचीत्यत 
आह-अविकारे चेति । 

न चैतस्मिन्निति । इकः प्रयोगप्रसद्े संहितायां यणः प्रयोगमाह तत्सूत्रम्‌, 
नपुनरिग्विकारं यणमित्यर्थः । 

ननु मा भूद्विकार, परिणामोऽर्थान्तरन्तु भविष्यति ततो नित्या वर्णा भविष्यन्तीत्यत 
आह न खल्विति 

उभयमिति । इगनपेक्षस्य यणो निष्पत्तेर्न तयोः कार्यकारणभावः । तदभावे च 
न परिमाणादिसम्भव इत्यर्थः । 

इकोयणचीति सूत्रमादेशोपदेश एव न विकारोपदेश इत्यत्र हेत्वन्तरम्‌- 
वर्णसमुदायेति । एवं ह्यत्र प्रयोगः । योऽयमिकः स्थाने संहितायां यण्‌ उपदिश्यते 
नासौ तस्य विकारः, ततो वर्णातिरिक्तत्वात्‌, 'अस्तिस्थाने प्रयुक्त 'भूर्वत्‌-इति ।(४०॥। 

(भाष्यचन््रः) 

विकारादेशपरीक्षाप्रकरणमवतारयति द्विविधश्चायं शब्द इति । सूत्रापेक्षितं 
पदमध्याहरति वर्णात्मनीति । विकारेत्यादिसूत्रम्‌ । विप्रतिपत्तिजोऽयं संशय इति 
दर्शयति केचिदिति । केचित्कालापादयः । इवर्णोऽयमसवर्णे न च परोच्‌ लोप्य 
इति कालापसूत्रम्‌ । इयं स्वर इति सारस्वतसूत्रम्‌। तदव्याख्यानम्‌ दर्शयति 
इकार इत्यादि इतीत्यन्तम्‌ । आदेशवादं दर्शयति । केचिदिकारस्येति । विषयकृते 
कार्यत्वेनष्टे । स्थानं धोत्तरकालम्‌। जहाति तस्मिन्‌ काले न प्रयुज्यत इत्यर्थः । 
प्रयोज्यं दर्शयति यकारस्येति । प्रयोगं पाणिनीयादिशाख्रविहितम्‌ इको यणचि 
इत्यनेन त्रुवते संहितायां तन्मतानुसारिणः । संहितायाम्‌ अव्यवधानेन प्रयोगे- 
च्छायाम्‌ । विषये विषयिण्याम्‌। शेषं स्पष्टम्‌ । सः प्रयोगः । 

पाणिनीयमतम्‌ पक्षीकरोति आदेशोपदेशस्तत््वमिति । तत्त्वं तत्वोपदेशः । 
यद्वाऽऽदिश्यत इत्यादेशः उपदिश्यत इत्युपदेशः ततस्तयोः कर्मधारयः । इद्‌- 
मेव तत्त्वं कथमित्यत आह विकारोपदेशे हीत्यादि । पक्ष इति शेषः । अन्व- 
यस्य प्रकृत्यनुगमस्य--प्रकृतितावच्छेदकधर्मस्य इत्यस्याग्रहणात्‌ अननुभवात्‌ विकृ- 
त्यनुमित्यभावः । सत्यन्वये प्रकृतितावच्छेदकान्वये सति । किञ्चिद्‌ पिण्डाद्याकारत्वं 
निवर्तते । किञ्चिद्‌ कुण्डलाद्याकारत्वम्‌ । 

भिन्नकरणयोः भिन्नप्रयत्नजन्ययोः अप्रयोगे पूर्वस्येति शेषः । प्रयोगोपपत्तिः 
परस्येति शेषः । प्रयत्नभेदं दर्शयति विवृतेति । विवृतमूष्मणां स्वराणाघ्चेति 
स्मरणात्‌ । ईषदिति । ईषत्स्पृष्टमन्तस्थानामिति स्मरणात्‌ । पृथगिति । तृतीयान्तं 
पदमव्ययम्‌ । करणाख्येनेति व्यापाराख्येनेत्यर्थ; । उच्चारणीयौ उत्पादनीयौ । 


विकारवादम्‌ निरसितुं विकाराविव्छुरयोरविशेषमाह अविकारेचेति । यती 
प्रयत्ने यमुपरमे इत्यनयोखयः प्रयोगाः । अविकारोदाहरणम्‌ इकार इदमिति 

चेति द्वयमपि तथा । विकारभूतावुदाहरति इष्टवा दध्याहरेति । वचिस्वपियजा- 
दीनाङ्किति चेति सूत्रेण सम्प्रसारणाख्यविकारादेशः । उभयत्र विकाराविकारयोस्तव 
मते मम मते आदेशानादेशयोः श्रुतिरविशेषेत्यनुषद्गः । 
विकारे प्रमाणाभावमाह न खल्विति । गृह्यते अनुभूयते सुवर्ण घट्यमानं 
कुण्डलतामापद्यमानमिवेति शेषः । 
ननु कलापादिव्याकरणं विरुद्धं स्यादिति समानाधिकरणप्रयोगात्‌ विकारवाद- 
स्यैव प्रतिभानादिति चेन्नेत्याह अविकारे चेति । आदेश एवेत्यर्थः । शब्दान्वाख्यानं 
पाणिनीयादिशाखरं तस्य न लोप इत्यर्थः । 
परिणामः प्रकृतिविकृतिभावः कार्यकारणभावो निमित्तनैमित्तिकभावः । उप- 
संहरति तस्मात्रेति । अआदेशवाद एवोपपद्यते इत्यर्थः । अविकारे आदेशान्तरं 
दृष्टान्तमाह वर्णसमुदायेति । अस्तेर्भूरिति अनेकवर्णस्थाने एकवणदिशः ब्रुवोर्वचिरिति 
संयोगस्थानेऽसंयोगादेशः । धातुलक्षणस्य धातुस्वरूपस्य ।॥४०॥ 
( भाष्यम्‌ ) 
इतश्च न सन्ति विकाराः- 
सूत्रम्‌--प्रकृतिविवृद्धौ विकारवृद्धेः ।। ४९।। 
( भाष्यम्‌ ) 
प्रकृत्यनुविधानं विकारेषु दृष्टम्‌ । यकारे हृस्वदीधनुविधानं नास्ति, येन 
विकारत्वमनुमीयत इति ।। ४९।। 
( खद्योतः ) 
अनुमीयत इति । महद्धिः खलु तूलपिण्डेरारब्धः स्थूलः पिण्डः, अल्पैधारब्धो- 
ऽल्प इति दृष्टम्‌ । तद्वदिहापि दीर्धकारविकारस्य यकारस्य हस्वेकारविकाराद्‌ भवि- 
तव्यं विशेषेण । न चास्ति विशेषः । तस्मान्न प्रकृतिविकृतिभावः ।४१।। 
(भाष्यचद्धः) 
 हेत्वन्तरप्रदर्शनाय सूत्र प्रकृतीत्यादि । इह खंड त्रिविधा प्रकृतिः । आरम्भ- 
वादिनां परमाण्वादिः । परिमाणामवदिनां प्रधानादि; । ब्रह्मवादिनां ब्रह्ममायादिरिति । 
तस्याः स्वकायपिक्षया पाणिनीये जनिकर्तुः प्रकृतिरिति सूत्रेणापादानसंज्ञा ?पञ्चमी- 
विधानार्था तत्र सर्ववादिसिद्धष्टान्ते पटादिविकरे प्रकृत्यनुविधानं दृष्टं दीर्घभ्य- 
स्तन्तुभ्यो दीर्घः पटो जायते हस्वेभ्यो हस्व; पट इति नैतच्छब्दविकारे दृश्यते 

हस्वदीर्घयोरपि हस्वमात्रादेशात्‌ । अतो यकारे विकारत्वानुमानं न सम्भवतीत्याह 
प्रकृतीत्यादिना ॥ ४१ ॥ 
सूत्रम्‌--न्युनसमाधिकोपलन्धेर्विकाराणामहेतुः। । ४२।। 
( भाष्यम्‌ ) 
द्रव्यविकारा न्यूनाः समाः अधिकाश्च गृह्यन्ते । तद्रदयं विकारो न्युनः 
स्यादिति? ।।४२।। 
(खद्योतः ) 
न्युनेत्याक्षेपसूत्रम्‌ । अल्पेन न्यग्रोधबीजेनारन्धो न्यग्रोधतरुर्महान्‌ । ततोऽति- 
महता वा नारिकेलबीजेनारब्धो नारिकेलतरुस्तदपक्षयाऽल्पः । नारिकेलबीजैरेव 
परस्परापेक्षया समेरारब्धः सम इति ।।४२॥ 
| (भाष्यचन्द्रः) 
व्याभिचारादहेतुरयमित्याह पूर्वपक्षी न्युनेत्यादिसूत्रम्‌ । तद्व्याचष्टे द्रव्येत्यादि । 
दीरघत्सुवण्रर्तुलाकारं कुण्डलमुत्पद्चते समेभ्यस्तन्तुभ्यः समः पट उत्पद्यते अल्पे- 
भ्यस्तूलेभ्यो दीर्घाणि सूत्राण्युत्पद्यन्ते इति प्रकृत्यनुविधाननियमाभावः ॥४२॥ 
सूत्रम्‌--द्विविधस्यापि हेतोरभावादसाधन दृष्टान्तः ।। ४३।। 
( भाष्यम्‌ ) 
अत्र नोदाहरणसाधम्यद्धितुरस्ति, न वैधर्म्यात्‌ । अनुपसहतश्च हेतुना दृष्टान्तो 
न साधक इति । 
प्रतिदृष्टान्ते चानियमः प्रसज्येत । यथाऽ नबुंहः स्थानेऽश्वो वोद नियुक्तो न 
तद्विकारो भवति, एवमिवर्णस्य स्थाने यकारः प्रयुक्तो न विकार इति । न चात्र 
नियमहेतुरस्ति दृष्टान्तः साधको न प्रतिदृष्टान्त इति ।।४३।। 
(खद्योतः ) 
द्विविधस्येत्यादिपरिहारसूत्रम्‌ । 
न्यूनाधिकसमोपलब्धेरिति साधनन्न भवितुमर्हति । दृष्टान्तसाधर्म्येण दृष्टान्त- 
वैधर्म्येणेत्युभयविधस्यापि हेतोरभावात्‌ प्रतिदृष्टन्तस्य च सम्भवात्‌-इति परि- 
हाराशयः ।४३।। 
(भाष्यचन्धः) 
दृष्टान्तमात्रमसाधकमित्याह सिद्धान्ती द्विविधस्येत्यादि सूत्रम्‌ । द्विविधस्या- 

न्वयिव्यतिरेकिरूपस्य । तदिदं विभज्य व्याचष्टे अत्रेत्यादिना । अनुपसंहत इति। 
साध्यव्याप्यहेतुमत्तया अप्रदर्शित इत्यर्थः । न साधकः न पक्षे साध्यसिद्धिहेतुः । 
निर्हैतुकदृष्टान्तस्य साधकत्वेऽनिर्हेतुकप्रतिदृष्टान्तोपि साधकः स्यादित्याह 
प्रतिदृष्टान्ते चेति । अनियमः प्रसज्येत विशेषहेत्वभावादिति शेषः । अहेतुकं 
प्रतिदृष्टान्तमुदाहरति यथाऽनङह इति । दारटान्तिकमाह एवमित्यादि । समीकरणं 
दृढयति नचात्रेति । ४३ ॥ 
( भाष्यम्‌ ) 
द्रव्यविकारोदाहरणं च- 
सूत्रम्‌--न, अतुल्यप्रकृतीना विकारविकल्पात्‌ ।। ४४।। 
( भाष्यम्‌ ) 

अतुल्यानां द्रव्याणां प्रकृतिभावोऽवकल्पते, विकाराश्च प्रकृतीरनुविधीयन्ते । 

न त्विवर्णमनुविधीयते यकारः । तस्मादनुदाहरणं द्रव्यविकार इति ।। ४४।। 
( खद्योतः ) 

यदि च न्युनाधिकसमोपलब्धेरिति न साधनमपि तु सिद्धान्तोक्तहेतोरनैकान्तिक- 
त्वोद्धावनन्तदा तत्र परिहारसूत्रम्‌-नातुल्येत्यादि । 

अतुल्यायाः प्रकृतेर्विकारा विकल्पन्ते अथ च विकाराः प्रकृतिभेदमनुविधीयन्ते । 
तद्यथा न्यग्रोधबीजं न्यग्रोधवृक्षस्य प्रकृतिरथ च न्यग्रोधबीजान्यग्रोधवृक्ष एव जायते न 
नारिकेलवृक्षः । एतदेव च प्रकृत्यनुविधानं सिद्धान्तिनोक्तम्‌-न पुनः प्रकृतिवृद्धिहा- 
साभ्यां विकृतिवृद्धिहासाविति ।४४।। 

(भाष्ययन्धः) 

न केवलं निर्हेतुकत्वेनैव दृष्टान्तोऽयमसाधकः किन्तु द्रव्यगुणभावेन तुल्य- 
त्वादपीत्याह द्रव्यविकारोदाहरणं चेति । नेति सूत्रक्षरेणान्वयः । तथा च दार्टा- 
न्तिको गुणः दृष्टान्तस्तु द्रव्यमिति वैषम्यमिति भावः । अतुल्येत्यादि सूत्रम्‌! 
तद्व्याचष्टे अतुल्यानामित्यादिना । सूत्रस्थषष्ठ्यन्तं पदं बहुत्रीहिः कर्मधारयो वा। ` 
विकाराश्चेति चकारो भिन्नक्रमः विकारा विकल्पन्ते प्रकृतीरनुविधीयन्ते चेत्यन्वयः । 
दार्टन्तिकेऽनुविधानं नास्तीत्याह नत्विवर्णमिति । न कश्चिद्यकारो दीर्घो भवतीति 
भावः । उपसंहरति तस्मादिति । प्रकृत्यनुविधानाभावादित्यर्थः ।(४४॥ 

सूत्रम्‌-द्रव्यविकारे वैषम्यवद्‌ वर्णविकारविकल्पः? ।। ४५।। 
२५ न्या. 

( भाष्यम्‌ ) 

यथा द्रव्यभावेन तुल्यायाः प्रकृतेर्विकारवैषम्यम्‌, एवं वर्णभावेन तुल्यायाः 
प्रकृतेर्विकारविकल्प इति? ।। ४५।। 

-( खद्योतः ) 

द्रव्यविकार इत्याक्षेपसूत्रम्‌ । 

न प्रकृतिभेदमवश्यमनुविधीयन्ते विकाराः । द्रव्यत्वेन तुल्यत्वेऽपि प्रकृतीनां 
विकारवैषम्यदर्शनात्‌ । एवं वर्णत्वेन तुल्यत्वेऽपि विकाराद्रैषम्यम्भवितुमर्हतीति दषकस्य 
हदयम्‌ ।।४५।। 

| (भाष्यचद्द्रः) 

असिद्धो हेतुरित्याह पूर्वपक्षी द्रव्येत्यादिसूत्रम्‌ । तद्व्याचष्टे यथेति । द्रव्यभावेन 
द्रव्यत्वेन तुल्यायाः समासः स्वविकारैः सहेति शेषः । एवं इत्थं वर्णभावेन वर्ण- 
त्वेन विकारविकल्पो विकारवैषम्यम्‌। अयं भावः-प्रकृतिविकृत्योरनुविधानं किं 
सर्वभावेन उत केन चिद्भावेन 2 आद्ये द्रव्येपि तन्न स्यात्‌। अन्त्ये अस्त्येव 
शद्रेऽपि वर्ण्त्विनानुविधानादिति ॥४५॥ | 

सूत्रम्‌-न, विकारधमनुपपत्तेः ।। ४६।। 

| ( भाष्यम्‌) 
अयं विकारधर्मो द्रव्यसामान्ये- यदात्मकं द्रव्य, मद्वा सुवर्णं वा, तस्यात्मनोऽ - 
न्वये पूर्वो व्यूहो निवर्तते व्यूहान्तरं - चोपजायते, तं विकारमाचक्ष्महे । न वर्णं - 
सामान्ये कश्चिच्छन्दात्माऽन्वयी य इत्वं जहाति यत्वं चापद्यते । तत्र यथा सति 
द्रव्यभावे विकारवैषम्ये नाऽनबुहोऽश्चो विकारो विकारधमनुपपत्तेः, एवमिवर्णस्य 

न यकारो विकारो विकारधममनुपपत्तेरिति ।। ४६।। 

॥ | ( खद्योतः ) 

आशक्षेपप्रत्याख्यानसूत्रम्‌-न विकारेति । 

न विकारेत्यादि सिद्धान्तिसूत्रम्‌ । अयमित्यादि भाष्यम्‌ । विकारधर्मः विकार 
स्वभावः द्रव्यसामान्ये सतीति शेषः । यदात्मकं यत्स्वभावकं द्रव्यं मृत्सुवर्णादि 
घटकुण्डलादेः प्रकृतिः । तस्यात्मनोऽसाधारणधर्म्मस्य मृत््वसुवर्णत्वादेरन्वयेऽनुगमे 
सतीति शोषः । व्यूहः पिण्डाद्याकृतिः अवयवसंयोगसमूहः । निवर्तते नश्यति । 
वयृहान्तरमाकृत्यन्तरम्‌-घटाकृतिः कुण्डलाकृतिरित्यादि-आचक्ष्महे सावयवविकार- 

वादिनो वयमित्यर्थः । दार्टान्तिके तु तव तन्न सम्भवतीत्याह न वर्णेति । शब्दात्मा 
इकारादिरिति शेषः । नान्वयीत्यर्थः । यथा मृद्धटः सुवर्ण कुण्डलमिति विशेषेणै- 
वाभेदः प्रतीयते तथा इकारो यकार इत्यभेदेन प्रतीयत इति भावः । विशेषयोः 
प्रकृतिविकृतिभावाद्गीकारात्‌। अस्तु सामान्येन प्रकृतिविकृतिभाव इत्याशयं 
निराकर्तुं प्रतिदृष्टान्तमाह तत्र यथेति । विकारधर्म्मानुपपत्तरित्यस्यायमभिप्रमायः- 
अनडुहः स्थानेऽश्चे बद्धेऽनड्वानितीयमभेदप्रतीतिः स्यादिति । अविकारत्वमुप- 
संहरति । एवमिति ॥४६॥ 
(८ भाष्यम्‌ ) 
इतश्च न सनि वर्णविकाराः- 
सूत्रम्‌-विकारग्राप्तानामपुनरापनत्तेः ।। ४७।। 
( भाष्यम्‌) ` 
अनुपपन्ना पुनरापत्तिः । कथम्‌ ? पुनरापत्तेरननुमानादिति । इकारो यकार- 
त्वमापन्न; पुनरिकारो भवति, न पुनरिकारस्य स्थाने यकारस्य प्रयोगोऽप्रयोग- 
्ेत्यत्रानुमानं नास्ति ।। ४७ ।। 
( खद्योतः ) 
सिद्धान्तोपोद्वलंक सूत्रम्‌-विकारेति । नो खलु क्षीरविकारो दधि पुनः क्षीरं 
भवद्‌ दृष्टमिति भावः । 
अननुमानादिति । प्रमाणाभावादित्यर्थः ।(४७॥। 
( भाष्यचन्द्रः ) 
वर्णाविकृतौ हेत्वन्तरमाह विकारेत्यादिसूत्रम्‌। व्याख्यानमनुपपन्नेत्यादि । 
अनुपपन्ना पुनरापत्तिरिति विकारप्राप्तानामित्यनेन सोत्रेणान्वितं । विकारो विकृतिः 
अप्राप्तानि दध्यादीनि तेषां पुनरापत्तिः प्रकृतिभावग्राप्तिः अनुपपन्नेतिसूत्रे नञर्थ- 
प्रतिपादनम्‌ । अत्र प्रतिज्ञाते हेतु पृच्छति कथमिति । उत्तरं पुनरापत्तेरननुमानादिति । 
यदि इकारस्य यकारो विकारः स्यात्तर्हि दध्नो दुग्धताप्राप्त्यभाववत्‌ यकारस्य 
इभावग्राप्िर्न स्यादिति भावः । प्राप्नोति तु इकारत्वं यकारः यथा ध्यायतेः सम्बर- 
सारेण धीरिति सिध्यति तस्य च समासे ध्याप्तिरिति तस्य व्याख्याने धीप्राप्तिरिति । 
परकृतिविकृतिभावे पुनः पुनरेवञ्च वेपरीतयं नोपपद्यते इति प्रत्यक्षप्रतिषेधो 
नास्तीत्यत आह न पुनरित्यादि ॥४७॥ 

सूत्रम्‌ू-- सुवर्णादीनां पुनरापत्तेरहेतुः ।। ४८।। 
( भाष्यम्‌ ) 
अननुमानादिति न । इदं ह्यनुमानम्‌-- 
| सुवर्ण कुण्डलत्वं हित्वा रुचकत्वमापद्यते रुचकत्वं हित्वा पुनः कुण्डलत्वे- 
| मापद्यते । एवमिकारोऽपि यकारत्वमापन्नः पुनरिकारो भवतीति ।। ४८।। 
| आक्षेपसूत्रम्‌-सुवर्णादीनामिति । विकारेत्यादि सिद्धान्युक्तोऽसद्धेतुरित्यर्थः । 
| विकारप्राप्तानामपि पुनरापत्तिदर्शनादनेकान्त इत्याशयः ।४८।। 
| असिद्धोऽयं हेतुरित्याह पूर्वपक्षी सुवर्णेत्यादि सूत्रम्‌ । सुवर्णादीनां दृष्टान्तानां 
विकृतीनां पुनरापत्तिः पुनःपुनः प्रकृतिभावप्राप्तिः । अहेतुरिति पदं व्याचष्ट 
| अननुमानादिति । नेति स्वपक्षे साधकं दर्शयति इदं हीति । अनुमानं दृष्टान्तं 
| इत्यर्थः । दार्ान्तिकमाह एवमिकारोपीति ॥ ४८ ॥ 
(८ भाष्यम्‌ ) 
व्यभिचारादननुमानम्‌ । यथा पयो दधिभावमापन्नं न पुनः पयो भवति, 
किमेवं वर्णानां न पुनरापत्तिः-अथ सुवर्णवत्‌ पुनरापत्तिरिति 2 सुवर्णोदा- 
हरणोपपत्तिश्च- 
सूत्रम-न- तद्विकाराणां सुवर्णभावाव्यतिरेकात्‌ । । ४९।। 
( भाष्यम्‌ ) 
अवस्थितं सुवर्णं हीयमानेन धर्मेणोपजायमानेन च धर्मि भवति । नैवं कश्चि- 


च्छन्दात्मा हीयमानेन इत्वेनोपजायमानेन यत्वेन धर्मी गृह्यते । तस्मात्सुवर्णोदाहरणं 
नोपपद्यत इति ।। ४९ ।। 





( खद्योतः ) 

पूर्वपक्ष्युक्तहेतो साधनपक्षे तद्दूषणम्‌-व्यभिचारादिति । 

तस्यैव सिद्धान्तदूषणमात्रत्वे तदुत्तरम्‌-अथ सुवर्णवदित्यादि । 

न तद्विकाराणामिति सिद्धान्तिसूत्रम्‌ । 

ये सुर्वणजातीया अवयवा रुचकत्वमापन्नास्त एव पूर्वव्यूहपरित्यागेन 
वर्धनतामापत्नाः पुना रुचकत्व मापद्यन्ते, तदवयवानान्तत्र प्रत्यभिज्ञायमानत्वात्‌ । न 
त्विहेकारो यकारानुगत इकारयकारानुगतो वाऽन्यः कश्चि द्धर्मी दृश्यते य इत्वम्परि- 
त्यज्य यत्वमापद्यते । वर्णत्वन्त्वनुगतमपि न धर्मि किन्तु धर्म एव । वर्णत्वस्य हि 

धर्मित्वि इको यणचीति नियमो न स्यात्‌, वर्णत्वस्य पञ्चाशत्साधारणत्वात्‌ । नच 
निवर्तमान इकारो यकारस्य धर्मो भवितुमर्हति, धर्मधर्मिणोः समानकालत्वादिति 
सङ्कुपार्थः ।।४९॥। 
( भाष्ययन्द्रः) 

इदमनुमानं व्यभिचारीत्याह व्यभिचारादिति ¦ न पुनरापत्तिः पुनरनापत्तिः । 
अथेति पक्षान्तरे त्वन्मत इत्यर्थः । सुवर्णोदाहरणेन व्यभिचारो नास्तीत्याशङ्धायामाह 
सुवर्णोदाहरणोपपत्तिश्च नेति । नकारमिमं सूत्रावयवं केचित्‌ पठन्ति । 

तद्विकाराणामित्यादि सूत्रम्‌ । व्यतिरेको क्रमेण दर्शयति अवस्थितमित्यादिना 
नैवमित्यादिना च । उपसंहरति तस्मादिति ॥४९॥ 


सूत्रम--वर्णत्वाव्यतिरेकाद्रर्णविकाराणामप्रतिषेधः ।। ५०।। 
( भाष्यम्‌ ) 
वर्णविकारा अपि वर्णत्वं न व्यभिचरन्ति, यथा सुवर्णविकारः सुवर्णं - 
त्वमिति ।।५०।। 
( द्योतः ) 
वर्णत्वाव्यतिरेकादित्याक्षेपसूत्रम्‌ ।।५०।। 
(भाष्यचन्द्रः) 
पूर्वपक्षी दृष्टान्तदार्छन्तिकयोः साम्येन प्रत्यवतिष्ठते वर्णत्वादित्यादिना सुवर्ण- 
त्वमित्यन्तेन । अप्रतिषेधः सुवर्णोदाहरणोपपत्तेरिति शेषः ।॥५०॥ 
सूत्रम--सामान्यवतो धर्मयोगो.न सामान्यस्य ।।५९।। 
( भाष्यम्‌ ) 
कुण्डलरुचकौ सुवर्णस्य धर्मौ न सुवर्णत्वस्य । एवमिकारयकारौ कस्य 
वणत्मिनो धर्मौ 2 वर्णत्वं सामान्य, न तस्येमौ धर्मौ भवितुमर्हतः । न च निवर्तमानो 


धर्म उपजायमानस्य प्रकृतिः । तत्र निवर्तमान इकारो न यकारस्योपजायमानस्य 
प्रकृतिरिति ।। ५९।। 


( खद्योतः ) 
सामान्यवत इति परिहारसूत्रम्‌ ।॥५९१।। 


(भाष्यचद्द्रः) 
सिद्धान्ती प्रतिसमाधत्ते सामान्यवत इत्यादिना । धर्मयोगो विकाररूपकार्यधर्म- 

योगः न सामान्यस्य धर्मयोगः। उपसंहरति तत्रेति । निवर्तमानो विनश्यन्‌ । 
प्रकृते नश्चरत्वाभावात्‌ अधिष्ठानं विना आघार्यस्यानुपपत्तिरिति भावः ॥५९॥ 
८ भाष्यम्‌ ) 
इतश्च वर्णविकारानुपपत्तिः-- 
सूत्रम्‌--नित्यत्वेऽविकारादनित्यत्वे चानवस्थानात्‌ ।। ५२।। 
( भाष्यम्‌ ) 
नित्या वर्णा इत्येतस्मिन्पक्षे इकारयकारौ वर्णौ इत्युभयोर्नित्यत्वाद्विकारा- 
नुपपत्तिः । नित्यत्वेऽ विनाशित्वात्‌ कः कस्य विकार इति । अथानित्या वर्णा 
इति पक्षः? एवमप्यनवस्थानं वर्णानाम्‌ । “किमिदमनवस्थानं वणनिम्‌' 2 
उत्पद्य निरोधः । उत्पद्य निरुद्धे इकारे यकार उत्पद्यते, यकारे चोत्पद्य निरुद्धे 
इकार उत्पद्यते-कः कस्य विकारः । तदेतदवगृह्य सन्धाने सन्धाय चावम्रहे 
वेदितव्यमिति ।।५२।। 
( खद्योतः ) 
नित्यत्व इति सिद्धान्तिसूत्रम्‌ । 
ननु दध्यत्रेति प्रयोगे कदा इकारस्योत्पद्य निरोध इत्यत आह तदेतिदिति । 'अव- 
ग्रहः' असंहिता । 'दधि-अत्र' इति उच्चार्य दध्यत्रेत्युच्चार्यते । दध्यत्रेति वा सन्धाय 
दधि-अत्रेत्यवगृह्यते । अयमेव चेकारस्योत्पद्य निरोध इत्याशयः ।।५२।। 
( भाष्यचन्द्रः) 
हेत्वन्तराय सूत्रं नित्यत्वे इत्यादि । व्याचष्टे नित्या वर्णां इत्यादि । उत्पद्य 
निरुद्धे सतीति शेषः । तदेतदवगृह्य दध्यत्रेति विगृह्य संधाने कृते संधौ वेदित- 
व्यमित्यन्वयः । सन्धाय दध्यत्रेति । सन्धिं कृत्वा अवग्रहे दधि अग्रेति विग्रहे 
सति वेदितव्यमित्यन्वयः ॥५२॥ 
( भाष्यम्‌ ) 
नित्यपक्षे तु तावत्समाधिः- 


सूत्रम्‌--नित्यानामतीन्धियत्वान्तद्धर्मविकल्पाच्च वर्णविकाराणाम- 


प्रतिषेधः।। ५३।। 


( भाष्यम्‌ ) 
नित्या वर्णा न विक्रियन्त इति विप्रतिषेधः । यथा नित्यत्वे सति किञ्चिद- 

तीच्ियं किञ्चिदिन्धियग्राह्यम्‌, इद्धियग्राह्याश्च वर्णाः, एवं नित्यत्वे सति किञ्चिन्न 
विक्रियते वर्णास्तु विक्रियन्त इति"? 


विरोधादहेतुस्तद्धर्मविकल्पः । नित्यं नोपजायते नापैति । अनुपजनापायधर्मकं 
नित्यम्‌, अनित्य पुनरुपजनापाययुक्तम्‌ । न चान्तरेणोपजनापायौ विकारः सम्भवति । 
तद्यदि वर्णा विक्रियन्ते? नित्यत्वमेषां निवर्तते । अथ नित्याः? विकारधर्मत्वमेषां 
निवर्तते । सोऽयं विरुद्धो हेत्वाभासो धर्मविकल्प इति ।। ५३।। 


(खद्योतः ) 
समाधिरिति । शब्दनित्यतावादिन इति शेषः । 
नित्यानामित्यादि जात्युत्तररूपं सूत्रम्‌ । 
विक्रियन्त इति । यथा हि सत्यपि नित्यत्वे केचिदतीन्रियाः-यथा परमाण्वा- 
काशादयः, केचिदैदन्धियकाः-यथा गोत्वादयः, एवं सत्यपि नित्यत्वे परमाण्वाका- 
शादयो न प्रकृतिविकारभूताः वर्णास्तु प्रकृतिविकारभावमापत्स्यन्ते नित्या अपीति 
हदयम्‌ । 
सेयं विकल्पसमा जातिरित्याह-विरोधादिति । न खल्वैन्दरियकत्वानैन्दरियकत्वा- 
भ्यामस्ति कञ्चिन्नित्यत्वस्य विरोधः । प्रकृतिविकारभावेन त्वस्ति विरोधो नित्यत्वस्य 
न हि सम्भवति कार्य च नित्यं चेत्यर्थः ।।५३॥ 
(भाष्यचन्द्रः) 
ह पूर्वपक्षसूत्रम्‌ । नित्या इत्यादि भाष्यं विप्रतिषेध अप्रतिषेध 
इत्यथः | 


दूषयति विरोधादिति । अहेतुरहत्वाभासः धर्मविकल्पोऽसमर्थो धर्मः असाधक 
इत्यर्थः । अनुपजनापायधर्मकम्‌ उत्पत्तिध्वंसविहितम्‌ । न चेति । उत्पत्तिविनाश 
विहितो विकार एव न भवतीत्यर्थः । ५३ ॥ 


( भाष्यम्‌ ) 
अनित्यपक्षे समाधिः- 
सूत्रम्‌-अनवस्थायित्वे च वर्णोपलब्धिवत्तद्विकारोपपत्तिः। । ५४।। 
| | ( भाष्यम्‌) ` 
यथाऽनवस्थायिनां वणनिं श्रवणं भवत्येवमेषां विक्रारो भवतीति ? 
असम्बन्धादसमर्थाऽर्थप्रतिपादिका व्णोपलब्धिर्च विकारेण सम्बन्धाद्‌ 

समर्था, या गृह्यमाणा वर्णविकारमर्थमनुमापयेदिति । तत्र यादृगिद्‌- यथा गन्धगुणा 
पृथिव्येव शब्दसुखादिगुणापीति- तादृगेतद्भवतीति । न च वर्णोपलब्धिर्वर्णनिवृत्तौ 
वर्णान्तरप्रयोगस्य निवर्तिका । योऽ यमिवर्णनिवृत्तौ यकारस्य प्रयोगो- यद्ययं वर्णो- 
पलन्ध्या निवर्त्तते तदा तत्रोपलभ्यमान इवर्णो यत्वमापद्यते इति गृह्येत । तस्मा- 
द्र्णोपलब्धिरहेतुर्वर्णविकारस्येति । । ५४।। 
( खद्योतः ) 

अनित्यपक्षे जात्युत्तरम्पूर्वपक्षिणः-अनवस्थायित्व इति सूत्रम्‌ । 

यथेति । यथा सत्यप्यनवस्थायित्वे वर्णा इन्दियेण सम्बध्य स्वविषयं ज्ञानं 
जनयन्ति-एवं विकारमपि करिष्यन्तीति हदयम्‌ । 

सेयं साधर्म्यसमा जातिरित्याह-असम्बन्धादिति । कतिपयक्षणावस्थानेन वर्णानां 
क्षणिकानामपि स्वविषयज्ञानहेतुभावो युज्यते । अवगृह्य चिरं स्थित्वा यदा सन्धीयते- 
सन्धाय वा चिरं स्थित्वा यदाऽवगृह्यते-तदा वर्णानामनित्यानां न तावन्तं कालमव- 
स्थानमस्तीति नोपलबिधहेतुत्वेन विकारकर्तृत्वं वर्णानां तुल्यम्‌ । तस्मात्‌-असम्ब- 
न्धात्‌ असमर्था वर्णेपलब्धिः वर्णविकारप्रतिपादने इत्याशयः । 

एवं ह्यत्र वाक्यान्वयः । या वर्णेपलब्धिः वर्णविकारमनुमापयेत्‌ (सा) विकारेण 
न-सम्बद्धा (सती) असमर्था-इति । | 

एतदिति जात्युत्तरं परामृशति । 

ननु मा भूद्र्णोपलब्धिर्वर्णविकारेण साक्षात्सम्बद्धा-अदेशविरोधितया तु तन्नि- 
वृत्त्या पारिशेष्याद्‌ विकारं साधयिष्यति-इत्यत आह न च वर्णेति । 

(भाष्यचन््धः) 

अनित्यपक्षे समाधिसूत्रमिदमिति विशेष्यं शेषः । अनवस्थेत्यादि सूत्रं व्याचष्ट 
यथेति । अनवस्थायिनां स्वल्पकालस्थायिनां । 

नश्चराणामित्यर्थ दूषयितुमाह ¶असम्बन्धादिति । प्रकृत्या सह विकृतिशद्रस्येति 
शेषः । अर्थप्रतिपादिकाअर्थस्य प्रकृतिविशिष्टशब्दस्य प्रतिपादिका साधिका वर्णोप- 
लब्धिर्नत्यन्वयः । विकृतिवर्णोपलब्धर्यकारादिश्रुतिः सा कीदृशी इत्याकाक्षायामाह 
विकारेण सम्बद्धे । विकारत्वेनाभिमतेन यकारेणैव न तु तत्तत्मकृत्या इकारेणापि 





(१) असम्बन्धादित्ययं भाष्यग्रन्थः वर्णविकारप्रतिषेधपरः तदर्शयितुं व्याख्याकृत्‌ दूष- 
वितुमाहे त्यक्तवान्‌ । 

संबद्धा अतोऽसमर्था भवन्मतस्यासाधिका चोऽवधारणे अगृह्यमाणप्रकृत्या सहेति 
शेषः । वर्णविकारं वर्णविकारत्वम्‌ अर्थसाध्यमनुमापयेत्‌ संभावयेत्‌ संभावनायां 
लिङ्‌ । निर्हेतुकोयं दृष्टान्त इति दूषयति उपहसत्नेव तन्न यादृगिति । ननु स्थिर- 
त्वाद्यथा श्रुति जनयति एवं विकृतिमपि जनयत्वित्याशयो ममेत्यत आह न 
च वर्णोपलब्धिरिति । वर्णोपलन्धिः विकारोपलब्धिः प्रकृतित्वेनाभिमतवर्णनिवृत्तौ 
तन्नाशे सति वर्णान्तरप्रयोगस्य विकृतित्वाभिमतवर्णप्रयोगस्य वर्णान्तरोत्पत्तिरित्यर्थः । 
फलपरत्वादिह धातोः निर्वर्तिका उत्पादिका न चेत्यन्वयः । सामान्योक्तस्य विवरणं 
योऽयमिति । येयं यकारस्योत्पत्तिरित्यर्थः । अनिवृत्ताशंकां वारयति तर्केण यंद्य- 
यमिति । वर्णोपलब्ध्या उपलभ्यमानवर्णेन निर्वर्त्यते उत्पद्यते तृतीयेयं हेतौ हेतुश्च 
तत्प्रजको हेतुश्चेति पाणिन्युक्तः । यथा दृश्यमानेन मृदादिना घटादिर्जायते एवं 
श्रूयमाणेनेवर्णेन यवर्णो जायते इति । तदा तर्हिं उपलभ्यमानः श्रूयमाणः यत्त्वं 
यस्वरूपं आपद्यते प्रकृतिभावेन जनयति मृद्धटमिवेति शेषः । इति गह्येत 
प्रत्यक्षीक्रियेत न च प्रत्यक्षीक्रियते केनापि परीक्षकेणेति शेषः । तस्माद्र्णोपलब्धिः 
उपलभ्यमान इकारः अहेतुरप्रयोजकः वर्णविकारस्य कार्यभूतवर्णस्य ॥५४॥ 


सूत्रम्‌--विकारधर्ित्वि नित्यत्वाभावात्‌ कालान्तरे विकारोपपत्तेश्चा- 
प्रतिषेधः ।। ५५।। 
( भाष्यम्‌ ) 
तद्धर्मविकल्पादिति न युक्तः प्रतिषेधः । न खलु विकारधर्मक किञ्िन्नि- 
त्यमुपलभ्यत इति वर्णोपलब्धिवदिति न युक्तः प्रतिषेधः । अवग्रहे हि दधि अत्रेत 
प्रयुज्य चिरं स्थित्वा तत; संहिताया प्रयुङ्क्ते- दध्यत्रेति । चिरनिवृत्ते चायमिवर्णे 
यकारः प्रयुज्यमानः कस्य विकार इति प्रतीयते, कारणाभावात्‌ कार्याभाव इति 
अनुयोगः प्रसज्यत इति ।।५५।। 
( खद्योतः ) 
तदेवं जात्युत्तरमुत्थितमेव मारितं भाष्यकारेण । तत्रैवार्थे सूत्रम्‌-विकारधर्मित्व 
इति ।॥५५।। 
(भाष्यचद्धः) 
व्यंजकाभावान्नोपलभ्यते प्रकृतिरित्यत आह विकारधर्मित्वे इत्यादि सिद्धान्ति- 
सूत्रम्‌ । तदव्याचष्टे तद्धर्मेति । तद्धर्मविकल्पादिति पूर्वसूत्रक्तो । हेत्वाभासत्वम- 
स्योपपादयितुमाह न खल्विति । विकारधर्मकम्‌ उत्पत्तिधर्मकम्‌ । किञ्चित्‌ द्रव्यगुणा- 

दिकं नित्यमविनाशधर्मकम्‌ । उपलभ्यते प्रमीयते । इतीतिहेतौ अस्माद्धेतोरित्यर्थः । 
न युक्तो अयुक्त इत्यन्वयः । तदिदं विशदयति अवग्रहे हीति । असन्धावित्यर्थः । 
चिरं स्थित्वेति । नाशस्फोरणार्थम्‌ । संहितायाम्‌-अव्यवधानेनोच्चारणेच्छायां । प्रयुक्ते 
विधिशाखप्रयुक्तो वक्तेति शेषः । चिरनिवृत्ते चिरनष्टे । चोऽवधारणे । अनुमानसूचकः । 
अनुमानं च अनुपलभ्यमानत्वादिति । अविनाशे यकारवत्‌ श्रूयेत । कस्य विकार 
इति किं शब्द आक्षेपे अनुयोगः प्रतिषेधः उपालम्भ इति यावत्‌ ॥५५॥। 
( भाष्यम्‌ ) 
इतश्च वर्णविकारानुपपत्तिः-- 
सूत्रम्‌--प्रकृत्यनियमाद्रर्णविकाराणाम्‌ । । ५६।। 
( भाष्यम्‌ ) 
इकारस्थाने यकारः श्रूयते यकारस्थाने खल्विकारो विधीयते- विध्यति 
इति । तद्यदि स्यात्‌ प्रकृतिविकारभावो वणानां, तस्य प्रकृतिनियमः स्यात्‌ । 
दृष्टो विकारधर्मित्वे प्रकृतिनियम इति ।। ५६।। 
( खद्योतः ) 
प्रकृतीति सिद्धान्तिसूत्रम्‌ । 
प्रकृतिनियम इति । क्षीरजातीयस्य दधिजातीयो विकारः । न पुनः कदाचिदपि 
दधिजातीयस्य क्षीरजातीया विकारा उपलभ्यन्ते । इह तु यथा इकारजातीयस्य यकार- 
जातीयो विकारो दध्यत्रेति दृश्यते-एवं यकारजातीयस्यापि विकार इकारजातीयो 
दृश्यते । यथाव्यधिधातोर्यकारस्य इकारो विध्यतीत्यत्र । तदेवमनियमान्न प्रकृति- 
विकारभाव इति ।।५६॥। | 
(भाष्यचनदरः) 
अविकारे हेत्वन्तरमाह प्रकृति-इत्यादि सूत्रम्‌ । तद्व्याचष्टे इकारेत्यादि । 
श्रूयते विधित्व इति शेषः । विधीयते विधितः श्रूयते । इग्यणः संप्रसारणमित्यादेः 
प्रकृतिनियमः ॥५६॥। 
सूत्रम्‌-अनियमे नियमान्नानियमः ।। ५७।। 
( भाष्यम्‌ ) 
"योऽयं प्रकृतेरनियम उक्तः स नियतो यथाविषयं व्यवस्थितो नियतत्वा- 

नियम इति भवति. । एवं सत्यनियमो नास्ति । तत्र यदुक्त प्रकृत्यनियमादि- 
त्येतदयुक्तमिति'' ।। ५७।। 
(खद्योतः ) 
छलवादी प्रत्यवतिष्ठते-अनियमे इति सूत्रम्‌ ।।५७।। 
(भाष्यचन्द्ः) 
प्रकृत्यनियमादिति हेतुं दूषयति पूर्वपक्षी अनियम इत्यादिसूत्रेण । व्याचष्टे 
योयमित्यादि । उक्तो भवता आदेशवादिनेति शेषः । सोऽनियमः नियतो निय- 
म्यमानः । अतो नियम एवेति भावः । नियतपदं व्याचष्टे यथाविषयमिति । ?व्यव- 
स्थितः व्यभिचरितः । नियतत्वात्‌ नियम इति कर्मणि घञ्‌ । स्पष्टम्‌ शिष्टम्‌ ।५७॥ 
सूत्रम्‌-नियमानियमविरोधादनियमे नियमाच्चाप्रतिषेधः ।। ५८।। 
८ भाष्यम्‌ ) | 
नियम इत्यत्रार्थाभ्यनुज्ञा, अनियम इति. तस्य प्रतिषेधः । अनुज्ञातनिषि- 
द्धयोश्च व्याघातादनर्थन्तिरत्वं न भवति । अनियमश्च नियतत्वान्नियमो न भवतीति 
नात्रार्थस्य तथाभावः प्रतिषिध्यते । किं तर्हि ? तथाभूतस्यार्थस्य नियमशब्देना- 
भिधीयमानस्य नियतत्वान्नियमशब्द एवोपपद्यते । सोऽयं मियमादनियमे प्रतिषेधो 
न भवतीति ।। ५८।। 
(खद्योतः ) 
नियमानियमेत्यादि सूत्रमुक्तस्य वाकूछलत्वमापादयति । 
नात्रार्थस्येति । नियमानियमसामानाधिकरण्यं हि विरुध्यते, न त्वाधाराधेयभाव 
इति भावः ।।५८॥। 
(भाष्यचद्धः) 
सिद्धान्ती दूषयति नियमेत्यादिसूत्रेण । संज्ञाभेदेन नार्थप्रतिषेधेन इत्याशयेन 
व्याचष्टे अस्तित्वेन, स्वीकारः । तस्या अस्तित्ववतः प्रतिषेधो नास्तित्वेनाभ्यनुज्ञा 
अनुज्ञातनिषिद्धयोः परस्परवैपरीत्येन अनुज्ञातयोरित्यर्थः । अनर्थान्तरत्वं न 
भवति अभित्नार्थवत्वं न भवति । भिन्नत्वमेवास्तीत्यर्थः । नन्वनियमो नियम 
इति सामानाधिकरण्यं दर्शितमेव तत्कथं अर्थाभिदो नास्तीत्यत आह अनियमश्चेति ।' 
नियतत्वात्नियमनकर्मत्वात्‌ न तु नियमनत्वादित्यर्थः । तथाभावः नियतप्रतिषेधभावः 
न प्रतिषिध्यत इत्यन्वयः । नियमशब्द एव अनियमे प्रवृत्तिनिमित्तभेदो नोपपद्यत 
इत्यर्थः ॥५८॥ | 

( भाष्यम्‌ ) 
न चेयं वर्णविकारोपपत्तिः परिणामात्‌ कार्यकारणभावाद्रा । कि तर्हि?- 
सूत्रम--गुणान्तरापत््युपमर्दहासवृद्धिलेश्श्लेषेभ्यस्तु विकारोपपततर्वर्णं- 
विकाराः ।। ५९ ।। 
( भाष्यम्‌ ) 
स्थान्यादेशभावादप्रयोगे प्रयोगो विकारणशब्दार्थः । स भिद्यते । 
गुणान्तरापत्तिः - उदात्तस्यानुदात्त इत्येवमादिः । उममर्दो नाम-एकरूपनिवृत्तौ 
रूपान्तरोपजनः । हासो - दीर्घस्य हस्वः । वृद्धिरहुस्वस्य दीर्घः, तयोर्वा प्लुतः । 
लेशोलाघवम्‌, स्त इत्यस्तेर्विकारः । लेष-आगमः, प्रकृतेः प्रत्यस्य वा । एत 
एव विशेषा विकारा इति, एत एवादेशाः । एते चेदहिकारा उपपद्यन्ते तर्हि वर्णविकारा 
इति ।। ५९ ।। 
( खद्योतः ) 
तदेव प्रकृतिविकारभावं निराकृत्य शब्दानां विकारवचनव्यक्तिमादेशपक्षे सम- 
्थयते-न चेयमिति । 
स्थानीति । एकस्याप्रयोगेऽन्यस्य प्रयोगो विकार इति सामान्यलक्षणमभिप्रेतम्‌ । 
उपमर्दं इति-यथा अस्तेर्भूः । 
लेश इति । यथा ‹स्तः' इत्यत्र अस्तेरकारलोपे सकारमात्रस्य लेशस्यैकदेशस्य 
व्यवस्थापनम्‌ ।।५९।। 
( भाष्यचन्धः) 


तर्हिं कथं विकारात्संञाप्राप्तिरित्यत आह न चेयमिति । वर्णविकारोपपत्तिः 
वर्णविकारसंज्ञाप्राप्तिः । परिणामात्‌ कार्यकारणभावात्‌ वा प्रवृत्तिनिमित्तात्‌ । 
किं तर्हि कस्मात्‌ तर्हि । गुणान्तरेत्यादि सूत्रम्‌ । आदेशपक्षे एतेभ्यस्तु वर्णविकारोपपत्े 
वर्णविकार व्यवहर्तव्याः । न तु परिणतिकार्यत्वान्तरेणेति तोरर्थः । एतेभ्यः केभ्यः 
इत्यत आह गुणान्तर इति । पूर्वस्मात्‌ अन्यथाप्रयोगो गुणान्तरं विशेषान्तरमित्यर्थः । 
तस्याप्तिः-सम्बन्धः उदात्तादावनुदात्तादिप्रयोग इत्यर्थः । उपमरदरूपान्तरनिवृत्ति- 
समुदितस्य रूपान्तरप्राप्तिः--त्रुवो वचिरित्यादिः । हासोदीर्घस्य हस्वः अधिग्रामणि 
कुलमित्यादौ । वृद्धिर्हस्वस्य दीर्घः नीहार इत्यादौ । लेशोऽल्पीभावः समुदितस्यैकदेश 
परित्यागः-अस्तेरल्लोपे स्तः सन्तीत्यादौ । श्लेष-आगमादीनां सम्बन्धः भगवन्निहे- 

त्यादौ । सूत्रमिदं व्याचष्टे भाष्यकृत्स्थान्यादेशेत्यादि । स्थानी पूर्ववर्ण इकारादिः 
आदेशः परवर्णो यकारादिः कार्यः पूर्वस्थानम्राही तयोर्भावात्‌ बलिवासवन्यायेन 
शत्रवदादेश इति सारस्वतोक्तेः । तदिदमाहाप्रयोगे प्रयोग इति । अप्राप्तौ प्राप्ति- 
रित्यर्थः । तदिदं विकारदेशशब्दयोः पर्यायत्वमिति भावः । स च विकारोऽनेकप्रकार 


इत्याह स भिद्यत इति । गुणान्तरेत्यादि कृतव्याख्यानं । तथापि चेदवं स यो 
विकार इष्टस्तर्हिं नावयोर्विरोधं इत्याह एते चेदिति ॥५९॥ 


इति श्री भाष्यचद्दरे द्वितीयाध्याये विकारादेशततत्वपरीक्चाप्रकरणभाष्यचद्रिका 11 
--- 0 © ० -- 


(४) शब्दशक्तिपरीक्षाप्रकरणम्‌ । (६ ० -७ ९) 
( पद्‌-अर्थनिरूपणम्‌ ) 
सूत्रम्‌-ते विभक्त्यन्ताः पदम्‌ ।।६०।। 
( भाष्यम्‌ ) | 


यथादश्निं विकृता वर्णा विभक्त्यन्ताः पदसंज्ञा भवन्ति । विभक्तर्ढयी- 
नामिक्याख्यातिकी च । ब्राह्मणः "पचती' त्युदाहरणम्‌ । 


'*"उपसर्गनिपातास्तर्हि न पदसंन्ञाः । लक्षणान्तरं वाच्यम्‌"' इति । शिष्यते च 


खलु नामिक्या विभक्तेरव्ययाल्लोपः तयोः पदसज्ञार्थमिति । पदेनार्थसम्प्रत्यय 
इति प्रयोजनम्‌ ।। ६०।। 


( खद्योतः ) 


तदेवं वर्णानामनित्यतां प्रतिपाद्य शब्दप्रामाण्योपयोगि पदं निरूपयति-ते 
विभक्त्यन्ता पदमित्यादिप्रकरणेन । 


सर्वमेतत्प्रकरणं स्फोटवादं लक्षीकृत्योक्तम्‌ । स च वादस्तस्य खण्डनञ्च 
सविस्तरन्तात्पर्यटीकायामुक्तन्तत एवानुसन्धेयम्‌ । 


यथादर्शनमिति । यथाप्रमाणमित्यर्थः । गुणान्तरापत्त्यादिभिरादेशरूपेण विकृता, 
नतु प्रकृतिविकारभावेन, तस्य प्रमाणबाधितत्वादित्याशयः ।।६०।। 
(भाष्यचद्धः) 
इदानीं शब्दप्रामाण्योपयोगिपदार्थं निरूपयिष्यतः पदलक्षणाय सूत्रं ते इत्यादि । 
व्याचष्टे यथेत्यादि । यथादर्शनं परीक्षार्थं प्रमाणमनतिक्रम्य विकृताः विकृतिमन्तः । 
वर्णा इति । वर्णौ च वर्णाश्च वर्णाः तथाच द्विवर्णात्मकमपि पदमुपसंगृहीतं भवति । 

पदशब्दोऽयं लौकिको बोध्यः । तथा च कलापसूत्रं “पूर्वापरयोरर्थोपलब्धौ पद- 
मिति” पूर्वापरयोरिति प्रकृतिप्रत्यययोर्हणमिति तयोर्वर्णसंज्ञापि यौगिकी ज्ञेया वर्ण 
त्वजातिस्तु प्रयोगोपाधिः । तत्पदं द्विविधं सुबन्तं तिडन्तं चेत्यभिप्रायेणाह 
विभक्तिर्द्रयीति । द्विविधेत्यर्थः । विधां विभजते नामिकीत्यादि । नाम प्रातिपदिकं 
लिङ्गमित्यप्युच्यते व्याकरणप्रभेदे, तत्सम्बधिनी नामिकी । आख्यातं धातुस्तत्स- 
म्बन्धिनी आख्यातिकी । उभयमुदाहरति ब्राह्मणः पचतीति । पुरोडाशमिति शेषः। 
सम्बद्धार्थक्रियाकारकपदसमुदायो वाक्यमिति वाक्यलक्षणम्‌। शङ्कते उपसर्गे 
त्यादि । उपसर्गाः प्रादयः निपाताश्रादयः । समाधत्ते शिष्यते च खल्विति । शिष्यते 
शास्रेण विधीयते तेषामपि प्रातिपदिकसंज्ञाऽर्थवत्वेन द्योतकत्वेऽपि अर्थवत््वा- 
विशेषात्‌ । तर्हिं विभक्तिर्न दृश्यते कुत इति अव्ययाल्लोप इति । तयोरुप- 
सर्गानिपातयोः विभक्त्यन्तयोः पदसंजञार्थं पदसंज्ञायै । ननु विभक्तिशेत्मयोगदशायां 
न तिष्ठति तर्हिं पदसंज्ञापि मास्त्वित्यत आह पदेनार्थसम्प्रत्यय इति । अर्थयोः 
सम्बन्धप्रत्यय इत्यर्थः । नापदं प्रयुञ्चीतेतिनिषेधशासख्रादिति भावः । पदसंजञेयं 
प्रकृतिप्रत्यययोः पर्याप्ता एकैकस्यार्थोपस्थापकत्वादित्यभिप्रेत्याह नामपदं चेति । 
प्रकृत्यर्था अपि नाम्नोच्यन्ते इति नाम्नः प्रधानत्वात्तदर्थपरीक्षया प्रत्ययार्थपरीक्षा 
चरितार्थेति नामार्थं एव परीक्ष्यत इति भावः ॥६०॥ 
( भाष्यम्‌ ) 
नामपदं चाधिकृत्य परीक्षा । गौरिति पदं खल्विदमुदाहरणम्‌ । तदर्थे- 
सूत्रम्‌--व्यक्त्याकृतिजातिसन्निधावुपचारात्सशयः ।। ६ ९।। 
( भाष्यम्‌ ) 
अविनाभाववृत्तिः = सन्निधिः । अविनाभावेन वर्तमानासु व्यक्त्याकृतिजातिषु 
गौरिति प्रयुज्यते । तत्र न ज्ञायते किमन्यतमः पदार्थः ? उत सर्वं इति ।। ६१ ।। 
( भाव्यचन्द्रः) 
तदर्थ इत्यादि सूत्रम्‌ । संशयप्रदर्शनार्थं तद्व्याचष्टे अविनेत्यादि । अविना- 
, भावेन व्याप्यव्यापकभावेन वृत्तिः सम्बद्धः । पदस्य पदार्थानां वृत्तिरित्याकाङ्खायामाह 
अविनाभावेन वर्तमानास्विति । वर्तमानासु प्रकाशमानासु परस्परविनाभावं प्रकाश- 
यन्तीष्विति वा । सूत्रस्थोपचारपदं प्रयुज्यमानत्वपरमित्याह प्रयुज्यत इति । संशय- 
1 न ज्ञायत इति । न निश्चीयत इत्यर्थः । अन्यतम इति पुंस्त्वं पदाथपिक्षया । 
पदार्थः पदशक्यः स्वे त्रयो जात्यादयः ६ १॥ 

( व्यक्तिवादः | ) 
शब्दस्य प्रयोगसामर्थ्यात्‌ पदार्थावधारणम्‌ । तस्मात्‌ - 


सूत्रम्‌--याशब्दसमूहत्यागपरिग्रहसङ्खयावृद्ध्यपचयवर्णसिमासानुबन्धानां 
व्यक्तातुपचाराद्व्यक्तिः? ।। ६२।। 
( भाष्यम्‌ ) | 
व्यक्तिः पदार्थः । कस्मात्‌? याशब्दप्रभृतीनां व्यक्तातुपचारात्‌ । उपचारः = 
प्रयोगः । या गौस्तिष्ठति या गौरनिषण्णेति नेदं वाक्यं जातेरभिधायकमभेदात्‌ । 
भेदात्तु द्रव्याभिधायकम्‌ । गवां समूह इति भेदादूद्रव्याभिधानम्‌, न जातेरभेदात्‌ । 
चैद्याय गां ददातीति द्रव्यस्य त्यागो न जातेरमूरत्तत्वात्‌, प्रतिक्रमानुक्रमानुपपत्तेश्च । 
परिग्रहः - स्वत्वेनाभिसम्बन्धः । कौण्डिन्यस्य गौब्रह्मणस्य गौरिति-द्रव्याभिधाने 
द्रव्यभेदात्‌ सम्बन्धभेद इति उपपन्नम्‌ । अभिन्ना तु जातिरिति । सङ्कखयादश गावो 
विशशति्गव इति- भिन्न द्रव्यं सङ्खधायते, न जातिरभेदादिति । वृद्धिः  कारणवतो 
द्रव्यस्यावयवापचयः, अवर्द्धत गौरिति । निरवयवा तु जातिरिति । एतेनापचयो 
व्याख्यातः । वर्णः -शुक्ला गौः कपिला गौरिति द्रव्यस्य गुणयोगो न सामान्यस्य । 
समासः - गोहितं गोसुखमिति द्रव्यस्य सुखादियोगो न जातेरिति । अनुबन्धः - 
सरूपप्रजननसन्तानो, गौर्गा जनयतीति । तदुत्पत्तिधर्मत्वाद्‌ द्रव्ये युक्त, न जातौ, 
विपर्ययादिति । द्रव्यं व्यक्तिरिति हि नार्थान्तरम्‌ ।। ६२।। 
(खद्योतः ) 
याशब्देत्यादिसूत्रं व्यक्तिवादमुत्थापयति । 
अभेदादिति । एकैव जातिस्तस्या विशेषणमनर्थकमिति भावः । 
विपर्ययादिति । अनुत्पत्तिधर्मकत्वाज्जातेरित्यर्थः ।।६२।। 
(भाष्यचन्द्रः) 
असंशये हेतुमाह शब्दस्य प्रयोगसामर्थ्यादिति । शब्दस्य नामधातुप्रत्ययात्म- 
कस्य प्रयोगः शासकप्रयोगः शिष्टप्रयोगो वा । याशब्देत्यादि सूत्रम्‌। व्याख्यानं 
व्यक्तिरित्यादि । स्रीगवीषु गोशब्दस्य बहुलप्रयोगात्‌ येत्याह । तिष्ठति न 
गच्छति-स्थितिं करोति । एवमुपविशति शेते इत्यादि द्रष्टव्यम्‌ । निषण्णा 
उपविष्टा कर्तरीमौ तिङ्कृतौ । इदं समानाधिकरणतिडन्तसुबन्तयुग्मकं तथाभूत- 
सुबन्तकृदन्तपदयुग्मकं वाक्यं सम्बद्धार्थमनेकं पदं न जातेरभिधायकमित्यर्थः । 
तत्र हेतुमाह अभेदादिति। गतिस्थित्यादिकरत्रभेदादित्यर्थः। भेदात्तु भेदादपि 


। 
। 








३०६ न्यायसूत्रम्‌ [ द्वितीयाध्याये 


द्रव्याभिधायकं व्यक्तिरूपद्रव्याभिधायकमित्यर्थः । उदाहरति गवां समूह इति । 
समूहः समुदायः, एककालैकदेशसम्बन्धः कदाचिद्‌ गोष्ठे कदाचिद्‌ गृहे । 
गवामिति कर्तरि षष्टी कर्मणि वा । तमिमं सम्बन्धमाह भेदादिति । यत्त्वभेदादि- 
त्यनेकत्वादित्यर्थः । तदिदमनेकत्वं जातौ नास्तीत्याह जातेरभेदादिति । त्यागो 
दानमिति व्याचष्टे चैद्यायेति । त्यागाशक्तौ हेतुमाह अमूर्तत्वादिति । निरवयत्वादि- 
त्यर्थः । मूर्तिषु देहेषु अपरिच्छिन्नत्वादिति वाऽर्थः । सा ह्येका जगदवगता । 
पूर्तिः परिमाणविशेषः कर्मविशेषो वा अवयवसमुदायविशेषो वा । प्रतिक्रमो 
विश्लेषः । अनुक्रमः संश्लेषः । ताविमौ विभागसंयोगौ । तयोरनुपपत्तिरभावः । 
तस्या जातेरित्यन्वयः । स्वेनात्मना । स्वस्तिरकर्रा इत्यर्थः । अभिसम्बन्धः प्राप्तिः। 
स्वेनेति सहार्थे कर्तरि वा तृतीया । कौण्डिन्यस्येति । अत्र स्वामिसम्बन्धविशेषाद्‌ 
गोर्भिद्यते न जातिरिति भावः। संख्येति सूत्रे संख्यापदं द्वित्वादिपरमिति 
भावः । विंशतिरिति । 
विंशत्याद्याः सदेकत्वे सर्वाः संख्येयसंख्ययोः । 
संख्यार्थे द्विबहुत्वे स्तस्तासु चानवतेः स्यः ॥ इति । 

सामानाधिकरण्येऽपि वचनभेदः । गोसुखमिति चेतनपिण्डाभिप्रायं चेतनो 
ह्यत्र शरीरी देहात्मभ्रान्त इति विवेकिनां तु तत्रापि शक्तिरिति ज्ञेयम्‌ । द्रव्यस्येति । 
प्रकृतेः शरीरिण इत्यर्थः । न जातेर्न शरीरादिगतजातेः । सरूपप्रजननसन्तानः 
समानं रूप शरीरं येषां ते तथा तेषां प्रजननं प्रजाऽपत्यं तस्य सनतानः समृहः। 
उत्तरोत्तरानेकोत्पत्तर्वा । उदाहरति गौर्गामिति । विपर्य्ययादिति । उत्पत््युत्पादन- 
योरभावादित्यर्थः ॥६२॥ 

( भाष्यम्‌ ) 
अस्य प्रतिषेधः-- 
सूतरम्‌--न, तदनवस्थानात्‌ । । ६३।। 
( भाष्यम्‌ ) 

न व्यक्तिः पदार्थः । कस्मात्‌ 2 अनवस्थानात्‌ यागब्दप्रभृतिभिर्यो विशेष्यते 

स गोश्ब्दार्थः । या गौस्तिष्ठति या गौर्निषिण्णेति न द्रव्यमात्रमविशिष्टं जात्या 


(१) द्रव्याभिधायकमित्यस्यानन्तरं “गवां समूह इति भेदाद्‌ द्रव्याभिधानं न जातेरभेदा- 
दिति"*-भाष्यपाठमङ्गीकृत्येदं प्रतीकं घृतं भाष्यचन्द्रकारेण । 








द्वितीयाह्िकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३०७ 


विनाऽभिधीयते । कि तर्हिं ? जातिविशिष्टम्‌ । तस्मान्न व्यक्तिः पदार्थः । एवं 
समूहादिषु द्रष्टव्यम्‌ ।। ६३।। 
( खद्योतः ) 
न तदनवस्थानादिति सूत्रं व्यक्तिवादं दूषयति । 
याशब्देत्याद्यपरं दूषणं व्यक्तिवादस्य ।।६३।। 
(भाष्यचन्द्रः) 
अस्य प्रतिषेधसूत्रमिदमिति शेषः । नेत्यादिव्याख्यानं । तस्मान्न व्यक्तिः पदार्थ 
इत्यस्यायमाशयः- जातौ शक्तिर्व्यक्तिस्त्वविनाभावाल्लभ्यत इति ॥६३॥ 
( भाष्यम्‌ ) 
यदि न व्यक्तिः पदार्थः कथं तर्हि व्यक्तावुपचार इति ? निमित्तादतद्धावेऽपि 
तदुपचारः । दृश्यते खलु- 
सूत्रम्‌ू-सहचरणस्थानतादुर्थ्यवृत्तमानधारणसामीप्ययोगसाधनाधिपत्ये- 
भ्यो ब्राह्मणमञ्चकटराजसक्तुचन्दनगङ्गाशाटकानज्नपुरुषेष्वतद्धावे- 
ऽपि तदुपचारः ।। ६४।। 


( भाष्यम्‌ ) 

अतद्धावेऽपि तदुपचार इति-अतच्छब्दस्य तेन शब्देनाभिधानमिति। सह- 
चरणात्‌- यष्टिका भोजयेति यष्टिकासहचरितो ब्राह्मणोऽभिधीयत इति । स्थानात्‌- 
मञ्चाः क्रोशन्तीति मञ्चस्थाः पुरुषा अभिधीयन्ते । तादर्थ्यात्‌- कटार्थेषु वीरणेषु 
व्यूह्यमानेषु कटं करोतीति भवति । वत्तात्‌- यमो राजा कुबेरो राजेति तददर्तत 
इति । मानात्‌- आढकेन मिताः सक्तवः आढकसक्तव इति । धारणात्‌ तुलायां 
धृतं चन्दनं तुलाचन्दनमिति । सामीप्यात्‌ - गङ्गायां गावश्चरन्तीति देशोऽभिधीयते 
सन्निकृष्टः । योगात्‌- कृष्णेन रागेण युक्तः शाटकः कृष्ण इत्यभिधीयते । साधनात्‌- 
अन्न प्राणां इति । आधिपत्यात्‌- अयं पुरुषः कुलम्‌, अयं गोत्रमिति । 

तत्रायं सहचरणाद्योगाद्रा जातिशब्दो व्यक्तौ प्रयुज्यत इति ।। ६४।। 

(भाष्यचन्द्रः) 


निमित्तात्‌ शक्त्यन्यहेतोः । उपचारः प्रयोगः । सहेत्यादिसूत्रम्‌। दशविध- ¦ 
निमित्तप्रयोगो व्युत्पत्तिबाहुल्यार्थम्‌-- अन्येषामपि सम्भवात्‌ । व्याचष्टे अतद्धावेऽ- 
पीत्यादि । अतद्धावेऽपि अतत्पदशक्यत्वेऽपि ब्राह्मणदिषूपचार इत्यन्वयः । अत- 


च्छब्दस्य अतच्छक्यस्य तेन शब्देन परशब्देन अभिधानं प्रतिपादनम्‌ । क्रमेणोदा- 
२६ न्या. | 

हरति सहचारणादित्यादि । कृतव्याख्यानं प्रथमाध्याये । दार्टान्तिके योजयति 
तत्रायमिति ॥६४॥। 


( आकरतिवाद्‌ः ) 
( भाष्यम्‌ ) 
यदि गौरित्यस्य पदस्य न व्यक्तिरर्थोऽस्तु तर्हिं - 
सूत्रम्‌-आकृतिस्तदपेक्षत्वात्‌ सत्वव्यवस्थानसिद्धेः 2 ।। ६५।। 
( भाष्यम्‌ ) 
आकृतिः पदार्थः । कस्मात्‌? तदपेक्षत्वात्‌ सत्तवन्यवस्थानसिद्धेः । सत््वा- 
वयवानां तदवयवानां च नियतो व्युहः = आकृतिः । तस्यां गृह्यमाणाया सत्तवव्य- 
वस्थानं सिध्यति- अयं गौरयमश्च इति, नागृह्यमाणायाम्‌ । यस्य ग्रहणात्‌ सत्त्व - 
व्यवस्थानं सिद्धयति तं श्ब्दोऽभिधातुमर्हति । सोऽस्यार्थ इति'' । 
नैतदुपपद्यते । यस्य जात्या योगस्तदत्र जातिविशिष्टमभिधीयते- गौरिति । न 
चावयवन्यूहस्य जात्या योगः । कस्य तर्हि? नियतावयवन्यूहस्य द्रव्यस्य । 
तस्मान्नाकृतिः पदार्थः ।। ६५।। 
( खद्योतः ) 
आकृतिरिति सूत्रमाकृतिवादमुपस्थापयति ।।६५।। 
(भाष्यचन्द्रः) 
आकृतिशक्तिवादी प्रत्यवतिष्ठते यदीत्यादिना। आकृतिरित्यादिसूत्रम्‌। आकृति- 
रित्यादि भाष्यं । सत््वव्यवस्थानं द्रव्यभेदबुद्धिः । तस्य सिद्धिरुत्पत्तिः । अथवा 
व्यवस्थापदं भेदपरम्‌ सिद्धिपदं निश्वतपरं-सर्वं हि वाक्यमवधारणपरमित्युत्सर्गत्‌ । 
व्यक्तिशक्तिवादी दूषयति नैतदिति । न चावयवव्यूहस्य जात्या योगो गौरवात्‌- 
लाघवात्‌ व्यक्तिरेव जात्या विशिष्यत इति भावः । उपसंहरति तस्मादिति ॥६५॥ 


( जातिवादः ) 
( भाष्यम्‌ ) 
अस्तु तर्हि जातिः पदार्थः- 
सूत्रम्‌--व्यक्त्याकृतियुक्तेऽप्यप्रसङ्गात्‌ प्रोक्षणादीनां मृद्गवके, जातिः? ।। ६६।। 

( भाष्यम्‌ 2) । 

'"जातिः पदार्थः । कस्मात्‌? व्यक्त्याकृतियुक्तेऽपि मृद्गवके प्रोक्षणादी- 
नामप्रसङ्गादिति । गां प्रोक्षय गामानय गां देहीति नैतानि मृद्गवके प्रयुज्यन्ते । 
कस्मात्‌? जातेरभावात्‌ । अस्ति हि तत्र व्यक्तिः, अस्त्याकृतिः । यदभावात्तत्रा- 
सम्प्रत्ययः स पदार्थं इति'"2 ।। ६६।। 

(खद्योतः ) 

व्यक्त्याकृतीतिसूत्रं जातिवादमुपस्थापयति ।।६६।। 

(भाष्यचन्धः) | 

जातिवादी प्रत्यवतिष्ठते अस्त्विति । व्यक्तीत्यादिसूत्रम्‌ । व्याचष्टे जातिरि- 
त्यादि । पदार्थः प्रकृतिप्रत्ययान्यतरार्थः । मृन्मयो गौर्मृदगवकः । अत्र गौरिति 
गवाकृतिरित्यर्थः । जातेरभावात्‌ गवाकृतौ जातेरभावादित्यर्थः । तत्र मृद्रवके व्यक्ति- 
गवाकृतिपिण्डः । आकृतिश्वरणाद्यवयवसंस्थानविशेषः । यदभावाद्‌ गोत्वजात्यभावात्‌ 
स पदार्थं इति विधेयपेक्षया तत्पदे पुंस्त्वम्‌ ॥६६॥ 
सूत्रम्‌--नाकृतिव्यक्त्यपेक्षत्वाज्जात्यभिव्यक्तेः । । ६७।। 

( भाष्यम्‌ ) 

जातेरभिव्यक्तिराकृतिव्यक्ती अपेक्षते । नागृह्यमाणायामाकृतौ व्यक्तौ च जाति- 
मात्र शुद्धं गृह्यते । तस्मान्न जातिः पदार्थ इति? ।। ६७ ।। 

(खद्योतः) 

नाकृतीति सूत्रमाकृतिवादं निराकरोति-आकृतेरेव प्रधानात्वात्‌ । किन्तत्‌ 
प्रधानत्वम्‌ ? आकृतिविशेषणत्वं व्यक्तेः । यस्मादव्यक्त्या विशेष्यमाणा आकृति- 
जतिर्लिङ्गम्भवति तस्मात्यैव प्रधानमिति तस्या एव प्राड्‌ निराकरणम्‌ ।।६७।। 

(भाष्यचनद्रः) 
व्यत्त्याकृत्युभयशक्तिवादी प्रत्यवतिष्ठते नाकृतीत्यादिसूत्रेण । व्याचष्टे जाते- 
रित्यादिना । न जातिर्न जातिमात्रम्‌ । इति शब्दो विप्रतिपत्तिसमाप्त्यर्थः ।६७॥ 
( सिद्धान्तवादः ) 
( भाष्यम्‌) 
न वै पदार्थेन न भवितु शक्यम्‌ । कः खल्विदानीं पदार्थं इति ?- 

सूत्रम्‌-- व्यक्त्याकृतिजातयस्तु पदार्थः ।। ६८।। 


( भाष्यम्‌ ) 
तुशब्दो विशोषणार्थः । कि विशिष्यते ? प्रधानाङ्भावस्यानियमेन पदार्थत्व- 
मिति। यदा हि भेदविवक्षा विशोषगतिश्च, तदा व्यक्तिः प्रधानमद्धन्तु जात्या- 
कृती । यदा तु भेदोऽ विवक्षितः सामान्यगतिश्च, तदा जातिः प्रधानमङ्क तु व्यक्त्या - 
कृती । तदेतद्हुलं प्रयोगेषु । आकृतेस्तु प्रधानभाव उत्प्ेक्षितव्यः ।। ६८ ।। 
( खद्योतः ) 


तदेवं व्यक्त्याकृतिजातीनामन्यतमाभिधाननियमन्निराकृत्यानियमाभिधानं 
सिद्धान्तमाह-व्यक्त्याकृतिजातय इति सूत्रेण । स्पष्टं सविस्तरं च प्रतिपादितोऽयं 
सिद्धान्तस्तात्पर्यरीकायाम्‌ । व्यक्त्याकृतिजातयस्तिस्र एवास्माकम्पदार्थः । गुण- 
प्रधानभावस्तु कस्यचित्क्वचिदेवेति परिस्फुटार्थः । 

उत्पक्षितव्य इति । वयमुत्पक्षणीय इत्यर्थः । यथा पिष्टकमय्यो गावः क्रिय- 
न्तामित्यत्र ।।६८॥। 

( भाष्यचन्द्रः) 

सिद्धान्तसूत्रवतारयितुमाह न वे पदार्थैनेत्यादि । न, न शक्यमित्यस्य 
पदत्वेनार्थवत््वनियमादिति भावः । व्यक्तीत्यादिसूत्रम्‌ । व्याख्यानं शब्द इत्यादि । 
विशेषणार्थः प्रत्येककोटिव्यावृत््यर्थः । तिसृणां पदार्थत्वे विशेष्यविशेषणभावनियमं 
पृच्छति । किं विशिष्यत इति । केन केनेतिशेषः । उत्तरमाह प्रधानेत्यादि । प्रधानाद्ग- 
भावस्य विशेष्यविशेषणभावस्य । अनियमेन विनिगमनाभावादिति शेष; । पदार्थत्वं 
पदस्यारथैषु शक्तिः । इतीत्यस्य सिद्धान्त इति शेषः । विवक्षयैव विशोष्यविशे- 
षणभावव्यवस्थेत्याह यदाहीत्यादि । भेदेन विवक्षा भेदविवक्षा तया विशेषगति; 
विशेषणज्ञानं विशेषाश्च उक्ताः । तिष्ठति निषीदति शेत इत्यादयः । सामान्येन 
गतिज्ञानम्‌। जातिः प्रधानं यथा गोर्नित्येति। अयमेवोच्यते भावप्रधानो निर्देश 
इति । आकृत्युदाहरणन्तु मृद्गवकचित्रगवकादौ । वार्तिककारास्तु राहोः शिरः 
शिलापुत्रस्य शरीरमित्याद्यप्युदाहरणमाहुः तत्र तत्र ॥६८॥ 


( भाष्यम्‌ ) 
"कथं पुन्ञायते नाना व्यक्त्याकृतिजातय इति?!" लक्षणभेदात्‌ । तत्र तावत्‌-- 


सूत्रम्‌--व्यक्तर्गुणविशेषाश्रयो मूर्तिः ।। ६९।। 

( भाष्यम्‌ ) 

व्यज्यत इति व्यक्तिरिद्धियग्राह्येति । न सर्वं द्रव्यं व्यक्तिः । यो गुणविशेषाणां 
स्पशन्तानां गुरुत्वघनत्वद्रवत्वसस्काराणामनव्यापिनः परिमाणस्याश्रयो यथासम्भवं 
तद्‌ द्रव्यं मूर्तिः, मूच्छितावयवत्वादिति ।।६९।। 

खद्योतः ) 

न सर्वमिति । यत्र हि व्यक्त्याकृतिजातीनां समावेशस्तत्र व्यक्तिनिर्धारणायेदं 
सूत्रम्‌ । तेनाकाशाद्यनवरोधेऽपि न दोषः, तत्राकृतेरभावादिति भाष्यमतम्‌ । “मूर्छिताः' 
परस्परं संयुक्ता अवयवा यस्य तत्‌ “मूर्छितावयवम्‌' । मूर्छनं सम्बन्धः, स चेह 
समवाय एवेति ध्येयम्‌ । 

अस्मिन्‌ सूत्रार्थे वार्तिककारस्यारुचिः । एवं चात्र वार्तिकव्याख्यानम्‌ । वयं तु 
ब्रूमो नात्रावयवी व्यवच्छेद्योऽपि तु जात्याकृतिपदव्यतिरिक्तस्य व्यक्तिपदस्यार्थो वक्तव्य 
इति । सा च व्यक्तिर्या न जातिर्नाकृतिस्तस्या अनेन सूत्रेण सङ्ग्रहः । गुणविशेषा- 
स्तदाश्रयश्चात्र तच्छब्दलोपाद्गुणविशेषाश्रयशब्दने द्रव्यमुच्यते । कर्मापि गुणविशेष- 
शब्दाल्लभ्यते-गुणेभ्यो विशेषो गुणविशेष इति । मूर्तिशब्देन द्रव्यमुच्यते । एवं 
चैतल्लक्षणं रूपाद्याकाशाद्यनुगतं भवति । अथवा गुणविशेषाणामाश्रय इति गुणाश्च 
विशेषाश्च-तेषामाश्रयो द्रव्यम्‌ । तत्र मूत इति मूर्तिः-इति ।।६९॥। 

(भाष्यचद्द्रः) 

नाना भिन्ना भिन्ना। उत्तरं लक्षणभेदादिति। 

तत्र तेषु लक्षणेषु । तावदित्यवधारणे वाक्यालङ्कारे वा । व्यक्तेरित्यादिसूत्रम्‌ । 
व्याख्यानं व्यज्यत इत्यादि । संभवति योगे रूढेरभावादिति भावः । व्यक्तिरिति 
कर्मणि क्तिः प्रत्ययः । तदेवाह इन्द्ियग्राह्येति । मूर्तिरिति व्यक्तिपर्य्यायो 
नेत्याह मूर््छितावयवत्वादिति । मूर्च्छा मोहसमुच्छराययोरिति धातुः । तस्य क्तो 
क्तिचि वा प्रयोगोऽयम्‌ । समुच्छरायोऽवयवोपचयविरोषः । स च व्यक्तेः कारण- 
विशेषतया विशेषणम्‌ । यत्र व्यक्तौ महत््वोदभूतरूपे स्तः । सा च पृथिवीजल- 
तेजोभूता ॥६९॥ 


सूत्रम-आकृति्जातिलिङ्गाख्या ।। ७ ०।। 
( भाष्यम्‌ ) 


यया जातिजतिलिङ्गानि च प्रख्यायन्ते तामाकृतिं विद्यात्‌ । सा च नान्या 
सत्वावयवानां तदवयवानां च नियताद्‌ व्यूहादिति । नियतावयवव्यूहाः खलु सत्त्वा- 

वयवा जातिलिङ्गम्‌ । शिरसा पादेन गामनुमिन्वन्ति । नियते च सत्वावयवानां 
व्युहे सति गोत्वं प्रख्यायत इति । अनाकृतिव्यङ्खयायां जातौ मृत्सुवर्णं रजत- 
मित्येवमादिष्वाकृतिर्निवर्तते जहाति पदार्थत्वमिति । 1७ ०।। 

( खद्योतः ) 


यद्यपि गोत्वम्प्रत्यक्षमेव नाकृतिव्यङ्खयम्‌, तथाऽपि विप्रतिपद्यमानं प्रत्युच्यते- 
अनुमिन्वन्तीति ।।७०।। 


( भाष्यचनद्रः) 


आकृतिरित्यादिसूत्रम्‌ । ययेति भाष्यम्‌ जातिलिङ्गयोराख्या शाब्दबुद्धिर्यया 
सा जातिलिङ्गाख्या इति बहत्रीहयर्थमाख्यात्रिकपदेन व्याचष्टे जातिर्जातिलिङ्धानि 
च प्रख्यायन्ते इति । सूत्रे ज्ञातव्येति पदमध्याहत्य व्याख्यातव्यमित्याशयेनाह-- 
तामाकृतिं विद्यादिति । सा चाकृतिर्दविधेत्याह नान्येति । षष्ठ्यन्तं पदं सत्वा- 
वयवानामिति अस्य विशेषणम्‌ । नानाऽनेकेषां सत्वावयवानां प्राण्यङ्गानां शिरः 
पाददलाङ्गुलादीनामेका तदवयवानां मुखखुरादीनां द्वितीया । नियताद्‌ व्यूहाद्‌ 
ज्ञातव्येति शेषः । द्विधाप्याकृतिजतिर्लिङ्गमित्याह नियतेत्यादि । नियता अवयवय- 
व्यूहा येषां ते तथा इत्यन्यपदार्थप्रधानबहु्रीहिणा शिरःप्रभृतयोऽ वयवास्तद- 
वयविनश्चोक्ताः । तेषामप्यवयवाः खलु ज्ञातव्याः । ते उभयेऽपि सत्त्वावयवा 
इति पदेनोक्ताः । नियते एकविधे व्यूहे रचनाविशेषे चक्षुर्हि प्रख्यायते 
प्रत्यक्षेण भासते । 

इति पदं प्राण्याकृतिव्याख्यासमाप्त्यर्थम्‌ । घटाद्याकृतिसूचनार्थञ्च । त्रिशक्ति- 
निरूपणमिदम्‌ प्रधानपदार्थाभिप्राय इत्याशयेनाह अनाकृतिव्यद्गयायामित्यादि । 
मृत्‌ मृत्तिका पृथिवीविशेषः । गौरिकहरितालादिधातूनामुपलक्षणार्थः । सुवर्णमिति 
रजतमित्यष्टधातूनामुपलक्षणार्थम्‌ । सुवर्णरजतादयश्च द्विधा तेजः परथिवीरूपत्वात्‌ 
पीतादिरूपगुरुत्वसंम्बन्धेन प्रथिवी अत्यन्ताग्निसंयोगेऽपि विद्यमानद्रवत्वेन तेज 
इत्युभयव्यवहारात्‌ सुवर्णादिपदं नानार्थ ज्ञातव्यम्‌ । एवमादिषु आकृतिर्वर्तते 
पदार्थत्वादिति शेषः । तदिदमाह जहाति पदार्थत्वमिति ॥७०॥ 


सूत्रमू--समानप्रसवात्मिका जातिः ।।७१।। 


( भाष्यम्‌ ) 


या समानां बुद्धिं प्रसूते भिन्नष्वधिकरणेषु, यया बहूनीतरेतरतो न व्या- 
वर्तन्ते, योऽ ्थोऽ नैकत्र प्रत्ययानुवृत्तिनिमित्तं, तत्सामान्यम्‌ । यच्च केषाञ्चिदभेदं 

कुतश्चिद्धेदं करोति तत्‌ सामान्यविशेषो जातिरिति ।। ७९ ।। 


इति वात्स्यायनीये न्यायभाष्ये द्वितीयाध्यायस्य द्वितीयमाहविकम्‌ । 
समाप्तश्चायं द्वितीयाध्यायः ।। २ ।। 


( खद्योतः ) | 
समानेतिसूत्रम्‌ । प्रसूति इति “प्रसवः भिन्नेषु समानबुद्धः प्रसोत्रीत्यर्थः । या 
जातिः साऽवश्यं सामान्यप्रत्ययं प्रसूते-न पुनर्या -सामान्यप्रत्ययं प्रसूते सा सर्वा 
जातिः, पाचकादिषु व्यभिचारात्‌ । व्यक्त्याकृतिभ्यां भेदकत्वमात्रेणेतल्लक्षणम्‌, न तु 
सर्वथाऽनवद्यमिति तात्पर्यकाराः ।।७१।। 


इति खद्योते द्वितीयप्रस्फुरणम्‌ । 
यत्कृपालेशमात्रेण शाखं यत्किञ्चिदीक्षितम्‌ । 
तं श्रीलक्ष्मीश्वरं देवं धन्यम्मन्ये सदा हदि ॥ 


(भाष्यचन्धः) 


 आकृतिलक्षणमुकत्वा जातिलक्षणमाह समानेत्यादिसूत्रम्‌ । सूत्रे समानपदं 
तदर्थज्ञानपरं प्रसवपदं जननपरम्‌ आत्मपदं तदनुकूलव्यापारपरमित्याशयेन व्याचष्ट 
समानां वुद्धिमित्यादिना । समानस्य प्रसवे आत्मा यत्नो व्यापारो यस्या इति 
विग्रहाद्बहुत्रीहिरयं समानवुद्धिजनिकर्तारमाह तामिमां बुद्धिं लक्षयति ययेति । 
बहूनि वस्तूनि जात्याकृतिमन्ति जातिमन्त्येव वा न व्यावर्तन्ते न परस्परेण 
भिद्यन्ते । जातिपदमिदं सामान्यपरमिति । तेनोपाधेरपि परिग्रहः द्वयोरपि तयोः 
कार्य्यमेक विधमेव भेदाभेदज्ञानद्रयेपरस्परवैलक्षण्यन्तु जातिसङ्करदोषादिना ज्ञेय- 
मित्याशयेनाह सामान्यविशोष इति । नित्यमेकमनेकसमवेतं यत्सामान्यं तदित्यर्थः । 
उपाधिरूपं सामान्यन्तु नैवं खण्डाखण्डरूपतया तद्‌ द्वेधा खण्डरूपं अनित्य- 
मनेकञ्च यथा पृथिव्यां नीलत्वं पाठकेषु पाठकत्वम्‌। अखण्डन्तु एकमेव 
जातिसमशीलम्‌-विषयत्वादि । जातिरितीति-शब्दोयं प्रकरणसमाप्त्यर्थोऽध्याय- 
समाप्त्यर्थश्च ।॥७१॥ 
इति श्रीभाष्यचनदरे पदार्थनिरूपणप्रकरणचनद्धिका । 
समाप्तोऽयं द्वितीयाध्यायः ।। २ ।। 
@ 





तृतीयोऽ ध्यायः 
प्रथमाह्धिकम्‌ 





इच्दरियव्यतिरिक्तात्मपरीक्षाप्रकरणम्‌ । (९-३) 


( भाष्यम्‌ ) 

परीक्षितानि प्रमाणानि, प्रमेयमिदानीं परीश्यते । तच्चात्मादीत्यात्मा विविच्यते- 
“कि देहेन्दरियमनोबुद्धिवेदनासङ्घातमात्रमात्मा? अहोस्वित्तद्‌- व्यतिरिक्त इति"? 
कुतः सशयः? व्यपदेशस्योभयथा सिद्धेः । क्रियाकरणयोः कर्त्रा सम्बन्धस्याभिधानं 
व्यपदेशः । स द्विविधः अवयवेन समुदायस्य मूलैर्वृक्ष- स्तिष्ठति, स्तम्भैः प्रासादो 
ध्रियत इति । अन्येनान्यस्य व्यपदेशः -परशुना वृश्चति, प्रदीपेन पश्यति । अस्ति 
चायं व्यपदेशः - चक्षुषा पश्यति, मनसा विजानाति, बुग्ध्या विचारयति, शरीरेण 
सुखदुः खमनुभवतीति । तत्र नावधार्यते किमवयवेन समुदायस्य देहादिसङ्ातस्य? 
अथान्येनान्यस्य तद्व्यतिरिक्तस्य वेति? 

अन्येनायमन्यस्य व्यपदेशः । कस्मात्‌? 

सूत्रम्‌--दश्नस्पर्नाभ्यामेकार्थग्रहणात्‌ । । ९।। 
( भाष्यम्‌ ) 

दङ्निन कश्चिदर्थो गृहीतः स्पङ्निनापि सोऽर्थो गृह्यते- यमहमद्राक्षं चक्षुषा तं 
स्पङ्निनापि स्पृशामीति, यं चास्पाक्ष स्पनिन तं चक्षुषा पश्यामीति । एकविषयौ 
चेमौ प्रत्ययावैककर्तृकौ प्रतिसन्धीयेते । न च सङ्घातकर्तृकौ नेन्धियेणैककर्तृकौ । 
तद्योऽ सौ चक्षुषा त्वगिद्धियेण चैकार्थस्य ग्रहीता भिन्ननिमित्तावनन्यकर्तृकौ प्रत्ययौ 
समानविषयौ प्रतिसन्दधाति सोऽ थन्तरिभूत आत्मा । 

"कथं पुनर्नेन्धियेणैककर्तृकौ 2" 

इन्द्रियं खलु स्वस्वविषयग्रहणमनन्यकर्तृकं प्रतिसन्धातुमर्हति नेद्धियान्तरस्य 
विषयान्तरग्रहणमिति । 

"कथ न सङ्गातकर्तृकौ ?'' 

एकः खल्वयं भिन्ननिमित्तौ स्वात्मकर्तृकौ प्रत्ययौ प्रतिसंहितौ वेदयते न 

सङ्ञातः । कस्मात्‌ ? अनिवृत्त हि सङ्घाते प्रत्येक विषयान्तरग्रहणस्याप्रतिसन्धान- 
मिद्धियान्तरेणेवेति ।। ९।। 
( खद्योतः ) 

परीक्ष्यत इति । प्रमाणेन प्रमेयं परीक्ष्यते नान्येन । न च तदपरीक्षितं प्रमेय- 
परीक्षायै प्रभवति । तस्मात््ममाणपरीक्षा हेतुर्हेतुमती च प्रमेयपरीक्षा । 

तच्चेति । आत्मैव प्रमेयेषु प्रथममुद्ष्टो लक्षितश्चेति तदनुरोधादात्मैव प्रथम- 
म्परीक्ष्यते । अत्र च यद्यपि स्वरूपत आत्मन्येव परीक्षाम्प्रतिजानाते भाष्यकारस्तथापि 
लक्षणपरीक्षाद्ररेण लक्ष्यपरीक्षणात्‌ लक्षणपरीक्षैव द्रष्टव्या । यथा चेयमात्मलक्षण- 
परीक्षा तथोपरिष्टादर्शयिष्यते । 

किमिति । विचारपूर्वः संशयो दर्शितः । 

व्यपदेशस्येति केचित्सूत्रत्वेनाभिप्रयन्ति। भाष्यवाक्यमेतन्न सूत्रमिति परिशद्धिकृतः। 

न व्यपदेशमात्रं देहादिव्यतिरिक्तात्मसाधनमुच्यते येन गोरोऽहमिति व्यपदेशेना- 
नैकान्तम्भवेत्‌-अपि त्वनुभवः । स चात्मेत्यनुभवो न शरीरादिष्विदमो विषयेष्वस्ति । 
असम्िन्नेदं विषयो ह्यहम्प्रत्ययः शरीराद्यतिरिक्तविषय एवास्ति । स चात्मा । शरीरा- 
दयस्तु मतुन्लोपादभेदोपचाराद्राऽहमा विषयीक्रियन्ते । ममात्मेति तु व्यपदेशमात्रम्‌, 
न पुनः शरीरादिष्विव ममकारस्तत्र मुख्यो, भेदेनाप्रतिभासात्‌ । राहोः शिर इतिवत्तु 
ममकार आत्मनि द्रष्टव्यः । 

अहं जाने-अहं यते-ममात्मा-इत्येवंजातीयकेषु व्यपदेशेषु प्रथमद्वितीययो- 
्बाधकानुपपत्ेरमुख्यत्वं तृतीयस्य त्वनवस्थालक्षणबाधकोपपत्तौ गौणत्वमवधार्यते । 

अवयवेनेति । यद्यपि वृक्षप्रसादयोरन्ययोरेवान्येनावयवेन समुदायिना व्यप- 
देशस्तथाऽप्यवयव्यभावं समुदायं च समुदाय्यनतिरिक्तं मन्वानस्य परस्योदाहरणं 
द्रष्टव्यमिति तात्पर्यकृतः । 

अन्येनेति । अत्रात्मनो शरीरिन्द्रियादिभेदाभेदविषयैव विप्रतिपत्तिर्न त्वात्मनि 
धर्मिणि । यतो वाद्येवासौ न भवति यो धर्मिणि विप्रतिपद्यते । नहि धर्मिणि विप्रति- 
पद्यमानस्यास्ति किञ्चित्प्रमाणम्‌, सर्वस्य तस्याश्रयासिद्धत्वात्‌ । तस्माद्धर्म्यभाव- 
वादी न लौकिको न परीक्षक इत्युन्मत्तवदुपेक्षयः । 

दरशनत्यादि सूत्रम्‌ । भावस्य भवित्रपक्षत्वादिति तस्यार्थः । अनेकेन्दरियकरणको- 
ऽनेकार्थदर्शी कथिदेकश्चेतन इति भावः । 

भिन्ननिमित्ताविति । भिन्नम्‌-इन्दरियं -निमित्तं ययोस्तावित्यर्थः । 

अनन्यकर्तृकाविति । आत्मकर्तृकावित्यर्थः । 
समानविषयाविति । द्रव्यमेवैकं विषय इत्यर्थः ।।१।। 
( भाष्यचन्द्रः ) 
परं महान्तं विज्ञमतिशान्तं शाश्चतमक्षरं विदुषां कान्तम्‌ । 
सीताकामं दुर्जनरामं जगदभिरामं वन्दे रामम्‌ ॥ 

अथ परीक्षितैः प्रमाणैः प्रमेयं परीक्षणीयमिति तत्परीक्षा उच्यते । तत्र दर्शन- 
स्पर्शनाभ्यामित्यादि सूत्रम्‌ । तदवतारयति भाष्यकारः परीक्षितानीत्यादिना कस्मा- 
दित्यन्तेन । ततर प्रमायामात्मपरीक्षाया सङ्गतिमाह तच्चात्मादीत्यादिना । तत्र द्रादश- 
विधं प्रमेयम्‌ । आत्मा आदिर्य्र तदादीत्यन्वयः ।* तद्गुणसंविज्ञानो वहू्रीहिः । 
आदिः प्रधानमभ्यर्हितो वा । प्रियतमत्वात्‌ “आत्मनस्तु कामाय सर्वं प्रियं 
भवतीति" श्रुतेः । परीक्षाद्गं संशयं दर्शयति किमित्यादिना । वेदना भयतृष्णादिः 
सङ्घातः समूहः । तन्मात्रं तन्मात्रस्वरूपः आत्माऽहद्कारास्पदं तद्व्यतिरिक्तस्तः- 
त्सङ्घातभिन्नः । गृहसंघातभिन्नः पुरुष इव । संशयबीजं पृच्छति कुत इति । 
उत्तरमाह व्यपदेशस्येति व्यपदेशं व्याचष्टे ्रियेत्यादिना । क्रिया धात्वर्थः 
करणं तृतीयार्थः कर्ता तिडर्थः कर्त्रेति तृतीया सहार्थे । अथवा क्रियाकरणयोरिति 
कर्मणि षष्ठी कर्त्रा इति कर्तरि तृतीया । अभिधानं वाक्यम्‌ । विशिष्टमपदिश्यते 
प्रतिपाद्यतेऽनेनेति व्यपदेशः । सन्देहहेतुं वाक्यविभागमाह स द्विविध इति । 
विधा विशेषः ।* सङद्धातपक्षं दर्शयति अवयवेनेत्यादिना । धयत इति कर्तरि 
धूडः अवस्थाने तौदादिकः । व्यतिरिक्तकोरिं दर्शयति अन्येनेत्यादिना । वृश्चतीति । 
ओत्रश्ू छेदने । आत्मनि सर्वसङ्खातव्यतिरेकं दर्शयति अस्ति चायमित्यादिना । 
बुध्या भेदकयोर्दूष्टया विचारयति विविनक्ति । एवं संशविते साध्यकोटिं गृह्णाति 
अन्येनेति । अन्यस्येति कर्मणि षष्ठी । पृचछति कस्मादिति । सूब्रेणोत्तर 
दरशनेत्यादिना । व्याचष्ट दर्शनेति । दर्शनेन श्चक्षुषा गृहीतो दुष्टः । यद्रा 
दर्शनेन" दृष्ट्या गृहीतो विषयीकृतः । स्परशनेन “त्वचा तज्जन्यक्रियया वा स 


(१) लम्बकर्णमानयेत्यादिवत्‌ । 

(२) देहेन्दरियमनोबुद्धिवेदनासङ्वातपक्षम्‌ । 

(३) दर्शनेन चक्षुषा इत्यस्मित्र्थे दर्शनशब्दः करणसाधनः । 
(४) दर्शनेन दृष्टया इत्यस्मितर्थे दर्शनशब्दो भाववाची । 
(५) त्वचा त्वगिन्ियेणेत्यर्थः | 

तावानर्थः गृह्यते पूर्ववत्‌। न च सङ्खातकर्तृकौ प्रत्ययौ कर्तृकरणयोर्भेदात्‌ । 
इन्दरियेणेत्यभेदे तृतीया तयोर्भेदादर्शनात्‌ । भिन्ननिमित्तौ भिन्नरकरणको प्रतिसन्दधाति 
पश्चादनुसन्धतते । सोऽर्थान्तर्भूतः । सद्वातादिन्द्रियाच्चेति शेषः । भूतपदं सत्यार्थकम्‌ । 
अर्थान्तरभूतः प्रमाणेनाऽनुभूत इत्यर्थः । आत्मा सर्वेषामहमित्यनुभवविषयः । 

इन्द्रियं खल्वनेकमनन्यकर्तृकम्‌ एककर्तृकम्‌ । स्वेन स्वेन स्वस्य स्वस्य 
विषयस्य ग्रहणं प्रतिसन्धातुमर्हति न परकर्तृकं ग्रहणमित्यर्थः । आत्मा तु 
सर्वेन्द्रियकरणकं ग्रहणं प्रतिसन्धत्ते इति भावः । 

सङ्घातात्मशङ्धी पृच्छति कथमिति । उत्तरमाह एकः खल्विति । एकोऽभिन्नः 
अनेककरणकौ प्रत्ययौ वेदयते वेत्ति स्वात्मकर्तृकौ स्वकृतिसिद्धौ । एतेन 
डुकृञ्‌ करण इत्यस्य यत्नार्थकत्ववादिनां मतमपास्तं वेदितव्यम्‌ । 

करोतेर्यततेश्चैव ये पर्यायत्वमरिते। 
ते प्रमातृत्वहीना हि यस्मादकृतवबुद्धयः ॥ 

न सङ्घात इति । सद्धातः परस्परमिलितोऽनेकः न वेदयत इत्यन्वयः । 
हेतु पृच्छति कस्यादिति उत्तरमाह अनिवृत्तमिति । प्रत्येकं प्रत्येकेन विषयान्तरग्रहणस्य 
परविषयग्रहणस्य । कर्मणि षष्ठी । अप्रतिसन्धानमननुसन्धानम्‌ । इन्दरियान्तरेण 
परस्परभिन्नेन इन्द्रियेण । प्रत्येकमिन्द्रियान्तरेणेति भेद्यभेदकभावः । उभयप्राप्तौ 
कर्मणीति नियमात्‌ कर्तरि न षष्ठी ॥ १॥ 


सूत्रम्‌--नु विषयव्यवस्थानात्‌ 2 ।। २।। 
( भाष्यम्‌) 

न देहादिसङ्खातादन्यश्चेतनः । कस्मात्‌ ? विषयव्यवस्थानात्‌ । व्यवस्थित- 
विषयाणीद्धियाणि-चक्षुष्यसति रूपं न गृह्यते सति च गृह्यते । यच्च यस्मिन्नसति 
न भवति सति भवति, तस्य तदिति विज्ञायते । तस्माद्रुपग्रहणं चक्षुषः, -चक्षु रूपं 
पश्यति । एवं प्राणादिष्वपीति । तानीन्धियाणीमानि स्वस्वविषयग्रहणाच्चेतनानि 
इद्ियाणां भावाभावयोर्विषयग्रहणस्य तथाभावात्‌ । एवं सति किमन्येन चेतनेन'' 2 


सन्दिग्धत्वादहेतुः । योऽ यमिन्धियाणां भावाभावयोर्विषयब्रहणस्य तथाभावः, 
स किमयं चेतनत्वादाहोस्विच्चेतनोपकरणानां प्रहणनिमित्तत्वादिति सन्दिहते । 
चेतनोपकरणत्वेऽ पीद्धियाणां ्रहणनिमित्तत्वाद्धवितुमर्हति ।। २।। 
( खद्योतः ) | 
न विषयेत्यादि सूत्रम्‌ । दर्शनस्पर्शनाभ्यामेकार्थग्रहणादिति सूत्रेण अनेकेन्िय- 

करणकोऽनेकार्थदर्शी कश्चिदेकश्चेतन इति विवक्षितम्‌ । तत्र पूर्वपक्षी प्रतिसन्धान- 
लक्षणं हेतुमवधार्य साध्यमात्रं विहन्तुमाह न विषयेत्यादि । अस्यार्थः । यदापि चेतनान्तरं 
कल्पितं तदापि न सर्वः सर्वज्ञः किन्तु कञ्चित्‌ क्रचिज्ज्ञानवान्‌ । तथा च वरमिन्द्रिया- 
ण्येव स्वस्वविषयव्यवस्थितचैतन्यानि सन्तु कृतमपरेण चेतनेनेति । 
यच्चेति । यद्धावाभावानुविधायिनौ ज्ञानभावाभावौ तच्चेतनम्‌ । इन्द्रियभावा- 
भावानुविधायिनौ च ताविति तदेव चेतनमिति भावः । 
सन्दिग्धत्वादहेतुरिति सिद्धान्तभाष्यम्‌ । अनन्यथासिद्धान्वयव्यतिरेको कारणत्व- 
मात्रे प्रमाणम्‌-न तु न कर्ता चेतनश्चेतनं कारणम्‌ इत्यत्रेत्यर्थः । अदमुत्तरम्भाष्यो- 
द्वावितपूर्वपक्षस्य । सूत्रोद्धावितस्य तृत्तरमग्निमसूत्रेण भविष्यति ।।२॥ 
( भाष्यचन्द्रः) 
पूर्वपक्षिण उत्तरसूत्रं न विषयेत्यादि । तस्य कर्तुः तत्‌ ग्रहणं क्रियायाः 
सकर्तृक-त्वनियमात्‌ । चक्षुष इति कर्तरि षष्टी । क्रियाकर्तृभावं प्रकटयति चक्ष 
रूपं पश्यतीति । चेतनानि कर्तृतया चैतन्याधिकरणानि । एवं सति इन्द्रियाणामेव 
कर्तृत्वे सतीत्यर्थः । सतीति कोऽर्थः 2 उभयवादिसिद्धे इत्यर्थः । किमन्येनेत्युप- 
पदविभक्तिः षष्ठयर्थे । अन्यस्य व्यर्थत्वमित्यर्थः । अतिरिक्तकल्पनाया गौरवाच्च । 
भाष्यकारः स्ववचनेन दूषयति सन्दिग्धत्वादिति । अहेतुर्हेत्वाभासः । हेतुसदृश 
इत्यर्थः । तथाभावः कार्यभावः । चेतनत्वात्‌ कर्तृतया चैतन्याधिकरण- 
त्वात्‌ । चेतनोपकरणानां चेतन्यकर्तुः सहकारिणां । ग्रहणनिमित्तत्वात्‌ ग्रहणकरण- 
त्वात्‌ । अत्र षष्ठीतत्पुरुषो वा कर्मधारयो वा समासो वेदितव्यः । इति त्वदु- 
क्तोऽर्थः सन्दिह्यते । चेतनोपकरणत्वेऽ पीत्यपिशब्देन परपक्षकर्तृत्वसमुच्चयः । 
अर्हति युज्यते ॥ २ ॥ 
८ भाष्यम्‌ ) 
यच्चोक्त - ''विषयव्यवस्थानादिति''2-- 
सूत्रम्‌-- तदूव्यवस्थानादेवात्मसद्रावादगप्रतिषेधः ।। ३।। 
यदि खल्वेकमिन्धियमव्यवस्थितविषयं सर्व्ञं सर्वविषयग्राहि चेतनं स्यात्‌, 
कस्ततोऽन्यं चेतनमनुमातुं शक्तयात्‌ । यस्मात्तु व्यवस्थितविषयाणीद्धियाणि तस्मात्ते 
भ्योऽन्यश्चेतनः सर्वज्ञः सर्वविषयग्राही विषयव्यवस्थितिमतीतोऽनुमीयते । तत्रेद- 
मभिनज्ञानमप्रत्याख्येयं चेतनवृत्तमुदाहियते- रूपदश्शीं खल्वयं रसं गन्धं वा पूर्व- 

गृहीतमनुमिनोति । गन्धप्रतिसवेदी च रूपरसावनुमिनोति । एवं विषयशेषेऽपि 
वाच्यम्‌ । रूपं दृष्टवा गन्धं जिघ्रति, प्रात्वा च गन्धं रूपं पश्यति । तदेवमनियत- 
पयय सर्वविषयग्रहणमेकचेतनाधिकरणमनन्यकर्तुंक प्रतिसन्धत्ते, प्रत्यक्षानु- 
मानागमसंशयान्‌ प्रत्ययाश्च नानाविषयान्‌ स्वात्मकर्तृकान्‌ प्रतिसन्दधाति, प्रति- 
सन्धाय वेदयते । सर्वविषयं च शाखं प्रतिपद्यते । अर्थमविषयभूतं श्रोत्रस्य क्रम- 
भाविनो वर्णानि श्रुत्वा पदवाक्यभावेन प्रतिसन्धाय शब्दार्थव्यवस्थां च बुध्य 
मानोऽ नैकविषयमर्थजातमग्रहणीयमेकैकेनेन्ियेण गृह्णाति । सेयं सर्वज्ञस्य 
जञेयाव्यवस्थाऽनुपदं न शक्या परिक्रमितुम्‌ । आकृतिमात्र तुदाहतम्‌ । तत्र यदुक्तम्‌ 
'“इन्धियचेतन्ये सति किमन्येन चेतनेन'' तदयुक्तं भवति ।। २।। 
( खद्योतः ) 

तद्व्यवस्थानादिति सूत्रम्‌ । विषयव्यवस्थानं विरुद्धम्‌-इन्द्रियादीनामचेतन- 
त्वसाधनादित्यर्थः । 

सर्वविषयग्राहीति । सर्वेषामिन्द्रियान्तराणां च ये विषयास्तद्ग्राही । इन्द्रियान्त- 
राणि च पुनर्व्यवस्थितविषयाणि । तेनार्वाग्द्गपि सर्वज्ञ इत्यादि सिद्धम्‌ । 


विषयव्यवस्थितिमिति । इन्दरियान्तराणि प्रमाणान्तराणि च पुनः व्यवस्थित- 
विषयाणीत्यर्थः । 


अभिज्ञानमिति । असाधारणं चिहमिति यावत्‌ । अप्रत्याख्येयमिति प्रत्याख्यातुम- 
शक्यमित्यर्थः । चेतनवृत्तमभिञ्ञानप्रत्याख्येयमुदाहियत इति सम्बन्धः । 

अनियतपर्यायमिति-अनियतक्रममित्यर्थः । 

अनेकविषयमिति । अनेकपदार्थो विषयो यस्य अर्थजातस्य तदित्यर्थः । 

आकृतिमात्रमिति-सामान्यमात्रमिति यावत्‌ ।।३।। 

(भाष्यचन्द्रः) 

विषयव्यवस्थानादिति हेतुं दूषयितुमाह-यच्चोक्तमिति । तदित्यादि सूत्रम्‌ । ` 
आत्मसद्धावात्‌ करणप्रेरकचेतनसद्धावात्‌ । अप्रतिषेधस्तस्येति शेषः । यदीत्यादि- 
भाष्यम्‌ । इन्द्रियं कर्तस्थानीयमव्यवस्थितविषयं सर्वेन्द्रियविषयविषयकम्‌ । 
तदिदमाह सर्वज्ञमिति मनोवारणार्थमाह सर्वविषयग्राहीति । चेतनं चेतनाकर्तृ 
यदि स्यादित्यन्वयः । सर्वेषां षण्णामपीन्द्रियाणां विषयान्‌ गृहीतुं शीलमस्येति 
तत्तथा । स्यादिति सम्भावनायां लिङ्‌ । ततः सर्वग्राहिणः । विषयव्यवस्थितिरेकैक- 
विषयग्राहित्वम्‌ तदतीतस्तद्रहित इत्यर्थः । तत्रातिरिक्तात्मनि इदमुक्तं वक्ष्यमाण 
वा अप्रत्याख्येय प्रत्याख्यातुमशक्यम्‌ । अप्रत्याख्याने दृढतरमुपायं दर्शयति 





+. न्यायसत्रम्‌ [ त॒तीयाध्याये 
चेतनवृत्तमित्यादिना परिक्रमितुमित्यन्तेन । अनियतपर्यायमनियतक्रमं भिन्नभिन्न- 
कालिकमित्यर्थः । एकचेतनाधिकरणमेकचेतनसमवेतं योऽहं सोऽहमित्यादि प्रत्यभि- 
ज्ञानाकलितम्‌ । भवतु शरीराधिकरणकमित्यत आह अनन्यकर्तृंकमिति । शरीरस्य 
बाल्याद्यवस्थाभेदेन भेदात्‌ । तेन नैककर्तृकमित्यर्थः । सर्वार्थविषयमिति । शाखं 
सर्वविषयमित्यर्थः । तदिदं स्पष्टयति अर्थमिति । श्रोत्रस्य श्रवणेन्ियस्य शृणोत्य- 
नेनेति करणे कृद्विधानात्‌ । वर्णान्‌ पदवाक्यगतान्‌ । पदवाक्यभावेन पदत्वेन 
सुबन्ततिडन्तान्यतरत्वेन वाक्यत्वेन सम्बद्धार्थानेकपदत्वेन क्रियान्वितिकारकार्थका- 
नेकपदत्वेन वा इत्यर्थः । सुप्तिडन्तं पदम्‌, ते विभक्त्यन्ता: पदम्‌, पूर्वापरयोरर्थो- 
पलन्धौ पदमित्यादिसूत्रः पदसंज्ाञ्च स्पृत्वेत्यर्थः । सम्बद्धार्थमनेकं पदं वाक्यम्‌, 

सुप्तिडन्तचयो वाक्यं क्रिया वा कारकान्वितमित्यादिवाक्यलक्षणच्च स्मृत्वेत्यर्थः । 
शब्दार्थव्यवस्थाम्‌ । शब्दः प्रकृतिप्रत्ययात्मकत्वेन द्विविधः । प्रकृतिद्रेधा नाम 
च धातुश्चेति । प्रत्ययाः पञ्चधा सुप्तिडकृत्तद्धितः सखरीप्रत्ययश्चेति । एषा शब्दव्यवस्था 
सप्तधा तदर्थव्यवस्था तां बुध्यमानो जानन्नित्यर्थः । अर्थजातमभिधेयसमूहं शक्य- 

लक्ष्यगौणभेदेन त्रिविधं पदार्थवाक्यार्थभेदेन द्विविधम्‌ । अग्रहणीयं ग्रहीतुशक्यम्‌। 

सर्वज्ञस्य सर्वविषयचेतनस्य व्यवस्था इतरभेदको धर्मः अनुपदं प्रतिस्थानं परि- 

क्रमितुं परावर्तयितुम्‌ इन्द्रियनिष्ठां कर्तुमित्यर्थः । आकृतिमात्रमेकदेशमात्रम्‌ । 

दूषणमुपसंहरति तत्रेत्यादिना भवतीत्यन्तेन ॥३॥ 

इति श्री भाष्यचन्द्े इन्दियव्यतिरिक्तात्मपरीक्षणभाष्यचन्िका । 


--०0००-- 


(२) शरीरव्यतिरिक्तात्मपरौक्षाप्रकरणम्‌ । (४-६) 
( भाष्यम्‌ ) 
इतश्च देहादिव्यतिरिक्त आत्मा, न देहादिसङ्ातमात्रम्‌ -- 
सूत्रम्‌-- शरीरदाहे पातकाभावात्‌। । ४।। 
५ ४. ( भाष्यम्‌ ) 
रब्रहणेन शरीरेद्धियबुद्धिवेदनासङ्घातः प्राणिभूती गृह्यते ¡ शयीरं 
स 


अकर्तुश्च सम्बन्धात्‌ । शरीरेन्धियबुद्धिवेदनाप्रबन्धेन खल्वन्यः सङ्घात उत्यद्यते- 
ऽन्यो निरुध्यते । उत्यादनिरोधसन्ततिभूतः प्रबन्धो नान्यत्वं बाधते देहादिसङ्घात- 





प्रथमाह्िकम्‌ ] खद्योत-भाष्यचनद्रविभूषितवात्स्यायनभाष्यसंवलितम्‌ ३२९१ 
स्यान्यत्वाधिष्ठानत्वात्‌ । अन्यत्वाधिष्ठानो ह्यसौ प्रख्यायत इति । एवं च सति यो 
देहादिसङ्ातः प्राणिभूतो हिसां करोति नासौ हिसाफलेन सम्बध्यते । यश्च सम्ब- 
ध्यते न तेन हिसा कृता । तदेव स्वभेदे कृतहानमकृताभ्यागमः प्रसज्यते । सति 
च सत्त्वोत्पादे सतत्वनिरोधे चाकर्मनिमित्तः सत्त्वसर्गः प्राप्नोति । तत्र मुक्त्यर्थो 
ब्रह्मचर्यवासो न स्यात्‌ । तद्यदि देहादिसङ्खातमात्र सत्वं स्यात्‌ शरीरदाहे पातक न 
भवेत्‌ । अनिष्टं चैतत्‌ । तस्मादेहादिसङ्ातव्यतिरिक्तं आत्मा नित्य इति ।। ४।। 
( खद्योतः ) 
इतश्चेति । एवम्प्रथमेन प्रकरणेनेन्दरियव्यतिरेके प्रसाधिते यदि क्थिदेशयेत्‌- 
“ननु माभूवन्निद्दरियाणि चेतनानि, व्यवस्थितविषयत्वात्‌-शरीरन्तु भविष्यति । 
अव्यवस्थितविषयं हि तत्‌ । योऽहं गौरः पीनो युवा रूपं दृष्टवान्‌ सोऽहं स्पर्श 
स्पृशामीत्यनुभवात्‌ । अतो दर्शनस्पर्शनाभ्यामेकार्थग्रहीतु शरीरमेवात्मेति"- 
तत्रेदम्प्रकरणान्तरमुपतिष्ठते । 
शरीरेत्यादि सूत्रम्‌ । प्राणातिपाते पातकाभावप्रसङ्गादित्यर्थः । अयं यद्यप्येकान्त- 
भूतचैतनिकानां नानिषटप्रसङ्गस्तन्मते पातकादेरभावात्‌, तथापि शाक्यान्‌ प्रति द्रष्टव्यः । 
ते हि प्राणातिपातकृतं पातकमभ्युपगच्छन्ति। एवं च न बुद्धिरात्मेति वक्तव्ये- 
विचित्राभिसन्धित्वात्पंसां यदि कथिद्भूतचैतनिकः प्राणातिपातकृतं पातकमिच्छेत्‌ तं 
प्रति दूषणम्भविष्यतीत्येवमर्थमेव देहादिग्रहणमिति । दाहशब्देनात्र नाशमुपलक्षयति । 
पातकाभावशब्देन च कालान्तरोपयोगिस्थायिगुणाभावम्‌ । शरीरदाह इति शरीरदग्धरि 
अथवा शरीरदाहे सति तत्कर्तरि इति सम्बन्धः । यस्यात्मा नास्ति तस्यायं दोष इति 
प्रतिपादानार्थमेवेदं सूत्रं न पुनरात्मसाधनार्थम्‌ । 
इत्थमेव सूत्रार्थ इत्यग्निमेण सूत्रकलापेन स्पष्टम्‌ । अत एव- (१) यदि शरीर- 
मेवात्माऽभविष्यत्‌ तदा शरीरस्य-मृतकशरीरस्य-दाहे पातकं स्यात्‌, न च तदस्ति । 
अथवा (२) शरीरे दग्धे तदनन्तरमाश्रयाभावात्‌ पुण्यपापाद्यभाव एव स्यात्‌ तथा च 
न पुनर्जन्मेति-यदर्थद्रयमस्य सूत्रद्यस्योद्धावितं तस्य नास्त्यवकाशः । 
अकर्तुरिति । शाख्रचोदितम्फलमनुष्ठातरीत्युत्सर्गः । यत्र पुनः शाख्रमन्यस्य 
फलमाह-यथा श्राद्धे वैश्वानरीयेष्ट्यादो-तत्र भवतु पुत्रकृतस्य श्राद्धस्य पितृगामि फलं 
पितृकृताया वेष्टः पुत्रगामि फलमिति भावः ।।४।। 


(भाष्यचद्धः) 
अथ शरीरव्यतिरेकप्रकरणमवतारयति इतश्चेत्यादिना । देहादिव्यतिरिक्त 


३२ न्यायसूत्रम्‌ [ तृतीयाध्याये 
आत्मा इति साध्यनिर्देशः, स चार्थिकः । न देहादिसद्कातमात्रमिति तु शाब्दः साध्य- 
निर्देशः । शरीरेत्यादि सूत्रम्‌ । पातकाभावप्रसङ्गादित्यर्थः । शरीरदाह इति 
कर्मण्यण्‌ शरीरदग्धरीत्यर्थः । यद्रा शरीरदाहे शरीरदहने सति तत्कर्तरीति शोषः । 
व्याचष्टे शरीरग्रहणेनेत्यादि । प्राणिभूतः प्राणसंयुक्तरूपः अनेन विशेषणेन सिद्ध- 
साधनव्यावृत्तिः । सप्तम्यन्तपदस्य कर्तृपरत्वं दर्शयति शरीरं दहत इति । लटः 
शतृशानचाविति कर्तरि शतृविधानात्‌ । हिसां प्राणवियोगानुकूलव्यापारो भावना 
तत्कृतं पापं “मा हिंस्यात्सर्वा भूतानीति” श्रुतिबोधितम्‌। पातकं नरकदुःख- 
भोजकमित्यर्थः । णिजन्तात्कर्तरि ण्वुल्‌ बोध्यः । यौगिकं नामेदं नरकांशे रूढम्‌ 
तस्याभावो भोक्तर्य्यविद्यमानत्वम्‌। तत्र हेतुमाह कर्तुरसम्बन्धादिति । भवन्मते 
कर्तुरनेकत्वात्‌ बाल्यादिभेदेन भेदाच्च । अकर्तुभोक्तुः सम्बन्धात्‌ भावात्‌ तत्फलेने- 
त्यनुषङ्धः । प्रबन्धेन धारारूपेण निरुध्यते भवन्मत इति शेषः । प्रबन्धं 
व्याचष्टे उत्पादेत्यादिना । स च नान्यत्वं बाधते । कार्यकारणभावेन सम्मतयोः 
सङ्घातयोरिति शेषः । देहादिसद्घातस्य भोक्तृत्वेन संमतस्येति शेषः । अन्यत्वाऽ- 
धिष्ठानत्वाद्धेदाधारत्वात्‌। मन्मते तु कर्तृभोक्त्रोरनन्यत्वमित्याह अन्यत्वाधि- 
्ठानो हीति । असौ प्रत्यभिज्ञाता योऽहं पापमकार्षं सोऽहमिदानीं दुःखं भुञ्जे इति 
ह्यात्मप्रत्यभिज्ञा । स्वभेदे कर्तृभोक्त्रोभेदे सतीति शेषः । कृतहानं* कृतस्य 
पापस्य फलभोगं विनैव त्यागः । पर्वसद्घातस्येति शेषः । अकृतस्य भोक्त्राऽ- 
नुत्पादितस्य पापस्य अभ्यागमः फलप्राप्तिः । दूषणान्तरमप्याह अकर्मनिमित्त 
इति । नहि लौकिका अपि अकर्मनिमित्तकं सत््वसर्ग मन्यन्त इति भावः । तेन 
च भवान्न लौकिकोऽपि कुतः परीक्षक इति व्यज्यते । ननु भगवतो बुद्धस्य 
राद्धान्ते नायं दोष इत्यत आह तत्रेति । ब्रह्मचर्यवासो भवदीयभदन्तानामिति 
शेषः । सत्व प्राणी । इष्टापत्तौ द्षणमाह-अनिष्टमिति । भवद्राद्धान्तकारिणामिति 
शोषः । स्वमतमुपसंहरति-- तस्मादिति । नित्यः सर्वकालस्थायी ॥४॥ 


सूत्रम्‌- तदभावः सात्मकप्रदाहेऽपि तन्नित्यत्वात्‌ 2 ।। ५।। 
( भाष्यम्‌ ) 
यस्यापि मित्येनात्मना सात्मकं शरीरं दह्यते तस्यापि शरीरदाहे पातकं न 
भवेदग्धुः । कस्मात्‌? नित्यत्वादात्मनः । न जातु कश्चिन्नित्यं हिंसितुमर्हति । अथ 


(१) अत्र मूले प्रनन्धेनेति तृतीयान्तः पाठो भाष्यचन्द्रकारसम्मतः । 
(२) कर्तुनशिात्कृतनाशः अकर्तुश्च विद्यमानत्वादकृताभ्यागमः । 

हिंस्यते? नित्यत्वमस्य न भवति । सेयमेकस्मिन्यक्षे हिसा निष्फलाऽन्यस्मि- 
स्त्वनुपपन्नेति? ।। ५।। 
(भाष्यचन्द्धः) 

प्रत्यवतिष्ठते तदभाव इति सूत्रेण । तदभावः पातकाभावः । सात्मकप्रदाहे 
नित्यात्मविशिष्टसद्धातप्रदाहेऽपि तन्नित्यत्वात्‌ भित्नात्मनित्वात्‌ । व्याचष्टे यस्या- 
पीति । नित्येनात्मना आत्मना नित्येनेति योजना । तृतीयाऽभेदे तस्य च सात्म- 
केत्यत्रात्मन्यन्वयः । नित्यत्वादात्मनः आस्तिकसंमतस्येति शेषः । नित्यं कदाचिदपि 
स्वरूपमप्रतिहतं हिंसितुं नाशयितुमर्हति शक्रोति । हिंसास्वीकारे दूषणमाह 
अथ हिंस्यत इत्यादिना । नित्य इति शोषः । न भवति न प्रमाणेन सिद्ध्यति । 
एकस्मिन्‌ नास्तिकमते अन्यस्मिन्‌ आस्तिकमते। अनुपपन्ना प्रमाणासिद्धा । 
इतिपदं पूर्वपक्षसमाप्तौ ॥५॥ 


सूत्रम्‌--न. कार्याश्रयकर्तृवधात्‌ । । ६ ।। 
( भाष्यम्‌ ) 

न ब्रूमो नित्यस्य सत्वस्य वधो हिंसा, अपि त्वनुच्छित्तिधर्मकस्य सत्त्वस्य 
कार्याश्रयस्य शरीरस्य स्वविषयोपलब्धेश्च कर्तृणामिन्दिवाणामुपधातः पीडा, 
वैकल्यलक्षणः प्रबन्धोच्छेदो वा प्रमापणलक्षणो वा वधो हिंसेति । कार्य तु सुख- 
दुःखसवेदनम्‌ । तस्यायतनमधिष्ठानमाश्रयः शरीरम्‌ । कार्याश्रयस्य शरीरस्य स्व- 
विषयोपलब्धेश्च कर्तृणामिनच्धियाणां वधो हिंसा, न नित्यस्यात्मनः । तत्र यदुक्तं 
'“तदभावः सात्मकप्रदाहेऽपि तन्नित्यत्वात्‌"" इत्येतदयुक्तम्‌ । यस्य सत््वोच्छेदो 
हिसा तस्य कृतहानमकृताभ्यागमश्चेति दोषः । 

एतावच्चैतत्‌ स्यात्‌- सत्त्वोच्छेदो वा हिंसा । अनुच्छित्तिधर्मकस्य सत्त्वस्य 
कार्यश्रयकर्तृवधो वा । कल्पान्तरमस्ति । सत्त्वोच्छेदश्च प्रतिषिद्धः । तत्र किमन्यच्छेषं 
यथाभूतमिति । 

अथवा कार्याश्रयकर्तृवधादिति । कार्याश्रयो देहेन्धियबुद्धिसङ्घातः । नित्य- 
स्यात्मनस्तत्र सुखदुःखप्रतिसवेदनं तस्याधिष्ठानमाश्रयः तादायतनं तद्‌ भवति न 
ततोऽन्यदिति स एव कर्ता । तन्निमित्ता हि सुखदुः खसवेदनस्य निर्वृत्तिः न तमन्तरे- 
णेति । तस्य वधः उपघातः पीडा प्रमापणं वा = हिंसा न नित्यत्वेनात्मोच्छेदः । 
तत्र यदुक्त - '"तदभावः सात्मकप्रदाहेऽपि तत्नित्यत्वात्‌'' -एतन्नेति ।। ६।। 


(खद्योतः ) 


सूत्रमिदं द्विधा व्याख्यातम्भाष्यकारेण । 'कार्याश्रयस्य' शरीरस्य यानि कर्तृणि' 
२७ न्या. ४. 








३२४ न्यायसूत्रम्‌ [ तृतीयाध्याये 
इन्द्रियाणि तेषां वधादिति । अथवा "कार्याश्रयो' देहेन्द्रियबुद्धिसङ्खातः, स एव कर्ता- 
तस्य वधादिंति । द्वितीयमेतत्‌ व्याख्यानं स्वीकृतं वृत्तिकृता । 

वधादित्यस्य स्थाने बाधादिति पठन्ति न्यासूत्रविवरणकाराः । तदर्थश्च-न शरीर- 
दाहेऽदृष्टनाशः । "कार्यम्‌" अदृष्टम्‌, तस्य 'आश्रयस्य' कर्तुः आत्मनः "बाधात्‌" नाशा- 
भावात्‌ । अन्यदपि व्याख्यानमुल्लिख्य निराकुर्बन्ति विवरणकाराः । तद्यथा-न 
सात्मकशरीरदाहे पापानुत्पादः । "कार्यम्‌" शरीरम्‌ तदाश्रयस्य तत्सम्बन्धस्य "कर्तुः" 
आत्मनः "बाधात्‌" नाशादिति । 

वैकल्यलक्षण इति । यथा शरीरमुपघ्नन्‌ हिनस्ति एवं चक्षुराद्युत्पाटयन्नपि 
हिनस्त्येवेति भावः । 

अथवेति-प्रकारान्तरेण सूररं व्याचष्टे ।।६।। 

( भाष्ययन्द्रः) । 

नेत्यादि सिद्धान्तिसूत्रम्‌ । व्याचष्टे न ब्रूम इति । आस्तिका वयं षडपीत्यर्थः । 
वधः स्वरूपत्याजनम्‌ । अनुच्छित्तीति । उच्छित्तिः स्वरूपत्यागः, फलपरं पदमिद्‌, 
न व्यापारपरम्‌ न उच्छित्तिरनुच्छित्तिः, उच्छित्त्यत्यन्ताभावः, सा धर्मः स्वभावो 
यस्य सोऽनुच्छित्तिधर्मकस्तस्याऽनुच्छित्तिधर्मकस्य सत्वस्य प्राणिनः । चेतन- 
स्येत्यर्थः । “श्राणी तु चेतनो जन्मी जन्तुजन्युशरीरिणः'* इति कोशात्‌ । कार्या- 
श्रयस्य सुखदुःखभोगायतनस्य^। काकाक्षिगोलकन्यायेन सत्वशरीरयोरस्यान्वयः । 
शरीरस्य विशेषणमिदं भक्त्येति ज्ञेयम्‌ । स्वमात्मा विषयः सुखदुःखादि: तयो- 
रुपलबन्धि; साक्षात्कृतिः तस्याः कर्तृणां कारकाणामिन्द्रियाणां सशरीराणामिति 
शोषः । उपघातः पीडानुकूलव्यापारः । तामाह पीडति । व्यापारपरं पदमिदं । 
वैकल्यलक्षणः व्याकुलत्वस्वरूपः दुःखजनकसंयोगविभागरूपः । प्रबन्धोच्छेदः 
समूहोच्छित्तिः । बाह्यवधं व्याख्यायान्तरवधमाह प्रमापणलक्षण इति । प्रमापणं 
मारणं तल्लक्षणस्तद्रूपः । कार्यपदं व्याचष्टे कार्य त्विति । संवेदनं विषयसमाना- 
धिकरणसाक्षात्कारः । परमते दोषं स्मारयति यस्येत्यादिना । 

मतद्वयं स्पष्टीकृत्य दर्शयति एतावच्चेत्यादिना भूतमित्यन्तेन । यथाभूतं 
यथाऽनुभूतं प्रमितमिति यावत्‌ । 


प्रकारान्तरेण सूत्रं व्याचष्टे अथवेति । कार्यश्रयः कार्यानुकूलः । आयतनमधि- 


(१) शरीरे सुखदुःखोपभोगाश्रयत्वमवच्छेदकतयेति । 
(२) कारकाणां करणानामित्यर्थः | 

करणमिवाऽनुकूलम्‌ । कर्तां कारकमित्यर्थः । निर्वृत्तिः कृतिः । पीडा दुःखानुकूल- 
व्यापारः संयोगविभागादिः । प्रमापणं प्राणवियोजनं । नित्यत्वेनेति हेतौ तृतीया । 
उच्छेदः स्वरूपत्यागः ॥६॥ 


इति श्री भाष्यचन्दर तृतीयाध्याये शरीरव्यतिरिक्तात्मपरीक्षाप्रकरणभाष्यन्धिका । 
----०° ० ०-- 


(३) चक्षुरद्वैतनिराकरणप्रकरणम्‌ (प्रासद्धिकम्‌) । (७- ९४) 
( भाष्यम्‌) 
इतश्च देहादिन्यतिरिक्त आत्मा- 
सूत्रम्‌-सनव्यदृष्टस्येतरेण प्रत्यभिज्ञानात्‌ । । ७।। 
( भाष्यम्‌ ) 
पुर्वपरयोर्विज्ञानयोरेकविषये प्रतिसन्धज्ञानं प्रत्यभिज्ञानम्‌- "तमेवैतर्हि पश्यामि 
यमज्ञासिषं स एवायमर्थ' इति । सव्येन चक्षुषा दृष्टस्येतरेणापि चक्षुषा प्रत्यभिज्ञानाद्‌- 
"यमद्राक्षं तमेवैतर्हि पश्यामीति" । इद्धियचैतन्ये तु नान्यदृष्टमन्यः प्रत्यभिजानातीति 
्रत्यभिज्ञानुपपत्तिः । अस्ति त्विदं प्रत्यभिज्ञानं तस्मादिद्धियव्यतिरिक्तश्चेतनः ।। ७।। 
(खद्योतः ) 
प्रासङ्गिकस्यैतस्य चक्षुरदैतनिराकरणपख्य प्रकरणस्य विषये व्याख्यातृषु महान्‌ 
मतभेदो दृश्यते । वस्तुतः सप्तविंशतितमसूत्रपर्यन्तमात्मनः स्वतनत्रस्थितिनिरूपण- 
परमेकमेव प्रकरणं वर्तते । तत्साधनप्रकारभेदेन तु व्याख्यातारः प्रकरणभेदमत्र कुर्वन्ति । 
न्यायसूचीनिबन्धे तात्पर्ये च वाचस्पतिमिश्रः सप्तमसूत्रमारभ्य चतुर्दशसूत्र- 
पर्यन्तमेकम्प्रकरणमभिप्रेत्य तदर्थम्‌- चक्षरिन्दियस्य द्वित्वे आत्मनश्चैकत्वे सिद्धे नात्मे- 
द्दरिययोरभेदः सम्भवतीति- वर्णयन्ति । 
एतत्तु वार्तिककारस्य नाभिप्रेतम्‌ । तेरुक्तम्‌-एके इदं प्रकरणमात्मन इन्द्रिय- 
व्यतिरेकन्ञापनार्थं वर्णयन्ति । यत्न पूर्वप्रकरणेनैव तत्सिद्धेः-इति । 
 भाष्यकारादपि वार्तिककारस्यातर स्फुदो मतभेदः । भाष्यमते चकषुरिनदरय दवित्वम्‌ 
वार्तिकमते चक्ुरेकत्वमेव-सिद्धान्तः । चकुदित्वसिद्धान्तपरिग्रहणे हि ताभ्याम्भिन्न- 
स्यैकस्यात्मनः साधनं सुकरम्भवतीति भाष्यकारस्य हदयम्‌ । 
भाष्यमतेनैवं सत्ार्थविभागः । सप्तमसूत्र सिद्धान्तोपक्रमः- वामेन चक्षुषा दृष्टस्य 

दक्षिणेन प्रत्यभिज्ञानादुभयाधिष्ठातैक आत्मा सिद्धयतीति । अष्टमसूत्रे तदाक्षेपः 
उभयोरपि गोलकयोश्वक्षुरिन्द्रियस्यैकत्वे तन्मूलकमेव प्रत्यभिज्ञानमिति । नवमसूत्र 
तत्परिहारः-गोलकद्वयस्थितस्येन्दरियस्यैकत्वं न सम्भवतीति । दशमसूत्रे चक्षुरेकत्व- 
वादिकृतमुत्तरम्‌-एकस्य गोलकस्य नारे चक्षुरिन्द्रियस्येकमवयवमेव नश्यतीति । 
तत्परिहार एकादशसूत्रे- चकषुर्हित्वसिद्धान्तप्रतिषेधो न युक्त इति । 

एवं च चकुर्हित्वमानिनो भाष्यकारस्य मतेन सप्तमसूत्रे सिद्धान्तेनैवोपक्रमः । 
वार्तिकमते त्वस्मिन्‌ सूत्रे सव्यदृषटस्येतरेण प्रत्यभिज्ञानमात्मभेदसाधनोयोपन्यस्तं सूत्र- 
कारेण निराकरणार्थमेव । तन्निराकरणाङ्खत्वेनैवाष्टमसूत्रे चक्षुरदरैतसिद्धान्तोप- 
न्यासः। नवमसूत्रे तत्राक्षेपः, दशमसूत्रे केषांचिन्मतेन तदाक्षेपपरिहासः, एकादशसूत्र 
च तत्परिहारस्य नवमसूत्रेकृतस्याक्षेपस्य च खण्डनम्‌ । 

द्वादशसूत्रमारभ्य षोडशसूत्रपर्यन्तं तु न कोऽपि भेदः । उभयोरपि मतयोस्तेषा- 
मात्मसाधनपरत्वाभ्युपगमात्‌ । 

प्रत्यभिन्ञानात्‌-आत्मैक इति रोषः । चक्षुषोरभेदसिद्धिरिति तु न्यायसूत्र- 
विवरणकाराः । तत्तु न सम्यक्‌ । अकस्माच्चक्षुषोरदरैतस्योपन्यासेन सूत्रकारस्या- 
सम्बद्धप्रलापितैव स्यात्‌ । आत्मभेदसाधनोपन्यासाङ्गतया चकप्दैतोपन्यास एव प्राक- 
रणित्वं स्यात्तदुपन्यासस्य ।७।। 

( भाष्यचन्द्रः) 

इदानी प्रासङ्धिकं चक्षरद्रेतप्रकरणमवतारयति इतश्चेत्यादिना । सव्यदृष्टस्ये- 
त्यादि सूत्रम्‌ । तदिदं वै द्विधा व्याचष्टे पूर्वापरयोरित्यादिना । प्रतिसन्धिरूपं 
ज्ञानप्रतिसन्धानं प्रतीतस्य अभिज्ञा प्रत्यभिज्ञानम्‌ । तमेवेतर्हिं पश्यामीत्यत्रातीत- 
प्रतीतिविषयमाह तच्छब्दः । एतरहिं इदानीं पश्यामि वर्तमानदर्शनानुकूल- 
वर्तमानकृतिमान्‌ यम्‌ अज्ञासिषम्‌ अतीतज्ञानानुकूलातीतकृतिमानहम्‌ । सामा- 
न्येन प्रत्यभिज्ञानहेतुं व्याख्याय विशेषेण व्याचष्टेसव्येनेत्यादि । स्पष्टम्‌ । यम- 


द्राक्षमित्यत्र सव्येनेत्यनुषङ्गः । पश्यामीत्यत्र इतरेणेति । इन्द्रियचेतनिकमतं 
दूषयति इन्द्रियचैतन्ये त्विति ॥७॥ 


सूत्रम्‌-- नैकस्मिन्नासास्थिव्यवहिते द्वित्वाभिमानात्‌ ? ।। ८।। 


(१) अभिज्ञा अनुसन्धानम्‌ । 

( भाष्यम्‌ ) 
एकमिदं चक्षर्मध्ये नासास्थिव्यवहित तस्यान्तौ गृह्यमाण द्वित्वाभिमान प्रयो- 
जयतो मध्यव्यवहितस्य दीर्घस्येव ।। ८।। 
( खद्योतः ) 
उक्तं हेतुं चक्षुरेक्येनाक्षिपति नैकस्मिन्निति । 
दीर्घस्येति- वंशादेरिति शेषः ।।८।। 
(भाष्यचनद््धः) 
ननु सव्यदक्षिणचक्षुषोभेदे सतीदं स्यात्‌ तत्नास्मन्मते सिद्धं चक्षुष एकत्वात्‌ 
प्रत्यभिज्ञा तु गोलकमादाय उपपद्यत इत्याह नैकस्मिन्ित्यादिसूत्रम्‌ । नासास्थि- 
व्यवहिते चक्षुषि काकचकषर्वद्गोलकभेदे द्वि्वाभिमानादित्यर्थः । व्याचष्टे एक- 
मिदमित्यादिना । तस्यान्तौ द्वे गोलके स्थानभूते । द्वित्वाभिमानं द्वित्वभ्रान्तिं 
प्रयोजयतः कुरुतः कारयतो वा । तत्रयोजको हेतुश्चेति प्रयोगदर्शनात्‌ । दीर्घस्येव 
वंशादेरिति शेषः ॥८॥ 


सूत्रम्‌- एकविनाश द्वितीयाविनाशात्नैकत्वम्‌ ।। ९ ।। 
( भाष्यम्‌ ) 
एकस्मिन्रुपहते चोदधृते वा चक्षुषि द्वितीयमवतिष्ठते चक्षुर्विषियग्रहण- 
लिङ्गम्‌ । तस्मादेकस्य व्यवधानानुपपत्तिः ।। ९।। 
(खद्योतः ) 
विषयेति । विषयग्रहणं लिङ्गं (सुचकं) यस्य तत्‌ । विषयग्रहणे लिङ्गमिति 
मुद्रितवार्तिकपुस्तकधृतपाठः । तदर्थस्तु द्वितीयमेव चक्षुः विषयग्रहणे लिङ्गम्‌ (करणं) 
भवतीति ॥९॥। 
सूत्रम्‌-अवयवनाशेऽप्यवयव्युपलन्धेरहेतुः ।। १०।। 
( भाष्यम्‌ ) 
एकविनाशे द्वितीयाविनाशादित्यहेतुः । कस्मात्‌? वृक्षस्य हि कासुचिच्छाखासु 
छिन्नासूपलभ्यते एव वृक्षः ।।९०।। 
(खद्योतः ) 
चक्षु्दैतं दूषयति अवयवनाश इति सूत्रम्‌ ।१०॥। 

(भाष्ययन्द्रः) 
एकेत्यादि ।९।।९०।।। 
सूत्रम्‌--दृष्टान्तविरोधादप्रतिषेधः ।। ९९।। 
( भाष्यम्‌ ) 


न कारणद्रव्यस्य विभागे कार्यद्रव्यमवतिष्ठते नित्यत्वप्रसङ्गात्‌ । बहुष्ववयविषु 
यस्य कारणानि विभक्तानि तस्य विनाशः । येषां कारणान्यविभक्तानि तानि 
अवतिष्ठन्ते । अथवा दृश्यमानार्थविरोधो दृष्टान्तविरोधः । मृतस्य हि शिरः कपाले 
द्राबवटौ नासास्थिव्यवहितौ चक्षुषः स्थाने भेदेन गृहते । न चैतदेकस्मिन्नासास्थिव्य- 
वहिते सम्भवति । 


अथवा एकविनाशस्याऽ नियमाद्‌ द्वाविमावर्थो तौ च पृथगावरणोपघातौ 
अनुमीयेते विभिन्नाविति । 

अवपीडनाच्चैकस्य चक्षुषो रश्मिविषयसन्निकर्षस्य भेदाद्‌ दृश्यभेद्‌ इव गृह्यते 
तच्चैकत्वे विरुद्ध्यते । अवपीडननिवृत्तौ चाभिन्नप्रतिसन्धानमिति । तस्मादेकस्य 
व्यवधानानुपपत्तिः ।। १९।। 


( रद्योतः ) 
सिद्धान्तिसूत्रम्‌ दृष्टान्तेति । 
अवपीडनादिति । द्वाभ्यां नेत्राभ्यामवलोकितं वस्त्वेकंमेव प्रतिभाति-किन्तु यदैकं 
नत्रमङ्घल्याऽत्रपीडितं तदा तदेव दवे इव प्रतिभाति । भाष्यचन्द्ोक्तस्य नयननिमील- 
नस्य चर्चाऽत्र सर्वथा वृथैव ।११।। 
( भाष्ययन्ः) 
सिद्धान्तिसूत्रम्‌ व्याचष्टे न कारणेत्यादि । न वयमवयवनारोऽवयविस्थिरता- 
मङ्गीकुर्म इत्याह कार्यद्रव्यमिति । नित्यत्वप्रसङ्गान्नित्यत्वापत्तेः । कार्यद्रव्यमनित्य- 
मवयवित्वादिति भावः । एतहि छिन्नायां शाखायां कथं वृक्षबुद्धिरित्यत आह 
बहूष्वित्याद्यवतिष्ठन्त इत्यन्तम्‌ । खण्डावयवी उत्पद्यत इति भावः । स एवायं 
खण्डो वृक्ष इति प्रत्यभिज्ञा तु साजात्यमादायोपपादनीया । 
दृष्टान्तं दूषयित्वा दृष्टान्तपदस्यान्यथा व्याख्यानेन साध्यं दूषयति अथवेति । 
दृष्टः दृष्यमानोऽन्तोऽर्थः क्तः प्रत्ययोऽयमारम्भे कर्मधारयश्च समासः । नन्वर्यमाणं 
हि दृश्यमानत्वमिति प्रवृत्तिनिमित्तभेदाभावात्‌ कथं कर्मधारय इति चेन्न सामान्य- 
विशोषयोस्तद्धेदात्‌। अवटौ गत्तौ । कूपवद्रम्भीरौ गृह्येते दृश्यते । 

एकविनाशस्य अपरस्थितिविनाशो प्रत्यनियामकत्वात्‌ अन्यथा द्वित्वमनुमीयत 
इत्याह अथवेत्यादिना विभिन्नावित्यन्तेन । इमावर्थौ इमे चक्षुषी । पृथगावरणोप- 
घाताविति हेतुः । द्रौ वृक्षाविवेति शेषः । 

दृष्टान्तविरोधादित्यन्यथा व्याचष्टे--एकं चक्षर्मुदरयित्वाऽपरस्यावपीडनमङ्गुल्या 
यदा क्रियते तदा एको दीपचन्द्रादिः द्वाविव दृश्यते । तच्चैकत्वे न सम्भवतीत्यर्थः । 
कुत इत्यत आह अवपीडननिवृत्ताविति । अभिन्नप्रतिसन्धानमेकप्रत्यभिज्ञा यं द्राव- 
द्राक्षं तमेकं पश्यामीति हेतोः तस्माद्धेतोः ॥११॥ 

इति श्री भाष्यचन्द्रे प्रासङ्किकचक्ुरदैतनिराकरणभाष्यचन्दिका । 


---० ० ०-- 


( भाष्यम्‌ ) 
अनुमीयते चायं देहादिसङ्गातव्यतिरिक्तश्चेतन इति- 
सूत्रम्‌-इन्ियान्तरविकारात्‌ ।। १२।। 
( भाष्यम्‌ ) 
कस्यचिदम्लफलस्य गृहीततद्रससाहचर्ये रूपे गन्धे वा केनचिदिद्धियेण गृह्य- 
माणे रसनस्येद्धियान्तरस्य विकारः रसानुस्मृतौ रसगर्धिप्रवर्तितो दन्तोदकसम्प्ल- 
वभूतो गृह्यते । तस्येद्धियचैतन्येऽ नुपपत्तिः, नान्यदृष्टमन्यः स्मरति ।। १२।। 
(खद्योतः ) 
प्रतिसन्धानहेतुना (चक्दैतसाधनद्वारेण) आत्मनि प्रत्ययं प्रमाणयित्वाऽनुमान- 
मिदानीम्प्रमाणयति अनुमीयते चायमिति । विप्रतिपन्नं हि प्रति प्रतिसन्धानमुक्तम्‌ । 
परमार्थतस्त्वनुभवानुसारमार्गोऽयमिति मन्तव्यम्‌ । 
स्मरतीति । रूपं गन्धञ्चानुभवति-अथ तत्सहचरितं रसं स्मरति स्मृत्वा चेच्छति- 
इच्छातो रसनेन्दरियविकारो दन्तोदकसम्प्लवलक्षणः प्रवर्तते । तदर्शनाच्चास्येच्छा- 
ऽनुमीयते-इच्छया च स्मृतिरनुमीयते । सेयं स्मृतिरसति सर्बेन्द्रियवेदिन्यात्मनि न 
भवितुमर्हति । 
न्यायसूत्रविवरणकारा अन्यथा व्याचष्टे सूत्रमेतत्‌ । तन्मतेनैतदपि चक्षुरैत- 
साधनमेव । तदर्थस्तु-घर्षणादिना पूर्वचक््नारो चकषुरन्तरोत्पादादिति । नैतद्व्या- 
ख्यानं सम्यक्‌ प्रतिभाति ॥१२।। 

( भाष्यचन्द्रः) 

सङ्घातभिन्नात्मन्यनुमानान्तरमाह इन्द्रियेत्यादि सूत्रम्‌ । अम्लफलस्य आप्राप्रात- 
कादेः गृहीततद्रससाहचर्ये निश्चिततदीयरसव्याप्तिके । गृह्यमाणेऽनुभूयमाने-- 
दृश्यमाने प्रायमाणे वेत्यर्थः । इन्द्रियान्तरस्य रसनस्य जिह्वायवर्तिनः रसानुस्मृतो 
तदीयाम्लरसानुस्मृतो सत्यां रसगर्द्धपरवर्द्धितः अम्लरसतृष्णाजनितः दन्तोदकसंप्लव- 
भूतः विकारः दन्तोदकव्याप्तिरूपः ॥९२॥ 

सूत्रम्‌- न स्मृतेः स्मर्तव्यविषयत्वात्‌ ।। ९३।। 
( भाष्यम्‌ ) 

स्मृतिर्नाम धर्मो निमित्तादुत्पद्यते तस्याः स्मर्तव्यो विषयः तत्कृत इद्धिया- 
न्तरविकारो नात्मकृत इति 2 ।। ९३।। 

( रबद्योतः ) 

न स्मृतेरित्याक्षेपसू्रम्‌ । स्मृतिरात्मानं कारणत्वेनावगमयेत्‌ विषयत्वेन वा । न 
तावत्कारणत्वेन, स्मृतेः संस्कारकारणकत्वात्‌ । नापि विषयत्वेन स्मृतेः स्मर्तव्य- 
विषयकत्वात्‌ । स्मृताच्च तस्माद्विषयादिन्दियान्तरविकारोत्पत्तिरिति शङ्ककस्य हदयम्‌ । 

एतदपि सूत्रं चक्षुरदैतपरकत्वेनान्यथा व्याचष्टे विवरणकारः-स्मृतेः स्मर्तव्य- 
विषयत्वात्‌ पूर्वानुभूतविषयत्वमात्रनियमात्‌-नतु तदिन्द्रियजन्यत्वनियमोऽपीति 
भाव इति ।९२।। 

( भाष्यचन्द्रः) 


नास्तिकः प्रत्यवतिष्ठते न स्मृतेरित्यादि सूत्रेण । तद्व्याचष्टे स्मृतिरित्यादि । 
निमित्तात्‌ स्मर्तव्यात्‌ । तत्कृतो विषयकृतः । इन्दियान्तरविकारो रसनाविकारः । 
नात्मकृतः भन समवायेनात्मकृत इत्यर्थः । न वयं ज्ञानसमवायिनमात्मानं ब्रूमः 


अस्मन्मते ज्ञानमेवात्मेति भावः ॥१३॥ 
सूत्रम्‌-तदात्मगुणसद्धावादप्रतिषेधः ।। ९४।। 
( भाष्यम्‌ ) 
तस्या आत्मगुणत्वे सति सद्धावादप्रतिषेध आत्मनः । यदि स्मृतिरात्म- 


(१) शङ्भाकर्तुरयमभिप्रायः-स्मृतेरात्मा कारणं न भवति तस्याः संस्कारकारणकत्वात्‌ न 


स्मृतेरात्मा विषयः स्मृतेः स्मर्तव्यविषयत्वात्‌ तस्मात्स्मृत्यादिविषयादिन्दरियान्तर- 
विकारो नात्मकृत इति । 

गुणः | एवं सति स्मृतिरूपपद्यते नान्यदृष्टमन्यः स्मरतीति । इनद्धियचैतन्ये तु ` 
नानाकर्तृकाणां विषयग्रहणानामप्रतिसन्धानम्‌, प्रतिसन्धाने वा विषयव्यवस्था- 
नुपपत्तिः । एकस्तु चेतनोऽनेकार्थदर्शीं भिन्ननिमित्तः पूर्वदृष्टमर्थ स्मरतीति 
एकस्यानेकार्थदर्शिनो दशनिप्रतिसन्धानात्‌ सम्रतेरात्मगुणत्वे सति सद्धावः विपर्यये 
चानुपपत्तिः । स्मृत्याश्रयाः प्राणभृतां सर्वे व्यवहाराः 1 आत्मलिङ्गमुदा- 
हरणमात्रमिन्दियान्तरविकार इति ।। 

अपरिसङ्घयानाच्च स्मृतिविषयस्य ।। 

अपरिसङ्खयाय च स्मृतिविषयमिदमुच्यते- “न स्मृतेः स्मर्तव्यविषयत्वा- 
दिति' । येयं स्मृतिरगृह्यमाणेऽर्थेऽज्ञासिषमहममुमर्थमिति । एतस्या ज्ञातज्ञान- 
विशिष्टः पूर्वज्ञातोऽर्थो विषयो नार्थमात्रम्‌, ज्ञातवानहममुमर्थम्‌, असावर्थो 
मया ज्ञातः, अस्मिन्नर्थे मम ज्ञानमभूदिति, चतुर्विधमेतद्वाक्यं स्मृतिविषयज्ञापक 
समानार्थम्‌ । सर्वत्र खलु ज्ञाता ज्ञानं ज्ञेयं च गृह्यते । अथ प्रत्यक्षेऽर्थे या 
स्मृतिस्तया त्रीणि ज्ञानानि एकस्मिन्नर्थे प्रतिसन्धीयन्ते समानकर्तृकाणि, न 
नानाकर्तृकाणि नाकर्तृकाणि । किं तर्हि? एककर्तृकाणि-अद्राक्षममुमर्थ यमे- 
वैतह पश्यामि । अग्राक्षमिति दनं दर्शनसविच्च । न खल्वसविदिते स्वे 
दश्नि स्यादेतत्‌- "अद्राक्षमिति' । ते खल्वेते दव ज्ञाने । "यमेवैतर्हिं पश्यामीति" 
तृतीय ज्ञानम्‌ । एवमेकोऽर्थस्नरिभिनज्ञनिर्युज्यमानो नाकर्तृको न नानाकर्तृकः । 
कि तर्हि? एककर्तृक इति । 

सोऽयं स्मृतिविषयोऽपरिसङ्खधायमानो विद्यमानः प्रज्ञातोऽर्थः प्रतिषिध्यते- 
“नास्त्यात्मा स्मृतेः स्मर्तव्यविषयत्वादिति' । न चेद स्मृतिमात्र स्मर्तव्यमात्रविषयं 
वा । इदं खलु ज्ञानप्रतिसन्धानवत्‌ स्मृतिप्रतिसन्धानमेकस्य सर्वविषयत्वात्‌ । 
एकोऽयं ज्ञाता सर्वविषयः स्वानि ज्ञानानि प्रतिसन्धत्ते- 'अमुमर्थ ज्ञास्यामि 
अमुमर्थ विजानाम्यमुमर्थमन्ञासिषममुमर्थ जिज्ञासमानश्चिरमज्ञात्वाऽध्यवस्य- 
त्यज्ञासिषमिति' । एवं स्मृतिमपि त्रिकालविशिष्टां सुस्मूर्षविशिष्टा च प्रति- 
सन्धत्ते । सस्कारसन्ततिमात्रे तु सत्त्वे उत्पद्योत्पद्य सस्कारास्तिरोभवन्ति । स 
नास्त्येकोऽपि संस्कारो यच्रिकालविशिष्टं ज्ञान स्मृति चानुभवेत्‌ । न चानुभवम- 
न्तरेण ज्ञानस्य स्मृतेश्च प्रतिसन्धानमहं ममेति चोत्पद्यते देहान्तरवत्‌ । अतोऽनु- 
मीयते अस्त्येकः सर्वविषयः प्रतिदेहं स्वज्ञानप्रबन्धं स्मृतिप्रबन्धं च प्रतिसन्ध्ते 
इति । यस्य देहान्तरेषु वृत्तेरभावान्न प्रतिसन्धानं भवतीति ।। ९४।। 

(खद्योतः ) 
तदात्मेति सूत्रम्‌ । तद्व्याख्यानं विवरणमतेन यथा-ननु स्मृतिसमवायित्वं 
तत्तदिन्दिये स्वीकार्यम्‌ तदन्यस्यानुपस्थितेः-इति कथं पूर्वचक्ुनशि स्मूृत्युपपत्तिरित्यत 
आह तदात्मेति । तस्याः स्मृतेः आत्मगुणत्वसद्धावात्‌-आत्मसमवायितयाऽनुभवात्‌- 
न यथोक्तप्रतिषेधः । अनुभवाकारश्च स्मरामीत्यादिरूपः-इति । 


अपरिसह्ूयानादिति । नैतत्सूत्रम्‌ । न्यायसूचीनिबन्धादौ प्राचीनपुस्तकेषु च तथा- 
त्वेनाग्रहणात्‌ । भाष्यकारीयसूत्रमेतदिति विवरणकृतः । 


अपरिसङ्कयायेति । असति आत्मनि स्मृत्यनुपपत्तिं दर्शयित्वा स्मर्तव्यार्थविषयैव 
स्मृतिर्नात्मविषयेति पूर्वपक्षिणोऽवधारणं त्रयोदशसूत्रोक्तं खण्डयति । 


चतुर्विधमिति । (१) अक्ञासिषमहममुमर्थमिति तिङुक्तकर्तृकं वाक्यम्‌ । (२)?्तात- 
वानहममुमर्थमिति कृदुक्तकर्तृकम्‌ । (३) असावर्थो मया ज्ञात इति कृदुक्तकर्मकम्‌ । 
(४) असावर्थो मया ज्ञात इति कृदुक्तक्रियाकमिति विवेकः । 

समानार्थमिति । ज्ञानज्ञेयजतातुप्रकाशनं सर्वेषु समानमित्यर्थः । स्मृतिरिति-प्रत्यभि- 
ज्ञानमित्यर्थः । स्मृतिच्छायावगाहित्वात्तस्य ।।१४।। 

( भाष्ययन्द्रः) 

एतद्दूषयति सिद्धान्तिसूत्रं तदात्मगुणेत्यादि । तदव्याचष्टे तस्या इत्यादि । 
तस्याः स्मृतेः क्रियायाः । आत्मनः कर्तर्गुणत्वे समवायसम्बन्धेनाधेयत्वे । 
सति प्रमाणसिद्धे । सद्धावात्‌ स्वरूपधारणात्‌ । नहि निराधारा क्रिया उत्पद्यतेऽस्ति 
वेति भावः । आत्मनस्तदाधारभूतस्य । तथा चानुभवः-“अहं घटं स्मरामीति" । 
यदीति निश्चये-असन्देहे सन्देहवचनम्‌ । उपपद्यते प्रमाणसिद्धा भवति । अन्यदृष्ं 
कर््रन्यदृषठं अन्यः क्षणिक आत्मा कर्मभूतघटादिर्वा । स्मरति स्वस्मिन्नधिकरणे 
स्मृतिमुत्पादयति । स्मृत्यनुभवयोः कालभेदेन समानाधिकरणत्वात्‌ । असमानाधि- 
करण्ये दोषमाह इन्द्रियेति । इन्धियाधारकचैतन्ये इत्यर्थः । अप्रतिसन्धानमप्रत्य- 
भिज्ञा प्रसज्येत इति शोषः । इष्टापत्तौ दोषमाह प्रतिसन्धाने वेति । विषयव्यवस्था 
इन्द्रियाणां स्वस्वविषयग्रहणनियमः । चक्षू रूपमेव गृह्णाति न रसमित्यादिरूपः । 
उभयवादिसिद्धः । अनुपपत्तिरसम्भवः । आत्मनित्यत्वव्यवस्था दृश्यते सर्वैरित्याह 
एकस्त्विति । चेतनो ज्ञानाधिकरणम्‌ । अनेकार्थदर्शीं अनेकैः करणैरनेकरूप- 
रसादिदर्शनशीलः । भित्ननिमित्तो नानाधिकरणकः । पूर्वदृष्टं पूर्वस्मिन्‌ जन्मनि 
अस्मिन्नेव वा जन्मनि पुराकाले दृष्टमनुभूतमनुस्मरति नियमेन चिन्तयति । अचिन्तने 

स्तन्यपानादिपरवृत्तिन स्यादिति भावः । उक्तमर्थ व्यवहारेण दृढयति एकस्येत्यादि 
व्यवहारा इत्यन्तेन । स्मृत्याश्रयाः स्मृत्यधीनाः सर्वे कायिकवाचिकादयः । व्यव- 
हारा धात्वर्था: । आत्मलिङ्गमिन्दरियभिन्नात्मगकम्‌ । उदाहरणमात्रमेकमुदाहरण- 
मित्यर्थः ॥ 
हेतुमाह अपरीति । अपरिसंख्याय अपरिकलय्य परिकलनं नाम कर्तृ 
क्रियाकर्मादिप्रतिसन्धानम्‌। तदकृत्वैवोच्यते त्वयेति शोषः । उक्तिस्तु भवदुक्त- 
सूत्रमेवेत्याह न स्मृतेरिति । अगृह्यमाणऽवर्तमानप्रत्यक्षके । अर्थे विषये रूपरसादि- 
रूपे विषयसप्तमीयम्‌ । विषयं परिच्छिनति एतस्या इति । ज्ञाताऽहद्कारास्पदं 
ज्ञानं क्रिया । ज्ञातो ज्ञानकर्मविषयो गोचरः । एत्रितयं ज्ञातृज्ञानज्ञेयं स्मरणस्य 
विषयः । नार्थमात्रं न ज्ञेयमात्रम्‌ । वाक्यभेदेन विषयं स्फुटं करोति ज्ञातवानहम- 
मुपर्थामति । इदं वाक्यं कृदुक्तकर्तृकम्‌ । असावर्थो मया ज्ञात इति कृदुक्तकर्मकम्‌ । 
अस्मित्र्थे मम ज्ञानमिति कृदुक्तक्रियाकम्‌। अभूदिति क्रियाविशेषणम्‌ तत्स- 
हितन्तृतीयमासिषमहमित्यादि । पूरवोक्ततिङ्क्तकर्तकं चतुर्थं तदेवं चतुर्विधं 
वाक्यमित्येकवचनमेकर्तुकत्वाभिप्रायेण । समानार्थं समाना अभिन्नाः स्वरूपेण पर- 
स्परवर्णभिन्ना अर्था यस्य वाक्यस्य तत्तथा । कथमित्यत आह सर्वत्रेति । 
एतावता वाक्यप्रमाणत्वमपहनुतवानसीत्युक्तम्‌। अधुना प्रतयक्षप्रमाणमपि 
त्वमपन्हुषे इत्याह अथेत्यादिना । अद्क्षमित्यतीते कर्तरि च लुड्‌ । धात्वर्थान्वयी 
कालः मिप्‌ अस्मत्पदार्थसमानाधिकरणः । “अस्मदयुत्तम' इति सूत्रात्‌ । 
समानाधिकरण्यं हि रूपभेदमपेक्षते । 
तच्चानेकधर्मकत्वे सत्येकार्थप्रबोधनम्‌ ॥ 
येन येनं प्रकारेण धर्म्येकः स्मर्यते पदैः । 
तत््रवृत्तिनिमित्तं स्याद्युष्मदस्मत्पदार्थयोः ॥ 
अन्यथा ब्रुवते ये तु समानाधिकरणं पदम्‌ । 
त॒ एडमूका विरव्याता विदचार्थिपरिमोहकाः ॥ 
दर्शनसंवित्‌ दर्शनस्मृतिः । अवगम्यत इति शेषः । अर्थोक्तमवाक्यार्थः पदाथों 
भवतीति भावः । कथमर्थोक्तमित्यत आह--न खल्वसंविदिते इति । एतद्राक्य- 
मित्यर्थः । न हि पदवाक्ययोरविज्ञाने तदर्थकपदवाक्यं कथितुं कर्तुं शक्त इति 
भावः| ननु प्रत्यक्षप्रसन्े किमिति वाक्यार्थविचार इति चेन्न प्रत्यक्षस्यापि 
कथाविषयत्वात्‌ न हि वाक्यं विना प्रत्यक्षादिप्रमाणं व्याख्यातुं शक्यमिति ! ते 

खल्विति । ते प्रवर्तमानातीते ज्ञाने प्रत्यक्षे एते स्मृतिप्रत्यक्षे अनुव्यवसायरूपे 
्रत्यक्षतद्िषयस्मृती उदाहते। अद्रक्षमित्यत्र प्रत्यक्षौ व्यवसायानुव्यवसायरूपौ 
उदाहरति तमेवैतरहीति पश्यामीति । चाक्षुषमानसी प्रत्यक्षे । अद्राक्षमिति प्रत्यक्षस्मरणे 
तथैव । परन्तु स्मरणं न प्रत्यक्षमिति भेदः । तदिदमाह तृतीयमेवेति९। तृतीयं 
स्मरणमेकमभिन्नं सजातीयभेदरहितम्‌ । एकोऽर्थः ज्ञानातिरिक्तविषयरूपः अतीत- 
वर्तमानप्रत्यक्षविषयः । त्रिभिज्ञनिखिभिः प्रत्यक्षः । 

अविद्यमान एक एव सन्नित्यर्थः । प्रज्ञातः प्रमितः । प्रतिषिध्यते नास्तिकेनेति 
शेषः । प्रतिषेधवाक्याकारमाह नास्त्यात्मेति । इदमद्राक्षमिति ज्ञानं स्मृतिमात्रं 
निर्विषया स्मृतिरित्यर्थः। ननु क एवमाह इत्यत आह स्मर्तव्यमात्रविषयं 
वेति । तर्हिं किमित्यत आह इदं खल्वित्यादि । ज्ञानस्य प्रत्यक्ष अनुभवस्य वा 
प्रतिसन्धानं वाक्यं करणे ल्युट्‌ ज्ञानप्रतिसन्धानञ्च ज्ञानप्रतिसन्धानमिव । स्मृति- 
प्रतिसनधानमद्राक्षमिति वाक्यम्‌ । उपपादकमाह एकस्येति । आत्मन इत्यर्थः । 
सर्वविषयत्वादिति बहूत्रीहेर्भावप्रत्ययः । सर्वविषयत्वं विवृणोति एकोऽयमिति । 
ज्ञाता समवायसम्बन्धावच्छिन्नज्ञानानुकूलकृतिमान्‌ । सर्वविषयः स्वे प्रमाणादयः 
पदार्था विषया यस्य स तथा । स्वानि समवायेन स्वकर्तृकानि ज्ञानानि ज्ञप्तः 
प्रतिसन्धत्तेऽनुसन्धत्ते । भावित्वादिप्रकारेण चिन्तयतीत्यर्थः । तान््रकारान्‌ दर्शयति 
ज्ञास्यामीत्यादिना । जिज्ञासमानस्तत्त्वेन ज्ञातुमिच्छन्‌ । चिरमन्ञात्वाऽनिर्णीय अध्य- 
वस्यति निश्चिनोति । निश्वयाकारमाह अज्ञासिषमिति । प्रत्यक्षस्य त्रिकालविषयत्वं 
दर्शयित्वा स्मृतेरपि त्रिकालविषयत्वं दर्शयति एवमिति । तत्र भाविनीमाह सुस्पूर्षति। 
संस्कारसन्ततिमात्रे स्मृतिसन्ततिमात्रे । तुशब्द आधारं व्यावर्तयति परसंमतम्‌ 1 
सत्वे स्मृत्यनुभवक्रियाकर्तर्यात्मनि । स कर्ता नास्ति भवन्मते स्थिर इति शेषः 
ज्ञानमनुभेवत्‌ प्राप्नुयात्‌ । यद्राऽनुभवेदनुसन्दध्यात्‌ । यद्रा ज्ञानमनुभवनीयं स्मृतिं 
स्मरणीयम्‌ अनुभवेत्‌ स्मृतिभिन्नज्ञानविषयं कुर्यात्‌। ननु स्मृत्यनुभवनज्ञानभेदौ 
न स्यातां न स्याच्च तत्कर्तैकः किं नश्छिन्रमित्यत आह नचेति । प्रतिसन्धा- 
नानुपपत्तिमुक्त्वा द्रयाकाराऽनुभवविरोधमाह अहं ममेति चेति । अहं करिष्यामि _ 
अहं करोमि अहमकार्षमिति मम कृतिर्भविष्यति मम कृतिर्भवतीति मम कृतिरभूदिति । 
उत्पद्यते जायते देहान्तरवत्‌ अतीतदेहे अवेत्यर्थः । द्वयोर्देहयोरेक आत्मा स्थिर 
इति पूर्वोक्तं न विस्पर्तव्यमिति भावः । प्रतिसन्धत्ते चिन्तयति । देहान्तरेषु वत्ते 
क्रियामात्रात्मकस्यात्मनः अभावादसम्भवात्‌। शेषं स्फुटम्‌ ॥१४॥ 


(१) अत्र तृतीयमेवार्थज्ञानमेवमेकोर्थ इति भाष्यपाटोऽभिप्रेतः । 

(४) आत्ममनोभेदपरीक्षाप्रकरणम्‌ । (९५- ९७) 
सूत्रम्‌-नुत्मप्रतिपत्तिहेतूनां मनसि सम्भवात्‌ ।। १५।। 
( भाष्यम्‌ ) 

न देहादिसक्कातव्यतिरिक्त आत्मा । कस्मात्‌ ? आत्मप्रतिपत्तिहेतूनां मनसि 
सम्भवात्‌ । 'दरशनस्पङ्निाभ्यामेकार्थग्रहणात्‌' (३.१.९१) इत्येवमादीनामात्मप्रति- 
पादकानां हेतूनां मनसि सम्भवो यतः -मनो हि सर्वविषयमिति । तस्मान्न शरीरेन्धिय- 
मनोवुद्धिसङ्ञातव्यतिरिक्त आत्मेति? ।। १५।। 

( खद्योतः ) 
सर्वविषयमिति । सर्वे बाह्यन्तरभूता विषया यस्य तत्‌-सर्वज्ञमित्यर्थः।।१५।। 
(भाष्यचन्द्रः) 

मनसा स्थिरेणात्मनाऽन्यः प्रत्यवतिष्ठते नात्मेत्यादि सूत्रम्‌ । व्याचष्टे न देहादि- 
 सङ्खातव्यतिरिक्त इत्यादिना । सद्धातः मनः पर्यन्तपदार्थसमूहान्यतरः 1 तद्रयति- 
रिक्तस्तद्धित्नः। सम्भवात्‌ सम्बन्धात्‌। मन एवात्मेत्यर्थः । विशदयति दर्शने- 
त्यादिना । निगमयति मनो हीति । सर्वे बाह्याभ्यन्तरभूता विषया यस्य तत्सर्व- 
विषयं सर्वज्ञमित्यर्थः । परपक्षं निषेधति तस्मान्नेति । शरीरेन्द्ियमनोव्यतिरिक्तः 
शरीरेन्द्रियमनोऽन्यतमभिन्नः ॥१५॥ 

सूत्रम्‌--ज्ञातुरज्ञनसाधनोपपत्तेः संज्ञाभेदमात्रम्‌ ।। ९६।। 
( भाष्यम्‌ ) 

ज्ञातुः खलु ज्ञानसाधनान्युपपद्यन्ते- चकषुषा पश्यति, प्राणेन जिघ्रति, स्पश्निन 
स्पृशति । एवं मन्तुः सर्वविषयमतिसाधनम्मनः करणभूतं सर्वविषयं विद्यते येनायं 
मन्यत इति । एवं सति ज्ञातयत्मिसंज्ञा न मृष्यते मनः संज्ञाऽभ्यनुज्ञायते । मनसि 
च मनः संज्ञा न मृष्यते मतिसाधनं त्वभ्यनुज्ञायते । तदिदं संत्ञाभेदमात्रं नार्थे विवाद इति। 

प्रत्याख्याने वा सर्वेन्दरियविलोपप्रसङ्गः । अथ मन्तुः सर्वविषयस्य मतिसाधनं 
सर्वविषयं प्रत्याख्यायते “नास्तीति । एवं रूपादिविषयग्रहणसाधनान्यपि न सन्ति 
इति सर्वेद्धियविलोपः प्रसज्यत इति ।। १६।। 


( खद्योतः ) 
एवं मन्तुरिति । “मतिः स्मृत्यनुमानादिकं ज्ञानम्‌ । यद्यपि चेदं प्राप्िस्विक- 


























३३६ न्यायसूत्रम्‌ [ तृतीयाध्याये 
संस्कारकारणकं तथाऽप्यवश्यमेतेनेन्द्रियजेन (अर्थात्‌ शरीरसंयुक्तसंस्कारकद्रव्य- 
संयोगजेन) भवितव्यम्‌-ज्ञानत्वाद्‌ रूपादिज्ञानवत्‌ । तच्चेन्द्रियमसति चक्षुरादौ मते- 
भावात्‌ चक्षुराद्यतिरिक्तम्मन इत्युच्यते बुद्धिपर्यायत्वेपि मतिज्ञानशब्दयोः साक्षा- 
त्कारी प्रत्ययो ज्लानमिह विवक्षितः, जिज्ञासाधीनं च ज्ञानमिह मतिः । 

यथा कारणसत्तया कार्य जनितं कारणं ज्ञापयति एवम्मनस्सत्तया मनोलिद्ध- 
ज्ञानं जनितम्मनो जापयति । तच्च लि ङ्खजं मनोज्ञानं मनस्सत्ताहेतुकम्‌ । न च स्वा- 
त्मनि वृत्तिविरोधः । नहि मनस्सत्तायां मनः करणम्‌ मनोक्चाने वा मनः करणम्‌ येन 
स्वात्मनि वृत्तिविरोधः स्यात्‌ । न च केवलं मनः स्वन्ञाने करणम्‌ येनैकत्र कर्मत्व- 
करणत्वे स्याताम्‌ । अपि तु मनोक्ञाने लिङ्गज्ञानसहितम्मनः करणम्‌- तत्स्वरूपं तु 
लिङ्गस्ानसाहित्यादिरिति न स्वात्मनि वृत्तिविरोधः । तत्त्वतस्तु कर्मत्वकरण- 
त्व॑योर्विरोधोऽपि नास्ति । कर्तृव्यापार्यत्वं हि करणत्वम्‌, अनात्मसमवेतक्रियाफल- 
भागित्वं च कर्मत्वम्‌ । न च कर्तृव्यापार्यताया पटसमवेतक्रियाफलभागितायाः किञ्चि- 
त्स्वरूपतः फलतो वा विरुध्यते ।।१६।। 

(भाष्यचन्द्रः) 

कर्तृुकरणयोरभेदमाश्रित्य सिद्धान्ती परमतं दूषयति ज्ञातुरित्यादि सूत्रेण । 
ज्ञान-साधनोपपततेः ज्ञानकरणोपपत्तेः । ज्ञानमिति भावे ल्युट्‌ । साधनमिति 
करणे । उपपत्तिः प्रमाणप्राप्तिः । व्याचष्टे ज्ञातुः खल्वित्यादिना । उपपद्यन्ते 
प्रमाणेन प्राप्यन्ते । प्रमाणं दर्शयति चक्षुषा पश्यतीत्यादि । एवमित्थम्‌ । 
ूर्वक्त-चतुर्वर्गस्य पृथग्भाववदहं मनसा मन्ये सुखमित्यादावपि चतुर्वर्गोऽपि 
पृथग्वक्तव्य इति भावः । करणभूतं करणमेवेत्यर्थः । विद्यते प्रमीयते । येन करण- 
भूतेन अयं मन्ता चक्षुरादिकरणकदर्शनक्रियाकर्ता । मन्यते सुखादिकर्मकमति 
करोति । संज्ञाभेदमात्रमिति सूत्रपदं विशदीकरोति एवं सतीत्यादिना । ज्ञातरि 
 ज्ञानकर्तरि आत्मसंज्ञा आत्मेति नामधेयं न मृष्यते न सह्यते त्वयेति शेषः । उपसह- 
सन्नाह मनः-संज्ञाऽभ्यनुज्ञायत इति । मनः संज्ञायां कर्तकरणभावं द्रयमप्यङ्गीकरोषि 
यदि तदा चक्षुरादावप्यज्गीकुर्विति भावः । मनस्यात्मभिन्ने मनसि मनः संज्ञा न 
मृष्यते मतिसाधनसंज्ञा मृष्यते मतिकरणसंज्ञा सह्यत इत्यर्थः । नात्मनि विवादः 
षट्विधन्ञानक्रियाकर्तरि न विप्रतिपत्तिरित्यर्थः। 


एक एव कर्तां करणञ्चेत्याशयश्च्त्राह प्रत्याख्याने वेति । विलोपोऽभावः । 
संग्रहवाक्यं विवृणोति अथेत्यादिनाप्रसज्यत इत्यन्तेन ॥१६॥ 


प्रथमाह्धिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३३७ 
सूत्रम्‌- नियमश्च निरनुमानः । । ९७।। 
( भाष्यम्‌ ) 

योऽयं नियम इष्यते- “रूपादिग्रहणसाधनान्यस्य सन्ति, मतिसाधनं सर्वविषयं 
नास्तीति'। अयं नियमो निरनुमानः। नात्रानुमानमस्ति येन नियम्‌ प्रतिपद्यामह इति। 

रूपादिभ्यश्च विषयान्तरं सुखादयस्तदुपलब्धौ करणान्तरसद्धावः । यथा चक्षुषा 
गन्धो न गृह्यत इति करणान्तरं प्राणमेव चक्षुघ्रणाभ्यां रसो न गृह्यत इति 
करणान्तरं रसनम्‌ । एवं शेषेष्वपि । तथा चक्षुरादिभिः सुखादयो न गृह्यन्त इति 
करणान्तरेण भवितव्यम्‌ । 

तच्च ज्ञानायौगपद्यलिङ्गम्‌ । यच्च सुखाद्युपलब्धौ करणं तच्च ज्ञानायौग- 
पद्यलिङ्क तस्येद्धियमिन्धियं प्रति सन्निधेरसन्निधेः न युगपजज्ञानान्युत्पद्यन्ते इति । 
तत्र यदुक्त - 'आत्मप्रतिपत्निहेतूनां मनसि सम्भवादिति" तदयुक्तम्‌ ।। ९७।। 

(भाष्यचद्ः) 

नियमविशेषमङ्गीकुर्वन्तं प्रत्याह नियमश्च निरनुमान इति सूत्रम्‌ । नियमं स्पष्ट- 
यति योऽयमित्यादिना । इष्यते त्वयेति शेषः । अस्य ज्ञानकर्तुः । मतिसाधनं 
सुखादिज्ञानकरणम्‌। निरनुमानो हेतुदृष्टान्तशून्यः । 

पञ्चान्यतमेनैव सुखादिज्ञानं मन्वानं प्रत्याह रूपादिभ्यश्च विषयान्तरमित्यादि । 
करणान्तरसब्धावः करणान्तरसिद्धिः विषयान्तरत्वादेव हेतोरिति शेषः । दृष्टान्ते- 
नेदमाह यथेत्यादिना । उपसंहरति तथा चक्षुरादिभिरिति । करणान्तरेण मनोनाम्ना 
करणेनेत्यर्थः । भवितव्यं सेदधुमुचितम्‌ । 

तच्च मनश्च । ज्ञानायौगपद्यं लिङ्गं यस्य तत्तथा । एतत्स्पष्टयति यच्चेत्यादिना । 
परोक्तहेतुं दुष्टमनुवदति तत्र यदुक्त मित्यादिना । अयुक्तमन्याय्यमित्यर्थः ॥१७॥ 


-- ० ० ० -- 


(५) आत्मनित्यत्वपरीक्षाप्रकरणम्‌ । (९८ - २६) 
( भाष्यम्‌ ) | 
"किम्पुनरयं देहादिसङ्घातादन्यो नित्यः ? उतानित्य इति? कुत संशयः? 
उभयथा दृष्टत्वात्‌ संशयः । विद्यमानमुभयथा भवति नित्यमनित्यं च । प्रतिपादिते 
चात्मसद्धावे सशयानिवृत्तेरिति'" 





३२३८ न्यायसूत्रम्‌ [ तृतीयाध्याये 

आत्मसद्धावहेतुभिरेवास्य प्राग्देहभेदादवस्थानं सिद्धमृर्ध्वमपि देहभेदादव- 
तिष्ठते । कुतः 2 

सूत्रम्‌-पूर्वाभ्यस्तस्मृत्यनुबन्धाज्जातस्य हर्षभयशोकसम्प्रतिपत्तेः। । ९८।। 
( भाष्यम्‌ ) 

जातः खल्वयं कुमारकोऽ स्मिन्‌ जन्मन्यगृहीतेषु हर्षभयजशोकहेतुषु हर्षभय- 
शोकान्‌ प्रतिपद्यते लिङ्कानुमेयान्‌ । ते च स्मृत्यनुबन्धादुत्पदयन्ते नान्यथा । स्मृत्यनु- 
बन्धश्च पूर्वाभ्यासमन्तरेण न भवति । पूर्वाभ्यासश्च पूर्वजन्मनि सति, नान्यथेति 
सिद्ध्यत्येतदवतिष्ठतेऽ यमूर्द्धं शरीरभेदादिति ।। ९८।। 

( खद्योतः ) 

किम्पुनरिति-शाखरानुभूताभ्युदयनिः श्रेयसोपयोगिनं परलोकं विवक्षुः परीक्षा- 
हेतुभूतं संशयमाह । 

एतत्प्रकरणारम्भं केचिदाक्षिपन्ति-देहेन्दरियवुद्धिवेदनाभ्यो व्यतिरिक्तत्वमात्मनो 
दर्शयता बाल्यकौमारयोवनवार्धक्यभेदेऽपि चेकात्म्यप्रतिसन्धानमर्थादुपपादयता शरीर- 
नाशादुर्ध्वमात्मसद्धावो दर्शितः । तावतैव च नः प्रयोजनम्‌ । ततः किमर्थमिदम्प्रकरणा- 
न्तरोत्थापनमिति । तत्परिहारश्च-सिद्धेऽपि देहादिव्यतिरेके बाल्यादिषु चानुगमेकिमय- 
मात्मा आ शरीरोत्पत्तेरा च मरणात्‌ यावदेहसन्तानभावी-आहोस्विदुपरतेपि देहादि- 
सन्तानेऽनुवर्तत एवेत्येष विमर्षोऽद्यापि न निराकृत इति तन्निरासायेदं प्रकरणमारभ्यत इति। 

देहभेदादिति ल्यब्लोपे पञ्चमी । बाल्यकोमारयौवनवार्धकदेहभेदमभिसमीक्ष्य 
प्रतिसन्धानादस्यावस्थानमित्यर्थः-इति तात्पर्यकृतः । 


प्रतिसन्धानेनैवास्य प्रतिसन्धातुरवस्थानं सिद्धम्‌ "देहस्य भेदात्‌" अप्रतिसन्धातु- 
त्वादित्यन्यथा व्याख्यानम्परिशुद्धिकृतः । 
लिङ्घानुमेयानिति-यथाक्रमं स्मितकम्परुदितानुमेयानिति यावत्‌ । 


अवतिष्ठत इति । दृष्टो हि निरालम्बनो बालः स्खलन्‌ मातुरङ्कात्पतनस्यानिष्ट- 
साधनत्वमनुस्मृत्य-इदं च पतनमिति परामृश्य (प्रत्यभिक्चाय)-तस्याप्यनिष्ट-साधन- 
तामनुमाय रोदिति ॥।१८॥। 
(भाष्यचन्द्रः) 


अतिरिक्तत्वं साधयित्वा नित्यत्वं साधयितुमुपक्रमते किम्पुनरित्यादिना । 
विद्यमानं प्रमाणसिद्धं वस्तु उभयथा द्विविधं भवति दृश्यते । 

प्रागिति । प्राड्‌ चासौ देहश्चेति प्राग्देहः तस्मात्‌ भेदो भिन्नत्वं तस्मात्‌ । 
अवस्थानं स्थिरत्वम्‌ । यद्रा प्रागिति अवस्थानविशेषणम्‌। ऊदूर्ध्वमपि पश्चादपि 
देहभेदात्‌ देहभद्गात्‌। कुतः कस्माद्धेतोः इदं ज्ञातव्यमिति शेषः । पूर्वोभ्य- 
स्तेत्यादिसूत्रम्‌ । व्याचष्टे जातः खल्वित्यादि । जातः प्रादुर्भूतः । गर्भस्थशरीरे- 
न्द्रियादिकं प्राप्तयोनिद्रारेण बहिर्भूतः । अयं प्रमाता शरीरी कुमारकः कुत्सित- 
कामकः अविवेकेन विष्ठामूत्रादिग्रहणात्‌। जन्मनि अपूर्वशरीरेन्द्रियादिप्राप्तौ । 
यद्रा जन्मेतिपदं जन्यधिकरणशरीरेन्द्रियादिपरम्‌ । तस्मित्निमत्ते । सप्तम्यर्थोऽयं ग्रह- 
धात्वर्थैऽन्वितः अगृहीतेषु एतज्जन्मनिमित्तकग्रहणारिचयेषु । हर्षः सुखं भयं 
भाव्यनिष्टचिन्तनं शोको नष्टेषु विषयचिन्तनं । तद्धेतुषु तत्कारणेषु पुत्रोत्पत्ति- 
रोगमरणादिषु प्रतिपद्यते प्राप्नोति । तत्संस्काराज्जातमात्रो बालः सहकारिकारणं 
प्राप्य हर्षेण हि सति नयननिमीलनकरचरणादिविक्षेपान्‌ करोति रोदिति चेति 
लिङ्कैरनुमेयान्‌ । ते च हर्षादयश्च । स्मृत्यनुबन्धात्‌ संस्कारविशेषात्‌ । हेतुपञ्चमीयम्‌ 1 
तत्प्रयोजको हेतुश्चेति उत्पत्तिप्रयोजकोऽत्र ज्ञेयः । नान्यथा संस्कारभिन्नेन कारणेन 
संस्कारस्य प्रयोजना स्मृतिरेव । स्मृत्यनुबन्धश्च स्मृतिधाराकारणसंस्कारश्च । 
पूर्वोऽभ्यासं विना पूर्वजन्मजज्ञानाऽभ्यासं विना न भवति नोत्पद्यते । सिध्यति 
स्वरूपं प्राप्नोति । इतिहेतोः । एतदवतिष्ठते इदमवस्थानं करोति । इदं स्वावस्थानं 
ज्ञापयतीत्यर्थः । उदुर्ध्वमिति कालविशेषणं द्वितीयान्तम्‌ । . सापि कालाध्वनो- 
रत्यन्तसंयोगे इति सप्तम्यर्थे ज्ञेया ॥८॥ 


सूत्रम्‌-पड्ादिषु प्रबोधसम्मीलनविकारवत्तद्विकारः ।। १९।। 
(भाष्यम्‌ ) 

यथा पद्मादिष्वनित्येषु प्रबोधसम्मीलनं विकारो भवति । एवमनित्यस्यात्मनो 
हर्षभयशोक सम्प्रतिपत्तिर्तिकारः स्यात्‌ । 

हेत्वभावादयुक्तम्‌ । अनेन हेतुना पद्मादिषु प्रबोधसम्मीलनविकारवदनित्य- 
स्यात्मनो, हषदिसम्प्रतिपत्तिरिति नात्रोदाहरणसाधरम्यत्साध्यसाधनं हेतुर्न वैधर्म्या- 
दस्ति । हेत्वभावात्‌ असम्बद्धार्थकमपार्थकमुच्यते इति । 

दृष्टान्ताच्च हर्षादिनिमित्तस्यानिवृक्तिः । या चेयमासेवितेषु विषयेषु हषदि-- 
सम्प्रतिपत्तिः स्मृत्यनुबन्धकृता प्रत्यात्मं गृह्यते सेयं पद्मादिसम्मीलनवृष्टान्तेन न 
निवर्तते । यथा चेयं न निवर्तते तथा जातस्यापीति । क्रियाजाताश्च पण्सिंयोग- 
विभागाः प्रनोधसम्मीलने । क्रियाहेतुश्च क्रियानुमेयः । एवं च सति किं दृष्टान्तेन 


प्रतिषिध्यते ।। १९।। 
२८ न्या 





३४० न्यायसूत्रम्‌ [ तृतीयाध्याये 
( खद्योतः ) 
यथा चेयमिति । यथा वृद्धादीनाम्प्रत्यात्मवेदनीया हर्षादिसम्प्रतिपत्तिः 
पदूमादिदृष्टान्तेन न निवर्तते तथैव जातमात्रस्य बालस्यापि सा न निवर्तयितुं शक्यत 
इति भावः ।९९।। 
( भाष्ययन्द्रः) 
अस्थिरत्वेऽ पीदं सम्भवतीत्याह पूर्वपक्षी पद्मादिष्वित्यादिसूत्रेण । तदिदं 
व्याचष्टे यथेत्यादिना । यथाऽनित्येष्विति छेदः* । पद्मादिषु पुष्पेषु प्रबोधः 
प्रफुल्लता संमीलनं मुकुलीभावः । ताविमौ विभागसंयोगविशेषो । विकारः क्रिया- 
विशेषः क्रिया चात्रेवोक्ता । दार्टान्तिकेऽतिदशति एवमनित्यस्यात्मन इति । संप्रति- 
पत्तिः प्राप्तिः ॥ 
दृष्टान्तमात्र नार्थं साधयतीति दूषयति हेत्वभावादयुक्तमिति । नात्र हेतुर- 
स्तीत्यन्वयः । स च हेतुर्दविविध इत्याह उदाहरणसाधम्यद्विधर्म्यादिति । उदाहरण- 
वेधर्म्यादित्यर्थः । अयुक्तपदं स्वोक्तं द्विधा व्याचष्टे असम्बद्धार्थकमपार्थकमिति 
च । हत्वभावादसम्बद्धार्थकं साध्यासिद्धेरपार्थकं । दृष्टान्तदार्टान्तिकयोर्वेषम्यमप्याह 
दृष्टान्ताच्चेत्यादिना । हर्षादिनिमित्तस्य चेतनधर्मस्य अनिवृक्तिरनिषेधः । आसेवितेषु 
भुक्तेषु भुक्तजातीयेष्वित्यर्थः विषयेषु पुरुषपशुबन्धकेषु । यथा चेयमिति । इयं 
पद्मादिक्रिया सहेतुका न निवर्तते तथा जातस्य बालकस्यापि सहेतुका हासादिक्रिया 
न निवर्तत इत्यर्थः । क्रियाजात इत्यत्र क्रियापदं कर्मपरं न धात्वर्थमात्रपरम्‌ । 
क्रियाहेतुश्चेत्यत्र क्रियापदं कार्यधात्वर्थपरम्‌ । क्रियानुमेयः कार्यानुमेयः । उदधृत- 
मनुस्मारयति एवञ्चेति । किमित्यानुमेयः कार्यानुमेयः । उदधृतमनुस्मारयति एव- 
चेति । किमित्याक्षेपे । किं प्रतिषिध्यते न किञ्चिदपीत्यर्थः ॥१९॥ 
( भाष्यम्‌ ) 
अथ निर्निमित्तः पद्मादिषु प्रबोधसम्मीलनविकार इति मतमेवमात्मनोऽपि 
हषदिसम्प्रतिपत्तिरिति ? तच्च-- 
सूत्रमू--न, उष्णश्ीतवर्षाकालनिमित्तत्वात्‌ पञ्चात्मकविकाराणाम्‌ । । २०।। 
( भाष्यम्‌ ) 
उष्णादिषु सत्सु भावादसत्स्वभावात्तत्निमित्ताः पञ्चभूतानुग्रहेण निर्वृत्तानां 





(१) यथा नित्येषु पद्मादिष्विति भाष्यपाठोऽत्र संमतो भाष्यचन्द्रस्येति । 





प्रथमाह्निकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ २४१ 
पगादीनां प्रबोधसम्मीलनविकारा इति न निर्भिमित्ताः । एवं हरषदयोऽपि विकारा 
निमित्ताद्धवितुमर्हन्ति न निमित्तमन्तरेण । न चान्यत्पूर्वाभ्यस्तस्मृत्यनुबन्धा- 
न्निमित्तमस्तीति । न चोत्पत्तिनिरोधकारणानुमानमात्मनो दृष्टान्तात्‌ । न हषदिीनां 
निमित्तमन्तरेणोत्पत्तिः । नोष्णादिवन्निमित्तान्तरोपादानं हर्षादीनाम्‌ । तस्माद- 
युक्तमेतत्‌ ।। २०।। 
( खद्योतः ) 

दृष्टान्तादिति । आत्मनो नित्यत्वे नानाहेतुभिः सिद्धे केवलपद्मादिदृष्टान्तबलेन 
तस्योत्पत्तिविनाशवनुमातुत्नोचितम्‌ । तदनुमानप्रकारश्च-यद्विकारि तदुत्पत्तिनिरोधधर्मकं- 
यथा पद्मम्‌ -तथा चात्मा-तस्मादनित्य इति ।।२०॥। 

(भाष्यचन्द्रः ) व 

पद्मविकाशसङ्ोचयोः सहेतुकदृष्टान्तेन हर्षशोकादिषु सहेतुकत्वे साधिते 
सति पद्मविकाशसङ्कोचयोर्नर्हितुकत्वमवतारयति अथेत्यादिना इतीत्यन्तेन । 
दूषयति तच्च नेति । अत्र हेतुसूत्रमुष्णेत्यादि । पञ्चम्यन्तं पदमिदं बहुव्रीहिसमासः 
भावप्रत्ययान्तं । षष्ठयन्तं पदं षष्ठीबहूत्रीहिः । तत्र विशेषणपदं व्यधिकरणबहुत्रीहिः । 
तदिदं व्याचष्टे उष्णादिष्विति । उष्णादीनां निमित्तत्वे हेतुं दर्शयति सत्सु भावादि- 
त्यादिना । सूत्रे पञ्चात्मकमितिपदं व्यधिकरणबहुत्रीहिसिद्धमिति व्याचष्टे पञ्च- 
भूतानुग्रहेणेति । अनुग्रहोऽनुकूलव्यापारः तत्र पृथिव्या अवयवानां परस्पर- 
संयोगोऽसमवायिकारण मनुकूलव्यापारः पृथिवी तु समवायिकारणं । चतुर्णा 
भूतानां संयोगो निमित्तमात्रं । तथाच पञ्चभ्यो भूतेभ्य आत्मा येषामिति विग्रहः । 
निर्वत्तानां निष्पन्नानां पद्मात्मनामित्यर्थः । पद्मादीनामित्यादिपदेन कुसुमादिपरिग्रहः । 
पद्मबन्धोः करस्परशने पद्मविकाशः । कुमुदबन्धोः करस्पर्शने कुमुदविकाश इति । 
परस्परविपरीतयोगेन द्रयोर्मीलनमिति ज्ञेयम्‌ । वषदियोगेन कुटजादीनां विकाशः । 
विकारा इत्यत्र इति शब्दो हेत्वर्थः । दारएन्तिकेऽपि सनिमित्तत्वं दर्शयति एव- 
मित्यादिना । निमित्तान्तरशङ्धामपि वारयति न -चेत्यादिना । पद्मटृष्टान्तेनात्मन 
उत्पत्तिविनाशसाधनेच्छा वारयति न चेत्यादिना दृष्टान्तादित्यन्तेन । स्मृत्यन्यथाऽ- 
नुपपत्या नित्यत्वस्य साधितत्वादिति भावः । स्मृतिरेवाप्रमाणेत्याशङ्कयाह न 
हर्षादीनामिति । निमित्तं स्मरणरूपं । निमित्तान्तरं भविष्यतीत्याशङ्कां वारयति 
नोष्णादिरिति । निमित्तान्तरोपादानमित्यत्र कर्तुं शक्यमिति शेषः । परमतमन्या- 
य्यमित्युपसंहरति तस्मादयुक्तमिति ॥२०॥ 


३४२ न्यायसूत्रम्‌  [ तृतीयाध्याये 
( भाष्यम्‌ ) 
इतश्च नित्य आत्मा- 
सूत्रम-प्रत्यहाराभ्यासकृतात्‌ स्तन्याभिलाषात्‌ 1 । २९।। 
( भाष्यम्‌ ) 
जातमात्रस्य वत्सस्य प्रवृत्तिलिङ्गः स्तन्याभिलाषो गृह्यते । स च नान्तरेणा- 
हाराभ्यासम्‌ । कया युक्त्या? दृश्यते हि शरीरिणां क्षुधा पीड्यमानानामाहारा- 
भ्यासकृतात्स्मरणानुबन्धादाहाराभिलाषः । न च पूर्वशरीराभ्यासमन्तरेणासौ जात- 
मात्रस्योपपद्यते । तेनानुमीयते भूतपूर्व शरीरं यत्रानेनाहारोऽभ्यस्त इति । स खल्व- 
यमात्मा पूर्वशरीरात्प्रेत्य शरीरान्तरमापन्नः श्युत्पीडितः पुर्वाभ्यस्तमाहारमनुस्मरन्‌ 
स्तन्यमभिलषति । तस्मान्न देहभेदादात्मा भिद्यते भवत्येवोर्ध देहभेदादिति ।। २९।। 
(खद्योतः ) 
प्रत्येति सूत्रे आक्षेपः-किमर्थं पुनरिदं सूत्रमारभ्यते यदाऽयमर्थः पुर्वीभ्यस्तसूत्रे- 
ऽवगत इति । तत्परिहारथ-पूर्वसूत्रात्‌ सामान्यतोऽवगतस्य विशेषन्ञापनार्थं सूत्र- 
मिदमित्यदोष इति । हर्षादिना सामान्यत इच्छामात्रमवगतम्‌, तद्विशेषस्तु स्तन्याभि- 
लाषो रागश्चात्रोक्त इत्यर्थः ।।२१।। 
क (भाष्यचन्द्रः) 
हित्वन्तरेणापि नित्यत्वं साधयितुमाह इतश्चेति । नित्य उत्पत्तिनिरोधशून्यः । 
आत्मा अहमित्यनुभवास्पदम्‌ । प्रेत्याहारेत्यादिसूत्रम्‌ । प्रेत्य मरणानन्तरमाहारो 
रसास्वादनम्‌ तस्याभ्यासः पुनः पुनः करणम्‌। तेन संस्कारस्मृतिद्रारा कृतात्‌ 
स्तन्याभिलाषात्‌ स्वभवदुग्धतृष्णायाः । तदिदं सूत्रं व्याचष्टे जातमात्रस्येत्यादिना । 
जातमात्रस्य लब्धापूर्वपूर्वजातीयशरीरमात्रस्य वत्सस्य धेनुशावकादेः प्रवृत्ति- 
लिङ्गश्वष्टालिङ्गः, चेष्टा च करचरणमुखादिव्यापारविशेषः येन दुग्धनिःसरणं 
मुखे भवति । स्तन्याभिलाषः दुग्धविषयकमुखादिसंयोगेच्छा गृह्यतेऽनुमीयते । 
स चाभिलाषश्च आहाराभ्यासं संस्कारविशेषं । पृच्छति कया युक्त्येति । उत्तरमाह 
दृश्यते हीति । तथा चात्र युक्तिपदेन दृष्टान्त उक्तः । युज्यतेऽनुमीयतेऽनेनेति 
व्युत्पत्तिः । युज्यते प्रयुज्यते साध्यसाधनायेति वा । करणकर्मणोः क्तिन्‌ । क्षुधेति- 
तृतीयान्तन्तस्याशनेच्छयेत्यर्थः । आहरणमाहारः । आहियते भुज्यते इति वा 
आहारः । तत्राभ्यासः क्रियाभ्यासः पुनः पुना रसास्वादरूपादरूपा । तज्जन्य- 
दृढतरसंस्कार आहाराभ्यासपदेनोक्तः तेन कृतादिति तृतीयातत्पुरुषः समासः । 

कर्तृकरणे कृता बहुलमिति समासः । स्मरणानुबन्धात्‌ पुनः पुनः स्मरणात्‌ । 
आहाराभिलाषः आहारप्राप्तीच्छा । संस्कारान्यथानुपपत्त्याऽऽत्मस्थिरत्वं दृढयति 
नच पूर्वेति । उपपद्यते संभवति । तेनोपपत्यभावेन भूतपूर्व पूर्वजातम्‌। अनेन 
स्मरणकरत्रा आहारो भक्षणक्रियाऽभ्यस्तः दृढतरसंस्कारविषयीकृतः । अनुस्मरन्‌ 


क ------ 


अनुकूलत्वेन स्मरन्‌ । ऊर्ध्वं उत्तरकालम्‌। भवत्येव स्वरूपं धारयत्वे ॥२१॥ 
सूत्रम्‌-अयसोऽयस्कान्ताभिगमनवत्तदुपसर्पणम्‌ । । २२।। 
( भाष्यम्‌ ) 
यथा खल्वयोऽभ्यासमन्तरेणायस्कान्तमुपसर्पति, एवमाहाराभ्यासमन्तरेण 
बालः स्तन्यमभिलषति ।। २२।। 
( खद्योतः ) 
अयस इत्याक्षेपसूत्रम्‌ प्रवृत्तिमात्रस्यानैकान्तिकत्वज्ञापनार्थम्‌ । न पूर्वाभ्यस्त- 
स्मृत्यनुबन्ध एव प्रवृत्तिकारणम्‌, अयसोऽयस्कान्तोपसर्पणे तदभावात्‌ । यदि च 
बालकस्य स्मृत्यनुबन्धो भवेत्‌ जात्यन्धबधिरादयस्तज्जन्मानुभूतानिव रसस्पर्शगन्धा- 
दीन्‌ जात्यन्तरानुभूतान्‌ रूपशब्दादीनपि व्याचक्षीरन्नित्यभिप्रायः ।।२२।। 
(भाष्यचनद्धः) 
अयस इत्यादिसूत्रभाष्ये स्फुटार्थं ॥२२॥ 
( भाष्यम्‌ ) 
किमिदमयसोऽ यस्कान्ताभिसर्पणं निर्निमित्तमथ निमित्तादिति ? निर्निमित्त तावत्‌- 
सूत्रम्‌-न, अन्यत्र प्रवृत्त्यभावात्‌ ।। २३।। 
( भाष्यम्‌ ) 
यदि निर्निमित्तम्‌? लोष्टादयोऽप्ययस्कान्तमुपसर्पेयुः । न जातु नियमे कारण- 
मस्तीति । अथ निमित्तात्‌? तत्केनोपलभ्यते इति । क्रियालिङ्गः क्रियाहेतुः 
क्रियानियमलिङ्गश्च क्रियाहेतुनियमः । तेनान्यत्र प्रवृत्त्यभावः । बालस्यापि 
नियतमुपसर्पणं व्रिोपलभ्यते। न च स्तन्याभिलाषलिङ्गमन्यदाहाराभ्यास- 
कृतात्स्मरणानुबन्धात्‌ । निमित्तं दृष्टान्तेनोपपाद्यते, न चासति निमित्ते कस्यचिदु- 
त्पत्तिः । न च दृष्टान्तो दृष्टमभिलाषहेतुं बाधते । तंस्मादयसोऽ यस्कान्ताभिगमनम- 
दृष्टान्त इति । | 
अयसः खल्वपि नान्यत्र प्रवृत्तिर्भवति न जात्वयो लोष्टमुपसर्पति । किं 
कृतोऽस्य नियम इति? यदि कारणनियमात्‌? स च क्रियानियमलिङ्गः । ` एवं 

बालस्यापि नियतविषयोऽभिलाषः कारणनियमाद्धवितुमर्हति । तच्च कारणम- 
भयस्तस्मरणमन्यट्वेति दृष्टेन विशिष्यते । दृष्टो हि शरीरिणामभ्यस्तस्मरणादाहार- 
भिलाषं इति ।। २३।। 
( रवद्योतः ) 
दृष्टो हीति । योवनाद्यवस्थायां हि चेतनस्य प्रवृत्तिः क्षीरादौ पूर्वाभ्यस्त- 
स्मृत्यनुबन्धहेतुका प्रतीतेति बाल्यावस्थायामपि चेतनस्य तद्धेतुकैव भवितुमर्हति । 
तेन हेतुना चेतन प्रवृत्तेः स्वाभाविकसम्बन्धावगमाद्‌ वहिनेव धूमस्य । एवं व्यवस्थिते 
यत्र स्मृतेः कार्य दृश्यते तन्मात्रविषयैव बालस्य स्मृतिरनुमीयते, नान्यत्र । न च य 
एकस्य स्मरति तेनापरमपि स्मर्तव्यमिति नियमहेतुरस्ति येन जात्यन्धबधिरादयो 
रूपादीनाचक्षीरन्‌ । अदृष्टपरिपाकोद्बोधितस्य संस्कारस्य तन्नियमेन नियमोपपत्तेः। 
अद्यत्वेपि चानुभूतेषु कस्यचिदेव स्मरति न सर्वस्येति तात्पर्यम्‌ ।।२३।। 
(भाष्यचन्द्रः) 
दूषयति निर्निमित्तायस्कान्तोपसर्पणं नान्यत्रेत्यादिसूत्रेण । तद्व्याचष्टे यदी- 
त्यादि । नियमे इति । किच्चिल्लोहमुपसर्पति अयस्कान्तं किञ्चनेति नियमे साधकं 
करणं नास्तीति भावः । उपसर्पणे निमित्तमस्तीति चेदत्राह अथेति । निमित्तात्कारणात्‌ 
उपसर्पतीति शेषः । उपसर्पणं दृश्यते तत्कारणं न दृश्यते इत्याह तत्केनोपलभ्यत 
इति । क्रियारूपकार्येणैवेत्याह क्रियालिङ्ग इति । बहुत्रीहिरयं । क्रियालि क्त्वं पक्ष- 
विधया दृष्टान्तविधया च क्रियात्वविशेषणविधया वा । क्रियाहेतुः क्रियाजनकं 
क्रियानियममलिङ्गश्च क्रियाव्यतिरेकलिङ्ग इत्यर्थः । स क इत्याकाङ्खायामाह क्रिया- 
नियमेति । अयम्भावः अयस्कान्तमणिनिष्ठानुदभूतबाह्यसंयोग एव लहे क्रियाहेतुः । 
अन्यथा स्वरूपेणैव तादृशसंयोगहेतुत्वे जगति लोहमेव न तिष्ठेत्‌ समुद्रेऽय- 
स्कान्तसमूहसत्तवा्तेनैव गच्छेदिति । इदमाह नान्यत्र प्रवृत्यभाव इति । दृष्टान्ते प्रवृत्ति- 
नियामकमुपपाद्च दा्टान्तिकेऽप्युपपादयति बालस्यापीति । स्मरणव्यतिरिक्तं निमित्तं 
भविष्यतीति पक्षं निराकरोति न चेत्यादिना । स्मरणानुबन्धादन्यदित्यन्वयः । 
न चोपपाद्यते न चोपपादयितुं शक्यत इत्यर्थः । काचित्क्रिया निष्कारणैव भवि- 
ष्यतीत्याशङ्गां वारयति न चासतीति । कस्यचिदुत्पत्तुरित्यर्थः । पद्मादिदृष्टान्तो 
बाधको भविष्यतीत्यत आह नचेति । दृष्टं सर्वचेतनैरिति शेषः । अभिलाषहेतु 
स्मृतिमनुमानञ्च, तथा च शर्करादिजाति दृष्टा इष्टसाधनताव्याप्ति स्मृत्वा परा- 
मृश्यानुमायाभिलषतीत्यर्थः । उपसंहरति तस्मादिति । 

अयः क्रियायामपि निमित्तमाह अयसः खल्विति । व्यतिरेकेण स्पष्टयति 
न जात्वयो लोष्टमुपसर्पतीति । न वाऽसन्निकृष्टं लोहमयस्कान्तमुपसर्पतीति द्रष्ट- 
व्यम्‌। आक्षिपति किं कृतोऽस्य नियम इति । तद्वदेरिति शेषः । त्वमेव ` 
वदेरिति चेन्न वक्तव्यमित्याह यदीति । असन्देहे सन्देहवचनम्‌ । नियतविषयः 
स्तन्यादिविषयः । कारणनियमाज्जनकनियमात्‌ अर्हति युज्यते । स्मरणमेव 
कुतोऽभिलाषकारणं किञ्चिदन्यदस्त्वित्यत आह तच्च विशिष्यत इति । दृष्टेना- 
स्मदादिदृष्टेन । दृष्टमेव दर्शयति दृष्टो हि शरीरिणामिति ॥२२॥ 
( भाष्यम्‌ ) 
इतश्च नित्य आत्मा । कस्मात्‌? 
सूत्रम्‌-- वीतरागजन्मादर्शनात्‌ ।। २४।। 
सरागो जायत इत्य्थादापद्यते । अयं जा८ भाष्यम्‌ ) यमानो रागानुबद्धो 
जायते । रागस्य पूवनुभूतविषयानुचिन्तनं योनिः । पूर्वानुभवश्च विषयाणामन्य- 
स्मिन्‌ जन्मनि शरीरमन्तरेण नोपपद्यते । सोऽयमात्मा पुर्वशरीरानुभूतान्‌ विषयान्‌ 
अनुस्मरन्‌ तेषु तेषु रज्यते । तथा चायं द्रयोर्जन्मनोः प्रतिसन्धिः । एवं पूर्वशरीरस्य 
पूर्वतरेण पूर्वतरस्य पुर्वतमेनेत्यादिनाऽ नादिश्चेतनस्य शरीरयोगः । अनादिश्च रागा- 
नुबन्ध इति सिद्धं नित्यत्वमिति ।। २४।। 
(खद्योतः ) 
वीतरागेति सत्रम्‌ । स्तन्याभिलाषोपन्यासपुनरुक्तिमेव मन्वानेन जन्मान्तरीयेष्ट- 
साधनताज्ञानाधीनस्मरणं हेतुरिति पूर्व स्तन्याभिलाष उक्तः, सम्प्रति तु पतगादीनां 
कणादिभक्षणाभिलाषस्य धारणं रागमात्रमित्यपौनरुक्त्यमिति प्रेत्याहारादिसूत्रोक्त- 
पुनरुक्तिमत्र मन्वाना वृत्तिकृतः । पूर्वतर सत्र स्तन्याभिलाषस्मरणम्प्रवृ्तिहेतुत्वेनोपन्य- 
स्तमत्र तु रागो जन्महेतुत्वेनोपन्यस्त इति न पौनरुक्त्यशङ्खावकाशः । . 
पूर्वानुभूतेति । एकविषयस्मृतिप्रवाहः विजातीयप्रत्ययाभित्नः “चिन्तनम्‌! । तच्चा- 
नुभवस्य पश्चाद्धवतीति “अनुचिन्तनम्‌! । न चैतत्‌ स्मृतिमन्तरेण भवतीत्यर्थः।।२४॥। 
(भाष्यचन्द्रः) | 
हेत्वन्तरेणात्मनो नित्यत्वसाधनं दर्शयति इतश्चेति । वीतेत्यादिसूत्रम्‌ । वीतो 
रागो यस्मादिति बहुत्रीहिः जन्मनो वा विशेषणं जनिकर्तर्वा विशेषणं वीत- 
रागजन्मनोऽदर्शनं तस्मात्‌ । सूत्रमिदं व्याचष्टे सराग इति । विरोधिनिरोधे तद्विरो 
ध्यनतरग्राप्तिमाह सरागो जायत इति । अर्थादर्थापत्यनुमानात्‌ आपद्यते प्रतीयते । 

सरागं जनमोपपादयति अयं जायमान इत्यादिना । रागानुबद्धः रागसमूहनद्धः 
रागस्य विश्वरूपत्वात्‌ तदटुक्त- 
इन्द्रियाणि निवर्तन्ते निराहारस्य देहिनः । 
रसवर्ज्ज रसोऽप्यस्य परं दृष्टवा निवर्तते ॥इति। 
परमिति परमात्मतत्त्वं । रसो रागः । “शृङ्गारादौ विषे वीर्ये गुणे रागे द्रवे 
रस” इत्यनुशासनात्‌ । अस्य निवृत््युपायः कथितो ब्रह्मवैवर्ते श्रीरुद्रं प्रति 
श्रीविष्णुना । 
जन्मानि क्रमशो यस्य निष्पापसवृषाणि च। 
तस्य त्वयि भवे भक्तिस्ततोऽभेदो मया सह ॥ 
अभेददृष्टिः सर्वत्र ज्ञानदाऽज्ञाननाशिनी । 
वैराग्यादिमहामुख्यैः साधनैः सम्प्रवर्तते ॥ 
बहूनां जन्मनामन्ते कस्यचित्तत्मजायते ॥ 
इदमुक्तं भगवद्गीतायामपि- 
बहूनां जन्मनामन्ते ज्ञानवान्‌ मां प्रवर्तते । 
वासुदेवः सर्वमिति स महात्मा सुदुर्लभः ॥ 
इति । अस्य मूलं हेयं रागस्येत्यादि योनिरित्यन्तेन । विषिण्वन्ति पुरूषपशूनिति 
विषयाः शरीरादिदशविधं प्रमेयं तच्चिन्तनमेव मोह इत्युच्यते । एष हेयतरो 
मुमुक्षां । तदुक्तं सूत्रकरेण-- “तेषां मोहः पापीयात्नामूढस्येतसोत्पत्तिरिति"* । राग- 
वतोऽनित्यत्वे उपपत्तिमाह-पूर्वानुभवश्चत्यादिना नोपपद्यत इत्यन्तेन । अनुस्मरन्‌ 
अनुकूलतया स्मरन्‌ रज्यते रागी भवति । अयं रागः । द्रयोर्जन्मनोः । प्रतिसन्धिः 
प्रतिसन्धानहेतुः । करणे किप्रत्ययविधानात्‌। अथवा प्रतिसन्धि; प्रतिसन्धानं 
द्रयोः प्रतिसम्बन्धः प्रयोज्यप्रयोजकभावरूप इति भावः । सर्वेषां जन्मनां 
परस्परं प्रतिसन्धिमाह एवं पूर्वशरीरस्येत्यादिना । अनादिः इदंप्रथमताहीनः । रागा- 
नुबन्धः रागप्रवाहः । सोऽप्यनादिः । उपसंहरति इति सिद्धं नित्यत्वमिति । 
| आत्मन इति शेषः ॥ २४॥ | 





( भाष्यम्‌ ) | 
कथं पुनर्ञायते पूर्वविषयानुचिन्तनजनितो जातस्य रागो न पुनः-- 


(१) गीतायामिति शेषः । 








प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३४७ 
सूत्रम्‌- सगुणद्रव्योत्पत्तिवत्तदुत्पत्तिः। । २५।। 
८ भाष्यम्‌ ) 
यथोत्पत्तिधर्मकस्य द्रव्यस्य गुणाः कारणत उत्पद्यन्ते तथोत्पत्तिधर्मकस्या- 
त्मनो रागः कुतश्चिदुत्पद्यते । । २५।। 
( खद्योतः ) 
सगुणेत्याद्यनैकान्तिकत्वप्रतिपादनार्थ सूत्रम्‌ ।(२५॥। 
(भाष्यचनद्धः) 
पूर्वपक्षसूत्रमवतारयति कथं पुनरित्यादिना । सगुणेत्यादिसूत्रम्‌। दृष्टान्त- 
दार्टान्तिकभावेन सूत्रं व्याचष्टे यथाचेति । उत्पत्तिर्ध्ो विशेषणं यस्य तदुत्पत्तिधर्मकं 
तस्य द्रव्यघटादे; । गुणा रूपरसादयः कारणतः पाकादितः तथा च तथैव । 
आत्मनो जीवस्य रागः कुतश्चित्‌ कीलविशोषादेः ॥२५॥ 
( भाष्यम्‌ ) 
अत्रायमुदितानुवादो निदरशनार्थः । 
सूत्रम्‌-- न, सङ्कल्पनिमित्तत्वाद्रागादीनाम्‌ ।। २६ ।। 
( भाष्यम्‌ ) 
न खलु सगुणद्रव्योत्पत्तिवदुत्पत्तिरात्मनो रागस्य च । कस्मात्‌ ? सङ्कल्प- 
निमित्तत्वाद्वागादीनाम्‌ । अयं खलु प्राणिनां विषयानासेवमानानां सङ्कल्पजनितो 
रागो गृह्यते । सङ्कल्पश्च पुवनुभूतविषयानुचिन्तनयोनिः । तेनानुमीयते- 'जातस्यापि 
पू्वानुभूतार्थचिन्तनकृतो राग' इति । आत्मोत्पादाधिकरणानान्तु रागोत्पत्तिर्भवन्ती 
सङ्कल्पादन्यस्मिन्‌ रागकारणे सति वाच्या कार्यद्रव्यगुणवत्‌ । न चात्मोत्पादः 
। नापि सङ्कल्पादन्यद्रागकारणमस्ति । तस्मादयुक्त- 'सगुणद्रव्योत्पत्ति- 
वत्तयोरुत्यत्ति' रिति । | | 
अथापि सङ्कल्पादन्यद्रागकारणं ध्मधिर्मलक्षणमदृष्टमुपादीयते तथापि पूर्व- 
शरीरयोगोऽप्रत्याख्येयः । तत्र हि तस्य निर्वृत्तिः नास्मिन्‌ जन्मनि । तन्मयत्वाद्राग 
इति । विषयाभ्यासः खलूवयं भावनाहेतुः तन्मयत्वमुच्यते इति । जातिविशेषाच्च 
रागविशेष इति । कर्म खल्विदं जातिविशेषनिर्वर्तकं तादात्म्यात्ताच्छब्दयं विज्ञायते । 
तस्मादनुपपन्न -“सङ्कल्पादन्यद्रागकारणम्‌' इति ।। २६।। | 
| (खद्योतः ) 
अत्रायमिति । उदितमिदं चोद्यमयस्कान्तदृष्टान्तचोदयेन । तथापि तस्यानुबादो 

निदर्शनार्थः । पूर्वमयस्कान्तो निदर्शनम्‌ इदानीं घटादीनामुत्पद्यमानानां रूपादयो 
निदर्शनमिति तदर्थः-इत्यर्थः । चोद्यस्योदितानुवादत्वात्परिहायोऽप्युदितानुवाद एवेति 
हदयम्‌ । 
तन्मयत्वादिति । रागादीनामदृष्टकारणत्वमभ्युपेत्य पूर्व परिहतम्‌, परमार्थतस्तु 
तन्मयत्वाद्राग इति तात्पर्यम्‌ । 
स्यादेतत्‌ -यदि पूर्वाभ्यस्तस्मृत्यनुबन्धाद्‌ रागद्ेषादीनामुत्पादो हन्त मनुष्य- 
जन्मानन्तरं प्राप्तकरभभावस्य मनुष्यजन्मोचितानां भावानामानन्तर्यात्‌ तदनुरूपा एवास्य 
रागादयो भवेयुः, न करभरूपाः । करभजेतरस्य विजातीयजन्मसहस्रव्यवायादत आह- 
जातिविशेषाच्चेति । कर्मणः संस्कारोद्बोधकत्वात्‌ करभत्वजात्यनुबद्धेन कर्मणा 
जन्मसहस्रव्यविहताऽपि करभभावनोद्बोध्यते नान्तराऽपि मनुष्यभावना प्रायणाभि- 
भूतेति भावः ।।२६।। 
( भाष्यचद्द्रः) 
उदितानुवादः कथितानुकथनं । निदर्शनार्थः दृष्टान्तार्थः । 
एतत्खण्डकं सूत्रं न सङ्कत्पेत्यादि । सङ्त्पः बलवदनिष्टाननुबन्धीष्टसाधन- 
त्वज्ञानं बलवदिष्टसाधनताज्ञानञ्च । तन्निमित्तत्वात्‌ तद्धेतुकत्वात्‌। बहुवीहेर्भाव- 
प्रत्ययान्तं पदमिदम्‌। रागादीनां रागद्ेषप्रवृत्तिनिवृत्तीनां । सूत्रमिदमपेक्षितेन पूर- 
यित्वा व्याचष्टे नेत्यादिना । निषेधकं हेतुं पृच्छति कस्मादिति । हेतुमाह सङ्ल्पे- 
त्यादिना । सङ्कल्पजनितत्वं प्रकट यत्ययमित्यादिना । प्राणिनाम्‌ अस्मदादीनाम्‌ । 
आसेवमानानां भृञ्चानानाम्‌ । भोगश्वन्द्रियजानुभवः९ । सङ्त्पः सुखजनकताबुद्धिः 
तज्जनितस्तत्कृतः । रागः प्राप्तीच्छा विषयेषु गृह्यते प्रत्यक्षादिना प्रतीयते । सङ्कल्प- 
हेतुं दर्शयति पूरवैत्यादिना । पूर्वानुभूतविषयाः खक्चन्दनमिष्टात्रपानादयः तदनु- 
चिन्तनं तज्जातीयेषु तत्सादृश्येन सुखदुःखाद्यनुसन्धानं । तद्योनिस्तद्धेतुकः । 
तेनास्मदादिरागदृष्टान्तेन । जातस्य बालकादेः रागः पक्षः पूर्वानुभूतार्थानुचिन्तन- 
कृतोऽनुमीयत इत्यन्वयः२ । हेतुस्तु रागत्वादित्येव । परमतं दूषयितुमाह आत्मो- 
त्पादाधिकरणानामिति । आत्मोत्पादोऽधिकरणं पक्षो येषां ते वादिनां तु मते रागो- 
त्पत्तिवच्येत्यन्वयः । तन्मते कारणं दर्शयति सङ्कल्पादन्यस्मिन्िति । दृष्टवेषम्यमाह 
न चोत्पादः सिद्ध इति । अस्माकं नित्यात्मवादिनामिति शेषः । सङ्कत्पादन्य- 


(१) मानसः सुखदुखसाक्षात्कार इति यावत्‌ | 
(२) पूर्वानुभूतार्थचिन्तनकृतत्वं रागत्वहेतुना साध्यते । 

त्कारणमपि न सिद्धमित्याह नापि सङ्कल्पादन्यदिति । `अस्ति अस्मन्मत इति शेषः। 
दूषणमुपसंहरति तस्मादयुक्तमिति । 

परशङ्कितं प्रकारान्तरमनद्य दूषयति अथापीत्यादिना । धर्माधर्मौ लक्षणं 
स्वरूपं यस्य तत्तथा । लक्ष्यत इति लक्षणं कर्मणि ल्युट्‌ । अदृष्टं दृष्टक्रिया- 
कार्येणानुमेयम्‌ । उपादीयते त्वयेति शोषः । पूर्वशरीरयोगः पूर्वदेहप्राप्तिः । अप्रत्या- 
ख्येयः प्रत्याख्यातुमशक्यः । अप्रत्याख्याने हेतुमाह तत्रहीति । हि यस्मात्‌ तत्र । 
पूर्वशरीरे तस्यादृष्टस्य धर्माधर्मसंज्ञकस्य निर्वत्तिरुत्पत्तिः । नास्मिन्‌ जन्मनि 
शरीरे तस्य निर्वृत्तिरित्यन्वयः । तन्मयत्वादिति . लौकिकाभाणकं प्रमाणीकरोति । 
लौकिका हि वदन्ति-स्रीमयत्वाज्जाल्मस्य खियां राग इति । तन्मयत्वपदस्यार्थमाह 
विषयाभ्यास इति । विषयेषु ख्यादिषु अभ्यासः पुनः पुनः प्रवृत्तिः । भावनाहेतुः 
सुखसाधनताबुद्धिहेतुकः । तन्मयस्य भावस्तन्मयत्वं यदायं विषयाविष्टो भवति 
तदायं ततो भित्नत्वेनात्मानं न पश्यतीति तन्मय इत्युपचर्यते स्वरूपे मय्‌ 
चिन्मय इति वत्‌ । जातिविशेषादिति । जातिर्जन्म क्रमेलकादिशरीरप्राप्तिः । तस्य 
हि कण्टकितशाखभक्षणादौ रागः इन्द्रस्य पीयूषभक्षण इव । जातिविशेषहेतु 
दर्शयति कर्म खल्विति । कर्मविशेष एवेत्यर्थः । तादात्म्यात्‌ तत्तच्छरीरता- 
दात्म्यभिमानात्ताच्छन्ध तत्तच्छरीरवाचकपदवाच्यत्वं । विज्ञानमोपचारिकम्‌ अज्ञानां 
भ्रान्तिकृतमिति शेषः । अत एवात्मनोऽद्धं पत्नीति वदन्ति विवेकेन ज्ञायते धीरे 
विपरीतं ज्ञायते मूर्खैः । सङ्कल्पो हेतुपरिहार्य इत्युपसंहरति तस्मादिति । अनु- 
पपन्नमप्रमाणिकम्‌ ।२६॥ 

इति श्री भाष्यचन्द्रे आत्मनित्यत्वपरीक्षाभाष्यचद्धिका ।। 
-- ० ° ० - 


(६) शरीरपरीक्षाप्रकरणम्‌ । (२७-२ ९) 
( भाष्यम्‌) 
अनादिश्चेतनस्य शरीरयोग इत्युक्तम्‌, स्वकृतकर्मनिमित्तं चास्य शरीरं सुख- 
दुःखाधिष्ठानम्‌ । तत्परीक्ष्यते- किं प्राणादिवदेकप्रकृतिकमुत नानाप्रकृतीति । कुतः 
सशयः? विप्रतिपत्तेश्च संशयः । पृथिव्यादीनि भूतानि सङ्खयाविकल्पेन शरीरप्रकृति- 
रिति प्रतिजानत इति । 
कि तत्र तत्वम्‌? 

सूत्रम-- पार्थिवं गुणान्तरोपलब्धेः । । २७।। 
( भाष्यम्‌ ) 
तत्र मानुषं शरीरं पार्थिवम्‌ । कस्मात्‌? गुणान्तरोपलब्धेः । गन्धवती पृथिवी 
गन्धवच्च शरीरम्‌ । अबादीनामगन्धत्वात्‌ तत्प्रकृत्यगन्धं स्यात्‌ । न त्विदम- 
बादिभिरसम्पृक्तया पृथिन्याऽऽरनब्यं चेष्टि्धेयार्थाश्रयभावेन कल्पते इत्यतः पञ्चानां 
भूतानां सयोगे सति शरीरं भवति । भूतसयोगो हि मिथः पञ्चानां न निषिद्ध इति । 
आप्यतैजसवायव्यानि लोकान्तरे शरीराणि तेष्वपि भूतसंयोगः पुरूषार्थतन्त्र इति । 
स्थाल्यादिद्रव्यनिष्पत्तावपि निः संशया नाबादिसयोगमन्तेरण निष्पत्तिरिति ।। २७।। 
( खद्योतः ) 
अनादिश्ेतनस्येति शरीरपरीक्षाप्रकरणमारभ्यते । आत्मनः शरीरादिभिन्नत्व- 
साधकस्य पूर्वप्रकरणस्येवाङ्गभूतेनैतेन भवितव्यमिति न प्रकरणान्तरावकाश इति 
श्रीवत्सादिकृताशङ्काऽनृद्य परिहता परिशुद्धिकृता । सर्वेषामुद्ष्टानाम्परीक्षणे कर्तव्ये 
ूर्वप्रकरणे शरीराद्धि्नत्वमात्मनः प्रसाधितम्‌- इदानीन्तु तस्यैव शरीरस्य परीक्षा 
कर्तव्यत्वेनोपतिष्ठते । परीक्षिते च शरीरे तत्स्वभावावगत्यनन्तरन्तत्र निर्विण्णस्तस्मा- 
ज्जुगुप्सत इति परमोदेश्यम्‌ । 
सङ्ख्याविकल्पेनेति । एकद्वित्रिचतुः पञ्चप्रकृतिकतामास्थिषत शरीरस्य वादिन 
इत्यर्थः । 
पार्थिवमिति सूत्रम्‌ । गुणान्तरोपलन्धेरिति-तद्िशेषगुणोपलब्धेरित्यर्थः । 


इह पार्थिवत्वेन आप्यत्वादिना वा शरीरलक्षणस्य चेष्टाश्रयत्वादेः-किमुपपद्यते 
किं वा नोपपद्यते यत इदग्प्रस्तूयत-इति केषांचिदाक्षेपः । तत्परिहारश्च-भोतिकत्वे 
शरीरस्य निरूपिते भूत्वाच्च घटादि वच्चैतन्यमयत्नसिद्धम्भवेत्‌ । ततः प्रयत्नवदा- 
त्मसंयोगासमवायिकारणक्रियारूपचेष्टाश्रयत्वमेव सुखेन सिद्ध्येत्‌ । तदारम्भकशेषी- 
भूताहारावयवोपचयापचयहेतुभूतेन्दियोपचयापचयलक्षण-मिन्दरियाश्रयत्वं तदब- 
च्छिन्नस्यात्मनो भोगाधिकरणत्वञन्च तस्यार्थाश्रयत्वं च सिद्ध्येदिति लक्षणमेवेदं 
परीक्ष्यते- इति । 

भूतसंयोग इति । पार्थिवं शरीरमिति सिद्धान्तस्यायमेवार्थो यत्‌ पृथिव्येवास्य सम- 
वायिकारणमिति । न चैतावताऽबादीनां भूतान्तराणां संयोगःशरीरोत्पत्तौ निषिध्यते । 
पथा मृदेव घटस्य समवायिकारणम्‌-किन्तु तदुत्पत्तौ जलादिकमप्यपेक््यत एवेति।।२७॥। 


प्रथमाह्िकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३५१ 
(भाष्यचद्धः) 

अथ शरीरपरीक्षाप्रकरणम्‌ । तदवतारयति अनादिरिति । नास्त्यादिरिदप्रथमता 
यस्य सोऽनादिः । उक्तं पूर्वम्‌ । इतीत्यव्ययपेक्षया नुपंसकत्वम्‌ । अव्ययस्यालिङ्ग- 
त्वेन तद्विशेषणस्याप्यलिङ्धत्वे प्रसक्ते केनचिल्लिङ्धेन विनाऽनव्ययस्य प्रयोगोऽशक्य 
इति सामान्यतो नपुंसकलिङ्गम्‌ । सुखदुःखाधिष्ठानं सुखदुःखाधिकरणम्‌ । 
अवच्छेदकतयेति बोध्यम्‌९। द्रव्यगुणकर्मणां कार्यभूतानां समवायिन एवाधारता 
मुख्या अन्यस्य गौणीति नियमात्‌ । तच्छरीरं विचारेण निश्चीयते । विचार्यकोरिं 
दर्शयति किमित्यादिना । एकप्रकृतिकमेकभूतसमवायिकारणकं नानाप्रकृति नाना- 
भूतसमवायिकारणकं । किंशब्दः संशयद्योतकः । तत्र हेतुं पृच्छति कुत इति । 
उत्तरं विप्रतिपत्तेश्चेति । चकारः अनेकधर्मोपपत्तिदर्शनसमुच्चयार्थः । प्रतिजानते 
विप्रतिपन्ना वादिन इति शेषः । तत्र सिद्धान्तेनोपक्रमसूत्रं पार्थिवमित्यादि । नरम- 
धिकृत्य विचार? इति व्याचष्टे तत्र मानुषमिति । पार्थिवं पृथिवीसमवायिकारणकम्‌। 
तस्य विकार इत्यण्‌ प्रत्ययः विकारो विकृतिरिति पृरथिवीप्रकृतिकं पृथिवी विकृति- 
रिति यावत्‌। पृथिवीमात्रसमवेत-सत्कार्यमिति पर्यवसितोऽर्थः । गुणान्तरं गन्धः 
तदुपलब्धेस्तत्मकारकोपलब्धिविषयत्वात्‌। कारणगुणा हि कार्यगुणमारभन्त इति 
न्यायं दर्शयति गन्धेत्यादिना । जलादिपरकृतिकत्वं वारयितुमाह-अबादीनामिति । 
तर्हिं कथं तत्र जलाद्यशप्रतीतिरित्यत आह-नत्विदमित्यादि । असम्पृक्तयाऽसंयुक्तया 
आरब्धं समवाये स्वस्मिन्‌ जनितं कल्पते कार्यसमर्थं भवति । इतः सामर्थ्यात्‌ । 
भूतसंयोगः प्रमितसंयोगः कर्मधारयोऽयं न निषिद्धः न निषेद्धं शक्यः आप्येति । 
आप्यं वरुणलोके तैजसं सूर्यदिलोके वायव्यं वायुलोके । आकाशे न प्रकृतिरिति 
` न तदीयं शरीरं न्यायमते । तेष्वपि आप्यादिषु त्रिष्वपि । पुरुषार्थस्तन्त्रं साध्यं 
यस्य स पुरुषार्थतन्त्रमिति स्यात्‌ परवल्लिङ्गं दरन्द्रतत्पुरुषयोरिति शास्रात्‌ । निःसंशय 
इत्यस्य भूतसंयोग इति विशेष्यमनुषञ्जनीयम्‌। अन्यथा निःसंशयमिति स्यात्‌ 
निर्मक्षिकमिति वत्‌। संयोग भूतत्वं दर्शयति नावादीत्यादिना ॥२७॥ 


सूत्रम्‌--पार्थिवाप्यतैजसं तद्गुणोपलन्धेः ।। २८।। 
सूत्रम्‌-निःश्वासोच्छूवासोपलब्धेश्चातुभोतिकम्‌ । । २९।। 


(१) ` शरीरावच्छेदेनैवात्मनि सुखदुःखात्पादस्य नैयायिकनये अङ्गीकृतत्वात्‌ । 
(२) मनुष्यशरीरमधिकृत्येत्यर्थः । 





३५२ न्यायसूत्रम्‌ [ तृतीयाध्याये 
सूत्रम्‌--गन्धक्लेदपाकव्यूहावकाश्दानेभ्यः पाञ्चभोतिकम्‌।। ३ ०।। 
( भाष्यम्‌ ) 

त इसे सन्दिग्धा हेतव इत्युपेक्षितवान्सूत्रकारः । कथं सन्दिग्धा: 2 सति च 
प्रकृतिभावे भृतानां धर्मोपलब्धिरसति च संयोगाप्रतिषेधात्‌ सननिहितानामिति । यथा 
स्थाल्यामुदकतेजोवाय्वाकाशानामिति । तदिदमनेकभूतप्रकृति शरीरमगन्थमरसम- 
रूपमस्पर्शं च प्रकृत्यनुविधानात्स्यात्‌। न त्विदमित्थम्भूतम्‌ । तस्मात्पार्थिवं 
गुणान्तरोपलब्धेः ॥२८-३०॥ 

( खद्योतः ) 


उपेक्षितवानिति- तत्परिहारे यत्नं न कृतवानित्यर्थः । 

तदिदमिति । स्पष्टं व्याख्यातमिदं वार्तिककारेण । तद्यथा- 

पृथिव्युदकाभ्यामारभ्यमाणमगन्धं कारणगन्धस्यैकस्यानारम्भकत्वात्‌ । पृथिव्यन- 
लाभ्यामारभ्यमाणमगन्धमरसं च कारणगन्धरसयोः केवलयोरनारम्भकत्वात्‌ । पृथिव्य- 
निलाभ्यामगन्धमरसञ्चारूपं च वायोरगन्धरसरूपत्वात्‌ । पृथिव्याकाशाभ्यामगन्ध- 
मरसमरूपमस्पर्शं च आकाशे गन्धाद्यभावात्‌ । सर्वत्र समानो न्यायः कारणगुणस्य 
केवल-स्यानारम्भकत्वात्‌ । जलानलाभ्यामन्धञ्चारसं च जलवायुभ्यामगन्धञ्चारसञ्चा- 
रूपञ्च जलाकाशाभ्यामगन्धमरसमरूपमस्पर्शञ्च, तेजोनिलाभ्यामगन्धञ्चारसञ्चारूपञ्च, 
अनलाकाशाभ्यामगन्धमरसमरूपमस्पर्शञ्च, अनिलाकाशाभ्यामेवमेव भूजलानलैर- 
गन्धमेव, भूजलानिलैरेवमेव, भूजलाकारैरेवमेव, पृथिव्यनिलानलैरगन्धमरसञ्च, पृथि- 
व्यनलाकाशैरेवमेव, पृथिव्यनिलाकाशचैरगन्धमरसमरूपञ्च, जलानिलानलैरगन्धमरसञ्च 
जलानलाकाशेरेवमेव, जलानिलाकाशेरगन्धञ्चारसञ्चारूपञ्च, अनलानिलाकाशैरेवमेव, 
पृथिव्युदकतेजोवायुभिरगन्धम्पृथिव्युदकज्वलनाकाशैरेवमेव, अवनिजलाकाशैरेव- 
मेव, पृथिव्यनिलज्वलनाकाशैरगन्धमरूपञ्च, जलानिलानलाकाशेरेवमेव, पृथिव्युदक- 
तेजोवाय्वाकाशैरगन्धङ्कारणगुणस्यैकस्यानारम्भकत्वादिति वाच्यम्‌ । एककारणकत्वे 
तु सततोत्पत्त्यनुत्पत्ती नित्यत्वप्रसद्धश्ेत्युक्तम्‌ ।।२८-२९-३०।। 
(भाष्यचन्द्रः) 


परकीयपूर्वपक्षसूत्राणि त्रीणि दर्शयति पार्थिवेत्यादीना । पृथिव्यादित्रिभूत- 
प्रकृतिकमित्येके । पृथिव्यादिचतुर्भूतप्रकृतिकमित्यन्ये । पाञ्चभौतिकमित्यपेर । 
मनुष्यशरीरमित्युदेश्यं । तेषु साध्येषु हेतवः । गन्धशैत्योष्णोपलब्धिविषयत्वादिति 
प्रथमहेत्वर्थः । तत्सहितनिश्वासोच्छवासोपलब्धिविषयत्वादिति द्विती यहेत्वर्थः । 











` प्रथमाहिकम्‌ ] ` खद्योत-भाष्यचन्द्रविभूषितवात्स्यायनभाष्यसंवलितम्‌ ३५३ 
गन्धो गन्धवत्वं क्लेद आरद्रीभावः पाको भुक्तपचनानुकूलव्यापारः । व्यूहो 
भृक्तान्नपानरससञ्चरणम्‌। अवकाशदानमितरभूतानामितस्ततः सच्चरणानुकूलव्या- 
पारविशेष एव स च संयोगविशेषः । प्रतिबन्धकसंयोगाभावो वा । त्रीनपि 
हेतूनाभासयति सन्दिग्धा इति । एकप्रकृतिकत्वे परेषां संयोगे सत्यपि तत्संभवात्‌ 
संशय इति भावः । पूर्वपक्षी पृच्छति कथं सन्दिग्धा इति । उत्तरमाह सति 
चेति । प्रकृतिभावे इत्यनुषञ्जनीयंम्‌ । भूतानां धर्मोपलब्धिरित्यनुषञ्जनीयं संभवतीति 
शेषः । तत्र हेतुः संयोगेत्यादिः । तत्र दृष्टान्तमाह यथेति । यथा स्थाली 
वह्िसंयुक्ता पचति उदकसद्गे क्लेदयति वायुसंयुक्ता सञ्चारयति आकाशसंयुक्ता 
तथाकरोति । तथापि स्थाली पार्थिव्येव एवं मनुष्यशरीरमिदं पार्थिवमेव न पाञ्च- 
भौतिकम्‌ । अनेकभूतप्रकृतिकत्वे दोषमाह अगन्धमित्यादि । यद्यत्मकृतिकं 
तत्तत्समानधर्मकमिति व्याप्तेः ॥ २८-३०॥ ह 


 सूत्रम्‌--श्रुतिप्रामाण्याच्च ।1 ३९ ।। 
( भाष्यम्‌ ) 

सूर्य ते चक्षुर्गच्छतात्‌' इत्यत्र मन्त्रे "पृथिवीं ते शरीरमिति' श्रुयते । तदिदं 
प्रकृतौ विकारस्य प्रलयाभिधानमिति । सूर्य ते चक्षुः स्पृणोमि' इत्यत्र मन््रान्तरे 
“पृथिवीं ते शरीर' स्पृणोमीति श्रूयते । सेयं कारणाद्विकारस्य स्पृत्तिरभिधीयते 
इति । स्थाल्यादिषु च तुल्यजातीयानामेककायरिम्भदरशनाद्‌ भिन्नजातीयानामेक - 
कायरिम्भानुपपत्तिः ।। ३९।। 
| (खद्योतः ) 

सेयमिति । अस्यापि मन्त्रस्यायमर्थो यद्‌ यस्मादायातं तत्‌ तस्मिन्नेव लयं गच्छ- 
तीति प्रकृतौ विकारस्य लयाभिधानम्‌ । प्रकृतिशब्देन च कार्यशन्यं कारणमुच्यते, न 
पुनः कारणे कार्यस्य लयः । 

स्थाल्यादिष्विति । अयन्तावत््रमाणार्थः । विवादाध्यासितं द्व्यणुकं गन्धवद्धरया- 
मेव परमाणुभ्यामारभ्यते गन्धवत्त्वात्‌ उभयवादिसिद्धपार्थिवदव्यणुकवत्‌ । 


भाष्यमतेनात्र साङ्खयनैयायिकयेरिव विप्रतिपत्तिः । तात्पर्यकृन्मते तु बौद्धनैयायिक- - 


योरपीति ध्येयम्‌ । तथा चोक्तन्तात्पर्ये-उपलक्षणं चेतत्‌ । यदापि भौतिकानि तदापि 
कृष्णसारं यदेतदुपलभ्यते तदेवेन्द्रियमाहो तदधिष्ठानं तैजसमित्यपि संशयो द्रष्टव्यः । 
तत्र पूर्वः संशयः साङ्कयनैयायिकयोर्विप्रतिपत्तेरत्तरस्तु सोगतनैयायिकयोरिति ।।२१॥ 





२५४ न्यायसूत्रम्‌ [ तृतीयाध्याये 
( भाष्यचन्द्रः) 

पार्थिवत्वे हेत्वन्तरमप्याह श्रुतीत्यादिसूत्रम्‌ । सूर्य ते चक्षर्गच्छतादित्यत्र 
इत्यादौ मन्त्र प्रेतसंस्कारके मन्त्रे पृथिव्यां प्रकृतिभूतायां तेव तप्रेतस्य शरीरमन्त्या- 
वविभूतं गच्तादित्यनुषद्धः । लीयतामिति तस्यार्थः । सर्वेषां सिद्धान्तिनां मते 
प्रकृतावेवोत्पत्तिस्थितिलयाः । अतः-सूर्यमितिपदं तेजःपरं गौण्या । श्रूयते शाब्दबोध- 
विषयीक्रियते । स्पणामि सृजामि इत्यत्र इत्यादौ मन्तरान्तरे गर्भादिसंस्कारमन्तरे । 
पृथिवीं शरीरं स्प्रणोमीति मृदं घटं करोतीतिवत्‌ प्रयोगः । स्प्रतिः सृष्टिः कृति- 
रेव । अभिधीयते उच्यते । लोकिकार्थं वेदार्थे दृष्टान्तीकरोति स्थाल्यादिषु चेति । 
तुल्यजातीयानामेकजातीयानाम्‌ । सूत्रमृत्सुबन्धादीनाम्‌ एकका्यरम्भः स्वगत- 
जात्यवच्छिन्नकार्यजननम्‌ । कार्य च विकृतिरेवेति बोध्यम्‌ । निमित्तासमवायि- 
नोस्तदसम्भवात्‌ । परमतेऽसम्भवमाह भिन्नेत्यादिना ॥३९॥ 

इति श्री भाष्यचन्द्रे शरीरपरीक्षाप्रकरणभाष्यचनद्धिका । 
---0 ० ०0-- 


(७) इदियपरीक्षाप्रकरणम्‌ । (३ २- ५९) 
( भाष्यम्‌ ) 
अथेदानीमिन्ियाणि प्रमेयक्रमेण विचार्यन्ते- किमाव्यक्तिकान्याहोस्विद्‌ भोतिका- 
नीति? कुतः सशयः2- 
सूत्रम-- कृष्णसारे सत्युपलम्भाद्‌ व्यतिरिच्य चोपलम्भात्स्टायः ।। ३२।। 
( भाष्यम्‌ ) 
कृष्णसारर- भौतिक । तस्मिन्ननुपहते रूपोपलन्धिः उपहते चानुपलन्धिरिति । 
व्यतिरिच्य कृष्णसारमवस्थितस्य विषयस्य उपलम्भो न कृष्णसारप्राप्तस्य । न 
चाप्राप्यकारित्वमिद्धियाणां तदिदमभोतिकत्वे विभुत्वात्सम्भवति । एवमुभयधर्मोप- 
लब्धे; संशयः ।। ३२।। 
( खद्योतः ) 


आव्यक्तिकानीति । साद्भयमते इन्दरियाणामुत्पत्तिर्नाव्यक्तत्वात्साक्षात्‌ किन्त्वह- 
ङारादेव । अत एवोक्तं तात्पर्यकृद्धिः-आव्यक्तिकत्वमाहङ्कारिकत्वं द्रष्टव्यम्‌ । अह- 
कार द्धि वुद्धिविकारद्रैकारिकादेकादशेन्दरियाणि जायन्त इति साङ्ख्याः । आव्यक्तिकत्व- 
न्त्वनव्यक्तस्य मूलकारणत्वादुक्तमिति ॥ 

संशयकारणोद्धरावनपरं सूत्रं कृष्णसार इति । व्यतिरिच्य चोपलम्भाऽहङ्कारि- 
कत्वे सत्येव सम्भवति अहङ्कारस्य विभुत्वेनाप्रतिघातात्‌ भोतिकत्वे काचाभ्रपटलादि- 
भिर्भोतिकैः प्रतिघातसम्भवात्‌ ॥ 


व्यतिरिच्येति । कृष्णसारव्यतिरेकेण विप्रकृष्देशावस्थितस्य विषयस्योप- 

लन्धिरित्यर्थः ।।३२।। 
(भाष्यचन्द्रः) 

विचार्यन्ते परीक्ष्यन्ते । परीक्षाङ्कं दर्शयति किमाव्यक्तिकानीत्यादिना । अव्यक्तं 
प्रधानं सततवरजस्तमसां साम्यावस्था प्रकृतिरिति वदन्ति सांख्याः । तस्य विकार 
इति ठक्‌ । प्रधानविकारा इत्यर्थः । भौतिकानि भूतविकाराः । 

तत्र चक्षुः परीक्षयति कृष्णेत्यादि सूत्रेण । कृष्णसारं कनीनिका विभुत्वादिति । 
सांख्यादिमते चक्षुरादीनि इन्द्रियाणि विभूनि उभयधर्मोपलब्धेः उभयवादिसंमत- 


परिच्छन्नधर्मविभुधर्मोपलब्धेः । बाह्यमते कृष्णसारमेव चक्षुः । सांख्यमते कृष्णसार- 
सहकृतं विभु चक्षुः ॥३२॥ 


( साद्खयमतखण्डनम्‌ ) 
( भाष्यम्‌ ) 
अभौतिकानीत्याह । कस्मात्‌ ?- 
सूत्रम-महदणुग्रहणात्‌ ।। ३३ ।। 
( भाष्यम्‌ ) 
महदिति महत्तरं महत्तमं चोपलभ्यते यथा न्यग्रोधपर्वतादि । अण्विति 
अणुतरमणुतमं च गृह्यते यथा न्यग्रोधधानादि । तदुभयमुपलभ्यमानं चश्चुषो भौतिकत्वं 


बाधते । भौतिक हि यावत्तावदेव व्याप्नोति । अभौतिकन्तु विभुत्वात्सर्व- 
व्यापकमिति ।।३३।। 


(खद्योतः ) 


अभोतिकानीति-साङ्खयमतमिदानिमुत्थाप्य अक्षिकनीतिकैवेन्द्रियमिति बोद्ध- 
पक्षं दूषयति । | 

अभौतिकत्वप्रतिपादनपरं सूत्रम्‌-महदिति । गोलकं नेन्द्रियम्‌-अप्राप्यकारित्वेऽति- 
प्रसङ्गात्‌ । इत्यञ्च गोलकातिरिक्तं भोतिकमिति वाच्यम्भोतिकत्ववादिभिः । तदप्य- 
२९ न्या. 

सङ्घतम्‌ । चक्षुषा हि न्यूनपरिमाणम्महत्परिमाणं च गृह्यते, भोतिकत्वे तदसम्भ- 
वादित्यर्थः।।३३।। 
( भाष्ययन्द्रः) , 
तत्र सांख्यमतं परिगृह्णाति अभौतिकानीत्याहेति । आह सांख्य इति शोषः । 
हेतुमाह महदित्यादिसूत्रेण । महान्ति च अणूनि च महदणूनि । अत्र बहुवचनस्य 
त्रित्वे विश्रान्तिः तथा च महन्महत्तरम्महत्तमम्‌ अणु-अणुतरमणुतममिति लभ्यते । 
तदिदं भाष्यकृता उभयव्याख्यानेन चाभ्यामुक्तम्‌। धाना बीजं । आदिशब्देन 
तत्खण्डादि । बाधते वारयति । अत्र हेतुमाह हि यस्मात्‌ भौतिकं यत्परिमाणकं 
तत्परिमाणकमेव व्याप्तुं शक्नोति । यथाऽङ्गुल्यग्रं स्वपरिमाणसमपरिमाणकं व्या- 
प्नोति । सांख्यः स्वपक्षमुपपादयति अभोतिकन्त्विति ॥३३॥ 
( भाष्यम्‌ ) 
न महदणुग्रहणमात्रादभौतिकत्वं विभुत्वं चेन्द्रियाणां शक्यं प्रतिपत्तुम्‌ । इदं 
खलु-- । 
सूत्रम्‌--रष्टम्यर्थसन्निकर्षविशोषात्तद्ग्रहणम्‌ ।। ३४ ।। 
( भाष्यम्‌ ) 
तयोर्महदण्वोर््रहणं चक्षुरश्मेरर्थस्य च सन्निकर्षविशेषाद्धवति यथा प्रदीप- 


रश्मेरर्थस्य चेति । र्म्यर्थसन्निकर्षश्चावरणलिद्गः । चाक्षुषो हि रश्मिः कुङ्यादिभि- 
रावृतमर्थ न प्रकाशयति यथा प्रदीपरश्मिरिति ।। ३४।। 


( खद्योतः ) 
न महदिति-पूर्वसूत्रोक्तं साद्भूयमतं न्यायमते दूषयति । 
रश्म्यर्थतिन्यायमतप्रतिपादकं सूत्रम्‌ । सत्निकर्षविशेषेति । योऽयं सन्निकर्षो विरोष- 
प्रतिपत्तिहेतुर्भुयोवयवसंयोगेरनुगृह्यते सोऽयमवान्तरसंयोगापेक्षयाऽवयवीन्धियसन्निकर्षः 
सन्निकर्षविशेष इत्युच्यते । सचेन्धियावयवानामर्थावयवैः -इद्रियावयवानामर्थेनावय- 
विना अर्थावयवानामिन्दियेण-इन्दियस्य चार्थेनेति । स च रश्म्यर्थसननिकर्षविशेषो 
महदण्वोस्तुल्यो भवतीत्यन्यथा महदण्वोर्ग्रहणं सिध्यतीति हदयम्‌ ।।३४।। 
(भाष्यचनद्रः) 
तदिदं सांख्यमतं नैयायिकः खण्डयति न महदित्यादिना । रर्म्यर्थैत्यादि- 
सिद्धान्तसूत्रं व्याचष्टे । तयोरिति । तयोस्िविधयोः चक्षूरश्मयो ह्यनुद्भूतरूपवन्त- 

स्तिष्ठन्ति । ते ह्यवयवा चक्षुषः । तेषु विद्यमानं चक्ुर्यथायोग्यं विषयदेशं व्या- 
प्नोति । सेयं व्याप्तिः सत्रिकर्षविशेषादित्यनेनोक्ता। अनुद्भूते तेजसि अनुदभूतं 
तेजो दृष्टान्तयति यथेति । प्रदीपरश्मेः प्रदीपप्रभायाः । अतीन्द्रिये चक्षुष प्रमाणं 
दर्शयति रश्म्यर्थेति । रर्म्यर्थसत्रिकर्षः अर्थसन्निकृष्टो रश्मिरित्यर्थः । आवरणं 
लिङ्गं ज्ञापकं यस्य स तथा। व्यतिरेकेणोपपादयति चाक्षुष इति । चक्षु-पदं 
गोलकेन्िययोर्वर्तते तत्र गोलकं प्रकृत्यर्थः इद्वियं प्रत्ययार्थः स चेह रश्मिः । यद्रा 
इन्द्रियमेव प्रकृत्यर्थः प्रत्ययार्थोऽवयवभूतो रश्मिः एवं सति तद्धितः सम्भवदर्थः । 
आवृतो निरुद्धः । प्रतिबद्धगतिक इत्यर्थः 1 तमर्थं न प्रकाशयति ॥३४॥। 
( भाष्यम्‌ ) 
आवरणानुमेयत्वे सतीदमाह- 
सूत्रम्‌-तदनुपलन्धेरहेतुः। । ३५।। 
( भाष्यम्‌ ) 
रूपस्पर्वद्धि तेजः, महत्वादनेकद्रन्यवत्त्वाद्रूपवत्वाच्योपलब्धिरिति प्रदीप- 
वत्‌ प्रत्यक्षत उपलभ्येत चाक्षुषो रमर्यदि स्यादिति? (1३५।। 
(खद्योतः ) 
तदनुपलब्धेरिति सूत्रं न्यायमतमाक्षिपति । न चाक्षुषो रश्मिर्विद्यत इति सूत्रार्थः । 


उपलब्धिलक्षणप्राप्तमनुपलभ्यमानमनुमातुं न शक्यते । यथा सति नरविषाणादीना- 
मप्यनुमानप्रसङ्क इति हदयम्‌ । 


महत्त्वादिति वैरोषिकसूत्रमनुवदति । तञ्च सूत्रं यथा महत्यनेकद्रव्यत्वाद्रूपा- 
च्चोपलब्धिरिति ।।२३५॥। 
| (भाष्यचन्द्रः) | | 
अतीन्द्रिये चक्षुषि परो विप्रतिपद्यते तदनुपलब्धैरित्यादिसूत्रेण । अहेतुवारणं 
न हेतुरित्यर्थः । दृष्टान्तदार्टान्तिकयोर्वैषम्यादिति भावः । प्रदीपवदुपलभ्येत 
दृश्येत प्रत्यक्षत इति तृतीयान्तात्तसिल्‌ स चाभेद तस्यान्वय उपलब्धौ ॥ ३५ ॥ 
सूत्रम--नानुमीयमानस्य प्रत्यक्षतोऽनुपलब्धिभावहेतुः ।। ३६।। 
( भाष्यम्‌ ) 


सन्निकर्षप्रतिषेधेनावरणेन लिङ्खेनानुमीयमानस्य रश्मेरया प्रत्यक्षतोऽनुपलब्धि- 
नसिावभावं प्रतिपादयति, यथा चन्द्रमसः परभागस्य पृथिव्याश्चाधोभागस्य ।। ३६।। 

( खद्योतः ) 
नानुमीयमानस्येति-आक्षेपपरिहारपरं सूत्रम्‌ । प्रत्यक्षमात्रेणानुपलब्धर्नैकान्त- 
तोऽभावमेव साधयतीत्यर्थः ।।२३६॥। 
(भाष्यचद्द्रः) 
नानुमीयमानस्येत्यादिसिद्धान्तिसूत्रम्‌ । व्याचष्टे सन्निकर्षेत्यादि । आवरणेने- 
त्यस्य व्याख्यानं सन्निकर्षप्रतिषेधेनेति । अनुमीयमानस्येत्यस्य प्रमाणसिद्धाऽर्थो 
नापन्होतुं शक्य इति भावः । तदिदमाह नाभावं प्रतिपादयतीति । तथासत्यनुमानो 
च्छेदापत्तिरिति भावः । प्रत्यक्षतोऽनुपलब्धेरभावसाधकत्वाभावे दृष्टान्तमाह यथे- 
त्यादिना । परभागस्योपरिभागस्य । अधोभागस्य जलां शस्य प्रत्यक्षतोऽनुपलब्धि- 
नभिावं* साधयतीत्यनुषद्धः ॥३६॥ 


सूत्रम्‌--द्रव्यगुणधर्मभेदाच्योपलन्ध्यनियमः ।। ३७ ।। 
( भाष्यम्‌ ) | 
भिन्नः खल्वयं द्रव्यधर्मों गुणधर्मश्च । महदनेकद्रव्यच्च विषक्तावयवमाप्यं 
द्रवयं प्रत्यक्षतो नोपलभ्यते, स्परस्तु शीतो गृह्यते । तस्य द्रव्यस्यानुबन्धात्‌ हेमन्त- 
शिशिरौ कल्पेते । तथाविधमेव च तैजसं द्रव्यमनुद्‌भूतरूपं सह रूपेण नोप- 
लभ्यते, स्परस्त्विस्योष्ण उपलभ्यते । तस्य द्रव्यस्यानुबन्याद्‌ ग्रीष्मवसन्तौ 
कल्पेते । । ३७।। 
( खद्योतः ) 
आप्यं द्रव्यमिति । वायुनीतं जलीयत््यणुकादीत्यर्थः ।।२७॥। 
(भाष्यचन्द्रः) 
एकजातीयमपि एेन्दियकातीन्द्रियभेदेन दृष्टान्तमुद्रया दर्शयति द्रव्यगुणेत्यादि- 
सूत्रेण । उपलबध्यनियमः प्रत्यक्षानियमः । व्याचष्टे भिन्न इत्यादि। भिन्नः खल्व- 
भित्नवद्रव्यधर्मो गुणधर्मश्चेति धर्म प्रत्यक्षतोऽनुपलभ्यमानत्वमुपलभ्य-मानत्वञ्चेति 
द्विधा । तत्र द्रव्यं न प्रत्यक्षं तद्गुणः प्रत्यक्ष इत्यत्र निदर्शनमाह महदित्यादिना 
गृह्यत इत्यन्तेन । महदनेकद्रव्यवद्विषक्तावयवं त्यणुकादि । विषक्ता-वयवं नाम 
विशेषेणानुभवायासक्तावयवम्‌ । त्वक्सम्बद्धावयवकमित्यर्थः । आप्यं हिमादि । 
स्पर्शस्तु शीत इति पुंविशेषणतया पुंस्त्वम्‌ । स्वप्रधानं तु नपुंसकमेव । शीतं 


(१) उपलन्धिलक्षणप्राप्तस्यानुपलन्धिरभावसाधिका नानुपलन्धिमात्रम्‌ । 








प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३५९ 


गुण इति कोशो तु “हिमस्य शीतं न तुलामुपैती" त्याद्युदाहरणम्‌ । ग्रहो 
ऽनुभवः अनुबन्धोऽविच्छेदेनोत्पत्तिः स्थितिर्वा । कल्पेते समर्थौ भवतः । तदुक्तं 
शिशुपालवधे-- 


उपचितेषु परेष्वसमर्थतां व्रजति कालवशाद्बलवानपि । 
तपसि मन्दगभस्तिरभीषुमान्न हि महाहिमहानिकरो भवेत्‌ ॥ इति । 


भवत्वाप्यं द्रव्यं तथा तैजसन्तु न तथा भविष्यतीत्यत आह तथाविधमेव 
चेति । यत्र तु उद्रवसमाख्ये रूपगतविशेषे सतीति शेषः ॥ ३७ ॥ 


( भाष्यम्‌ ) 
यत्र त्वेषा भवति- 
सूत्रम्‌-अनेकद्रव्यसमवायाद्‌ रूपविशेषाच्च रूपोपलन्धिः । । ३८।। 
( भाष्यम्‌ ) 


यत्र रूपं च द्रव्यं च तदाश्रयः प्रत्यक्षत उपलभ्यते, रूपविशेषस्तु- यद्धावात्‌ 
क्वचिद्रूपोपलब्धिः यदभावाच्च द्रव्यस्य क्रचिदनुपलब्धिः-स रूपधर्मोऽयमुद्धव- 
समाख्यात इति । अनुद्भूतरूपश्चायं नायनो र्मिः । तस्मात्मत्यक्षतो नोपलभ्यत 
इति । दृष्टश्च तेजसो धर्मभेदः । उद्भूतरूपस्पर्श प्रत्यक्ष तेजो यथा आदित्य- 
रश्मयः । उद्भूतरूपमनुद्भूतस्पर्श च प्रत्यक्ष तेजः यथा प्रदीपरश्मयः । उद्‌भूत- 
स्परमनुद्‌भूतरूपमप्रत्यक्ष यथाऽबादिसयुक्त तेजः । अनुद्‌भूतरूपस्पर्शोऽप्रत्यक्ष- 
श्राक्षुषो रश्मिरिति ।।३८।। 

(खद्योतः ) 


यत्रत्विति । यत्रैषा रूपोपलब्धिः (तत्र) अनेकद्रव्यसमवायात्‌ रूपविशेषाच्च 
भवति इति सम्बन्धस्सूत्रेण । रूपविशेषादिति सूत्रे (रूपविशेषः' उद्धवसमाख्योऽभि- 
धीयते न रूपत्वम्‌ । न रूपत्वं रूपं रूपान्तरात्‌ विशिनष्टि, अपि तद्धवो विशेषक- 
त्वात्‌ विरोष इत्युच्यते । उद्धवश्च कार्यगम्यः-यस्याभावाद्‌ विषक्तावयवमाप्यं द्रव्यं 
हेमन्ते न गृह्यते तैजसञ्च ग्रीष्मे, यस्य भावात्‌ प्रदीपरर्िमिरुपलभ्यते आदित्यरश्मिश्च- 
स उद्धवो नाम विशेषः । स तस्मिन्नायने रश्मो रूपविशेषो नास्तीत्यचाक्षुषो रश्मि- 
नपिलभ्यते ।।२८॥। 


(भाष्यचन्द्रः) 
एषेति रूपोपलब्धिरित्यस्य सूत्रस्थस्य विशेषणम्‌। अनेकेत्यादि सूत्रम्‌ । 
अनेकद्रव्यसमवायात्‌ बहुद्रव्यसमवायात्‌ रूपविशेषादुद्भूतसमाख्यात्‌ रूपोपलब्धिः 





३६० न्यायसूत्रम्‌ [ तृतीयाध्याये 
रूपसहितद्रव्योपलब्धिः । सूत्रमिदं व्याचष्टे यत्रेति । उद्धवाख्ये सतीत्यर्थः । तदा- 
श्रय इति । द्रव्यसमानाधिकरणत्वेऽपि अजहल्लिङ्कात्पुस्त्वम्‌ । क्रचित्‌ यद्धावादि- 
त्यन्वयः रूपोपलब्धिः रूपयुक्तद्रव्योपलब्धिः । क्चिद्यदभावादित्यन्वयः । द्रव्यस्य 
रूपसहितस्येति शेषः । उद्धव उदभूतत्वं तच्छब्देन समाख्यातः उद्धव उद्धरवसमा- 
ख्याक इत्यर्थः । एवमनुद्भूतरूपं तैजसं द्रव्यमुदाहत्य तादृशं चक्षुरित्याह अनु- 
दभूतेत्यादिना । अतोऽनुपलब्धिर्न दोषायेत्याह तस्मादिति । प्रसिद्धं पुनरुदाहरति 
दृष्टश्चत्यादिना । प्रत्यक्षं त्वक्चक्षुषोरिति शेषः प्रदीपरश्मयस्तु चाक्षुषा एव । 
अवादिसंयुक्तं तेजः अप्रत्यक्षमचाक्षुषम्‌ । अस्पर्शनस्तु चाक्षुषो रश्मिरपि तथा ॥३८॥ 
८ भाष्यम्‌ ) 
सूत्रम--कर्मकारितश्चेन्धियाणां व्यूहः पुरूषार्थतन्त्रः ।। ३९।। 
( भाष्यम्‌ ) 
यथा चेतनस्यार्थो विषयोपलब्धिभूतः सुखदुः खोपलब्धिभूतश्च कल्पते 
तथेन्धियाणि व्युढानि । विषयप्रापत्यर्थश्च रश्मेश्चाक्षुषस्य व्यूहः । रूपस्पशनिभि- 
व्यक्तिश्च व्यवहार प्रवृत्त्यर्था । द्रव्यविशेषे च प्रतिघातादावरणोपपत्तिर्व्यवहारार्था । 
सर्वद्रव्याणां विश्वरूपो व्युह इद्धियवत्‌ कर्मकारितः पुरुषार्थतन्त्रः । कर्म तु धर्मा- 
धर्मभूतं चेतनस्योपभोगार्थमिति । 
अन्यभिचाराच्च प्रतिघातो भौतिकधर्मः । 
यश्चावरणोपलम्भादिन्दियस्य द्रव्यविशेषे प्रतिघातः स भौतिकधर्मो न भूतानि 
व्यभिचरति-नाभौतिक प्रतिघातधर्मक दृष्टमिति । अप्रतिघातस्तु व्यभिचारी; 
भौतिकाभौतिकयोः समानत्वादिति । 
यदपि मन्यते -“'प्रतिधाताद्धौतिकानीद्धियाणि, अप्रतिधातादभौतिकानीति 
प्राप्तम्‌? दृष्टश्चाप्रतिघातः काचाभ्रपटलस्फटिकान्तरितोपलब्धेः''; तन्न युक्तम्‌? 
कस्मात्‌? यस्माद्धौतिकमपि न प्रतिहन्यते । काचाभ्रपटलस्फटिकान्तरितप्रकाशात्‌ 
प्रदीपरणश्मीनाम्‌ । स्थाल्यादिषु पाचकस्य तेजसोऽ प्रतिघातः ।। ३९।। 
( खद्योतः ) 
पुरुषार्थतन्त्र इति-पुरुषार्थकारित इत्यर्थः । 


अव्यभिचाराच्चेत्यादि न सूत्रम्‌ । न्यायसूचीनिवन्धे वृत्तौ विवरणे प्राचीनपुस्तकेषु 
च तथाविधसूत्रस्याभावात्‌ ।।३९।। 





प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३६१ 
(भाष्यचन्द्रः) 

एवंवेचित्रयां हेतुप्रदर्शनार्थ सूत्रं कर्मेत्यादि । कारित इत्यनेनाविचिव्रच्छस्य 
परमेश्वरस्य कर्मवेचितरीप्रयुक्तप्रयुक्तं सृष्टिवेचित्रयाः प्रत्यक्षत्वं दर्शितम्‌ । यद्रा 
कर्मणा कारित इति प्रयोज्यकर्तृसमास एव बोध्यः । तथाच परमेश्वरस्य स्वा- 
तन्त्यमेवास्थितं भवति एतेनातिविचित्रस्य जगतः सर्वज्ञं चेतनं कर्तारं विना 
सृष्टिर्न भवतीति सूचितम्‌ । तथाच मीमांसकसांख्यमतमनीश्वरं सर्जनं निरस्तम्‌ । 
व्याचष्टे यथेत्यादिना । चेतनस्य जीवस्यार्थः प्रयोजनं विषयोपलब्धिर्विषयभोगः । 
तत्संसर्गश्च सुखदुःखोपलब्धिरूपः । भूतशब्दः स्वभावपर्यायः । व्यूढानि रचितानि 
व्यूहो रचितानि व्यूहो स्चना । रच प्रतियत्ने । प्रतियत्नो विचित्रव्यापारः । व्या- 
पारश्च भावनैव आर्या । तथाच कर्मणि प्रत्ययोऽयं व्युढानीति तेन कर्तृरपेक्षायां 
विचित्रशक्तिना परमेश्वरेणेति शेषो लभ्यते । रूपस्पर्शानभिव्यक्तिश्चेति । अभिव्य- 
ज्यतेऽनेनेत्यभिव्यक्तिरुदभूतिः । न अभिव्यक्तिरनभिव्यक्तिरनुदभूतत्वम्‌ । व्यवहार- 
प्रवृत््यर्थेति । व्यवहारो व्यवहारविशेषः । स विचित्रज्ञानशब्दप्रयोगरूपादिः । 
अतीन्द्रियमिन्दरियमित्यादिः । आवरणोपपन्ति्वकषुष इति शेषः । विश्वरूपो विचित्र- 
स्वरूपः । पुरुषार्थतन्त्रः पुरुषार्थसाधकः ॥ 


"प्रतिघातो गतिनिरोधकसंयोगः । यश्चेति । आवरणोपलम्भात्‌ कुड्यादिव्यव- 
हितघरादेरावरणोपलम्भात्‌ इन्द्रियस्य चक्षुषः । द्रव्यविशेषे कुड्यादौ प्रतिघातो 
गतिप्रतिबन्धः । स भौतिकधर्मः । भोतिकत्वाव्यभिचारी । भौतिकत्वच्च भूतसमवेत- 
भूतविशेषत्वं । तदिदमाह भूतानि न व्यभिचरतीति । भूतानि कार्यभूतानि इति 
तु प्रकृताभिप्रायकम्‌। अभोतिकमाकाशादिव्यापकं द्रव्यम्‌ । परमाणोरपि प्रति- 
घातः संभवतीति । ननु काचाभ्रस्फटिकादावप्रतिघातदर्शनात्‌ चक्षुरादिकमभौतिक- 
मेवास्त्विति चेत्तत्राह अप्रतिघातस्त्विति। तथा चाप्रतिघातस्य भौतिकेऽपि वर्त- 
मानत्वान्नाभौतिकत्वसाधक इत्यर्थः । पूर्वपक्ष्याशयं प्रकटीकृत्य दूषयत्ति यद- 
पीत्यादिना न युक्तमित्यन्तेन । व्यभिचारं दर्शयति यस्माद्धौतिकमपि न प्रतिहन्यते 
इति । प्रकाश्यदेशं गच्छतीत्यर्थः । कथमित्यत आह काचेति । प्रकाशात््रकाशक- 
त्वात्‌ प्रदीपरश्मीनामित्यन्वयः । पाचकस्य विक्लित्तिजनकस्य तेजसो वह्ययादेः 
अप्रतिघातो गतिः पचनीयद्रव्यसंयोग एव ॥३९॥ 


(१) भाष्यचन्द्रसम्मतमेवाव्यंभिचारादिति सूत्रं व्याख्यातत्वात्‌ । 





३६२ न्यायसूत्रम्‌ [ तृतीयाध्याये 
( भाष्यम्‌ ) 
उपपद्यते चानुपलन्धिः कारणभेदात्‌ - 
सूत्रम्‌-मध्यन्दिनोल्काप्रकाशानुपलन्धिवत्तदनुपलन्धिः ।। ४०।। 
(८ भाष्यम्‌ ) 
यथाऽनेकद्रव्येण समवायाद्रूपविशेषाच्चोपलल्थिरिति सत्युपलब्धिकारणे माध्य- 
न्दिनोल्काप्रकाशो नोपलभ्यते आदित्यप्रकाशेनाभिभूतः । एवं महदनेकद्रन्यवत््वा- 
द्रूपविशेषाच्योपलन्धिरिति सत्युपलब्धिकारणे चाक्षुषो रश्िमर्नोपलभ्यते निमित्ता- 
न्तरतः । तच्च व्याख्यातमनुद्भूतरूपस्पर्श्स्य द्रव्यस्य प्रत्यक्षतोऽ नुपलन्धिरित्य- 
त्यन्तानुपलब्धिश्चाभावकारणम्‌ ।। ४०।। 
( द्योतः ) 
तच्चेति-निमित्तान्तरमिति यावत्‌ । व्याख्यातमिति-अनेकद्रव्यसमवायादिति 
सूत्रभाष्ये ।।४०।। 
| (भाष्यचनद्रः) 
तर्हिं तद्रतं कुतो न दृश्यत इत्यत आह कारणभेदादिति । कारणभेदः 
कारणविशेषः रूपस्याऽनुदभूतत्वम्‌ । इममर्थं दृष्टान्तेन समर्थयति मध्यन्दिनेत्यादि 
सूत्रम्‌ । दिनस्य मध्यं मध्यन्दिनं तस्मिन्‌ विद्यमाना उल्का पाकनक्षत्रं मध्यन्दिनोल्का 
तस्याः प्रकाशो दीप्तिः । प्रभा रूपविशेषो वा । तस्या अनुपलब्धिः चक्षुषाऽप्रतीतिः । 
तद्रत्‌ सा यथेत्यर्थः । अनेकद्रव्येणेति सहार्थे तृतीया न कर्तरि न ह्यनेकद्रव्यं 
स्वावयविनं समवेति अपि तु स एव तत्समवेतीति । गत्यर्थत्वात्सकर्मकोऽयं सम- 
वतिः । तर्हिं कथं घटरूपं समवेतं कपाले घटः समवेत इति चेद्विवक्षात इति 
पश्य । यथा ग्रामे गच्छतीति । उपलबन्धिरवयविन इति शेषः । इतीत्यस्य उप- 
लब्धिकारणेऽन्वयः । निमित्तान्तरतः रूपस्याऽनुदभूतेः । प्रत्यक्षतोऽनुपलब्धेमस्तु 
धर्मीत्यत आह अत्यन्तेत्यादि । अत्यन्तानुपलब्धिर्नमि केनापि प्रमाणेनानुपलब्धिः । 
अभावकारणं धरम्यसत्तवन्ञापकम्‌ ॥४०॥ 
८ भाष्यम्‌ ) 
यो हि त्रवीति- ''लोष्टप्रकाशो मध्यन्दिने आदित्यप्रकाशाभिभवान्नोप- 
लभ्यते'' इति, तस्यैतत्स्यात्‌ - 
सूत्रम्‌--न, रात्रावप्यनुपलब्धेः ।। ४९ ।। 





प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ 
( भाष्यम्‌ ) 
अप्यनुमानतोऽ नुपलब्धेरिति । एवमत्यन्तानुपलब्धेलेष्टिप्रकाशो नास्ति । न 
त्वेवं चक्षुषो रश्मिरिति ।। ४९ ।। 
( खद्योतः ) 


न रात्राविति सूत्रम्‌ । स्यादेतत्‌-आदित्यप्रकाशाभिभवान्मध्यन्दिनोल्काप्रकाशा- 
नुपलब्धिरिति यदुक्तं तदयुक्तम्‌ । तथा सति सर्वपदार्थानां ररिमत््प्रसङ्गात्‌ । एवं सति 
सर्वं लोष्टादिरशिमिवत्‌ प्राप्नोति । लेष्टादिरश्मयः कस्मान्नोपलभ्यन्ते-इत्युक्तो त्रूयात्‌- 
आदित्यरश्म्यभावादिति-एतस्यैवोत्तररूपमेतत्‌ सूत्रम्‌ ।।४१॥ 


(भाष्यचन्धः) 


लोष्टप्रकाशो लोषटप्रभा । यो हीत्यादेरभाष्यस्यायमाशयः । चाक्षुषरश्मेरपि 


प्रकाशोऽस्तु अभिभवान्नोपलभ्यते इत्युक्ते सति लोष्टादावप्येवं प्रकाशोऽद्गीकार्य 
इत्यापादिते इष्टापत्तावेतस्यादिति । एतद्रक्ष्यमाणम्‌ । 


न रात्रावित्यादि सूत्रम्‌ । व्याचष्टे अपीत्यादि । अनुमानतोऽपीति योजना। 
सूत्रस्थापिशब्दव्याख्यानं तस्य च लोष्ट्रकाशस्यानुमानतोऽप्यनुपलब्धिरित्यर्थः । 
शेषं स्पष्टम्‌ ।४९॥ 


३६२ 


( भाष्यम्‌ ) 
उपपन्नरूपा चेयम्‌- 
सूत्रम्‌--बाहप्रकाशानुमरहाद्‌ विषयोपलब्धेरनभिव्यक्तितोऽनुपलब्धिः। । ४ २।। 
( भाष्यम्‌ ) 
बाहोन प्रकाशोनानुगृहीतं चशर्विषयग्राहकम्‌ । तदभावेऽनुपलब्धिः । सति च 
प्रकाशानुग्रहे शीतस्पर्शोपलब्धौ च सत्यां तदाश्रयस्य द्रल्यस्य चश्षुषाऽ ग्रहण 
रूपस्यानुदभूतत्वात्‌ । सेयं रूपानभिनव्यक्तितो रूपाश्रयस्य द्रव्यस्यानुपलब्धिदष्टा । 
तत्र यदुक्तं ^तदनुपलब्धेरहेतुः' इत्येतदयुक्तम्‌ ।।४२।। 
( खद्योतः ) 
बाहप्रकाशेति सूत्रम्‌ दष्टान्तोपन्यासरूपम्‌ । यद्यत्‌ बाहयप्रकाशमपेक्षते तस्य 
तयानुपलब्धी रूपानभिव्यक्तित एव न पुनरभिभवात्‌ । स्वोपलब्धौ बाह्यप्रकाशमनपेक्ष- 
माणानामेवानुपलब्धिरभिभवाद्‌ भवति यथा दिवसे तारकाणाम्‌ । विषक्तावयवस्याप्य- 
द्रव्यस्याकाशवर्तिनो यदनुपलन्धिस्तत्तद्रपस्यानभिव्यक्तेरेव, आप्यद्रव्याणा स्वग्रहणे 
बाहयप्रकाशपेक्षत्वात्‌ । एवमेव चा्षुषस्यापि रश्मेः स्वग्रहणे बाह्य-प्रकाशपिक्षत्वात्‌ 





+ ॥. [ तृतीयाध्याये 
तस्याप्यनुलब्धिस्तद्रूपानभिव्यक्तेरेव स्यान्न पुनरभिभवात्‌ इति हदयम्‌ ।।४२।। 
(भाष्यचन्द्रः) | 
चक्षुष्यनुपलब्धिमुपपादयितुमाह उपपत्रेति । उपन्नरूपा प्रमाणसिद्धस्वरूपा । 
इयं चक्षुषि चाक्षुषा । बाह्येत्यादिसूत्रम्‌ । सूत्रेऽनुग्रहादितिपदं ल्यबूलोपपन्चम्यन्ते हेतु- 
पञ्चम्यन्तं वा हेतुश्चात्र सहकारिकारणेमेव । व्याचष्टे बाह्येनेति । रूपानभिव्यक्तिः 
रूपस्याऽनुदभूतत्वं । करणप्रत्ययान्तेनेह नञ्समासः ॥४२॥ 
(८ भाष्यम्‌ ) 
कस्मात्पुनरभिभवोऽ नुपलब्धिकारणं चाक्षुषस्य रश्मेर्नोच्यत इति 2- 
सूत्रम्‌-अभिव्यक्तौ चाभिभवात्‌ ।। ४३।। 
(८ भाष्यम्‌ ) 
बाह्यप्रकाशानुग्रहनिरपेक्षतायां चेति चार्थः । यदरूपमभिव्यक्तमुद्भूतं बाह्य- 
प्रकाशानुग्रहं च नपिक्षते तद्विषयोऽभिभवो विपर्ययेऽभिभवाभावात्‌ । अनुद्‌भूत- 
रूपत्वाच्चानुपलभ्यमानं बाह्यप्रकाशानुग्रहाच्चोपलभ्यमानं नाभिभूयत इति । 
एवमुपपन्नमस्ति चाक्षुषो रश्िमिरिति ।। ४३ ।। 
( भाष्यचन्द्रः) 
चाक्षुषरर्मेरुदभूतरूपमस्ति अभिभवात्नोपलभ्यते इत्यतः सूत्रमवतारयतति 
कस्मादित्यादिना । अभीत्यादि सूत्रम्‌। अभिव्यक्ताविति सप्तमी । चार्थमाह 
बाह्येति । अभिव्यक्तिमुद्भूतमिति व्याख्येयव्याख्यानम्‌\। तद्विषयः नक्षत्रादिरूप- 
विषयः । बहुत्रीहिरयं विषयः कर्म । विपर्यये चक्षु्लोष्टादौ । अनुपलभ्यमानं 
चक्षुषा दृश्यमानम्‌ । एवमुक्तमकारैः उपपतं ्तिपतरम्‌ । अस्ति स्वरूपवान्‌ ।४३। 


सूत्रम्‌--नक्तञ्चरनयनरश्िमिदर्नाच्च ।। ४४ || 
( भाष्यम्‌ ) 
दृश्यन्ते हि नक्तं नयनरश्मयो नक्तञ्चराणां वृषदंशप्रभृतीनाम्‌ । तेन शेषस्या- 
नुमानमिति । 
'“जातिभेदवदिनद्धियभेद इति चेत्‌"' धर्मभेदमात्र चानुपपन्नमावरणस्य प्राप्ति 
प्रतिषेधार्थस्य दङ्नादिति ।। ४४।। * 


(१) व्याख्येयभाष्यस्य व्याख्यानमित्यर्थः । 





प्रथमाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ २३६५. 
. ( खद्योतः ) | | 
वृषदंशेति । वृषंदंशगोलकसंयोगि अन्यदेव तेजः प्रत्यक्षं नतु तदिन्द्रियम्‌- 
इन्दरियस्यातीन्दियत्वात्‌ । इन्द्रियलक्षणे रूपशब्दातिरिक्तोदभूतविशेषगुणशून्येति 
विशेषणपक्षेऽपि नोक्तस्य तेजस इन्द्ियत्वम्‌, गोलकत्तद्विषयपर्यन्तं तदर्शनप्रसङ्गात्‌ 
-इद्द्ियाणां प्राप्यकारित्वनियमादिति विचारणीयम्‌ । 
अनुमानमिति । अनुमानप्रकारा यथा-८९) विप्रतिपत्तिविषयः कृष्णसारं रश्मि- 
वत्‌-द्रव्यत्वे सति रुपोपलब्धो नियतस्य साधनस्य निमित्तत्वात्‌ -प्रदीपवदिति ॥। 
(२) अथवा-रश्मिवच्चक्षुः-द्रव्यत्वे सति नियतत्वे सति स्फटिकादिव्यवहितार्थ- 
प्रकाशकत्वात्‌ -प्रदीपवदिति ।। अथवा (३) मानुषं चक्षु रश्मिवत्‌-अप्राप्तिस्व- 
भावत्वे सति रूपाद्युपलब्धिनिमित्तत्वात्‌- नक्तञ्चरचक्षुर्वदिति । 
जातिभेदवदिति । यथा बिडालत्वं जातिर्वृषदंशे वर्तते न मनुष्ये-एवं बिडाल- 
स्यैव चक्षू रश्मिवद्‌ भविष्यति न मानुषस्येति शङ्कहदयम्‌ । तत्परिहारो धर्मभेद- 
मात्रमिति । वृषदंशनेत्रस्य रश्मिवत्वं धर्मो मनुष्यनेत्रस्य तु न तत्त्वमिति योऽयं धर्मभेदः 
सोऽनुपपन्न एव । अनुपपत्तौ हेतुः-आवरणस्येति । सत्यपि जातिभेदे यथा वृषदंश- 
प्रभृतीनां रश्मयः कुड्यादिभिरात्रियन्ते यथा मनुष्याणामपीति समानमेवेति भावः।।४४।। 
(भाष्यचन््रः) | 
नक्तमित्यादि सूत्रम्‌ । व्याचष्टे दृश्यन्ते चेति । वृषदंशो मार्जारः वृषदंशः प्रभृति- 
रादिर्येषां व्याघ्रादीनां ते तेषां । शेषस्य मनुष्यादिनेत्रस्य । अनुमानं तैजसत्वानुमानं 
शङ्कते जातीत्यादिना । जातिभेदो मनुष्यमार्जारादिः स यथा तथा इन्द्रियविशेषोऽपि । 
तथाच मनुष्यादेन तैजसं चक्षुरिति भावः । इदं दूषयति धर्मभेदरमत्रं चेति । धर्ममात्र- 
भेदः कदाप्युपलभ्यमानस्वरूपकत्वं कदाप्यनुपलभ्यमांनत्वञ्ेति । यथा सूर्याचन्द्रम- 
सोरुष्णस्पर्शशीतस्पर्शरूपधर्मवतोरपि न जातिभेदस्तथा चक्षुषोऽपीति भावः ॥४४॥ 
( भाष्यम्‌ ) 
इन्दरियार्थसन्निकर्षस्य ज्ञानकारणत्वानुपपत्तिः । कस्मात्‌ 2-- 
| सूत्रम्‌--अग्राप्य ग्रहणं काचाभ्रपटलस्फटिकान्तरितोषलब्धेः। । ४५।। 
( भाष्यम्‌ ) 
तृणादि सर्पद्‌ द्रव्य काचेऽभ्रपटले वा प्रतिहतं दृष्टमव्यवहितेन सन्निकृष्यते 
व्याहन्यते चै प्राप्िर्व्यवधानेनेति । यदि च रश्म्यर्थसन्निकर्षो अहणहेतुः स्याद्‌ न 


३६६ न्यायसूत्रम्‌ [ तृतीयाध्याये 
व्यवहितस्य सन्निकर्षं इत्यग्रहणं स्यात्‌ । अस्ति चेयं काचाभ्रपटलस्फटिकान्त- 
रितोपलब्धिः । सा ज्ञापयत्यप्राप्यकारीणीद्धियाणि । अत एवाभौतिकानि । प्राप्य- 
कारित्वं हि भौतिकधर्म इति।। ४५।। 
( खद्योतः ) 
सन्निकृष्यत इति-काचं निर्भिद्य काचान्तग्तिनार्थन सम्बध्यत इत्यर्थः।।४५।। 
( भाष्यचन्द्रः) 
एवं तैजसत्वे साधिते विषयदेशप्राप्यकारित्वपक्षमवतारयति आवरणस्ये- 
त्यादिना । आवरणस्य कुड्यादेः आत्रियतेऽनेनेति व्युत्पत्तेः । आवृणोतीति वा 
व्युत्पत्तेः । नन्ादित्वाल्ल्युः । भावसाधने प्राप्ति प्रतिषेधार्थस्येति वचनानुपपत्तिः । 
तस्य प्रतिषेधामात्रूपपरत्वात्‌ । कारणत्वानुपपत्तिरित्यस्यायमर्थः । कृतित्वानुप- 
पत्तिरिति । अप्राप्येत्यादिसूत्रम्‌ । गृह्यतेऽनेनेति ग्रहणं । चाक्षुषज्ञानकरणं चक्षुरादि । 
प्राप्येति तत्र विशेषणं पुरुषे राजवत्‌ । अप्राप्यस्य अप्राप्तस्य । ग्रहणकरणमित्यर्थः । 
तथा च चक्षुरादि पक्षीकृत्य अग्राप्यग्रहणमिति साध्यं बोध्यम्‌ । काचाभ्रत्यादि- 
हेतुः* । व्याचष्टे तृणेत्यादिना । सर्पतः गच्छतः । सृप्ठ गतौ । प्रतिहतं निरुद्ध- 
गतिकं । दृष्टं चक्षुषवेत्यर्थः । सन्निकृष्यत इति कर्मकर्तरि प्रयोगः । व्याहन्यते 
प्रतिबध्यते । प्राप्तिरुत्तरसंयोगः व्यवधानेन व्यवधायकेन कुड्यादिना सर्वत इति 
शोषः । ग्रहणहेतुः ग्रहणे हेतुर्व्यापारविधया कारकविधया वा । न सन्निकर्ष इत्य- 
न्वयः । तस्य च सन्निकर्षो नास्तीत्यर्थः । अप्राप्तकारीणि अप्राप्यज्ञापनशीला- 
नीत्यर्थः । अत एव अगतिपूर्वकज्ञापनशीलत्वादेव । अभौतिकानि विभुत्वात्‌ । 
भोतिकधर्मः भौतिकस्य कारणकूटादेर्धर्मो दृष्टः ॥ ४५ ॥ 
सूत्रम्‌ कुङ्यान्तरितानुपलब्धेरप्रतिषेधः ।। ४६ ।। 
( भाष्यम्‌ ) 
अप्राप्यकारित्वे सतीद्धियाणां कुड्यान्तरितस्यानुपलन्धिर्न स्यात्‌ ।। ४६।। 
( भाष्यचन्द्रः) 
दूषणमिदमुद्धरति कुड्येत्यादिसूत्रम्‌। अयं हेतुखरतिषेधः प्रतिषेधासमर्थः 
करणघजन्तेन नञसमासः । अस्मिन्साध्ये पूर्वपदा्थो हेतुः । व्याचष्टे अग्राप्य- 
त्यादिना । सति प्रमीयमाणे कुड्यान्तरितमपि गृहीयादिति भावः ॥ ४६ ॥ 


(१, चक्षुमाप्तग्रहणकारण काचाभ्रपटलस्फटिकान्तरितोपलब्थिजनकत्वादित्ययमनुमानप्रयोगः। 

( भाष्यम्‌ ) | 
प्राप्यकारित्वेऽपि तु काचाभ्रपटलस्फटिकान्तरितोपलब्धर्न स्वात्‌ 2 
सूत्रम्‌-अप्रतिघातात्सन्निकर्षोपपत्तिः ।। ४७ ।। 
` ( भाष्यम्‌ ) 
न च काचोऽभ्रपटलं वा नयनरष्िमिं विष्टभ्नाति । सोऽ प्रतिहन्यमानः सन्नि- 
कृष्यत इति ।। ४७ ।। 
(भाष्यचनद््रः) 
 अप्राप्यकारिवादी प्रत्यवतिष्ठते प्रप्येत्यादिना । तन्निरासाय सूत्रमिदं अप्रति- 
घातादित्यादि । अप्रतिघातो गत्यनिरोधः प्राप्तिरेव व्यापाररूपा तस्मात्‌ सत्नि- 
कर्षोत्पतिः फलरूपप्ाप्त्युपपत्तिः। तद्भ्याचष्टे न चेति । विष्टभ्नाति गच्छन्तं 


प्रतिबध्नाति स हि नयनररिमर्हिं अप्रतिहन्यमानः अप्रतिहतवर्तमानकृतिकः 
सन्निकृष्यते स्वयमेव सन्निकर्ष करोति तेजः स्वाभाव्यात्‌ ।४७॥ 


( भाष्यम्‌ ) 
यश्च मन्यते - “न भौतिकस्याप्रतिघात,' इति? तज्न- 
सूत्रम-आदित्यरश्मैः स्फटिकान्तरितेऽपि दाहयेऽविघातात्‌ । । ४८।। 
( भाष्यम्‌ ) 
आदित्यरश्मेरविघातात्‌ - स्फटिकान्तरितेऽप्यविघातात्‌ - दाह्योऽविघातात्‌ । 
अविघातादिति च पदाभिसम्बन्धाद्वाक्यभेद इति । यथावाक्यं चार्थभेद इति । 
आदित्यरश्मिः कुम्भादिषु न प्रतिहन्यतेऽविघातात्‌ । कुम्भस्थमुदक तपति । प्राप्तौ 
हि द्रव्यान्तरगुणस्य उष्णस्य स्पर्शस्य ग्रहणं तेन च शीतस्पर्शाभिभव इति । 
स्फटिकान्तरितेऽपि प्रकाशनीये प्रदीपरश्मीनामप्रतिघातः । अप्रतिघातात्प्ाप्तस्य 
ग्रहणमिति । भर्जनकपालादिस्थं च द्रव्यमाग्नेयेन तेजसा दह्यते तत्राविघातात्प्राप्तिः । 
प्राप्तौ तु दाहः । नाप्राप्यकारि तेज इति । 
अविघातादिति च केवल पदसमुपादीयते । कोऽ यमविधातो नाम ? अव्युहयामाना- 
वयवेन व्यवधायकेन द्रव्येण सर्वतो द्रव्यस्याविष्टम्भः - क्रियाहेतोरप्रतिबन्धः -प्रप्ते- 
रप्रतिषेध इति । दृष्टं हि कलशानिषक्तानामपां बहिः शीतस्पर्स्यि अहणम्‌ । न 
चेद्धियेणासन्निकृषटस्य द्रव्यस्य स्पर्शोपलब्धिः । दृष्टौ च ्रस्यन्दपरिस्रवौ । तत्र काचा- 
प्रपटलादिभिर्मयनरश्मेरप्रतिधाताद्विभिद्यार्थेन सह सन्निकर्षदुपपन्नं ग्रहणमिति ।४८।। 








३६८ न्यायसूत्रम्‌ [ तृतीयाध्याये 
( रवद्योतः ) 
आदित्यरश्मेरिति सूत्रम्‌ । भाष्यमतेनात्र तिस उक्तयः - 
(१) आदित्यरश्मेरविघातः (२) स्फटिकान्तरितेऽविघातः, (३) दाह्योऽविघातः ॥ 
किन्तु स्फटिकान्तरितेऽपि दाह्य आदित्यरश्मेरविघात इत्येकेवोक्तिरत्रेत्येव समीचीनं 
प्रतिभाति । स्फटिकान्तरितैरप्यादित्यरश्मिभिस्तूलकादिकं दह्यत एवेति सूत्रकारस्य 
हद्गतो भाव इव भासते । 
अव्यूह्यमानावयवेनेति । यस्य द्रव्यस्य भर्जनकपालादेः अवयवा न व्यूह्यन्ते- 
पूर्वात्पन्नद्रव्यारम्भकसंयोगनाशेन द्रव्यान्तरजनकसंयोगोत्पादनं "व्यूहनम्‌!- तन्न क्रियते 
तस्य द्रव्यस्य भर्जनकपालादेः अन्तरावयवैः योऽभिसम्बन्धो वहेः, स एव 'अप्रति- 
घातः' । एतदुक्तं भवति-सान्तरत्वादवयविद्रव्याणां तदविनाशेनागनेर्योऽनुप्रवेशः स 
अप्रतिघातः' । 
प्रवेशेऽप्रतिघातुमुक्त्वा निस्सरणेऽप्यविघातम्प्रदर्शयितुमाह-दष्टं हीति । घटस्थं 
जलं यदा परितप्यते तदा घटच्छिद्रदरारा निस्सृत्य घर्मरश्मयोऽभ्यन्तरस्थं जलं तापयन्ति । 
तत्रापि घटस्य नाशो न भवति । 

दृष्टाविति । एतदपि सूचयति यत्‌ जलनिस्सरणादपि घटनाशो न भवतीति ।।४८॥। 

( भाष्यचद्द्रः) 

भोतिकस्याप्रतिघातो नास्तीति यत्न मन्यते तत्निषेधाय सूत्रम्‌ । आदित्येत्यादि । 
यश्च न मन्यत इति भाष्यस्य इतीत्यवयवार्थेन समन्वयः । सूत्रमिदं वाक्यभेदेन व्या- 
चष्टे नादित्येत्यादि । त्वदभिमतं नेति साध्यम्‌ आदित्यरश्मेरविघातादित्यादयो 
हेतवः । चण्डातपस्थे मुद्रितमुखे जलपूरितकुम्भेऽविघातादविघातदर्शनात्‌ तपति 
उष्णं करोति स्वोष्णगुणं शीतगुणमभिभूय ज्ञापयतीत्यर्थः । तदसंयोगेन संभवतीत्याह 
म हीति । तेन उष्णस्पर्शब्रहणेन शीतस्पर्शाभिभवः शीतस्यशग्रहणं । 
द्वितीयं हेतुं व्याचष्टे स्फटिकेत्यादि । प्रकाशनीये प्रज्ञापनीये जपाकुसुमादौ । 
तप्तस्य सयुक्तस्य ग्रहणं प्रदीपरर्मीनामित्यन्वयः । अत्र प्राप्तस्य रश्मीनां 
ग्रहणामति षष्ठी शेषे रश्मिभिः प्राप्तस्य ग्रहणमित्यर्थः । पुरुषेणेति शेषः । 
तृतीयहेतुं व्याचष्टे भजनत्यादिना । अग्निगेनोद्भूतरूपवता उदभूतरूपस्थेना- 
ऽनुद्भूतरूपेण तेजसेत्यर्थः । यथा उद्भूततेजः स्थमनुदभूतरूपं तेजो वर्तते एव- 
ुदमूत रूपतेजः स्थमपि उद्भूततेजः परमाणवः सन्तीति ज्ञेयम्‌ । तप्ततैला- - 
दावाद्रदरव्यसंयोगे तत्कार्यदर्शनात्‌ । अत्र कारीत्यत्र कृञर्थो दाह एव । दाहादयो 

हि उत्पादनाविशेषाः तथा सङ्धेतशाख्रे दर्शनात्‌ । दाह भस्मीकरण इति । 

अविशेषितहेतुमुपादत्ते चतुर्थमविघातादिति । केवलं विशेषणशुन्यम्‌ । अव्यूह्य- 
मानावयवेन वियोक्तुमशक्यावयवेन । सर्वतो गच्छतः अवष्टम्भः गतेरप्रतिबन्धः । 
तदिदमाह क्रियाहेतोरिति । क्रिया प्रप्यप्राप्तिः तस्या हेतु्व्यापाररूपा गतिः तस्या 
अप्रतिबन्ध इति प्राप्तेरप्रतिषेध इति योजना । दृष्टान्तमाह दृष्ठं हीति । इन्दियाणां 
त्वगादीनामसन्निकृष्टस्याप्राप्तस्य इन्द्रियैरपराप्तस्येत्यर्थः । स्पर्शोपलब्धिः कार्येति 
शेषः । प्रस्पन्दः अन्तः स्थितस्य द्रवद्रव्यस्य जलघृततैलादेर्बहिःसरणं, परिखरवः 
परितः सृक्ष्मरनधरः क्षरणं । सरगध्रे कलशादौ सावयवाः सवेँ सूक्ष्मतमान्तररन्ध्रवन्त 
एव जलतेजोवायूनां गमनाप्रतिबन्धकाः । विचित्रशक्तीनि हि द्रव्याणि । तत्रेत्यादि 
भाष्यं स्पष्टम्‌ ॥४८॥ 


सूत्रम्‌-नेतरेतरधर्मप्रसङ्ात्‌ । । ४९।। 
( भाष्यम्‌). 
काचाभ्रपटलादिवद्वा कुड्यादिभिरप्रतिघातः, कुड्यादिवद्रा काचाभ्रपटला- 
दिभिः प्रतिघातं इति प्रसज्यते । नियमे कारणं वाच्यमिति ।।४९।। 
(भाष्यचन्द्रः) 
नेतरेतरेत्यादिसूत्रं पूर्वपक्षाय व्याचष्टे काचेत्यादिना । आदिशब्देन गम्भीर- 
जलादिसंग्रहः । अप्रतिघातः प्रसज्यत इत्यनेनान्वयः । प्रसज्यते आपद्यते । नियमे 
कारणं ज्ञापकं वाच्यमित्यर्थः । नियमेनेति पाठे नियमप्रयुक्तं वाच्यमित्यर्थः । 
नियमप्रयुक्तं ज्ञापकवचनं कार्यमिति यावत्‌ ॥४९॥ | 
सूत्रम्‌-आदर्शोदकयोः प्रसादस्वाभाव्याद्रूपोपलन्धिवत्तदुपलन्धिः। । ५०।। 
( भाष्यम्‌ ) 
आदर्शोदकयोः प्रसादो रूपविशेषः स्वो धर्मो नियमदर्शनात्‌ । प्रसादस्य वा 
स्वो धर्मो रूपोपलम्भनम्‌ । यथाऽऽ दङ्प्रतिहतस्य परावृत्तस्य नयनरश्टमेः स्वेन 
मुखेन सन्निकर्षे सति स्वमुखोपलम्भनं प्रतिबिम्ब्रहणाख्यमादरङूपानुग्रहात्त- 
निमित्तं भवति-आदर्शरूपोपघाते तदभावात्‌ कुङ्यादिषु च प्रतिबिम्बग्रहणं न भवति- 
एवं काचाभ्रपटलादिभिरविघातश्चक्षुरश्मेः कुड्यादिभिश्च प्रतिघातो द्रव्यस्वभाव- 
नियमादिति ।।५०।। 
(खद्योतः) 
रूपविशेष इति । स च द्रव्यान्तरसंयुक्तसमवाय एव, तस्य वा रूपोपलम्भन- 











३७० ` न्यायसूत्रम्‌ [ तृतीयाध्याये 
सामर्थ्यम्‌ । तस्य या विद्यमानता उदकादिषु तदेव स्वाभाव्यम्‌ ।।५०॥ 
(भाष्यचन्द्रः) 

उच्यत इत्याह आदरशेत्यादि सूत्रम्‌ । प्रसादो रूपविशेषः शुल्कस्वरूपवस्तु- 
विशोषः । रूपोपलम्भनं रूपोपलम्भनं प्रतिबिम्बग्राहकत्वं न तु वृक्षपाषाणादेः द्रव्य- 
स्वभावनियमादिति स्वभाव्यपदव्याख्यानम्‌ ॥५०॥ 

सूत्रम्‌--दृष्टानुमितानां नियोगप्रतिषेधानुपपत्तिः । । ५९ ।। 
( भाष्यम्‌ ) 


प्रमाणस्य तत््वविषयत्वात्‌ । न खलु भोः परीक्षमाणेन दृष्टानुमिता अर्थाः 
शक्या नियोक्तुमेवं भवतेति- नापि प्रतिषेद्धमेवं न भवतेति । न हीदमुपपद्यते रूप- 
वद्गन्धोऽपि चाक्षुषो भवत्विति- गन्धवद्वा रूपं चाक्षुषं मा भूदिति-अग्निप्रतिपत्तिवद्‌ 
धूमेनोदकप्रतिपत्तिरपि भवत्विति-उदकाप्रतिपत्तिवद्वा धूमेनाग्निप्रतिपत्तिरपि मा भूदिति । 
कि कारणम्‌ ? यथा खल्वर्थां भवन्ति य एषां स्वो भावः स्वो धर्म इति तथा- 
भूताः प्रमाणेन प्रतिपद्यन्त इति । तथाभूतविषयक हि प्रमाणमिति । इमौ खलु 
नियोगग्रतिषेधौ भवता देशितौ- काचाभ्रपटलादिवद्रा कुड्यादिभिरप्रतिघातो भवतु 
कुङ्यादिवद्रा काचाभ्रपटलादिभिरप्रतिघातो मा भूदिति? न । दृष्टानुमिताः । खल्विमे 
दरव्यधर्माः । प्रतिघाताप्रतिघातयो्ह्युपलब्ध्यनुपलन्धी व्यवस्थापिके । व्यवहितानु- 
पलब्ध्याऽनुमीयते कुङ्यादिभिः प्रतिघातः । व्यवहितोपलन्ध्याऽनुमीयते काचाभ्र- 
पटलादिभिरप्रतिघात इति ।। ५९।। 

(भाल्यचन्द्रः) 

प्रमाणसिद्धस्यानुयोगो*ऽनुचित इत्याह दृष्टेत्यादिसूत्रम्‌। तदिदं व्याचष्टे 
प्रमाणस्येति । तत्त्वविषयत्वात्‌ यथावस्थितवस्तुवषियत्वात्‌ । भो इत्युपहाससंबोधनं । 
परीक्षमाणेन परौक्षप्वृत्तेन। दृष्टानुमिताः । प्रतयक्षानुमानविषयाः । अर्था 
अबाधिता: शक्याः न्याय्या इत्यर्थः न खलु नियोक्तुं शक्या इत्यन्वयः । नियोग- 
भकास्वह एव भवतेति । युयमित्यध्याहृत्यान्वयः । नापि प्रतिषेद्धमित्यादि प्रकारण- 
समाप्त्यन्तं भाष्यं स्पष्टम्‌ ॥५१॥ न 

इति श्री भाष्यचन्द्रे इन्दियभौतिकत्वप्रकारणभाष्यचन्धिका । 


--- 9 0 0 - ~ 


(१) अनुयोग इति प्रतिषेधस्याप्युपलक्षणम्‌ | 

(८) इच्धियनानात्वपरीक्षाप्रकरणम्‌ । (५ २- ६९) 
( भाष्यम्‌ ) 
अथापि खल्वेकमिदमिन्धियं बहूनीन्धियाणि वा कुतः सशयः2- 
सूत्रम्‌--स्थानान्यत्वे नानात्वादवयविनानास्थानत्वाच्च संशयः ।। ५२ ।। 
( भाष्यम्‌) 
बहूनि द्रव्याणि नानास्थानानि दृश्यन्ते । नानास्थानश्च सन्नेकोऽ बयवी चेति । 
तेनेद्धियेषु भिन्नस्थानेषु संशय इति ।।५२।। 
( खद्योतः ) 
एवं भोतिकत्वं प्राप्यकारित्वं चेद्धियाणां प्रसाध्येन्द्रियनानात्वप्रकरणमार- 
म्भणीयम्‌ । तस्य चोपोद्धातादवबतारः । नानात्वासिद्धौ हि भोतिकत्वन्न सिध्येत्‌- 
तदसिद्धौ च न प्राप्यकारित्वम्‌ । एकत्वे हि रूपादिषु मध्ये नियमेन रूपस्य प्रकाशत्वा- 
दित्यादीनाम्भौतिकत्वसाधकानामसिद्धिः स्यादिति । तथाच न प्राप्यकारित्वमत्र 
सिध्येत्‌, तस्य भूतधर्मत्वादिति । प्रयोजनं चास्य-इन्दियनानात्वसिद्धौ सत्यां दर्शन- 
स्पर्शनाभ्यामेकार्थग्रहणादित्यादिभिरिन्दियातिरिक्तात्मसि द्धिः, अन्यथेन्द्रियमनैकत्वा- 
त्सर्वं प्रतिसन्दधीतेत्यादि परिशुद्धौ स्पष्टम्‌ 
स्थानान्यत्व इति सूत्रम्‌ । केचिदिदं सूत्रं भाष्यमतानपेक्षं यथाश्रुति व्याचक्षते । 
स्थानान्यत्वे नानात्वं दृष्टम्‌- यथा बहूनां घटानामिति, एकस्य च नानास्थानत्वम्‌- 
यथाऽवयविन इति ॥ 
तदेतदसमञ्जसमिति वार्तिकतात्पर्ययोः स्पष्टम्‌ । “स्थानान्यत्वं च स्थानस्य 
अन्यत्वमुच्यते-“नानास्थानत्वं' च नाना स्थानानि यस्येत्यन्यपदार्थः “स्थानान्यत्वात्‌' 
अन्यः । संशयकारणं चैक एवं धर्मो, न धर्मदरयमित्येकतरस्यैकानेकसाधारणं वाच्यम्‌ । 
तत्र (१) यदि तावदेवं संशयः क्रियते-स्थानान्यत्वे नानात्वैकत्वदर्शनात्‌ संशय इति 
तदा सूत्रार्थालोचनेनैकत्वे स्थानान्थत्वस्यादर्शनात्‌ न समानधर्मः । सूत्रं खल्वेकत्वे 
नानास्थानत्वमाह, न स्थानान्यत्वमात्रम्‌ । अनेकत्वमात्रे हि स्थानान्यत्वमुक्तं सूत्रकरेण- 
'स्थानान्यत्वे नानात्वादिति' ।। (२) अथ नानास्थानत्वे सत्येकत्वानकत्वे दर्शनात्संशय 
इति संशयः क्रियते तदा द्रव्यं नानास्थानमनेकं किञ्चिद्‌ दृष्टमिति न समानधर्मत्वम्‌ । 
'अवयविनानास्थानत्वादिति' सूत्रं नानास्थानत्वेनैकत्वमाह न तु नानात्वमपि । यत्‌ 
पुनर्घटाच्यनेकम्‌, न तन्नानास्थानमुक्तं सूत्रकृता, अपि तु स्थानान्यत्वमेव~स्थानान्यत्वे 
३० न्या. 








३७२ न्यायसूत्रम्‌ [ तृतीयाध्याये 
नानात्वात्‌" इत्यनेति ।। 

वर्धमानोपाध्यायाश्चारुचिबीजमन्यथा वर्णितवन्तः । सू्राक्षरानुसारेण स्थाना- 
न्यत्वेन नानात्वसूचनमुद्धावितम्‌-न पुनरेकत्वम्‌-एकत्वं च संशयनीजम्‌ । नानास्थान- 
त्वादप्येकत्वं द्वितीयसूत्रांशेन सूचितम्‌- तत्र च नानात्वन्नोद्धावितम्‌ । उभयत्रापि संशय- 
बीजमनुक्तमेव वर्तत इति ॥। 


एवं सूत्रं यथाश्रुतमसम्बद्धं स्त्वा तच्छन्दगतिमवधीर्यार्थगत्यैव व्याख्यातवान्‌ 
भाष्यकारः । 

सूत्रार्थस्तु स्पष्ट एव-यदा वस्तूनि नानास्थानमधितिष्ठन्ति तदा तान्यपि नानैव 
भवन्ति, यथा घटपटौ । एकमेव च वस्तु नानास्थानान्यधितिष्ठत्‌ दृष्टम्‌-यथा नाना- 
वयवेष्वेक एवावयवी । एवं च यदा वयमिन्दरियाणि नानास्थानान्यधितिष्ठन्ति पश्याम- 
स्तदा जायते संशयः- किमेतानि घटपटवन्नाना-ऊतावयविवदेकमेवेति।।५२।। 

( भाष्ययन्द्रः) 

'प्रकरणान्तरमारभते अथेति । अथेति प्रश्ने कार्त्स्ये वा । सकलमिन्द्रियमिद- 
मनेकमेकं वेति संशयः । हेतुं पृच्छति कुत इति । स्थानेत्यादिसूत्रम्‌ हेतुप्रकाशकम्‌ । 
स्थानान्यत्व इति निमित्तसप्तमी स्थानानि अन्यानि यस्य तस्य तत्तथा तस्य भावः 
स्थानान्यत्वम्‌ अनेकस्थानास्थितैकत्वमित्यर्थः । तेन नानात्वात्‌ तज्ज्ञापितनानात्वादि- 
त्यर्थः । अवयविन एकस्य नानास्थानत्वान्नानावयवाधारकत्वाच्च एकत्वं तथा च 
हेतुद्रयेन एकत्वमनेकत्वच्च कोटिद्रयं संशयस्थानमुपस्थापितम्‌२ । व्याचष्टे बहूनीति । 
अवयवी दृश्यत इत्येकवचनान्तस्यानुषद्गः ॥५२॥ 

८ भाष्यम्‌ ) 
एकमिन्धियम्‌ - 
सूत्रम्‌ू-त्वगव्यतिरेकात्‌ ।। ५३।। 
(८ भाष्यम्‌ ) 


त्वगेकमिन्धियमित्याह । कस्मात्‌? अव्यतिरेकात्‌ । न त्वचा किञ्चिदिन्धिया- 
धिष्ठानं न प्राप्तम्‌, न चासत्यां त्वचि किञ्चिद्धिषयग्रहणं भवति । यया सर्वे- 


(१) इद्धियैकत्वानेकत्वप्रकरणमित्यर्थः । 


(२) नानास्थानत्वनिमित्तको इन्द्रियेषु एकत्वानेकत्वसंशयो युक्तः नानास्थानं खल्वेकमवयविद्रव्यं 
दृष्टमनेकञ्च = सूब्रेपि स्थानान्यत्वे इत्यनेन नानास्थानत्वमेवोपलक्षणीयम्‌ । 





प्रथमाह्िकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३७३ 
द्ियस्थानानि व्याप्तानि यस्यां च सत्यां विषयग्रहणं भवति सा त्वगेकमिद्धियमिति? 

नद्धियान्तराथनुपलब्धेः । स्परशोपलब्धिलक्षणायां सत्यां त्वचि गृह्यमाणे त्वगि- 
द्रियेण स्पर्शे इद्धियान्तरार्था रूपादयो न गृह्यन्ते अन्धादिभिः । न स्पश्ग्राहकादि- 
न्दरियादिन्दियान्तरमस्तति स्यर्शवदन्धादिभिगृहधिरन्‌ रूपादयः । न च गृह्यन्ते । 
तस्मान्नैकमिन्धियं त्वगिति । 

''त्वगवयवविशेषेण धूमोपलब्धिवत्तदुपलब्धिः । यथा त्वचोऽ वयवविशेषः 
कश्चिच्चक्षुषि सन्निकृष्टो धुमस्पर्शं गृहणाति नान्यः, त्वचोऽ वयवविशेषा रूपादि- 
ग्राहकास्तेषामुपधघातादन्धादिभिर्न गृह्यन्ते रूपादय इति"? | 

व्याहतत्वादहेतुः । त्वगव्यतिरेकादेकमिन्धियमित्युक्त्वा त्वगवयवविशेषेण 
धुमोपलब्धिवद्रुपाद्युपलन्धिः' इत्युच्यते । एवञ्च सति नानाभूतानि विषयग्राहकाणि, 
विषयव्यवस्थानात्‌- तद्धावे विषयग्रहणस्य भावात्तदुपघाते चाभावात्‌ । तथा च 
पुर्वोवाद्‌ उत्तरेण वादेन व्याहन्यत इति । 

सन्दिग्धश्चाव्यतिरेकः । पृथिव्यादिभिरपि भूतैरिद्धियाधिष्ठानानि व्याप्तानि । 
न च त्ेष्वसत्सु विषयग्रहणं भवतीति । तस्मान्न त्वगन्यद्रा सर्वविषयमेक- 
मिन्धियमिति ।।५३।। 

( खद्योतः) 

भित्नस्थानेष्विति । अत्र नानास्थानत्वनिमित्त इन्द्ियेष्वेकानेकत्वसंशः । 

एकमिद्ियमिति पूर्वपक्षः । तदुद्धावकं सूत्रम्‌- त्वगव्यतिरेकादिति । 

नेन्दियान्तरार्थेति पूर्वपक्षव्युदासभाष्यम्‌ । 

व्याहन्यत इति । प्रागेकमिन्द्रियं त्वगित्यभ्युपगम्येदानीं त्वगवयवविशेषा रुपादि- 
ग्राहका इति ब्रुवाणः प्रतिषेध्यमनुजानातीति व्याघातः ।।५३।। 

| (भाष्यचन्द्रः) 


पूर्वपक्षं गृह्णाति एकमिन्दरियमिति । त्वगित्यादिहेतु सूत्रम्‌ । तद्भयाचष्टे त्वगे 
कमित्यादिना । त्वगेकमिन्द्रियमिति साध्यम्‌ अव्यतिरेकादिति हेतुः । अभेदादि- 
त्यर्थः । उपपादयति नचेत्यादिना । इन्द्रियाधिष्ठानं गोलकं त्वचा न न प्राप्तमपि 
तु प्राप्तमेव व्याप्तमित्यर्थः । विविधा प्राप्िर्व्याप्तिः । | 


दूषयति नेन्दरियेत्यादिसूत्रेण । त्वगेवैकमिन्दरियं नेति साध्यम्‌ इन्दियार्थानाम- 
परेषामनुपलब्धिरिति हेत्वर्थः । व्याचष्ट स्पर्श इत्यादि । लक्षणेभेदेन इन्द्रियभेद 
इत्याह लक्षणायामित्यन्ेन । गृह्यमाण इति भावसप्तमी । अन्धादिभिरित्यादिशब्देन 

बधिरविग्नादिपरिग्रहः । इन्द्रियान्तरं नासीत्परमते इति शेषः । 

त्वगेवेकमिन्द्रियमिति मते निषिद्ध त्वगवयवा इन्द्रियाणीत्याह पूर्वपक्षी त्वग- 
वयवेत्यादिना । तद्दूषयति व्याहतत्वादिति । व्याहतत्वमुपपादयति त्वगव्यति 
रेकादेकमित्यादिना । त्वगवयविशेषेणेति करणे तृतीया । रूपाद्युपलब्धिरपि तद- 
वयवविरोषैरिति शोषः । इत्युच्यते इन्दरियैकत्ववादिना त्वयेति शोषः । पूर्वं त्वच 
एव सर्वोपलब्धिकरणत्वमुक्तं इदानीं तु तदवयवानां तदुपलबन्धिकरणत्वमुच्यते 
इति व्याघातः, प्रतिज्ञाहानिश्च परो दोष इति ज्ञेयम्‌ । एकत्वं नानात्वेन व्या- 
हतमिति दर्शयति एवंसतीत्यादिना । ननु तततद्विशेषणविशिष्टस्य करणत्वाभि- 
प्रायन्न नानात्वमस्तीत्याशङ्कायामाह तद्भावे इति । तथा चान्वयव्यतिरेकाभ्यामवय- 
वानामेव करणत्वं नावयविन इति भावः । पूर्वो वादोऽद्गीकृतवचनम्‌ । 

सन्दिग्धहेत्वाभासोऽप्ययमित्याह सन्दिग्धेति ।॥५३॥ 

सूत्रम्‌-न युगपद्थनुपलब्धेः ।। ५४ ।। 
(८ भाष्यम्‌ ) 

आत्मा मनसा सम्बध्यते, मन इन्ियेण, इन्ियं सर्वार्थः सन्निकृष्टमिति- 

आत्मेद्ियमनोऽर्थसन्निकर्षेभ्यो युगपदग्रहणानि स्युः । न च युगपद्रूपादयो गृह्यन्ते । 


तस्मान्नैकमिद्धियं सर्वविषयकम्‌ अस्तीति । असाहचयच्चि विषयग्रहणानां नैक- 
मिद्धियं सर्वविषयकम्‌, साहचर्ये हि विषयग्रहणानामन्धाद्यनुपपत्तिरिति ।। ५४।। 


( खद्योतः ) 

न युगपदिति सिद्धान्तनिरूपणपरं सूत्रम्‌ । नैतदस्ति "एकमिन्दरियमिति-कस्मात्‌- 
युगपदर्थानुलब्धेरिति सम्बन्धः । 

आत्मा मनसेत्यादि भाष्यकारीयव्याख्याने वार्तिककारस्यारुचिः । तद्बीजं च 
तत्रैवोपन्यस्तम्‌ । तद्यथा-यथैकेन्द्ियवादिनो युगपदनेकार्थसन्निधाने सति युगपदुप- 
लब्धिदोषो भवति, तथानेकेन्द्रियवादिनोऽप्येकेन्ियग्राह्येषु युगपदुपलब्धिप्रसद्घः । य 
एव चात्र परिहारस्य एवेकेन्द्रियवादिनोऽपीति ।। वस्तुतस्तु न ज्ञानायौगपद्यमिह 
विवक्षितम्‌-किन्तु एकदेवार्थानां ग्रहणमिति परिशुद्धिः ॥ 

भाष्यकारीयव्याख्यानं दूषयित्वा सूत्रमन्यथा व्याख्यातवान्‌ वार्तिककारः । यत्त- 


(१) अर्थशब्दस्य विषये प्रयोजनं च व्यवहारादत्रार्थशब्दे तद्रयोरपि ग्रहणात्संशयो मा 
भृतदेर्थ प्रयोजनमित्यु्तं भाष्य इत्यभिप्रायः । 





प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३७५ 


देकमिन्द्रियं सर्वार्थमित्येकेद्धियवादी मन्यते तत्‌ किं प्राप्यकारि उत न । यदि प्राप्य- 

कारि तर्हि किं तदिति वक्तव्यम्‌ । यदि त्वगेव तत्‌- तर्हि त्वचाऽप्राप्तानां रूपाणाम- 

ग्रहणप्रसङ्गः । अथाप्राप्तमेव रूपं गृह्यते-स्पर्शादिष्वप्येवमेव प्रसङ्गः । अथ किञ्चि- 
दिन्ियम्प्राप्तं गृह्णाति किञ्चिच्चाप्राप्तम्‌- एवं सति करणधर्मातिक्रमः ।। “भवतु 
करणधर्मातिक्रमः । किं नो बाध्यते" इति चेत्‌ तन्निराकरणपरमिदं सूत्रं न युगपदिति । 

यथाऽनेकेन्दियवदिन एकेन्दियग्राद्येषु युगपदुपलब्धिप्रसङ्के "करणत्वादिति' परिहार- 

स्सुवचः-तथायमेकेन्द्रियपक्षे न सम्भवति, तथाभूतस्य करणधर्मातिरेकाभ्युपग- 

मादित्याशय इति ।।५४।। 

(भाष्यचन्द्रः) 

हेतुमसाधकमुक्त्वा तद्द्रारकं स्वहेतुमाह न युगपदित्यादिसूत्रम्‌ । व्याचष्टे 
आत्मेत्यादिना । सम्बध्यते संयुज्यते इन्द्रियेण चक्षुरादिना स्वर्थः रूपादिभिः 
संनिकृष्टं यथासंभव संयोगसमवायादिविशिष्टम्‌ । हेत्वन्तरमप्याह साहचर्येत्यादि । 
साहचर्य युगपदुद्धवः । सहेत्यस्य युगपदर्थःचरतेरुत्पत्तिर्थः शब्द उच्चरतीत्यादौ 
तथादर्शनात्‌ गत्यर्थस्य प्राप्त्यर्थतया उत्पत्तेश्च स्वरूपप्राप्तिकतया सामान्यस्य 
विशेषाभेदेन द्रयोर्वाच्यवाचकतेति ध्येयम्‌। सह चरन्तीति सहचराणि तेषां 
भावः साहचर्य--युगपदुत्पत्तिरेव । तथासति किं दूषणमित्यत आह अन्धाद्यनु- 
पपत्तिरिति ॥५४॥ 

सूत्रम्‌--विप्रतिषेधाच्च नं त्वगेका ।। ५५।। 
( भाष्यम्‌ ) 

न खलु त्वगेकमिद्धियं- व्याघातात्‌ । त्वचा रूपाण्यप्राप्तानि गृह्यन्त इत्य- 
प्राप्यकारित्वे स्पशरदिष्वप्येवं प्रसङ्गः । स्प्शादीनां च प्राप्तानां ग्रहणाद्रूपादीनां 
प्राप्तानां ग्रहणमिति प्राप्तम्‌ । 

"'प्राप्याप्राप्यकारित्वमिति'' चेत्‌ आवरणानुपपत्ेर्विषयमात्रस्य ग्रहणम्‌ । अथापि 
मन्येत- "प्राप्ताः स्पशदयस्त्वचा गृह्यन्ते रूपाणि त्वप्राप्तानीति'' एव सति नास्त्या- 
वरणम्‌ । आवरणानुपपत्तेश्च रूपमात्रस्य ग्रहणं व्यवहितस्य चाव्यवहितस्य चेति । 
दूरान्तिकानुविधानं च रूपोपलब्ध्यनुपलब्ध्योर्न स्यात्‌ । अप्राप्तं त्वचा गृहते रूप- 
मिति दूरे रूपस्याग्रहणमन्तिके च ग्रहणमित्येतन्न स्यादिति ।। ५५।। 


( भाष्यचन्धः) 
विप्रतिषेधो विधाय प्रतिषेधो व्याघात एव । 

नास्त्यावरणं नास्त्यावरणकृत्यम्‌ । अप्राप्तस्यापि त्वन्मते ग्राहकत्वात्‌ ।॥५५॥ 
( भाष्यम्‌ ) 
एकत्वप्रतिषेधाच्च नानात्वसिद्धौ स्थापनाहेतुरप्युपादीयते-- 
सूत्रम्‌--इन्दियार्थपञ्चत्वात्‌ । । ५६।। 
( भाष्यम्‌ ) 
अर्थः प्रयोजन -तत्‌ पञ्चविधमिद्धियाणाम्‌ । स्प्निनेन्ियेण स्पर्ग्रहणे सति 
न तेनैव रूपं गृह्यतं इति रूपग्रहणप्रयोजनं चक्षुरनुमीयते । स्पशंरूपग्रहणे च 
ताभ्यामेव न गन्धो गृह्यत इति गन्धग्रहणप्रयोजनं प्राणमनुमीयते । त्रयाणां ग्रहणे 
न तैरेव रसो गृह्यते इति रसग्रहणप्रयोजनं रसनमनुमीयते 1 न चतुर्णां ग्रहणे तैरेव 
शब्दः श्रूयते इति शब्द्रहणप्रयोजनं श्रोत्रमनुमीयते । एवमिच्िप्रयोजनस्यानि- 
तरेतरसाधनसाध्यत्वात्पञ्चेवेद्धियाणि । । ५६।। 
( खद्योतः ) 


प्रतिषेधादिति । अत्र वाक्ये-८१) एकत्वप्रतिषेधात्‌-अनन्तरम्‌- नानात्वसिद्ध 
स्थापनाहेतुरुपादीयते-८२) अथवा प्रतिषेधहेतुभिरेव “एकत्वप्रतिषेधात्‌' एव (नाना- 
त्वसिद्धौ" संपातायातम्‌- 'स्थापनाहेतुरपि शिष्यशिक्षायै उपादीयत इति च-उभ- 
यथा सम्बन्धः । 

अत्र परिशद्धिकृतः-यद्यपि साधनदूषणमात्रेण साध्यं न निवर्तते तथाऽपि पर- 
साध्यनिवृत्तिरेव यत्र साध्यते तत्र तद्विपरीतसिद्धिः । एतदभिप्रायेणैवेतद्‌ भाष्यम्‌ । 
प्रयोगस्त्वेवम्‌- एकत्र शरीरे नैकमिन्दरियं युगपद्विषयसन्निधानेऽपि क्रमवृत्तित्वात्‌- 
क्रमवृत्तित्वात्‌- यत्‌ पुनरेकं न तत्‌ युगपद्विषयसन्निधानेऽपि क्रमवृत्ति-यथा चक्षुः- 
तथा चेन्धियम्‌- तस्मात्नैकमिति ।।५६।। 

( भाष्यचन्द्रः) 

सूत्रमवतारयति नानात्वेत्यादिना । स्थापनाहेतुर्नानात्वसाधनहेतुः । इन्दरिये- 
त्यादि सूत्रम्‌ । अर्थपदं विषयसंशयितं वारयति प्रयोजनमिति । प्रयोगश्च-रूपादि- 
ग्रहणानि विजातीयकरणकानि कार्यत्वाद्घरादिवत्‌ ॥५६॥। 


सूत्रम्‌--न, तदर्थबहुत्वात्‌ 2 ।। ५७।। 
( भाष्यम्‌ ) 
न खल्चिद्धियार्थपञ्चत्वात्पञ्चेन्दियाणीति सिन्छयति । कस्मात्‌? तेषामर्थानां 

बहुत्वात्‌ । बहवः खल्विमे इद्धियार्थाः । स्पशस्तावच्छीतोष्णानुष्णाशीता इति । 
रूपाणि शुक्लहरितादीनि । गन्धा इष्टानिष्टोपेक्षणीवाः । रसाः कटुकादयः । शब्दा 
वणत्मानो ध्वनिमात्राश्च भिन्नाः । तद्यस्येन्ियार्थपञ्चत्वात्‌ पञ्चेन्धियाणि तस्येद्धि- 
यार्थबहुत्वाद्रहूनीद्धियाणि प्रसज्यन्त इति ।। ५७।। 
(भाष्यचन््रः) 

पञ्चत्वमसहमानः प्रत्यवतिष्ठते न तदित्यादिसूत्रेण । नखल्वित्यादि भाष्यम्‌ । 
इष्टगन्धः सुखजनकः । अनिष्टगन्धो दुःखजनकः । तदुभयजनको गन्धश्चेति हेयो- 
पादेयोपेक्षणी यभेदेन त्रिधा सः । वर्णात्मनो वर्णपदवाक्यभेदात्‌ त्रिधात्मानः बहूत्व- 
मनन्तत्वं । प्रसज्यन्त इत्यस्य भाष्यस्याप्रतिषेध इति सूत्राक्षरान्वयः ॥५७॥ 

सूत्रम्‌--गन्धत्वाद्यव्यतिरेकाद्गन्धादीनामप्रतिषेधः 1। ५८ ।। 

( भाष्यम्‌ ) | | 

गन्धत्वादिभिः स्वसामान्यैः कृतव्यवस्थानां गन्धादीनां यानि गन्धादिग्रहणानि 
तान्यसमानसाधनसाध्यत्वाद््राहकान्तराणि प्रयोजयन्ति । अर्थसमूहोऽ नुमानमुक्तो 
नार्थैकदेशः । नार्थकदेशं चाश्रित्य विषयपञ्चत्वमात्र भवाग्रतिषेधति । तस्मादयुक्तोऽयं 
प्रतिषेध इति । 

“कथं पुनर्गन्धत्वादिभिः स्वसामान्यैः कृतन्यवस्था गन्धादय इति'' । 

स्पर्शः खल्वयं त्रिविधः - शीत उष्णोऽनुष्णाशीतश्च स्पश्त्विन स्वसामान्येन 
सङ्गृहीतः । गृह्यमाणे च शीतस्पर्श नोष्णस्यानुष्णाशीतस्य वा स्पर्स्य ग्रहणं 
ग्राहकान्तर प्रयोजयतिस्पर्छोभेदानामेकसाधनसाध्यत्वाद्‌-येनैव शीतस्पर्शो गृह्यते 
तेनैवेतरावपीति । एवं गन्थत्वेन गन्धानां रूपत्वेन रूपाणां रसत्वेन रसानां शब्दत्वेन 
शब्दानामिति । 

गन्धादि्रहणानि पुनरसमानसाधनसाध्यत्वाद्‌ ्राहकान्तराणां प्रयोजकानि । 
तस्मादुपपन्नमिन्ियार्थपञ्चत्वात्‌ पञ्चेद्धियाणीति ।। ५८।। | 

(भाष्यचनद्रः) | 

तत्र हेतुः गन्धत्वेत्यादिसमाधानसूत्रम्‌ । गन्धत्वाद्यव्यतिरेकाद्रन्धादीनामिति । 
गन्धत्वादिभिरव्यतिरेकात्‌ गन्धसमूहो गन्धत्वनैकः। एवं रूपसमूहादिरपि । ततः पञ्च- 
समूहानादाय पञ्चत्वमुक्तम्‌ । सूत्रमिदं भाष्यकृद्रयाचष्टे गन्धत्वादिभिरिति । स्वसामा- 
न्यैर्बहूनामेकैकसामान्यैः कृतव्यवस्थानां निश्चितेयत्ताकानामसमानसाधनसाध्य- 
त्वात्‌ विजातीयग्राहक ग्राह्यत्वात्‌ ग्राहकान्तराणि परस्परभित्नग्राहकाणि प्रयोजयन्ति 
अनुमापयन्ति । गन्धत्वावान्तरजातिमन्तोऽपि गन्धा एकस्वरूपाः स्वविषयकग्रहणं 





३७८ न्यायसूत्रम्‌ [ तृतीयाध्याये 
जनयन्तः स्वग्राहकमेकं ग्राहयन्ति । एवं रूपादयोऽपि । तदिदमाह अर्थसमृहो- 
ऽनुमानमिति । नार्थेकदेशः न सुरभ्यादिमात्रं । तथासति गन्धभदेनेन्द्रियभेदः 
स्यात्‌ । तदिदमाहार्थेकदेशमित्यादिना भावान्म्रतिषेधतीत्यन्तेन । स्वमतमुपसंहरति 
तस्मादिति। 

पृच्छति कथं पुनरिति । कृत्यवस्थाः निश्चितपरिसंख्याकाः । संगृहीतः 
अभिन्नीकृतः । अभेदग्रयोजकं रूपं दर्शयति गृह्यमाणेत्यादि प्रयोजयतीत्यन्तेन | 
स्पर्शभेदानां स्पर्शविशेषाणाम्‌। एकसाधनसाध्यत्वादे कम्राहक ग्राह्यत्वात्‌ 
ग्राहकान्तराणां करणान्तराणां प्रयोजकानि अनुमापकानि पक्षविधया । उपसंहरति 
तस्मादिति ॥५८॥ 

८ भाष्यम्‌ ) 
यदि सामान्यं सङ्गाहक, प्राप्तमिद्धियाणाम्‌- 
सूत्रम्‌--विषयत्वाव्यतिरेकादेकत्वम्‌ । । ५९।। 
८ भाष्यम्‌ ) 
विषयत्वेन हि सामान्येन गन्धादयः सङ्गृहीता इति 2 ।। ५९।। 
( भाष्यचन्द्रः) 

सामान्यस्य ग्राहकत्वेऽतिप्रसद्गमापादयति यदीत्यादिना । इन्रियान्तराणा- 
मित्यस्य एकत्वमिति सूत्राक्षरेणान्वयः । विषयत्वेत्यादि पूर्वपक्षसूत्रम्‌ । व्याचष्ट 
विषयत्वेन हीत्यादिना ॥५९॥ तः 

सत्रम्‌--न, बुद्धिलक्षणाधिष्ठानगत्याकृतिर्षञ्चत्वेभ्यः ।। ६० ।। 

( भाष्यम्‌ ) 

न खलु विषयत्वेन सामान्येन कृतन्यवस्था विषया ग्राहकान्तरनिरपेक्षा 
एकसाधनग्राह्या अनुमीयन्ते । अनुमीयन्ते च पञ्च गन्धादयो गन्धत्वादिभिः स्व- 
सामान्यैः कृतव्यवस्था इद्धियान्तरग्राह्याः । तस्मादसम्बद्धमेतत्‌ । 

अयमेव चार्थोऽ नृट्यतेबुद्धिलक्षणपञ्चत्वादिति । बुद्धय एव लक्षणानि.विषय- 
ग्रहणलिङ्गत्वादिन््रियाणाम्‌ । तदेतत्‌- "इद्धियार्थपञ्चत्वात्‌' (३.१.५६) इत्ये- 
तस्मिन्‌ सूत्रे कृतभाष्यमिति । तस्माद्‌ तुद्धिलक्षणपञ्चत्वात्‌ पञ्चेन्द्रियाणि । 

अधिष्ठानान्यपि खलु पञ्चेद्धियाणाम्‌ । सर्वशरीराधिष्ठानं स्पश्नि स्पर्श - 
ग्रहणलिङ्ग, कृष्णताराधिष्ठानं चक्षुः बहिर्निः सृतं रूपग्रहणलिङ्गम्‌, नासाधिष्ठानं 
त्राणम्‌, जिह्वाधिष्टानं रसनम्‌, कर्णच्छिद्राधिष्ठानं श्रोत्रम्‌, - गन्धरसरूपस्पर्श- 

शब्द््रहणलिङ्घत्वादिति । गतिभेदादपीन्ियभेदः । कृष्णसारोपनिबनद्धं चक्षुर्बहि- 
निःसृत्य रूपाधिकरणानि द्रव्याणि प्राप्नोति । स्पर्नादीनि त्विद्धियाणि विषया 
एवाश्रयोपसर्पणात्प्रत्यासीदन्ति । सन्तानवृत्त्या शब्दस्य श्रत्रप्रत्यासत्तिरिति । 

आकृतिः खलु परिमाणमियत्ता । सा पञ्चधा । स्वस्थानमात्राणि प्राणरसन- 
स्पर्नानि विषयग्रहणेनानुमेयानि । चक्षुः कृष्णसाराश्रयं बहिर्निः सृतं विषयव्यापि । 
श्रोत्रं नान्यदाकाशात्‌ । तच्च विभु शब्दमात्रानुभवानुमेयं पुरुषसंस्कारोपग्रहाच्चा- 
धिष्ठाननियमेन शब्दस्य व्यञ्जकमिति । 

जातिरिति योनि प्रचक्षते । पञ्च खल्विन्धिययोनयः - पृथिव्यादीनि भूतानि । 
तस्मात्म्रकृतिपञ्चत्वादपि पञ्चेद्धियाणीति सिद्धम्‌ ।।६०।। 

(भाष्यचन्द्रः) 

न बुद्धीत्यादिसमाधानसूत्रम्‌ । व्याचष्टे न खल्विति । सामान्ये उपाधिरूपेण 
ग्राहकान्तरनिरपेक्षा न खल्वितिनिषेधेनान्विताः व्यतिरेके गन्धविशेषा इवेति शोषः 
एकसाधनग्राह्या अपि नानुमीयन्त इत्यन्वयः । स विशेषनिषेधो वा ज्ञातव्यः । स्व- 
पक्षे नेषदोष इत्याह अनुमीयन्ते चेत्यादिना । साध्यांशमुपसंहरति तसमादिति । 
बुद्धयश्च ता लक्षणानि चेति बुद्धिलक्षणानि तेषु पञ्चत्वं वेजात्यपञ्चकं तत्तदाश्रय- 
करणत्वात्पञ्चविधाः. पञ्चेन्द्रियाणीत्यर्थः । 

अधिष्ठानपञ्चत्वेनापि पञ्चत्वमाहेन्द्रियाणाम्‌ अधिष्ठानान्यपीति । अधिष्ठीयन्ते 
इमानीति अधिष्ठानानि अधिकरणानि । कर्मण्यपि ल्युट्‌ । अधिकरणस्यापि 
कर्मत्वं “अधिशीङ्‌ स्थासां कर्मेत्य'* नुशासनात्‌। एकैकमधिकरणं पृथक्‌ 
पृथग्विविनक्ति रःर्वशरीराधिष्ठानमिति । सर्वशरीरपदं शरीरस्य सर्वावयवव्यापि 
त्वक्‌ एवं सर्वं शरीरं यस्याः सा सर्वशरीरा त्वक्‌ सर्वशरीराधिष्ठानमाश्रयो 
यस्य तत्तथा । तस्य यौगिकं नामाह स्पर्शनमिति । स्पृश्यत्यनेनेति स्पर्शनं । 
तद्येनाऽनुमेयं तदाह स्पर्शग्रहणेति । ग्रहणपदं क्रियापरं स्पर्शो गुणस्तु तस्या 
विशेषणं कृष्णसारं कनीनिका अधिष्ठानमधिकरणं यस्य तच्चक्षुः न तु पक्ष्म- 
गोलककृष्णसाराणि । बहुव्रीहिणा भेदोपलब्धेः । तस्य त्वगिन्द्रियादिभ्यो विलक्षण- 
तया कार्यकारितामाह बहिर्निःसृतमिति । निःसरणं द्वेधागतिचलनं ग्राह्यसम्बन्धश्च । 
तत्र बहिश्चलनं नान्यतरन्द्रिय इति वैलक्षण्यम्‌ । रूपग्रहणेति । रूपं पूर्ववद्विशेषणम्‌ । 





(१) कृष्णसारमधिष्ठानमस्येति बहत्ीहिकरणेन चक्षुषः गोलकातिरिक्तत्वं दर्शितं तेन 
गोलकात्मकचक्षुरङ्गीकर्तृबौद्धमतनिरासः । 








३.६, © न्यायसूत्रम्‌ [ तृतीयाध्याये 
नासेति नासाग्रपरं तत्र नासाविशेषणं अवयविनोऽनाश्रयत्वनियमात्‌ । अग्रावयव- 
स्यैवाश्रयत्वात्‌ । प्राणमिति यौगिकं नाम । पूर्ववत्‌ । जिहयाधिष्ठानमित्यत्रापीत्यं 
व्याख्या कार्या । रसनमित्यपि यौगिकं नाम । छिद्रमिति संयोगोविशेषपरम्‌ । कर्णी 

पदं पृथिवीविकारभूतावयवपरम्‌ । कर्णच्छिद्रमधिष्ठानमाश्रयः सहकारिकारणं यस्य 
तत्कर्णच्छिद्राधिष्ठानम्‌। यद्रा कर्णच्छिद्रस्य कर्णसंयोगस्याधिष्ठानमाश्रय इति 
तत्पुरुषः । यथाश्रुते आकाशस्यानाधेयत्वादनुपपत्तिरिति प्रयासोऽयम्‌ । श्रोत्रमपि 
यौगिकं नाम । ता एताः पञ्चाऽऽख्या यौगिक्यः ग्रहणविशेषकृताः ग्रहणविशेषलिङ्ध- 
कानामिन्दरियाणामित्याह गन्धेत्यादिलिङ्गत्वादित्यन्तेन । 


बुद्धयधिष्ठानविशोषाभ्यां विशेषमुक्त्वा सम्बन्धविशेषाद्विरोषमाह गतिभेदा- 
दिति । कृष्णसारोपनिबद्धं कृष्णसारमुपोपकाराय निबद्धं येन कृष्णसारेण वोपनि- 
नद्धम्‌ । रूपाधिकरणानि उदभृतरूपाधिकरणानि । योग्यपृथिव्यादीनि प्राप्नोति 
प्रत्यासीदति । स्पृशत्यनेनेति स्पर्शः स्पश्निन्द्रियमादिर्येषां तानि तथा । एषां गति- 
भेदमाह आश्रयेति । आश्रयोसर्पणात्‌ इन्द्रियाश्रयकर्मकस्वकर्तृकोपसर्पणं* व्या- 
पाराख्य प्रत्यासदने सम्बन्धाख्ये हेतुरिति पञ्चम्युक्तम्‌ । यद्रा स्वाश्रयोपसर्पणादित्यर्थः 
परत्यासीदन्ति सम्बन्धं प्रकाशयन्ति । शब्दविषयस्य वैलक्षण्यमाह सन्तानवृत््या 
इति । सन्तानः जन्यसमूहस्तस्य वृत्तिरुत्तरोत्तरोत्पत्तिस्तत््रमेण शब्दस्य ्राह्यशब्दस्य 
श्रोत्रे प्रत्यासत्तिरुत्पत्तिः समवायो वा । 

आकृतिपदं व्याचष्टे परिमाणमिति । तद्विशेषमाह इयत्तति । सा आकृतिपद- 
वाच्या पञ्चधा पञ्चप्रकारा। प्राणादीनां त्रयाणां त्रीणि परिमाणानि विशिष्टानि 
दर्शयति स्वस्थानेति । स्वस्थानपरिमाणतुल्यपरिमाणकानीत्यर्थः । विषया गन्धरस- 
स्पर्शविशेषाः तेषां ग्रहणं प्राणरसनस्पर्शनं तेन पृथक्‌ पृथगनुमेयानि । बहिर्निः सृतं 
क्षेपकजालसदृशं विषयदेशव्यापनशीलं स्वाधिष्ठानदेरो तु सद्धोचनशीलम्‌। 
श्रोत्रस्य विभुत्वमेव परिमाणमित्याह श्रोत्रन्त्विति । सर्वस्य सर्वशब्दानुभवः स्यादि- 
त्याशङ्कयाह पुरुषसंस्कारेति । पुरुषाः जीवविशेषाः तेषां संस्कारा अदृष्टविशेषाः 
तेर्विशिष्टेः पापपुण्याख्यैरुपग्रहः भेदेन कल्पितसम्बन्धस्तस्मात्‌ । तथा हि ते 
वदन्ति-"मम श्रोत्रं न तव तव श्रोत्रं न ममेति' । अधिष्ठाननियमेन शब्दाधारभेद- 


(१) इन्द्रियाश्रयकर्मकित्यनेन इन्दरियरूपमाश्रयं तत्कम्कित्यर्थः । स्वकर्तृकेत्यत्र स्वं विषयः 
तत्कर्तृकेत्यर्थः । 
(२) एतेन चक्षुषो विभूत्वं निरस्तम्‌| 

नियमेन शब्दस्य व्यञ्जकं ग्राहकं ग्रहकरणं तथा च सहकारिवैचित्रयादेव कार्यवैचित्य 
न तु करणवैचित्यात्‌ यथा वेदान्तिनामुपाधिवैचित्र्यादेव जीवकार्यवेचित्यम्‌ । 
जातिपदं व्याचष्टे योनिं प्रचक्षत इति । योनिं प्रकृतिं कारणविशेषम्‌ । 
आकाशस्य प्रकृतित्वं प्राणादिसूत्रभाष्ये व्याख्यातम्‌ । उपसंहरति तस्मादिति॥।६०॥ 
( भाष्यम्‌ ) 
कथं पुनज्ञयते भूतप्रकृतीनीन्धियाणि नाव्यक्तप्रकृतीनीति 2- 
सूत्रम्‌--भूतगुणविशेषोपलन्धेस्तादात्म्यम्‌ ।। ६१।। 
( भाष्यम्‌ ) 
दृष्टो हि वाय्वादीनां भूतानां गुणविशेषाभिव्यक्तिनियमः । वायुः स्परव्यञ्जकः । 
आपो रसव्यञ्जिकाः । तेजो रूपव्यञ्जकम्‌ । पार्थिवं किञ्चिद्‌ द्रव्यं कस्यचिद्‌ 
द्रव्यस्य गन्धन्यञ्जकम्‌ । अस्ति चायमिद्धियाणां भूतगुणविशेषोपलन्धिनियमः । 
तेन भूतगुणविशेषोपलन्धेर्मन्यामहे भूतप्रकृतीनीद्धियाणि नाव्यक्तप्रकृतीनीति ।। ६९।। 
(खद्योतः ) 
भूतगुणविरोषोपलब्धिनियम इति । “पार्थिवं घ्राणम्‌ रूपरसगन्धस्पर्शेषु नियमेन 
गन्धस्य व्यञ्जकत्वा' दित्येवं रूपो नियमोऽत्र विवक्षितः । 
अत्रेदमवधेयम्‌ । इन्द्रियपञ्चत्वेन हस्तपादपायुपस्थवाचामिद्धियत्वनिषेधोऽपि 
सूचितः, तेषामिन्द्रियलक्षणविरहात्‌ । यच्छरीसंयुक्तं संस्कारदोषव्यतिरिक्तं साक्षा- 
त््रतीतिसाधनं तदिन्द्रियमिति हीन्दरियलक्षणम्‌ । न चैतदस्ति हस्तादिषु।। ““शरीरा- 
श्रितमसाधारणकारीन्दियमिति लक्षणं हस्तादिष्वपि वर्तत" इति चेत्‌-वक्तव्यं हस्ता- 
दीनामसाधारणं कार्यम्‌ ।। “उक्तन्तत्‌- वचनादानविहरणोत्सर्गानन्दाश्च पञ्चानामिति" 
चेत्‌- आदानविहरणोत्सर्गा वक्त्रहस्तादिभिरपि शक्याः कर्तुम्‌ । अपि चास्ति कण्ठ- 
हदयाऽऽमाशयपक्वाशयादीनामपि गिरणादि तत्तदसाधारणं कार्यमिति तान्यपीन्धि- 
याणि प्रसज्येरन्‌- इति ।।६१॥ 
(भाष्यचन्द्धः) 
सांख्यः शङ्कते कथं पुनरिति । अवयक्तप्रकृतीनि प्रधानप्रकृतिकानि । 
कथमिति पृष्टे हेतुमाह सूत्रेण भूतगुणेत्यादिना । भूतगुणविशेषोपलब्धेः, -भूतानां 
पृथिव्यादीनां ये गुणा गन्धादयः शब्दान्ता व्यवस्थिताः पृथिव्यामेव गन्ध 
आकाश एव शब्दः अप्सु रूपरसस्पर्शाः. तेजसि रूपस्पर्शौ वायौ स्पर्शं इति 

तेषां यथायोगमुपलब्धेः उपलब्धिकरणत्वात्‌ तादात्म्यं तत्तदभूतात्मकत्वम्‌ । 
गन्धादिषु पञ्चसु मध्ये पृथिवीगुणस्य गन्धस्य ग्राहकत्वात्पृथिव्यात्मकत्वम्‌ । 
एवं रसनादिष्वपि । व्याचष्टे दृष्टो हीति । अभिव्यक्तिनियमः अभिव्यञ्चकतानियमः । 
तदुदाहरति वायुरित्यादिना । तेज आलोकरूपम्‌। पार्थिवं तेलादि । कस्यचि- 
तकुद्कमादेः । दृष्टान्तस्थं नियमं दार्टान्तिके दर्शयति अस्ति चायमिति । भूतप्रकृती- 
नीत्यस्य तत्तदभूतविशेषेकेैकगुणसजातीयगुणकानीत्यर्थः । अन्यथा बहुत्रीहयर्थस्य 
भूतकार्यत्वस्य मुख्यस्य श्रवणेऽ संभवात्‌ । नाव्यक्तप्रकृतिनीति सांख्यमतनिषेधः । 
इतिप्रकरणसमाप्त्यर्थः ।६१॥ 
इतिश्री भाष्यचन्द्रे इद्धियनानात्वपरीक्षाप्रकरणभाष्यचद्धिका ।। 
---०0 ० ०9-- 


(९) अर्थपरीक्षाप्रकरणम्‌ (६ २-७३) । 
( भाष्यम्‌ ) 
गन्धादयः पृथिव्यादिगुणाः (१.१.१९४) इत्युदिष्टम्‌ । उदेशश्च पृथिव्या- 
दीनामेकगुणत्वे चानेकगुणत्वे समान इत्यत आह-- 
सूत्रम्‌--गन्धरसरूपस्पर्शब्दानां स्परपर्यन्ताः पृथिव्याः । । ६२ ।। 
८ भाष्यम्‌ ) 
गन्धादय इत्यादि उत्तरसूत्रभाष्यम्‌ । गन्धेत्यादि सूत्रम्‌ । स्परशपर्यन्ता इत्यस्य 
गन्धादय इति विशेष्यम्‌ । ताविमौ बहुव्रीही तद्गुणसविज्ञानौ ।। ६२।। 
सूत्रम्‌--अप्तेजोवायूनां पूर्व पूर्वमपोह्याकाशस्योत्तरः ।। ६२३ ।। 
( भाष्यम्‌ ) 
स्यरशपर्यन्तानामिति विभक्तिविपरिणामः । आकाशस्योत्तरः शब्दः स्पर्श- 
पर्यन्तेभ्य इति । कथं तर्हिं तरनिर्देशः? स्वतन््रविनियोगसामर्थ्यात्‌ । तेनोत्तर- 
शब्दस्य परार्थाभिधानं विज्ञायते । उदेशसूत्रे हि स्पर्शपर्यन्तेभ्यः परः शब्द इति । 
त्रं वा, स्पस्य विवक्षितत्वात्‌ । स्परशपर्यन्तेषु नियुक्तेषु योऽन्यस्तदुत्तरः शब्द 
इति ।। ६३।। 
( ख्यातः ) 
गन्धादय इति । क्रमप्राप्तमर्थलक्षणं परिचिक्षिषमाणोऽर्थलक्षणम्पूरवोक्तं (१. ९.९४) 

स्मारयति । प्रयोजनं चास्याः परीक्षाया इन्ियनानात्वसिद्धिः पृथिव्यादिलक्षणासिद्धि- 
परिहारश्च । समुच्चये हि नेन्द्रियपञ्चत्वं स्यात्‌ । 

उदिष्टमिति-लक्षितमित्यर्थः । उदेशस्तु सर्वेषां पदार्थानामाद्य एव सूत्रे कृत इति 
ध्येयम्‌ । 

समान इति । नियोगाविकल्पसमुच्चयेस्तुल्य इत्यर्थः । तत्र (१) नियोगे-घ्राणादि- 
ष्वेकस्य पृथिव्यादिष्वेक एव विषयः । (२) विकल्पे कस्यचिदेकः कस्यचिद्‌ द्वाति- 
त्येवमादिः । (२) समुच्चयते सर्वं सर्वत्रेति ।। तत्र गन्धरसरूपस्पर्शशब्दाः पृथि- 
व्यादिगुणास्तदर्था (१.१.१४) इत्येतद्वाक्यं नियोगार्थं विकलपार्थं समुच्चयार्थ वेति 
संशयः । अथवा गन्धरसरूपस्पर्शशब्देष्वेव गुणत्वेन सन्देहः । गुणा हि केचित्‌ सर्व- 
द्रव्यसाधारणाः केचित्प्रतिनियतद्रव्यवृत्तयो दृष्टः ॥ 

नियमार्थ सूत्रद्यम्‌, गन्धेति अविति च । 

स्पर्शपर्यन्तानामिति । पूर्वसूत्रगतस्पर्शपर्यन्ता इति पदस्यानुवृत्तिरबित्यादि सूत्र 
कर्तव्या । तत्र तु विभक्तिविपरिणामः कर्तव्यः । स्पर्शंपर्यन्ता इति प्रथमान्तस्थाने स्पर्श- 
पर्यन्तानामिति षष्ट्यन्तः कर्तव्य इत्यर्थः । तथा च स्पर्शपर्यन्तानां गन्धादीनाम्मध्ये 
पूर्वम्पूर्वमपोह्य अप्तेजोवायुनां गुणा इति सूत्रार्थः । 

तन्त्रं वेति । गन्धादिभ्यः परः स्पर्शः स्पर्शादयं (शब्दः) पर इति यावदुक्तम्भवति 
तावदुक्तम्भवति “उत्तर इति ।।६२-६३।। 

( भाष्यचन्द्रः) 

गन्धादय इत्यादि उत्तरसूत्रभाष्यम्‌ । गन्धेत्यादि सूत्रम्‌ । स्पर्शपर्यन्ता इत्यस्य 
गन्धादय इति विशेष्यम्‌ । ` ताविमौ बहुव्रीही तदगुणसंविज्ञानौ ॥६२॥ 

अप्तेज इत्यादिद्ितीयं सूत्रम्‌ । तद्रयाचष्टे स्पर्त्यादि । स्पर्शपर्यन्तानामिति 
विभक्तिविपरिणामः गन्धादीनां स्पर्शपर्यन्तानां संबन्धिनं पर्व पूर्वमपोह्य प्रतिषिध्य 
शेषा अबादीनां यथायोग्या बोध्याः । अकाशस्योत्तर इत्यत्रापि स्पर्शपर्यन्तेभ्य 
इति विभक्तिविपरिणामेन बोध्यमित्याह स्पर्शपर्यन्तेभ्य इति । पृच्छति कथमिति । 
निर्देशः न्युननिर्दशः । उत्तरमाह स्वतन्त्रेति । स्वतन्त्रस्य सूत्रकारस्य विनियोगसाम- 
श्यात्‌ प्रथमयापि तत्तदर्थबोधकत्वसामर््यात्‌ “वेदवद्रैदिकवचनमिति' स्मृतेः, 
प्रत्ययो बहुलमिति पाणिनीयस्मृतेश्च । पञ्चम्यन्तानुषद्गप्रयोजनं दर्शयति तेनेति । 
तेन पञ्चम्यन्तार्थलाभेन । उत्तरशब्दस्याभिधायकस्य परार्थाभिधानं परश्चासावर्थश्चेति 
परार्थः तस्याभिधानं तत्कर्मकं प्रतिपादनम्‌ । सूत्रे गन्धादिसूत्रे। हि यस्मात्‌ 

स्पर्शपर्यन्तेभ्यः चतुर्भ्यः परः शब्दः । अत उत्तरशब्देन परमेवाभिधत्ते मुनिः । तन्त्र 
वा इति । एकयोक्त्या बोधनं तन्त्रम्‌ । तत्र हेतुमाह स्पर्शस्येति । विवक्षित- 
त्वात्तदगुणसंविज्ञानबहूत्रीहिणेति भावः । तदुत्तर इति । तदित्यव्ययस्य सहेत्यर्थः । 
यद्वा तदुत्तरः स्पशेत्तिरः स्पर्शस्य विवक्षितत्वात्‌ । अत्र वार्तिकञ्चस्पर्शपर्यन्ता- 
नामिति विभक्तिविपरिणामेन किं कृतं भवति स्पर्शपर्यन्तानां नियुक्तानां य उतरतो 
नियुक्तः स आकाशस्येति । आकाशस्योत्तरः शब्दः । उत्तर इत्ययं तरन्नर्दशो 
न युक्तः तस्य द्रयोरदृष्टत्वात्‌ । इह पुनः प्रकृष्टवाचित्वे सत्युत्तम इति स्यात्‌ । 
नायं भोस्तरबनिर्देशः । (यदुक्तं द्विरयं विभज्योपपदे तरवीयसुनौ) अपि तु परा- 
भिधानमेव तत्‌। यदुक्तं भवति पर इति तदुक्तं भवत्युत्तर इति । तन्त्रं वा 
स्पर्शस्य विवक्षितत्वात्‌ । भवतु वा तरबनिर्देशः ननूक्तमुत्तम इति प्राप्नोति । न 
प्राप्नोति । स्पर्शस्य विवक्षितत्वात्‌ गन्धादिभ्यः परः स्पर्शः स्पर्शादयं पर इति 
यावदुक्तं भवति तावदुक्तं भवत्युत्तर इति ॥६३॥। 


सूत्रम्‌-न, सर्वगुणानुपलब्धेः। । ६४।। 
नायं गुणनियमयोगः साधुः । कस्मात्‌ ? यस्य भूतस्य ये गुणा न ते तदा- 
त्मकेनेद्धियेण सर्वं उपलभ्यन्ते । पाथ्विन हि प्राणेन स्परपर्यन्ता न गृह्यन्ते, गन्ध 
एव एको गृह्यते । एवं शेषेष्वपीति ।। ६४।। 
( रद्योतः ) 
पूर्वपक्षी 'एकस्यैकमिति' नियोगपक्षमुत्थापयति न सर्वगुणानुपब्धेरिति सूत्रे । 
एवं शेषेष्विति । पृथिव्यादिप्रकृतीनां प्रतिव्यक्तिनियम एवमुपपद्यते यदि गन्ध- 
मात्रगुणा पृथिवी रसमात्रगुणा आप इत्यादि, न त्वन्यथा । अन्यथा तु पार्थिवेन घ्राणेन 
गन्धवद्‌ रूपरसस्पर्शा अपि व्यज्येरन्निति हदयम्‌ ।।६४।। 
( भाष्यचन्द्रः) 
इमां व्यवस्थामसहमानः प्रत्यवतिष्ठते न सर्वेत्यादिसूत्रेण । तद्व्याचष्टे नाय- 
मित्यादिना । गुणनियमेन योगः योजना सम्बन्धप्रतिपादनेति यावत्‌ । साधुः सम्यङ्‌ 
नेत्यन्वयः । पृच्छति कस्मादिति । हेतोरिति शेषः । उत्तरमाह यस्येत्यादिना 
गृह्यन्ते इत्यन्तेन । एवमुक्तदूषणं शेषेष्ववादिगुणेषु ।६४॥ 
८ भाष्यम्‌ ) 
कथं तर्हमि गुणा विनियोक्तव्या इति ?2- 

(सरु०) एकैकश्येनोत्तरोत्तरगुणसद्धावादुत्तराणां तदनुपलब्धिः। । ६५।। 
( भाष्यम्‌ ) 
गन्धादीनामेकैको यथाक्रमं पृथिव्यादीनामेकैकस्य गुणः 1 अतस्तदनुपलब्धिः- 


तेषां तयोः तस्य चानुपलब्धिः । प्राणेन रसरूपस्पशनिं, रसनेन रूपस्यर्शयो 
चक्षुषा स्पर्स्यिति'' 


कथं तर्हयनिकगुणानि भूतानि गृह्यन्त इति? 
ससगच्चिानेकगुणग्रहणम्‌ । अवादिसंसगच्चि पृथिव्यां रसादयो गृह्यन्ते । 
एवं शेषेष्वपीति 2 ।। ६५।। 
(भाष्यचन्द्रः) 
परमतं परीक्ष्य दूषयितुं नैयायिकः पृच्छति कथमिति । एकैकश्येनेत्यादि 
परस्य सूत्रम्‌ । 
अनके गुणा एकैकस्मिन्‌ येषु तानि तथा उत्तरमाह । 'संसगच्चित्यादि- 
सूत्रेण ॥६५॥ 
( भाष्यम्‌ ) 
नियमस्तर्हि न प्राप्नोति । ससर्गस्यानियमाच्चतुर्गुणा पृथिवी त्रिगुणा आपो 
द्विगुणं तेज एकगुणो वायुरिति? नियमश्चोपपद्यते । कथम्‌?- 
(सू०) ““विष्टं ह्यपरं परेण? ।। ६६ ।। 
( भाष्यम्‌ ) 
पृथिव्यादीनां पुर्वपुर्वमुत्तरेणोत्तरेण विष्टम्‌ । अतः ससगन्नियम इति । तच्चैतद्‌ 
भूतसुष्टौ वेदितव्यं नैतहीति २।।६६।। 
( खद्योतः ) 
विष्टमिति सूत्रम्‌ । चन््रोक्तं व्याख्यानम्भाष्यसम्मतन्न प्रतिभाति । तदभिमतं तु 
प्रदर्शितन्तापर्ये तद्यथा-“अपरं' पृथिव्यादि “परेण' अबादिना "विष्टम्‌' व्याप्तम्‌ । 
नाबादिमन्तरेणास्ति पृथिवी । तेन पृथिव्यामवादिगुणानां रसादीनां नियमेनोपलम्भः, न 
त्वबादिषु पृथिवीगुणानाम्‌ । एवमेवाप्सु अनलादिगुणो व्याख्याते इति । 
भूतसृष्टाविति । भूसृष्ठयादिप्रतिपादकेषु पुराणादिग्रन्थेष्वित्यर्थः । 


(१) भाष्यचन्द्रमत एवेदं सूत्रं न वृत्तिकारादिमत इति द्रष्टव्यम्‌ । 








३८६ न्यायसूत्रम्‌ [ तृतीयाध्याये 

नैतर्हीति । नेदानीमिति यावत्‌-इदानीन्तनैरस्माभिस्तदननुभवादित्याशयः।।६६।। 

( भाष्यम्‌ ) 

नैयायिक आह नियमस्तर्हिं न प्राप्नोतीति । तत्र हेतुमाह संसर्गस्येति । 

नियमोपपादकं सूत्रं विष्टमित्यादि । विष्टं प्रविष्टं संसृष्टमित्यर्थः । प्रथिवी 
जलादिना जलादि पृथिव्यादिना । संयोगविशेषोऽयं कार्यद्रव्येषु यावद्धिनाशं 
वर्तत इत्याह तच्चेत्यादि भाष्यम्‌ । भूतयोः सृष्टिः° भूतसृष्टिः । भूतः परमात्मा 
भूतस्य प्राणिनो भोगार्थं तत्तद्विचित्रकर्मसहकारेण भूतस्य पृथिव्यादेः सृष्ट 
कृतवान्‌ । तथाच भूतेन भूताय भूतस्य सृष्टिकाले इदं परमेश्वरेण स्वतन्त्रेण 
विचित्रशक्तिना सम्पादितं नाधुनिकमाधुनिकेन केनचिदिति भावः । तदिदं 
वेदान्ते पञ्चीकरणं त्रिवृत्करणमित्युच्यते ॥६६॥ 

सूत्रम-- न, पार्थिवाप्ययोः प्रत्यक्षत्वात्‌ ।। ६७।। 
( भाष्यम्‌ ) 

नेति त्रिसूत्री प्रत्याचष्टे । कस्मात्‌? पार्थिवस्य द्रव्यस्याप्यस्य च प्रत्यक्षत्वात्‌ । 
महत्वानेकद्रव्यत्वाद्रूपाच्चोपलन्धिरिति तैजसमेव द्रव्यं प्रत्यक्षं स्यात्‌, न पार्थिव - 
माप्यं वा, रूपाभावात्‌ । तैजसवत्तु पार्थिवाप्ययोः प्रत्यक्षत्वान्न संसगदनेकगुण- 
ग्रहणं भूतानामिति । भूतान्तररूपकृतं च पार्थिवाप्ययोः प्रत्यक्षत्वं ब्रुवतः प्रत्यक्षो 
वायुः प्रसज्यते । नियमे वा कारणमुच्यतामिति । 

रसयोर्वा पार्थिवाप्ययोः प्रत्यक्षत्वात्‌ । पार्थिवो रसः षड्विधः, आप्यो मधुर 
एव । न चैतत्संसर्गब्धवितुमर्हति । रूपयोर्वा पार्थिवाप्ययोः प्रत्यक्षत्वात्‌ तैजसरूपा- 
नुगृहीतयोः । संसर्गे हि व्यञ्जकमेव रूपं न व्यङ्ग्यमस्तीति । एकानेकविधत्वे च 
पार्थिवाप्ययोः प्रत्यक्षत्वाद्‌ रूपयोः । पार्थिवं हरितलोहितपीताद्यनेकविधं रूपमाप्यं 
तु शुक्लमप्रकाशकम्‌ । न चैतदेकगुणानां संसर्गे सत्युपलभ्यते इति । 

उदाहरणमात्रं चैतत्‌ । अतः परं प्रपञ्चः । 

स्पश्योर्वा पार्थिवतैजसयोः प्रत्यक्षत्वात्‌ । पार्थिवोऽनुष्णाशीतः स्पर्शं 
उष्णस्तैजसः प्रत्यक्षः । न चैतदेकगुणानामनुष्णाशीतस्पर्शेन वायुना संसर्गेणो- 
पपद्यत इति । 


अथ वा पार्थिवाप्ययोर्रव्ययोर्व्यवस्थितगुणयोः प्रत्यक्षत्वात्‌ । चतुर्गुणं पार्थिवं 


(१) भूतसृष्टौ भूतसृष्टिप्रतिपादकपुराणादौ इति तात्पर्यटीकाकारः । 





प्रथमाह्िकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३८७ 
द्रव्यम्‌, त्रिगुणमाप्यं प्रत्यक्षम्‌ । तेन तत्कारणमनुमीयते तथागुण्यमिति । तस्य 
कार्य लिङ्गम्‌, कारणाभावाद्धि कार्याभाव इति 1 एवं तैजसवायव्ययोरद्रव्ययोः 
प्रत्यक्षत्वाद्‌ गुणव्यवस्थायास्तत्कारणे द्रव्ये व्यवस्थाऽनुमानमिति । 

दृष्टश्च विवेकः -पार्थिवाप्ययोः प्रत्यक्षत्वात्‌ । पार्थिवं द्रव्यमबादिभिर्वियुक्त 
प्रत्यक्षतो गृह्यते, आप्यं च पराभ्यां, तैजसं च वायुना । न चैकैकगुणं गृह्यत इति । 
निरनुमानं तु- "विष्टं ह्यपरं परेण' (३.१.६६) इत्येतदिति । नात्र लिङ्गमनुमापकं 
गृह्यत इति येनैतदेवं प्रतिपद्येमहि । | 

यच्चोक्त- ' “विष्टं ह्यपरं परेणेति भूतसृष्टौ वेदितव्यं न साम्प्रतमिति"? नियम- 
कारणाभावादयुक्तम्‌ । दृष्टं च साम्प्रतमपरं परेण विष्टमिति- वायुना च विष्टं तेज 
इति । विष्टत्वं संयोगः । स च हयोः समानः । वायुना च विष्टत्वात्‌ स्परवत्तेजो, ` 
न तु तेजसा विष्टत्वाद्‌ रूपवान्वायुरिति नियमकारणं नास्तीति । दृष्टं च तैजसेन 
स्पेन वायव्यस्य स्पस्याभिभवादग्रहणमिति । न च तेनैव तस्याभिभव इति।। ६७।। 

(खद्योतः ) | 

महत्तवेति । त्रिविधं हि चाक्षुषमिष्यते-पार्थिवमाप्यं तैजसं च । तत्र रूपवत्वेन 
तैजसमेव चाक्षुषं स्यात्‌, नेतरत्‌, अरूपत्वात्‌ । न च ““रूपिद्रव्यसंसर्गाच्चाक्ुष- 
त्वमरूपयोरपि पार्थिवाप्ययोः" इति वाच्यम्‌ । तथा सति नभोनभस्वतोरपि चाक्षुष- 
त्वप्रसङ्गात्‌ । अस्ति हि रूपवता तेजसा तयोरपि संयोग इति । 

रसयोरित्यादि-उपपद्यते इत्यन्तस्य ग्रन्थसन्दर्भस्य संक्षेपार्थो वर्णितस्तात्पर्य- 
करिण-पार्थिवाप्यसम्बन्धिनो रसभेदस्य रूपभेदस्य चैकानेकविघत्वेन प्रत्यक्षत्व- 
मिति सूत्रस्थहेतोरन्यथा व्याख्यानमिति ॥ 

उदाहरणमात्रमिति । पार्थिवतेजसयोरप्येवमेव व्याख्यानं युक्तमिति भावः । 

तथागुण्यमिति । कार्यस्य व्यवस्थितगुणस्य दर्शनात्‌ कारणमपि व्यवस्थितगुण- 
मनुमीयत इत्यर्थः । 

नियमकारणाभावादिति । नियमः-गन्धश्च वै पृथिव्यामित्येवमादिः । तस्य कारणं 
प्रमाणं त्वन्मते नास्ति-तद्वाधकस्यैव प्रमाणस्य त्वयोक्तत्वात्‌ । तस्माद्‌ भूतसृष्टिः 
कथञ्चिदुपचारतो व्याख्येयेत्यर्थः । 


विष्टत्वमिति । आस्तान्तावत्प्रत्यक्षबाधः । विकल्पतोऽपि विष्टत्वन्नोपपद्यत 
इत्यभिप्रायः । द्योः समान इति । अन्यगुणो यदन्यत्रोपलभ्यते तत्‌ किं संयोगादुत 
व्याप्तेः । यदि व्याप्तेः नायोगोलके वहिसम्पृक्ते वहिगुणा गृद्येरन्‌, तयोर्व्याप्य- 


३९ न्या. 

व्यापकभावाभावात्‌ । तस्मादन्यसंयोग एव हेतुः । स च दवयोरविशिष्ट इति तेजसा 
संयुक्तस्य वायोरपि रूपवत्त्वेन चाक्षुषत्वप्रसद्ग इति ।।६७।। 
(भाष्यचयन्द्रः) 

तदेतन्मतं नैयायिकः प्रत्याचष्टे न पार्थिवित्यादिसूत्रेण । तदिदं व्याचष्ट 
नेतीति । त्रिसूत्री त्रिसूब्युक्तमर्थं प्रत्याचष्टे प्रतिषेधति नास्तित्वेन ज्ञापयतीत्यर्थः । 
प्रत्याख्याने हेतुं पृच्छति कस्मादिति । हेतुमाह पार्थिवस्येत्यादिना । प्रत्यक्षत्वात्‌ बहि- 
रिन्द्रियजन्यप्रमाविषयत्वात्‌ तद्व्याप्यगुणवत््वाद्रा । प्रकृत्यर्थे यो योऽसाधारणो 
धर्मः स भावप्रत्ययेन विवक्षया प्रतिपाद्यत इति । अत एव घटत्वं जातिः कल- 
, सत्वमुपाधिरिति वदन्ति । इदं स्फोटयति महत्त्वेत्यादिना । पूर्वोक्तसूत्रेण । रूपाभावात्‌ 
त्वन्मत इति शेषः । तेजसवदिति विनिगमनाभावात्‌ कः कस्य गुण इत्यनिश्चयः 
स्यादिति भावः । दूषणान्तरमाह भूतान्तररूपकृतमित्यादिना । प्रत्यक्षो वायुः 
प्रसज्यते प्रत्यक्षप्रमाविषयः प्रसज्यत इत्यर्थः । इष्टापत्तौ पार्थिवाप्ययोरपि भ्रमः 
स्यादिति भावः । कारणमुद्भूतरूपातिरिक्तम्‌ । 

सूत्रस्थहेतुमन्यथापि व्याचष्टे रसयोसित्यध्याहत्य विशेष्यम्‌ । विशेष्यान्तरेणापि 
तथेव व्याचष्टे रूपयोर्वेति । तैजसं रूपं शुल्कभास्वरं रूपम्‌ । तेनानुगृहीतयोः 
सहकृतयोः. न व्यङ्यमस्तीत्यस्य रूपेषु वैलक्षण्यानुपपत्तिरिति भावः । विशेष- 
णान्तरेण व्याचष्टे एकानेकविधत्वे चेति । रूपयोः पार्थिवाप्ययोः यथाक्रममेका- 
नेकविधत्वं ज्ञेयम्‌ । 

सूत्रं बहुधा व्याचष्टे स्पर्शयोर्वेत्यादिभिभष्यिः । 

्रत्यक्षत्वादित्यत्र विशेषणान्तरमप्यध्याहरति एवं तैजसवायव्ययोरिति । गुण- 
व्यवस्थाया इत्यध्याहारः । तथा तैजसवायव्ययोर्रव्ययोर्गणव्यवस्थायाः प्रत्यक्ष- 
त्वादित्यन्वयः । तत्कारणद्रव्ये व्यवस्थानुमानमिति साध्यम्‌ । 

विवेकः पृथकात्वेन ग्रहः । विचिर पृथग्भावे इति धातुः । पृथग्भावः 
पृथग्भावना । तथा च विविक्तयोः पार्थिवाप्ययोः प्रत्यक्षत्वादित्यर्थः सूत्रस्य । 
तदिदमाह वियुक्तं प्रत्यक्षतो गृह्यत इति । परभ्यां पार्थिवतेजसाभ्यां । तैजसं च 
आप्येन वियुक्तं गृह्यत इति शेषः । तस्मा्निरनुमानं विष्टमित्यादि प्रतिज्ञातम्‌ । 
निरनुमानमिति स्वपदं व्याचष्टे नात्र लिद्घमित्यादिना । 

यदुक्तं न साम्प्रतमिति विष्टत्वविशेषणं तदूदूषयति दृषटश्ैत्यादिना । विष्टत्वमिति 
भावप्रत्ययेन प्रकृत्यर्थप्रकारीभूतो धर्मो विवक्ष्यते तत्समशीलस्तत्समानाधिकरणोऽ- 

न्योऽपि धर्मः कचिदिति भावः । विष्टमिति कर्मणि क्तः-परेणेति कर्तुः पृथङ्‌ 
निर्देशात्‌ । कर्म च धात्वर्थत्वे सति धत्वर्थजन्यफलशालि । तदेव-फलं भावड- 
प्रत्ययेनेहोक्तम्‌ । कर्तृवाचकपदोत्तरभावप्रत्ययो व्यापारं वदतीति बोध्यम्‌ । नियम- 
कारणं विनिगमकं नास्ति न प्रमीयते । शेषं स्पष्टम्‌ ॥६७॥ 
( भाष्यम्‌ ) 
तदेवं न्यायविरुद्धं प्रवाद प्रतिषिध्य “न सर्वगुणानुपलन्धे' (३.९.६४) रिति 
चोदितं समाधीयते- | 
सूत्रम्‌--पूर्वपूर्वगुणोत्कषत्तततत््रधानम्‌ ।। ६८ ।। 
( भाष्यम्‌ ) 
तस्मान्न सर्वगुणोपलन्धिः । प्राणादीनां पर्व पुर्व गन्ादेर्गुणस्योत्कषत्तित्त- 
त्प्रधानम्‌ । का प्रधानता ? विषयग्राहकत्वम्‌ । को गुणोत्कर्षः ? अभिव्यक्तौ 
समर्थत्वम्‌ । यथा बाह्यानां पार्थिवाप्यतैजसानां द्रव्याणां चतुर्गुणत्रिगुणद्विगुणानां 
न सर्वगुणन्यञ्जकत्वम्‌, गन्धरसरूपोत्कर्षा्तु यथाक्रमं गन्धरसरूपन्यञ्जकत्वम्‌, - 
एवं प्राणरसनचक्षुषां चतुर्गुणत्रिगुणद्विगुणानां न सर्वगुणग्राहकत्वम्‌, - गन्धरसरूपो- 
त्कषत्त यथाक्रमं गन्धरसरूपग्राहकत्वम्‌- तस्माद्‌ प्राणादिभिर्नं सर्वेषां गुणानामु 
पलब्धिरिति । 
यस्तु प्रतिजानीते गन्धगुणत्वाद्‌ प्राणं गन्धस्य ग्राहकमेवं रसनादिष्वपीति, ? 
तस्य यथागुणयोगं प्राणदिभिर्गुणग्रहणं प्रसज्यत इति ।। ६८ ।। 
( खद्योतः ) 
पूर्वपूर्वेति सूत्रम्‌ । घ्राणादीनाम्मध्ये यत्‌ पूर्व पूर्वं तत्‌ गुणस्यैकस्य उत्कर्षात्‌ 
(अर्थात्‌ अभिव्यक्तिसामर्थ्यात्‌) तत्तत्प्रधानम्‌ (स स गुणः प्रधानो यस्य तत्‌) । एवं 
च घ्राणं गन्धप्रधानम्‌, रसनं रसप्रधानमित्यादि सूत्रार्थो भाष्यसम्मतः ।। । 
अत्र तु वार्तिककारस्यारुचिः । विषयग्राहकत्वं चेत्‌ प्रधानत्वं ततः सर्वेषामिन्दि- 
याणां विषयग्राहकत्वात्‌ सर्वाणि प्रधानानि-इत्यरुचिबीजम्‌ ।। 
किन्तु यस्मिन्‌ व्याख्याने वार्तिककारस्यारु्चिन तद्धाष्यकारस्य विवक्षितमिति 
ध्येयम्‌ । "तत्तत्प्रधानम्‌' इत्यस्य नायमर्थो यत्‌ पूर्व पूर्वमिद्धियम्परस्मात्प्रधानम्‌- 
अपितु स स गुण; प्रधानो यस्य तदेव पूर्व पूर्वमिन्द्रियमिति । न चान्न व्याख्याने 
वार्तिकोक्तदूषणस्यावकाशः ॥ 
वर्धमानोपाध्यायास्त्वेवं व्याचक्षते । पूरव पर्व घ्राणादिगुणानां गन्धादीनामुत्कर्षात्‌- 








२९० न्यायसूत्रम्‌ [ तृतीयाध्याये 
उत्तररसनाद्यवृत्तित्वे सति पूर्ववृत्तित्वात्‌- तत्तत्प्रधानम्‌ । तेन तेन गुणेन प्रधानमित्यर्थः । 
यतस्तस्माद्‌ घ्राणादिना न सर्वगुणोपलब्धिः । तथा च येनैव गुणेनोक्तरूपं प्रधानं स 
एवोदभूतस्तेन गृह्यते न सर्वे-इति भाव इति । 
तस्मादिति । सर्वेषां समवायाविशेषेऽपि गन्धस्यैव घ्राणे उत्कर्षं इति गन्धमेव 
गृह्णाति । तेन गन्धवत्त्वनिषेधपरं प्राधान्याभिधानम्‌ । न पुनर्गन्धवत्त्वं गन्धग्रहणे 
प्रयोजकमपि तु गन्धस्योत्कर्षं इति सिद्धम्‌ ।। 
तस्य यथा गुणयोगमिति । ““गन्धमात्रगुणत्वादेव घ्राणं गन्धस्य व्यञ्जकं नतु 
गन्धस्य तत्रोत्कर्षात्‌" इति यः प्रतिजानीते तस्य वादिनः सर्वेषामेव पार्थिवानां गुणानां 
घ्राणग्राह्यत्वप्रसङ्घ इति भावः ।।६८।। 
( भाष्ययन्द्रः) 
परव्यवस्थां दूषयित्वा स्वव्यवस्थायां तदुक्तं दूषणमुद्धर्तुमाह-समाधीयत 
इति ` पूर्वेणेत्यादिसूत्रेण तस्यान्वयः । अस्य सूत्रस्यायमर्थः । प्राणादीनां यथाक्रम- 
मुदिष्टानामिन्द्रियाणां परस्मात्परस्मातपूर्व पूर्वमिन्दरियं प्रधानम्‌ । तत्र हेतुः पूर्वपूर्व- 
गुणोत्कर्षादिति । पूर्वस्य पूर्वस्य परस्परापेक्षया गुणोत्कर्षादिति । किं प्रधानत्वमिदं 
यत्साध्यम्‌ । तदुच्यते-चतुर्गुणत्वादिप्रधानत्वं को गुणोत्कर्ष हेतुः ? स्वगुणाभि- 
व्यक्तिसामर्थ्यमिति । तदिदं प्रधानत्वं परोक्तसाध्यप्रतिषेधे हेतुः । तदुक्तं भाष्यकारेण 
तस्मादिति पदेन । न सर्वगुणोपलब्धिरिति परोक्तसाध्यप्रतिषेधः । विषयग्राहकत्वं 
स्वस्वविषयग्रहणज्नामर्थ्यम्‌ । त्रष्विन्द्रियेषु सर्वगुणप्रसङ्खं विभज्य प्रदर्श्य निषेधति 
एवमित्यादिना । प्राणस्य चतुर्गुणग्राहकत्वं न रसस्य त्रिगुणग्राहकत्वं न चक्षुषो द्वि- 
गुणग्राहकत्वं न एवं सर्वपदस्य विभागः । न सर्वगुणग्राहकत्वम्‌ न सर्वगुणग्रहणे 
सामर्थ्यम्‌ । किं पुनः सामर्थ्य? स्वरूपसहकारीत्याद्यक्तं न विस्मर्तव्यम्‌ । 
 एकेक-गुणग्राहकत्वं त्रयाणामित्याह गन्धरसरूपग्राहकत्वमिति । एकेकमात्रग्रहणे 
सामर्थ्यमित्यर्थः । तस्मात्‌ सर्वगुणग्रहणसामर््याभावात्‌ । प्राणादिभिः करणैः 
सर्वेषां चतुर्णा त्रयाणां द्वयोर्वा नोपलब्धिः सम्भवतीति शोषः । 
यस्तु यः पुनः प्रतिजानीते प्रतिज्ञां करोति गन्धगुणत्वात्‌ ग्राहकं ग्रहणसमर्थम्‌ । 
एवं रसनादिष्वपि । इति प्रतिजानीते इत्यन्वयः । तस्य मते यथागुणयोगं गुण- 
ग्रहणं प्राणादिभिः प्रसज्यते नास्मन्मत इति भावः ॥६८॥ 


( भाष्यम्‌ ) 
"किकृतं पुनर्व्यवस्थानं -किञ्चित्पार्थिवमिनद्धियं न सर्वाणि, कानिचिदाप्य- 

तैजस- वायव्यानि इद्धियाणि न सर्वाणीति"? 
सूत्रम्‌-तद्रूयवस्थानं तु भूयस्त्वात्‌ ।। ६९।। 
( भाष्यम्‌) | 
अर्थनिर्वृत्तिसमर्थस्य प्रविभक्तस्य द्रव्यस्य ससर्गः पुरुषसस्कारकारितो “भुय- 
स्त्वम्‌" । दृष्टो हि प्रकर्षे भूयस्त्वशब्दः - प्रकृष्टो यथा विषयो भूयानित्युच्यते । यथा 
पृथगर्थक्रियासमर्थानि पुरुषसस्कारवशाद्िषौषधिमणिप्रभृतीनि द्रव्याणि निर्वत्यन्ते, 
न सर्वं सर्वार्थम्‌, -एवं पृथग्विषयग्रहणसमर्थानि निर्वर्त्यन्ते, न सर्वविषयग्रहण- 
सम्थनीति ।।६९।। 
(भाष्यचनद्रः) 
उत्तरसूत्रमवतारयितुं पृच्छति किंकृतमित्यादि । तदित्यादिसूत्रम्‌ । तद्व्यवस्थानं 
पार्थिवत्वादिव्यवहारव्यवस्थानं । भूयस्त्वात्‌ । वैरोष्यात्‌ प्रकृष्टत्वादिति यावत्‌ । 
तदिदं सूत्रं व्याचष्टेऽर्थेत्यादिना । अर्थः कार्य तस्य निर्वृत्तिनिष्पत्तिरुत्पत्तिरिति 
यावत्‌ । तत्र समर्थस्य शक्तस्य प्रविभक्तस्य पञ्चविधस्य द्रव्यस्य भूताख्यस्य 
संसर्गः प्रकृतिविकृतिभावः पुरुषसंस्कारकारितः पुरुषकर्मविशेषकारितः । पुरुषयोः 
संस्कारः पुरूषसंसकारः पुरुषयोर्जविश्वरयोर्जीवस्य समवायः सम्बन्धः । ईश्वरस्य 
वश्यवास? भावः सोऽयं संसर्गो भूयस्त्वमित्युक्तं । तदिदं भूयस्त्वं प्रकृष्टत्वमप्युच्यत 
इत्याह दृष्टोहि प्रकर्षे इति । भूयस्त्वशब्दः भूयस्त्वमितिशब्दः । भावेन भवितारं 
व्याचष्टे प्रकृष्टो भूयानिति । उक्तमर्थं दृष्टान्ते द्रढयति यथेत्यादिना निर्वर्त्यन्त 
इत्यन्तेन । निर्व्त्यन्त इति णिजन्तस्य कर्मणि पदं तेन विचित्रशक्तिरीश्वरः 
कर्ताक्षिप्यते । तदविवक्ायां निर्वर्तन्त इत्येवोक्तं स्यात्‌ । पृथगिति । पृथगर्थः भिन्न- 
भिन्नप्रयोजनानि तेषां क्रिया कृतिरुत्पत्तिरेव फलरूपभावस्य विवक्षितत्वात्‌ तच्च 
साध्यनिष्ठत्वात्‌। साधकनिष्ठा हि कृतिर्व्यापार इति तस्यां समर्थानि शक्तानि । 
सर्वार्थं सर्वप्रयोजनसमर्थ । दार्णान्तिकेऽपीदं दर्शयति एव पृथगित्यादिना । 
निर्वर्त्यन्ते परमेश्वरेणेति शेषः ॥६९॥ 
( भाष्यम्‌ ) 
स्वगुणान्नोपलभन्ते इद्दियाणि । कस्मादिति चेत्‌ 2 
सूत्रम्‌-सगुणानामिद्धियभावात्‌ । ।७ ० ।। 
( भाष्यम्‌) 
स्वान्‌ गन्धादीन्नोपलभन्ते प्राणादीनि-केन कारणेनेति चेत्‌ ? स्वगुणैः सह 

प्राणादीनामिद्ियभावात्‌ । प्राणं स्वेन गन्धेन समानार्थकारिणा सह बाह्य गन्धं गृह्णाति । 
तस्य स्वगन्धग्रहणं सहकारिवैकल्यान्न भवति । एवं शेषाणामपि । 1 ७ ०।। 
( द्योतः ) 
स्वगुणानिति-सूत्रोपोद्धातपरं वाक्यम्‌ । वृत्तिकृतस्त्वन्यथेवोपोद्धातमाहुः-घ्राणा- 
दीनां गन्धादिगुणवत्त्वे मानमाहेति ।७०।। 
( भाष्यचन्द्रः) 
परसूत्रमवतारयति स्वगुणानित्यादिना । सगुणानामित्यादिसूत्रम्‌ । इन्द्रियभावात्‌ 
इन्द्रियस्य भावो भावकत्वं भावना सामर्थ्यमेव स्वस्वविषयग्राहकत्वं तस्मात्‌ । 
व्याचष्टे स्वानित्यादिना । स्वान्‌ स्वगतान्‌ गन्धादिस्पर्शपर्यन्तान्‌ श्रवणस्य स्वगुण- 
ग्राहकत्वादिति वक्ष्यति । नोपलभन्ते लोपलम्भयन्ति तिडः प्रयोजककर्तुविवक्ष- 
येदं बोध्यम्‌ । विवक्षयापि कतुदरिविध्यसिद्धेः । अनुपलम्भकत्वे हेतुमाह स्वगुणैरि- 
त्यादिना । स्वगुणैः स्वगतगुणसहितेः स्वगतगन्धादेः सहकारित्वमिति भावः । तदिदं 
स्फुट यति प्राणमित्यादिना । समानार्थकारिणा अभिन्नकार्यकारिणा । बाह्यमनि- 
च््रियगतं । बहिःशब्दस्य भिन्न इत्यर्थः । प्रत्ययस्य उत्पत्नोऽर्थः । गृह्णाति ग्राह्यति । 
सहकारिवैकल्यात्‌ सहकारिकारणासम्बन्धात्‌ कार्यकारणत्वस्य भेदघटितत्वात्‌ । 
शेषाणां स्पर्शपर्यन्तानाम्‌ ॥७०॥ 


( भाष्यम्‌ ) 
यदि पुनर्गन्धः सहकारी च स्याद्‌ घ्राणस्य ग्राह्यश्च ? इत्यत आह- 
 सूत्रम्‌- तिव तस्याग्रहणाच्च ।। ७ ९।। 
( भाष्यम्‌ ) 





न गुणोपलब्धिरिन्धियाणाम्‌ । यो ब्रूते- "यथा बाह्यं द्रव्यं चक्षुषा गृह्यते तथा 
तेनैव चक्षुषा तदेव चक्षुरगृह्यतामिति'- तादृगिदम्‌ । तुल्यो ह्युभयत्र प्रतिपत्तिहेत्व- 
भाव इति ।। ७ १।। 

( खद्योतः ) 
तेनैवेति सूत्रं वृत्तिकारोऽन्यथा व्याख्यातवान्‌ । तद्यथा-इत्थं च गन्धादिसिद्धो 
अप्रतयक्षत्वादनुद्भू-तत्वकल्पनमित्याशेयनाह तेनैवेति । "तेन! इन्द्रियेण ^तस्य' सगुणस्य 
इन्द्रियस्य "अग्रहणात्‌" अनुद्‌भूतत्वकल्पनमिति ।।७१।। 





प्रथमाह्विकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ३९३ 
( भाष्यचन्द्धः) 
भवत्वभेदेऽपि ग्राह्यग्राहकभाव इत्यत आह तेनैवेत्यादिसूत्रम्‌ । सूत्रमिदं 
साध्यपूरणेन व्याचष्टे नेत्यादि । दृष्टान्तमापाद्योपहसति यो ब्रूत इत्यादिना । उभयत्र 
गन्धेन गन्धग्रहणे चक्षुषा चक्र््रहणे प्रतिपत्तिहेत्वभावो लिङ्गाभावः ॥७१॥ 
सूत्रम्‌-न, शब्दगुणोपलब्धेः ? ।।७२।। 
( भाष्यम्‌ ) 


स्वगुणान्नोपलभन्त इन्दियाणीति, - एतन्न भवति उपलभ्यते हि स्वगुणः शब्दः 
श्रोत्रेणेति 2 ।।७२।। 
(भाष्यचद्धः) 
ज्ञापकमस्तीत्याह नशब्द इत्यादिसूत्रेण । तदिदं व्याचष्टे स्वेत्यादिना । 


तथा च शब्दः शब्दग्रहे सहकारिकारणमिति भावः । सगुणानामिन्द्रियभावा- 
दित्यविशेषोक्तेः ।॥७२॥ 


सूत्रम्‌- तदुपलब्धिरितरेतरद्रव्यगुणवेधर्म्यात्‌ ।। ७३।। 
( भाष्यम्‌ ) 
न शब्देन गुणेन सगुणमाकाशमिद्धियं भवति । न शब्दः शब्दस्य व्यञ्जकः । 
न च प्राणादीनां स्वगुणग्रहणं प्रत्यक्षम्‌-नाप्यनुमीयते । अनुमीयते तु श्रोत्रेणा- 
काशन शब्दस्य अहणं शब्दगुणत्वं, च आकाशस्येति । परिशेषश्चानुमानं वेदि- 
तव्यम्‌ । आत्मा तावच्छरोता, न करणम्‌ । मनसः श्रोत्रत्वे बधिरत्वाभावः । पृथि- 
व्यादीनां प्राणादिभावे सामर्थ्य श्रोत्रभावे चासामर्थ्यम्‌ । अस्ति चेदं श्रोत्रम्‌ । 
आकाशं च शिष्यते । परिशेषादाकाशं श्रोत्रमिति ।।७३।। 
इति श्रीवात्स्यायनीये न्यायभाष्ये तृतीयाध्यायस्याद्यमाहिकम्‌ ।। 
(खद्योतः) | | 
तदुपलब्धिरिति सूत्रम्‌ । यथेतराणीन्दरियाणि संगुणानि न तथाऽऽकाशम्‌ । कस्मात्‌ । 
शब्दस्येतरगुणवैधर्म्यात्‌, आकाशस्य चेतद्रव्यवेधम्यांदित्यर्थः । न श्रोतं सशब्द- 
मिन्द्ियमिति भावः ।॥७३।। 
इति तृतीयाध्यायप्रथमाहविकखद्योतः । 
(भाष्यचद्धः) 
आपादितमिदं खण्डयति तदित्यादिसूत्रेण । व्याचष्ट नेत्यादिनां शब्देनेत्यभेद 





३९४ न्यायसूत्रम्‌ [ त॒तीयाध्याये 
तृतीया । तस्य च सगुणमित्यत्रेकदेशोऽन्वयः । तथा च शब्दाभिन्नगुणसहितमित्यर्थः । 
इन्द्रियं न भवति शब्दग्राहकं न भवतीत्यर्थः । अत्र निषेधो विशेषणान्वयी “स 
विशेषणे हीति" न्यायात्‌ । तदिदं स्पष्टयति नेत्यादि । व्यञ्जकः सहकारितया 
ग्राहकः । प्राणादीनां स्वगुणग्राहकत्वे प्रमाणाभाव इत्याह न चेत्यादिना । तर््या- 
काशस्यापि शब्दग्राहकत्वमास्त्वित्यत आह अनुमीयते त्विति । शब्द गुणत्वं 
शब्दग्राहकत्वं च द्रयमप्यनुमीयत इत्यर्थः । अत्र किमनुमानमित्यत आह 
परिशेषश्चेति । परिशेषं दर्शयति आत्मेत्यादिना । न करणं न श्रवणं बधिरत्वाभावः 
प्रसज्यत इति शेषः । 

अत्र वार्तिकम्‌-स्वगुणानत्रोपलभन्ते इन्द्रियाणीति । तदयुक्तम्‌ । स्वगुण 
उपलभ्यते आकाशेन शब्द इति । (सत्यम्‌ । उपलभ्यते) न पुनः श्रोत्र 
सशब्दमिन्दरियमिति । यथेतराणीद्ियाणि सगुणानि नैवमाकाशमिति । कस्मात्‌? 
शब्दस्येतरगुणवेधर्म्यात्‌ आकाशस्य इतरद्रव्यवेधर्म्यात्‌ । अस्यार्थस्य ज्ञापनार्थ 
“तदुपलब्धिरितरेतरद्रव्यगुणवेधर्म्यादिति"" सूत्रम्‌ । न शब्दः शब्दयञ्चको नाकाशं 
सगुणमिन्द्रियमिति । किं पुनरिदं श्रोत्रं आकाशमेव परिशेषात्‌ । तत्रात्मा 
तावत्न श्रोत्रं कर्तृत्वात्‌ । श्रोता आत्मा न श्रोत्रम्‌। मनः श्रवणं भविष्यतीत्यपि 
न, मनसः श्रोत्रत्वे बधिराद्यभावः प्रसज्यते इति । सर्वविषयत्वाच्च मनसः 
सर्वविषयं श्रोत्रं प्राप्नोति । पृथिव्याद्यपि न श्रोत्रं प्राणादिभावेन विनियोगात्‌ 
प्राणादिभावे विनियुक्ताः प्रथिव्यादयः । श्रोत्रभावे च प्राणादीनां तद्रैकल्ये शब्दाऽ- 
नुपलब्धिप्रसङ्गः । त्वचः श्रोत्रभावे बधिराभावप्रसङ्कः । सर्वोपघाते च प्रायणम्‌ । 
दिक्रालयोः श्रोत्रभावे च शब्दस्यान्यगुणत्वादग्रहणप्रसङ्गः । तद्गुणत्वमेवेति चेत्‌? 
नाम्नि विवादः । यस्य शब्दो गुणस्तदाकाशं भवतां संज्ञामात्रं भिद्यते तौ दिक्ता- 
लाविति। आकाशप्रत्याख्यानञ्च अन्यगुणत्वाच्छब्दस्य । यदि शब्दो दिक्राल- 
गुणो भवति आकाशं तर्हि प्रत्याख्यातं न हि शब्दमन्तेणाकाशास्तित्वे लिङ्खमिति । 
यथा दिक्रालयोँः परापरादि लिङ्घमिति । न च द्रव्यान्तरं शिष्यते । न च गुणानां 
्रोत्रभावो युक्तः न कर्मणाम्‌ । नच सामान्यविशेषसमवायानां सामर्थ्यानुपलब्धेः । 
न चेदं श्रोत्रं नास्ति शब्दोपलब्धिलिङ्गत्वात्‌। शिष्यते चाकाशं तस्मादाकाशं 
्रोत्रमितीति ॥ ७३ ॥ 

इति श्री वात्स्यायनीये न्यायभाष्येऽर्थपरीक्षाप्रकरणभाष्यचन्िका । 


समाप्तं तृतीयाध्यायस्य प्रथममादह्धिकम्‌ । 
0 








तृतीयोऽध्यायः 
द्वितीयाह्िकम्‌ 





(९) बुद्धेरनित्यत्वपरीक्षाप्रकरणम्‌ । (९-९) 
( भाष्यम्‌ ) 


परीक्षितानीच्ियाण्यर्थाश्च। बुद्धेरिदानीं परीक्षाक्रमः। सा किमनित्या 
नित्या वेति? कुतः सशयः? 


सूत्रम-- कर्माकाशसाधम्यत्सिशयः ।। ९ ।। 
( भाष्यम्‌ ) 
अस्पर्शवत्त्वं ताभ्यां समानो धर्म उपलभ्यते बुद्धौ । विशोषश्चोपजनापाय- 


धर्मवत्वं विपर्ययश्च यथास्वमनित्यनित्ययोस्तस्यां बुद्धौ नोपलभ्यते । तेन सशय 
इति ।। ९।। 








( खद्योतः ) 

परी्षितानीति । बाह्यप्रमेयपरीक्षां विधाय शरीरान्तर्वृत्तिप्रमेयपरीक्षामारभते-इति 
परिशुद्धिः । तत्र निबन्धप्रकाशकृतः-शरीरान्तर्वत्तित्वं न तावच्छरीरान्तस्समवेतत्वम्‌, 
बुद्धिमनसोरतथात्वात्‌ । नापि तत्संयुक्तत्वम्‌, बुद्धौ तदभावात्‌ शरीराद्यतिव्यापकत्वाच्च ॥ 
एवं च शरीरावच्छेदव्याप्यभोगानुकूलसम्बन्धवदूत्तिकारणप्रमेयविभाजकोपाधिम- 
त्प्रमेयपरीक्षैव द्वितीयाहिकार्थं इति वक्तु युक्तम्‌ ।। तद्रूपस्य निर्वेदोपयोगेन तत्र 
जिज्ञासोत्पत्तेः । न चातिव्याप्तिः । आत्मादिचतुष्के भोगानुकूलसम्बन्धस्य शरीरा- 
नवच्छेद्यत्वात्‌ । अतिप्रसक्तेनापि रूपेणेकवाक्यतानिर्वाहाद्वा । तेन रूपेण बुद्धिमन- 
सोरेव विवक्षितत्वात्‌ ।। यद्यप्येतावताऽपि नाहिकयोः सङ्गतिरुक्ता बुद्धिमात्रस्याहि- 
कार्थाभावेनोत्तराहिकार्थानभिधानात्‌- तथाऽपि बुद्धिपदस्योपलक्षणतया मनसोऽ- 
प्युग्रहो भवत्येवेति ।। 


विशेषश्चेति । "विशेषश्च-उपजनापायधर्मवत्तवम्‌- अनित्यनित्ययोः विपर्ययः बुद्धौ 
नोपलभ्यते-इति सम्बन्धः ।।१।। 





दे ९.६ न्यायसूत्रम्‌ [ तृतीयाध्याये 


( भाष्ययन्द्रः) 
कर्तृकर्मकरणानि आत्मादीनि चत्वारि प्रमेयाणि परीक्षितानि । इदानीं 
चतुर्भिः साध्या बुद्धिः क्रिया विचार्यते । तत्र सङ्गतिं दर्शयति परीक्षितानीति । 
इदानीमवसरप्राप्तौ इयमुक्तिः शिष्टावधानार्था । विचाराद्गं संशयकोटि दर्शयति 
सा किमित्यादिना । नित्या सदातनी अनित्या कादाचित्क । संशये हेतुं पृच्छति 
कुत इति । | 
तत्रोत्तरं कर्मेत्यादिसूत्रम्‌ । व्याचष्टे अस्पर्शव््वमिति । ताभ्यां कर्माकाशाभ्यां 
सह बुद्धौ समानो धर्म इत्यन्वयः । संशयनिर्वर्तककोटिद्रयं दर्शयति उपजना- 
पायधर्मवत्तवं विपर्ययश्चेति । उपजन उत्पत्तिरपायो विनाशः तदुभयधर्मवत्त्वं विपर्यय- 
स्तदुभयधर्माभाववत्वं । यथास्वं यथास्वाश्रयं नोपलभ्यते न प्रमीयते । तेन विशेष- 
धर्मदिर्शनेन हेतुना संशयः ॥१॥ 
( भाष्यम्‌ ) 
अनुपपन्नः खल्वयं सशयः । सर्वष्टरीरिणां हि प्रत्यात्मवेदनीया अनित्या 
बुद्धिः सुखादिवत्‌ । भवति च संवित्तिः - ज्ञास्यामि जानामि अज्ञासिषमिति । न 
चोपजनापायावन्तरेण त्रैकाल्यव्यक्तिः । ततश्च त्रैकाल्यव्यक्तेरनित्या बुद्धिरित्येत- 
त्सिद्धम्‌ । प्रमाणसिद्धं चेदं शाख्रेऽप्युक्तम्‌- 'इन्धियार्थसन्निकर्षोत्यन्नम्‌, - युगपज्जञाना- 
नुत्यत्तिर्मनसो लिङ्गम्‌" इत्येवमादि । तस्मात्संशयप्रक्रियानुपपत्तिरिति 2 
दृष्टिप्रवादोपालम्भार्थ तु प्रकरणम्‌ । 
एवं हि पश्यन्तः प्रवदन्ति साङ्खयाः - ^"पुरुषस्यान्तः - करणभूता नित्या 
वुद्धिरिति'" । 
साधनं च प्रचक्षते- 
सूत्रम्‌--विषयप्रत्यभिनज्ञानात्‌ । । २।। 
८ भाष्यम्‌ ) 
कि पुनरिदं प्रत्यभिज्ञानम्‌? यं पूर्वमज्ञासिषमर्थ तमिमं जानामीति ज्ञानयोः 
समानेऽर्थे प्रतिसन्धिज्ञानं प्रत्यभिज्ञानम्‌ एतच्चावस्थिताया लुद्धेरुपपन्नम्‌ । नानात्वे 
तु बुद्धिभेदेषुत्पन्नापवर्भिषु प्रत्यभिज्ञानानुपपत्तिः । नान्यज्ञातमन्यः प्रत्यभि- 
जानातीति। । २।। 
( खद्योतः ) 
नचोपजनेति । यद्युपलभ्यमानज्ञानविषयः संशयः सोऽनुपपन्नः, साद्कयानामपि 

तदनित्यत्वस्याभ्युपगमात्‌ । अथ साद्भु्याभिमतमहत्तत्वविषयः, तस्य महत्ततत्वस्य 
सत्त्व एव विप्रतिपत्तिरिति, कुतस्तद्गतधर्मविचारः । सति धर्मिणि धर्मश्चिन्त्यते न 
सन्दिग्धसतत्व इति ॥। 

दृष्टिप्रवादेति । साङ्ख्यानां हि दर्शने प्रवादो महदन्तःकरणं बुद्धिरिति-तदुपा- 
लम्भनार्थ प्रकरणमिति । अयमभिप्रायः-नेह नित्यानित्यविचारः प्रधानतः, अपि त्व- 
नया द्वारा वृत्तेरतिरिक्ता साह्ुयाभिमता बुद्धिर्निराक्रियते सामान्यतो बुद्धिमात्रस्य 
नित्यानित्यत्वविचारेण । यदि हि नित्या बुद्धिः स्यात्ततो वृत्तिभ्य उदयवतीभ्यो व्यति- 
रिक्तं महत्ततत्वमन्तःकरणं स्यात्‌ । अथ तु नित्यत्वसाधनानि प्रतिसन्धानादीनि न बुद्धि- 
नित्यत्वसाधनायालमिति वृत्तय एव बुद्धयो न तदतिरिक्तं बुद्धितत्त्वं सिध्यति । "बुद्धि- 
रुपलब्धिर्ञानमित्यनर्थान्तरम्‌' (सूत्र १।१।१५) इति हि बुद्धिलक्षणम्‌ । तथा चास्य 
विचारस्य लक्षण एव सङ्खतिः । इतरथा तु प्रधानतो नित्यानित्यविचारो न लक्षणेन 
सङ्कच्छते ।। 

बुद्धिनित्यत्वसाधनप्रदर्शनपरं सूत्रम्‌ -विषयप्रत्यभिन्ञानादिति । वृत्तिमान्‌ किल 
विषयं प्रत्यभिजानन्‌ आत्मानमपि प्रत्यभिजानाति । न च चेतनो वृत्तिमान्‌, तस्य कूट- 
स्थनित्यत्वात्‌ । अन्यथा तु पूर्वापरावस्थाभेदवान्न कूटस्थनित्यः स्यात्‌ । परिणा- 
मिनित्या तु बुद्धिरूदयव्ययवदनेकवृत्तिमती युज्यत इति भावः ।।२॥ 

( भाष्यचन्धः) 

प्रकरणमिदं नारम्भणीयं संशयासम्भवादित्याह अनुपपन्न इत्यादि संशय- 
्रक्रियानुपपत्तिरित्यन्तेन । त्रैकाल्यव्यक्तिसरैकाल्यसम्बन्धः । त्रैकाल्यञ् त्रिविधाक्रिया 
उत्पत्तिस्थितिविनाशरूपा । तदिदमुपपादयति न चोपजनापायावन्तरेणेति । त्रैकाल्य- 
व्यक्तेः उत्पत्तिस्थितिविनाशशालित्वात्‌। अनित्याऽसार्वदिकी । सिद्धं प्रमितम्‌ । 
युक्तिसिद्धमिदं शासखेऽप्युक्तमित्याह प्रमाणसिद्धमित्यादिना । प्रमाणसिद्धं प्रमात्र- 
नुभवसिद्धम्‌ । तदुक्तं ज्ञास्यामीत्यादिना । तस्यार्थश्च स्वज्ञानमुत्पादयिष्यामीत्यादिः । 
युगपज्ज्ानानुत्पत्तिरित्यनेन क्रमिकज्ञानोत्पत्पत्तिरुक्ता एकाविशेषप्रतिषेधेऽपरविशोष- 
विधिलाभादन्यथा विशेषवैयर्थ्यापत्तेः। अनुपपत्तिमुपसंहरति तस्मादिति । 

पूर्वपक्षं निराकरोति दृष्टिप्रवादेत्यादिना । दृष्टिः संख्यमतं सांख्यसिद्धान्तः 
तत्प्युक्तप्रवादः-सांख्यमतं सम्यक्‌ नैयायिकमतं नेत्यादिरूपः तदर्थं प्रकरण- 
मित्यर्थः । तेषां दृष्टिमनुवदति एवं हीत्यादिना । अन्तःकरणभूता मनोरूपा । 
नित्याऽविनाशिनी । 

साधनं, ज्ञापकं प्रचक्षते ब्रुवन्ति । चक्षिङ्व्यक्तायां वाचीति धातुः । विषये- 
त्यादिसूत्रम्‌ । प्रत्यभिज्ञानं लक्षयितुं पृच्छति किं पुनरिति । तं पूर्वज्ञातम्‌ । इमं वर्त- 
मानप्रमाणसत्निकर्षवन्तम्‌ । जानामि ज्ञानानुकूलवर्तमानकृतिमानस्मि । इति ज्ञानयोः 
पूर्वापरयोः । समानेऽर्थे एकस्मिन्‌ विषये । प्रतिपत्तिज्ञानं स्वप्राप्तिज्ञानं । इदं 
प्रत्यभिज्ञानं प्रत्यभिज्ञानसंज्ञकम्‌ । अवस्थितायाः पूर्वकालवर्तमानायाः । एकस्या 
हेतोरुपपत्नं भवतीति शेषः । अनेकस्यास्त्वनुपपन्नमित्याह नानात्वेत्यादि । भेदेषु 
भिन्नभित्रबुद्धिषु । उत्पन्नाः स्वरूपप्राप्ताः अपवर्गिणः त्यक्तस्वरूपाः कर्मधारयेण 
तेषु प्रत्यभिज्ञानानुपपत्तिः। अयं भावः-- सा बुद्धिः कर्त्रा पुर्वापरयोरेकेवेति । 
तदिदमाह नान्येत्यादिना ॥२॥ 


सूत्रम- साध्यसमत्वादहेतुः ।। ३।। 
८ भाष्यम्‌ ) 

यथा खलु नित्यत्वं बुद्धेः साध्यमेवं प्रत्यभिज्ञानमपीति । किं कारणम्‌? 
चेतनधर्मस्य करणेऽ नुपपत्तिः । पुरुषधर्मः खल्वयं - ज्ञानं दश्नमुपलन्धिर्बोधः 
प्रत्ययोऽध्यवसाय इति । चेतनो हि पूर्वज्ञातमर्थं प्रत्यभिजानाति । तस्यैतस्मद्धेतोर्नित्यत्वं 
युक्तमिति । करणचैतन्याभ्युपगमे तु चेतनस्वरूपं वचनीयम्‌ । नानिर्दिष्टस्वरूपमात्मान्तर 
शक्यमस्तीति प्रतिपत्तुम्‌ । ज्ञानं चेदूलुद्धेरन्तः करणस्याभ्युपगम्यते चेतनस्येदानी 
कि स्वरूपं को धर्मः किं तत्त्वम्‌ ? ज्ञानेन च बुद्धौ वर्तमानेनायं चेतनः कि 
करोतीति? 

("चेतयते इति चेत्‌" ? न, ज्ञानादर्थन्तिरवचनम्‌ । पुरुषश्चेतयते बुद्धिजनिातीति 
नेदं ज्ञानादर्थान्तरमुच्यते । चेतयते जानीते बुध्यते पश्यति उपलभते इत्येकोऽ यमर्थ 
इति । ““बुद्धिज्ञपयतीति चेत्‌"? अद्धा जानीते पुरुषो बुद्धिक्ञपियतीति सत्यमेतत्‌ । 
एवं चाभ्युपगमे ज्ञानं पुरुषस्येति सिद्धं भवति, न बुद्धेरन्तः करणस्येति । 

प्रतिपुरुषं च शब्दान्तरव्यवस्थाप्रतिज्ञाने प्रतिषेधहेतुवचनम्‌ । यश्च प्रतिजानीते- 
ˆ"कश्चित्पुरुषश्चेतयते कश्चिदबुध्यते कश्चिदुपलभते कश्चित्पश्यतीति'' पुरुषान्तराणि 
खल्विमानि- चेतनो बोद्धोपलब्धा द्रष्टेति नैकस्येते धर्मा इति । अत्र कः प्रतिषेधहेतुरिति? 

"अर्थस्याभेद इति चेत्‌'' 2 समानम्‌ । “अभिन्नार्था एते शब्दा इति तत्र व्यव- 
स्थानुपपत्तिः'"- इत्येवं चेन्मन्यसे? समानं भवति । पुरुषश्चेतयते बुद्धिजानीते 

इत्यत्राप्यर्थो न भिद्यते । तत्रोभयोश्चेतनत्वादन्यतरलोप इति । 
'"यदि पुनर्बुध्यतेऽ नयेति बोधनं बुद्धिर्मन एवोच्यते, तच्च नित्यम्‌''? 

अस्त्येतदेवम्‌ । न तु मनसो विषयप्रत्यभिज्ञानान्नित्यत्वम्‌ । दृष्टं हि करणभेदे ज्ञातु- 
रेकत्वात्‌ प्रत्यभिञ्ञानम्‌- 'सन्यदृष्टस्येतरेण प्रत्यभिज्ञानादिति' चक्षुर्वत्‌, प्रदीप- 
वच्च प्रदीपान्तरदृष्टस्य प्रदीपान्तरेण प्रत्यभिन्ञानमिति । तस्माज्ज्ञातुरयं नित्यत्वे 
हेतुरिति ।। ३।। 
(खद्योतः ) 

पूर्वसूत्रोक्तसाधनदूषणपरं सूत्रम्‌-साध्यसमत्वादि । वृत्तयो हि वृत्तिमतो भिन्नाः । 
तेन तासामनित्यत्वेऽपि वृत्तिमान्‌ कौटस्थ्याच्च्यवते । तथा च प्रत्यभिनज्लानात्‌ प्रत्यभि- 
ज्ञाता आत्मैव नित्यः स्यात्‌, न त्वन्तः करणं बुद्धिसं्ञकम्‌ । न हि तत्‌ प्रत्यभिज्लाने 
प्रकाशत इत्याशयः । 


अर्थस्य अभेद इति वार्तिकसम्मतः पाठः । “चेतयते “बुध्यते -इत्यादि-शब्दा- 
नामेकमेवाभिधेयम्‌-ततश्च एकेनैव ज्ञात्रा पुरुषेण तेषां सर्वेषामभिसम्बन्ध इति न 
युक्तम्भवति । एवं यदि पूर्वपक्षिणोऽभिप्रायस्तर्हि स एवार्थाभेदस्तस्यापि पक्षे न युज्यते 
एव । तथा हि "बुद्धिर्जानाति'-“पुरुषश्चेतयते'-इत्यनयोर्वाक्योः ज्ञानचेतनयोरेकार्थ- 
त्वात्तयोः सम्बन्धस्य बुद्धिपुरुषयोर्योः कर्तुमयुक्तमेव भवति । वरमेकस्यैव सम्बन्धोऽ- 
भ्युपगन्तुमित्याशयः ॥ | 

प्राचीनतालपत्रपुस्तकानुसारेण “अर्थस्य भेद' इत्येव पाठः । स एव च भाष्य- 
चन्द्रसम्मतः । तदनुसारेण सन्दर्भस्यास्यार्थश्न्द्रादेवावगन्तव्यः ।।२३।। 

(भाष्यचन्द्रः) | 

तमिमं हेतुं दूषयति साध्येत्यादिसूत्रेण । व्याचष्टे यथेत्यादिना । बुद्धर्भाव- 
भूतायाः करणभूताया वा । नित्यत्वं साध्यम्‌। एवं बुद्धर्ध्म प्रत्यभिज्ञानमपि 
नास्माभिर्बुद्धितत्करणयोर्धरम ज्ञानं मन्यते इति भावः । तत्र पृच्छति किं कारणमिति । 
उत्तरमाह चेतनधर्मस्येति । करणेऽन्तःकरणे । सप्तम्यधिकरणे । अनुपपत्तिरसम्भवः । 
स्वमते उपपत्तिमाह पुरुषधर्म इति । खल्वनिश्चितः । बुद्धेः पर्यायान्‌ भावसाधनानाह 
जञानं दर्शनमित्यादीन्‌ । एतदनुभवेन द्रढयति चेतनो हीत्यादिना । चेतनश्चेतयिता 
पुरुषः यस्य बुद्धिश्चेतना स च मनसा बुध्यते मनोपि बुद्धिरित्युच्यतेऽस्माभिः 
करणव्युत्पत्त्या । तया हिं बुद्धया प्रतिजानामीति व्यवहरति । तस्य चेतयितुः । 
एतस्मात्प्रत्यभिज्ञानात्‌ । हेतोर्ञापकात्‌ । नित्यत्वं युक्तं प्रमितम्‌। भवतु करण- 
धर्मश्चैतन्यमित्यत्राह करणेत्यादि । चेतनस्वरूपवचनं चैतन्यकर्तृस्वरूपवचनं 
प्रसक्तमिति शेषः । स्वमात्मा रूप्यते लक्ष्यतेऽनेनेति स्वरूपम्‌ । नानिर्दिष्टस्वरूपं 

नादर्शितलक्षणकम्‌ । आत्मान्तरं त्वदभिमतात्मभिन्र आत्मा । तदिदं व्याचष्ट 
ज्ञानमित्यादिना । रूपधर्मतत्त्वानि लक्षणपर्यायाः । परधर्मः परस्य निष्प्रयोजन इति 
पृच्छति ज्ञानेन च बुद्धौ वर्तमानेनेति । किं करोति किं साधयति । 

उत्तरमाशद्धे चेतयत इति चेदिति । चेतयते चेतनां साधयति । दूषयति नेति । 
ज्ञानादर्थान्तरवचनं युक्तमिति शेषः । एकार्थत्वेनायुक्तत्वं दर्शयति नेद ज्ञानादर्थन्तर- 
मुच्यत इति । ज्ञानात्‌ बुद्धिलक्षणात्‌ । इदं चेतयतिवाच्यं चेतन्यं पुरुष लक्षणं 
नार्थान्तरम्‌ । तथा च पुरुषबुद्धयोरेकलक्षणकत्वात्‌ अभेदः प्रसक्त इति भावः । 
पययिणैकार्थतां दर्शयति चेतयते इत्यादिभिः पञ्चभिः । इत्येकोऽर्थः । एषामेकोऽर्थ 
इत्यर्थः । इति शब्दोऽयमव्ययमिदमर्थकः । पुरुषो जानीते बुद्धिर्ञप-यतीत्याशय- 
माशङ्कते बुद्धिर्ञापयतीति चेदिति । इदमद्गीकरोति अद्धेति । एवञ्चेति । एवमुक्त- 
प्रकारेण । नान्तः करणस्येत्यस्यायमभिप्रायः । स्वनिष्ठं ज्ञानं कुर्वन्‌ जानातीत्युच्यते 
परनिष्ठं ज्ञानं कारयन्‌ ज्ञापयतीत्युच्यते तथा च ज्ञानज्ञापनयोर्भिन्नत्वात्‌ न 
लुद्धरज्ञानधर्मकत्वमिति । 

नुद्धर्ञानधर््मित्वे खण्डिते पुरुषस्य ज्ञानधर्मित्वे साधिते पुरुषभेदेन चेतना- 
ज्ञानादयोऽपि क्रिया भिन्ना भिन्ना इति परस्य पक्षमाशङ्खय दूषयति प्रतिपुरुष- 
मित्यादिना । प्रतिपुरुषं भिन्ने भिन्ने पुरुषे इत्यर्थः । नाव्ययीभावादतोमत्वपञ्चम्या 
इति सप्तम्या अम्‌ । तृतीयासप्तम्योर्बहुलमिति वचनात्‌ । शब्दान्तराणि चेतयत 
इत्यादीनि । तेषां व्यवस्था भिन्नभिन्नपुरुषविषयिता । तत्म्तिज्ञाने त्वया क्रियमाणे 
इति शेषः । प्रतिषेधः यश्चेतयते स न जानातीत्यादिरूपः । तस्य हेतु वचनं ज्ञापक- 
वचनं त्वया कर्तव्यमिति शेषः । नहि निर्ेतुका प्रतिज्ञा प्रतिपन्नं बोधयितुं 
समर्थेति भावः । परप्रतिज्ञातस्वरूपाणि दर्शयति कोपीत्पादिपञ्चभिर्वाक्यैः । 
एते ज्ञानादयो धर्मा; नैकस्य पुरुषस्येति प्रतिज्ञानेऽ्र कः प्रतिषेधहेतुः स वाच्य 
इति शेषः । 

हेतुं शङ्धतेऽर्थस्य भेद इति चेदिति । अपर्यायशब्दानां चेतयतिप्रभृतीनामर्थस्य 
भेद इत्यर्थः । अर्थभेदमनङ्गीकृत्याह समानमित्यादि । समानं मदुत्तरमिति शेषः । 
अभित्रार्थाएकार्थाः । तथाच कोषः- 

बद्धर्मनीषा धिषणा धीः प्रज्ञा रोमुषी मतिः । 
्क्षोपलन्धिश्चित्संवित्प्रतिपन्ज्प्तिचेतनाः ॥ इति । 
इति अर्थभेदात्‌ । तत्र पुरुषेषु शब्देषु वा । व्यवस्थानुपपत्तिः भेदकतानुपपत्तिः 





। 

भेदकतानुपपत्तिर्भेद्यतानुपपत्तिर्वा । इत्येवं विचारसिद्धं चेदर्थं मन्यसेऽङ्गीकरोषि 
तहिं वक्ष्यमाणेऽपि समानं भवति । तदर्शयति पुरुषश्चेतयते बुद्धिर्जानीते इति । 
अर्थः चेतयतिजानात्योरर्थः । उभयोः बुद्धिपुरुषयोः । चेतनत्वात्‌ स्वनिष्ठन्ञान- 
कर्तृत्वात्‌ अन्यतरलोपः अन्यतरस्य चेतनत्वानद्धीकार इत्यर्थः । एकस्मिन्‌ शरीरे 
द्रयोश्चेतनयोर्भोक्तमात्रयोरसम्भवादिति भावः । 
बुद्धिर्न कर्त्री किन्तु करणमित्याशङ्खयाह यदि पुनरित्यादि । बोधनवुद्धि- 
शब्दयोर्युटक्ती करणे प्रसिद्धतरप्रसिद्धार्थे । तदिदमद्गीकरोति अस्त्येतदेवमेवेति । 
बुद्धिरूपं मनः नित्यं करणत्वमस्त्येवेत्यर्थः । किन्तु न तज्ज्ञानाश्रय इत्याह नत्विति । 
प्रत्यभिज्ञानात्‌ प्रत्यभिज्ञानसमवायित्वात्‌। प्रत्यभिज्ञानं तु ज्ञा नकर्तुरेकत्वादि- 
त्याह दृष्टं हीति । करणभेदे इन्द्रियभेदे योऽहं चक्षुषाऽ द्राक्षं सोऽहं त्वचा 
सपृशामीति । ज्ञातुरेकत्वमनुभूतं न तु करणस्येति भावः । तदिदमाह सव्येत्यादिना' 
एकत्वं चक्षुषि नास्तीति विवदमानं प्रत्याह प्रदीपवदिति । प्रदीपान्तरेणेति 
तृतीया । करणाङ्गमपि करणमित्युच्यते उपचारात्‌ । प्रत्यभिज्ञानं हि द्विधा भवति 
विषयैकत्वात्‌ वर्तैकत्वाद्रा विषयैकत्वं तु उपचारादप्युच्यते कर्त्रैकत्वं तु मुख्यमेव 
जातिसमृत्याद्यनुपपत्तेः । न ह्यन्योऽनुभवत्यन्यः स्मरतीति । तदिदं प्रत्यभिज्ञानं ज्ञातु- 
रेकत्वे हेतुर्नन्यस्येत्युपसंहरति तस्मादिति । ज्ञातुः स्वस्मिन्‌ समवायेन ज्ञानकर्तुः॥३॥ 
। ( भाष्यम्‌ ) 
यच्च मन्यते- ““बुद्धेरवस्थिताया यथाविषयं वृत्तयो ज्ञानानि निश्चरन्ति, वृत्तिश्च 
वृत्तिमतो नान्येति!" । तच्च- 
सूत्रम्‌-- न, युगपदग्रहणात्‌ ।। ४।। 
( भाष्यम्‌ ) 
वृत्तिवृत्तिमतोरनन्यत्वे वृत्तिमतोऽ वस्थानाद्‌ वृत्तीनामवस्थानमिति यानीमानि 
विषयग्रहणानि तान्यवतिष्ठन्त इति युगपद्‌ विषयाणां ग्रहणं प्रसज्यत इति ।। ४।। 
( खद्योतः ) 
न युगपदिति सूत्रम्‌ । वृत्तिमतोऽवस्थानात्‌ वृत्त्यवस्थानप्रसङ्ग इति तदर्थः।।४।। 
\ (भाष्यचन्द्रः) | 
करणत्वेऽपि ज्ञानाश्रयत्वं न विरुध्यत इत्याह यच्चेति । यथा कुलाल 
कर्ता दण्डोऽपि कर्ता कृत्याश्रय एव तथा मनोऽपि ज्ञानकर्तृ ज्ञानाश्रयो भविष्य- 


9 स, ॥ 


~ . तीति भावः । अवस्थितायाः स्थिरायाः । वृत्तयो व्यापाराः । ज्ञानानीति । तद्वि 


न ४ 


~ 

रोषणामिच्छादिव्यावर्तकं । निश्चरन्ति प्रकृतिविकृतिभावेनोत्पद्यन्ते । बुद्धिं प्रकृतिः 
ज्ञानेच्छादिर्हिं विकृतिः । प्रकृतिविकृतिरप्यभेद इत्याह वृत्तिश्चेति । वृत्तिमतो 
वृत्ति प्रकुर्वतः । नान्याऽभित्नत्यर्थः तथा च समवाये यदाश्रितं कार्यमुच्यते भवद्धि- 
स्तदस्माभिस्तादात्म्येनोच्यत° इति भावः । तादात्म्यञ्च भेदाभेदौ । तदिदं सां ख्य- 
मतं दूषयति तच्चेति । न युगपदित्यादि सूत्रम्‌ । व्याचष्टे वृत्तीत्यादि । अनन्यत्वेऽभेदे 
एकत्वे इति यावत्‌ । अवस्थानात्‌ स्थिरत्वात्‌ अवस्थानं स्थिरत्वमेव प्रसज्यत 
इति शेषः । इष्टपत्तौ दूषणमाह युगपदित्यादि ॥४॥ 
सूत्रम्‌-- अप्रत्यभिज्ञाने च विनाश्प्रसङ्कः ।। ५ ।। 
(८ भाष्यम्‌ ) 
अतीते च प्रत्यभिज्ञाने वृत्तिमानप्यतीत इत्यन्तः करणस्य विनाशः प्रसज्यते 
विपर्यये च नानात्वमिति ।। ५।। 
( खद्योतः ) 
अप्रत्यभिज्ञान इति सूत्रम्‌ । वृत्तीनामपगमे वृत्तिमतोऽप्यपगम इति तदर्थः ।॥५।॥। 
(भाष्यचन्द्रः) 
वृत्तिवृत्तिमतोरभेदे दूषणान्तरमप्याह अप्रत्यभिज्ञाने चेत्यादि सूत्रम्‌ । व्याचष्ट 
अतीते चेत्यादि । सूत्रस्थनञपदस्य व्याख्यानमतीतेति । तथाच अप्रत्यभिज्ञान 
इत्यस्य नष्टे प्रत्यभिज्ञाने इत्यर्थः । विनाशप्रसङ्घः प्रत्यभिज्ञातुर्मनस इत्यर्थः । तदिद- 
मध्याहत्य व्याचष्टे अन्तःकरणस्येति । विपर्यये वृत्तिनाशेऽपि अन्तःकरणस्या- 
विनाशे नानात्वं भेदः । प्रसज्यत इत्यनुषङ्गः ॥५॥ 





( भाष्यम्‌ ) 
अविभु चैकं मनः पययिणेन्ियैः सप्रयुज्यत इति- 
सूत्रम्‌-- क्रमवृत्तित्वादयुगपद्म्रहणम्‌ ।। ६।। 
८ भाष्यम्‌ ) 


इन्दियार्थानाम्‌ वृत्तिवृत्तिमतोननात्वमिति । एकत्वे च प्रादुरभावतिरोभाव- 
योरभाव इति ।। ६।। 


(१) नैय्यायिकमते ययोः समवायस्तयोः सांख्यमते तादात््यमित्यर्थः | 

( खद्योतः ) 
क्रमवृत्तित्वादयुगपद्ग्रहणमिति सूत्रम्‌ । 'अयुगपद्ग्रहणम्‌' “इन्दियार्थानाम्‌- इति 
भाष्येण सम्बन्धः । 
वृत्तीति । यत इन्द्ियार्थानामयुगपद्प्रहणं भवति तत एव वृत्तिवृत्तिमतो- 
नानात्वमिति ।।६।। 
(भाष्यचन्द्रः) 
सांख्यसिद्धान्तं दूषयित्वा स्वसिद्धान्तमाह अविभु चैकं मन इति । पर्यायेण 
क्रमेण कालभेदेनेत्यर्थः । संप्रयुज्यते आत्मना कर्त्रा इन्द्रियेण चक्षुरादिना सह 
संयोज्यते । क्रमेत्यादि सूत्रम्‌ । मनस इत्यध्याहृत्य तेनान्वयः । व्याचष्टे इन्द्रिये- 
त्यादि । इन्द्ियार्थानाम्‌-इन्द्रियाणि च अर्थाश्च ते तथा तेषां वृत्तिं कुर्वतां नाना- 
त्वमित्यन्वयः । वृत्तिमान्‌ वृत्याश्रयः तदस्यास्त्यस्मत्नितिमतुविति आश्रया- 
भिधानात्‌ । वत्तिर्ञानं सन्निकर्षश्च तयोरपि नानात्वमेव । एवञ्च इन्द्रियार्थवृत्तीनां ° 
न्यायसिद्धान्ते भेद एव । तथा चेतनचैतन्ययोरपि सांख्यमते दूषणं भवतीत्याह 
एकत्वे चेति । चस्त्वर्थे प्रादुर्भावो जन्म तिरोभावो विनाशः । तदुभयधर्माऽनित्य इति 
सुद्धिरप्यनित्या स्यादिति भावः ॥६॥ 


सूत्रम्‌-- अप्रत्यभिज्ञानं च विषयान्तरव्यासङ्कात्‌ ।। ७ ।। 
( भाष्यम्‌ ) 
अग्रत्यभिज्ञानमनुपलब्धिः, । अनुपलन्धिश्च कस्यचिदर्थस्य विषयान्तरन्यासक्ते 
मनुस्युपपद्यते वृत्तिवृत्तिमतोरनानात्वात्‌ एकत्वे हि अनर्थको व्यासङ्ख इति ।। ७।। 


(भाष्यचन्धः) 


स्वमते प्रत्यभिज्ञाऽप्रत्यभिज्ञे उपपादयति अप्रत्यभिज्ञानशचेत्यादिसूत्रेण । सूत्रे 
मनस इति शेषः । व्याचष्टेऽनुपलब्धिशचेत्यादि । अनुपलबिधर्मानसी मानसोपलब्ध्य- 
भाव इत्यर्थः । व्यासक्ते व्याप्रियमाणे तद्विषयज्ञानाय तत्र संयोगं कुर्वतीत्यर्थः ॥७॥ 


( भाष्यम्‌ ) 
विभुत्वे चान्तः करणस्य पययिणेद्धियैः संयोगः 
सूत्रम्‌-- न, गत्यभावात्‌ ।। ८।। 
(१) इन्दियवृत्तिरिन्द्रियसत्निकर्षः । | 
३२न्या. 

( भाष्यम्‌ ) 
प्राप्तानीद्ियाण्यन्तः करणेनेति प्राप्त्यर्थस्य गमनस्याभावः । तत्र क्रमवृत्ति- 
त्वाभावादयुगपद्‌ ग्रहणानुपपत्तिरिति । गत्यभावाच्च प्रतिषिद्धं विभुनोऽन्तः करण- 
स्यायुगपदूय्रहणं न लिङ्घान्तरेणानुमीयते इति । यथा चक्षुषो गतिः प्रतिषिद्धा सन्नि- 
कृष्टविप्रकृष्टयोस्तुल्यकालग्रहणात्पाणिचनदरमसोर्व्यवधानेन प्रतीघाते सानुमीयत इति । 
सोऽयं नान्तः करणे विवादो न तस्य नित्यत्वे । सिद्धं हि मनोऽन्तःकरणं 
नित्यं चेति । 
क्व तहिं विवादः । 
तस्य विभुत्वे । तच्च प्रमाणतोऽनुपलब्धेः प्रतिषिद्धमिति । 
एक चान्तः करणं नाना चैता ज्ञानात्मिका वृत्तयः - चक्षुर्विज्ञानं प्राणविज्ञानं 
रूपविज्ञानं गन्धविज्ञानम्‌ । एतच्च वृत्तिवृत्तिमतोरेकत्वेऽ नुपपन्नमिति । पुरुषो जानीते 
नान्तः करणमिति । 
एतेन विषयान्तरव्यासङ्धः प्रत्युक्तः । विषयान्तरग्रहणलक्षणो विषयान्तरव्यासङ्धः 
पुरुषस्य नान्तः करणस्येति । क्वचिदिन्दियेण सन्निधि; क्वचिदसन्निधिरित्ययं तु 
न्यासङ्खोऽनुज्ञायते मनस इति ।। ८।। 
( खद्योतः ) 
न गत्यभावादिति सूत्रम्‌ । प्राप्तान्यन्तःकरणेनेन्द्रियाणीति तदर्थः । 


पुरुषो जानीत इति-स्वमतसाधनपरं भाष्यम्‌ । यस्य पुनर्वृत्तिवृत्तिमतोर्नानात्वं 
तस्यान्तःकरणसाधनः चक्षुरादिसाधनश्चात्माऽर्थानुपलभत इति युक्तमेवेत्यर्थः ॥। 

एतेनेति-यदपि साद्या आचचक्षिरे “विषयान्तरव्यासक्तेऽन्तःकरणे चक्षुरादि- 
सम्बद्धस्याप्यर्थस्याज्ञानादन्तःकरणवृक्तिर्ञानमिति' - तन्निराकरणपरं भाष्यम्‌ । "एतेन'- 
पुरुषो जानीते नान्तः करणमिति हेतुना-'विषयान्तरव्यासद्धः'- अन्तःकरणस्य प्रयुक्तः! । 
व्यासक्तो हि स भवति यो जानीते । न चान्तःकरणं जानीते, किन्तु पुरुष इति एतस्यैवेदृशो 
विषयान्तरग्रहणरूपो व्यासङ्गो, न नान्तःकरणस्य । अन्यादृशस्त्वन्तःकरणस्य व्यासङ्ग 
इन्दरिसंयोगरूपो न निषिध्यत इत्याशयः ।८।। 


( भाष्यचन्द्रः) 
क्रमेण संयोगोऽक्रमेण ज्ञानानि भविष्यन्तीत्याशङ्खय दूषयति विभुत्वे चेति । 
तन्मते विभुं मनः अतः क्रमिकसंयोगो न सम्भवतीति अन्वयः सूत्रस्थनञ्‌ । न 
गत्यभावादिति सूत्रम्‌ । गतिर्देशादेशान्तरं प्रति चलनं । तच्च मनसो न संभवति 

विभुत्वात्‌ । अस्मन्मते मूर्तत्वात्संभवतीति भावः । सूत्रमिदं व्याचष्टे प्राप्तानीति । 
पराप्तपदमिदं कर्मक्तान्तं । संयुक्तानीत्यर्थः । अन्तःकरणेनेति कर्तरि तृतीया स्व- 
भावेनैवेति शोषः । प्राप्त्यर्थमिति क्रियाविशेषणं । क्रिया. चेह द्विविधा फलं 
व्यापारश्च तत्र फलविशेषणं न भवति । प्राप्त्यर्थमिति प्राप्तिपदेन फलस्योपादनात्‌ 
प्राप््यर्थायाः प्राप्तेरसंभवात्‌ । व्यापारस्यापि न विशेषणं व्यधिकरणत्वादिति चेन्न 
गमनस्येत्यत्र व्यापारस्य द्विधोक्तत्वात्मकृत्या गतित्वेन ल्युटा भावत्वेन । तत्र 
प्रकृत्यर्थविशेषणं प्राप्त्यर्थमिति । प्रकृतिर्हि धातुः तदर्थस्य क्रियात्वादिति सृक्ष्म- 
तरोऽर्थो ज्ञेयः । तत्क्रमवृक्तित्वाभावात्‌ संबन्धक्रमवृत्तित्वाभावात्‌। अयुगपद- 
ग्रहणानुपपत्तिः क्रमिकज्ञानानुपपत्तिः । गत्यभावात्‌ स्पन्दाभावात्‌ । प्रतिषिद्धमसभवा- 
दित्यर्थः । अयुय॒पद्ग्रहणं क्रमिकग्रहणं न लिङ्गान्तरेण न क्रमिकवृत्तिकत्वाभि- 
त्नेन लिङ्गेनेत्यर्थः । व्यतिरेके दृष्टान्तमाह यथा चक्षुषो गतिरित्यादि । तुल्यकाल- 
ग्रहणादित्यस्य इत्यनेनेति शेषः । सा चक्षुषो गतिः । मनसो नित्यत्वे करणत्वे 
चाविवादं दर्शयति सोऽयमित्यादिना । 

नैयायिकं पृच्छति क्त तर्हि विवाद इति । विवादो विप्रतिपतिः । तवेति शेषः। 


उत्तरमाह तस्य विभुत्वे इति । विवाद इत्यनुषङ्गः । ममेत्यध्याहारः । तर्हि 
विवाद एवावशिष्यते नान्यतरमतमित्यनुशयेनाह तच्चेति । तच्च प्रतिषिद्धमित्य- 
न्वयः । हेतुमाह प्रमाणतोऽनुपलब्धेरिति । नास्मान्प्रति मनसो विभुत्वे त्वया ` 
प्रमाणं दर्शयितुं शक्यमिति भावः । 

वृत्तिवृत्तिमतोरेकत्वेऽनुपपत्त्यन्तरमाह एकशचेत्यादि । नानाऽनेकाः । तथा चेका- 
नेकयोर्विरुद्धधर्मत्वात्तयोरभेदोऽनुपपन्न इति भावः । स्वमतमुपसंहरति पुरुषो जानीते 
नान्तः करणमिति । एतेनेति । एतेन विभुत्वप्रतिषेधेन विषयाग्रहणलक्षणः' 
विषयान्तराग्रहणलक्षणः । न गृह्यतेऽनेनेत्यग्रहणं लक्षणं स्वरूपं यस्य -स तथा । 
विषयान्तरव्यासङ्खः वर्तमानविषयान्तरज्ञानं पुरुषस्यात्मनः ज्ञानसमवायिनः नान्तः 
करणस्य ज्ञानकरणस्य इति तव मतं प्रतिषिद्धमित्यर्थः । अस्मन्मते तु श्रृणु 
क्वचिदित्यादिना मनस इत्यन्तेन ॥८॥ 

(८ भाष्यम्‌ ) 
एकमन्तः करणं नानावृत्तय इति सत्यभेदे वत्तेरिदमुच्यते- 


(१) अत्र भाष्ये विषयान्तरग्रहणलक्षण इति पाटश्न्द्रकृतो नाभिप्रेत इति द्रष्टव्यम्‌ । 
(२) अत्र केन क्वचिदिति भाष्यपाठः।क्वाचित्को युक्त इति भाति चिदित्यस्य प्रत्येकमन्वयात्‌ । 

सूत्रम्‌-- स्फटिकान्यत्वाभिमानवत्तदन्यत्वाभिमानः।। ९।। 
( भाष्यम्‌ ) | 
तस्यां वृत्तौ नानात्वाभिमानः । यथा द्रव्यान्तरोपहितस्फटिकद्रन्येऽ न्यत्वाभि- 
मानोनीलो लोहित इति । एवं विषयान्तरोपधानादिति''2 

न, हेत्वभावात्‌ । स्फटिकान्यत्वाभिमानवदयं ज्ञानेषु नानात्वाभिमानो गौणो 
न पुनर्गन्धाद्यन्यत्वाभिमानवदितिहेतुर्नास्ति । हेत्वभावादनुपपन्न इति । 

"समानो हेत्वभाव इति चेत्‌''2 न, ज्ञानानां क्रमेणोपजनापायदर्शनात्‌ । 
क्रमेण हीद्धियार्थेषु ज्ञानान्युपजायन्ते चापयन्ति चेति दृश्यते । तस्माद्‌ गन्धाद्यन्य- 
त्वाभिमानवदयं ज्ञानेषु नानात्वाभिमान इति ।। ९।। 

( द्योतः ) 

एकमन्तः करणमिति चोद्यभाष्यम्‌ ।। "वृत्तेः'-- (वृत्तिमतः) अभेदे" (सति), 
"एकमन्तः करणं नानावृत्तय'-इति-“इदम्‌ उच्यते' यत्‌-तत्र “स्फटिकान्यत्वाभिमान- 
वत्तदन्यत्वाभिमान' एवेति सूत्रेण सम्बन्धः ।। अयं च पूर्वपक्षाशयः-यद्यपि वृत्तयो 
नाना प्रतिभान्ति, तथाऽपि भ्रान्तिरियम्‌, एकस्मादन्तः करणादभिन्नानां नानात्वानुपपत्तेः । 
तस्मात्‌ स्फटिकस्य यथैकस्यापि तापिच्छजपाकर्णिकारादिकुसुमोपधानाद्‌ भेद 
ओपाधिकः-एवमन्तः करणस्यापि स्वच्छस्येन्ियप्रणालिकया तत्तदर्थोपरक्तस्यौपा- 
धिकं नानात्वम्‌-इति ।। 

सूत्रोक्तं दूषयति न हेत्वभावादिति । योऽत्र दृष्टान्त उक्तः स्फटिकवदिति-तत्र 
विकल्पः-अत्र किमयं स्फटिक उपधानभेदेन भिद्यते उत नेति । यदि भिद्यते-न दृष्टान्तः । 
अथ न भिद्यते नानात्वाभिमानः कथम्‌ । यद्युपधानभेदात्नानात्वाभिमान इति-तर्हि भिन्न- 
मुपधानमित्येव कथम्प्रतिपद्यसे । यदि प्रत्ययभेदात्‌- तर्हिं भवति व्याघातः, प्रत्यय- 
पर्यायत्वात्‌ वृत्तेः । न च प्रत्ययाभेदवादिनः स्फटिके नीलादिप्रत्ययभेदो युक्तः।।९।। 

( भाष्यचन्द्रः) 
प्रतिषिद्धमतः पुनः प्रत्यवतिष्ठते एकमन्तः करणमित्यादिना । वृत्तयो ज्ञानानि 
वृत्तीनां वृक्तिमताऽभेदेऽपि सति उपचारात्रानात्वमित्याशायः । तत्र सूत्रं स्फिकेत्यादि । 
तदन्यत्वाभिमानः वृत्यन्यत्वारोपः । सूत्रमिदं व्याचष्टे तस्यामित्यादि । वृत्तान्तः 
करणाभिन्नायामेकस्यां नानात्वाभिमानः नानात्वासेपः । द्रव्यान्तराणि रक्तनीलादि- 
पुष्पादीनि तैरुपहितः समीपितः सवयप्रतिबिम्बितः स्फटिकः स चासौ द्रव्य्चेति 
तस्मिन्‌ द्रव्यान्तरोपहितस्फटिकद्रव्ये अन्यत्वाभिमानःरक्तोऽ यं स्फटिको नीलस्फटि- 

काद्धिन्नः नीलोऽयं स्फटिको रक्ताद्धित्न इत्यादिरूपः । तदिदमाह नीलो लोहित 
इत्येवमित्यन्तेन । एवमित्यस्य विषयान्तरेत्यादावनुषदङ्गः । 


तदिदं दूषयति नैयायिकः* न हेत्वभावादिति सूत्रेण । स्फटिकेत्यादिना । 
गौण आहायरिपः । यथा शेततुरगे सिंह इति । उभयसंमतद्ष्टान्तमाह न पुन- 
गन्धेत्यादिना । मुख्य इति शेषः । नानात्वाभिमान इत्यनेनान्वितः । हेतुर्नास्ति 
तव मते इति शेषः । 

तवापि मतमनुपपन्नमित्याह सांख्यः समान इति । नैयायिकः प्रत्याचष्टे न 
ज्ञानानामिति । ज्ञानानामनेकेषां क्रमेण कालभेदेन । उपजनापायौ जनिविनाशोौ 
स्वरूपग्राप्तित्यागौ तयोरदर्शनात्‌। उपजायन्ते स्वरूपं प्राप्नुवन्ति । अपयन्ति 
स्वरूपं त्यजन्ति । धातूपात्तकर्मकत्वादकर्मकाविमौ । मुख्यं पक्षमुपसंहरति 
तस्मादिति । नानात्वाभिमानो मुख्य इति रोषः ॥९॥ 

इति श्री भाष्यचनदरे बुध्यनित्यत्वपरीक्षाप्रकरणभाष्यचन्दिका । 
--- ० ० ० -- 


क्षणभङ्गपरीक्षाप्रकरणम्‌ (९०- ९७) । 
( भाष्यम्‌ ) | 
स्फटिकान्यत्वाभिमानवत्‌' इत्येतदमृष्यमाणः क्षणिकवाद्याह-- 
सूत्रम्‌- स्फटिकेऽप्यपरापरोत्पत्तेः क्षणिकत्वादव्यक्तीनामहेतुः। । ९०।। 
( भाष्यम्‌ ) 
स्फटिकस्याभेदेनावस्थितस्योपधानभेदान्नानात्वाभिमान इत्ययमविद्यमानहेतुकः 
पक्षः । कस्मात्‌ ? स्फटिकेऽप्यपरापरोत्यत्तेः । स्फटिकेऽपि अन्या व्यक्तय उत्पद्यन्ते 
अन्या निरुब्द्यन्त इति । कथम्‌ ? क्षणिकत्वाद्‌ व्यक्तीनाम्‌ । क्षणश्चाल्पीयान्कालः- 
क्षणस्थितिकाः क्षणिकाः । कथं पुनर्गम्यते क्षणिका व्यक्तय इति ? उपचयापचय- 
प्रबन्धदर्शनाच्छरीरादिषु । पक्तिनिर्ृत्तस्याहाररसस्य शरीरे रुधिरादिभावेनोपचयोऽ- 
पचयश्च प्रबन्धेन प्रवर्तते । उपचयादव्यक्तीनामुत्पादः, अपचयाद्ल्यक्तिनिरोधः । 


एवं च सत्यवयवपरिणामभेदेन वृद्धिः शरीरस्य कालान्तरे गृह्यते इति । सोऽयं 
व्यक्तिविशेषधर्मो व्यक्तिमात्रे वेदितव्य इति ।। १०।। | 


(१) न हेत्वभावादिति सूत्रं वृत्तिकृदसम्मतमपि भाष्यचन्द्रे व्याख्यातत्वात्तत्सम्मतमेव । 

( खद्योतः ) 

एवं स्वमतेन साद्ुयपक्षं दूषयित्वा बोद्धर्यत्‌ साह्कयसिद्धान्ते दूषणमुक्तं तद्‌ 
दूषयितुं बोद्धमतमुपन्यस्यत्यत्र प्रकरणे । प्रयोजनं चास्य सर्वशस्त्रार्थोपकाराविशेषेऽपि 
प्रधान्यत आत्मसिद्धिरेव । स्थेरये हि सत्येव दर्शनस्पर्शनाभ्यामेकार्थग्रहणादित्येवमादयः 
प्रतिसन्धानहेतवो निष्प्रत्यूहा भवन्ति । गुणगुणिभेदसिद्धौ चेच्छादयः क्चिदाश्रिताः 
कार्यत्वात्‌ गुणत्वाद्वेत्येवमादयश्च ॥। 

एतत्प्रकरणं केचित्पर्वप्रकरणाङ्गत्वेनैव व्याचख्युः । तत्साधकत्वेन चेतत्प्रक- 
रणोपसंहारवाक्यं सप्तदशसूत्रभाष्यस्थम्‌- ‹इत्युपपन्नमनित्या बुद्धिरिति' उपन्य- 
स्तवन्तः ।। तत्त्वतस्त्वेतत्प्रकरणविषयो नितान्तं भिन्न एव । उक्तं भाष्यवाक्यं च 
केवलमुभयोः प्रकरणयोस्सम्बन्धप्रदर्शनार्थमित्यवधेयम्‌ ।। 

स्फटिकेऽपीत्यादि बोद्धोक्तिरूपं सूत्रम्‌ । “स्फरिकत्वाभिमानवदिति गोतम- 
सू्रोक्तम्‌ हेतुः'-“स्फरिकेऽपि अपरोपरात्पत्तेः' । प्रतिक्षणं विलक्षणस्फटि कोत्पत्तेः । 
तत्र मानम्‌-“व्यक्तीनां क्षणिकत्वादिति । 


उपचयेति । "शरीरादिषु उपचयापचयप्रबन्धदर्शनात्‌ गम्यते यत्‌ क्षणिका व्यक्तय 
इति सम्बन्धः । अत्र प्रयोगः- प्रतिक्षणं शरीरमन्यच्चान्यच्च भवति-बाह्यप्रत्ययाभेदे 
सत्यन्ते विशेषदर्शनात्‌-पच्यमानभूमिपाकजवदिति । 
एवञ्चेति । अयमत्र बौद्धोक्तेराशयः । यत्‌ सत्‌ तत्‌ सर्व क्षणिकम्‌- यथा शरीरम्‌- 
तथा च स्फटिकः । शरीरस्य च कालपरिपाकवशेन स्थौल्यस्य हासस्य च दर्शनात्‌ 
प्रतिक्षणं सूक्ष्मः परिणतिभेदोऽनुमीयते । स चान्तरा विनाश एवेति । यस्यापि स्फटिका- 
देस्तादृशस्थौल्यं हासो वा न दृश्यते तस्यापि सत्त्वेन शरीरवदेव प्रतिक्षणं विनाशो- 
त्पादावनुमीयेते दृति ।।१०॥ 
(भाष्यचन्द्रः) 
 ओंपोद्धातिकं क्षणभद्गप्रकरणमारभ्यते स्फटिकादिसूत्रभाष्याभ्याम्‌ । अमृष्य- 
माणोऽसहमानः क्षणिकवादी क्षणभद्गविज्ञानवादी बौद्धः । आहेत्यस्य स्फरिकेत्यादि- 
सूत्रमित्यन्वयः । 
स्फटिकेऽपीत्यादि सूत्रम्‌ । क्षणिकत्वात्‌ क्षणमात्रावच्छिन्नसत्वकत्वात्‌ व्यक्तीनां 
जञानज्ञेयव्यक्तीनामित्यर्थः । व्याचष्ट स्फटिकस्येत्यादिना। पक्षः प्रतिज्ञातोऽर्थः । 
स चाविद्यमानहेतुको मन्यतेऽसद्धेतुक इत्यर्थः । अक्षणिकवादी प्रच्छति कस्मादिति । 
स्फटिके स्फटिकत्वाभिमते वस्तुनि समूहभूते इत्यर्थः । निरुध्यन्त इति कर्मकर्तरि 





द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ४०९ 


प्रयोगः । क्षणलक्षणमाह अल्पीयः काल इति । यतो नाल्पीयान्‌ कालस्तं क्षण- 
माचक्ष्महे अल्पीयानल्पतरः । क्षणिकपदस्य प्रकृत्यर्थमुक्त्वा प्रत्ययार्थमाह क्षण- 
स्थितिकाः क्षणिका इति । स्थितिः सत्ता । तथा च प्रत्ययार्थः सन्‌ क्षणावच्छिन्ना- 
त्मधारणकर्तेति समुदायार्थः । स्थिरवादी पृच्छति कथं पुनरिति । कस्माज्‌- 
ज्ञापकादित्यर्थः । उत्तरमाह उपचयेत्यादिना । उपचयो ` वृद्धिः अपचयो हासः 
तयोः प्रबन्धः समूहः । तस्य दर्शनात्‌ । पक्तिः पाकः विनाशविशेषः वृत्तस्य 
अतीतस्य विनष्टस्य आहाररसस्य भुक्तान्नपानादिद्रव्यस्य । रसोऽन्नपानादिसारः 
उत्कृष्टभागः दधिसारनवनीतवत्‌ । रुधिरं तद्विकारभूतं शोणितम्‌। आदिशब्देन 
शृक्रपर्यन्तो धातुर्गृहीतः । प्रबन्धेन कार्यकारणभावेन वर्तते प्रवर्तते ॥१०॥ 


सूत्रम्‌-- नियमहेत्वभावाद्यथादरनमभ्यनुज्ञा ।। ९९।। 
( भाष्यम्‌) ` ` | 
सर्वसु व्यक्तिषु उपचयापचयप्रबन्धः शारीरवदिति नायं नियमः । कस्मात्‌ 2 
हेत्वभावात्‌ । नात्र प्रत्यक्षमनुमानं वा प्रतिपादकमस्तीतिं । तस्माद्यथादरशनम- 
भ्यनुज्ञा । यत्र यत्रोपचयापचयप्रबन्धो दृष्यते तत्र तत्र व्यक्तीनामपरापरोत्पत्ति- 
रुपचयापचयप्रबन्धदश्निनाभ्यनुज्ञायते यथा शरीरादिषु । यत्र यत्र न दृश्यते तत्र 
तत्र प्रत्याख्यायते यथा ग्रावप्रभृतिषु । स्फटिकेऽप्युपचयापचयप्रबन्थो न दृश्यते । 
तस्मादयुक्तं स्फटिकेऽप्यपरापरोत्पत्तिरिति । यथा चार्कस्य कटुकिम्ना सर्वद्रव्याणां 
कटुकिमानमापादयेत्तादृगेतदिति । । ११।। 
. (खद्योतः ) 
बोद्धोक्तनियमनिराकरणपरं सूत्रम्‌-नियमेति ।।९१॥ 
(भाष्यचन्द्रः) 


व्याप्तिममन्यमानो नैयायिकः प्रत्यवतिष्ठते नियमेत्यादिपूत्रेण । व्याचष्टे सर्वासु 
व्यक्तिष्विति । नायं नियमो नेयं व्याप्तिः । व्यक्तित्वावच्छेदेन उपचयापचयप्रबन्धो 
न व्यापक इत्यर्थः । क्षणिकवादी हेतुं पृच्छति कस्मादिति । अक्षणिकवादयुत्तर 
हेत्वभावादिति । हेत्वभावात्‌ प्रमाणाभावात्‌ । प्रमाणं विंभागेनाशङ्कय निषेधति नात्र 
त्यादिनाऽस्तीत्यन्तेन । व्यवस्थामुपसंहरति तस्मा्यथादर्शनमिति । द्विधा दृश्यते 
व्यक्तिः कालभेदऽपि स्फटिकादिव्यक्तिरेकरूपैव । शरीरादिव्यक्तिस्तु बाल्यादि- 
कालभेदेन नाना रूपा । तदिदं स्फुटयति यथा शरीरादिष्विति । व्यतिरेकोदाहरणं 
यथा ग्रावपरभृतीत्यादि । तस्मान्नियमवाद्ुक्तिरयुक्तेत्याह तस्मादयुक्तमिति । शरीर 

दृष्टान्ते स्फटिकेऽपरापरोत्पत्तिसाधनमुपहसति यथार्कस्य कट्किम्नेत्यादिना । कटु- 
किमा कटकत्वं तेन सर्वद्रव्याणां गुडादीनामपि कटुकिमानं कटुरसमापादयेत्‌। 
गुणिनि विद्यमानाद्धावप्रत्ययेन गुणे वर्तमानात्तु सा जातिरभिधीयत इति ध्येयम्‌ । 
आपादयेत्‌ साधयेत्‌ कश्चिन्मूढ इति शेषः । तादृगेतच्छरीरप्रबन्धेन स्फटिकप्रबन्ध- 
साधनमित्यर्थः ।।११॥। 
( भाष्यम्‌ ) 
यश्च--"अशोषनिरोधेनापूर्वोत्पादं निरन्वयं द्रव्यसन्ताने क्षणिकतां मन्यते' 
तस्यै-तत्‌-- | 
सूत्रम्‌-- नोत्यत्तिविनाज्ञकारणोपलब्धेः ।। ९२।। 
( भाष्यम्‌ ) 
उत्पत्तिकारणं तावदुपलभ्यते अवयवोपचयो वल्मीकादीनाम्‌ । विनाशकारणं 
चोपलभ्यते घटादीनामवयवविभागः । यस्य-तु अनपचितावयवं निरुध्यते अनुप- 
चितावयवं चोत्यद्यते- तस्याशेषनिरोधे निरन्वये वाऽपुर्वोत्पादे न कारणमुभयत्राप्यु- 
पलभ्यते इति ।। १२।। | 
( खद्योतः ) 
नोत्पत्तीति सूत्रम्‌ । उपचयापचयोत्पत्तिविनाशकारणोपलब्धेरित्यर्थः । उपचया- 
पचयो च तावुत्पत्तिविनाशकारणे चेति कर्मधारयसमासः ।।९२।। 
(भाष्यचन्द्रः) 
नियमं दूषयित्वा क्षणभङ्गमपि दूषयितुमनुवदति यश्चैत्यादिना मन्यत इत्य- 
न्तेन । अशेषनिरोधेन सर्वावयवभङ्गेन सर्वविनाशेन हेतुना तादृकसमूहोत्पादं निर- 
न्वयं पूर्वाशासम्बद्धं द्रव्यसन्ताने द्रव्यसमूहे क्षणिकतां क्षणिकत्वाभित्नं मन्यते 
स्वीकरोति । एततक्षणिकत्वं नेति सूत्रस्थेनान्वितम्‌ । नोत्पत्तीत्यादिसूत्रम्‌ । व्याचष्टे 
उत्पत्तीत्यादिना । अवयवोपचयो वृद्धिरूपायामुत्पत्तौ कारणम्‌ । अवयवापचयस्तु 
खण्डावयव्युत्पत्तौ कारणम्‌ । उपलभ्यते वल्मीकवृक्षादीनां विभागः आरम्भकावयव- 
संयोगनाशको गुणविशेषः । यस्य तु क्षणिकवादिनस्तु अनपचितावयवमभग्रावयवं 
विभक्तारम्भकावयवमिति यावत्‌ । निरुध्यते नश्यति स्वरूपं जहाति । कर्मकर्तरि 
भाष्यप्रयोगः । उपचितावयवम्‌ अधिकसंयुक्तावयवं न तथाऽनुपचितावयवम्‌ उत्पद्यते 
वदधते । तस्य क्षणिकवादिनो मते। अविशेषनिरोधे इति षष्ठीतत्पुरुषसमासः । 
निरन्वये पूर्वावयवैरन्वयं विना। कारणं जनकम्‌। उपलभ्यते प्रमाणेनेति शेषः॥१२॥ 

सूत्रम्‌--क्षीरविनाशे कारणानुपलब्धिवहध्युत्पत्तिवच्च तदुत्पत्तिः ।। ९३।। 
( भाष्यम्‌ ) 
यथानुपलभ्यमानं क्षीरविनाशशकारणं दध्युत्पत्तिकारणं चाभ्यनुज्ञायते तथा 
स्फटिकेऽपरापरासु व्यक्तिषु विनाशकारणमुत्पादकारणं चाभ्यनुज्ञेयमिति।। ९३।। 
(भाष्यचद्धः) 
एवं दूषितमपि स्वमतं क्षणिकवादी स्थापयति क्षीरविनाशेत्यादि सूत्रेण । 


व्याचष्टे यथेत्यादिना । दृष्टान्तसिद्धं दार्टान्तिके स्थापयति तथेत्यादिनाभ्यनुज्ञेय- 
मित्यन्तेन ॥१२॥ 


सूत्रम्‌-- लिङ्गतो ग्रहणान्नानुपलब्धिः ।। ९४।। 
( भाष्यम्‌ ) 
क्षीरविनाशलिङ्गं क्षीरविनाशकारण्‌ दध्युत्पत्तिलिङ्गं दध्युत्पत्तिकारणं च गृहयते- 
ऽतो नानुपलब्धिः । विपर्ययस्तु स्फटिकादिषु द्रव्येषु अपरापरोत्पत्तीनां न लिङ्ग- 
मस्तीत्यनुत्पत्तिरेवेति । । १४।। 
(भाष्यचन्द्धः) 


इदमक्षणिकवादी दृष्टान्तासिद्धया निराचष्टे लिङ्गत इत्यादि सूत्रेण । व्याचष्ट 
्षीरेत्यादिना । क्षीरविनाशलिङ्गं तदवयवेषु दध्यत्पत्तिः समवायेन द्रवयोत्पत्तौ 
तेन द्रव्यान्तरस्य प्रतिबन्धकत्वात्‌। तथा चेमे क्षीरावयवाः क्षीरविनाशवन्तः 
क्षीरविरोध्यवयवोत्पत्तः । विनाोऽनुमिते कारयत्वात्कारणमनुमीयत इत्याह कारणं 
गृह्यत इति । दध्युत्यत्तिलिङ्गं दधि प्रत्यक्षं तेन गृहीतायामुत्पत्तौ कार्यत्वात्कारण- 
मनुमीयते । अतो ग्रहणात्‌ नानुपलब्धिः । विपर्यय इति । नहि स्फटिकादिष्वपरा- 
परोत्पत्तौ लिङ्गमस्तीति भावः । तदिदमुत्तरवाक्येनानुतपततरवेत्यन्तेन स्पष्टयति । 


अत्र वार्तिकम्‌ । स्फटिकादिव्यक्तीनामपरापरोत्पत्तौ लिङ्गं न नास्ति शीतोष्ण- 
स्परशभेदस्य नानात्वसाधनत्वात्‌ । शीतोष्णस्पर्शभेदो नानात्वे दृष्टः । यथाऽग्नावुदके 
च । अस्ति चायं शीतोष्णस्पर्शभेदः स्फटिके । न । स तु निमित्तान्तराद्धवतीति । 
किं पुननिर्मित्तम्‌। अप्तेजोऽवयवानुप्रवेशः । अप्तेजोऽवयवाऽनुप्रवेशो न युक्तः 
अल्पतरबहुतरानुप्रवेशे हेत्वभावात्‌-हेमन्ते ह्याकाशे पर्युषितानां काष्ठभूम्यश्मलोहाना 
शैत्यस्योत्तोत्तरो विशेषो दृष्टः । यथा पुनग्रष्मातपसन्तप्तानां तेषा पुनरौष्णयस्य, 
न हि तेप्वल्पतरबहुतरप्रवेशे कारणं पश्यामः। तस्मात्स्वगतमहाभूतविशेषपिक्षाणि । 
आसादितबाह्यनिमित्तानि भूतान्येव तथोत्पद्चन्त इति युक्तम्‌ । न युक्त” 

ह्यप्तेजोऽवयवाऽनुप्रवेशेन भूतस्वभावो निवार्यत इति । भूतस्वभावस्य चोभय- 
पक्षसाम्यात्‌ असाधनं भूतस्वभाव इति । विरुद्धश्चायं हेतुः । कस्मात्‌? एकस्य 
विशेषाऽभ्युपगमात्‌ । एकं वस्तु एकस्मिन्‌ काले कठिनमुष्णं गच्छति चेति त्रिस्व- 
भावकं प्राप्नोति । ततश्च विशेषदर्शनादित्ययं हेतुः ““सिद्धान्तमभ्युपेत्य तद्विरोधी 
विरुद्धः” इति विरुद्धो भवति । अथ मन्यसे विशेषमात्रं नानात्वं न प्रतिपादयति 
अपितु विरोधी विशेषः । न । अभिप्रायापरिज्ञानात्‌-वयमपि न ब्रूमो विशोषमात्रं 
नानात्वसाधनमपि तु विरोधी विशेषः । इतरेतरव्यावृत्तो लक्षणत्वेनोपपन्नः स 
विरुद्धः । यद्यविरुद्धः स्यान्न लक्षणं स्यात्‌ । एकवृत्तित्वे वा लक्षणत्रयस्य तत्त- 
द्रस्तु किमभिधीयते । यदि तावत्पृथिवी तत्न युक्तमौष्ण्यदर्शनात्‌। अथ तेजः 
तदपि न । काठिन्यदर्शनात्‌। एतेन वायुव्यख्यातः । सोऽयं हेतुर्भूतलक्षणं 
वाधते नानात्वसाधनं वा न भवति । एतेन जले तापग्रहणं प्रत्युक्तम्‌ । जलेऽ- 
ग्निरूपग्रहणप्रसद्गस्तु न युक्तः । अभिभवादित्येके । तन्न । सिद्धान्तापरिज्ञानात्‌ - 
नायं सिद्धान्तो-जलरूपेणाग्रिरूपमभिभूयत इति, अपि तु तेजसश्चातुर्विध्यात्‌। 
अनुदभुतरूपादि तेजसश्वातुरविध्यं प्रतिपादितमिन्द्रियप्रकरणे ।. या चेयं प्रतिज्ञा 
अन्यश्चान्यश्च स्फटिके इति । अस्याः कोऽर्थः । यदि भित्नत्वमात्रं तर्हि सिद्धासाधनं 
स्तम्भादेरन्यः स्फटिक इति । अथ स्फटिकान्तरादन्य इति । इदमपि तथैव । 
अथ पूर्वस्फटिकादन्यः । कतमोऽसौ पूर्व; स्फटिको यतोऽयमन्य इति । व्यवच्छेद- 
स्याशक्यत्वादनभिधानम्‌-यथोभयपक्षसम्प्रतिपन्ना रूपादयस्तेभ्योऽन्यानन्यविचारो 
घटादेर्यक्तः । न खलु पूर्वस्फटिकान्तरम्‌ उभयपक्षसंप्रतिपन्नं यतो वर्तमानमन्यत्वेन 
साध्यते । अथोभयपक्षसंप्रतिपन्नं पूर्वस्फटिकान्तरम्‌ तदा व्यर्थं साधनम्‌ । अथ 
वर्तमानं स्फटिकमभ्युपगम्य यदतीतं स्फटिकान्तरं तदन्यदिति साध्यते । एवं सति 
शीतोष्णस्पर्शभेदो न तद्धर्मः वर्तमानस्फटिकधर्मत्वात्‌ । वर्तमानाच्च स्फटिका- 
दन्यदतीतमिति केनैतत्न प्रतिपन्नम्‌ । अथ तदेवान्यदिति, व्याघातः- तर्हिं तदेवा- 
न्यच्चेति। एवं यथा-यथा सूत्रमिदं विचार्यते तथा-तथा सिद्धसाधनं भवति 
सिद्धान्तञ्च बाधते इति । इत्यमन्यदप्यत्र वार्तिकं द्रष्टव्यम्‌ । 

अथाक्षणिकत्वे किं प्रमाणम्‌ । आधाराधेयभावात्‌ एककालानुभाविनी कार्य- 
कारणे कुण्डबदरवत्‌ इति । अतश्च विप्रतिपन्ना अयुगपत्कालाः प्रत्यया एकविषयाः 
(१) तेजसश्वातर्विध्यमुक्तं भाष्यकरेणेन्दियप्रकरणे तद्यथा उद्धूतरूपस्पर्शप्रत्यक्षम्‌ उद्धूतरूप- 

मनुद्धूतस्पर्श प्रत्यक्षं उद्धूतस्पर्शमनुद्धूतरूपमप्रत्यक्षम्‌ अनुद्धूतरूपस्पर्शमप्रत्यक्ष- 

मेवम्‌ ? चातुर्विध्यम्‌ । उदाहरणानि भाष्यादनुसंधेयानि । 

अव्युत्थायितत्मत्ययसामानाधिकरणत्वे सति समानशब्दवाच्यत्वात्‌ वर्तमानैक- 
क्षणानेकपुरुषप्रत्ययवत्‌ । यथा वर्तमानक्षणविषयाणामनेकपुरुषप्रत्ययानामव्युत्था- 
पितत्प्रत्ययसामानाधिकरण्ये सति समानशब्दवाच्यानामेकविषयत्वं तथा चाव्युत्था- 
यितत्प्रत्ययसमानाधिकरणाः समानशब्दवाच्याश्च विप्रतिपन्ना अयुगपत्कालाः 
प्रत्ययाः । तेप्येकविषया इति । प्रत्यात्मं नानैककर्तृकाः प्रत्ययाः अप्रतिसन्धान- 
प्रसङ्गात्‌ देवदत्तादिप्रत्ययवदिति । रूपरसगन्धप्रत्ययाः एकानेकनिमित्ताः मयेति प्रति- 
सन्धानात्‌ कृतसमयानां बहूनां वर्तमानक्षणानेकविज्ञानविदिति । श्वस्तनाद्यतन- 
विज्ञानानि एकसन्ततौ एकानेकनिमित्तानि मयेति प्रतिसन्धानात्‌ पूर्ववत्‌ । शास्त्रार्थ 
प्रत्ययाः एकानेकनिमित्ताः प्रतिसन्धानात्पूर्ववत्‌ । नानाविषयाणामनेककर्तकाणाञ्च 
प्रत्ययानामप्रतिसन्धानादिति पूर्ववन्याय इति ॥१४॥ 
( भाष्यम्‌ ) 
अत्र कश्चित्परिहारमाह- 
सूत्रम्‌--, पयसः परिणामगुणान्तरग्रादुर्भावात्‌ । । ९५।। 
( भाष्यम्‌ ) | 
पयसः परिणामो न विनाश-इत्येक आह । परिणामश्च- अवस्थितस्य द्रव्यस्य 
पर्वधर्मनिवृत्तौ धर्मान्तिरोत्पत्तिरिति । 
गुणान्तरप्रादुभवि- इत्यपर आह । गुणान्तरग्रादुभविश्चसतो द्रव्यस्य पूर्वगुण- 
निवृत्तौ गुणान्तरमुत्पद्यत इति । स खल्वेकपक्षीभाव इव ।। ९५।। 
( खद्योतः ) 
परिहारमिति-त्रयोदशसूत्रक्तबोद्धकृताकषेपस्येति यावत्‌ । 

, गुणान्तरेति । द्रव्यं तावत्सदेव, गुणोऽपि सन्नेव केवलमनुद्भूत आसीत्‌- 
एकश्ोद्भूतो गुणः तत्र य उद्भूतस्तरोभवति पूर्वगुणस्य निवृत्तौ गुणान्तरमुत्पद्यते तद्‌ 
भवती" त्यर्थः । | 

स खल्विति । उभयोरपि पक्षयोरेकमेवावसानम्‌ । उभयत्र द्रव्यमवतिष्ठते-एक- 
स्याविर्भावतिरोभावौ एकस्य च विनाशप्रादुर्भावाविति हदयम्‌ ।।९५।। 
( भाष्यचद्द्धः) 
अत्र बाह्यनैयायिकयोविंवादे सांख्यः समाधत्ते इत्याह अत्र न कश्चिदिति । 
न पयस इत्यादि सूत्रम्‌ । विनाश इत्यध्याहत्यनेत्यननान्वयः । सूमिदं व्याचष्ट 
पयसः परिणाम इति । स्वसिद्धान्तमाह सांख्यः । वैयायिकनास्तिकयोर्मतं परा- 

चष्टे न विनाशः पयस इति । एकः सांख्यो ब्रूते । परिणामलक्षणमाह परिणामश्च 
त्यादिना । अवस्थितस्य अपरित्यक्तस्वरूपस्य । द्रव्यस्य दुग्धादेः पूर्वधर्मनिवृत्तौ 
दुग्धत्वादिनिवृत्तौ धर्मान्तरोत्पत्तिर्दधित्वादयुत्त्तिः । इति पदं सांख्योक्तसमाप्त्यर्थम्‌ ॥ 
दुग्धत्वदधित्वादिसामान्यं नित्यं नोत्पद्यते न नश्यतीत्यतः परिणामान्यदन्य 

आह गुणान्तरेत्यादि । गुणान्तरमाकृत्यन्तरं तस्य प्रादुर्भाव उत्पत्तिः । अपर उत्तरोत्तर- 
सांख्याः । गुणान्तरप्राुर्भावं लक्षयति सत इत्यादिना । सतोऽ वस्थितस्य । पूर्ववद्‌- 
व्याख्यानम्‌ । मतद्वयमेकीकृत्य निराकर्तुमाह स खल्विति । एकपक्षीभावो धर्मिणोऽ- 
विनाशात्‌ ॥१५॥ 

८ भाष्यम्‌ ) 

अत्र तु प्रतिषेधः- 


सूत्रम्‌- व्यूहान्तराद्‌ द्रव्यान्तरोत्त्तिदर्शंन्‌ पूर्वद्रव्यनिवृत्तेरनुमानम्‌ । । ९१६।। 
८ भाष्यम्‌ ) 
सम्ूर्छनलक्षणादवयवन्हाद्‌ द्रव्यान्तरे दध्नयुत्यन्ने गृह्यमाणे पूर्व पयोद्रव्यम- 
वयवविभागेभ्यो निवृत्तमित्यनुमीयते । यथा मृदवयवानां व्यूहान्तराद्‌ द्रव्यान्तरे 
स्थाल्यामुत्पन्नायां पूर्वं मृत्िण्डद्रव्यं मृदवयवविभागेभ्यो निवर्तते इति । मृद्रच्चावय- 
वान्वयः पयोदध्नोनशिषनिरोधे निरन्वयो द्रव्यान्तरोत्पादो घटत इति ।। १६।। 
( खद्योतः ) 
सम्मूर्च्छनेति । क्षीरावयवा एव हि क्षीरविनाशे सत्युत्पन्नपाकजाविलक्षणं 
द्रव्यमुत्पादयन्ति । यदि तु सर्वं कार्य सदेव कारणव्यापारात्प्रागपि- तर्हि व्यर्थः 
कारणन्यापरः, अभिव्यक्तेरपि कार्यत्वेन सत्त्वात्‌ । असत्त्वे वा यथा सैव न सती 
क्रियते एवं कार्यान्तराण्यपीत्याशयः । 
घटत इति । न ह्यनप्रवृक्तस्य पूर्वावस्थातोऽभिव्यक्ती भवतो विनाशप्रादुर्भावौ 
वेति तस्मादयुक्तमवस्थितस्य परिणाम इति ।।१६॥ 
( भाष्यचन्द्रः ) 
नैयायिकसिद्धान्तमाह अत्र तु प्रतिषेध इति । व्यूहान्तरादित्यादि सूत्रम्‌। व्यूहा- 
न्तरं व्याचष्टे संमूरच्छनलक्षणादिति । संमूरच्छनं पूरवव्यूहभङ्गे सति दध्यारम्भक- 
हेतुसंयोगे सति दध्यार॑भकावयवसंयोगः तल्लक्षणं यस्य तस्मात्‌ । दध्नि दध्यादौ । 
उप-उपपन्ने स्वरूपं प्राप्ते सति गृह्यमाणे दृश्यमाणेऽवयवविभागेभ्यो हेतुभ्यः निवृकत्त 

विनष्टं त्यक्तस्वरूपमिति यावत्‌ । अत्र दृष्टान्तमाह यथेत्यादिना । पूर्वपिण्डमिति । 
पिण्डमिति नपुंसकप्रयोगो यजुः शाखिनां साधुः मूद्रच्चावयवान्वयः मृद्रत्‌ मृत्‌- 
पिण्डस्येव घटादौ दुग्धनाशो दध्नि अवयवान्वय इत्यर्थः । पयोदध्नोर्द्रयोरपि 
अभित्नावयवसम्बद्ध इत्यर्थः । अवयवास्तन्त्रं अवयवी न तु भावः । नन्ववयवान्वयं 
विनैवोत्पद्यतां द्रव्यान्तरमित्यत आह निरन्वयो न घटत इति ॥९६॥ 
( भाष्यम्‌ ) 
अभ्यनुज्ञाय च निष्कारणं क्षीरविनाशं दध्युत्पादं च प्रतिषेध उच्यते इति- 
सूत्रमू-क्रचिद्धिनाशकारणानुपलब्धेः क्वचिच्योपलन्धेरनेकान्तः ।। १७।। 
( भाष्यम्‌ ) 
क्षीरदधिवन्निष्कारणौ विनाशोत्पादौ स्फटिकन्यक्तीनामिति नायमेकान्त इति । 
कस्मात्‌ ? हेत्वभावाद्‌ - नात्र हेतुरस्ति-अकारणौ विनाशोत्पादौ स्फटिकादि- 
व्यक्तीनां क्षीरदधिवद्‌, न पुनर्यथा विनाशकारणभावात्‌ कुम्भस्य विनाश उत्पत्ति- 
कारणभावाच्चोत्यत्तिः । एवं स्फटिकादिव्यक्तीनां विनाशोत्पत्तिकारणभावाद्धि- 
नाशोत्पत्तिभाव इति । 
निरधिष्ठानं च दृष्टान्तवचनम्‌ । गृह्यमाणयोर्विनाशोत्पादयोः स्फटिकादिषु 
स्यादयमाश्रयवान्‌ दृष्टान्तः-क्षीरविनाशकारणानुपलब्धिवहध्युत्पत्तिवच्चेति । तौ 
तु न गृ्योते । तस्मान्निरधिष्ठानोऽय दृष्टान्त इति । 
अभ्यनुज्ञाय च स्फटिकस्योत्पादविनाशौ योऽत्र साधकस्तस्याभ्यनुज्ञानाद- 
प्रतिषेधः । कुम्भवन्न निष्कारणौ विनाशोत्पादौ स्फटिकादीनामित्यभ्यनुज्ञेयोऽ यं 
दृष्टान्तः  प्रतिषेद्धूमशक्यत्वात्‌ । क्षीरदधिवततु निष्कारणौ विनाशोत्पादाविति- शक्योऽयं 
प्रतिषेग्धु कारणतो विनाशोत्पत्तिदर्शनात्‌ । क्षीरदध्नोविनाशोत्पत्ती पश्यता तत्कारण- 
मनुमेयम्‌ । कार्यलिङ्गं हि कारणम्‌ । इत्युपन्नमनित्या बुद्धिरिति ।। १७।। 
(खद्योतः) 
गृह्यमाणयोरिति । धर्मिणमाश्रित्य तत्समानधर्मा दृष्टान्तो भवति । स्फटिकोत्पाद- 
विनाशौ च धर्मिणौ । तत्समानघर्मतया क्षीरदधिविनाशोत्पादयोर्दषटान्तवचनेन भवित- 
व्यम्‌ । न पुनः स्फटिकोत्पादविनाशौ धर्मिणौ गृह्येते तस्मान्न तत्समानधर्मतया दृष्टान्ता- 
वुक्तौ भवत इति तात्पर्यम्‌ ।।९७॥। 
(भाष्यचन्द्रः) | 
अभ्युपगमवदेनापि दूषणं वक्तं सूब्रमवतारयति अनुभ्यज्ञाय चेत्यादिना । 

क्रचिदित्यादि सूत्रम्‌ | 
व्याचष्टे क्षीरेत्यादि । एकान्तो नियमः नेयं व्याप्तिरित्यर्थः । पृच्छति कस्मा- 
दिति । उत्तरमाह हेत्वभावादिति । हेत्वभावात्‌ विनिगमकाभावात्‌ । विनिगमकाभावं 
प्रकट यति । नात्रेत्यादिना इतीत्यन्तेन । 
निरधिष्ठानं निर्विषयं प्रमाणाभावाद्विषयो नास्तीति भावः । विनाशोत्पत््यो- 
निरधिष्ठानत्वं प्रकटयति गृह्यमाणयोरित्यादि । स्फटिकादिषु विनाशोत्पत््योरगृह्य- 
माणयोः सतोः अयं दृष्टान्त आश्रयवान्‌ स्यादित्यर्थः । अयं भावः । स्फटिकादिषु 
विनाशोत्पादौ यदि गृह्येतां तदा दृष्टान्तः सविषय स्यादिति । दृष्टान्तो दृष्टान्त- 
वचनम्‌ । उपसंहरति तस्मादिति । 
कार्यानुमेयं कारणं निषेद्धुमशक्यमित्याह अभ्यनुज्ञाय चेत्यादि शक्यत्वादि- 
त्यन्तेन । अत्र विनाशोत्पादकयोः । तस्य साधकस्य अभ्यनुज्ञानात्‌ स्वीकारात्‌ । 
अप्रतिषेधः प्रतिषेधाभावः । प्रतिषेद्धं शक्यं दृष्टान्तमाह क्षीरेत्यादिना । प्रासङ्गिकमुप- 
पाच्च प्रकृतमुपसंहरति अनित्या बुद्धिरिति ॥१७॥ 
इति श्रीभाष्यचनद्रे ओपोद्धात्िकक्षणभद्धप्रकरणभाष्यचन्दिका ।। 
ुदधर्नत्यत्वानित्यत्वपरीक्षां कृत्वा इदंधर्मत्व निश्चेतुं विचारमारभते इद- 
न्त्वित्यादि । | 
अत्रैव भाष्यचन्द्रस्य विरतिः । 
अतः परम्‌-- दैवस्य दुर्विपाकात्‌ कालगतेरेव दुर्निवारत्वात्‌ । 
अस्तं गमिते चन्द्रे खद्योतो द्योतते नितराम्‌ ॥ 


---०0०00-- 


(२३) बु्धेरात्मगुणत्वपरीक्षाप्रकरणम्‌ ८९८ - ४ ९) । 
( भाष्यम्‌ ) 
इदं तु चिन्त्यते-कस्येयं बुद्धिरात्मेद्धियमनोर्थानां गुण इति । प्रसिद्धोऽपि 
खल्वयमर्थः परीक्षाशेषं प्रवर्तयामीति प्रक्रियते । सोऽयं नुद्धौ सन्निकर्षोत्पत्तः 
संशयः विष्टोषस्याग्रहणादिति । 
तत्रायं विशोषः- 


सूत्रमू- ेन्धियार्थयोस्तद्विनाशेऽपि ज्ञानावस्थानात्‌ । । १८।। 

( भाष्यम्‌ ) 
नेद्धियाणाम्थनिां वा गुणो ज्ञानं , तेषां विनाशे ज्ञानस्य भावात्‌ । भवति 
खल्विदमिन्ियेऽर्थे च विनष्टे ज्ञानमद्राक्षमिति । न च ज्ञातरि विनष्टे ज्ञानं भवितु- 
मर्हति । अन्यत्‌ खलु वै तदिद्धियार्थसन्निकर्षजं ज्ञानं यदिद्धियार्थविनाशे न भवति । 
इदमन्यदात्ममनः सन्निकर्षजम्‌ । तस्य युक्तो भाव इति । स्मृतिः खल्वियमद्राक्ष- 
मिति पूर्वदृष्टविषया । न च विज्ञातरि नष्टे पूर्वोपलन्धेः स्मरणं युक्तम्‌, न चान्यदृष्ट- 
मन्यः स्मरति । न च मनसि ज्ञातर्यभ्युपगम्यमाने शक्यमिन्ियार्थयोज्ञतृत्व प्रति- 
पादयितुम्‌ ।। १८।। 
( खद्योतः ) 
क्षणभङ्खप्रकरणानन्तरं बुद्धरात्मगुणत्वप्रतिपादनपरम्प्रकरणं प्रारभ्यते । सांख्याभि- 
मतनित्यबुद्धितत्त्वानिराकरणे सति बुद्धेरात्मगुणत्वं सम्भाव्यते । नित्यबुद्धिस द्धावे ज्ञानस्य 
तद्धर्मत्वादात्मधर्मत्वानुपपत्तिः । अतः पूर्वप्रकरणमुत्तरस्य हेतुर्निर्वाहकं चेति युक्तमि- 
दानीन्तस्यावतारः । 
प्रयोजनं चास्य प्रकरणस्य शरीरादिव्यतिरिक्तात्मसिद्धिरेव । आत्मप्रकरणे हि 
प्रतिसन्धानबलेन बुध्याऽऽत्मा साधितः, इह तु गुणतयेति विवेकः । 
सर्वस्य क्षणिकत्वे समवायिकारणत्वस्यैवाभावः । तथा चात्मनि बुद्धिर्गुणतया 
समवैतीति न संभाव्यते । बुद्धेरात्मगुणत्वं यद्यपि तृतीयाध्यायाद्याहिकस्थचतुर्दश- 
सूत्र एव साधितं तथाऽपि बुद्धिरूपगुणस्याधारत्वेनैवात्मा सनिति साधितमत्र त्वा- 
त्मनो गुणभूता बुद्धिः सतीति साध्यत इति विवेचनीयम्‌ । | 
कस्येयमिति । आत्मेन्दियमनोऽर्थानां (मध्ये) कस्य गुण इयं बुद्धिरिति सम्बन्धः । 
प्रसिद्धोऽपीति । यद्यप्ययमर्थः प्रागेव । ३।१।१। परीक्षितस्तथाऽप्ववान्तरविशेष- 
परिन्ञापनार्थ पुनः परीक्ष्यते । तथाहि परलोकिनमात्मानं साधयता बुद्धिप्रतिकर्चूत्वव- 
च्छरीरादिव्यतिरिक्तस्यैव स्मृतिसंस्कारानुभवश्रयत्वमपि साधितमेवेत्याशयः । 
प्रकरणविषये संशयमूलं दर्शयति सोऽयमिति । बुद्धयुत्पत्तौ आत्मनः इन्दिस्य 
अर्थस्य च सन्निकर्षोऽपेक्ष्यतेऽत एवैतेषामेव गुणः सेति स्ायते किन्त्वेतेषां मध्ये 
कस्यैकस्येति संशयो जागर्ति ।। | 
तत्रेति । आत्मन एव गुणो बुद्धिर्नान्यस्येत्यत्र पक्षे साघकीभूतो "विशेषः' विशिष्टो 
हेतुः प्रदर्श्यते सूत्र इति शेषः ॥। 
नेन्ियार्थयोरित्यादि सूत्रम्‌ । न इन्दरियार्थयोः (गुणो बुद्धिः) तयो (इन्दियार्थयोः) 

४१८ 
विनाशेऽपि ज्ञानस्य (बुद्धेः, बुद्धिरूपलन्धि्ञानमित्यनर्थान्तरमिति सूत्रम्‌) अवस्था- 
नात्‌ इतिसम्बन्धः ॥ 
सूत्राक्षरार्थमाह नेन्दरियाणामिति । अन्धस्य अद्राक्षमिति ज्ञानं भूतपूर्व ज्ञानं परा- 

मृशति न च तत्काले दश्नेन्दरियमस्ति दृष्टोऽर्थो वा । न चैतदिन्दरियार्थयोर्ञातृत्वे 
सम्भवतीत्याह, न चेति । ज्ञातरि विनष्टे द्रष्टरभावे अद्राक्षमिति ज्ञानन्न सम्भवति । 

ज्ञानानां प्रकारभेदं प्रदर्शयति अन्यदिति । अयं घट इति ज्ञानमिन्दरियार्थसनिकर्षेत्पन्न- 

मिद्धियार्थयोरभावे न भवति तस्मात्‌ भिन्नप्रकारकमपरं ज्ञानमद्राक्षमिति केवलमात्म- 

मनस्सत्निकर्षजम्‌ । तस्येति-आत्ममनस्सन्निकर्षमात्रजस्य ज्ञानस्य भावोऽस्तित्वम्‌ 
इन््ियार्थयोरभावेऽपि युक्त एव-यतो नात्रे्दियार्थसन्निकर्षस्यावश्यकता । पूर्वोक्त- 
योर्ञानयोरपरमपि भेदं प्रकटयति स्मृतिरिति । अ्राक्षमिति ज्ानं स्मृतिरूपं पूर्वदृष्टर्थ- 
विषयं भूतवर्तमानकालावस्थायि द्रष्टुरस्तित्वमपेक्षते । ननु मन एव ज्ञात्‌ भवतु कोऽर्थ 
आत्मनोऽन्तर्गडुभूतस्येत्यत आह न च मनसीति । मनो यदि ज्ञातु स्यात्‌ तथाऽपि न 
भवतीद्धियार्थयोर्गुणो बुद्धिरिति । ततश्च नेन्ियार्थयोरिति सौत्रः सिद्धान्तः सुस्थित 
एव । अभ्युपगमवादोऽयम्‌ । न च तत्वतो मनसो ज्ञातृत्वं सम्भवति ।। १८ ॥ 


( भाष्यम्‌ ) 
अस्तु तर्हिं मनोगुणो ज्ञानम्‌- 
सूत्रमू--युगपजज्ञेयानुपलब्धेश्च न मनसः ।। ९९।। 
( भाष्यम्‌ ) 
युगपजज्ञेयानुपलब्धिरन्तः करणस्य लिङ्गम्‌ (१.१.१६) । तत्र युगपजज्ञेया- 
नुपलब्ध्या यदनुमीयते अन्तः करणं न तस्य गुणो ज्ञानम्‌ । ““कस्य तर्हि ?'' ज्ञस्य 
वशित्वात्‌ । वशी ज्ञाता वश्यं करणम्‌, ज्ञानगुणत्वे वा करणभावनिवृत्तिः । 
प्राणादिसाधनस्य च ज्ञातुर्गन्धादिज्ञानभावादनुमीयते- अन्तः करणसाधनस्य सुखादि- 
ज्ञानं स्मृतिश्चेति । तत्र ,यजूज्ञानगुणं मनः स आत्मा, यत्तु सुखाद्युपलन्धिसाधन- 
मन्तः करणं मनस्तदिि सन्ञाभेदमात्रं नार्थभेद इति । 
युगपजृज्ञेयानुपलब्धेश्च योगिन इति वा चार्थः । योगी खलु ऋद्धौ प्रादुर्भूतायां 
विकरणधर्मा निमय सेद्धियाणि शरीरान्तराणि तेषु युगपजज्ञेयान्युपलभते । तच्चै- 
तद्विभौ ज्ञातर्युपपद्यते नाणौ मनसीति । विभुत्वे वा मनसो ज्ञानस्य नात्मगुणत्व- 
प्रतिषेधः । विभु च मनस्तदन्तः करणभूतमिति तस्य सर्वेन्धियैर्युगपत्‌ सयोगाद्युग- 
पज्‌ ज्ञानान्युत्पद्येरन्निति ।। १९।। 

(खद्योतः ) 


अभ्युपगमवादमवलम्ब्य परः प्रत्यवतिष्ठते-अस्तु तर्हीति । यदीन्दियार्थयेर्गुणो 
बुद्धिर्न भवितुमर्हति तर्हि मनस एवास्तु-एवञ्च न बुद्धेरात्मगुणत्वं सिध्यतीत्यर्थः । 
बुद्धर्मनोगुणत्वमपाकरोति युगपदित्यादि सूत्रम्‌ । त्रिधा व्याख्यातोऽस्य सम्बन्धः । 
स यथा (१) यन्मनो युगपन्ज्ेयानुपलब्धे्हेतोरनुमीयते तस्य मनसो गुणो ज्ञानं न 
भवतीति । अत्र व्याख्याने 'युगपज्ज्ेयानुपलब्धे' रिति मनसोऽनुमाने हेतुः, न पुनर्ानस्य 
मनोगुणत्वाभावे । (२) यतो युगपज्जेयोपलब्धर्नं भवति ततो न मनसो गुणो ज्ञानमिति । 
(३) अणुमनोद्वारा योगिनो युगपञ्जेयोपलब्धिर्या भवति तस्या असम्भवः स्याद्यदि 
मनोगुणो ज्ञानं स्यात्‌ । अनयैवानुपपत्त्या मनोगुणो न ज्ञानमिति सिध्यतीति । अयं 
हेतुः सूत्रस्थचकारेण समुच्चितोभवतीति भाष्यकारः ॥ | 
युगपज्ज्ानानुपलब्धिर्मनसो लिङ्गमिति प्रथमाध्यायगतं सूत्रं स्मारयति भाष्यकारः 
युगपदिति । सूत्रार्थमाह तत्रेति । युगपज्जेयानुपलब्धेर्हेतोर्यस्यान्तःकरणस्यास्तित्वं साध्यते 
तस्य गुणो ज्ञानन्न भवति । यदि न मनसः कस्य द्रव्यस्य तर्हिं गुणो ज्ञानमिति परः 
पृच्छति कस्येति । तत्रोत्तरम्‌ ज्ञस्य वशित्वादिति । एतच्च ज्ञस्य वशित्वादिति' वाक्यं 
सूत्रत्वेन प्रसिद्धमपि भाष्यमेवेति मन्तव्यमिति परिशुद्धिकृतः । तस्यार्थं स्पष्टयति- 
वशीति । यो वशी स्वतन्त्रः स एव ज्ञाता ज्ञानगुणवानिति यावत्‌, यच्च वश्यं परतन्त्रं 
तत्‌ करणमेव । कर्तुरेव स्वातन्त््यात्‌-कर्तृकरणादिसमवधाने चैतन्यं कर्तर्येव दृष्टं न 
करणादाविति तात्पर्यम्‌ । इष्टापत्तिमाशङ्कय निराकरोति-ज्ञानगुणत्व इति । यदि मनो 
ज्ञानगुणवद्धवेत्तर्हिं तस्य करणत्वमेवापेयादित्यर्थः यतो न वश्यस्य करणस्य 
स्ानगुणवत्तेति भावः । मनसः करणत्वं द्रढयति घ्राणादिकरणवत एव पुरुषस्य 
गन्धादिक्ानं भवतीति लोके दृश्यते, अत एवानुमीयते यन्मनोरूपान्तःकरणवतः पुरुष- 
स्यैव सुखादिज्ञानं स्मृतिश्चेति । प्राणादिसाधनं यस्य-अन्तःकरणं साधनं यस्येत्यु- 
भयत्रापि बहुत्रीहिः । ननु भवत्वन्तःकरणसाधनवत एव ज्ञानं गुणः, मन एव तदन्तः- 
करणसाधनवत्‌, अतो मनस एव गुणो ज्ञानम्‌-एवम्भूतस्य साधनवद्रूपस्य मनस 
आत्मेति संज्ञा-यच्च साधनरूपम्मनस्तस्य संज्ञाऽन्तः करणमित्यत आह-तत्र यदिति । 
संज्ञाभेदमात्रं नार्थभेद इति । एवं सति एको ज्ञाता ज्ञानगुणवान्‌ अपर ज्ञानकरण- 
मित्युभयोरावयोः समानमेव । भेदस्तु केवलमेतावन्मात्रमेव यत्‌ यं ज्ञातारं भवान्‌ मन 
इति व्यपदिशति तमेव वयं आत्मेति व्यपदिशाम इति तात्पर्यम्‌ । 
सूत्रस्थचकारेण सूचितं हेत्वन्तरं प्रकट्यति युगपदिति । योगिन इति शेष इत्यर्थः । 


३२३ न्या. 

चार्थ इति सूत्रस्थस्य चकारस्यार्थं इति यावत्‌ । उक्तहेतोस्तात्पर्य विशदयति योगी 
खल्विति । ऋ द्धाविति योगजसिद्धावित्र्थः । विकरणेति । विशिष्टं योगजसंस्कार- 
विशेषसहकृतं करणं "विकरणमविकरणं धर्मो यस्य स विकरणधर्मा' अस्मदादिकरण- 
विलक्षणकरणवान्‌-येन व्यवहितविप्रकृष्टसक्ष्मादिवेदी भवतीति यावत्‌ । निमयिति- 
योगबलेन विषशिष्टेन्दियवन्ति तत्तत्कार्यविशेषोपयोगीनि शरीरविशेषाण्यात्मनो निर्माय- 
तेषु तेषु नानाशरीरविशेषेषु, युगपदेव ज्ञेयानि जानाति योगी । तच्चैतदिति-योग्यनु- 
भूत-युगपदनेकन्ञेयज्ञानमित्यर्थः । विभाविति-उक्तनानाशरीरवर्ती यदा ज्ञातैको भवति 
तदेवोक्तं युगपज्जञानं सम्भवति । मनस एव कथं न संभवतीत्यत आह नाणाविति । 
अणु खलु मनो न चाणोरनेकशरीरवर्तित्वं सम्भवति-ततश्रानेकशरीरवर्तिनानायुग- 
पञ्जानानि मनसो न भवितुमर्हन्तीति भावः । ननु मनोऽणुत्वे नास्माकमाग्रहः विभ्वेव 
तदस्तु तथाच तस्य नानास्ञानवत्तवे न काचिदनुपपत्तिरित्यत आह-विभुत्व इति । 
मनसो विभुत्वेऽनुपपत््यन्तरम्भवति, ततश्च तदभ्युपगमो बुद्धेरात्मगुणत्वप्रतिषेधाय न 
प्रभवति । तामेवानुपपत्तिं दर्शयति-विभु चेति । यद्यन्तःकरणभूतम्मनो विभु तदा तत्सर्वदा 
सर्वेन्दियसंयुक्तं वर्तत एव ततश्च सर्वदा सर्वेन्दरियार्थ्ञानानि युगपदेव भवेयुः । न च 
तत्सम्भवति । नैव कदाचिदपि ज्ञानानि युगपदुत्पद्यन्त इति सार्वजनीना प्रतीति- 
रिति भावः ।।१९॥। 


सूत्रम्‌- तदात्मगुणत्वेऽपि तुल्यम्‌ ।। २०।। 
८ भाष्यम्‌ ) 
विभुरात्मा सर्वेन्दियैः सयुक्त इति युपगजङ्ञानोत्पत्निप्रसङ्ग इति ।। २०।। 
( खद्योतः ) 
परः प्रत्यवतिष्ठते-तदात्मेति सूत्रेण । ज्ञानस्य “आत्मगुणत्वेऽपि' “तत- 
ज्ञानयोगपद्यम्‌-^तुल्यम्‌' । आत्मनो विभुत्वेन तस्य सर्वदा सर्वेन्द्रियैः संयुक्तत्वा- 
दिति भावः ॥ 


तदेव व्याचष्टे भाष्कारः-विभुरात्मेति । “संयुक्त' इति- सर्वदेति भावः । यथा 
ज्ञानस्य विभुमनोगुणत्वे युगपञ्जानोत्पत्तिप्रसङ्गस्तथैव विभ्वात्मगुणत्वेऽपीति समानमे- 
वैषाऽनुपपत्तिरुभयोरपि पक्षयोरतश्च नैकम्प्रत्यपरेण पर्यनुयोज्येति हदयम्‌ ।।२०॥। 


सूत्रम्‌--इन्ियैर्मनसः सन्निकर्षाभावात्तदुत्पत्तिः ।। २९।। 
( भाष्यम्‌ ) 
गन्धाद्युपलब्धेरिन्दियार्थसन्निकर्षवदिन्ियमनः सन्निकर्षोऽपि कारणम्‌ । तस्य चा- 








द्वितीयाह्निकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ४२१ 


यौगपद्यमणुत्वान्मनसः। अयौगपद्यादनुत्पत्तिर्युगपजन्ञानानामात्मगुणत्वेऽ पीति।। २९१।। 
( खद्योतः ) 
उक्तं प्रत्यवस्थानमपाकरोति-इन्द्रियैरिति सुत्रम्‌ । आत्मनो विभुत्वात्तस्य सन्निकर्षे 
सत्यपि ज्ञानोत्पत्ताविन्दियमनस्सन्निकर्षस्याप्यपेक्षितत्वादणोश्च मनसोऽनेकेन्दरियैस्सह 
युगपत्सन्निकर्षस्यासम्भवात्न युगपज्ज्ानोत्पत्तिसम्भव इत्यर्थः । 
सूत्रार्थं वर्णयति गन्धादीति । गन्धादीनामनेकेषामर्थानामुपलब्धौ यथा इन्दरियार्थयोः 
आत्ममनसोश्च सन्निकर्षोऽपेक्ष्यते तथेवेन्द्रियमनसोरपीति । अस्त्वेवं किन्तेनेत्यत आह- 
तस्येति । इन्दरियमनस्सत्निकर्षस्येत्यर्थः । न चात्मा विभुरतस्तस्य सन्निकर्षस्य युगप- 
त्सम्भवे कथन्न युगपज्ज्ानोत्पत्तिरित्यत आह-अयौगपद्यादिति । मनसोऽणुत्वान्न तस्य 
सन्निकर्षोऽनेकैरिन्दरियैस्सम्भवतीत्यतो मनस्सन्निकर्षासम्भवे युगपच्जञानोत्पत्तेरसम्भव 
एव । अतो यद्यपि विभोरात्मनो गुणो ज्ञानं तथाऽपि न युगपञ्जञानोत्पत्तिसम्भवः ॥।२९१।। 
( भाष्यम्‌ ) 
यदि पुनरात्मेन्धियार्थसन्निकर्षमात्राद्‌ गन्धादिज्ञानमुत्पद्यते- 
सूत्रम्‌-नोत्पत्तिकारणानपदेशात्‌ ।। २२।। 
| ( भाष्यम्‌) 
आत्मेद्धियसन्निकर्षमात्राद्‌ गन्धादिज्ञानमुत्पद्यते नात्रोत्पत्तिकारणमपदिश्यते येनैत- 
त्प्रतिपद्येमहीति ।। २२।। 
(खद्योतः ) 
मनस्सन्निकर्षस्याप्युपलब्धावावश्यकताम्पुनः समर्थयते-यदीति । “मनस्सन्नि- 
कर्षानपेक्षं केवलमात्मेन्धियार्थसन्निकषदिव गन्धादिज्ञानमुत्पद्यते" इति स्यान्मतमित्यु- 
पोद्धातभाष्यार्थः ॥ 
तस्य मतस्योत्तरं-नोत्त्तीति सूत्रम्‌ । नैतन्मतमादरणीयं यतोऽत्र प्रतिन्ञामात्नं 
क्रियते- ज्ञानोत्पत्तौ मनस्सन्निकर्षो नापेक्ष्यते इत्यत्र "कारणं" प्रमाणं न अपदिश्यते 
प्रदश्यते-इत्यर्थः । यथोक्तं वार्तिककृद्धिः-अस्मादेवोत्पद्यतामिति न कारणमपदिश्यत 
इति सूत्रार्थं इति । अत्र अस्मादेवेत्यात्मेद्धियार्थसन्निकर्षमात्रादित्यर्थः । विश्वनाथ- 
स्त्विदमपि सूत्र पूर्वपक्षत्वेनोपवर्णितवान्‌ । तन्मतेन चैवं सुत्रार्थः-बुद्धयुत्पत्तौ कारणस्य 
अनपदेशात्‌ अकथनात्‌ नात्मगुणो बुद्धिः, आत्ममनस्संयोगस्य कारणत्वे ज्ञानस्य 
सार्वदिकत्वप्रसङ्कः ।। 

आत्मेन्द्रियसन्निकर्षमात्रादिति । मनस्सन्निकर्षनिरपेक्षादिति मात्रार्थः । उत्पत्ति- 
कारणमिति-आत्येन्दरियसच्निकर्षमात्रादुत्पत्तिर्ञानस्येत्यत्र "कारणं प्रमाणमित्यर्थः । प्रति- 
 पद्येमहीति-स्वीकुर्यामिति यावत्‌ ।।२२॥ 
सूत्रमू--विनाशञकारणानुपलन्धेश्चावस्थाने तन्नित्यत्वप्रसङ्कः? । । २३।। 
( भाष्यम्‌ ) 
 तदात्मगुणत्वेऽपि तुल्यम्‌- इत्येतदनेन समुच्चीयते । द्विविधो हि गुणनाश- 
हेतुः - गुणानामाश्रयाभावो विरोधी च गुणः । नित्यत्वादात्मनोऽ नुपपन्नः पूर्वः । 
विरोधी च नुद्धर्गुणो न गृह्यते तस्मादात्मगुणत्वे सति बुद्धर्नित्यत्वप्रसङ्कः। । २२३।। 
( खद्योतः ) 
पुनः प्रत्यवस्थानं विनाशकारणेत्यादि सूत्रेण । आत्मनो नित्यत्वात्‌ तत्रैव च 
ज्ञानस्य समवेतत्वात्‌ ज्ञानस्य विनाशकारणमाश्रयनाशादिरूपं न सम्भवति-अतस्तस्य 
सर्वदा 'अवस्थाने' वर्तमानत्वे तस्य नित्यत्वप्रसद् इति सूत्रार्थः । 


सूत्रस्थचकारार्थं वर्णयति भाष्यकारः-तदात्मेति । एतत्सूत्रोक्त आक्षेपो विंश- 
सूत्रोक्ताक्षेपेण सहेवोद्धाव्यते । अतश्चैवं समुच्चितोऽर्थः-नुद्धेरात्मगुणत्वे तस्या 
विनाशकारणानुप लब्धेस्तत्नित्यत्वमिति । उक्तां विनाशकारणानुपलब्धिं विशदयति- 
द्विविध इति । यस्मिन्‌ द्रव्ये यो गुणः समवैति तस्य द्रव्यस्य नाशे तद्गुणस्य नाश 
इत्येकः प्रकारः-यथा घटनाशे घरगतरक्ततादिगुणनाशः । वर्तमानगुणविरोधिगुणा- 
न्तरोत्पत्तावपि पूर्वगुणस्य नाशो भवतीत्यपरः प्रकारः-यथा द्वितीयशब्दोत्पत्तौ प्रथम- 
शब्दस्य नाशः । आत्मगुणे ज्ञाने पूर्वः प्रकारो न सम्भवतीति प्रदर्शयति-नित्यत्वा- 
दिति । आत्मैव ज्ञानस्याश्रयस्तस्य नित्यत्वादेव तत्नाशासम्भवादाश्रयनाशात्नाशो ज्ञानस्य 
न सम्भवति । पूर्वं इति आश्रयनाशत्नाश इत्यर्थः । द्वितीयोऽपि नाशप्रकारो न सम्भ- 
वतीत्याह-विरोधीति । यस्य गुणान्तरस्योत्पत्तावात्मवृत्तिज्ञानस्य नाशः स्यात्तादृशं 
गुणान्तरत्नैव गृह्यते । उपसंहरति- तस्मादिति । हयोरपि नाशकारणयोरसम्भवान्नित्य- 
त्वमेव ज्ञानस्यावतिष्ठते तच्चासमञ्जसमेवेत्याक्षेपार्थः ।।२३।। 


सूत्रम्‌--अनित्यत्वग्रहाद्नुद्धर्ुद्ध्यन्तराद्विनाशः शब्दवत्‌ ।। २४।। 
( भाष्यम्‌ ) 


अनित्या बुद्धिरिति सर्वटरीरिणां प्रत्यात्मवेदनीयमेतत्‌ । गृहाते च लुद्धिसन्तानः । 
तत्र बुद्धर्नुन्धयन्तरं विरोधी गुण इत्यनुमीयते यथा शब्दसन्ताने शब्दः शब्दान्तर - 
विरोधीति ।। २४।। 

( खद्योतः ) | 
उक्तमाक्षेपं परिहरति-अनित्यत्वेत्यादि सूत्रम्‌ । यथा शब्दस्य शब्दान्तरेण 
विनाशस्तथैव बुद्धेरपि बुद्धयन्तरेण विनाशो भवत्येवेति न तन्नित्यत्वप्रसङ् इत्यर्थः । 


अनित्यत्वग्रहादिति सौत्रं पदं व्याचष्टे-अनित्येति । ज्ञानमनित्यमिति सर्वेषां 
जीवानामनुभवसिद्धमेतत्‌ । उक्तमेवानुभवं प्रदर्शयन्‌ ज्ञानस्य नाशकारणमपि प्रदर्शयति- 
गृह्यत इति । प्रतिज्लानमस्माभिर्ञनधारोपलभ्यते-प्रथमं घटज्ञानं ततो घटमहं जानामीति 
ज्ञानमेवं क्रमेण । ततश्च स्पष्टमेतत्‌ प्रतीयते-यदेकं ज्ञानमपरेण तदनन्तरभाविना 
विनाश्यते । तथाच विरोधिगुणान्तरोत्पत््यैव ज्ञानस्य नाश इति सुस्थिरम्‌ । सूत्रोक्तं 
शब्ददष्टान्तं परिष्करोति-यथा शब्देति । प्रतिशब्दं शब्दसन्तानः सर्वैरुपलभ्यते-तत्र 
चाद्यः शब्द उत्तरभाविना शब्देन विरोधिगुणान्तरेण नाश्यत इति सर्वैरिवाभ्युपगम्यत 
इत्यर्थः ।। २४ ॥ 
( भाष्यम्‌ ) 
असङ्खयेयेषु ज्ञानकारितेषु संस्कारेषु स्मृतिहेतुष्वात्मसमवेतेष्वात्ममनसोश्च सन्निकर्षे 
समाने स्मृतिहेतौ सति न कारणस्यायोगपद्यमस्तीति युगपतसमृतयः प्रादुभवेयुः यदि 
बुद्धिरात्मगुणः स्यादिति ? 
तत्र कश्चित्सत्निकर्षस्यायौगपद्यमुपपादयिष्यन्नाह- 
सूत्रम्‌--ज्ञानसमवेतात्मप्रदेशसन्निकर्षन्मनसः समूत्युतप्तरन युगपदुत्पत्तिः। । २५।। 
( भाष्यम्‌ ) 
ज्ञानसाधनः संस्कारो ज्ञानमित्युच्यते । ज्ञानसस्कृतैरात्मप्रदेशैः पययिण मनः 
सन्निकृष्यते । आत्मनः सन्निकर्ष्स्मृतयोऽपि पययिण भवन्तीति ।। २५।। 
(खद्योतः ) | 
बुद्धेरनित्यत्वे साधितेऽपि तस्या आत्मगुणत्वमसहमानः परः स्मृतिमादाय प्रकारा- 
न्तरेण प्रत्यवतिष्ठते-असङ्कयेयेष्विति । मा भृकन्नित्या बुद्धिः । अनन्तनानाज्ञानजनिताः 
संस्कारास्तु सर्वं आत्मनि समवयन्ति आत्ममनसोश्च सन्निकर्षो वर्तत एव सर्वदा- 
संस्कार आत्ममनस्सन्निकर्षश्ेत्युभयमेव स्मृतीनां हेतुः-अनयोश्चोक्तप्रकारेण वर्तमान- 
त्वात्‌ अनन्तनानास्मृतीनां कारणानां युगपदेवोपस्थितौ सर्वास्ताः स्मृतयो युग- 
पदेवोत्पद्यरन्‌ । उक्तस्याक्षेपस्य प्रकृते सम्बन्धं प्रदर्शयति-यदि बुद्धिरिति । बुद्धेरात्म- 
गुणत्वे तज्जनितसंस्कारस्याप्यात्मसमवेतत्वमेवेत्यर्थः । ` 

एकदेशिमतमुपस्थापयति-तत्रेति । तत्र पूर्वक्ताक्षेपविषये कथित्‌ नैयायिकेक- 
देशी नानाज्ञानजन्यसंस्कारसन्निकर्षाणामयोगपद्यप्रदर्शनेन परिहारमाहेत्यर्थः । 
एकदेशिकृतपरिहारप्रदर्शनपरं सूत्रम्‌-ज्ञानसमवेतेत्यादि । एकन्ञानजनितः. संस्कार 
एकस्मिन्नेवात्मप्रदेरो समवैति मनस्सन्निकर्षश्चात्मन एकस्मिन्‌ क्षणे एकेनैवात्मप्रदेशेन 
भवति । ततश्च यज्ज्ञानजनितः संस्कारो यदात्मप्रदेशावच्छेदेन वर्तते तत्प्रदेशावच्छेदेनैव 
यस्मिन्‌ क्षणे मनस्सन्निकर्षो भवति तस्मिन्‌ क्षणे तत्संस्कारजमात्रजन्यस्मृतेः प्रादुर्भावः 
सम्भवति न स्मृत्यन्तरस्येति न युगपदनन्तस्मृतिप्रादुर्भावप्रसद्ग इति परिहारार्थः । 
सूत्रस्थं ज्ञानपदं व्याचष्ट ज्ञानसाधन इति । ज्ञानं साधनं कारणं यस्य स एवम्भूतः 
संस्कार एवात्र ज्ञानपदेनाभिप्रेत इत्यर्थः । ज्ञानसंस्कृतैः ज्ञानजन्यसंस्कारवद्धिः आत्मनः 
प्रदेशेर्मनः सन्निकृष्यते-“पर्यायेणः क्रमेण-न तु युगपत्‌ । ततः किमित्यत आह- 
आत्मेति। उक्तसन्निकर्षाणामयोगपद्यात्‌ तज्जन्यस्मृतीनामप्ययोगपद्यमेवेति भावः।।२५। 


सूत्रम्‌-- नान्तः रीरवृत्तित्वान्मनसः ।। २६।। 
( भाष्यम्‌ ) 
सदेहस्यात्मनो मनसा संयोगो विपच्यमानक्मशियसहितो जीवनमिष्यते । 


तत्रास्य प्राक्‌ प्रायणादन्तः शरीरे वर्तमानस्य मनसः शरीराद्बहिज्ञनिसस्कृतैरात्म- 
प्रदेश्ैः संयोगो नोपपद्यत इति ।। २६।। 


( खद्योतः ) 

एकदेशिमतं दूषयत्ति- नान्तः शरीरेत्यादि सूत्रम्‌ । (स्मृतियौगपद्यस्य एकदेशि- 
प्रदर्शितपरिहारो) न (युज्यते) । कस्मात्‌ । मनसः अन्तः शरीरवृत्तित्वात्‌ । अन्तः शरीरे 
वृत्तिः ज्ञानजनकीभूतो व्यापारो यस्य तत्त्वात्‌ । विभोरात्मनः कतिचित्प्रदेशाः शरीरा- 
न्तर्वर्तिनः कतिचित्तद्रहिः-प्रदेशवर्तिनः, अणुस्तु मनः शरीराभ्यन्तरमात्रवृत्ति । अतः 
शरीरातिरिक्तात्मप्रदेशावच्छेदेन नात्ममनोयोगो भवति । किन्तु शरीरावच्छिन्नस्या- 
त्ममनोयोगस्य ज्ञानहेतुत्वमस्त्येव । ततश्च तच्छरीरावच्छिन्ननानास्मृतियोगपद्यप्रस्ध 

आक्षेपकोद्धावितस्तदवस्थ एवेति नैकदेशिपरिहारः सम्यगित्यर्थः । 
एतदेव स्पष्टयन्‌ भाष्यकारो जीवितदशायामेव मनस्सन्निकर्षाद्यात्मनो भवतीति 
जीवनावस्थामेव वर्णयति-सदेहस्येति । शरीरावस्थितस्य चात्मनो मनस्संयोगो 
नाकस्मिकः किन्तु व्यवस्थितकारणक एवेति सूचयति विपच्यमानेति विशेषणेन । 
विपच्यमानकर्माशयः प्रारब्धकर्मेति यावत्‌ । एकस्मिन्‌ जन्मनि सकलानुभवे तज्जन्म- 

प्रारब्धस्यैव कर्मणो व्यापार इति सिद्धान्तः । आत्ममनस्संयोगस्यैव सकलानुभव- 
कारणत्वेन तस्यैव जीवनमिति संज्ञा । उक्तसिद्धान्तं प्रकृते योजयति तत्रास्येति । 
प्रायणात्‌ मृत्योः प्राक्‌ जीवितदशायां मनः शरीराभ्यन्तर एव वर्तते ततश्च यद्यपि शरीरा- 
द्रहिरपि तस्यात्मनः प्रदेशान्तराणि सन्ति तत्तज्जञानसंस्काराश्च तेषु बहिः प्रदेशेषु सन्ति 
तथापि तैर्मनसो योगो नास्तीति ततो शरीराद्रहिर्मा भूवन्‌ युगपन्नानास्मृतयः । शरीरा- 
भ्यन्तरे तु य आत्मप्रदेशाः सन्ति तेषु यदा नानाज्ञानसंस्काराः समवयन्ति तदा शरीरा- 
भ्यन्तरवृत्तिमनसस्तैः प्रदेशेस्संयोगे सति तत्तत्संस्कारजन्यस्मृतीनां यौगपद्यम्भवितु- 

मर्हति । एवं च नानास्मृतियोगपद्यप्रसङ्गो न परिहत एकदेशिनेति भावः ॥ २६॥ ` 


सूत्रम्‌-साध्यत्वादहेतुः ।। २७।। 
 ( भाष्यम्‌) 
विपच्यमानकमशियमात्रं जीवनम्‌ । एवं च सति साध्यमन्तः शरीरवृत्तितवं 
मनस इति ।। २७।। 
(खद्योतः ) | 
एकदेशी शङ्कते- साध्यत्वादिति सूत्रम्‌ । शरीराद्रहिर्मनो ज्ञानादिपुरुषार्थ न 
साधयतीत्यद्यत्वे न सिद्धम्‌ । एवं च मनसः शरीरवृत्तित्वादिति यो हेतुरुक्तस्तस्य 
“साध्यत्वात्‌' साधनीयत्वात्‌ स “अहेतुः' हेत्वाभास इत्यर्थः । शरीराद्रहिर्मनः ्ानादि- 
पुरुषार्थं न साधयतीत्यद्त्वेऽपि न सिद्धमिति भावः । 
उक्तं जीवनलक्षणमेव स्वीकारानरह प्रदर्शयति-विपच्यमानेति । विपच्यमान- 
कर्माशयसहितो मनसा संयोगो न जीवितमपि तु विपच्यमानकर्माशयमात्रम्‌ । एवं च 
जीवनस्य लक्षणन्न भवति मनसः शरीराभ्यन्तरवृत्तित्वमित्याशयः । ततश्च तस्याप्यधुना- 
ऽसिद्धत्वात्‌ तन्मूलकमनुमानं दुष्टमेवेति ।।२७।। 
सूत्रम- स्मरतः शरीरधारणोपपत्तेरप्रतिषेधः ।। २८।। 
(भाष्यम्‌) ` 
सु्मूर्षया खल्वयं मनः प्रणिदधानः चिरादपि कञ्चिदर्थं स्मरति । स्मरतश्च 
शरीरधारणं दृश्यते । आत्मनः सन्निकर्षजश्च प्रयत्नो द्विविधोधारकः प्रेरकश्च । 
निःसृते च शरीराद्बहिर्मनसि धारकस्य प्रयत्नस्याभावाद्‌ गुरुत्वात्यतनं स्यात्‌ 
शरीरस्य स्मरत इति ।। २८।। 

( खद्योतः ) 
एकदेशिकृतां शङ्कां परिहरति-स्मरत इत्यादि सूत्रम्‌ । 'स्मरतः'-यः पुरुषः 
स्मरणं करोति तस्य-“शरीरधारणोपपत्तेः' -तेन पुरुषेण स्मरणकाले शरीरमपि ध्रियत 
एव-कदाप्यशरीरस्यात्मनः स्मरणं न दृश्यते-इत्येवंरूपाया “उपपत्तेः -शरीरवर्तित्व- 
साधकप्रमाणस्य सत्त्वात्‌-पूर्वसूत्रकृतः प्रतिषेधः-मनसः शरीरवृत्तित्वे प्रमाणं नास्ती- 
त्याक्षेपः-'अप्रतिषेधः' न समीचीनः प्रतिषेध इत्यर्थः । 


स्मृतिप्रक्रियां सूचयति भाष्यकारः-सुस्मूर्षयेति । स्मर्तुमिच्छा “सुस्मूर्षा-तये- 
च्छया प्ररितो यदा मनः "प्रणिदधाति' स्मर्तव्यविषये-तदा चिरानुभूतोऽप्यर्थः स्मर्यते । 
किमेते-नेत्यत आह स्मरतश्चेति । सशरीर एव आत्मा स्मरति नान्यथेति पश्यामः । 
अत्र आत्मा-मनः-आत्मप्रयत्नपूर्वकम्मनसः प्रणिधानं- ततः समरणमित्येतत्सर्वं शरीर- 
वर्त्यैवेति भावः प्रणिधानकारणीभूतस्यात्मनः प्रयत्नस्य शरीरपेक्षां प्रदर्शयन्‌ प्रयत्नं 
द्विधा विभजते-आत्ममन इति । धारकः प्रेरकश्च-शरीरस्येति शेषः । द्विविधोऽपि प्रयत्न 
आत्ममनस्सत्रिकषदिवोपजायते । एवं च स्मरणकाले यदि शरीरसम्बन्धो नापेक्षितः 
यदि च मनः शरीराद्रहिरवतिष्ठेत तर्हि स्मृतिकाले तत्सन्निकर्षजस्य प्रयत्नस्यापि 
शरीराद्रहिरेव सत्त्वात्‌ “धारणं' शरीरस्य नैव स्यात्‌ ततश्च पतेदेव शरीरमिति ।। २८ ॥ 


सूत्रम्‌- न, तदाशुगतित्वान्मनसः२।।२९।। 
( भाष्यम्‌ ) 
आशुगति मनः । तस्य बहिः शरीरात्मप्रदेशेन ज्ञानसंस्कृतेन सन्निकर्षः - 
प्रत्यागतस्य च प्रयत्नोत्पादनमुभयं युज्यत इति । उत्पाद्य वा धारकं प्रयत्नं शरीरा- 
न्निः सरणं मनसोऽ तस्तत्रोपपन्नं धारणमिति २।।२९।। 
( खद्योतः ) 
पुनः परश्रोदयति-न तदाशुगतित्वादिति सूत्रेण । यत्‌ पूर्वसूत्र उक्तं शरीरपतनं 
तन्न सम्भवति-'तदा' "मनसो' बहिस्सन्निकर्षे .आशुगतित्वात्‌' अतिशीघ्रगामित्वात्‌- 
शीघ्रमेव शरीरे परावृत्तेः न शरीरधारणप्रतिबन्ध इत्यर्थः । 
सूत्रं व्याचष्टे-आशुगतीति । मनः आशुगति-शीघ्रगामि-अतः यद्यपि शरीर 
बहिः स्थितेनात्मप्रदेशेन पूर्वानुभूतन्ञानसंस्कारसहितेन तत्‌ सन्िकृष्यते-तेन च सति- 
कर्षेण स्मृतिरुपजायते- तदा पुनरतिशीघ्रमेव शरीरे परावृत्य शरीरस्थात्मप्रदेशसति- 
कृष्टं शरीर-धार. कारणं प्रयत्नं च सम्पादयतीति “उभयम्‌' स्मरणं शरीरधारणं च- 

"युज्यते" सिध्यतीति न शरीरपतनप्रसद्गः । मनोगतेः प्रकारान्तरमपि सूचयति-उत्पा- 
दयति । बहिर्गमनात्प्रागेव शरीरधारणकारणं प्रयत्नं सम्पाद्य मनो बहिर्गच्छति गत्वा 
चातित्वरितमेव स्मरणमपि सम्पाद्य पुनस्तथा परावर्तते शरीरे यथा तद्धारणे कापि 
बाधा न भवतीत्यर्थः ।।२९॥ 


सूत्रम्‌-न स्मरणकालानियमात्‌ ।। ३० ।। 
( भाष्यम्‌ ) 

किञ्चित्सिप्रं स्मर्यते किञ्चिच्चिरेण । यदा चिरेण तदा सुस्मूर्षया मनसि 
धार्यमाणे चिन्ताप्रबन्धे सति कस्यचिदर्थस्य लिङ्कभूतस्य चिन्तनमाराधित स्मृतिहेतु- 
भवति । तत्रैतच्चिरनिश्चरिते मनसि नोपपद्यत इति । शरीरसयोगानपेक्षश्चात्ममनः- 
संयोगो न स्मृतिहेतुः शरीरस्य भोगायतनत्वात्‌ । उपभोगायतनं पुरुषस्य ज्ञातुः शरीरं 
न ततो निश्चरितस्य मनस आत्मसंयोगमात्र ज्ञानसुखादीनामुत्यत्तौ कल्पते । क्लप्तौ 
वा शरीरवैयर्थ्यमिति ।।३०।। 

( खद्योतः ) 

चोद्यं परिहरति-न स्मरणेत्यादि सूत्रम्‌ । यदुक्तं तत्न युक्तम्‌-यतः स्मरणस्य 
कालनियमो नास्ति । शीघ्रमेव स्मृतिरुपजायत इति नियमो नास्तीत्यर्थः । 

कालानियमं प्रदर्शयति-किञ्चिदिति । कदाचित्‌ स्मृतिः शीघ्रमेव भवति कदाचित्तु 
दीर्घकालप्रणिधानानन्तरं विलम्बेनैवेत्यर्थः । विलम्बप्रदर्शनार्थं स्मृतिप्रक्रियां वर्णयति- 
यदेति । यदां चिरेण स्मरणं भवति तदेत्थं भवति तत््रक्रिया-आदौ स्मरणेच्छ- 
तदनन्तरं मनसि व्यापारः प्रणिधानरूपः- तदनन्तरं नानाज्ञानसन्तानः- तदा .लिङ्गभूतस्य' 
` असाधारणचिहर्भूतस्य कस्यचिदर्थस्य “चिन्तनं स्मरणं-तदा तदर्थस्मरणम्‌ 'आराधितं 

सिद्धं सत्‌ चिहवतः सुस्मूर्षितस्यार्थस्य स्मृतिं जनयति । भवत्वेवं क्चिद्विलम्बस्तेन 

किमित्यत आह-तत्रेतदिति । एवं स्मृतौ मनशचिरकालं शरीराद्हिर्व्यावृत्तं भवतीति 
सिद्धे परेण यदुक्तं 'आशुगतित्वान्मनसः इति तन्नोपपद्यते तन्मात्रेण तस्य पक्षस्य ` 
समर्थनं न भवतीत्यर्थः । शरीरापेक्षमेव मनः समूृतिहेतुर्भवति नान्यथेति समर्थनाय 
हेत्वन्तरमुपन्यस्यति-शरीरसंयोगेति । शरीरं खल्वात्मनः सकलभोगायतनम्‌, इतोऽपि 
तदनपेक्ष आत्ममनसोः संयोगो यदि स्यात्‌ भवतु-किन्तु स तस्यात्मनः समृत्यादिकारणं 
न भवितुमर्हति । एतदेव स्पष्टयति-उपभोगेति । ज्ञातुः" ज्ञानकर्तुः “पुरुषस्य! आत्मनः 
उपभोगमात्रस्य 'आयतनं' आश्रयः शरीरमेव भवति नान्यत्‌ किञ्चित्‌ । अतो यदा मनः 
शरीराद्रहिरनिर्गच्छति तत्र च बहिरात्मप्रदेशेस्सन्निकृष्यते तदा सन्नप्ययमात्ममनस्सन्नि- 











४२८ न्यायसूत्रम्‌ [ तृतीयाध्याये 


कर्षं आत्मनो ज्ञानं सुखदुःखं स्मरणमित्याद्युपभोगं जनयितुं न क्षमते उपभोगायतन- 
भूतशरीराद्हिर्वर्तित्वादित्यर्थः । भवतु शरीराद्रहिस्सन्निकर्षस्तेन किमायातं तस्योप- 
भोगजननसामर्थ्य इत्यत आह-क्ल्प्तौ वेति । यदि शरीराद्रहिरप्यात्ममनस्सन्निकर्षं 
आत्मन उपभोगजननसमर्थो भवति तदा तदनपेक्षमुपभोगादीनां सम्पन्नत्वाच्छरीरस्य 
वेयर्थ्यापत्तिः-आत्मोपभोगायतनत्वमात्रेण हि तस्य प्रयोजनवत्तेति भावः ।।३०।। 


सूत्रम्‌--आत्मप्रेरणयदृच्छाज्ञताभिश्च न संयोगविशोषः ?2।। ३ ९।। 
( भाष्यम्‌ ) 

आत्मप्रेरणेन वा मनसो बहिः शरीरात्‌ संयोगविशोषः स्याद्‌ यदृच्छया वाऽऽ - 
कस्मिकतया ज्ञातया वा मनसः ? सर्वथा चानुपपत्तिः । कथम्‌ ? स्मर्तव्यत्वादि- 
च्छातः स्मरणज्ञानासम्भवाच्च । यदि तावदात्मा- अमुष्यार्थस्य समृतिहेतुः संस्कारः 
अमुष्मिन्नात्मदेशो समवेतस्तेन मनः संयुज्यतामिति मनः प्रेरयति तदा स्मृत एवासा- 
वर्थो भवति न स्मर्तव्यः । न चात्मप्रत्यक्ष आत्मप्रदेशः संस्कारो वा । तत्रानुप- 
पन्नाऽ ऽत्मप्रत्यक्षेण सवित्तिरिति । सुस्मूर्षया चायं मनः प्राणिदधानश्चिरादपि कञ्चि- 
दर्थ स्मरति नाकस्मात्‌ । ज्ञत्वं च मनसो नास्ति ज्ञानप्रतिषेधादिति।। ३१।। 

( खद्योतः ) 

ज्ानसमवेतेत्यादि सूत्रोक्तमेकदेशिमतं निराकरिष्णुरपर एकदेश्याह-आात्मप्रेरणे- 
त्यादि सूत्रम्‌ । आत्मनो बहिः प्रदेशे मनस्संयोगो-(१) न स्मृत्यर्थम्‌ (आत्मप्रेरणेन' 
सम्भवति (तस्य प्रयत्नस्य स्मरणीयज्ञानपूर्वकतया प्रागेव स्मृत्त्यापत्तेः)-(२) नापि 'यद्‌- 
च्छया' अकस्मात्‌ (आकस्मिकत्वस्य निषेधात्‌-(३) नापि मनसो ज्ञतया' “ज्ञातृतया 
(मनसो ज्ञातृत्वानभ्युपगमात्‌) न चैभ्यखिभ्योऽन्यः प्रकारो वर्तत इति सूत्रार्थः ।। 

मनसो बहिः प्रदेशेस्संयोगस्य ये प्रकाराः सम्भवन्ति तान्‌ वर्णयति भाष्यकारः- 
आत्मप्रेरणेनेति । व्याख्यातमेतत्‌ । प्रकृते तेषां त्रयाणामप्यसम्भवं प्रदर्शयति- सर्वथेति । 
पृच्छति-कथमिति । यथाक्रममुत्तरयन्नात्मप्रेरणेत्यस्यासम्भवं दर्शयति स्मर्तव्यत्वात्‌ 
इच्छातः स्मरणज्ञानासम्भवाच्चेति । आत्मप्रेरणपक्षपरकमिदमुत्तरम्‌ । तत्र प्रथमस्य 
स्मर्तव्यत्वादित्यस्य तात्पर्य वर्णयति-यदि तावदिति । आत्मप्रेरणेन मनस्संयोग- 
तत्प्ररणरूपप्रयत्नस्य स्वरूपं प्रदर्शयति-अमुष्येति । 'अयमर्थविशेषो मया स्मर्तव्यः- 
तत्स्मरणहेतुभूतः संस्कारोऽस्मिन्नात्मप्रदेशे समवैति-अतोऽनेन प्रदेशेन मम मनः 
संयुज्यतामिति' । एवं चोक्तार्थविशेषस्य स्मरणमादावेव जातमिति नासौ ^स्मर्तव्यः' 
किन्तु 'स्मृत' एवेति प्रयत्नवैयर्थ्यम्‌ । अथ द्वितीयस्य इच्छातः स्मरणज्ञानासम्भवा- 

च्चे" त्यस्य तात्पर्य वर्णयति न चात्मेति । अस्मिन्‌ मम प्रदेशेऽयं संस्कारविशेषः 
समवेतीत्यनेन मनो मे संयुज्यतामित्येवं रूप आत्मप्रयतने आत्मनः स्वप्रदेशप्रत्यक्ष 
स्वगतसंस्कारविशेषप्रत्यक्षं चापेक्षितम्‌ -उभयमप्येतत्न सम्भवति । ततश्चात्मप्रत्य- 
क्षेण ज्ञानं स्मरणं वा भवतीति सुदूरमपास्तमित्यर्थः । यदच्छेत्यस्यासम्भवं प्रदर्श- 
यति-सुस्मूर्षयेति । आदौ स्मरणेच्छा ततो मनःप्राणिधानं-चिरकालीनप्रणिधानाच्च 
स्मरणमित्येवं स्मृतिप्रकारे आकस्मिकत्वानुपपत्तिरेव सर्वथेति भावः । लतयेत्यस्या- 
नुपपत्तिं दर्शयति-्ञत्वमिति । सत्वं ज्षतृत्वन्न मनसोऽपि त्वात्मन एवेति प्राक्‌ 
प्रतिपादितम्‌ ।। ३१॥ 
( भाष्यम्‌ ) 
एतच्च- 
सूत्रम्‌--व्यासक्तमनसः; पादव्यथनेन संयोगविशेषेण समानम्‌ ।। ३२।। 
( भाष्यम्‌ ) 
यदा खल्वयं व्यासक्तमनाः क्वचिद्‌ देशे शर्करया कण्टकेन वा पादव्यथन- 
माप्नोति तदाऽऽत्ममनः संयोगविशेष एषितव्यः । दृष्टं हि दुःखं दुःखवेदनं चेति । 
तत्रायं समानः प्रतिषेधः । यदृच्छया तु न विशेषो नाकस्मिकी क्रिया नाकस्मिकः 
संयोग इति । ““कमरदृष्टमुपभोगार्थ क्रियाहेतुरिति'* चेत्‌ समानम्‌ । 
“"कमरदृष्टं पुरुषस्थं पुरुषोपभोगार्थ मनसि क्रियाहेतुरेव दुःखं दुःखस्वेदनं 
च सिध्यतीति" एवं चेन्मन्यसे? समानं स्मृतिहेतावपि संयोगविशेषो भवितु- 
मर्हति । तत्र यदुक्तम्‌ "आत्मप्रेरणयदृच्छाज्ञताभिश्च न संयोगविशेषः" (३.२.३९) 
इत्ययमप्रतिषेध इति। पूर्वस्तु प्रतिषेधो- "नान्तः शरीरवृत्तित्वान्मनस' (३.२.२६) 
इति?।।३२।। 
( खद्योतः ) 
अनन्तरोक्तं द्वितीयैकदेशिमतपाकरोति-एतच्चेति भाष्याक्षराण्यारभ्य व्यासक्त- 
मनस इत्यादिसूत्रेण ।। “एतत्‌' यदुक्तं तत्‌ “संयोगविशेषेण समानम्‌! इति सम्बन्धः । 
व्यासक्तं मनो यस्य तस्य नृत्यादिदृश्यविशेषे दत्तचित्तस्य पुरुषस्य कण्टकादिना 
अकस्माद्‌ विद्धः पादो यदा व्यथते तदा तदवच्छेदेन यथा आकस्मिक एव मनस्संयोगो 
जायते तथैवैतदपीति । तथा चाकस्मिको मनस्संयोगो न भवतीति यदुक्तं द्ितीयनैक- 
देशिना तन्न तथ्यमिति हदयम्‌ ॥। 
शर्करयेति क्षद्रप्रस्तखण्डादिभिरित्यर्थः । एषितव्यः इति स्वीकर्तव्य एवेत्यर्थः । 

तादृशसंयोगं विना दुःखानुभवस्यानुपपत्तेः । एवं च एकदेशिना यः प्रतिषेध आक- 
स्मिकमनस्संयोगस्य उक्तस्स प्रतिषेध उक्तेऽपि पादव्यथाजनकमनस्संयोगे स्यादेव 
-तच्चानुभवविरुद्धमिति हदयम्‌ । अनुभवविरोधम्प्रतिबन्दीरूपेणोपन्यस्य तत्त्वत उत्तरं 
प्रदर्शयति-यद्च्छयेति । यदृच्छया मनस्संयोगो न भवतीति यदुक्तन्तस्येदमेवोत्तरं 
यत्‌ किमप्यत्र यदृच्छया न भवतीत्याशयः । 
परः समाधत्ते- कर्मेति । मनस्संयोगादावदृष्टमेव नियामकं भविष्यतीति नाकस्मि- 
कत्वं क्रचिदपीति । तत्रोत्तरम्‌ समानमिति ।। 
परोक्तस्याशयमनुवदति कर्मादृष्टमिति । व्यासक्तमनसः कण्टकादिना पादव्यथने 
मनस्संयोगो य उपन्यस्तस्तादृशसकलसंयोगविशेषेषु पुरुषस्यादृष्टमेव नियाम- 
कम्भवति । अदृष्टदरारैव तस्य सकलसुखदुःखाद्युपभोग इत्येव यदि परोक्तस्याशय- 
स्तर्हि समानमेतत्स्मृतिहेतावपीति । एवं च स्मृतिष्वप्यदृष्टस्य नियामकत्वान्न यौगपद्य 
सम्भव इति परिहारार्थः ।। द्वितीयैकदेशिमतप्रतिषेधमुपसंहरति- तत्र यदुक्तमिति-एक- 
्रिंशसूत्रोक्तमेकदेशिमतं न युक्तमित्यर्थः ।। ततः कः प्रतिषेधः पञ्चविंशसूत्रोक्तैक- 
देशिमतस्येत्यत आह पूर्वस्त्विति । षड्विंशसूत्रे यत्तनमतदूषणमुक्तं-नान्तःशरीरेति- 
सूत्रे- तदेव तस्योत्तरं सम्यगित्यर्थः ।।२२।। 
( भाष्यम्‌ ) 
कः खल्विदानीं, कारणयौगपद्यसद्धावे युपगदस्मरणस्य हेतुरिति- 
सूत्रम्‌--प्रणिधानलिङ्गादिज्ञानानामयुगपद्धावादयुगपत्स्मरणम्‌ । । ३३।। 
( भाष्यम्‌ ) 
यथा खल्वात्ममनसोः सन्निकर्षः संस्कारश्च स्मृतिहेतुरेवं प्रणिधानं लिङ्गादि- 
ज्ञानानि । तानि च न युगपद्धवन्ति । तत्कृता स्मृतीनां युगपदनुत्पत्तिरिति । 
'"प्रातिभवत्तु प्रणिधानाद्यनपेक्षे स्मार्ते यौगपद्यप्रसङ्कः' 
““यत्खल्विदं प्रातिभमिव ज्ञानं प्रणिधानाद्यनपेक्षं स्मार्तमुत्पद्यते कदाचित्तस्य ~ 
युगपदुत्पत्निप्रसङ्गो हेत्वभावात्‌" । 
सतः स्मृतिहेतोरसंवेदनात्‌ प्रातिभेन समानाभिमानः । बहर्थविषये वै चिन्ता- 
प्रबन्धे कश्चिदेवार्थः कस्यचित्स्मृतिहेतुः तस्यानुचिन्तनात्‌ तस्य स्मृतिर्भवति, न 
चायं स्मर्ता सर्वं स्मृतिहेतुं संवेदयते-एवं मे स्मृतिरुत्यन्नेत्यसंवेदनात्प्रातिभमिव 
ज्ञानमिदं स्मार्तमित्यथिमन्यते । न त्वस्ति प्रणिधानाद्यनपेक्चं स्मार्तमिति । 
'“व्रातिभे कथमिति'' चेत्‌? पुरुषकर्मविशोषादुपभोगवन्नियमः । 

““प्रातिभमिदानीं ज्ञानं युगपत्‌ कस्मान्नोत्पद्यते'' । यथोपभोगार्थ कर्म युगपदुप- 
भोगं न करोति एवं पुरुषकर्मविशेषः प्रतिभाहेतुर्न युगपदनेक प्रातिभं ज्ञानमुत्पादयति । 

"“हेत्वभावादयुक्तमिति'" चेद्‌? न, करणस्य प्रत्ययपययि सामर्थ्यात्‌ । 

'“उपभोगवन्नियम इत्यस्ति दृष्टान्तो हेतुनस्तीति'' चेन्मन्यसे? न करणस्य 
प्रत्ययपययि साम्याद्‌ । नैकस्मिन्‌ ज्ञेये युगपदनेक ज्ञानमुत्पद्यते-न चानेकस्मिन्‌ । 
तदिदं दृष्टेन प्रत्ययपययिणानुमेयं करणसामर्थ्यमित्थम्भूतमिति न ज्ञातुर्विकरण- 
धर्मणो देहनानात्वे प्रत्यययौगपद्यादिति । 

अयं च दवितीयः प्रतिषेधः - अवस्थितशरीरस्य चानेकन्ञानसमवावादेकप्रदेशे 
युगपदनेकार्थस्मरणं स्यात्‌ । क्वचिद्देशोऽ वस्थितशरीरस्य ज्ञातुरिन्दिवार्थप्रबन्धेन 
ज्ञानमनेकमेकस्मिन्नात्मप्रदेशो समवैति । तेन यदा मनः सयुज्यते तदा ज्ञातपूर्वस्यानेकस्य 
युगपत्‌ स्मरणं प्रसज्यते प्रदेशसयोगप्ययाभावादिति । आत्मप्रदेशानामद्रव्यान्तर- 
त्वादेकार्थसमवायस्याविशेषे स्मृतियौगपद्यप्रतिषेधानुपपत्तिः । 


शब्दसन्ताने तु श्रोत्राधिष्ठानप्रत्यासतत्या शब्दश्रवणवत्सस्कारप्रत्यासत्या मनसः 
स्मृत्युत्पत्तेर्न युगपदुत्पत्निप्रसङ्गः । पूर्वं एव तु प्रतिषेधो नानेकन्ञानसमवायादेकप्रदेशे 
युगपत्‌ स्मृतिप्रसङ्ग इति ।।३३।। | 

( खद्योतः ) 

परास्तः परः पृच्छति-कः खल्विति । स्मृतिकारणयौगपद्ये सति स्मृतियौगपद्यं 
कथन्न भवतीति प्रश्नार्थः । 

प्रश्नस्योत्तरमर्षयन्‌ स्मरणायोगपद्यं स्वयमुपपादयति-प्रणिधानेत्यादिसूत्रेण । प्रणि- 
धानादयः स्मृतिहेतवो वक्ष्यमाणा ऊनविंशसद्कयकाः सन्ति न पुनस्संस्कारसहितात्म- 
मनस्संयोगमात्रम्‌ । एवं चोक्तसंयोगस्य सत्तवेऽप्यन्येषां स्मृतिहेतूनामयोपद्यात्‌ स्मृती- 
नामयौपद्यमित्यर्थः । 

एतदेव स्पष्टयति भाष्यकारः-यथा खल्विति । 

आक्षिपति प्रातिभवदिति । (प्रातिभवत्तु प्रणिधानाद्यनपेक्षे स्मार्ते योगपद्यप्रसङ्ग 
इति वाक्यं केचित्सूत्रम्मन्यन्ते । तत्प्रमाणाभावादुपेक्षय भाष्यस्थमेवेदमाक्षेपवाक्य- 
मिति निर्धारितम्‌ ।) 

संक्षेपेणोक्तमाक्षेपमनुवदति-यत्खल्विदमिति । अस्ति खलु प्रातिभं ज्ञानं स्मृत्यनु- 
रूपमेव । तच्च प्रणिधानादि विनैव संस्कारसहितात्ममनस्संयोगमात्रादुत्यद्यत आक- 
स्मिकमेव । तदिवान्या अपि स्मृतयस्तत्संयोगमात्रात्प्रदुर्भवितुमर्हन्ति । एतेषां च युगप- 

दुत्पत्तिः सम्भवत्येवेत्याक्षेपाशयः । हेत्वभावादिति-प्रणिधानादिहेत्वभावादित्यर्थः ॥। 


आक्षेपस्योत्तरम्‌-सतः स्मृतीति । स्मरणादावनुपलभ्यमानान्यपि कारणानि कारण- 
क्रमश्च स्मृतिरूपकार्योत्पादक्रमेणानुमीयन्ते । एवं च प्रातिभमपि ज्ञानं पुरुषादृष्ट- 
विशेषापेक्षेभ्य आत्ममनस्सन्निकर्षादिभ्यः कारणेभ्य एव उपजायते न च तदप्यकारण- 
मक्रमं वा । यथा च प्रातिभे वर््तमानान्यप्येतानि कारणानिनोपलभ्यन्ते क्रमश्च नानु- 
भूयते एवमेव समृतिष्वपीति । स्मृतिप्रक्रियामेव तत्त्वतो वर्णयन्‌ योगपद्यभ्रान्तिमूल- 
म््रदर्शयति बहर्थविषय इति । बहवः अर्थाः विषया यस्य एवम्भूते चिन्ताप्रबन्धे 
अनुभवसन्ताने । पुरुषस्यानेकविषया अनेकेऽनुभवा जायन्ते । न च सर्व एवानुभवा- 
स्सर्वेषां स्वविषयाणां स्मरणजनका भवन्ति । न चैकानुभवसन्तानविषयंभूतेष्वर्थेषु 
सर्व एव सर्वस्य स्मृतिकारणं भवति अपि तु एतेषाम्‌ मध्ये कश्चिदेवार्थः कस्यचि- 
त्स्मरणजनने समर्थः । अस्यैव च समरणजननसमर्थस्यार्थस्यानुचिन्तनप्रणिधानादिना 
तत्सदृशाद्यर्थान्तरस्य स्मरणं भवति ।। तथापि किमायातं प्रकृत इत्याह-न चाय- 
मिति।। उक्तप्रकारेण नानाकारणसत््वेऽपि स्मर्ता पुरुषस्तानि सर्वाणि न चेतयते न च 
निर्धारयति. सकलां स्मृतिप्रकियाम्‌ । अतो यदा कारणानि न स्फुटं ज्ञायन्ते तत्रैव 
प्रातिभमेतन्मे स्मरणमाकस्मिम्‌' इति भ्रान्तिर्जायते । न तु तत्त्वतः कारणानि न 
सन्त्येवेत्यर्थः ।। उपसंहरति-न त्वस्तीति । प्रणिधानाद्यनपेक्षं स्मरणं कदापि न 
भवतीत्याशयः ।। 

नन्वस्त्वेतत्‌ सर्वम्‌-स्मरणेषु प्रातिभ तु ज्ञाने आकस्मिकत्वं कारणान्तररहितत्वं 
चानुभवसिद्धमेवेत्याशयवान्‌ पृच्छति-प्रातिभे कथमिति । प्रधानभूतां स्वपक्षोपपत्ति- 
वतारयितुमेवायं प्रश्नः । तत्रादौ यत्किञ्चिदुत्तरम्‌-पुरुषकर्मेति । यथा पुरुषस्यादषं 
तस्योपभोगानां नियामकं तथैव प्रातिभस्येत्यर्थः | 


प्रश्नस्याशयं प्रकटयति-प्रातिभमिति । प्रातिभे ज्ञाने योगपद्यन्नास्तीत्यत्र को हेतु- 
रित्यर्थः । उत्तरं विशदयति-यथोपभोगार्थमिति । आविलमेवेदमुत्तरमुत्तरसारस्याग्र वक्ष्य- 
माणत्वादिति तात्पर्यकृतः ॥ 

उत्तरस्याविलत्वमेव प्रकटयितुमाक्षिपति-हेत्वभावादिति । अदृष्टजन्यत्वात्‌ प्रातिभे 

न यौगपद्यमिति कथामात्रत्न तत्साधकहेतुः कश्चिदुक्तः-उपभोगो दृष्टान्तमात्ररूपेणोक्त 
इत्याशयः ।। सम्यगुत्तरमधुना समर्पयति न करणस्येति । 

आश्षेपमनुवदति-उपभोगवदिति । उपभोगदष्टान्तोपन्यासमात्रेण न किञ्चित्सिद्धयती- 

त्यर्थः ।। उत्तरमनुवदति-न करणस्येति । तस्यार्थ विवृणोति-नैकस्मिन्निति ।। सामा- 

न्यतः सर्वेषामेव पुरुषाणामेवमेवानुभवो यदेकस्मिन्‌ विषयेऽनेकेष्वपि वा युगप- 
ज्जञानानि नैवोत्पद्यन्त इति । अनेनानुभूतेन “प्रत्ययपययिणः ज्ञानानां क्रमिकत्वेन अनु- 
मीयते यत्‌ ज्ञानसाधनानामेवायं धर्मो यत््रमिकस्तेषां व्यापारः । अतः ज्ञानायोगपद्यं करण- 
स्वभावमूलकमेव न पुनर्तातृस्वभावमूलकम्‌ । कथन्न ज्ातृस्वभावमूलकमित्याह- 
विकरणेति । विलक्षणं करणं धर्मो यस्य तस्य अस्मदादिविलक्षणकरणवतो योगिनः 
'देहनानात्वे' कायव्यूहावसरे ज्ञानानां यौगपद्यमपि दृश्यते । अयोगपद्यस्य ज्ञातृकृतत्वे 
तु तथा न स्यात्‌ । योगी खलु ऋद्धौ परादर्भूतायां सेन्द्रियाणि शरीराणि नानालोकेष्वात्मनो 
निर्माय मुक्तात्मनां च मनांस्यादाय मोक्षाय त्वरमाणो स्वकर्मोपार्जितान्यनेकानि सुख- 
दुःखादिज्ञानानि युगपदेव भुङ्क्तेऽद्विषन्‌ विरक्तश्च । तदत्रैकस्यापि ज्ञातुर्युगपज्ज्ानानि 
भवन्ति । अत्र च ज्ञातुरेकत्वेऽपि न करणस्यैकत्वम्‌ मुक्तात्मनां मनसामत्र करणमभूत- 
त्वात्तेषाञ्च प्रतिज्ञानं भिन्नत्वात्‌ । 

पमवेतसंस्कृतात्मप्रदेशभेदस्यायौगपद्यसाधकत्वम्प्रथमैकदेश्युपन्यस्तम्प 
परोद्धावितदूषणान्तरमपाकर्ततन्ततदूषणमुपन्यस्यति अयं चेति । यदि ज्ञानसमवेतात्म- 
प्रदेशसन्निकषदिव स्मृतीनां न युगपटत््पत्तिः तर्हिं ये संस्कारा एकदेशास्तेष्ववस्थित- 
शरीरस्यानेकञ्ञानसमवायादेकदेशे युगपदनेकार्थस्मरणं स्यात्‌ । न चैतदस्ति अत 
एकदेश्युक्तः परिहारो न सम्यगिति दूषणस्याशयः ।। व्यवस्थितशरीरस्येति । यत्र 
आत्मप्रदेशेऽस्य ज्ञानानि नानाविषयाणि जातानि तत्संस्काराश्च तत्रैवावस्थितशरीर- 
स्येत्यर्थः । तदनेन शरीरान्तर्गतस्य मनसस्तत्र प्रदेशे संयोग उपपादितः । आत्म- 
प्रदेशानामिति । एकस्यात्मनो ये नानाप्रदेशास्ते न द्रव्यान्तराणि । ततश्च सर्वेषां जान- 
स्मृत्यादीनामेकार्थसमवायत्वमविशिष्टम्‌ ।। स्मृतियौगपद्येति । स्मृतियौगपद्यस्य यः 
परिहार एकदेशिनोक्तस्स न सम्यगित्यर्थः ॥। 


उक्तदुषणनिराकरणपरं भाष्यम्‌- शब्दसन्तान इति । शब्दसन्ताने यः शब्दः 
भ्रोतरेन्रियेण साक्षात्सम्बद्धः । स एव श्रुयते न तत्सन्तानगतसर्वाः शब्दव्यक्तयः । 
एवमेवात्मवृत्तिनानासंस्काराणां येन संस्कारविशेषेण यस्मिन्‌ क्षणे मनसः सम्बन्ध- 
स्तत्संस्कारजन्याया एव स्मृतेस्तस्मिन्‌ क्षण उत्पत्तिर्नाऽन्यसंस्कारजन्यानामिति न 
स्मृतियौगपद्यसम्भवः ।। निष्प्रदेशत्वेऽप्यात्मनः संस्कारस्याव्याप्यवृत्तित्वमुपपादितम्‌ । 
तेन शब्दवत्‌ सहकारिकारणस्य सत्निधानासन्निधाने कल्प्येते ।। एवमनन्तरोक्तदूषणे 
निरस्ते एकदेशिमतस्य का गतिरिति प्रदर्शयति-पूर्व एवेति । एकदेशिमतस्य यः 
प्रतिषेधोऽस्माभिः षडविंशसूत्र उक्तस्स एवैकदेशिमतस्य निरासक इत्यर्थः । स्मृत्य- 
यौगपद्यमुपसंहरति-नानेकेति ।।२३। 

( भाष्यम्‌ ) 
यत्‌- पुरुषधर्मो ज्ञानमन्तः करणस्येच्छाद्वेषप्रयतनसुखदुः खानि धमां इति 
कस्यचिदनिं तत्प्रतिषिध्यते- 
सूत्रम्‌ू--ज्ञस्येच्छाद्वेषनिमित्तत्वादारम्भनिवृत्त्योः ।। ३४।। 
८ भाष्यम्‌ ) 
अयं खलु जानीते तावत्‌ - इदं मे सुखसाधनमिदं मे दुःखसाधनमिति- ज्ञात्वा 
स्वस्य सुखसाधनमाप्तुमिच्छति, दुःखसाधनं हातुमिच्छति । प्राप्तुमिच्छायुक्तस्या- 
स्य सुखसाधनावाप्तये समीहाविशेष आरम्भः, जिहासाप्रयुक्तस्य दुः खसाधन- 
परिवर्जनं निवृत्तिः । एवं ज्ञानेच्छाप्रयलद्रेषसुखदुः खानामेकेनाभिसम्बन्धः । एक- 
कर्तृकत्वं ज्ञानेच्छाप्रवृत्तीना समानाश्रयत्वं च । तस्माजज्ञस्येच्छाद्वेषप्रयतनसुखदुः खानि 
धर्मा नाचेतनस्येति । आरम्भनिवृत्त्योश्च प्रत्यगात्मनि दृष्टत्वात्‌ परत्रानुमानं 
वेदितव्यमिति। । ३४।। 


( खद्योतः ) 


सम्प्रति बुद्धिरेव किमिच्छादिसमानाधिकरणा न वेति विचारं प्रस्तावयन्‌ तद्विषये 
संशयबीजभूतां सांख्यवैनाशिकानां विप्रतिपत्तिं प्रदर्शयति- पुरुषधर्म इति । (ज्ञानम्‌ 
बुद्धिः “पुरुषस्य' आत्मनो धर्म इच्छादयस्त्वन्तः करणस्येति न समानाधिकरण्यं 
बुद्धरिच्छादिभिरित्यर्थः । अस्य मतस्य सारो वर्णितस्तात्पर्यकृता । पुरुषचैतन्यमेकमेव 
कूटस्थनित्यं सत्‌ तत्तदर्थाकारपरिणतनुद्धितत्त्वप्रतिविम्बविभ्रमवशात्‌ भिन्नमिवोप- 
जायमानधर्मकं विज्ञानमिति वृत्तिरिति चाख्यायते । इच्छादयस्तु वस्तुत उपजनापाय- 
धर्माणोऽन्तःकरणस्यैवेति ।। अस्य विचारस्य प्रयोजनं प्रदर्शितं परिशृद्धिकृतायावदि- 
च्छादीनामात्मगुणत्वं न साध्यते तावदिन््रियार्थमनोव्यतिरेकसिद्धावपि बुद्धेरात्मगुणत्वं 
न सिध्यतीति ।। इच्छाया अन्तःकरणगुणत्वम्‌- ज्ञानस्य चेच्छाजन्यत्वम्‌-अत 
इच्छास्ानयोस्सामानाधिकरण्यस्यावश्यकतया ज्ञानस्याप्यन्तः करणगुणत्वमेव नात्म- 
गुणत्वमित्यस्य दर्शनस्य तात्पर्य वर्णितं वृत्तिकृता ।। उक्तदर्शनप्रतिषेधमवतारयति 
तत्प्रतिषिध्यत इति । 
संख्यदर्शनप्रतिषेधपरं सूत्रम्‌-ज्स्येच्छेति । द्विधा वर्णितमिदं सूत्रं वृत्तिकृता । 
तद्यथा-^ज्ञस्य' ज्ञानवत एव गुणा इच्छाद्रेषादयः-कुतः-'आरम्भनिवृत्त्योः इच्छाद्वेष- 
निमित्तत्वात्‌" इच्छदरेषप्रयक्तत्वादिति यावत्‌ | अथवा “आरम्भनिवृत्त्योः ज्ञस्यैव इच्छा- 
देषनिमित्तत्वात्‌' (तस्यैव ज्ञस्य गुणा इच्छादय इति) “कस्यचिदर्शनं प्रतिषिध्यते 


द्वितीयाह्निकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ४३५ 


इति भाष्यवाक्येन सम्बन्धः ।। पूर्वव्याख्यानं न सम्यक्‌ प्रतिभाति । इच्छादयोऽन्तः- 
करणस्य गुणा इति पूर्वपक्षिणः सिद्धान्तः । ततश्च तदनुसारेण यद्यारम्भनिवृत्ती इच्छा- 
देषजन्ये तहेति अप्यन्तः करणस्यैव भवेतां न ज्ञातवतः पुरुषस्येति द्वितीयमेव व्याख्यानं 
सुष्टु । एतदेव वर्धमानोपाध्यायानां सम्मतम्‌ । .आरम्भनिवृत्ती प्रयत्नरूपे ज्लानसमानाधि- 
करणे एवेति सूत्रार्थः" इत्युक्तं तैरन्वीक्षानयतत्त्वबोधे ।। 
सूत्रार्थ व्याकुर्वन्‌ ज्ञानेच्छादीनां समानाधिकरणत्वं प्रदर्शयति अयं खल्विति । 
अयमिति' आत्मेत्यर्थः । "जानीते' इति ज्ञानवान्‌ भवतीत्यर्थः । प्राप्तुमिच्छतीति 
इच्छावान्‌ रागवान्‌ भवतीत्यर्थः । हातुमिच्छतीति द्वेषवान्‌ भवतीत्यर्थः । इच्छाऽत्र 
राग एव । इच्छैव आरम्भकारणमिति प्रदर्शयति प्राप्तुमिति । समीहेति यत्नः । "आरम्भः" 
प्रवृत्तिः । फलितमाह-एवमिति । एकेनेति । समानाधिकरणा एवैत इत्यर्थः । ्ञानेच्छा- 
दीनां न केवलं सामानाधिकरण्यमपि त्वेककर्तृकत्वमपीति दर्शयति एककर्तृकत्व- 
मिति । उपसंहरति-तस्मादिति । नाचेतनस्येति-अन्तःकरणस्येत्यर्थः ।। कथमेतत्सर्वं 
ज्ञायत इत्याह आरम्भनिवृत्त्योरिति । (प्रत्यगात्मनि स्वस्मिन्नात्मनि । "दृष्टत्वात्‌ प्रत्य- 
्षेणेव ज्ञातत्वात्‌ । "परत्र परस्मिन्नात्मनि । "अनुमानं वेदितव्यम्‌" अनुमानेनैव ज्ञात- 
व्यम्‌ । एतदुक्तम्भवति-स्वकीयेच्छादीनां साक्षादेव ज्ञानसामानाधिकरण्ये नोपलब्धेः 
अन्यदीयानां चेच्छादीनामन्यस्याप्रत्यक्षीकरणात्‌ “तत्करणे वा मेत्रगतानां चैत्रेण 
ग्रहणप्रसङ्गात्‌ अन्तःकरणवृत्तीनां च गुणान्तराणां नित्याप्रत्यक्षत्वात्‌ आत्माश्रिता 
एवेच्छादयो नान्तःकरणाश्रया इति ।।३४।। 
( भाष्यम्‌ ) 
अत्र भूतचैतनिक आह- 
सूत्रम- तल्लिङ्त्वादिच्छाद्वेषयोः पार्थिवाद्ष्ठप्रतिषेधः।। ३५।। 
( भाष्यम्‌ ) 
आरम्भनिवृत्तिलिङ्गाविच्छाद्वेषाविति यस्यारम्भनिवृत्ती तस्येच्छादेषौ तस्य ज्ञान- 
मिति प्राप्त- पार्थिवाप्यतेजसवायवीयानां शरीराणामारम्भनिवृक्तिदर्शनादिच्छाद्रेष- 
ज्ञानैर्योग इति चैतन्यम्‌ 2 ।। ३५।। 
( खद्योतः ) 


नन्वस्त्वेकमेवाधिकरणं सानेच्छादीनाम्‌ । भवतु पार्थिवमिदं शरीरमेव तदेकमधि- 
करणमित्याशयवान्‌ भूतचैतनिकः भूतचैतन्यवादी चार्वाकः शङ्कते-तल्लङ्घत्वादि- 
त्यादि सूत्रम्‌ ।। “पार्थिवादयेषु' देहेषु "अप्रतिषेधः" न प्रतिषेधः 'इच्छद्वेषयोः तल्लिङ्ग- 


३४ न्या. 

त्वात्‌" आरम्भनिवृत्तिलि ङ्गकत्वात्‌ आरम्भनिवृत््योश्च शरीरे प्रत्यक्षसिद्धत्वादित्यर्थः ।। 


सूत्रार्थं वर्णयति-आरम्भेति । आरम्भनिवृत्तिलिद्गाविच्छाद्रेषौ यस्यारम्भनिवृत्ती 
तस्येच्छाद्वेषौ तस्यैव च ज्ञानमपीति यदुक्तं तत्सत्यम्‌ । ततः किमित्याह पार्थिवेति । 
` पार्थिवादिशरीरेष्वेवारम्भनिवृत्ती दृश्यतेऽ तोऽचेतनशरीरवर्तिन एव ज्ञानेच्छादयः सर्वे- 
ऽपि न पुनश्चेतनात्मवर््तिन इत्यर्थः ।। ३५ ।। 


सूत्रम्‌-- परश्चादिष्वारम्भनिवृत्तिदर्शनात्‌ ।। ३६।। 


। ( भाष्यम्‌ ) 
शरीरे चैतन्यनिवृत्तिः । आरम्भनिवृत्तिदशनादिच्छाद्वेषन्ञानैर्योग इति . प्राप्त- 
परश्चादेः करणस्यारम्भनिवृत्तिदर्शनाच्यैतन्यमिति । अथ “! स्मरस्य नोः ॥ 
परणश्वादेस्तु करणस्यारम्भनिवृत्ती व्यभिचरतः''2 न तर्ह्ययं हेतुः - पार्थिवाप्यतेज- 
सवायवीयानां शरीराणामारम्भनिवृत्तिदरशनादिच्छाद्वेषन्ञानैर्योग - इति । 
अयं त्हन्योऽर्थस्तल्लिङ्गत्वादिच्छाद्वेषयोः पार्थिवादेष्वप्रतिषेधः । परथिव्यादीनां 
भूतानामारम्भस्तावत्रसत्स्थावरशरीरेषु तदवयवव्यूहलिङ्कः प्रवृत्तिविशेषः । लोष्टा- 
दिषु च लिङ्गाभावात्‌ प्रवृत्तिविशेषाभावो निवृत्तिः । आरम्भनिवृत्तिलिङ्गाविच्छा- 
दरेषाविति । पार्थिवाद्येष्वणुषु तदरनादिच्छाद्वेषयोगस्तद्योगाज्ज्ञानयोग इति सिद्ध 
भूतचेतन्यमिति ?-कुम्भादिष्वनुपलब्धेरहेतुः । 
कुम्भादिमृदवयवानां व्यूहलिङ्गः प्रवृत्तिविशेष आरम्भः। सिकतादिषु प्रवृत्ति- 
विशेषाभावो निवृत्तिः । न च मृत्सिकतानामारम्भनिवृकत्तिद्नादिच्छाद्रेषप्रयल- 
जञानैर्योगः । तस्मात्‌- तल्लिङ्घत्वादिच्छाद्रेषयोः - इत्यहेतुरिति ।। ३६।। 
( खद्योतः ) 


चार्वाकोक्ति समाधित्सुः प्रतिबन्धमाह-परश्चादीति सूत्रम्‌ । यद्यारम्भनिवृत्त्या- 
धारत्वेनैव शरीरस्य ज्ञानसुखाद्यधिकरणत्वं तर्हि परश्चादिष्वप्युद्गमननिपतनरूपा- 
रम्भनिवृ्तिदर्शनात्‌ तेष्वपि ज्ञानाद्याधारत्वप्रसङद्ः । एवं च पार्थिवादयेष्ठप्रतिषेध इति 
परस्योक्तमनेकान्तमिति भावः ॥ 
सूतरोक्तहेतोर्निगमनं पूरयति-शरीरेति । परश्ादिष्वारम्भनिवृत्तिदर्शनात्‌ शरीरि 
चैतन्यनिवृत्तिरिति सम्बन्धः । तदेव विशदयति-आरम्भेति । व्याख्यातार्थमेतत्‌ ।। ननु 
शरीरे वयं प्रत्यक्षमेव ज्ञानेच्छाद्युपलभामहे परश्चादिषु तु न तथेति न परश्रादिषु ज्ञाना- 
द्याधारत्वप्रसङ्ग इत्यत आह-अथेति । किन्तत इत्याह न तर्हीति । यदि परश्चादौ 
व्यभिचारस्तर्हिं यो हेतुरुक्तस्तल्लङ्गत्वादितिसूत्रे स व्यभिचारी भवति आरम्भ- 


#॥ 

निवृत्त्योज्ञनिच्छादिसामानाधिकरण्योक्तेः परश्चादावेव व्यभिचरितत्वदर्शनात्‌ ।। 

एवं निरस्तो भूतचैतनिकस्तल्लिङ्गत्वादिति स्वोक्तं हेतुं स्वपक्षसिद्ध्र्थमन्यथा 
व्याचष्टे-अयं तर्हीति । तदर्थान्तरं विवृणोति-पृथिव्यादीनामिति । “त्रसत्सु' अस्थिरेषु 
कृमिप्रभृतीनां शरीरेषु-‹स्थावरेषु' देवमनुष्यादीनां शरीरेष्ववयवव्यूहभेददर्शना- 
च्छरीरारम्भकाणामणूनां प्रवृत्तिरूप आरम्भोऽनुमीयते- ततः प्रवृत्तिभेदादिच्छाद्वेषाव- 
नुमीयेते- ताभ्यां च चेतन्यमनुमीयते इत्याशयः । शरीरातिरिक्तजडपदार्थेष्वन्यथाभावं 
वर्णयति-लोष्ठादिष्विति । लोष्ठादिषु पुनरुक्तावयवव्यूहरूपलि ङ्घस्याभावात्‌ तत्सूचि- 
तायाः प्रवृत्तेस्तत्राभावस्तदभावरूपा चात्र निवृत्तिः । एवञ्च जीवशरीरेष्वारम्भस्तद्रर्ति- 
नीमिच्छामनुमापयति लोष्ठादिषु च निवृत्तिस्तदर्तिनं द्ेषमनुमापयति । एवं चारम्भ- 
निवृत्त्योरुभयोरपि शरीरलोष्टाद्यारम्भकपार्थितादिपरमाणुष्वेव दर्शनाज््ानमेतद्वृत््ये- 
वेति सुस्थिरमित्याशयः ।। 

भूतचेतनिकस्यामुं द्वितीयमपि हेतुं दूषयति- कुम्भादिष्विति । केचिदेतत्‌ 
सूत्रत्वेनाभिप्रयन्ति । तत्र प्रमाणाभावाद्धाष्यवाक्यमेवेदमिति निर्धारितम्‌ । "कुम्भा- 
दिषु" आरम्भनिवृत्तिसत्त्वेऽपि इच्छादीनां “अनुपलब्धेः-'अहेतुः' इच्छाद्रेषयोरार- 
म्भनिवृत्तिलिङ्गत्वादिति न सद्धेतुरित्यर्थः । 

स्वोक्तस्य तात्पर्य विशदयति-अवयवव्यूहरूप आरम्भः कुम्भादिषु दृश्यते- 
अवयवव्यूहरूपप्रवृत््यभावरूपा निवृत्तिश्च सिकतासु दृश्यते-एवं पार्थिवपरमाणुपुञ्जेषु 
आरम्भनिवृत्त्योः सत्वेपि न तत्रेच्छादीनां सत्त्वमुपलभ्यते । ततश्चारम्भनिवृत्ती नेच्छादि- 
सत्वसाधकहेतुरिति भावः ।।२३६।। 


सूत्रम्‌-- नियमानियमौ तु तद्विशोषकौ ।। ३७।। 
( भाष्यम्‌ ) 

तयोरिच्छाद्वेषयोर्नियमानियमौ विशेषकौ भेदकौ । ज्ञस्येच्छाद्वेषनिमितत प्रवृत्ति- 
निवुत्ती, न स्वाश्रये । कितं 2 प्रयोज्याश्रये । तत्र प्रयुज्यमानेषु भूतेषु प्रवृत्तिनिवृत्ती 
स्तः न सर्वेष्वित्यनियमोपपत्तिः । 

यस्य तु ज्ञत्वाद्‌ भूतानामिच्छाद्वेषनिमित्ते आरम्भनिवृत्ती स्वाश्रये तस्य नियमः 
स्यात्‌ । यथा भूतानां गुणान्तरनिमित्ता प्रवृत्तिर्गुणप्रतिबन्धाच्च निवृत्तिर्भूतमात्रे भवति 
नियमेनैवं भूतमात्र ज्ञानेच्छाद्रेषनिमिते प्रवृत्तिनिवृती स्वाश्रये स्यातम्‌ । न तु भवतः। 
तस्मात्‌ प्रयोजकाश्रिता ज्ञानेच्छाद्वषप्रयत्नाः, प्रयोज्याश्रये तु प्रवृत्तिनिवृत्ती इति सिद्धम्‌ । 

एकशरीरे तु ज्ञातृबहत्वं निरनुमानम्‌ । भूतचैतनिकस्यैकशरीरे बहूनि भूतानि 


चै 














४३८ न्यायसूत्रम्‌ [ तृतीयाध्याये 


ज्ञानेच्छाद्वेषप्रयत्नगुणानीति ज्ञातृबहुत्वं प्राप्तम्‌ । ओमिति ल्ुवतः प्रमाणं नास्ति। 
यथा नानाशरीरेषु नानाज्ञातारो बुद्ध्यादिगुणव्यवस्थानात्‌, एवमेकशरीरेऽपि बुद्ध्यादि- 
व्यवस्थानुमानं स्याजूज्ञात॒बहुत्वस्येति । 
दृष्टश्चान्यगुणनिमित्तः प्रवृत्तिविशोषो भूताना सोऽ नुमानमन्यत्रापि । दृष्टः करण- 
लक्षणेषु भूतेषु परश्चादिषु उपादानलक्षणेषु च मृत्प्रभृतिष्वन्यगुणनिमित्तः प्रवृत्ति- 
विोषः । सोऽनुमानमन्यत्रापि- त्रसतूस्थावरशरीरेषु तदवयवनव्यूहलिङ्कः प्रवृक्ति- 
विशोषो भूतानामन्यगुणनिमित्त इति । स च गुणः प्रयलसमानाश्रयः संस्कारो(घर्मा 
धर्मसमाख्यातः सर्वार्थः पुरुषा्थराधनाय प्रयोजको भूतानां प्रयतनवदिति । 
आत्मास्तित्वहेतुभिरात्मनित्यत्वहेतुभिश्च भूतचैतन्यप्रतिषेधः कृतो वेदितव्यः। 
"नेद्धियार्थयोस्तद्विनाशोऽपि ्ञानावस्थानात्‌' (३.२.१८) इति च समानः प्रतिषेध इति। 
क्रियामात्रं क्रियोपरममात्रं चारम्भनिवृत्ती इत्यभिप्रेत्योक्तम्‌ - “तल्लिङ्कत्वादि- 
च्छाद्वेषयोः पार्थिवाद्येष्वप्रतिषेधः' (३.२.३५) । अन्यथा त्विमे आरम्भनिवृत्ती 
आख्याते, न च तथाविधे पृथिव्यादिषु दृश्येते । तस्मादयुक्तम्‌- तल्लिङ्गत्वादिच्छा- 
देषयोः पार्थिवादयेष्वप्रतिषेध इति ।। ३७।। 
( खद्योतः ) 
तदेवं भूतचैतन्यं दूषयित्वा तेभ्योऽन्यस्य चैतन्ये साधनमाह-नियमानियमाविति 
सत्रम्‌ । "तयो" इच्छद्वेषयोः "विशेषको भूतवृत्तित्वव्यावृत्त्या तदन्यगुणत्वव्यवस्थापकौ 
नियमानियमो' । नियमः" क्वचिदेव वृत्तिः सर्वत्रैव वा वृत्तिः विवक्षाभेदात्‌, "अनियमः! 
तद्धिपर्ययः । तेन इच्छादीनां पृथिव्यादिगुणत्वे तदेकदेशवृत्तिता न स्यात्‌-स्याच्च 
सर्वपृथिव्यादिवृत्तितेति तात्पर्यम्‌ । अयमेव इच्छादवेषयोर्विशेषो यद्‌ भूताश्रयत्वमन- 
योर्व्यावर्त्य तदितराश्रयत्वव्यवस्थितिरिति । 
सूत्राक्षरार्थ वर्णयति तयोरिति । प्रकृते सार्वजनीनानुभवं प्रदर्शयति ज्ञस्येति । 
लोके यदेच्छादिद्रारा कश्चिच्चेतनः प्रवर्तते निवर्तते वा तदा ते प्रवृत्तिनिवृ्ती स्पन्दास्पन्दौ 
तस्मिन्‌ चेतने आत्मनिनोपलभ्येते अपितु तदात्मप्रयोज्ये शरीरादावेव । चेतन प्रयोज्ये 
किं भवतीत्याह तत्र प्रयुज्यमानेष्विति । अनियमोपपत्तिरिति । असार्वत्रिकत्वमेवात्रा- 
नियमः । न शरीरमिच्छाद्याधारः इच्छादिजनितस्पन्दाधारत्वात्‌ परश्वादिवदिति भावः । 
अनियमं भेदकं व्याचष्-यस्य त्विति । नियमः स्यादिति" सर्वेषु भूतेषु प्रवृत्ति- 
निवृक्ती स्यातामित्यर्थः । उक्तमेव स्पष्टयति यथा भूतानामिति । चार्वाकस्य यथा भूतानां 
गुरुत्वादिगुणान्तरनिमित्ता प्रवृत्तिः पतनादिलक्षणा तस्यैव गुरुत्वादेर्गुणान्तरस्य “प्रति- 
बन्धः' आधारद्रव्यसंयोगेन तस्माच्च निवृत्तिः अपतनादिका-उभयमप्येतद्‌ भूतमात्र 

भवति नियमेन व्याप्तं, न पुनः शरीरारम्भकमात्रभूतेषु । एष सार्वजनीनोऽनुभवः । 
एवं भूतमात्रे तद्गुणभूतन्ञानेच्छाद्वेषनिमित्ते प्रवृत्तिनिवृत्ती अपि स्वाश्रये एव स्या- 
ताम्‌ । ये ये पृथिव्यादिगुणास्ते ते यावत्पृथिव्यादिभाविनो दृष्टाः यथा गुरुत्वादयः । 
ज्ञानेच्छादयोऽपि चेत्‌ पृथिव्यादिगुणास्तैरप्यवश्यं यावत्पृथिव्यादिभाविभिर्भवित- 
व्यम्‌ । न तु घटादौ तथा दृश्यन्ते । तस्मान्न पृभ्रिव्यादिगुणा ज्ञानादयः । अत्र भाष्यकृता 
सार्वत्रिकत्वप्रसङ्गविवक्षया नियमशब्दः प्रयुक्तः असार्वात्रिकत्वविवक्षया त्वनियम- 
शब्द इति तात्पर्यकृतः । उपसंहरति- तस्मादिति । प्रयोजकं चेतनम्‌ आश्रिताः-प्रयोज्यं 
भूतादि आश्रयो ययोस्ते ॥। | | 


मदशक्त्योक्तं नियमं व्यभिचारयन्‌ पर आह-यथा किल किण्वादयः परिमाण- 
विशेषवन्तो मदिराभावमापन्ना मदयन्ति, एवमव कार्याकारेणैव परिणतानि पृथिव्यादीनि 
चेतयन्ते नान्यथेति न घटादिषु चैतन्यप्रसङ्ग इति । तम्प्रत्याह-एकशरीर इति । 
संक्षपेणोक्तमर्थं विशदयति-भूतचैतनिकस्येति । यथाहि मदिरावयवेषु प्रत्येकमपि 
मदशक्तिरस्ति, न पुनः समुदायमात्रसमवायिनी-एवं शरीरावयेवष्वपि प्रत्येकमेव 
चैतन्येन भवितव्यम्‌ । तथा चैकस्मिन्‌ शरीरे बहवश्चेतनाः सानेच्छद्िषप्रयत्नगुणवन्तः 
स्युर्भूतचैतन्यवादिनः । भवत्वेवं का नो हानिरिति परोक्तेष्टापत्तिमनुवदति ओमितीति । 
तदपकरोति-प्रमाणमिति । निरनुमानपदस्यायमर्थः । प्रमाणाभावमेव स्फोरयति यथा 
नानेति । नानाशरीरिषु युगपदेव विभित्नप्रकारकबुद्धयादिगुणान्‌ दृष्टवा तत्र नाना-ज्ञातारोऽ- 
नुमीयन्ते । एवं च यद्येकस्मिन्नपि शरीरे नानाज्ञातारो भवेयुस्तर्हि तत्रापि युगपद्बुद्धी- 
च्छादयो भवेयुस्तेन चैकस्मिन्नपि शरीरे नानाज्ञातारः स्युरित्यसमञ्जसम्‌ । अत्र तात्पर्यम्‌- 
अवयवानां प्रत्येकं चैतन्ये शरीरे एकस्मिन्‌ बहवश्चेतनाः स्युः । भवतु किन्नो बाध्यत 
इति चेन्न । विरुद्धाभिप्रायत्वे स्वतन्त्राणां न किञ्चिदपि कार्य जायेत । न च बहूना- 
मेकाभिप्रायनियमो दृष्टः । काकतालीयन्यायेन स्यादेकाभिप्रायत्वं न पुनरस्य नियमो 
दृष्टचर इति ` एतद्दूषणमुपेक्ष्य वार्तिककृता प्रत्ययव्यवस्थानुमानं न भवेदिति 
दूषणमुक्तम्‌ । एकस्मिन्‌ शरीरे प्रत्ययानां परस्परप्रतिसन्धानं पश्यामो न शरीरान्तर 
इति व्यवस्था । सेयं यद्येकस्मिन्‌ शरीर एक एव चेतनो न च शरीरान्तरे ततो 
भवेन्नान्यथेत्यर्थ इति । 8 

नियमानियमाविति यदुक्तं सूत्रे तत्रानुमानं सुचयति भाष्यकारः-दृष्टश्चान्यगुणेति । 
संक्षपेणोक्तं विशदयति-दृष्टः करणलक्षणेष्विति । भूतानि द्विधा विभक्तानि । 
कानिचित्करणमभूतानि यथा परश्चादयः-कानिचिदुपादानभूतानि यथा मूतूप्रभृतयः । ` 
उभयप्रकरिष्वपि भूतेषु या प्रवत्तिरुपलभ्यते सा सवां तदन्यस्य कस्यचिद्गुणैर्जनिता । 


णी 








४४० न्यायसूत्रम्‌ [ तृतीयाध्याये 


तन्मूलकमेवानुमीयते यत्‌ "त्रसत्सु' अस्थिरेषु कृमिप्रभृतीनां शरीरेषु “स्थावरेषु स्थिरेषु 
देवमनुष्यादीनां शरीरेषु च प्रवृत्तिस्सान्यगुणनिमित्तैवेति । न केवलं शरीरस्य प्रवृत्ति- 
विशेषोऽन्यगुणनिमित्तः, शरीरारम्भकारणानामपि तु भूतानां प्रवृत्तिविशेषः शरीरो- 
पचयापचयरूपोऽन्यगुणनिमित्त एवेत्याह-तदवयवेति ।। अत्र तात्पर्यम्‌-हिताहित- 
प्राप्तिपरिहारहेतुः परिस्पन्दः प्रवृत्तिविशेषः । सोऽयं प्रयोगः-त्रसत्स्थावरशरीरेष प्रवृत्तिः 
स्वाश्रयव्यतिरिक्ताश्रयगुणनिमित्ता प्रवृत्तिविशेषत्वात्‌ परश्वादिगतप्रवृत्तिवत्‌ इति कोऽसौ 
गुणो किमाश्रयश्च यन्निमित्तः शरीरे प्रवृत्तिविरोष इत्यपक्षायामाह-स च गुण इति । 
सोऽयं गुणः संस्कारविशेष एव धर्माधर्मनाम्ना प्रसिद्धः प्रयत्नसमानाश्रय एव । यस्मि- 
न्नाश्रये प्रयत्नः समवेति तस्मिन्नेव स संस्कारोऽपीत्यर्थः । स च “सर्वार्थः पुरुष- 
सम्बद्धसकलार्थप्रयोजकः “पुरुषार्थाराधनाय' पुरुषस्यार्थानामाराधनाय सम्पादनाय 
भूतानां तत्पुरुषशरीरारम्भकाणां “प्रयोजकः प्रवर्तकः । तत्र दृष्टान्तमाह-प्रयत्नव- 
दिति । यथा तत्पुरुषस्य प्रयत्नस्तत्तदर्थसम्पादनाय भूतानि प्रेरयति तथैव तद्रतधर्मा- 
धर्मरूपः संस्कारोऽपीत्यर्थः । 
भूतचेतन्यप्रतिषेधे । हेत्वन्तराण्यप्यतिदिशति- आत्मेति । भूतव्यतिरिक्त आत्मा- 
ऽस्ति स चात्मा नित्य इत्युभयसिद्धान्तसाधनाय ये ये हेतवः प्रागुक्तास्ते सर्वेऽपि भूत- 
चेतन्यप्रतिषेधाय कल्पन्त इत्यर्थः । हेत्वन्तरमप्यतिदिशति-नेन्दरियेति । अष्टादश- 
सूत्रे यो हेतुरुपन्यस्तस्सोऽपि भूतचेतन्याभावपक्षं समर्थयते इन्द्रियार्थयोर्विनारोपि ज्लाना- 
वस्थानान्रन्दरियार्थयोर्गुणो ज्ञानम्‌ । एवं बाल्यकोमारवार्धकावस्थासु शरीरविनाशे- 
ऽपि ज्ञानावस्थानान्न शरीरगुणो ज्ञानमित्याशयः । 
तल्लिङ्गत्वादिति (२३) सूर्रोक्तस्याक्षेपस्य समाधानान्तरमाह क्रियामात्रमिति । 
जस्येच्छेत्यत्र (३४) सूत्रे आरम्भनिवृत्तिशब्देन न प्रवृत्तिनिवृत्तिमात्रमभिमतमस्माकमपि 
तु हिताहितप्राप्तिपरिहारार्थः स्पन्दविशेषः। तमिमं प्रवृत्तिविशेषमज्ञात्वाऽऽक्षेपकेण 
प्रवृत्तिसामान्येन प्रत्यवस्थिम्‌ । अतोऽत्र "अप्रतिपत्ति" स्ते निग्रहस्थानमित्याशयः । 
तथाविध इति । हिताहितप्राप्तिपरिहारार्थस्पन्दरूप इति भावः ।।२७।। 
( भाष्यम्‌ ) 
भूतेन्ियमनसां समानः प्रतिषेधो, मनस्तूदाहरणमात्रम्‌ - 
सूतरम्‌--यथोक्तहेतुत्वात्पारतन््यादुकृताभ्यागमाच्च न मनसः ।। ३८।। 
८ भाष्यम्‌ ) 
'इच्छाद्ेषप्रयत्नसुखदुः खज्ञानान्यात्मनो लिङ्ग'८९.९.९०) मित्यतः प्रभृति 

यथोक्तं सङ्गृह्यते तेन भूतेद्धियमनसां चैतन्यप्रतिषेधः । 
पारतच्यात्‌ । परतन्त्राणि भूतेन्दियमनासि धारणप्रेरणव्युहनक्रियासु प्रयतनवशा- 
त््वर्तन्ते। चैतन्ये पुनः स्वतन्त्राणि स्युरिति । 
अकृताभ्यागमाच्च । "प्रवृत्तिर्वाग्बुद्धिशरीरारम्भ' (१.९.९७) इति चैतन्ये 
भूतेद्धियमनसां परकृतं कर्म पुरुषेणोपभुज्यत इति स्यात्‌ । अचैतन्ये तु तत्साधनस्य 
स्वकृतकर्मफलोपभोगः पुरुषस्येत्युपपद्यत इति ।। ३८।। 
( खद्योतः ) 


शरीरमात्रगुणत्वमपाकृत्य भूतेन्द्रियमनसामपि न सा गुणो भवितुमर्हतीत्युपपा- 
दयितुं हेतनुपन्यसिष्यन्‌ तत्र कथं केवलं मनस एव ग्रहणं कृतं न भूतेन्द्िययोरिति 
बहिः पूर्वपक्षे समाधानमाह भूतेन्द्रियमनसामिति । ये हेतवोऽग्रिमसूत्र उपन्यस्तास्ते 
सर्वे बुद्धेः भूतगुणत्वमिन्द्ियगुणत्वम्मनोगुणत्वं च निषेधयितुं तुल्यमेव समर्थास्तिथा- ` 
ऽपि मनोमात्रस्य ग्रहणं केवलमुदाहरणरूपेण कृतम्‌ । भूतेन्दरियमनसाम्मध्ये आद्ययो- 
रुभयोरपि भोतिकत्वान्मनसश्चाभोतिकत्वादस्यैवाभोतिकेनात्मना यत्किञ्चित्सादृश्यम- 
स्तीति मनोगुणत्वे निषिद्धे सुतरामेव भूतेन्द्रियगुणत्वमपि निषिद्धमेवति हदयं सूत्रकार- 
स्येत्याशयः । 


बुद्धर्मनोगुणत्वप्रतिषेधाय हेतुत्रयसमुच्चयपरं सूत्रम्‌--यथोक्तहेतुत्वादिति । न 
मनसः गुणो बुद्धिरिति शेषः । स्वकृताभ्यागमादिति वृत्तिकारसम्मतः पाठः । तदर्थश्च 
आत्मन एव चेतनत्वे तस्य स्वकृतकर्मणामभ्यातमः फलप्राप्िर्भवतीति ॥। 

यथोक्तहेतुत्वादिति पदं व्याचष्टे-इच्छादवेषेति । अत्र हेतुशब्देन प्रथमाध्याय- 
गतेच्छादिसूत्र (१।१।१०) गतं सुसंगृहीतम्‌ । त्वप्रत्ययेन च हेतुत्त्रविषया परीक्षा 
उपलक्षिता । तेन हेतुजातेन किमित्याह-तेनेति । पुवेक्तिर्हेतुभिर्भतिन्द्रियमनसां चैतन्या- 
भावः साधितो भवतीत्यर्थः । 

पारतन्त्र्यादिति द्वितीयं हेतुं व्याकरोति-पारतन्त्यादिति 1 तत्र प्रयोगौ-शरीरेन्दरि- 
याणि धारणादिक्रियासु यथायोगं परतन्त्राणि भौतिकत्वात्‌ घटादिवत्‌-मनः परतन्त्रम्‌ 
करणत्वात्‌ वास्यादिवत्‌-इति । एवञ्च सर्वाण्येवैतानि शरीरिन्द्ियाणि कस्यचिदन्यस्य 
प्रयत्नवशात्‌ प्रवर्तन्त इति सिद्धम्‌ । धारणं '्ररणं' “व्यूहनं चेति तिखः क्रियाः । 
तास्तु सर्वा एव शरीरवर््तिन्यः व्यृहनं तु मनोवृत्त्यपीति ध्येयम्‌ । किमायातमनेन 
शरीरादिचैतन्यप्रतिषेध इत्याह चेतन्य इति । यद्येतानि चेतनानि स्युस्तर्हि स्वतन्त्या- 
ण्येव स्युर्न तु तानि तथेत्याशयः । अकृताभ्यागमादिति तृतीयं हेतुं विशदयति- 

अकृताभ्यागमादिति । यस्तु कञ्चिदभ्युपेतवेदप्रामाण्यः पुरुषमचेतनं फलभागिनम- 
भ्युपेत्य शरीरादीनां चैतन्यं रोचयते तम्प्रति शरीरेन्द्रियाणामचैतन्ये हेतुरयमुक्तो वेदि- 
तव्यः । हेत्वर्थं प्रकटयति-प्रवत्तिरिति । प्रथमाध्यायप्रथमाहविकगतसप्तदशसूत्रे वाग्बुद्धि- 
शरीरारम्भस्य प्रवृत्तित्वमुक्तम्पुनस्तत्रैव द्वितीयसूत्रभाष्ये प्रवृत्तिजन्यत्वं धरम्माधर्म्म- 
योरुपवर्णितम्‌ । एवं स्थिते शरीरादीनां चैतन्ये चेतनस्य स्वातन्त्र्यात्‌ तान्येव कर्मणः 
कर्तृणि स्युः । अथ मरणानन्तरं भस्मीभूतानां तेषामामुष्मिकफलशालिता न सम्भ- 
वति । तथा चोभयलोकानुस्यूतस्यात्मन एव तत्फलभोगित्वमभ्युपेतव्यम्‌ । तथाच 
शरीरादिकृतकर्मफलं तदकर्त्राऽऽत्मनोपभुज्यत इति प्राप्तम्‌ । तत्र च शाखविरुद्धा- 
कृताभ्यागमदोषप्रसद्ध इति भावः । शरीरादिचैतन्ये दोषमुक्त्वा तदचेतन्ये साधकमाह- 
अचेतन्य इति । शरीरादीनामचैतन्ये तदतिरिक्तस्य चात्मनश्चैतन्ये पुरुष एव स्वातन्त्रयात्‌ 
कर्ता तत्प्रयोज्यतया शरीरादीनि तस्य साधनानीति तत्साधनप्रयोजकस्यात्मनः 
स्वकृतकर्मफलभोग इति न शा्रव्याकोपो न च प्रक्षावत्प्रवृत्तिविरोध इति सर्वमुप- 
पत्नम्‌। तत्साघनस्येति। "तानि शरीरेन्द्रियाणि साधनानि यस्य तस्य आत्मन इत्यर्थः।।३८॥। 
( भाष्यम्‌ ) 
अथायं सिद्धोपसडग्रहः- 
सूत्रमू-परिशेषाद्यथोक्तहेतूपपत्तेश्च ।। ३९।। 
( भाष्यम्‌ ) 
आत्मगुणो ज्ञानमिति प्रकृतम्‌ । 
परिशोषो नाम-प्रसक्तप्रतिषेधेऽन्यत्राप्रसङ्गाच्छिष्यमाणे सम्प्रत्ययः (९.९.५ 
सू०भा०)। भूतेद्धियमनसां प्रतिषेधे द्रव्यान्तरं न प्रसज्यते, शिष्यते चात्मा । तस्य 
गुणो ज्ञानमिति ज्ञायते । 
यथोक्तहेतुपपततेश्चेति । "दनस्र्शनाभ्यामेकार्थब्रहणात्‌' (३.९.९) इत्येव- 
मादीनामात्मग्रतिपत्तिहेतूनामप्रतिषेधादिति । 
परिशेषज्ञापनार्थ प्रकृतस्थापनादिज्ञानार्थं च यथोक्तहेतुपपत्तिवचनमिति । 
अथवोपपततेश्चेति हेत्वन्तरमेवेदम्‌ । नित्यः खल्वयमात्मा, यस्मादेकस्मिन्‌ 
शरीरे धर्म चरित्वा कायभेदात्‌ स्वर्गे देवेषुपपद्यते, अधर्म चरित्वा देहभेदाद्‌ नरकेषुप- 
पद्यते इति । उपपत्तिः शरीरान्तरप्राप्तिलक्षणा, सा सति सत्त्वे नित्ये चाश्रयवती । 


बुद्धिप्रबन्धमात्रे तु निरात्मके निराश्रया नोपपद्यत इति । एकसतत्वाधिष्ठानश्चा- 
नैकशरीरयोगः संसार उपपद्यते । शरीरग्रबन्धोच्छेदश्चापवर्गो मुक्तिरित्युपपद्यते । 


ह 

बुद्धिसन्ततिमात्रे त्वेक सत्त्वानुपपततरन कश्चिदीर्घमध्वानं सन्धावति न कश्चिच्छर- 
सम्बन्धाद्विमुच्यत इति ससारापवगनुपपत्तिरिति । बुद्धिसन्ततिमात्रे च सत्त्वभेदात्सर्व- 
मिद्‌ प्राणिनव्यवहारजातमप्रतिसहितमव्यावृत्तमपरिनिष्ठितं च स्यात्‌ । ततः स्मरणा- 
भावोनान्यदृष्टमन्यः स्मरतीति । स्मरणं च खलु पूर्वज्ञातस्य समानेन ज्ञात्रा ग्रहण- 
मज्ञासिषममुमर्थ ज्ञेयमिति, सोऽ यमेको ज्ञाता पूर्वज्ञातमर्थ गृह्णाति तच्चास्य ग्रहणं 
स्मरणमिति । तद्‌ बुद्धिप्रबन्धमात्रे निरात्मके नोपपद्यते ।। ३९।। 
(खद्योतः ) 

बुद्धरात्पगुणत्वमुपंसहरति अथायमिति । “सिद्धस्य सिद्धान्तस्य “उपसङ्गहः' 
उपसंहार इत्यर्थः । 

हेतूपसंहारपरं सूत्रम्‌-परिरोषादिति । 

सूत्रवाक्यं पुरयति-आत्मेति । एवं च परिशेषाद्‌ यथोक्तोपपत्ते आत्मगुणो 
ज्ञानमिति सिद्धान्तसूत्रं पर्यवसितम्‌ । 

परिशेषादिति हेतुं व्याचष्ट-परिशेषो नामेति । प्रथमाध्यायप्रथमाहिकस्थ- 
पञ्चमसूत्रभाष्यस्थान्येतान्यक्षराणि तत्रैव व्याख्यातार्थानि । तत्रोक्तं शाखं प्रकृते योज- ` 
यति भूतेन्द्रियेति । आत्मभूतेन्द्रियमनांस्येव बुद्धयाधारत्वेन "प्रसक्तानि" तेषु तावदुक्त- 
प्रकारेण भूतेन्द्रियमनसां तदाधारत्वेन-पप्रतिषेध' “अन्यत्र आत्मभूतेन्द्रियमनोव्यति- 
रिक्तद्रव्यान्तरे "अप्रसङ्गात्‌' बुद्धयाधारत्वासम्भवात्‌ "शिष्यमाणः" अवशिष्टद्रव्यम्‌ 
आत्मैव । ततश्चात्मन एव गुणो बुद्धिरिति निश्चीयते ।। 

यथोक्तहेतुपपत्तरिति दवितीयं हेतुमनृद्य व्याचष्टे-यथोक्तेति । तृतीयाध्याये दर्शन- 
स्पर्शनाभ्यामित्यादिग्रन्थेन ये आत्मास्तित्वसाधनहेतव उपन्यस्तास्तेषां सर्वेषामा~त्मनो 
बुद्धिगुणत्वसाधनत्वेऽद्यत्वेऽपि कोऽपि प्रतिषेधो नोलभ्यतेऽतो त एव सर्वेऽत्रातिदि- 
श्यन्ते । “उपपत्तेशेति' अप्रतिषेधादित्यर्थः ॥। 

यथोक्तहेतुपपत्तशेत्येतस्य व्याख्यान्तराण्याह-परिशेषेति । परिशेषादित्यस्यैव 
हेतोरुपोद्लकं यथोक्तहेतुपपत्तशचेति वाक्यं यथोक्तेतोरिति । तथाच युक्तमात्मा शिष्यते 
इति तत्रैव तृतीयाध्यायोक्तहेतवः साधका इति पर्यवसितोऽर्थः । अथ च प्रकृतस्य 
बुद्धेरात्मगुणत्वस्य स्थापनं साधनं तज्ज्ञापनार्थं च तद्वाक्यम्‌ 'उपपततेशेति' । तथाच 
बुद्धेरात्मगुणत्वसाधनेऽपि ते हेतवो न प्रतिषिध्यन्त इति पर्यवसितोऽर्थः । 


अपरं व्याख्यानम्‌-अथवेति । उपपत्तेश्चेति तृतीयाध्यायोक्तहेतुभ्योऽन्या “उप- 
पत्तीः' हेतून्‌ परामृशति । तथाच बुद्धेरात्मगुणत्वसाधकं हेत्वन्तरमप्यस्तीत्यर्थः । तदेव 

हेत्वन्तरं विवृणोति-नित्यः खल्विति । संसारो मुक्तिश्चात्मनो नित्यत्वे बुद्ध्याश्रयत्वे 
चैवोपपद्यत इत्यर्थः । 'कायभेदादिति' । "कायस्य शरीरस्य भेदात्‌" नाशादित्यर्थः । 
उपपद्यत इति जायत इत्यर्थः । देहभेदादिति शरीरनाशादित्यर्थः । एतत्प्रसङ्गेन उप- 
पद्यत इत्यत्रोपपत्तिशब्दार्थमाह शरीरेति । उक्तस्वर्गीयनारकीयशरीरप्राप्तिरेवात्म- 
नोऽत्र “उपपत्तिः' । सा चात्मनो नित्यत्व एव सम्भवतीत्याह सा सतीति । ननु बुद्धि- 
सन्तान एव कर्मकृत्‌ शरीराच्छरीरान्तरं प्रतिपद्यते किम्म्रयोजनमन्तर्गडुभूतस्य बुद्ध्या- 
धारस्यात्मन इत्यत आहवबुद्धिप्रबन्धेति । बुद्धयाधारस्यात्मनो नित्यस्याभावे शरीरान्तर- 
प्राप्तिलक्षणोपपत्तिर्निराश्रया स्यात्‌ । शरीराच्छरीरान्तरं गन्त किमपि सत्त्वं न स्या- 
दिति भावः ।। उक्तमुपसंहरन्‌ नित्यस्यात्मनोऽभावे न केवलमनेकशरीरप्राप्तिरूप- 
संसारो नोपपद्यतेऽपि तु सकलशरीरसम्बन्धोच्छेदरूपोऽपवर्गोऽपि नोपपद्यत इत्याह- 
एकसत्त्वेति । सकलबुध्याधारनित्यात्मसत्त्वे तु संसारापवर्गवुभावप्युपपद्येते इत्यर्थः । 
नास्ति नित्य आत्मा बुद्धिसन्ततिरेव कर्त्री भोक्त्री चेति पक्षेऽनुपपत्तिं प्रदर्शयति- 
बुद्धिसन्ततिमात्र इति । बुद्धीनां क्षणिकत्वे नानाशरीरसम्बन्धि किमप्येकं सत्वन्न भवेत्‌- 
ततश्च एकस्माच्छरीराच्छरीरान्तरं ततश्चान्यच्छरीरमित्यनन्तशरीरसंसरणरूपमतिदीर्घ 
मार्गमनुधावकं किमपि सत्त्वं न स्यात्‌, न स्याच्च किमपि नानाशरीरप्राप्त्यनन्तरं 
तत्साधनमुक्तिमदिति संसारस्य मुक्तेश्चासम्भवः ।। बुद्धिसन्तानमात्रपक्षे दोषान्तरमाह- 
बुद्धिसन्ततिमात्रे च सत्वभेदादिति- प्रतिक्षणभित्नत्वादबुद्धीनामित्यर्थः । 
अत्र तात्पर्यम्‌ पूर्वेद्युरधिकृतानामपरेद्युः परिसमापना दृष्टा समारन्धम्मयैव 
परिसमापनीयमिति प्रतिसन्धाय । अप्रतिसन्धाने तु नासमापयेयुः । परिसमापेन वा 
चेत्रारन्धमचैत्रः समापयेत्‌ । यतः स्वयमारन्धात्‌ परारन्धमव्यावृत्तमविशिष्टम्‌-स्व- 
स्यापि परत्वात्‌ । अपरिनिष्ठित च कर्मजातं स्यात्‌ । तथाहि- वैश्यस्तोमे वैश्य एवाधि- 
कारी न ब्राह्मणराजन्यौ-एवं राजसूये राजैव न ब्राह्मणो वैश्यो वा-एवं सोमसाधनके, 
बराह्मण एवाधिकृतो न राजन्यवेश्योौ-शूद्रशानधिकृत एवेति परिनिष्ठा' । सा बुद्धिसन्तति- 
मात्रे न स्यात्‌ । कुतः? सल्लक्षणानां सर्वेषामेव त्रेलोक्यवैलक्षण्येन भेदात्‌-अन्या- 
पोहसामान्यस्य च व्यावर्तित्वादित्यर्थ इति । 
इष्टापत्तिमाशंक्य दोषमाह-तत इति । "ततः' सकलव्यवहाराणामप्रतिसंहित- 
त्वात्‌ स्मरणाभावः । तत्र हेतुः नान्यदृष्टमिति । दर्शनस्मरणकालयोश्चैकस्य सतत्वस्या- 
भावादित्याशयः । तदेव स्पष्टयति स्मरणं चेति । एवं च नित्यात्माभावे स्मरणा- 
भावप्रसद्गेपीत्यर्थः ।।३९॥ 


द्वितीयाहिकम्‌]  खद्योत-भाष्यचनद्रविभूषितवात्स्यायनभाष्यसंवलितम्‌ ४४५ 
सूत्रम्‌ू--स्मरणं त्वात्मनो ज्ञस्वाभाव्यात्‌ ।। ४० ।। 

( भाष्यम्‌ ) 

उपपद्यते इति । आत्मन एव स्मरणं न बुद्धिसन्ततिमात्रस्येति । तुशब्दोऽव- 
धारणे । कथम्‌ ? ज्ञ स्वभावत्वात्‌ । ज्ञ इत्यस्य स्वभावः स्वो धर्मः । अयं खलु 
ज्ञास्यति जानाति अज्ञासीदिति त्रिकालविषयेणानेकेन ज्ञानेन सम्बध्यते । तच्चास्य 
त्रिकालविषयं ज्ञानं प्रत्यात्मवेदनीयं ज्ञास्यामि जानामि अज्ञासिषमिति वर्तते । 
तद्यस्यायं स्वो धर्मस्तस्य स्मरणं न बुद्धिप्रबन्धमात्रस्य निरात्मकस्येति । 1 ४०।। 

(खद्योतः ) 
नित्ये त्वात्मनि स्मरणमुपपद्यत एवेत्याह स्मरणं त्विति सूत्रम्‌ । ` 
सूत्रवाक्यम्पूरयति उपपद्यत इति । तथाच स्मरणमात्मनो ज्ञस्वभाव्यादुपपद्यत 

इति सूर्रस्वरूपं पर्यवसितम्‌ ।। त्रिकालव्यापिनी ज्ञानशक्तिरेव “ज्ञस्वाभाव्यम्‌। तद्धि 
आकाशादिभ्यो व्यावृत्तं त्रिकालव्यापिस्वरूपमेवात्मनः । एतत्स्वरूप आत्मनि सत्येव 
स्मरणमुपपद्यत इति भावः ।। आत्मन एव स्मरणमित्यवधारणमेव सूत्रगततु' शब्दार्थं 
इत्याह तुशब्द इति । आत्मन एव स्मरणं न बुद्धिसन्तानस्येत्यत्र को हेतुरिति पृच्छति- 
कथमिति । उत्तरम्‌- ज्ञस्वभावत्वादिति । तदर्थं विवृणोति ज्ञ इत्यस्येति । “अस्येति 
आत्मन इत्यर्थः । उक्तं स्वभावं विशदयति अयमिति-आत्मेत्यर्थः । वर्तत इति 
त्रिकालविषयं ज्ञानमिति शेषः । उपसंहरति तद्यस्यायमिति ।(४०।॥ 

( भाष्यम्‌ ) 
स्मृतिहेतूनामयौगपद्याद्युगपदस्मरणमित्युक्तम्‌ । अथ केभ्यः स्मृतिरुत्पद्यत इति ? 
स्मृतिः खलु-- 
सूत्रम्‌-प्रणिधाननिबन्धाभ्यासलिङ्गलक्षणसादृश्यपरिग्रहाश्रयाश्रितसम्ब- 

न्धानन्तर्यवियोगैककार्यविरोधातिशयप्राप्तिव्यवधानसुखदुःखेच्छा- 
द्वेषभयार्थित्वक्रियारागधर्मधिर्मनिमित्तेभ्यः ।। ४९।। 
 ( भाष्यम्‌) 
सुस्मूर्षया मनसो धारणं प्रणिधानं - सुस्मूर्षितलिङ्गचिन्तनं चार्थस्मृतिकारणम्‌ । 
निबन्धः- खल्वेकम्रन्थोपयमोऽ थनिम्‌ । एकमन्थोपयताः खल्वर्था अन्योन्य- 


स्मृतिहेतव आनुपूर्व्येणेतरथा वा भवन्तीति । धारणाशाखरकृतो वा प्रज्ञातेषु वस्तुषु 
स्मर्तव्यानामुपनिः क्षेपो निबन्धं इति । 


अभ्यासस्तु समाने विषये ज्ञानानामभ्यावृत्तिः । अभ्यासजनितः संस्कार आत्म- 

गुणोऽ भ्यासशब्देनोच्यते । स च स्मृतिहेतुः समान इति । लिङ्क पुनः संयोगि सम- 
वाय्येकार्थसमवायि विरोधि चेति । यथा-धूमोऽग्नेः, गोर्विषाणम्‌, पाणिः पादस्य, 
रूप स्पर्शस्य, अभूतं भूतस्येति । लक्षणं पश्चवयवस्थं गोत्रस्य स्मृतिहेतुः - विदा- 
नामिदं गर्गाणामिदमिति । सादृश्यं चित्रगतं प्रतिरूपकं- देवदत्तस्येत्येवमादि । परि- 
ग्रहात्‌-स्वेन वा स्वामी स्वामिना वा स्वं स्मर्यते । आश्रयाद्‌ ग्रामण्या तदधीनं 
संस्मरति । आश्चितात्‌-तदधीनेन ्रामण्यमिति । सम्बन्धाद्‌-अन्तेवासिना युक्तं 
गुरु स्मरति, ऋत्विजा याज्यमिति । आनन्तयदिति-करणीयेष्वर्थेषु । वियोगाद्‌- 
येन विप्रयुज्यते तद्वियोगप्रतिसंवेदी मृशं स्मरति । एककार्यात्‌-कर््रन्तरदर्शनात्‌ 
कर्त्रन्तरे स्मृतिः । विरोधात्‌ - विजिगीषमाणयोरन्यतरदर्शनादन्यतरः स्मरयति । 
अतिशयाद्‌ - येनातिय उत्पादितः । प्राप्तेः - यतोऽनेन किञ्चित्प्राप्तमाप्तन्यं वा भवति 
तमभीक्ष्णं स्मरति । व्यवधानात्‌ - कोश्ादिभिरसिप्रभृतीनि स्मर्यन्ते सुखदुःखाभ्यां 
तद्धेतुः स्मर्यते । इच्छाद्वेषाभ्यां -यमिच्छिति यं च दवेष्टि तं स्मरति । भयाद्‌-यतो 
विभेति । अर्थित्वाद्‌ - येनार्थी भोजनेनाच्छादनेन वा । क्रियया-रथेन रथकारं स्मरति । 
रागाद्‌-यस्यां ्ियां रक्तो भवति तामभीक्ष्णं समरति । धर्मात्‌-जात्यन्तरस्मरणमिह 
चाधीतश्रुतावधारणमिति । अधर्मात्‌-प्रागनुभूतदुःखसाधनं स्मरति । 

न चैतेषु निमित्तेषु युगपत्संवेदनानि भवन्तीति युगपदस्मरणमिति । 

निदर्शनं चेदं स्मृतिहेतूनां न परिसङ्खयानमिति ।। ४९।। 

( खद्योतः ) 

स्मृतिहेतूनामयौगपद्यादिति पूर्वोक्तं स्मारयित्वा स्मृतिहेतुवर्णनपरं सूत्रमवतार- 
यितुं पृच्छति- अथ केभ्य इति । 

पञ्चविंशतिस्मृतिहेतुनिरूपणपरमुत्तरम्‌ स्मृतिः खल्विति भाष्यमारभ्य प्रणिधाना- 
दिनिमित्तेभ्य इत्यन्तम्‌ ॥ 

प्रणिधानादि प्रत्येकं व्याचष्टे सुस्मू्षयेति । (१) तत्र प्रथमं प्रणिधानम्‌ । तेषु 
तेषु प्रसक्तस्य मनसस्ततो निवारणमेव "धारणम्‌ ।“सुसमूर्षितलिङ्गचिन्तनं' च साक्षर 
तत्र धारणम्‌, तल्लिङ्गे वा प्रयत्न इत्यर्थः । 

(२१ द्वितीयो निबन्ध इति । यथाऽत्रैव शास्रे वा प्रमाणादयः पदार्था अन्यो- 
न्यस्मृतिहेतवो भवन्ति । एतन्निमितं च स्मरणमनुक्रमं व्युक््रमं च भवतीत्याह आनु- 
पू्व्यणेति । व्युत्रमं यथा क्वचित्‌ निग्रहस्थानानि स्मृत्वा प्रमाणानि स्मरति । निबन्ध- 
स्यार्थान्तरमाह- धारणेति । "धारणाशास््र' जैगीषव्यादिप्ोक्तम्‌ । तत्कृतो ज्ञातेषु वस्तुषु 


नाडीचक्रहत्पुण्डरीककण्ठकूपनासाग्रतालुललाटत्रह्मरनभ्रादिषु स्मर्तव्यानां बीजसंस्थाना- 

भरणभूतानां देवतानाम्‌ उपनिक्षेपः" समारोपः । तथाच तत्र तत्र देवताः समारोपि- 
तास्तत्तदवयवग्रहणात्स्मर्यन्त इत्यादि तात्पर्ये वर्णितम्‌ । (३) तृतीयोऽभ्यास इति । 
संस्कार इति । अनेन पदेन सकलस्मृतिकारणानां संस्काराणां समावेशो विवक्षितः।। 
(४) चतुर्थो. लिद्धमिति । तच्चतुर्धा विभजति-संयोगीति । एकार्थसमवायीति । 
एकस्यावयविनोऽर्थस्य समवायोऽत्रेति समासे पाणिः पादस्येत्युदाहरणम्‌ । एक- 
स्मिन्नर्थे समवायो यस्येति समासे तु रूपं स्पर्शस्येति । (५) पञ्चमो लक्षणमिति । 
तत्र स्वा-भाविकाविनाभावयुक्तं "लिङ्गम्‌" साङ्ेतिकमात्रं तु "लक्षण' मित्यनयोर्भदः ॥। 
(६) षष्ठः सादृश्यमिति । (७) सप्तमः परिग्रह इति । (८) अष्टमः आश्रय इति । 
ग्रामणीर्नायकः । (८) नवमः आश्रित इति । (१०) दशमः सम्बन्ध इति । यद्यपि 
प्रणिधानादिषु सर्वत्र सम्बन्धः । सम्प्लवते तथापि सम्बन्धस्य पृथगभिधानादत्र तत्पदेन 
प्रणिधानादिसूचितसम्बन्धेभ्योऽन्यः सम्बन्धो विवक्षितः ।। (११) एकादशः आन- 
न्तर्यमिति । (९२) इादशो वियोग इति । (१३) त्रयोदश एककार्यमिति । (९४) 
चतुर्दशो विरोध इति । (१५) पञ्चदशोऽतिशय इति । “अतिशयः संस्कार उप- 
नयनादिराचार्यस्य स्मारको भवति । (१६) षोडशः प्राप्तिरिति । (१७) सप्तदशो 
व्यवधानमिति । (१८) अष्टादशः सुखदुःखेति । (१९) ऊनविंशः इच्छाद्वेषाविति । 
(२०) विंशो भयमिति । (२९) एकविंशोऽर्थित्वमिति । (२२) द्वाविंशः क्रियेति । 
(२३) त्रयोविंशो राग इति । (२४) चतुर्विंशो धर्म इति । वेदाभ्यासजनितेन संस्कारेण 
जाति ब्रह्मणादिरूपां स्मरति । अथवा जन्मान्तरानुभूतसुखदुःखसाधनयोः प्रागनुभूत- 
सुखादेश्च स्मरणमिह विवक्षितम्‌ । (२५) पञ्चविंशोऽधर्म इति ॥। 

उक्तमर्थं प्रकृते योजयन्‌ प्रकरणार्थमुपसंहरति न चैतेस्विति । ननून्मादादयोऽपि 
स्मृतिहेतवो लोकसिद्धास्तत्‌ किन्तेऽत्र नोक्ता इत्यत आह नोक्ता इत्यत आह निदर्शन- 
मिति । परिसंख्यानमिति अशेषाणां स्मृति हेतुनाम्परिगणनमित्यर्थः ।(४९।। 


--- ० ० 9 -- 


(४) बुद्धेरुत्यन्नापवर्गित्वपरीक्षाप्रकरणम्‌ । (४ २-४५) 

[र ( भाष्यम्‌ ) | | 
अनित्यायां च बुद्धौ उत्पन्नापवर्गित्वात्‌ कालान्तरावस्थानाच्चानित्यानां संशयः - 

किमुत्यन्नापवर्गिणी बुद्धिः शब्दवदाहोस्वित्कालान्तरावस्थायिनी कुम्भवदिति । 


उत्पन्नापवर्गिणीति पक्षः परिगृह्यते । कस्मात्‌ ?- 
सूत्रम्‌-क्मनिवस्थायिग्रहणात्‌ । । ४२।। 

( भाष्यम्‌ ) 

कर्मणोऽनवस्थायिनो ग्रहणादिति । क्षिप्तस्येषोरापतनात्‌ क्रियासन्तानो गृह्यते । 
प्रत्यर्थनियमाच्च बुद्धीनां क्रियासन्तानवद्‌ बुदधिसन्तानोपपत्तिरिति । अवस्थित- 
ग्रहणे च व्यवधीयमानस्य प्रत्यक्षनिवृत्तेः । अवस्थिते च कुम्भे गृह्यमाणे सन्तानेनैव 
लुद्धिर्वत्तते प्रागन्यवधानात्‌ । तेन व्यवहिते प्रत्यक्ष ज्ञानं निवर्तते । कालान्तराव- 
स्थाने तु बुद्धे्दृ्यन्यवधानेऽ पि प्रत्यक्षमवतिष्ठेतेति । 

स्मृतिश्चालिङ्घ बु्धयवस्थाने- संस्कारस्य बुद्धिजस्य स्मृतिहेतुत्वात्‌ । यश्च मन्येत- 
("अवतिष्ठते बुद्धिः दृष्टा हि बुद्धिविषये स्मृतिः, सा च बुद्धावनित्यायां कारणाभावान्न 
स्यादिति'' - तदिदमलिद्गम्‌ । कस्मात्‌ 2 बुद्धिजो हि संस्कारो गुणान्तरं स्मृतिहेतुरन 
बुद्धिरिति । - 

''हेत्वभावादयुक्तमिति चेत्‌" '? बुद्ध्यवस्थानात्‌ प्रत्यक्षत्वे स्मृत्यभावः । याव- 
दवतिष्ठते बुद्धिस्तावदसौ बोद्धव्यार्थः प्रत्यक्षः प्रत्यक्षे च स्मृतिरनुपपन्नेति। । ४२।। 
( खद्योतः ) 

( ४ ) लुद्धेरुत्यन्नापवर्गित्वप्रकरणम्‌ । 
बुद्धेरात्मगुणत्वे प्रसाधिते तस्या उत्पत्नापवर्गित्वं निरूपयिष्यते । ज्ञानयोगपद्य- 
निराकरणप्रसद्धेन च स्मृतिक्रमोऽपि विचारयिष्यते । ज्ञानस्यैवेच्छाद्येकाश्रयत्वप्रसद्धेन 
तन्निर्वाहाय स्मरणं चात्मनो स्षस्वाभाव्यादिति (सूत्र ४०) उक्तम्‌ । तदेतत्सर्वं स्मरणे 
सत्येव स्यात्‌ । तच्च सति संस्कारे । स च ज्ञानस्याशुतरविनाशित्वेन त्वन्यथेति 
तदेवाधुना विचार्यते । अत एव तृतीयाध्यायगतबुद्धयनित्यताप्रकरणेऽस्या उत्पत्ना- 
पवर्गित्वन्न निरूपितम्‌-तत्र प्रयोजनाभावात्‌ । बुद्धेः सामान्यतोऽनित्यतायामात्म- 
गुणत्वसिद्धिः प्रयोजनम्‌ । तच्च तस्याः कालान्तरावस्थायित्व एव धर्म्माधर्म्मवदुपपद्यते । 
अतो बुद्धेरनित्यत्वस्य सामान्यतो विचारितस्य विशेषतस्तस्या उत्पतन्नापवर्गित्वम्‌ 
(आशुतरविनाशित्वम्‌) अधुना विचार्यते ॥ 
तत्र संशयकारणं दर्शयति अनित्यायामिति । बुद्धिरनित्येति साधितम्‌ । अनित्यं 
चोत्सत्नापर्गि दृष्टं यथा शब्दः, कालान्तरावस्थायि च यथा घटः-इत्युभयथादर्शनात्‌ 
भवति संशयः । उत्पन्नापवर्भित्वमाशुतरविनाशित्वमिति यावत्‌ ।। कालान्तरावस्थाना- 
च्व नित्यानामित्येव सर्वत्र पाठ उपलभ्यते । किन्त्व कुम्भवदिति दृष्टान्तदृष्ट्या- 
ऽनित्यानामिति पाठः सम्यक्‌ प्रतिभाति । नित्यतायामिति पाठे त्वयमर्थः । बुद्धिर्यद्- 
नित्या तर्हिं उत्पत्नापवर्गिणी अथ सा नित्या तर्हिं कालान्तरावस्थायिनीति संशय इति । 
न चायं सद्गच्छतेऽग्रिमेण ग्रन्थेनेत्ययं पाठ उपेक्षितव्यः ॥। 

सिद्धान्तोषन्यासेनैवोपक्रमते उत्पन्नापवर्मिणीति पक्ष इति । अन्येभ्यो विनाशिभ्य 
आशुतरं विनश्यतीत्येवोत्पन्नापवर्गित्वस्यार्थः। न त्वयमर्थः “उत्पतत्यनन्तरमेव ध्वंसत इति। 

पृच्छिति कस्मादिति । उत्यन्नापवर्गिणीति पक्षः परिगृह्यत इत्यत्र हेतुर्वक्तव्य 
इत्यर्थः । हेतुप्रदर्शनपरं सूत्रम्‌- कर्मानिवस्थायीति । 

सूत्राक्षराणि व्याकुरुते-कर्मण इति । कालान्तरानवस्थाय्येव कर्म गृह्यत इत्यर्थः । 
तदेव दृष्टान्तेनोपपादयति क्िप्तस्येति । यदा शरः शरासनात्क्षप्यते तदा यावत्कालं 
स भूमौ पतति तावत्कालपर्यन्तं तस्य गतिरूपक्रियासन्तानेऽनेककर्माणि गतिरूपा- 
ण्युपलभ्यन्ते । एवमेव यदा बुद्धिसन्तानो भवति तदा तत्रानेकबुद्धिव्यक्तय इति भावः । 
तत्रोपपत्तिः प्रत्यर्थेति । एका बुद्धिरेकविषया न विषयान्तरविषया, एवमन्या अपि बुद्धयः 
स्वस्वविषयमात्रे पर्यवसिताः । एवञ्च प्रतिक्षणमपूर्वोत्पन्नान्‌ प्रध्वंसिनः पदार्थान्‌ बुद्धिः 
प्रत्यर्थनियमेन प्रकाशयति । तस्मादियमप्याशुतरविनाशिनीत्यर्थः ।। 

अनवस्थितानां कर्मणां दृष्टान्तेन पक्षं साधयित्वाऽवस्थितानां पदार्थानां 
दृष्टान्तमुपन्यस्यति अवस्थितग्रहणे चेति । अवस्थितानां घटादिपदार्थानां च ग्रहणे 
यावत्कालपर्यन्तं ते पदार्थान्तरेण व्यवहिता न भवन्ति तावत्तेषां ग्रहणमनुवर्तते व्यव- 
हितेषु तु तेषु तन्निवर्तत एव । अनेनापि ज्ञायते यदन्राप्याशुतरविनाशिन्यो नानाज्ञान- 
व्यक्तयः सन्तानरूपेण वर्तन्त इति । एतदेव घटद्ष्टान्तेन स्पष्टयति अवस्थित इति । 
बुद्धेः कालान्तरावस्थायित्वेप्येतत्कथन्नोपपद्यत इत्याह-कालान्तरेति । यदि घटग्रहणं 
कालान्तरावस्थायि स्यात्तर्हि व्यवहितेऽपि तद्ग्रहणमनुवरततेवेत्यर्थः । न तु तथा 
तदनुवर्तते । तस्मान्न कालान्तरावस्थायि तद्ग्रहणमित्याशयः । 

नन्वद्य दृष्टो घटोऽन्येद्युः स्मर्यते । इयं च स्मृतिर्घरज्ञानस्यावस्थायित्वं साधय- 
त्येवेत्यत आह स्मृतिरिति । बुद्धेः ज्ञानस्य अवस्थाने कालान्तरावस्थायित्वे स्मृतिः 
अलिङ्गम्‌ "लि ङ्ग' साधकं न भवतीत्यर्थः । कथमिति प्रदर्शयति संस्कारस्येति । यदि 
ज्ञानमेव साक्षात्स्मृतेः कारणं स्यात्तदैव स्मृतिः स्वकालपर्यन्तं स्वजनकञ्ञानस्याव- 
स्थानं साधयेत्‌-ज्ञानं तु स्मृतेः कारणं न साक्षादपि तु संस्कारद्वारैव-तथाच सति 
 स्मृतिकाले ज्ञानस्यावस्थानं नावश्यकमिति भावः । उक्तमेवार्थं परमतोपन्यासपूर्वकं 
विशदयति-यश्च मन्येतेति । परमतं प्रकटयति अवतिष्ठत इति । बुद्धिविषये स्मृतिर्दृ्टा- 
तस्या उत्पत्तिकाले कारणेनावश्यम्भवितव्यम्‌ । बुद्धिरेव तत्कारणम्‌-यदि बुद्धिः 
कालान्तरावस्थायिनी न स्यात्‌ तर्हि स्मृतिकाले सा नाभविष्यत्‌ एवं च तत्काले तस्या 
अभावात्‌ तज्जन्या स्मृतिर्नैवोत्पदयेतेति पराक्षेपाशयः । तदिदं समाधत्ते- तदिदमिति । 

यदुक्तं परेण तत्‌ (अलिङ्खगम्‌' असाधकं बुद्धयवस्थायित्वपश्षस्येति शेषः । पृच्छति 
कस्मादिति । उत्तरयति बुदधिज इति । स्मृतेः कारणं न बुद्धिरेव साक्षात्‌ अपि तु 
तज्जन्यं गुणान्तरं संस्काराभिधमिति नोक्तस्याक्षेपस्यावकाश इति भावः । 

पुनः परः प्रत्यवतिष्ठते-हेत्वभावादिति । यत्‌ समाधानमुक्तं तदयुक्तम्‌-यतोऽत्र 
हेतुः कश्थिन्नोपन्यस्त इति भावः ।। परिहरति बुद्ध्यवस्थानादिति । एतदेव विशदयति- 
यावदवतिष्ठत इति । यदि बुद्धिरेव कालान्तरावस्थायिनी तर्हिं बुद्धिजनकीभूतेन्रिय- 
सन्निकर्षादिनिवृत्तावप्यवतिष्ठेतैव ततश्च बहुकालपर्यन्तम्परत्यक्षज्ञानस्यैवावस्थाना- 
त्स्मृतेरावश्यकताऽवसरो वा न स्यादित्याशयः ।। ४२ ॥। 


सूत्रम्‌--अव्यक्तग्रहणमनवस्थायित्वाद्विदयुत्सम्पाते रूपाव्यक्तग्रहणवत्‌ । । ४३।। 
( भाष्यम्‌ ) 
यद्युत्पन्नापवर्गिणी बुद्धिः प्राप्तमन्यक्तं बोद्धव्यस्य ग्रहणं- यथा विद्युत्सम्पाते 
वेदयुतस्य प्रकाशस्यानवस्थानादव्यक्त रूपग्रहणमिति । व्यक्तं तु द्रव्याणां ग्रहणम्‌ । 
तस्मादयुक्तमेतदिति ।। ४३।। 
( खद्योतः ) 
पुनः पर आक्षिपति अव्यक्तग्रहणेत्यादि सूत्रेण ।। यदि “ग्रहणं अनवस्थायि 
स्यात्तर्हि तत्‌ सर्वदाऽव्यक्तमेव स्यात्‌-यथा विद्युत्सम्पाते यद्रूपग्रहणं भवति तत्‌ क्षणिकं 
सदव्यक्तमेव भवतीति सूत्रार्थः । सूत्रं व्याचष्टे-यद्युत्पत्नेति । विद्युत्सम्पाते रूपग्रहणस्य 
क्षणिकत्वे हेतुः "वेद्युतस्य प्रकाशस्यानवस्थानात्‌' क्षणिकत्वादिति ।। उपसंहरति 
व्यक्तमिति । ग्रहणस्य क्षणिकत्वे तदव्यक्तमेव स्यात्‌ न तु तथा दृश्यते- व्यक्तमेव 
प्रायः सर्वेषा द्रव्याणां ग्रहणं भवति । तस्माद्ग्रहणस्य कालान्तरानवस्थायित्वपक्षोऽ- 
युक्त एवेत्याक्षेपाशयः ।। ४२ । 


सूत्रम्‌--हेतूपादानात्‌ प्रतिषेद्धव्याभ्यनुज्ञा । । ४४।। 
| ( भाष्यम्‌ ) | 
उत्यन्नापवर्गिणी बुद्धिरिति प्रतिषेद्धव्यम्‌ । तदेवाभ्यनुज्ञायते “विद्युत्सम्पाते 
रूपाव्यक्तग्रहणवदिति' । यत्राव्यक्तग्रहणं तत्रोत्यनज्नापवर्गिणी बुद्धिरिति । ग्रहणे 
हेतुविकल्पाद्‌ ग्रहणविकल्पो,न बुद्धिविकल्यात्‌ । 
यदिदं क्वचिदन्यक्त क्वचिदल्यक्त ग्रहणमयं विकल्पो ग्रहणहेतुविकल्पात्‌ । 
यत्रानवस्थितो ग्रहणहेतुः तत्राव्यक्तं ग्रहणं यत्रावस्थितस्तत्र व्यक्तम्‌-न तु बुद्धेरव- 

स्थानानवस्थानाभ्यामिति । कस्मात्‌ ? अर्थग्रहणं हि बुद्धिः । यत्र तदर्थग्रहणमव्यक्त 
व्यक्तं वा बुद्धिः सेति । विशेषाग्रहणे च सामान्यग्रहणमात्रमव्यक्तग्रहणम्‌ । तत्र 
विषयान्तरे षुद्धयन्तरानुत्यत्तिर्निमित्ताभावात्‌ । यत्र समानधर्मयुक्तश्च धर्मी गृह्यते 
विशेषधर्मयुक्तश्च तद्व्यक्तं ग्रहणम्‌ । यत्र तु विशोषेऽ गृह्यमाणे सामान्यग्रहणमात्र 
तदव्यक्तं ग्रहणम्‌ । समानधर्मयोगाच्च विशिष्टधर्मयोगो विषयान्तरम्‌ । तत्र यत्तु 
ग्रहणं न भवति, तद्ग्रहणनिमित्ताभावाद्‌, न बुद्धेरनवस्थानादिति । 
यथाविषयं च ग्रहणं व्यक्तमेव । प्रत्यर्थनियतत्वाच्च बुद्धीनां सामान्यविषयं 
च ग्रहणं स्वविषयं प्रति व्यक्त, विशेषविषयं च ग्रहणं स्वविषयं प्रति व्यक्तम्‌ । 
प्रत्यर्थनियता हि बुद्धयः । तदिदमव्यक्तग्रहणं देशित क्व विषये बुद्यनवस्थानकारितं 
स्यादिति 2 
धर्मिणस्तु धर्मभेदे बुद्धिनानात्वस्य भावाभावाभ्यां तदुपपत्तिः । 
धर्मिणः खल्वर्थस्य समानाश्च धर्माः विशिष्टाश्च । तेषु प्रत्यर्थनियता नाना- 
बुद्धयः । ता उभय्यो यदि धर्मिणि वर्तन्ते तदा व्यक्तं ग्रहणं धर्मिणमभिप्रेत्य । यदा 
तु सामान्यग्हणमात्रं तदाऽव्यक्तं ग्रहणमिति । एवं धर्मिणमभिप्रेत्य व्यक्ताव्यक्तयो- 
उहिणयोरुपपत्तिरिति ।। ४४।। 
( खद्योतः ) 
आक्षेपं परिहरति हेतुपादानादिति सूत्रम्‌ । यो हेतुराक्ेप््रोपन्यस्तस्तेनैवाक्िप्तस्य 
पक्षस्य स्वीकारः कृत इत्यर्थः । 
सूत्रार्थं व्याचष्टे उत्पन्नेति । आशुतरविनाशिनी बुद्धिरित्येष पक्षः परस्य प्रति- 
षेद्धव्यः। किन्तु 'विद्युत्सम्पाते रूपग्रहणमव्यक्तं भवति' इत्येव तेन तत्प्रतिषेधसाधनाय 
हेतुरुपन्यस्तः । यदि विद्युत्सम्पाते रूपग्रहणमव्यक्तं तदा तदाशुतरविनाश्यपीत्य- 
भ्युपगतमेव परेण । एवं च यदेव प्रतिषेद्धव्यं -बुद्धिराशुतरविनाशिनीति मतम्‌- तदेवा- 
भ्यनुज्ञातमिति वदतो व्याघातः परस्येत्याशयः ॥। 
आक्षेपं प्रौढिवादेन परिहृत्य तात््विकम्परिहारान्तमाह-ग्रहणे हेत्वित्म्ादि बुद्धि- 
विकल्पादित्यन्तम्‌ । एतद्वाक्यं केचित्सूत्रत्वेनाभिप्रयन्ति । तत्र प्रमाणाभावाद्‌ भाष्य- ` 
स्यैव संक्षिप्तोक्तिरियमिति निर्धारितम्‌ ॥ 
 उक्तसंक्षिप्तवाक्यस्याशयं वर्णयति-यदिदमिति । बुद्धेः कालान्तरानवस्था- 
यित्वेऽव्यक्तमेव सर्व ग्रहणं स्यादिति यदुक्तं तन्न मृष्यामह । यतो यदिदं ग्रहणं 
कचिद्व्यक्तं कचिदव्यक्तमेव भवतीत्यत्र ज्ञानकारणविशेष एव कारणम्‌ न बुद्धय- 
वस्थानानवस्थाने इत्यर्थः । एतदेव स्पष्टयति यत्रानवस्थित इतिं ।। अत्र किं प्रमाणमिति 
३५ न्या | 

पृच्छति कस्मादिति । तस्योत्तरे ब॒द्धर्व्यक्तत्वाव्यक्तयोरेवार्थं स्फोरयति अर्थग्रहणं हीति । 
ग्रहणमेव बुद्धिर्न बुद्धित्व व्यक्तत्वमव्यक्तत्वं वा नियामकमिति भावः । व्यक्तत्वमव्य- 
त्तत्वं च निरूपयति विशेषेति । प्रत्येकं वस्तु सामान्यरूपं विशेषरूपं च । तत्र यत्र 
विशेषरूपग्रहणस्य निमित्ताभावात्तन्न गृह्यते सामान्यरूपमात्रं गृह्यते तत्र तस्यार्थस्य 
सामान्यरूपस्य ग्रहणं व्यक्तमेव । यच्च तस्य विशेषरूपं न गृह्यते तत्तदग्रहणान्तरस्य 
कारणाभावादेवेत्याह तत्र विषयान्तर इति । एकस्यैवार्थस्य सामान्यरूपस्य विशेषरूपं 
“विषयान्तरं विशेषरूपस्य च सामान्यरूपमिति ध्येयम्‌ । यत्र सामान्यविशेषरूपोभय- 
ग्रहणनिमित्तसद्रावादुभयमेव गृह्यते तत्र का गतिरित्यत आह-यत्र समानेति । तत्रापि 
ग्रहणं सामान्यविशेषोभयं प्रति व्यक्तमेवेत्यर्थः । यत्र पुनरुभयग्रहणनिमित्तसद्धावेऽ- 
प्येकमेव गृह्यते तत्र किमित्यत आह यत्र त्विति । तत्रैकमात्रग्रहणमव्यक्तमेवेत्यर्थः । 
एक एव अर्थ कथं स्वस्मादेव विषयान्तरं भवितुमर्हतीति व्याचष्-समानधर्मयोगादिति । 
एकस्यैवार्थस्य दवे रूपे सामान्यरूपं विशेषरूपं च । तत्र सामान्यरूपाद्विशेषरूपं विशेष- 
रूपाद्रा सामान्यरूपं भवत्येव विषयान्तरं-द्रयोर््रहणयोर्भित्नत्वादिति भावः । अर्थे गृह्य- 
माणे कथं तस्य रूपं सामान्यं विशेषं वा न गृह्यत इति व्याचष्टे-तत्र यत्त्विति । यदेक- 
मेव गृह्यते नापर-ततश्चाव्यक्तताग्रहणस्य-तत्रागृहीतग्रहणे तद्ग्रहणनिमित्तस्याभाव एव 
कारणम्‌ नतु सूत्र (४३) कथिततद्‌ बुद्धेरनवस्थानं तत्र कारणमित्याह न बुद्धेरिति । 

स्वतात्वर्यमधुना प्रकटयति यथाविषयमिति । यत्र यथा वर्तते तथैव ग्रहणं तत्र 
तद्ग्रहणं व्यक्तमेव भवति । ततः किमित्यत आह प्रत्यर्थनियतत्वादिति । एकस्या 
बुद्धेरेक `एव विषयः सामान्यरूपो विशेषरूपो वा । एवं च यत्र सामान्यरूपं गृह्यते 
तत्र तद्विषयं ग्रहणं व्यक्तमेव; यत्र च विशेषरूपं गृह्यते तत्रापि तद्विषयं ग्रहणं व्यक्तमेवेति । 
तत्र कारणमाह प्रत्यर्थेति । प्राग्व्याख्यातमिदम्‌ । उक्तमर्थ परकृताक्षेपे योजयति- 
तदिदमिति । यदि बुद्धिरनवस्थिता स्यादव्यक्तमेव, ग्रहणं स्यादिति परस्याक्षेपः । तत्र 
तावद्‌ ग्रहणस्याव्यक्ततैवाप्रसिद्धेति प्रदर्शितम्‌ । तथा चाक्षेपस्य मूलमेवापसारित- 
म्मन्तव्यमिति हदयम्‌ । 

किन्तर्हव्यक्तताज्ञानस्य सर्वथाऽप्रसिद्धैवेति-नेति प्रदर्शयितुमव्यक्तत्वस्योपपत्त्य- 
न्तरं निरूपयति- धर्मिण इति । तदुपपत्तिरिति व्यक्तत्वाव्यक्तत्वोपपत्तिरित्यर्थः । 

सङ्केपेणोक्तमर्थं विशदयति धर्मिणः खल्विति । व्याख्यातमेवेदं प्राक्‌ । अनेन 
प्रकृते किमायातमित्याह एवं धर्मिणमिति । ग्रहणस्य यद्‌ व्यक्तत्वमव्यक्तत्वं वा न 


तज्ज्ानस्यावस्थानानवस्थानकारितमपि तु गृहीतार्थस्वरूपकारितमिति भावः । ततश्चा 
क्षेपः समूलं पराहतो वेदितव्य इति ।।४४।। 

( भाष्यम्‌ ) 
न चेदमव्यक्त ग्रहणं बुद्धबोद्धव्यस्य वाऽ नवस्थायित्वादुपपद्यते इति ।। 
इदं हि न- 
सूत्रम्‌--प्रदीपार्च््विः सन्तत्यभिव्यक्तग्रहणवत्तद््रहणम्‌ ।। ४५।। 
( भाष्यम्‌ ) 
अनवस्थायित्वेऽपि बुद्धेस्तेषां द्रव्याणां हणं व्यक्त प्रतिपत्तव्यम्‌ । कथम्‌ ? 
प्रदीपार्चिः सन्तत्यभिव्यक्तग्रहणवत्‌ । प्रदीपार्चिषां सन्तत्या वर्तमानानां ग्रहणानवस्थानं 
ग्राह्यानवस्थानं च, प्रत्यर्थनियतत्वाद्‌ बुद्धीनां यावन्ति प्रदीपा्चीषि तावत्यो बुद्धय- 
इति । दृश्यते चात्र व्यक्तं प्रदीपार्चिषां अ्हणमिति ।। ४५।। 
( खद्योतः ) 
द्वितीयमपि परिहारम्प्रौढिवादमात्रं मत्वा पुनः प्रकारान्तरेण परिहारमाह-न चेद- 
मिति । ग्रहणास्यान्यक्तता ग्रहणानवस्थायित्वकारिता न भवत्यपि तु ग्रहणविषयस्व- 
रूपकारितैवेति प्रसाधितम्‌ । तत्त्वतस्तु ग्रहणमव्यक्तत्वत्न ग्रहणानवस्थायित्वकारितं 
न वा तद्विषयानवस्थायित्वकारितमिति तत्त्वम्‌ । 
एवं सति (४३) सूत्रकृतपराक्षेपस्य किमुत्तरमित्यपेक्षायामुत्तरसर्म्पकसूत्रमवतार- 
यति इदं हि न' इति भाष्यम्‌ । इदमिति परकृतमाक्षेपं परामृशति । नेति यत्परेणोक्तं 
तन्न सम्यगित्यर्थः । म 
कुत इत्याह-प्रदीपार्चिरिति सूत्रम्‌ । परोक्तेरनैकान्तिकत्वप्रदर्शनार्थमेतत्‌ । 
सूत्रार्थ व्याचष्टे अनवस्थायित्वेऽपीति । यदा ग्रहणमनवस्थितं तदापि तद्व्यक्तं 
भवत्येवेति स्वीकार्यम्‌ । पृच्छति कथमिति । उत्तरमाह प्रदीपार्चिरिति । यदा दीपज्वाला 
दृश्यते तदा न ज्वालाया एकत्वमपि तु क्षणिकानां नानाज्वालानां सन्ततिरेव गृह्यत 
इति सर्वसम्मतम्‌ । तत्सन्ततिगतज्वालाव्यक्तीनां क्षणिकत्वात्तद्ग्रहणानामपि क्षणमात्रा- ` 
स्थायित्वमेव । ततः किमित्याह-दृश्यत इति । यद्यप्यत्र ग्रहणान्यनवस्थितानि तथापि 
व्यक्त्यान्येवेति न ग्रहणानवस्थायिताकारितन्तदव्यक्तत्वमिति स्पष्टमिति भावः ।।४५॥। 
-- 0 ० 9 -- 


(५) बुद्धेश्शरीरगुणव्यतिरेकपरीक्षाप्रकरणम्‌ (४६- ५५) 


( भाष्यम्‌ ) 
'“चेतना शरीरगुणः - सति शरीरे भावादसति चाभावादिति'"2- 

सूत्रम्‌-- द्रव्ये स्वगुणपरगुणोपलन्धेः सशयः ।। ४६।। 
८ भाष्यम्‌ ) 
सांशयिकः सति भावः ! स्वगुणोऽप्सु द्रवत्वमुपलभ्यते, परगुणश्चोष्णता । 
तेनायं संशयः- किं शरीरगुणश्चेतना शरीरे गृह्यतेऽ थ द्रव्यान्तरगुण इति? ।। ४६।। 
( द्योतः ) 
उत्पन्नापवर्गित्वं बुद्धेः प्रसाध्य शरीरगुणत्वव्यतिरेकप्रकरणमारम्भणीयम्‌ । 
उत्पत्नापवर्गित्वे हि सिद्धे वक्ष्यमाणहेतवः सुप्रतिपदा भवन्तीति तदनन्तरमस्यारम्भः । 
पूर्व भूतेन्द्रियमनोगुणत्वप्रतिषेधे साधारणेर्हेतुभिः शरीरगुणत्वमपि प्रतिषिद्धमेव । अधुना 
तु शरीरगुणत्वमेव प्रतिषेद्धुं विरोषहेतवोऽभिधीयन्ते । एतद्विरोषहेतुप्रतिपादनस्य तु 
बुद्धयनवस्थायिताधीनत्वादेव तत्प्रकरणमवान्तरे निवेशितमिति बोध्यम्‌ । 
तत्रोत्सूत्रमेव पूर्वपक्षमुपस्थापयति चेतना शरीरगुण इति । तत्र हेतुमाह सतीति । 
अन्वयव्यतिरेकसिद्धमेतदिति भावः । 
पूर्वपक्षं संशयग्रस्तत्वेन निराकरोति द्रव्ये स्वेति सूत्रम्‌ । द्रव्येषु स्वगुणानां 
परगुणानां चोपलब्धिरतः संशय एवेति सूत्रार्थः । 
सूत्रार्थं व्याचष्टे सांशयिक इति । कस्मिंञ्चिद्द्रव्ये सति कश्चिद्गुणो गृह्यत 
इत्येतावन्मात्रेण न किमपि निश्चयात्मकं ज्ञानं जन्यते । अत्र हेतुः सूत्रोक्तः- द्रव्ये 
स्वगुणपरगुणोपलब्धेरिति । एतदेव दृष्टान्तेन विशदयति स्वगुण इति । अप्सु जले 
यदूद्रवत्वमुपलभ्यते तत्तस्य स्वकीय एव गुणः, तत्रैव योष्णतोपलभ्यते न सा जलस्य 
स्वकोयो गुणोऽपि तु तदन्तर्गतस्य तेजस एव । दृष्टान्तार्थं प्रकृते योजयति तेनेति । 
यतो द्रव्ये स्वकीयपरकीयोभयगुणोपलन्धिरदृश्यतेऽतो यद्यपि शरीरे चैतन्यमुपलभ्यते 
तथाऽपि एतन्न निशितं यदिदं शरीरस्यैव गुण आहोस्वित्तदन्तर्गतस्यान्यस्यैव कस्य- 
` चिदद्रव्यस्येति ।।४६।। 
( भाष्यम्‌ ) 
न शरीरगुणश्चेतना । कस्मात्‌ 2- 


सूत्रम--यावच्छरीरभावित्वाद्रूपादीनाम्‌ ।। ४७।। 
( भाष्यम्‌ ) 


न रूपादिहीनं शरीरं गृह्यते । चेतनाहीनं तु गृह्यते यथोष्णताहीना आपः । 
तस्मान्न शरीरगुणश्चेतनेति । "“सस्कारवदिति चेद्‌''? न, कारणानुच्छेदात्‌ । 

यथाविधे द्रव्ये सस्कारः तथाविध एवोपरमो न । तत्र कारणोच्छेदादत्यन्तं 
संस्कारानुपपत्तिरभवति । यथाविधे शरीरे चेतना गृह्यते तथाविध एवात्यन्तोपरम- 
श्रेतनाया गृह्यते । तस्मात्‌ संस्कारवदित्यसमः समाधिः । 

अथापि शरीरस्थं चेतनोत्पत्तिकारणं स्याद्‌? द्रव्यान्तरस्थं वा? उभयस्थं ` 
वा''? तन्न, नियमहेत्वभावात्‌ । शरीरस्थेन `कदाचिच्चेतनोत्पद्यते कदाचिन्नेति 
नियमे हेतुनस्तीति । द्रव्यान्तरस्थेन च शरीर एव चेतनोत्पद्यते न लोष्टादिष्वित्यत्र 
न नियमहेतुरस्तीति । उभयस्थस्य निमित्तत्वे शरीरसमानजातीयद्रव्ये चेतना नोत्पद्यते 
शरीर एव चोत्यद्यते इति नियमे हेतुनस्तीति ।। ४७।। 

(खद्योतः ) 

पूर्वपक्षं सांशयिकत्वेनापाकृत्य सिद्धान्तमुपस्थापयति न शरीरेति । हेतुं पृच्छति 
कस्मादिति । 

तत्रोत्तरं यावच्छरीरेति सूत्रम्‌ । इदं वैधर्म्येण दृष्टान्तसूत्रम्‌ । रूपादिगुणेष्वेव 
शरीरेणान्वयव्यतिरेको । रूपादय एव यावच्छरीरभाविनो न पुनश्चैतन्यम्‌ । 

एतदेव स्पष्टयति न रूपेति । यावच्छरीरं वर्तते तावद्रूपादयो वर्तन्ते यदा शरीरं 
नास्ति तदा रूपादयो न सन्तीत्यनुभवसिद्धम्‌ । न चैवं चैतन्ये-मृतावस्थायां शरीरे 
सत्यपि तत्र चैतन्यस्यानुपलब्धेः । एवं च यथा जल ओष्ण्यं तथैवा शरीरे चैतन्यमिति 
सिद्धयति । उपसंहति तस्मादिति । तथा -चात्र प्रयोगः-न शरीरगुणश्चेतना शरीरेऽपि 
तस्यानुपलब्धेः जलस्यौष्ण्यवदिति । इदं सूत्रं तर्कोद्धावनपरमिति परिशुद्धिकृतः । 
त्काकारश्च-“यदि बुद्धयादिकं शरीरगुणः स्याद्यावच्छरीरभावि स्यात्‌ रूपादिवदिति' । 
अनुमानोद्रावनपरमिति वृत्तिकृतः । तदुक्तमनुमानस्वरूपं च -'बुद्धयादिकं न शरीर- 
विशेषगुणोऽयावद्‌ द्रव्यभावित्वात्‌ शब्दवत्‌ रूपवद्रा (व्यतिरेके) । अयावद्द्रव्य- 
भावित्वं चाश्रयत्वाभिमतकालीननाशप्रतियोगित्वम्‌ । | 
| परः स्वपक्षसाधकं दृष्टान्तान्तरमाह संस्कारवदिति । यथा संस्कारः शरीरगुणो 

न च यावच्छरीरं वर्तते तथा चेतनापीत्याशयः । तत्परिहरति न कारणेति । 

परिहारं विवृणोति यथाविध इति । उपरमो नेत्येतावत्पर्यन्तमस्य वाक्यस्य 
परिसमाप्तिः । तेनायमाशयः परिहारस्य । संस्कारविषये एतत्स्पष्टं यद्‌ यादृशे द्रव्ये 
स उपलभ्यते तादृश एवोपरमतेऽपि । अयं संस्कारोपरमस्तत्कारणनाशादेव भवन्‌ 
अत्यन्तमेव भवति । यथा यदतस्थे वाणे वेगाख्यः संस्कारो जन्यते तदवस्थ एव 
तस्मिननुपरमते च नोदनादितत्कारणोच्छेद इति । शरीरचैतन्यविषये तु न तथा । 
जीवितावस्थे हि शरीरे चैतन्यमुपलभ्यते मृतावस्थे च तस्मिन्‌ तदुपरमते । न च 

भवन्मते तत्र चैतन्यकारणोच्छेदः । शरीरमात्रं हिं तत्कारणं भवताम्‌, तच्चानुच्छिन्न- 
मेव मृतावस्थायामपि । परिहारमुपसंहरति तस्मादिति । संस्कारचेतन्ययोनं किमपि 
साम्यमिति संस्कारबदिति न सम्यग्दृषटान्तोपन्यास इत्यर्थः । 

उक्तवैषम्यपरिजिहीर्षया पर एवं ब्रूयात्‌ - यथैव संस्कारस्य कारणं तदाश्रय- 
भूतद्रव्यादन्यदेव नोदनादि यस्य सत्त्वेन तस्योत्पत्तिर्यस्य चोपरमेण तस्योपरमः एवमेव 
शरीरगतचैतन्यस्यापि न शरीरमात्रं कारणमपि त्वन्यदेव किमपि तत्सन्निहितमिति' । 
एतदेव दूषयितुं विकल्पयति अथापीति । यच्छरीरेचैतन्योत्पत्तिकारणं तत्किं शरीरस्थ- 
मुत द्रव्यान्तरस्थमुतोभयस्थमिति विकल्पः । किमप्येकमेतन्न सम्भवतीत्याह तन्नेति । 
तत्र हेतुः नियमहेत्वभावादिति । शरीरस्थकारणपक्षे नियमहेत्वभावं दशर्यति शरीर- 
स्थेनेति । यदि शरीरस्थमेव चैतन्यकारणं तर्हिं कदाचित्तत्र चैतन्यमुद्धवति कदाचिन्नत्यत्र 
कोऽपि हेतुर्न स्यात्‌ । द्रव्यान्तरस्थकारणपक्षे नियमहेत्वभावं दर्शयति द्रव्यान्तरस्थेनेति । 
यदि शरीराद्रव्यान्तरस्थमेव चैतन्यकारणं तर्हि शरीर एव चेतन्यमुलभ्यते नान्यत्र क्वचि- 
दित्यत्र हेतुर्न स्यात्‌ । उभयस्थकारणपक्षे नियमहेत्वभावं दर्शयति उभयस्थस्येति । 
शरीरद्रव्यान्तरोभयस्थं यदि चैतन्यकारणं तदा शरीरसमानजातीये द्रव्यान्तरे चैत- 
न्यन्नोत्पद्यते शरीरं एव एकस्मिन्दरव्ये तदुत्पद्यत इत्यस्मिन्नियमे हेतुर्न स्यादित्यर्थः । 
इदमप्यत्रावधेयम्‌ । यच्छरीरे चेतनोत्पत्तिकारणं तत्‌ किं शरीरस्थमुत द्रव्यान्तरस्थम्‌ । 
शरीरस्थमपि च यावदद्रव्यभाव्युत नैमित्तिकम्‌ । यदि यावदद्रव्यभावि न कदाचिच्चेतना- 
हीनं शरीरमुपलभ्येत, निमित्तस्य सन्निहितत्वात्‌ । अथ नैमित्तिकं, यच्छरीरे चेतनो- 
त्पत्तेर्निमित्तस्य कारणं तत्रापि स एव प्रसद्ध । अथ द्रव्यान्तरवृत्ति कारणं, शरीरे चेतनां 
करोति न द्रव्यान्तरेष्वित्यत्रापि नियमहेतुर्वक्तव्यः । द्रव्यान्तरस्थं च तत्कारणं नित्यम- 
नित्यं वा । अनित्यमपि कालान्तरस्थायि प्रतिक्षणध्वंसि वेति स एव प्रसङ्गस्तदवस्थ 
इत्यादि वार्तिके स्पष्टम्‌ ।।४७।। 


 ( भाष्यम्‌ ) 
यच्च मन्येत- “सति श्यामादिगुणे द्रव्ये श्यामाद्युपरमो दृष्ट एवं चेतनोपरमः 
स्यादिति''- 
सूत्रम-न, पाकजगुणान्तरोत्पत्तेः ।। ४८।। 
( भाष्यम्‌ ) 
नात्यन्तं रूपोपरमो द्रव्यस्य श्यामे रूपे निवृत्ते पाकजं गुणान्तरं रक्तं रूपमु- 
त्पद्यते । शारीरे तु चेतनामात्रोपरमोऽ त्यन्तमिति ।। ४८ ।। 

( खद्योतः ) 
परपक्षसाधनं दृष्टान्तान्तरमनुवदति-यच्च मन्येतेति । यद्यपि श्यामादिर्घरटस्य 
गुणस्तथा सत्यपि घटे तत्र पाकानन्तरं श्यामगुणोपरम एवमेव शरीरगुणत्वेऽपि चैतन्यस्य 
शरीरावस्थान्तरे तद्गुणोपरमः सूपपाद इति भावः ।। 
परिहरति न पाकजेति सूत्रम्‌ ॥। 
तदर्थ व्याचष्टे नात्यन्तेति । क्वचिदपि द्रव्ये तद्गुणस्यात्यन्तोपरमो न भवति । 
घटगतश्यामत्वे कथमित्यत आह श्याम इति । घटे यदा पाकानन्तरं श्यामता नोपलभ्यते 
तत्रापि श्यामरूपं निवृत्तं भवति रक्तं च रूपमुद्धवतीति न रूपगुणस्यात्यन्तोच्छेदः 
पिठरे परमाणौ वा । शरीरे तु मृतावस्थे चैतन्यस्यात्यन्तिक एवाभावो दृश्यते । एवं 
च दृष्टान्तदा््टन्तिकयोरात्यन्तिकानात्यन्तिकत्वरूपं महद्वैषम्यमिति हदयम्‌ ॥ 
वृत्तिकृतस्त्वेतत्‌ सूत्रं पूर्वपक्षत्वेन वर्णितवन्तः । तदर्थश्च-द्रव्ये घटादौ सत्येव 
तत्र पाकानन्तरं गुणान्तरस्योत्पत्तेः "न" समीचीनं सिद्धान््यक्तमिति ।। तन्मतेनास्यैव 
पूर्वपक्षस्य परिहारोऽग्रिमे सूत्रे ।। ४८ ॥। 
| ( भाष्यम्‌) 
अथापि- 
सूत्रम्‌--प्रतिद्न्दिसिद्धेः पाकजानामप्रतिषेधः ।।४९।। 
( भाष्यम्‌ ) 
यावत्सु द्रव्येषु पुर्वगुणप्रतिद्रन्दिसिद्धिस्तावत्सु पाकजोत्पत्तिरदूश्यते, पूर्वगुणैः 
सह पाकजानामवस्थानस्याग्रहणात्‌ । न च शरीरे चेतनाप्रतिदहन्दिसिद्धौ सहानव- 
स्थायि गुणान्तरं गृह्यते, येनानुमीयेत तेन चेतनाया विरोधः । तस्मादप्रतिषिद्धा 
चेतना यावच्छरीरं वर्तेत । न तु वर्तते, तस्मान्न शरीरगुणश्चेतना इति ।।४९।। 
( खद्योतः ) 
तदेवमात्यन्तिकानात्यन्तिकत्वं वैधर्म्यमुक्त्वा सप्रतिदन्दित्वासप्रतिदन्दित्वं 
वैधर्म्यान्तरसुद्धावयितुमाह अथापीति । 
तद्ैधरम्यमेवाह-प्रतिदन्द्रीति सूत्रम्‌ ॥। 
सूत्रं व्याचक्षाणो वस्तुगतिं वर्णयति यावत्स्विति । पाकेन गुणान्तरोत्पत्तिस्तत्रैव 
दृश्यते यपत्रैतद्गुणान्तरं तदद्रव्यगतपूर्वगुणविरोधि भवति । यथा घटे रक्तगुणः 
श्यामरूपस्य विरोधी, तयोरिकस्मिनद्रव्ये सहावस्थानासम्भवात्‌ । किमेतेन प्रकृत इति 

दर्शयति न च शरीर इति । शरीरे तु किमपि तादृशं गुणान्तरन्नैव दृश्यते यस्य तद्गत- 
चैतन्येन सहावस्थानासम्भवरूपो विरोधः स्यादिति भावः ।। न च शरीरे अचेतनैव 
चेतनाविरोधि गुणान्तरं मन्तव्यमिति वाच्यम्‌ । तस्याः स्वरूपतोऽनिर्देश्यत्वात्‌ । यत्ना- 
माचैतन्यं तत्किं चैतन्यविरोधि गुणान्तरमेवाहोस्विच्चैतन्यप्रतिषेधमात्रमिति निर्धार- 
यितुन्न शक्यते । यदि विरोधि गुणान्तरमभविष्यत्तदा चैतन्यवत्‌ अनुभवगोचरम- 
भविष्यत्‌ । एवं च यदि चैतन्यप्रतिषेधमात्ं तत्तर्हि न तत्‌ गुणान्तरमित्याशयः।। उप- 
संहरति तस्मादिति । शरीरस्य गुणश्चैतन्यम्‌, न च तत्र तद्विरोधिगुणान्तरोत्पत्ति-सम्भव- 
स्ततश्च यावच्छरीरवर््तित्वमस्यावश्यम्भावि-न च तथा दृश्यते-तस्मात्सिद्धन्न 
शरीरगुणश्चैतन्यमिति ।।४९।। 
( भाष्यम्‌ ) 
इतश्च न शरीरगुणश्चेतना- 
सूत्रमू--शरीरव्यापित्वात्‌ ।। ५०।। 
( भाष्यम्‌) 
शरीरं शरीरावयवाश्च सर्वे चेतनोत्पतत्या व्याप्ता इति न क्वचिदनुत्पत्तिश्चे- 
तनायाः । शरीरवच्छरीवयवाश्चेतना इति प्राप्तं चेतनबहुत्वम्‌ । तत्र यथा प्रतिशरीरं 
चेतनबहुत्वं सुखदुः खज्ञानानां व्यवस्थालिङ्गम्‌, एवमेकश्रीरेऽपि स्यात्‌ । न तु 
भवति, तस्मान्न शरीरगुणश्चेतनेति ।।५०।। 
( खद्योतः ) 
शरीरचैतन्याभावसाधकं हेत्वन्तरं प्रस्तोति इतश्चेति । 
तदेव हेत्वन्तरमाह-शरीरव्यापित्वादिति सूत्रम्‌ । नैतत्साधनमपि तु शरीरे चेतनां 
ब्रुबतोऽनेकचेतनत्वप्रसङ्खोद्धावनमात्रमिति वार्तिककृतः । साधनमेवेदमिति परि- 
शुद्धिकृतः ।। तत्र प्रयोगश्चोक्तः- चेतना न शरीरविशेषगुणः अव्याप्यवृत्तित्वात्‌ शब्द- 
वदिति ।। भाष्यवार्तिकोक्तिस्त्वित्थं व्याख्याता तैः । एष चार्थः शरीरव्यापित्वादि- 
त्येतस्य सूत्रस्य स्पष्टत्वाद्‌ भाष्यकारादिभिरपेक्षितः । उत्तरसूत्रावतारपरैस्त्वेकस्मिन्नपि 
शरीरे चेतनबहुत्वप्रसङ्गतया सूत्रं व्याख्यातमिति मन्तव्यमिति ॥। 


सूत्रार्थं व्याचष्टे शरीरमिति । न कथचिदपि शरीरावयवश्चेतनाहीनो भवतीत्याह न 
कचिदिति । ततः किमित्याह प्राप्तमिति । भवतु चेतनबहुत्वं तथापि किमित्याह तत्र 
यथेति । विभिन्नेषु विभिन्नचेतनव्याप्तषु यज्ञदत्तदेवदत्तभवदत्तानां शरीरिषु “व्यवस्थां 
दृश्यते यदयज्ञदत्तस्य ज्ञानादिकं यज्ञदत्त एव प्रतिसन्धत्ते न देवदत्तादय इति । इयमेव 

व्यवस्थैकस्मन्नपि शरीरे स्याद्यदि तद्रतनानावयवा नानाचेतनव्याप्ता भवेयुः । यज्ञदत्त- 
स्यैव शरीरे हस्तानुभूतं स्पर्शादिकं हस्त एव प्रतिसन्दध्यादित्यर्थः ।। एवन्तु नोप- 
लभ्यत इत्याह नत्विति । उपसंहरति तस्मादिति ।। ५०।। 
( भाष्यम्‌ ) 
यदुक्त न क्वचिच्छरीरावयवे चेतनाया अनुत्पत्तिः- इति? सा- 
सूत्रम्‌--न, केशनखादिष्वनुपलन्धेः ।। ५९।। 
( भाष्यम्‌) ` 
केशेषु नखादिषु चानुत्यत्तिश्चेतनाया इति अनुपपन्नं शरीरव्याप्रित्वमिति ?।।५९।। 
( खद्योतः ) 
आक्षेपसूत्रमवतारयन्‌ सिद्धान्त्युक्तमनुवदति यदुक्तमिति । एकस्मिन्नेव शरीरे 
प्रत्यवयवं चैतन्यं स्यादिति यदुक्तं सिद्धान्तिना तन्नेति सूत्रस्थनकारेण सम्बन्धः ॥। 
आक्षेपसूत्रम्‌-न केशनखेति । दृष्टान्तसूत्रमिदम्‌ । न करचरणादयश्चेतनोः शरीरा- 
वयवत्वात्‌ केशनखादिवदित्यर्थः ।। | 
सूत्रार्थ व्याचष्ट केशेष्विति । सिद्धान्त्युक्तम्प्रत्यवयवचैतन्यं प्रत्यक्षविरुद्धमेवे- 
त्याक्षेपाशयः ।। ५१ ॥ 
सूत्रम्‌-त्वक्पर्यन्तत्वाच्छरीरस्य केशनंखादिष्वग्रसङ्गः ।। ५२।। 
| ( भाष्यम्‌) 
इन्धियाश्रयत्वं शरीरलक्षणम्‌ । त्वक्पर्यन्तं जीवमनः - सुखदुःखसवित्याय-, 
तनभूतं शरीरम्‌ । तस्मान्न केशादिषु चेतनोत्पद्यते । अर्थकारितस्तु शरीरोपनिवन्थः 
केशादीनामिति ।।५२।। 
(खद्योतः ) 
परिहरति त्वकापर्यन्तत्वादिति सूत्रम्‌ । 
सूत्रार्थं व्याचष्टे इद्धियाश्रयत्वमिति । दद्वियाश्रयत्वमिति-शरीरलक्षणम्‌ । अतश्च 
यदेव जीवमनः सुखदुःखसंवित्त्यायतनं भवति तदेव शरीरपदवाच्यमिति स्थितिः । 
“संवित्तिः! ज्ञानम्‌ । चैतन्यस्य शरीरव्यापित्वप्रसङ्ग एव चोद्धावितः सिद्धान्तिना । न 
चोक्तं शरीरलक्षणं केशनखादिषूपलंभ्यते । त्वकापर्यन्तावयवेष्वेव हि इन्द्ियाश्रयत्वं 
ज्ञानसुखाद्याश्रयत्वं वानुभूयते न केशनखादिष्विति सार्वजनीनोऽनुभवः । अतो न 
शरीरावयवाः केशनखादय इत्यर्थ । केशदीनां तहि कथं स्थितिरित्याह- अर्थकारित 

इति । शरीरसंयुक्तद्रव्यमेव नखादयः न तदवयवाः ।। किं कारितश्चायं संयोगः शरीर- 
स्थकेशनखादिभिरित्याह अर्थकारित इति । शरीरान्तर्वर्तिरक्तमज्जादिधातुव्यापार- 
जनित इत्यर्थः ।। ५२।। 
( भाष्यम्‌ ) 
इतश्च न शरीरगुणश्चेतना-- 
सूत्रम्‌--शरीरगुणवैधर्म्यात्‌ । । ५३।। 
| ( भाष्यम्‌ ) 
द्विविधः शरीरगुणो- अप्रत्यक्षश्च गुरुत्वम्‌ इन्धियग्राह्यश्च रूपादिः । विधान्तरं 
तु चेतना- नाप्रत्यक्षा सवेद्यत्वात्‌, नेन्रियग्राह्या मनोविषयत्वात्‌ । तस्माद्‌ द्रव्यान्तर - 
गुण इति ।। ५३ ।। | 
( खद्योतः ) 
शरीरे चेतन्याभावसाधकं हेत्वन्तरमुपन्यस्यति इतश्चेति । 
हेतूद्धावनपरं सूत्रम्‌-शरीरगुणेति । शरीरे ये गुणा वर्तन्ते तेभ्यस्सर्वेभ्योऽपि 
विलक्षणमेव चैतन्यमित्यर्थः । 
सूत्रार्थं विशदयति द्विविध इति । शरीरगुणा द्विधा विभज्यन्ते । केचिदप्रत्यक्षा 
अनुमेयाः-यथा गुरुत्वम्‌ । केचित्प्रत्यक्षा इन्द्रियग्राह्याः-यथा रूपम्‌ ।। द्विविधादपि 
वैलक्षण्यं चैतन्यस्य प्रदर्शयति विधान्तरमिति । चेतन्यं नाप्रत्यक्षम्‌-संवेद्यत्वात्‌- 
स्वसेवेद्यत्वादेवेत्यर्थः । नापीन्द्रियग्राह्यम्‌ "मनोविषयत्वात्‌' मनोमात्रग्राह्यत्वादित्यर्थः ॥ 
एवं च व्याख्याने मनसोऽनिन्द्रियत्वमभ्युपगतं भवतीति कृत्वा वार्तिककारेणान्यथा 
व्याख्यातमिदं वाक्यम्‌ । तद्यथा चेतना “न प्रत्यक्षा' न बाह्यकरणप्रत्यक्षा स्वसंवेद्यत्वात्‌, 
“नापि अप्रत्यक्षा न अतीद्धिया मनोविषयत्वादिति ।। एवं च व्याख्याने एवम्पाठो- 


ऽभिप्रेतः-^न प्रत्यक्षा संवद्यत्वात्‌' नातीन्दियग्राह्या मनोविषयत्वादितिः ।। उपसंहरति 
तस्मादितिचेतना शरीरभित्नद्रव्याश्रयेत्यर्थः ।। ५३ ॥। 


सूत्रम्‌-- न रूपादीनामितरेतरवैधर्म्यात्‌ । । ५४।। 
( भाष्यम्‌ ) 


यथेतरेतरविधर्माणो रूपादयो न शरीरगुणत्वं जहत्येवं रूपादिवैधरम्या- 
च्चेतना शरीरगुणत्वं न हास्यतीति ? ।।५४।। 

( खद्योतः ) 

आक्षिपति न रूपादीनामिति सूत्रम्‌ । शरीरगुणवेैधर्म्यमात्रान्न शरीरावृत्तित्वं चेत- 
नायाः सिद्ध्यतीत्यर्थः । 

सूत्रं व्याचष्टे यथेतरेति । रूपरसादयोऽनेके गुणाः शरीरावृत्तित्वेनोभयवादि- 
सम्मताः । तत्र शरीरगतं रूपं शरीरगतगुणान्तरेभ्यो रसादिभ्यो विधर्माणः । अतो यदि 
शरीरगुणवैधम्यदिव शरीरावृत्तित्वं स्यात्तदा शरीरगतरूपस्यापि शरीरावृत्तित्वं स्यात्‌ । 
न तु तथेति दर्शयति न शरीरगुणत्वमिति । उक्तं रूपं शरीरवृत्तित्त्वेनैव स्वीक्रियते 
सर्वैरिति भावः ।। उक्तहेतु प्रकृते योजयति एवं रूपेति । यथा शरीरगतगुणान्तरविध- 
मापि शरीरगतरूपं न शरीरावृत््येवमेव शरीरगुणान्तरविधर्मापि चैतन्यं न शरीरा- 
वृत्तीति भावः ।। ५४ ॥ 


सूत्रम्‌-एेन्ियकत्वाद्रूपादीनामप्रतिषेधः ।। ५५।। 
 ( भाष्यम्‌) 
अप्रत्यक्षत्वाच्चेति । यथेतरेतरविधर्माणो रूपादयो न दैविध्यमतिवर्तन्ते तथा 
रूपादिवैधम्यच्चितना न दैविध्यमतिवर्तेत यदि शरीरगुणः स्यादिति । अतिवतति 
तु । तस्मान्न शरीरगुण इति । 
भूतेन्दियमनसां ज्ञानप्रतिषेधात्‌ ,सिद्धे सत्यारम्भो विशेषज्ञापनार्थः । बहुधा 
परीक्ष्यमाणं तत्त्वं सुनिश्चिततरं भवतीति ।। ५५।। 
| ( खद्योतः ) 
समाधत्ते एेन्दियकत्वादिति सूत्रम्‌ । शरीरगतरूपादयः परस्परविधर्माणोऽपि 
मुख्येऽशे सधर्माण एवेत्यर्थः । “अप्रतिषेधः' शरीराश्रयत्वस्येति शेषः ।। 
सूत्रं पूरयति अप्रत्यक्षत्वादिति । सूत्रार्थं परिष्करोति यथेतरेतरेति । परस्पर- 
भिन्नस्वभावा अपि शरीरगुणा रूपादयो पूर्वोक्तविभागदयान्तः-पातिन एव । अप्रत्य- 
्षेद्धियग्राह्यरूपेण द्विधा विभिन्नाः शरीरगुणाः । सर्वेषां तद्रतरूपादीनां केचिदप्रत्यक्षा 
केचिन्दियग्राह्या एवेति सर्वे ते तत्रैवान्तर्भवन्तीति न भिन्नाश्रयाः-न तेषां समाना- 
श्रयत्वप्रतिषेधः ।। चैतन्येऽपि तथैव किन्न स्यादित्याह तथेति । शरीरगतरूपादि- 
गुणविधर्मापि. चैतन्यं यदि शरीरवृत्ति स्यात्‌ तदा तदप्युक्तविभागद्यान्तः पातीति ।। न 
तु तदन्नः पाति भवतीत्याह अतिवत्तत इति । नाप्रत्यक्षं नापीन्दरियग्राह्ममिति पूर्वक्त- 
मेव स्मारयति । उपसंहरति तस्मादिति । 

यथोक्तहेतुत्वादित्यादि (३८) सूत्रोक्तेन बुद्धेभूतिन््रियमनोऽवृत्तित्वेनैतत््रकरणस्य 
पोनरुक्त्यमाशङ्कमानः समाधत्ते भूतेतिन्द्रयमनसामिति । सिद्धेऽप्यर्थ विशेषज्ञाप- 
नार्थमेतत्प्रकरणम्‌ ।। व्याख्यातमेतत्समाधानमेतत्प्रकरणारम्भे ्रव्य' इत्यादि (४६) 
सूत्रव्याख्याने ।। विशेषज्ञापनस्य फलमाह बहुधेति ।५५।। 


-----०0 ० ०-- 


(६) मनः परीक्षाप्रकरणम्‌ (५६ - ५९) । 
( भाष्यम्‌ ) 
परीक्षिता बुद्धिः । मनस इदानीं परीक्षाक्रमः । तत्‌ कि -प्रतिशरीरमेकमनेक- 
मिति विचारे- 
सूत्रम--ज्ञानायौगपद्यादेक मनः । 1 ५६॥।। 
( भाष्यम्‌ ) 
अस्ति खलु वै ज्ञानायौगपद्यमेकैकस्येद्धियस्य यथाविषयम्‌- करणस्यैक - 
 प्रत्ययनिर्वत्तौ सामर्थ्यात्‌ । न तदेकत्वे मनसो लिङ्गम्‌ । यत्तु खल्विदमिन्दियान्तराणां 
विषयान्तरेषु ज्ञानायौगपद्यमिति तल्लिङ्गम्‌ । कस्मात्‌ ? सम्भवति खलु वै बहुषु 
मनः स्विद्धियमनः सयोगयौगपद्यमिति ज्ञानयौगपद्यं स्यात्‌ । न तु भवति । तस्माद्विषये 
प्रत्ययपर्यायादेकं मनः ।। ५६।। 
( खद्योतः ) 
युगपञ्ज्ञानानुत्पत्तिर्मनसो लिद्घमिति मनोलक्षणम्‌ । तच्च मनसः एकस्मिन्‌ शरीरे 
बहुत्वेनासञ्चारित्वेन विभुत्वेन या स्यात्‌ । एवं चास्य विचारस्य साम्प्रत्ययिक- 
व्यवहारविरोधेन धारणायामेकाग्रतासिद्धः प्रयोजनं स्यात्‌ । अन्यथा त्वेकस्मिन्‌ प्रत्या- 
हतेऽपि मनोन्तरविक्षेपादसञ्चारित्वे विभुत्वे वा प्रत्याहर्तुमशक्यत्वात्‌ न प्रत्या- 
हारादिसिद्धिः । तथाच निदिध्यासनासिद्धौ मननानुपयोगे न्यायविद्यावेयर्थ्यमापदयेत । 
अत एव प्रतिशरीरम्मन एकमनेकं वेति विचारस्यावश्यकता ।। तस्य क्रममाह परीक्षि- 
तेति । प्रथमाध्यायनवमसूत्रे प्रमेयाणामुदेशे बुद्धयनन्तरम्मन एव पठितमत एव 
बुद्धिपरीक्षानन्तरम्मनसः परीक्षावसरः ।। विचारविषयं प्रस्तौति तत्किं प्रतिशरीर- 
मिति । विचार इति । अस्य विचारे सति अयं सूत्रोक्तः सिद्धान्त इति वाक्यशेषः । 


तत्र सिद्धान्तेनोपक्रमते ज्ञानायोगपद्यादिति सूत्रम्‌ । यस्माज्ज्ञानानि न युगप- 
दुत्पद्यन्ते तस्मान्मनः प्रतिशरीरमेकमेवेत्यर्थः । 





ए य 

सूत्रार्थ व्याचक्षाणो किन्नाम ज्ञानायोगपद्यं यन्मनस एकत्वे लिङ्गमिति निर्णेतुं 
ज्ञानायोगपदय द्विधा विभजते अस्ति खल्विति । एकेन्दियकरणकानां ज्ञानानामयोगपद्य- 
मेकम्‌ ननेन्द्ियकरणकानां ज्ञानानामयोगपद्यमित्यपरम्‌ । तत्राद्यं यथा एकमिन्द्रियमेक- 
विषयं ज्ञानमुत्पाद्य तज्जाननिवृत्तावेव्‌ द्वितीयं ज्ञानमुत्पादयितुं समर्थं भवतीति । 
किमिदमेवाद्यमयौगपद्यम्मनस एकत्वं साधयतीति प्रश्ने उत्तरमाह-न तदिति । एके- 
द्दियग्राह्येषु यज्ज्ञानानामयुगपद्धावस्स न मनस एकत्वे साधनमित्यर्थः । अस्यायौग- 
पद्यस्य करणमात्रस्वभावमूलकत्वात्‌ । सर्वस्यैव करणस्यैष स्वभावो यदेकस्मिन्‌ 
क्षणे एकमेव कार्य जनयतीति । अतो नैतन्मनस एकत्वेऽनेकत्वे वा हेतुरिति भावः । 
किन्तु तञ्ज्ञानायौगपद्यं यत्तत्साधकमित्याह-यत्त्विति । नानेन्द्रियाणां नानाविषयेषु यत्‌ 
ज्लानानामयोगपद्यं तदेव मनस एकत्वं साधयतीत्यर्थः । पृच्छति कस्मादिति । तत्रोत्तरम्‌- 
सम्भवतीति । यदि बहूनि मनांसि स्युः प्रतीन्दियं युगपदपि मनः सन्निकर्षे युगपदने- 
कार्थसन्निधाने युगपदनेकानि ज्ञानान्युत्पद्येरन्‌ । न तु तथा क्वचिदपि दृश्यते । ततः 
किमित्युपसंहरति तस्मादिति । प्रत्ययानां ज्ञानानां पर्यायात्‌ क्रमिकत्वात्‌ अयोगपद्यात्‌ । 


एकमेव मन इति सिद्धमित्यर्थः ।।५६।। 


सूत्रम्‌--न, युगपदनेकक्रियोपलब्धेः? ।। ५७।। 
( भाष्यम्‌ ) 
अयं खल्वध्यापकोऽ धीते व्रजति,कमण्डलुं धारयति, पन्थानं पश्यति, शृणोत्य- 
रण्यजान्‌ शब्दान्‌, बिभेति व्याललिङ्गानि बुभुत्सते स्मरति च गन्तव्यं स्थानीयमिति 
क्रमस्याग्रहणाद्युगपदेताः क्रिया इति प्राप्तं मनसो बहुत्वमिति ।।५७।। 


( खद्योतः ) 
आक्षिपति न युगपदिति सूत्रम्‌ । ज्ञानायोगपद्यमेवाप्रसिद्धमित्यसिद्धो हेतुरित्यर्थः । 


सूत्रार्थं व्याचक्षाण एकस्यैव पुरुषस्य युगपन्नाना क्रिया भवन्तीत्युदाहरणेन 
प्रकटयति अयं खल्विति । “बुभुत्सते अन्विष्यति । “स्थानीयम्‌ गन्तव्यं स्थानम्‌ । 
संस्त्यायनमिति तात्पर्यसम्मतः पाठस्तद्न्याख्यानञ्च स्थापनमिति ।। ५७ ॥ ` 


सूत्रम--अलातचक्रदरशनवत्तदुपलब्धिराशुसंचारात्‌ ।। ५८।। 
( भाष्यम्‌ ) 


आशुसञ्चारादलातस्य भ्रमतो विद्यमानः क्रमो न गृह्यते । क्रमस्या-ग्रहणाद्‌- 
विच्छेदबुद्दधया चक्र वद्बुद्धिर्भवति । तथा बुद्धीनां क्रियाणां चाशुवृत्तित्वादविद्यमानः 


ष्क 

क्रमो न गृह्यते । क्रमस्याग्रहणाद्युगपत्‌ क्रिया भवन्तीत्यभिमानो भवति । 
““कि पुनः क्रमस्याग्रहणाद्‌ युगपद्‌ क्रियाभिमान अथ युगपद्धावादेव युग- 
पदनेकक्रियोपलब्धिरिति ? नात्र विशेषाप्रतिपत्तेः कारणमुच्यते इति! ? 
उक्तम्‌- इन्दरियान्तराणां विषयान्तरेषु पययिण बुद्धयो भवन्ति इति । तच्चा- 
प्रत्याख्येयमात्मप्रत्यक्षत्वात्‌ । अथापि दृष्टश्रुतानर्थान्‌ चिन्तयतः क्रमेण बुद्धयो वर्तन्ते , 
न युगपत्‌ । अनेनानुमातव्यमिति । वर्णपदवाक्यनुद्धीनां तदर्थबुद्धीना चाशुवृत्तित्वात्‌ 
क्रमस्याग्रहणम्‌ । कथम्‌ ? वाक्यस्थेषु खलु वर्णेषुच्चरत्सु प्रतिवर्ण तावच्छरवणं 
भवति । श्रुत वण्मिकमनेक वा पद्‌भावेन प्रतिसन्धत्ते । प्रतिसन्धाय पदं व्यवस्यति । 
पदव्यवसायेन स्मृत्या पदार्थं प्रतिपद्यते । पदसमृहप्रतिसन्धानाच्च वाक्यं व्यवस्यति । 
सम्बद्धो श्च पदार्थान्‌ गृहीत्वा वाक्यार्थ प्रतिपद्यते । न चासां क्रमेण वर्तमानानां 
बुद्धीनामाशुवृत्तित्वात्‌ क्रमो गृह्यते । तदेतदनुमानमन्यत्र बुदधिक्रियायौगपद्याभि- 
मानस्येति । 


न चास्ति मुक्तसंशयं, युगपदुत्पत्तिवुद्धीनां यया मनसां बहुत्वमेकशरीरेऽनु- 
मीयेत इति ।।५८।। 


( खद्योतः ) 

परिहरिति अलातेति सूत्रम्‌ । उदाहतक्रियास्वप्ययोगपद्यमेवेति सूत्रार्थः । 

सूत्र व्याचष्टे आशुसञ्चारादिति । यदाऽलातचक्रं भ्राम्यते तदा नानाभ्रमणानि क्रमिका- 
ण्येवोत्पद्यन्ते तथाप्ययं क्रमो न लक्ष्यते प्रत्युत ज्वालाया नानात्वमपि न लक्ष्यते 
ज्वालापदिक्तरेकेव चक्राकारा भासते तत्र च कारणमतिवेगेन ज्वालानां भ्रमणक्रियास्तासां 
विच्छेदा न गृह्यन्त इति । अलातचक्रदष्टान्तं प्रकृते योजयति तथा बुद्धीनामिति । 
ज्वालाभ्रमणानामिव ज्ञानानामपि क्षणिकत्वादतिशीघ्रमुत्पद्यमानानां विद्यमानोऽपि क्रमो 
नोपलभ्यतेऽत एव यौगपद्यभ्रमो भवतीति । अभिमानो भ्रम इति यावत्‌ । 


परिहारं सांशयिकत्वेन व्युदस्यति किम्पुनरिति । अलातचक्रभ्रमिषु ज्ञानेषु च या 
यौगपद्यबुद्धिर्भवति लोकानां सा क्रमस्य सद्धावाद्भ्रान्तिरूपा अहोस्वित््रमस्यासद्धा- 
वात्‌ प्रमेवेत्येकतरपक्षसाधकं किञचित्नोच्यते सिद्धान्तिना येन भ्रान्तिपक्ष एकः प्रामाणिक- 
त्वेन स्वीक्रियेत । तथाच ज्ञानायोगपद्यं संशयग्रस्तमेवेति भावः । 


तत्रोत्तरम्‌-उक्तमिति । नानाविषयाणि ज्ञानानि क्रमिकाण्येव भवन्तीत्युभयवादि- 
सम्मतम्‌ प्रत्यात्मवेदनीयत्वादित्याह अप्रत्याख्येयमिति ।। उक्तमेवोपोद्रलयति-अथेति । ` 
पूर्वानुभूतज्ञानान्यपि यदा पर्यालोच्यन्ते तत्रापि क्रमिकत्वमेव दृश्यते इत्यर्थः । ननु 
भवत्वेवं नाना विषयेषु ज्ञानेषु किमायातमनेनैकविषयज्ञानायोगपद्य इत्यत आह-अनेनेति । 








1. 

नानाविषयेषु ज्ञानेषु क्रमिकत्वस्य दर्शनादेकविषयज्ञानेष्वपि क्रमिकत्वमनुमीयत इत्यर्थः । 
तत्र प्रयोगः-घटज्ञानानि क्रमिकाणि ज्ञानत्वात्‌ घटपटमटठविषयज्ञानवदिति । पदघटक- 
नानावर्णानां वाक्यघटकनानापदानां निबन्धघटकनानावाक्यानां वा ज्ञानानि युगपदेव 
जायन्ते अन्यथा तदर्थावबोधासम्भवात्‌-एवं च न सर्वत्र ज्ञानायौगपद्यमेवेति कस्य- 
चिन्मतमपाकरिष्णुराह- वर्णपदेति । वर्णादिज्ञानेष्वपि क्रमो वर्तमानोऽपि यदि न गृह्यते 
तत्र कारणं ज्ञानानामाशुवृत्तित्वमेवेति भावः ।। पृच्छति कथमिति । क्रमस्याग्रहणं न 
सम्यगपि तु भ्रान्तिरेवत्यत्र किम्प्रमाणमित्यर्थः । तत्रोत्तरम्‌- वाक्यस्थेष्विति । उक्तस्थलेषु 
सर्वेष्वेव स्पष्ट एवोपलभ्यत एवेत्यर्थः ।। यश्चक्रमो न गृह्यते तत्र कारणमाह-न 
चासामिति । उपसंहरति- तदेतदिति । उक्तनज्ञानेषु क्रमकित्वदर्शनमेव हेतुभ॑वति ज्ञान- 
योगपद्यबुद्ध्रान्तित्वसाधने-इत्यर्थः । *योगपद्याभिमानोः योगपद्यभ्रान्तिरिति यावत्‌ । 
तस्य अनुमानं साधनभूतं लिङ्गमित्यर्थः ॥। 

परोद्धावितान्‌ ज्ञानयौगपद्यसाधकान्‌ दृष्टान्तान्‌ व्युदस्य प्रकरणार्थमुपसंहरति-न 
चास्तीति । मुक्तसंशयम्‌" उभयवादिसम्मतमित्यर्थः । कुत्रापि दृष्टान्ते सानयोगपद्यमुभय- 
वादिसम्मतन्नोपलभ्यते--एवं च ज्ञानानामयोगपद्यसिद्धौ प्रतिशरीरं मनसो बहुत्वत्रैव 


सिद्ध्यतीत्यर्थः ।॥५८॥ 


सूत्रम्‌-यथोक्तहेतुत्वाच्चाणु ।। ५९।। 
( भाष्यम्‌ ) 
अणु मन एक चेति धर्मसमुच्चयो ज्ञानायौगपद्यात्‌ । महत्त्वे मनसः सर्वेन्दिय- 
सयोगाद्युगपद्विषयग्रहणं स्यादिति ।।५९।। 
(खद्योतः ) 
मनस एकत्वम्प्रसाध्य तस्य धर्मान्तरं समुच्विनोति-यथोक्तेति सूत्रम्‌ । 
तदर्थ व्याचष्टे अण्वति । ज्ञानायोगपद्यादेव हेतोर्मनसोऽणुत्वमेकत्वं च सिद्ध्यत 
इत्यर्थः । कथमित्याह-महत्त्व इति । यदि मनो महत्‌ स्यात्तर्हि नानेन्दियैस्सह तस्य 
युगपदेव संयोगस्सम्भवेत्‌ ततश्च युगपदेव ज्ञानान्युत्पदयेरन्‌ । न च तथा भवति । 
तस्मादण्वेव मन इति भावः ।॥ ५९ ॥ 


--- 90 0 09 --- 

(७) शरीरादृष्टनिष्पाद्यत्वपरीक्षाप्रकरणम्‌ (६ ० -७ २) । 
( भाष्यम्‌ ) 
मनसः खलु भोः सेन्ियस्य शरीरे वृत्तिलाभो, नान्यत्र शरीरात्‌ । ज्ञातश्च 
पुरुषस्य शरीरायतना बुद्ध्यादयो विषयोपभोगो जिहासितहानमीप्सितावाप्तिश्च, 
सर्वे च शरीराश्रया व्यवहाराः । तत्र खलु विप्रतिपत्तेः संशयः -किमयं पुरूषकर्म - 
निमित्तः शरीरसर्गः ? आहोस्विद्‌ भूतमात्रादकर्मनिमित्त इति? श्रूयते खल्वत्र 
विप्रतिपत्तिरिति । तत्रेदं ततवम्‌- 


सूत्रम्‌--पूर्वकृतफलानुबन्धात्तदुत्यत्तिः । । ६ ०।। 
( भाष्यम्‌ ) 

पर्वशरीरे या प्रवृत्तिवागिलुद्धिशरीरारम्भलक्षणा तत्पूर्वकृतं कर्मोक्तिम्‌ । तस्य 
फलं तज्जनितौ धर्माधर्मौ । तत्फलस्यानुबन्ध आत्मसमवेतस्यावस्थानम्‌ । तेन प्रयुक्ते 
भ्यो भुतेभ्यस्तस्योत्यत्तिः शरीरस्य, न स्वतन््रेभ्य इति । यदधिष्ठानोऽ यमात्माऽ यमह- 
मिति मन्यमानो यत्राभियुक्तो यत्रोपभोगतृष्णया विषयानुपलभमानो धर्माधर्मौ सस्करोति 
तदस्य शरीरम्‌ । तेन संस्कारेण धर्माधर्मलक्षणेन भूतसहितेन पतितेऽ स्मिन्‌ शरीरे 
उत्तरं निष्यद्यते । निष्पन्नस्य चास्य पूर्वशरीरवत्पुरुषार्थक्रिया । पुरुषस्य च पूर्वशरीरवत्‌ 
प्रवृत्तिरिति । कमपिक्षेभ्यो भूतेभ्यः शरीरसर्गे सत्येतदुपपद्यते इति । दृष्टा च 
पुरुषगुणेन प्रयत्नेन प्रयुक्तेभ्यो भूतेभ्यः पुरुषार्थक्रियासमथनिा द्रव्याणां रथप्रभृतीना- 
मुत्पत्तिः । तथाऽनुमातव्यं शरीरमपि पुरुषार्थक्रियासमर्थमुत्पद्यमानं पुरुषस्य गुणा- 
न्तरापक्षेभ्यो भूतेभ्य उत्पद्यते इति ।। ६०।। 


( खद्योतः ) 

अत्राग्रिमप्रकरणस्य पूर्वापरसम्बन्धम्प्रदर्शयत्नाह-मनसः खल्विति ।। 

^परीक्षा' नाम “परितः ईक्षा सा च रूपतः सम्बन्धितश्च । शरीरं च मनस 
आश्रयस्तस्मात्‌ तत्सम्बन्धि । तस्मान्मनस एवेयं परीक्षा या शरीरस्येत्यर्थः । अत्र परि- 
शुद्धिकृतः-प्रयोजनं चास्य प्रकरणस्य-विग्रहव्यवस्था संसारापवर्गव्यवस्था प्रायण- 
व्यवस्था च । अदृष्टनिमित्तसम्भवे च वर्णाश्रमवृत्तयस्तदर्थालोचनशाखाणि च सार्थकानि 
स्युः । अन्यथा सर्वमेतदनुकारनृत्यमरण्यरुदितं च स्यात्‌ । तदनेन प्रकरणेन सर्वाण्ये- 
वातीतानि प्रकरणान्युपक्रियन्ते उत्तराध्यायश्चेति ।। शरीरमेव पुरुषस्योपभोगायतनम्‌ । 
मनसश्न्दरियवच्छरीर एव वृत्तिः । एतदुभयमपि शरीरस्यादृष्टनिमित्तत्व एवोपपद्यते । 

अत एवैतत्परीक्षातश्यकत्वम्‌ । शरीरपरीक्षानन्तरमेव तददृष्टनिमित्तत्वपरीक्षाया अवसर 
इति प्रतिभाति । किन्तु पुरुषोपभोगप्रधानकरणभूतस्य मनसः परीक्षानन्तरमेव तस्याः 
सम्यगवसर इति ज्ञेयम्‌ ।। - 
मनसः सेन्द्रियस्येति । इन्दियसहितस्य मनसः, इन्द्रियाणां मनसेत्यर्थः । 
मनस आश्रयत्वेन शरीरमुपवर्ण्योपिभोगायतनत्वेन च तदर्शयति ज्ञातुरिति ।। प्रकरण- 
प्रवर्तकसंशयम्प्रदर्शयति- तत्र खल्विति । अदष्टोद्धावितभूतपरमाण्वारब्धं शरीरमिति 
प्रथमः कल्पः । अदृष्टनिरपेक्षैरेव भूतपरमाणुभिराब्धमित्यपरः । कथं ज्ञायतेऽस्तीयं 
विप्रतिपत्तिरित्याह-श्रूयत इति । नानादर्शनग्रन्थेषूपलभ्यत इत्यर्थः ।। 


अत्र विप्रतिपत्तौ निषेधकोरिखरेधा समुल्लसति-(१) अद्ष्टाभावात्‌-(२) 
शरीरहेतुत्वाभावात्‌-(३) अदृष्टस्य पुरुषसमवायाभावाद्वेति । तत्र सिद्धान्तमुपक्रममाण 
आद्यां विप्रतिपत्तिकोरिनिरस्यति-पूर्वकृतेति सूत्रम्‌ । "पूर्वकृतस्य पूर्वकृतकर्मणो 
यागदानहिंसादेः "फलस्य धर्माधर्मरूपस्य 'अनुबन्धात्‌' आत्मनि समवायात्‌ "तस्यः 
शरीरस्य “उत्पत्तिः इति सम्बन्धः । धर्माधर्मप्रयुक्तेभ्य एव भूतेभ्यः शरीरस्योत्पत्तर्न 
स्वतन्त्रेभ्य इत्यर्थः ॥ 

सूतं व्याचक्षाणः शरीरोत्पत्तिकारणं वर्णयति पूर्वशरीर इति । आत्मनः पूर्वस्मिन्‌ 
जन्मनि यच्छरीरं तस्मिन्‌ या तस्य प्रवृत्तिः वाचिकमानसिककायिकक्रियारूपा- 
तत्प्रवृत्तिजनितौ यो धर्माधर्मौ- तयोरेव तस्मिन्नात्मनि समवायेनैव प्रयुक्तानि भूतानि 
तस्यात्मनः शरीरान्तरमारभन्ते नोक्तधर्माधर्मनिरपेक्षाण्येवेत्यर्थः ।। उक्तमेव विशदयन्‌ 
आत्मनः शरीरविशेषेण सम्बन्धं परिष्करोति यदधिष्ठान इति । आत्मा स्वत एव 
केवलः स्वोपभागान्‌ सम्पादयितुमसमर्थः किमपि भोतिकमायतनमपक्षते-तेनायतनेन 
सहातिघनसम्बन्धात्तदेव "अहम्‌" इति मन्यते तत्रैव च 'अभियुक्तः' सम्बद्धौ वर्तमानो 
सुखदुःखादिभोगान्‌ लिप्समानः तत्सम्पादनाय कर्माणि कुरुते-तत्तत्कर्मजनितधर्मा- 
धर्मावुत्पाद्य ताभ्यां संस्कृतो भवति । एतदेवात्मन आयतनमुपभोगप्रवृत्तिधर्माधर्म- 
साधनं तस्य शरीरमिति कथ्यते ।। ननु किमेतेन प्रकृते शरीरोत्पत्तिविषय इत्यत 
आह-तेन संस्कारेणेति । यदाऽऽत्मनो मरणे तस्यैकं शरीरं नष्टं भवति तदोक्तधर्मा- 
धर्मसंस्कारप्रयुकतैरेव भूतैस्तस्य शरीरान्तरमुत्पद्यते । किम्फलमनेनैवं निष्यननेन शरीरिणा- 
त्मन इत्याह-निष्न्नस्येति । यदैतच्छरीरान्तरं निष्पत भवति तदा तत्रैवात्मनः सम्बन्धा- 
तच्छरीरं पूर्वशरीरवदेव तस्योपभोगाद्यर्थान्‌ साधयति । आत्मा च यथा पूर्वशरीरे 
चकार तथाऽत्रापि शरीरे वर्तमानो नानाविधानि कर्माणि कुरुते तज्जनितौ धर्माधर्मौ 


३६ न्या. 

चार्जयतीत्यर्थः ।। किमेतेन शरीरस्यादृष्टनिष्पाद्यत्व इत्याह कमपिक्षेभ्य इति । "कर्म 
धर्माधर्मरूपमदृष्टम्‌ । येषा शरीरोत्पत्तप्रक्रिया प्रदर्शिता सा तदैव उपपद्यते यदि धर्मा- 
धर्मप्रयुक्तेभ्य एव भूतेभ्यः शरीरस्योत्पत्तिर्नान्यथेत्यर्थः । उक्तार्थे दृष्टान्तमाह-दृष्टेति । 
रथादयो भोतिकाः पदार्थाः पुरुषस्य रथसञ्चरणाद्यर्थसम्पादकाः पुरुषगुणेन प्रयत्नेन 
प्ररितैरेव भूतेर्निष्पाद्यन्ते न स्वतन्तरैरिति दष्टं लोके । उक्तं दृष्टान्तं दार्टान्तिके योजयति- 
तथानुमातव्यमिति । यथा दृष्टान्ते तथा प्रकृतेऽपि पुरुषोपभोगाद्यर्थसम्पादकं शरीरमपि 
पुरुषगुणेनैव केनापि प्ररितेैभ॑तिर्निष्पन्नम्भवतीत्यनुमेयम्भवति । स च पुरुषगुणो धर्मा- 
धर्मरूपमदृषटमेवेत्यर्थः । अत्र प्रयोगाः-पुरुषगुणविशेषप्रेरितभूतनिष्पन्नं शरीरं कार्यत्वे 
सति पुरुषार्थसम्पादनसामर्थ्यात्‌ । यद्यत्पुरुषार्थसम्पादनसमर्थ तत्तत्पुरुषगुणविशेष- 
पररितभूतनिष्पन्नमेव दृष्टं यथा रथादिपुरुषगुणेन प्रयत्नेन प्ररितेर्भूतेरारभ्यमाणं पुरुषार्थ- 
सम्पादनसमर्थ दृष्टं तथाच शरीरं- तस्मादिदमपि पुरुषगुणविशोषसापक्षेरेव भूतैरार- 
भ्यते-सुखदुःखनिमित्तत्वात्‌ घरादिवत- कार्यत्वात्‌ रथादिवदिति । बाह्यकरणप्रत्यक्षत्वे 

सति रूपादिमत्त्वात्‌ घटादिवदित्यादयः ।। ६०।। 

( भाष्यम्‌ ) 

अत्र नास्तिक आह-- 
सूत्रम्‌-- भूतेभ्यो मूर्त्युपादानवत्तदुपादानम्‌ ? ।। ६ ९।। 

( भाष्यम्‌ ) 

यथा कर्मनिरपेक्षेभ्यो भूतेभ्यो निर्वृत्ता मूर्तयः सिकतार्करापाषाणगैरिका- 


नप्रभृतयः पुरुषार्थकारित्वादुपादीयन्ते तथा कर्मनिरपेक्ेभ्यो भूतेभ्यः शरीरमुत्यन्न 
पुरुषार्थकारित्वादुपादीयते इति? ।। ६ १।। 


( खद्योतः ) 


परकृतमाक्ें परस्तौति-अत्रेति । नास्ति परलोको न धर्माधर्माविति यस्याभ्यु- 

पगमः स एव नास्तिकपदवाच्यः ॥ 
नास्तिककृताक्षपमाह- भूतेभ्य इति सूत्रम्‌ । पुरुषादृष्टकृतं शरीरम्‌ पुरुषार्थक्रिया- 
सामर्थ्यादिति हेतोरनैकान्तिकत्वोद्धाबनपरमिदं सूत्रम्‌ । “भूतेभ्यः, परमाणुभ्यो "मूर्तः 
सिकतादेः' उपादानं' आरम्भो यथा भवत्ति-पुरुषादृष्टनिरपेक्ेभ्य एवेति शेषः-तथेव 
शरीरस्यापीत्यर्था वृत्तिकारवर्णितः । “भूतेभ्यः ' कर्मनिरपेक्षेभ्यः परमाणुभ्यो निष्यन्नायाः 
मूर्तः" सिकतादिमूर्तद्रव्याणाम्‌ “उपादानं! आसादनं यथा पुरुषेण क्रियते तथेव शरीर- 

स्यापीति भाष्यकारीयं व्याख्यानम्‌ । 

सूत्रं व्याचष्टे यथा कर्मेति । लोके पुरुषाः स्वार्थसाधकानि द्रव्याणि पाषाणादीनि 
समासादयन्ति-न चैतानि तत्पुरुषीयादृषटपररितभूतेरारब्धानि-एवमेव पुरुषोपभोगसाधनं 
शरीरमपि स समासादयिष्यति-तच्च शरीरं तदीयादृष्टनिरपेक्षैरेव भूतैः सम्पत्स्यत 
इति कृतमदृष्टजन्यत्वेनेत्याक्षेपस्याशयः ।।६९१।। 


सूत्रम्‌--न, साध्यसमत्वात्‌ ।। ६२ ।। 
( भाष्यम्‌ ) 
यथा शरीरोत्पत्तिरकर्मनिमित्ता साध्या तथा सिकताशर्करापाषाणगैरिका- 
ञ्जनप्रभृतीनामप्यकर्मनिमित्तः सर्गः साध्यः । साध्यसमत्वादसाधनमिति ।। ६२।। 
( खद्योतः ) 
आक्षेपं परिहरति-न साध्यसमत्वादिति सूत्रम्‌ । पूर्वसूत्रे यदुद्धावितं तस्य दृष्टान्त- 
मात्रत्वादसाधकत्वमेव ।। “अथ निरपेक्षाणि भूतानि शरीरमारभन्ते पुरुषार्थक्रिया- 
सामर्थ्यात्‌ सिकतादिवत्‌ -इत्यनुमानमाक्ेप्तुरभिमतम्‌ । तत्रापि न सन्‌ हेतुः, तस्या- 
द्यत्वेऽप्यसिद्धत्वादेवेत्यर्थः । 


सूत्रं व्याचष्टे यथा शरीरेति । साध्या नोभयवादिसम्मता ॥ साध्यः उभयवाद्यन- 
भ्युपगतत्वादसिद्ध एवेति । यच्च नोभयवादिसम्मतं तत्न दृष्टान्तत्वेन उपादातुं योग्य- 
मित्यर्थः । सिकतादीनामपि पुरुषकर्मनिमित्तक एव सर्गोऽस्माकमभिमतस्तथाच न 
सिकतादिदृष्टान्तोऽपि तूभयवादिसम्मतो रथादिरेव दृष्टान्तस्स च पुरुषगुणविशेष- 
प्रयत्नपूर्वक एव दृष्टः-न च तथाऽकर्मनिमित्तकसर्गस्य क्वचिद्‌ दृष्टान्त उभयवादि- 
सम्प्रतिपन्नो लभ्यत इति हदयम्‌ ।।६२।। 


( भाष्यम्‌ ) 
भूतेभ्यो मू््युत्पादनवदिति चानेन साम्यम्‌- 
सूत्रम्‌--नोत्पत्तिनिमित्तत्वान्मातापित्रोः ।। ६३।। 
( भाष्यम्‌ ) 


विषमश्चायमुपन्यासः । कस्मात्‌ ? निर्बीजा इमा मूर्तय उत्पद्यन्ते, बीजपूर्विका 
तु शरीरोत्पत्तिः । मातापितृशब्देन लोहितरेतसी बीजभूते गृह्येते । तत्र सत्त्वस्य 
गर्भवासानुभवनीयं कर्म, पित्रोश्च पुत्रफलानुभवनीये कर्मणी, मातुर्गभश्रये शरीरो 
त्पत्ति भूतेभ्यः प्रयोजयन्तीत्युपपन्न बीजानुविधानमिति ।। ६३।। 

( खद्योतः ) 


परोद्ावितं दृष्टान्तमसिद्धत्वेन निरस्य तस्य प्रकृते दृष्टान्तत्वमेव न भवतीत्याह- 
भूतेभ्य इति । भूतेभ्यो मूर्त्युपादानवदिति यदुक्तमाक्षेष्ना तस्य "अनेन! प्रकृतेन शरीर- 

सर्गेण “साम्यम्‌ “न' भवतीति सूत्रस्थेन नकारेण सम्बन्धः । 
असाम्यं प्रदर्शयति-नोत्पत्तीति सूत्रम्‌ । शरीरे मृदादिसाम्यम्‌ "न' भवति-कथम्‌- 

शरीरोत्पत्तौ हि मातापितरावेव निमित्तमित्यर्थः । 

सूत्रतात्पर्य वर्णयति विषम इति । सिकतापाषाणाद्युपन्यासो “विषमः' न तेषां 
प्रकृतेन साम्यमित्यर्थः । पृच्छति कस्मादिति । उत्तरम्‌- निर्बीजा इति । सिकतापाषाण- 
दीनि मूर्तानि द्रव्याणि निर्बीजान्येवोत्पद्यन्ते-शरीरस्य तु बीजादेवोत्पत्तिरिति मह- 
दवेषम्यम्‌ ।। ननु मातापितरौ शरीयोत्पत्तौ न साक्षात्‌ कारणम्भवत इत्यत आह-माता- 
पितृशब्देनेति । लोहितरेतसी च साक्षाच्छरीरोत्पत्तौ कारणे इति निर्विवादमित्यर्थः । 
उक्तमर्थ प्रकृते योजयन्‌ शरीरोत्पत्तिप्रक्रियां वर्णयन्‌ तत्र पुरुषकर्मसापेक्षतां दर्शयति 
तत्र सत्त्वस्येति । मातुर्गर्भाशयगतलोहितेन यदा पितृरेतस्संयुज्यते तदाऽस्य संयोगस्य 
कारणं पुरुषकर्मैव भवति- तदेतत्‌ कर्म जनिष्यमाणस्यात्मनः गर्भवाससुखद्ःखद्यनु- 
भावकमित्येकम्‌- पित्रोश्च पुत्रजन्मसुखाद्यनुभावकमित्यपरम्‌ । अनुभवनीये इत्यत्र कर्तरि 
कृत्यप्रत्ययः।। उपपन्नमिति-उक्तप्रकारेण सिद्धम्भवति यच्छरीरोत्पत्तौ लोहितरेतोरूपं 
बीजमेव साक्षात्कारणम्‌- पुरुषकर्म च तत्कारणप्रयोजकतयेव निमित्तमिति भावः।।६३।। 

सूत्रमू- तथाऽऽ हारस्य । । ६४।। 

८ भाष्यम्‌ ) 

उत्पत्तिनिमित्तत्वादिति प्रकृतम्‌ । भुक्त पीतमाहारस्तस्य पक्तिनिर्वृत्तं रसद्रव्यं 
मातृशरीरे चोपचिते बीजे गभशियस्थे बीजसमानपाक, मात्रया चोपचयो बीजे 
यावद्‌ व्यूहसमर्थः सञ्चय इति । सञ्चितं चार्बुदमासपेशीकललकण्डरशिरः पाण्यादिना 
च व्यूहेनेद्धियाधिष्ठानभेदेन व्यूह्यते । व्यूहे च गर्भनाङ्यावतारितं रसद्रव्यमुपचीयते 
यावत्मसव- समर्थमिति । न चायमन्नपानस्य स्थाल्यादिगतस्य कल्पत इति । एतस्मा- 

त्कारणात्कर्मनिमित्तत्वं शरीरस्य विज्ञायत इति ।। ६४।। 


( खद्योतः ) 
-शरीरोत्पत्तौ निमित्तान्तरं प्रदर्शयति तथेति सूत्रम्‌ । 


सौत्रं वाक्यं पूरयितुमाह-उत्पत्तीति । एवं च तथाऽऽहारस्योत्पत्तिनिमित्तत्वादिति 
सूत्रस्वरूपं पर्यवसितम्‌ । आहारस्य शरीरोत्पत्तिनिमित्तत्वं वर्णयत्नाहारशब्दार्थ विवृणोति 

भुक्तम्पीतमिति । तस्य शरीरनिर्व्तकत्वं प्रदर्शयति तस्येति । तस्य (आहारस्य) पक्ति- 
निर्वृतं पाकेनोत्पन्नं रसद्रव्यं मातृशरीरे उपचिते गर्भाशयस्थे बीजे बीजसमानपाकं 
(बीजानुविधानेन परिणतं) भवति- तस्मिश्च बीजे तावन्मात्रया उपचयो भवति यावत्‌ 
तस्यसञ्चयो व्यूहसमर्थो भवतीति सम्बन्धः।। रसस्य सञ्चयं वर्णयति सञ्चितमिति । 
"व्यूह्यते" अवयविभावमापद्यते ।। अशितपीतमाहारः-तस्य पाकाद्रसद्रव्यं निर्वत्यते 
तत्‌ मातृशरीरे उपचीयते-गर्भशरीरे चोपचितं कललादिभावेनोपचीयमानं पुरुषाद्ष्ट- 
सपेक्षेरभूतिः पाण्यादिभावमापद्यते इत्यर्थः । तत्र कललादयः शरीरारम्भकयोर्लोहित- 
रेतसोः क्रमिकाः परिणामभेदाः । उक्तसञ्चयानन्तरमवस्थां वर्णयति व्यूह इति । पाण्या- 
दयवयवनिष्पन्नावयविनि पुनरुक्तमेवाहारपाकजनितरसद्रव्यं गर्भनाडीदराराऽवतरत्‌ तस्या- ` 
तयविनः पृष्टं करोति । कियत्कालपर्यन्तमियं प्रकिया प्रवर्तत इत्याह यावदिति । 
प्रसवकालपर्यन्तमाहाररसं शरीरं पोषयतीत्यर्थः ।। अनया प्रक्रियया प्रकृते शरीर- 
स्यादृष्टनिष्न्नत्वे किमायातमित्याह न चायमिति । अयं प्रदर्शित उपचयः मातृशरीर- 
बहिः स्थाल्यादौ स्थिते आहारे न दृश्यते-तस्मादुंपपत्नमिदं यदाहाररसस्य शरीर- 
निष्पादकत्वे पित्रोरदृष्टमपि प्रयोजकं भवतीत्यर्थः ।।६४।। 


सूत्रम्‌ प्राप्तौ चानियमात्‌ ।। ६५ ।। 
` (८ भाष्यम्‌ ) 
न सर्वो दम्पत्योः संयोगो गभधिानहेतुर्दृश्यते । तत्रासति कर्मणि न भवति 


सति च भवतीत्यनुपपन्नो नियमाभाव इति, कर्मनिरपेक्षेषु भूतेषु शरीरोत्यत्तिहेतुषु 
नियमः स्यात्‌ । न हात्र कारणाभाव इति ।। ६५।। 


| | ( खद्योतः ) 

आहारस्यादृष्टसहकारित्वे विपक्षे बाधकमाह प्राप्ताविति सूत्रम्‌ । "प्राप्तिः" दम्पत्योः 
संयोगः-तस्यां अनियमः शरीरोत्पादस्य-तस्मात्‌-दृष्टस्य दम्पतीयोगस्य व्यभिचरित- 
 त्वात्‌-अस्ति तददृष्टं यतः शरीरोत्पत्तिर्भवतीति सिद्धमिति सूत्रार्थः । 

सूत्रं व्याचक्षाणः स्रीपुरुषसंयोगस्य व्यभिचारितां प्रदर्शयति न सर्वं इति । संयोगस्य 
विफलत्वे हेतुमाह-तत्रासतीति । सीपुरुषसंयोगमात्रे शरीरमुत्पद्यत एवेति नियमस्य 
योऽभावस्तत्रेदमेव कारणं यत्‌ यदा जनिष्यमाणस्यात्मनो मातापित्रोरवाऽदृष्टस्य व्यापारो 
. नास्ति तदा न शरीरनिष्पत्तिर्यदा तु तददृषटस्यव्यापारस्तदा तन्नष्यत्तिरिति अदृष्टमेव 
नियामकमिंति भावः । विपक्षे बाधकमाह-कर्मनिरपेकषेष्विति । यद्यदृष्टनिरपेक्षं खी- 
पुरुषसंयोगमात्रेण शरीरनिष्पत्तिः स्यात्तं सर्वोऽपि संयोगः गर्भाधानस्य कारणं भवेदे- 

वेति नियमः स्यात्‌ । कथमित्याहन ह्यत्रेति । सखीपुरुषसंयोगमात्रं तव शरीरोत्पत्तौ 
कारणं- तत्सत्त्वे च कारणे समग्रे सतिं शरीररूपकार्यस्योत्पत्तिरवश्चं स्यादेव । न तु 
तथा दृश्यते । अयं च शरीरोत्पत्त्यभावस्तव मतेनोपपादयितुं न शक्यते । मम तु पक्षेऽ- 
दृष्टव्यापारस्यापि कारणकोटौ प्रवृष्टित्वात्‌ तदभावादेव कारणसामग्रया अभावे उपपद्यत 
एव कार्यानुपत्तिरित्याशयः ।।६५।। 

सूत्रम्‌-शरीरोत्पत्तिनिमित्तवत्संयोगोत्यत्तिनिमित्तं कर्म । । ६६।। 

( भाष्यम्‌ ) 

यथा खल्विद्‌ शरीरं धातुप्राणसवाहिनीनां नाडीनां शुक्रान्तानां धातूनां च 
 स्नायुत्वगस्थिशिरपेशीकललकण्डराणां च शिरोबाहूदराणां सक््ध्नाञ्च कोष्ठ- 
गानां वातपित्तकफानां च मुखकण्ठहद्यामाशशयपक्वाशयाधः स्रोतसां च परम- 
दुः खसम्पादनीयेन सन्निवेशोन व्यूहनमशक्यं पृथिव्यादिभिः कर्मनिरपेक्षैरुत्पादयितु- 
मिति कर्मनिमित्ता शरीरोत्पत्तिरिति विज्ञायते । एवञ्च प्रत्यात्मनियतस्य निमित्तस्या- 
भावान्निरतिशयैरात्मभिः सम्बन्धात्सर्वत्मिनां च समानैः पृथिव्यादिभिरुत्पादितं शरीर 
पृथिव्यादिगतस्य च नियमहेतोरभावात्‌ सर्वात्मिनां सुखदुः खसवित्त्यायतनं समानं 
प्राप्तम्‌? यत्तु प्रत्यात्मं व्यवतिष्ठते तत्र शरीरोत्यत्तिनिमित्तं कर्म व्यवस्थाहेतुरिति 
विज्ञायते । परिपच्यमानो हि प्रत्यात्मनियतः कर्माशियो।यस्मिन्नात्मनि वर्तति तस्यैवोप- 
भोगायतनं शरीरमुत्पाद्य व्यवस्थापयति । तदेवं “शरीरोत्पत्तिनिमित्तवत्सयोगनिमित्तं 
कर्मः इति विज्ञायते। प्रत्यात्मव्यवस्थानं तु शरीरस्यात्मना संयोगं प्रचक्ष्महे इति।। ६६।। 


( खद्योतः ) 
सम्भाव्यमानदोषपरिहारपरं सूत्रमवतारयति अथपीति । 


नन्वात्मनां विभुत्वात्‌ सकलशरीरैः समं सम्बन्धात्‌ इदं शरीरमस्यैवेकस्यात्मन' 
इत्यत्र किन्नियामकमित्यस्योत्तरम्‌-शरीरोत्पत्तीति सूत्रम्‌ ।। यथा प्रत्यात्मशरीरस्योत्पत्तौ 
तत्तदात्मनोऽदृष्टं निमित्तम्भवति तथैव आत्मविशेषस्य शरीरविशेषेण संयोगस्य 
सम्बन्धस्याप्यदृष्टमेव कारणमिति सूत्रार्थः ॥। 
केचित्तु सूत्रमिदमेवं व्याचक्षते-ननु प्रत्यात्मशरीरोत्पत्तौ भवत्वदृष्टं निमित्तं माता- 
पित्रोस्तु संयोगे कित्निमित्तमित्यत आह-शरीरोत्पत्तीति सूत्रम्‌ । यथा शरीरोत्पत्तावदुष्टं 
कारणं तथेव मातापित्रोस्संयोगेऽप्यदृष्टमेव निमित्तमित्यर्थ इति ॥ 
सूत्रार्थ व्याचष्टे भाष्यकारः यथा खल्विदमिति । शरीररूपकार्यस्यातिसूक्ष्मावय- 
वारन्धत्वात्तस्य जडभूतव्यापरमात्रनिष्पाद्यत्वमसम्भवमिति दर्शयितुं शरीरारम्भका- 





द्वितीयाह्निकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ४७३ 


ण्यवयवानि कतिचित्‌ परिगणयति धातुप्राणित्यादि ।। एतेषामनन्तानां स्थुलसृक्ष्माणा- 
मवयवानामेकत्रावयविनि शरीर एकत्रीकरणमतिकष्टसम्पाद्यमित्याह-परमदुःखेति । 
न केवलं कष्टसाध्यमपि त्वशक्यमेव केवलपृथिव्यादिस्थूलभूतव्यापारेरित्याह अशक्यं 
पृथिव्यादिभिरिति । तत्र कस्य निमित्तान्तरस्यापेक्षेति सूचयितुमाह कर्मनिरपेक्ष- 


रिति । फलितमाह कर्मनिमित्तेति । पुरुषादृषटप्रयुक्तपृथिव्यादिभूतव्यापारनिष्पन्नमेव 
शरीरमित्यर्थः ॥ 


पूर्वनिर्णीतसिद्धान्तमनृद्य परोद्धावितदोषमनुवदति एवञ्च प्रत्यात्मेति । सर्वे आत्मानो 
विभवः-अतः सर्वेषामात्मनां शरीरारम्भकपृथिव्यादिभिस्समाने सम्बन्धे प्रत्येकमा- 
त्मनः प्रत्येकशरीरे प्रतिनियमने कारणाभावः । आत्मगतनियमेहत्वभावमनृद्य पृथि- 
व्यादिगतोऽपि नियमहेतुरनास्तीत्याह पृथिव्यादिगतस्य चेति । एवञ्च नियमहेतोरभावात्‌ 
सर्वेषामात्मनामुपभोगायतनमेकमेव शरीरमिति प्राप्तम्‌ ॥। 

एवं परोद्धावितं दोषमनृद्य तत्परिहारमुपन्यस्यति- यतु प्रत्यात्ममिति । प्रत्येकमा- 
त्मना सम्बद्धमेकमेव शरीरमिति प्रत्यात्मवेदनीयमेतत्‌ । तत्र विभोरप्यात्मन एक- 
शरीरमात्रनियामको हेतुस्तस्यादृष्टमेव । यादृशसुखदुःखाद्युपभोगो यस्यात्मनो यस्मिन्‌ 
जन्मनि तत्पूर्वकरममार्जितधर्माधर्मप्रयुक्ततया प्राप्तस्तस्यात्मनस्तस्मिन्‌ जन्मनि तादृशो- 
पभोगसाधनशरीरमात्रेण संयोगो न शरीरान्तरैः । यस्य त्वात्मनस्तादृशोपभोगो न प्राप्त- 
स्तस्य तादृशोपभोगयोग्यशरीरेण न किमपि प्रयोजनं न च कोपि सम्बन्ध इत्याह- 
परिपच्यमान इति । धर्माधर्मौ च प्रत्यात्मनियतावेवेति निर्विवादम्‌ । व्यवस्थापय- 
तीति-एकमात्मानमेकेनैव शरीरेण संयोजयतीत्यर्थः ।। उपसंहरति तदेवमिति-यथा 
प्रत्यात्मशरीरोत्पत्तिनिमित्तं तस्य कर्मेति प्रदर्शितं तथेवात्मनः शरीरसंयोगेऽपि तदेव 
निमित्तमिति सिद्धान्तः । एवं च येनैवादृष्टन शरीरमुत्पाद्यते तदेवादृष्टमुक्तं संयोगेमपि 
नियमयतीति भावः ।। यच्च सूत्रे संयोगपदेनोक्तं तदेतदेव यत्प्त्यात्ममेकस्य शरीरस्य 
नियमनमित्याह प्रत्यात्मव्यवस्थानमिति ।।६६।। 


सूत्रम्‌ू--एतेनानियमः प्रत्युक्तः ।। ६७।। 
( भाष्यम्‌ ) 
योऽयमकर्मनिमित्तशरीरसर्गमतेऽनियम इत्युच्यते । अयं शरीरोत्पत्तिनिमित्त- 
वत्‌ संयोगोत्पत्तिनिमित्तं कर्मेत्यनेन अनियमप्रतयुक्तः । कस्तावदयं नियमः? यथैक- 
स्यात्मनः शरीरं तथा सर्वेषामिति नियमः । अन्यस्यान्यथान्यस्यान्यथेत्यनियमो- 
भेदो व्यावृत्तिर्विशोष इति । दृष्टा च जन्मव्यावृत्तिः -उच्चाभिजनो निकृष्टाभिजन 

इति, प्रशस्त निन्दितिमिति, व्याधिबहुलमरोगमिति, समरं विकलमिति, पीडाबहुलं 
सुखबहलमिति, पुरुषातिशयलक्षणोपपन्नं विपरीतमिति, प्रशस्तलक्षणं निम्दित- 
लक्षणमिति, पटिवन्दियं मृद्धिन्धियमिति । सृक्ष्मश्च भेदोऽ परिमेयः । सोऽ यं जन्मभेदः 
प्रत्यात्मनियतात्कर्मभेदादुपपद्यते । असति कर्मभेदे प्रत्यात्मनियते निरतिशयित्वादा- 
त्मनां समानत्वाच्च पृथिव्यादीनां प्रृथिव्यादिगतस्य मियमहेतोरभावात्सर्वं सर्वत्मिनां 
प्रसज्येत 1 न त्विदमित्थम्भूतं जन्म । तस्मान्नाकर्मनिमित्ता शरीरोत्पत्तिरिति । 
उपपन्नश्च तद्वियोगः कर्मक्षयोपपत्तेः । कर्मनिमित्ते शरीर सर्गे तेन शरीरेणात्मनो 
वियोग उपपन्नः । कस्मात्‌ ? कर्मक्षयोपपत्तेः । उपपद्यते खलु कर्मक्षयः + सम्य- 
ग्दर्नात्‌ ,प्रक्षीणे मोहे वीतरागः पुनर्भवहेतु कर्म कायवाङ्मनोभिर्न करोति इत्यु- 
त्तरस्यानुपचयः । पूर्वोपचितस्य विपाकप्रतिसवेदनात्म्रक्षयः । एवं प्रसवहेतोर भावात्‌ 
पतितेऽस्मिन्‌ शरीरे पुनः शरीरान्तरानुपपत्तेरप्रतिसन्धिः । अकर्मनिमित्ते तु शरीरसर्गे 
भूतक्षयानुपपत्तेस्तद्धियो गानुपपत्तिरिति ।। ६७।। 
( द्योतः ) 


तदेवमात्मगुणनिबन्धने शरीरसर्गे व्यवस्था दर्शिता ।। अत्र सांख्या मन्यन्ते- 
'नकर्मनिबन्धनः शरीरसर्गोऽपि तु प्रकृत्यादिनिबन्धनः । प्रकृतयो हि स्वयमेव धर्माधिर्म- 
रूपनिमित्तानपेक्षाः सतत्वरजस्तमोरूपतया प्रवृत्तिशीलाः स्वं स्वं विकारमारभन्ते-प्रति- 
बन्धापगममात्रे तु धर्माधर्मावपेक्षन्ते इति । तान्प्रत्याह-एतेनानियम इति सूत्रम्‌ । 
तस्यार्थः-“एतेन' कर्मसापेक्षरेव भूतैः शरीरनिष्पत्तिरिति व्यवस्थापनेन "अनियमः 
प्रत्यात्मं शरीरभेदः कस्याचिदात्मनः किञ्चिदेव शरीरं कस्यचित्‌ किञ्चिदन्यदेवेत्येवं 
रूपः- प्रत्युक्तः ' व्यतिरेकमुखेनेति शेषः- साह्कयमतेऽनुपपद्यमानतया प्रदर्शित इति भावः।। 
एतदेव सूत्रव्याख्यानम्भाष्यवार्तिकतात्पर्यवृ््यादिसम्मतम्‌ । केचित्तवन्यथेव व्या- 
ख्यानमभिप्रयन्ति । तद्यथा-“एतेन' शरीरोत्पततेरदृष्टनिष्पाद्यत्वेन "अनियमः" सर्वेषा- 
मात्मनां सर्वाण्येव शरीराणीत्येवं रूपः परोद्धावितः '्रतयुक्तः' परिहत इत्यर्थः । 
सूत्रार्थमाह भाष्यकारः योऽयमिति । "योऽयमनियम इत्युच्यते सोऽकर्मनिमित्त- 
शरीरसर्गमते प्रत्युक्त" इति सम्बन्धः । प्रत्युक्तः" असम्भवत्वेन प्रदर्शितः । केन प्रत्युक्त 
इत्यपेक्षायामाह शरीरोत्पत्तीति । शरीरोत्पत्त्यादिसूत्रे यदुक्तं तेनेत्यर्थः । कस्तावदयं 
नियमपदार्थो यस्याभावोऽनियमोऽत्र विवक्षित इति पृच्छति कस्तावदिति ।। तत्रोत्तरम्‌ 
यथैकस्येति । नियमो व्याप्तिः साधारणशरीरवत्त्वं सर्वात्मनामिति यावत्‌ । अनियम- 
पदार्थ विवृणोति-अन्यस्येति । उक्तस्य नियमस्यैवाभावोऽव्याप्तिः भिन्नमेव शरीरं 
प्रत्यात्ममिति । तदेव स्पष्टयति भेदः-व्यावृत्तिः-विशेष इति पर्यायत्रयेण । प्रत्यात्म- 

शरीरव्यावृत्तिं सकलजनानुभवसिद्धां प्रदर्शयति दष्टा चेति । “जन्मव्यावृक्तिः' प्रतिशरीरं 
जन्मत एव विशेष इति । प्रतिशरीरं विशेषान्दर्शयति उच्चाभिजन इति । "एकस्य 
शरीरस्य उच्चकुले जन्म अपरस्य नीचकुल इत्येको विशेषः । एकं शरीरं प्रशस्तमपरं 
गर्हितमिति द्वितीयः । एकं रोग्यपरमरोगमिति तृतीयः । एकं सकलाङ्गपरिपूर्णमपरं 
विकलाद्गमिति तृतीयः । एकं दुःखबहुलमपरं सुखीति चतुर्थः । एकं सत्पुरुषचिह- 
लक्षितमपर कापुरुषचिहलक्षितमिति पञ्चमः । एकं सुलक्षणमपरं कुलक्षणमिति षष्ठः । 
एकस्मिनिन्द्रियाणि पटून्यपरस्मिन्रपटूनीतिसप्तमः एवं सकलजनदृश्यान्‌ स्थूलान्विशेषान्‌ 
प्रदर्श्य सृक्ष्माननेकविधान्‌ सूचयति सृक्ष्मश्चेति । 


प्रतिशरीरं विशेषान्‌ प्रदर्श्य तद्धेदकारणं निरूपयति सोऽयमिति । शरीरोत्पत्तः 
प्रत्यात्मादृष्टनिमित्तत्व एवैष प्रतिशरीरं भेदः सम्भवति नान्यथेत्याह असतीति । यदि 
प्रत्यात्मनियतमदृष्टं भिन्नं न स्यात्‌ तदा सर्वेषामात्मनां समानगुणत्वात्‌ शरीरारम्भक- 
पृथिव्यादिभूतेषु भेदहेतोरभावात्तेषामपि सर्वानात्मनः प्रति समानभावात्‌ सर्वाणि शरीराणि 
सर्वेषामात्मनां स्युरिति प्रकृतिनिबन्धने शरीरसर्गे तस्या एकत्वात्‌ सर्वात्मसाधारण्याच्च 
न शरीराणामस्त्यसाधारणो हेतुरित्यर्थः । ननु भवत्वेवं का नो हानिरित्यत आह नत्विद- 
मिति । सर्वात्मनां साधारणशरीरवत्त्वन्नैवोपलभ्यत इत्यर्थः । उपसंहरति तस्मादिति। 

शरीरोत्पत्तेरदृष्टनिमित्त्वे हेत्वन्तरमाह उपन्न इति । एतद्वाक्यं केचित्सूत्रत्वेनाभि- 
प्रयन्ति । तत्र प्रमाणाभावाद्धाष्यमेवेति । निर्धारितम्‌ । शरीरस्य पुरुषादृष्टनिमित्तत्व 
एव तस्य कर्मक्षयाच्छरीरवियोगोऽप्युपपद्यते नान्यथेत्यर्थः । उक्तमेव विशदयति कर्म- 
निमित्त इति । पृच्छति कस्मादिति । उत्तरयति कर्मक्षयेति । कर्मणां भोगेन क्षियो भवति 
तस्य क्षये च तज्जन्यशरीरोत्पत्यसम्भव इति भावः । तदेव विवृणोति-उपपद्यत 
इति । शरीरोत्पत्तिनिमित्तभूतानां कर्मणां क्षयः सम्भवति न च सांख्याभिमततननिमित्त- 
भूतायाः प्रकृतेरित्याशयः । कर्मक्षयमुपपादयति सम्यगिति । प्रमाणादिपदार्थानां तत्व- 
ज्ञानात्‌ "मोहे" अज्ञाने नष्टे सति अन्ञानमूलो रागोऽपैति-रागापायाच्च पुरुषः किमपि 
तादृशं कर्म न करोति यदुपभोगार्थं तस्य पुनः शरीरोत्पत्तिः स्यात्‌-एवं च तादृशकर्मो- 
पचयस्याभावः-पूर्वकृतानां च कर्मणां सुखदुः-खादिभोगेन प्रक्षयः प्रक्षीणकारण- 
भावात्वमित्यर्थः । तेन किमायातम्प्रकृत इत्याह एवम्प्रसवेति । पूर्वसञ्चितकर्मणामुप- 
भोगेन क्षये सति अग्रिमसञ्चयस्य चाभावे वर्तमानशरीरपातानन्तरं पुनः शरीरान्तरो- 
त्पत्तेः कारणन्नास्तीति नोत्पद्यते तस्यशरीरान्तरमेवं च तस्य “अप्रतिसन्धिः' बन्धाभाव 
इत्यर्थः ।। ननु प्रकृतिनिमित्तत्वेऽपि शरीरस्य किमिति नोत्यद्यतेऽयमित्यत आह- 
अकर्मनिमित्त इति । पुरुषादृष्टनिरपक्षया जडया प्रकृत्यैव शरीरनिष्यत्तौ प्रकृतेः प्रक्षया- 








४७६ न्यायसूत्रम्‌ [ तृतीयाध्याये 
भावात्‌ शरीरबन्धमोक्षो नोपपद्यत इत्यर्थः ।।६७।। 


सूत्रम्‌- तददृष्टकारितमिति चेत्‌ 2 पुनस्तत््रसङ्गोऽ पवर्गे । । ६८।। 
( भाष्यम्‌ ) 

अदशनं खल्वदृष्टमित्युच्यते । अदृष्टकारिता भूतेभ्यः शरीरोत्पत्तिः । न जात्व- 
नुत्पन्ने शरीरे द्रष्टा निरायतनो दृश्यं पश्यति । तच्चास्य दृश्यं द्विविधं - विषयश्च 
नानात्वं चाव्यक्तात्मनोः । तदर्थः शरीरसर्गः । तस्मिन्नवसिते चरितार्थानि भूतानि न 
शरीरमुत्पादयन्तीत्युपपन्नः रीरवियोग इति । 

एवं चेन्मन्यसे ? पुनस्तत््मसङ्खोऽ पवर्गे । पुनः शरीरोत्पत्तिः प्रसज्यत इति । 
या चानुत्पन्ने शरीरे दरनानुत्पत्तिरदर्नाभिमता या चापवर्गे शरीरनिवृत्तौ दना- 
नुत्पत्तिरदरनभूता- नैतयोरदर्शनयोः क्वचिद्धिशेष, इत्यदरनस्यानिवृत्तेरपवर्गे पुनः 
शरीरोत्पत्तिप्रसङ्ग इति । 

'“चरितार्थता विशेष इति चेत्‌''? न, करणाकरणयोरारम्भदर्शनात्‌ । ““चरिता- 
्थनि भूतानि दर्नावसान्न शरीरान्तरमारभन्ते इत्ययं विशोष'' एवं चेदुच्यते?, न 
करणाकरणयोरारम्भदर्नात्‌ । चरितार्थानां भूतानां विषयोपलन्धिकरणात्पुनः पुनः 
छारीरारम्भो दृश्यते, प्रकृतिपुरुषयोननिात्वदनस्याकरणान्निरर्थकः शरीरारम्भः 
पुनः पुनर्दृर्यते । तस्मादकर्मनिमित्ताया भूतसुष्टौ 7 दर्शनार्था शरीरोत्यत्तिर्युक्ता । 
युक्ता तु कर्मनिमित्ते सर्गे दर्शनार्था शरीरोत्पत्तिः । कर्मविपाकः सवेदनं दर्शनमिति । 

'"तददृष्टकारितमिति चेत्‌" कस्यचिदरशनम्‌- “अदृष्टं नाम परमाणुनां गुणविशेषः 
क्रियाहेतुः । तेन प्रेरिताः परमाणवः सम्मूर्छिताः शरीरमुत्पादयन्तीति? तनूमनः 
समाविशति स्वगुणेनादृष्टेन प्रेरितम्‌ । समनस्के शरीरे द्र्टुरुपलन्धिर्भवतीति'"? 

एतस्मिन्‌ वै दश्नि गुणानुच्छेदात्पुनस्तत््रसङ्गोऽ पवर्गे । अपवर्गे शरीरोत्पत्तिः 
परमाणुगुणस्यादृष्टस्यानुच्छेद्यत्वादिति ।। ६८।। 

( खद्योतः ) 

साङ्ख्योद्धावितशरीरवियोगोपपत्ति प्रदर्श्य दूषयति- तददृष्टेति सूत्रम्‌ । चेदन्त- 
म्पराभिमतोपपत्तिप्रदर्शनम्पुनरित्यादि तद्दूषणम्‌ । अदृष्टमित्यस्य क्तप्रत्ययस्य भावार्थत्वे 
अदृष्टम्‌' अदर्शनम्‌ । तच्चादर्शनमुपभोग्यशन्दादेर्विषयस्य प्रकृतिपुरुषभेदस्य चाभि- 
रतम्‌ । तत्कारित एव शरीरवियोग इति पराभिमतम्‌ । तस्य दूषणम्‌- पुनस्तत्प्रस्घ 
ति । एवं हि अपवर्गे सत्यपि पुनः शरीरोत्पत्तप्रसङ्ग इत्यर्थः ॥। 

सूत्रार्थं व्याचक्षाणः परपक्षेऽप्युपपत्ति शरीरवियोगस्योद्धावयति अदर्शनमिति । 

सूत्रस्थमदृष्टपदयार्थमाह अदर्शनमिति । “अदृष्टकारिता भूतेभ्यः शरीरस्योत्पत्ति' रिति 
सिद्धान्तोक्तिं वयमप्यभ्युपगच्छामः किन्त्वदृष्टपदस्यार्थोऽत्र अदर्शनमिति न तु सिद्धा- 
न्त्यभिमतधर्माधर्मरूपम्‌ । अदृष्टकारिता शरीरोत्पत्तिरित्येतस्य वाक्यस्यार्थं स्वमतेन- 
परो व्याचष्टे--न जात्विति । यस्माच्छरीरं विना दर्शनं न भवत्यतः शरीरमुत्पद्यत इति 
तस्यार्थः । कथमेतदित्याह निरायतन इति । यावच्छरीरं नोत्पद्यते तावत्‌ पुरुषस्य 
भोगायतनं भोगकरणानीन्द्ियाणि च न सन्तीति तस्य दर्शनं न सम्भवति ततश्चास्य 
दृश्यमदृष्टमेव वर्तते । किन्तद्दृश्यं .यस्यादर्शनमित्याह तच्चास्येति । दृश्यं खलु 
द्विधा भिन्नम्‌-शब्दाद्युपभोगविषयरूपमेकं व्यक्ताव्यक्तसातुभेदरूपमपरम्‌ । उभयोर- 
प्यनयोर्दर्शनमस्यापेक्षितम्‌ । शब्दादिविषये "दर्शनम्‌' भोगः व्यक्ताव्यक्तन्ञातुविषये च 
“दर्शनम्‌! विवेकन्ञानमेवति विवेकः । अत एतद्दृश्यदर्शनसम्पत्यर्थं शरीरोत्पत्तिरा- 
वश्यकी । अयमेव चार्थः। 'अदृष्टकारिता शरीरोत्पत्ति' रित्येतस्य वाक्यस्येत्याह तदर्थ 
इति । उक्तोभयदृश्यदर्शनमेव प्रयोजनं शरीरसंसर्गेण पुरुषस्य । पुरुषोपभोगापवर्ग- 
सम्पादनमेव प्रकृतेः शरीरादिसुष्टौ प्रयोजनमिति साङ्ख्याः । एवं शब्दादिविषय- 
भोगसम्पत्त्यर्थमपवर्गकारणीभूतव्यक्ताव्यक्तन्ञातृविवेकसिद्धयर्थं च प्रकृतिः शरीरमु- 
त्पादयतीति पर्यवसितोऽर्थः ।। किमायातमनेनप्रकृते शरीरवियोगविषये इत्यत आह- 
तस्मिन्नवसिते इति । “तस्मिन्‌' शब्दाद्युपभोगे व्यक्ताव्यक्तस्षविवेकन्ञाने च .अवसिते' 
सम्पत्रे "भूतानि शरीरारम्भकाणि चरितार्थानि-चरितौ पुरुषस्योपभोगविवेकन्ञानरूपा- 
वर्थौ येषां तानि तथाभूतानि-सन्ति पुनस्तस्य शरीरान्तरं नोत्पादयन्ति । एवं च प्रकृति- 
पुरुषयोस्सतोरपि तस्य पुरुषस्य शरीरान्तरोत्पत्तौ प्रयोजनाभात्न तदुत्पत्तिरिति । तथो- 
चोक्तम्‌ कारिकायाम्‌ - 


दृष्टा मयेत्युपेक्षक एको दृष्टाऽहमित्युपरमत्यन्या । 
सति संयोगेऽपि तयोः प्रयोजनं नास्ति सर्गस्य ।। इति । 
अयमेवार्थः शरीरवियोगस्येत्यर्थः ॥ 
एवं परोद्रावितदर्शनमनृद्य तद्दूषणपरं “पुनस्तत्प्रसङ्गोपवर्गे' इति सूत्रांशं व्या- 
ख्यातुमुपक्रमते-एवं चेन्मन्यस इति । तदेव विवृणोति पुनः शरीरोत्पत्तिरिति । तद्विश- 
दयति या चेति । यद्द्विधा भिन्नमदर्शनं (शब्दाद्युपभोगाभावो व्यक्ताव्यव्यक्त्ञविवेक- 
ज्ञानाभावश्चेति) शरीरोत्पत्तिनिमित्तमभिमतं तद्यथा शरीरोत्पत्ते प्राक्‌ तथाऽपवर्गानन्तरं 
शरीरपातादनन्तरमपि तुल्यमेव । तथा चापवर्गानन्तरमपि तददर्शनस्य सत्त्वाच्छरी- 
रोत्पत्तिनिमित्तसद्रावे पुनः शरीरोत्पत्तिप्रसद्धो दुर्वारः । 

शरीरोत्पत्तेः प्राग्यददर्शनं यच्चापवर्गानन्तरमदर्शनं तदेतयोरदर्शनयोर्महान्‌ भेदोऽ- 
स्तीति नापवर्गानन्तरं शरीरोत्पत्तिप्रसद्ध इति मनसि कृत्वा परस्तयोरदर्शनयोर्भेदमा- 
विष्करोति चरितार्थतेति । शब्दाद्युपभोगव्यक्ताव्यक्तन्ञविज्ञानयोस्साधनमेव प्रकृतेः प्रति- 
पुरुषं शरीरोत्पादने प्रयोजनम्‌ । एवं च तत्प्रयोजनसिद्धेः प्राक्‌ यद्‌ “अदर्थनं' तस्य 
तत्प्रयोजनसिद्धेरनन्तरं यद्‌ “अदर्शनं तस्मान्महान्‌ भेदः । तत्प्राक्‌ प्रकृतिरचरितार्था 
तदनन्तरं च चरितार्था सेति न चरितार्थायां तस्यां पुनः शरीरोत्पत्तिप्रसद्ध इति भावः।। 
परिहरति न करणाकरणयोरारम्भदर्शनादिति । केचिदेतद्वाक्यं सूत्रत्वेनाभिप्रयन्ति । 
प्रमाणाभावात्‌ तदुपेक्षितम्‌ । परोक्तस्याशयं विवृणोति चरितार्थानीति । दर्शनावसाना- 
दिति। "दर्शनस्य' शब्दाद्युपभोगस्य व्यक्ताव्यक्तन्विज्ञानस्य चेत्युभयरूपस्य "अवसानात्‌ 
सम्पत्तेः हेतोरित्यर्थः । शिष्टं व्याख्यातम्‌ ।। स्वोक्तपरिहारस्याशयं व्याचक्षाणस्तमनु- 
वदति न करणेति । तस्याशयं वर्णयति चरितार्थानामिति । “विषयोपलब्धिकरणात्‌ 
चरितार्थानमपि भूतानां पुनः पुनः शरीरारम्भो दृश्यते' इति सम्बन्धः । विषयोपलब्धि- 
व्यक्ताव्यक्तज्षविज्ञानमिति द्व प्रयोजने प्रकृत्या शरीरारम्भे । तत्रामुक्तानां पुरुषाणां विषये 
दृश्यते यद्‌ यद्यपि विषयोपलब्धिः प्रचुरं कृता तावता च शरीरारम्भकभूतानि "चरिता- 
थानि' सम्पादितप्रयोजनानि, तथापि व्यक्ताव्यक्तन्ञविज्ञानं न सम्पादितमिति तावता 
तान्यचरितार्थान्येव पुनः शरीरान्तरमारम्भन्ते । नानाशरीरग्रहणानन्तरमेव चापवर्गः कदा- 
चिदेव सम्पद्यते । ततश्चाद्यशरीर एव विषयोपलब्धिरूपस्यार्थस्य सम्पत्ततवात्‌ द्वितीया- 
दावपि शरीरे अनन्तरशरीरग्रहणपूर्वकविवेकन्ञानजनितापवर्गपर्यन्तं तावन्मात्रस्य 
पुनः पुनः करणादवान्तरशरीराणामुत्पादनं निरर्थकमेव प्राप्तमित्यर्थः । नानात्वदर्शन- 
स्याकरणादिति-आऽपवर्गप्ाप्तः व्यक्ताव्यक्तन्ञविवेकानस्यासम्पतनत्वादित्यर्थः । निरर्थक 
इति । विषयोपलब्धिरूपस्यार्थस्याद् एव शरीर निष्पन्नत्वात्‌ द्वितीयशरीरस्य सार्थकता 
तदेव स्याद्यदि तस्मन्नपवर्गसाधकव्यक्ताव्यक्तस्षविजञान सम्पन्नम्भवेत्‌-न चैतत्सम्पत्नं 
भवति-तस्मान्निष्प्रयोजनमेव द्वितीयादिशरीरमित्याशयः ।। 
न । उक्तहेतोः पुरुषादृषटनिरपेक्षभूतैः शरीरोत्पत्ति्दर्शनार्था 
निक कयं व शरीरोत्पत्तिस्तदा भवति सा दर्शनार्था । अस्मिन्‌ पक्षे अदृष्टस्य प्रतिपुरुषं 
५५ ७ दर्शनद्यसम्पत्तिरिति सूपपादं सर्वमित्याह कर्मविपाक 
इति । दर्शनं नाम संवेदनम्‌, तच्च विषयापलब्धिरपवर्गकारणव्यक्ताव्यक्तविनञान 
चेत्युभयम्‌ । तच्च कर्मणां विपाकादेव भवतीत्यर्थ; ।। 


द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ४.७९ 


आर्हतमतनिरसनपरंसूत्रस्य व्याख्यानान्तरमुपन्यस्यन्‌ परोद्धरावितपक्षमुत्थापयति 
तददृष्टकारितमिति चेदिति । परमतमनुवदति-अदृष्टं नामेति । आर्हतास्तावददष्टं परमाणु- 
गुणं वर्णयन्ति । पार्थिवादीनामणनां मनसश्च गुणोऽदृषटम्‌ । तत्र पार्थिवाद्या अणवः स्वा- 
दृष्टप्रयुक्ताः शरीरमारभन्ते । मनश्च स्वगुणप्रयुक्तं शरीरमाविशति । तच्च स्वकादेवा- 
दृष्टात्‌ पुद्गलस्य (जीवस्य) सुखदुःखोपभोगं साधयति । न तु पुद्गलस्य धर्मोऽदृष्टमिति 
तेषाम्मतम्‌ ।। तद्दूषयति एतस्मिन्निति । अत्रापि पुनस्तत्प्रसद्धोऽपर्व्गे । तत्र हेतुः गुणा- 
नुच्छेदादिति । उक्तं प्रसङ्कं विशदयति अपवर्गं इति । परमाणुगुणस्यादृष्टस्य नित्य- 
त्वादात्मन अपवर्गानन्तरमपि तस्य सत्त्वात्‌ पुनः शरीरोत्पत्तिर्टवरित्याशयः ।।६८॥। 


सूत्रम्‌-मनः कर्मनिमित्तत्वाच्च सयोगानुच्छेदः ।। ६९।। 
( भाष्यम्‌ ) 
मनोगुणेनादृष्टेन समावेशिते मनसि संयोगव्युच्छेदो न स्यात्‌ । तत्र किंकृतं 
शरीरादपसर्पणं मनस इति । कमशियक्षये तु कमशियान्तराष्िपच्यमानादप- 
सर्पणोपपत्तिरिति । ““अदृष्टादेवापसर्पणमिति'' चेत्‌ “"योऽदृष्टः शरीरोपसर्पण- 
हेतुः स एवापसर्पणहेतुरपीति'"? न, एकस्य जीवनप्रायणहेतुत्वानुपपत्तेः । एवं च 
सति एकमदृष्टं जीवनप्रायणयोर्हेतुरिति प्राप्तं नैतदुपपद्यते ।। ६९।। 
( खद्योतः ) | 
आर्हतमते दोषान्तरमाह-मनः कर्मेति । मनोऽदृष्टनिमितं यदि शरीरं स्यात्तर्हि 
मनसः शरीरसंयोगोच्छेद एव न स्यात्ततश्च मरणाभावप्रसङ्क इत्यर्थः । अदृष्टस्य 
मनोगुणत्वमेव न सम्भवतीत्यर्थ इति वृत्तिकृतः । 
सूनं व्याचष्टे मनोगुणेनेति । कथन्न स्यान्मनसः संयोगोच्छेद इत्यत आह तत्रेति ! 
“तत्र तस्मिन्‌ मते मनसः शरीरादपसर्पणे हेत्वभावात्तदपसर्पणं नैव स्यादित्यर्थः | 
ननु सिद्धान्तेऽपि कथन्तदपसर्पणमित्यत आह-कर्माशयश्षय इति । अस्मन्मते 
वर्तमानशरीरारम्भककर्माशयस्य क्षये भविष्यदेहारम्भककर्माशयान्तरस्य विपाकात्‌ 
भवत्येवापसर्पणं मनस इति इति युक्तमेव मरणमित्यर्थः । परोऽपि स्वमतेनापस- 
्पणमुपपादयति अदृष्टादेवेति । यदेवादष्टम्मनसः शरीरसमावेशे हेतुस्तदेव तस्य तस्माद- 
पसर्पणेऽपीति भावः ।। तद्दूषयति नैकस्येति । एकमेवादृष्टं शरीरसमावेशरूपजीवनस्य 
तदपसर्पणरूपमरणस्य च हेतुरित्यसञ्जसमित्यर्थः ।।६९।। 


सूत्रम्‌--नित्यत्वप्रसङ्गश्च प्रायणानुपपत्तेः ।। ७ ०।। 

( भाष्यम्‌ ) 
`विपाकसंवेदनात्‌ कमशियक्षये शरीरपातः 'प्रायणम्‌' कमश्गियान्तराच्च 
पुनर्जन्म । भूतमात्रात्तु कर्मनिरपेक्षाच्छरीरोत्पत्तौ कस्य क्षयाच्छरीरपातः प्रायणमिति- 
प्रायणानुपपत्तेः खलु वै नित्यत्वप्रसद्ग विडः । यादृच्छिके तु प्रायणे प्रायणभेदानुप- 
पत्तिरिति ।।७०।। 
( खद्योतः ) 
ननु यः संयोगानुच्छेदः पूर्वसूत्र उद्रावितः सोऽत्यन्तमप्रसिद्धः । यत्‌ सदकरणं 
च तदेव नित्यं दृष्ट-शरीरं च सत्‌ सकरणं चातः कथं तत्‌ नित्यं भवेदित्यत आह- 
नित्यत्वेति सूत्रम्‌ । मनसः शरीरादसर्पणासम्भवे जीवस्य मरणानुपपत्तेर्भवत्येव नित्य- 
त्वप्रसङ्गः शरीरस्येत्यर्थः । 
सूत्रं व्याचक्षाण; शरीस्यानित्यत्वस्य मूलं स्पष्टीकरोति विपाकेति । "विपाकस्य' 
कर्मफलस्य संवेदनात्‌" भोगात्‌ प्रारब्धकर्मणः क्षये सति यः शरीरस्य पातस्तदेव 
प्रायणं मरणमिति यावत्‌ । पुनः प्रार्धावशिष्टसञ्चितकर्मवशात्‌ शरीरोत्पत्तो “पुनर्जन्म 
इत्येषैव यथावद्रस्तुस्थितिः । एतच्च सर्व कर्मनिमित्तकशरीरोत्पत्तावेव सम्भवति नान्य- 
थेति प्रदर्शयितुमाह-भूतमात्रादिति । शरीरघटकपृथिव्यादिभूतानामवस्थितत्वात्‌ 
तत्पातासम्भवे मरणानुपपत्तिः तदनुपपत्तौ च नित्यत्वमेव शरीरस्य प्रसज्यत इत्यर्थः । 
ननु माभूत्कर्मनिमित्तकः शरीरपातः अकरणक एव स भविष्यतीत्यत आह यादृच्छिक 
इति । "यादृच्छिके" अकारणके मरणे पुरुषाणां मरणे प्रकारभेदो न स्यात्‌ । भवति 
त्वयं भेदः । कश्चिद्‌ गर्भस्थ एव प्रेति कश्चिज्जातमात्रः कश्चित्कुमारक इत्यादिः । 
अकारणस्य तु प्रायणस्य नित्यं सत्त्वमसत्त्वं वा स्याद्‌ गगनवद्‌ गगनकुसुम- 
वच्चेत्यर्थः ।1७०॥। 
( भाष्यम्‌ ) 
पुनस्तत्म्रसद्गोऽ पवर्ग इत्येतत्समाधित्सुराह- 
सूत्रम-अणुश्यामतानित्यत्ववदेतत्स्यात्‌ २।।७१।। 
( खद्योतः ) 
पुनस्तत्प्रसद्गोऽपवर्ग इति यत्सिद्धान्तिनोद्धावितन्तस्य परेण कृतं समाधानं प्रस्ता- 
वयति पुनस्तदिति ।। परकृतं समाधानमाह-अणुश्यामतेति सूत्रम्‌ । यथाऽणूनां नित्य- 
त्वेऽपि तेषां श्यामतादिगुणा अनित्या एव तथैव तेषां गुणोऽद्ष्टामप्यनित्यमेवेत्यर्थः।। 

सूत्रं व्याचष्टे यथाऽणोरिति । अणोर्नित्यस्यापि श्यामतागुणः अग्रिसंयोगेन नश्यति 
न च पुनरुद्धवति । एवमेव तदुणेनादृष्टेन कारितमपि शरीरमपवर्गे नष्टं सन्न पुनरुत्पद्यत 
इत्यर्थः ।। ७१ ॥ 


( भाष्यम्‌ ) 


यथा अणोः श्यामता नित्या अग्निसियोगेन प्रतिबिद्धा न पुनरुत्पद्यते, 

एवमदृष्टकारितं शरीरमपवर्गे पुनर्नोत्पद्यत इति २।।७२।। 
सूत्रम-नाकृताभ्यागमप्रसङ्गात्‌ । ।७२।। 
( भाष्यम्‌ ) 

नायमस्ति दृष्टान्तः । कस्मात्‌ ? अकृत्ताभ्यागमप्रसङ्कात्‌ । अकृत्‌ प्रमाणतोऽ - 
नुपपन्न- तस्याभ्यागमोऽ भ्युपपत्तिर्व्यवसायः । एतच्छरहधानेन प्रमाणतोऽ नुपपन्न मन्त- 
व्यम्‌ । तस्मान्नायं दृष्टान्तः । न प्रत्यक्ष न चानुमानं किञ्चिदुच्यत इति । तदिदं 
दृष्टान्तस्य साध्यसमत्वमभिधीयत इति । 

अथ वा 'नाकृताभ्यागमप्रसङ्गात्‌' । अणुश्यामतादृष्टान्तेनाकर्मनिमित्तां शरीरो- 
त्यत्ति समादधानस्याकृताभ्यागमप्रसङ्गः । अकृते सुखदुः खहेतौ कर्मणि, पुरुषस्य सुखं 
दुः खमभ्यागच्छतीति प्रसज्येत । ओमिति ब्रुवतः प्रत्यक्षानुमानागमविरोधः। 

प्रत्यक्षविरोधस्तावत्‌- भिन्नमिदं सुखदुः ख, प्रत्यात्मवेदनीयत्वात्‌ प्रत्यक्षं सर्व- 
शरीरिणाम्‌ । को भेदः ? तीव्रं मन्दं चिरमाशु नानाप्रकारमेकप्रकारमित्येवमादि- 
विशोषः । न चास्ति प्रत्यात्मनियतः सुखदुः खहेतुविशेषः । न चास्ति हेतुविशेषे 
फलविशोषो दृश्यते । कर्मनिमित्ते तु सुखदुःखयोगे कर्मणां तीत्रमन्दतोपपत्तेः 
कर्मसञ्चयानां चोत्कषपिकर्षभावान्नानाविधेकविधभावाच्च कर्मणां सुखदुःख- 
भेदोपपत्तिः । सोऽय हेतुभेदाभावाद्‌ दृष्टः सुखदुःखभेदो न स्यादिति- प्रत्यक्षविरोधः । 

तथाऽ नुमानविरोधः - दृष्टं हि पुरुषगुणन्यवस्थानात्सुखदुः खन्यवस्थानम्‌ । यः 
खलु चेतनावान्‌ साधननिर्वर्तनीय सुखं लुद्ध्वा तदीप्सन्‌ साधनावाप्तये प्रयतते स 
सुखेन युज्यते, न विपरीतः । यश्च साधननिर्वर्तनीयं दुःखं बुद्ध्वा तज्जिहासुः 
साधनपरिवर्जनाय यतते स च दुःखेन त्यज्यते, न विपरीतः । अस्ति चेदं यत्नमन्तरेण 
चेतनानां सुखदुः खल्यवस्थानम्‌ । तेनापि चेतनगुणान्तरव्यवस्थाकृतेन भवितव्यम्‌ 
इत्यनुमानम्‌ । तदेतदकर्मनिमित्ते सुखटुःखयोगे विरुध्यते इति । तच्च गुणान्तर- 
मसवेद्यत्वाददृष्टं विपाककालनियमाच्च व्यवस्थितम्‌ । बुन््यादयस्तु सवेद्याश्चा- 
पवर्गिणश्च इति । 

अथागमविरोधः बहु खल्विदमार्षमृषीणामुपदेशजातमनुष्ठानपरिवर्जनाश्रय- 

मुपदेशफलं च । शरीरिणां व्णश्रिमविभागेनानुष्ठानलक्षणा प्रवृत्तिः, परिवर्जनलक्षणा- 
निवृत्तिः । तच्योभयमेतस्यां दृष्टौ नास्ति कर्म सुचरितं दुश्चरितं वा ¢कर्मनिमित्तः 
पुरुषाणां सुखदुः खयोग इति विरुद्छ्यते । 

सेयं पापिष्ठानां मिथ्यादृष्टिरकर्मनिमित्ता शरीरसुष्टिरकर्मनिमित्तः सुखदुः खयोग 
इति । । ७ २।। 

इति श्रीवात्स्यायनीये न्यायभाष्ये तृतीयाध्यायस्य द्वितीयमाद्विकम्‌ ।। २।। 
।। समाप्तश्चायं तृतीयोऽध्यायः ।। 


( द्योतः ) 

परकृतसमाधानमपाकरोति नाकृतभ्यागमेति सूत्रम्‌ । “अकृतम्‌ प्रमाणेन अविषयीकृतं 
प्रत्युत प्रत्यक्षागमविरुद्धमिति यावत्‌-तस्य "अभ्यागमः अभ्युपगमः-तत्प्रसद्गादित्यर्थः । 

सूत्रं व्याचष्टे नायमस्तीति । अणुश्यामतादृष्टान्तो न सम्यगित्यर्थः । पृच्छति 
कस्मादिति । तत्रोत्तरं अकृताभ्यागमप्रसद्धादिति । तद्व्याचष्टे अकृतमिति । प्रमाण- 
विरुद्धमित्यर्थः । (अभ्यागमः अभ्युपगमः । तदेव स्पष्टयति-एतदिति । अणु- 
श्यामताप्रसद्धेन यदुक्तम्परेण तदत्यन्तं प्रमाणविरुद्धमतस्तस्याभ्युपगमोऽभ्युपगन्तुर्जड- 
श्रद्धायाः पराकाष्टैव मन्तव्येत्यर्थः । पर्यवसितमाह- तस्मादिति । अप्रमाणिकत्वाद्‌ 
दृष्टान्तार्थस्य तत्समर्थकस्यानुमानस्ये प्रत्यक्षस्य वाऽनुपन्यासाच्च स उपेक्षणीय एवे- 
त्यर्थः । प्रत्युत अणुश्यामताया यन्नित्यत्वमुक्तम्परेण तद्विरुद्धमेवानुमानमस्ति । तद्यथा 
परमाणुश्यामताऽपि नाकारणा पार्थिवरूपत्वात्‌ लोहितादिरूपवदिति । ननु को नाम 
दोषोऽयं दृष्टान्तस्येत्यत आह- तदिदमिति । यदस्माभिरुक्तं तेन दृष्टान्तस्य 'साध्यसमत्वं 
असिद्धत्वमेव स्पष्टीभवतीत्यर्थः । 


सूत्रस्य यथाश्रुति व्याख्यानान्तरमाह-अथवेति । अकृतस्य कर्मणः अभ्यागमः - 
फलोपभोगः तत्प्रसङ्गादित्र्थः । यदा खलु परमाणुगुण एव नित्यः शरीराद्यारम्भकः 
तदासौ नित्यत्वान्न केनचित्‌ क्रियते । तस्याकृतस्यैव फलं पुरुषैरुपभुज्यते । तत- 
्रायमास्तिकानां विहितनिषिद्धप्रवृत्तिनिचयोऽनर्थकः शास्रप्रणयनं चानर्थकं भवेदिति 
भावः । सूत्रक्षरं व्याचष्टे अणुश्यामतेति ॥। ननु भवत्वेवमकृताभ्यागमः का नो हानि- 
रित्यत आह-ओमिति ब्रुवत इति । एतादृशोऽकृताभ्यागमः प्रत्यक्षादिसकलप्रमाण- 
विरुद्ध इत्यर्थः ।। 


तत्र प्रत्यक्षविरोधं दर्शयति प्रत्यक्षविरोध इति । भिन्नम्‌ प्रतिपुरुषं भित्नप्रकारकम्‌ । 

सुखदुःखादिभेदं पृच्छति को भेद इति । तत्रोत्तरम्‌ तीत्रमिति । अयं च भेदः परमतेन 
नोपपद्यते इत्याह--न चास्तीति । अदृष्टव्यापारमनभ्युपगन्तुस्तस्य भेदहेतोरभावात्‌ । 
सिद्धान्ते तस्य भेदस्योपपत्तिं दर्शयति कर्मनिमित्त इति । प्रतिपुरुषकर्माशयस्य उत्कर्षा- 
पकर्षादिभिन्नरूपत्वाद्युक्त एव तत्फलस्य सुखदुःखादेर्भद इत्यर्थः । परमतेऽनुपपत्ति- 
मुपसंहरति सोऽयमिति । प्रत्यात्मवेदनीनोऽयं भेदो नोपपद्यते परमत इति तस्य 
प्रत्यक्षविरोध इत्यर्थः ॥ 

तत्रैवानुमानविरोधं प्र्दशयति तथानुमानविरोघ इति । पुरुषगुणानुरोधेनैव तस्य 
सुखादयुत्पद्यते । तदेव स्पष्टीकरोति यः खल्विति । 'साधनावाप्तये' तत्सुखसाधकोपा- 
यानां संग्रहाय । 'विपरीतः' यो न तदवाप्तये यतते । एवं पुरुषस्य सुखं तत्प्रयत्नादि- 
गुणाधीनमेवेत्यर्थः ।। सर्वजनप्रसिद्धे पुरुषप्रयतनाधीने सुखदुःखे प्रदश्यं यानि न तथा 
प्रसिद्धानि तानि प्रदर्शयति अस्ति चेदमिति । कदाचित्‌ प्रत्यक्षतः पुरुषप्रयत्नं विनाऽ- 
प्यतर्कितोपपन्नानि सुखदुःखान्यापतन्ति । सर्वजनप्रसिद्धसुखदुःखभेदानुविधानं पुरुष- 
गुणप्रयत्नोपपादितं परामृश्य यः सुखदुःखभेदः साक्षात्पुरुषप्रयत्नोपपादितो न दृश्यते 
सोपि केनचिदन्येन पुरुषगुणविशेषणोपपादित इत्यनुमीयते । उपपद्यते चैतत्सिद्धान्त- 
पक्षे न परपक्ष इत्याह-तदेतदिति । अकर्मनिमित्तमेव यदि सुखदुःखादिकं स्यात्तदोक्त- 
भेदव्यवस्थोपपततिर्दुरुपपादेत्यर्थः । किञ्च तत्पुरुषस्य गुणान्तरं येन सुखदुःखादिभेद- 
व्यवस्थोपपद्यते इत्यत आह तच्चेति । इदं च गुणान्तरं न प्रत्यक्षं नापि क्षणिकमतो 
बुद्धयादिपुरुषगुणविलक्षणमेवेति । इदं च गुणान्तरं धर्माधर्मरूपमप्रतयक्षत्वाददृषट- 
मिति कीर्त्यते ॥। । 

परपक्ष आगमविरोधं दर्शयति आगमविरोध इति । “एतस्यां दृष्टौ" परकीये दर्शने । 
यदि न कर्मनिमित्तः शरीरसर्गः सुखदुःखादि वा तदा शास्त्रविहितकर्तव्यानुष्ठानेन 
धर्मस्ततः सुखम्‌ शाखरनिषिद्धाचरणेनाधर्मस्ततो दुःखमित्यादिव्यवस्था न स्यात्‌ । 
अयं च व्यवस्थाभावः सकलागमविरुद्ध एव ।। 


परपक्षदोषमुपसंहरति सेयमिति ॥ 

इति खद्योते तृतीयाध्यायस्य द्वितीयाहिकम्‌ ।। 

यत्किञ्चिदाविलं ग्रन्थे बुद्धिदोषेण जायते । 

पित्रोः पुण्यप्रभावेण सर्वं तद्विमलीभवेत्‌ ॥॥७२॥ ` 
® 


२३४७ न्या. 








चतुधोंऽध्यायः 
प्रथमाद्धिकम्‌ 





९. प्रवृत्तिदोषसामान्यपरीक्षाप्रकरणम्‌ (९-र) 
( भाष्यम्‌ ) 
मनसोऽ नन्तरा प्रवृत्तिः परीक्षितव्या । तत्र खलु यावद्धरमधिमश्रियशरीरादि 
परीक्षितं सर्वा सा प्रवृत्तेः परीक्षेत्याह- 
सूत्रम्‌--प्रवृत्तिर्यथोक्ता ।। ९ ।। 
८ भाष्यम्‌ ) 
तथा परीक्षितेति ।। १ ।। 
( खद्योतः ) 
चतुर्थऽध्याये आत्मशरीरेन्ियार्थवुद्धिमनोरूपकारणस्वरूपप्रमेयषट्‌कं क्रमप्राप्तं 
परीक्ष्यते । स एवाध्यायार्थः । तत्र प्रथमाहिके प्रवृत््यादयो विधर्मिणो विषयाश्िन्त- 
नीयाः । द्वितीये त्ववसरतः सर्वप्रमेयाणां विषयी धर्मस्तत्त्वोधो निरूपणीयः ॥। 
अध्यायक्रमं निरूपयन्नाह मनसोनन्तेति । प्रथमाध्यायगतोदेशसूत्रे नवमे मनोनन्तरं 


परवृत्तरेवोदषटत्वात्‌ मनः परीक्षानन्तरम्प्रवृततरेव परीक्षावसर इत्यर्थः । पूर्वकृतपरीक्षाति- 
देशनरपरं सूत्रमवतारयत्राह तत्र खल्विति । सकलायाः प्रवृत्ेर्धर्मान्तः पातित्वात्त- 
त्परी-क्षणेन साऽपि परीक्षिता वेदितव्येत्यर्थ; । 

उक्तातिदेशपरं सूत्रम्‌- प्रवृ्तर्यथोक्तेति । सूत्रार्थ व्याचक्षाणस्तस्य शेषं पूरयति 
तथेति । एवं च प्रवृत्तिः यथा उक्ता तथा परीक्षिता इति सूत्रस्वरूपं पर्यवसितम्‌ । 
यथा लक्षिता तथा परीक्षिता अस्या लक्षणेनैव परीक्षाऽपि सम्पन्नेत्यर्थः । एतत्सूत्र- 
पूरणं वृत्तिकृतोऽनभिमतम्‌ । तथाचोक्तं तैः-अत्र तथेतेति रोषं पूरयन्ति तदयुक्तम्‌ । 
तथा सत्यत्रैव भाशन्दस्याकाक्षाशान्तावग्रिमसूत्रस्थतथाशब्देपि यथाशब्दान्तरस्य 
पूरणीयतया प्रकरणभेदापततेः । तस्मादग्रिमसूत्रस्थतथाशब्देनान्वये युक्तः । प्रवृत्िर्यथोक्त- 
लक्षणवती तथा दोषा अप्युक्तलक्षणवन्त इत्यग्निमसूत्रसम्बलितोऽर्थ इति ।।१।। 

( भाष्यम्‌ ) 
प्रवृत््यनन्तरास्तर्हि दोषाः परीक्षयन्तामित्यत आह- 
सूत्रम-तथा दोषाः ।। २ ।। 
( भाष्यम्‌ ) 
परीक्षिता इति । बुद्धिसमानाश्रयत्वादात्मगुणाः प्रवृत्तिहेतुत्वात्‌ पुनर्भवप्रति- 
सन्धानसामथ्यच्चि संसारहेतवः संसारस्यानादित्वादनादिना प्रवन्धेन प्रवर्तन्ते । 
मिथ्यान्ञाननिवृक्तिस्तत्त्वज्ञानात्‌, तन्निवृत्तौ रागद्वेषप्रबन्धोच्छेदेऽ पवर्ग इति । प्रादु- 
भवतिरोधानधर्मकाः । इत्येवमाद्युक्त दोषाणामिति ।। २ ।। 
(खद्योतः ) 
अग्रिमसूत्रावतारकमाक्षेपमाह प्रवृत््यनन्तरा इति । यदि प्रवृत्तिपरीक्षा तल्लक्षणे- 
नैव गतार्था तर्हि तदनन्तरमुद्छष्टानां दोषाणामेव परीक्षा प्रवर्त्यतामित्यर्थः । ` 
उक्तशङ्कापरिहारमाह-तथा दोषा इति । 
सूत्रशेषं परयति परीक्षिता इति । प्रवृत्तितुल्यतया प्रवृत्तिपरीक्षयैव तावदोषा- 
णामपि सत्त्वं परीक्षितमेवेत्यर्थः । उक्तसमर्थनाय दोषाणां कार्यरूप्रवृत्तितुल्यतामाह- 
बुद्धीति । अभीष्टानभीष्टविषयानुचिन्तनप्रभवा वक्ष्यमाणा दोषा नार्थचिन्तनबुद्धिव्यधि- 
करणा भवितुमर्हन्ति- तथासति चैत्रस्य विषयानुचिन्तने मैत्रस्य रागद्वेषादिप्रसङ्गात्‌ । 
तस्मादबुदधिसमानाश्रयत्वादबुद्धीनां चात्माश्रयत्वादात्मगुणा एव दोषाः । आत्मगुण- 
त्वाच्च कार्यप्रवृत्तितुल्यतया प्रवृत्तिपरीक्षयैव ते परीक्षिता इत्यर्थः । दोषाणां परीक्षा 
कथं वृत्तेति प्रदर्शयन्‌ तद्विषये यत्किञ्चित्‌ प्रागुक्तं तत्संक्षेपेण स्मारयति प्रवृत्तिहेतु- 
त्वादिति । दोषाणां प्रवर्तनालक्षणत्वात्‌ तेषां प्रवृत्तिहेतुत्वं तस्माच्च पुनर्जन्मकारणान्थपि 
` तेऽत-एव संसारहेतवोऽपि । संसारश्चानादिस्तत्कारणभूता दोषा अप्यनादिसन्तारूपेण 
वर्तन्ते तथाच तत्त्व्ञानान्मिथ्याज्ञाननिवृत्तिस्तन्निवृतौ रागद्ेषादिदोषनिवारणम्‌, ततश्चा- 
पवर्गः । एवं च सन्तानवृत्तित्वात्तेषामुत्पत्तिनाशवत्त्वमपि ।। एवमादि दोषाणां प्रसङ्गे 


नोक्तमेव प्राक्‌ सूत्रेषु (१।१।२,१।१।१८,३।१।२५) । इदमेव च तेषां परीक्षात्वेन 
मन्तव्यमित्याशयः ।।२।। | 


(२) दोषत्रैराश्यपरीक्षाप्रकरणम्‌ (३-८) । 
[र ( भाष्यम्‌ ) 
प्रवर्तनालक्षणा दोषा इत्युक्तम्‌ । तथा चेमेमानेष्यभूयाविचिकित्सामत्स- 








४८६ न्यायसूत्रम्‌ [ चतुर्थाध्याये 
रादयः, ते कस्मान्नोपसङ्कखयायन्ते इत्यत आह- 
सूत्रम्‌- तत्मरैराश्यं ,रागद्वैषमोहार्थान्तर भावात्‌ || २।। 
( भाष्यम्‌ ) 
तेषां दोषाणां त्रयो राशयस्रयः पक्षाः । रागपक्षः कामो मत्सरः स्पृहा तुष्णा 
लोभ इति । द्वेषपक्षः - क्रोध इर्ष्यऽ सूया द्रोहोऽ मर्ष इति । मोहपक्षो - मिथ्याज्ञानं 
विचिकित्सा मानः प्रमाद इति । त्रैराश्यान्नोपसङ्घयायन्ते इति । 
““लक्षणस्य तर्ह्भिदाल्ित्वमनुपपन्नम्‌'' । 
नानुपपन्नम्‌ - रागद्वेषमोहार्थान्तर भावात्‌ । आसक्तिलक्षणो रागः, अमर्षलक्षणो 
द्वेषः, मिथ्याप्रतिपत्ति लक्षणो मोह इत्येतत्प्त्यात्मवेदनीयं सर्वशरीरिणाम्‌ । विजा- 
नात्ययं ़रीरी रागमुत्पन्नम्‌- अस्ति मेऽध्यात्मं रागधर्म- इति । विरागं च विजानाति- 
नास्ति मेऽध्यात्मं रागधर्म इति । एवमितरयोरपीति । मानेष्यसिूयाप्रभृतयस्तु त्रेराश्य- 
मनुपतिता इति नोपसङ्घयायन्ते । । ३।। 
( खद्योतः ) 


अत्र प्रकरणविभागविषये केषािद्विप्रतिपत्तिः । आद्यसूत्रात्मकमेकम्प्रकरण- 
म्म्वृत्तिपरीक्षात्मकम्‌- द्वितीयं तु सूत्रमारभ्य नवमसूत्रपर्यन्तम्परमेकमेव प्रकरणं दोष- 
परीक्षापरमित्येव विभागः समीचीनः प्रतिभतीति तेषाम्मतम्‌ । तत्समाधानं यथा- 
उक्तेन विभागेनाद्ं प्रकरणमेकसूत्रात्मकमेव स्यात्‌ । न च तत्सम्यक्‌ अनेकसूत्रसमूह- 
स्यैव प्रकरणपदवाच्यत्वात्‌ । अतः प्राचीन एव विभागः सम्यक्‌ येन आद्यसूत्रह्या- 
त्मकमेकं प्रकरणं प्रवृत्तिदोषोभयसामान्यपरीक्षापरं तृतीयसूत्रमारभ्य नवमसूत्रपर्यन्त- 
न्त्वपरं दोषविशेषपरीक्षापरकमिति वर्दधमानोपाध्यायाः ॥ 

तदेवं बहुपरीक्षितं दोषाणाम्‌-यततु किञ्चित्तेषामपरीक्षितं तत्परीक्षितं प्रश्नेनोप- 
क्रमते प्रवर्तनेति । दोषाणां प्रवर्तनालक्षणत्वमुक्तम्प्राक्‌ । मानेर्ष्यादयोऽपि प्रवर्तना- 
लक्षणाः । तत एतेऽपि दोषपरिगणने कथन्नोच्यन्त इति प्रश्नार्थः । 

तदुत्तरम्‌- तत्तराश्यमिति सूत्रम्‌ । मानेर्ष्यादयः सर्व एव दोषासिष्वेव रागद्रेष- 
मोहेष्वन्तर्भवन्त्यतस्ते सर्वे एष्वेव त्रिषु यथायोगं विभक्ताः । अतो न तेषां पृथक्‌ 
परिगणनस्यावश्यकतेत्यर्थः । 

सूत्र व्याचक्षाणो रागादिषु सर्वेषां दोषाणामन्तभावं प्रदर्शयति तेषामिति । काम- 
मत्सरस्पृहातृष्णालोभानां रागस्वरूपत्वाद्‌ राग एवान्तर्भावः । एवं क्रोधेर्ष्यासूया- 
द्रोहामर्षाणां द्वेषस्वरूपत्वाद्‌ देष एवान्तर्भावः । तथा च मिथ्याज्ञानविचिकित्सामान- 


प्रथमाह्िकम्‌ 1 खद्योत-भाष्यचन्द्रविभूषितवात्स्यायनभाष्यसंवलितम्‌ ४८७ 


प्रमादानाम्मोहस्वरूपत्वान्मोह एवान्तर्भावः । एवमेव त्रिष्वेव दोषेषु सर्वेषां दोषाणा- 
मन्तर्भावः । तत्र सरीगतोऽभिलाषः कामः, अक्षीयमाणवस्त्वपरित्यागेच्छा मत्सर 
अस्वपरस्वादानेच्छा स्पृहा, पुनर्भवप्रतिसन्धानहेतुभूता तृष्णा, प्रमाणविरुद्धपरद्रव्या- 
पहारेच्छा लोभः । शरीरेन्दरियाधिष्टानवैकृत्यहेतुः क्रोधः, साधारणे वस्तुनि पराभिनिवेश- 
प्रतिषेधेच्छा ईर्ष्या, परगुणाक्षमताऽसूया, परापकारेच्छा द्रोहः, अपकाराक्षमताऽमर्षः । 
विचिकित्सा संशयः, विद्यमानाविद्यमानगुणाध्यारोपेणात्मोत्कर्षप्रत्ययो मानः, कर्त- 
व्याकरणं प्रमादः । उपसंहरति त्रेराश्यादिति । यस्मात्‌ त्रिष्वेव वर्गेषु सर्वे दोषा अन्तर्गता- 
स्तस्मात्‌ तेषां परिगणनं न क्रियते इत्यर्थः । 


त्रित्वानुपपत्तिमेव शङ्कते लक्षणस्येति । प्रवर्तनालक्षणा दोषा इति हि दोषसामान्य- 
लक्षणम्‌ तथा च एकलक्षणसमाक्रान्तत्वादेकत्वमेवोचितन्नत्रित्वमपीति त्रेराश्यानुप- 
पत्तिरित्याक्षेपार्थः ।। 

परिहरति नानुपन्नमिति । कथमित्यत आह रागद्ेषेति । प्रवर्तनालक्षणा दोषा 
इत्येकलक्षणाक्रान्तत्वेऽपि रागदेषमोहानाम्परस्परं वैलक्षण्यं स्पष्टमेवानुभूयते सर्वेषां ` 
मनुष्याणाम्‌ । तदेव वैलक्षण्यं प्रदर्शयति आसक्तीति । नानाप्रकारकेऽपि रागे इष्टे 
बस्तुन्यासक्तिस्सर्वत्रानुस्यूता, न चैवं देषमोहयोः । एवं नानाप्रकारकेऽपि देषेऽनिष्ट- 
वस्तुन्यसहिष्णुतारूपोऽमर्षः सर्वत्र वर्तते, न तथा रागमोहयोः । एवमेव नानाप्रकारके- 
ऽपि मोहे मिथ्याज्ञानं सर्वत्रानुस्यूतम्‌, न तथा रागदेषयोः । 

किमिदं कल्पितमेवोत तात््विकमित्यत आह-एतदिति । सर्वेषाम्मनुष्याणा- 
मनुभवसिद्धमेत्दित्यर्थः । तमेवानुभवं प्रदर्शयति विज्ञानातीति । मेध्यात्ममिति । ममा- 
त्मनीत्यर्थः । इतरयोरिति । दवेषमोहयोरित्यर्थः ।। उपसंहरति मानेति । मानादयः सर्वे 
रागादिवर्गय एवान्तर्भवन्तीति तेषां नामानुकीर्तनं नाबश्यकमित्यर्थः ।। ३ ` ` 


सूत्रम्‌-नैकप्रत्यनीक भावात्‌ ।। ४।। 
( भाष्यम्‌ ) 


ना्थन्तिरं रागादयः । कस्मात्‌ ? एकप्रत्यनीकभावात्‌ । तत्त्वज्ञानं सम्यङ्मति- 
रार्यप्ज्ञा सम्बोध इत्येकमिदं प्रत्यनीकं त्रयाणामिति ।। ४।। | 


, (खद्योतः) 
शङ्कते नैकेति । यदुक्तं दोषत्रयं त्न, एकमात्रविरोधित्वात्‌ त्रयाणामित्यर्थः । 
सूत्रार्थः वर्णयति नार्थान्तरमिति । रागदवेषमोहा नार्थान्तराणि न पृथिन्श्यानि । 

पृच्छति कस्मादिति । तत्रोत्तरम्‌-एकेति । तद्विवृणोति तत्त्वेति । किं नाम तत्त्वज्ञानमिति 
पर्यायत्रयेण कथयति सम्यगिति । आराद्याता तत्त्वेभ्य इत्यार्या-आर्या चासौ प्रज्ञा चेति 
'आर्यप्रज्ञा । सम्यगूबोधः “सम्बोधः' । यस्मादेकमेव तत्त्व्लानं रागादीनां त्रयाणां 
“विरोधि' नाशकम्‌ तस्मात्तेषामप्येकत्वमेव युक्तं न पृथङिनर्देश इति भावः ।।४॥ 


सूत्रम--व्यभिचारादहेतुः । । ५।। 
( भाष्यम्‌ ) 
एकप्रत्यनीकाः पृथिव्या श्यामादयोऽग्रिसंयोगेनैकेन,एकयोनयश्च पाकजा 
इति । । ५।। 
( खद्योतः ) 
समाधत्ते व्यभिचारादिति । एकप्रत्यनीकभावादिति यो हेतुरुक्त एकत्वसाधने स 
व्यभिचारीत्यर्थः । 
सूत्रं व्याचक्षाणो व्यभिचारं प्रदर्शयति एकेति । पृथिव्यां श्यामादयो गुणाः एके- 
नैव अग्निसंयोगेन नाश्यन्ते अपि चैते गुणा भिन्ना एव नैक एव । एवं चैकविरोधित्वे 
गुणानामेकत्वं न दृश्यते । अत एकविरोधित्वं नैकत्वसाधने हेतुरित्यर्थः ।। ननु माभूदेक- 
प्रत्यनीकत्वादेकत्वं रागादीनाम्‌ एकयोनित्वात्तु भवत्येवैकत्वं शब्दवदित्यत आह- 
एकयोनय इति । रूपादयो गुणाः पाकरूपैककारणजन्या न चेषां तावतैकत्वमित्यर्थः । 
सति चार्थान्तरभाव इति पूर्वान्वय्येव । तथा चायं सम्बन्धः-.अर्थान्तरभावे 
सत्यपि (चोऽप्र्थः) श्यामादयः अग्निसंयोगेन एकप्रत्यनीका इति-यद्यप्येते गुणा 
भिन्ना एव तथाप्यकग्रत्यनीका इत्यर्थः ।। अयमेवान्वयः सम्यक्‌ प्रतिभाति वार्तिककृत- 
स्तात्पर्यकृतस्तु मते "सति चार्थान्तरभावे' इति वाक्यस्याग्निमसूत्रेणैवान्वयः ।\५॥। 
( भाष्यम्‌ ) 


सति चार्थान्तरभावे- 
सूत्रम्‌-- तेषां मोहः पापीयान्नामूढस्येतरोत्यत्तेः ।। ६।। 


( भाष्यम्‌ ) 
मोहः पापः पापतरो वा द्वावभिप्रत्ोक्तम्‌ । कस्मात्‌? नामूढस्येतरोत्पततेः । 
अमूढस्य रागद्वेषौ नोत्यद्येते । मूढस्य तु यथासङ्कल्पमुत्पत्तिः । विषयेषु रञ्जनीयाः 
सङ्गल्पा रागहेतवः, कोपनीयाः सङ्कल्पा देषहेतवः । उभये च सङ्कल्पा न मिथ्या- 
प्रतिपत्तिलक्षणत्वान्मोहादन्ये । ताविमौ मोहयोनी रागद्रेषाविति । तत्त्वज्ञानाच्च मोह- 

निवृत्तौ रागद्धेषानुत्यत्तिरित्येकप्रत्यनीकभावोपपत्तिः । 
एवं च कृत्वा तत्त्वज्ञानाद्‌-““दुःखजन्मप्रवृत्तिदोषमिथ्याज्ञानानासुत्तरोत्तरापाये 
तदनन्तराभावादपवर्ग'" इति व्याख्यातमिति ।। ६।। 
(खद्योतः ) 
दोषोच्छेदं वर्णयितुकामः कारणोच्छेद एव कार्योच्छिद इति मनसि कृत्वा मोह- 
स्यैव सकलदोषमूलत्वं प्रदर्शयितुं त्रिष्वपि रागद्वेषमोहेषु तारतम्यं वर्णयति तेषामिति 
सूत्रम्‌ ।। तेषाम्‌ रागद्ेषमोहानाम्मध्ये “मोहः पापीयान्‌- अनर्थमूलं “न अमूढस्य 
 इतरोत्पत्तेः' । 'अमृटढस्य' मोहरहितस्य “इतरयोः' रागेषयोः उत्पत्तिः" न भवति 
यस्मात्‌ तस्मात्‌ मोह एव सर्वप्रधानमिति भावः । 
सूत्रार्थं वर्णयति-मोह इति । पापीयानितीयसुतनन्तस्य पदस्य तात्पर्यमाह रा 
विति । रागमोहयोर्देषमोहयोर्वा मोह एव पापतर इत्यर्थः । यदि त्रयोऽप्यभिप्रेताः स्यु- 
स्तारतम्योक्तौ तर्हि पापिष्ठ इत्येवावक््यत्‌ । पृच्छति कस्मादिति । तत्रोत्तरम्‌-नामूढ- 
स्येति । तदर्थमाह-अमूदढस्येति । 'अमूढस्य' मोहरहितस्य पुरुषस्य रागद्वेषौ नोत्पद्येत 
मोहसहितस्य तूत्पद्येते इत्यन्वयव्यतिरेकसिद्धो मोहस्य हेतुभाव इत्यर्थः । यथा- 
` सङ्कल्पमित्यत्र सङ्कल्पपदार्थमाह विषयेष्विति । मोहाद्विषयस्य सुखसाधनत्वानुस्मृति- 
दखसाधनत्वानुस्मृतिश्च "सङ्कल्पः" । ते च सङ्कल्पा द्विविधाः । केचित्‌ (रञ्जनीयाः 
रञ्जका रागोत्पादकाः, केचिच्च "कोपनीयाः' कोपका द्रेषोत्पादकाः । रञ्जनीयाः कोप- 
नीया इत्युभयत्र कर्तरि कृत्यप्रत्ययः ।। उक्तमर्थ प्रकृतेयोजयति उभय इति । द्विविधा 
अपि सङ्कल्पा मोहात्मका एव मिथ्याज्ञानरूपत्वात्तेषाम्‌ । मिथ्याज्ञानलक्षणत्वमेव च 
` मोहस्यातो मोहलक्षणं नातिवर्तन्ते सङ्कल्पा इति । “सङ्कल्पा मोहादन्ये न भवन्ति 
मिथ्याप्रतिपत्तिलक्षणत्वादिति' सम्बन्धः । उपसंहरति ताविमाविति । मोह एव योनि- 
्ययोस्तावित्यर्थः । परोद्धावितैकप्रत्यनीकत्वस्य तात्पर्य वर्णयन्नाह-तत्त्वज्ञानादिति । 
तत्त्वज्ञानेन अज्ञानरूपा मोहो नाश्यते तन्नारो च युक्त एव तत्कार्ययोः रागद्रेषयोरपि 
नाश इत्यर्थः ।। ॥ 
उक्तार्थसमर्थकत्वेन पूर्वोक्तं सूत्रं स्मारयति-एवं चेति ।। ६ ॥ 
( भाष्यम्‌ ) 
पराप्तस्तर्हि-- | 
सूत्रम--निमित्तनैमित्तिक भावादर्थान्तरभावो दोषेभ्यः ।।७।। 

८ भाष्यम्‌ ) 
अन्यद्धि निमित्तमन्यच्च नैमित्तिकमिति दोषनिमित्तत्वाददोषो मोह इति।। ७।। 
| ( खद्योतः ) 

शङ्कते- प्राप्तस्तर्हीति भाष्यवाक्यमारभ्य दोषेभ्य इति सूत्रान्त्यपदपर्यन्तम्‌ । तर्हि 
दोषेभ्योऽर्थान्तरभावः प्राप्त इति सम्बन्धः । 

सूत्रार्थं वर्णयति अन्यद्धीति । कारणं कार्याद्धिन्नामिति सर्वेषां सम्मतम्‌ । एवं च 
यदि मोहो दोषाणां कारणस्‌ तर्हिं स तेभ्यो भिन्न एव । तथाच मोहस्य न दोषत्व- 
मिथ्याक्षेपार्थः ।। ७ ॥। 


सूत्रम्‌--न, दोषलक्षणावरोधान्मोहस्य ।। ८ ।। 

( भाष्यम्‌ ) 
प्रवर्तनालक्षणा दोषा' इत्यनेन दोषलक्षणेनावरुध्यते दोषेषु मोह इति।। ८।। 

( खद्योतः ) 
मोहो न दोषो दोषनिमित्तत्वाद्‌ रूपादिवदित्यस्य हेतोरप्रयोजकत्वम्प्रदर्शयत्ना- 

्षेपम्परिहरति न दोषेति सूत्रम्‌ । 
सूत्रार्थं वर्णयति प्रवर्तनेति । दोषनिमित्तत्वेऽपि मोहस्य दोषलक्षणाक्रान्तत्वान्न 
तस्य दोषत्वमपैतीत्याशयः । अवरुध्यत इति । अन्यर्भाव्यत इत्यर्थः ।।८।। 
सूत्रम्‌-- निमित्तनैमित्तिकोपपत्तेश्च तुल्यजातीयानामप्रतिषेधः ।। ९।। 

८ भाष्यम्‌ ) 

द्रव्याणां गुणानां वाऽनेकविधविकल्पो निमित्तनैमित्तिक भावे तुल्यजातीयानां 
दृष्ट इति ।। ९।। 

| ( खद्योतः ) ध 
दोषनिमित्तत्वादित्यस्य हेतोरनैकान्तिकत्वमाह निमित्तेति सूत्रम्‌ । तुल्यजातीयाना- 
मपि द्रव्याणां गुणानां च निमित्तनमित्तिकभावो दृश्यते । यथा वुद्धर्बुद्धयन्तरनिमित्तं बुद्धि- 
जातीया चतुर्यादयो द्रव्यनिमि त्त द्रव्यजातीयाः-नोदनादयः कर्माणि संस्कारस्य गुणस्य 
निमित्तानि ।। एवञ्च निमित्तनैमित्तिकभावादेव मोहस्य दोषप्रतिषेधो न युज्यत इत्यर्थः । 


सूत्रार्थं वर्णयति द्रव्याणामिति । तुल्यजातीयानां द्रव्याणां गुणानां निमित्तनैमि- 
्तिकाभावेऽनेकविधविकल्पो दृष्ट इति सम्बन्धः । समानजातीययोरसमानजातीययोश्च 

द्रव्ययोर्गणयोर्वा बहुधा दृश्यते निमित्तनैमित्तिकभावः । तथाच निमित्तनैमित्तिकभावो 
हेतुर्विजातीयत्वसाधनेऽनैकान्तिक एवेत्याशयः ।।९॥। 


(३) प्रेत्यभावपरीक्षाप्रकरणम्‌ (९०-९३)। 
( भाष्यम्‌ ) 
दोषानन्तर प्रेत्यभावः । 
“'तस्यासिद्धिः- आत्मनो नित्यत्वात्‌ । न खलु नित्यं किञ्चिज्जायते प्रियत 
इति जन्ममरणयोर्नित्यत्वादात्मनोऽनुपपत्तिः । उभयं च प्रेत्यभाव'' इति । 
तत्राय सिद्धानुवादः- 
सूत्रम्‌- आत्मनित्यत्वे प्रेत्यभावसिद्धिः ।। ९०।। 
( भाष्यम्‌ ) 
नित्योऽ यमात्मा प्रैति पूर्वशरीरं जहाति-प्रियत इति, प्रत्य च पूर्वशरीरं हित्वा 
भवति-जायते शरीरान्तरमुपादत्त इति । तच्चैतदुभयं “पुनरुत्पत्तिः प्रेत्यभावः" इत्य- 
्रोक्त -पूर्वशरीरं हित्वा शरीरान्तरोपादानं प्रेत्यभावः इति । तच्चैतत्नित्यत्वे सम्भवतीति । 
यस्य तु- सत्त्वोत्पादः सतत्वनिरोधः प्रेत्यभावः तस्य कृतहानमकृताभ्यागमश्च दोषः। 
उच्छेदहेतुवादे ऋष्युपदेशाश्चानर्थका इति ।। ९०।। 
( खद्योतः ) | 
क्रमप्राप्तं प्रेत्यभावं परीक्षयिष्माणस्तत्र क्रमं प्रदर्शयति दोषानन्तरमिति । प्रमेयो- 
देशे दोषादनन्तरं प्रेत्यभाव एवोक्तस्ततः परीक्षायामपि दोषानन्तरं स एव परीक्ष्यत इत्यर्थः। 
प्रेत्यभाव इत्यत्र “ल्यप्‌ मुखं व्यादाय स्वपितीतिवद्‌ दर्टव्यः । तथाच भूत्वा प्रायणमिति 
भवनप्रायणयोः समानकर्तृकत्वमप्युपपत्नम्‌ ।। एतद्विषये च संशयः- अयं प्रेत्यभावः 
शरीरस्योत बुद्धेरुतात्मन इति तात्पर्यकृतः । तत्र केषांचिदाक्षेपः-पुनरुत्पत्तिः प्रेत्यभाव 
इत्यत्र सूत्रे (१।१।१९) प्रेत्यभाव आत्मन एवेत्यस्य सिद्धत्वादुक्तसंशयस्यावकाशो 
नास्तीति । तत्र च परिहारः-प्रेत्यभावस्योत्पत्तिनाशरूपत्वात्तस्य च नित्य आत्मन्य- 
सम्भवादुपपद्यत एव संशयः, एवं चास्य संशयस्य परीक्षावसरः प्रेत्यभावपरीक्षा- 
वतसर एवेति ॥ 


प्रत्यभावस्योत्पत्तिनाशरूपत्वपक्षं सिद्धान्तिनि समासज्य परोक्तं संशयमुद्धाव्य 


तत्रात्मपक्षे दोषमुपंन्यसितुमाह-तस्यासिद्धिरिति । प्रेत्यभावस्य सर्वथाऽभाव एवेत्यर्थः। 
तत्र हेतुः-आत्मन इति । तदेव स्पष्टयति न खल्विति । उत्पत्तिनाशरूप एव प्रेत्यभावः 

स च सिद्धान्ते नित्यस्यानुत्पत्तिनाशशीलस्यात्मनो नोपपद्यते । वैनाशिकानान्तु नित्यमा- 
त्मानमनभ्युपगच्छतो सतत्वमात्रस्योत्पादनिरोधाभ्यां युक्त एव प्रेत्यभाव इत्याशयः। 
उक्ताक्षेपपरिहाररूपेण सिद्धान्तमुपक्रमते-तत्रायमिति । सिद्धस्य, सिद्धान्तस्य 
अनुवादो वर्णनम्‌ ।। 
सिद्धान्तमाह आत्मनित्यत्व इति सूत्रम्‌ । सूत्रार्थं वर्णयति नित्योऽयमात्मेति । 
"प्रेत्यभाव" इत्यस्याक्षरार्थं वर्णयन्‌ तस्यात्मन्येव नित्ये सम्भवं दर्शयतिप्रेतीति । प्रत्येत्यत्र 
प्रपूर्वकस्येण्धातोरर्थः पूर्वशरीरं जहाति' इति । तस्येवार्थो "प्रियते इति । एवं च 
प्रेत्यः इत्यस्यार्थः "पूर्वशरीरं हित्वा' इति । भाव इत्यत्र भूधातोरर्थो “जायते इति 
तस्य चार्थः “शरीरान्तरमुपादत्ते' इति ।। एतदेवोभयं मरणं मरणानन्तरं जन्म चोक्तं 
प्रथमाध्यायगतप्रेत्यभावलक्षणसूत्र इति स्मारयति तच्चैतदिति । तस्यैव लक्षणस्य 
तात्पर्यम्प्रकृतोपयोगि वर्णयति पूर्वशरीरमिति । अनेन प्रकृते किमायातमित्यत आह 
तच्चैतदिति । पूर्वशरीरत्यागापरशरीरादानपरम्परा तदेव सम्भवति यदा समग्रत- 
त्परम्पराव्यापी कश्चिदस्ति-स-एव चास्माकमात्मेत्यर्थः ॥। 


विपक्षे बाधकमाह-यस्य त्विति । वैनोशिकते य आत्मनो मरणे तस्य नितान्त- 
मेव सत्त्वस्योच्छेदः जन्मनि च पुनः सत्त्वस्योत्पत्तिरित्येवंरूप एव प्रेत्यभावः । एवं 
च यस्य मरणं जातं तस्यात्यन्तं नष्टत्वात्‌ यस्य च जन्म तस्य प्रथममेव जातत्वा- 
दुभयोरेकान्ततो भेद एव-तथा चोत्तरशरीरे य उपभोगा आत्मन आपतन्ति न ते सर्वे 
तस्य स्वप्राक्तनकर्मकृताः, यानि च तस्य पूर्वशरीरे स्वकृतानि कर्माणि तज्जन्याश्चोप- 
भोगास्तस्य नैवापतन्तीति महान्‌ दोषः । एवं सत्यभ्युदयनिःश्रेयसार्थ प्रवृत्यभावः प्रस- 
ज्यत इत्यर्थः ।। पुनर्विपक्षे बाधकमाह-उच्छेदेति । यद्यात्मोच्छेदविनाशशील स्तर्हि 
यस्यात्मन उपदेशः कृतस्तस्योत्तरक्षणे प्रणष्टत्वादुपदेशानुष्टानासम्भवे सकलोपदेशा- 
नर्थक्यप्रसङ्ग इत्यर्थः ।। नित्यात्मपक्षे तु स्वदेहेन्दरियबुद्धिसंवेदनासम्बन्धोत्पादविनाशौ 
नित्यस्यात्मनो जन्मप्रायणे- त्तथा चोपपन्नः प्रेत्यभाव इति सिद्धान्तः ।। १० ॥। 
( भाष्यम्‌ ) 
''कथमुत्पत्तिरिति'' चेत्‌ - 
सूत्रम्‌--व्यक्ताद्वयक्तानां प्रत्यक्षप्रामाण्यात्‌ ।। ९९।। 
( भाष्यम्‌ ) 
““केन प्रकारेण किन्धर्मकात्‌ कारणादल्यक्त शरीराद्युत्द्यत इति'' 
व्यक्ताद्‌ भूतसमाख्यातात्पृथिव्यादितः परमसृक्ष्मान्नित्याद्‌ व्यक्त शरीरेन्िय- 

विषयोपरकरणाधारं प्रज्ञात द्रव्यमुत्पद्यते । व्यक्तं च खल्चिद्धियग्राह्यम्‌ । तत्सामा- 
न्यात्कारणमपि व्यक्तम्‌ । ““किं सामान्यम्‌''। 

रूपादिगुणयोगः । रूपादिगुणयुक्तेभ्यः पृथिव्यादिभ्यो नित्येभ्यो रूपादिगुणयुक्त 
शरीराद्युत्पद्यते । 

प्रत्यक्षप्रामाण्यात्‌ । दृष्टो हि रूपादिगुणयुक्तेभ्यो मृत्रभृतिभ्यस्तथाभूतस्य द्रव्य- 
स्योत्पादः, तेन चादृष्टस्यानुमानमिति । रूपादीनामन्वयदशनात्‌ प्रकृतिविकारयोः 
पृथिव्यादीनां नित्यानामतीद्धियाणां कारणभावोऽनुमीयत इति ।। ९९।। 

(खद्योतः ) 


ननु प्रेत्यभाव उत्पत्तिनिरूप्यः । उत्पत्तिश्चात्मनो नित्यत्वादेव न सजातीयाद्वि- 
जातीयादवा सम्भवति । अतस्तत्परेत्यभावोऽप्रसिद्ध इत्यतः प्रसक्गादुत्पत्तिप्रकारं दर्शयितु- 
कामः प्रश्नमुत्थापयति कथमिति । | 

अत्र च प्रावादुकानां नानाविधा विप्रतिपत्तयः सन्ति । तत्राभिमतं पक्षं गृहलरत्तर- 
म्प्रस्तोति-व्यक्तादिति सूत्रम्‌ । "व्यक्तं" नामोपलब्धिलक्षणप्राप्तं रूपादिमद्‌ द्रव्यम्‌- 
तस्योत्पत्तिर्व्यक्तात्‌ परमाणोः भवतीत्यर्थः । अत्राप्रत्यक्षोऽपि परमाणु रूपत्वादिसामा- 
न्याद्‌ “व्यक्तम्‌' उच्यते तदेव पृथिव्यादेः कारणमिति । 

सूत्रार्थं व्याचक्षाण उक्तं प्रश्नमनुवदति केन प्रकारेणेति । शरीरोत्पत्तः कारणधर्म- 
` तदव्यापारप्रकारजिक्ञासात्मकः प्रश्नः । 

तत्रोत्तरं व्यक्तादिति । रूपादिगुणयुक्तेभ्यः सुक्षमेभ्यः पृथिव्यादिपरमाणुभ्यः (व्यक्ते 
भ्यः) शरीराद्युपादानकारणभूतानि स्थूलानि पृथिव्यादीनि (व्यक्तानि) उत्पद्यन्त इत्यर्थः। 
“परमसृक्ष्मात्‌' परमाणोः । शरीरेति-शरीरं च इन्द्रियाणि च विषयाश्च उपकरणानि च 
तेषामाधारभूतं पृथिव्यादीति यावत्‌ । प्रज्ञातमिति- व्यक्तमित्यर्थः 


परमाणुशरीरयोः किन्तत्सादृश्यं यन्मूलकमुभयोरनयोर्व्यक्तमिति सामान्यं नामेति 
प्रदर्शयितुम्पृच्छति किमिति । सादृश्यमन्तरेण न सम्भवति समाननाम्नाऽभिधेयत्व- 
मित्याशयः । तत्रोत्तरं रूपादीति । यथा परमाणुरूपादिगुणवान्‌ तथैव शरीरादीत्यत 
एवोभयोरपि नाम व्यक्तमिति । गुणयोगमेव प्रदर्शयति रूपादीति । ननु व्यक्तादेव 
व्यक्तोत्पत्तिरित्यत्र को न्याय इत्यत आह प्रत्यक्षप्रमाण्यादिति । एतत्सूत्रावयवं व्याचष्टे 
दृष्टो हीति । रूपादिगुणयुक्तान्मृत्पिण्डाद्‌ रूपादिगुणयुक्तस्य घटस्योत्पत्तिं दृष्टवा तेनैवा- 
दृष्टानामपि तथैव कारणभावोऽनुमीयते । एतदेव स्पष्टयति रूपादीनामिति । पृथिव्या- 
दीनाम्‌ “प्रकृतिविकारयोः कार्यकारणयोः मृद्घटयोः रूपादीनां गुणानामन्वयदर्शनात्‌' 
“नित्यानामतीन्दियाणाम्‌' परमाणुनामपि तथेव सामान्यगुणयोगैनैव "कारणभावः' शरीरा- 

दिकारणत्वम्‌ अनुमीयत इत्यर्थः ।।९१।। 
सूत्रम--न, घटाद्‌ घटानिष्पत्तेः ।। १२।। 
८ भाष्यम्‌ ) 
इदमपि प्रत्यक्ष-न खलु व्यक्ताद्‌ घटादल्यक्तो घट उत्पद्यमानो दृ्यते- 
इति व्यक्ताद्‌ व्यक्तस्यानुत्पत्तिदर्शनान्न व्यक्त कारणमिति ।। १२।। 
( रवद्योतः ) 
सिद्धान्ताशयमवुद्ध्वा परः शङ्कते न घटादिति सूत्रम्‌ ॥ 
सूत्रं व्याचष्टे इदमपीति । व्यक्ताद्‌ व्यक्तमुत्पद्यत इत्यत्र व्यभिचारः यतो नोत्प- 


दयते व्यक्तो घटो व्यक्ताद्‌ घटात्‌ । तथाच शरीरादीनामपि न व्यक्तं कारणमुपपद्यत 
इत्याशयः ।। १२ ॥। । 


सूत्रम्‌-- व्यक्ताद्‌ घटनिष्पत्तरप्रतिषेधः ।। ९३।। 
८ भाष्यम्‌ ) 

न ब्रूमः सर्व सर्वस्य कारणमिति, किन्तु यदुत्पद्यते व्यक्तं द्रव्यं तत्तथाभूतादेवो- 
त्पद्यत इति । व्यक्त च तन्मृद्‌ द्रव्यं कपालसंज्ञक यतो घट उत्पद्यते । न चैतन्निह- 
नुवानः क्वचिदभ्यनुज्ञा लन्धुमर्हतीति । तदेतत्ततत्वम्‌ ।। ९३।। 

( खद्योतः ) 

समाधत्ते व्यक्तादिति सूत्रम्‌ । "अप्रतिषेधः" व्यक्तकारणत्वस्येति शेषः । यद्यपि 
घटो घटात्नात्पद्यते तथाऽपि सोऽपि व्यक्तादेव मृत्पिण्डादुत्पद्यते इत्यत्रापि भवत्येव 
व्यक्ताद्व्यक्तोत्पत्तिरित्याशयः । 

सूत्रं व्याचष्टे न ब्रूम इति । व्यक्ताद्‌ व्यक्तोत्पत्तिरित्यस्य नायमर्थो यत्‌ सर्वेभ्यो 
व्यक्तेभ्यः सर्वेषां व्यक्तानामुत्पत्तिरपि तु यत्‌ किञ्चिद्‌ व्यक्तमुत्पद्यते तद्‌ व्यक्तादेव 
कारणादित्येवेत्यर्थः । एतदेव दृष्टान्ते योजयति व्यक्तं चेति । व्यक्तं घटो व्यक्तादेव 
मृत्पिण्डादुत्पद्यते । यदि कश्चिद्‌ ब्रूयात्नैतदेवमिति तान्प्रत्याह न चैतदिति । प्रत्यक्ष 
वृत्तमपलपन्‌ प्रक्षावद्धिरुपेक्षणीय एव भवतीत्यर्थः ।।१३।। 


(४) शन्यतोपादाननिराकरणप्रकरणम्‌ (९४- १८) । 


( भाष्यम्‌ ) 
अतः परं प्रावादुकानां दृष्टयः प्रदश्यन्ते- 

सूत्रम्‌--अभावाद्धावोत्पत्तिनानुपमृद्य प्रादुर्भावात्‌ । । ९४।। 
( भाष्यम्‌ ) 
असतः सदुत्पद्यत इत्ययं पक्षः । कस्मात्‌ ? उपमृद्य प्रादुर्भावात्‌ । उपमृद्य 
बीजमद्भुर उत्पद्यते नानुपमृद्य । न चेदूबीजोपमर्दोऽ छ्रकारणम्‌- अनुपमर्देऽपि बीज- 
स्याङ्कुरोत्पत्तिः स्यादिति ।। ९४।। 
( खद्योतः ) 


व्यक्तादेव व्यक्तमुत्पद्यत इति मतमुपोदलयितुं पृथिव्याद्ुत्पत्तिविषये यानि मता- 
न्तराणि दार्शनिकैरुपन्यस्तानि तन्निराकरणपरं प्रकरणाष्टकम्‌ । तत्रादौ शून्यतोपादान- 
प्रकरणम्‌ । एतदेवावतारयति अतःपरमिति । 'प्रावादुकानाम्‌" दार्शनिकानाम्‌ । (दृष्टयः! 
मतानि (्रदर्श्यन्ते'-कानिचित्प्रतिषेद्धुं यथा शुन्यतोपादानदर्शनम्‌ । कानिचिदभ्यनु- 
ज्ातुम्‌-यथेश्वरकारणतावादः । ईश्वरकारणतावादमभिलक्ष्यैवेष यत्नो वार्तिककृतः । 
अत्र तु यदीश्वरकारणतादर्शनमुपन्यस्तमग्रे तद्‌ वेदान्त्यभिमतेश्चरस्योपादानकारणत्व- 
मेव समर्थयतेऽतस्तदपि सिद्धान्तिनः प्रतिषेध्यकोटावेवान्तः पततीति नावसयो वार्तिक- 
कृदभिमतविवेकस्येत्यादि तात्पर्यादवगम्यते । विशदं निरूपयिष्यत एतदग्निमे ईश्वरो- 
पादनताप्रकरणे । 

तत्र प्रथममसत एव सदुत्पद्यत इति शन्यतोपादानतादर्शनमुपन्यस्यति अभावा- 
दिति सूत्रम्‌ ।। एके प्राहुः “अभावादेव भावानां कार्याणामुत्पत्तिः । कुतः? यतो नानुपमृद्य 
प्रादुर्भावः कस्यचिदपि भावस्य भवति-यथा बीजमुपमृद्यैवाङ्करो जायते-इत्यर्थः । 

सूत्रं व्याचष्ट-असत इति । इदमत्राकूतम्‌-विश्चं हि शून्यताया एव जायते । एवं 
किल श्रूयते-अस्देवेदमग्र आसादिति । अत एवाद्याप्यसत एव जन्म दृश्यते न सतः। 
तत्कस्य हेतोः? अभावस्तस्य कारणमिति । "अनुपमृद्य प्रादुर्भावादिति' उपलक्षण- 
मेतत्‌ । असत उत्पादादित्यपि द्रष्टव्यम्‌ । तस्मादसदुपादानं विश्वमिति सिद्धम्‌ ।।१४।। 


( भाष्यम्‌ ) 
अत्राभिधीयते- 
सूत्रम--व्याघातादप्रयोगः ।। १५।। 
( भाष्यम्‌ ) 
उपमूद्य प्रादुर्भावादित्ययुक्तः प्रयोगो व्याघातात्‌ । यदुपमृद्नाति न तदुपमृच्य 
प्रादुर्भवितुमर्हतिविद्यमानत्वात्‌ । यच्च प्रादुर्भवति न तेनाप्रादुभतिनाविद्यमानेनो 
पमर्ह इति ।। ९५।। 

शून्यतोपादानतानिराकरणमवतारयति अत्राभिधीयत इति । 

शून्यतोपादानतावादं निराकरोति व्याघातादिति सूत्रम्‌ । पूर्वपक्षोद्धावितो हेतु्व्या- 
हतोऽत एव "अप्रयोगः" अहेतुः हेत्वाभासः स इत्यर्थः । 

सूत्रं व्याचक्चाणो व्याघातं प्रदर्शयति उपमृद्येति । यत्‌ उपमृद्नाति तत्‌ अस्ति-न 
ह्यसत्‌ उपमर्दकारणं भवितुमर्हति-यच्च प्रादुर्भवति तन्नास्ति-यत्‌ सत्‌ तत्‌ सत्त्वादेव 
नोत्पत्तिमपेक्षते- तदिदम्‌ “उपमृद्नाति प्रादुर्भवति" चेति व्याहतमेवोच्यते ।।१५।। 


सूत्रम्‌--नातीतानागतयोः कारकशटब्दप्रयोगात्‌ ।। १६।। 


( भाष्यम्‌ ) 

अतीते चानागते चाविद्यमाने कारकशब्दाः प्रयुज्यन्ते । पुत्रो जनिष्यते- 
जनिष्यमाणं पुत्रमभिनन्दति पुत्रस्य जनिष्यमाणस्य नाम करोति अभूत्कुम्भो भिन्नं 
कुम्भमनुश्ोचति- भिन्नस्य कुम्भस्य कपालानि- अजाताः पुत्राः पितरं तापयन्तीति- 
बहुलं भाक्ता प्रयोगा दृश्यते । 

का पुनरियं भक्तिः? 

आनन्तर्य भक्तिः । आनन्तर्यसाम््यदुपमृद्य प्रादुभविार्थः - प्रादुर्भविष्यन्नङ्कुर 
उपमृद्नातीति भाक्तं कर्तृत्वमिति । । १६।। 

( खद्योतः ) 

यच्च प्रादुर्भवति तत्प्रादुर्भावात्‌ प्रागसदेव यच्चासदेव तत्‌ कथमुपमर्द करि- 
ष्यतीत्यर्थः । 

सिद्धान्त्यभिसन्धिमविद्वान्‌ पूर्वपक्षी दूषयति नातीतेति सूत्रम्‌ ।। यदुक्तं सिद्धा- 
न्तिना पूर्वस्मिन्‌ सूत्रे तत्न, यतो ह्यविद्यमानेऽप्यर्थं कारकशनब्दः प्रयुज्यत इत्यर्थः । 

सूत्रार्थ व्याचष्टे अतीत इति । अविद्यमान इति यद्यपि सूत्रे नोक्तं तथाऽपि 
भाष्यकारेण योजितं वेदितव्यम्‌ । भविष्यत्यर्थे कारकप्रयोगमुदाहरति पुत्र इति । अत्र 
त्रिषूदाहरणेषु पुत्रेऽनागत एव यथाक्रमं कर्तृ- कर्म-सम्बन्धकारकशब्दा प्रयुक्ताः । अतीते- 
ऽर्थे कारकप्रयोगमुदाहरति अभूदिति । अत्र त्रिषुदाहरणेष्वतीत एव घटे कर्तृकर्मसम्बध- 
कारकशब्दाः प्रयुक्ताः । पुत्रस्य नाम करोति-भिन्नस्य कुम्भस्य कपालानीत्युभयत्र यद्यपि 
न साक्षात्कारकशब्दस्तथापि षष्ठ्या सम्बन्धाभिधानात्‌ तस्य क्रियागर्भत्वात्‌ क्रियायाश्च 
कारकानान्तरीयकत्वात्‌ पारम्पर्येण कारकशब्दता द्रष्टव्या ।। अविद्यमानेऽर्थं कारक- 
शब्दप्रयोगमुदाहरति अजाता इति । यस्य पुत्रो न जातस्तस्याविद्यमान एव पुत्र दुःःख- 
जनक इति भावः । भाक्ता इति लाक्षणिका इत्यर्थः । यथैतेषु प्रयोगेष्वविद्यमान एवार्थे 

कारकाः प्रयुक्तास्तथेव प्रादुर्भावात्‌ प्रागविद्यमानमपि (अङ्कुरम्‌) जनिष्यमाणमेव 
बीजमुपमृद्नीतीति प्रयोगो युज्यत एव । यद्यप्यविद्यमाने वस्तुनि साक्षात्कारकप्रयोगो 
न युज्यते तथाप्युक्तदृष्टान्तबलेन भाक्त एवायं प्रयोगः स्वीकर्तुं योग्य एवेति न कश्चिद्‌ 
व्याघात इत्याशयः ॥। 
ननु भाक्तप्रयोगे सर्वत्र सादृश्यादि किञ्चिन्मूलमपक्ष्यते प्रकृते किन्तन्मूलमिति 
पृच्छति का पुनरिति । 
तत्रोत्तरम्‌ आनन्तर्यमिति । तदेव विशदयति आनन्तर्यसामर्थ्यादिति । अङ्करमुप- 
म॒द्य प्रादुर्भवतीत्यस्यायमेवार्थो यत्‌ परादुर्भविष्यत्तङ्रो बीजमुपमृद्नातीति-अत्र चाविद्य- 
मानस्याप्यङ्कुरस्य कर्तृत्वं भाक्तमेव तत्र च मूलं बीजनाशादनन्तरमेवाङ्कुर उत्पद्यत 
इत्यानन्तर्यमेवेति भावः ।।१६।। 
सूत्रम्‌-- तु विनष्टेभ्योऽ निष्पत्तेः । । ९१७।। 
( भाष्यम्‌ ) 
न विनष्टाद्रीजादडकुर उत्पद्यते इति । तस्मान्नाभावाद्धावोत्पत्तिरिति ।। १७।। 
( द्योतः ) | 


परोक्तं परिहरति न विनष्टेभ्य इति सूत्रम्‌ । यदुक्तमभावाद्भावोत्पत्तिरिति, तन्न । 
कुतः? यतो विनष्टेभयो बीजेभ्यो नैवोत्पद्यतेऽङ्कुरमित्यर्थः ॥। 

सूत्रं व्याचष्टे न विनष्टादिति । बीजविनाशश्चेदङ्कुरोत्पादहेतुः, अथ विनष्टे बीजे 
तदवयवेषु परस्परविच्छन्नेषु-असति तेषां व्यूहान्तरे कस्मादङ्कुरो न भवति-सति 
तु तेषां व्यूहो भवति । तस्माद्िनष्टेभ्यो बीजेभ्योऽङ्कुरानुतपत्तेरसति व्यूहे न बीज- 
विनाशः कारणमिति सूत्रार्थः ।।१७।। 

सूत्रम-क्रमनिर्हेशादप्रतिषेधः ।। ९८।। 
( भाष्यम्‌ ) 

उपमर्हप्रादुभवियोः पौवपिर्यनियमः क्रमः । स खल्वभावाद्धावोत्पत्ते- 
हैतुर्निर्दिश्यते । स च न प्रतिषिध्यते इति । व्याहतव्यूहानामवयवानां पूर्वव्यूह- 
निवृत्तौ व्यूहान्तराद्‌ ्रव्यनिष्पत्तर्नाभावात्‌ । बीजावयवाः कुतश्चिन्निमित्तात्प्रादु- 
भूतक्रियाः पूर्वव्यूहं जहति व्यूहान्तरं चापद्यन्ते । व्यूहान्तरादङ्कुर उत्पद्यते । दृश्यन्त 
खल्ववयवास्तत्संयोगाश्चाकु रोत्पत्तिहेतवः । न चानिवृत्ते पूर्वव्यूहे बीजावयवानां 
शक्य व्यूहान्तरेण भवितुमित्युपमर्हप्रादुभावयोः पौवपिर्यनियमः क्रमः । तस्मान्ना- 








४९८ न्यायसूत्रम्‌ [ चतुर्थाध्याये 
भावोद्धावोत्पत्तिरिति 1 न चान्यद्ूनीजावयवेभ्योऽ ड कु रोत्पत्तिकारणमित्युपपद्यते नीजो - 
पादाननियम इति ।। ९१८।। 

( खद्योतः ) 


परोक्त यत्किञ्चिदभ्युपगमार्ह तदभ्युगच्छन्नाह क्रमनिर्देशादिति सूत्रम्‌ । ' अप्रति- 
षेधः' तावन्मात्रस्य परोक्तस्येति-रोषः । 
सूत्रार्थं व्याचष्टे उपमर्देति । सूत्रस्थक्रमपदस्यार्थमाह पोर्वेति । निर्दिश्यत इति 
परेणेति शेषः । ननु यद्ययं क्रमो न प्रतिषिध्यते स एव च क्रमोऽस्माभिरभावाद्धावो- 
` त्पत्तिसाघकतयोपन्यस्तः ततः किमिति साधनं स्वीकृत्य तत्साध्यन्न स्वीकरोषीत्यत 
आह व्याहतेति । बीजोपमर्दाङ्कुरोत्पत््योर्यः पौर्वापर्यक्रमः स न प्रतिषिध्यते किन्तु 
तस्य क्रमस्याभावद्धावोपत्तिसाधनत्वम्प्रतिषिध्यत एव । यतोऽत्र बीजस्यानुवृत्तिर्भवत्येव 
केवलं तस्यैकमवयवव्यूहं नश्यति अपरं च व्यूहमुत्पद्यते अस्मादेव च व्यूहान्तरात्‌ 
अङ्कुरमुत्पद्यते एवं च सत एव बीजादङकुरोत्पत्तिर्नासत इत्याशयः । अनन्यप्रयुक्तं 
ह्यानन्तर्थं कार्यकारणभावसाधनम्‌-इह त्वनन्तरं व्यूहान्तरप्रयुक्तमेवेति न तदभावस्य 
कारणत्वं गमयितुमर्हतीति हदयम्‌ । बीजादडकुरोत्पत्तिप्रकारं वर्णयति बीजावयवा 
इति । न खल्वयमस्माकं तर्क एवापि तु प्रत्यक्षमेवात्र प्रमाणमिति दर्शयति दृश्यन्त 
इति । ननु परोक्तः क्रमोऽपि कस्मान्न प्रतिषिध्यत इत्यत आह नचेति । बीजावयव- 
व्यूहान्तरादङ्कुरोत्पत्तिरिति स्वीकृतम्‌ एकस्यावयवनव्यूहस्य नाशानन्तरमेवापरस्य 
व्यूहस्य सम्भवः; अत उभयोर्व्युहयोः क्रमोऽवश्यमेवाभ्युपगन्तव्य इत्यर्थः । उपसंहरति 
तस्मादिति । ननु किमुपादानकमङ्कुरोत्पादानमित्यत आह न चान्यदिति । नीजावय- 
वानामङ्कुरोपादानत्वमवर्जनीयमिति ृष्टम्‌-ततश्च नीजोपादानकत्वमङ्‌कुरस्याशक्य- 
प्रत्याख्यानमित्यर्थः ।।१८।। 


(५) ईश्चरोपादानताप्रकरणम्‌ (९९-२९)। 
( भाष्यम्‌ ) 
अथापर आह-- 
सत्रम्‌- ईश्वरः कारणं पुरुषकर्माफल्यदर्शनात्‌ ।। ९९।। 
( भाष्यम्‌ ) 


पुरुषोऽयं समीहमानो नावश्यं समीहाफलं प्रप्नोति । तेनानुमीयते- पराधीनं 
पुरुषस्य कर्मफलाराधनमिति । यदधीनं स ईश्वरः । तस्मादीश्चरः कारणमिति।। ९९।। 


प्रथमाहिकम्‌]  खद्योत-भाष्यचन्द्रविभूषितवात्स्यायनभाष्यसंवलितम्‌ ४९९ 


( खद्योतः ) | 

अत्र प्रकरणे वार्तिकतात्पर्ययोर्मतभेदो दृश्यते । जगत ईश्वरकर्तकत्वसाधन- 
परमिदमिति वार्तिकम्‌-वेदान्त्यभिमतेश्वरोप दानकारणत्वनिराकरणपरमिति तात्पर्यम्‌ ।। 
प्रावादुकानां दृष्टयः प्रदर््यन्त इति भाष्यावतरणिकां विभाव्य तात्पर्यव्याख्यानमेव सम्यक्‌ 
प्रतिभाति न्यायदर्शनप्राणभूतस्येश्वरकर्तृकत्वस्य प्रावादुकदृष्टयभिधानासम्भवात्‌ ।। किन्तु 
कुत्राप्यन्यत्र सूत्रकारेणेश्चरकर्तृत्वं जगतो नैवोपपादितमिति विभाव्यैव वार्तिककृत उक्ता- 
वतरणिकाभाष्यव्याख्यानावसर उक्तवन्तः “अत्र कानिचिद्‌ दर्शनानि प्रतिषिध्यन्ते कानि- 
चिदभ्युपगम्यन्ते' इति । अभ्युपगम्यते त्विदमेवेश्वरकर्तृकत्वदर्शनं तन्मतेनेति विचार- 
णीयम्‌ ।। ईश्वरकर्तृकत्वस्य न्यायदर्शनप्राणभूतत्वाद्ा्तिककारीयमेव व्याख्यानमत्र 
प्रधानतयोपन्यस्यते । किन्तु तात्पर्यकृतो व्याख्यानमेव सूत्रभाष्याक्षरानुकूलमिति तदपि 
नोपेक्षणीयनिति तदपि लिख्यते ।। एवं च ईश्वरः कारणमिति सूत्रे (१९) सिद्धान्त- 
स्यैवोपक्रमः तत्राक्षेपः न पुरुषकर्मेति सूत्रे (२०) -तत्परिहारस्तत्कारित्वादिति सूत्र 
(२९) इति वार्तिकव्याख्यानम्‌ । ईश्वरः कारणमित्यत्र सूत्रे कारणमित्यत्र सूत्रे (१६) 
वेदान्तिकृतेश्वरोपादानकारणत्वपूर्वपक्षः-न पुरुषकर्मेति सूत्रे (२०) पूर्वपक्षभूतवेदा- 
न्त्यभिमतोपादानकारणत्वानपेक्षनिमित्तकारणत्वनिरासः- तत्‌कारितत्वादिति सूत्रे (२१) 
ईश्वरस्य निमित्तकारणत्वसिद्धान्तोपन्यासः इति तात्पर्यव्याख्यानमिति विवेचनीयम्‌ । 
अत्र प्रसङ्धे ईश्वरस्य निमित्तकारणत्वं प्राचीनतमन्यायाचार्याणामभिमतं न वेत्येतदपि 
विचारमर्हति । ततीयाध्यायद्वितीयाहिकगत ६६ सूत्रवार्तिके सगदिरनभ्युपगमादित्युक्तम्‌- 
तदेव पुनरत्रत्य २९ सूत्रवार्तिके । एवं सगदिरनभ्युपगमात्‌ सर्गस्य निमित्तकारणस्य 
क-उपयोगः । तथा चेश्वरः केवलं नियन्तैवेति न्यायमते प्रतिभाति । भाष्यकारोऽप्यगर 
ईश्वरो द्रष्टा बोद्धा सर्वज्ञातेत्येवोक्तवान्‌ न पुनः कर्ता सष्टा वेति ॥ 

ईश्वरकर्तृकत्वसिद्धान्तोपन्यासमवतारयति अथापर इति । न परः "अपर स्वयुथ्यो 
नैयायिक इति यावत्‌-इति वार्तिकाभिमतं व्याख्यानम्‌ । 


तात्पर्यव्याख्याने त्वीश्वरोपादानवादी वेदान्त्येव अपरः । | 

सिद्धान्तेनैवोपक्रमते ईश्वर इति । ईश्वर एव निरपेक्षः शरीरादेः निमित्तकारणम्‌ । 
कुतः पुरुषकर्मणां प्रयत्नानां बहुधा नैष्फल्यदर्शनात्‌ ॥ 

सूत्रं व्याचष्टे पुरुषोऽयामेति । "समीहा, प्रयत्नः । 

तात्पर्यपरिशुद्धिप्रकाशकाराणां तु मतेऽत्र सूत्रे वेदान्तिनाम्पर्वपक्ष एवोद्धावितः । 


स चैवमुल्लसति-माभूदयं नामरूपप्रपञ्चः शून्यतोपादानोऽपि तु ब्रह्मोपादानो भविष्यति । 
३८ न्या. 








५०० न्यायसूत्रम्‌ [ चतुर्थाध्याये 


ब्रह्मेव प्रपञ्चरूपेण परिणमते- मृत्तिकेव घटशरावादिभावेन । न चेवं नित्यत्वव्याघातः;, 
परिणामेऽपि ततत्वानपायात्‌ तल्लक्षणत्वाच्च नित्यतायाः । एतदेकं दर्शनम्परिणाम- 
वादिनाम्‌ । अपरं च विवर्तवादिनां यथा-ब्रह्मैवानाद्यविद्योपधानभेदान्नामरूपप्रपञ्च- 
भेदेन विवर्तते-मुखमिवेकमनेकमणिकृपाणादर्शभेदात्नैकविधप्रतिबिम्बभेदेनेति ।। तदेत- 
दर्शनद्वयमनेन सूत्रेण सूचितम्‌ । (ईश्वरो! ब्रह्य, ईशनायोगात्‌ । (ईशना' च चेतनाशक्तिः 
क्रियाशक्तिः। सा चास्ति ब्रह्मणीति ब्रह्य 'ईश्चरः'। स एव "कारणं' जगतः । न चाभावो 
वा प्रधानं वा परमाणवो वा चेतयन्ते । ननु जीवा एव चेतनास्तत्कर्मनिबन्धनो नामरूप- 
प्रपञ्चो भविष्यति- कृतमत्र भगवतेश्वरेणेत्यत आह-पुरुषकर्माफल्यदर्शनात्‌ । पुरुषशे- 
च्चेतयते नैव निष्फलं कर्मारभेत । निष्फलं विद्वान्‌ प्रवर्तमानः कथं चेतनो नाम । 
तत्मात्पुरुषकर्माफल्यदर्शनादीश्वर एवोपादानमिति सर्वमवदातम्‌-इति पूर्वपक्षः।।१९॥। 


सूत्रम्‌-- न, पुरुषकर्माभावे फलानिष्पत्तेः। । २०।। 
( भाष्यम्‌ ) 
ईश्वराधीना चेत्फलनिष्यत्तिः स्यादपि तर्हि पुरुषस्य समीहामन्तरेण फलं 
निष्यद्येतेति ।। २०।। 
( खद्योतः ) 
(वार्तिकव्याख्यानेन) सिद्धान्तमाक्षिपति न पुरुषकर्मेति-ईश्वरस्य निमित्तकारणत्वं 
'न' कुतः यतः पुरुषप्रयत्नाभावे किमपि फलं न निष्पद्यत इत्यर्थः ।। सूत्रं व्याचष्टे 
ईश्वरेति । यदि निरपेक्ष एवेश्वरः कारणं तर्हि पुरुषप्रयत्नमन्तरेणापि कर्मनिष्पत्तिसम्भवः । 
ततश्च कर्मलोपोऽनिमेक्षशईशवरस्यैकरूपस्यैकरूपाया एव क्रियायाः सम्भवात्‌ । अथेश्वरः 
कारणभेदानुविधानेन कार्य निर्वर्तयति-यदपेक्षते तन्न करोतीति प्राप्तम्‌ । एवं कर्मा- 
पक्षश्चदीश्चरो जगदुत्पत्तिकारणं स्यात्‌ कर्मणीश्वरो नेश्वरः स्यादित्याक्षेपाशयः ।। 
तात्पर्यव्याख्यानं यथा-न तावन्मृत्तिकेव नामरूपप्रपञ्चरूपेण ब्रह्म परिणमते । 
तद्धि सर्वात्मना वा परिणमते एकदेशेन वा । तत्र सर्वात्मना परिणामे तत्त्वविघाताद- 
नित्यत्वम्‌ । एकदेशेन परिणामे सावयवत्वात्तदेवानित्यत्वम्‌ । न च निरे स्वसंवेदन- 
प्रत्यक्षे ब्रह्मणि तत्स्वरूपाग्रहः सामान्याग्रहो वा भवति । तस्मादीश्चरो जगद्धेदेन परिण- 
मते विवर्तते वेत्ययुक्तम्‌ ।। निमित्तं तु स्यादीश्वरो जगतः । स चेदनपेक्ष एव जगत्कारण- 
मित्युच्येत तत्रेदमुपतिष्ठते-न पुरुषकर्माभाव इति सूत्रम्‌ ।।२०॥। 


सूत्रम--तत्कारितत्वादहेतुः ।। २९।। 


प्रथमाहिकम्‌ ] खद्योत-भाष्यचन्द्रविभूषितवात्स्यायनभाष्यसंवलितम्‌ ५०१. 


( भाष्यम्‌ ) 

पुरुषकारमीश्वरोऽनुगृहणाति । फलाय पुरुषस्य यतमानस्येश्चरः फलं सम्पादय- 
तीति । यदा न सम्पादयति तदा पुरुषकर्मफिलं भवतीति । तस्मादीश्चवरकारितत्वाद- 
हेतुः-“पुरुषकर्माभावे फलानिष्यत्तेरिति । 

गुणविशिष्टमात्मान्तरमीश्चरः । तस्यात्मकल्पात्‌ कल्पान्तरानुपपत्तिः । अधर्म- 
मिथ्याज्ञानप्रमादहान्या धर्मज्ञानसमाधिसम्पदा च विश्िष्टमात्मान्तरमीश्चरः । तस्य 
च धर्मसमाधिफलमणिमाद्यष्टविधमैश्चर्यम्‌ । सद्धल्पानुविधायी चास्य धर्मः । प्रत्या- 
त्मवृत्तीन्‌ धर्मधिर्मसञ्चयान्‌ पृथिव्यादीनि च भूतानि प्रवर्तयति । एवं च स्वकृताभ्या- 
गम-स्यालोपेन निमणिप्राकाम्यमीश्चवरस्य स्वकृतकर्मफलं वेदितव्यम्‌ । 

आप्तकल्पश्चायम्‌ । यथा पिताऽपत्यानां तथा पितृभूत ईश्वरो भूतानाम्‌ । न ` 
चात्मकल्पादन्यः कल्पः सम्भवति । न तावदस्य बुद्धिं विना कश्चिद्धर्मो लिङ्गभूतः 
शक्य उपपादयितुम्‌। आगमाच्च द्रष्टा बोद्धा सर्वज्ञाता-ईइश्चर इति । बुद्धयादिभि- 
आत्मलिङ्खर्निरुपाख्यमीश्वर प्रत्यक्षानुमानागमविषयातीतं कः शक्तं उपपादयितुम्‌ । 

स्वकृताभ्यागमलोपेन च प्रवर्तमानस्यास्य यदुक्त प्रतिषेधजातमकर्मनिमित्ते 
शरीरसर्गेतत्सर्वं प्रसज्यते इति ।। २९१।। | 


( खद्योतः ) 


आक्षेपं परिहरति (वार्तिकव्याख्याने)- तदेवमीश्वरोपादानत्वं ब्रह्मविवर््तत्वं च 
निरपेक्षेश्वरनिमित्तत्वं च प्रत्याख्यायाभिमतं पक्षं गृह्णाति (तात्पर्यव्याख्याने)- तत्कारि- 
त्वादिति सूत्रम्‌ ।। सिद्धान्तोपवर्णनपरमिदमित्यत्र सर्वेषां सम्मतिः ।। 'ईश्वरकारित- 
त्वात्‌ पुरुषकारस्य तत्सहाय एवेश्वरो जगतो निमित्तकारणम्‌-इत्यस्य पक्षस्य निरा- 
करणे “पुरुषकर्माभावे फलानिष्पततेः' इति “अहेतुः असाधनमिति सूत्रार्थः । ` 


सूत्रं व्याचष्टे पुरुषकारमिति । "“पुरुषकारमिति' पुरुषस्य प्रयतमिति यावत्‌ । 
अनुगृह्णातीति -यत्कर्मं यथाभूतं यस्य कर्मणो यदा विपाककालस्तत्‌ तथा तदा विनि- 
युङ्क इत्यर्थः । तदेव स्पष्टयति फलायेति । कथं तर्हि पुरुषकर्माफल्यमित्यत आह 
यदेति । ईश्रानुग्रहाभाव एव कर्मनैष्फल्ये हेतुरित्यर्थः । सूत्ार्थमुपसंहरति तस्मा- 
दिति । परमाणुपादानस्य जगतः पुरुषकमपिक्ष ईश्वरो निमित्तम्‌ । यच्च तेनापेक्षणीयं 
पुरुषकर्मं तदपीश्वरनिमित्तकमेव । न च यदपेश्षते तत्तस्यानिमित्तंवास्यादेस्तक्षसहका- 
रिणस्तक्षनिमित्तकत्वदर्शनात्‌ । तस्मादीश्वरकारितत्वात्पुरुषकारस्य तत्सहाय ईश्वरो 
निमित्तकारणं जगत इत्यस्य पक्षस्य निराकरणे “पुरुषकर्माभावे फलानिष्पतते' रित्य- 
हेतुः-निरपेक्षेश्वरनिमित्तत्वनिराकरणे तु भवेदेवायं हेतुरिति निर्गलितोऽर्थः 








५०२ न्यायसूत्रम्‌ [ चतुर्थाध्याये 


ईश्वरनिमित्तकत्वं जगतो विचार्याधुना “ईश्वर एव कः इत्यपेक्षायामीश्वरं परिचा- 
ययति-गुणर्विशिष्टमिति । जीवात्मभ्योऽन्य इत्यात्मान्तरम्‌ परमात्मेति यावत्‌-स च गुणै- 
विशिष्टः । ते च गुणाः सद्कयापरिमाणपृथक्त्वसंयोगविभागवुद्धय एवेति वार्तिकम्‌ । 
तत्र तात्पर्यम्‌ बुद्धिवदिच्छाप्रयत्नावप्यस्य नित्यौ तत्कर्तृत्वसाधनान्तर्गतौ मन्तव्यो, ्ञान- 
चिकीर्षप्रियत्नसमवायलक्षणत्वात्कर्तृत्वस्येति ।। नन्वात्मानः सर्वेऽनित्य्ञानयोगिन एव 
दृष्टास्तद्वैलक्षण्येन नित्यज्ञानयोगी परमात्मा नात्मजातीयो भवितुमर्हतीत्यत आह तस्या- 
त्मेति । आत्मकल्पात्‌' आत्मजातीयादिति यावत्‌ । इदमत्राकूतम्‌ । यद्यप्यात्मान्तरा- 
ण्यनित्यस्चानयोगीनि-अयं च नित्यबुद्ध्यादियुक्तः- तथाऽप्यात्मजातीय एव बुदध्यादि- 
गुणयोगित्वात्‌ । अन्यथा तोयादिपरमाणुनामतोयादित्वप्रसद्धो नित्यरूपादियोगात्‌ ।। 
ननु सामान्यत आत्मकोटावेव किमित्ययं न निवेश्यते-किमर्थं चास्यात्मभ्योऽन्यत्वं 
वर्ण्यत इत्यत आह-अधर्मेति । आत्मत्वसामान्येऽपि ईश्वरस्य महान्‌ भेदो लक्ष्यतेऽस्य 
गुणानात्मान्तरगुणेभ्यः । तथाहि जीवात्मस्वधर्मोऽज्ञानं प्रमादश्च-एतेषां तु परमात्मनीश्वरे 
“हानिः' अभावः प्रत्युतास्मिन्‌ धर्मो ज्ञानं समाधिश्वत्येतेषां गुणानां सम्पत्तिर्लक्ष्यते । 
एतदेव च वैशिष्ए्यम्‌-वेलक्षण्यम्‌-अस्य जीवात्मभ्य इत्यर्थः ।। ईश्वरे धर्मादि- 
गुणयोगम्प्रदर्शयति तस्य चेति । अणिमा-महिमा-लघिमा-गरिमा-प्राकाम्यम्‌-ईशि- 
त्वम्‌-प्राप्ति-र्वशित्वमिति सिदध्यष्टकमीश्चवरस्य तत्कारणीभूतधर्मस्यास्तित्वं सूच- 
यतीत्यर्थः । अभ्युपेत्येश्वरे धर्ममेतदुक्तं भाष्यकृता-परमार्थतस्त्वीश्वरस्य धर्मसद्धावे 
प्रमाणं नास्ति-नित्याभ्यामेव ज्ञानक्रियाशक्तिभ्यां सकलकार्योत्पत्तिसिद्धेरिति वार्तिक- 
तात्पर्ययोः स्पष्टम्‌ । नन्वीश्वरस्य कर्मानुष्टानाभावात्‌ कुतोऽस्य धर्मः-तथा चाणिमादिक- 
मस्यैश्र्यं कार्यरूपं विनैव कर्मणेत्यकृताभ्यागमप्रसङ्ग इत्यत आह सङ्कल्पेति । तदेव 
विशदयति प्रत्यात्मेति । मा भूद्ाह्यानुष्ठानमीश्वरस्य-सङ्कल्पलक्षणं जीवात्मपृथिव्यादि- 
प्रवर्तनरूपं चानुष्ठानं तस्य भवत्येव तज्जनितस्यैव धर्मस्य फलमस्यैश्वर्यादिकम्भवतीति 
नाकृताभ्यागमप्रसङ्गः । किमायातमनेनेश्वरस्य जगत्कर्तृत्व इत्यत आह निर्माणप्राकम्य- 
मिति । जगन्निर्माणशक्तिरप्यस्य धर्मफलमेवेत्यर्थ; । ईश्वरस्य ज्ञानक्रियाशक्ती नित्ये इत्यै- 
धरय नित्यमणिमादिकं त्वनित्यम्‌- तदभिप्रायं च भाष्यस्य धर्मफलत्वाभिधानम्‌। अत एवै- 
धर्यनित्यत्वे धर्मवेयरथ्यन्तदनित्यत्वे तत्कारणकल्पनयाऽनवस्थेति चोद्यस्य नावकाशः । 
्रत्या्मवृक्तिधर्ाधर्मसन्निचयाधिष्ठानं सङ्कल्पानुविधायिन इश्वरधर्मस्य प्रयोजनम्‌ ॥ 


ननु प्रयोजनं विना प्रेक्षावतां न प्रवृत्तिः-न च ्राप्तसकलप्राप्तव्यस्यास्ति प्रापणीयं 
किञ्चिदीश्चरस्य- तस्मात्‌ कृतमस्य जगनत्निमणिनेत्यत आह-आप्तकल्प इति । मा भूदस्य 
भगवतः स्वार्थः परानुग्रहार्थमेव प्रवर्तत इत्यर्थः । उक्तमर्थं दृष्टान्तेन स्पष्टयति-यथा 


प्रथमाह्विकम्‌ |] खद्योत-भाष्यचन्द्रविभूषितवात्स्यायनभाष्यसंवलितम्‌ ५०३ 


पितेति । यथा लोकेऽपि पिता बहुधा स्वार्थं विनैव-प्रत्युत स्वार्थहान्यापि पुत्रकल्याणाय 
प्रवर्तति तथैवायमीश्रः स्वार्थं विनैव “भूतानां जीवानामनुग्रहायैव प्रवर्तत इत्यर्थः । 


पूर्वमुक्तमेवेश्वरस्यात्मजातीयत्वं पुनर्द्रढयति न चात्मेति । आत्मजातीय एवेश्वरो 
नान्यजातीय इत्यर्थः । कथमेतदित्यत आह न तावदिति । बुद्धिरेवेश्वरस्य प्रधानभूतो 
गुणः-बुद्धिश्चात्पाश्रयैव । तथा च यद्यप्यस्य बुद्धिर्नित्या आत्मान्तराणां चानित्या तथापि 
बुद्धिगुणयोगादात्मजातीय एवासौ नान्यजातीय इति सिद्धम्‌ ।। नायमर्थः केवलं लिङ्ग- 
गम्योऽपि त्वागमलभ्योऽपीत्याह आगमादिति । द्रष्टत्वं बोदधृत्वं सर्वज्ञातृत्वं चेश्वरस्य 
बुद्धिगुणयोगमेव सूचयतीत्यर्थः । विपक्षे बाधकमाह-बुद्ध्यादिभिरिति । यद्ययं बुद्‌- 
ध्यादिगुणयोगेरनोपाख्यायेत प्रमाणाभावादनुपपन्न एव स्यादित्यर्थः । | 

स्यादेतत्‌ यदि कारुण्यादीश्चरो जगन्नि्माणि प्रवर्तेत सुखिनमेव सुजेन्न दुःखिनम्‌ । 
न च क्ेत्रगतधर्माधर्मसहकारितया निर्माणवैचित्रयं वाच्यम्‌ । सुखिदुःख्यादिभेदेन 
जगदैचित्र्यदर्शनान्नानुकम्पाप्रयुक्त ईश्वरः करोतीत्यत आह स्वकृताभ्यागमेति । अयमभि- 
सन्धिः-कारुणिकोऽप्ययमात्मान्तरातिशयिमहिमाऽपि न वस्तूनां सामर्थ्यमन्यथाकरतुं 
पारयति । तस्मादधर्मेणोत्पत्तिमता नेश्वरप्रभावादपि नित्येन भवितुं युक्तम्‌ । न च स्व- 
फलविरोधिना फलमप्रदाय विनष्टुमपि शक्यम्‌ । अतः क्षेत्रज्ञानां नियतिमलङ्कयतेश्वरेण 
नाधर्मः शक्योऽनधिष्ठातुम्‌ । तस्मात्‌ कारुणिकोऽप्ययं वस्तुस्वभावमनुविधीयमानो 
धर्माधर्मसहकारी जगदेचित्र्यं विधत्ते. इति सर्वमधिकृत्याह-स्वकृताभ्यागमलोपे न 
प्रवर्तमानस्येति । पुरुषैर्यत्‌ कृतं तत्फलाभ्यागमलोपेन प्रवर्तमानस्येत्यर्थः । यदि तथा- 
प्रवृत्तिरीश्वरः स्यात्तर्हि अकर्मनिमित्तसर्गपक्षे ये दोषा उक्तास्तृतीयाध्यायाद्याहिक- 
स्यान्ते ते सर्व एव प्रसज्येरन्नित्यर्थः ।।२१।। ॑ 


(६) आकस्मिकत्वनिराकरणप्रकरणम्‌ (२२-२४)। 
| ( भाष्यम्‌ ) 
अपर इदानीमाह-- 
सूत्रम्‌- अनिमित्ततो भावोत्पत्तिः कण्टकतैक्षण्यादिदर्शनात्‌ ।। २२।। 
( भाष्यम्‌ ) 


अनिमित्ता शरीराद्युत्यत्तिः । कस्मात्‌? कण्टकतैक्षण्यादिदर्शनात्‌ । यथा कण्ट- 
कस्य तैक्ष्ण्यम्‌, पर्वतधातुनां चित्रता, ग्राव्णां ्लश्ष्णता, निर्निमित्तं चोपादानवच्च 
दृष्ट तथा शरीरादिसर्गोऽ पीति ।। २२।। | 











५०४ न्यायसूत्रम्‌ [ चतुर्थाध्याये 
( खद्योतः ) 
इदानीं व्यक्ताद्‌ व्यक्तनिष्पत्तिं निराकर्तुमाकस्मिकवादं गुडजिहिकया शरीरादो 
निमित्तकारणनिराकरणमुखेन चार्वाक उपतिष्ठत इति परिशुद्धिकृतः । अत्रकारणमात्र- 
निरासे तात्पर्यमिति वर्धमानोपाध्यायाः ।। यदि कार्याणामाकस्मिकत्वं तदा न परमा- 
ण्वादीनामुपादानत्वं न वेश्वरस्य निमित्तत्वम्‌-अत आकस्मिकत्वनिराकरणप्रकरण- 
मारभते इति वृत्तिकृतः । 
आकस्मिकवादमवतारयति अपर इति । अपरोऽत्र चार्वाकः । 
आकस्मिकवादमुपन्यस्यति अनिमित्तत इति सूत्रम्‌ । भावानामुत्पत्तिः 'अनिमित्ततः' 
अनिमित्तेव (प्रथमास्थाने सार्वविभक्तिकस्तसिल्‌) भवति-यथा दृश्यते कण्टकतेक्षण्या- 
दावित्यर्थः | 
सूत्रार्थं विवृणोति-अनिमित्तेति । निमित्तकारणं विनैवेत्यर्थः । तेक्षण्यादीतिसूत्र- 
गतादिषदसूचितान्यर्थान्तराणि दर्शयति पर्वतेति । निर्निमित्तमिति । निमित्तकारणं विनै- 
वैतान्युत्पद्यन्ते इत्यर्थः । निमित्तकारणवत्‌ किमेतेषामुपादानकारणमपिनास्तीति-नेत्याह 
उपादानवदिति । यद्यप्येतेषामुपादानकारणमस्ति तथाऽपि निमित्तकारणं नास्तीत्यर्थः । 
दृष्टान्तं दार्न्तिके योजयति तथा शरीरेति । कण्टकादीनां संस्थानभेदवतां निमित्ता- 
दरशनेनानिमित्तताम्मन्वानस्तेनैव दृष्टान्तेन शरीरादीनामपि संस्थानवतामनिमित्ततां मन्यते 
पूर्वपक्षी ।। २२ ॥ 


सूत्रम्‌-- अनिमित्तनिमित्त्वान्नानिमित्ततः ।। २३।। 


( भाष्यम्‌ ) 
अनिमित्ततो भावोत्पत्तिरित्युच्यते । यतश्चोत्पद्यते तन्निमित्तम्‌ । अनिमित्तस्य 
निमित्तत्वान्नानिमित्ता भावोत्पत्तिरिति ।। २३।। 
सूत्रम्‌-- निमित्तानिमित्तयोरर्थन्तरभावादप्रतिषेधः ।। २४।। 
८ भाष्यम्‌ ) 
अन्यद्धि निमित्तमन्यच्च निमित्तप्रत्याख्यानम्‌ । न च प्रत्याख्यानमेव प्रत्या 
ख्येयम्‌ । यथाऽ नुदकः कमण्डलुरिति नोदकप्रतिषेध उदकं भवतीति । स खल्वय 
वादोऽ कर्मनिमित्तः शरीरादिसर्ग इत्येतस्मान्न भिद्यते । अभेदात्त््रतिषेधेनैव प्रति- 
षिद्धो वेदितव्य इति ।। २४।। 

(खद्योतः ) 
भ्रान्त एकदेशी पूर्वपक्षं दूषयति अनिमित्तनिमित्तत्वादिति सूत्रम्‌ । अनिमित्ततो 
भावोत्पत्तिरित्यभ्युपगच्छन्‌ भवान्‌ अनिमित्तस्यैव तदुत्पत्तिनिमित्ततामभ्युपगच्छति । 
यथा चानिमित्ता भावोत्पत्तिरिति रिक्तं वच इत्यर्थः । 
सूत्रार्थ विवृणोति अनिमित्तत इति । व्याख्यातार्थमेतत्‌ ।। २२ ॥ 


एकदेशिदूषणं दूषयति निमित्तानिमित्तयोरिति सूत्रम्‌ । तदर्थं विवृणोति अन्य- 
द्धीति । अनिमित्तमेव निमित्तन्न भवितुमर्हतीत्यर्थः ॥। 

आकस्मिकवादस्य दूषणं स्वयमेव भाष्यकार आह-स खल्वयमिति । तृतीया- 
ध्यायान्तिमप्रकरणे योऽकर्मनिमित्तकशरीरसर्गवादो निराकृतस्तत्समानक्षेमत्वादाक- 
स्मिकवादस्य तन्निरासेनैवायमपि निरस्तो मन्तव्य इत्यर्थः । अस्मादेव कारणात्सूत्र- 
कारेणास्याकस्मिकवादस्य निरासे पृथक्‌ प्रयत्नो न कृत इत्यपि सूचितम्‌।।२४।। 

त्रयोविंशचतुर्विशसत्रयोर्व्याख्यानान्तरमप्युपन्यस्तं वृत्तिकृता । तद्यथा नव्यास्तु 
सूत्रह्यीमेवं व्याचक्षते । द्वाविंशसूत्रगतमाक्षेपं समाधत्ते अनिमित्तेति (सू° २३) , 
'अनिमित्तस्य' अनिमित्तत्वसाधकस्य “निमित्तत्वात्‌ अनिमित्तत्वानुमितिजनकत्वात्‌ 
अनिमित्ततः इति व्याहतम्‌ । अनिमित्तत्वानुमितिजनकत्वानभ्युपगमेऽनिमित्तत्वं न 
सिध्यत इति । कण्टकतैक्षण्यादिकम्‌ नानिमित्तकम्‌ -अदृष्टविशेषसहकृतैरणुभिस्तद्‌- 
त्पादनादिति हदयम्‌ ।। दोषान्तरमाह निमित्तेति सु० २४ । इदमत्र निमित्तमिदमनिमित्त- 
मिति प्रतीत्या तयोर्भदसिद्धैर्निमत्तप्रतिषेधो न युक्तः । इतरथा च सार्वलोकिकी 
प्रतीतिर्नेपिपद्येतेति भावः ।। २३-२४। 


(७) सर्वानित्यत्वनिराकरणप्रकरणम्‌ (२५- २८) । 
( भाष्यम्‌ ) 
अन्ये तु मन्यन्ते- 
सूत्रम--सर्वमनित्यमुत्पत्तिविनाशधर्मकत्वात्‌। । २५।। 
( भाष्यम्‌ ) 
किमनित्यं नाम ? यस्य कदाचिद्‌ भावस्तदनित्यम्‌ । उत्पत्तिधर्मकमनुत्पन्न 
नास्ति, विनाशधर्मकं च विनष्टं नास्ति । किं पुनः सर्वम्‌ ? भौतिकं च शरीरादि 


अभौतिकं च बुद्ध्यादि । तदुभयमुत्पत्तिविनाशधर्मकं विज्ञायते । तस्मात्तत्सर्वम 
नित्यमिति ।। २५।। 

( रवद्योतः ) 

कारणसामग्री किमनित्यानामेव पदार्थानां समुच्चयोऽथवा नित्यानामुत नित्या- 
नित्यानामितीदानीं विचारणा । प्रथमद्वितीयपक्षयोरभिमतः प्रेत्यभावो न सिद्ध्यति । 
ततस्तौ निराकरणीयौ । तत्र प्रथमं निराकर्तुमिदं प्रकरणम्‌ । न च क्षणभकद्खनिराकरणे- 
नैवेतद्गतम्‌-स्थेर्यमश्रित्य पुनरारम्भादिति परिशुद्धिकृतः ।। सर्वस्यैवानित्यत्वे आत्मा- 
देरपि नित्यत्वं न स्यादतः सर्वानित्यत्वनिराकरणप्रकरणमिति वृत्तिकृतः ।॥। 

सर्वानित्यत्वपक्षमवतारयति-अन्ये त्विति । 

तत्र प्रमेयत्वं नित्यत्वव्याप्यं न वेति संशये पूर्वपक्षसूत्रं सर्वमनित्यमिति । 

सूत्रार्थ व्याचक्षाणोऽनित्यपदार्थ पृच्छति किमनित्यमिति । तत्रोत्तरम्‌- यस्येति । 
तदेव विशदयति उत्पत्तीति । यद्रस्तूत्पत्तिशीलं तदुत्पत्तेः प्राक्‌ नास्ति यच्च विनाशशीलं 
तद्विनाशादनन्तरं नास्ति । एवं च यदुत्पत्तिविनाशधर्मकं तदेव कदाचिदस्ति कदा- 
चिन्नास्तीति । एवं पूर्वापरयोः कालयोरभावात्‌ मध्ये च भावात्‌ सिद्धं कदाचिद्धावलक्षण- 
मनित्यत्वमुत्पत्तिविनाशधर्मकत्वादित्यर्थः ।। अनित्यपदार्थमुक्त्वा किन्तद्रस्तु 
यदनित्यमिति पृच्छति किगम्पुनरिति । तत्रोत्तरम्‌ सर्वं भोतिकमिति । यत्‌ किञ्चिदुत्पत्ति- 
विनाशधर्मकं तत्सर्वमनित्यम्‌ भोतिकं शरीरादि सर्वम्‌ अभोतिकं च बुद्ध्यादि सर्वम्‌ 
उत्पत्तिविनाशधर्मकं-न च भोतिकाभोतिकयोरन्यत्‌ किमप्यस्ति- तस्मात्सर्वमनित्य- 
मेव । एवं च पृथिव्यादिपरमाणवोऽनित्याः भौतिकत्वात्‌ शरीरवत्‌-आत्मा चानित्योऽ- 
भोतिकत्वात्‌ बुद्धिवदिति पूर्वपक्षहदयम्‌ ।।२५।। 


सूत्रम्‌-नानित्यतानित्यत्वात्‌ । । २६।। 
८ भाष्यम्‌ ) 
यदि तावत्सर्वस्यानित्यता नित्या, तन्नित्यत्वान्न सर्वमनित्यम्‌ । अथा- 
नित्या, - तस्यामविद्यमानायां सर्व नित्यमिति ।। २६।। 
| ( खद्योतः ) 
ूर्वपक्षमेकदेशिमतेन परिहरति नानित्यतेति । यदुक्तं सर्वमनित्यमिति । तत्न, 
कुतः-अनित्यताया एव नित्यत्वादित्यर्थः । 
सूररं व्याचष्टे यदि तावदिति । सर्वमनित्यमित्यस्यायमे वार्थो यत्सर्वस्यानित्यत्वं 


नित्यम्‌ । एवं चानित्यत्वस्य नित्यत्वे सर्वमनित्यमिति व्याहतमनित्यत्वस्यापि सर्व- 
पदाभिधेयान्तः पातित्वादित्याशयः ।। ननु सर्वस्यानित्यत्वेप्यनित्यत्वं न नित्यमित्यत 

आह-अथानित्येति । यद्यनित्यत्वं न नित्यं तर्हिं न सर्वं नित्यमिति प्राप्तमित्यर्थः । उत्पत्ति- 
मत्त्वं न विनाशित्वसाधकम्‌-ध्वं सस्य नित्यत्वातत्र व्यभिचारादिति हदयम्‌।।२६॥। 


सूत्रम्‌-तदनित्यत्वमगनेदह्ं विनाश्यानुविनाशवत्‌ ।। २७।। 
( भाष्यम्‌ ) 
तस्या अनित्यताया अप्यनित्यत्वम्‌ । कथम्‌ ? यथा अग्निदाहं विनाश्या- 
नुविनश्यति एवं सर्वस्यानित्यता सर्व विनाश्यानुविनश्यतीति 1 । २७।। 
( खद्योतः ) 


एकदेशिमतं दूषयति तदनित्यत्वमिति सूत्रम्‌ । सूत्रार्थं विवृणोति तस्या इति । 
अनित्यत्वमप्यनित्यमेव । पृच्छति कथमिति । उत्तरयति यथा अग्निरिति । यथाऽग्नर्वस्तृनि 
दग्ध्वा स्वयमपि शाम्यति तथैवानित्यत्वमपि सर्वं विनाश्य स्वयमपि नश्यत्येवेति 
नानित्यत्वस्य नित्यत्वमित्यर्थः ।।२७।। 


सूत्रम्‌- नित्यस्याप्रत्याख्यानं यथोपलब्धिव्यवस्थानात्‌ ।। २८ ।। 
( भाष्यम्‌ ) 
अयं खलु वादो नित्यं प्रत्याचष्टे । नित्यस्य च प्रत्याख्यानमनुपपन्नम्‌ । कस्मात्‌ ? 
यथोपलब्धिव्यवस्थानात्‌ । यस्योत्पत्तिविनाशधर्मकत्वमुपलभ्यते प्रमाणतस्तदनित्य, 
यस्य नोपलभ्यते तद्विपरीतम्‌ । न च परमसुक्ष्माणां भूतानामाकाशकालदिगात्ममनसां 


तद्गुणानां च केषाञ्चित्सामान्यविशेषसमवायानां चोत्पत्तिविनाशधर्मकत्वं प्रमाणत 
उपलभ्यते । तस्मान्नित्यान्येतानीति ।। २८।। 


(खद्योतः ) 


एकदेशमितं निरस्य परमसिद्धान्तमुपक्रमते नित्यस्येति सूत्रम्‌ । नित्यत्वस्य 
सर्वथा प्रत्याख्यानं न युक्तम्‌-कुतः-यथा यदुपलभ्यते तथैव तस्य नित्यत्वमनित्यत्वं 
व्यवस्थानीयमित्यर्थः । 

सूत्रार्थ व्याचक्षाणः पूर्वपक्षमनुवदति अयं खल्विति । "अयं वादः' सर्वानित्य- 
त्ववादः सर्वं नित्यं प्रत्याचष्टे प्रतिषेधतीत्यर्थः ।। तन्निराकरोति नित्यस्येति । नित्य- 
त्वस्य सर्वथा निषेधो नोचितः । पृच्छति कस्मादिति । उत्तरयति यथोपलब्धीति । 
तदेव व्याचष्टे यस्येति । सर्वमनित्यमिति नास्त्येकान्तः । यत्‌ किलोत्पत्तिविनाशशीलं 
यर्थार्थत उपलभ्यते तदेवानित्यमिति मन्तव्यम्‌-यच्च न तथोपलभ्यते तस्यानित्यत्व- 
न्नैवेत्यध्यवसेयम्‌ । विवेकनियममुपन्यस्य तस्योपयोगमाह न च परमेति । परमाण्वा- 

दीनामुत्पत्तिविनाशधर्मकत्वत्नैव यथार्थत उपलभ्यते- तस्मादेतानि नित्यान्येवेति मन्त- 
व्यमित्यर्थः ।। सर्वस्य पक्षत्वे परमाण्वादिषु हेत्वभावेन भागासिद्धिरुत्पत्तिविनाश- 
धर्मकत्वादित्यस्य हेतोः कस्यचित्पक्षत्वे सिद्धसाधनमेवेति ।। २८ ।॥। 


(८) सर्वनित्यत्वनिराकरणप्रकरणम्‌ (२९-३३) । 


( भाष्यम्‌ ) 
अयमन्य एकान्तः-- 
सूत्रम्‌- सर्वं नित्य पञ्चभूतनित्यत्वात्‌ । । २९।। 
( भाष्यम्‌ ) 
भूतमात्रमिदं सर्वम्‌ । तानि च नित्यानि- भूतोच्छेदानुपपत्तेरिति ।। २९।। 
( खद्योतः ) 


सर्वनित्यत्वेऽपि न प्रेत्यभावसिद्धिरिति तन्निराकरणप्रकरणारम्भः । 
सर्वनित्यतावादमवतारयति अयमिति । एकान्त इति सर्वपदार्थपक्षकप्रतिज्ला- 
वाक्यमित्यर्थः । 
सर्वनित्यतावादमुपन्यस्यति सर्वं नित्यमिति सूत्रम्‌ । सूत्रार्थमाह भूतमात्रमिति । 
पञ्चभूतात्मकं खल्वेतद्‌ गोघटादिकार्यमुपलभ्यते-व्यपदिशन्ति हि “मृद्घट मृच्छ- 
रीरमिति' । भूतानि च नित्यानि, तेषामुच्छेदस्य नैयायिकैरनभ्युपगमात्‌ । तेन भूता- 
त्मनां गोघटादीनां नित्यतेति पूर्वपक्षार्थः ।।२९।। 
सूत्रम्‌-नोत्यत्तिविनाशकारणोपलन्धेः ।। ३ ०।। 
८ भाष्यम्‌ ) 
उत्पत्तिकारणं चोपलभ्यते विनाशकारणं च। तत्‌ सर्वनित्यत्वे व्याहन्यते इति।। ३०।। 
( खद्योतः ) 
सिद्धान्तमाह नोत्पत्तीति सूत्रम्‌ । यदुक्तं तत्न-कुतः-यतो बहूनां भूतानामुत्पत्ति- 
विनाशकारणान्युपलभ्यन्त इत्यर्थः । 
सूत्ार्थमाह-उत्यत्तीति । भूतेभ्यो भोतिकानि भिन्नानि । न हि परमसृक्ष्माः परमाणवो 
गोघटादयः । परमाणुवततषामतीन्दियत्व सर्वग्रहणप्रसद्गादित्युक्तं द्वितीयाध्याये । तस्माद्‌ 
ग्रहणाग्रहणविरुद्धधर्मयोगादन्ये भौतिका भूतेभ्यः । तथाच तेषामुत्पत्तिविनाशकारणो- 
पलब्धेर्न नित्यत्वं भूतनित्यत्वेऽपीति सिद्धान्तार्थः ।। ३० ॥ 

सूत्रम्‌-- तल्लक्षणावरोधादप्रतिषेधः।। २९।। 
( भाष्यम्‌ ) 
यस्योत्यत्तिविनाशकारणमुपलभ्यते इति मन्यसे, - न तद्भूतलक्षणहीनम्थन्तिरं 
गृह्यते । भूतलक्षणावरोधाद्‌ भूतमात्रमिदमित्ययुक्तोऽयं प्रतिषेध इति।।३९।। 
( खद्योतः ) | 


भूतसारूप्येण तादात्म्यम्मन्यमानः पुनरपि पूर्वपक्षवाद्याह-तल्लक्षणेति सूत्रम्‌ । 
"तल्लक्षणावरोधात्‌' भूतलक्षणाक्रान्तत्वाद्‌ गोधटादीनाम्‌-'भूतानां च नित्यत्वात्‌- 
“अप्रतिषेधः गोघटादिनित्यत्वस्येत्यर्थः । 


सूत्रार्थं व्याचक्षाणः पूर्वसूत्रोक्तं स्मारयति यस्योत्पत्तीति । यस्योत्पत्तिविनाशकारण- 
मुपलभ्यते तदनित्यमित्युक्तं तच्च वस्तु भूतलक्षणलक्षितमेव लक्ष्यते-एवं च भूत- 


लक्षणलक्षितत्वात्‌ भूतमेव तदिति भूतनित्यतावत्तस्यापि नित्यता स्वीकार्यैव भवति न 
प्रतिषेध्येत्यर्थः ।।३१।। शि 


सूत्रम्‌-नोत्पत्तितत्कारणोपलन्धेः ।। ३२।। 
( भाष्यम्‌ ) 
कारणसमानगुणस्योत्पत्तिः कारणं चोपलभ्यते । न चैतदुभयं नित्यविषयम्‌ । 
न चोत्पत्तितत्कारणोपलव्धिः शक्या प्रत्याख्यातुम्‌ । न चाविषया काचिदुपलब्धिः । 
उपलब्थिसाम््यत्कारणेन समानुगणं कार्यमुत्पद्यत इत्यनुमीयते । स खलुपलब्धे- 
विषय इति । 
एवं च तल्लक्षणावरोधोपपत्तिरिति । 
उत्पत्तिविनाशकारणप्रयुक्तस्य ज्ञातुः प्रयत्नो दृष्टं इति । 
प्रसिब्धश्चावयवी तद्धर्मा 1 उत्पत्तिविनाशधर्मा चावयवी सिद्ध इति । 
शब्दकर्मबुद्धयादीनां चाव्याप्तिः 1 पञ्चभूतनित्यत्वात्‌ तल्लक्षणावरोधाच्चेत्यनेन 
शब्दकर्मबुद्धिसुखंदुः खेच्छाटेषप्रयत्नाश्च न व्याप्ताः तस्मादनेकान्तः । 
` ““स्वप्नविषयाभिमानवनूमिथ्योपलब्धिरिति चेत्‌'' -भूतोपलब्धौ तुल्यम्‌ । “यथा 
स्वप्ने विषयाभिमान एवमुत्पत्तिकारणाभिमान ईति" । एवं चैदत्‌ भूतोपलब्धौ तुल्य- 
पृथिव्याद्युपलब्धिरपि स्वप्नविषयाभिमानवत्‌ प्रसज्यते । 
"'पृथिव्याद्यभावे सर्वव्यवहारविलोप इति चेत्‌'' -तदितरत्र समानम्‌ । उत्पतति 
विनाशकारणोपलब्धिविषयस्याप्यभावे सर्वव्यवहारविलोप इति । सोऽयं नित्याना- 

मतीद्ियत्वादविषयत्वाच्चोत्पत्तिविना्ञयोः - स्वप्नविषयाभिमानवदिति- अहेतु- 


रिति।। ३२।। 
( रद्योतः ) 
पूर्वपक्षिण उक्तिं परिहरति नोत्पत्तीति सूत्रम्‌ । यदुक्तं तन्न-कुतः यतो गोघटादीना- 
मुत्पत्तिस्तदुत्पत्तिकारणं चोपलभ्यते- तस्मादनित्यान्येवेतानीति मन्तव्यम्‌ । गोघटा- 
दीनां भूतसारूप्यं भूतकार्यत्वेऽप्युपपद्यमानं न भूतात्मकत्वं भूतवन्नित्यत्वं वाऽवगमय- 


तीत्याशयः ॥ 
सूत्रार्थमाह- कारणेति । सर्वे गोघटादयो यदा यदोत्पद्यन्ते तदा तदा तेषां प्रत्येकं 
कारणान्युपलभ्यन्ते ये च तेषु गुणा उपलभ्यन्ते ते सर्वे तत्तत्कारणगुणपूर्वका एव । 
तेन किम्प्रकृत इत्याह-न चैतदिति । नित्यानां पदार्थानां नोत्पत्तिर्न च कारणानि ततश्च 
सुतरां तद्गुणा अपि न कारणगुणपूर्वका इत्यर्थः । ननु न वयमभ्युपगच्छाम उक्तां कारणा- 
द्युपलब्धिमित्यत आह-न चोत्पत्तीति । सर्वजनानुभवसाकषिका द्युपलन्धिर्गोघटादीनां 
कारणस्य तत्समानगुणोत्पत्तश्च-अत एव न निषेधयितुं शक्यत इत्यर्थः । नन्वस्तूपलब्धिर्न 
तु सोपलन्धतत्तदुत्पत्तितत्तत्कारणगुणपूर्वकगुणानां च साधिकेत्यत आह न चाविषयेति । 
यद्युपलब्धिरभ्युपगम्यते तर्हिं तस्या निर्विषयत्वासम्भवात्‌ तद्विषयाणामस्तित्वमव श्यम- 
भ्युपगन्तव्यमित्यर्थः । फलितमाह उपलब्धीति । उक्ताया उपलब्धेरनुमीयते यत्‌ यदा 
यदा कार्यमुत्पद्यते तदा तदा स्वकारणसमानगुणमेवेति- तदैव च कार्य गोघटादिरूपं 
तस्या उपलब्धेर्विषय इति । उपसंहरति एवं चेति । यदेव किल गोघटादीनां स्वकारणेन 
समानगुणत्वं तदेव तेषां स्वकारणीभूतभूतसमानत्वरूपं तल्लक्षणावरुद्धत्वमिति नैत- 
त्साम्यं तेषां भूतात्मकत्वं नित्यत्वं वाऽवगमयतीत्याशयः ।। 
स्वपक्षसाधकमनुभवान्तरमाह-उत्पत्तिविनाशेति । यदि भावानामुत्पत्तिविनाशौ 
न वस्तुसन्तौ तर्हि ््षावतामभिमतवस्तूत्पत्तिकारणासादनायानभिमतवस्तुविनाश- 
कारणासादनाय च तदर्थिनाम्प्रवृत्तर्नैव स्यादित्यर्थ । 
उपपत्त्यन्तरमाह-प्रसिद्ध इति । यः एवोत्पत्तिविनाशधर्मेति 
कि तिम कश्चिदवयवी स सर्वम्‌ 
। बरी ब्रुवता शब्दादीना- 
मपि पञ्चभूतात्मकत्वं तल्लक्षणावरोधश्च विवक्षितः । तत्त्वतस्तु शब्दादीनां न भूतात्मकत्वं 
न च तल्लक्षणावरोधः । तस्मात्‌ पञ्चभूतनित्यत्वात्‌-तल्लक्षणावरोधाच्चेत्युभयमपि 

न शब्दादीन्‌ व्याप्नोति-ततश्च हेतुद्यमप्यव्यापकमेवेति । ततः किमित्यत आह- 
तस्मादिति । परोक्तो हेतुरनैकान्तिकः पर्यवसित इत्यर्थः । अत्राव्यापकएवानैकान्त 
उक्तः । पक्षो हि सर्व नित्यमति-तस्मिन्‌ पक्षे उक्तहेतुद्दयस्य सत्त्वमप्युपलभ्यते (पृथि- 
व्यादो) असतत्वमप्युपलभ्यते (शब्दादौ) - तस्मादयं हेतुरनेकान्तः-'अनेकः' सत्त्वासत्तव- 
लक्षणः “अन्तः' अवस्था यस्य स इत्यर्थ । 

ननूदाहतोपलब्धिर्भिथ्यैव स्वप्नवदिति चोदयति स्वप्नेति । निराकरोति भूतो- 
पलब्धाविति । चोद्यं परिष्करोति-यथेति । यथा स्वप्न उपलब्धा अपि विषया असन्त एव 
तथैव गोघटादीनामुत्पत्तिकारणानि चोपलब्धान्यप्यसन्त्येवेत्याशयः । चोद्यनिराकरणं 
परिष्करोति एवं चैतदिति । यदि स्वप्नविषयदृष्टान्तेन गोघटादयोऽसन्तस्तर्हि तेनैव 
दृष्टान्तेन पृथिव्यादीनि भूतान्यपि मिथ्यैव । एवं चासति बाधके मिथ्यात्वकल्पना- 
यामतिप्रसङ्ग इत्यर्थः । 

पृथिव्यादिमिथ्यात्वसाधके बाधकं परः प्रदर्शयति पृथिव्यादीति । तत्सिद्धान्त- 
पक्षेऽपि तुल्यमिति प्रत्युत्तरमाह सिद्धान्ती तदितरत्रति । यदि पृथिव्यादीनि न सन्ति तर्हि 
सकलव्यवहारलोपः प्रसज्यत इति सत्यम्‌ किन्त्वेवमेवास्मदुपन्यस्तगोघराद्युत्पत्ति 
विनाशकारणानामुपलन्धे्नर्विषयत्वेऽपि सर्वव्यवहारविलोपप्रसङ्ग इति पक्षदयेऽपि 
तुल्यमित्यर्थः । उपसंहरति सोऽयमिति । स्नप्नविषयोपलबन्धिवदुत्पत्तिविनाशकारणो- 
पलब्धिर्मिथ्येति "अहेतु : असाधकं गोघटादीनां भूतात्मकत्वस्य-कुतः-नित्यानामतीन्दरिय- 
त्वात्‌ नित्यानाञ्चोत्पत्तिविनाशाविषयत्वात्‌ यत्किञ्चिदुभयवादिसम्मतं नित्यं द्रव्यं तत्सर्व- 
मतीन्द्रियमेवाविषयश्चोत्पत्तिविनाशयोः । परमाण्वाकाशकालदिगात्मानो हि नित्याः । 
न चैते इन्दियगोचरा नै चैषामुत्पत्तिविनाशौ भवत इत्यर्थः ।।३२॥। 

( भाष्यम्‌ ) 
अवस्थितस्योपादानस्य धर्ममात्रं निवर्तति, धर्ममात्रमुपजायते । स खलुत्पत्ति- 


विनाशयोर्विषियः । यच्चोपजायते तत्प्रागप्युपजननादस्ति, यच्च निवतति तन्निवृत्तम- 
प्यस्तीति । एवं च सर्वस्य नित्यत्वमिति । 


सूत्रम्‌-- न व्यवस्थानुपपत्तेः ।। ३३।। 
( भाष्यम्‌) 
अयमुपजनः इयं निवृत्तिरिति व्यवस्था नोपपदयते-उपजातमिवृत्तयोरविद्यमान- 
त्वात्‌ । अयं धर्म उपजातोऽ यं गिवृत्त इति सद्धावाविशेषादल्यवस्था । इदानीमुपजन- 
निवृत्ती नेदानीमिति कालव्यवस्था नोपपद्यते - सर्वदा विद्यमानत्वात्‌ । अस्य धर्म- 








५१२ न्यायसूत्रम्‌ [ चतुर्थाध्याये 


स्योपजननिवृत्ती नास्येति व्यवस्थानुपपत्तिः उभयोरविशोषात्‌ । अनागतोऽ तीत इति 
च कालव्यवस्थानुपपत्निः - वर्तमानस्य सनद्धावलक्षणत्वात्‌ । 
अविद्यमानस्यात्मलाभ उपजनो विद्यमानस्यात्महानं निवृत्तिरित्येतस्मिन्‌ सति 
नैते दोषाः । तस्माद्यदुक्त- प्रागप्युपजनादस्ति निवृतं चास्ति तदयुक्तमिति ।। ३३।। 
( खद्योतः ) 
तदेवं साद्कूयानां मतमपास्य स्वायंभुवानाम्मतं दूषयिष्यन्‌ तन्मतेन सिद्धान्त्युपन्य- 
स्तोत्पत्तिविनाशयोरन्यथोपपत्ति प्रदर्श्य तत्साधकत्वमाक्षिपति अवस्थितस्येति । त्रिविधः 
खल्वयं धर्मिणः परिणामो धर्मलक्षणाऽवस्थारूपः । तद्यथा-सुवर्णं धर्मि-तस्य वर्ध- 
मानरुचकादिर्धर्मपरिणामः ।। लक्षणपरिणामोऽनागतादिः । यदा खलु सुवर्णकारो वर्ध- 
मानकं भङ्क्तवा रुचकमारचयति तदा वर्धमानको वर्तमानलक्षणं हित्वाऽतीतलक्षण- 
मापद्यते, रुचकस्त्वनागततालक्षणं हित्वा वर्तमानतामापद्यते ।। वर्तमानतामापन्न एव 
च रुचको नवपुराणभावमापद्यमानोऽवस्थापरिणामवान्‌ भवति । नवपुराणावस्थाश्च 
वर्तमानलक्षणाश्रया लक्षणपरिणामः । सोऽयं त्रिविधः परिणामो धर्मिणः । धर्मलक्षणा- 
वस्थाश्च धर्मिणो भिन्नश्चाभिन्नाश्च | धर्मिणोऽभित्नाः सन्ते धर्मा अपि नित्याः । तस्माद्‌- 
भिन्नाश्नोत्पत्तिनाशविषया अनित्याः । तथाच नानाविधेषु परिणामेष्वेक एव धर्म्यनु- 
वर्तते-एवञ्चावर्तमानो नित्य एवेति । (अवस्थितस्य' नित्यस्य “उपादानस्य' सम- 
वायिकारणस्य धर्मामात्रमुत्पद्यते नश्यति च-एवं च धर्ममात्रमुत्पत्तिनाशयोर्विषयो न 
वस्तुभूतो धर्मी गोघटादिः । अभ्युपेत्यवादोयम्‌-वस्तुतस्तु धर्माणामपि नोत्पत्तिविनाशो- 
प्रागुत्पत्तेर्वाक्च विनाशाद्‌ धर्मरूपेण तेषां वर्तमानत्वादिति सर्वानित्यत्वं तदव- 
स्थमेवेत्याक्षेपाशयः ।। 
उक्तं स्वायम्भुवानामाक्षपं परिहरतिन व्यवस्थेति सूत्रम्‌ । 


उपजनापाययोः स्वरूपतः कालतो विशेषतश्च सम्बन्धितोऽनागतत्वादितश्च व्यव- 
स्थानुपपत्तेरित्यर्थः । एतदुक्तं भवति । न तावद्‌ भेदाभेदौ परस्परपरिहारव्यवस्थित- 
धमविकत्र समवेतौ । तस्मादुपजनापायव्यवस्थायै धर्मलक्षणावस्थानां धर्मिणो भेदमि- 
च्छता तेषामनित्यत्वमप्यभ्युपेतव्यमिति ॥ 

वृत्तिकारमतेन तु उत्पादविनाशप्रत्ययस्य भ्रान्तत्वं स्यादित्याशङ्कयाह न व्यवस्थेति 
सूत्रम्‌ । सार्वलौकिकप्रमात्वेन सिद्धस्यापि भ्रमत्वशङ्कायां प्रमाभ्रमवयवहारविलोपः 
स्यादिति च तस्यार्थः ॥ 

सूत्रार्थ व्याचक्षाणः व्यवस्थानुपपत्ति विवृणेति अयमुपजन इति । यदि उपजातं 

वस्तु प्रागुत्पत्तेरपि विद्यमानमेव-नष्टं च वस्तु यदि नाशानन्तरमपि विद्यमानमेव तर्हिं 
उत्पत्तिविनाशविषयिणी सर्वलोकानुभवसिद्धा व्यवस्था मिथ्यैव स्यादित्यर्थः ॥ 
स्वरूपतोऽव्यवस्थां प्रदर्शयति अयं धर्म इति । कालतोऽव्यवस्थां प्रदर्शयति 
इदानीमिति । सम्बन्धितोऽव्यवस्थां प्रदर्शयति अनागत इति । 
उक्ताः व्यवस्थाः सर्वा अपि सिद्धान्त उपपद्यन्त इति स्वपक्षे साधकमाह अविद्य 
मानस्येति । उपसंहरति तस्मादिति ।।३२।। 


(९) सर्वपृथक्त्वनिराकरणप्रकरणम्‌ (३४-२६) । 
( भाष्यम्‌ ) 
अयमन्य एकान्तः- 
सूत्रम- सर्वे परथग्भावलक्षणपरथक्त्वात्‌ ।। ३४।। 
( भाष्यम्‌ ) | 
सर्व नाना । न कश्चिदेको भावो विद्यते । कस्मात्‌ ? भावलक्षणपृथक्त्वात्‌ । 
भावस्य लक्षणमभिधानम्‌ । येन लक्ष्यते भावः स समाख्याशब्दः- तस्य प्रथग्विषय- 
त्वात्‌ । सर्वो भावसमाख्याशब्दः समूहवाची, कुम्भ इति संज्ञाशब्दो, गन्धरसरूप- 
स्परसिमूहे बुध्नपार्धग्रीवादिसमूहे च वर्तते । निदर्शनमात्रञ्चेदमिति ।। ३४।। 
( खद्योतः ) 
एवन्तावद्‌ गुणगुणि-भावाभाव-चेतनाचेतन-दृष्टादृष्ट-नित्यानित्यसमुच्चयः साम- 
ग्रीति समर्थितम्‌ । इदानीं समुच्चयविरुद्धोऽर्थो निराकर्तव्यः । स चैकत्वनिराकरणवादः 
(सू° ३४-२६) शून्यतावादः (सू० ३७-४०) सङ्ख्येकान्तवादश्ेति (सू० ४९- 
४२३) त्रिधा । एकाभावे हि कस्य कः समुच्चयः । एवमद्वेतवादेऽपि । तत्र सर्वाभावे 
शून्यतायां निरुपाख्ये जगति कः समुच्चयः । प्रथममेकत्वनिराकरणवादमुत्थापयति 
अयमन्य इति । अयं वादो बौद्धानामिति तात्पर्यकृतः ।। 
सर्वपृथक्त्ववादमाह सर्वं पृथगिति सूत्रम्‌ । “सर्व पृथक्‌' घटादिकं स्वस्मादपि 
पृथक्‌-कस्मात्‌-'भावलक्षणपृथक्तवात्‌' भावलक्षणानां गन्धरसादीनां च पृथक्तवात्‌ 
घटादेश्च तदभेदात्‌ । न रूपाद्यतिरिक्तं द्रव्यं नाम किञ्चिदस्ति नाप्यवयवातिरिक्तः कञ्चि- 
दवयवी रूपादयः अवयवाश्च परस्परं पृथगेवेति सौत्रान्तिका वैभाषिकाश् प्रतिपन्नाः ॥। 


सूत्रं व्याचष्टे सर्वमिति । सर्वमित्युदेश्यपदं नानेति विधेयपदम्‌ । सर्वे पदार्थाः 

पृथगेवेत्यर्थः । उक्तस्य फलितार्थमाह न कश्चिदेक इति । समष्टिरूपं न किञ्चदप्येकं 
वर्तते । पृच्छति कस्मादिति । उत्तरयति भावेति । तदेव विवृणोति भावस्येति । भाव- 
लक्षणमित्यस्य समाख्यैवार्थः समाख्या च वस्तूनां समृहाभिधायिन्येव । तत्र दृष्टान्माह 
कुम्भ इति । कुम्भपदं घटगतगन्धादिगुणांस्तदारम्भकबुध्नाद्यवयवांश्चाभिधत्ते । ते च 
गुणाः परस्परं भिन्ना एव । तथा चावयवा अपि परस्परं भिन्ना एव-तथा कुम्भपदं न 
कच्चिदेकमर्थमभिधत्ते । न चैतत्कुम्भपदमात्रेऽपि तु सर्वेषु नामस्विति सूचयन्नाह निदर्शन- 
मात्रमिति । कुम्भपददृष्टान्तेनैतत्‌ सिद्धं यदनेकवाचि किमपि पदं नास्ति ततश्च सिद्धम्‌ 
न किमप्येकमस्तीति पूर्वपक्षसङ्कपः ।।३४।। 


सूत्रम्‌-- नानेकलक्षणैरेक भावनिष्यत्तेः 1 । ३५।। 
( भाष्यम्‌ ) 
अनेकविधलक्षणैरिति मध्यपदलोपी समासः । गन्धादिभिश्च गुणैर्बुध्नादिभि- 
श्रावयवेः सम्बद्ध एको भावो निष्पद्यते । गुणव्यतिरिक्तं च द्रव्यमवयवातिरिक्त- 
श्रावयवीति । विभक्तन्यायं चैतदु भयमिति ।। ३५।। 
( खद्योतः ) 
पूर्वपक्षं निरस्यन्‌ सिद्धान्तमाह-नानेकेति सूत्रम्‌ । यदुक्तं तन्न-कुतः-यतः अनेकैः 
"लक्षणेः' भावैः एकस्यैव भावस्य तत्संमयात्मकस्य निष्पत्तिर्भवति-गुणानामाश्रयोऽ- 
वयवैरारब्ध एक एवावयवीति भावः ॥ 
सूत्रार्थमाह-अनेकविधेति । भिन्नस्वरूपाणां गुणानामवयवानां चावरोधार्थमनेक- 
लक्षणेरित्यत्रानेकविधलक्षणेरिति मध्यमपदलोपिसमासाश्रयणम्‌ । कुम्भदृष्टान्तं योज- 
यति गन्धादिभिरिति । एको भाव इति । घटरूपोऽवयवीत्यर्थः । तत्र हेतुमाह-गुण- 
व्यतिरिक्तमिति । पटो नाम न गन्धादिगुणा एवापि तु गन्धादिगुणानामाश्रयभूतमेक- 
मेव द्रव्यम्‌ गुणेभ्यो व्यक्तिरिक्तम्‌-एवं घटो नाम न बुध्राद्यवयवा एवापि त्ववयवरारब्ध 
एक एवावयव्यर्वयवेभ्यो व्यतिरिक्तः । एवञ्च नानागुणानामाश्रयो नानावयवैरारन्ध 
एको भाव इति सिद्धमित्यर्थः । तथा चोक्तं वृत्तिकृता-एकस्य धर्मिणः प्रत्यक्षादि- 
प्रमाणसिद्धत्वात्‌ तस्य च चाक्षुषत्वरासनत्वादिविरुद्धधर्माध्यस्तरूपरसाद्यात्मकत्वा- 
भावात्‌ अवयवानां च कारणत्वात्‌ कार्यकारणयोरभेदासम्भवाच्च न तत्तदात्मकत्वं 
घटादेः सम्भवतीति भाव इति ।। 


ननु गुणतिरिक्तत्वमवयवातिरिक्तत्वं च किन्त वाङ्मात्रेण सिद्धम्‌ भवतीत्यत 
आह-विभक्तेति । उभयमप्येतत्‌-गुणातिरिक्तं गुणाश्रयो द्रव्यमवयवातिरिक्तोऽवय- 

वीत्युभयमपि-"विभक्तन्यायम्‌' विभक्ताः सुस्पष्टं व्युत्पादिता न्यायाः हेतवो यस्य 
तत्तथाभूतम्‌ साधितावेवार्थाविमो प्राकद्वितीयाध्यायगतद्वितीयाहिकस्थत्रयसिंशादिसूत्र- 
रतो नात्र पुनः प्रपञ्च्यते तत्साधनमित्याशयः ।। २५ ॥ 
(८ भाष्यम्‌ ) 
अथापि- 
सूत्रम्‌-- लक्षणव्यवस्थानादेवाप्रतिषेधः ।। ३६।। 
८ भाष्यम्‌ ) 

न कश्चिदेको भाव इत्ययुक्तः प्रतिषेधः । कस्मात्‌ ? लक्षणव्यवस्थानादेव । 
यदिह लक्षणं भावस्य सज्ञाशब्दभूत तदेकस्मिन्त्यवस्थितं- यं कुम्भमद्राक्षं त स्पृशामि 
यमेवास्प्राक्षं तं पश्यामीति । नाणुसमूहो गृह्यत इति, अणुसमुहे चागृह्यमाणे यद्‌ 
गृह्यते तदेकमेवेति । अथाप्येतदनूक्त- '“नास्त्येको भावो यस्मात्समुदायः'' । एकानु- 
पपत्तेनस्त्यिव समूहः । ““नास्त्येको भावो यस्मात्समूहे भावशब्दप्रयोगः'' । एकस्य 
चानुपपत्तेः समूहो नोपपद्यते- एकसमुच्चयो हि समूह इति । व्याहतत्वादनुपपन्नं - 
नास्त्येको भाव-इति । यस्य प्रतिषेधः प्रतिज्ञायते समूहे भावशब्दप्रयोगादिति, हेतु 
तुवता- स एवाभ्यनुन्ञायते- एकसमुच्चयो हि समूह इति । समूहे भावशब्दप्रयोगादिति 
च समूहमाश्रित्य प्रत्येकं समूहिप्रतिषेधोनास्त्येको भाव- इति । सोऽयमुभयतो व्याघा- 
ताद्यत्किञ्चन वाद इति । 1 ३६।। 

( रद्योतः ) 

पूर्वपक्षनिरासे हेत्वन्तरमवतारयति अथापीति । अपि चेत्यर्थः । तद्धेतुमाह- 
लक्षणेति सूत्रम्‌ । 

तदर्थमाह न कश्चिदिति । पूर्वपक्षिणोद्धावितो यः 'प्रतिषेधः' न कश्चिदेको भाव 
इति-स अप्रतिषेधः अयुक्तः प्रतिषेधः । पृच्छति कस्मादिति । उत्तरयति लक्षणेति 
सूत्रपदेन । तत्पदं विवृणोति यदिहेति । गोघटादेरर्थस्यैकं "लक्षणं' संज्ञारूपं वर्तते 
तद्‌ भवानभ्युपगच्छति-सर्वं संज्ञापदमेकसं्ञिवाचीति सार्वजनीनोऽनुभवः । तदेव दृष्टान्तेन 
द्रढयति यं कुम्भमिति । अस्मिन्‌ वाक्ये यान्यद्राक्षमिति बहुवचनं न प्रयुज्यत इति 
हदयम्‌ । ननु यद्दृश्यते स्पृश्यते च तत्नानावयवानां समूह एव-ततश्च नैकं किञ्चित्‌ 
सिध्यतीत्यत आह नाणुसमूह-इति । यद्‌ गृहयते इन्द्रियेन तदणुसमूहमात्रं भवितुमर्हति- 
तथासति तददुश्यमेव स्यादणूनां परमसृक्ष्मत्वेनातीन्दरियत्वात्‌ । ततोऽपि किमित्यत 
आह अणुसमूह इति । घटादिर्गुह्यत इति-नापलपितुं शक्यम्‌-अणुसमूहमात्रमतीन्द्रिय- 
३९ न्या. 

मित्यपि सर्वसम्मतम्‌-एवं च यद्‌ गृह्यते तदणुभ्यो व्यतिरिक्तं तैरारब्धं किञ्चिदेकमेवा- 
वयवीति सिद्धमित्यर्थः । 
दूषणान्तरमभिधास्यन्‌ पूर्वपक्षतात्पर्यमनुवदति अथाप्येतदिति । अनुक्तमिति- 
भावलक्षणपृथक्त्वादिति हेतुमुक्त्वा पश्चादपरं हेत्वन्तरमुच्यत इत्यर्थः । तदेव हेत्वन्तर- 
मनुवदति नास्त्येक इति । घटादिरेको भावो नास्ति किन्त्वनेकगुणानामनेकावयवानां च 
समुदायरूप एवासावित्यर्थः ।। 
तन्निराकरोति एकानुपपत्तेरिति । समुदायोऽपि बहुभिः प्रत्येकं भिन्नैरेव समुदा- 

यिभिः सम्पद्यतेऽतो यदि एकः कश्चित्रास्ति तर्हि समुदायस्याप्यभाव एवेत्यर्थः । अनुक्त- 
स्यैव पूर्वपक्षहेतोस्तात्पर्य स्फोरयति नास्तीति । यस्माद्‌ घटादिसंज्ञाशब्दो गुणानाम वय- 
वानां च समूहमेव वक्त्यतो नास्ति कश्चिदेको भाव इत्यर्थः ।। प्रागुक्तमेव दूषणम्पुन- 
राह-एकस्येति । उक्तार्थमेतत्‌ । तत; किमित्यत आह- व्याहतत्वादिति-एको भावो 
नास्ति-समुदायश्चास्तीति मिथो व्याहतं वच इत्यर्थः । तदेव स्पष्टयति यस्य प्रतिषेध 
इति । ^नास्त्येको भाव इति' यस्य भावस्यैकत्वप्रतिषेधः प्रतिज्ञायते स एवैको भावोऽभ्य- 

नुज्ञायते "समूहे भावशब्दप्रयोगात्‌' इति हेतुं ब्रुवतेत्यर्थः । कथमभ्यनुज्ञायत इत्यत 
आह एकेति । समूहो हि बहुभिरनेकेरेव सम्पादितो भवतीत्यतः समूहं स्वीकुर्वता 
भावानां पृथक्त्वमेकत्वं च स्वीकृतम्भवतीत्यर्थः । एवं प्रतिजया हेतोर्व्याघातमुक्त्वा- 

ऽधुना हेतुना प्रतिन्ञाया व्याघातमाह समूहे भावेति । समूहे भावशब्दप्रयोगादिति हेतु- 

वाक्ये समूहोऽभ्युपगम्यते-अथ च नास्त्येको भाव इति प्रतिज्ञावाक्ये समूहगतिसमूही 
प्रतिषिध्यते-प्रत्येकं सकलसमूहिप्रतिषेधश्च समूहस्यापि प्रतिषेधे पर्यवस्यतीत्यर्थः । 

उपसंहरति सोऽयमिति । उक्तव्याघातद्रयेन पराहतत्वादेकप्रतिषेधवादः सर्वथाऽनादर- 

णीय एवेत्यर्थः ।।३६।। 


(९०) सर्वश्ुन्यतानिराकरणप्रकरणम्‌ (३७- ४०) । 
( भाष्यम्‌ ) 
अयमपर एकान्तः- 
सूत्रम्‌- सर्वमभावो भावेष्वितरेतराभावसिद्धेः। । ३७।। 
( भाष्यम्‌ ) 


यावद्धावजातं तत्सर्वमभावः । कस्मात्‌ ? भावेष्वितरेतराभावसिद्धेः । असन्‌ 
गौरश्चात्मनाऽ नश्चो गौरुसन्‌ अश्वो गवात्मनाऽ गौरश्च- इत्यसत््रत्ययस्य प्रतिषेधस्य च 

भावशब्देन सामानाधिकरण्यात्‌ सर्वमभाव इति ।। 

प्रतिज्ञावाक्ये पदयोः प्रतिज्ञाहेत्वोश्च व्याघातादयुक्तम्‌ । 

अनेकस्याशोषता सर्वेशब्दस्यारथो भावप्रतिषेधश्चाभावब्दस्यार्थः । पूर्व सोपा- 
ख्यमुत्तरं निरुपाख्यम्‌ । तत्र समुपाख्यायमानं कथ निरुपाख्यममावः स्यादिति । 
न जात्वभावो निरूपाख्योऽ नेक तयाऽ शेषतया शक्यः प्रतिज्ञातुमिति । 

‹“सर्वमेतद भाव इति चेत्‌- यदिदं सर्वमिति मन्यसे तदभाव इति'' । एवं चेत्‌- 
अनिवृत्तो व्याघातः । अनेकमशोषं चेति नाभावे प्रत्ययेन शक्यं भवितुम्‌ । अस्ति 
चायं प्रत्ययः सर्वमिति । तस्मान्नाभाव इति । 

प्रतिज्ञाहेत्वोश्च व्याघातः । सर्वमभाव- इति भावप्रतिषेधः प्रतिज्ञा, भावेष्वि- 
तरेतराभावसिद्धेरिति हेतुः । भावेष्वितरेतराभावमनुज्ञायाश्रित्य चेतरेतराभावसिद्धौ 
सर्वमभाव इत्युच्यते यदि सर्वमभावो- भावेष्वितरेतराभावसिद्धेरिति नोपपद्यते । अथ 
भावेष्वितरेतराभावसिद्धिः सर्वमभाव इति नोपपद्यते । । ३७।। 

( खद्योतः ) 

सर्वशून्यतायां हि कार्यकारणभावासम्भव इति तन्निराकरणाय प्रकरणमारभमाणः 
सर्वशून्यतावादःं प्रस्तोति-अयमपर इति । 

शून्यतावादमुत्थापयति सर्वमभाव इति सूत्रम्‌ । “सर्वमभाव' इति प्रति्ला-तत्न 
हेतुः "भावेष्वितरेतराभावसिद्धेः' सर्वेषां पदार्थानां परस्पराभावरूपतेव यत इत्यर्थः । 

सूत्रार्थं विवृणोति यावदिति । भावजातमिति । सर्वे भावा इति यावत्‌ । पृच्छति 
कस्मादिति । तत्रोत्तरम्‌-भावेष्विति । तत्‌ विवृणोति असन्‌ गोरिति । यथा गौरनश्चस्तथा- 
ऽश्ोऽप्यगौरेव-एवं च सर्वे भावशब्दाः पदार्थसंज्ञाशब्दाः 'असत्प्रत्ययस्य' अभावज्ञान- 
स्य “प्रतिषेधस्य' निषेधस्य च समानाधिकरणाः-यथाऽसति पटे उच्यते (अपट' इति 
तथेव-गव्यप्युच्यते “अनश्च इति । तस्माच्च सर्वेषामभावरूपतेवेत्याशयः । प्रयोश्च- 
सर्वे भावशब्दा असद्विषयाः असत्म्रत्ययप्रतिषेधाभ्यां सामानाधिकरण्यात्‌ अनुत्पन्नप्रध्व- 
स्तपटशब्दवदिति ।। 

शून्यतावादश्चेत्थं समुल्लसति-प्रमाणादयः; खल्वमी परस्परानात्मतयाऽसदिति- 
प्रत्ययस्य नजश्च गोचरा अनुभूयन्ते । अतस्तद्वाचिनां शब्दानां तत्सामानाधिकरण्यम्‌ । 
ततः प्रमाणादयोऽसन्तोऽनुत्पन्नप्रध्वस्तपटवत्‌ ।। अपि चामी भावा नित्या अनित्या 
वा । नित्यत्वे सर्वसामर्थ्यरहितस्यासत्त्वम्‌ । न हि नित्यं क्वचित्कार्य उपयुज्यते क्रमा- 
क्रमानुपपत्तरित्युक्तम्‌ । अनित्यत्वे तु विनाशस्वभावाश्चद्‌ द्वितीयादिक्षणेष्विव प्रथम- 

क्षणेऽपि न स्युः । सत्वे वा नामी विनाशस्वभावाः । अतत्स्वभावत्वे वा क्षणान्तरेऽपि 
न नश्येयुः । नो खलु नीलं स्वकारणदुपजातं कारणसहस्नैरपि पीतं कर्तुं शक्यमिति 
विनाशस्वभावकत्वमकामेनाप्यनित्यानामेषितव्यम्‌ । तस्माद्‌ भावानां शन्यत्वैव पारमा- 
थिकी । कल्पितया त्ववस्तुसत्या सन्त इव भासन्ते भावा इति ।। 

शून्यवादमनूद्योत्सूत्रमेव तावद्‌ दूषयति प्रतिज्ञावाक्य इति । पूर्वपक्षवाक्ये प्रतिज्ञा- 
पदयोः प्रतिज्ञाहेत्वोश्चेति व्याघातद्यम्‌ । 

तत्र तावत्‌ “सर्वमभाव' इति प्रतिज्ञावाक्ये तद्रतपदयोर्व्याघातम्प्रदर्शयति अनेक- 
स्येति । “सर्वम्‌ -'अभावः' इति द्वे पदे-तत्र सर्वपदाभिघेयमनेकस्य भावस्याशेषतेति 
अभावपदस्य चाभिधेयो भावस्य प्रतिषेध इति । ततः किमित्यत आह पूर्वमिति । अशेषा 
अनेके हि “सोपाख्या' यत्किञचित्स्वभाववन्तः भावप्रतिषेधस्त्वभावरूपो निरुपाख्यो 
निःस्वभाव एव । तयोः परस्परं सामानाधिकरण्यासम्भवं प्रदशर्यति तत्रेति । यत्‌ “सोपा- 
ख्यं तत्‌ कदापि “निरुपाख्यं न भवितुमर्हतीति सोपाख्यं “सर्व' निरूपाख्याभावतया 
प्रतिज्ञातं न शक्यते । ननु मा भूत्सोपाख्यस्य सर्वस्य निरुपाख्याभावतया प्रतिज्ञानं 
विपरीतं तु भवितुमर्हतीत्यत आह न जात्विति । निरुपाख्योऽभावोऽपि सोपाख्यसर्व- 
शब्दाभिधेयानेकाशेषतया प्रतिज्ञातं न शक्यत इत्यर्थः । न ह्यत्यन्तासन्निरुपाख्यं “सर्वमिति 
वा "भाव इति' वा ज्ञानस्य गोचरः-असद्वाऽनिर्वचनीयं वा न ज्ञानगोचरः-अपि तु 
सदेव सदन्तरात्मना। तथाच कुतोऽत्यन्तासतः कल्पनागोचरत्वमपीति तात्पर्यकृतः। व्या- 
घातपरिजिहीर्षया परः प्रतिज्ातार्थस्याभिप्रायं प्रकटयति सर्वमेतदिति । सर्वमभाव इति 
प्रतिन्ञावाक्यस्यायमेवार्थो यत्‌ 'यद्‌भवान्‌ सर्व इति व्यपदिशति स अभाव एवेति'- 
एवं च प्रतिज्ञातं सामानाधिकरण्यं सुसम्पादमेवत्यर्थः । तत्परिहरति एवं चेदिति । 
(अनेकमरोषं चेति प्रत्ययेन अभावे न भवितुं शक्यमिति' सम्बन्धः । यद्‌ वयं सर्व 
इति व्यपदिशामस्तदभाव एवेति प्रतिन्ञावाक्यम्‌-अनेकस्याशेषतामेव च वयं सर्व इति 
व्यपदिशामः- तथाच अनेकमशेषमभाव इति प्रतिज्ञार्थः पर्यवस्यति-सोपि व्याहत 
एवेति, तथाहि अभावविषये .अनेकमशेषं चेति ज्ञानं न भवितुमर्हति । ननु मा भूदेवं 
प्रत्ययः ततः किमित्यत आह-अस्ति चायमिति । अनेकमशेषमिति प्रत्ययः सर्वशब्देन 
जन्यत एव- तथाच सर्वमभाव इति वदतोऽनेकमशेषं चाभावहूत्येवार्थ उक्तो भवति- 
स च व्याहत एवेत्यर्थः । उपसंहरति तस्मादिति-“नाभावः' सर्वमिति शेषः ॥। 


प्रति्लापदयोर्व्याघातं प्रदर्ध्य प्रति्ाहेत्वोर्व्याघातं प्रदर्शयति प्रतिज्ञाहेत्वेरिति । 
'सर्वमभाव' इति वाक्ये सर्वस्याभावत्वमुक्तम्‌-पुनश्च भावेष्विति हेतुवाक्ये भावेष्विति 

पदं प्रयुक्तं तेन च नानाभावानामस्तित्वमुररीकृतम्‌ । तेष्वितरेतराभावरूपताऽऽरो- 
पिता । व्याघातं स्पष्टयति यदीति ।।३७।। 
( भाष्यम्‌ ) 
सूत्रेण चाभिसम्बन्धः-- 
सूत्रम्‌-- न, स्वभावसिद्धेभावानाम्‌ ।। ३८।। 
( भाष्यम्‌ ) | 
न सर्वमभावः । कस्मात्‌ ? स्वेन भावेन सद्धावाद्धावानाम्‌ । स्वेन धर्मेण 
भावा भवन्तीति प्रतिज्ञायते । '"कश्च स्वो धर्मो भावानाम्‌ ? द्रव्यगुणकर्मणां 
सदादि सामान्यम्‌ । द्रव्याणां क्रियावदित्येवमादिर्विशेषः । स्पर्शपर्यन्ताः पृथिव्या 
इति च प्रत्येक चानन्तो भेदः । सामान्यविोषसमवायानां च विशिष्टा धर्मा 
गृह्यन्ते । सोऽयमभावस्य निरुपाख्यत्वात्‌ सम्प्रत्यायकोऽर्थभेदो न स्यात्‌ । अस्ति 
त्वयम्‌ । तस्मान्न सर्वमभाव इति । ` 
अथवा न स्वभावसिद्धेभवानामिति स्वरूपसिद्धेरिति गौरिति प्रयुज्यमाने 
शब्दे जातिविशिष्ठ द्रव्यं गृह्यते, नाभावमात्रम्‌ । यदि च सर्वमभावः गौरित्यभाव 
प्रतीयेत, गोशब्देन चाभाव उच्येत । ' “कस्मान्न गोशब्देन चाभाव उच्यते ?'' यस्मात्तु 
गोशब्दप्रयोगे द्रव्यविशेषः प्रतीयते नाभावः । तस्मादयुक्तमिति । 
अथवा न स्वभावसिद्धेरिति । असन्‌ गौरश्वात्मनेति असन्‌ गौर्गवात्मना इति 
कस्मान्नोच्यते? अवचनाद्गवात्मना गौरस्तीति स्वभावसिद्धिः । अनश्चोऽश्च इति 
वा गौरगौरिति वा कस्मान्नोच्यते 2 अवचनात्स्वेन रूपेण विद्यमानता द्रव्यस्येति 
विज्ञायते । 
अन्यतिरेकप्रतिषेधे च (असंयोगादिसम्बन्धो व्यतिरेकोऽत्रान्यतिरेकोऽ - 
भेदाख्यसम्बन्धः, तत्प्रतिषेधे) भावेनासत्परत्ययस्य सामानाधिकरण्यम्‌ । यथा- न 
सन्ति कुण्डे बदराणीति । असनगौरश्चात्मनाऽनश्चो गौरिति च गवाश्चयोरव्यतिरेकः 
प्रतिषिध्यते- गवाश्चयोरेकत्वं नास्तीति । तस्मिन्य्रतिषिध्यमाने भावेन गवा सामानाधि- 
करण्यमसत््मरत्ययस्य- असन्‌ गौरश्चात्मनेति । यथा- न सन्ति कुण्डे बद्राणीति कुण्डे 
बदरसंयोगे प्रतिषिध्यमाने सच्धिरसत््त्ययस्य सामानाधिकरण्यमिति ।। ३८।। 


(खद्योतः ) 


उत्सूत्रं दूषणमुक्त्वा भाष्यकारः सौनं दूषणमुपस्थापयति सूत्रेण चेति । 
अभिसम्बन्धो-दूषणस्येति शेषः । | | 

शून्यवादं दूषयति न स्वभावेति सूत्रम्‌ । “स्वो भावो' धर्मो द्रव्यादीनां सदादिः- 
अथवा 'स्वभावः' स्वरूपं भावानाम्‌-येनामी भावाः स्वभावात्‌ व्यावर्तन्ते तस्य “सिद्धेः! । 
अथवा असत्रितिप्रत्ययस्य गवि “अश्ात्मनेति' विशेषणात्‌-गोरित्यस्य गाम्परिहत्याश्चा- 
दिभिः सम्बन्धाद्‌ गोभावसिद्धेः। एवमश्वादिष्वपीति-'स्वभावसिद्धर्भावानां नाभाव इत्यर्थः| 
सूत्रं व्याचष्टे न सर्वमिति । पृच्छति कस्मादिति । तत्रोत्तरभूतं स्वभावसिद्धेर्भावाना- 
मिति सूत्रोक्तं हेतुं विवृणोति स्वेन भावेनेति । भावानां स्वेन भावेन "सिद्धेः" सद्धावात्‌ 
सत्त्वादिति यावत्‌ । तदेव व्याचष्ट स्वेन धर्गेणेति । यस्मात्‌ भावाः स्वेन धर्मेणैव भवन्ति 
वर्तन्ते न तेऽभावरूपा इति प्रतिज्ञास्वरूपम्‌ । स्वभावसिद्धेरिति यदुक्तं तत्रभावो धर्म 
इत्युक्तम्‌-अधुना कः स धर्मो येन भावा भवन्तीति पृच्छति कश्चेति । तत्रोत्तरम्‌ द्रव्येति । 
स्वधर्मो भावानां बहुधा विभक्तः । तत्र तावत्‌ द्रव्यगुणकर्मसु सर्वेषु धर्मः 'सदादिः 
सतत्वाभिधेयत्वप्रमेयत्वादिरूपः । स च सर्वेषु द्रव्यगुणकर्मसु साधारण इत्याह सामा- 
न्यमिति । क्रियावत्त्वम्‌ गुणाश्रयत्वमित्यादिश्च धर्मो सकलद्रव्येषु साधारणः सन्‌ द्रव्याणि 
गुणकर्मभ्यो विशिनष्टीति स "विशेष' इत्युक्तम्‌ । एवमेव स्पर्शपर्यन्ता गुणा पृथिव्या 
अन्येभ्यो द्रव्येभ्यो विशेषका इत्येवमनन्तो "भेदः! प्रकारः भावानां स्वधर्मस्य । न 
खलु द्रव्यगुणकर्मणामेव स्वधर्मा अपि त्वन्येषामपि पदार्थानामित्याह सामान्येति । 
वक्तव्यमुपसंहरति सोऽयमिति । उक्तोऽर्थभेदः सकललोकप्रत्यक्षसाक्षिकः अर्थाना- 
म्परस्परव्यवच्छेदको धर्मविशेषो न स्याद्‌ यदि सर्वोऽभाव एव स्यात्‌ । तत्र हेतुः 
निरुपाख्यत्वादिति अभावोऽभावत्वादेव निर्विशेषणो निर्धर्मको भवति-अतो यदि 
सर्वमभावः स्यात्न स्युर्भावानामुक्ता व्यवच्छेदका धर्मा इत्यर्थः। “सम्प्रत्यायक' इति सकल 
लोकप्रत्ययसाक्षिक इति-अथवा परिचायको व्यवच्छेदक इति यावत्‌ । भावानामर्थ- 
भेदस्तु सकलजनप्रत्ययसाक्षिकोऽस्त्येवेत्याह अस्ति त्विति । अयमिति अर्थभेद इति 
यावत्‌ । निगमयति तस्मादिति । एवं च न सर्वमभावः भावानां परस्परव्यवच्छेदकधर्माणां 
सत्त्वात्‌ अभावस्य निरुपाख्यत्वात्तादृशधर्मांसम्भवात्‌' इति पर्यवसितोऽर्थः । 
स्वभावसिद्धेरित्यस्य सूत्रस्थपदस्य व्याख्यानान्तरमुपन्यस्यति अथ वेति । 
(स्वभावः अस्मिन्‌ पक्षे स्वरूपमेव, न स्वो धर्मः । किन्तत्‌ स्वरूपमिति स्पष्टयति 
गौरितीति । गौत्वजातिविशिष्टो व्यक्तिविशेष गोशब्दार्थः प्रतीयते-स च भावरूप एव 
नाभावरूप इत्यर्थः । उक्तमर्थ प्रकृते योजयति यदीति- सर्वस्याभावरूपत्वे गवादयोऽभाव- 
रूपा एव गृह्येरन्‌ गवादिशब्देभ्यश्चाभाव एव प्रतीयेत । ननु भवत्वेवम्‌-का नो हानिः- 
भवतु गवादिशब्देभ्योऽभावप्रतीतिरेवेति पृच्छति-कस्मात्रेति । तत्रोत्तरं यस्मादिति । 
यदा यदा गोशब्दः प्रयुज्यते तदा तदा द्रव्यविशेष एव प्रतीयते नाभावमात्रमिति 

सर्वजनप्रतीतिस्तस्मात्‌ सर्वमभाव इति वचनमयुक्तमित्यर्थः । 


स्वभावसिद्धेरित्यस्य तृतीयव्याख्यानमाह अथ वेति । यदि सर्वं निरुपाख्यमेव 
तहिं यत्र भवान्‌ गामश्वात्मना असन्तं व्रवीति- तत्र को हेतुरित्यपेक्षायामाह गवात्मनेति । 
यत्तथा न ब्रवीति भवान्‌ तत्रायमेव हेतुर्यद्‌ यथा गौरश्वात्मनाऽसन्‌ न तथा गवात्मना 
अपितु गवात्मना स सन्नेव । एवं च गवादीनां सत्स्वभावसिद्धेरव सूत्रस्थस्वभावसिद्धि- 
पदेन विवक्षितेत्यर्थः । उक्तमेवार्थं प्रकारान्तरेण द्रढयति अनश्च इति । एवं चाश्चो द्रव्या- 
न्तरात्मनाऽसन्नप्यश्वात्मना सत्नेवेत्यर्थः । 


ननु यदि सर्वेषां भावानां भावरूपतैव-कथं तर्हिं गोरनश्चत्वमश्चस्य वाऽगोत्व- 
मित्यत आह अव्यतिरेकेति । अत्रैवं वाक्यसम्बन्धः अव्यतिरेकप्रतिषेध च भावेनाप्य- 
सत्प्रत्ययस्य सामानाधिकरण्यं दृश्यते यथा न सन्ति कुण्डे बदराणीति-असंयोगादि- 
सम्बन्धो व्यतिरेकोऽत्राव्यतिरेकोऽभेदाख्यसम्बन्ध' इति। यथा कस्यचिद्‌ भावस्य “अव्य- 
तिरेकप्रतिषेधे' तादात्म्यप्रतिषेधो भवति तदा भावोऽप्यसत्प्रत्ययसमानाधिकरणो भवति 
यथा कुण्डे बदराणि न सन्तीत्यत्र भावानामपि बदराणामसत््रत्ययसामानाधिकरण्यम्‌ 
भवत्येव । अव्यतिरेक प्रतिषेध इत्यत्राव्यतिरेकपदस्यार्थं विवृणोत्यवान्तरवाक्येना- 
संयोगादिसम्बन्ध इत्यादिनाऽभेदाख्यसम्बन्ध इत्यन्तेन । एवं च अव्यतिरेकोऽपृथक्त्वम्‌ 
अभेदः तादात्प्यमिति पर्यायाः ।। उक्तं नियमं प्रकृते योजयति असन्‌ गोरिति । "असन्‌ 
गौरश्वात्मना "अनश्वो गौः रित्यत्र च गव्यश्चस्याभेदः प्रतिषिध्यते । तस्य फलितमाह 
गवाश्वयोरेकत्वमिति । एवमप्युक्तस्याव्यतिरेकप्रतिषेध इत्यादिनियमस्य कथमत्रोपयोग 
इत्यत आह तस्मिन्निति । गवाश्चयोरभेदे प्रतिषिध्यमाने-'असन्‌ गोरशात्मने' त्यत्र- 
भावेन गवा' भाववाचिना गोपदेन-असत्प्रत्ययस्य-असन्‌ इति प्रत्ययस्य-सामानाधि- 
करण्यं "दृश्यते" । उक्तं कुण्डबदरदृष्टान्तं योजयति यथा न सन्तीति । कुण्डबदरसंयोगोऽत्र 
प्रतिषिध्यते-एवं चात्र 'सद्धिः'- भावेर्बदरैः असत्प्रत्ययसामानाधिकरण्यं दृश्यते ।। एवं 
चासत्प्रत्ययसामानाधिकरण्यात्‌ सर्वमभाव इति यत्पूर्वपक्षभाष्य उक्तं तन्न युक्तम्‌- 
यतोऽसत्प्रत्ययसामानाधिकरण्यं भावेरपि बहुधा भवत्येवेति प्रदर्शितम्‌ । ततश्चासत्म्रत्यय- 
सामानाधिकरण्यादिति अभावत्वसाधनेऽहेतुरनैकान्तिकत्वादिति निर्गलितोऽर्थः । 

सर्वमेतत्स्पष्टीकृतं तात्पर्यकृद्धिः तद्यथा-असच्छब्दः खलु भावविशेषणं सदेवा- 
भिधत्ते । एवमसत्प्रत्ययोऽपि भावविशेषणं सदेवाबलम्बते । यथा शुक्लशब्दः शुक्ल- 


गुणविशिष्टे पटे वर्तते । तथा सत्प्रत्ययाभिधानयोरुपपन्नं भाववाचिना पदेन सामानाधि- 
करण्यमित्यर्थः । भावश्च कथिन्नित्यः कश्चिदनित्यः । तत्र नित्यस्य अर्थक्रियाकारित्व- 

मुपपादितं क्षणभङ्कभद्धै । अनित्योऽपि न विनाशस्वभावो भावः । कारणान्तरात्तु विन- 
श्यति । यत्तक्तं न शक्यं नीलं पीतं कर्ततुमिति-तत्र ब्रूमः-शक्य एव नीलः पीतः 
कर्तुम्‌ । आमश्यामः कुम्भो वबहिसंयोगाद्रक्त इति ।३८।। 
सूत्रम्‌ू-- न स्वभावसिद्धिरापेक्षिकत्वात्‌ ।। ३९।। 
८ भाष्यम्‌ ) 
अपेक्षाकृतमापेक्षिकम्‌ । हृस्वापेक्षाकृतं दीर्घं दीघपिक्षाकृतं हूस्वम्‌ । न स्वेना- 
त्मनावस्थितं किञ्चित्‌ । कस्मात्‌? अपेक्षासामर्थ्यात्‌ । तस्मान्न स्वभावसिदधि- 
भवानामिति।। ३९।। 
( खद्योतः ) 
स्वभावसिद्धेरिति सिद्धान्त्युक्तं हेतुमाक्षिपति शून्यवादी-न स्वभावेति सूत्रम्‌ । 
भावानां स्वभावसिद्धिरेव नास्ति-कुतः- सर्वेषां भावानामापेक्षिकत्वात्‌ । तथा च सिद्धा- 
न्तिनो हेतुरसिद्ध इति सूत्रार्थः । 
सूत्रार्थं विवृणोति अपेक्षेति । ननु भवतु सर्वमापेक्षिकं ततः किमित्यत आह न 
स्वेनेति । पृच्छति कस्मादिति । उत्तरयति अपक्षेति । उपसंहरति तस्मादिति । स्वभावो 
नाम न किञ्चिदस्ति यस्य सिद्धेर्भावानां सत्त्वं सिध्येदित्यर्थः । सर्वे भिन्नस्वभावा भावा 
इति सार्वजनीना प्रतीतिः । भिन्नत्वं च सर्वमन्यापिक्षम्‌ । तथाहि नीलं भिन्नं पीताद्यपेक्षया, 
न तु स्वभावतः । एवं हस्वत्वदीर्घत्वे परत्वापरत्वे पितापुत्रादयः परापेक्षा एव दृश्यन्ते । 
यच्च परापेक्षं न तद्‌ भाविकम्‌ तात्विकम्‌ यथाजपाकसुमापेक्षः स्फटिकस्यारुणि- 
मेत्याक्षेपाशयः ।।३९॥। 
सूत्रम्‌-- व्याहतत्वादयुक्तम्‌ ।। ४०।। 
( भाष्यम्‌ ) 
यदि हृस्वापेक्षाकृतं दीर्घ, हृस्वमनापेक्षिकम्‌ । किमिदानीमपेक्षच हृस्वमिति 
गृह्यते । अथ दीघपिक्षाकृतं हृस्व, दीर्घमनापेक्षिकम्‌? किमिदानीमपेक्ष्य दीर्घमिति 
गृह्यते । एवमितरेतराश्रययोरेकाभावे पराभावादुभयाभाव इति - दीघपिक्षाव्यव- 
स्थाऽनुपपन्ना । 
स्वभावसिद्धावसत्यां समयोः परिमण्डलर्योरवा द्रव्ययोरापेक्षिके दीर्घत्वहुस्वत्वे 
कस्मान्न भवतः ? अपेक्षायामनपेक्षायां च द्रव्ययोरभेदः । यावती द्रव्ये अपेक्षमाणे 


तावती एवानपेक्षमाणे । नान्यतरत्र भेदः । आपेक्षिकत्वे तु सत्यन्यतरत्र विशेषोप- 
जनः स्यादिति । 

"किमपेक्षासामर्थ्यमिति चेत्‌' -द्रयोर्रहणेऽतिशग्रहणोपपत्तिः । दे द्रव्ये पञ्यन्नेकात्र 
विद्यमानमतिशयं गृह्णाति तदीर्घमिति व्यवस्यति । यच्च हीनं गृह्णाति तद्‌ध्रस्वमिति 
व्यवस्यतीति । एतच्चापेक्षासामर्थ्यमिति ।। ४० ।। 

( खद्योतः ) 

आक्षेपं परिहरति व्याहतत्वादिति सूत्रम्‌ । सूत्रे व्याचष्टे यदीति । नास्त्यापेक्षिकत्वं 
र्माणामतोऽसिद्धो हेतुरित्यर्थः । आपेक्षिकत्वाभावमेव प्रकटयति हस्वापेक्षेति । यदि 
परस्परापेक्ष एव हस्वत्वदीर्घत्वे तर्हयुभयाभाव एव पर्यवसत्न इति भावः । ततः किमित्यत 
आह दीर्घत्वहस्वत्वादीनामपेक्षिकत्वानुपपत्तिरित्यर्थः । 


परोक्तं हेतुं दूषयित्वा स्वभावस्य सिद्धौ साधकान्तरमाह स्वभावसिद्धाविति । 
यदि स्वभावो नाम न किञ्चिदस्ति तर्हि अपेक्षैव न सम्भवति । यदि स्वभावसिद्धिं विनैवा- 
पेक्षाभेदादीर्घादिभेदा भवन्ति तदा सर्वमपेक्ष्यसर्वस्य सर्वत्र दीर्घहस्वादिप्रत्ययः स्यात्‌ । 
न तु तुल्यपरिमाणो परमाणु उपलभमान ईश्वरः परमाणुमपेक्ष्य परमाण्वन्तरे दीर्षहस्वादि- 
प्रत्ययान्‌ करोति अतो नापेक्षाकृताः प्रत्यया इत्यर्थः ।। अपक्षायामिति-यदि परमाणूनां 
स्वभावो न कश्चिदस्ति तर्हिं यथापेक्षायां सत्यां हरौ परमाणु" इति बुद्धिस्तथैवपिक्षा- 
यामसत्यामपि । एवं च यथा अपेक्षमाणे- अपेक्षायां सत्याम्‌ "यावती' यावतूसंख्यके 
(प्रकृते द्विसंख्यके) द्रव्ये तावती एव 'अनपेक्षमाणे' अपेक्षायामसत्यामपीति भावः । 
ततः किमित्यत आह-आपेक्षिकत्व इति । उक्तप्रकारेण श्रौ परमाणु" इति बुद्धेः सर्वत्र 
सत्त्वात्‌ तयोः परस्परापेश्षाकृता हस्वत्वदीर्घत्वबुद्धिः स्यादेवेत्यर्थः ।। 

ननु किमापेक्षिकत्व नाम नैव किञ्चिदस्ति-यद्यस्ति तदा सा किं करोतीति पृच्छति 
किमपेक्षेति । उत्तरम्‌ द्वयोरिति । द द्रव्ये इति बुद्धेरनन्तरम्‌ तयोर्विषये "अयं हस्वोऽयं 
दीर्घ" इति परस्परभेद; प्रतीयते-स चापेक्षाकृत एवेत्यर्थः । एतदेव विशदयति दे 
द्रव्ये इति । उपसंहरति एतदिति-द्रयोद्रव्ययोः परस्परभेद एवापक्षाकृतो न तु वस्तूनां 
स्वभावोऽपि तथेत्याशयः ।। उपपादितश्चायं विशदं तात्पर्यकृता । तद्यथा-परिमाणभेदो 
हि दीर्घत्वं हस्वत्वं च । स च भावानामोत्पत्तिकः । केवलं तस्यातिशयानतिशयौ पर- 
स्परग्रहणाधीनौ । तथादीक्षुयषटर्वेणुयष्टितो “हस्वत्वं' अल्पीयस्संख्यायोगिहस्त- 
परिमितत्वमेव 'अनतिशयः'-वेणुयष्टेस्तु दीर्घत्वमतिशयः, तच्च भूयस्संख्यायोगि- 
हस्तपरिमितत्वम्‌ । तच्चेदमतिशयानतिशयादि प्रतियोगिनिरूपणाधीननिरूपणम्‌, न 
तु प्रतियोग्यधीनोत्पत्तीति न वस्तुधर्मोऽयं परापेक्षः । भिन्नत्वं च भेदः । स च वस्तु- 
विशेषनिरूपण एव वस्त्वन्तरमपेक्षते, न चोत्पत्त । एवं पितृत्वमपि व्यवस्थिता जनक- 

शक्तिरेव-सा जन्यनिरूपणाधीननिरूपणा, न तु तदधीनोत्पत्तिः । परत्वापरत्वादयस्त्व- 
पेक्षाब॒द्धिनिमित्ततया परापेक्षोत्पत्तिका अपि लोकयात्रां वहन्तो न शक्याः प्रत्याख्यातुम्‌ । 
तावता 'तेषामधिकरणे निरपेक्षो भावो न भवतीति' न । इति सर्वमवदातमिति । 
व्याहत्वादिति सूत्रे व्याघात एवोद्धावितः । स च व्याघातो व्याख्यातो वार्तिककृता । 
सर्वमभाव इति सर्वथा चायं वादो व्याहतः । कुतो व्याघातः । (१) आदौ तावत्‌ 
प्रमाणोपपत्त्यनुपपत्ती । सर्वमभाव इति ब्रुवाणः प्रमाणं पर्यनुयोज्यः । यदि ब्रूते- 
व्याहतं भवति । अथ नाभिधत्ते अर्थोऽस्य न सिध्यति प्रमाणाभावादेव । (२) पुनः 
सर्वमभाव इति वाक्यम्‌-तस्य यद्यभिधेयमर्थम््रतिपद्यते, पूर्ववद्व्याघात; । अथ न 
प्रतिपद्यते वर्णेच्चारणमात्रमनर्थकपिति । (३) पुन; सर्वमभाव इति च वाक्यस्य 
प्रतिपादयितारं प्रतिपत्तारं च यदि प्रतिपद्यते पूर्ववद्व्याघातः । (४) पुनः “सर्वमभावः' 
सर्व भाव' इति च वाक्ये । यद्यनयोर्भेदं प्रतिपद्यते व्याहतं भवति, अथ न प्रतिपद्यते 
विशेषोपादानं व्यर्थम्‌ ।। सोऽयं सर्वाभाववादो यावद्यावद्‌ विचार्यते तावत्तावदुपपत्तिं 
न सहते इति ।[४०।। 


(९९) सद्धैयकान्तवादनिराकरणप्रकरणम्‌ (४ ९- ४३) । 
( भाष्यम्‌ ) 
अथेमे सङ्खयैकान्ताः- 

( भाष्यम्‌ ) 

सर्वमेकं सदविशोषात्‌ । सर्वं द्वैधा नित्यानित्यभेदात्‌ । सर्वं त्रेधा ज्ञाता ज्ञानं 
ज्ञेयमिति । सर्व चतुर्धा प्रमाता प्रमाणं प्रमेयं प्रमितिरिति । एवं यथासम्भवमन्येऽ पीति । 

तत्र परीक्षा- 
सूत्रम्‌-- सङ्खयैकान्तासिद्धिः कारणानुपपत््युपपत्तिभ्याम्‌ ।। ४९।। 

( भाष्यम्‌ ) | 
यदि साध्यसाधनयोनानात्वम्‌- एकान्तो न सिग्धयति, व्यतिरेकात्‌ । अथ साध्य- 


साधनयोरभेदः -एवमप्येकान्तो न सिध्यति, साधनाभावात्‌ । न हि तदन्तरेण कस्य 
चित्सिद्धिरिति ।। ४१।। 





( खद्योतः ) 


एकमेव तत्त्वम्‌ दवे एव तत्वे त्रीण्येव तत्त्वानि- चत्वार्येव तत्त्वानि -पञ्चैव तत्त्वा- 
नीत्येते सङ्भधैकान्तवादा- सङ्खया “एकान्ता' नियमिता येषु वादेषु ते तथोक्ताः न्याय- 

सिद्धान्तविरुद्धा अधुना शून्यवादानन्तरं परीक्ष्यन्ते । न च वाच्यम्‌ ““तत्त्वद्रयादिवादाः 
किमर्थमुपन्यस्यन्ते न हि तेषु न्यायाभिमतसमुच्चयविरोधः' इति । एकान्तिके हि देते 
(दवे एव तत्त्वे इत्यस्मिन्‌ वादे) द्रयोरपि सदातनत्वे कार्योपयोगे कादाचित्कसामग्रय- 
सम्भव एव । एवं त्रित्वादिवादेष्वपि द्रष्टव्यम्‌ । 


तत्र प्रथमः सङ्कयैकान्तवादो ब्रह्मादैतवादिनाम्‌ । तं सङ्केपेण सूचयति-सर्व- 

मेकमिति । एकमेव तत््वम्‌-कुतः-सत््वेनानुगमात्सर्वेषामिति । इदमस्याकूतम्‌ । न 
तावदयं नामरूपप्रपञ्चः प्रकाशाद्धित्तः सन्‌ प्रकाशितुमर्हति-जडस्य स्वयं प्रकाशा- 

सम्भवात्‌ । तथाच ज्ञानाद्धित्नस्य नामरूपगप्रपञ्चस्य प्रकाशासम्भवात्‌ ज्ञानस्येवेकस्येदं 
सर्व विवर्तं इति युक्तमभ्युपगन्तुम्‌ । न च प्रकाशात्मनो घटादय एवोदयन्ययधर्मिणः 

परस्परव्यावृत्ता; सन्त्विति साम्प्रतम्‌-तदलव्यावृत्तिग्रहणे प्रमाणाभावात्‌ । सा हि यद्‌ 
यतो व्यावर्तते तदुभयग्रहे गृह्येत । न च विज्ञानानि विलक्षणानि स्वरूपमात्रावस्थितानि 
परस्परवार्तानभिक्ञानि ज्ञानानन्तरमपि गृहीतुमुत्सहन्ते प्रागेव स्वस्माद्‌ व्यावर्तयितुम्‌ । 

न च निषेध्यनिषेधाधिकरणग्रहकरणो व्यावृत्तिग्रहः स्वकारणेन समसमयोत्पादो भवितु- 

मर्हति- तादृशोः सव्येतरविषाणयोरिव कार्यकारणभावाभावात्‌ । न चैकं विज्ञानं क्षणिकं 
निषेध्यनिषेधाधिकरणे गृहीत्वा पश्चाद्धेदं गृहातीति युक्तम्‌-क्षणिकस्य क्रमाक्रमवद्‌- 

व्यापारायोगात्‌ । न चैकं विज्ञानं निषेधयनिषेधाधिकरणे गृहात्यथ ज्ञानान्तरं निषेध तीति 
युक्तंचेत्रगृहीतेऽपि तस्मिन्‌ मैत्रस्य निषेधन्ञानप्रसङ्गात्‌ । न च ज्ञानस्वरूपग्रह एवास्य 
निषेधग्रह इति इति साम्प्रतम्‌ । एवं हि संभवेद्यदि स्वरूपतदन्यव्यावृत्त्योसरेकत्तवं 
स्यात्‌ । तत्र व्यावृत्तिस्वभावो वा भावो-भावस्वरूपा वा व्यावृत्तिः । तत्र पूर्वस्मिन्‌ कल्ये 
व्यावृत्तस्तुच्छत्वात्‌ तत्स्वभावाभावभेदास्तुच्छाः स्युः । ततश्च वचोभङ्ग्यन्तरेण शुन्य- 
वादगप्रसङ्खः । इतरस्मिंस्तु कल्पे विधिरूपो भाव एव व्यावृत्तिरिति विधिरूपतया च 
तेन व्यावर्तन्ते इति न व्यावृत्ताभावाः परस्परं परमार्थतः ।। सर्वमिदमभिप्रत्योक्तम्‌ सद- 
विशेषादिति । अनाद्यनिर्वचनीयाविद्यानिबन्धनं तु भावानां भेदं न व्यासेधामः । न च 
ज्ञातुरपि ज्ञानाद्धेदग्राहकमस्ति प्रमाणम्‌-उक्तादेवाविरोषात्‌ । यस्मान्न ज्ञेयानां परस्परतश्च 
ज्ञानाद्धेदो नापि ज्ञातुर्ञनादस्ति भेदो नापि ज्ञानानामन्योन्यस्य । तस्मात्‌ प्रकाश एव 
प्रपञ्चो ब्रहयत्यद्वेतसिद्धिरिति । 


द्वितीयो वादः सर्व देधेति । न हि नित्यानित्याभ्यामन्यो राशिरस्ति यमाश्रित्य 
पदार्थासित्वादिके व्यवतिष्ठेरन्नित्यर्थः । 


तृतीयो वादः सर्व त्रेधेति । ज्ञानपदमत्र ज्ञानकरणपरं यम्‌ “क्ञप्तिरपि स्ायमानत्वात्‌ 
ज्ञेयान्नातिरिच्यत इति भावः" इति तात्प्येक्तिस्वरसात्‌ ।। 

चतुर्थो वादः सर्वं चतुर्धेति । यदि प्रमितिर्नाम तत्त्वं प्रमाणादिभ्यो भिन्नं नाश्रियते- 
प्रमायाः प्रधानक्रियाया अभावात्‌ कथं प्रमात्रादयः । कथं च प्रधानक्रियामन्तरेणैकवाक्यता 
स्यात्‌, कारकवेचित्रयं वा । प्रमायाः फलत्वावस्थाया उपरि प्रमेयव्यपदेशं न वारयामः । 
न चैतावता तत्त्वान्तरं न भवति । 
अन्येऽपि संख्यैकान्तवादाः सन्ति- तान्‌ सूचयति एवं यथेति । प्रकृतिपुरुषाविति 
दे एव तत्तव इत्यपरो द्वैतवादः । रूपसंज्ञासंस्कारवेदनानुभवाः पञ्च स्कन्धा इति 
पञ्चत्ववादः । पशु-पाश-तदुच्छेदेश्वरा इति चतुष्टववादोऽपरः । 
सर्वेषामेतेषां परीक्षां निराकरणपर्यनतां प्रस्तौति तत्र परीक्षेति । 
संख्यैकान्तवादनिराकरणमुपक्रमते संख्यैकान्तासिद्धिरिति सूत्रम्‌ । संख्यैकान्ताः 
न सिध्यन्ति-कुतः- कारणस्य साधनस्य प्रमाणस्य अनुपपत्तौ (असत्त्वे) उपपत्तौ 
सत्त्वे वा तादृशेकान्तासम्भवात्‌-इत्यर्थः । 
सूत्रार्थ वर्णयति यदीति । सूत्रस्थोपपत्तिपदार्थं वर्णयति साध्येति । यदि “साध्य- 
साधनयोः' यदि जञेयात्‌ (सह्ुयैकान्ततारूपात्‌) तज््ानसाधनं प्रमाणं भिन्नं तर्हि तयोरा- 
नन्त्यात्‌ संख्येकान्तता न सिध्यति । सूत्रस्थानुपपत्तिपदार्थमाह अथ साध्येति । यदि 
ज्ेयाद्‌ भिन्नं सानसाधनं प्रमाणं नास्ति तर्हिं प्रमाणाभावादेव प्रमेयस्य न सिद्धिरित्यर्थः । 
विस्तरेण वर्णितः सिद्धान्ताशयोऽत्र तात्पर्यकृता । अनवयवेन सर्व चेदेकं द्वेधा त्रेधा 
चतुर्धा वेति प्रतिज्ञार्थः । तदतिरिक्तं साधनं वाच्यम्‌ । नहि साध्यमेव साधनं भवति । 
तथाच साधनस्य व्यतिरेकान्न संख्यैकान्तसिद्धिः । न च किञ्चिदपि स्वसंवेद्यमस्ति- 
ज्ञानप्रदीपादीनामपि परसंवेद्यत्वात्‌ । यथाच ज्ञानातिरिक्तोऽप्यर्थो विषयस्तथा विज्ञान- 
वादनिराकरणावसरे वक्ष्यते । न च विज्ञानादर्थभेदोऽशक्यग्रहः । तथाहि नीलमुपलभ 
इत्यनहङ्कारास्पदमपीतादिरूपं नीलं प्रत्यात्ममनुभवगोचरः । एवं नीलादीनामपि पर- 
स्परम्‌ । अन्यथा घर मानयेति देशितो लोचने निमील्य शयीत-शयीथा इति देशितस्तोय- 
मेवाहरेत्‌-कस्यचित्कथंचिद्विवेकाभावात्‌ । न चानिर्वचनीयाविद्यानिबन्धनोऽयं भेदव्य- 
हार इति साम्प्रतम्‌ । अनिर्वचनीयख्यातेः पूर्वमेवापाकृतत्वात्‌ । तस्मात्सर्वजनसंवेदन- 
सिद्धोऽयं भेदप्रत्ययो न कारणमुखनिरीक्षणेन युक्तो निराकर््तुमपि तु स्पषटदृष्टकार्यभेद- 
प्रत्ययात्तादृशं तत्कारणं कल्पनीयं यादृशेन कारणेन प्रपञ्चप्रत्ययोऽप्रत्यूहमुत्पत्तुमर्हति । 
तच्च प्रत्यक्षमेव । तथाहि नीलं परिच्छिन्दन्‌ पीतादिभ्योऽस्य भेदं परिच्छिनत्ति- 
संयुक्तविशेषणलक्षणादिन्ियार्थसन्निकर्षात्‌ । नीलं हि नीलमित्यनुभवन्नयं पीतं च पीत- ` 
मित्यनुभवन्‌ स्मरन्‌ वा शक्रोति निषेध्यनिषेधाधिकरणतया समाकलयितुं रूपमात्रेणा- 

गृहीतपरस्परभेदमपि । न हि तन्न भेदेन प्रथत इत्यभेदेन प्रथेत येनानयोर्नीलपीतयो- 
गृहीतस्वरूपयोरवध्यवधिमद्धावो न स्यात्‌ । तथा च तौ गृहीत्वा प्रत्यक्षेण शक्रो- 
त्ययमनयोर्भदं गृहीतुमित्यसाम्प्रतमेतत्‌ । 
अन्योन्यसंश्रयाद्‌ भेदो न प्रमान्तरसाधनः । 
तस्मिन्निदं नायमिति वस्तुभेदं विना न धीः ।। इति ।। 

एतेन प्रमातुरपि प्रमाया भेदो व्याख्यातः । प्रमातारश्चानेकविधसुखद्ःखोपभोग- 
व्यवस्थानाद्रधिरान्धादिकोविदजाला मुक्तसंसारिविभागोपपत्तेश्च भेदवन्तोऽनुमीयन्ते 
एकस्मिन्नपर्यायेण विरुद्धधर्मसंसर्गाभावात्‌ । कल्पनया कथंचित्सम्भाव्यमानोऽप्ययं 
गोमयपायसीयन्यायमावहति । तदेवं प्रत्यक्षादिविरोधादनुपपन्नार्थाः श्रुतय एकमेवा- 
द्वितीयमित्याद्याः प्रथमां वृत्तिमुल्लङ्ध्य जघन्यामालम्बन्ते- यजमानः प्रस्तर आदित्यो 
यूपवदिति । तस्मान्नाद्रेतमिति । 

साध्यात्साधनभेदेन सङ्ख्यान्तरेकान्ता अप्यपाकृता मन्तव्या इति ।। ४१९ ।। 

सूत्रम्‌-न कारणावयवभावात्‌ । । ४२।। 
( भाष्यम्‌ ) 

न सङ्खयैकान्तानामसिद्धिः कस्मात्‌? कारणस्यावयवभावात्‌ । अवयवः कश्चित्‌ 
साधनभूत इत्यव्यतिरेकः । एवं द्वैतादीनामपीति । 1 ४२।। 

पूर्वपक्षवाद्याक्षिपति-न कारणेति सूत्रम्‌ । यदुक्तं कार्यकारणभेदेन नादैतमिति 
तत्‌ 'न'-कुतः-कारणस्य अवयवभावात्‌ कार्यावयवरूपत्वादित्यर्थः । 

सूत्रं व्याचष्टे न सङ्ख्येति । संख्येकान्तानां नासिद्धिरिति । पृच्छति कस्मादिति । 
तत्रोत्तरम्‌ कारणेति । तदेव स्पष्टयति अवयव इति । 'भवयवः' साध्यस्येति शेषः । 
अव्यतिरेकः" अभेदः साध्यसाधनयोरिति शेषः । एकस्य च द्रयादीनां वा कश्चिदेकदेश 
एव साधनम्‌-तथा च न सट्भुचान्तरं न च साधनाभाव इत्यर्थः ।।४२।। 

सूत्रम्‌-- निरवयवत्वादहेतुः ।। ४३।। 
( भाष्यम्‌ ) 

कारणस्यावयवभावादित््यहेतुः । कस्मात्‌? सर्वमेकमित्युनपवर्गेण प्रतिज्ञाय 
कस्यचिदेकत्वमुच्यते । तत्र व्यपवृक्तोऽ वयवः साधनभूतो नोपपद्यते । एवं दैतादि- 
ष्वपीति । 

ते खल्विमे सङ्खयैकान्ता यदि विशेषकारितस्यार्थभेदविस्तारस्य प्रत्याख्यानेन 

वर्तन्ते- प्रत्यक्षानुमानागमविरोधान्मिथ्यावादा भवन्ति । अथाभ्यनुज्ञानेन वर्तन्ते समान- 
धर्मकारितोऽर्थसङ्ग्रहो विशेषकारितश्चार्थभेद्‌ इति, एवमेकान्तत्वं जहतीति । 
ते खल्वेते तत्त्वज्ञानप्रविवेकार्थमेकान्ताः परीभ्षिता इति ।। ४३।। 
( खद्योतः ) 


परिहरति सिद्धान्ती निरवयवत्वादिति सूत्रम्‌ । 

सूत्रार्थं विवृणोति कारणस्येति । कारणस्यावयवभावादिति यो हेतुरेढतसाधनायो- 
द्वावितः पूर्वपक्षिणा सोऽयमसद्धेतुः । पृच्छति कस्मादिति । उत्तरयति-सर्वमेकमिति । 
(अनपवर्गेण' अव्यावृत्या- “व्यपवृक्तः' व्यावृत्तः । यदि साध्यस्य कश्चिदवयवो भवेन्न 
सङ्ख्यैकान्तः स्यात्‌ । सर्वमेकमित्येतस्मिन्‌ प्रतिज्ञातेऽर्थे न कश्चिद्‌ व्यावर्तते यतस्त- 
त्साधनं स्यादित्याशयः । 

उक्तमद्वेतवादपरिहारं सङ्ख्यैकान्तवादान्तरेष्वतिदिशति एवमिति । 


सङ्ख्यकान्तवादान्‌ विकल्प्य दूषयितुमुक्तम्‌ ते खल्विम इति । वक्रकोटरपाण्यादि- 
विशेषकारितो योऽर्थविरोषः स्थाणुपुरुषादिः स उक्त वादिभिरभ्यनु्ञायते न वेति विक- 
ल्पार्थः । यदि नाभ्यनुज्ञायते तदाऽऽपत्तिमाह प्रत्यक्षेति । एवं सति सकलप्रमाणा- 
सिद्धप्रत्याख्यानादप्रामाणिकतया सर्वे एव ते वादा मिथ्येवेति पर्यवस्यति । यद्यभ्यनुज्ञायते 
तदा प्रतिज्ञाहानिरेवेत्याह अथाभ्यनुज्ञानेनेति । भेदानामानन्त्यात्‌ तेषामभ्युपगमेन सङ्ख्यै- 
कान्ताः सर्व एव प्रतिक्षिप्ता भवन्तीत्यर्थः । 

प्रकरणार्थमुपसंहरति ते खल्वेत इति । अद्वैतादिष्वेकान्तेषु परेत्यभावो न तात्त्विको 
भवेदपि तु काल्पनिकः । न केवलं प्रेत्यभावोऽपि तु षोडशापि पदार्थाः । तस्मादेतेषां 
यत्‌ तत्त्वज्ञानं तत्प्रविवेकेन ज्ञानप्रविवेक इति तदर्थमेते परीक्षिताः । यावच्चात्र विचारितं 
तावदप्रकृतमपि प्रकृतं प्रेत्यभावमुपकरोतीत्यर्थः । एवमेव किल पूर्वानुवृत्ता्प्रकरण्य- 
प्रकृतार्थापि सङ्गच्छते सम्बध्यते चाग्निमप्रकरणार्थनेति ।४३।। 





(९२) फलपरीक्षाप्रकरणम्‌ (४४- ५४) । 
( भाष्यम्‌ ) 
प्ेत्यभावानन्तरं फलम्‌, तस्मिन्‌- 
सूत्रम्‌-- सद्यः कालान्तरे च फलनिष्पत्तेः संशयः। । ४४।। 

( भाष्यम्‌ ) 
पचति दोग्धीति सद्यः फलमोदनपयसी । कर्षति वपतीति कालान्तरे फलं 
सस्याधिगम इति । अस्ति चेयं क्रिया- अग्निहोत्रं जुहुयात्स्वर्गकाम- इति । एतस्याः 
फले संशयः । 1 ४४।। 
( खद्योतः ) 
यथोदेशक्रमानुरोधेन फलस्य परीक्षां प्रस्तौति प्रेत्यभावानन्तरमिति । तद्विषये 
परीक्षाङ्गभूतसंशयमुपन्यस्यति तस्मिन्निति भाष्यांशमारभ्य संशय इति सूत्रांशपर्यन्तम्‌ । 
सूत्रार्थं विवृणोति पचतीति । पाकादिक्रिया क्रियानन्तरमेव फलं ददाति कर्षणवपनादि- 
क्रिया तु किञ्चित्कालानन्तरं फलं ददाति-अत एवाग्निहोत्रादिक्रियाविषये भवति संशयः- 
किमेताः क्रियानन्तरं सद्य एव फलं ददत्युत कालान्तर इति । 
तस्याः फले संशय इति भाष्योक्तावस्वरसः प्रदर्शितः परिशद्धिकृता । फलसामा- 
न्यमादाय तत्कालान्तरभावि वा स्यात्‌ सद्यो वेति सन्देहो नोपपद्यते-लोके पक्त्यादीनां 
फलत्वेऽनन्तरभावित्वस्य धर्मिग्राहकप्रमाणनिर्णीतत्वात्‌ । एवं स्वर्गस्यापि फलत्वे 
कालान्तरभावित्वस्योभयवादिसिद्धत्वात्‌ । एवं सद्योभावि लोकपक्त्यादिफलं काला- 
न्तरभावि स्वर्गादि वेत्येषोऽपि संशयोऽनुपपन्नो धर्मिभेदादिति । एवं च संशयस्य 
स्वरूपान्तरम्प्रदर्शितं तेनैव । क्रियैव यागादिका संशयविषयः-क्रियात्वं च संशय- 
कारणम्‌ । चेतनप्रवृत्तिर्हिं काचित्‌ सद्यःफला भवति यथा पचनदोहनानि, काचित्तु 
कालान्तरभाविफला भवति-यथा कर्षणसेवनादि । अतः साधकबाधकप्रमाणाभावे सति 
प्रकृते संशय इति ।४४।। 
सूत्रम्‌-- न सद्यः कालान्तरोपभोग्यत्वात्‌ ।। ४५।। 
( भाष्यम्‌ ) 
स्वर्गः फलं श्रूयते । तच्च भिन्नेऽस्मिन्देहभेदादुत्यद्यते इति न सद्यो आामादि- 
कामानामारम्भफलमिति ।। ४५ ।। 
( खद्योतः ) 


संशयं प्रदश्य-तत्र एेहिककीर्त्यकीर्त्यादीनामेव फलत्वसम्भवे नादृष्टस्वर्गादि- 
कल्पनामित्यत्सूत्रे पूर्वपक्षे सिद्धान्तेनोपक्रमते-न सद्य इति सूत्रम्‌ । यद्यप्येतत्‌ सूत्र 
न्यायसूचीनिबन्धे नोपलभ्यते तात्पर्यकृता चेदं भाष्यत्वेनैव परिगृहीतम्‌,-तथापि नाना- 
प्राचीनसूत्रपुस्तकानामनुरोधात्‌ सूत्रमेवदमिति निर्धारितम्‌ । वार्तिकस्वरसोऽप्येवमेव । 
सूत्रार्थं विवृणोति स्वर्गं इति । तच्चेति । अस्मिन्देहे “भिन्ने नष्टे सति 'देहभेदात्‌' 

शरीरान्तरात्‌ उत्पद्यते । पतितेऽस्मिन्देहे देहान्तरापन्नस्यैव स्वर्गादिफलं भवतीत्यर्थः । 
तत्र दृष्टान्माह ग्रामादीति । यथा ग्रामाद्युपार्जनरूपं फलं सेवादि क्रियाया अनन्तरं सद्यो 
नैवोत्पद्यते तथेव स्वर्गादिफलमपि यागादिक्रियाया अनन्तरं सद्यो नैवायातीत्यर्थः । 
अधिकरणार्थो विस्तरेण प्रदर्शितस्तात्पर्यकृता । कर्मान्तरं दुःखं लोकपक्त्यादिकं 
फलं चोपलभ्यते । प्रशंसन्ति हि लोकिकाः-घार्मिकोऽयं साघुतम-इति । तत्किमेता- 
वदेवास्य फलमस्त्वथामुष्मिकं स्वर्गादीति संशयः । किन्तावत्प्राप्तम्‌ । स्वर्गादिफलत्वे 
कर्मणः स्वरूपेणाकारणत्वाच्चिरनिर्वृते तस्मिंस्तदुत्पत्तेरपूर्वकल्पनायां च प्रधानाद्गा- 
पूर्वाणि भूयांसि कल्पनीयानि । न च तान्युत्पन्नमात्रणि जनयन्ति फलमिति तत्सहकार्यान्त- 
राणि कल्पनीयानीत्यदृष्टकल्पनागौरवात्तदनन्तरं दृष्टफलाबाधनाच्च नास्यामुष्मिकं 
स्वर्गादिफलमपि त्वनन्तरदृश्यमानमेव । तत्रापि दुःखफलत्वे उपदेशव्याघाताल्लोक- 
पक्तलाभख्यात्यादिकमेव फलम्‌ । तच्च सुखहेतुतया स्वर्गादिफलत्वेनोच्यते । दृष्टो 
हि सुखहेतौ स्वर्गपदप्रयोगो लोके । यथा “चन्दनं स्वर्गः" सूक्ष्माणि वासांसि स्वर्ग 
इति प्राप्तम्‌ । एवं प्राप्ते ब्रूमः । स्वर्गपदस्य तावदर्थवादतो-- 
यत्र दुःखेन सम्भिन्न न च ग्रस्तमनन्तरम्‌ । 
अभिलाषोपनीतं च तत्पदं स्वः पदास्पदमिति-- 


सुखं प्रति वाचकत्वमबधारितम्‌ । न च तद्वाचकत्वेनैव चन्दनादौ तत्प्रयोगोपपत्ता- 
वनेकार्थत्वकल्पना युक्ता । यथाहुः-अन्यायश्चानेकार्थत्वमिति' । तस्मान्मुख्योऽयं स्वर्ग- 
शब्द उक्तभेदे सुखे । तस्मात्स्वर्गकाम इत्यत्र मुख्यार्थसम्भवे नोपचरितार्थता युक्ता न 
चानेकार्थकल्पनाभयान्मुख्यार्थ परित्यागो न्याय्यः-प्रमाणसिद्धे नियोगपर्यनुयोगानुपत्तः । 
यथाहुः-श्रुतसिद्धयर्थमश्रुतोपलब्धो यतनवता भवितव्यम्‌, न तु श्रुतशेथिल्यमादरणीय- 
मिति । तथा 'प्रमाणवन्त्यदृष्टानि कल्प्यानि सुबहून्यपीति' । न चानन्तरदृश्यमानलोक- 
पक्त्यादि होमाद्यनुष्ठानफलमपि तु तदुपलम्भफलमदाम्भिकानां प्रच्छन्नमनुतिष्ठतामपि 
लोकपक्त्यादेरभावात्‌ । तस्मात्सुषटक्तं न सद्य इति ।। ४५ ।। 
सत्रम्‌--कालान्तरेणानिष्पति्हैतुविनाात्‌ । 1 ४६।। 
( भाष्यम्‌ ) 
ध्वस्तायां प्रवृत्तौ, प्रवृत्तेः फल, न कारणमन्तरेणोत्यतर्महति । न खलु वे 
विनष्टात्कारणात्किञ्चिदुत्पद्यते इति ।। ४६।। 
( खद्योतः ) 
परः शङ्कते कालान्तरेणेति सूत्रम्‌ । कालान्तरेण तत्कर्मणः फलं न सम्भवति- 

'ठेतोः' तत्फलकारणस्य कर्मणः "विनाशात्‌' विनष्टत्वादित्यर्थः । 


सूत्रार्थमाह ध्वस्तायामिति । कर्मसमाप्तौ कर्मणि नष्टे सति तत्कार्यभूतं फलं 
नोत्पत्तुमर्हति- तत्र हेतुः कारणमन्तरेणेति । तदुत्पत्तिकाले तत्कारणभूतस्य कर्मणोऽ- 
भावादित्यर्थः ।।४६।। 

सूत्रम्‌-- प्राः निष्पन्चेवृक्षफलवत्तत्स्यात्‌ । । ४७।। 
( भाष्यम्‌ ) 

यथा फलार्थिना वृक्षमूले सेकादि परिकर्म क्रियते । तस्मिंश्च प्रध्वस्ते पृथिवी - 
धातुरब्धातुना सङ्गृहीत आन्तरेण तेजसा पच्यमानो रसद्रव्यं निर्वर्तयति । सं 
द्रव्यभूतो रसो वृक्षानुगतः पाकविशिष्टो व्यूहविशिषेण सन्िविशमानः पर्णादि 
फलं निर्वर्तयति । एवं परिषेकादिकर्म चार्थवत्‌ । न च विनष्टात्फलनिष्पत्तिः । 
तथा प्रवृत्त्या संस्कारो धमर्धिर्मलक्षणो जन्यते । स जातो निमित्तान्तरानुगृहीतः 
कालान्तरे फलं निष्पादयतीति । उक्तञ्चेतत्‌ - पपूर्वकृतफलानुबन्धात्तदुत्पत्तिः' (३ - 
२-६ ०) इति । | ४७।। 


( रवद्योतः ) 


समाधत्ते प्राडनिष्पत्तेरिति । स्वर्गादिनिष्पत्तेः "प्राक्‌" “तत्‌' फलस्य द्वारं किञ्चित्‌ 
“स्यात-वृक्षफलवदित्यर्थः । 

सूत्रार्थं विवृण्वन्‌ सूत्रोक्तं दृष्टान्तं विशदयति यथा फलार्थिनिति । वृक्षमूले सेकादि- 
कर्म यस्मिन्‌ काले क्रियते तस्मिन्नेव काले न तस्य फलोत्पत्तिरपि तु बहुकालानन्तरम्‌ । 
वृक्षसेकफलोत्पत््योर्मध्ये च बहूनि द्वाराणि भवन्ति तैश्च द्वारैः सेकादेरेव फले वृक्ष- 
फलमिति व्यवहारो भवति न च विनष्टादेव सेकादेस्तत्फलमिति कोऽपि मन्यते इति 
दृष्टान्तार्थः । उक्तं दृष्टान्तं दार््टान्तिके योजयति तथा प्रवृत्त्येति । एवमेव कर्मणि निष्पन्ने 
तन्निष्पत्तित्फलोत्पत्त्योरन्तराले तत्कर्मगतधर्माधर्मरूपः संस्कारोऽवान्तरकारणान्तर- 
सहकृतः फलनिष्पत्तिद्रारभूत उत्पद्यते तेन च द्वारेणोत्पन्नं स्वर्गादिफलमुक्तकर्मण एवेति 
मन्यन्ते प्रक्षावन्त इत्याशयः । एष तु संस्कारो न स्नानादिजन्य इव बोद्ध्व्योऽपि तु 
पुरुषधर्मतामात्रेण संस्कार इत्युच्यते । परमार्थतस्त्वयं धर्मः पुरुषाश्रयोऽपि कर्मणा 
फले जनयितव्ये तस्य वास्तवव्यापार इति तात्पर्यकृतः । उक्तेऽर्थे पूर्वोक्तं स्मारयति 
पूर्वकृतेति । तृतीयाध्यायगतद्वितीयाहिकस्थषष्ठितमं सूत्रमेतत्‌ ।। ४७ ।॥। 


( भाष्यम्‌ ) 
तदिद्‌ प्राङः निष्पत्तेर्निष्पद्यमानम्‌- 


०9 न्या. 

सूत्रम्‌-- नासन्न सन्न सदसत्सदसतोर्वेधर्म्यात्‌ । । ४८ । । 
८ भाष्यम्‌ ) 
प्रा निष्पततर्निष्पत्तिधर्मकं नासत्‌ -उपादाननियमात्‌ । कस्यचिदुत्पत्तये किञ्चि- 
दुपादेयं न सर्वं सर्वस्येत्यसद्धावे नियमो नोपपद्यते इति । न सत्‌- प्रागुत्पत्तेर्विद्य- 
मानस्योत्पत्तिरनुपपन्नेति । सदसत्‌ न सदसतोरवैधर्म्यात्‌ । सदित्यथभ्यिनुज्ञा । असदिति 
अर्थप्रतिषेधः । एतयोव्यघिातो वैधर्म्यम्‌ । व्याघातादव्यतिरेकानुपपत्तिरिति । । ४८।। 
( खद्योतः ) 
इदमिदानीं चिन्त्यते-किमेतफलमुत्पत्तेः प्रागसद्रा सद्वा सदसद्वाऽनुभयं वेति । 
तत्र समस्तपक्षाक्षेपेण फलाभावमभिधित्सुः पूर्वपक्षयति- तदिदमिति भाष्याक्षराण्यारभ्य 
वैधर्म्यादिति सूत्राक्षरपर्यन्तम्‌ । "तदिदं निष्पद्यमानं' फलं “निष्पत्तेः प्राक्‌' “नासन्न सत्र 
सदसत्‌-कस्मात्‌-'सदसतोर्वेधर्म्यात्‌-इति सम्बन्धः । कार्यकारणभाव एव न विचारसह 
इति पूर्वपक्षहदयम्‌ । 
यद्यप्यनुभयपक्षो न धृतः सूत्रकारेण भाष्यकारेण वा तथापि वार्तिककारोक्तयनु- 
रोधेन सोऽप्युक्तस्तार्त्पयकारेणेत्यवसेयम्‌ । 
सूत्रार्थ विवृण्वन्‌ कार्यन्नासदिति प्रथमं कल्पं गृह्णाति प्राङ निष्पत्तेरिति । "निष्पत्ति- 
धर्मकं' यस्य उत्पत्तिर्भवति तत्‌ कार्यम्‌ फलमिति यावत्‌-न असत्‌ प्रागुत्पत्तेरित्यर्थः । 
कुत इत्यत आह उपादानेति । तद्‌ विवृणोति कस्यचिदिति । घटस्योत्पत्तये मृदेबोप- 
दीयते नान्यत्‌ किञ्चित्‌ । कार्यस्यासत्तवे सर्वस्योत्पत्तये सर्वमेवोपादीयेत नियमो न 
भवेत्‌ । अत्र च हेतुरयमेव यत्‌ घटः यत्किच्चिद्रूपेण प्रागुतपत्तेरपि मृदि सन्नेव वर्तत 
इति । यथोक्तं -“असदकरणादुपादानग्रहणा' दिति । 
प्राड्निष्पत्तेः कार्यत्न सदिति द्वितीयं कल्पं गृह्णाति न सदिति । तत्र हेतुमाह 
विद्यमानस्येति । यद्वर्तत एव तस्य पुनरुत््पत्तिर्न सम्भवतीत्यर्थः । 
कार्यन्न सदसदित्युभयमिति तृतीयं कल्पं गृहणाति सदसदिति । तत्र हेतुमाह सद- 
सतोरिति । सतत्वासत्त्वयोरत्यन्तविरुद्धत्वान्नैकत्र समावेशः सम्भवतीत्यर्थः; । विरोधं 
प्रकटयति सदित्यर्थति । घटादि सत्‌' इत्यस्यायमर्थो यद्‌ घटादि अस्तीति-“घटाद्यसदिति 
अस्यायमर्थो यद्‌ घटादि नास्तीति । एवं चानयोः "वैधर्म्य “व्याघातः परस्परविरुद्धत्व- 
मिति यावत्‌ । नन्वस्तु विरोधस्ततोऽपि किमित्यत आह-व्याघातादिति । परस्पर- 
विरुद्धयोरपृथक्त्वं नोपपद्यते- तथाच सदसतोरेकाधिकरण्यं नैव सम्भवतीत्यर्थः।।४८।। 

( भाष्यम्‌ ) 
प्रागुत्पत्तेरुत्पत्तिधर्मकमसदित्यद्धा । कस्मात्‌? 
सूत्रम--उत्पादव्ययदर्शनात्‌ ।। ४९।। 
( खद्योतः ) 
सिद्धान्तं प्रस्तौति प्रागुत्यत्तेरिति। असदेव कार्य प्रागुत्पत्तेरित्येव “अद्धा 
सत्यमित्यर्थः । पृच्छति कस्मादिति । 
तत्रोत्तरं बदन्‌ प्रागुत्पत्तेरसदेव कार्यमिति सिद्धान्तमाह-उत्पादेति सूत्रम्‌ । यदि 
प्रागुत्पत्तेरपि कार्य घटादि सदेव स्यात्‌ तर्हिं तस्य उत्पादः" उत्पत्तिः “व्ययः' नाशश्च 
न स्यात्‌-दृश्यते तु कार्यजातस्योत्पादविनाशौ- तस्मात्तदसदेव प्रागुत्पत्तेरिति सूत्रार्थः 
स्पष्टत्वाद्‌ भाष्यकारेण नोक्तः ।।४९॥। 
( भाष्यम्‌ ) 
यत्पुनरुक्तं - प्रागुत्पत्तेः कार्य नासदुपादाननियमादिति- 
सूत्रम्‌- बुद्धिसिद्धं तु तदसत्‌ ।।५०।। 
( भाष्यम्‌ ) 
इदमस्योत्पत्तये समर्थं न सर्वमिष्चि प्रागुत्पत्तर्नियतकारणं कार्य बु््या सिन्ध - 


मुत्पत्तिनियमदरशनात्‌ । तस्मादुपादाननियमस्योपपत्तिः । सति तु कार्ये प्रागुत्पत्तेरु- 
त्पत्तिरेव नास्तीति ।। ५० ।। 


(खद्योतः ) | 

असत्त्वपक्षे यो दोष उद्धावितस्तस्यापहारं करिष्यन्‌ तमनुबदति यत्पुनरिति । 
उपादाननियमात्‌ कार्य नासदिति यदुक्तं तत्परिहारे सूत्रमग्रिममित्यर्थः । 

उक्तदोषपरिहारमाह बुद्धीति सूत्रम्‌ । "तत्‌ कार्यम्‌ "असत्‌" प्रागभावप्रतियोगि 
"वुद्धिसिद्धम्‌' बुद्धिविषयीकृतमित्यर्थः । . 

सूत्रार्थमाह इदमस्येति । भाविकार्यमनेनैव कारणेन जन्यते नान्येनेत्यनुमानाद्‌ 
बुद्ध्यैव सिद्धं कार्यमसदित्यर्थः । नन्वसत्कार्यपक्षे तन्त्व एव पटस्योपादानं न वीरणा- 
दीत्ययं नियमो न स्यात्‌-यथोक्तमुपादाननियमादितीत्यत आह तस्मादिति । अस्त्वा- 
विशेषेऽपि स्वकारणादुत्पन्नं किञ्चिदेव किञ्चित्कार्यं जनयितुं समर्थ नान्यदिति स्वभाव- 
विशेषादेवोपपद्यत इत्यर्थः । सत्कार्यपक्षे दोषमाह सति त्विति । यद्युत्पत्तेः प्रागपि 
सदेव कार्य तर्हि तस्य कार्यस्योत्पत्तिरेव न भवति व्यर्थत्वात्‌-यदि चोत्पत्तिर्न भवत्येव 

तर्हिं कुतस्तस्याः कारणं कुतश्च तत्कारणे नियम इत्याशयः । (अथवा यदि सदेव 
कार्यं तर्हिं तस्या उत्पत्तिरेवासतीति प्राप्तम्‌ असद्यत्किञ्चिदित्यर्थः । पूर्वोक्तं एवार्थः 
साधी यान्‌ प्रतिभाति) । सत्कार्यवाद्यभिमते विश्वस्य प्रधानोपादानत्वे-तस्या-भेदात्‌- 
कारणात्मकत्वाच्च कार्यजातस्य- सर्वं सर्वात्मकमितीदमिदं नेदमिदानीं नेदमिति नियमः 
सत्कार्यपक्च एव न स्यात्‌, कस्यचित्‌ कुतश्चिद्विवेकहेतोरभावादित्याद्यवधेयम्‌।।५०।। 
सूत्रम्‌-- आश्रयनव्यतिरेकाद्‌ वृक्षफलोत्त्तिवदित्यहेतुः ।। ५९।। 
८ भाष्यम्‌ ) 
मूलसेकादि परिकर्म फलं चोभयं वृक्षाश्रयम्‌ । कर्म चेह रीरे फलं चामुत्र 
त्याश्रयन्यतिरेकादहेतुरिति । । ५९।। 
( खद्योतः ) 
देहाद्यतिरिक्तमात्मानं नित्यं परलोकिनमसन्तम्मन्यमानः कश्चित्‌ पारलौकिक- 
फलमाक्षिपति आश्रयति सूत्रम्‌ । "वृक्षफलवदिति' यो दृष्टान्तः सिद्धान्तिनो द्धावितः स 
'अहेतुः' असाधकः परलोकभाविफलस्य, कुतः-'आश्रयव्यतिरेकात्‌' सुखदुःखादि- 
रूपफलाश्रयस्योभयलोकानुगतस्या-भावादित्यर्थः । 
सूत्रार्थमाह मूलेति । मूलसेकफलोत्पादयोरेक एव वृक्ष आश्रयः । कर्मणस्तु 
होमादेराश्रयो वर्तमानं शरीरम्‌ । न च तच्छरीरमामुष्मिकस्य फलस्य स्वगदिराश्रयो 
भवितुमर्हति शरीरे नष्ट एव स्वगदिर्भावात्‌ । तस्मात्‌ "आश्रयव्यतिरेकात्‌, स्वगदिः 
'वृक्षफलोत्पत्तिवत्‌' इत्ययं दृष्टान्तो होमादेः स्वर्गफलत्वसाधने "अहेतु" रित्यर्थः ।।५१।। 
सूत्रम्‌-- प्रीतेरात्माश्रयत्वादप्रतिषेधः ।। ५२।। 
( भाष्यम्‌ ) 
प्रीतिरात्मप्रत्यक्षत्वादात्माश्रया । तदाश्रयमेव कर्म धर्मसं्ञितं- धर्मस्यात्म- 
गुणत्वात्‌ । तस्मादाश्रयव्यतिरेकानुपपत्तिरिति ।।५२।। 
( खद्योतः ) 
उक्तमाक्षेपं परिहरति प्रीतेरितिसूत्रम्‌ । अस्त्यात्मा स्वर्गोपभोगसमर्थः शरीर- 
व्यतिरिक्त एव कर्मणां कर्त्युपपादितमेवास्माभिरित्युपपद्यत एवात्राप्येकाश्रयत्वमेव 
कर्मफलयोरित्याशयः । 
सूत्रार्थमाह प्रीतिरिति । 'प्रीति;' सुखम्‌-स्वर्गश्च सुखविशेष एवेति प्रीतेरेवात्रो- 
पादानम्‌ । सुखमात्रमात्मनः प्रत्यक्षमित्युपपादितम्म्राक्‌ । तथाचात्मैवाश्रयः सुखस्य । 

ननु भवतु सुखस्याश्रय आत्मा कर्मणस्त्वाश्रयः शरीरमेवेति कर्मफलयोर्भिन्नाश्रयत्वं 
तदवस्थमेवेत्यत आह कर्म चेहेति । यत्किल स्वर्गादिफलं जनयति न तत्‌ शरीरं 
चेष्टात्मकमपि तु स होमादिजन्यो धर्म एव स चात्मन्येव समवेतीति नाश्रयभेदः 
कर्मफलयोरित्याशयः ।।५२॥ । 
सूत्रम्‌-- न पुत्रस्रीपशुपरिच्छदहिरण्यान्नादिफलनिर्हेशात्‌ । । ५३।। 
( भाष्यम्‌ ) 
पुत्रादि फलं निर्दिश्यते न प्रीतिः - “ग्रामकामो यजेत' "पुत्रकामो यजेतेति" । 
तत्र यदुक्त- प्रीतिः फलम्‌ - इत्येतदयुक्तमिति।। ५३।। 
( खद्योतः ) 
अस्त्वात्माश्रयं स्वर्गादि तथाऽप्यव्यापको हेतुः पुत्रादिफलेभ्यो निवृत्तेरित्या- 
शयवान्‌ पर आक्षिपति-न पुत्रेति सूत्रम्‌ ।॥ ` 
सूत्रार्थमाह पुत्रादीति । न केवलं प्रीतिरेव यागादिफलत्वेनोपवरण्यते श्चुतिवाक्ये- 
ष्वपि तु पुत्रादिप्राप्तिरपि । एवं च प्रीतेरात्माश्रयत्वेऽपि न सर्वस्य फलस्य तथेति 
अव्यापक एव हेतुरित्यर्थः ।।५३॥ 
सूत्रम्‌ू-- तत्सम्बन्धात्‌ फलनिष्यत्तेस्तेषु फलवदुपचारः ।। ५४।। 
( भाष्यम्‌ ) 
पुत्रादिसबन्धात्‌ फलं प्रीतिलक्षणमुत्पद्यत इति पुत्रादिषु फलवदुपचारः । 
यथान्ने प्राणशब्दः - अन्नं वे प्राणा इति ।। ५४ ।। 
( खद्योतः ) 
आक्षेपं परिहरति तत्सम्बन्धादिति । 
सूत्रार्थमाह पुत्रादीति । स्वर्गोऽपि यावत्‌ स्वर्गतयैव न काम्यते, किन्तु भोग्यतया । 
एवं पुत्रादयोऽपि भोग्यतयैव काम्यन्ते । न च स्वर्गस्य पुत्रादर्वा स्वरूपमेव भोग्यम्‌ 
भोग्यं तु तत्साध्यं सुखमेव । तस्मात्‌ "तेषां" पुत्रादीनां "सम्बन्धात्‌ "फलस्य सुखस्य 
“निष्पत्ते' : उत्पत्तेः "तेषु" पुत्रादिषु 'फलवदुपचारः' फलशब्दप्रयोग इत्यर्थः । ओप- 
चारिकप्रयोगस्य दृष्टान्तमाह-यथान्न इति ।। ५४ ॥। 


(९३) दुःखपरीक्षाप्रकरणम्‌ (५५-५८) । 


( भाष्यम्‌ ) 
फलानन्तरं दुःखमुदिष्टमुक्तं च-""बाधनालक्षणं दुःखम्‌"' (९- ९- २९) इति । 

‹“तत्किमिदं प्रत्यात्मवेदनीयस्य सर्वजन्तुप्रत्यक्षस्य सुखस्य प्रत्याख्यानम्‌ । 
आहोस्विदन्यः कल्पं इति 2! 

अन्य इत्याह कथम्‌? न वै सर्वलोकसाक्षिकं सुखं शक्यं प्रत्याख्यातुम्‌ । 
अयं तु जन्ममरणप्रबन्धानुभवनिमित्ताद्‌ दुः खानिर्विण्णस्य दुःखं जिहासतो दुः खसन्ञा- 
भावनोपदेशो दुःखहानार्थ इति । कया युक्तया 2 सर्वे खलु सत्त्वनिकायाः 
सर्वाण्युत्पत्तिस्थानानि सर्वः पुनर्भवो बाधनानुषक्तो दुःखसाहचयद्वाधनालक्षण 
दुःखमित्युक्तमृषिभिर्दुःखसंज्ञाभावनमुपदिश्यते । अत्र च हेतुरुपादीयते-- 

सूत्रम्‌-- विविधबाधनायोगाद्‌ दुःखमेव जन्मोत्पत्तिः ।। ५५।। 


८ भाष्यम्‌ ) 
जनम-जायते इति- शरीरेन्ियवुब्धयः । शरीरादीनां संस्थानविशिष्टानां प्रादु- 
भवि - उत्पत्तिः । विविधा च वाधना हीना मध्यमा उत्कृष्टा चेति । उत्कृष्टा नार 
किणाम्‌ । तिरश्चां तु मध्यमा । मनुष्याणां तु हीना । देवानां हीनतरा वीतरागाणा 
च । एवं सर्वमुत्यत्तिस्थानं विधिबाधनानुषक्तं पश्यतः मुखे तत्साधनेषु च शरीरेन्धिय- 
लुद्धिषु दुः खसंज्ञा व्यवतिष्ठते । दुःखसंज्ञाव्यवस्थानात्सर्वलोकेष्वनभिरतिसंज्ञा 
भवति । अनभिरतिसंन्ञामुपासीनस्य सर्वलोकविषया तृष्णा विच्छिद्यते । त॒ष्णा- 
प्रहाणात्सर्वदुः खाद्विमुच्यत इति । यथा विषयोगात्पयोविषमिति बुध्यमानो नोपाद्ते । 
अनुपाददानो मरणदुः खं नाप्नोति ।। ५५।। 
( खद्योतः ) 
दुःखपरीक्षायाः क्रमप्राप्तं प्रदर्शयति फलानन्तरमिति । 


अस्यां परीक्षायामाक्षेपः-“ननु किमिह परीक्षणीयम्‌ । नहि कश्चिद्‌ दुःखस्वरूपे 
विप्रतिपद्यते-नापि तद्धेयमहेयं वेति कश्चित्‌ सन्दिग्धे । नित्यमनित्यं वा दुःखमित्यत्र 
परीक्षा प्रकृतोपयोगिनी स्यात्‌-तन्नित्यत्वे हि शाखरानर्थक्यप्रसङ्गः-अस्ति च संशयकारण 
वादिविप्रतिपत्तिः-साङ्ख्याहि सर्वनित्यत्ववादिनो दुःखमपि नित्यमाहुः- तथाऽपि 
तन्मतनिरासादनन्तरं च सत्कार्यबाधनिषेधादियमपि निरवशेषिता । कारणं च दुःखस्य 
दष्टरूपमहिकण्टकादि न विप्रतिपत्तिविषयः । अदुष्टरूपा च प्रवृत्तिः परीक्षितैव । तदवा- 
न्तरकार्यरूपं च जन्मादि परीक्षितमेव । कारणनिवृत्तौ च कार्य निवर्तत इति प्रथमा- 
ध्यायद्वितीयसूतरे परीक्षितम्‌ । तत्‌ किमपरमवशिष्यते यदर्थोयमारम्भ' इति ।। तत्परि- 
हारश्चत्थम्‌- बाधनालक्षणं दुःखमिति लक्षितं दुःखम्‌ । तत्र बाधनाशब्देन बाधबुद्धि- 
रुच्यते । अनेन च लक्षणेन दुःखायतनानि दुःखसाधनानि सुखं च व्याप्यते । अतो 
मुख्यां बाधनाबुद्धिमादाय पूर्वपक्षावकाश इति ।। 

तत्र पूर्वपक्षिणः; प्रश्नः तत्किमिति । भवतु बाधनालक्षणं दुःखमनुभूयमानम्‌ । 
यत्पुनरिदं प्रत्यात्ममनुकूलवेदनीयं सुखं तत्कथं दुःखम्‌ अनुभवविरोधात्‌ । शरीरिन्द्िय- 
बुद्धयश्च यदि दुःखहेतुतया "दुःखं कस्मात्सुखहेतुतया सुखमेव न भवन्ति । सेयमति- 
भीरुता सकललोकयात्राविरोधिनी । यथा मांसार्थी कण्टकानुद्धृत्य मांसमश्नन्न कण्टक- 
जन्यदुःखमाप्नोत्येवमेव प्रेक्षावान्‌ दुःखमुदधृत्येन्दियसाधनं सुखमेव भोक्ष्यते । सन्ति 
च वितिधदुःखपरिवर्जनहेतवो दृष्टाः परिदृष्टसामर्थ्या अन्वयव्यतिरेकाभ्यामिति पूर्व- 
पक्षप्रश्नाशयः । 


तत्रोत्तरम्‌ अन्य इति । उत्तरस्याशयं बुभुत्समानः पृच्छति कथमिति । स्वाशयं 
विशदयति सिद्धान्ती न वे सर्वेति । सुखप्रत्याख्यानादन्यदेव तात्पर्यमस्माकमित्यर्थः । 
ततः किं तात्पर्य सर्वं दुःखमिति सिद्धान्तोपदेशस्येत्यत आह अयं त्विति । “जन्म- 
मरणप्रबन्धस्य अनुभवः प्राप्तिः-तत्निमित्तात्‌ दुःखात्‌ दुःखोपदेशपरिशीलनेन निर्वि- 
ण्णस्य विरक्तस्य अलम्प्रत्ययवतः-अत एव (दुखं जिहासतः, हातुमिच्छतः पुरुषस्य 
दुःखहानार्थम्‌ एवायमुपदेश इति सम्बन्धः ।। केन प्रकारेणायमुपदेशो दुःखहानाय कल्पत 
इति पृच्छति कयेति । तत्रोत्तरम्‌ सर्वे खल्विति । “सत्त्वानां जीवानां निकायाः' शरीराणि 
“उत्पत्तिः' सुखदुःखहेतुभूता विषयसम्पत्तिस्तस्याः स्थानानि भुवनानि आ चोतमात्स- 
त्यलोका दाचाधस्तादवीचेः-सर्वश्च पुनर्जन्मप्रबन्धः- सर्वमेतत्‌ दुःखेनानुस्यूतम्‌। अत 
एव (बाधनया' प्रतिकूलवेदनया "अनुषक्तं" सम्बद्धं सत्‌ "बाधनालक्षणं दुःखमिति' 
दुःखलक्षणाक्रान्तमेव भवति । एतन्मूलक एव च सर्वमेतद्दुःखमित्युपदेशः ¡ एतदुक्त- 
म्भवति । यदि दुःखपरिवर्जनेन शक्येत सुखमुपादातुं ततस्तादृशमनुकूलवेदनीयं कः 
प्रेक्षावान्‌ प्रजह्यात्‌ । न तु तादृशमस्ति सुखं क्वचिदपि- सर्वस्य दु;ःखाविनाभाविनः 
केवलस्य सुखस्योपादातुमशक्यत्वात्‌ नहि मधुविषसम्पृक्तमन्नं विषमपहत्य शक्यम्म- 
धुमात्रमुपादातुम्‌ । तस्मान्नेदं सुखस्यात्यन्तं प्रत्याख्यानमपि तु सुख एव दुःखभावना- 
मात्रमुपदिश्यते ऋषिणेति ॥ 

सूत्रमवतारयति अत्रेति । “अत्र सुखे दुःखभावना कार्येत्यस्मन्नुपदेशे, तत्समर्थ- 
नाय हेतुः उपादीयते' सूत्रकारेणेत्यर्थः ॥। 

सूचितं हेतुमाह विविधेति सूत्रम्‌ । जन्मनः' शरीरादेः “उत्पत्तिः' दुःखम्‌! इत्येव 
भावयितव्या-कुतः-विधिबाधनायोगादिति योजना । 

सूत्रार्थमाह जन्मेति । सूत्रस्थजन्मपदं व्याकरोति जायत इति । ततश्च फलितार्थ 
माह शरीरेति । यज्जायते तज्जन्मेति व्युत्पत्त्या शरीरादीन्येव “जन्म' पदेन विवक्षिता- 

नीत्यर्थः । उत्पत्तिपदं व्याचष्टे शरीरादीनामिति । विविधबाधनापदं व्याचष्टे विवि- 
घेति । काश्च ता नानाविधा इति प्रदर्शयति हीनेति । ता वर्णयति उत्कृष्टा नारकिणा- 
मिति ।। फलितार्थमाह एवमिति । सर्वमेतच्छरीरादि दुःखमूलमिति भावयन्‌ सुखं 
तत्साधनं शरीरादि च दुःखमेव मन्यत इत्यर्थः । ततः किमित्यत आह दुःखसंज्ेति । 
'दुःखसंज्ञा सर्वमिदं दुःखमेवेति बुद्धिः यदा व्यवतिष्ठते तदा सर्वस्माद्‌ विरक्तो 
भवति-विरक्तिं भजमानः सर्वसुखतृष्णाविलोपः-तृष्णालोपे च सर्वदुःखविमोक 
इत्यर्थः । उक्तेऽर्थे दृष्टान्तमाहयथा विषेति । "नोपादत्ते पय इति शेषः । 'मरणदुःखम्‌ 
विषयजन्यमरणम्‌ ।। ५५ ॥। 
८ भाष्यम्‌ ) 
दुःखोदेशस्तु न सुखस्य प्रत्याख्यानम्‌ । कस्मात्‌ ? 
सूत्रम्‌- र, सुखस्याप्यन्तरालनिष्पत्तेः । । ५६।। 
( भाष्यम्‌ ) 
न खल्वयं दुःखोदेशः सुखस्य प्रत्याख्यानम्‌ । कस्मात्‌ ? सुखस्याप्यन्त- 
रालनिष्पत्तेः । निष्पद्यते खलु बाधनान्तरालेषु सुखं प्रत्यात्मवेदनीयं शरीरिणाम्‌ । 
तदशक्य प्रत्याख्यातुमिति । 1 ५६।। 


( खद्योतः ) 
सर्वं दुःखमिति भावनोपदेशस्य यथोक्तमेव तात्पर्यन्न पुनःसुखस्यात्यन्त- 
प्रत्याख्यानमित्येव द्रढयन्‌ पुनराह दुःखोदेश इति । पृच्छति कस्मादिति । सुखम- 
त्यन्तं कस्मान्न प्रत्याख्यायत इति प्रश्नार्थः । 
तत्रोत्तरम्‌ न सुखस्येति सूत्रम्‌ । “न' सुखस्यात्यन्तं प्रत्याख्यानम्‌ कुतः-सुख- 
स्यापि दुःखानामन्तरालेषु “निष्पत्तेः! इति योजना । 
सूतरार्थमाह न खल्विति ।। ५६ ॥ 
( भाष्यम्‌ ) 
अथापि- 
सत्रम्‌-- बाधनानिवृत्तर्वेदयतः पर्येषणदोषादप्रतिषेधः ।। ५७।। 
( भाष्यम्‌ ) 


सुखस्य दुः खोदेशोनेति प्रकरणात्‌ । पर्येषणप्रार्थनाविषयार्जनतृष्णा । पर्येषणस्य 
दोषो- यदयं वेदयमाना प्रार्थयते तस्य प्रार्थितं न सम्पद्यते, सम्पद्य वा विपद्यते, न्यूनं 

वा सम्पद्यते, बहुप्रत्यनीकं वा सम्पद्यते- इत्येतस्मात्पर्येषणदोषान्नानाविधो मानसः 
सन्तापो भवति । एवं वेदयतः परयेषणदोषाद्बाधनाया अनिवृत्तिः । बाधनाऽनिवृततेदुःख- 
संज्ञाभावनमुद्दिश्यते । अनेन कारणेन दुःखं जन्म, न तु सुखस्याभावादिति । 
अथाप्येतदनृक्तम्‌ - 
कामं कामयमानस्य यदा कामः समृध्यते । 
अथैनमपरः कामः क्षिप्रमेव प्रबाधते ।। 
अपि चेदुदमेमि समन्ताद्‌ भूमिमिमां लभते सगवाश्चां न स तेन धनेन धनैषी 
तुष्यति किन्नु सुखं धनकाम' इति ।।५७।। 
| ( खद्योतः ) 
सुखस्यात्यन्तम्प्रत्याख्यानं न सम्भवतीत्येतस्मितर्थे हेत्वन्तरमवतारयति अथापीति। 
तदेव हेत्वन्तरमाह बाघनानिवृत्तरिति सूत्रम्‌ । “अप्रतिषेधः” अप्रत्याख्यानं (सुख- 
स्येति शेषः) -कुतः-(सुखं) “वेदयतः' अनुभवतः-“पर्येषणदोषात्‌' तृष्णाया अनु- 
वर्तनात्‌-"बाधनानिवृत्तेः" बाधनाबुद्धेः अनिवृत्तः इति योजना ॥ 
सूत्रं व्याचक्षाणः सूत्रवाक्यम्प्पूरयति सुखस्येति । दुःखोदेरोन सुखस्य न प्रतिषेध 
इति सम्पूर्ण वाक्यम्‌ । तत्र हेतुमाह प्रकरणादिति । उक्तस्यैवार्थस्येदं प्रकरणं भवति 
यत इत्यर्थः । पर्येषणपदस्यार्थमाह पर्येषणमिति । तृष्णारूपस्य पर्येषणस्य दोषं 
वर्णयति यदयमिति । इदं मे सुखसाधनमिति वेदयन्‌ सुखसाधनं प्रार्थयते । इयं च 
प्रार्थना बहुप्रकारकपीडाहेतुरिति दर्शयति तस्य प्रर्थितमिति । “विपद्यते नश्यति । 
(बहूप्रत्यनीकम्‌) अनेकप्रतिकूलानुषक्तम्‌ । एवञ्च बहुविधतापस्य सत्त्वात्‌ बाधनाया 
अनिवृत्तिः ।। एतन्मूलक एव सुखस्य दुःखभावनोपदेश इत्याह बाधनेति । सन्ता- 
पकारणबहुलत्वादेव जन्म दुःखमिति वर्ण्यते न तु सुखस्यान्ताभावादेवेत्याह अनेनेति ॥ 
उक्तेऽर्थे वृद्धसम्मतिद्यमवतारयति अथाप्येतदिति । तत्राद्यम्‌-काममिति । "कामं 
काम्यं कामयमानस्य "यदा कामः समृध्यति, सम्पन्नो भवति-अथ' अनन्तरम्‌ (एनम्‌) 
पुरुषम्‌ “अपरः कामः' इच्छा-क्षिप्रं बाधते-स्वर्गादिप्राप्तावपि स्वाराज्यादि कामयते 
एवं तत्प्राप्तौ प्राजापत्यादीत्यस्येच्छा तदुपायप्ार्थनादिना दुःखेन प्रबाधत इत्यर्थः 
अपरं वाक्यम्‌-अपि चेदिति । "समन्तादुदनेमि यथाभवति तथा भूमिं लभत 
इति योजना ।॥५७।। 


सूत्रम्‌- दुःखविकल्पे सुखाभिमानाच्च ।।५८।। 

( भाल्यम्‌ ) 
दुःखसंज्ञाभावनोपदेशः क्रियते । अयं खलु सुखसंवेदने व्यवस्थितः सुखं 
परमपुरुषार्थ मन्यते-न सुखादन्यन्निःश्रेयसमस्ति । सुखे प्रप्ते चरितार्थः कृतकरणीयो 
भवति । मिथ्यासङ्कल्पात्सुखे तत्साधनेषु च विषयेषु संरज्यते । सरक्तः सुखाय 
घटते । घटमानस्यास्य जन्मजराव्याधिप्रायणानिष्टसयोगेष्टवियोगप्रार्थितानुपपत्ति- 
निमित्तमनेकविध यावद्‌ दुःखमुत्पद्यते त दुःखविकल्पं सुखमित्यभिमन्यते । सुखाङ्कभूतं 
दुःखम्‌ । न दुःखमनासाद्य शक्यं सुखमवाप्तुम्‌ । तादर्थ्यात्सुखमेवेदमिति सुखसन्ञोप- 
हतप्रज्ञो जायस्व प्रियस्व सन्धावेति ससार नातिवर्तते । तदस्याः सुखसज्ञायाः प्रति 
पक्षो दुःखसनज्ञाभावनमुपदिश्यते- दुः खानुषद्गाद्‌ दुःखं जन्मेति-न सुखस्याभावात्‌ । 
यद्येवं कस्माद्‌ दुःखं जन्मेति नोच्यते ? सोऽ यमेवं वौच्ये यदेवमाह दुःखमेव 
जन्मेति- तेन सुखाभावं ज्ञापयतीति । 
जन्मविनिग्रहार्थीयो वै खल्वयमेवब्दः । कथम्‌ ‰ न दुःखं जन्म स्वरूपत 
किन्तु दुःखोपचारात्‌। एवं सुखमपीति । एतदनेनैव निर्वत्यते न तु दुःखमेव 
जन्मेति ।। ५८।। 
( खद्योतः ) 
नन्वयं यद्यप्यन्तराले सुखान्यनुभवति तथापि दुःखसम्भेदमाकलयन्ननुपदिष्टो- 
ऽप्युपदेशं विनैव स्वयमेव निवर्स्यति-कृतमस्य दुःखभावनोपदेशेनेत्यत आह- 
दुःखविकल्प इति सूत्रम्‌ । दुःखस्य विविधे कल्पे (निषिद्धहिंसाभोजनादिरूपे) सुखा- 
भिमानो दृश्यत एवाविवेकिनाम्‌ अत एवोपदेशस्यावसर इत्याशयः । 
सूत्रार्थ व्याचक्षाणः सूत्रवाक्यं पूरयति दुःखेति । आशयं वर्णयति अयं खल्विति । 
अयमिति प्राकृतः पुरुषः । जायस्वेति पुनर्जायते पुनर््ियते- जनित्वा ग्रियते-मूत्वा 
जायते-तदिदं सन्धावनव्यापारप्रचय इत्यर्थः । शास्रशिष्टानां विवेकिनां खलु विधि- 
बाधनानुषद्गादनवयवेन सुखमात्रं दुःखमेवेति विनिश्चयः । अविवेकिनस्तु प्रणयकलह- 
कुपितकुरङ्गशावलोचनाङ्गनाऽलक्तकरस्द्रपादपल्लवपातमपि शिरसि रहसि सुखमभि- 
मन्यमाना घनपुलककञ्चुकाश्चिततनवः स्द्रानन्दाश्रुप्लुतनयना निर्वृण्वन्तीति तान्‌ प्रत्यय- 
मुपदेशोऽर्थवानेनेत्यर्थ इति तात्पर्यकृतः । 
उपसंहरति दुःखानुषङ्गादिति । एवञ्च न सुखस्यात्यन्तम्प्रत्याख्यानमित्यर्थः । 
चोदयति यद्येवमिति । यदि दुःखानुषद्गमात्रादेव जन्म दुःखमिति मतं किमर्थन्तर्हि 
एव' कारप्रयोगः (दुःखमेव जन्मे' ऽत्यत्र । एवकारप्रयोगेण सूच्यते यत्सुखस्य सर्वथा 
प्रत्याख्यानमेवाभीष्टं सिद्धान्तिनः । तच्चानुभवविरुद्धमेवेत्याशयः । 


(तिनि व तिः त ति =क्र 

परिहरति जन्मविनिग्रहार्थी य इति । 'जन्मविनिग्रहो' जन्मनिवृत्तिः-स एवार्थोऽत्र 
वर्तत इति । एतुदुक्तम्भवति-यद्यपि स्वरूपतो जन्म न दुःखमेव तथापि तददुःखमेवेति 
भावयितव्यम्‌ । न मनागपि सुखबुद्धिः कर्तव्या-अनेकानर्थपरम्परापातेनापवर्गप्रत्यूह- 
प्रसङ्खादिति । एवञ्च दुःखमेव जन्मेत्य' नुशासनं जन्मनो विनिग्रह मेव शास्ति-स्वं 
दुःखमिति भावयन्‌ दुःखसाधनानि नोपादत्ते-अनुपाददानश्च विमुच्यत इत्याशयः ।। 

उपसंहरति एतदनेनेति । उक्तप्रकारेण जन्मनिवृत्तिरेवोपदेशेन सम्पाद्यते न तु 
सुखं सर्वथा नास्त्येवेति साध्यत इत्यर्थः ।। ५८ ॥ 


(९४) अपवर्गपरीक्षाप्रकरणम्‌ (५९ - ६८) । 
( भाष्यम्‌ ) 
दुःखोपदेशानन्तरमपवर्गः । स प्रत्याख्यायते- 
सूत्रम्‌- ऋणक्लेशप्रवृत््यनुबन्धादपवर्गाभावः ।। ५९।। 


( भाष्यम्‌ ) 

'"ऋणानुबन्धान्नास्त्यपवर्गः । "जायमानो ह वै ब्राह्मणस्िभिक्ऋणैतऋणवान्‌ 
जायते- ब्रह्मचर्येण ऋषिभ्यो यज्ञेन देवेभ्यः प्रजया पितृभ्य - इति ऋणानि । तेषा- 
मनुबन्धः- स्वकर्मभिः सम्बन्थः । कर्मसम्बन्धवचनात्‌- "जरामर्यं वा एतत्सत्रं 
यदग्निहोत्रं दरपूर्णमासौ चेति जरया ह एष तस्मात्सत्राद्विमुच्य ते मृत्युना ह वेति' 
ऋणानुबन्धादपवगनुष्ठानकालो नास्तीत्यपवर्गाभावः । 

'*क्लेशानुबन्धान्नास्त्यपवर्गः । क्लेशानुबन्दध एवायं प्रियते क्लेशानुबद्धश्च 
जायते । नास्य क्लेश्नानुबन्धविच्छेदो गृह्यते । 

"'प्रवृत्त्यनुबन्धान्नास्त्यपवर्गः । जन्मप्रभृत्ययं यावत्मायणं वाग्बुद्धिशरीरारम्भेणा- 
विमुक्तो गृह्यते । तत्र यदुक्त - दुः खजन्मप्रवृत्तिदोषमिथ्याज्ञानानामुत्तरोत्तरापाये तदनन्त- 
रापायादपवर्ग- इति (९-१९-२) तदनुपपन्नमिति'* ।।५९।। 

(खद्योतः) 


क्रमप्राप्तामपवर्गपरीक्षामुपक्रमते दुःखेति । अपवर्ग इति-उदिषटो लक्षितश्चेति शेषः । 
तत्र तावत्पूर्वपक्ष प्रस्तोति स प्रत्याख्यायत इति नास्त्यपवरगं इति पूर्वपक्षः । तत्र 
सूत्रम्‌ ऋणेति । नास्त्यपवगं इति प्रतिज्ञावाक्यम्‌ । तत्र त्रयो हेतवः ऋणनुबन्धात्‌- 
केल्शानुबन्धात्‌ -प्रवृत्तयनुबन्धादिति । तत्र प्रथमहेत्वर्थ वर्णयति ऋणानुबन्धादिति । 
अनुबन्धः" सर्वदा करणीयतेति वार्तिककृतः । तत्र शातपथवाक्यमुदाहरति जायमान 

इति ब्राह्यचर्येण ऋषिभ्य इति-मुच्यत इति शेषः । एवं देवेभ्यः पितृभ्य इत्युभयत्रापि । 
ऋणानुबन्धादित्यत्र ऋणशन्दार्थमुक्त्वाऽनुबन्धशब्दार्थमाह स्वकर्मभिरिति । एतेषा- 
मृणानामपाकरणं कर्तव्यकोटौ पठितमित्यर्थः । तत्र श्रुतिवाक्यं प्रमाणयति जरामर्य- 
मिति । अत्र वाक्येऽग्निहोत्रानुष्ठानं जरामृत्युनिवारकत्वेनोक्तम्‌-न चोक्तर्णत्रयापाकरणं 
विनाऽग्रिहोत्रेऽधिकार इति तदपाकरणावश्यकताऽनेनैव वाक्येन सूचिता भवतीत्यर्थः । 
नन्वस्त्वेतदावश्यकताकिमायातमेतावताऽपवर्ग इत्यत आह ऋणेति । उक्तं च- 
ऋणानि त्रीण्यपाकृत्य मनो मोक्षे निवेशयेत्‌ । 
अनपाकृत्य मोहेन मोक्षमिच्छन्‌ व्रजत्यधः ।। इति । एवं च ऋणत्रयापाकरणे- 
नैव वयः समाप्तेमेक्षिनिवेशक्षणो नास्त्येवेत्यपवर्गाभावः । 
क्लेशानुबन्धानास्त्यपवर्ग इति द्वितीयं सोत्रवाक्यम्‌ । अविद्यास्मितारागद्रेषाभि- 
निवेशाः केल्शा इति योगसूत्रम्‌ । आजन्मसमयादा च मरणान्तात्‌ पुरुषोऽविद्यादिभिः 
क्लेशेर््रस्त एव वर्तते । एत एव च क्लेशा जीवस्य संसारनिदानभूताः । तथा चामरणं 
क्लेशेग्रस्तत्वात्पुरुषस्यानुच्छिन्ननिदानः संसारो न शक्य उच्छेततुमित्यर्थः । 
्रवृत्यनुबन्धात्नास्त्यपवर्ग इति तृतीयं सोत्रवाक्यम्‌ । जन्मसमयमारभ्य मरणपर्यन्तं 
वाग्बुद्धिशरीरारम्भरूपया प्रवृत्त्या पराक्रान्त एव जीवो वर्तते-न च प्रवृत्तिनिवृत्तिमन्त- 
रेणापवर्गसम्भव इति स्पष्टीकृतं प्रथमाध्यायद्वितीयसूत्रे । एवं चापवर्गो न सम्भ्स- 
वत्येवेत्यर्थः ।।५९॥।। 
( भाष्यम्‌ ) 
अत्राभिधीयते । यत्तावद्दृणानुबन्धादिति ऋणैरिव ऋणैरिति- 


सत्रम्‌ प्रधानशब्दानुपपततरगुणशब्देनानुवादो निन्दाप्रशं सोपपततेः। । ६ ०।। 
( भाष्यम्‌ ) 

ऋणैरिति नायं प्रधानशब्दः । यत्र खल्वेकः प्रत्यादेयं ददाति द्वितीयश्च प्रतिदेयं 
गृह्णाति तत्रास्य दृष्टत्वात्‌ प्रधानमृणश्गब्दः । न चेतदिहोपपद्यते- प्रधानशन्दानुपपत्तेः । 
गुणशब्देनायमनुवाद ऋणैरिव ऋणैरिति । प्रयुक्तोपमं चैतद्‌ यथाऽग्र्माणवक इति । 
अन्यत्र दष्टश्रायमृणशब्द इह प्रयुज्यते यथाऽग्निशब्दो माणवके । कथं गुणशब्देना- 
तुवादः? निन्दप्रशसोपपत्तेः । कर्मलोपे ऋणीव ऋणादानान्निन्द्यते कमुष्ठाने च 
ऋणीव ऋणदानात्मशस्यते स एवोपमार्थ इति । 

जायमान इति गुणशब्दो विपर्ययेऽ नाधिकारात्‌ । जायमानो ह वै ब्राह्मण 
इति च शब्दो - गृहस्थः सम्पद्यमानो जायमान. इति । यदायं गृहस्थो जायते तदा 

कर्मभिरधि- क्रियते । मातृतो जायमानस्यानधिकारात्‌ । यदा तु मातृतो जायते 
कुमारो न तदा कर्मभिरधिक्रियते। अर्थिनः शक्तस्य चाधिकारात्‌ । अर्थिनः 
कर्मभिरधिकारः कर्मविधौ कामसंयोगस्मृतेः - "अग्निहोत्र जुहुयात्स्वर्गकाम' इत्येव- 
मादि । शक्तस्य च प्रवृत्तिसम्भवात्‌ । शक्तस्य कर्मभिरधिकारः - प्रवृत्तिसम्भ- 
वात्‌ । शक्तः खलु विहिते कर्मणि प्रवर्तते नेतर इति । उभयाभावस्तु प्रधान- 
शब्दार्थे । मातृतो जायमाने कुमारे उभयमर्थिता शक्तिश्च न भवतीति । 

न भिद्यते च लौकिकाद्राक्याद्रैदिक वाक्यं प्रक्षापूर्वकारिपुरुषप्रणीतत्वेन । 
तत्र लौकिकस्तावदपरीक्षकोऽपि न जातमात्रं कुमारकमेवं ब्रूयात्‌- अधीष्व यजस्व 
ब्रह्मचर्य चर- इति । कुत एष ऋषिरुपपन्नानवद्यवादी उपदेशार्थेन प्रयुक्त उपदिशति? 
न खलु वै नर्तकोऽन्धेषु प्रवर्तते न गायको बधिरेष्विति । 

उपदिष्टार्थाविनज्ञाता चोपदेशविषयः । यश्चोपदिष्टमर्थं विजानाति त प्रत्युपदेशः 
क्रियते, न चैतदस्ति जायमानकुमारक इति । 

गार्हस्थ्यलिङ्क च मन्त्रब्राह्मणं कर्माभिवदति । यच्च मन्त्रब्राह्मणं कर्माभिवदति 
तत्पत्नीसम्बन्धादिना गार्हस्थ्यलिङ्गेनोपपन्नम्‌ । तस्माद्‌ गृहस्थोऽय जायमानोऽभि- 
धीयते इति । | 

अर्थित्वस्य चाविपरिणामे जरामर्यवादोपपत्तिः । यावच्चास्यं फलेनार्थित्वं न 
विपरिणमते- न निवर्तते, तावदनेन कममनुष्ठेयमित्युपपद्यते जरामर्यवादस्तं प्रतीति । 

"जरया ह वा' इत्यायुषस्तुरीयस्य चतुर्थस्य प्रव्रज्यायुक्तस्य वचनं-जरया ह 
वा एष एतस्माद्धिमुच्यते- इति । आयुषस्तुरीयं चतुर्थं प्रत्रज्यायुक्तं जरेत्युच्यते । तत्र 

हि प्रव्रज्या विधीयते । अत्यन्तजरासंयोगे जरया ह वा" इत्यनर्थकम्‌ । “अशक्तो 
विमुच्यते" इत्येतदपि नोपपद्यते । स्वयमशक्तस्य बाह्याशक्तिमाह- "अन्तेवासी वा 
जुहुयाद्‌ ब्रह्मणा स परिक्रोतः, क्षीरहोता वा जुहुयाद्धनेन स परिक्रीत' इति । 
अथापि विहितं वानृद्येत कामाद्वर्थः परिकल्प्येत । विहितानुवचनं न्याय्यमिति । 
ऋणवामिवास्वतन्त्रो गृहस्थः कर्मसु प्रवर्तते इत्युपपन्नं वाक्यस्य सामर्थ्यम्‌ । 
फलस्य हि साधनानि प्रयत्नविषयो न फलम्‌ । तानि सम्पन्नानि फलाय कल्पन्ते । 
विहितं च जायमानं विधीयते च । तेन यः सम्बद्धयते सोऽयं जायमान इति । 
| ्रतयक्षविधानाभावादिति चेद्‌'' न, प्रतिषेधस्यापि प्रत्यक्षविधानाभावादिति । 
| “'परत्यक्षतो विधीयते गार्हस्थयं ब्राह्मणेन, यदि चाश्रमान्तरमभविष्यत्तदपि व्यधास्यत्‌ 
| प्रत्यक्षतः, परतयक्षविधानाभावाननस्त्यश्रमान्तरमिति'' । न, प्रतिषेधस्यापि प्रत्यक्षतो 
। विधानाभावात्‌- न प्रतिषेधोऽपि वै ब्राह्मणेन प्रत्यक्षतो विधीयते । "न सन्त्याश्रमान्त- 
राणि एक एव गृहस्थाश्रम" इति प्रतिषेधस्य प्रत्यक्षतोऽश्रवणादयुक्तमेतदिति । अधि- 








५४४ न्यायसूत्रम्‌ [ चतुर्थाध्याये 
काराच्च विधानं विद्यान्तरवत्‌ । यथा शाखान्तराणि स्वे स्वेऽधिकारे प्रत्यक्षतो विधा- 
यकानि नार्थान्तराभावात्‌, -एवमिदं ब्राह्मणं गृहस्थशाखं स्वेधिकारे प्रत्यक्षतो 
विधायक नाश्रमान्तराणामभावादिति । 
ऋग्राह्मणं चापवर्गाभिधाय्यभिधीयते । ऋचश्च ब्राह्मणानि चापवर्गाभि- 
वादीनि भवन्ति । ऋचश्च तावत्‌ - 
कर्मभिर्मृत्युमृषयो निषेदुः प्रजावन्तो द्रविणमिच्छमानाः । 
अथापरे ऋषयो मनीषिणः परं कर्मभ्योऽमृतत्वमानशुः ।। 
न कर्मणा न प्रजया धनेन त्यागेनैके अमृतत्वमानशुः ।। 
परेण नाक निहितं गुहायां विभ्राजते यद्यतयो विशान्ति । 
वेदाहमेतं पुरुषं महान्तमादित्यवर्णं तमसः परस्तात्‌ । 
तमेव विदित्वाऽ तिमृत्युमेति नान्यः पन्था विद्यतेऽ यनाय । 
(वाजसनेयिसंहिता ३१।९८। तैत्तिरीयारण्यक ३।९२।७) 
( भाष्यम्‌ ) 
अथ ब्राह्मणानि- 
त्रयो धर्मस्कन्धा यज्ञोऽध्ययनं दानमिति प्रथमः, तप एव ह्ितीयो, ब्रह्मचार्या- 
चार्यकुलवासीति तृतीयोऽत्यन्तमात्मानमाचार्यकुलेऽ बसादयन्‌, सर्व एवैते पुण्यलोका 
भवन्ति । ब्रह्मसंस्थोऽमृतत्वमेति । (छान्दोग्योपनिषद्‌ २।२२।९) एतमेव प्रव्राजिनो 
लोकमभीप्सन्तः प्रव्रजन्तीति'' (बृहादारण्यक ४।४।२२) । “अथो खल्वाहुः 
काममय एवायं पुरुष इति स यथाकामो भवति तथाक्रतुर्भवति । यथाक्रतुर्भवति 
तथा तत्कर्म कुरुते । यत्कर्म कुरुते तदभिसम्पद्यते" (बृहदारण्यक ४।४।५) इति 
कर्मभिः संसरणमुक्त्वा प्रकृतमन्यदुपदिशन्ति "इति नु कामयमानोऽ थाकामयमानी 
योऽकामो निष्काम आत्मकाम आप्तकामो भवति न तस्य प्राणा उत्क्रामन्ति इहैव 
समवलीयन्ते ब्रहैव सन्‌ ब्रह्माप्येतीति'' । 
तत्र यदुक्तम्‌-ऋणानुबन्थादपवर्गाभाव - इत्येतदयुक्तमिति । "ये चत्वारः पथयो 
देवयाना" (तैत्तिरीयसंहिता ५।७।२।३) इति च चातुराश्रम्यश्चुतेरे काश्रम्या- 
नुपपत्तिः ।। ६०।। 





( खद्योतः ) 
सिद्धान्तमुपक्रमते अत्रभिधीयते इति । तत्रादौ पर्वपक्षीयप्रथमवाक्यस्य तात्पर्य 
सिद्धान्तानुगुणं वर्णयति यत्तावदिति । यत्तावधावज्जीवमृणमनुवर््तत इति श्रुतिवाक्येष 
वर्णितं तत्रऋण शब्दो गौणार्थो न मुख्यार्थ इति सौत्रं सिद्धान्तं सङ्खेपेण सूचयति 
ऋणैरिवेति ।; 

ऋणशब्दस्योपचारिकत्वं साधयति प्रधानेति सूत्रम्‌ । यत्र यत्र शब्दस्य मुख्यार्था- 
नुपपत्तिस्तत्र तत्र गौण एवार्थ परिगृह्यते एवं चोदाहतं ऋणवाक्यं निन्दाप्रशंसापर- 
तया नेतव्यमित्यर्थः । 

सूत्रार्थमाह-ऋणेरिति । जायमानो ब्रह्मणसिभितऋणिरित्यत्र वाक्ये ऋणशब्दस्य 
मुख्यार्थो नोपपद्यत इत्यर्थः । अनुपपत्ति प्रदर्शयिष्यन्‌ ऋणशब्दस्य मुख्यार्थं वणर्यति 
यत्र खल्विति । अत्रैव ऋणशब्दो मुख्यार्थपरो गृह्यत इत्यर्थः । उक्तस्य मुख्यार्थस्य 
प्रकूतवाक्येऽनुपपत्तिरेव सूत्रकाराभिप्रेता इति दर्शयति न चैतदिति । ननु कीदृशोऽन्र 
गुणवादोऽभिप्रेत इत्यत आह ऋणैरिवेति । ऋणशब्दोऽत्र ऋणसदृशस्यैव लक्षक 
इत्यर्थः । किञ्चात्र लक्ष्यत इत्याह प्रयुक्तेति । प्रयुक्ता लक्षिता "उपमा" सादृश्यं येन 
तत्तथा भूतमेतत्पदमित्यर्थः । दृषटान्तरूपेण गौणं प्रयोगान्तरमाह यथेति । अग्रिर्माणवक 
इत्यत्राग्रिशब्दस्य मुख्यार्थस्य माणवके मनुष्येऽनुपपत््या सोऽग्रिसदृशमेवार्थं लक्षय- 
तीति गृह्यते तथैव ऋणशब्दस्य मुख्यार्थस्य यागाध्ययनादावनुपपत्त्या स ऋणसदृश- 
मेवार्थं लक्षयतीत्यर्थः । किं प्रयोजनमिदं गुणवादाश्रयणमिति पृच्छति कथमिति ॥। 


अस्यैव प्रश्नस्योत्तरं सूत्रान्त्यपदस्यार्थं इत्याह निन्दाप्रशंसेति । गुणवादेन लब्धो 
निन्दाप्रशंसार्थौ वर्णयति कर्मलोप इति । यथा ऋणादानेन ऋणी निन्द्यते तथैव यागा- 
ध्ययनादिधर्माननुष्ठानेन द्विजो निन्दत इति निन्दार्थः-यथा च ऋणप्रत्यादानेन ऋणी 
प्रशस्यते तथैव यागाध्ययनादिधर्मानुष्ठानेन द्विजः प्रशस्यत इति प्रशंसार्थः । इदमेव 
तात्पर्य गोणार्थस्य सादृश्यस्येत्याह स एवेति ॥ 

न केवलमृणशब्द एवोक्तवाक्य गौणार्थोऽपि तु जायमान इत्यपि पदमित्याह 
जायमान इति । 

अस्य गुणवादत्वे को हेतुरित्यत आह विपर्यय इति । जायमानशब्दस्यार्थो 
जातमात्र इति जातमात्रस्य तु द्विजस्योपनयनादिसंस्काररहितस्य नास्त्येवाधिकारो 
यागाध्ययनाद्यनुष्ठान इति तस्य तत्कर््तव्यत्वोक्तिरनुपपत्नवेत्यर्थः ।। कोऽसौ गौणोऽर्थं 
इत्यत आह जायमानो हेति । जायमान इत्यस्य “गृहस्थः सम्पन्न" इत्येवार्थः । अत्र 
को हेतुरित्यत आह यदाऽयमिति । द्विजो यदा संपन्नसकलसंस्कारो गर्हस्थ्याश्रमं प्राप्नोति 
तदेव यागादिकर्मास्य कर्तव्यमापद्यते ।। जायमान इत्यस्य मुख्यार्थासम्भवं पुनराह- 
मातत इति । मातृगर्भाज्जातमात्रस्योक्तकर्मसुनास्त्याधिकारो द्विजस्येत्यर्थः । तदेव 
स्पष्टयति यदा त्विति । जातमात्रस्यानधिकारे हेतुमाह अर्थिन इति ।। कर्मफले यस्यार्थिता 
कर्मानुष्ठाने च यः शक्तः तस्यैव तस्मिन्‌ कर्मणि प्रवृत्तिः सम्भवति । कथमर्थिन एवा- 
धिकार इति दर्शयति कर्मविधाविति ।। यागादिकर्मविधौ कामा उक्ताः यथाग्निहोत्रं 

जुहयात्स्वर्गकाम इति-एवं च यस्यैव स्वर्गर्थिनो तत्कर्मसम्पत्स्यमानफलेष्टसाधनता- 
ज्ञानं तस्यैवाग्निहोत्रेऽधिकार इति स्पष्टम्‌ । शक्तस्यैव कथमधिकार इति-दर्शयति 
शक्तस्येति । यस्मिन्‌ कर्मणि यस्य पुरुषस्य कृतिसाध्यताज्ञानं तस्यैव तत्कर्मानुष्ठाने 
प्रवृत्तिः सम्भवतीत्यर्थः ॥। 
जायमान इत्यस्य मुख्यार्थत्वे नार्थित्वन्नापि शक्तत्वं सम्भवतीत्याह उभयाभाव 
इति । प्रधानशब्दार्थति-जायमानशब्दस्य मुख्यार्थत्व इत्यर्थः । तदेव स्पष्टयति मातृत 
इति । जातमात्रो बालको भवेदपि सामान्यतः सुखदुःखप्राप्तिपरिहारकामः-यागादि- 
फलं स्वर्गपुत्रादि तु प्रति तस्य कामो नैव सम्भवति-अपिक्षितवेदवेदाङ्घज्ञानरहित- 
त्वाच्चासावशक्तोऽपि यागाद्यनुष्ठाने इत्यर्थः । न केवलं वेदिकव्यवहार एवेदृशोऽपि 
तु लोकिकोऽपीत्याह न भिद्यत इति । कथं न भिद्यत इत्यत आह प्रक्ापूर्वेति । वेदिको- 
पदेशवाक्यान्यपि ऋषिप्रणीतत्वेन प्रक्षापूर्वपुरुषप्रणीतान्येवेत्यर्थः । ततः किमित्यत 
आह तत्र लौकिक इति । अपरीक्षकः' विवेकरहितोऽपि जातमात्रं बालकं नोपदि- 
शति "यजस्वे' त्यादि-यदा च विवेकञ्ञानरहितोऽपीदृशमुपदेषटत्ा्हति कुतः पुनखि- 
कालदर्शी अनवद्यविद्चासम्पन्नो लोककल्याणोपदेशानुकम्पाप्रयुक्तो वेदर्षिरिवेमुपदि- 
शोदित्यर्थः । उपपन्नानवद्यवादीति । “उपपन्न प्रमाणेन अनवद्य पुनरुक्तादिदोषरहितम्‌- 
यदनपेक्षितमुपदेष्टव्यत्न भवति तत्तथाभूतं वेदितुं शीलं यस्य स इत्यर्थः । अनपेक्षितो- 
पदेशो लोकेऽपि न भवतीत्याह-खल्विति । 
जायमानशब्दो न जातमात्रबालकबोधक इत्यत्र हेत्वन्तरमाह -उपदिष्टेति । उपदेश- 
विषयस्य किमपि ज्ञानं यस्य वर्त्तते तम्प्रत्येव तद्विषये उपदेशविशेषः क्रियते । “उपदेश- 
विषय इति-उपदेशमात्रमित्यर्थः । न च जात मात्रो बालको यागादिविषये किमपि 
जानाति-अतो न तम्प्रति यागाद्युपदेशसम्भव इत्यर्थः ॥ 
जातमात्रो बालको न जायमानशब्दस्यार्थोऽपि तु प्रप्तगार्हस्थ्य एवेत्यस्य साधको 
न केवलं न्यायोऽपि तु वैदिकं लिङ्गमपीत्याह गार्हस्थ्येति । "गार्हस्थ्यस्य लिङ्गम 
पत्नी यस्मिन्‌ कर्मणि तत्‌ तथाविधमेव कर्म मन्तरब्राह्मणवाक्यान्यभिवदन्तीति सम्बन्धः । 
पलीसत्त्वसूचकानि वाक्यानि यथा-'पल्यवेक्षितमाज्यम्‌' "पल्य उद्रायन्ति' "क्षौमे 
वसानावग्री आदधीयाता' मित्यादीनि ।। उपसंहरति तस्मादिति ।। गृहस्थ एव जाय- 
मानशन्दस्यार्थ इति ॥ 
तदनेन गार्हस्थ्यात्‌ पूर्वावस्था ऋणानुबद्धा न भवतीत्युक्तम्‌ । सम्प्रतयत्तरावस्थाऽपि 
न ऋणानुबद्धेत्याह-अर्थित्वस्येति । यदा चार्थिन एव कर्मस्वधिकारस्तदाऽर्थित्वस्य 

'अविपरिणामे' अनिवृत्तावेव “जरामर्यवाद' उपपपद्यते इत्यर्थः । संक्षपेणेक्तं विस्तरे- 
णोपपादयति यावच्चास्येति । यावत्कालपर्यन्तम्पुरुषस्य फलेच्छा वर्तते ताबत्काल- 
पर्यन्तमेवास्य तत्तत्फलजनककर्मसु प्रवृत्तिस्तायत्कालपर्यन्तमेवैनम्प्रति पूर्वपक्षोदा- 
हतस्य “जरामर्यं वा एतत्सत्रं यदग्नषोत्रम्‌ इत्यादिवाक्यस्योपपत्तिरित्यर्थः । तेन फल- 
वासनावत्त्वमेवोक्तकर्माधिकारहेतुर्न प्राणधारणमात्रमिति युक्तम्‌ 'ऋणापाकरणेन घय; 
पर्यवसानान्नास्ति मोक्षावसर' इति तदपाकृतं भवतीत्याशयः ।। 


स्वपक्षसाधकं वाक्यान्तरमुदाहरति जरया ह वेति । “जरया ह वा एष एतस्माहि- 
मुच्यते, इत्यस्य वाक्यस्यायमेवाथौ यत्‌ जरायां प्राप्तायामग्निहोत्रादनुष्ठानाद्‌ षिमु- 
च्यते पुरुष ति । एवं च जरैवोक्तकर्मानुष्ठानस्यावधिर्न मरणमिति हदयम्‌ । अप्र घाक्य 
जराशब्दार्थमाह आयुषं इति । जीवनस्य चतुर्थ॑भागे एव प्रत्रज्याया विहितत्वात्‌ 
चतुर्थाश्रमप्राप्तिरेवं जरापदेनोच्यते हत्यर्थः । ननु जराशब्दस्य जीर्णावस्थेत्येषार्थः 
प्रसिद्धो न जीवनचतुर्थभाग त्यत आह अत्यन्तेति । यदि शरीरस्यात्यन्तजीणावस्थैव ` 
जराशब्देनोच्येत तर्हिं उक्तस्य वाक्यस्यायमेवार्थः पर्ववस्येत यत्‌ "यदाऽत्यन्त- 
जीर्णशरीरोऽसमर्थो भवति तदैषाग्निहोत्रादिकर्मणो विरमेत्‌ इतिएवश्नोपदेशोऽनर्थक 
एव स्यात्‌ असमर्थस्य स्वत एव कर्मधिरामप्राप्तत्वात्‌ ।। न केवलमनर्थक 'एवायमु- 
पदेशः स्यादपि त्वेतादृश उपदेश उपदेशान्तरविरुद्ध एव स्यादित्याह अशक्त इति। ` 
असामर्थ्यमात्रं न कर्मविरामकारणम्‌ । कथमेतदित्यत आह स्वयमिति । गृहस्थस्य 
स्वयं कर्मानुष्ठानसामर्ध्यरहितस्यानुष्ठानार्थमुपायान्तरं यतः श्रुतिरेवोपदिश्ति-येन अन्ते- 
वासिनः क्षीरहोतुर्वा साहाय्यमबलम्ब्य `स्वयमशक्तेन कर्माण्यनुषटेयानीति स्पष्टमेव 
वर्णितमित्यर्थः । (ब्रह्मणा परिक्रीत इति'-ब्रह्म' वेदः तच््छिक्षणेन शिष्यः “परिक्रीतः! 
/्षीरहोताऽपि ऋत्विग्विरेषः सोऽपि “घनेन दक्षिणारूपेण परिक्रीतः । दास इव 
कर्म कारयितुमर्हं इत्यर्थः ॥ 

"“यद्यपि यज्ञादिविधानान्तराणि गृहस्थस्यैव सन्ति तथापि “जायमानखिभिनऋणै 
रिति वाक्यं वालस्यापि यज्ञादि विधास्यतीति" एतां शङ्क विमर्शपूर्वकमपाकरोति 
अथापीति । तत्र जायमान इति वाक्यमन्यत्न विहितमेव यागाध्ययनाद्यनुवदत्याहो 
स्वित्‌ स्वेच्छामात्रेणेदं स्वतन्त्रमेवा्थं जातमात्रस्य यागादिविधानरूपं वक्तीति परि- 
कल्पितव्यमिति विमर्शस्य कोटिद्वयम्‌ । संशयमुक्त्वा निर्णयं वक्ति विहितेति । अयम- 
भिप्रायः । न तावज्जायमानं इत्यादिवाक्ये विधिविभक्तिरस्ति । तेन अन्यत्र विहित- 
स्यानुवाद एवायमिति स्वरसतः प्रतीयते । यदि तु तस्यार्थसिदिर्वाक्यान्तरा प्रमाणा- 


न्तराष्वा कथमपि न कल्पेत ततो "वचनानि त्वपूर्वत्वादिति न्यायेन विधित्वमस्य 
४९ व्या. 

कल्प्येत । सन्ति तु शतशस्तदर्थविधायकानि वाक्यानि साक्षाद्‌ विधिविभक्तिमन्तीति- 
को जात्विच्छामात्रेण विध्यर्थतां कल्पयेत्‌ । तस्माद्विहितानुवाद एवेदमिति न्याय्यम्‌ । 
एवञ्च जायमानशब्दो गौणार्थं एव नेय इति युक्तमुत्पश्याम इति । न्यायमुक्त्वा प्रकृत- 
वाक्यस्य फलितार्थमाह ऋणवानिवेति । यथा ऋणापाकरणेऽधमर्णः । परवश एव 
प्रवर्तते तथा गृहस्थोऽपि यागाध्ययनादौ परवश एव प्रवर्तत इत्येवार्थो वाक्यसामर्थ्य- 
लब्ध इत्यर्थः ।। “ननु जायमानशब्दोऽनुपचरितार्थः स्वभावतो मातुरुदरद्विभागमाह । 
स कथच्चिदनुवादानुरोधेन जघन्यवृत्तिः कल्पनीयाः । तद्वरं मुख्यार्थानुरोधेन विधानमेव 
कल्प्यताम्‌ । एवं सति श्रुतिरनुरोधिता भवति । अस्ति च बालकस्यापि फलोत्पादन- 
योग्यता-तदात्मनः फलं प्रति समवायिकारणत्वात्‌ । तेन यद्यपि जातमात्रस्य फल- 
साधनानुष्ठानयोग्यता नास्ति तथाऽपि फलोत्पादं प्रति योग्यताऽस्त्येव । फलेन च 
प्रयोजनं न तत्साधनेन” इत्यत आह फलस्य साधनानीति । अयमभिसन्धिः । विधिर्हि 
स्वव्यापारे कर्तृतया पुरुषं नियुङ्क्ते । प्रयत्नश्चास्य व्यापारः । स च निर्विषयो न 
शक्यो निर्वर्तयितुमिति स्वविषयमपेक्षते । न च फलमेवास्य साक्षात्प्रयत्नविषयो 
भवितुमर्हति । तद्देशतामात्रेण तु भवेत्‌ । न चैतावता प्रयत्नोस्य निर्वृणोति यावदयं 
साक्षादभिनिर्वर्तनीयं न प्राप्नोति । फलसाधनं त्वस्य साक्षादभिनिर्वर्तनीयम्‌ इति फलो- 
देशप्रवृत्तस्य पुरुषप्रयत्नस्य निर्वृणोति । तदेव च साधनं विषयः । न च बालस्यापि 
तदुपायमविदुषस्तत्र सामर्थ्यमस्ति । असमर्थश्चाकर्ता कथमेनं प्रयत्नेन प्राप्नुयात्‌ । 
अव्याप्तुवंश्च कथमधिकारीति जायमानशब्दो जघन्यवृत्तिरेव न्याय्य इति सिद्धम्‌ । 
ननु भवतु फलसाधनं प्रयत्नविषयो न तत्र विवदामहे-एतदेव तु प्रकृतवाक्येन बालकस्य 
विधीयत इत्यत्रैवास्माकमाग्रह इति मतमपाकुर्वन्नाहविहितमिति । उक्तफलसाधनस्य 
यागाध्ययनादेर्जायमानत्वं प्रकृतवाक्यात्‌ प्रागेव वाक्यान्तरे विहितमेव तद्वाक्यान- 
न्तरमपि वाक्यान्तरैः "विधीयते च । तथाच तस्यैवार्थस्य प्रकृतेऽपि वाक्ये विधानमिति 
मृषैव कल्यनेत्याशयः । फलितमाह तेनेति । यः पुरुषः फलसाधनेन सम्बध्यते स एव 
जायमानशब्देनोच्यते-सम्बध्यते च फलसाधनेन गृहस्थ एव न बालकस्ततश्च प्रकृतवाक्ये 
गृहस्थ एव जायमानशब्देनोच्यत इति निर्गलितोऽर्थः ॥ 


यदुक्तमायुषश्चतर्थ भागे प्रव्रज्या विधीयत इति-तदमृष्यमाणः शङ्कते प्रत्यक्षेति । 
शङ्कं परिहरति न, प्रतिषेधस्येति । शङ्कां विभजते प्रत्यक्षत इति । परमाप्तो हि भग- 
वानीश्वरोऽनुकम्पया भूतोपदेशाय प्रवृत्तो यद्‌ गार्हस्थ्यमेवाश्रममुपदिशति नाश्रमा- 


न्तरम्‌-ततोऽवगच्छामो न सन्त्येवाश्रमान्तराणि भूतेभ्यो विहितानि । ततश्च प्रत्रज्या नैव 
विहितेत्यर्थः । तथाचोक्तं गौतमीये धर्मशास्र-^ठेकाश्रम्यं त्वाचार्याः प्रत्यक्षविधानाद्‌- 

गार्हस्थ्यस्येति'-इति शङ्काशयः । निराकरणं विभजते-न, प्रतिषेधस्येति । स्मृतीतिहास- 
पुराणानि तावदविवादं चातुराश्रम्यं विदधन्त्युपलभ्यन्ते । तत्र विहितानां प्रतिषेधो यदि 
प्रत्यक्षश्रुतौ कुत्राप्युपलभ्येत भवेयुस्तान्यप्रमाणानीति । न तु चातुराश्रम्यप्रतिषेधः 
कुत्रापि साक्षाच्छुतावुपलभ्यते । तस्मात्‌ स्मृत्यादिविहितं चातुराश्रम्यं श्रुत्याऽप्रति- 
षिद्धं न शक्यं परित्यक्तुमित्यर्थः । ननु माभूत्साक्षात्प्रतिषेधः-साक्षादविधानेनैव तु 
सोऽनुमीयत इत्यत आह अधिकारादिति । भवेदविधानेनाश्रमान्तरप्रतिषेधानुमानं यदि 
तेषामभावादेवाविधानं स्यात्‌ । तत्त्वतस्तु यदगार्हस्थ्यमेवेकं साक्षाच्छुत्या विधीयते 
नाश्रमान्तरम्‌-तत्र कारणं नाश्रमान्तराणमभावोऽपि तु गर्हस्थ्यमात्रोपदेशस्य तत्रा- 
धिकार इत्येव । यथा व्याकरणादिशाखान्तरं स्वविषयं शब्दानुशासनं विदधत्‌ शाखा- 
न्तराधिकृतविषयप्रमाणाद्यभावन्नाक्षिपति-तथेव गार्हस्थ्योपदेशश्रुतिरपि स्वविषयं गार्ह- 
स्थ्यं विदधन्नाश्रमान्तराभावमाक्षिपतीति शाखरान्तरोदाहरणार्थः ।। ` 

अपि च माभूत्‌ प्रत्यक्षविधानं श्रुतौ ससाधनापवर्गाभिधानानि च प्रत्यक्षाण्युप- 
लभ्यन्ते वचनानि ऋग्रुपाणि ब्राह्मणरूपाणि च । तान्यपूर्वत्वाद्विधानान्यपवर्गस्य ससाधन- 
स्य चातुराश्रम्यस्य च भवन्तीत्याशयेन ऋचो ब्राह्मणानि चोदाहरति-ऋग्ब्राह्मणमिति । 
मृत्युं निषेदुरित्यत्र “मृत्यु प्रेत्यभावमित्यर्थः । परं कर्मभ्य इति कर्मपरित्यागमपवर्गसाधनं 
सूचयति । अमृतत्वामिति चापवर्गो दर्शितः । सूचितं कर्मत्यागमपवर्गसाधनं श्रुत्यन्तरेण 
विशदयति न कर्मणा न प्रजयेति ।। नाकमित्यविद्यामुपलक्षयति । परेण नाकमिति 
अविद्यातः परमित्यर्थः । निहितं गुहायामिति लौकिकप्रमाणागोचरत्वं दर्शयति । तमसः 
परस्तादिति-अविद्या "तमः" तस्य परस्तादिति । आदित्यवर्णमिति नित्यप्रकाशमि- 
त्यर्थः । तदनेनेश्वरप्रणिधानस्यापवर्गपायत्वमुक्तम्‌ ।। ऋच उदाहृत्य ब्राह्यणमुदाहरति 
अथ ब्राह्यणानीति । यज्ञ इत्यादिना गृहस्थाश्रमो दर्शितः । तप एवेति वानप्रस्थाश्रमः । 
ब्रह्मचारीति ब्रह्मचर्याश्रमः ॥ एषामाश्रमाणामभ्युदयलक्षणं फलमाह सर्वं एवैत इति । 
चतुर्थाश्रममाह ब्रह्मसंस्थ इति । तथाक्रतुरिति क्रतुः" सङ्कल्पः । तदभिसम्पद्यत इति- 
तत्क्मानुसार्यवास्याग्निमं जन्मेत्यर्थः । कामयमान इति । कामयमानो य आसीत्‌ स 
एवाथाकामयमानो भवति । अकामयमानः कामं परिहन्‌ तत्परिहारसिद्धौ सोऽकामयमानः । 
तस्य “व्याख्यानं निष्काम इति । आत्मकाम इति । कैवल्योपेतात्मकामस्तत्प्ाप्त्या 
'आप्तकामो' भवति । न तस्य प्राणा इति । शाश्चतो भवतीत्यर्थः । प्रकृतमुपसंहरति 
तत्र यदुक्तमिति । अपरामपि चातुराश्रम्याभिधायिनीं श्रुतिमाह ये चत्वार इति ।। एवं 
च न गार्हस्थ्यमात्रैकाश्रम्यपक्षः साधुरिति निर्गलितोऽर्थः 1।६०।। | 











५५० न्यायसूत्रम्‌ [ चतुर्थाध्याये 


( भाष्यम्‌ ) 

फलार्थिनिश्चेद्‌ ब्राह्मणं - जरामर्यं वा एतत्सत्रं यदग्निहोत्रं दरपूर्णमासौ च' - 

इति । कथम्‌ 2 
सूत्रम्‌- समारोपणादात्मन्यप्रतिषेधः। । ६ ९।। 

'प्रजापत्यामिष्टि निरूप्य तस्या सार्ववेदसं हुत्वा आत्मन्यग्नीन्समारोष्य ब्राह्मणः 
प्रव्रजेत्‌" इति श्रुयते । तेन विजानीमः - प्रजावित्तलोकैषणाभ्यो व्युत्थितस्य निवत 
फला्त्वि समारोपणं विधीयते इति । 

एवं च ब्राह्मणानि- सोऽन्यद्‌ व्रतमुपाकरिष्यमाणो याज्ञवल्क्यो मैत्रयीमिति 
होवाच प्रव्रजिष्यन्वा अरे अहमस्मात्स्थानादस्मि हन्त तेऽनया कात्यायन्या सहान्तं 
करवाणिहइति । अथाप्युक्तानुशासनासि मैत्रेयि एतावदरे खल्वमृतत्वमिति होक्त्वा 
याज्ञवल्क्यः प्रवत्राज- इति" (बृहदारण्यकोपनिषद्‌) ।। ६ १।। 

( खद्योतः ) 

फलार्थिनो गृहस्थस्यैव “जरा! पर्यन्तमग्निहोत्रादयनुष्ठानं जरामर्यवाक्येनोच्यत इति 
गतसूत्रस्य फलितार्थ हेत्वन्तरविधित्सया स्मारयति फलार्थिन इति । कोऽत्र हेतुरिति 
पृच्छति कथमिति ॥ 

तत्रोत्तरं समारोपणादिति सूत्रम्‌ । आत्मन्यग्नीनां 'समारोपणात्‌' ऋणानुबन्धेन 
अपवर्गस्य "अप्रतिषेधः! प्रतिषेधोऽयुक्त इत्यर्थः । 

सूत्ार्थमाह प्राजापत्यामिति । साग्निकस्य चतुर्थाश्रमप्रवेशविधानमेतत्‌। मनुरप्याह- 

प्राजापत्यां निरुप्येष्टिं सा्ववेदसदक्षिणाम्‌। ` 

आत्मन्यग्नीन्‌ समारोप्य ब्राह्मणः प्रत्रजेद्‌ गृहात्‌ ।। इति । 

किमनेनेत्यत आह तेनेति । उक्तायामिष्टौ सर्वस्वदानं तदेव सम्भवति यदा पुरुषः 
पुत्रधनलोकसम्बन्धिनीभ्य इच्छाभ्यो विनिर्मुक्तः फलार्थत्वादपेति, एवञ्च फलार्थिन 
एव गार्हस्थ्यं तत्सहचारिणो यागादिधर्माः, निवृत्ते च फलार्थित्वे गार्हस्थ्यमपेति- 
अपेते च गार्हस्थ्ये ते धर्मा अपियन्ति तदेव चाग्रीनामात्मनि समारोपणमित्युक्तवाक्या- 
त्सिद्धमित्यर्थः । उक्तेऽर्थे ब्राह्मणवाक्यस्यापि स्वरसं प्रदर्शयति ब्राह्मणानीति । यदैष- 
णाभ्यौ व्युत्थितस्य प्र्रज्याविधानं तदा तदभिधायीनि ब्राह्मणान्यप्युपपन्नानीत्यर्थः । 
“अन्यदत्रतमिति' चतुर्थाश्रमग्रहणं परामृशति ।।६१।। 
सूत्रम्‌-- पात्रचयान्तानुपपत्तेश्च फलाभावः ।। ६२।। 

८ भाष्यम्‌ ) 

जरामर्ये च कर्मण्यविशेषेण कल्प्यमाने सर्वस्य पात्रचयान्तानि कर्माणीति 
प्रसज्यते । तत्रेषणाव्युत्थानं न श्रूयेत एतद्ध स्म वै तत्पूर्वे ब्राह्मणा अनूचाना 
विद्वासः प्रजां न कामयन्ते किं प्रजया करिष्यामो येषां नोऽ यमात्मायं लोक- इति । 
ते ह स्म पुत्रैषणायाश्च विर्रषणायाश्च लोकैषणयाश्च व्युत्थायाथ भिक्षाचर्यं चरन्तीति" 
(बृहदाण्यकोपनिषद्‌) एषणाभ्यश्च व्युत्थितस्य पात्रचयान्तानि कर्माणि नोपपद्यन्ते 
इति । नाविशेषेण करतुः प्रयोजक फलं भवतीति । 

चातुराश्रम्यविधानाच्चेतिहासपुराणधर्मशाखेष्वैकाश्रम्यानुपपत्तिः । ""तदप्रमाण- 
मिति चेद्‌" न, प्रमाणेन प्रामाण्याभ्यनुज्ञानात्‌ । प्रमाणेन खलु ब्राह्मणेनेतिहासपुराणस्य 
प्रामाण्यमभ्यनुज्ञायते-'ते वा खल्वेते अथवङ्किरसं एतदितिहासपुराणमभ्यवद्‌- 
त्नितिहासपुराणं पञ्चमं वेदानां वेद" इति । तस्मादयुक्तमेतदप्रामाण्यमिति । अप्रामाण्ये 
च धर्मशासख्रस्य प्राणभृतां व्यवहारलोपाल्लोकोच्छेदप्रसङ्ः । द्रष्टप्रवक्तसामान्याच्चा- 
प्रामाण्यानुपपत्तिः । य एव मन््रब्राह्मणस्य द्रष्टारः प्रवक्तारश्च ते खल्वितिहास- 
पुराणस्य धर्मशाखरस्य चेति । 

विषयन्यवस्थानाच्च यथाविषयं प्रामाण्यम्‌ । अन्यो मन््रत्राह्मणस्य विषयोऽ - 
व्यश्चेतिहासपुराणधर्मशाख्राणामिति । यज्ञो मन्नव्राह्मणस्य, लोकवृत्तमितिहास- 
पुराणस्य, लोकन्यवहारव्यवस्थानं धर्मशाखस्य विषयः । तत्रैकेन च सर्व व्यवस्था- 
प्यत इति, यथाविषयमेतानि प्रमाणानीद्धियादिवदिति ।1६२।। 

( खद्योतः ) 
स्वपक्षे साधकान्तरमाह पात्रचयेति सूत्रम्‌ । 


सूतरार्थमाह जरामर्यं इति । साग्निकस्य मरणे तदग्निहोत्रसंबन्धिसकलयज्ञीय- 
पात्राणि तस्य शरीरेण सहैव दहयन्त इति विधिः । एवं सति जरामर्यमग्निहोत्रमिति 
यदि सर्वपुरुषसाधारणं भवेन्न च फलार्थिगृहस्थमात्रपरम्‌-तदेक्तयसीयसकलपात्रदहनस्य 
सर्वेषां प्राप्तौ चतुर्थाश्रमस्थस्यापि तत्प्राप्तम्‌ । ननु भवत्वेवं का हानिरित्यत आह 
तत्रैषणेति । प्रव्रजितस्य चतुर्थाश्रमस्थस्यापि शरीरेण सह यज्ञीयपात्रदहनं यद्यावश्यकं 
तर््यामरणं तेनापि सकलानि यज्ञीयपात्रादीन्यात्मनः सकाशे रक्षणीयान्येव प्राप्नुवन्ति । 
एवं च सति कुतस्तस्य प्रत्रजनात्‌ प्राक्‌ विहितमेषणाभ्यो व्युत्थानं सर्वस्वप्रदानं बेत्येते 
सर्व एव विधयः प्रकुप्येरन्नित्याशयः । उक्तेषणाव्युत्थानविधायकं ब्राह्मणवाक्यमुदा- 
हरति एतद्ध स्मेति । ननु भवत्येषणाभ्यो व्युत्थानं किन्तनेत्यत आह-एषाणाभ्य इति । 
यः खल्वेषणाभ्यो व्युत्थितः सर्वस्वदक्षिणां प्राजापत्ये निरूप्य प्रवव्राज तस्य पात्रा- 

णामभावादेव पात्रचयान्तानि कर्माणि न सम्भवन्तीत्यर्थः ।। तदनेन पूर्वपक्षस्यैषणा- 
व्युत्थानश्रुतिविरोधो दर्शितः । यागादिकर्मणां सकलपुरुषसाधारण्यासम्भवे हेत्वन्तरं 
फलाभाव इति सूत्रावयवस्य तात्पर्यमाह-नाविरेषेणेति । यत्फलेच्छया यागादयोऽनुष्ठी- 
यन्ते तत्फलेच्छा सर्वेषाम्पुरुषाणा प्रवर्तिका न भवति-यस्यैव फलेच्छा तस्यैव तत्फल- 
जनककर्मणि प्रवृत्तिरिति न सम्भवति सर्वसाधारण्यं कर्मणामित्याशयः।। 
चातुराश्रम्यसाधिकाः श्रुतीरुदाहत्य सम्प्रति स्मृत्यादयोऽपि चातुराश्रम्यस्योप- 
देशकाः सन्तीत्याह-चातुराश्रम्यविधानाच्चेति । स्मृत्यादीनामप्रामाण्यमुद्धावयति 
तदप्रमाण-मितीति ।। जगत्रिर्मातुः परमकारुणिकस्य सर्वज्ञस्येश्वरस्यागमे भवतु प्रामाण्य- 
माप्तोक्तत्वात्‌ मनुव्यासादीनां त्वाप्तत्वानिश्चयात्‌ कथं तत्प्रणीतानां प्रामाण्यनिश्चय 
इत्यर्थः।। तत्रोत्तरम्‌ न, प्रमाणेनेति । उभयवादिसिद्धप्रामाण्येन ब्राह्यणवाक्येनैव स्मू- 
त्यादीनामपि प्रामाण्यमभ्यनुज्ञायते एवेत्यर्थः । स्मृत्यादिप्रामाण्यसूचकं ब्राह्मणवाक्य- 
मुदाहरति ते वा खल्वेत इति ।। ननु भवतु वेदेनाभ्युनुज्ञानात्‌ स्मृतीतिहासादीनाम्प्रामा- 
ण्यम्‌-धर्मशास्राणां तु मन्वादिग्रणीतानां कुतः प्रामाण्यनिश्चय इत्यत आह-अपप्रामाण्ये 
चेति । निखिलार्यजनपरिग्रहात्तेषामपि प्रामाण्यमपरिहार्यमित्यर्थः । स्मृत्यादीनां प्रामाण्ये 
हेत्वन्तरमाह द्रष्टप्रवक्तसामान्याच्चेति । य एव वेदस्य द्रष्टारोऽनुष्टातारश्च तदर्थस्य त एव 
स्मृतीतिहासादीनां प्रवक्तारः प्राचेतसकृष्णद्वेपायनमनुप्रभृतय इत्यर्थः ।। अथाय- 
मितिहासादिगोचरोऽर्थः कस्मात्‌ प्रत्यक्षेण वेदेन नोच्यते-तदनभिधानादवगच्छति न 
नूनमयमनभिमतो वेदानामित्यत आह विषयव्यवस्थानाच्चेति । 
तदेव स्पष्टयति यथाविषयमिति । यज्ञो श्रतेर्विषयो लोकव्यवहारः स्मृतीति- 
हासादीनामित्येवं व्यवस्थितविषयत्वे श्रुत्यादीनां -यदि स्मृत्यादीनां प्रामाण्यन्नाभ्युप- 
गम्यते तर्हि निष्प्रमाणक एव सर्वो लोकव्यवहारः प्रसज्येत-तथा च सकललौकिक- 
व्यवहारस्योच्छेद एव स्यादित्याशयः ।। अपि च यथा बहूनि स्मार्तानि कर्माणि 
वैदिकानि मन्त्रादीन्यपेक्षन्ते तथैव वेदिकान्यपि यज्ञादीनि वहीं स्मार्तीमितिकर््तव्य- 
तामपेक्षन्तइति श्रोतकर्मसम्पत््यर्थमप्यभ्युपगन्तव्यमेव स्मृतीनामपि प्रामाण्यम्‌ । उप- 
संहरति तत्रेकेनेति । "एकेन" मन्त्रमात्रेण ब्राह्मणमात्रेण मन्त्रब्राह्मणात्पकेन वेदमात्रेण 
वा- “सर्व य्ञादि लोकव्यवहारान्तम्‌ "न व्यवस्थाप्यते" न व्यवस्थापयितुं निरूपयितुं 
शक्यते इत्यर्थः ।।६२।। 


( भाष्यम्‌ ) 
यत्पुनरेतत्‌ “क्लेशानुबन्धस्याविच्छेदा' दिति- 

सूत्रम्‌-- सुषुप्तस्य स्वप्नादश्नि क्लेशाभावादपवर्गः ।। ६३।। 
(८ भाष्यम्‌ ) 
यथा सुषुप्तस्य खलु स्वप्नादषनि रागानुबन्धः सुख- दुः खानुबन्धश्च विच्छिद्यते 
तथापवर्गेऽ पीति । एतच्च ब्रह्मविदो मुक्तस्यात्मनो रूपमुदाहरन्तीति ।। ६२३।। 
( खद्योतः ) 
पूर्वपक्षसूत्रोक्तमृणानुबन्धादपवर्गाभावमपाकृत्य क्लेशानुबन्धादपवर्गाभाव इति 
मतमपाकरिष्यन्‌ तदनुवदति यत्पुनरिति । 
तद्दूषयति सुषुप्तस्येति सूत्रम्‌ ॥। 
सूत्रं व्याचष्टे यथा सुषुप्तस्येति । रागादिक्लेशाविच्छेद एवाप्रसिद्धः सुषुप्ताव- 
स्थायां तद्िच्छेददर्शनादित्यर्थः । ननु भवतु सुषुप्तावेवम्‌-किमायातं तेनापवर्गासिद्धा- 
वित्यत आह एतच्चेति । सुषुप्तावस्थासदृश्येवापवर्गावस्थेति बहुश उपनिषद्राक्येषु- 
दाहतं न शक्यमपलपितुमित्यर्थः ।। सकललोकसिद्धतया सुषुप्तावस्थोदाहता । महा- 
प्रलयेऽपि क्लेशमुक्ता एवात्मानस्तिष्ठन्तीत्यपि प्रसिद्धमेव शिष्टानाम्‌ । एतावांस्तु मुक्ता- 
वस्थायां विशेषो यदस्यां क्लेशानां वासनाऽपि निरस्ता सुषुप्तावस्थायां प्रलयावस्थायां 
च क्लेशानां विच्छेदेऽपि तद्वासनाऽनुवर्तत एवेति ।।६३।। 
८ भाष्यम्‌ ) 
यदपि "प्रवृत््यनुबन्धा' दिति- 
सूत्रम्‌-- न प्रवृत्तिः प्रतिसन्धानाय हीनक्लेशस्य ।। ६४।। 
( भाष्यम्‌ ) 
प्रक्षीणेषु रागद्वेषमोहेषु प्रवृत्तिर्न प्रतिसन्धानाय । प्रतिसन्धिस्तु पूर्वजन्मनिवृत्तौ 


पुनर्जन्म । तच्च तुष्णावकरि्‌ म्‌ । तस्या प्रहीणायां पुर्वजन्माभावे जन्मान्तराभावोऽ - 
प्रतिसन्धानमपवर्गः । 


“"कर्मवेफल्यप्रसङ्क'' इति चेद्‌ न, कर्मविपाक प्रतिसवेदनस्याप्रत्याख्यानात्‌ । 
पूर्वजन्मनिवृत्तौ पुनर्जन्म न भवतीत्युच्यते, न तु कर्मविपाक प्रतिसंवेदनं प्रत्याख्यायते । 
सर्वाणि पुर्वकर्माणि ह्यन्ते जन्मनि विपच्यन्त इति ।। ६४।। 

( खद्योतः ) 

प्रवत्त्यनुबन्धादपवर्गाभाव इति पूर्वपक्षोक्तं तृतीयं हेतुमपाकरिष्यन्‌ अनुवदति 
यदपीति । 

तद्दूषयति न प्रवृत्तिरिति सूत्रम्‌ । 'हीनक्लेशस्य' देहिनः 'प्रवृत्तिः' 'प्रतिसन्धानाय' 

पुनर्जन्मने “न' भवतीत्यर्थः । 

सूत्रं व्याचष्टे प्र्षीणेष्विति । प्रतिसन्धानशब्दार्थमाह प्रतिसन्धिरिति । कुतो न 
प्रवृत्तिः पुनर्जन्मापादयतीत्यत आह तच्चेति । तुष्णाकारितमेव पुनज॑न्म भवति प्रहीण- 
रागादेस्तृष्णायां नष्टायां यदा वर्तमानजन्मापेति मरणे तदा तृष्णारूपकारणाभावादेव 
तत्कार्य पुनर्जन्म नैव भवतीत्यर्थः । दोषतुषावनद्धमेव कर्मबीजं जन्माङ्कराय कल्पते 
नान्यथेत्यर्थः । नन्वस्तु पुनर्जन्माभावः किमायातमनेन प्रकृतेऽपवर्गविचार इत्यत आह 
अप्रतिसन्धानमपवर्ग इति । उक्तः पुनर्जन्माभाव एवापवर्गशब्दार्थं इत्यर्थः । 

शङ्कते कर्मवेफल्येति । कर्मणां वैफल्ये कर्मणाम्फलसाधनताप्रतिपादकस्य शाख- 
स्याप्रामाण्यप्रसङ्क इत्यर्थः । निराकरोति कर्मेति । कर्मफलोपभोगो न प्रतिषिध्यतेऽ- 
स्माभिरपवर्गवादिभिरित्यर्थः । स्वसिद्धान्ताशयं विवृणोति पूर्वजन्मेति । वर्तमान- 
जन्मनिवृत्तो पुनर्जन्म न भवतीत्येतावन्मात्रमेवास्माभिरुच्यते न तु कर्मफलोपभोगो 
निषिध्यते येनोक्तशाखतरस्याप्रामाण्यप्रसङ्कः स्यादित्यर्थः ।। कथमेतत्‌ सङ्खच्छतेऽप- 
वर्गसिद्धान्तेनेत्यत आह सर्वाणीति । अन्ते जन्मनि' यज्जन्मानन्तरम्पुनर्जन्म न भवति 
तस्मिन्नेव जन्मनि सर्वेषामेव पूर्वकृतकर्मणां फलान्युपभुज्यन्ते-क्षीणे च सकले 
कर्मण्युपभोगात्‌ नास्ति कारणं पुनर्जन्मन इत्यर्थः ।।६४।। 

सूत्रम्‌--न क्लेशसन्ततेः स्वाभाविकत्वात्‌ ।। ६५।। 
( भाष्यम्‌ ) 

“"नोपपद्यते क्लेशानुबन्धविच्छेदः। कस्मात्‌? क्लेशसन्ततेः स्वाभाविक - 
त्वात्‌ । अनादिरियं क्लेशसन्ततिः । न चानादिः शक्य उच्छेत्तुमिति'* ।। ६५।। 
( खद्योतः ) 

क्लेशाभावमसहमानः पूरवपकष्याह-न क्लेशसन्ततेरिति सूत्र्‌ । 
सूत्रं व्याचष्टे-नोपपद्यत इति । क्लेशानामत्यन्तप्रक्षयो न सम्भवति । पृच्छति 
कस्मादिति । उत्तरयति क्लेशेति । अनादेरत्यन्तोच्छेदासम्भवादित्यर्थः ।। ६५. ॥। 
( भाष्यम्‌ ) 
अत्र कश्चित्परिहारमाह- 
सूत्रम्‌ प्रागुत्पत्तेरभावानित्यत्ववत्स्वाभाविकेऽप्यनित्यत्वम्‌ ।। ६६ ।। 
( भाष्यम्‌ ) 
यथाऽनादिः प्रागुत्यत्तेरभाव उत्पन्नेन भावेन निवर्त्यते एवं स्वाभाविकी क्लेश- 

सन्ततिरनित्येति ।। ६६।। 
( खद्योतः ) 
सिद्धान्त्येकदेशी परिहरति प्रागुत्पत्तरिति सुत्रेण । सूत्रं व्याचष्टे यथाऽनादिरिति । 
दध्यादेरुत्यत्तेः प्राक्‌ क्षीरादिषु योऽभावस्तस्यानित्यत्ववत्स्वाभाविकस्यापि क्लेश- 
स्यानित्यत्वे तद्िच्छेदोऽप्युपपद्यत एवेत्यर्थः ।। ६६ ॥ 
( भाष्यम्‌) 
अपर आह- 
सूत्रम्‌--अणुश्यामतानित्यत्वघद्वा । । ६७ ।। 
( भाष्यम्‌) 
यथाऽनादिरणुश्यामता अथ चाग्निसंयोगादनित्या तथा क्लेशसन्ततिरपीति । 
सतः खलु धर्मो नित्यत्वमनित्यत्खं च । तत्त्वं भावेऽ भावे भाक्तमिति । अनादिरणु 


शयामतेति हेत्वभावादयुक्तम्‌ । अनुत्पत्तिधर्मकमनित्यमिति नात्र हेतुरस्तीति ।। ६७।। 
(खद्योतः ) 
अभावदष्टान्तोपादानेऽतुष्यन्‌ उक्तामेव शङ्कामपर एकदेशी भावमेव दृषटान्तयित्वा 
परिहरति-तत्परिहारमवतारयति अपर इति । परिहारमाह अणुश्यामतेति सुत्रेण । 
सूत्रं व्याचष्टे यथेति । यथा घटारम्भकपरमाणुनां श्यामताऽनादिरप्य्निसंयोगेनाः 
पैत्येव-एवमेव क्लेशसन्ततिरनादिरपि ज्ञानाप्रिसंयोगेन विच्छिद्यते एवेत्याशयः । 
सिद्धान्ती स्वमतेन शङ्क परिहरिष्यन्‌ प्रथमं तावदेकदेशिमतद्ं दूषयितुमक्रमते- 
तत्रादौ प्रथममेकदेशिनं दूषयति सतः खल्विति । नित्यत्वानित्यत्वादयो धर्मां भावरूपस्यैव 
पदार्थस्य सम्भवन्ति नाभावरूपस्य-यत्र कुत्राप्युपलभ्यतेऽभावस्य नित्यत्वादुक्तिस्सा 
गोण्येवेति न युक्तमभावदृष्टान्तोपादानमित्यर्थः ॥। दवितीयमेकदेशिनं दूषयति अनादि- 
रिति । अणुश्यामता कार्या पृथिवीरूपत्वात्‌ लोहितादिवदिति प्रतयुत्रानित्यत्वसाधन- 
मेवाणुश्यामताया भवति-न भवति तथा कोऽपि हेतुस्तस्या नित्यत्वसाधनमित्यर्थः । 
नन्वनुत्पत्तिमत््वदेव सिद्धयति नित्यत्वमणुश्यामताया इत्यत आह अनुत्यत्तीति । 
यद्यदनुत्पत्तिधर्मकं तत्सवं नित्यमेवेत्येतादृशी व्याप्िर्नस्तीत्यर्थः । अप्रयत्मपूर्वक- 
त्वमात्रेण त्वणुश्यामतादावनादिताव्यवहारो न तन्नित्यतयेति हदयम्‌ ।।६७।। 


( भाष्यम्‌ ) 
अब तु समाधिः- 





८५५६ न्यायसूत्रम्‌ [ चतुर्थाध्याये 
सूत्रम्‌-न, सङ्कल्पनिमित्तत्वाच्छु रागादीनाम्‌ । । ६८ ।। 
( भाष्यम्‌ ) 

« कर्मनिमित्तत्वादितरेतरनिमित्तत्वाच्चेति समुच्चयः । मिथ्यासङ्कल्पेभ्यो रञ्जनीय- 
कोपनीयमोहनीयेभ्यो रागद्वेषमोहा उत्पद्यन्ते । कर्म च सत्वनिकायनिर्वर्तक नैय- 
मिकान्‌ रागद्वेषमोहाननिर्वर्तयति, नियमदुर्शनात्‌ । दृश्यते हि कश्चित्सत्त्वनिकायो 
रागबहुलः कश्चिद्रेषबहुलः कश्चिन्मोहबहुल इति । इतरेतरनिमित्ता च रागादीना- 
मुत्पत्तिः । मूढो रज्यति मूढः कुप्यति रक्तो मुह्यति कुपितो मुह्यति । 

सर्वमिथ्यासङ्कल्पानां तत्तवज्ञानादनुत्पत्तिः । कारणानुत्पत्तौ च कायनुत्पत्तेरिति,- 
रागादीनामत्यन्तमनुत्पत्तिरिति । 

अनादिश्च क्लेशसन्ततिरित्यप्युक्तम्‌ । सर्व इमे खल्वाध्यात्मिका भावा अनादिना 
प्रबन्धेन प्रवर्तन्ते शरीरादयः । न जात्वत्र कश्चिदनुत्पन्नपूर्वः प्रथमत उत्पद्यतेऽन्यत्र 
तत्त्वज्ञानात्‌ । न चैव सत्यनुत्पत्तिधर्मक किञ्चिद्‌व्यधर्मक प्रतिज्ञायते इति । कर्म च 
सतत्वनिकायिर्वर्तक तत्तवज्ञानकृताम्मिथ्यासड्भल्पविघातान्न रागाद्युत्पत्तिनिमित्तं भवति । 
सुखदुःखसवित्तिफलं तु भवतीति ।। ६८ ।। 


इति श्रीवात्स्यायनीये न्यायभाष्ये चतुर्थाध्यायस्याऽ ऽ द्यमाह्विकम्‌ । 


( खद्योतः ) 
तदेवमेकदेशिनौ दूषयित्वा परम समाधिमुपन्यस्यति अयन्त्विति । 
परमं समाधिमाह न सङ्कल्पेति सूत्रम्‌ । उत्पत्तिमत्त्वादेव रागादीनां न नित्यत्व- 
मित्यर्थः।। 


सूत्रं व्याचक्षाणः सूत्रस्थचकारेण समुच्चितं हेत्वन्तरद्रयं सूचयति कर्मनिमित्त- 
त्वादिति । "समुच्चय' इति अनुक्तस्येति रोषः । 

तत्राद्यं हेतुं सङ्कल्पनिमित्तत्वादिति विभजते मिथ्यासद्धल्पेभ्य इति । यद्यप्यनुभूत- 
विषयप्रार्थना 'सङ्कल्पः' तथाऽपि तस्य पूर्वभागोऽनुभवो ग्राह्यः प्रार्थनायाः रागत्वात्‌ । 
तेन मिथ्यानुभव एवात्र सङ्कल्पपदेन विवक्षितः । एवं च मिथ्यानुभवादुत्पद्यन्ते रागादयो 
दोषा इत्यर्थः । नन्वेकस्मन्मिथ्या्ञानात्कुतो नानारागादिकार्यवेचित्रयमित्यत आह रञ्जनी- 
येति । भव्यगेयादिषु पाठात्‌ कर्तरि कृत्यप्रत्ययः तेन रञ्जक कोपकविमोहकेभ्यो मिथ्या- 
जञानेभ्यो यथाक्रमं रागद्रेषमोहा उत्पद्यन्त इत्यर्थः पर्यवसितः ।। 

द्वितीयं हेतुं कर्मनिमित्त्वं रागादीनां विभजते-कर्म च सत्त्वेति । निकायेन 
जातिरूपलक्ष्यते । नैयमिकान्‌ व्यवस्थितान्‌ । नियमं दर्शयति दृश्यत इति । पुरुषेषु 

रागद्वेषादीन्‌ व्यवस्थितान्‌ दृष्टवा व्यवस्था तत्पुरुषकर्मनिमित्तैव भवतीति निचिनुम 
इत्यर्थः 

तृतीयं हेतुमितरेतरनिमित्तत्वं रागादीनां प्रदर्शयति-इतरेतरेति । मूढो रज्यतीत्यत्र 
मोहादुत्पन्नो रागः-मूढः कुप्यतीत्यत्न मोहादुत्पन्नो द्वेषः-रक्तो मुह्यतीत्यत्र रागदुत्पतन्नो 
मोहः-कुषितो मुह्यतीत्यत्र कोपादुत्पन्नो मोहः ।। 

ननु भवन्त्वनित्याः क्लेशाः तथाऽपि यदेषां निर्वर्तकं मिथ्याज्ञानं तस्य निवृत्ति- 
हेतोरभावात्‌ तस्मादेव क्लेशानुबन्धादपवर्गाभावस्तदवस्थ एवेत्यत आह सर्वमिथ्येति । 
सर्वेषां मिथ्याज्ञानानां तत्त्वज्ञानेनोच्छेद इति सुप्रसिद्धमेव शिष्टानामित्याशयः ।। एवञ्च 
मिथ्याज्ञानरूपकारणास्योच्छेदे तत्कार्यस्य रागादेरनुत्पत्तिः सुतरामेव सिद्ध्यतीत्याह 
कारणानुत्पत्ताविति । 

अनादिः क्लेशसन्ततिरिति यदुक्तं तत्प्रतिषेधति अनादिरिति । तस्यायुक्तत्वे हेतुमाह 
सर्व इम इति । आत्मानमधिकृत्य प्रवर्तमानाः शरीरेन्दरियादयो भवन्त्याध्यात्मिका इति । 
तेषां च प्रबन्धोऽनादिरेवेति प्रदर्शयति न जात्विति । कश्चिदिति आत्मेति यावत्‌ । किं 
सर्वमेवानाद्येव-तेत्याह अन्यत्रेति । तत्त्वज्ञानस्य त्वादिरस्त्येवेत्यर्थः ॥ 


ननु यद्यनादीनामपि निवृत्तिर्भवति हन्तानुत्पत्तिधर्मकाणामपि निवृत्तिप्रसङ्ग इत्यत 
आह न चैवमिति । रागादीनामुत्पत्तिधर्मकाणामेव निवृत्त्यभ्युपगमादित्याशयः ॥ 

ननु मा भूवन्मिथ्या्ञाननिमित्ता रागादयो मिथ्यान्ञाननिवृत्तोये पुनरमी कर्मनिमित्तास्तेषां 
कुतो निवृत्तिः-न च कर्मनिवृत्तो रागादिनिवृत्तिः, रागादिमत; कर्मनिवृत्तेरभावात्‌-तस्मा- 
न्नापवर्गं इत्यत आह कर्म चेति । अयमभिप्रायः । कर्म च निकायनिर्वर्तकं तत्त्वज्ञान- 
कृतान्‌ मिथ्याज्ञानरूपसङ्कल्पविघातान्नरागादयुत्पत्तिनिमित्तं भवति । सर्वेषां रागादीनां 
मिथ्याज्ञानमेव निमित्तम्‌ । कर्माणि तु निकायनियमेन रागदीन्‌ प्रवर्तयन्तीति कर्मनिमित्त- 
त्वसुक्तमिति । ननु यथा रागादयः सत्यपि कर्मणि मिथ्याज्ञाननिवृत्त्या निवर्तन्ते एवं 
सत्यपि कर्मणि मिध्याज्ञाननिव्त्या फलमपि मा भूदित्यत आह सुखदुःखेति । कर्माशय- 
प्रपञ्चमुच्छेत्तुम्‌ अमूढोऽप्यसक्तोऽप्यद्विष्टोऽपि-मूढ इव सक्त इव द्विष्ट इवतत्फलं भुङ्‌ 
इति रागाद्यनपेक्षमेव कर्म स्वफलं जनयति । तैनासौ फलोपभोगो न बन्धहेतुः । मूढा- 
दीनां तु भवत्येव बन्धहेतुः फलोपभोगः । स च तादृशो रागादिसहायै कर्मभिः कियते 
न रागादिनिरपेक्षेरित्यवदातम्‌ ।। ६८ ॥। 

इति चतुर्थाध्याये प्रथमं प्रस्फुरणम्‌ । 
। । 














अतुथोंऽश्यायः 
द्वितीयाद्धिकम्‌ 





(९) ततत्वज्ञानोत्पत्तिप्रकरणम्‌. (९- ३) । 
( भाष्यम्‌ ) | 

किं न खलु भोः! यावन्तो विषयास्तावत्सु प्रत्येक तत्वज्ञानमुत्पद्यते- अथ 
क्वचिदुत्पद्यत इति । कश्चात्र विशेषः? न तावदेकेकत्र यावद्विषयसुत्यद्यते ज्ञेया- 
नामानन्त्यात्‌ । नापि क्वचिदुत्पद्यते- यत्र नोत्पद्यते तत्रानिवृत्तो मोह इति मोहशेष- 
प्रसङ्गः । न चान्यविषयेण तत्त्वज्ञानेनान्यविषयो मोहः शक्यः प्रतिषेद्धुमिति ।। 

मिथ्याज्ञानं वै खलु मोहो न तत्त्वज्ञानस्यानुत्यत्तिमात्रम्‌ । तच्च मिथ्याज्ञानं 
यत्र विषये प्रवर्तमानं संसारवबीजं भवति स विषयस्तत्तवतो ज्ञेय इति । 

““कि पुनस्तन्मिथ्याज्ञानम्‌'"? | 

अनात्मन्यात्मग्रहः-अहमस्मीति मोहोऽ हङ्कार इति । अनात्मानं खल्वहमस्मीति 
पश्यतो दृष्टिरहद्कार इति । 

““कि पुनस्तदर्थजातं यद्विषयोऽ हद्धारः?'' 

शरीरेन्द्रियमनोवेदनाबुद्धयः । 

“कथं तद्विषयोऽ हङ्ारः संसारबीजं भवति 2" 

अयं खलु शरीराद्यर्थजातमहमस्मीति व्यवसितः तदुच्छेदे नात्मोच्छेदं मन्य- 
मानोऽनुच्छेदतृष्णापरिप्लुतः पुनः पुनस्तदुपादत्ते, तदुपाददानो जन्ममरणाय यतते, 
तेनावियोगान्नात्यन्तं दुःखाद्िमुच्यत इति । यस्तु दुःखं दुःखायतनं दुःखानुषक्तं 
सुखं च सर्वमिदं दुःखमिति पश्यति, स दुःखं परिजानाति । परिज्ञातं च दुःखं 
प्रहीणं भवत्यनुपादानात्‌ सविषान्नवत्‌ । एवं दोषान्‌ कर्म च दुःखहेतुरिति पश्यति । 
न चाप्रहीणेषु दोषेषु दुः खप्रबन्धोच्छेदेन शक्यं भवितुमिति दोषान्‌ जहाति । प्रहीणेषु 
च दोषेषु न प्रवृत्तिः प्रतिसन्धानायेत्युक्तम्‌ । 

रत्यभावफलदुःखानि च ज्ञेयानि व्यवस्थापयतिकर्म च दोषांश्च प्रहेयान्‌ । 
अपवर्गोऽधिगन्तव्यस्तस्याधिगमोपायस्तत्त्वज्ञानम्‌ । 

एवं चतसुभिर्विधाभिः प्रमेयं विभक्तमासेवमानस्याभ्यस्यतो भावयतः सम्यग्दश्निं 
यथाभूतावनोधस्तत्त्वज्ञानमुत्पद्यते । एवं च- 





4 ^ 


द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ५५९ 


सूत्रम्‌--दोषनिमिन्तानां तत्त्वज्ञानादहङ्कारनिवृत्तिः ।। ९।। 


( भाष्यम्‌ ) 
शरीरादि दुःखान्तं प्रमेयं दोषनिमित्त- तद्धिषयत्वान्मिथ्याज्ञानस्य । तदिदं तत्त्व- 
ज्ञानं तद्िषयमुत्पन्नमहङ्कारं निवर्तयति- समानविषये तयोर्विरोधात्‌ । एवं तत्त्वज्ञानाद्‌ 
दुःखजन्मप्रवृत्तिदोषमिथ्याज्ञानानासुत्तरोत्तरापाये तदनन्तराभावादपवर्गः इति । सं 
चायं शाख्ार्थसङ्गरहोऽनृष्यते नापूर्वो विधीयत इति ।। ९।। 
(खद्योतः ) 


तदेवं संशयप्रमाणप्रमेयाणि परीक्षितानि, प्रयोजनादयोऽपि "यत्र संशयस्तत्रैव- 
मुत्तरोत्तरप्रसङ्क (सु० २।१।७) इत्यतिदेशेन परीक्षिता इति षोडशापि प्रमाणादयः 
परीक्षिताः । तेषां तत्त्वज्ञानं निःश्रेयसाधिगमहेतुरित्युक्तम्‌ (सु० १।१।१) । तत्रापि 
प्रमेयतत्त्वज्ञानं साक्षान्निःश्रेयसहेतुरितरेषां तु तत्त्वज्ञानाङ्घतयेत्युक्तम्‌ । इदमिदानी- 
म्परीक्ष्यते-किम्प्रत्येकमात्मादीनां तत्त्वज्ञानं निःश्रेयसाधिगमषेतुरुत कस्यचिदेषा- 
मेकदेशस्येति तात्पर्यम्‌ ।। तत्न परिशृद्धिः । एवम्परथमाहिके चतुर्दशभिः प्रकरणैः 
प्रमेयषद्क्निरूपितम्‌ ।। इदानीन्तस्य धर्मस्तत््वज्ञानं परीक्षणीयम्‌-किंलक्षणम्‌-किं 
विषयं-कथमुत्पद्यते-कथं परिपाल्यते कथं विवर्धते चेति तच्तवज्ञानपरीकषैवाहिकार्थः । 
तत्रे यस्मिन्विषये यथोत्पद्यते तत्त्वज्ञानं तत््रमेण प्रतिपादनमिति ।। वर्धमानोपाध्यायाश्च 
न्यायनिबन्धप्रकाशे-तत्त्वज्ञानस्यानुदिषटस्यालक्षितस्य कथं परीक्षा प्रवर्तते कथं चाहिक- 
द्वयस्य समानविषयत्वं येनैतयोरेकाध्यायावयवत्वमित्याशङ्कध तत्तवज्ञानमुदिष्टमा्च सूत्रे 
लक्षितं च द्वितीये सूत्र-कार्यरूप प्रमेयपरीक्षेव चतुर्थाध्याय विषयस्तत्त्वज्ञानमपि ` 
कार्यरूपमेवेत्यस्त्येव समानविषयतेत्युक्तवन्तः ॥ तथा च तत्त्वज्ञानस्यापवगहेतुत्वाद- 
पवर्गात्प्रागेव तस्य परीक्षोचितेत्याशङ्खय-तत्त्वज्ञानस्य परीक्षणात््राक्‌ येषां तत्त्वज्ञानम- 
पेक्षितं तेषां सर्वेषाम्प्रमेयाणाम्परीक्षणमुचितमपवर्गशच प्रमेयविशेष एवातो युक्तमेव तस्य 
परीक्षणम्प्रमेयेष्िति समाहितवन्तः ॥। 

तामिमां परीक्षामोक्षेपमुखेनावतारयति भाष्यकारः किञ्च॒ खल्विति । कोटिय- 
माह यावन्तं इति । किं सकलपदार्थज्ञानमेवापवगहितुरुत कतिपयपदार्थतत्त्वज्ञान- 
मेवेत्याशयः । प्रश्नस्याशयमविद्वान्‌ पृच्छति कश्चेति । प्रश्नस्याशयं प्रकटयन प्रथम- 
कोटिं निरस्यति न तावदिति । यदि सर्वपदार्थतत्त्वज्ञानमपवर्गायापेक्षितं तहिं ज्ञान- 
विषयाणामानन्त्यात्तादृशं तत्तवज्ञानमसम्भवमेवेत्यपवगांसम्भवः । द्वितीयकोटि निर- 
स्यति नापि क्वचिदिति । यावत्किल सर्वे पदार्था न तत्त्वतो ज्ञाता भवन्ति तावधे 

विषया अज्ञातास्तद्विषयमज्ञानमेव वर्तते । तत्र हेतुमाह न चान्येति । ज्ञातविषयज्ञानेना- 
ज्ञातविषयमज्ञानं न निवर्तत इत्यर्थः । अन्ञानरूपश्च मोहस्तस्मान्मोहे सति रागद्रेषा- 
वपि प्रवर्तेतेरागद्वेषमोहाश्च बन्धनहेतव इत्यनिर्मेक्षप्रसङ्क इति पूर्वपक्षहदयम्‌ । 
समाधत्ते मिथ्याज्ञानमिति । "वै" इति पूर्वपक्षाक्षमां सूचयति, "खलु" इति हेतुं 
सूचयति । एवं च “अयुक्तः पूर्वपक्षः-कस्मात्‌-यतो मोहस्य मिथ्याज्ञानरूपता न तु 
ज्ञानाभावरूपतेति वाक्यार्थः । न तत््व्ञानमज्ञाननिवृत्तिमात्रेण निःश्रेयसोपयोग्यपि तु 
संसारनिदानोच्छेदद्रारेण न च तत्त्वज्ञानं संसारहेतुरपि तु मिथ्यान्ञानम्‌-तदेव विरोधित- 
योच्छिन्दतत्त्व्ञानमपवग्हितुरिति भावः । तेन किमायातमित्यत आह तच्च मिथ्या- 
ज्ञानमिति । स्वसम्बन्धिनो ह्यात्मादयो विपर्ययेण परिच्छिन्नाः संसारहेतव इति तद्विषय- 
मेव मिथ्याज्ञानमपनेयम्‌, नात्माद्यन्तरविषयम्‌ । तेन तत्र मिथ्याज्ञानं मा निवर््िष्ट 
निवर्तितं वा स्वात्मादिदृष्टान्तेन न तु तस्य संसारनिवृत्तिम्प्रत्युपयोगः यस्य तूपयोग- 
स्तस्य तत्त्वञ्ञानं न दुष्करमिथ्याशयः । 
पृच्छति किम्पुनरिति । सन्ति खल्विस्मिन्‌ विषये वादिनां विप्रतिपत्तयः विधूत- 
वधिनामरूपप्रपञ्चोपप्लवविशुद्धचिदानन्दघनाद्वेतब्रह्यसाक्षात्कारस्तत्त्वञ्ञानं तद्विरुद्ध- 
मेव मिथ्या्ञानमिति वेदान्तिनः । सत््वपुरुषान्यताख्यातिरेव तत्त्व्ानन्तद्विरोधि मिथ्या- 
ज्ञानमिति साङ्ख्याः । धर्मपुद्रलनैरात्म्यज्ञानमेव तत्त्वज्ञानं तद्िरुद्धं मिथ्याज्ञानमिति 
केचिद्राह्याः । शरीरेन्द्रियाद्यनित्यव्यतिरिक्तनित्यात्मदर्शनं तत्त्वज्ञानं तद्विरुद्धं मिथ्यास्तान- 
मिति नैयायिकाः । तदेवं विप्रतिपत्तेरेवायम्प्रश्न इत्यवधेयम्‌ ।। 
| न्यायसिद्धान्तेनोत्तरम्‌ अनात्मनीति । तदेव स्पष्टयति अनात्मानमिति । पृच्छति 
किम्पुनरिति । उत्तरम्‌ शरीरेति । अहङ्कारस्य संसारहेतुत्वं वर्णयितुं पृच्छति कथ- 
मिति । उत्तरम्‌ अयं खल्विति । इदमत्राकूतम्‌ । न तावद्‌ वेदान्ताभिमतमद्वेतानन्दघना- 
त्मज्ञानं तत्त्वज्ञानम्‌ भेदस्य प्रत्यक्षस्यासति बाधकऽपहोतुमशक्यत्वात्‌ । न च प्रकाशा- 
नन्दावात्मधर्मावात्मातिरिक्तावात्मस्वभावौ भवितुमर्हतः । “सत्यं विज्ञानमानन्दं 
ब्रह्मेति" श्रुतिरानन्दचैतन्यशक्त्यभिप्राया । भेद एव च तद्वत्तया कथंचित्‌ सामाना- 
धिकरण्यमुपपद्यते । अभेदे त्वानन्दविज्ञानयोस्तत्पदयोः पर्यायतया सहप्रयोगानुपपत्तिः। 
न च प्रकृष्टप्रकाशः सवितेत्यत्र प्रकृष्टप्रकाशयोरभेदो ऽप्रकाशस्यापि प्रकर्षसम्भवात्‌ 
अप्रकृष्टस्यापि खद्योतादेः प्रकाशसम्भवात्‌ । नापि साङ्ख्यसिद्धान्तो युक्तिसहः । 
सत्त्वपुरुषान्यताख्यातिर्हिं सत्त्वस्य प्रकृतेरेवासम्भवादयुक्ता । सत्कार्यवादमूल- 
त्वात््रकृतिसाधनस्य तद्वादनिराकरणेनैव सा निराकृता वेदितव्या ।। धर्मपुद्रलनैरा- 
त्म्यवादस्तु क्षणभङ्गभ्खे नित्यात्मसद्धावकथनेनैव निराकृतः ।। तस्मात्सुष्ुक्तमना- 

त्मन्यात्मग्रहोऽहमस्मीति मोहोऽहङ्कार एव मिथ्याज्ञानमिति । अस्मादेव च कारणा- 
त्सर्वस्यैवमात्माशीः कृमेरपि-“मा न भूवम्‌ भूयासमिति! । सोऽयमीदृशोऽभिनिवेशः 
शरीरादीनामात्मत्वेनाध्यवस्यतो भवति नात्मतत्त्वविदुषः । स खल्वहिनि्ल्वयिनीमि- 
वाहिस्ततो व्यतिरिक्तं शरीरादि पश्यन्न तत्र स्निह्यति स्नेहविरहान्न तप्यते नाप्य- 
नुशोचतीत्यादि तात्पर्ये स्पष्टम्‌ ॥ 

साहङ्कारस्य तत्त्वञ्ञानवतः संसारं दर्शयित्वा निरहङ्कारस्य तत्त्वज्ञानवतः संसार- 
निवृत्तिमाह यस्तु दुःखमिति । प्रहीणेष्विति । दोषाणामेव प्रवर्तनालक्षणत्वाद्‌ यथोक्त 
प्रथमाध्यायस्याष्टादशे सूत्रे । उक्तमिति । चतुर्थाध्यायद्वितीयाहिकस्य चतुःषष्ठितमसूत्र 
इति शेषः । 

प्रमेयेषु प्रथमवर्गमहङ्कारविषयं शरीरादि प्रदर्श्य तेष्वपरं वर्गत्रयं दर्शयितुमुप- 
क्रमते प्रेत्यभावेति । यसमादुक्तेन प्रकारेण मोहतत्त्वज्ञानयोर्यथाक्रमं संसारापवर्ग- 
हेतुत्वं तस्मान्मोक्षमाणैः प्रेत्यभावफलदुःखान्यपि ज्ञेयानि-कर्म च दोषाश्च प्रहेया- 
अपवर्गोऽधिगन्तव्यस्तदधिगमोपायश्च तत्त्वज्ञानमित्यादिव्यवस्थापनमावश्यकमित्यर्थः । 

उपसंहरति एवं चतसृभिरिति । शरीरेन्द्रियमनोवेदनाबुद्धिरूपः प्रथमः प्रमेयवर्ग 
आत्मत्वाभिमानविषयः-प्रेत्यभावफदुःखरूपो द्वितीयः प्रमेयवर्गो ज्ञेयः-कर्मदोषरूप- 
स्तृतीयः प्रमेयवर्गो हेयः-अपवर्गरूपश्च चतुर्थः प्रमेयवर्गोऽधिगन्तव्य इत्येतेषु चतुर्षु 
वर्गेषु विभक्तं प्रमेयं परिसमाप्तमित्यर्थः । एवम्भूतं प्रमेयम्‌ 'आसेवमानस्य अभ्यस्यतः 
भावयतः (पर्यायत्नरकथनं भावनादार्दयप्रदर्शनार्थम्‌) यत्‌ सम्यगृज्ञानं सकलपदार्थानां 
यथार्थत्ञानमुत्पद्यते तदेव “तत्त्वज्ञानम्‌” इत्यर्थः । 

अर्थगतिं परिशोध्य तत्रैवार्थे सूत्रम्‌ दोषनिमित्तानामिति । 

सूत्रार्थमाह शरीरादिति । शरीरादेर्दोषनिमित्तत्वे हेतुमाह तद्विषयत्वादिति । 
तद्विषयमिति-शरीरादिदुःखान्तप्रमेयविषयमित्यर्थः । तयोरिति । तत्त्वज्ञानाहङ्कारयो- 
रिति यावत्‌ । तत्त्वज्ञानफलं पूर्वोक्तं स्मारयति एवमिति । दुःखेत्यादि प्रथमाध्याय 
गतद्वितीयसूत्रम्‌ ।। ननु सर्वं चैतदुक्तमेव तत्र सूत्रे किमर्थं पुनरिहोच्यत इत्यत आह स 
चायमिति । द्वितीयसूत्रेण कृतः 'शासरार्थसद्प्रहः' अस्मिन्‌ सूत्रे अनूद्यते -तत्रोक्तस्य 
तत्त्वज्ञानस्योत्पत्तिप्रकारं वर्णयितुमित्याशयः ।।१।। 

( भाष्यम्‌ ) 
प्रसङ्खयानानुपूवीं तु खलु- 

सूत्रम--दोषनिमित्तं रूपादयो विषयाः सङ्कल्पकृताः ।। २।। 
( भाष्यम्‌ ) 

कामविषया इद्धियार्था इति रूपादय उच्यन्ते । ते मिथ्या सङ्कल्प्यमाना राग- 
देषमोहान्‌ प्रवर्तयन्ति । तान्‌ पूर्वं प्रसञ्चक्षीत । ताँश्च प्रसञ्चक्षाणस्य रूपादिविषयो 
मिथ्यासङ्कल्पो निवर्तते । तच्निवृत्तावध्यात्मं शरीरादि प्रसञ्चक्षीत । तत्प्रसङ्खयानाद- 
ध्यात्मविषयोऽ हङ्कारो निवर्तते । सोऽ यमध्यात्मं बहिश्च विविक्तचित्तो विहरन्मुक्त 
इत्युच्यते । । २।। 

( खद्योतः ) 

शरीरादिष्वनात्मस्वात्मबुद्धिर्निवर्तनीयेत्युक्तम्‌- तत्रादौ कस्मिन्नात्मबुद्धिरनिवर्त- 
नीयेत्यपेक्षायां क्रमप्रदर्शनमवतारयति प्रसङ्ख्यानेति । "प्रसङ्ख्यानस्य' समाधिजस्य 
तत्त्वज्ञानस्य "आनुपूर्वी क्रमः-अधुना प्रदश्यत इति शेषः । 

तत्त्वज्ञानं विषय एव सुकरमिति तत्रैव प्रथमः प्रयत्नो युक्त इति । तत्रैवार्थे सतं 
दोषनिमित्तमिति । 'सङ्कल्पः' मिथ्याज्ञानम्‌-तेन "कृताः'- “रूपादयो विषयाः! (दोषाणा 
निमित्तं कारणं भवन्तीति शेषः ।। "सङ्कल्पः, समीचीनोऽयमिति मानमिति वृत्तिकृतः ॥। 

सुत्रार्थमाह कामविषयेति । ननु भवन्तु रूपादयो "विषया" रागादिप्रवर्तकाः तेन 
किमायातम्प्रकृत इत्यत आह तान्‌ पूर्वमिति । रागादिदोषजनकत्वात्‌ रूपादयो विषया 
`एवादौ तत्त्वतो ज्ञातव्या इत्यर्थः । रूपादितत्तवस्षानस्य फलमाह तांश्चेति । एतेषां तत्त्व- 
-ज्ञाननैतद्विषयकं मिथ्याज्ञानं निवर्तते । ममैवैते विषया इति व्यवसाय एवैतद्विषय 
मिथ्याज्ञानम्‌- तद्विरोधि तत्त्वज्ञानं च-"नैते ममैव किन्तु चौराग्निदायादसाधारणा एवेति' ॥ 
रूपादिविधयज्ञानानन्तरं कस्य ज्ञानस्य क्रम इति दर्शयितुमाह-तननिवृत्ताविति । रूपादि- 
विषयमिथ्यान्ञाने निवृत्ते सति आत्मनः साक्षादिव सम्बद्धानि यानि शररिन्दरियादीनि 
तान्येव सेयानि । शरीरादिज्ञानस्य फलमाह तत्प्रसङ्कयानादिति । शरीरादिषु तत्त्वतो 
ज्ञातेषु तेष्वात्मवुद्धिरपैतीत्यर्थः । सर्वस्यास्य ज्ञानस्य चरम फलमाह सोऽयमिति 


रूपादिविषयान्‌ शरीराणि च तत्त्वतो ज्ञात्वा तदगतरागद्रषादिविमुक्तचित्तो "मुक्त 
इत्युच्यते ।।२।। 


प्रकृतविषय एवोपदेशविशेषमवतारयति अतः परमिति । प्रत्येकविषयस्य बहवो- 
शास्तेषु केचिदत्यन्तहेया केचिद्विभावनीया हत्युपदिश्यत इत्यर्थः । उपदेशस्य विषय 
न्तरपरतां निराकरोति नार्थेति । कस्यार्थस्योपादानं कस्य निराकरणमित्यादि नैवात्रोप- 
दिश्यते-यथावस्थित एव विषये किञचद्धिभावनीयं किञ्चिनिराकरणीयमित्येतावाने- 

वापदेशस्यार्थ इत्याशयः ॥ 
किंविधोऽयमुपदेश इति पृच्छति कथमितीति । 
उत्तरम्‌-तन्निमित्तमिति सूत्रम्‌ । अवयविनि तरुण्यादिशरीरे यो 'ऽभिमानः' स 
एव दोषाणां निमित्तमित्यर्थः ।। 
सूत्रार्थमाह- तेषामिति । सूत्रार्थ दृष्टान्तेन स्पष्टयति सा चेति । यथा स्त्रीविषये 
पुरुषस्य “इयं स्री" इति भावना भवति-सा च भावना तस्य बन्धनकारणं भवतीत्याह 
सपरिष्कारिति । यथा स्रीविषये पुरुषस्य तथैव पुरुषविषयेऽपि सिया अपीत्याह पुरुष- 
संज्ञेति । न तु केवलमियं खी-अयम्पुरुष इत्येतावन्मात्रमेव बन्धनकारणं भवत्यपि तु 
तत्तद्विषये स्वरूपान्तरभावनैवेति प्रदर्शयितुं कामुकविषये भावनाविशेषद्यं सुचयति 
निमित्तेति ।। "निमित्तसं्ाऽनुव्यञ्जनसंत्ञा' (इत्युभयरूपा) “खीसंज्ञा पुरुषस्य सपरि- 
ष्कारा' (भवति) “पुरुषसंज्ञा च स्रियाः सपरिष्कारा' (भवति) इत्यन्वयः । कामुक- 
विषयां सखीसंज्ञां विशिनष्टि निमित्तसंज्ञा रसनेति । निमित्तं दन्तत्वादि तदिशिष्टाः 
“संज्ञाः' विषयाः प्रियायाः कामुको रसनोष्ठनासिकादीनवयवान्‌ केवलान्‌ सम्मुग्धं इव 
भवयति सैव भावनाभिप्रेता । अनुव्यञ्जनसंज्ञां विशिनष्टि अनुव्यञ्जनसं जञा इत्थमिति । 
“व्यञ्जनानि' .अवयविनोऽवयवाः (तैस्सहैव तस्योपलम्भात्‌) तेषां-'अनुव्यञ्जनम्‌ः 
तत्सादृश्यम्‌-तेन तदारोपः- “इत्थं दन्ता इत्थमोष्टौ इति रूपकादिद्ररेण कामुकः प्रियाया 
अङ्खानि भावयति सैव भावनाऽत्राभिप्रता । उक्तसंजञादयस्य फलमाह-सेयमिति । प्रियाया 
 दन्तौष्ठादीनवयवान्‌ तत्तद्रपिणेव भावयत्नथ च तानेव दाडिमीबीजबिम्बादिरूपेण भाव- 
यन्‌ कामुकस्तस्यामासक्तो भवतीत्यर्थः ।। अनुव्यञ्जनसंज्ञोदाहता तात्पर्यकृता- 
द्रवत्कनकनिर्मलद्युतिरङ्गलीलैकभू- 
महिभकटविभ्रमस्तभरालसाद्गी यदि । 
प्रिया न परिरभ्यते तुलितसिद्धसञ्जीवनी 
सहेमहि कुतोऽन्यथा विषमबाणबाणव्यथाम्‌ । 
मदनसरितमेनां गाहमानो जनोऽयं 
जघनपुलिननाभीमण्डलावर््तरम्याम्‌ . । ` 
मुखनलिनसनाधामुल्लसद्भरूलतोर्मिं 
चिरविरहहुताशायासमुज्जाञ्चकार ॥ इति ॥ - 
स्रीविषये आसक्तिजनकं संज्ञाद्वयं प्रदर्श्य तस्यैव खियाः संजञान्तरेण भावनया 
तस्यां विरक्तिरपि जनयतीति प्रदर्शयितुं तदेव संज्ान्तरमाहं वर्जनमिति । "अस्याः" 
४२ न्याः 

स्रियाः "वर्जनम्‌ वर्जयतीति वर्जनम्‌ परित्यागोपायः तस्या एव 'अवयवसंज्ञा' भवती- 
त्यर्थः । का चेयमवयवसंजेति विशदयति केशेति । उच्चार उत्सर्गो मूत्रपुरीषादिः । 
अत्राप्युदाहरणश्लोकस्तात्पर्यकृता वर्णितः- 
मज्जामस्थ्नामथ प्लीहां यकृतां शकृतामपि । 
पूर्णाः स्नायुशिरास्यूताः सियश्चर्मप्रसेविकाः ॥ 
स्थानाद्रीजादुपष्टम्भात्निष्पन्दात्निधनादपि | 
कायमाधेयशोचत्वात्‌ पण्डिता ह्यशुचिं विदुः ।। इति । 
उक्ताया अवयवसंज्ञाया नामान्तरमाह तामशुमेति । अशुभसंस्ाभावनायाः प्रयो- 
जनमाह तामस्येति । स्रियं योऽनुरागोऽनुव्यञ्जनसं्योत्पद्यते तस्याशुभसंज्ञाभाव- 
नया नाशो भवतीत्यर्थः ।। 
शुभाशुभसंसयो रागोत्पादकनाशकतारूपं भेदमुक्त्वा तयोरेव भेदान्तरमाह सत्ये- 
वेति । द्विविध एवासौ कामिनीलक्षणो विषयः-रागादिदोषप्रहाणार्थ तस्यानुव्यञ्जन- 
सं्ञागोचरत्वमेवोपाददीत वैराग्योत्पादनायेत्येवोपदेशार्थः । अत्रैव दृष्टान्तमाह यथा 
विषेति । न हि विषमधुनी परमार्थतो न स्तः-अपि तु वैराग्याय विषसंसैव तत्रोपादीयते 
एवमेव खीरूपोऽवयवी नास्त्येवेति न, अपि तु तस्यामेवाशुभसंन्लोपादातव्येत्यर्थः ।। 
परिशुद्धिकृतस्त्वाहुः वस्तुतस्तु मुमुक्षोः सर्वं -हेयमेव (नोपादेयं किञ्चिदपि)-हेये 
चोपादेयबुद्धिर्विपर्यय एव- तथाऽपि द्विविध एवासाविति बुभक्षुमुमुक्षुपुरुषभेदाभि- 
प्रायेणोक्तमिति द्रष्टव्यमिति ।।३।। 
( भाष्यम्‌ ) 
अतः परं काचित्संज्ञा हेया काचिद्धावयितव्येत्युपदिश्यते, नार्थनिराकरणमर्थो- 
पादानं वा । कथमिति?- 
सूत्रम्‌- तन्निमित्त त्ववयव्यभिमानः । 1 ३।। 
८ भाष्यम्‌ ) 
तेषां दोषाणां निमित्तं त्ववयव्यभिमानः । सा च खलु सख्रीसंज्ञा सपरिष्कारा 
पुरुषस्य पुरुषसंज्ञा च स्रियाः सपरिष्कारा-निमित्तसंज्ञा अनुव्यञ्जनसंज्ञा च । निमित्त- 
संज्ञारसनाश्रोत्रम्‌, दन्तोष्ठम्‌, चक्षर्नासिकम्‌ । अनुव्यञ्जनसंज्ञा- इत्थं दन्तौ क 
मोष्ठाविति । सेयं संज्ञा कामं वर्धयति तदनुषक्तँश्च दोषान्‌ विवर्जनीयान्‌ । वर्जनं 


त्वस्या भेदेनावयवसंज्ञा केशलोममांसशोणितास्थिस्नायुशिरा- कफपित्तोच्चारादि- 
संज्ञा । तामशुभसंजञेत्याचक्षते । तामस्य भावयतः कामरागः प्रहीयते । 

सत्येव -च द्विविधे विषये काचित्संज्ञा भावनीया काचित्परिवर्जनीयेत्युपदि- 
श्यते । यथा विषसम्पृक्तेऽब्नेऽन्रसज्ञोपादानाय विषसज्ञा प्रहाणायेति ।। ३।। 


(२) प्रासङधिकमवयविप्रकरणम्‌ (४- ९७) । 
८ भाष्यम्‌ ) 
अथेदानीमर्थं निराकरिष्यताऽ वयव्युपपाद्यते- 
सूत्रम्‌- विद्याऽविद्यद्रैविध्यात्‌ संशयः ।।४।। 


( भाष्यम्‌ ) | 

सदसतोरुपलम्भाद्विद्या द्विविधा । सदसतोरनुपलम्भादविद्यापि द्विविधा । उप- 

लभ्यमानेऽवयविनि विद्याद्रैविध्यात्सशयः । अनुपलभ्यमाने चाविद्याद्रैविध्या- 

त्सशयः । सोऽयमवयवी यद्युपलभ्यते, अथापि नोपलभ्यते, न कथञ्चन संशया- 
न्मुच्यते इति ।। ४।। 


( खद्योतः ) 


तदेवं स्वमतेन प्रसंख्यानोपदेशमुपवर्ण्यं पराभिमतं प्रसंख्यानं निराकर्तुमुपन्यस्यति 
अथेदानीमिति । “अर्थम्‌ निराकरिष्यत विज्ञानवादिना 'अवयविनिराकरणं' उपपाद्यते । 
निमित्तानुव्यञ्जनसंज्ञयोरवयव्येव विषयः-ते एते संज्ञे वर्जितुमशुभसंजोपादेयेत्युपदेश 
इति व्यवस्थापितम्‌-तत्रार्थमात्रस्याभावात्‌ कुतो निमित्तानुव्यञ्जनसंत्ञे-इति तन्निकरा- 
करणाय प्रथममवयवी निराक्रियते, पश्चात्परमाणुस्ततश्च ज्ञानमात्रमर्थरहितं सिद्धं भवती- 
त्यभिप्रायो विज्ञानवादिनः ॥ 

तत्र तावत्संशयपूर्वकत्वात्सर्वस्योपपादनस्य प्रथमं संशयमेवोपन्यस्यति-विद्येति 
सूत्रम्‌ ॥। ` 

सूत्रार्थं व्याचक्षाणस्तत्रोक्तं विधाया द्वैविध्यमाह सदसतोरूपेति । उपलब्धिरेवात् 
"विद्याः । अविद्याया दैविध्यमाह सदसतोरनुपेति । अनुपलब्धिरेवात्र 'अविद्या' । सदुप- 
लभ्यते-यथा तडागगतं तोयम्‌ । असच्चोपलभ्यते-यथा मरुमरीचिकायामुदकम्‌ । एवं 
सदपि नोपलभ्यते यथा चिरनिखातं भूमौ निध्यादि । असच्च नोपलभ्यते-यथा भूतले 
दृश्यमाने तत्तुल्योपलम्भयोग्यो घटादिः ।। उक्तदृषटन्तं दा्टान्तिके योजयति उपलभ्य- 
मान इति । तदेव विशदयति सोऽयमिति । अथावयव्युपलभ्यते तत्र संशयः-किं सन्ने 
बोपलभ्यतेऽथवासत्नेव । अथ नोपलभ्यते तथाऽपि संशयः-किमसन्नोपलभ्यतेऽथवा 
सन्नेव नोपलभ्यत इति सर्वथा संशय एवेत्यर्थः ।४॥ 

सूत्रम्‌-तदसंशयः पूर्वहेतुप्रसिद्धत्वात्‌ । । ५।। 
( भाष्यम्‌ ) 

तस्मिन्ननुपपन्नः संज्ञयः। कस्मात्‌ 2 पूर्वोक्तहेतूनामप्रतिषेधादस्ति द्रव्यान्त- 
रारम्भ इति । । ५।। 

( द्योतः ) 

तत्र सिद्धान्ती वक्ष्यमाणमवयविनिराकरणहेतुम्पश्चान्निराकरिष्यामीत्यादौ प्रोढि- 
वादेन तावत्संशयमेव निराकरोति तदसंशय इति सूत्रम्‌ । "तस्मिन्‌ अवयविनि असंशयः! 
नास्त्येव संशयः-कस्मात्‌ पूर्वहेतुप्रसिद्धत्वात्‌' पृवेक्तिर्हेतुभिरवयविनः साधितत्वा- 
दित्यर्थः । | 

सूत्रार्थमाह- तस्मिन्निति-अवयविनीत्यर्थः । संशयाभावसाधनमाह पूर्वेति । अव- 
यवैरवयविरूपं द्रव्यान्तरमेवारभ्यत इत्यस्य पक्षस्य साधनहेतवोऽस्माभिः द्वितीया- 

ध्याये प्रदर्थितास्तेषामपाकरणं त्वद्यत्वेऽपि न कृतम्‌-ततश्चावयविनः सत्त्वे निशिते 
कुतस्तत्र संशय इत्याशयः ।।५।। 
सूत्रम्‌--वृ्त्यनुपपत्तेरपि न संशयः ।। ६।। 
( भाष्यम्‌ ) 
सश्ञयानुपपत्तिः । नास्यवयवीति ।। ६।। 
( खद्योतः ) | 
पूर्वपक्षी स्वपक्षमिदानी प्रतिद्रन्दिरूपेणाह वृत््यनुपपत्तेरिति । अवयविनि नास्त्येव 

संशयः इत्यत्रास्माकमप्यनुमतिः-अवयविनः 'वृत््यनुपपत्तेः, यस्मात्तत्सत्त्वं नैवोपपद्यते 
तस्मात्‌ तत्र “न संशयः' इत्यर्थः । 

न संशय इत्यस्य सूत्रावयवस्यार्थमाह संशयानुपपत्तिरिति । अवयविविषये नास्त्येव 
संशय इत्यर्थः । परः स्वाशयं प्रकटयति नास्त्यवयवीति । यस्मात्नास्त्येवावयवीति 
सिद्धमेव तस्मात्तस्यासत्त्वस्य निश्ितत्वात्सत्त्वासत्त्वसंशयो न सम्भवत्येवेत्यर्थः ।।६।। 

( भाष्यम्‌ ) 
तद्विभजते-- 


सूत्रम्‌-कृत्स्यकदेशावृत्तित्वादवयवानामवयव्यभाव; । 1 ७।। 


( भाष्यम्‌ ) 
एकैकोऽवयवो न तावत्‌ कृत्स्नेऽ बयविनि वर्तते । तयोः परिमाणभेदा- 

दवयवान्तरसम्बन्धाभावप्रसङ्गाच्च । नाप्यवयव्येकदेशेन, न हास्यान्ये अवयवा 
एकदेशभूताः सन्तीति ।।७।। 
(खद्योतः ) 

अवयव्यभावसाधनहेतक्तिमवतारयति तद्विभजत इति । "तत्‌ अवयव्यसत्तव- 
पक्षं विभजते उपपादयति । ` 

अवयव्यसत््वपक्षसाधकहेतूनाह-कृत्स्नैकेति सूत्रम्‌ । यदवयवोऽवयविनि वर्तते 
तत्‌ किं कार््स्येनोतैकदेशेन । तत्र का््स््यपक्षं निषेधयति एकैक इति । उक्तार्थे हेतु- 
माह तयोरिति । अणुपरिमाणोऽवयवो महापरिमाणोऽवयवीत्यणुपरिमाणेन महापरि- 
माणस्याव्याप्तेरित्यर्थः । हेत्वन्तरमाह अवयवान्तरेति । यद्येकेनैवावयवेनं कृत्स्नोऽ- 
वयवी व्याप्तस्तर्हि तस्य अवयवान्तरैः सम्बन्धो नैव स्यात्‌ तथा चैकावयव एवाव- 
यवी स्यादित्यर्थः । अवयव्येकदेशे एवावयवो वर्तत इति द्वितीयं पक्षं निषेधति 
नापीति । तत्र हेतुमाह न ह्यस्येति । न ह्यस्य अवयविनः अवयवेभ्योऽन्ये “एकंदेशाः' 
सन्ति तथा चावयवे एवावयवो वर्तते इति प्राप्तम्‌-एवञ्च यावदवयवमवयव्युत्पद्येत- 
यावन्तोऽवयवास्तावन्तं एवावयविन इति स्यात्‌-न च अवयव्यनवरूद्धः कदाचि- 
दपि कोऽप्यवयवो दृश्येतेत्यापत्यर्थः ।।७॥ 

 ( भाष्यम्‌ ) 
अथावयवेष्वेवायवी वर्तते- 
सूत्रम्‌-तेषु चावृत्तेरवयव्यभावः ।। ८।। 
( भाष्यम्‌ ) | 

न तावत्मत्यवयवं वर्तते- तयोः परिमाणभेदाद्‌, व्रव्यस्य चैकद्रव्यत्वप्रसङ्गात्‌ । 

नाप्येकदेेनसर्वेष्वन्यावयवाभावात्‌ । तदेव न युक्तः संशयः नास्त्यवयवीति ।। ८।। 


( खद्योतः ) 
अवयवा अवयविनि वर्तन्त इति पक्षं दूषयित्वाऽधुनाऽवयव्येवावयवेषु वर्तते 
इति पक्षं दूषयितुमवतारयति अथेति । 
तद्दूषयति तेष्विति सूत्रम्‌ । "तेषु अवयवेषु 'अवृत्तः' वर्तमानत्वानुपपत्तेः अव 
यव्यभावः' अवयवी नास्त्येवेति मन्तव्यमित्यर्थ 


सूत्रं व्याचक्षाणोऽवयवी कृत्स्नः प्रत्यवयवं वर्तते उतैकदेशेनैव प्रत्यवयवमिति 
विकल्प्याद्यं दूषयति न तावदिति । तत्र हेतुमाह तयोरिति । पूर्ववदणुपरिमाणोऽवयवो 

महापरिमाणश्चावयवी न च महापरिमाणः कृत्स्नोऽणुपरिमाणे वर्तितुं शक्रोतीत्यर्थः । 
हेत्वन्तरमाह द्रव्यस्येति । एकावयववृत्तित्वादेकद्रव्योऽवयवी प्राप्नोति । एकद्रव्य- 
श्रावयव्येकेनैव द्रव्येणारभ्यत इति सततोत्पत्तिप्रसङ्गः । अपरं च-एकद्रव्यवृत्तित्वा- 
देकद्रव्योऽवयव्येकस्मिन्‌ परमाणौ वर्तते यदि तर्हिं कारणविभागविनाशाभावादव- 
यवी नित्यः प्राप्नोति उत्पत्तिमांश्च नित्य इति न दृष्टान्तोऽस्ति इत्यादि वार्तिके स्पष्टम्‌ ।। 

अवयव्येकदेशेनैव प्रत्यवयवं वर्तते इति द्वितीयं विकल्पं दूषयति नाप्येकदेशे- 
नेति । तत्र हेतुमाह सर्वेष्विति । उक्ते कल्पेऽवयविन आरम्भकावयवव्यतिरिक्ता अप्यव- 
यवाः प्राप्नुवन्ति यैरवयवेः स प्रत्यवयवं वर्तते । किञ्च प्रत्यवयवं वर्तमानोऽवयवी तत्रा- 
वयवे तेनैवावयवेन वर्ततेऽन्येन वा । नाद्यः, स्वस्मिन्‌ वृत्तिविरोधात्‌ । नान्त्यः, अव- 
यवान्तरस्यावयवान्तरावृत्तेरित्यर्थः । 

उपसंहरति तदेवमिति । अवयवी वर्तते न वेति संशयो न युक्त इत्यर्थः । ततः 
को निस्संशयः सिद्धान्त इत्यत आह नास्तीति ।।८।। 


सूत्रम्‌-- प्रथक्‌ चावयवेभ्योऽ वृत्तेः । । ९।। 
( भाष्यम्‌ ) 
अवयव्यभाव इति वर्तते । न चायं पृथगवयवेभ्यो वर्तते अग्रहणात्‌ नित्य- 
त्वप्रसङ्गाच्च । तस्मान्नास्त्यवयवीति ।। ९।। 
( खद्योतः ) 
अवयविवृत्तिप्रतिषेधे हेत्वन्तरमाह पृथगिति सूत्रम्‌ । 


सूत्रार्थं व्याचक्षाणस्तदपेक्षितमंशं पूरयति अवयव्यभाव इति । वर्तत इति पूर्वसूत्रादनुवर्तत 
इत्यर्थः । एवञ्च अवयवेभ्यः पृथक्‌ (अवयविनः) अवृत्तेः अवयव्य-भाव इति 
सूत्रम्पर्यवसितम्‌ । सूत्रार्थ स्पष्टयति न चायमिति । "अयम्‌" अवयवी अव-यवेभ्यः 
पृथक्‌ न वर्तते । तत्र हेतुमाह अग्रहणादिति । नैव गृह्यतेऽवयव्यवयवेभ्यः पृथगित्यर्थः । 
हेत्वन्तरमाह नित्यत्वप्रसद्गाच्चेति । यद्यवयवेभ्य; पृथक्‌ वर्ततेऽबयवी 
ततोऽनाधारत्वात्नित्यः प्राप्नोतीत्यर्थः । उपसंहरति तस्मादिति ॥ 


सूत्रस्यास्यार्थत्रयमुक्तं वृत्तिकृता । तद्यथा-८१) नन्वास्तामवृत्तिरेवावयवीति 
शङ्कायां पूर्वपक्षिसूत्रमिदम्‌-अवयवेभ्यः पृथगवयवी नास्त्येवेति शेषः । अवयव्यभाव 
इत्यष्टमसूत्रादनुवत्तते । अवयवेषु वृत््यभावेऽवयविनो नित्यत्वप्रसङ्घः । नास्ति तु नित्यः। 
अतो नास्त्यवयवीति ।। (२) कृत्स्नैकदेशाभ्यामवयवी न वर्तते किन्तु स्वरूपणेवेति 
शङ्कायां पूर्वपक्षिसूत्रमेतत्‌ । अवयवेभ्यः पृथक्‌ अवयवी नास्तिकुतः-अवृत्तेः अवृत्ति- 

त्वप्रसङ्खात्‌। तथासति नित्यं स्यादित्यर्थः। (३) कश्चितु अवयवातिरिक्तोऽवयवी वर्तता- 
मित्यत्र पूर्वपक्षिणः सूत्रमिदम्‌ । पूर्वाक्तयुक्तयाऽवयेवभ्यः पृथगप्यवृत्तेरित्यर्थः इति।।९॥। 
सूत्रम्‌-न चावयव्यवयवाः ।। १०।। 
( भाष्यम्‌ ) 
न चावयवानां धर्मोऽवयवी- कस्मात्‌- धर्ममात्रस्य धर्मिभिरवयवैः पूर्ववत्‌ 
सम्बन्धानुपपत्तेः । पृथक्‌ चावयवेभ्यो धर्मिभ्यो धर्मस्याग्रहणादिति समानम्‌ ।। ९०।। 
(खद्योतः) ` 
यस्तु मन्यते-“अवयवानां धर्ममात्रमवयवी" न त्ववयवेभ्योऽत्यन्तं भिन्नोऽ- 
भिन्नो वा इति-तम््रत्याह पूर्वपक्षी न चेति सूत्रम्‌ । 
सूत्रार्थ व्याचष्टे न चावयवानामिति । अवयवी अवयवानां धर्मो न भवितु- 
मर्हति । पृच्छति कस्मादिति-तत्रोत्तरम्‌ । धर्ममात्रस्येति । पू्वोक्तहेतुभिः धर्मभूतस्या- 
वयविनो धर्मिभूतैरवयवेस्सम्बन्धः कोऽपि न सम्भवतीत्यर्थः । हेत्वन्तरमाह पृथ- 
गिति । न चात्र धर्मभ्योऽवयवेभ्यो धर्मोऽवयवी पृथगुपलभ्यते-तथासति स नित्यः 
स्यादित्यपि प्राक्‌ प्रदर्धितमेवेत्याह समानमिति-पूवेक्तिनेति शेषः ॥ किञ्च न तावद्धेदा- 
भेदौ परस्पराभावात्मानावेकत्र समवेत इत्यक्तम्‌ । नाप्यात्यन्तिकेऽभेदे धर्मधर्मिभावः । 
तस्माद्यथा आत्यन्तिके भेदेऽपि केषाञ्चिदेव कार्यकारणभावस्तथा केषाश्चिदेव धर्म- 
धर्मिभाव इत्येषितव्यम्‌ । तत्र चानिष्टप्रसङ्ग एवेति ।।१०॥ 
सूत्रम्‌-एकस्मिन्‌ भेदाभावाद्‌ भेदशब्दप्रयोगानुपपत्तेरप्रश्नः ।। १ १।। 
( भाष्यम्‌) 
कि प्रत्यवयवं कृत्स्नोऽ वयवी वत्तते, अथैकदेशेनेति- नोपपद्यते प्रश्नः - कस्मात्‌ 2 
एकस्मिन्‌ भेदाभावादभेदशब्दप्रयोगानुपपत्तेः । कृत्स्नमित्यनेकस्याशेोषाभिधानम्‌, 
एकदेश इति नानात्वे कस्यचिदभिधानम्‌ । ताविमौ कृत्स्नैकदेशशब्दौ भेदविषयौ 
नैकस्मिन्नवयविन्युपपद्येते भेदाभावादिति ।। ९१।। 
( खद्योतः ) | 
अत्र पूर्वपक्षस्य द्रौ भागौ अवयवानामवयविनि वृत्त्यभाव इति प्रथमः । स 
चानभ्युपगमादेव निरस्तः । न कोऽपि नैयायिकः कारणस्यावयवस्य कार्येऽवयविनि 
समवायमभ्युपगच्छति । अवयविनोऽवयवेषु वृत्त्यभाव इत्यपरः । तमेवं द्वितीयं पूर्व- 
पक्षभागमुपलक्ष्य सिद्धान्तवादी तन्निरस्यति एकस्मिनिति सूत्रम्‌ ॥ "एकस्मिन्‌' अवय- 

विनि 'भेदाभावात्‌' भेदघटितशब्दप्रयोगस्य अयुक्तत्वात्‌ 'अप्रश्नः' पूर्वपक्षिणोपन्य- 
स्तस्य प्रश्नस्य नावकाश इत्यर्थः । 
सूत्रं व्याचक्षाणः पूर्वपक्ष्युपन्यस्तप्रश्नमनुवदति किमिति । प्र्नस्यैवानुपपत्ति 

प्रदर्शयति नोपपद्यत इति । पृच्छति कस्मादिति-केन हेतुना प्रश्नो नोपपद्यत-इत्यर्थः । 
तत्रोत्तरम्‌ एकस्मिन्ति सूत्रानुवादः । तदर्थ व्याचक्षाणः प्रश्नगतकृत्स्नैकदेशपदयोरर्थ 
विशिनष्टि कृत्स्नमिति । यत्र विभिन्ना बहवोऽर्थाः सन्ति सर्वे च ते परामृश्यन्ते तत्रैव 
कृत्स्नशब्दप्रयोगः-एवमेव विभिन्नेष्वर्थेषु यदा केचिदेव विवक्षिता न सर्वे तदा “एकदेशः 
शब्दप्रयोगः । प्रकृते प्रश्ने एतच्छब्दद्रयप्रयोगस्यानुपपत्तिं प्रदर्शयति ताविमाविति । 
उभयोरप्यनयोः शब्दयोः प्रयोगो भेदसापक्ष एव-ततश्च एकस्मिन्‌ अत एव भेदशन्ये 
अवयविनि तयोः प्रयोगो नैव युज्यत इत्याशयः ।।११।। 

( भाव्यम्‌ ) 

अन्यावयवाभावान्नेकदेशोन वर्तते इत्यहेतुः- 
सूत्रम्‌-अवयवान्तरभावेऽप्यवृत्तेरहेतुः ।। ९२।। 
( भाष्यम्‌ ) 


अवयवान्तराभावादिति- यद्यप्येकदेज्ोऽ बयवान्तर भूतस्तथाप्यवयवेऽ वयवा- 
न्तरं वर्तेत नावयवीति, र अन्योऽ वयवीति|अन्यावयवभावेऽप्यवृत्तेरवयविनो नैकदेशेन 
वृत्तिरन्यावयवाभावादित्य हेतुः । 

वृत्तिः कथमिति चेत्‌ ? एकस्यानेकत्राश्रयाश्रितसम्बन्यलक्षणा प्राप्तिः । 


आश्रयाश्रितभावः कथमिति चेत्‌ ? यस्य यतोऽन्यत्रात्मलाभानुपपत्तिः स 


७०५५८ । न कारणद्रव्येभ्योऽन्यत्र कार्यद्रव्यमात्मानं लभते । विपर्ययस्तु कारण- 
द्रव्येष्विति । 


नित्येषु कथमिति चेत्‌ ? अनित्येषु दर्शनात्सद्धम्‌ । मित्येषु द्रव्येषु कथमा- 


भ्रयाश्रयिभाव इति चेत्‌? अनित्येषु द्रव्यगुणेषु दरशनादाश्रयाश्रितभावस्य नित्येषु 
सिद्धिरिति । 


तस्मादवयव्यभिमानः प्रतिषिध्यते निःश्रेयसकामस्य, नाबयवी । यथा रूपादिषु 
मिथ्यासङ्धल्यो, न रूपादय इति ।। ९१२।। 


( रद्योतः ) 


अष्टमसूत्रभाष्ये यदुक्तम्‌ नाप्येकदेशे वर्ततेऽवयवी सर्वेष्वन्यायवयवाभावादिति- 
तन्निरस्यति अन्यावयवेति । एक एव चावयवी न स्वावयवेषु वर्तते इत्यत्र प्रतिज्ार्थ 

"अन्यावयवाभावात्‌' इति अहेतुरित्यर्थः । 

संक्षेपेण सुचितमहेतुत्वम्प्रदर्शयति अवयवान्तरेति सूत्रम्‌ । “अन्यावयवाभावा- 
दिति' उक्तप्रतिन्ञासाधने “अहेतुः' कस्मात्‌-'अवयवान्तरभावेऽप्यवृत्तेः' इति सम्बन्धः । 
एकस्यावयवस्य 'अवयवान्तरे "भावे" सच्वेपि-अवयविनः 'अवृत्तरेवे"त्यर्थः । 

सूत्रं व्याचष्टे अवयवान्तराभावादिति । अन्यावयवाभावादिति पूर्वोक्तस्य हेतो- 
रेवायमनुवादः । यद्यप्यवयवी एकदेशेन अवयवे वर्तति तथापि एकमवयवमेवान्य- 
स्मिन्नवयवे वर्तते इत्येव स्यात्‌-यतोऽवयविनः “एकदेशः अवयवमेव-येनैकदेशेनाव- 
यवी वर्तते स एव यस्मिन्नवयवे वर्त्तते स तदपेक्षया 'अवयवान्तरम्‌ इत्युच्यते 

एवञ्चावयवान्तराभावादिति सूत्रांशं व्याख्याय 'अवृत्तेः" इत्यंशं व्याचष्टे नावय- 
वीति । एकमवयवमन्यस्मिन्नवयवे वर्तत इत्येवं सति किमायातमवयविनो वृत्तेर- 
वृत्तर्वा । तस्मादवयवान्तराभावादिति अवयविनः सत्तवेऽसत्त्वे वा न किमपि साधयितु- 
मलमित्याशयः ॥ 

उक्तमेवार्थं पुनर्तिशदयति अन्य इति । अवयवी अवयवेभ्यो भिन्न एवेति पक्ष 
“अन्यावयवाभावे-एकस्यावयवस्यान्यस्मिन्नवयवे सत्तवेऽपि-नाक्यविनः एकदेशेन 
सत्त्वं तदिति प्रकृतो हेतुरहेतुरेवेत्यर्थः । 

पृच्छति वृत्तिरिति । यदि न कार्त्स्येन न वैकदेशेनावयविनोऽबयवेषु वृत्ति- 
स्तर्हि किम्प्रकारिका तस्य तेषु वृत्तिरिति प्रश्नार्थः । 

उत्तरम्‌-एकस्येति । “एकस्य' अवयविनः अन्यत्र अवयवेषु प्राप्तिः एव वृत्तिः । 
सा च किरूपिकेत्यत आह 'आश्रयाश्रितसम्बन्धलक्षणेतिः । समवायाख्यः सम्बन्ध 
इत्यर्थः । आश्रयाश्रितभावस्यार्थं पृच्छति आश्रयश्रितभावः कथमिति । तमर्थं विशदयति 
यस्य यत इति । यस्यार्थस्य यस्मादर्थादन्यत्र नात्मलाभः स तस्याश्रय इतर आश्रित 
इत्यर्थः । उक्तं लक्षणं प्रकृते योजयति न कारणेति । कारणद्रव्येभ्योऽवयवेभ्यः अन्यत्र 
“कार्यद्रव्यं अवयवी आत्मानं नैव लभतेऽतो भवति कार्यद्रव्यं कारणद्रव्याभ्रितमित्यर्थः । 
विपर्ययेण कारणद्रव्यमेव कस्मान्न कार्यद्रव्याश्रितमभ्युपगम्यते-इत्यत आह-विपर्यय 
इति । यथा कार्यद्रव्यं कारणद्रव्यादन्यत्रात्मानं न लभते-न तथा कारण्द्रव्यम्‌ । घटो 
मृत्पिण्डादन्यत्रात्मानं न लभते मूत्पिण्डस्तु घटादन्यत्रापि कुलालगृहादौ लभत एवा- 
त्मानमिति कार्यद्रव्यमेव कारणद्रव्याश्रितन्न कारणद्रव्यं कार्यद्रव्याश्रितमित्र्थः । 


शङ्कते नित्येष्विति । समाधत्ते अनित्येष्विति । शङ्कार्थमनुवदति नित्येषु ्रव्ये- 
ष्विति । उक्तेन प्रकारेण यदि कार्यकारणभावलक्षणः सबन्ध एवाश्रयाश्रितभावः सम- 








५७२ न्यायसूत्रम्‌ [ चतुर्थाध्याये 
वायो वेति भवति तर्हि नित्येषु द्रव्येषु कार्यकारणभावलक्षणसम्बन्धस्यासम्भवात्‌ 
कथमाश्रयाश्रितभावो भवतीत्यर्थः । समाधानार्थमाह अनित्येषु द्रव्यगुणेष्विति । सिद्धि- 
रिति । आश्रयाश्रितभावस्येति शेषः यत्र यल्लभ्यते तत्रैव तस्य वृत्तिस्तदेव तस्याश्रय 
इत्यनित्येषु द्रव्येषु गुणेषु च दृष्टवा नित्येष्वप्येवमेव भवतीत्यनुमीयत इत्याशयः । 

प्रकरणार्थमुपसंहरति तस्मादिति । यस्मादवयवी सर्वथा अस्त्येवेति सिद्धमतो 
यत्तृतीयसूत्र प्रतिषिध्यते स “अवयविष्वभिमानो' मिथ्याज्ञानमेव, न त्ववयव्येवेति । 
दृष्टान्तमाह यथेति । रूपादिविषये रागादिदोषजनकमिथ्याज्ञानमेव निषिध्यते न पुना 
रूपादेस्सत्त्वमेव तथेवावयविविषयं मिथ्याज्ञानं निरसनीयमित्येवोपदेशार्थः । मिथ्या- 
सङ्कल्पिता एवार्था अनर्थाय कल्पन्ते नान्यथेत्यस्मित्र्थे श्लोक उद्धृतो वार्तिककारेण- 
इन्द्रियार्था ह्यनर्थाय यदि स्युरविकल्पिताः (“न मिथ्यासङ्कल्पिता अपीत्यर्थः) 
सर्वोऽनर्थेन सज्येत चरन्निन्द्रियगोचरः ।। इति ।। १२ ॥। 
( भाष्यम्‌ ) 
सवग्रहणमवयव्यसिद्धेरिति प्रत्यवस्थितेऽप्येतदाह- 
सत्रम्‌ू-केशसमूहे तैमिरिकोपलन्धिवत्तदुपलन्धिः । । १३।। 
( भाष्यम्‌ ) 
यथेकेकः केशस्तेमिरिकेण नोपलभ्यते, केशसमृहस्तुपलभ्यते तथेकैकोऽ - 
णुर्नोपलभ्यते । अणुसञ्चयस्तूपलभ्यते । तदिद्मणुसमूहविषयं ग्रहणमिति ।। ९३।। 
( द्योतः ) 
अवयविनिराकरणवादिनो हेत्वन्तरमवतारयति सर्वाग्रहणेति । “सर्वाग्रहणमवय- 
व्यसिद्धेरित्यस्मिन्‌ सूत्रे द्वितीयाध्याये यद्यप्यवयविनिराकरणवादी प्रत्यवस्थितः परा- 
स्तस्तथाऽप्यत्रापि प्रकरणे पञ्चमसूत्रगतपूर्वहेतुपदेन द्वितीयाध्यायार्थ स्मारितः परः 
पुनस्तमेवार्थमाक्षिपतीत्यर्थः । 
अवयव्यसिद्धौ सर्वाग्रहणप्रसद्गो यो द्वितीयाध्याये उद्भावितः सिद्धान्तिना तस्य 
प्रसङ्गस्य वारणमाह-केशसमूह इति सूत्रम्‌ । तदर्थमाह यथेकैक इति । यथा-“तेमि- 
रिकस्य' तिमिरग्रस्तचक्षुषो न एकः केशः प्रत्यक्षः किन्तु तत्समूहः-एवमेकः परमाणु- 
यद्यपि न गृह्यते तथापि तत्समूहः प्रत्यक्षः स्यात्‌ । तथा च परमाणुपुञ्जैरेबोपपत्तेर- 
वयव्यभावेऽपि न सर्वाऽग्रहणप्रसद्ख इत्यर्थः ।।१२।। 


सूत्रम्‌--स्वविषयानतिक्रमेणेद्ियस्य पटुमन्दभावाद्विषयग्रहणस्य तथा- 
भावो नाविषये प्रवृत्तिः।। ९४।। 

( भाष्यम्‌ ) 

यथाविषयमिन्धियाणां पटुमन्दभावाद्विषयग्रहणानां पटुमन्दभावो भवति । चक्षुः 
खलु प्रकृष्यमाणं नाविषयं गन्धं गृह्णाति, निकृष्यमाणं च न स्वविषयात्‌ प्रच्यवते । 
सोऽयं तैमिरिकः कश्चिच्चकषर्विषयं केशं न गृह्णाति, कश्चिद्‌ गृह्णाति केशसमृहम्‌ । 
उभयं हयतैमिरिकेण चक्षुषा गृह्यते । परमाणवस्त्वतीद्धिया इद्धियाविषयधूता न केन- 
चिदिन्ियेण गृहान्ते, समुदितास्तु गृह्यन्ते, इत्यविषये प्रवृक्तिरिन्धियस्य प्रसज्येत । 
न जात्वथन्तिरमणुभ्यो गृह्यते इति । ते खल्विमे परमाणवः सन्निहिता गृह्यमाणा 
अतीद्धियत्वं जहति । वियुक्ताश्चागृह्यमाणा इद्धियविषयत्वं न लभन्ते इति । सोऽयं 
द्रव्यान्तरानुत्पत्तावतिमहान्‌ व्याघात इत्युपपद्यते द्रव्यान्तरं यद्म्महणस्य विषय इति । 

'°सञछचयमात्रं विषय इति चेत्‌" । न । सञ्चयस्य सयोगभावात्तस्य चातीद्धिय- 
स्याग्रहणादयुक्तम्‌ । सञ्चयः खल्वनेकस्य सयोगः । स च गृहयमाणाश्रयो गृहाते, 
नातीद्ियाश्रयः । भवति हीदमनेन सयुक्तमिति तस्मादयुक्तमेतदिति । गृह्यमाणस्य 
चेद्धियेण विषयस्याऽऽवरणाद्यनुपलब्धिकारणमुपलभ्यते । तस्मान्नेदधियदौर्बल्यादनु- 
पलब्धिरणुनाम्‌ । यथा नेन्ियदौर्बल्याच्चक्षुषाऽनुपलन्धिर्गन्धादीनामिति ।। ९४।। 

( खद्योतः ) 

निराकरोति स्वविषयेति सूत्रम्‌ । इन्द्रियाणां पाटवे ग्रहणस्य पाटवम्‌ इन्द्रियाणां 
मान्दे ग्रहणस्य मान्द्यम्‌ । येनेन्दियेण ग्रहणम्भवति तदिन्द्रियमात्रग्राह्यस्य ग्रहणे एवैत- 
द्रवति । तदिदमाह स्वविषयानतिक्रमेणेति । न हि कदाचिदपि पटुतरं चक्षुः शब्दं 
गृह्णाति । फलितमाह नाविषये प्रवृत्तिरिति । इन्द्रियाणामिति शेषः । तथाच यदि पर- 
माणुर्न कस्यापीन्द्रियस्य “स्वविषयः तर्हिं न शक्यते तत्समूहोऽपि केनापीद्धियेण 
गृहीतुमित्याशयः ॥। 

सूत्रं व्याचष्टे यथाविषयमिति । येनेन्दियेण योऽर्थो गृह्यते तस्येन्दरियस्य पटुत्वे. 
तद्विषयग्रहणस्यापि पटुत्वम्‌-तस्य मन्दत्वे तद्विषयग्रहणस्यापि मन्दत्वमित्यर्थः ॥ 

परोक्तस्य दृष्टान्तस्य वैषम्यं प्रकटयति सोऽयमिति । केश एको यद्यपि तिमिर- 
ग्रस्तचक्षुषा न दृश्यते तथाप्यन्येन पटुतरचकषुष्मता दृश्यत एव-एवं केशस्यैकस्य 
तत्समूहस्य च चक्षुरिन्दरियविषयत्वादुपपद्यत एव तदपुलब्धिः । परमाणुषु तु न तथा । 
परमाणवो हि न कस्यापि प्रत्यक्षाः । अतो न ते कस्यापीन्दरियस्य स्वविषयाः । तथा 
च सति यदि परमाणुसमूहाः प्रत्यक्षाः स्युरिन्द्रियस्य स्वाविषये एव प्रवृत्तिः प्रसज्येत । 
कथमेतदित्यत आह न जात्विति । पूर्वपक्षदृष्टया परमाणुव्यतिरिक्तं न किञ्चिदस्तीति- 

यदि किञ्चिदपि गृह्यते परमाणुरेव तद्दृष्ट्या गृह्यते स च इद्धियाणां स्वाविषय 
एवेत्याशयः ॥। 


पूर्वपक्षद्शने व्याघातं दर्शयितुं तस्याशयमनुवदति ते खल्विम इति । यथैकः 
केशः पृथक्‌ स्थितो न गृह्यते यदा तु केशान्तरैः संयुक्तो भवति तदा गृह्यते एवमेव 
परमाणुरेको यद्यपि न गृह्यते तथाप्यनेके परमाणवः सम्मिलिता गृहीता भवेयुः । 
एवञ्च यद्यपि वियुक्तावस्थाः परमाणवो नेन्द्रियविषयास्तथापि संयुक्तावस्थास्तु भव- 
न्त्येवेन्द्रियगोचरा इत्येव परस्याशय इत्यर्थः । 


परस्याशयमनृद्य तत्र विरोधं दर्शयति सोऽयमिति । य एव परमाणुरतीन्धियः स 
एवेन्द्रियगोचर इति महान्‌ व्याघातः । सिद्धान्ते तर्हिं कथमिति सूचयितुमाह द्रव्या- 
न्तरानुत्पत्ताविति । सिद्धान्ते हि परमाणुभिर्बहुभिस्तेभ्यो द्रव्यान्तरमेवायवी उत्पाद्यत 
इति परमाणुरूपद्रव्यस्यातीन्दरियत्वेप्यवयविरूपद्रव्यान्तरस्येन्द्रियगोचरत्वेऽपि न कोऽपि 
व्याघातः । परस्य तु परमाणुभ्यो द्रव्यान्तरमवयवी नास्त्येवेति तत्रोक्तो व्याघातो दुर्नि- 
वार एवेत्यर्थः ।। उपसंहरति इत्युपपद्यतं इति । अवयवेभ्यः परमाणुभ्योऽन्यदेव 
दरव्यमवयवी य इद्ियेर्गृह्यत इति । 


पुनः शङ्कते सञ्चयेति । यद्यप्येकैकशः परमाणुर्ननद्रियगोचरस्तथापि समुच्चिताः 
परमाणवो भवन्त्येव चक्षर््राह्या इत्यर्थः । परिहरति न सञ्चयस्येति । परिहारस्याशयं 
विवृणोति सञ्चयः खल्वनेकस्येति । परमाणूनां संयोग एव “समुच्चयः! -इन्िय- 
गोचराणामेव च द्रव्याणां संयोगोऽपि इन्दियग्राह्यो नान्येषाम्‌ तथाच यदि परमाणवोऽ- 
तीन्दरियास्तर्हिं तत्संयोगोऽपि तथैवेति संयुक्ता अपि नेन्द्रियविषयास्ते इत्यर्थः । नन्‌ 
परमाणोरग्रहणे किमप्यावरणादिकं कारणं भविष्यति यदपाकरणेन तत्समूहो भवेदि- 
न््ियगृहीत इत्यत आह गृह्यमाणस्येति । यश्चाथो बहुधेन्दियैरुपलभ्यते स यदि कदा- 
चिन्नोपलभ्यते तदा तदनुपलब्धिकारणमावरणादिकमुपलभ्यत एव । परमाणवस्तु कदा- 
ऽपि नोपलभ्यन्तेऽतो तेषामग्रहणात्नावरणादिकारणं कल्पितुं शक्यमित्यर्थः । उप- 
संरहति तस्मादिति । यदि कदाचिदप्युपलभ्येत परमाणुरिन्ियस्तरहि तस्यानुपलब्धि- 
रेकदा इन्दियदोर्बल्यमूलकेति कल्प्येत, नतु तस्य कदाऽप्युपलब्धिरतस्तस्यानुपल- 
न्धरिन्धरियागोचरत्वादेवेति सिद्धम्‌ । दृष्टान्तमाह यथेति । यत्किल गन्धश्चक्षुषा न गृह्यते 
तत्र न चक्ुरदबल्यं कारणमपि तु गन्धस्य चकषरग्ा्मतैवेतयर्थ; 1९४ 


सूत्रम्‌- अवयवावयविप्रसङ्गश्चैवमाप्रलयात्‌ | । ९५ ।। 


द्वितीयाह्विकम्‌] खद्योत-भाष्यचनद्रविभूषितवात्स्यायनभाष्यसंवलितम्‌ ५७५ 


( भाष्यम्‌ ) 

यः खल्ववयविनोऽ वयवेषु वृत्निप्रतिषेधादभावः, सोऽयमवयवस्यावयवेषु 
प्रसज्यमानः सर्वेप्रलयाय वा कल्पेत निरवयवाद्रा परमाणुतो निवर्तेते । उभयथा 
चोपलब्धिविषयस्याभावः । तदभावादुपलब्ध्यभावः । उपलब्ध्याश्रयश्चायं वृत्ति- 
प्रतिषेधः । स आश्रयं व्याघ्नन्नात्मघाताय कल्पत इति ।। १५।। 

| ( खद्योतः ) 

अवयव्यभावपक्षे दोषान्तरमाह-अवयवावयवीति सूत्रम्‌ । अवयवायविविषये 
योऽयं वृत्तिविकल्पः पूर्वपक्षिपणोद्धावितस्तेन सर्वाभाव एव स्यात्तथा चाश्रयव्याघा- 
तादे स विकल्पोऽयुक्त इत्यर्थः ॥ 

सूत्रार्थमाह यः खल्विति । योऽयमवयवेष्ववयविवृत्तिविकल्पानुपपत्त्याऽवय- 
विनोऽभावप्रसङ्ग आपाद्यते पूर्वपक्षिणोसोऽवयवस्यापि स्वकीयावयवेषु वृत्तिविषये 
तदवस्थ एवेत्यवयवस्याप्यभावं साधयन्‌ सर्वस्यापि सावयवस्यार्थस्याभावं साधय- 
तीत्यर्थः ।। पक्षान्तरं गृहाति निरवयवादिति । यद्युक्तो हेतुरवयविनोऽभावं साधयति 
तर्हि सर्वस्यावयस्याभावं साधयति तथाच केवलं निरवयवः परमाणुरेवाप्रतिषिद्धस्तिष्ठ- 
तीत्यर्थः । एवमप्यनिवृत्तो व्याघात इत्याह उभयथेति । सावयवस्य सर्वस्य प्रतिषिद्ध- 
त्वात्परमाणोश्चाग्राह्यत्वात्‌ किमपि न ग्राह्यमित्येव प्रसज्येत-ग्राह्यभावे च ग्रहणस्याप्य- 
भाव इति सर्वव्यवहारोच्छेदप्रसरङ्गः । एवमपि कथं व्याघात इत्यत आह-उपलबन्धीति । 
वृत्तिविकल्पेन योऽवयविनः प्रतिषेध उक्तः पूर्वपक्षिणा स उपलब्धिमूलक एव-उपलब्धि- 
श्चात्र सर्वथा प्रतिषिद्धेति महानयं व्याघात इत्यर्थः । फलितमाह-स आश्रयमिति। वृत्ति- 
विकल्पः स्वाश्रयभूतामुपलब्धिं निरकुर्वन्नात्मानमेव निराश्रयं कुर्वन्‌ व्याहन्तीत्यर्थः ॥। 

अत्र तात्पर्यम्‌-अत्र त्रय पक्षाः सम्भवन्ति । योऽयमवयवेष्ववयविवृत्तिविक- 

ल्पानुपपत्त्याऽवयविनोऽभावगप्रसङ्गः आपाद्यते स प्रलयाद्वा निवरत्तते-परमाणोर्वा-न क्व- 
चिदपि वा निवर्तते-इति । तत्र प्रथमद्वितीयविकल्पावश्चित्येदं सत्रम्‌ । यथैष वृत्ति- 
विकल्पः स्थूले घटादौ एवं तदवयवेषु तदबयवेष्विति तदभावात््लये व्यवतिष्ठते । 
न च प्रलयः सर्वाख्यारहितो दर्शनविषयः सम्भवतीति दर्शनविषयाभावादनाश्रयो विकल्प 
आत्मानमेव न लभते । उपलक्षणं चेदमाप्रलयादिति । 

आ परमाणोरित्यपि द्रष्टव्यम्‌ । परमाणूनामतीन्दरियत्वेन दर्शनविषयत्वाभावा- 
दनाश्रयता विकल्पस्य तदवस्थैव । तदिदमुक्तम्‌ निरवयवाद्वा परमाणुतो निवर्ते 
तेति भाष्ये इति ॥ | 








= 

वृत्तिकृतस्तु एवमुक्तप्रकारेण वृत्तिविकल्पदोषोऽवयवेऽवयविनि च प्रसक्तः 
'आप्रलयात-प्रलयोऽभावस्तत्पर्यन्तम्‌ तथाच सर्वाभाव एव स्यात्‌ । न कस्यापि ग्रहणम्‌ । 
तस्मात्‌ साधूक्तं-सर्वाग्रहणमवयव्यसिद्धेरिति ।।१५।। 
( भाष्यम्‌ ) 
अथापि- 
सूत्रम्‌- न प्रलयोऽणुसद्धावात्‌ ।। ९६।। 


( भाष्यम्‌ ) 
अवयवविभागमाभ्रित्य वृत्तिप्रतिषेधादभावः प्रसज्यमानो निरवयवात्परमाणो- 
निवत्ते, न सर्वप्रलयाय कल्पते । निरवयवत्वं खलु परमाणोर्विभागैरल्पतरप्रसङ्गस्य 
यतो नाल्पीयस्तत्रावस्थानात्‌ । लोष्टस्य खलु प्रविभज्यमानावयवस्याल्पतरमल्पत- 
ममुत्तरमुत्तरं भवति । स चायमल्पतरप्रसङ्गो यस्मात्नाल्पतरमस्ति यः परमोऽल्पस्तत्र 
निवर्तते । यतश्च नाल्पीयोऽस्ति तं परमाण प्रचक्ष्महे इति ।। १६।। 


( खद्योतः ) 
पूर्वपक्षप्रतिषेधे हेत्वन्तरमवतारयति अथापीति । अपि चेत्यर्थः । 
प्रलयमभ्युपेत्येतदुक्तमाप्रलयादिति-वस्तुस्तु "प्रलयः" सर्वाभावो नास्त्येव-अणोः 
सर्वदा सत्त्वादित्याह न प्रलय इति सूत्रम्‌ । 
सूत्रार्थमाह अवयवेति । उक्तो वृत्तिविकल्पोऽवयवविभागमेवा्चित्योद्धावितो 
यत्रैवावयवास्तत्रैव विरमति-एवं च सर्वस्यान्यस्य सत्वं प्रतिषेधन्नपि न परमाणोस्सत््वं 
स्पृशति, निरवयवत््वात्तस्य-तथाच निरवयवात्परमाणोर्निवृत्तः स प्रसद्धो न परमाणु- 
सत्तं प्रतिषेधतीत्यर्थः । परमाणोर्निरवयवत्त्वे हेतुमाह निरवयवत्वमिति । घटादेर- 
वयविद्रव्यस्य विभागानन्तरं विभाग इत्यनेन क्रमेणाल्पाल्पतराल्पतमावयवपर्यव- 
सायी यदा विभागो भवति ततः परं विभागो न याति तत्रावयवविभागस्य विरमात्तस्य 
निरवयवत्वं परमाणुसंज्ञत्वं चाभ्युपगम्यते । उक्तेऽर्थे दृष्टान्तमाह लोष्टस्येति ।१६॥ 
सूत्रम्‌-- परं वा चरुटेः ।। ९७ ।। 
( भाष्यम्‌ ) 
अवयवविभागस्यानवस्थानाद्‌ द्रव्याणामसङ्खयेयत्वात्‌ त्रुटित्वनिवृक्तिरिति। । ९७।। 
( खद्योतः ) 
अथानन्तोऽयं विभागः कस्मान्न भवति कस्माच्च परमाणुपर्यन्त एवायमित्यत 


द्वितीयाह्विकम्‌] ख्योत-भाष्यचनद्रविभूषितवात्स्यायनभाष्यसंवलितम्‌ ५७७ 


आह परमिति सूत्रम्‌ । तुरिखसरेणुरिति तात्पर्यकृतः । हयणुक एवेत्यन्ये । चुटेः परं 
यदतिसृक्ष्मं स एव परमाणुरित्यर्थः । 

सूत्रार्थमाह अवयवविभागस्येति । जालसूर्यमरीचिस्थं त्रसरेणुरजः स्मृतम्‌ । यदि 
चुट; परं दवित्रिपदकेऽवयवविभागो न विरमेत ततोऽवयवविभागस्यानवस्थानात्‌ सर्व- 
द्रव्येष्ववयवानामसङ्क्ययत्वात्‌ तरुटेसुटित्वमेवापेयात्‌ तुटिरपि च सुमेरुणा तुल्यपरि- 
माणः स्यात्‌-उभयोरनन्तावयवत्त्वात्‌ ।।१७।। 


(३) परमाणुनिरवयवत्वप्रकरणम्‌ ओपोद्धातिकम्‌ (९८ - २५)। 
( भाष्यम्‌ ) 
अथेदानीमानुपलम्भिकः सर्व नास्तीति मन्यमान आह- 
* सूत्रम्‌- आकाशव्यतिभेदात्‌ तंदनुपपत्तिः।। १८।। 
( भाष्यम्‌ ) 
तस्याणोर्निरवयवस्य नित्यस्यानुपपत्तिः । कस्मात्‌ ? आकाशव्यतिभेदात्‌ । 
अन्तर्बहिश्चाणुराकाशेन समाविष्टोव्यतिभिन्नः । व्यतिभेदात्सावयवः । सावयव- 
त्वादनित्य इति ।। १८।। 
(खद्योतः) ` 
एवमवयविप्रकरणं समाप्य तदुपोद्घातेन निरवयवमपि वस्त्वस्तीति साधयितुं 
निरवयवपरीक्षाप्रकरणमारभ्यत इति परिशुद्धिकृतः । अथ विश्वस्य शून्यत्वात्‌ क्व 
परमाणुसम्भावनेति मतनिराकरणाय निवयवप्रकरणमिति वृत्तिकृतः ।। तत्र सर्वशुन्य- 
वादिनः पूर्वपक्षमवतारयति अथेदानीमिति ।॥ आनुपलम्भिकोऽत्र पूर्वपक्षमाहे- 
त्यर्थः । कश्चासावानुपलम्भिक इत्यत आह सर्वं नास्तीति । सर्वंशुन्यवादीति यावत्‌ । 
चतुर्थाध्याये तावज्जगतः शुन्यतोपादानता निराकृता-अधुना तु सर्वशुन्यता निराक्रियत 
इति विवेकः ।। | 
तत्र पूर्वपक्षसूत्रम्‌-आकाशेति । आकाशेन “व्यतिभेदात्‌' अन्तर्भिद्यमानत्वात्‌- 
'तस्य' परमाणोर्निरवयवस्य "अनुपपत्तिः" इत्यर्थः । ` 
सूत्रं व्याचक्षाणस्तदनुपपत्तिरिति पदार्थमाह तस्येति । आकाशेति पदस्यार्थ वक्तुं 
पृच्छति-कस्मादिति । तत्रोत्तरम्‌ आकाशेति । तस्य तात्पर्यमाह अन्तरिति 1 अयमत्र 
प्रयोगः-परमाणुः सावयवः आकाशेन समाविषटत्वात्‌ जलेन समाविष्टघटवत्‌ । स 
चानित्यः सावयवत्वाद्घरवदेवेति । सावयवत्वे च परमाणोः "वृत्तिविकल्पात्तदभावं 











(ध न्यायसूत्रम्‌ [ चतुर्थाध्याये 
इति पूर्वपक्षसूत्रोक्तदिशा तस्याभाव एवेति शून्यतैव तत्त्वं भावानाम्‌- अनाश्रितोऽपि 
विकल्पो लोकप्रतीत्यनुसारेण कल्पनामात्रनिर्मितस्तात्त्िकं शून्यतां गमयति, मिथ्या- 
ज्ञानानामपि तत्त्वावगमहेतुत्वदर्शनात्‌ यथा रेखागवयो गवयत्वप्रतिपततरहेतुरित्यादि 
पूर्वपक्षहदयम्‌ ।।९८।। 
सूत्रम- आकाशासर्वगतत्वं वा ।। ९९।। 
८ भाष्यम्‌ ) 
अथेतन्नेष्यते- परमाणोरन्तनस्त्याकाशम्‌-इत्यसर्वगतत्व प्रसज्यते इति।। ९९।। 
( खद्योतः ) 
नन्वाकाशव्यतिभेद इत्येव न मृष्यामहे-कुतस्तद्राराऽणुनिरवयवत्वनिराकरण- 
मित्यतः पूर्वपक्षी व्यतिभेदस्यैव साधनमाह-आकाशासर्वगतेति सूत्रम्‌ । त्रदर्थमाह- 
अथैतदिति । "एतत्‌" आकाशव्यतिभेदः । यद्याकाशं परमाणोरभ्यन्तरे न समाविषटन्तरहि 
तस्य सर्वगतत्वं नैयायिकाभिमतं व्याहतमित्यर्थः ।। १९॥। 


सूत्रम-अन्तर्बहिश्च कार्यद्रव्यस्य कारणान्तरवचनादकार्ये तदभावः।। २०।। 


( भाष्यम्‌ ) 

अन्तरिति-पिहित कारणान्तरैः कारणमुच्यते । बहिरिति च व्यवधायकमव्य- 
वहितं कारणमेवोच्यते । तदेतत्कार्यद्रव्यस्य सम्भवति, नाणोरकार्यत्वात्‌ । अकार्ये 
हि परमाणावन्तर्बहिरित्यस्याभावः । यत्र चास्य भावोऽ णुकार्य तत्‌, न परमाणुः । 
यतो हि नाल्पतरमस्ति स परमाणुरिति ।। २० ।। 


( खद्योतः ) 

पूर्वपक्षं दूषयति सिद्धान्ती-अन्तर्वहिरिति सूत्रम्‌ । 'अन्तः' शब्दो "बहिः' शब्दा- 
्आवयवाभिधायकौ । अतः “कार्दरव्यस्य' अवयविनः "कारणान्तरम्‌" कारणविशेष- 

भूतम्‌ अवयवमेवाभिदधाति-ततश्चाकार्ये परमाणौ न तयोः सम्भव इत्यर्थः । 
सूत्रार्थमाह-अन्तरिति । पिहितमिति । घटस्य अन्तः' तमेव घटावयवमभिदधाति 
यो घटाभ्यन्तरे तस्य बाह्यैरवयवैः पिहितो वर्तते । एवं घटस्य "बहिः आभ्यन्तराव- 
यवानाम्पिधायकान्‌ बाह्यानवयवान्‌ वक्ति । अत्र "कारणम्‌ "अवयवम्‌ इत्यनर्था- 
न्तरम्‌ । उभयमप्येतदवयववाचकत्वात्सावयव एव द्रव्य उपपद्यते न निरवयवे पर- 
माणावित्यर्थः । एवं परमाणोराभ्यन्तरस्यैवाप्रसिद्धत्वात्‌ कुत्राकाशस्य व्यतिभेद इत्या- 
शयः । ननु यदि परमाणौ नान्तर्बहिःशब्दप्रयोगसम्भवस्तर्हि किं सर्वथाऽसम्भव एवा- 

नयोः प्रयोग इत्यत आह-यत्र चास्येति । उपपद्यत एवानयोःप्रयोगः परमाण्वारब्धे 
सावयवद्रव्ये नतु परमाणावित्यर्थः । कुत एतदित्यत आह यत इति । परमाणोः 
परमल्पीयः परिमाणासम्भवान्न तस्य सावयवत्वमित्यर्थः ।।२०।। 
सूत्रम्‌-शब्दसंयोगविभवाच्च सर्वगतम्‌ ।। २९ ।। 
( भाष्यम्‌ ) 

यत्र कचिदुत्यन्नाः शब्दा विभवन्त्याकाशो तदाश्रया भवन्ति । मनोभिः पर- 
माणुभिस्तत्का्यश्च संयोगा विभवन्त्याकाशे । नासंयुक्तमाकाशेन किञ्चिन्मू्तद्रव्य- 
मुपलभ्यते । तस्मान्नासर्वगतमिति ।। २९।। 

(खद्योतः ) 

यदुक्तमाकाशस्यासर्वगतत्वं स्यादति तदपाकुर्वन्नाकाशस्य सर्वगतत्वसाधनमाह- 
शब्दसंयोगेति सूत्रम्‌ । सर्वगतमाकाशम्‌-कस्मात्‌- “शब्दसंयोगविभवात्‌' शब्दश्च 
संयोगश्च तयोः विभवः विभुत्वं सार्वत्रिकत्वम्‌-तस्मादित्यर्थः ।। अथवा आकाशगुणस्य 
शब्दस्य ये संयोगास्तेषां विभुत्वादाकाशं सर्वगतमित्यर्थः ।। 

सूत्रार्थमाह यत्र क्वचिदिति । विभवन्तीति व्याप्नुवन्तीत्यर्थः । तस्येवार्थमाह- 
तदश्रया इति-आकाशाश्रया इत्यर्थः । संयोगशब्दार्थमाह मनोभिरिति । ननु कथं ज्ञायत 
एते संयोगा आकाशाश्रिता भवन्तीत्यत आह नासंयुक्तमिति । यत्किञ्चिनमूर्तद्रव्यं तत्सर्व- 
माकाशसंयुक्तमेवेत्यर्थः । मनसोऽप्यणुत्वान्मूर्तत्वमेव । उपसंहरति तस्मादिति । 

सर्वसंयोगशब्दविभवाच्च सर्वगतमिति सूत्रपाठोऽत्र वार्तिककारसम्मतः । तदर्थश्च 
यस्मात्सर्वमूर्तिमद्धिः संयोगा विभवन्त्याकाशे तदाश्रया भवन्ति-शब्दाः स्वकारण- 
सन्निधानादुपजायमानाः सर्वं एवाकाशमाश्रयन्ते तस्मात्‌ सर्वगतमाकाशमिति ।।२१॥ 


सूत्रम्‌-अव्यूहाविष्टम्भविभुत्वानि चाकाशधर्माः ।। २२।। 
| ( भाष्यम्‌ ) | 
संसर्पता प्रतिघातिना द्रव्येण न व्यूहयते-यथा काष्ठेनोदकम्‌ । कस्मात्‌ ? 
निरवयवत्वात्‌ । सर्पच्च प्रतिघाति द्रव्यं न विष्टभ्नाति- नास्य क्रियाहेतुं गुणं प्रति- 
बध्नाति । कस्मात्‌ 2 अस्पर्शत्वात्‌ । विपर्यये हि विष्टम्भो दृष्ट इति-स भवान्‌ 
सावयवे स्पर्शवति द्रव्ये दृष्टं धर्म विपरीते नाशङ्कितुमर्हति । ५ 
अण्ववयवस्याणुतरत्वप्रसङ्गादणुकार्यप्रतिषेधः । सावयवत्वे चाणोरण्ववय> 
वोऽणुतर इति प्रसज्यते । कस्मात्‌ 2 कार्यकारणद्रव्ययोः परिमाणभेददर्शनात्‌ । 


४३ न्या 

तस्माद्ण्ववयवस्याणुतरत्वम्‌ । यस्तु सावयवोऽ णुकार्य तदिति । तस्मादणुकार्यमिदं 
प्रतिषिध्यते इति । 
कारणविभागाच्च कार्यस्यानित्यत्वं नाकाशव्यतिभेदात्‌ । लोष्टस्यावयव- 
विभागादनित्यत्वं नाकाशसमावेशादिति ।। २२।। 
( खद्योतः ) 
ननु आकाशं चेत्सर्वगतं ततो मूर्तिमतां द्रव्याणां तेन प्रतिबन्धाद्गतेरावरणं 
(विष्टम्भः) व्यूहान्तरापादनं च जलोघस्येव नावादिना-भवेत्‌-न चास्ति तस्मात्न सर्वगत- 
माकाशमित्यत आह-अव्यूहेति सूत्रम्‌ । "व्यूहो" नाम प्रतिहतस्य परावर्तनम्‌-तस्या- 
भावः “अव्यूहनम्‌' । "विष्टम्भः" उत्तरदेशगतिप्रतिबन्धः- तदभावः “अविष्टम्भः' । यत 
एवाकाशे व्यूहो विष्टम्भश्च नोपलभ्येते अत एवाप्रत्यूहं तस्य विभुत्वमिति हदयम्‌ ॥ 
सूत्रार्थं व्याचक्षाणोऽव्यूहपदार्थमाह-संसर्पतेति । "संसर्पता' क्रियावता अत एव 
प्रतिघातिना द्रव्येण “न व्यूह्यते न रूपान्तरेण परावर्त्यते आकाशमिति शेषः । दृष्टान्त- 
माह यथेति । यदा काष्टेन प्रतिहन्यते जलम्‌ तदा जलस्य रूपान्तरं क्रियते-न तथा 
आकाशस्येत्यर्थः । तत्र हेतुं पृच्छति कस्मादिति । उत्तरम्‌ निरवयवत्वादिति । साव- 
यवस्यैव द्रव्यस्य प्रतिघातिना द्रव्येणावयवव्यूहः परावर्त्यते-अतो निरवयवस्या- 
काशस्य न तथेत्यर्थः ॥ | 
अविष्टम्भशब्दार्थमाह- सर्पदिति । आकाशं प्रति संसरपत्‌ प्रतिघाति द्रव्यं चाकाशेन 
न विष्टभ्यते । अस्यैवार्थ स्पष्टयति नास्येति । संसर्पतः क्रियावतो द्रव्यस्य क्रियाहेतु- 
गुणो न प्रतिबध्यते आकाशेनेत्यर्थः । तत्र हेतुं पृच्छति- कस्मादिति । उत्तरम्‌ अस्पर्श- 
त्वादिति । यदेव स्पर्शवद्‌ द्रव्यं तदेव प्रतिघातिद्रव्यस्य क्रियाहेतुं गुणं प्रतिबध्नाति- 
आकाशं तु न स्पर्शवत्‌-तस्मात्तेन न प्रतिबध्यत इत्यर्थः । वा्तिककारस्त्वव्यूहे विष्टम्भ 
चोभयत्रापि अस्पर्शवत्त्वात्‌, इत्येव हेतुमुपन्यस्तवान्‌' । उक्तं च~ यत्‌ स्पर्शवत्‌ भवति 
तदेव व्यूह्यते प्रतिबध्नाति च न त्वेवं धर्ममाकाशमिति । 
अस्पर्शवतोऽव्यूहनमविष्टम्भं च प्रदर्श्य स्पर्शवतो व्यूहनं विष्टम्भं चाह विपर्यय 
इति । उपसंहरति स भवानिति । व्यूहनं विष्टम्भनं च सावयवे स्पर्शवति द्रव्ये दृष्टं 
'विपरीते' निरवयवेऽस्पर्शवति आकाशे न श्ङ्कितव्यमित्यर्थ; । परमाणुरनित्यः कार्य- 
त्वाद्‌ घटवदिति परमाण्वनित्यत्वसाधकमनुमानं निरस्यत्नाह-अण्ववयवेति । अणु 
च तत्‌ कार्यमित्यणुकार्यम्‌- तस्य प्रतिषेधः कर्तव्य इति शेषः-कस्मात्‌-यदि अणुकार्य 
स्यात्‌ कार्यत्वादेव तत्‌ सावयवं स्यात्‌ । एवं चाणोरप्यवयवाः स्युस्ते च परमाण्व- 

पेक्षयाऽल्पतरपरिमाणाः स्युस्तथा चानन्तावयवरपरम्पराकल्पनेऽवस्था स्यादित्यर्थः। 


उक्तमेवार्थं विशदयति सावयवत्व इति । अणोरवयवस्तदयपेक्षयाऽल्पपरिमाण 
एव स्यात्‌ । पृच्छति कस्मादिति । उत्तरम्‌ कार्यकारणेति । कायपिक्षया कारणमल्प- 
परिमाणमिति सर्वत्र घटादौ दृश्यत इत्यर्थः । उपसंहरति तस्मादिति । ननु किमायात- 
मनेनाणुकार्यप्रतिषेध इत्यत आह यस्त्विति । यत्‌ अणुकार्य तत्‌ सावयवमेव स्यादि- 
त्यर्थः-सावयवत्वे च तस्य दोष उक्त एव । अनेनैव कारणेनाणुकार्य प्रतिषिध्यत इत्यर्थः। 
आकाशव्यतिभेदादिति परोक्तं हेतुं दूषयति कारणेति । कार्यस्य विनाशः कारणानां 
तदवयवानां विभागादेव भवति नाकाशव्यतिभेदात्‌ । तथाच यदि परमाणोर्विनाशोऽ- 
नित्यत्वं वा स्यात्‌ तदारम्भकावयवविभागादेव स्यात्‌ नाकशव्यतिभेदादित्यर्थः । दृ्टान्त- 
माह लोष्टस्येति । लोष्टस्य यदा नाशो भवति तदा तदवयवानां विभागादेव भवतीत्यर्थः । 
न च परमाणोरारम्भका अवयवा वर्तन्त इति प्रदर्शितम्‌-अत एव अवयवाभावादेवा- 
वयवविभागस्याभावाततन्नाशानुपपत्तिरिति परमाणोर्नित्यत्वमेवानवद्यमिति हदयम्‌।।२२॥ 
सूत्रम-मूर्तिमतां च सस्थानोपपत्तेरवयवसद्धावः।। २२३।। 
( भाष्यम्‌ ) 
परिच्छिन्नानां हि स्पर्शवतां संस्थानं त्रिकोणं चतुरस्रं सम परिमण्डलमि- 
त्युपपद्यते। यत्तत्संस्थानं सोऽ वयवसन्निवेशः। परिमण्डलाश्चाणवस्तस्मात्साव- 
यवा इति।। २३।। 
(खद्योतः ) 
पुनः शून्यतावादी प्रत्यवतिष्ठते मूर्तिमतामिति सूत्रम्‌ । चशब्दस्त्वर्थः । तुकार्च 
सिद्धान्तं निवर्तयति । परमाणोः “अवयवसद्धावः'-कस्मात्‌-“मूर्तिमतां' (तेषां) 
“संस्थानोपपत्तेः' इति सम्बन्धः । मूर्तिमतामिति पदं षष्ठ्यन्तमपि हेतुपदतया नेतव्यम्‌ । 
तथा च (सावयवाः परमाणवः मूर्तिमत्वात्‌ संस्थानवत्त्वाच्च' इत्यर्थः पर्यवसितः । 
वृत्तिकृतस्तु मूर्तिमतामित्येतत्‌ संस्थानवत््वे हेतुमभिप्रयन्तिमृत्तिमत्वादव संस्थान- 
वत्त्वं परमाणूनामित्यर्थः ॥ 
सूत्रं व्याचष्टे परिच्छिन्नानामिति । संस्थानमिति आकार इति यावत्‌ । आकारोऽ- 
वयवसन्निवेश एव-अतो यत्रावयवास्तत्रैवाकारस्सम्भवति-भवति च परमाणुः परि- 
मण्डलाकारः-अतः स सावयव एव । संस्थानवतत्वं च परमाणोर्म्तत्वादेवावगम्यत 
इत्याशयः ।।२३।। 

सूत्रम्‌-(सू०) संयोगोपपत्तेश्च । । २४।। 
८ भाष्यम्‌ ) 

मध्ये सन्नणुः पूर्वापिराधभ्यामणुभ्यां संयुक्तस्तयोर्व्यवधानं कुरुते । व्यवधा- 
नेनानुमीयते पूर्वभागेन पूर्वेणाणुना संयुज्यते परमाभागेन परेणाणुना संयुज्यते । यौ 
तौ पूर्वापरौ भागौ तावस्यावयवौ । एवं सर्वतः संयुज्यमानस्य सर्वतो भागा 
अवयवा इति ।। 

यत्तावत्‌ मूर्तिमतां सस्थानोपपत्तेरवयवसद्धाव इति, अत्रोक्तम्‌ । किमुक्तम्‌ 2 
विभागेऽल्पतरप्रसङ्गस्य यतो नाल्पीयस्तत्र निवृत्तेरण्ववयवस्य चाणुतरत्वप्रसङ्गा- 
दणुकार्यप्रतिषेध इति । 

यत्पुनरेतत्‌ - ““संयोगोपपन्तश्चेति स्पर्शवत्त्वादूव्यवधानम्‌, ` आश्रयस्य चाव्याप्त्या 
भागभक्तिः । '' उक्तं चात्र स्पर्शवानणुः -स्पर्शवतोरण्वोः प्रतिघातादूव्यवधायको 
न सावयवत्वात्‌ । 

"“स्पर्शवत्त्वाच्च व्यवधाने सत्युणुसंयोगो नाश्रयं व्याप्नोतीति भागभक्तिर्भवति 
भागवानिवायमिति'" । उक्तं चात्र- विभागेऽल्पतरप्रसङ्कस्य यतो नाल्पीयस्तत्रावस्थानात्‌ 
तदवयवस्य चाणुतरत्वप्रसङ्गादणुकार्यप्रतिषेध इति । । २४।। 

( खद्योतः ) 

परमाणोः सावयवत्वे हेत्वन्तरमाह परः संयोगेति ।। सावयवाः परमाणवः 
कस्मात्‌-संयोगोपपत्तेरिति सम्बन्धः । तत्र प्रयोगः-परमाणवः सावयवाः संयोग- 
वत्त्वादिति । 

सूत्रार्थमाह- मध्ये सन्निति । यदा अधिकपरिमाणावयविन आरम्भे परमाणुरेको- 
ऽपरेण परमाणुद्येन संयुज्यते तदा तयोर्हयोर्मध्ये वर्तमान एकेनात्मनो भागेनैकेन 
परमाण्वन्तरेण संयुज्यतेऽपरेण च भागेनापरेण परमाण्वन्तरेणेत्यवश्मभ्युपगन्तव्यम्‌- 
अन्यथाऽधिकपरिमाणावयव्यारम्भणासम्भवात्‌ । उक्तौ च पूर्वापरौ भागौ परमाणो- 
रवयवा एवेति सावयवत्वमनिवार्यमित्यर्थः ।। 

अत्र वार्तिकम्‌-“नन्विदं सूत्रं संस्थानवत््वादित्यनेनैव चरितार्थम्‌-संयोगा- 
विशेषस्य संस्थानवत्त्वेनाभिधानात्‌' ।। न चरितार्थम्‌अवयवसंयोगविशेषस्य संस्थान- 
वत्त्वेनाभिधानात्‌- संयोगमात्रं च संयोगशब्दनेनाभिधीयत इति न दोषः (पौनरुक्त्यम्‌) ।। 
पौनरुक्त्यमेवापाकुर्वन्‌ मूर्तिसंस्थानयोभेदं स्पष्टीकरोति । तत्र मूर्तिरनामाव्यापिद्रव्यस्य 
षड्विधं परिमाणम्‌-अणु महदीर्घ हस्वं परमहस्वं परमाण्विति । (संस्थानं) नाम 


द्वितीयाह्िकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ५८३ 
प्रचयाख्यः संयोगः । "संयोगोऽ प्राप्िपूर्विका प्राप्तिरिति ॥ 

तदेवं सर्वशुन्यतामतं प्रासद्खिकमुपपाद्य तदपाकर्तुं तत्सूत्रमेवोपक्रमते भाष्यकारः 
यत्तावदिति । त्रयोविंशसूत्रक्तस्य परमाणुसावयवत्वसाधकहेतोरनुवादः ।। तदपा- 
करिष्यन्‌ पूर्वोक्तमेव स्मारयति अत्रोक्तमिति । विस्मरणशीलः परः पृच्छति किमुक्त- 
मिति । यदुक्तं तत्‌ स्मारयति विभाग इति अण्ववयवस्येति च । पूर्वं तावत्‌ षोडश- 
सूत्रभाप्यस्थमपरं च द्वाविशसूत्रभाष्यस्थमिति ।। 

अत्र वार्तिककारोऽपरमपि दूषणमाह । तद्यथा-“सावयवः परमाणुरिति प्रतिज्ापदे 
व्याहते । सावयवशब्दस्यार्थः समानजातीयारनब्धं समानजातीयाश्रितमिति । अवयवश्च 
तस्याधार इति । एवं सावयवः परमाणुरिति ब्रुवता कार्यविशेषः परमाणुशचत्युक्तं भवति । 
कार्यविशेषः परमाणुश्चेति व्याहतम्‌'-इत्यादि तत एवानुसन्धेयम्‌ । 

चतुर्विशसू्रोक्तं पराभिमतं हेतुमनुवदति यत्‌ पुनरेतदिति । तस्याशयं विवृणोति 
स्पर्शवत्त्वादिति । यदा परमाणुत्रयेणेकमवयव्यारब्धं तदा मध्यवर्तिना परमाणुना पूर्वा- 
परयोः परमाण्वोर्व्यवधानं परमाणोः स्पर्शवतत्व एव सम्भवति संयोगश्च स्वाश्रयं न 
व्याप्नोतीति संयोगवत्त्वादेव परमाणोर्भागाः सन्तीति सिद्धम्भवतीत्यर्थः । भागभक्ति- 
रिति । पूर्वामरभागाभ्यां विभाग इत्यर्थः । पूर्वेण भागेन पूर्वपरमाणुना संयुज्यतेऽपरेण 
चापरपरमाणुनेति प्राप्तम्परमाणोस्सावयवत्वमित्याशयः ॥। 

एतत्परिहारमपि द्वाविंशसूत्रभाष्योक्तमेव स्मारयति उक्तं चात्रेति । परिहारस्याशयं 
विवृणोति स्पर्शवानिति । यत्‌ किल परमाणुना परमाणुद्यव्यवधानं तत्तस्य स्पर्शवत्त्वं 
तन्मूलकं च प्रतिघातमेव सूचयति न सावयत्वमित्याशयः । 

उक्तं परिहारं दूषयति परः-स्पर्शवत््वादिति । भवतु स्पर्शवत््वाद्‌ व्यवधानम्‌ 
किन्तु एवमपि परमाणुसंयोगो वर्तत एव-तस्य च स्वाश्रयाव्यापित्वात्‌ परमाणोर्भागाः 
सन्तीति प्राप्तमेव तस्य सावयवत्वमिति भावः । परोद्धावितं दूषणमपकुर्वन्‌ पूर्वोक्तमेव 
स्मारयति उक्तं चात्रेति । विभागेऽल्पतेरति षोडशसूत्रभाष्यस्थं वाक्यं तदवयवस्येति 
द्वाविंशसूत्रभाष्यस्थम्‌ ।।२४॥ 

( भाष्यम्‌ ) 

'“मूर्तिमत्तां च संस्थानोपपत्तेः संयोगोपपततेश्च परमाणुनां सावयवत्वमिति'' 
हेत्वोः- 

सूत्रम्‌--अनवस्थाकारित्वादनवस्थानुपपत्ेश्चाप्रतिषेधः ।। २५।। 

( भाष्यम्‌ ) 
यावन्मूर्तिमद्यावच्च संयुज्यते तत्सर्वं सावयवमित्यनवस्थाकारिणाविमौ हेतु । 
सा चानवस्था नोपपद्यते । सत्यामनवस्थायां सत्यौ हेतू स्याताम्‌ । तस्मादप्रतिषेधोऽय 
निरवयवत्वस्येति । 
विभागस्य च विभज्यमानहानिर्नोपपद्यते तस्मात््मलयान्तता नोपपद्यते इति । 
अनवस्थायां च प्रत्यधिकरणं द्रव्यावयवानामानन्त्यात्‌ परिमाणभेदाना गुरु- 
त्वस्य चाग्रहणं , समानपरिमाणत्वं चावयवावयविनोः परमाण्ववयवविभागा- 
ूर्ध्वमिति ।। २५।। 
( खद्योतः ) 
एवं त्रयोविंशचतुर्विंशसूत्रोक्तस्योत्सूत्रमेव परिहारमुक्त्वा सौत्रं परिहारमुपक्रमयितुं 
परोक्त हेतु अनुवदति-मूर्तिमतामिति ।। अनयो; "हेत्वोः' (१) 'अनवस्थाकारित्वात्‌ 
(२) अनवस्थाऽनुपपत्तेशच'-“अप्रतिषेधः' परमाणुनिरवयवत्वस्येति सम्बन्धः ।। 
परमाणुसाबयवत्वसाधकहेतुनिराकरणपरं सूत्रम्‌ अनवस्थेति । पूर्वपक्षयुक्त्या 
परमाणुनिरवयवत्वप्रतिषेधो न युक्तः- कस्मात्‌? यस्मादुक्तो हेतू अनवस्थां प्रवर्तयतः- 
अनवस्था चानुपपन्नेत्यर्थः ॥ 
सूत्रार्थ व्याचक्षाणः परोक्तो हेतू अनुवदति यावन्मूर्तिवदिति । यद्य्मूर्तिमद्‌ यद्यत्र 
संयुज्यते तत्सर्वमेव सावयवं दृष्टमित्येव हेतू परस्याभिमतौ परमाणोः सावयवत्व- 
साधनायेत्यर्थः । उक्तहेतुदूषणमाह- अनवस्थेति । उभावपीमो हेतू अनवस्थामापादयत 
इत्यर्थः । परमाणोः सावयवत्वेऽवयवावयविविभागादानन्त्यमेवात्रानवस्थेति भावः । 
ननु भवत्वनवस्था किन्तेनेत्यत आह सा चेति । "सत्यामिति उपपत्नायामित्यर्थः । यद्य- 
नवस्थाया उपपत्तिः सम्भवेत्तदैव तस्या अदोषाधायकत्वादुपपद्येयातां हेतू न त्वनव- 
स्थायाः काचिदुपपत्तिरस्ति-तस्माद्धेतू अप्यनुपपन्नाववेति भावः । हेत्वोश्चानुपपन्नयो- 
स्तत्साध्यम्परमाणुसावयवत्वमपैतीत्याह-तस्मादप्रतिषेध इति । 
ननु मूर्तिमत््वहेतुर्नानवस्थामापादयति । तथाहि-मूर्तिमद्धि तावदेव विभज्यते 
यावत्तस्यान्तः । न चान्त्यस्यावयवस्य निरवयवत्वम्प्राप्नोति-यदन्तत्वेनाभिप्रेतं स 
विभाग एव न त्ववयवद्रव्यमिति शङ्काम्मनसि निधायाह-विभागस्येति । यदुक्त - 
अवयव विभाग एवान्तत्वेनाभिप्रेत इति, तनन युक्तम्‌-विभज्यमान्द्रव्यर्विना विभागगुण- 
स्यानुपपत्तेः-नासति गुणिनि गुणोऽस्तीति । अस्मात्कारणात्‌ द्रव्यस्यैव विभागन्तत्वं 
तस्य च निरवयवत्वं स्वीकार्यम्‌, अथवा विभागस्यानन्त्यादनवस्था दुर्निवारेत्याशयः ।। 

एवमनवस्थाकारित्वादिति सूत्रांशं व्याख्याय अनवस्थानुपपत्तश्ेत्येतद्व्याचषटे 
अनवस्थयामिति । परमतानुसारेण प्रतिद्रव्यमवयवानामानन्त्यम्‌ ततश्च सर्वेषा द्रव्याणा- 
मनन्तावयवारब्धत्वान्न तेषाम्परिमाणभेदस्य ग्रहणम्‌-परिमाणभेदाग्रहणे च गुरुत्व- 
स्यापि ग्रहणासम्भवः-एवं च परमाणोरप्यवयवविभागे मेरुसर्षपयोरपि तुल्यपरि- 
माणतेति बहनिष्टापात इति सर्वथाऽनुपपन्नैवानवस्थेति सर्वमवदातम्‌ २५ 


(४) बाह्यार्थभङ्कनिराकरणप्रकरणम्‌ प्रासङ्धिकम्‌ (२६- २७) । 
( भाष्यम्‌ ) | 


यदिदं भवान्बुद्धीराश्रित्य बुद्धिविषयाः सन्तीति मन्यते मिथ्याबुद्धय एताः। 
यदि हि तत्त्वबुद्धयः स्युर्बुद्धया विवेचने क्रियमाणे याथात्म्यं बुद्धिविषयाणामुपलभ्येत- 


सूत्रम्‌--बुद्ध्या विवेचनात्तु भावानां याथात्म्यानुपलब्धिस्तन्त्वपकर्षणे पट- 
सद्धावानुपलब्धिवत्‌ तदनुपलब्धिः।।२६।। ` 
( भाष्यम्‌) 
यथाऽयं तन्तुरयं तन्तुरिति प्रत्येकं तन्तुषु विविच्यमानेषु नार्थान्तरं किञ्चिदुप- 
लभ्यते, यत्पटबुद्धेर्विषयः स्यात्‌ । याथात्म्यानुपलब्धेरसति विषये पटबुद्धिर्भवन्ती 
मिथ्याबुद्धिर्भवति । एवं सरिति ।। २६।। ` 
( खद्योतः ) 
एवं तावद्‌ द्वाभ्यां प्रकरणाभ्यां सावयवं निरवयवं चार्थ प्रसाध्य तत्प्रसङ्गागतं 
बाह्यार्थापहवनिराकरणार्थम्प्रकरणान्तरमिदमारब्धव्यम्भवति ॥ यदि बाह्मोऽर्थो नैवा- 
स्ति तर्हि नास्त्येवावकाशोऽवयवावयविव्यवस्थाया इत्यस्याः सामञ्जस्यार्थ बाहार्थनिरा- 
करणमपाकरणीयम्‌ ॥ 
अत्र प्रमेयत्वं ज्ञानत्वव्याप्यत्न वेति संशये पूर्वपक्षमाह विक्ञानवादी यदिदमिति । 
बुद्धीनां विषयाः सन्तीति मतं मिथ्येति भावः । तत््वबुद्धय इति । सत्याः यथार्था 
बुद्धय इत्यर्थः । याथात्म्यामिति स्वभाव इति यावत्‌ ।। न च गृह्यते विवेचने कृतेऽपि 
वस्तूनां स्वभाव इति पूर्वपक्षसूत्रम्‌-बुद्धयेति । बुद्धया विविच्यमानानां 'भावानाम्‌' 
अर्थानाम्‌ 'याथात्म्यस्य' स्वभावस्य अनुपलब्धिः -इयं च ^तस्य' वस्तुस्वभावस्य 'अनु- 
पलब्धिः' ^तन्तूनामपकर्षणे पटसद्धावस्य अनुपलब्धिवत'- तन्तूनामपसारणे पटो 
यन्नोपलभ्यते तत्तस्याभावादेव- एवं यद्रस्तुस्वभावो नोपलभ्यते तत्तस्याभावादेवेत्यर्थः । 








५८६ न्यायसूत्रम्‌ [ चतुर्थाध्याये 
सूत्रर्थमाह यथाऽयमिति । पटबुद्धिदृष्टान्तेन सकलबाह्यर्थबुद्धीनां मिथ्यात्वं सिध्य- 

तीत्यर्थः । यदि पटस्तन्तुभ्यो भिन्नो भवेत्‌ तन्त्वतिरेकेण (गौरिवाश्चातिरेकेण) उप- 
लभ्येत न चोपलभ्यते इत्यस्मात्पर इत्यसद्रस्तुविषया बुद्धिरियम्मिथ्यैव तन्तुरित्यपि 
बुद्धिर्मिथ्या-अंशुभ्यो भेदेनानुपलभ्यात्‌ । एवमंशुबुद्धिरपि । एवं क्रमेण परमाणुष्वपि 
बुद्धया विविच्यनानेषु याथात्म्यानुपलब्धेर्न वाह्यवस्तु स्थूलं वा क्षोदीयो वास्तीति सर्वा 
एव बुद्धयः स्वाकारमबाह्यं बाह्यतयाऽऽलम्बमाना मिथ्याभूता इति पूर्वपक्षहदयम्‌ । 
तथोचोक्तम्माध्यमिकेः- 

बुद्धया विविच्यमानानां स्वभावो नावधार्यते | 

अतो निरभिलप्यास्ते निस्स्वभावाश्च देशिताः ।। इति ।।२६।। 


सूत्रम्‌--व्याहतत्वादहेतुः । । २७।। 
( भाष्यम्‌ ) 
यदि बुद्ध्या विवेचनं भावानां, न सर्वभावानां याथात्म्यानुपलब्धिः । अथ 
सर्वभावानां याथात्म्यानुपलन्धिर्न बुद्धया विवेचनम्‌ । भावानां बुद्धया विवेचनं याथा 
त्म्यानुपलब्धिश्चेति व्याहन्यते । तदुक्तम्‌-अवयवावयविप्रसङ्गश्चैवमाप्रलयात्‌- 
इति । । २७।। 
( खद्योतः ) 
पूर्वपक्षहेतुं सिद्धान्ती दूषयति-व्याहतत्वादिति सूत्रम्‌ । 
सूत्रं व्याचष्टे यदि बुद्ध्येति । वस्तुस्वभावं बिना न तस्य विवेचनं सम्भवतीति 
भावः । यस्य विविच्यमानस्य स्वभावानुपलब्धिं भवान्‌ हेतुत्वेनोपन्यस्यति तत्‌ कुता- 
िदन्यस्मात्‌ विवेचनीयम्‌-अवध्य-भावे विवेचनानुपपत्तेः । तथाच तेनावधिभूतेन 
वस्त्वन्तरेण क्वचिदवस्थातव्यम्‌ । अनवस्थायां तुटेरमेयत्वप्रसङ्गादित्युक्तम्‌ । तस्मात्‌ 
परमाणुषु वा तत्संयोगेषु वा तेनावस्थातव्यम्‌ । तथाच यतो विविच्यते भावः स एवा- 
स्यावधिर्याथात्म्येनोपलभ्यत एवेति बुद्धया विविच्यमानस्य सर्वभावानुपपत्त्या व्याघात 
इति सिद्धम्‌ । प्रकृतविषयकं पूर्वमुक्तं स्मारयति तदुक्तमिति । पञ्चदशसूत्र प्रागित्यर्थः ।। 
अत्र वार्तिककारो दूषणान्तरमप्याह । सर्वभावानामनुपपत्तिरिति ब्रुवाणः प्रमाणं 
पर्यनुयोज्यः । यदि प्रमाणं त्रवतीति व्याहतं भवति प्रमाणस्यापि भावरूपत्वात्‌ । अथ 
न व्रवीति अर्थोऽस्य प्रमाणाभावादेव न सिध्यतीति ।२७॥। 


सूत्रम्‌--तदाश्रयत्वादपृथग्ग्रहणम्‌ । । २८ ।। 


द्वितीयाहविकम्‌] खद्योत-भाष्यचन्द्रविभूषितवात्स्यायनपभाष्यसंवलितम्‌ ५८७ 


( भाष्यम्‌ ) 
कार्यद्रव्यं कारणद्रव्या्चितं तत्कारणेभ्यः पृथङ्‌ नोपलभ्यते । विपर्यये पृथ- 
ग्रहणात्‌ । यत्राश्रयाश्रितभावो नास्ति तत्र पृथग्ग्रहणमिति । बुद्धया विवेचनातत 
भावानां पृथग््रहणमतीद्धियेष्वणुषु यदिन्दियेण गृह्यते तदेतया बुद्धया विविच्य- 
मानमन्यदिति ।। २८।। | 
( खद्योतः ) 
यत्‌ पुनरेतत्‌ - “यदि व्यतिरिक्तं घटादि द्रव्यं स्यात्‌ तन्तुषु बुद्धया विविच्यमानेषु 
पृथगुपलभ्येत"- इति तत्र समाधत्ते तदाश्रयत्वादिति सूत्रम्‌ । यत्‌ पटस्तन्तुभ्यः पृथक्‌ 
न गृह्यते तत्र कारणं तन्तुपटयोराश्रयाश्रितभाव एवेत्यर्थः ।। सूत्रार्थमाह-कार्यद्रव्य- 
मिति । तदिति । तस्मादित्यर्थः । कथमेतज्ज्ञायते यदाश्रयश्रितभावा-देवापृथक्‌ ग्रहण- 
मित्यत आह-विपर्यय इति । यत्र नास्त्याश्रयाश्रितभावस्तत्र पृथक्‌ ग्रहणं भवत्येव । 
अपृथग्ग्रहणादिति ब्रुवाणः प्रष्टव्यो जायते किं विलक्षणव्यवहाराभावः, उत भेदा- 


भावः, उत तन्तुव्यतिरेकेण देशान्तरेऽनुपलम्भ इति । न तावदाद्यः तन्तवो हि भिन्नाभ- ` 


बुद्धिवेद्या परस्तु अभिन्नाभवुद्धिवेद्य इति । नापि द्वितीयः । तन्तूनामंशुदेशत्वात्‌ पटस्य 
तन्तुदेशत्वात्‌ । तस्मात्‌ तन्तुभ्योऽन्यत्रादर्शनम्पटस्यापृथग््रहणम्‌ । तच्च भेदेऽपि तदा- 
श्रितत्वेनोपपद्यमानं नाभेदम्‌ तन्तुपटयोर्गमयितुमर्हतीत्याशयः । 

बुद्ध्या विविच्यमानानामर्थानाम्पृथग्‌भावोऽपि गृह्यत -एवेत्याहबुद्धयेति । यत्र 
खल्ववयवावयविनावेैन्दरियकौ तत्र पृथग्ग्रहणमविवेचकानामस्फुटतरम्‌-अतीन्दियेभ्य- 
स्त्वणुभ्य आनुमानिकेभ्यः प्रत॑यक्षदृश्यानां तदाश्रितानामवयवानां पृथग्ग्रहणमतिस्फुट- 
मित्याशयः ।।२८॥ 

सूत्रम्‌-- प्रमाणतश्ार्थप्रतिपत्तेः ।। २९।। 
( भाष्यम्‌ ) 

बुद्ध्या विवेचनाद्धावानां याथात्म्योपलब्धिः । यदस्ति यथा च यन्नास्ति यथा 
च तत्सर्वं प्रमाणत उपलब्ध्या सिध्यति । या च प्रमाणत उपलब्धिस्तद्बु्धया 
विवेचनं भावानाम्‌ । तेन सर्वशास्राणि सर्वकर्माणि सर्वे च शरीरिणां व्यवहारा 
व्याप्ताः । परीक्षमाणो हि बु्ध्याऽध्यवस्यति- इदमस्तीदं नास्ति-इति । 

तत्र न सर्वभावानुपपत्तिः ।। २९।। 


(खद्योतः ) 


`+ 


अतीन्दियेष्ववयवेषु परमाणुष्ैन्द्िकावयविभेदः स्पष्टो गृह्यत इति प्रदर्शितम्‌ 











५८८ न्यायसूत्रम्‌ [ चतुर्थाध्याये 
अधुना एेन्द्रियकेऽप्यवयवेऽवयविनो विविच्यमानस्य याथात्म्येन पृथग्ग्रहणम्प्रदर्शयति- 
प्रमाणत इति सूत्रम्‌ ।। "प्रमाणतः प्रमाणाधीनत्वात्‌ अर्थस्य' परादेः "प्रतिपत्तेः 
ज्ञानस्य प्रामाणिके चार्थं न बाधकस्य सम्भव इत्यर्थः । 
सूत्रार्थमाह- बुद्ध्या विवेचनादिति । "यदस्ति पटादिकं द्रव्यम्‌-यथाच' स्वाव- 
यवसमवेतत्वेन गुणाधारतया च~ "यत्‌ नास्ति' शशविषाणादि-"यथा च' कार्यकारण- 
भावेन- सर्वमेतत्‌ प्रमाणत एवोपलब्ध्या सिध्यति । यदेव यथा प्रमाणेनोपलभ्यते तदेव 
तथाऽस्तीति सिद्धम्भवतीत्यर्थः । ननु भवत्वेवं किन्तेनेत्यत आह या चेति । यया प्रामा- 
णिकोपलब्ध्या वस्तुसिद्धिर्भवति सैव (बुद्धया विवेचनं भावानाम्‌ । तथा च बुद्धया 
विवेचनादपि भावानां याथात्म्यावधारणं भवत्येवेति यदुक्तं षडविंशे सूत्रे तदपाकृतमिति 
हदयम्‌ । उक्ताया उपलब्धेः सर्वजनप्रतीतिसाक्षिकत्वमाह तेनेति । उक्तव्याप्तिप्रकारमाह 
परीक्षमाण इति । इदमस्तीदं नास्ति एवमस्त्येवं नास्तीत्याद्यध्यवसाय एव शास्त्राणां 
कर्मणां व्यवहाराणां च विषयः । स चाध्यवसायः प्रमाणदवारकविवेचनेनैव भवतीत्यर्थः ॥ 
उपसंहरति-तत्र नेति । सर्वभावानुपपत्तिरिति यदुक्तं पूर्वपक्षिणा तत्‌ “न' युक्त- 
मिति शेषः ।।२९॥ 
सूत्रम्‌--प्रमाणानुपपत्युपपत्तिभ्याम्‌ ।। ३०।। 
( भाष्यम्‌ ) 
एवं च सति सर्वं नास्तीति नोपपद्यते । कस्मात्‌ ?- 
भकाणकर्छुतयतिरान्‌ । यदि सर्व नास्तीति।प्रमाणमुपपद्यते सर्वं नास्ती - 
त्येतद्न्याहन्यते । अथ प्रमाणं “नोपपद्यते सर्वं नास्तीत्यस्य कथं सिद्धिः । अथ 
प्रमाणमन्तरेण सिद्धिः सर्वमस्तीत्यस्य कथं न सिद्धिः ।।३०।। 
( खद्योतः ) 
पूर्वपक्षे दोषान्तरमाह-प्रमाणेति सूत्रम्‌ । व्याघातान्न बाह्याभाव इति शेषः । 
"बाह्यं नास्ति" इत्यत्र प्रतिज्ञायां यदि प्रमाणम्‌ "उपपद्यते' वर्तते तदा तत्प्माणस्य 
बाह्याभावन्ञानाद्‌ "बाह्यस्य' सत्त्वात्‌ न बाह्याभावः । अथ तत्र प्रमाणं “न उपपद्यते' 
तदा निष्प्रमाणकत्वादेव तत्प्रतिज्ञा न सिद्ध्यतीत्यर्थः । 
सूत्रार्थ व्याचक्षाणः सूत्रशेषं पूरयति एवमिति । पूर्वक्तयुक्तिपरम्परायां प्रदर्शि- 
तायां सर्वं नास्तीति पूर्वपक्षिणः पक्षो नोपपद्यते इत्यर्थः । पृच्छति कस्मादिति । तत्रो- 
त्तरम्‌ प्रमाणेति सूत्रम्‌ । सूत्रार्थमाह यदि सर्वमिति । शेषं सुगमम्‌ ।।३०॥ 


द्वितीयाह्विकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ५८९ 


सूत्रम्‌--स्वप्नविषयाभिमानवदय प्रमाणप्रमेयाभिमानः।। ३९।। ` 
सूत्रमू-मायागन्धर्वनगरमृगतृष्णिकावद्रा ।। ३२।। 


( भाष्यम्‌ ) 
यथा स्वप्न न विषयाः सन्त्यथ चाभिमानो भवति । एवं न प्रमाणानि 
प्रमेयानि च सन्त्यथ च प्रमाणप्रमेयाभिमानो भवति ।।३९।।३२।। 
१ 
( खद्योतः ) 


यदुक्तं प्रमाणोपपत्त्यनुपपत्तिभ्यां न सर्वाभावसिद्धिरिति तत्र विज्ञानवादी प्रत्यव- 
तिष्ठते- स्वप्नेति मायेति चेति सूत्रद्येन । यः प्रमाणप्रमेयभावः सिद्धान्तिनोपन्यस्तः 
स न वास्तवोऽपि त्वनादिवासनानिबन्धनकल्पनाधीनः । यथाहि न स्नप्ने सन्ति 
विषया-अथ च प्रतिभान्ति कल्पनामात्रेण, तथा च सांवृतेनापरमार्थसता प्रमाणप्रमेय- 
भावेन बाह्या्थीशून्यता सिद्ध्यति परमार्थसती प्रत्ययनाम्‌ । दृष्टा च मिथ्याप्रत्ययाना- 
मपि तत्त्वप्रतिपत्तिहेतुतेत्याशयः प्रथमसूत्रस्य । ननु स्वप्नप्रत्ययानामस्त्वेवं धर्मक- 
त्वम्‌ । ये पुनरमी जाग्रत्प्रत्ययाः-स्तम्भ इति वाकुम्भं इति वा-तत्र किमायातम्‌, तेषां 
स्वप्नप्रत्ययेभ्योऽत्यन्तवैलक्षण्यादित्यत आह मायेति द्वितीयं सूत्रम्‌ । जाग्रत्मत्यया 
अप्येवंविधाः सहस्रशो दृश्यन्ते-न चैते स्तम्भकुम्भादिप्रत्ययास्ततो विलक्षणा इत्यर्थः ।। 

सूरत्रार्थमाह भाष्यकारः यथा स्वप्न इति । व्याख्यातमेतत्‌ ।।२१-३२।। 


सूत्रम्‌--हेत्वभावादसिद्धिः ।।३२३।। 
८ भाष्यम्‌ ) 

स्वप्नान्ते विषयाभिमानवत््रमाणप्रमेयाभिमानो न पुनज गरितान्ते विषयोप- 
लब्धिवदित्यत्र हेतुनस्तीति हेत्वभावादसिदधिः । स्वप्नान्ते चासन्तो विषया उपल- 
भ्यन्ते इत्यत्रापि हेत्वभावः । 

'“प्रतिबोधेऽनुपलम्भादिति चेत्‌" ' प्रतिबोधविषयोपलम्भादप्रतिषेधः । “यदि 
प्रतिबोधेऽनुपलम्भात्स्वप्ने विषया न सन्तीति! । तर्हिं य इमे प्रतिबुद्धेन विषया उप- 
लभ्यन्ते उपलम्भात्सन्तीति । 

विपर्यये हि हेतुसामर्थ्यम्‌ । उपलम्भात्‌ सद्भावे सत्यनुपलम्भादभावः सिद्ध्यति । 
उभयथात्वभावे नानुपलम्भस्य सामर्थ्यमस्ति । यथा प्रदीपस्याभावाद्रूपस्यादर्शन- 
मिति तत्र भावेनाभावः समर्थ्यत इति । 

स्वप्नान्तविकल्पे च हेतुवचनम्‌ स्वप्नविषयाभिमानवदिति ब्रुवता स्वणान्तविकल्पे 
हेतुवच्यिः । कश्चित्स्वप्नो भयोपसंहितः कश्चित््ममोदोपसंहितः कश्चिदुभयविपरीतः, 








५९० न्यायसूत्रम्‌ [ चतुर्थाध्याये 
कदाचित्स्वप्नमेव न पश्यतीति । निमित्ततस्तु स्वप्नविषयाभिमानस्य निमित्तविक - 
ल्पाद्विकल्पोपपत्तिः ।। ३३।। 
( रद्योतः ) 

परोक्तं दूषयति सिद्धान्ती हेत्वभावादिति सूत्रम्‌ । स्वप्नप्रत्ययवत्‌ जाग्रत्प्रत्यये- 
ष्वप्यविद्यमानेष्वेव विषयेष्वभिमानो भवतीत्यत्र नास्ति हेतुरित्यर्थः ।। 

सूत्रं व्याचष्ट स्वप्नान्त इति । प्रमाणप्रमेयबुद्धिः स्वप्नप्रत्ययसदृशी न जागत्प्रत्यय- 
सदृशीत्यत्र हेतुर्नास्तीत्यर्थः । स्वप्नान्त इति स्वप्नावस्थायामित्यर्थः । 


ननु स्वप्नप्रत्ययदृषटान्तबलेनैव सर्वबुद्धीनां मिथ्यात्वं सिध्यति । तथा चात्र प्रयोगः- 
प्रमाणप्रमेयबुद्धिर्मिथ्याऽसद्विषया बुद्धित्वात्‌ स्वप्नबुद्धिवदिति । एवं च यदुक्तं हेत्व- 
भावादसिद्धिरिति तदयुक्तमित्यत आह-स्वप्नान्ते चासन्त इति । दृष्टान्त एवासिद्धो यतः 
स्वप्नज्ञानस्यैवासद्विषयत्वमद्यत्वेऽपि न सिद्धमित्यर्थः । स्वप्नप्रत्ययानामसद्विषयत्वे 
हेतुमाह-परः प्रतिबोध इति । तद्दूषयति प्रतिबोधेति । परोक्तं हेतुमनुवदति यदि 
प्रतिबोध इति । ये विषयाः स्वप्नोपलब्धास्ते प्रतिबोधानन्तरं नैवोपलभ्यन्ते अयमेवा- 
नुपलम्भस्तद्विषयाणामसत्त्वं साधयतीत्यर्थः । उक्ते हेतुदूषणमनुबदति तर्हीति । यदि 
स्वप्नप्रत्ययविषयाः प्रबोधेऽनुपलम्भादसन्त इति तर्हि प्रबोधे येषामुपलम्भो विषयाणां 
ते सन्त एवेति प्राप्तम्‌ । तथा “जागरितान्ते विषयोपलब्धिर्मिथ्येति' व्याहन्यते । व्याघात- 
मेव स्पष्टयति विपर्यय इति । स्वप्नप्रत्ययदृष्टान्त एव भवता विषयासत्वसाधनायो- 
पन्यस्तः स चोक्तप्रकारेण जागरितप्रत्ययविषयाणां सत्वमेव भवदीयप्रतिज्ञाविरुद्धं 
साधयतीत्यर्थः । एतदुक्तम्भवति । स्वप्नविज्ञानस्यायाथार्थ्यमिच्छता बाधकमन्तरेण 
तदनुपपत्तेर्जग्रतप्रत्यय एवास्य बाधको वक्तव्यः । न चासावसमीचीनस्तद्राधितुमुत्सहत 
इति समीचीनत्वं जाग्रत््रत्ययस्याभ्युपगन्तव्यमिति । ननु किमनुपलम्भः कदाप्यभावं 
विषयस्य नैव साधयतीत्यत आह उपलम्भादिति । यस्यार्थस्योपलम्भात्‌ सत्त्वं सिध्यति 
तस्यैवानुपलम्भोऽसत्त्वं साधयति नान्यथेत्यर्थः । ननु यथानुपलम्भादसत््वं तथैवोप- 
लम्भादप्यसत्त्वं कुतो न सिध्यतीत्यत आह उभयथेति । यद्युभयथाऽप्यभाव एव सिध्यति 
भावानां तर्ह्यभावस्य साधनसामर््यमेव न भवतीत्यर्थः । उक्तार्थस्याशयं दृष्टान्तेन 
स्पष्टयति-प्रदीपस्येति । यत्र प्रदीपो नास्ति तत्र रूपस्यादर्शनमिति दृष्टवा रूपादर्शन- 
साधने सामर्थ्य प्रदीपाभावस्य तदेव सिध्यति यदा क्वदाचित्‌ प्रदीपसत्तवे रूपमुपलब्ध- 
वतो द्रष्टरेवं बुद्धिः स्याद्‌ "यदि प्रदीपोऽभविष्यत्तर्हि रूपमद्रक्ष्यत्‌' इति । इयं च बुद्धिः 
प्रदीपस्य रूपस्य च यत्र क्वचन सत्त्वं विना नोपपद्यत इत्यनयोः सत्त्वमेव प्रदीपाभावस्य 
सामर्थ्यमापादयतीत्यर्थः । 


द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ५९१ 


परोक्त दूषणान्तरमाह स्वप्नान्तविकल्प इति । हेतुवचनमिति । हेतुर्वाच्य इत्यर्थः । 
स्वाशयं वर्णयति स्वप्नविषयेति । स्वप्नज्ञानानि विचित्राणि भवन्ति तत्र वैचित्ये को 
हेतुरिति वक्तव्यम्‌ । वैचित्यं स्वप्नज्ञानस्य प्रदर्शयति कश्चिदिति । यदि स्वप्नकारणं 
किञ्चित्‌ सत्नास्त्येव तर्हि किन्निमित्तं वेचित््यमित्युपपादयितुं न शक्यत इत्याशयः । 
सिद्धान्ते कथन्तदुपपत्तिरित्यत आह निमित्तवत इति । अस्माकं तु जाग्रज्ज्ञानवत्स्व- 
प्नज्ञानस्यापि स्वरूपसन्त्येव निमित्तानि तेषां च निमित्तानां वेचित्रयादुपपद्यत एव ज्ञाने- 
ऽपि वैचित्र्यमित्यर्थः । स्वप्नवेचित््यस्य कादाचित्कत्वेन सहेतुकत्वात्‌ निमित्तवेचित््य- 
स्यावश्याभ्युपगन्तव्यत्वेन तेनैव विषयसत्तासिद्धेः सर्वशुन्यता बाधितेत्याशयः ।।२२॥ 


सूत्रम्‌--स्मृतिसङ्कल्पवच्च स्वप्नविषयाभिमानः ।।३४।। 
( भाष्यम्‌ ) 
पूर्वोपलब्धविषयः । यथा स्मृतिश्च सङ्कल्पश्च पूर्वोपलब्धविषयौ, न तस्य 
प्रत्याख्यानाय कल्पेते, तथा स्वप्ने विषयग्रहणं पर्वोपलब्धविषयं न तस्य प्रत्याख्यानाय 
कल्पत इति । 
एवं दृष्टविषयश्च स्वप्नान्तो जागरितान्तेन । यः सुप्तः स्वप्नं पश्यति स एवं 
जाय्रत्स्वप्नदर्शनानि प्रतिसन्धत्ते-इदमद्राक्षम्‌ इति । तत्र जाग्रदूबुद्धिवृत्तिवशात्स्वप्न- 


विषयाभिमानो मिथ्येति व्यवसायः । सति च प्रतिसन्धाने या जाग्रतो बुद्धिवृक्निस्तद्र- 
शादय व्यवसायः - स्वप्नविषयाभिमानो मिथ्येति । 


उभयाविशोषे तु साधनानर्थक्यम्‌ । यस्य स्वप्नान्तजागरितान्तयोरविशेषस्तस्य 
स्वप्नविषयाभिमानवदिति साधनमनर्थक तदाश्रयप्रत्याख्यानात्‌ । ` 
अतस्मिंस्तदिति च व्यवसायः प्रधानाश्रयः । अपुरुषे स्थाणौ पुरुष इति व्यव- 
सायः स प्रधानाश्रयः। न खलु पुरुषेऽ नुपलब्धे पुरुष इत्यपुरुषे व्यवसायो भवति । 
एवं स्वप्नविषयस्य व्यवसायो -हस्तिनमद्राक्षं पर्वतमद्राक्षमिति- प्रधानाश्रयो भवितु- 
मर्हति ।। ३४।। 
( खद्योतः ) 


स्वप्नज्ञानस्यापि सद्विषयत्वमेवत्यत्र साघकमाह स्मृतिसङ्कल्पवदिति सूत्रम्‌ । 
सूत्रदेशं पूरयति पूर्वेति । तथा च “स्मृतिसङ्कल्पवत्‌ स्वप्नविषयाभिमानोऽपि पूर्वोपलब्ध- 
विषय एवेति" सूत्रस्वरूम्‌ । सूत्रार्थमाह यथेति । सङ्कल्प इति । इच्छेत्यर्थः । स्मृतिरिच्छा 
च पूर्वोपलन्धमेवार्थं विषयीकुरुत इत्युभयवादिसम्मतम्‌ ततश्चानयोर्विषयो न प्रति- 
षेद्धुं शक्येते एवं स्वप्नेऽपि ये विषया उपलभ्यन्ते तेऽपि पूर्वोपलब्धा एवेति स्वप्नज्ञान- 








५९२ न्यायसूत्रम्‌ [ चतु्थध्याये 


विषयोऽपि न प्रतिषेद्धुं शक्यत इत्यर्थः । फलितार्थमाह एवमिति । 'स्वप्नान्तः' स्वप्न- 
ज्लानम्‌-"जागरितान्तेन' जाग्रज््ञानेन- “दृष्टविषयः' दृष्टो विषयो यस्य स इत्यर्थः । 
स्वाशयं विवृणोति यः सुप्त इति । एवं च स्वप्नज्ञानविषयः जाग्रज्सानविषयोऽपि भव- 
त्येवेत्यर्थः । कथं तर्हिं स्वप्नज्ञाने मिथ्यात्वबुद्धिरित्यत आह तत्र जाग्रदिति । जाग्रदव- 
स्थायां स्वप्नदृष्टं प्रतिसन्धाय यदा बुद्धिरुदेति-“पुरविमानादिकं यन्मया स्वप्ने दष्टं 
तत्सर्वमधुना जागरितेन मया नैवोपलभ्यतः इति तदैव स्वप्नज्ञानं मिथ्येति निश्चयो जायत 
इत्यर्थः । तमेवार्थं स्पष्टयति सति चेति । 


स्वप्नज्ञानवज्जागरितन्ञानस्यापि मिथ्यात्वे दोषमाह उभयेति । तस्याशयं विवृणोति 
यस्येति । स्वप्नज्ञानविषयसादृश्यमेव जाग्रत््रत्ययविषयाणां मिथ्यात्वे हेतुर्विवक्षितः- 
तस्य तु साधनभाव एव नास्ति यदि स्वप्नजागरितप्रत्यययोर्मिथ्यात्वे न कश्िद्धिशेष 
इति । तत्र हेतुमाह- तदाश्रयेति । सर्वस्य मिथ्याज्ञानस्य किञ्चित्सत्यज्ञानमाश्रयो भवति 
यदपेक्षया तस्य मिथ्यात्वं यच्च तस्य “प्रधान मिति वर्ण्यते-जागरितप्रत्ययापेश्चयैव 
च स्वप्नज्ञानानां मिथ्यात्वम्‌-अतो यदि जागरितप्रत्ययानामपि स्वपनज्ञानवदेव मिथ्यात्वं 
तर्हि स्वप्नज्ञानमिथ्यात्वस्याश्रयाभावादेव साधनसामर्थ्याभाव इति भावः । 


मिथ्याज्ञानस्य सत्यज्ञानापिक्षत्वमेव विवृणोति अतस्मिनिति । अतस्मिंस्तदिति 
ज्ञानं मिथ्याज्ञानमभिप्रेतं सर्ववादिनाम्‌-तच्च सत्यं किञ्चित्‌ प्रधानम्‌' आरोप्यमपेक्षते- 
यदारोपेण ज्ञानस्य मिथ्यात्वं भवतीत्यर्थः । दृष्टान्तमाह अपुरुष इति । अपुरुषभूते 
स्थाणौ यदा पुरुषनुद्धिर्भवति सा मिथ्याबुद्धिः-सा च किञ्चित्‌ प्रधानम्‌ आरोप्यम्‌ 
सत्यं पुरुषं अपेक्षते-यावत्‌ सत्यः पुरुषो नोपलभ्यते यावच्च सत्ये पुरुषे पुरुषबुद्धिर्न 
जायते- तावत्‌ अपुरुषे स्थाणौ “पुरुषोऽयम्‌' इति मिथ्याज्ञानं नैव सम्भवति । एवमेव 
स्वप्नप्रत्यया अपि सत्यमारोप्यमपेक्षन्ते-यः कदापि सत्यं हस्तिनं पर्वतं वा न ददर्शं 
तस्य हस्तिविषयं पर्वतविषयं वा स्वपनज्ञानमपि नैव जायत इत्यर्थः । तथाच वार्तिकम्‌- 
“सर्व एव मिथ्याप्रत्यया भविष्यन्तीति! ब्रुवाणः प्रधानमनुयोक्तव्यः-न च निष्प्रधानं 
विपर्ययप्रत्ययं पश्याम इति ।।३४।। 


( भाष्यम्‌ ) 
एवं च सति- 
सूत्रम्‌- मिथ्योपलन्धेर्विनाशस्तत्त्वज्ञानात्स्वपविषयाभिमानप्रणाशव- 
त्मतिबोधे ।। ३५।। । 
( भाष्यम्‌ ) 


स्थाणौ पुरुषोऽ यमिति व्यवसायो मिथ्योपलब्धिः - अतस्मिंस्तदिति ज्ञानम्‌ । 

स्थाणौ स्थाणुरिति न्यवसायस्तत्त्वज्ञानम्‌ । तत्त्वज्ञानेन च मिथ्योपलन्धिर्निवत्त्यति, 
नार्थः स्थाणुपुरुषसामान्यलक्षणः । यथा प्रतिबोधे या ज्ञानवृत्तिस्तया स्वपविषयाभि- 
मानो निवर्त्यते, नार्थो विषयसामान्यलक्षणः । तथा मायागन्धर्वनगरमृगतृष्णिकाणा- 
मपि या बुद्धयोऽ तस्मिंस्तदिति व्यवसायास्तत्राप्यनेनैव कल्पेन मिथ्योपलन्धि- 
विनाशशस्तत्त्वज्ञानान्नार्थप्रतिषेध इति । 

उपादानवच्च मायादिषु मिथ्याज्ञानम्‌ । प्रज्ञापनीयसरूपं च द्रव्यमुपादाय साधन- 
वान्परस्य मिथ्याध्यवसायं करोति सा माया । नीहारप्रभृतीनां नगरसरूपसन्निवेशे 
दूराज्नगरबुद्धिरुत्पद्यते, विपर्यये तदभावात्‌ । सूर्यमरीचिषु भौमेनोष्मणा संसृष्टेषु 
स्पन्दमानेषुदकबुद्धिर्भवति सामान्यग्रहणात्‌, अन्तिकिस्थस्य विपर्यये तदभावात्‌ । 
क्वचित्‌ कदाचित्‌ कस्यचिच्च भावान्नानिमित्तं मिथ्याज्ञानम्‌ । दृष्टं च बुद्धिदैतं माया- 
प्रयोक्तुः परस्य च दूरान्तिकस्थयोर्गन्धर्वनगरमृगतष्णिकासु, सुप्तप्रतिबुद्धयोश्च स्वण- 
विषये । तदेतत्सर्वस्याभावे निरुपाख्यतायां निरात्मकत्वे नोपपद्यते इति ।। ३५।। 

(खद्योतः ) 


ननु भ्रमस्यापि सद्विषयकत्वे तत्प्रतिरोधः कथं स्यादित्याशङ्काया उत्तरमुपक्रमते- 
एवं चेति । मिथ्याज्ञानस्य सत्यज्ञानापेक्षत्वे सतीत्यर्थः ॥ 

भ्रमज्ञानस्य प्रतिरोधप्रकारमाह मिथ्योपलब्धेरिति सूत्रम्‌ । प्रतिबोधे स्वप्नविषया- 
भिमानप्रणाशवत्‌-यथा जागरितप्रत्ययेन स्वप्नज्ञानस्यैव विनाशः क्रियते न तद्विषयस्य 
तथैव ^तत्त्वज्ञानाद्‌ बाधकात्‌' “मिथ्योपलब्धेः' एव विनाशो भवति न तु तदर्थस्य 
सामान्यस्यापीति शेषः । 

सूत्रार्थमाह स्थाणाविति । इदमत्राकूतम्‌-मिथ्योपलन्धीनां बाह्यानालंम्बनत्वमा- 
स्थाय तत्त्वनुद्धीनां बाह्यानालम्बनत्वं साधनीयम्‌ । तासां बाह्यानालम्बनत्वं च बाधका- 
धीनम्‌ । बाधकं चात्र रजतादिभ्रमे समारोपितरजताद्यभिमानमेव निवर्तयति न तु पुरोऽव- 
स्थितमर्थसामान्यमपि शुक्लभास्वरम्‌ । तस्मान्न बाधकानुरोधादपि मिथ्याज्ञानं बाह्याना- 
लम्बनमिति स्वप्नवदिति दृष्टान्तः साध्यविकल इति । 

स्वप्नज्ञानस्य सदाश्रयत्वमुपपाद्य मायाज्ञानस्यापि सदाश्रयत्वमुपपादयति उपादान- 
वदिति । मायादिष्वपि यन्मिथ्या्ञानं तस्यापि “उपादानं कारणं सदेवेत्यर्थः । एतदेव 
दृष्टान्तेन विशदयति प्रज्ञापनीयेति । मायिको यस्यार्थस्याभासमुत्पादयितुमिच्छति तत्सदृशं 
किञ्चित्‌ सदेव वस्तु गृहीत्वा सम्पादितसामग्रीभिस्तस्मिन्‌ वस्तुनि वस्त्वन्तरस्याभासरूपं 
मिथ्याज्ञानं जनयतीत्यत्रापि ज्ञानस्य मिथ्यात्वेऽपि तदाश्रयस्य वस्तुनः सतत्वमेवे- 
त्याशयः । मायिकं भ्रमस्य सदाश्रयत्वमुपपाद्य गन्धर्वनगरभ्रान्तेरपि तदुपपादयति 








५९४ न्यायसूत्रम्‌ [ चतुर्थाध्याये 
नीहारेति । गन्धर्वनगरादिभ्रान्तिरपि तदैव भवति यदाऽऽकाशे नीहारो जलदपटलं वा 
ततदाकारेण सदेवावभासते- ततश्चात्रापि ज्ञानस्य मिथ्यात्वेऽपि नीहारादितदाश्रयस्य 
सत्त्वमेवेत्यर्थः । कथमेतज्जञायते सत्येव नीहारादौ नगरादिश्रान्तिरित्यत आह विपर्यय 
इति । यदा नीहाराद्याकाशे नास्ति तदा गन्धर्वनगरादिभ्रमो नैवोदेतीत्यर्थः, यदैव तु तदस्ति 
तदेव स भवतीत्यन्वव्यतिरेकाभ्यां भ्रमस्य सदाश्रयत्वसिद्धिरिति भावः । मृगतष्णा- 
जलभ्रमस्य सदाश्रयत्वमुपपादयति सूर्यमरीचिष्विति । मरुप्रदेशेषु सूर्यरश्मयः भूमितो 
निर्गतेनोत्कटोष्णेन तेजसा संसृष्टाश्चच्चलीक्रियन्ते-तेष्वेव स्पन्दमानेषु दूरस्थस्य चलज्जल- 
बुद्विरुदेतीत्यत्राप्याश्रयभूताः सूर्यरश्मयः सत्या एवेत्यर्थः । जलभ्रमस्य कारणमाह 
सामान्येति । यदा जलवबीचयश्चलायमाना दृश्यन्ते तथेवोक्ताः सूर्यरश्मयोऽपीत्येत- 
त्सादृश्यमूलिकेव तत्र जलभ्रान्तिरित्यर्थः । किमत्र प्रमाणमित्यत आह अन्तिकस्थ- 
स्येति । यदा द्रष्टा रश्मीनां समीपे वर्तते तदोक्ता भ्रान्तिर्नैवोदेति-यदा वोक्तावस्थाः 
सूर्यरश्मयो न सन्ति तदापि सा नोदेत्युदेति तु सा यदोक्तावस्थाः सूर्यरश्मयो वर्तन्ते 
तद्द्रष्टा च दूरस्थः-इत्यन्वयव्यतिरेकाभ्यां सिध्यति मरुमरीचिकाया सत्याश्रयत्व- 
` मित्यर्थः । मिथ्याज्ञानस्य सन्निमित्तत्वे हेत्वन्तरमाह कचिदिति । यद्यनिमित्तमत्य- 
न्तासद्विषयमेव मिथ्याज्ञानं स्यात्सर्वत्र स्यात्‌-न तु तथा दृश्यते-क्ताचित्कं कादाचित्कं 
च मिथ्याज्ञानम्‌-अतोऽपि नात्यन्तं निर्निमित्तम्भवितुमर्हतीत्यर्थः । हेत्वन्तरमाह दृष्ट- 
मिति । अत्यन्तासद्विपयेषु सर्वस्यैव पुरुषस्यैकाकारमेव ज्ञानं भवति-मायादिज्ञानेषु तु 
न तथा-तथाहि-मायाजनितभ्रान्तिषु यद्यपि द्रष्टणां सत्यमेवेदं दृश्यत इति ज्ञानं तथापि 
मायिकस्य मिथ्यैवेतत्सर्व मायोद्धावितमिति ज्ञानं भवति-एवं गन्धर्वनगरमृगतुष्णि- 
कादिषु यद्यपि दूरस्थस्य नगरजलादिसत्यमेवेति ज्ञानं भवति तथापि अन्तिकस्थस्य न 
तथेति-एवं स्वप्नज्ञाने यद्यपि सुप्तस्य सत्यत्वज्ञानं तथापि प्रबुद्धस्य मिथ्यैव में 
ज्ञानमभूदिति ॥। 
उपसंहरति तदेतदिति । यद्यत्यन्तमेव निरात्मकमसदेव सर्वथा सर्वमभविष्य- 
त््हीदृशबुद्धद्वेतं न भवेदित्यर्थः ।।३५।। 


सूत्रम्‌-- बुद्धेश्चैवं निमित्तसद्धावोपलम्भात्‌ ।। २६ ।। 
| | ( भाष्यम्‌ ) 


मिथ्याबुद्धेश्चार्थवदप्रतिषेधः । कस्मात्‌ ? निमित्तोपलम्भात्‌ सद्धावोपलम्भा- 
च्च । उपलभ्यते मिथ्यानुद्धिनिमित्तम्‌ । मिथ्यानुद्धिश्च प्रत्यात्ममुत्पन्ना गृहाते संवेदय- 
त्वात्‌ । तस्मान्मिथ्याबुद्धिरप्यस्तीति ।। ३६।। 

(खद्योतः ) 

बाह्यमात्रापलापिनं विज्ञानवादिनं निरस्य सर्वशून्यवादिनं निराकर्ततुमुपक्रमते । 
माध्यभिको हि सर्वशुन्यवादी मिथ्याबुद्धिदृषटान्तेन बाह्यापहवं कृत्वा तेनैव दृष्टान्तेन 
विज्ञानस्याप्यभावं प्रसाध्य भावानां सर्वथा विचारासहत्वं व्यवस्थापयति-तम्प्रत्याह 
बुद्धेशचेति सूत्रम्‌ ।। “बुद्धेः' ज्ञानस्यापि “एवम्‌' अप्रतिषेध एव-कुतः-निमित्तसद्धावोप- 
लम्भात्‌' । यस्मात्तस्य निमित्तं सद्धावश्चोपलभ्यते तस्मादित्यर्थः । 

सूत्रं व्याचष्टे मिथ्याबुद्धेरिति । यथा प्रदर्शितहेतुभिर्मिथ्याज्ञानानां विषयस्य सर्वथा- 
ऽसत्तवं व्यवस्थापयितुं न शक्यते तथेव तासां बुद्धीनामप्यत्यन्तासत्त्वं नैवोपपादयितुं 
शक्यमित्यर्थः । पृच्छति कस्मादिति । तत्रोत्तरम्‌ निमित्तोपलम्भात्‌-सद्धावोपलम्भादिति 
हेतुद्वयम्‌ । प्रथमं हेतुं विभजते उपलभ्यत इति । मिथ्यानुद्धीनां निमित्तानि स्पष्ट- 
मुपलभ्यन्ते । द्वितीयं हेतुं विभजते मिथ्येति । यन्मिथ्याज्ञानमस्तीत्येतदपि प्रत्यात्मवेद- 
नीयं स्वसंवेदनसिद्धमेव सर्वेषामित्यर्थः । उपसंहरति तस्मादिति । सोऽयं माध्यमिक 
सर्वैरनुभूयमानां मिथ्याबुद्धिं नैवापहोतुर्महति-मिथ्याबुद्धिं च प्रतिपद्यमानेन तदाश्रय- 
भूतो बाह्योप्यर्थोऽभ्युपगन्तव्य इति हदयम्‌ ।।३६।। 


सूत्रम्‌-- तत्तवप्रधानभेदाच्च मिथ्याबुद्ध्ैविध्योपपत्तिः ।। ३७ ।। 
( भाष्यम्‌ ) | 

तत्त्वं स्थाणुरिति- प्रधानं पुरुष इति- तत्तवप्रधानयोरलोपाद्‌ भेदात्‌ स्थाणौ पुरुष 
इति मिथ्याबुद्धिरुत्पद्यते सामान्यग्रहणात्‌ । एवं पताकायां बलाकेति लोष्ठे कपोत 
इति । तत्र समाने विषये मिथ्याबुद्धीनां समावेशः सामान्यग्रहणव्यस्थानात्‌ । यस्य 
तु निरात्मक निरुपाख्यं सर्व तस्यासमावेशः प्रसज्यते । 

गन्धादौ च प्रमेये गन्धादिबुद्धयो मिथ्याभिमतास्तत्वप्रधानयोः सामान्यग्रहणस्य चा- 
भावात्ततत्वबुद्धय एव भवन्ति । तस्मादयुक्तमेतत्‌ प्रमाणप्रमेयबुद्धयो मिथ्येति। । ३७।। 

॑ (खद्योतः ) | . 

ज्ञानमात्रस्यासद्विषयत्वस्य सद्विषयकत्वाभावस्य वा साधनाय मिथ्या्ानदृष्टान्तो 
न कल्पत इत्याह- तत्त्वेति सूत्रम्‌ । तत्त्वं धर्मिस्वरूपम्‌ (स्थाणुः) ्रधानम्‌' आरोप्यम्‌ 
(पुरुषः) तयोर्भदोस्ति यस्मात्‌ तस्मात्‌ "मिथ्याबुद्धेः! दविध्योपपत्तिः' । धर्मिस्वरूप- 
विषये प्रमात्वमारोप्यांशे चाप्रमात्वमित्यर्थः । प्रमाप्रमारूपत्वान्मिथ्याज्ञानस्यः तद्दृष्टा- 
न्तेन ज्ञानानामत्यन्तासद्विषयकत्वं न साधयितुं शक्यमिति हदयम्‌ । 


सूत्रं व्याचष्टे तत्त्वमिति । यत्र स्थाणौ पुरुष इति ज्ञानं भवति तत्र तत्तव "स्थाणुरिति! 
ट्ट न्या. 





५९६ न्यायसूत्रम्‌ [ चतुर्थाध्याये 
धर्मिस्वरूपम्‌ । पुरुष इति च 'प्रधानम्‌' आरोप्यम्‌ । अनयोरुभयोरपि ज्ञाने प्रतिभास- 
मानत्वात्‌ निमित्तहयमत्राभ्युपगन्तव्यम्‌ । मिथ्याबुद्धया हि तन्निमित्तं लक्ष्यते-तेन बृद्धिदैवि- 
ध्योक्त्या तत्त्निमित्तद्रैविध्यमपि लक्ष्यते मिथ्याबुद्ध्युत्पत्तौ हेतुमाह-सामान्येति । स्थाणु- 
पुरुषयोरारोहपरिणाहादिसादृश्यदर्शनजनितमेव मिथ्यान्ञानमिथ्यर्थः । भ्रमान्तरेष्वप्येव- 
मेवेत्याह एवमिति । यदा शेतपताकायां बकपङ्किबुद्धिलेष्ठि वा कपोतवबुद्धिरुदेति तत्रा- 
प्युक्त एव न्याय इत्यर्थः । निष्कृष्टमर्थमाह तत्रेति । भ्रममात्रपरीक्षया स्पष्टं ज्ञायते यद्‌ 
भ्रान्तिज्ञानं तस्मिन्नेव विषये भवति यत्र विषयान्तरसादृश्यं वर्तते-स्थाणौ पुरुषस्य 
सादृश्यं वत्तते शुक्तिकायां च रजतस्य सादृश्यम्‌ । अत एव तत्र पुरुषभ्रान्तिः रजतभरान्तिर्वा 
जायते । कथमेतदित्यत आह सामान्येति । सामान्यस्य सादृश्यस्य ग्रहणेन व्यवस्थि- 
तत्वान्मिथ्याज्ञानानां -यत्रैव यस्य सादृश्यं तत्र तस्यैव मिथ्याज्ञानमिति-न भवति पुरुष- 
सदर स्थाणौ शुक्तिकासदृशस्य रजतस्य भ्रान्तिरित्यर्थः । न चैतदुपपद्यते बाह्याप- 
लापिन इत्याह यस्य त्विति । यदि वस्तुमात्रं निरात्मकं निःस्वभावं तदा न सम्भवति 
कस्यापि कुत्रापि सादृश्यं तद्ग्रहणं तद्ग्रहणजनिता मिथ्याबुद्धिर्वेति भावः । 

एवं तावद्‌ रूपवुद्धीः प्रतिपाद्य गन्धादिबुद्धीरपि प्रतिपादयति गन्धादाविति । 
गन्ादौ प्रमेये यद्‌ गन्धादिज्ञानं जायते तदपि परस्य मिथ्यात्वेनाभिमतम्‌-किन्तु तादृशे 
ज्ञाने उक्तप्रकारकप्रमाऽप्रमारूपदरैविध्यं नास्ति, नास्ति च तत्रैकस्य विषयस्यापरेण 
सादृश्यं ज्ञाननिमित्तम्‌-अतोऽत्र स्थाणो पुरुषन्ञानेन किमपि साधारण्यं नास्ति तथा 
चैतन्न मिथ्याज्ञानमपितु सत्यमेव ज्ञानमित्यर्थः । 

प्रकरणार्थमुपसंहरति तस्मादिति ।।३७।। 


(५) तत्त्वज्ञानविवृद्धिग्रकरणम्‌ (३८ - ४९) । 
( भाष्यम्‌ ) 


दोषनिमित्ताना तत््वज्ञानादहद्धारनिवृक्तिरित्युक्तम्‌ । अथ कथं तत्त्वज्ञानमुत्पद्यत 
इति 2- 





सूत्रम्‌-समाधिविशेषाभ्यासात्‌ ।। २८।। 
( भाष्यम्‌ ) 
स तु प्रत्याहतस्येन्धियेभ्यो मनसो धारकेण प्रयत्नेन धार्यमाणस्यात्मना संयोग- 


स्तत्वबुभुत्साविषशिष्टः । सति हि तस्मिन्िद्धियार्थषु बुद्धयो नोत्पद्यन्ते । तदभ्या- 
सवशात्त्वनुदधिरुत्द्यते ।। ३८।। 











द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ५९७ 
(खद्योतः ) 

एवं प्रसाङ्गिकं बाह्यार्थप्रकरणं समर्थितम्‌ । पूर्वस्मिंश्चहिकादो दोषनिमित्तता- 
प्रकरणे तत्त्वज्ञानोत्पत्तये क्रमविशेषश्च दर्शितः । न चैतावता कृतार्थता । तस्य साक्षात्कार- 
मोहोन्मूलनासमर्थत्वात्‌ । अतस्तथाविधतत्त्वज्ञानसमुत्पादपर्यन्तमेतद्‌ विवर्तनीयमिति 
तदर्थमिदं पञ्चमप्रकरणमिति परिशृद्धिकृतः । 

“ननु शाखराधीनं ज्ञानं क्षणिकम्‌ । अतस्तन्नाशे पुनर्मिथ्याज्ञानं स्यादेव । न हि 
तादृशं किञ्चिदपि ज्ञानं सवासनमिथ्याज्ञानसमुन्मूलनक्षमम्‌' इतीमां शङ्कामुद्दिश्य तत्त्त- 
ज्ञानविवृद्धिप्रकरणमारम्भणीयम्प्राप्नोति । “तत्त्वस्लानविवृद्धिः' तत्त्वज्ञानवासना-तस्यां 
सत्यां भवत्येव मिथ्याज्ञानस्यात्यन्तिको नाशः-इति वृत्तिकाराः । 

 भ्रकरणार्थमवतारयितुं पूर्वोक्तं स्मारयति दोषनिमित्तानामिति । तत्र शङ्कते पूर्व- 
पक्षी-अथ कथमिति । न तावदागमत उपपत्तिता वा तत्त्वज्ञानमहङ्कारनिवृत्तिं कर्तुम- 
त्सहते, दोषनिमित्तेषु च सत्सूत्पन्न्ञानानामपि पूर्ववदहङ्कारदोषानुवृत्तेः । साक्षात्कारस्तु 
तत्त्वज्ञानस्योपायाभावादयुक्त एवेति प्रारिनिकस्य हदयम्‌ ॥ 


अस्योत्तरं समाधीति सूत्रं त्त्वज्ञानविवृद्धौ हेतुमाह । 
सूत्रं व्याचक्षाणः समाधिशन्दं व्याचष्टे स त्विति । इन्द्रियेभ्यः प्रतीपमाहत॒स्य 
क्वचिद्हदयपुण्डरीकादिदेशे (आत्मनो निजौकसि) धारकेण प्रयत्नेन धार्यमाणस्य 
मनसः; आत्मना यः संयोगः स एव तत्त्वबुभुत्साविशिष्टः तत्त्वमेव ज्ञास्यामीति दृढ- 
सङ्कल्पसहितो निद्राविक्षेपादिदोषविनिर्मुक्तः समाधि' रिति कथ्यत इति भावः ।। सति 
समाधौ किं भवतीत्यत आह-सति हीति । समाध्युदये इन्द्रियार्थेषु नैवोत्पद्यते बुद्धि 
समाधिस्थस्पेत्यर्थः।। सूत्रस्थाभ्यासशब्दार्थमाह-तदभ्यासेति । 'तस्य' समाधेः अभ्यासः 
तद्विषयप्रयत्नोत्पादपौनः पुन्यम्‌-तस्मात्‌ आदरनैरन्तर्यदीर्घकालसेवितात्‌ तत्त्व- 
ज्ञानमुत्पद्यत इत्यर्थः ।।३८॥। 
( भाष्यम्‌ ) ॑ ४; 
यदुक्त - सति हि तस्मिन्‌ इन्धियार्थेषु बुद्धयो नोत्पदयन्ते- इत्येतत्‌ `` - ` 
सूत्रम्‌--न, अर्थविशेषप्राबल्यात्‌ ।। ३९।। 
( भाष्यम्‌ ) 
अनिच्छतोऽपि बुदध्युतय्तेनतच्युक्तम्‌ । कस्मात्‌? अर्थविशेषप्राबल्याद्‌ । अबुशु 
त्समानस्यापि बुद्ध्युत्यततरदष्टा, यथा स्तनयितुशन्दप्रभृतिषु । तत्र समाधिविशेषो 
नोपपद्यते ।। ३९।। ४. 

( खद्योतः ) 
आक्षेपसूत्रमवतारयति यदुक्तमिति । यदुक्तं सिद्धान्तिना तत्‌ “एतत्‌' नेति सूत्रेण 
सम्बन्धः । 


तत्राक्षेपसूत्रम्‌ नार्थेति । यदुक्तं तन्न-कस्मात्‌-“अर्थविशेषप्राबल्यात्‌" । अर्थ- 
विशेषाणां प्राबल्यात्‌ प्रबलैरिन्द्ियविषयेरपहतमनसो धारणा नैव सम्भवति, तथा च समा- 
ध्यभ्यासाभावात्‌ न तत्त्वसाक्षात्कार इति सूत्रार्थः । 

सूत्रार्थमाह-अनिच्छत इति । यद्यपि समाधिस्थः पुरुषो नेच्छतीन्द्रियार्थज्ञानं तथापि 
प्रबलास्तेऽर्था उत्पादयन्त्येव स्वज्ञानमतोयदुक्तं “इन्दियार्थेषु बुद्धयो नोत्पद्यन्त' इति 
तदयुक्तम्‌ । कस्मादयुक्तमिति पृच्छति कस्मादिति । तत्रोत्तरम्‌ अर्थेति । अनिच्छतोऽपि 
पुरुषस्य स्लानोत्पत्तिर्ृश्यते मेघगर्जितश्रवणादिषु । तथा च इन्धियार्थस्लानान्यनिवार्याण्ये- 
वेति नैव सम्भवति समाध्युत्कर्षं इत्याह तत्रेति ।।२३९।। 


सूत्रम्‌--क्षुदादिभिः प्रवर्तनाच्च । 1 ४०।। 


( भाष्यम्‌ ) 


्षुतिपासाभ्यां शीतोष्णाभ्यां व्याधिभिश्चानिच्छतोऽपि बुद्धयः प्रवर्तन्ते । तस्मा- 
दैकाग्यानुपपत्तिरिति 1 ४०।। 


( रद्योतः ) 
अनिच्छतोऽपि बुद्ध्युत्पततर्दृषटान्तान्तराण्याह क्षुदादिभिरिति सूत्रम्‌ । 
सूत्रार्थमाह क्षुत्पिपासाभ्यामिति । याः सर्वा दुःखोत्पादिका बुद्धयस्ताः पुरुष- 
स्यानिच्छयैवोत्पद्यन्ते । उपसंहरति तस्मादिति । समाधिस्थस्य पुरुषस्य इच्छां विनाऽपि 
ज्ञानान्युत्पद्येरत्रेव ततश्च तस्यैकाग्रयरूपः समाध्युत्कर्षो नैव सम्भवतीत्यर्थः ।(४०।। 
( भाष्यम्‌ ) 


अस्त्वेतत्समाधिं विहाय व्युत्थानं व्युत्थाननिमित्तं समाधिप्रत्यनीकं च, सति 
त्वेतस्मिन्‌- 





सूत्रम्‌-पूर्वकृतफलानुबन्धात्तदुत्वत्तिः ।। ४९।। 
( भाष्यम्‌ ) 
पर्वकृतो - जन्मान्तरोपचितस्तत्त्वज्ञानहेतुर्ध्मप्रविवेकः । फलानुबन्धोयोगा- 


भ्याससामर्थ्यम्‌ । निष्फले ह्भ्यासे नाभ्यासमाद्रियेरन्‌ । दृष्टं हि लौकिकेषु कर्मस्व 
भ्याससामर्थ्यम्‌ । । ४ १।। 

(खद्योतः ) 

समाधानसूत्रमवतारयति अस्त्वेतदिति । समाधिहानिस्तत्निमित्तको विक्षेपो भवती- 
त्येतत्न प्रतिषिध्यते सत्स्वप्येतेषु "तदुत्पत्तिः इति सूत्रेण सम्बन्धः । . ` 

सिद्धान्तमाह पूर्वकृतेति । 'पूर्वकृतः' पूर्वशरीराभ्यस्तः समाधिः-तस्य फलम्‌, 
धर्माख्यः संस्कारविशेषः, तस्य "अनुबन्धः स्थेमा-तस्मात्‌-^तस्य' समाध्युत्कर्षस्य 
उत्पत्तिः" भवत्येवेति शेषः ॥ 

सूत्रं व्याचक्षाणः पूर्वकृतशब्दस्यार्थमाह-पुर्वकृत इति । धर्मप्रविवेक इति । 
प्रविविच्यते विशिष्यत इति “प्रविवेकः' प्रकृष्ट संस्कारः । धर्मशचासौ प्रविवेकश्चेति "धर्म- 
प्रविवेकः' ।। फलानुबन्धशब्दार्थमाह फलानुबन्ध इति ।। कस्मात्‌ पुनरदृश्यमानः 
संस्कारः कल्प्यत इत्यत आह निष्फल इति । प्रयत्नविशेषा हि प्रतिक्षणप्रध्वसंशीला 
वहवोऽपि परस्परमसहभवन्तो न तत्त्वसाक्षात्काराय पर्याप्ता इति तज्जनिताः संस्काराः 
कल्पन्ते-तेषां च स्थेम्ना सम्भवत्येव सम्भूयकारितेत्यर्थः । उक्तेऽर्थे दृष्टमुपोद्लकमाह 
दृष्टमिति । पुनः पुनरभ्यस्तं हि कर्म फलं जनयत्येवेति लौकिकेऽपि व्यवहारे दृषटमेव- 
तेनानुमीयतेऽलोकिकेऽपि समाध्यादावभ्यासेन फलोत्पत्तिनिश्चयस्तदाढर्थ चेत्यर्थः।४१।। 


( भाष्यम्‌ ) 
प्रत्यनीकपरिहारार्थं च-- . 
सूत्रम्‌-अरण्यगुहापुलिनादिषु योगाभ्यासोप्देशः ।।४२।। ` 
( भाष्यम्‌ ) 
योगाभ्यासजनितो धर्मो जन्मान्तरेऽप्यनुवतति ।. प्रचयकाष्ठागते तत्तवन्ञानहेतौ धर्मे 
प्रकृष्टायां समाधिभावनायां तत्तवज्ञानमुत्पद्यत इति । दृष्टश्च समाधिनाऽर्थविशेष- 
प्राबल्याभिभवः -नाहमेतदश्रौषं नाहमेतज्ञासिषमन्यत्र मे मनोऽ भूदित्याह लौकिक 
इति ।।४२।। 
( खद्योतः ) 
ननु भवतु समाध्यभ्यासेन तदुत्कर्षः रागादयस्तु तत्प्त्यनीका वर्तन्त एव ते च प्रति- 
बध्न्त्येव समाध्युत्कर्षमिथ्यत आह प्रत्यनीकेति । प्रत्यनीकानां निवारणायैव "योगा- 
भ्यासोपदेश' इति सूत्रेण सम्बन्धः ॥ 
 प्रत्यनीकपरिहारोपायमाह अरण्येति सूत्रम्‌ । समाधिविघ्नदूरीकरणायैव अरण्या- 
दिषु विविक्तेषु देशेषु योगोऽभ्यसनीय इति शाखोपदेश इत्यर्थः । ` 

सूत्रस्य तात्पर्य व्याचक्षाणः उपदिषटप्रकरेण योगाभ्यासेन किं साध्यत इत्याह 
योगाभ्यासेति । विष्नेभ्यो रक्षायै एव विविक्तेषु स्थानेषु योगाभ्यासः कर्तव्य इति 
शास््रोपदेशः । तदनुसारेण योगाभ्यासे कृते सति तदभ्यासेनात्मनि धर्माख्यः संस्कारो 
जन्यते-स चाफलोदयमात्मानमागामिष्वपि जनमान्तरेष्वनुवर्तते । अनेनैव धर्मेणान्ततो 
गत्वा तत्त्वज्ञानं जन्यते । यदा चायं धर्मः प्रचयस्य परां काष्ठं प्राप्नोति तदा तत्सहकारी 
समाधिप्रयत्नोप्युत्कृष्टां दशामवगाहते- तदैव च तत््वज्ञानमुत्पद्यत इत्यर्थः । उक्तेऽर्थे 
लोकिकानुभवं प्रमाणयति दृष्श्चेति । लौकिकानुभवेऽपि यदैकाग्रेण मन एकस्मिन्‌ 
कस्मिश्चिद्विषये निवेश्यते तदा प्रबला अप्यन्ये विषया इन्द्रियेण संयुक्ता अपि न गृह्यन्ते- 
तथाहि कस्यचिदर्शनग्रन्थस्यातिकटिनपङक्तिसंल्लापनलग्नचितः परेण किञ्चिदुक्त- 
स्तदुत्तरमदत्वा तद्रक्त्रोपालब्धः "कथम्मद्रचनं तिरस्करोष्युत्तरं न ददासीति सखेदं 
कथयति (भवदुक्तं नाहमश्रौषम्‌- नाज्ञासिषं किं भवानुक्तवान्‌-यतो मे मनोन्यस्मिन्‌ 
विषये लग्नमभूदिति ।४२।। 
( भाष्यम्‌ ) 
यद्यर्थविशेषप्राबल्यादनिच्छतोऽ पि लुद्ध्युत्पत्तिरनुज्ञायते- 
सूत्रम्‌-- अपवर्गेऽप्येवं प्रसङ्कः ।। ४३।। 
( भाष्यम्‌ ) 
मुक्त स्यापि बाहयार्थसामर््याद्‌ बुद्धय उत्पद्येरन्निति । । ४३।। 
( रद्योतः ) 
ननु भवदुक्तेरयमाशयः प्रतिभाति यत्तत्वतोऽनिच्छतोऽप्युत्पद्यन्ते एव बुद्धयः 
केवलप्रबलेन समाधिना तास्तिरस्कृता एव वर्तमानाः पुरुषस्य विक्षेपं न जनयन्तीति । 
एवं सत्यभ्यनुक्चायत एव भवताऽप्यनिच्छतोऽपि बुद्धयुत्पत्तिः- तथाच सत्यपवर्गेऽप्यर्थ- 
विशेषस्य प्राबल्यादुत्पद्येरत्रेव बुद्धयः इत्यपवर्गानुपपत्तिरेवेति शङ्कते पूर्वपक्षी यद्यर्थेति। 
अस्मिन्रेवार्थे सूत्रम्‌ अपवर्गं इति । तदर्थमाह मुक्तस्यापीति । मुक्तस्यापि बाह्य- 
विषयोपनिपातो विद्यत एवेति वुद्धयुत्पादप्रसङ्गः । स खल्वयमीदृशो वाह्यार्थस्य महिमा 
यत्‌ इन्दियाद्यनपक्षादेवात्मनो बुद्धिर्जनिष्यत इत्यभिमानः पूर्वपक्षिणः ।।४३।। 
सूत्रम्‌-न, निष्पन्नावश्यम्भावित्वात्‌ ।। ४४ ।। 
( भाष्यम्‌ ) 
कर्मवश्ानिष्यन्ने शरीरे चेष्टेन्धियार्थाश्रये निमित्तभावादवश्यम्भावी बुद्धीना- 





द्वितीयाह्विकम्‌] खद्योत-भाष्यचन्द्रविभुषितवात्स्यायनभाष्यसंवलितम्‌ ६०१ 


मुत्पादः। न च प्रबलोऽपि सन्‌ बाह्योऽर्थ आत्मनो बुद्ध्युत्पादे समर्थो भवति । तस्ये- 
द्धियेण संयोगाद्‌ बुदध्युत्पादे सामर्थ्यं दृष्टमिति ।। ४४।। 
( खद्योतः ) 
पूर्वपक्षोक्तस्योत्तरे सिद्धान्तसूत्रम्‌ न निष्पन्नेति । यदुक्तं पूर्वपक्षिणा तन्न-कस्मात्‌- 
यस्मात्‌ निष्पन्नः पूर्वकर्मवशादुत्पादिते एव शरीरे विषयेर्ञानोत्पत्तिरवश्यम्भाविनीति 
सम्बन्धः। सत्येव चेष्टाद्याश्रये शरीरे बाह्यविषया ज्ञानकरणं भवन्ति नान्यथेति सूत्राशयः। 
सूत्रार्थमाह कर्मवशादिति । आत्मनः प्राक्तनकर्मवशादेव तस्य शरीरमुत्पद्यते- 
यत्तस्य चेष्टानामिन्दरियाणामर्थानां चाश्रयो भवति । एवम्भूतमेव च शरीरं तस्य ज्ञानानां 
निमित्तं भवतीत्यर्थः । ततः किमायातम्प्रकृत इत्यत आह न चेति । एवं च सति यदा- 
ऽपवर्गेशरीरेन्द्रियादिविनिर्मुक्तो भवत्यात्मा तदा प्रबलोप्यर्थो न तस्य ज्ञानमुत्पाद- 
यितुमलमित्यर्थः । तत्र हेतुमाह तस्येति । अर्था इन्दियेण संयुज्यैवात्मनो ज्ञानं जन- 
यन्ति नान्थेत्यर्थः ।(४४।। 
सूत्रम्‌-तदभावश्चापर्गे ।। ४५।। 
( भाष्यम्‌ ) 
तस्य बुद्धिनिमित्ताश्रयस्य शरीरेद्धियस्य धममर्धिर्माभावादभावोऽ पवर्गे । तत्र 
यदुक्तमपवर्गेऽप्येवं प्रसङ्ग इति तदयुक्तम्‌ । तस्मात्सर्वदुःखविमोक्षोऽ पवर्गः । यस्मा- 
त्सर्वदुःखबीजं सर्वदुः खायतनं चापवर्गं विच्छिद्यते, तस्मात्सर्वेण दुःखेन विमुक्ति- 
रपवर्गः । न निर्बीजं निरायतनं च दुःखमुत्पद्यत- इति ।। ४५।। 
( खद्योतः ) | 
ननु भवत्वेवमेव सामर्थ्यमर्थानाम्‌ । तथाऽप्यपवर्गे बुद्धयुत्पादप्रसङ्गस्तदवस्थ 
एवेत्यत आह तदभाव इति सूत्रम्‌ । “अपवर्गे "तस्य' बुद्धिकारणस्य शरीरादेः- 
(अभावः'- तस्मान्न तत्र बुद्ध्युत्पादप्रसङ्क इत्यर्थः । 
सूत्ार्थमाह तस्येति । धर्माधमविव शरीरेन्दरियोत्पत्तिकारणम्‌-अपवर्गे च धर्मा- 
धर्मौ परक्षीणावेव तिष्ठतः-अतः कारणस्य धर्माधमदिः-अभावात्‌ तत्कार्यस्य शरीरे- 
द्दियादेरप्यभाव एव-शरीरेन्द्रियमेव च बुद्धयुत्पादनिमित्ताश्रयीभूतम्‌-अतोऽपवर्गे निमित्त- 
भूतस्य शरीरादेरेवाभवात्‌ बुद्धययुत्पादो न सम्भवतीत्यर्थः । 
मुक्तस्य शरीराभावे प्रमाणान्तरमाह तस्मादिति । उक्तादेव हेतोः सर्वदुःख- 
विमोश्ोऽवर्गं इति वर्ण्यते । स्वाशयं विवृणोति यस्मादिति । शरीरमेव सर्वदुःखबीजं 
सर्वदुःखायतनं च-यस्माच्चैतदपव्गे नास्ति न च बीजस्यायतनस्याभावे दुःखोत्पत्ति- 

सम्भव इति- तस्मादेव कारणादपवर्गः सर्वदुःखविमोक्ष इति वर्ण्यते । अपवर्गे सर्वदुःख- 
विमुक्तिप्रसिद्धिः शरीरेन्द्रियादिराहित्यमूलिकेवेत्याशयः ।।४५।। 


सूत्रम्‌- तदर्थं यमनियमाभ्यामात्मसस्कारो योगाच्चाध्यात्मवि- 
ध्युपायैः। । ४६।। 
( भाष्यम्‌ ) 
तस्यापवर्गस्याधिगमाय यमनियमाभ्यामात्मसस्कारः । यमः - समानमाश्रमिणां 
धर्मसाधनम्‌ । नियमस्तु विशिष्टम्‌ । आत्मसंस्कारः पुनरधर्महानं धर्मोपचयश्च । 
योगज्ञास्राच्चाध्यात्मविधिः प्रतिपत्तव्यः । स पुनस्तपः प्राणायामः प्रत्याहारो ध्यानं 
धारणेति । इच्धियविषयेषु व्रसख्यानाभ्यासो रागद्धेषप्रहाणार्थः । उपायस्तु योगा- 
चारविधानमिति ।। ४६।। 
( खद्योतः ) 


न केवलं समाधिविशेष एव तत्त्व्ञानस्यापवर्गस्य वा साधनमपि तु साधनान्तरा- 
ण्यपि तस्य सन्तीति तानि साधनान्तराण्याह तदर्थमिति सूत्रम्‌ । "तदर्थम्‌! अपवर्गार्थ 
'यमनियमाध्याम्‌'-“योगात्‌' योगशासखरप्रतिपाद्यैः “अध्यात्मविध्युपायेः च'-'आत्म- 
संस्कारः" कर्तव्य इति शेषः । 

सूत्रार्थं वर्णयति तस्येति । यमनियमाभ्यां संपादित आत्मनः संस्कारोऽपवर्ग- 
साधनमिति सूत्रप्रथमवाक्यार्थः । यमनियमयोर्भेदमाह यम इति । तथाच भगवान्‌ 
पतञ्जलिः-अहिंसा सत्यमस्तेयं ब्रह्मचर्यापरिग्रहा यमा-इति शौचसंतोषतपः स्वा- 
ध्यायेश्वरप्रणिधानानि नियमा इति । अत्र च हिंसादयः सर्वेषामाश्रमिणां धर्मसाधनम्भ- 
वन्ति शौचादयस्तु न सर्वेषां साधारण अपि तु प्रत्येकमाश्रमाणां विशिष्य विहिताः- 
तद्यथा स्वाध्यायो ब्रह्मचारिणस्तपो विशेषतस्तृतीयाश्रमस्येत्येवमन्यदपीत्यर्थः । आत्म- 
संस्कारशब्दार्थमाह आत्मसंस्कार इति । आत्मनोऽधर्मस्य नाशो धर्मस्य प्रचयस्ताभ्या 
चापवर्गक्षमतेति भावः | 

योगाच्चाध्यात्मविध्युपायैरात्मसंस्कारः कर्तव्य इति द्वितीयं सूत्रवाक्य तद्व्याचष्टे 

योगेति । 'योगात्‌' इत्यस्यार्थः योगशाखप्रतिपादयैरिति । कश्चासावध्यात्मविधिर्यो योग 
शाखात्प्रतिपत्तव्य इत्याह सपुनरिति । तपः-प्राणायामः-प्रत्याहारो-ध्यान- धारणेत्येत- 
त्सर्वमेवात्राध्यात्मविधिशब्देन विवक्षितमित्यर्थः । 


किमर्थमेषोऽध्यात्मविधिरात्मसंस्कारं करोतीत्याह इन्द्रियेति । तपः प्राणायामादि 
भिरिन्रियार्थपरित्यागस्याभ्यासो दृढीक्रियते तेन च रागद्वेषौ प्रहीणौ भवतः प्रहीण- 





क 

रागद्वेषश्चात्माऽपवर्गक्षमो भवतीत्याशयः । सूत्रस्थोपायशब्दार्थमाह उपाय इति । योगा- 
चारपदेन चात्र "एकाकिता' आहारविशेषः-“एकत्रानवस्थानम्‌' इत्यादि यतिधर्मोक्तं 
सर्वमभिप्रेतम्‌ । एतदपि सर्व तत्त्वज्ञानक्रमोत्पादक्रमेणात्मसंस्कारं सम्पाद्यापवर्ग 
साध्यतीत्यर्थः ।(४६॥ 
सूत्रम्‌--ज्ञानग्रहणाभ्यासस्तद्विदयैश्च सह सवादः ।। ४७ ।। 
| ( भाष्यम्‌ ) 
तदुर्थमिति प्रकृतम्‌ । ज्ञायतेऽनेनेति ज्ञानमात्मविद्याशाखं, तस्य ग्रहणमध्ययन- 
धारणे । अभ्यासः सततक्रियाऽ ध्ययनश्रवणचिन्तनानि । तद्विष्ैश्च सह संवाद इति 
परज्ञापरिपाकार्थम्‌ । परिपाकस्तु संशयच्छेदनमविज्ञातार्थबोधोऽध्यवसिताभ्यनुज्ञान- 
मिति । समाय वादः - संवादः ।। ४७।। 
(खद्योतः ) 


ननु यद्ययमेव तत्त्वज्ञानोत्पादक्रमेणापवर्गोपायः कृतं तत्त्ान्वीक्षिक्येत्यत आह 
ज्लानग्रहणेति सूत्रम्‌ । 


सत्रार्थमाह तदर्थमितीति । तदर्थमिति पूर्वसूत्रादनुवर्नीयम्‌ । एवं च अपवर्गार्थं 
पूर्वसूत्रोक्तादन्य-दप्यपेक्षितमित्याशयः । सूत्रस्थज्ञानग्रहणाभ्यासपदं व्याचष्टे ज्ञायत 
इति । ज्ञायतेऽनेनेति व्युत्पत्त्या ज्ञानपदेनात्र आत्मविद्या आन्वीक्षिक्येवाभिप्रेता तस्य- 
(ग्रहणम्‌ अध्ययनं धारणं च-तस्य ग्रहणस्य “अभ्यासः' सततक्रिया, तत्र प्रयत्न इत्यर्थः। 
एवं चान्वीक्षिकीशाखरस्य अध्ययनं श्रवणं चिन्तनं चापवर्गसाधनमिति । फलितमाह 
अध्ययनेति । एवं साधनान्तरमुक्त्वाऽपरमाह तद्विद्यैरिति । आन्वीक्षिकीविद्याविच- 
क्षणैः सह शासख्रविचारोऽपि साधनमपेक्षितम्‌ । उक्तस्य संवादस्य प्रयोजनमाह प्रज्ञेति । 
्रञा' सानम्‌- तस्य “परिपाकः' एव संवादस्य प्रयोजनमित्यर्थः । प्रज्ञापरिपाक इत्यत्र 
परिपाकशब्दस्यार्थमाह परिपाकस्त्विति । किं देहाद्यतिरिक्त आत्मोत नेति “संशयः 
स्तस्य छेदनं निरासः “अविज्ञातस्य विशेषेणाक्ञातस्य “अर्थस्य' “बोधः' ज्तानम्‌- 
“अध्यवसितस्य' प्रमाणेन सामान्यतो ज्ञातस्य 'अभ्यनुज्ञानम्‌ तर्केण परीक्ष्याभ्युपगमनम्‌- 
इत्येतत्नयमपि प्रज्ञापरिपाकपदेन विवक्षितमुक्तस्य संवादस्य प्रयोजनमिति भावः । 
संवादशब्दस्य व्युत्यत्तिमाह-समायेति । “समाय' अनुमत्यर्थः "वादः" तत्त्वबुभुत्सया 
कथाप्रवर्तनमित्यर्थः ।(४७।। 


( भाष्यम्‌ ) 
तद्दिद्यैश्च सह सवाद इत्यविभक्तार्थं वचनं विभज्यते- 

सूत्रम्‌-- तं शिष्यगुरुसब्रह्मचारिविषशिष्टश्रेयोऽर्थिभिरनसूयिभिर- 
भ्युपेयात्‌ । । ४८।। 
( भाष्यम्‌ ) 
एतन्निगदेनैव नीतार्थमिति ।। ४८।। 
( खद्योतः ) 

संवादपदार्थनिरूपणपरं सूत्रमवतारयति तद्वि्येरिति । 'अविभक्तार्थमिति' अपरि- 
स्फुटार्थमित्यर्थः । विभज्यत इति विशिष्य वर्ण्यत इत्यर्थः ।। 

संवादपदार्थ विशिनष्टि तं शिष्येति सूत्रम्‌ । “सब्रह्यचारी' सहाध्यायी-“"विशिष्टः! 
गुरुशिष्यसहाध्यायिभ्योऽन्यः शास्त्रेणानुशिष्टः-श्रेयोऽर्थिनः' संवादोत्सुकस्य जिज्ञासोः 
'श्रेयः' कल्याणम्‌ “अर्थयन्ते अभिलषन्ति ये ते अथवा श्रेयसि मोक्षलक्षणे श्रद्धावन्त 
इति । सर्वेषामेतेषां विशेषणम्‌ “अनुसूयिभिरिति' । ये जिज्ञासोरपवर्गप्रयत्नानुष्ठान- 
सम्पत्तावरष्यां न भजन्ते तैरेव शिष्यादिभिः-"तं' संवादम्‌ 'अभ्युपेयात्‌ कुर्यादित्यर्थः । 
तदनेन शिष्यादिर्भिर्वादं कृत्वा तत्त्वनिर्णयः कर्तव्य इत्युक्तं भवति । 

वृत्तिकारस्तु तमितिपदं सद्विद्यमिति व्याख्याय-शिष्यादिसाहाय्येन तद्विद्यं जानीया- 
दित्येव सूत्रार्थ वर्णितवान्‌ । तात्पर्यकृतस्तु 'अभ्युपेयात्‌' इत्येतस्य अभिमुखमुपेत्य 
जानीयादित्यर्थं वर्णयित्वाप्यग्ने "गुर्वादिभिर्वादं कृत्वे" त्युक्तवाऽस्माभिरुक्तमेवार्थमनु- 
मोदयन्त इ प्रतिभान्ति ।। वृक्तिकृतस्तु व्याख्याने सूत्रे तृतीयान्तपदयोः सम्बन्धस्य 
दुरबोधत्वात्प्कृताननुगुणत्वाच्च-शिष्यादिभिः संवादं कुर्यादि'त्यवार्थः सम्यक्‌ प्रति- 
भातीति सुधिय एवात्र प्रमाणम्‌ । भाष्यकारस्तु सूत्रार्थ निगदेनैव “नीतार्थम्‌ गतार्थमि- 
त्येतावदेवोक्तवान्‌ ।।४८।। 

( भाष्यम्‌ ) 
यदिदं मन्येत- "पक्षप्रतिपक्षपरिग्रहः प्रतिकूलः परस्येति''-- 


सूत्रम्‌--प्रतिपक्षहीनमपि वा प्रयोजनार्थमध्त्वि ।। ४९।। 
( भाष्यम्‌ ) 


तमभ्युपेयादिति वर्तते । परतः प्जञाुपादित्समानस्ततवुभुत्साप्रकाशनेन स्व- 
पक्षमनवस्थापयन्‌ स्वदनं परिशोधयेदिति । अन्योन्यप्रत्यनीकानि च प्रावादुकानां 
दनानि ।। ४९।। 

(खद्योतः ) 

आक्षेपमवतारयति यदिदमिति । आक्षेपमाह पक्षेति । 

पक्षस्य परिग्रहः प्रतिपक्षस्य निरास इत्येवं रूप एव “संवादो'ऽभिप्रेतः-स च 
“परस्य गुरुशिष्यादेः "प्रतिकूलः खेदकर एवेत्यनुचित इव प्रतिभातीत्याक्षेपाशयः । 

आक्षेपनिवारणं सूत्रं प्रतिपक्षेति । अर्थित्वे" तत्त्ववुभुत्सायां सत्याम्‌-“प्रयोजनार्थम्‌ 
तत्त्वनिर्णयार्थम्‌ (ग्रतिपक्षहीनम्‌' प्रतिकूलपक्षहीनं यथा स्यात्तथा अभ्युपियादित्यर्थः । 

तदर्थ व्याचष्टे तमिति । वर्तत इति पूर्वसूत्रादनुवत्तते इत्यर्थः । एवं च प्रतिपक्षहीनमपि 
वा प्रयोजनार्थमर्थित्वि तमभ्युपेयादित्येवं पूर्णं सूत्रं सम्पन्नमित्यर्थः । 

फलितमुपदेशार्थमाह परत इति । “परतो' गुवदिः प्रजाम्‌ उपादित्समानः "तत्ववुभु- 
त्साप्रकाशनेनात्मनः शरीरादिभ्यो भेदं बुभुत्से' इत्यभिदधानः-“स्वपक्षमनवस्थापयन्‌' 
स्वपक्षसाधनहेतुनाग्रहपुरस्सरमनुपन्यस्यन्नेव-“स्वदर्शनं' गुर्वादिकृताद्‌ विचारात्पूर्व- 
पक्षोच्छेदेन सिद्धान्तव्यवस्थापनेन च “परिशोधयेत्‌ -अन्योन्यविरुद्धानि च प्रावादुकानां 
मतान्ययुक्तपरित्यागेन युक्तपरिग्रहेण च परिशोधयेदित्यर्थः ।।४९।। 


(६) तत्त्वज्ञानपरिपालनप्रकरणम्‌ (५० - ५९) । 
( भाल्यम्‌ ) 
स्वपक्षरागेण चैके न्यायमतिवर्तन्ते । तत्र- 
सूत्रम्‌-तत्वाध्यवसायसरक्षणार्थं जल्पवितण्डे बीजप्ररोहसरक्षणार्थ 
कण्टकशाखावरणवत्‌ ।। ५०।। 
( भाष्यम्‌ ) 
अनुत्पन्नतत्त्वज्ञानानामप्रहीणदोषाणां तदर्थं घटमानानामेतदिति ।। ५०।। 
( खद्योतः ) | 
ननु यदि तत्त्वविनिर्णयायोक्तप्रकार एव वादोऽपेक्षितस्तर्हि निष्प्रयोजने जल्पवि- 
तण्ड दत्तजलाञ्जली एवेत्यतो जल्पवितण्डाप्रयोजननिरूपकम्प्रकरणमारभ्यते । 
जल्पवितण्डयोः प्रयोजननिरूपकं सूत्रमवतारयति स्वपक्षेति । अनुसुचिभ्यो गुर- 
शिष्यादिभ्योऽन्ये बहवो वादिनो भवन्ति ये तत्त्वबुभुत्सामात्रेण कथायां न प्रवर्तन्तेऽपि 
तु विजिगीषादिप्रयुक्ता एव सन्तः सद्विचारनियममप्रतिपालयन्तो दुस्तकादिकमपि प्रयु- 
ञ्जत इत्यर्थः । एवंविधे चावसरे जल्पवितण्डे अपि प्रयोक्तव्ये भवत इत्यर्थः । 

जल्पवितण्डाप्रयोजनमाह- तत्त्वेति सूत्रम्‌ । यथाऽन्यत्रानुपादेयान्यपि कण्टक 
शाखावरणादीनि क्षेत्ररक्षणार्थमपेक्ष्यन्तएव-तथैवानुचिते अपि जल्पवितण्डे तत्त्वज्ञान 
संरक्षणायापेश्ष्येते एवेति सूत्रार्थः । 
सूत्रार्थं सुगममनुक्त्वैव तत्र विरोषमाह-अनुत्पत्नेति । यैरद्यत्वेपि तत्त्वज्ञानं नासादितं 
ये चाधुना तदासादनाय यतमाना एव वर्तन्ते तेषामेव स्वपक्षरक्षार्थं जल्पवितण्डे 
आश्रयणीये न पुनः परिपक्वतत््वज्ञानानामित्याशयः ।।५०।। 


( भाष्यम्‌ ) 
विद्यानिर्वेदादिभिश्च परेणावज्ञायमानस्य- 
सूत्रम्‌- ताभ्यां विगृह्य कथनम्‌ ।। ५९।। 
( भाष्यम्‌ ) 
विगृहयेति विजिगीषया, न तत्त्वुभुत्सयेति । तदेतद्विद्यापालनार्थ न लाभपूजा- 
ख्यात्यर्थमिति ।। ५९१।। 
इति श्रीवात्स्यायनीये न्यायभाष्ये चतुर्थोऽध्यायः समाप्तः ।। ४।। 


( खद्योतः ) 

न केवलं तत्त्वज्ञानार्थ यतमानानामेव जल्पवितण्डाश्रयणमपि त्वन्यस्यापीत्येत- 
त्तात्पर्यकं सूत्रमवतारयति विद्येति । अवज्ञायमानस्य कथनमिति सूत्रेणान्वयः । ताभ्या- 
मिति सूत्रम्‌ ।। तदर्थमाह विगृह्येतीति । यस्तु 'विद्यया' स्वदर्शनविलसितमिथ्यास्ाना- 
वलेपदुर्विदग्धतया-"निरवेदेन' सद्विद्यावैराग्याद्रा कारणान्तरेण वा लाभपूजाख्यात्याद्य- 
भिलाषादिना कुहेतुभिः ईश्वराणां पुरतो वेद्राह्मणपरलोकादिदूषणप्रवृत्तः तम्प्रति वादी 
अप्रतिभया समीचीनमुत्तमपश्यन्‌-"विगृह्य' विजिगीषया, न पुनः सुहृदबुद्धया, विवाद- 
मुद्धाव्य-"ताभ्याम्‌' जल्पवितण्डाभ्याम्‌-तत्तवस्य "कथन कुर्यात्‌ । तत्र प्रयोजनमाह 
तदेतदिति । मा भूदीश्वराणामतिविभ्रमेण तच्चरितमनुवर्तिनीनां प्रजानां धर्मविप्लव 

इतीदमेवादृष्टं प्रयोजनं जल्पवितण्डयोः न लाभपूजादि दृष्टमित्याशयः ।॥५१।। 

इति खद्योते चतुर्थाध्याये द्वितीयं स्फुरणम्‌ । 
@ 





सचमोऽध्यायः 
प्रथमाद्धिकम्‌ 





(९) सत्प्रतिपक्षदेशनाभासप्रकरणम्‌ (९- ३) । 


( भाष्यम्‌ ) 
साधर्म्यवैधरम्याभ्यां प्रत्यवस्थानस्य विकल्पाज्जातिबहुत्वमिति सङ्घपेणोक्तम्‌ । 
तद्विस्तरेण विभज्यते । ताः खल्विमा जातयः स्थापनाहेतौ प्रयुक्ते चतुर्विशतिः 
प्रतिषेधहेतवः- [र 
सूत्रमू-साधर्थवेधर्म्योत्कर्षपकर्षवण्यविरण्यविकल्पसाध्यप्राप्त्यप्रापति- 
| प्रसङ्कप्रतिदृष्टान्तानुत्पत्तिसंशयप्रकरणहेत्वर्थापत्यविशेषोपपन्त्युप- 
लब्ध्यनुपलब्धिनित्यानित्यकार्यसमाः ।। ९।। 
( भाष्यम्‌ ) 
साधर्म्येण प्रत्यवस्थानमविशिष्यमाण स्थापनाहेतुतः साधर्म्यसमः । अविशेषं 
तत्र तत्रोदाहरिष्यामः । एव वैधर्म्यसमप्रभृतयोऽपि निर्वक्तव्याः । । ९।। 
| (खद्योतः) 4 
पञ्चमाध्यायस्यास्य विषयसङ्घत्यादावाक्षेपः परैः कृतः । प्रथमाध्याये प्रथमे सूत्र 
शास््रपदार्थानामुदेशः-अविशष्टे तदध्याये तेषां लक्षणम्‌-द्वितीयमारभ्य चतुर्थाध्याय- 
पर्यन्म्परीश्षा वृता । अतः पुनर्लक्षणाभिधानस्य नास्त्यवसरः-लक्षणमेव चाध्यायार्थः 
इति बोधसिद्धावुदयनाचार्याः । अतोऽस्मिन्रध्याये यद्वर्णितं तस्य प्रथम एवाध्यायेऽ- 
वसरः समुचित आसीदिति । समाहितश्चायमाक्षेपस्तात्पर्यकृता । यद्यपि जातिनिग्रहस्थान- 
भेदा जातिनिग्रहस्थानसामान्यलक्षणानन्तरं प्रथमेऽध्याये युक्ता लक्षयितुम्‌-तथाऽप्येषां 
बहुत्वात्‌ प्रमेयपरीक्षायां विलम्बो मा भूद्‌-अपेक्षिता चासौ शिष्यैः । संशयादिपरीक्षा 
तु बिना प्रमेयपरीक्षा न शक्यते । तस्मान्मुनिः शिष्यानुरोधेन परीक्षामेव तावद्वर्तयाग्बभूव 


द्वितीयादिषु त्रिष्वध्यायेषु । तदनन्तरमवशिष्टं जातिनिग्रहस्थानविशेषलक्षणमधुना 
पञ्चमे वर्तयति । 








६०८ न्यायसूत्रम्‌ [ पञ्चमाध्याये 


समाधानान्तरं च तत्रैवोक्तम्‌ । चतुर्थाध्यायसमाप्तौ जल्पवितण्डापरीक्षा वृत्ता- 
तदनन्तरं तदङ्गभूते जातिनिग्रहस्थाने युक्ते एव लक्षयितुमित्यवान्तरसङ्गतिरस्त्येवेति 
सर्वमवदातम्‌ ।। 
चतुर्विंशतिजातयः षोडशवर्गेषु विभक्ताः प्राचीनैः । एतत्षोडशधाविभागानु- 
 सार्येवाद्यानि षोडश प्रकरणानीत्यवधेयम्‌ । 
अथ प्रमाणादयः पदार्था उद्दिष्टा लक्षिताः परीक्षिताश्च । तत्किमपरमवशिष्यते 
यदर्थं पञ्चमोऽध्याय आरभ्यते इत्यत आह साधर्म्येति । प्रथमाध्यायद्वितीयाहिकस्था- 
एटादशसूत्रे यदुक्तं तदितिसंक्षिप्तं तस्य विस्तरशो निरूपणं कर्तव्यमित्येवात्र पुनरारम्भ 
इत्यर्थः । जातेः सामान्यतः स्वरूपमाह ताः खल्विति । कस्यचित्‌ पक्षस्य स्थापनाहेतौ 
वादिना प्रयुक्ते यो हेतुः तत्त्वतः प्रतिषेधासमर्थोऽपि प्रतिवादिना प्रतिषेधबुद्धया प्रयुज्यते 
स एव जातिपदार्थ इत्यर्थः । जातीनां संख्यामाह चतुर्विशतिरिति । जातेः प्रयोगः सम- 
्थितो वार्तिककृता । यदा प्रतिवादी वादिना प्रयुक्तं स्थापनाहेतुं साध्विति मन्यते लाभ- 
पूजाख्यातिकामस्तु जातिं प्रयुद्के-"कदाचिदयं जात्युत्तरेणाकुलीकृतो नोत्तरं प्रतिपद्यते 
उत्तराप्रतिपत्त्या च निगृह्यते ततश्च मे विजय एव स्यात्‌ । जातेरनभिधाने तु मम पराजय 
एव स्यात्‌ । पराजयाच्च वरमस्तु सन्देहोऽपीति' युक्त एव जातेः प्रयोगः । 
चतुर्विशतिजातिपरिगणनपरं सूत्रं साधर्म्येति । 
सूत्रं व्याचष्टे साधरम्येणेति । जातिनाम्नामन्ते समशब्दस्यार्थं विवृणोति अवि- 
शिष्यमाणमिति । यः प्रतिषेधहेतुः स्थापनाहेतुतः साधर्म्येण 'अविशिष्यमाणः'-तेन 
`साधर्म्यहेतुना' समः सन्‌ "साधर्म्यसम' इति कथ्यते । कश्चात्राविशोष उभयोर्हेत्वोरि- 
त्यपेक्षायामाह अविशेषमिति । प्रत्येकविधचजात्युदाहरणे प्रदर्शयिष्यामः किं कुत्र सम- 
त्वं स्थापनाप्रतिषेधहेत्वोरित्यर्थः । उक्तमर्थ सर्वेषु जातिभेरेष्वतिदिशति एवमिति । 
अत्र 'सम' शब्दार्थो बहुधा व्याख्यातः । तद्यथा- (१) यद्यपि ममोत्तरं हेतुतो 
नोत्कृष्टतरं तथापि तेन समीकरिष्यामीतिप्रयोगः 'समः' तादर्थ्यात्‌ तदभिप्रायपूर्वत्वा- 
्ेत्याचार्यः (वार्तिककारः) - यदूचे 'समार्थः समीकरणार्थः प्रयोगो द्रष्टव्य" इति एतेन 
बुद्धिपूर्वको जातिप्रयोगः साम्यापादनायेति सूचितम्भवति । यदि हयं जात्युत्तरेणाकुली- 
कृतो निष्प्रतिभः स्यात्‌-अस॒द्वा व्रूयात्‌-तदा मम निरनुयोज्यानुयोगवदेतस्यापि पर्यनुयोज्यो- 
पेक्षणं निरनुयोज्यानुयोगो वा स्यादिति “समौ' स्याव । अन्यथा त्वहमेवापकृष्टः स्यामिति 
बुद्ध्या प्रवृत्तेरिति । (२) भाष्यकारस्तु प्रयोगगतं विशेषहेत्वभावं 'साम्य' माह । 
यदवोचत्‌-"साधर्म्येण प्रत्यवस्थानमविशिष्यमाणमिति' । यथाहि त्वदुपन्यस्तं साधर्म्य 


प्रथमाद्विकम्‌ |] खद्योत-भाष्यचन्द्रविभूषितवात्स्यायनभाष्यसंवलितम्‌ ६०९ 


तथा मदुक्तमपि-यथेदं वैधर्म्यं तथेदमपि-यथेदं तत्सहचरितमुपलब्धं तथेदमपि- 
इत्याकारेण जातिवादिनः प्रत्यवस्थानात्‌ तेन प्रत्यवस्थानस्वरूपं सर्वजातिसाधारणं 
सूचितम्‌ । एतच्च तत्र तत्र वक्ष्यते ।। (३) अन्ये तु वक्तुधर्म वचन उपचरन्ति । 
जातिवादी हि 'समः' साधारणः नोत्कृष्टोऽपकृष्टो वेत्यर्थः । स च साधर्म्यादुत्तरदारेवो- 
न्रीयत इति उत्तरमेव सममपकृष्टमित्यर्थः । तच्चापकृष्ठमुत्तरं द्वेधा भवति-दूषणसमर्थम- 
प्यसिद्धम्‌ सिद्धमपि दूषणासमर्थम्‌ । प्रथममपि कल्पितद्ूष्यं यत्‌ तच्छलमुक्तम्‌- 
अकल्पितदृष्यं तु केवलनिरनुयोज्यानुयोगो वक्ष्यते । शेषं जातिरिति । अनेन सामान्यलक्षणं 
सूचितं भवति । (४) उदयनाचार्यास्त्विवम्‌-यज्जात्युत्तरं परसाधनमिवस्वात्मानमपि 
व्याहन्तीत्यतः स्वपरसाम्यात्‌ “सम मित्युच्यते । तथाच स्वात्मव्याघातकत्वं नाम सर्व- 
साधारणं दुष्टत्वमूलमस्य सूचितं भवति । एतच्चप्रत्युत्तरसूत्रे वक्ष्यते । एतदेव सर्व- 
साधारणसामर्थ्यम्‌ । तदुपाधिविशेषाः साधर्म्यादयः । एवं चान्वर्थसंज्ञानिरुक्तिरेवामीषां 
यद्यपि विशेषलक्षणम्‌, तथापि कारणादिप्रतिसन्धानाय पथक्लक्षणारम्भः । ते हि प्रति- 
संहिताः प्रतिदूषणाय प्रभवन्ति सदुत्तरापरिस्षूर्तौ जातिप्रयोगे चोपयोक्ष्यन्त इति ।।९।। 


( भाष्यम्‌ ) 
लक्षणं तु-- 
सूत्रम्‌-साधम्यविधर्म्याभ्यामुपसंहारे तद्धर्माविपर्ययोपपत्तेः साधर्म्य- 
वैधर्म्यसमौ ।। २।। 
( भाष्यम्‌ ) 


साधर्म्येणोसंहारे साध्यधर्मविपर्ययोपपत्तेः साधर्म्येणैव प्रत्यवस्थानमविशिष्य- 
माणं स्यापनाहेतुतः साधर्म्यसमः प्रतिषेधः । निदनं “क्रियावानात्मा द्रव्यस्य क्रिया- 
हेतुगुणयोगात्‌ । द्रव्यं लोष्टः क्रियाहेतुगुणयुक्तः क्रियावान्‌, तथा चात्मा, तस्मात्करिया- 
वानिति" । एवमुपसंहते परः साधर्म्येणैव प्रत्यवतिष्ठते "निष्क्रिय आत्मा विभुनो 
द्रव्यस्य निष्क्रियत्वाद्‌ । विभु चाकाशं निष्क्रियं च, तथा चात्मा, तस्मान्निष्क्रिय 
इति'। न चास्ति विशेषहेतुः क्रियावत्साधर्म्यात्‌ क्रियावता भवितव्यं न पुनरक्रिय- 
साधर्म्याद्‌ निष्क्रियेणेति । विशोषहेत्वभावात्साधर्म्यसमः प्रतिषेधो भवति । 

अथ वैधर्म्यसमः । "क्रियाहेतुगुणयुक्तो लोष्टः परिच्छिन्नो दृष्टः । न च तथा- 
ऽ ऽत्मा। तस्मान्न लोष्टवत्‌ क्रियावानिति' । न चास्ति विशेषहेतुः -क्रियावत्साधर्म्यात्‌ 
क्रियावता भवितव्यं न पुनः क्रियावद्वैधम्यदक्रियेणेति । विशोषहेत्वभावाद्रैधर्म्य- 
समः। वैधर्म्येण चोपसंहारे- निष्क्रिय आत्मा विभुत्वात्‌, क्रियावद्द्रव्यमविभु दृष्ठं 
यथा लोष्टो-न च तथाऽऽत्मा- तस्मान्निष्क्रियः इति । वैधर्म्येण प्रत्यवस्थानम्‌- 














६९० न्यायसूत्रम्‌ [ पञ्चमाध्याये 


"निष्क्रिय द्रव्यमाकाशं क्रियाहेतुगुणरहितं दृष्टम्‌-न तथाऽऽ त्मा- तस्मान्न निष्क्रियः 
इति । न चास्ति विशेषहेतुः -क्रियावद्वैधम्यन्निष्रियेण भवितव्यं न पुनरक्रियवैधर्म्यात्‌ 
क्रियावतेति । विशोषहेत्वभावाद्रैधर्म्यसमः । 
अथ साधर्म्यसमः - "क्रियावान्‌ लोष्टः क्रियाहेतुगुणयुक्तो दृष्टः - तथा चाऽऽत्मा- 
तस्मात्‌ क्रियावानिति' । न चास्ति विशेषहेतुः -क्रियावद्रैधमम्या्निष्करियो न पुनः क्रिया- 
वत्साधर्म्यात्‌ क्रियावानिति । विशोषहेत्वभावात्साधर्म्यसमः ।। २।। 
| ( खद्योतः ) 


जातिलक्षणसूत्राण्यवतारयति लक्षणं त्विति । साधर्म्यसम-वेधर्म्यसमयोर्जत्यो- 
लक्षणे आह-साधर्म्यवेधरम्याभ्यामिति सूत्रम्‌ । "उपसंहारः साध्यस्योपसंहरणे वादिना 
कृते-^तद्धर्मस्य साध्यरूपधर्मस्य यो "विपर्ययः" व्यतिरेकः तस्य "साधर्म्य वैधर्म्याभ्यांः 
केवलाभ्यां व्याप्त्यनपेक्षाभ्यां यदुपपादनं-ततो हेतोः "साधरम्यवेधर्म्यसमो उच्येते । 
तदयमर्थः । वादिनाऽन्वयेन व्यतिरेकेण वा साध्ये साधिते प्रतिवादिनः साधर्म्यमात्रप्रवृत्त- 
हेतुना व्याप्त्यनपेक्षेण तदभावापादनं साधर्म्यसमः, वैधर्म्यमात्र प्रवृत्तहेतुना तदभावा- 
पादनं 'वधर्म्यसमः' इति ॥ 


सूत्रार्थव्याचक्षाणः सम्पूर्णं साधर्म्यसमलक्षणमाह साधर्म्येणेति । साध्यधर्मविषर्य- 
योपपत्तेरिति । "साध्यधर्मस्य विपर्ययः तस्य “उपपत्तिः' तदर्थम्‌-साध्यधर्मविपर्य- 
योपपत्त्यर्थमिति यावत्‌ । तादर्थ्य षष्ठ्यर्थः । प्रतिषेध इति पुलिङ्घपदप्रयोगः "सम' इति 
पुलिद्गरूपोपपत्यर्थम्‌ । बहुषु ग्रन्थेषु "साधर्म्यसमा 'वैधर्म्यसमा' इति खीलिङ्करूपेमव 
दृश्यते तत्र जातिरित्येव लक््यपदं ग्राह्यम्‌ । अत्र चतस्त्रो जातयो भवन्ति (१) साध- 
म्यणोपसंहारे साधर्म्येण प्रत्यवस्थानम्‌ (२) साधर्म्येणोपसंहारे वैधर्म्येण प्रत्यवस्थानम्‌ 
(३) वेधर्म्येणोपपसंहारे वैधर्म्येण प्रत्यवस्थानम्‌ (४) वैधर्म्ेणोपसंहारे साधर्म्येण 
प्रत्यवस्थानमिति ॥ 


साधर्म्यसमस्योदाहरणमाह निदर्शनमिति ।। साधर्म्येणोपसंहारं प्रदर्शयति क्रिया- 
वानित्यारभ्य तस्मात्‌ क्रियावानित्यन्तेन । वादिकृतः उपसंहारः क्रियाहेतुगुणयुक्तस्वरूपेण 
साधर्म्येण कृतः । अस्ति खल्वात्मनः क्रियाहेतुर्गुणः प्रयत्नोऽदृष्टं वा लोष्टस्यापि क्रिया- 
हेतुर्गुणः स्पर्शवद्वेगद्रव्यसंयोग इति । एवं साधर्म्येणोपसंहारे वादिना कृते प्रतिवादिनः 
साधरम्येणैव प्रत्यवस्थानं प्रदर्शयति निष्क्रिय आत्मेत्यारभ्य तस्माननिष्क्रिय इत्यन्तेन । 
एतदपि साधर्म्येणैव विभुत्वरूपेण । उक्तोपंसहारप्रत्यवस्थानयोरविशिष्यमाणत्वं प्रदर्श- 
यति न चास्तीति । उपसंहारे प्रत्यवस्थाने व्याप्त्यनुगमादिः कोपि विशेषो नास्ति येन 
एक एव प्रमाणीक्रियेत नान्य इत्यर्थ । एतदेव स्पष्टयति क्रियावदिति । यथा क्रियावता 

लोष्टेन साधर्म्यात्‌ क्रियावानात्मा साध्यते तथेव निष्क्रियोऽपि साध्यते-न चात्र साधन- 
हयस्य युक्तायुक्तत्वे कश्चिद्विशेष इत्यर्थः । क्रियावतेति निष््रियेणेति चात्मनेति शेषः । 
उपसंहरति विशेषेति । एकस्यान्यापेक्षया युक्ततरत्वेऽयुक्ततरत्वे वा यस्माद्विरोषः क्चि- 
न्नोपलभ्यते तस्मादयं साधर्म्यसमदृष्टान्तो भवतीत्यर्थः । अत्र साधर्म्येणोपसंहारे साधर्म्ये- 
णैव प्रत्यवस्थानम्‌ । अत्रोदाहरणे वार्तिककारस्यारुचिः- यस्मादत्र स्थापनेवासत्‌ उत्तरं 
तु सदेव-एवमप्युक्तिदोषेणास्य जातित्वमित्याचार्याः ॥ 

वेधर्म्यसमस्योदाहरणमाह अथेति । अत्रापि “उपसंहारः' स्थापना पूर्ववदेव, 
केवलं प्रत्यवस्थाने भेदः तं दर्शयति क्रियाहोत्विति । पूर्वस्मिन्‌ प्रत्यवस्थाने आकाशेन 
सह निष्क्रियत्वरूपसाधर्म्येणात्मनो निष्क्रियत्वं साधितमत्र तु परिच्छिन्नेन लोष्टेन सहा- 
परिच्छिन्नत्वरूपवेधर्म्येणेव निष्क्रियत्वं साधितमिति भवत्ययं वैधर्म्यसमः प्रतिषेध 
इत्यर्थः । अत्रापि विशेषहेत्वभावं दर्शयति न चास्तीति । क्रियावता साधर्म्याद्‌ यथा- 
ऽऽत्मनः क्रियावत्त्वं सिध्यति तथैव क्रियावता वैधर्म्येण निक्क्रियत्वमपीत्यर्थः । उप- 
संहरति विशेषेति । अत्र साधर्म्येणोपसंहारे वैधर्म्येण प्रत्यवस्थानम्‌ ।। 


वेधर्म्येणोपसंहारि वैधर्म्येण प्रत्यवस्थानम्‌ द्वितीयं वैधर्म्यसममुदाहरति वेधर्म्येणेति । 
आत्मा विभुः लोष्टः परिच्छिन्नोऽविभुः- तस्माल्लोष्टवत्‌ क्रियावान्न भवत्यात्मेति प्रत्यव- 
स्थानस्वरूपम्‌ । अत्र वैधर्म्येणेव प्रत्यवस्थानम्‌ । आकाशं क्रियाहेतुगुणरहितं निष्रियम्‌- 
आत्मा तु क्रियाहेतुसहितोऽतो न निष्क्रिय इति । विशेषहेत्वभावं दर्शयति न चेति । 
उपसंहरति विशेषेति ।। 

वैधर्म्येणोपसंहारे साधर्म्येण प्रत्यवस्थानरूपं तृतीयसाधर्म्यसममुदाहरति अथ 
साधर्म्यसम इति । लोष्टः क्रियाहेतुगुणयुक्तोऽथ च क्रियावान्‌- आत्मा च क्रियाहेतु- 
गुणयुक्तोऽतोयमपि क्रियावानिति प्रत्यवस्थानं साधर्म्येण । अत्र चोपसंहारे वैधर्म्येण 
पूर्ववत्‌-आत्मा विभुः लोष्टो न विभुस्तस्मात्‌ लोष्टवत्‌ क्रियावान्‌ न भवत्यात्मेति । 
विशेषहेत्वभावं दर्शयति न चास्तीति । उपसंहरति विशेषेति ।। इमे साधर्म्यसमवेधर्म्य- 
समे जाती प्रत्येकं त्रिधा । सद्विषये-असद्विषये-असदुक्तिके च । तत्राद्योदाहरणम्‌- 
अनित्यः शब्द उत्पत्तिधर्मकत्वात्‌ उत्पत्तिधर्मकं कुम्भाद्यनित्यं दृष्टमित्युपसंहारे प्रत्यव- 
स्थानम्‌-यद्यनित्यघट साधर्म्यादनित्यः शब्दस्तर्हि नित्येनाप्याकाशेन साधर्म्यम-मूर्त- 
त्वमस्तीति नित्योऽपि प्राप्त इति । द्ितीयोदाहरणं तु-नित्यः शब्दः स्पर्शशून्यत्वात्‌ 
आकाशवदित्युपसंहारे नैतदेवम्‌ अस्ति ्यनित्येनापिसाधर्म्य प्रमेयत्वम्‌ ततः किन्ना- 
नित्यो घटवदिति । त॒तीयोदाहरणं क्रियावानात्मेत्यादि भाष्ये ।। अत्र यत्‌ प्रत्यवस्थानं 


तत्‌ सदेवोत्तरं किन्तृक्तिदोषेणैव जातिरिति बोधसिद्धावुदयनाचार्याः ।।२।। 
ख्व न्या. 











६९२ न्यायसूत्रम्‌ [ पञ्चमाध्याये 


( भाष्यम्‌ ) 
अनयोरुत्तरम्‌ -- 
सूत्रम्‌--गोत्वाद्गोसिद्धिवत्तत्सिद्धिः ।। ३।। 

( भाष्यम्‌ ) 
साधर्म्यमात्रेण वैधर्म्यमात्रेण च साध्यसाधने प्रतिज्ञायमाने स्यादव्यवस्था । 
सा तु धर्मविशेषे नोपपद्यते । गोसाधर्म्याद्‌ गोत्वाज्जातिविशषाद्गौः सिध्यति । न 
तु सास्नादिसम्बन्धात्‌ । अश्वादिवैधर्म्याद्गोत्वादेव च गौः सिध्यति, न गुणादिभेदात्‌ । 
तच्चैतत्‌ कृतव्याख्यानमवयवप्रकरणे । प्रमाणानामभिसम्बन्धाच्चैकार्थकारित्वं 
समानं वाक्ये इति । हेत्वाभासाश्रया खल्वियमव्यवस्थेति ।। ३।। 
( खद्योतः ) 
अथ प्रकरणसमहेत्वाभासोद्धावनवदुक्ते प्रत्यवस्थाने सम्यगुत्तरे एव कस्मान्न 
भवत इत्यतोऽनयोरसम्यक्त्वप्रदर्शकं सूत्रमवतारयति अनयोरिति । 
साधर्म्यसमवेधरम्यसमयोरसदुत्तरत्वे हेतुमाह गोत्वादिति सूत्रम्‌ ॥ 
सूत्रं व्याचष्टे साधर्म्यमात्रेणेति । भवेदेवं यद्यन्वयव्यतिरेकमात्राद्‌ हेतोर्गमकत्वं 
स्यात्‌ ततो हि विशेषग्रहणाभावाद्‌ प्रकरणसमत्वमुक्तयोरुत्तरयोर्भवत्‌ । नत्वेवं भवति- 
स्वाभाविकसम्बन्धभाज एव गमकत्वात्‌ । स एव सम्बन्धो विशेषः- तस्य सत्त्वात्न प्रक- 
रणसम इत्याशयः । धर्मविशेष इति । स्वाभाविकसम्बन्धे व्याप्ताविति यावत्‌ । स्वा- 
भाविकप्रतिबन्धेन सिद्धिमुदाहरति गोसाधर्म्यादिति । गोत्वादेव हि गोरयमिति सिध्यति- 
तच्च स्वाभाविकप्रतिबन्धादेव । गोसिद्धिरिति । गोव्यवहारसिद्धिरित्यर्थः । स्वाभाविक- 
प्रतिबन्धाभावेऽसिद्धिमुदाहरति न तु सास्नादीति । सास्नादिमत््वस्यास्त्येव स्वाभाविक- 
प्रतिबन्धो गोत्वेनात इयमुक्तिभाष्यकारस्यासम्बद्धेव प्रतिभाति । तदर्थमेव हि तात्पर्य- 
कारः सास्नादीतिपदमतदुणसंविक्ञानबहुत्रीहित्वेन वर्णयामास-तेन सास्ना आदिर्येषां 
ते सास्नादयः सास्नातिरिक्ता गोत्वव्यभिचारिणः शद्गादयो गृह्यन्ते । एवं च शद्खदिसत्त्वेन 
नैव गोत्वसिद्धिरित्यर्थः पर्यवसितः । साधर्म्येण स्वभावप्रतिबन्धात्सद्धिमुदाहत्य वैध- 
म्येण स्वभावयप्रतिबन्धात्सिद्धिमुदाहरति अश्वादीति । यदाऽश्वादिवेधर्म्यत्‌ गौः सिद्धयति 
तदा गोत्वमेव तद्वैधर्म्यम्‌-गौत्वरूपादेव अश्वादिवेधर्म्यत्‌ गोसिद्धिः-तत्रापि कारणम्‌ 
यद्‌ अश्चादिवैधरम्येष्वनेकेषु गोत्वमेव गवा स्वभावप्रतिबद्धमिति । न तु गवाश्यवयो- 
गणादिभेदरूपवेधर्म्याद्‌ गोसिद्धिरित्याह न गुणादीति । तथाच वार्तिकम्‌-यदन्वयव्यति- 
रेकि साधर्म्यं तस्माद्‌ धर्मव्यवस्थागोत्वं च तथा तस्माद्‌ गोत्वादेव गौः सिध्यतीति । 

एवं च यदुक्तं-नास्ति विशेष इति-तन्न युक्तम्‌-अन्वयव्यतिरेकरूपस्यैव विशेषस्य 
सर्वत्र सदनुमाने सत्त्वादित्याशयः । यत्न च वादिना स्वकीयस्थापनायामीदृशो विशेष 
प्रदर्शयितुं शक्यते तत्र जातेरसदुत्तरं सुस्थिरमितरथा तु न तथेति ध्येयम्‌ । उक्तेऽर्थे 
पूर्वोक्तं स्मारयति तच्चैतदिति । अवयवप्रकरण इति । अनुमानावयवनिरूपणप्रकरणे 
प्रथमाध्यायप्रथमाह्विकस्थोनचत्वारिंशसूत्रभाष्य इत्यर्थः । 'अवयवसमुदाये च वाक्य 
सम्भूयेतरेताभिसम्बन्धात्‌ प्रमाणान्यर्थं साधयन्तीति तत्रस्थं वाक्यम्‌ । तेन च सदनुमानेन 
भवत्येवार्थसिद्धिरिति सदसतोः साधनयोर्नास्ति क्थिद्‌ विशेषं इति रिक्तं वचः । कुत्र 
तर्हिं जातेः प्रयोगः सफल इत्यत आह हेत्वाभासाश्रया इति । जात्युद्धावनेन या अव्य 
वस्थाः सन्देहोद्धावनं चिकीर्षिता तस्या अवकाशोऽसत्स्वेव साधनेषु (हेत्वाभासेषु) 
भवति, न पुनः सत्साधनेष्वित्यर्थः ।।२।। 


(२) साध्यदृष्टान्तधर्मविकनल्पप्रभवोत्कर्षसमादिजाति- 
षटूकप्रकरणम्‌ (४ - ६)। 
सूत्रम्‌-साध्यदष्टान्तयोर्धर्मविकल्पादुभयसाध्यत्वाच्चोत्कर्षापकर्षवण्या- 
व्ण्यविकल्पसाध्यसमाः ।। ४।। 


( भाष्यम्‌ ) 
दृष्टान्तधर्म साध्ये समासजतः उत्कर्षसमः । "यदि क्रियाहेतुमुणयोगाल्लोष्ट- 
वत्‌ क्रियावानात्मा लोष्टवदेव स्पर्शवानपि प्राप्नोति । अथ न स्पर्शवान्‌ लोष्टवत्‌ 
क्रियावानपि न प्राप्नोति । विपर्यये वा विशेषो वक्तव्य इति । | 


साध्ये धर्माभावं दृष्टान्तात्‌ प्रसजनोऽपकर्षसमः । "लोष्टः खलु क्रियावान- 
विभूर्दृष्टः काममात्माऽपि क्रियावानविभुरस्तु । विपर्यये वा विशेषो वक्तव्य' इति । 

ख्यापनीयो वर्ण्यो विपर्ययादवर्ण्यः । तावेतौ साध्यदृष्टान्तधर्मौ विपर्यस्यतो 
वण्यविर्ण्यसमौ भवतः । 

साधनधर्मयुक्ते दृष्टान्ते धर्मान्तरविकल्पात्साध्यधर्मविकल्प प्रसजतो विकल्प्रसमः। 
"क्रियाहेतुगुणयुक्त किञ्चिद्‌ गुरु- यथा लोष्टः । किंचिल्लघु- यथा वायुः । एवं 
क्रियाहेतुगुणयुक्त किञ्चित्क्रियावत्स्यात्‌-यथा लोष्टः । किञ्चिदक्रियं- यथाऽऽ त्सा । 
विशेषो वा वाच्य इति । 


हेत्वाद्यवयवसामर्थ्ययोगी धर्मः साध्यः । तं दृष्टान्ते प्रसजतः साध्यसमः । 
"यदि यथा लोष्टस्तथाऽऽत्मा प्राप्तस्तर्हि यथाऽऽत्मा तथा लोष्ट इति । साध्यश्राय- 

मात्मा क्रियावानिति कामं लोष्टोऽपि साध्यः । अथ नैवम्‌, न तर्हिं यथा लोष्टः 
तथाऽ ऽत्मा'। । 2।। 
( खद्योतः ) 
उत्कर्षसमः-अपकर्षसमः- वर्ण्यसमः-अवर्ण्यसमः-विकल्पसमः-साध्यसम इति 
षण्णां जातीनां लक्षणमाह साध्येति सूत्रम्‌ । अविद्यमानधर्मायिपः “उत्कर्षः'-विद्य- 
मानधर्मापचयः 'अपकर्षः'- साध्यः "वर्ण्यः,-असाध्यः अवण्यः'-विशेष "विकल्पः" 
एतेषां धर्माणामुद्धावनार्थाः प्रयोगा यथाक्रममुत्कर्षसमाद्या जातयः । साध्यतेऽस्मि- 
त्रिति व्युत्पत्या साध्यपदेनात्र पक्षो विवक्षितः । 'साध्यदृष्टान्तयोः' पक्षदृष्टान्तयोः “धर्म- 
विकल्पात्‌" धर्मस्य वैचित्र्यात्‌ अन्यथाभावात्‌ सदसत्वादिना, उत्कर्षापकर्षवर्ण्यावर्ण्य- 
विकल्पसमाः पञ्च जातयः-"उभयसाध्यत्वाञ्च साध्यसमा षष्ठा जातिरित्यर्थः । एवं च 
(१) दृष्टान्ते दृष्टस्य पक्षेऽनिष्ठस्य धर्मस्य साध्येन सहापादनमुत्कर्षसमः (२) दृष्टान्त- 
विद्यमानधर्माभावापादनमपकर्षसमः-(३) दृष्टान्तसादृश्यमात्रेण दृष्टान्ते साध्याभावा- 
पादनमवर्ण्यसमः (५) पक्षदृष्टान्तयोर्धर्मान्तरेण वैसादृश्यात्‌ साध्यसाधनमसाध्यसाधनं 
वा विकल्पसमः (६) दृष्टान्ते दृष्टस्यापि साध्यत्वापादनं साध्यसम इति पड्‌ जातयः । 
सूत्रं व्याचक्षाणः षण्णां जातीनां प्रत्येकं लक्षणमुपवर्णयितुम्प्रथममुत्कर्षसमस्य 
लक्षणस्य विवृणोति दृष्टान्तेति । यत्र जातौ साध्यदृषटान्तयोर्धर्मविचित्रयात्‌ साध्येऽविद्य- 
मान एव दृष्टान्तधर्मस्तत्राध्यारोप्यते स “उत्कर्षसम' इति फलितं लक्षणम्‌ । उदाहरण- 
माह यदीति । अत्र दृष्टान्तस्य लोष्टस्य धर्मः स्पर्शवत्त्वं पक्षे आत्मनि अविद्यमानमपि 
तत्रारोप्यते । 
अपकर्षसमस्य लक्षणमाह साध्ये धर्माभावमिति । यत्र जातौ 'दृष्टान्तात्‌' दृष्टन्त- 
बलात्‌ साध्ये विद्यमानोऽपि धर्मोऽपकृष्यते स “अपककर्षसमः' । उदाहरणमाह लोष्ट 
इति । अत्र दृष्टान्ते लोष्टे विभुत्वस्याभाव दत्यस्मात्कारणादात्मनि विद्यमानोऽपि विभु- 
त्वधर्मस्तस्मादपकृष्यते । 
वर्ण्यावर्ण्यसमयोर्लक्षणमाह ख्यापनीय इति । “वर्ण्यः' ख्यापनीयः साध्यः 
सन्दिग्ध इति यावत्‌ । अवर्ण्य सिद्धः असन्दिग्धो निश्चित इति यावत्‌ । यत्र जात्योरेतौ 
धर्मौ विपर्यस्तौ क्रियेते-पक्षधर्मो दृष्टान्ते दृष्टान्तधर्मश्च पक्षे आरोप्यते-तौ वर्ण्यावर्ण्य- 
समाविति लक्षणम्‌ । "साध्यः पक्षः तस्य "धर्मः' सन्दिग्धसाध्यधर्मत्वम्‌ । दृष्टान्तस्तु 
निश्चतसाध्यधर्मः । एवं सन्दिग्धसाध्यधर्मत्वरूपस्य धर्मस्य पक्षे विकल्पात्‌ सत्त्वात्‌ 
यदाऽयं धर्मः सन्दिग्धसाध्यधर्मत्वं ( वर्ण्यत्वम्‌) दृष्टान्ते आरोप्यते स भवति “वर्ण्य- 


+ 

सम' इति । अवर्ण्यसमे तु दृष्टान्ते यो धर्मः नि्चितसाध्यत्वरूपः (अवर्ण्यत्वम्‌) स एव 
पक्षे (सन्दिग्धसाध्यत्वे) आरोप्येते ।। अनयोरुदाहरणं यथा-कस्मिश्िदनुमाने वादिनो- 
पन्यस्ते प्रतिवाद्याह यो दृष्टान्तो भवतोपन्यस्यते तेन पक्षसमानधर्मिणा भवितव्यम्‌- 
पक्षश्च सन्दिग्धसाध्यवानतो दृष्टान्तेनापि तथैव भवितव्यम्‌ (इत्यवर्ण्यसमः)-अथवा 
दृष्टान्तो नि्चितसाध्यवानतः पक्षेणापि निश्चितसाध्यवतैव भवितव्यम्‌ (इति वर्ण्य- 
समः) इति ।। साध्यदृष्टान्तयोर्धर्मवैचित्रयात्स्वरूपेण साध्यसाधनत्वप्रसञ्जनेन वर्ण्या- 
वर्ण्यसमाविति तात्पर्यकृतः ।। अत्र वर्ण्यसमाजातिर्विरुद्धदेशनाभासऽसाधारणादेशना- 
भासा वा अवर्ण्यसमा त्वसिद्धदेशानाभासेत्युदयनाचार्याः ॥। 


विकल्पसमलक्षणमाह साधनधर्मयुक्त इति । सदनुमाने सद्धेतौ यो धर्मः सएव ` 
दृष्टान्तेऽपि अयमेव "साधनधर्मः" इत्युच्यते-तेन युक्ते दृष्टान्ते वर्तमानस्य कस्यचिद्‌ 
“धर्मान्तरस्य विकल्पात्‌" साध्यव्यभिचारदर्शनिन यदि तद्दृष्टान्तसादृश्याद्‌ “साध्य- 
विकल्पं प्रकृतसाध्य प्रति व्यभिचारः प्रसज्यते तदा भवति विकल्पसमा जातिरित्यर्थः । 
अत्र विकल्पशब्दो व्यभिचारपर्यायः व्यभिचारोऽपि हेतोर्धर्मान्तर प्रतिधर्मान्तरस्य वा 
साध्यं प्रतिधर्मान्तरस्य वा धर्मान्तरम्प्रतीति ॥ 


उदाहरणमाह क्रियाहेत्विति । क्रियावानात्मा क्रियाहेतुगुणयुक्तत्वाद्‌ यथा लोष्टः 
इति वादिनाऽनुमाने प्रयुक्ते प्रतिवाद्याह-दृषटान्ते लोष्टे धर्मान्तरं गुरुत्वं वर्तते अस्य च 
गुरुत्वस्य क्रियाहेतुगुणयुक्तत्वरूपेण हेतुना क्रियावत्त्वरूपेण साध्येन व्यभिचारो दृश्यते 
"वायो" यस्माद्‌ वायुः क्रियावानपि तु लघुन गुरुः-एवमेव लोष्टगतधर्मस्य क्रियाहेतु- 
गुण-युक्तत्वस्यापि व्यभिचार आत्मनि भवेदिति । इयमेव विकल्पसमा जातिरित्यर्थः । 
इयं चानैकान्तिकत्वदेशनाभासेत्युदयनाचार्याः ॥। 


साध्यसमलक्षणमाह हेत्वादीति । साध्यसाधनधर्मयोस्तुल्यतया प्रत्यवस्थानं 


"साध्यसमा जातिरिति लक्षणमिति वार्तिके । पक्षदृष्टान्तादेः प्रकृतसाध्यतुल्यतापादानं 


साध्यसमेति वृत्तिकृतः । अत्र साध्यस्वरूपमाह “हेत्वाद्यवयवसामर्थ्ययोगी धर्म इति । 
यस्मिन्‌ धर्मणि हेतुपक्षदृष्टान्तादेः साधनशक्तिः सम्यग्‌ व्यापृता भवति स एव साध्य 
इत्यर्थः ।। पक्षहेतुदृष्टान्ता हि प्रमाणान्तरसिद्धा एवानुमानाङ्गम्‌-नासिद्धाः, न च तेनैवा- 
नुमानेन सिद्धाः । सिषाधयिषितस्तु पक्षेऽसिद्धस्तेनैवानुमानेन सेत्यस्यति-तत्र सिषाध- 
यिषितवत्‌ सिद्धस्याप्यनुमेयत्वं तस्माच्चानुमानप्रयोगप्रसञ्जनं साध्यसमेति भावः ॥। 
उदाहरणमाह यदि यथेति । लोष्ठसादृश्येन यद्यात्मा क्रियावान्‌ साध्यते-यस्माल्लोष्टः 
क्रियावान्‌ तस्मादात्मापि तथेति- तर्हि यथाऽऽत्मनि क्रियावत्त्वं सन्दिग्धमथ च साध्यमेवं 

लेष्टेऽपि तत्तथेवेति-अन्यथा लेष्टात्मनोरसादृश्यप्रसङ्ग इति साध्यसमोदाहरणम्‌ ।॥ ` 

साध्यविकल्पत्वसिद्धिदेशनाभासेयं जातिरित्युदयनाचार्याः ।। ४ ।। 
८ भाष्यम्‌ ) 
एतेषामुत्तरम्‌ -- 
सूत्रम--किञ्चित्साधरम्यादुपसहारसिद्धर्वेधम्यरदिप्रतिषेधः ।। ५।। 
( भाष्यम्‌ ) 
अलभ्यः सिद्धस्य निह्नवः । सिद्ध च किच्चित्साधरम्यदुपमानं यथा गौस्तथा गवय 
इति । तत्र न लभ्यो गोगवययोर्धर्मविकल्पश्चोदयितुम्‌ । एवं साधके धर्मे दृष्टान्तादि- 
सामर्थ्ययुक्ते न लभ्यः साध्यदृष्टान्तयोर्धर्मविकलपाद्वधम्यत्परितिषेधो वक्तुमिति ।।५।। 
( द्योतः ) 
उक्तानां षण्णां जातीनामुत्तरप्रदर्शनसूत्रमवतारयति एेतेषामिति । 
उत्कर्षसमादिजातिषर्‌कस्योत्तरप्रकारं प्रदर्शयति किञ्चिदिति सूत्रम्‌ । किच्चित्साध- 
म्यात्‌" साधर्म्यविशेषात्‌ व्याप्तिसहितादेव “उपसंहारसिद्धः' सिद्धिर्यस्माद्‌ भवति- 
तस्मात्‌-'वेधर्म्यात्‌' एतद्विपरीतात्‌ व्याप्तिनिरपेक्षात्‌ साधर्म्यमात्रात्‌ भवता जातिवादिना 
कृतः प्रतिषेधो न युक्त इत्यर्थः । 
सूत्रार्थमाह अलभ्य इति । यत्‌ यादृशं लोके सिद्धं तत्तथेवाभ्युपगन्तव्यमित्यर्थः । 
प्रकृते किमतेनेत्यत आह सिद्धमिति । यदा यदा दृष्टान्त उपन्यस्यते तदा तदा यत्किञ्चि- 
त्सादृश्यमादायैव न त्वत्यन्तसादृश्यमादाय-तच्र दृष्टान्तो यथा गौस्तथा गवय इति । 
अत्रात्यन्तसादृश्यं न विवक्ष्यते । तथाच वार्तिकम्‌-यथा गौस्तथा गवय इत्युक्ते न 
गोधर्माः सर्व एव गवये न गवयधर्माः सर्व एव गवीति प्राप्नोति । तथा चात्रेवं पर्यनु- 
योगो न युज्येत यत्‌ यदि गौसदृशो गवयस्तर्हि सास्नादिकमपि गवये कस्मान्न भवती- 
त्याह न लभ्य इति । उक्त दृष्टान्तं दा््टान्तिके योजयति एवमिति । यदा वयं लोष्टमा- 
त्मनः क्रियावत्वसाधने दृष्टान्तमुपन्यस्यामस्तदा न ब्रूमो वयम्‌ "यावन्तो लोष्टधर्मास्ति 
सर्वे आत्मनि संभवन्तीति किन्तु यो यस्य धर्मिणः साध्यधर्मेण स्वाभाविकसम्बद्धः 
साधको धर्म उपपन्नो भवति स धर्मस्तस्य साध्यधर्मस्य साधनं तत्र साध्यधर्मिण्युप- 
संहियते उपनयपदेनेत्यर्थः । एवंसति तद्विपरीतोऽस्वभावप्रतिबद्धोऽपि द्ष्टान्तधर्म- 
स्तत्र न भवतीति पर्यनुयोगस्तन्मूलकश्च प्रतिषेधः कर्त्त न युज्यत इत्यर्थः ।॥५॥। 


सूत्रम--साध्यातिदेशाच्च दृष्टान्तोपपत्तेः ।। ६ ।। 

( भाष्यम्‌ ) 
यत्र लौकिकपरीक्षकाणां बुद्धिसाम्यं तेनाविपरीतोऽर्थोऽ तिदिश्यते प्रज्ञाप- 
नार्थम्‌ । एवं साध्यातिदेशाद्‌ दृष्टान्ते उपपद्यमान साध्यत्वमनुपपन्नमिति ।। ६।। 
(खद्योतः ) 
षण्णां जातीनाम्प्रत्याख्यानमुक्त्वा वर्ण्यावर्ण्यसाध्यसमानामपरमपि प्रत्याख्यान- 
माह साध्यातिदेशादिति सूत्रम्‌ । साध्यातिदेशाभ्युपगमात्‌ दृष्टान्तस्य "उपपत्तिः" अभ्युप- 
गमो यस्मात्‌ तस्मात्‌ न प्रतिषेधोपपत्तिरिति-अथवा दृष्टान्तस्य “उपपत्तः' सिद्धेः साध्याति- 
देशो यस्तस्मात्‌ प्रतिषेधानुपपत्तिरित्यर्थः । 


सत्रर्थमाह यत्रेति । यत्रार्थ यस्य साध्यधर्मस्यास्तित्वं निश्चितं सकलपरीक्षकसम्मतं 
स एवार्थो दृष्टान्तत्वेनाभ्युपगम्यते । साध्यस्त्वनिश्िरूपः । अतो यतकिञ्चित्साध्यधर्म 
एवातिदिश्यते दृष्टान्ते न तु सर्वे साध्यगता धर्माः । उपसंहरति साध्यत्वमिति । दृष्टान्तस्य 
नि्ितघर्मत्वम्‌ साध्यस्य च सिन्दग्धतवमत एव दृष्टान्तस्य साध्यसमत्वापादनं सर्वथा- 
ऽनुपपन्नमित्यर्थः । अनेनैव पक्षादेरपिसाध्यसमत््वं प्रत्युक्तं वेदितव्यम्‌ ।॥६।! 


(३) प्राप्त्यप्राप्तियुगनन्डवाहिविकल्पोपक्रम- 
जातिद्यप्रकरणम्‌ (७-८) 


सूत्रम्‌ प्राप्य साध्यमप्राप्य वा हेतोः प्राप्त्याऽ विशिष्टत्वादप्राप्त्याऽ - 
साधकत्वाच्च प्राप्त्यप्राप्तिसमौ ।। ७ ।। 


( भाष्यम्‌ ) 


हेतुः प्राप्य वा साध्यं साधयेदप्राप्य वा? न तावत््राप्यप्राप्त्यामविशिष्टत्वाद- 
साधकः । द्वयोर्वद्यमानयोः प्राप्तौ सत्यां किं कस्य साधक साध्य वा। ` 


अप्राप्य साधक न भवति-नाप्राप्तः प्रदीपः प्रकाशयतीति । प्राप्त्या प्रत्यवस्थानं 
प्राप्तिसिमः । अप्राप्त्या प्रत्यवस्थानमप्राप्तिसमः । ।७।। 


( खद्योतः ) 


प्राप्तिसमाप्राप्तिसमाजातिद्रयलक्षणमाहं प्राप्येति सूत्रम्‌ । हेतोरिति-साधकत्व- 
मिति शेषः ॥ 


सूत्रार्थं विवृण्वन्‌ हेतोः साधकत्वे विकल्पयति हेतुरिति । यदा हेतुः साध्य 
साध्यति तदा तत्‌ प्राप्नोति न वेत्यर्थः । तत्राद्यं दूषयति न तावदिति । हेतुः साध्य 

प्राप्य साधयतीति न युज्यते-कुत इत्यत आह प्राप्त्येति । यदि हेतुः साध्यं प्राप्नोति तर्हि 
हेतुः साध्यादविशिष्टः-यथा हेतुः सन्‌ तथेव साध्यमपि सत्‌, असतः प्राप्त्यसम्भवात्‌ । 

तेन किमित्यत आह असाधक इति । एतदेव स्पष्टयति द्वयोरिति । यदि यथा हेतुः सन्‌ 
तथेव साध्यमपि सदेव तर्हिं सत्‌ साधनं नैवापेक्षते-असदेव हि साधनीयं नसदेवेति 
प्राप्तिपक्षे साध्यत्वादेव हीयते साध्यमित्यर्थः । अपि च येन यस्य प्राप्तिस्तेन तस्यैक्य- 

मेव-यथा गङ्खा सारं प्राप्ता सारेणाभिन्न तद्वदेवाभिन्ने चेत्साध्यसाधने, नास्ति साध्य- 

साधनभावस्तस्य भेदाधिष्टानत्वादित्यपि द्रष्टव्यम्‌ ।। 


एवं प्राप्तिपक्षेण प्राप्तिसमां जातिं वर्णयित्वाऽप्राप्तिपक्षेणाप्राप्िसमां निरूपयितु- 

माह अप्राप्येति । अप्राप्यैव साध्यं हेतुः साधयतीति त्वत्सम्मतमेवेत्यर्थः । असंभवं 

दर्शयितुं दृष्टान्तमाह न प्राप्त इति । प्रदीपो यदाऽर्थ प्रकाशयति तदा ते प्राप्यैव 
नान्यथेत्यर्थः ॥| 

जातिद्रये विवेकमाह प्राप्त्येति । साध्यमनत्र कार्य ज्ञाप्यं च (प्राप्तिः प्रत्यासत्तिः । 

सा च संयोगसमवाय-विशेषणत्व-व्याप्यत्व-विषयित्वा-द्यनेकप्रकारेष्वेकतमा । 

'अविशेषः' सिद्धत्वम्‌ । तच्च कार्यविषये सत्त्वम्‌, जाप्यविषये ज्ञातत्वम्‌ । प्राप्तिसमा 

जातिस्त्वेवं प्रवर्तते-““लिब्गतज्ज्ञानयोहिं कार्यमनुमितिज्ञानम्‌-अप्राप्य च कार्यकरणे 

करणस्यातिप्रसद्धात्‌ प्राप्यकरणं वक्तव्यम्‌-सच्च प्राप्यते नासत्‌-सतोश्चाविशेषे किं 

कस्य कारणं कार्य वेति निष्फलमनुमानम्‌ । एवप्राप्य ज्ञापनेऽति-प्रसङ्कात्‌ प्राप्य ज्ञापनं 

वक्तव्यम्‌-लिङ्गवच्च ज्ञानमपि ज्ञापकम्‌-न च लिद्धिना तस्य संयोगादिलक्षणा प्राप्ति- 

रस्ति-ततो विषयित्वमेव वक्तव्यम्‌-तथाच लिङ्गपरामर्श एव लिद्धिनः स्फुरणे ज्ञात- 

त्वाविशेषात्‌ किं कस्य ज्ञापकं ज्ञाप्य वेति निष्फलमनुमानम्‌” इति । एते एव विपर्ययेणा- 

प्ाप्तिसमे । तथाहि प्राप्त्ययविरेषात्‌ अकरणेऽन्ञापने वाऽप्राप्यकरणं ज्ञापनं च वक्त- 

व्यम्‌-तच्चायुक्तमतिप्रसङ्खात्‌ । करणे उदाहरणम्‌ न हयप्रप्त वहिर्दहतीति । ज्ञापने उदा- 

हरणम्‌ न हप्राप्य प्रदीपो दहतीति ।। एवं च प्राप्तावविरेषेणैव हेतोः प्रतिक्षेपः- 

अगप्राप्तावतिप्रसङ्गेनेवेति सङ्खेपः।। विशेषणासिद्धिदेशनाभासे इमे जातीत्यवधेयम्‌ ।॥७॥ 

( भाष्यम्‌ ) 
अनयोरुत्तरम्‌ -- 
सूत्रम्‌--घटादिनिष्यत्तिदर्शनात्‌ पीडने चाभिचारादयप्रतिषेधः ।।८।। 
( भाष्यम्‌ ) | 
उभयथा खल्वयुक्तः प्रतिषेधः । कर्तृकरणाधिकरणानि प्राप्य मृदं घटादि- 

कार्य निष्पादयन्ति । अभिचाराच्च पीडने सति दृष्टमप्राप्य साधकत्वमिति।। ८ ।। 


जातिद्यस्योक्तस्य समाधानमवतारयति अनयोरिति 
प्राप्तिसमाप्राप्तिसिमयोः समाधानप्रदर्शकं सूत्रम्‌-घटादीति ॥ 


सूत्रार्थमाह उभयथेति । प्राप्तावप्राप्तौ च यौ प्रतिषेधावुक्तौ तावुभावप्ययुक्ता- 
वेवेत्यर्थः । तत्र प्राप्तिपक्षे हेतुमाह-कर्तृकरणेति । घटस्योत्पादने “कर्ता कुलालः- 
"करणानि' दण्डादीनि-अधिकरणम्‌' भूतलम्‌-इत्येतानि सर्वाण्यपि मृत्पिण्डं प्राप्यैव 
घरं निष्पादयन्तीति दृश्यते । अत्र प्राप्तावपि नाविशेषो साध्यात्‌ घटात्‌ साधनस्य कर्तू- 
करणादेः-न च मृत्पिण्डं प्राप्तो दण्डः साधनत्वं जहाति नापि मृत्पिण्डो घटो 
वा साध्यत्वम्‌। न चाविद्यमानस्य घटस्य कथं सौध्यत्वमिति वाच्यम्‌-विद्यमान- 
स्यैव मृत्पिण्डस्य घटीक्रियमाणत्वादिति । तथा प्राप्तिपक्षे न साध्यसाधनभावविलोप- 
प्रसद्ध इत्यर्थः । अप्राप्तिपक्षे हेतुमाह अभिचारादिति । श्येनाद्यभिचारप्रयोगे यद्यपि 
शत्नुरभिचारक्रियया न प्राप्यते तथाऽपि तस्य पीडा जन्यत एवेत्यप्राप्तस्यैव साधकत्व- 
मिति भावः।।८।। 


(४) युगनद्धवाहिप्रसङ्कप्रतिदृष्टान्तसमजाति- 
हयप्रकरणम्‌ (९-९९) 
सूत्रम्‌-दृष्टान्तस्य कारणानपदेशात्‌ प्रत्यवस्थानाच्च प्रतिदृष्टान्तेन प्रसङ्ध 
प्रतिदृष्टान्तसमौ ।। ९।। 
( भाष्यम्‌ ) 
साधनस्यापि साधनं वक्तव्यमिति प्रसङ्गेन प्रत्यवस्थानं प्रसङ्गसमः प्रतिषेधः । 
"क्रियाहेतुगुणयोगी क्रियावान्‌" लोष्ट इति हेतुनपिदिश्यते । न च हेतुमन्तरेण 
सिद्धिरस्तीति । 
प्रतिदृष्टान्तेन प्रत्यवस्थानं प्रतिदृष्टान्तसमः । "क्रियावानात्मा क्रियाहेतुगुण- 
योगाद्‌ लोष्टवदि' त्युक्ते प्रतिदृषटान्त उपादयिते "क्रियाहेतुगुणयुक्तमाकाशं निष्क्रियं 
दृष्टमिति" । कः पुनराकाशस्य क्रियाहेतुरगुणः? वायुना संयोगः संस्कारापेक्षः 
वायुवनस्पतिसंयोगवदिति ।। ९।। 
( खद्योतः ) 
प्रसङ्गसम-प्रतिदृष्टान्तसमयोलंक्षणमाह दृष्टान्तस्येति सुत्रप्‌ । दषटान्तस्य'-"कारणं 
प्रमाणम्‌- तस्य अनपदेशात्‌'-भनभिधानात्‌ प्रसङ्गसमः । 'प्रापििदृष्टान्तेन प्रत्यव- 

स्थानं प्रतिदृष्टान्तसमः-इत्यर्थः । 


सूत्रार्थमाह साधनस्येति । दृष्टान्तगतो यो धर्मोऽन्यत्र तद्धरमास्तित्वसाधनत्वे- 
नोपन्यस्यते वादिना तस्यापि "साधनं प्रमाणं वक्तव्यम्‌,- यथा क्रियाहेतुगुणवान्‌ 
लेोष्टोऽपि क्रियावानित्यस्यापि साधनं वक्तव्यम्‌ इत्येवं प्रत्यवस्थीयते भवति सा प्रसद्ध- 
समा जातिरिति ।। यद्यप्येवं प्रत्यवस्थानं क्वचित्‌ सदुत्तरमेव तथापि "दृष्टान्ते प्रमाणं 
वाच्यम्‌" (तत्रापि प्रमाणान्तरम्‌" इत्यनवस्थया यत्‌ प्रत्यवस्थानं तस्यैवासदुत्तरत्वेन 
जातित्वमभीप्सितम्‌ । अत एवानवस्थाभासप्रसद्ग एव प्रसद्गसमस्य लक्षणमुक्त- 
मुदयनाचार्यैः । अनवस्था च कृतौ ज्षप्तौ च । एवं च कृतिज्ञप््यो्व्यवस्थितस्य "कारणं 
व्यवस्थापकम्‌- तस्य 'अनपदेशात्‌' प्रत्यवस्थानं प्रसद्घसम इत्यर्थः । तत्र ज्ञप्तौ 'प्रमाणे- 
ऽपि किम्प्रमाणम्‌' इति वा "दृष्टान्तेऽपि को दृष्टान्त' इति वा प्रवर्तते-कृतौ च कारणा- 
स्यापि कारणान्तरं वाच्यम्‌ इति च ।। अत्र चानि्चितस्यानिश्चायकत्वारोप एवोत्थान- 
बीजम्‌-तथा च स्वरूपासिद्धिदेशनाभासेयं जातिरिति ।। 


अस्य प्रसङ्गसमस्य साध्यसमाद्धेदः प्रदर्शितस्तात्पर्यकारेः । साध्यसमो हि दृष्टान्ते 
साध्यवद्‌ हेत्वाद्यवयवं प्रसञ्जयति-पञ्चावयवसाध्यतां दृष्टान्तगतस्य धर्मस्य प्रसञ्ज- 
यतीत्यर्थः । प्रसद्गसमस्तु दृष्टान्तगतस्य धर्मस्य प्रमाणमात्रसाध्यतां प्रसञ्जयतीति ॥ 

प्रतिदृष्टान्तसमस्य लक्षणमाह प्रतिदृष्टान्तेनेति । प्रतीपमवस्थानं “प्रत्यवस्थानम्‌ - 
प्रतिपक्षावस्थानं स्थापनाहेतोः प्रतिषेध इति यावत्‌ । तत्रोदाहरणमाह क्रियावानिति । 
एवं चात्र प्रत्सवस्थानस्यार्थः-"यदि लोष्टदृष्टान्तेन क्रियावानात्माऽथाकाशद्ष्टान्तेन निष्क्रिय 
एव कस्मान्न भवतीति! अनेन प्रतिृष्टान्तेन क्रियाहेतुगुणयोगो निष्क्रियत्वमेव कस्मान्न 
साधयतीत्यर्थः । लोष्टस्य क्रियाहेतुगुणयुक्तत्वादात्मनश्च तथात्वाल्लोष्टगुणः क्रियावत्त्व- 
माकाशेऽनुमीयते-आकाशे तु नास्ति क्रियाहेतुगुणयोगोऽतो विषम उपन्यास इत्याशय 
वान्‌ पृच्छति कः पुनरिति । तत्रोत्तरम्‌ वायुनेति । यथा वायुवनस्पतिसंयोगः क्रियाहेतु- 
भवतीति दृश्यते-तथेवाकाशवायुसंयोगोऽपिक्रिया हेतुर्भवतीत्यनुमीयते । यत्त्वाकाश- 


वायुसंयोगेन काचिदपि क्रिया नोत्पद्यते-तत्‌ प्रतिबन्धादेवेति नाकाशवायुसंयोग क्रियाहेतु- 
त्वहानिरित्याशयः ।९।। 


( भाष्यम्‌ ) 


> अनयोरुत्तरम्‌ व 
सूत्रम्‌-- प्रदीपोपादानप्रसङ्र्बिनिवृत्तिवत्तद्धिनिवृत्तिः ।। ९०।। 

( भाष्यम्‌ ) 
इदं तावदयं पृष्टो वक्तुमर्हति- अथ के प्रदीपमुपाददते, किमर्थ वेति । दिदृक्ष- 
माणा दृश्यदशनार्थमिति । अथ प्रदीपं दिदृक्षमाणाः प्रदीपान्तरं कस्मान्नोपाददते 2 
अन्तरेणापि प्रदीपान्तरं दृश्यते प्रदीपः । तत्र प्रदीपदरशनार्थ प्रदीपोपादानं निरर्थकम्‌ । 
अथ दृष्टान्तः तः ०९ त इति ? अप्रज्ञातस्य ज्ञापनार्थमिति । अथ दृष्टान्ते 
कारणापदेशः किमर्थ । यदि प्रज्ञापनार्थ, प्रज्ञातो दृष्टान्तः । स खलु 
लौकिकपरीक्षकाणां यस्मिन्नर्थे बुद्धिसाम्यं स दृष्टान्त इति । तत््रज्ञापनार्थः कारणा- 

पदेशो निरर्थक इति प्रसङ्गसमस्योत्तरम्‌ ।। १०।। 
( रद्योतः ) 
अनयोः समाधानमवतारयति अनयोरिति । 


प्रसङ्गसमजातेः समाधानमादावाह प्रदीपेति सूत्रम्‌ । यथा प्रदीपे प्रदीपान्तरस्य 
नावश्यकता तथेव साधनेऽपि नास्ति साधनान्तरस्यावश्यकतेत्यर्थः । 


सूत्रार्थमाह इदं तावदिति । 'अयं' वादी “इदं पूर्वसू्रोक्तप्रसङ्गसमोत्तरभूतं प्रश्न 
“पृष्टः' सन्‌ एवं वक्ष्यमाणं “वक्तु प्ष्मर्हति । जातिवादिनमिति शेषः । किमित्यपेक्षाया- 
माह अथेति । तत्र जातिवादिन उत्तरम्‌ दिदृक्षमाणेति । किमपि द्रष्टमिच्छन्तः पुरुषाः 
प्रदीपं उपाददते-दृश्यस्य दर्शनार्थं च प्रदीपमुपाददते इत्यर्थः ।। पुनर्जातिवादिनः 
प्रश्नः अथ प्रदीपमिति । तत्र जातिवादिन उत्तरम्‌ अन्तरेणेति । दीपान्तरं विनाऽपि 
दृश्यत एव प्रदीपोऽत एव प्रदीपदर्शनार्थ प्रदीपान्तरं नोपाददते निरर्थकत्वादित्यर्थः । 
एवं स्वाभिलषितमुत्तरं प्राप्य वादी पुनः पृच्छति अथ दृष्टान्त इति । अनुमानप्रयोगे 
यद्‌ दृष्टान्त उपादीयते तत्‌ किमर्थमित्यर्थः । तत्र जातिवादिन उत्तरम्‌ प्रज्ापनार्थ- 
मिति । अज्ञातस्य ज्ञापनमेव दृष्टान्तोपादानस्य प्रयोजनमित्यर्थः ।। एवं प्रश्नोत्तरक्रमेण 
जातिवादिनं स्वमार्गमानीय वादी पृच्छति अथ दृष्टान्त इति । दृष्टान्तस्य कारणापदेशः 
कर्तव्य इति यद्भवता प्रसङ्गसमजातो प्रत्यवस्थीयते तत्र दृष्टन्तप्रमाणापदेशं यद्धवा- 
निच्छति तत्‌ कस्मै प्रयोजनायेति प्रश्नार्थः । तत्र पूर्वप्रदत्तोत्तरानुसारेणैवमुत्तरमुद्धा- 
वयति यदीति । यथाऽन्ञातस्य ज्ञापनार्थं दृष्टान्तोपादानम्‌-तथैवाज्ञातस्य ज्ञापनार्थमेव 
तत्प्रमाणोपादानमावश्यकमित्यर्थः । सम्भावितमुत्तरं दूषयति प्रस्ात इति । अज्ञातस्यैव 
ज्ञापनमपेक्षितम्‌ दृष्टान्तस्तु ज्ञात एव-ततश्च न तज्ज्ञापनार्थ प्रमाणोपादानस्यावश्यक- 
तेत्याशयः । नैवान्ञातो दृष्टान्तो भवति कदापीति प्रदर्शयति स खल्विति । यत्र विषये 
सर्वेषां जनानां सम्मतिः यश्चैकरूप एव सर्वैर्ायते स एव दृष्टान्तो भवितुमर्हती- 
त्यर्थः; । उपसंहरति तत्मज्ञापनार्थ इति । दृष्टान्तस्य सर्वजनेर्ञातत्वातज्जञापनार्थ प्रमाणो- 

पन्यासो व्यर्थं एव स्यादिति दृष्टान्तस्य कारणानपदेशा-द्यत्प्रत्यवस्थानं तत्सर्वथाऽ- 
सदेवेत्येतदेव समाधानम्प्रसङ्गसमजातेरित्यर्थः ।।१०।। 
( भाष्यम्‌ ) 
अथ प्रतिदृष्टान्तसमस्योत्तरम्‌ - 
सूत्रम-प्रतिदृष्टान्तहेतुत्वे च नाहेतुरदृष्टान्तः ।। ९९।। 
| ८ भाष्यम्‌ ) 
प्रतिदृष्टान्त ब्रुवता न विशेषहेतुरपदिष्यते । अनेन प्रकारेण प्रतिदृष्टान्तः साधकः 
न दृष्टान्त इति । एवं प्रतिदृष्टान्तहेतुत्वे नाहेतुरदूष्टान्त इत्युपपद्यते । स च कथं हेतुर्न 
स्याद्‌ ? यद्यप्रतिषिद्धः साधकः स्यादिति ।। ९११।। 
( रवद्योतः ) 
प्रतिदृष्टान्तसमजातेः समाधानमवतारयति अथेति । तत्समाधानमाह प्रतिदृष्टा- 
न्तेति सूत्रम्‌ । 
प्रतिद्ष्टान्तस्य हेतुत्वे' हेतुभावे समाधानसामर्थ्ये- तदुपन्यासकेन जातिवादिना- 
ऽभ्युपगते-"दृष्टान्तः' वादिनोपन्यस्तः-“अहेतुः' असाधनम्‌-इति “न' न युक्तमित्यर्थः।। 
सूत्रं व्याचष्टे प्रतिदृष्टान्तमिति । यदा भवान्‌ प्रतिदृष्टान्तसमजातिवादी प्रतिदृष्टा- 
न्तमुपन्यस्यति तदा "भवदुपन्यस्तः प्रतिदृष्टान्तो भवदभिमतस्यार्थस्य साधको मयोद्धा- 
वितस्तु दृष्टान्तो न मदभितस्यार्थस्य साधकः" इत्यत्र विशेषो हेतुर्भवता न प्रदर्यत 
इत्यर्थः । फलितमाह-एवमिति । प्रतिदृष्टान्तस्य साधकत्वम्प्रतिद्यमानेन दृष्टान्तस्यापि 
साधकत्वमभ्युपगन्तव्यमेवेत्यर्थः । जातिवादी पृच्छति स चेति । कथं हेतुः स्यादि- 
त्यर्थः । केन कारणेन भवदुक्तस्य दृष्टान्तस्य हेतुत्वमभ्युपगन्तव्यमेवेत्याशयः । तत्रोत्तरम्‌ 
यदीति । यावत्कालर्पयन्तं मदीयो दृष्टान्तो बलवत्तरप्रमाणेन बाधितो न भवति तावत्काल- 
पर्यन्तं प्रतिदृष्टान्तस्य सत्त्वेऽपि तस्य साधकत्वमवश्यमभ्युपगन्तव्यमेवेत्यर्थः । इहैव- 
मम्रत्युत्तरक्रमः । किम्प्रतिदृष्टन्तस्याधिकबलतामभिमन्यमानेन दृष्टान्तस्य बाधो दृश्यते 
अन्यथा वा । नाद्यः, साधनप्रयुक्तसाध्यधर्मवत्तामवधीर्य वादिप्रतिवादिविवक्षित- 
धर्मवत्तामात्रेण दृष्टा्तप्रतिदृष्टान्तयोर्विशेषाभावात्‌ । नापि द्वितीयः । को हि तुल्यबलयो- 
बाध्यो बाधको वा । तथा स्वीकारे वा दृष्टन्तेनैव कथन्न प्रतिदृष्टान्तस्य बाध इत्यादि- 
बोधसिद्धावुदयनाचार्याः ।।११।। 

(५) अनुत्पत्तिसमप्रकरणम्‌ (९ २- ९३) । 
सूत्रम्‌--प्रागुत्पत्तेः कारणाभावादनुत्पत्तिसमः ।। १२।। 
( भाष्यम्‌ ) 
अनित्यः शब्दः प्रयत्नानन्तरीयकत्वाद्‌ घटवदित्ुक्त अपर आह-प्रागुत्यत्तेरनु- 
त्पन्ने शब्दे प्रयत्नानन्तरीयकत्वमनित्यत्वकारणं नास्ति । तदभावान्नित्यत्वं प्राप्तम्‌ । 
नित्यस्य चोत्पत्तिर्नास्ति । अनुत्पत्त्या प्रत्यवस्थानमनुत्पत्तिसमः ।। १२।। 
(खद्योतः ) 
अनुत्पत्तिसमजातेर्लक्षणमाह प्रागुत्पत्तेरिति सूत्रम्‌ । यस्य कस्यचित्साधनाङ्गस्य 
“उत्पत्तेः प्राक्‌ कारणस्य'-हेतोः-अभावात्‌ प्रत्यवस्थानम्‌ “अनुत्पत्तिसम इत्यर्थः । 
उदाहरणप्रदर्शनिनैव सूत्रार्थं विवृणोति अनित्य इति । यावच्छब्दो नोत्पत्नस्तावत्तस्य 
प्रयत्नानन्तरीयकत्वं नास्ति-इदमेव च तस्यानित्यत्वकारणम्‌-अतोऽनित्यत्वकारणस्य 
प्रयत्नान्तरीयकत्वस्याभावान्नित्य एव शब्द-इति प्रत्यवस्थानमनुत्पत्तिसमा जातिरित्यर्थः । 
अनुत्पत्तिसम इति जातेर्नामविशेषमुपपादयति अनुत्पत्येति । यस्मात्‌ साधानाङ्गस्य 
“अनुत्पत्त्या एवैतत्‌ प्रत्यवस्थानं तस्मादेवास्य नाम "अनुत्पत्तिसम इति ।।१२॥ 
( भाष्यम्‌ ) 
अस्योत्तरम्‌- 
सूत्रम्‌-- तथाभावादुत्पन्नस्य कारणोपपततर्न कारणप्रतिषेधः ।। ९३।। 
( भाष्यम्‌ ) 
तथाभावादुत्पन्नस्येति । उत्पन्नः खल्वयं शब्द इति भवति । प्रागुत्पत्तेः शब्द एव 
नास्ति । उत्पन्नस्य शब्दभावाच्छब्दस्य सतः प्रयत्नानन्तरीयकत्वमनित्यत्वकारण- 
मुपपद्यते । कारणोपपत्तेरयुक्तोऽ यं दोषः - प्रागुत्पत्तेः कारणाभावात्‌ इति ।। ९३।। 
( खद्योतः ) 
अनुत्पत्तिसमजातेः समाधानमवतारयति अस्येति । 
तदेव समाधानमाह तथाभावादिति । “उत्पन्नस्य तथाभावात्‌'-उत्पन्न एवार्थः 
स्वात्मानमपि लभते-अतो यावत्कालं तस्य धर्मा न सन्ति तावत्कालं स स्वयमपि 
नास्त्येव-इत्यस्मात्‌ कारणात्‌-अथ च 'कारणोपपत्तेः'-यदा सोऽर्थः स्वात्मानं लभते 
तदा तदीयधर्मस्य वादिनोपन्यस्तसाधनभूतस्यापि सत्त्वात्‌-"कारणस्य' तत्साधनस्य 
प्रतिषेधो-“न' युक्त इति शेषः । 


| 
| 
| 

सूरार्थमाह तथाभावादिति । न चानुत्पन्नः “शब्द' इति "नित्य इति च “अनु- 
त्पत्तिधर्मक' इति च सम्भवति-उत्पन्न “स्तूत्पत्तिधर्मा च “शब्दश्च' “अनित्यः इति चेति 
शक्यं प्रत्यवस्थातुमित्याह शब्दस्य इति । "सत' इति उत्पन्नस्येत्यर्थः । यदा शब्द 
उत्पन्नस्तदोत्पत्तिधर्मको भवति-उत्पत्तिधर्मकत्वाच्चास्य प्रयत्नानन्तरीयकत्वमपि 
सिद्ध्यत्येव प्रयत्नानन्तरीयकत्वमेव चास्यानित्यत्वकारणमतोऽनित्यत्वस्य कारणस्य 
ज्ञापकस्य-प्रयत्नानन्तरीयकत्वरूपस्य “उपपत्तेः' सत्त्वात्‌ तस्य कारणस्य प्रयत्ना- 
नन्तरीयकत्वस्य प्रतिषेधः पूर्वसूत्रोक्तो न युक्त इत्यर्थः । अपि च प्रयत्नानन्तरीयकत्व- 
मिति यदनित्यत्वस्य हेतुत्वेनोपन्यस्यते तत्र ज्ञापकत्वमेव हेत्वर्थो न कारकत्वम्‌ । 
कारको हि हेतुर्निवर्तमानः स्वकार्य निवर्तयति, न तु ज्ञापकः-तद भावेऽपि भूमौ चिर 
निखातानां निध्यादीनामनिवृत्तेरिति ध्येयम्‌ ।।१३।। 


(६) संशयसमप्रकरणम्‌ (९४ - ९९५) । 
सूत्रमू-सामान्यदृष्टान्तयोरेन्दियकत्वे समाने नित्यानित्यसाधरम्यात्सिशय- 
समः ।। ९४।। 
( भाष्यम्‌ ) 
अनित्यः शब्दः प्रयत्नानन्तरीयकत्वाद्‌ घटवदित्युक्तू हेतौ संशयेन प्रत्यवतिष्ठते- 


सति प्रयत्नानन्तरीयकत्वे अस्त्येवास्य नित्येन सामान्येन साधम्यमिद्धियकत्वम्‌, अस्ति 
च घटेनानित्येन । अतो नित्यानित्यसाधरम्यादनिवृत्तः स्य इति ।। ९४।। 


( खद्योतः ) 


संशयसमजातेर्लक्षणमाह सामानयेति सूत्रम्‌ ॥ 'सामान्ये' गोत्वादौ नित्ये-दृषटान्ते 
घटादौ अनित्ये-च ठन्द्रियकत्वं समानम्‌ नित्यत्वानित्यत्वान्यतरसहचरितत्वेन तुल्यम्‌- 
एवंच सति-“नित्यानित्यसाधर्म्यात्‌' नित्यतवानित्यत्वसहचरितौन््रियकत्वरूपसाध- 
म्यवत्तवज्ञानात्‌यत्र नित्यत्वानित्यत्वसंशयोत्थापनेन प्रत्यवस्थानं सा संशयसमा जाति- 
रित्यर्थः ।। अत्र समाने इत्यन्तमुदाहरणार्थं शेषस्तु लक्षणमिति विवेकः । 


उदाहरणपुरस्सरं सूत्रार्थः व्याचष्टे अनित्य इति । प्रत्यवस्थान प्रकारमाह-सति 
प्रयत्नेति । “सामान्यं गोत्वादिजातिर्यथेन्द्रियगोचरापि नित्या-एवं ति 
नित्य इति-शब्दो यद्यपि प्रयत्नानन्तरीयकस्तथाऽपीन्द्ियगोचरत्वाद्‌ भवत्येव नित्यस्य 
गोत्वादेरथ चानित्यस्य घटादेः सधर्मा-एवं च नित्यानित्यसाधर्म्यात्‌ किमयं नित्योऽ- 
नित्यो वेति भवत्येव संशय इत्यर्थः ।। एवं चेयं जातिः प्रवर्तते । यथा निर्णयकारण- 

मस्तीति निर्णयो भवति तथैव संशयकारणमस्तीति संशयेन भवितव्यम्‌ । अस्ति च 
प्रकृते संशयकारणं समानानेकधर्मविप्रतिपत्तीनामन्यतमत्‌ । अतः संशयो दुर्निवार 
इति ।। इयं च जातिर्तिशेषणासिद्धिदेशनाभासेत्युदयनाचार्याः ।।१४।। 
( भाष्यम्‌ ) 
अस्योत्तरम्‌- 
सूत्रमू--साधम्यत्सिशये न संशयो वैधमम्यद्भयथा वा संशयेऽत्यन्तसशय- 
प्रसङ्खो नित्यत्वानभ्युपगमाच्च सामान्यस्याप्रतिषेधः ।। १५।। 
( भाष्यम्‌ ) 
विशेषाद्वैधम्यदिवधार्यमाणेऽर्थे पुरुष इति-न स्थाणुपुरुषसाधम्यत्सिशयोऽ - 
वकाशं लभते । एवं वैधम्यद््धिशेषात्‌ प्रयत्नानन्तरीयकत्वादवधार्यमाणे शब्दस्या- 
नित्यत्व नित्यानित्यसाधम्यत्सिंशयोऽ वकाशं न लभते । यदि वै लभेत ततः स्थाणु- 
पुरुषसाधम्यनिच्छेदादत्यन्त संशयः स्यात्‌ । गृहयमाणे च विशेषे नित्यं साधर्म्य 
संशयहेतुरिति नाभ्युपगम्यते । न हि गृह्यमाणे पुरुषस्य विशेषे स्थाणुपुरुषसाधर्म्य 
संशयहेतुर्भवति ।। १५।। | 


४. 


( खद्योतः ) 
संशयसमजातेः प्रत्याख्यानमवतारयति अस्योत्तरमिति । 
तदेव प्रत्याख्यानमाह साधर्म्यादिति सूत्रम्‌ । “साधर्म्यात्‌' साधर्म्यदर्शनात्‌-“संशये' 
आपाद्यमानेऽपि "वैधर्म्यात्‌ विशेषदर्शनानन्तरम्‌-“न संशयो' भवति न साघर्म्यदर्शनमातरं 
संशयकारणमपि तु विशेषादर्शनसहितमित्यर्थः-“उभयथा साधर्म्यदर्शनात्‌ विशेष- 
दर्शनाच्च, “संशये” सति- 'अत्यन्तसंशयप्रसद्गः' संशयानुच्छेद एव स्यात्‌-अपि च 
सामान्यस्य' साधर्म्यस्य नित्यत्वानभ्युपगमाच्च' नित्यं संशयाकारणत्वानभ्युपगमा- 
च्च-“अप्रतिषेधः' प्रत्यवस्थानमयुक्तमित्यर्थः । 
सूत्नं व्याचष्टे विशेषादिति । “वैधर्म्य “विशेष इत्यनर्थान्तरम्‌ । यदा पुरुषस्य 
स्थाणोर्विशेषको गुणो मुखनासिकादिसत्त्वरूपो ज्ञायते तदा तस्य स्थाणुसाधरम्ये दृष्टेऽपि 
“स्थाणुर्वाऽयं पुरुषो वेति" न भवति संशयः-अपि तु पुरुष एवायमिति निथितमेव जानं 
भवति । स्थाणुदृष्टान्तमापाद्य प्रकृते शब्दानित्यत्वेऽपि तमेव न्यायं योजयति एवमिति।। 
नित्येभ्यो विशेषकं प्रयत्नान्तरीयकत्वं शब्दे उपलभ्य तदनित्यत्वमेव निश्चीयते- 
सत्यपि च नित्यानित्यसाधारणे गुणान्तरे न तत्र नित्यानित्यत्वसंशयो भवति ॥ विपक्षे 
बाधकमाह यदि वै लभेतेति । यदि विरोषदर्शनानन्तरमपि संशयोऽनुवर्तेत तर्हिं कदापि 

न सोऽपेयात्‌-ततश्च स्थाणुर्वायं पुरुषो वेति संशयनित्यत्वप्रसङ्गः इत्यर्थः । एतच्च 
विशेषदर्शनानन्तरमपि नित्यसंशयकारणत्वं साधर्म्यस्य न केनापि परीक्षकेणाभ्युप- 
गम्यत इत्याह गृह्यमाण इति । तत्रैव दृष्टान्तमाह न हीति ।।१५।। 


(७) प्रकरणसमप्रकरणम्‌ (९६ - ९७) । 
सूत्रमू-उभयसाधर्म्यात्‌ प्रक्रियासिद्धेः प्रकरणसमः ।। ९१६।। 


( भाष्यम्‌ ) 
उभयेन नित्येन चानित्येन च साधर्म्यात्पक्षप्रतिपक्षयोः प्रवृत्तिः प्रक्रिया । 
अनित्यः शब्दः प्रयत्नानन्तरीयकत्वाद्‌ घटवदित्येकः पक्ष प्रवर्तयति । द्वितीयश्च 
नित्यसाधर्म्यात्‌ । एवं च सति प्रयत्नानन्तरीयकत्वादिति हेतुरनित्यसाधर्म्येणोच्यमानो 
न प्रकरणमतिवर््तते । प्रकरणानतिवृत्तेनिर्णयानतिवर्तनम्‌ । 
समानं चेतन्नित्यसाधर्म्येणोच्यमाने हेतौ । 
तदिद प्रकरणानतिवृत्त्या प्रत्यवस्थानं प्रकरणसमः । 
समान चैतद्वधर्म्येऽपि । उभयवेधर्म्यत्‌ प्रक्रियासिद्धेः प्रकरणसम इति ।। ९६।। 
( खद्योतः ) 
प्रकरणसमजातेर्लक्षणमाह उभयसाधर्म्यादिति सूत्रम्‌ । स्थापनाहेतौ प्रयुक्तेऽ- 
भ्युपगततदनधिकबलत्वेन प्रमाणान्तरेण हेतोर्बाधाभिधानं प्रकरणसमसूत्रार्थः ।। 
सूत्रं व्याचक्षाण उभयसाधर्म्यादिति पदं व्याचष्टे उभयेनेति । साधर्म्यमत्र पक्ष- 
प्रतिपक्षोभयसाधकं विवक्षितम्‌ । साधर्म्यादित्युपलक्षणम्‌-उभयवेधर्म्यादित्यपि द्रष्टव्य 
मिति तात्पर्यकृतः । प्रक्रियाशब्दार्थमाह पक्षेति । संशय इत्यर्थः । नित्यानित्यसाधर्म्य 
शब्दे ज्ञातं तद्विषये पक्षद्वयं प्रवर्तयति । तत्र प्रथमं पक्षं प्रदर्शयति अनित्य इति । 
"एकः" वादीत्यर्थः । प्रयत्नानन्तरीयकत्वं नित्यसाधर्म्य दृष्टवतोऽयं पक्षः । द्वितीयपन्न 
प्रदर्शयति द्वितीय इति । द्वितीयश्च नित्यसाधर्म्यात्‌ पक्षं प्रवर्तयतीति शेषः । "दवितीयः 
प्रतिवादी तत्रैव नित्यसाधर्म्यमस्पर्शवत्त्वादि ज्ञात्वा नित्यः शब्दः इति प्रतिपक्षं प्रव्त- 
यतीत्यर्थः । सूत्रस्थप्रक्रियासिद्धिशन्दार्थमाह एवं चेति । एवञ्च 
सत्यामनित्यसाधर्म्यदर्शनबलेनोच्यमानः प्रयत्ानन्तरीयकत्वहेतुः प्रकरणं नातिवर्तते- 
सांशयिक एव वर्तत इत्यर्थः ।। ननु माऽतिवर्तिष्ट प्रकरणं को दोष इत्यत आह 
प्रकरणानतिवृत्तरिति । निर्णयानिर्वर्तनमिति । निर्णयानिष्पत्तिरित्यर्थः । यदा संशयो 
नापैति तदा निर्णयो नैव निष्पद्यत इत्यर्थः । 


# 1 

एवमनित्यसाधनवादिनं प्रति जात्युत्तरं दर्शयित्वा नित्यसाधनवादिनं प्रत्याह 
समानमिति । तत्रापि पक्षप्रतिपक्षप्रवृत्त्या संशयापादनेन निर्णयानिष्पत्तिरित्यर्थः । 


सूत्रार्थमुपसंहरति तदिदमिति । एवमेवोभयवैधर्म्यादपि नित्याकाशवेधरम्यात्‌ कृतक- 
त्वात्‌-अनित्य घटवैधर्म्याच्चास्पर्शतत्वादिति भवति प्रकरणसम इति प्रदर्शयति समानं 
चैतदेधर्म्येपीति ।१६॥ 
( भाष्यम्‌ ) 
अस्योत्तरम्‌-- 
सूतरम्‌-प्रतिपक्षात्मकरणसिद्धः प्रतिषेधानुपपत्ति) प्रतिपक्षोपपततेः ।। १७।। 
८ भाष्यम्‌ ) 
उभयसाधर्म्यात्‌ प्रक्रियासिद्धि ब्रुवता प्रतिपक्चात्मक्रियासिद्धिरुक्ता भवति । 
यद्युभयसाधर्म्य तत्र एकतरः प्रतिपक्ष इत्येवं सत्युपपन्नः प्रतिपक्षो भवति । प्रति- 
पक्षोपपत्तेरनुपपन्नः प्रतिषेधः । यदि प्रतिपक्षोपपत्तिः प्रतिषेधो नोपपद्मते । अथ 
प्रतिषेधोपपत्तिः प्रतिपक्षो नोपपडते । प्रतिपक्षोपपत्तिः प्रतिषेधोपपत्तिश्चेति विप्रति- 
षिद्धमिति । | 
तत््वानवधारणाच्च प्रक्रियासिद्धेर्विपर्यये प्रकरणावसानात्‌ ततत्वावधारणे हयवसित 
प्रकरणं भवतीति ।। ९७।। 
( खद्योतः ) 
प्रकरणसमाजातेः समाधानमवतारयति अस्येति । 
समाधानमाह-प्रतिपक्षादिति । 'प्रतिपक्षात्‌' जातिवादिपक्षपिक्षया स्थापनावादि- 
पक्ष एव प्रतिपक्षः तस्मादेव-'प्रकरणस्य, प्रक्रियमाणस्य संशयस्य सिद्धेः सिद्धि- 
भवति यस्मात्‌ तस्मात्‌ -प्रतिषेधस्य' प्रकरणसिद्धया वादिपक्षप्रतिषेधस्य “अनुप- 
पत्तिः'-कस्मात्‌-'प्रतिपक्षोपपत्तेः'-प्रतिवादिपक्षपेक्षया यः "प्रतिपक्षः" विरुद्ध पक्षः 
तस्योपपत्तिः साधकत्वं यस्मादभ्युपगतम्भवति तस्मादिति सूत्रयोजना । .. 
सूत्रार्थमाह उभयसाधर्म्यादिति । उभयसाधर्म्यात्‌ प्रक्रियासिद्धिरित्यस्यायमेवार्थो 
यद्यस्मात्‌ पक्षप्रतिपक्षयोर्वादिप्रतिवादीष्टयोः “साधर्म्य समानसाधनत्वम्‌ अस्ति तस्मात्‌ 
प्रकृतविषयः संशयग्रस्त एवेति । अनेन चैतत्स्पष्टं सूचितं यत्‌ प्रतिपक्षात्‌ जातिवादिनो - 
विरुद्धात्‌ पक्षाद्‌ वादिनोपन्यस्तस्वपक्षसाधनादपि प्रक्रियायाः संशयस्य सिद्धिर्भव- 
तीति । ननु भवत्वेवं तेन किमित्यत आह यद्युभयेति । जातिवाद्युपन्यस्तसाधनवत्‌ 


वादिनोपन्यस्तमपि साधनं स्वसाध्यसाधनेसमर्थमित्यभ्युपगतं भवतीति जातिवादिनं 
छत न्या 

"प्रतिपक्षः (वादिनः स्वपक्षः) उपपन्नः" सिद्धतया स्वीकृतो भवतीत्यर्थः । ननु 
भवतूपपन्नः प्रतिपक्षस्तेनापि किमित्यत आह प्रतिपक्षेति । यदि प्रतिपक्षः" जातिवादिपक्षाद्‌ 
विरुद्धः पक्ष उपपन्नस्त्हिं तस्य "प्रतिषेधः" तम्प्रति प्रत्यवस्थानं कृतं स "अनुपपन्नः 
अयुक्त इत्यर्थः । कथमनुपपत्न इत्यत आह यदीति । प्रतिपक्षो यद्युपपन्नस्तर्हि तस्य प्रति- 
षेधो न युक्तः-यदि च प्रतिषेध एवोपपत्नस्तर्हि प्रतिपक्ष एव नोपपद्यते-कुतः यस्मात्‌ 
प्रतिपक्ष उपपन्नस्तत्प्रतिषेधोऽप्युपपन्न इति परस्परव्याहतं वच इत्यर्थः । इदमत्राकूतम्‌ । 
द्रयोर्विरुद्धयोः साधनयोरगृह्यमाणविशेषयोः संशयजनकत्वेन प्रतिवादिनाऽभ्युपगत- 
तुल्यबलयोः कोऽयमभिमानः प्रतिवादिनो यन्मया स्वपक्षसाधनेनैव वादिनः साधनं 
दटूषणीयमिति । समानबलयोश्चेदात्मीयादेव साधनात्‌ स्वपक्षसिद्धिमिच्छति जातिवादी 
तर्हयनिच्छन्नपि वादिनोऽपि साधनात्‌ वादिपक्षसिद्धिभ्युपगमयितव्यः ।। अन्यथा प्रागभ्यु- 
पगतस्य तुल्यबलवत्वस्यैव हानिरेकपक्षसिद्ध्या च संशयस्याप्यसम्भव इति प्रकरण- 
समजातेस्समूलं नाश एवेति ॥। 

नन्वेवं यदि वादे संशयोद्धावनं न सम्भवति तर्हि प्रकरणसमाख्यो हेत्वाभासोऽ- 
प्यनुद्धावनीयः प्राप्नोतीत्यत आह-तत्वानवधारणादिति । यदोभयपक्षसिद्धया संशयेन 
प्रत्यवस्थानं तदेवोक्तप्रकारेणासदुत्तरत्वम्‌-यदा तु प्रकृतविषये एकतरपक्षन्ञानाभावा- 
देव संशयस्तत्र विपर्यये' एकतरपक्षनिश्चये “प्रकरणस्य' संशयस्य “अवसानम्‌' अप- 
सरणं भवत्येवेत्यर्थः । पक्षप्रतिपक्षोभयसिद्धिमभ्युपगम्य यदा संशय उद्राव्यते तदा भव- 
त्यसदुत्तरं जातिः-यदा तु कतरः पक्षो ज्यायानित्यनवधारयन्‌ केवलं सत्प्रतिपक्षतया 
परोक्तसाधनमनिश्चायकं करोमीति बुद्धया प्रतिवादी साधनं प्रयु तदा नासदुत्तरमपि तु 
हेत्वाभासोद्धावनं सदेवोत्तरमित्याशयः ।।१७।। 


(८) अहेतुसमप्रकरणम्‌ (९८ - २०) । 
सूत्रम्‌-त्रैकाल्यासिद्धर्हेतोरहेतुसमः ।। ९८।। 


८ भाष्यम्‌ ) 
हेतुः साधनम्‌ । तत्साध्यात्‌ पूर्व पश्चात्सह वा भवेत्‌ । यदि पूर्वं साधनम्‌, 
असति साध्ये कस्य साधनम्‌ । अथ पश्चाद्‌, असति साधने कस्येदं साध्यम्‌ । अथ 
युगपत्साध्यसाधने, द्योर्विद्यमानयोः कि कस्य साधनं किं कस्य साध्यमिति । 
हेतुरहेतुना न विशिष्यते । अहेतुना साधर्म्यात्‌ प्रत्यवस्थानमहेतुसमः ।। १८।। 

(खद्योतः ) 


अहेतुसमजातिं लक्षयति त्रैकाल्येति । तदर्थमाह हेतुरिति । हेतुरत्र साधनमेव 
विवक्षितमित्यर्थः । त्रैकाल्यासिद्धिं विशदयितुं विकल्पयति तत्साध्यादिति । यस्य 
साध्यस्य साधनाय साधनमुपादीयते तस्मात्‌ साध्यात्‌ साधनं पूर्वं पश्चात्‌ सह वा 
भवेदिति त्रयोऽत्र विकल्पाः सम्भवन्तीत्यर्थः । तत्र प्रथमं विकल्पं निरस्यति यदि पूर्व- 
मिति । यदि साधनं साध्यात्‌ प्रागेवास्ति तदा साधनकाले साध्याभावात्‌ किं साधयेत्‌ 
तत्साघधनम्‌-तथाच साधनस्य साधनाभाववत््वप्रसङ्क इत्यर्थः । द्वितीयं विकल्पं निरस्यति 
अथ पश्चादिति । यदि साध्यात्‌ पश्चात्‌ साधनं तर्हिं साध्यकाले साधनस्याभावात्‌ केन 
साधनेनेदं साध्यं सिद्धं स्यात्‌-तथाच साध्यस्य साध्यत्वाभावप्रसद्ग इत्यर्थः । तृतीयं 
विकल्पं निरस्यति अथ युगपदिति । यदि साधनं साध्यं च सहैव भवतस्तर्हिं तयो- 
निर्विंशेषयोः कतरत्‌ साधनं कतरच्च साध्यमिति नियामकं न स्यात्‌-तथाच साध्य- 
साधनभावाभावप्रसङ्ग इत्यर्थः ।। एवं च सहभावेऽविशेषादहेतुः, पूर्वापरभावे त्वेकतर- 
सम्बन्ध्यनुपपत्तेरेव-साध्यसाधनत्वोपहितरूपत्वात्‌ साधनसाध्ययोरिति निष्कर्षः।। 

अहेतुसम इति जातिनाम व्युत्पादयति हेतुरिति । स्थापनावादिनोपन्यस्तो यो 
हेतुः सोऽसाधकत्वात्‌ अहेतु" रेवेति अहेतुसाधरम्येण हेतुं दूषयतीयं जातिरित्यतोऽस्या 
नामाहेतुसमेति । | 

अत्रोदयनाचार्या आहुः-कृतिज्ञप्तिसाधारणीयं जातिः । अस्याश्च प्राप्त्यप्राप्तिसमा- 
भ्यामयं भेदः । तत्र स्वरूपतः सन्निकर्षसिन्निकर्षचिन्ता-इह तु कारणतः । पुनः ते 
अर्थद्वारिके-इयं शब्दद्वारिका । पुनः ते द्विविकल्पोपक्रमे-इयं त्रिविकल्पोपक्रमा । पुनः 
तत्र सहकारिशक्तिर्दष्टा इह स्वरूपशक्तिः । पुनः ते विशेषणासिद्धिदेशनाभासे इयं 
प्रतिकूलतर्कदेशनाभासेति ।।१८॥ 

( भाष्यम्‌) 
अस्योत्तरम्‌- 
सूत्रम्‌-न हेतुतः साध्यसिद्धेखरैकाल्यासिद्धिः ।\ १९।। 
( भाष्यम्‌ ) | 

न त्रैकाल्यासिद्धिः । कस्मात्‌-हेतुतः साध्यसिद्धः । निर्वर्तिनीयस्य निर्वृत्ति , 

वज्ञेयस्य विज्ञानमुभयं कारणतो दृश्यते । सोऽयं महान््त्यक्षविषय उदाहरण- 


मिति । यत्त खलुक्तम्‌ - असति साध्ये कस्य साधनमिति- यत्तु निर्वत्यते यच्च 
विज्ञाप्यते तस्येति ।। ९९।। 








६३० न्यायसूत्रम्‌ [ पञ्चमाध्याये 


( खद्योतः ) 

अहेतुसमजाते; प्रत्याख्यानमवतारयति अस्येति । 

प्रत्याख्यानमाह-न हेतुत इति सूत्रम्‌ । सूत्रान्वयमाह नेति । तस्मार्थमाह निर्वर्तनीय- 
स्येति । कार्यज्ञाप्यभेदेन द्विविधं 'साध्यम्‌'- तत्क्रमेण कारणक्ञापकमेदेन द्विविधं 
“साधनम्‌ । उभयत्राऽपि "न त्रैकाल्यासिद्धिः--कस्मात्‌-यस्मात्‌ कार्यस्य करणं ज्ञाप्यस्य 
ज्ञापनं च यदा भवति तदा तत्तत्कारणादेव भवतीति सर्वजनप्रत्यक्षसिद्धमेतत्‌- तथा 
च कारणस्योभयत्रापि साध्यात्‌ प्रागेव सत्त्वं सुस्थिरम्‌-एवं च पूर्वकालयुक्त एव 
हेतुरुत्तरकालयुक्तमेव साध्यमिति पर्यवसितम्‌ ।। पूर्वसूत्रभाष्योक्तं "यदि पूर्व साधनमसति 
साध्ये कस्य साधनमिति' तर्वमुत्तरयितुमनुवदति यत्तु खल्विति । तस्योत्तरमाह यत्त्विति । 
यत्‌ क्रियते तस्यैव करणं यच्च ज्ञाप्यते तस्यैव ज्ञापकमितिकृतिन्ञाप्तिपक्षयोस्सर्वत्र 
यत्‌ साध्यते तस्यैव साधनमित्यर्थः । असतः साध्यस्य कथं साधनोपाधित्वमिति 
चेत्‌-व्यवहारं प्रति बुद्धिसिद्धत्वात्‌ व्यापारं प्रति तूपधानानुपयोगः, स्वभावशक्तेः स्वत 
एव नियतत्वात्‌ । भिन्नरकालयौः कथं सम्बन्ध इति चेत्‌-सम्बन्धस्यैवास्यैवं स्वभाव- 
त्वात्‌-पौर्वापर्यनियमो हि कार्यकारणभाव इत्यादिबोधसिद्धावुदयनाचार्याः ||१९॥। 


सूत्रम्‌--प्रतिषेधानुपपत्तेश्च प्रतिषेद्धव्याप्रतिषेधः । । २०।। 
( भाष्यम्‌ ) 
पूर्वं पश्चादयुगपद्वा प्रतिषेध इति नोपपद्यते । प्रतिषेधानुपपत्तेः स्थापनाहेतुः 
सिद्ध इति ।। २० ।। 
( खद्योतः ) 
अपरमपि समाधानं परतिवान्दिरूपमाह प्रतिषेधानुपपत्ेरिति सूत्रम्‌ । यथा भवदुक्ता- 
तुसारेण साध्यसाधनयोः पूर्वपश्चातूसहभावानुपपतत्या साध्यसाधनभावो नोपपद्यते- 
तथेव प्रतिषेधोऽपि प्रतिषेधयस्य साधनमेव न भवतीति प्रतिषेधप्रतिषेध्यभावोऽप्युक्तादेव 
हेतोनोपपद्यते-तथाच भवदुक्तस्य प्रतिषेधस्यानुपपत्तिस्तस्माच्च प्रतिषेद्धव्यस्य प्रतिषेधो 
न युज्यत इत्यर्थः ॥ 
सूत्रार्थमाह पूर्वमिति । ननु भवतु प्रतिषेधानुपपत्तिः किन्तेनेत्यत आह स्थाड- 
पनाहेतुरिति । स्थापनाहैतुप्रतिषेधो यद्यनुपपत्नस्तर्ह सुस्थापित एव भवति स्थापनाहेतु- 
रिति जात्युत्तरस्य वैफल्यमित्याशयः ।।२०॥। 

(९) अ्थपित्तिसमप्रकरणम्‌ (२९- २२) । 
सूत्रम-अर्थापत्तितः प्रतिपक्षसिद्धेर्थापत्तिसमः ।। २९।। 
( भाष्यम्‌ ) - 
अनित्यः शब्दः प्रयत्नानन्तरीयकत्वाद्‌ घटवदिति स्थापिते पक्षे-अथपित््या 
प्रतिपक्षं साधयतोऽ थपित्तिसमः । यदि प्रयत्नानन्तरीयकत्वादनित्यसाधर््यादनित्यः 
शब्द इत्यर्थादापद्यते- नित्यसाधम्य्नित्य- इति । अस्ति चास्य नित्येन साधर्म्यम- 
स्पर्शत्वमिति ।। २९।। 
( खद्योतः ) 
अर्थापित्तिसमजातिलक्षणमाह अर्थापत्तित इति । स्थापनावादिना उक्तस्य विपरीता- 
क्षेपशक्तिरेवात्र “अर्थापत्तिः "ततः" तदभासात्‌- "प्रतिपक्षस्य' तद्िरुद्धपक्षस्य “सिद्धेः 
प्रत्यवस्थानात्‌-अर्थापत्तिसमा जातिरित्यर्थः । उदाहरणपुरस्सरं सूत्रं योजयति अनित्य 
इति । अत्र स्थापनाहेतौ प्रयत्ानन्तरीयकत्वं हेतुः शब्दानित्यत्वसाधनायोपन्यस्तस्त- 
स्यैव विपरीताक्षेपशत्क्या यदा जातिवादी शब्दनित्यत्वं साधयितुं प्रत्यवतिष्ठते तदा 
भवत्यर्थापत्तिसमा जातिरित्यर्थः । विपरीताक्षेपशक्ति प्रदर्शयति यदीति । अनित्यसाघ- 
म्यादनित्यः शब्द इत्यनेनार्थादापाद्यते यत्‌ यदि भवति तस्य नित्यसाधर्म्य तदा स नित्य 
एवेति । भवति चास्य नित्यसाधर्म्यमित्याह अस्तिं चेति । यथा नित्यमाकाशमस्पर्शवत्‌ 
तथा शब्दोऽप्यस्पर्शवानिति भवति नित्यसाधर्म्यं शब्दस्य-तथाच नित्यत्वमित्यर्थः । 
अनित्यसाधर्म्यादनित्य शब्दं ब्रुवाणो भवाननक्षरं नित्यसाधम्याननित्यत्वं शब्दस्य ब्रूते 
इत्येवात्र प्रत्यवस्थानप्रकारः । साधर्म्यसमादौ तु न वाद्यभिप्रायवर्णनमित्यतो भेदः।।२१॥ 


( भाष्यम्‌ ) . 
अस्योत्तरम्‌- 
सूत्रम--अनुक्तस्यार्थापत्तेः पक्षहानेरुपपत्तिरनुक्तत्वादनैकान्तिकत्वा- 
च्वाथपत्तेः ।। २२।। 
( भाष्यम्‌ ) 


अनुपपाद्य सामर्थ्यमनुक्तमथदिापद्यते इति त्वतः पक्षहानेरुपपत्तिरनुक्तत्वात्‌ । 
अनित्यपक्षसिद्धावर्थादापन्नं नित्यपक्षस्य हानिरिति । 


अनैकान्तिकत्वाच्चा्थपत्तेः । उभयपक्षसमा चेयमर्थापत्तिः । यदि नित्यसाध- 

म्यदिस्पर्शत्वादाकाशवच्च नित्यः शब्दोऽ थदिापन्नम्‌- अनित्यसाधर्म्यात्‌ प्रयत्नान- 
न्तरीयकत्वादनित्यडति । न चेय विपर्ययमात्रादेकान्तेनार्थापत्तिः । न खलु वे घनस्य 
ग्रावृणः पतनमिति अर्थादापद्यते- द्रवाणामपां पतनाभाव इति ।। २२।। 
( खद्योतः ) 
अर्थापत्तिसमजातिसमाधानमवतारयति अस्येति । 
समाधानमाह अनुक्तस्येति सूत्रम्‌ । “अनुक्तय' अनुक्तमात्रस्य सर्वस्य (अर्थापत्तेः! 
अथपित्तित्वं यदि मन्यते भवान्‌ ततः-भवतः "पक्षहानेः'-"उपपतिः'-कुतः- 'अनुक्त- 
त्वात्‌-भवत्पक्षहानिरनुक्ताऽतो यद्यनुक्तमात्रेणार्थापत्तिस्तदा भवत्पक्षहानिरप्यर्थादा- 
पद्यत एव । तत्रैव हेत्वन्तरम्‌-'अर्थापत्तेः' 'अनेकान्तिकत्वात्‌' व्यभिचरितत्वात्‌ एक- 
तरपक्षानुपपादकत्वादिति । 
सूत्रं व्याचष्टे अनुपपाद्येति । तदेव खल्वनुक्तं वचनाल्लभ्यते यत्कल्पनमन्तरेण 
वचनार्थो न घटते यथा पीनो देवदत्तो दिवा न भुङ्ख इत्यत्र रात्रिभोजनम्‌ । न तु 
अव्यभिचारिणः साधर्म्यात्‌ साध्ये साध्यमाने-अर्थादुक्तं भवति “व्यभिचारिणाऽपि साध- 
म्येण साधयितव्यमिति'- तस्य वाक्यार्थोपपादनेऽसामर्थ्यात्‌, तदन्तरेणापि वाक्यार्थोप- 
पत्तेः ।। एवं सत्यपि यद्यनुपलन्धसामर्थ्यमनुक्तमात्रमर्थाद्‌ गम्यते तर्हिं भवता नित्यत्वा- 
पादने शब्दस्योच्यमानेऽनुच्यमानमनित्यत्वमपि प्रत्येतव्यम्‌-तथाच भवदभिमतस्य 
“पक्षस्य' नित्यत्वस्य “हानिः' व्याहतिरित्यर्थः ।। तदेतत्सर्वमभिप्रेत्याह अनित्यपक्षेति ॥। 
अनैकान्तिकत्वाच्चार्थापततेरिति सूत्रं व्याचष्टे अनैकान्तिकत्वादिति । अर्था- 
पत्तेर्जातिवादिनोऽपि पक्षहानिर्भवत्येवेत्यत्र हेत्वन्तरमिदम्‌ । या किलार्थापत्तर्भवतोप- 
न्यस्ता सा यथा भवतः पक्षं साधयति तथा स्थापनावादनोऽपि पश्षमित्याह उभयेति । 
कथमुभयपक्षसाधनमिति प्रदर्शयति यदि नित्येति । यद्नित्यसाधरम्यात्प्रयत्नानन्तरीय- 
कत्वादनित्यः शब्द्‌ इत्युच्यते तदा नित्यसाधर्म्यान्नित्यः स इत्यर्थादापाद्यते इत्येषा- 
ऽर्थापत्तिर्भवदभिप्रता । एतस्या एवानुसरेण-^यदि नित्यसाधम्यादिस्पर्शवत््वानित्यः 
शब्द इत्युच्यते तर्हनित्यसाधर्म्यात्‌ प्रयत्नानन्तरीकत्वादनित्यः स इत्यर्थापाद्यते"- 
इत्यस्यापि सुवचत्वमित्यर्थः । व्यभिचाराच्चानैकान्तिकत्वमर्थापततः प्रदर्शयति न चेय- 
मिति । विपर्ययमात्रेण' निषेधमात्रेण "एकान्तेन सार्वत्रिकत्वेन । नहि भोजननिषेधादेव 
भोजनविपरीतं अभोजनम्‌ सार्वत्रिकं कल्प्यते । भाष्यकारोऽपि दृष्टान्तमाह न खल्विति । 
घनस्य ग्रावणः पतन' मित्यस्य ूर्ववाक्यानुकूलं विपर्ययरुपत्वसम्पादनाय वाक्यं 
घनत्वरहितस्य ग्रावणः न पतन' मित्येतत्परन्नेयम्‌ । एवं हयस्य विपयर्यरूपता । 

तथाच घनत्वरहितग्रावणोऽपतनमित्यनेन सर्वस्यैव घनत्वरहितस्य द्रव्यस्य पतनाभाव 
इत्यर्थादापादानं न युक्तम्‌-तथा सति घनत्वरहितस्य जलस्य पतनाभावप्रसङ्ग इति 
निर्गलितोऽर्थः । अस्मादेव कारणात्‌ भाष्यकारीयोदाहरणेनातुष्यन्नदाहरणान्तरमुपन्य- 
स्तवन्तस्तात्पर्यकृत इत्यवधेयम्‌ ।।२२।। 


(९ ०) अविशोषसमप्रकरणम्‌ (२३- २४) । 


सूत्रम-एकधर्मोपपत्तेरविशेषे सर्वाविशेषप्रसङ्गात्सद्धावोपपत्तेर- 
विशेषसमः।। २३।। 


` ( भाष्यम्‌ ) 

एको धर्मः प्रयत्नानन्तरीयकत्वं शब्दधटयोरुपपद्यत इत्यविशेषे उभयोरनित्यत्वे 
सर्वस्याविशोषः प्रसज्यते । कथम्‌ ? सद्धावोपपत्तेः । एको धर्मः सद्धावः सर्वस्योप- 
पद्यते । सद्धावोपपत्तेः सर्वाविशेषप्रसङ्गात्‌ प्रत्यवस्थानमविशोषसमः ।। २३।। 


(खद्योतः ) 


अविशेषसमजातिलक्षणमाह-एकधर्मेति । “एकधर्मस्य' कृतकत्वलक्षणस्य 
“उपपत्तेः' दृष्टान्तपक्षयोर्धटशब्दयोर्वर्तमानत्वात्‌-'अविशेषे' यदि साधर्म्यम्‌ अनित्यत्व- 
लक्षणम्‌ भवेततर्हि-“सद्धावस्य सत्त्वरूपधर्मस्य "उपपत्तेः" सर्वद्रव्येषु वर्तमानत्वात्‌- 
“सर्वाविशेषप्रसङ्गः' तरैलोक्यस्याप्यविशेषः किन्न स्यादित्येवं प्रत्यवस्थानमाश्रित्य भव- 
त्यविशेषसमा जातिरित्यर्यः ।। 


उदाहरणपूर्वकं सूत्रं विवृणोति एकोधर्म इति । यदि घटसाधर्म्यात्‌ प्रयत्नानन्तरी- 
यकत्वात्‌ घटेनाविशेषो ऽनित्यत्वाख्यः शब्दस्य तर्हि सत्त्वात्‌ साधर्म्यात्‌ सर्वेषां सर्वा- 
विशेषप्रसङ्ग इत्यर्थः । हेतुं पृच्छति कथमिति । तत्रोत्तरम्‌ सद्धावेति । “सद्भावः सत्त्वम्‌- 
स सर्वेषु वर्ततेऽतः सर्वाविरोषप्रसङ्ग इत्यर्थः । न च भवति सर्वाविशेषः-तथैव 
प्रयत्नानन्तरीयकत्वादपि साध्म्यादनित्यत्वरूपोऽप्यविशेषो न भवितुं युक्त इति प्रत्यव- 
स्थानाशयः । असाधकत्वदेशनाभासा चेयं जातिः ।। एकसाधर्म्यात्मरत्यवस्थानं 'साधर्म्य- 
समः" सर्वद्रव्यसाधारणधर्मसत्त्वातत्वविशेषसम इति विवेकः ।। 


अन्ये त्विदं सूत्रमन्यथा व्याचक्षते । तथाहि-एकधर्मोपपत्त; साधनधर्मस्य प्रयोजक- 
त्वात्‌ अविशेषसाध्यधर्मवत्तालक्षणे पक्षदृष्टन्तयोः सर्वाविशेषः सर्वप्रकारेणाविशेषः- 
प्रसज्येत । सद्धावोपपत्तेरिति साहित्यसंद्धावोपपत्तेरिति । स च सर्वप्रकाराविरेषसि- 
विधः- व्यक्तितो जातितः साध्यधर्मतश्चत्यादिबोधसिद्धौ स्पष्टम्‌ ।।२३॥। 














६३४ न्यायसूत्रम्‌ [ पञ्चमाध्याये 


( भाष्यम्‌ ) 
अस्योत्तरम्‌- 
सूत्रम्‌-- क्वचिद्धर्मानुपपत्तेः क्वचिच्योपपत्तेः प्रतिषेधाभावः।। २४।। 
८ भाष्यम्‌ ) 
यथा साध्यदृष्टान्तयोरेक धर्मस्य प्रयत्नानन्तरीयकत्वस्योपपत्तेरनित्यत्वं ध्मन्तिरम- 
विशेषो, नैवं सर्वभावानां सद्धावोपपत्तिनिमित्तं धर्मान्तरमस्ति येनाविषटोषः स्यात्‌ । 
अथ मतम्‌ - 'अनित्यत्वमेव धर्मान्तरं सद्धावोपपत्तिनिमित्तं भावानां सर्वत्र स्यात्‌'' - 
इति-एवं खलु वै कल्प्यमाने "“अनित्याः स्वँ भावाः सद्धावोपपत्तेरिति'' । पक्षः 
प्राप्नोति । तत्र प्रतिज्ञार्थव्यतिरिक्तमन्यदुदाहरणं नास्ति । अनुदाहरणश्च हेतुनस्तीति । 
प्रतिज्ञेकदेशस्य चोदाहरणत्वमनुपपन्नम्‌- न हि साध्यमुदाहरणं भवति । सतश्च 
नित्यानित्यभावादनित्यत्वानुपपत्तिः । तस्मात्‌- सद्धावोपपत्तेः सर्वाविशेषप्रसङ्ग- 
इति निरभिधेयमेतद्वाक्यमिति । सर्वभावानां सद्दरावोपपत्तेरनित्यत्वमिति ब्रुवता - 
नुज्ञातं शब्दस्यानित्यत्वम्‌ । तत्रानुपपन्नः प्रतिषेध इति ।। २४।। 
( खद्योतः ) 


अविशेषसमाजेः प्रत्याख्यानमवतारयति अस्येति । 
प्रत्याख्यानमाह क्वचिदिति सूत्रम्‌ । “क्वचित्‌ साधर्म्ये प्रयत्नानन्तरीयकत्वादौ 
सति शब्दस्य घटादिना सह -"तद्धर्मस्य' घटधर्मस्य अनित्यत्वस्य -उपपत्तेः- 
(क्चिच्च' साधर्म्ये सत्त्वादौ शब्दस्य भावमात्रेण सह-'अनुपपत्ेः' तद्धर्मस्येति रोषः- 
भावमात्रधर्मस्यानुपपत्तेरित्यर्थः-"प्रतिषेधाभावः' -जातिवाद्युक्तः प्रतिषेधोऽयुक्त इति 
योजना । अविनाभावसम्पन्नमेव साधर्म्य गमकं न तु साधर्म्यमात्रमित्याशयः ।। 
अमुमेवार्थमाह भाष्यकारः यथा साध्येति । अनित्यत्वं धर्मान्तरमिति प्रयलानन्त- 
रीयकत्वव्यापकमित्यर्थः । सद्धावोपपत्तिनिमित्तकमिति स्धावव्यापकमिति यावत्‌- 
सत्त्वादेर््याप्यत्वासम्भवादिति हदयम्‌ ॥ 
अत्रान्तरे वैनाशिकः सतताव्यापकमनित्यत्वं मन्यमानो देशनमुत्थापयति अथ 
मतमनित्यत्वमिति । तन्निराकरोति एवं खल्विति । वेनाशिकाभिमतप्रयोगमुपन्य- 
स्यति अनित्या इति । तत्र दूषणमाह -तत्रेति । सर्वस्यार्थजातस्य पक्षान्तः पतितत्वा- 
दुदाहरणासम्भव इत्यर्थः । ननु माभूदुदाहरणं किन्तेनेत्यत आह- अनुदाहरण इति । 
उदाहरणस्याप्यनुमानवाक्यावयवभूतत्वात्त्रहितमनुमानवाक्यमद्गविकलं स्यादि- 
त्याशयः । ननु सर्ववस्तूनां पक्षान्तः पतितत्वेऽपि किमिति तदन्तर्गतमेव किञ्चिदुदा- 

हरणं न भवति-तथाच प्रयोगः “अनित्याः सर्वे भावाः सद्धावोपपत्तेः घटवदिति 
इत्यत आह प्रतिज्ञेकदेशस्येति । तत्र हेतुमाह नहीति । यत्स्वयं साधनीयं तन्नोदाहरणं 
भवति सिद्धस्यैवोदाहरणत्वसम्भवात्‌-सर्वान्तः पतितत्वाच्च घटादीनां सर्वेषामेव 
साधनीयत्वमेवेति न भवति किमपि घटाद्युदाहरणमिति भावः ॥ वैनाशिकाभिमता- 
नुमानवाक्ये उदाहरणासम्भवादङ्गवैकल्यं प्रदर्श्य तत्रत्यहेतोः सद्धावोपपत्तरित्य- 
स्यानैकान्तिकत्वादसाधकत्वं दर्शयति सतश्चेति । सन्तः केचन प्रमाणावधृतनित्यत्वाः 
यथाकाशदिगात्मपरमाणवः-केचित्तु विनिश्चितानित्यभावाः-यथा घटादयः- तस्मात्‌ 
सतत्वमनैकानितकत्वादसाधकं नित्यत्वस्यानित्यत्वस्य वेत्यर्थः ।। उपसंहरति तस्मा- 
दिति । निरभिधेयमिति । अर्थशुन्यम्‌ रिक्तमिति यावत्‌ ॥। 

अपि च यदि शब्दनित्यत्ववादी पूर्वपक्षी उपरिनिर्दिष्टं वेनाशिकानुमानप्रयोग- 
मभ्युपगच्छति तदा भवति तस्य स्वपश्षहानिरित्याह सर्वभावानामिति । सद्धाबोप- 
पत्तेस्सर्वेषां भावानामनित्यत्वं ब्रुवता शब्दस्याप्यनित्यत्वसभ्युपगतं भवतीत्यर्थः । 
जातिवादी प्रतिषेध्यं शब्दानित्यत्वं साधयत्येव न प्रतिषेधतीत्यर्थः ।।२४॥। 


(९९) उपपत्तिसमप्रकरणम्‌ (२.५- २६) । 


सूतरम्‌--उभयकारणोपपततेरुपपत्तिसमः ।। २५।। 
| ( भाष्यम्‌) 
यद्यनित्यत्वकारणमुपपद्यते शब्दस्येत्यनित्यः शब्दो नित्यत्वकारणमप्युप- 


पद्यतेऽ स्यास्पर्शत्वमिति नित्यत्वमप्युपपद्यते । उभयस्यानित्यत्वस्य नित्यत्वस्य च 
कारणोपपत्त्या प्रत्यवस्थानमुपपत्तिसमः ।। २५।। 


( खद्योतः ) 
उपपत्तिसमजातिलक्षणमाह उभयेति सूत्रम्‌ । सूत्रार्थमाह यद्यनित्यत्वेति । यथा 


शब्दस्यानित्यत्वकारणं प्रयत्नानन्तरीयकत्वं वर्तते तथा तस्य नित्यत्वकारणमस्पर्श- 
वत्त्वमपि वर्तत इत्याह उभयस्येति । 


प्रकरणसमायां जातौ पक्षप्रतिपक्षसाधनयोः समानबलत्वेऽपि प्रतिवादी साधनात्‌ 
स्वपक्षसिद्धया वादिसाधनदूषणे प्रवर्तते-उपपत्तिसमायां तु स्वसाधनेनैवेति विवेकः । 
बाधदेशनाभासा चेयं जातिः ॥। २५ ॥ 
( भाष्यम्‌) 
अस्योत्तरम्‌- 

सूत्रम्‌--उपपत्तिकारणाभ्यनुज्ञानादगप्रतिषेधः । । २६।। 
( भाष्यम्‌ ) 

उभयकारणोपपत्तेरिति ब्रुवता नानित्यत्वकारणोपपत्तेरनित्यत्वं प्रतिषिध्यते । 
यदि प्रतिषिध्यते-नोभयकारणोपपनत्निः स्यात्‌ । उभयकारणोपपत्तिवचनादनित्यत्व- 
कारणोपपत्तिरभ्यनुज्ञायते । अभ्यनुज्ञानादनुपपन्नः प्रतिषेधः । 

'“व्याघातात्म्रतिषेध इति चेत्‌" सामानो व्याघातः । “"एकस्य नित्यत्वानित्यत्व- 
प्रसङ्ग व्याहत ब्ुवतोक्तः प्रतिषेध इति चेत्‌" स्वपक्षपरपक्षयोः समानो व्याघातः । 
स च नैकतरस्य साधक इति ।। २६।। 

( खद्योतः ) 
उपपत्तिसमजातिप्रत्याख्यानमवतारयति अस्येति । 

प्रत्याख्यानमाह उपपत्तीति सूत्रम्‌ । “उपपत्तिकारणस्यः-स्थापनावाद्यभिमतस्य 
साधनस्य "उपपत्तौ" यत्‌ "कारणं तस्य-प्रतिवादिना अभ्यनुज्ञानात्‌- अप्रतिषेधः, तदुक्त- 
प्रतिषेधोऽयुक्त इति योजना । 

सूत्रार्थमाह उभयकारणेति । उभयस्य नित्यानित्यत्वस्थ उपपत्ति ब्रुवता जाति- 
वादिनाऽनित्यत्वमपि स्वीक्रियत एवेत्यर्थः । कथमेतदित्यपेक्षायामाह यदीति । यद्य- 
नित्यत्वप्रतिषेधोऽपि तस्य विवक्षितः तर्हिं उभयकारणोपपत्तिरिति व्याहतं स्यादि- 
त्यर्थः । तत्र हेतुमाह उभयेति । उभयकारणोपपत्ति ब्रुवता नित्यत्वस्येव अनित्यत्व- 
स्याप्युपपत्तिरनुज्ञायत एवेत्यर्थः । उपसंहरति अभ्यनुज्ञानादिति । अनित्यत्वस्य प्रति- 
षेधोऽयुक्त इत्यर्थः ।। 

शङ्कते व्याघातादिति । परिहरति समान इति । शङ्कातात्पर्यमनुवदति एकस्येति । 
एकस्यैव शब्दस्य नित्यत्वानित्यत्वप्रसद्धे व्याघात एवानित्यत्वप्रतिषेधहेतुतया उक्त 
इत्याशयः । परिहाराशयं विवृणोति स्वपक्षेति । उक्तो व्याघातो यथाऽनित्यत्वस्या- 
युक्तत्वं साधयति तथैव नित्यत्वस्यापीति तद्रलेनैकतरस्य नित्यत्वस्य साधनं न युक्त- 
मित्यर्थः । तदिदमनुत्तरम्‌-स्वात्मप्रतिक्षेपकत्वादिति हदयम्‌ ।। 

प्रकरणसमप्रत्याख्यानवदेवास्यापि प्रत्याख्यानं द्रष्टव्यमिति तात्पर्यकृतः।।२६॥। 


(९२) उपलब्धिसमप्रकरणम्‌ (२७- २८) । 
सूत्रम्‌--निर्दिष्टकारणाभावेऽप्युपलम्भादुपलब्धिसमः । । २७।। 

८ भाष्यम्‌ ) 
निर्दिष्टस्य प्रयत्नानन्तरीयकत्वस्यानित्यत्वकारणस्याभावेऽपि वायुनोदनाद्‌- 
वृक्चषशाखाभङ्कजस्य शब्दस्यानित्यत्वमुपलभ्यते । निर्दिष्टस्य साधनस्याभावेऽपि साध्य- 
धर्मोपलन्ध्या प्रत्यवस्थानमुपलब्धिसमः ।। २७।। 
( खद्योतः ) 
उपलब्धिसमजातिलक्षणमाह नि्षटेति सूत्रम्‌ । वादिना निर्दिष्टस्य प्रमित्यङ्गस्य 
व्यापारवतः "कारणस्य" अभावेऽपि साध्यस्य उपलम्भात्‌ प्रत्यवस्थानमुपलब्धिसम 
इति सूत्रार्थः ॥ 
सूत्रार्थं विभजते निर्दिष्टस्येति । स्थापनावादिना “निर्दिष्टस्य-' अनित्यत्व "कारणस्य 
ज्ञापकस्य प्रयत्नानन्तरीयकत्वरूपस्य-'अभावेऽपि-साध्यस्य शब्दानित्यत्वस्य “उप- 
लम्भात्‌'-वायुनोदनादिजन्ये शब्दे-न युक्तः प्रयत्नानन्तरीयकत्वहेतुना शब्दानित्यत्व- 
साधनमित्येवं यत्‌ प्रत्यवस्थानं तदेवोपलब्धिसमा जातिरित्यर्थः । 
इयं च जातिः पञ्चधा प्रवर्तते । (१) साध्याभावेऽपि धर्युपलभ्यत इति बाघः । 
(२) साधनाभावेऽपि धर्म्युपलभ्यत इत्यसिद्धिः । (३) उभयाभावेऽपि धर्म्युपलभ्यत 
इत्युभयम्‌ । (४) साधनाभावेऽपि साध्यधर्म उपलभ्यत इत्यव्याप्तिः । (५) साध्य- 
धर्माभावेऽपि साधनधर्मं उपलभ्यत इत्यतिव्याप्तिरित्यादि प्रपञ्चितं बोधसिद्धा- 
बुदनाचार्यैः ।।२७॥। | 
( भाष्यम्‌ ) 
अस्योत्तरम्‌-- 
सूत्रम्‌-कारणान्तरादपि तद्धर्मोपपत्तेर प्रतिषेधः ।। २८ ।। 
( भाष्यम्‌ ) 
प्रयत्नानन्तरीयकत्वादिति ब्रुवता कारणत उत्पत्तिरभिधीयते न कार्यस्य कारण- 
नियमः । यदि च कारणान्तरादप्युत्पद्यमानस्य शब्दस्य तदनित्यत्वमुपपद्यते किमत्र 
प्रतिषिध्यत इति ।। २८।। 
(खद्योतः ) 
उपलब्धिसमजातेः प्रत्यादेशमवतारयति अस्येति । 
प्रत्यादेशमाह कारणान्तरादिति सूत्रम्‌ । (तद्धर्मस्य साध्यधर्मस्य अनित्यत्वस्य 
"कारणान्तरात्‌ ज्ञापकान्तरात्‌ स्थापनावाद्युपन्यस्तादेकस्मात्‌ प्रयत्ननान्तरीयकत्वरूपात्‌ 

अन्यत कारणं वायुनोदनादि ततोऽपि-"उपपततेः' अस्माभिरभ्युपगमात्‌-“अप्रतिषेधः' 
प्रतिषेधोऽयुक्त इति योजना । 

उदाहरणपुरस्सरं सूत्रार्थ विवृणोति प्रयत्नेति । यदा स्थापनावादी प्रयत्ननान्तरी- 
यकत्वाद्धेतोः शब्दस्यानित्यत्वं साधयति तदा तस्येदमेव तात्पर्य यत्‌ कारणाद्‌- 
त्पद्यते शब्द इति-कारणं बिना नैवोत्पद्यतेतावतैव ह्यस्यानित्यत्वसिद्धिः । न च प्रयत- 
मात्रजन्यत्वं हेतुर्विवक्षितः । प्रयत्नस्य कारणमात्रोपलक्षकत्वात्‌ । न तु ्रयत्नदेवो- 
त्पद्यते शब्दो" नान्यस्मात्कारणदिति तात्पर्यमित्याह न कार्यस्येति । ननु भवत्वेवं 
तथाऽपि मम प्रत्यवस्थानमवतिष्ठत एवेत्यत आह यदि चेति । स्थापनावाद्युपन्यस्त- 
कारणात्कारणान्तरेभ्योऽपि शब्दस्योत्पत्तौ सत्यां यद्यनित्यत्वं सिध्यत्येव तर्हि निर्दिष्ट 
कारणाभावेऽप्युपलम्भ इत्यत्र नास्माकं विरोधः । उत्पद्यमानत्वमात्रहेतोरनित्यत्वसाधन 
एवास्माकं तात्पर्यम्‌ । अतः प्रतिषेध्यस्याभावात कस्यायम्प्रतिषेधः ।(२८॥। 


(१३) अनुपलब्धिसमप्रकरणम्‌ (२९ - ३ ९) । 
( भाष्यम्‌ ) 

न प्रागुच्चारणाद्विद्यमानस्य श़ब्दस्यानुपलब्धिः । कस्मात्‌ ? आवरणाद्यनु- 
पलन्धेः । यथा विद्यमानस्योदकादेरर्थस्याऽऽ वरणादेरनुपलब्धिः नैवं शब्दस्याग्रहण- 
कारणेनाऽऽ वरणादिनाऽनुपलबन्धिः । गृहत चैतदस्याग्रहणकारणमुदकादिवत्‌ । न 
गृह्यते । तस्मादुदकादिविपरीतः शब्दोऽनुपलभ्यमान इति । 

सूत्रम्‌-तदनुपलब्धेरनुपलम्भादभावसिद्धौ तद्िपरीतोपपत्तर- 
नुपलब्धिसमः ।। २९।। 
( भाष्यम्‌ ) 


भ्यते । अनुपलम्भान्नास्तीत्यभावोऽस्याः 
सिध्यति । अभावसिद्धौ हेत्वभावाततद्विपरीतमस्तित्वमावरणादीनामवधा्यति । तद्धि 
परीतोपपत्तेर्य्प्रतिज्ञातं- न प्रागुच्चारणाद्विद्यमानस्य शब्दस्यानुपलब्धिरिति एतन्न 
सिध्यति । सोऽयं हेतुरावरणाद्यतुपलन्धेरित्यावरणादिषु चाऽऽवरणाद्नुपलब्यौ 
च लमयानुपलच्ध्या प्रत्यवस्थितोऽ नुपलब्धिसमो भवति ।। २९।। 


( खद्योतः ) 
अनुपलब्धिसमजातेर्लक्षणं दर्शयितुमादौ तत्प्रतिषेध्यमेव स्थापनावादिपक्षमुपन्य- 


स्यति भाष्यकारः न प्रागुच्चारणादिति । प्रागुच्चारणाच्छन्दस्यानुपलब्धिरेव तस्य तत्पराग- 

विद्यमानत्वं तत्पश्चात्प्रयत्ननिष्पन्नत्वं च सूचयतीत्युक्ते शब्दनित्यतावाद्याह-उच्चारणा- 
त्प्रागपि विद्यत एव शब्दः तदनुपलब्धिमात्रं न तस्याविद्यमानत्वं साधयति विद्यमानस्या- 
प्यनुपलब्धिसम्भवादिति । तत्रैव प्रत्यत्तरमिदं न प्रागुच्चारणादिति । प्रागुच्चारणाद्‌ 
विद्यमानोऽपि शब्दो नोपलभ्यत इति न मृष्यामहे । पृच्छति कस्मादिति-तत्र उत्तरम्‌- 
आवरणादीति । विद्यमानस्यार्थस्य यदा यदाऽनुपलब्धिर्भवति तदा तदाऽऽवरणादि- 
कारणविशेषमूलिकेव । न च प्रकृते किमप्यावरणादिकं दृश्यते । अमुमर्थं दृष्टान्तेन 
विशदयति यथेति । पृथिव्यन्तर्गर्भे वर्तमानमपि जलं न गृह्यते-तत्र किं कारणम्‌- 
तज्जलं पृथिव्यास्तलेनावृतं वर्तत इति-शब्दस्य तु नैतादृशमावरणं किञ्चिद्पलभामहे 
यत्तस्यानुपलब्धौ कारणं भवेदित्यर्थः । ननु कथं ज्ञायते नास्त्याबरणं शब्दस्येत्यत 
आह गृह्येतेति । उदकस्यावरणं पृथिवीतलरूपं सत्‌ स्पष्टं गृह्यते सर्वेः-एवं यदि शब्द 
स्याप्यावरणं किञ्चित्स्याद्‌ गृद्येतैवावश्यम्‌ । न तु गृह्यते । तस्मात्‌ 'उदकादिविपरीतंः'- 
उदकादि सत्‌ शब्दस्तु तद्विपरीतः असन्‌ इति निष्कर्षः ।। 

एवं प्रतिषेध्यमुक्त्वा तत्प्रतिषेधरूपामनुपलब्धिसमजातिं लक्षयति-तदनुपलब्धे- 
रिति सूत्रम्‌ ॥ "तदनुपलब्धेः" आवरणानुपलब्धेः- 'अनुपलम्भात्‌-तस्या अनुपलब्धेरपि 
'अभावासिद्धौ' अनुपलब्धर्नास्तीति सिद्धे “तद्विपरीतस्य आवरणानुपलब्धिविरुद्धस्य- 
आवरणोपलब्धेरिति यावत्‌-“उपपत्तौ सिद्धेस्तन्मूलकः प्रतिषेधोऽनुपलब्धिसम इति 
योजना । यद्यावरणानुपलब्ध्याऽऽवरणाभावः सिध्यति । तर्याविरणानुपलब्धेरप्यनु- 
पलम्भादावरणानुपलब्धेरप्यभावः सिध्यति । तथा चावरणानुपलन्धिप्रमाणक आव- 
रणाभावो न स्यात्‌ अपि त्वावरणोपपत्तिरेव स्यादिति फलितोऽर्थः । 

सूत्रं व्याचष्टे तेषामिति । अस्या इति । आवरणानुपलब्धेरित्यर्थः । ततः किमि- 
त्यत आह अभावसिद्धाविति । आवरणानुपलब्धेरभावस्य सिद्धौ सत्याम्‌ आवरणानु- 
पलब्धेरेवावरणासत्तवप्रतिपादकहेतुतया वादिनोपन्यस्तत्वात्‌ तादृशस्य हेतोरभाव- 
सिद्धाविति भावः-असतत्वविपरीतम्‌ अस्तित्वमेवावरणस्यावधार्यत इत्यर्थः । तस्यापि 
फलितमाह तद्विपरीतोपपत्तेरिति । "तद्विपरीतस्य' आवरणादेः अस्तित्वस्य "उपपत्तेः" 
सिद्धत्वात्‌-स्थापनावादिना प्रतिज्ञातोऽर्थः-न प्रागुच्चारणाद्विद्यमानस्य शब्दस्या- 
नुपलब्धिरित्येतद्रूपः-“न सिद्ध्यति प्रतिषिद्धो भवतीत्यर्थः ॥। 

अनुपलब्धिसमेति जातिनाम समर्थयते सोऽयमिति । योऽयं हेतुः अनुपलब्धे 
रिति वादिनोपन्यस्तः स यथाऽऽवरणादेरभावं साधयति तथैवावरणाद्यनुपलब्धेरप्य- 
भावमिति । आवरणाभावसाधने आवरणानुपलन्ध्यभावसाधने च “समा भवत्य- 
नुपलब्धिरित्येवंरूपस्य जात्युत्तरस्य युक्तमेव नाम 'अनुपलब्ध्यिसम' इति । 

अनुपलब्धीरत्र विषयिणो धर्मस्योपलक्षणम्‌ । तेनोपलब्ध्यनुपलब्धी-इच्छानिच्छे- 
देषाद्वेषौ-कृत्यकृती-शक्त्यशक्ती-उत्पत््यनुत्पत्ती-व्यवहत्यव्यवहती इत्यादयः सड्‌- 
गृहीता भवन्तीति बोधसिद्धिः ।२९॥। 
८ भाष्यम्‌ ) 
अस्योत्तरम्‌- 
सूत्रम्‌-- अनुपलम्भात्मकत्वादनुपलन्धेरहेतुः ।। ३ ०।। 
( भाष्यम्‌ ) 
आवरणाद्यनुपलन्धिरनास्ति अनुपलम्भादित्यहेतुः । कस्मात्‌ ? अनुपलम्भा- 
त्मकत्वादनुपलब्धेः । उपलम्भाभावमात्रत्वादनुपलब्धेः । यदस्ति तदुपलब्धेर्विषयः। 
उपलन्ध्या तदस्तीति प्रतिज्ञायते । यन्नास्ति तदनुपलब्येर्विषयः । अनुपलभ्यमानं 
नास्तीति प्रतिज्ञायते । सोऽ यमावरणाद्यनुपलन्धेरनुपलम्भउपलन्ध्यभावेऽ नुपलन्धौ 
स्वविषये प्रवर्तमानो न स्वं विषयं प्रतिषेधति । अप्रतिषिद्धा चाऽऽ वरणाद्यनुप- 
लब्धिर्हेतुत्वाय कल्पते । आवरणादीनि तु विद्यमानत्वादुपलब्धेर्विषयाः । तेषामुप- 
लब्ध्या भवितव्यम्‌ । यत्तानि नोपलभ्यन्ते तदुपलब्धेः स्वविषयप्रतिपादिकाया 
अभावादनुपलम्भादनुपलन्धेर्विषयो गम्यते-न सन्त्यावरणादीनि शब्दस्याग्रहण- 
कारणानि- इति । अनुपलम्भादनुपलब्धिः सिध्यति । विषयः स तस्येति ।1३०।। 
( खद्योतः ) 
अनुपलब्धिसमजातेः प्रत्यादेशमवतारयति अस्येति । 


्रत्ादेशमाह अनुपलम्भात्मकत्वादिति सूत्रम्‌ । अनुपलब्धेरनुपलम्भात्मकत्वात्‌ 
अहेतुः- अनुपलब्धिः अनुपलब्ध्यभावसाधने' इति शेषः । ' अनुपलब्धेः! 'अनुप- 
लम्भात्मकत्वात्‌ अदु लम्भस्वभावत्वात्‌ उपलम्भप्रतिषेधार्थत्वादिति यावत्‌-"नास्त्या- 
वरणाद्यनुपलन्धिः अनुपलन्धेः' इति यो हेतुजातिवादिनोपन्यस्तः स "अहेतुः अयुक्तो 
हेतुरित्यर्थः ॥ । 

सूत्र व्याचक्षाणः सूत्रस्थप्रतिवाक्यमुपन्यस्यति आवरणेति । पृच्छति कस्मादिति । 
तत्र हेतुः अनुलम्भात्मकत्वादिति । तस्यार्थमाह उपलम्भेति । मात्रग्रहणेन जातिवाद्य- 
भिमतात्माभावरूपतां व्यतच्छिनत्ति-नन्नियमनुपलब्धिरभवतूपलम्भाभावो माच 


भूदुपलभ्यस्य किमायातमावरणाद्यभावस्पेत्यत आह यदस्तीति । यत्‌ सत्‌ तदुपल- 
भ्यतेऽत उपलब्धिः सतत्वव्यवस्थापिका न पुनरनुपलब्धेरनुपलम्भात्मतया तत्प्रति- 
सेयमिति भावः ।। उपलब्धेः पर्ञेयमुक्त्वाऽनुपलब्धे ग्ज्ञयमाह यननास्तीति । यदसत्‌ 

तदनुपन्धेर्विषयोऽतोऽनुपलब्धिरसत््वव्यवस्थापिकेति । तदुक्तम्‌- अस्तित्वनास्तित्वे 
हि भावानामुपलम्भानुपलम्भाभ्यां व्यवस्थाप्येते-यदुपलभ्यते तदस्ति शशवत्‌, यत्नोप- 
लभ्यते तन्नास्ति तद्विषाणवदिति । वसतुगतिमुपवर्ण्य ताम्प्रकृते योजयति सोऽय- 
मिति । त्वया हि जातिवादिना आवरणाद्यनुपलब्धेरनुपलम्भेन आवरणोपलम्भमावरणं 
च प्रसञ्जयताऽनुपलम्भस्य स्वविषयालोपेन प्रत्यवस्थेयम्‌ । एवं चेद्दरमस्यावरणतद्‌- 
पलम्भौ विषयो । एवमनेन भावाभावबुद्धिव्यपदेशव्यहाराः सकललोकयात्रावाहि- 
नोऽनुकूलिता भवन्तीत्यर्थः । एवं च 'आवरणाद्यनुपलब्धेरनुपलम्भः' इत्येवं रूपमा- 
वरणोपलम्भनिषेधविषयं प्रमाणम्‌-“उपलब्ध्यभावेऽनुपलब्धौ स्वविषये प्रवर्तमानः स्वं 
विषयम्‌- आवरणस्यानुपलब्धिम्‌-“न निषेधति अपि तुपलब्धिमेव निषेधतीति तत्त्वम्‌ । 
जातिवादिमतेन तु स्वविषयोऽपि निषिध्येत । तथाच सर्वलोकन्यवहारसमुच्छेद- 
प्रसङ्ग इति हदयम्‌ ।। आवरणाद्यनुपलन्ध्यापि किं साध्यत इत्यत आह अप्रतिषिद्धेति । 
हेतुत्वाय कल्पत इति । आवरणादीनामभावं प्रतीति शेषः ।। अनुपलम्भो हययमावरण- 
विषयः, स आवरणस्यैवाभावं गमयति नानुपलब्धेरित्यनुपलन्धेर्भांवादावरणमेव 
नास्तीतिभावः ।। ननु च नानुपलम्भमात्रमभावग्रहहेतुः-मा भुच्चन्द्रमसः परभागे हरिण- 
सदसद्धावसंशय इत्यत आह आवरणादीनीति । आवरणादीन्युपलब्धियोग्यानि । अरो 
यदा तानि नोपलभ्यन्ते तदा भवति तेषामनुपलब्धिरभावव्यवस्थापिका । एवं च नानुप- 
लब्धिमात्रमपि तु योग्यानुपलब्धिरेवाभावं गमयतीति भावः ।। नुपलब्धेः स्वविषयस्य 
प्रतिपादिकाया अभावादावरणादयो मा नामोपलभ्यन्ताम्‌-अभावस्तु तेषां कुतस्त्य 
इत्यत आह अनुपलम्भादिति । 'अनुपलम्भात्‌'प्रतिषेधकात्‌ प्रमाणात्‌- अनुपल ब्धेर्यो 
विषयः उपलभ्याभावः स गम्यत इत्यर्थः । अवगतिस्वरूपमाह न सन्तीति । तत्कि- 
मिदानीं साक्षादेवोपलम्भनिषेधकं प्रमाणमुपलभ्याभावं गमयति-नेत्याह अनुपलम्भा- 
दिति । उपलब्धिनिषेधकात्‌ प्रमाणात्‌ अनुपलब्धिराबणस्य सिध्यति । कुत इत्यत 
आह विषयः स इति । उपलब्धिनिषेधकस्य प्रमाणस्यानुपलन्धिरेव विषयः ततश्चा- 
वरणाद्यभाव इति द्रष्टव्यम्‌ ।।२०।। 


सूत्रम्‌--ज्ञानविकल्पानां च भावाभावसवेदनादध्यात्मम्‌ ।। ३१ ।। 
( भाष्यम्‌ ) 
अहेतुरिति वर्तते । शरीरे शरीरिणां ज्ञानविकल्पानां भावाभावौ संवेदनीयौ- 
अस्ति मे संशयज्ञानं, नास्ति मे संशयज्ञानम्‌-इति । एवं प्रत्यक्षानुमानागमस्मृति- 
ज्ञानेषु । सेयमावरणाद्यनुपलब्धिरुपलव्ध्यभावः स्वसवेद्यो-नास्ति मे शब्दस्याऽऽ - 

वरणाद्युपलन्धिः - इति नोपलभ्यन्ते शब्द्स्याग्रहणकारणान्यावरणादीनीति । तत्र 
यदुक्त तदनुपलब्धेरनुपलम्भादभावसिद्धिरिति- एतन्नोपपद्यते ।। ३९।। 
( रवद्योतः ) 

न केवलं निषेधविषयप्रमाणगम्यताऽनुपलब्धेरुपपत्तिगम्या-अपि तु सर्वजन- 
प्रत्यात्मवेदनीयापीत्याह सूत्रकारः ज्ञानविकल्पानामिति । ज्ञानविकल्पानामध्यात्मं भावा- 
भावसंवेदनादिति योजना । अस्ति-नास्ति' उपलम्भः-अनुपलम्भः' इति “ज्ञानविक- 
ल्पाः'- तेषां भावाभावविषयत्वसंवेदनम्‌- “अध्यात्मम्‌' मनसा भवति यस्मात्‌-तस्मात्‌ 
वाद्युक्तो हेतुः “अहेतुः' इति पूर्वसूत्रस्थाहेतुरिति पदस्यानुवृत्त्या वाक्यपरिसमाप्तिरि- 
त्याह भाष्यकारः अहेतुरितीति । 

सूत्रार्थमाह शरीर इति । बाह्यपदार्थानां भावाभाववत्‌ आन्तरन्ञानानामपि भावा- 
भावयोः प्रत्यक्षवेद्यत्वात्‌ अपर्यनुयोगोऽयम्‌-अनुपलन्धेरनुपलम्भादावरणमस्ति शब्द- 
स्येति' । तस्मात्‌ प्रागुच्चारणादसन्नेव शब्द इति सिद्धमिति निर्गलितोऽर्थः ।।३९१।। 


(९४) अनित्यसमप्रकरणम्‌ (३ २-२३४) । 
सूत्रम्‌-साधम्यत्तुल्यधर्मोपपत्तेः सर्वानित्यत्वप्रसङ्गादनित्यसमः ।। ३२।। 
( भाष्यम्‌ ) 
अनित्येन घटेन साधर्म्यादनित्यः शब्द इति ्ुवतोऽ स्ति घटेनानित्येन सर्वभावानां 
साधर्म्यमिति सर्वस्यानित्यत्वमनिष्टं सम्पद्यते । सोऽ यमनित्यत्वेन प्रत्यवस्थानाद- 
नित्यसम इति ।। ३२।। 
| ( खद्योतः ) 
अनित्यसमजातिलक्षणमाह साधर्म्यादिति । यदि साधर्म्यमात्रात्‌ भावानां तुल्य- 
धर्मता-अनित्यघरटसाधम्यदिव यदि शब्दस्यानित्यता उपपद्यते तर्हि सर्वेषां भावाना- 
मनित्येन घटेनसतत्वरूपसाधर्मयोपपत्तेः भवत्येवानित्यत्वं सर्वेषामित्यतेतत्‌ प्रत्यवस्थान- 
मनित्यसम त्यर्थः ॥ 
अमुमेवार्थमाह भाष्यकारः अनित्येनेति । अनित्यसमनाम समर्थयते सोऽयमिति । 


अस्त्यनित्येन घटेन सर्वभावानां सत्त्वं साधर्म्यमिति तात्पर्यकृतः ।। अस्याप्युपलक्षण- 
मर्थः साधर्म्यवदवधरम्येणापि प्रत्यवस्थानसम्भवादित्युदयनाचार्याः ।।३२।। 

( भाव्यम्‌ ) 
अस्योत्तरम्‌- 
सूत्रम्‌-साधर्म्यादसिद्धः प्रतिषेधासिद्धिः प्रतिषेध्यसाधर्म्यात्‌ ।। ३३।। 
( भाष्यम्‌ ) 
प्रतिज्ञाद्यवयवयुक्तं वाक्यं पक्षनिवर्तकम्‌ प्रतिपक्षलक्षणं प्रतिषेधः । तस्य 
पक्षेण प्रतिषेध्येन साधर्म्य प्रतिज्ञादियोगः । तद्यद्यनित्यसाधरम्यादनित्यत्वस्यासिद्धिः ` 
साधम्यदिसिद्धेः प्रतिषेधस्याप्यसिद्धिः - प्रतिषेध्येन साधरम्यादिति ।।३३।। 
( खद्योतः) 
अनित्यसमजातेः प्रत्याख्यानमवतारयति अस्येति । | 
प्रतिबन्द्या प्रत्याख्यानमाह साधर्म्यादिति सूत्रम्‌ । अनित्य "साधर्म्यात्‌ यदि 
“असिद्धिः' शब्दानित्यत्वस्य-तर्हि “प्रतिषेध्यसाधरम्यात्‌-“प्रतिषेध्येन' स्थापनावादिपक्षेण 
साधर्म्यात्‌" प्रतिज्ञाद्यवयवयोगरूपात्‌- "प्रतिषेधस्य" जातिवादिकृतस्थापनावाक्य- 
निषेधस्य असिद्धिः" इति योजना ।॥। 
सूत्रार्थं व्याचक्षाणः तत्रत्यप्रतिषेधशब्दार्थमाह प्रतिज्ञादीति । जातिवादिना येन 
वाक्येन स्थापनावादिपक्षस्य निषेधः क्रियते तद्राक्यमेवात्र प्रतिषेधः इति कथ्यते । 
उक्तस्य प्रतिषेधस्य प्रतिषेध्येन स्थापनावादिपक्षेण साधर्म्य प्रदर्शयति तस्येति । यथा 
स्थापनावादिनः. स्थापनावाक्यमवयवैः प्रतिज्ञाहेतूदाहरणोपनयनिगमनैर्यक्तं तथैव 
जातिवादिनः प्रतिषेधवाक्यमपीति भवत्यनयोः साधर्म्यम्‌ । ननु भवतु साधर्म्य किमायातं 
तेन प्रकृते इत्यत आह-तद्यदीति । अनित्येन घटेन साधर्म्यादनित्यः शब्द इति न सिध्य- 
तीति यदुक्तं तस्यायमेवार्थो यदनित्यसाधर्म्यादनित्यत्वासिद्धिरिति-यद्यैवं तर्हिं जाति- 
वादिनः प्रतिषेधवाक्यस्यापि स्थापनावादिवाक्येन साधर्म्यात्‌ यथा स्थापनावाक्य- 
स्यासिद्धिस्तथा प्रतिषेधवाक्स्यापीति दुर्निवारमित्यर्थः ।।२३३।। 


सूत्रम्‌--दृष्टान्ते च साध्यसाधनभावेन प्रज्ञातस्य धर्मस्य हेतुत्वात्तस्य चोभ- 
यथा भावान्नाविशोषः ।। ३४।। | 

| "9 प 

( भाष्यम्‌ ) „> ए ट ¦ $ 

दृष्टान्ते यः खलु धर्मः साध्यसाधनभावेन प्रज्ञायते, सः - 


स चो- भयथा भवति- केनचित्समानः कुतश्चिद्धिशिष्टः । सामान्यात्साधर्म्य विशेषाच्च 
वैधर्म्यम्‌ । एवं साधर्म्यविशोषो हेतुर्रविशेषेण साधर्म्यमात्रं वैधर्म्यमात्रं वा । 


७ न्या. 

साधर्म्यमात्रं वैधर्म्यमात्रं चाऽ ऽश्रित्य भवानाह- साधम्यत्तुल्यधर्मोपपत्तेः सर्वा- 
नित्यत्वप्रसङ्गादनित्यसम इति- एतदयुक्तमिति । अविोषसमप्रतिषेधे च यदुक्त 
तदपि वेदितव्यम्‌।। ३४।। 
( खद्योतः ) 

तदेवं जातिवादिनः स्थापनावादिना साम्यमापाद्य जातेः परमार्थतः प्रत्याख्यान- 
माह दृष्टान्ते चेति सूत्रम्‌ ।। यो धर्मः "दृष्टान्ते साध्यसाधनभावेन व्याप्यव्यापाक- 
भावेन-“परज्ञायते' प्रमीयत- तस्यैव "हेतुत्वात्‌-स एव यस्मात्‌ हेतुः' साधको भवति 
तस्मात्‌ तस्य च हेतोः “उभयथा'-अन्वयेन व्यतिरेकेण च “भावात्‌' यः सत्त्वादिना 
(अविशेषः' जातिवादिनोद्धावितः स “न' युक्त इति योजना । 

सूत्रार्थमाह दृष्टान्ते य इति । दृष्टान्तदृष्टसाध्यसाधनभावस्यैव हेतुत्वमित्यर्थः । 
उभयथेति सूत्रस्थपदं व्याचष्टे स चोभयथेति । दृष्टान्तसाधर्म्यात दृष्टान्तवेधर्म्याच्चिति 
द्विविधो हेतुर्भवतीत्यर्थः । ननु भवत्वेतत्‌ तथापि अस्त्येव सत्त्वेन साधर्म्यं सर्वभावानां 
तथाच तद्लेन सर्वेषां भवत्येवानित्यत्वमिति मदुक्तं युक्तियुक्तमेवेत्यत आह साधर्म्य- 
विशोष इति । साध्याविनाभावि यत्‌ साधर्म्य तेनैव सद्धेतुत्वमित्यर्थः । एतन्नियमविरुद्ध 
तु जातिवादिनः प्रत्यवस्थानमिति दर्शयति साधर्म्यमात्रमिति । तत्र हि सत्त्वेनैव साधर्म्य 
सर्वानित्यत्वसाधनत्वेनोक्तम्‌-सत्त्वं च साध्यस्यानित्यत्वस्य नाविनाभावि बहुष्वर्थेषु 
सत्त्वानित्यत्वयोर्व्यभिचारदर्शनादिति ।। 

अविशेंषसमजातिप्रत्याख्याने चतुर्विशसूत्रे यदुक्तं तदन्राप्यतिदिशति अविशेष- 
समप्रतिषेध इति ।।२४।। 


(९५) नित्यसमप्रकरणम्‌ (३५- ३६) । 


सूत्रम्‌-नित्यमनित्यभावादनित्ये नित्यत्वोपपत्तर्नित्यसमः ।। ३५।। 
( भाष्यम्‌ ) 
अनित्यः शब्द्‌ इति प्रतिज्ञायते । तदनित्यत्वं किं शब्दे नित्यमथानित्यम्‌ । 
यदि तावत्सर्वदा भवति.धर्मस्य सदाभावाद्धर्मिणोऽपि सदाभाव इति नित्यः शब्द 


इति । अथ न सर्वदा भवति, अनित्यत्वस्याभावात्नित्यः शब्दः । एवं नित्यत्वेन 
प्रत्यवस्थानात्नित्यसमः ।। ३५।। 

नित्यसमजातेर्लक्षणमाह नित्यमिति सूत्रम्‌ । नित्यम्‌ सर्वदा-अनित्यस्यार्थस्य 
(शब्दस्य) “अनित्यभावात्‌-यस्मादनित्योऽर्थः सर्वदाऽनित्य एव तस्मात्‌ '-अनित्येः 
अनित्यत्ववति अर्थे-“नित्यत्वस्य' उपृपत्निरेव भवति-एवं चानित्योऽपि नित्य एवेति 
प्रत्यवस्थानं नित्यसम इति योजना ॥ | 
सूत्रार्थमाह अनित्य इति । प्रतिज्ञायां विकल्पयति तदिति । यदनित्यत्वं शब्दे 
प्रतिन्ञायते तन्नित्यमनित्यं वा । आद्यं विकल्पं गृहणाति यदीति । यदि शब्दगतमनित्यत्वधर्मो 
नित्यस्तर्हि धर्मिणः शब्दस्यापि नित्यत्वमायाति । ततश्च शब्दो नित्य इति प्राप्तम्‌ । न 
ह्यस्ति सम्भवः सामान्यसमवायारिक्ता धर्मा नित्या धर्मी चानित्य इति तात्पर्यकृतः ॥ 
द्वितीयं विकल्पं गृह्णाति अथ नेति । यदि शब्दगतानित्यत्वमप्यनित्यमेव तर्हिं अनित्यत्व- 
स्यानित्यत्वेनैव कादाचित्कत्वात्कदाचिदसत्वमपि तस्य स्यात्‌-तथा यदाऽनित्यत्वस्या- 
भावस्तदा नित्यत्वमेव शब्दस्य प्राप्नोतीत्यर्थः ।। प्रत्यवस्थानमुपसंहरति एवमिति । 
उभयथापि शब्दस्य नित्यत्वमेव प्राप्तमित्येव प्रत्यवस्थानक्रम इत्यर्थः ॥।२५॥ 
( भाष्यम्‌ ) 
अस्योत्तरम्‌- 
सूत्रम्‌-- प्रतिषेध्ये नित्यमनित्यभावादनित्येऽनित्यत्वोपपत्तेः 
प्रतिषेधाभावः ।। ३६।। 
( भाष्यम्‌ ) 
प्रतिषेध्ये शब्दे नित्यमनित्यत्वस्य भावादित्युच्यमानेऽनुज्ञातं शब्दस्यानित्य- 
त्वम्‌ । अनित्यत्वोपपनत्तेश्च नानित्यः शब्द, इति प्रतिषेधो नोपपद्यते । अथ नाभ्युप- 
गम्यते-नित्यमनित्यत्वस्य भावात्‌- इति हेतुर्न भवतीति हेत्वभावा्मतिषेधानुपपत्तिरिति । 
उत्पन्नस्य निरोधादभावः -शब्दस्यानित्यत्वम्‌ । तत्र परिप्रश्नानुपपत्तिः । सोऽयं 
प्रश्नः - तदनित्यत्वं किं शब्दे सर्वदा भवति अथ न-इत्यनुपपन्नः । कस्मात्‌ 2 
उत्पन्नस्य यो निरोधादभावः शब्दस्य तदनित्यत्वम्‌ । एवं च सत्यधिकरणाधेयविभागो 
व्याघातान्नास्तीति । 
नित्यामित्यत्वविरोधाच्च । मित्यत्वमनित्यत्वं च एकस्यधर्मिणो धर्माविति 
विरुध्येते-न सम्भवतः । तत्र यदुक्त -नित्यमनित्यत्वस्य भावाद्‌ नित्य एव-तद- 
वर्तमानार्थमुक्तमिति ।। ३६।। 
( खद्योतः ) 
नित्यसमजातेः प्रत्यादेशमवतारयति अस्येति । 

प्रत्यादेशमाह प्रतिषेध्ये इति सूत्रम्‌ । अनित्यतया 'प्रतिषेध्ये' शब्दे-"नित्यम- 
नित्यभावात्‌' इति जातिवाद्युक्तो हेतुर्यदि सिद्धः- तहिं 'अनित्ये' (शब्दे) “अनित्यत्वमुप- 
पन्नमेवेति' तस्मात्‌ "प्रतिषेधस्य' जातिवादिकृतस्य शब्दानित्यत्वनिषेधस्य-“अभावः' 
अयुक्तत्वमिति योजना ।। अथवा 'प्रतिषेध्ये' “शब्दे' “नित्यमनित्यभावात्‌' अनित्यत्वस्य 
सदातनत्वमभ्युपगम्यते यस्मात्‌ तस्मात्‌-“अनित्ये' शब्दे नित्यत्वोपपत्तेः' शब्दे नित्य- 
त्वारोपाद्धेतोः-यः "प्रतिषेधः कृतो जातिवादिना तस्य अभावः" अयुक्तत्वमिति योजना।। 
सूत्रार्थ व्याचक्षाणो "नित्यमनित्यभावा' दित्यस्य हेतोरभ्युपगमेऽनभ्युपगमे च दोष 
इति प्रदर्शयत्नाह-प्रतिषेध्ये शब्द इति । यद्यभ्युपगम्यतेऽन्यो हेतुस्तर्हिं शब्दे अनित्यत्वं 
नित्यमित्येवार्थो नित्यमनित्यत्वस्य भावा! दित्यस्य हेतोः तथा च शब्दस्य सर्वदाऽ- 
नित्यत्वमेवाभ्युपगतम्‌-एवंचाभ्युपगमे शब्दे 'अनित्यत्वस्योपपत्तेः' शब्दो नानित्य 
इति यः प्रतिषेधो जातिवादिना कृतः तस्य नास्त्येवावकाश इत्यर्थः ।। जातिवाद्युक्त- 
` हेतोरभ्युपगमे दोषमुक्त्वा तदनभ्युपगमे दोषमाह अथेति । अथ जातिवादी नित्यम- 
नित्यभावादिति हेतुं नैवाभ्युपगच्छति तर्हनभ्युपगमादेव स हेतुस्तदीयप्रतिज्ञासाधनाय 
न प्रभवतीति व्यर्थस्तदुपन्यासः । एवमपि शब्देऽनित्यत्वप्रतिषेधस्यायुक्तत्वमेवेत्यर्थः।। 
एवं जातिवाद्युपन्यस्तं हेतुम्पराहत्य तदुद्धावितस्य प्रश्नस्याप्यनुपपत्तिं प्रदर्शयितु- 
मनित्यत्वस्य लक्षणमाह-उत्पन्नस्येति । एतदनित्यत्वविषये जातिवादिकृतः प्रश्नो 
नोपपद्यत इत्याह तत्रेति । अनुपपत्तिं प्रदर्शयितुं प्रश्नमनुवदति सोऽयमिति । कथमय- 
म्प्रश्नोऽनुपपन्न इति पृच्छति कस्मादिति । तत्रोत्तरम्‌ उत्पन्नस्य य इति । अनित्यत्वं 
हि नाम प्रध्वंसाभावः । एवं च सति शब्देऽनित्यत्वमिति योऽधिकरणाधेयभावो जाति- 
वादिनोक्तः स न सम्भवति । न भवति शब्दोऽनित्यत्वस्याधिकरणम्‌-अनित्यत्वं वा 
शब्दस्याधेयम्‌ । अनित्यत्वं हि शब्दावच्छिन्नन्न शब्दाधिकरणम्‌ । न खलु घटाभावो 
घटाश्रितो भवति-भावस्वभावा हि धर्मा धर्म्याश्रिता भवन्ति नाभावः । अभावस्त्वाश्रितो- 
ऽपि न प्रतियोग्याश्चितो भवत्यपि त्वर्थान्तरवृत्तिरेव-भुप्रदेशमिव घटाभाव इत्याशयः । 
तदुक्तं तात्पर्यकृता-अनित्यत्वं हि शब्दस्यापरान्तावच्छिन्नसरत्तासमवायः-न चासौ 
शब्दाधेयः- तस्य स्वतन्त्रत्वादिति । अपि चानित्यत्वं-नित्यमनित्यं वेति विकल्पोऽपि 
नावतरति विरोधादित्याह नित्यानित्यत्वेति । अनित्ये शब्दे नित्यत्वमिति शद्ध नाव- 
तरितुं शक्रोतीति भावः । अवर्तमानार्थमिति । अर्थशून्यं रिक्तं वच इत्यर्थः ।।३६।। 





प्रथमाह्धिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ६४७ 


(९६) कार्यसमप्रकरणम्‌ (३७- ३८) । 
सूत्रम्‌--प्रयतलकायनिकत्वात्कार्यसमः ।। ३७।। 
( भाष्यम्‌ ) 

प्रयत्नानन्तरीयकत्वादनित्यः शब्द इति । यस्य प्रयत्नानन्तरमात्मलाभः तत्खल्व- 
भूत्वा भवति । यथा घटादि कार्यम्‌ । अनित्यमिति च भूत्वा न भवतीत्येतदि- 
ज्ञायते । एवमवस्थिते प्रयतलकायनिकत्वादिति प्रतिषेध उच्यते । प्रयत्नानन्तरमात्म- 
लाभश्च दृष्टो घटादीनाम्‌ । व्यवधानापोहाच्चाभिव्यक्तिर्व्यवहितानाम्‌ । तत्किं प्रयला- 
नन्तरमात्मलाभः शब्दस्याहोऽभिव्यक्तिरिति विशेषो नास्ति । कायविशेषण प्रत्यव- 
स्थानं कार्यसमः ।। ३७।। 

( खद्योतः ) 

कार्यसमजातिं लक्षयति प्रयत्नेति सूत्रम्‌ । 'प्रयलकार्याणाम्‌' प्रयत्नेन सम्पादितानां 
कार्याणाम्‌-'अनेकत्वात्‌ द्वैविध्यं भवति-किञ्चिदसदेवं प्रयत्नेन उत्पाद्यते यथा घटादि । 
किञ्चितु सदेवावरणापनयनादिना प्रयत्नेन अभिव्यज्यते यथा मृदन्तरितमुदकादि । ` 
यस्मादेवं तस्मात्‌ “प्रयत्नानन्तरीयकत्वाच्छन्दोऽनित्य' इत्ययुक्तमित्येवं प्रत्यवस्थाने 
कार्यसम इति योजना ॥। 

उदाहरणपूर्वकं सूत्रार्थमाह प्रयत्नानन्तरीयकत्वादिति । शब्द इतीति । प्रयत्नान- 
न्तरीयकत्वादनित्यः शब्द इति स्थापनाहेत्वनुवादः । स्थापनाया आशयं वर्णयति 
यस्येति । यद्‌ यत्‌ कार्य प्रयत्नेनोत्पाद्यते तत्तत्म्रयत्नात्‌ प्रागसत्‌ प्रयत्नानन्तरमात्मानं 
लभत इति दृष्टम्‌-'अनित्यः मित्यस्याप्ययमेवार्थो यत्‌ “उत्पद्य नश्यतीति । तस्मा- 
त्प्रयत्नानन्तरीयकं यत्‌ कार्य तदनित्यमित्यर्थः ।। एवमुक्ते स्थापनाहेतौ जातिवा- ` 
दुक्तं प्रत्यवस्थानमवतारयति एवमवस्थित इति । प्रत्यवस्थानस्याशयं वर्णयति प्रय- 
त्नेति । प्रयत्नानन्तरीयकत्वं प्रयत्नानन्तरोत्पादो वा स्यात्‌ प्रयत्नानन्तरोपलम्भो वा । न 
तावदाद्यः, असिद्धत्वात्‌ । तसमात्प्यत्नानन्तरोपलम्भ आस्थेयः1 एवं सति प्रयतना- 
नन्तरमुपलभ्यमानेष्वर्थेषु कस्यचित्प्रागसतः प्रयत्नानन्तरमात्मलाभ एव दृष्टो यथा 
घटस्य, कस्यचित्तु सत एव व्यवधानापनयनादभिव्यक्तिमात्रम्‌-यथा मूलकीतकोद- 
कादि । एवं च प्रयत्नानन्तरीयकानां दैविध्यदर्शनात्‌ शब्दे प्रयत्ननान्तरीयकत्वं दृष्टवा 
ऽपिकिं घटादिवदसन्‌ शब्दः प्रयत्नानन्तरमात्मानमेवं लभते उत भगर्भोदकमिव सदेवा- 
भिव्यज्यते-इति निश्चयो न भवति-तस्मात्स्थापनाहेतुः सन्दिग्धत्वादहेतुरेवेति।। . ` 

कार्यसमेति नाम व्युत्पादयति कार्याविशेषेणेति । द्विविधे कार्यत्वे किं विधं 
कार्यत्वं शब्द इति विशोषज्ञापकाभावेनेवेतत्‌ प्रत्यवस्थानमत एव कार्यसममित्यु- 
च्यत इत्यर्थः ।। उभयसाधर्म्यात्संशयसमः-अयं तु विशेषोपलब्धिमविवक्षित्वा 
प्रवर्तते इति संशयसमतोऽस्य भेदः । अत्र च प्रयत्नानन्तरीयकत्वादित्ययं प्रयत्ना- 
नन्तरमुपलब्धेरित्यर्थमारोप्य प्रतिषिध्यते साधर्म्यसमे तु नारोपणमित्येवास्य साधर्म्य 
समतो भेदः ।।२७।। 


८ भाष्यम्‌ ) 
अस्योत्तरम्‌- 
सूत्रम्‌--कार्यान्यत्वे प्रयत्नाहेतुत्वमनुपलब्धिकार्णोपपत्तेः ।। ३८ ।। 
८ भाष्यम्‌ ) + 

सति क शब्दस्याभिव्यक्तौ । 
यत्र प्रयत्नानन्तरमा  व्यवधानमुपपद्यते । व्यवधानापो- 
हाच्च प्रयत्नानन्तरभाविनोऽर्थस्योपलव्धिलक्षणाऽ भिव्यक्तिर्भवतीति । न तु शब्द्‌- 
स्यानुपलब्धिकारणं किञ्चिदुपपद्यते । यस्य प्रयत्नानन्तरमपोहाच्छन्दस्योपलन्धि- 
लक्षणाभिव्यक्तिर्भवतीति । तस्मादुत्पद्यते शब्दो नाभिव्यज्यते इति ।।३८।। 

( खद्योतः ) 

कार्यसमजातेः प्रत्यादेशमवबतारयति अस्येति । 

प्रत्यादेशमाह कार्यान्यत्व इति सूत्रम्‌ । कार्यान्यत्वे' कार्यविविध्ये सत्यपि "प्रयतस्य 
'अहेतुत्वम्‌-शब्दस्याभिव्यक्ति प्रति हेतुत्वं न भवति-कस्मात्‌-अनुपलब्धिकारणोप- 
पत्तेः'-यत्रानुपलन्धिकारणमावरणादिरूपमुपलभ्यते तत्रैवाभिव्यक्तिहेतुत्वमिति यस्माद्‌ 
भवति तस्मात्‌-शब्दे तु तादृशमनुपलब्धिकारणं नोपलभ्यते- तस्मात्‌ शब्दे नाभिव्यक्ति- 
रपि तूत्पत्तिरेवेत्याशयः ।। यथाहुस्तात्पर्यकृतः-'अनुपलन्धिकारणस्यावरणादेरुपपत्ते- 
रभिव्यक्तिहेतुत्वं स्यात्‌ू-एवं तु नास्तीति व्यतिरेकपरं द्रष्टव्यम्‌ इति ।। ` 

न्यायमञ्जरीकारास्तु अनुपलन्धिकारणानुपपत्तेरिति' पठन्ति । अस्मिंश्च पाठे "यस्मा- 
च्छब्दे आवरणादिरूपानुपलब्धिकारणं नोपपद्यते तस्मात्तत्र प्रयत्नस्य नाभिव्यक्ति- 
हेतुत्वमिति-सरलमागेणिवार्थः सम्पद्यते ॥। 


सूत्रयोजनामाह सतीति । तस्याशयं वर्णयति यत्रेति । अत्र वाक्ये यत्र-तत्र 
योर्व्यत्यासः । एवश्च "तत्रैव प्रयत्नानन्तरमभिव्यक्तिर्यत्रानुपलब्धिकारणं व्यवधानमुप- 
पद्यते" इति योजना । इदमत्राकूतम्‌ । भूगर्भस्थोदकादौ हि आवरणं भूतलं वर्तते- 

तस्मात्‌ तत्र मृतिपिण्डाद्यपसारणे कृते भूतलं यदाऽपावर्त्यते तदा जलमुपलभ्यते इति 
दृष्टवाऽत्र सत एव जलस्याभिव्यक्तिरेव प्रयत्नेन कृतेति गृह्यते । शब्दे तु किञ्चिदप्या- 
वरणादिकमनुपलब्धिकारणं यदा नोपलभ्यते-तदा कस्यापनयनादभिव्यक्तिभवित्‌-एं 
चाभिव्यक्तेरत्रासम्भवात्‌ शब्दस्य नाभिव्यक्तिरपि तु प्रागसतः प्रयतननोत्पत्तिरेवेति सिद्धम्‌।॥। 
तदेवमनेन चतुर्विशंतिजात्युदाहरणप्रतिसमाधानोधदेशवर्त्मना शब्दानित्यत्वसाधने 
परकीयोपालम्भजातमेवम्प्रायमन्यच्चाखिलमपाकृतम्भवतीत्यवधेयम्‌ ।।३८॥ 


(९७) षट्पक्षीरूपकथाभासप्रकरणम्‌ (३९- ४०) । 


( भाष्यम्‌ ) | 
हेतोश्चेदनैकान्तिकत्वमुपपाद्यते अनैकान्तिकत्वादसाधकः स्याद्‌ इति । यदि 
चानैकान्तिकत्वादसाधकम्‌ -- 
सूत्रम्‌- प्रतिषेधेऽपि समानो दोषः ।। ३९।। 
( भाष्यम्‌ ) 
प्रतिषेधोऽप्यनैकान्तिकः । किञ्चित्रतिषेधति किचिन्नेति । अनैकान्तिकत्वाद- ` 
साधक इति । 
अथ वा शब्दस्यानित्यत्वपक्ष प्रयत्नानन्तरसुत्पादो नाभिव्यक्तिरिति विशेषहेत्व- 
भावः । नित्यत्वपक्षेऽपि प्रयत्नानन्तरमभिव्यक्तिर्नोत्पाद इति विशेषहेत्वभावः। 
सोऽ यमुभयपक्षसमो विशेषहेत्वभाव इत्युभयमप्यनैकान्तिकमिति ।। ३९।। 
(खद्योतः ) 
तदेवं जात्युत्तरवादिनं प्रति स्थापनावादिना सर्वत्रैव सम्यक्‌ समाधानं स्वसाधनस्य 
वक्तव्यम्‌ । एं सति निर्णये कथापर्यवसानं भवति । यदि पुनः स्थापनावाद्यपि जाति- 
- वादिनं प्रति साधनाभासेनैव प्रत्यवतिष्ठते ततः षट्पक््यां सत्यां न तत्त्वनिर्णयावसाना ` 
कथा भवेदिति शिष्यहितः शासत्रकारः समाधानाभासवादिनं प्रति वैफल्यप्रदर्शनार्थं 
षट्पक्षीमवतारयति हेतोरित्यादि । "शब्दोऽनित्यः प्रयत्नानन्तरीयकत्वाद्‌ घटवदिति 
स्थापनावादिनः प्रतिज्ञाऽत्र प्रथमः पक्षः (९) । तद्विरुद्धं प्रतिवादयुक्तिरुपं द्वितीयं पक्ष 
प्रदर्शयति हेतोरिति । वादिनः हेतो; प्रयत्नानन्तरीयकत्वस्य प्रतिवाद्नैकान्तिकत्वम्‌ 
उपपादयति प्रयत्कार्यानिकत्वादिंति । हेतुद्ररेण सब्यभिचारत्वाननायं शब्दानित्येत्वम्‌ 
साधयितुमर्हतीति भवत्ययं द्वितीयः पक्षः (२) । तत्र वादिप्रत्युक्तिरूपं तृतीयपक्षमुत्था- 
पयति यदीत्यादि “समानो दोषं इति सूत्रान्तपर्यन्तम्‌ । 

सूत्रार्थमाह भाष्यकारः प्रतिषेध इति । यदि प्रयत्नान्तरीयकत्वादिति वादिनो हेतु- 
रनैकान्तिकस्तर्हि प्रतिवादिनोऽपि प्रयत्नकार्यानिकत्वादिति (३७ सूत्रोक्तो) हेतुरनै- 
कान्तिक एवेत्यर्थः । प्रतिवादिनो हेतावनैकान्तिकत्वं प्रदर्शयति वादी किञ्चिदिति । 
प्रयत्कार्यानिकत्वादिति ब्रुवन्‌ प्रतिवादी कस्यचिदसतः प्रयत्नानान्तरीयकस्योत्पत्ति- 
मभ्युपगच्छति-यथा घटरस्य-कस्यचित्तु नाभ्युपगच्छति-यथा शब्दस्येति । एवं च 
यथा वादिनो हेतुरनैकान्तिकत्वादसाधकस्तथेव प्रतिवादिनोऽपि हेतुरित्यर्थः । (इदमपि 
प्रतिवादिनो वचनमुत्तराभासः कार्यसमजातिरेवेत्यवधेयम्‌ ।) (३)।। प्रकारान्तरेण 
द्वितीयतृतीयपक्षौ दर्शयति अथवेति । शब्दानित्यत्वपक्षेऽसत एव शब्दस्य प्रयत्नानन्तर- 
मुत्पत्तिरेव भवति न च सतोऽव्यभिव्यक्तिरेवेति नात्रैकतरपक्षे विरोषहेतुरस्तीति प्रति- 
वादिनो वचनम्‌-शब्दनित्यत्वपक्षेऽपि सतः शब्दास्याभिव्यक्तिरेव न चासत उत्पत्ति- 
रेवेत्येकतरपक्षे न विशेषहेतुरस्तीति विशेषहेत्वभावो वादिप्रतिवाद्युभयपक्षसमान इति 
द्वावपि हेतू अनैकान्तिकाविति तृतीयः पक्षः (३) ।।३९॥ 


सूत्रमू-सव्त्रैवम्‌ ।। ४०।। 


(८ भाष्यम्‌ ) 

सर्वेषु साधर्म्यप्रभृतिषु प्रतिषेधहेतुषु यत्र यत्राविोषो दृश्यते तत्रोभयोः पक्षयोः 
समः प्रसज्यत इति । 1 ४०।। 

( खद्योतः ) 

न केवलमुक्तयामेव प्रतिवाचुद्धावितजातौ समाधानाभासः प्रतिवादिनोऽपि तु 
सर्वत्रैव जा्युत्तेष्विति शिष्यान्‌ शिक्षयति सूत्रकारः सर्वत्रैवमिति । तद्व्याचष्टे भाष्य- 
कारः सर्वेष्विति । सर्वेषु जात्युततेषु यत्र यत्र विशेषः प्रतिषेधहेतुत्वनोद्धाव्यते तत्र तत्रा 
विरेषस्योभयपक्षसमानत्वप्रदर्शनं सम्भवति प्रतिवादिन इत्यर्थः । तथाहि (१) अनित्यः 
शब्दः कारयत्वादेन््ियकत्वद्वेति सदसत्मयोगे (२) तद्वदाकाशसाधर्म्यादस्पर्शवतत्वा- 

नित्यः किं न स्यादिति साधर्म्यसमः । (३) अस्पर्शवदाकाशं नित्यं परममहद्ृषट- 
शब्देनापि नित्येन सता परममहता भवितव्यम्‌ इत्युत्कर्षसमः । (४) ननु यथाऽऽकाश- 
दृष्टान्तेन परमहं शब्दस्योच्यते तदरदूदरूपदृषटान्तेन तद्रहितत्वमेव किं न स्यादिति 
प्रतिदृष्टान्तसमः । (५) एवं तर्हिं यथा निःस्पर्शमुभयथा दृष्टं किचिदश्रावणं रूपादिकं 
किञ्चिच्छरावणं शब्दादि तथा किञ्चित्नित्यं भविष्यत्याकाशादि किञ्चिद्‌ नित्यं शब्दा- 
दीति विकल्पसमः । (६) ननु तथापि कार्यत्वमैन््ियकत्वं वा साध्यमप्राप्य कथं 
साधयेदतिप्रसङ्गादिति प्राप्य वक्तव्यं तथाचाविरोषात्‌ किं कस्य साधनं साध्यं वेति 

प्राप्तिसिम इत्येवं षटपक्षा भवन्ति ।। एवमत्राप्यूहनीयम्‌ ।। यद्यप्येतत्सूत्रं षट्पक्षी- 
सूत्रानन्तरमेव वक्तव्यमासीत्‌ तथापि त्रिपक्ष्यपि भवति कथाभास इति प्रदर्शयितु- 
मत्रेवोक्तम्‌ ।४०।। 
सूत्रम्‌--प्रतिषेधविप्रतिषेधे प्रतिषेधदोषवदोषः ।। ४९।। 
( भाष्यम्‌ ) 

योऽयं प्रतिषेधेऽपि समानो दोषोऽनैकान्तिकत्वमापद्यते सोऽयं प्रतिषेधस्य 
प्रतिषेधेऽपि समानः । तत्रानित्यः शब्दः प्रयत्नानन्तरीयकत्वादिति साधनवादिनः 
स्थापना, प्रथमः पक्षः । श्रयतलकायनिकत्वात्‌ कार्यसम' इति दूषणवादिनः 
प्रतिषेधहेतुना द्वितीयः पक्षः.। स च प्रतिषेध इत्युच्यते । तस्यास्य प्रतिषेधेऽपि 
समानो दोष इति तृतीयः पक्षो विप्रतिषेध उच्यते । तस्मिन्‌ प्रतिषेधविप्रतिषेधेऽपि 
समानो दोषोऽनैकानम्तिकत्वं चतुर्थः पक्षः ।। ४९।। 

( खद्योतः ) 

अस्मिन्‌ समाधानाभासे वादिना प्रयुक्ते पुनः प्रतिवादी चतुर्थपक्षेण प्रत्यवतिष्ठते 
प्रतिषेधेति सूत्रम्‌ । "प्रतिषेधो' जातिवादिकृतो द्वितीयपक्षरूपः- तस्य "विप्रतिषेधः" वादिना 
कृतस्तृतीयपक्षरूपः- तस्मिन्नपि (प्रतिषेधदोषवदेवः प्रतिवादिनो द्वितीय पक्षे यो दोषो 
वादिना तृतीयपक्षे प्रदर्शितस्तद्रदेव तत्तुल्य एव "दोष" इति योजना । 

सूत्रार्थमाह योऽयमिति । उक्तमर्थ दृष्टान्तेन प्रतिपादयति तत्रानित्य इति । द्वितीय 
पक्ष एव सूत्रकारेण प्रतिषेधकत्वेन विवक्षित इत्याह स च प्रतिषेध इति । तृतीय- 
पक्ष एव सूत्रकारेण विप्रतिषेधशब्देनोच्यते इत्याह इति तृतीय इति ॥। अत्र षट्‌- 
पक्ष्याश्चत्वारः पक्षाः स्पष्टमुक्ता भाष्यकारेण ।। ४१ ॥। 


सूत्रम्‌-- प्रतिषेधं सदोषमभ्युपेत्य प्रतिषेधविप्रतिषेधे समानो दोषप्रसङ्गो 
मतानुज्ञा ।। ४२।। 
( भाष्यम्‌ ) 
प्रतिषेधं द्वितीयं पक्षं सदोषमभ्युपेत्य तदुद्धारमनुक्त्वाऽ नुज्ञाय प्रतिषेधविप्रति- 
षेधे तृतीयपक्षे समानमनैकान्तिकत्वमिति समानं दूषणं प्रसजतो दूषणवादिनो 
मतानुज्ञा प्रसज्यत इति पञ्चमः पक्षः ।।४२।। 
( खद्योतः ) 


~~ 1 प्रति वादिनः पञ्चमं पक्षमाह प्रतिषेधमिति सूत्रम्‌ । सूत्रार्थ 

माह प्रतिषेधं द्वितीयमिति । मतानुज्ेति-स्वपक्षदोषाभ्युपगमात्‌ परपक्षे दोषप्रसङ्ख इति 
मतानुस्चानिग्रहस्थानलक्षणस्य वक्ष्यमाणत्वात्‌ ।। प्रतिवादी च प्रतिषेधं" स्वकीयं द्वितीयं 
पक्षं सदोषं अभ्युपगत्य तमेव दोषं वादिनस्तृतीयपक्षेऽपि प्रसञ्जयन्नात्मनः चतुर्थपक्ष- 
म्प्रवर्तयामासेति भवत्येवास्योक्तलक्षणं निग्रहस्थानमित्यर्थः ।। अयं च षट्‌पक्ष्याः 
पञ्चमः पक्षः ।।४२॥ 


सूत्रम्‌--स्वपक्षलक्षणापेक्षोपपत्युपसंहारे हेतुनिर्देशो परपक्षदोषाभ्युपग- 
मात्समानो दोषः ।।४३।। 


( भाष्यम्‌ ) लि 

स्थापनापक्षे प्रयतलकायनिकत्वादिति दोषः ‡ स्वपक्षलक्षणो 
भवति । कस्मात्‌ ? स्वपक्षसमुत्थत्वात्‌ । सोऽयं स्वपक्षलक्षणं दोषमपेक्षमाणोऽ - 
नुद्धृत्यानुज्ञाय प्रतिषेधेऽपि समानो दोष इत्युपपद्यमानं दोषं परपक्षे उपसंहरति । 
इत्थं चानैकान्तिकः प्रतिषेध“इति हेतुं निर्दिशति । तत्र स्वपक्षलक्षणापेक्षयोपपद्य- 
मानदोषोपसंहारे हेतुनिर्देशे च सत्यनेन परपक्षदोषोऽभ्युपगतो भवति । कथं कृत्वा ? 
यः परेण प्रयतलकायनिकत्वादित्यादिनाऽनैकान्तिकदोष उक्तः मनुद्धृत्य ्तिषेधेऽपि 
समानो दोष इत्याह । एवं स्थापनां सदोषामभ्युपेत्य प्रतिषेधेऽपि समानं दोषं प्रस- 
जतः परपरा र्ुपगमात्‌ समानो दोषो भवति । यथा पर्य सदोषमभ्युपेत्य 
प्रतिषेधविप्रतिषेधेऽपि समानो दोषप्रसङ्खो मतानुज्ञा प्रसज्यत इति तथाऽस्यापि 
स्थापनां सदोषामभ्युपेत्य प्रतिषेधेऽपि समानं दोषं प्रसजतो मतानुज्ञा प्रसज्यत इति। 
स खल्वयं षष्ठः पक्षः । तत्र खलु स्थापनाहेतुवादिनः प्रथमतुतीयपञ्चमपक्षाः। 
प्रतिषेधहेतुवादिनः द्वितीयचतुर्थषष्ठपक्षाः । तेषां साध्वसाधुतायां मीमांस्यमानायां 
चतुर्थषष्ठयोर्थाविशषात्‌ पुनरुक्तदोषप्रसङ्गः । चतुर्थपक्षे समानदोषत्वं परस्योच्यते 
प्रतिषेधविप्रतिषेधे प्रतिषेधदोषवदोष इति । षष्ठेऽपि परपक्षाभ्युपगमात्‌ समानो 
दोष इति समानदोषत्वमेवोच्यते- इति नार्थविशेषः कश्चिदस्ति । समानस्तृतीयपञ्च- 
मयोः पुनरुक्तदोषप्रसङ्गः । तृतीयपक्षेऽपि प्रतिषेधेऽपि समानो दोष इति समानत्वम- 
भ्युपगम्यते । पञ्चमपक्षेऽपि प्रतिषेधविगप्रतिषेधे समानो दोषप्रसद्खोऽ भ्युपगम्यते । 
नार्थविशेषः कश्चिदुच्यत इति । तत्र पञ्चमषष्ठपक्षयोः अर्थाविशोषात्‌ पुनरुक्त- 
दोषः । तृतीयचतुर्थयोर्मतानुज्ञा । प्रथमद्धितीययोर्विशोषहेत्वभाव इति षट्पक्ष्यामु- 
भयोरसिद्धिः । 


कदा षट्पक्षी 2 यदा प्रतिषेधेऽपि समानो दोष इत्येवं प्रवर्तते तदोभयोः 
पक्षयोरसिद्धिः । यदा तु का्यान्यत्वे प्रयत्नाहेतुत्वमनुपलब्धिकारणोपपत्तेरित्यनेन 
तृती यपक्षो युज्यते तदा विषोषहेतुबचनात्‌ प्रयत्नानन्तरमात्मलाभः शब्दस्य 

नाभिन्यक्तिरिति सिद्धः प्रथमपक्षो न षट्पक्षी प्रवर्तते इति ।।४३।। 
इति श्रीवात्स्यायनीये न्यायभाष्ये पञ्चमाध्यायस्याद्यमाहिकम्‌ ।। 


( खद्योतः ) 

सेयं मतानुज्ञा पञ्चमपक्षवादिनोऽपि तृतीये पक्षे भवत्येवेतिप्रतिवादी षष्ठं पक्ष- 
मुत्थापयति स्वपक्षलक्षणेति सूत्रम्‌ ।। “स्वपक्षः' वादिनः स्थापना (्रयत्नानन्तरीय- 
कत्वादनित्यः शब्द'-इति "तल्लक्षण" तत्समुत्थानः तद्विषयः द्वितीयः पक्षो जात्युत्तरं 
प्रतिवाद्युक्तम्‌ प्रयत्कायनिकत्वादिति- तस्य “अपेक्षया उपेक्षया तमनुद्धृत्याभ्यनु्ञाय 
प्रवृत्तः प्रतिषेधेऽपि समानोऽयं दोष-इति दोषस्य “उपपत्ते; “उपसंहारः'- तस्मिश्च 
उपसंहारे “हेतुनिर्देशः अनैकान्तिकत्वरूपस्य हेतोरुक्तिः तस्मिन्‌ कृते सति "परपक्षे 
प्रतिवादिनः पक्षे यो 'दोषः' वादिना स्वयमुद्धावितस्तस्याभ्युपगमात्‌ समानो दोषः 
मतानुज्ञानिग्रहस्थानरूपः स्थापनावादिन इति योजना ।। अयं च षट्पश्ष्यां षष्ठः पक्षः ॥ 

एत सर्वमभिप्रेत्य सोदाहरणं सूत्रार्थ व्याचक्षाणः स्वपक्षलक्षणशब्दार्थमाह स्थाप- 
नापक्ष इति । स्वपक्षलक्षणपदेन कथम्प्रतिवादिपक्षः उच्यते इति पृच्छति कस्मादिति । 
तत्रोत्तरं स्वपक्षेति । यस्मात्‌ प्रथमपक्षं लक्षयीकृत्यैव द्वितीयः पक्षः समुत्तिष्ठते तस्माद्धव- 
त्येवास्य तल्लक्षणत्वमित्यर्थः । अपेक्षोपपत्तयुपसंहारशब्दार्थमाह सोऽयमिति । हेतु- ` 
निर्देशशब्दार्थमाह इत्थमिति । सूत्रार्थमुपसंहरति तत्रेति । कथं वादिनः समानो दोषो 
भवतीति पृच्छति कथं कृत्वेति । तत्रोत्तरम्‌ यः परेणेति । वादिनोऽपि मतानुज्ञानिग्रह- 
स्थानं कथं भवतीत्यत आह एवं स्थापनामिति । स्वपक्षे दोषभ्युपगच्छतः परपक्षेःच 
तमेव दोषं प्रसञ्जयतो भवत्येव मतानुज्ेत्यर्थः ॥ प्रतिवादिना समानत्वम्प्रतिपादयति । 
पञ्चमपक्षे यथा प्रतिवादिनं प्रति मतानुजञोद्धाविता वादिना तथैव तम्परत्यपि साऽ5ऽ- 
पतितेत्यर्थः । उपसंहरति स खल्वयमिति । एवं विस्तीर्य सङ्कलय्याह तत्र खल्विति । 
एतत्प्रसद्घेन षट्पक््याः युक्तायुक्तत्वे विवेचयति तेषामिति । सेयं षटपक्षी समानदोषा- 
पादनेनानिर्णायकत्वात्‌ पौनरुक्त्याच्च न तत्त्वनिर्णयाय पर्याप्ता । तस्मात्समाधाना- 
भासेन जातिवादिनं प्रति न प्रत्यवस्थेयम्‌-किन्तु सम्यक्साधनेन । तथाच षट्पक्षी 
उपहता नावतरति तत्त्वनिर्णयपर्यवसाना च कथा भवति । यदि त्वस्य कदाचित्सम्यक्‌- 
साधनवादिनोऽपि प्रतिभाक्षयात्‌ सम्यग्‌ समाधानं न स्फुरति ततोऽत्यन्तपराजयादरं 
संशयोऽपीति न्यायेन समाधानाभासेनापि प्रत्यवस्थेयमित्याशयः ।। पुनरुक्तदोषं प्रदर्श- 
यतिचतुर्थपक्ष इति । नार्थविशेष इति । नार्थभेदः, अतः पौनरुक्त्यमेवेत्यर्थः । षट्‌- 
पक्ष्या नैष्फल्यमाह षट्पक्ष्यामिति । उभयोरपि वादिग्रतिवादिनोरयुक्तवादित्वादित्यर्थः । 

षट्पक्ष्यामपि प्रभेदं दर्शयितुं पृच्छति कदेति । कदा षडेव पक्षा उत्तिषठन्तीति प्रश्नार्थः । 
तत्रोत्तरम्‌ यदेति । यदा तवापि पक्षे समानो दोष इत्येव चोत्तरं वादिनो भवति तदा 
प्रवर्तन्ते एव षट्‌ पक्षास्तथा च न सिध्यति कोऽपि पक्षः । कदा पुनर्न प्रवर्तते षट्‌- 
पक्षीत्यत आह यदा त्विति । अत्र हि स्थापनावादिनस्तृतीयपक्षोक्तिः सदुत्तरमेव भवति- 
ततश तत्रैव तस्य पक्षस्य सिद्धत्वात्‌ कथायाः पर्यवसानान्र भवत्यवसरः पक्षान्तरोद्धा- 
वनस्येति नैव प्रवर्तते षट्पक्षीत्यर्थः ।[४३।। 
इति पञ्चामाध्याये प्रथमं प्रस्फुरणम्‌ । 
@ 





न 
/ 


वमोऽध्यायः 
द्वितीयाद्धिकम्‌ 





। ( भाष्यम्‌ ) 
विप्रतिपत्यप्रतिपत््योर्विकल्पात्निग्रहस्थानबहुत्वमिति सङ्केपेणोक्त (१-२-२०) 
तदिदानीं विभजनीयम्‌ । निग्रहस्थानानि खलु पराजयवस्तून्यपराधाधिकरणानि 
प्रायेण प्रतिन्चाद्यवयवाश्रयाणि तत्ववादिनमतत््ववादिनं चाभिसंप्लवन्ते । तेषां विभागः- 
सूत्रम्‌--प्रतिज्ञाहानिः प्रतिज्ञान्तर प्रतिज्ञाविरोधः प्रतिज्ञासन््यासो हेत्वन्तर- . 
मर्थन्तिर निरर्थकमविज्ञातार्थमपार्थकमप्राप्तकालं न्युनमधिकं पुनरुक्त 
मननुभाषणमज्ञानमप्रतिभा विक्षेपो मतानुज्ञा पर्यनुयोज्योपेक्षण निरनु- 
योज्यानुयोगोऽपसि्धान्तो हेत्वाभासाश्च निग्रहस्थानानि ।। ९।। 
( भाष्यम्‌ ) 
तानीमानि द्वाविशतिधा विभज्य लक्ष्यन्ते ।। ९।। 
(खद्योतः ) | | 
निग्रहस्थानविरोषलक्षणमाहिकार्थमवतारयन्‌ पूवोक्तं तत्सामान्यलक्षणं स्मारयति 
विप्रतिपत्तीति । संक्षेपेणोक्तस्याधुना विभज्य वचनावसर इत्याह तदिदानीमिति । य 
एवमाहुः “सर्वोऽयं साधनदूषणप्रकारो बुद्धयारूढ एव, न वास्तव' इति तान्‌ प्रत्याह 
प्रत्याह निग्रहस्थानानीति । पराजयवस्तूनीति । पराजयो वसत्येष्विति व्युत्पत््येत्यर्थः । 
एतेषां काल्पनिकत्वे कल्पनायाः सर्वत्र सुलभत्वात्‌ साधनदषणव्यवस्था न स्यादिति 
भावः । कथायामखण्डिताहंकारेण परस्याहंकारखण्डनमिह पराजयो “निग्रहः । स 
एतेष्वियत्स्वेव तन्नामकेष्वेव तिषठन्तीत्यर्थः । निग्रहस्थानानि पर्यायान्तरेण स्पष्टयति 
अपराधेति । किमश्रितान्येतानीत्यत आह प्रायेणेति । कथायां हेतुवचनानामेवे प्रयोग- 
स्तेषां चानुमानाकारत्वात्रत्यनिग्रहस्थानानि यदाऽऽपतन्ति तदा अनुमानवाक्यावयवेष्वेव 
प्रतिज्ञादिष्वित्यर्थः । के निग्राह्या इत्याह ततत्ववादिनमिति । अत्यन्तजडोऽत्यन्तप्क्षावान्‌ 
वान भवेति निग्राह्याः-मध्यम एव जनो निग्राह्यो भवति । तथाच लोकोक्तिः- 

यश्च मूढतमो लोके यश्च पारंगतोऽपि सः । 
द्वाविमौ सुखमेधेते सीदत्यन्तरितो जनः ।। इति ॥। 
निग्रहस्थानानां परिगणनमवतारयति तेषां विभाग इति । 
निग्रहस्थानानि परिगणयति प्रतिज्ञाहानिरिति सूत्रम्‌ ।। एकप्रयोजनानामप्यमीषां 
शिष्यहिततया व्यवहारोपयोगिप्रातिस्विकवेधर्म्यसूचनार्थं स्वकार्ये परस्परनिरपेक्ष- 
कथनार्थत्वं चासमासः ॥। 
प्रत्येकं लक्षणान्यवतारयति तानीमानीति । विभज्येति । पृथक्‌ पृथगित्यर्थः ॥ 
लक्ष्यन्त इति वक्ष्यमाणेषु सूत्रेष्विति शेषः ।। १।। 


(९) प्रतिज्ञाहेत्वन्यतराश्रितनियहस्थानपञ्छकविशोष- 
लक्षणप्रकरणम्‌ (२-&)! 
सूत्रम्‌-- प्रतिदृष्टान्तधर्माभ्यनुज्ञा स्वदृष्टान्ते प्रतिज्ञाहःनिः ।। २।। 
( भाष्यम्‌ ) 
साध्यधर्मप्रत्यनीकेन धर्मेण प्रत्यवस्थिते प्रतिदृष्टान्तधर्म स्वदृष्टान्तेऽ भ्यनुजानन्‌ 
प्रतिज्ञां जहातीति प्रतिज्ञाहानिः । निदश्नम्‌-एेद्ियकत्वादरित्यः शब्दो घटवदिति 
कृते, अपर आह-दृष्टमैन्धियकत्वं सामान्ये नित्ये, कस्मान्न तथा शब्द इति, 
प्रत्यवस्थिते इदमाह - यद्यैच्ियक सामान्यं नित्यं कामं घटो नित्योऽस्त्विति। स 
खल्वयं साधकस्य दृष्टान्तस्य नित्यत्वं प्रसञ्जयन्निगमनान्तमेव पक्ष जहाति । पक्ष 
जहत्प्रतिज्ञा जहातीत्युच्यते प्रतिज्ञाश्रयत्वात्यक्षस्येति ।। २।। 
( खद्योतः ) 
प्रतिज्ञाहानिलक्षणमाह प्रतिदृष्टान्तेति सूत्रम्‌ । तदर्थमाह भाष्यकारः साध्येति । 
वादी स्थापनां प्रयुद् प्रतिवादी वादिसाध्यधर्मविरुद्धेन धर्मेण प्रत्यवतिष्ठते ततस्तृतीय- 
कक्षायां वादी प्रतिवाद्ुक्तप्रतिदृष्टान्धर्म यदि स्वदृष्टान्तेऽभ्यनुजानाति तदा भवति वादिनः 
प्रतिज्ञाहानिरित्यर्थः । उदाहरणमाह निदर्शनमिति । शब्दोऽनित्यः एेन्द्रियकत्वाद्‌ घटवत्‌ 
इति स्थापना वादिनः । एेन्द्रियकत्वं नित्येऽपि सामान्ये दृश्यते तथा च यथाऽनित्य- 
घटदृष्टान्तेन भवान्‌ शब्दमनित्यं मन्यते तथैव सामान्यदृष्टान्तेन तं नित्यमेव कथन्न 
मन्यते' इति प्रत्यवस्थानं प्रतिवादिनः । तत्र तृतीयपक्ष प्रवर्तयन्‌ वाद्याह-"यद्यैन्दरियकं 
सामान्यं नित्यं तद्यैन्ियको घटोऽपि नित्योऽस्त्विति' । अत्रोदाहरणे लक्षणं योजयति 
स खल्विति । स्वपक्षसाधके स्वोक्ते दृष्टान्ते घटे वादी प्रतिवादयुक्तप्रतिदृषटान्तस्य 

सामान्यस्य धर्म नित्यत्वमनुजानातीति भवत्यत्र सूत्रोक्तस्य प्रतिाहानिलक्षणस्य समा- 
वेश इत्याशयः ।। ननु दृष्टान्तेऽनिष्टधर्ममनुजानतो भवति दृष्टान्तहानिर्न प्रतिज्ञाहानि- 
रित्यत आह निगमनान्तमेवेति । स्वपक्षसाधकं दृष्टान्तधर्म त्यजन्‌ स्वपक्षमेव लघुकुरुते- 
पक्षदोर्बल्येन च प्रतिज्ञाऽपि हीयत एव-कुत इत्यत आह प्रतिज्ञाश्रयत्वादिति । वादिना 
स्थापनीयस्य पक्षस्य प्रतिन्ञैवाश्रयो यस्मात्‌ तस्मादित्यर्थः । 

तदेतद्धाष्यकारीयं लक्षणसूत्रव्याख्यानं वार्तिककारो नानुमन्यते । इदं च वार्तिक- 
कारस्यारुचिबीजम्‌ । एतत्तु न बुद्ध्यामहे कथमत्र प्रतिज्ञा हीयत इति । हेतोरनैकान्तित्वं 
सामान्यदष्टान्तेन प्रतिवादी चोदयति । तमनैकान्तिकत्वदोषं स्वपक्षेऽनुद्धृत्य वादी 
स्वदृष्टान्तेऽपि प्रतिदृष्टान्तधर्म प्रतिपद्यते । तत्सतिपततेश्चासिद्धता दृष्टान्ते दोषो भेवति 
साध्यविकलतारूपः । सोऽयमेतद्ष्टान्तदोषेणाथवा हेतुदोषेण विरुद्धत्वेन (घटादीना- 
मपि नित्यत्वाभ्युपगमेनैन्द्रियकत्वस्य हेतोः साध्यानित्यत्वविरुद्धेन नित्यत्वेन व्याप्त 
वात्‌) निग्रहो वादिनो न प्रतिज्ञाहानिः । यद्ययं “अस्तु शब्दो नित्य" इत्यवक्ष्यत्‌ तदैवाभि- 
ष्यदस्य प्रतिज्ञाया (अनित्यः शब्द इत्यस्या) हानिः ।। यदि दृष्टान्तपरित्यागेन पक्षस्य 
परित्यागाद्‌ भवत्येव प्रतिज्ञाया अपि हानिरिति मतं (यथा भाष्यकारेण व्याख्यातम्‌) - 
तदा सर्वे एव दोषाः प्रतिज्ञामेव दूषयन्तीति ते सर्वेऽपि प्रतिज्ञाहानिरेव स्युः । यद्यपि 
यथाकथञ्चित्‌ दष्टान्तपरित्यागेन प्रतिज्ञाहानिरुपचरितव्या भवति । यथोक्तं बोधसिद्धौ- 
दृष्टान्तशब्दोऽत्रोक्तसम्प्रतिपत्ति लक्षयति तद्विपरीतोपगमः प्रतिज्ञाहानिरेव भवतीति तथा- 
प्युपचारस्याश्रयणं सति गत्यन्तरे नोचितमित्यादि ।। भवति चात्र गत्यन्तरं सूत्रोक्त- 
लक्षणव्याख्यानस्य । तद्यथादृष्टश्चासावन्ते व्यवस्थित इति "दृष्टन्तः" -स्वश्चासो दृष्टान्त- 
शेति “स्वदृष्टान्त' शब्देन स्वपक्ष एवाभिधीयते-““प्रतिदृष्टान्तशब्देन च प्रतिपक्ष उच्यते- 
प्रतिपक्षश्चासौ दृषटान्तशचेति । एवं चैतदुक्तं भवति-“परपक्षस्य यो धर्मस्तं स्वपक्ष एवा- 
नुजानातीतिः । यथाऽनित्यः शब्द एेन्द्रियकत्वादिति स्थापनायां - प्रतिवादिनि सामान्येन 
प्रत्यवस्थिते-"यदि सामान्यमैन्दरियकं नित्यं दृष्ठं तर्हिं भवतु शब्दोऽपि नित्य" इति । 
भवत्येषा “शब्दो नित्य' इत्यस्याः प्रतिज्ञाया हानिरिति ॥ 

कथं सम्भवति वादिन एतादृशमुत्तरमिति तु नाशङ्कनीयम्‌ । यतो हि मध्यमप्रज्ञा 
एव प्रायशो भवन्ति निग्राह्याः सम्भवन्ति च तेषामीदृशाः प्रमादाः ॥ 


अत्र बोधसिद्धावुदयनाचार्या आहुः-प्रतिज्ञाहानिरिति सूत्रार्थः । एवं च लक्ष्य- 
पदनिरुक्त्यैव लक्षणसिद्धौ दवितीयप्रकारसूचनार्थं लक्षणारम्भ' इति । एवं चास्य मतेन 
द्विविधा प्रतिज्ञाहानिरतर निरुक्ता प्रतिज्ञाया एव परित्यागो वार्तिककारेण दर्शित इत्येका- 

अपरा च दष्टान्तपरित्यागरूपा भाष्यकारेण दर्शिता । भवति चैवमेकवाक्यता भाष्य- 
वार्तिकव्याख्यानयोरित्यवधेयम्‌ ।२।। 


सूत्रम्‌-प्रतिज्ञातार्थप्रतिषेधे धर्मविकल्पात्तदर्थनिर्देशः प्रतिज्ञान्तरम्‌ ।। २।। 
( भाष्यम्‌ ) 
प्रतिज्ञातार्थः - अनित्यः शब्द एेद्धियकत्वात्‌ घटवदित्युक्ते योऽस्य प्रतिषेधः - 
प्रतिदृष्टान्तेन हेतुव्यभिचारः सामान्यमैद्धियक नित्यमिति, तस्मिंश्च प्रतिज्ञातार्थप्रति- 
षेधे धर्मविकल्पादिति-दृष्टान्तप्रतिदृष्टान्तयोः साधर्म्ययोगे धर्मभेदात्सामान्यमेद्धियक 
सर्वगतमेन्ियकस्त्वसर्वगतो घट इति- धर्मविकल्पात्तदर्थनिर्देश इति साध्यसिन्छ्यर्थम्‌ । 
कथम्‌ ? यथा घटोऽ सर्वगत एवं शब्दोऽप्यसर्वगतो घटवदेवानित्य इति । तत्रानित्यः 
शब्द इति पूर्वा प्रतिज्ञा । असर्वगत इति द्वितीया प्रतिज्ञाप्रतिज्ञान्तरम्‌ । तत्कथं 
निग्रहस्थानमिति 2 न प्रतिज्ञायाः साधनं प्रतिज्ञान्तरम्‌, किन्तु हेतुदृष्टान्तौ साधनं 
प्रतिज्ञायाः । तदेतदसाधनोपादानमनर्थकमिति । आनर्थक््यान्निग्रहस्थानमिति ।। ३।। 
( खद्योतः ) 


प्रतिज्ञान्तरं नाम निग्रहस्थानं लक्षयति प्रतिज्ञातेति सूत्रम्‌ ।। प्रतिज्ातार्थे दूषिते 
तत्प्रतिचिकीर्षया विशेषणान्तरप्रक्षेपेण पुनस्तद्वचनं प्रतिज्ञान्तरमिति सूत्रार्थः ।। एतमेवार्थं 
व्याकुरुते प्रतिज्ञातार्थं इति भाष्यम्‌ । 'प्रतिज्ञातोऽर्थः' मीमांसकं प्रति वेशेषिकेण "अनित्यः ` 
शब्द' इति तस्य साधनम्‌ रेन्द्रियकत्वाद्‌ घटवदिति । तस्य “प्रतिषेधः! हेतुर्व्यभिचाररूपः 
क्रियते प्रतिदृष्टान्तेन “सामान्यमैन्द्ियकं नित्यमिति । एतस्मिन्‌ प्रतिषेधे" मीमांसकेन 
कृते-“धर्मविकल्पात्‌' "तदर्थ प्रतिज्ञातार्थसिद्ध्यर्थम्‌-यदा निर्देशः' (धर्मविकल्पाश्चितः) 
क्रियते तदा भवति प्रतिज्ञान्तरमित्यर्थः । धर्मविकल्पादिति सूत्रस्थपदमनूद्य व्याचष्ट 
धर्मविकल्पादिति । दृष्टान्तेति । "दृष्टान्तप्रतिदृष्टन्तयोः' घटसामान्ययोः “साधर्म्यम्‌ 
एन्द्रियकत्वं-तस्य योगो" तद्धर्मभेदात्‌'-सामान्यस्य सर्वगतत्वं घटस्यासर्वगतत्व- 
मित्येवंरूपाद्‌ धर्मभेदादिति धर्मविकल्पादित्यस्यार्थ इत्यर्थः । तदर्थनिर्देशशब्दार्थमाह 
तदर्थति । प्रतिज्ञातार्थसिद्धयर्थं शब्दस्यासर्वगतत्वं मीमांसकं प्रति प्रतिपादयितुं निर्देश 
इत्यर्थः ॥। प्रश्नपूर्वकं निर्देशस्वरूपमाह कथमिति । यथा घटोऽसर्वगतोऽनित्य इत्येवं 
शब्दोऽप्यसर्वगतोऽनित्य इति । अस्य निर्देशस्य प्रतिज्ान्तरमिति नाम समर्थयते तत्र 
नित्य इति । "अनित्यः शब्द इतिवत्‌ 'असर्वगतः शब्द' इत्यपि प्रतिज्ञावाक्यमेव- 
विप्रतिपन्नं मीमांसकं प्रति निर्दशात्‌-न तु कृतकत्वादितिबदुदाहरणसाधर्म्यादस्य हेतु- 
लक्षणमस्ति- साध्यनिर्देशः प्रतिति तु प्रति्ञालक्षणयोगात्‌ प्रतिज्ञान्तरमेवेदमित्यर्थः । 

प्रतिज्ञान्तरस्य निग्रहस्थानत्वं प्रदर्शयितुं पृच्छति कथमिति । उत्तरम्‌ नेति । यद्यप्यस्य 
मनसि वर्तते असर्वगतत्वं साधयित्वा मयाऽसर्वगतत्वे सतीत्यैन्द्रियकत्वं हेतुर्विशेष- 
णीयस्तथा च स्वसाधनस्यानैकान्तिकत्वमुद्धरणीयमिति- तथाऽप्येतदनेन न कृतमपि 
त्वसर्वगतः शब्दो घटवदित्युक्त्वैव विरत इति हेतुदष्टान्तावनुक्त्वैव स्वपूर्वप्रतिज्ञा- 
साधनासमर्थामन्याम्प्रतिज्ञामेवोपन्यस्तवान्‌-तच्च निष्प्रयोजनम्‌-एवं च निष्प्रयोजन- 
वचनोपन्यासे भवत्येवास्य निग्रह इत्याशयः ।।२।। 

सूत्रम्‌-- प्रतिज्ञाहेत्वोर्विरोधः प्रतिज्ञाविरोधः ।। ४ ।। 

( भाष्यम्‌ ) 

गुणव्यतिरिक्त द्रव्यमिति प्रतिज्ञा, रूपादितोऽ थन्तरस्यानुपलब्धेरिति हेतुः । 
सोऽ यं प्रतिज्ञाहेत्वोर्विरोधः कथम्‌ ? यदि गुणन्यतिरिक्तं द्रव्यरूपादिभ्योऽ थन्तिर- 
स्यानुपलन्धिर्नोपपद्यते । अथ रूपादिभ्योऽरथन्तरस्यानुपलन्धिःगुणव्यतिरिक्त द्रव्य- 
मिति नोपपद्यते । गुणन्यतिरिक्तं च द्रव्यं रूपादिभ्यश्चार्थान्तरस्यानुपलन्धिरिति 
विरुध्यते- व्याहन्यते-न सम्भवतीति । । ४।। 

( खद्योतः ) 

प्रतिज्ञाविरोधं निग्रहस्थानं लक्षयति प्रतिकाहेत्वोरिति सूत्रम्‌ । अत्र प्रतिज्ाहेत्वो- 
रिति प्रतियोगिद्रयमात्रोपलक्षणपरम्‌ । तेन दृष्टान्तादयोऽपि प्रतियोगिन उन्नेयाः । एवदुक्त 
भवति येषां वाक्यगतानां पदार्थानां मिथो व्याघातः प्रतीयते-प्रमाणान्तरं च विरोधकं- 
स विरोधो नाम निग्रहस्थानमिति पर्यवसितोऽर्थः । एवं च यत्र प्रतिज्ञा हेतुना विरुध्यते- 
प्रतिज्ञा स्ववचनेनैव वा-हेतुर्वा दृष्टान्तेन प्रमाणान्तरेण वाप्रतिज्ञाहेत्‌ वा प्रमाणान्तरेण- 
तस्य सर्वस्यानेनैव सङ्गहः ॥ 

उदाहरणमाह भाष्यकारः गुणव्यतिरिक्तमिति । उक्तोदाहरणे विरोधं दर्शयितुं पृच्छति 
कथमिति । उत्तरम्‌ यदीति । रूपादयो गुणाः-अतो यदि द्रव्यं नाम गुणेभ्यो व्यतिरिक्त- 
मस्ति बलवत्प्रमाणसिद्धं तर्हि अर्थान्तरस्यानुपलब्धिरित्यनुपपन्नम्‌-यदि गुणेभ्योऽर्था- 
न्तरानुपलब्धिरेव बलवत्प्रमाणसि द्धा तर्हि तद्व्यतिरिक्तद्रव्यस्यैवाप्रसिद्धिरिति विरोधः । 
विरोधशन्दार्थं पर्यायेणाह व्याहन्यत इति । व्याघातोऽसम्भवश्च विरोधः इत्यर्थः ।। 
अत्रोदाहरणे हि रूपादिभ्योऽर्थान्तरस्यानुपलब्धेरित्यस्य हेतावनुपलब्धिग्रहणिनोपलभ्या- 
भाव एवोपलक्षितः । तथा चेवं हेत्वर्थो भवति-"गुणव्यतिरिक्तं द्रव्यम्‌ अव्यतिरेका- 
दिति" । सोऽयं प्रतिज्ञाहैत्वोर्व्याप्तिस्मरणानपेक्ष एव परस्परव्याघातः “अस्ति नास्ति 
पदयोरित्यवधेयम्‌ ।।४।। 
४८ न्या. #> 

सूत्रम्‌--पक्षप्रतिषेधे प्रतिज्ञातार्थापनयनं प्रतिज्ञासन्यासः ।। ५ ।। 
( भाष्यम्‌ ) 
अनित्यः शाब्द एेद्दियकत्वादित्युक्ते परो ब्रूयात्‌ सामान्यमैन्धियकं च चानित्यमेवं 
शब्दोऽप्यैन्दियको न चानित्य- इति । एवं प्रतिषिद्धे पक्षे यदि ब्रूयात्‌- कः पुनराह 
अनित्यः शब्द-इति । सोऽय प्रतिज्ञातार्थनिह्नवः - प्रतिज्ञासन्यास इति ।। ५।। 
( खद्योतः ) 


प्रतिज्ञासंन्यासं लक्षयति पक्षप्रतिषेध इति सूत्रम्‌ । “स्वपक्षस्य' "प्रतिषेधे" अनैका- 
न्तिकत्वादिना दूषिते तदोषपरिजिहीर्षया यदि वादी “प्रतिज्ञातार्थम्‌' अपनयति निहते 
तदा भवति प्रतिज्ञासंन्यासो निग्रहस्थानमित्यर्थः ।। प्रतिन्लातस्यार्थस्य शब्दानित्यत्वस्य 
अपहवे अनित्यत्वपक्षे योऽनैकान्तिकत्वरूपदोषः प्रतिवादिनोद्धावितः स तावदुदृधृतः 
स्यादिति बुद्धया प्रतिज्ञामपहृते वादीति भावः ॥ 


उदाहरणमाह भाष्यकारः अनित्य इति । परो ब्रूयादिति । वादयुक्तस्य हेतोरनैका- 
न्तिकत्वप्रदर्शनार्थमिति भावः ।। ५।। 

सूत्रम--अविशेषोक्ते हेतौ प्रतिषिद्धे विशोषमिच्छतो हेत्वन्तरम्‌ ।। ६ ।। 

( भाष्यम्‌ ) 

निदरनम्‌-एकप्रकृ तीदं व्यक्तमिति प्रतिज्ञा । कस्माद्धेतोः 2? एकप्रकृतीनां 
विकाराणां परिमाणात्‌ । मृत्पूर्वकाणां शरावादीनां दृष्टं परिमाणम्‌ । यावान्प्रकृतेर्व्युहो 
भवति तावान्विकार इति । दृष्टं च प्रतिविकारः परिमाणम्‌ । अस्ति चेदं परिमाणं 
प्रतिव्यक्तम्‌ । तदेकप्रकृतीनां विकाराणां परिमाणात्‌ पश्यामो व्यक्तमिदमेप्रकृतीति । 

अस्य व्यभिचारेण प्रत्यवस्थानम्‌- नानाप्रकृ तीनामेक प्रकृतीनां च विकाराणां 
दृष्ट परिमाणमिति । | 

एवं प्रत्यवस्थिते आह-एकप्रकृतिसमन्वये सति शरावादिविकाराणां परि- 
माणदर्शनात्‌ । सुखदुः खमोहसमन्वितं हीदं व्यक्तं परिमितं गृह्यते । तत्र प्रकृत्यन्तर - 
रूपसमन्वयाभावे सत्येकप्रकृतित्वमिति । 

तदिदम्‌-अविशोषोक्ते हेतौ प्रतिषिद्धे विरोषं ब्रुवतो हेत्वन्तरं भवति । सति च 
हेत्वन्तरभावे पूर्वस्य हेतोरसाधकत्वानिग्रहस्थानम्‌ । हेत्वन्तरवचने सति यदि हेत्वर्थ- 
निदर्शनो दृष्टान्त उपादीयते, नेदं व्यक्तमेकप्रकृति भवति- प्रकृत्यन्तरोपादानात्‌ । 


अथ नोपादीयते- दृष्टान्ते हेत्वर्थस्यानिदर्शितस्य साधकभावानुपपत्तेरानर्थक्याद्धे 
तोरनिवृत्तं निग्रहस्थानमिति ।। ६।। 

( खद्योतः ) 

हेत्वन्तरं नाम निग्रहस्थानं लक्षयति अविशेषोक्त इति सूत्रम्‌ । हेतौ (अविरोषेण' 
विशेषणरहितेन सामान्यरूपेण “उक्ते सति-यदा तादृशो हेतुः प्रतिषिद्धो दूषितो भवति 
तदा-यदि प्रतिवादी "विशेषं" पूर्वमनुक्तमपि विशेषणं स्वोक्ते हेतावाकलयितुम्‌ “इच्छति' 
तथा वक्ति च तदा भवति हेतत्वरन्नाम निग्रहस्थानमित्यर्थः । अत्र हेतुपदेन वाक्यगत- 
साधकभागमुपलक्षयति । प्रथममविशिष्टं साधनभागमभिधाय प्रतिषेधोदिधीर्षया पुन- 
्विंशेषणवत्तद्वचनं हेत्वन्तरमित्यर्थः । 

सूत्रार्थं वक्तुमुदाहरणमवतारयति भाष्यकारः निदर्शनमिति । तत्र स्थापनावादिनः 
साद्भूयस्य प्रतिज्ञां दर्शयति एकेति । यत्किञ्चिद्‌ व्यक्तं भूतभोतिकेन्दरियं तत्सर्वमेक- 
प्रकृति-एकोपादानकारणकमिति यावत्‌ । उक्तप्रतिन्ञायाः साधकं हेतुं प्रश्नपूर्वक- 
मुपन्यस्यति कस्मादिति । यस्माद्धि एकप्रकृतीनामेव विकारणां परिमाणविशेषो दृश्यत 
इति हेत्वर्थः । तत्रैव साधने दृष्टान्तमाह मृत्ूर्वकाणामिति । एकस्या एव मृदो विकार- 
भूताः शरावादयः तत्र च परिमाणविशेषो गृह्यते । कीदृशं परिमाणमित्यपेश्षायामाह 
यावानिति । "यावान्‌" यत्परिमाणकः "प्रकृतेः उपादान भूताया मृदः "व्यूहः" संस्थानं 
भवति (तावान्‌' तत्परिमाणक एव “विकारः' शरावादिः भवति । न चैतदुदाहरणं 
साधनविकलमित्याह दष्टं चेति । कोऽपि विकारो निष्परिमाणको न दृष्ट इत्यर्थः। उक्त 
एव साधने उपनयमाह अस्तीति । यत्किञ्चिद्‌ व्यक्तं वर्तते तत्सर्व परिमाणवदेव 
दृश्यत इति भावः ।। निगमनमाह तदेकेति । यस्मात्‌ एकप्रकृतीनामेव विकाराणां 
परिमाणं दृश्यते-दृश्यते च सर्वस्मिन्‌ व्यक्ते परिमाणम्‌- तस्मात्‌ सर्व व्यक्तमेकप्रकृति- 
मेवेति सिद्धमित्यर्थः ॥ 

एवं साधनवाक्ये साह्न प्रयुक्ते तदुक्तस्य हेतोः सव्यभिचारता प्रदर्शयन्‌ प्रति- 
वादी प्रत्यवतिष्ठमानं व्यभिचारं प्रदर्शयति नानेति । यथैकप्रकृतीनां विकाराणां परिमाण- 
विशेषो दृश्यते तथैव नानाप्रकृतीनामपि घटरुचकादीनामिति भवति व्यभिचारः परि- 
मितत्वैकप्रकृतिकत्वयोरिति भावः । 

एवं प्रत्यवस्थिते प्रतिवादिनि स्वहेतुं च प्रतिषिद्ध दृष्टवा वादी पुनः उक्तदोष- 
परिजिहीर्षया स्वहेतुं परिमितत्वं विशिनष्टि तदर्शयति एवमिति । भवतु व्यभिचारः परि- 
मितत्वैकप्रकृतिकत्वयोः-मम तु एकप्रकृतिसमन्बये सतीति सविशेषणं परिमितत्वं 
हेतुत्वेन न का | । तथाच “सर्व व्यक्तमेकप्रकृतिकम्‌ । एकप्रकृति- समन्वये सति 
परिमितत्वात्‌" इति साधनवाक्यं पर्यवसितम्‌ । एकप्रकृतिसमन्वयः' एकस्वभावानुगमं 

इति यावत्‌ । सर्वेषां व्यक्तानामेकस्वभावानुगमं स्फुटयति सुखदुःखेति । सुखदुःखमोहा- 
त्मकत्वमेवेकस्वभावस्तत्स्वभावकत्वादेव सर्वेषां व्यक्तानां परिमितानां सतत्वतरज- 
स्तमोगुणविकाराणामिति हदयम्‌ । एवं च यत्रैकस्वभावसमन्वये सति परिमाणं तत्रेक- 
प्रकृतित्वमेव-तद्यथेकमृत्पिण्डस्वभावेषु घटशरावोदञ्चनादिषु-घटरुचकादयस्तु नैक- 
स्वभावाः तत्र मार्दसोवर्णादिस्वभावानां भित्नानामेव सत्त्वादित्येवं प्रकारके साधने 
नास्ति व्यभिचारदोष इति वादिनो हृदयम्‌ । 
उदाहरणं निर्दिश्य तत्र सूत्रोक्तं लक्षणं यीजयति तदिदमिति । पूर्वमविशेषितं 
परिमितत्वमेव हेतुमुक्तवान्‌ । पश्चात्‌ "एकप्रकृतिसमन्वय'रूपं विशेषणं प्रदत्तवानिति 
भावः ।। ननु भवत्वेवं किन्तेनेत्यात आह-सति चेति । विशेषितस्य हेत्वन्तरत्वे 
तदभिधाने च पूरवेक्तहेतोः सव्यभिचारत्वेनासाधकत्वमभ्युपगतं भवतीति भवत्येव निग्रहो 
वादिन इत्यर्थः । 
हेत्वन्तरवचनेनापि यदि भवेत्प्रतिन्ञायाः सिद्धस्तदा स्यादपि किञ्चित्फलम्‌ साऽपि 
तु नैव भवतीत्याह हेत्वन्तरवचने इति । यदि हेत्वन्तरवचनेन विश्वमे-वैकप्रकृति 
साध्यते तदा निदर्शनं नास्ति सर्वस्य पक्षे एव निक्षेपात्‌। अथ निदर्शनसिद्धयर्थ किञ्चित्‌ 
पक्षाद्‌ व्यतिरिच्यते तर्हिं तेनैव व्यतिरिक्तेन भवत्य-नैकान्तिकत्वं हेतोः-अन्वितानां 
परिमितानां भिन्नप्रकृतित्वादित्यर्थः । अक्षरार्थस्तु-“हेतुः' साधनम्‌-अर्थः' साध्यः-तौ 
हेत्वर्थो निदर्शयति व्याप्यव्यापक-भावेनेति । "निदर्शनः' हेत्वर्थयोर्निदर्शनः “हेत्वर्थ- 
निदर्शनो' दृष्टान्तः । स यदि उपादीयते (पक्षव्यतिरिक्तरूपेण-) तदा तस्य दृष्टान्त- 
स्यैवेकप्रकृतितो व्यतिरिक्त-त्वात्‌ प्रकृत्यन्तरोपादानत्वाभ्युपगमादेव “सर्वं व्यक्त- 
मेकप्रकृतीति' पक्षो न सिद्ध्यतीत्यर्थः । ननु भवतु दृष्टान्तोपादाने दोषः दृष्टान्तं नैवोप- 
न्यसिष्यामीत्यत आह अथ `नेति । यदि दष्टान्तो नोपादीयते तद्रहितो हेतुरसाधक 
एवेत्यर्थः । अनिदर्शितस्येति । दृष्टान्तरहितस्येत्यर्थः ।। हेतोश्चासाधकत्वे निगृहीत एव 
भवति वादीति भावः ।।६।। 


(२) प्रकृतोपयोगिवाक्यार्थप्रतिपत्तिफलशन्यनिग्रहस्थान- 
चतुष्क प्रकरणम्‌ (७ - १०)। 
सूत्रम्‌--प्रकृतादथरदप्रतिसम्ब्ार्थमर्थन्तरम्‌ । । ७।। 


( भाष्यम्‌ ) 
यथोक्तलक्षणे पक्षप्रतिपक्षपरिग्रहे हेतुतः साध्यसिद्धौ प्रकृताया ब्रूयान्नित्यः 

शब्दोऽ स्पर्शत्वादिति हेतुः । हेतुनमि हिनोतेधतिोस्तुनि प्रत्यये कृदन्तपदम्‌ । पदं च 
नामाख्यातोपसर्गनिपाताः । अभिधेयस्य क्रियान्तरयोगाद्विशिष्यमाणरूपः शब्दो 
नाम । क्रियाकारकसमुदायः कारकसङ्खयाविशिष्टक्रियाकालयोगाभिधाय्याख्यातम्‌ । 
धात्वर्थमात्रे च कालाभिधानविषश्िष्टम्‌ । प्रयोगेष्वर्थादभिद्यमानरूपा निपाताः । 
उपसुज्यमानाः क्रियावद्योतका उपसर्गा इत्येवमादि । तदर्थान्तरं वेदितव्यमिति ।।७।। 
(खद्योतः ) 
अर्थान्तरं निग्रहस्थानं लक्षयति प्रकृतेति सूत्रम्‌ । अर्थान्तरमिति लक्ष्यनिर्देशः । 
प्रकृतादर्थादित्यत्र अन्यदित्यध्याहारात्‌ पञ्चमी । प्रकृतं साधनं दूषणं वोपक्रम्य तदन- 
द्भाभिधानमर्थान्तरमिति फलितोऽर्थः ॥ . 
सूरत्रार्थमाह यथोक्तेति । पक्षेति । वादे जल्पे वितण्डायां वेत्यर्थः । प्रकृतायामिति 
कर्तव्यत्वेनाभीप्सितायामित्यर्थः । ब्रूयादिति । शब्दनित्यत्वसाधनाय हेतुमिति शेषः । 
अस्पर्शवत्त्वादिति होतोः सुखादिभिर्व्यभिचारेणासामर्थ्य पश्यन्‌ तत्मच्छादनार्थ प्रसक्ता 
नुप्रसक्त्या तन्तमर्थमुपन्यस्यति हेतुर्नामिति । एवमुपन्यासेन चार्थान्तेण निगृह्यत इति 
भावः ।। अस्पर्शवत्त्वादिति हेतुरित्युक्त्वा हेतुपदस्य व्युत्पत्तिमाह हिनोतेरिति । कृदन्त- 
पदमिति पदपदप्रसक्त्या पदविभागमुपक्रमते पदं चेति । तत्र चतुर्षु नामलक्षणमाह 
अभिधेयस्येति । ्रियान्तरयोगात्‌' क्रियाविशेषयोगात्‌ । आख्यातस्वरूपमाह क्रिया- 
कारकेति । "पचति पच्यते" इत्येवमादयः शब्दाः क्रियां कारकं कर्तारं कर्म चाभिव- 
दन्तीत्यर्थः । तदेतल्ल-क्षणमसिद्धमतिव्यापकम्‌ । नहि कर्ता कर्म वाऽऽख्यातेनाभि- 
धीयते, क्रियाक्षेपेणेव तयोः प्रतिलम्भात्‌ अनन्यलभ्यस्य च शब्दार्थत्वात्‌ । अति- 
व्यापकं च पाचकः पाक्य इत्यादेर्नाम्नोऽपि क्रियाकारकसमुदायरूपत्ादित्यस्मिन्‌ 
लक्षणेऽपरितुष्यन्नपरं लक्षणद्वयमाह-तत्र प्रथमं कारकेत्यादि । पचति-पच्यत इत्यादौ 
कर्त्तुः कर्मणो वा सद्कयाकालेन वर्तमानादिना विशिष्टा क्रिया प्रतीयते । कालश्च 
क्वचिदस्तीत्येतावतोक्तो न तु विवक्षितो लक्षणे-पचेत्‌ यजेतेत्यादौ तद्योगाप्रतीतेः । 
अनेन लक्षणेन “स्थीयते सुप्यते" इत्यादीनामाख्यातानामसङग्रहः कारकतत्सङ्कययोर- 
प्रतीतेः । अतस्तत्सदग्रहाय द्वितीयं लक्षणमाह धात्वर्थमात्रमिति । अभिधीयते इत्य- 
भिधानम्‌ । निपातलक्षणमाह प्रयोगेष्विति । नाम्नोवाऽऽख्यातस्य वा अर्थात्‌ अभिद्य- 
मानरूपा निपाताः । चादयो हि निपाताः न स्वार्थात्‌ नामार्थादाख्यातार्थाद्रा भेदेन 
किञ्चिदभिदधति । रूप्यन्ते प्रतिपाद्यन्ते इति “रूपाणि'-'अर्थात्‌' नामार्थात्‌ आख्याता- 
 र्थद्वाभिद्यमानं रूपं" प्रतिपाद्यमानं येषां निपातानां ते तथोक्ताः ।। उपसर्गलक्षणमाह 
उपसृज्यमान इति । “उपस्ज्यमानाः' समीपे प्राक्‌ प्रयुज्यमानाः-क्रियावद्योतकां इति । 

अवद्योतनं चोपलक्षणम्‌ । अधिकार्था विपरीतार्थाश्चोपसर्गा गृह्यन्ते-यथा आगच्छति- 
प्रतिष्ठत इत्यादिषु ॥ 
इदं च निग्रहस्थानं यथा साधनवादिनस्तथेव दूषणवादिनोऽपि द्रष्टव्यम्‌ ।।७॥ 
सूत्रम-- वर्णक्रमनिर्देशवच्निरर्थकम्‌ ।। ८ । । 
८ भाष्यम्‌ ) 
यथा नित्यः शब्दः कचटतपाः जगवबडदशत्वात्‌ ज्ञभजूघटढधषवदिति एव- 
म््रकारं निरर्थकम्‌ । अभिधानाभिधेयभावानुपपत्तौ अर्थगतेरभावाद्‌ वर्णा एवं 
क्रमेण निर्दिश्यन्त इति ।। ८।। 
( खद्योतः ) 
निरर्थकं निग्रहस्थानं लक्षयति वर्णक्रमेति सूत्रम्‌ । अत्र वर्णक्रमवदित्यत्र वतिना 
अवाचकप्रयोगमुपमिनोति । तेनावाचकप्रयोगो निरर्थकमित्यर्थः ।। सूत्रमुदाहरणप्रदर्श- 
नेन व्याचष्टे यथेति । वर्णक्रमनिर्देशशब्दं व्युत्पादयति अभिधानेति । उक्तानां वर्णा- 
नामर्थाभावात्‌ केवलं वर्णा एव क्रमेण निर्देश्यन्त इत्यर्थः ।। वादिनम्म्रत्यप्रति- 
पादकत्वमेवात्र विवक्षितमत एवाह भाष्यकार एवमिति । न पुनरिदमेवेत्यर्थः । एवं 
यदा स्वभाषया तद्धाषानभिज्ञमार्थ प्रति शब्दनित्यत्वं प्रतिपादयति तदाऽपि निरर्थकं 
निग्रहस्थानं भवत्येव ।।८।। 
सूत्रम्‌--परिषतप्रतिवादिभ्यां त्रिरभिहितमप्यविज्ञातमविज्ञातार्थम्‌ । । ९।। 
( भाष्यम्‌ ) 
यद्वाक्यं परिषदा प्रतिवादिना च त्रिरभिहितमपि न विज्ञायते-श्लिष्टशब्दम- 
प्रतीतप्रयोगमतिद्रुतोच्चरितमित्येवमादिना कारणेन तदविनज्ञातमविज्ञातार्थम्‌ । असाम- 
ध्यसंवरणाय प्रयुक्तमिति निग्रहस्थानमिति ।। ९।। 
( खद्योतः ) 
अविनजञातार्थ नाम निग्रहस्थानं लक्षयति परिषदिति सूत्रम्‌ । त्रिवारमभिहितमपि 
वादिना परिषत्प्रतिवादिभ्यां चार्थवत्तयाऽविज्ञातमव्रज्ञातार्थमित्यर्थः । 
सूतरार्थमाह-यद्वाक्यमिति । त्रिरिति-यावद्धिवरि; परिषत्परतिवादिनोरर्थप्रत्ययो 
भवेत्तावद्वारोपलक्षणम्‌ । स प्रत्ययः प्रायशस्रिभिवरिर्भवत्येवेति तथैवोक्तम्‌ । ननु समान- 
सङ्केतेन वादिना त्रिरभिहितमविज्ञातार्थमिति न सम्भवति । सम्भवे वा परिषत्प्रति- 
वादिनौ जडौ न च जडानवबोधे प्रतिपादकस्य कश्चिदपराधः । नहि बधिरो गीतं न 

शणोतीति गायनस्य कञ्चिदपराध इत्यत आह श्लिष्टेति । “श्लिष्टपदं यथा “धतो 
धावतीति' असति प्रकरणादौ नियामके दुर्बोधमेव भवति । अप्रतीतप्रयोगं' यथा जर्फरी 
तुर्फरीतू इत्यादि । 'अतिद्रुतोच्चारणम्‌' अस्यष्टत्वकारणमात्रोपलक्षकम्‌ । अस्य निग्रह- 
स्थानत्वं प्रकटयति असामर्थ्येति ।९॥ 
सूत्रम्‌-पौर्वपर्ययोगादग्रतिसम्बद्धार्थमपार्थकम्‌ ।। १०।। 
( भाष्यम्‌ ) 

यत्रानेकस्य पदस्य वाक्यस्य वा पौर्वापर्येणान्वययोगो नास्ति इत्य- सम्बद्धार्थत्वं 
गृह्यते तत्समुदायार्थस्यापायादपार्थकम्‌ । यथा-दश दाडिमानि, षडपूपाः, कुण्डम्‌, 
अजाजिनम्‌, पललपिण्डः, अथ रौरुकमेतत्‌, कुमार्य्यः पाय्य, तस्याः पिता 
अप्रतिशील इति ।। ९०।। 

( खद्योतः ) 

अपार्थकन्नाम निग्रहस्थानं लक्षयति पौर्वापर्ये सूत्रम्‌ ॥। "पोवापर्यायोगात्‌ अश्लष्ट- 
स्याद्रुतोच्चरितस्य प्रतीतियोग्यस्याप्यनेकपदस्य वाक्यस्य वा यत्र पौर्वापर्यसम्बन्धः 
नास्ति तस्मात्‌ कारणात्‌ यत्‌ "असम्बद्धार्थत्वम्‌' परस्परसाका्घत्वरहितत्वम्‌ तत्‌ 
अपार्थकमिति' योजना । 

वाच्यार्थशुन्यं निरर्थकम्‌-समुदायार्थशुन्यं च अपार्थकम्‌ इति विवेकः । सूत्रार्थ 
माह यत्रेति । 'अपार्थकमिति' नाम व्युत्पादयति तत्समुदायेति । समुदायार्थस्य वाक्यार्थस्य 
अपायात्‌" अभावात्‌ अपार्थकम्‌ इत्यस्य नामेत्यर्थः ॥ 

वाक्यानां पोर्वापर्यसम्बन्धाभावस्योदाहरणमाह यथा "दश दाडिमानि “षडपुपा 
इति । पदानां पौर्वापर्यसम्बन्धाभावस्योदाहणमाह कुण्डमजाजिनमित्यादि । “रौरुकं* 
रुरुसम्बन्धि । “पाय्यं पाययितव्यम्‌ । अप्रतिशीलो' वृद्धः ।॥१०॥ 


(३) स्वसिद्धान्तानुरूपप्रयोगाभावनिग्रहस्थान- 
त्निकप्रकरणम्‌ । ९९-९२३।। 


सूत्रम्‌-अवयवविपर्यासवचनमप्राप्तकालम्‌ ।। ११।। 


( भाष्यम्‌ ) 
प्रतिन्ञादीनामवयवाना यथालक्षणमर्थवशात्‌ क्रमः । तत्रावयवविपयसिन वचन 
मप्राप्तकालमसम्बद्धार्थ "निग्रहस्थानमिति ।। ११।। 

( खद्योतः ) 

अप्राप्तकालन्नाम निग्रहस्थानं लक्षयति अवयवेति सूत्रम्‌ । 

सूत्रं व्याचष्टे प्रतिज्ञादीनामिति । प्रतिज्ञादीनामनुमानवाक्यावयवानामर्थानुरोधेन 
च कश्चित्निर्धारितः क्रमोऽस्तीत्युपपादितम्प्रथमेऽध्याये । अपेक्षिताभिधायिन एव वचना- 
त्परे प्रतिपद्यन्ते नान्यस्य । तत्र प्रथमं साध्यनिर्देशोऽपेक्षितः परैः न साधननिर्देशः । 
तत्र यदि वादी प्रथमं साधनमेव प्रयुञ्धीत कथमपेक्षितं ब्रूयात्‌-अनपेक्षिताभिधायी च 
कथं प्रतिपादको नाम । तदेवं सर्वाण्येव हेतुवचनादीनि क्रमवन्ति नाक्रमाणि प्रतिपाद- 
यितुमर्हन्तीति । सोऽयं प्रतिज्ञादीनामर्थ एतादृशो य एषां क्रममन्तरेण न शक्यो ज्ञातु- 
मित्याशयः । उक्तस्य क्रमस्य विपर्यसि किम्भवतीत्यत आह तत्रेति । अवयवविप्यसि 
आकाद्काभावात्‌ तत्पूर्वकत्वाच्च पदार्थसम्बन्धस्यासम्बन्धं निग्रहस्थानमित्यर्थः । 

उदयनाचार्या अत्रावयवशन्दं समस्तकथाभागसङग्रहार्थं मन्यन्ते । तथोक्तम्‌ 
बोधसिद्धौवादिना हि प्रयोगोऽभिधेयः तदनन्तरं सङ्खेपतो विस्तरतो वा हेत्वाभासोद्धारः 
कार्यः प्रतिवादिनाऽपि जल्पे वादिप्रयुक्तं हेतुमुपालभ्य स्वपक्षे साधनं वक्तव्यम्‌ अथ 
हेत्वाभासा उद्धरणीया इति क्रमः । तत्र यदि प्रथमत एव हेत्वाभासानुद्धरति पश्चादहेतुं 
प्रयुड तदा भवति क्रमस्य विपर्यास इत्यादि ।।११।। 


सूत्रमू--हीनमन्यतमेनाप्यवयवेन न्यूनम्‌ । । ९२।। 
( भाष्यम्‌ ) 


प्रतिज्ञादीनामवयवानामन्यतमेनाप्यवयवेन हीनं न्यूनं निग्रहस्थानम्‌ । साधना- 
भावे साध्यासिद्धिरिति ।। १२।। 


( खद्योतः ) 
न्यूनं नाम निग्रहस्थानं लक्षयति हीनमिति सूत्रम्‌ । प्रतिज्ञादीनां पञ्चावयवानां 
मिलितानां साधनत्वमुपपादितम्‌ । अंशतोऽपि न्यूनत्वे साधनत्वं नास्ति । साधनत्वाभावे 
च न साध्यसिद्धिः । न हि सामग्रीनिष्पाद्यं कार्य साममग्रयेकदेशाद्भवतीत्यर्थः । अमुमेवार्थं 
भाष्यकार आह प्रतिज्ञादीनामिति । निग्रहस्थानत्वमस्य प्रदर्शयति साधनाभाव इति।।९२॥।। 

सूत्रम्‌--हेतूदाहरणाधिकमधिकम्‌ ।। १३।। 

(८ भाष्यम्‌ ) 

एकेन कृतत्वाद्‌ अन्यतरस्यानर्थक्यमिति । तदेतन्नियमाभ्युपगमे वेदित- 
व्यमिति ।। १३।। 

( खद्योतः ) 

अधिकन्नाम निग्रहस्थानं लक्षयत्नाद्यं द्विप्रकारकं तल्लक्षयति हेत्विति सूत्रम्‌ । 
अत्र अधिकम्‌" उपयुक्तमपुनरुक्तं कृतकर्तव्यमभिधीयमानं ग्राह्यम्‌ । तेनैवानर्थकानां 
व्यवच्छेदः । 

निग्रहस्थानत्वमुपपादयत्नेव सूत्रार्थमाह एकेनेति । एकेनैव हेतुना दृष्टान्तेन वा 
साध्यसिद्धः कृतत्वात्‌" निष्पन्नत्वात्‌ हेत्वन्तरस्य दृष्टान्तान्तरस्य वाऽभिधानं व्यर्थमेवात 
एव भवति निग्रहस्थानमित्यर्थः ।। अत्र "कथमेतत्‌ साध्यं सिद्ध्यतीति जिज्ञासा तत्रैके- 
नैव साधनेन साध्यसिद्धः साधनान्तराभिधानमनर्थकम्‌ निष्पादितक्रिये कर्मण्यविशेषाभि- 
धायिनः साधनस्य साधनन्यायातिपातात्‌ । यत्र तु प्रतिवादिनः परिषदो वा जिज्ञासा 
भवति "कति साधनानि भवन्त्यस्मिन्‌ साध्ये" इति तत्र यावन्ति साधनानि तावन्ति 
सर्वाण्येव वाच्यान्येवेत्याशयः ।९३।। 


(४) पुनरुक्तिनिग्रहस्थानप्रकरणम्‌ (९४- १५) । 
सूत्रम्‌-- शब्दार्थयोः पुनर्वचन पुनरुक्तमन्यत्रानुवादात्‌ ।। ९१४।। 
( भाष्यम्‌ ) 
अन्यत्रानुवादात्‌ शब्दपुनरुक्तमर्थपुनरुक्त वा । नित्यः शब्दो नित्यः शब्द्‌ इति 
शब्दपुनरुक्तम्‌ । अर्थपुनरुक्तम्‌-अनित्यः शब्दो निरोधधर्मको ध्वनिरिति ।। 
अनुवादे त्वपुनरुक्त शब्दाभ्यासादर्थविशेषोपपत्तेः । 
यथा हेत्वपदेशात्‌ प्रतिज्ञायाः पुनर्वचनं निगमनमिति ।। १४।। 
(खद्योतः ) 
पुनरुक्तन्नाम निग्रहस्थानं लक्षयत्नाद्य दविप्रकारकं तल्लक्षयति शब्दार्थयोरिति सूत्रम्‌ । 
सूत्रार्थमाह अन्यत्रेति । शब्दस्य पुनर्वचनमेकम्‌-पुनरुक्तम्‌-अर्थस्य पुनर्वचनं 
द्वितीयं-पुनरुक्तम्‌ । उक्तस्यापि केनचित्‌ प्रयोजनेन यत्रानुवादोऽपेक्षितस्तत्रैवं विधोऽ- 
नुवादः सार्थकत्वान्न भवति दोषायेत्याह अन्यत्रानुवादादिति । शब्दपुनरुक्तमुदाहरति 
नित्य इति । अर्थपुनरुक्तमुदाहरति अर्थेति । यदेवोक्तमनित्य इति तदेवोक्तं निरोधधर्मक 
इति-एवं शब्दो ध्वनिरिति पर्यायावेव ।। नन्वनुवादः कुतो न दोषास्पदमित्यत आह- 
अनुवादेत्विति । अनुवादे पुनर्वचनं न भवति “पुनरुक्त निग्रहस्थानम्‌-कस्मात्‌-तत्र हि 
पुनरुक्त्या भवत्यर्थविशेषसिद्धिरतो न स निष्प्रयोजन इत्यर्थः । कुत्र दृष्टाऽर्थविशेष- 
सिद्धिरनुवादेनेत्यपेक्षायामाह यथेति। अनुमानप्रयोगे प्रतिज्ञायामुक्तायामपि पुनर्निग- 

मनरूपेण सेवोच्यते-भवति च तत्र प्रयोजनसिद्धिरिति दर्शितम्प्रथमेऽध्याये निगमन- 
लक्षणसूत्रे।।१४।। 

सूत्रम्‌--अर्थादापन्नस्य स्वश्ब्देन पुनर्वचनम्‌ ।। १५।। 

( भाष्यम्‌ ) 

पुनरुक्तमति प्रकृतम्‌ । निद्नम्‌-उत्पत्तिधर्मकत्वादनित्यमित्युक्त्वा अ्थादा- 
पन्नस्य योऽभिधायकः शब्दस्तेन स्वशब्देन ब्रूयादनुत्पत्तिधर्मक नित्यमिति । तच्च 
पुनसुक्त वेदितव्यम्‌ । अर्थसम्प्रत्ययार्थे शब्दप्रयोगे प्रतीतः सोऽ र्थोऽ थरपित््येति। । १५।। 

( खद्योतः ) 

तृतीयप्रकारकं पुनरुक्तनिग्रहस्थानं लक्षयति अर्थादिति सूत्रम्‌ । सू्रापेक्षितमंशं 
पूर्वसूत्रानुवृत्त्या प्रयति पुनरुक्तमिति । एवं च यदपि प्रथमयोक्त्या शब्दैः साक्षान्ना- 
भिहितमपि त्वर्थाक्षिप्तमेव-तस्यापि ‹स्वशब्देन' तदभिधायकशब्देन पुनः प्रतिपादनं 
भवत्येव पुनरुक्तं नाम निग्रहस्थानमित्यर्थः । उदाहरणमाह निदर्शनमिति । शब्दोऽनित्य 
उत्पत्तिधर्मकत्वादित्युक्ते पुनरप्याह यदनुत्पत्तिधर्मकं तन्नित्यमिति । अत्र च अनुत्पत्ति- 
धर्मकस्य नित्यत्वं पूर्ववचनेनैवार्थादाक्षिप्तम्‌- तथापि स एवार्थः स्वशब्देन साक्षाद- 
भिधायकेन द्वितीयवाक्येन पुनरुच्यते-भवत्येवेतत्पुनरुक्तं नाम निग्रहस्थानमित्यर्थः।। 
एवंविधस्य पुनर्वचनस्य दोषास्पदत्वं प्रदर्शयति अर्थसम्प्रत्ययार्थ इति । अर्थावबोधना- 
यैव शब्दप्रयोगोऽपक्ष्यते-तदवबोधनं च यथैव साक्षादभिधानेन भवति तथेवार्थादा- 
क्षेपेण चेत्यादावाक्षिप्तस्यैव पुनर्वचनं नापेक्ष्यत इत्यनपाक्षेतीभिधाने भवत्येव निग्रह- 
स्थानमिति भावः । तदनेन सूत्रद्रयेन पुनरुक्तमेकमेव निग्रहस्थानं कथञ्चिदवान्तरभेद- 
विवक्षया त्रिविधमुक्तं प्रपञ्चार्थम्‌ । तदेवं पुनरुक्तं क्वचिच्छब्दाभ्यासात्‌ क्वचित्पर्याया- 
न्तरात्‌ क्वचिच्चार्थादिति ।।१५।। 


(५) उत्तरविरोधिनिग्रहस्थानचतुष्कप्रकरणम्‌ (९ ६- ९९)। 
सूत्रम्‌- विज्ञातस्य परिषदा त्रिरभिहितस्याप्यप्रत्युच्चारणमननुभाषणम्‌। । ९६।। 
(८ भाष्यम्‌ ) 

विज्ञातस्य वाक्यार्थस्य परिषदा, प्रतिवादिना त्रिरभिहितस्य यदप्रत्युच्चारणं 
तदननुभाषणं नाम निग्रहस्थानमिति । अप्रत्युच्चारयन्‌ किमाश्रयं पंरपक्षप्रतिषेधं 
ब्रूयात्‌ ।। १६।। 

( खद्योतः ) 

अननुभाषणं नाम निग्रहस्थानं लक्षयति विज्ञानस्येति सूत्रम्‌ । 

प्रतिवादिना उक्तस्य-“परिषदा विक्चातस्य' अवबुद्धस्य-पुनः प्रतिवादिना परिषदा 
वाऽनूदितस्य-एवं त्रिः अभिहितस्यापि-'अप्रत्युच्चारणम्‌-अननुवादोऽननुभाषणं नाम 
निग्रहस्थानमिति योजना । 

तदेतदाह भाष्यकारः विज्ञातस्येति । अस्य निग्रहस्थानत्वं प्रदर्शयति अप्रत्यु- 
च्चारयन्निति । यावत्‌ परोक्तस्य साधनं नानुवदितुं शक्नोति तावत्‌ तत्र दूषणादिकमपि 
वक्तुमसमर्थं एव भवतीति भवत्येवास्य निग्रह इत्यर्थः । 

अत्र यत्‌ "अप्रत्युच्चारणं' तद्‌ योग्यस्वस्थेन-अनवबोधमनाविष्कुर्वता कथा- 
मविच्छिन्दता वादिनेति ध्येयम्‌ । आद्यविशेषणद्यमननुभाषणस्य अन्ञातनाम्नो निग्रह- 
स्थानान्तराद्‌ व्यवच्छेदाय-अन्त्यं चास्य विक्षेपसाङ्कर्यनिरासायेति-विवेकः।।१६।। 


सूत्रम्‌-अविन्ञातं चान्ञानम्‌ ।। १७।। 
( भाष्यम्‌ ) 
विज्ञातार्थस्य परिषदा प्रतिवादिना त्रिरभिहितस्य यदविन्ञात तदज्ञानं निग्रह- 
स्थानमिति । अयं खल्वविज्ञाय कस्य प्रतिषेधं ब्रूयादिति ।। १७।। 
(खद्योतः ) 
अज्ञानं नाम निग्रहस्थानं लक्षयत्यविज्ञातमिति सूत्रम्‌ । 
 सूत्रस्थचशब्देन सूचितमपेक्षितमंशं पूरयति पूर्वसूत्रानुवृत्त्या विज्ञातार्थस्येति । 
तदेतल्लक्षणं पर्यवसितम्‌-प्रतिवादिनोत्तस्य-परिषदा विज्ातार्थस्यं-पुनः प्रतिवादिना 
त्रिरभिहितस्य-यद्‌ वादिना "अविज्ञातम्‌ उपयुक्तज्ञानस्याभावः-तदेवाज्ञानन्नाम निग्रह- 
स्थानमिति-एवं चास्याननुभाषणतो भेदः ॥ 
अस्य निग्रहस्थानत्वमुपपादयति अयं खल्विति पूर्ववत्‌ ९७ 
सूत्रम्‌- उत्तरस्याप्रतिपत्तिरप्रतिभा ।। १८।। 
( भाष्यम्‌ ) | 
परपक्षप्रतिषेध उत्तरम्‌ । तद्यदा न प्रतिपद्यते तदा निगृहीतो भवति।। १८।। 
(खद्योतः ) 
अप्रतिभानाम निग्रहस्थानं लक्षयति उत्तरस्येति । "परपक्षस्य, प्रतिवादिनोपन्य- 
स्तस्य स्थापनापक्षदूषणादिकस्य-'अप्रतिपत्तिः' अज्ञानमस्पुर्तिः भवति अप्रतिभा नाम 

निग्रहस्थानमिति योजना । तदेतदाह भाष्यकारः परपक्षेति । इयं च "अप्रतिभा तदा 
भवति यदा प्रतिवादी सम्यक्‌ साधनमुपन्यस्तवान्‌-प्रतिवादिनः साधनाभासे उत्तरापरि- 
स्फूर्त्या पर्यनुयोज्योपेक्षणं' निग्रहस्थानान्तरमेव भवतीति विवेकः।। 
वादिना कृतात्‌ प्रतिपक्षानुवादादनन्तरमेवास्यावसरः । तथाहि नाज्लानमुद्धाव्यं- 
सन्दिग्धत्वात्‌ स्वयमानाविष्काराच्च । नाननुभाषणम्‌-तस्यानुवादक्रिययैवापास्त- 
त्वात्‌ । न विक्षेपः-कथाविच्छेदव्याजानुक्तेः । नार्थान्तरम्‌-प्रसक्तानुप्रसक्तेरभावात्‌ । 
नापार्थकम्‌-अनुक्रमेणानन्वयाग्रहणादिति । एतस्यां वेलायामुत्तरं श्रोतुमवहितायां परि- 
षदि वादिनि चोत्सुके यदि प्रतिवादी श्लोकपाठादिभिरुत्तरावन्ञां प्रदर्शयति भवत्ये- 
वास्य निग्रह इति।।१८।। 
सूत्रम्‌--कार्यव्यासङ्गात्क थाविच्छेदो विक्षेपः ।। ९१९।। 
( भाष्यम्‌ ) 
यत्र कर्तव्यं व्यासज्य कथां व्यवच्छिनत्ति इदं मे करणीयं विद्यते तस्मिन्न- 
वसिते पश्चात्कथयामीति विक्षेपो नाम निग्रहस्थानम्‌ । एकनिग्रहावसानायां कथायां 
स्वयमेव कथान्तरं प्रतिपद्यत इति ।। ९९।। 
( खद्योतः ) 
विक्षेपं नाम निग्रहस्थानं लक्षयति कार्येति । साधनस्य दूषणस्य चोपन्यासम- 
भ्युपगम्य तदवस्थः प्रतीयमान एव प्रतिवादिना दार्यं सभ्यानां वा कटोरत्वमव- 
गम्याकस्मात्‌-"कार्यव्यसङ्गात्‌' कार्य व्यासज्य “अधुना मयेदं कार्यान्तरं करणीयमस्ति- 
श्वः परश्चो वावदिष्याम्युत्तरम्‌' इत्याद्युक्त्वा-'कथाविच्छेदः'-कथां व्यवच्छिनत्ति तदा 
भवति विक्षेपो निग्रहस्थानमिति योजना ॥। 
कार्यव्यासङ्गस्यात्राभ्युपगतकथाविच्छेदमात्रोपलक्षणत्वमिति तात्पर्यकृतः ॥ 
तदेतदाह भाष्यकारः- यत्रेति । अस्य निग्रहस्थानत्वमुपपादयति एकनिग्रहेति । 
यद्यपि कालान्तरे उत्तरं दास्यामीति वचनेन वादिनः सर्वथाऽनभिज्ञता न सूचिता पुन- 
रवसरेऽपेश्षितस्योत्तरस्य सम्भाव्यमानत्वात्‌-तथाऽपि कालान्तरे सतोऽसतो वोत्तरस्य 
वचनेऽपि कथान्तरमेव तत्‌ स्यात्‌-पूर्वा तु कथा कार्यव्यासक्त्योत्तरादानादेव विच्छितना- 
कथाविच्छेदस्य चैकतरनिग्रहमूलकत्वादित्यर्थः । न चेदं निग्रहस्थानमर्थान्तरमेव- 
तत्र प्रकृतमेव साधयामीति व्याजेन प्रसक्तानु-प्रसक्तावतारेण कथाया विच्छेदाभावात्‌ । 
न चास्य हेत्वाभासेष्वन्तर्भावः-न हि विक्षेपस्यान्यतमलिङ्गघधर्मानुविधानं नापि प्रकृत- 
साध्यसिद्धये प्रयोगो येन हेत्वाभासः स्यात्‌ । न चेदमनर्थकम्‌-न हयत्रासमानसद्धेतः 

प्रतिपादकः । न चापार्थकम्‌-नेह पदानि वाक्यानि वा पौर्वापर्येणासम्बद्धानि । न 
चात्राज्ञानं येनाप्रतिभा भवेत्‌ । तस्मात्‌ पृथगेव निग्रहस्थानमिदमिति सिद्धम्‌ ।।१९॥। 


(६) दोषनिरूप्यमतानुज्ञादिनिग्रहस्थानत्रिक - 
प्रकरणम्‌ (२०-२२)। 
सूत्रम्‌- स्वपक्षे दोषाभ्युपगमात्‌ परपक्षे दोषप्रसङ्गो मतानुज्ञा ।। २०।। 
( भाष्यम्‌ ) 
यः परेण चोदितं दोषं स्वपक्षेऽभ्युपगम्यानुद्धृत्य वदति-भवत्यक्षेऽपि समानो 
दोष इति-स स्वपक्षे दोषाभ्युपगमात्परपक्षे दोषं प्रसञ्जयन्परमतमनुजानातीति मता- 
नुज्ञा नाम निग्रहस्थानमापद्यत इति ।। २०।। | 


( खद्योतः ) 
मतानुज्ञानाम निग्रहस्थानं लक्षयति स्वपक्षदोषेति-सूत्रम्‌ । अत्र "पक्षः" सिद्धान्तः- 
"दोषः! प्रतिकूलतामात्रम्‌-.अभ्युपगमः' अनुद्धारः । एवं च स्वसिद्धान्ते परोक्तं प्रति- 
कूलमनुदरत्य परसिद्धान्ते प्रतिकूलबुद्ध्या तत्प्रसञ्जनम्‌ मतानुज्ञा नाम निग्रहस्थान- 
मिति योजना ॥ 
सूत्रार्थमाह यः परेणेति । कथं ज्ञायते परोक्तदोषोऽनेनाभ्युपगत इत्यत आह 
अनुदधृत्येति । अद्यसौ स्वपक्षदोषं नाभ्युपगच्छेत्‌ तरद्धरेदेव तमिति भावः ।। मता- 
नुज्ञानाम व्युत्पादयन्नस्य निग्रहस्थानत्वमुपपादयति परमतमिति । “परमतं परेण दत्तं 
स्वपक्षदोषमित्यर्थः । एतदनुज्ञानादेव च भवत्यस्य निग्रह इत्यर्थः ।२०॥ 
सूत्रम्‌--निग्रहस्थानप्राप्तस्यानिग्रहः पर्यनुयोज्योपेक्षणम्‌ ।। २१।। 
( भाष्यम्‌ ) 
पर्यनुयोज्यो नाम ॒निग्रहोपपत्त्या चोदनीयः । तस्योपेक्षणं निग्रहस्थानं 
प्राप्तोसीत्यननुयोगः । एतच्च कस्य पराजय इत्यनुयुक्तया परिषदा वचनीयम्‌ । न 
खलु निग्रह प्राप्तः स्वकौपीन विवृणुयादिति ।। २९।। 
( खद्योतः ) 
पर्यनुयोज्योपेक्षणं नाम निग्रहस्थानं लक्षयति निग्रहेति सूत्रम्‌ । 


तदर्थमाह पर्यनुयोज्य इति । “पर्यनुयोज्यः -“निग्रहस्य' "उपपत्त्या" इदमत्र तव 


निग्रहस्थानं भवतीति प्रदर्शनेन-"चोदनीयःगर्हणीय एवात्र पर्यनुयोज्य'-शब्देनोच्यते । 

तस्य "उपेक्षणं" उक्तवचनेनागर्हणं यदि क्रियते तदा भवत्येव निग्रह एवमुपेक्षणं कृत- 
वत इत्यर्थः । | 
नन्विदं पर्यनुयोज्योपेक्षणं निग्रहस्थानं केनोद्धावनीयम्‌ । न तावद्‌ वादिना-न 
ह्यसौ स्वसाधनदोषमुन्मत्तवदुद्धावयति । नापि प्रतिवादिना-न ह्यनुन्मत्त आत्मानमात्मना 
निगृह्णातीत्यत आह एतच्चेति । अयं वादी प्रतिवादी वा स्वविपक्षं पर्यनुयोज्यं 
जानानोऽप्युपेक्षत इति सभापतिना परिषदां वा “कस्यात्र कथायां पराजयः इति पृष्टया 
एतन्निग्रहस्थानमुद्धावनीयमित्यर्थः ।। वादी प्रतिवादी वा कथं नोद्धावयेदिदमित्यत 
आह न खल्विति । “स्वको पीनं' स्वनिग्राह्यत्वम्‌ । व्याख्यातार्थमेतत्‌ । 
तत्त्वनिर्णयावसाने वादे यदैतन्निग्रहस्थानमुद्धाव्यते तदा हयोरपि वादि-प्रति- 
वादिनोर्निगृहीतत्वात्‌ (एकस्य निग्रहस्थानम्म्राप्तत्वादपरस्य च पर्यनुयोज्योपेक्षणादेव 
निगृहीतत्वात्‌) परिषदेव विजयते । जल्पवितण्डयोश्च तत्त्वानपेक्षं पुरुषसामर््यपरीक्षणं 
प्रवृत्तयोर्वादिप्रतिवादिनोः प्रतिवाद्येव पराजीयते तेनैव पर्यनुयोज्योपक्षणस्य कृतत्वात्‌ 
वादिनो निग्रहस्य च तेनानुद्धावितत्वादिति विवेकः ॥ 
वादिना सम्यक्‌ साधने प्रत्युक्ते प्रतिवादिना उत्तराप्रतिपत्तिरप्रतिभासाधना- 
भासोपन्यासे चोत्तराप्रतिपत्तिः पर्यनुयोज्योपेक्षणमिति विशेषः ।।२१।। 
सूत्रम्‌--अनिग्रहस्थाने निग्रहस्थानाभियोगो निरनुयोज्यानुयोगः ।। २२।। 
( भाष्यम्‌ ) 
निग्रहस्थानलक्षणस्य मिथ्याऽध्यवसायादनिग्रहस्थाने निगृहीतोऽ सीति परं 
ब्रुवन्‌ निरनुयोज्यानुयोगान्निगृहीतो वेदितव्य इति ।। २२।। 
( खद्योतः ) 
निरनुयोज्यानुयोगं नाम निग्रहस्थानं लक्षयति अनिग्रहस्थान इति ।। “अनिग्रह- 
स्थाने' यत्रोक्तौ निग्रहस्थानत्वं नास्ति तत्र ननिग्रहस्थानाभियोगः' भवतीदमत्र निग्रह- 
स्थानमिति परस्यानुयोगो भवति निरनुयोज्यानुयोग इति योजना ॥। 
सूत्र व्याचक्षाण उक्तस्य एवम्मिथ्यानुयोगस्य मूलं प्रदर्शयति-निग्रहस्थानलक्षण- 
स्येति । निग्रहस्थानस्य लक्षणमविद्वानेवैवमभियोगं करोतीत्यर्थः । न चायमप्रतिभैव- 
सा हयत्तरप्रतिपत्तिरयं त्वनुत्तरस्यैवोत्तरत्वेन विरुद्धा प्रतिपत्तिरिति महान्‌ विशेषः । न 
चास्य हेत्वाभासतैव हेत्वाभासा हि वादिनो निग्रहस्थानमयं तु प्रतिवादिन इति भेदः ॥। 
अनेनैव च निग्रहस्थानेन सर्वा जातयो निग्रहस्थानत्वेन सङ्गृहीता भवन्तीत्यव- 
गन्तव्यम्‌ ।२२॥। 

(७) कथकान्योक्तिनिरूप्यनिग्रहस्थानट्यप्रकरणम्‌ (२३ - २४)। 
सूत्रम-सिद्धान्तमभ्युपेत्यानियमात्‌ कथाप्रसङ्गोऽपसिद्धान्तः ।। २३।। 
( भाष्यम्‌ ) 
कस्यचिदर्थस्य तथाभावं प्रतिज्ञाय, प्रतिज्ञतार्थविपर्ययाद्‌ अनियमात्‌ कथां 
प्रसञ्जयतोऽ पसिद्धान्तो वेदितव्यः । 
यथा न सदात्मानं जहाति-न सतो विनाशो-नासदात्मानं लभते-नासदुत्पद्यत- 
इति सिद्धान्तमभ्युपेत्य स्वपक्ष व्यवस्थापयति-एकप्रकृतीदं व्यक्तं विकाराणा- 
मन्वयदनिात्‌ । मृदन्वितानां शरावादीनां दृष्टमेकप्रकृतित्वम्‌ । तथा चायं व्यक्तभेदः 
सुखदुः खमोहान्वितो दृश्यते । तस्मात्समन्वयदशनात्सुखादिभिरेकप्रकृतीद विश्वमिति । 
एवमुक्तवाननुयुज्यते-अथ प्रकृतिर्विकार इति कथं लक्षितव्यमिति । 
यस्यावस्थितस्य धममन्तिरनिवृत्तौ धर्मान्तरं प्रवर्ति सा प्रकृतिः । यद्धमन्तिरं 
प्रवर्तते निवर्तते वा स विकार इति । सोऽयं प्रतिज्ञातार्थविप्यसिादनियमात्‌ कथां 
प्रसञ्जयति । प्रतिज्ञातं खल्वनेन-नासदाविर्भवति न सत्तिरोभवति-इति । सदसतोश्च 
तिरोभावाविभाविमन्तरेण न कस्य चित्प्रवृत्तिः प्रवत््युपरमश्च भवति । मृदि खल्व- 
वस्थितायां भविष्यति शरावादिलक्षणं धर्मन्तिरमिति प्रवृत्तिर्भवति । अभूदिति च 
प्रवृत््युपरमः । तदेतन्मृद्धमणिामपि न स्यात्‌ । एवं प्रत्यवस्थितो यदि सतश्चात्महान- 
मसतश्चात्मलाभमभ्युपैति तदस्यापसिद्धान्तो निग्रहस्थानं भवति । अथ नाभ्युपैति 
पक्चोऽस्य न सिध्यति ।। २३।। । | 
( खद्योतः ) | 
अपसिद्धान्तं नाम निग्रहस्थानं लक्षयति सिद्धान्तमिति । “सिद्धान्तम्‌' कञ्चिदेकं 
“अभ्युपेत्य प्रतिज्ञाय-'अनियमात्‌' अभ्युपगतसिद्धान्तातिक्रमेण "कथाप्रसङ्गः" साधनं- 
दूषणयोरभिधानम्‌-अपसिद्धान्तो नाम निग्रहस्थानं भवत्रीति योजना ॥ 
सूत्रार्थ व्याचक्षाणोऽभ्युपेत्येत्यस्य व्याख्यानमाह कस्यचिदिति । कस्यचिदर्थस्य 
सर्वस्य व्यक्तस्य जगतः "तथाभावं एकप्रकृतिकत्वम्‌ । अनियमादित्यस्यार्थमाह प्रतिज्ञा 
तेति । अभ्युपेतार्थाविपर्ययात्‌ सिद्धान्तातिक्रमेणेति यावत्‌ ।। अग्रोदाहरणं साङ्खीय- 
सिद्धान्तमुपन्यस्यति यथा न सदिति । तस्यैव पर्यायान्तरेण कथनं न सत इति । 
अपरं तस्याभिमतमाह नासदात्मानमिति । तस्यैव पर्यायान्तरेण कथनं नासदुत्पद्यत 
इति। तमिमं साह्ुानां सिद्धान्ताभ्युपगमं प्रदर्श्य तद्विपर्ययात्‌ कथाप्रसङ्गमाह सिद्धान्त- 
मभ्युपेत्येति । स्वपक्षव्यवस्थापनप्रकारं दर्शयति एक-प्रकृतीदमिति । एका प्रकृतिर्व्यक्त- 

स्योपलभ्यमानस्यार्थजातस्य युक्तेति प्रतिज्ञा । तत्र हेतुः विकारणामिति। विकारो व्यक्तम्‌- 
तेषाम्‌ 'अन्वयदर्शनात्‌' । तत्रैवोदाहरणं साधर्म्येण मृदन्वितानामिति । तत्रोपनयः तथा 
चायमिति । निगमनम्‌ तस्मादिति । 'विश्वस्य' सर्वस्य व्यक्तस्य कैः समन्वयोऽत्र विव- 
क्षित इत्यपेक्षायामाह सुखादिभिरिति । एवं पूर्वोक्तं सिद्धान्तमभ्युपेत्य “सर्वो विकार 
एकप्रकृतिकः इत्येवमुक्तवन्तम्प्रति नैयायिकस्यानुयोगमवतारयति एवमिति । "अनुयुज्यते 
दूषणाय पृच्छयत इति यावत्‌ । प्रश्नमाह अथ प्रकृतिरिति । इयं प्रकृतिरयं विकार 
इति प्रकृतिविकारयोर्भदः कथं निर्धारयितव्य इति प्रश्नार्थः । एवम्पृष्टः साद्य उत्तरमाह 
यस्यावस्थितस्येति । 'यस्यावस्थितस्य' मृदादेः-"धर्मान्तरनिवृत्तौ' शरावादिविनाशे- 
“धर्मान्तरम्‌ मणिकादि क्षदरमृत्ण्डम्‌ पूर्वमसदेव-'प्रवर्तते' जायते सैव (प्रकृतिर्मृदादि । 
यच्च धर्मान्तरं प्रवर्तते" (जायते) "निवर्तते" (नश्यति) वा स एव “विकार इति 
सुस्पष्टोऽयं प्रकृतिविकारयोर्भद इत्यर्थः ।। एतस्यां साद्कयस्योक्तावपसिद्धान्तं योजयति 
सोऽयं प्रतिन्ातेति । सोऽयं वादी सिद्धान्तार्थस्य विपर्ययादनियमात्कथां प्रसञ्जय- 
तीति । तदेव प्रदर्शयति प्रतिज्ञा-तमिति । यदसत्तत्नाविर्भवत्युत्पद्यते-यच्च सत्‌ तन्न 
तिरोभवति विनश्यतीति तेन प्रतिन्ञातोऽर्थः । तथापि प्रकृतिविकारभेदवर्णने प्रकृते 
धर्मान्तरस्यासत एव प्रवृत्तिं उत्पत्तिं तथाच उत्पन्नस्यापि सतो धर्मान्तरस्य “निवृत्तिं 
विनाशं वक्तीति भवत्येवास्य प्रति्तातार्थविपर्यासः । कथमित्यत आह सदसतोरिति । 
सतो "निवृत्तिः" तिरोभावो विनाश एव-असतश्च (प्रवृत्तिः आविर्भाव उत्पत्तिरेव । 
एवमसतो नोत्पत्तिस्सतो न नाश इत्यस्य सिद्धान्तस्य भवत्येवानयोक्त्या बाध इति 
भावः । इयं हि लोकिकप्रमाणसिद्धा सिद्धान्तस्त्वभ्युपगममात्रसिद्ध इति भवति सिद्धान्त- 
स्यैव बाध इति प्रदर्शयितुमुदाहरणमाह मृदीति । प्रकृतौ मृदि असदेव शरावादि 
प्रवर्तते तदा तत्र भवति' शब्दप्रयोगस्तदर्थश्च “उत्पद्यत' इति-एवमुत्पन्नस्य शरावा- 
देर्यदोपरमो भवति तदा तत्र अभूत्‌ शब्दप्रयोगस्तस्य च विनश्यतीत्येवार्थः । लोक- 
सिद्धेनानेन साद्भूयीयसिद्धान्तस्य विरोधं दर्शयति तदेतदिति । यद्यसत उत्त्पत्तिस्सतो 
विनाशो वा न स्यात्तर्हि मद्धर्माणामुत्पादविनाशौ प्रवृत्त्युपरमो दृश्यमानौ न स्यातामिति 
भवत्येव महान्‌ विरोध इत्यर्थः । 


नैयायिकेनैवं पृष्टस्य साह्ूयस्य यथाऽपसिद्धान्तो भवति तथा प्रदर्शयति एवं 
प्रत्यस्थित इति । 'प्रत्यवस्थितः' पृष्ट इति यावत्‌ । यद्यक्तलोकप्रमाणसिद्धार्थानुरोधेन 
साह्य "असत आत्मलाभं! उत्पत्तिं 'ततश्चात्महानिं' विनाशम्‌ अभ्युपगच्छति तदा 
भवत्यस्यापसिद्धान्त इत्यर्थः ।। ननु भवत्वेम्‌-तद्र्जनायैव नाभ्युगच्छाम्यनात्महानिम्‌ 
आत्मलाभं वा असत इत्यत आह अथ नाभ्युपेतीति । पक्षोऽस्य न सिद्धयतीति । 


द्वितीयाहिकम्‌] खद्योत-भाष्यचन्द्रविभूषितवात्स्यायनभाष्यसंवलितम्‌ ६७ 


विकारो ह्यनेन पश्षीकृत एकप्रकृतिकत्वेन । तत्र विकारलक्षणाभावेन विकाराणाम- 
निरूप्यत्वात्‌ तदभावे न प्रतिज्ञार्थो न वा हेत्वर्थः सम्भवति आश्रयासिद्ध 
त्वादित्यर्थः ।२३।। 
सूत्रम्‌-हेत्वाभासाश्च यथोक्ताः ।। २४।। 
( भाष्यम्‌ ) 
हेत्वाभासाश्च निग्रहस्थानानि । कि पुनर्लक्षणान्तरयोगाद्‌ हेत्वाभासा निग्रह- 
स्थानत्वमापन्नाः यथा प्रमाणानि प्रमेयत्वमित्यत आह-यथोक्ता इति । हेत्वा- 
भासलक्षणेनैव निग्रहस्थानभाव इति । 
त इमे. प्रमाणादः पदार्था उद्दिष्टा लक्षिताः परीक्षिताश्चेति ।। २४।। 
योऽक्षपादमृषिं न्यायः प्रत्यभाटद्वदतां वरम्‌ । 
तस्य वात्स्यायन इद भाष्यजातमवर्तयत्‌ । । 
इति श्रीवात्स्यायनीये न्यायभाष्ये पञ्चमोऽध्यायः समाप्तः ।\ ५।। 
।। समाप्तञ्चेदं न्यायदर्शनम्‌ ।। = 


-- 0 0 0 


हेत्वाभासं नाम निग्रहस्थानं लक्षयति हेत्वाभासा इति । 

सूत्रं व्याचष्टे हेत्वाभासाश्चेति । हेत्वाभासाश्च निग्रहस्थानानि भवन्ति । तेषां 
निग्रहस्थानत्वे विचिकित्समानः पृच्छति किम्युनरिति । यथा प्रमाणानि प्रमाणत्वादन्यस्य 
लक्षणस्य योगात्‌ प्रमेयत्वमापद्यन्ते तथाहि प्रत्यक्षादीनामुपलब्धिसाधनत्वेन लक्ष्यमाणानां 
प्रमाणत्वम्‌ प्रमाव्याप्यतया च प्रमेयत्वमिति तथेव किन्तृक्तलक्षणात्‌ अन्यस्य कस्य- 


चिल्लक्षण य योगाद्‌ हेत्वाभासा अपि निग्रहस्थानत्वमापद्यन्त इति । यद्येवं तर्हि ` 


तल्लक्षणं वक्तव्यमासीन्न चोक्तं सूत्रकृतेति प्रार्निकस्य हंदयम्‌ । तत्रोत्तरम्‌ यथोक्ता 
इति । पूर्वोक्तहेत्वाभासलक्षणेनैवेषां निग्रहस्थानत्वमपीत्यर्थः ।२४।। 


समस्तशास्रर्थमुपसंहरति त इमे प्रमाणादय इति । इति च।शाखरपरिसमाप्तौ ।। 
शास्रस्यार्षत्वं प्रदर्शयन्‌ भाष्यकार आत्मनोऽपि नाम प्रदशयति योऽक्षपादमिति 


यो न्यायः वदतां वरमक्षपादमूषिं प्रत्यभात्‌ अलोकिकशक्त्या तज्ज्ानगोचरीबभुव- ... 


तस्यैव न्यायस्य 'भाष्यजातं' व्याख्यानं बात्स्यायनोऽवर्तयत्‌ व्यररचदिति योजना ॥। 


श्रीमच्छरोत्नियमैथिलेषु विदितः सत्कर्मचूडामणि 


गायत्रीचरणाम्बुजप्रणयधृक्‌ श्रीतार्थनाथोऽभवत्‌ । 
४९न्या. ` | 

श्रीमन्मैथिलभूमहेन्द्रतनयश्रीवासुदेवात्मजा 
पत्नी तस्य कुलद्ये शुभकरी श्रीरामकाशी परा ॥ 
ज्येष्ठस्तत्तनयः सदाशिवरतः श्रीविन्ध्यनाथः सुधी- 
स्तत्पश्चाद्गणनाथनामक इह श्रीतारणीतत्परः । 
गद्खानाथ इह स्वतातजननीभक्तस्तदीयानुज- 
स्तेनाकारि सताम्मुदे मृद्धिया सद्धाष्यखद्योतकः ।। 
गहनस्यास्य भाष्यस्य व्याख्याने यत्प्वर्तनम्‌ । 
साहसस्यापराधोऽयं क्षन्तव्यो न्यायवेदिभिः ॥ 
पित्रोस्तीर्थलतातीर्थनाथयोः पादयोऽर्पितः । 
भ्रातुः श्रीविन्ध्यनाथस्य प्रभोर्लक्ष्मीश्चरस्य च ।। 
इतिमहामहोपाध्यायमेथिलगद्गानाथञ्चाशर्मणा कृतः खद्योतः ।। 
।। समाप्तश्चायं ग्रन्थः ।। 


२2२2 >< ८ ‰ 

परिशिष्टम्‌ ( क ) 
॥ तस्मै श्रीगुरवे नमः॥ 
श्रीवाचस्पतिमिश्रसङ्कलितः 


न्यायसूचीनिबन्धः 





नमामि भर्मविज्ञानवैराग्यैश्वर्यशालिने । 

निधये वाग्विशुद्धीनामक्षपादाय तायिने ।। ९।। 

अक्षपादप्रणीतानां सूत्राणां सारबोधिका । 

श्रीवाचस्पतिमिश्रेण मया सूची विधस्यते ।। २।। 
अथ प्रथमोऽध्यायः 

९. प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवादजल्पवितण्डाहेत्वा- 
भासच्छलजातिनिग्रहस्थानानां तत्तवज्ञानान्निःश्रेयसाधिगमः । २. दुःखजन्मप्रवृत्तिदोषमिथ्या- 
ज्ञानानामुत्तरोत्तरापाये तदनन्तरापायादपवर्गः । 

इति द्वाभ्यां सूत्राभ्यामभिधेयप्रयोजनसम्बन्धप्रकरणम्‌ ।। ९।। 

१. प्रत्यक्षानुमानोपमानशब्दाः प्रमाणानि । २. इन्द्रियार्थसन्निकर्षौत्पन्न ज्ञानपव्यप- 
देश्यमव्यभिचारि व्यवसायात्मकं प्रत्यक्षम्‌ । २. अथ तत्पूर्वकं त्रिविधमनुमानं पूर्वव 
च्छेषवत्‌सामान्यतोदृष्टञ्च । ४. प्रसिद्धसाधर्म्यात्‌ साध्यसाधनमुपमानम्‌। ५. आप्तोपदेश 
शब्दः । ६. स द्विविधो दृष्टादृष्टर्थत्वात्‌ । 

इति षड्भिः सूत्र प्रमाणलक्षणप्रकरणम्‌ ।। २।। 

१. आत्मशरीरेन्द्ियार्थनुद्धिमनःःप्रवृ्तिदोषप्ेत्यभावफलदुःखापवर्गास्तु प्रमेयम्‌ । 
२. इच्छाद्वेषप्रयत्नसुखदुःखज्ञानान्यात्मनो लिङ्गम्‌ । ३. चेष्ठन्दियार्थाश्रयः शरीरम्‌ । ४ प्राण- 
रसनचक्ुस्त्वकश्रोत्राणीन्दरियाणि भूतेभ्यः । ५. पृथ्यापैस्तेजो वायुराकाशमिति भूतानि । 
६. गन्धरसरूपस्पर्शशब्दाः परथिव्यादिगुणास्तदर्थाः । ७, वुद्धिरुपलब्धिज्ञानमित्यनर्थान्तरम्‌ । ` 
८. युगपञ्ज्ञानानुत्पत्तर्मनसो लिङ्गम्‌ । ९. प्रवृत्िरवाग्बद्धिशरीराम्भः । १०. प्रवर्तनालक्षणा 





दोषाः । ११९. पुनरुत्पत्तिः प्रेत्यभावः । १२. प्रवृत्तिदोषजनितोऽर्थः फलम्‌। १३. बाधना- 

लक्षणं दुःखम्‌ । १४. तदत्यन्तविमोक्षोऽपवर्गः । 
इति चतुर्दशभिः सूत्रे प्रमेयलक्षणप्रकरणम्‌ ।। ३।। 

९. समानानेकधर्मोपपत्तेर्विप्रतिपत्तेरुपलब्ध्यनुपलब्ध्यव्यवस्थातश्च विशेषापेक्षो विमर्शः 
संशयः । २. यमर्थमधिकृत्य प्रवर्तते तत्‌ प्रयोजनम्‌ । ३. लौकिकपरीक्षकाणां यस्मिन्नर्थे 
बुद्धिसाम्यं स दृष्टान्तः । 

इति त्रिभिः सूत्रै्न्यायपूवद्गलक्षणप्रकरणम्‌ । । ४।। 

९. तन्त्राधिकरणाभ्युपगमसंस्थितिः सिद्धान्तः । २. स चतुर्विधः सर्वतन्त्रप्रतितन्त्राधि- 

करणाभ्युपगमसंस्थित्यर्थान्तरभावात्‌। ३. सर्वतन्त्राविरुद्धस्तन््रेऽधिकृतोऽर्थः सर्वतन्त्र 


सिद्धान्तः । ४. समानतन्त्रसिद्धः परतन्त्रासिद्धः प्रतितन्त्रसिद्धान्तः । ५. यत्सिद्धावन्यप्रकरण- 
सिद्धिः सोऽधिकरणसिद्धान्तः । ६. अपरीक्षिताभ्युपगमात्‌ तद्िशोषपरीक्षणमभ्युपगमसि द्धान्तः । 
इति षड्भिः सूत्ैन्ययाश्रयसिद्धान्तलक्षणप्रकरणम्‌ । । ५।। 

९. प्रतिज्ञाहेतूदाहरणोपनयनिगमनान्यवयवाः । साध्यनिर्देशः प्रतिज्ञा । ३. उदाहरण- 
साधर्म्यात्‌ साध्यसाधनं हेतुः । ४. तथा वेधर्म्यात्‌ । ५. साध्यसाधर्म्यात्‌ तद्धर्मभावी दृष्टान्त 
उदाहरणम्‌ । ६. तद्विपर्ययाद्रा विपरीतम्‌ । ७. उदाहरणापक्षस्तथेत्युपसंहारो न तथेति वा 
साध्यस्योपनयः । ८. हेत्वपदेशात्‌ प्रतिज्ञायाः पुनर्वचनं निगमनम्‌ । 


इत्यष्टभिः सूत्रैन्ययप्रकरणम्‌ । । ६।। 
१. अविज्ञाततत्त्वेऽर्थे कारणोपपत्तितस्तत्त्वज्ञानार्थमूहस्तर्कः । २. विमृश्य पक्षप्रति- 
पक्षाभ्यामर्थावधारणं निर्णयः । 
इति द्वाभ्यां सूत्राभ्यां न्यायोत्तराङ्गलक्षणप्रकरणम्‌ । । ७।। 
इत्येकचत्वारिशता सूत्रैः सप्तभिः प्रकरणैः प्रथमाध्यायस्य प्रथममाद्विकं समाप्तम्‌ 


क त हि 


अथ द्वितीयमाद्धिकम्‌ 
९. प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्षप्रतिपक्षपरि- 
ग्रहो वादः । २. यथोक्तोपपत्नश्छलजातिनिग्रहस्थानसाधनोपालम्भो जल्पः । ३. स प्रतिपक्ष- 
स्थापनाहीनो वितण्डा । 
इति त्रिभिः सूत्रैः कथालक्षणप्रकरणम्‌ । । ९।। 


१. सव्यभिचारविरुद्धप्रकरणसमसाध्यसमकालातीता हेत्वाभासाः । २. अनैकान्तिकः 
सव्यभिचार: । ३. सिद्धान्तमभ्युपेत्य तद्विरोधी विरुद्धः । ४. यस्मात्‌ प्रकरणचिन्ता स 

निर्णयार्थमपदिष्टः प्रकरणसमः । ५. साध्याविशिष्टः साध्यत्वात्‌ साध्यसमः । ६. काला- 
त्ययापदिष्टः कालातीतः । 
इति षड्भिः सूत्रैः हेत्वाभासलक्षणप्रकरणम्‌ ।। २।। 

१. वचनविघातोऽर्थविकल्पोपपत््या छलम्‌ । तत्‌ त्रिविधं वाक्छलं सामान्यच्छलमुप- 
चारच्छलञ्चेति । अविशेषाभिहितेऽर्थे वक्तुरभिप्रायादर्थान्तरकल्पना वाक्छलम्‌ । ४. सम्भव- 
तोऽर्थस्यातिसामान्ययोगादसम्भूतार्थकल्पना सामान्यछलम्‌। ५. धर्मविकल्पनिर्देशेऽर्थ- 
सद्धावप्रतिषेध उपचारच्छलम्‌। ६. वाक्छलमेवोपचारच्छलं तदविशेषात्‌? ७. न; तदर्था- 
न्तरभावात्‌ । ८. अविशेषे वा किञ्चित्साधम्यदिकच्छलप्रसङ्गः । 

इत्यष्टभिः सूत्रैश्छललक्षणप्रकरणम्‌ ।। ३।। 

१. साधर्म्यवैधर्म्याभ्यां प्रत्यवस्थानं जातिः । २. विप्रतिपत्तिखप्रतिपत्तिश्च निग्रह- 
स्थानम्‌ । ३. तद्विकल्पाज्जातिनिग्रहस्थानबहुत्वम्‌ । इति त्रिभिः - सूत्रैः पुरुषाशक्तिलिङ्ग 
दोषसामान्यलक्षणप्रकरणम्‌ ।।४॥ 
इति विंशत्या सूत्रैश्चतुभिः प्रकरणैः प्रथमाध्यायस्य द्वितीयमाहिकं समाप्तम्‌ ।। 

।। समाप्तश्च प्रथमोऽध्यायः ।। 


--- 0 0० 0~- 


अथ द्वितीयोऽध्यायः 


१. समानानेकधर्माध्यवसायादन्यतरधर्माध्यवसायाद्रा न संशयः । २. विप्रतिपतत्यव्यव- 
स्थाध्यवसायाच्च । ३. विप्रतिपत्तौ च सम्परतिपत्तेः। ४. अव्यवस्थात्मनि व्यवस्थि- 
तत््वाच्चाव्यवस्थायाः । ५. तथाऽत्यन्तसंशयस्तद्धर्मसातत्योपपत्तेः । ६. यथोक्ताध्यवसाया- 
देव तद्धिशोषपक्षात्‌ संशये नासंशयो नात्यन्तसंशयो वा । ७. यत्र संशयस्त्रैवमुत्तरोत्तरपसङ्गः । 

इति सप्तभिः सूत्रैः संशयपरीक्षाप्रकरणम्‌ ।। ९।। 

९. प्त्यक्षादीनामप्रमाण्यंत्रैकाल्यासिद्धेः । २. पूर्व हि प्रमाणसिद्धौ नेन्दरियार्थसननि- 
कर्षात्‌ प्रत्यकषोत्पत्तिः । ३. पश्चात्‌ सिद्धौ न प्रमाणेभ्यः प्रमेयसिद्धिः । ४. युगपत्सद्धौ प्रत्यर्थ 
नियतत्वात्‌ क्रमवृत्तित्वाभावो बुद्धीनाम्‌ । ५. त्रैकांल्यासिद्धेः प्रतिषेधानुपपत्तिः । ६. सर्व- 
प्रमाणप्रतिषेधाच्च प्रतिषेधानुपपत्तिः । ७. तत्प्रामाण्ये वा न सर्वप्रमाणविप्रतिषेधः । ८. त्रैक- 
ल्याप्रतिषेधश्च शब्दादातोद्यसिद्धिवत्तत्सिद्धः । ९. प्रमेया च तुला प्रामाण्यवत्‌। १०. प्रमाणतः 
सिद्धेः प्रमाणानां प्रमाणान्तरसिद्धिप्रसङ्ग । १९. तद्विनिव्ेर्वा प्रमाणान्तरसिद्धिवत्‌ प्रमेय- 
सिद्धिः । १२. न प्रदीपप्रकाशवत्‌ तत्सिद्धेः। १३. कचित्निवृत्तिदंर्शनादनिवृत्तिदर्श नाच्च 
क्रचिदनेकान्तः। ` 
इति जयोदशशभिः सूत्रैः प्रमाणसामान्यपरीक्षाप्रकरणम्‌ ।। २।। 

९. प्रत्यलक्षणानुपपत्तिरसमग्रवचनात्‌ । २. नात्ममनसोः सत्निकर्षाभोवे प्रत्यक्षो- 
त्पत्तिः । ३. दिग्देशकालाकाशेष्वप्येवं प्रसङ्ग । ४. ज्ञानलिङ्धत्वादात्मनो नानवरोधः । ५. तद- 
योगपद्यलिङ्गत्वाच्च न मनसः । ६. प्रत्यक्षनिमित्तत्वाच्चेद्धियार्थयोः सत्रिकर्षस्य स्वशब्देन 
वचनम्‌ । ७. सुप्तव्यासक्तमनसां चेन्दरियार्थयोः सत्रिकर्षनिमित्तत्वात्‌। ८. तेश्चापदेशो 
ज्ञानविशेषाणाम्‌ । ९. व्याहतत्वादहेतुः । १०. नार्थविशेषप्राबल्यात्‌ । ९९. प्रत्यक्ष- 
मनुमानमेकदेशग्रहणादुपलब्धेः । १२. न प्रत्यक्षेण यावत्तावदप्युपलम्भात्‌ । 

इति द्वादशभिः सूत्रैः प्रत्यक्षपरीक्षाप्रकरणम्‌ ।। ३।। 

९. साध्यत्वादवयविनि सन्देहः । २. सर्वग्रहणमवयव्यसिद्धेः । ३. धारणाकर्षणोप- 

पत्तेश्च । ४. सेनावनवत्‌ ग्रहणामिति चेत्र; अतीन्द्रियत्वादणूनाम्‌ । 
इति चतुर्भिः सूत्रैः प्रासङ्धिकमवयविपरीक्षाप्रकरणम्‌ ।। ४।। 

१. रोधोपघातसादृश्येभ्यो व्यभिचारादनुमानमप्रमाणम्‌ । २. नैकदेशत्राससादृश्येभ्या- 

ऽर्थान्तरभावात्‌ । 
इति द्वाभ्यां सूत्राभ्यामनुमानपरीक्षाप्रकरणम्‌ । । ५।। 

१. वर्तमानाभावः पततः पतितपतितव्यकालोपपत्तेः । २. तयोरप्यभावो वर्तमाना- 
भावे तदपेक्षत्वात्‌ । ३. नातीतानागतयोरितरेतरपेक्षासिद्धिः । ४. वर्तमानाभावे सर्वा- 
ग्रहणम्‌; प्रत्यक्षानुपपत्तेः । ५. कृतताकर्तव्यतोपपततेस्तृभयथाग्रहणम्‌ । 

इति पञ्चभिः सूत्रैरौपोद्धातिक वर्तमानपरीक्षाप्रकरणम्‌ ।। ६।। 

९. अत्यन्तप्रायैकदेशसाधर्म्यादुपमानासिद्धिः । २. प्रसिद्धाधर्म्यादुपमानसिद्धेर्यथोक्त- 
दोषानुपपत्तिः । ३. प्रत्यक्षेणाप्रत्यक्षसिद्धेः । ४. नाप्रत्यक्षे गवये प्रमाणार्थमुपमानस्य पश्यामः । 
५. तथत्युपसंहारादुपमानसि द्धर्नाविशेषः । 

इति पञ्चभिः सूत्रैरुपमानपरीक्षाप्रकरणम्‌ । । ७।। 

९. शब्दोऽनुमानमर्थस्यानुपलब्धेरनुमेयत्वात्‌ । २. उपलब्धेरद्विप्रवृत्तित्वात्‌? ३. सम्ब- 
न्धाच्च ? ४. आप्तोपदेशसामर्थ्याचछब्दादर्थसम्प्रत्ययः । ५. पूरणप्रदाहपाटनानुपलब्धेश्च सम्ब- 
न्धाभावः । ६. शब्दार्थव्यवस्थानादप्रतिषेधः ? ७. न; सामयिकत्वाच्छन्दार्थसम्प्रत्ययस्य । 
८. जातिविशेषे चानियमात्‌ । 

इत्यष्टभिः सूत्रैः शब्दसामान्यपरीक्षाप्रकरणम्‌ ।। ८।। 


१. तदयप्रामाण्यमनृतव्याघातपुनरुक्तदोषेभ्यः । २. न; कर्मकर्तृसाधनवैगुण्यात्‌ । ३. 
अभ्युपेत्य कालभेदे दोषवचनात्‌ । ४. अनुवादोपपत्तेश्च । ५. वाक्यविभागस्य चार्थग्रहणात्‌ । 
६. विध्यर्थवादानुवादवचनविनियोगात्‌ । ७. विधिर्विधायकः । ८. स्तुतिर्निन्दा परकृतिः 
पुराकल्प इत्यर्थवादः । ९. विधिविहितस्यानुवचनमनुवादः । १० नानुवादपुनरुक्तयोर्विशेषः 

शब्दाभ्यासोपपत्तेः। ११. शीघ्रतरगमनोपदेशवदभ्यासान्नाविशेषः । १२. मन््रायरवेदप्रामा- 
ण्यवच्च तत्म्रामाण्यमाप्तप्रामाण्यात्‌ । 

इति द्वादशभिः सूत्रे शब्दविशेषपरीक्षाप्रकरणम्‌ ।। ९।। 
इति अष्टोत्तरष्या सूत्रर्नवभिः प्रकरणैरवितीयाध्यायस्याद्यमाहिक समाप्तम्‌ ।। 


~ 0 © © -- 


अथ द्वितीयमाह्विकम्‌ ` 


१. न चतुष्टवमतिह्ार्थापत्तिसम्भवाभावप्रामाण्यात्‌ । २. शब्द एेतिह्यानर्थान्तरभावा- 
दनुमानेऽर्थापत्तिसम्भवाभावानर्थान्त्रभावाच्चाप्रतिषेधः । ३. अर्थापत्तिमाणमनैकान्ति- 
कत्वात्‌ । ४. अनर्थापत्तावर्थापतत्यभिमानात्‌ । ५. प्रतिषेधाप्रामाण्यञ्चानैकान्तिकत्वात्‌ । ६. 
तत्पामाण्ये वा नार्थापत्यप्रामाण्यम्‌। ७. नाभावप्रामाण्यं प्रमेयासिद्धेः । ८. लक्षितेष्व- 
लक्षणलक्षितत्वादलक्षितानां तत्ममेयसिद्धिः । ९. असत्य्थे नाभाव इति चेन्न; अन्यलक्षणो- 
पपत्तेः । १०. तत्सिद्धेरलक्षितेष्वहेतुः । ११. न; लक्षणावस्थितापेक्षासिद्धेः । १२. प्रागु- 
तपत्तेरभावोपपतेश्च । 


इति द्वादशभिः सूत्ैश्चतु्टवपरीक्षाप्रकरणम्‌ ।। १।। 


१. आदिमत्त्वादैन्दरियकत्वात्‌ कृतकवदुपचाराच्च । २. न; घटाभावसामान्यनित्य- ` 


त्वात्‌ नित्येप्वप्यनित्यवंदुपचाराच्च । ३. तत्त्वभाक्तयोर्नानात्वविभागादव्यभिचारः । ४. सन्ता- 
नानुमानविशेषणात्‌ । ५. कारणद्रव्यस्य प्रदेशशब्देनाभिधानात्‌ । ६. प्रागुच्चारणादनुप- 
लब्धेरावरणाद्यनुपलन्धेश्च । ७. तदनुपलन्धेरनुपलम्भादावरणोपत्तिः। ८. अनुपलम्भा- 
दप्यनुपलब्धिसद्धाववन्नावरणानुपपत्तिरनुपलम्भात्‌। ९. अनुपलम्भात्मकत्वादनुलब्धेर- 
हेतुः । १०. अस्पर्शत्वात्‌। ११. न, कर्मानित्यत्वात्‌। १२. न, अणुनित्यत्वात्‌। १३. 
सम्प्रदानात्‌ । १४. तदन्तरालानुपलब्धेरहेतुः । १५. अध्यापनादप्रतिषेधः । १६. उभयोः 
पक्षयोरन्यतरस्याध्यापनादप्रतिषेधः । १७. अभ्यासात्‌। १८. नान्यत्वेऽप्यभ्यासस्योप- 
चारात्‌ । १९. अन्यदन्यस्मादनन्यत्वादनन्यदित्यन्यताऽभावः । २०. तदभावे नास्त्यन- 
न्यता, तयोरितरेतरापेक्षसिद्धेः । २९१. विनाशकारणानुपलब्धेः । २२. अश्रवणकारणांनुप- 
लब्धेः सततश्रवणप्रसङ्गः । २३. उपलभ्यमाने चानुपलब्धेरसतत्वादनपदेशः । २४ 
पाणिनिमित्तप्रश्लेषाच्छन्दाभावे नानुपलब्धिः । २५. विनाशकारणानुपलब्धेश्चावस्थाने 
तनित्यत्वप्रसङ्गः । २६. अस्पर्शत्वादप्रतिषेधः । २७. विभक्तयन्तरोपपततेश्च समासे । ` 


इति सप्तविंशत्या सूत्रैः शब्दानित्यत्वप्रकरणम्‌ ।। २।। 


१. विकारादेशोपदेशात्‌ संशयः । २. ्कृतिविवृद्धौ विकारिवद्धः। ३. न्यून 
समाधिकोपलब्धेर्विकाराणामहेतुः । ४. द्विविधस्यापि हेतोरभावादसाधनं दृष्टान्तः । ५. न 











६८.२ न्यायसूत्रम्‌ 


अतुल्यप्रकृतीनां विकारविकल्पात्‌ । ६. द्रव्यविकारवेषम्यवद्रर्णविकारविकल्पः । ७. न; 
विकारधर्मानुपपत्तेः । ८. विकारप्राप्तानामपुनरापत्तः । ९. सुवर्णादीनां पुनरापत्तेरहेतुः । 
९०. न; तद्विकाराणां सुवर्णभावाव्यतिरेकात्‌। ११. नित्यत्वेऽविकारादनित्यत्वे चान- 
वस्थानात्‌ । १२. नित्यानामतीन््रियत्वात्‌ तद्धर्मविकल्पाच्च वर्णविकाराणामप्रतिषेधः । 
१३. अनवस्थायित्वे च वर्णोपलब्धिवत्तद्विकारोपपत्तिः । १४. विकारधर्मित्वे नित्यत्वा- 
भावात्‌ कालान्तरे विकारोपपततेश्चाप्रतिषेधः । १५. प्रकृत्यनियमाद्‌ । ९१६. अनियमे नियमात्ना- 
नियमः । १७. नियमानियमविरोधादनियमे नियमाच्चाप्रतिषेधः । १८. गुणान्तरापत््युप- 
मर्दहासवृद्धिलेशश्लेषेभ्यस्तु विकारोपपत्ेरवर्णविकारः । 
इति अष्टादशभिः सूत्रै? श्ब्दपरिणामप्रकरणम्‌ ।। ३।। 

१. ते विभक्त्यन्ता: पदम्‌ । २. व्यक्तयाकृतिजातिसत्रिधावुपचारात्‌ संशयः । ३. या 
शब्दसमूहत्यागपरिग्रहसद्धयावृद्धयुपचयवर्णसमासानुबन्धानां व्यक्तावुपचाराद्‌ व्यक्तिः । ४. 
न; तदनवस्थानात्‌ । ५. सहचरणसथानतादर्थ्यवृत्तमानधारणसामीप्ययोगसाधनाधिपत्येभ्यो 
ब्राह्मणमञ्चकटराजसक्तुचन्दनगङ्गाशाटकान्नपुरुषेप्वतद्धावेऽपि तदुपचारः । ६. आकृति- 
स्तपदपेक्षत्वात्‌ सत्वव्यस्थानसिद्धेः 2 ७. व्यक्त्याकृतियुक्तेऽप्यप्रसद्कात्‌ प्रोक्षणादीनां मृद्‌ 
गवके जातिः? ८. न, आकृतिव्यक्तयपेक्षत्वाज्जात्यभिव्यक्तेः । ९. व्यक्तयाकृतिजातयस्तु 
पदार्थः । १०. व्यक्तिगुणविशेषाश्रयो मूर्तिः । १९. आकृतिर्जातिलिङ्गाख्या । १२. समान- 
प्रसवात्मिका जातिः | 

इति द्वादशभिः सूत्रैः शन्दशक्तिपरीक्षा (पदार्थनिरूपण) प्रकरणम्‌ ।। ४।। 
इति नवोत्तरषषछ्या सूत्रैश्चतुर्भिः प्रकरणैद्धितीयाध्यायस्य द्वितीयोऽध्यायः ।। 


--000- 


अथ तृतीयोऽध्यायः 


१. दर्शनस्पर्शनाभ्यामेकार्थग्रहणात्‌ । २. विषयव्यवस्थानात्‌ । ३. तद्वयवस्थाना- 
देवात्मसद्धावादप्रतिषेधः । 


इति त्रिभिः सूत्रैरिन्रियव्यतिरेकात्मप्रकरणम्‌ ।। १।। 
१. शरीरदाहे पातकाभावात्‌ । २. तदभावः, सात्मकप्रदाहेऽपि तन्नित्यत्वात्‌ । ३. न; 
कार्यश्रयकर्तृवधात्‌ । 
इति त्रिभिः सूत्रैः शरीरव्यतिरेकात्मप्रकरणम्‌ ।। २।। 


१. सव्यदृष्टस्येतरेण प्रत्यभिज्ञानात्‌ । २. नैकस्मिन्नासास्थिव्यवहिते द्वित्वाभि- 
मानात्‌ । ३. एकविनाशे द्वितीयाविनाशत्रैकत्वम्‌ । ४. अवयवनारोऽप्यवयव्युपलब्धेरहेतुः । 














षि. 

५. दृष्टान्तविरोधादप्रतिषेधः । ६. इन्द्ियान्तरविकारात्‌। ७. न; स्मृतेः स्मर्तव्यविषय- 
त्वात्‌ । ८. तदात्मगुणसद्धावादप्रतिषेधः । । 
इत्यष्टभिः सूत्रैः प्रासङ्किकं चतुरदैतप्रकरणम्‌ ।। २३।। 

९. न; आत्मप्रतिपत्तिहेतुनां मनसि सम्भवात्‌ । २. ज्ञतुर्ञानसाधनोपपत्तेः संजञाभेदमात्रम्‌ । 

३. नियमश्च निरनुमानः । 
इति त्रिभिः सूतरर्मनोव्यतिरेकप्रकरणम्‌ ।। ४।। 

१. पूर्वाभ्यस्तरस्मृत्यनुबन्धात्‌ जातस्य हर्षभयशोकसम्रतिपत्तेः । २. पद्मादिषु 
प्रबोधसम्मीलनविकारवततद्विकारः । ३. न; उष्णशीतवर्षाकालनिमित्तत्वात्‌ पञ्चात्मकविका- 
राणाम्‌ । ४. प्रत्याहाराभ्यासकृतात्‌ स्तन्याभिलाषात्‌। ५. अयसोऽस्कान्ताभिगमनवत्तदु- 
पसर्पणम्‌। ६. न; अन्यत्र प्रवृत््यभावात्‌। ७. वीतरागजन्मादर्शनात्‌। ८. सगुणद्रव्यो- 
त्पत्तिवत्‌ तदुत्पत्तिः । ९. न; सङ्कल्पनिमित्तत्वाद्रागादीनाम्‌ । 

इति नवभिः सूत्ैर्नित्यताप्रकरणम्‌ ।। ५।। 

९. पार्थिवं गुणान्तरोपलब्धेः । २. पार्थिवाप्यतैजसं तदुणोपलब्धेः । ३. निः श्वासो- 
च्छासोपलब्धेश्चातुभोतिकम्‌। ४. गन्धक्लेदपाकव्यूहावकाशदानेभ्यः पाञ्चभौतिकम्‌ । 
५५. -्ुतिप्रामाण्याच्च । 

इति पञ्चभिः सूत्रैः शरीरपरीक्षाप्रकरणम्‌ ।। ६।। 

९. कृष्णसारे सत्युपलम्भाद्रयतिरिच्य चोपलम्भात्‌ संशयः । २. महदणुग्रहणात्‌। 
३. रर्म्यर्थसत्निकर्षविशेषात्‌ तदप्रहणम्‌। ४. तदनुपलब्धेरहेतुः । ५. नानुमीयमानस्य 
प्रत्यक्षतोऽनुपलब्धिरभावहेतुः । ६. द्रव्यगुणधर्मभेदाच्योपलब्धिनियमः। ७. अनेक- 
द्रव्यसमवायाद्रूपविशेषाच्च रूपोपलब्धिः । ८. कर्मकारितशचन्दरियाणां व्यूहः पुरुषार्थ- 
तन्त्रः । ९. माध्यन्दिनोल्काप्रकाशानुपलब्धिवत्तदनुपलब्धिः । १०. न रात्रावप्यनुपलब्धेः । 

१९. आदर्शोदकयोः प्रसादस्वाभाव्यादरूपोपलब्धिवत्तदुपलब्धिः । २०. दष्टानुमितानां नियोग- 
प्रतिषेधानुपपत्तिः । | | 
इति विंशत्या सूत्रैरिद्धिय (भौतिकत्व) परीक्षाप्रकरणम्‌ ।।७।। 

९. स्थानान्यत्वे नानात्वादवयविनानास्थानत्वाच्च संशयः । २. त्वगव्यतिरेकात्‌ । ३. 
न युगपदर्थानुपलब्धेः । ४. विप्रतिषेधाच्च न त्वगेका । ५. इन्दियार्थपञ्चत्वात्‌ । ६. न 
तदर्थबहुत्वात्‌ । ७. गन्धत्वायव्यतिरेकाद्‌ गन्धादीनामप्रतिषेधः । ८. विषयत्वाव्यतिरेका- 
देकत्वम्‌। ९. न; बुद्धिलक्षणाधिष्ठानगत्याकृतिजातिपञ्चतवेभ्यः । १०. भूतगुणविशेषोप- 
लब्धेस्तादात्म्यम्‌ । 

इति दशभिः सूत्रैरिद्रयनानात्वप्रकरणम्‌ ।। ८।। 

९. गन्धरसरूपस्पर्शशब्दानां स्पर्शपर्यन्ताः पृथिव्याः । २. अप्तेजोवायुनां पूर्वपूर्वम- 
पोह्याकाशस्योत्तरः । ३. न सर्वगुणानुपलब्धेः । ४. एकेकश्येनोत्तरोत्तरगुणसद्धावादुत्त- 
राणां तदनुपलब्धिः । ५. विष्टं ह्यपरं परेण । ६. न; पार्थिवाप्ययोः प्रत्यक्षत्वात्‌ । ७. 
ूर्वपूर्वगुणोत्कर्षात्‌ तत्तत््रधानम्‌ । ८. तद्रयवस्थानं तु भूयस्त्वात्‌ । ९. सगुणानामि- 
न्द्रियभावात्‌। १०. तेनैव तस्याग्रहणाच्च । ११. न शब्दगुणोपलब्धेः । १२. तदुप- 
लब्धिरितरेतरद्रव्यगुणवेधरम्यात्‌ । 

इति द्वादशभिः सूत्ररर्थपरीक्षाप्रकरणम्‌ ।। ९।। 
इति त्रिसप्तत्या सूत्रर्नवभिः प्रकरणैस्तृतीयस्याद्यमाद्विकं समाप्तम्‌ ।। 


~ 0 0 0- 


अथ द्वितीयमाल्निकम्‌ 

१. कर्माकाशसाधर्म्यात्‌ संशयः । २. विषयप्रत्यभिज्ञानात्‌ । ३. साध्यसमत्वाद- 
हेतुः । ४. न युगपदग्रहणात्‌ । ५. अप्रत्यभिज्ञाने च विनाशप्रसङ्ग: । ६. क्रमवृक्तित्वाद- 
युगपदग्रहणम्‌ । ७. अप्रत्यभिज्ञानञ्च विषयान्तरव्यासद्गात्‌ । ८. न; गत्यभावात्‌ । ९. स्फ- 
रिकान्यत्वाभिमानवत्तदन्यत्वाभिमानः । 

इति नवभिः सूत्रर्बु्ध्यनित्यनाप्रकरणम्‌ ।। १।। 

९. स्फटिकेऽप्यपरापरोत्पतते क्षणिकत्वाद्रयक्तीनामहेतुः । २. नियमहेत्वभावाद्‌ यथा- 
दर्शनमभ्यनुज्ञा। ३. न; उत्पत्तिविनाशकारणोपलब्धेः । ४. क्षीरविनाशे कारणा- 
नुपलन्धिवहध्युत्पत्तिवच्च तदुपपत्तिः । ५. लिङ्गतो ग्रहणान्ननुपलब्धिः । ६. न पयसः 
परिणामगुणान्तरप्रादुर्भावात्‌ । ७. व्यृहान्तराद्‌ द्रव्यान्तरोत्पत्तिदर्शनं पूर्वद्रव्यनिवृत्तेरनु- 
मानम्‌ । ८. क्चिद्विनाशकरणानुपलब्धेः क्चिच्चोपलब्धेरनेकान्तः । 

इत्यष्टभिः सूत्रेरौपोद्धातिकं क्षणभङ्खप्रकरणम्‌ ।। २।। ` 

१. नेन्दियार्थयोस्तद्विनाशोऽपि ज्ञानावस्थानात्‌ । २. युगपज्जेयानुपलब्धेश्च न मनसः । 
३. तदात्मगुणत्वेऽपि तुल्यम्‌ । ४. इन्धियैर्मनसः सत्निकर्षाभावात्‌ तदनुत्पत्तिः । ५. न; 
उत्पत्तिकारणानपदेशात्‌ । £. विनाशकारणानुपलब्धेश्चावस्थाने तत्नित्यत्वप्रसङ्गः । ७. 
अनित्यत्वग्रहाद्‌ बुदधरबद्धयन्तराद्रिनाशः शब्दवत्‌। ८. ज्ञानसमवेतात्मप्रदेशसत्निकर्षा- 
न्मनसः स्मृत्युत्पततेरन युगपदुत्पत्तिः । ९. न; अन्तः शरीरवृत्तित्वान्मनसः । १०. साध्य- 
त्वादहेतुः । १९. स्मरतः शरीरधारणोपपततेरप्रतिषेधः । १२. न तदाशुगतित्वान्मनसः । 
१३. न; स्मरणकालानियात्‌ । १४. आत्मप्रेरणयटृच्छाज्ञताभिश्च न संयोगविशेषः । १५. 
व्यासक्तमनसः पादव्यथनेन संयोगविशेषेण समानम्‌ । १६. प्रणिधानलिङ्गदिज्ञानानाम- 
युपद्धावादयुगपदस्मरणम्‌ । १७. जञस्येच्छाद्रषनिमित्तित्वादारम्भनिवृत्योः । १८. तल्त्जनि- 

त्वादिच्छाद्रेषयोः पार्थिवाद्येप्वप्रतिषेधः । १९. परश्चादिष्वारम्भनिवृत्तिदर्शनात्‌। २०. नियमा- 
नियमौ तु तद्विशेषकौ । २१. यथोक्तहेतुत्वात्‌ पारतन््यादकृताभ्यागमाच्च न मनसः । २२. 
प्रणिधाननिबन्धाभ्यासलिद्गलक्षणसादृश्यपरिग्रहणाश्रयाश्रितसम्बन्धानन्तर्यवियोगैककार्य- 
विरोधातिशयप्राप्तिव्यवधानसुखदुःखेच्छाद्रेषभयाऽर्थित्वक्रियारागधर्माधर्मनिमिततेभ्यः । 

इति चतुर्विंशत्या सूत्रर्बुद्धेरात्मगुणत्वप्रकरणम्‌ । । ३।। 

१. कर्मानवस्थायिग्रहणात्‌ । २. अव्यक्तग्रहणमनवस्थायित्वात्‌ विद्युत्सम्पाते रूपाद्य- 
व्यक्तग्रहणवत्‌। ३. हेतुपादानात्‌ प्रतिषेद्धव्याभ्यनुज्ञा । ४. प्रदीपार्््विषः सन्तत्यभिव्यक्त- 
ग्रहणवत्‌ तद्प्रहणम्‌। 

इति चतुर्भिः सूब्रैर्बुद्धरुत्पत्रापवर्गित्वप्रकरणम्‌ ।। ४।। 

९. द्रव्ये स्वगुणपरगुणोपलब्धेः संशयः । २. यावच्छरीरभावित्वाद्‌ रूपादीनाम्‌ । 
३. न; पाकगुणान्तरोत्पत्तः । ४. प्रतिद्रन्दिसिद्धेः पाकजानामप्रतिषेधः । ५. शरीरव्यापि- 
त्वात्‌ । ६. न; केशनखादिप्वनुपलब्धेः 2 ७. त्वक्पर्यन्तत्वाच्छरीरस्य केशनखादि एव 
प्रसङ्गः । ८. शरीरगुणवेधर्म्यात्‌ । ९. न; रूपादीनामितरेतरवैधर्म्यात्‌। १०. एेन्धियक- 
त्वाद्‌ रूपादीनामप्रतिषेधः । 

इति दशभिः सूत्रबद्धः शरीरगुणव्यतिरेकप्रकरणम्‌ ।। ५।। 

१. ज्ञानायौगपद्चादेकं मनः । २. न; युगपदनेकक्रियोपलब्धेः । ३. अलातकचक्र- 

दर्शनवत्तदुपलब्धिराशुसञ्चरात्‌ । ४. यथोक्तहेतुत्वाच्चाणु । 
इति चतुर्भिः सूत्रर्मनः परीक्षाप्रकरणम्‌ ।। ६।। 

९. पूर्वकृतफलानुबन्धात्तदुत्पत्तिः । २. भूतेभ्यो मूर्त्युपादानवत्‌ तदुपादानम्‌ । ३. न; 
साध्यसमत्वात्‌ । ४. न; उत्पत्तिनिमित्तत्वान्मातापित्रोः । ५. तथाहारस्य । ६. प्राप्तौ चानिय- 
मात्‌ । ७. शरीरोत्पत्तिनिमित्तवत्‌ संयोगात्पत्तिनिमित्तं कर्म । ८. एतेनानियमः प्रयुक्तः । ९ 
` तददृष्टकारितमिति चेत्‌ । पुनस्तत्मसङ्गोऽपवगे । १०. मनः कर्म्मनिमिततात्वाच्च संयोगा- 
नुच्छेदः । ११. नित्यत्वप्रसङ्गशचप्रायेणानुपपत्ेः । १२. अणुश्यामतानित्यत्ववदेतत्‌ स्यात्‌ । ` 
९१३. न; अकृताभ्यागमप्रसङ्गात्‌ । 

इति त्रयोदशभिः सूत्रैः प्रासङ्गिकमदृष्टनिष्याद्यत्वप्रकरणम्‌ । । ७।। 
इति द्विसप्तत्या सूतरैःसप्तभिः प्रकरणैस्तृतीयाध्यायस्य द्वितीयमाद्धिकम्‌ ।। 
समाप्तश्च तृतीयोऽध्याय 

अथ चतुर्थोऽध्यायः 


९. प्रवृत्तिर्यथोक्ता । २. तथा दोषाः । 
इति द्वाभ्यां सूत्राभ्यां प्रवृतिदोषसामान्यपरीक्षाप्रकरणम्‌ ।। ९।। 

१. तत््ेयश्यं रागद्रेषमोहार्थान्तरभावात्‌ । २. नैकप्रत्यनीकभावात्‌ । ३. व्यभिचाराद- 
हेतु; । ४. तेषां मोहः पापीयान्नामूढस्येतयोत्पत्तेः । ५. निमित्तनैमित्तकभावादर्थान्तरभावो 
दोषेभ्यः । ६. न दोषलक्षणावरोधान्मोहस्य । ७. निमित्तनैमित्तिकोपपततेश्च तुल्यजातीया- 
नामप्रतिषेधः । 

इति सप्तभिः सूत्रेदोषित्रैराश्यप्रकरणम्‌ ।। २।। 

१. आत्मनित्यत्वे प्रेत्यभावसिद्धिः । २. व्यक्ताद्रयक्तानां प्रत्यक्षप्रामाण्यात्‌ । ३. न; 

घटाद्‌ घटानिष्पत्तेः । ४. व्यक्ताद्‌ घटनिष्पत्तेरप्रतिषेधः । 
इति चतुर्भिः सूत्रैः प्रेत्यभावपरीक्षाप्रकरणम्‌ ।। ३।। 

१. अभावाद्धावोत्पत्तिरनानुपमृद्य प्रादुर्भावात्‌ । २. व्याघातादप्रयोगः । ३. न; अतीता- 

नागतयोः कारकशब्दप्रयोगात्‌ । ४. न विनष्टेभ्योऽनिष्पत्तः । ५. क्रमनिर्देशादप्रतिषेधः । 
इति पञ्चभिः सूत्रैः शुन्यतोपादानप्रकरणम्‌ ।। ४।। 

९. ईश्वरः कारणं पुरुषकर्माफल्यदर्शनात्‌ । २. न; पुरुषकर्माभावे फलानिष्पततेः । 

३. तत्कारितत्वादहेतुः । 
इति त्रिभिः सूत्रैरीश्चरोपादानताप्रकरणम्‌ । । ५।। 

१. अनिमित्ततो भावोत्पत्तिः, कण्टकतेक्षण्यादिदर्शनात्‌ । २. अनिमित्तनिमित्तत्वात्ना- 

निमित्ततः । ३. निमित्तानिमित्तयोरर्थान्तरभावादप्रतिषेधः । 
इति त्रिभिः सूत्रैराकस्मिकत्वप्रकरणम्‌ ।। ६।। 

१. सर्वमनित्यमुत्पत्तिविनाशधर्मकत्वात्‌ । २. नानित्यतानित्यत्वात्‌ । ३. तदनित्य- 

त्वमग्रदह्यं विनाश्यानुविनाशवत्‌ । ४. नित्यस्याप्रत्याख्यानं यथोपलन्धिव्यवस्थानात्‌ । 
इति चतुर्भिः सूत्रैः सर्वानित्यत्वनिराकरणम्‌ । 1 ७।। 

१. सर्वं नित्यं पञ्चभूतनित्यत्वात्‌ । २. नोत्पत्तिविनाशकारणोपलब्धेः । ३. तल्ल- 

क्षणावरोधादप्रतिषेधः । ४. नोत्पत्तितत्कारणोपलब्धैः । ५. न व्यवस्थानुपपत्तेः । 


ति पञ्चभिः सूत्र नमुच ० । (८ ।। 
१. सर्वं पृथक्‌, भावलक्षणपृथक्त्वात्‌ । २. न | &, 
9 


लक्षणव्यवस्थानादेवप्रतिषेधः । । 
इति त्रिभिः सूत्रैः सर्वपृथक्तवप्रकरणम्‌ ।। ९।। 

९. सर्वमभावो भावेष्वितरेतराभावसिद्धेः । २. न; स्वभावसिद्धर्भावानाम्‌। ३. न 
स्वभावसिद्धिरापेक्षिकत्वात्‌ । ४. व्याहतत्वादयुक्तम्‌ । 
इति चतुर्भिः सूत्रे सर्वशुन्यतानिराकरणप्रकरणम्‌ ।। ९०।। 


१. सद्खयेकान्तासिद्धिः कारणानुपपत्युपपत्तिभ्याम्‌ । २. न कारणावयवभावात्‌ । ३. 
निरवयवत्वादहेतुः । | 


इति त्रिभिः सूत्रैः संख्यैकान्तवादप्रकरणम्‌ ।। ११।। 
९. सद्यः कालान्तरे च फलनिष्पत्तः संशयः । २. कालान्तरेणानिष्पत्तिहेतुविनाशात्‌। 
३. प्राडनिष्पततर्वक्षफलवत्त्‌ स्यात्‌। ४. नासन्न सत्न सदसत्‌; सदसतोवैधर्म्यात्‌। ५. 
उत्पादव्ययदर्शनात्‌ । ६. बुद्धिसिद्धं तु तदसत्‌ । ७. आश्रयव्यतिरेकाद्‌ वृक्षफलोत्पत्ति- 
वदित्यहेतुः । ८. प्रीतेरात्माश्रयत्वादप्रतिषेधंः । ९. न पत्रपशुखीपरिच्छेदहिरण्यात्रादिफल- 
निर्देशात्‌ । १०. तत्सम्बन्धात्‌ फलनिष्यततस्तेषु फलवदुपचारः । 


इति दशभिः सूत्रैः फलपरीक्षाप्रकरणम्‌ ।। १२।। 
१. विविधबाधनायोगाद्‌ दुःखमेव जन्मोत्पत्तिः । २. न; सुखस्याप्यन्तरालनिष्पत्तेः । 
३. बाधनाऽनिवत्तेवेदयतः पर्येषणदोषादप्रतिषेधः । ४. दुःखविकल्पे सुखाभिमानाच्च । 
इति चतुर्भिः; सूत्रैः खपरीक्षाप्रकरणम्‌ ।। ९३।। 


१. ऋणक्लेशप्रवृत्यनुबन्धादपवर्गाभावः । २. प्रधानशब्दानुपपत्ेर्गुणशब्देनानुवादो 
निन्दाप्रशंसोपपत्तेः । ३. समारोपणादात्मन्यप्रतिषेधः । ४. पात्रचयान्तानुपपततेश्च फलाभावः । 
५. सुषुप्तस्य स्वप्रादर्शने क्लेशाभावादपवर्गः । ६. न प्रवृत्ति प्रतिसन्धानाय हीनक्तेर्शस्य । 
७. न क्लेशसन्ततेः स्वाभाविकत्वात्‌ । ८. प्रागुत्पत्तेरभावानित्यतववत्‌ स्वाभाविकेऽप्य- 
नित्यत्वम्‌ । ९. अणुश्यामताऽनित्यत्ववद्रा । १०. न सङ्कल्पनिमित्तत्वाच्च रागादीनाम्‌। 


इति दशभिः सूत्रैरपवर्गपरीक्षाप्रकरणम्‌ ।। ९१४।। 
इति सप्तषषट्या सूत्रैः चतुर्दशभिः प्रकरणौश्चतुर्थाध्यायस्याच्यमद्िकम्‌ । 


-- 0 0 0 - 


अथ द्वितीयमाहविकम्‌ 
दोषमित्तानां तत्त्वज्ञानादहङ्कारनिवृत्तिः । २. दोषनिपितं रूपादयो विषयाः सङ्कल्प 
कृताः । ३. तन्निमित्तं त्वमवयव्यभिमानः । 
इति त्रिभिः सू्ैस्तत््वज्ञोनोत्पत्तिप्रकरणम्‌ । । ९।। 
९. विद्याऽविद्याद्रैविध्यात्‌ संशयः । २. तदसंशयः पूरवहेतुप्रसिद्धत्वात्‌ । ३. वृत्यनुप- 
पत्तेरपि तर्हि .न संशयः । ४. कृत्खेकदेशावृक्तित्वादवयवानामवयव्यभावः । ५. तेषु 

चावृत्तेरवयव्यभावः । ६. पृथक्‌ चावयवेभ्योऽवततेः । ७. न चावयव्यवयवाः । ८. एकस्मिन्‌ 
भेदाभावाद्‌ भेदशब्द्प्रयोगानुपपततेरपरशरः । ९. अवयवान्तरभावेऽप्यवृत्तेरहेतुः । १०. केश- 
समूहे तेमिरिकोपलब्धिवत्तदुपलब्धिः । ११. स्वविषयानतिक्रमेणेन्दरियस्य पट्मन्दभावाद्‌ 
विषयग्रहणस्य तथाभावो नाविषये प्रवृत्तिः । १२. अवयवावयविप्रसङद्गश्चैवमाप्रलयात्‌ । १३. 
न प्रलयोऽणुसद्धावात्‌ । १४. परं वा त्रुटेः । 

इति चतुर्दशभिः सूत्रैः प्रासङ्गिकमवयवावयविप्रकरणम्‌ । । २।। 

१. आकाशव्यतिभेदात्‌ तदनुपपत्तिः । २. आकाशासर्वगतत्त्वं वा । ३. अन्त-र्बहिश्च 
कार्यद्रव्यस्य कारणान्तरवचनादकार्ये तदभावः । ४. शब्दसंयोगाविभवाच्च सर्वगतम्‌ । 
५. अव्यूहाविष्टम्भविभुत्वानि चाकाशधर्माः । ६. मूर्तिमताञ्च संस्थानोपपत्तरेवयवसद्धावः । 
७. संयोगोपपत्तेश्च । ८. अनवस्थाकारित्वादनवस्थानुपपत्तेश्चाप्रतिषेधः । 

इत्यष्टभिः सूत्रैरौपोद्धातिक निरवयवप्रकरणम्‌ ।। २।। 

९. बुद्धया विवेचनात्तु भावानां याथात्म्यानुपलब्धिस्तन्त्वपकर्षणे पट सद्रावानुप- 
लब्धिवत्‌.तदनुपलब्धिः । २. व्याहतत्वादहेतुः । ३. तदाश्रयत्वादपृथग््रहणम्‌ । ४. प्रमाण- 
तश्वाऽर्थप्रतिपत्तेः। ५. प्रमाणानुपपत््युपपत्तिभ्याम्‌ । ६. स्वप्रविषयाभिमानवदयं प्रमाण- 
प्रमेयाभिमानः । ७. मायागन्धर्वनगरमृगतृष्णिकावद्रा । ८. हेत्वभावादसिद्धिः । ९. स्मृति- 
सङ्धल्पवच्च स्वप्नविषयाभिमानः । १०. मिथ्योपलब्धिविनाशस्तत्त्वज्ञानात्‌ स्वप्नविषयाभि- 
मानप्रणाशवत्‌ प्रतिबोधे । ११. बुद्धेश्चैवं निमित्तसद्धावोपलम्भात्‌ । तत्तवप्रधानभेदाच्च 
मिथ्याबुद्धदरेविध्योपपत्तिः । 

इति द्वादशभिः सूत्रैः प्रासङ्गिक बाह्यार्थभद्गनिराकरणप्रकरणम्‌ । । ४।। 

१. समाधिविशेषाभ्यासात्‌ । २. नार्थविशेषप्राबल्यात्‌ । ३. क्षुदादिभिः प्रवर्तनाच्च । 
४. पूर्वकृतफलानुबन्धात्‌ तदुत्पत्तिः । ५. अरण्यगुहापुलिनादिषु योगाभ्यासोपदेशः । ६. अप- 
वर्गेऽप्येवं प्रसङ्गः । ७. न, निष्पत्नावश्यम्भावित्वात्‌। ८. तदभावश्चापवर्गे । ९. तदर्थ 
यमनियमाभ्यामात्मसंस्करो योगाच्चाध्यात्मविध्युपायैः । १०. ज्ञानग्रहणाभ्यासस्द्वि्ेश्च सह 
संवादः। ११. तं शिष्यगुरुसब्रह्यचारिविशिष्ठश्रेयोऽर्थिभिरनसूयिभिरभ्युपेयात्‌ । १२. प्रति- 

पक्षहीनमपि वा प्रयोजनार्थमर्शित्वे । | 
इति द्वादशभिः सूतरैस्तत्त्वज्ञानविवृद्धिप्रकरणम्‌ । । ५।। 
१. ततत्वाध्यवसायसंरक्षणार्थ जल्पवितण्डे बीजप्ररोहसंरक्षणार्थं कण्टकशाखावरण- 
वत्‌ । २. ताभ्यां विगृह्य कथनम्‌ । 
इति द्वाभ्यां सूत्राभ्यां तत्त्वज्ञानपरिपालनप्रकरणम्‌ । । ६।। 
इत्येकपञ्चाशता सूत्रैः षड्भिः प्रकरणैश्चतुथध्यायस्य द्वितीयमाह्विकं समाप्तम्‌ । । 
समाप्तश्चायं चतुर्थोऽध्यायः ।। 

अथ पञ्चमोऽध्यायः 


९. साधमम्यवैधर्म्योत्कर्षापकर्षवर्ण्यावरण्यविकल्पसाध्यप्राप्तयप्रप्तिप्रसङ्गप्रतिदष्टान्ता- 
पत्तिसंशयप्रकरणहेत्वथपित्यविशेषोपपत्युपलब्ध्यनुपलब्धिनिंत्यानित्यकार्यसमाः । 
२. साधर्म्यवेधर्म्याभ्यामुपसंहारे तद्धर्मविपर्ययोगपत्तेः साधर्म्यवैधर्म्यसमों । ३. गोत्वाद्‌ गो- 
सिद्धिवत्‌ तत्सिद्धिः । 

इति त्रिभिः सूत्रैः सत्मतिपक्षदेशनाभासप्रकरणम्‌ ।। ९।। 

१. साध्यदृष्टान्तयोधर्मविकल्पादुभयसाध्यत्वाच्चोत्कर्षापकर्षवर्ण्यावरण्यविकल्पसाध्य- 
समाः। २. किञ्चित्साधर्म्यादुपसंहारसिद्धेवैधर्म्यादप्रतिषेधः। ३. साध्यातिदेशाच्च दृष्टान्तोपपततः। 
इति षड्भिः सूत्रैः साध्यदृष्टान्तधर्मविकल्पप्रभवोत्कर्षसमादिजातिषट्कप्रकरणम्‌ । । २।। 

१. प्राप्य साध्यमप्राप्य वा हेतोः प्राप्त्या अविषशिष्टत्वादपराप्त्या असाधकत्वाच्च 
प्रप्त्यप्राप्तिसमौ । २. घटादिनिष्पत्तिदर्शनात्‌ पीडने चाभिचारादप्रतिषेधः । 


इति द्वाभ्यां सूत्राभ्यां प्राप्त्यप्राप्तियुगनद्धवाहिविकल्पोपक्रमजातिद्रयप्रकरणम्‌।। ३।। 


१. दृष्टान्तस्य कारणानपदेशात्‌ प्रत्यवस्थानाच्च प्रतिदृष्टान्तेन प्रसङ्गपरतिदृष्टान्तसमौ । 
२. प्रदीपोपादानप्रसङ्गनिवृक्तिवततद्धिनिवृत्तिः । २. प्रतिदृषटान्तहेतुत्वे च नाहेतुदृष्टान्तः । 

इति त्रिभिः सूत्रर्युगनब्धवाहिप्रसङ्गप्रतिदृष्टान्तसमाजातिद्वयप्रकरणम्‌ । । ४।। 

९. प्रागुत्पत्तेः कारणाभावादनुत्पत्तिसमयः । २. तथाभावादुत्पत्नस्य कारणोपपतरन 
कारणप्रतिषेधः । 

इति द्वाभ्यां सूत्राभ्यामनुत्पत्तिसमप्रकरणम्‌ ।। ५।। 

१. सामान्यदृष्टान्तयोरैन्द्रियकत्वे समाने नित्यानित्यसाधर्म्यत्‌ संशयसमः। २. साध- 
म्यात्‌ संशये न संशयो वैधर्म्यादुभयथा वा संशयोऽत्यन्तसंशयप्रसङद्गो नित्यत्वानभ्युपगमाच्च 
सामान्यस्याप्रतिषेधः । 

इति द्वाभ्यां सूत्राभ्यां सशयसमप्रकरणम्‌ ।। ६।। 
९. उभयसाधर्म्यात्‌ पक्रियसिद्धः प्रकरणसमः । २. परतिपक्षात्‌ प्रकरणसिद्धः प्रतिषरेधानुपपतत 
प्रतिपक्षोपपततेः । 
इति द्वाभ्यां सूत्राभ्यां प्रकरणसमप्रकरणम्‌ ।।७।। 
१. त्रैकाल्यासिद्धरहतोरहेतुसमः। २. न हेतुतः साध्यसिद्धखैकाल्यासिद्धिः । ३ 
परतिषेधानुपपतेशच प्रतिषेध्याप्रतिषधः । 
इति त्रिभिः सूत्रहेतुसमप्रकरणम्‌ ।।८।। 











६९० | न्यायसूत्रम्‌ 
१. अर्थापित्तितः प्रतिपक्षसिद्धेर्थापित्तिसमः । २. अनुक्तस्यार्थापत्तेः पक्षहानेरुपपत्ति- 
रनुक्तत्वादनैकान्तिकत्वाच्चार्थापत्तेः । 
इति द्वाभ्या सूत्राभ्यामर्थापत्तिसमप्रकरणम्‌ ।। ९।। 


९.एकधर्मोपपत्तेरविशेष सर्वाविशेषप्रसङ्गात्‌ सद्धावोपपत्तेरविशेषसमः । २. क्रचि- 
द्धर्मानुपपत्तेः क्वचिच्चोपपत्तः प्रतिषेधाभावः । 


इति द्वाभ्यां सूत्राभ्यामविशोषसमप्रकरणम्‌ ।। ९ ०।। 
१. उभयकारणोपपत्तरुपपत्तिसमः । २. उपपत्तिकारणाभ्यनुज्ञानादप्रतिषेधः । 
इति द्वाभ्यां सूत्राभ्यामुपपत्तिसमप्रकरणम्‌ ।। १९।। 
१. निर्दिष्टकारणाभवेऽप्युपलम्भादुपलब्धिसमः। २. कारणान्तरादपि तद्धर्मोपपत्तेप्रतिषेधः। 
इति द्वाभ्यां सूत्राभ्यामुपलब्धिसमप्रकरणम्‌ ।। १२।। 
१. तदनुपलब्धेरनुपलम्भादभावसिद्धौ तद्विपरीतोपपत्तेरनुपलब्धिसमः । २. अनुप- 
लम्भात्मकत्वादनुपलब्धेरहेतुः । ३. ज्ञानविकल्पनाञ्च भावाभावसंवेदनादध्यात्मम्‌ । 
इति त्रिभिः सूत्रैरनुपलन्धिसमप्रकरणम्‌ ।। १३।। 
९. साधर्म्यात्‌ तुल्यधर्मोपपत्तेः सर्वानित्यत्वप्रसङ्गादनित्यसमः । २. साधर्म्यादसिद्धः 


प्रतिषेधासिद्धिः प्रतिषेध्यसाधर्म्याच्च । ३. दृष्टान्ते च साध्यसाधनभावेन प्रज्ञातस्य धर्मस्य 
हेतुत्वात्तस्य चोभयथाभावात्नाविशोषः । 


इति त्रिभिः सूत्रैरनित्यसमप्रकरणम्‌ ।। ९१४।। 
१. नित्यमनित्यभावादनित्ये नित्यत्वोपपत्ेर्नित्यसमः । २. प्रतिषेध्ये नित्यमनित्य- 
भावादनित्येऽनित्यत्वोपपतते प्रतिषेधाभावः 
इति द्वाभ्यां सूत्राभ्यां नित्यसमप्रकरणम्‌ ।। १५।। 
१. प्रयत्नकार्यानिकत्वात्‌ कार्यसमः । २. कार्यान्यत्वे प्रयत्नाहेतुत्वमनुपलब्धिकरणोपपतते। 
इति द्वाभ्यां सूत्राभ्यां कार्यसमप्रकरणम्‌ ।। १६।। 

९. प्रतिषेधेऽपि समानो दोषः । २. सर्वत्रैवम्‌ । ३. प्रतिषेधविप्रतिषेधे प्रतिषेधदोषव- 
दोषः । ४. प्रतिषेधं सदोषमभ्युपेत्य प्रतिषेधविप्रतिषेधे समानो दोषप्रसङ्गो मतानुज्ञा । 
५. स्वपक्षलक्षणापेक्षोपपत््युपसंहारे हेतुनिर्देशो परपक्षदोषाभ्युपगमात्‌ समानो दोषः । 

इति पञ्चभिः सूत्रैः षटपक्षीरूपकथाभासप्रकरणम्‌ ।। ९७।। 
इति त्रिचत्वारिशता सूत्रैः सप्तदशभिः प्रकरणैः 
पञ्चमाध्यायस्याद्यमाह्विक समाप्तम्‌ ।। 

अथ द्वितीयमाद्धिकम्‌ 


१. प्रतिज्ञाहानिः परतिज्ञान्तरं प्रतिज्ञाविरोधः प्रतज्ञासनयासो ेतवन्तरमर्थानतरं नरथक 
मविन्ञातार्थमपार्थकमप्राप्तकालं न्यूनमधिकं.पुनरुक्तमननुभाषणमज्ञानमप्रतिभा विक्षेपो मता- 
नुज्ञापर्यनुयोजयोपेक्षणं निरनुयोज्यानुयोगोऽपसिद्धान्तो हेत्वाभासाश्च निग्रहस्थानानि । २. प्रति- 


दृष्टान्तधर्माभ्यनुज्ञा स्वदृष्टान्ते प्रतिज्ञाहानिः । ३. प्रतिज्ञातार्थप्रतिषेधे धर्मविकल्पात्तदर्थ- ` 


निर्देशः प्रतिज्ञान्तरम्‌ । ४. प्रतिज्ञाहेत्वोर्विरोधः प्रतिज्ञाविरोधः । ५. पक्षप्रतिषेधे प्रतिज्ञातार्था- 
पनयनं प्रतिज्ञासंन्यासः । ६. अविशोषोक्ते हैतौ प्रतिषिद्धे विशेषमिच्छतो हेत्वन्तरम्‌ । 


इति षड्भिः सूत्र ्रतिज्ञाहेत्वन्यतराश्रितनिग्रहस्थानपञ्चकविशेषलक्षणप्रकरणम्‌ 11९।। 


१..प्रकृतादर्थादप्रतिसम्बद्धार्थमर्थान्तरम्‌ । २. वर्णक्रमनिर्देशवननिर्थकम्‌। २. परिषत्रति- 


वादिभ्यां त्रिरभिहितमप्यविज्ञातमविज्ञातार्थकम्‌ । ४. पौर्वापर्यायोगादग्रतिसम्बद्धार्थमपार्थकम्‌ । 
इति चतुर्भिः सूत्रैः प्रकृतोपयोगिवाक्यार्थप्रतिपत्तिफलशुन्यनिग्रहस्थानचतुष्कप्रकरणम्‌।। २।। 
१. अवयवविपर्यासवचनमप्राप्तकालम्‌। २. हीनमन्यतमेनाप्यवयवेन न्यूनम्‌ । ३. 
हेतूदाहरणाधिकमधिकम्‌ । 
इति त्रिभिः सूत्रैः स्वसिद्धान्तानुरूपप्रयोगाभासनिग्रहस्थानत्रिकप्रकरणम्‌ ।। ३।। 
१. शब्दार्थयोः पुनर्वचनं पुनरुक्तमन्यतरानुवादात्‌ । २. अर्थादापत्स्य स्वशब्देन पुनर्वचनम्‌ । 
इति द्वाभ्या सूत्रीया पुनरुक्तनिग्रहस्थानप्रकरणम्‌ ।। ४।। 


१. विज्ञातस्य परिषदा त्रिरभिहितस्याप्यनुच्चारणमननुभाषणम्‌ । २. अविज्ञातञ्चा- ` 


ज्ञानम्‌ । ३. उत्तरस्याप्रतिपत्तिरप्रतिभा । ४. कार्यव्यासद्गात्‌ कथाविच्छेदो विक्षेपः । 
इति चुर्भिः सूत्रैरुत्तरविरोधिनिग्रहस्थानचतुष्कप्रकरणम्‌ ।। ५।। 
१. स्वपक्षदोषाभ्युपगमात्‌ परपक्षदोषप्रसङ्गो मतानुज्ञा । २. निग्रहस्थानप्राप्तस्या- 
निग्रहः पर्यनुयोज्योपेक्षणम्‌ । ३. अनिग्रहस्थाने निग्रहस्थानाभियोगो निरनुयोज्यानुयोगः । 
इति त्रिभिः सूत्रैदोषिनिरूप्यमतानुज्ञादिनिग्रहस्थानत्रिकप्रकरणम्‌ । । ६।। 
१. सिद्धान्तमभ्युपेत्यानियमात्‌ कथाप्रसङ्गोऽपसिद्धान्तः । २. हेत्वाभासाश्च यथोक्ताः । 
इति द्वाभ्यां सूत्राभ्यां कथकान्योक्तिनिरूप्यनिग्रहस्थानद्वयप्रकरणम्‌ । । ७।। 


इति चतुर्विंशत्या सूत्रैः सप्तभिः प्रकरणौः पञ्चमाध्यायस्य द्वितीयमाह्विकं समाप्तम्‌. ।। 


समाप्तश्च पञ्चमोऽध्यायः ।। 


~~ 0 0 0. 

६९२९ 


न्यायसूत्रम्‌ 


अस्मिन्यायशास्रेऽध्यायाः ५, आह्धिकानि १०, प्रकरणानि ८४, 
सूत्राणि ५२८, पदानि १९६६, अक्षराणि ८३८५। 
यदलम्भि किमपि पुण्यं दुस्तरकुनिबन्धपद्कमग्रानाम्‌ । 
श्रीगौतमसुगवीनामतिजरतीनां समुद्धरणात्‌ । । ९।। 
संसारजलधिसेतौ वृषकेतौ सकलदुःखशमहेतौ । 
एतस्य फलमखिलर्पितमेतेन प्रीयतामीशः ।। २।। 
न्यायसूचीनिबन्धोऽसावकारि सुधियां मुदे। 
श्रीवाचस्पतिमिश्रेण वस्वड्कवसुवत्सरे ।। ३।। 


। । इति सर्वतन्त्रस्वतन््र-श्रीवाचस्पतिमिश्रविरचितो न्यायसूचीनिबन्धः समाप्तः ।। 


परिशिष्टम्‌ ( ख ) 
श्रीमदुदयनाचार्यप्रणीतम्‌ 


न्यायपरिशिष्टम्‌ 





सप्रभेदस्य न्यायशासख्रीयजातिपदार्थस्य लक्षणसूत्राणां वृत्तिः 
पञ्चमाध्यायस्य प्रथममाद्धिकम्‌ 
अथावसरतः कथकाशक्तिलिङ्गविशेषलक्षणम्‌ । तदेवाध्यायार्थः । तत्तल्लक्षणप्रकरण- 
परम्परासम्पिण्डनेनाह्निकसमृहतया अध्यायभेदस्थितौ न प्रथम-पञ्चमसङ्करः । अत एव छलस्य 
पञ्चमबहिर्भावः । तत्र जातिविशेषलक्षणं प्रथमाहिकार्थः । तद्विभागार्थ सूत्रम-- 
साधर्यवैधरम्योत्कर्षपिकर्षवण्यविरण्य विकल्पसाध्यप्रात्यप्रापि प्रसङ््‌- 
प्रतिदृष्टान्तानुत्पत्ति संशय प्रकरणाहेत्वर्थापत्यविशेषोपपत््युपलब्ध्‌- 
यनुपलब्धिनित्यानित्यकार्यसमाः ।।५।१।९। | 


यद्यपि समोत्तरं हेतुतो नोत्कृष्टं तथापि तेन समीकरिष्यामि इति प्रयोगः तादर्थ्यात्‌ 
तदभिप्रायपूर्वकत्वाद्‌ वेत्याचार्यः । यदूचे समर्थः समीकरणार्थः प्रयोगो द्रष्टव्य इति । एतेन 
बुद्धिपूर्वको जातिप्रयोगः साम्यापादनायेति सूचितं भवति । एतदुक्तं भवति यदि ह्ययं 
जात्युत्तरेण व्याकुलीकृतो निष्मतिभः स्यात्‌, असदा ब्रुयात्‌, तदा मम निरनुोज्यानुयोगवदेतस्यापि 
पर्यनुयोज्योपेक्षणं निरनुयोज्यानुयोगो वा स्यादिति समौ स्यावः । अन्यथा त्वहमेवापकृषटः 
स्यामिति बुद्धया प्रवृत्तेरिति । भाष्यकारस्तु प्रयोगगतं विशेषहेत्वभावसाम्यमाह । यदवोचत्‌- 
साधर्म्येण प्रत्यवस्थानमविशिष्यमाणम्‌ इति । यथा हि त्वदुपन्यस्तं साधर्म्य तथास्मदुपन्यस्तमपि, 
यथेदं वैधर्म्य तथेदमपि, यथेदमेतत्सहचरितमुपलब्धं तथेदमपीत्यांकरेण जातिवादिनः 
प्रत्यवस्थानात्‌ । तेन प्रत्यवस्थानस्वरूपं सर्वजातिसाधारणं सूचितम्‌। एतच्च तत्र तत्र 
वक्ष्यते इति । 

अन्ये तु वक्तधर्म वचने उपचरन्ति । जातिवादी हि समः साधारणो नोत्कृष्टोऽपकृष्ट 
इत्यर्थः । स च साधर््यात्तरदवारेवोत्रीयत इति उत्तरमेव सममपकृष्टम्‌ इत्यर्थः । तच्वापकृष्टमुत्तरं 
द्वेधा भवति । दूषणसमर्थमप्यसिद्धम्‌ सिद्धमपि वा दूषणासमर्थम्‌ । प्रथममपि कल्पितदूष्य 
यत्तच्छलमुक्तम्‌ । अकलि्पितदृष्यन्तु केवलनिरनुयोज्यानुयोगो वक्ष्यते । शोषं जातिरित्यनेन 
सामान्यलक्षणं सूचितं भवति ! तथा च वार्तिकम्‌-- “जातिर्नाम स्थापनाहेतौ प्रयुक्ते यः 
प्रतिषेधासमर्थो हेतुः” इति । वयन्तु ब्रूमः, तत्‌ त्रयं, चतुरथश्चायमर्थः यज्जात्यत्तरं परसाधनमिव 











६९४ न्यायसूत्रम्‌ 


स्वात्मानमपि व्याप्नोतीत्यतः स्वपरसाम्यात्सममित्युच्यते । तथा च स्वात्मव्याघातकत्वं 
नाम सर्वसाधारणं दृष्टत्वमूलमस्य सूचितं भवित । एतच्च प्रत्यत्तरसूत्रे वक्ष्यते । तदेतदेव च 
सर्वसाधारणमसामर्थ्य, विशेषासामर्थ्य त्वग्रे वक्ष्यामः । तदुपाधिविशोषाः साधर्म्यादयः । एवं 
चान्वर्थसंज्ञानिरुक्तिरेवामीषां यद्यपि विशेषलक्षणं तथापि कारणादिप्रतिसन्धानाय प्रथग्‌- 
लक्षणारम्भः । ते हि प्रतिसंहिताः प्रतिदूषणाय प्रभविष्यन्ति, सदुत्तरापरिस्फूर्ती जातिप्रयोगे 
चोपयोक्ष्यन्ते ॥१॥ 


( साधम्यवेधर्म्यसमप्रकरणम्‌ ) 


तत्र-साधम्यवेधर्म्याभ्यामुपसंहारे तद्धर्मविपर्ययोपपत्तेः साधर्म्य - 
वैधर्म्यसमौ ।।५।९।२। 
अत्र सामान्यलक्षणगतं प्रत्यवस्थानपदमनुवर्तनीयम्‌ । साधर्म्यवेधर्म्याभ्यामिति चावर्तनीयम्‌ । 
'तदिति' साध्यपरामर्शः । उपपत्तेः" इति तादर्थ्ये षष्ठी, यथासंख्यं योगः । प्रतिषेधभागसूचनाय 
पुलिद्गनिर्देशः । द्विविधं हि प्रत्यवस्थानं परपक्षप्रतिषेधः, स्वपक्षसाधनञ्च । सामान्यलक्षणेनैव 
सटुत्तरप्रकरणसमत्वोद्धावनव्यवच्छेदः । प्रत्येकं त्रिधा चेते जाती सद्धिषये, असद्विषये, 
असदुक्तिके च । तत्राद्योदाहरणं वार्तिके । द्वितीयोदाहरणन्तु, नित्यः शब्दः स्पर्शशुन्यत्वात्‌ 
आकाशवत्‌ इत्युपसंहारे । नैतदेवम्‌, अस्ति ह्यनित्येनापि साधर्म्य प्रमेयत्वं, ततः किं 
` नानित्यो घटवत्‌ । न चेदेवं, नित्योऽपि न स्यात्‌, अविशेषात्‌ इति । यद्वा, अस्त्याकाशेनैव 
वेधर्म्यमप्य स्मदादिबाह्यकरणग्राहयत्वं, ततः किं न अनित्यो घरवत्‌ । न चेदेवं, नित्योऽपि 
न स्यात्‌, अविशोषात्‌। 
तृतीयोदाहरणं भाष्ये “उक्तिमात्रमत्र दुष्टं नार्थ' इति प्रदर्शनार्थन्तु वार्तिकतात्पर्यम्‌- 
ेष्योक्तं तात्पर्याचार्यैः, “सदुत्तरमप्युक्तिदोषेण जातिरिति" । अस्यार्थस्य प्रतिदृष्टान्तप्रकरणसंमादौ 
स्वयमेव स्फुटीकरणात्‌ । अप्रयोजकविपक्षान्वयिधर्मवत्वदर्शनं कारणमाद्यायाः, अप्रयोजक- 
सपक्षव्यतिरेकिधर्मवत्वदर्शनञ् द्वितीयाया इति विभावयितुं भेदेनोपन्यास इति । 
अन्यथा धर्मान्तरेण तद्धर्मविपर्ययोपपत्तेः प्रत्यवस्थानं प्रतिधर्मसमेत्येकैव स्यात्‌ । कथं 
पुनः प्रतिधर्मसमप्रकरणसमयोर्भद इति ? “इयं बाधदेशनाभासा, ^तद्धर्मविपर्ययोपपत्ते'रिति 
वचनात्‌ । सा सत्मरतिपक्षदेशनाभासा प्रक्रियासिद्धे"रिति वचनादित्येके । 


एवच्च मन्यन्ते, प्रमाणान्तरबाधदेशनाभासोऽप्येवं सङ्गृहीतः स्यादिति । भ्रत्यु्तरसूत्र 
पर्यालोचनया व्यत्यय” इति तात्पर्यटीका । 


इति हि प्रत्युत्तरक्रमे विशेषं दर्शयति, तत्र तु प्रतिसाधने बाधमापादयतीति । किमत्र 
तत्त्वम्‌? उत्तरम्‌, अनन्यथासिद्धेः । नहि सत्मतिपक्षदेशनाभासायां प्रतिसाधनवबाधक आपाद्यते । ` 
सत्प्रतिपक्षत्वं चापन्नमपि न तस्य दोषाय, असाधनात्‌ प्रत्युत गुणाय, साम्यमात्रापादनप्रवत्त- 
त्वात्‌। न च समबलेनैव बाधाभिधायिनो व्याघातमुपक्ष्य विशेषप्रदर्शनं ज्यायः, 





परिशिष्टम्‌ ६९५ 


उद्धटापराधोपेक्षणायोगात्‌ । तद्धर्मविपर्ययोपपत्निप्क्रियासिद्धी तु विपर्ययेणापि व्याख्यातुं 
शक्येते । प्रमाणान्तरबाधदेशनाभासवच्चं प्रमाणान्तरप्रतिरोधदेशनाभासोऽपि सद्ग्ाह्यः । तथा ` 
च तदर्थमपि सूत्रमनुसन्धानीयमिति न कश्चिद्विशेषः । यथा हि पीताद्न्तरित सितिमानं 
सङ्खमुपलभ्य शुक्लोऽयं शङ्कत्वात्‌, इतरशङ्ख-वदि त्यक्ते जातिवाद्याह-- - ~ ` 

नायं तथा, पीतस्योपलब्धेः । न चेदिदं बाधकं, त्वदनुमानमपि न साधनं, प्रमाणत्वेनरा- ` 
विशेषात्‌ इति । तथा प्रतिरोधेनापि प्रत्यवतिष्ठते । यावदनुमानात्‌ शुक्लः तावत्‌ प्रत्यक्षात्‌ 
पीत एवायं कस्मान्न स्यात्‌ । अस्ति च तदस्मिंस्तथा प्रतिभासमानत्वात्‌। न. च अस्ति 
कश्चिद्विशेष इति । एवं शब्दोपमानयोरपि द्रष्टव्यम्‌ । न चायं केवलनिरनुयोज्यानुयोगः, 
परत्यक्षादेराभासत्वादिति वाच्यम्‌ । अनाभासत्वेऽप्येवमुक्तर्दुष्त्वात्‌ अनुमानवत्‌ तथात्वे वा 
समस्सद्ूप्रह इति । तस्मादियं सत्मतिपक्षदेशनाभासा बाधदेशनाभासेति स्थितम्‌ । 


अनैकान्तिकदेशनाभासवार्तिकन्तु साधनगतं समानधर्मत्वं धर्ममपेश्षय, न-तु प्रति- ` | ॥ 


साधनमपेश्ष्य, तदव्यभिचारानुद्धावनात्‌ । अनिर्णायकार्थो वाऽनैकान्तिकशब्दः । तदनयो 
प्रति-साधनद्वारं हेतुदष्यः, सत्मतिपक्षत्वमारोप्यम्‌ । तद्भ्रान्तिः फलम्‌ । यदि न मदुक्तो हेतु 
तदा त्वदीयस्य प्रतिरोधादसाधनत्वम्‌ । न चेत्‌ विशेषादसाधनत्वमित्युभयथा दूषकत्वम्‌ । ` 


प्रमादप्रतिभाक्षयौ चावसरः सर्वत्र| 


दुषटत्वमूलन्तु चिन्त्यते, द्विविधं हि तत्साधारणमसाधारणञ्च । ततर प्रथमं, नानाप्रकार 
व्याघातो वक्ष्यते । द्वितीयं, युक्ताङ्गहीनत्वं, युक्ता्गाधिकत्वं, अविषयवृक्तित्वञ्चेति । तत्रानयो 
्युक्ताङ्गहीनत्वप्रदर्शनार्थं सूत्रम्‌ । 

गोत्वाद्गोसिद्धिवत्तत्सिद्धिः ।। ५।१।२। ४ 

गोसिद्धिः गोव्यवहारसिद्धिरित्वर्थः । इहैवंपत्यत्तक्रमः-- यदिदं तव नियमानपे्षपरत्यव- 
स्थानं तत्‌ किं स्वाभिप्रायेण वा पराभिप्रायेण वा? नाद्यः, व्याघातात्‌ । तथाहि, नेदं स्वा- 
साध्यबुद्धिजनकं नियमानपेकषपरतिधर्मप्रतिहतत्वादिति जातिद्रयवाक्यार्थः । स च जात्युत्तरमपि 
व्याप्नोति । नेदं दुष्यं दुष्टत्वबुद्धिजनकं, नियमानपेक्षप्रतिधर्मप्रतिहतत्वात्‌। तथा च 
व्याघातोपाधिव्याप्ततयाऽस्य जीवितमेव कुतः, प्रागेव स्थापनादषकत्वम्‌। न चैवमुभय- 
मप्यस्त्यदुष्टं, जातेरदूषकत्वस्थितौ हेतोर्नर्दोषत्वात्‌ । दुषणान्तरदृष्यत्वेःवा तदेवं वाच्यम्‌ । 
उभयथापीदमदोषोद्धावनम्‌ । यद्वा, इदं उत्तरम्‌--यदि न स्थापनादूषकत्वनियतं किमनेन? 
अथ नियममुपलभ्योच्यते, तर्हिं हदि नियमो, वाचि तद्विपर्यय इति वादमन-सयोरविसंवादः । 
यद्वा, दूषणसमर्थोऽयमर्थं इति न चेज्जानासि, तदर्थं वाक्यप्रयोगो व्याहतः, ज्ञानपूर्वकत्वात्स्य । 
न च सामर्थ्यज्ञानं लिङ्गमन्तरेण । तच्च प्रतिधर्ममात्रप्रतिहतमसाधकमेवेति जानन्‌ कथमा-. ` 
द्वियेथाः । तथाप्यदुष्टत्वे तस्यान्यदपि लिङ्गं कथं तथा दूषयेदिति व्याघातपरम्परा । नापि 
पराभिप्रायेण । परस्यैवमनभ्युपगमादिति सूत्रार्थः ॥३॥ | 











। 


६९६ न्यायसूत्रम्‌ 


( उत्कर्षसमादिजातिषट्‌कप्रकरणम्‌ ) 


साध्यदृष्टान्तयोर्धर्मविकल्पादुभयसाध्यत्वाच्चोत्कर्षा- 
पकर्षवण्यावण्यविकल्पसाध्यसमाः ।। ५।९।४। 
'वर्ण्याविर्ण्यसाध्ये'ति भावप्रधानो निर्देशः । समाख्या निमित्तविशेषात्‌ पञ्चलक्षणानि । 
उभयसाध्यत्वादि'ति षष्ठः । 'साध्यदृष्टान्तयोर्धर्मविकल्पादि'ति अतिप्रसङ्गनिवारणार्थम्‌, 
जनकधर्मप्रदर्शनेनोक्तिसम्भवख्यापनार्थञ्च । न हि युक्त्याभासमप्रतिसन्धायेवमेवोत्कर्षादिना 
प्रत्यवस्थातुमर्हति, सर्वेण सर्वोत्कर्षादिप्रसङ्गात्‌। कः पुनरयं धर्मविकल्पः ? वैचित्यम्‌, 
अन्यथाभावः सदसत्त्वमिति यावत्‌ । तत्रोत्कर्षसमे तावत्‌ दृष्टान्ते साध्ये च व्याप्यव्यापकयोरन्तरेण 
धर्मान्तरस्य योगवियोगौ । उभयत्रापि वियोगे योगे चोत्कर्षाभावात्‌ । 
अनित्यं घटादि रूपादिमत्‌ अश्रौत्रं वा दृष्टं, शब्दोऽपि तथा स्यादविशेषात्‌ । तथा च 
विवक्षितविपरीतसाधनात्‌ विरुद्धो हेतुरिति । तदस्याः साध्यधर्मिणि वियुक्तस्य धर्मस्य दृष्टान्त- 
धर्मिणि सिषाधयिषितधर्मयोगोपलम्भो व्यभिचारानुपलम्भो वा तत्रिदानोपाध्यनुपलम्भमात्रं वा 
कारणं हेतुदष्यः । विरुद्धत्वमारोप्यम्‌ । तद्रान्तिः फलम्‌ । विशेषविरोधदेशनाभासा चेयम्‌ । 
द्विविधा च सद्विषयासद्विषयत्वात्‌। अयमेव जनको धर्मोऽपकर्षेऽपि केवलं व्यापकत्वा- 
भिमानेनैकधर्मनिवृत््या साध्ये सिषाधविषितहेत्वोरन्यतरस्यापकर्षः । दा्टन्तिके व्याप्त्यन्युपग- 
मेन दृष्टान्ते तदपकर्षस्यासम्भवटुक्तित्वात्‌ । धर्मान्तरापकर्षेप्रकृतादूषणे अर्थान्तरमतानुज्ञयोरन्य- 
तरेणैव निग्रहात्‌ । जातेश्च निरनुयोज्यानुयोगभेदतया ततो भिन्नत्वात्‌ । सिषाधयिषतापकर्षे तु 
व्यापकानुपलब्धिलक्षणानुमानान्तरबाधदेशना स्यात्‌ । हेत्वपकर्षे चासिद्धिदेशनाभासा । कथं 
पुनर्दृश्यमानस्यैव हेतोरपकर्षः, व्यापकानुपलब्धिदा्र्यानुमानेन दर्शनस्य भ्रान्तत्वारोपणात्‌ । 
अत एव ईश्वरानुमानेऽपि विशेषविरोधचोदनायां शङ्धराचार्यप्रभृतयः सर्व एव शरीर्याद्यापत्तिमत्कर्ष- 
समां वर्णयन्ति स्म । तद्व्यावृततशच कर्तृव्यावृत्तिमपकर्षसमम्‌ । तस्मात्‌ प्रत्यवस्थानमातऋप्रदर्शनार्े 
भाष्यवार्तिकयोरुदाहरणे । मिथोविरोधात्िग्रहान्तरत्वाच्च । 
अत एव टीकाकारस्तत्र तृष्णीं बभूव । कार्यसमायां तु गत्वा दिङ्ना गोदाहरणमुत्कर्ष- 
पकर्षापिकर्षयोरन्तर्भावयत्निममेवार्थं व्यञ्जयति स्म, हेत्वपकर्षश्च तत्र स्फुटः । तदस्या- 
व्यापकत्वाभिमतानुपलब्धिद्रम्‌ । दूष्यो हेतुरेव । साध्यापकर्षे बाधः सत्प्रतिपक्षत्वं वा हेत्वपकर्षे 
त्वसिद्धत्वमारोप्यम्‌ । आरोप्यदेशनाभासा चेयमिति । 
ख्यापनीयो वर्ण्यः साध्य इति यावत्‌ । पक्षोपसंहार्यहेतुमत्तया सिद्धस्य दृष्टान्तस्य 
दृष्टान्तानपेक्षपक्षमात्रविवक्ितरूपवद्धतुमत्तया असिद्धिर्र्मविकल्पः । तस्मात्‌ वरण्यत्वेन प्रत्यवस्थानं 
वर्ण्यसमः । असिद्धस्वार्थत्वं संशयसमानविषयत्वं, प्रवत्तसाध्यज्ञापनशक्तिकत्वं, व्याप्तिग्राहक- 
प्रमाणविरहः, स्वरूपविशेषशचेति हेतोः पक्षमात्रविवक्षिता धर्माः । न त्वेतेऽतिसंस्पृष्ट दृष्टान्ता 
एवापेक्षिताः, तदियमेवं प्रवर्तते । 





परिशिष्टम्‌ ६९७ 


साध्यसिद्धयौपयिकसमस्तविशेषणवद्धेतुमत्तया दृष्टन्तः स्यात्‌ । न त्वन्यथा । असिद्धार्थ- 
त्वादयश्च हेतोः साध्यसिद्धौपयिकाः । तद्यदि पक्षवदसिद्धा्थहेतुमान्‌ अयं तहिं साध्यधर्मवत्तया 
ख्यापनीयः स्यात्‌ । न हि साध्यविकलो दृष्टान्तो नाम । अथ न तथा, तथापि पक्षविवक्षित- 
हेतुरूपवत्तया ख्यापनीयः । न हि साधनविकलो दृष्टान्तः स्यादिति । एवमन्यत्रापि रूपचतुषटये 
बोद्धव्यम्‌। 

अस्याश्च पक्षविवक्षितो हेतुविशेषो द्वारं, दुष्यो दृष्टान्तः, तद्द्र हेतुर्वा साध्यविकलत्व- 
साधनविकलत्वे वा विरुद्धत्वासाधारणत्वे वा आरोप्ये । तद्भ्रान्तिः फलम्‌ । तच्योदनाभासा 
चेयमिति । 


इयमेव विपर्ययेण रीतिरवर्ण्यसमस्य । तथाहि पक्षधर्मतोपयिकरूपवद्धेतुमत्तया सिद्धस्यापि 
पक्षस्य दृष्टान्तविवक्षितरूपवद्धेतुमत्तयाऽसिद्धिर्र्मविकल्पः । तस्मादवर्ण्यत्वेन प्रत्यवस्थानम- 
वर्ण्यसमः । सिद्धार्थत्वमसन्दिग्धविषयत्वं, अप्रवृत्तसाध्यज्ञापनशक्तिकत्वं, साध्यसाधनप्रमाणा- 
न्तरवत्ता स्वरूपविशेषश्चेति । एते हि हेतुधर्मा दृष्टान्ते विवक्षिताः, न तु पक्षे तदिदं दारं, 
दूष्यो हेतुः, आश्रयासिद्धिस्वरूपासिद्धिव्याप्यत्वासिद्धयश्चारोप्याः, तद्भ्रान्तिः फलम्‌, तदाभासा 
चेय-मिति । एवञ्च प्रवर्तते यदि दष्टान्तवत्सिद्धार्थः पक्षो न तर्हि ख्यापनीयस्तस्य सिद्धार्थत्वात्‌ । 
तथा चापक्षधर्मो हेतुः । अथ न तथा, तथापि न ख्यापनीयः । तादृशहेतुमत्तयाऽनुसङ्गृहीत- 
त्वात्‌ । तथा च स्वरूपासिद्धो हेतुरित्यादि विकल्पसमायान्तु हेतोर्धरमान्तरं प्रति वा धर्मान्तरस्य 
साध्यधर्म प्रति वा धर्मान्तरस्यैव धर्मान्तरं प्रति वा व्यभिचारो धर्मविकल्पः। स च 
दृष्टान्तधर्मभेदेन ` वा यथा भाष्ये गुरुलघुत्वं, साध्यदृष्टान्तभेदेन वा यथा वार्तिके 
विभागजत्वाविभागत्वं, साध्यमात्रभेदेन वा यथा वाडमनसपक्षीकरणे मूर्तामूर्तत्वमिति । 


अनयैव दिशा धर्मान्तरस्य साध्यधर्म प्रति व्यभिचारो द्रष्टव्यः । यथा अनित्यः शब्दः ` 


कृतकत्वादित्युक्ते प्रमेयत्वे समानेऽपि यथा किञ्चित्नित्यमाकाशादिकं किञ्चिदनित्यं घटादि 
तथा कृतकत्वे समानेऽपि किञ्चित्‌ अनित्यं भविष्यति घटादि, किञचित्नित्यं शब्दादि । एवं च 
धर्मान्तरस्य धर्मान्तरं प्रति व्यभिचारो वाच्यः । तद्यथा अत्रैव प्रयोगे द्रव्यत्वे समाने यथा 
किच्चिदुष्णं तेजः, किञ्चिदनुष्णं जलादि । तथा कार्यत्वे समानेऽपि किञ्चत्नित्यं भविष्यति 
शब्दादि, किञ्चिदनित्यं घटादि । तद्र साध्यदृषटान्तयोरिति प्रत्येकसमुदायोपलक्षकतया योज- 
नीयम्‌ । तस्मात्‌ साध्यव्यभिचारव्यवस्थापनं विकल्पसमः । तदिदं द्रां, हेतुदष्यः, अनैका- 
न्तिकत्वमारोप्यं, तदाभासा चेयमिति । 


साध्यसमायास्तुभयसाध्यत्वं द्वारम्‌ । किं पुनः तदुच्यते पक्षहेतुषटान्ताः हि प्रमाणान्तर- 
सिद्धा अनुमानाद्गं नासिद्धाः । न च तत एव सिद्धाः । सिषाधयिषितस्तु पक्षे असिद्धः, तत 
एव सेत्स्यतीति । तदिदं सिद्धमसिद्धमुभयं तत्तवं धर्मविकल्पः, तत्समुच्चये चकारः । तत्र 


सिषाधयिषितवत्‌ सिद्धस्याप्यनुमेयत्वं साध्यत्वम्‌ । तस्मादनुमानप्रयोगप्रसञ्जनं साध्यसमः । - 
कथमेतत्‌? लिङ्गस्य तत्म्रतिपत्तिजनकत्वमेव हि तस्यानुमेयत्वम्‌। तच्च दृष्टान्ते साध्य- 











६९८ न्यायसूत्रम्‌ 


प्रयोजकत्वाभ्युपगमात्‌ साधनधर्मस्य धर्मिलिङ्गयोस्तु लेद्धिकप्रतिपत््यन्तर्भावाभ्युपगमात्‌ । 
तथा ह्येवं प्रयुज्यते उभयधर्मवत्तया सिद्धो हि दृष्टान्तः स्यात्‌ । न च प्रस्तुतोपन्यस्तस्य 
प्रमाणान्तरं साधकं, लिङ्गस्य अप्रयोजकत्वप्रसद्गात्‌ । नहि तत्साधनादन्यदस्य प्रयोजकत्वम्‌ 
नाम तस्मात्‌ तत्सिद्धयेऽप्येतदेव प्रयोक्तव्यम्‌ । तच्च यावन्न प्रयुज्यते तावत्‌ साध्यविकलो 
दृष्टान्तः । एवं नासिद्ध लिङ्गधर्मिणावनुमानाङ्गम्‌ । न च तत्सिद्धये प्रमाणान्तरं प्रभवति, 
लि ङ्घस्य तत्राप्रयोजकत्वप्रसङ्गात्‌ । तथा च तस्य साध्येऽप्यप्रयोजकत्वापत्तेः, तदेकप्रति- 
पत्तिकत्वात्तस्य । न हि लिद्घिधर्मिणावपोह्य साध्यप्रतिपत्तिः । तस्मात्‌ तत्सिद्धयेऽप्येतदेव 
प्रयोक्तव्यम्‌ । तथा च तत््रयोगात्‌ पूर्वं धर्मिणोरसिद्धेराश्रयासिद्धिः । दृष्टान्तासि द्धर्व्याप्य- 
त्वासिद्धिः । लिङ्गासिद्धेः स्वरूपासिद्धिरित्येवं त्रिप्रकारेयम्‌ । तदस्या उभयसाध्यत्वं द्वारम्‌ । 
हेतुदृष्टान्तौ दष्यो साध्यविकलत्वात्सिद्धि आरोप्ये, तदाभासा चेयमिति । 
आसां दुष्टत्वमूलचिन्तासूत्रम्‌- 
किञच्चित्साधरम्यदुपसंहारसिद्धर्वेधम्यदिप्रतिषेधः ।। ५।९।५। 
अत्रवं प्रतयत्तरक्रमः । भवेदप्येवं यदि वयमनित्यत्वसहचरितं कृतकत्वं घटे दृष्ठं शब्दे 
धर्मिण्युपलभमानाः तत्रानित्यत्वमुपसंहरामः । न त्वेवं, किन्तु तेन व्याप्तं तदिति । एवं यदि 
रूपादिमत््वेन तदव्याप्तं भवेत्‌, कस्ततोऽस्योत्कर्षं नेच्छेत्‌ । त्वेवम्‌, तदिदमुक्तं किञ्चित्‌- 
साधरम्यात्नियतादित्यर्थः | 
उपसंहारः साध्यधर्मस्य । वैधम्यद्विरोषमात्रादनियतान्न प्रतिषेधः विपरीतसिद्धिरूप 
इत्यर्थः । तवायमभ्युपगमो न ममेति चेत्‌, एवं तर्हिं नेदं साधकमुत्कर्षमात्रदुष्टत्वादिति 
जातिवाक्यार्थः स्यात्‌ । तथा च पूर्ववत्‌ स्वोक्तिव्याघातो वाच्यः । एवमपकर्षसमेऽपि वेधरम्याद- 
नियामकधर्मव्यावक्तरन प्रतिषेधः, साध्यहेत्वोः अपकर्षरूप इति सूत्रावयवार्थः । एवमनभ्युगमे 
तु स एव व्याघातः । एवं वर्ण्यसमेऽपि । किच्चित्साधर्म्यात्‌ साध्यसामान्यनियमौपयिकात्‌ 
सपक्षगतया हेतुव्यक्त्या पक्षगताया हेतुव्यक्तरुपसंहारसि द्धरवैधर्म्यादसिद्धत्वादेरप्रतिषेधः । न 
हि व्याप्त्यौपयिकं तत्‌ । अपि तु पक्षधर्मत्वौपयिकं व्याप्त्यौपयिकञ्च सपक्षेऽपि विवक्षितं न 
तु अन्यत्‌ । एवम्‌ अनभ्युपगमे तु स एवाव्यावृत्तो व्याघातः । यथोक्तवर्ण्यत्वस्य दूषण- 
वाक्यार्थव्याप्तेरिति । एवं विपर्ययेणावर्ण्यसमेऽपि हेतुव्यक्ेरदृष्टान्तगतया हेतुव्यक्त्या किञ्चित्‌ 
साधमम्याद व्याप्यसामान्यवत्वलक्षणादुपसंहारसि द्धरवधर्म्यात्‌ सिद्धार्थत्वादेरप्रतिषेधः । नहि 
तत्सपक्षे तल्लिङ्गमिति पक्षेऽपि । तथा सति पक्षत्वव्याघातात्‌ । व्याहन्यतां तदिति चेत्‌ 
एवमभ्युपगमे दूषणस्यैव व्याघातात्‌ । एवंभूतेनाव्ण्यत्वेन तस्यापि व्याप्तेरित्यादि । 
तदनयोरविषयवृत्ति्वं दष्टत्वमूलम्‌ । असिद्धर्थत्वादीनाम्‌ लिङ्गधर्माणां पक्षैकविषयाणां 


सपक्षे नयनात्‌ । सिद्धार्थत्वादीनाञ्च सपक्षैकनियतानां पक्षे नयनादिति । एवं विकल्पसमेऽपि 
विच्चित्साधर्म्यात्‌ केनचिद्‌ व्याप्तत्वाल्लङ्गस्य तत्सिद्धेः पक्नोपसंहारसिद्धेः । वेधर्म्यदर्थन्तरेणा- 

व्याप्तत्वादप्रतिषेधः । न ह्येकेन व्याप्तं सर्वमित्यभ्युपगमः । नाप्येकव्यभिचारे सर्वव्यभिचार 
इति नियमः । तथात्वे वा स्वोक्तिव्याघात इत्येवमादि । अ्राप्यविषयवृ्तित्वं दुष्टत्वमूलम्‌। 
व्यभिचारादसाधकमित्युचितम्‌ । किन्तु तत्रैव न त्वन्यव्यभिचारादन्यत्रेति । साध्यसमे तु 
प्रमाणान्तरसिद्धेन दृष्टान्तेन प्रमाणान्तरसिद्धस्य पक्षस्य प्रमाणान्तरसिद्धात्‌ किञ्चित्साधर्म्यात्‌ 
व्याप्तात्‌ साध्यधर्मोपसंहारसिद्धरवैधर्म्यात्‌ तल्लिङ्गासिद्धत्वादप्रतिषेधः। ` 

नहि पक्षसपक्षलिद्गानां तत एव लिङ्गात्‌ सिद्धिरनुमानाद्गं चक्रकेतरेतराश्रयप्रसङ्गात्‌ । 
न च एवमस्तु इति वाच्यम्‌, स्वोक्तिव्याघातात्‌ । दुष्टस्यानङ्घत्वात्‌। अङ्गत्वे वा दोषान- 
वकाशात्‌ । दुषणद्रारकश्च व्याघातः पूर्ववत्‌ । तस्याप्येवम्भूतसाध्यत्वाक्रान्तेः । तदिदमयु- 
क्ताङ्गाधिक्यं पक्षसपक्षहेतूनां सिद्धानामनुमानाङ्गत्वमुचितमेव तल्तिद्गसिद्धत्वं तु अयुक्तमिति । 
न त्वेवं सति लिङ्गमप्रयोजकं स्यात्‌, साध्यस्यान्यत एव सिद्धेरित्युक्तम्‌। न वैतत्सिद्धि- 
जनकत्वमेवास्य प्रयोजकत्वम्‌ । किन्तु निरुपाधिः सम्बन्धः । अन्यथा हि प्रयोजकत्वव्याघात 
एव स्यादिति । तदिदमुक्तं किञ्चित्साधरम्यात्‌ प्रयोजकाद्‌ व्याप्तादित्यर्थः । ` 

वर्ण्यावरण्यसाध्यसमानां समाधानान्तरमाह-- 


साध्यातिदेशाच्च दृष्टान्तोपपत्तेः ।।५। ९।६। 


अस्यैवमुत्थानं किं दृष्टन्तदा्टन्तिकभावमुभयोरभ्युपेत्योभयसाध्यत्वादिति परत्यवस्थान- 
मन्यथा वा । अन्यथात्वे धर्मविकल्पो नास्ति; कुतो जातेरुत्थानम्‌? अभ्युपगमे तु अतिदि- 
श्यमानधर्माधारो दृष्टान्तः, सिद्धेन च अतिदेशो भवति नासिद्धेनेति न्यायात्‌ प्रसञ्जितव्याघातः । 
यदि हि तद्धर्मातिदेशः, कथं तस्य साध्यत्वं, तच्चेत्‌ क्रथं तेनातिदेशः? तस्मात्साध्याति- 
देशाभ्युपगमाद्‌ दृष्टान्तस्योपपत्तिरभ्युपगमो यतः, ततो न प्रतिषेधोपपत्तिः । यद्वा, दृष्टान्त- 
स्योपपत्तेः सिद्धेः साध्यातिदेशो यतस्तस्मात्‌ प्रतिषेधानुपपत्तिरिति । 
( प्राप्त्यप्राप्तियुगनद्धवाहिविकल्पोपक्रमजातिष्टयप्रकरणम्‌ ) 


प्राप्यसाध्यमप्राप्य वा हेतोः प्राप््याविशिष्टत्वाद्‌ अप्राप्यासाधकत्वाच्च 
प्राप्त्यप्राप्तिसमौ ।। ५।९।७। 

साधकत्वमिति विकल्परोषः, जात्युत्थानकथनाय विकल्पोपक्रमः । साध्यं कार्य ज्ञापय 
च । प्राप्तिः प्रत्यासत्तिः । सा च संयोग-समवाय-विशेषणत्व-व्याप्यत्व-विषयत्वाद्यनेक- 
प्रकररष्वेकतमा । अविशेषः सिद्धत्वम्‌ । तच्च कार्यविषये सत्त्व, ज्ञाप्यविषये ज्ञातव्यम्‌ । 
तदियमेवं प्रवर्तते । लिङ्गज्ञानयोर्हि कार्यमनुमितिज्ञानं, अप्राप्य च कार्यकरणे करणस्याति- 
प्रसङ्गात्‌ प्राप्य करणं वक्तव्यं सच्च प्राप्यते नासत्‌, विशेषे किं कस्य कारणं कार्यं वेति 
निष्फलमनुमानम्‌ । | 

एवमप्राप्यज्ञापनेऽतिप्रसङ्गात्‌ प्राप्यज्ञापनं वक्तव्यं, लिङ्वच्च ज्ञानमपि ज्ञापकं, न च 
लिद्खिना तस्य संयोगादिलक्षणा प्राप्तिरस्ति, ततो विषयित्वमेव वक्तव्यम्‌ । तथा चं लिङ्ग 

परामर्श एव लिङ्गिनः स्फुरणे ज्ञातत्वाविशेषात्‌ किं कस्य ज्ञापकं ज्ञाप्यं वेति निष्फलमनु- 
मानम्‌ । एते एव विपर्ययेणाप्राप्तिसमे । तथाहि, प्राप्त्याविशेषादकरणे अज्ञापने वा अप्राप्य 
कारणं ज्ञापनं च वक्तव्यं, तच्चायुक्तमतिप्रसद्कात्‌ । तदुक्तं न हयप्राप्य वहिर्दहति इति करणे । 
न हयप्राप्य प्रदीपः प्रकाशयतीति ज्ञापने । अन्ये तु विशेषव्याप्पिप्रतिक्षेपेणैवमाहः । 
एवं हि प्रवर्तते-- साधनविशेषः साध्यविरेषेण व्याप्तो न वा? न चेन्न तं गमयेत्‌, 
अतिप्रसङ्गात्‌ । व्याप्तश्च्नाज्ञातस्तथा तं गमयितुमर्हति, अतिप्रसङ्गात्‌ । ततो लिद्गविशेष- 
वत्‌ साध्यविशोषोऽपि प्रागेवावगन्तव्यः । तत्रिरूप्यत्वात्‌ व्याप्तेः । तथा चानुमानमनर्थकमिति 
प्राप्तिसिमा । द्वितीया तु करणादि हि कर्मप्रत्यासत्नं सत्साध्यसाधनसमर्थ, लिद्धपरामर्श्च 
करणम्‌ । न चास्य साध्यविशेषेण प्रत्यासत्तिरस्ति, ततो न साधनमिति । किमत्र तत्तव 
सर्वमियमेवेति नियमस्त्वनुपपत्नः, अवान्तरवचनभद्गिभेदानामनन्तत्वात्‌ । लक्षणन्तु प्राप्ता- 
वविशेषणप्रतिक्षेपः । अप्राप्तावतिप्रसद्धेनेति । तद्र प्राप्तिसमायां द्वारम्‌ अप्राप्तावसाधनत्व- 
परिशेषः । हेतुप्रयोगो दष्यः साधनन्यायातिपातेनासाधनत्वमारोप्यं, तच्चोचितकाललक्षण- 
सहकारि विरहद्विशेषणासिद्धत्वं तदेशनाभासा चेयमिति । अप्राप्तिसमायास्तु द्वारं प्राप्ताव- 
विशेषः । परिशेषो वा अकारकत्वं वा हेतर्ुष्यः । प्रप्तिलक्षणविशेषणासिद्धिः आरोप्या, 
तदेशनाभासा चेयमिति । 
दुष्टत्वमूलचिन्ता सूत्रम्‌- 
घटादिनिष्पत्तिदर्शनात्पीडने चाभिचारादप्रतिषेधः । । ५।९।८ 
इहेवं प्रत्यत्तरक्रमः- कृतिपक्षे किं भवान्‌ कारणानामन्योन्येन प्राप्तिमभिप्रेति, फलेन 
वा? प्रथमे सत्वेनाविशेषो गुण एव । मृत्माप्तेर्दण्डादिभिर्घटादिनिष्पत्तिदर्शनात्‌, सत्माप्तेश्च। 
तथापि मिथः प्राप्तानां स्वरूपाभेदः स्यात्‌, गद्गासागरवदिति चेत्र । मिथः प्रापतैरपि असङ्कीर्ण 
स्वरूपरेव दण्डादिभिर्धटादिनिष्पत्तिदर्शनात्‌ । न द्वितीयोऽनभ्युपगमात्‌ । नहि फलेन साधनानां 
प्रपत तदुत्पत््यद्गमभ्युपगच्छामः । कुत इति चेत्‌; अग्राप्तैरेव साधनेर्घटादिनिष्पत्तिदर्शनात्‌। 
अतिप्रसङ्गभिया मम तावदेवमनभ्युपगम इति चेत्‌, न; घटादिनिष्पत्तिदर्शनात्‌ । अन्तत 
आदिपदसङ्गृहीतस्य त्वदभ्युपगतस्याप्राप्तैरेव साधनेर्निष्पत्तिदर्शनादित्यर्थः । 

न चातिप्रसङ्गः, कारणशक्तेर्नियतत्वात्‌, कालदेशयोरपि समाधाननियतत्वात्‌ । कुत 
एतत्‌? घटादिनिष्पत्तिदर्शनादेवेति । तदिदमयुक्ताङ्गाधिकत्वम्‌ । फलप्राप्तेरयुक्ताया एव साध- 
नाङ्गत्वेन स्वीकारात्‌ । ज्ञप्तिपक्षे तु लिङ्गस्य धर्मिणा संयोगादिः, साध्यधर्मेण सर्वोपसंहार- 
वत्‌ व्याप्त्यन्तभविश्च प्राप्तिरस्ति ज्ञायते च । विशेषतो व्याप्तेरज्ञानमिति चेत्‌, किमतो न 
ह्यनुमितौ विशेषयोर्व्ापिज्ञानमुपयुज्यते । कुत इति चेत्‌, लिङ्गेन घटादिनिष्पत्तिदर्शनात्‌। 

आदिपदसङ्गृहीतेनासाधकत्वानुमानेन विरोषासाधकत्वसिद्धस्त्वयेवाभ्युपगमाच्च । 
अनुत्थानं चोत्तरस्य । तदिंदमविषयव्तित्वं व्याप्तिज्ञानं हाङ्गमेव, न तु विशेषविषयम्‌ । 

अयुक्ताङ्गाधिकत्वं वा विशेषव्याप्तिज्ञानस्य अनङ्गत्वादिति । तथापि लिङ्गज्ञानस्य न साध्य- 
धर्मेण प्राप्तिरस्तीति चेत्‌, किं विषयित्वलक्षणा नास्ति, आहोस्विदन्यापि । न प्रथमः । 
प्रतिपत्त्यनुबन्थाभावेऽपि व्यापारानुबन्धस्य सत्वात्‌ । स एव कथमिति चेत्‌, तद्व्याप्तविषय- 
त्वात्‌ । अत एव न द्वितीयः । एवंभूतायाः प्राप्तेः सत्त्वादिति । एवमभ्युपगमे वा अनुत्थान- 
मुत्तरस्य । ददिदमयुक्ताङ्गाधिकत्वं लिङ्गज्ञानस्य साध्यधर्मविषयत्वलक्षणाङ्गानङ्गीकारात्‌ । 
अविषयवृक्तित्वं वा लिङ्गज्ञानं हयङ्गमेव, न तु साध्यविषयतयेति । 

एतेनाप्राप्तिसमापि निरस्तैव । अपि च सर्वथेवप्राप्तस्यासाधकत्वं साक्षादपरप्तस्य 
वा । प्रथमे सिद्धसाधनं द्वितीयस्त्वनुपपत्नः, पीडने चाभिचारात्‌ । दृष्टमेतत्‌ यत्साक्षादप्राप्त- 
स्यापि साधनत्वमिति । सोऽयं युक्ताङ्गत्यागः । अन्वयव्यतिरेकवत्याः परस्पर-ग्राप्तेरवधी- 
रणादिति । 

( युगनद्धवाहिप्रसङ्गप्रतिदृष्टान्तसमजातिद्रयप्रकरणम्‌ ) 
दृष्टान्तस्य कारणानपदेशात्‌ प्रत्यवस्थानाच्च प्रतिदृष्टान्तेन 
प्रसङ्प्रतिदृष्टान्तसमौ ।। ५।१।९। 

अनवस्थाभासप्रसङ्गः प्रसङ्गसमः । अनवस्था च ज्ञप्तौ च कृतौ च । तथा च दृष्टान्तपदं 
व्यवस्थितत्वमुपलक्षयति । तदयमर्थः--कृतिङ्ञप्तयोर्व्यवस्थितत्वस्य कारणं व्यवस्थापक 
तस्यानपदेशात्‌ प्रत्यवस्थानं प्रसङ्गसमः । तत्र ज्ञप्तौ प्रमाणेऽपि किं प्रमाणमिति वा, दृष्टान्तेऽपि 
को दृष्टान्त इति वा प्रवर्तते ! किं पुनरेतदुत्थानबीजम्‌? अनिश्चितस्यानिश्चायकत्वाध्यारोपः । . 
व्यञ्जितं चैतत्‌ प्रमाणपरीक्षायां सूत्रकारादिभिः । लिङ्गस्य विशेषणान्तरवत्‌ ज्ञातत्वमपि 
विशेषणम्‌ । 

तंथा च तदपि ज्ञेयं तद्रदेवेत्यभिमानो वा। ततः पूर्वत्र स्वरूपासिद्धिः, उत्तख- 
विशेषणासिद्धिः आरोप्या । कृतौ तु कारणस्यापि कारणान्तरं वक्तव्यम्‌ । न हि तत्सर्वथैव 
नित्यं, कार्यस्यापि सदातंनत्वप्रसङ्गात्‌ । नाप्याकस्मिकं, हेतुतद्रतोरपि सदातनत्वप्रसंद्गात्‌ । 
नापि स्वस्मादेव स्वस्मिन्‌, वृत्तिनिरोधात्‌ । कार्यस्यापि स्वत एवोत्यत्तिप्रसङ्गाच्च । नाप्यसत 
एव कारणत्वं, प्रागपि कारयोत्पत्तिपरसङ्गात्‌ । एवं कारणकारणेऽपि चिन्तनीयम्‌ । विपरीत- 
प्रसक्तिका च तृतीया प्रसङ्गसमेति केचित्‌ । यथा भूतले घटो नास्तीति । नाप्राप्तः प्रतिषिध्यत 
इति घटप्राप्तिप्रसङ्ग इत्येवमादि । तदशिष्यं, सूतरस्यैवं भावयितुम्‌ अशक्यत्वात्‌, प्राप्ि- 
समायामन्तर्भावाच्च । ज्ञाप्यमपि द्विविधं विधेयं प्रतिषेध्यञ्च । ज्ञापकमपि करणादिष्वन्यतमत्‌। 
ततः प्रतिषेधज्ञापकं करणमधिकरणं वा न प्रतिषेध्यमप्राप्य, तस्य प्रापिनिवृत्तिलक्षणत्वात्‌ । 
ततः प्राप्य वक्तव्यम्‌| तदपि नास्ति, अविशेषात्‌। को विशेषः? सत्वमिति। एतदपि 
असाम्प्रदायिकं, भाष्यकारादिभिरनुदाहतत्वादिति चेत्‌, न; वार्तिककृतैव प्रत्युत्तरसुत्र र्शित- 
त्वात्‌ । यदाह-तदिदमुत्तरं प्राप्याप्राप्य वेति । अस्यापि प्रतिषेध्यं प्राप्य वाऽप्राप्यं वेति 














(. 

समानो दोष इति । तस्मात्‌ द्विविधैव प्रसङ्गसमा । सा चापाततोऽनवस्थालक्षणप्रतिकूल- 
तर्कदेशनाभासा । हेतुपर्यन्तचिन्तायां पक्षे अप्रसिद्धविरोषणविशेष्योभयत्वेन, हेतौ स्वरूपा- 
सिद्धत्वेन, दृष्टान्ते साध्यसाधनोभयविकलत्वाप्रसिद्धाश्रयत्वेन तदेशनाभासा, एवं 
व्यतिरेकेऽप्यूहनीयम्‌ । किं पुनरेतदुत्थानबीजम्‌> कारणापेक्षामुखेनासत्वारोपः । 
प्रत्यवस्थानाच्च प्रतिदृष्टान्तेन प्रतिदृष्टान्तसमः । प्रतीपम्‌ अवस्थानात्‌ प्रतिपक्षावस्था- 
नादिति प्रयोज्यव्यापारमभिप्रत्य । प्रयोजकव्यापारचिन्तने तु प्रतिटृष्टान्तेन केवलेन प्रतिपक्षा- 
वस्थानादिति । स्थापनाहेतोः प्रतिषेधः प्रतिदृष्टान्तसम इति । एवं पञ्चम्युपपत्तिः । प्रयोजको 
हि प्रतिदृष्टान्तः, प्रयोज्यो हि जातिवादी, तस्य व्यापारः, प्रतिषेधः, चस्त्वर्थो लक्षणभेदं 
सूचयति । इयञ्च बाधप्रतिषेधाभ्यां द्विधा । केवलप्रतिदृष्टान्तबलेन प्रवृत्तेः प्रतिधर्मप्रकरण- 
समाभ्यां भिद्यते । किं पुनः उत्थानबीजमत्र? न हि युक्त्याभासमनन्तर्भाव्य प्रतिदृष्टान्तमात्रेण 
प्रतिरोधबाधावभिधातुमर्हति, अतिप्रसङ्गात्‌ । सत्यमेवं हि मन्यते जातिवादी । येन धर्मेण 
यथात्वं दृष्टान्तस्य तेन तथात्वमुपसंहर्तुमुचितं दार्टान्तिकस्य । तद्यथा, यथा देवदत्तो दीर्घः 
तथा यज्ञदत्तोऽपीति। न तु यथा चैत्रः काणः तथा मैत्रः खञ्च इति । तद्रदनेनापि वादिना 
यथाऽनित्यो घटस्तथा शब्दोऽपीत्युपसंहार्यम्‌। न तु यथा घटोऽनित्य तथा चायं कृतकः 
शब्द इति । न ह्यनेन साधनं प्रधानीकृत्य दृष्टान्तस्य यथात्वमुपदर्शितम्‌ । तस्माद्धेतुवादेऽ- 
प्रधानमनङ्गमेव अतिदेश इत्यभिमानो बीजमत्रेति । एवञ्च प्रवर्तते यदि घटदृष्टान्तबलेनाप्य- 
नित्यः शब्दोऽथा--काशदृष्टान्तबलेन नित्य एव किं न स्यात्‌, न चास्ति कश्चिद्विशेषः । येन 
घट एवं दृष्टान्तो नाकाश इति प्रतिरोधपक्षे । बाधपक्षे तु घट दृष्टान्तेन नानित्यः शब्द इति । 
आकाशदृष्टान्तबलेन नित्यस्यैव सिद्धेरिति । तदस्य हेतोः अप्रधानत्वेनानङ्गत्वाभिमानो द्वारं, 
दूष्यो दृष्टान्तः, बाधप्रतिरोधा-वारोप्यौ, तदेशनाभासा चेयमिति । 
प्रसद्गसमदोषचर्चासूत्रम्‌-- 
प्रदीपोपादानप्रसङ्गनिवृत्तिवत्तद्विनिवृत्तिः ।। ५।१।९ ०। 
इहेवं प्रत्युत्क्रमः ज्ञातस्यैव ज्ञापकत्वमिति किमिदं युक्तिसिद्धं लोकसिद्धं वा । नाद्यः, 
युक्त्यैव व्यभिचारात्‌ । न द्वितीयः, प्रदीप उपादीयमाने प्रसङ्गाभावात्‌ । भावे वा दृश्यदर्शनं 
लोके न स्यात्‌ । मा भूदिति चेत्‌, जातेरनुत्थानं व्याघातात्‌ । लिङ्गस्य हि ज्ञातव्यं तावद- 
वश्यं ज्ञेयं, विशेषणत्वादिति चेत्‌, न । साध्यविपर्ययसंसर्गव्यवच्छेदकानामेव विशेषणानां 
ज्ञाननियमाभ्युपगमात्‌, न तु सहकारितामात्रोपयुक्तानामपि । एवमनभ्युपगमेऽपि दूषणानु- 
त्थानमेव व्याघातात्‌ । तस्माल्लोके घटादिप्रतिपत््यर्थं प्रदीपोपादानं न तत्निश्रायकपरम्परां 
प्रसञ्जयति तथा हेतुदृष्टान्तोपादानमपीति । 
तदिदमयुक्ताद्गाधिकत्वं, ज्ञातव्यनियमस्य ज्ञापकानङ्गस्यैवाङ्गत्वेन स्वीकारात्‌ । 
अविषयवृत्तित्वं वा, लिङ्गसहकारिमात्रेष्वपि लिङ्गाद्गस्य ज्ञातत्वस्य प्रवर्तनादिति । कृतौ तु 

कि परापेक्ष एव दोषः, अपेक्षायां असिद्धिर्वा ? न प्रथमः, तथाभूतेनापि प्रदीपेन लोकव्य- 
वहारस्य तथात्वविचारेण परीक्षकव्यवहारस्य सिद्धेः । अनुत्थानं वा जातेः । द्वितीये तु 
किमसिद्धापक्षायामसिद्धिः, सिद्धापेक्षयामपि वा । प्रथमे सिद्धसाधनं, द्वितीये तु सूत्रुत्तसम्‌। 
तथानभ्युपगमे वा तस्याप्यसिद्धर्व्याधातः । तदिदमविषयवृत्तित्वंम्‌ । अनवस्था हि दूषणं 
भवत्येव न तु सिद्धिविषयेति । 


अथ प्रतिदृष्टान्तसमे- 


प्रतिदृष्टान्तहेतुत्वे च नाहेतुर्दष्टान्तः ।। ५।१।९९। ` 

इहैवं परतयुत्तरक्रमः । किं प्रतिदृष्टान्तस्याधिकबलतामभिमन्य दृष्टान्तस्य बाधो दश्यते 
अन्यथा वा । नाद्यः, साधनप्रयुक्तसाध्यधर्मवत्तामवधीर्य वादिप्रतिवादिविवक्षितधर्मवत्तामात्रेण 
दृष्टान्तयोर्विशेषाभावात्‌। ` 

न द्वितीयः, को हि तुल्यबलयोर्बाध्यबाधको वा। तथा स्वीकारे वा दृष्टान्तेनैव `. 
प्रतिदृष्टान्तबाधोऽभ्युपगन्तव्यः स्यादिति व्याघातः । तदिदं साधारणमेव दुष्टत्वमभिधेयम्‌ । 
सूत्रस्य तात्पर्यन्तु युक्ताङ्हीनत्वं बाधं प्रत्यधिकबलत्वस्य युक्ताङ्गस्यानपेक्षणादिति । प्रतिरोधे 
तु विशेषग्रहे प्रतिरोधस्तदग्रहे वा? नाद्यः, दृष्टान्तस्य हीनत्व्रहे तस्यैव वाच्यत्वात्‌, 
प्रतिदृष्टान्त हीनत्वग्रहे प्रतिरोधस्याशक्यत्वात्‌ । द्वितीयस्तु नास्त्येव, दृष्टान्तस्य हेतुना 
परिगृहीतत्वात्‌ । प्रतिदृष्टान्तस्य तदधीनत्वात्‌ । तदयमर्थः--प्रतिदृष्टानत एव हेतु प्रतिदृष्टन्त- 
हेतुः । नाधिकस्ततो हेतुरस्तीति यावत्‌। तस्य तथात्वे दृष्टान्तोऽपि यद्यधिकहेतुंशुन्यः 
स्यात्‌, प्रतिरोधो भवेत्‌ । न त्वहेतुरविद्यमानहेतु्दृष्टान्त इति । हेतुमत्तालक्षणो विशेषो नाङ्ग- 
मतिदेशे दर्शित इति चेत्‌, तर्हिं रासभो यथा न दूषणं तथा प्रतिदृष्टान्तोऽपीति प्रसक्तो 
स्वोक्तिव्याघातः । तदिदं युक्ताङ्गहीनत्वं, हेतोर्यक्तस्यैवानपेक्षणात्‌ । अगृह्यमणविशोषत्वं वा 
प्रतिरोधाद्गं तस्यानपेक्षणादिति ॥११॥ 

( अनुत्पत्तिसमप्रकरणम्‌ ) 
प्रागुत्पत्तेः कारणाभावादनुत्पत्तिसमः ।। ५।९।१२। 

यस्य कस्यचित्साधनाङ्गस्योत्पततः प्राक्‌ कारणस्य हेतोरभावात्‌ प्रत्यवस्थानमनुत्पत्ति- 
समः । एवं धर्मि-लिङ्ग-साध्य-दृष्टन्त-तज्जञाना-नामनुत्पतति्व्ाप्यते । त्रादयमुदाहरणं भाष्यादौ 
आश्रयभागासिद्धिपर्यवसितं च तत्‌ । द्वितीयन्तु णगुर्विदं पतनवत्वा" दित्यक्ते पतनोत्पतते 
प्रागवस्थो भागासिद्धो हेतुः । ` 

तदापि गुरुत्वस्य विवक्षितत्वेन तदवस्थस्यपि पक्षेऽन्त्भावादिति । तृतीयं, "गन्धवदिदं 
पार्थिवत्वादि त्युक्ते प्रथमे क्षणे गन्धस्याव्यापकस्यानुतपत्ेः असिद्धो हेतुः । सिद्धौ वा 
नाधितविषयः स्यादिति । चतुर्थ, द्रव्यम्‌ आत्मा गुणवत्वाद्धरवदितयकते प्रथमे क्षणेऽनु 
त्पन्नगुणावस्थो घटः स एव निर्गुणः । तथा च दृष्टान्तभागासिद्धो हेतुरिति । पञ्चमं, श्रव्यं 

वायुः स्पर्शवत्वादि'त्युक्तेऽ ज्ञातस्यापि वायोर्द्रव्यत्वं विवक्षितम्‌ । न च तत्रायं हेतुरुपलब्ध- 
वृत्तिरित्यज्ञातभागासिद्धो हेतुरिति । एवं सर्वमेतत्‌ भागासिद्धपर्यवसितम्‌ अनुत्पत्तिधर्मकं च 
कथमनित्यं, निष्पतनं च कथं गुर, अगन्धवच्च कथं पार्थिवम्‌, निर्गुणं च कथं द्रव्यम्‌, 
अनुपलब्धहेतुकञ्च कथं साध्यधर्मवदिति विरोधपर्यवसितञ्चेति । तदेशनाभासा चेयमिति यो 
यदर्थ उपादीयते तस्यानुत्पत्नस्य तत्र असामर्थ्यम्‌ द्वारम्‌ । अत्र दुष्य हेतुरिति ॥१२॥ 
दोषचिन्तासूत्रम्‌- 
तथाभावादुत्पन्नस्य कारणोपपत्तेर्न कारणप्रतिषेधः ।। ५।९।९३। 


इहेवं प्रत्युत्क्रमः । न तावदनुत्पत्नोऽनुत्पत्तिसमा न समयतया पक्षेऽस्माकमभिमतो 
येन देश्यावकाशः स्यात्‌ । यो हि यदा स्वयमेव नास्ति कस्तस्य तदात्मत्वेनाश्रयतामिच्छेत्‌, 
तत्‌ कुत आश्रयासिद्धिः ? तथापि शब्दमात्रस्य पक्षीकरणे कथं तदशाकस्य पक्षत्वव्यवच्छेदः? 
तत्किं तथापि शब्द एवासौ न तर्हि नास्ति, तथा च उत्पत्तेः प्रागिति व्याघातः । अशब्द एव 
तर्हिं तथावस्थः स्यादिति चेत्‌, नेतदेवं, व्याघातादेव तत्स्वभावस्य कालान्तरेऽपि स्वा- 
भाववत्‌ स्वेतरतादात्म्यानुपपततः । 


तस्मात्‌ स्वसमयभाविना रूपेण कालान्तरभाविनं स्वाभावमुपलक्षयतीति भावः । तथा 
चेदानीमनुत्पत्नो घटः, शब्दो वा, स एव नष्टो वा नास्ति वेति कोऽर्थः? तस्याभावोऽस्तीति, 
स पुनरव्यपदेश्य एव । न चाप्यव्यपदेश्याधिकरणतया साध्यसाधनभावः श्ङ्धितुमपि शक्य 
इत्यास्तां विस्तरः । तदिदमुक्तमुत्सत्नस्य तथाभावादिति । तदिदमविषयवृत्तित्वमसिद्धत्वं दूषणं 
वक्तुमुचितमेव । न तु तस्यापक्षो विषयः, न चानुत्पत्रः पक्ष इति । हेतौ तु यदा तदोत्पत्नस्य 
पतनादेस्तथाभावादिति हेतुभावात्‌ सिद्धव्याप्तित्वादिति यावत्‌ । कारणस्योत्पत्तेः लिद्गस्योपपत्े 
न कारणाप्रतिषेधः पक्ष इति शेषः । एतदुक्तं भवति, यस्य लिद्धस्यैकदा वर्तमानस्य 
्रैकालिकेन साध्येन प्रतिबन्धसिद्धिः, तस्यैकदा सिद्धस्यैवोपसंहारात्‌ तथाभूतसाध्यसाधक- 
त्वोपपत्तौ नानुत्पत्तिविनाशदशायामसिद्धिः क्षतिमावहति । 
तदातनतयानुपसंहारेऽपि तदातनार्थसिद्धेः । यो हि एकदापि पतनवान्‌ स सर्वदा 
गुरुरिति हि व्याप्तिः । अव्याप्तौ वा न तदातनतया पक्षोऽपीति किमसिद्धिः करिष्यति । 
तदिदं युक्ताद्गहीनत्वं व्याप्तिप्रकारमपेक्ष्यासिद्धर्दषणत्वात्‌ । अस्य च तदनपेक्षप्रवृत्तेरिति । 
एतेन साध्यदृष्टान्तदवारिके व्याख्याते । यथायोगं सूत्रयोजना । साध्यो युक्ताङ्गहीनत्वं व्यापक- 
रूपानपेक्षणात्‌ । दृष्टान्तेऽपि व्याप्यरूपानपेक्षणात्‌ । तज्ज्ञाने तूतपत्रज्ञानस्य ज्ञातस्येति यावत्‌ । 
तथाभावात्‌ पक्षभावात्‌, हेतुभावात्‌, दृष्टान्तभावादिति । 
तददुक्तं भवति । द्विविधा ह्यनुमानप्रवृत्तिः सम्भावनातो निश्चयाच्च । तत्र यस्य यथा 
परवत्तिस्तस्य तथा ज्ञानविषयस्यैवोपन्यासात्‌ । तद्विपरीतस्यापक्षादिभावेऽपि न प्रकृतहानिः, 
उपन्यासानुरूपस्य निर्दोषत्वात्‌ । तदिदमविषयवृत्तित्वम्‌ अज्ञानं पक्षादेः दोष एव । च त्व- 

नुपन्यस्तस्य पक्षादिभावः । न चापक्षादेरज्ञानं दोषः, अन्यथा सर्वत्र व्याघातादनुत्थानमूहनी- 
यमिति ॥१३॥ 
( संशयसमप्रकरणम्‌ ) 
सामान्यदृष्टान्तयोरैन्ियकत्वे समाने नित्यानित्यसाधर्म्या- 
त्संशयसमः ।।५।१।९४। 
समान इत्यन्तमुदाहरणार्थम्‌ । शेषस्योपलक्षणमर्थः । तेन सपक्षासमक्षोत्थापकधर्मादिति 
सूत्रविपरिणामः । एवं विषयतोऽनुमानान्तरेऽपि कारणतोऽनेकधमदिरिपि संशयसमव्याप्तिः । 
तदयमर्थः--निर्णयकारणोपक्षेपे सति संशयकारणेन प्रत्यवस्थानं संशयसमः । एवञ्च प्रवर्तते 
यथा निर्णयकारणमस्तीति निर्णयः स्यात्तथा संशयकारणमस्तीति संशयेनापि भवितव्यम्‌ । 
अन्यथा कारणसद्धावेऽपि संशयवत्निर्णयोऽपि न स्यात्‌, अविशेषात्‌ । अस्ति च संशय- 
कारणं समानानेकविप्रतिपत्तीनामन्यतमत्‌। न च वाच्यमुभयमपि अस्तु, एकस्यैतदेकस्मि- 
तनिर्णयानिर्णयरूपविरुद्धोभयसंसर्गेण भेदप्रसङ्गादिति । तदत्र संशयकारणमेव दारं हेतर्दृष्यः 
कायपिक्षया सत्मतिपक्षत्वमारोप्यं तदाभासा चेयमिति । ज्ञाप्यापेक्षया च विशेषणासिद्धि- 
रारोप्या, तदाभासा चेयम्‌ । संशयहेतुविरहे सति निर्णायकत्वमित्यभिमानात्‌। 


दुष्टत्वमूलचर्चासूत्रम्‌ 

साधर्यत्संशये न संशयो वैधर्म्यदुभयथा वा संशयेऽत्यन्तसंशयप्रसङ्गो 

नित्यत्वानभ्युपगमाच्च सामान्यस्याप्रतिषेधः ।। ५।१।९१५।. 

साधर्म्यं संशायको धर्मः, वधर्य निर्णायको धर्म इति । निर्णायकाभावे संशयहेतुः 
संशयं करोति यदि तु तद्भावेऽपि कुर्यात्‌, अत्यन्तसंशयः स्यात्‌ । अस्त्येवमेवेत्यत आह- 
नित्यत्वेति । नित्यं संशयकारणत्वानभिगमाच्च सामान्यस्य । मया तावत्‌ एवमेवाभ्युपगम्यत 
इति चेत्‌ न, अन्ततः कार्यकारणभावेऽपि स्वीकारात्‌, निर्णयस्य अस्वीकारे वा जातेरनुत्थानं 
व्याघातादित्यर्थः । तदिदं युक्ताङ्गहीनत्वम्‌ । विशेषादर्शनस्य संशयकारणस्य युक्तस्यैवान- 
पेक्षणात्‌ । अयुक्ताद्गाधिकत्वं वा साधर्म्यादिविरहस्यायुक्तस्यैव निर्णयाङ्गत्वेन स्वीकारात्‌ । 
तस्मान्न कायपिक्षया सत्मरतिपक्षत्वं संशयकारणस्य अनङ्गत्वात्‌ । नापि ज्ञाप्यापेक्षया विशेषणा- 
सिद्धिः । साधर्म्याद्यभावस्य हेतुविशेषणत्वस्यानभ्युपगमात्‌ । 

ननु संशयसमा व्यभिचारदेशनाभासेति केचित्‌ । तत्कथं प्रमादात्‌ । नहि स्वरूपतो 
व्यभिचारदेशनेयं, नापि विकल्पसमावदन्यव्यभिचारसन्चारेण, नापि निर्णयहेतुरेव संशयं 
करोत्विति न्यायेन फलत इति ॥१५॥ 

( प्रकरणसमप्रकरणम्‌ ) 


उभयसाधम्यत्मरिक्रियासिद्धेः प्रकरणसमः ।। ५।९।१६। 

साधर्म्यादित्यस्य प्रतिपक्षसाधकोपलक्षणमर्थः, प्रक्रिया प्रक्रिवमाणोऽर्थः, तस्य सिद्धे 
निश्चयात्‌ । तेन स्थापनाहेतौ प्रयुक्तेऽभ्युपगततदनधिकबलेन प्रमाणान्तरेण हेतोर्बाधाभिधानं 
प्रकरणसम इति सूत्रार्थः । उदाहरणम्‌ अनित्यः शब्दः कार्यत्वादित्युक्ते, नैतदेवं नित्य एव 
यतः सिद्धः श्रावणत्वात्‌ । न चेदिदं बाधकं कार्यत्वमपि न साधकं, प्रमाणत्वाविशोषादिति । 
एवं प्रत्यक्षादिभिरपि बाधो यथात्रैव, नैवं प्रत्यभिज्ञानबाधितत्वात्‌ । न चेदिदं बाधकं न तत्‌ 
साधकमविशोषादिति । 
तद्र प्रतिप्रमाणं द्वारं, हेतु्दूष्यः, बाधितत्वमारोप्यं, तदाभासा चेयमिति । रोषमषं 
साधर्म्यसमावत्‌ ॥१६॥ 
दुषटत्वमूलन्तु चिन्त्यते-- | 
प्रतिपक्षात्मकरणसिद्धेः प्रतिषेधानुपपत्तिः प्रतिपक्षोपपत्तेः ।। ५।९।९७। 
प्रतिपक्षसाधनात्‌ स्थापनानधिकबलादपि प्रकरणसि द्धर्हेतोः स्वसाध्यसिद्धिद्रारा स्थापना- 
प्रतिषेधस्य अनुपपत्तिः प्रतिपक्षोपपत्तेः । उत्तरापेक्षया स्थापनैव प्रतिपक्षः तस्यानधिकबलेन 
प्रतिरुद्धादपि अपेक्षितसिद्धिरिति त्वदभ्युपगमवशेनैवोपपत्तः । अनभ्युपगमे वा न बाधसिद्धिः । 
सोऽयं साधारणो व्याघातः । असाधारणं तु युक्ताङ्गहीनत्वं बाधं प्रत्यधिकबलवत्वस्य युक्तस्येव 
अनपेक्षणादिति ॥१७॥ 
( अहेतुसमप्रकरणम्‌ ) 
तरैकाल्यासिद्धेर्हेतोरहेतुसमः ।। ५।९।९८। 
कृतिज्ञप्तिसाधारणीयं जातिः । पूर्व पश्चात्सह वेति विकल्पोपक्रमः । तत्र सहभावे 
अविशेषादहेतुः । पूर्वापरभावेऽपि त्वेकतरसम्बन्ध्यनुपपत्तेः, साध्यसाधनोपहितरूपत्वात्‌ । 
साधनसाध्ययोः कः पुनरस्याः प्राप््यप्राप्तिसमाभ्यां भेदः ? साध्यसाधनभावप्रतिषेधस्योभय- 
त्रापि तुल्यत्वादिति चेत्‌? तत्र स्वरूपतः सन्निकर्षसित्निकर्षचिन्ता, इह तु कारणतः । ते 
अर्थद्रारिके, इयं शब्दद्वारिका । ते द्विविकल्पोपक्रमे, इयं त्रिविकल्पोपक्रमा । तत्र सहकारि- 
शक्तिर्दुष्या, इह तु स्वरूपशक्तिः । ते विशेषासिद्धिदेशनाभासे, इयं प्रतिकूलतर्कदेशनाभासेति । 
पूर्वभावे हि तदसाधनत्वप्रसङद्गः । पश्ाद्धावे तदसाध्यत्वप्रसङ्गः । सहभावे साध्यसाधन- 
भावाभावप्रसद्ग इति प्रतिकूलतर्कमात्रोक्तिपर्यवसानात्‌ । इतरेतराश्रयप्रसद्धे च तात्पर्यात्‌ । 
तदत्र प्रतिकूलतर्कोद्धावनं द्वारं, हेतुहेतुमद्भाव दूष्यः, तर्कप्रतिघातश्चारोप्यः, तदाभासा 
चेयमिति ॥१८॥ 
दोषमूलं तु चिन्त्यते- 
न हेतुतः साध्यसिन्धेसखैकाल्यासिद्धिः । । ५।९।१९। 
्रैकाल्यासिद्धया किल जातिवादी हेतुफलभावमिह प्रतिक्षिपति । न चेह त्रैकाल्या- 

सिद्धिः, यथायथं त्रिकालयुक्ता हेतुतः साध्यसिद्धिदर्शनात्‌। अत एव भग्नव्याप्तिकतया 
निर्मूलास्तर्का इत्यर्थः । तदिदं युक्ताद्गहीनत्वं ज्ञप्तिपक्षे तर्वप्रवृतत परत्यङ्गभूताया व्याप्तेरन- 
पेक्षणात्‌ । कृतिपक्षे तु त्रैकाल्यासिद्धिः हेतुतः पूर्वकालयुक्तात्‌ साध्यस्योत्तरकालयुक्तस्य 
सिद्धेः । असति साध्ये कस्य तत्साधनमिति चेत्‌, साध्यस्यैव । असतः कथमुपाधित्वंमिति 
येत्‌, व्यवहारं प्रति बुद्धिसिद्धत्वात्‌ । व्यापारं प्रति तूुपधानानुपयोगः । स्वभावशक्तेः स्वत 
एव नियतत्वात्‌ । भिन्नकालयोः कथं सम्बन्ध इति चेत्‌, सम्बन्धस्यैवास्येवं स्वभावत्वात्‌ । ` 
पौर्वापर्यनियमो हि कार्यकारणभावः, तदिदमनङ्गाधिकत्वम्‌ । न हि भित्नरकालत्वनियमे समान- 
कालता युक्ता, विरुद्धत्वादिति । यद्रा पूर्ववदङ्गहीनत्वम्‌ । सम्बन्धस्य सहभावेन व्याप्त्य- 
सिद्धेः । अविषयवृत्तित्वं वा सहभावेन सम्बन्धो व्याप्यत एव, विन्त्वविरुद्धो न तु विरुद्धोऽपि 
व्याप्तिविषय इति ॥१९॥ | 
प्रतिषेधानुपपत्तेश्च प्रतिषेद्धन्याप्रतिषेधः ।। ५।९१।२०। 
स्वोक्तिव्यापनात्साधारणो व्याघात इत्यर्थः ॥२॥ | 
( अथपित्तिसमप्रकरणम्‌ ) 
अथपित्तितः प्रतिपक्षसिद्धेर्थपत्तिसमः ।। ५।९।२९। 

उक्तस्य विपरीताक्षेपशक्तिरर्थापत्तिः । ततस्तदाभासात्‌ प्रतिपक्षसिद्धः प्रत्यवस्थानाद- 
थपित्तिसम इत्यर्थः । स च बहुप्रकारः । तथाहि-- शब्दोऽनित्य इत्युक्ते अर्थात्‌ आपद्यते 
नान्योऽनित्य इति । विशेषविधेः शेषनिषेधविषयत्वात्‌। तथा च साध्यविकलो दृष्टान्त इति 
विरोधः । अनित्यसाधर्म्यात्‌ अनित्य इत्युक्तेऽर्थादापद्यते नित्यसाधर्म्याननित्य इति विरोधः । 
अनुमानादनित्य इत्युक्तेऽर्थादापत्न प्रत्यक्षान्नित्य इति बाधः । सामरान्यवतोऽस्मदादिवीह्य- 

करणग्राह्यत्वादित्युक्तेऽर्थादापत्नं तदभावान्नानित्य इति । न हि सर्वः शब्दोऽस्मदादिपरत्यक्ष 

इत्यसिद्धिः । अस्मिन्नेव हेतावुक्ते कृतकत्वमनित्यत्वसाधकं न वा । न चेदिदमपि कथं 
साधकमविशेषात्‌। साधकश्ेदुच्यतेऽर्थादापद्यते नान्यत्साधकमिति सर्वदोषोपसंहारः । एव- 
मनैकान्तिकत्वमसिद्धत्वमित्यादि । तदस्यानुक्ताक्षेपो द्वारं, हेतु्दुष्यः, असिद्धत्वादन्यतमदा- 
रोप्यं, तदाभासा चेयमिति ॥२१॥ 

दुष्टत्वमूलं चिन्त्यते- 

अनुक्तस्या्थपत्तेः पक्षहानेरुपपत्तिरनुक्तत्वादनैकान्ति- 
कत्वाच्चार्थापत्तेः ।।५।१।२२। 


इहैवं परतयु्तरक्रमः । उक्तोपपादकमनुक्तमर्थादापद्यते अनुक्तमात्रं वा? आद्ये, युक्ताङ्ग- 
हीनत्वं, प्रकृतोक्तस्यानुक्तेनाव्यापनात्‌ । अव्यापकस्य्‌ चानुपपादकत्वात्‌ । तदिदमुक्तमनैका- 
न्तिकत्वादिति । द्वितीये स्वोक्तिव्यापनाद्व्याघातः । तदिदमुक्तमनुक्तस्यानुक्तमातरसयार्थपतते 


५९ न्या 

पक्षहानेः स्वपक्षहानेः उपपत्तिः, कुतोऽनुक्तत्वात्‌ । दूषणोपाधिसमाक्रान्तत्वादित्यर्थः । वाद्‌- 
जल्पयोश्च वादिसाधनवत्‌ प्रतिसाधनमपीयमर्थापत्तिः अभिसम्प्लतवत इति नैकान्तव्यवस्थितेयम्‌ । 
तथा च प्रत्याख्येयत्वाददूषणत्वाभ्युपगमेन व्याघातः । अप्रत्याख्येयत्वे वा स्वसाधनस्य 
स्वयमेवानभ्युपगमात्‌ वादजल्पकथाव्याघातः । तदिदमुक्तमनैकान्तिकत्वादिति ॥२२॥ 
( अविशेषसमप्रकरणम्‌ ) 
एकधर्मोपपत्तेरविषोषे सर्वाविशेषप्रसङ्गात्‌ सद्धावोपपत्तेर - 
विशेषसमः ।।५।१।२३। 
एकधर्मोपपततेरविशेष इति जातिवादिनोऽनुशयोद्धाटनं जात्युत्थानक्रमदर्शनाय प्रत्यव- 
स्थानाकारमाह--"सर्वाविशेषप्रसद्गादिति' । तत्किं साधनधर्मोपपत्तेरेव, नेत्याह--"सद्धावो- 
पपत्तेरिति' । यथा चोत्कर्षसमातो भेदः । धर्मान्तरोपलक्षणं चेतत्‌ । प्रमेयत्वद्रव्यत्वादिनापि 
सम्भवात्‌ । अविशेषसमा चेयं जातिः । उत्कर्षसमादीनामेकत्वं किञ्चित्साधर्म्यादिति वार्तिक- 
दर्शनाच्च सर्वशब्देन च पुनरत्रोपपादकधमाक्रान्तः समुदायो विवक्षितः । अविशेषस्त्वे- 
कत्वमेकधर्मवत्वमेकाकारधर्मवत्वं वेति । तेनायमर्थः । यत्र कस्मिंश्चित्समुदाये सतताद्येकतमं 
साधनादन्यं तद्बलेन तस्य समुदायस्य धर्मतः स्वरूपतो वा एकाकारत्वमापादयति साऽ- 
विरोषसमा इति । एवं प्रवर्तते--यदि कृतकत्वलक्षणैकधर्मोपपत्तेः घट शब्दयोरनित्यलक्षणोऽ- 
विशेषः स्यात्‌ । अथ सद्धावलक्षणैकधर्मोपपत्तेसखरेलोक्यस्यैव अविशेषः किं न स्यादिति । 
किल्चातस्तादात्म्येनाविशेषपक्षाद्यविभागः । तज्जातीयत्वेनाविशेषे जातिसद्धरप्रसद्धः, 
अवान्तरजातिविलोपो वा । तादृशाकारत्वेनाविशेषे गुणकर्मादीनामप्यनित्यधर्मसं सर्गः स्यादिति । 
दरव्यत्वलक्षणैकधर्मोपपत्तेः नवानामविशोषः क्रियावत्वं किं न स्यादैन्दरियकत्वलक्षणैकधर्मो- 
पपत्तेः वा घट शब्दयोरेव मूर्तत्वमविशेषः किं न स्यात्‌? घटजातीयं वा, घट तादात्म्यं वेति । 
न चेयं साधर्म्यसमा, प्रतिधर्मेण प्रत्यवस्थानात्‌ । नापि विकल्पसमा । विकल्पेनानुक्रमात्‌, 
अनुपसंहाराच्च । नाप्युत्कर्षसमा, धर्मान्तरोपपत््या प्रत्यवस्थाने विशेषविरोधानुद्धावनादिति । 
तदस्याः कस्यचिद्धर्मस्य किञ्चिद्विशेषं प्रत्यसाधकत्वदर्शनं जनकं हेतुर्दूष्यः, असाधकत्व- 
मायोप्यं, तदाभासा चेयमिति । 


अन्ये तु--इदं सूत्रमन्यथा व्याचक्षते । तथाहि-एकधर्मोपपत्तेः साधनधर्मस्य प्रयोजक- 
त्वादविशेषे, साध्यधर्मवत्तालक्षणे पक्षदृष्टान्तयोः सर्वाविरोषः सर्वप्रकारेणाविरोषः प्रसज्येत । 
सद्धावोपपत्तेः साहित्यसद्धावोपपत्तेरिति । 


स च सर्वप्रकाराविशेषस्िविधः, व्यक्तितो जातितस्साध्यधर्मतश्चेति । यथा घटादौ 
कृतकत्वं, तद्गतघररूपत्वादिसर्वाकारसहचरितमुपलब्धमिहानित्यत्वं गमयत्तद्धररूपतामपि 
गमयेदविशेषात्‌ । न चेदनित्यतामपि न गमयेदिति । एवं घटत्वादिसहचरितमुपलब्धं घट - 
त्वादिसामान्यमपि गमयेदविशेषात्‌ । एवं महानसे धूमस्तदग्निसहचरित उपलब्धः पर्वते 

वह्निं गमयंस्तमपि गमयेत्‌ । न चेदेवं न गमयेदेवेति । तदशिष्यमुत्कर्षसमान्तर्भावात्‌ । 
पक्षदृष्टान्तभेदस्थितावुत्कर्षप्रवृत्तिः, इह तु न तथेति चेत्‌, न । जातिसाधरम्याऽविशेषेऽपि 
धर्मिभेदस्थितेरविरोधात्‌ । व्यक्तयविशेषापादने भेदाभावादुत्कर्षीभाव इति चेत्‌, न । अतादात्मय 
सति तादात्म्यस्यैवोत्कर्षणीयत्वात्‌, अरजते रजतारोपवत्‌। कस्तर्हि साध्यदृष्टान्तयोर्धर्म- ` 
विकल्पः 2 तदतद्रूपतैवेति । न चैवं पूरवोदाहरणसड््महः, न चायं न्यायसम्प्रदायः । तस्मात्‌ 
यथान्यासमेवास्तु, कृतमनुन्यासेनेति ॥२३॥ | 
दुष्टत्वमूलानुसन्धानसूत्रम्‌ 
क्वचित्तद्धमनुपपत्तेः क्वचिच्योपपत्तेः प्रतिषेधाभावः ।।५।९।२४ 
क्वचित्सत्तादौ सति तस्य व्यापकतया यो धर्मस्तस्य अनुपपत्तेः, क्वचित्कार्यत्वादौ 
सति तस्य व्यापकतया यो धर्मोँऽनित्यत्वादिकस्तस्योपपत्ेः प्रतिषेधाभावः । एवं चार्थतः 
परिवर्त्य योजनापि क्वचिदविशेषमात्रे यथोक्ते तद्धर्मानुपपत्तेः व्याप्यतया सत्तादेरनुपपत्ते 
क्वचिच्चानित्यत्वादौ कार्यत्वादेः तंथोपपत्तेः प्रतिषेधाभावः । तदिदं युक्ताङ्गहीनत्वम्‌ । प्रतिबन्धं 
युक्तमद्गमनपेक्षय प्रकृतिजातिप्रवृत्तेः । एवं हि प्रत्युत्तरक्रमः । किमयं सद्धावः कार्यत्वस्या- 
साधकत्वे दृष्टान्तः, तत्साधकत्वे कार्यत्वं वा समानधर्मत्वादिति हेतुपरिगृहीतो वाऽविशेषो 
स्वतन्त्रं साधनं वा प्रसद्गो वेति । न प्रथमः, केवलं दृष्टान्तमात्रस्यासाधकत्वात्‌ । अव्यव- 
स्थानाच्च । न द्वितीयः, तत एव, व्याघाताच्च । न तृतीय-चतुर्थौ, प्रतिबन्धासिद्धः । 
तद्रहितस्य साधकत्वाभ्युपगमे स्वोक्तिव्याघाताच्च । पञ्चमन्तु यदि सत्वादविशिष्टं स्यादिति 
वा, यदि कार्यत्वात्‌ अविशोषः स्यात्‌ सत्वादपि स्यादिति वा । न प्रथमः, व्याप्तौ सत्यां 
सिद्धसाधनात्‌ । बाधेन विपर्ययापर्यवसानाच्च । अव्याप्तेरेव न द्वितीयः । न हि कृतकत्वा- 
नित्यत्वरूपाविशेषसाधकत्वं सत्वस्याविशेषसाधकत्वेन व्याप्तमिति । एतेनेश्वरानुमाने पशुत्वेन 
शशादीनां विषाणित्वाविशेषप्रसङ्ग इत्यादि व्याख्यातम्‌ ॥२४॥ 
( उपपत्तिसमप्रकरणम्‌ ) 
उभयकारणोपपत्तेरुपपत्तिसमः ।। ५।९।२५। 
वादिना प्रमाणोऽभिहिते प्रतिवादी यदा स्वपक्षेऽपि प्रमाणमुपपादयति तदोपपत्तिसम 
इति । अर्थादुभयकारणोपपत्तिनत्रि साक्षात्‌ प्रतिपक्षं साधयति, किन्तु प्रतिपक्षकारणंमुपपादयति 
साधयतीति यावदिति प्रकरणसमादितो भेदः । तथा च वार्तिकम्‌--“नित्यानित्यकरणं 
चैकत्रोपपद्यत इत्युपपत्तिसमार्थः । नित्यानित्यपक्षाभ्यां प्रत्यवस्थानात्‌ प्रकरणसमं इतिं भेद 
इति"* । टीकाप्येवमेव । यदाह--^स्वपक्षसिद्धयेति' प्रकरणसमे ““स्वसाधनेनैवे'"त्युपपंत्ति- 
समे पूर्वतर सिद्धात्‌ स्वासाधनात्‌ स्वपक्षसिद्धयेति तात्परयम्‌ । उत्तखर तु स्वसाधनेन स्वसाधन- 
सिद्धयेति । किमित्यध्याहार इति चेत्‌, अन्यथाऽसम्भवात्‌। न हि प्रतिसाधनेन बाधप्रतिरोधाभ्यं 
प्रकारान्तरमस्ति । बाध एवैकत्र प्रतिसाधनेनान्यतर प्रतिपक्षसिद्धयेति चेत्‌, न, विषरीतसाधनं 

वाधनमिति पर्यायत्वात्‌ । प्रतिपक्षसिद्धेश्च साध्यान्तराभावात्‌ । तदियमेवं प्रवर्तते-अनित्यः 
शब्दः कार्यत्वादित्यक्ते यद्यनित्यपक्षे प्रमाणं कार्यत्वमस्तीत्यनित्यः । ननु नित्यपक्षेऽपि 
किञ्चित्‌ प्रमाणं भविष्यति, मदुक्तत्वात्‌ त्वत्पक्षवत्‌, त्वत्पक्षमत्पक्षयोरन्यतरत्वात्‌, प्रकृत- 
सन्देहविषयत्वात्‌, विप्रतिपत्तिविषयत्वात्‌, मदुद्धिविषयत्वात्‌ इत्येवमादि वृहस्पतिमता- 
नुशिष्टमन्यदपि हेतुजातं प्रतिसन्धेयम्‌ । तथा च त्वत्पक्षस्य बाधः, प्रतिरोधो वा प्रसक्तः । 
तत्‌ अस्याः सामान्यतः प्रमाणसम्भावना द्वारं, हेतुरदूष्यः, बाधप्रतिरोधावारोप्यौ, तदाभास 
चेयमिति ॥२५॥ 
दोषचिन्तासूत्रम्‌- 
उपपत्तिकारणानुज्ञानादप्रतिषेधः ।। ५।९।२६। 
वादिसाध्योपपत्तिकारणानुज्ञानादयमप्रतिषेधो विरोधात्‌ । न ह्यनुज्ञानप्रतिषेधावेकस्य 
सम्भवत इत्यर्थः । सोऽयं व्याघातः अननुज्ञाने वा स्वीयमपि नानुजानीयादविशेषात्‌ । प्राति- 
स्विकदुष्टत्वमूलन्तु युकताङ्गहीनत्वम्‌ । अनधिकबलस्याबाधकत्वात्‌ । अस्याधिकबलाभ्युपगमे 
वा स्थापनाहेतोः दोषान्तरवचनमनुपजीवकत्वात्‌ । प्रतिरोधस्तु न हीनाभ्यधिकाभ्यां कस्यचित्‌ । 
न च तुल्यत्वं वास्तवं मिथोविरुद्धयोः । ततो विशेषजिज्ञासायां प्रतिपक्षोपपत्ेर्विशोषतः 
प्रतिपत्तेः स्थापनाहेतोरेव विशेषो जिज्ञास्यो न चास्याङ्गान्तरवैकल्यमिति । तेनैव विकलेन 
भवितव्यम्‌ उपपादय वास्य वैकल्यम्‌ | 
स्यादेतत्‌, उपाधिरेवात्र कश्चिददूंश्यो भवेत्‌ । तदव्यावृ्तिश्च त्वत्साध्यव्यावृत्तिलक्षणे 
मत्पक्षे प्रमाणं स्यादिति उपाधिरूपं विशेषमदृष्टवा च प्रतिरोधदेशनाप्युपपद्येतेति चेत्‌ न, 
उपाध्यसिद्धौ तद्व्यावृत्तरप्यसिद्धेः, मदुक्तत्वादीनामपि तथैवोपाध्याक्रान्तिप्रसद्गेन व्याघाताच्च । 
उपाधिसन्देहोऽस्त्विति चेत्‌, न । सन्धिग्धासिद्धेन सिद्धस्य प्रतिरोधानुपपत्तः । उपाधिसन्देह 
एव दूषणमस्तु, तदद्ररेण प्रतिरोधसन्देहो वेति चेत्‌, न । एवं तर्हि नेदं साधनं सर्वथानुप- 
लभ्यमानोपाधिशङ्खग्रस्तत्वात्‌ प्रतिपक्षशङ्काग्रस्तत्वाद्रेति वा वाक्यार्थः । तदिदमनुत्तर 
स्वार्थप्रतिक्षेपकत्वात्‌ । अथ एवं स्यात्‌ नेदं साधनमसिद्धव्याप्तिकत्वात्‌ । असिद्धव्याप्ति- 
कश्चेदं सन्दिग्धोपाधिकत्वात्‌ । एवं हि स्वात्मप्रतिक्षेपोऽपि निवर्तते । विपक्षे बाधके न 
विशेषात्‌ । तथाहि असिद्धव्याप्तिकस्यापि साधनत्वे सर्वं सर्वस्मात्‌ गम्येतेति । सन्दिग्धो- 
पाधिकस्यापि व्याप्तिसिद्धौ विरोधः । उपाधिविरहनिश्चयो हि व्याप्तिसिद्धिरनिश्चयश्च सन्देह 
इति न प्रकृतेऽपि तर्कसहायस्वीकारे विपक्षबाधकस्य विद्यमानत्वात्‌ । तथा च युक्ताद्गहीनत्वम्‌ । 
शङ्कं प्रति बाधकाभावस्य युक्तस्येवाङ्गस्यानपेक्षणात्‌ । बाधकेऽपि शङ्केति चेत्‌, न, पुनरपि 
स्वात्मप्रतिक्षेपो दुर्वारः स इति । तदिदमुक्तम्‌ उपपत्तिकारणानुज्ञानादप्रतिषेध इति ॥२६॥ 
( उपलब्धिसमप्रकरणम्‌ ) 
निर्दिष्टकारणाभावेऽप्युपलम्भादुपलन्धिसमः ।। ५। ९।२७। 





परिशिष्टम्‌ ७११ 


वादिना निर्दिष्टस्य प्रमित्यङ्गस्य व्यापारवतोऽभावेऽपि साध्यस्योपलम्भात्‌ प्रत्यवस्थान- 
मुपलब्धिसम इति सूत्रार्थः । तदेतत्मत्यवस्थानरूपमुक्तम्‌ । बीजं त्वस्यावधारणविकल्पः, स 
चायमर्थलभ्यः, एवकारार्थमनुपक्रम्याप्यर्थेन प्रत्यवस्थानायोगात्‌। अत एव प्रत्युत्तरसूत्र 
भाष्यं-“न तु नियम उच्यत” इति । वार्तिकमपि-“न कारणान्तरं प्रतिषिध्यत” इति । 
एतत्सर्वमभिसन्धाय टीकाकारोऽप्येवमाह--“एवञ्च नायोगव्यवच्छेदेने"त्यादि । तदियं पञचधा- 
साध्याभावेऽपि धर्म्युपलभ्यत इति बाधः, साधनाभावेऽपि धर्म्युपलभ्यत इत्यसिद्धिः, उभया- 
भावेऽपि धर्म्युपलभ्यत इत्युभयम्‌, साधनाभावेऽपि साध्यधर्म उपलभ्यत इत्यव्याप्तिः, 
साध्यधर्माभावेऽपि साधनधर्म उपलभ्यत इत्यतिव्याप्तिः । तत्र प्रथमैवं प्रवर्तते । पर्वतोऽ- ` 
ग्निमानित्यक्ते किं पर्वत एवाग्निमान्‌ उत पर्वतोऽग्निमानेवेति । नाद्यो, महानसादीनामप्य- 
ग्निमत्वोपलब्धेः । न द्वितीयः, अग्निं विनाप्यस्य कदाचित्‌ उपलब्धेरिति । द्वितीया तु 
धूमवत्वादित्युक्ते धूमो धर्मिणा किमन्ययोगव्यवच्छेदेन सम्बध्यते किमुतायोगव्यवच्छेदे 
नेति । न प्रथमः, पर्वति वृषादीनामप्युपलम्भात्‌। द्वितीयोऽपि न, धूमस्यापि तस्य कदाचिदुप- 
लब्धेरिति । 
तृतीया तूक्तसमाहारेण द्रष्टव्या । चतुर्थीं पुनः पर्वतोऽग्निमान्धुमवत्वादित्युक्ते किम- 

त्रावधार्यते किं पर्वत एवाथाग्निमानेव । यद्रा, धुमवत्वादेवेति । न प्रथमः, महानसादीनामपि 
तथाभावोपलम्भात्‌। न द्वितीयः, वृक्षादीनामपि तत्रैवोपलम्भात्‌ । न तृतीयः, तत्रालोकादपि 
तत्‌ उपलब्धेरिति । एवमेव समव्याप्तिकेऽपि व्यापारमुपादाय । तथोत्पत्तिमत्वस्यापरामर्शेऽपि 
प्रत्ययभेदभेदित्वादेरपि अनित्यत्वोपलब्धेरिति । पञ्चमी तु अन्वयसम्भवे सदूषणमेवेति जाति- 
समान्यलक्षणव्यवच्छिन्नेति नातिप्रसङ्गः । केवलव्यतिरेकिणि तु प्रतिज्ञालक्षणे दिङ्नागचो- 
द्यवदव्याप्त्यतिव्याप्तिप्रसङ्गेन द्रष्टव्य । तदत्रावधारणविकल्पानुपपत्तिद्ररि, हेतर्दष्यः, बाधो- 
सिद्धिरुभयमव्याप्त्यतिव्याप्ती चेति यथायोमारोप्याणि, तदाभासा चेयमिति ॥२७॥ ` 


दुष्टत्वमूलचिन्तासूत्रम्‌- 
कारणान्तरादपि तद्धरमेपपत्तेरप्रतिषेधः ।। ५।१।२८। 


एकस्मन्नवधारणविकल्पेऽपि नानभ्युपगमं दर्शयत्नुपलक्षणतया विकल्पान्तरेऽप्यनभ्यु- 
पगममाह । तेन अनुमानानङ्गानामवधारणानामनभ्युपगमादित्यर्थः । तदिदमयुक्ताङ्गाधिकत्वम्‌ । 
मया तावदेवमेवाभ्युपगम्यते इति चेत्‌, न अभ्युपगमविषयाभावात्‌, व्याघाताच्च । अवधारण- 
विकल्पानुपपत्त्या स्वात्मनोऽपि व्याप्तेरिति ॥२८॥ | 


( अनुपलब्धिसमप्रकरणम्‌ ) 
तदनुलब्धेरनुपलम्भादभावसिद्धौ तद्विपरीतोपलन्धेरनुप्रलन्धि 
समः ।। ५।९१।२९।। 


अस्योपलक्षणमर्थः । अनुपलब्ध्या हि विषयी धर्म डपलक्ष्यते । तेन उपलब्ध्यनुपलब्धी 








७१२ न्यायसूत्रम्‌ 


इच्छानिच्छे द्ेषादरेषौ कृत्यकृती शक्त्यशक्ती उत्पत्यनुत्पत्ती व्यवहत्यव्यवहती इत्यादयः 
सङ्गृहीता भवन्ति । यद्यपि च विषयिधर्माणां मध्ये मर्धाभिषिक्तत्वात्‌ उपलब्धिरेवोपलक्षणं 
वक्तुमुचिता, तथाप्युलब्धिसमानामसङ्करो मा भृदित्यनुपलन्धिरुक्ता । तेन यद्विषयिधर्मेष्वेव 
भावभागमाकृष्योपलब्धिसमलक्षणं व्याख्यातम्‌ । अभावभागे चानुपलब्धिसमा व्यवस्थापिता । 
तदशिष्यमनादेशिकत्वात्‌ । भाष्यकारादयुदाहरणासङ्ग्रहाच्च । न च तत्सदुत्तरमेव, अयुक्ता- 
इाधिकत्वात्‌ । न चासम्भवटुक्तिकम्‌, व्यवच्छेदवाक्यार्थरुचीनां तथा प्रत्यवस्थानस्य सुलभ- 
त्वात्‌ । न चान्यत्रान्तर्भूतं लक्षणसङ्धरादिति । तस्माद्धावाभावाभ्यामि यमेव द्विमुखी । उप- 
लक्षणार्थानुगमाभ्यामियमेव द्विनाम्नी अनुपलब्धिसमा विषिधर्मसमा चेति । कथं पुनरुप- 
लक्षणे सूत्रकारस्याभ्युपगम उन्नेयः 2 अनिष्टसमादीनामपि उदाहरणदर्शनात्‌ । तल्लक्षणा- 
न्तराप्रणयनात्‌ । “विप्रतिपत्तौ च सम्प्रतिपततेः"* (न्या०सु° २।१।३), “अव्यवस्थात्मनि 
व्यवस्थितत्वाच्चाव्यवस्थायाः'* (न्या० सू० २।१।१४) इत्यादिसूत्रदर्शनाच्च । एतद्राक्छलेनैव 
गतार्थम्‌ । तथा च “अन्यदन्यस्मादनन्यदित्यन्यताभावः'* (न्या०सू० २।२।५४), “अनियमे 
नियमात्नानियम'* (न्या० सू० २।२।३१) इति सूत्रे वाक्छलतयेव व्याख्यात इति चेत्‌, 
नन्वेवं, विवक्षिताप्यनुपलब्धिसमा वाक्छलमेव, तुल्ययोगक्षेमत्वादिति न जातिः स्यात्‌ । 
अथ कल्पितदृष्यं दूषणं छलमुक्तं, न चात्रानुपलब्धिपदार्थः । कल्पितोऽपि त्वनुपलब्धिः 
स्वात्मन्यपि अनुपलब्धर्न वेत्युपक्रम्य दूषणमतो न छलं तल्लक्षणायोगात्‌ । न च विशेष- 
लक्षणात्तथा हि अभिधोपचारतात्पर्यवृत्िव्यत्ययाभावादिति । तदेतत्तुल्यमन्यत्रापि । कथं तर्हि 
टीकाकारोऽप्यन्यनियमयोरनन्यत्वनियमाभ्यां प्रत्यवस्थानं वाक्छलमित्याह ? शब्दान्तरनिमित्त- 
कल्पनाद्रारेणार्थान्तरकल्पनमाश्चित्य । तथा हि कञ्चिद्रिषयं सम्बन्धिनमवधिञ्चापेक्षय केचि- 
द्विषयिणः सम्बन्धिनो व्यावृत्ताश्चेति तच्छब्दा अपि तन्निमित्ता एवेति व्यवस्थिते विषयान्तर- 
सम्बन्ध्यन्तरावध्यन्तरनिमित्ततां कल्पयित्वा वचनं विहन्ति चेत्‌, छलमेव । यदा तु नैवं तदा 
जातिरिति सह्पः । तदयं सूत्रार्थः-- यथानुपलब्धर्विषयिणो धर्मस्य आपादितानुपलम्भात्‌ 
विषयतुल्यतया दूषणमनुपलब्धिसमः, तथान्यत्रापि विषयिणि धर्मे बोद्धव्यः । एवञ्च प्रवर्तते । 
उपलब्धं लिङ्गादि सिद्धयङ्गमिति । तदर्थमयं प्रयोगः । उपलब्धिश्चोपलन्धिरूपेण यत्र प्रवर्तते 
तदुपलब्धमित्यविवादम्‌ । तदियमात्मन्यपि तादरूप्येण वर्तते न वा? वर्तते चेत्‌, इयमपि 
उपलब्धा स्यात्‌, विषयवत्‌ । तथा च नोपलब्धिरुपलब्धत्वाद्रिषयवदेव । नेतिपक्षे, स्वात्मनि 
स्वरूपेणावत्तर्नासावुपलब्धिरिति कथं तद्वततेहेत्वादिरुपलब्धः स्यादिति व्यर्थः प्रयासः । 
एवमनुप्रलब्धावप्यनुपलब्धिः स्वात्मनि स्वरूपेण वर्तते न वा? वर्तते चेत्‌ विषयवदनुपलन्धा 
स्यात्‌ । तथा च तद्रदेव तदभावः स्यात्‌ । स चोपलब्धिरूप इति विपरीतापत्तिः । न वेति 
पक्षेऽपि, स्वात्मनि स्वरूपेणावृततः न स्यादेवेति विपरीतापत्तिः । उभयथापि हैत्वांशोऽसिद्धः । 
ताद्रूप्येण वृत्तावप्यनुपलनब्धिर्नानुपलबन्धा न वा नास्ति 


तद्वृत्तं हि विषयोऽपि नानुपलब्धो न वा न स्यादिति अनैकान्तिको हेतुरिति । 

एवमिच्छानिच्छादिष्वपि नामपरिवर्तनेन प्रयोगा द्रष्टव्याः । तद्विशेषे खल्वपि । सन्दिग्ध 
न्यायः प्रवर्तते, सन्देहविषयश्च सन्दिग्धः । अथ सन्देहः स्वात्मनि तद्रूप्येण वर्तते न वा? 
प्रथमे सन्दिग्धः सन्देहः कथमन्यं व्यवच्छेदं कुर्यात्‌, नेतिपक्षे तु सन्देहो न स्यादेव, 
स्वात्मनि तादरूप्येणावृत्तेरिति न्यायविषयाभावः । एवं भ्रमकामादिषु अपि बोद्धव्यम्‌ । तदस्य 
विषयी धर्मो दवारं, प्रयोगो दूष्यः, प्रतिकूलतर्कत्वमारोप्यम्‌, अतिपीडयाऽसिद्धिरनैकान्ति- 
कत्वं वा, तदाभासा चेयमिति ॥२९॥ 
दुष्टत्तमूलन्तु-- | 
अनूपलम्भात्मकत्वादनुपलब्धेरहेतुः ।। ५।९।३ ०। 


अस्याप्युपलक्षणे तात्पर्यम्‌ । “उपलम्भात्मकत्वादुपलब्धेर हेतुरित्यादि सूत्रविपरिणामेन 
सर्वत्र समाधानप्रवृत्तेरिति । अक्षरार्थस्तु-अनुपलब्धः स्वात्मनि ताद्रूप्येण वर्तत इत्यद्धा न 
त्वस्यायमर्थः स्वविषयेति, अपि तु, तदात्मिकेति । तथा चासावनुपलब्धिरुपलभ्यवन्न 
स्यादित्यहेतुः । उपलभ्यं नास्तीत्यवधार्यते तन्निषेधकात्‌ प्रमाणादनुपलन्धेरुपलम्भात्‌। न 
चासौ स्वात्मनोऽपि प्रतिषेधकं प्रमाणं, निषेधो वा नद्युपलम्भाभावः स्वप्रतियोगिनं विधत्ते 
स्वप्रतियोगिरूपो वा । तथात्वे वा स एव न स्यात्‌। को विदधीत को वा तद्रूपः 
स्यादित्यहेतुः । तदिदं युक्ताङ्गहीनत्वं निषेधकप्रमाणमनपेक्ष्य निषेधसाधनात्‌ । अयुक्ताङ्गाधि- 
कत्वं वा । अयुक्तस्यैव स्वात्मनि निषेधकत्वस्य निषेधरूपत्वस्य वा स्वीकारादिति अने- 
कान्तोऽनुपलम्भः सत्यपि गतत्वादित्यप्यहेतुः । अनुपलम्भात्मकत्वादनुपलब्धेर्विशेषणान्तर- 
रहितत्वादिति यावत्‌ । तदिदमविषयवृत्तित्वम्‌ । यदि हि निर्विशेषणा व्यभिचरेत्‌ किमायातं 
विशिष्टाया: एकदेशगुणदोषयोः समुदायाविषयत्वात्‌ । अन्यथा विशेषणोपादानवयर्थ्यत्‌ । 
योग्यानुपलब्धिस्तु भावाभावयोरप्यभावन्नातिवर्तते इति । एवं तर्हि विशिष्टानुपलब्धिरनुप- 
लब्धेरप्यभावमुपलब्धिं गमयेत्‌ । न चेदेवं विवक्षितमप्यभावं न गमयेदविशेषात्‌ । तत्र गता- 
वितरेतराश्रयदोषः अगतावप्यनुपन्धिरसमर्थेति । एतदपि अहेतुः । अनुपलम्भात्मकत्वाद- 
नुपलब्धेः निषेधकप्रमाणात्मकत्वात्‌ । तथा च स्वविषये समर्थत्वेऽन्यत्रासामर्थ्यं न क्षतिमावह- 
तीत्यर्थः । 

अथोभयोरपि विधायकप्रमाणगोचरत्वं कि न स्यात्‌? अभावोच्छेदप्रसंङ्गात्‌। अथ 
विपर्ययः कस्मात्‌ नं भवति? स्वभावविपर्ययप्रसङ्गात्‌ । तदिदम्‌ अविषयवृक्तित्वमन्यत्रासामर्थये- 
नान्यत्राशक्तेरदृष्यत्वात्‌ । भावे तु उपलब्भमानेऽभावानुपलब्ः पृष्टलग्नेति ।॥३०॥ 

तथापि भावाभावयोः विधिनिषेधप्रमाणगोचरता कथमवधार्यत इत्यत आह-- 

ज्ञानविकल्पानाञ्च भावाभावसंवेदनाध्यात्मम्‌ ।। ५।९।३९। 


अस्ति नस्त्युपलभे नोपलभे इति ज्ञानविक्रल्पाः, तेषां भावाभावविषयत्वसंवेदनात्‌ 
अध्यात्मं मनसा नोपपत्तिसाध्यमित्यर्थः । यस्तु स्वात्मनि निषेधकं स्वरूपनिषेधरूपं वा 








७९४ न्यायसूत्रम्‌ 


प्रमाणमभ्युपगच्छेत्‌, अन्यदोषेण दुष्टं वा अन्यत्रासामर््ये अन्यत्रासामर्थ्य वा तस्य स्वोक्ति- 
व्यापनात्‌ सर्वत्र व्याघात इति । एवमुपलब्धावप्युपलब्धिः स्वात्मनि ताद्रूप्येण वर्तत 
इत्यद्धा न त्वस्यायमर्थः स्वविषयेति, किन्तु तदात्मिकेति । तथा च तदनुपलब्धेः सेव न 
स्यात्‌ । तदभावाद्धेत्वादिरपि तद्विषयः कथमुपलब्धः स्यादित्यहेतुः । उपलम्भात्मकत्वादुप- 
लब्धे: । न हि स्वविषयत्वव्यावृत्तः स्वयमेव व्यावर्तते चक्षुरादेरपि तथाभावप्रसद्गात्‌ । नापि 
स्वरूपवेदनमस्याः स्वविषयवेदनमपि तु तद्रेदनरूपतैव । अन्यथा सर्ववित्तीनां सर्वविषय- 
त्वप्रसङ्गात्‌ । तदवित्तौ तद्विशि्टर्थव्यवहारविलोपप्रसङ्ग इति चेत्‌, इष्ट एवायमर्थः । 
एतावता हि तद्विशिष्ट व्यवहारकाले तद्वेदनं सिद्ध्यति न तु तेनैवेति । सेयं जातिरन्तः 
कीर्तिमपि व्यामोहितवती । यदाह-- 
अप्रत्यक्षोपलम्भस्य नार्थसिद्धिः प्रतिदध्यतीति' ॥३१। 
( अनित्यसमप्रकरणम्‌ ) 
साधम्यत्तुल्यधर्मोपपत्तेः सर्वानित्यत्वप्रसङ्गादनित्यसमः ।। ५।९।३२। 
अस्याप्युपलक्षणमर्थः । साधर्म्यवद्वेधर्म्येणापि प्रत्यवस्थानसम्भवात्‌ । तथा शब्दा- 
नित्यत्ववत्पर्वताग्निमत्वादावपि साध्यान्तरे सावकारत्वात्‌ । तथा हि प्रकृतोदाहरणे तावत्‌ 
यद्याकाशवेधर्म्यादनित्यः शब्दः त्रेलोक्यमेव तद्रधर्म्याद्‌ अनित्यं भवेत्‌ । यदि महानससा- 
धर्म्यात्‌ पर्वतोऽग्निमान्‌ तत्साधर्म्यात्रिलोक्यमग्निमद्धवेत्‌ । एवं प्रकाराणामन्यत्रानन्तर्भावात्‌ । 
प्रकृतेन तुल्ययोगक्षेमत्वाच्च । तस्माद्‌ दिगुपदर्शनमात्रमेतत्‌ । अत एवोपक्रमे “साधर्म्यात्‌ 
तुल्यधर्मोपपत्ते"रित्याह, न तु अनित्योपपत्तेरिति । तेनायं सूत्रार्थः--अनित्यत्वप्रयोगसा- 
धमम्यात्सर्वानित्यत्वप्रसङ्गवत्‌ धर्मान्तरात्‌ साध्यधर्मोपपत्तिप्रसद्गेन प्रत्यवस्थानमनित्यसमः । 
अन्वर्थसंज्ञा तु साध्यधर्मसमेति । कथं पुनरियमविशेषसमातो भिद्यते । तत्र पक्षादेरविशेष- 
मात्रापादनात्‌, इह तु विपक्षस्य सपक्षत्वापादनाद्विशेषः । परिकरस्तु तद्वदेव ॥३२॥ 
दुष्टत्वचिन्तासूत्रम्‌- 
साधर्म्यादसिद्धेः प्रतिषेधासिद्धिः प्रतिषेध्यसाधर्म्यात्‌ ।। ५।९।३३। 
इदं विवक्षितासाधकमसाधकसाधर्म्यात्‌ । अस्ति च तदस्य घरधर्मत्वं नामेति जाति- 
वाक्यार्थः । अयं च स्वात्मानमपि व्याप्नोति । इदमपि वाक्यं विवक्षितमर्थं न प्रतिपादयति 
तदप्रतिपादकसाधर्म्यत्‌ । अस्ति च तदस्य प्रतिज्ञाद्यवयवयोगित्वं स्थापनावाक्येनेति व्याघातः । 
तदिदमुक्तं प्रतिषध्येन साधम्यदिति । 
अथ वा, नेदं विवक्षितार्थसाधकं समानधर्मत्वात्‌ सत्ववदिति जातिवाक्यार्थः । सोऽपि 


तथा समानधर्मत्वादित्यस्मादपि न विवक्षितसिद्धिः समानधर्मत्वात्‌, यथा प्रतिषेध्यसाधर्म्यात्‌ । 
प्रतिषेध्यञ्च तत्‌ साधर्म्यञ्च इति कर्मधारयः । यद्रा, चेदं विवक्ितार्थसाधकं घटधर्मत्वात्‌ 


>> 

सत्वधर्मवदिति जातिवाक्यार्थः । सोऽपि तथा नियमानभ्युपगमात्‌ । तथा हि नेदं प्रतिषेध- 
साधकम्‌ आकाशधर्मत्वात्‌ स्थापनावाक्यवदिति व्याघातः । तस्मात्साधमम्यवैधर्म्यरूपत्वमात्र- 
मत्राविवक्षितम्‌ ॥३३॥ | | 

अपि तु नियमः । तत््रतिपादनार्थमाह-- 

दृष्टान्ते च साध्यसाधनभावेन प्रज्ञातस्य धर्मस्य हेतुत्वात्‌ तस्य चोभ- 

यथाभावान्नाविशेषः ।। ५। १।३४।। 

निगदव्याख्यानमेतत्‌ । धर्मस्य' इति "तस्य चोभयथाभावात्‌' इति च वचनाल्लक्षण- 
सूत्रमुपलक्षणं बोध्यम्‌ । अनेन नियमरूपयुक्ताङ्गहीनत्वं दर्शितम्‌ । अविशेषसमावच्च समाधे- 
रुपक्रम इति ॥३४॥ 

( नित्यसमप्रकरणम्‌ ) 
नित्यमनित्यभावादनित्ये नित्यत्वोपपत्ेर्नित्यसमः ।। ५।९।३५। 

अत्राप्यनित्यशब्देन सर्वं एवं विशेषणधर्मा उपलक्ष्यन्ते । “नित्यमनित्यभावात्‌" इत्यनेन 
तदतद्रूपताविकल्पः । स च सारूप्यवेरूप्याभ्यां द्विरूपः । शनित्यत्वोपपततेःरित्यनेन विवक्षि 
तानुपपत्तिमात्रम्‌ । तेनायमर्थः--विवक्षितधर्मस्य तदतद्रूपता-विकल्पानुपप्या धर्मिणस्त- ` 
द्विशिष्टखण्डनं नित्यसमः । इयं च संज्ञा धर्मान्तरे सुखदुःखशब्दवद्गौणी । गुणयोगश्च 
लक्षणमुक्तम्‌-अन्वर्था तु उपरञ्जकधर्मसमेति । तेन नित्यानित्यभित्राभिन्नकार्यास्तिनास्ति- 
सत्यासत्यसदसत्‌-स्थिरास्थिरेकानेकानुवृत्ता। ननु वृत्तविशेषणाविशेषण-सापक्षानपेक्ष 
क्रमाक्रमवाच्यावाच्यपरोक्षापरोक्ष-वर्तमानावर्तमान-हेयाहेह-सहितासहित-विरुद्धाविरुद्ध- 
ज्ञाताज्ञात-इष्टानिष्ट-द्विषाद्विष्ट-कृताकृत-शक्ताशक्तोत्पत्नानत्पत्न-व्यवहता-व्यवहतेत्ादय 
वान्तरघटाघट सन्दिग्धासन्दिग्धादि-सर्वविकल्पोपक्रमाः सद्गृहीता भवन्ति । 

तदियमेवं प्रवर्ततेऽनित्यः शब्द इति प्रतिज्ञायामाह-अनित्यत्वयोगादनित्यः, तद- 
नित्यत्वमनित्यं, नित्यं वा? प्रथमे तदभावात्कथमनित्यः 2 द्वितीयेऽपि धर्मस्यं संदातन- 
त्वात्‌ धर्मिणोऽपि तथात्वे कथमनित्यः2 न हि धर्मिनिरपेक्षस्य-धर्मस्यावस्थानसम्भव इतिं 
भाष्यादौ सुव्क्तमेतत्‌ । | 

अपि च, अनित्यत्वं यदि नित्यं कथमतदाकारमन्यत्रं तदाकारतामादयेत, अति- 
प्रसद्धात्‌ । न हि नीलं नीलीपुष्पं स्फरिके रक्ताकास्तामापाद्यति । माप्यनित्यमेव तदेतदा 
कारतामापादयति । रक्तजपाकुसुमयोगात्‌ स्फटिकारुणिमवत्‌ श्रान्तत्वप्रसङ्गात्‌, अतिप्रसङ्गाच्च 1 
तदाकारघटयोगात्‌ परस्यापि घटाकारतापत्तः । अपि त्र, तदाकास्मपि अनित्यत्वंमनित्त्य 
त्वान्तरयोगात्‌ स्वभावतो वा । न प्रथमोऽनवस्थानात्‌। म द्वितीयः, अतत्स्वभावानां धदीनां 
नित्यत्वप्रसङ्गात्‌ । तेषामपि तत्स्वाभाव्य द्रव्यत्वत््राघ्ात इति सर्वां न सम्भवति श्रतिजञा्थः । 


[ 

एवं हेतुटृष्टान्तयोरप्यनेनेव क्रमेण धर्मान्तरेऽप्युत्थानमस्य स्वयमूहनीयम्‌ । बौद्धचार्वाकवेदान्तिनां 
चात्रैव निर्भरः । सेयं स्वरूपेण विरूपेण तु नित्यत्वे भिन्नत्वाभित्नत्वादिना अनित्यत्वे कार्य- 
त्वाकार्यत्वादिना घटत्वादौ नित्यत्वानित्यत्वादिनेत्यादि । तथा हि नित्यः शब्द इति प्रतिज्ञायां 
नित्यत्वयोगात्नित्यः । तत्किं ततो भिन्नमभिन्नं वा? भिन्नं चेत्तदपि भिन्नत्वयोगादित्यनवस्था । 
अन्यस्यान्यधर्मत्वेऽतिप्रसङ्गो वा? अभिन्नत्वे त्वेकशोषस्थितावाश्रयासिद्धिर्वा, कालात्ययाप- 
देशो वा घटादेरतद्रूपतायामसाधारण्यं वेति । 


अनित्यः शब्द इत्युक्ते अनित्यत्वं कार्यमकार्यं वा? कार्यत्वे न सहोत्पत्तिः धर्मधर्मि- 
भावानुपपत्तेः । अत एव न पूरवोत्पत्तिः । पश्चादुत्पत्तो तदभावे नित्यश्शब्द इति स्यात्‌ । तथा 
च न तत्र नित्यत्वावकाशो विरोधात्‌ । अकार्यत्वे तु धर्मिणोऽप्यकार्यत्वं, तथापि कुतो 
नित्यत्वं विरोधादित्यादि । घट इत्युक्ते घटत्वयोगात्‌ घटः, तत्‌ किं नित्यमनित्यं वा? प्रथमे 
घटस्यापि नित्यत्वप्रसङ्गः तदधर्मित्वात्‌ नित्यपरममहदधर्मिव्योमवत्‌ । अनित्यत्वे सामान्य- 
रूपत्वव्याघातः । कार्याकार्यविकल्पानुपपत्तिशचेत्यादि शुष्कतर्कवादिमतानुसारतः प्रतिपत्त- 
व्यम्‌ । तदस्या धर्मधर्मिभावो द्रारं स एव दष्यः, प्रतिकूलतर्कत्वमारोप्यं, तदाभासा चेय- 
मिति ॥३५॥ 

दुष्टत्वमूलचिन्तासूत्रम्‌- 

प्रतिषेध्ये नित्यमनित्यभावादनित्येऽ नित्यत्वोपपत्तः प्रतिषेधा- 
भावः ।। ५।९।३६। 

अनित्यतया प्रतिषेध्ये शब्दे नित्यमनित्यभावादित्ययं हेतुः यदि सिद्धः, प्रतिज्ञार्थो न 
सिद्ध्यति । प्रतिज्ञा्थशचत्र हेत्वर्थः, व्याघातात्‌ । अनित्येऽनित्यत्वोपपत्तेरयः प्रतिषेधः तस्याभाव 
इति योजनेत्यक्षरार्थः । 


तात्पर्यन्त्वस्य यथायथं व्याघातमात्रोपलक्षणे । यन्तु तदाकारमतदाकारं वा नान्यत्र 
तदाकारतामापादयेत्‌ अतिप्रसङ्गात्‌ । तदसत्‌, धर्म एव धर्मिणस्तदाकारता, न तु तेनापाद्य- 
मर्थान्तरम्‌ । तदिदमयुक्ताङ्गाधिकत्वं तदाकारतापादकत्वमयुक्तमधिकृत्य चोद्यप्रवृत्तः । कथ- 
मन्यस्य अन्य आकार इति चेत्‌, न; आकारशब्देनात्मनोऽनभिधानात्‌ । धर्मस्तु भिन्न एव 
धर्मिणः । अन्यथा विरोधात्‌ । काल्पनिकेऽपि धर्मधर्मिभावे तथाभूतस्यैव भेदस्य पुरस्कारात्‌। 
न हि सर्वथा भेदानुल्लेखे स एव तद्विशिष्ट इति व्यवहारः । तथाप्यतिप्रसङ्गः कुतो न 
स्यात्‌ । यथादर्शनं स्वभाव एव व्यवस्थानात्‌ । अत एव अन्यसमवेतोऽप्यन्यस्य धर्म उप- 
लब्ध्यादिः स्वभावादेव व्यवतिष्ठते । तदिदं युक्ताद्गहीनत्वम्‌ । नायमेतस्य धर्मोऽन्यत्वादन्य- 
समवेतत्वाद्रेति व्याप्त्यसिद्धेः स्वोक्तिव्यापनाच्च व्याघातः । इदमसाधकमित्यत्र असाधक- 
त्वयोगात्‌ असाधकम्‌ । तत्किं तदाकारमतदाकारं वा भिन्नमभिन्नं वेत्यादिविकल्पोपक्रमस्य 
दुर्वारत्वात्‌ । एवमन्यत्वादन्यसमवेतत्वादि च हेतौ घटादिदृष्टान्ते च द्रष्टव्यम्‌ । तदिदमुक्तं 

नित्यमनित्यभावादनित्ये नित्यत्वोपपततेरिति । धर्मधर्मिभावानभ्युपगमे तवापि हेतुसाध्यौ न 
स्यातां तदुपपत्तौ वा न प्रतिषेध इत्यर्थः । तदेवं स्फुटो व्याघातः । व्याप्तिभक्गातु युक्ताङ्ग- 
हीनत्वमर्थलभ्यम्‌ । यथायथं चात्राभ्युपगमो द्रष्टव्यः । यथोपलब्धियोगादुपलब्धव्यवहारः । 
तत्रापि तथेति । उक्तियोगादुक्तस्तत्रापि तथा । कृतियोगात्‌ कार्य तत्रापि तथेति । तस्मात्तर्का- | 
द्रपञ्चकान्यतमहानिरत्रानुसन्थेया इति सङ्कपः ॥३६॥ | | 
( कार्यसमप्रकरणम्‌ ) 
प्रयलकायनिकत्वात्कार्यसमः ।। ५। ९।३७। 


यत्तावद्बोद्धेन- 
साध्येनानुगमात्कार्यसामान्येनापि साधने । 
सम्बन्धिभेदाद्धेदोक्तिर्दोषिः कार्यसमो मतः ॥ (प्रमाणवार्तिकम्‌ १।१६) 
इति दर्शितं तद्व्यापकानुपलब्धिपर्यवसानमपकर्षसमसङ्गृहीतमेव । तथा हि अनित्य- ` 
श्शब्दः कार्यत्वात्‌ घटवदित्युक्ते घटस्याप्यन्यत्कार्यत्वं मृदण्डादिपूर्वकं शब्दस्याप्यन्यत्‌ 
ताल्वादिसंयोगविभागपूर्वकमिति वदन्‌ व्यक्तं मृदण्डादिव्यापकव्यावृत्तेः व्याप्यकार्यत्वव्या- 
वृत्तिरित्याह । तथा चापकर्षक एव । भेदोक्तिमात्रपर्यवसाने त्ववरण्यसम इति ! 

यत्तु न्यायभाष्यादौ प्रयत्नानन्तरीयकत्वादित्यक्ते किमिह प्रयत्नानन्तरं जन्म विवक्षितं 
उपलम्भो वेति विकल्प्य प्रथमेऽसिद्धिः, द्वितीयेऽनैकान्तिकत्वमिति तज्जात्युत्तरमेव न 
भवति । अन्यतरासि द्धरनैकान्तिकत्वस्य च प्रतिषेधसमर्थत्वात्‌ । अनात्मव्याप्तेश्च । असिद्ध- 
त्वादसिद्धिजात्युत्तरम्‌ असिद्धस्यासामर्थ्यात्‌ इति चेत्‌, न । एवंरूपस्यासामर्थ्यस्य छलादावपि 
गतत्वात्‌ । आरोप्यदोषाभिधानात्‌ जातिः इति चेत्‌, न । तस्य छलधर्मत्वात्‌। 

न चारोपेऽपि विकल्पतो विवक्षितस्यापि अर्थस्य दषणादिति । तत्कथमेतत्‌? यथा- 
करमेव । तथा हि, प्रयत्नस्य कार्य विषयः । हेयोपादेयतया व्यवहर्तव्य इति यावत्‌ । 
तस्यानेकत्वं पारमार्थिकत्वापारमार्थिकत्वम्‌ । तस्मालत्यवस्थानमिति । 

एवञ्च प्रवर्तते--अनित्यश्शब्दः कार्यत्वादित्यक्ते भवेदेवं यदि शब्दः कार्य इति ` 
परार्थतो निश्चीयेत, तदेव तु दुर्लभं प्रमाणाभावात्‌ । प्रयत्नानन्तरोपलब्ध्या हि तत्‌ साधनीयं 
सा चानैकान्तिकीति । 

एवमियं सर्वव्यापिका स्यादपकर्षवरण्यसमाभ्यां च भिद्यते । न च प्रसङ्गसमेयं अन- 
वस्थानुत्थापनात्‌ । प्रमाणदुषणव्यवस्थानाच्च । न च छलमिदं वाद्यभिप्रायवर्णनेऽपि शब्दार्थ 
विकल्पोपपत्तेरभांवात्‌ । न च समर्थमिदं स्वयमुत्थापितस्य हेतोदेषिणानुत्यापितस्य पराभि 
मतस्य दुषयितुमशक्यत्वात्‌। एवमेव भाष्यादेरपि तात्पर्यम्‌ । उदाहरणातुरोधात्‌ अक्षरर्थसत 
तथा व्याख्यातः । अत एवाव्याप्तिभीतष्टीकाकार आह-“उदाहरणपूरवकं व्याचष्ट" इति । 
तथा हि श्रयत्नानन्तरमात्मलाभश्च" इत्यादि भाष्यं तावत्सुगमंप्रयत्नपेक्षत्वस्य हेतोः स्व- 

यमुत्थापितस्यानैकान्तिकत्वमुपवर्ण्यं "तत्किमि' त्यादिना मौलस्य हेतोः सन्दिग्धासिद्धत्व- 
व्यवस्थापनात्‌ । तदेव वार्तिककारोऽप्याह-- किञ्चित्‌" इत्यादि । वादिना हि कार्यत्वेन हेतुना 
शब्दानित्यत्वं साधयितुं प्रयोगः कृतो न तु कार्यत्वमेव साधयितुं कि्चिदुपन्यस्तम्‌ । तत्रा- 
सिद्धं कार्यत्वं मन्यमानो जातिवादी तत्साधनाय प्रयत्नानन्तरोपलब्धिरेव हेतुरनेन वक्तव्य 
इति स्वयमुत्यरक्ष्य दूषयति स्म । सोऽयं स्वयमुत्मरक्ष्याध्यारोपः । यदाह-'कार्यः शब्दः 
प्रयत्नानन्तरोपलब्धेः' इति हेतुमनैकान्तिकं देशयतीति मले हेतौ दोषमाह--अथेति' । अथ 
प्रयत्नान्तरं जन्मासादितमेवेति शेषः । सुगमान्यत्‌ । अनेनाभिप्रायेण मूलमूलिप्रयोगसङ्धरभमं 
निवारयत्नाह टीकाकारः, कार्यत्वादनित्यश्शब्द' इति । एवमवस्थितो प्रयोगेऽसिद्धत्व- 
मुद्धाव्य तत्साधनाय स्वयमुतप्रक्षितं हेतुं प्रयत्नानन्तरीयकत्वमाश्रित्य यदाह जातिवादी 
तदर्शयति श्रयत्नानन्तरीयकत्व'मित्यादि । तत्किमसिद्धत्वोद्धावनभाग एव जागर्ति नेत्याह । 
तस्मात्‌ प्रयत्नानन्तरोपलम्भ आस्थेयः, कार्यत्वसिद्धय इति रोषः । 
तत्र कार्यसमं प्रतिषेधमाहेति । सुगममन्यत्‌ । अनयैव दिशा दूषणान्तरोपसंहारेणापीयं 
प्रवर्तते । एवमेव पक्षदृष्टान्तयीरपि प्रतिसन्धेया । तदयमर्थः--पक्षहेतुदृष्टान्तेषु मध्ये कस्य- 
चिदनुमानाद्गस्या सिद्धत्वमुद्धाव्य तत्साधकतया किच्चित्स्वयमुत्मेक््य तद्दूषणेनैव तत्साधक- 
भावोसंहारः कार्यसमेति । तदत्र व्यवहर्तव्यद्रेतमेव द्वारं, व्यवहर्तव्यस्य पारमार्थिकत्वं दुष्य, 
मोलस्याद्गसिद्धिरारोप्या, तदाभासा चेयमिति ॥२३७॥ 
दुष्टत्वमुलप्रदर्शनसूत्रम्‌-- 
कार्यान्यत्ते प्रयत्नाहेतुत्वमुपलब्धिकारणोपपत्तेः ।। ५।१।३८।। 
प्यत्नशब्देनात्र तत्कार्यौ पारम्पर्येण ताल्वादिसंयोगविभागौ गृह्येते । कार्यान्यत्वे 
अभिव्यक्तिलक्षणे प्रयत्नस्याहेतुत्वम्‌ । कुतः ? अनुपलब्धिकारणोपपत्तस्तथा स्यात्‌ । न च 
शब्दस्य अनुपलबन्धिकारणं किच्चिदुपपद्यत इत्यर्थः । एतेन कार्यत्वसिद्धावनन्यचरितार्थ- 
संयोगविभागानन्तरोपलब्धेरिति हेतुं दर्शयताऽसिद्धिः कण्ठतः परिहता । अन्यदूषणस्यान्यो 
विषयो न भवतीति । अविषयवृक्ि्वञ्च दुषटत्वमूलमर्थतो दर्शितम्‌ । तदुत्थापितस्य न 
चानभ्युपगमेन दूषणस्थितावपि न वादिनो हानिः काचिदिति प्रतिपादयतानुक्ते दुषणाभि- 
धानमविषये प्रवर्तते इति सूचितमतोऽप्य विषयवृ्तित्वम्‌। तस्मात्‌ उक्ते दूषणं वाच्यं 
तच्चे्तद्विषयमेव स्यात्‌, अन्यथा तु व्याघात इति सङ्पः । 
एवं तावत्परेण जातौ प्रयुक्तायां वादिना सदत्तेणैवोद्धारः कर्तव्यः । एवं हि वादे 
तत्वनिर्णयः, जल्पवितण्डयोश्च जयपराजयव्यवस्था स्यात्‌ । अन्यथा तु षण्डमैथुनवन्नै- 
कमपीति ॥३८॥ 
( षट्पक्षीरूपकथाभासप्रकरणम्‌ ) 
तत्प्रदर्शनार्थं कथाभासरूपां षट पक्षीमाह- 














परिशिष्टम्‌ ७१९ 


प्रतिषेधेऽपि समानो दोषः ।। ५।९।३९। 
तथा हि, उक्तो हेतुरसिद्धः, तत्सिद्धिहेतोः प्रयत्नानन्तरोपलब्धेरनैकान्तिकत्वादिति 
योऽयं दोषः, स प्रतिपक्षेऽपि त्वत्पक्षेऽपि समानस्तुल्यः । तत्रापि प्रयत्नस्य व्यञ्जकत्वम- 
सिद्धं तत्सिद्धिहेतोः तदनन्तरोपलन्धेरनैकान्तिकत्वादिति सेयं कार्यसमैव जातिरिति भवति 
समानो दोषः । अथवा, प्रतिषेधोऽपि प्रतिषेधहेतावपि अनैकान्तिकत्वादित्यत्र समानो दोषः । 
शब्दसाम्ये वाक्छलमाह, अनैकान्तिकत्वाद्यसाधकः स्यात्‌ प्रतिषेधोऽप्यनैकान्तिंको न स्वार्थ 
साधयेत्‌ । न ह्ययमेकान्ततः प्रतिषेधात्मक एव, स्वसत्ताया अनिवारणात्‌। | 
अथवा समानो दोष इति दोषवत्वमात्रेण । तेन तवापि पक्षः सदोषस्त्वदुक्तः प्रतिषेध 
हेतुरपि वा सदोष इत्युक्त्वा यं कञ्चिदोषमाहेति । तद्र प्रथमे पक्षे, प्रतिवन्दिमात्रभिप्रायेण 
परवत्तर्मतानुज्ञा, दोषमनुदधत्यष्टपादानात्‌ । द्वितीयपक्षे तु, अनैकान्तिकदोषाभिप्रायेण प्रवृत्ि- 
निरनुयोज्यानुयोगश्च वाच्छलत्वात्‌ । तृतीयपक्षे तु साम्याभिप्रायेण प्रवृत्तिः, मतानुज्ञा तु 
दुष्परिहरा, दोषान्तराभिधानेन पूर्वदोषे विरोधाभासस्याप्यनुल्लेखात्‌ ॥३९॥ 
तत्किमेतस्यामेव जातावेवं प्रत्युत्तराभासक्रमो, नेत्युच्यते । किन्तु- 
सर्वत्रेवम्‌ ।।५।१।४०। | 
तथा हि, अनित्यश्शब्दः कार्यत्वादैन्द्ियकत्वाद्वेति सदसत्मयोगे तद्रदाकाशसाधर्म्याद- 
स्पर्शवत्वात्नित्यः किं न स्यादिति साधर्म्यसमः । अस्पर्शवदाकाशन्नित्यपरममहददृष्टं शब्देन 
अपि । नित्येन सता परममहता भवितव्यमित्युत्कर्षसमः । 
ननु--यथाकाशदृष्टान्तेन परममहत्वं शब्दस्य उच्यते, तद्वदूपदृषटान्तेन तद्रहितत्वमेव 
किं न स्यादिति प्रतिदृष्टान्तसमः। एवं तर्हिं तथा निःस्पर्शमुभयथा दृष्टम्‌ किञ्चिद्रावणं 
रूपादि किञ्चिच्छरावणं शब्दादि तथा किञ्चित्नित्यं भविष्यत्याकाशादि, किञ्चिदनित्यं 
शब्दादीति विकल्पसमः । ननु तथापि कार्यत्वम्‌ एेन्दरियकत्वं वा साध्यम्‌ प्राप्य कथं साधये- 
दतिप्रसङ्गादिति । प्राप्य वक्तव्यम्‌, तथा चाविरोषात्‌, किं तस्य साधनं साध्यं वेति प्रातिसम 
इति षट पक्षाः । एवमन्यत्रापि स्वयमूहनीया इति सूत्रार्थः । यद्यपि चैतत्सतरं षटपकषी सूत्राणा- 
मनन्तरमुचितं तथापि त्रिपक्ष्यादिसुचनार्थमर्धोक्त एवोक्तम्‌] उभया सु्ञत्वप्रतिपत्तिफला हि 
षर पक्षी, तच्च फलं त्रिचतुः पञ्चपक्षीष्वपि समानम्‌ । तथापि किं चतुर्थादिपक्षावकाशदानेन 
तृतीय एवोभयोरसुज्ञत्वावधारणादिति चेत्‌, अत्र कश्चिदाह- 
मृदुमध्यातिमात्रप्रज्ञत्वातनिष्ठुरानिष्टुरहदयत्वाद्वा न द्रागित्येव सभ्या उभयोरसुज्ञत्व- 
मुद्धावयन्तीति अनियमादिति । तदशिष्यमसभ्यत्वप्रसङ्गात्‌ । कथं तर्हि, अवसरपेक्षयेति 
ब्रूमः । यथा हि, सभ्यैस्तावत्‌ पर्यनुयोज्योपेक्षणमेव मुख्यत उद्भाव्यमन्यनु नान्तरीयकतया । 
तच्च असत्साधनोपक्रमायां कथायां प्रथमद्वितीययोरसम्भावितमेव । तृतीये तु सम्भावितमपि 
नियुक्तैरुद्धाव्यम्‌ । नियोगकालातिपाते तु अनियुक्तैवेति नियमः । त्रये च नियोक्तारः वादि 

प्रतिवाद्यनुविधेयाः । तत्र प्रतिवादिनियोगमपेक्षमाणाश्चतुर्थं पक्षमनुमन्यन्ते । तस्मिन्‌ अपि 
यत्किञ्चिद्रादिनि प्रतिवादिनि पर्यनुयोज्योपेक्षणमापतितमिति वादिनियोगमपेक्षमाणाः पञ्चमं 
पक्षमनुमन्यन्ते । वादिन्यपि प्रलपति अनुविधेयप्रश्नावसरमुभयोः स्तम्भमपेक्षमाणाः षष्ठमपि 
पक्षं समीक्षन्ते । इत्येवं प्रश्नसमयातिक्रे सभ्यैरनियुक्तैरपि वादिनौ निवार्य कुकथात्वमावेद- 
नीयम्‌ । अन्यथा तेषामप्यवसरं प्राप्तस्य पर्यनुयोज्यस्योपेक्षायामन्ञत्वप्रसङद्गात्‌ । एतदुत्तर- 
कालं हि सद्वादो नोपयुज्यते, प्राप्तोद्धावनावसरदोषोपेक्षणस्यासमाधेयत्वात्‌ । कुतः पुनः 
सभ्यानां प्रश्नापेक्षेति चेत्‌, कथायास्तदकर्तृकतया तेषामुत्थाप्य विवक्षितत्वात्‌ । सा च 
प्रश्नेन वोभयोरप्रतिभया वा कथाभासप्रबन्धेन वेति । तत्र प्रतिवादिप्ररने त्रिपक्षी । वादिप्रश्न 
चतुःपक्षी । उभयोरतप्रतिभायानुविधेयप्र्ने पञ्चपक्षी । कथाभासप्रबन्धे षट पक्षी । वादे तु 
तृतीयपदे परेण निरनुयोज्यानुयोगोद्धावनं चतुर्थे स्वयमपि स्वदोषोद्धावनं तत्ववुभुत्सुत्वात्‌ 
पञ्चमेऽपि तथा । षष्ठस्य चाप्रतिभाप्रतीत्यर्थमवकाशः । यदा तु न अनयोः परस्परमसदुत्त- 
रोद्धावनं, नापि स्वदोषं स्वयमुद्धाव्य सदुत्तरोपादानं, नाप्यप्रतिभा, तदा सभ्यावसरः । यदि 
तु चतुर्थादौ सदुत्तरं स्यात्‌ तदा वादे दुष्टपरिहाणे न कथा प्रवर्तते एव । अन्यत्र तु हेत्व- 
न्तरहानि सन्यासवटुत्तरान्तसप्वृततर्निग्रह एव । तस्याप्यनुद्धावने तु अवष्टम्भविजयमात्रम्‌, 
एकस्यातिशयेनापकृष्टत्वात्‌ । तदपेक्षया च द्वितीयस्य उत्कृष्टत्वादिति सद्भुपः ॥४०॥ 

चतुर्थं पक्षमाह-- 

प्रतिषेधविप्रतिषेधे प्रतिषेधदोषवदोषः ।। ५।९।४९। 

परतिषेधविप्रतिषेधः प्रत्युत्तरं तृतीयः पक्ष इत्यर्थः । अत्रापि तुल्यो दोषः तज्जातीयो वा 

तन्नामको वा दोषरूपतयेव तुल्य इति वा पूर्ववत्‌ नेयम्‌ ॥४१॥ 


षटपक्षी वेचिव्यप्रदर्शनार्थं छलजातिविहाय निग्रहस्थानोद्धावनेन पञ्चमं पक्षमाह- 
प्रतिषेधं सदोषमभ्युपेत्य प्रतिषेधविप्रतिषेधे समानदोषप्रसङ्को 
मतानुज्ञा ।। ५। १।४२। 
द्वितीयः पक्षः प्रतिषेधः । तस्य दोषः मदक्तमनुदधृत्य प्रतिषेधविप्रतिषेधे मदुक्ते तृतीये 
पक्षे समानं दोषं प्रसञ्जयतो भवतो मतानुज्ञा निग्रहस्थानमापतितमिति पञ्चमः पक्षः ॥४२॥ 
सेयं मतानुज्ञा तवापि मदुक्तं दोषमनुदधृत्य तृतीयपक्षे समानं दोषं प्रसञ्जयतो भूतेति 
षष्ठ प्रतिवाद्याह-- 
स्वपक्षलक्षणापेक्षोपपत््युपसहारे हेतुनिर्देशे परपक्षदोषाभ्युपगमात्‌ 
समानो दोषः ।।५।९।४३। 
वादिनः स्वपक्षः स्थापना, तल्लक्षणो द्वितीयः पक्षो जात्यु्तरं, तल्लक्ष्ीकृत्य प्रवृत्तः । 
तस्यापेकषोपक्षा, अनुद्धार इति यावत्‌ । ततः परपक्षेऽपि उपपतत्युपसंहारः परापादितदोषोप- 

संहारः प्रतिषेधेऽपि समान दोष इति इत्थमिति हेतुर्निदेशश्च तस्मन्नुपपत्त्युपसंहारहेतुनिर्देशे 


तवापि समानो मतानुज्ञादोष इति ॥४३॥ 


॥ इति श्रीमदुदयनाचार्यकृतौ प्रोधसिद्धिनाम्नि न्यायपरिशिष्टे 
पञ्चमस्य अध्यायस्य प्रथममाहिकम्‌ ॥ 


~~~ © ¢ ०- 

न्यायशाख्रानुमतस्य सप्रभेदस्य निग्रहस्थानस्य 
लक्षणसूत्राणां वृत्तिः 


पञ्चमाध्यायस्य द्ितीयमाद्धिकम्‌ 


( निग्रहस्थानप्रभेदोदेशः ) 

प्रतिज्ञाहानिः प्रतिज्ञान्तरम्‌ प्रतिज्ञाविरोधः प्रतिज्ञासल्यासो हेत्वन्तर- 

मर्थन्तिरं निरर्थकम्‌ अविज्ञातार्थमपार्थकमप्राप्तकाल न्यूनमधिक 

पुनरुक्तमननुभाषणमन्नानमप्रतिभा विक्षेपो मतानुज्ञा पर्यनुयोज्यो - 

पेक्षणं निरनुयोज्यानुयोगोऽ पसिद्धान्तो हेत्वाभासाश्च निग्रहस्था- 

नानि ।।५।२।९। | 

अथ निग्रहस्थानविशेषलक्षणमाह्विकार्थः । तद्विभागार्थ सूत्रम्‌--प्रतिज्ञाहानिरित्यादि 
निग्रहस्थानानीत्यन्तम्‌ । कथायामखण्डिताहद्धारेण परस्याहद्धारखण्डनमिह पराजयो निग्रहः । 
स एतेष्वियत्स्वेवं नामकेष्वेव तिष्ठति इति वाक्यार्थः । हेतुहान्युदाहरणविरोधादीनाम्‌ 
एष्वेवान्तर्भावादवसरासट्धरेण सावकाशत्वाच्च । तथा च वक्ष्यामः । एकप्रयोजनानामप्यमीषां 
शिष्यहिततया व्यवहारोपयोगि-प्रातिस्विकवेधर्म्यसंसूचनार्थमसमासः । स्वकार्ये परस्परनिर- 
पेक्षत्वकथनार्थं च । तच्च प्रतिलक्षणं वक्ष्यते । वस्त्वर्थः । तेनैतेषामेव कथाबाह्यनाम्‌ 
कथायामप्यपस्मारोन्मादादिदशापत्नानां इटिति संवरणेन तिरोहितावसराणां पुरः स्फुर्तिकान- 
धिकृतोद्धावितानाञ्च व्यवच्छेदः । तथाविधानां तात्कालिकातत्तवज्ञानलिङ्गत्वेऽपि प्रतियोगि- 
व्यपेक्षया सुज्ञत्वलिङ्गत्वायोगात्‌ तद्धि निग्रहस्थानस्य स्वरूपमन्यथातिप्रसङ्गादिति ॥१॥ 

( प्रतिज्ञाहानिलक्षणम्‌ ) 
प्रतिदृष्टान्तधर्माभ्यनुन्ञा स्वदृष्टान्ते प्रतिज्ञाहानिः ।। ५।२।२। 

एतद्‌ यथा भाष्यं वार्तिकानभिमतं गौणत्वप्रसङ्गात्‌ मख्यासद्य्रहाच्च । यथा वार्तिक- 
व्यापकम्‌, पक्षहेतुदृष्टान्तदूषणहानेरसद्यरहात्‌ | न च सा न निग्रहस्थानमविशेषात्‌ । तत्‌ 
कथमेतत्‌ 2 उच्यते--उपलक्षकलक्षणपदव्याख्यानपरं भाष्यम्‌ । उपलक्षकलक्ष्यपदव्या- 
ख्यानपरच् वार्तिकम्‌ । मुख्यार्थद्रारमपहायोपलक्षकत्वायोगात्‌ । किं पुनः अत्रोपलक्षयते? 
्रतिज्ञापदेन निर्वाह्यनिर्देशः । विवादे हि यद्‌ यथा निर्दिश्यते तत्तथा निर्वाह्यते, तेन यो यथा 
साध्यत्वादिना निरविष्टस्तस्य तथा निर्वाहं पश्यतस्तत्परित्यागः प्रतिज्ञाहानिरिति सूत्रार्थः । 

एवञ्च लक्ष्यपदनिरुक्त्यैव लक्षणसिद्धौ द्वितीयप्रकारसूचनार्थं लक्षणारम्भः । यदि दुष्ट- 
मेतन्माभूदिति वा कण्ठतः अन्यथास्त्विति वा अर्थतोऽस्याः प्रवर्तनात्‌ । तदरार्तिकदिशा 
दृष्टान्तः पक्षः, स च यथोक्तनिर्देशमुपलक्षयति । भाष्यदिशा तु दृष्टान्तशब्द उक्तसम्प्रति- 
पत्तिमुपलक्षयति, तद्विपरीतोपगमः प्रतिज्ञाहानिरिति सर्वं समञ्जसम्‌ । तत्र साध्यधर्महानि- 
वा्तिकि । साधनधर्महानिस्तु अनित्यः शब्दः प्रमेयत्वादित्युक्तेऽनैकान्तेन च दूषिते अस्तु तरह 
कृतकत्वादिति यथा । पक्षहानिस्तु, अनित्ये वाडमनसी कार्यत्वात्‌ इत्युक्ते भागासिद्ध्या च 
प्रत्युक्ते अस्तु तर्हिं वागेव तस्मादनित्येति । यथा एतास्तिस्रो विशेषणद्रारापि द्रष्टव्याः । 
तद्यथा कुनैयायिकेन विवादाध्यासितं बुद्धिमत्करतपर्वकमिति पक्षिते बुद्धिमदिति विशेषणा- 
सामर्थ्ये च वर्णिते तर्हिं कर्चपूर्वकमित्येवास्त्विति साध्यविशेषणहानिः । विवादाध्यासितं 
क्षित्यादि कर्तपूर्वकमिति प्रतिज्ञाते शङ्कराचार्य दिशा च दूषिते विवादाध्यासितमित्येवा- 
स्त्विति पक्षविशेषणहानिः । दृष्टान्तहानिस्तु, अनित्यः शब्दः प्रत्यक्षगुणत्वादद््यणुकवदि 
त्युक्ते साधनविकलतया प्रत्युक्ते मा भूदद्रयणुकरूपमुदाहरणं घटरूपं भविष्यति । न 
चोदाहरणमादरणीयमिति न्यायादिति यथा । यथा वा बौद्धस्य व्यतिरेकोदाहरणबलेन क्षण- 
भद्धसाधने प्रवृत्ते अप्रामाणिकत्वेन च दूषितेऽस्तु तर्हिं घट एवान्वयेनेति । दृष्टान्तगतत्वेन 
साध्यधर्महानिस्तु भाष्ये । साधनधर्महानिस्तु पूर्ववत्‌ द्रयणुक उदाहते तथेव साधनविकलतया 
दूषिते अस्तु तर्हिं कार्यत्वहेत्वाधारतयेदमेवोदाहरणमिति यथा । अत्रापि विशेषणहानिरू- 
हनीया । तद्यथा यत्कर्तृकं तदनित्यं यथा घट द्रव्यमित्यक्ते द्रव्यपदानर्थक्ये चोदाहते अस्तु 
तहिं घट इत्येवेति दृष्टान्तविशेषणहानिः । एवमन्त्या कारणसामग्रीत्यत्रापि अन्त्यपदानर्थक्ये 
यत्कार्यं तदनुद्धिमत्कर्तपूर्वकं यथा घट इत्युदाहते पूर्ववच्च दूषिते तर्हि कर्तपर्वकमित्ये- 
वास्त्विति साध्यविशेषणहानिः । एवं पूर्ववत्‌ साधनविरोषणहानिरदषटान्ते । दूषणहानिस्तु 
निरनुयोज्यानुयोगोद्धावनानन्तरं दूषणान्तरपरिग्रहेण द्रष्टव्या । तद्‌ यथा यदि नायमसिद्धः 
अस्तु तर्हिं बाधित इत्यादि । एतासाञ्च हानीनां सर्वत्र संव्यावहारिकत्वात्‌ नोक्तेरसम्भवः। 
शास््व्युत्पत्ना नैवमभिदधतीति चेत्‌, न । शाखरेऽप्येवंरूपव्यवहारदर्शनात्‌। प्रक्रान्तदोष- ¦ 
परिहारौपयिकत्वाच्च । निस्सीमा च प्रतिभाक्षयेण किङ्कर्तव्यतामोहमहिमेति पूर्वनिग्रहपवृत्ता- 
वनवसरत्वादप्रवृत्तौ त्यागायोगात्रेदं निग्रहस्थानमिति चेत्‌, न । त्यागेनैव पूर्वस्य परिहारात्‌ । 

न हि त्यक्तस्य दुष्टत्वेऽस्य काचितक्षतिः अतिप्रसङ्गात्‌ । ततः पूर्वनिग्रहव्यवस्थापनाय 
त्याग एवोद्धाव्यः । तथा हि, तदर्थमेवास्योपयोग इति चेत्‌, न । स्वयमप्यशक्तिसूचक- 
त्वात्‌ संन्यासवत्‌ । तथापि विरोध एवास्यान्तर्भावः । परिग्रहत्यागयोरेकत्रासम्भवादिति चेत्‌, 
न । त्यागमनुद्धाव्य विरोधस्य व्यवस्थापयितुमशक्यत्वेन जघन्यत्वादिति । सेयं हानिः 
सदसद्धिषया प्रत्युत्तरदिपातिनी तदुत्तरकक्षोद्धाव्या तत्रोपेक्षिता निग्रहहेतुः । आपन्नदोषपरि 


जिहीषहितुका सद्धानौ पर्यनयोज्योपेक्षणसहचारिणी । उद्धाविता चावष्टस्भविषयमावहतीति 
५२ न्या 

अवश्यमुद्धाव्या । वादे तु सम्भाविताप्युपेक्षणीया, तदुद्धावनस्य तत्त्वज्ञानानङ्गत्वात्‌ । सद्विषया 
तृद्धाव्यैव तदुद्धावनस्य तदङ्गत्वात्‌ । उक्तं निर्वाहयेदिति रहस्यमत्रेति ॥२॥ 
८ प्रतिज्ञान्तरलक्षणम्‌ ) 
प्रतिज्ञातार्थप्रतिषेधे ध्मविकल्पात्तदर्थनिर्देशः प्रतिज्ञान्तरम्‌ ।। ५।२।३। 
प्रतिज्ञातार्थे दूषिते तत््रतिचिकीर्षया विशेषणान्तरपरक्षेपेण पुनस्तद्वचनं प्रतिज्ञान्तरमिति 
सूत्रार्थः । तथा हि, धर्मविकल्पादिति' विशेषे हेतुमाह । तथा च तदुत्पथा निर्देशस्य दर्शिता 
ल्यब्लोपे पञ्चमी । धर्मविकल्पं प्रक्षिप्येत्यर्थः । तथापि प्रतिज्ञातार्थोऽपि तत्र निर्दिश्यत इति 
कुतो लभ्यत इत्यत आह--'तदर्थे'ति । तस्येवार्थस्य निर्देश इति वा । तदर्थ साध्यसिद्‌- 
ध्यर्थ निर्देश इति वा । उभयथापि न कश्चिद्‌ विशेषः । तदर्थ निर्देश इति तु वदता भाष्यकृता 
दोषपरिजिहीर्षास्य मूलमिति दर्शितम्‌ । न हि तामन्तरेण स्वस्थो दूषिते विशेषणं प्रतिक्षे- 
प्तुमर्हत्यतिप्रसङ्गात्‌ । कथं नित्या वर्णाः श्रावणत्वात्‌ शब्दत्ववदित्युक्ते ध्वनिभिरनैकान्तिक 
इति च प्रत्युक्ते सध्वनय एव वर्णा नित्या इति पक्षविशेषणविधावनैकान्तिकपरिहारात्‌ । 
शब्दो नित्यः कार्यत्वादित्युक्ते भागे सिद्धसाधनमिति च प्रत्युक्ते वर्णात्मकः शब्दो नित्य इति 
पक्षविशेषणाधिकोक्तो सिद्ध साध्यतापरिहारात्‌ । अग्निमदिदं सुरभि मलिनधुमवत्वादित्युक्तेऽ- 
समर्थविशेषणतया च प्रत्युक्ते साग्निकृष्णागरुमदिदमिति साध्यान्तराधिकोक्तौ विशेषणा- 
सामर्थ्यपरिहारात्‌ । विवादाध्यासितं बुद्धिमत्पर्वकमित्यु्ते सिद्धसाध्यतया च प्रत्यक्ताभासे 
उपादानाद्यभिज्ञपूर्वकमिति साध्यविशेषणेनाधिकोक्तो सिद्धसाधनतापरिहारात्‌ । तदेतत्पक्षत- 


दविशोषणसाध्यतद्विशेषणप्कषेपेण चतुर्विधम्‌ । दषणान्तरपरिहारार्थमपि प्रवर्तते अवान्तरभेदा- 
च्यानन्त्यम्‌ । 


इद तु चिन्त्यते, अनित्यः शब्द देन्दरियकत्वात्‌--इत्यक्ते सामान्येन व्यभिचाराच्च 
प्यके सामान्यमेन््रियकं सर्वगतं शब्दस्त्वनित्योऽसर्वगत इति साध्यान्तरपरतिप्षेपः किमर्थः? 
न ह्यनेनानेकान्तिकत्वमापादितमपास्यते, नासर्वगतत्वं प्रसाध्य हेतुं विशिष्य तत्परिहरिष्यामि 
इति मनीरथेन प्वृ्युपपततेः। तर्हि तत्सिद्धये हेतुमपि किञ्चित्‌ ब्रूयात्‌ सभाक्षोभेण स्तम्मि- 
तत्वादवचने वा न्यूनं स्यादिति चेत्‌, न । पूवोपक्रान्तस्य हेत्वादर्विद्यमानत्वेन न्यूनत्वान- 
वकाशात्‌। | 
तथा हि पूर्वं एव निग्रहोऽनुवर्तते, अपरिहतत्वात्‌ । न च निगृहीतो निग्रहमर्हति अति 
सङ्गादिति चेत्‌; न । अनुद्धावने किमयमनेन परिहतोऽथ नेति मत्वा अप्रतिभया तृष्णी- 
मास्ते किंवा ूर्वदूषणानावस्कन्दनात्‌ | किमत्र वक्तव्यमिति मत्वेति परिषत्सन्देहानिवृत्ता- 
ृत्कृ्टानुत्कृष्टव्यवस्थानुपपपि प्रसङ्गादिति । तथापि पूर्वमेव दूषणमुद्धावयेदिति चेत्‌, न । 
एवं हि प्रतिवदेत्‌ तथापि पूर्वप्रतिज्ञायामेन्दरियकत्वमनैकान्तिकमेवेति । यद्रा एतस्मिन्नपि 

प्रतिज्ञार्थे तदनैकान्तिकमेवेति । यद्वा नानेन साध्यान्तरोपक्षेपेण तत्परिहतमिति । सर्वथा 
अर्थतः कण्ठतो वा न प्रतिज्ञान्तरमनुद्धाव्य ख्यातुं शक्नुयात्‌ । न चेदमर्थान्तरं प्क्रान्तो- 
पयोगादिति । अथ हेत्वन्तरं, कुतः पृथगस्मात्‌ क्रियते हेतुहानिवद्धि तदप्युपलक्ष्येत । 
अन्यथा उदाहरणान्तरमपि लक्षणीयं स्यात्‌ । तद्यथा, अनित्यश्शब्दः सामान्यविशेषवतोऽ- 
स्मदादि-बाह्यकरणप्रत्यक्षत्वात्‌ । यदस्मदादिबाह्यकरणग्राह्यं तदनित्यं यथा घट इत्युक्ते 
प्रयोजकांशन्युनतया च प्रत्युक्ते सामान्यविशेषवत्वे सतीदमुच्यत इति । एवं तथा चायम- 
स्मदादिबाह्यकरणप्रत्यक्ष इत्युपनये न्युनतयां प्रत्युक्ते तथैव विशेषणोपादाने उपनयान्तरम्‌ । 
एवमेव बहुलबाह्यकरणप्रतिज्ञैकदेशोपसंहारे तथेव प्रत्युक्ते पुनस्समस्तोक्तौ निगमनानन्तर- 
मिति । सत्यं, साध्यसाधकभागभेदविवक्षया तु.भेदोपन्यासः, वाक्यप्रयोगस्योभयशरीर- 
त्वात्‌ । तत्र प्रतिज्ञान्तरं प्रयोज्यान्तरं निगमनान्तरमिति प्रतिज्ञान्तरपरपञ्चः । हेत्वन्तरं प्रयो- 
जकान्तरम्‌ उपनयान्तरं दूषणान्तरमिति हेत्वन्तप्रपञ्च इति । एतस्यापि परिकरशुद्धिः प्रतिज्ञा- 
हानिवत्‌ द्रष्टव्या । 

इदं तु चिन्तनीयम्‌ । कथमेतत्मतिज्ञाहानितो भिद्यते । यावतात्रापि विशिष्टोपादानाद- 
विशिष्टहानिरेव ? न, स्वरूपस्यापरित्यागात्‌ । पश्चादुपादीयमानविशोषणाभावस्य प्रागप्यनु 
पादानात्‌ । न च स्वरूपविशेषणाभावाभ्यामन्योऽविशिष्टो नाम यस्य त्यागात्‌ हानिः स्यात्‌। 
अत्र कक्षान्तरेण विशेषयेदिति रहस्यम्‌ ॥३॥ | 

( प्रतिज्ञाविरोधलक्षणम्‌ ) 
प्रतिज्ञाहेत्वोर्विरोधः प्रतिज्ञाविरोधः ।।५।२।४। 

अत्र प्रतिज्ञाहेत्वो"रिति वाक्यगतप्रतियोगिद्भयोपलक्षपरं विरोधस्योभयनिष्ठत्वात्‌, 
लक्ष्यगतप्रतिज्ञापदमप्युक्तमात्रपरम्‌ । एकपदोत्कीर्तनञ्च तदंशविरोधसूचनेनावयवान्तरोपल- 
क्षणभ्रमं वारयति । तेनैकस्मिन्‌ वाक्ये तदंशयोरवान्तरवाक्ययोः एदयोर्वा मिथो व्याघात 
उक्तः विरोध इति सूत्रार्थः । एकवक्तकवाक्यविषयत्वात्नाप सिद्धान्तसङ्करः । विपरीतव्यापतयु- 
पदर्शनप्रयासाभावान्न क्वचिद्‌ विरुद्धहेत्वाभाससङ्करः । यद्यपि च विरोधेऽवश्यं हेत्वाभांसा- 
नुप्रवेशः, तथापि तस्य जघन्यप्र्ीतित्वा्तमुपक्ष्य विरोध एवोद्धाव्यः, साम््त्यायकत्वेनो 

पेक्षार्नहत्वात्‌ । स च बहुप्रकार: । प्रतिज्ञापदयोः प्रतिज्ञाहेत्वोः प्रतिज्ञोदाहरणयोः प्रतिज्ञोप- 

नययोर्मन्दः, हेतुविरोधाभ्यामनवकाशात्‌ । प्रतिज्ञानिगमनयोः हेतुस्वपदयोः हेतुदृष्टान्तयोः 
हेतूपनययोः दृष्टान्तस्वपदयोः प्रतिज्ञातर्कयोः । एवं दूषणवाक्येऽपि स एव प्रपञ्चः ।-साध्य- 
धर्मिनिषेधाद्रा, यथा नास्त्यात्मेति । धर्मनिषेधाद्रा, यथेश्वरो न कर्तेति । धर्मिविधेर्वा, यथा 
अतीतमस्तीति । धर्मविधर्वा, यथा परमाणवः सावयवा इति । स्वरूपतो वा यथा हेतुव्यापारा- 
त्परागपि सत्कार्य कार्यत्वाठिति । विशेषणद्वारा वा, यथा मध्येऽप्यसत्कार्यमाघन्तयोरसत्वा- 
दिति । एवंविधानाञ्च परमप्रतिषेधाभिप्रायदु्वलेपाद्रा दृष्टान्ताभासलाभतरलतया वा प्रमदद्रा 

सभाक्षोभाद्रा उक्तिसम्भवः । सोऽयं प्रथमकक्षादिपाती उत्तरकक्षोद्धाव्यः वादेऽपि । अन्यथा, 
तत््प्रतिपत्तिव्याघातात्‌ । शेषं पूर्ववत्‌ । मिथोव्याहनं न वदेदिति रहस्यम्‌ ॥ 
( प्रतिज्ञासन्यासलक्षणम्‌ ) 
पक्षप्रतिषेधे प्रतिज्ञातार्थापनयनं प्रतिज्ञासन्यासः ।। ५।२।५। 
अत्रापि प्रतिज्ञापदम्‌ उक्तमात्रोपलक्षणपरम्‌ । तथा पक्षशब्दोऽपि । अपनयनमपलापः । 
उक्तसंन्यास इत्यर्थः । न च स्वस्थोऽकस्मादेवोक्तमपलपतीत्यत उक्तं पक्षप्रतिषेधे परेण कृते 
सति । तेन तत्परिहारार्थमिति तात्पर्यम्‌ । उक्तदृषणे ह्यस्पूर्तिदशायां कश्चिदुक्तं त्यजेदेव, 
कश्चिद्विशेषयेत्‌, एवं कश्चिदपलपेदिति त्रिधा प्रत्यवस्थानसम्भवः । तेन वत्‌ सोऽपि हि 
द्रव्यत्यागेन वा निवृत्तिमिच्छेत्‌, स्वीयतया वा स्वीयताभ्रमेण वा विशोषयेदपलपेदेव वा इति 
नालोकिकोऽयं प्रकारः । न चातिप्रसङ्गः अपहवनिवहिण दुषणपरिहारात्‌ कपोलवादित्रा- 
दिना तदसिद्धेः चोरवदेव । न च पूर्वनिग्रहेणैव गते किमनेनेति वाच्यं, तस्य अपहवेनापास्त- 
त्वात्‌ । तस्यापह्वमनुद्धाव्य व्यवस्थापयितुमशक्यत्वात्‌ । न चैवं तादर्थ्यमेवास्य, स्वयमे- 
वापकृष्टत्वसूचकत्वादिति । सोऽयं चतुष््रकारः क एवमाहेति वा, परपक्षोऽयं मयोक्तं इति 
वा, स्वोक्त एव त्वयेदमुक्तमिति वा, परोक्तमेव मयेदमुक्तमिति वा । वादासम्भवी चायं, 
तत्त्वबुभृत्सुतया स्खलितसद्गृहनाभावात्‌ । अबुद्धिपूर्वकस्तत्रापीत्येके । शेषमशेषं हानिवत्‌। 
अनुवादप्ोज्ज्वलं दूषणोपारूढं नापलपेदिति रहस्यम्‌ ॥५॥ 
( हेत्वन्तरलक्षणम्‌ ) 
अविशेषोक्ते हेतौ प्रतिषिद्धे विशोषमिच्छतो हेत्वन्तरम्‌ ।। ५।२।६। 
अत्र हेतुपदेन वाक्यगतसाधकभागमुपलक्षयति । इच्छया तद्रचनम्‌ । तेन प्रथमम- 
विशिष्टं साधनभागमभिधाय पुनर्विंशोषणवत्तद्रचनं हेत्वन्तरमित्यर्थः । न च स्वस्थस्य एतद- 
कस्मात्‌ सम्भवतीत्यत उक्तं प्रतिषिद्ध इति । तेन प्रतिषेधोदिधीर्षयेति तात्पर्यम्‌ । तदिदं 
हेतुविशेषणादुदाहरणप्रयोजकांशविशेषणात्‌ उपनयविशेषणात्‌ दूषणविशेषणाच्चेति 
चतुर्विधम्‌ । 
तत्र प्रथमं यथा भाष्यं तदुत्तरद्रयं प्रतिज्ञान्त उदाहतम्‌ । चतुर्थं तु हेतौ प्रयुक्ते 
असाधकोऽयं सपक्षे सत्वादनित्यत्वे प्रमेयत्ववदिति प्रत्युक्ते जात्युत्तरेण जात्युत्तरतया च 
परिहते विपक्षगतत्वे सति सपक्षे सत्त्वादिति यथा । एवं विपक्षव्यावृत्तत्वात्‌ इत्युक्ते सपक्ष- 
व्यावृत्तत्वे सतीति यथा । एवं सन्दिग्धत्वात्‌ इत्यते सिद्धतया च दूषिते व्याप्तत्वेनेति यथा । 
एवं प्रत्यभिन्ञानबाधितत्वादित्यक्ते, लुनपुनर्जातकेशाध्वना च प्रत्युक्ते अविसंवादिप्रत्यभिन्ञयेति 
यथेत्यादि, सर्वं दूषणेषु स्वयमूहनीयम्‌ । एतच्च स्थापनागतं दूषणगतं वा परोक्तदोष- 
प्रतीकारे हेत्वन्तरमेव । अप्रतीकारेऽपि यद्यपि यथाक्रमं हेत्वाभासनिरनुयोज्यानुयोगौ साव- 
काशौ तथापि हेत्वन्तरमेव वाच्यं, विशेषणाभिधानेनाविशिष्टासामर्थ्यस्य सिद्धस्वीकारत्वात्‌ । 

उत्तरयो स्तु साध्यत्वात्‌ । यथा अनित्यः शब्दः बाह्यकरणग्राहयत्वादित्यु्ते योगिप्रत्यश्चैः 

च प्रयुक्ते अस्मदादीति मात्रपदविशेषणोक्तौ अदुष्टस्यैव दोषाभास- . , 

दर्शनात्‌ । विशेषमिच्छतस्तु पर्यनुयोज्यो पेक्षणसहवृत्तिकमिदं हानिवत्‌ प्रतिज्ञान्तरवत्‌। 
तद्वदेव च परिकरणशुद्धिरप्यस्येति ॥६॥ 


( अ्थन्तिरलक्षणम्‌ ) 
प्रकृतादर्थादप्रतिसम्बद्धार्थमर्थन्तरम्‌ ।। ५।२।७। 
अर्थान्तरमिति लक्ष्यनिर्देशः । अन्यदित्यध्याहारात्‌ पञ्चम्युपपत्तिः, अन्यथा तृतीया 
स्यात्‌ । लक्ष्यपदावृततर्वा ल्यन्लोपो वा प्रकृतमर्थमनपेक्षयेत्यर्थः । प्रतिसम्बन्धोऽप्रतिरूप- 
सम्बद्ध इत्यर्थः । तेनाप्रतिसम्बन्धमननुरूपसम्बन्धं वचनम्‌ इत्यन्यपदार्थः । एतदुक्तं भवति, 
प्रकृतं साधनं दूषणं चोपक्रम्य तदद्गानभिधानमर्थान्तरमिति । तच्च स्वमतपरमतोभयानुभय- 
भेदेन चतुर्विधम्‌ । तद्यथा अनित्यः शब्दः एेन्दरियकत्वात्‌ कार्यत्वाद्रा, गुणश्च स आकाशस्य, 
तदेवोपाधिवशात्‌ श्रोत्रं, तेन चायं गृह्यते समवायादित्यादि । तथेवोपक्रम्य परमते च द्रव्यं 
शब्दः संयोगग्राह्मोऽभिव्यक्तिधर्मा चायमित्यादि । तथेवोपक्रम्यानुमानगम्यस्यानित्यत्वम्‌ । 
अनुमानञ्च प्रमाणं तच्चतुर्विधं षड्विधं वा । किश्चित्सत्तामत्रेण गमयति, किञचिन्जातं 
सदित्यादि । तथेवोपक्रम्य हेतुरयं हेतुश्च हिनोतेर्थातोरित्यादि । इटित्यमञ्जसबुद्ध्या समाधानम- 
प्रतिसन्दधानस्य तिरोधित्सयास्योक्तिसम्भवम्‌। नन्वपूरणे प्रकृते वाक्येऽर्थान्तरमभिदधतो 
न्यूनमेवोद्धाव्येत पूर्णेऽप्यदुषटे किमित्यर्थान्तरमवतारयेत्‌ । दृष्टेऽपि दोषमुपेक्षय नार्थान्तरो- 
द्वावनस्योपयोगः । न चार्थान्तराभिधानेऽपि प्रतिजञान्तरवत्पर्वदोषः परिहतो भवेत्‌ येनो 
पादीयेतः। एवमेवाभिधाने चातिप्रसङ्गादिति । न दुष्टतिरोधित्सायाः सुलभत्वाद्दष्टेऽपि दुष्ट- 
बुद्धेः कदाचित्सम्भवात्‌ । न्युनस्याप्यन्यस्य वा . दोषस्य तद्रादिन्युपरतवचसि दत्तावसरे 
चोद्धाव्यत्वात्‌ । अन्यथात्वतिप्रसङ्गात्‌ । एतस्योच्यमानग्राह्यत्वात्‌ । तत्सम्भदेऽप्येतदेवोद्राव्यम्‌ । 
अत एव न्युनाद्युपेक्षायामपि उपेक्षणं न निग्रहः । अवसरे हि तत्तथा स्यात्‌, अवसरोद्धाव- 
नवदिति । प्रकृतोपयुक्तमेव वाच्यमिति रहस्यम्‌ ।॥७॥ 


( निरर्थकलक्षणम्‌ ) 
वर्णक्रमनिर्देशवन्निरर्थकम्‌ ।। ५।२।८। 
वतिना अवाचकप्रयोगमुपमिनोति । तेनावाचकप्रयोगो निरर्थकमित्य्थः । तस्य चतुर्धा 
प्रयोगसम्भवः । प्रमादात्‌, यथा लिङ्गविभक्तिवर्णविपर्यासः। वाचकाभिमानात्‌, यथा 
कृत्तद्धिताख्यातविपर्यासः । अभ्यासात्‌, यथा संस्कृतमुपक्रम्यापभ्रंशवचनम्‌ ।.विकेल्पित- 
विशेषोक्तः, यथार्थपरशब्दे परता प्रकारव्युदासेन स्वरूपपरतायां वादमात्रं चैतदितिवत्‌। 
कुतः पुनरेतन्निग्रहस्थानम्‌ एवमप्यर्थप्रतीतेः? शब्दप्रयोगस्य च तावन्मात्रर्थत्वादिति चेत्‌, 

न । मीमांसकादिकं प्रति वाचकापभ्रंशविभागस्य सिद्धत्वात्‌ । यस्याप्ययमसिद्धस्तेनापि 
समानसमयरेव पदर्वक्तव्यम्‌ । अन्यथा कथावाक्यनिष्पत्तेः तादर्थ्यव्याघातात्‌ । के समानसमयाः 
शब्द्‌ इति दुरूहं परवुद्धेरपरत्यक्षत्वादिति चेत्‌, न । प्रागेव तदुपायव्याकरणादिव्यवहाराभ्युप- 
गमात्‌ । 

न चैवम्भूतानां विपर्यासानां परिषत्मतिवादिसमानतास्ति, अर्थप्रत्ययस्तु मणिप्रभायां 
मणिबुद्धिन्यायेन भवन्नपि न तेषां सार्थकत्वमवस्थापयतीति युक्तमस्य निग्रहस्थानत्वम्‌ । 
अन्यथाऽर्थ असामर्थ्यसंवरणार्थं दाक्षिणात्यस्य स्वदेशभाषया प्रत्यवतिष्ठमानस्य । किं वक्तव्यं 
पाश्चात्यैरित्यज्ञानमेवोत्तरवादिनः सर्वत्रेति । गतं कथाव्यसनेन । तस्मात्‌ समानसमयैरेव 
पदेर्वक्तव्यमिति रहस्यम्‌ ॥८॥ 


( अविज्ञातार्थलक्षणम्‌ ) 
परिषत्प्रतिवादिभ्यां त्रिरभिहितमप्यविन्नातमविनज्ञातार्थम्‌ । । ५।२। ९। 
त्िरभिहितमपि वादिना परिषत्म्रतिवादिभ्यामविज्ञातमर्थवत्तया अविज्ञातार्थमित्यर्थः । 
वाचकप्रयोगत्वात्निरर्थकाद्‌ भेदः । अनन्वयानिश्चयेनापार्थकत्वात्‌ । पराज्ञाननिग्रहापादनव्या- 
मोहात्‌ सभाक्षोभाद्रा अस्योक्तिसम्भवः । तच्च त्रिविधं स्वीयतन्त्रमात्रारूढम्‌ । यथा पञ्च- 
स्कन्धद्रादशायतनचतुरार्यसत्यमित्यादि बौद्धानां, स्प्यकपाल-पुरोडाशादि मीमांसकाना- 
मित्यादि । गतिमतयोगमनपेक्षितरूढिकम्‌ । यथा कश्यपतनयाधृति हेतुरयं त्रिनयनतनयानाम 
समाननामधेयवान्‌ तत्केतुमत्वात्‌ रसिनीवदित्यादि । पदप्रविवेकोपायसमासप्रकरणाद्यपाया- 
पादितसन्देहं यथा शवेतो धावतीति । अत्र प्रथममुभयानुमत्या क्वचिदुपादीयेतापि वादिनोः 
परस्परमताभिज्ञानशौण्डीर्यात्‌ । अन्यथा सोऽप्यर्थः साधारणवचसैव प्रतिपाद्यः । तदुत्तरं तु 
दरयमनादेयमेव । परिषत्मरतिवादिनो जाड्येनापि वादिवाक्यानवबोधोपपततर्नेदं निग्रहस्थानमिति 
चेत्‌, न । यथोक्तस्य बोधानुपायत्वात्‌ । लोकरूढमगमितयोगं प्रकरणद्यापत्नं विशुद्धमद्धुतो- 
च्चारितं हि पदजातमर्थप्रतितेरद्गम्‌ । एतद्विपरीतमनुपायमुपाददानो वादी निग्राह्य एव । अन्यथा 
वैयर्थ्यात्‌ प्रतिवाद्यपि गमितयोगादिभिर्जल्पत्न निगृह्यते । तथा च कथा नाभासा नाप्यना- 
भासेति स्यात्‌ । तर्हि किं त्रिरभिधानविलम्बेन उक्तमात्रमेव यत्न बुद्धं तत्तथोद्धाव्यतामिति चेत्‌, 
न । अनवधानमन्दप्रसिद्धिविपरीतबोधशद्धाव्युदासार्थं परिषदावश्यं तदपेक्षणात्‌ । परिषद- 
नवबोध एवास्यावतारात्‌ । अन्यथा, अतिप्रसङ्गात्‌ । प्रतिवादिनोऽवबोधविभावनयेव निवृत्तः । 
तथापि त्रिरिति नियमः कुत इति चेत्‌, ततः प्रतिपत्तेरनन्यहेतुकत्वात्‌ । न हि नुसुत्सया 
पुनरभिधापयति परिषदनवहिता चेति सम्भवति । नापि स्थेयत्वयोग्यानां प्राशिनिकानां सर्वेषा- 
मेव रिर्ङ्गयन्तराभिहितमसाम््त्यायिकं चेत्यन्यत्रोक्तिकुसूष्टः । न चावनुद्धेऽपि बोधं ना्गी- 
कु्यत्पिरिषदिति सम्भवति, वीतरागत्वात्‌ । तस्मात्‌ त्रिरिति नियम एवेति । रूढेरेव पदर्व- 
तव्यमिति रहस्यम्‌ ॥९॥ 

( अपार्थकलक्षणम्‌ ) 
पौवपिययोगादप्रतिसम्बद्धार्थमपार्थकम्‌ ।।५।२।१०। 

पौर्वापर्य विशेषणविशेष्यभावः । तस्य तेन वा अयोगो निराकाङ्खत्वम्‌ । तस्मादप्रति- 
सम्बद्धार्थमनन्वितार्थमपार्थकं पदजातं वाक्यजातं वेत्यर्थात्‌ एतस्य साभिधेयत्वानिरर्थका- 
सङ्करः । अनन्विततया चान्वयवतोऽर्थान्तराद्धेदः । तच्च त्रिविधं, मुख्यं यथा--भाष्योदाहतं, 
व्यवधानानन्वयम्‌ । यथा गच्छति पयसाश्वेन भुक्त्वा नगरं चत्र इति । विकल्पशेषानन्वयं 
यथा पदार्थाभ्युपगमेऽपि सम्भावितसमस्तान्वयप्रकारखण्डनात्तदनभ्युपगमेन द्रष्टव्यम्‌ । 
विकल्पान्तःपाति प्रकाराभ्युपगमे तु यथोक्तखण्डनमेव निग्रहः । असमर्थविशेषणानन्वयं 
चतुर्थमपार्थकमस्तीति केचित्‌ । तदशिष्यमसाम्प्रदायिकत्वात्‌ । अतिप्रसङ्गाच्च । हेत्वाभा- 
सान्तर्भूतं हि तदिति वार्तिकम्‌ । न च ततोऽन्वयप्रतीतिरेव न स्यात्‌ । भूता त्वसामर्थ्येन 
बाध्यते । तथापि चापार्थकत्वे विरोधहेत्वाभासादीनामप्यत्रैवान्तर्भावः स्यात्‌ । तस्मात्‌ यत्र 
वान्वयानवगतिस्तदेवापार्थकं न तु त्रासौ बाध्येतापीति । 

एतेन व्यधिकरणानन्वयमपि अपार्थकमिति निरस्तम्‌ । उक्तिसम्भवस्तंत्र प्रकारद्रयस्य 
पराज्ञानापादानव्यामोहाद्रा, प्रतिवाद्यापादनाद्रा प्रमादाद्वा मुख्यस्य तु कथं? न हि योग्यः 
स्वस्थः परप्रतिपादनव्यापृतोऽनन्वितं मुख्यतो जल्पतीति सम्भवतीति । नन्वकुशलस्य 
वास्तवेनानन्वयेन तरलितस्य यथोक्तेरुपपत्तः । यथा महाजनपरिगृहीता वेदाः नार्वाचीन- 
पुरुषमप्रणीताः, अनादिश्च संसारः, अकर्तृकञ्च क्षित्यादि जगद्रैचित्रयञ्च न निर्हेतुकमित्या्च- 
नन्वितं सूत्रप्रायमिति । अनन्वितं न ब्रूयादिति रहस्यम्‌ ॥१०॥ 

( अप्राप्तकाललक्षणम्‌ ) 


अवयवविप्यसिवचनप्राप्तकालम्‌ ।। ५।२।९९। 


निगदव्याख्यानमेतत्‌ । अवयवशब्दस्त्वत्र समस्तकथाभागसड्रहर्थः तेन चतुरविध- 
मेतत्‌ । पादपादांशावयवतदङ्घविपर्यासभेदात्‌ । वादिना हि प्रयोगोऽभिधेयः । तदनन्तरं सङ्खेपतो 
विस्तरतो वा हेत्वाभासोद्धारः कार्यः । प्रतिवादिनापि जल्पे वादिप्रयुक्तं ेतुमुपालभ्य स्व- 
पक्षसाधनं वक्तव्यम्‌ । अथ हेत्वाभासा उद्धरणीया इति क्रमः । तत्र यदि प्रथमत एव 
हेत्वाभासानुद्धरति पश्चाद्‌ हेतुं प्रयुङ्के तदा पादांशविपर्यासः । प्रतिवादी वा यदि प्रथमतः 
स्वपक्षे साधनमभिधतत, पश्चाच्च परोक्ते हेतौ दोषं, तदा पादविपर्यासः । अवयवविपर्यासस्त 
प्रसिद्धः, तदंशविपर्यासो यथा सकर्तृकं विवादाध्यासितमिति । एतस्य सभाक्षोभादुक्ति- 
सम्भवः । अर्थप्रत्यायने क्रमो न विवक्षितः, व्यतिक्रमेणाप्यर्थप्रतीतेरित्यभिमानाद्वा। ` 


ननु युक्त एवायमभिमान इति चेत्‌, न । अप्रयुक्ते हेतौ दोषचर्याया निराश्रयत्वात्‌ । 


उपस्थिते दूष्ये हेतौ स्वपक्षसाधनस्याप्रस्तुतत्वात्‌ । तस्मात्‌ पादतदंशानां क्रमो विवक्षित 

एव । अवयवतदंशानाञ्च चर्चित एव प्रथमेऽध्याये । एवञ्च व्यतिक्रमेणाप्यर्थप्रतीतिः कृत॒रा- 
सदिवादिवद्‌ द्रष्टव्येति । आकाङ्काक्रमेण ब्रूयादिति रहस्यम्‌ ॥१९१॥ 
( न्यूनलक्षणम्‌ ) 
हीनमन्यतमेनाप्यवयवेन न्यूनम्‌ । । ५।२।९२। 
नन्वसम्बद्धमेतत्वादानन्तरलोपप्रसद्गात्‌ । तथा हि, सौगतो यदि द्वयवयवं प्रयोगं 
कुर्यात्‌ न्यूनेन निगृह्येत; अनिग्रहे वा वादी निपर्यनुयोज्योपक्षणमासादयेत्‌ । पञ्चावयवे त्वधिकेन 
निगृह्येत । तथा स्वीकारे वा अपसिद्धान्तेन । ततो द्रयवयवे प्रयुक्ते नियमेन न्यूने 
चोद्धावितेऽवयवानामनङ्गता बौद्धेन वक्तव्या । नैयायिकेनापि अङ्गता तेषां व्युत्पादनीयेति 
सर्वथा कथानिष्ठा स्यात्‌ । न चैवमेवास्त्विति वाच्यं, निग्रहस्थानान्तरव्युत्पादनवेयर्थ्य- 
प्रसद्खात्‌ । प्रतिज्ञाद्यङ्गत्वानङ्गत्वविचारोऽपि वा न स्यात्‌ । प्रयोगस्यानि्ण्ये प्रयोक्तुमशक्य- 
त्वादिति । 
इदमत्र तत््वम्‌--स्वसिद्धान्तनिर्णीतप्रयोगावयवपरित्यागाद्यपेक्षया न्यूनाद्यवतारः । 
नन्वेवमप्यपसिद्धान्तोऽस्तु, किमनेन ? न, नहि स्वसिद्धान्तविपरीताचरणमपसिद्धान्तः, 
किन्त्वभ्युपगमः । अन्यथा सर्वनिग्रहस्थानानामपसिद्धान्तत्वप्रसङ्धात्‌ । न च न्युनत्वकरणोऽ- 
प्यनेन न्युनस्यागमकत्वमद्गीकृतं यतोऽपसिद्धान्तः स्यात्‌ । 
ननु तथा नाभ्युपेति करोति चेति व्याहतं, ततो यदि नाम शब्दो नाभ्युपगमः तथापि 
आभिप्रायिकः स्यादिति । नोपक्रान्तपरिपूर्णवाक्यस्यापि मध्ये सभाक्षोभेण स्तम्भितस्यावय- 
वान्तरावचनोपपत्तेः । वचनलिद्धाश्चाभिप्राया इति न्यूनाभिधानेनैव तथाभ्युपगमस्याप्युत्ेयत्वेन 
ततो जघन्यप्रतीतिकत्वादिति । 
यद्रा, यथावस्तु यथासिद्धान्तं वा वक्तव्यमिति प्राडूनियमादस्यावतारः । न चैवं सति 
प्रयोगशरीरचर्चप्रसद्ध वादान्तरसडक्रान्तिदोषः । अन्यतरासिद्धत्वोद्धावने सिद्धव्युत्पादन- 
वदस्यापि प्रकृतेन सम्बन्धादिति । परिपूर्ण वदेदिति रहस्यम्‌ ॥१२॥ 


( अधिकलक्षणम्‌ ) 
हेतूदाहरणाधिकमधिकम्‌ ।। ५।२।१२। 
अन्वितमुपयुक्तमपुनरुकतं कृतकर्तव्यमभिधीयमानम्‌ अधिकमिह ग्राह्यम्‌ । तदधिकं नि- 
ग्रहस्थानं व्यवहर्तवयमित्यर्थः । तेनापार्थकादिव्यवच्छेदः, अधिकानुवाददूषणाधिकयोश् 
सदय्रहः । हेतृदाहरणग्रहणं तु अवयवान्तराधिकाभावप्रतिपादनार्थं न हि प्रतिज्ञानिगमनाधिकं 
सम्भवति । समानार्थत्वेन पौनरुक्त्याद्विपर्ययेऽनित्यः शब्दः क्षित्यादिकं सकर्तुंकमिति वद- 


पदार्थकत्वात्‌ । धर्म्यकत्वेऽनित्यः शब्दो गुणश्चेतिवदर्थान्तरत्वात्‌ । साध्यविशेषणानेकत्व | 
वर्णात्मको वाचकः शब्दो विनाशी अनित्यः इतिवदर्थपौनरुक्त्यादिति । एवं निगमनेऽपि । 

उपनयाधिकन्तु हेत्वधिकात्न विशिष्यते । हेतुदाहरणयोस्तु नैवमन्यसङ्करः । अग्निमदिदं धूम- 
वत्वादालोकवत्वाच्चेति हि न पुनरुक्तं धूमालोकयोर्भत्रत्वादव्याप्तेश्च । नापार्थकम्‌। प्रति- 
ज्ञर्थेनान्वितत्वात्‌ । नार्थान्तरम्‌, उभयोरपि प्रकृतोपयोगित्वेनाविशेषात्‌ केवलं कृतकर्त- 
व्यत्वमवशिष्यते । एवं यथा आपाकः यथा महानसमित्यत्रापीति । तदेतदधिकं स्वशब्देन 
विशेषतः आदिशब्देन सामान्यत इति द्विविधमनुसन्धेयम्‌ । नैतन्निग्रहस्थानमप्रतिपत्तिविप्रति- 
पत्त्योरसूचकत्वादित्येके । 

तदसत्‌, परिषत्म्रतिवादिजिज्ञासामनिरुदध्य कथाप्रवृत्तेः । अन्यथा अर्थान्तरादिकमपि 
निग्रहस्थानं न स्यादिति । स्वेच्छया तस्यापि प्रस्तुतत्वात्‌ । ततस्तां कथाङ्गभूतामबुद्ध्वा 
अनङ्गतया वा बुद्ध्वा प्रवृततेरपरतिपत्तिविप्रतिपत्ती कथं न स्तः । यदा तु परिषदः साधनान्त- 
रोदाहरणान्तरयोरपि जिज्ञासा स्यात्‌, तदा का वार्तेति चेत्‌, यावस्स्पू्तिं वक्तव्यं न तु 
सामस्त्यनियमाभ्युपगमेन असर्वज्ञेन तस्याशक्यत्वात्‌ । आभ्यासिकेन यावच्छास्रं वक्तव्यं 
तदवचने न्यूनतावतारः । अगाधप्रज्ञेन यावत्परिषज्जज्ञासं वा वक्तव्यम्‌ । बहुवासरजल्पे हि 
सा स्वयमेव निरवत्स्यति । अनिवृत्तौ तु सैव परिपन्थिनी, न चैतत्‌ सम्भवतीति । दोषाभिधाने 
तु सामस्त्यनियमाभ्युपगमोऽपि शक्यः, तेषां परिमितत्वात्‌ । स्फुटो दृढश्चायमर्थो भवत्विति 
व्यामोहात्‌ अस्योक्तिसम्भवः । ननु कथमयं व्यामोह इति चेत्‌, न । स्फुट दृढत्वे हि निश्चयो 
वा स्यात्‌ निश्शेषनिश्चयो वा, अभ्यासेन संस्कारातिशयो वा । न प्रथमः, प्रथमेनैव सिद्ध- 
त्वात्‌ । न द्वितीयः, तस्यानुमानसहस्रेणाप्यशक्यत्वात्‌ । न तृतीयः, तस्य शिष्या्यनुकम्य- 
नीयविषयत्वात्‌ । परिषत्मतिवादिनोश्च तद्विपरीतत्वात्‌ । तथापि प्रमाणमेव तत्‌, तन हनधि- 
गतार्थगन्त्रव तत्‌ नैयायिकानामिति चेत्‌, सत्यम्‌ । अनपेश्षितं तु बोधयन्‌ पुरुषे निगृहयतेऽ- 
वस्थान्तरवदित्युक्तम्‌ । तथापि आत्मप्रौटिख्यापनमत्र फलमस्तीति चेत्‌, न । तस्य 
जिज्ञासितविषयस्यैव श्लाघाहेतुत्वात्‌ । अन्यथा त्वतिप्रसङ्गादिति ॥१३॥ 


( पुनरुक्तलक्षणम्‌ ) | 

अनेनैव न्यायेन सिद्धपरतिपततर्थस्य प्रयोजनं विना पुनः प्रतिपादनाय वचनं परु्त नाम 
निग्रहस्थानं तदवान्तरभेदेन प्रपञ्चयन्‌ सूत्रयति-- 

शब्दार्थयोः पुनर्वचनं पुनरुक्तमन्यत्रानुवादात्‌ । । ५।२।९२। 

यद्यपि “पुनर्वचनं पुनरुक्तमन्यतरनुवादा"दित्यनेनैव लक्षणेन सर्वसद्खहः । । 

रित्यनेनैव प्रपञ्चनं, तथाप्युक्तस्य पुनर्वचनं न चार्थापन्नमुक्तं तत्राभिधानाभावादिति राङ्क 

निराचिकीर्षुरह-- 
अर्थादापन्नस्य स्वशब्देन पुनर्वचनम्‌ पुनरुक्तम्‌ ।। ५।२।९५। 

पुनरुक्तमिति वर्तते । न ह्यत्र पुनश्शब्द ऊउक्तेरावृत्तिमाह, किन्तु प्रतिपत्तेः । तेन प्रतिपन्न- 
स्योक्त्या पुनः प्रतिपादनमित्यर्थः । तच्च प्रतिपन्नं तत एव शब्दात्‌ तत्पर्यायाद्रा तदाक्ष- 
पाद्वेति । तथा च अर्थापत्नस्य पुनरर्थादापत्नत्वं न दोषाय । अविनाभावस्य पुरुषानधीनत्वात्‌ । 
शब्दान्तरस्य स्वाभिधेयपरत्वेनोच्चरितत्वादिति । उदाहरणच्च नित्यो नित्य इति । अनित्यो 
विनाशी इति । वाक्येऽप्येवमेव । अर्थदापत्रे पूर्वपदाक्षप्तोक्तिर्यथा अग्निनोष्णेन पर्वतो युक्त 
इति । इयमेव विपर्ययेणोत्तरपदाक्षिप्तोक्तिः । वाक्यः विध्याक्षिप्तनिषेधोक्तिर्यथा-बहिरस्ति 
देवदत्त इत्युक्त्वा गेहे नास्तीति जीवन्‌ गेहे नास्तीत्युक्त्वा बहिरस्तीति निषेधाक्षिप्तविध्यु- 
क्तरित्यादि ॥१५॥ 
( अननुभाषणलक्षणम्‌ ) 
विज्ञातस्य परिषदा त्रिरभिहितस्याप्रत्युच्चारणमननुभाषणम्‌ । । ५।२।९६। 
परिषदेति विज्ञाने कर्तारं निर्दिशता प्रतिवादिज्ञानमविवक्षितमिति दर्शितम्‌ । तदभ्युप- 
गममात्रन्तु विवक्षितमनभ्युपगमेऽज्ञानावतारात्‌ । व्रिरभिहितस्यापीत्युच्चारणयोग्यतामात्रप्रदर्शन- 
परं वादिनेति शेषः । तदनिर्देशस्तु मन्दस्य कदाचित्‌ परिषदाप्यनद्य दीयत इति सुचनार्थम्‌ | 
तदयमर्थः--वादिनोक्तस्य परिषदावनुद्धस्य पुनर्वादिना परिषदा वानृद्य दत्तस्यापि योग्यस्य 
स्वस्थेनानवबोधमनाविष्कुर्वता कथामविच्छन्दता न प्रत्युच्चारणमननुभाषणमिति । 
ननु द्रयं पर्युदासवृत्ति । तथा च तदित्यादिना सर्वनाम्नानुवादेन वा एकदेशानुवादेन वा 
विपरीतानुवादेन वा केवलं दूषणोक्त्या वा स्तम्भेन वेति पञ्चधा विभाव्यते । न ह्येवमज्ञान- 
मप्रतिभा वा निश्चेतुं शक्यते । ज्ञानसाधनस्यापि स्फुरदुत्तरस्यापि वा कुण्ठत्वेन सभाक्षोभेण 
वाननुवादोपपततेः । अननुभाषणस्य योग्यानुपलब्ध्यैव निश्चयात्‌ । ततो निश्चितानिश्चितयो- 
निश्चितमेवोद्धाव्यम्‌ । अनिश्चितनिग्रहोद्धावनेऽतिप्रसङ्गात्‌ । कथमेतत्निग्रहस्थानमिति चेत्‌, 
अकिञ्चिद्रचने दूषणायोपादानस्याद्गत्वाप्रतिपततेः । केवलदुषणवचने च निराश्रयदूषणं किं 
दूषयिष्यतीत्यसाधनोपादानाद्िप्रतिपततेः । असाधनमनैकान्तिकत्वादिति हि तत्‌ । अयथानु- 
भाषणेऽव्यधिकरणं दूषणमित्येतदपि तथेव । दृष्यैकदेशानुवादेऽपि तादृगेव । न हि एकदेश- 
दूषणे समुदायो दूषितः स्यात्‌ । तथा चैन्दरियकत्वस्यानैकान्तिकत्वेन दूषणे गुणत्वे सति 
एेन्द्रियकत्वादित्येतदपि दुष्येत्‌ । सर्वनामानुवादेऽपि अननुवादान्न विरोषः । प्रकृतस्य भूयस्त्वेन 
सन्दिग्धत्वादिति । न च योग्यतया नियतो दृष्यत्वेन सर्वस्यैव तथाभावात्‌ । नापि दूषण- 
स्वरूपपर्यालोचनया, असिद्धत्वादिना पक्षहेतुदषटानतानामपि दुष्यत्वात्‌ । न च यत्र यत्सम्बदध 
तदेव तच्छन्दवाच्यं, असम्बद्धभाषणस्यापि सम्भवात्‌ । न हि तेन सम्बद्धमेव वक्तव्यमिति 
नियमोऽस्तीति ॥१६॥ 
( अन्ञानलक्षणम्‌ ) 
अविज्ञातञ्चाज्ञानम्‌ । । ५।२। ९७। 

परिषद्धिज्ञानवादित्रिरिभिधानानुकर्षणार्थश्चकारः । तेन वादिना उक्तं परिषदा च बुद्धं पुनः 
वादिना परिषदा वानुद्य दत्तमपि प्रतिवादी न चेद्विजानीयात्तदाऽ ज्ञानं तस्य निग्रहस्थानम्‌ । 
एतच्च न बुद्ध्यते मया किमनेनोक्तमित्यभिधाय तिष्ठासोरिष्यते । एवम्‌ अननुभाषणादस्य 
भेदः अनवबोधमनाविष्कुर्वतो हयनुवादावसरः । अवसरे च क्रियाभ्रंशो दोषाय । अन्यथानुच्य- 
मानदशायामननुभाषणोद्धावनप्रसङ्गात्‌ । तस्मादबोधं विभाव्य तिष्ठासोर्नाननुभाषणावसरः। 
अत एव, नाप्रतिभेत्यज्ञानमेवावशिष्यते । अविज्ञातं येन तस्याज्ञानमिति सूत्रार्थः ॥१७॥ 


( अप्रतिभालक्षणम्‌ ) 
उत्तरस्याप्रतिपत्तिरप्रतिभा ।। ५।२।९८। 


अनुवादानन्तरमेवेतदुद्धावनावसरः । अन्यथातिप्रसङ्धात्‌। तदा हि नाज्ञानमुद्धाव्यं 
सन्दिग्धत्वात्‌ । स्वयमनाविष्काराच्च । नाननुभाषणम्‌, तस्य तक्क्रिययैवापास्तत्वात्‌ । न 
विक्षेपः, कथाविक्षेपव्याजानुक्तेः । नार्थान्तरं, प्रसक्तानुप्रसक्तेरभावात्‌ । नापार्थकम्‌, अनुक्रमे- 
णान्वयग्रहणादिति । एतस्यां च वेलायामवहितायां परिषदि वा वादिनि च श्रोतुमेकताने 
प्रतिवादी यदयुत्तरं अददानः श्लोकं वा पठेत्‌ केशादिकं वा समारचयेदाकाशं वा सूचयेद्‌ 
राजवार्ता वाऽवतारयेत्‌, यद्रा तद्रा कुर्यात्‌ सर्वथा अप्रतिभया निग्राह्यः । अन्यत्राहिदशाप- 
स्मारभूतावेशोन्मादादिभ्यः । सत्साधने चेयमसङ्कीर्णा, अन्यत्र पर्यनुयोज्योपेक्षणसहचारिणी 
अनुद्धावितापि चेयं निग्रहाय । यथायथं स्मितस्वेदादिनापि सुव्यञ्जितत्वात्‌ । कथाविरामेण 
तिरोधानासम्भवाच्च । अतो नैतस्यामक्षरैरनुद्धावितायामपि पर्यनुयोज्योपक्षणमस्तीत्याचार्य- 
देशीयाः ॥१८॥ 


( विक्षेपलक्षणम्‌ ) 
कार्यव्यासङ्गात्क थाविच्छेदो विक्षेपः ।।५।२।१९९। 

सम्भूय प्रतिज्ञानन्तरं प्रवृत्तायां कथायाम्‌ अद्य मया न वक्तव्यं, इदं मे करणीयमस्ति 
श्च: परो वा वदिष्यामीति व्याजोत्तरं विक्षेपः । नात्र वादी वचनं नावधत्ते, न वा प्रतिभायां 
व्याजोत्तरमस्तीति भेदेनोपन्यासः, लोके प्रसिद्धेरनुरोधात्‌ । प्राप्तावसरस्य हि स्वस्थस्य वृथा- 
चेष्टाभिसुन्रीयते शक्तिः, व्याजोत्तरेण वेति लोकप्रसिद्धोऽयमर्थः । अत्र च ताम्बूलभक्षणो- 
द्गिरणप्रस्तावोच्चाराद्यावश्यकमनुष्यधर्मा न व्याजतामुपयान्ति । सर्वप्राणिसाधारणतया 
सम्भाविततयापकर्षासूचकत्वात्‌, कथाविच्छेदाहेतुत्वाच्च । कथारम्भादारभ्य परिसमाप्ति- 
पर्यन्तमस्यावसरः । अवश्योद्धाव्यञ्चेतत्‌ । अन्यथाङ्गीकारप्रसक्तावतिप्रसङ्गेना पर्यवसाना- 
दिति ॥९९॥ 

( मतानुज्ञालक्षणम्‌ ) 
स्वपक्षदोषाभ्युपगमात्‌ परपक्षे दोषप्रसङ्खो मतानुज्ञा ।। ५।२।२०। 
अत्र पक्षः सिद्धान्ते, दोषः प्रतिकूलतामात्रम्‌, अभ्युपगमोऽनुद्धारः । तेन स्वसिद्धान्ते 
परोक्तं प्रतिकूलमनुदधृत्य परसिद्धान्ते प्रतिकूलबुद्ध्या इष्टप्रसद्खो मतानुज्ञेति सूत्रार्थः । तेन 
साधनदूषणयोः मतानुज्ञासड्य्रहः । कुतः पुनरियं न जातिः ? विशेषलक्षणायोगेन चतुर्वि 
शत्यामनन्तर्भावात्‌ । प्रतिषेधासमर्थप्रसङ्गमात्रतया सामान्यलक्षणयोगेऽपि पञ्चविंशतितम्या 
असत्‌कल्पत्वात्‌ । कथाप्रयोगेऽपि उद्धावनानर्हत्वात्‌ । असामर्थ्योद्धावनेन हि जातित्वमु- 
द्धाव्येत, तच्च प्रकृते दुर्घटम्‌ । यदा खलु पुरुषत्वाच्चेदहं चौरः तत एव भवानपीत्युक्ते 
परतित्रवीति चौरत्वे पुरुषत्वमनैकान्तिकमप्रयोजकं वा कथमेतस्मादहं चौरः स्यामिति तदा 
स्वोक्तमप्यनेन दूषितं स्यात्‌ । ततः स्वरूपतो जातित्वेऽपि प्रत्युत्तरे जात्युद्धावनं न सम्भ- 
वतीति जातित्वं सदप्यसत्कल्पमेव । मतानुज्ञोद्धावने तु न कश्चित्‌ दोष इति तदवकाशः । 
एवं हि प्रतित्रूयात्‌ काममहमपि चौरः किमेतावता न ह्येकमिन्धनमग्निसम्बन्धादग्धमित्यन्यत्न 
दह्यते । तदाहे वा पूर्वस्य दग्धत्वं निवर्तते । न च प्रसङ्गोऽयम्‌ । प्रसञ्जनीयस्यानिष्टत्वासिद्धः । 
अत एव व्याघातदेशनेयम्‌ । आत्मनः पुरुषत्वेऽप्यचौरत्वमभ्युपगम्य परस्या पादयतो हि सा 
स्यादिति उत्कर्षनित्याविशोषसमा अप्येवं परिहरतः को दोषः? तथा च तासामपि मतानु- 
ज्ञायामनुप्रवेश इति चेत्‌, न । प्रसञ्जनीयस्याभ्युपगमेन हि मतानुज्ञोद्धावनमिष्यते, अन्यथा 
अनिष्टप्रसङ्गेनैवोत्तरनिवहि तदुद्धावकस्य निरुत्तरत्वप्रसङ्गात्‌ । अनिष्टप्रसङ्ग हि दूषणमेव 
प्रतिकूलदेशनाद्व्याघाताद्रेति । न चात्रापादिताभ्युपगमः शक्यः । न हि घट कार्यत्वात्‌ क्षि- 
त्यादिकं सकर्तृकं शरीरपूर्वकमस्त्वत्युक्ते काममस्त्वित्युत्तरम्‌, उचितमपसिद्धान्तप्रसङ्गात्‌ । 
तथा घटसाधर्म्याद्‌ यदि अनित्यः शब्दः, सत्वात्‌ तत्साधर्म्यात्‌ त्रैलोक्यमेवानित्यमवरिष्टं 
वास्तु नवानां द्रव्याणां द्रव्यत्वादविशेषोऽस्त्वित्यादौ काममस्त्वित्युत्तरमिष्टम्‌ । इष्टत्वे वाप- 
सिद्धान्तः स्यात्‌ | 
तस्मादसमर्थत्वाविशेषेऽपि यत्र मतानुज्ञोद्धावनप्रसङ्गानभ्युपगमः, तदभ्युपगमेऽपसि- 
द्धान्तो वा तत्र जातित्वमेवोद्धाव्यम्‌ । यत्र जातित्वोद्धावनमात्मानमपि प्राप्नोति प्रसञ्ञित- 
स्याभ्युपगमोऽपि नि्दोषस्तत्र मतानुज्ञेति । तथा च साधुन्यसाधुनि वा दूषणे वा साधने वा 
प्रयुक्ते यदनिष्टभ्रमेणेषटप्रसञ्जनं सा मतानुज्ञेति सह्पः । तत्र साधने तावद्च्यते--शब्दोऽ- 
नित्यः कार्यत्वादैन्दरियकत्वाद्रा घटवदिति सदसत््रयोगे यदि ब्रूयात्‌, तद्रदेव तर्हि मूर्तेऽपि 
च स्यादिति घटसाधर्म्यात्‌ सत्वात्रेलोक्यमेवानित्यमस्त्विति वा तदा जातिरेवोद्धाव्या, 
मतानुज्ञायाः प्रसङ्गाविष्कारेणैव तिरोभावात्‌ । यदाप्यैन्द्रियकत्वात्‌ इत्यत्र प्रत्यवतिष्ठते तर्हि 
तत एव सामान्यमप्यनित्यं स्यादिति, तदा तदुत्तरमेव । कथमस्यानिष्टतया तत्र प्रसद्गत्वेन 

साधनस्य प्रतिकूलतर्कप्रतिहतत्वात्‌ । इष्टत्वे वापसिद्धान्तत्वात्‌। तदविनाभूततया 
स्वीकृतस्याप्यैन्द्रियकत्वस्य तेन विनापि स्वीकारे व्याघाताच्चेति । यदा पुनः सतोऽपि तह 
तत एवानित्योऽस्त्विति ब्रूयात्‌ तदा मतानुज्ञोद्धाव्या प्रसञ्जितस्यैवेष्ठत्वात्‌। जात्युद्धावन- 
स्य चाशक्यत्वात्‌। साधुन्यसामर्थ्याभावात्‌ । . असाधुन्यसामरथ्याविष्करणेन स्वोक्तस्यापि 
दूषणप्रसङ्गात्‌ । एवं दूषणेऽप्यूहनीयम्‌। अनिष्ठत्वेन निश्चतमेव परस्य प्रसञ्जयेदिति 
रहस्यम्‌ ॥२०॥ | । 
( पर्यनुयोज्योपेक्षणलक्षणम्‌ ) 
निग्रहस्थानप्राप्तस्यानिग्रहः पर्यनुयोज्योपक्षणम्‌ ।। ५।२।२९। 

विजातीयप्राप्तांविदमिष्यते । न द्युपेक्षणस्याप्युपेक्षणं निग्रहाय, अनवस्थाप्रसङ्गात्‌, 
प्रयोजनाभावाच्च । अनेकसत्निपाते चैकतमोद्धावने अन्यानुद्धावनं न तत्नि्रहाय । तावतैव 
प्रकृतसिद्धेः । तदुद्धावनेऽधिकत्वप्रसङ्गाच्च असमस्तोद्धावनप्रतिज्ञाने तु तथा स्यादेव । पुरः- 
स्पुर्तिकानधिकृतोद्धावितस्याद्चग्रहणं न निग्रहाय । तदुक्तेरफलत्वेनानुक्तरुचितपराप्तत्वात्‌। 
प्रतिक्रियासंवृतस्याप्येवं यथा नाहमद्य वक्तुं समर्थः प्रतिश्यायाकर्मण्यकण्ठत्वादित्युक्त्यैव 
तथाप्यारव्यत्वादुच्यत इति विक्षेपो व्यावर्तते । तस्मादवश्योद्रावयंस्य निग्रहस्थानस्यावसरेऽ- 
ग्रहणं पर्यनुयोज्योपेक्षणमिति सूत्रार्थः । प्राप्तपर्यनुयोज्यशब्दयोररहदर्थत्वात्‌ । 

सम्योद्धाव्यञ्चैतत्‌ । प्रतिभायां कुत इदं पृथगनुशिष्यते? असत्साधनविषयत्वादिति 
चेत्‌, किमनेन विशेषणेन ? अनधिकप्रयोजनत्वात्‌ । न प्रतिज्ञाहानिप्रतिज्ञासंन्यासादौ तदुपेक्ष्य 
सदुत्तरेणापि प्रत्यवस्थानेऽस्यावकाशात्‌ । अप्रतिभायास्तत्राभावात्‌ । ननु सदत्तरं वा प्रौढतया' 
क्षुद्रं स्खलितं यद्युपेक्षितवान्‌ किमेतावतैव निग्रहमर्हति ? अर्हत्येव प्रतिज्ञासन्यासादीनाम- 
वश्योद्धाव्यत्वात्‌ । अन्यथा पूर्वोपात्तं दुष्टं त्यजन्‌ विशेषयन्नपहूवानो यच्यपेक्षयेत कथमपि 
कथाप्रतानच्छेदो न स्यादिति ॥२१॥ | 

( निरनुयोज्योनुयोगलक्षणम्‌ ) | 
अनिग्रहस्थाने निग्रहस्थानाभियोगो निरनुयोज्यानुयोगः ।। ५।२।२२। 

स चतुर्विधः, छलं जातिराभासानवसरग्रहणञ्चेति । तत्र छलमुक्तम्‌ । जातिश्च । आभासो 
यथा--अनेकविकल्पस्फुरणे विकल्पतोऽनिष्टकल्पत्यागेन प्रतिज्ञाहानिः । प्रकरणोद्यापन्न- 
विशेषाविष्करणेन प्रतिज्ञान्तरम्‌ । नञप्नयोगाप्रयोगमात्रेण विरोधः । आरोपितानभ्युपगमंः 
संन्यासः । स्वयमगृहीतस्य विशेषणस्य पुरुत्कीर्तनेन हेत्वन्तरम्‌ । वस्तुतः ्स्तुतानुगुणः 
स्यापाततस्तथानध्यवसायेनार्थान्तरम्‌ । आत्मनोऽवैयाकरणत्वेन ० 
भियोगो निरर्थकम्‌ । आत्मनः परिषदेकदेशस्य वा ` | क भ ¢ व्यासङ्ग 
स्वयमप्रतिसन्धानेनापार्थकम्‌ । अनवबोधाद्‌ ++. 

न्यूनं, पार्श्वस्थाद्युक्तेन हेत्वादिनाप्यधिकम्‌ । श्रुतिसामान्यमात्रेण पुनरुक्तम्‌ । तदप्रसिद्धपदैर- 
नुवादेनाननुभाषणम्‌ । अनवबोधितायामपि परिषदि स्वाष्टम्भमत्रेणाज्ञानमुत्तरं वदतोऽपि स्वे- 
दादिना प्रतिभाक्षयः । आवश्यकप्राणिधर्मेण विक्षेपः । सिद्धसाधनेन मतानुज्ञा । अदोषेद्धा- 
वनेन पर्यनुयोज्योपेक्षणम्‌ । अच्छलजात्योः छलजात्युद्धावनेन निरनुयोज्यानुयोगः । अभ्यस्त- 
शाखातिक्रमेणापसिद्धान्तः । उक्तिमात्रेण हेत्वाभासा इति निग्रहस्थानाभासाः । 
तथानुयोज्यत्वेऽपि प्रतिज्ञाहान्यादौ प्रतिज्ञान्तरादि । छलेऽपि जातिः । वाक्छलादावपि 
छलत्वेनोपचारच्छलादि । साधर्म्यसमादावपि जातित्वेन प्रकरणसमादि । अतत्निग्रहस्थाना- 
पन्नो हि निरनुयोज्योऽत्र विवक्षितः । तस्यानियोगेऽपि तत्निग्रहस्थानोद्धावनमेवं सर्वसद्यरहः । 
तथा चातन्िग्रहस्थाने तत्िग्रहस्थानाभियोगो निरनुयोज्यानुयोग इति सूत्रार्थः । एतदेव महतः 
सूत्रस्य प्रयोजनम्‌, अन्यथा त्वनिग्राह्यनिग्रह इति प्रणयेत । अनवसरग्रहणन्तु यथोक्तावसर- 
मप्राप्यातिक्रम्य वा ग्रहणम्‌ । यथा त्यक्षसि चेत्‌ प्रतिज्ञाहानिः, विशेषयिष्यसि चेत्‌ हेत्वन्तर- 
मिति । अयं तावदनेन दोषेण हेतुस्ते दुष्ट एवा दुष्टो वास्तु तथापि पूर्वस्तावत्‌ त्वया त्यक्त 
इति हानिः । विशिष्टस्तावदयमदुष्टः विशिष्ट एव त्वयोपात्त इति हेत्वन्तरमित्युक्तग्राहयम्‌। 
तथाचोच्यमानग्राह्ममपशब्दाद्युक्तिपरिसमाप्तौ वा अनुक्तग्राह्मज्ञानाद्यननुभाषणाद्यवसरे सर्व 
कक्षान्तरितमिति ॥२२॥ 
( कथकान्योक्तिनिरूप्यनिग्रहस्थानद्वयप्रकरणम्‌ ) 
सिद्धान्तमभ्युपेत्यानियमात्‌ कथाप्रसद्गोऽपसिद्धान्तः । । ५।२।१३।। 
अभ्युपगतसिद्धान्तातिक्रमेण साधनदूषणयोरभिधानम्‌ अपसिद्धान्त इत्यर्थः । पुरुषा- 
न्तरवाक्याघातरूपत्वादस्य स्ववाक्यव्याघातरूपाद्रिरोधाद्धेदः । नन्वत्रापि स्वेनैव पूर्वाभ्युप- 
गमे व्याघातः 2 यदा हि न्यायदर्शनमभ्युपगम्य तत्‌ परिहरेत्‌, तदायमपसिद्धान्ततामासाद- 
येत्‌ । तथा च स्वीकारपरिहारावेकस्य विरुद्धाविति । न पुरुषान्तरवचनमनुपनीय विरोधस्य 
साक्षादप्रतीतेः । न हि नैयायिकोऽहमित्यभिधाय अभोतिकानीन्दरियाणीति वचनमिन्ियाणि 
भूतेभ्य इति गौतमवचनमवतार्य व्याहतमभिधातुं शक्यमिति । एवं तर्ागमविरोधोऽप्यतर 
वान्तभविदिति चेत्‌, न । उभयवादिसिद्धप्रमाणभावेन स स्यात्‌ । अयन्तु स्वाभ्युपगममात्र- 
विषयेणेति विशेषात्‌ । अत एव, बौद्धेन सह कथायां मीमांसकस्य वेदविरोधोऽपसिद्धान्त 
एव, तीर्थिकेन सह कथायां प्रवृत्तायां सौगतस्य स्वागमविरोधवत्‌ । अथ उभयोरप्यद्गीकृत- 
करणादाक्षपादप्रामाण्ययोस्तन्मतातिक्रमे कथम्‌? न कथ्चित्‌। अविप्रतिपत्तौ कथाया 
एवाप्रवृततेः । विप्रतिपत्तावुभयप्रामाण्याभ्युपगमपरित्यागात्‌ तदविरुद्धदर्शनान्तरमाश्रित्यैव हि 
वादप्रवृत्तिः, नान्यथेति । अस्पूर्तिदशायामस्मन्मतानभिनज्ञोऽ यमिति वाद्यवनज्ञानात्‌ । अन्यथा 
व्याख्यास्यामीति शौटीयदिकदेशिमतं तदिति वैयात्यात्‌ साक्षान्नोक्तमिति व्यामोहाच्चोक्ति- 
सम्भवः । न हि शाखाश्रया वादा भवन्तीति नापसिद्धान्तो प्रहाधिकरणमित्येके । 

तन्न । शाख्रमनाश्रित्य तदनुगुणकथारम्भानुपपत्तेः । यदा हि बौद्धः क्षणाभङ्गसाधने 
प्रयुक्तेऽस्पफूर्तिमता नैयायिकेन सिद्धसाधनमुद्धाव्य निगृह्येत तदा किं कुर्यात्‌? प्रथमविप्रति- 
पत्तिविरोधमुद्धावयेदिति चेत्‌, एवं तर्हिं विप्रतिपत्यनुगुणप्रमेयान्तरव्यतिक्रममप्युद्धावयेदेव 
अविशेषात्‌ । अन्यथा विप्रतिपत्तिव्यतिक्रममप्युपेक्षेत । न खलु तत्तदनुगुणप्रमेयान्तरव्यति- 
क्रमयोर्विरोधोपपत्ति. प्रति कश्चिद्विशेषः । न चैकपुरुषार्थानुगुण्ाङ्गिभावव्यवस्थितपदार्थ- 
जातव्युत्पादनादन्यच्छाखरं नाम । तस्मात्‌ क्षणिकत्वस्वीकारे तदनुगुणापोहादिसमस्तस्वी- 
कारः । तदेकपरिहारे वा समस्ततदनुगुणपरिहार इति परमेश्वरोऽपि नान्यथाकरणक्षमः । 

न च समस्तत्तदनुगुणपदार्थजातं कथारम्भे स्वशब्देनाभिधातुमुचितं, तदैव शासखर- 
प्रणयनप्रसङ्गादिति, परिषदनपेक्षितत्वाच्च । न च तस्यातिक्रमोद्धावनाय समस्ततदनुगुणोहः 
परस्परशास्रमनाश्रित्य शक्यः । न च तदनुगुणव्यतिक्रमे तदुपेक्षणे वा तत््वप्रतिपत्तिजया- 
वित्यकामेनापि तदधिकारषवृत्तं शाख्रमेवाश्रयणीयमिति ॥२३॥ 

( हेत्वाभासमधिकृत्य ) 
हेत्वाभासाश्च यथोक्ताः ।। ५।२।२४। 


तथेव निग्रहस्थानमिति शोषः । शेषं भाष्यादौ । अनुक्तसमुच्चयार्थश्चकारः । विरोधादि- 
निग्रहस्थानोक्तीर्णस्य साधनप्रयोगस्य चतुधा दुष्टत्वं भवति । हेतुतो यथानैकान्तिकमित्यादि । 
ृष्टान्ततो यथा साधनविकलमित्यादि ।.तर्कतो य॑था -आत्माश्रयेतरेतराश्रयादि । उक्तितो यथा 
अनुपदर्शितान्वयविपर्ययोपदर्शितान्वयादि । तत्र स्वशब्देन प्रथमंविधायामुपात्तायामनुक्तत्रय- 
मपि निग्रहस्थानत्वेन व्यवहर्तव्यमिति चकारार्थः । अथ पृथगेवाकस्मादेतत्सूत्रकृता नोच्यते, 
तथा सति गौरवमापद्येत किं लाम शिष्याश्च सुतरामनुकूलिता भवेयुः? सत्यम्‌, हेत्वाभा- 
सानामेवैष विचारतः प्रपञ्च इति प्रतिपादनार्थन्तु पृथगनुपादानम्‌। कथं. साधनविकले हि 
दृष्टान्ते असाधारणो हेतुः स्यात्‌, साध्यविकले च विरुद्धः, उभयविकले व्थापयत्वासिद्धः । 
तथा आश्रयासिद्धेऽपि साध्याव्यावृत्ते साधारण्यं सांधनाुत्तर्विरोधः, उभयाव्यावृतते व्यतिरेक 
व्याप्तेरसिद्धिः । आश्रयासिद्धेऽपि तथा, आत्माश्रय परस्पराश्रय चत्रवृत्तौ चासिद्धिः, अनवस्था- 
यामसिद्धिः, अनैकान्तिकत्वं वा कालात्ययापदेशो वानिष्टपरसङ्गे व्याप्त्यसिद्धिः, तथानुकूल- 
तर्काभावेऽपि । दुरुक्तौ तु वस्तुतोऽर्थस्य हेतोः शोभनत्वेन उक्त्यनुसारेण दुष्टत्वमेव । अनु- 
पदर्शितस्य सतो हेतुरूपस्यागमकत्वात्‌ । यथावचनं तस्य रूपस्याप्रतीतेरिति । तर्हि चका- 
रेणापि समुच्चयेऽस्यार्थस्य क उपयोगः सिद्धत्वात्‌? न । नह्यमीवां हेतुदूषणापर्यवसायि- 
त्वेन समुच्चयः । किन्तु पृथक्‌ उद्धाव्यत्वेन विशदप्रतिपत्तिकत्वात्‌ प्रतिज्ञाविरोधवत्‌ । 
तस्मात्‌ अमीषां हेत्वाभासप्रपञ्चत्वात्‌ पृथगननुपादानम्‌ । पृथक्‌ उद्धाव्यत्वाच्च चकारेण 
समुच्चितत्वमिति । तर्हि प्रतिज्ञाविरोधादयोऽपि प्रथगनुपादेयाः हेत्वाभासप्पञ्चत्वाच्चकारेण 
समुच्वेयाश्च पृथगुद्धाव्यत्वादित्यस्तु । न तेषा दूषणेऽपि सम्भवेनासङ्कीर्णोदाहरणसम्भवात्‌ । 

अपि तर्हिं दुषणे प्रतिकूलतर्काः सम्भवन्ति पृथगेव वक्तव्याः 2 सत्यम्‌, उक्ता एव तेये तत्र 
सम्भविनः सूत्रैरेव जात्युत्तरप्रपञ्चनादिति ॥२४॥ 
लक्ष्यं लक्षणमुत्थितिः स्थितिपदं मूलं फलं शातनम्‌ 
जातीनां सविशेषमेतदखिलं प्रव्यक्तमुक्तं रहः । 
तद्रतिग्रहसंहतेरपि गतिर्विस्पष्टमावेदिता 
यस्मिन्‌ विस्तरभीरुभिर्गुरुतरेरालस्यमध्यासितम्‌ ॥ 
गम्भीरेऽस्मिन्नयजलनिधो सन्ति रत्नानि भूयो 
येषामेषा  कतिपयपदा लेशदृष्टान्तलक्षमीः । 
धीश्रीहीने जगति बहुलं ग्राहके नास्ति यस्याः 
तस्याः कष्टं क्व नु परिणतो यः परीक्षां विदध्यात्‌ ॥ 
॥ इति न्यायाचार्यश्रीमदुदयनकृतौ बोधसिद्धिनाम्नि न्यायपरिशिष्ट 
पञ्चमाध्यायस्य द्वितीयमाहिकम्‌ ॥ 


। । समाप्तश्चाध्यायः ।। 

न्यायसूत्रम्‌ हेतु 
- ङो० महेशङ्ञाः ण 
- २०-०७- १९९७३ 
- ग्रा०~+पत्रा०-पटसा 





- कुण्डल 
- समस्तीपुर (बिहारः) 
- पं० श्री भवनाथञ्ाः 
- श्रीमती बच्ची देवी 
- श्रीकामेश्वरसिंहदरभंगासंस्कृतविश्वविद्यालयः दरभंगा, काशीहिन्द्‌- 
विश्वविद्यालयः, वाराणसी । 
- नव्यन्यायाचार्यः, साहित्याचार्यः, शेवागमाचार्यः, विद्यावारिधिः (पी-एच०डी°), 
1५ -41र7 ^\//4.२0 (1066, ।५८\\. 2६113) 
- राष्टियसंस्कृतसंस्थानम्‌ (मानितविश्वविद्यालयः) 
श्रीसदाशिवपरिसर, पुरी (२००५तः) । 
- जातिबाधकपरिष्कारः (सम्पादनम्‌ २००७) 
विविधपत्रिकासु पञ्चविंशत्थाधिकाः शोधनिबन्धाः प्रकाशिताः । 
(१२) सत््रतिपक्षगादाधरी (भावप्रकाशिका संस्कृतव्याख्यासंवलिता) 
(२) सिद्धान्तलक्षणजागदीशी (भावप्रकाशिका हिन्दीव्याख्यासंवलिता 
(प्रकाशनाधीन) 
(३) न्यायाभिमतव्याप्तिपरिष्कारः 
(माथुरी-जागदीशीदिशा) (प्रकाशनाधीन) 
(४) जागदीशी-व्यधिकरणम्‌ (भावप्रकाशिका 
हिन्दीव्याख्यासंवलिता) (प्रकाशना न) 
(५) लक्षणमाला (श्रीमदुदयनाचार्यविरचिता) (दीपिकाहिन्दीव्याख्या- 
संवलिता) (प्रकाशनाधीन) 
(६ ) हेत्वाभासस्वरूपविमर्शः (प्रकाशनाधीन) 

न्यायसूत्रम्‌ 
ग्रन्थपरिचयः 
अष्टादशविद्यास्थानेषु प्रशस्ततमामान्वीक्षिकीं परमकारुणिकेन महर्षिणाऽक्षपादेन 
प्रणीतम्‌ । दरशनिऽस्मिन्‌ प्रमाणतत्तवस्यैव प्रधानता दृश्यते । यतो हि प्रमाणतत्त्वेनैव प्रमेयतत्तव 
परिज्ञातुं केनापि शक्यते । शाखमिदं दुःखकारणमिथ्याज्ञाननिवृत्तिहेतुभूततत्तवज्ञानायेव महर्षिणा 
प्रणीतम्‌ । एतच्छाखं सर्वेषां शाख्राणामुपकारकमित्येतद्विषये नास्ति काचन संशीतिः । वदन्ति 
च जनाः “काणादं पाणिनीयं च सर्वशास्रोपकारकम्‌"" इति। अत्र दनि प्रमाणादिषोडशपदार्थानां 
सम्यक्‌ विवेचनं परीक्षणं च कृतमस्ति । गौतमेन “्रमाणप्रमेयसंरायप्रयोजनदृष्टान्तसिद्धान्तावयवतर्क- 
निर्णयवादजल्पवितण्डाहेत्वाभासच्छलजातिनिग्रहस्थानानां तत्तवज्ञानात्निःश्रेयसप्राप्तिर्भवतीति 
प्रतिपादितम्‌ । अन्येषु शासेषु वर्णितानां ततत्वानामेतादृशषोडशसंज्ञके पदार्थे एवान्तभविः । 
महर्षिमतानुसारेण पदार्थानां वास्तविकतत््वपरिज्ञानात्‌ अर्थात्‌ सतां पदार्थानां सत्त्वेन ज्ञाने जाते 
एवमसतां पदार्थानामसत््वेन परिज्ञाने जाते सांसारिकबन्धनकारणीभूतस्याप्रमेयविषयकभ्रमा- 
त्मकमिथ्याज्ञानस्य निवृत्तिर्भवति । सा च मिथ्याज्ञाननिवृत्तिः स्वकार्यभूतानां मोक्षप्रतिबन्धकानां 
कार्याणां निरोधिका भवति । तदुक्तं “दुः खजन्मप्रवृत्तिदोषमिथ्याज्ञानानामुत्तरोत्तरापाये 
तदनन्तरापायादपवर्गः** इति । न्यायदर्शनस्य द्वितीयेऽस्मिन्‌ सूत्रे महर्षिणा तत्त्वज्ञानस्य 
मिथ्याज्ञाननिवृत्तिद्रारा निःश्रेयसप्रयोजकता प्रतिपादिता । तच्च निःश्रेयसमेकविंशतिदु:खध्वंसरूपम्‌ । 
एकविंशतिदुःखञ्च-षडिन्द्रियाणि, षडविषयाः, षडज्ञानम्‌, शरीरम्‌, सुखदुःखे चेति । 
इत्येवमेकविंशतिप्रकारकाणां दुःखानां ध्वंसः न्यायमते मोक्षः । 
यद्याप्येतेषां दुःखानां ध्वंसः लोकिकोपायादपि सम्भवः, लोकिकोपायश्च शाख््रीयो- 
पायापेक्षया सुगमः, तत्र किमर्थं न्यायशासखराध्ययनं कुर्यात्‌ । अत्रेदमुच्यते-यद्यपि संसारा- 
वस्थायामपि तत्रत्यसाधनैः दुःखनिवृत्तिर्जायते, तथापि तत्तवज्ञानातिरिक्तसाधनेन जायमाना 
दुःखनिवृक्तिरेकान्ततोऽत्यन्ततः न भवति । एेकान्तिकी आत्यन्तिकी च या दुःखनिवृत्तिः तदर्थ 
न्यायशाखजन्यतत्त्वज्ञानं परमावश्यकम्‌ । तादृशैकान्तात्यन्ततः दुःखनिवृत्तौ च सत्यां न पुनः 
संसारावरथायां जीवः समागच्छति, न वा कदापि दुःखं जायते । तदुक्तं ““तदत्यन्त- 
विमोक्षोऽपवर्गः*" इति । तदित्थं पुरुषार्थचतुष्टयमध्ये परमपुरुषार्थस्य मोक्षस्य साक्षात्‌ साधक- 
त्वात्‌ शाखरमिदं शाखरान्तरपेक्षया प्रशस्ततमम्‌ ॥ 


सत्प्रतिपक्षगादाधरी 
ग्नथपरिचयः 


आत्मततत्वपरिज्ञानं परमपुरुषार्थभूतमोक्षसाधनम्‌ । तच्चानुमानबलेनैव कर्तुं शक्यते । तच्वा- 
नुमानं यथा व्याप्तिविशिष्टपक्षधर्मताज्ञानसाध्यं, तथेव हेत्वाभासज्ञानसाध्यम्‌। सद्धेतुज्ञानेन 
यथा तत्त्वनिर्णयः विजयश्च जायेते तथेव दुष्हेतुपरिज्ञानमपि तत्त्वज्ञाने विजये च प्रयोजकम्‌ । अत 
एव व्याप्तिपक्षधर्मताविशिष्टहेतुनिरूपणानन्तरं हेत्वाभासनिरूपणप्रयोजनविवेचनावसर 
“अथ हेत्वाभासास्तत्त्वनिर्णयविजयप्रयोजकत्वाननिरूप्यन्ते* इत्युक्तं गङ्खेशोपाध्यायैः । यदि 
असद्धेतुसंज्ञकानां हेत्वाभासानां परिज्ञानं न जायते तर्हि वादयुद्धावितेषु पक्षेषु दोषोद्धावनं कर्तु न 
शक्यते, न वा स्वपक्षसंसाधनार्थमपि सद्धेतूनां प्रयोगसम्भवः । यतोहि व्याप्तिपक्षधर्मताविशिष्टानां 
दुष्टहेतुभिन्नानां हेतूनामेव यथार्थतत्वसाधनक्षमत्त्वम्‌ । अतः सर्वेषां तत्त्वनिर्णयविजयसि द्धयर्थ 
हेत्वाभासज्ञानमावश्यकम्‌। स च हेत्वाभासः सव्यभिचारविरुद्धसत्मतिपक्षासिद्धबाधितभेदात्‌ 
पञ्चविधः । तेष्वन्यतमः सत्मतिपक्षसंज्ञकः हेत्वाभासः । सत्मतिपक्षस्तावत्‌ “साध्यसिद्धयौप- 
यिकपरामर्शकालीनसाध्याभावोपस्थितिजनकप्रतिहेतुपरामर्शविषयत्त्व्‌'"। यथा केनचिदुक्तं “वहि- 
व्याप्यधूमवान्‌ हृदः” तत्रैव “वह्यभावव्याप्यजलवान्‌ हृद'” इत्याकारकविरोधिपरामर्शः जायते, 
तदानीमुभयोरेव हेतुप्रतिहेत्वोः भवति सत्मरतिपक्षता । सत्मतिपक्षज्ञानञ्च साक्षात्पक्षोदेश्य- 
साध्यविधेयकानुमितिप्रतिबन्धकम्‌ । सत्प्रतिपक्ष एव “प्रकरणसमः” पदवाच्यः । अत्र पूर्वपक्षीय- 
लक्षणद्वयं, व्यवहारौपयिकलक्षणद्वयं, विभाजकलक्षणञ्च समीचीनतया परिष्कृतम्‌ ॥ 


~-----0 ० ०~-- 

तति क्ल कका स 


न्याय- अरन्या; 


आरम्भवादः। आचार्य बद्रीनाथशुक्लकृतः (प्रकीर्ण) २०. 
कारिकावला । सरिप्पण-मुक्तावली, दिनकरी', "रामरुद्री' व्याख्या । 

शोधपूर्ण संस्करण । सम्पादक-- आत्माराम शर्मा जरे । २२५. 
कारिकावली मुक्तावली। 'मयूख-प्रकाश' संस्कृत-हिन्दी 

टीका सहित। व्याख्याकार श्रीसूर्यनारायण शुक्ल, प्रत्यक्षखण्ड ४०. 

 अनुमानखण्डादि-गुणनिरूपणान्तो भाग ७८५. 


गादाधरी। (अनुमानचिन्तामणितद्व्याख्याशिरोमणिकृतदीधितिगर्भिता) 
एेतिहासिक-सुविस्तृत-भूमिका सहित । शोधपूर्णं नवीन संस्करण । 

सम्पादक-- ड. कीर्त्यानन्द ्ा न्याय-वेदान्ताचार्य । सम्पूर्ण ९-२ भाग १५००.०० 

सद्धान्तलक्षणप्रकरण ४००.०० 
जागदीशीव्यधिकरणम्‌। काली शङ्करीक्रोडपत्रम समाप्त 
जागदीशीव्यधिकरणम्‌। स्वामी रामप्रपन्नाचार्यकृत "दीपिका" संस्कृत टीका सहितम्‌। 

प्र.8. ३५०.००, 8. २००.०० 

जागदीशीसिद्धातलक्षणस्य क्रोडपत्रम्‌ । ५.०० 
तर्कभाषा। 'ततत्वालोक' संस्कृत-हिन्दी टीका सहित। पण्डित रुद्रधर या ५०.०० 
तर्कसंग्रहः । श्रीमदत्नम्भटुविरचितः। न्यायबोधिनी-पदकृत्य-दीपिका-किरणावली 

व्याख्योपेतः। सम्पादकः श्री कृष्णवल्लभाचार्य ६०.०० 
तर्कसंग्रहः। लक्षणरिप्पणीसहितः ८.०० 
तर्कसग्रहः। "दीपिका संस्कृत तथा “इन्दुमती' हिन्दी टीका सहित ` २२.०० 
तर्कसंग्रहः। न्यायबोधिनी-पदकृत्य-मेधा' संस्कृत-हिन्दी व्याख्योपेतः। 

 सं.--श्री शाश्चतानन्द्‌ ३०.०० 


तर्कसंग्रहः। सपदकृत्य-सरिप्पण-इन्दुमति-व्याख्योपेतः । 
व्याख्याकार-- पं. रामचन्द्र ्ा व्याकणाचार्य । # २० 

न्यायदरनम्‌। महर्षिगौतममहामुनिप्रणीतम्‌ । (मूलमात्र) १२.०० 

` मुक्तावली तत्त्वालोक। (मुक्तावली प्र्नोत्तरी) पं. रुद्रधर २०.०० 
मुक्तिवादः। गदाधरभडाचार्यविरचितः। "चंद्िकाविवृति' सहित । 

सम्पादक पं. टुण्डिराजशाख्री ४०.०० 


लौकिकन्यायश्ास्रार्थकला तथा कूटशाखत्रार्थकला। श्रीवेणीमाधवशास्िणारचित। ७० 
व्युत्पत्तिवाद्‌ः । श्रीबच्चाञ्याविरचित "गृढार्थतत्वालोक' व्याख्या विभूषितः 

श्री पण्डित की्त्यानन्दञ्चा विरचित समीक्षात्मक बृहद्‌ भूमिका सहितः ३००.०० 








